

पूर्व निर्णयसागर मुद्रणालय, मुम्बई, द्वारा प्रकाशितस्य पुनमुद्रणम् ।

॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

रामकृतया तिलकाख्यया व्याख्यया समेतम् ।



पणशीकरोपाह्वलक्ष्मणशर्मतनुजनुषा वासुदेवशर्मणा संस्कृतम् ।



1983

INDOLOGICAL BOOK HOUSE
DELHI INDIA VARANASI

॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।



THE RĀMĀYANA

OF

VĀLMĪKI.

PART I

II 118 II

संस्कृत-भाषा-विभाग

पुस्तकालय

कोलकाता

THE RAMAYANA

VALMUKI

PART I


THE RĀMĀYANA

OF

VĀLMĪKI.

WITH

The Commentary (Tilaka) of Rāma.



EDITED BY

WĀSUDEV LAXMAN S'ĀSTRĪ PAṆS'ĪKAR.

1983

INDOLOGICAL BOOK HOUSE
DELHI INDIA VARANASI

© इण्डोलॉजिकल बुक हाउस
बी. एच. यू. रोड लंका, वाराणसी-५

दिल्ली शाखा
७. मल्कागंज, दिल्ली ४

पूर्व निर्णयसागर मुद्रणालय,
मुम्बई, द्वारा प्रकाशितस्य
पुनमुद्रणम् ।



H. O. : VARANASI

Price : Rs. 95.00 **SET-TWO-vol**

This book has been published with the financial
assistance from the Ministry of Education and
Culture, Govt. of India

श्री दिग्विजय सिंह, इण्डोलॉजिकल बुक हाउस, बी. ९/४५, पीलखाना
सोनारपुरा, वाराणसी द्वारा प्रकाशितः

॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

रामकृतया तिलकाख्यया व्याख्यया समेतम् ।



पणशीकरोपाह्वलक्ष्मणशर्मतनुजनुषा वासुदेवशर्मणा संस्कृतम् ।

चतुर्थं संस्करणम् ।

तच्च


मुम्बय्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्त्रालये मुद्रयित्वा प्रकाशितम् ।

शकाब्दाः १८५२. ख्रिस्ताब्दाः १९३०.

विषयानुक्रमः ।



बालकाण्डम् ।

सर्गः १—अथादिकवेर्वाल्मीकेनारदं प्रति 'को न्वस्मि-
ल्लोके गुणवान्वीर्यवान्' इत्यादि प्रश्नः । तस्योत्तररूपेण संक्षे-
पतो नारदकृतं रामचरितवर्णनम्, तच्छ्रवणफलकथनं च ।

सर्गः २—वाल्मीकिकृतनारदपूजनम् । ततो वाल्मीके-
स्तमसातीरगमनम् । नत्र कौश्लमिथुनदर्शनम् । मिथुनमध्यात्कौ-
श्लस्य व्याधेन हननं दृष्ट्वादिकवेः 'मा निषाद-' इति लन्दोमय्या
वाचः प्रवृत्तिः । ततः स्वशिष्येण भरद्वाजेन सहाश्रमं प्रत्या-
गमनम् । ततो ब्रह्मागमनम् । रामचरितवर्णने तदुपदेशश्च ।

सर्गः ३—वाल्मीकिना रामायणनिबद्धविषयाणां संक्षे-
पत उपाख्यानम् ।

सर्गः ४—रामस्य राज्यप्राप्त्युत्तरं पुत्रमुखादेव स्वचरि-
तश्रवणमित्येतावदुपोद्धाररूपेण वर्णनम् ।

सर्गः ५—मनुनिर्मितकोशलजनपदान्तर्वर्त्ययोध्याया वर्ण-
नम् ।

सर्गः ६—तामयोध्यां दशरथे शासति तत्कालीनाखिल-
जनवर्तनोपाख्यानम् ।

सर्गः ७—तस्य राज्ञोऽष्टमाल्यानामन्येषां च नीतिवर्ण-
नम् ।

सर्गः ८—तस्यानपत्यत्वाद्वाजिमधकरणे सुमन्त्रेण सह
संवादः । तत्र संमिलितामाल्यानां समीपेऽश्वमेधप्रश्नः । तत्क-
रणे वसिष्ठादीनामनुमतिः । तुरगमोचनम् । सरध्वाश्चोत्तरे
तीरे यज्ञभूमिविधानम् । अथ गृहागतराजानं दाराणां पुत्रप्रा-
प्त्यर्थं दीक्षाविषयकः प्रश्नः ।

सर्गः ९—राजसूतयोः संवादः ।

सर्गः १०—सनत्कुमारप्रतिपादितऋष्यशृङ्गकथावर्णनम् ।
राज्ञा दशरथेन प्रोत्साहितस्तामेव कथां कथयति सूतः ।

सर्गः ११—तस्या एव सनत्कुमारोक्तकथाया वर्णनम् ।

सर्गः १२—पुत्रप्राप्त्यर्थं वाजिमधकरणे राज्ञोऽनुमतिः ।

सर्गः १३—राजाज्ञयान्येषां राज्ञां माण्डलिकानां चाह्वा-
नम् । वाजिशालादिकरणे तदनुशासनम् ।

सर्गः १४—दशरथस्य वाजिमधयज्ञस्य वर्णनम् । 'ऋष्य-
शृङ्गाचलारस्ते सुता भविष्यन्ति' इति वरप्राप्तिः ।

सर्गः १५—वाजिमधघातुष्टे रावणात्रस्तैर्देवैः कृता ब्रह्म-
सुतिस्वदुपाख्यानम् । देवानां निकटे रावणवधार्थं किं कर्तव्य-
मिति ब्रह्मोद्धारः । एतस्मिन्नेव समये विष्णोरगमनम् ।
'विष्णो, लवदवतरणमन्तरा रावणवधो न स्यात्तदर्थं दशरथ-
पुत्रो भूत्वा तं जहि' इति सुराणां निवेदनम् ।

सर्गः १६—विष्णोः सुराणां च रावणविषयकः संवादः ।
रावणाय ब्रह्मणः सकाशाद्वरप्राप्तिनिवेदनम् । विष्णोश्चान्तर्धा-
नानन्तरं भुवि दशरथयज्ञभूमावधितः प्रादुर्भूतेन प्राजापत्येन
नरेण दशरथाय पायसदानम् । दशरथस्य स्वदारान्प्रति तत्पा-
यसस्य भाविपुत्रप्राप्त्यर्थं यथाक्रमविभागः ।

सर्गः १७—भगवतो ब्रह्मणो देवैः सह संवादः ।

सर्गः १८—'भाविनो रावणवधस्य साहाय्यार्थं हरिरूपे-
णावतरत' इति देवान्प्रति स्वयंभूक्तिः । दशरथस्यायोध्यागम-
नम् । यज्ञोत्तरं द्वादशे मासि दशरथस्य पुत्रलभः । तेन च
देवानामन्येषां चानन्दातिशयकथनम् । दशरथपुत्राणां नामक-
रणं च । तेषां बन्ध्वैक्यम् । धनुरादिवियायां पूर्णत्वावबोधनम् ।
दशरथस्य चेतसि तेषां दारकिप्राविषयकचिन्तनम् । एतस्मि-
न्नेवावसरे विश्वामित्रागमनम् । दशरथकृता तत्स्तुतिश्च ।

सर्गः १९—विश्वामित्रदशरथयोः संवादः । विश्वामि-
त्रकृतं यज्ञविघ्नकरयोर्मारीचसुबाहोर्वर्णनम् । 'तन्निवारणाय रामं
देहि' इति याचनम् । तत्कृतरामप्रतापवर्णनम् ।

सर्गः २०—दशरथविश्वामित्रयोः संवादः । 'बालोऽयं
रामः, अतो नेतुं नार्हः' इति विश्वामित्रसमीपे दशरथविज्ञप्तिः,
दुष्टरावणादीनां बलकथनं च । दशरथस्य 'रामं मा नय' इति
सर्वथा निषेधमुखेन प्रवृत्तिः ।

सर्गः २१—तयोरेव संवादः ।

सर्गः २२—विश्वामित्रस्यायुग्रभाषणम् । वसिष्ठोपदेशा-
द्रामदाने दशरथस्योद्युक्तलम् । स्वस्त्ययनपूर्वकरामलक्ष्मणयो-
निष्क्रमणम् ।

सर्गः २३—विश्वामित्रात्तयोर्बलातिबलाप्राप्तिः । विश्वा-
मित्रस्य रामलक्ष्मणाभ्यां संवादः ।

सर्गः २४—विश्वामित्रात्तयोः शिवाश्रमदर्शनम् । नाना-
विधकथालाभश्च । रामविश्वामित्रयोः संवादः । विश्वामित्रकृत-
सरयूवर्णनम्, ताडकावृत्तनिवेदनम्, तद्वधसूचनं च ।

सर्गः २५—तयोरेव संवादः । ताडकोत्पत्तिः, सुन्दाय
ताडकादानम्, तयोर्मारीचोत्पत्तिः, मारीचं प्रति अगस्त्यशा-
पश्च । ताडकावधार्थं रामाय विश्वामित्रप्रोत्साहनम् ।

सर्गः २६—विश्वामित्ररामयोः संवादः । विश्वामित्रव-
चसि रामविश्वासः, रामकृतज्याघोषः, ताडकामूर्च्छनम्, राम-
लक्ष्मणयोर्मिथः संभाषणम्, ताडकायाः स्त्रीलात्कर्णनासाग्रच्छे-
दने रामाभिप्रायः । मदीनमत्तायास्ताडकायाः कुवर्तनम्, राम-
कृतं ताडकाया भुजच्छेदनम्, लक्षणकृतकर्णनासाग्रच्छेदनं
च । विश्वामित्ररामचन्द्रयोः संवादः । रामसायकैस्ताडकायाः

प्राणोत्क्रमणम् । देवानां सुरपतेश्चात्यन्तसंतोषः । विश्वामित्र-
रामचन्द्रलक्ष्मणानां ताटकावने वासः ।

सर्गः २७—विश्वामित्ररामचन्द्रयोः संवादः । विश्वामि-
त्रकृतं रामायान्नदानम् । तत्तद्व्याधिपतिदेवतस्य रामायानुग्र-
हप्रार्थना । रामविश्वामित्रयोः संवादः ।

सर्गः २८—विश्वामित्रं प्रत्यक्षसंहारविषयको रामस्य
प्रश्नः । विश्वामित्रस्य रामं प्रति संहारोपदेशः । रक्षणीययज्ञस्य
वध्यराक्षसानां विषये रामस्य विश्वामित्रं प्रति प्रार्थना ।

सर्गः २९—विष्णोः सिद्धाश्रमदर्शनम् । तत्संबन्धीयक-
थोपाख्यानम् ।

सर्गः ३०—काकुत्स्थयोर्विश्वामित्रं प्रति 'रक्षणीयौ कौ'
इति प्रश्नः । षड्रात्ररक्षणविषये मुन्युक्तिः । दिक्षु यज्ञमन्त्रघो-
षाकान्तलम् । सपरिवारसारीचसुबाहोरागमनम् । मानवाय-
क्षेण रामकृतं तन्निवारणम् । काकुत्स्थं प्रति विश्वामित्रोक्तिश्च ।

सर्गः ३१—रामलक्ष्मणयोः 'समुपागतकिंकराणां किं
शासनं विषेयम्' इति विश्वामित्रं प्रति प्रश्नः । विश्वामित्रं
पुरस्कृत्य मैथिलाधिपराज्ये गन्तुमद्भुतधनूरत्नदर्शनार्थमत्याग्रह-
पूर्वकं महर्षीणां रामाय निवेदनम् । सर्षिषह्वविश्वामित्रस्योत्तर-
दिशि प्रस्थानम् । तेषां शोणाकूले निवासः । तत्र स्थितस्य
रामस्य तद्देशमूलकथाश्रवणेच्छा ।

सर्गः ३२—विश्वामित्रवंश्यकथनम् । पुरा किल कुशो
नाम ब्रह्मयोनिर्महात्मासीत् । तस्य चत्वारः सुताः कुशाम्ब-कु-
शानाभ-असूर्तरजस-वसु-संज्ञकाः । तेषां च चतस्रः स्त्रियः ।
तन्मध्ये कुशनाभादुत्ताच्यां कन्याशतोत्पत्तिवर्णनम् । एकदो-
द्याने संमिलितानां तासां कन्यानां वायुना सह 'अहं वः
कामये' इत्यादिः संवादः । स्वयंवरकरणे तासामनौत्सुक्यम् ।
ततो वायोः प्रभावात्तासां कुब्जत्वम् । तादृगवस्थितानां तासां
स्वसन्निपित्वा (कुशनाभ) निकटे आगमनम् ।

सर्गः ३३—कन्याभिर्वाद्यवाचरणकथनम् । ततः कुशनाभ-
स्य मन्त्रिभिः सह कन्याप्रदानविषयको मन्त्रः । तत्काले चूली-
नाम्नो महर्षेरागमनम् । गन्धर्व्या ऊर्मिलातनयायाः सोमदाया-
स्तपस्युपासनम् । तत्सेवासंतुष्टस्य चूलेवैरदान उद्युक्तत्वम् ।
सोमदायाः पुत्रप्राप्तिः, तस्य पुत्रस्य ब्रह्मदत्त इति नामकरणं
च । ब्रह्मदत्तस्य काम्पित्यां निवासः । तस्मै कुशनाभेन कन्या-
शतदानम् । तद्दर्शनात्सोमदाया आनन्दवृत्तिकथनम् ।

सर्गः ३४—कुशनाभस्य पौत्रेष्टिवर्णनम् । तन्मध्ये ब्रह्म-
पुत्रस्य कुशस्य कुशनाभं प्रति 'गाधिनामानं पुत्रमाप्स्यसि'
इत्याशीः, स्वस्य ब्रह्मलोके गमनं च । गाधेरुत्पत्तिः । 'अयमेव
हि मे पिता' इति विश्वामित्रस्य रामं प्रत्युक्तिः । विश्वामित्रभ-
गिन्याः सत्यवत्या वर्णनम् ।

सर्गः ३५—विश्वामित्ररामयोः संवादः । रामस्य गङ्गाया-
मूलोत्पत्तिश्रवणेच्छा । ततो विश्वामित्रेण गङ्गाया उमायाश्चो-
त्पत्तिवर्णिता ।

सर्गः ३६—विश्वामित्रकृतं शिवपार्वत्योः सुरतवर्णनम् ।
तत्सुरतस्य कालातीतत्वे देवानां याचनम् । तेन संकुदाया
उमाया देवानां शापो धरण्याश्च । ततो देवानां सेनापतिम-
भीप्सतां पितामहसमीपे याचनम् ।

सर्गः ३७—विस्तरेण कार्तिकेयोत्पत्त्यादिवर्णनम् ।

सर्गः ३८—विश्वामित्रस्य रामं प्रत्युक्तिः । पौर्वकालिका-
योध्यापतिसगरस्योपाख्यानम् ।

सर्गः ३९—रामस्य सगरकथाश्रवण उत्कटेच्छावर्णनम् ।
सगरस्य तनयोत्पत्तिः । विश्वामित्रस्तद्यज्ञवर्णनं च विस्तरेण
करोति ।

सर्गः ४०—यज्ञियाश्वस्य राक्षसीं तनुमास्थाय वासवे-
नापहरणम् । अश्वविचयव्यग्रेः षष्ठ्या पुत्रसहस्रेणोर्व्याः खन-
नम् । तेषां दिशागजदर्शनम्, अन्ते च कपिलदर्शनम् ।
तन्निकटे चरतो हयस्य लाभः । ततः कपिलहंकारेण सगरस्य
षष्टिपुत्रसहस्राणां भस्मावशेषलक्षणम् ।

सर्गः ४१—ततः सगराज्ञया तच्चतुरंशुमतोऽसमञ्जसुतस्य
स्वपितृणां (पितृव्याणां) मार्गणार्थं पितृभिः स्वातेनान्तर्भौममा-
र्गेण प्रक्रमणम् । प्रस्थितस्यांशुमतो भस्मराशिलमापन्नानां
पितृणां निकटे चरन्तमश्वं दृष्ट्वा तत्रैव विरामः । स च शोकाकु-
लहृदयो यावत्पश्यति तावद्वैनतेयेनोपाख्यातम् 'अस्मिञ्जला-
शये कपिलदग्धानामेषां सलिलक्रियां मा कृथाः, किं तु हिम-
वतः सुतायां गङ्गायां कुरु । तेन च तेषां स्वर्गप्राप्तिः' इति ।
अथ 'इममश्वं गृहीत्वा गच्छ' इति तेनाज्ञप्तः सौंशुमान् राजा-
नमासाद्य पितृव्यवृत्तं न्यवेदयत् । सगरस्य यज्ञपरिसमाप्तिः ।
ततः सगरश्चिद्वर्षसहस्राणि राज्यं कृत्वा दिवं गतः ।

सर्गः ४२—ततः पश्चादंशुमतो राजपदप्राप्तिः । तस्य
दिलीप इति पुत्रः । तस्मै राज्यं दत्त्वा हिमवच्छिखरे गत्वा
तपोनुष्ठानेन दिवं गतः । तस्मिन्गते दिलीपो यज्ञैर्वहुभिरिष्ट्वा
स्वात्मजाय भगीरथाय राज्यं दत्त्वा दिवं गतः । तस्मिन्गते
भगीरथस्त्वनपत्यत्वात्परमखिन्नस्तीव्रं तपस्तेपे । तेन प्रसन्नो
भगवान्ब्रह्मा 'वरं ब्रूहि' इत्यवोचत् । सोपि 'मत्तः सगरस्या-
त्मजाः सलिलमामुगुः' इति प्रार्थितवान् । ततो भगवताज्ञप्तम्
'एवं भवतु, भद्रं ते । परं हरमन्तराकाशाङ्गायाः पतनमे-
कोऽपि धारयितुं न सहिष्यते, तस्माद्हर एव योजनीयः' इति ।

सर्गः ४३—शिवस्योपासना । वत्सरेण शिवस्य प्रसादः ।
'गङ्गां शिरसा धारयामि' इत्यवोचद्राजानं प्रीतः शिवः ।
शिवशिरसि गङ्गायाः पतनम् । तस्याः 'शंकरं गृहीत्वा पातालं
विशामि' इत्यबलेपः । तां तिरोभावयितुं शिवस्य बुद्धिः । तत-
स्तस्या वक्रीभवनं हरजटादव्याम् । अथ तस्या निर्गममपश्य-
न्पुनश्च भगीरथः शिवमुद्दिश्य परमं तप आस्थितः । ततस्तुष्टो
हरस्तां बिन्दुसरसि विससर्ज । ततः सप्तस्रोतसामुत्पत्तिः ।
ततो जहोर्गङ्गादस्थानं संज्ञावयामास गङ्गा । तेन च कुक्षो
जहृस्तामपिबत् । ततः प्रार्थितो जहृस्तां श्रोत्राभ्यां व्यसृजत् ।

अथ च भगीरथेन सह रसातलं गत्वा तत्पितामहाः पूताः कृताः । तेषां स्वर्गप्राप्तिः ।

सर्गः ४४—‘भुवि यावत्कालं सागरजलम्, तावद्वि वि त्वत्पितामहाः सन्तु । अथ च त्वत्कृतनामैवास्या व्यवहारे बोधनम्’ इति ब्रह्मणा दत्ताशीः । राज्ञा तत्रैव सलिलक्रिया कृता । इति गङ्गावर्णनम्, ‘य इदं गङ्गावर्णनं शृणोति श्रावयति च, स सर्वान्कामानवाप्नुयात्’ इति फलकथं च । रामचन्द्रविश्वामित्रयोः संवादः ।

सर्गः ४५—रामस्य ‘कस्येयं विशाला पुरी’ इति विश्वामित्रं प्रति प्रश्नः । विशालावैभवं कथयतः शक्यस्य सकाशाद्यच्छ्रुतं विश्वामित्रेण तस्य कथनम् । प्रश्नलोत्तररूपेण दितेरदितेश्च कथावर्णनम् । क्षीरोदमन्थनवर्णनम् । हालाहलविषोत्पादनम् । संपूर्णजगन्नाशवर्णनम् । देवप्रार्थनया विष्णोरवतरणम् । हरकृतं हालाहलविषप्राशनम् । पुरुषोत्तमकृतमन्थनेन देवदानवादीनामुत्पत्तिवर्णनम् । दैतेयादित्योर्युद्धम् । तत्र दैत्यापजयः ।

सर्गः ४६—दुःखिता दितिः ‘शक्रहन्ता पुत्रो भवतु’ इति मारीचं ययाचे । ‘वर्षसहस्रान्ते शुचित्वे स्यादेतत्’ इत्याचार्यौ मारीचः । अथ च शय्याविपर्ययाद्गर्भो दितेः शक्रेण पातितस्तद्वर्णनम् । इन्द्रदितिसंवादः ।

सर्गः ४७—इन्द्रनिकटे सप्तधाकृतपुत्रस्य स्थानयाचनम् । विशालोत्पत्तिप्रकारकथनम् । विशालां शासत इक्ष्वाकुवंशस्थसुमतेः पर्यन्तं वंशावलिकथनम् । सुमतिविश्वामित्रग्रन्थिवर्णनम् ।

सर्गः ४८—विश्वामित्रं सुमतेः ‘काविमौ कुमारौ’ इति प्रश्नः । दशरथपुत्रत्वाद्यथाकालं रामलक्ष्मणयोः सुमतिकृताल्पपरिचर्यावर्णनम् । सर्वेषां मिथिलां प्रति गमनम् । तस्या उपवन आश्रमं दृष्ट्वा रामस्य विश्वामित्रं ‘कस्यायमाश्रमः’ इति प्रश्नः । तत्र पूर्वस्थितगौतमस्य चरित्रवर्णनम् । अहल्याधर्षणायागतस्य मुनिवेषधर्तुरिन्द्रस्य वृत्तान्तः । मुनिमिषेण गच्छत इन्द्रस्य गौतमप्रस्थिः । इन्द्रस्याहल्यायाश्चोभयगौतमशापः । अहल्यायाः ‘रामचरणसंस्पर्शान्मुक्तिः’ इति शापोद्धारकथनम् ।

सर्गः ४९—गौतमशापेन गलितवृषणस्येन्द्रस्य तत्प्राप्त्यर्थं सर्वदेवनिकटे सम्यगयाचनम् । देवेभ्य इन्द्राय मेषवृषणस्य प्राप्तिः । विश्वामित्रप्रोत्साहितस्य रामस्याश्रमे प्रवेशः । तेनाहल्यायाः शापोद्धारश्च ।

सर्गः ५०—सर्वसङ्घस्य विश्वामित्रस्य जनकस्य यज्ञवाटस्थाने गमनम् । जनककृतविश्वामित्राभ्यर्चनम् । ‘काविमौ’ इति जनकप्रश्नो विश्वामित्रं प्रति । जनकाय रामागमनहेतुसूचनम् ।

सर्गः ५१—विश्वामित्रं प्रति शतानन्दप्रश्नः । शतानन्दकृताल्पस्तुती रामस्य । शतानन्दकृतविश्वामित्रवंशकथनम् ।

सर्गः ५२—पूर्वदृष्टवसिष्ठाश्रमदर्शनकथावर्णनम् । तत्काले वसिष्ठविश्वामित्रयोः संवादः ।

सर्गः ५३—वसिष्ठान्तिके शबलायाः कामधेनोर्याचनं विश्वामित्रस्य । तद्दाने वसिष्ठस्यानौत्सुक्यम् ।

सर्गः ५४—‘वसिष्ठः सुखेन याच्यमानां कामधेनुं न ददाति’ इति मनस्यानीय बलात्तस्या अपहरो विश्वामित्रेण । कामधेनोर्विश्वामित्रात्पलायनम् । स्वस्थान आगमनोत्तरं वसिष्ठान्तिके तत्कृतप्रार्थनावर्णनम् । अथ च ‘परबलार्दने बलं सृजस्व’ इति वसिष्ठोक्तिमनुसृत्य हुंभावेनैव बलिनां शक्यवनादीनां सृष्टिः । तज्जनितविश्वामित्रयोधत्रासः । कामधेनोर्भिन्नेभ्यः शरीरावयवभ्योऽनेकम्लेच्छोत्पत्तिवर्णनम् ।

सर्गः ५५—विश्वामित्रस्याखिलसैन्यस्य तैः कृतो नाशः । हतपुत्रबलस्यावशिष्टं पुत्रं ‘पृथिवीं क्षत्रधर्मेण पालय’ इति नियुज्य स्वस्य हिमाचलेऽनुष्ठानार्थं गमनम् । ततः कालेन महादेवप्रसादादिच्छितलाभो विश्वामित्रस्येति वर्णनम् । तदर्पावेशाद्विश्वामित्रेण कृतं वसिष्ठाश्रमेऽन्नमोक्षणम् ।

सर्गः ५६—विश्वामित्रेण वसिष्ठस्योपर्यनेकविभ्राज्जक्षेपणम् । वसिष्ठेनापि ब्रह्मदण्डेनैकेन कृतं तन्निवारणमिति तद्वर्णनम् । अथ च ब्रह्मतेजोबलस्य बलीयस्त्वप्रतिपादनम् ।

सर्गः ५७—कुद्धो विश्वामित्रः पुनश्च महिष्या सह दक्षिणां दिशं गत्वा तीव्रं तपस्तेपे । ततो ब्रह्मणः सकाशाद्विश्वामित्रस्य राजर्षिपदावाप्तिः । एतस्मिन्नेव काले इक्ष्वाकुकुलजस्य त्रिशङ्कोर्मनसि ‘यजनेनाहं स्वशरीरेण स्वर्गं गमिष्यामि’ इतीच्छया वसिष्ठान्तिक आगमनम् । ‘इदमशक्यम्’ इति वसिष्ठेनोक्ते तप्यमानानां वसिष्ठपुत्राणां निकटे त्रिशङ्कोर्मनम् ।

सर्गः ५८—वसिष्ठवाक्याद्विश्वस्तस्य त्रिशङ्कोर्वसिष्ठशिष्यशापः ‘एवंविधस्त्वं चण्डालत्वं गमिष्यसि’ इति । तादृगवस्थितस्य तस्य वर्णनम् । एतस्मिन्नेव समये विश्वामित्रग्रन्थिपतनम् । विश्वामित्रान्तिके ‘येन कृत्वाहं सशरीरः स्वर्गं यायाम्, तादृशं पुरुषकारं कुरु’ इति त्रिशङ्कोर्विज्ञप्तिः ।

सर्गः ५९—गुरुशापप्राप्तरूपस्य निवारणम् । ‘सशरीरेण स्वर्गप्राप्तिरिति यदुक्तविधानेन सर्वमपि संभाव्येत’ इति विश्वामित्रस्य त्रिशङ्कोः प्रत्युक्तिः । तथाकरणे स्वशिष्याणामनुशासनम् । यज्ञकरणे चण्डालस्यानधिकारित्वाख्यानम् । संकुद्धस्य विश्वामित्रस्य सर्वेषां शापदानम् ।

सर्गः ६०—इक्ष्वाकुवंश्यस्य त्रिशङ्कोर्वैज्ञवर्णनम् । तन्मध्ये मुख्यदेवतानामनागमनम् । अथ च क्रोधात्स्वमुद्यम्य ‘त्रिशङ्को, एष त्वां स्वर्गं शरीरं नयामि’ इति विश्वामित्रस्य गर्वोक्तिभाषणम् । उत्तरीत्या त्रिशङ्कोः स्वर्गे गमनेऽपि गुरुशप्तत्वादिन्द्रकृतास्त्रीकाराच्च पुनः पृथिव्यां पतनम् । पततस्तस्य विश्वामित्रं प्रति ‘त्राहि’ इति वचनम् । ततः क्रोधयुक्तस्य विश्वामित्रस्यान्यथासृष्टिविधाने दृढनिश्चयः । अथ परमसंभ्रान्तेर्देवैः कृता विश्वामित्रप्रार्थना । ‘ध्रुवसदृशं त्रिशङ्कोः सुखमस्तु’ इति विश्वामित्रस्य याचनम् ।

सर्गः ६१—धम्बरीपयज्ञवर्णनम्, इन्द्रकृतं तदश्वहरणं

च । उपाध्यायानुमत्याश्वमार्गणेऽम्बरीषगमनम् । एतस्मिन्समये ऋचीकसंदर्शनम् । तन्निकटे 'पशोरभावे पुत्रं देहि' इति कृताया अम्बरीषप्रार्थनाया वर्णनम् । अथ मध्यमपुत्रं शुनःशेषं गृहीत्वा निष्क्रान्तोऽम्बरीषः ।

सर्गः ६२—शुनःशेषः पुष्करं तीर्थमासाद्य तत्रस्थं विश्वामित्रं प्रार्थितवान् । ततो विश्वामित्रस्य सम्यगुक्त्या शुनःशेषस्य दीर्घायुःप्राप्तिः । अम्बरीषयज्ञसिद्धे रक्षणं च ।

सर्गः ६३—तपस्यतो विश्वामित्रस्य मेनकानामाप्सरसः संदर्शनम् । दशवर्षपर्यन्तं तथा सह वासः । पुनश्च पश्चात्तापयुतस्य तस्य घोरतपोनुष्ठानम् । ब्रह्मणः सकाशाद्वरप्राप्तिः । इच्छितवराप्राप्त्या विश्वामित्रस्य पुनरनुष्ठाने प्रवृत्तिः ।

सर्गः ६४—'तपस्यन्तं विश्वामित्रं तपसश्चालय' इतीन्द्राज्ञया तन्निकटेऽप्सरोगमनम् । तस्याश्च विश्वामित्रात् 'त्वं शैलप्रतिमा वर्षसहस्रपर्यन्तं भव' इति शापः, 'वसिष्ठान्मुक्तिमवाप्स्यसि' इति शापोद्धारश्च ।

सर्गः ६५—पुनश्चात्युग्रतपसा विश्वामित्रस्य ब्रह्मर्षिपदावाप्तिश्च । एतावच्छतानन्दकृतं विश्वामित्रवर्णनम् । विश्वामित्रान्तिके जनकस्य यजनार्थं याचनम् ।

सर्गः ६६—जनकसमीपे रामागमनहेतु(धनुर्दर्शन)-कथनम् । शिवधनुषः पौर्वापर्यकथनं जनककृतम् । सीतायाः क्षेत्रात्प्राप्तिः । ऊर्मिलायाश्चोत्पत्तिवर्णनम् । 'यः कोऽपि धनुष आरोपणं कुर्यात्तस्मै सीतां दद्याम्' इति जनकपणः ।

सर्गः ६७—विश्वामित्रेण प्रोत्साहितो रामस्तल्लीलयैव बभञ्ज । तेन परमसंतुष्टस्य जनकस्य विश्वामित्रं प्रति 'सीतां ददामि रामाय, अयोध्यां दूतं प्रेषय' इति भाषणम् ।

सर्गः ६८—दशरथसमीपे जातवृत्तान्तस्य दूतमुखेन कथनम् ।

सर्गः ६९—जनकदशरथयोर्ग्रन्थिपतनाज्जातानन्दवृत्तकथनम् ।

सर्गः ७०—जनकाज्ञया भ्रातुः कुशध्वजस्याह्वानम् । दशरथागमाय मन्त्रिप्रेषणम् । ततः कालेन दशरथस्य सर्षिसङ्ख्यागमनम् । तत्र वसिष्ठकृतं दशरथवंशावलिप्रकथनम् । 'रामलक्ष्मणाभ्यां त्वत्सुते दातुमर्हसि' इति वसिष्ठवाक्यम् ।

सर्गः ७१—जनककृतं स्वकुलवर्णनम् । सीता भार्या भवत्वेतदर्थं सुधन्वना कृतं धनुःप्रेषणम्, सीतायाश्च मार्गणम् । सुधन्वना सह जनकयुद्धम् । तत्र सुधन्वनोऽपजयः । इति पूर्व(गत)कथावर्णनम् ।

सर्गः ७२—जनकविश्वामित्रसंवादः । आश्वलायनकारिकोक्तं जनककृतं गोदानम् ।

सर्गः ७३—रामचन्द्रादीनां चतुर्णां जनकराज्ये विवाहाः, विवाहमहोत्सववर्णनं च ।

सर्गः ७४—रामादीनां विवाहोत्तरं विश्वामित्रस्योत्तरपर्वते गमनम् । जनककृतं दानवर्णनम् । गच्छतो दशरथस्य भाव्यनर्थ-

सूचकं पक्षिवचःश्रवणम् । ततोऽग्रे भीमसंकाशस्य भार्गवस्य दर्शनम् ।

सर्गः ७५—'हे राम, जामदग्न्यस्यैतद्वैष्णवं महद्गुरु-ह्रीष्व, शरं चास्मिन्योजयस्व' इति रामं प्रति भार्गवस्य सद-पोक्तिः । तदन्तिके दशरथस्य बालाभयदानप्रार्थना । भार्गवकृतं शिवधनुषो विष्णुधनुषश्चैश्वर्यज्ञापनम् ।

सर्गः ७६—भार्गवदर्शनार्थं रामस्य शरसंधानम् । 'जम-दग्निपुत्रत्वेन ब्राह्मणत्वाद्वधानर्हः' इति रामस्य भाषणप्रकारः । 'इमां शक्तिं पश्य' इति परशुरामाय रामस्य निवेदनम् । धनुर्ग्रहणम्, शरसंधानं च । रामस्य शरक्षेपणात्परशुरामस्य लोकहननम् । दशरथस्य महान्संतोषः ।

सर्गः ७७—रामचन्द्रसहितानां सर्वेषां सदाराणां स्वस्थान आगमनम् । दशरथागमे नागरिकाणामानन्दवर्णनम् । भरतशत्रुघ्नयोर्मोतुलस्य युधाजितो नगरे गमनम् ।

अयोध्याकाण्डम् ।

सर्गः १—श्रीरामचन्द्रस्य गुणानुवादकथनम् । 'मयि जीवति राममभिषिक्तं कदा द्रक्ष्यामि' इति दशरथमनोव्यापारप्रवृत्तिः ।

सर्गः २—राज्ञो दशरथस्य रामं यौवराज्यदानेच्छाविषयको मन्त्रिभिः सह संवादः ।

सर्गः ३—रामस्य यौवराज्याभिषेकार्थं सर्वानुमतिः । राज्याभिषेकार्थमावश्यकोपकरणानां संग्रहे दशरथानुज्ञा ।

सर्गः ४—दशरथस्य रामं प्रति प्रजापालनार्थमुपदेशः । दशरथस्य भाव्यनर्थसूचकनिमित्तदर्शनम् । देवतागारे रामस्य कौसल्यया सहाभिषेकविषयकः संवादः । रामं प्रति कौसल्यायाः 'निरं जीव' इत्याद्याशीः ।

सर्गः ५—रामस्य सीतया सह यथोक्तोपवासकरणे वसिष्ठानुज्ञा ।

सर्गः ६—रामाभिषेकरूपसुपर्वोत्सवनिमित्तमयोध्यायां जनकृतं ध्वजारोपणम्, वीपोत्साहवर्णनं च ।

सर्गः ७—कैकेय्या मातृकुलदास्याः कस्याश्चिन्मन्थरानामन्यास्तन्निकटे आगत्य तस्याः कोपवृद्धर्थं 'राजा दशरथो रामं राज्येऽभिषेक्यति' इति वचनम् ।

सर्गः ८—'रामस्य ज्येष्ठत्वाद्युक्त एव राज्याभिषेकः' इति मनस्यानीय कैकेय्या 'रामस्याभिषेको मेऽतीव प्रियः, रामे वा भरते वाहं विशेषं नोपलक्ष्ये' इत्युक्त्वा मन्थरामनर्थदर्शिनीं 'किमिदमकारणे प्रलपसि' इति भर्त्सनम् । अथ च 'बालिशे, शोचि-तव्ये हृष्टासि । तद्भरतस्य राज्यमपरस्य विवासनमस्तु' इति बोधनं मन्थरायाः कैकेयीं प्रति । बहुविधालापैर्मन्थरासंचोदितायाः कैकेय्याः 'रामं वनं प्रस्थापयामि, भरतं च यौवराज्ये-नाभिषेक्ये' इति निश्चयः ।

सर्गः ९—उपायचिन्ताव्यग्रायाः कैकेय्याः 'देवासुरयुद्धे द्वौ वरौ ते दशरथो ददौ' इति तया स्मारणम् । अथ च 'भरतस्याभिषेचनं रामस्य चतुर्दशवर्षाणि विवासनं भवतिवति भर्तारं दशरथं याचस्व' एवंरीत्या तयैव बोधिता कैकेयी ।

सर्गः १०—मन्थरोक्तवृत्त्या कैकेय्या आचरणम् । अवस्थायामीदृश्यां सत्यां कैकेय्यां दशरथस्य प्रार्थनासक्तत्वम् ।

सर्गः ११—कैकेयी भर्तारं दशरथं प्राह—'देवासुरयुद्धे द्वौ वरौ दत्तौ, निक्षेपभूतयोस्तयोः कालोऽयमागतः । तस्मान्मे पुत्रो यौवराज्ये भरतोऽभिषिच्यताम्, अयमेकः, अपरश्च चतुर्दशवर्षाणि रामस्य विवासनमस्तु' इति ।

सर्गः १२—दशरथस्य कैकेय्या सह संवादः ।

सर्गः १३—'रामस्य विवासनमस्तु' इति कैकेय्या वचःश्रवणेन जाताया दशरथावस्थाया वर्णनम् ।

सर्गः १४—पूर्वसंकेतानुसारेण सामग्र्या युक्तस्य वसिष्ठस्य राजपुरोहितानां च दशरथद्वार्यागमनम् । सुमन्त्रकृतः प्रभातवेलायां राज्ञः प्रतिबोधः । 'राममाश्वानय इति' तस्याज्ञा ।

सर्गः १५-१७—सुमन्त्रस्य रामवेशमगमनम् । तद्वर्णनम् । स्वविभवानुसारेण रथमारुह्य रामस्य पितुर्दशरथस्यान्तिक आगमनम् ।

सर्गः १८—विषण्णवदनं पितरं दशरथमासने दृष्ट्वापूर्वरूपचकितस्य रामस्य सांशयिकत्वम् ।

सर्गः १९—रामस्य कैकेय्या सह राज्ञोऽवस्थाविषयकः संवादः । तत्कृतं कारणाविष्करणम् । कैकेय्या वचनं श्रुत्वा व्यथितस्य रामस्य 'एवमस्तु । भरतं मातुलकुलानृपशासनादवैवानाद्य दण्डकारण्यमेषोऽहं गच्छामि' इत्युक्त्वा मातुः कौसल्यायाः समीपे गमनम् ।

सर्गः २०—'मातः, अयैव वन गच्छामि' इति रामवाक्यश्रवणोत्तरं कौसल्याया विह्वलावस्थाया वर्णनम् ।

सर्गः २१—मातुः समीपे 'सर्वास्तांश्च वधिष्यामि' इति रामाभिषेकार्थं लक्ष्मणस्य क्रोधाविष्टस्य वीर्योक्तिः । 'सर्वथा पितृशासनानुरोधेन वर्तनं युक्तम्' इति रामस्याभिप्रायप्रकटनम् । लक्ष्मणस्य रामकृतो बोधः । 'मां हिला वनं मा गच्छ' इति रामं प्रति कौसल्यावचनम् ।

सर्गः २२—रामो दैवप्रभावं वर्णयति ।

सर्गः २३—रामस्य लक्ष्मणेन साकं संवादः ।

सर्गः २४—रामस्य 'पतिसेवां कुरु' इति कौसल्यां प्रत्युपदेशः ।

सर्गः २५—कौसल्याया कृता या वनगमनोत्सुकस्य रामस्य स्वस्त्ययनक्रिया, 'यथासुखं गच्छ, देवताः स्वस्ति करिष्यन्ति' इत्याशीश्च कौसल्यायाः ।

सर्गः २६—रामः सीताभवनं प्राप्य तत्र तामुपदिशति ।

सर्गः २७—वनगमन उद्युक्तायाः सीताया भाषणम् ।

सर्गः २८—'वनवासकृता बुद्धिस्त्वज्यताम्' इति सीतां प्रति रामस्योपदेशः ।

सर्गः २९—सान्त्वयन्तं काकुत्स्थमनादृत्य 'त्वया सह गुरुजनाज्ञया मया वने गन्तव्यम्' इति सीताभाषणम् ।

सर्गः ३०—सीतायाः शोकवृत्तिः, वनगमने रामानुकूल्यं च ।

सर्गः ३१—कौसल्यागृहादागत्य लक्ष्मणो रामं प्रति 'अहं लानुगमिष्यामि' इति ब्रवीति । तयोश्च संवादः ।

सर्गः ३२—लक्ष्मणमनम् । तयोर्दानप्रकारः ।

सर्गः ३३—वनगमनोद्यतं रामं दृष्ट्वा जनताखेदः । पितृसन्निगमनार्थं सुमन्त्रमुखेन प्रथमं संदेशप्रेषणं रामस्य ।

सर्गः ३४—वनप्रस्थितस्य रामस्य दशरथेन साकं संवादः ।

सर्गः ३५—सुमन्त्रकृतं तीक्ष्णविक्रयैः सान्त्वैश्च कैकेय्या राजसंसदि संक्षोभणम् । तस्या अक्षोभणम्, विक्रियाभावश्च ।

सर्गः ३६—दशरथस्य सुमन्त्रं प्रति समाज्ञापनम् 'राधव्यानुयात्रार्थं क्षिप्रं चतुर्विधबला चमूः प्रेषणीया' इति । दशरथस्य कैकेय्या सह संवादः । कुद्रा कैकेयी सगरपुत्रस्यासमञ्जस्य कथां ख्याति । तत्र स्थितस्य महामात्रस्य सिद्धार्थस्य वृद्धस्य कैकेय्या उपदेशः ।

सर्गः ३७—गच्छतो रामस्य 'फलाद्यानयनहिते खनित्रपिटके चोमे समानयत' इति भाषिला कैकेय्यानीतानां चीराणां परिधानम् । अन्तःपुरनारीणां संवादाः, विलापाश्च । गुरोर्वेसिष्ठस्य 'सीतायाश्चरधारिण्या वनगमनमनुचितम्' इत्युक्तिः । चीरपरिधाननिषेधश्च ।

सर्गः ३८—वनसंप्रस्थितस्य रामस्य पितरं 'मयि वनस्थे मन्माता शोककशिता यथा न स्यात्तथा कुरु' इति प्रार्थना ।

सर्गः ३९—तादृगवस्थापन्नं गच्छन्तं रामं दृष्ट्वा दशरथवृत्तिः ।

सर्गः ४०—रामस्य ससीतस्य सलक्ष्मणस्य सर्वान्नमस्कृत्य प्रस्थानम् । वन्दमानं सौमित्रि सुमित्रायाः 'रामे कपटपटुर्मा भव । मातृपितृवत्तत्सेवानुचरो भव' इत्याद्युपदेशः । 'सूत, वाजिनां रदमीन्संयच्छ वयं दुर्दर्शं राममुखं द्रक्ष्यामः' इति जनवाक्यम् । रथाह्वं गच्छन्तं तं भ्रात्रा सह समर्थं रामं दृष्ट्वा पृष्ठतो जनाक्रोशः ।

सर्गः ४१—रामे निष्कामति सति नागरिकजनशोकवर्णनम् ।

सर्गः ४२—रामे निवृत्ते दशरथस्य कैकेयी कोधोक्तिः । 'मां कौसल्यामन्दिरं नय' इत्यभ्यर्थना ।

सर्गः ४३—कौसल्याया दशरथान्तिके रामस्मरणरूपाक्रोशः ।

सर्गः ४४—दशरथकृतं शोकाकुलायाः कौसल्यायाः सान्त्वनम् ।

सर्गः ४५—रामं प्रयान्तं दृष्ट्वा केषांचिन्मानवानामनुगमनम् । रामेण या मयि प्रीतिः सा भरते विधीयताम्' इति वाक्यैः सर्वेषां समाधानम् । गच्छतो रामस्य ब्राह्मणानामाशिषः ।

सर्गः ४६—ततस्तेषां (रामलक्ष्मणसीतानां) प्रकृत्यविदितं संयुक्तांस्तान्विहाय तमसातीरगमनम् । तत्रैव निशि स्थितिः । प्रभाते ततो गमनं च ।

सर्गः ४७—राघवेण विनाकृतानां शोकपहतानां तेषां जनानां यथागतेनैव मार्गेणयोध्यां प्रत्यागमनम् ।

सर्गः ४८—शोकपूरितायोध्याया वर्णनम् । प्रकृतिकृता दशरथनिन्दा ।

सर्गः ४९—कोसलानतिक्रम्य वेदश्रुतिं स्यन्दिकादीर्नवी-
श्रुतिक्रम्य मनुना राज्ञ इक्ष्वाकवे दत्तां महीं वैदेहीं निवेद्य राम-
स्याग्रे गमनम् ।

सर्गः ५०—ततो गङ्गां चातिक्रम्य राघवस्य शृङ्गवेरपुरे गमनम् । तत्र च गुह्यदर्शनम् । तत्कृतातिथ्यसत्कारवर्णनम् । इक्षुदीपादपकथा ।

सर्गः ५१—गुह्यं प्रति लक्ष्मणस्य स्वजागरणकारणनिवे-
दनम् ।

सर्गः ५२—‘सुमन्त्र, याहि शीघ्रम् । राज्ञः सकाशे-
ऽप्रमत्तो भव’ इति रामेण निर्वर्त्यमानस्य प्रतिबोधितस्य सुम-
न्त्रस्य भाषणम्—‘विनारामं रथं दृष्ट्वा विदीर्येतापि सा पुरी,
अतोऽयोध्यां गन्तुं न मेऽस्ति मनः । अपरं मम याचमानस्य
ल्यागं करिष्यसि चेदस्मिं प्रवेक्ष्यामि ।’ इति बहुप्रकारयुक्तं
सूतवचनं श्रुत्वा ‘सुमन्त्र, मम प्रियार्थं राज्ञश्च, त्वं पुरीं व्रज ।
मत्संदिग्धान्ब्रूयाश्च’ इति सुमन्त्रविसर्जनम् । रामस्य जटा-
धारणम् । नावमारुह्य पश्चिमतीरगमनम् ।

सर्गः ५३—रामस्य लक्ष्मणेन साकं संवादः । रामस्य
‘मातृशोकोन्मूलनाय त्वं गच्छ’ इति लक्ष्मणप्रोत्साहनम्,
तद्विषये लक्ष्मणस्य विज्ञापनं च ।

सर्गः ५४—गच्छतां तेषां गङ्गायमुनयोः संभेदतीरे
भरद्वाजाश्रमदर्शनम्, तेन साकं संवादश्च । ‘चित्रकूटपर्वते
सुखेन याहि’ इति भरद्वाजोक्तिः ।

सर्गः ५५—ततस्तेषां कालिन्दीं तीर्त्वा न्यग्रोधमासाद्य,
ततो यमुनावने गमनम् ।

सर्गः ५६—ततोऽग्रे चित्रकूटदर्शनम् । तत्रस्थवाल्मीकि-
दर्शनम्, कंचित्कालं तत्र वसतिश्च ।

सर्गः ५७—सुमन्त्रस्यायोध्यागमनम्, तस्य राजगृहे प्रवे-
शश्च । कौसल्यादीनां शोकवर्णनम् ।

सर्गः ५८—राजा दशरथः सूतम् ‘कथं गतः कुमारो वैदेह्या
साकम्’ इति पप्रच्छ । सूतकृतं रामादीनां संदेशनिवेदनम् ।

सर्गः ५९—सूतसंमुखस्य राज्ञो दशरथस्य रामहेतो-
र्विलापः ।

सर्गः ६०—सशोकायाः कौसल्यायाः ‘दण्डकां मामपि
नय’ इति सूतप्रार्थना । तेनापि सुयुक्तवादिना सूतेन बहुविधै-
र्वचनप्रकारैर्निवार्यमाणायाः कौसल्यायाः ‘पुत्र पुत्र’ इति चा-
क्रोशः ।

सर्गः ६१—पुत्रविरहात्क्रोधयुतायाः कौसल्याया दशर-
थेन सह संवादः ।

सर्गः ६२—कौसल्यायाः परुषवाक्येन वपेमानो दशरथः
कृताञ्जलिः सन्कौसल्यानिकटे पतितस्तद्वर्णनम् । ईदृगवस्थापञ्चं
दशरथं दृष्ट्वा कौसल्याया अपि ‘पुत्रशोकान्मया यद्भाषितं
तत्क्षन्तव्यम्’ इति प्रेमवाक्येन पूरणम् ।

सर्गः ६३-६४—राजा दशरथः स्वाचरितपूर्वदृष्टमनुस-
रन्सर्वास्तीरे श्रावणमुनिवधसंबन्धिनीमाद्यन्तगुतां कथां कौस-
ल्यायै निवेद्य तत्पित्रा दत्तं शापम् ‘पुत्रव्यसनं दुःखं यदेव-
न्मम सांप्रतम् । एवं त्वं पुत्रशोकेन राजन्कालं करिष्यसि’
इति कथयति । बहुवारं विलप्य चान्ते कौसल्यायाः सुमित्रा-
याश्च संनिधौ दशरथस्य जीवितान्तः ।

सर्गः ६५—दशरथे पञ्चत्वं गते तत्स्त्रीणां शोकः ।

सर्गः ६६—सपत्नीनां तासां कौसल्यादीनां शोकसं-
वादाः । पञ्चलमापन्नस्य दशरथस्य शरीरस्य तैलकटाहे निक्षे-
पणम् ।

सर्गः ६७—सहामाल्यैर्द्विजाणां राजपुरोहितं वसिष्ठं प्रति
‘तत्कुलजः कश्चिद्राजा विधीयताम्, नो चेदराजकस्य सर्वथा
नाशप्रसङ्गः’ इत्युक्तिः ।

सर्गः ६८—वसिष्ठानुदेशेन भरताय मातुलगृहे निवसते
दूतसंचोदनम् ।

सर्गः ६९—तत्र देशे भरतस्य दुःखप्रदर्शनवृत्तान्तः ।

सर्गः ७०—दूतस्य भरतेन सह केकयराजगृहे संवादः ।
रथनागाश्वयुतस्य भरतस्य मातुलगृहाग्निक्रमणम् ।

सर्गः ७१—मातामहर्षहान्निष्क्रान्तस्य भरतस्य शून्याया
अयोध्याया अग्रतो दर्शनेन मनसो दुःखोत्पादनम् । भरतस्य
पितुर्वैश्मनि प्रवेशः ।

सर्गः ७२—भरतमङ्कमारोप्य माता कैकेयी दशरथमर-
णनिदानं पश्चिमसंदेशं रामविवासनमित्यादि स्वाचरणं चैत-
दित्याख्याति, राजलस्त्रीकारमुपदिशति च ।

सर्गः ७३—कैकेयीवाक्यादभिसंतप्तो भरतः ‘किमिदम-
कार्यं कृतम्’ इत्यादिवाक्यैस्तां निर्भर्त्सयति । पितृभ्रातृशो-
काकुलस्य भरतस्य शोकः ।

सर्गः ७४—भरतकृतं कैकेय्या भर्त्सनम् ।

सर्गः ७५—भरतशब्दमाज्ञाय तत्समीपे कौसल्याया
आगमनम्, तया सह तस्य संवादश्च ।

सर्गः ७६-७७—परलोकनवप्रवासिनो दशरथस्य वसि-
ष्ठाज्ञया भरतेन कृतमन्यमण्डनम् ।

सर्गः ७८—भरतनिकटे मन्थराया आगमनम्, शत्रु-
प्राज्ञया तस्या बन्धनं च ।

सर्गः ७९—पितृमरणाच्चतुर्दशे दिवसे मन्त्रिणां भरतम्
‘त्वमस्माकं राजा भव’ इति वचनम् । भरतस्यापि तान्प्रति

‘रामः पूर्वो हि मे भ्राता भविष्यति महीपतिः’ इति विनय-पूर्वकं भाषणम् ।

सर्गः ८०—अयोध्यामार्गस्थितिवर्णनम् ।

सर्गः ८१—रामप्रवाजनाद्भरतस्य शोकः । वसिष्ठागमनम्, तेन संसदि सर्वेषामाह्वानं च ।

सर्गः ८२—पुरोहितस्य वसिष्ठस्य भरतं प्रति राज्यसूत्रचालन उपदेशः । वनस्थरामानयनार्थं राजपददानार्थं च भरतस्य संभाराः ।

सर्गः ८३—रामानयनाय यातस्य भरतस्य शृङ्गवेरपुरे वसतिः ।

सर्गः ८४—शृङ्गवेरपुरस्थस्य निषादाधिपतेर्गुह्यस्य भरतागमनेन सांशयिकत्वम्, उभयोर्भरतगुह्योर्मन्थिष्व । भरतभावनिश्चयः ।

सर्गः ८५—भरतो ‘भरद्वाजाश्रमस्य कः पन्थाः’ इति गुहं पृच्छति । भरतस्य गुप्तेन सह संवादः ।

सर्गः ८६—‘इतो भार्गवस्थीतीरे रामलक्ष्मणौ गतौ’ इति भरताय निवेदनं निषादाधिपतेर्गुह्यस्य ।

सर्गः ८७—गुहो भरतसमीपे रामलक्ष्मणाचरणस्य विशेषवर्णनं कृतवान् ।

सर्गः ८८—रामचरितश्रवणचकितस्य भरतस्य स्वगत-भाषितम् ।

सर्गः ८९—भरतादीनां प्रयागवने गमनम् ।

सर्गः ९०—वसिष्ठादिषडहितस्य भरतस्य भरद्वाजदर्शनम् । तेन सह संवादः, चित्रकूटे रामोऽस्तीति ज्ञानं च ।

सर्गः ९१—भरद्वाजाश्रमीयमातिथ्यवर्णनम् ।

सर्गः ९२—भरद्वाजस्य भरतेन सह संवादः । भरतो भरद्वाजं नमस्कृत्य प्रयाणं कृतवान् ।

सर्गः ९३—चित्रकूटसमीपवाहिन्या मन्दाकिन्यास्तटे भरतेन सैन्यस्थापनम्, स्वस्य रामाश्रमाभिर्गतधूमदर्शनेन भूमाग्रे गमनं च ।

सर्गः ९४—चित्रकूटे स्थितस्य रामस्य सीतया सह संवादः ।

सर्गः ९५—चित्रकूटान्निष्क्रम्य रामः ‘शुभजलां मन्दाकिनीं पश्य’ इत्यब्रवीत्सीताम् । अथ च तत्र तेषां संचारः । रामेणामाधैषिकास्त्रशक्तिक्रियाद्वारा हारान्तरचरस्य काकसैकाङ्गहीनत्वम् ।

सर्गः ९६—दूरतो भरतसैन्यं दृष्ट्वा रामलक्ष्मणयोः संवादः । रामाय भरतवधे लक्ष्मणानुमतिः ।

सर्गः ९७—भरतादीन्दृष्ट्वा संशयापन्नयोः रामलक्ष्मणयोः संवादः ।

सर्गः ९८—चित्रकूटप्रान्तभागप्राप्तयोर्भरतशत्रुघ्नयोः संवादः । भरतः पञ्चां वनं प्रविश्य रामाश्रमगतस्याग्नेर्ध्वजं दृष्ट्वा तत्रैव गमनं कृतवान् ।

सर्गः ९९—दुर्भसंस्थिते स्थण्डिले सीतया लक्ष्मणेन च सहोपविष्टं रामं दृष्ट्वा ‘हा आर्य’ इत्युक्त्वा भरतविलापः, भूमौ पतनं च ।

सर्गः १००—विवर्णवदनं भ्रातरं दृष्ट्वा पाणिनाङ्के भरतमारोप्य रामो बहुभिर्वाक्यैः सादरं भाषणं कृतवान् ।

सर्गः १०१—रामो भरतम् ‘वनागमे को हेतुः’ इति लक्ष्मणेन सह प्रष्टुं समुत्थितः । ‘आर्य, पुत्रशोकाभिपीडितो दशरथः स्वर्गं गतः । अतोऽयैव तत्स्थाने त्वमसि’ इत्युक्त्वा भरतो रामस्य क्षिरसा पादग्रहणं कृतवान् । रामस्य भ्रातरं भरतं परिष्वज्य ‘पित्रा दत्तं विभागमुपभोक्तुं त्वमहंसि’ इति वाक्यम् ।

सर्गः १०२—रामस्य वचनं श्रुत्वा भरतो ज्येष्ठे पुत्रे स्थिते कनीयाच्चपो न भवेदिति परिवर्तित्वदोषं परिहर्तुमना रामं प्रति शाश्वतधर्मोपादानं कृतवान् । भरतस्य रामाभिषेचनेऽत्याग्रहः । अथ च ‘पितुः सलिलक्रियां कुरु’ इति रामं प्रति भरतभाषणम् ।

सर्गः १०३—पितुर्मरणाद्रामस्य लक्ष्मणस्य सीतायाश्च शोकोत्पादनम् ।

सर्गः १०४—कौसल्यादीनां सपत्नीनां तासां मिथः संभाषणम् ।

सर्गः १०५—भरतो रामं ‘मम दत्तं राज्यं तवैवास्तु’ इति कथयामास ।

सर्गः १०६—‘अभिषिक्तस्त्वमस्माभिरयोध्यापालने व्रज’ इति भरतस्य वारंवारं रामं प्रति प्रार्थना ।

सर्गः १०७—‘भरत, तव जनन्यै राजा दशरथो देवासुरयुद्धे द्वौ वरौ ददौ । तौ चेदानीमीदृग्रीत्या कैकेय्या गृहीतौ । यथा भरतस्य राज्यम् रामस्य विवासनं च । तस्मात्पितरं सत्यवादिनं कर्तुं तदुपदिष्टमार्गेण वर्तनं कुरु’ इति रामस्य सूचनम् ।

सर्गः १०८—ब्राह्मणोत्तमो जाबालिस्तं रामम् ‘भरतेन प्रसादितस्त्वं राज्यं निगृहीष्व’ इत्युक्तवान् ।

सर्गः १०९—रामो जाबालिं सान्त्वयित्वा ‘मातृपितृनिर्देशादहं यत्करोमि तत्सम्यगेव ; इतो गत्वायोध्यायां अष्टप्रतिज्ञेन कथं भाव्यम्’ इति गदितवान् ।

सर्गः ११०—दशरथवंशावलिं कथयित्वा ‘अग्रे ज्येष्ठत्वात्त्वमेव राज्याधिकारीति कृत्वा राज्यं गृहाण’ इति वसिष्ठसूचनम् ।

सर्गः १११—वसिष्ठस्य पुनरपि रामम् ‘अहं ते गुरुरिति कृत्वा मङ्गुलं स्वीकुरु’ इति कथनम् । रामस्य भरतस्य च संवादः ।

सर्गः ११२—भरतेनार्थितो रामस्तं वदति—‘लक्ष्मीश्वन्द्रादपेयाद्वा, सागरो वेलं त्यजेद्वा, परमहं पितुः प्रतिज्ञां न

ल्यजेयम्' । भरतो रामपादुके गृहीत्वा 'तवागमनमाकाङ्क्ष-
न्नगराद्द्विर्वसामि' इत्युक्त्वा गमने बुद्धिं कृतवान् ।

सर्गः ११३—भरतो गच्छन्भरद्वाजं जातवृत्तान्तं कथ-
यति ।

सर्गः ११४—भरतस्यायोध्यायागमनम् । नरेन्द्रहीनाम-
योध्यां दृष्ट्वा सुदुःखितस्य भरतस्य बाष्पमोचनम् ।

सर्गः ११५—ततो भरतस्य रामपादुके क्षिरस्यादाय
नन्दिग्रामे वासः ।

सर्गः ११६—भरद्वाजाश्रमस्थर्षिभिः साकं शङ्कितस्य
रामस्य संवादः ।

सर्गः ११७—रामेणर्षीणामाकुलत्वदर्शनम् । कुलपतिना
कृतं खरसंत्रासवर्णनम् । रामस्यात्रैराश्रमे निवासः । तत्रानसू-
यया सह सीतायाश्च संवादः ।

सर्गः ११८—सीतायाः खवृत्तान्तस्यानसूयां प्रति कथनम् ।

सर्गः ११९—अनसूयाप्रणामपूर्वकं सीतायाः स्वस्थान
आगमनम्, रामेण सह संवादः । रामलक्ष्मणयोर्ऋषिभिः सह
संवादः । सभार्थस्य रामस्य नानारूपैः पुरुषादैः राक्षसैः समभि-
क्षुते दण्डकावने प्रवेशः ।

अरण्यकाण्डम् ।

सर्गः १—दण्डकारण्ये प्राप्तं रामं दृष्ट्वा तत्रस्थसर्वर्षिभिः
सलक्ष्मणस्य तस्य यथोचितं पूजनमातिथ्यं च । 'वनस्थोऽपि
त्वमस्माकं राजा, अतोऽत्रभवता वयं रक्ष्याः' इति रामं प्रति
सर्वर्षीणां विज्ञापनम् ।

सर्गः २—प्रभातकाले सर्वानृषीनामङ्घ्र्य लक्ष्मणानुचरस्य
रामस्य वनमध्यगमनम् । तत्र भासुरस्य विराधाख्यस्य राक्ष-
सस्य दर्शनम् । विराधेनाप्यागत्याङ्केन सीतामादाय 'कौ युवां
चीरजटाधरा इति कृता सलक्ष्मणं रामं प्रति पृच्छा । वि-
राधाङ्कगतां सीतां दृष्ट्वा रामस्य विषादः, लक्ष्मणं प्रति तदुक्तिश्च ।
'पूर्वं राज्यकामे भरते मम यः क्रोधः समुत्पन्नस्तस्मिदानीं विराधे
मोक्ष्ये' इति रामं लक्ष्मणोक्तिः ।

सर्गः ३—पृच्छतो विराधस्य रामेण खकुलकथनम् ।
विराधो रामं मातापित्रोः शतहृदा, जव इति च नामनी
निवेदयति रामलक्ष्मणयोर्विराधेन सार्धं युद्धप्रसङ्गः । विरा-
धस्य तौ स्कन्धारूढौ कृत्वा पलायनम् ।

सर्गः ४—रामलक्ष्मणौ तथापिधौ हियमाणौ दृष्ट्वा सी-
तायाः शोकः । युद्धे रामस्य जयः । विराधस्य बाहुच्छेदादि ।
मरणसमये विराधस्य ताभ्याम् 'तुम्बुरुहं वैश्रवणशापादी-
दृगवस्थापन्नस्त्वत्कृताद्धननात्स्वर्गं गमिष्यामीति निबोधयत'
इति वचः । शन्नकृतवधस्यासंभवाद्विराधस्यावटे स्थापनम् ।
'एतन्मत्स्थलादध्यर्धयोजने शरभज्ञो वसति' इति विराधकृतं

सर्गः ५—शरभज्ञेण सह जातस्य वासवसंवादस्य कथा ।
शरभज्ञाश्रमं रामो गत्वा वासवागमनस्य हेतुं पृच्छति । शरभ-
ज्ञस्याग्निप्रवेशः ।

सर्गः ६—शरभज्ञे दिवं याति तत्रागतानेकसंघैः 'वयं
राक्षसेभ्यो रक्ष्याः' इति प्रार्थितो रामस्तान्वरदानेन तोषयति ।

सर्गः ७—रामस्य सुतीक्ष्णस्याश्रमे गमनम्, तेन सह
संवादश्च ।

सर्गः ८—अरण्यदर्शनार्थं ततो रामादीनां निष्क्रमणम् ।

सर्गः ९—खड्गसेवनात्कश्चिन्मुनिरपि नरके पतितः, तस्य
विस्तरेण कथां कथयित्वा 'शन्नमुग्भव' इति रामं सीताया
उक्तिः ।

सर्गः १०—'नापामोचने सर्वथैवर्षिरक्षणं मूलम्' इति सु-
युक्तया वाचा सीतां सान्त्वयति रामः ।

सर्गः ११—रामादीनां धर्ममृन्नाप्तो मुनेराश्रमदर्शनम् ।
रामेण तत्र सरसि गीतवादित्रनिर्घोषश्रवणम् । कौतूहलान्मुनिं
प्रति प्रश्नः । धर्ममृतो माण्डकर्णिवृत्तान्तवर्णनम् । सरसः
पञ्चाप्सर इति नामकथनम् । रामादीनां दक्षिणारण्ये वासवर्ण-
नम् । सुतीक्ष्णाश्रमं प्रत्यागमनम् । अगस्त्याश्रमज्ञानम्, तत्र
गमनं च । वातापीत्वलकथा ।

सर्गः १२—अगस्त्यदर्शनम् । अगस्त्यर्षेः सकाशाद्वि-
ष्णोरायुधप्राप्ती रामस्य ।

सर्गः १३—रामस्यागस्त्येन सह संवादः । रामस्य पञ्च-
वटीगमने तत्राश्रमं च विरच्यावस्थानेऽगस्त्यप्रोत्साहनम् ।

सर्गः १४—रामस्य पञ्चवटीयां गमनम् । तत्र पितृसखस्य
जटायुषो दर्शनम् । जटायुः पूर्वकालीयप्रजापतिकर्दमादारभ्य
संपातेः स्वस्य चोत्पत्तिपर्यन्तं यथागतं निवेदयति रामाय ।

सर्गः १५—पञ्चवटीवर्णनम् । पर्णशालाविरचनम्, वा-
सश्च ।

सर्गः १६—हेमन्तर्तुशोभावर्णनम्, तपस्यन्तं भरतम-
नुस्मृत्य रामविलापश्च ।

सर्गः १७—रामादीनामन्तिके रावणखलुः शूर्पणखाया
आगमनम् । शूर्पणखायाः स्वीयवृत्तं रामाय निवेद्य 'भार्यारूपेण
मां पश्य' इति वचनम् ।

सर्गः १८—रामस्य लक्ष्मणस्य च शूर्पणखाया सह सं-
वादः । शूर्पणखायाः कर्णेनासाप्रच्छेदनम् । अथ च भ्रातृ-
(खर)समीपे विकृतायास्तस्याः शूर्पणखाया गमनम् ।

सर्गः १९—खरस्य वीर्योत्क्रभः । 'केन त्वं विरूपा कृता'
इति प्रश्नः । तथा कृतः कर्तुर्निर्देशः ।

सर्गः २०—खरानुशासनादागतानां चतुर्दशराक्षसानां
रामेण सह महद्युद्धम् । तत्र राक्षसापजयः, तेषां नाशश्च ।

सर्गः २१—राक्षसहर्षेणोत्तरं खरान्तिके शूर्पणखाशोकः ।
'सहवान्धवो जनस्थानादपयाहि' इति क्रोधसंवीपनार्थमुक्तिः ।

सर्गः २२—खरस्य रामेण सह युद्धाय संभारः ।

सर्गः २३—खरस्य दूषणं प्रति गर्वोक्तिः । राक्षसानां जनस्थानसमीप आगमनम् ।

सर्गः २४—रामस्य युद्धायोद्युक्तम् । 'सीतां गृहीत्वा गृहमाश्रय' इति लक्ष्मणादेशः ।

सर्गः २५—रामस्य राक्षसैः साकं महद्युद्धम् । तत्र राक्षसापजयः ।

सर्गः २६—दूषणस्य चतुर्दशसहस्राणां च रक्षसां रणे मारणम् ।

सर्गः २७—रामस्य त्रिबिरसा सह युद्धम् । त्रिबिरसः पतनम् ।

सर्गः २८—खरधनुषो रामसायकैश्छेदः । हताश्वो हतसा-
रथिश्च बभूव खरः ।

सर्गः २९—रामखरयोर्युद्धम् । तत्र खरगदात्रोटनम् ।

सर्गः ३०—रामेण खरस्य हननम्, तेन च सर्वेषाणां संतोषः, अकम्पनेन जनस्थानाभिष्क्रम्य लङ्कायां गत्वा रावणाय जातवृत्तान्तनिवेदनम्, रामपराक्रमवर्णनं च । अकम्पनेन प्रोत्साहितस्य सीताहरणाय रावणस्य मनोव्यापारः । ताट-
केयं मारीचं प्रति गमनम् । मारीचेन सह संवादः, 'रामभा-
र्यापहरणे साचिव्यं कुरु' इति प्रार्थना च ।

सर्गः ३१—मारीचेन 'अनर्थ एषः, मा तद्व्यवसायपरो भव' इति कृतेन बोधनेन रावणस्य लङ्कानिवर्तनम् ।

सर्गः ३२—आकाशयानेनागच्छन्तं रावणं शूर्पणखा पश्यति । तद्वलपौरुषवर्णनं च करोति ।

सर्गः ३३—शूर्पणखा रावणं दृष्ट्वात्यन्तं निर्भर्त्सयति ।

सर्गः ३४—शूर्पणखायाः परुषवाक्यानि श्रुत्वा रावणस्तां पृच्छति । शूर्पणखा रामं लक्ष्मणं च वर्णयति । रामभार्या सीतां निर्वर्ण्य तद्वरणाय रावणं प्रोत्साहयति च ।

सर्गः ३५—रथारूढस्य रावणस्य प्रस्थानम् । अनूपव-
र्णनम्, दिव्यन्यग्रोधकथा च । समुद्रपारे सुपर्णेकृतस्य महेन्द्र-
भवनादमृतापहरणस्य कथावर्णनम् । पुनर्मारीचदर्शनम् ।

सर्गः ३६—रावणो मारीचं प्रति 'सीताहरणे त्वं मे सहायो भव' इति विज्ञापयति । 'सौवर्णस्त्वं मृगो भूत्वा चित्रो रजतबिन्दुभिः । सीतायाः प्रमुखे चर' इति कथयति च ।

सर्गः ३७—'सीताहरणे बुद्धि मा कृथाः' इति मारीचो रावणं बोधयति ।

सर्गः ३८—'मद्भ्रूतेन विश्वामित्रेण यज्ञरक्षार्थं दशरथ-
सकाशात्ममानीतोऽयं रामः । अनेन तस्य बाललाट्टमोऽहं बाणेन ताडितः समुद्रे शतयोजने क्षिप्तः' (बाल० स० ३९)
इति मारीचो रावणाय निवेदयति । 'रामविप्रियं कर्तुं सर्वथा बुद्धि मा कृथाः' इति वारंवारं मारीचो रावणं निगदति च ।

सर्गः ३९—मारीचो रावणम् 'पूर्ववैरमनुस्मरन्मृगाकृ-
तिस्तीक्ष्णशृङ्गोऽहं राममभ्यधावम् । तेन शराभ्यां राक्षसौ हतौ,

अहं च समुत्क्रान्तः' इति पौर्वाचरणं निवेद्य 'तस्य रामस्य दाराहरणे बुद्धि मा कृथाः' इति पुनः पुनः प्रार्थयति ।

सर्गः ४०—बहूपदिष्टोऽपि रावणो मारीचम् 'त्वं मे सहायो भव । राज्यार्थं ते दास्यामि । नो चेदयैव हन्मि' इत्यवोचत् ।

सर्गः ४१—मारीचः सविषादान्तःकरणः सन्निःशङ्को भूत्वा 'उपस्थितस्ते विनाशः' इति भणित्वा 'सुहृद्भिरिरितं हितमपि गतायुषो न गृह्णन्ति' इत्यब्रवीत् ।

सर्गः ४२—दण्डकावने मारीचस्य रावणस्य चागमनम् । सीतायाः प्रलोभनार्थं हेममृगरूपेणाश्रमद्वारे मारीचविचरणम् ।

सर्गः ४३—आश्रमद्वारे चरन्तं सौवर्णमृगं दृष्ट्वा सीता सलक्ष्मणं राममामन्त्रयति । तद्वननाय भर्तारं विज्ञापयति च । 'मारीचोऽयम् । मायैषा न संशयः' इति लक्ष्मणस्तां ब्रवीति । मैथिलीरक्षणार्थं लक्ष्मणस्य स्थापनम् । मृगयार्थं रामस्य गमनम् ।

सर्गः ४४—रामेण बाणेन मृगे हते म्रियमाणेन तेन रामस्येव 'हा सीते, हा लक्ष्मण' इत्याक्रोशनम् ।

सर्गः ४५—रामसदृशमार्तस्वरं श्रुत्वा सीता लक्ष्मणम् 'आक्रन्दमानं भ्रातरं त्राजुं गच्छ' इत्यब्रवीत् । लक्ष्मणस्य सीतया सह रामप्रतापविषये संवादः । सीतायाः परुषवाक्या-
लक्ष्मणस्य निष्क्रमणम्, तस्या रामस्य व्यसनमुद्गात्र्य शोकश्च ।

सर्गः ४६—परित्राजकरूपेण दशप्रीवागमनम् । भिक्षुरूप-
पधृतो रावणस्य सीतया सह संवादः । मैथिली भिक्षुरूपेणागतं रावणमतिथिसत्कारैः पूजयामास ।

सर्गः ४७—भिक्षुरूपरावणान्तिके सीता खोत्पत्तिमा-
रभ्य वनवासपर्यन्तं वृत्तान्तं कथयति । रावणोऽपि स्वनाम-
गोत्रादि तस्यै आख्याति । स्वैश्वर्यं वर्णयित्वा 'मे भार्या भव' इत्युपदिशति च । राक्षसत्वात्सीता रावणं निर्भर्त्सयति ।

सर्गः ४८—रावणः पुनराप सीतासमीपे स्वशौचोदायै वर्णयति, 'मां कामय' इति ब्रवीति च । सीता परुषवाक्यैस्तं रावणमपसारयति ।

सर्गः ४९—सीतावचनं श्रुत्वा रावणः स्वं रूपं मेजे । अथ वामेन पणिना मूर्धजेषु, दक्षिणेनोर्वेषु सीतां गृहीत्वा रथमारुह्य चचाल । सीतापि 'क्षिप्रं रामाय शंसध्वं मां हरति रावणः' इति सर्वान्प्रार्थयामास ।

सर्गः ५०—गच्छन्तं रावणं दृष्ट्वा सीतायाश्चार्तस्वरं श्रुत्वा जटायुस्तमुपदिशति । अज्ञादस्य गच्छन्तं तं 'त्वां रथात्पात-
येयम्' इति सकोधं ब्रवीति च ।

सर्गः ५१—गृध्राक्षसयोर्महद्युद्धम् । तत्र जटायुर्जयः । तयोरेव तुमुलं युद्धम् । तत्र रावणः खड्गमुद्धृत्य जटायुषः पक्षावच्छिनत् ।

सर्गः ५२—जटायुषं तादृगवस्थापन्नं दृष्ट्वा सीता विल-
लाप ।

सर्गः ५३—खमुत्पतनं रावणम्, सीतां हियमाणां च दृष्ट्वा गणशो भूतानां परिदेवनम् । सीताकृतं रावणतर्जनम् ।

सर्गः ५४—हियमाणा सीता वल्ले भूषणानि निक्षिप्य तद्वल्लं गिरि(ऋष्यमूक)शृङ्गस्थपञ्चवानराणां मध्ये सुमोच । रावणस्य पम्पामतिक्रम्य लङ्काभिमुखगमनम्, लङ्काप्रवेशश्च । अमातुषे स्थले सीतायाः स्थापनम् । अष्टप्रधानानां निकटे रावणः शौर्यं कथयति । 'राघवस्य वधं प्रति यत्नो विधेयः' इति तस्य समादेशः ।

सर्गः ५५—रावणः सीतां स्वीयमैश्वर्यं भवनादि दर्शयति, 'भजस्व माम्' इति वक्ति च ।

सर्गः ५६—'सत्यसंधः स रामस्त्वां संयुगे वधिष्यति' इत्युक्त्वा विरराम सीता । रावणोऽपि क्रोधात्तां 'द्वादशमासात्परं मां न भजिष्यसि चेत्त्वां स्वायार्थं हन्मि' इत्यभाषत । राक्षसीभिः सीतायाः परिवारणम् । अशोकवननिकानयनम् । तत्रान्तःपुरे शचीपतिरागस्य सीतायै हविष्यान्नं ददौ । अथ च 'ते भर्ता समुद्रमपि लङ्घयेत्' इत्यादिवाक्यैस्तामाश्वासयामास । (प्रक्षिप्तोऽयं सर्गः ।)

सर्गः ५७—मृगयाया विनवृत्तस्य रामस्य पथि लक्ष्मण-प्रन्थिः । तेन साकं संवादः । अशुभनिमित्तसूचनात्सीता हता मृता पथि वर्तते वेति रामस्य सांशयिकत्वम् ।

सर्गः ५८—वीनमुखं गगनं लक्ष्मणं दृष्ट्वा शोकाकुलो रामस्त्वं पर्यपृच्छत्, शुशोच च । लक्ष्मणं निनिन्द च ।

सर्गः ५९—'सीतां विहाय कुत आगतस्त्वम्' इति रामेण पृष्ठे रामणो यथागतं वृत्तान्तं कथयति ।

सर्गः ६०—सीतया रहितां पर्णशालां दृष्ट्वा रामः शोक-रकेक्षणः सन्नितस्ततस्तां विचिन्वन्वभ्राम ।

सर्गः ६१-६३—सीताविषयको रामस्य शोकः ।

सर्गः ६४-६५—सीतामार्गणे रामलक्ष्मणयोः संवादः । रामस्याभर्षयुक्तं वाक्यम् ।

सर्गः ६६—शोकेनाभिसंतप्तं रामं लक्ष्मणः संबोधयति ।

सर्गः ६७—भूमौ पतितो जटायू रामं रावणेन सीतां मम प्राणाश्चोभयं हृतमित्यभ्यभाषत ।

सर्गः ६८—'किं निमित्तं मे भार्या जहार रावणः । कथं जीर्यः स राक्षसोऽस्ति' इति प्रतितं जटायुर्षं रामः पृच्छति । जटायोः प्राणमोक्षः । संबन्धित्वाद्राभस्तं दूदाह । सलिलक्रियां चाकरोत् ।

सर्गः ६९—सीतामवेषमाणयोर्गच्छतोस्तयो रामलक्ष्मण-योरयोमुखीदर्शनम्, लक्ष्मणस्य साः कर्णनासस्तनं निचकर्त । रामस्य शुभनिमित्तानि । गच्छतोस्तयोः कबन्धराक्षसदर्शनम् ।

सर्गः ७०—रामलक्ष्मणयोः कबन्धेन सह युद्धम् । तत्र कबन्धापजयः । 'कौ युवाम्' इति प्रश्नः, तदुत्तरं च ।

सर्गः ७१—कबन्धः स्वकथां स्थूलशिरसः शापं च ष्यति । तस्य मण्डनं राघवाम निवेदयति ।

सर्गः ७२—अन्तरिक्षगतः कबन्धः सीताया रावण-हृतत्वं तदन्वेषणं कथा रीत्या विधेयमिति राघवाय निवेदया-मास—'पम्पापर्यन्तशोभिते ऋष्यमूके सुग्रीवो नाम वानरो-ऽस्ति । स ते सहायो भविष्यति' इत्यादि ।

सर्गः ७३—'पम्पातीरात्प्रतीच्यां मतङ्गाश्रमं गच्छ' इति रामं निबोधयति कबन्धः । पम्पामार्गदर्शनम् । सुग्रीवस्थान-वर्णनम् ।

सर्गः ७४—पम्पातीरे रामलक्ष्मणयोः शबरीप्रन्थिः । तया साकं संपूर्णवनदर्शनम् । शबर्या आत्माहुतिर्दत्ताशने ।

सर्गः ७५—रामलक्ष्मणयोः पम्पादर्शनम् । 'सुग्रीवमभि-गच्छ' इति रामलक्ष्मणं प्रति शबर्युक्तिः ।

किष्किन्धाकाण्डम् ।

सर्गः १-२—पम्पातीरस्थितयो रामलक्ष्मणयोः शोकगर्भः संवादः । पम्पावर्णनम् । ऋष्यमूकसभोपचारिणोस्तयोः सुग्रीवेण दर्शनम् । मलयापरनामनि ऋष्यमूकपर्वते तौ दृष्ट्वा शङ्कितस्य सुग्रीवस्य शास्त्रामृगैः साकं तद्विषयकः संवादः । रामलक्ष्म-णयोः समीपे तद्भावं ज्ञानाय सुग्रीवप्रेरितस्य हनुमतो भिक्षुरूपेण गमनम् ।

सर्गः ३—हनुमतो रामलक्ष्मणयोः समीप आगत्य 'महाराज, वालिना भ्रात्रा विनिकृतः कश्चिद्वानरपुंगवः सुग्री-वनामा युवाभ्यां सख्यामेच्छति' इत्युक्तिः । रामकृता सुग्री-वस्य हनुमतश्च स्तुतिः । लक्ष्मणस्यापि हनुमन्तम् 'आवां त-मेव वानरमुखं सुग्रीवं मार्गयावः' इति प्रतिवचनम् ।

सर्गः ४—हनुमता पृष्ठे लक्ष्मणः खकुलादि कथयित्वा वनगमनस्य कारणं कथयति । 'शापाद्राक्षसतां गतेन दिति-पुत्रेण दनुना (कबन्धेन) रामभार्यापहारकं रक्षः सुग्रीवो ज्ञास्यतीति दिवं गच्छतोक्तम्, अतो रामलक्ष्मणावावां सुग्रीवं शरणं गतौ' इति लक्ष्मणस्योक्तिः । हनुमत्कृतं सुग्रीवस्थिति-वर्णनम् । हनूमांस्तौ स्कन्धारूढौ कृत्वा सुग्रीवसमीपे जगाम । **सर्गः ५**—हनूमान्सुग्रीवाय रामागमनपूर्वकं यावद्दु-त्तान्तं कथयति । रामस्य सुग्रीवेणान्निषाक्षिकं मैत्रीकरणम् । 'तव भार्यापहारिणं वालिनं हनिष्यामि' इति रामः सुग्रीवमाश्वा-मयति ।

सर्गः ६—सुग्रीवो रामम् 'ते भार्या रावणो जहार' इति गदति । हियमाणया सीतया न्यासरूपेण प्रक्षिप्तानि वस्त्राभरणानि रामाय दर्शयति सुग्रीवः । तानि दृष्ट्वा रामस्य शोकवर्धनम् ।

सर्गः ७—रामः सुग्रीवश्चान्योन्यसाहाय्यार्थं शपथं दु-र्वाणौ चान्योन्यसदृशं सुखं दुःखमभाषेताम् ।

सर्गः ८—सुग्रीवः स्वस्य स्थितिं वैररूपां रामाय निवेद-यति । रामस्तमाश्वासयति । 'भार्यापहारिणं हनिष्यामि' इति प्रतिजानीते च ।

सर्गः ९—वैरस्य तत्त्वकारणस्य सूचनम् ।

सर्गः १०—मायाविनाशो दुन्दुभेः सुतस्य वालिना साकं स्त्रीकृतवैरस्य जातयुद्धस्योपाख्यानं करोति सुग्रीवः । मायाविनाशो राक्षसस्य वालिना साकं जातं यन्महद्युद्धं तस्यानुवादः सुग्रीवकृतः । वालिनो विवरप्रवेशः । सुग्रीवस्य द्वारेऽवस्थानम् । साग्रसंवत्सरानन्तरं हतो वालीति निश्चित्य बिलद्वारं शिलया प्रिधाय सुग्रीवस्य गृहागमनम् । किष्किन्धाराज्ये सुग्रीवाभिषेकः । वालिन आगमनम् । सुग्रीवेण न्यासभूतस्य राज्यस्य निर्यातनम् । वालिकोधः । सुग्रीवस्य निर्वासनम् ।

सर्गः ११—महिषासुरकथा । महिषासुरस्य वालिना सह महद्युद्धम् । तत्र दुन्दुभेर्निषेधः । तद्दृष्टेः पणम् । मतङ्गाश्रमे रक्तबिन्दुपतनम् । तेन च मतङ्गस्य वालिनं प्रति शापः । वालिनं कृष्णमूकेऽनागमनम् । तस्य परममवर्णनम् । सप्तसालानां युगपन्निष्पन्नाकरणम् । सुग्रीवेण सह रामस्य संवादः । विक्रमप्रत्ययदर्शनार्थं रामेण पादाङ्गुष्ठेन दुन्दुभिकायक्षेपः ।

सर्गः १२—रामकृतं सप्तसालच्छेदनम् । वालिवधे रामं प्रोत्साहयति सुग्रीवः । सुग्रीवस्य वालिन आह्वानम् । वालिना सह घोरं युद्धम् । सुग्रीवस्यापजयः । सुग्रीवस्य रामनिकट आगमनम् । रामेण सह किष्किन्धायां युद्धार्थं पुनः सुग्रीवगमनम् ।

सर्गः १३—किष्किन्धायां जिगमिषो रामस्य सप्तजनविस्थानदर्शनम् ।

सर्गः १४—किष्किन्धां गत्वा तद्वने रामादीनां स्थितिः । रामसुग्रीवयोः संवादः । सुग्रीवेण कृतं वालिन आह्वानम् ।

सर्गः १५—सुग्रीवनिनादं श्रुत्वान्तःपुरस्थिता तारा वालिनं बहुभिर्वाक्यैः संबोधयति । पूर्वमङ्गदेन कथितत्वाद्दामादीनां महाशूराणां मागमनं तत्प्रतिज्ञातसुग्रीवसहायत्वमपि सूचयति । वालिनो युद्धाय निष्क्रमणम् ।

सर्गः १६—वालिमुग्रीवयोर्मुष्टामुष्टि, ततो जानुभिः पद्भिर्बाहुभिर्दक्षैश्च महद्युद्धम् । रामबाणेनाभिहतस्य वालिनः पतनम् ।

सर्गः १७—पराङ्मुखवधत्वाद्वालिनो रामं प्रति परुषभाषणम् ।

सर्गः १८—रामो वालिनः समीपे कृतशसनस्य युक्तत्वं प्रतिपादयति ।

सर्गः १९-२०—भर्तारं वालिनं जीवितान्तमूढं दृष्ट्वा तारायाः शोकः । वानरकृतं तस्याः समाश्वासनम् ।

सर्गः २१—शोकनिपतितायास्ताराया हनुमता सह संवादः तेन कृतो बोधः ।

सर्गः २२—वाली भ्रातरं सुग्रीवम् 'क्षमस्व' इति, 'अङ्गदं परिपालय' इति च विज्ञापयति, दिव्यां काश्चनीं मालां सुग्रीवाय दत्त्वा प्राणांस्त्यजति च । गोलभविनिपातनाद्विक्रमवर्णनम् ।

सर्गः २३—तारायाः शोकः ।

सर्गः २४—सुग्रीवशोकः । भ्रातृवधेन संतप्तस्य तस्याग्निप्रवेशमतिः । रामसंतापः । मन्त्रिप्रधानाः कपिराजपत्नी तारां नानाप्रकारनीत्युपदेशेनोत्थापयामासुः । ताराकृतारामस्तुतिः । 'बाणेन मामपि जहि' इति विज्ञप्तिः । तारायाः सान्त्वनम् ।

सर्गः २५—रामः सर्वान्सुग्रीवताराङ्गदादीन्सान्त्वयति ।

सर्गः २६—किष्किन्धायां शिविकामारोप्य सुग्रीवनयनम् । अङ्गदस्य यौवराज्याभिषेकः । सुग्रीवस्य भार्याप्राप्तिः । वालिनः प्रेतक्रिया ।

सर्गः २७—किष्किन्धोपकण्ठे गिरिगुहामधितिष्ठतोः सीतार्थं रामलक्ष्मणयोः शोकाक्रान्तत्वम् । रामस्य प्रस्रवणे वासः । प्रस्रवणगिरिवर्णनम् । नदीवर्णनम् । सुग्रीवाभिषेकः । तदुत्तरं रामो माल्यवतः शिखरे स्थित्वा तत्कालीयशोभां दृष्ट्वा लक्ष्मणमब्रवीत् । लक्ष्मणावबोधः । शरत्कालप्रतीक्षा ।

सर्गः २८—जलागमकालवर्णनम् । रामसंतापवृद्धिः ।

सर्गः २९—हनुमतः सुग्रीवेण सह संवादः । तत्र 'रामस्याधुना स्त्रीमार्गणे साहाय्यं विधेयम्' इति प्रार्थनां करोति हनुमान् । समप्रयूथपालानां त्रिपञ्चरात्राभ्यन्तर आगन्तुमाज्ञा सुग्रीवस्य ।

सर्गः ३०—शारदीं रजनीं दृष्ट्वा सीतार्थं रामस्य विलापः ।

सर्गः ३१—रामलक्ष्मणयोः संवादः । शरद्वर्णनम् । 'वालिनः समयो विस्मृतः' इत्यवधार्य सुग्रीवं प्रति लक्ष्मणस्य प्रेषणम् ।

सर्गः ३२—सुग्रीवः स्वात्मनि राघवस्य क्रोधकारणं विचिन्तयति । 'हृतदारस्य रामस्य भार्यायाः सीतायाः परिभार्गणे त्वं साहाय्यं न ददासि, तेन क्रुद्धो रामः' इति सुग्रीवं हनुमानवोचत् ।

सर्गः ३३—रामशासनाल्लक्ष्मणस्य किष्किन्धायां गमनम् । सुग्रीवस्य लक्ष्मणागमनविषये तारया सह संवादः । तारा परिसान्त्वरूपं वाक्यं लक्ष्मणाग्र आगत्य वक्ति । लक्ष्मणस्य तारया सह संवादः ।

सर्गः ३४—लक्ष्मणस्यान्तःपुरे प्रवेशः । सुग्रीवसत्कारः । क्रुद्धो लक्ष्मणस्तं सुग्रीवं बहुभिः प्रकारैर्निर्भर्त्सयति, 'सीतामार्गणे साहाय्यं विधास्यामि' इति पूर्वं सुग्रीवेणोक्तत्वाल्लक्ष्मणस्तमेवार्थं निन्दारूपेण सूचयति च ।

सर्गः ३५—'रामप्रसादेनैव राज्यादीनां प्राप्तिः' इति लक्ष्मणोक्तं गृहीत्वा 'अन्यान्राक्षसान्दृष्ट्वा रणे रावणं हन्तुमशक्यमिति वालिनः सकाशात्पूर्वमेव मया श्रुतम्' इति तारा ब्रवीति । 'वानरा गोलङ्गूला वानरांश्च साहाय्यार्थं कोटिशोऽद्यागमिष्यन्ति' इति लक्ष्मणस्य तारया सान्त्वनम् ।

सर्गः ३६—'येनैकेन बाणेन सप्तमहाद्रुमास्ताडितास्तस्य रामस्य किमिति साहाय्यापेक्षा' इति सुग्रीवो वदति लक्ष्मणम् ।

‘स्वत्साहाय्येन रामः शत्रून्ने वधिष्यति । अतो मया सह त्वमधुना निष्काम । रामं सान्त्वयस्व च’ इति लक्ष्मणोऽब्रवीत्सुग्रीवम् ।

सर्गः ३७—‘सर्वान्कपीश्वरानिहानयस्व’ इति, ‘पूर्वप्रेषितानां त्वरणार्थमव्यान्प्रेषय’ इति च सुग्रीवो हनुमन्तमाज्ञापयामास । प्लवंगागमनम् । हिमवतो दिव्योषध्यानयनम् ।

सर्गः ३८—सलक्ष्मणस्य सुग्रीवस्य रामसंनिधावागमनम्, रामेण सह संभाषणं च ।

सर्गः ३९—सुग्रीवानुशासनाद्भवाक्षनीलपनसगवयनलजाम्बवदादियूथपादीनां स्वसैन्यपरिवृतानामागमनम् ।

सर्गः ४०—आगतानां कपिमुख्यानां रावणनिलयपरिज्ञानार्थमितस्ततः सर्वदिक्षु सीताशुद्ध्यर्थं गमनम् ।

सर्गः ४१—सर्वेषां मार्गनिर्देशः, चेतव्यस्थलनिर्देशश्च । वानराणां सर्वत्र गमनेन ‘यः कश्चन सीतायां गतिं विदित्वा वक्ष्यति स मनुज्यविभवः सन्भोगैः सुखं विहरिष्यति’ इति प्रतिज्ञापूर्वकं सुग्रीवभाषणम् । ‘मासादूर्ध्वं वसन्वध्यो भविष्यति’ इति समादेशः । देशवर्णनम् ।

सर्गः ४२-४३—सीतायां मार्गार्थं सुग्रीवाज्ञया सुषेणप्रमुखानामुदयाचलमारभ्यास्ताचलपर्यन्तं सर्वत्र गमनम् । नलनीलादीनां सह हनुमता दक्षिणदिग्गमनम् ।

सर्गः ४४—सुग्रीवस्य हनुमन्तं प्रति सीतामार्गार्थं निवेदनम् । हनुमन्तं प्रति रामस्य सीताया अभिज्ञानार्थं स्वनामाङ्कोपशोभितस्याङ्गुलीयकस्य दानम् । रामादीनमस्कृत्य हनुमतो निष्क्रमणम् ।

सर्गः ४५—प्लवगयूथपहरिशार्दूलानां प्रस्थानम्, तेषां प्रतापदर्पकथनम् ।

सर्गः ४६—‘कथमस्ति भवतो यावद्भूमण्डलज्ञानम्’ इति रामस्य सुग्रीवं प्रति प्रश्नः । भूमण्डलज्ञानपूरणाय पूर्वोक्तायाः (११ सर्गस्थायाः) दुन्दुभिकथायाः संक्षेपतः सुग्रीवकृतकथनम् ।

सर्गः ४७—अनुपलब्धसीतानां तेषां सुषेणादीनां मासान्ते सुग्रीवान्तिक आगमनम् ।

सर्गः ४८—ताराङ्गदाभ्यां सह हनुमतो वनेष्वाहिण्डनम् । पुत्रशोकार्दितकण्डुनाम्ना ऋषिविशेषेण शप्तरण्ये हनुमदादीनां गमनम् । सीतां विचिन्वतां तेषां वानरमुख्यानां हनुमदादीनां राक्षसदर्शनम् । सीमविक्रमस्य तस्य राक्षसस्य तदनार्थं (ताराङ्गदादीनां) सरोषागमनम् । रावणबुद्ध्या बालिपुत्रेणाङ्गदेन तदननम् । सर्वेषां तेषां वृक्षमूले स्थितिः ।

सर्गः ४९—‘सीतायां मार्गं ज्ञातिं कर्तव्यम् । कुतः, कालातीतत्वे क्रुद्धः सुग्रीवः’ इत्यादि सर्वान्कपिमुख्यानङ्गदोषदेशः । सीतादर्शनकाङ्क्षिणां तेषां कपिवराणां दक्षिणाशागमनम्, लोभ्रवने सप्तपर्णवने च प्रवेशः ।

सर्गः ५०—क्षुत्पिपासातिथुक्तानां तेषां ताराङ्गदादीनां

विन्ध्यगुहायां मयासुररक्षितर्क्षबिले गमनम् । ऋक्षबिलासमन्तभागवर्णनम् । तत्र विचिन्वतां तेषां वानराणां दृष्टिपथे कस्याश्चित्त्रिय आगमनम् । तां प्रति हनुमतः प्रश्नः ‘कस्य वा त्वम्, कस्य वा बिलम्’ इत्यादिः ।

सर्गः ५१—‘मयासुरीयमिदं बिलम्’ इति तपस्विन्या स्वयंप्रमेति स्वनामकथनम् । दानवमुख्यस्य विश्वकर्मणो मयस्य वृत्तान्तः । तस्याप्सरसि हेमायां सक्तत्वम् । हेमायै ब्रह्मदत्तत्वमस्य वृत्तस्य । स्वकृतरक्षणस्य च कथा । ‘युष्मासिः कथमिदमुपलक्षितम्’ इति तस्यास्तपस्विन्याः सर्वान्प्रति प्रश्नः ।

सर्गः ५२—तपस्विन्याः स्वयंप्रभाया निकटे वनागमनहेतुसूचनम्, रामचरितवर्णनं च तेषां तिमिरसंवृतत्वाद्विलाद्वहिरायातुमसमर्थत्वप्रतिपादनम् । ‘सर्वेषां नेत्रमीलनेन स्यादुत्तरणम्’ इति स्वप्नप्रभायास्तपस्विन्या वचनम् । तादृगवस्थितानां तेषां स्वयंप्रभाया बलेनैव बहिरागमनम् । ‘एष प्रसवणः, एष विन्ध्यगिरिः, एष सागरः’ इत्युक्त्वा स्वयंप्रभायास्तपस्विन्या बिलप्रवेशः ।

सर्गः ५३—ततस्तेषां सागरदर्शनम् । ‘राज्ञा सुग्रीवेण सीतार्थं यो मासस्य समयः कृत आसीत्स च मासोऽस्यदादीनां बिल एव पूर्णं जातः’ इति तेषां वानराणां संवादः । ‘तस्मात्सीतामार्गं च किं कृतम्, सुग्रीवान्तिके च गत्वा किं निवेदनीयम्, तदपेक्षयेहैव सागररोधसि मर्त्यमिति युक्ततरम्’ ईदृशरीत्याङ्गदादीनां पश्चात्तापयुक्तानां भाषणप्रकाराः ।

सर्गः ५४—कालातीतत्वात्सुग्रीवान्तिके गमनोद्विग्नस्याङ्गदस्य सान्त्वनं हनुमत्कृतम् ।

सर्गः ५५—‘येन सुग्रीवेण ज्येष्ठभ्रातृभार्यापहारः कृतः, भ्रात्रा बालिना युद्धायाभिनियुक्तेन येन बिलद्वारं पिहितम्, लक्ष्मणभयाद्येन वयं सीतां मार्गितुमाज्ञप्ताः, कृतोपकारं राघवं यश्च विस्मृतः, स खलु शठः शूरः कृतघ्नः’ इत्यादिविशेषणपूर्वकमङ्गदस्य भाषणम् । ‘आरोग्यपूर्वमभिवादनं मातृपितृसन्धिौ वाच्यम्’ इति कपिवराणां निकट उक्त्वा भूमावङ्गदस्य शरीरपातनम् । सर्वेषां दर्भशयनम्, प्रायोपवेशननिश्चयश्च ।

सर्गः ५६—गिरिस्थले वानराणां मध्ये संपातिनाम्नो जटायुषो भ्रातृरागमनम् । तस्य च ‘मृतानां वानराणामेकैकशो भक्षणं कार्यम्’ इत्युद्धारः । व्यसनं दृष्ट्वाङ्गदस्य तिर्यग्योनिगतान्यपि सर्वाणि भूतानि रामस्य प्रियं कुर्वन्ति, अन्यः स जटायुर्यो राघवप्रियं कुर्वन्रावणेन हतः’ इत्यादिभाषणम् । शृग्राजस्य जटायुषो वधश्रवणेन संपातेर्महाशोकोद्धारः, तत्कथाश्रवणे जिज्ञासा च । सूर्याशुदग्धपक्षतात्स्विसर्पणाशक्तत्वप्रख्यापनम् । ‘पर्वतानामवतारयत, सर्ववृत्तान्तं च कथयत’ इति वानरेषु याचनम् ।

सर्गः ५७—पर्वतादवतारितस्य संपातेरङ्गदकृतं रामस्य दण्डकारण्यप्रवेशमारभ्य ‘प्रकृतसीतामार्गार्थं वयमाज्ञप्ताः’ इत्येतत्पर्यन्तं कथाकथनम् ।

सर्गः ५८—भ्रातृमरणवार्ताश्रवणाद्दुःखितस्य संपातेरङ्ग-
देन संवादः । अथ चाङ्गदेन 'सीताहरणकर्ता रावणः कास्ति'
इति संपातिः पृष्ठः 'निर्दग्धपक्षोऽहं वाङ्मात्रेण रामसाहाय्यं
करोमि' इत्युक्तवान् । पक्षदहनकथां चाख्याति संपातिः ।
'भो वानराः, हियमाणा मया काचित्तरुणी दृष्टा । तां रामस्य
परिकीर्तनादधुनाहं सीतां मन्ये । इतो रावणं सीतां चाहं
पश्यामि' । विश्रवसः पुत्रो वैश्रवणस्य भ्राता रावणो नाम इतो
द्वीपे समुद्रस्य शतयोजने विश्वकर्मनिर्मितायां पुर्या लङ्कायां
निवसति, तत्रास्ति जनकात्मजा सीता' इति संपातेसकाशा-
त्सीताप्रवृत्तिर्वानराणाम् । संपातिकृतं पक्षिमार्गमर्यादाकथनम् ।
यूयं तां द्रक्ष्यथ' इति खदिव्यज्ञानप्रकटनम् । समुद्रोलङ्घने
संपातिप्रोत्साहनं वानराणाम् । भ्रातुः सलिलक्रियार्थं संपातेः
समुद्रतीरे नयनम् । पुनश्च स्वस्थाने वानरसाहाय्येनागमनम् ।

सर्गः ५९—वानरश्रेणेन जाम्बवता पृष्ठः संपातिः सीता-
हरणकथां पुत्रात्सुपार्धात्पूर्वं श्रुतां वानराञ्श्रावयति ।

सर्गः ६०—संपातेर्निशाकरनाम्नो ऋषेः कथाकथनम् ।

सर्गः ६१—ऋषिसंनिधौ संपातेः पूर्वकृतं स्वाचरणकथ-
नम् ।

सर्गः ६२—'संपाते, ते पूर्ववत्स्थितिर्भविष्यति' इति
ऋषिकथनम्, तत्कृतरामकथनं च । 'रामदूताः लवंगमा
अत्रैष्यन्ति, तेभ्यो राममहिषी कथयितव्या । ततस्त्वं सपक्षो
भविष्यसि' इति ऋषेरादेशः ।

सर्गः ६३—अरुणच्छदैरुद्रतैः पक्षैः संपातेर्वानराणां
चानन्दः । संपातेरुत्पत्तनम् ।

सर्गः ६४—अथ च सागरोलङ्घने सर्वेषां कपिमुख्यानां
कोलाहलः ।

सर्गः ६५—ततः सर्वेषां लवनशक्तिकथनम् । तद्विषये
मिथः संभाषणम् ।

सर्गः ६६—जाम्बवतः प्रोत्साहनं हनुमन्तं प्रति । हनु-
मानिति नाम्नो व्युत्पत्तिप्रकारकथनम् । तस्य हनुमतः शरीर-
वर्णनम्, शक्तिवर्णनं च हनुमदुत्पत्तिकथा च । बाल्याव-
स्थावर्णनम् । फलबुद्ध्या सूर्यजिघृक्षादिब्रह्मादत्तोऽशस्त्रवध्यता-
वरः, अन्यवरप्राप्तिकथा ।

सर्गः ६७—बहुभिर्वाक्यैः संस्तूयमानस्य हनुमतो
वृद्धिः । हरीणां मध्याहुत्थानम् । स्ववीर्यप्रकटनम् । महेन्द्रा-
रोहः । मनसा च लङ्कागमनम् ।

र्वतो हनुमद्विषये 'एष पर्वतसंकाशः' इत्याकाशचारितपत्निना वाचः श्रुत्वा विद्याधरमुन्दरीणां तत्र पर्वतोपर्यागमनम् । उत्प-
तिष्यतस्तस्य मारुतेर्लङ्गुलवर्णनम् । उत्पतिष्यता मारुतिना कृतस्य शरीरसंकोचस्य कथनम् । वानराणां समक्षं स्वपराक्रम-
वर्णनं स्वमुखेनैव कृत्वाप्रे 'तत्र सीता न प्राप्ता चेदाक्षसराजं रावणं तत्पालितां लङ्कां चोत्पात्र्यानेष्यामि' इत्युक्तोद्धानं कृत-
वान् । विमलाम्बरमार्गेण गच्छतस्तस्य वर्णनम् । ह्रवमानं हनु-
मन्तं दृष्ट्वा देवगन्धर्वदानवैः कृता पुष्पवृष्टिः । ह्रवमानं हनुमन्तं दृष्ट्वा सागरः स्वस्मिन्श्विन्तातुरः सन् 'एवंविधस्य किमपि साहा-
य्यमिदं वाक्कुलमानार्थिना मया विधातव्यम्' इति मनस्यानीय 'स्वस्मिन्मम मैनानां श्रान्तस्य साहाय्यं बहिर्निष्क्रमणेन कुरु' इति बोधनं कृतवान् । सागरबोधान्महाद्रुमलतावृतस्य मैनानां जलात्तूर्णं बहिरागमनम् । अन्तरिक्षमार्गेण गच्छन्कपिः 'पन्थानं वर्जयित्वा विलम्बेनोत्थितो विप्रोऽयम्' इति निश्चित्य जलोत्तीर्णं तं पर्वतं दृष्ट्वोरसासादितवान् । मानुषं रूपं धारयता मैनानां साकं हनुमतः संवादः । 'हे हनुमन्, त्वं पूजाहोऽसि' इत्युक्त्वा तत्पूरणाय 'कृतयुगे सुरेन्द्रेण सपक्षपर्वतानां पक्षच्छेदनं कृतम्, तत्समयेऽहं सहसागत्यास्मिन्नवणतोये प्रविष्टस्तव पित्राभिर-
क्षितः, अतस्त्वं मान्यः' इत्युक्तवान् । एवमुक्तः कपिश्रेष्ठः 'प्रीतोऽहम्' इत्युक्त्वा पाणिना शैलमालम्ब्य लरते कार्यकाल इति सहसोद्गीय गतवान् । 'रामकार्याय निष्क्रान्तस्य विश्रान्तस्य हनुमतः सुमहत्साहाय्यं कृतम् तेनाहं तुष्टः, इतीन्द्रस्य मैनानां प्रति निवेदनम्, अभयदानं च । देवैर्लङ्काप्रविष्टस्य हनु-
मतः कार्यक्षमबलपरीक्षणार्थं समुद्रमध्ये राक्षसवपुषो नागमातुः सुरसायाः प्रवर्तनम् । सुरसासमीपे 'दूतोऽहं रामस्य, राक्षसापह-
तायाः सीतायाः परिज्ञानार्थं गच्छामि, त्वमपि प्राप्तकालं साहाय्यं कुरु' इति हनुमतो वाक्यम् । 'यादृशस्य-तादृशः' इति न्यायेन विक्रान्तस्वरूपायाः सुरसाया आचरणाद्धनुमदाचरणवृत्तान्तः । तस्या मुक्तस्य पुनः ह्रवमानस्य तस्य हनुमतश्छायाकर्षणम् । सिंहिकाया नाम राक्षस्या तद्वस्तेन निपातनम् । गच्छतस्तस्य लङ्कात आगत्य सागरं प्रविशन्तीनां नदीमुखानां दर्शनम् । ततः स समुद्रपारं गत्वा कार्यज्ञः शरीरं संक्षिप्य लम्बाख्यप-
र्वते पतित्वा दूरतो लङ्कां दृष्टवान् ।

सर्गः २—अमरावत्या इव तस्या लङ्काया वर्णनम् । काम-
रूपधरस्य हनुमतो वृषदंशकमात्ररूपेण लङ्काप्रवेशः ।

सर्गः ३—प्रविशतो हनुमतः पुरद्वारस्थितया लङ्कानाट्या राक्षस्या दर्शनम् । तया सह संवादश्च । तथोर्युद्धम् । हनुमद-
स्तेन लङ्काया निपातनम् । तया स्वयंभूदत्तवरदानकथनम् । 'उपस्थितो राक्षसविनाशः । कुरु सर्वकार्यणि' इत्यादिकथनम् ।

सर्गः ४—विकृताननानां राक्षसानां गुप्तरूपेण गतस्य हनु-
मतो दर्शनम् । हनुमतो रावणस्यान्तःपुरप्रवेशः ।

सर्गः ५—निशाकरस्य, राक्षसपत्नीनां कीडारसस्य च वर्णनम् । तत्र सीताया अदर्शनम् ।

सुन्दरकाण्डम् ।

सर्गः १—जाम्बवदादिप्लवगेश्वरैः संस्तूयमानो हनुमान्स-
मुत्साहपूर्वकं स्वयंभुवे पवनाय सूर्याय महेन्द्राय भूतेभ्यश्चाञ्जलिं कृत्वा लङ्काकमणाय समुद्रोलङ्घने मतिं कृतवान् । गमनोद्यतस्य तस्य हनुमतः शरीराद्यवयवानां प्रोत्साहनेन संजातस्फुरणानां निष्प्रमाणलक्षणम् । आवेशवेगवर्णनम् । दोर्भ्यामर्द्धि तिती-

सर्गः ६—सीतानिवासस्थलपरिज्ञानार्थं हनुमतो गृहाद्दृष्टं पर्यटनम्, लङ्कगृहाणां वर्णनं च ।

सर्गः ७—लङ्काधिपतेर्गृहाणामन्येषां च वर्णनम् ।

सर्गः ८—रावणगृहप्रविष्टस्य हनुमतः पुष्पकविमानस्य दर्शनम् ।

सर्गः ९—विमानागमवृत्तान्तकथनम् । रावणगृहवर्णनम् । रावणेन युद्धकामेन जितगन्धर्वस्त्रीणां प्रवृत्तिकथनम् ।

सर्गः १०—रावणस्य शयनासनवर्णनम् । हनुमतो मन्दोदरीं दृष्ट्वा सीतामासेनाचरणकथनम् ।

सर्गः ११—रावणान्तःपुरस्थपानभूम्या वर्णनम् । तत्रैव भूम्यां सीतामार्गणे हनुमतः पर्यटनम् ।

सर्गः १२—रावणभवनमध्ये सीताया अप्राप्त्या तन्मूलक एव हनुमद्विषादः ।

सर्गः १३—सर्वत्र रावणभवने पश्यतस्तस्य हनुमतः सीताप्राप्त्या 'रावणापहृता सागरे निमग्ना वा, भक्षिता वा, हता वा, मृता वा' इति सांशयिकत्वम् ।

सर्गः १४—मरणनिश्चयः । पुनरपि 'विनाशे बहवो दोषा जीवन्प्राप्नोति भद्रकम्' इत्याकलय्य रावणवेश्मनः प्राकारमधिरुह्य सीताया विषये मनसा हनुमतश्चिन्तनम् । हनुमतोऽशोकवनिकामध्ये प्रवेशः । अशोकवनिकाया वर्णनम्, लाङ्गूलकरतलेर्मर्दनं च । इतस्ततः सर्वत्र मैथिलीं दृष्ट्वाप्रे नलिन्यास्तीरे तद्दर्शनचिन्तनं हनुमतः ।

सर्गः १५—तत्र भूमौ हनुमता उपवासकृशाया घोरदर्शनामी राक्षसीभिः समावृतायाः सीताया दर्शनम् ।

सर्गः १६—तां सीतां तादृशीं दृष्ट्वा हनुमतः शोकः ।

सर्गः १७—तद्दर्शनेन हनुमतो विस्मयः । रामस्य पराक्रमप्रशंसा । अशोकवनिकामध्ये स्थितायाः सीताया वर्णनम् ।

सर्गः १८—सीतादर्शनैकचक्षुष्कस्य रावणस्य सीतायाः समीप आगमनम् । तद्वक्षावस्थान आगमनम् । किञ्चिच्छेषायां निशायां विबुद्धस्य रावणस्य सीतामनुचिन्तयतोऽशोकवने गमनम् ।

सर्गः १९—भूषणोत्तमभूषितं रावणं दृष्ट्वा सीतायाः शरीरान्तःकरणस्थितिवर्णनम् ।

सर्गः २०—रावणेन बहुभिः प्रकारैः सीतायाः स्तुतिं कृत्वाप्रे 'अहं त्वां कामये मैथिलि, भव भार्या मे' इति तात्पर्यं सूचितम् ।

सर्गः २१—एतावदुक्त्वा विरतस्य समीपस्थितरावणस्य शिरसि सीतायाः परुषवाक्यप्रहारः । परदारधर्षणेन विनाशसूचनम् । रावणेन सह बोधगर्भः संवादः, रामैकपरतादर्शनं च । सीतामुखेन हनुमता तस्या रामप्रतापवर्णनम् ।

सर्गः २२—रावणस्य सीतां प्रत्युक्तिः । 'द्वाभ्यां मासाभ्यामूर्ध्वं भर्तारं मामनीच्छन्त्यास्तव प्रातराशार्थे उपयोगः'

इति वचनम् । ततो रावणस्यैकाक्ष्यादिराक्षसीदर्शनम् । ताभ्यः 'वैदेहीमुपायैरावर्जयत' इति समादेशः । रावणस्य भवनप्रवेशः ।

सर्गः २३—एकजटादिराक्षसीनां सीतां प्रति पतिरूपेण रावणं पश्येत्युपदेशः । अन्यथानर्थदर्शनम् । ताभिः कृतं तद्भीषणम् ।

सर्गः २४—सीताया राक्षसीभिः सह संवादः । यत्र शिशपाद्वमे निर्वाक्योऽवलीनो हनुमाम्स्थित आसीत्तत्र राक्षसीभिः संतर्जितायाः सीताया आगमनम् । विनतायेकैकराक्षसीनां सीतां प्रति 'पतिरूपेण रावणं पश्य' इत्युपदेशः, सीताकृतं तद्भर्त्सनं च ।

सर्गः २५—राक्षसीमिस्तर्जितायाः सीताया दुःखोद्धारः ।

सर्गः २६—शोकपूरितायाः सीतायाः साशङ्कमनसा 'अपि जानीतो रामलक्ष्मणौ ममापहारस्थलम्, कथममार्गणमेतावत्कालम् । यस्तौ कथयेत्स जटायुरपि रावणेन हतः । अपि घातितौ रामलक्ष्मणावपि दशग्रीवेण' इत्यादय उक्तयः ।

सर्गः २७—सीतायाः परुषवाक्यानि रावणान्तिके कथयितुं कासांश्चिराक्षसीनां गमनम् । अथ च तत्रैव तन्मध्यस्थिता काञ्चिज्जटानाम्नी प्रबुद्धा राक्षसी 'मयाद्य दारुणो राक्षसनाशहेतुरेतादृशः स्वप्नो दृष्टः' इत्युक्त्वती राक्षसीभिः प्रोत्साहितायाज्जिजटायाः स्वप्नवृत्तान्तनिवेदनम् ।

सर्गः २८—राममनुस्मरन्त्याः सीताया विलापः । रामलक्ष्मणौ घातिताविति मनसा निश्चयः । विषशस्त्रयोरलमाद्वेषुद्बन्धनेन मरणनिश्चयः ।

सर्गः २९—सीताया गात्रेषु शुभनिमित्तानि ।

सर्गः ३०—शिशपावृक्षेऽवलीनस्य हनुमतो मनसि 'सीतायाः सकाशे किमपि मया वक्तव्यं वा न वा' इत्येतद्विषये चिन्तनम् ।

सर्गः ३१—वृक्षस्थितस्य सूक्ष्मरूपधारिणो हनुमतः 'राजा दशरथः' इत्यारभ्य 'मयाद्य समुद्रोलङ्घनं कृत्वा सेयं राघवप्रियासादिता' इत्यन्तमुक्त्वा विरामः । सीतायाश्च तद्वाक्यादलानन्दः, विस्मयश्च । वदनमुज्जम्य शिशपान्वीक्षणम् ।

सर्गः ३२—सीताया हनुमद्राक्येन स्वप्नोऽयमिति भावनम् ।

सर्गः ३३—शिशपावृक्षादवतीर्य 'किमर्थं तव नेत्राभ्यां वारि स्रवति' इति प्रणामपूर्वकं सीतां प्रति हनुमत्प्रश्नः । 'सीतैव त्वमसि' इति पुनर्हनुमत्प्रश्नः । 'दशरथस्य स्तुषाहम्' इत्यारभ्य यथागतं वृत्तान्तं वर्णयित्वा 'रावणापहृताहम् । तेन च मे जीवितानुग्रहकारेण मासद्वयावधिर्देतः, तदुत्तरं देहान्तं करिष्यामि' इति सीताया वचनम् ।

सर्गः ३४—'रामस्य दूतोऽहं त्वत्सकाशमिहागतः' इति सान्त्वनाक्यं हनुमतः । रावणभ्रान्त्या सीताया वानरेण सह संवादः । 'मद्विषये राक्षसशङ्का न कर्तव्या' इति सीतां प्रति हनुमद्राक्यम् ।

सर्गः ३५—‘रामेण साकं युष्मदादीनां वानराणां कथ-
मस्ति संबन्धः, कानि रामलक्ष्मणयोश्चिह्नानि, कीदृशं तयोः
संस्थानम्’ इति प्रत्ययदर्शनार्थं सीताया हनुमन्तं प्रति प्रश्नः ।
सीताया निकटे हनुमता रामलक्ष्मणचिह्नवर्णनम् । सुग्रीवस-
ख्यादि स्वस्य लङ्कागमनपर्यन्तं यथागतकथावर्णनम् ।

सर्गः ३६—हनुमता रामेण दत्तस्याङ्गुलीयकस्य तस्यै
दर्शनम् । हनुमत्प्रशंसा । भर्तारमिव संप्राप्तममन्यत सीता ।
तेन च परमानन्दितायाः सीताया हनुमन्तं प्रति ‘मया सह
वक्तुं युक्तोऽसि’ इति वचनम् । उभयोः संवादः । राघवस्थि-
तिवर्णनम् ।

सर्गः ३७—सर्ववृत्तान्तसंसूचकं हनुमन्तं प्रति सीताया
वचनम् ।

सर्गः ३८—‘भ्रात्रा बिभीषणेन मनः निर्यातनं प्रत्यनु-
नीतो रावणस्तस्य वाक्यं नाभिनन्दति । रावणकृतस्य समयस्य
दशमो मासो वर्तते । द्वौ तु शेषौ इति बिभीषणमुत्तया कल-
याख्यातम्’ इति कथनम् । सीतावचनं श्रुत्वा ‘चमूं गृहीत्वा
क्षिप्रं राघव एष्यति’ इति हनुमत्समाश्वासः । ‘अथ वायैव त्वां
दुःखान्मोचयिष्यामि । पृष्ठमारोह । त्वां पृष्ठगतां कृत्वा
सागरं संतरिष्यामि’ इति हनुमद्वाक्यम् । सीताया उपहासः ।
हनुमतो वृद्धिः । ‘पृष्ठगताया मम गमनस्यायुक्तलम्’ इति
सीतोक्तिः । हनुमतः सीतावाक्याङ्गीकारः । हनुमतोऽभिज्ञान-
प्रार्थना । सीतायाः श्रेष्ठाभिज्ञानस्य शक्रपुत्रस्य पूर्वोक्त(अयोध्या०
सं० ९५) कथागतवायसस्यैकाङ्गहीनलक्षणम् । क्षिरोरत्नस्य
(चूडामणेः) च दानम् । ‘मासमेकं जीवितं धारयिष्यामि,
ऊर्ध्वं मासाञ्च जीवेयम्’ इति संदेशः ।

सर्गः ३९—हनुमन्, ‘यत्नमास्थाय मम दुःखस्य राघ-
वदुःखस्य च क्षयकरो भव’ इति सीतायाः सूचनम् । सीताव-
चनानां हनुमानङ्गीकारं कृत्वा ‘लमचिरेणैव राघवं प्राप्स्यसि’
इत्युक्त्वा पार्श्वतः स्थितः ।

सर्गः ४०—सीताया हनुमते राघवार्थं संदेशकथनम् ।
‘उदीच्यां दिशि गन्तव्यम्’ इति हनुमतो मनसा संकल्पः ।

सर्गः ४१—रावणेन साकं युद्धप्रसङ्गे प्रथमं तावद्वनवि-
ध्वंसः कार्यः’ इति हनुमन्मनसि चिन्तनम् । वृक्षोन्मूलनम् ।

सर्गः ४२—राक्षसीनां रावणान्तिकेऽशोकवनिकाया उन्मू-
लनकर्तुर्वानरस्य निवेदनम् । रावणाज्ञयागतानां राक्षसानां
हनुमता सह युद्धम् । तत्र राक्षसापजयः । हनुमतः ‘कोऽहम्
कस्य बद्धम्, न रावणसहस्रं मे युद्धे प्रतिबलं भवेत्’ इत्यादि
दर्पोक्तयः । ‘वानरविषयेऽस्माभिः सीता पृष्टा न किमपि सा
वदति’ इति रावणसमीपे राक्षसीनां निवेदनम् ।

सर्गः ४३—हनुमतश्चैत्यप्रासादोपरि स्थितिः । तत्प्रासा-
दस्य हनुमता स्तम्भोत्पादनम् । प्रासादस्याभिदाहः, राक्षसानां
नाशश्च ।

सर्गः ४४—रावणाज्ञयागतजम्बुमालिना सह हनुमतो
युद्धम् । तत्र युद्धे जम्बुमालिपतनम् ।

सर्गः ४५—रावणाज्ञयागतानां मन्त्रिभृतै राक्षसैः सह
हनुमतो युद्धम् । तत्र राक्षसनाशः ।

सर्गः ४६—हनुमद्वननार्थं रावणस्य विरूपाक्षादिपद्म-
हामन्त्रिप्रेषणम् । तैः साकं हनुमता युद्धे पद्मानां मन्त्रिणां
पतनम् ।

सर्गः ४७—रावणात्मजेनाक्षनामकेन सह हनुमतो यु-
द्धम् । तत्र तस्य रावणात्मजस्य पतनम् ।

सर्गः ४८—हनुमत इन्द्रजिता सह युद्धम् । तद्युद्धे इन्द्र-
जिता ब्रह्मास्त्रबलेन हनुमान्बद्धः । रावणाय तत्रिवेदनं च । क्षण-
वल्कलमचीरबद्धस्य हनुमतो रावणान्तिके नयनम् । हनुमन्तं
प्रति ‘कस्त्वम्’ इत्यादिरावणप्रश्नः । ‘दूतोऽहं सुग्रीवस्य’ इत्यादि
तत्सोत्तरम् ।

सर्गः ४९—राक्षसराजस्य रावणस्य वर्णनम् । हनुमतो
मनसि रावणैश्वर्यचिन्तनम् ।

सर्गः ५०—बद्धं कपिम् ‘केन त्वं प्रेषितोऽसि’ इति,
‘वनभङ्गे को हेतुः’ इति च मन्त्रिमुखेन रावणप्रश्नः । ‘राघव-
स्याहं दूतः, तत्कार्यार्थमेवेद्वागतः, नान्यत्किञ्चित्’ इत्युत्तरम् ।

सर्गः ५१—‘सुग्रीवस्याहं दूतः । स च ते भ्राता त्वां
कुशलं पृच्छति । परदारापहारो न युक्तः’ इत्युक्त्वा राघवस्य
यथायथं वृत्तान्तं कथयित्वा राघवस्य चरितं सुग्रीवस्य च
पराक्रमं वर्णयति, रावणं प्रबोधयति च ।

सर्गः ५२—रावणस्य वानरवधाहा । ‘दूतस्य वधो नाहं ।
दूतस्यापराधेऽज्ञादिहीनत्वमेव दण्डः । यैरयं कपिः प्रेषितस्ते
दण्ड्याः’ इति रावणान्तिके बिभीषणविज्ञापनम् । हनुमद्वधे
रावणाग्रहः ।

सर्गः ५३—कपिलाङ्गुलदहने रावणाज्ञा । रावणाज्ञया ह-
नुमतो लाङ्गूलस्य जीर्णैः कार्पासिकैः पटै राक्षसकृतबन्धनम् ।
लाङ्गूले तैलपरिषेकोऽभ्युपपादनम् । सशङ्कमेरीनिनादं सघोषं
तस्य लङ्कायां संचारणम् । हनुमतः पुनश्च लङ्कानाशन उद्यु-
क्तत्वम् ।

सर्गः ५४—प्रज्वलितलाङ्गूलेन हनुमता राक्षसताडनम् ।
लङ्कास्थमहाप्रबलानां राक्षसानां भवनदाहश्च । स्वगृहपरित्राणे
सर्वराक्षसानां तत्क्षीणां च भग्नात्साहत्वादिकथनम् । मारुतिना
प्रदग्धाया लङ्काया दर्शनेन देवानां विस्मयः । लाङ्गूलाग्नेः समुद्रे
निर्वापणम् ।

सर्गः ५५—लङ्कादहनेन स्वस्यैव हनुमतः पश्चात्तापः ।
अस्मिन्नमौ सीता नष्टा चेत्परम्परया रामादयः सर्वेऽपि त-
च्छोकपरायणाः सन्तो नष्टाः स्युः’ इति मनसि चिन्तनम् ।
पश्चात्तापयुक्तस्य हनुमतो जनमुखेन ‘दग्धेयं लङ्का, परं न
सीता । अद्भुतमेतत्’ इति श्रवणम् ।

सर्गः ५६—शिशुपामूले स्थितायाः सीताया निकटे हनुमत आगमनम्, अभिवादनं च तस्याः । तयोः संवादः । मारुतेरुद्धानम् ।

सर्गः ५७—गच्छतो हनुमतो नादेन जाम्बवदादीनाम् 'कृतकार्यस्य हनुमतोऽयं शब्दः' इति निश्चयेन तं द्रष्टुं सर्ववानराणां शिखराच्छिखरे गमनम् । हनुमता सह सर्वेषां च ग्रन्थिः । 'अङ्गदप्रणामपूर्वकमशोकवनिकामध्ये सीता दृष्टा' इति हनुमतो निवेदनम् । सीतायाः परिज्ञानेन सर्ववानराणामानन्दः ।

सर्गः ५८—सर्ववानराणां समीपे हनुमता यथावज्जात-वृत्तान्तस्य कार्त्तुर्येण निवेदनम् ।

सर्गः ५९—वानरसमीपे सीतायाः स्थितिं कथयित्वा रावणादीनां हनने नीलादीनां हनुमता प्रोत्साहनम् ।

सर्गः ६०—अङ्गदस्य 'तत्र लङ्कायां सीता दृष्टा परं नानीतेति किं रामसमीपे वक्तव्यम् । तर्हि जित्वा लङ्कां सर-क्षौघाम्, इत्वा तं रावणं रणे, सीतामादायैव गच्छामः' इति वीर्योक्तिः । तदग्रे 'रामादीनां निकटे गत्वा पूर्वोक्तं निवेदनी-यम् । यतो 'वयं विचेतुमाङ्गता नानेतुम्' इति जाम्बवता प्रोक्तम् ।

सर्गः ६१—गच्छतां वानराणां सुग्रीवस्य मधुवने सुग्री-वमातुलेन दधिमुखेन रक्षिते स्थितिः । परस्परसंवादाः, मधु-पानं च ।

सर्गः ६२—दधिमुखस्य समीपे तद्वनरक्षकस्य 'वानरै-र्मधुवनं हतम्' इति निवेदनम् । दधिमुखागमनम् । अङ्गदस्य हस्तेन दधिमुखस्य पतनम् । 'एते वानरा बद्धा सुग्रीवान्तिके नेयाः' इति वनपालानुक्त्वा तदैव सुग्रीवान्तिक आगत्य दधि-मुखो नमनं कृतवान् ।

सर्गः ६३—'मधुवनस्य नाशः कृतो वानरैः' इति सुग्री-वनिकटे निवेदनम् । तेषां कृतकार्यतां विज्ञाय त्वरमाणो 'गच्छेतो मच्छासनात्प्रेषणीयास्ते कपयः' इति वनपालं प्रति सुग्रीववचनम् ।

सर्गः ६४—दधिमुखेन मधुवनं गत्वा कपिभ्यो यथाव-निवेदितम् । ततश्च तेषामङ्गदादिप्रमुखानां सुग्रीवान्तिक आग-मनम् । दूरतस्तान्दृष्ट्वा 'कृतकार्या एते' इति रामं प्रति सुग्री-वबोधनम् । ततस्तैरागत्य सुग्रीवान्तिके रामलक्ष्मणसमीपे च 'दृष्टा सीता' इति निगदितम् । तेन च सर्वेषामानन्दः ।

सर्गः ६५—हनुमता रामसंनिधौ 'सीताया दत्तः काञ्च-नमणिस्त्वदभिज्ञानार्थम्' इति गदित्वा सर्वं वृत्तमाख्यातम् । रामेण पृष्ठो हनुमांस्तत्रस्थां स्थितिं निर्वर्ण्य 'मासमेकं जीवितं धारयिष्यामि' इति सीतावचनमुक्तवान् ।

सर्गः ६६—सीताप्रेषितकाञ्चनमणिदर्शनाद्वाघवस्य नेत्रा-भ्यामश्रुपतनम्, तदागमस्मरणं च । सीतार्थे रामस्य शोकः ।

सर्गः ६७—सीताया भाषितं काकस्यैकाङ्गहीनत्वादि

सर्वं रामाय हनुमान्निवेदयति । अथ च सीताया अग्रिमवा-क्यम् 'ममास्त्यनामयम्' इति रामलक्ष्मणसमीपे निवेदनं कृतवान् ।

सर्गः ६८—हनुमता सीतयोदितं सर्वमेव रामलक्ष्मणाग्रे निवेदितम् । 'केनापि प्रकारेण मन्मुक्तिराशु क्रियताम्' इति प्रार्थनागर्भसीतोत्तयुद्धाटनम् ।

युद्धकाण्डम् ।

सर्गः १—सीतायाः परिमार्गणकर्तुर्हनुमतो रामः सुति-पूर्वकं प्रशंसनं विधाय 'सीताया दर्शनेन संदेशेन च वयं रक्षिताः' इति निवेद्य सर्वस्वभूतस्य परिष्वङ्गस्य दानं कृतवान् ।

सर्गः २—सीतायाः प्रवृत्तावुपलब्धायां रिपोर्निलयस्य ज्ञाने च जाते केमस्ति शोककारणम्' इति सविनयं सुग्रीवस्य शोकपूरितं रामं प्रति वचनम्, वानरपराक्रमवर्णनं च । समु-द्रस्योपरि सेतुबन्धने रामस्य सुग्रीवेण प्रोत्साहनम् । 'मद्विधैः सचिवैः साकं त्वमरिं जेतुमुद्युक्तः, अतः शौर्योपकर्षणः शोको न विधेयः । क्रोधमालम्बस्व' इति रामं प्रति सूचनं सुग्रीवस्य ।

सर्गः ३—'कथमस्ति लङ्कायाः स्थितिः' इति हनुमन्तं प्रति रामस्य प्रश्नः । तस्योत्तररूपेण हनुमता लङ्काया यथाव-द्वर्णनम् । 'अङ्गदप्रमुखैर्लङ्का हतेति मन्तव्या तत्रभवता' इति हनुमत्सञ्चितम् ।

सर्गः ४—'गमनमुद्घूर्तोऽयैव युक्तः' इति रामस्य सुग्रीवं प्रति निवेदनम् । ससैन्यस्य रामस्य दक्षिणदिशि प्रस्थानम् । शुभनिमित्तदर्शनम् ।

सर्गः ५—सागरतीरे सैन्यं संस्थाप्य सीतास्मरणपूर्वकं रामस्य शोकः, शौर्योक्तिरपि ।

सर्गः ६—लङ्कायां हनुमता कृतं घोरं कर्म दृष्ट्वा राव-णोक्तिः राक्षसान्प्रति—'वानरमात्रेण ममेयं लङ्कापुरी प्रविष्टा, धर्षिता च । चैत्यप्रासादश्च धर्षितः । अतः सर्वं मन्त्रयुक्तं कार्यम्' इति ।

सर्गः ७—'किमिति विषादोऽस्त्यस्माकम् । सुमहन्नो बलम्' इति राक्षसराजं रावणं प्रति राक्षससमाश्वासनम् । रावण-समीपे तस्य राक्षसानां बलस्य वर्णनम् । इन्द्रजित्प्रतापवर्णनम् ।

सर्गः ८—रावणान्तिके प्रहस्तादिसेनापतीनां स्ववीर्यप्र-भाववर्णनम् ।

सर्गः ९—तान्वायित्वा स्ववीर्योन्मत्तानां रावणसेनाप-तीनामग्रे 'या कलहकारणरूपा सीतानीता सा परित्याज्या' इत्येवरूपा विभीषणविज्ञप्तिः । राक्षसविसर्जनम्, रावणस्य स्वभवनप्रवेशश्च ।

सर्गः १०—विभीषणस्य रावणसद्वनि प्रवेशः । तस्याग्रे 'सीतायां आगमकालात्प्रभृति निमित्तान्यशुभानि लङ्कायां दृश्यन्ते' इति विभीषणस्य सूचनम् । सूचयतो विभीषणस्याप्र-

कथं रामो मदमे स्थातुं युक्तः' इति गवांक्तिपूर्वकमुक्त्वा, रावणो विभीषणं विससर्ज ।

सर्गः ११—रावणसभा ।

सर्गः १२—रावणस्य परिषदि सेनापतिं प्रहस्तं प्रति नगररक्षार्थं योधविनिक्षेपादेशः । सीतायै जातायाः स्वस्थितेरुद्धाटनम् । 'यत्कुला रामादिभिः साकं युद्धे ममैव जयो भवेदेवं मन्त्रविधानं कार्यम्' इति रावणवचनम् । 'नेदं सम्यगाचरितं त्वया' इति कुम्भकर्णेन निबोध्य 'अग्रे करिष्यामि शत्रुनाशम्' इति सूचितम् । 'एवं जाते सति सीता ते वशगा भवेत्' इति सूचनम् ।

सर्गः १३—कुम्भकर्णवाक्यात्कुद्धं रावणं प्रति 'यथेच्छं कुरु' 'बलात्कुट्टवृत्तेन प्रवर्तस्व' इत्यादिवाक्यैः समाधाय प्राप्ताञ्चशत्रुशस्त्रप्रहरैर्जराङ्करिष्यामः' इति महापार्श्वप्रोत्साहनम् । महापार्श्वीय रहस्यकथनं रावणेन । रावणेन पितामहगृहं गच्छन्त्याः स्त्रियाः पुरा कृतो बलात्सीकारः । तेन च क्रुद्धपितामहसकाशात् 'अद्यप्रभृति हठायां कांचनान्यां स्त्रियं गमिष्यसि चेन्मूर्धा शतधा फलिष्यति' इति शापः । 'अतो हेतोः सीताया बलात्सीकारेऽहमसमर्थः । मद्बलस्य सर्वथाज्ञानं रामस्य । वैश्रवणपालितेयं नगरी वासवेनापि प्रहीतुमुयुक्ता' इति सूचनं च रावणेन ।

सर्गः १४—तन्निशाचरेन्द्रस्य वाक्यं कुम्भकर्णस्य च गर्जितानि श्रुत्वा 'राघवस्याप्रतो युधि स्थातुमेकस्यापि न शक्तिः । यावत्पर्वतकूटमात्रा वलीमुखा आगत्य लङ्का न समभिद्रवन्ति, तावत्सीतायाः प्रत्यर्पणं कुरु । हितं शृणु' इति विभीषणेनोदितम् । 'राघवाय सीतादानं हि सर्वेषां हितकरम्' इति विभीषणसूचनम् । सीतारूपो महाहिः इति किमिति त्वया स्वीकृतः । न कोऽपि राघवस्याग्रे स्थातुं समर्थः, इति विभीषणस्य पथ्यकरं वचो रावणं प्रति ।

सर्गः १५—विभीषणवचः श्रुत्वेन्द्रजित्स्वपराक्रमवर्णनं करोति । विभीषणकृतेन्द्रजिन्मर्त्तना, इन्द्रजिता सह संवादश्च । विभीषणेन 'राघवबाणान्कः सहेतु युधि' इति प्रतिपाद्य 'राघवाय सीता देया' इति पुनः सूचितम् ।

सर्गः १६—विभीषणवाक्यान्वसहमानेन रावणेन तद्विरुद्धार्थप्रतिपादनम् । विभीषणगर्हणम्, धिक्कृतिश्च । धर्मपथातिरिक्ताप्रजस्य रावणस्य वाक्यजालं श्रुत्वा चतुर्भिः सह राक्षसैर्विभीषणस्यान्तरिक्षे गमनम् । तत्कृतो रावणायोपदेशश्च ।

सर्गः १७—चतुर्भिः सह राक्षसैर्विभीषणं रामसमीप आगच्छन्तं गगनस्थं दृष्ट्वा हनुमत्प्रमुखादीन्वानरान्प्रति 'अस्मान्दन्तुं समायतोऽयम्' इति सुग्रीवोक्तिः । तद्धनने वानराणां मुद्युक्तत्वम् । विभीषणागमनम् । आगमनहेतुनिवेदनं रामसंनिधौ । तेन कृता रावणनिन्दा । 'त्वामहं शरणागतः' इति विभीषणोक्तिः । 'रावणप्रातृत्वादेव सर्वथाऽविश्वास्योऽयम्' इति

सुग्रीवादीनां सूचनम् । 'वालिबधादितस्त्वहलं विज्ञाय राज्यं प्रार्थयमानो बुद्धिपूर्वमयमिह त्वदन्तिके संप्राप्तो विभीषणः' इति हनुमता रामाग्रे सूचितम् ।

सर्गः १८—'मित्रभावेन प्राप्तस्य त्यागोऽयुक्तः' इति रामवचनम् । विभीषणसख्यकरणे रामसुग्रीवयोरन्येषां च संवादः । तस्य रामेणाभयदानम् ।

सर्गः १९—'आत्रा रावणेनाहमवमानितस्त्वां शरणं गतः' इति विभीषणोक्तिः । राक्षसानां रावणकुम्भकर्णेन्द्रजिदादीनां बलाबलकथनम् । रावणस्यावध्यत्ववरप्राप्तिः । राक्षसवधे साहाय्यकरणप्रतिज्ञा विभीषणस्य । रावणादिहनुनविषया प्रतिज्ञा । विभीषणस्याभिषेको राक्षसराज्ये । 'समुद्रतरणे को वा उपायः' इति विभीषणाग्रे प्रश्नः । 'रामेण सागरप्रार्थना विधेया' इति विभीषणेनोक्तम् । तत्सूचनार्थं सुग्रीवस्य रामसंनिधावागमनम् । 'सेतुमन्तरा लङ्काप्रवेशोऽशक्यः' इति विभीषणसूचनम् ।

सर्गः २०—रावणदूतेन शार्दूलनाम्ना राक्षसेन समुद्रतीरे सुग्रीवसैन्यदर्शनम् । दृष्ट्वा झटित्यागत्य रावणाय निवेदनम् । सुग्रीवसकाशे शुक्रप्रेषणं रावणस्य । 'मया किं तवापकृतम् । स्वस्थाने गच्छ त्वम्' इति, 'वानरैरनासाद्या लङ्का' इति च संदेशः सुग्रीवं प्रति रावणस्य । तस्योत्तररूपेण 'न मेऽसि मित्रम्' इत्यादि सुग्रीवप्रतिसंदेशः । ततोऽङ्गदेन 'शुक्रोऽयं न दूतः, किं तु शत्रुबलपरीक्षाप्रवृत्तिश्चर एव' इति सूचितम् । वानरैः शुक्रसंप्रपीडनम् । तन्मुत्तरार्थं रामाज्ञा ।

सर्गः २१—सागरवेलायां दर्भास्तीर्णी आसने रामस्य त्रिदिनपर्यन्तं स्थितिः । सागरविषये रामलक्ष्मणयोः संवादः । सागरस्यानागमनेन क्रुद्धो रामः 'समुद्रं शोषयामि' इति मनश्चकार । लक्ष्मणस्य 'समुद्रसत्त्वनाशनं कार्यम्' इत्युक्तिः । 'मा मा' इति महर्षिभिश्चाकाशे महता खरेण प्रोक्तम् ।

सर्गः २२—रामस्य सागरं प्रति दारुणवचः । सागरस्य सहस्रैव भीमवेगागमकथनम् । शरपाणिनं राघवं प्रति सागरस्य 'हरीणां तरणे मत्तस्त्रासो न स्यात्' इति विज्ञप्तिः । 'ममामोचबाणस्य क्व निपातनम्' इति तं प्रत्येव रामप्रश्नः । आभीरप्रमुखाः पापा यत्र मम सलिलं पिबन्ति तत्रामोचशरो निपात्यः' इति रामं प्रति सागरनिवेदनम् । राघवबाणपतनात्तद्देशस्य मरुकान्तारमिति संज्ञा । बाणपतितत्रणाज्जलोत्पादनम् । मरुदेशाय रामाशीः । 'तवायं प्रीतिमाञ्जलस्त्वन्नामस्मरणपूर्वकं मयि सेतुं करोतु' इति रामाग्रे सागरविज्ञप्तिः । तथाकरणे नलस्य रामं प्रत्युत्साहपूर्वकं निदेशः । नलस्य मातुर्वरदानकथा । सेतुबन्धने वानराणां रामानुशासनम् । वानरकृतसेतुबन्धवर्णनम् । वानराणां नलसेतुना सागरपरतीरगमनम् । सुराणां चानन्दातिशयः ।

सर्गः २३—'निमित्तान्यशुभानि' दृश्यन्त इति रामस्य लक्ष्मणं प्रति निवेदनम्, लङ्काभिमुखगमनं च । रामस्य हरिकर्मभिः सुमहान्परितोषः ।

सर्गः २४—लङ्कायां प्लवङ्गमानां घोषगर्जनाश्रवणम् । रामो लङ्कां दृष्ट्वा सीतायाः स्मरणान्तिष्ठितसशोकः ससैन्यविभागां कृत्वैकैकस्मिन्भागे एकैकस्य स्थापनं कृतवान् । रामानुशासनाच्छुक्रमोचनम् । तस्य रावणसकाशे गमनम् । 'कस्मात्त्वं लून-पक्ष इव' इति शुकं प्रति रावणप्रश्नः । शुकेन जातस्थितेर्निवेदनम्, 'रामाय सीता देया' इति चाभ्यर्थनम् । शुकवाक्यश्रवणोत्तरं रावणस्य गर्वोक्तिः ।

सर्गः २५—रावणेन 'किमस्त्येतत्सर्वम्' इति ज्ञानाय शुक-सारणयोर्वानरसैन्ये प्रेषणम् । विभीषणेन तौ गृहीत्वा 'लङ्कातो रावणेन प्रेषितौ' इत्युक्तं रामाग्रे । 'ताभ्यां यथोक्तं वा कृतं कार्यं छन्दतो गन्तव्यम्' इत्युक्त्वा वक्तव्यो रावणः—'यद्दलं समाश्रित्य मे सीतां त्वं हृतवानसि । तद्दलं ससैन्यं यथाकामं त्वं दर्शय' इति तयोर्निवेदनम् । शुकसारणौ लङ्कामागत्य रावणाय जातवृत्तान्तं निवेदितवन्तौ ।

सर्गः २६-२७—कुडो रावणः स्वप्रासादशिखरात्सर्व-मवगम्य 'एषु कै मुख्याः' इति सारणं प्रति पृष्ठवान् । तस्योत्तररूपेण तस्मै सर्वं निवेद्य वानरबलकथनं सारणः करोति ।

सर्गः २८—उर्वरितानां बलकथनं शुकेन कृतम् । 'अग्रे यथा जयः स्यान्न पराजयस्तथा क्रु' इति रावणाय सूचितम् ।

सर्गः २९—कुडस्य रावणस्य महोदरं प्रति चारप्रेषणेऽनु-शासनम् । रामादिशत्रुबलज्ञानार्थं गतानां तेषां वानरैः परि-ज्ञानम् । घातोद्यमः । रामेण तेषां मोचनम् । रावणान्तिक आगत्य तत्कृतशत्रुबलकथनं च ।

सर्गः ३०—'रामसैन्ये प्रविष्टमात्रे वानरैस्ताडितोऽहं कथं कथमपि मुक्तः । रामस्तु लङ्काद्वारे स्थितः । वानरसैन्यं त्वसं-ख्येयं दृश्यते । तदर्थं संप्रति सीतादानं क्रु, युद्धं वा दीय-ताम्' इति शार्दूलेनोक्तम् । रावणः स्वबलमन्येषां राक्षसानां च बलं कथयति ।

सर्गः ३१—रामसैन्यस्य चारमुखेन महत्त्वादिश्रवणाद्वा-णोद्वेगः । रावणस्य मन्त्रः । मायामयं राघवस्य शिरः सशरं धनुश्च गृहीत्वा मायाविना विद्युज्जिह्वेन सह सीतासकाशे रावण-गमनम् । 'मया ते भर्ता देवरः सर्वसैन्यं च विनाशितम्' इति सीताग्रे निवेदनम् । विद्युज्जिह्वानीतसशरासनराघवशिरःस्थापनं सीतानिकटे । 'पश्चिमा ग्रन्थिर्ग्राह्या' इति सीतां रावणोक्तिः । 'अधुना मे वशा भव' इति च वचनम् ।

सर्गः ३२—राममुखसदृशं तन्मुखं दृष्ट्वा रामार्थे सीतायाः शोकः । शोकेन मूर्च्छितं सीतायाः । संज्ञाप्राप्तिः । 'पद्मया पतिं समानय, मामपि मारय' इति रावणप्रार्थना । अनीकस्थो राक्षसो रावणान्तिक आगत्य 'आत्ययिककार्यवशात्प्रहस्त आह-यति' इति विज्ञापयति । रावणगमनम् । सकाशमुक्त्य शीर्षस्य रावणनिर्याणानन्तरमन्तर्धानम् ।

सर्गः ३३—शोकपूरितायाः सीतायाः सरमाया सान्त्वनम् ।

'रावणोक्तस्य सर्वथासंभवः' इत्युक्त्वा 'त्वं मायया रावणेन मोहिता' इति सीतायाः संशयनिरासकरणम् । 'अल्पेनैव कालेन राघवं द्रक्ष्यसि' इत्युक्तिश्च । 'सैन्ययुतराघवस्य दक्षिणदिशि समुद्रतीरे स्थितिः' इति निवेदनम् । भेरीनादः, सेनासंनाहश्च रावणचम्वाः ।

सर्गः ३४—रावणवृत्तज्ञानार्थं सीताया सरमायाः प्रेषणम् । रावणान्तिके सरमाया गमनम् । तन्मन्त्रं निश्चित्य पुनश्चाशो-कवनिकायां प्रवेशः । 'मृतिमन्तरा रावणस्त्वं न मुञ्चति' इति निवेदनम् । उभयोर्भाषमाणयोर्वानरसैन्यनादश्रवणम् ।

सर्गः ३५—'राघवेण सह संधिः कार्यः' इति मातामहेन माल्यवता रावणबोधनम्, तद्विषयकस्तयोः संवादश्च ।

सर्गः ३६—अशुभनिमित्तनिवेदनम् । माल्यवतो वा-क्यमसहमानो रावणः स्ववीर्यं कथयित्वा द्वारि द्वारि राक्षस-स्थापनं कृतवान् ।

सर्गः ३७—विभीषणो मन्त्रिप्रोक्तां सेनाविधानप्रवृत्तिं राघवाय निवेदयति । युद्धविषयको रामविभीषणयोः संवादः । नीलादीनां स्थानस्थानेषु योजना । कृत्यसिद्ध्यर्थं रामस्य सुवे-लगिरितटे वस्तुं मनीषा ।

सर्गः ३८—वानरैः सह सुवेलगिरितटे स्थित्वा लङ्का-दर्शनम् ।

सर्गः ३९—लङ्कास्थवनोपवनानां वर्णनम् । सुग्रीवाज्ञया वानराणां लङ्कायां गमनम् । वानरवृत्त्या सर्वेषां राक्षसानां त्रासः । स्तम्भसहस्रयुक्तस्य चैत्यप्रासादस्य रामादीनां दर्श-नम् ।

सर्गः ४०—त्रिकूटशिखरस्थां लङ्कां दृष्टवान् रामः । गो-पुरावस्थितं रावणं दृष्ट्वा सुग्रीवः सहसैवोद्गतां कृत्वा तदन्तिक आगत्य परुषवचसा तं तृणीकृत्य मुकुटमाकृष्य शिरसो गृहीत्वा पातयामास । उभयोर्महद्युद्धम् । खरक्षणे रावणो मायाबलमुत्पादयितुमारब्धः । एतस्मिन्नेवावसरे सुग्रीव उड्डीय गतः ।

सर्गः ४१—रामसुग्रीवयोः संवादः । रामस्य सुवेलपर्व-तादवतरणम् । रामलक्ष्मणयोर्लङ्कासिमुखगमनम् । विभीषण-स्यानुमतेन राजधर्ममनुस्मृत्य रावणायाज्ञदमुखेन रामसंदेशः । रावणमन्दिरेऽङ्गदस्य बन्धनम् । सराक्षसस्याङ्गदस्योद्गमनम् । राक्षसानां पतनम् । प्रासादशृङ्गवर्षणम् । रामसमीप आगम-नम् । राक्षससैन्ये कोलाहलः ।

सर्गः ४२—'लङ्केयं वानररुद्धा' इति राक्षसानां रावणाग्रे निवेदनम् । रामस्य लङ्काप्रवेशः । मनसा सीतास्मरणम्, द्विषतां वधे वानराणां रामाज्ञा । वानराणां वर्तनम् । राम रामेति वानराणां सघोषगर्जना । वानराणां रक्षसां च घोरसङ्ग्रामः ।

सर्गः ४३—कस्य केन साकं युद्धमिति कथनम् । सूर्य-स्नातं गमनम् ।

सर्गः ४४—कपिराक्षसानां निशायुद्धवर्णनम् ।

सर्गः ४५—इन्द्रजित्पराजयः, तदमर्षश्च । तद्युद्धे इन्द्र-
जिता कूटयोधिना बाणे रामलक्ष्मणौ मर्मसु विद्वौ । तेन
च रामस्य पतनम् । रामं दृष्ट्वा लक्ष्मणस्य शोकवर्धनम्, वान-
राणां शोकश्च ।

सर्गः ४६—रामलक्ष्मणयोः सकाशे सुग्रीवविभीषणयो-
रागमनम् । निःश्वसतो रामलक्ष्मणयोस्तैः साकं भाषणम् ।
रामपतनादिन्द्रजितो गर्वोक्तिः । विभीषणसुग्रीवयोः संवादः ।
इन्द्रजिह्वाप्रवेशः । तद्दर्शनेन राघवव्यसनश्रवणेन परमो
रावणहर्षः ।

सर्गः ४७—रावणाज्ञया राक्षसीभिः सीतां पुष्पकविमान
आरोप्य शरतल्पगतौ रामलक्ष्मणौ दर्शितौ ।

सर्गः ४८—रामार्थे सीतायाः शोकः । सीतायास्त्रिज-
टया सान्त्वनम् । 'तौ विसृजौ, न तु हतौ' इति समाश्वासः ।
सीताया अशोकवनिकायां पुनः प्रवेशः ।

सर्गः ४९—रामस्य संज्ञालाभः । रामस्य लक्ष्मणार्थे
शोकः । रामस्य वानरान्प्रति वाक्पारितोषिकदानम् ।

सर्गः ५०—रामलक्ष्मणयोर्विषये सुग्रीवाङ्गदयोः सं-
वादः । विभीषणागमनम् । सुग्रीवं प्रति विभीषणप्रो-
त्सहनम् । रामं दृष्ट्वा विभीषणशोकः । तं प्रति सुग्री-
वप्रोत्साहनम् । सुषेणं प्रति 'रामलक्ष्मणौ गृहीत्वा कि-
ष्किन्धां गच्छ । रावणं हत्वा सीतामादायाहमागमिष्या-
मि' इति सुग्रीववचनम् । 'विशल्यासंजीवकरण्यायौषधी-
रानेतुं वानरा हनूमांश्च गच्छन्तु' इति सुषेणवचनम् । एत-
स्मिन्नन्तरे गरुडागमनम् । वैनतेयेन काकुत्स्थस्पर्शनम् । शर-
भूतानां नागानां विद्रावणम्, रामलक्ष्मणयोः पूर्ववत्स्थितिश्च ।
रामस्य वैनतेयं प्रति 'कस्त्वम्' इत्यादि प्रश्नः । रामं गरुत्मा-
न्त्यागमनकारणं कथयति । रामालिङ्गनपूर्वकं सुपर्णगमनम् ।
हव्यज्जमानां पूर्ववदाचरणम् । हर्षेण नादः ।

सर्गः ५१—हर्षपूरितवानरशब्दं श्रुत्वा रावणस्य सांश-
यिकत्वम् । प्राकारोपरि स्थित्या सर्वं निरीक्ष्य धूम्राक्षराक्षस-
वानरैः साकं युद्धाय सजीभवितुमाज्ञा । बहुभिर्निशाचरैः सह
धूम्राक्षगमनम् ।

सर्गः ५२—वानरराक्षसानां युद्धवर्णनम् । हनुमता गि-
रिशृङ्गेन धूम्राक्षो हतः ।

सर्गः ५३—धूम्राक्षपतनानन्तरं क्रोधयुतेन रावणेन
वानरैः सह युद्धार्थं वज्रदंष्ट्रेप्रेषणम् । तेन साकं वानराणां
युद्धम् ।

सर्गः ५४—वानरराक्षसानां युद्धवर्णनम् । अङ्गदखड्गप्र-
हारद्वज्रदंष्ट्रस्य पतनम् ।

सर्गः ५५—अथ च कुन्देन रावणेन बलाध्यक्षस्य प्रह-

स्तस्य प्रेषणम् । तेन साकं वानराणां युद्धम् । एतद्युद्धे राक्ष-
सानां लीलथैव वानरैः कदनम् ।

सर्गः ५६—अकम्पनेन सह वानराणां युद्धम्, तन्मध्ये-
ऽकम्पनपतनं च ।

सर्गः ५७—अकम्पनवधाचकितस्य रावणस्य सचिवैः
साकं संवादः । गुल्मपरीक्षणम् । सैन्ययुतस्य प्रहस्तस्य युद्धार्थं
गमनं च ।

सर्गः ५८—प्रहस्तं दृष्ट्वा रामस्य विभीषणं प्रति 'को-
ऽयम्' इति प्रश्नः । 'सेनापतिरयम्' इति विभीषणस्तं निवेद-
यति, तत्पराक्रमवर्णनं च करोति । तेन साकं वानराणां
युद्धम्, नीलहस्तेन प्रहस्तस्य पतनं च ।

सर्गः ५९—प्रहस्तार्थे रावणशोकः । युद्धार्थं रावणस्य
स्वयं निष्क्रमणम् । रावणविषये रामस्य विभीषणं प्रति प्रश्नः ।
सेनापतिप्रभावगर्भं विभीषणस्य रामं प्रति निवेदनम् । रावणेन
सह सुग्रीवस्य युद्धम् । तन्मध्ये सुग्रीवापजयः । ततो हनुमता
सह युद्धम् । तन्मध्ये रावणापजयः । ततो लक्ष्मणेन सह
रावणस्य युद्धम् । रावणापजयः । ततो रामेण सह रावणस्य
युद्धम् । रावणापजयः ।

सर्गः ६०—रामबाणव्रस्तो भग्नदर्पो रावणो लङ्कां प्रविश्य
मन्त्रिमध्ये रामपराक्रमं वर्णयति । मानुषेभ्योऽवध्यत्वं न
याचितम् । 'मानुषेभ्यो भयं विजानीहि' इति ब्राह्मवाक्य-
स्मृतिः । अनरण्यवचसो वेदवतीशापस्य च स्मरणम् । कुम्भ-
कर्णप्रबोधनार्थं रावणाज्ञा । कुम्भकर्णस्य महानिद्रावर्णनम् ।
कुम्भकर्णप्रबोधादूर्ध्वं भयकथनं श्रुत्वा कुम्भकर्णवचनम् ।
रावणस्य दर्शनार्थं रावणगृहगमनम् ।

सर्गः ६१—कुम्भकर्णं दृष्ट्वा 'कोऽयम्' इति विभीषणं
प्रति रामस्य प्रश्नः । पूर्वं युद्धे कुम्भकर्णेन वैवस्वतो वासवश्च
पराजितस्तां कथां विभीषणः कथयति । 'भृतकुल्पो ह्येष
षण्मासं शयिता, एकाहं जागरिष्यति' इति ब्रह्मणः शापक-
थनम् । कुम्भकर्णदर्शनाद्वा नराणां पलायनम् । रामस्य सेना-
पतिं नीलं प्रति लङ्काद्वाररक्षार्थं सायुधामाल्यस्थापनानुशास-
नम् ।

सर्गः ६२—कुम्भकर्णो रावणभवनं प्रविश्य तं नत्वा च
'कुतस्ते भयम्' इति रावणं पृष्ठवान् । तदग्रे 'ममास्ति राम-
भयम्' इति रावणवचनम् । तस्योपच्छन्दनम् ।

सर्गः ६३—कुम्भकर्णस्य रावणभर्त्सनरूपवचनम् । 'पा-
पस्य कर्मणः पुराकृतमन्त्रविनिर्णयाश्रवणस्य च फलमुपस्थितम्'
इत्यादिवाक्यम् । 'अग्रे च रावणस्य सान्त्वनार्थं कारिष्यामि
रामवधम्' इति 'हरींश्च भक्षयिष्यामि' इत्यादि कुम्भकर्ण-
वचनम् ।

सर्गः ६४—कुम्भकर्णमहोदरयोः संवादः । रामपराक्रम-
वर्णनं महोदरकृतम् । सीताप्राप्त्युपायदर्शनमपि महोदरकृतम् ।

सर्गः ६५—रावणकुम्भकर्णयोः संवादः । रावणवाक्या-
त्कुम्भकर्णस्य युद्धोत्साहः । रावणनमस्कृतिपूर्वकं कुम्भकर्णस्य
युद्धार्थं गमनम् ।

सर्गः ६६—कुम्भकर्णदर्शनेन वानराणां पलायनम्,
वानरैः साकमङ्गदस्य संवादश्च । तेषां चाङ्गदेन पर्यवस्थापनम् ।

सर्गः ६७—कुम्भकर्णस्य वानरैः सह युद्धम् । तन्मध्ये
वानराणां कुम्भकर्णस्य च पर्यायेण पतनम्, पुनरुत्थानं च ।
कुम्भकर्णस्य कर्णनासाविहीनकरणम् । लक्ष्मणेन सह संवादः,
युद्धं च । रामेण सह युद्धप्रसङ्गप्रार्थनम् । तन्मध्ये कुम्भकर्णस्य
हस्तादिच्छेदनम् ।

सर्गः ६८—कुम्भकर्णहननवार्तानिवेदनम् । रावणाय
कुम्भकर्णमरणश्रवणाद्रावणस्य शोकः विभीषणोपदेशस्मरणम्,
पथात्तापश्च ।

सर्गः ६९-७०—शोकसंतप्तस्य रावणस्य त्रिशिरसा
सह संवादः । तस्य युद्धार्थं गमनम् । तद्रक्षणार्थं रावणाज्ञया
तद्वात्रागमनम् । वानरैः सह तेषां राक्षसानां महद्युद्धम् ।
तन्मध्ये रावणपुत्रस्य पतनम् ।

सर्गः ७१—भ्रातृपितृव्यादिवधात्कुद्वस्यातिकायस्य वा-
नरैः सह युद्धार्थं निष्क्रमणम् । रथारूढं तमतिकायं दृष्ट्वा
'कोऽयम्' इति राघवस्य विभीषणं प्रति प्रश्नः । तत्पराक्रमगर्भं
विभीषणस्योत्तरम्, तद्वधे रामस्य प्रोत्साहनं च । अतिकायस्य
संमिश्रिणा सह संवादः, युद्धं च लक्ष्मणबाणेनातिकायस्य
पतनम् । एवमपि युध्यमानानां चतुर्णां देवान्तकनरान्तक-
महोदर-महापार्श्वानां पतनम् ।

सर्गः ७२—अतिकायादीनां महावीराणां युधि पतनेन
रावणोद्वेगः । 'सर्वतः सैन्यपरिवृतैर्वानराणां पदं द्रष्टव्यमिति
नावज्ञा विधेया' इति च राक्षसान्प्रति रावणानुशासनम् ।

सर्गः ७३—पुत्रभ्रातृवधेनातिखिन्नं रावणं प्रतीन्द्रजि-
ह्वाषणम् । स्वपराक्रमप्रशंसनम् । सैन्ययुक्तस्येन्द्रजितो युद्धार्थं
निष्क्रमणम् । वानरजिघांसया सर्वैर्निशाचरैर्मिलित्वा युद्धं
विधेयमितिन्द्रजिदाज्ञा । वानराणां राक्षसैः साकं घोरं युद्धम् ।
रामलक्ष्मणयोः संवादः । रामलक्ष्मणवमुक्त्वा ब्राह्मेणाख्येण सैन्य-
मोहनम् । इन्द्रजितो लङ्कायां प्रवेशः, रावणाय निवेदनं च ।

सर्गः ७४—विभीषणेन वानराणां सान्त्वनम् । हनुमता
सह विभीषणसंवादः । सर्वौषधियुतद्रोणपर्वतानयने हनुमन्तं
प्रति जाम्बवतो विसृतिः । हनुमतो गमनम् । ओषधीनाम-
दर्शनम् । ओषधिपर्वतयुतस्य हनुमतः प्रत्यागमनम् । मृतवा-
नराणां पुनरुज्जीवनम् । रामलक्ष्मणयोरपि विशल्यत्वम् ।
ओषधिशैलस्य पुनः स्वस्थाननयनम् ।

सर्गः ७५—महाबला वानराः सोल्का लङ्कायामितस्ततो
विचरन्तिवति शुभीवस्य हनुमन्तमुक्तिः । तेषां संचारः । गोपुरा-
द्विदीनां हुताशनसंस्कारः । वानरैः सह राक्षसानां घोरं युद्धम्,
तद्दर्शनं च ।

सर्गः ७६—कुम्भ-निकुम्भ-अकम्पनादीनां राक्षसानामङ्ग-
दादिभिः सह युद्धम् । कुम्भहननम् ।

सर्गः ७७—भ्रातरं कुम्भं निहतं दृष्ट्वा जाताया निकु-
म्भस्थितेर्वर्णनम् । हनुमता सह निकुम्भयुद्धम् । तत्र निकुम्भ-
पतनं च ।

सर्गः ७८—ततो राघववधार्थं खरपुत्रं मकराक्षं प्रति
रावणचोदनम् । मकराक्षस्य युद्धार्थं निष्क्रमणम् । गच्छतस्त-
स्याशुभनिमित्तसूचनम् ।

सर्गः ७९—द्वन्द्वयुद्धक्रियाविषयकमकराक्षस्य राघवेण
सह संवादः । राघवमकराक्षयोर्युद्धम् । तन्मध्ये मकराक्षस्य
पतनम् ।

सर्गः ८०—मकराक्षहननोत्तरं रावणस्येन्द्रजितं प्रति
'दृश्योऽदृश्यो वा कथमपि राघवविध्वंसः कार्यः' इति समा-
देशः । इन्द्रजितो मायाप्रकारवर्णनम् । रामलक्ष्मणौ हनि-
ष्यामि, निर्वाणं पृथ्वीं च करिष्यामि' इत्युक्त्वान्तर्हितः ।
हुताग्निरिन्द्रजियुद्धं कृतवान् ।

सर्गः ८१—इन्द्रजितः पुरप्रवेशः । मायामयीं सीतां
रथे स्थापयित्वा सर्वेषां मोहनार्थं तद्धननायेन्द्रजित उद्युक्त-
त्वम् । तत्काले मायामयीं सीतां तादृगवस्थापन्नां दृष्ट्वा हनुम-
दुद्गराः । इन्द्रजितो हनुमता भर्त्सनम् । इन्द्रजिदुत्तरम् ।
सर्वेषां समक्षं सीताहननम् ।

सर्गः ८२—वानरैः सर्वैरेकीभूयेन्द्रजिद्वधे महत्याः शि-
लायाः प्रक्षेपणम् । इन्द्रजिता सह वानरयुद्धम् । सीताया
नाशात्खिन्नस्य हनुमतः शनैः शनैर्गमनम् । होतुकामस्येन्द्र-
जितो निकुम्भिलां प्रति गमनम् ।

सर्गः ८३—रामसमीप आगत्य 'इन्द्रजितास्मत्समक्षं
सीता हता' इति हनुमता निवेदनम् । सीतार्थं रामस्य शोकः ।
रामस्य विगतसंज्ञत्वम् तत्पर्यवस्थापनं लक्ष्मणेन । संज्ञाल-
म्भप्रयत्नाः ।

सर्गः ८४—मोहमापन्नस्य शोकपूरितस्य लक्ष्मणस्याङ्कमा-
श्रितस्य रामस्य समीपे विभीषणागमनम् । 'इन्द्रजिता माय-
यैव सर्वमाचरितम्' इति रामाग्रे विभीषणेनोदितम् । 'इन्द्र-
जितः कर्मविध्वंसनाय लक्ष्मणं देहि' इति रामाग्रे विभीषण-
वचनम् । कर्मसमाप्तौ तु तस्य दुःसाध्यत्वनिवेदनम् ।

सर्गः ८५—रामेण 'सर्वं कथय' इति विभीषणः पुनः
पृष्ठः । विभीषणश्चेन्द्रजितो निकुम्भिलागमनप्रकारादिसर्वं निवे-
दितवान् । रामचरणनमनपूर्वकं लक्ष्मणस्य विभीषणेन सहि-
तस्य निकुम्भिलाभिगमनम् ।

सर्गः ८६—'कर्मसमाप्तेः प्रागेनं जहि' इति विभी-
षणस्य लक्ष्मणं प्रति प्रोत्साहनम् । लक्ष्मणेन सह रक्षार्थं
संस्थापितानां राक्षसानां युद्धम् । राघवोरुत्थानं कर्मणः । ततो
हनुमता 'नियुद्धक्रियासक्ते भव' इति रावणेरुत्साहनम् ।
तत्काले रथारूढो रावणिर्विभीषणेन लक्ष्मणाय दर्शितः ।

सर्गः ८७—लक्ष्मणं गृहीत्वा विभीषणेन न्यग्रोधाधोभागस्तदुपहारस्थानं च दर्शितम् । न्यग्रोधप्रवेशात्प्रागेव 'रावणात्मजं जहि' इति निवेदितं च । तस्मिन्नेवावसरे विभीषणस्य रावणात्मजप्रन्थिः । रावणिना पितृव्यनिर्भर्त्सनं । विभीषणस्य रावणिं प्रति प्रत्युत्तरं च ।

सर्गः ८८—इन्द्रजितो विभीषणं प्रति परुषवाक्यैस्ताडनं गर्जनं वीरभाषणं बाणप्रक्षेपणं लक्ष्मणस्येन्द्रजिता संवादश्च । इन्द्रजितो लक्ष्मणेन सह घोरं युद्धम् ।

सर्गः ८९—तथोयुद्धं युयुत्सया विभीषणगमनम्, उक्तिश्च । इन्द्रजिता सह विभीषणलक्ष्मणयोर्युद्धम् । इन्द्रजितो हताश्वलम्, सारथिहननं च । इन्द्रजिता स्वयं सारथ्यकरणम् ।

सर्गः ९०—इन्द्रजितो लङ्कागमनम् । पुनश्च लक्ष्मणेन सह युद्धार्थमागमनम् । उभयोर्युद्धम्, इन्द्रजिदननं च ।

सर्गः ९१—रामसमीप आगत्य 'रावणात्मजो लक्ष्मणेन हतः' इति विभीषणवचनं । रामस्य तोषणार्थं उक्तयः । लक्ष्मणेन संवादः । सुषेणेन विशल्यकरणं लक्ष्मणस्य ।

सर्गः ९२—इन्द्रजिद्वधस्य रावणाय वार्ताकथनम् । राक्षसेभ्यः श्रुत्वा कश्मलप्रवेशः, शोकश्च । सीतावधं निश्चित्य तत्समीपगमनम् । तमुद्यतासिमागच्छन्तं दृष्ट्वा सीताया भयम्, शोकश्च । सुपार्श्वेन रावणस्य निवारणम् ।

सर्गः ९३—'सर्वैर्मिलित्वा रामेण साकं युद्धं कर्तव्यम्' इति लङ्कास्थहतशेषान् राक्षसान् प्रति सभायां रावणानुशासनम् । तेषां युद्धाय निर्गमनम् । सवानरेण रामेण सह युद्धम् । तन्मध्ये राक्षसानां नाशः ।

सर्गः ९४—रामेण राक्षसानां हननं दृष्ट्वा शेषराक्षसानां शोकः । हतपुत्रवान्धवानां विधवानां राक्षसीनां विलापः, रावणगर्हणं च ।

सर्गः ९५—राक्षसीविलापश्रवणेन क्रुद्धस्य रावणस्य राघवहननार्थं राक्षसोत्साहदानम् । सदर्पोंक्तेः स्वस्य युद्धाय गमनम् । गच्छतोऽशुभनिमित्तसूचनं च ।

सर्गः ९६-९७-९८—वानरैः सह राक्षससहायस्य रावणस्य युद्धम् । तत्र विरूपाक्षस्य पतनम्, सुग्रीवहस्तेन महोदरपतनं च । अङ्गदहस्तेन महापार्श्वशिरश्छेदः ।

सर्गः ९९—रामलक्ष्मणयोः साकं रावणेन युद्धम्, तस्य वर्णनं च ।

सर्गः १००—रामरावणयोर्युद्धम् । लक्ष्मणस्य रावणप्रेरितशक्त्या मूर्च्छनागमः ।

सर्गः १०१—रामस्य लक्ष्मणविषयकः शोकः । सुषेणेन समाधानम् । ओषधिपर्वतशिखरस्य हनुमतानयनम् । विशल्यस्य लक्ष्मणस्योत्थानम् ।

सर्गः १०२—सरथस्य रावणस्य सहारथेन रामेण युद्ध-

मयुक्तमिति कृत्वा मातलिसारथियुतरथस्येन्द्रेण प्रेषणम् । रामरावणयोर्युद्धम् ।

सर्गः १०३—रामेण रावणस्य निर्भर्त्सना । भार्यापहारचपराधोद्धोषणम् । युद्धप्रवर्तनम् । विघूर्णहृदयस्य रावणस्य रणादपवाहनं सारथिना ।

सर्गः १०४—सारथिं प्रति रावणस्य क्रोधोक्तिः । सूतेनापवाहनस्य कारणकथनम् ।

सर्गः १०५—अगस्त्यस्य रामं प्रति जयावहस्यादिलोपासनारूपगुह्यस्य कथनम् । सूर्यस्तवोऽगस्त्येन, रामस्योत्सुक्यं च ।

सर्गः १०६—रावणस्य पुनर्युद्धभूमावागमनम् । रामरावणयोर्युद्धम् । उत्पातदर्शनम् ।

सर्गः १०७—रामबाणैः रावणशिरश्छेदनम् । तत्सदृशस्यान्यस्य शिरसः पुनः प्राप्तिः । एवं छिन्नमात्रे शीर्षे पुनर्द्वितीयस्य शीर्षस्य दर्शनम् ।

सर्गः १०८—मातले, रामं प्रति रावणवधाय पैतामहास्त्रमोचनोपदेशः । रावणवधः ।

सर्गः १०९—रावणार्थे विभीषणस्य शोकः । विभीषणस्य रामेण सान्त्वनम्, प्रेतकृत्यकरणेऽनुमतिश्च ।

सर्गः ११०—अन्तःपुरनिष्पतितानामायोधनं प्रविश्य रावणं विचिन्वतीनां राक्षसीनां रावणार्थं महाशोकः । तं दृष्ट्वा तदवयवग्रहणपूर्वकं तासां रोदनम् ।

सर्गः १११—रावणस्त्रीणां मन्दोदरीप्रमुखानां रावणार्थं शोकः । मातृवता सह विभीषणेन कृतस्य रावणान्धमण्डनप्रकारस्य वर्णनम् ।

सर्गः ११२—मातलेः स्वर्गगमनम् । विभीषणस्य लङ्काराज्याभिषेकवर्णनम् । सीताया निकटे रामेण हनुमतः कुशलवार्ताश्रवणाय तत्प्रत्यानयनाय संदेशेन प्रेषणम् ।

सर्गः ११३—सीताया अखिलवृत्तकथनम् । समाश्वासः । विनिस्तीर्णप्रतिज्ञत्वम् । तत्सकाशात्प्रतिवचनं गृहीत्वा हनुमतो रामाग्रे प्रत्यागमनम् । सीताया हनुमता संवादः । सीतापरितोषः ।

सर्गः ११४—विभीषणेन सीता शिरःस्नाता प्रतिकर्मसंयुक्ता महार्हाभरणोपेता शिविकायामारोह्य रामाग्रे नीता । उभयोर्प्रन्थिः ।

सर्गः ११५—'परगृहोषितायाः स्त्रियो ग्रहणमनुचितम् । न मे त्वया कार्यमस्ति दिशो भज यथेष्टम्, अनुजानेऽहम्' एवंरीत्या सीतां प्रति रामस्य लोकापवादभयात्परुषभाषणम् ।

सर्गः ११६—सीताया भाषणेन स्वरोपितदोषनिरासः । ततः परगृहोषितत्वादिसंशयनिरासार्थं रामं प्रदक्षिणीकृत्य प्रव्यथितायाः सीताया लक्ष्मणरन्वितामौ प्रवेशः ।

सर्गः ११७—शंकरादीनां सर्वेषां देवानां तत्रागमः, परस्परभाषणं च । ब्रह्मकृता रामस्य स्तुतिः ।

सर्गः ११८—अग्निना सीताङ्केनादाय 'निर्दोषेयम्' इत्युक्त्वा रामाय समर्पिता । रावणगृहे तत्स्थितिश्च निवेदिता ।

सर्गः ११९—‘इन्द्रलोकगतस्ते पितेदानीं विमानस्थोऽयम्’ इति महादेवेन सूचनम् । पितापुत्रयोर्मन्थिः । दशरथस्य हर्षः । रामेण संवादः । कैकेय्या भरतस्य च प्रसादं कुरु । सपुत्रां त्वां त्यजामीति यदुक्ता कैकेयी स शापस्तां सपुत्रां न स्पृशेत्’ इति रामेण दशरथप्रार्थना । ‘तथा’ इति दशरथोक्तिः । लुषां रामलक्ष्मणवामकस्य दशरथस्येन्द्रलोकगमनम् ।

सर्गः १२०—महेन्द्रवरप्रसादाद्युदे मृतवानराणां पुनर्जीवितप्राप्तिः ।

सर्गः १२१—रामस्य विभीषणेन ज्ञानाङ्गरागधारणादिविषयका प्रार्थना । रामस्य भरतभावं मनसि कृत्वा ‘तेन विना ज्ञानादि न विधास्यामि’ इति कथनम् । पुष्पकाह्वानम् ।

सर्गः १२२—वानरैः सत्कारः । पुष्पकारोहणम् । सुग्रीवस्य विभीषणस्य सर्वेषामयोध्यागमनेच्छा । तन्त्रयनम् ।

सर्गः १२३—विमानस्थस्य रामस्य सीतां प्रति युद्धभूमेस्तत्तद्देशस्य दर्शनम् ।

सर्गः १२४—पूर्णे चतुर्दशे वर्षे भरद्वाजाश्रमे रामस्यागमनम् । भरद्वाजेन सह रामस्य संवादः । भरद्वाजाश्रमे रामस्य वासः ।

सर्गः १२५—तत्प्रसादेनायोध्यागमनमार्गस्थितवृक्षाणामकालफलितत्वम् । गुह्यभरतकुशलप्रकृतिज्ञानार्थं खोपयानप्रवृत्तिज्ञापनार्थं च रामस्य हनुमत्प्रेषणम् । हनुमता गुह्यं भरतं प्रति च रामप्रत्यागमादिवृत्तकथनम् । भरतस्यानन्दः ।

सर्गः १२६—रामस्य हरीणां च कया रीत्या संबन्धस्तत्सर्वं कथानकं वर्णयति हनुमान्भरताय । रामस्य वने यच्चरितं तस्याखिलस्याख्यानम् ।

सर्गः १२७—भरतस्य रामप्रत्युद्गमनार्थं संभारादेशः शत्रुघ्नाय । रामभरतमन्थिः । भरतस्य सुग्रीवादिपरिचयः । रामस्य मातृणां पुरोहितस्य च मन्थिः । नागराणामानन्दः । तत्कृतप्रणतयः, सत्काराश्च । भरतेन पादुकयो रामचरणाभ्यां संयोजनम् । राज्यरूपस्य न्यासस्य निर्यातनम् । सर्वेषां भूमावतरणम् । पुष्पकविसर्जनं धनदावासगमनाय ।

सर्गः १२८—भरतस्य रामेण सह संवादः । रामादीनां तैलाभ्यङ्गज्ञानम् । प्रतिकर्माङ्गीकारः सर्वेषाम् । रामस्याभिषेकः । पुरमण्डनम् । सुग्रीवादीनां सत्कारः । हनुमते द्वारदानं सीतया । वानरादीनां विसर्जनम् । सुग्रीवस्य किष्किन्धां विभीषणस्य च लङ्कां प्रतिगमनम् । भरतस्य यौवराज्येऽभिषेचनम् । रामराज्यवर्णनम् । रामायणश्रवणफलकथनम् ।

उत्तरकाण्डम् ।

सर्गः १—रावणादीनां वधोत्तरं प्राप्त्यज्यं रामं प्रति वन्दितुं पूर्वादिभ्यो दिग्भ्यः कौशिकादिमहर्षीणामागमनम् । रामेण तेषां पूजनम् । ऋषिकृतो रामस्तवः । तैः कृतामिन्द्र-

जितप्रशंसां श्रुत्वा रामस्य विस्मयः । शक्रजेतुरिन्द्रजितः प्रभावश्रवणे रामस्योत्सुक्यम् ।

सर्गः २—रावणपितामहस्य पुलस्त्यस्यागस्त्येन कथावर्णनम् । तस्य देववल्गुभलम् । तृणबिन्द्वाश्रमगमनम्, तपस्तपनं च । कन्यकाविघ्नम् । तस्य शापः । तृणबिन्दोस्तनयायास्तस्याश्रमे संचारः । तस्याः पाण्डुदेहलम्, सर्गभर्तृत्वं च । तस्याः पुलस्त्याय पित्रा दानम् । तयोः पौलस्त्यस्य विश्रवस उत्पत्तिः ।

सर्गः ३—रावणपितुर्विश्रवसस्तपस्यास्थितत्वम् । महर्षिणा भरद्वाजेन तस्मै स्वमुतादानम् । तयोर्वैश्रवणोत्पत्तिः । दक्षिणस्यां त्रिकूटाग्रे राक्षसनिवासार्थं विश्वकर्मेनिर्मितायां लङ्कायां वासार्थं निर्देशः । तस्य लोकपालत्वम् । त्रिदशैः समत्वप्राप्तिः, पुष्पकलाभश्च ।

सर्गः ४—‘लङ्कायां राक्षसानां संभवः कथम्’ इति रामस्य प्रश्नः, रामस्य राक्षसकथाजिज्ञासा च । रामप्रश्नपूरणाय राक्षसानां यक्षाणां चोत्पत्तिवर्णनमगस्त्येन । हेतिप्रहेतीतिसंज्ञकयोर्भ्रात्रोर्वर्णनम् । हेतुः कालमग्न्या भयाया उद्बहनम् । विद्युत्केशोत्पत्तिः । तस्य संध्यातनया (सालकटंकटा) लाभः । तत्कृतं गर्भविसर्जनम् । तस्य सुकेशस्य हरेण दर्शनम्, प्रसादश्च ।

सर्गः ५—सैव राक्षसकथा सुकेशादीनामनलानिलहरसंपातीति विभीषणामात्यपर्यन्ता । ग्रामण्या नाम गन्धर्वेण स्वमुताया देववत्याः सुकेशाय दानम् । तस्मान्माल्यवतः सुमालेर्मालेश्रोतपत्तिः । तेषां ब्रह्मणः प्रसादः । विश्वकर्मेणा निर्मितायां लङ्कायां तद्वासः । त्रयाणां तेषां नर्मदानादया गन्धर्व्या कन्यात्रयप्राप्तिः । तासां प्रसवाः ।

सर्गः ६—देवर्षित्रासस्तभ्यो राक्षसेभ्यः । तेषां महेश्वरनिकटे गमनम्, निवेदनं च । महेश्वरेण तेषामवध्यत्वकथनम्, ‘विष्णुः शरणम्’ इति भाषणं च । तेषां विष्णुसमीपे गमनम् । ‘तान्दृष्टिष्यामि’ इति विष्णुप्रतिज्ञा । देवानां समाश्वासः । माल्यवदादीनां मन्त्रः । देवजिघांसया देवलोकगमनम् । सुपर्णस्थितस्य विष्णोस्तैर्गुह्यारम्भः ।

सर्गः ७—राक्षसानां विष्णुना सह युद्धम् । मालेश्वरनाशः ।

सर्गः ८—सुमालिमाल्यवतोः पराजितयोः पातालप्रवेशः ।

सर्गः ९—कदाचित्सुमाली गप्तातलान्मर्त्यलोकं विचरन्निवाहितां कैकसीं कन्यां गृहीत्वैतस्ततो यावद्विचरति तावत्स्वपितरं द्रष्टुं गच्छन्तं वैश्रवणं दृष्ट्वा पुत्र्याः प्रदानकालस्य संप्राप्तत्वात्ताम् ‘विश्रवसं त्वं भज’ इत्युक्त्वाग्रे ‘ईदृशाः (वैश्रवणसदृशाः) ते सुता भविष्यन्ति’ इत्युक्त्वान् । तत्प्यमानस्य विश्रवसोऽन्तिके कैकस्या गमनम् । तां प्रदि ‘तस्य लम्, किमर्थं वेद्वागता’ इति विश्रवसः प्रश्नः । कैकस्या आत्मवृत्तनिवेदनम् । तस्या विज्ञापनां श्रुत्वा दारुणवेलागतत्वात्

‘कूरकर्मणो राक्षसानुप्राप्तं प्रसविष्यति’ इति, ‘तव पश्चिमयुतो मम वंशानुरूपो भवेत्’ इति च विश्वस्योक्तम् । ततः कालेन तस्यां दशग्रीवोत्पत्तिः । तदुत्पत्ताद्युत्पातवर्णनम् । तदग्रे कुम्भकर्णस्य शूर्पणखायाश्च विभीषणस्य चोत्पत्तिः । विभीषणोत्पत्तिकाले देवैः कृता पुष्पवृष्टिः । रावणकुम्भकर्णयोरौद्धत्यम् । विभीषणस्य स्वकर्मनिरतत्वम् । कदाचित्काले कैकस्या दशग्रीवस्य सद्गुणाचरणोपदेशः । तेन कुम्भस्य दशग्रीवस्यानुष्ठाने प्रवृत्तिः । अनुष्ठानात्संयुष्टस्य पितामहस्य सकाशाद्वरप्राप्तिः ।

सर्गः १०—‘कथमासीद्दशग्रीवभ्रातृणामाचरणम्’ इति रामस्यागस्त्यमुनिं प्रति प्रश्नः । तद्वर्णनरूपेणागस्त्येनोत्तरदानं च । दशग्रीवादीनां पितामहाद्वरप्राप्तेः, श्लेष्मातकवने तेषां वासस्य च वर्णनम् ।

सर्गः ११—लब्धवरानेताभिशाचराज्जात्वा सुमाली रसा-तलादागस्य दशग्रीवमालिङ्ग्य ‘गतमस्मदीयं विष्णुभयम्’ इत्यु-क्त्वा बहुविधवचने रावणस्त्वं कृतवान् । मातामहेन सुमालिना सह दशग्रीवसंवादः । वैश्रवणाय ‘लङ्कां मे देहि’ इति प्रहस्तप्रेषणं संदेशश्च दशग्रीवस्य । धनदः पित्रनुमत्या लङ्कां त्यक्त्वा कैलासं गतः । ‘स गतः’ इति प्रहस्तेन निवेदनम् । भ्रातृभिः सह लङ्कायां रावणप्रवेशः ।

सर्गः १२—कालकेन्द्राय विद्युज्जिह्वाय स्वयुः शूर्पणखाया दानम् । मृगयां कर्तुं गच्छतस्तस्य दशग्रीवस्य दितेः सुतस्य कन्यासहायस्य मायाविनो दुन्दुभेर्जनकस्य मयनामकस्य ग्रन्थिः । उभयोः संभाषणम् । मयादेमानानाश्रयामप्सरसि जा-ताया मन्दोदर्या रावणेन पाणिग्रहः । मयेनास्मिन्नेव समये रावणायामोघशक्तिदानम् । कुम्भकर्णविभीषणयोरौद्धत्यं वज्रज्वा-ला-सरमाभ्यां विवाहौ । रावणपुत्रस्य (मेघनादस्य) उत्पत्तिः ।

सर्गः १३—कुम्भकर्णस्वापार्थं गृहनिर्माणम् । दशानन-कृतदेवार्थिधक्षगन्धर्वपीडा । नन्दनवनविध्वंसवर्णनम् । दूतस्य विज्ञप्तिः । उभयोः संवादः । यथावृत्तं विज्ञाय सौभ्रात्रद-र्शनार्थं धनेश्वरेण दशग्रीवं प्रति हितं वक्तुं दूतसंप्रेषणम् । दूतसंदेशः । ‘तस्मिन्निहमवत्पृष्ठे वसता मया सर्वं चक्षुरुमायां पातितम् । तस्याः प्रभावेण तद्गन्धं पिङ्गलत्वं चोपागतम् । व्रतानुष्ठानम् । महेशस्य प्रसादः’ इत्यादिवर्णनम् । अतो ‘धर्म मा दूषय’ इत्युपदेशः । दूतं खड्गेन हत्वा त्रैलोक्यजयाका-ङ्क्षिणो रावणस्य धनेश्वरान्तिके गमनम् ।

सर्गः १४—यक्षैः साकं रावणस्य युद्धम् । यक्षार्णा नाशः ।

सर्गः १५—धनेदेन कृतं रावणस्य निर्भर्त्सनागर्भं संबो-धनम् । धनेश्वरलङ्घेश्वरयुद्धम् । तद्युद्धे धनदपतनम् । पुष्पक-विमानप्राप्तिः । रावणस्य कैलासादवतरणं च ।

सर्गः १६—यस्मिन्शरवणे स्कन्दप्रसूतिस्तत्र रावणस्य गमनम् । बलादपहृतपुष्पकस्य विष्टम्भनम् । विष्टम्भने मारी-चस्य सूचनम् । तस्मिन्नावसरे नन्दिवचनम् । दशग्रीवेण शंकरस्य निर्भर्त्सनम् । दशग्रीवस्य नन्दिना सह संवादः । नन्दि-

शापः । कैलासपर्वतस्य रावणेन भुजाभ्यां चालनम् । रावण-भुजपीडनम् । ‘शंकरं शरणं ब्रज’ इति दशग्रीवं प्रति सूच-नम् । दशग्रीवेण शंकरस्तुतिः । तेन तुष्टेन शंकरेण दशग्रीवं प्रति रावण इति नामदानं च । शंकराचन्द्रहासखड्गस्य प्राप्तिः । ततो महीतलागमनं रावणस्य ।

सर्गः १७—रावणस्य हिमवद्वने गमनम् । तत्र तपस्या-स्थितायाः कस्याश्चिद्वेदवतीनाम्न्याः स्त्रियो दर्शनम्, तया सह रावणस्य संवादश्च । वेदवत्या स्वाभिजननिवेदनम् । तपःका-रणव्यक्तिः । तद्विषये रावणस्य कामुकत्वम् । पुष्पकादवरो-हणम् । रावणकृतं तद्वर्षणम् । तस्या अभिप्रवेशः । ‘स्वद्वधार्थ-महं पुनरुद्धविष्यामि’ इति रावणाय तस्याः सूचनम् । ‘तस्या एव वेदवत्या जनकराज्ये हलमुखोत्कृष्टे क्षेत्रे जनकेन प्राप्तिः’ इति कृतयुगीयं सीताया जन्मान्तरकथासूचनं रामायागस्त्या-दिकृषिभिः ।

सर्गः १८—रावणस्योशीरवीजनामके देशे गमनम् । तत्र च सर्वदैवतैः सह यजतो मरुतस्य दर्शनम् । यज्ञे राव-णप्रवेशः । देवतानां तद्गयातिर्गम्योनिसमावेशः । मरुतेन सह रावणसंवादः । ‘युद्धं प्रयच्छ । नो चेन्निर्जितोऽस्मीति वद’ इति रावणोक्तिः । तेन सह मरुतस्य युद्धनिश्चयः । याजकेन संवर्तेन तस्मिन्वारणाम् । तत्रस्थानां ऋषीणां हननम्, रावणस्य रुधिरपानं च । अग्रे रावणस्य गमनम् । इन्द्रादीनां देवतानां मयूरादिभ्यो वरदानम् ।

सर्गः १९—ततो दुष्कन्त-सुरथ-गाधीत्यादीनां नगरे रावणो गत्वा प्रत्येकम् ‘निर्जितोऽस्मीति ब्रूहि । नो चेद्युद्धं देहि’ इत्यवोचत् । ततस्तेषाम् ‘वयं निर्जिताः’ इति रावणाग्रे कथनम् । ततो रावणस्यायोध्याधिपतेरनरण्यस्य समीप आग-मनम् । पूर्ववद्वावणभाषणम् । अनरण्यस्य रावणेन सह बल-नाशानन्तरं द्वन्द्वयुद्धम् । तद्युद्धेऽनरण्यस्य पतनम् । ‘मत्कु-लजो दाशरथिस्त्वां संयुगे वक्षिष्यति’ इत्यनरण्यस्य रावणाय शापः ।

सर्गः २०—ततो गच्छतो रावणस्य मेघपृष्ठे नारद-ग्रन्थिः, तेन सह संवादश्च । संवादान्ते ‘चतुरो लोकपा-न्विजेभ्ये’ इत्युक्त्वा रावणस्य नारदोपदेशादक्षिणदिशि प्रस्था-नम् ।

सर्गः २१—ततो यमसदनं प्रति नारदगमनम् । ‘किमा-गमनप्रथोजनम्’ इति यमेन पृष्ठं नारदेन याथातथ्येन दशग्रीवचरितनिवेदनम् । एतावता कालेन तत्र दशग्रीवागम-नम् । रावणेन तत्र प्राणिविमोचनम् । प्रेतगोपैः साकं युद्धप्र-सङ्गो रावणस्य ।

सर्गः २२—रावणस्य यमेन सह सप्तरात्रं युद्धम् । तद्युद्धे यमापजयः । यमेन रावणं हन्तुं प्रयुक्तो दण्डः । प्रजापत्युपदेशात्तस्य संहरणम् । सरथस्य यमस्य तस्मिन्नेव स्थलेऽन्तर्धानम् । रावणजयः ।

सर्गः २३—रावणस्य रसातलप्रवेशः । वरुणगृहगमनम् । वरुणपुत्राणां रावणेन सह सङ्ग्रामः । तत्रस्थैर्निवातकवचादि-
दैत्यैः सह मित्रभावः । एवंरीत्या पूर्वाचरितरावणवर्णनमग-
स्त्येनेति बोध्यम् ।

सर्गः २४—रावणेन हतकन्यकानां स्त्रीणां च विलप-
नम् । 'स्त्रीकृतेनैव त्वं वध्यो भविष्यसि' इति रावणाय पति-
व्रतास्त्रीणां शापः । एतस्मिन्नेवावसरे विधवायाः शूर्पणखाया
आगमनम् । तया रावणनिर्भर्त्सनं च । रावणेन शूर्पणखायाः
सान्त्वनम् । 'भ्रातुः खरस्य पार्श्वतो वस' इति प्रार्थना । चतुर्द-
शसहस्रराक्षसयुतस्य खरस्य दण्डकावनरक्षार्थं रावणेन प्रेष-
णम् । दूषणशूर्पणखासहितस्य खरस्य दण्डकायां वासः ।

सर्गः २५—रावणस्य निकुम्भलानाम्नि लङ्कोपवने गम-
नम् । तत्र उशनस उपदेशे यजमानस्य पुत्रस्य मेघनादस्य
दर्शनम् । अग्निष्टोमादिसप्तयज्ञानामनुष्ठानस्य पशुपतेर्वैरप्राप्तेः
कथनम् । रावणस्य पुत्रभ्रातृभिः सह स्वसन्न्यागमनम् । हृतयो-
षिदृशिना विभीषणेन रावणभर्त्सनम् । 'मधुना कुम्भीनसी
हृता' इति सूचनम् । विभीषणेन मधुवृत्तान्तस्य कारल्येन
कथनम् । रावणस्य मधुपुर्यां गमनम् । कुम्भीनसीदर्शनम् ।
तया 'मे भर्तारं मा जहि' इति रावणविज्ञप्तिः । चरणपतनं
च । सुरलोकजयापेक्षया मधुसाहाय्यापेक्षा रावणस्य । उभयो-
र्प्रेम्णः मित्रता मधुरावणयोः ।

सर्गः २६—ससैन्यस्य रावणस्य कैलासपर्वते गमनम् ।
दिनकरेऽस्तंगते शैलमूर्धनि निवासः । तत्र गुणदर्शनम् । तत्र
च भर्तारं नलकूबरं गच्छन्त्या रम्भाया दर्शनम् । तया सह
काममोहितस्य रावणस्य संवादः । तस्याः 'लुषास्मि ते'
इत्यादि प्रार्थना । कामवशेन रावणेन बलात्तस्या धर्षणम् ।
मुत्तयुत्तरं नलकूबराय जातवृत्तान्तस्य तया निवेदनम् ।
नलकूबराद्रावणस्य 'यदायमकामां योषितं धर्षयिष्यति तदास्य
मूर्धो सप्तधा शकलीभविता' इति शापः ।

सर्गः २७—रावणस्येन्द्रलोकगमनम् । इन्द्रस्य रावणबला-
तिशयं कथयित्वा विष्णुप्रार्थनम् । स्वस्य हीनपक्षत्वस्य च
सूचनम् । इन्द्रस्य विष्णुना सह संवादः । 'सुरैः सह युद्धं
कुरु' इति विष्णोर्वचः । सुरैः सह राक्षससैन्यस्य महद्युद्धम् ।
तद्युद्धे वसुधया सुमालिनो नाशद्राक्षसानां पलायनम् ।

सर्गौ २८-२९—ततो राक्षसानिबर्त्य शक्रपुत्रस्य जय-
न्तस्य रावणपुत्रेणन्द्रजिता सह, एवंरीत्यान्येषां च युद्धम् ।
जयन्तस्य पुलोम्रापवाहनम् । इन्द्रेण सह राक्षसयुद्धम् ।
तद्युद्धे राक्षसानामपजयः । रावणेः सुदारुणं कर्म । इन्द्रप्रमुखै-
र्देवैः सह राक्षसयुद्धम् । तत्र युद्धे रावणिना त्रिदशपतिप्र-
हणम् ।

सर्गः ३०—महेन्द्रादिदेवानां लङ्कापुरे गमनम् । प्रजा-
पतिना रावणस्तुतिविधानम् । इत उत्तरं मेघनादस्येन्द्रजिदि-
त्याख्या । इन्द्रस्य मोक्षः । 'अश्वयुक्तो रथोऽमेरुतिष्ठत' ।

तत्स्थस्य मेऽमरतास्तु' इति वरप्रार्थना, लाभश्च । सेन्द्राणां
सुराणां त्रिदिवगमनम् । प्रजापतिनाहल्याकथायां गौतमशापक-
थनम् ।

सर्गः ३१—रावणपराजयविषयका रामस्यागस्त्यं प्रति
प्रश्नः । माहिष्मतीपुर्यामर्जुनेन सह योद्धुं रावणप्रवेशः । तस्या-
सान्निध्यम् । रावणस्य विन्ध्यपर्वतगमनम् । नर्मदाप्रवेशः ।
लिङ्गार्चनम् ।

सर्गः ३२—सहस्रबाहुनार्जुनेन नर्मदावेगरोधः । राव-
णस्य पुष्पोपहारहरणम् । तद्धेतुपरिज्ञानाय राक्षसचोदनम् ।
तेषामागमनम् । नदीरोधकारणकथनम् । अर्जुनसमीपे रावणस्य
गमनम् । रावणेन सहस्रार्जुनस्य युद्धम् । तत्र रावणबन्धनम् ।
अर्जुनस्य स्वपुरप्रवेशः ।

सर्गः ३३—पुलस्त्यस्य पुत्रस्नेहान्माहिष्मतीपुरागमनम् ।
पुलस्त्याज्ञयार्जुनेन रावणस्य मोचनम्, मित्रता च । रावणार्जु-
नयोः सख्यम् । पुनर्दृष्टकदनप्रवर्तनम् । रावणस्य किष्किन्धा-
गमनम् । वालिनो युद्धायाह्वानम् । तारेण निर्भर्त्सनम् ।

सर्गः ३४—संध्योपासनतत्परेण वालिना रावणं कक्षा-
वलम्बनं कृत्वा चतुःसागरान्ते संध्यादिकर्माणि विधाय कि-
ष्किन्धायामागल्योपवने मुक्तो रावणः रावणकृता बालिस्तुतिः ।
तयोरभिसाक्षिकं सख्यम् ।

सर्गः ३५—श्रुत्वा हनूमद्वलं वर्णयित्वा वानराणामेवं
बलं कथनम्, इति रामेण पृष्टेऽगस्त्येन हनुमतः पित्रादि कथ-
यित्वा बाल्यावस्थामारभ्य पूर्णतया तस्यैव वर्णनम् । तस्य
सूर्यजिष्ठक्षा । राहुकोपः । इन्द्रेण वज्रेण हननम् । अनिलकोपः ।

सर्गः ३६—मारुतेर्वर्णनम् । तस्य देवताभ्यो वरप्राप्तिः ।
रामाग्रे 'गच्छामो वयम्' इत्यगस्त्यप्रमुखकृषीणां विज्ञप्तिः ।
'अनुगृहीतोऽस्मि' इति प्राञ्जलिना रामेणोक्तं कृषीणां यथा-
गतं गमनम् ।

सर्गः ३७—रामेऽभिविके कृषिगमनोत्तरं निशायां
गतायां प्रभाते रामाय बन्दिकृतोपदेशः ।

सर्गः ३८—जनकस्य केकयस्य च स्वके स्थाने गन्तुं
विसर्जनम्, तेषां स्वस्थाने गमनं च ।

सर्गः ३९—राजमिरुपायनप्रेषणं रामाय । सुग्रीवाज्ञद-
विभीषणादीन्यथोक्तदानमानादिसत्कारं रामेण पूजनम्, सर्वे-
षां च प्रशंसनम् ।

सर्गः ४०—सुग्रीवविभीषणादीन्स्वस्थाने सुखेन गन्तुं
रामानुमतिः । प्रणतस्य हनुमतो रामस्याग्रे 'यावन्महीतले
रामकथा तावन्मम शरीरे प्राणास्तिष्ठन्तु' इति याचनम् ।
'तथास्तु' इति रामस्य वचनम् । सुग्रीवविभीषणयोः स्वके देहे
गमनम् ।

सर्गः ४१—सर्वेषां विसर्जनानन्तरमपराक्षसमयेऽन्तरि-
क्षात् 'मां कुबेरभवनत्प्राप्तं पुष्पकं भिक्षि' इति निर्मेतां वानं
रामः शुभाव । 'गतोऽस्ति भवनं प्रति धनदसासिन्सयुक्तः'

प्राप्तस्त्वद्बहनाय' इति पुष्पकस्य रामसंनिधानुक्तिः । तत्स्त्री-
कारोत्तरमभिप्रेतदिशि रामेण 'यदा स्मरामि तदागन्तव्यम्'
इति प्रार्थ्य तस्य विसर्जनम् । रामाग्रे भरतवचनम् । पौरजा-
नपदेषु स्वास्थ्यनिवेदनम् ।

सर्गः ४२—रामस्याशोकवनिकानानि विहारोपवने प्र-
वेशः । अशोकवनिकाया वर्णनम् । सीतया सह रामस्य तद्वने
वासः, कीडा च । सीतायै 'किमिच्छसि' इति रामचन्द्रस्य
पृच्छा । 'तपोवनानि द्रष्टुं तत्र वसुं वाञ्छा' इति तस्याः
प्रतिवाक्यम् । ताम् 'श्वो गमिष्यसि द्रष्टुम्' इति भाषिञ्चा
मध्यक्षान्तरं रामस्य निर्गमनम् ।

सर्गः ४३—'स्वपुरवासिनां शुभाशुभानि वाक्यानि मद्दि-
ष्यकाणि सीताविषयकाणि लक्ष्मणकैकेय्यादिविषयकाणि कानि'
इति रामस्य भद्रादीन्प्रति प्रश्नः । 'समुद्रे दुष्करं सेतुबन्धनम्,
बलोद्धतस्य रावणस्य हननम्, वानराणां वशीकरणम्, अप्यु-
त्तमान्येतान्यद्भुतकर्माणि रामेण कृतानि । परं या रावणेनाङ्क-
मारोप्य लङ्कां नीलाशोकवनिकायां स्थापिता, तस्याः सीतायाः
शरीरसंभोगजं रामहृदये सुखं कीदृशमिति लोकोद्गाराः' इति
राघवनमनपूर्वकं सूचनं भद्रकृतम् । सुहृद्वर्गविसर्जनं रामेण ।

सर्गः ४४—ततो रामस्य द्वाःस्थं पुरुषं प्रति 'लक्ष्मणा-
वीक्षन्तित्यानय' इत्यादेशः । द्वाःस्थस्य लक्ष्मणादीनां निकटे
गमनम् । 'रामस्त्वां द्रष्टुमिच्छति' इति प्रत्येकं प्रति निवेदनम् ।
रामनिकटे तेषामागमनम् । तेषां रामेण सह संवादः ।

सर्गः ४५—तन्निकटे सीताया विषयेऽमिविशुद्धायामपि
जनापवादस्य रामेणागुवादः । 'इतः सीतां रथेन नय । विष-
यान्ते समुत्सृज' इति रामस्योक्तिर्लक्ष्मणं प्रति ।

सर्गः ४६—लक्ष्मणसुमन्त्रयोः संवादः । तुरगान्योज-
यित्वा रथानयने सृतं प्रति लक्ष्मणाज्ञा । प्रभाते सूतेन रथान-
यनम् । रामशासनात्सीतां रथमारोप्य लक्ष्मणस्य गमनम् ।
लक्ष्मणेन सह सीतायाः संवादः । उभयोर्गोमतीतीरे गमनम् ।
ततो गङ्गानिकटे गमनम् । लक्ष्मणस्य रोदनप्रवृत्तिः । सीताया
हेतुजिज्ञासा । तत्र च सीतया सह नावमारुह्य लक्ष्मणस्य पर-
तीरगमनम् ।

सर्गः ४७—रुदन्तं लक्ष्मणं सीतायाः प्रश्नाः । 'क्षमस्व
देवि, पौरापवादभीतेन रामेण निर्दोषापि त्यक्तासि' इति
लक्ष्मणवाक्यम् । 'जाह्नवीतीरे ब्रह्मर्षिवाल्मीक्याश्रमे रामं हृदि
कृत्वा वस' इति तां प्रति सूचनम् ।

सर्गः ४८—लक्ष्मणस्य दारुणं वचः श्रुत्वा सीतायाः
शोकः । तद्वने सीतामेकाकिनीं विहाय लक्ष्मणो नावमारुह्य
पूर्वतीरमुपागमत् ।

सर्गः ४९—तद्वने सीतां रुदतीं दृष्ट्वा ऋषिपुत्राणां
वाल्मीकिनिकटे कथनम् । तत्र रुदन्त्याः सीताया निकटे
वाल्मीकेरागमनम् । स्वाश्रमे सीतायां गमनम् । 'मम वाक्या-

त्पूज्येयम्' इति तापसीनां निकटे वाल्मीकेर्निवेदनम्, तासां
हस्ते तस्या अर्पणं च ।

सर्गः ५०—लक्ष्मणस्य सूतेन सह सीताविषयकः सं-
वादः । दैवस्य दुरतिक्रमत्वख्यापनम् ।

सर्गः ५१—लक्ष्मणस्य सूतेन सह संवादः । रामस्य
पूर्वजन्मवृत्तं दशरथे जीवति दुर्वासोमुखेन यच्छ्रुतं तस्य
सूतेन लक्ष्मणाग्रे निवेदनम् । भृगुपत्न्याः शिरश्छेदः । भृगुशापः
इत्यादि । दशरथस्य भाविसंततः कथनम् ।

सर्गः ५२—केशिन्यां नद्यां रजनीमुषित्वा परेद्युः सूतेन
सहायोध्याप्रवेशो लक्ष्मणस्य । रामचरणवन्दनपूर्वकं लक्ष्मणस्य
रामेणाज्ञाकरणनिवेदनम् । खिन्नस्य रामस्य लक्ष्मणकृतः समा-
श्वासः ।

सर्गः ५३—पौरकार्यकरणे लक्ष्मणस्योपदेशः । पौरका-
र्याकरणे दोषप्रख्यापनम् । दृगराजस्य कथाया रामेण प्रतिपा-
दनम् ।

सर्गः ५४—लक्ष्मणस्य रामाग्रे दृगराजस्य कथायाम्
'अल्पापराधः, महान्द्विजशापः' इति सांशयिकत्वम् । दृगक-
थाया एवानुसंधानम् ।

सर्गः ५५—लक्ष्मणेन पृष्टेन रामेण निमिराजस्य कथाया
उपपादनम् । तेन कृतो यागारम्भः । वसिष्ठशापः । उभयो-
र्विदेहस्थितिः ।

सर्गः ५६—एतस्या एव शेषकथायाः श्रवणे लक्ष्मणेच्छां
ज्ञात्वा रामेण शेषकथायाः पूर्णत्वेन निवेदनम् । विदेहस्य वसि-
ष्ठस्य वायुरूपेण पितामहं प्रति गमनम् । 'मित्रावरुणजं तेज
आविश । अयोनिजस्त्वं भविता' इत्यादि कथनम् । वरुणेनो-
र्वेद्या दर्शनम् । तस्यां तस्यासक्तिः । तया 'मित्रेणाहरत' इति
कथनम् । वरुणेन तेजसः कुम्भनिक्षेपः । मित्रस्योर्वेद्याः
शापः 'मर्त्यलोकं गत्वा पुरुरवसं श्रय' इति ।

सर्गः ५७—तस्या एव निमिराजस्य वसिष्ठस्य च कथा-
वर्णनम्, मैथिलोत्पत्तिवर्णनं च । 'यो मैथिलः स एव कथं
जनकः 'कथं वैदेहः,' इत्यस्याख्यानम् ।

सर्गः ५८—'निमिराजेन क्षमावलम्बनं कृतो न कृतम्'
इति लक्ष्मणेन पृष्टो रामस्तत्पूरणाय बहुषुपुत्रस्य ययातिराजस्य
कथां निवेदयति लक्ष्मणाय । ययातिशापान्तं कथावर्णनम् ।

सर्गः ५९—ययातेः शापप्राप्तजरायाः स्वपुत्राय यदवे-
ऽर्पणकामः । तेनानङ्गीकारः । ततः पूरवे तद्दानम् । ततो
ययातेस्तद्व्यावस्थापनत्वम् । यज्ञकरणम् । बहुवर्षसहस्रपर्यन्तं
पृथिवीपालनम् । स्वपुत्रस्य पूरोः काशिराज्येऽभिषेकः । यदोः
शापः ययातेस्त्रिविधगमनं च ।

सर्गः ६०—एकस्मिन्दिवसे रामसंनिधौ सुमन्त्र आगत्य
'राजन्, द्वारि भार्गवादिमहर्षय आगताः' इति निवेदितवान् ।
तं सृतं प्रति 'प्रवेक्ष्यन्तां महाभागाः' इति रामवचनम् ।
तदुपानीतोपायनानां समर्पणम् । राघवेण कृतस्तत्सत्कारः ।

तान्प्रति 'किमागमनप्रयोजनम्' इति प्रश्नः । ततो ऋषिमुखा-
त्साधुकारनिर्गमः ।

सर्गः ६१—रामसंनिधौ मधुनाभोऽसुरश्रेष्ठस्य महेशव-
रादृतस्य ऋषिस्मिर्वैतनोपाख्यानम् । 'त्रिलोकतापनात्तत्पुत्राह-
वणात्रस्तान्स्मांस्त्रायस्व' इति रामं प्रत्युक्तिः ।

सर्गः ६२—'किमाचारः स लवणः' इति रामस्य महर्षि-
प्रति प्रश्नः । ऋषिवर्णितं लवणस्याहारादिकम् । महामुनीन्प्रति
राघवस्याभयदानम्, 'घातयिष्यामि तद्रक्षः' इति निवेदनं च ।
ततो भ्रातृसमीपे 'को हन्ता, कस्यांशोऽयम्' इति राघवप्रश्नः ।
ततः शत्रुघ्नस्य रामसमीपे याचनम्, रामस्य शत्रुघ्नं प्रत्यनुशा-
सनं च । 'मधुं हत्वा तद्राज्यं शाधि' इति रामस्य शत्रुघ्नं प्रति
कथनम् । तस्य प्रेषणे निश्चयश्च ।

सर्गः ६३—शत्रुघ्नस्य लवणराज्याभिषेकः । सर्वेषामा-
नन्दवृत्तिः । शिवदत्तशूलविपर्ययादिनिवेदनम् । 'लवणः कथं
हन्तव्यः' इत्युपदेशोऽमोघशरदानं च ।

सर्गः ६४—सैन्यसंभारार्थं रामानुशासनम् । शत्रुघ्नस्य
रामं प्रदक्षिणीकृत्य गमनम् ।

सर्गः ६५—शत्रुघ्नो वाल्मीकेराश्रमं गत्वा तं प्रणम्य च
'भगवन्, अत्र वस्तुमिच्छामि' इति निवेदितवाच । वाल्मीकिकृतं
शत्रुघ्नस्य यथोचितमातिथ्यम् । शत्रुघ्नस्य वाल्मीकिं प्रति
'आश्रमसमीपतो दृश्यमाना कस्येयं यज्ञविभूतिः' इति प्रश्नः ।
तदुत्तरवशातः सौदासराजस्य कथायां वाल्मीकिनोपपादनम् ।
तत्पुत्रस्य वीर्यसहस्य च कथा ।

सर्गः ६६—शत्रुघ्नस्य वाल्मीकिपर्णशालायां प्रवेशः ।
तस्यामेव रात्र्यां सीतायां दारकद्वयोत्पत्तिः । मुनिदारकैर्वाल्मी-
क्यग्रे 'सीता प्रसूता' इति निवेदनम्, वाल्मीकिकृतं सीतापु-
त्रयोर्नामकरणं च । वाल्मीकिकृता रक्षोविनाशिनी रक्षा ।
'मत्कृतनामभ्यां च ख्यातियुक्तौ भविष्यथः' इति वाल्मीके-
राशीः । शत्रुघ्नस्य सीतायाः पर्णशालायां गमनम्, दारकदर्शनं
च । प्रभाते मुनिं नमस्कृत्य शत्रुघ्नस्य यमुनातीरे गमनम् ।
तत्र भार्गवादिमहर्षिभिः शत्रुघ्नस्य कालक्रमणम् ।

सर्गः ६७—शत्रुघ्नस्य लवणस्य शूलस्य च बलज्ञानार्थं
च्यवनं प्रति विज्ञप्तिः । च्यवनेनेक्ष्वाकुवंशप्रभवस्य मांधातुः क-
योद्धाटनम् । शूलबलस्य ज्ञानं शत्रुघ्नस्य ।

सर्गः ६८—ततः प्रातःकाले लवणे भक्ष्याहारप्रचोदिते
कचिद्व्रते मधुपुरद्वारं निरुध्य स्थितेन शत्रुघ्नेन मध्याह्ने प्रति-
निवृत्तस्य युद्धायाह्वानम् । 'द्वन्द्वयुद्धं कर्तुमिच्छामि' इति निशा-
चरं प्रति शत्रुघ्नस्योक्तिः । उभयोः संवादः ।

सर्गः ६९—शत्रुघ्नस्य लवणेन सह जातस्य युद्धस्य वर्ण-
नम्, उभयोर्भाषणम् । शत्रुघ्नेन लवणविनाशनम्, देवानामा-
मन्दश्च ।

सर्गः ७०-७१—लवणनाशोत्तरम् 'विजयोऽस्तु' इति
इन्द्रादीनामुक्तिः । तैर्देवैः सह शत्रुघ्नसंवादनः । मधुपर्गं वर्ण-

नम् । द्वादशे वर्षे रामपाददर्शनायायोध्यां गन्तुमुद्यतस्य मध्ये
वाल्मीकेराश्रमे स्थितिः । अतिथिसत्कारग्रहणम् । वाल्मीकिना
सह संवादश्च । गायतोः कुशलवयोर्मुखेन गीयमानस्य रामच-
रितस्य श्रवणम् ।

सर्गः ७२—मुनिश्रेष्ठे वाल्मीकिमभिवाद्य 'राघवं द्रष्टुमि-
च्छामि' इत्युक्त्वा रथमारुह्यायोध्यां शत्रुघ्नः प्रविवेश । राम-
स्याग्रे 'यदाज्ञप्तं महाराज, तत्सर्वं कृतवानहम्' इति शत्रुघ्नस्य
निवेदनम् । उभयोः संवादः । 'सप्तरात्रं मया सह वस । तत
ऊर्ध्वं सभृत्यस्त्वं मधुपुरीं गच्छ' इति रामस्य शत्रुघ्नं प्रति कथ-
नम् । तदुत्तरं शत्रुघ्नस्य मधुपुरीगमनम् ।

सर्गः ७३—कतिपयाहःसु गतेषु कश्चिद्वाहगः मृतपुत्र
गृहीत्वायोध्यां रामे शासति तद्धार्यागत्योच्चैरब्रह्मण्यमुद्बोध्य
'पुत्रस्याकालमृते राजापचार एव कारणम्, नान्यत्' इत्युक्त्वा
'पत्न्या सार्धमिदं मरिष्यामि' इति रामं प्राह ।

सर्गः ७४—राघवस्य वसिष्ठादीनामाह्वानम्, तदन्तिके
च मृतद्विजपुत्रस्य वृत्तनिवेदनम् । वसिष्ठान्तर्गतं तेन नारदेन
द्विजपुत्रमृतेः कारणाविष्करणम् । तथा च 'अयं त्रेतायां
दुर्बुद्धिः कश्चिच्छूद्रस्त्व विषयपर्यन्ते तपस्तपति, तं पश्येथाः ।
तत्र यत्नं समाचर । तेन च धर्मवृद्धिर्बालस्यास्य च जीवितं
प्राप्तं भविष्यति' इति नारदसूचनम् ।

सर्गः ७५—मृतपुत्रकं तैलद्रोण्यां स्थापने तत्पितुराश्वा-
सने च राघवस्य लक्ष्मणं प्रत्यनुशासनम् । मनसा पुष्पकवि-
मानध्यानम् । तदागमनम् । पुष्पकारुडस्य रामस्य प्रतीच्यां
दिशि गमनम् । तत उदीच्यां दिशि । ततः प्राच्याम् । ततो दक्षि-
णदिशि गमनम् । तत्र विन्ध्यसमीपदक्षिणभागवर्तिशैवालख्य-
गिरेरुत्तरेऽधोमुखस्य लम्बमानस्य पार्श्वे सरसि तपस्तप्यत-
स्तापसस्य दर्शनम् । तं प्रति रामस्य 'कौतूहलात्त्वां पृच्छामि
कस्त्वम् । मां ब्रूहि' इति प्रश्नः ।

सर्गः ७६—रामवचनमादाय तप्यतो, 'देवत्वप्राप्त्यै शूद्र-
योन्त्यां प्रजातोऽप्यहमुपे तपस्यास्थितः शम्बुको नाम' इति
निवेदनम् । एवं भाषमाणस्य तस्य रामेण खड्गेन शिरश्छे-
दनम् । तप्यतः शूद्रस्य हननाद्रामस्योपर्याकाशात्पुष्पवृष्टिः ।
देवैः रामप्रशंसनं च । 'द्विजपुत्रस्य जीवनमस्तु' इति रामस्य
याचनम् । 'यस्मिन्काले शूद्रोऽयं निपातितस्तस्मिन्नेव काले
द्विजपुत्रस्य जीवप्राप्तिः' इति देववाक्यम् । ततो देवानां रामं
प्रति 'वयं गच्छामोऽगस्त्यदर्शनार्थम् । त्वमपि गच्छ' इति
निवेदनम् । देवानां रामस्य चागस्त्यसंनिधगमनम् । अगस्त्य-
कृतातिथिसत्कारश्च 'रजनीं चैकामुषिला प्रभाते गन्तव्यम्'
इत्यगस्त्यविज्ञापनं रामं प्रति । दिव्याभरणस्य रामायागस्त्यकृतं
दानम् । 'कथं वा भवता प्राप्तम्, कुतो वानीतमेतत्' इति
रामस्यागस्त्यं प्रति प्रश्नः ।

सर्गः ७७—रामप्रश्नस्योत्तररूपेण त्रेतायुगीयायाः कथायां
अगस्त्येन दिक्प्रदर्शनम्—राम, बहुविस्तरं समन्ताद्योजनशतं

निर्मानुषमेकं वनमस्ति । तस्मिन्नेकदा तपः कुर्वाणोऽहं गतवान् । तत्र विद्यमाने महति सरसि सुपुष्टं शवं दृष्ट्वा यावदहं चिन्तयामि तावत्तत्रैकं विमानं दृष्टम् । तदा पश्यतो मे विमानादवस्था तत्रस्थः स्वर्गां तं शवं भक्षयामास । ततश्च कथावित्कालकलया विमानमारुह्य यावद्वन्तुमुत्थितस्तावन्मया पृष्टः 'को भवान् । किमिदमाचरितं भवता' इति । तथा च तेनेदमग्रिमं वृत्तमाख्यातम् ।

सर्गः ७८—वैदर्भकराज्ञः पुत्रयोः स्वस्य श्वेतनाम्नः कथाया रामसंनिधावगस्त्येन सुरथनाम्नो वैदर्भकस्य यवीयसः पुत्रस्य चोपपादनम् । तस्मादेवाभरणप्राप्तिः । तस्य त्रिदिवा-तिक्रमणस्य च निवेदनम् ।

सर्गः ७९—'कथं तदमृगद्विजं वनम्' इत्यगस्त्यं प्रति रामप्रश्नः । तदर्थमगस्त्येन मनुपुत्रस्येक्षाकोः कथोद्धाटनम् ।

सर्गः ८०—इक्ष्वाकुपुत्रस्य दण्डस्य च कथा ।

सर्गः ८१—दण्डकराज्ञा भार्गवाश्रमे भार्गवकन्याया अरजाया बलाद्वरणम् । ततो भार्गवदत्तेन शापेन सप्तरात्रेण भस्माद्भूतोऽयं दण्डस्य विषयो विन्ध्यशैवलयोर्देशः । सपुत्रबलवाहनो दण्डोऽपि । अत एवामृगद्विजमिदं वनम्, दण्डकस्य देशोऽयमतो दण्डकारण्यमेतस्य नाम । अथ च तपस्विजना उपस्थिताः, अतो जनस्थानमिति च रामायागस्त्यनिवेदनम् ।

सर्गः ८२—एवंरीत्या ऋषिवचनमाकर्ण्य रामस्य संध्यां कर्तुं सरसि गमनम् । ततोऽगस्त्याश्रममागत्य तां रात्रिं तत्रोषिला प्रभाते ऋषिमविवाद्यायोर्ध्यां प्रति गमनम् । गच्छन्तं रामं प्रति मुनीनामाशीर्वादाः । पुष्पकारुडो रामोऽयोध्यायामागत्य विमानं विसृज्य द्वाःस्थपुरुषं 'ममागमनं लक्ष्मणाय भरताय च निवेदय' इत्युक्त्वान् ।

सर्गः ८३—भरतलक्ष्मणयोरारागमनम् । तौ परिष्वज्य 'द्विजकार्यं कृतम्' इत्युक्त्वा 'धर्मसेतुर्मतो मम' इति तदन्तिके रामस्य वचनम् । राजसूयेन यष्टुमिच्छाप्रकटनम् । धर्मसेतुना केषां कस्य प्राप्तिरिति शङ्कानिरासाया मित्रादीनामुदाहरणं रामदत्तम् । तथाकरणे भरतनिषेधः । भरतोक्तस्य रामेण स्वीकारः ।

सर्गः ८४—अश्वमेधकरणे लक्ष्मणस्य रामं प्रति प्रोत्साहनम्, तदर्थं वृत्रकथासूचनं च ।

सर्गः ८५—'अशेषेण वृत्रकथां निवेदय' इति लक्ष्मणं प्रति रामस्याज्ञा । तस्या एव वृत्रकथाया लक्ष्मणेनोपपादनम् ।

सर्गः ८६—वृत्रहन्नेन प्राप्ताया ब्रह्महत्याया निरासार्थमिन्द्रेणाश्वमेधः कृतसंद्दर्शनम् । ततो ब्रह्महत्याया देवानां निकटे गमनम् । स्वस्य स्थानयाचनम् । 'आत्मानमात्मनैव चतुर्धा विभज' इति देवानुशासनं ब्रह्महत्यां प्रति । ब्रह्महत्यायाश्चतुर्णामंशानां चतुर्षु स्थानेषु स्फुटतस्थितिर्वर्णनम् । तथाकरणे देवानुमतिः ।

सर्गः ८७—अश्वमेधसाधिकाया इलराजस्य कथाया वर्णनं

रामः करोति । तस्य मृगयावर्णनम् । यत्र महासेनो जातस्तस्मिन्देश आगमनम् ।

सर्गः ८८—शंकरस्य स्त्रीरूपं कृत्वा क्रीडनम् । राज्ञः स्त्रीलप्राप्तिः । प्रसन्नयोमया मासं स्त्री मासं पुरुष इति वरः । ऐलसंबेद्धायाः कथाया अवशेषश्रवणे भरतलक्ष्मणयो रामं प्रति विज्ञप्तिः । रामेणेलराजस्य कथायाः पुनरपि पूर्णत्वेन प्रतिपादनम् । तद्वने वसन्त्या इलायाः सोमसुतेन बुधेन निरीक्षणम् । स्त्रीलमापन्नानामिलस्य पुरुषाणां किंपुरुषीलापादनम् । किंपुरुषोत्पत्तिर्वर्णनम् ।

सर्गः ८९—उभयोर्भरतलक्ष्मणयोस्तत्कथाश्रवणेच्छां रामेण दृष्ट्वा तस्या एव कथायाः पूर्णतया कथनम् । इला सोमसुताज्वमे मीसि पुरुरवसं पुत्रं जनयामासेत्यन्तं रामस्योक्तिः ।

सर्गः ९०—लक्ष्मणप्रोत्साहितेन रामेण तस्या एव प्रजापतिपुत्रस्य कथायाः पुनरप्युपपादनम् । तेनाश्वमेधकरणम् । हरसंतोषः । पुनः पुरुषललाभः । प्रतिष्ठाननिवेशनम् । तत्पुत्रेण शशबिन्दुना बाह्मिप्राप्तिः ।

सर्गः ९१—अश्वमेधसाधकभूतानां कथाना निवेदनं कृत्वा वसिष्ठादीन्समानीय 'लक्ष्मणसंपन्नं चाश्वं मन्त्रयिला विमोक्षयामि' इति लक्ष्मणं प्रति रामोक्तिः । अश्वमेधयोगः । 'सुग्रीवाय विभीषणाय दूतः प्रेष्यः । अन्ये च ये केचन देशान्तरगताः सर्वे सदाराश्च द्विजातयः, अन्ये सर्वे प्रियकारिणो राजानश्चाश्वमेधयज्ञभूमिनिरीक्षणार्थमाहूयन्तां दूताश्च प्रेष्याः' इति रामस्य लक्ष्मणं प्रति वचनम् । आवश्यकोपकरणानां समानयने रामानुशासनम् ।

सर्गः ९२—कृष्णसारस्य लक्ष्मणसंपन्नस्याश्वस्य मोचनम् । लक्ष्मणं विनियुज्य तं मुक्त्वा च ऋत्विग्भिः सार्धं सैन्येन सह रामो नैमिषमभ्यगच्छत् । नैमिषे वसतो द्रुपदपहारानयनम् । अश्वमेधस्य सुविहितत्वम् । 'अदृष्टपूर्वोऽयम्' इत्यादिमहर्षिवचनम् ।

सर्गः ९३—रामस्याश्वमेधयज्ञे वर्तमाने सशिष्यस्य वाल्मीकिमहर्षेरारागमनम् । 'भोः शिष्यो, रामभवनद्वारि गत्वा मधुरस्वरैः प्रतिदिवसं विंशतिसर्गाः, एवंरीत्या कृत्वा रामायणं गायतम् । धनवाञ्छया लोभो न कर्तव्यः । रामेण 'कस्य युवाम्' इति पृष्टं चेत् 'वाल्मीकेरावाम्' इत्युक्त्वा निवृत्तौ भवतम्' इति वाल्मीकेः शिष्यौ (कुशलवौ) प्रत्यनुशासनम् ।

सर्गः ९४—तेषां मधुरगानश्रवणं रामेण । तेन तस्य देवानामुषीणां च संतोषः । 'गायकाभ्यां सुवर्णस्याष्टादशसहस्राणि देयानि' इति रामानुशासनम् । 'किंप्रमाणमिदं काव्यम्' का प्रतिष्ठा, कर्ता काव्यस्य महतः क चासौ मुनिपुंगवः' इति तौ पृष्टौ । 'एतस्य निर्माता वाल्मीकिः, स च यज्ञसविधे एवास्ते । तेन चतुर्विंशतिसाहस्रमिदं रामायणं विरचितम्' इति रामप्रश्नस्योत्तरं ताभ्याम् । ऋषिसमीपे तयोः (कुशलवयोः) गमनम् । पार्थिवैः सह राघवस्य कर्मशास्त्रायां प्रवेशः ।

सर्गः ९५—वाल्मीकिनिकटे रामेण दूतप्रेषणम् । मह-
र्षिसमीपे दूतस्य गमनम् । सीतायाः शपथकरणप्रकारः ।

सर्गः ९६—रामानुशासनेन वसिष्ठादिमहर्षीणां तत्राग-
मनम् । ततो वाल्मीकिं पुरस्कृत्य सीताया आगमनम् । ततो
वाल्मीके रामं प्रति 'जनापवादान्ममाश्रमसमीपतस्त्यक्ता
सेयमपापा सीता, इमौ पुत्रौ तवैव' इति निवेदनम् ।

सर्गः ९७—रामेण वाल्मीक्यग्रे सीतात्यागविषये कृता
विज्ञप्तिः । सीतायाः शपथकरणम् । भूतलारिंसाहासनोत्थानम् ।
सीताया रसातलप्रवेशः । अन्तरिक्षाद्देवैः कृता पुष्पवृष्टिः ।
ऋषिकृतसाधुकारश्च ।

सर्गः ९८—रसातलं प्रविष्टायां सीतायां रामस्य शोकः ।
रामकृता वधुधाप्रार्थना । ब्रह्मणो रामं प्रति 'सीता पातालं सुखेन
प्रविष्टा तव तपोबलात् । स्वर्गे च ते पुनः सीतया संगमो
भविष्यति' इति निवेदनम् । रामस्य पर्णशालाप्रवेशः, शोकश्च ।

सर्गः ९९—सीताशोकपरायणस्य रामस्यायोध्याप्रवेशः ।
तत्र राघवे महीं शासति तत्कालीयस्थितिवर्णनम् । रामेण दश-
सहस्राणां वाजिमेधानां करणम् । राममातृणां कालधर्मोपागमः ।

सर्गः १००—केकयेन राज्ञा राघवाय प्रीतिदानं गृहीत्वा
गुरोर्गार्ग्यस्य प्रेषणम् । रामस्याग्रे मातुलनिदेशो यथा—'शैल-
पसुतान्विनिर्जित्य तं देशमात्मनः कुरु' इति । राघवेण सपुत्र-
स्य भरतस्य गन्धर्वदेशं प्रति प्रेषणम् । गच्छतो भरतस्यानुग-
मनं मांसाशिनानामन्येषां सत्त्वानां च ।

सर्गः १०१—भरतस्य युवाजितश्वोभयोर्गन्धर्वनगरं प्रति
गमनम् । ततो गन्धर्वैः सह तयोर्महद्युद्धम् । तत्र गन्धर्वापजयः ।
तक्षशिलायां तक्षस्य पुष्कलावते पुष्कलस्य भरतेन स्थापनम् ।
भरतस्यायोध्यां प्रत्यागमनम् । जातवृत्तस्य रामाय निवेदनं च ।

सर्गः १०२—'लक्ष्मण, तव पुत्रयोरङ्गदचन्द्रकेत्वोः रा-
ज्ये स्थापनं करिष्यामि । परं यस्मिन्देशे राज्ञां पीडा न भवेत्,
आश्रमाणां विनाशो न भवेत्, एवंविधो देशो दृश्यताम्' इति
समादेशः । अङ्गदस्य कारुण्यदेशे राज्ये स्थापनम् । तथा च-
न्द्रकेतोर्मलभूम्यां राज्ये स्थापनं कृत्वाङ्गददेशे लक्ष्मणश्चन्द्रका-
न्तदेशे भरतो वर्षमेकमुपित्वा तयो रामसंनिधावागमनम् ।
अयोध्यायां त्रयाणां वासश्च ।

सर्गः १०३—रामे धर्मपरे स्थिते कालस्य तापसरूपेण
रामसंनिधावागमनम् । रामकृता तापसपूजा । उभयोः कुशल-
प्रश्नाः । रामस्याग्रे कालस्य भाषणम् । ऋषेश्व द्वन्द्वे (रहस्ये)
वाक् प्रयोक्तव्या । 'य आचर्योर्वाक्यं शृणुयाद्यो नौ पश्येद्वा
स त्वया बध्यः' इति । रामः 'तथा' इति प्रतिज्ञाय 'लक्ष्मण,
त्वं द्वारि तिष्ठ । द्वारपालं च विसर्जय' इति चोक्तवान् ।
'ऋषे, मनीषितं वक्तव्यम्' इति कालं प्रति रामस्य विज्ञप्तिः ।

सर्गः १०४—पितामहोक्तस्य संदेशस्य तापसरूपेणाग-
तेन कालेन रामसमीपे निवेदनम् । तेन रामानन्दः । का-
लस्य गमनम् ।

सर्गः १०५—तयोः (रामकालयोः) संवदतोर्दुर्वासस
आगमनम् । 'रामं शीघ्रं दर्शय' इति द्वाःस्थं लक्ष्मणं प्रति
दुर्वाससो निबन्धः । 'व्यमोऽस्तीदानीं रामः' इति तदग्रे
लक्ष्मणनिवेदनम् । 'अस्मिन्क्षणे रामदर्शनं न स्याच्चेद्रामं सर्वा-
न्युष्मान्युष्माकं संततिं च शप्स्ये' इति लक्ष्मणाग्रे दुर्वासस
उक्तिः । 'एकस्यैव मे मरणमस्तु' इति मनस्थानीय राघवाय
तदागमनं लक्ष्मणो निवेदितुं गतः । कालं विसृज्यात्रेः पुत्रस्य
दुर्वाससो रामेण ग्रन्थिः । 'किं कार्यम्' इति दुर्वाससं प्रति
रामस्य प्रश्नः । 'अद्य भोजनमिच्छामि' इति रामान्तिके दु-
र्वाससो वचनम् । तस्मै यथासिद्धान्तस्य दानम् । भोजनोत्त-
रम् 'साधु राम' इत्युक्त्वा स्वाश्रमे दुर्वाससो गमनम् । काल-
वाक्यस्मृत्या रामस्य विस्मयापन्नत्वम् ।

सर्गः १०६—अवाञ्मुखं रामं दृष्ट्वा 'मद्वधेन धर्मं वर्ध-
यस्व, प्रतिज्ञां परिपालय' इति रामं लक्ष्मणोक्तिः । रामेण
मन्त्रिणां समुपानयनम् । 'लक्ष्मणेनाद्य ते वियोगः । कालग-
तिरीदृशी भ्रष्टप्रतिज्ञो मा भूः' इति वसिष्ठादिमहर्षीणां रामाय
सूचनम् । ततः परिषदो मध्ये 'लक्ष्मण, लामहं विसर्जये'
इति लक्ष्मणं प्रति रामोक्तिः । लक्ष्मणस्य सरयूतीरे गमनम् ।
इन्द्रेण लक्ष्मणस्य सशरीरस्य स्वर्गे नयनम् । रामस्योपरि
पुष्पवृष्टिश्च ।

सर्गः १०७—परिषदो मध्ये 'अद्य भरतं राज्येऽभिषि-
च्य वनमहं गच्छामि' इति रामवचनम् । तद्वाक्यश्रवणेन भर-
तस्य राज्यगर्हणा 'त्वां विना राज्यं शून्यं मन्ये' इत्युक्त्वा को-
शलेषु कुशः, उत्तरेषु लवोऽभिषिच्यताम्' इति रामाग्रे भरतवा-
क्यम् । ततो वसिष्ठवचनम् । कुशलवयोरभिषेचनम् । शत्रुघ्नं
प्रति रामेण दूतप्रेषणम् ।

सर्गः १०८—रामप्रेषिता दूता मधुरां शीघ्रं गत्वा
शत्रुघ्नाय जातवृत्तान्तं निवेदितवन्तः । शत्रुघ्नागमनम् ।
रामसंनिधौ तदुक्तिश्च । तस्य सुबाहोः शत्रुघातिनश्च
स्वराज्यं दत्त्वा राघवानुगमननिश्चयप्रकटनम् । स्वर्गाया-
मिमुखं स्थितं रामं द्रष्टुं सुग्रीवादीनामागमनम् । सुग्रीवस्य रामं
विज्ञप्तिः । अङ्गदामिषेकः । 'यावच्चन्द्रदिवाकरौ मत्कथा च
यावल्लोके तावत्तव लङ्काराज्यम्' इति विभीषणाय रामाशीः ।
'यावल्लोके मत्कथा तावद्रमस्व' इति हरीश्वरं (मारुतिं) रामाशीः ।

सर्गः १०९—राघवस्य महाप्रस्थानवि-
धिना रामे निर्याते वसिष्ठकृतं तत्कालोपयुक्तं दानम्, सर्वेषां
राममनुगमनं च ।

सर्गः ११०—सरयूनदीसमीपे सप्रजस्य रामस्यागमनम् ।
तत्र देशे सुरयुतस्य विमानकोटियुतस्य चेन्द्रस्यागमनम् । रा-
मस्योपरि देवकृता पुष्पवृष्टिः । रामेण पद्भ्यां सरयूजलप्रवेशः ।
'विष्णो, आगच्छ । खिकां तनुं प्रविशस्व' इत्यन्तरिक्षवाक् ।
सहानुजस्य सशरीरस्य रामस्य वैष्णवतेजसि प्रवेशः । देवता-
कृता रामपूजा । रामादीनां सर्वेषां दिवि गमनम् ।

सर्गः १११—रामायणकाव्यफलोपदेशः ।

॥ श्रीः ॥

आदिकविश्रीवाल्मीकिमहामुनिप्रणीतं

रामायणम्

तिलकाख्यया व्याख्यया समेतम् ।



बालकाण्डम् ।

प्रथमः सर्गः ।

तपःस्वाध्यायनिरतं तपस्वी वाग्विदां वरम् । नारदं परिपप्रच्छ वाल्मीकिर्मुनिपुंगवम् ॥

१

श्रीमद्राघवपादपद्मयुगलं पद्मार्चितं पद्मयां
पद्मस्थेन तु पद्मजेन विनुतं पद्माश्रयस्याप्तये ।
यद्वेदैश्च नृतं मुखैकनिलयं सर्वाश्रयं निष्कियं
शश्वच्छंकरशंकरं मुहुरहो सच्चौमि तल्लब्धये ॥
श्रीमद्ब्रह्मा तदेव बीजममलं यस्याङ्कुरश्चिन्मयः
काण्डैः सप्तभिरन्वितोऽतिविततो ऋष्यालवालोदितः ।
पत्रैस्तत्त्वसहस्रकैः सुविलसच्छाखाशतैः पद्ममि-
श्वात्मप्राप्तिफलप्रदो विजयते रामायणस्वस्तरुः ॥
वाल्मीकिगिरिसंभूता रामाम्भोनिधिसंगता ।
श्रीमद्रामायणी गङ्गा पुनाति भुवनत्रयम् ॥
वेदवेद्ये परे पुंसि जाते दशरथात्मजे ।
वेदः प्राचेतसादासीत्साक्षाद्रामायणात्मना ॥
रामं रामानुजं सीतां भरतं भरतानुजम् ।
सुग्रीवं वायुसुतं च प्रणमामि पुनःपुनः ॥
कूजन्तं रामरामेति मधुरं मधुराक्षरम् ।
आरुह्य कविताशाखां वन्दे वाल्मीकिकोकिलम् ॥
वाल्मीकेर्मुनिसिंहस्य कवितावनचारिणः ।
शृण्वन् रामकथानादं को न याति परां गतिम् ॥
यः पिबन्सततं रामचरितामृतसागरम् ।
अमृतस्रसं मुनिं वन्दे प्राचेतसमकल्मषम् ॥
गोष्पदीकृतवारीशं मशकीकृतराक्षसम् ।
रामायणमहामालारत्नं वन्देऽनिलात्मजम् ॥
अञ्जनानन्दनं वीरं जानकीशोकनाशनम् ।
कपीशमक्षहन्तारं वन्दे लङ्काभयंकरम् ॥

उल्लङ्घ्य सिन्धोः सलिलं सलीलं यः शोकवर्हिं जनकात्मजायाः ।
आदाय तेनैव ददाह लङ्कां नमामि तं प्राञ्जलिराजनेयम् ॥
मनोजवं मासततुल्यवेगं जितेन्द्रियं बुद्धिमतां वरिष्ठम् ।
वातात्मजं वानरयूथमुख्यं श्रीरामदूतं शिरसा नमामि ॥

रामाय रामभद्राय रामचन्द्राय वैधसे ।
रघुनाथाय नाथाय सीतायाः पतये नमः ॥
जयति रघुवंशतिलकः कौसल्याहृदयनन्दनो रामः ।
दशवदननिधनकारी दाशरथिः पुण्डरीकाक्षः ॥
जितं भगवता तेन हरिणा लोकधारिणा ।
अजेन विश्वरूपेण निर्गुणेन गुणात्मना ॥
नला रामं शिवं साम्बं रामो रामप्रवर्तकः ।
रामायणस्य तिलकं कुरुते रामतुष्टये ॥

ननु रामायणस्यैहिकामुष्मिकफलदत्वे मानाभावात्किं तद्या-
ख्यानेनेति चेत्, न । 'इदं पवित्रं पापघ्नम्' इत्यादि 'जनश्च शूद्रो-
ऽपि महत्त्वमीयात्' इत्यन्तश्चेकैरैहिकार्थसाधकत्वस्य स्पष्टमत्रैव
श्रूयमाणत्वात्, 'शृण्वन् रामायणं भक्त्वा यः पादं पदमेव वा ।
स याति ब्रह्मणः स्थानं ब्रह्मणा पूज्यते सदा ॥' इति मूलरामाय-
णवचनेन ब्रह्मलोकावाप्तेः फलस्य स्पष्टमुक्तत्वाच्च । अपि च
गायत्र्या ब्रह्मानुसंधानाद्ब्रह्मलोकावाप्तिवत्तत्प्रतिपाद्यस्य लीलाव-
ताररूपतया रामस्य विभववैभवानुसंधानेन ब्रह्मलोकावाप्तिरु-
चितैव । न च 'काव्यालापांश्च वर्जयेत्' इति निषेधप्रसक्तिस्त-
स्यानुषिण्णीतपुरुषार्थासाधनकाव्यविषयत्वात्, यत्रास्याध्ययने
त्रैवर्णिकस्याधिकारो गायत्रीप्रतिपाद्यार्थप्रतिपादकत्वात् । श्रवणे
तु त्रीश्रद्धादीनामप्यधिकारः ॥ ॥ अथादिकविर्वाल्मीकिः सर्वो-
त्तमवस्तुवर्णनाय कृतसंकल्पो दिव्यतत्काव्यकृतिशक्तिलाभाय
तादृशवस्तुज्ञानाय च कृतकष्टसामाधिसाधितपरमपुण्यचयस्त-
त्पुण्यचयसुग्रीतभगवन्नियोगसमुपागतं देवर्षिं नारदमभ्यर्च्य 'को
न्वस्मिन्' इत्यादि पप्रच्छ । स च देवर्षी रामकथामुदितमना
रामचरितमनुसृत्य संक्षेपत उपदिश्य यथागतं जगाम । तत-
स्तदनुग्रहलब्धं रामचरितरहस्यं निरवशेषं तत्प्रसादादेव सम्य-
ग्विज्ञाय भूलोकवर्तिनां चतुर्णां वर्णानां तापत्रयविमोचनाय
ब्रह्मांशभूत एव भगवान्प्राचेतसो वाल्मीकिः स्वकृतशतकोटि-

को न्वस्मिन्सांप्रतं लोके गुणवान्कश्च वीर्यवान् । धर्मज्ञश्च कृतज्ञश्च सत्यवाक्यो दृढव्रतः ॥ २
 चारित्र्येण च को युक्तः सर्वभूतेषु को हितः । विद्वान्कः कः समर्थश्च कश्चैकप्रियदर्शनः ॥ ३
 आत्मवान्को जितक्रोधो द्युतिमान्कोऽनसूयकः । कस्य बिभ्यति देवाश्च जातरोषस्य संयुगे ॥ ४
 एतदिच्छाम्यहं श्रोतुं परं कौतूहलं हि मे । महर्षे त्वं समर्थोऽसि ज्ञातुमेवंविधं नरम् ॥ ५
 श्रुत्वा चैतन्निलोकहो वाल्मीकेनारदो वचः । श्रूयतामिति चामन्य प्रहृष्टो वाक्यमब्रवीत् ॥ ६
 बहवो दुर्लभाश्चैव ये त्वया कीर्तिता गुणाः । मुने वक्ष्याम्यहं बुद्ध्वा तैर्युक्तः श्रूयतां नरः ॥ ७

रामायणसारभूतं चतुर्विंशत्यक्षरगायत्र्याख्यपरब्रह्मविद्याविला-
 सभूतं रामायणं चतुर्विंशतिसहस्रश्लोकरूपं कुशलवाभ्यामप्राह-
 यत् । तस्यास्य दिव्यकाव्यस्यायः सर्गो वाल्मीकेनारदस्योपदेश-
 रूपः । तत्र 'नाष्टुष्टः कस्यचिद्भूयात्' इति न्यायेनापेक्षितप्रश्नो-
 पक्षेपः—तपःस्वाध्यायेत्यादि । 'श्रुत्वा चैतत्' (६) इत्यन्तेन
 संबन्धः । तपस्त्वेन श्रुतः स्वाध्यायस्तपःस्वाध्यायः । 'तपः-
 स्वाध्याय इति ब्राह्मणम्' इत्यापस्तम्बोक्तेः । स्वाध्यायशब्देना-
 प्रायत्यानध्ययनकालदेशपरिहारादिनियमोपेततया फलवदर्थव-
 बोधपर्यन्तं स्वशास्त्राध्ययनमुच्यते । तस्मिन्निरतः । तदभ्या-
 सनिरत इति यावत् । यत्तु—'तपश्च स्वाध्यायश्च तपःस्वाध्यायौ
 तयोरनिरतः । तपःशब्देन चित्तप्रसादहेतुभूतं व्रतनियमादिक-
 मोच्यते । यद्वा 'यस्य ज्ञानमयं तपः' इति श्रुतेस्तपःशब्देन
 ब्रह्मविषयज्ञानमुच्यते' इति, तत्र । तपोविशिष्टपुंविशेषप्रसिद्ध-
 मुनिपुंगवशब्देनैवोक्ततपःसंपत्तेः सिद्धत्वात्' इति कतककृतः ।
 एवं हि 'तपोनिरतमित्येव सिद्धे स्वाध्यायपदवैयर्थ्यापत्तिः ।
 तस्मात्तपःशब्देन निदिध्यासनजन्यपरिपाकवद्ब्रह्मज्ञानमुच्यते ।
 मुनिपुंगवशब्देन मननजन्यपरिपाकवत्त्वमेवोच्यते इति न तेन
 गतार्थता' इत्यन्ये । वारिवदां स्वरूपतोऽर्थतश्च शब्दब्रह्मतत्त्वविदां
 पाणिनिपतञ्जल्यादीनां मध्ये वरं श्रेष्ठम् । मुनिशब्द उक्तार्थः ।
 तेषु पुंगवं श्रेष्ठम् । एवंविशिष्टं नारदम् । तपस्वी । कृच्छ्रैका-
 दश्युपवासदिलक्षणं मुख्यं तपः । 'तपो नानशनात्परम्' इति
 श्रुतेः । स्वाध्यायरूपं च तपः । समनस्केन्द्रियाणामैकाग्र्यरूपं
 च तपः । तद्वान् । वाल्मीकिर्वल्मीकस्यापत्यम् । 'वल्मीकप्रभवो
 यस्मात्तस्माद्वाल्मीकिरित्यसौ' इति ब्रह्मवैवर्तेकेः । 'वल्मीकप्र-
 भवत्वेन गोणीपुत्रादिवद्गौणमस्य वल्मीकापत्यत्वं गृहीत्वेज्
 साधुरपत्यार्थः । यद्वा वल्मीक इति ऋषिविशेषस्य संज्ञा' इत्याहुः ।
 नारदम् । नराणामिदं नारमज्ञानं तद्दयति खण्डयति ज्ञानोपदे-
 शेनेति नारदः । 'गायञ्जारायणकथां सदा पापभयापहाम्
 नारदो नाशयत्येति नृणामज्ञानजं तमः ॥' इति नारदीयोक्तेः ।
 तं पप्रच्छेत्यन्वयः । अत्र प्रष्टुं कविशेषणेन दिव्यार्थविषयश्र-
 वणाधिकारसंप्रदुक्ता । वक्तुरप्युक्तविशेषणैः सार्वस्यादि प्रति-
 पादितम् । प्रहणधारणहेतुबिध्यानुग्रहशक्तिमत्त्वं च प्रतिपादि-
 तम् ॥ १ ॥ अथ प्रश्नमस्मिनयति—को न्विति । नृशब्दो
 वितर्कः । सांप्रतं वर्तमानकालेऽस्मिन्लोके भूलक्षणे को नु गुणवान् ।
 प्रशस्तबहुगुणवानित्यर्थः । भूमप्रशंसादौ मनुष्यः । अस्यैव प्रपञ्चः
 कश्च वीर्यवानित्यादिः । दिव्यास्त्रबलादिजशक्तिविशेषेण परा-

भिभवसामर्थ्यं वीर्यं तद्वान् । कश्च श्रौतस्मार्तसकलधर्मरहस्यज्ञः ।
 बह्वीमप्यपकृतिमुपेक्ष्यैकामप्युपकृतिं बह्वीं मन्यत इति कृतज्ञः ।
 सत्यवाक्यः सर्वावस्थाखपि यथाश्रुतदृष्टतत्त्वार्थवक्ता । दृढव्रत
 आपद्यपि धर्माय परिगृहीतव्रतविशेषस्य त्यागरहितः ॥ २ ॥
 चारित्र्येणेति । चरित्रमेव चारित्रम् । स्वार्थिकोऽण् । वृत्तसंप-
 दनेनोच्यते । सर्वभूतेषु सर्वप्राणिषु मध्ये कः पुमान्निहतः ।
 ऐहिकामुष्मिकहितवद्दोऽशत्रुभ्यः । यत्तु 'सर्वप्राणिषु सापरा-
 धिक्त्वपि हितकरणशील' इति व्याचक्षते तत्तु हितयोगे चतुर्थ्या-
 पत्तेरयुक्तम् । विद्वानात्मानात्मसकलपदार्थतत्त्वज्ञः । समर्थो
 लौकिकव्यवहारे प्रजारजनादौ चातुर्यं सामर्थ्यं तद्वान् । कामा-
 धिकसौन्दर्यवत्त्वेन नित्यसुखरूपत्वेन चैकप्रियं केवलप्रियं दुः-
 खासंमिश्रप्रियत्ववद्दर्शनं यस्य सः । यत्त्वेकं प्रति प्रियं दर्शनं
 यस्येति तदयुक्तम्, सर्वप्रियत्वस्य प्रतिपादनात् । 'एकोऽद्वि-
 तीयः स चासौ प्रियदर्शनश्चेत्यर्थः' इति तीर्थः ॥ ३ ॥ आत्म-
 वानिति । वशीकृतान्तःकरण इत्यर्थः । जितक्रोधो निन्दार्हि-
 सादिजनकचित्तवृत्तिविशेषरहितः । क्रोधोऽत्र कामादीनामप्यु-
 पलक्षणम् । द्युतिः सर्वलोकस्य दिदृक्षाजनको देहकान्तिविशे-
 षस्तद्वान् । अनसूयको विषैश्वर्यादितपःसु परौज्यासहनमसूया
 तद्रहितः । असूयतेः कण्ठ्वादियगन्तादुपतापार्थान्णवुल् । संयुगे
 युद्धकाले जातरोषस्य कस्य रोषादेवाश्च देवा अपीन्द्रादयोऽपि ।
 अपिना अशुराश्च बिभ्यति । अतिबलवतोऽस्मानप्यस्य बोधः
 संहरिष्यतीति भयं प्राप्नुवन्तीत्यर्थः । 'कस्येति संबन्धसामान्ये
 षष्ठी' इत्यन्ये । 'कस्य संयुगे कस्माद्विभ्यति' इति तीर्थः ॥ ४ ॥
 एतदिति उक्तगुणसामान्यापेक्षया नपुंसकम् । एतद्व्यपु-
 र्षगुणजातं कस्यास्तीति श्रोतुमहमिच्छामि । उक्तगुणसामग्र्य-
 स्यैव दुर्लभत्वात्तादृशपुरुषविशेषज्ञाने मे परं सर्वस्मादपि
 कौतुकान्तरादुत्कटं कौतुकं वर्तते । नन्वेवंविधनरो मयापि
 ज्ञेयः, नेत्याह—हि यतो महर्षे अपरोक्षीकृताशेषार्थं, लमेवं-
 विषयमुक्तगुणवन्तं नरं दिव्यपुरुषं ज्ञातुं समर्थोऽसि सर्वलोक-
 प्रसिद्धसामर्थ्योऽसि । तस्मात्त्वत्त एव श्रोतुमिच्छामीति पूर्वेण
 संबन्धः ॥ ५ ॥ श्रुत्वेति । एतदुक्तप्रश्नजातम् । त्रिलोकज्ञः ।
 भूर्भुवःस्वलोकलक्षणान्यवयवलोकांस्तत्रत्यवृत्तान्तं जानाती-
 त्यर्थः । एवं च द्विगुलाभावाज्जीवः । नारदो वाल्मीकिरेत-
 द्वचः श्रुत्वा श्रूयतामिति चामन्यैकाम्यसिद्धयेऽस्मिन्वीकृत्य
 स्वगतसार्थस्य चिरं प्रतिपिपादयिषितस्य जिज्ञासुलाभेन प्रहृष्टो
 भूत्वा वक्ष्यमाणं वाक्यमब्रवीत् ॥ ६ ॥ बहव इति । ये बहवो

इक्ष्वाकुवंशप्रभवो रामो नाम जनैः श्रुतः । नियतात्मा महावीर्यो द्युतिमान्धृतिमान्वशी ॥ ८
 बुद्धिमान्नीतिमान्वाग्मी श्रीमान्कृत्रुनिबर्हणः । विपुलांसो महाबाहुः कम्बुग्रीवो महाहनुः ॥ ९
 महोरस्को महेष्वासो गूढजनुर्ऋदमः । आजानुबाहुः सुशिराः सुललाटः सुविक्रमः ॥ १०
 समः समविभक्ताङ्गः स्निग्धवर्णः प्रतापवान् । पीनवक्षा विशालाक्षो लक्ष्मीवान्जुभलक्षणः ॥ ११
 धर्मज्ञः सत्यसंघश्च प्रजानां च हिते रतः । यशस्वी ज्ञानसंपन्नः शुचिर्वैश्यः समाधिमान् ॥ १२
 प्रजापतिसमः श्रीमान्धाता रिपुनिषूदनः । रक्षिता जीवलोकस्य धर्मस्य परिरक्षिता ॥ १३

गुणास्त्वया कीर्तितास्त एकत्र प्राकृतपुरुषमात्रे दुर्लभा एव ।
 चः पादपूरणे । अथापि हे मुने, यत्सैर्युक्तं बुद्ध्या स्मृत्वाहं
 वक्ष्यामि तादृशो नरः श्रूयताम् । प्राप्तकाले लोद । तस्य
 श्रवणं ते प्राप्तकालमित्यर्थः ॥ ७ ॥ इक्ष्वाकिति । इक्ष्वाकुवंशा-
 त्प्रभव आविर्भावो यस्य स तथा । रामो नाम राम इति नाम्ना
 प्रसिद्धो जनैश्च श्रुतोऽस्ति । तस्मिन्नेवैकत्र सर्वे लक्ष्मणा गुणाः,
 अन्ये च गुणा इति शेषः । तच्चैवं यौगिकं नाम । रमन्ते
 योगिनोऽस्मिन् । यद्वा रमयति स्वकानिति योगस्य प्रदर्शनात् ।
 तत्रान्ये नारकपुरुषादिवत् 'अन्येषामपि दृश्यते' इति वीर्यः ।
 तानेव गुणानाह—नियतात्मा निगृहीतान्तःकरणः । वीर्यं
 व्याख्यातम् । द्युतिः कान्तिः । आपत्संपदोरविकृतिश्चित्तस्य
 धृतिस्तद्वान् । वशी जिताशेषबहिरिन्द्रियः ॥ ८ ॥ बुद्धि-
 मानिति प्रशस्तबुद्धिः । बुद्धेः प्राशस्त्यं च सकृद्गृहीताविस्मरणा-
 वापोद्वापादिशक्तिमत्त्वम् । सर्वत्र प्रशंसादौ मनुष्यः । नीतिः
 कामन्दकादिप्रसिद्धराजनीतिस्तद्वांस्तज्ज्ञाता । वाग्मी प्रशस्तवाक् ।
 श्रीमान्सर्वातिशयोक्त्यैश्वर्यादियुक्तः । यद्वा 'ऋचः सामानि
 यजुषि । सा हि श्रीरमृता सताम्' इत्युक्तश्रौतश्रीमान्
 शत्रूणां बाह्यान्तराणां निबर्हणो नाशकर्ता । बाहुलकात्कर्तारि-
 त्युद । विपुलांस इत्यादिना सामुद्रिकलक्षणं कथ्यते । विपुलौ
 मांसलोन्नतावंसौ भुजधिरसी यस्य सः । 'स्कन्धो भुजधि-
 रोऽसः' इति कोशः । अस्य सुलक्षणत्वं च वररुचिनोक्तम्—
 'कक्षः कुक्षिश्च वक्षश्च प्राणस्कन्धौ ललाटिका । सर्वभूतेषु
 निर्दिष्टा उन्नतास्ते सुखप्रदाः ॥' इति । महाबाहुः । 'आन्महतः—'
 इत्यात्मम् । 'शिरो ललाटश्रवणे ग्रीवा वक्षश्च हृत्तथा । उदरं
 पाणिपादं च पृष्ठं दश महत्सुखम् ॥' इति ब्राह्मेऽस्य सुलक्षणल-
 मुक्तम् । कम्बुग्रीवः कम्बुवद्रेखात्रयविशिष्टग्रीवः । महाहनुर्मांस-
 लकपोलापरभागः । 'पूर्णमांसलहनुस्तु भूपतिः' इति संहिता
 ॥ ९ ॥ महोरस्क इति । महद्विशालमुखो यस्य सः । 'उरः
 शिरो ललाटं च' इत्युपक्रम्य 'विशालास्ते सुखप्रदाः' इत्युक्तेः ।
 महेष्वासो महानिष्वासो धनुरस्य । गूढजनुर्गूढे मांसलत्वाजि-
 ममे जनुणी वक्षोऽससंधिगते अस्थिनी यस्य । अरिंदमो
 निजभक्तानामरीन्कामादीन्जिभक्तयन्तरायकर्तृपापानि वा दम-
 यतीत्यरिंदमः । यद्वा अरिंदम इति राज्ञोऽन्वर्थसंज्ञा । शत्रुंजय
 इतिवत् । आजानुबाहुर्जानुपर्यन्तदीर्घबाहुः । 'दीर्घभ्रूवाहुमु-
 ष्कश्च चिरंजीवी धनी नरः' इति ब्राह्मे । सुशिराः । 'समवृत्त-
 शिराश्चैव चत्राकारशिरोस्तथा । एकच्छत्रां महीं भुङ्क्ते दीर्घ-

मायुश्च विन्दति ॥' इति नारदः । सुललाटो रेखाधिकललाटः ।
 'ललाटे यस्य दृश्यन्ते चतुर्बिम्बकरेखिकाः । शतद्वयं शतं षष्टि-
 स्तस्यायुर्विंशतिस्तथा ॥' इति कात्यायनः । सुविक्रमो गजसिंहादि-
 गतिसदृशगतिः । विक्रमः पादविक्षेपः । 'स्वरो गतिश्च नास्मिन्
 गम्भीरः स प्रशस्यते' इति ब्राह्मे ॥ १० ॥ सम इति ।
 समो नातिवीर्यो नातिहृत्स्वः । 'षण्णवत्यङ्गुलोत्सेधो यो नांशः स
 दिवौकसाम्' इत्युक्तेः । समान्यन्यूनानधिकपरिमाणानि विभक्तानि
 पृथग्भूतान्यङ्गान्यवयवा यस्य सः । 'श्रुवौ नासापुटे नेत्रे कर्णा-
 वोष्ठौ च चूचुकौ । कूर्परी मणिवन्धौ च जानुनी वृषणौ कटी ।
 करौ पादौ स्फिजौ यस्य समौ ज्ञेयः स भूपतिः ॥' इत्युक्तेः ।
 स्निग्धवर्णः । स्निग्धस्यामलवर्ण इत्यर्थः । 'स्निग्धेन्द्रनीलवर्णस्तु
 भोगं विन्दति पुष्कलम्' इत्युक्तेः । प्रतापः स्मृतिमात्रेण
 रिपुहृदयविदारणक्षमं पौरुषं तद्वान् । 'प्रतापी पौरुषातपी' इति
 कोशः । पीनवक्षा मांसलसमोन्नतवक्षाः । विशालाक्षो विस्तृता-
 यतनेत्रः । 'नासिका चक्षुषी कर्णौ पुंसो यस्यायतौ' इत्युक्तेः ।
 लक्ष्मीवान्नीतिरूपलक्ष्मीशक्तिमान्, सर्ववयवसौन्दर्यवान्वा ।
 मोपधत्वाद्भवम् । एवमुक्तरीत्या शुभानि सामुद्रिकशान्तिकानि
 लक्षणानि यस्य स शुभलक्षणः ॥ ११ ॥ धर्मज्ञ इति । सत्या-
 ऽमोघा संघा 'सकृदेव प्रपन्नाय तवास्मीति च याचते । अभयं
 सर्वभूतेभ्यो ददाम्येतद्व्रतं मम ॥' इत्यादिरुपिणी प्रतिज्ञा यस्य ।
 यशस्वी रावणवधादिना दिव्ययशःसंपन्नः । ज्ञानसंपन्नो ब्रह्म-
 ज्ञानपरिपूर्णः । अतएव जटायुषं प्रति 'मया त्वं समनुज्ञातो
 गच्छ लोकाननुत्तमान्' इत्युक्तिः संगच्छते । ब्रह्मज्ञस्यैव ब्रह्मो-
 पदेशोऽधिकारात् । विना ब्रह्मोपदेशमनुत्तमलोकावाप्त्यसंभवात् ।
 न विद्यन्त उत्तमा येभ्यस्तेऽनुत्तमाः । 'आत्मानं मानुषं मन्ये
 रामं दशरथात्मजम्' इत्यादिवचस्तु मायामात्रमित्यन्यत्र
 विस्तरः । शुचिः प्रातःस्नानादिना प्राणायामाभ्यासादिना प्रत्या-
 हारादिजन्यरागद्वेषहानेन च मायिकशरीरत्वाच्च नित्यं बाह्यान्तर-
 शुद्धः । वश्यः पित्राचार्यदेवेषु विनीतः । समाधिमाभिजतत्त्व-
 समाधिमान् ॥ १२ ॥ प्रजापतीति । प्रजापतिसमः । यद्यपि रामो
 ब्रह्मैव तथापि मानुषधर्माणां शोकमोहादीनां मायिकानां तत्र
 दर्शनेनौपाधिकमेदमादाय तत्समत्वोक्तिः । भार्गवलोकप्रतिबन्ध-
 रूपात्, जटायुमोक्षप्रदानरूपात्, खेन सह सर्वायोध्यावासिजनस्य
 सशरीरस्य ब्रह्मलोकनयनरूपाच्च कारणतत्समत्वम् । सर्वथा
 स्वतन्त्रस्यैवेदशेषु योग्यत्वात् श्रीमानित्येवमादीनां पौनःपुन्यं स-
 कलेश्वर्यादिमत्त्वबोधनार्थम् । धाता पितेव सर्वप्रजाधारणपोषण-

रक्षिता स्वस्य धर्मस्य स्वजनस्य च रक्षिता । वेदवेदाङ्गतत्त्वज्ञो धनुर्वेदे च निष्ठितः ॥	१४
सर्वशास्त्रार्थतत्त्वज्ञः स्मृतिमान्प्रतिभानवान् । सर्वलोकप्रियः साधुरदीनात्मा विचक्षणः ॥	१५
सर्वदाभिगतः सद्भिः समुद्र इव सिन्धुभिः । आर्यः सर्वसमश्चैव सदैव प्रियदर्शनः ॥	१६
स च सर्वगुणोपेतः कौसल्यानन्दवर्धनः । समुद्र इव गाम्भीर्ये धैर्येण हिमवानिव ॥	१७
विष्णुना सदृशो वीर्ये सोमवत्प्रियदर्शनः । कालाग्निसदृशः क्रोधे क्षमया पृथिवीसमः ॥	१८
धनदेन समस्त्यागे सत्ये धर्म इवापरः । तमेवंगुणसंपन्नं रामं सत्यपराक्रमम् ॥	१९
ज्येष्ठं ज्येष्ठगुणैर्युक्तं प्रियं दशरथः सुतम् । प्रकृतीनां हितैर्युक्तं प्रकृतिप्रियकाम्यया ॥	२०
यौवराज्येन संयोजुमैच्छत्प्रीत्या महीपतिः । तस्याभिषेकसंभारान्दृष्ट्वा भार्याथ कैकयी ॥	२१

सामर्थ्ययुक्तः । रिपुनिषूदन आश्रितजनरिपुनाशकः कामादिरिपु-
नाशकश्च । अन्यथा जगद्गुरोर्भगवतो रिपोरेवाभावेनैतद्विशेषणा-
संगतिः स्यात् । बाहुलकात्कर्तरि ल्युट् । जीवलोकस्य प्राणि-
समूहस्य सकलव्यवहारप्रवर्तकत्वेन रक्षिता । धर्मस्य तत्तद्वर्णा-
श्रमधर्मस्य मर्यादापरिपालनद्वारा रक्षिता ॥ १३ ॥ रक्षितेति ।
स्वस्य धर्मस्य यज्ञाध्ययनदानदण्डयुद्धादिरूपस्य रक्षिता सादर-
मनुष्ठाता । स्वजनस्य स्वभक्तजनस्यावश्यंभाविनोऽप्यनिष्टस्य
निरासपूर्वकं परमेश्वरमोक्षदानेन रक्षिता । तच्चाम्बरीषप्रह्लाद-
ध्रुवादीनां रक्षणेन प्रसिद्धमेव । वेदानामृग्यजुःसामाथर्वणां
छन्दःकल्पव्याकरणज्योतिषनिरुक्तशिक्षारूपवेदाङ्गानां च तत्त्वज्ञः
पाठतोऽर्थतश्च ज्ञाता । शास्त्रादिप्रतिपादकं शास्त्रं धनुर्वेद-
स्तस्मिन्निष्ठितः सम्यक्तज्ज्ञाता ॥ १४ ॥ सर्वेति । सांख्ययोग-
तर्कपूर्वोत्तरमीमांसासूत्राणि सव्याख्यानानि शास्त्राणि, स्मृतय
उपस्मृतयश्च तत्त्वार्थशासकलाञ्छास्त्रम्, सर्वमूलशब्दशासक-
लाञ्छाकरणं च शास्त्रम्, तथैव कामन्दकादीन्यपि नीतिशास्त्राणि,
सर्वेषामेषामर्थतत्त्वज्ञः । स्मृतिमानुक्ताधीतवेदशास्त्रार्थविस्मरण-
रहितः । प्रतिभानवान्व्यवहारकाले श्रुतस्याश्रुतस्य चोचितार्थस्य
शीघ्रं प्रतिभासः प्रतिभानं तद्वान् । तदुक्तम्—‘प्रज्ञां नवन-
वोन्मेषशालिनीं प्रतिभां विदुः’ इति । सर्वलोकप्रियो द्रष्टृस्मर्तृ-
लोकानामिहामुत्र हितावहः । साधुर्मुदुमधुरस्वभावः । अदीनात्मा
सहजासाधारणक्षेत्रभावेनादीनस्वभावः, अतिव्यसनपरम्पराया-
मप्यश्रुमितान्तःकरणो वा । विचक्षणो यथोचितलौकिकालौकिक-
सर्वक्रियासु कुशलः ॥ १५ ॥ सर्वदेति । सर्वदा होमदेवपूजा-
समाधिष्ठानकालेषु तत्तत्कालोचितैः सद्भिः सात्त्विकस्वभावैः
पुरोहितद्विजमन्त्रिप्रधानादिभिः । सिन्धुभिर्नदीभिः समुद्र इव ।
अभिगतः सेवितः । यद्वा सद्भिर्भक्तैः सदा सेवितः । भगवत्से-
वायां कालनियमाभावात् दृष्टान्तेन तं प्राप्तानां सतां भक्तानां
तेन सहैक्यं भवत्यति । आर्यः सर्वपूज्यः । सर्वेषु सुखदुःखो-
दकैषु समो हर्षविषादरहितः शत्रुमित्रोदासीनेषु वैषम्यरहितः ।
‘तत्तत्कार्यारूपफलदातेत्यर्थः’ इत्यन्ये । सदैव सर्वावस्थासु
मुहुर्मुहुरनुभवेऽप्यननुभूतपूर्ववद्विस्मयनीयदर्शनः ॥ १६ ॥ स
चेति । स रामः सर्वैर्युक्तं उक्तवैक्ष्यमाणैश्च ।
कौसल्यानन्दवर्धनत्वेन महाकुलप्रसूतत्वप्रधानमहिषीपुत्रत्वदि-
रूपस्याभिषेकोचितधर्मस्य सत्ता दर्शिता । गाम्भीर्यमगाथाश-

यत्वं तत्र समुद्रतुल्यः । धैर्यं मनसाप्यधृष्यत्वम्, इष्टवियोगा-
दावनमिभूतचित्तत्वं च, रणेऽचरतया सहायाभावेऽपि स्थितिश्च,
तेन हिमवत्सदृशः ॥ १७ ॥ विष्णुनेति । यद्यपि रामो विष्णु-
रेव सर्वरूपश्च तथापि मानुषोपाधिमेदात्सर्वत्र सादृशं द्रष्ट-
व्यम् । यद्वा विष्णुना सदृश इत्यनन्वयालंकारः । चन्द्रवत्प्रजा-
व्यवहारनिरीक्षणकाले सौम्यदर्शनः । क्रोधे युद्धकालिके काला-
ग्निसदृशः । परैरधृष्य इति यावत् । क्षमा प्रतीकारसामर्थ्येऽप्य-
पकारसहिष्णुता तथा पृथिवीतुल्यः ॥ १८ ॥ धनदेनेति ।
त्यागे धनत्यागे धर्मार्थं धनव्ययविषयेऽपेक्षितधनसंपत्तौ धन-
देन नवनिधीशेन समः । अस्मिन्नेवांश उपमा, न तु त्यागांशे,
तस्य धनसंग्रह एव प्रवृत्तेः । ‘धनदव्यवहारस्तु कतिपयत्रिव-
शेभ्यो भगवदाज्ञया कतिपयधनदानमात्रात्’ इति बह्वः । सत्ये
सत्यवचनेऽपरो धर्म इव धर्मस्य मूल्यन्तरमिवेत्युत्प्रेक्षा । एत-
दन्तं बालकाण्डीयार्थसंग्रहः ॥ ‘तमेवम्’ इत्यादिनायोध्याका-
ण्डीयार्थसंग्रह आरभ्यते । तत्रेक्ष्वाकुर्वंशप्रभव इत्यनेन भगव-
दाविर्भावः सूचितः । महावीर्यः शत्रुनिबर्हण इत्यनेन विश्वामि-
त्रानुग्रहजशास्त्रसंपत्तिताटकावधादि सूचितम् । लक्ष्मीवानि-
त्यनेन सीतापरिणयः सूचितः । सत्यपराक्रममित्यनेन भार्गवलोक-
प्रतिबन्धादि सूचितम् । एवंगुणसंपन्नं प्रागुक्तीत्या सकलकल्या-
णगुणयुक्तम् । सत्यपराक्रमममोघपराक्रमम् ॥ १९ ॥ ज्येष्ठमिति ।
ज्येष्ठगुणैर्यौवराज्याभिषेकाहर्गुणैर्युक्तम् । प्रकृतीनां प्रजानां
हितैरिहामुत्र हितावहैर्युक्तम् । ज्येष्ठं सुतं रामम् । प्रकृतिप्रि-
यकाम्यया प्रकृतीनां प्रियं कर्तुमिच्छया । ‘छान्द्रसः काम्यन्’
इति प्राञ्चः । प्रकृतिसंबन्धेनात्मनः प्रियं कर्तुमिच्छया । युव-
राजेन हि प्रजाकृत्ये संपादिते सति व्यवहारादिनिरीक्षणजन्य-
श्रमनिवृत्तिरूपं प्रियं स्वस्य भवतीति वयम् ॥ २० ॥ यौव-
राज्येनेति । युवराजस्य भावो यौवराज्यम् । पितरि राज्यं कुर्व-
त्येव सर्वराजव्यापारेऽभिषेकपूर्वकमधिकृतः पुत्रो युवराजः ।
संयोजुं योजयितुम् । महीपतिर्दशरथः । ऐच्छत् । अथ तस्य
रामस्य यौवराज्याभिषेकेऽपेक्षितान्संभारान् ‘औदुम्बरासन्दी-
तस्यै प्रादेशमात्राः पादाः स्युः’ इत्यादिना बह्वचब्राह्मणे-
नोपदिश्यमानान्दधिमधुसर्पिरादीन्संभृतान्दृष्ट्वा मन्थरावचना-
ज्ज्ञाला । कैकयी राज्ञः कनीयसी भार्या । अत्र कैकेयीत्येव
यद्यपि केकयशब्दादणि ‘केकयमित्रयु-’ इत्यादिना यादेरिया-

पूर्वं दत्तवरा देवी वरमेनमयाचत । विवासनं च रामस्य भरतस्याभिषेचनम् ॥	२२
स सत्यवचनाद्राजा धर्मपाशेन संयतः । विवासयामास सुतं रामं दशरथः प्रियम् ॥	२३
स जगाम वनं वीरः प्रतिज्ञामनुपालयन् । पितुर्वचननिर्देशात्कैकेय्याः प्रियकारणात् ॥	२४
तं व्रजन्तं प्रियो भ्राता लक्ष्मणोऽनुजगाम ह । स्नेहाद्विनयसंपन्नः सुमित्रानन्दवर्धनः ॥	२५
भ्रातरं दयितो भ्रातुः सौभ्रात्रमनुदर्शनम् । रामस्य दयिता भार्या नित्यं प्राणसमा हिता ॥	२६
जनकस्य कुले जाता देवमायेव निर्मिता । सर्वलक्षणसंपन्ना नारीणामुत्तमा बधूः ॥	२७
सीताप्यनुगता रामं शशिनं रोहिणी यथा । पौरैरनुगतो दूरं पित्रा दशरथेन च ॥	२८
शृङ्गवेरपुरे सूतं गङ्गाकूले व्यसर्जयत् । गुहमासाद्य धर्मात्मा निषादाधिपतिं प्रियम् ॥	२९
गुहैन सहितो रामो लक्ष्मणेन च सीतया । ते वनेन वनं गत्वा नदीस्तीर्त्वा बहूदकाः ॥	३०
चित्रकूटमनुप्राप्य भरद्वाजस्य शासनात् । रम्यमावसथं कृत्वा रममाणा वने त्रयः ॥	३१
देवगन्धर्वसंकाशास्तत्र ते न्यवसन्सुखम् । चित्रकूटं गते रामे पुत्रशोकातुरस्तदा ॥	३२
राजा दशरथः स्वर्गं जगाम विलपन्सुतम् । गते तु तस्मिन्भरतो वसिष्ठप्रमुखैर्द्विजैः ॥	३३
नियुज्यमानो राज्याय नैच्छद्वाज्यं महाबलः । स जगाम वनं वीरो रामपादप्रसादकः ॥	३४
गत्वा तु स महात्मानं रामं सत्यपराक्रमम् । अयाचञ्छातं राममार्यभावपुरस्कृतः ॥	३५
त्वमेव राजा धर्मज्ञ इति रामं वचोऽब्रवीत् । रामोऽपि परमोदारः सुमुखः सुमहायशाः ॥	३६

देशे गुणे आदिवृद्धौ ङीप् 'यस्य' इति लोपे साधु, तथापि 'अपि माघं मघं कुर्याच्छन्दोभङ्गं न कारयेत्' इति न्यायेन कैकेयीति प्रयोगः । 'पुंयोगलक्षणे ङीप् 'कैकेयी' इति पाठः' इत्यन्ये ॥ २१ ॥ पूर्वं पूर्वस्मिन्काल इन्द्रसहायार्थं प्रवृत्तदशरथस्य दैत्यैर्युद्धकाले दशरथेतरप्रयुक्तामासुरीं भार्यां धवलाङ्गमुनिदत्तविद्यया निवारयिष्ये कैकेय्ये तुष्टेन दशरथेन दत्तो वरौ यस्यै सा देवी सैव राज्याभिषेकसमये प्राप्ताभिषेका देवी तद्वत्प्रियतमैर्न वक्ष्यमाणलक्षणं वरं प्राप्तकालत्वाद्याचत राजानम् । याचेद्विकर्मकत्वात् । वरद्वयमाह—रामस्य राज्यादुद्वासनम्, भरतस्य स्वपुत्रस्याभिषेचनम् ॥ २२ ॥ स इति । सत्यवचनात् । धर्मपरनिर्देशेन सत्यप्रतिज्ञत्वादित्यर्थः । अतो हेतोः सत्यरूपेण धर्मपाशेन संयतो बद्धः सन्दशरथः प्रियं सुतमपि विवासयामास ॥ २३ ॥ स इति । वीरोऽनेकैरपराध्नुखतया योद्धापि स रामः पितुः प्रतिज्ञां सत्यतया स्वविवासनेनानुपालयन् । यद्वा कैकेयीसंनिधौ पितृवचनपरिपालनविषयां स्वकृतां प्रतिज्ञां परिपालयन्पितृवचनकृताभिर्देशादाज्ञातो मातुश्च कैकेय्याः प्रियकारणात्प्रियसिद्धिनिमित्तं वनं जगाम । अनेन पितृतत्पत्नीसंतोषकरणमेव सर्वात्मना पुत्रस्य धर्म इति भगवतोपदिष्टम् ॥ २४ ॥ तमिति । व्रजन्तं भ्रातरम् । प्रियो रामे सहजप्रीतिमान् ॥ २५ ॥ भ्रातरमिति । भ्रातृ रामस्य दयितः प्रियः । सौभ्रात्रं सुभ्रातृभावम् । स्नेहमिति यावत् । स्नेहादेव जगाम न पित्रादिनिर्देशादिति भावः । अथ रामस्य दयितेष्टा । प्राणसमा निरतिशयप्रेमास्पदम् । हिता नित्यं हितकारिणी ॥ २६ ॥ जनकस्य कुलेऽन्वये जाता । यद्यप्येषाऽयोनिजा तथापि सीरध्वजस्य देवयजनलाङ्गलपद्धतावाविर्भूतत्वादेवमुक्तिः । अतएवाह—देवमायेवेति । सेवान्विन्योदयस्थितिलया । देवदेव स्वकार्यसिद्ध्याकाङ्क्षिनिर्मिताभिर्भाविता । यद्वा इवशब्द

एवार्थः । देवेन भगवताविर्भाविता स्वमायैव । भगवतोऽनाद्यन्ता सर्वकार्यसहायभूता सहजशक्तिरेव हि माया । यत्तु तिलोत्तमादिवद्देवमायेव स्थितेति, तन्न । निर्मितपदवैयर्थ्यापत्तेः । सर्वैः स्त्रीलक्षणेः संपन्ना युक्ता ॥ २७ ॥ सीतेति । सीता लाङ्गलपद्धतिस्तदुत्थत्वात्सीता । शशिनं रोहिणीव राममनुगता ॥ २८ ॥ शृङ्गेति । गङ्गाकूले वर्तमानशृङ्गवेरपुरे स्थितं निषादाधिपतिं प्रियमिष्टं गुहमासाद्य तत्सहितो लक्ष्मणादिसहितश्च रामः सूतं रथेन स्वप्रापणार्थमागतं गङ्गाकूले व्यसर्जयत्परावर्तितवान् ॥ २९ ॥ गुहेनेति । पूर्वार्धं पूर्वश्लोकांन्वयि । अथ ते सीतारामलक्ष्मणा वनेन पुरोवर्तिप्राप्तवनद्वारेण परमपरं वनं गत्वा । 'तेवनं पादचारस्तेन वनं गत्वेत्यर्थः' इति संप्रदायः ॥ ३० ॥ चित्रेति । अनु पश्चाद्भरद्वाजस्य शासनाच्चित्रकूटं प्राप्य तत्र रम्यमावसथं पणेशालां कृत्वा तत्र वने रममाणान्नयो देवगन्धर्वसदृशाः सुखं न्यवसन्तित्यन्वयः ॥ ३१ ॥ तथा पुत्रशोकातुरोऽनिर्वाच्यपुत्रवियोगजन्यशोकपीडितः ॥ ३२ ॥ राजेति । तस्मिन्दशरथे गते लोकान्तरं गते मृते वसिष्ठायैर्द्विजैर्वणिक्कैः । इदमुपलक्षणम् । तत्सहितैर्मन्त्रिवृद्धैरित्यपि बोध्यम् ॥ ३३ ॥ राज्याय राज्यं कर्तुं तैर्नियुज्यमानः प्रेर्यमाणो महाबलः समर्थोऽपि सौभ्रात्राद्राज्यं नैच्छत् । ततो रामपादप्रसादकः पूज्यं रामं प्रसादयितुं वनं जगाम । पादशब्दः पूज्यवाची ॥ ३४ ॥ गत्वेति । स भरतो महात्मानं सत्यप्रतिज्ञत्वादिधर्मैर्महावैभवं भ्रातरं रामं गत्वार्थभावपुरस्कृतो विनीतवेषस्तं रामं राज्याय प्रतिनिवृत्तिमयाचत् । याचिद्विकर्मकः ॥ ३५ ॥ ननु पितृमातृदत्तं राज्यं तवैव योग्यमिति मम प्रतिनिवृत्तिरनुचितेत्यत्राह—त्वमेवेति । सर्वगुणश्रेष्ठे ज्येष्ठे सति कनिष्ठो न राज्याह इति धर्मत्वमेव जानासीति त्वमेव राजेति वचो रामस्य

न वैच्छत्पितुरादेशाद्राज्यं रामो महाबलः । पादुके चास्य राज्याय न्यासं दत्त्वा पुनःपुनः ॥ ३७
 निवर्तयामास ततो भरतं भरताग्रजः । स काममनवाप्यैव रामपादाबुपस्पृशन् ॥ ३८
 नन्दिग्रामेऽकरोद्राज्यं रामागमनकाङ्क्षया । गते तु भरते श्रीमान्सत्यसंधो जितेन्द्रियः ॥ ३९
 रामस्तु पुनरालक्ष्य नागरस्य जनस्य च । तत्रागमनमेकाग्रो दण्डकान्प्रविवेश ह ॥ ४०
 प्रविश्य तु महारण्यं रामो राजीवलोचनः । विराधं राक्षसं हत्वा शरभङ्गं ददर्श ह ॥ ४१
 सुतीक्ष्णं चाप्यगस्त्यं च अगस्त्यभ्रातरं तथा । अगस्त्यवचनाच्चैव जग्राहैन्द्रं शरासनम् ॥ ४२
 खड्गं च परमप्रीतस्तूणी चाक्षयसायकौ । वसतस्तस्य रामस्य वने वनचरैः सह ॥ ४३
 ऋषयोऽभ्यागमन्सर्वे वधायासुररक्षसाम् । स तेषां प्रतिशुश्राव राक्षसानां तदा वने ॥ ४४
 प्रतिज्ञातश्च रामेण वधः संयति रक्षसाम् । ऋषीणामग्निकल्पानां दण्डकारण्यवासिनाम् ॥ ४५
 तेन तत्रैव वसता जनस्थाननिवासिनी । विरूपिता शूर्पणखा राक्षसी कामरूपिणी ॥ ४६
 ततः शूर्पणखावाक्यादुद्युक्तान्सर्वराक्षसान् । खरं त्रिशिरसं चैव दूषणं चैव राक्षसम् ॥ ४७
 निजघान रणे रामस्तेषां चैव पदानुगान् । वने तस्मिन्निवसता जनस्थाननिवासिनाम् ॥ ४८
 रक्षसां निहतान्यासन्सहस्राणि चतुर्दश । ततो ज्ञातिवधं श्रुत्वा रावणः क्रोधमूर्च्छितः ॥ ४९

ब्रवीत् । रामोऽपि रमयतीति व्युत्पत्त्याश्रितचित्तरजकोऽपि पितुरादेशाद्राज्यं नैच्छदित्युत्तरेणान्वयः । 'अत्र हेतुगर्भं विशेषणम् । परमोदारः खसुखसाधनस्य परस्मै दानमौदार्यं तद्युतः । सुमुखो राज्यादपि वनेऽम्लान्यायधिकमुखप्रसादयुक्तः । सुमहायशाः प्रतिज्ञापालनरूपयशोभङ्गमिया नैच्छत्' इति कतककृतः । तीर्थस्तु 'परमोदारो याचकामीष्टप्रदाननिरतोऽर्थिलाभेन प्रसन्नमुखः । सुमहायशा अर्थ्यैवमुख्येन प्रसिद्धकीर्तिरपि पित्रा ज्ञयैव भरतवाक्यं नैच्छत्' इत्याह ॥ ३६ ॥ ततोऽस्य भरतस्य राज्याय राज्यरक्षणसामर्थ्यं लब्धुमहल्यादौ दृष्टशक्तिकाचिन्यस्यैवभवस्वपदस्पृष्टे पादुके न्यासरूपेण दत्त्वा पुनःपुनः प्रतिनिवृत्तिं याचमानं भरतं चतुर्दशसमानन्तरं सर्वथा प्रतिनिवर्तितव्यमित्यभ्युपेक्ष निवर्तयामास । अत्येति राज्यापेक्षया षष्ठी । दत्त्वेत्यत्र अस्मै इत्यर्थलभ्यम् । 'दत्त्वेत्यन्वयेऽपि संप्रदानस्य शेषत्वविवक्षया षष्ठी' इत्यन्ये । यत्तु निक्षेपे मुख्यदानाभावाच्चतुर्थी दत्त्वेत्यन्वयेऽपीति, तन्न । 'खण्डिकोपाध्यायस्तस्मै चपेटां ददाति' इति महाभाष्यप्रयोगविरोधात् ॥ ३७ ॥ स भरतो रामप्रतिनिवृत्तिरूपं काममनवाप्यैव रामपादौ नमस्कुर्वन् प्रतिनिवृत्त इति शेषः ॥ ३८ ॥ ततो नमस्कृत्य प्रतिनिवृत्तो नन्दिग्रामे स्थित्वा रामश्चतुर्दशसमारूपप्रतिज्ञातसमयानन्तरं राज्यायागमिष्यतीति रामागमनकाङ्क्षया पादुके पुरस्कृत्य राज्यमकरोत् । उत्तरार्धे स्पष्टम् ॥ ३९ ॥ राम इति । उक्तगुणविशिष्टो रामस्त्वत्यासन्नतया नागरस्य मन्त्रिवृद्धादिपौरजनस्य भरतस्य च तत्र चित्रकूट आगमनमालक्ष्य संभाव्य तेषां प्रतिनिवर्तनप्रयासाद्वरमितोऽपि दूरगमनमिति संचिन्त्य दण्डकान्दण्डकारण्यानि । अवान्तरवनबहुत्वाद्वहुवचनम् । तेषां रक्षश्वोरादिभूयिष्ठैवादेकाग्रः सज्जो भूत्वा प्रविवेश । हेति प्रसिद्धौ ॥ ४० ॥ प्रविश्येति । महारण्यमित्यत्र दण्डकथासंग्रहः । राजीवं पद्मम् । अनेन राक्षसयुद्धारम्भकृतहर्षो ध्वनितः । शरभङ्गाया ऋषयः ॥ ४१ ॥ चापीति निपातसमुच्चयः पद्य-

पूरकः । 'अगस्त्यभ्रातेभ्यवाहननामा' इति केचित् । 'ततो मुनेरगस्त्यस्य भ्रातागस्त्य इति श्रुतः । स चिन्वन्कानने वन्यं सखीमिः कोपितोऽशपत् ॥' इति मार्कण्डेयपुराणे श्रूयते । दिव्यं धनुरादिकं कार्याय प्रतिग्रहाणेत्येवंरूपादगस्त्यवचनात् । ऐन्द्रमिन्द्रादगस्त्यस्यागतं शरासनं धनुर्जग्राह । पूर्वं भार्गवं जिला ततः प्राप्तं यद्वेष्णवं धनुर्भगवता रामेण वरुणे न्यस्तं तदिन्द्रेण वरुणादानीयागस्त्ये स्थापितमित्यग्रेऽरण्यकाण्डे स्फुटम् । यद्वेन्द्रो विष्णुः ॥ ४२ ॥ खड्गं चेति । अनुरूपनिजायुधलाभात्परमप्रीतः । अक्षयाः सायका बाणा ययोस्तौ । तूणी इषुधी । वचनरैर्वानप्रस्थैः ॥ ४३ ॥ ऋषय इति । तद्वने वसतो रामस्यानतिक्रमसुराः कबन्धादयो रक्षांसि खरादयस्तेषां वधाया वधं प्रार्थयितुं सर्वे ऋषयोऽभ्यागमन् । स रामस्तेषां राक्षसानां वधं तस्मिन्वने तेभ्यो ऋषिभ्यः प्रतिशुश्राव । प्राप्तकालमसुररक्षो योधयिष्ये नोपेक्षिष्य इति तद्वचोऽङ्गीकृतवानित्यर्थः ॥ ४४ ॥ प्रतिज्ञात इति । अग्निकल्पानामभिसदृशानामृषीणाम् । संनिधाविति शेषः । अपेक्षित इति वा शेषः । संयति युद्धेऽचिन्त्यामितनिजशक्तिवैभवाद्रक्षसां वधः प्रतिज्ञातश्चेति संबन्धः ॥ ४५ ॥ तेनेति । तेन रामेण तत्रैव दण्डकारण्यदक्षिणप्रदेशवर्तिपञ्चवक्त्राश्रमे जनस्थानं नाम दण्डकारण्ये रावणस्य बलनिवेशस्थानम् । कामरूपिणीच्छया नानारूपधारिणी । यद्वा पुंसां काम्यमानरूपवती । विरूपिता कर्णनासाछेदेन वैरूप्यं प्रापिता । शूर्पणखेत्यत्र 'नखमुखात्संज्ञायाम्' इति ङीप्निषेधः । 'पूर्वपदात्संज्ञायाम्-' इति णत्वम् । विरुद्धं रूपं विरूपं तत्संजातमस्या इति तारकादित्वादित्त्वं ॥ ४६ ॥ तत इति । ततस्तद्वैरूप्यकरणानन्तरम् । सर्वराक्षसान् । जनस्थाननिवासिन इति शेषः । उद्युक्तान्युद्युद्धार्थं संनन्दान् ॥ ४७ ॥ पदानुगानुचरान् । निवसता । रामेणेति शेषः । उत्तरश्लोकान्वयी ॥ ४८ ॥ रक्षसामिति । चतुर्दश सहस्राणि तत्संख्यासंख्यातानि सैन्यानीति शेषः । ज्ञातयः खरादयः । खरादयो हि

सहायं वरयामास मारीचं नाम राक्षसम् । वार्यमाणः सुबहुशो मारीचेन स रावणः ॥ ५० ॥
 न विरोधो बलवता क्षमो रावण तेन ते । अनादृत्य तु तद्वाक्यं रावणः कालचोदितः ॥ ५१ ॥
 जगाम सहमारीचस्तस्याश्रमपदं तदा । तेन मायाविना दूरमपवाह्य नृपात्मजौ ॥ ५२ ॥
 जहार भार्या रामस्य गृध्रं हत्वा जटायुषम् । गृध्रं च निहतं दृष्ट्वा हतां श्रुत्वा च मैथिलीम् ॥ ५३ ॥
 राघवः शोकसंतप्तो विललापाकुलेन्द्रियः । ततस्तेनैव शोकेन गृध्रं दग्ध्वा जटायुषम् ॥ ५४ ॥
 मार्गमाणो वने सीतां राक्षसं संदर्श ह । कबन्धं नाम रूपेण विकृतं घोरदर्शनम् ॥ ५५ ॥
 तं निहत्य महाबाहुर्ददाह स्वर्गतश्च सः । ततोऽस्य कथयामास शबरीं धर्मचारिणीम् ॥ ५६ ॥
 श्रमणां धर्मनिपुणामभिगच्छेति राघव । सोऽभ्यगच्छन्महातेजाः शबरीं शत्रुसूदनः ॥ ५७ ॥
 शबर्या पूजितः सम्यग्रामो दशरथात्मजः । पम्पातीरे हनुमता संगतो वानरेण ह ॥ ५८ ॥
 हनुमद्रचनाच्चैव सुग्रीवेण समागतः । सुग्रीवाय च तत्सर्वं शंसद्रामो महाबलः ॥ ५९ ॥
 आदितस्तद्यथा वृत्तं सीतायाश्च विशेषतः । सुग्रीवश्चापि तत्सर्वं श्रुत्वा रामस्य वानरः ॥ ६० ॥
 चकार सख्यं रामेण प्रीतश्चैतान्सिद्धिं साक्षिकम् । ततो वानरराजेन वैरानुकथनं प्रति ॥ ६१ ॥
 रामायावेदितं सर्वं प्रणयादुत्क्षितेन च । प्रतिज्ञातं च रामेण तदा वालिवधं प्रति ॥ ६२ ॥
 वालिनश्च बलं तत्र कथयामास वानरः । सुग्रीवः शङ्कितश्चासीन्नित्यं वीर्येण राघवे ॥ ६३ ॥
 राघवप्रत्ययार्थं तु दुन्दुभेः कायमुत्तमम् । दर्शयामास सुग्रीवो महापर्वतसंनिभम् ॥ ६४ ॥

रावणस्यैव मात्रेयाः । श्रुत्वा । शूर्पणखामुखादिति शेषः ।
 मूर्च्छितो व्यासचित्तः ॥ ४९ ॥ क्रोधेन व्यासः स रावणो
 मारीचेन बहुशो बहुवारं परदारहरणस्य परमाधर्मत्वं बलव-
 द्विरोधस्य निजनाशान्तत्वम्, अतस्तेन रामेण बलवता
 विश्वामित्राश्रमे मदनुभूतबलेन ते तव विरोधो न क्षमो न
 युक्तो न हितश्चेति वार्यमाणोऽपि मारीचं नाम प्रसिद्धं
 राक्षसं सीताहरणे सहायं वरयामास । 'वृञ् वरणे' इति
 स्वार्थे ण्यन्तोऽपि ॥ ५० ॥ नेति । पूर्वार्थं पूर्वान्वयि ।
 कालचोदितो मृत्युप्रेरितो रावणस्तद्वाक्यं मारीचवाक्यं
 त्वनादृत्य ॥ ५१ ॥ सहमारीचो मारीचसहितः । 'वोप-
 सर्जनस्य' इति विकल्पात्सहस्य सादेशाभावः । तस्य खरादि-
 हन्तृत्वेन प्रसिद्धस्य रामस्याश्रमपदमाश्रमस्थानं जगाम । तत-
 स्तेन मायाविना मारीचेन तौ नृपात्मजौ रामलक्ष्मणौ दूरमप-
 वाह्यापसार्य ॥ ५२ ॥ जहारेति । हत्वा हतप्रायं कण्ठगत
 प्राणं कृत्वा राघवस्य भार्यां जहारेति संबन्धः । निहतं निह-
 तप्रायम् । श्रुत्वा । गृध्रमुखादिति शेषः ॥ ५३ ॥ विल-
 लाप पर्यदेवयत् । आकुलेन्द्रियः शोकपरवशेन्द्रियः । तेनैव
 शोकेन निवृत्तिहेतुमप्राप्तेनाभिभूयमान एव सन्गृध्रं रावणेन
 सीतापहृतेति निवेद्य मृतं दग्ध्वा विधिना संस्कृत्य ॥ ५४ ॥
 सीतां वने मार्गमाणः । मार्गयमाण इत्यर्थः । रूपेण
 विकृतं कबन्धं राक्षसम् । ददर्शेति संबन्धः ॥ ५५ ॥
 तमिति । तं कबन्धं निहत्य ददाह । महाबाहु रामः ।
 स च कबन्धः स्वर्गतः स्वर्गगमनयोग्यं स्वीयं गन्धर्वरूपं प्राप्ता-
 वान् । ततस्तेन रूपेण । अस्य रामस्य ॥ ५६ ॥ श्रमणां
 तापसीम् । धर्मनिपुणां सकलधर्मज्ञाम् । धर्मचारिणीमित्यस्य
 तु सकलधर्मानुष्ठात्रीमित्यर्थः । श्रमणामित्यत्र कर्तरि ल्युट् ।

तपसा श्राम्यतीत्यर्थात् । तामभिगच्छेति कथयामासेत्यन्वयः
 ॥ ५७ ॥ शबर्येति । सम्यक्पूजितो यथाविध्यर्च्यद्युपचारैः
 पूजितः । पम्पेत्यादिना किष्किन्धाकाण्डकथासंग्रहः । संगतो
 मिलितः ॥ ५८ ॥ हनुमद्रचनात्सुग्रीवो युष्मन्मैत्रीमपेक्षत इत्या-
 दिरूपात् । समागतो मैत्रीं कृतवान् । हनुशब्दो हस्मान्तो
 वीर्यान्तश्च । सुग्रीवायेति । संगतायेति शेषः । शंसदकथयत् ।
 छान्दसोऽडभावः । महाबलः सुग्रीवेण स्वकार्यसाधकमहाबलव-
 त्वेनावगतः ॥ ५९ ॥ आदित इति । जन्मारभ्येत्यर्थः । तत्प्र-
 सिद्धं वृत्तं स्वीयं सीतायाश्च वृत्तं विबोध्य रावणापहारान्तम-
 शंसत् । यद्यपि महाबलत्वाद्विनापि सहायं सर्वनिर्वाहकस्तथापि
 लोकरीतिमनुसृत्य सुग्रीवमैत्रीमुद्दिश्य सर्वमकथयदिति बोद्ध-
 व्यम् । वानरः सुग्रीवोऽपि रामस्य संबन्धि तत्सर्वं श्रुत्वा
 ॥ ६० ॥ स्वसमानदुःखमहाबलसंबन्धलाभात्प्रीतः सुग्रीवोऽभि-
 साक्षिकमग्निरेव साक्षादृष्ट्वा यस्य तादृशं सख्यं चकार । ततो
 वैरानुकथनं वालिनस्तव च वैरे किं कारणमिति रामकृतप्रश्नं प्रति ।
 प्रश्नोत्तरमिति यावत् ॥ ६१ ॥ रामाय यत्प्रत्युत्तरमावेदितव्यं
 तत्सर्वं रामवद्वारापहारान्तकष्टैः संजातदुःखेन सुग्रीवेण प्रणया-
 द्रामायावेदितम् । तदा तद्वृत्तान्तश्रवणानन्तरकाले रामेण वालिवधं
 प्रति वालिवधमुद्दिश्यावश्यं वालिनं वधिष्यामीति प्रतिज्ञातम्
 ॥ ६२ ॥ वालिनश्चेति । तत्र ऋष्यमूकपर्वते । वानरः सुग्रीवो
 वालिनो बलमरुणोदयानन्तरं सूर्योदयात्प्रागेव रावणं गृहीत्वा
 चतुःसमुद्रलङ्घनादिरूपं कथयामास । किञ्च सुग्रीवः रामो
 वालितुल्यो न वेति शङ्कितः संजातशङ्क आसीत् ॥ ६३ ॥
 राघवेति । राघवस्य वालिमहाबलत्वे विश्वासार्थमुत्तमं बलप्र-
 त्यायनोत्तमसाधनं महापर्वतसदृशं दुन्दुभेर्दैत्यस्य शरीरं दर्शया-
 मास । यस्य काय इदानीमेतादृशस्तादृशो दुन्दुभिर्वालिनः

उत्सयित्वा महाबाहुः प्रेक्ष्य चास्थि महाबलः । पादाङ्गुष्ठेन चिक्षेप संपूर्णं दशयोजनम् ॥ ६५
 बीभेद च पुनः सालान्सप्तैकेन महेषुणा । गिरिं रसातलं चैव जनयन्प्रत्ययं तदा ॥ ६६
 ततः प्रीतमनास्तेन विश्वस्तः स महाकपिः । किष्किन्धां रामसहितो जगाम च गुहां तदा ॥ ६७
 ततोऽगर्जद्धरिवरः सुग्रीवो हेमपिङ्गलः । तेन नादेन महता निर्जगाम हरीश्वरः ॥ ६८
 अनुमान्य तदा तारां सुग्रीवेण समागतः । निजघान च तत्रैनं शरैर्नैकेन राघवः ॥ ६९
 ततः सुग्रीववचनाद्भवा वालिनमाहवे । सुग्रीवमेव तद्राज्ये राघवः प्रत्यपादयत् ॥ ७०
 स च सर्वान्समानीय वानरान्वानरर्षभः । दिशः प्रस्थापयामास दिदृक्षुर्जनकात्मजाम् ॥ ७१
 ततो गृध्रस्य वचनात्संपातेर्हनुमान्वली । शतयोजनविस्तीर्णं पुष्टुवे लवणार्णवम् ॥ ७२
 तत्र लङ्कां समासाद्य पुरा रावणपालिताम् । ददर्श सीतां ध्यायन्तीमशोकवनिकां गताम् ॥ ७३
 निवेदयित्वाभिज्ञानं प्रवृत्तिं विनिवेद्य च । समाश्वास्य च वैदेहीं मर्दयामास तोरणम् ॥ ७४
 पञ्च सेनाग्रगान्धत्वा सप्त मन्त्रिसुतानपि । शूरमक्षं च निष्पिष्य ग्रहणं समुपागमत् ॥ ७५
 अल्लेणोन्मुक्तमात्मानं ज्ञात्वा पैतामहाद्वरात् । मर्षयन्राक्षसान्बीभेदो यन्निणस्तान्यदृच्छया ॥ ७६
 ततो दग्ध्वा पुरीं लङ्कामृते सीतां च मैथिलीम् । रामाय प्रियमाख्यातुं पुनरायान्महाकपिः ॥ ७७
 सोऽभिगम्य महात्मानं कृत्वा रामं प्रदक्षिणम् । न्यवेदयदमेयात्मा दृष्ट्वा सीतेति तत्त्वतः ॥ ७८
 ततः सुग्रीवसहितो गत्वा तीरं महोदधेः । समुद्रं क्षोभयामास शरैरादित्यसंनिभैः ॥ ७९

हत्वैतावद्दूरं प्रक्षिप्त इत्युक्त्वा दर्शयामासेत्यर्थः ॥ ६४ ॥
 उत्सयित्वेति । बाहुलकात्स्वार्थे णिच् । ईषत्सितं कृत्वा
 ॥ ६५ ॥ बिभेदेति । पुनश्च प्रत्ययं जनयन्स्वबलविश्वास-
 मुत्पादयन् । हेतौ शता । फलमपि हेतुः । तदैकेनैव महेषुणा
 सकृत्प्रयोगेणैव सप्तसालान्सप्तसालवृक्षांस्तत्समीपस्थं गिरिं पर्वतं
 रसातलं षष्ठमधोलोकं च बिभेद । अतलवितलसुतलतलातलम-
 हातलरसातलपाताला इति सप्ताधोलोकाः । एकसालमात्रभेद-
 नेऽस्य वालिसाम्यशङ्का जायेत तन्निवृत्त्यर्थमनुक्तानामप्यशा-
 (पि रसात)लगिरिप्रस्थादीनां भेदनमिति मन्तव्यम् ॥ ६६ ॥ तत
 इति । ततः सालभेदानन्तरं तेनातिदुष्करेण कर्मणा वालिवधे
 विश्वासं प्राप्तः प्रीतमनाः कपिराज्यलाभोऽचिरादेवेति संतुष्टमनाः
 किष्किन्धाख्यां गुहां रामसहितो जगाम ॥ ६७ ॥ तत इति । हरि-
 वरः कपिश्रेष्ठोऽगर्जत्सिंहनादं कृतवान् । हरीश्वरो वाली ॥ ६८ ॥
 अन्विति । तदाङ्गदमुखादवगतसुग्रीवराममित्रत्वेन संयुगनिर्ग-
 मनं वारयन्तीं तारां स्वस्त्रियं मयाऽकृतापकारो धर्मज्ञो रामो
 मह्यं नापकरिष्यतीत्यादिवचनैरनुमान्यानुमतिं प्रापय्य । कृतानु-
 मतिकां कृतेति यावत् । सुग्रीवेण सह वाली युद्धाय समागतो-
 ऽभवत् । तत्र संयुगे । एनं वालिनम् ॥ ६९ ॥ तत इति ।
 सुग्रीववचनात् 'वालिनं जहि काकुत्स्थ मया बद्धोऽयमजलिः'
 इत्येवंरूपाः सुग्रीववचनात् । आहवे रणे । प्रत्यपादयत्प्रतिष्ठापि-
 तवान् । सुग्रीववचनादिल्लेणोन्मुक्तमात्मानं ज्ञात्वापि यद-
 मित्रापकारित्वेन तदुक्त्या हननमिति ध्वनितम् ॥ ७० ॥ स
 चेति । स सुग्रीवः । दिदृक्षुर्नृपेऽपि । सर्वान्वानरान्समानीय
 सर्वा दिशः प्रस्थापयामास ॥ ७१ ॥ तत इति । गृध्रस्य संपा-
 तेर्वचनात् 'तस्यां वसति वैदेही वीना कौशेयवासिनी' इत्येवं-
 रूपात् । पुष्टुव उल्लङ्घितवान् । इतः सुन्दरकाण्डकथासंग्रहः

॥ ७२ ॥ तत्रेति । अशोकवनिकां गतां प्रमदवनस्थितां ध्याय-
 न्तीम् । राममिति शेषः ॥ ७३ ॥ निवेदयित्वेति । अभिज्ञान-
 मङ्गुलीयरूपम् । प्रवृत्तिं रामसुग्रीवसंख्यादिसर्ववृत्तान्तम् ।
 समाश्वास्य राघवस्य सर्वोऽपि व्यापारस्त्वत्प्रत्यापत्येकफलक
 इत्यादितत्त्वकथनेन वैदेहीं समाश्वास्य । 'गृहीत्वा प्रत्यभिज्ञानम्'
 इति पाठे प्रत्यभिज्ञानं सीतालकस्थितचूडामणिरूपम् । तोरण-
 मशोकवनिकागतप्रासादबहिर्द्वारसंनिवेशम् । चकारादशोकवनं
 च मर्दयामास ॥ ७४ ॥ पञ्चेति । सेनाग्रगाः सैन्यपतयः
 पिङ्गलनेत्रप्रभृतयः । मन्त्रिसुता जम्बुमात्यादयः । अक्षं रावण-
 सुतम् । निष्पिष्य चूर्णीकृत्य । ग्रहणमिन्द्रजित्प्रयुक्तब्रह्मात्रकृत-
 बन्धनं समुपागमत्प्राप्तः ॥ ७५ ॥ अल्लेणेति । मदल्लस्यामोघ-
 लातेन बन्धनमात्रं चतुःपञ्चषट्कानन्तरं पुनर्मोक्षयेति ब्रह्म-
 दत्तवरात् । तावता कालेन ब्रह्मास्त्रमुक्तमात्मानं ज्ञात्वापि यद-
 र्च्छया कार्यान्तरप्रसङ्गेन रावणदर्शनापेक्षया । यन्निणो बद्धा
 नेतुंस्तान्राक्षसान्प्रति वीरो हन्तुं समर्थोऽपि मर्षयन्क्षमां कुर्वन् ।
 रावणसमीपं प्राप्तवानिति शेषः । 'ममर्ष' इति वा पाठः ॥ ७६ ॥
 तत इति । ततो रावणदर्शनादिव्यापारानन्तरं सीतामृते
 सीतावस्थानप्रदेशं विना लङ्कां दग्ध्वा रामाय प्रियं सीतादर्शन-
 रूपप्रियवार्तामाख्यातुं पुनरामान्तिकं महाकपिर्हनुमानाया-
 दागतः ॥ ७७ ॥ सोऽसीति । प्रदक्षिणं प्रदक्षिणादिमुख्य-
 मुपचारम् । महात्मानं परमात्मानम् । अमेयात्मापरिच्छे-
 द्यबुद्धिर्धैर्यादिवैभवः । तत्त्वतः । सार्वविभक्तिकस्तसिः । दृष्ट्वा
 सीतेति तत्त्वं न्यवेदयदित्यर्थः । अत्र दृष्टेति पदस्य प्रथम-
 प्रयोगो रामस्य सीतेति श्रवणे तद्विषयक्रियापदसंशयो मा
 भूदित्यर्थः ॥ ७८ ॥ तत इति । ततो युद्धकाण्डकथासंग्रहः ।
 क्षोभयामास । लङ्कागमनमार्गदान औदासीन्यात्समुद्रमापाताल-

दर्शयामास चात्मानं समुद्रः सरितांपतिः । समुद्रवचनाच्चैव नलं सेतुमकारयत् ॥ ८०
 तेन गत्वा पुरीं लङ्कां हत्वा रावणमाहवे । रामः सीतामनुप्राप्य परां व्रीडामुपागमत् ॥ ८१
 तामुवाच ततो रामः परुषं जनसंसदि । अमृष्यमाणा सा सीता विवेश ज्वलनं सती ॥ ८२
 ततोऽग्निवचनात्सीतां ज्ञात्वा विगतकल्मषाम् । कर्मणा तेन महता त्रैलोक्यं सचराचरम् ॥ ८३
 सदेवर्षिगणं तुष्टं राघवस्य महात्मनः । बभौ रामः संप्रहृष्टः पूजितः सर्वदैवतैः ॥ ८४
 अभिषिच्य च लङ्कायां राक्षसेन्द्रं विभीषणम् । कृतकृत्यस्तदा रामो विज्वरः प्रमुमोद ह ॥ ८५
 देवताभ्यो वरं प्राप्य समुत्थाप्य च वानरान् । अयोध्यां प्रस्थितो रामः पुष्पकेन सुहृद्वत् ॥ ८६
 भारद्वाजाश्रमं गत्वा रामः सत्यपराक्रमः । भरतस्यान्तिके रामो हनुमन्तं व्यसर्जयत् ॥ ८७
 पुनराख्यायिकां जल्पन्सुग्रीवसहितस्तदा । पुष्पकं तत्समारुह्य नन्दिग्रामं ययौ तदा ॥ ८८
 नन्दिग्रामे जटां हित्वा भ्रातृभिः सहितोऽनघः । रामः सीतामनुप्राप्य राज्यं पुनरवाप्तवान् ॥ ८९
 प्रहृष्टमुदितो लोकस्तुष्टः पुष्टः सुधार्मिकः । निरामयो ह्यरोगश्च दुर्मिक्षभयवर्जितः ॥ ९०

माकुलीचकारेत्यर्थः ॥ ७९ ॥ दर्शयामासेति । समुद्रः । शरक्षोभित इति शेषः । समुद्रवचनात् 'एष सेतुं महोत्साहः करोतु मयि वानरः । तमं धारयिष्यामि' इत्येवंरूपात् । नलं सेतुमकारयत् । नलेन सेतुं कारितवानित्यर्थः ॥ ८० ॥ तेनेति । तेन सेतुना । आहवे युद्धे । अत्र कचिन्मध्ये 'अभ्यषिञ्चत्' इत्यादिश्लोकद्वयम्—'अभ्यषिञ्चत्स लङ्कायां राक्षसेन्द्रं विभीषणम् । कर्मणा तेन महता देवा इन्द्रपुरोगमाः ॥ सदेवर्षिगणास्तुष्टा राघवं तेऽभ्यपूजयन् । तथा परमसंतुष्टैः पूजितः सर्वदैवतैः ॥' लङ्कायां राज्ये राक्षसेन्द्रं तत्त्वव्यवहारविषयो यथा भवति तथाभ्यषिञ्चत् । तेन कर्मणा रावणहननादिरूपेण । सदेवर्षिगणा देवर्षिसहिता गणाः । अर्थाद्विषिगणाः । तत्सहिता देवा इत्यर्थः । तदिदं श्लोकद्वयम् 'पूजितः सर्वदैवतैः । अभिषिच्य च' इत्यनेन पुनरुक्तमिति प्रक्षिप्तमेव बोध्यम् । सीतां प्राप्यानु पश्चात्परां व्रीडां रक्षोयुद्धे चिरोषितां पुनर्यहीतवानिति लोकापवादशङ्कयातिशयितां लज्जामुपागमत् ॥ ८१ ॥ तामिति । जनसंसदि वानराराक्षससभायां परुषं मर्मस्पृक् । 'दीपो नेत्रातुरस्येति प्रतिकूलसि मे दृढम्' इत्यादिवचनमुवाच । लोकस्य नास्यां रामस्य कामादिदोषतः पुनर्जिघृक्षास्तीति प्रत्यायनार्थम् । अमृष्यमाणा पातित्रत्यसंशयजनितमुक्तवचनम् । 'सतीत्यनेन पातित्रत्यबलाजिजेच्छयाग्निप्रादुर्भावनशक्तिमत्त्वद्योतनम्' इति केचित् । 'लक्ष्मणप्रादुर्भावितो ज्वलनः' इत्यन्ये ॥ ८२ ॥ तत इति । अग्निवचनात् 'विशुद्धभावां निष्पापां प्रतिगृहीष्व राघव' इत्येवंरूपात् । विगतकल्मषां निष्पापां स्वयं ज्ञात्वा लोकस्य च तथात्वं प्रत्याप्य । सीतामङ्गीचकारेति शेषः । कचित्तु 'अग्रहीदमलां रामो वचनाच्च गुरोस्तदा' इति पठ्यते । तत्रामलमिति पुनरुक्तमापद्यते ॥ ८३ ॥ तेन कर्मणा सीताप्रत्यानयनान्तेन कर्मणा । ऋषिदेवगणसहितचराचरप्रजासहितं त्रैलोक्यं तुष्टं तुतोष । तत्संतोषेण च प्रहृष्टः संतोषवशादेव सर्वदैवतैः पूजितश्च रामो बभौ । अत्र केचिदचराणां वृक्षादीनां रावणकृतपीडापरिज्ञानाभावेन रावणवधजन्यसंतोषाभावादेवं व्याचक्षते—'देवऋषिगणम्' इति पाठः । 'कृत्यकः' इति

प्रकृतिभावः । तत्र देवगणा इन्द्रादयः, ऋषिगणा विश्वामित्रादयः । एतद्रूपं यत्रैलोक्यं सचराचरम् । अत्र चरप्रजा गतिभक्षणमात्रप्रधानास्तिर्यक्स्रोतसः पशुपक्ष्यादय एरावतादयः, अचरप्रजाश्चरप्रजाभिज्ञा ज्ञानयुक्तप्रजा अवाकस्रोतसो मनुष्याः । एवं च स्वस्वशेषतिर्यग्वाकस्रोतोयुतं देवर्षिगणरूपं त्रैलोक्यं तुष्टम् । रावणस्य मलयोपेक्षित्वात्प्राधान्येन देवर्षिप्रहणम्" इत्याहुः ॥ ८४ ॥ अभिषिच्येति । राक्षसेन्द्रं भावितत्त्वव्यवहारविषयम् । कृतकृत्यः प्राक्प्रतिज्ञातविभीषणाभिषेकलक्षणकृत्यस्यापि कृतत्वात्कृतकृत्यः । अत एव विज्वरो विगतावद्यकर्तव्यविषयचिन्तातापः । प्रमुमोदेति छान्दसं परस्मैपदम् ॥ ८५ ॥ देवताभ्य इति । सुतोत्थितवहुतिष्ठन्तु वानरा इत्येवंरूपं वरं रावणवधजनितहर्षवशात्तद्विदक्षया समागताभ्यो देवताभ्यः प्राप्य सुहृद्भिः सुग्रीवविभीषणादिभिः संवृतः पुष्पकेनायोध्यामुद्दिश्य प्रस्थितो जगाम ॥ ८६ ॥ भरद्वाजेति । 'चतुर्दशे तु संपूर्णे वर्षेऽहनि रघूत्तम । न द्रक्ष्यामि यदि त्वां तु प्रवेक्ष्यामि हुताशनम् ॥' इति भरतेन प्रतिज्ञातत्वाद्भरद्वाजाश्रमे चतुर्दशसमासमाप्त्यनन्तरं मुनिवचनेनैकदिनविलम्बस्य प्राप्तत्वात्स्वागमनप्रबोधनाय हनुमद्विसर्जनम् । यद्वा महत्या वानरसेनया सहाकस्माद्रमने भरतादेः शङ्का मा भूदिति तद्विसर्जनम् ॥ ८७ ॥ पुनरिति । पुष्पकादवतीर्णत्वात्पुनस्तत्पुष्पकं समारुह्य । आख्यायिकां पूर्ववृत्तविषयां कथाम् । भरद्वाजाश्रमारोहात्पूर्वमिव जल्पन्कथयन् । सुग्रीवेति विभीषणादेरुपलक्षणम् ॥ ८८ ॥ नन्दिग्राम इति । नन्दिग्रामे भ्रातृभिः सह स्वस्यापि व्रतप्रयुक्तां जटां हिला त्यक्त्वा रामः सीतामनुप्राप्य मुनिवेषत्यागेन सीतानुरूपं रूपं प्राप्य । यद्वा मुनिवेषत्यागेन हृष्टो सीतां प्राप्य । प्राप्तविसृष्टं राज्यं पुनरवाप्तवान् ॥ ८९ ॥ एतदन्तं चरितं वृत्तत्वेनोपदिश्य देवर्षितः परमुत्तरकाण्डविषयं भविष्यत्त्वेनोपदिशति—प्रहृष्टेति । अनेन च रावणवधानन्तरं रामे राज्यं प्रशासति सति वाल्मीकिर्नारदं प्रति प्रश्न इति ज्ञायते । प्रहृष्टः प्रातिस्विकपुत्रपश्चादिसंपत्त्या मुदितः क्षोभराहित्येन मुदितान्तःकरणः । लोकः सर्वप्रजाः । तुष्टो बहुप्रदाह-

न पुत्रमरणं केचिद्वक्ष्यन्ति पुरुषाः क्वचित् । नार्यश्चाविधवा नित्यं भविष्यन्ति पतिव्रताः ॥ ९१
 न चाग्निजं भयं किञ्चिन्नाप्सु मज्जन्ति जन्तवः । न वातजं भयं किञ्चिन्नापि ज्वरकृतं तथा ॥ ९२
 न चापि भुङ्क्ष्यं तत्र न तस्करभयं तथा । नगराणि च राष्ट्राणि धनधान्ययुतानि च ॥ ९३
 नित्यं प्रमुदिताः सर्वे यथा कृतयुगे तथा । अश्वमेधशतैरिष्टा तथा बहुसुवर्णकैः ॥ ९४
 गवां कोट्ययुतं दत्त्वा विद्वद्भ्यो विधिपूर्वकम् । असंख्येयं धनं दत्त्वा ब्राह्मणेभ्यो महायशाः ॥ ९५
 राजवंशाञ्छतगुणान्स्थायिष्यति राघवः । चानुवर्ण्य च लोकेऽस्मिन्स्वे स्वे धर्मे नियोज्यति ॥ ९६
 दशवर्षसहस्राणि दशवर्षशतानि च । रामो राज्यमुपासित्वा ब्रह्मलोकं प्रयास्यति ॥ ९७
 इदं पवित्रं पापघ्नं पुण्यं वेदैश्च संमितम् । यः पठेद्रामचरितं सर्वपापैः प्रमुच्यते ॥ ९८
 एतदाख्यानमायुष्यं पठन् रामायणं नरः । सपुत्रपौत्रः सगणः प्रेत्य स्वर्गे महीयते ॥ ९९
 पठन् द्विजो वागृषभत्वमीयात्स्यारक्षत्रियो भूमिपतित्वमीयात् ।
 वणिग्जनः पण्यफलत्वमीयाज्जनश्च शूद्रोऽपि महत्त्वमीयात् ॥ १००
 इत्यार्षे श्रीमद्रामायणे वाल्मीकीय आदिकाव्ये बालकाण्डे प्रथमः सर्गः ॥ १ ॥

द्वितीयः सर्गः ।

नारदस्य तु तद्वाक्यं श्रुत्वा वाक्यविशारदः । पूजयामास धर्मात्मा सहशिष्यो महामुनिम् ॥ १
 यथावत्पूजितस्तेन देवर्षिर्नारदस्तदा । आपृच्छधैवाभ्यनुज्ञातः स जगाम दिहायसम् ॥ २

गवतः सांसारिकपारमार्थिकार्थलाभात्तुष्टः । अत एव पुष्टो दारि-
 द्यकार्श्यरहितः । आमयो मनःपीडा । रोगो देहजो व्याधिः ।
 दुर्भिक्षेण चोरादिभयेन च रहितः । भविष्यतीति शेषः । यद्वा
 रामविरहे दुःखितो राममिलनेन तुष्टः । तथा तद्विरहेण
 कृशस्तन्मिलनादेव पुष्टः ॥ ९० ॥ नेति । खपितृषु खेषु च
 जीवत्स्विति शेषः । अविधवाः । भर्तृनुगमनाद्धवांशपुत्रसद्भा-
 वाद्वेति शेषः ॥ ९१ ॥ न चाग्निजमिति पादत्रयेणाधिदैविक-
 दुःखनिवृत्तिरुच्यते । चतुर्थेनाध्यात्मिकनिवृत्तिः ॥ ९२ ॥ भौ-
 तिकदुःखाभावमाह—न चापीति । भुङ्क्ष्यं भुदुपशमोपायाभा-
 वजं न च नैव भविष्यतीत्यनुषङ्गः ॥ ९३ ॥ नित्यमिति ।
 कृतयुगे स्वाभाविकादधर्मासंबन्धाभिल्यं प्रजामोदः, त्रेतायाम-
 धर्मस्य पादांशेन संबन्धेऽपि रामपालनवैभवात्तदनाक्रमेण
 नित्यप्रमोदत्वम् । अथ रामस्य भाविनृत्तान्तरमाह—अश्वेति ।
 शतशब्दोऽनन्तवाची । इष्ट्वा दत्त्वेत्यादिस्वरूपकथनम्, न तु
 तेषां रामस्य स्वलोकप्राप्तिं प्रति हेतुतेति बोध्यम् । यत्तु कतक-
 कृता 'अश्वमेधाद्यनुष्ठानस्य मानुषोपाधिप्रयुक्तावर्ज्याघशमनद्वारा
 ब्रह्मलोकप्राप्तिर्हेतुत्वम्' इत्युक्तम्, तत्र । भगवदवताराणां पुण्य-
 पापसंबन्धस्य सर्वतन्त्रविरुद्धत्वात् । अश्वमेधाद्यनुष्ठानं तु ली-
 लामात्रं लोकोपदेशायेत्यन्यत्र विस्तरः ॥ ९४ ॥ ९५ ॥ राज-
 वंशानिति । कामरूपकान्यकुब्जादितत्तद्राज्यपदस्थान् राजवंशा-
 ञ्छतगुणाननेकगुणवृद्धिर्यथा भवति तथा स्थापयिष्यति ।
 शाश्वततत्तद्राज्यप्रदानेनेति शेषः । चानुवर्ण्यं चलारो वर्णाः ।
 स्वार्थे व्यञ्ज् । नियोज्यति । शङ्कितस्वधर्मभ्रंशमपीति शेषः ॥ ९६ ॥
 अवतारत्यागकालमाह—दशेति । उपासित्वा । नित्यवदनुष्ठाने-
 त्यर्थः । ब्रह्मलोकं मायिकं वैकुण्ठदिलोकम् । अनेन निजनित्य-
 कर्मयोगोपेतस्यैव साक्षात्परम्परया ब्रह्मलोकप्राप्तिरिति ध्वनिः

॥ ९७ ॥ अथ नारदः खोपदिष्टसंक्षेपरामायणपाठफलमुपदि-
 शति—इदमिति । पवित्रं चित्तशोधनम् । पुण्यं सकलपुण्यसा-
 धनम् । वेदैः संमितं सकलरहस्यवेदार्थप्रतिपादकत्वाद्देदुल्यम्
 ॥ ९८ ॥ सर्वपापमोक्षद्वारा मोक्षफलकत्वमुपपादितम् । पुण्य-
 स्यापि त्रिगुणात्मकत्वेन पापतुल्यतया हेतुत्वादिति सुमुखफल-
 मुद्दिश्य सुमुखणामपि प्रवृत्तय आह—एतदिति । आयुष्यमायुः-
 करणम् । आख्यानमाख्यायिका । रामोऽयनं प्रतिपाद्यो यस्य
 तद्रामायणम् । संज्ञात्वाणत्वम् । गणो दांसीदासादयस्तैः सह ।
 इहैहिकान्भोगान्भुक्त्वा प्रेत्य मृत्वा स्वर्गे महीयते । स्वर्गिभिः
 स्मृतो मोदत इत्यर्थः । पठन्निति हेतौ शता ॥ ९९ ॥ पठ-
 न्निति । द्विजो मुख्यद्विजो ब्राह्मणः पठन्वागृषभत्वं शब्दब्रह्मपा-
 रगत्वं प्राप्नुयात् । स्यादिति यद्यर्थे । यदि क्षत्रियस्तदा रामायणं
 पठन्भूपतित्वमाप्नुयात् । वैश्यः पण्यैः क्रयद्रव्यैः साध्यं मूलाद्वि-
 गुणत्रिगुणवृद्धादिरूपं फलं यस्य तत्त्वं प्राप्नुयात् । धनसमृद्धिं
 प्राप्नुयादिति फलितोऽर्थः । शूद्रोऽपि जनस्त्रैवर्णिकदासः । अत्र
 शृण्वन्नित्यध्याहारः । महत्त्वं द्विजेतरसर्वप्रजाभ्यः श्रेष्ठं महत्त्वं
 देहान्ते खोपरितनवर्णप्राप्तिलक्षणं च महत्त्वं प्राप्नुयात् । अस्य
 गायत्र्यर्थप्रतिपादकवत्त्वध्वननाय गायत्र्यादिमाक्षरेणोपक्रम्य
 यादिति गायत्र्यान्तिमाक्षरेण समापितवान् ॥ १०० ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्ये बालकाण्डे प्रथमः सर्गः ॥ १ ॥

नारदस्येति । विशारदो विविष्टा व्याकरणसंस्कारादिविशे-
 षवती विचित्रार्था च शारदा वाणी यस्य सः । सहशिष्य-
 इत्यत्र 'वोपसर्जनस्य' इति वैकल्पिकत्वात्सत्त्वाभावः । प्रश्नानु-
 रूपं वाक्यगुणसमूहवच्चोत्तरं सम्यग्दत्तमिति पूजयामासातिवि-
 चित्रं भगवद्वचनमित्यादिशब्दैः ॥ १ ॥ यथावदिति । आपृ-

स मुहूर्तं गते तस्मिन्देवलोकं मुनिस्तदा । जगाम तमसातीरं जाहुव्यास्त्वविदूरतः ॥ ३
 स तु तीरं समासाद्य तमसाया मुनिस्तदा । शिष्यमाह स्थितं पार्श्वे दृष्ट्वा तीर्थमकर्दमम् ॥ ४
 अकर्दममिदं तीर्थं भरद्वाज निशामय । रमणीयं प्रसन्नाम्बु सन्मनुष्यमनो यथा ॥ ५
 न्यस्यतां कलशस्तात दीयतां वल्कलं मम । इदमेवावगाहिष्ये तमसातीर्थमुत्तमम् ॥ ६
 एवमुक्तो भरद्वाजो वाल्मीकेन महात्मना । प्रायच्छत मुनेस्तस्य वल्कलं नियतो गुरोः ॥ ७
 स शिष्यहस्तादादाय वल्कलं नियतेन्द्रियः । विचचार ह पश्यंस्तत्सर्वतो विपुलं वनम् ॥ ८
 तस्याभ्याशे तु मिथुनं चरन्तमनपायिनम् । ददर्श भगवांस्तत्र कौश्र्योश्चारुनिःस्वनम् ॥ ९
 तस्मात्तु मिथुनादेकं पुमांसं पापनिश्चयः । जघान वैरनिलयो निषादस्तस्य पश्यतः ॥ १०
 तं शोणितपरीताङ्गं चेष्टमानं महीतले । भार्या तु निहतं दृष्ट्वा रुराव करुणां गिरम् ॥ ११
 वियुक्ता पतिना तेन द्विजेन सहचारिणा । ताम्रशीर्षेण मत्तेन पत्रिणा सहितेन वै ॥ १२
 तथाविधं द्विजं दृष्ट्वा निषादेन निपातितम् । ऋषेर्धर्मात्मनस्तस्य कारुण्यं समपद्यत ॥ १३
 ततः करुणवेदित्वादधर्मोऽयमिति द्विजः । निशाम्य रुदतीं कौश्रीमिदं वचनमब्रवीत् ॥ १४
 मा निषाद प्रतिष्ठां त्वमगमः शाश्वतीः समाः । यत्कौश्रिमिथुनादेकमवधीः काममोहितम् ॥ १५

च्छयैव साधु यामीत्युक्तैव । अभ्यनुज्ञातो यथासुखं विहरता-
 मिति वाल्मीकिनानुगमनपूर्वमभ्यनुज्ञातः । अनेन गुरुशिष्ययोः
 स्नेहभक्तिप्रकाशनम् । विहायसमिति पुल्लिङ्गम् ॥ २ ॥ स इति ।
 स वाल्मीकिस्तस्मिन्नारदे देवलोकं गते सति मुहूर्तं स्वाश्रमे
 स्थित्वा पश्चान्माध्याह्निकार्थं जाहुव्या अविदूरतः समीपे वर्त-
 मानं तमसातीरं जगाम । यत्तु मुहूर्तमात्रेण देवलोकं गत
 इत्यन्वय इति, तत्र । छान्दसत्वकल्पने मानाभावात्, अव्यय-
 त्वकल्पनस्याप्यगतिकगतिकलाच्च । 'मुहूर्तात्' इति पाठस्तु
 कल्पितः ॥ ३ ॥ ४ ॥ अकर्दममिति । अवतरणप्रदेशस्य
 पङ्कराहिल्यमनेनोच्यते । तीर्थमृषिजुष्टजलम् । निशामय पश्य ।
 अत एव 'शमोदर्शने' इति मित्वाभावादहस्वत्वम् । रमणीयत्वे
 हेतुः—प्रसन्नाम्बुवति । सन्मनुष्यचित्तस्य कामादिदोषराहि-
 त्येन नित्यप्रसन्नत्वात्सादृश्यम् ॥ ५ ॥ न्यस्यतामिति । 'व-
 ल्कल' इति पाठे छान्दसं स्त्रीत्वम् । 'वल्कलमस्त्रियाम्' इति
 निघण्टुः । इदमेवात्यासन्नमपि गङ्गातीर्थं मध्याह्नकाला-
 तिक्रमादगत्वेति शेषः ॥ ६ ॥ एवमिति । वाल्मीकेनेति 'तस्ये-
 दम्' इत्यण् । प्रायच्छतेति छान्दसम् । नियतः सेवापरः
 ॥ ७ ॥ स इति । नियतेन्द्रियो जितेन्द्रियः । विचचार ।
 अनुष्ठानयोग्यैकान्तदेशनिरीक्षणयेति शेषः ॥ ८ ॥ तस्येति ।
 तस्य वनस्याभ्याशे समीपे चरन्भगवांस्तद्वनाभ्याश एव चरन्त-
 मनपायिनमाधिव्याधिरहितमत एव चारुनिःस्वनं कौश्र्योर्मिथुनं
 ददर्श । चरन्तमनपायिनमित्यार्षम् ॥ ९ ॥ तस्मादिति । मिथु-
 नाद्विभक्तमेकं पुमांसं पापनिश्चयस्तद्वनरूपपापनिश्चयः । अत
 एव वैरनिलयो निजानपकारिष्वपि प्राणिष्वकारणवैराभ्रयः
 स इव निषादस्तस्य पश्यतस्तं पश्यन्तमनाहल्य जघान ।
 पश्यत इति 'षष्ठी चानादरे' इति षष्ठी ॥ १० ॥ तमिति । चेष्टमानं
 छठन्तम् । निहतं दृष्ट्वा । निषादेनेति शेषः । करुणां
 गिरं दीनं शब्दम् । रुराव । अकरोदित्यर्थः । पाठान्तरे 'खेप-
 रिभ्रमा' । ख आकाशे परिभ्रमणं करोति सेत्यर्थः ॥ ११ ॥

वियुक्तेति । सहचारिणा । अहोरात्रमिति शेषः । ताम्रशीर्षेण
 कुक्कुटादिवत्ताम्रवर्णशीर्षगतचूडायुक्तेन । मत्तेन । कामसंभोगव-
 शादिति शेषः । अत एव पत्रिणा संभोगकालत्वाद्विततपक्षवता
 सहितेन स्वसंगतेन । तेनापूर्णरतित्वादत्यन्तं शोकः । इत्थंभू-
 तेन पतिना वियुक्ता रुरावेति पूर्वैणान्वयः ॥ १२ ॥ तथा-
 विधं कामभोगवशम् । धर्मात्मनो दयादाक्षिण्याहिंसादिधर्म-
 प्रवणचित्तस्य । कारुण्यं दया । समपद्यत समजायत ॥ १३ ॥
 तत इति । करुणवेदित्वात्संजातकरुणत्वात् । ह्रस्वछान्दसः ।
 विदेः सत्तार्थाल्लाभार्थाद्वा णिनिः । रुदतीं कौश्रीं निशाम्य
 दृष्ट्वा । अयं काममोहितपक्षिवधरूपोऽधर्म एवेति निश्चित्य
 कौश्रीविषयकरुणावत्त्वेन, अर्थात्पार्पकारिणि निषादं आविर्भू-
 तरोषतयेदं वक्ष्यमाणं वचनमब्रवीत् ॥ १४ ॥ मा निषादेति ।
 'कौश्रहन्तुप्रत्यक्षदृश्यमाननिषादशापरूपोऽर्थस्तु स्पष्ट एव । किं च
 मा लक्ष्मीनिर्णीदत्यस्मिन्स्तत्संबोधनं मानिषाद । यद्यस्माद्धेतोः
 कौश्रमिथुनान्मन्दोदरीरावणरूपादेकं काममोहितं रावणमवधी-
 र्हतवानसि तस्मात्त्वं शाश्वतीः समा अनेकान्संवत्सरानद्वितीयां
 प्रतिष्ठामखण्डैश्वर्यानन्दावाप्तिमगमः प्राप्नुहि । तेन 'अर्थतः
 शब्दतो वापि मनाक्काव्यार्थसूचनम्' इत्युक्तेः श्रीरामकृतरावण-
 वधरूपकाव्यार्थः काव्यादाववश्यकर्तव्याशीर्वादश्च सूचितः' इति
 तीर्थः । कतककृत्तु—'प्रत्यक्षसंहन्तुनिषादशापरूपोऽर्थस्तु स्पष्ट
 एव । किंच नितरां सदेवर्षिगणं त्रैलोक्यं सादयति पीडयतीति
 निषादस्तस्य संतुद्धिर्हे निषाद रावण । यद्यस्मात्कौश्रमिथुनात् ।
 अल्पीभावाथकुब्जेः पचाद्यच् । कुब्जम् । ततः स्वार्थिकोऽण् ।
 कौब्जम् । राज्यक्षयवनवासादिदुःखेनात्यल्पीभूतं परमकार्यं गतं
 यन्मिथुनं सीतारामरूपं तस्मादेकं सीतारूपं यस्मादवधीर्विधाभ्य-
 धिकपीडां प्रापितवानसि तस्मात्त्वं प्रतिष्ठां या लङ्कापुरे पुत्र-
 पौत्रमृत्युगणवैशिष्ट्येन ब्रह्मणा प्रतिष्ठा दत्ता तामतःपरं मा
 गम इति काव्यार्थसूचनम् । त्रैलोक्यस्य परममङ्गलरूपं चेदं
 सत्यसरस्वत्या पुरस्तादविर्भावितम्' इत्याह । अत्रेदमवधेयम्—

रावणवधे जातेऽयोध्याराज्यप्राप्त्यनन्तरं नारदं प्रति प्रश्न इति स्वयमेव व्याख्यातत्वात्तदुत्तरकालिकैतच्छ्लोकस्यैव विधि-घटितस्योक्तार्थस्य कतकमते कथं संगतिः । कथं वा सर्वज्ञा सत्यसरस्वती भूतमर्थमाशास्यत्वेन निर्दिशेदिति । तीर्थव्याख्यानेऽपीदं काव्यार्थसूचनं कविना कार्यमिति तदुक्तसंमति-श्लोकार्थाद्भ्रम्यते । तत्र वाल्मीकेस्तथा तात्पर्यं 'किमिदं व्या-हृतं मया' इत्युक्तैरसंगतैः । न च किमिदमित्यस्य पद्यं गद्यं वैल्यर्थः । 'तदप्येषः श्लोकोऽभिगीतो मरुतः परिवेष्टारो मरुतस्यावसन्गृहे' इत्यादि बहुशः श्रुतिपूपलम्बेनेदशाक्षर-संनिवेशस्य श्लोकत्वेन मुनेरज्ञानमित्यस्यात्यन्तमनुचितत्वात्, प्राक्तननारदकृपिसंवादास्यापि श्लोकरूपतया तत्रैव संदेहकरणौ-चित्याच्च । तत्प्रश्नोत्तरं सर्वं केवलसंस्कृतैरेव । एतच्छ्लोको-त्तरमेव श्लोकैस्तस्यापि निबन्धनमिति कल्पना तु न युक्ता । मानाभावात्, अन्यथोपपत्तेश्च, अधर्मत्वबुद्धिपूर्वं कथितवचन-स्येदृशेऽर्थे तात्पर्यसंभवस्याप्यभावाच्च, माझे योगाभावेऽगम इत्येतावन्मात्रेण लुब्धा भूतत्वस्यैव प्रतीत्याशिषोऽप्रतीतेश्च, एतच्छ्लोकनिर्गमकाले कवेः काव्यं करिष्यामीति बुद्धेरप्य-भावाच्च । ब्रह्मोपदेशानन्तरमेव हि तथा बुद्धिर्वाल्मीकेः । मम तु प्रतिभाति—नारदात्स्वगुणश्रवणानन्तरं मुनेः स्ववर्णनेच्छां ज्ञात्वा स्वचरित्रस्य च करुणारसमयत्वेन तत्प्रधानकाव्ये-ऽतिकरुणचित्तस्यैवाधिकारादेषः करुणचित्तत्वजिज्ञासयेव पूर्व-भृगुदत्तशापस्य पुनरुक्तत्वकरणेन दार्ढ्यसंपादनाय मुनेरी-क्षणाय च भगवान् राम एव निषादरूपेण पश्यतो मुनेः पुर-तस्तमनाह्वय कौशं रक्षोविशेषरूपं जघान । ततस्तदिच्छाव-शादन्तर्यामितया तथा प्रेरणाच्च महानधर्मोऽयमनेन कृत इति रुपा 'पापमते निषाद, यत्त्वं काममोहितं कौशमिथुनान्मिथुनी-भूतात्कौशयुगाद्विभक्तमेकमवधीः, तत्त्वमपि शाश्वतीः समा आयुःशेषभूतानि बहुनि वर्षाणि प्रतिष्ठां खल्वीसाहित्येन स्थि-तिमिह लोके मा गमो मा प्राप्नुहि । किंत्वल्पकालमेव तथा वास एकमिथुनीभावपर्यन्तमिति यावत्' इति शप्तवान्मुनिः । 'एकमवधीः' इत्युक्त्येव सा त्वया स्त्रीविरहितः कृतः, सा च नायकहीना कृता, तथा त्वमपि प्रियया स्वभार्यया हीनो भव । सा च त्वया हीना भवत्विति पर्यवसानम् । अगम इत्य-डागमस्तु माङ्गयोगेऽप्यार्षत्वात् । तस्य रक्षोरूपत्वं त्वेदुत्तरं ब्रह्मणः सकाशात्सकलरामवृत्तान्तज्ञानवरलाभोत्तरकालकृते 'त-स्मात्तु मिथुनादेकम्' इति श्लोके वैरनिलय इति विशेषणेन सूचितम् । रक्षस्त्वैव तस्य लोकदृष्ट्या वैरनिलयत्वप्रसिद्धेः, निषादस्यापि प्राणिषु न वैरं किंवाहाराद्यर्थमेव तद्धननमिति प्रसिद्धेश्च । अत एवारण्यकाण्डे भृगुवाक्यसनमुपक्रम्य 'विनावैरं च रौद्रः' इति 'तृतीयं यदिदं रौद्रं परप्राणाभिहिंसनम् । निर्वैरं क्रियते मोहात्तच्च ते समुपस्थितम् ॥' इति च वक्ष्यति । 'त्रीण्येव व्यसनान्यद्य कामजानि भवन्तु ते' इति चोपक्रमे उक्तम् । नन्वीदृशोऽर्थस्तवया केन मानेन निर्णयित इति चे-

च्छृणु । ऋष्यक्षरस्वारस्यात् । तच्चाप्रे स्फुटम् । तत्र संदेह-श्चेत्स्वान्तर्यामिणं पृच्छ । तदुक्तं पादोऽपि शिवस्मितासंवादे राम-वैभववर्णने चतुर्विंशेऽध्याये—'ततो जानपदः कश्चित्पामरः काष्ठविक्रयी । स्ववधूगर्हणद्वारा रावणस्य गृहोषिताम् ॥ गर्ह-यामास वैदेहीं दुर्वृत्तो लोकनिन्दकः । तच्छ्रुत्वा देवि चारेभ्यो भीतो लोकापवादतः ॥ आहूय लक्ष्मणं प्राह रामो राजीवलो-चनः । शृणु मे वचनं गुह्यं सीतासंत्यागकारणम् ॥ वाल्मी-किनाथ भृगुणा शप्तोऽस्मि किल लक्ष्मण । तस्मादेनां त्यजा-म्यद्य जनो नैवात्र कारणम् ॥' इति । तथा स्कान्दे पातालख-ण्डेऽयोध्यामाहात्म्ये तत्रत्यतीर्थार्थभ्रमवर्णनप्रस्तावे—'शापोक्त्या हृदि संतप्तं प्राचेतसमकल्मषम् । प्रोवाच वचनं ब्रह्मा तत्रा-गल्य सुसत्कृतः ॥ न निषादः स वै रामो मृगयां चर्तुमागतः । तस्य संवर्णनेनैव गुह्योक्त्यस्त्वं भविष्यसि ॥ इत्युक्त्वा तु जगामाशु ब्रह्मलोकं सनातनः । ततः संवर्णयामास राघवं प्रन्थकोटिभिः ॥' कोटिभिः शतकोटिभिः । 'चरितं रघुना-थस्य शतकोटिप्रविस्तरम्' इत्यन्त्रोक्तेः । तच्च संपूर्णं ब्रह्मलोक इत्येतिहम् । इह तु कुशलवोपदिष्टा चतुर्विंशतिसहस्रीत्यलम् । योगवासिष्ठे तु शापान्तराण्यप्युक्तानि । तथाहि—'सनत्कुमारो निष्काम अवसद्ब्रह्मसद्गनि । वैकुण्ठादागतो विष्णुर्ब्रह्मलोक्या-धिपतिः प्रभुः ॥ ब्रह्मणा पूजितस्तत्र सत्यलोकनिवासिभिः । विना कुमारं तं दृष्ट्वा हुवाच प्रभुरीश्वरः ॥ सनत्कुमार स्तब्धोऽसि निष्कामो गर्वचेष्टया । अतस्त्वं भव कामार्तः शरजन्मेति नामतः ॥ तेनापि शापितो विष्णुः सर्वज्ञत्वं तवास्ति यत् । किंचित्कालं हि तत्त्यक्त्वा त्वमज्ञानी भवि-ष्यसि ॥' शापितः शप्तः । किंचित्कालमवतारान्तरंऽत्यल्पका-लम् । तत्त्यक्त्वा तद्रूपं त्यक्त्वा । अज्ञानी स इव । तथा—'भृगुभार्या हतां दृष्ट्वा प्रोवाच कोधमूर्च्छितः । विष्णो तवापि भार्याया वियोगो हि भविष्यति ॥' तथा—'वृन्दया शापितो विष्णुश्छलनं यत्त्वया कृतम् । अतस्त्वं स्त्रीवियोगं हि वचना-न्मम यास्यसि ॥' शापितः शप्तः । छलनं पतिवेषेण संभो-गरूपम् । तथा—'भार्या हि देवदत्तस्य पयोष्णीतीतरसं-स्थिता । नृसिंहवेषधृतिवृष्णं दृष्ट्वा पञ्चलमागता ॥ तेन शप्तो हि नृहरिर्दुःखार्तः स्त्रीवियोगतः । तवापि भार्याया सार्धं वि-योगो हि भविष्यति ॥' इति । दुःखार्तः । तृतीयार्थे आर्षा प्रथमा । दुःखार्तैर्नेत्यर्थः । ताराशापोऽपि किष्किन्धाकाण्डे तत्रैव वक्ष्यते इत्यलं विस्तरेण । 'प्राचेतसेन मुनिना रामो राजीवलोचनः । तमसोपवने शप्तो वेषधृजानकीपतिः ॥ श्रीरामः प्राकृतां लीलां स्वीयां वर्णयितुं तदा । मन्दोदर्याः पतिः क्रूरः कौशवद्विनिपातितः ॥ अण्डजं निहतं दृष्ट्वा मुनिः शापमथाददौ । चिरं प्रतिष्ठा मा भूते निषाद भुवि हिंसक ॥ शापं श्रुत्वेव सर्वात्मा तत्रैवान्तरधीयत । शोकाकान्तस्तु वाल्मीकिर्ब्रह्मणाशु सुबोधितः ॥' इति । 'त्यक्त्वा जीर्णदुः-लवद्भुमर्ती बद्धोऽन्धुधिर्बिन्दुवद्वाप्रेण जरस्कपोतक इव व्या-

तस्येत्यं ब्रुवतश्चिन्ता बभूव हृदि वीक्षतः । शोकार्तेनास्य शकुनेः किमिदं व्याहृतं मया ॥	१६
चिन्तयन्स महाप्राज्ञश्चकार मतिमान्मतिम् । शिष्यं चैवाब्रवीद्वाक्यमिदं स मुनिपुंगवः ॥	१७
पादबद्धोऽक्षरसमस्तत्रीलयसमन्वितः । शोकार्तस्य प्रवृत्तो मे श्लोको भवतु नान्यथा ॥	१८
शिष्यस्तु तस्य ब्रुवतो मुनेर्वाक्यमनुत्तमम् । प्रतिजग्राह संतुष्टस्तस्य तुष्टोऽभवन्मुनिः ॥	१९
सोऽभिषेकं ततः कृत्वा तीर्थं तस्मिन्यथाविधि । तमेव चिन्तयन्नर्थमुपावर्तत वै मुनिः ॥	२०
भरद्वाजस्ततः शिष्यो विनीतः श्रुतवान्गुरोः । कलशं पूर्णमादाय पृष्ठतोऽनुजगाम ह ॥	२१
स प्रविश्याश्रमपदं शिष्येण सह धर्मवित् । उपविष्टः कथाश्चान्याश्चकार ध्यानमास्थितः ॥	२२
आजगाम ततो ब्रह्मा लोककर्ता स्वयंप्रभुः । चतुर्मुखो महातेजा द्रष्टुं तं मुनिपुंगवम् ॥	२३
वाल्मीकिरथ तं दृष्ट्वा सहस्रोत्थाय वाग्यतः । प्राञ्जलिः प्रयतो भूत्वा तस्यौ परमविस्मितः ॥	२४
पूजयामास तं देवं पाद्यार्घ्यासनवन्दनैः । प्रणम्य विधिवच्चैनं पृष्ट्वा चैव निरामयम् ॥	२५
अथोपविश्य भगवानासने परमार्चिते । वाल्मीकये च ऋषये संदिदेशासनं ततः ॥	२६
ब्रह्मणा समनुज्ञातः सोऽप्युपाविशदासने । उपविष्टे तदा तस्मिन्साक्षाल्लोकपितामहे ॥	२७
तद्रतेनैव मनसा वाल्मीकिर्ध्यानमास्थितः । पापात्मना कृतं कष्टं वैरग्रहणबुद्धिना ॥	२८
यत्तादृशं चारुरवं कौश्वं हन्यादकारणात् । शोचन्नेव पुनः क्रौञ्चीमुपश्लोकमिमं जगौ ॥	२९
पुनरन्तर्गतमना भूत्वा शोकपरायणः । तमुवाच ततो ब्रह्मा प्रहसन्मुनिपुंगवम् ॥	३०

पादितो रावणः । लङ्का कापि विभीषणाय सहसा मुदेव हस्ते-
 ऽर्पिता श्रुत्वाैव रघुनायकस्य चरितं को वा नरो नाश्रति ॥ १५ ॥
 तस्येति । मया मुनिना शान्तेन तपस्विना शकुनिशोकपीडितेनेद-
 मीदृशं क्रूरं तपोनाशकरं किं व्याहृतमिति वीक्षतोऽन्तर्यामिप्र-
 णया निषादे सर्वतो महत्त्वसंभावनया दृश्यमानकौश्वे तद्वैपरीत्य-
 संभावनयातिनिन्द्यमयशस्करं महापातकेभ्योऽप्यधिकं पापं
 वृत्तमिति चिन्ता बभूव । ययप्येतत्सर्वं वाल्मीकिकृतमेव तथापि
 कुशलवगेयतयास्य काव्यस्य करणात्तदुक्तितयैवमुक्तिः । अन्यथा
 स्वचिन्तायाः स्वारोक्षलाद्भवेति लिङ्संगतिः स्यात् । यद्वा
 'सर्गचतुष्टयमाद्यमुपोद्धाररूपं कस्यचिच्छिष्यस्य । वाल्मीकीयो-
 पोद्धारत्वाच्च वाल्मीकीयोक्तिः । पारोक्ष्यमारोप्य स्वयमपि
 तथोक्तिरूपोद्धारतत्त्वद्योतनाय' इत्यन्ये ॥ १६ ॥ चिन्तयन्निति ।
 महदयशस्करमिदं कर्म वृत्तमिति चिन्तयन्सत्यसंकल्पतयेत्यं
 मतिं संकल्पं चकार । तदभिलाषकं वाक्यं शिष्यमब्रवीदिति
 संबन्धः ॥ १७ ॥ पादेति । अष्टाक्षरानुष्टुप्पादैर्बद्धः अक्षरस-
 मश्छन्दःशास्त्रोक्तगुरुलघ्वक्षरवैषम्यरहितः । तथा तन्त्रीवीणा
 लयस्तालभृजवेणुहस्तास्मिनयानां समकालं विरामः, ताभ्यां
 युक्तः । तन्त्रयमारोप्य वायैः सह गातुं योग्य इति यावत् ।
 अतः शोकार्तस्य शापरूपतयानौचित्येन प्रवृत्तोऽपि मे मम
 श्लोको यशोरूपो भवतु । अन्यथायशोरूपो मा भूदित्यर्थः । अत्र
 'भवतु' इति पाठ एव बहुपुस्तकसंमतस्तीर्थसंमतश्च । 'श्लोको
 यशसि पथे च' इति निघण्टुः ॥ १८ ॥ शिष्य इति । एवं
 ब्रुवतस्तस्यर्षेर्वाक्यं यशोभवत्वित्येवंरूपम् । हृष्टः सन् । तथै-
 वेदं यशोरूपमेवेदमित्यनुमोदनेन प्रतिजग्राहजीचकार । अय-
 शोरूपेऽपि यशस्त्वानुमोदनेन गुरुस्तस्य तुष्टोऽभवदित्यर्थः ॥ १९ ॥
 स इति । अभिषेकमिति मध्याह्नकतैव्यानुष्ठानोपलक्षणम् । तमे-
 वार्थमवशतः शापार्थश्लोकोत्पत्तिरूपम् । उपावर्तत न्यवर्तत

॥ २० ॥ श्रुतवान्बहुश्रुतः । पृष्ठतः पृष्ठभागेन प्रसारितकरः ।
 परिपूर्णं कलशमादायानु पश्चाज्जगामेत्यन्वयः ॥ २१ ॥ स इति ।
 मुखतोऽन्याः कथाश्चकार, मनसा तु शापार्थकश्लोकविषयं ध्या-
 नमास्थितः । यत्तु ध्यानमम्बया गायत्र्याश्चतुर्मुखरुद्रप्राधान्येन
 ध्यानमास्थित इत्यर्थ इति, तन्न । तदा स्थितोऽन्याः कथाश्चाका-
 रेण्यस्यसंगतेरित्यलं ध्यानपदार्थानभिज्ञदूषणाभिनिवेशेन ॥ २२ ॥
 अथ तच्चिन्तां निवर्तयितुं ब्रह्मागमनमाह—आजगामेति ।
 स्वयंप्रभुरनन्यमुखनिरीक्षकतया सर्वलोकसृष्टयुपयोगिज्ञानैश्वर्या-
 दिशक्तिमान् । अत एव भूरादिलोकनिर्माता । तं शापवाक्यो-
 चारणवशादतिचिन्ताक्रान्तम् ॥ २३ ॥ वाग्यतोऽतिसंभ्रमवशा-
 द्यतवाक् । प्रयतोऽतिनम्रः ॥ २४ ॥ पूजयामासेति । वन्दनं
 स्तुतिः । प्रणम्येति पृथगुक्तेः । एनमित्याद्युत्तरान्वयि ॥ २५ ॥
 एनं मुनिम् । ब्रह्मा । अनामयमामयः पीडा तद्रहितम् । व्यय-
 हीनमिति यावत् । तप इति शेषः । तत्पृष्ठानन्तरं स्वयमासन
 उपविश्य ऋषय आसनं दिदेश । आसन उपवेष्टुमनुमेन
 इत्यर्थः । 'वाल्मीकये च ऋषये' इति पाठः । एतेन 'ब्राह्मणं
 कुशलं पृच्छेत्क्षत्रबन्धुमनामयम्' इत्युक्तेर्ब्राह्मणं प्रत्ययं प्रश्नः
 स्मार्ताचारविरुद्धः । तं देवमित्यनेनैव सिद्धे एनमित्यस्य वैय-
 र्थ्यापत्तिश्चेत्यपास्तम् ॥ २६ ॥ लोकपितामह उपविष्टे सति
 तदनुज्ञया स्वयमुपाविशदिति संबन्धः ॥ २७ ॥ तद्रतेन
 क्रौञ्चगतेन । वैरं गृह्णाति सा चासौ बुद्धिस्तद्वता । कर्तरि ल्युट्
 बाहुलकात् । निषादेनेति शेषः । कष्टं कृतं क्रौञ्चवधरूपं तपोना-
 शसंपादकशापनिःसारणेन कष्टं कृतम् । मयेति शेषः ॥ २८ ॥
 कष्टमेवाह—य[त्] इति । हन्याद्वतवानित्यर्थे छान्दसम् ।
 अकारणादुद्भूतमानकारणं विना । उप समीपे । ब्रह्मणः समीपे
 ॥ २९ ॥ शोकपरायणः क्रौञ्चवधकृतक्रौञ्चीदुःखदर्शनजेन
 स्वस्य मुखात्तत्पुद्गलानिकरशापार्थकश्लोकस्यावशतो निःसरणजे-

श्लोक एवास्त्वयं बद्धो नात्र कार्या विचारणा । मच्छन्दादेव ते ब्रह्मन्प्रवृत्तेयं सरस्वती ॥ ३१
 रामस्य चरितं कृत्वां कुरु त्वमृषिसत्तम । धर्मात्मनो भगवतो लोके रामस्य धीमतः ॥ ३२
 वृत्तं कथय धीरस्य यथा ते नारदाच्छ्रुतम् । रहस्यं च प्रकाशं च यद्वृत्तं तस्य धीमतः ॥ ३३
 रामस्य सहसौमित्रे राक्षसानां च सर्वशः । वैदेह्याश्चैव यद्वृत्तं प्रकाशं यदि वा रहः ॥ ३४
 तच्चाप्यविदितं सर्वं विदितं ते भविष्यति । न ते वागनुता काव्ये काचिदत्र भविष्यति ॥ ३५
 कुरु रामकथां पुण्यां श्लोकबद्धां मनोरमाम् । यावत्स्थास्यन्ति गिरयः सरितश्च महीतले ॥ ३६
 तावद्रामायणकथा लोकेषु प्रचरिष्यति । यावद्रामस्य च कथा त्वत्कृता प्रचरिष्यति ॥ ३७
 तावदूर्ध्वमधश्च त्वं मल्लोकेषु निवत्स्यसि । इत्युक्त्वा भगवान्ब्रह्मा तत्रैवान्तरधीयत । ३८
 ततः सशिष्यो भगवान्मुनिर्विस्मयमाययौ ॥
 तस्य शिष्यास्ततः सर्वे जगुः श्लोकमिमं पुनः । मुहुर्मुहुः प्रीयमाणाः प्राहुश्च भृशविस्मिताः ॥ ३९
 समाक्षरैश्चतुर्भिः पादैर्गीतो महर्षिणा । सोऽनुव्याहरणाद्भूयः शोकः श्लोकत्वमागतः ॥ ४०

न च शोकेन व्याप्तः । अत एवान्तर्गतमना अन्तर्गते श्लोकार्थं
 एव दत्तचित्तः श्लोकं जगाविति संबन्धः । तं तथा शोकग्रस्तम् ।
 ग्रहसन्मदिच्छयावतीर्णां सरस्वतीं न जानातीति हासं कुर्वन्
 ॥ ३० ॥ तद्वचनमेवाह—श्लोक एवास्त्वयमिति । अयं त्वया
 बद्धः श्लोको यशोरूप एवास्तु । श्लोकशब्दस्य पद्यपरतया
 योजने 'अस्तु' इति पाठस्यासंगत्यापत्तेः । अस्तीत्युक्तेरेव
 ब्रह्मण औचित्यात् । मम त्वयशोरूपस्य यशोरूपताशीर्दानमिति
 नासंगतिः । 'श्लोक एव त्वया' इति पाठेऽपि यशोरूप एवायं
 त्वया बद्धः, अत्र तव विचारः संदेहो मास्तु, मद्रचनात्त्वत्सं-
 स्थात्वास्त्य तथा भावप्राप्तेरित्याशयः । ननु भवतु त्वदाशिषा
 तथात्वमस्याः, परंतु शान्तस्वभावस्यर्षेर्मैमेश्वरी वागव्यन्तमनु-
 चितेत्यपि मा विषादं कुर्वित्याह—मच्छन्दादिति । मत्संकल्पा-
 दित्यर्थः । विष्णोरवतारभूतस्य रामस्य संकल्पोऽपि स्वसंकल्प-
 त्वेनोक्तः । 'एका मूर्तिर्ब्रह्मो देवा रुद्रविष्णुपितामहाः' इति
 हरिवंशश्लोके । नन्वीदृशसंकल्पो ब्रह्मणोऽपि किमर्थमिति चेच्छृ-
 णु । येषां परस्य दारवियोगादिजनकं कर्म स्वस्य दारवियोगा-
 दिकं जनयितुं नालम्, तेषामपि ब्रह्मशापस्तज्जननेऽलमिति लोके
 ब्राह्मणमाहात्म्यं सूचयितुम् । एवं राज्यादिसत्त्वेषुऽपि कामजय
 एवोत्तमः, न तु तद्भोगचापलम्, इति च स्वव्यवहारेण शिक्ष-
 यितुम्, तत्प्रायश्चित्तविधया स्वकीर्तिवर्णनेन मुनेर्यशोवृद्ध्यर्थं
 भगवद्विषयमहापापप्रायश्चित्तत्वाकैमुक्तिकन्यायेनेतरजनानां सर्व-
 पापप्रायश्चित्तं रामायणश्रवणावीत्यर्थतत्त्वं बोधयितुं चेति
 गृह्यण । एतद्व्यक्षरस्वारस्यबलेन मया योजितम्, अतो नि-
 रीक्ष्य सहृदया विचारयन्तु ॥ ३१ ॥ एवं परवशप्रवृत्तस्यापि
 शापस्य भगवद्विषयतयेतरसंकलमन्वाद्युक्तप्रायश्चित्तानिवर्त्यस्य
 यं प्रत्यसौ शापस्तच्चरितवर्णनरूपं प्रायश्चित्तमुपदिशति—रा-
 मस्य चरितमिति । लोके रामस्य । रमते इति रामः । बाहु-
 लकात्कर्तारि घञ् । तेन लोकाधिष्ठानुल्लोकान्तर्यामिणश्चेत्यर्थः ।
 कुरु वर्णयस्व । धर्मात्मन इत्यनेन रावणादिवधवत्कौश्ववधोऽपि
 धर्मफलक एव लोकव्यवहारेण लोकहितत्वात्त्वद्रक्षकत्वाच्चेति
 सूचितम् ॥ ३२ ॥ वृत्तमिति । अस्य नारदोक्तविशेषपरला-

दपौनरुक्त्यम् । धिप्रीयतीति धीरः । तेन बुद्धिप्रेरकस्ये-
 त्यर्थः । तेन गायत्र्यर्थभूतस्येत्युक्तम् ॥ ३३ ॥ रामलक्ष्मणयो
 राक्षसानां सीतायाश्च यत्प्रकाशं तदीयानां प्रकाशं तवाविदितम् ।
 यदि वा तदपि तदीयानामपि रदोऽविदितम्, तव तु सुतरा-
 मविदितम्, तदपि सर्वं ते विदितं भविष्यति । अनेन तत्क-
 रणयोग्यतादानम् । यच्च 'मा निषाद' इतिवदपर्यालोच्यापि
 वाक्त्वत्तो निःसरिष्यति, सापि नान्यथा भविष्यति, तेनास्या
 अपि सत्यत्वं भावीति ध्वनितम् ॥ ३४ ॥ ३५ ॥ एवं सा-
 मर्थ्यं दत्त्वोपसंहरति—कुर्विति । यावदित्याद्युत्तरान्वयि
 ॥ ३६ ॥ ३७ ॥ तावदिति । यावत्त्वत्कृतकथाप्रचारस्तावदध-
 श्च त्वं दद्यापूर्वमप्यतिमहति क्रोधकरणादधोगमनयोऽपि
 त्वमूर्ध्वं सर्वोर्ध्वं वर्तमानेषु मल्लोकेषु निवासं प्राप्स्यसि । ततो
 मया सह मोक्षयस इत्यर्थः । लोकेष्विति तदवयवमिष्यार्थं बहु-
 वचनम् । 'ऊर्ध्वमधश्च विद्यमानेषु मल्लोकेषु मन्निर्मितलोकेषु
 निवत्स्यसि सर्वत्राप्रतिहतगतिः संचरिष्यसि । ततः परं मुक्तिं
 प्राप्स्यसि' इति तीर्थः । तत्र मल्लोकेष्वित्यस्य चारितार्थं चिन्त्यम् ।
 इतीति । तत्रैवान्तर्धानेनास्याप्यन्तर्यामिरूपतोक्ता । तत इति ।
 विस्मयमाश्चर्यम् ॥ ३८ ॥ तस्येति । प्रीयमाणा आश्चर्यमिदम-
 स्मद्गुरोः पद्यं यद्ब्रह्मणाप्यनुमोदितम् । प्राहुश्च । वक्ष्यमाणमि-
 त्यर्थः ॥ ३९ ॥ तदेवाह—समेति । साम्यं गुरुलक्ष्मणराहि-
 त्यम् । यो ऋषिणा गीतः सः । अन्वतिशयितशोकोत्पत्त्यनन्तरं
 व्याहरणाद्भूयः शोको विपुलः शोक एव श्लोकत्वं प्राप्त इति
 वयं मन्यामह इति प्राहुरिति संबन्धः । उत्प्रेक्षा चेयम् । तेनास्य
 श्लोकस्य करुणरसमयत्वं ध्वनितम् । अत्र नष्टकौशालम्बनकः
 कौशवीरिवावानुदीपितो निषादविषयक्रोधव्यभिचारिको 'मा
 निषाद' इत्यादिवाक्यानुभावकः करुणो रस इति बोध्यम् ।
 यत्तु 'पूर्वश्लोके प्राहुरित्यस्य पठन्तीत्यर्थकरणम्, पुनः पुनः
 पाठेनानन्दवन्तोऽभूवन्निति फलितार्थकथनम्, अत्र च श्लोके भू-
 योऽनुव्याहरणान्मुहुर्मुहुः शिष्यैः पुनः पाठलोके शोकः श्लोकत्वेन
 प्रतिबद्धोऽभवच्छ्लोकत्वं प्राप्त इति तीर्थादिव्याख्यानम्, तदति-

तस्य बुद्धिरियं जाता महर्षेर्भावितात्मनः । कृत्स्नं रामायणं काव्यमीदृशैः करवाण्यहम् ॥ ४१
 उदारवृत्तार्थपदैर्मनोरमैस्तदास्य रामस्य चकार कीर्तिमान् ।
 समाक्षरैः श्लोकशतैर्यशस्विनो यशस्करं काव्यमुदारदर्शनः ॥ ४२
 तदुपगतसमाससंभियोगं सममधुरोपनतार्थवाक्यबद्धम् ।
 रघुवरचरितं मुनिप्रणीतं दशशिरसश्च वधं निशामयध्वम् ॥ ४३
 इत्यार्षे श्रीमद्रामायणे वाल्मीकीय आदिकाव्ये बालकाण्डे द्वितीयः सर्गः ॥ २ ॥

तृतीयः सर्गः ।

श्रुत्वा वस्तु समग्रं तद्धर्मार्थसहितं हितम् । व्यक्तमन्वेषते भूयो यद्वृत्तं तस्य धीमतः ॥ १
 उपस्पृश्योदकं सम्यङ् मुनिः स्थित्वा कृताञ्जलिः । प्राचीनाग्रेषु धर्मेषु धर्मेणान्वेषते गतिम् ॥ २
 रामलक्ष्मणसीताभी राज्ञा दशरथेन च । सभार्येण सराष्ट्रेण यत्प्राप्तं तत्र तत्त्वतः ॥ ३
 हसितं भाषितं चैव गतिर्यावच्च चेष्टितम् । तत्सर्वं धर्मवीर्येण यथावत्संप्रपश्यति ॥ ४
 स्त्रीतृतीयेन च तथा यत्प्राप्तं चरता वने । सत्यसंधेन रामेण तत्सर्वं चान्ववैक्षत ॥ ५
 ततः पश्यति धर्मात्मा तत्सर्वं योगमास्थितः । पुरा यत्तत्र निर्वृत्तं पाणावामलकं यथा ॥ ६
 तत्सर्वं तत्त्वतो दृष्ट्वा धर्मेण स महामतिः । अमिरामस्य रामस्य तत्सर्वं कर्तुमुद्यतः ॥ ७
 कामार्थगुणसंयुक्तं धर्मार्थगुणविस्तरम् । समुद्रमिव रत्नाढ्यं सर्वश्रुतिमनोहरम् ॥ ८

निःसारमिति स्पष्टमेव ॥ ४० ॥ तस्येति । ईदृशैः । 'मा निषाद'
 इतिवत्करणारसप्रधानैरित्यर्थः । अनेनान्ये रसा अत्र गुणी-
 भूता इति ध्वनितम् ॥ ४१ ॥ उदारेति । उदारस्य यद्वृत्तं च-
 रितम्, उदारं वा यच्चरितं तद्वृत्तार्थबोधकैः पदैः मनोरमैः श्रुति-
 कटुत्वादिदोषरहितैः । अस्य यशस्विनो रामस्य दाशरथे रामस्य
 नारदोपदिष्टस्य । श्लोकशतैरिति शतशब्दोऽनन्तवाची ॥ ४२ ॥
 एवं काव्यनिर्माणमुक्त्वा तत्र श्रोतृनभिमुखीकरोति—तदिति ।
 समासस्तत्पुरुषादिः, संघिरेकादेशादिजः, योगः प्रकृतिप्रत्य-
 ययोः, एते उपगता यथाव्याकरणालंकारशास्त्रमर्यादं यस्मि-
 न्काव्ये तादृशं काव्यं रघुवरचरितं तद्वर्णनरूपम् । समः पतत्प्रक-
 र्पादिदोषरहितः, मधुरः करणारसयुक्तत्वेन माधुर्यगुणप्रधानः,
 उपनतः प्रसन्नतयोपलभ्यमानो योऽर्थस्तद्वोधकवाक्यैर्निबद्धम् ।
 उपनतत्वेन प्रसादगुणवत्ता दर्शिता । समुदायेन वैदर्भीरिति-
 मत्त्वं ध्वनितम् । रघेर्गुणार्थाभिष्वन्नरघुवरशब्देन तस्य सर्वो-
 न्तर्गामित्वं ध्वनितम् । ईदृशस्यापि मिथ्यार्थकत्वेऽनुपादेयत्वं
 स्यादत आह—मुनिप्रणीतं ब्रह्मानुग्रहप्राप्तसत्यवागृषिप्रणीतम् ।
 पुरुषार्थस्वर्गमोक्षादिसाधनत्वं तु रघुवरचरितमित्यनेनोक्तप्राय-
 मेव । दशशिरसश्च वधमित्यनेन वधान्तमिदं श्रोतव्यमिति सू-
 चितम् । तेनैव सूचितफललाभात् । उत्तरकाण्डं त्वस्य खिलम् ।
 भारतस्य हरिवंशवत् । अत एवाग्रिमसर्गे 'वनसंचरणपर्यन्तवृत्ता-
 न्वेषणमेव समाधिना ऋषेर्वैक्ष्यति' इति प्राञ्चः । परे तु 'दश-
 शिरसो वधं चेल्यन्वयः । चेन सीतात्यागादिरूपोत्तरकाण्डीयवृ-
 त्तान्तसंग्रहः' इत्याहुः ॥ ४३ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये बालकाण्डे
 द्वितीयः सर्गः ॥ २ ॥

श्रुत्वेति । नारदात्काव्यविषयं रामचरितरूपं वस्तु श्रुत्वा
 समग्रं प्रकाशरहस्यसहितं कुर्विति च ब्रह्ममुखाच्छ्रुत्वा तस्य
 धीमतो रामस्य यद्वृत्तं चरितं सरहःप्रकाशं तद्भूयः पुनर्व्यक्तं
 साक्षात्कारविषयो यथा भवति तथा कर्तुमन्वेषते उद्युक्ते स्मेति
 शेषः । धर्मार्थेति त्रिवर्गोपलक्षणं फलत्वेन तत्सहितम् । हितं
 मोक्षफलकम् ॥ १ ॥ उद्योगमेवाह—उपेति । आचम्येत्यर्थः ।
 सम्यक्स्मृत्युक्ताचमनरीत्या । इदमन्येषामपि प्रायत्यसंपादका-
 नामुपलक्षणम् । प्रागग्रेषु धर्मेषु स्थित्वा । धर्मेण योगजेन ब्रह्म-
 प्रसादरूपेण च गतिं रामादीनां चरितरूपमन्वेषतेऽतियत्नेन
 पश्यति स्म ॥ २ ॥ रामेत्यादिश्लोकद्वयमेकं वाक्यम् । भार्याः
 कौसल्याद्यास्तत्सहितेन दशरथेन रामादिमिश्रं यत्प्राप्तं संबद्धं
 चरितं राज्यपालनादिरूपं हसितादिरूपं च, तत्सर्वं तत्र समाधौ
 तत्त्वतो धर्मवीर्येण योगजबलेन पश्यति स्म ॥ ३ ॥ ४ ॥ अ-
 थोद्धावासकालिकं वृत्तं निरीक्ष्य तदनन्तरं वनकालिकं च नि-
 रीक्षितमित्याह—स्त्रीतृतीयेनेति । द्वितीयो लक्ष्मणः । 'तत्सर्वं
 चेति तस्य तदुत्तरकालिकमुत्तरकाण्डस्थं चेत्यर्थः' इत्यपरे ॥ ५ ॥
 नेदं दर्शनं स्वप्नवदित्याह—तत इति । पूर्वोचरितयोगाभ्यासा-
 दित्यर्थः । योगं समाधिम् । तत्र समाधौ । पुरा पश्यति ।
 अपश्यदित्यर्थः । यनिर्वृत्तं जातम् । इदमुपलक्षणम् । यच्च
 भावि तच्चरित्रं पश्यति स्मेति यावत् ॥ ६ ॥ तदिति । धर्मेण
 योगजेन । अत एव महामतिः तत्सर्वमतीतमनागतं च तद्वि-
 षयं काव्यम् । अमिरामस्येत्यनेन तादृशकाव्यकरणस्य रागप्रा-
 त्तोक्ता ॥ ७ ॥ कामेति । कामरूपो योऽर्थः पुरुषार्थस्तद्रूपेण
 गुणेन फलेन युक्तम् । धर्मार्थरूपपुरुषार्थफलेन विस्तरवत् ।
 विस्तरेण तदुभयप्रतिपादकं तद्वानु चेत्यर्थः । रत्नैः काव्यगुणा-

स यथाकथितं पूर्वं नारदेन महात्मना । रघुवंशस्य चरितं चकार भगवान्मुनिः ॥ ९
 जन्म रामस्य सुमहद्वीर्यं सर्वानुकूलताम् । लोकस्य प्रियतां क्षान्तिं सौम्यतां सत्यशीलताम् ॥ १०
 नाना चित्राः कथाश्चान्या विश्वामित्रसहायने । जानक्याश्च विवाहं च धनुषश्च विभेदनम् ॥ ११
 रामरामविवादं च गुणान्दाशरथेस्तथा । तथाभिषेकं रामस्य कैकेय्या दुष्टभावताम् ॥ १२
 विघातं चाभिषेकस्य रामस्य च विवासनम् । राक्षः शोकं विलापं च परलोकस्य चाश्रयम् ॥ १३
 प्रकृतीनां विषादं च प्रकृतीनां विसर्जनम् । निषादाधिपसंवादं सूतोपावर्तनं तथा ॥ १४
 गङ्गायाश्चापि संतारं भरद्वाजस्य दर्शनम् । भरद्वाजाभ्यनुज्ञानाच्चित्रकूटस्य दर्शनम् ॥ १५
 वास्तुकर्मनिवेशं च भरतागमनं तथा । प्रसादनं च रामस्य पितुश्च सलिलक्रियाम् ॥ १६
 पादुकाग्र्याभिषेकं च नन्दिग्रामनिवासनम् । दण्डकारण्यगमनं विराधस्य वधं तथा ॥ १७
 दर्शनं शरभङ्गस्य सुतीक्ष्णेन समागमम् । अनसूयासमास्यां च अङ्गरागस्य चार्पणम् ॥ १८
 दर्शनं चाप्यगस्त्यस्य धनुषो ग्रहणं तथा । शूर्पणख्याश्च संवादं विरूपकरणं तथा ॥ १९
 वधं खरत्रिशिरसोक्त्यानां रावणस्य च । मारीचस्य वधं चैव वैदेह्या हरणं तथा ॥ २०
 राघवस्य विलापं च गृध्रराजनिबर्हणम् । कबन्धदर्शनं चैव पम्पायाश्चापि दर्शनम् ॥ २१
 शबरीदर्शनं चैव फलमूलाशनं तथा । प्रलापं चैव पम्पायां हनूमदर्शनं तथा ॥ २२
 ऋष्यमूकस्य गमनं सुग्रीवेण समागमम् । प्रत्ययोत्पादनं सख्यं वालिसुग्रीवविग्रहम् ॥ २३
 वालिप्रमथनं चैव सुग्रीवप्रतिपादनम् । ताराविलापं समयं वर्षरात्रनिवासनम् ॥ २४
 कोपं राघवसिंहस्य बलानामुपसंग्रहम् । दिशः प्रस्थापनं चैव पृथिव्याश्च निवेदनम् ॥ २५
 अङ्गुलीयकदानं च ऋक्षस्य बिलदर्शनम् । प्रायोपवेशनं चैव संपातेश्चापि दर्शनम् ॥ २६
 पर्वतारोहणं चैव सागरस्यापि लङ्घनम् । समुद्रवचनाच्चैव मैनाकस्य च दर्शनम् ॥ २७

लंकारव्यङ्ग्यैराढ्यं पूर्णम् । सर्वश्रुतीनां मनोभूताः सारभूता
 उपनिषदस्तासां हरं तदर्थप्रतिपादकम् । तेन मोक्षफलकत्वम् ।
 व्याख्यानान्तरं त्वचमत्कारीत्युपेक्षितम् ॥ ८ ॥ इति । रघु-
 वंशस्य तद्वंशावतीर्णरामस्य नारदकथनक्रमेणैव तच्चरितं तत्प्र-
 तिपादकं काव्यं चकारैत्यर्थः ॥ ९ ॥ विस्तरेण वर्णनीयानर्थान्
 'इष्टं हि विदुषां लोके समासव्यासधारणम्' इत्युक्तेः समासेन
 संक्षेपेणाह—जन्मेत्यादिना । वीर्यं स्वयमक्षतस्य पराभिभव-
 सामर्थ्यम् । सर्वानुकूलतां सर्वेषामनुवर्तनरूपाम् । प्रियतां वि-
 श्लेषासहृदयपर्यवसायिनी, वस्तुसौन्दर्यबलाद्विषयलामेऽप्यनिव-
 र्या विद्यमानानामपि दोषाणामदर्शनकरी, व्यसनसहस्रसंपाते-
 ऽप्यनिवर्त्या या अनुपस्कृतवस्तुमात्रालम्बिनीच्छा प्रेमपदवाच्या
 तद्विषयताम् । एवं भगवति रामे मायाशबले जातं प्रेम चित्त-
 शुद्धिद्वारा शुद्धविषयं प्रेमोत्पाद्य निदिध्यासनद्वारा मुक्तिजनक-
 ज्ञानपर्यवसायीति बोध्यम् । क्षान्तिम् 'उच्यमानोऽपि परुषं
 नोत्तरं प्रतिपद्यते' इत्युक्तरूपाम् । सौम्यतामक्रूरदर्शनताम्
 ॥ १० ॥ नानेति । विश्वामित्रसहायने विश्वामित्रेण सह गमने
 तदुपस्थितिकाले समायां मार्गे गमनकाले च चित्रा नाना
 कथा अन्याश्च कथा योगवासिष्ठोक्ता ब्रह्मप्रतिपादिकाः कथा
 अत्र ग्रन्थे उक्ता गङ्गादिकथाश्चेत्यर्थः । एतेनात्र श्लोके नाने-
 त्यन्या इति च व्यर्थमित्यास्तम् । जानक्याश्चेति चेनोर्मिलादि-
 संग्रहः ॥ ११ ॥ रामेति । द्वितीयः परशुरामः । गुणान्विनय-
 जयरूपान् ॥ १२ ॥ विघातं चेति । विवसनं वनं प्रति प्र-

स्थापनम् । परलोकस्य चाश्रयं परलोकगमनम् । मरणमिति
 यावत् ॥ १३ ॥ प्रकृतीनामिति । प्रकृतीनां वञ्चनापूर्वकविस-
 र्जनमयोध्यां प्रति परावर्तनम् । निषादाधिपो गुहः । सूतः
 सुमन्त्रः ॥ १४ ॥ गङ्गाया इति । अभ्यनुज्ञानं संमतिः
 ॥ १५ ॥ वास्त्विति । वास्तुकर्म चित्रकूटे गृहनिर्माणम् । नि-
 वेशं तत्र गृहेऽवस्थानम् । प्रसादनं भरतकर्तृकम् ॥ १६ ॥
 पादुकेति । श्रेष्ठपादुकयोर्मरतकृतमभिषेकम् । नन्दिग्रामस्य
 नितरामतिशयेन वासनम् । भरते तत्र गते सर्वप्रजास्तत्रैव
 वासं कृतवत्य इत्यर्थः ॥ १७ ॥ दर्शनमिति । अनसूयासमा-
 स्यामनसूयया सह सीतायाः समास्या सहासनम् । यद्यप्येत-
 द्विराधवधात्पूर्वमेव तथापि क्रमे तात्पर्याभावाद्वाक्येनाभि-
 धानम् । अङ्गरागश्चन्दनादिः ॥ १८ ॥ दर्शनमिति । अगस्त्य-
 सकाशाद्धनुषो ग्रहणम् ॥ १९ ॥ वधमिति । उत्थानं जानकी-
 हरणोद्योगम् ॥ २० ॥ २१ ॥ २२ ॥ ऋष्येति । प्रत्ययेत्या-
 दनें शालमेदादिभिः सुग्रीवस्य विश्वासजननम् । विग्रहं युद्धम्
 ॥ २३ ॥ वालीति । सुग्रीवप्रतिपादनं सुग्रीवस्य राज्ये स्थाप-
 नम् । समयं शरदि यात्रा कर्तव्येति रामसुग्रीवयोः संकेतम् ।
 वर्षेति । वर्षाकालिकवासाङ्गीकरणम् ॥ २४ ॥ कोपमिति ।
 उपसंग्रहं वानराणां मेलनम् । पृथिव्याश्च निवेदनं सुग्रीवेण
 वानरान्प्रति पृथ्वीसंस्थानकथनम् ॥ २५ ॥ अङ्गुलीयकदानं
 रामकर्तृकं हनुमति । प्रायोपवेशनं प्रायेणानशनेन वानराणामु-

राक्षसीतर्जनं चैव छायाग्राहस्य दर्शनम् । सिंहिकायाश्च निधनं लङ्कामलयदर्शनम् ॥	२८
रात्रौ लङ्काप्रवेशं च एकस्यापि विचिन्तनम् । आपानभूमिगमनमवरोधस्य दर्शनम् ॥	२९
दर्शनं रावणस्यापि पुष्पकस्य च दर्शनम् । अशोकवनिकायानं सीतायाश्चापि दर्शनम् ॥	३०
अभिज्ञानप्रदानं च सीतायाश्चापि भाषणम् । राक्षसीतर्जनं चैव त्रिजटास्वप्नदर्शनम् ॥	३१
मणिप्रदानं सीताया वृक्षभङ्गं तथैव च । राक्षसीविद्रवं चैव किंकराणां निवर्हणम् ॥	३२
ग्रहणं वायुपुत्रोश्च लङ्कादाहाभिगर्जनम् । प्रतिप्लवनमेवाथ मधूनां हरणं तथा ॥	३३
राघवाश्वासनं चैव मणिनिर्यातनं तथा । संगमं च समुद्रेण नलसेतोश्च बन्धनम् ॥	३४
प्रतारं च समुद्रस्य रात्रौ लङ्कावरोधनम् । विभीषणेन संसर्गं वधोपायनिवेदनम् ॥	३५
कुम्भकर्णस्य निधनं मेघनादनिवर्हणम् । रावणस्य विनाशं च सीतावाप्तिमरेः पुरे ॥	३६
विभीषणाभिषेकं च पुष्पकस्य च दर्शनम् । अयोध्यायाश्च गमनं भरद्वाजसमागमम् ॥	३७
प्रेषणं वायुपुत्रस्य भरतेन समागमम् । रामाभिषेकाभ्युदयं सर्वसैन्यविसर्जनम् ।	
स्वराष्ट्ररञ्जनं चैव वैदेह्याश्च विसर्जनम् ॥	३८
अनागतं च यत्किञ्चिद्रामस्य वसुधातले । तच्चकारोत्तरे काव्ये वाल्मीकिर्भगवानृषिः ॥	३९

इत्यार्षे श्रीमद्रामायणे वाल्मीकीय आदिकाव्ये बालकाण्डे तृतीयः सर्गः ॥ ३ ॥

चतुर्थः सर्गः ।

प्राप्तराज्यस्य रामस्य वाल्मीकिर्भगवानृषिः । चकार चरितं कृत्वा विचित्रपदमर्थवत् ॥	१
चतुर्विंशत्सहस्राणि श्लोकानामुक्तवानृषिः । तथा सर्गशतान्पञ्च षट्काण्डानि तथोत्तरम् ॥	२
कृत्वा तु तन्महाप्राज्ञः सभविष्यसहोत्तरम् । चिन्तयामास को न्वेतत्प्रयुजीयादिति प्रभुः ॥	३
तस्य चिन्तयमानस्य महर्षेर्भावितात्मनः । अगृहीतां ततः पादौ मुनिवेषौ कुशीलवौ ॥	४
कुशीलवौ तु धर्मज्ञौ राजपुत्रौ यशस्विनौ । भ्रातरौ स्वरसंपन्नौ ददर्शाश्रमवासिनौ ॥	५
स तु मेधाविनौ दृष्ट्वा वेदेषु परिनिष्ठितौ । वेदोपबृंहणार्थाय तावग्राहयत प्रभुः ॥	६

पवेशनं समुद्रसमीपे बासः ॥ २६ ॥ २७ ॥ २८ ॥ एकस्यापि विचिन्तनमसहायस्य कर्तव्यार्थविचारं चेत्यर्थः । अवरोधोऽन्तःपुरम् ॥ २९ ॥ यानं गमनम् ॥ ३० ॥ अभिज्ञानं राम दत्ताकुलीयकम् ॥ ३१ ॥ ३२ ॥ ग्रहणमिति । लङ्काया दाहेन तत्रत्यानामाक्रन्दनम् । लङ्कादाहे हनूमद्र्जनमित्यर्थो वा । 'अभिगर्जनम्' इति पाठे लङ्काया दाहेनामितो मर्दनमित्यर्थः । प्रतिप्लवनं पुनः सागरोत्तरणम् ॥ ३३ ॥ मणिनिर्यातनं सीतया दत्तस्य स्वशिरोरत्नस्य राघवे दानम् । नलसेतोर्नलनिर्मितसेतोः ॥ ३४ ॥ प्रतारम् । सेनाया इति शेषः ॥ ३५ ॥ निवर्हणं मारणम् । अरे रावणस्य ॥ ३६ ॥ अयोध्यायाश्च गमनं तदुद्देश्यकं गमनम् ॥ ३७ ॥ रामाभिषेकाभ्युदयं रामाभिषेकोत्सवम् । सर्वत्र चकारेत्यनुकृष्यते ॥ ३८ ॥ अनागतं चेति । यत्किञ्चिदित्यनेन सीताविसर्जनापूर्वकालिकस्य भूयस्त्वमनन्तरकालस्याल्पता शोच्यते, तत्सर्वमुत्तरे सर्वतो विशिष्टे काव्ये चकार । निबबन्धेत्यर्थः ॥ ३९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे तृतीयः सर्गः ३

प्राप्तेति । अनेन रावणवधोत्तरमेतत्काव्यकरणमिति सूचितम् । वाल्मीकिस्तद्विषयवासी ऋषिरित्यर्थोदिवगन्तव्यम् । चरितं तत्प्रतिपादकं काव्यम् । अर्थवद्बन्धन्यलंकारादिप्रशस्तार्थम् ।

'आत्मवान्' इति पाठेऽवहितान्तःकरणः । प्राशस्त्ये मत्पुं । आत्मशब्दश्चान्तःकरणवाची ॥ १ ॥ चतुर्विंशदिति । चतुर्विंशतिरित्यर्थकश्छान्दसः । शतानि तु पुल्लिङ्गोऽप्येवम् । तत्र 'पञ्चशतरूपसर्गसंख्या षट्काण्डानामेव । श्लोकसंख्या तु 'सोत्तराणाम्' इत्याहुः । कतककृतस्तु 'उक्तसंख्यापेक्षया षट्त्रिंशत्सर्गसंख्याधिक्यदर्शनात्, चतुर्विंशत्सहस्रापेक्षया श्लोकसंख्याया अप्याधिक्यदर्शनाच्च, उत्तरकाण्डीयसर्गसंख्यानुक्तेश्च, प्रक्षिप्तोऽयं श्लोकः, न त्वापेः' इत्याहुः ॥ २ ॥ कृत्वा त्विति । सहशब्दः सहितपरः । भविष्येण सह सहितं विशिष्टं यदुत्तरं तेन सहितमिदं काव्यं ब्रह्मनियोगात्तत्प्रसादाच्च कृत्वा को नु प्रभुः समर्थ एतत्प्रयुजीयात्समासु पठञ्छ्रवयेत्सभ्यानि तु चिन्तयामास । सहोत्तरमित्यत्रोत्तरपदार्थस्य सभविष्यमिति सविशेषणत्वेऽप्यार्षः समासः । 'भविष्यं च सीताविसर्जनमारभ्य' इत्येके । 'तस्या भूप्रवेशोत्तरकालिकम्' इति परे । प्रयुजीयादिति 'छान्दसम्' ॥ ३ ॥ तस्येति । भावितात्मनो रामचरितबन्धनेन शुद्धचित्तस्य । अगृहीतामिति 'छान्दसम्' । आवां गातारावित्युक्त्वा पादग्रहणं कृतवन्तौ । मुनिवेषौ राजकुमारावप्याश्रमस्थिति वशात्तथाभूतौ । कुशीलवौ कुशलवौ । कुशशब्दस्य कुशीभावः पृषोदरादित्वात् ॥ ४ ॥ ददर्श । काव्यग्रहणे योग्यतयापश्यदित्यर्थः ॥ ५ ॥ स त्विति । धीर्धो-

काव्ये रामायणं कृत्स्नं सीतायाश्चरितं महत् । पौलस्त्यवधमित्येवं चकार चरितव्रतः ॥	७
पाठ्ये नेये च मधुरं प्रमाणैस्त्रिभिर्नितम् । जातिभिः सप्तभिर्युक्तं तन्त्रीलयसमन्वितम् ॥	८
रसैः शृङ्गारकरुणहास्यरौद्रभयानकैः । वीरादिभ्यो रसैर्युक्तं काव्यमेतदगायताम् ॥	९
तौ तु गान्धर्वतत्त्वज्ञौ स्थानमूर्च्छनकोविदौ । भ्रातरौ स्वरसंपन्नौ गन्धर्वाविव रूपिणौ ॥	१०
रूपलक्षणसंपन्नौ मधुरस्वरभाषिणौ । बिम्बादिवोत्थितौ बिम्बौ रामदेहात्तथा परौ ॥	११
तौ राजपुत्रौ कारुण्येन धर्म्यमाख्यानमुत्तमम् । वाचोविधेयं तत्सर्वं कृत्वा काव्यमनिन्दितौ ॥	१२
ऋषीणां च द्विजातीनां साधूनां च समागमे । यथोपदेशं तत्त्वज्ञौ जगतुः सुसमाहितौ ॥	१३
महात्मानौ महाभागौ सर्वलक्षणलक्षितौ । तौ कदाचित्समेतानामृषीणां भावितात्मनाम् ॥	१४
मध्येसमं समीपस्थाविदं काव्यमगायताम् । तच्छ्रुत्वा मुनयः सर्वे बाष्पपर्याकुलेक्षणाः ॥	१५
साधु साध्विति तावृचुः परं विस्मयमागताः । ते प्रीतमनसः सर्वे मुनयो धर्मवत्सलाः ॥	१६
प्रशशंसुः प्रशस्तव्यौ गायमानौ कुशीलवौ । अहो गीतस्य माधुर्यं श्लोकानां च विशेषतः ॥	१७
चिरनिर्वृत्तमप्येतत्प्रत्यक्षमिव दर्शितम् । प्रविश्य तावृभौ सुष्ठु तथा भावमगायताम् ॥	१८
सहितौ मधुरं रक्तं संपन्नं स्वरसंपदा । एवं प्रशस्यमानौ तौ तपःश्लाघ्यैर्महर्षिभिः ॥	१९
संरक्ततरमत्यर्थं मधुरं तावगायताम् । प्रीतः कश्चिन्मुनिस्तद्भ्यां संस्थितः कलशं ददौ ॥	२०
प्रसन्नौ वल्कलं कश्चिद्ददौ तद्भ्यां महायशः । अन्यः कृष्णाजिनमदाद्यज्ञसूत्रं तथापरः ॥	२१
कश्चित्कमण्डलुं प्रादान्मौञ्जीमन्यो महामुनिः । वृसीमन्यस्तदा प्रादात्कौपीनमपरो मुनिः ॥	२२
तद्भ्यां ददौ तदा हृष्टः कुठारमपरो मुनिः । काषायमपरो वस्त्रं चीरमन्यो ददौ मुनिः ॥	२३
जटाबन्धनमन्यस्तु काष्ठरज्जुं मुदान्वितः । यज्ञभाण्डमृषिः कश्चित्काष्ठभारं तथापरः ॥	२४
औदुम्बरीं वृसीमन्यः स्वस्ति केचित्तदावदन् । आयुष्यमपरे प्राहुर्मुदा तत्र महर्षयः ॥	२५

रणावती मेधा । परिनिष्ठितौ जातवेदाध्ययनौ । उपबृंहणं वेदस्य तत्तदर्थं तात्पर्यग्रहणं तद्रूपायार्थं प्रयोजनाय । अनेन श्रुतितात्पर्यविषयीभूतार्थप्रतिपादकतया प्रामाण्यमस्योपादेयत्वं च सूचितम् ॥ ६ ॥ काव्यमिति । रामस्यायनं चरितं तत्प्रतिपादकं च महत्काव्यं पौलस्त्यवधमित्येवंनामकं चकार । तत्तावप्राह्यतेति पूर्वेण संबन्धः । यथा कृष्णचरितवर्णनरूपमाघकाव्यस्य शिशुपालवध इति नाम ॥ ७ ॥ पाठ्य इति । इतः श्लोकचतुष्टयमेकाव्यम् । पाठ्यगेययोर्भावे ण्यद्यतौ । तेन पाठे गाने चेत्यर्थः । गानं तन्त्रीनाडीसमुत्थश्रुतिमेदोपेतम् । उभयत्रापि मधुरं श्रोतृमुखजनकम् । प्रमाणानि हृतमध्यविलम्बितानि । सप्तजातयः षड्जादयः सप्तस्वराः । सप्तस्वरविशिष्टगानानुरोधीति यावत् ॥ ८ ॥ रसैरिति । वीरादीत्यादिना बीभत्साद्भुतशान्तसंग्रहः । शृङ्गारादिरसैश्च युक्तम् । नवरसयोगीति यावत् । ईदृशं काव्यं तावगायताम् ॥ ९ ॥ तौ विशेषयति—तौ त्विति । गान्धर्वस्य समग्रनाट्यस्य तत्त्वज्ञौ । स्थानं च मूर्च्छना च तयोः समाहारः स्थानमूर्च्छनं तत्र कोविदौ तत्त्वज्ञौ । 'यदूर्ध्वं हृदयग्रन्थेः कपोलफलकादधः । प्राणसंचारणस्थानं स्थानमित्यस्मिधीयते ॥ उरः कण्ठः शिरश्चेति तत्पुनस्त्रिविधं भवेत् । मन्द्रं मध्यं च तारं च' इति शाण्डिल्यः । तथा—'यत्रैव स्युः स्वराः पूर्णा मूर्च्छना सेत्युदाहृता' इति च । यत्र गीतविशेष इत्यर्थः । रूपिणौ प्रशस्तरूपवन्तौ ॥ १० ॥ रूपेति । अत्र रूपमवयवसंस्थानम् । उक्तस्य स्वरसंपन्नावित्यस्यैव विवरणं मधुरस्वरिति । बिम्बात्सूर्यादिवत्स्थितौ बिम्बाविव प्रतिबिम्बाविव तथा

रामदेहादुत्थितौ परौ रामदेहावित्यर्थः ॥ ११ ॥ ताविति । धर्म्यं धर्मादनपेतम् । वाचोविधेयं विनापि पुस्तकं पाठयोग्यम् ॥ १२ ॥ ऋषीणां द्विजातीनामिति गोबलीवर्दन्यायेन । साधूनां द्विजेतराणामपि यथोपदेशं जगतुः । तत्त्वज्ञौ काव्यस्य गानादेश्च तत्त्वज्ञौ । सुसमाहितौ सुतरां स्थिरचित्तौ ॥ १३ ॥ 'लक्ष्यलक्षण'—इति पाठे सामुद्रिकवद्विलक्ष्यं परीक्ष्यं लक्षणं सुलक्षणं तेन लक्षितौ युतौ । अतएव महात्मानौ महाभागौ च । भागो भाग्यमत्र । 'गीयतामिदमाख्यानं भवत्यामृषिसंसदि । राजर्षीणां पुण्यकृतां साधूनां च समागमे ॥ गुरुणैवमनुज्ञातौ प्रकृत्या मधुरस्वरौ' इति क्वचित्पठ्यते, तदनन्वयीति स्पष्टमेव । भावितात्मनां शुद्धचित्तानाम् ॥ १४ ॥ मध्येसममित्यव्ययीभावः । समीपस्यौ । सहितावित्यर्थः । तद्गानम् ॥ १५ ॥ ॥ १६ ॥ प्रशस्तव्यावितौडभावनलोपो छान्दसौ । अहो आश्चर्यम् ॥ १७ ॥ चिरेति । एतद्भावणवधान्तचरितम् । एवमृषिप्रशंसोत्तरं पुनस्तयोगानमाह—भावं काव्यामिप्रायं तत्तद्रसरूपं प्रविश्य तन्मयीभूय सुष्ठु यथा श्रोतॄणां रसाविर्भावो भवति तथागायतामित्यर्थः ॥ १८ ॥ सहिताविति । मधुरं पाठतो गानतश्च । रक्तमुच्चैः । स्वरसंपदा षड्जादिस्वरसंपदा संपन्नं यथा भवति तथागायतामिति पूर्वेण संबन्धः । एवम् 'अहो गीतस्य' इत्याद्युक्तीत्या ॥ १९ ॥ संरक्ततरमत्युच्चतरं तथाप्यत्यर्थं मधुरम् । ततो रामायणगानश्रवणानन्दपरवशानां मुनीनां चेष्टा आह—प्रीत इति । संस्थितः । सभायामिति शेषः ॥ २० ॥ २१ ॥ वृसी ऋषीणामासनम् ॥ २२ ॥ २३ ॥ २४ ॥ स्वस्तीत्याद्याशीः

ददुश्चैवं वरान्सर्वे मुनयः सत्यवादिनः । आश्चर्यमिदमाख्यानं मुनीनां संप्रकीर्तितम् ॥	२६
परं कवीनामाधारं समाप्तं च यथाक्रमम् । अभिगीतमिदं गीतं सर्वगीतिषु कोविदौ ॥	२७
आयुष्यं पुष्टिजननं सर्वश्रुतिमनोहरम् । प्रशस्यमानौ सर्वत्र कदाचित्तत्र गायकौ ॥	२८
रथ्यासु राजमार्गेषु ददर्श भरताप्रजः । स्ववेश्म चानीय ततो भ्रातरौ स कुशीलवौ ॥	२९
पूजयामास पूजाहौ रामः शत्रुनिबर्हणः । आसीनः काञ्चने दिव्ये स च सिंहासने प्रभुः ॥	३०
उपोपविष्टैः सचिवैर्भ्रातृभिश्च समन्वितः । दृष्ट्वा तु रूपसंपन्नौ विनीतौ भ्रातराबुभौ ॥	३१
उवाच लक्ष्मणं रामः शत्रुघ्नं भरतं तथा । श्रूयतामेतदाख्यानमनयोर्देववर्चसोः ॥	३२
विचित्रार्थपदं सम्यगायकौ समचोदयत् । तौ चापि मधुरं रक्तं स्वचित्तायतनिःस्वनम् ॥	३३
तन्नीलयषदल्यर्थं विश्रुतार्थमगायताम् । ह्लादयत्सर्वगात्राणि मनांसि हृदयानि च ।	
श्रोत्राश्रयसुखं गेयं तद्वभौ जगसंसदि ॥	३४

इमौ मुनी पार्थिवलक्षणान्वितौ कुशीलवौ चैव महातपस्विनौ ।

ममापि तद्भूतिकरं प्रचक्षते महानुभावं चरितं निबोधत ॥

ततस्तु तौ रामवचःप्रचोदितावगायतां मार्गविधानसंपदा ।

स चापि रामः परिषद्वतः शनैर्बुभूषयासक्तमना बभूवह ॥

एतार्वे श्रीमद्रामायणे वल्मीकीय आदिकाव्ये बालकाण्डे चतुर्थः सर्गः ॥ ४ ॥

३५

३६

॥ २५ ॥ आश्चर्यमित्यादि मनोहरमित्यन्तमेकं वाक्यम् ।
॥ २६ ॥ परमिति । कवीनामाधारं वर्णनीयार्थस्य प्रकार-
मेदलाभद्वारा । हे सर्वगीतिषु कोविदौ कुशीलवौ, इदं
गीतं गायनयोग्यं वस्त्वभिगीतं सुष्ठु गीतं यथाक्रमं समाप्तं
समापितं च । 'अभिगीतम्' इति पाठेऽनवयं यथा-
तथा गीतमित्यर्थः ॥ २७ ॥ आयुष्यमायुर्जनकम् । पु-
ष्टिरभ्युदयः । सर्वश्रुतिमनोहरं सर्वश्रुतीनां मनांस्युप-
निषदस्तदर्थहरमित्यनेन मोक्षदं गीतमित्येवं सर्वत्र प्रशस्य-
मानौ । तत्राद्योच्चारयाम् ॥ २८ ॥ रथ्यासु स्वल्पवीथिषु
राजमार्गेषु च गायमानौ तौ कदाचिद्भरताप्रजो रामो ददर्शेल-
न्वयः ॥ २९ ॥ ३० ॥ 'उपोपविष्टसचिवैः' इति पाठ उप-
समीप उपविष्टाः सचिवा यस्येत्यर्थः । 'उपोपविष्टैः सचिवैः'
इति पाठे समीपस्थैर्मन्त्रिमिश्रातृभिश्च समन्वित इत्यर्थः ।
'आत्मरूपसंपन्नौ' इति पाठ आत्मसदृशावित्यर्थः । 'दृष्ट्वा तु
रूपसंपन्नौ' इति प्रचुरः पाठः ॥ ३१ ॥ अनयोः सकाशादेत-
दाख्यानं श्रूयतामिति लक्ष्मणादीनुवाच ॥ ३२ ॥ विचित्रार्थप-
दमिति पूर्वान्वयि । ततो गायकौ गातुं प्रैरयत् । स्वचित्तायत-
निःस्वनं स्वस्व श्रोतृचित्तस्य चानुरूप आयतस्तारो निःस्वनो
नादो यत्र तथा । स्वबलानुरूपं श्रोतृचित्ताह्लादकं च यथा
भवति तावदुच्चस्वरमिति फलितम् ॥ ३३ ॥ तन्नीलयवत्त-
न्त्रीशब्दसदृशम् । विश्रुतार्थं विशेषतः श्रुतमात्रेणार्थबोधजनकं
यथा भवति तथातिशयेनाभायतामित्यन्वयः । सर्वगात्राणि श्रो-
तॄणां सर्वगात्राणि ह्लादयद्गोमात्रादिप्रादुर्भावेणानन्दानुभावनस-
म्भवांनि कुर्वत् । मनस आह्लादो नाम निद्रायामिव विस्मृतान्य-
व्यापारता । हृदयानि । हृदयमित्युपनिषजिर्वचनाद्भूदयं प्रत्य-

गात्मा । उपाधिमेदाद्बहुवचनम् । तस्य ह्लादो नाम तत्पुखभोगः ।
श्रोत्रं कर्णशङ्कुली तदाश्रयं श्रोत्रेन्द्रियं तस्य सुखम् ॥ ३४ ॥
अथाख्यानस्य श्रवणे प्रयोजनमुपदिशन्पुनरपि लक्ष्मणादीन्त्याद-
रेण श्रवणार्थं प्रेरयति—इमाविति । ततस्मात् । महातपस्वि-
नावाश्रमवासात्तपोयुक्तौ । स्वरूपतस्त्वाजानुवाहुलादिपार्थिवल-
क्षणान्वितौ । मुनिशिष्यत्वाच्च मुनी इमौ प्रबन्धस्य गायकौ ।
चरितं गेयं काव्यं च । महानुभावं शब्दार्थालंकारललितसंदर्भ-
लादिवैभवेन सार्वभौमविषयत्वेन च महावैभवम् । अतो
निबोधतादरेण शृणुत । किं च । यतस्तत्काव्यं तच्छ्रवणं च म-
मापि भूतिकरमिहामुत्राभ्युदयकरं प्रचक्षते । 'अनेककल्पजीविनो
वृद्धाः पूर्वपूर्वैरामायणस्य तैस्तत्फलः चोक्त्या अस्यापि तत्फलक-
त्वमिति भावः' इति प्राञ्चः । वस्तुतो मम चरितं मत्संबन्धि
तच्चरितं मच्चरितार्थप्रतिपादकं तल्लोकोत्तरं काव्यं निबोधत ।
यतस्तच्छ्रोतॄणां भूतिकरमपि भुक्तिमुक्तिदमपि प्रचक्षते पूर्व-
वत् । श्रवणमात्रेण सर्वगात्राह्लादाद्यपि शब्दप्राप्तम् । अत एव
महानुभावं महाप्रभावम् । अस्य श्लोकस्य लक्ष्मणादीनामेतच्छ्र-
वणप्रवर्तकार्यकत्वेनैवमेवास्य व्याख्योचितेति द्रष्टव्यम् ॥ ३५ ॥
तत इति । रामवचःप्रेरितौ तौ । मार्गविधानसंपदा । गानं
द्विविधम् । मार्गो देशी चेति । तत्र प्राकृतावलम्बि गानं
देशी । संस्कृतावलम्बि तु गानं मार्गः । तयोर्मध्ये मार्गाख्य-
गानमार्गावलम्बनसामग्र्या अगायताम् । परिषद्वतः सभागतः
स रामोऽपि बुभूषया स्वचरितस्य चिरकालं स्थितीच्छया प्रब-
न्धस्य गीतश्रवण आसक्तमना बभूव । शनैःपदेनोत्तमपुरुषत्वा-
त्स्वप्रशंसार्थकेऽत्र काव्ये शनैः प्रवृत्तिरिति ध्वन्यते । स्वयं
श्रवणे चोत्तरोत्तरं लोकानामुपादेयत्वबुद्ध्या श्रवणे प्रवृत्तौ तस्य

पञ्चमः सर्गः ।

सर्वा पूर्वमियं येषामामीकृत्वा वसुंधरा । प्रजापतिमुपादाय नृपाणां जयशालिनाम् ॥ १
 येषां स सगरो नाम सागरो येन खानितः । षष्ठिपुत्रसहस्राणि यं यान्तं पर्यवारयन् ॥ २
 इक्ष्वाकूणामिदं तेषां राज्ञां वंशे महात्मनाम् । महदुत्पन्नमाख्यानं रामायणमिति श्रुतम् ॥ ३
 तदिदं वर्तयिष्यावः सर्वं निखिलमादितः । धर्मकामार्थसहितं श्रोतव्यमनस्यता ॥ ४
 कोसलो नाम मुदितः स्फीतो जनपदो महान् । निविष्टः सरयूतीरे प्रभूतधनधान्यवान् ॥ ५
 अयोध्या नाम नगरी तत्रासील्लोकविश्रुता । मनुना मानवेन्द्रेण या पुरी निर्मिता स्वयम् ॥ ६
 आयता दश च द्वे च योजनानि महापुरी । श्रीमती त्रीणि विस्तीर्णा सुविभक्तमहापथा ॥ ७
 राजमार्गेण महता सुविभक्तेन शोभिता । मुक्तपुष्पावकीर्णेन जलसिक्तेन नित्यशः ॥ ८
 तां तु राजा दशरथो महाराष्ट्रविध्वनः । पुरीमावासयामास दिवि देवपतिर्यथा ॥ ९
 कपाटतोरणवतीं सुविभक्तान्तरापणाम् । सर्वयन्त्रायुधवतीमुषितां सर्वशिल्पिभिः ॥ १०
 सूतमागधसंबाधां श्रीमतीमतुलप्रभाम् । उच्चाट्टालध्वजवतीं शतघ्नीशतसंकुलाम् ॥ ११
 वधूनाटकसंघैश्च संयुक्तां सर्वतः पुरीम् । उद्यानाभ्रवणोपेतां महतीं सालमेखलाम् ॥ १२
 दुर्गगम्भीरपरिखां दुर्गमन्यैर्दुरासदाम् । वाजिवारणसंपूर्णां गोभिरुष्टैः खरैस्तथा ॥ १३
 सामन्तराजसंघैश्च बलिकर्मभिरावृताम् । नानादेशनिवासैश्च वणिग्भिरुपशोभिताम् ॥ १४

स्थिरत्वं भवतीति तदाशयः । स्वप्रवर्तितकविकृतत्वाच्चैवमिच्छा
 भगवत इति बोध्यम् । इहामुत्र स्वाभ्युदयेच्छयं व्याख्यानं
 त्वयुक्तम् । भगवतः स्वाभ्युदयेच्छाया बाधात् । एतेन राज्ञां
 कविकृतस्वकाव्यश्रवणमावश्यकमिति सूचितम् ॥ ३६ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्ये बालकाण्डे चतुर्थः सर्गः ॥ ४ ॥

एवं सर्गचतुष्टयेनोपोद्घातं कृत्वा वस्तु निर्दिशति—सर्वेति ।
 कृत्वायं वसुंधरा प्रजापतिं वैवस्वतं मनुमुपादायोपक्रम्य जय-
 शालिनां जयेन शोभावतां नृपाणां सर्वापूर्वमेहिकामुष्मिकसर्वा-
 पूर्वसाधनं यथा भवति तथासीत् । 'सर्वापूर्वशब्दो ह्युपादेयपरो
 नियतनपुंसकलिङ्गः' इति केचित् ॥ १ ॥ किं च येषां वंशे स
 सगरो नामाभूत् सागर इत्यादिना समुद्रे सागरशब्दप्रवृत्तिस्त-
 दधीनेति सूचितम् । षष्ठिगुणितानि पुत्रसहस्राणि षष्ठिपुत्रसह-
 स्राणि । क्वचित्तु 'षष्टिः' इति पृथक्पदपाठः । अनेन तदुद्घा-
 रार्थं तद्वंशेन जगत्प्रवित्रीकरणसमर्था गङ्गा यद्वंशोऽवतारितेति
 व्यज्यते । तेन चातिशयितं तद्वंशमाहात्म्यं सूचितम् । तद्वं-
 शस्य गङ्गापरनामकभगवदवतारयोग्यता च तेन सूचिता ॥ २ ॥
 तेषामिक्ष्वाकूणां वंशे वंशविषये रामायणमिति नाम्ना प्रसिद्धं
 महदाख्यानमुत्पन्नमिति योजना । इक्ष्वाकपत्येविविष्वक्त्ववारो-
 पादिष्वक्काणामित्युक्तिः ॥ ३ ॥ तदिति । तदिदं बुद्धिस्थम् ।
 आदित आदिमारभ्य । निखिलमुत्तरकाण्डान्तम् । सर्वम् ।
 सर्वशब्दोऽवयवकात्क्षयं । सर्वावयवकम् । वर्णपदच्युतिरहित-
 मिति यावत् । धर्मकामार्थाः सहिता यस्मात्तत् । सहिता इ-
 त्यत्र केनेत्याकाङ्क्षायां मोक्षेणेति गम्यते । तेन पुरुषार्थचतुष्टय-
 साधनमिति फलितम् । वर्तयिष्यावो गास्यावः । तदनसूयता-
 स्यामकुर्वता श्रोतव्यम् । अनेनासूयाराहित्यमेवैतच्छ्रवणाधि-

कारिविशेषणमित्युक्तम् । सर्वपुरुषार्थसाधनत्वाच्च श्रवणेऽस्या-
 दरः सूचितः ॥ ४ ॥ कोसल इति । मुदितः राजमिर्धर्मतः
 परिपालनात् । स्फीत उत्तरोत्तरं वृद्धिं प्राप्तः । सरयूतीरे तदु-
 पलक्षितदेशे । निविष्टः स्थितः । जनपदः । अस्तीति शेषः
 ॥ ५ ॥ अयोध्येति । तत्र कोशलजनपदेऽयोध्या नाम लोक-
 विश्रुता नगर्यस्ति । या मानवेन्द्रेण मनुना स्वयं निर्मितासीत् ।
 पुरी सप्तपुर्यन्तर्गता ॥ ६ ॥ आयतेति । सरयूतीरोपश्लेषेण
 द्वादशयोजनदीर्घा । त्रीणि योजनानीति शेषः । विस्तीर्णा
 तिर्यग्विस्तारवती । महापथो बहिर्मार्गः ॥ ७ ॥ राजेति ।
 राजमार्गः सर्वपण्यशोभितो राजद्वारात्पुरुः प्रवृत्तः । मुक्तपु-
 ष्पाणि विकसितपुष्पाणि ॥ ८ ॥ तां त्विति । दिवि देवपति-
 रिन्द्रः पुरीममरावतीं यथा आवासयामास, एवं राजा दशरथस्तां
 पुरीमावासयामास पूर्वाधिकलोकवसतिमतीं चकार । धर्मन्याय-
 बलेन पोषणान्महतो राष्ट्रस्य विशेषेण वर्धनकर्ता ॥ ९ ॥ क-
 पाटेति । तोरणं बहिर्द्वारालंकारदारुबन्धः । सुविभक्तमन्तरं
 येषां तादृशा आपणा यस्यां सा । सर्वयन्त्रायुधवतीम् । प्राका-
 रोपरीति शेषः । उषितां कृतवासाम् ॥ १० ॥ सूतेति ।
 सूताः स्तुतिपाठकाः । मागधा वंशावलिकथकाः । अट्टाला
 उपरिगृहाः । शतद्वयो नाम प्राकारसंरक्षणार्थमयोभारनिर्मिताः
 प्राकारोपरिस्थापिता आयुधविशेषाः ॥ ११ ॥ वध्विति ।
 वधूनां नाटकशालासमुदायेः सर्वतो युक्ताम् । उद्यानानि की-
 डार्थं पुष्पवाटिकाः । सालः प्राकारः, सालवनं वा ॥ १२ ॥
 दुर्गेति । जलदुर्गेण गम्भीरागाधा परिखा यस्यां ताम् । अत
 एव दुर्गा मित्रैरपि दुःखगम्याम् । अन्यैः शत्रुभिर्दुरासदामश-
 क्यसमीपगमनामपि । वारणा गजाः ॥ १३ ॥ सामन्तेति ।
 सामन्ताद्भवै राजसमूहैः । बलिः करस्तद्वन्नरूपं कर्म येषां

प्रासादे रत्नविकृतैः पर्वतैरिव शोभिताम् । कूटागारैश्च संपूर्णामिन्द्रस्येवामरावतीम् ॥ १५
 चित्रामष्टापदाकारां वरनारीगणायुताम् । सर्वरत्नसमाकीर्णां विमानगृहशोभिताम् ॥ १६
 गृहगाढामविच्छिद्रां समभूमौ निवेशिताम् । शालितण्डुलसंपूर्णामिश्रुकाण्डरसोदकाम् ॥ १७
 दुन्दुभीभिर्मृदङ्गैश्च वीणाभिः पणवैस्तथा । नादितां भृशमत्यर्थं पृथिव्यां तामनुत्तमाम् ॥ १८
 विमानमिव सिद्धानां तपसाधिगतं दिवि । सुनिवेशितवेशमान्तां नरोत्तमसमावृताम् ॥ १९
 ये च बाणैर्न विध्यन्ति विविक्तमपरापरम् । शब्दवेध्यं च विततं लघुहस्ता विशारदाः ॥ २०
 सिंहव्याघ्रवराहाणां मत्तानां नदतां वने । हन्तारो निशितैः शस्त्रैर्वलाद्बाहुवलैरपि ॥ २१
 तादृशानां सहस्रैस्तामभिपूर्णां महारथैः । पुरीमावासयामास राजा दशरथस्तदा ॥ २२

तामग्निमद्भिर्गुणवद्भिरावृतां द्विजोत्तमैर्वेदषडङ्गपारगैः ।

सहस्रदैः सत्यरतैर्महात्मभिर्महर्षिकल्पैर्ऋषिभिश्च केवलैः ॥ २३

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चमः सर्गः ॥ ५ ॥

षष्ठः सर्गः ।

तस्यां पुर्यामयोध्यायां वेदवित्सर्वसंग्रहः । दीर्घदर्शी महातेजाः पौरजानपदप्रियः ॥ १
 इश्वाकूणामतिरथो यज्वा धर्मपरो वशी । महर्षिकल्पो राजर्षिस्त्रिषु लोकेषु विश्रुतः ॥ २
 बलवान्निहतामित्रो मित्रवान्विजितेन्द्रियः । धनैश्च संचयैश्चान्यैः शक्रवैश्रवणोपमः ॥ ३
 यथा मनुर्महातेजा लोकस्य परिरक्षिता । तथा दशरथो राजा लोकस्य परिरक्षिता ॥ ४
 तेन सत्याभिसंधेन त्रिवर्गमनुतिष्ठता । पालिता सा पुरी श्रेष्ठा इन्द्रेणेवामरावती ॥ ५
 तस्मिन्पुरवरे दृष्टा धर्मात्मानो बहुश्रुताः । नरास्तुष्टा धनैः स्वैः स्वैरलुब्धाः सत्यवादिनः ॥ ६
 नालपसन्निचयः कश्चिदासीत्तस्मिन्पुरोत्तमे । कुटुम्बी यो ह्यसिद्धार्थोऽगवाश्वधनधान्यवान् ॥ ७

तादृशैः ॥ १४ ॥ रत्नविकृतै रत्ननिर्मितैः पर्वतसदृशैः प्रासादैः शोभिताम् । कूटाख्यैरगारैर्गृहैः । स्त्रीणां कीडागृहैरिति यावत् । 'कूटाः शालाः । अगारं गृहम्' इत्यन्ये ॥ १५ ॥ चित्रामिति । 'अष्टापदं सुवर्णं तज्जलेन कृत आकारोऽलंकारो यस्याः' इत्येके । 'द्युतफलकाकारम्' इत्यन्ये । विमानगृहं सप्तभूमिगृहम् । 'विमानोऽस्त्री देवयाने सप्तभूमौ च सप्तानि' इति निघण्टुः ॥ १६ ॥ गृहेति । गृहैः पौरकुटुम्बिगृहैर्गाढां निबिडाम् । अत एवाविच्छिद्राम् । इक्षुकाण्डरसमानस्वादकवतीम् ॥ १७ ॥ भृशं नादितां पृथिव्यामत्यर्थमत्यन्तम् । अनुत्तमामिति बहुव्रीहिः ॥ १८ ॥ तपसा प्राप्तं दिवि सिद्धानां विमानमिव । पृथिव्यामनुत्तमामिति संबन्धः । सुष्ठु निवेशितो वेश्मनामन्तर्बाह्यप्रदेशो यस्यां ताम् ॥ १९ ॥ ये चेति । विविक्तं स्वसमूहाङ्गं सहायरहितम् । अपरापरम् परे पित्रादयः, अपरे पुत्रादयः, तैर्हीनम् । 'वंशस्यैकतन्तुम्' इत्येके । 'परकीयस्वकीयमित्रं केवलप्रेक्षकम्' इत्यन्ये । तथा शब्दमात्रानुमितसत्तया वेधयोग्यम् । प्रच्छन्नमिति यावत् । तथा विततं च विरुध्य युद्धं कृत्वा पश्चात्तत्तं पलायितम् । ईदृशाऽशक्यवेधानपि ये बाणैर्न विध्यन्ति, ये च लघुहस्ताः शीघ्रवेधिनः, विशारदा अस्त्रशस्त्रप्रयोगसमर्थाः, तेषां सहस्रैः पूर्णमित्युत्तरेण संबन्धः ॥ २० ॥ सिंहैति । बाहुवलैरपि मलयुद्धैरपि ॥ २१ ॥ महारथैः । 'आत्मानं सारथिं चाश्वान्प्रक्षनुष्येत यो नरः । स महारथसंज्ञः स्यात्' । एको

दशसहस्रैर्योद्धा च । आवासयामास । तेषामावासेन तैः पूर्णां चकारेत्यर्थः ॥ २२ ॥ तामिति । अग्निमद्भिराहिताग्निभिः । गुणाः शमदमादयः । वेदानां षडङ्गानां च पारगैः । महर्षिकल्पैर्महर्षिसदृशैः । केवलैर्मुख्यैर्ऋषिभिर्मन्त्रद्रष्टृमिश्रावृतां व्याताम् ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे पञ्चमः सर्गः ॥ ५ ॥

तस्यामिति । वेदवित् । त्रैवर्णिकमात्रस्यायोऽयं गुणः । सर्वसंग्रहः सर्वेषामपरिमितचतुरङ्गबलराष्ट्रदुर्गानीनां संग्राहकः । एवं सामादिप्रयोग एवं फलं भविष्यतीत्यादिदीर्घदर्शनशीलः । तेजः प्रतापः ॥ १ ॥ अतिरथो दशसहस्रमहारथैर्योद्धा । वशी स्वाधीनः ॥ २ ॥ धनं हिरण्यादि । अन्यैः संचयैर्धान्यादि-संचयैः ॥ ३ ॥ ४ ॥ तेनेति । सत्याभिसंधः सत्यप्रतिज्ञः । धर्मकामार्थैस्त्रिवर्गैस्तत्संपादककर्मोष्ठानप्राधान्येन पालिताभवदिति योजना ॥ ५ ॥ धर्मात्मानो धर्मवासनावचित्ताः । बहुश्रुता इति बहुव्रीहिः ॥ ६ ॥ नालपेति । सतामुत्कृष्टवस्तूनां निचयः सन्निचयः । अल्पः सन्निचयो यस्य स नास्ति । अभावमुखेन सर्वेषां बहुधनयत्ता सूच्यते । योऽप्यगवादिमान् । अर्थाभावेऽव्ययीभावो नञ्त्तत्पुरुषो वा । ततो मतुप । अत एवासिद्धार्थोऽसिद्धैर्हि कामुष्मिकप्रयोजन ईदृशः कुटुम्बी च कश्चि-

कामी वा न कदर्यो वा नृशंसः पुरुषः कश्चित् । द्रष्टुं शक्यमयोध्यायां नाविद्वान्न च नास्तिकः ॥ ८
 सर्वे नराश्च नार्यश्च धर्मशीलाः सुसंयताः । मुदिताः शीलवृत्ताभ्यां महर्षय इवामलाः ॥ ९
 नाकुण्डली नामकुटी नास्त्रग्वी नाल्पभोगवान् । नामृष्टो न नलिताङ्गो नासुगन्धश्च विद्यते ॥ १०
 नामृष्टभोजी नादाता नाप्यनङ्गदनिष्कधृक् । नाहस्ताभरणो वापि दृश्यते नाप्यनात्मवान् ॥ ११
 नानाहिताग्निर्नायज्वा न क्षुद्रो वा न तस्करः । कश्चिदासीदयोध्यायां न चावृत्तो न संकरः ॥ १२
 स्वकर्मनिरता नित्यं ब्राह्मणा विजितेन्द्रियाः । दानाध्ययनशीलाश्च संयताश्च प्रतिग्रहे ॥ १३
 नास्तिको नानृती वापि न कश्चिदबहुश्रुतः । नासूयको न चाशक्तो नाविद्वान्विद्यते कश्चित् ॥ १४
 नाषडङ्गविद्वान्नास्ति नाव्रतो नाबहुश्रुतः । न दीनः क्षिप्तचित्तो वा व्यथितो वापि कश्चन ॥ १५
 कश्चिन्नरो वा नारी वा नाश्रीमान्नाप्यरूपवान् । द्रष्टुं शक्यमयोध्यायां नापि राजन्यभक्तिमान् ॥ १६
 वर्णेष्वध्यचतुर्थेषु देवतातिथिपूजकाः । कृतज्ञाश्च वदान्याश्च शूरा विक्रमसंयुताः ॥ १७
 दीर्घायुषो नराः सर्वे धर्मं सत्यं च संश्रिताः । सहिताः पुत्रपौत्रैश्च नित्यं स्त्रीभिः पुरोत्तमे ॥ १८
 क्षत्रं ब्रह्ममुखं चासीद्वैश्याः क्षत्रमनुव्रताः । शूद्राः स्वकर्मनिरतास्त्रीन्वर्णानुपचारिणः ॥ १९
 सा तेनेक्ष्वाकुनाथेन पुरी सुपरिरक्षिता । यथा पुरस्तान्मनुना भानवेन्द्रेण धीमता ॥ २०
 योधानामग्निकल्पानां पेशलानाममर्षिणाम् । संपूर्णा कृतविद्यानां गुहा केसरिणामिव ॥ २१
 काम्बोजविषये जातैर्बाह्विकैश्च हयोत्तमैः । वनायुजैर्नदीजैश्च पूर्णा हरिहयोत्तमैः ॥ २२
 विन्ध्यपर्वतजैर्मत्तैः पूर्णा हैमवतैरपि । मदान्वितैरतिबलैर्मातङ्गैः पर्वतोपमैः ॥ २३
 ऐरावतकुलीनैश्च महापद्मकुलैस्तथा । अञ्जनादपि निष्क्रान्तैर्बामनादपि च द्विपैः ॥ २४
 भद्रैर्मन्दैर्मृगैश्चैव भद्रमन्द्रमृगैस्तथा । भद्रमन्द्रैर्भद्रमृगैर्मृगमन्द्रैश्च सा पुरी ॥ २५
 नित्यमत्तैः सदा पूर्णा नागैरचलसंनिभैः । सा योजने द्वे च भूयः सत्यनामा प्रकाशते ॥ २६

दासीदिति योजना । एवमग्रेऽपि ॥ ७ ॥ कामी कामैकतत्परः ।
 कदर्यः । 'आत्मानं धर्मकृत्यं च पुत्रदारांश्च पीडयेत् । लो-
 भाब्जः पितरौ भ्रातृन्स कदर्य इति स्मृतः ॥' 'नृशंसो घातुकः
 क्रूरः' । शक्यमिति सामान्ये नपुंसकम् । अत्र नजावृत्त्या
 कामादिषु संबध्यते । तेनैकगुणवतां रुजुदितगुणवतां च तत्र
 सत्ता निषिध्यते ॥ ८ ॥ सर्व इति । सुसंयताः सुष्ठु निगृही-
 तेन्द्रियाः ॥ ९ ॥ भोगो धर्माविर्द्धः कामभोगः । अमृष्टो-
 ऽनिर्मलः । 'न नलिताङ्गः' इति पाठः । नलिताङ्ग इति सुष्ठु-
 पेति समासः । लेषश्चन्दनादिना । तदाह—नासुगन्ध इति
 ॥ १० ॥ निष्क उरोभूषणम् । अनात्मवानजितान्तःकरणः
 ॥ ११ ॥ अयज्वा सोमयागरहितः । क्षुद्रोऽल्पविद्यैश्चर्यादि-
 मान् । अवृत्तः सदाचाररहितः । न । संकरः कुण्डगोलकादिः ।
 'न च निर्वृतसंकरः' इति पाठे निर्वृतमनुष्ठितं सांकर्यं परक्षेत्रे
 बीजावापादिरूपं येन स इत्यर्थः । संकरशब्दो भावप्रधानः
 ॥ १२ ॥ खेति । दानं नित्यप्राप्तं यथाशक्ति विधिना ।
 परदत्तस्य स्वीकारः प्रतिग्रहस्तत्र । संयताः संकुचिताः । निषि-
 द्धप्रतिग्रहरहिता इत्यर्थः ॥ १३ ॥ नास्तिको नास्ति परलोक
 इति बुद्धिमान् । अनृत्यसत्यवचनः । 'अनृतः' इति पाठेऽपि
 अर्शआद्यचा स एवार्थः । अशक्तः स्त्रीयैहिकामुष्मिकार्थसाध-
 नासमर्थः ॥ १४ ॥ नेति । व्रतमेकादश्यादिव्रतम् । क्षिप्तचित्त
 इति । उन्मादादिनेति शेषः । व्यथित आधिव्याधिपीडितः
 ॥ १५ ॥ कश्चिदिति । नार्या नाश्रीमतीत्याद्युक्तम् । श्रीः

शोभा कान्तिः । रूपं गौरवादि । राजा दशरथस्तस्मिन्भक्तिः
 ब्रह्मस्तदभाववान् नाभूत् ॥ १६ ॥ प्रथमं राजानं सुखा
 'तस्मिन्पुरवरे' इत्यादिभिर्ब्राह्मणप्रशंसा कृता । इदानीं क्षत्रि-
 यादिसाधारण्येन वर्णाः प्रशंस्यन्ते—वर्णेष्विति त्रिभिः । अ-
 थ्यचतुर्थेष्वध्यो ब्राह्मणः स चतुर्थो येषां तेषु । सर्वे वर्णा इति
 शेषः । 'वदान्यो दानशौण्डः स्यात्' इति विश्वः । सर्वत्रा-
 सन्निति शेषः ॥ १७ ॥ १८ ॥ ब्रह्ममुखं ब्राह्मणप्रधानम् ।
 तदाज्ञावतीत्यर्थः । शूद्राणां स्वकर्माह—त्रीनिति । उपचारः
 सेवा ॥ १९ ॥ २० ॥ योधानामिति शौर्यातिशयादभितु-
 ल्यानाम् । पेशलानामकुटिलानाम् । अमर्षिणां कृताभिभवास-
 हिष्णूनाम् । कृतविद्यानामभ्यस्तास्त्रशस्त्रादिविद्यानाम् । योधानां
 सधैः संपूर्णेति योजना ॥ २१ ॥ काम्बोजविषये काम्बोजदेशे ।
 बाह्विकैस्तद्देशजैः । 'बाह्विकैः' इति कचित्पाठः । वनायुर्देश-
 विशेषः । हरिरिन्द्रस्तस्य हय उच्चैःश्रवास्तद्भुत्तमैः । नदीजैः
 सिन्धुनदसमीपोद्भवैः ॥ २२ ॥ हैमवतैर्हिमवत्पर्वतजातैः ।
 मातङ्गैर्गजैः ॥ २३ ॥ ऐरावतादयो दिग्गजाः ॥ २४ ॥ भद्रै-
 रिति । 'भद्रा मन्द्रा मृगाश्चेति विज्ञेयास्त्रिविधा गजाः । क्रमेण
 हिमवद्विन्ध्यसखजाः' । भद्रमन्द्रमृगास्त्रिखभावाः संकीर्णा
 गजाः । भद्रमन्द्रादयो द्विखभावाः ॥ २५ ॥ नित्येति । द्वियो-
 जने द्वयोर्योजनयोः । अत्यन्तसंयोगे द्वितीया । भूयोऽभ्य-
 धिकं सत्यनामा योद्धमशक्येत्यन्वर्थनामा । राज्ञो मूलधाम

तां पुरीं स महातेजा राजा दशरथो महान् । शशास शमितामित्रो नक्षत्राणीव चन्द्रमाः ॥ २७

तां सत्यनामां दृढतोरणार्गलां गृहैर्विचित्रैरुपशोभितां शिवाम् ।

पुरीमयोध्यां नृसहस्रसंकुलां शशास वै शक्रसमो महीपतिः ॥

२८

इत्यार्षे श्रीमद्रामायणे वाल्मीकीय आदिकाव्ये बालकाण्डे षष्ठः सर्गः ॥ ६ ॥

सप्तमः सर्गः ।

तस्यामात्या गुणैरासन्निष्काकोः सुमहात्मनः । मन्त्रज्ञाश्चेङ्गितज्ञाश्च नित्यं प्रियहिते रताः ॥ १
अष्टौ बभूवुर्वीरस्य तस्यामात्या यशस्विनः । शुचयश्चानुरक्ताश्च राजकृत्येषु नित्यशः ॥ २
धृष्टिर्जयन्तो विजयः सुराष्ट्रो राष्ट्रवर्धनः । अकोपो धर्मपालश्च सुमन्त्रश्चाष्टमोऽर्थवित् ॥ ३
ऋत्विजौ द्वावभिमतौ तस्यास्तामृषिसत्तमौ । वसिष्ठो वामदेवश्च मन्त्रिणश्च तथापरे ॥ ४
सुयज्ञोऽप्यथ जाबालिः काश्यपोऽप्यथ गौतमः । मार्कण्डेयस्तु दीर्घायुस्तथा कात्यायनो द्विजः ॥ ५
एतैर्ब्रह्मर्षिभिर्नित्यमृत्विजस्तस्मै पौर्वकाः । विद्याविनीता हीमन्तः कुशला नियतेन्द्रियाः ॥ ६
श्रीमन्तश्च महात्मानः शस्त्रज्ञा दृढविक्रमाः । कीर्तिमन्तः प्रणिहिता यथावचनकारिणः ॥ ७
तेजःक्षमायशःप्राप्ताः स्मितपूर्वाभिभाषिणः । क्रोधात्कामार्थहेतोर्वा न ब्रूयुरनृतं वचः ॥ ८
तेषामविदितं किंत्विष्येषु नास्ति परेषु वा । क्रियमाणं कृतं चापि चारेणापि चिकीर्षितम् ॥ ९
कुशला व्यवहारेषु सौहृदेषु परीक्षिताः । प्राप्तकालं यथादण्डं धारयेयुः सुतेष्वपि ॥ १०
कोशसंग्रहणे युक्ता बलस्य च परिग्रहे । अहितं चापि पुरुषं न हिंस्युरविदूषकम् ॥ ११
वीराश्च नियतोत्साहा राजशास्त्रमनुष्ठिताः । शुचीनां रक्षितारश्च नित्यं विषयवासिनाम् ॥ १२
ब्रह्मक्षत्रमहिंसन्तस्ते कोशं समपूरयन् । सुतीक्ष्णदण्डाः संप्रेक्ष्य पुरुषस्य बलाबलम् ॥ १३
शुचीनामेकबुद्धीनां सर्वेषां संप्रजानताम् । नासीत्पुरे वा राष्ट्रे वा मृषावादी नरः क्वचित् ॥ १४

एतावन् ॥ २६ ॥ तामिति । शमिता नाशिता अमित्रा येन । नक्षत्राणि नक्षत्रलोकान् ॥ २७ ॥ तामिति । अर्गलं नाम कपाटावष्टम्भकतिर्यक्स्थापितदारुविशेषः ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे षष्ठः सर्गः ॥ ६ ॥

अथ तस्य मन्त्रिसंपदुच्यते—तस्येति । गुणैरमात्यापेक्षितैर्गुणैर्युक्ताः । इक्ष्वाकोस्तद्वंशजस्य दशरथस्य । गुणानाह—मन्त्रज्ञाः । मन्त्रः कार्यविचारः । इङ्गितं परामिप्रायम् । प्रियस्य राज्ञो हिततत्पराः ॥ १ ॥ अष्टाविति । शुचयोऽसत्यस्वामिद्रोहारूपवाङ्मनसाऽशुचित्वरहिताः । नित्यश आत्मप्रयोजनसमयेऽपि राजकृत्येषु तदनुष्ठानेष्वनुरक्तास्तत्पराः ॥ २ ॥ तान्नामत आह—धृष्टिरित्यादि ॥ ३ ॥ अभिमतौ ऋत्विजौ मुख्यः ऋत्विजौ । ‘अपरे उक्ताष्टप्रधानमन्त्रिव्यतिरिक्ताः’ इत्येके । ‘परे मन्त्रिण इत्युक्त्या वसिष्ठवामदेवयोर्मन्त्रित्वमपि सूच्यते’ इति तीर्थः । तत्र । ‘मन्त्रिणश्च तथा’ इति पाठे परेषामृत्विक्त्वललाभेऽपि वसिष्ठवामदेवयोर्मन्त्रित्वस्य शब्दमर्यादया व्यङ्ग्यमर्यादया चालाभात् । वस्तुतः ‘तथापरे’ इत्यस्य ऋत्विज इत्यर्थः । ‘मन्त्रिणश्च’ इत्यस्य वसिष्ठया इति शेषः । अमात्या देशादिकार्यनिर्वाहकाः । मन्त्रिणो व्यवहारद्वार इति भेदः ॥ ४ ॥ परानेवाह—सुयज्ञ इत्यादि । सुयज्ञ ऋषिविशेषः ॥ ५ ॥ ‘एतैर्ब्रह्मर्षिभिर्नित्यं संहितास्तस्य ऋत्विजः’ इत्यनेन सर्वथा कर्मसाद्रूप्यं

दर्शितम् । पौर्वकाः परम्परागता इत्यर्थकममात्यवर्जिणं विशेषणम् । विद्येति । विद्यया सह विनीताः । विद्याविनयोभयसंपन्ना इत्यर्थः । यथायोग्यं वक्ष्यमाणानि विशेषणान्यमात्रेषु मन्त्रिषु च योजनीयानि ॥ ६ ॥ शस्त्रज्ञाः शस्त्रप्रतिपादकधनुर्वेदविदः । प्रणिहिताः सर्वराजकार्येषु सावधानाः । यथावचनकारिणः । राज्ञ इति शेषः ॥ ७ ॥ कामार्थहेतोरिति द्वंद्वगर्भः कर्मधारयः ॥ ८ ॥ स्वेषु मित्रेषु । परेषु शत्रुषु । चारेण करणेन कृतं क्रियमाणमपि वा । अपि चिकीर्षितं च । तेषां न किंचिदविदितमभूदिति शेषः ॥ ९ ॥ सौहृदं विषयविशेषगतदोषान्दोषत्वेनापृच्छित्तृप्तिविशेषस्तत्र परीक्षिताः । राज्ञेति शेषः । प्राप्तः सापराधत्वरक्षणः कालो यस्य तं धारयेयुः । कुर्युरित्यर्थः ॥ १० ॥ कोशसंग्रहणं चतुरङ्गबलपरिग्रहे हेतुः । अहितं स्वहिताचरणरहितं शत्रुमप्यविदूषकमनपराधिनं न हिंस्युः ॥ ११ ॥ राजशास्त्रं नीतिशास्त्रम् । अनुष्ठिता अनुसरिणः । शुचीनामिति । स्तेयानृतरहिताः शुचयः । विषयो देशः ॥ १२ ॥ ब्रह्मेति । ‘अभिपूरयन्’ इति पाठेऽडभाव आर्षः । सुतीक्ष्णेति । बलाबलमपराधतारतम्यम् । पुरुषस्येत्युपलक्षणम् । देशादीनां च बलाबलं संप्रेक्ष्येत्यर्थः । ‘देशकालवयःशक्तीः संचिन्त्या दण्डकर्मणि’ इति वचनात् । अयं कोशपूरणहेतुः ॥ १३ ॥ एकबुद्धीनां परस्परमेकबुद्धीनाम् । संप्रजानतां पुरराष्ट्रवृत्तान्तं विचारयताम् । तेषां विचारविषये

कचिन्न दुष्टस्तत्रासीत्परदाररतिर्नरः । प्रशान्तं सर्वमेवासीद्राष्ट्रं पुरवरं च तत् ॥ १५
 सुवाससः सुवेपाश्च ते च सर्वे शुचित्रताः । हितार्थाश्च नरेन्द्रस्य जाग्रतो नयचक्षुषा ॥ १६
 गुरोर्गुणगृहीताश्च प्रख्याताश्च पराक्रमैः । विदेशेष्वपि विज्ञाताः सर्वतो बुद्धिनिश्चयाः ॥ १७
 अभितो गुणवन्तश्च न चासन्गुणवर्जिताः । संधिविग्रहतत्त्वज्ञाः प्रकृत्या संपदान्विताः ॥ १८
 मन्त्रसंवरणे शक्ताः शक्ताः सूक्ष्मासु बुद्धिषु । नीतिशास्त्रविशेषज्ञाः सततं प्रियवादिनः ॥ १९
 ईदृशैस्तैरमात्यैश्च राजा दशरथोऽनघः । उपपन्नो गुणोपेतैरन्वशासद्वसुंधराम् ॥ २०
 अवेक्ष्यमाणश्चारेण प्रजा धर्मेण रक्षयन् । प्रजानां पालनं कुर्वन्नधर्मं परिवर्जयन् ॥ २१
 विश्रुतस्त्रिषु लोकेषु वदान्यः सत्यसंगरः । स तत्र पुरुषव्याघ्रः शशास पृथिवीसिमाम् ॥ २२
 नाध्यगच्छद्विशिष्टं वा तुल्यं वा शत्रुमात्मनः । मित्रवान्नतसामन्तः प्रतापहतकण्टकः । २३
 स शशास जगद्राजा दिवि देवपतिर्यथा ॥

तैर्मन्त्रिभिर्मन्त्रहिते निविष्टैर्वृतोऽनुरक्तैः कुशलैः समर्थैः ।

स पार्थिवो दीप्तिमवाप युक्तस्तेजोमयैर्गोभिरिवोदितोऽर्कः ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तमः सर्गः ॥ ७ ॥

अष्टमः सर्गः ।

तस्य चैवंप्रभावस्य धर्मज्ञस्य महात्मनः । सुतार्थं तप्यमानस्य नासीद्वंशकरः सुतः ॥ १
 चिन्तयानस्य तस्यैवं बुद्धिरासीन्महात्मनः । सुतार्थं वाजिमेधेन किमर्थं न यजाम्यहम् ॥ २
 स निश्चितां मतिं कृत्वा यष्टव्यमिति बुद्धिमान् । मन्त्रिभिः सह धर्मात्मा सर्वैरपि कृतात्मभिः ॥ ३
 ततोऽब्रवीन्महातेजाः सुमन्त्रं मन्त्रिसत्तम । शीघ्रमानय मे सर्वान्गुरुंस्तान्सपुरोहितान् ॥ ४
 ततः सुमन्त्रस्त्वरितं गत्वा त्वरितविक्रमः । समानयत्स तान्सर्वान्समस्तान्वेदपारगान् ॥ ५
 सुयज्ञं वामदेवं च जाबालिमथ काश्यपम् । पुरोहितं वसिष्ठं च ये चाप्यन्ये द्विजोत्तमाः ॥ ६
 तान्पूजयित्वा धर्मात्मा राजा दशरथस्तदा । इदं धर्मार्थसहितं श्रुत्वा वचनमब्रवीत् ॥ ७

पुरादौ मृषावादिलगुणविशिष्टः कोऽपि नासीत् ॥ १४ ॥
 प्रेति । मन्त्रिणां नीत्या सर्वं प्रशान्तम् । निर्बाधमासीदित्यर्थः ॥ १५ ॥ नरेन्द्रस्य हितार्था हितप्रयोजनाः । सर्वत्रासन्निति शेषः ॥ १६ ॥ गुरोः । संबन्धसामान्ये षष्ठी । गुरुणा स्वस्वाचार्येण राज्ञा च । अर्शआद्यजन्तुगुणशब्देन गुणवत्तया गृहीता इत्यर्थः । तेन गुर्वनुग्रहप्राप्तसर्वैश्वर्यत्वं च सूचितम् । 'गुणा-गुणगृहीताः' इति पाठे गुणदोषग्रहीतार इत्यर्थः । बहुव्रीहिः । आहिताश्वदिलात्परनिपातो निष्ठान्तस्य । विदेशेष्वपि सर्वतो विज्ञातत्वे हेतुः । बुद्धिनिश्चया बुद्धिसंपन्नाः ॥ १७ ॥ अभितो गुणवन्तः सर्वदेशे सर्वकाले च गुणवन्तः । संधीति । संध्या-दिविषयकशास्त्रतत्त्वज्ञाः । प्रकृत्या त्रिगुणया संपदान्विताः । तत्र सात्विक्या संपदा शिष्टपालने, तामस्या संपदा दुष्टनिग्रह-काले, भोगकाले राजस्या संपदा धनधान्यदासीदासशिबिका-श्वगजादिरूपया ॥ १८ ॥ संवरणं रक्षणम् । बुद्धिषु विचारेषु ॥ १९ ॥ ईदृशैः प्रागुक्तरूपैरमात्यैश्च । चादृष्टिबुद्धिभिः । अतएव गुणोपेतैरुपपन्न इति योजना ॥ २० ॥ चारेण स्वपर-देशवृत्तान्तम् । प्रजा धर्मेण युक्ता यथा भवन्ति तथा पुरुषै रक्षयन् । सर्वत्र हेतौ शता ॥ २१ ॥ अतो हेतांविश्रुतः । सत्यसंगरो रणे सत्यप्रतिज्ञः । तत्रायोध्यायाम् ॥ २२ ॥

अधिगमः प्राप्तिः । नताः सामन्ता यस्य । कण्टकाः शत्रवः, चोराश्च ॥ २३ ॥ तैरिति । मन्त्रो विचारस्तत्साध्यं हितम् । उभयत्र निविष्टैः कुशलैः सूक्ष्मार्थदर्शननिपुणैः समर्थैस्तत्साधन-शक्तैः । तेजोमयैः प्रचुरतेजोवद्भिः । तेजः पराभिभवसामर्थ्यम् । गोभिः किरणैर्युक्त उदितोऽर्क इव । 'गवामपि तेजोम-यैरित्यत्यन्तस्वार्थैकमयडन्तं विशेषणम्' इत्येके । तदपुष्टम् ॥ २४ ॥ इति श्रीरामाभिरामे श्रीरामीये रामायणतिलके वा-ल्मीकीय आदिकाव्ये बालकाण्डे सप्तमः सर्गः ॥ ७ ॥

एवं समग्रगुणस्याप्यपुत्रत्वेनाजितपितृलोकत्वात्पुत्रार्थमश्वमे-धप्रस्तावः—तस्येति । तप्यमानस्य तपः कुर्वतः ॥ १ ॥ चिन्तयानस्य । मुगभावच्छान्दसः । तपसाप्यसाध्यपुत्रोत्पत्त्यु-पायं मार्गमाणस्य । एवं वक्ष्यमाणा ॥ २ ॥ स नीति । यष्ट-व्यमिति मन्त्रिभिः सह निश्चितां मतिं कृत्वैत्यन्वयः । सुमन्त्र-मानयामासेति शेषः ॥ ३ ॥ ४ ॥ तत इति । विक्रमो गमनम् । सर्वास्तान्गुरुन् । समस्तान्वेदपारगान्गुरुंश्च ॥ ५ ॥ सुयज्ञादयो विद्यागुरवः । वसिष्ठस्यैव पुरोहितत्वेनोपनेतृतयो-पनेतुरेवाध्यापकतया गुरुत्वेऽपि स्वसमशिष्याणां स्वतपोव्या-क्षेपमिया तेनैवाध्यापने नियोगात्तेषामपि विद्यागुरुत्वमक्षतम् । अन्येऽश्वमेधात्विज्याद्युपयुक्ताः ॥ ६ ॥ धर्मेणार्थेन च सहितं

मम लालप्यमानस्य सुतार्थं नास्ति वै सुखम् । तदर्थं ह्यमेधेन यक्ष्यामीति मतिर्मम ॥ ८
तदहं यष्टुमिच्छामि शास्त्रदृष्टेन कर्मणा । कथं प्राप्ताभ्यहं कामं बुद्धिरत्र विचिन्त्यताम् ॥ ९
ततः साध्विति तद्वाक्यं ब्राह्मणाः प्रत्यपूजयन् । वसिष्ठप्रमुखाः सर्वे पार्थिवस्य मुखेरितम् ॥ १०
ऊचुश्च परमप्रीताः सर्वे दशरथं वचः । संभाराः संन्नियन्तां ते तुरगश्च विमुच्यताम् ॥ ११
सरय्वाश्चोत्तरे तीरे यज्ञभूमिर्विधीयताम् । सर्वथा प्राप्स्यसे पुत्रानभिप्रेतांश्च पार्थिव ॥ १२
यस्य ते धार्मिकी बुद्धिरियं पुत्रार्थमागता । ततस्तुष्टोऽभवद्राजा श्रुत्वैतद्विजभाषितम् ॥ १३
अमात्यानब्रवीद्राजा हर्षव्याकुललोचनः । संभाराः संन्नियन्तां मे गुरुणां वचनादिह ॥ १४
समर्थाधिष्ठितश्चाश्वः सोपाध्यायो विमुच्यताम् । सरय्वाश्चोत्तरे तीरे यज्ञभूमिर्विधीयताम् ॥ १५
शान्तयश्चापि वर्धन्तां यथाकल्पं यथाविधि । शक्यः प्राप्नुम्यं यज्ञः सर्वेणापि महीक्षिता ॥ १६
नापराधो भवेत्कष्टो यद्यसिन्क्रतुसत्तमे । छिद्रं हि मृगयन्ते स विद्वांसो ब्रह्मराक्षसाः ॥ १७
विधिहीनस्य यज्ञस्य सद्यः कर्ता विनश्यति । तद्यथा विधिपूर्वं मे क्रतुरेष समाप्यते ॥ १८
तथा विधानं क्रियतां समर्थाः साधनेष्विति । तथेति चाब्रुवन्सर्वे मन्त्रिणः प्रतिपूजिताः ॥ १९
पार्थिवेन्द्रस्य तद्वाक्यं यथापूर्वं निशम्य ते । तथा द्विजास्ते धर्मज्ञा वर्धयन्तो नृपोत्तमम् ॥ २०
अनुज्ञातास्ततः सर्वे पुनर्जमुर्थयागतम् । विसर्जयित्वा तान्विप्रान्सचिवानिदमब्रवीत् ॥ २१
ऋत्विग्भिर्हृषसंदिष्टो यथावत्क्रतुराप्यताम् । इत्युक्त्वा नृपशार्दूलः सचिवान्समुपस्थितान् ॥ २२
विसर्जयित्वा स्वं वेश्म प्रविवेश महामतिः । ततः स गत्वा ताः पत्नीर्नरेन्द्रो हृदयंगमाः ॥ २३
उवाच दीक्षां विशत यक्ष्येऽहं सुतकारणात् । तासां तेनातिकान्तेन वचनेन सुवर्चसाम् ।
मुखपद्मान्यशोभन्त पशानीव हिमालये ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टमः सर्गः ॥ ८ ॥

श्लक्ष्णं मधुरम् ॥ ७ ॥ ममेति । सुतार्थं सुतमुद्दिश्य लालप्य-
मानस्य पुनःपुनर्भृशं च विलपतो राज्यादिनापि सुखं न भवति ।
‘तातप्यमानस्य’ इति पाठे पुनःपुनर्भृशं च तपः कुर्वत इत्यर्थः ।
अयमेव पाठो युक्तः । पूर्वं सुतार्थं तप्यमानस्येत्युक्तेः । अत-
स्तदर्थं पुत्रार्थं मतिरध्यवसायः ॥ ८ ॥ तदिति । शास्त्रप्रोक्तेन
कर्मणा विधिना । केन प्रकारेणाचरणेनाहं कामं पुत्ररूपं
प्राप्स्यामीत्यत्र बुद्धिरुपायविषया विचार्यतां क्रियताम् ॥ ९ ॥
तत इति । प्रतिपूजा स्तुतिः । पार्थिवस्य मुखेरितं साक्षाद्वाज्ञा
स्वयमेवोक्तम् ॥ १० ॥ संभारा अश्वमेधप्रसिद्धा एकविंशति-
यूपादिरूपाः । संन्नियन्तां संपादयन्ताम् ॥ ११ ॥ सरय्वा
इति । चो त्वर्थे । अभिप्रेतान्मनोभिप्रेतगुणयुक्तान् ॥ १२ ॥
धार्मिकी धर्मप्रयोजना । सर्वथा प्राप्स्यसे इति प्रतिज्ञानात्सं-
तोषः ॥ १३ ॥ हर्षजितानन्दाश्रुपारिप्लवनेत्रः ॥ १४ ॥
समर्थेति । ‘चतुःशता रक्षन्ति’ इति श्रुते रक्षणसमर्थैश्चतुःशत-
राजपुत्रै रक्षितः । सोपाध्यायः । उपाध्यायपदेन प्रधानत्विजः ।
अश्वस्य मेध्यस्य पदे पदे जुहोतीत्युक्तहोमनिर्वाहाय तत्साहित्यम्
॥ १५ ॥ शान्तयो विघ्ननिवारककर्माणि । वर्धन्ताम् । छान्दसो
णिलोपः । यथाकल्पं यथाक्रमम् । ‘क्रमस्तु कथ्यते कल्पः’
इति भागुरिः । यथाविधि शास्त्रोक्तविध्यनतिक्रमेण । शक्य इति
काकुरत्र । सर्वेण सर्वगुणयुक्तेनापि राज्ञायं यज्ञः प्राप्तुं शक्यः ।
अपि तु नेत्यर्थः ॥ १६ ॥ तदेवाह—नेति । यद्यत्र यज्ञे

कष्टो महाप्रायश्चित्तनाशोऽपराधो विध्यपराधः क्रियालोपादि-
रूपो न स्यात्, स्यादप्यन्यः प्राप्यः स तत्रातियज्ञसाध्यः, अतो
न सर्वसुलभः । हि यतो यज्ञादिषु मन्त्रक्रियालोपादिना राक्षसत्वं
प्राप्ता ब्राह्मणा ब्रह्मराक्षसा विद्वांसो यज्ञतन्त्रज्ञादिदमपचारं
मृगयन्ते । ते चेपदपचारं दृष्ट्वा स्वयं तेषु प्रविश्यापचारधारां
संपादयन्ते । अतो न सर्वप्राप्यः ॥ १७ ॥ किं च विधिही-
नस्य यज्ञस्य कर्ता यजमान ऋत्विक्सङ्घश्च सद्यो विनश्यति ।
तत्ततो हेतोर्यथा म एष यज्ञो विधिपूर्वं शास्त्रोक्तप्रकारेण, न
तु तदपचारेण, यथा समाप्यते तथा विधानं यज्ञः क्रियताम् ।
नन्वेवं चेदशक्यमेतत्तत्राह—यूयं तथाकरणेषु समर्थाः शक्ता
इति । इत्येवंप्रकारोत्साहनानि राजा चक्र इत्यर्थः । ते प्रतिपू-
जिता मन्त्रिणस्तथेत्यवदन् । ‘प्रत्यपूजयन्’ इति पाठे चेति
शेषः ॥ १८ ॥ १९ ॥ पार्थिवेत्यर्थं पूर्वान्वयि । वर्धयन्त
इत्यस्याशीर्भिरिति शेषः ॥ २० ॥ २१ ॥ उपसंदिष्ट इति
त्रिपदम् । समित्यस्याप्यतामित्यनेनान्वयः । व्यवहितप्रयोग
आर्षः ॥ २२ ॥ ताः पत्नीर्यज्ञार्हाः ॥ २३ ॥ दीक्षां दीक्षाविषय-
दृढनिश्चयं विशत कुरुत । वर्चः कान्तिः । मुखपद्मानीति
रूपकम् । वसन्तकालावच्छिन्नपद्मोपमा च ॥ २४ ॥ इति
श्रीरामाभिरामे श्रीरामीये रामायणतिलके वाल्मीकीय आ-
दिकाव्ये बालकाण्डेऽष्टमः सर्गः ॥ ८ ॥

नवमः सर्गः ।

एतच्छ्रुत्वा रहः सूतो राजानमिदमब्रवीत् । श्रूयतां तत्पुरावृत्तं पुराणे च मया श्रुतम् ॥ १
 ऋत्विगिभिरुपदिष्टोऽयं परावृत्तो मया श्रुतः । सनत्कुमारो भगवान्पूर्वं कथितवान्कथाम् ॥ २
 ऋषीणां संनिधौ राजंस्त्व पुत्रागमं प्रति । काश्यपस्य च पुत्रोऽस्ति विभाण्डक इति श्रुतः ॥ ३
 ऋष्यशृङ्ग इति ख्यातस्तस्य पुत्रो भविष्यति । स वने नित्यसंवृद्धो मुनिर्वनचरः सदा ॥ ४
 नान्यं जानाति विप्रेन्द्रो नित्यं पित्रनुवर्तनात् । द्वैविध्यं ब्रह्मचर्यस्य भविष्यति महात्मनः ॥ ५
 लोकेषु प्रथितं राजन्विप्रैश्च कथितं सदा । तस्यैवं वर्तमानस्य कालः समभिवर्तत ॥ ६
 अग्निं शुश्रूषमाणस्य पितरं च यशस्विनम् । एतस्मिन्नेव काले तु रोमपादः प्रतापवान् ॥ ७
 अङ्गेषु प्रथितो राजा भविष्यति महाबलः । तस्य व्यतिक्रमाद्राज्ञो भविष्यति सुदारुणः ॥ ८
 अनावृष्टिः सुघोरा वै सर्वलोकभयावहा । अनावृष्ट्यां तु वृत्तायां राजा दुःखसमन्वितः ॥ ९
 ब्राह्मणाश्छुतसंवृद्धान्समानीय प्रवक्ष्यति । भवन्तः श्रुतकर्माणो लोकचारित्रवेदिनः ॥ १०
 समादिशन्तु नियमं प्रायश्चित्तं यथा भवेत् । इत्युक्तास्ते ततो राज्ञा सर्वे ब्राह्मणसत्तमाः ॥ ११
 वक्ष्यन्ति ते महीपालं ब्राह्मणा वेदपारगाः । विभाण्डकसुतं राजन्सर्वोपायैरिहानय ॥ १२
 आनाय्य तु महीपाल ऋष्यशृङ्गं सुसत्कृतम् । विभाण्डकसुतं राजन्ब्राह्मणं वेदपारगम् ॥ १३
 प्रयच्छ कन्यां शान्तां वै विधिना सुसमाहितः । तेषां तु वचनं श्रुत्वा राजा चिन्तां प्रपत्स्यते । १४
 केनोपायेन वै शक्यमिहानेतुं स वीर्यवान् ॥ १५
 ततो राजा विनिश्चित्य सह मन्त्रिभिरात्मवान् । पुरोहितममात्यांश्च प्रेषयिष्यति सत्कृतान् ॥ १६
 ते तु राज्ञो वचः श्रुत्वा व्यथिता वनताननाः । न गच्छेम ऋषेर्भीता अनुनेष्यन्ति तं नृपम् ॥ १७
 वक्ष्यन्ति चिन्तयित्वा ते तस्योपायांश्च तान्क्षमान् । आनेष्यामो वयं विप्रं न च दोषो भविष्यति ॥ १८
 एवमङ्गाधिपेनैव गणिकामिर्ऋषेः सुतः । आनीतोऽवर्षयद्देवः शान्ता चास्मै प्रदीयते ॥ १९
 ऋष्यशृङ्गस्तु जामाता पुत्रांस्त्व विधास्यति । सनत्कुमारकथितमेतावद्भादृतं मया ॥ २०

एतदिति हयमेघं सुतार्थं करिष्यामीति राजवाक्यम् ।
 सूतः सुमन्त्रः । स हि राज उभयधर्मा सूतो मन्त्री च ।
 पुरावृत्तमितिहासः । य इतिहासः पुराणे च । चेन ऋषिकथ्य-
 मानकथासंग्रहः । मया श्रुतः स श्रूयताम् ॥ १ ॥ ऋत्विगिति ।
 ऋत्विगिभरयमश्वमेधरूपः पुत्रोपाय उपदिष्टः । मया त्विति-
 हासविषयः किंचिद्विशेषविशिष्टः श्रुत इत्यर्थः । तमाह—सन-
 दित्यादिना । कथां सर्वज्ञत्वाद्भविष्यद्विषयाम् ॥ २ ॥ ३ ॥
 ख्यातो भविष्यतीति ऋष्यशृङ्ग इति ख्यास्यमानः । 'धातुसं-
 बन्धे' इति साधुत्वम् । नित्यसंवृद्धः । पित्रा वने नित्यं वर्धित
 इत्यर्थः । सर्वथा पौरादिव्यवहारानमिश्रत्वं नित्यपदेन सूचितम् ।
 अत एव पितुर्न कापि त्वया गन्तव्यमित्याज्ञानुवर्तनाद्वनचर-
 त्वम् ॥ ४ ॥ नान्यमिति । जानातीति भविष्यति वर्तमानसा-
 मीप्यात् । पित्रनुवर्तनात्पित्रा सहवासत् ब्रह्मचर्यस्य द्वैवि-
 ध्यम् । मेखलाजिनादिधारणरूपं मुख्यं ब्रह्मचर्यम्, दारेषु
 ऋतुगमनरूपं परं गौणम् । तत्प्रकारद्वयमप्यस्य भविष्यति ।
 द्विविधशब्दाद्बहुव्रीहेः व्यञ्ज ॥ ५ ॥ लोकेष्वित्यर्थं पूर्वान्वयि ।
 एवं पित्रन्यादिसेवया । समभिवर्ततेति भविष्यति लङ्, अड-
 भावश्चार्थः ॥ ६ ॥ ७ ॥ व्यतिक्रमाद्राज्ञोचितधर्मविलोपनात् ।
 दारुणत्वं बहुकालव्यापित्वात् ॥ ८ ॥ घोरत्वं सर्वराष्ट्रव्यापनात् ।
 वृत्तायां जातायाम् ॥ ९ ॥ श्रुतेन वेदाध्ययनेन संवृद्धान् । श्रुतकर्मा-

णोऽनावृष्टिकरश्रुतमत्कर्माणः । यतो भवन्तो लोकव्यवहारज्ञाः
 ॥ १० ॥ समेति । तस्य मत्पापस्य प्रायश्चित्तं यथा भवति तथा
 नियममनुष्ठेयांश्च समादिशन्तिव्यनवयः । उक्ताः पृष्टाः ॥ ११ ॥
 ते च शुद्धब्रह्मचारिणे कन्यादानं प्रायश्चित्तमुरित्याह—वक्ष्य-
 न्तीति ॥ १२ ॥ 'अनाय्य तु' इति पाठः । महीपाल ऋषेति
 प्रकृतिभावः ॥ १३ ॥ राज्ञश्चिन्तामभिनयति—केनेति । वीर्यं
 जितेन्द्रियत्वं विद्यावृत्ततपोवीर्यं च ॥ १४ ॥ १५ ॥ ते
 त्विति । व्यथिता अशक्यार्थनियोगतः खिन्नाः । वनतानना
 नम्रमुखाः । अवस्थादेर्लोपः । ऋषेर्विभाण्डकाद्वीता न गच्छे-
 मेत्युक्त्वाऽशक्यार्थत्वादेतन्निर्गोकारणं क्षन्तव्यमित्यनुनेष्यन्ति
 ॥ १६ ॥ एवमनुनीयाथ क्षमानुचितान्गणिकाप्रेषणादिरूपा-
 पायान्विचार्य राजानं वक्ष्यन्ति । यद्यस्मदुक्तं श्रोष्यसि तदा
 तमानेष्यामः । दोषोऽस्माकं शापदिरूपस्तस्य तपोवैकल्यादि-
 रूपो वा सर्वथा न भविष्यति ॥ १७ ॥ एवममात्यपुरोहित-
 वचनाद्वर्णिकामिस्तद्वारा ऋषिभ्युत् आनीतः । देव इन्द्रः पर्जन्य-
 मवर्षयत्तद्देशे । शान्ता चास्मै प्रदीयते प्रदत्ता । वर्तमानसा-
 मीप्ये लङ् । यद्यपि सनत्कुमारोक्त्यनुवादेन भविष्यजिदेश
 उचितः । तथापि राज्ञः संतोषाधिक्याय स्वर्गोच्यमानकाले वृत्त-
 मेव तदिति बोधयितुं भूतनिर्देशः ॥ १८ ॥ ऋष्यशृङ्ग इति ।
 अङ्गराजमित्रत्वस्य राज्ञि वक्ष्यमाणत्वेन मित्रजामाता स्वस्यापि

अथ दृष्टो दशरथः सुमन्त्रं प्रत्यभाषत । यथर्ष्यशृङ्गस्त्वानीतो येनोपायेन सोच्यताम् ॥

२०

इत्यार्षे श्रीमद्रामायणे वाल्मीकीय आदिकाव्ये बालकाण्डे नवमः सर्गः ॥ ९ ॥

दशमः सर्गः ।

सुमन्त्रश्चोदितो राज्ञा प्रोवाचेदं वचस्तदा । यथर्ष्यशृङ्गस्त्वानीतो येनोपायेन मन्त्रिभिः ।

तन्मे निगदितं सर्वं शृणु मे मन्त्रिभिः सह ॥

१

रोमपादमुवाचेदं सहामात्यः पुरोहितः । उपायो निरपायोऽयमस्माभिरभिचिन्तितः ॥

२

ऋष्यशृङ्गो वनचरस्तपःस्वाध्यायसंयुतः । अनभिज्ञस्तु नारीणां विषयाणां सुखस्य च ॥

३

इन्द्रियायैरभिमतैर्नरचितप्रमाथिभिः । पुरमानाययिष्यामः क्षिप्रं चाध्यवसीयताम् ॥

४

गणिकास्तत्र गच्छन्तु रूपवत्यः खलङ्कृताः । प्रलोभ्य विविधोपायैरानेष्यन्तीह सत्कृताः ॥

५

श्रुत्वा तथेति राजा च प्रत्युवाच पुरोहितम् । पुरोहितो मन्त्रिणश्च तदा चक्रुश्च ते तथा ॥

६

वारमुख्यास्तु तच्छ्रुत्वा वनं प्रविविशुर्महत् । आश्रमस्याविदूरेऽस्मिन्यत्नं कुर्वन्ति दर्शने ॥

७

ऋषेः पुत्रस्य धीरस्य नित्यमाश्रमवासिनः । पितुः स नित्यसंतुष्टो नातिचक्राम चाश्रमात् ॥

८

न तेन जन्मप्रभृति दृष्टपूर्वं तपस्विना । स्त्री वा पुमान्वा यच्चान्यत्सत्त्वं नगरराष्ट्रजम् ॥

९

ततः कदाचित्तं देशमाजगाम यदृच्छया । विभाण्डकसुतस्तत्र ताश्चापश्यद्वराङ्गनाः ॥

१०

ताश्चित्रवेषाः प्रमदा गायन्त्यो मधुरस्वरम् । ऋषिपुत्रमुपागम्य सर्वा वचनमब्रुवन् ॥

११

कस्त्वं किंवर्तसे ब्रह्मज्ञातुमिच्छामहे वयम् । एकस्त्वं विजने दूरे वने चरसि शंस नः ॥

१२

अदृष्टरूपास्तास्तेन काम्यरूपा वने स्त्रियः । हार्दात्तस्य मतिर्जाता आख्यातुं पितरं स्वकम् ॥

१३

पिता विभाण्डकोऽस्माकं तस्याहं सुत औरसः । ऋष्यशृङ्ग इति ख्यातं नाम कर्म च मे भुवि ॥

१४

जामातैवेत्यतो जामातेत्युक्तिः । बीजान्तरमप्यग्रे वक्ष्यत एतदुक्तेः । एवं सनत्कुमारकथितं पुत्रोत्पत्त्युपायरूपं वस्तु मया तुभ्यं व्याहृतम् । अग्रे देवः प्रमाणमिति शेषः ॥ १९ ॥ अथेति । दृष्टो नियतपुत्रप्राप्त्युपायलाभात्तस्य संनिहितत्वश्रवणाच्च तुष्टः । ये तु पूर्वोत्तरश्लोक आनयनादि सर्वं भविष्यत्त्वेनैव व्यावक्षते तेषां कथमानीत इति राजप्रश्नानुपपत्तिरित्याहुः । सोच्यताम् । स उच्यतामित्यर्थः । संघिरार्षः । यद्वा सा तद्विषया कथोच्यतामित्यर्थः ॥ २० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे नवमः सर्गः ॥ ९ ॥

सुमन्त्र इति । चोदितस्तादृशतपस्विनो गणिकामिरानयनमत्याश्चर्यमिति विस्तरेण कथनाय प्रेरितः । मन्त्रिभिः सह संमन्त्र्य रोमपादेन यथर्ष्यशृङ्ग आनीतो येन चोपायेनानीतस्तन्मया निगदितं सर्वं प्रकारं मे मत्तो मन्त्रिभिः सह शृण्वति योजना ॥ १ ॥ रोमेति । सहामात्यः पुरोहितस्तमुवाच । निरपायोऽयमभिचारिफलः ॥ २ ॥ नारीणां नारीसंबन्धिविषयाणां शब्दादीनां तत्संबन्धिसुखस्य चेत्यर्थः ॥ ३ ॥ अभिमतैः । प्राणिमात्रस्येति शेषः । इन्द्रियायैस्तद्विषयैर्दिव्यगीत्यादिभिः । अध्यवसीयतामस्सदुक्तकरणाय यत्यताम् ॥ ४ ॥ तदाह—गणिका इति । सत्कृता विचित्राम्बराभरणान्नपानादिभिः ॥ ५ ॥ श्रुत्वेति । राजा पुरोहितं तथेति तथैव तथा कर्तव्यमिति प्रत्युवाच । अत्यल्पविषयत्वाद्वा एव वादः । अथ पुरोहितस्य

विप्रत्वाद्विगणिकाभिः संवादोऽनुचित इति सोऽपि मन्त्रिणः प्रत्युवाच । मन्त्रिणश्च ते तथा चक्रुः साक्षाद्विगणिकाः प्रेरयन् ॥ ६ ॥ वारेति । तन्मन्त्रिवचः । अस्मिन्वने युष्मज्जनपदप्रान्तवर्तिनि शृङ्गवेरपुरवने । आश्रमस्य विभाण्डकाश्रमस्याविदूरे निकटे स्थित्वा ऋषिपुत्रस्य धीरत्वादिगुणविशिष्टस्य दर्शने यत्नं कुर्वन्ति स्म चक्रुः ॥ ७ ॥ पितुरुपलालनादिमिर्नित्यसंतुष्टः स आश्रमाज्ञातिचक्रामाश्रमादूरे न निरगात् ॥ ८ ॥ नेति । रूपादिकं जन्मप्रभृति दृष्टपूर्वं न भवति यथा । तथा व्यवहियत इति शेषः । नगरजं सत्त्वमश्वगजादि । राष्ट्रजं सूकरकुक्कुटादि ॥ ९ ॥ तत इति । तं देशं वारस्त्रीसंचारदेशम् । यदृच्छया दैववशात् ॥ १० ॥ ११ ॥ क इति । कस्त्वं किंजातिः कस्य पुत्र इति च किंनामा च । किंवर्तसे किंकर्मासि । अपि चैकः संस्त्वं विजने दूरे जनवासरूपग्रामादिभ्यो दूरे वने किमर्थं चरसीति प्रश्नत्रयम् ॥ १२ ॥ अदृष्टेति । स्त्रिय इत्यस्य दृष्टा इति शेषः । अनेन हार्दमूलभूता 'चलस्य चेतसो या स्यादुदासीनेषु वस्तुषु । अवारणीया वृत्तिः सा दृष्टिशब्देन कथ्यते ॥' इत्युक्तलक्षणा दृष्टिरुक्ता । ततः सर्वांशेऽनुपेक्षात्मकज्ञानरूपः परिचयोऽपि मध्ये ज्ञेयः । अतस्तासु हार्दाद्दर्शनजज्ञेहात् । 'दोषानालोकिनी प्रीत्याख्यचित्तवृत्तिर्हार्दम्' इत्युक्तेः स्वकं स्वीयम् । अदृष्टरूपाः प्रागदृष्टैव रूपाः । काम्यरूपाः कमनीयरूपाः । एतद्वयं च ज्ञेहकारणम् ॥ १३ ॥ पितेति । नामेल्यन्तमाद्यप्रश्नोत्तरम् । द्वितीयप्रश्नोत्तरमाह—कर्म च मरीयं भुवि प्रसिद्धम् । तपोरूपमि-

द्वाभ्रमपदोऽस्माकं समीपे शुभदर्शनाः । करिष्ये वोऽत्र पूजां वै सर्वेषां विधिपूर्वकम् ॥ १५ ॥
 ऋषिपुत्रवचः श्रुत्वा सर्वासां मतिरास वै । तदाभ्रमपदं द्रष्टुं जग्मुः सर्वास्ततोऽङ्गनाः ॥ १६ ॥
 गतानां तु ततः पूजामृषिपुत्रश्चकार ह । इदमर्घ्यमिदं पाद्यमिदं मूलं फलं च नः ॥ १७ ॥
 प्रतिगृह्य तु तां पूजां सर्वा एव समुत्सुकाः । ऋषेर्भीताश्च शीघ्रं तु गमनाय मतिं दधुः ॥ १८ ॥
 अस्माकमपि मुख्यानि फलानीमानि हे द्विज । गृहाण विप्र भद्रं ते भक्षयस्व च मा चिरम् ॥ १९ ॥
 ततस्तास्तं समालिङ्ग्य सर्वा हर्षसमन्विताः । मोदकान्प्रददुस्तस्मै भक्ष्यांश्च विविधाञ्शुभान् ॥ २० ॥
 तानि चास्वाद्य तेजस्वी फलानीति स्म मन्यते । अनास्वादितपूर्वाणि वने नित्यनिवासिनाम् ॥ २१ ॥
 आपृच्छ्य च तदा विप्रं व्रतचर्यां निवेद्य च । गच्छन्ति स्नापदेशात्ता भीतास्तस्य पितुः स्त्रियः ॥ २२ ॥
 गतासु तासु सर्वासु काश्यपस्यात्मजो द्विजः । अस्वस्थहृदयश्चासीदुःखाच्च परिवर्तते ॥ २३ ॥
 ततोऽपरेद्युस्तं देशमाजगाम स वीर्यवान् । विभाण्डकसुतः श्रीमान्मनसाचिन्तयन्मुहुः ॥ २४ ॥
 मनोज्ञा यत्र ता दृष्टा वारमुख्याः खलंकृताः । दृष्ट्वैव च ततो विप्रमायान्तं दृष्टमानसाः ॥ २५ ॥
 उपसृत्य ततः सर्वास्तास्तमृचुरिदं वचः । एहाभ्रमपदं सौम्य अस्माकमिति चाहवन् ॥ २६ ॥
 चित्राण्यत्र बहूनि स्युर्मूलानि च फलानि च । तत्राप्येष विशेषेण विधिर्हि भविता ध्रुवम् ॥ २७ ॥
 श्रुत्वा तु घनं तासां सर्वासां हृदयंगमम् । गमनाय मतिं चक्रे तं च निन्युत्तथा स्त्रियः ॥ २८ ॥
 तत्र चानीयमाने तु विप्रे तस्मिन्महात्मनि । ववर्ष सहसा देवो जगत्प्रह्लादयस्तदा ॥ २९ ॥
 वर्षेणैवागतं विप्रं तापसं स नराधिपः । प्रत्युद्गम्य मुनिं प्रह्वः शिरसा च महीं गतः ॥ ३० ॥
 अर्घ्यं च प्रददौ तस्मै न्यायतः सुसमाहितः । वव्रे प्रसादं विप्रेन्द्रान्मा विप्रं मन्युराविशेत् ॥ ३१ ॥
 अन्तःपुरं प्रवेद्यास्मै कन्यां दत्त्वा यथाविधि । शान्तां शान्तेन मनसा राजा हर्षमवाप सः ॥ ३२ ॥
 एवं स न्यवसत्तत्र सर्वकामैः सुपूजितः । ऋष्यशृङ्गो महातेजाः शान्तया सह भार्यया ॥ ३३ ॥

इत्यार्षे श्रीमद्रामायणे वाल्मीकीय आदिकाव्ये बालकाण्डे दशमः सर्गः ॥ १० ॥

लयः ॥ १४ ॥ तृतीयप्रश्नोत्तरमाह—इहेति । इह वने । आ-
 भ्रमपदः । आर्षं पुंसवम् । वर्तत इति शेषः । सर्वेषामिति नि-
 देशो वस्तुमात्राभिप्रायेण । अनेन स्त्रीस्वरूपापरिज्ञानं सूचितम्
 ॥ १५ ॥ ऋषीति । आसेत्यार्षम् । बभूवेत्यर्थः । तद्द्रष्टुं मतिर्ब-
 भूवेत्यन्वयः ॥ १६ ॥ नोऽस्माकम् । भक्षयमिति शेषः ॥ १७ ॥
 प्रतीति । समुत्सुका ऋष्यशृङ्गस्य तदाभ्रमतो नयने । ऋषेर्वि-
 भाण्डकात् ॥ १८ ॥ मुख्यानि प्रशस्तास्वादवन्ति । प्रतारणार्थं
 मोदका एवमुच्यन्ते । प्रतिगृहाण । ते भद्रं कल्याणम् । भक्ष-
 यस्व च । फलानीति शेषः । मा चिरम् । ऋषेरागमनात्पूर्वमेव
 भक्षणीयमित्याशयः ॥ १९ ॥ तत इति । समालिङ्ग्य स्पर्शेनापि
 वशीकर्तुमालिङ्गनम् । हर्षसमन्विताः । बालब्रह्मचारितो गाढत-
 रालिङ्गनप्राप्त्या स्वकार्यानुकूलस्पर्शप्राप्त्या च ॥ २० ॥ तानीति ।
 ताभिः प्रीत्या दत्तानि । तेजस्वी वारवनितास्पर्शोऽप्यूर्ध्वरेतस्त्वा-
 द्ब्रह्मज्ञत्वाच्चाहीनतेजाः । मन्यते । यो मन्यते स इव व्यवहरती-
 त्यर्थः । पूर्वमनास्वादितान्यनास्वादितपूर्वाणि । नित्यनिवासिना-
 मिति कर्तरि शेषे षष्ठी ॥ २१ ॥ व्रतचर्यां सिध्यैव किंचिद्व्रतमनुष्ठेय-
 मस्माकमिति निवेद्य ज्ञापयित्वा । तस्मादपदेशाभ्याजात् । तस्य
 पितुर्विभाण्डकाङ्गीताः स्त्रियो गच्छन्ति स्म गताः ॥ २२ ॥
 अस्वस्थहृदयोऽप्रसन्नचित्त आसीत् । दुःखात्तादृशचाक्षुषादिवि-
 षयसुखविश्लेषजात् । परिवर्तनमेकदेशानवस्थितिः ॥ २३ ॥

तत इति । उक्तादेतोः । मनसाचिन्तयन् । तासां दर्शनस्पर्श-
 नगमनादिप्रकारान्स्मरन्नित्यर्थः । तत्र गमनमेतद्वारकमवश्यं
 भावीति चिन्तयन्नित्यर्थश्च ॥ २४ ॥ तं कं तत्राह—मनोज्ञा
 इति ॥ २५ ॥ उपसृत्य प्रत्युद्गम्य ॥ २६ ॥ चित्राणीति ।
 यद्यत्रैव चित्राणि मूलानि फलानि च भवेयुः । संभावनायां
 लिङ् । अतस्तत्र गमनं व्यर्थमिति चेत्तत्राप्येष विधिः । विचि-
 त्रफलमूलभक्षणविधिर्विशेषेणेतोऽप्याधिक्येन भविष्यति ॥ २७ ॥
 श्रुत्वा त्विति । गङ्गायां पूर्वस्थापितां नावमारोप्य प्रवाहेणैवाङ्ग-
 देशं निन्युरिति महाभारते ॥ २८ ॥ तत्रेति । अङ्गदेशे ॥ २९ ॥
 वर्षेणेति । वर्षेण सहैव विषयं स्वदेशमागतं विप्रं प्रत्युद्गम्य
 प्रह्वोऽञ्जल्यादिपूर्वं नम्रः । जात इति शेषः । शिरसा महीं
 गतश्च । साष्टाङ्गनमस्कारं च कृतवानित्यर्थः ॥ ३० ॥ अर्घ्यं
 चेति । अर्घ्यादिपूजिताद्विप्रेन्द्रादृष्यशृङ्गात्प्रसादं मयि सापराधे-
 ऽपि भवान्नित्यप्रसन्नोऽस्तित्येवं सौमुख्यं वव्रे । किमर्थमित्यत
 आह—मेति । अतिजुगुप्सितं गणिकाभिः खानयनं व्यवहार-
 काले ज्ञात्वा तं विप्रमृष्यशृङ्गं तत्पितरं विभाण्डकं च मन्युः
 क्रोध आविशेत् । स मा प्रविशत्वित्यर्थमिति भावः ॥ ३१ ॥
 अन्तरिति । प्रसन्नत्वादेव तदनुज्ञयान्तःपुरं प्रवेद्य हर्षं वृष्टि-
 जमृषिबंधधजं च ॥ ३२ ॥ एवमिति । ननु गणिकास्पर्शत-
 त्स्पृष्टफलभक्षणादिभिरस्य तपोहानौ कथं तद्गमनमात्रेण वृष्टिः,

- भूय एव हि राजेन्द्र शृणु मे वचनं हितम् । यथा स देवप्रवरः कथयामास बुद्धिमान् ॥ १
- इक्ष्वाकूणां कुले जातो भविष्यति सुधार्मिकः । नाम्ना दशरथो राजा श्रीमान्सत्यप्रतिश्रवः ॥ २
- अङ्गराजेन सख्यं च तस्य राज्ञो भविष्यति । कन्या चास्य महाभागा शान्ता नाम भविष्यति ॥ ३
- पुत्रस्त्वङ्गस्य राज्ञस्तु रोमपाद इति श्रुतः । तं स राजा दशरथो गमिष्यति महायशाः ॥ ४
- अनपत्योऽसि धर्मात्मञ्ज्ज्ञान्ताभर्ता मम क्रतुम् । आहरेत् त्वयाज्ञतः संतानार्थं कुलस्य च ॥ ५
- श्रुत्वा राज्ञोऽथ तद्वाक्यं मनसा च विचिन्त्य च । प्रदास्यते पुत्रवन्तं शान्ताभर्तारमात्मवान् ॥ ६
- प्रतिगृह्य च तं विप्रं स राजा विगतज्वरः । आहरिष्यति तं यज्ञं प्रहृष्टेनान्तरात्मना ॥ ७
- तं च राजा दशरथो यशस्कामः कृताञ्जलिः । ऋष्यशृङ्गं द्विजश्रेष्ठं वरयिष्यति धर्मवित् ॥ ८
- यज्ञार्थं प्रसवार्थं च स्वर्गार्थं च नरेश्वरः । लभते च स तं कामं द्विजमुखाद्विशंपतिः ॥ ९
- पुत्राश्चास्य भविष्यन्ति चत्वारोऽसितविक्रमाः । वंशप्रतिष्ठानकराः सर्वभूतेषु विश्रुताः ॥ १०
- एवं स देवप्रवरः पूर्वं कथितवान्कथाम् । सनत्कुमारो भगवान्पुरा देवयुगे प्रभुः ॥ ११
- स त्वं पुरुषशार्दूल सन्मानय सुसत्कृतम् । स्वयमेव महाराज गत्वा सबलवाहनः ॥ १२
- सुमन्त्रस्य वचः श्रुत्वा हृष्टो दशरथोऽभवत् । अनुमान्य वसिष्ठं च सूतवाक्यं निशाम्य च ॥ १३
- सान्तःपुरः सहामात्यः प्रययौ यत्र स द्विजः । वनानि सरितश्चैव व्यतिक्रम्य शनैः शनैः ॥ १४
- अभिचक्राम तं देशं यत्र वै मुनिपुंगवः । आसाद्य तं द्विजश्रेष्ठं रोमपादसमीपगम् ॥ १५

न च स्त्रीलाघञ्ञानाच्च तपोहानिः । ईषदोषस्तु तपसैव दग्ध इति वाच्यम् । निर्मलब्रह्मचर्येण विदितनिखिलवेदशास्त्रतत्त्वस्य शास्त्रतः स्त्रीस्वरूपज्ञानस्य ब्रह्मचर्ये तत्परिहारज्ञानस्य च दुर्निवारत्वात्, वने वनचर्रीणामनुभवाच्च । सर्वथाज्ञत्वेऽनुग्रहशक्त्यभावापत्तेर्वेति चेत्, न । निर्मलब्रह्मचर्येण ब्रह्मज्ञतया सर्वत्र ब्रह्मदृष्ट्या च दोषलेशस्याप्यस्पर्शात् । प्रारब्धवशात्क्षत्रियस्त्रीसंबन्धं भाविनं तद्वारकं जानन्नैव गणिकाभिस्तथा व्यवजहे तासां भयानुत्पत्तये । अत एव 'न तेन' इति नवमश्लोके 'तथा व्यवहियते' इति शेषः पूरितोऽस्माभिः प्राक् । एतत्सर्वं जानन्पितापि तमनुयाय न शतवान् । राजानमित्येवात्र तत्त्वम् । अनेन तत्त्वज्ञस्य सर्वदोषासंबन्धो ध्वनितः । ब्रह्मज्ञे दानसंकल्पमात्रेण फलसिद्धिरित्यादि च सूचितम् । यत्तु कचिद्विभाण्डकस्य पुत्रान्वेषणं क्रोधेन ततो मार्गे ऋष्यशृङ्गाय शान्तादानादिवृत्तान्तलाभेन पुनराश्रमं परावृत्त्यागमनवर्णनं तदपि तत्त्वज्ञ एवोपपद्यते । अन्यथा स्वपुत्रस्य गणिकाद्वारकब्रह्मचर्यविलोपकृतो रोषोऽज्ञस्य तस्य केनाप्युपायेन वारयितुमशक्य इत्यलम् ॥ ३३ ॥ इति श्रीरामाभिरामे श्रीरामीये रामायणतिलके बालमीकीय आदिकाव्ये बालकाण्डे दशमः सर्गः ॥ १० ॥

एवं सनत्कुमारोक्तकथां तत्प्रसङ्गे ऋष्यशृङ्गानयनकथां च सांप्रतिकीमुक्त्वा तदानयनार्थं महाराजेनैव गन्तव्यमिति बोधयितुमनेकयुगवृद्धः सुमन्त्रः पुनरपि तदर्थगर्भा सनत्कुमारोक्तां कथामाह—भूय एवेति । देवप्रवरः सनत्कुमारः । यथेति यदित्यर्थः ॥ १ ॥ सत्यप्रतिश्रवः सत्यप्रतिज्ञः ॥ २ ॥ अज्ञेति । अङ्गराजो रोमपादः । तस्य दशरथस्य । अस्य रोमपादस्य ॥ ३ ॥ कोऽसावङ्गराज इत्यत्राह—

पुत्र इति । अङ्गस्याङ्गनामकस्य । तं रोमपादं गमिष्यति । ऋष्यशृङ्गानयनार्थमिति शेषः । तमित्यस्य प्रतीति शेषः ॥ ४ ॥ गमनप्रयोजनमाह—अनपत्य इति । आहरेत् निर्वहेत् । चकारेण धर्माद्यर्थं च ॥ ५ ॥ श्रुवेति । अस्य राज्ञो दशरथस्यैतद्वाक्यं श्रुत्वा मनसा च तस्यावश्यकर्तव्यतां विचिन्त्य निश्चित्य पुत्रवन्तं शान्ताभर्तारं प्रदास्यत इत्यन्वयः । पुत्रवन्तमित्यनेन 'जातपुत्रः कृष्णकेशोऽमीनादधीत' इति विध्युक्तमभ्याधानादिकारित्वं सूचितम् । तेनाहितामित्वेनात्विज्याधिकारस्त्योक्तः । शान्तासहितं भर्तारमित्यर्थकेन शान्ताभर्तारमित्यनेन शान्तासाहित्यमपि सूचितम् ॥ ६ ॥ तं यज्ञं पुत्रकामेष्टिरूपम् ॥ ७ ॥ वरयिष्यति वरणं करिष्यति । 'तत्करोति' इति णिच् ॥ ८ ॥ वरणविषयमाह—यज्ञेति । यज्ञः प्रसवकारणम् । प्रसवः स्वर्गकारणमिति बोध्यम् । लभते लप्स्यते । तं कामं प्रार्थितं काम्ययज्ञम् ॥ ९ ॥ पुत्रा इति । वंशप्रतिष्ठानं वंशाविच्छेदस्तत्कराः ॥ १० ॥ एवमिति । पूर्वं पूर्वस्मिन्काले । कस्मिन्पूर्वकाले तत्राह—पुरा देवयुगे । एतच्चतुर्गुणी—प्राक्तनचतुर्गुणयाये । सत्ययुग इत्यर्थः ॥ ११ ॥ एतत्कथाकथनस्य विवक्षितमर्थमाह—स इति । स्वयमेवेति । न तु पुरोहितादिद्वारा ॥ १२ ॥ अनुमान्य कृतानुमतिकं कृत्वा । अन्यथा मयि पुरोहिते स्थिते यज्ञार्थं कथमन्यानयनमिति तस्य क्रोधः स्यात् । अनुमतौ हेतुः सूतवाक्यं निशाम्येति । श्रावयित्वेत्यर्थः ॥ १३ ॥ यत्र रोमपादराष्ट्रे ॥ १४ ॥ अभिचक्राम जगाम । तं देशमासाद्य प्राप्य । अथो अनन्तरम् । रोमपादसमीपे द्विजश्रेष्ठं ऋषिपुत्रं ददर्श । ततस्तदागमनानन्तरं राजा रोमपादस्तस्य राज्ञो दशरथस्य यथान्यायं यथाविधि

ऋषिपुत्रं ददर्शाथो दीप्यमानमिवानलम् । ततो राजा यथान्यायं पूजां चक्रे विशेषतः ॥ १६
 सखित्वात्तस्य वै राज्ञः प्रहृष्टेनान्तरात्मना । रोमपादेन चाख्यातमृषिपुत्राय धीमते ॥ १७
 सख्यं संबन्धकं चैव तदा तं प्रत्यपूजयत् । एवं सुसत्कृतस्तेन सहोषित्वा नरर्षभः ॥ १८
 सप्ताष्टदिवसान् राजा राजानमिदमब्रवीत् । शान्ता तव सुता राजन्सह भर्त्रा विशांपते ॥ १९
 मदीयं नगरं यातुं कार्यं हि महदुद्यतम् । तथेति राजा संश्रुत्य गमनं तस्य धीमतः ॥ २०
 उवाच वचनं विप्रं गच्छ त्वं सह भार्यया । ऋषिपुत्रः प्रतिश्रुत्य तथेत्याह नृपं तदा ॥ २१
 स नृपेणाभ्यनुज्ञातः प्रययौ सह भार्यया । तावन्त्योन्याञ्जलिं कृत्वा ज्ञेहात्संश्लिष्य चोरसा ॥ २२
 ननन्दतुर्दशरथो रोमपादश्च वीर्यवान् । ततः सुहृदमापृच्छथ प्रस्थितो रघुनन्दनः ॥ २३
 पौरैषु प्रेषयामास दूतान्वै शीघ्रगामिनः । क्रियतां नगरं सर्वं क्षिप्रमेव खलंकृतम् ॥ २४
 धूपितं सिकसंमृष्टं पताकाभिरलंकृतम् । ततः प्रहृष्टाः पौरास्ते श्रुत्वा राजानमागतम् ॥ २५
 तथा चक्रश्च तत्सर्वं राज्ञा यत्प्रेषितं तदा । ततः खलंकृतं राजा नगरं प्रविवेश ह ॥ २६
 शङ्खदुन्दुभिनिर्द्वादैः पुरस्कृत्वा द्विजर्षभम् । ततः प्रमुदिताः सर्वे दृष्ट्वा वै नागरा द्विजम् ॥ २७
 प्रवेक्ष्यमानं सत्कृत्य नरेन्द्रेणन्द्रकर्मणा । यथा दिवि सुरेन्द्रेण सहस्राक्षेण काश्यपम् ॥ २८
 अन्तःपुरं प्रवेक्ष्यैनं पूजां कृत्वा च शास्त्रतः । कृतकृत्यं तदात्मानं मेने तस्योपवाहनात् ॥ २९
 अन्तःपुराणि सर्वाणि शान्तां दृष्ट्वा तथागताम् । सह भर्त्रा विशालाक्षीं प्रीत्यानन्दमुपागमन् ॥ ३०
 पूज्यमाना तु ताभिः सा राज्ञा चैव विशेषतः । उवास तत्र सुखिता कंचित्कालं सहद्विजा ॥ ३१

इत्यार्षे श्रीमद्रामायणे वाल्मीकीय आदिकाव्ये बालकाण्ड एकादशः सर्गः ॥ ११ ॥

द्वादशः सर्गः ।

ततः काले बहुतिथे कस्मिंश्चित्सुमनोहरे । वसन्ते समनुप्राप्ते राज्ञो यष्टुं मनोऽभवत् ॥ १
 ततः प्रणम्य शिरसा तं विप्रं देववर्णिनम् । यज्ञाय वरयामास संतानार्थं कुलस्य च ॥ २
 तथेति च स राजानमुवाच वसुधाधिपम् । संभाराः संश्रियन्तां ते तुरगश्च विमुच्यताम् ॥ ३
 सरयवाश्चोत्तरे तीरे यज्ञभूमिर्विधीयताम् । ततोऽब्रवीन्नृपो वाक्यं ब्राह्मणान्वेदपारगान् ॥ ४
 सुमन्त्राबाहय क्षिप्रमृत्विजो ब्रह्मवादिनः । सुयज्ञं वामदेवं च जाबालिमथ काश्यपम् ॥ ५

विशेषतोऽस्यादरेण पूजां चक्र इत्यन्वयः । आदरे हेतुः
 सखित्वम् ॥ १५ ॥ १६ ॥ १७ ॥ सख्यमिति । सख्यं
 स्वमेत्री । संबन्धकं यौनादिसंबन्धः । ऋषिपुत्राय रोमपादे-
 नाख्यातं कथितम् । तदा तच्छ्रवणानन्तरकाले तं दशरथं
 प्रत्यपूजयत् । ऋष्यशृङ्ग इति शेषः । तेन सह रोमपादेन सह ।
 संबन्धश्चायं तादृशो येन दशरथस्यापि जामातृत्वव्यवहारयोग्य
 ऋष्यशृङ्गः । एतदेवामिप्रेत्योक्तं प्राक्च जामातेति । कचि-
 चैवं पठ्यतेऽपि—‘अनेन मेऽनपत्याय दत्तेयं वरवर्णिनी ।
 याचते पुत्रतुल्येषा शान्ता प्रियतरात्मजा । सोऽयं ते श्वशुरो
 ब्रह्मन्यथैवाहं तथा नृपः’ इति । अत्र याचत इति चतुर्थ्य-
 न्तम् । अत एव प्राक्सान्तःपुरस्याहदेशे गमनमुक्तम् । कन्या-
 ज्ञेहादि तासां गमनमिति भाति ॥ १८ ॥ १९ ॥ उद्यतमुप-
 क्रान्तम् । संश्रुत्य प्रतिज्ञाय ॥ २० ॥ प्रतिश्रुत्याकर्ण्य ॥ २१ ॥
 स ऋष्यशृङ्गः । तौ रोमपाददशरथौ ॥ २२ ॥ सुहृदं रोमपा-
 दम् ॥ २३ ॥ २४ ॥ खलंकृतत्वप्रकारमाह—धूपितमित्यादि ।
 आदौ सिकं तोयैः पश्चात्संमृष्टम् ॥ २५ ॥ प्रेषितमित्यस्यो-
 क्त्वेत्यादिः ॥ २६ ॥ द्विजमृष्यशृङ्गम् ॥ २७ ॥ इन्द्रकर्मणे-

न्द्रसहायार्थं कर्म यस्य तादृशेन राज्ञा सत्कृत्य प्रवेक्ष्यमानं
 द्विजं दृष्ट्वा देवेन्द्रेण खनगरं प्रवेक्ष्यमानं काश्यपं वामनं दृष्ट्वा
 यथा स्वर्गवासिनो मुदितास्तथात्र नागरा मुदिता इति पूर्वोणा-
 न्वयः । इन्द्रकर्मणेत्यनेन राज्ञः समग्रो महिमातिशयो ध्वनितः
 ॥ २८ ॥ उपवाहनात्स्वसमीपानयनात् ॥ २९ ॥ तथा गमन-
 मेव व्याचष्टे—सह भर्त्रेति । प्रीत्या शान्तायां प्रीत्या
 बहुकालविश्लेषोत्तरं मिलितत्वाच्चानन्दातिरन्तःपुरस्य ॥ ३० ॥
 सहद्विजा सपुत्रभर्तृकेति यावत् ॥ ३१ ॥ इति श्रीरामाभि-
 रामे श्रीरामीये रामायणतिलके वाल्मीकीय आदिकाव्ये
 बालकाण्ड एकादशः सर्गः ॥ ११ ॥

एवं निश्चितमवगतं पुत्रदातृत्वं यस्य तादृश ऋष्यशृङ्ग
 आनीते सकलपापक्षयकारितया पूर्वसंकल्पितत्वेन चाश्वमेधं
 प्रस्तौति—तत इति । बहुतिथेऽनल्पे काले । गत इति शेषः ।
 सुमनोहरे शान्नोक्तदोषरहिते । मनोऽभवत्प्रावर्तत ॥ १ ॥
 तत इति । देववर्णिनं देववर्चसम् । कुलस्य संतानार्थं कुला-
 विच्छेदरूपप्रयोजनमुद्दिश्य तेन स्वर्गार्थं च । यज्ञाय यज्ञार्थम् ।
 विप्रमृष्यशृङ्गम् ॥ २ ॥ ३ ॥ ४ ॥ आवाहय मत्समीपं प्रापय

पुरोहितं वसिष्ठं च ये चान्ये द्विजसत्तमाः । ततः सुमन्त्रस्त्वरितं गत्वा त्वरितविक्रमः ॥ ६
 समानयत्स तान्सर्वांसमस्तान्वेदपारगान् । तान्पूजयित्वा धर्मात्मा राजा दशरथस्तदा ॥ ७
 धर्मार्थसहितं युक्तं श्रृक्षणं वचनमब्रवीत् । मम तातप्यमानस्य पुत्रार्थं नास्ति वै सुखम् ॥ ८
 पुत्रार्थं हयमेधेन यक्ष्यामीति मतिर्मम । तदहं यष्टुमिच्छामि हयमेधेन कर्मणा ॥ ९
 ऋषिपुत्रप्रभावेण कामान्प्राप्स्यामि चाप्यहम् । ततः साध्विति तद्वाक्यं ब्राह्मणाः प्रत्यपूजयन् ॥ १०
 वसिष्ठप्रमुखाः सर्वे पार्थिवस्य मुखाद्युतम् । ऋष्यशृङ्गपुरोगाश्च प्रत्युचुर्नृपतिं तदा ॥ ११
 संभाराः संभ्रियन्तां ते तुरगश्च विमुच्यताम् । सरय्वाश्चोत्तरे तीरे यज्ञभूमिर्विधीयताम् ॥ १२
 सर्वथा प्राप्स्यसे पुत्रांश्चतुरोऽमितविक्रमान् । यस्य ते धार्मिकी बुद्धिरियं पुत्रार्थमागता ॥ १३
 ततः प्रीतोऽभवद्राजा श्रुत्वा तु द्विजभाषितम् । अमात्यानब्रवीद्राजा हर्षेणेदं शुभाक्षरम् ॥ १४
 गुरुणां वचनाच्छीघ्रं संभाराः संभ्रियन्तु मे । समर्थाधिष्ठिताश्चाश्वः सोपाध्यायो विमुच्यताम् ॥ १५
 सरय्वाश्चोत्तरे तीरे यज्ञभूमिर्विधीयताम् । शान्तयश्चाभिवर्धन्तां यथाकल्पं यथाविधि ॥ १६
 शक्यः कर्तुमयं यज्ञः सर्वेणापि महीक्षिता । नापराधो भवेत्कष्टो यद्यसिन्कतुसत्तमे ॥ १७
 छिद्रं हि मृगयन्त्येते विद्वांसो ब्रह्मराक्षसाः । विधिहीनस्य यज्ञस्य सद्यः कर्ता विनश्यति ॥ १८
 तद्यथा विधिपूर्वं मे क्रतुरेष समाप्यते । तथा विधानं क्रियतां समर्थाः करणेष्विह ॥ १९
 तथेति च ततः सर्वे मन्त्रिणः प्रत्यपूजयन् । पार्थिवेन्द्रस्य तद्वाक्यं यथाज्ञप्तमकुर्वत ॥ २०
 ततो द्विजास्ते धर्मज्ञमस्तुवन्पार्थिवर्षभम् । अनुज्ञातास्ततः सर्वे पुनर्जगुर्मर्यादागतम् ॥ २१
 गतानां तेषु विप्रेषु मन्त्रिणस्ताम्रराधिपः । विसर्जयित्वा स्वं वेदम प्रविवेश महामतिः ॥ २२

इत्याहं श्रीमद्रामायणे वाल्मीकीय आदिकाव्ये बालकाण्डे द्वादशः सर्गः ॥ १२ ॥

त्रयोदशः सर्गः ।

पुनः प्राप्ते वसन्ते तु पूर्णः संवत्सरोऽभवत् । प्रसवार्थं गतो यष्टुं हयमेधेन वीर्यवान् ॥ १
 अभिवाद्य वसिष्ठं च न्यायतः प्रतिपूज्य च । अब्रवीत्प्रश्रितं वाक्यं प्रसवार्थं द्विजोत्तमम् ॥ २
 यज्ञो मे क्रियतां ब्रह्मन्यथोक्तं मुनिपुंगव । विघ्ना यथा न क्रियन्ते यज्ञाङ्गेषु विधीयताम् ॥ ३
 भवान्निगधः सुहृन्मह्यं गुरुश्च परमो महान् । वोढव्यो भवता चैव भारो यज्ञस्य चोद्यतः ॥ ४
 तथेति च स राजानमब्रवीद्विजसत्तमः । करिष्ये सर्वमेवैतद्भवता यत्समर्थितम् ॥ ५
 ततोऽब्रवीद्विजान्वृद्धान्यज्ञकर्मसु निष्ठितान् । स्थापत्ये निष्ठितांश्चैव वृद्धान्परमधार्मिकान् ॥ ६
 कर्मान्तिकाञ्जिशल्पकारान्वर्धकीन्खनकानपि । गणकाञ्जिशल्पिनश्चैव तथैव नटनर्तकान् ॥ ७

॥ ५ ॥ तत इत्यादि व्याख्यातप्रायम् ॥ ६ ॥ ७ ॥ ८ ॥
 पुत्रार्थं हयमेधेन कर्मणा तदाख्येन कर्मणा । अनुष्ठानारम्भाय
 च पुनरुपन्यासः ॥ ९ ॥ ऋषिपुत्रो ऋष्यशृङ्गः ॥ १०
 ॥ ११ ॥ १२ ॥ धार्मिकी प्रजासंरक्षणरूपधर्मप्रयोजना
 ॥ १३ ॥ १४ ॥ संभ्रियन्तु संपाद्यन्ताम् । गुरुणामित्यादयो
 व्याख्यातप्रायाः ॥ १५ ॥ १६ ॥ १७ ॥ १८ ॥ १९ ॥ २०
 ॥ २१ ॥ गतानामिति । गतेषु द्विजादिष्वित्यर्थः । सप्तम्यर्थे
 षष्ठी । विसर्जयित्वा । संवत्सरान्ते यागार्थमिति शेषः ॥ २२ ॥
 इति श्रीरामाभिरामे श्रीरामीये रामायणतिलके वाल्मी-
 कीय आदिकाव्ये बालकाण्डे द्वादशः सर्गः ॥ १२ ॥

अथ 'संवत्सरान्ते दीक्षेत' इति सूत्रात्पूर्ववसन्तविस्मृष्टाश्वस्य
 पुनः संवत्सरान्ते वसन्ते प्राप्ते दीक्षाप्रवृत्तिरुपदिश्यते—
 पुनरिति । प्रसवरूपफलं हयमेधेन भावयितुं गतः । वसिष्ठा-

स्तिकमिति शेषः ॥ १ ॥ वसिष्ठं च । चादरुन्धतीम् । प्रश्रितं
 विनययुक्तम् ॥ २ ॥ यथोक्तं शास्त्रोक्तप्रकारानतिक्रमेण ।
 यज्ञाङ्गेष्वश्वादिषु । यथा ब्रह्मराक्षसादिमिर्विघ्ना - न क्रियन्ते
 तथा विधीयताम् । क्रियतामित्यर्थः ॥ ३ ॥ भवानिति ।
 सुहृदः स्निग्धत्वाद्यभिचारादतिशयप्रतिपत्तये पुनः स्निग्धेति
 विशेषणम् । मत्प्रमिति षष्ठ्यर्थः । परमो महानित्यपि स्निग्धप-
 दवत् । विस्मृष्टपुनःप्राप्ताश्वकत्वादुद्यतः । आरब्धो यज्ञसंबन्ध्य-
 ज्ञानुष्ठानरूपो भारो भवतैव सर्ववेदशास्त्रज्ञेन वोढव्यो बोद्धुमर्हः
 ॥ ४ ॥ समर्थितं सम्यक्प्रार्थितम् ॥ ५ ॥ अब्रवीदिति । वसिष्ठोऽत्र
 कर्ता । स्थापत्यं स्थपते रथकारस्य कर्म तत्र निष्ठितान्प्रवीणान्
 ॥ ६ ॥ कर्मान्तिकानासमाप्तिकर्मनिर्वाहकान्मृत्यान् । शिल्प-
 कारान् । शिल्पं चित्रादि । वर्धकींस्तक्ष्णः । खनकाः कूपवा-
 पीनिर्मातारः । गणकाऽथोतिर्विदः । शिल्पिनश्चर्मकाराद्याः ।

तथा शुचीञ्चास्त्रविदः पुरुषान्बहुश्रुतान् । यज्ञकर्म समीहन्तां भवन्तो राजशासनात् ॥ ८
 इष्टका बहुसाहस्री शीघ्रमानीयतामिति । उपकार्याः क्रियन्तां च राज्ञो बहुगुणान्विताः ॥ ९
 ब्राह्मणावसथाश्चैव कर्तव्याः शतशः शुभाः । भक्ष्यान्नपानैर्बहुभिः समुपेताः सुनिष्ठिताः ॥ १०
 तथा पौरजनस्यापि कर्तव्याश्च सुविस्तराः । आगतानां सुदुराच्च पार्थिवानां पृथक्पृथक् ॥ ११
 धाजिवारणशालाश्च तथा शय्यागृहाणि च । भटानां महदावासा वैदेशिकनिवासिनाम् ॥ १२
 आवासा बहुभक्ष्या वै सर्वकामैरुपस्थिताः । तथा पौरजनस्यापि जनस्य बहुशोभनम् ॥ १३
 दातव्यमन्नं विधिवत्सत्कृत्य न तु लीलया । सर्वे वर्णा यथा पूजां प्राप्नुवन्ति सुसत्कृताः ॥ १४
 न चावज्ञा प्रयोक्तव्या कामक्रोधवशादपि । यज्ञकर्मसु येऽव्यग्राः पुरुषाः शिल्पिनस्तथा ॥ १५
 तेषामपि विशेषेण पूजा कार्या यथाक्रमम् । ये स्युः संपूजिताः सर्वे वसुभिर्भोजनेन च ॥ १६
 यथा सर्वे सुविहितं न किञ्चित्परिहीयते । तथा भवन्तः कुर्वन्तु प्रीतियुक्तेन चेतसा ॥ १७
 ततः सर्वे समागम्य वसिष्ठमिदमब्रुवन् । यथेष्टं तत्सुविहितं न किञ्चित्परिहीयते ॥ १८
 यथोक्तं तत्करिष्यामो न किञ्चित्परिहास्यते । ततः सुमन्त्रमाहूय वसिष्ठो वाक्यमब्रवीत् ॥ १९
 निमन्त्रयस्व नृपतीन्पृथिव्यां ये च धार्मिकाः । ब्राह्मणान्क्षत्रियान्वेद्यान्शूद्रांश्चैव सहस्रशः ॥ २०
 समानयस्व सत्कृत्य सर्वदेशेषु मानवान् । मिथिलाधिपतिं शूरं जनकं सत्यवादिनम् ॥ २१
 तमानय महाभागं स्वयमेव सुसत्कृतम् । पूर्वसंबन्धिनं ज्ञात्वा ततः पूर्वं ब्रवीमि ते ॥ २२
 तथा काशिपतिं स्निग्धं सततं प्रियवादिनम् । सदृक्तं देवसंकाशं स्वयमेवानयस्व ह ॥ २३
 तथा केकयराजानं वृद्धं परमधार्मिकम् । श्वशुरं राजसिंहस्य सपुत्रं तमिहानय ॥ २४
 अङ्गेश्वरं महेष्वासं रोमपादं सुसत्कृतम् । वयस्यं राजसिंहस्य सपुत्रं तमिहानय ॥ २५
 तथा कोसलराजानं भानुमन्तं सुसत्कृतम् । मगधाधिपतिं शूरं सर्वशास्त्रविशारदम् ॥ २६
 प्रातिज्ञं परमोदारं सत्कृतं पुरुषर्षभम् । राज्ञः शासनमादाय चोदयस्व नृपर्षभान् । २७
 प्राचीनान्सिन्धुसौवीरान्सौराष्ट्रेयांश्च पार्थिवान् ॥
 दाक्षिणात्यान्नेन्द्रांश्च समस्तानानयस्व ह । सन्ति स्निग्धाश्च ये चान्ये राजानः पृथिवीतले ॥ २८
 तानानय यथा क्षिप्रं सानुगान्सहबान्धवान् । एतान्दूतैर्महाभागैरानयस्व नृपाज्ञया ॥ २९
 वसिष्ठवाक्यं तच्छ्रुत्वा सुमन्त्रस्त्वरितं तदा । व्यादिशत्पुरुषांस्तत्र राज्ञामानयने शुभान् ॥ ३०

नटाः सूत्रधाराः । नर्तका नृत्यकारिणः ॥ ७ ॥ समीहन्तां
 कर्म कुर्वन्तिव्यवब्रवीदिति पूर्वैणान्वयः । यज्ञकर्मैत्यस्य निर्वर्तयि-
 तुमिति शेषः ॥ ८ ॥ इष्टकेति । बहुसाहस्री । बहुसहस्रसंख्येये-
 त्यर्थः । जातावेकवचनम् । राज्ञो योग्या उपकार्या राजसब्धा-
 नि । गुणा अन्नपानाद्युपकरणानि सर्वत्राब्रवीदित्यनुकर्षः ॥ ९ ॥
 सुनिष्ठिताः महावर्षवातादिनिवारणक्षमाः ॥ १० ॥ कर्तव्या
 इत्यस्यावासा इति शेषः । पार्थिवानामल्पमाण्डलिकानाम्
 ॥ ११ ॥ वैदेशिकनिवासिनाम् । वैदेशिकानां स्वदेशनिवासिनां
 चेत्यर्थः । महदावासा इत्यत्रात्वाभाव आर्षः ॥ १२ ॥ सर्वका-
 मैरुपस्थिताः काम्यमानैः सर्वपदार्थैर्युक्ताः । जनस्येतरक्षुद्रजन-
 स्यापि बहुशोभनं यथा भवति तथावासाः कार्या इत्यर्थः
 ॥ १३ ॥ दातव्यमिति । सत्कृत्य परलोकप्रयोजनबुद्ध्या
 शास्त्रोक्तसत्कारपूर्वकं देयमित्यर्थः । न तु लीलयोत्सवमात्रबु-
 ध्यानादरेण । यथा पूजां प्राप्नुवन्ति पूजां मन्यन्ते तथा
 सुसत्कृताः कार्या इत्यर्थः ॥ १४ ॥ १५ ॥ तेषामपीति ।
 अपिस्त्वर्थे । यथाक्रमं ज्येष्ठानुक्रमेण । तत्रोपपत्तिमाह—ये
 वसुभिर्भोजनदिमिश्च पूजिताः सेवकास्तेषां सर्वे कार्यं
 सुविहितं भवति । किञ्चिदपि कार्यं न परिहीयते न हीनं

भवति । तस्मान्मयि प्रीतियुक्तेन चित्तेन भवन्तस्तथा कुर्वन्तु
 यथा सर्वे सुहृदस्ते च शिल्प्यादयश्च वस्त्रादिभिः पूजिताः
 स्युरिति ॥ १६ ॥ १७ ॥ १८ ॥ यथोक्तमिति । यत्तद्योक्तं
 तद्यथोक्तं लघुत्कानतिक्रमेण सुविहितम् । न किञ्चित्त्र लुप्यत
 इति शेषः । किञ्चित्कम् । भावे क्तः । वचनं यथा कथयि-
 ष्यसि तच्च तथैव करिष्यामः । तत्रापि न किञ्चिद्दीनं भवि-
 ष्यति । ततो नियोजनानन्तरम् ॥ १९ ॥ २० ॥ मानवाश्च-
 तुर्वर्णातिरिक्ताः संकरादयः ॥ २१ ॥ तमिति । मिथिलाधिपं
 स्वयमेव । आनयेति संबन्धः । न तु दूतमात्रप्रेषणेन । कुत
 एवं विशेषः कुतश्च तदानयनस्य प्रथममुपदेशस्तत्राह—पूर्व-
 संबन्धिनं पूर्वस्मिन्नेव काले भाविनं संबन्धिनम् । समस्तपाठे
 मयूरव्यंसकादित्वात्समासः । तं योगबलेन ज्ञात्वा । ततो हेतो-
 र्भाविंसंबन्धित्वाद्धेतोः सर्वेभ्यः पूर्वं पूर्वकाले तदानयनं ब्रवी-
 मीत्यर्थः ॥ २२ ॥ २३ ॥ केकयराजानमित्यनित्यत्वात्समासा-
 न्ताभावः ॥ २४ ॥ २५ ॥ २६ ॥ सत्कृतं यथा भवति तथा ।
 आनयस्वेति शेषः । प्राचीनान्प्राग्देशवर्तिनः । सौराष्ट्रे भवा-
 नित्यर्थे ढगार्षः ॥ २७ ॥ २८ ॥ यथा यथायोग्यदूतप्रेषणेन
 ॥ २९ ॥ ३० ॥ स्वयमेवेति । वसिष्ठेन विशिष्योक्तानिति शेषः

स्वयमेव हि धर्मात्मा प्रयातो मुनिशासनात् । सुमन्त्रस्त्वरितो भूत्वा समानेतुं महामतिः ॥ ३१
 ते च कर्मान्तिकाः सर्वे वसिष्ठाय महर्षये । सर्वे निवेदयन्ति स्म यज्ञे यदुपकल्पितम् ॥ ३२
 ततः प्रीतो द्विजश्रेष्ठस्तान्सर्वान्मुनिरब्रवीत् । अवज्ञया न दातव्यं कस्यचिद्दीलयापि वा ॥ ३३
 अवज्ञया कृतं हन्याद्दतारं नात्र संशयः । ततः कैश्चिद्दहोरात्रैरुपयाता महीक्षितः ॥ ३४
 बहूनि रत्नान्यादाय राज्ञो दशरथस्य ह । ततो वसिष्ठः सुप्रीतो राजानमिदमब्रवीत् ॥ ३५
 उपयाता नरव्याघ्र राजानस्तव शासनात् । मयापि सत्कृताः सर्वे यथाहं राजसत्तम ॥ ३६
 यज्ञियं च कृतं सर्वं पुरुषैः सुसमाहितैः । निर्यातुं च भवान्यष्टं यज्ञायतनमन्तिकात् ॥ ३७
 सर्वकामैरुपहृतैरुपेतं वै समन्ततः । द्रुमुमर्हसि राजेन्द्र मनसेव विनिर्मितम् ॥ ३८
 तथा वसिष्ठवचनादप्यशृङ्गस्य चोभयोः । दिवसे शुभनक्षत्रे निर्यातो जगतीपतिः ॥ ३९
 ततो वसिष्ठप्रमुखाः सर्वे एव द्विजोत्तमाः । ऋष्यशृङ्गं पुरस्कृत्य यज्ञकर्मारभन्तदा ॥ ४०
 यज्ञवाटं गताः सर्वे यथाशास्त्रं यथाविधि । श्रीमांश्च सहपत्नीभी राजा दीक्षामुपाविशत् ॥ ४१

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रयोदशः सर्गः ॥ १३ ॥

चतुर्दशः सर्गः ।

अथ संवत्सरे पूर्णे तस्मिन्प्राप्ते तुरंगमे । सरयवाश्चोत्तरे तीरे राज्ञो यज्ञोऽभ्यवर्तत ॥ १
 ऋष्यशृङ्गं पुरस्कृत्य कर्म चक्रुर्द्विजर्षभाः । अश्वमेधे महायज्ञे राज्ञोऽस्य सुमहात्मनः ॥ २
 कर्म कुर्वन्ति विधिवद्याजका वेदपारगाः । यथाविधि यथान्यायं परिक्रामन्ति शास्त्रतः ॥ ३
 प्रवर्ग्य शास्त्रतः कृत्वा तथैवोपसदं द्विजाः । चक्रुश्च विधिवत्सर्वमधिकं कर्म शास्त्रतः ॥ ४
 अभिपूज्य तदा दृष्टाः सर्वे चक्रुर्यथाविधि । प्रातःसवनपूर्वाणि कर्माणि मुनिपुंगवाः ॥ ५
 ऐन्द्रश्च विधिवद्गतो राजा चाभिषुतोऽनघः । मध्यंदिनं च सवनं प्रावर्तत यथाक्रमम् ॥ ६
 तृतीयसवनं चैव राज्ञोऽस्य सुमहात्मनः । चक्रुस्ते शास्त्रतो दृष्ट्वा यथा ब्राह्मणपुंगवाः ॥ ७
 आहूयान्चक्रिरे तत्र शक्रादीन्विबुधोत्तमान् । ऋष्यशृङ्गादयो मन्त्रैः शिक्षाक्षरसमन्वितैः ॥ ८
 गीतिभिर्मधुरैः स्निग्धैर्मन्त्राह्वानैर्यथार्हतः । होतारो ददुरावाह्य हविर्भागान्दिवौकसाम् ॥ ९

॥ ३१ ॥ ते चेति । पूर्वनियुक्ता इत्यर्थः । 'वसिष्ठाय महर्षये' इति पाठः ॥ ३२ ॥ अवज्ञयानादरेण । लीलया श्रद्धया । आवश्यकत्वादेतत्पुनः शिक्षितम् ॥ ३३ ॥ तदेवाह—अवज्ञयेति ॥ ३४ ॥ रत्नान्युत्तमवस्तूनि ॥ ३५ ॥ ३६ ॥ यज्ञियं यज्ञोपयोगिं सुकस्तुवादिभाररूपम् । अन्तिकात् । समीपे वर्तमानमित्यर्थः ॥ ३७ ॥ मनसेवेति । क्षिप्रसिद्धत्वोपकरणसौष्ठवज्ञापनायोत्प्रेक्षेयम् ॥ ३८ ॥ वसिष्ठवचनादित्यत्र वसिष्ठेति ह्युपविभक्तिकं पृथक्पदम् । वसिष्ठस्य ऋष्यशृङ्गस्य च प्रत्येकमुभयोश्च मिलितयोर्वचनात् ॥ ३९ ॥ आरभन्ति च्छान्दसम् ॥ ४० ॥ यज्ञवाटमित्यर्थं पूर्वान्वयि । शास्त्रं कल्पसूत्रादि । विनिस्तदुक्तप्रकारः ॥ ४१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे त्रयोदशः सर्गः ॥ १३ ॥

अथेति । अश्वोत्सर्गान्तरम् । वर्षे पूर्णे तस्मिन्प्राप्ते सवत्सरे सति कर्म प्रावर्ततेत्यर्थः । अत्र त्रिंशद्दिनात्मकसावनमासपरिच्छिन्नो वत्सरः ॥ १ ॥ ऋष्यशृङ्गमिति । 'अनेन प्रधानात्विज्यं ब्रह्मत्वं तस्य गम्यते' इति कतकः । अग्रे पुत्रेष्टौ 'इष्टि

तेऽहं करिष्यामि' इति ऋष्यशृङ्गोक्तेः, 'जुहावामौ च तेजस्वी' इति ऋष्यशृङ्गं प्रकम्य वाल्मीक्युक्तेश्चाध्वर्यवमस्येति युक्तम् ॥ २ ॥ कर्मेति । वेदपारगा अधीतस्य वेदस्य पारं फलवदर्थवबोधं गच्छन्ति प्राप्नुवन्ति ते याजका ऋत्विजः । यथाविधि कल्पसूत्रार्थकश्रुत्यनतिक्रमेण । न्यायोऽत्र तन्निर्वाहिका पूर्वमीमांसा । तं चानतिक्रम्य । परिक्रामन्ति शास्त्रोक्तस्वस्वक्रियाक्रमकालमविस्मृत्य प्रवर्तन्ते ॥ ३ ॥ प्रवर्ग्यमारानुपकारकं कर्मविशेषम् । उपसदमिष्टिविशेषम् । अधिकं प्रकृत्युपदिष्टाज्ञातिदेशात्तद्विकृत्यपेक्षितो विशेषोऽधिकं कर्म ॥ ४ ॥ अभिपूज्येति । तत्तत्कर्मपूजादेवतामिति शेषः । यथा यथाविधि । प्रातःसवनादिकर्मविशेषाः ॥ ५ ॥ ऐन्द्र इन्द्रदेवताको हविर्भागो दत्तः । राजा सोमलता चाभिषुतो प्रावसिः संक्षुद्य निःसारितसारः ॥ ६ ॥ तृतीयेति । यथेत्यस्य यथाविधीत्यर्थः ॥ ७ ॥ शिक्षाक्षरसमन्वितैः शिक्षाभ्यासकालस्तत्र गृहीतान्यक्षराणि शिक्षाक्षराणि तत्समन्वितैः । स्वरतो वर्णतश्चाहीनैरिति यावत् । ऋष्यशृङ्गादय इत्यत्रादिशब्दः प्रधानवाची । 'मीष्मादिश्च सुयोधनः' इतिवत् ॥ ८ ॥ गीतिभिः सामभिः ॥ ९ ॥

न चाहुतमभूतत्र स्खलितं वा न किंचन । दृश्यते ब्रह्मवत्सर्वं क्षेमयुक्तं हि चक्रिरे ॥ १०
 न तेष्वहःसु श्रान्तो वा क्षुधितो वा न दृश्यते । नाविद्वान्ब्राह्मणः कश्चिन्नाशतानुचरस्तथा ॥ ११
 ब्राह्मणा भुञ्जते नित्यं नाथवन्तश्च भुञ्जते । तापसा भुञ्जते चापि श्रमणाश्चैव भुञ्जते ॥ १२
 वृद्धाश्च व्याधिताश्चैव स्त्रीबालाश्च तथैव च । अनिशं भुञ्जमानानां न तृप्तिरुपलभ्यते ॥ १३
 दीयतां दीयतामन्नं वासांसि विविधानि च । इति संचोदितास्तत्र तथा चकुरनेकशः ॥ १४
 अन्नकूटाश्च दृश्यन्ते बहवः पर्वतोपमाः । दिवसे दिवसे तत्र सिद्धस्य विधिवत्तदा ॥ १५
 नानादेशादनुप्राप्ताः पुरुषाः स्त्रीगणास्तथा । अन्नपानैः सुविहितास्तस्मिन्त्यज्ञे महात्मनः ॥ १६
 अन्नं हि विधिवत्स्वादु प्रशंसन्ति द्विजर्षभाः । अहो तृप्ताः स्म भद्रं ते इति शुश्राव राघवः ॥ १७
 स्खलंकृताश्च पुरुषा ब्राह्मणान्पर्यवेषयन् । उपासन्ते च तानन्ये सुमृष्टमणिकुण्डलाः ॥ १८
 कर्मान्तरे तदा विप्रा हेतुवादान्बहून्पि । प्राहुः सुवाग्मिनो धीराः परस्परजिगीषया ॥ १९
 दिवसे दिवसे तत्र संस्तरे कुशला द्विजाः । सर्वकर्माणि चकुस्ते यथाशास्त्रं प्रचोदिताः ॥ २०
 नाषडङ्गविद्वन्नासीन्नात्रतो नाबहुश्रुतः । सदस्यास्तस्य वै राक्षो नावादकुशलो द्विजः ॥ २१
 प्राप्ते यूपोच्छ्रये तस्मिन्षड्बैलवाः खादिरास्तथा । तावन्तो बिल्वसहिताः पर्णिनश्च तथा परे ॥ २२
 श्लेष्मातकमयो दिष्टो देवदारुमयस्तथा । द्वावेव तत्र विहितौ व्यस्तबाहुपरिग्रहौ ॥ २३
 कारिताः सर्वे पवैते शास्त्रहैर्यज्ञकोविदैः । शोभार्थं तस्य यज्ञस्य काञ्चनालंकृता भवन् ॥ २४
 एकविंशतियूपास्ते एकविंशत्यरक्षयः । वासोभिरेकविंशद्भिरेकैकं समलंकृताः ॥ २५
 विन्यस्ता विधिवत्सर्वे शिल्पिभिः सुकृता ददाः । अष्टाक्षयः सर्व एव शृङ्गणरूपसमन्विताः ॥ २६
 आच्छादितास्ते वासोभिः पुष्पैर्गन्धैश्च पूजिताः । सप्तर्षयो दीप्तिमन्तो विराजन्ते यथा दिवि ॥ २७
 इष्टकाश्च यथान्यायं कारिताश्च प्रमाणतः । चितोऽग्निर्ब्राह्मणैस्तत्र कुशलैः शिल्पकर्मणि ॥ २८

न चेति । अहुतमन्यथा हुतम् । स्खलितमज्ञानतो न किमपि
 कर्म त्यक्तम् । ब्रह्मवन्मन्त्रवत् । क्षेमयुक्तं क्षेमो विध्यपराध-
 राहित्यम् । यद्वा क्षेमो विघ्नराहित्यम् ॥ १० ॥ नेति । श्रान्तः
 स्वस्वातिव्याशक्तः । अशतानुचरः शतसेवकरहितः ॥ ११ ॥
 ब्राह्मणा इति त्रैवर्णिकोपलक्षणं द्विजत्वात् । नाथवन्तो दासाः ।
 शूद्रा इति यावत् । तापसा अदासाः शैवादिमार्गमाश्रिताः
 शूद्राः । श्रमणा बौद्धसंन्यासिनः । यद्वा श्रमणपदं संन्यास्युपल-
 क्षणम् ॥ १२ ॥ न तृप्तिरुपलभ्यते । भोज्यसौष्ठवात् । उदर-
 पूर्तावपि रसातिशयलोभेन मानसी तृप्तिर्नोपलभ्यत इत्यर्थः ।
 यद्वा अनिशं भुञ्जानेष्वपि जनेषु यजमानस्य तृप्तिरलंबुद्धिर्ना-
 सीदित्यर्थः ॥ १३ ॥ १४ ॥ अनेति लुप्तपृष्ठीकं पृथक्पदम् ।
 तस्य सिद्धस्येति प्रकृत्येत्यर्थकं विशेषणम् । विधिवत्सदशा-
 न्नोक्तप्रकारेण सिद्धस्येत्यन्यः ॥ १५ ॥ सुविहिताः सुविहित-
 तृप्तिकाः ॥ १६ ॥ अन्नमिति स्वाद्वन्नम् । भुक्त्वेति शेषः ।
 प्रशंसाकारमाह—‘अहो तृप्ताः स्म भद्रं ते’ इति प्रशंसां राघवः
 शुश्रावित्यन्वयः । यद्वा ‘विधिवत्स्वादु’ इत्यपि प्रशंसाकारः
 ॥ १७ ॥ स्खलंकृता इति । अनेन राजकृतो यज्ञपरिचारकस-
 त्कारो ध्वनितः । तान्परिवेषयितुम् । अन्ये तत्सहायभूताः ।
 भोक्तृबाहुल्येन परिवेषणस्याल्पासाध्यत्वात् । पाकशालातोऽन्न-
 प्रापकास्तसहायाः । अत एव तस्य ऋयसाध्यत्वात्पुरुषकर्तृक-
 त्वम् ॥ १८ ॥ कर्मान्तर इति । एकसर्वनं समाप्य पुनः सव-
 नान्तरारम्भकालागमात्पूर्वसिन्नन्तरालकाले । हेतुवादान्हेतूप-

न्यासपूर्वकान्वादांश्चक्रुः ॥ १९ ॥ संस्तरे यज्ञे । प्रचोदिताः ।
 शास्त्रीयैर्ब्रूहिप्रेष्यादिशब्दैः प्रेरिता इत्यर्थः ॥ २० ॥ सदस्या
 विधिदर्शिनः ॥ २१ ॥ यूपोच्छ्रये यूपोत्क्षेपणप्रेषकाले । तथा
 खादिराः तावन्तः षट्संख्याकाः । बिल्वसहिताः एकैकवि-
 त्वयूपसमीपे स्थिताः । परेऽन्ये पर्णिनः पालाशा यूपाः । तेऽपि
 षडिति तथाशब्दार्थः ॥ २२ ॥ श्लेष्मातको रज्जुदालस्तन्मय
 एको यूपोऽश्वमेधे । दिष्टः । उपदिष्ट इत्यर्थः । ‘श्लेष्मातकमयो-
 ऽग्निष्ठः’ इति पाठेऽग्निष्ठोऽयमिमुखः । तथा देवदारुमयोऽप्यस्ति
 यूपः । स च नैकः, नापि षट् । किंतु द्वौ । तौ च व्यस्तबा-
 हुभ्यां प्रसारितभुजाभ्यां तावदायामेन परिग्रहः स्त्रीकारो
 ययोस्तौ । एवं नैकविंशतिरश्वमेधे यूपा इत्युक्तम् । ते च तत्स-
 त्रश्रुत्योः प्रसिद्धा इत्यन्यत्र विस्तरः ॥ २३ ॥ काञ्चनालंकृता
 भवन्नित्यत्र अडभावश्छान्दसः । शास्त्रज्ञैः । शास्त्रं शिल्पशास्त्रं
 शुल्बशास्त्रं च ॥ २४ ॥ ‘महोच्छ्रायपरीणाहो यूपोऽन्यः सर्व-
 काञ्चनः । यज्ञे समभवत्तत्र शोभार्थमुपकल्पितः ॥’ इति कवि-
 त्पाठः । एकेति । अरन्निर्नाम चतुर्विंशल्लुल्लयः ॥ २५ ॥
 अष्टाक्षयः । अस्तिः कोणः । तक्षणविशेषेण शृङ्गणस्पर्शवता
 स्वरूपेण युक्ताः ॥ २६ ॥ यथा सप्तर्षयो विराजन्ते, तथा
 यूपा विराजन्तेत्यर्थः ॥ २७ ॥ इष्टका इति । यथान्यायं
 यथास्त्रमर्घ्येष्टकामण्डलेष्टकादयश्च कारिताः । शुल्बवद्भिरिति
 शेषः । अमिरग्र्याधारभूतो देशः । स ब्राह्मणैरिष्टकामिषितः ।
 बद्ध इत्यर्थः । ‘शुल्बकर्मणि’ इति पाठे शुल्बसूत्रोपकर्मणी-

स चित्तो राजसिंहस्य संचितः कुशलैर्द्विजैः । गरुडो रुक्मपक्षो वै त्रिगुणोऽष्टादशात्मकः ॥ २९
 नियुक्तास्तत्र पशवस्तत्तदुद्दिश्य दैवतम् । उरगाः पक्षिणश्चैव यथाशास्त्रं प्रचोदिताः ॥ ३०
 शामित्रे तु ह्यस्तत्र तथा जलचराश्च ये । ऋषिभिः सर्वमेवैतन्नियुक्तं शास्त्रतस्तदा ॥ ३१
 पशूनां त्रिशतं तत्र यूपेषु नियतं तदा । अश्वरत्नोत्तमं तत्र राज्ञो दशरथस्य ह ॥ ३२
 कौसल्या तं हयं तत्र परिचर्य समन्ततः । कृपाणैर्विशशासैनं त्रिभिः परमया मुदा ॥ ३३
 पतत्रिणा तदा सार्धं सुस्थितेन च चेतसा । अवसद्रजनीमेकां कौसल्या धर्मकाम्यया ॥ ३४
 होताध्वर्युस्तथोद्गाता ह्येन समयोजयन् । महिष्या परिवृत्याथ वावातामपरां तथा ॥ ३५
 पतत्रिणस्तस्य वपामुद्धृत्य नियतेन्द्रियः । ऋत्विक्परमसंपन्नः श्रपयामास शास्त्रतः ॥ ३६
 धूमगन्धं वषायास्तु जिघ्रति स्म नराधिपः । यथाकालं यथान्यायं निर्गुदन्पापमात्मनः ॥ ३७
 ह्यस्य यानि चाङ्गानि तानि सर्वाणि ब्राह्मणाः । अग्नौ प्रास्यन्ति विधिवत्समस्ताः षोडशर्त्विजः ॥ ३८
 पृक्षशाखासु यज्ञानामन्येषां क्रियते हविः । अश्वमेधस्य यज्ञस्य वैतसो भाग इष्यते ॥ ३९
 त्र्यहोऽश्वमेधः संख्यातः कल्पसूत्रेण ब्राह्मणैः । चतुष्टोममहस्तस्य प्रथमं परिकल्पितम् ॥ ४०
 उक्थं द्वितीयं संख्यातमतिरात्रं तथोत्तरम् । कारितास्तत्र बहवो विहिताः शास्त्रदर्शनात् ॥ ४१
 ज्योतिष्टोमायुषी चैवमतिरात्रौ च निर्मितौ । अमिजिद्विश्वजिचैवमाप्तोर्यामौ महाक्रतुः ॥ ४२
 प्राचीं होत्रे ददौ राजा दिशं स्वकुलवर्धनः । अध्वर्यवे प्रतीचीं तु ब्रह्मणे दक्षिणां दिशम् ॥ ४३
 उद्गात्रे तु तथोदीचीं दक्षिणैषा विनिर्मिता । अश्वमेधे महायज्ञे स्वयंभूविहिते पुरा ॥ ४४
 क्रतुं समाप्य तु तदा न्यायतः पुरुषर्षभः । ऋत्विग्भ्यो हि ददौ राजा धरां तां कुलवर्धनः ॥ ४५
 एवं दत्त्वा प्रहृष्टोऽभूच्छ्रीमानिक्ष्वाकुनन्दनः । ऋत्विजस्त्वष्ट्रवन्सर्वे राजानं गतकिंत्विषम् ॥ ४६
 भवानेव महीं कृत्स्नामेको रक्षितुमर्हति । न भूम्या कार्यमस्माकं न हि शक्ताः स्म पालने ॥ ४७

ल्यर्थः । केचित्तु 'तत्रेष्टकाबद्धे देशेऽग्निश्चितः । स्थापित इत्यर्थः । इत्याहुः ॥ २८ ॥ स चित्तोऽग्निः संचितः स्थापितः । कथं संचित इत्यत्राह—गरुडो गरुडसंस्थानः । रुक्मपक्षः । 'सहस्रं हिरण्यशल्कैः प्रतिदिशमग्निं प्रोक्षति' इति सूत्राद्वक्मपक्षत्वम्' इति केचित् । अत्र पक्षे 'त्रिगुणोऽष्टादशात्मकः' इत्यस्य असा-मजस्रं मत्वा 'चित्देशविशेषणानीमानि । खण्डैकामिः पक्ष-निर्माणान्वक्मपक्षत्वम्' इत्यन्ये । त्रिगुणः प्रस्तारः । तदेवाह—अष्टदशात्मक इति । षट्चित्तयो भवन्तीति प्रकृतौ उक्तेरिति भावः ॥ २९ ॥ यथाशास्त्रम् 'इन्द्राय राज्ञे' इत्याद्यनुवाकैः प्रति-पादिताः ॥ ३० ॥ शामित्रे मारणविशसनादिकर्मणि ॥ ३१ ॥ नियतं बद्धम् । अश्वरत्नोत्तमं श्रेष्ठम् । नियतमित्यनुकर्षः ॥ ३२ ॥ कौस-ल्येति । परिचर्य प्रोक्षणादिना संस्कृत्य । त्रिभिः कृपाणैरसिभिरे-नमश्च विशशासास्य विशसनं कृतवती । 'महिष्यश्चास्यासिना कल्पयन्ति' इति सूत्रात् ॥ ३३ ॥ पतत्रिणेति । पुराश्चानां पक्षाः सन्तीति प्रसिद्धैव वादः । 'पतत्रिणा गरुडवेगेत्यर्थः' इत्यन्ये । सुस्थितेन स्थिरेण चेतसोपलक्षिता सती कौसल्या धर्मेच्छयैकां रजनीमथेन सहावसत् ॥ ३४ ॥ 'अथ होत्रादयो महिष्या कृताभिषेकया परिवृत्या राज्ञो भोगाद्बहिष्कृतया दास्या च सह वावातां राज्ञो वल्लभां भुजिष्यामथेन समयोज-यन्ति संबन्धः' इति केचित् । अपरे तु 'वावाताशब्दो राज्ञो मध्यमजातीयद्वितीयभार्यावाची । तदुक्तमेतरेयब्राह्मणभाष्ये तृतीयपक्षिकाथद्वाविंशतिखण्डस्थवावातेतिप्रतीकव्याख्यानाव-सरे—'राज्ञो हि त्रिविधाः स्त्रियः, उत्तममध्यमाधमजातीयाः ।

तासां मध्य उत्तमजातेः क्षत्रियाया महिषीति नाम, मध्यम-जातेर्वैश्याया वावातेति, अधमजातेः शूद्रायाः परिवृत्यति" इति । अत एवाश्वलायनसूत्रे दशमाध्यायेऽष्टमखण्डस्थवावातेतिप्रतीकं गृहीत्वा द्वितीया भार्येति व्याख्यातं नारायणवृत्तिकृता ॥ ३५ ॥ वपां चन्द्राख्यं मेदः । 'चन्द्रं नाम मेदोऽस्ति । तदुद्धरति नास्य वपा विद्यते' इति सूत्रात् । परमेण श्रौतप्रयोगचानुर्येण संपन्नो युक्तः ॥ ३६ ॥ नराधिपो दशरथः ॥ ३७ ॥ हय-स्येति । सर्वाणि ब्राह्मणा इत्यत्र गुरोरपि लघुचारणतया लघु-कार्यकरत्वस्य च्छन्दःशास्त्र उक्तलाज च्छन्दोभङ्गः ॥ ३८ ॥ लक्ष्मेति । अन्येषामश्वमेधातिरिक्तयज्ञानां पाशुकं हविः पृक्षशा-खासु निधायवादीयते । अश्वमेधे प्रधानस्य पशोरश्वस्य हवि-र्भागो वैतसे कटे निधायवाधातव्य इष्यते ॥ ३९ ॥ त्र्यह इति । 'अश्वमेधस्य त्रीणि सवनीयान्यहानि' इति कल्पसूत्रेण तन्मूल-ब्राह्मणैश्चाश्वमेधरूपहःसंख्यात उक्तः । सवनीयाह्नां प्राधान्यात् । तानि त्र्यहोरात्राणि गणयति । चतुष्टोमशब्देनाग्निष्टोमः ॥ ४० ॥ उत्तरं तृतीयशास्त्रदर्शनाद्विहिता बहवः प्रधानाः क्रतवस्तत्र कारिताः ॥ ४१ ॥ तानाह—ज्योतिरित्यादि । आयुरायुष्टोमः । अतिरात्राविति द्विवचनादतिरात्रस्य द्विःप्रयोगः । तथा आतो-र्यामाविति । महाक्रतुरिति जातावेकवचनम् । एते महाक्रतव इत्यर्थः ॥ ४२ ॥ प्राचीमिति ॥ ४३ ॥ विनिर्मिता कल्पेषु विहिता । स्वयंभूविहिते । 'प्रजापतिरश्वमेधमसृजत' इति श्रुतेः ॥ ४४ ॥ क्रतुमिति । धरां चतुर्दिगवच्छिन्नान् ॥ ४५ ॥ ४६ ॥ भवानिति । भोगैकप्रयोजनत्वाद्भूमेस्तयास्माकं न किञ्चित्प्रयो-

रताः स्वाध्यायकरणे वयं नित्यं हि भूमिप । निष्कृत्यं किञ्चिदेवेह प्रयच्छतु भवानिति ॥ ४८
मणिरत्नं सुवर्णं वा गावो यद्वा समुद्यतम् । तत्प्रयच्छ नृपश्रेष्ठ धरण्या न प्रयोजनम् ॥ ४९
एवमुक्तो नरपतिर्ब्राह्मणैर्वेदपारगैः । गवां शतसहस्राणि दश तेभ्यो ददौ नृपः ॥ ५०
दशकोटिं सुवर्णस्य रजतस्य चतुर्गुणम् । ऋत्विजस्तु ततः सर्वे प्रददुः सहिता वसु ॥ ५१
ऋष्यशङ्गाय मुनये वसिष्ठाय च धीमते । ततस्ते न्यायतः कृत्वा प्रविभागं द्विजोत्तमाः ॥ ५२
सुप्रीतमनसः सर्वे प्रत्यूचुर्मुदिता भृशम् । ततः प्रसर्पकेभ्यस्तु हिरण्यं सुसमाहितः ॥ ५३
जाम्बूनदं कोटिसंख्यं ब्राह्मणेभ्यो ददौ तदा । दरिद्राय द्विजायाथ हस्ताभरणमुत्तमम् ॥ ५४
कस्मैचिद्याचमानाय ददौ राघवनन्दनः । ततः प्रीतेषु विधिवद्विजेषु द्विजवत्सलः ॥ ५५
प्रणाममकरोत्तेषां हर्षव्याकुलितेन्द्रियः । तस्याशिषोऽथ विविधा ब्राह्मणैः समुदाहृताः ॥ ५६
उदारस्य नृवीरस्य धरण्यां पतितस्य च । ततः प्रीतमना राजा प्राप्य यज्ञमनुत्तमम् ॥ ५७
पापापहं स्वनयनं दुस्तरं पार्थिवर्षभैः । ततोऽब्रवीदृष्यशृङ्गं राजा दशरथस्तदा ॥ ५८
कुलस्य वर्धनं तत्तु कर्तुमर्हसि सुव्रत । तथेति च स राजानमुवाच द्विजसत्तमः । ५९
भविष्यन्ति सुता राजंश्चत्वारस्ते कुलोद्भवाः ॥

स तस्य वाक्यं मधुरं निशम्य प्रणम्य तस्मै प्रयतो नृपेन्द्रः ।

जगाम हर्षं परमं महात्मा तमृष्यशृङ्गं पुनरप्युवाच ॥ ६०

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुर्दशः सर्गः ॥ १४ ॥

पञ्चदशः सर्गः ।

मेधावी तु ततो ध्यात्वा स किञ्चिदिदमुत्तरम् । लब्धसंज्ञस्ततस्तं तु वेदज्ञो नृपमब्रवीत् ॥ १
इष्टिं तेऽहं करिष्यामि पुत्रीयां पुत्रकारणात् । अथर्वेशिरसि प्रोक्तैर्मन्त्रैः सिद्धां विधानतः ॥ २
ततः प्राक्मदिष्टिं तां पुत्रीयां पुत्रकारणात् । जुहावामौ च तेजस्वी मन्त्रदृष्टेन कर्मणा ॥ ३
ततो देवाः सगन्धर्वाः सिद्धाश्च परमर्षयः । भागप्रतिग्रहार्थं वै समवेता यथाविधि ॥ ४

जनम्, नापि चोरादिभ्यो रक्षणे वयं शक्ताः ॥ ४७ ॥ तत्र हेतुमाह—रता इति । स्वाध्यायो वेदाध्ययनम् । तेन दण्डा-
दावस्माकमधिकारोऽपि नेति ध्वनितम् । भूमिपेत्यनेन तवैवैषा
योग्येति त्वमेव निष्क्रेण पुनरिमां गृहाणेति सूचितम् ।
तदाह—निष्क्रेयमिति । मूल्यमित्यर्थः । ननु भवो मूल्यं दातु-
मशक्यम् । अतः किञ्चिदेवेति ॥ ४८ ॥ किञ्चित्पदार्थानाह—
मणिरत्नमनर्घ्यरत्नम् । तस्यापि राजार्हत्वादाह—सुवर्णमिति ।
यद्वा समुद्यतमुपस्थितम् । यत्किञ्चिदेव भवच्छक्यमित्यर्थः
॥ ४९ ॥ शतसहस्राणि । दशलक्षमिति यावत् ॥ ५० ॥ सुवर्णं
षोडशमाषकम् । चतुर्गुणं चत्वारिंशत्कोटिम् । ततः सर्वे ऋत्विजः
सहिता दक्षिणाप्राप्तं सर्वं वसु धनमस्त्रीकृत्य विभागाय ऋष्यशृ-
ङ्गवसिष्ठाभ्यां प्रददुस्तस्य पुरो न्यस्तवन्तः ॥ ५१ ॥ तदाह—
ऋष्येति । प्रविभागं कृत्वा । वसिष्ठादिवारा विभज्य गृहीत्वैत्यर्थः
॥ ५२ ॥ सुप्रीतेति । संतुष्टाः सन्तोऽत्यन्तं मुदिताः स्मेत्युचुः ।
राजानमिति शेषः । प्रसर्पकेभ्योऽभ्यागतेभ्यः ॥ ५३ ॥ जाम्बूनदं
जम्बूनदीप्रभवं सुवर्णम् । कोटिशब्दोऽनन्तवाची । अथ सर्व-
दक्षिणादानानन्तरं याचमानाय दरिद्राय कस्मैचिद्वातव्यवस्व-
न्तराभावादस्ताभरणमेव ददौ ॥ ५४ ॥ ततः । तेन हस्ताभर-
णदानेनेत्यर्थः ॥ ५५ ॥ विविधा आशिष आश्रद्वाभ्यामुपमन्त

इत्याद्याः ॥ ५६ ॥ ५७ ॥ स्वनयनं खर्गप्रापकम् । दुस्तरं
प्राकृतै राजमिरप्राप्तसमाप्तिकम् ॥ ५८ ॥ कुलस्य वर्धनं तादृशं
कर्म ॥ ५९ ॥ पुनरप्युवाच । पुत्रजनककर्मणे पुनरपि प्रेरया-
मासेत्यर्थः । यद्यपि पुत्रकामेष्ट्यैव पुत्रावाप्तिः संभवति,
तथापि तपोरतस्य वैश्यस्य श्रावणस्य वधे तद्वियोगानुरतपोरु-
ततन्मातापितृमरणेन च ब्रह्मवधसमपातोत्पत्त्या तत्प्रायश्चित्त-
त्वेनाश्वमेधानुष्ठानं बोध्यम् ॥ ६० ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये बाल-
काण्डे चतुर्दशः सर्गः ॥ १४ ॥

मेधावीति । मेधाव्यशेषवेदशाखाधारणयोग्यबुद्धिमान् ।
वेदज्ञः स्वरूपतोऽर्थतश्च वेदतत्त्ववित्स ऋष्यशृङ्गः प्रतिश्रुतार्थ-
निर्वाहाय किं कर्तव्यमिति निश्चेतुं किञ्चित्कालं ध्यात्वा समाधिं
कृत्वेदमुत्तरमिदमिहोत्तरानुष्ठेयकृत्यमिति निश्चित्य पश्चालब्ध-
संज्ञः समाप्युत्थितस्तं नृपमब्रवीत् ॥ १ ॥ किमब्रवीत्तदाह—
इष्टिमिति । पुत्रीयां पुत्रप्राप्तिकारणभूताम् । पुत्रकारणात्पुत्र-
प्राप्तिहेतोः । अथर्ववेदप्रोक्तैर्मन्त्रैर्विधानतः कल्पसूत्रतः सिद्धां
नियतफलत्वेन प्रसिद्धामिष्टिं करिष्यामि । इत्युक्त्वेति शेषः
॥ २ ॥ तत इति । मन्त्रदृष्टेन मन्त्रपूर्वकतया कल्पसूत्रे दृष्टेन
॥ ३ ॥ तत इति । तत्रेत्यर्थः ॥ ४ ॥ ता इति । समेत्य ।

ताः समेत्य यथान्यायं तस्मिन्सदसि देवताः । अब्रुवँल्लोककर्तारं ब्रह्माणं वचनं ततः ॥	५
भगवंस्त्वत्प्रसादेन रावणो नाम राक्षसः । सर्वान्नो बाधते वीर्याच्छासितुं तं न शक्नुमः ॥	६
त्वया तस्मै वरो दत्तः प्रीतेन भगवंस्तदा । मानयन्तश्च तं नित्यं सर्वं तस्य क्षमामहे ॥	७
उद्वेजयति लोकांस्त्रीनुच्छिन्नान्द्वेष्टि दुर्मतिः । शक्रं त्रिदशराजानं प्रधर्षयितुमिच्छति ॥	८
ऋषीन्यक्षान्सगन्धर्वान्ब्राह्मणानसुरांस्तदा । अतिक्रामति दुर्धर्षो वरदानेन मोहितः ॥	९
नैनं सूर्यः प्रतपति पार्श्वं वाति न मारुतः । चलोर्मिमाली तं दृष्ट्वा समुद्रोऽपि न कम्पते ॥	१०
तन्महन्नो भयं तस्माद्राक्षसाद्वोरदर्शनात् । वधार्थं तस्य भगवन्नुपायं कर्तुमर्हसि ॥	११
एवमुक्तः सूरैः सर्वैश्चिन्तयित्वा ततोऽब्रवीत् । हन्तायं विदितस्तस्य वधोपायो दुरात्मनः ॥	१२
तेन गन्धर्वयक्षाणां देवतानां च रक्षसाम् । अवध्योऽस्मीति वागुक्ता तथेत्युक्तं च तन्मया ॥	१३
नाकीर्तयदवज्ञानात्तद्रक्षो मानुषांस्तदा । तस्मात्स मानुषाद्वध्यो मृत्युर्नान्योऽस्य विद्यते ॥	१४
एतच्छ्रुत्वा प्रियं वाक्यं ब्रह्मणा समुदाहृतम् । देवा महर्षयः सर्वे प्रहृष्टास्तेऽभवंस्तदा ॥	१५
एतस्मिन्नन्तरे विष्णुरुपयातो महाद्युतिः । शङ्खचक्रगदापाणिः पीतवासा जगत्पतिः ॥	१६
वैनतेयं समाहूय भास्करस्तोयदं यथा । तप्तहाटककेयूरो वन्द्यमानः सुरोत्तमैः ॥	१७
ब्रह्मणा च समागत्य तत्र तस्थौ समाहितः । तमब्रुवन्सुराः सर्वे समभिष्टूय संनताः ॥	१८
त्वां नियोक्ष्यामहे विष्णो लोकानां हितकाम्यया । राज्ञो दशरथस्य त्वमयोध्याधिपतेर्विभो ॥	१९
धर्मज्ञस्य वदान्यस्य महर्षिसमतेजसः । अस्य भार्यासु तिसृषु हीश्रीकीर्त्युपमासु च ॥	२०
विष्णो पुत्रत्वमागच्छ कृत्वात्मानं चतुर्विधम् । तत्र त्वं मानुषो भूत्वा प्रवृद्धं लोककण्टकम् ॥	२१
अवध्यं दैवतैर्विष्णो समरे जहि रावणम् । स हि देवान्सगन्धर्वान्सिद्धांश्च ऋषिसत्तमान् ॥	२२
राक्षसो रावणो मूर्खो वीर्योद्रेकेण बाधते । ऋषयश्च ततस्तेन गन्धर्वोऽप्सरसस्तथा ॥	२३
क्रीडन्तो नन्दनवने रौद्रेण विनिपातिताः । वधार्थं वयमायातास्तस्य वै मुनिभिः सह ॥	२४
सिद्धगन्धर्वयक्षाश्च ततस्त्वां शरणं गताः । त्वं गतिः परमा देव सर्वेषां नः परंतप ॥	२५
वधाय देवशत्रूणां नृणां लोके मनः कुरु । एवं स्तुतस्तु देवेशो विष्णुस्त्रिदशपुंगवः ॥	२६
पितामहपुरोगांस्तान्सर्वलोकनमस्कृतः । अब्रवीत्त्रिदशान्सर्वान्समेतान्धर्मसंहितान् ॥	२७
भयं त्यजत भद्रं वो हितार्थं युधि रावणम् । सपुत्रपौत्रं सामात्यं समन्निज्ञातिवान्धवम् ॥	२८
हत्वा क्रूरं दुराधर्षं देवर्षीणां भयावहम् । दशवर्षसहस्राणि दशवर्षशतानि च ॥	२९

अन्तर्धानशक्त्येतरानवलोकमिति शेषः ॥ ५ ॥ ६ ॥ कुतस्तस्य युष्मद्वाधनक्षमवीर्यालभ इत्यत आह—त्वयेति । मानयन्तः । सर्वदेवतावध्यत्वरूपत्वद्वत्तवरं परिपालयन्त इत्यर्थः ॥ ७ ॥ उच्छिन्नान्संपत्त्यादिस्मिरधिकान् । त्रिदशराजानमिति समासान्तोऽनित्यलान्न कृतः । प्रधर्षयितुमिच्छतीत्युक्तेरतदुत्तरकालमिन्द्रजित्कृत इन्द्रबन्ध इति ज्ञायते ॥ ८ ॥ असुरान्राहुप्रमुखान् ॥ ९ ॥ प्रतपति । प्रतापयतीत्यर्थः । कौर्यातिशयद्योतकमेतज्जातीयं न वाति नाधिकं वाति । चखलोर्मिमालास्वभावोऽपि न कम्पत इति विरोधालंकारः ॥ १० ॥ तत्तस्मात्कारणात् । तस्मादुक्तगुणविशिष्टात् ॥ ११ ॥ एवमिति । भगवान्ब्रह्मेति शेषः । हन्तेत्यनुकम्पायाम् ॥ १२ ॥ तेनेति । तत्तथास्त्वित्युक्तमिति योजना ॥ १३ ॥ नेति । तदा वरणसमये । मृत्युर्द्युत्युजनकः ॥ १४ ॥ १५ ॥ एतस्मिन्नन्तरे सर्वदेवतासंतोषकाले । विष्णुः सदा भूभारोद्धारदिकर्ता ॥ १६ ॥ वैनतेयो गरुडः । केयूरं बाहुभूषणम् ॥ १७ ॥ ब्रह्मणा चेति । वन्द्यमान इत्यनुकृष्यते । समभिष्टूय सम्यक्स्तुला । संनताः प्रणताः ॥ १८ ॥ त्वामिति ।

अस्मद्दुःखहरणस्य त्वदेकसाध्यत्वादवतर्तुं नियोक्ष्यामहे । तदेवाह—राज्ञ इत्यादिना ॥ १९ ॥ धर्मज्ञस्येत्यादि राजविशेषणानि । हीश्रीत्यादि राजपत्नीविशेषणम् । च अवतारयोग्यताध्वननाय ॥ २० ॥ आत्मानं सोपकरणमात्मानम् । ‘अन्येद्युः पाञ्चजन्यात्मा कैकय्यां भरतोऽभवत् । तदन्येद्युः सुमित्रायामनन्तात्मा च लक्ष्मणः । सुदर्शनात्मा शत्रुघ्नो द्वौ जातौ युगपत्प्रिये ॥’ इति पाद्मोक्तेः । अत्रात्मानमित्युक्त्या शङ्खचक्रानन्तानामपि भगवद्रूपता सूचिता । हुंकारेण भवानिव पाञ्चजन्यः शब्दमात्रेण सकलभुवनक्षोभकत्वाद्विष्णुतुल्य एवेति बोध्यम् । चतुर्विधमिति । चातुर्विध्यविधानं रावणेन्द्रजिह्वगणगन्धर्ववधादीनां प्रत्येकं देवकार्यरूपाणां सद्भावात् ॥ २१ ॥ कुतो ममैव नियोगस्तत्राह—अवध्यमिति ॥ २२ ॥ २३ ॥ रौद्रेण कृत्याकृत्यविचारैर्न्येन । वधार्थं वधप्रार्थनार्थम् ॥ २४ ॥ २५ ॥ वधायेति । नृणां लोक इत्यस्यावतारितुमिति शेषः ॥ २६ ॥ धर्मसंहितान् । धर्मसंहितानित्यर्थः । ‘धर्मसंहितम्’ इति वा पाठः ॥ २७ ॥ २८ ॥ हत्वेति । हत्वा वत्स्यामीति योजना

वत्स्यामि मानुषे लोके पालयन्पृथिवीमिमाम् । एवं दत्त्वा वरं देवो देवानां विष्णुरात्मवान् ॥ ३०
मानुष्ये चिन्तयामास जन्मभूमिमथात्मनः । ततः पद्मपलाशाक्षः कृत्वात्मानं चतुर्विधम् ॥ ३१
पितरं रोचयामास तदा दशरथं नृपम् । ततो देवर्षिगन्धर्वाः सरद्राः साप्सरोगणाः ।
स्तुतिभिर्दिव्यरूपाभिस्तुष्टुर्भुजसूदनम् ॥ ३२

तमुद्धतं रावणमुग्रतेजसं प्रवृद्धदर्पं त्रिदशेश्वरद्विषम् ।
विरावणं साधुतपस्विकण्टकं तपस्विनामुद्धर तं भयावहम् ॥ ३३
तमेव हत्वा सखलं सबान्धवं विरावणं रावणमुग्रपौरुषम् ।
स्वलोकमागच्छ गतज्वरश्चिरं सुरेन्द्र गुप्तं गतदोषकल्मषम् ॥ ३४
इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चदशः सर्गः ॥ १५ ॥

षोडशः सर्गः ।

ततो नारायणो विष्णुर्नियुक्तः सुरसत्तमैः । जानन्नपि सुरानेवं शृङ्गं वचनमब्रवीत् ॥ १
उपायः को वधे तस्य राक्षसाधिपतेः सुराः । यमहं तं समास्थाय निहन्त्यामृषिकण्टकम् ॥ २
एवमुक्ताः सुराः सर्वे प्रत्यूचुर्विष्णुमव्ययम् । मानुषं रूपमास्थाय रावणं जहि संयुगे ॥ ३
स हि तेपे तपस्तीव्रं दीर्घकालमरिंदमः । येन तुष्टोऽभवद्ब्रह्मा लोककृलोकपूर्वजः ॥ ४
संतुष्टः प्रददौ तस्मै राक्षसाय वरं प्रभुः । नानाविधेभ्यो भूतेभ्यो भयं नान्यत्र मानुषात् ॥ ५
अवज्ञाताः पुरा तेन वरदाने हि मानवाः । एवं पितामहात्तस्माद्वरदानेन गर्वितः ॥ ६
उत्सादयति लोकांलीलितयश्चाप्यपकर्षति । तस्मात्तस्य वधो दृष्टो मानुषेभ्यः परंतप ॥ ७
इत्येतद्वचनं श्रुत्वा सुराणां विष्णुरात्मवान् । पितरं रोचयामास तदा दशरथं नृपम् ॥ ८
स चाप्यपुत्रो नृपतिस्तस्मिन्काले महाद्युतिः । अयजत्पुत्रियामिष्टिं पुत्रेणसुररिसूदनः ॥ ९
स कृत्वा निश्चयं विष्णुरामन्य च पितामहम् । अन्तर्धानं गतो देवैः पूज्यमानो महर्षिभिः ॥ १०
ततो वै यजमानस्य पावकादतुलप्रभम् । प्रादुर्भूतं महद्भूतं महावीर्यं महाबलम् ॥ ११
कृष्णं रक्ताम्बरधरं रक्तास्यं दुन्दुभिस्वनम् । क्षिप्रहर्षक्षतनुजश्मश्रुप्रवरमूर्धजम् ॥ १२

॥ २९ ॥ ३० ॥ मानुष्य इति । मनुष्यलोके यथा देवैराज्ञप्तं
तथात्मनो जन्मभूमिं चिन्तयामास योग्यत्वेन विचारयामास ।
ततो विचारानन्तरम् ॥ ३१ ॥ रोचयामासैच्छत् । स्तुतिभि-
स्तुष्टुवुः ॥ ३२ ॥ स्तुत्वा च यदुचुस्तदाह—तमिति । रावण-
मुद्धर समूलमुन्मूलय । विरावणं विशेषेण त्रिलोकीकन्दनम् ।
तपस्विनां भयावहमित्यन्वयः । रावणस्मरणेनातिभीतचित्तानां
देवानामुच्चैः तमित्यस्य पुनरुक्तिर्न दोषाय । अत्रेन्द्रादिदेवानां
सपितामहानां नियोजकत्वं विमोक्ष नियोज्यत्वं न दोषो लीला-
त्वादित्यन्यत्र विस्तरः ॥ ३३ ॥ तमिति । तं हत्वैवेत्यन्वयः ।
सबान्धवमित्यनेन लवणादिवधसूचनम् । हे सुरेन्द्र उपेन्द्र ।
गुप्तम् । अर्थात्त्वयेति शेषः । गतदोषकल्मषं दोषा रागादयस्त-
द्रूपकल्मषहीनम् । स्वलोकं वैकुण्ठाख्यम् । गतज्वरः स्वभावतो
निवृत्ताशेषतापः ॥ ३४ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये बालकाण्डे पञ्च-
दशः सर्गः ॥ १५ ॥

तत इति । नियुक्तः प्रार्थितः । यद्वाज्ञप्त इत्यर्थः । अत एव
जानन्नपि वधोपायमज्ञ इव तेषामविनीतत्वलजापरिहाराय
तान्यप्रच्छेद्यर्थः । जानन् । वधोपायमिति शेषः ॥ १ ॥ उपाय

इति । यमुपायमास्थाय तमहं निहन्त्यां स तस्य वध उपायः
क इत्यन्वयः ॥ २ ॥ ३ ॥ स हीति । लोकपूर्वजः सर्वलोक-
समष्टित्वात्, 'हिरण्यगर्भः समवर्ततामे' इति श्रुतेश्च । यद्वा
ब्रह्मा चतुर्मुखः लोकपूर्वजत्वं च हिरण्यगर्भतादात्म्याध्यासेन
॥ ४ ॥ संतुष्ट इति मानुषमिन्नेभ्यः प्राणिमात्रेभ्यो भयं न
भवेदिति वरं ददावित्यन्वयः ॥ ५ ॥ ६ ॥ दृष्टो निश्चितः
॥ ७ ॥ ८ ॥ स चापीति । दशरथोऽपीत्यर्थः । तस्मिन्काले
भगवदवतितीर्षाकाले । पुत्रियामिति हस्त्रछान्दसः ॥ ९ ॥ स
इति । निश्चयमवतारविषयम् । आमक्य । साधयामीत्युक्त्वे-
त्यर्थः । अन्तर्धानं गत इति । तस्मादेव समाजादिति शेषः
॥ १० ॥ तत इति । अन्तर्धानानन्तरमित्यर्थः । अन्तर्धाय
भगवानेव स्वतेजःसंभृतपायसमादाय हुताग्नेः सकाशात्प्रादुर्भ-
वति स्म । नह्यन्यस्य भगवत्तेजोधारणे शक्तिरस्ति । तदेवाह—
महद्भूतमिति । 'एको विष्णुर्महद्भूतम्' इत्युक्तेः । अतुलप्रभं
विद्युदादिवद्वृष्टिप्रतिघातकतेजोवत् । भूतं प्राणी ॥ ११ ॥
कृष्णं कृष्णवर्णम् । क्षिप्रधाक्षिक्णा हर्यक्षस्य सिंहस्येव तनुजा
लोमानि श्मश्रुप्रवरा मूर्धजाः केशाश्च यस्य तत् । मुखस्थरो-
माणि श्मश्रुप्रवरो मुखस्थं व्याप्तं रोम ॥ १२ ॥ समुत्सेध

शुभलक्षणसंपन्नं दिव्याभरणभूषितम् । शैलशृङ्गसमुत्सेधं दत्तशार्दूलविक्रमम् ॥	१३
दिवाकरसमाकारं दीप्तानलशिखोपमम् । तप्तजाम्बूनदमयीं राजतान्तपरिच्छदाम् ॥	१४
दिव्यपायससंपूर्णां पात्रीं पत्नीमिव प्रियाम् । प्रगृह्य विपुलां दोभ्यां स्वयं मायामयीमिव ॥	१५
समवेक्ष्याब्रवीद्वाक्यमिदं दशरथं नृपम् । प्राजापत्यं नरं विद्धि मामिहाभ्यागतं नृप ॥	१६
ततः परं तदा राजा प्रत्युवाच कृताञ्जलिः । भगवन्स्वागतं तेऽस्तु किमहं करवाणि ते ॥	१७
अथो पुनरिदं वाक्यं प्राजापत्यो नरोऽब्रवीत् । राजन्नर्चयता देवानद्य प्राप्तमिदं त्वया ॥	१८
इदं तु नृपशार्दूल पायसं देवनिर्मितम् । प्रजाकरं गृहाण त्वं धन्यमारोग्यवर्धनम् ॥	१९
भार्याणामनुरुपाणामश्रीतेति प्रयच्छ धै । तासु त्वं लप्स्यसे पुत्रान्यदर्थं यजसे नृप ॥	२०
तथेति नृपतिः प्रीतः शिरसा प्रतिगृह्य ताम् । पात्रीं देवान्नसंपूर्णां देवदत्तां हिरण्मयीम् ॥	२१
अभिवाद्य च तद्भूतमद्भुतं प्रियदर्शनम् । मुदा परमया युक्तश्चकाराभिप्रदक्षिणम् ॥	२२
ततो दशरथः प्राप्य पायसं देवनिर्मितम् । बभूव परमप्रीतः प्राप्य वित्तमिवाधनः ॥	२३
ततस्तदद्भुतप्रस्थं भूतं परमभास्वरम् । संबर्तयित्वा तत्कर्म तत्रैवान्तरधीयत ॥	२४
हर्षरश्मिमिरुद्द्योतं तस्यान्तःपुरभावभौ । शारदस्यामिरामस्य चन्द्रस्येव नभोऽंशुभिः ॥	२५
सोऽन्तःपुरं प्रविश्यैव कौसल्यामिदमब्रवीत् । पायसं प्रतिगृह्णीष्व पुत्रीयं त्विदमात्मनः ॥	२६
कौसल्यायै नरपतिः पायसार्धं ददौ तदा । अर्धादर्थं ददौ चापि सुमित्रायै नराधिपः ॥	२७
कैकेय्यै चावशिष्टार्धं ददौ पुत्रार्थकारणात् । प्रददौ चावशिष्टार्धं पायसस्यामृतोपमम् ॥	२८
अनुचिन्त्य सुमित्रायै पुनरेव महामतिः । एवं तासां ददौ राजा भार्याणां पायसं पृथक् ॥	२९

उच्छ्रायः । दत्तशार्दूलविक्रमः पादविन्यासो यस्य तत् ॥ १३ ॥
 दिवाकरेति । तद्वत्प्रभामण्डलव्याप्तम् । तैक्ष्ण्ये दृष्टान्तो वीप्तानलेत्यादि । तप्तेति । राजतो रजतविकारः । अन्तपरिच्छदः पिधानपात्रं यस्यास्ताम् ॥ १४ ॥ पात्रीति । लिङ्गसामान्यादुत्प्रेक्षते—पत्नीमिवेति । प्रगृहेति । स्वयं दोभ्यां प्रगृह्य प्रादुर्भूतमित्यन्वयः । मायामयीमिव । इवशब्द एवार्थः । भगवतो मायैवेत्यर्थः ॥ १५ ॥ दशरथं समवेक्ष्येत्यन्वयः । प्राजापत्यं प्रजापतिप्रेषितम् । प्रजापतेः प्रजापालकाद्विष्णोः संभूतम् । तद्रूपमित्यर्थः ॥ १६ ॥ ततः परं प्राजापत्यं मां विद्धीति तदुक्त्यनन्तरम् । पूर्वं कृत्यात् इव भीत एव तद्वचनश्रवणोत्तरं निर्भय उवाचेत्यर्थः ॥ १७ ॥ देवानर्चयता । हयमेधेनेति शेषः ॥ १८ ॥ देवनिर्मितं देवेन प्रजापतिना निर्मितम् । धन्यं प्रशस्तम् ॥ १९ ॥ भार्याणाम् । संबन्धसामान्ये षष्ठी । भार्याभ्य इत्यर्थः । आनुरूप्यं महिषीत्वयशःशीलगुणादिना ॥ २० ॥ हिरण्मयीं हिरण्यविकाराम् ॥ २१ ॥ मुदेति । अमिप्रदक्षिणं पुनःपुनः प्रदक्षिणम् ॥ २२ ॥ वित्तं धनम् ॥ २३ ॥ अद्भुतप्रस्थमद्भुताकारम् । संबर्तयित्वा समाप्य । कर्म पायसदानरूपम् । तत्रैवामिकुण्ड एव ॥ २४ ॥ हर्षरश्मिर्मिहर्षोद्भूतमुखकान्तिभिः । उद्द्योतं द्योतमानमन्तःपुरं तद्वत्तं स्त्रीजातं शारदचन्द्रस्यांशुभिर्नभ इवेत्यन्वयः ॥ २५ ॥ २६ ॥ कौसल्याया इति । अर्धशब्दोऽत्र समप्रविभागवाची । अर्धादर्थम् । तुरीयांशमित्यर्थः ॥ २७ ॥ अवशिष्टार्धमवशिष्टस्य चतुर्थांशस्यार्धम् । अष्टमांशमित्यर्थः । पुनरवशिष्टार्धमष्टमांशम् ॥ २८ ॥ अनुचिन्त्येति । 'कैकेय्यपेक्षया ज्येष्ठत्वं कौसल्यापेक्षया कनि-

ष्ठत्वं च सुमित्राया विचार्य पादोनांशार्धदानम् । तस्यै कनिष्ठत्वाच्च कैकेय्यै अष्टमांशदानम् । वल्लभायां संभोगकर्मणि पक्षपातः, न धर्मविभागकर्मणि । एवं च भरतशत्रुघ्नौ । पादस्यार्धमर्थम्' इत्याहुः । अपरे तु 'रामभरतौ प्रत्येकं त्र्यंशौ । लक्ष्मणशत्रुघ्नौ चाष्टमांशौ । तथाहि—कौसल्यायै दत्तार्धस्यार्धादर्थं चतुर्थांशरूपं सुमित्रायै दत्तवान् । कौसल्याया दापितवानित्यर्थः । एवं कैकेय्यै कौसल्यादत्तार्धावशिष्टमर्थं ददौ । ततः कौसल्यादत्तावशिष्टस्य कैकेय्यै दत्तस्य यदर्थं तदर्थं विचार्य पुनरपि सुमित्रायै ददौ । तया दापयामासेत्यर्थः । अत्रार्धपदानुक्तिर्बोध्यः । तदुक्तं कालिदासेन—'स तेजो वैष्णवं पश्योर्विभजे चरुसंज्ञितम् । यावापृथिव्योः प्रत्यग्रमहर्षतिरिवातपम् ॥ अर्चिता तस्य कौसल्या प्रिया केकयवंशजा । अतः संभावितां ताभ्यां सुमित्रामैच्छवीश्वरः ॥ ते बहुज्ञस्य चित्तज्ञे पश्यौ पत्युर्मेहीक्षितः । चरोरर्धांशभागभ्यां तामयोजयतामुमे । सा हि प्रणयवत्यासीत्सपत्न्योरुभयोरपि ॥' इति । अर्धांशभागभ्यामित्यस्य स्वस्वलब्धांशसंबन्धव्यार्धभागभ्यामित्यर्थः । पृथगिति । विभज्येति शेषः । कतकस्याप्येवं रीतिरेव संमता' इत्याहुः । क्वचित्तु 'इत्युक्त्वा प्रददौ तस्यै हविषोऽर्थं नराधिपः । स्वयमेव समं कृत्वा भागं भागवतां वरः ॥ अर्धादर्थं ददौ चापि कैकेय्यै स नराधिपः । चतुर्भागं द्विधा कृत्वा सुमित्रायै ददौ तदा ॥' इति दृश्यमानः पाठः । स त्वसांप्रदायिक एव तत्तद्वत्भागजन्यस्य तत्तत्पुत्रैकवाक्यतौचित्येन । अपरे तु 'व्याख्यैवात्र ज्यायसी । पाठान्तरे व्याख्यान्तरे च लक्ष्मणरामयोरेव भरतशत्रुघ्नयोरेवैकवाक्यतया बीजालाभः । उक्तं च पाठे—'युगं

ताश्चैवं पायसं प्राप्य नरेन्द्रस्योत्तमस्त्रियः । संमानं मेनिरे सर्वाः प्रहर्षोदितचेतसः ॥	३०
ततस्तु ताः प्राश्य तमुत्तमस्त्रियो महीपतेरुत्तमपायसं पृथक् ।	
हुताशनादित्यसमानतेजसोऽचिरेण गर्भान्प्रतिपेदिरे तदा ॥	३१
ततस्तु राजा प्रतिवीक्ष्य ताः स्त्रियः प्ररुदग्भर्माः प्रतिलब्धमानसः ।	
बभूव हृष्टस्त्रिदिवे यथा हरिः सुरेन्द्रसिद्धर्षिगणामिपूजितः ॥	३२
इत्यार्षे श्रीमद्रामायणे वाल्मीकीय आदिकाव्ये बालकाण्डे षोडशः सर्गः ॥ १६ ॥	

सप्तदशः सर्गः ।

पुत्रत्वं तु गते विष्णौ राज्ञस्तस्य महात्मनः । उवाच देवताः सर्वाः स्वयंभूर्भगवानिदम् ॥	१
सत्यसंधस्य वीरस्य सर्वेषां नो हितैषिणः । विष्णोः सहायान्बलिनः सृजध्वं कामरूपिणः ॥	२
मायाविदश्च शूराश्च वायुवेगसमाञ्जवे । नयज्ञान्बुद्धिसंपन्नान्विष्णुतुल्यपराक्रमान् ॥	३
असंहार्यानुपायज्ञान्दिव्यसंहननान्वितान् । सर्वास्त्रगुणसंपन्नानमृतप्राशनानिव ॥	४
अप्सरःसु च मुख्यासु गन्धर्वीणां तनूषु च । यक्षपन्नगकन्यासु ऋक्षविद्याधरीषु च ॥	५
किंनरीणां च गात्रेषु वानरीणां तनूषु च । सृजध्वं हरिरूपेण पुत्रांस्तुल्यपराक्रमान् ॥	६
पूर्वमेव मया सृष्टो जाम्बवानृक्षपुंगवः । जृम्भमाणस्य सहसा मम वक्रादजायत ॥	७
ते तथोक्ता भगवता तत्प्रतिश्रुत्य शासनम् । जनयामासुरेवं ते पुत्रान्वानररूपिणः ॥	८
ऋषयश्च महात्मानः सिद्धविद्याधरोरगाः । चारणाश्च सुतान्वीरान्सृजुर्वेनचारिणः ॥	९
वानरेन्द्रं महेन्द्राभस्मिन्द्रो वालिनमात्मजम् । सुग्रीवं जनयामास तपनस्तपतां वरः ॥	१०
बृहस्पतिस्त्वजनयत्तारं नाम महाकपिम् । सर्ववानरमुख्यानां बुद्धिमन्तमनुत्तमम् ॥	११
धनदस्य सुतः श्रीमान्वानरो गन्धमादनः । विश्वकर्मा त्वजनयन्नलं नाम महाकपिम् ॥	१२
पावकस्य सुतः श्रीमान्नीलोऽग्निसदृशप्रभः । तेजसा यशसा वीर्यादत्यरिच्यत वीर्यवान् ॥	१३
रूपद्रविणसंपन्नावश्विनौ रूपसंमतौ । मैन्दं च द्विविदं चैव जनयामासतुः स्वयम् ॥	१४
वरुणो जनयामास सुषेणं नाम वानरम् । शरभं जनयामास पर्जन्यस्तु महाबलः ॥	१५

बभूवतुस्तत्र सुस्निग्धौ रामलक्ष्मणौ । तथा भरतशत्रुघ्नौ पायसां-
शवशात्स्वतः ॥ इति इति दिक् ॥ १९ ॥ ताश्चेति । प्राप्य प्रह-
र्षोदितं विकसितं चेतो यासां ताः स्त्रियो नरेन्द्रस्य संमानम-
पक्षपातेन यथोचितव्यवहारं मेनिर इत्यन्वयः ॥ ३० ॥ तत
इति । महीपतेः स्त्रिय इत्यन्वयः । उत्तमपायसम् । उत्तमत्वं
च तस्य विष्णुतेजःसंभृतत्वात् । 'हुताशनादित्यसमानतेजसः'
इति गर्भाणां स्त्रीणां च तन्त्रेण विशेषणम् ॥ ३१ ॥ प्रतिलब्ध-
मानसः । प्रतिलब्धशब्दः प्रतिलब्धस्वास्थ्यपरः । तादृशं
मानसं यस्येत्यर्थः । यद्वा पूर्णमनोरथ इत्यर्थः । यथाशब्दश्चार्थः ।
त्रिदिवे हरिरिन्द्रश्च । हृष्ट इत्यर्थः । सुरेन्द्रेत्यादि राजविशेष-
णम् । भगवदंशगर्भसंभवेन तैः पूजितो मनसा स्तुतः ॥ ३२ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्डे षोडशः सर्गः ॥ १६ ॥

पुत्रत्वमिति । गते गन्तुमुपक्रान्ते ॥ १ ॥ सहायान्सहाय-
करणसमर्थान् । ननु कदाचिद्भगवान्प्रतिज्ञायामि नावतरदत्त
उक्तम्—सत्यसंधस्येति । सत्यप्रतिज्ञस्येत्यर्थः ॥ २ ॥ माया-
विदोऽसुरादिमायासंहारसमर्थदेवमायाशक्तिमतः । जवे वेग-
विषये ॥ ३ ॥ असंहार्यानि । परैरिति शेषः । संहननं

शरीरम् । सर्वास्त्रगुणसंपन्नान्सर्वास्त्रनिवारणसामर्थ्यरूपगुणयु-
क्तान् । यद्वा प्रयोगोपसंहारादयस्तद्गुणाः । अमृतप्राशना देवाः
॥ ४ ॥ गन्धर्व्यो गन्धर्वपत्न्यः ॥ ५ ॥ वानरीणां तनूषु
वानरीशरीरसदृशशरीरासु । अप्सरःप्रभृतिष्वित्यर्थः । हरिरू-
पेणेति । 'तस्मान्मद्रूपसंयुक्ता मदीर्यसमतेजसः । उत्पत्स्यन्ति
वधार्थं तु कुलस्य तव वानराः ॥' इति रावणविषये नन्दिकेश्वर-
शापादेवमुक्तम् । तुल्यपराक्रमान् । स्वस्तुल्यपराक्रमानित्यर्थः
॥ ६ ॥ ननु त्वयापि स्वांशः स्रष्टव्य इति चेत्तत्राह—पूर्वमे-
वेति । पूर्वयुग इत्यर्थः । तदुत्पत्तिप्रकारमाह—जृम्भमाणस्ये-
ति । सहसा तत्क्षणे ॥ ७ ॥ एवं वक्ष्यमाणप्रकारेण ॥ ८ ॥ १॥
वानरेन्द्रमिति । ननु राघवसहायार्थं तत्तत्स्वावतारकरणप्रेरणा-
द्वालिनोऽवतारस्य तदसहायत्वात्किमर्थोऽयमवतार इति चेत्,
दुन्दुभ्यादिवधार्थं तदवतारस्यावश्यकत्वात्, पुत्रद्वारा तस्यापि
राघवसहायत्वाच्च, दुन्दुभ्यादिवधेनापि तत्साहाय्यकरणाच्च,
अस्यापि भगवदवतारात्पूर्वमुत्पत्तिर्ज्ञेया । तपनः सूर्यः ॥ १०
॥ ११ ॥ १२ ॥ पावकस्याग्निः । अत्यरिच्यत । ततोधिकोऽभवदि-
त्यर्थः ॥ १३ ॥ रूपेति । रूपलक्षणेन द्रविणेन युक्तौ । रूपसं-
मतौ । रूपवत्त्वेन सर्वलोकसंमतावित्यर्थः ॥ १४ ॥ पर्जन्यस्तद-

मारुतस्यौरसः श्रीमान्हनूमात्राम वानरः । वज्रसंहननोपेतो वैनतेयसमो जवे ॥	१६
सर्ववानरमुख्येषु बुद्धिमान्बलवानपि । ते सृष्टा बहुसाहस्रा दशग्रीववधोद्यताः ॥	१७
अप्रमेयबला वीरा विक्रान्ताः कामरूपिणः । ते गजाचलसंकाशा वपुष्मन्तो महाबलाः ॥	१८
ऋक्षवानरगोपुच्छाः क्षिप्रमेवाभिजज्ञिरे । यस्य देवस्य यद्रूपं वेषो यश्च पराक्रमः ॥	१९
अजायत समं तेन तस्य तस्य पृथक्पृथक् । गोलाङ्गुलेषु चोत्पन्नाः किञ्चिदुन्नतविक्रमाः ॥	२०
ऋक्षीषु च तथा जाता वानराः किनरीषु च । देवा महर्षिगन्धर्वास्ताक्षर्यक्षा यशस्विनः ॥	२१
नागाः किंपुरुषाश्चैव सिद्धविद्याधरोरगाः । बहवो जनयामासुर्हृष्टास्तत्र सहस्रशः ॥	२२
चारणाश्च सुतान्वीरान्ससृजुर्वनचारिणः । वानरान्सुमहाकायान्सर्वान्वै वनचारिणः ॥	२३
अप्सरःसु च मुख्यासु तथा विद्याधरीषु च । नागकन्यासु च तदा गन्धर्वीणां तनूषु च ।	
कामरूपबलोपेता यथाकामविचारिणः ॥	२४
सिंहशार्दूलसदृशा दर्पेण च बलेन च । शिलाप्रहरणाः सर्वे सर्वे पर्वतयोधिनः ॥	२५
नखदंष्ट्रायुधाः सर्वे सर्वे सर्वास्त्रकोविदाः । विचालयेयुः शैलेन्द्रान्भेदयेयुः स्थिरान्दुमान् ॥	२६
शोषयेयुश्च वेगेन समुद्रं सरितां पतिम् । दारयेयुः क्षितिं पङ्क्त्यामाप्लवेयुर्महार्णवान् ॥	२७
नभस्तलं विशेष्युश्च गृह्णीयुरपि तोयदान् । गृह्णीयुरपि मातङ्गान्मत्तान्प्रव्रजतो वने ॥	२८
नर्दमानांश्च नादेन पातयेयुर्विहंगमान् । ईदृशानां प्रभूतानि हरीणां कामरूपिणाम् ॥	२९
शतं शतसहस्राणि यूथपानां महात्मनाम् । ते प्रधानेषु यूथेषु हरीणां हरियूथपाः ॥	३०
बभूवुर्यूथपश्रेष्ठान्वीरांश्चाजनयन्हरीन् । अन्ये ऋक्षवतः प्रस्थानुपतस्थुः सहस्रशः ॥	३१
अन्ये नानाविधाञ्छैलान्काननानि च भेजिरे । सूर्यपुत्रं च सुग्रीवं शक्रपुत्रं च वालिनम् ॥	३२
भ्रातरावुपतस्थुस्ते सर्वे च हरियूथपाः । नलं नीलं हनूमन्तमन्यांश्च हरियूथपान् ॥	३३
ते ताक्षर्यबलसंपन्नाः सर्वे युद्धविशारदाः । विचरन्तोऽर्दयन्सर्वान्सिंहव्याघ्रमहोरगान् ॥	३४
महाबलो महाबाहुवाली विपुलविक्रमः । जुगोप भुजवीर्येण ऋक्षगोपुच्छवानरान् ॥	३५
तैरियं पृथिवी शूरैः सपर्वतवनार्णवा । कीर्णा विविधसंस्थानैर्नानाव्यञ्जनलक्षणैः ॥	३६
तैर्मधवृन्दाचलकूटसंनिभैर्महाबलैर्वानरयूथपाधिपैः ।	
बभूव भूर्भीमेशरीररूपैः समावृता रामसहायहेतोः ॥	३७

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तदशः सर्गः ॥ १७ ॥

भिमानिनी देवता । धर्मपुत्रोऽपरः सुषेण इति युद्धकाण्डे वक्ष्यति । अत्र तु वरुणपुत्र उक्तः ॥ १५ ॥ वज्रसंहननं वज्रवदभेयं शरीरं तेनोपेतो उक्तः ॥ १६ ॥ दशग्रीववधोद्यता इत्यस्य ये भविष्यन्तीति शेषः ॥ १७ ॥ गजाचलसंकाशा गजसदृशाः पर्वतसदृशाश्चेत्यर्थः ॥ १८ ॥ गोपुच्छा वानरविशेषाः । क्षिप्रमेव तत्तद्योनौ देवानां रत्यव्यवहितोत्तरकालमेव । रूपं वर्णः । वेषः संस्थानविशेषः ॥ १९ ॥ तस्य तत्पुत्रस्य । तेन तदीयरूपवेषादिकं पृथक्पृथगसांकर्येणाजायत । किञ्चिदुन्नतविक्रमाः । देवावस्थातोऽपि किञ्चिदधिकपराक्रमा इत्यर्थः ॥ २० ॥ ऋक्षीषु ऋक्षशरीरासु । चत्स्वर्थे । किनरीषु त्वित्यर्थः । एवमग्रेऽपि । ताक्षर्यास्ताक्षर्यवंशजाः ॥ २१ ॥ नागाः सर्पाः ॥ २२ ॥ चारणा देवबन्दिनः । वनचारिणो वनवासिन इत्येकत्र । परत्र वनस्थफलभक्षकानित्यर्थः ॥ २३ ॥ २४ ॥ २५ ॥ सर्वास्त्रकोविदा इति । स्वयंप्रतिभातसर्वास्त्रपरिहारोपाया इत्यर्थः । शिलाप्रहरणा इत्याद्युक्तेस्तेषामस्त्रप्रयोक्तृत्वाभावात् । विचालयेयुरित्यादौ शक्यार्थं लिङ् । विचालनशक्ता

इत्यर्थः ॥ २६ ॥ आप्लवेयुः संतरेयुः ॥ २७ ॥ प्रव्रजतः स्वच्छन्दगतीन् ॥ २८ ॥ नादेनेत्यस्य पातयेयुरित्यनेनान्वयः ॥ २९ ॥ शतसहस्राणि । कोटिरित्यर्थः । ते प्रागुक्ता हरीणां प्रधानेषु यूथेषु मध्ये हरियूथपा बभूवुः । यूथपश्रेष्ठान्वीरांश्च हरीनजनयन्नित्यर्थः ॥ ३० ॥ ऋक्षवतः पर्वतविशेषस्य प्रस्थान्सानुपतस्थुरासेवन्ते स्म ॥ ३१ ॥ ३२ ॥ भ्रातरौ सुग्रीववालिनौ । सर्वे च सर्वेऽप्युपतस्थुः । केचित्साक्षात्केचिन्नलादिद्वारेत्याह—नलमित्यादि ॥ ३३ ॥ अर्दयन् । आर्दयन्नित्यर्थः । अडभाव आर्षः ॥ ३४ ॥ वाली जुगोपेत्यन्यः । देवराजावतारत्वादिति भावः ॥ ३५ ॥ विविधसंस्थानैर्नानाप्रकारसंनिवेशैः । नानाव्यञ्जनलक्षणैः परस्परभेदव्यञ्जकतत्तलक्षणयुतैः ॥ ३६ ॥ अचलकूटः पर्वतश्चङ्गम् । यूथपाधिपैः । यूथपानामधिपैरित्यर्थः । भीमशरीररूपैर्भयजनकशरीराकृतिभिः ॥ ३७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तदशः सर्गः ॥ १७ ॥

अष्टादशः सर्गः ।

निर्वृत्ते तु क्रतौ तस्मिन् ह्यमेधे महात्मनः । प्रतिगृह्यामरा भागान्प्रतिजग्मुर्ग्रथागतम् ॥ १
 समाप्तदीक्षानियमः पत्नीगणसमन्वितः । प्रविवेश पुरीं राजा सभृत्यबलवाहनः ॥ २
 यथाहं पूजितास्तेन राज्ञा च पृथिवीश्वराः । मुदिताः प्रययुर्देशान्प्रणम्य मुनिपुंगवम् ॥ ३
 श्रीमतां गच्छतां तेषां स्वगृहाणि पुरातनतः । बलानि राज्ञां शुभ्राणि प्रहृष्टानि चकाशिरे ॥ ४
 गतेषु पृथिवीशेषु राजा दशरथः पुनः । प्रविवेश पुरीं श्रीमान्पुरस्कृत्य द्विजोत्तमान् ॥ ५
 शान्तया प्रययौ सार्धमृष्यशृङ्गः सुपूजितः । अनुगम्यमानो राज्ञा च सानुयात्रेण धीमता ॥ ६
 एवं विस्मृत्य तान्सर्वान् राजा संपूर्णमानसः । उवास सुखितस्तत्र पुत्रोत्पत्तिं विचिन्तयन् ॥ ७
 ततो यज्ञे समाप्ते तु क्रतूनां षट् समत्ययुः । ततश्च द्वादशे मासे चैत्रे नावमिके तिथौ ॥ ८
 नक्षत्रेऽदितिदैवत्ये खोद्यसंस्थेषु पञ्चसु । ग्रहेषु कर्कटे लभे वाक्पताविन्दुना सह ॥ ९
 प्रोद्यमाने जगन्नाथं सर्वलोकनमस्कृतम् । कौसल्याजनयद्रामं दिव्यलक्षणसंयुतम् ॥ १०
 विष्णोरर्धं महाभागं पुत्रमैक्ष्वाकुनन्दनम् । लोहिताक्षं महाबाहुं रक्तोष्ठं दुन्दुभिस्वनम् ॥ ११
 कौसल्या शुशुभे तेन पुत्रेणामिततेजसा । यथा वरेण देवानादितिर्वज्रपाणिना ॥ १२
 भरतो नाम कैकेय्यां जज्ञे सत्यपराक्रमः । साक्षाद्विष्णोश्चतुर्भागः सर्वैः समुदितो गुणैः ॥ १३
 अथ लक्ष्मणशत्रुघ्नौ सुमित्राजनयत्सुतौ । वीरौ सर्वास्त्रकुशलौ विष्णोरर्धसमन्वितौ ॥ १४
 पुण्ये जातस्तु भरतो मीनलभ्रे प्रसन्नधीः । सार्पे जातौ तु सौमित्रौ कुलीरेऽभ्युदिते रवौ ॥ १५
 राज्ञः पुत्रा महात्मानश्चत्वारो जज्ञिरे पृथक् । गुणवन्तोऽनुरूपाश्च रुच्या प्रोष्ठपदोपमाः ॥ १६
 जगुः कलं च गन्धर्वा ननृतुश्चाप्सरोगणाः । देवदुन्दुभयो नेदुः पुष्पवृष्टिश्च खात्पतत् ॥ १७
 उत्सवश्च महानासीदयोध्यायां जनाकुलः । रथ्याश्च जनसंवाधा नटनर्तकसंकुलाः ॥ १८
 गायनैश्च विराविण्यो वादनैश्च तथापरैः । विरेजुर्विपुलास्तत्र सर्वैरन्नसमन्विताः ॥ १९
 प्रदेयांश्च ददौ राजा सूतमागधवन्दिनाम् । ब्राह्मणेभ्यो ददौ वित्तं गोधनानि सहस्रशः ॥ २०

प्रासङ्गिकदेवतावतारमुक्त्वा प्रकृतः प्रधानावतार उच्यते—
 निर्वृत्त इत्यादि । निर्वृत्ते समाप्ते । 'पुत्रोत्पत्तिं विचिन्तयन्'
 इत्यन्तो वृत्तानुवादः । ह्यमेध इत्यस्य पुत्रेष्टियुत इति शेषः
 ॥ १ ॥ प्रविवेश प्रवेशाभिमुखो बभूव ॥ २ ॥ मुनिपुंगवं
 वसिष्ठम्, ऋष्यशृङ्गं च ॥ ३ ॥ शुभ्राणि दशरथदत्तवस्त्राभर-
 णादिनात्युज्ज्वलानि । अत एव प्रहृष्टानि ॥ ४ ॥ द्विजोत्तमान्व-
 सिष्टादीन् ॥ ५ ॥ सानुयात्रेण सभृत्येन राज्ञा दशरथेनानुग-
 म्यमान ऋष्यशृङ्गः प्रययौ । स्वस्थानमिति शेषः ॥ ६ ॥
 सर्वान्वसिष्टादीनपि । तत्र पुरे ॥ ७ ॥ क्रतूनामिति प्रथमार्थे
 षष्ठी । समत्ययुः समतीताः । नावमिके नवम्यां तिथौ ।
 स्वार्थे ठक् ॥ ८ ॥ अदितिदैवत्ये पुनर्वसौ । पञ्चसु रविभौम-
 शनिगुरुशुक्रबुधसंस्थेषु मेषमकरतुलाकर्कसीनस्थेषु । सचन्द्र-
 शुक्रौ कर्कटे लभे स्थिते सति ॥ ९ ॥ प्रोद्यमाने तत्र लभे ।
 उदयं गच्छति सतीत्यर्थः । सर्वलोकनमस्कृतम् । अस्य सर्व-
 लोकरूपश्चासौ नमस्कृतश्च तस्मिन्त्यर्थः । तेनादौ प्रादुर्भावस-
 भये मात्रा विराडूपस्य दर्शनम्, ततस्तद्रूपदर्शनविस्मयात्तया
 नमस्कृतः सन्मायया बालभावं दधाविति सूचितम् ॥ १० ॥
 विष्णोः । शङ्खचक्रानन्तविशिष्टस्य विष्णोरित्यर्थः । अर्धम् ।
 किञ्चिन्मूर्धमर्धमित्यर्थः । शङ्खचक्रादेरभावादिति भावः ॥ ११ ॥
 देवानां वरेण देवप्रेष्ठेन ॥ १२ ॥ चतुर्भागः । चतुर्न्यूनो भागश्चतु-

र्भागः । पायसार्धस्य चतुर्थांशन्यूनो भागः । अत एव साक्षाद्विष्णोः
 सर्वैर्गुणैः समुदितो युक्तः । अस्य पाञ्चजन्यावतारतया स्वधार-
 कस्य विष्णोः साक्षाद्विष्णुत्वमुक्तम् । अनेन पाञ्चजन्यास्यापि विष्णु-
 त्वमेवेति सूचितम् । तदीयसर्वगुणवत्तासूचनेनास्यापि रामतुल्यत्वं
 रामपायसांशसमपायसांशजन्यत्वं च सूचितम् ॥ १३ ॥
 विष्णोरर्धेति । विष्णो रामस्य । अर्धशब्दोऽत्र भागवाची न
 समांशवाची । तेन पायसाष्टमांशौ लक्ष्मणशत्रुघ्नाविति बोध्यम्
 ॥ १४ ॥ सार्पमाश्लेषा । कुलीरः कर्कटः । अभ्युदित इत्यस्य
 उच्चस्थ इत्यर्थः । सौमित्रौ इति द्विवचनेन तयोर्मजलं सूच्यते
 ॥ १५ ॥ राज्ञ इति । पृथग्गुणवन्तः प्रत्येकमनन्यसाधारण-
 गुणवन्तः । अनुरूपा ज्येष्ठकनिष्ठलादियोग्यव्यवहारवन्तः ।
 रुच्या कान्त्या । प्रोष्ठपदा इति पूर्वाभाद्रपदोत्तराभाद्रपदोर्नाम ।
 तयोश्च प्रत्येकं द्वे द्वे तारे इति ज्योतिःशास्त्रप्रसिद्धम् । तैत्ति-
 रीयश्रुतिरपि—'चत्वार एकमभिकर्म देवाः । प्रोष्ठपदाश्च इति
 यान्वदन्ति' इति । तदुपमा इत्यर्थः ॥ १६ ॥ जगुरिति ।
 रामाद्युत्पत्तिकाल इति शेषः । पतदित्यत्राडभावदृष्टान्दसः
 ॥ १७ ॥ १८ ॥ गायनैर्गायकैः । वादनैर्वादकैः । विराविण्यः
 सशब्दाः रथ्या इति विशेष्यम् । सर्वैरन्नसमन्विता नटाद्यु-
 देशेन क्षिप्ते रजैर्युक्ताः ॥ १९ ॥ प्रदेयान्पारितोषिकान् ।
 सूताः पौराणिकाः । मागधा वंशावलीकीर्तकाः । वन्दिनः

अतीत्यैकादशाहं तु नामकर्म तथाकरोत् । ज्येष्ठं रामं महात्मानं भरतं कैकयीसुतम् ॥ २१
 सौमित्रिं लक्ष्मणमिति शत्रुघ्नमपरं तथा । वसिष्ठः परमप्रीतो नामानि कुरुते तदा ॥ २२
 ब्राह्मणान्भोजयामास पौरजानपदानपि । अदद्ब्राह्मणानां च रत्नौघममलं बहु ॥ २३
 तेषां जन्मक्रियादीनि सर्वकर्माण्यकारयत् । तेषां केतुरिव ज्येष्ठो रामो रतिकरः पितुः ॥ २४
 बभूव भूयो भूतानां स्वयंभूरिव संमतः । सर्वे वेदविदः शूराः सर्वे लोकहिते रताः ॥ २५
 सर्वे ज्ञानोपसंपन्नाः सर्वे समुदिता गुणैः । तेषामपि महातेजा रामः सत्यपराक्रमः ॥ २६
 इष्टः सर्वस्य लोकस्य शशाङ्क इव निर्मलः । गजस्कन्धेऽश्वपृष्ठे च रथचर्यासु संमतः ॥ २७
 धनुर्वेदे च निरतः पितुः शुश्रूषणे रतः । बाल्यात्प्रभृति सुस्निग्धो लक्ष्मणो लक्ष्मिवर्धनः ॥ २८
 रामस्य लोकरामस्य भ्रातृज्येष्ठस्य नित्यशः । सर्वप्रियकरस्तस्य रामस्यापि शरीरतः ॥ २९
 लक्ष्मणो लक्ष्मिसंपन्नो बहिःप्राण इवापरः । न च तेन विना निद्रां लभते पुरुषोत्तमः ॥ ३०
 मृष्टमन्नमुपानीतमश्नाति न हि तं विना । यदा हि हयमारूढो मृगयां याति राघवः ॥ ३१
 अथैनं पृष्ठतोऽभ्येति सधनुः परिपालयन् । भरतस्यापि शत्रुघ्नो लक्ष्मणावरजो हि सः ॥ ३२
 प्राणैः प्रियतरो नित्यं तस्य चासीत्तथा प्रियः । स चतुर्भिर्महाभागैः पुत्रैर्दशरथः प्रियैः ॥ ३३
 बभूव परमप्रीतो देवैरिव पितुः भवः । ते यदा ज्ञानसंपन्नाः सर्वे समुदिता गुणैः ॥ ३४
 ह्रीमन्तः कीर्तिमन्तश्च सर्वज्ञा दीर्घदर्शिनः । तेषामेवंप्रभावाणां सर्वेषां दीप्ततेजसाम् ॥ ३५
 पिता दशरथो हृष्टो ब्रह्मा लोकाधिपो यथा । ते चापि मनुजव्याघ्रा वैदिकाध्ययने रताः ॥ ३६
 पितृशुश्रूषणरता धनुर्वेदे च निष्ठिताः । अथ राजा दशरथस्तेषां दारक्रियां प्रति ॥ ३७
 चिन्तयामास धर्मात्मा सोपाध्यायः सबान्धवः । तस्य चिन्तयमानस्य मन्त्रिमध्ये महात्मनः ॥ ३८
 अभ्यागच्छन्महातेजा विश्वामित्रो महामुनिः । स राज्ञो दर्शनाकाङ्क्षी द्वाराध्यक्षानुवाच ह ॥ ३९
 शीघ्रमाख्यात मां प्राप्तं कौशिकं गाधिनः सुतम् । तच्छ्रुत्वा वचनं तस्य राज्ञो वेश्म प्रतुद्रुवुः ॥ ४०

सुतिपाठकाः । संबन्धसामान्ये षष्ठी । सूतादिसंबन्धि यदेयं
 पारितोषिकं तत्तेभ्यो ददावित्यन्वयः ॥ २० ॥ अतीत्येति ।
 एकादशाहशब्दः सूतकान्तोपलक्षणम् । अन्यथा 'क्षत्रियस्य
 द्वादशाहं सूतकम्' इति स्मृतिविरोधः स्यात् । तथा च राम-
 जन्मतत्त्वयोदशे दिने नामकरणमकरोदित्यर्थः । अस्य निरुक्तिः
 पूर्वं दर्शिता । 'प्रियः कमलवासिन्या रमणोऽयं यतो हरिः ।
 तस्माच्छ्रीराम इत्यस्य नाम सिद्धं पुरातनम् । सहस्रनामसदृशं
 स्मरणान्मुक्तिदं नृणाम् ॥' इति पाद्य उक्तम् ॥ २१ ॥
 नामानि कुरुते । नामकरणमकारयदित्यर्थः । वर्तमानसामीप्ये
 लट् । अन्तर्भावित्यर्थता च । यत्तु कतकेन 'राज्ञो नामकरणा-
 दावनधिकारः' इत्युक्तम्, अकरोदित्यत्र च 'पुरोहितद्वारा' इति
 शेषपूर्णं कृतम्, तत्र मानं चिन्त्यम् ॥ २२ ॥ ब्राह्मणान्भो-
 जयामासेति । राजाज्ञयेति शेषः । बहु । बहुमानपूर्वकमित्यर्थः
 ॥ २३ ॥ जन्मक्रियादीनि । तदाद्युपनयनान्तानीत्यर्थः ।
 अकारयत् । वसिष्ठो राज्ञेति शेषः । केतुर्बिरुद्धवजः । स
 यथाज्ञदानादिकीर्तिं ख्यापयत्येवमिषाकुलवैभवप्रकाशकः ।
 रतिः प्रीतिः ॥ २४ ॥ स्वयंभूरिर्ण्यगर्भः स इव सर्वशक्ति-
 मत्त्वेन संमतः ॥ २५ ॥ ज्ञानोपसंपन्नाः । तत्त्वज्ञानयुक्ता इति
 केचित् । गुणैः साधारणैः । क्षत्रासाधारणैश्च सद्गुणैरित्यर्थः ।
 तेषामिति निर्धारणे षष्ठी । रामः । सर्वसद्गुण इति शेषः ॥ २६ ॥
 इष्टः सर्वस्येत्यादि । गुणकथने पौनरुक्त्यं दाढ्याय । रथचर्यासु

रणोच्चितरथप्रचारेषु ॥ २७ ॥ लक्ष्मिवर्धन इति ह्रस्व आर्षः
 ॥ २८ ॥ रामस्य सुस्निग्ध इति प्राक्तनेनान्वयः । स्वशरीरा-
 दपि तस्य स्वात्मभूतस्य रामस्य प्रियकरः ॥ २९ ॥ रामस्य
 परो बहिः संचरन्प्राण इव लक्ष्मणः प्रियः । तदेवाह—न
 चेति ॥ ३० ॥ मृगयाम् । आखेटमुद्दिश्येत्यर्थः ॥ ३१ ॥ परि-
 पालयन् । रामशरीरमिति शेषः । अनेन लक्ष्मणस्य भक्त्यति-
 शय उक्तः । हि यतः शत्रुघ्नो लक्ष्मणावरजः । अतो रामाव-
 रजस्य भरतस्य प्रिय इति शेषः । रामलक्ष्मणाविव भरतश-
 त्रुघ्नो परस्परप्रियावित्यर्थः ॥ ३२ ॥ तस्य शत्रुघ्नस्य । सः ।
 भरत इति शेषः । तथा तस्य भरतस्य शत्रुघ्नः प्रिय आसीत्
 ॥ ३३ ॥ देवैश्चतुर्भिर्दिक्पालैः । यद्वा वसुरुद्रादित्यविश्वेदेवैस्ते
 सर्वे रामादयो गुणैः समुदिता युक्ताः । आसन्निति शेषः
 ॥ ३४ ॥ एवंप्रभावाणां प्रागुक्तप्रभाववताम् । लाभेनेति शेषः
 ॥ ३५ ॥ पिता हृष्ट इत्यन्वयः । वैदिकाध्ययने वेदसंबन्ध्य-
 यने ॥ ३६ ॥ दारक्रिया विवाहः । 'कुमारस्य विशालाक्षं
 पाण्डुतां मुखमाददे । कपोलतलसंलीनपाणिः पद्मासनस्थितः ॥'
 इत्यादियोगवसिष्ठोक्तरीत्या संसारासारत्वदर्शनेन जातानां
 मुखपाण्डुतादीनां कामकृतत्वसंभावनया विवाहक्रियाचिन्तन-
 मिति बोध्यम् ॥ ३७ ॥ सोपाध्यायः सपुरोहितः ॥ ३८ ॥
 ॥ ३९ ॥ कौशिकं कुशिकगोत्रापत्यम् । विलम्बे शापत्रासा-
 द्वाराध्यक्षा राजवेश्म खरया प्रविविशुः । तदागमननिवेदना-

संभ्रान्तमनसः सर्वे तेन वाक्येन चोदिताः । ते गत्वा राजभवनं विश्वामित्रमृषिं तदा ॥ ४१
 प्राप्तमावेदयामासुर्नृपायैक्ष्वाकवे तदा । तेषां तद्वचनं श्रुत्वा सपुरोधाः समाहितः ॥ ४२
 प्रत्युज्जगाम संहृष्टो ब्रह्माणमिव वासवः । स दृष्ट्वा ज्वलितं दीप्त्या तापसं संशितव्रतम् ॥ ४३
 प्रहृष्टवदनो राजा ततोऽर्घ्यमुपहारयत् । स राज्ञः प्रतिगृह्यार्घ्यं शास्त्रदष्टेन कर्मणा ॥ ४४
 कुशलं चाव्ययं चैव पर्यपृच्छन्नराधिपम् । पुरे कोशे जनपदे बान्धवेषु सुहृत्सु च ॥ ४५
 कुशलं कौशिको राज्ञः पर्यपृच्छत्सुधार्मिकः । अपि ते संनताः सर्वे सामन्तरिपवो जिताः ॥ ४६
 दैवं च मानुषं चैव कर्म ते साध्वनुष्ठितम् । वसिष्ठं च समागम्य कुशलं मुनिपुंगवः ॥ ४७
 ऋषींश्च तान्यथान्यायं महाभाग उवाच ह । ते सर्वे हृष्टमनस्तस्य राज्ञो निवेशनम् ॥ ४८
 विविशुः पूजितास्तेन निषेदुश्च यथार्हतः । अथ हृष्टमना राजा विश्वामित्रं महामुनिम् ॥ ४९
 उवाच परमोदारो हृष्टस्तमभिपूजयन् । यथामृतस्य संप्राप्तियथा वर्षमनूदके ॥ ५०
 यथा सदृशदारेषु पुत्रजनमाप्रजस्य वै । प्रनष्टस्य यथा लाभो यथा हर्षो महोदयः ॥ ५१
 तथैवागमनं मन्ये स्वागतं ते महामुने । कं च ते परमं कामं करोमि किमु हर्षितः ॥ ५२
 पात्रभूतोऽसि मे ब्रह्मन्दिष्ट्या प्राप्तोऽसि मानद । अद्य मे सफलं जन्म जीवितं च सुजीवितम् ॥ ५३
 यस्माद्विप्रेन्द्रमद्राक्षं सुप्रभाता निशा मम । पूर्वं राजर्षिशब्देन तपसा द्योतितप्रभः ॥ ५४
 ब्रह्मर्षित्वमनुप्राप्तः पूज्योऽसि बहुधा मया । तदद्भुतमभूद्विप्र पवित्रं परमं मम ॥ ५५
 शुभक्षेत्रगतश्चाहं तव संदर्शनात्प्रभो । ब्रूहि यत्प्रार्थितं तुभ्यं कार्यमागमं प्रति ॥ ५६
 इच्छाम्यनुगृहीतोऽहं त्वदर्थं परिवृद्धये । कार्यस्य न विमर्शं च गन्तुमर्हसि सुव्रत ॥ ५७
 कर्ता चाहमशेषेण दैवतं हि भवानमम । मम चायमनुप्राप्तो महानभ्युदयो द्विज ।
 तवागमनजः कृत्स्नो धर्मश्चानुत्तमो द्विज ॥ ५८

येति शेषः ॥ ४० ॥ संभ्रान्तमनसः क्षुभितचिताः । तेन तदी-
 यैव विश्वामित्रसंबन्धिना ॥ ४१ ॥ इक्ष्वाकवे । तदंशजला-
 ताच्छब्दम् । समाहित एकाग्रचित्तः ॥ ४२ ॥ ब्रह्माणं बृह-
 सतिम् । 'बृहस्पतिर्देवानां ब्रह्मा' इति श्रुतेः । संशितव्रतं
 तीक्ष्णनियमम् ॥ ४३ ॥ उपहारयदिति । वसिष्ठेनेति शेषः ।
 अदभाव आर्षः । राज्ञोऽर्घ्यं राजप्रेरणया वसिष्ठानीतम् ॥ ४४ ॥
 कुशलपदमनामयोपलक्षणम् । 'क्षत्रबन्धुमनामयम्' इति श्रुतेः ।
 अव्ययं वृद्धिम् ॥ ४५ ॥ पुनर्विशिष्य पृच्छति—कुशलमिति ।
 विशेषप्रकारमाह—अपि त इति । अपिः प्रश्ने । एवमप्येऽपि ।
 सामन्ताः संनता नम्रा अपि रिपवो जिताः ॥ ४६ ॥ अपि
 दैवं कर्म होमदेवतार्चनादिकम् । मानुषं कर्म सामभेदादिकम् ।
 राज्ञः प्रेरितार्थदातृत्वेन प्रथमतो राज्ञेऽनामयादि पृष्ट्वा, ततो
 वसिष्ठेन समागम्यालिङ्गनादि कृत्वा, कुशलमित्यस्य पप्रच्छेति
 शेषः । अनेन राजपुरोहितत्वकृतः पूर्वसर्धयेषदपमानो वसि-
 ष्टस्य विश्वामित्रकृतः सूचितः । 'वसिष्ठश्च समागम्य प्रहसन्मु-
 निपुंगवः । यथार्हं पूजयित्वैवं पप्रच्छ कुशलं तदा ॥' इति
 कचित्पाठः । तत्र पूर्वं मां सर्धमानोऽपि मद्राजसंनिधावागत
 इति हासः ॥ ४७ ॥ ऋषीन्वामदेवादीन्यथान्यायं संगम्य
 कुशलं चोवाच । अत्र वामदेवादिभिः स्वस्थानस्थैरेव समागम्य
 स्वकार्यसिद्धये तानुगृहीत्वैव ते स्वयं च राजसदनं विविशुरि-
 त्यन्वयः ॥ ४८ ॥ पूजिता इत्यस्य राज्ञेति शेषः ॥ ४९ ॥
 परमोदारः परमदाता । हृष्टः पुलकितः । अनूदके इत्यार्थं

वीर्यलम् ॥ ५० ॥ सदृशदारेषु जातिवयोरुपगुणतुल्येषु ।
 प्रनष्टस्य । निध्यादेरिति शेषः । महः पुत्रजनमाद्युत्पन्नस्तस्मा-
 दुदयो यस्य स हर्षो यथा तथा त आगमनं मन्ये । अत्र
 स्वकार्यहर्षसादृश्यस्यागमन उक्त्या तवागमनजहर्षस्यानिर्वा-
 च्यत्वं व्यज्यते । स्वागतं त इति भिन्नं वाक्यम् । च परं कं
 कामं किमु केन प्रकारेण करोमि । कुर्यामित्यर्थः । वर्तमानसा-
 मीप्ये लङ् ॥ ५१ ॥ ५२ ॥ पात्रभूतः सर्वसेवायोग्यः ।
 दिष्ट्या शुभादष्टेन । सुजीवितम् । अद्यैव तत्फललाभादिति
 भावः ॥ ५३ ॥ पूर्वमिति । राजर्षिशब्दसाधकेन तपसा पूर्व-
 मतिशयितकान्तिमान् ॥ ५४ ॥ अनु पश्चाद्ब्रह्मर्षिलसाध-
 केन तपसा ब्रह्मर्षिलं प्राप्तोऽतो मया बहुधा बहुप्रकारेण
 राजर्षिब्रह्मर्षिप्रकारेण पूज्योऽसीत्यन्वयः । तदिति । परमं
 पवित्रमिदं त्वदागमनं यन्मम पुरोऽभूत्तदद्भुतमत्यार्थमित्यर्थः
 ॥ ५५ ॥ हे प्रभो, तव संदर्शनाच्छुभक्षेत्रं सकलपापाभावविशिष्ट-
 सकलशुभसाधनपुण्यवद्देहं गतः प्राप्तवान् । तेन सफलजन्मता
 निष्पापता च ध्वनिता । 'इदं शरीरं कौन्तेय क्षेत्रमित्यभिधीयते'
 इति भगवद्गीतोक्तेः । ब्रूहीति । तुभ्यमिति षष्ठ्यर्थे चतुर्थां ।
 ते यत्कार्यं प्रति यत्कार्यार्थमागमनं तन्मया प्रार्थितः सन्ब्रूहि
 कथय ॥ ५६ ॥ स्वाभिमतकार्ययोगेनानुगृहीतोऽहं त्वत्प्रयो-
 जनपरिवृद्धिं निष्पत्तिं कर्तुमिच्छामि । विमर्शं करिष्यति न वेति
 संदेहम् ॥ ५७ ॥ तत्र हेतुमाह—दैवतं हीति । इतश्च न
 संदेह इत्याह—मम चेति । तवागमनजः कृत्स्नो धर्मो मम

इति हृदयसुखं निशम्य वाक्यं श्रुतिसुखमात्मवता विनीतमुक्तम् ।
प्रथितगुणयशा गुणैर्विशिष्टः परमऋषिः परमं जगाम हर्षम् ॥

५९

इत्यपि श्रीमद्रामायणे वाल्मीकीय आदिकाव्ये बालकाण्डेऽष्टादशः सर्गः ॥ १८ ॥

एकोनविंशः सर्गः ।

तच्छ्रुत्वा राजसिंहस्य वाक्यमद्भुतविस्तरम् । हृष्टरोमा महातेजा विश्वामित्रोऽभ्यभाषत ॥ १
सदृशं राजशार्दूल तवैव भुवि नान्यतः । महावंशप्रसूतस्य वसिष्ठव्यपदेशिनः ॥ २
यत्तु मे हृद्गतं वाक्यं तस्य कार्यस्य निश्चयम् । कुरुष्व राजशार्दूल भव सत्यप्रतिश्रवः ॥ ३
अहं नियममातिष्ठे सिद्ध्यर्थं पुरुषर्षभ । तस्य विघ्नकरौ द्वौ तु राक्षसौ कामरूपिणौ ॥ ४
व्रते तु बहुशस्त्रीणं समाप्त्यां राक्षसाविमौ । मारीचश्च सुबाहुश्च वीर्यवन्तौ सुशिक्षितौ ॥ ५
तौ मांसरुधिरौघेण वेदिं तामभ्यवर्षताम् । अवधूते तथाभूते तस्मिन्नियमनिश्चये ॥ ६
कृतश्रमो निरुत्साहस्तस्मादेशादपाक्रमे । न च मे क्रोधमुत्सृष्टं बुद्धिर्भवति पार्थिव ॥ ७
तथाभूता हि सा चर्या न शापस्तत्र मुच्यते । स्वपुत्रं राजशार्दूल रामं सत्यपराक्रमम् ॥ ८
काकपक्षधरं वीरं ज्येष्ठं मे दातुमर्हसि । शक्तो ह्येष मया गुप्तो दिव्येन स्वेन तेजसा ॥ ९
राक्षसा ये विकर्तारस्तेषामपि विनाशने । श्रेयश्चास्मै प्रदास्यामि बहुरूपं न संशयः ॥ १०

महानभ्युदयः प्राप्तः । हर्षातिशयाद्विजेति पुनरुक्तिर्न दोषाय ॥ ५८ ॥ इतीति । यतो हृदयसुखमत एव श्रुतिसुखम् । आत्मवता स्वाधीनेन । विनीतं विनययुक्तम् । प्रथितैर्गुणैस्त्रिशङ्कुस्वर्गारोहणादिभिर्यशो यस्य । गुणैः शमदमादिभिः । परमऋषिः । 'ऋत्यकः' इति प्रकृतिभावः ॥ ५९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डेऽष्टादशः सर्गः ॥ १८ ॥

तदिति । अद्भुतविस्तरं देवतं हि भवान्ममेत्याद्युक्तिरूपमाश्चर्यप्रपञ्चम् ॥ १ ॥ एतत्तवैव सदृशम् । नान्यतो नान्यस्य । तत्र हेतुगर्भं विशेषणम्—महावंशेत्यादि । वसिष्ठव्यपदेशिनो वसिष्ठनियोगवर्तिनः ॥ २ ॥ यत्त्विति । तस्य तत्प्रतिपाद्यस्य कार्यस्य निश्चयं कर्तव्यत्वनिश्चयं सर्वथा करिष्यामीत्यङ्गीकारं कुरुष्व । कृत्वा च सत्यप्रतिश्रवः सत्यप्रतिज्ञो भव ॥ ३ ॥ अहमिति । सिद्ध्यर्थं यागार्थं नियमं वीक्षामातिष्ठ आस्थितोऽस्मि । तस्य यज्ञस्य ॥ ४ ॥ व्रते जिति । बहुशस्त्रीणं समासिकल्पे । सामाप्त्यां समाप्तिसमये ॥ ५ ॥ नियमनिश्चये व्रतसंकल्पे । अवधूते नाशिते । तस्मिन्स्तसंकल्पविषये यज्ञे च तथाभूते नाशिते सति ॥ ६ ॥ कृतश्रमः कृतवृथाप्रयासः । अत एव निरुत्साहः । तस्मादेशादपाक्रमे निर्गतोऽस्मि । ननु भवद्भिः शापेनैव कुतस्तौ न नाशितौ तत्राह—न चेति । क्रोधमुत्सृष्टं शत्रुम् ॥ ७ ॥ तत्र हेतुमाह—तथाभूतेति । शापादिप्रवृत्त्यनर्हैत्यर्थः । अतः स्वपुत्रमित्यादि ॥ ८ ॥ बालानां कपोलसमीपशिखा काकपक्षः । नन्वेनेन बालेन किं करिष्यसीत्यत्राह—शक् इत्यादि । मया । पितृस्थानीयेनेति शेषः । दिव्यं तेजो वैष्णवं तेन । युक्त इति शेषः ॥ ९ ॥ विकर्तारो

विघ्नकर्तारस्तेषां विनाशनेऽपि । शक्तः, किं पुनर्मयश्चरक्षणे । मारीचसुबाहुसेनाभिप्रायेण तेषामिति बहुवचनम् । राज्ञो दानप्ररोचनायाह—श्रेयश्चेति । बहुरूपमस्त्रदानविवाहादिरूपम् । च—मुखपाण्डुलादिनिवर्तकं बहुरूपं विपुलतरे परमार्थरूपं च । आत्मस्वरूपं प्रदास्यामि वसिष्ठद्वारा दापयिष्यामि । बोधयिष्यामीत्यर्थः । रामस्य शुद्धमुक्तस्वभावत्वेऽपि लोकानां तत्त्वबोधनमेव रामबोधनस्य फलम् । सुनत्कुमारशापवशात्तिरोहितस्य ज्ञानस्य प्रादुर्भूतिश्च फलमिति बोध्यम् । तदुक्तमादित्यपुराणे—'विज्ञानमेतदखिलं विश्वाकारमबुद्धयः । पश्यन्ति ज्ञानिनस्त्वेकमात्मरूपमिदं जगत् । दुर्विज्ञेयं वसिष्ठेन रामाय कथितं पुरा ॥' इति स्कन्दं प्रति शिवोक्तेः । योगवासिष्ठे स्फुटतरमेतत् । मुख्यश्रेयश्च विष्णुपुराणे द्वितीयांशे—'तन्मद्यं प्रणताय त्वं यच्छ्रेयः परमं द्विज । तद्वदाखिलविज्ञानजलवीच्युद्धर्धिर्भवान् ॥' इति राजप्रश्ने पुत्रस्वर्गादीनामापेक्षिकश्रेयस्त्वेऽपि न परमार्थरूपं श्रेयस्त्वमित्युक्त्वा 'एको व्यापी समः शुद्धो निर्गुणः प्रकृतेः परः । जन्मवृद्ध्यादिरहित आत्मा सर्वगतोऽव्ययः ॥ परं ज्ञानमयोऽसद्विर्नामजात्यादिभिर्विभुः । न योगवाच युक्तोऽभूजैव पार्थिव योक्ष्यते ॥ तस्यात्मपरदेहेषु सतोऽप्येकमयं हि यत् । विज्ञानं परमार्थोऽसौ' इति जडभरतोक्त्यात्मस्वरूपमेव परमार्थश्रेयस्त्वेन दर्शितम् । तथात्रैव—'आत्मा ध्येयः सदा भूय योगयुक्तैस्तथापरम् । श्रेयस्तस्यैव संयोगः श्रेयो यः परमात्मना ॥' इत्युक्तं प्रघट्टकान्तरे । तथा जीवपरमात्मनोर्यः संयोग उपाधिनिर्गमरूपः स परं श्रेय इति तदर्थः । 'विभेदजनकेऽज्ञाने नाशमात्यन्तिकं गते । आत्मनो ब्रह्मणो भेदमसन्तं कः करिष्यति ॥' इति प्रघट्टकान्तरोक्तेः 'परमात्मात्मनो योगः परमार्थ इतीर्यते' इति तेनैवोक्तत्वाच्चेत्य-

त्रयाणामपि लोकानां येन व्याप्तिं गमिष्यति । न च तौ राममासाद्य शक्तौ स्थातुं कथंचन ॥ ११
 न च तौ राघवादन्यो हन्तुमुत्सहते पुमान् । वीर्योत्सिकौ हि तौ पापौ कालपाशवशंगतौ ॥ १२
 रामस्य राजशार्दूल न पर्याप्तो महात्मनः । न च पुत्रगतं स्नेहं कर्तुमर्हसि पार्थिव ॥ १३
 अहं ते प्रतिजानामि हतौ तौ विद्धि राक्षसौ । अहं वेद्मि महात्मानं रामं सत्यपराक्रमम् ॥ १४
 वसिष्ठोऽपि महातेजा ये चेमे तपसि स्थिताः । यदि ते धर्मलाभं तु यशश्च परमं भुवि ॥ १५
 स्थिरमिच्छसि राजेन्द्र रामं मे दातुमर्हसि । यद्यभ्यनुज्ञां काकुत्स्थ ददते तव मन्त्रिणः ॥ १६
 वसिष्ठप्रमुखाः सर्वे ततो रामं विसर्जय । अभिप्रेतमसंसक्तमात्मजं दातुमर्हसि ॥ १७
 दशरात्रं हि यज्ञस्य रामं राजीवलोचनम् । नात्येति कालो यज्ञस्य यथायं मम राघव ॥ १८
 तथा कुरुष्व भद्रं ते मा च शोके मनः कृथाः । इत्येवमुक्त्वा धर्मात्मा धर्मार्थसहितं वचः ॥ १९
 विरराम महातेजा विश्वामित्रो महामतिः । स तन्निशम्य राजेन्द्रो विश्वामित्रवचः शुभम् ॥ २०
 शोकेन महताविष्टश्चाल च मुमोह च । लब्धसंज्ञस्ततोत्थाय व्यषीदत भयान्वितः ॥ २१

इति हृदयमनोविदारणं मुनिवचनं तदतीव शुश्रुवान् ।

नरपतिरभवन्महान्महात्मा व्यथितमनाः प्रचचाल चासनात् ॥

२२

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनविंशः सर्गः ॥ १९ ॥

विंशः सर्गः ।

तच्छ्रुत्वा राजशार्दूलो विश्वामित्रस्य भाषितम् । मुहूर्तमिव निःसंज्ञः संज्ञावानिदमब्रवीत् ॥ १
 ऊनषोडशवर्षो मे रामो राजीवलोचनः । न युद्धयोग्यतामस्य पश्यामि सह राक्षसैः ॥ २
 इयमक्षौहिणी सेना यस्याहं पतिरीश्वरः । अनया सहितो गत्वा योद्धाहं तैर्निशाचरैः ॥ ३

लम् ॥ १० ॥ त्रयाणाम् । त्रिविलयर्थः । येन मद्दत्तास्त्रादिना ।
 आसाद्य । युद्ध इति शेषः ॥ ११ ॥ न चेति । तत्र हेतुमाह—
 वीर्यत्यादि । रामस्तर्हि कथं हन्यादित्यत्राह—कालेति ॥ १२ ॥
 रामस्य रामवीर्यस्य । पुत्रगतं पुत्रविषयम् । राम इति शेषः ।
 नायं तव पुत्रः । किं तर्हि दिव्यमेतत्तेज इति तात्पर्यम्
 ॥ १३ ॥ तत्र हेतुमाह—अहमिति । हताविति भूतप्रत्ययेन
 वधस्य सुकरलं ध्वन्यते । रामं निरतिशयवैभवविष्णुतेजो-
 ऽशवताररूपम् ॥ १४ ॥ स्वज्ञाने संवादमाह—वसिष्ठोऽपी-
 त्यादि । तेऽपि एवं । विदुरिति शेषः । त इति लमित्यर्थे ।
 धर्मलाभं परमं यशश्च यदि स्थिरमिच्छसीत्यन्वयः । तेन राम-
 दानं तवापि फलदमित्याशयः ॥ १५ ॥ मे ममम् । किंच
 मन्त्रिणां संमतेऽपि दातुमर्हसीत्याह—यदीत्यादि । अभ्य-
 नुज्ञां रामदानविषयकानुमतिम् ॥ १६ ॥ ततस्तदा । अभिप्रेतं
 ममेष्टम् । तव चासंसक्तमतीतबाल्यलान्मातापितृसक्तिरहितम्,
 ईश्वरत्वात्काप्यनासक्तमिति व्यङ्ग्यम् ॥ १७ ॥ नापि नातिचि-
 रविप्रयोगस्ते पुत्रेणेत्याह—दशेति । यज्ञसंबन्धि दशरात्रा-
 त्मकः काल एव राममपेक्षत इति शेषः । हे राघव, ममायं
 यज्ञस्य कालो यथा यथोक्तं कालं नात्येति नातिक्रामति ।
 ततोऽधिको विलम्बो न भवतीत्यर्थः ॥ १८ ॥ तथेति ।
 अत्रापि पूर्वश्लोकान्त्यार्षमावृत्त्या संबध्यते । हे राघव, ममायं
 यज्ञस्य कालो नात्येति नातिपतेत्तथा कुरुष्वेत्यन्वयः । धर्मार्थ-
 सहितम् । अर्थो रामस्यास्त्रादिलाभरूपः ॥ १९ ॥ २० ॥ चलनं

कम्पः । ततोत्थायेति च्छान्दसम् । व्यषीदतेत्यप्येवम् । भया-
 न्वितो रक्षोनिमित्तपुत्रवियोगभयान्वितः ॥ २१ ॥ इतीति ।
 अतीवाल्यर्थे हृदयस्य हृदयपुण्डरीकवर्त्यात्मनो मनसोऽन्तःकर-
 रणस्य च विदारणं पीडाजनकम् । शुश्रुवाच्छुश्राव । महाभर-
 पतिः । सार्वभौम इति यावत् । महात्मा महाबुद्धिः । व्यथि-
 तमना मूर्च्छितचित्तः । अभवदवस्थातुमशक्त आसनात्प्रच-
 चाल च । निःसंज्ञः पपातेत्यर्थः ॥ २२ ॥ इति श्रीरामाभि-
 रामे श्रीरामीये रामायणतिलके वाल्मीकीय आदिकाव्ये
 बालकाण्ड एकोनविंशः सर्गः ॥ १९ ॥

तदिति । निःसंज्ञ इव निष्प्राण इव । रामे प्राकृतलज्जया
 राक्षसेभ्यो भयसंभावनाया दानप्रतिज्ञया च व्याकुलत्वात्सम-
 र्च्छित इत्यर्थः । ततः संज्ञावान्नातमूर्च्छ इदं वक्ष्यमाणमब्रवीत्
 ॥ १ ॥ ऊनेति । किञ्चिदूतानि षोडशवर्षाणि यस्य सः ।
 'इदं च युद्धायोग्यत्वं प्रतिपादितम् । षोडशवर्षः क्षत्रियकुमार
 एष कवचधरो युद्धार्ह इति शास्त्रात्' इति कतककृतः । अन्ये तु
 'ऊनषोडशवर्षशब्दस्य द्वादशवर्षः' इत्यर्थः । कौशिकयागरक्षणा-
 र्थमागतस्य रामस्य वयोविशेषमुद्दिश्य 'बालो द्वादशवर्षोऽयम-
 कृतास्त्रश्च राघवः' इत्यरण्याकाण्डे रावणं प्रति मारीचोक्तेरि-
 त्याहुः । अरण्ये 'बालः षोडशवर्षोऽयम्' इत्येव पाठो राव-
 णस्य भयातिशयार्थं वा मारीचस्यात्युक्तिः सेति कतकाशयः
 ॥ २ ॥ इयमिति । 'एको रथो गजबैको नराः पञ्च पदातयः ।
 त्रयश्च दुरगास्तज्जैः पतिरित्यभिधीयते ॥ पतिं तु त्रिगुणा-

इमे शूराश्च विक्रान्ता भृत्या मेऽस्त्रविशारदाः । योग्या रक्षोगणैर्योद्धुं न रामं नेतुमर्हसि ॥	४
अहमेव धनुष्पाणिर्गोप्ता समरमूर्धनि । यावत्प्राणान्धरिष्यामि तावद्योत्से निशाचरैः ॥	५
निर्विघ्ना व्रतचर्या सा भविष्यति सुरक्षिता । अहं तत्र गमिष्यामि न रामं नेतुमर्हसि ॥	६
बालो ह्यकृतविद्यश्च न च वेत्ति बलाबलम् । न चास्त्रबलसंयुक्तो न च युद्धविशारदः ॥	७
न चासौ रक्षसां योग्यः कूटयुद्धा हि राक्षसाः । विप्रयुक्तो हि रामेण मुहूर्तमपि नोत्सहे ॥	८
जीवितुं मुनिशार्दूल न रामं नेतुमर्हसि । यदि वा राघवं ब्रह्मन्नेतुमिच्छसि सुव्रत ॥	९
चतुरङ्गसमायुक्तं मया सह च तं नय । षष्टिर्वर्षसहस्राणि जातस्य मम कौशिक ॥	१०
कृच्छ्रेणोत्पादितश्चायं न रामं नेतुमर्हसि । चतुर्णामात्मजानां हि प्रीतिः परमिका मम ॥	११
ज्येष्ठे धर्मप्रधाने च न रामं नेतुमर्हसि । किंवीर्या राक्षसास्ते च कस्य पुत्राश्च के च ते ॥	१२
कथं प्रमाणाः के चैतान् रक्षन्ति मुनिपुंगव । कथं च प्रतिकर्तव्यं तेषां रामेण रक्षसाम् ॥	१३
मामकैर्वा बलेर्ब्रह्मन्मया वा कूटयोधिनाम् । सर्वे मे शंस भगवन्कथं तेषां मया रणे ॥	१४
स्थातव्यं दुष्टभावानां वीर्योत्सिक्ता हि राक्षसाः । तस्य तद्वचनं श्रुत्वा विश्वामित्रोऽभ्यभाषत ॥	१५
पौलस्त्यवंशप्रभवो रावणो नाम राक्षसः । स ब्रह्मणा दत्तवरस्त्रैलोक्यं बाधते भृशम् ॥	१६
महाबलो महावीर्यो राक्षसैर्बहुभिर्वृतः । श्रूयते च महाराज रावणो राक्षसाधिपः ॥	१७
साक्षाद्वैश्रवणभ्राता पुत्रो विश्रवसो मुनेः । यदा न खलु यज्ञस्य विघ्नकर्ता महाबलः ॥	१८
तेन संचोदितौ तौ तु राक्षसौ च महाबलौ । मारीचश्च सुबाहुश्च यज्ञविघ्नं करिष्यतः ॥	१९
इत्युक्तो मुनिना तेन राजोवाच मुनि तदा । न हि शक्तोऽस्मि सङ्ग्रामे स्थातुं तस्य दुरात्मनः ॥	२०
स त्वं प्रसादं धर्मज्ञ कुरुष्व मम पुत्रके । मम चैवाल्पभाग्यस्य दैवतं हि भवान्गुरुः ॥	२१
देवदानवगन्धर्वा यक्षाः पतंगपन्नगाः । न शक्ता रावणं सोढुं किं पुनर्मानवा युधि ॥	२२
स तु वीर्यवतां वीर्यमादत्ते युधि रावणः । तेन चाहं न शक्तोऽस्मि संयोद्धुं तस्य वा बलैः ॥	२३
सबलो वा मुनिश्रेष्ठ सहितो वा ममात्मजैः । कथमप्यमरप्रस्थं सङ्ग्रामाणामकोविदम् ॥	२४

मेकं विदुः सेनामुखं बुधाः । त्रीणि सेनामुखान्येको गुल्म इत्यभिधीयते ॥ त्रयो गुल्मा गणो नाम बाहिनी तु गणास्त्रयः । स्मृतास्त्रिस्तु बाहिन्यः पृतनेति विचक्षणैः ॥ चमूस्तु पृतनास्त्रिस्तुश्चस्त्रिस्तुस्त्रिस्तुनीकिनी । अनीकिनीं दशगुणां प्राहुरक्षौहिणीं बुधाः ॥ इति । यस्याहमिति संधिरार्षः । पतिः पालकः । ईश्वरः स्वामी । योद्धेत्यस्य अस्मीति शेषः ॥ ३ ॥ ४ ॥ गोप्ता । यज्ञस्येति शेषः । प्राणान्धरिष्यामि । जीविष्यामीत्यर्थः ॥ ५ ॥ ६ ॥ रामगमनेऽनुपपत्तिमाह— बाल इत्यादि । ऊनषोडशवर्षलादेव बालत्वव्यवहारः, लेहातिशयेन च तेनैवाकृतविद्यत्वव्यवहारः । अन्यथा 'सर्वे वेदविदः शूराः' 'सर्वे ज्ञानोपसंपन्नाः' इति पूर्वोक्त्या विरोधः स्यात् ॥ ७ ॥ न चेति । रक्षसामित्यस्य रण इति शेषः । कूटं कपटम् । रामनयने बाधकमप्याह—विघ्नेत्यादि ॥ ८ ॥ उक्तानुपपत्तिपरिहारायाह—यदि वेति ॥ ९ ॥ इतोऽपि रामनयनमयुक्तमित्याह—षष्टिरिति । अतीतानीति शेषः ॥ १० ॥ कृच्छ्रेण दुःखेन । कश्चित् 'दुःखेन' इत्येव पाठः । यज्ञवीक्षादिलक्षणेन । परमिकातिशयिता । स्वार्थे कः । चतुर्णामिति निर्धारणे षष्ठी । तेषामन्येऽस्मिन्मम प्रीतिरधिकेत्यर्थः ॥ ११ ॥ श्रीत्याधिक्ये कारणमाह—ज्येष्ठ इति । अनेन राज्ययोग्यता ज्ञानिता । धर्मप्रधाने त्रिषु पुत्रवर्षेषु धर्मा-

धीनप्रवृत्तिके । राक्षसैर्युद्धे हि पाक्षिकनाशसंभावनया राज्यविच्छेद एव भवेत् । धर्मेण प्रजापालनं च नान्यतो निर्वहेत् । अतो रामो नेतुमयोग्यः । अथ रामनयनस्य सर्वथाऽयोग्यत्वं प्रतिपादयितुं रक्षःस्वरूपं पृच्छति—किंवीर्या इति । के च ते किनामानः ॥ १२ ॥ कथं प्रमाणाः कीदृक्शरीरप्रमाणाः । रक्षन्ति । स्वामिलेनेति शेषः । प्रतिकर्तव्यं प्रतिविधेयम् । संहारः कथं कर्तव्य इत्यर्थः ॥ १३ ॥ मया रण इत्यत्र प्रतिकर्तव्यमित्यनुषङ्गः ॥ १४ ॥ स्थातव्यमिति । दुष्टभावानां तेषां संबन्धनि रणे कथं स्थातव्यमिति च शंसेति संबन्धः । तत्र हेतुः—वीर्येत्यादि ॥ १५ ॥ १६ ॥ प्रसिद्धश्चायं रावण इत्याह—श्रूयत इत्यादि ॥ १७ ॥ यतो महाबलस्ततो यदानादरात्स्वयं यज्ञस्य निघ्नकर्ता न खल्वनादरात्स्वयं विघ्नय नागच्छति तदा ॥ १८ ॥ तेन रावणेन प्रेरितौ मारीचसुबाहु यज्ञविघ्नं करिष्यत इति संबन्धः ॥ १९ ॥ अथ रावणनाम श्रुत्वा स्वयमेव निवृत्त-प्रतीकारप्रत्याशो राजाह—इत्युक्त इति ॥ २० ॥ अल्पभाग्यस्य लभियोगाकरणादिति शेषः । प्रसादयितुमाह—दैवतमित्यादि ॥ २१ ॥ २२ ॥ स लिति । वीर्यमादत्ते । नाशयतीत्यर्थः । अतस्तत्सङ्ग्रामाद्वैमुख्यमपि न दोषायेति भावः । तस्य बलैर्मारीचादिभिः ॥ २३ ॥ हे मुनिश्रेष्ठ, सबलः सख्यैः । मम पुत्रैः सहितो वा भवानपि तेन योद्धुं न शक्त इत्यनुषङ्गः । अमुक

बालं मे तनयं ब्रह्मज्ञैव दास्यामि पुत्रकम् । अथ कालोपमौ युद्धे सुतौ सुन्दोपसुन्दयोः ॥ २५
यज्ञविघ्नकरौ तौ ते नैव दास्यामि पुत्रकम् । मारीचश्च सुबाहुश्च वीर्यवन्तौ सुशिक्षितौ ॥ २६
तयोरन्यतरं योद्धुं यास्यामि ससुहृद्वरः । अन्यथा त्वनुनेष्यामि भवन्तं सहवान्धवः ॥ २७

इति नरपतिजल्पनाद्विजेन्द्रं कुशिकसुतं सुमहान्विवेश मन्युः ।

सुहुत इव मखेऽग्निराज्यसिक्तः समभवदुज्ज्वलितो महर्षिवह्निः ॥ २८

इत्यार्षे श्रीमद्रामायणे वाल्मीकीय आदिकाव्ये बालकाण्डे विंशः सर्गः ॥ २० ॥

एकविंशः सर्गः ।

तच्छ्रुत्वा वचनं तस्य स्नेहपर्याकुलाक्षरम् । समन्युः कौशिको वाक्यं प्रत्युवाच महीपतिम् ॥ १
पूर्वमर्थं प्रतिश्रुत्य प्रतिज्ञां हातुमिच्छसि । राघवाणामयुक्तोऽयं कुलस्यास्य विपर्ययः ॥ २
यदीदं ते क्षमं राजन्गमिष्यामि यथागतम् । मिथ्याप्रतिज्ञः काकुत्स्थ सुखी भव सुहृद्वरः ॥ ३
तस्य रोषपरीतस्य विश्वामित्रस्य धीमतः । चलाल वसुधा कृत्स्ना देवानां च भयं महत् ॥ ४
त्रस्तरूपं तु विज्ञाय जगत्सर्वं महानृषिः । नृपतिं सुव्रतो धीरो वसिष्ठो वाक्यमब्रवीत् ॥ ५
इक्ष्वाकूणां कुले जातः साक्षाद्धर्म इवापरः । धृतिमान्सुव्रतः श्रीमान्न धर्मं हातुमर्हसि ॥ ६
त्रिषु लोकेषु विख्यातो धर्मात्मा इति राघवः । स्वधर्मं प्रतिपद्यस्व नाधर्मं वोदुमर्हसि ॥ ७
प्रतिश्रुत्य करिष्येति उक्तं वाक्यमकुर्वतः । इष्टापूर्तवधो भूयात्तस्माद्रामं विसर्जय ॥ ८
कृतास्त्रमकृतास्त्रं वा नैनं शक्यन्ति राक्षसाः । गुप्तं कुशिकपुत्रेण ज्वलनेनामृतं यथा ॥ ९
एष विग्रहवान्धर्म एष वीर्यवतां वरः । एष विद्याधिको लोके तपसश्च परायणम् ॥ १०
एषोऽस्त्रान्विविधान्वेत्ति त्रैलोक्ये सचराचरे । नैनमन्यः पुमान्वेत्ति न च वेत्स्यन्ति केचन ॥ ११
न देवा नर्षयः केचिन्नामरा न च राक्षसाः । गन्धर्वयक्षप्रवराः सकिंनरमहोरगाः ॥ १२
सर्वास्त्राणि कृशाश्वस्य पुत्राः परमधार्मिकाः । कौशिकाय पुरा दत्ता यदा राज्यं प्रशासति ॥ १३

कथंचिद्भवतस्तथा सामर्थ्यम्, पुत्रं तु सर्वथा न दास्यामीत्याह—
कथमपीत्यादि । अमरप्रख्यममरतुल्यरूपमेव । न लमरमिति
तात्पर्यम् । नैव दास्यामीत्यन्वयः ॥ २४ ॥ अतिदुःखितोक्ति-
लात्तस्य पुत्रकशब्दस्य पौनरुक्त्यं न दोषः । पुत्रकमित्यनुक-
म्पायां कर्त्तुं । अदाने हेतुन्तरमप्याह—अथेत्यादि । यतः
सुन्दोपसुन्दपुत्रौ कालोपमौ यमतुल्यौ मारीचसुबाहु दैत्यकु-
लजसुन्दोपसुन्दाभ्यां यक्षकन्यायां जातत्वेनागस्त्यशापेन चाति-
कूरतमौ राक्षसत्वं प्राप्तौ । यतस्तौ यज्ञविघ्नकरौ अतः सुतं
नैव दास्यामीत्यन्वयः ॥ २५ ॥ २६ ॥ अन्यथा भवता ममा-
नयने । अनुनेष्यामि । रामाऽगमनायेति शेषः ॥ २७ ॥
इतीति । सुहुतः प्रथमं शुष्कसमिद्धिर्हुतः पश्चादाज्यसिक्तोऽग्नि-
रिवेति योजना । उज्ज्वलितो रोषजज्वालाख्यचित्तवृत्तियुक्तः
॥ २८ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये बालकाण्डे विंशः सर्गः ॥ २० ॥

तदिति । स्नेहेन पुत्रस्नेहेन पर्याकुलानि गद्गदान्यक्षराणि
यस्मिंस्तत्तस्य वचनं श्रुत्वेत्यन्वयः ॥ १ ॥ अयं विपर्ययः
प्रतिज्ञाहानिरूपो राघवाणामयुक्तः । यतोऽयमस्य कुलस्य
विपर्ययो नाशः । विपर्ययपदावृत्तिर्बोद्धव्या ॥ २ ॥ यदीदं प्रति-
ज्ञाहानिरूपं क्षमं युक्तम् । इदं तत्फलं च यदि क्षमं सह्यं
तदा यथागतं गमिष्यामि । मिथ्यावादी त्वं सुहृद्वरः सुखी

भवेति विपरीतलक्षणयोक्तिः ॥ ३ ॥ धीमत इत्यत्र रोषं
दृष्ट्वेति शेषः । जगदन्याकारणसमर्थोऽयमद्य कुद्धः किं करि-
ष्यतीति देवानां भयम् ॥ ४ ॥ त्रस्तरूपमतिशयेन त्रस्तम् ।
जगत्त्रैलोक्यम् ॥ ५ ॥ साक्षाद्धर्म इव । इवशब्द एवार्थः ।
दृढारोपं रूपकमिदम् ॥ ६ ॥ स्वधर्मं सत्यप्रतिज्ञलम् ॥ ७ ॥
इष्टमश्वमेधान्त्यागः, आपूर्तं वापीकूपादिनिर्माणम्, तद्वधस्तत्फ-
लनाशः । भूयाद्भवेत् । भविष्यतीति यावत् । करिष्ये इति
प्रतिश्रुत्य प्रतिज्ञाय । संघिरार्षेः । उक्तं वाक्यमकुर्वतोऽननुति-
ष्ठतः ॥ ८ ॥ कृतास्त्रं शिक्षितास्त्रम् । शक्यन्ति सहिष्यन्ते ।
प्रधर्षयितुमिति शेषो वा । अग्निना रक्षितममृतमिवेत्युपमा ।
अनेन पुत्रविपत्तिमीत्यनयः ॥ ९ ॥ न केवलं विश्वामित्रकृ-
तसंरक्षणेनैव रामस्य दुर्धर्षलम्, किंतु स्वतोऽपीत्याह राम-
विश्वामित्रयोः श्लिष्टवर्णनेन—एष इति । एष रामो विश्वामि-
त्रश्च । रामपक्षे विद्याधिकः सहजज्ञानशक्तिः । तपसो मननादेः
परायणं प्राप्यः । विश्वामित्रपक्षे तपस आश्रयः ॥ १० ॥ राम-
पक्षेऽन्यः पुमान् । अविद्यावृत्तः पुमानित्यर्थः । विश्वामित्रपक्ष-
एनमस्त्रगणम् ॥ ११ ॥ १२ ॥ ननु देवाद्यनवगतसर्वास्त्रप्राप्ति-
र्कृषेः कथमित्यत आह—सर्वेति । कृशाश्वः प्रजापतिष्वेकः ।
'परमधार्मिकाः' इति पाठे परमधार्मिकप्रतिष्ठावन्त इत्यर्थः ।
एतेनापि दुर्लभत्वं ध्वनितम् । दत्ताः । शिवेनेति शेषः । प्रशा-

तेऽपि पुत्राः कृशाश्वस्य प्रजापतिसुतासुताः । नैकरूपा महावीर्या दीप्तिमन्तो जयावहाः ॥ १४
जया च सुप्रभा चैव दक्षकन्ये सुमध्यमे । ते सूतेऽस्त्राणि शस्त्राणि शतं परमभास्वरम् ॥ १५
पञ्चाशतं सुताल्लेभे जया लब्धवरा वरान् । वधायासुरसैन्यानामप्रमेयानरूपिणः ॥ १६
सुप्रभाजनयच्चापि पुत्रान्पञ्चाशतं पुनः । संहारान्नाम दुर्धर्षान्दुराक्रामान्बलीयसः ॥ १७
तानि चास्त्राणि वेत्येष यथावत्कुशिकात्मजः । अपूर्वाणां च जनने शक्तो भूयश्च धर्मवित् ॥ १८
तेनास्य मुनिमुख्यस्य धर्मज्ञस्य महात्मनः । न किञ्चिदस्यविदितं भूतं भव्यं च राघव ॥ १९
एवंवीर्यो महातेजा विश्वामित्रो महायशः । न रामगमने राजन्संशयं गन्तुमर्हसि ॥ २०
तेषां निग्रहणे शक्तः स्वयं च कुशिकात्मजः । तव पुत्रहितार्थाय त्वामुपेत्याभियाचते ॥ २१

इति मुनिवचनात्प्रसन्नचित्तो रघुवृषभश्च मुमोद पार्थिवः ।

गमनमभिरुगे च राघवस्य प्रथितयशः कुशिकात्मजाय बुद्ध्या ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्ड एकविंशः सर्गः ॥ २१ ॥

द्वाविंशः सर्गः ।

तथा वसिष्ठे ब्रुवति राजा दशरथः स्वयम् । प्रहृष्टवदनो राममाजुहाव सलक्ष्मणम् ॥ १
कृतस्वस्त्ययनं मात्रा पित्रा दशरथेन च । पुरोधसा वसिष्ठेन मङ्गलैरभिमन्त्रितम् ॥ २
स पुत्रं मूर्ध्नुपाधाय राजा दशरथस्तदा । ददौ कुशिकपुत्राय सुप्रीतेनान्तरामन्त्रना ॥ ३
ततो वायुः सुखस्पर्शो नीरजस्को ववौ तदा । विश्वामित्रगतं रामं दृष्ट्वा राजीवलोचनम् ॥ ४
पुष्पवृष्टिर्महत्यासीद्देवदुन्दुभिनिःस्वनैः । शङ्खदुन्दुभिनिर्घोषः प्रयाते तु महात्मनि ॥ ५
विश्वामित्रो ययावग्रे ततो रामो महायशः । काकपक्षधरो धन्वी तं च सौमित्रिरन्वगात् ॥ ६
कलापिनौ धनुष्पाणी शोभयानौ दिशो दश । विश्वामित्रं महात्मानं त्रिशीर्षाविष पन्नगौ ॥ ७
अनुजग्मतुरश्रुद्रौ पितामहमिवाश्विनौ । अनुयातौ श्रिया दीप्तौ शोभयन्तावनिन्दितौ ॥ ८
तदा कुशिकपुत्रं तु धनुष्पाणी खलंकृतौ । बद्धगोधाङ्गुलित्राणौ खड्गवन्तौ महाद्युतौ ॥ ९

सति । प्रशस्ति स्मेत्यर्थः । शवार्षः ॥ १३ ॥ अस्त्राणां मातृ-
प्राशस्त्यमप्याह—तेऽपीति । प्रजापतिसुते दक्षकन्ये तयोः
सुताः । नैकरूपा अनेकरूपाः ॥ १४ ॥ ते सूते । सुवाते
इत्यर्थः । शस्त्राणि परविशसनकर्तृणि ॥ १५ ॥ वरावप्रेष्टान् ।
अप्रमेयान्पुण्येयत्तयापरिच्छेद्यान् । अरूपिणोऽदृश्यमानरूपान्
॥ १६ ॥ संहारानन्वर्थसंहारनामकान् । दुर्धर्षान्परैः सोढुमश-
क्यान् । दुराक्रामान् । दीर्घ आर्षः । दुराक्रामानमोघान् ॥ १७ ॥
अपूर्वाणाम् । अन्नविद्याविशेषाणामिति शेषः ॥ १८ ॥ १९
॥ २० ॥ ब्रुवतो रक्षोनिग्रहे शक्तोऽपि विश्वामित्रस्त्वत्पुत्रा-
नुग्रहायैव तं च याचत इत्याह—तेषामिति । हितमतिरहस्या-
नन्यदुर्लभानेकविद्याप्रदानादिरूपम् ॥ २१ ॥ मुमोदेति परस्मै-
पदमार्षम् । वस्त्यर्थः प्रसन्नचित्त इत्युत्तरं योज्यः । राघवस्य
रामस्य । कुशिकात्मजाय रामं दातुम् । बुद्ध्या । अचिन्त्ययदिति
शेषः ॥ २२ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये बालकाण्ड एकविंशः सर्गः ॥ २१ ॥

तथेति । सलक्ष्मणं राममाजुहाव । तयोरविनाभावज्ञाना-
दिति शेषः ॥ १ ॥ कृतस्वस्त्ययनं कृतमङ्गलाचरणम् । मङ्गलै-
र्मङ्गलमन्त्रकैर्मन्त्रैः । किं च तत्त्वज्ञानप्रतिपादकवाक्यैः । अभि-

मन्त्रितम् । बोधितमित्यर्थः । तद्वोधनं च योगवासिष्ठे प्रसिद्धम्
॥ २ ॥ राजापि तद्वाक्यश्रवणेन सुप्रीतमनाः सन्नामं ददौ
॥ ३ ॥ यात्रायां शकुनमाह—तत इति । ववावित्यस्य पृष्ठत
इति शेषः । विश्वामित्रगतं तत्संबद्धम् । राजीवं पन्नगम् ॥ ४ ॥
प्रयाते प्रयाणोन्मुखे । स्वप्रयोजनोपक्रममादेवानां दुन्दुभिस्वन-
सहिता पुष्पवृष्टिः, शङ्खादिघोषस्तु स्वनगरजः ॥ ५ ॥ धन्वी
धनुर्विद्याकृतश्रमः ॥ ६ ॥ कलापिनौ सत्पणीरौ । शोभयानौ
प्रकाशयन्तौ शस्त्रतेजसा । मुगभाव आर्षः । त्रिशीर्षाविष
पन्नगौ । स्कन्धस्थितधनुषा पृष्ठबद्धतूणीरेण मस्तकेन च त्रिशी-
र्षलम् । यद्वा प्रत्येकं तूणीरद्वयधारणात्रिशीर्षलम् । धनुषः
पाणावुक्तत्वात् । अत्रेदं तूणीरादि वैष्णवं गरुडेन दत्तं रामाय
ताटकासुबाहुवधाय मारीचस्य समुद्रे पातनाय च । न हि प्राकृत-
शस्त्रसाध्यमेतत् । तदुक्तं पाद्रे—‘पक्षी ताक्ष्यः समागम्य त्रीणि
चास्त्राणि कार्मुकम् । सर्वभूतैरदृश्यः सन्दत्त्वा ताभ्यां पुनर्ययौ ॥’
इति । अस्त्राणि शस्त्रचर्मतूणीररूपाणि ॥ ७ ॥ अशु-
द्रावनल्यरूपवीर्यादिमन्तौ । शोभयन्तौ । विश्वामित्रमिति शेषः
॥ ८ ॥ बद्धं गोधाचर्मकृतमङ्गुलित्राणं ययोस्तौ । ‘गोधा हस्त-
त्राणम्’ इति कश्चित् । अङ्गुलित्राणस्य पौनरुक्त्यापत्तेश्चिन्त्यम्

कुमारौ चारुवपुषौ भ्रातरौ रामलक्ष्मणौ । अनुयातौ धिया दीप्तौ शोभयेतामनिन्दितौ ॥ १०
 स्थाणुं देवमिवाचिन्त्यं कुमाराविव पावकी । अध्यर्धयोजनं गत्वा सरय्या दक्षिणे तटे ॥ ११
 रामेति मधुरां वार्णीं विश्वामित्रोऽभ्यभाषत । गृहाण वत्स सलिलं मा भूत्कालस्य पर्ययः ॥ १२
 मन्त्रग्रामं गृहाण त्वं बलामतिबलां तथा । न भ्रमो न ज्वरो वा ते न रूपस्य विपर्ययः ॥ १३
 न च सुप्तं प्रमत्तं वा धर्षयिष्यन्ति नैर्ऋताः । न बाहोः सदृशो वीर्यं पृथिव्यामस्ति कश्चन ॥ १४
 त्रिषु लोकेषु वा राम न भवेत्सदृशस्तव । बलामतिबलां चैव पठतस्तात राघव ॥ १५
 न सौभाग्ये न दाक्षिण्ये न ज्ञाने बुद्धिनिश्चये । नोत्तरे प्रतिवक्तव्ये समो लोके तबानघ ॥ १६
 एतद्विद्याद्वये लब्धे न भवेत्सदृशस्तव । बला चातिबला चैव सर्वज्ञानस्य मातरौ ॥ १७
 क्षुत्पिपासौ न ते राम भविष्येते नरोत्तम । बलामतिबलां चैव पठतस्तात राघव ॥ १८
 विद्याद्वयमधीयाने यशश्चाथ भवेद्भुवि । पितामहसुते ह्येते विद्ये तेजःसमन्विते ॥ १९
 प्रदातुं तव काकुत्स्थ सदृशस्त्वं हि पार्थिव । कामं बहुगुणाः सर्वे त्वय्येते नात्र संशयः ॥ २०
 तपसा संभृते चैते बहुरूपे भविष्यतः । ततो रामो जलं स्पृष्ट्वा प्रहृष्टवदनः शुचिः ॥ २१
 प्रतिजग्राह ते विद्यं महर्षेर्भावितात्मनः । विद्यासमुदितो रामः शुशुभे भीमविक्रमः ॥ २२
 सहस्ररश्मिर्भगवाञ्शरदीव दिवाकरः । गुरुकार्याणि सर्वाणि नियुज्य कुशिकात्मजः । २३
 ऊषुस्तां रजनीं तत्र सरय्यां ससुखं त्रयः ॥

दशरथपुत्रसुसुतमाभ्यां तृणशयनेऽनुचिते तदोषिताभ्याम् ।
 कुशिकसुतवचोनुलालिताभ्यां सुखमिव सा विवभौ विभावरो ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डे द्वाविंशः सर्गः ॥ २२ ॥

त्रयोविंशः सर्गः ।

प्रभातायां तु शर्वर्यां विश्वामित्रो महामुनिः । अभ्यभाषत काकुत्स्थौ शयानौ पर्णसंस्तरे ॥ १

॥ ९ ॥ शोभयेतामित्युद्भावश्छान्दसः ॥ १० ॥ स्थाणुं रुद्रम् ।
 पावकी स्कन्दविशालौ । अध्यर्धयोजनमर्धाधिकयोजनम् ।
 षट्कोशमिति यावत् ॥ ११ ॥ तावद्दूरगमनेन बालकयोः क्षुत्तृ-
 पीडाप्रादुर्भावस्यावश्यकत्वान्महर्षिर्विनाप्यन्नं परमतृप्तये दिव्ये
 विद्ये उपदेष्टुमाह—वत्स रामेत्यादि । सलिलं गृहाण शुद्धाच-
 मनं कुरु । कालस्यान्नभोजनकालस्य । पर्ययोऽतिक्रमः ॥ १२ ॥
 मन्त्रग्रामं बलाविद्यासंज्ञकं मन्त्रसमूहम् । तथातिबलासंज्ञकं च ।
 अन्ये तु—‘प्रागुक्तदिव्यास्त्रशतरूपं मन्त्रसमूहम् । तथा प्रकृतो-
 पयोगिन्यौ बलातिबलाख्ये च विद्ये इत्यर्थः । परं तत्र बलाति-
 बलयोरेव दानम् । अन्येषां तु दानमग्रे भविष्यति’ इत्याहुः ।
 गृहाण त्वमित्युपलक्षणं लक्ष्मणस्यापि । क्षुत्पिपासाक्षान्तिरूपफ-
 लस्योभयोरपि दर्शनादपेक्षणाच्च । श्रमो बहुदूरगमनादौ । तन्मू-
 लको ज्वरोऽपि । न विपर्ययोऽन्यथाभावः । तद्विद्याजपेन भवि-
 ष्यतीति शेषः ॥ १३ ॥ प्रमत्तमकृताचमनादिकम् । धर्षणम-
 भिभवः । अस्तीति वर्तमानसामीप्ये भविष्यति लट् । सर्वत्र
 तद्विद्यालाभो हेतुः ॥ १४ ॥ न केवलं पृथिव्यामेवेत्याह—
 त्रिष्वित्यादि ॥ १५ ॥ ज्ञानं तत्त्वज्ञानम् । बुद्धिनिश्चय ऐहिक-
 विषयः । वादिनं प्रतिवक्तव्ये । उत्तर इत्यर्थः ॥ १६ ॥ तव
 सदृशो न । केनापि गुणेनेति शेषः । सर्वज्ञानस्य मातराविति ।
 अप्रतिभामूलश्रुधादिनिवृत्तिसामर्थ्यवत्त्वात्सर्वज्ञानजनके इत्यर्थः

॥ १७ ॥ १८ ॥ विद्याद्वयमधीयाने । त्वयितीति शेषः । ‘यश-
 श्चाप्यतुलं भुवि’ इति पाठे भविष्यतीत्यपि शेषः । तयोर्विद्ययो-
 स्तादृशसामर्थ्यं कारणमाह—पितामहेत्यादि । तच्चिर्मितत्वात्-
 त्पुते ॥ १९ ॥ प्रदातुम् । मम बुद्धिरिति शेषः । सदृशः ।
 तद्दानयोग्य इत्यर्थः । एते एतद्विद्याप्रदानयोग्याः । बह्विति लुप्त-
 विभक्तिकम् । बहव इत्यर्थः । विपुला इति यावत् ॥ २० ॥
 तपसा मदीयेन संभृते पूर्णे । बहुरूपे शास्त्रोक्तफलादधिकफलप्रदे ।
 यद्वा तपसा सर्वतपःप्राप्त्यलेन तपोरूपेण भवता संभृते । धृते
 इत्यर्थः । जलं स्पृष्ट्वाचम्य ॥ २१ ॥ विद्यासमुदितो विद्यासंबद्धः ।
 स्वतो विक्रमवानपि विद्यासंबन्धादधिकविक्रम इत्यर्थः ॥ २२ ॥
 सहस्रेत्यादि पूर्वान्वयि । कुशिकात्मजो विश्वामित्रः । गुरुकार्याणि
 गुरुविषयाणि कार्याणि ‘पूर्वोत्थायी पश्चात्संनिवेशी’ इत्यादीनि
 तानि सर्वाणि नियुज्य । उपदिश्येत्यर्थः । सप्तम्यन्तपाठे गुरु-
 कार्याणि पादोपसंग्रहणादीनि कुशिकात्मजे नियुज्य । कृत्वेत्यर्थः ।
 सरय्यां तत्तीरे ॥ २३ ॥ दशरथेत्यादि षष्ठ्यर्थे चतुर्थ्यः ।
 तृणाद्यनुचितशयनोपितथोरपि रात्रेः सुखव्युष्टले हेतुः कुशिक-
 सुतवचोनुलालितत्वम् । विवभौ । व्युष्टेति यावत् ॥ २४ ॥
 इति श्रीरामाभिरामे श्रीरामीये रामायणतिलके बालमी-
 कीय आदिकाव्ये बालकाण्डे द्वाविंशः सर्गः ॥ २२ ॥
 प्रभातायामिति । पर्णसंस्तरे मृदुपर्णादिपरिकल्पिते शयनी-

कौसल्या सुपुत्रा राम पूर्वा संध्या प्रवर्तते । उत्तिष्ठ नरशार्दूल कर्तव्यं दैवमाह्निकम् ॥ २
 तस्यर्षेः परमोदारं वचः श्रुत्वा नरोत्तमौ । स्नात्वा कृतोदकौ वीरौ जपतुः परमं जपम् ॥ ३
 कृताह्निकौ महावीर्यौ विश्वामित्रं तपोधनम् । अभिवाद्यातिसंहृष्टौ गमनायाभितस्थतुः ॥ ४
 तौ प्रयान्तौ महावीर्यौ दिव्यां त्रिपथगां नदीम् । ददृशाते ततस्तत्र सरयवाः संगमे शुभे ॥ ५
 तत्राश्रमपदं पुण्यमृषीणां भावितात्मनाम् । बहुवर्षसहस्राणि तप्यतां परमं तपः ॥ ६
 तं दृष्ट्वा परमप्रीतौ राघवौ पुण्यमाश्रमम् । ऊचतुस्तं महात्मानं विश्वामित्रमिदं वचः ॥ ७
 कस्यायमाश्रमः पुण्यः को न्वस्मिन्वसते पुमान् । भगवच्छ्रोतुमिच्छावः परं कौतूहलं हि नौ ॥ ८
 तयोस्तद्वचनं श्रुत्वा प्रहस्य मुनिपुंगवः । अब्रवीच्छ्रुत्वा राम यस्यायं पूर्वं आश्रमः ॥ ९
 कंदर्पो मूर्तिमानासीत्काम इत्युच्यते बुधैः । तपस्यन्तमिह स्थाणुं नियमेन समाहितम् ॥ १०
 कृतोद्वाहं तु देवेशं गच्छन्तं समरुद्रणम् । धर्षयामास दुर्मेधा हुंकृतश्च महात्मना ॥ ११
 अवध्यातश्च रुद्रेण चक्षुषा रघुनन्दन । व्यशीर्यन्त शरीरात्स्वात्सर्वगात्राणि दुर्मतेः ॥ १२
 तत्र गात्रं हतं तस्य निर्दग्धस्य महात्मनः । अशरीरः कृतः कामः क्रोधाद्देवेश्वरेण ह ॥ १३
 अनङ्ग इति विख्यातस्तदाप्रभृति राघव । स चाङ्गविषयः श्रीमान्यत्राङ्गं स मुमोच ह ॥ १४
 तस्यायमाश्रमः पुण्यस्तस्येमे मुनयः पुरा । शिष्या धर्मपरा वीर तेषां पापं न विद्यते ॥ १५
 इहाद्य रजनीं राम वसेम शुभदर्शन । पुण्ययोः सरितोर्मध्ये श्वस्तरिष्यामहे वयम् ॥ १६
 अभिगच्छामहे सर्वं शुचयः पुण्यमाश्रमम् । इह वासः परोऽस्माकं सुखं वन्त्यामहे निशाम् ॥ १७
 स्नाताश्च कृतजप्याश्च हुतहव्या नरोत्तम । तेषां संवदतां तत्र तपोदीर्घेण चक्षुषा ॥ १८
 विज्ञाय परमप्रीता मुनयो हर्षमागमन् । अर्घ्यं पाद्यं तथातिथ्यं निवेद्य कुशिकात्मजे ॥ १९
 रामलक्ष्मणयोः पश्चादकुर्वन्नतिथिक्रियाम् । सत्कारं समनुप्राप्य कथाभिरभिरञ्जयन् ॥ २०
 यथार्हमजपन्संध्यामृषयस्ते समाहिताः । तत्र वासिभिरानीता मुनिभिः सुव्रतैः सह ॥ २१
 न्यवसन्सुखं तत्र कामाश्रमपदे तथा । कथाभिरभिरामाभिरभिरामौ नृपात्मजौ ।
 रमयामास धर्मात्मा कौशिको मुनिपुंगवः ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रयोविंशः सर्गः ॥ २३ ॥

ये । पूर्वश्लोके तृणशयन इत्युपलक्षणं बोध्यम् ॥ १ ॥ कौस-
 ल्येति । हे राम, त्वया पुत्रेण कौसल्या सुपुत्रा शोभनपुत्रवती ।
 अतस्तादृशस्य सुपुत्रस्य तवास्मिन्समये निद्रानुचिता । यतः
 पूर्वा संध्या प्रवर्तते प्रातःसंध्या प्रवर्तते । अत उत्तिष्ठ । दैवं
 देवताध्यानम् । आह्निकं शौचादिक्रिया ॥ २ ॥ स्नात्वा कृतोदकौ
 कृतार्घ्यदानौ । इदं तावत्पर्यन्तकर्तव्यक्रियामात्रोपलक्षणम् ।
 परमं जपं सावित्रीम् ॥ ३ ॥ अभितस्थतुः । संमुखौ स्थिता-
 विलयर्थः ॥ ४ ॥ प्रयान्तौ गच्छन्तौ ॥ ५ ॥ तत्र गङ्गासरयू-
 संगमप्रदेशे । तप्यतां तपताम् । यक्छान्दसः । ऋषीणामा-
 श्रमपदं ददृशाते इत्यनुकर्षः ॥ ६ ॥ तं परमरमणीयम् ॥ ७ ॥
 वसते वसति । तद् छान्दसः ॥ ८ ॥ प्रहस्य बालकवचन-
 श्रवणजसंतोषाद्वासः । सर्वज्ञोऽप्येवं नाटयतीति वा । यस्य
 पूर्वो यस्य पूर्वकालाधिष्ठेयौऽभूत्स श्रूयतामित्यन्वयः ॥ ९ ॥
 मूर्तिमांशरीरधरः । समाहितं समाहितचित्तम् । स्थाणुं रुद्रम्
 ॥ १० ॥ कृतोद्वाहं समाधेः कृतव्युत्थानम् । कालोचितविलास-
 देवं गच्छन्तं देवेशं दुर्मेधाः कामो धर्षयामास चित्तविकारात्पा-
 दनेनाभिमूढात् ॥ ततो महात्मना रुद्रेण ज्ञातापराधेन हुंकृतः

चक्षुषावध्यातो दृष्टश्चेत्युत्तरेणान्वयः ॥ ११ ॥ व्यशीर्यन्त विशी-
 र्णानि । सर्वगात्राणि सर्वेऽवयवाः ॥ १२ ॥ तत्र प्रसिद्धतरेऽस्मि-
 न्नाश्रमे । हतं नष्टम् । हशब्दः प्रसिद्धौ ॥ १३ ॥ ततो भया-
 त्पलायमानो यत्र देशे स कामोऽङ्गं मुमोच सोऽङ्गविषयोऽङ्गदेश
 इति विख्यात इति शेषः ॥ १४ ॥ तस्य स्थाणोः । इमे मुनय
 इदानीमिह तपस्यन्तः । तस्य रुद्रस्य । पुरा पूर्वकालसंतान-
 परम्परया शिष्याः । अत एव धर्मपराः । अत एव तेषां पापं
 न विद्यते ॥ १५ ॥ सरितोर्मध्येऽसरय्वोः ॥ १६ ॥ स्नानादिना
 शुचयो भूत्वा पुण्यमाश्रममभिगच्छामहे । व्यत्ययात् । हे
 इति पृथक्पदं वा । परो युक्ततरः ॥ १७ ॥ ज्ञाता इत्यादिनि
 तदाश्रममुनिविशेषणानि । तेषां संवदतां तेषु संवदतु । तान-
 दृष्ट्वापि तपोमहिमजातकीर्णत्वतात एव विप्रकृष्टार्थमाहिषा
 चक्षुषा रामाद्यागमनं विज्ञायत्युत्तरेणान्वयः ॥ १८ ॥ आति-
 थ्यमतिथ्यर्हं भोजनादि ॥ १९ ॥ पश्चाद्भगवतोऽपि मनुष्य-
 रूपधारितेन विश्वामित्रे गुरुलनाटनेन चादौ विश्वामित्रेऽर्घ्यादि
 दत्त्वा पश्चाद्रामे ददुः । अभ्यरञ्जयन् । अढभाव आर्षः ।
 तदाश्रमस्थानृषीनिति शेषः । यद्वा सत्कारं समनुप्राप्य नं प्राप्य

चतुर्विंशः सर्गः ।

ततः प्रभाते विमले कृताह्निकमरिंदमौ । विश्वामित्रं पुरस्कृत्य नद्यास्तीरमुपागतौ ॥ १
 ते च सर्वे महात्मानो मुनयः संशितव्रताः । उपस्थाप्य शुभां नावं विश्वामित्रमथाब्रुवन् ॥ २
 आरोहतु भवान्नावं राजपुत्रपुरस्कृतः । अरिष्टं गच्छ पन्थानं मा भूत्कालस्य पर्ययः ॥ ३
 विश्वामित्रस्तथेत्युक्त्वा तानृषीन्प्रतिपूज्य च । ततार सहितस्ताभ्यां सरितं सागरंगमाम् ॥ ४
 तत्र शुश्राव वै शब्दं तोयसंरम्भवर्धितम् । मध्यमागम्य तोयस्य तस्य शब्दस्य निश्चयम् ॥ ५
 ज्ञातुकामो महातेजाः सह रामः कनीयसा । अथ रामः सरिन्मध्ये पप्रच्छ मुनिपुंगवम् ॥ ६
 वारिणो भिद्यमानस्य किमयं तुमुलो ध्वनिः । राघवस्य वचः श्रुत्वा कौतूहलसमन्वितम् ॥ ७
 कथयामास धर्मात्मा तस्य शब्दस्य निश्चयम् । कैलासपर्वते राम मनसा निर्मितं परम् ॥ ८
 ब्रह्मणा नरशार्दूल तेनेदं मानसं सरः । तस्मात्सुखाव सरसः सायोध्यामुपगूहते ॥ ९
 सरःप्रवृत्ता सरयुः पुण्या ब्रह्मसरश्च्युता । तस्यायमतुलः शब्दो जाह्नवीमभिवर्तते ॥ १०
 वारिसंक्षोभजो गम प्रणामं नियतः कुरु । ताभ्यां तु तावुभौ कृत्वा प्रणाममतिधार्मिकौ ॥ ११
 तीरं दक्षिणमासाद्य जग्मतुर्लघुविक्रमौ । स वनं घोरसंकाशं दृष्ट्वा नरवरात्मजः ॥ १२
 अविप्रहतमैक्ष्वाकः पप्रच्छ मुनिपुंगवम् । अहो वनमिदं दुर्गं झिल्लिकागणसंयुतम् ॥ १३
 भैरवैः श्वापदैः कीर्णं शकुन्तैर्दारुणारवैः । नानाप्रकारैः शकुनैर्वाक्ष्यद्भिर्भैरवस्वनैः ॥ १४
 सिंहव्याघ्रवराहैश्च वारणैश्चापि शोभितम् । धवाश्वकर्णककुभैर्विल्वतिन्दुकपाटकैः ॥ १५
 संकीर्णं बदरीभिश्च किं न्विदं दारुणं वनम् । तमुवाच महातेजा विश्वामित्रो महामुनिः ॥ १६
 श्रूयतां वत्स काकुत्स्थ यस्यैतदारुणं वनम् । एतौ जनपदौ स्फीतौ पूर्वमास्तां नरोत्तम ॥ १७
 मलदाश्च करुषाश्च देवनिर्माणनिर्मितौ । पुरा वृत्रवधे राम मलेन समभिष्टुतम् ॥ १८
 क्षुधा चैव सहस्राक्षं ब्रह्महत्या समाविशत् । तस्मिन्द्रं मलिनं देवा क्रुपयश्च तपोधनाः ॥ १९
 कलशैः स्नापयामासुर्मलं चास्य प्रमोचयन् । इह भूम्यां मलं दत्त्वा देवाः कारुषमेव च ॥ २०
 शरीरजं महेन्द्रस्य ततो हर्षं प्रपेदिरे । निर्मलो निष्करुषश्च शुद्ध इन्द्रो यथाभवत् ॥ २१

विश्वामित्रादींस्तदाश्रमस्था ऋषयोऽभ्यरज्यन्तित्यर्थः ॥ २० ॥
 अजपञ्चदीतीरे । ते विश्वामित्राद्या ऋषयश्च । तद्वासिभिर्मुनिभिः
 सह स्वसाहित्येनानीताः संवेशनाय स्वाश्रमं प्रापिताः ॥ २१ ॥
 कामाश्रमपदे सर्वकामपरिपूरके भर्गाश्रमे ॥ २२ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये बालकाण्डे त्रयोविंशः सर्गः ॥ २३ ॥

तत इति । नद्या गङ्गायाः ॥ १ ॥ उपस्थाप्यानाय्य ॥ २ ॥
 राजपुत्रपुरस्कृत इति तृतीयातत्पुरुषः । तीर्लेति शेषः । अरिष्टं
 शुभं यथा भवति तथा । रिषेहिसार्थत्वात् ॥ ३ ॥ ततार
 तर्तुमुपक्रान्तः । सरितं गङ्गाम् । सागरं गच्छति जलपूर्णं लरु-
 पस्वरूपं प्रापयति ताम् । अन्तर्भावितप्यर्थः । अगस्त्यशोषितस्य
 समुद्रस्य गङ्गाया पूरणं कृतमिति प्रसिद्धे ॥ ४ ॥ तोयसं-
 रम्भेण परस्परं तरङ्गसंघट्टशोभेण वर्धितमतिप्रवृद्धम् । निश्चयं
 सहज औपाधिको वेत्येतदन्यतरनिश्चयम् ॥ ५ ॥ ज्ञातुकाम
 इत्यस्य जात इति शेषः ॥ ६ ॥ भिद्यमानस्य परस्परसंघट्टमानस्य
 ॥ ७ ॥ निश्चयं निश्चयजनकहेतुम् ॥ ८ ॥ तेन मनोनिर्मित-
 लेन । तस्मात्सरसो या सुखाव सेत्यन्वयः ॥ ९ ॥ सरसो यौति

प्रवर्तत इति सरयूः । सरःप्रवृत्तेति तद्योगनिर्वचनम् ।
 पुण्यले हेतुब्रह्मसरश्च्युतलम् । तस्या अयम् । संधिरार्षः ।
 या जाह्नवीमभिवर्तते तथा सह संगच्छते तस्या अयं
 शब्द इत्यर्थः ॥ १० ॥ ताभ्यां सरयूगङ्गाभ्याम् ॥ ११ ॥
 विक्रमः पादविक्षेपः । घोरसंकाशं भयंकरदर्शनम् ॥ १२ ॥
 अविप्रहतं सार्थगमागमाभावादक्षुण्णम् । झिल्लिका कीटविशेषः
 ॥ १३ ॥ भैरवैर्भयंकरैः । श्वापदानि दुष्टमृगाः । दारुणारवैर्दा-
 रुणशब्दैः । शकुन्तैर्भासैः । शकुनैः सर्वपक्षिभिः । भैरवस्वनै-
 र्वाक्ष्यद्भिरतिभैरवं शब्दं कुर्वद्भिः ॥ १४ ॥ शोभितं युक्तम् ।
 धवादयो वृक्षविशेषाः ॥ १५ ॥ किं नु कुतो नु ॥ १६ ॥
 यस्य प्राणिनः स श्रूयतामित्यन्वयः । स्फीतौ समृद्धौ ॥ १७ ॥
 मलदाः करुषा इति बहुवचनं शब्दस्वभावकृतम् । देवनिर्मा-
 णेन देवयज्ञेन निर्मितौ । मलेनाशुच्याचारेण ॥ १८ ॥ क्षुधा
 बुभुक्षया । समभिष्टुतमित्यनुकृत्यते । ब्रह्महत्या वृत्रस्य ब्रह्मसं-
 तानत्वात् । देवा वस्त्रादयः ॥ १९ ॥ कलशैर्गङ्गाजलपूर्णघटैः ।
 प्रमोचयन्प्रामोचयन् । कारुषं क्षुत् । दत्त्वा । त्यक्तवैत्यर्थः
 ॥ २० ॥ शरीरजमिति पूर्वान्वयि । प्रपेदिरे । देवा इति शेषः

ततो देशस्य सुप्रीतो वरं प्रादादनुत्तमम् । इमौ जनपदौ स्फीतौ ख्यातिं लोके गमिष्यतः ॥	२२
मलदाश्च करुषाश्च ममाङ्गमलधारिणौ । साधु साध्विति तं देवाः पाकशासनमब्रुवन् ॥	२३
देशस्य पूजां तां दृष्ट्वा कृतां शक्रेण धीमता । एतौ जनपदौ स्फीतौ दीर्घकालमरिदम् ॥	२४
मलदाश्च करुषाश्च मुदिता धनधान्यतः । कस्यचित्त्वथ कालस्य यक्षिणी कामरूपिणी ॥	२५
बलं नागसहस्रस्य धारयन्ती तदा ह्यभूत् । ताटका नाम भद्रं ते भार्या सुन्दस्य धीमतः ॥	२६
मारीचो राक्षसः पुत्रो यस्याः शक्रपराक्रमः । वृत्तबाहुर्महाशीर्षो विपुलास्यतनुर्महान् ॥	२७
राक्षसो भैरवाकारो नित्यं त्रासयते प्रजाः । इमौ जनपदौ नित्यं विनाशयति राघव ॥	२८
मलदाश्च करुषाश्च ताटका दुष्टचारिणी । सेयं पन्थानमावृत्य वसत्यत्यर्थयोजने ॥	२९
अत एव च गन्तव्यं ताटकाया वनं यतः । स्वबाहुबलमाश्रित्य जहीमां दुष्टचारिणीम् ॥	३०
मन्त्रियोगादिमं देशं कुरु निष्कण्टकं पुनः । नहि कश्चिदिमं देशं शक्तो ह्यागन्तुमीदृशम् ॥	३१
यक्षिण्या घोरया राम उत्सादितमसहया । एतत्ते सर्वमाख्यातं यथैतद्धारुणं वनम् ।	
यक्ष्या चोत्सादितं सर्वमद्यापि न निवर्तते ॥	३२

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुर्विंशः सर्गः ॥ २४ ॥

पञ्चविंशः सर्गः ।

अथ तस्याप्रमेयस्य मुनेर्वचनमुत्तमम् । श्रुत्वा पुरुषशार्दूलः प्रत्युवाच शुभां गिरम् ॥	१
अल्पवीर्या यदा यक्षी श्रूयते मुनिपुंगव । कथं नागसहस्रस्य धारयत्यबला बलम् ॥	२
इत्युक्तं वचनं श्रुत्वा राघवस्यामितौजसः । हर्षयञ्छ्रृङ्क्षण्या वाचा सलक्ष्मणमरिदम् ॥	३
विश्वामित्रोऽब्रवीद्वाक्यं शृणु येन बलोत्कटा । वरदानकृतं वीर्यं धारयत्यबला बलम् ॥	४
पूर्वमासीन्महायक्षः सुकेतुर्नाम वीर्यवान् । अनपत्यः शुभाचारः स च तेपे महत्तपः ॥	५
पितामहस्तु सुप्रीतस्तस्य यक्षपतेस्तदा । कन्यारत्नं ददौ राम ताटका नाम नामतः ॥	६
ददौ नागसहस्रस्य बलं चास्याः पितामहः । नत्वेव पुत्रं यक्षाय ददौ चासौ महायशाः ॥	७
तां तु बालां विवर्धन्तीं रूपयौवनशालिनीम् । जम्भपुत्राय सुन्दाय ददौ भार्या यशस्विनीम् ॥	८
कस्यचित्त्वथ कालस्य यक्षी पुत्रं व्यजायत । मारीचं नाम दुर्धर्षं यः शापाद्राक्षसोऽभवत् ॥	९
सुन्दे तु निहते राम अगस्त्यमृषिसत्तमम् । ताटका सहपुत्रेण प्रधर्षयितुमिच्छति ॥	१०
भक्षार्थं जातसंरम्भा गर्जन्ती साभ्यधावत । आपतन्तीं तु तां दृष्ट्वा अगस्त्यो भगवानृषिः ॥	११

॥ २१ ॥ ततः । तदेत्यर्थः ॥ २२ ॥ यस्मान्ममाङ्गमलधारिणौ तस्मात्ख्यातिं गमिष्यत इति पूर्वोक्तान्वयः ॥ २३ ॥ शक्रेण कृतां देशस्य पूजां दृष्ट्वा पाकशासनं साध्वित्यब्रुवन्निति पूर्वोक्तान्वयः ॥ २४ ॥ कस्यचित्कियतः कालस्य । अपगम इति शेषः ॥ २५ ॥ भद्रं त इति विश्वामित्रस्याशीर्वचनं बालकलेन तादृशयक्षिणीनामश्रवणेन त्रासो मा भूदिति । यद्वा ताटका नाम ते भद्रम् । प्रथमशौर्यस्थानलेन शौर्यप्रसिद्धिकरत्वरूपं भद्रलमस्या इति बोध्यम् ॥ २६ ॥ २७ ॥ २८ ॥ सेयम् । या विनाशयति सेत्यर्थः । आवृत्य निरुध्य । अर्धमतिक्रान्तमत्यर्थं तादृशे योजने ॥ २९ ॥ यतश्चेदं ताटकावनमस्माभिर्गन्तव्यमत एव च हेतोर्हं राम, स्वबाहुबलमाश्रित्येमां जहि ॥ ३० ॥ ननु कीं कथं हन्तव्या तत्राह—मन्त्रियोगादिति । मदाज्ञया स्त्रीवधशङ्कां त्यज । ईदृशं ताटकाकान्तम् ॥ ३१ ॥ अद्यापि न निवर्तते । अत्र पूर्वस्थितो जन इति शेषः ॥ ३२ ॥ इति

श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे चतुर्विंशः सर्गः ॥ २४ ॥

अथेति । अप्रमेयस्याप्रमेयप्रभावस्य । शार्दूलः श्रेष्ठः ॥ १ ॥ यदा यतः । यक्षी यक्षजातिः । श्रूयते पुराणादाविति शेषः । अबलेति साभिप्रायम् ॥ २ ॥ ३ ॥ वीर्यं शौर्यादि । बलमात्रप्रश्ने वीर्याभिधानं शौर्यादयोऽन्येऽपि गुणास्तस्यां सन्तीति ज्ञापनार्थम् ॥ ४ ॥ वरप्राप्तिमूलमाह—पूर्वमिति । तेपे पुत्रार्थम् । पितामहमुद्दिश्येति शेषः ॥ ५ ॥ कन्यारत्नं दिव्यरूपवतीं कन्याम् ॥ ६ ॥ तदभिसंहितगुणवता पुत्रेणात्यन्तं जनपीडा भवेदिति विचार्य पुत्रं न ददौ ॥ ७ ॥ विवर्धन्तीं वर्धमानाम् । जम्भपुत्रायेत्यत्र 'खञ्जुपुत्राय' इति पाठे खञ्जोः पुत्रः खञ्जुपुत्रः । असुरयक्षयोर्देवयोनिर्लेनोचितः संबन्धः ॥ ८ ॥ व्यजायत प्रासोष्टासूत ॥ ९ ॥ शापं दर्शयति—सुन्दे लिति । निहते । अगस्त्येन शापं दत्त्वेति शेषः । इच्छतीच्छति स्म ॥ १० ॥ जातसंरम्भा स्वभर्तृवधजकोपवती ॥ ११ ॥

राक्षसत्वं भजस्वेति मारीचं व्याजहार सः । अगस्त्यः परमामर्षस्ताडकामपि शप्तवान् ॥ १२
 पुरुषादी महायक्षी विकृता विकृतानना । इदं रूपं विहायाशु दारुणं रूपमस्तु ते ॥ १३
 सैषा शापकृतामर्षात्ताटका क्रोधमूर्च्छिता । देशमुत्साद्यत्येनमगस्त्याचरितं शुभम् ॥ १४
 एनां पाघव दुर्वृत्तां यक्षीं परमदारुणाम् । गोब्राह्मणहितार्थाय जहि दुष्टपराकमाम् ॥ १५
 नह्येनां शापसंसृष्टां कश्चिदुत्सहते पुमान् । निहन्तुं त्रिषु लोकेषु त्वामृते रघुनन्दन ॥ १६
 नहि ते स्त्रीवधकृते घृणा कार्या नरोत्तम । चातुर्वर्ण्यहितार्थं हि कर्तव्यं राजसूनुना ॥ १७
 नृशंसमनृशंसं वा प्रजारक्षणकारणात् । पातकं वा सदोषं वा कर्तव्यं रक्षता सदा ॥ १८
 राज्यभारनियुक्तानामेष धर्मः सनातनः । अधर्म्यां जहि काकुत्स्थ धर्मो ह्यस्यां न विद्यते ॥ १९
 श्रूयते हि पुरा शक्रो विरोचनसुतां नृप । पृथिवीं हन्तुमिच्छन्तीं मन्थरामभ्यसूदयत् ॥ २०
 विष्णुना च पुरा राम भृगुपत्नी पतिव्रता । अनिद्रं लोकमिच्छन्ती काव्यमाता निषूदिता ॥ २१
 एतैश्चान्यैश्च बहुभी राजपुत्रैर्महात्मभिः । अधर्मसहिता नार्यो हताः पुरुषसत्तमैः । २२
 तस्मादेनां घृणां त्यक्त्वा जहि मच्छासनाद्युप ॥

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चविंशः सर्गः ॥ २५ ॥

षड्विंशः सर्गः ।

मुनेर्वचनमङ्गीवं श्रुत्वा नरवरात्मजः । राघवः प्राञ्जलिभूत्वा प्रत्युवाच दृढव्रतः ॥ १
 पितुर्वचननिर्देशात्पितुर्वचनगौरवात् । वचनं कौशिकस्येति कर्तव्यमविशङ्कया ॥ २
 अनुशिष्टोऽस्म्ययोध्यायां गुरुमध्ये महात्मना । पित्रा दशरथेनाहं नावज्ञेयं हि तद्वचः ॥ ३
 सोऽहं पितुर्वचः श्रुत्वा शासनाद्ब्रह्मवादिनः । करिष्यामि न संदेहस्ताडकावधमुत्तमम् ॥ ४
 गोब्राह्मणहितार्थाय देशस्य च हिताय च । तव चैवाप्रमेयस्य वचनं कर्तुमुद्यतः ॥ ५

भजस्व । शुद्धदेवयोनिरूपं मुक्त्वेति शेषः । शप्तवान् राक्ष-
 सत्वं भजस्वेति ॥ १२ ॥ तदेव विस्तरेणाह—पुरुषादीति ।
 भवेति शेषः । तदेवोपपादयति—इदमिति । इदं रूपं यक्षि-
 णीरूपं विहाय त्याजयित्वा दारुणं रूपं राक्षसीरूपमस्तु भवतु ।
 एतदेवाभिप्रेत्य पाद्य उक्तम्—‘तौ रामलक्ष्मणौ वीरावायान्तीं
 पथि राक्षसीम् । ताटकां नाम घोरां तां सुन्दमार्यां सुकेतुजाम् ॥’
 इति ॥ १३ ॥ अमर्षादसहनात् । देशोत्सादने हेतुगर्भं विशेष-
 णम्—अगस्त्याचरितमिति । अगस्त्यतपःस्थानमित्यर्थः ॥ १४ ॥
 गोब्राह्मणहितार्थयेति स्त्रीवधशङ्कानिरासाय । तद्विधाय किय-
 माणं पापवदाभासमानमपि धर्मायेति भावः ॥ १५ ॥ शापसं-
 सृष्टमगस्त्यशापव्याप्ताम् ॥ १६ ॥ हे नरोत्तम, ते स्त्रीवधनि-
 मिता घृणा न कार्या । अत्र नरोत्तमेत्यनेन पुरुषोत्तमेश्वररूप-
 त्वात्तव पापसंबन्धाभाव इति ध्वनितम् । चातुर्वर्ण्यहितार्थं
 तद्विधाय । कर्तव्यमित्यस्य नृशंसमित्याद्युत्तरेणान्वयः ॥ १७ ॥
 वाशब्द इवार्थः । अनृशंसमिव नृशंसं क्रूरमपि कार्यमित्यर्थः ।
 प्रजारक्षणकारणात्प्रजारक्षणाद्धेतोः । रक्षता सदेति । रक्षाध-
 र्मसमृद्धिशेषत्वेनेति भावः । पातकं वा मुख्यपातकं वा
 सदोषं वा यज्ञादिवत्सदोषम् । ईषत्पापयुतं धर्मं वा । सदो-
 षव्यरूपमिति यावत् ॥ १८ ॥ एष धर्म इति । धर्ममूलकत्वादिति
 भावः । अतोऽप्यस्या वधो न्याय्य इत्याह—अधर्म्यामिति ।
 धर्मादपेताम् । तदेवोपपादयति—धर्मो हीति ॥ १९ ॥

अधर्म्यः स्त्रीवधोऽपि धर्म एवेत्यर्थं संमतिभिरुपपादयति—
 श्रूयत इति । पृथिवीं तदधिष्ठात्रीं देवताम् । यद्वा तस्याः प्रजा
 इत्यर्थः ॥ २० ॥ अनिद्रं निद्रासुखरहितम् । ‘अनिद्रम्’ इति
 पाठ इन्द्ररहितम् । काव्यः शुकः ॥ २१ ॥ एतैरेतादृशैः ।
 यद्वा आर्षं बहुलम् । एताभ्याम् । शक्रविष्णुभ्यामित्यर्थः ।
 मच्छासनादिति । यथा परशुरामस्य जमदग्नेर्गुरोराज्ञया मातृ-
 वधेऽपि न दोषस्तथा बलादिदातृत्वेन गुरोर्ममाज्ञया स्त्रीवधे
 तव न दोष इति भावः ॥ २२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये बाल-
 काण्डे पञ्चविंशः सर्गः ॥ २५ ॥

मुनेरिति । अङ्गीवं वृष्टम् ॥ १ ॥ पितुरिति । कौशिकस्य
 वचनमविशङ्कया कर्तव्यं लयेत्येवंरूपाभिर्देशाभियोगात् ।
 वचनगौरवात्परमासवाक्यत्वेनातिप्रमाणात् । लङ्घनमवश्यं
 कर्तव्यत्वेन निश्चितमिति शेषः ॥ २ ॥ कदैवं नियोगः कृत
 इत्यत्राह—अन्विति । गुरोर्वक्षिष्ठवामदेवायाः । अनवज्ञानहे-
 तुरुक्त एव । तद्वचो विश्वामित्रवच इत्यनुशिष्ट इत्यन्वयः ॥ ३ ॥
 सोऽहमिति । ब्रह्मवादिनस्तस्यापापसर्पणेन । तत्संकल्पादन्य-
 स्यापि पापमपापं पुण्यं चेत्याह—उत्तममिति । उत्कृष्टधर्ममि-
 त्यर्थः ॥ ४ ॥ पुण्यत्वमेवोपपादयति—गोब्राह्मणेति । अप्रमे-
 यस्य तव च हिताय । अस्य हितं स्वाज्ञापरिपालनेन संतोषरू-
 पम् । इदमावर्तते । तव वचनं कर्तुमुद्यतो विभक्तित्सारहि-

एवमुक्त्वा धनुर्मध्ये बद्धा मुष्टिमर्दिदम् । ज्याघोषमकरोत्तीव्रं दिशः शब्देन नादयन् ॥ ६
 तेन शब्देन वित्रस्तास्ताटकावनवासिनः । ताटका च सुसंकुद्धा तेन शब्देन मोहिता ॥ ७
 तं शब्दमभिनिध्याय राक्षसी क्रोधमूर्च्छिता । श्रुत्वा चाभ्यद्रवत्कुद्धा यत्र शब्दो विनिःसृतः ॥ ८
 तां दृष्ट्वा राघवः कुद्धां विकृतां विकृताननाम् । प्रमाणेनातिवृद्धां च लक्ष्मणं सोऽभ्यभाषत ॥ ९
 पश्य लक्ष्मण यक्षिण्या भैरवं दारुणं वपुः । भिद्येरन्दर्शनादस्या भीरूणां हृदयानि च ॥ १०
 एतां पश्य दुराधर्षी मायाबलसमन्विताम् । विनिवृत्तां करोम्यद्य हतकर्णाग्रनासिकाम् ॥ ११
 नह्येनामुत्सहे हन्तुं स्त्रीस्वभावेन रक्षिताम् । वीर्यं चास्या गतिं चैव हन्यामिति हि मे मतिः ॥ १२
 एवं ब्रुवाणे रामे तु ताटका क्रोधमूर्च्छिता । उद्यम्य बाहुं गर्जन्ती राममेवाभ्यधावत ॥ १३
 विश्वामित्रस्तु ब्रह्मर्षिर्हुंकारेणाभिभर्त्य ताम् । खस्ति राघवयोरस्तु जयं चैवाभ्यभाषत ॥ १४
 उद्धुन्वाना रजो घोरं ताटका राघवाबुधौ । रजोमेघेन महता मुहूर्तं सा व्यमोहयत् ॥ १५
 ततो मायां समास्थाय शिलावर्षेण राघवौ । अवाकिरत्सुमहता ततश्चक्रोध राघवः ॥ १६
 शिलावर्षं महत्तस्याः शरवर्षेण राघवः । प्रतिवार्योपधावन्त्याः करौ चिच्छेद पत्रिभिः ॥ १७
 ततश्छिन्नभुजां श्रान्तामभ्याशे परिगर्जतीम् । सौमित्रिरकरोत्क्रोधाद्भुतकर्णाग्रनासिकाम् ॥ १८
 कामरूपधरा सा तु कृत्वा रूपाण्यनेकशः । अन्तर्धानं गता यक्षी मोहयन्ती स्वमायया ॥ १९
 अश्मवर्षं विमुञ्चन्ती भैरवं विचचार सा । ततस्तावश्मवर्षेण कीर्यमाणौ समन्ततः ॥ २०
 दृष्ट्वा गाधिसुतः श्रीमानिदं वचनमब्रवीत् । अलं ते घृणया राम पापैषा दुष्टचारिणी ॥ २१
 यज्ञविघ्नकरी यक्षी पुरा वर्धेत मायया । वध्यतां तावदेवैषा पुरा संध्या प्रवर्तते ॥ २२
 रक्षांसि संध्याकाले तु दुर्धर्षाणि भवन्ति हि । इत्युक्तः स तु तां यक्षीमश्मवृष्ट्याभिवर्षिणीम् ॥ २३
 दर्शयञ्शब्दवेधित्वं तां रुरोध स सायकैः । सा रुद्धा बाणजालेन मायाबलसमन्विता ॥ २४
 अभिदुद्राव काकुत्स्थं लक्ष्मणं च विनेदुषी । तामापतन्तीं वेगेन विक्रान्तामशनीमिव ॥ २५
 शरेणोरसि विव्याध पपात च ममार च । तां हतां भीमसंकाशां दृष्ट्वा सुरपतिस्तदा ॥ २६
 साधु साध्विति काकुत्स्थं सुराध्याप्यभिपूजयन् । उवाच परमप्रीतः सहस्राक्षः पुरंदरः ॥ २७
 सुराश्च सर्वे संहृष्टा विश्वामित्रमथानुबन् । मुने कौशिक भद्रं ते सेन्द्राः सर्वे मरुद्गणाः ॥ २८
 तोषिताः कर्मणानेन ज्ञेहं दर्शय राघवे । प्रजापतेः कृशाश्वस्य पुत्रान्सत्यपराकमान् ॥ २९

तोऽहं ताटकावधं करिष्यामीति पूर्वोपान्वयः ॥ ५ ॥ तीव्रं
 पुरुषश्रवणम् ॥ ६ ॥ वित्रस्ता भीताः । मोहिता व्याकुल-
 चिता जाता ॥ ७ ॥ तं शब्दं श्रुत्वा च कुद्धा स शब्दो यत्र
 यतो विनिःसृतस्तमभिनिध्याय शब्दनिःसरणावधिदेशं लक्ष्मी-
 कृत्याभ्यद्रवदिति योजना ॥ ८ ॥ प्रमाणेन शरीरप्रमाणेन
 ॥ ९ ॥ भैरवं भयंकरम् । दारुणं घोरम् । अस्य वपुषः ।
 चोऽप्यर्थः । अभीरूणामपीत्यर्थः ॥ १० ॥ एतामिति ।
 विनिवृत्तामस्त्वसंमुखगमनात्परावृत्ताम् । पलायितामिति यावत्
 ॥ ११ ॥ कर्णादिहरणमात्रे हेतुमाह—नहीति । वीर्यं
 परपराभवशक्तिम् । गतिमाकाशादिगतिम् । पाणिपादच्छेदे-
 नात शेषः । तावदेव देशहितस्य गुरुवचनानुष्ठानस्य च
 सिद्ध्या शूरविगर्हितः स्त्रीवधोऽनुचित इति भावः ॥ १२ ॥
 राममेव विश्वामित्रस्य दुर्धर्षत्वेन तं विसृज्य । मानुषबुद्ध्या
 राममेवेत्यर्थः ॥ १३ ॥ तां रामसंमुखमभिधावन्तीम् ।
 जयं च जयविषयकाशिषं च ॥ १४ ॥ घोरं रज उद्धुन्वानेत्य-
 न्वयः । रजोमेघेन रजोन्धकारेण ॥ १५ ॥ मायां समा-
 स्थाय । अन्तर्धानं गत्वेति यावत् । चुक्रोध । खालप्रयुक्त-

दाक्षिण्यं विसृज्येति शेषः ॥ १६ ॥ पत्रिमिति । एकैकस्य
 बहुधा खण्डनाभिप्रायेण ॥ १७ ॥ हते कर्णाग्रे नासिका च
 यस्यास्ताम् ॥ १८ ॥ अनेकशो रूपाणि कृत्वान्तर्धानं गता
 सती स्वमायया राघवौ मोहयन्ती ॥ १९ ॥ भैरवमश्मवर्ष-
 मित्यन्वयः ॥ २० ॥ घृणयालम् । स्त्री इति घृणा मास्ति-
 ल्यर्थः । दुष्टचारिणी मायाशक्त्यान्तर्धानेन पाषाणादिद्विष्टि-
 कर्त्री । अतो घृणानुचिता ॥ २१ ॥ घृणा नोचितेत्यत्र हेल-
 न्तरमाह—यज्ञविघ्नकरीति । मायया पुरा यावद्वर्धेत तावत्त-
 त्कालात्पुरैव पूर्वमेवैषा वध्यताम् । सायंसंध्या पुरा प्रवर्तते
 प्रवर्तयिष्यत इत्यर्थः ॥ २२ ॥ किं तत्रेत्याह—रक्षांसीति ।
 अश्मवृष्ट्यात करणं तृताया ॥ २३ ॥ शब्दमात्रेण लक्ष्य
 सम्यङ्निश्चित्य । वधकर्तृत्वसामर्थ्यं दर्शयन्नित्यर्थः ॥ २४ ॥
 अभिदुद्रावेति । अन्तर्धानं हित्वेति शेषः ॥ २५ ॥ भीमसं-
 काशां भीमरूपाम् ॥ २६ ॥ अभिपूजयन् । अडभाव
 आर्पः । सहस्राक्षो विश्वामित्रमुवाचेत्यन्वयः ॥ २७ ॥ किमु-
 क्तवन्तस्तदाह—मुने इति ॥ २८ ॥ तोषिताः । वयमिति
 शेषः । अनेन कर्मणा तत्प्रवर्तितताटकावधरूपेण । ज्ञेहं दर्शय

नपावलभृतो ब्रह्मन्राघवाय निवेदय । पात्रभूतश्च ते ब्रह्मंस्तवानुगमने रतः ॥ ३०
 कर्तव्यं सुमहत्कर्म सुराणां राजसूनुना । एवमुक्त्वा सुराः सर्वे जग्मुर्हृष्टा विहायसम् ॥ ३१
 विश्वामित्रं पृजयन्तस्ततः संध्या प्रवर्तते । ततो मुनिवरः प्रीतस्ताडकावधतोषितः ॥ ३२
 मूर्ध्नि राममुपाधाय इदं वचनमब्रवीत् । इहाद्य रजनीं राम वसाम शुभदर्शन ॥ ३३
 श्वः प्रभाते गमिष्यामस्तदाश्रमपदं मम । विश्वामित्रवचः श्रुत्वा हृष्टो दशरथात्मजः ॥ ३४
 उवाच रजनीं तत्र ताडकाया वने सुखम् । मुक्तशापं वनं तच्च तस्मिन्नेव तदाहनि ।
 गमनीयं विबभ्राज यथा चैत्ररथं वनम् ॥ ३५

निहत्य तां यक्षसुतां स रामः प्रशस्यमानः सुरसिद्धसंघैः ।

उवाच तस्मिन्मुनिना सहैव प्रभातवेलां प्रतिबोध्यमानः ॥ ३६

इत्यार्षे श्रीमद्रामायणे वाल्मीकीय आदिकाव्ये बालकाण्डे षड्विंशः सर्गः ॥ २६ ॥

सप्तविंशः सर्गः ।

अथ तां रजनीमुप्य विश्वामित्रो महायशः । प्रहस्य राघवं वाक्यमुवाच मधुरस्वरम् ॥ १
 परितुष्टोऽस्मि भद्रं ते राजपुत्र महायशः । प्रीत्या परमया युक्तो ददाम्यस्त्राणि सर्वशः ॥ २
 देवामुरगणान्वापि सगन्धर्वोरगान्भुवि । यैरमित्रान्प्रसह्याजौ वशीकृत्य जयिष्यसि ॥ ३
 तानि दिव्यानि भद्रं ते ददाम्यस्त्राणि सर्वशः । दण्डचक्रं महद्विव्यं तव दास्यामि राघव ॥ ४
 धर्मचक्रं ततो वीर कालचक्रं तथैव च । विष्णुचक्रं तथात्युग्रमैन्द्रं चक्रं तथैव च ॥ ५
 वज्रमस्त्रं नरश्रेष्ठ शैवं शूलवतं तथा । अस्त्रं ब्रह्मशिरश्चैव पेपीकमपि राघव ॥ ६
 ददामि ते महाबाहो ब्राह्ममस्त्रमनुत्तमम् । गदे द्वे चैव काकुत्थ मोदकीशिखरी शुभे ॥ ७
 प्रदीप्तं नरशार्दूल प्रयच्छामि नृपात्मज । धर्मपाशमहं राम कालपाशं तथैव च ॥ ८
 वारुणं पाशमस्त्रं च ददाम्यहमनुत्तमम् । अशनी द्वे प्रयच्छामि शुष्कार्द्रं रघुनन्दन ॥ ९
 ददामि चास्त्रं पैनाकमस्त्रं नारायणं तथा । आग्नेयमस्त्रं दयितं शिखरं नाम नामतः ॥ १०
 वायव्यं प्रथमं नाम ददामि तव चानघ । अस्त्रं हयशिरो नाम क्रौञ्चमस्त्रं तथैव च ॥ ११
 शक्तिद्वयं च काकुत्स्थ ददामि तव राघव । कङ्कालं मुसलं घोरं कापालमथ किङ्किणीम् ॥ १२
 वधार्थं रक्षसां यानि ददाम्येतानि सर्वशः । वैद्याधरं महास्त्रं च नन्दनं नाम नामतः ॥ १३
 असिरत्नं महाबाहो ददामि नृवरात्मज । गान्धर्वमस्त्रं दयितं मोहनं नाम नामतः ॥ १४
 प्रस्वापनं प्रशमनं दक्षि सौम्यं च राघव । वर्षणं शोषणं चैव संतापनविलापने ॥ १५

मदीयोऽयमाप्तः शिष्य इति स्नेहमूलं व्यापारं प्रवर्तय । तमेव व्यापारमाह—प्रजापतेरिति ॥ २९ ॥ तपसा ज्ञानेन बलेन च भूतः पूर्णः । ते तव दानस्य पात्रभूतश्च राघवः । अतस्तस्मै कृशाश्वपुत्राश्विवेदय । तथा लब्धानामेवास्त्राणां कार्यक्षमत्वमिति भावः । अनुगमने शुश्रूषणे दृढनिश्चयः ॥ ३० ॥ ॥ ३१ ॥ पूजयन्तः स्तुवन्तो जग्मुर्गन्धर्वः । प्रवर्तते इत्यस्य स्मेति शेषः ॥ ३२ ॥ ३३ ॥ ३४ ॥ मुक्तशापमपगतोपद्रवम् । यद्वा लब्धशापया ताडकया मुक्तम् ॥ ३५ ॥ प्रभातवेलां प्रतिबोध्यमान इति । विश्वामित्रेणेत्यादिः । जजागारेति शेषः ॥ ३६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे षड्विंशः सर्गः ॥ २६ ॥

अथेति । उप्येत्यार्षम् । प्रहस्य । विजयशालिरामदर्शनज-संतोषजो हासः ॥ १ ॥ सर्वशः सर्वाणि ॥ २ ॥ देवासुरग-

णान्वापि । वाशब्दार्थः । गन्धर्वोरगसहितदेवासुरगणरूपश-त्रूनपि प्रसह्य बलेन जयिष्यसि जेष्यसि । यदि वधे दया तदा वशीकृत्य संमोहनास्त्रादिना जेष्यसि । अन्येषां तु का गणनेति भावः ॥ ३ ॥ दण्डचक्रादयोऽस्त्रमेदाः ॥ ४ ॥ ५ ॥ शूलवतं शूलवतनामकम् । क्वचित्तु 'शूलवरम्' इति पाठः । ब्रह्मशिरस्त्रं ब्रह्मास्त्रादन्यत् ॥ ६ ॥ गदे द्वे मोदकीशिखरीसंज्ञे द्वे गदे गदासंज्ञके अस्त्रे ॥ ७ ॥ ८ ॥ अस्त्रं च । वारुणास्त्रं चेत्यर्थः । शुष्कार्द्रसंज्ञके द्वे अशनी अशनीसंज्ञके अस्त्रे ॥ ९ ॥ पिनाकिन इदं पैनाकम् । दयितम् । अमेरिति शेषः । शिखरं नाम शिखरमिति प्रसिद्धम् ॥ १० ॥ प्रथमं मुख्यम् ॥ ११ ॥ कङ्कालादीन्यसुरधार्यास्त्राणि ॥ १२ ॥ यानि रक्षसां वधार्थं समर्थानि, एतानि ददामीत्यन्वयः । वैद्याधरं विद्याधरसंबन्धि । नन्दनं नामासिरत्नमित्यन्वयः । यतोऽस्त्रादसीनां प्रादुर्भाव इति भावः ॥ १३ ॥ १४ ॥ दक्षीत्यार्षम् । प्रशमनं रिपूणां क्रोध-

मादनं चैव दुर्धर्षं कन्दर्पदयितं तथा । गान्धर्वमखं दयितं मानवं नाम नामतः ॥	१६
पैशाचमखं दयितं मोहनं नाम नामतः । प्रतीच्छ नरशार्दूल राजपुत्र महायशः ॥	१७
तामसं नरशार्दूल सौमनं च महाबलम् । संवर्तं चैव दुर्धर्षं मौसलं च नृपात्मज ॥	१८
सत्यमखं महाबाहो तथा मायामयं परम् । सौरं तेजःप्रभं नाम परतेजोपकर्षणम् ॥	१९
सोमखं शिशिरं नाम त्वाष्ट्रमखं सुदारुणम् । दारुणं च भगस्यापि शीतेषुमथ मानदम् ॥	२०
एतान्नाम महाबाहो कामरूपान्महाबलान् । गृहाण परमोदारान्क्षिप्रमेव नृपात्मज ॥	२१
स्थितस्तु प्राङ्मुखो भूत्वा शुचिर्मुनिवरस्तदा । ददौ रामाय सुप्रीतो मन्त्रग्राममनुत्तमम् ॥	२२
सर्वसंग्रहणं येषां दैवतैरपि दुर्लभम् । तान्यस्त्राणि तदा विप्रो राघवाय न्यवेदयत् ॥	२३
जपतस्तु मुनेस्तस्य विश्वामित्रस्य धीमतः । उपतस्थुर्महार्हाणि सर्वाण्यस्त्राणि राघवम् ॥	२४
ऊचुश्च मुदिता रामं सर्वे प्राञ्जलयस्तदा । इमे च परमोदार किंकरास्तव राघव ॥	२५
यद्यदिच्छसि भद्रं ते तत्सर्वं करवाम वै । ततो रामः प्रसन्नात्मा तैरित्युक्तो महाबलैः ॥	२६
प्रतिगृह्य च काकुत्स्थः समालभ्य च पाणिना । मानसा मे भविष्यध्वमिति तान्यभ्यचोदयत् ॥	२७
ततः प्रीतमना रामो विश्वामित्रं महामुनिम् । अभिवाद्य महातेजा गमनायोपचक्रमे ॥	२८

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तविंशः सर्गः ॥ २७ ॥

अष्टाविंशः सर्गः ।

प्रतिगृह्य ततोऽस्त्राणि प्रहृष्टवदनः शुचिः । गच्छन्नेव च काकुत्स्थो विश्वामित्रमथाब्रवीत् ॥	१
गृहीतास्त्रोऽसि भगवन्दुराधर्षः सुरैरपि । अस्त्राणां त्वहमिच्छामि संहारान्मुनिपुंगव ॥	२
एवं ब्रुवति काकुत्स्थे विश्वामित्रो महातपाः । संहारान्व्याजहाराथ धृतिमान्सुव्रतः शुचिः ॥	३
सत्यवन्तं सत्यकीर्तिं धृष्टं रभसमेव च । प्रतिहारतरं नाम पराङ्मुखमवाङ्मुखम् ॥	४
लक्ष्यालक्ष्याविमौ चैव दृढनाभसुनाभकौ । दशाक्षशतवक्त्रौ च दशशीर्षशतोदरौ ॥	५
पद्मनाभमहानाभौ दुन्दुनाभस्वनाभकौ । ज्योतिषं शकुनं चैव नैरास्यविमलाबुधौ ॥	६
यौगंधरविनिद्रौ च दैत्यप्रमथनौ तथा । शुचिबाहुर्महाबाहुर्निष्कलिर्विरुचस्तथा ।	७
सार्चिमाली धृतिमाली वृत्तिमान्रुचिरस्तथा ॥	७

शामकमलम् । विलापनं परिदेवनकारकम् ॥ १५ ॥ मादनं शत्रूणां मदजनकम् । दुर्धर्षमित्याद्यस्य विशेषणम् ॥ १६ ॥ प्रतीच्छ गृहाण ॥ १७ ॥ मौसलमासुरमुसलादन्यत् ॥ १८ ॥ ॥ १९ ॥ २० ॥ २१ ॥ मन्त्रग्राममन्त्राणां मन्त्रमूर्तित्वात् । 'ननु बलातिबलादानप्रसूतेऽपि मन्त्रग्रामं गृहाणेत्युक्तमिति पुनरत्र दानं विफलमिति चेत्, न । गृहाणेत्येव तत्रोक्तत्वात् । न तु ददाविति । तेन तत्कालोपयोगिबलातिबलयोरैव तत्र दानम्, इतरेषां लत्रेति विवेकः' इति कतककृतः । 'वस्तुतो बलातिबले मन्त्रसमूहात्मके इति तद्रूपं मन्त्रग्राममिति तत्रार्थ इति न दोषः' इति परे ॥ २२ ॥ सर्वेति । येषामुक्तदिव्यास्त्राणाम् । सर्वसंग्रहणं सर्वधारणं कर्तुं दैवतैरपि दुर्लभं दुष्करम् । देवा अपि यत्किंचिद्वस्त्रमेव जानन्तीति भावः । तानि सर्वाण्यस्त्राणि राघवाय रामाय विश्वामित्रो न्यवेदयद्भुक्तवान् । राघवाय रामाय लक्ष्मणाय चेत्यपि बोध्यम् । युगपदेवोभयोरुपदेश इति बोध्यम् ॥ २३ ॥ जपतः । रामाय दातुं तेषां वीर्यवत्तासंपादनाय तान्यस्त्राणि जपत इत्यर्थः । उपतस्थुर्गृहीतभामण्डलवपुष्पुपतस्थु-

रुपस्थितानि । विश्वामित्रनियोगेन रामं चोपतस्थुः ॥ २४ ॥ सर्वेऽन्नदेवा मुदिताः स्वाधिदैवतरामसंबन्धेन तृष्टाः । किंकरा अङ्गीकृतदासत्वाः ॥ २५ ॥ २६ ॥ समालभ्योपस्पृश्य । मानसाः सदा मनसि स्थिताः । यद्यपि भगवतो रामस्य सर्वं विदितमेव, तथापि विद्या गुरूपदेशगृहीतैव फलदा नान्यथेति लोकान्बोधयितुं विश्वामित्रोपदेशग्रहणमिति बोध्यम् ॥ २७ ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तविंशः सर्गः ॥ २७ ॥

गच्छन्नामिष्यन् ॥ १ ॥ संहारान् । ज्ञातुमिति शेषः । उपसंहारापरिज्ञाने पुनः प्रयोगानर्हतयाऽप्राप्तप्रायत्वात्तज्ज्ञानेच्छा । संहारो नाम प्रयुक्तस्यास्त्रस्य मन्त्रविशेषेण पुनः स्वात्मनि स्थापनम् ॥ २ ॥ एवमिति । उक्तास्त्राणां संहारमार्गमुपदिश्य । अथानन्तरं तत्प्रश्नसंतुष्टः परमऋषिरन्यान्यप्यस्त्राण्युपदिशति स्म ॥ ३ ॥ तदाह—सत्यवन्तमित्यादि । ददामीति सर्वत्र शेषः ॥ ४ ॥ ५ ॥ ६ ॥ सार्चिमाल्याद-

पित्र्यः सौमनसश्चैव विधूतमकराबुधौ । परवीरं रतिं चैव धनधान्यौ च राघव ॥	८
कामरूपं कामरुचिं मोहमावरणं तथा । जृम्भकं सर्पनाथं च पन्थानवरणौ तथा ॥	९
कृशाश्वतनयान्नाम भास्वरान्कामरूपिणः । प्रतीच्छ मम भद्रं ते पात्रभूतोऽसि राघव ॥	१०
बाढमित्येव काकुत्स्थः प्रहृष्टेनान्तरात्मना । दिव्यभास्वरदेहाश्च मूर्तिमन्तः सुखप्रदाः ॥	११
केचिदङ्गारसदृशाः केचिद्भूमोपमास्तथा । चन्द्रर्कसदृशाः केचित्प्रह्लाजलिपुटास्तथा ॥	१२
रामं प्राञ्जलयो भूत्वानुवन्मधुरभाषिणः । इमे स्म नरशार्दूल शाधि किं करवाम ते ॥	१३
गम्यतामिति तानाह यथेष्टं रघुनन्दनः । मानसाः कार्यकालेषु साहाय्यं मे करिष्यथ ॥	१४
अथ ते राममामन्त्र्य कृत्वा चापि प्रदक्षिणम् । एवमस्त्विति काकुत्स्थमुक्त्वा जग्मुर्गथागतम् ॥	१५
स च तान्राघवो ज्ञात्वा विश्वामित्रं महामुनिम् । गच्छन्नेवाथ मधुरं शृङ्गं वचनमब्रवीत् ॥	१६
किमेतन्मेघसंकाशं पर्वतस्याविदूरतः । वृक्षखण्डमितो भाति परं कौतूहलं हि मे ॥	१७
दर्शनीयं मृगाकीर्णं मनोहरमतीव च । नानाप्रकारैः शकुनैर्वल्गुभाषैरलंकृतम् ॥	१८
निःसृताः स्म मुनिश्रेष्ठ कान्ताराद्रोमहर्षणात् । अनया त्ववगच्छामि देशस्य सुखवत्तया ॥	१९
सर्वं मे शंस भगवन्कस्याश्रमपदं त्विदम् । संप्राप्ता यत्र ते पापा ब्रह्मघ्ना दुष्टचारिणः ॥	२०
तव यज्ञस्य विघ्नाय दुरात्मानो महामुने । भगवंस्तस्य को देशः सा यत्र तव याज्ञिकी ॥	२१
रक्षितव्या क्रिया ब्रह्मन्मया वध्याश्च राक्षसाः । एतत्सर्वं मुनिश्रेष्ठ श्रोतुमिच्छाम्यहं प्रभो ॥	२२

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टाविंशः सर्गः ॥ २८ ॥

एकोनत्रिंशः सर्गः ।

अथ तस्याप्रमेयस्य वचनं परिपृच्छतः । विश्वामित्रो महातेजा व्याख्यातुमुपचक्रमे ॥	१
इह राम महाबाहो विष्णुर्देवनमस्कृतः । वर्षाणि सुबहूनीह तथा युगशतानि च ॥	२
तपश्चरणयोगार्थमुवास सुमहातपाः । एष पूर्वाश्रमो राम वामनस्य महात्मनः ॥	३
सिद्धाश्रम इति ख्यातः सिद्धो ह्यत्र महातपाः । एतस्मिन्नेव काले तु राजा वैरोचनिर्बलिः ॥	४
निर्जित्य दैवतगणान्सेन्द्रान्सहमरुद्रणान् । कारयामास तद्राज्यं त्रिषु लोकेषु विश्रुतः ॥	५

योऽन्ये । तांश्च ददामीत्यर्थः ॥ ७ ॥ ८ ॥ ९ ॥ भास्वरान्ते-
जोभयान् । प्रतीच्छ गृहाण । पात्रभूतः । अन्नदानस्येति
शेषः । मम मत्तः ॥ १० ॥ बाढमित्यङ्गीकारे । प्रहृष्टेनान्त-
रात्मना । प्रत्यग्रहीदिति शेषः । मूर्तिमन्तः स्वस्वदेवतारूपेण
॥ ११ ॥ प्रह्लाजलिपुटाः प्रह्ला नम्रास्ते च तेऽञ्जलेः पुटं
संश्लेषो येषां तादृशाः ॥ १२ ॥ इमे स्म । संनिहिता वयमिति
शेषः । साध्याज्ञापय ॥ १३ गम्यताम् । इदानीमिति शेषः ।
कार्यकालेषु मानसा मनसि संनिहिता भूत्वा साहाय्यं करिष्यथ
॥ १४ ॥ प्रदक्षिणम् । सकलस्वदेवताधिदेवतरूपलाद्रामस्य प्रद-
क्षिणकरणम् ॥ १५ ॥ एतदुत्तरम्—‘ततस्तु रामः काकुत्स्थः
शासनान्द्रह्मवादिनः । लक्ष्मणाय च तान्सर्वान्स चान्नान्धुन-
न्दनः । ससंहारान्मुसंहृष्टः श्रीमांस्तस्मै न्यवेदयत् ॥’ इत्य-
धिकं दृश्यते । तत्प्रक्षिप्तम् । बलातिबलयोरिवान्नामपि
युगपदुभयोर्विश्वामित्रेणैवोपदेशदानसंभवात् । स तानुपदि-
ष्टान्नान्नाश्रवो रामो ज्ञात्वा । मन्त्रतो मूर्तितः प्रयोगतश्चेति
शेषः ॥ १६ ॥ मेघसंकाशम् । काण्ड्याजैर्विज्ज्याच्च । वृक्षखण्डं
वृक्षसमूहम् । किं वनसंबन्धि, उत आश्रमसंबन्धीति प्रश्नः
॥ १७ ॥ वल्गुभाषैर्मधुरभाषैः ॥ १८ ॥ रोहर्षणात्तादृकया

निर्जनीकरणात् । तस्य भयानकत्वेन रोमहर्षणत्वम् । अनया
देशस्य सुखवत्तयेदमाश्रमपदं त्ववगच्छामि ॥ १९ ॥ आश्रम-
पदं निर्णीय तत्कस्येति पृच्छति—सर्वमिति । सर्वं च शंस ।
सर्वशब्दविवक्षितं जिज्ञासान्तरं स्वयमेवाह—संप्राप्ता इति । ते
ब्रह्मघ्नास्त्वयं यज्ञस्य विघ्नाय यत्र संप्राप्ताः स देशः कः ॥ २० ॥
यत्र च तव याज्ञिकी क्रिया मया रक्षितव्या, यत्र च राक्षसा
वध्याः, भगवन्, तस्य त्वदाश्रमस्य को देशः प्रदेश इत्य-
न्वयः ॥ २१ ॥ २२ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये बालकाण्डेऽष्टा-
विंशः सर्गः ॥ २८ ॥

तस्य रामस्य परिपृच्छतो वचनम् । श्रुत्वेति शेषः । व्या-
ख्यातुम् । पृष्टोत्तरमिति शेषः ॥ १ ॥ इह वन इह प्रदेशे
॥ २ ॥ तपश्चरणयोगार्थम् । स्वाचारेण लोकप्रवर्तनाय
स्वतपश्चरणम् । वामनस्य करिष्यमाणवामनावतारस्य विष्णोः
पूर्वाश्रमो वामनावतारपूर्वकाले तपोयोगार्थं परिगृहीत
आश्रमः ॥ ३ ॥ सिद्धाश्रमत्वव्यवहारे बीजमाह—हि यस्मात् ।
अत्र महातपा विष्णुस्तपःसिद्धो जात इति । एतस्मि-
न्काले विष्णोस्तपःकाले ॥ ४ ॥ मरुद्रणानावहादिवाङ्मु-

यज्ञं चकार सुमहानसुरेन्द्रो महाबलः । बलेस्तु यजमानस्य देवाः सान्निपुरोगमाः ।
 समागम्य स्वयं चैव विष्णुमूर्चुरिहाश्रमे ॥ ६
 बलिवैरोचनिर्विष्णो यजते यज्ञमुत्तमम् । असमाप्तव्रते तस्मिन्स्वकार्यमभिपद्यताम् ॥ ७
 ये चैनवभिवर्तन्ते याचितार इतस्ततः । यच्च यत्र यथावच्च सर्वं तेभ्यः प्रयच्छति ॥ ८
 स त्वं सुरहितार्थाय मायायोगमुपाश्रितः । वामनत्वं गतो विष्णो कुरु कल्याणमुत्तमम् ॥ ९
 एतस्मिन्नन्तरे राम कश्यपोऽग्निसमप्रभः । अदित्या सहितो राम दीप्यमान इवौजसा ॥ १०
 देवीसहायो भगवान्दिव्यं वर्षसहस्रकम् । व्रतं समाप्य वरदं तुष्टाव मधुसूदनम् ॥ ११
 तपोमयं तपोराशिं तपोमूर्तिं तपात्मकम् । तपसा त्वां सुतप्तेन पश्यामि पुरुषोपमम् ॥ १२
 शरीरे तव पश्यामि जगत्सर्वमिदं प्रभो । त्वमनादिरनिर्देश्यस्त्वामहं शरणं गतः ॥ १३
 तमुवाच हरिः प्रीतः कश्यपं धूतकल्मषम् । वरं वरय भद्रं ते वराहोऽसि मतो मम ॥ १४
 तच्छ्रुत्वा वचनं तस्य मारीचः कश्यपोऽब्रवीत् । अदित्या देवतानां च मम चैवानुयाचितम् ॥ १५
 वरं वरद सुप्रीतो दातुमर्हसि सुव्रत । पुत्रत्वं गच्छ भगवन्नदित्या मम चानघ ॥ १६
 भ्राता भव यवीयांस्त्वं शक्रस्यासुरसूदन । शोकार्तानां तु देवानां साहाय्यं कर्तुमर्हसि ॥ १७
 अयं सिद्धाश्रमो नाम प्रसादात्ते भविष्यति । सिद्धे कर्मणि देवेश उत्तिष्ठ भगवन्नितः ॥ १८
 अथ विष्णुर्महातेजा अदित्यां समजायत । वामनं रूपमास्थाय वैरोचनिमुपागमत् ॥ १९
 त्रीन्पदानथ भिक्षित्वा प्रतिगृह्य च मेदिनीम् । आक्रम्य लोकांल्लोकार्थीं सर्वलोकहिते रतः ॥ २०

गणान् । कारयामास । स्वार्थे णिच् । चकारेत्यर्थः । यद्वा
 इन्द्रादिराज्यं स्वीयैः कैश्चिदेव कारयामासेत्यन्वयः ॥ ५ ॥
 बलेर्यजमानस्य । व्यवहारं दृष्टेति शेषः । सान्निपुरोगमाः ।
 पुरोगमेनाग्निना सहिता इत्यर्थः । अभिमुखलाच देवानां
 तस्मिन्पुरोगमलम् । स्वयमेवागम्य, न तु दूतमुखेन ॥ ६ ॥
 यजते । कर्त्रभिप्रायलादात्मनेपदम् । नन्वसुरस्य बलेर्देव-
 द्विषो यागाद्यनुपपत्तिः । यागतर्पणीयदेवताभावात् । इन्द्रा-
 दीनां तद्वैष्यलात् । न च शब्दमात्रं देवतेति युक्तम् । अर्थ-
 वादप्रामाण्येन देवताया विप्रहृत्त्वस्योत्तरमीमांसायां सिद्धान्ति-
 तत्वादिति चेत्, न । कर्मदेवाजानदेवमेदेन देवानां द्वैविध्यात्
 तत्र ये कर्मणा देवलं प्राप्तास्ते कर्मदेवाः । आजानदेवास्तु
 यज्ञमन्त्रार्थभूता मन्त्रेण नित्यसंबन्धाः कर्मदेवेभ्यः प्राचीना
 एव । तत्कर्मदेवानां द्वेष्यत्वेऽप्याजानदेवानां यज्ञे तर्प्यत्वेन
 न दोषः । विघ्नकर्तारोऽप्यत्र कर्मदेवा एव । यज्ञाद्यधिका-
 राभावोऽप्याजानदेवानामेव स्वयद्यव्यदेवतान्तराभावात् ।
 कर्मदेवानां त्वस्येव । अत एवेन्द्रादीनां यज्ञादिश्रवणं नानु-
 पपन्नमित्यन्यत्र विस्तरः । असमाप्तव्रतेऽसमाप्तयज्ञे । स्वकार्य-
 मात्मीयानां देवानां कार्यम् । अभिपद्यतां संपाद्यताम् ॥ ७ ॥
 असमाप्तव्रत इत्युक्तेः प्रयोजनं दर्शनं दर्शयन्तस्तत्संपादन उपाय-
 मपि स्वयमेव वदन्ति—ये चेति । अभिवर्तन्ते प्राप्नुवन्ति ।
 इतस्ततो नानादेशेभ्यः । यत्र गोभूहिरण्यादिविषये । यच्च
 वस्तु याचन्ते तेभ्यस्तत्सर्वं यथावद्यज्ञसाद्गुण्यायवमानदि-
 रहितं सत्कारपूर्वं प्रयच्छति । नौ एवार्थे ॥ ८ ॥ माया
 स्वतत्त्वाच्छादनेन प्राकृतमर्त्यादिभावप्रकाशिका शक्तिस्तस्या
 योगः संबन्धस्तमाश्रितः । वामनलप्राप्तावयं हेतुः—वा-

मनरूपस्याल्लाश्वर्यत्वेन तत्प्रार्थनाविषयस्यावश्यं यजमानकर्त-
 व्यतया तद्रूपप्रार्थनम् ॥ ९ ॥ एतस्मिन्नन्तरे देवैर्वाग्मनावता-
 रप्रार्थनसमये । रामेति द्विः संबोधनं स्वाश्रमसंनिधानेन राम-
 पृष्ठतन्महत्त्वकथनेन हर्षातिशयाच्च बोध्यम् ॥ १० ॥ अदित्या
 सहितो व्रतं समाप्य देवीसहायस्तुष्टावेत्यन्वयः । देव्यदि-
 तिरेव । यद्वा देवी सरस्वती । वरदं विष्णुरूपपुत्रप्रा-
 द्युद्देशेन कृतव्रतान्ते वरदानोन्मुखम् ॥ ११ ॥ स्तोत्रप्र-
 कारमाह—तपोमयमित्यादि । अन्नमयो यज्ञ इतिवत्पुत्र-
 तपोयुक्तमित्यर्थः । तावतारेषां (?) किमत आह—तपोराशिं
 द्रष्टृणां सकलतपोजन्यफलप्राप्त्या भगवतस्तपोराशिलम् । ननु
 तपसोऽन्यत्वेऽद्वैतश्रुतिबाधोऽत आह—तपोमूर्तिमिति । एवं च
 तपस्तदनन्यत्वेन नाद्वैतहानिः । तपात्मकमिति 'घञर्थे कवि-
 धानम्' इति कप्रत्यये तपनं तपो ज्ञानम् । 'तप आलोचने' इति
 धात्वनुसारात् । तदात्मकं ज्ञानस्वरूपमित्यर्थः । अत एवा-
 तस्तपसा द्रष्टुमशक्य इत्यतस्तपसा लामिति ॥ १२ ॥ दृश्यमानं
 च वैराजं रूपमित्याह—शरीर इत्यादि । अनिर्देश्योऽशक्यप-
 रिच्छेदः ॥ १३ ॥ वरमभीष्टम् । वराहो दिव्यवर्षसहस्रतपसा
 वरदानयोग्यः ॥ १४ ॥ मारीचो मरीचिपुत्रः । अदित्या
 इत्यादेर्योचमानाया इत्यादि शेषः ॥ १५ ॥ याच्यमान-
 वरमाह—पुत्रलमित्यादि ॥ १६ ॥ यवीयान्कनिष्ठः । साहाय्यं
 बलिच्छलरूपम् ॥ १७ ॥ अयम् । यत्राश्रमे तपोमयस्त्वं
 मया देवैश्च अनुभूयस इत्यर्थः । सिद्ध एतदाश्रमस्थितिसाध्ये
 तपःकर्मणि सिद्धे सति निष्पन्ने सति प्रयोजनाभावादित
 उत्तिष्ठ । देवकार्यायेति शेषः ॥ १८ ॥ अथ देवकार्यनियो-
 गानन्तरम् ॥ १९ ॥ आक्रम्य । त्रिभिः पदैरिति शेषः ।

महेन्द्राय पुनः प्रादास्त्रियम्य बलिमोजसा । त्रैलोक्यं स महातेजाश्चक्रे शक्रवशं पुनः ॥ २१
तेनैव पूर्वमाक्रान्त आश्रमः श्रमनाशनः । मयापि भक्त्या तस्यैव वामनस्योपभुज्यते ॥ २२
एनमाश्रममायान्ति राक्षसा विघ्नकारिणः । अत्र ते पुरुषव्याघ्र हन्तव्या दुष्टचारिणः ॥ २३
अद्य गच्छामहे राम सिद्धाश्रममनुत्तमम् । तदाश्रमपदं तात तवाप्येतद्यथा मम ॥ २४
इत्युक्त्वा परमप्रीतो गृह्य रामं सलक्ष्मणम् । प्रविशन्नाश्रमपदं व्यरोचत महामुनिः । २५
शशीव गतनीहारः पुनर्वसुसम्बन्धितः ॥ २६
तं दृष्ट्वा मुनयः सर्वे सिद्धाश्रमनिवासिनः । उत्पत्योत्पत्य सहसा विश्वामित्रमपूजयन् ॥ २७
यथाहं चक्रिरे पूजां विश्वामित्राय धीमते । तथैव राजपुत्राभ्यामकुर्वन्नतिथिक्रियाम् ॥ २८
मुहूर्तमथ विश्रान्तौ राजपुत्रावरिन्दमौ । प्राञ्जली मुनिशार्दूलमूचत् रघुनन्दनौ ॥ २९
अद्यैव दीक्षां प्रविश भद्रं ते मुनिपुंगव । सिद्धाश्रमोऽयं सिद्धः स्यात्सत्यमस्तु वचस्तव ॥ ३०
एवमुक्तो महातेजा विश्वामित्रो महानृषिः । प्रविवेश तदा दीक्षां नियतो नियतेन्द्रियः ॥ ३१
कुमाराविव तां रात्रिमुषित्वा सुसमाहितौ । प्रभातकाले चोत्थाय पूर्वां संध्यामुपास्य च ॥ ३२
प्रशुचीं परमं जाप्यं समाप्य नियमेन च । हुताग्निहोत्रमासीनं विश्वामित्रमवन्दताम् ॥ ३२

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनविंशः सर्गः ॥ २९ ॥

त्रिंशः सर्गः ।

अथ तौ देशकालज्ञौ राजपुत्रावरिन्दमौ । देशे काले च वाक्यज्ञावब्रूतां कौशिकं वचः ॥ १
भगवच्छ्रोतुमिच्छावो यस्मिन्काले निशाचरौ । संरक्षणीयौ तौ ब्रूहि नातिवर्तेत तत्क्षणम् ॥ २
एवं ब्रुवाणौ काकुत्स्थौ त्वरमाणौ युयुत्सया । सर्वे ते मुनयः प्रीताः प्रशशंसुर्नृपात्मजौ ॥ ३
अद्यप्रभृति षड्रात्रं रक्षतां राघवौ युवाम् । दीक्षां गतो ह्येष मुनिर्मौनित्वं च गमिष्यति ॥ ४
तौ तु तद्वचनं श्रुत्वा राजपुत्रौ यशस्विनौ । अनिद्रं षडहोरात्रं तपोवनमरक्षताम् ॥ ५
उपासांचक्रतुर्वीरौ यत्तौ परमधन्विनौ । ररक्षतुर्मुनिवरं विश्वामित्रमरिन्दमम् ॥ ६
अथ काले गते तस्मिन्पष्ठेऽहनि तथागते । सौमित्रिमब्रवीद्रामो यत्तौ भव समाहितः ॥ ७
रामस्यैवंब्रुवाणस्य त्वरितस्य युयुत्सया । प्रज्ज्वाल ततो वेदिः सोपाध्यायपुरोहिता ॥ ८
सदर्भचमसस्तुक्का ससमित्कुसुमोच्चया । विश्वामित्रेण सहिता वेदिर्ज्ज्वाल सत्विजा ॥ ९
मन्त्रवच्च यथान्यायं यज्ञोऽसौ संप्रवर्तते । आकाशे च महाञ्छब्दः प्रादुरासीद्भयानकः ॥ १०

लोकार्थी त्रैलोक्याक्रमणार्थी ॥ २० ॥ नियम्य बद्धा ॥ २१ ॥
तेनैव वामनावतारकर्त्रा । मया विश्वामित्रेण ॥ २२ ॥ पूर्वस-
र्गान्तकृतद्वितीयप्रश्नोत्तरमाह—एनमिति ॥ २३ ॥ अनुत्तमं
सर्वोत्तमम् । हे तात, तदेतदाश्रमं यथा मम स्वभूतं तथा
तवापि विष्ववतारत्वादिति गृहोऽभिसंधिः ॥ २४ ॥ पुनर्वसु
द्वे तारे ॥ २५ ॥ उत्पत्योत्पत्य । संतोषातिशयादिति शेषः
॥ २६ ॥ २७ ॥ २८ ॥ अथैव प्रवेशदिन एव । कालविलम्बे
फलाभावात् । सिद्धस्त्वद्यज्ञसिद्धान्वर्थसिद्धसंज्ञः । तव वचोऽत्रैव
पुरुषव्याघ्र हन्तव्या दुष्टचारिणः इति यत्तत्सत्यमस्तु । राक्षसान्स-
र्वथा हनिष्य इति भावः ॥ २९ ॥ नियतो निगृहीतान्तःकरणः
॥ ३० ॥ कुमाराविव स्कन्दविशाखाविव ॥ ३१ ॥ प्रशुची
अवतारत्वादशुचिलसंभावनाराहिलेन प्रकर्षतः शुची । नियमेन
कर्तव्यं जाप्यं समाप्येत्यन्वयः । 'दीक्षामध्ये नामिहोत्रम्' इति
निषेधात् 'अग्निहोत्रपदमौपासनहोमपरम्' इति केचित् ॥ ३२ ॥
इति श्रीरामाभिरामे श्रीरामीये रामायणतिलके वास्मी-

कीय आदिकाव्ये बालकाण्ड एकोनविंशः सर्गः ॥ २९ ॥

अथेति । कौशिकं वचोऽब्रूतामित्यन्वयः ॥ १ ॥ तौ
निशाचरौ संरक्षणीयौ यज्ञसंरक्षणाय निवारणीयौ । गहादि-
लाच्छः । तत्क्षणं स क्षणो यथा नातिवर्तेत नातिक्रमेत तथा
ब्रूहीत्यन्वयः ॥ २ ॥ ३ ॥ एवं विश्वामित्रे पृष्ठे दीक्षया तस्य
मौनिलादृषय ऊचुः—अथेति । मौनित्वं च गमिष्यति ।
अद्यापि दीक्षितत्वान्मौन्ये वातः परमपि षड्रात्रपर्यन्तं मौनित्वं
प्राप्स्यतीत्यर्थः ॥ ४ ॥ ५ ॥ यत्तौ संनद्धौ परमधन्विनावि-
त्यार्षम् । विश्वामित्रं तद्यज्ञम् ॥ ६ ॥ काले षडहोरात्रलक्षणे ।
पष्ठेऽहन्यागत इति च्छेदः । प्राप्त इत्यर्थः । यद्वा पष्ठेऽहनि
गते । रात्रावित्यर्थः । यत्तः सज्जः । समाहित एकाग्रचित्तः ॥ ७ ॥
उपाध्यायो ब्रह्मा । पुरोहित उपद्रष्टा । इदमृत्विगन्तराणामप्यु-
पलक्षणम् । इदं ज्वलनं 'राक्षसागमनसूचक उत्पातः' इत्याहुः
॥ ८ ॥ दर्भसहितचमसस्तुगवती । समित्कुसुमोच्चयैश्च सहिता ।
इदं वेदीज्वलनं यज्ञोद्देश्यम् ॥ ९ ॥ संप्रवर्तते स्म ।

आचार्य गगनं मेघो यथा प्रावृषि दृश्यते । तथा मायां विकुर्वाणौ राक्षसावभ्यधावताम् ॥	११
मारीचश्च सुबाहुश्च तयोरनुचरास्तथा । आगम्य भीमसंकाशा रुधिरौघानवासृजन् ॥	१२
तां तेन रुधिरौघेण वेदीं वीक्ष्य समुक्षिताम् । सहसाभिद्रुतो रामस्तानपश्यत्ततो दिवि ॥	१३
तावापतन्तौ सहसा दृष्ट्वा राजीवलोचनः । लक्ष्मणं त्वभिसंप्रेक्ष्य रामो वचनमब्रवीत् ॥	१४
पश्य लक्ष्मण दुर्वृत्तान् राक्षसान्पिशिताशनान् । मानवास्त्रसमाधृताननिलेन यथा घनान् ॥	१५
करिष्यामि न संदेहो नोत्सहे हन्तुमीदृशान् । इत्युक्त्वा वचनं रामश्चापे संधाय वेगवान् ॥	१६
मानवं परमोदारमस्त्रं परमभास्वरम् । चिक्षेप परमक्रुद्धो मारीचोरसि राघवः ॥	१७
स तेन परमास्त्रेण मानवेन समाहतः । संपूर्णं योजनशतं क्षिप्तः सागरसंप्लवे ॥	१८
विचेतनं विधूर्णन्तं शीतेषुबलपीडितम् । निरस्तं दृश्य मारीचं रामो लक्ष्मणमब्रवीत् ॥	१९
पश्य लक्ष्मण शीतेषु मानवं मनुसंहितम् । मोहयित्वा नयत्येनं न च प्राणैर्वियुज्यते ॥	२०
इमानपि वधिष्यामि निर्धृणान्दुष्टचारिणः । राक्षसान्पापकर्मस्थान्ब्रह्मघ्नान् रुधिराशनान् ॥	२१
इत्युक्त्वा लक्ष्मणं चाशु लाघवं दर्शयन्निव । विगृह्य सुमहच्छास्त्रमाग्नेयं रघुनन्दनः ॥	२२
सुबाहूरसि चिक्षेप स विद्धः प्रापतद्भुवि । शेषान्वायव्यमादाय निजघान महायशः ।	
राघवः परमोदारो मुनीनां मुदमावहन् ॥	२३
स हत्वा राक्षसान्सर्वान्यज्ञघ्नान् रघुनन्दनः । ऋषिभिः पूजितस्तत्र यथेन्द्रो विजये पुरा ॥	२४
अथ यज्ञे समाप्ते तु विश्वामित्रो महामुनिः । निरीतिका दिशो दृष्ट्वा काकुत्स्थसिदमब्रवीत् ॥	२५
कृतार्थोऽस्मि महापादो कृतं गुरुवचस्त्वया । सिद्धाश्रममिदं सत्यं कृतं वीर महायशः ।	
स हि रामं प्रशस्यैवं ताभ्यां संध्यामुपागमत् ॥	२६

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिंशः सर्गः ॥ ३० ॥

एकत्रिंशः सर्गः ।

अथ तां रजनीं तत्र कृतार्थौ रामलक्ष्मणौ । ऊषतुर्मुदितौ वीरौ प्रहृष्टेनान्तरात्मना ॥	१
प्रभातायां तु शर्वर्या कृतपौर्वाहिकक्रियौ । विश्वामित्रमृषींश्चान्यान्सहितावभिजग्मतुः ॥	२
अभिवाद्य मुनिश्रेष्ठं ज्वलन्तसिव पावकम् । ऊचतुः परमोदारं वाक्यं मधुरभाषिणौ ॥	३
इमौ स्म मुनिशार्दूल किंकरी समुपागतौ । आन्नापय मुनिश्रेष्ठ शासनं करवाव किम् ॥	४
एवमुक्ते तयोर्वाक्ये सर्वे एव महर्षयः । विश्वामित्रं पुरस्कृत्य रामं वचनमब्रुवन् ॥	५
मैथिलस्य नरश्रेष्ठ जनकस्य भविष्यति । यज्ञः परमधर्मिष्ठस्तत्र यास्यामहे वयम् ॥	६

आकाशे महाच्छब्दः प्रादुरासीच्च ॥ १० ॥ यथा प्रावृषि गगनमाचार्य गगनमावृत्य महाशनिमहागर्जमहावर्षादिविचित्रकारी दृश्यते, तथा मायां प्रकटीकुर्वाणौ राक्षसावभ्यधावताम् ॥ ११ ॥ कौ तौ का च सा मायेत्यत्राह—मारीच इत्यादि । अवासृजन्वृषुः ॥ १२ ॥ समुक्षिताम् । अभ्याश इति शेषः । अभिद्रुतोऽभितः शालां प्रधानंस्त्रादृष्ट्वा ततो दिवि तानपश्यत् ॥ १३ ॥ आपतन्तौ स्वसंमुखभागच्छन्तौ ॥ १४ ॥ मानवास्त्रसमाधृतान्करिष्यामि पश्येति योजना ॥ १५ ॥ ईदृशान्स्थितायुःशेषान्दुर्बलान्वा ॥ १६ ॥ परमोदारं परमश्रेष्ठम् ॥ १७ ॥ स तेनेति । स मारीचः सागरसंप्लवे समुद्रमध्ये ॥ १८ ॥ विचेतनं चैतन्यरहितम्, अत एव विधूर्णमानम् । शीतेषुरिति मानवास्त्रनामान्तरम् । दृश्य दृष्ट्वा ॥ १९ ॥ शीतेषु शीतेष्वित्यपरनामकं मानवास्त्रम् । मनुसंहितं मनुप्रयुक्तम् । वियुज्यते । वियोजयतीति यावत् ॥ २० ॥ २१ ॥

॥ २२ ॥ निजघान दूरोत्सारणपूर्वकं नाशनं वायव्यास्त्रफलं बोध्यम् ॥ २३ ॥ २४ ॥ निरीतिका निराबाधाः ॥ २५ ॥ सत्यं कृतम् । अन्वर्थनोमकं कृतमित्यर्थः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे त्रिंशः सर्गः ॥ ३० ॥

एवं स्वयज्ञविघ्नविनाशफलकं सर्वास्त्रसंबन्धानुग्रहं कृत्वा भगवान्विश्वामित्रः सहजलक्ष्मीशक्तिसंबन्धानुग्रहाय प्रवर्तत इत्याह—अथेति । तत्र यज्ञशालायाम् ॥ १ ॥ कृता पौर्वाहिकी क्रिया याभ्यां तावभिजग्मतुः । अभिवादार्थमिति शेषः । तदुक्तं पूर्वसर्गान्ते—“संध्यामुपागमत्” इति । सह गतो विश्वामित्रो होमार्थं त्रयया शालामागत इति बोध्यम् ॥ २ ॥ मुनिश्रेष्ठं विश्वामित्रम् ॥ ३ ॥ स्मेत्यव्ययम् ॥ ४ ॥ तयोरिति ताभ्यामित्यर्थः । विश्वामित्रं पुरस्कृत्य । कृतविश्वामित्रानुमतिः इति यावत् ॥ ५ ॥ मैथिलस्य मिथिलाधिपतेः । परमधर्मिष्ठ

त्वं चैव नरशार्दूल सहासाभिर्गमिष्यसि । अद्भुतं च धनूरक्षं तत्र त्वं द्रष्टुमर्हसि ॥ ७
 तद्धि पूर्वं नरश्रेष्ठ दत्तं सदसि दैवतैः । अप्रमेयबलं घोरं मखे परमभास्वरम् ॥ ८
 नास्य देवा न गन्धर्वा नासुरा न च राक्षसाः । कर्तुमारोपणं शक्ता न कथंचन मानुषाः ॥ ९
 धनुषस्तस्य वीर्यं हि जिज्ञासन्तो महीक्षितः । न शेकुरारोपयितुं राजपुत्रा महाबलाः ॥ १०
 तद्धनुर्नरशार्दूल मैथिलस्य महात्मनः । तत्र द्रक्ष्यसि काकुत्स्थ यज्ञं च परमाद्भुतम् ॥ ११
 तद्धि यज्ञफलं तेन मैथिलेनोत्तमं धनुः । याचितं नरशार्दूल सुनाभं सर्वदैवतैः ॥ १२
 आयागभूतं नृपतेस्तस्य वेश्मनि राघव । अर्चितं विविधैर्गन्धैर्धूपैश्चागुरुगन्धिभिः ॥ १३
 एवमुक्त्वा मुनिवरः प्रस्थानमकरोत्तदा । सर्षिसङ्घः सकाकुत्स्थ आमन्त्र्य वनदेवताः ॥ १४
 स्वस्ति वोऽस्तु गमिष्यामि सिद्धः सिद्धाश्रमादहम् । उत्तरे जाह्नवीतीरे हिमवन्तं शिलोच्चयम् ॥ १५
 इत्युक्त्वा मुनिशार्दूलः कौशिकः स तपोधनः । उत्तरां दिशमुद्दिश्य प्रस्थातुमुपचक्रमे ॥ १६
 तं व्रजन्तं मुनिवरमन्वगादनुसारिणाम् । शकटीशतमात्रं तु प्रयाणे ब्रह्मवादिनाम् ॥ १७
 मृगपक्षिगणाश्चैव सिद्धाश्रमनिवासिनः । अनुजग्मुर्महात्मानो विश्वामित्रं तपोधनम् ॥ १८
 निवर्तयामास ततः सर्षिसङ्घः स पक्षिणः । ते गत्वा दूरमध्वानं लम्बमाने दिवाकरे ॥ १९
 वासं चक्रुर्मुनिगणाः शोणाकूले समाहिताः । तेऽस्तं गते दिनकरे स्नात्वा हुतहुताशनाः ॥ २०
 विश्वामित्रं पुरस्कृत्य निषेदुरमितौजसः । रामोऽपि सहसौमित्रिर्मुनींस्तानभिपूज्य च ॥ २१
 अग्रतो निषसादाथ विश्वामित्रस्य धीमतः । अथ रामो महातेजा विश्वामित्रं तपोधनम् ॥ २२
 पप्रच्छ मुनिशार्दूलं कौतूहलसमन्वितम् । भगवन्को न्वयं देशः समृद्धवनशोभितः ॥ २३
 श्रोतुमिच्छामि भद्रं ते वक्तुमर्हसि तत्त्वतः । नोदितो रामवाक्येन कथयामास सुवतः । २४
 न्य देशस्य निखिलमृषिमध्ये महातपाः ॥

इत्यार्षे श्रीमद्रामायणे वाल्मीकीय आदिकाव्ये बालकाण्ड एकत्रिंशः सर्गः ॥ ३१ ॥

द्वात्रिंशः सर्गः ।

ब्रह्मयोनिर्महानासीत्कुशो नाम महातपाः । अक्लिष्टव्रतधर्मज्ञः सज्जनप्रतिपूजकः ॥ १

उत्कटातिशयितधर्मवान् । परमेति पृथक्पदं वा । परा मा
 यस्मिन्नित्यर्थकं रामसंबोधनम् ॥ ६ ॥ ७ ॥ पूर्वं पूर्वैस्सि-
 न्काले । देवराताख्यप्राचीनजनकस्य यज्ञे सदसि दैवतैर्देक्ष्ययज्ञ-
 वधे प्रसादिताच्छिवाल्लब्धं यज्ञप्रसादितैः शिवसहितैर्देवैर्दत्तम् ।
 अतस्तत्र तिष्ठतीति शेषः ॥ ८ ॥ तस्याद्भुतलमाह—
 नास्येति । आरोपणं शरप्रक्षेपयोग्यज्यासंबन्धः । न कथंचन ।
 न कथमपीत्यर्थः ॥ ९ ॥ १० ॥ तत्र मिथिलायाम् । यज्ञं
 चेति । यज्ञं द्रक्ष्यसि चेत्यन्वयः । चकारेण जानकीस्वीकार-
 समुच्चयः ॥ ११ ॥ कुतस्तादृशधनुषस्तत्र स्थितिस्तत्राह—
 तद्धीति । उत्तमं तद्धनुर्मैथिलेन निजयज्ञप्रीतदेवैभ्यो यज्ञफल-
 लेन याचितं युद्धे रिपूणां जयाय सर्वदैवतैः शिवसहितैः सर्व-
 दैवतैर्दत्तम् । अतस्तत्र तिष्ठतीत्यर्थः । तदुक्तं पात्रे—‘चापं
 शंभोर्दयादत्तम्’ इति । कौमेऽपि—‘प्रीतश्च भगवानीशस्त्रि-
 शूली नीललोहितः । प्रददौ शत्रुनाशार्थं जनकायाद्भुतं धनुः ॥’
 इति । सुनाभं शोभनमुष्टिबन्धनस्थानम् ॥ १२ ॥ आयागभू-
 तम् । यजनीयदेवताभूतमित्यर्थः । वेश्मनीत्यस्य तिष्ठतीति
 शेषः । त एवाह—अर्चितमित्यादि । ‘न्यासभूतं नरपतेः’

इति क्वचित्पाठः । तत्रापि न्यस्यतेऽस्मिन्देवतेति व्युत्पत्त्या स
 एवार्थः । देवतान्यासश्च यागार्थ एव प्रतिमादौ ॥ १३ ॥
 एवमुक्तेति । महर्षिगणद्वारेति शेषः । मुनिवरो विश्वामित्रः ।
 वनदेवता वनदुर्गाद्याः ॥ १४ ॥ सिद्धः । निर्विघ्नयज्ञसिद्धेति
 भावः । क गमिष्यसीत्यत्राह—उत्तर इति ॥ १५ ॥ १६ ॥ अनु-
 सारिणामुक्तदिगनुसारिणां पश्चाद्गामिनामिति वा । शकटीशत-
 मात्रं शतपरिच्छिन्नशकट्यारोपिताभिहोत्रसंभारादिमद्ब्रह्मवादिनां
 यूथमन्वगादिति संबन्धः ॥ १७ ॥ १८ ॥ पक्षिणो निवर्त-
 यामासेत्यनेज ऋषीणामनिवर्तनमुक्तम् । तदेवाह—ते गच्छेति
 ॥ १९ ॥ शोणनदस्यैव ‘शोणा’ इत्यपि नामेत्याहुः । वस्तुतः
 ‘शोणा’ इति गिरिव्रजसमीपस्थो नदीविशेष इत्येतदुत्तरसर्गे
 स्पष्टम् । अस्तं गते । अस्तं जिगमिषतीत्यर्थः ॥ २० ॥ २१ ॥ २२ ॥
 अयं देशः शोणाकूलस्थः ॥ २३ ॥ निखिलम् । वैभवमिति शेषः
 ॥ २४ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये बालकाण्ड एकत्रिंशः सर्गः ॥ ३१ ॥

शोणाकूलदेशवैभवप्रश्ने मद्रंयानामयं देश इत्युत्तरमाह—
 ब्रह्मयोनिरिति ब्रह्मपुत्र इत्यर्थः । अक्लिष्टव्रतश्चासौ धर्मज्ञ

स महात्मा कुलीनायां युक्तायां सुमहाबलान् । वैदर्भ्यां जनयामास चतुरः सदृशान्सुतान् ॥	२
कुशाम्बं कुशानामं च असूर्तरजसं वसुम् । दीप्तियुक्तान्महोत्साहान्क्षत्रधर्मचिकीर्षया ॥	३
तानुवाच कुशः पुत्रान्धर्मिष्ठान्सत्यवादिनः । क्रियतां पालनं पुत्रा धर्मं प्राप्स्यथ पुष्कलम् ॥	४
कुशस्य वचनं श्रुत्वा चत्वारो लोकसत्तमाः । निवेशं चक्रिरे सर्वे पुराणां नृवरास्तदा ॥	५
कुशाम्बस्तु महातेजाः कौशाम्बीमकरोत्पुरीम् । कुशनाभस्तु धर्मात्मा पुरं चक्रे महोदयम् ॥	६
असूर्तरजसो नाम धर्मारण्यं महामतिः । चक्रे पुरवरं राजा वसुर्नाम गिरिव्रजम् ॥	७
एषा वसुमती नाम वसोस्तस्य महात्मनः । एते शैलवराः पञ्च प्रकाशन्ते समन्ततः ॥	८
सुमागधी नदी रम्या मागधान्विश्रुता यया । पञ्चानां शैलमुख्यानां मध्ये मालेव शोभते ॥	९
सैषा हि मागधी राम वसोस्तस्य महात्मनः । पूर्वाभिचरिता राम सुक्षेत्रा सस्यमालिनी ॥	१०
कुशनाभस्तु राजर्षिः कन्याशतमनुत्तमम् । जनयामास धर्मात्मा धृताच्यां रघुनन्दनम् ॥	११
तास्तु यौवनशालिन्यो रूपवत्यः खलंकृताः । उद्यानभूमिमागम्य प्रावृषीव शतहृदाः ॥	१२
गायन्त्यो नृत्यमानाश्च वादयन्त्यस्तु राघव । आमोदं परमं जग्मुर्वराभरणभूषिताः ॥	१३
अथ ताश्चारुसर्वाङ्गो रूपेणाप्रतिमा भुवि । उद्यानभूमिमागम्य तारा इव घनान्तरे ॥	१४
ताः सर्वा गुणसंपन्ना रूपयौवनसंयुताः । दृष्ट्वा सर्वात्मको वायुरिदं वचनमब्रवीत् ॥	१५
अहं वः कामये सर्वा भार्या मम भविष्यथ । मानुषस्यज्यतां भावो दीर्घमायुरवाप्स्यथ ॥	१६
चलं हि यौवनं नित्यं मानुषेषु विशेषतः । अक्षयं यौवनं प्राप्ता अमर्यश्च भविष्यथ ॥	१७
तस्य तद्वचनं श्रुत्वा वायोरक्लिष्टकर्मणः । अपहास्य ततो वाक्यं कन्याशतमथाब्रवीत् ॥	१८
अन्तश्चरसि भूतानां सर्वेषां सुरंसत्तम । प्रभावज्ञाश्च ते सर्वाः किमर्थमवमन्यसे ॥	१९
कुशनाभस्तुता देव समस्ताः सुरसत्तम । स्थानाक्यावयितुं देवं रक्षामस्तु तपो वयम् ॥	२०
मा भूत्स कालो दुर्मेधः पितरं सत्यवादिनम् । अवमन्य स्वधर्मेण स्वयंवरमुपासहे ॥	२१
पिता हि प्रभुरस्माकं दैवतं परमं च सः । यस्य नो दास्यति पिता स नो भर्ता भविष्यति ॥	२२
तासां तु वचनं श्रुत्वा हरिः परमकोपनः । प्रविश्य सर्वगात्राणि बभञ्ज भगवान्प्रभुः ॥	२३

श्वेति विग्रहः ॥ १ ॥ युक्तायाम् । अशेषस्त्रीगुणयुक्तायामि-
त्यर्थः ॥ २ ॥ असूर्तरजसम् । न विद्यते सूर्तं प्रसूतं रजो
यस्य तम् । 'अच्' इति योगविभागादच् । क्षत्रधर्मचिकीर्षया
तद्धर्मवृद्धिकरणेच्छया ॥ ३ ॥ पालनं प्रजापालनम् ॥ ४ ॥
निवेशं संनिवेशम् ॥ ५ ॥ महोदयं महोदयनामकम् ॥ ६
॥ ७ ॥ एषा गिरिव्रजापरपर्याया ॥ ८ ॥ सुमागधी तत्संज्ञा ।
आययाविति पदच्छेदः ॥ ९ ॥ सा मागधी मगधादागततया
मागधीत्वेन प्रसिद्धा सैषा शोणा । तस्य मद्रस्यस्य
वसोर्भवति । पूर्वाभिचरिता पूर्वदिग्गमिनी । सुक्षेत्रा ।
पार्श्वद्वयेऽपीति शेषः ॥ १० ॥ धृताच्यां तज्जामिकाप्सरःसु
॥ ११ ॥ ताः शतं कन्याः ॥ १२ ॥ आमोदं संतोषम्
॥ १३ ॥ घनान्तरे मेघमध्ये तारा इव । रेजुरिति शेषः
॥ १४ ॥ १५ ॥ मत्कामनापूरणे मम देवस्य मानुष्योऽपि
भार्या भविष्यत्येलादिर्वशीकरणायाथवादेः । ननु मानुषीणां
देवसंबन्धोऽनुचितस्तत्राह—मानुषस्यज्यतां भाव इति ।
मदङ्गीकारमात्रेण विलक्षणशक्त्याविर्भावान्मानुषभावत्यागे स्वत
एव भवतीनां सामर्थ्यं भविष्यति । तत्फलमाह—दीर्घमिति
॥ १६ ॥ मानुषेषु हि यतो विशेषेण नित्यमनुक्षणं यौवनं चलं

चञ्चलम् । क्षीयमाणमिति यावत् । अतो मत्संबन्धेनाक्षयं यौव-
नमित्याद्यन्वयः ॥ १७ ॥ अपहास्य हासपूर्वकमपमान्य ॥ १८ ॥
अन्तश्चरसीति पूर्वार्धेन स्वभावज्ञता वायोः सूचिता । ननु
युष्मत्प्रभावापेक्षया मत्प्रभावोऽधिक इति चेत्तत्राह—प्रभाव-
ज्ञाश्च ते सर्वाः । तथा भ्रमं माकार्षीरिति भावः । तस्मादेव-
मनुचितप्रार्थनयास्मदवमाननमनुचितमिलाह—किमर्थमिलादि
॥ १९ ॥ स्वप्रभावं दर्शयन्ति—कुशनाभेत्यादि । स्थाना-
द्वायुपदात् । देवमपि त्वां च्यावयितुम् । समर्था इति शेषः । रक्षाम-
स्त्विति । शापेन तथाकरणे हि तत्क्षयः स्यादिति भावः ॥ २० ॥
हे दुर्मेधः दुर्बुद्धे, यत्र काले पितरमवमन्यापमानविषयं कृत्वा
स्वधर्मेण कामेन स्वयंवरमुपासहे आलस्येन स्वातन्त्र्येण वयं
वरमङ्गीकुर्मः, स कालः कदाचिदपि मा भूदित्यन्वयः । 'नावमन्य'
इति पाठस्तु काचित्कोऽपपाठः । तथा पाठे न इति च्छेदः । छान्दसं
वीर्धत्वम् । नोऽस्माकं स कालो मा भूदित्यन्वयः । क्वचित्तु 'नोऽव-
मन्यस्व' इति पाठः । अत एव 'मा भूत्स कालो यद्वा नो पितरं
सत्यवादिनम् । कामतः समतिक्रम्य वरयेम स्वयं वरम् ॥' इत्येतद-
र्थविवरणश्लोको दृश्यते क्वचित् ॥ २१ ॥ तत्र बीजमाह—पिता
हीति ॥ २२ ॥ हरिर्वायुः । क्वचित्तु 'वायुः' इत्येव पाठः

लक्ष्म्या समुदितो ब्राह्म्या ब्रह्मभूतो महातपाः । ब्राह्मेण तपसा युक्तं पुत्रमिच्छामि धार्मिकम् ॥ १६
 अपतिश्चास्मि भद्रं ते भार्या चास्मि न कस्यचित् । ब्राह्मेणोपगतायाश्च दातुमर्हसि मे सुतम् ॥ १७
 तस्याः प्रसन्नो ब्रह्मर्षिर्ददौ ब्राह्ममनुत्तमम् । ब्रह्मदत्त इति ख्यातं मानसं चूलिनः सुतम् ॥ १८
 स राजा ब्रह्मदत्तस्तु पुरीमध्यवसत्तदा । काम्पित्यां परया लक्ष्म्या देवराजो यथा दिवम् ॥ १९
 स बुद्धिं कृतवान् राजा कुशनाभः सुधार्मिकः । ब्रह्मदत्ताय काकुत्स्थ दातुं कन्याशतं तदा ॥ २०
 तमाहूय महातेजा ब्रह्मदत्तं महीपतिः । ददौ कन्याशतं राजा सुप्रीतेनान्तरात्मना ॥ २१
 यथाक्रमं तदा पाणिं जग्राह रघुनन्दन । ब्रह्मदत्तो महीपालस्तासां देवपतिर्यथा ॥ २२
 स्पृष्टमात्रे तदा पाणौ विकुब्जा विगतज्वराः । युक्तं परमया लक्ष्म्या बभौ कन्याशतं तदा ॥ २३
 स दृष्ट्वा वायुना मुक्ताः कुशनाभो महीपतिः । बभूव परमप्रीतो हर्षं लेभे पुनः पुनः ॥ २४
 कृतोद्वाहं तु राजानं ब्रह्मदत्तं महीपतिम् । सदारं प्रेषयामास सोपाध्यायगणं तदा ॥ २५
 सोमदापि सुतं दृष्ट्वा पुत्रस्य सदृशीं क्रियाम् । यथान्यायं च गन्धर्वीं क्षुपास्ताः प्रत्यनन्दत ।
 स्पृष्ट्वा स्पृष्ट्वा च ताः कन्याः कुशनाभं प्रशस्य च ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।

कृतोद्वाहे गते तस्मिन्ब्रह्मदत्ते च राघव । अपुत्रः पुत्रलाभाय पौत्रीमिष्टिमकल्पयत् ॥ १
 इष्ट्यां तु वर्तमानायां कुशनाभं महीपतिम् । उवाच परमोदारः कुशो ब्रह्मसुतस्तदा ॥ २
 पुत्रस्ते सदृशः पुत्र भविष्यति सुधार्मिकः । गाधिं प्राप्स्यसि तेन त्वं कीर्तिं लोके च शाश्वतीम् ॥ ३
 एवमुक्त्वा कुशो राम कुशनाभं महीपतिम् । जगामाकाशमाविश्य ब्रह्मलोकं सनातनम् ॥ ४
 कस्यचित्त्वथ कालस्य कुशनाभस्य धीमतः । जज्ञे परमधर्मिष्ठो गाधिरित्येव नामतः ॥ ५
 स पिता मम काकुत्स्थ गाधिः परमधार्मिकः । कुशवंशप्रसूतोऽस्मि कौशिको रघुनन्दन ॥ ६
 पूर्वजा भगिनी चापि मम राघव सुव्रता । नाम्ना सत्यवती नाम ऋचीके प्रतिपादिता ॥ ७

ब्राह्म्या लक्ष्म्या ब्रह्मवर्चसेन । ब्रह्मभूतो ब्रह्मात्मभावनया ।
 अत एव महातपाः यतस्त्वमीदृशोऽतो ब्राह्मेण तपसा युक्तं
 पुत्रमिच्छामि । ब्राह्मं तपो ब्रह्मविषययैकाग्र्यम् । यद्वा ब्राह्मं
 तपः स्वाध्यायः ॥ १६ ॥ ननु पुत्रप्रार्थना पत्यावुचिता तत्राह—
 अपतिश्चास्मि । इतः परमप्यसि । अहं न कस्यचिद्भार्या ।
 भविष्यामीति शेषः । अनेन नैष्ठिकब्रह्मचारिणीलं सूचितम् ।
 अथापि यथा पुत्रावातिर्भवति तथा ते भद्रमनुग्रहोऽस्तु ।
 नन्वेवं नैष्ठिकब्रह्मचर्ये कथं पुत्रलाभः संभाव्येतात आह—
 ब्राह्मेणेति । उपगतायाः किंकरलं प्राप्तायाः । ब्राह्मेण ब्रह्मसंब-
 न्धिनोपायेन मे सुतं दातुमर्हसि । सनकादय इव मानसपुत्रो
 देय इति भावः ॥ १७ ॥ तस्याः सोमदायाः प्रसन्नचूलिन-
 नामा ब्रह्मर्षिर्ब्राह्मं ब्रह्म तपसा युक्तं ब्राह्मणदत्तत्वाद्ब्रह्मदत्त इति
 ख्यातं मानसं सुतं ददावित्यन्वयः । फली फलिन इति वचूली
 चूलिन इति ऋषेर्नामद्वयं साधु ॥ १८ ॥ राजा गन्धर्व्याः
 सोमदायाः क्षत्रियत्वात् । काम्पित्यां काम्पिलेन निवृत्ताम्
 ॥ १९ ॥ २० ॥ २१ ॥ देवपतिर्यथा । इन्द्रसदृशो महीपाल
 इत्यर्थः ॥ २२ ॥ तदा तेन राजा पाणौ स्पृष्टमात्रे ताः कन्या
 विकुब्जाः कुञ्जलरहिताः । आसन्निति शेषः । ब्राह्मतपो-
 युक्त्वादेवं सामर्थ्यं राज्ञः । एवं च सति तत्कन्याशतं पर-
 मया लक्ष्म्या बभौवित्यन्वयः ॥ २३ ॥ स राजा वायुना

मुक्ता दृष्ट्वेत्यन्वयः । 'भग्नाः' इति पाठस्तु चिन्त्यः । केचित्तु
 तत्पाठे 'पूर्वं भग्नाः' इति व्याचख्युः ॥ २४ ॥ प्रेषयामास ।
 काम्पित्यं प्रतीति शेषः ॥ २५ ॥ सदृशीं क्रियाम् । दारक्रिया-
 मिल्यर्थः । प्रतिनन्दनप्रकारमाह—स्पृष्ट्वेत्यादि । प्रशस्य च
 गतेत्यर्थः । आश्चर्यमासां धैर्यं यदेवश्रेष्ठस्याप्यनादरः, धन्योऽयं
 राजा यस्य कन्या ईदृश्यः, अहो मे भाग्यं यस्या म ईदृश्यः
 क्षुपाः, इत्येवं प्रतिनन्दनम् । अनेन स्त्रीमाहात्म्यं तपोमाहात्म्यं
 च दर्शितम् ॥ २६ ॥ इति श्रीरामाभिरामे श्रीरामीये रामा-
 यणतिलके वाल्मीकीय आदिकाव्ये बालकाण्डे त्रयस्त्रिंशः
 सर्गः ॥ ३३ ॥

ब्रह्मदत्ते चेति । चत्त्वर्थः । कन्याशतसमुच्चयार्थो वा ।
 पुत्रलाभाय पुत्रप्राप्तये ॥ १ ॥ कुशः कुशनाभपिता ॥ २ ॥
 कुशवाक्यमाह—पुत्र इत्यादि । सदृशस्त्वसदृशः । कोऽसौ
 तत्राह—गाधिं गाधिनामानं प्राप्स्यसि । तेन लोके शाश्वतीं
 कीर्तिं च प्राप्स्यसि ॥ ३ ॥ 'कुशो नाम' इति पाठ एतत्कु-
 शवृत्तं नाम प्रसिद्धमित्यर्थः । आकाशमाविश्याकाशरूपो
 भूत्वा । अनेन तस्य मुक्तलं सूचितम् । तेन स्ववंशस्य
 माहात्म्यातिशयः सूचितः ॥ ४ ॥ कस्यचित्त्वथ कालस्य ।
 कस्यचित्कालस्यानन्तरमित्यर्थः ॥ ५ ॥ मम विश्वामित्रस्य ।
 कुशवंशप्रसूतत्वादहं कौशिकः ॥ ६ ॥ न केवलमहमेव गाधेः

सशरीरा गता स्वर्गं भर्तारमनुवर्तिनी । कौशिकी परमोदारा प्रवृत्ता च महानदी ॥ ८
 दिव्या पुण्योदका रम्या हिमवन्तमुपाश्रिता । लोकस्य हितकार्यार्थं प्रवृत्ता भगिनी मम ॥ ९
 ततोऽहं हिमवत्पार्श्वे वसामि नियतः सुखम् । भगिन्यां स्नेहसंयुक्तः कौशिक्यां रघुनन्दन ॥ १०
 सा तु सत्यवती पुण्या सत्ये धर्मे प्रतिष्ठिता । पतिव्रता महाभागा कौशिकी सरितां वरा ॥ ११
 अहं हि नियमाद्राम हित्वा तां समुपागतः । सिद्धाश्रममनुप्राप्तः सिद्धोऽस्मि तव तेजसा ॥ १२
 एषा राम ममोत्पत्तिः स्वस्य वंशस्य कीर्तिता । देशस्य हि महाबाहो यन्मां त्वं परिपृच्छसि ॥ १३
 गतोऽर्धरात्रः काकुत्स्थ कथा कथयतो मम । निद्रामभ्येहि भद्रं ते मा भूद्विघ्नोऽध्वनीह नः ॥ १४
 निष्पन्दास्तरवः सर्वे निलीना मृगपक्षिणः । नैशेन तमसा व्याप्ता दिशश्च रघुनन्दन ॥ १५
 शनैर्विसृज्यते संध्या नभो नेत्रैरिवावृतम् । नक्षत्रतारागहनं ज्योतिर्भिरवभासते ॥ १६
 उत्तिष्ठते च शीतांशुः शशी लोकतमोनुदः । हृदयन्प्राणिनां लोके मनांसि प्रभया स्वया ॥ १७
 नैशानि सर्वभूतानि प्रचरन्ति ततस्ततः । यक्षराक्षससंघाश्च रौद्राश्च पिशिताशनाः ॥ १८
 एवमुक्त्वा महातेजा विरराम महामुनिः । साधुसाध्विति ते सर्वे मुनयो ह्यभ्यपूजयन् ॥ १९
 कुशिकानामयं वंशो महान्धर्मपरः सदा । ब्रह्मोपमा महात्मानः कुशवंश्या नरोत्तमाः ॥ २०
 विशेषेण भवानेव विश्वामित्र महायशः । कौशिकी सरितां श्रेष्ठा कुलोद्द्योतकरी तव ॥ २१
 मुदितैर्मुनिशार्दूलैः प्रशस्तः कुशिकात्मजः । निद्रामुपागमच्छ्रीमानस्तंगत इवांशुमान् ॥ २२
 रामोऽपि सहसौमित्रिः किञ्चिदागतविसयः । प्रशस्य मुनिशार्दूलं निद्रां समुपसेवते ॥ २३

इत्यार्षे श्रीमद्रामायणे वाल्मीकीय आदिकाव्ये दालकाण्डे चतुर्विंशः सर्गः ॥ ३४ ॥

पञ्चविंशः सर्गः ।

उपास्य रात्रिशेषं तु शोणाकूले महर्षिभिः । निशायां सुप्रभातायां विश्वामित्रोऽभ्यभाषत ॥ १
 सुप्रभाता निशा राम पूर्वा संध्या प्रवर्तते । उत्तिष्ठोत्तिष्ठ भद्रं ते गमनायाभिरोचय ॥ २
 तच्छ्रुत्वा वचनं तस्य कृतपूर्वाह्निकक्रियः । गमनं रोचयामास वाक्यं चेदमुवाच ह ॥ ३
 अयं शोणः शुभजलोऽगाधः पुलिनमण्डितः । कतरेण पथा ब्रह्मन्संतरिष्यामहे वयम् ॥ ४

पुत्रः, मम पूर्वजा ज्येष्ठा नाम्ना सत्यवतीति प्रसिद्धा ऋचीके प्रतिपादिता ऋचीकाय दत्ता इति नाम प्रसिद्धम् ॥ ७ ॥ सशरीरस्वर्गगतौ हेतुर्भर्तारमनुवर्तिनीति । सहगमनं कृतवतीत्यर्थः । अपि च । अन्यदपि तस्याचरितम् । कौशिकी-नाम्नी महानदी तद्रूपा प्रवृत्ता च जाता ॥ ८ ॥ हितकार्यार्थम् । 'हितकामार्थम्' इति पाठे हितमामुष्मिकं कामं ऐहिकं तदुभयदानार्थम् ॥ ९ ॥ यतो भगिन्यां स्नेहसंयुक्तोऽतो हिमवत्पार्श्वे कौशिक्यां नियतो नित्यं सुखं वसामीत्यन्वयः ॥ १० ॥ इतश्च तस्यां वास इत्याह—सा लिति । सत्ये धर्मे प्रतिष्ठिता । तज्जलपानादिना सत्यान्मनो न निवर्तत इति भावः ॥ ११ ॥ नन्वेवं कथं सिद्धाश्रमे स्थितिरत आह—अहं हीति । नियमाद्रायपिण्डदानवत्सिद्धाश्रमैकसाध्ययागजन्यसिद्धिहेतोः । आगमनकार्यं च त्वदनुग्रहात्सिद्धमित्याह—सिद्धाश्रममित्यादि ॥ १२ ॥ उपसंहरति—एषेति । मम गाधेः सकाशादुत्पत्तिः कीर्तिता, स्वस्य वंशस्योत्पत्तिर्ब्रह्मपुत्रात्कुशाकीर्तिता । देशस्य शोणाकूलीयगिरिव्रजदेशस्य । पृच्छसि पर्यपृच्छः । तत्सर्वमु-क्त्विति शेषः ॥ १३ ॥ अतः परं न प्रष्टव्यमित्याह—गत इति । विघ्नो गन्तव्याध्वनि निद्राभावप्रयुक्तजाड्यमूलः ॥ १४ ॥

अर्धरात्रिचिह्नान्याह—निष्पन्दा इति । पक्षिचलनाभावादिति भावः । तदाह—निलीना इति ॥ १५ ॥ शनैर्विसृज्यते । व्ययुक्तेत्यर्थः । वर्तमानसामीप्ये भूते लट् । संध्याशब्देन तदु-पासनयोग्यगौणकालराहित्येन सार्धयामरूपः । नक्षत्रतारागहनं नभःसहस्राक्षवज्रेत्रैरावृतमिव तज्ज्योतिर्भिस्तद्रश्मिभिरवभासते ॥ १६ ॥ उत्तिष्ठते । 'उदोऽनुध्वंकर्मणि' इति तड् ॥ १७ ॥ नैशानि निशाप्रभवानि । तान्येवाह—यक्षेत्यादि ॥ १८ ॥ अभ्यपूजयन्नस्तुवन् ॥ १९ ॥ स्तुतिप्रकारमाह—कुशिकाना-मित्यादि । ब्रह्मोपमा ब्रह्मर्षितुल्याः ॥ २० ॥ हे महायशः विश्वामित्र, भवानेव विशेषेण महात्मेति शेषः । यत्त्वपसा ब्राह्मणत्वं प्राप्त इति भावः । किं च यस्य तव भगिनी तव कुलस्य द्योतक्युद्धारकर्त्री सरितां श्रेष्ठा । अनेन सकलज-गदुद्धारकत्वं सूचितम् ॥ २१ ॥ प्रशस्तः स्तुतः । 'अस्तंगत इवांशुमान्' इति पाठः ॥ २२ ॥ सेवते सेवतेस्म ॥ २३ ॥ इति श्रीरामाभिरामे श्रीरामीये रामायणतिलके वाल्मी-कीय आदिकाव्ये दालकाण्डे चतुर्विंशः सर्गः ॥ ३४ ॥ रात्रिशेषमुपास्य निद्रयातिवाह्य ॥ १ ॥ गमनाय गमनं कर्तुम् ॥ २ ॥ ३ ॥ अयं शोण इति । शोणैव शोण इति

एवमुक्तस्तु रामेण विश्वामित्रोऽब्रवीदिदम् । एष पन्था मयोद्दिष्टो येन यान्ति महर्षयः ॥	५
ते गत्वा दूरमध्वानं गतेऽर्धदिवसे तदा । जाह्नवीं सरितां श्रेष्ठां ददृशुर्मुनिसेविताम् ॥	६
तां दृष्ट्वा पुण्यसलिलां हंससारससेविताम् । बभूवुर्मुनयः सर्वे मुदिताः सहराघवाः ॥	७
तस्यास्तीरे तदा सर्वे चक्रुर्वासपरिग्रहम् । ततः स्नात्वा यथान्यायं संतर्प्य पितृदेवताः ॥	८
हुत्वा चैवाग्निहोत्राणि प्राश्य चामृतवद्धविः । विविशुर्जाह्नवीतीरे शुभा मुदितमानसाः ॥	९
विश्वामित्रं महात्मानं परिवार्य समन्ततः । विष्टिताश्च यथान्यायं राघवौ च यथार्हतः ।	
संप्रहृष्टमना रामो विश्वामित्रमथाब्रवीत् ॥	१०
भगवच्छ्रोतुमिच्छामि गङ्गां त्रिपथगां नदीम् । त्रैलोक्यं कथमाक्रम्य गता नदनदीपतिम् ॥	११
चोदितो रामवाक्येन विश्वामित्रो महामुनिः । वृद्धिं जन्म च गङ्गाया वक्तुमेवोपचक्रमे ॥	१२
शैलेन्द्रो हिमवान् राम धातूनामाकरो महान् । तस्य कन्याद्वयं राम रूपेणाप्रतिमं भुवि ॥	१३
या मेरुदुहिता राम तयोर्माता सुमध्यमा । नाम्ना मेना मनोज्ञा वै पत्नी हिमवतः प्रिया ॥	१४
तस्यां गङ्गेयमभवज्ज्येष्ठा हिमवतः सुता । उमा नाम द्वितीयाभूत्कन्या तस्यैव राघव ॥	१५
अथ ज्येष्ठां सुराः सर्वे देवकार्यचर्चिर्षया । शैलेन्द्रं वरयामासुर्गङ्गां त्रिपथगां नदीम् ॥	१६
ददौ धर्मेण हिमवांस्तनयां लोकपावनीम् । स्वच्छन्दपथगां गङ्गां त्रैलोक्यहितकाम्यया ॥	१७
प्रतिगृह्य त्रिलोकार्थं त्रिलोकहितकाङ्क्षिणः । गङ्गामादाय तेऽगच्छन्कृतार्थेनान्तरात्मना ॥	१८
या चान्या शैलदुहिता कन्यासीदधुनन्दन । उग्रं सुव्रतमास्थाय तपस्तेपे तपोधना ॥	१९
उग्रेण तपसा युक्तां ददौ शैलवरः सुताम् । रुद्राय प्रतिरूपाय उमां लोकनमस्कृताम् ॥	२०
एते ते शैलराजस्य सुते लोकनमस्कृते । गङ्गा च सरितां श्रेष्ठा उमादेवी च राघव ॥	२१

व्यपदिष्टः । कतरेण पथा संतरिष्यामह इत्यन्वयः । प्रश्नवीज-
मगाध इति । अतलस्पर्श इत्यर्थः ॥ ४ ॥ उद्दिष्टो गन्तव्यत्वेन
निश्चितः ॥ ५ ॥ ६ ॥ सारसः पक्षिविशेषः ॥ ७ ॥ वासप-
रिग्रहं संमार्जनादिना वासस्थानं चकुरित्यर्थः ॥ ८ ॥ अमृत-
वदसुततुल्यं पद्मयज्ञाद्यवशिष्टमन्नम् । यद्वा मृतवत्तत्सदृशं गङ्गा-
जलं हविश्च प्रागुक्तं प्रादयेत्यर्थः ॥ ९ ॥ विष्टिता विशेषेण
स्थिताः । यथार्हतः यथावस्थानमर्हतः । तथा स्थितावित्यर्थः
॥ १० ॥ गङ्गां श्रोतुम् । गङ्गाविषयकं किञ्चिच्छ्रोतुमित्यर्थः ।
श्रोतव्यं विषयमाह—त्रैलोक्यमित्यादि ॥ ११ ॥ वृद्धिं त्रैलो-
क्यव्याप्तिरूपाम् ॥ १२ ॥ धातूनां स्वर्णादीनाम् ॥ १३ ॥
या मेरुदुहिता मेना नाम सा तयोः कन्ययोर्मातेत्यन्वयः ॥ १४ ॥
तस्यां मेनायां या ज्येष्ठा हिमवतः सुता कुटिला नाम । सेयं
गङ्गाभवदित्यर्थः । तस्यैव हिमवतः ॥ १५ ॥ देवकार्यं वक्ष्य-
माणं भववीर्यधारणम् । त्रिपथगां स्वर्गभूपातालमार्गगाम् । इदं
वर्तमानापदेशेन वरणं चास्याः शिवभार्यालाय ॥ १६ ॥ धर्मेण
कन्यादानधर्मेण । स्वच्छन्दपथगामित्यपि वर्तमानापदेशेन ।
स्वच्छामात्रेण प्रवहादिवायुमार्गगमनशीलाम् ॥ १७ ॥ त्रिलो-
कार्थं तारकतो भीतत्रिलोकरक्षकपुत्रोत्पत्त्यर्थम् । अगच्छ-
न्ब्रह्मलोकम् । 'तत्र ब्रह्मशापवशाजलरूपताप्राप्तिरिति' इत्या-
दिवामनपुराणोक्तदिशा मध्ये ऊह्यम् । वामनपुराणवृत्तान्तस्य
प्रायेणात्र प्रत्यभिज्ञानात् । एवं हि तत्राख्यायिका—उमा-
ज्येष्ठा कुटिला नाम हिमवत्कन्या देवैः शिववीर्यधारणाय हिम-

वन्तं प्रार्थिता । तेन दत्तया तया सह देवा ब्रह्मलोकं गत्वा
ब्रह्मणे निवेदितवन्तः । ब्रह्मणा च 'असमर्थेयं तद्धारणे'
इत्युक्ता 'अवश्यं धारयामि' इति कथितवाक्यावज्ञानेन न ब्रह्मणा
'जलरूपा भव' इति ज्ञप्ता । तत्रैव ब्रह्माण्डोर्ध्वकटाहे जलरूपेण
लभ्य स्थिता । तस्यामेवाग्निना शिववीर्यं क्षिप्तमिति । 'विष्णु-
ङ्घ्रिणा प्रसरता कटाहे भेदितेऽम्बरात् । कुटिला विष्णुपादा-
न्तात्पपाताकुलिता ततः ॥ तस्माद्विष्णुपदी ख्याता' इति
वामनपुराणोक्तेरेव ब्रह्माण्डोर्ध्वकटाहे लभेति ज्ञायते । पतन-
समये च ब्रह्माण्डबाह्यजलेन सहैव पतितं तज्जलं ब्रह्मणा
कमण्डलुधृतं बाह्यजलं च शिवानन्दबाष्पजातं नारायणात्मक-
मिति कामिकासंहितादौ स्पष्टम् । ततो भगवता पदारोपणे
तेनैव कमण्डलुजलेन तत्पादप्रक्षालनं कृत्वा तज्जलं कमण्डला-
वैव क्षिप्तम् । शंकरसंहितोक्तरीत्या गौरीविवाहोत्तरं लीलया
गौर्या पाणिभ्यां शिवनयनाच्छादने कृते शिवेन ललाटनेत्रं
प्रकाशितम् । ततो भयाद्वौरीपाणिस्वेदजलं सुतं तदपि
ब्रह्मणा कमण्डलौ स्थापितमित्यप्यत्रोद्यं गौरीविवाहकथनेन
सूचितं च भगीरथप्रार्थनया च ब्रह्मरूपः सर्वपवित्रजलस-
मूहस्तस्मै दत्तः । सर्वमुक्तजलमुपक्रम्य पुराणेषु भगीरथसंबन्ध-
श्रवणात् । विस्तरस्त्वस्मत्कृतगङ्गामाहात्म्यप्रकाशे द्रष्टव्यः
॥ १८ ॥ कन्या अवृतपतिः । अग्रे शिववीर्यस्खलनादि वक्तुं
चेतद्वर्णनम् । उग्रं सुव्रतं पर्णभोजनस्यापि त्यागसंकल्परूपम् ।
तपः शिवध्यानरूपम् ॥ १९ ॥ २० ॥ २१ ॥ यथा त्रिपथ-

एतत्ते सर्वमाख्यातं तथा त्रिपथगामिनी । खं गता प्रथमं तात गतिं गतिमतां वर ।
सुरलोकं समारूढा विपापा जलवाहिनी ॥

२२

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ।

उक्तवाक्ये मुनौ तस्मिन्नुभौ राघवलक्ष्मणौ । प्रतिनन्द्य कथां वीरावूचतुर्मुनिपुंगवम् ॥ १
धर्मयुक्तमिदं ब्रह्मन्कथितं परमं त्वया । दुहितुः शैलराजस्य ज्येष्ठाया वक्तुमर्हसि । २
विस्तरं विस्तरञ्चोऽसि दिव्यमानुषसंभवम् ॥ ३
त्रीन्पथो हेतुना केन ग्रावयेल्लोकपावनी । कथं गङ्गा त्रिपथगा विश्रुता सरिदुत्तमा ॥ ४
त्रिषु लोकेषु धर्मज्ञ कर्मभिः कैः समन्विता । तथा ब्रुवति काकुत्स्थे विश्वामित्रस्तपोधनः ॥ ५
निखिलेन कथां सर्वामृषिमध्ये न्यवेदयत् । पुरा राम कृतोद्वाहः शितिकण्ठो महातपाः ॥
दृष्ट्वा च भगवान्देवीं मैथुनायोपचक्रमे । तस्य संक्रीडमानस्य महादेवस्य धीमतः ।
शितिकण्ठस्य देवस्य दिव्यं वर्षशतं गतम् ॥ ६
न चापि तनयो राम तस्यामासीत्परंतप । सर्वे देवाः समुद्युक्ताः पितामहपुरोगमाः ॥ ७
यदिहोत्पद्यते भूतं कस्तत्प्रतिसिद्ध्यति । अभिगम्य सुराः सर्वे प्रणिपत्येदमब्रुवन् ॥ ८
देवदेव महादेव लोकस्यास्य हिते रत । सुराणां प्रणिपातेन प्रसादं कर्तुमर्हसि ॥ ९
न लोका धारयिष्यन्ति तव तेजः सुरोत्तम । ब्राह्मेण तपसा युक्तो देव्या सह तपश्चर ॥ १०
त्रैलोक्यहितकामार्थं तेजस्तेजसि धारय । रक्ष सर्वानिमांल्लोकान्नालोकं कर्तुमर्हसि ॥ ११
देवतानां वचः श्रुत्वा सर्वलोकमहेश्वरः । बाढमित्यब्रवीत्सर्वान्पुनश्चेदमुवाच ह ॥ १२
धारयिष्याम्यहं तेजस्तेजसैव सहोमया । त्रिदशाः पृथिवी चैव निर्वाणमधिगच्छतु ॥ १३
यदिदं क्षुभितं स्थानान्मम तेजो ह्यनुत्तमम् । धारयिष्यति कस्तन्मे ब्रुवन्तु सुरसत्तमाः ॥ १४

गामिनी गङ्गा । तथा प्रतिपादयामीति शेषः । तदेव विवृणोति
—खमित्यादि । प्रथमं खं गताकाशमार्गं गता । पश्चात्सुरलोकं
समारूढाभवत् । जलवाहिनी तत्स्वभावा जाता । विपापा
सकलपापहृन्त्री ॥ २२ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये बालकाण्डे पञ्च-
त्रिंशः सर्गः ॥ ३५ ॥

उक्तवाक्ये इति । उपरते इत्यर्थः ॥ १ ॥ वक्तुमर्हसीत्यस्य
विस्तरमित्यनेनान्वयः । दिव्यमानुषसंभवं दिव्यलोकनिबन्धनं
च ॥ २ ॥ शुश्रूषितं विस्तरमाह—त्रीनित्यादि । भूर्भुवःस्व-
र्गानित्यर्थः । ग्रावयेद्वाप्नुयात् । इत्येको विस्तरः । द्वितीय-
माह—कथमिति । त्रिपथगेति प्रसिद्धिः किंनिबन्धनेति
द्वितीयः ॥ ३ ॥ कर्मभिश्चरितैः समन्वितेति तृतीयः । द्वयो-
र्हिमवत्कन्ययोः प्रस्तावेऽपि स्ववंशोद्धारकलाद्गङ्गाविषयक एव
भगवतः प्रश्न इत्युच्यते ॥ ४ ॥ निखिलेन काकुत्स्थेन । विस्-
रेणेति यावत् । उद्वाहो विवाहः ॥ ५ ॥ गतम् । क्रीडयेति
शेषः ॥ ६ ॥ समुद्युक्ताः सेनानीप्राप्त्यर्थं परमयत्नेन रुद्रमयोः
संयोजनं कृत्वापि तस्यां रौद्रतेजसो मोचनं वारयितुं समुद्युक्ता
बभूवुरित्यर्थः । ‘समुद्दिग्ताः’ इति पाठस्तु सुगम एव ॥ ७ ॥
पुत्रार्थं संयोजनोद्योगवतां तन्निवारणोद्योगोऽनुचितस्तत्राह—
यदिहेति । इहोमायाम् । उत्पद्यत उत्पत्स्यते । अब्रुवन् । इति

विचार्येत्यादि ॥ ८ ॥ ९ ॥ प्रसादविषयमाह—न लोका
इति । भूरादिलोकास्तत्प्रजाश्चैत्यर्थः । ब्राह्मेण तपसा ।
ब्रह्मानन्यतालक्षणेन तपसेत्यर्थः ॥ १० ॥ तेजो रेतः । तेज-
स्यात्मनि । मतेजसि मया धृते को लाभस्तत्राह—रक्ष सर्वा-
निति । धृत्वेति शेषः । ननु रुद्रेण स्वतेजोधारणे कथं
लोकरक्षेति चेच्छृणु । ‘यदेतत्पुरुषे रेतो भवति आदित्यस्य
तद्रूपम्’ इति श्रुतेस्तद्वैतोरूपं तेज एवादित्यमण्डलं तद्धृतौ
सकलं जगद्रक्षितं भवति, विपर्यये विपर्यय इत्याहुः । तदेवाह
—नालोकमिति । आदित्यविनाशे हि सर्वलोकविनाशप्रसङ्ग इति
भावः ॥ ११ ॥ १२ ॥ धारयिष्यामीति । सहोमयोमापि
स्वरजोरूपं तेजोऽग्निं स्वस्वरूपेण तेजसा धारयिष्यति । ‘यदे-
तत्त्रिधा लोहितं भवति अग्नेस्तद्रूपम्’ इति श्रुतेः । भो
त्रिदशाः, अनेन तेजोधारणेन पृथिवी, चकारात्सर्वो लोकः,
निर्वाणं सुखं प्राप्नोतु । अन्यथैश्वरतेजोजन्यस्य दुर्धार्थत्वेन
दुर्दर्शत्वेन च पृथिव्या लोकस्य च पीडा स्यादिति भावः
॥ १३ ॥ दिव्यवर्षशतभोगवशात्स्थानतश्च्युतस्य शुक्रांशस्य
धारणासंभवेन तद्धारणसमर्थं मोक्षस्थानं निरूपयन्तित्याह—
यदिदमिति । स्थानाद्ब्रुवन्पुण्डरीकलक्षणात् । क्षुभितं चिर-
कालभोगवशात्स्खलितम् । अनुत्तमं देवकार्यार्हसुतसमर्थत्वेन
सर्वोत्तमम् । भवत्प्रार्थनयोमागर्भानर्हं को धारयिष्यति ॥ १४ ॥

एवमुक्तास्ततो देवाः प्रत्यूचुर्वृषभध्वजम् । यत्तेजः श्रुभितं ह्यद्य तद्धरा धारयिष्यति ॥	१५
एवमुक्तः सुरपतिः प्रमुमोच महाबलः । तेजसा पृथिवी येन व्याप्ता सगिरिकानना ॥	१६
ततो देवाः पुनरिदमूचुश्चापि हुताशनम् । आविश त्वं महातेजो रौद्रं वायुसमन्वितः ॥	१७
तदग्निना पुनर्व्याप्तं संजातं श्वेतपर्वतम् । दिव्यं शरवणं चैव पावकादित्यसंनिभम् ॥	१८
यत्र जातो महातेजाः कार्तिकेयोऽग्निसंभवः । अथोमां च शिवं चैव देवाः सर्षिगणास्तथा ॥	१९
पूजयामासुरत्यर्थं सुप्रीतमनसस्तदा । अथ शैलसुता राम त्रिदशानिदमब्रवीत् ॥	२०
समन्युरशपत्सर्वान्क्रोधसंरक्तलोचना । यस्मान्निवारिता चाहं संगता पुत्रकाम्यया ॥	२१
अपत्यं स्वेषु दारेषु नोत्पादयितुमर्हथ । अद्यप्रभृति युष्माकमप्रजाः सन्तु पत्नयः ॥	२२
एवमुक्त्वा सुरान्सर्वान्शशाप पृथिवीमपि । अवने नैकरूपा त्वं बहुभार्या भविष्यसि ॥	२३
न च पुत्रकृतां प्रीतिं मत्क्रोधकलुषीकृता । प्राप्स्यसे त्वं सुदुर्मेधो मम पुत्रमनिच्छती ॥	२४
तान्सर्वान्पीडितान्दृष्ट्वा सुरान्सुरपतिस्तदा । गमनायोपचक्राम दिशं वरुणपालिताम् ॥	२५
स गत्वा तप आतिष्ठत्पार्श्वे तस्योत्तरे गिरेः । हिमवत्प्रभवे शृङ्गे सह देव्या महेश्वरः ॥	२६
एष ते विस्तरो राम शैलपुत्र्या निवेदितः । गङ्गायाः प्रभवं चैव शृणु मे सहलक्ष्मण ॥	२७

इत्यार्षे श्रीमद्रामायणे द्वात्मीकीय आदिकाव्ये बालकाण्डे षट्त्रिंशः सर्गः ॥ ३६ ॥

षट्त्रिंशः सर्गः ।

तप्यमाने तदा देवे सेन्द्राः साग्निपुरोगमाः । सेनापतिमभीप्सन्तः पितामहमुपागमन् ॥	१
ततोऽब्रुवन्सुराः सर्वे भगवन्तं पितामहम् । प्रणिपत्य सुरा राम सेन्द्राः साग्निपुरोगमाः ॥	२
येन सेनापतिर्देव दत्तो भगवता पुरा । स तपः परमास्थाय तप्यते स्म सहोमया ॥	३
यदत्रानन्तरं कार्यं लोकानां हितकाम्यया । संविधत्स्व विधानञ्च त्वं हि नः परमा गतिः ॥	४
देवतानां वचः श्रुत्वा सर्वलोकपितामहः । सान्त्वयन्मधुरैर्वाक्यैस्त्रिदशानिदमब्रवीत् ॥	५

उत्तरमाहुः—एवमिति । धरा धारयिष्यतीति । तस्या अशेषधारणशक्तिमत्त्वादिति भावः ॥ १५ ॥ १६ ॥ पृथिव्यां मुक्तस्य तेजसो धारणार्थमग्नेः पृथिव्यधिपतित्वेन पृथिव्यभिमानित्वात् नियुजते—तत इति । पुनःशब्दो वाक्यालंकारे । हुताशनं देवी-क्लेदोऽशरूपम् । अन्यादृशां रौद्रतेजःप्रवेशासंभवात् । वायुसमन्वित इत्यनेन चालनलक्षणः प्रवेशोपाय उक्तः ॥ १७ ॥ तदग्निनेति । उक्ताग्निना चालनपूर्वकप्रवेशात्तत्तेजोबद्धं सत्केवलधेतुपर्वतरूपं जातम् । तद्रूपं तेजःप्रवेशप्रदेशे तन्महिम्ना दिव्यं पावकादित्यसंनिभं शरवणं चाभूत् ॥ १८ ॥ यत्रेति । किञ्चित्कालं धृतत्वात्कार्तिकेयत्वदेवाग्निसंभवं बोध्यम् ॥ १९ ॥ सुप्रीतमनसो लोकानुप्रहाय मूलतेजसो धृतत्वादिवकार्या स्कन्नतेजसश्च दत्तत्वात्संतोषः । क्रियमाणामपि पूजामुमादेवी नाङ्गीकरोति स्म, प्रत्युत क्रुद्धैवाभूदित्याह—अथ शैलेति ॥ २० ॥ किमब्रवीत्त-वाह—अशपदिति । शापरूपं वचोऽब्रवीदित्यर्थः । मन्युकारणमाह—यस्मादिति ॥ २१ ॥ शापस्वरूपमाह—अपत्यमित्यादि ॥ २२ ॥ एवमुक्त्वा । शापथरूपं वच इति शेषः । हे अवने पृथ्वि, नैकरूपा । एकत्रैव क्षेत्रेऽनेकबीजफलजनकत्वात् । बहुभार्या-नेकभूपतिभोग्या ॥ २३ ॥ न च पुत्रकृतां प्रीतिम् । बरा-हादुत्पन्नस्यापि नरकासुरस्य भौमस्य कृष्णावतारे तेनैव हननात् । सुदुर्मेध इति 'नित्यमसिचप्रजामेधयोः' इत्यसिच् । सुतरां

दुष्टा मेधा यस्यास्तत्संबोधनं सुदुर्मेधः । मम पुत्रमनिच्छती तेजोधारणानुमत्या । यद्येषा तत्तेजोधारणं नानुमन्येत तर्हि स पुत्रो ममैव स्यादित्याशयः ॥ २४ ॥ पीडितान्देवीशापदुःखितान् । उपचक्राम पादन्यासं कृतवान् ॥ २५ ॥ तस्य गिरेर्हिमालयस्योत्तरपार्श्वे हिमवत्प्रभवाख्ये शृङ्गे ॥ २६ ॥ उपसंहरति—एष इति । त्रिषु लोकेषु धर्मयज्ञकर्मभिः कैः समन्वितेति प्रश्नोत्तरतया वक्तव्यस्य धारणरूपगङ्गाचरितस्य शेषतया शैलपुत्र्या विस्तारो निवेदितः । प्रकृतं प्रश्नोत्तरं वक्तुं प्रतिजानीते—गङ्गाया इति । प्रभवमिति च्छान्दसो ह्रस्वः । ऐशतेजोधारणरूपं प्रभावमित्यर्थः ॥ २७ ॥ इति श्रीरामा-भिरामे श्रीरामीये रामायणतिलके वाल्मीकीय आदिकाव्ये बालकाण्डे षट्त्रिंशः सर्गः ॥ ३६ ॥

देवे शिवे । सेन्द्राः । देवा इति शेषः । साग्निपुरोगमाः । अग्निना पुरोगमेन सहिता इत्यर्थः । 'सेन्द्राः सर्षिगणाः पुरा' इति क्वचित्पाठः ॥ १ ॥ अत्र 'सुराः सर्वे' इति पुनरुक्तः, अतः पाठान्तरमन्वेष्टव्यम् । द्वितीयार्धे 'सुरा राम' इति पाठः । रामसंबोधनं चैतत् ॥ २ ॥ येन रुद्रेण सेनापतिर्बीजात्मना दत्तः स परमास्थाय परं मौनमङ्गीकृत्य तपस्तप्यतेऽनुतिष्ठति ॥ ३ ॥ अनन्तरं बीजदातुरपरमावन्तरं यत्कार्यं पुत्राकार-संपत्तये विधेयं तत्संविधत्स्व ॥ ४ ॥ सान्त्वयन् । इष्टकार्या-

शैलपुत्र्या यदुक्तं तन्न प्रजाः स्वासु पत्निषु । तस्या वचनमक्लिष्टं सत्यमेव न संशयः ॥ ६
 इयमाकाशगङ्गा च यस्यां पुत्रं हुताशनः । जनयिष्यति देवानां सेनापतिमरिन्दमम् ॥ ७
 ज्येष्ठा शैलेन्द्रदुहिता मानयिष्यति तं सुतम् । उमायास्तद्रुमं भविष्यति न संशयः ॥ ८
 तच्छ्रुत्वा वचनं तस्य कृतार्था रघुनन्दन । प्रणिपत्य सुराः सर्वे पितामहमपूजयन् ॥ ९
 ते गत्वा परमं राम कैलासं धातुमण्डितम् । अग्निं नियोजयामासुः पुत्रार्थं सर्वदेवताः ॥ १०
 देवकार्यमिदं देव समाधत्स्व हुताशन । शैलपुत्र्यां महातेजो गङ्गायां तेज उत्सृज ॥ ११
 देवतानां प्रतिज्ञाय गङ्गामभ्येत्य पावकः । गर्भं धारय वै देवि देवतानामिदं प्रियम् ॥ १२
 इत्येतद्वचनं श्रुत्वा दिव्यं रूपमधारयत् । स तस्या महिमां दृष्ट्वा समन्तादवशीर्यत ॥ १३
 समन्ततस्तदा देवीमभ्यषिञ्चत पावकः । सर्वस्रोतांसि पूर्णानि गङ्गाया रघुनन्दन ॥ १४
 तमुवाच ततो गङ्गा सर्वदेवपुरोगमम् । अशक्ता धारणे देव तेजस्तव समुद्धृतम् ॥ १५
 दह्यमानाग्निना तेन संप्रव्यथितचेतना । अथाब्रवीदिदं गङ्गां सर्वदेवहुताशनः ॥ १६
 इह हैमवते पार्श्वे गर्भोऽयं संनिवेश्यताम् । श्रुत्वा त्वश्विचो गङ्गा तं गर्भमतिभास्वरम् ॥ १७
 उत्ससर्ज महातेजाः स्रोतोभ्यो हि तदाघन । यदस्या निर्गतं तस्मात्तप्तजाम्बूनदप्रभम् ॥ १८
 काञ्चनं धरणीं प्राप्तं हिरण्यमतुलप्रभम् । ताम्रं कार्णायसं चैव तैक्ष्ण्यादेवभिजायत ॥ १९
 मलं तस्याभवत्तत्र त्रपु सीसकमेव च । तदेतद्धरणीं प्राप्य नानाधातुरवर्धत ॥ २०
 निक्षिप्तमात्रे गर्भं तु तेजोभिरभिरञ्जितम् । सर्वं पर्वतसंनद्धं सौवर्णमभवद्वनम् ॥ २१
 जातरूपमिति ख्यातं तदाप्रभृति राघव । सुवर्णं पुरुषव्याघ्र हुताशनसमप्रभम् ॥ २२
 तं कुमारं ततो जातं सेन्द्राः सह मरुद्गणाः । क्षीरसंभावनार्थाय कृत्तिकाः समयोजयन् ॥ २३
 ताः क्षीरं जातमात्रस्य कृत्वा समयमुत्तमम् । ददुः पुत्रोऽयमस्माकं सर्वासामिति निश्चिताः ॥ २४

लाभखिन्नानिति शेषः ॥ ५ ॥ यद्यस्माच्छैलपुत्र्या 'अप्रजा भविष्यति' इत्युक्तं तत्तस्माद्युष्माकं स्वासु पत्नीषु न प्रजाः । सन्तीति शेषः । पत्निष्विति ह्रस्वं छान्दसम् । यतस्तस्या वचनमक्लिष्टममोघम् । एवं च 'प्रजात्यर्थ' इति पाठकल्पना छान्दसलकल्पना च विफलैव ॥ ६ ॥ तर्हि का गतिस्तत्राह— इयमिति । यस्यां हुताशनः पुत्रं जनयिष्यति सेयमाकाशगङ्गा । आस्ते इति शेषः ॥ ७ ॥ 'ज्येष्ठोमा स्वकनिष्ठोपत्यलात्स्वा- पत्यवन्मानयिष्यतीत्यर्थः' इति कतकः, तन्न । पूर्वं गङ्गाया एव ज्येष्ठलोक्त्या तेन विरोधात् । तस्माज्येष्ठा गङ्गा स्वकनिष्ठो- मापत्यलान्मानयिष्यतीत्यर्थः । उमाशिवसंयोगेन च्युतरेतो- रजोभ्यमुत्पत्तेरुमापत्यलम् । अत एवाह—उमाया इति । तत्स्वापत्यसमाननम् ॥ ८ ॥ ९ ॥ कैलासपर्वतं गल्येन्यवयः ॥ १० ॥ समाधत्स्व कुरु । महातेज इति संबुद्धिः । शैलपुत्र्यां गङ्गायामेशं तेज उत्सृजेत्यन्वयः ॥ ११ ॥ प्रतिज्ञाय तथा करोमीति प्रतिज्ञाय । इदं गर्भधारणं देवतानां प्रियमित्यन्वयः ॥ १२ ॥ दिव्यं रूपमधारयत् । स्रोतोरूपं मुखेति शेषः । तस्या महिमां दिव्यरूपं वैभवम् । स ऐश्वर्यतेजोराशिः पारदो- ऽवशीर्यत शीर्णः । उत्तमव्रीदर्शने रसेश्वरस्य तद्गह्वणयोच्छलनं द्वियोजनपर्यन्तमिति सुप्रसिद्धम् । यद्वा सोऽग्निरवशीर्यत । ऐश्वरं तेजस्तत्त्वचानित्यर्थः ॥ १३ ॥ अभ्यषिञ्चतेति । रसे- श्वरेणेति शेषः । स्रोतांसि नाज्यः ॥ १४ ॥ पुरोगमः पुरोयायी हितकरश्च । तवामेयेन तेजसा संबन्धात्समुद्धृतमत्युग्रं तेजः

शैवं यतोऽतस्तस्य धारणेऽहमशक्तेत्यन्वयः ॥ १५ ॥ संप्र- व्यथितचेतना । अस्मीति शेषः सर्वदेवहुताशनः सर्वदेवो- देशेन हुतस्य भक्षकः ॥ १६ ॥ संनिवेश्यतां स्थाप्यताम् ॥ १७ ॥ स्रोतोभ्य उत्सृज्य ततेजो हिमवत्पार्श्वे उत्ससर्जे- त्यन्वयः । यद्यस्मादस्या निर्गतं तत्तस्माद्गङ्गागर्भतो निर्गमात्त- तेजो जाम्बूनदाकारसुमेरुकन्यापत्यलाद्गङ्गायास्तप्तं जाम्बूनदं सुवर्णं तेन समप्रभम् । आसीदिति शेषः ॥ १८ ॥ अत एव धरणीं प्राप्तं साक्षात्स्वसंबद्धधरणीस्थं वस्तु काञ्चनमकरोत् । तत्समीपवर्ति भूस्थमतुलप्रभं हिरण्यं रजतमकरोत् । ततेजः- संबन्धितैक्ष्ण्यादेव तद्यवहितभूस्थं वस्तुजातं ताम्रम् । कार्णाय- यसं लोहम् । अभिजायत । अडभाव आर्षः ॥ १९ ॥ तत्तस्य गर्भस्य मलं त्रपु सीसं चाभवत् । अयं भावः—तैक्ष्ण्यमलग- न्धयुक्तेन शुद्धेन स्पर्शतो विद्धं स्वर्णम्, गन्धयुक्तेन विद्धं रजतम्, तैक्ष्ण्ययुक्तेन विद्धं ताम्रं लोहं च, मलयुक्तेन विद्धं त्रपुसीसे इति । नानाधातुस्तद्रूपम् ॥ २० ॥ न च स्पर्शवे- धिलमेव तस्य, अपि तु रूपवेधिलमपीत्याह—निक्षिप्तेत्यादि । संनद्धं संबद्धम् ॥ २१ ॥ जातरूपम् । रूपेण जातमित्यर्थः ॥ २२ ॥ तं कुमारमिति । ततो रुद्रतेजसो जातं क्रमेण साकारतां प्राप्तम् । क्षीरसंभावनार्थाय क्षीरपानप्रयोजनसिद्धये । कृत्तिकाः कृत्तिकाभिः । यद्वा समयोजयन्नित्यस्य प्रैरयन्नित्यर्थः ॥ २३ ॥ अथ ताः कृत्तिका अस्माकं सर्वासां पुत्रो भवत्युत्तमं समयं कृत्वा निश्चितास्तद्विषयकनिश्चयवत्यो जातमात्रस्य तम्

ततस्तु देवताः सर्वाः कार्तिकेय इति ब्रुवन् । पुत्रलौक्यविख्यातो भविष्यति न संशयः ॥ २५
 तेषां तद्वचनं श्रुत्वा स्कन्नं गर्भपारेस्त्रवे । स्नापयन्परया लक्ष्म्या दीप्यमानं यथानलम् ॥ २६
 स्कन्द इत्यब्रुवन्देवाः स्कन्नं गर्भपरिस्त्रवे । कार्तिकेयं महाबाहुं काकुत्स्थं ज्वलनोपमम् ॥ २७
 प्रादुर्भूतं ततः क्षीरं कृत्तिकानामनुत्तमम् । षण्णां षडाननो भूत्वा जग्राह स्तनजं पयः ॥ २८
 गृहीत्वा क्षीरमेकाह्वा सुकुमारवपुस्तदा । अजयत्स्वेन वीर्येण दैत्यसैन्यगणान्विभुः ॥ २९
 सुरसेनागणपतिमभ्यषिञ्चन्महाद्युतिम् । ततस्तममराः सर्वे समेत्याग्निपुरोगमाः ॥ ३०
 एष ते राम गङ्गाया विस्तरोऽभिहितो मया । कुमारसंभवश्चैव धन्यः पुण्यस्तथैव च ॥ ३१
 भक्तश्च यः कार्तिकेये काकुत्स्थ भुवि मानवः । आयुष्मान्पुत्रपौत्रैश्च स्कन्दसालोक्यतां व्रजेत् ॥ ३२

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

तां कथां कौशिको रामे निवेद्य मधुराक्षराम् । पुनरेवापरं वाक्यं काकुत्स्थमिदमब्रवीत् ॥ १
 अयोध्याधिपतिर्वीरं पूर्वमासीन्नराधिपः । सगरो नाम धर्मात्मा प्रजाकामः स चाप्रजाः ॥ २
 वैदर्भदुहिता राग केशिनी नाम नामतः । ज्येष्ठा सगरपत्नी सा धर्मिष्ठा सत्यवादिनी ॥ ३
 अरिष्टनेमेर्दुहिता सुपर्णभगिनी तु सा । द्वितीया सगरस्यासीत्पत्नी सुमतिसंज्ञिता ॥ ४
 ताभ्यां सह महाराजः पत्नीभ्यां तप्तवांस्तपः । हिमवन्तं समासाद्य भृगुप्रस्रवणे गिरौ ॥ ५
 अथ वर्षशते पूर्णे तपसाराधितो मुनिः । सगराय वरं प्रादाद्भृगुः सत्यवतां वरः ॥ ६
 अपत्यलाभः सुमहान्भविष्यति तवानघ । कीर्तिं चाप्रतिमां लोके प्राप्स्यसे पुरुषर्षभ ॥ ७
 एका जनयिता तात पुत्रं वंशकरं तव । षष्टिं पुत्रसहस्राणि अपरा जनयिष्यति ॥ ८
 भाषमाणं नरव्याघ्रं राजपुत्र्यौ प्रसाद्य तम् । ऊचतुः परमप्रीते कृताञ्जलिपुटे तदा ॥ ९
 एकः कस्याः सुतो ब्रह्मन्का बहुजनयिष्यति । श्रोतुमिच्छावहे ब्रह्मन्सत्यमस्तु वचस्तव ॥ १०
 तयोस्तद्वचनं श्रुत्वा भृगुः परमधार्मिकः । उवाच परमां वार्ष्णीं स्वच्छन्दोऽत्र विधीयताम् ॥ ११
 एको वंशकरो वास्तु बहवो वा महाबलाः । कीर्तिमन्तो महोत्साहाः का वा कं वरमिच्छति ॥ १२
 मुनेस्तु वचनं श्रुत्वा केशिनी रघुनन्दन । पुत्रं वंशकरं राम जग्राह नृपसंनिधौ ॥ १३

क्षीरं ददुरित्यन्वयः ॥ २४ ॥ ततः सर्वदेवता युष्माकमयं पुत्रः कार्तिकेय इति त्रैलोक्यविख्यातो भविष्यति । अत्र संदेहो नेति ब्रुवन् । अब्रुवन्नित्यर्थः । अडभाव आर्षः ॥ २५ ॥ तेषां देवानां तत्स्नेष्टानुकूलं वचनं श्रुत्वा । स्कन्नमादावीश्वरयोः सकाशात्स्कन्नं पश्चाद्गङ्गाया गर्भात्परिस्त्रवे सति परया लक्ष्म्या दीप्यमानमनलमिव दुःस्पर्शम् । दुःस्पर्शतानि वृत्तिप्रयोजनकशैल्यसिद्धये । ताः स्नापयन् । अस्नापयन्नित्यर्थः ॥ २६ ॥ ततः स्कन्नपरिस्त्रुतलहेतोः पूर्वं कार्तिकेयत्वेनोक्तं स्कन्द इत्यन्वर्थनाम्नाब्रुवन्नित्यन्वयः । स्कन्नपरिस्त्रुत इत्यर्थे स्कन्द इति पृषोदरादिलात्साधु ॥ २७ ॥ ततः कृत्तिकानां क्षीरं प्रादुर्भूतम् । आसीदिति शेषः । ततः षण्णामपि स्तनजं पयः क्षुधातिशयेन षडाननो भूत्वा जग्राह ॥ २८ ॥ एवं तदा षडभिमुखैर्यावदपेक्षितं क्षीरं गृहीत्वैकाहैकदिनेनैव सुकुमारवपुःपरि स्वतेजसैव दैत्यसैन्यगणानजयत् ॥ २९ ॥ ततः सकलासुरजयाद्धेतोः सर्वेऽग्निपुरोगमा देवाः समेत्य सुरसेनागणपतिं तमभ्यषिञ्चन्नित्यन्वयः ॥ ३० ॥ उपसंहरति—एष इत्यादिना ॥ ३१ ॥ धन्यस्तु पुण्यत्वे विवृणोति—भक्तश्चेति । ऐहलौकिकफलेन

धन्यत्वम्, आमुष्मिकेन पुण्यत्वम् । पुत्रपौत्रैश्चैत्यस्य युक्तः सन् । देहत्याग इति शेषः ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तत्रिंशः सर्गः ॥ ३७ ॥

अथ त्रीन्पथो हेतुना केनेत्यादिप्रश्नस्योत्तरं वक्तुमाह—तां कथामिति । अपरं वाक्यं वक्ष्यमाणं प्रश्नोत्तरम् ॥ १ ॥ यस्मादप्रजास्तस्मात्प्रजाकामोऽभूदित्यन्वयः ॥ २ ॥ ३ ॥ अरिष्टनेमिः कश्यपः । अस्यां सुपर्णभगिनीत्यनुपदप्रयोगात् ॥ ४ ॥ भृगुप्रस्रवणे भृग्वधिष्ठितं प्रस्रवणं प्रवाहो यस्मिन्गिरौ हिमवत्पादपर्वते ॥ ५ ॥ ६ ॥ ७ ॥ तातेत्युपलालने । जनयिता जनयिष्यति । षष्टिमिति नित्यैकवचनान्तत्वात्सहस्राणीत्यनेन सामानाधिकरण्यम् ॥ ८ ॥ राजपुत्र्यावित्यत्र च्छत्रिन्यायेन प्रयोगः ॥ ९ ॥ इच्छावहे इच्छावः ॥ १० ॥ स्वच्छन्दः स्वेच्छा । विधीयतां ज्ञाप्यताम् । स्वेच्छयैवैकपुत्रताद्बहुपुत्रता वा त्रियतामिति तात्पर्यम् ॥ ११ ॥ तदेवाह—एको वंशकरो वेति । वंशकरो वंशवृद्धिहेतुः ॥ १२ ॥ नृपसंनिधावित्यनेन तस्यापि साक्षिलमात्रं न तु वरणनियमकर्तृतेति सूचितम्

षष्टिं पुत्रसहस्राणि सुपर्णभगिनी तदा । महोत्साहान्कीर्तिमतो जग्राह सुमतिः सुतान् ॥ १४
 प्रदक्षिणमृषिं कृत्वा शिरसाभिप्रणम्य तम् । जगाम स्वपुरं राजा सभायां रघुनन्दन ॥ १५
 अथ काले गते तस्य ज्येष्ठा पुत्रं व्यजायत । असमञ्ज इति ख्यातं केशिनी सगरात्मजम् ॥ १६
 सुमतिस्तु नरव्याघ्र गर्भतुम्बं व्यजायत । षष्टिः पुत्रसहस्राणि तुम्बभेदाद्विनिःसृताः ॥ १७
 घृतपूर्णेषु कुम्भेषु धात्र्यस्तान्समवर्धयन् । कालेन महता सर्वे यौवनं प्रतिपेदिरे ॥ १८
 अथ दीर्घेण कालेन रूपयौवनशालिनः । षष्टिः पुत्रसहस्राणि सगरस्याभवन्स्तदा ॥ १९
 स च ज्येष्ठो नरश्रेष्ठः सगरस्यात्मसंभवः । बालान्गृहीत्वा तु जले सरय्या रघुनन्दन ॥ २०
 प्रक्षिप्य प्राहसन्नित्यं मज्जतस्तान्निरीक्ष्य वै । एवं पापसमाचारः सज्जनप्रतिबाधकः ॥ २१
 पौराणामहिते युक्तः पित्रा निर्वासितः पुरात् । तस्य पुत्रोऽशुमान्नम असमञ्जस्य वीर्यवान् ॥ २२
 संमतः सर्वलोकस्य सर्वस्यापि प्रियंवदः । ततः कालेन महता मतिः समभिजायत ॥ २३
 सगरस्य नरश्रेष्ठ यजेयमिति निश्चिता । स कृत्वा निश्चयं राजा सोपाध्यायगणस्तदा ।
 यज्ञकर्मणि वेदज्ञो यष्टुं समुपचक्रमे ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टविंशः सर्गः ॥ ३८ ॥

एकोनचत्वारिंशः सर्गः ।

विश्वामित्रवचः श्रुत्वा कथान्ते रघुनन्दनः । उवाच परमप्रीतो मुनिं दीप्तमिवानलम् ॥ १
 श्रोतुमिच्छामि भद्रं ते विस्तरेण कथामिमाम् । पूर्वजो मे कथं ब्रह्मन्यज्ञं वै समुपाहरत् ॥ २
 तस्य तद्वचनं श्रुत्वा कौतूहलसमन्वितः । विश्वामित्रस्तु काकुत्स्थमुवाच प्रहसन्निव ॥ ३
 श्रूयतां विस्तरो राम सगरस्य महात्मनः । शंकरश्चशुरो नाम्ना हिमवानिति विश्रुतः ॥ ४
 विन्ध्यपर्वतमासाद्य निरीक्षेते परस्परम् । तयोर्मध्ये समभवद्यज्ञः स पुरुषोत्तम ॥ ५
 स हि देशो नरव्याघ्र प्रशस्तो यज्ञकर्मणि । तस्याश्वचर्यां काकुत्स्थ दृढधन्वा महारथः ॥ ६
 अंशुमानकरोत्तात सगरस्य मते स्थितः । तस्य पर्वणि तं यज्ञं यजमानस्य वासवः ॥ ७
 राक्षसीं तनुमास्थाय यज्ञियाश्वमपाहरत् । ह्रियमाणे तु काकुत्स्थ तस्मिन्श्वे महात्मनः ॥ ८
 उपाध्यायगणाः सर्वे यजमानमथान्ववन् । अयं पर्वणि वेगेन यज्ञियाश्वोऽपनीयते ॥ ९
 हर्तारं जहि काकुत्स्थ हयश्चैवोपनीयताम् । यज्ञच्छिद्रं भवत्येतत्सर्वेषामशिवाय नः ॥ १०
 तत्तथा क्रियतां राजन्यज्ञोऽच्छिद्रः कृती भवेत् । सोपाध्यायवचः श्रुत्वा तस्मिन्सदसि पार्थिवः ॥ ११

॥ १३ ॥ सुपर्णो गरुडः ॥ १४ ॥ १५ ॥ व्यजायत प्रसूतवती
 ॥ १६ ॥ गर्भतुम्बं तुम्बफलाकारगर्भपिण्डम् । व्यजायत प्रसू-
 तवती । कथं ततः पुत्रोदय इत्यत आह—षष्टिरित्यादि
 ॥ १७ ॥ १८ ॥ दीर्घेण कालेन । यौवनशालिले हेतुलात्-
 तीया ॥ १९ ॥ ज्येष्ठोऽसमञ्जः बालान्गृहीत्वा जले प्रक्षिप्य
 मज्जतस्तान्समीक्ष्य नित्यं प्राहसत् । 'प्रहसन्' इति पाठे
 स्मितो भवतीति शेषः । सज्जनप्रतिबाधकः सज्जनपीडकः
 ॥ २० ॥ २१ ॥ निर्वासितो निष्कासितः । तस्यासमञ्जस्य ।
 एतद्वाची असमञ्जशब्दोऽदन्तः सान्तश्चेति बोध्यम् ॥ २२ ॥
 समभिजायत । अडभाव आर्षः ॥ २३ ॥ यज्ञकर्मणीत्यस्य
 निश्चयं कृतेति प्राक्तनेनान्वयः ॥ २४ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये बाल-
 काण्डेऽष्टविंशः सर्गः ॥ ३८ ॥

कथान्ते । यज्ञोपक्रमकथान्त इत्यर्थः ॥ १ ॥ इमां यज्ञसंब-
 न्धिनीम् ॥ २ ॥ प्रहसन्निव विकसितवदनः । स्वपूर्वजवृत्ता-

न्ततया श्रवणकौतुकेन रामभद्रस्यायं प्रश्नः । अत एव मुनेर्हासः ।
 स्ववंश इति रामस्यापि लोकवत्लेहः संपन्न इति ॥ ३ ॥
 सगरस्य । सगरयज्ञस्येत्यर्थः ॥ ४ ॥ मध्ये महापर्वतविरोधा-
 भावाद्विन्ध्यपर्वतं हिमवांस्तथा विन्ध्योऽपि हिमवन्तमित्येवं
 परस्परमासाद्योच्चलेन साम्यं प्राप्य । औन्नत्यातिशयेन वीक्षा-
 निरोधकाभावात् । परस्परं निरीक्षेते । पश्यत इत्यर्थः ।
 तयोर्मध्य आर्यावर्तभूमौ । 'आर्यावर्तः पुण्यभूमिर्मध्यं विन्ध्य-
 हिमालयोः' इति वचनात् ॥ ५ ॥ प्रशस्तः प्रशस्तत्वेन प्रसिद्धः ।
 उक्तवचनादश्वचर्यारक्षार्थमश्वानुगमनम् ॥ ६ ॥ मते शासने ।
 पर्वण्युक्त्याहे । अश्वमेधे उक्त्यसंस्थात्रयम् । तत्र द्वितीये-
 ऽश्वालम्भनदिवसेऽश्वविशसनात्प्राक् । तं यज्ञम् । विहन्तुमिति
 शेषः ॥ ७ ॥ यज्ञियाश्वं यज्ञार्हमश्वम् ॥ ८ ॥ अयं यज्ञियो-
 ऽश्वः पर्वणि वेगेनापनीयतेऽपह्रियते ॥ ९ ॥ अतो हर्तारम-
 श्वहर्तारं जहि । अश्वश्च शीघ्रमुपनीयताम् । यच्छिद्रं यज्ञस्य
 विघ्नः ॥ १० ॥ अच्छिद्र इति च्छेदः । यथा यज्ञोऽच्छिद्रो

षष्टिं पुत्रसहस्राणि वाक्यमेतदुवाच ह । गतिं पुत्रा न पश्यामि रक्षसां पुरुषर्षभाः ॥	१२
मन्त्रपूतैर्महाभागैरास्थितोऽपि महाक्रतुः । तद्गच्छथ विचिन्वध्वं पुत्रका भद्रमस्तु वः ॥	१३
समुद्रमालिनीं सर्वां पृथिवीमनुगच्छथ । एकैकं योजनं पुत्रा विस्तारमभिगच्छत ॥	१४
यावत्तुरगसंदर्शस्तावत्खनत मेदिनीम् । तमेव हयहर्तारं मार्गमाणा ममाज्ञया ॥	१५
दीक्षितः पौत्रसहितः सोपाध्यायगणस्त्वहम् । इह स्थास्यामि भद्रं वो यावत्तुरगदर्शनम् ॥	१६
ते सर्वे दृष्टमनसो राजपुत्रा महाबलाः । जग्मुर्महीतलं राम पितुर्वचनयन्त्रिताः ॥	१७
योजनायामविस्तारमेकैको धरणीतलम् । बिभिदुः पुरुषव्याघ्रा वज्रस्पर्शसमैर्भुजैः ॥	१८
शूलैरशनिकल्पैश्च हलैश्चापि सुदारुणैः । भिद्यमाना वसुमती ननाद रघुनन्दन ॥	१९
नागानां वध्यमानानामसुराणां च राघव । राक्षसानां दुराधर्षं सत्त्वानां निनदोऽभवत् ॥	२०
योजनानां सहस्राणि षष्टिं तु रघुनन्दन । बिभिदुर्धरणीं राम रसातलमनुत्तमम् ॥	२१
एवं पर्वतसंबाधं जम्बूद्वीपं नृपात्मजाः । खनन्तो नृपशार्दूल सर्वतः परिचक्रमुः ॥	२२
ततो देवाः सगन्धर्वाः सासुराः सहपन्नगाः । संभ्रान्तमनसः सर्वे पितामहमुपागमन् ॥	२३
ते प्रसाद्य महात्मानं विषण्णवदनास्तदा । ऊचुः परमसंभ्रस्ताः पितामहमिदं वचः ॥	२४
भगवन्पृथिवी सर्वा खन्यते सगरात्मजैः । बहवश्च महात्मानो वध्यन्ते जलचारिणः ॥	२५
अयं यज्ञहरोऽस्माकमनेनाश्वोऽपनीयते । इति ते सर्वभूतानि हिंसन्ति सगरात्मजाः ॥	२६

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

देवतानां वचः श्रुत्वा भगवान्वै पितामहः । प्रत्युवाच सुमन्त्रस्तान्कृतान्तबलमोहितान् ॥	१
यस्येयं वसुधा कृत्वा वासुदेवस्य धीमतः । महिषी माधवस्यैषा स एव भगवान्प्रभुः ॥	२
कापिलं रूपमास्थाय धारयत्यनिशं धराम् । तस्य कोपाग्निना दग्धा भविष्यन्ति नृपात्मजाः ॥	३
पृथिव्याश्चापि निर्भेदो दृष्ट एव सनातनः । सगरस्य च पुत्राणां विनाशो दीर्घदर्शनाम् ॥	४
पितामहवचः श्रुत्वा त्रयस्त्रिंशदरिदमाः । देवाः परमसंहृष्टाः पुनर्जग्मुर्मर्यागागतम् ॥	५
सगरस्य च पुत्राणां प्रादुरासीन्महाखनः । पृथिव्यां भिद्यमानायां निर्घातसमनिःखनः ॥	६

भवेदित्यन्वयः । सोपाध्यायवच उपाध्यायसहितलिङ्गगणवचः ॥ ११ ॥ ओ पुरुषर्षभाः पुत्रकाः । मन्त्रपूतैर्महाभागैर्यद्यपि महाक्रतुरास्थितोऽधिष्ठितः, तथापि रक्षसां मांयया यदि चिद्धं स्यात्तदात्मनो गतिं न पश्यामि । तस्माद्गच्छथ । 'विचिन्वध्व-मन्वेषयतेत्यर्थः' इति केचित् । परे तु—'आस्थितो हि' इति पाठः । हि यस्मादीदृशैर्महाभागैरास्थितोऽयं क्रतुः, अतोऽत्र क्रतौ रक्षसां गतिं न पश्यामि । तत्तस्मात्केनापि देवेन हृत इति तमन्वेषयतेत्यर्थः' इत्याहुः ॥ १२ ॥ १३ ॥ अनुगच्छ-थान्वेषयत । यस्य तादेशाभाव आर्षत्वात् ॥ १४ ॥ यदि भूमौ न लभ्यते तदाह—यावत्तुरगेत्यादि ॥ १५ ॥ खंस्य तुरगानुगमनमयुक्तमित्याह—दीक्षित इत्यादि । तस्य प्रवास-निषेधात्पौत्रस्य बालकत्वाच्चेति भावः ॥ १६ ॥ यन्त्रिता नियुक्ताः ॥ १७ ॥ आयामो दैर्घ्यम्, विस्तारो विशालता तद्युक्तम् । धरणीतलमेकैकोऽन्वेषयामासेत्यर्थः । बिभिदुरिति । पृथिव्यामद्वेष्टेति शेषः ॥ १८ ॥ भिद्यमाना । सर्वत इति शेषः ॥ १९ ॥ २० ॥ अनुत्तमं रसातलं विचेतुमिव धरणीं योज-

नानां षष्टिसहस्राणि बिभिदुरित्यन्वयः ॥ २१ ॥ पर्वतसंबाधं पर्वतनिबिडम् ॥ २२ ॥ २३ ॥ २४ ॥ महात्मानः सिद्धगन्धर्वादयः ॥ २५ ॥ 'यज्ञहनः' इति पाठे हन्तीति हनः । अपनीयते-ऽपनीयते स्म । सर्वभूतानि तत्प्रसङ्गरहितान्यपि ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्ड एकोनचत्वारिंशः सर्गः ॥ ३९ ॥

कृतान्तबलमोहितान्कृतः सर्वलोकस्यान्तो नाशो यैस्ता-शानि यानि बलानि सगरसुतबलानि तैर्मोहितान्मूर्च्छितचित्तान् ॥ १ ॥ एषा वसुधा ॥ २ ॥ धारयति । योगबलेनेति शेषः ॥ ३ ॥ पृथिव्या विमेदश्च सनातनः प्रतिकल्पमवश्यं भाव्यः श्रौतस्मार्तसागरादिशब्दैर्दृष्ट एव । अतस्तत्र न शोकः कार्य इति भावः । एवं दीर्घदर्शिनो दीर्घदर्शिभिः सगरपुत्रविना-शोऽयं दृष्ट एव । अतस्तत्रापि शोकोऽनुचितः । शेषे षष्ठी । यद्वा अदीर्घदर्शिनमिति च्छेदः ॥ ४ ॥ त्रयस्त्रिंशत् । अष्टौ वसवः, एकादश रुद्राः, द्वादशादित्याः, अश्विनौ च ॥ ५ ॥ निर्घातसमनिःखनः । निर्घातनिःखनसदृश इत्यर्थः ॥ ६ ॥

ततो भित्त्वा महीं सर्वां कृत्वा चापि प्रदक्षिणम् । सहिताः सागराः सर्वे पितरं वाक्यमब्रुवन् ॥	७
परिक्रान्ता मही सर्वा सत्त्ववन्तश्च सूदिताः । देवदानवरक्षांसि पिशाचोरगपन्नगाः ॥	८
न च पश्यामहेऽश्वं ते अश्वहर्तारमेव च । किं करिष्याम भद्रं ते बुद्धिरत्र विचार्यताम् ॥	९
तेषां तद्वचनं श्रुत्वा पुत्राणां राजसत्तमः । समन्युरब्रवीद्वाक्यं सगरो रघुनन्दन ॥	१०
भूयः खनत भद्रं वो विमेध वसुधातलम् । अश्वहर्तारमासाद्य कृतार्थाश्च निवर्तत ॥	११
पितुर्वचनमासाद्य सगरस्य महात्मनः । षष्टिः पुत्रसहस्राणि रसातलमभिद्रवन् ॥	१२
खन्यमाने ततस्तस्मिन्ददशुः पर्वतोपमम् । दिशागजं विरूपाक्षं धारयन्तं महीतलम् ॥	१३
सपर्वतवनां कृत्वा पृथिवीं रघुनन्दन । धारयामास शिरसा विरूपाक्षो महागजः ॥	१४
यदा पर्वणि काकुत्स्थ विश्रमार्थं महागजः । खेदाच्चालयते शीर्षं भूमिकम्पस्तदा भवेत् ॥	१५
ते तं प्रदक्षिणं कृत्वा दिशापालं महागजम् । मानयन्तो हि ते राम जग्मुर्भित्त्वा रसातलम् ॥	१६
ततः पूर्वां दिशं भित्त्वा दक्षिणां विभिदुः पुनः । दक्षिणस्यामपि दिशि ददशुस्ते महागजम् ॥	१७
महापद्मं महात्मानं सुमहत्पर्वतोपमम् । शिरसा धारयन्तं गां विस्मयं जग्मुरुत्तमम् ॥	१८
ते तं प्रदक्षिणं कृत्वा सगरस्य महात्मनः । षष्टिः पुत्रसहस्राणि पश्चिमां विभिदुर्विशम् ॥	१९
पश्चिमायामपि दिशि महान्तमचलोपमम् । दिशागजं सौरानसं ददशुस्ते महाबलाः ॥	२०
ते तं प्रदक्षिणं कृत्वा पृष्ट्वा चापि निरामयम् । खनन्तः समुपाक्रान्ता दिशं सोमवर्ती तदा ॥	२१
उत्तरस्यां रघुश्रेष्ठ ददशुर्हिमपाण्डुरम् । भद्रं भद्रेण वपुषा धारयन्तं महीर्मिमाम् ॥	२२
समालभ्य ततः सर्वे कृत्वा चैनं प्रदक्षिणम् । षष्टिः पुत्रसहस्राणि विभिदुर्वसुधातलम् ॥	२३
ततः प्रागुत्तरां गत्वा सागराः प्रथितां दिशम् । रोषाद्भ्यखनन्सर्वे पृथिवीं सगरात्मजाः ॥	२४
ते तु सर्वे महात्मानो भीमवेगा महाबलाः । ददशुः कपिलं तत्र वासुदेवं सनातनम् ॥	२५
हयं च तस्य देवस्य चरन्तमविदूरतः । प्रहर्षमतुलं प्राप्ताः सर्वे ते रघुनन्दन ॥	२६
ते तं यज्ञहनं ज्ञात्वा क्रोधपर्याकुलेक्षणाः । खनित्रलाङ्गलधरा नानावृक्षशिलाधराः ॥	२७
अभ्यधावन्त संकुद्धास्तिष्ठ तिष्ठेति चाब्रुवन् । अस्माकं त्वं हि तुरगं यज्ञियं हृतवानसि ॥	२८
दुर्मैधस्त्वं हि संप्राप्तान्विद्धि नः सगरात्मजान् । श्रुत्वा तद्वचनं तेषां कपिलो रघुनन्दन ॥	२९
रोषेण महताविष्टो हुंकारमकरोत्तदा । ततस्तेनाप्रमेयेण कपिलेन महात्मना ।	
भस्मराशीकृताः सर्वे काकुत्स्थ सगरात्मजाः ॥	३०

इत्यार्षे श्रीमद्रामायणे वाल्मीकीय आदिकाव्ये बालकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

पुत्रांश्चिरगताञ्छात्वा सगरो रघुनन्दन । नस्तारमब्रवीद्वाजां दीप्यमानं स्वतेजसा ॥ १
शूरश्च कृतविद्यश्च पूर्वैस्तुल्योऽसि तेजसा । पितॄणां गतिमन्विच्छ येन चाश्वोऽपवाहितः ॥ २

‘ततो भित्त्वा’ इति पाठः ॥ ७ ॥ सत्त्ववन्तो बलवन्तः ॥ ८ ॥
तेऽस्मासु परमनुहप्रबुद्धिरस्तु । वयं किं करिष्याम । सलोप-
ञ्छान्दसः । बुद्धिरुपायः ॥ ९ ॥ १० ॥ भूयो विमेधेत्यन्वयः ।
कृतार्थाश्च कृतार्थाश्चेतदा निवर्तत निवर्तध्वमित्यर्थे आर्षमेतत् ।
अन्यथा न निवृत्तिरित्यर्थः ॥ ११ ॥ १२ ॥ खन्यमान इति ।
षष्टियोजनसहस्रपरमपीति शेषः । दिशा इत्याबन्तम् ॥ १३ ॥
कृत्वा । तदेकप्रदेशावच्छिन्नामिति शेषः ॥ १४ ॥ यदा पर्वणि
यस्मिन्काले यस्मिन्क्षणे । ‘तिथिमेदे क्षणे पर्व’ इत्यमरः ॥ १५ ॥
मानयन्तः । दिगगजमिति शेषः । हिस्त्वर्थे ॥ १६ ॥ १७ ॥
॥ १८ ॥ प्रदक्षिणं कृत्वा । दिगगजमिति शेषः ॥ १९ ॥ २० ॥

निरामयं कुशलम् । सोमवतीमुदीचीम् ॥ २१ ॥ भद्रं भद्रा-
ख्यम् ॥ २२ ॥ समालभ्य स्पृष्ट्वा ॥ २३ ॥ प्रागुत्तरामैशानीम् ।
प्रथितां सर्वकर्माहलेन प्रसिद्धाम् ॥ २४ ॥ कपिलं कपिलरू-
पधारिणम् ॥ २५ ॥ तस्य कपिलस्य ॥ २६ ॥ तं कपिलम् ।
हन्तीति हनः । पचाद्यच् । अविचारतस्तमेवाश्वापहारद्वारा
यज्ञहन्तारं ज्ञात्वित्यर्थः ॥ २७ ॥ २८ ॥ २९ ॥ ३० ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्डे चत्वारिंशः सर्गः ॥ ४० ॥

चिरगतान् । अप्रत्यागच्छत इति शेषः । नस्तारं पौत्रम्
॥ १ ॥ पूर्वैः पितृभिः । गतिं वृत्तान्तम् । येन चाश्वोऽपवा-

अन्तर्भौमानि सत्त्वानि वीर्यवन्ति महान्ति च । तेषां तु प्रतिघातार्थं सासिं गृहीष्व कार्मुकम् ॥ ३
 अभिवाद्याभिवाद्यांस्त्वं हत्वा विघ्नकरानपि । सिद्धार्थः संनिवर्तस्व मम यज्ञस्य पारगः ॥ ४
 एवमुक्तोऽशुमान्सम्यक्सगरेण महात्मना । धनुरादाय खड्गं च जगाम लघुविक्रमः ॥ ५
 स खातं पितृभिर्मार्गमन्तर्भौमं महात्मभिः । प्रापद्यत नरश्रेष्ठ तेन राज्ञाभिचोदितः ॥ ६
 देवदानवरक्षोभिः पिशाचपतगोरगैः । पूज्यमानं महातेजा दिशागजमपश्यत ॥ ७
 स तं प्रदक्षिणं कृत्वा पृष्ट्वा चैव निरामयम् । पितृन्स परिप्रच्छ वाजिहर्तारमेव च ॥ ८
 दिशागजस्तु तच्छ्रुत्वा प्रत्युवाच महामतिः । आसमञ्ज कृतार्थस्त्वं सहाश्वः शीघ्रमेष्यसि ॥ ९
 तस्य तद्वचनं श्रुत्वा सर्वानेव दिशागजान् । यथाक्रमं यथान्यायं प्रष्टुं समुपचक्रमे ॥ १०
 तैश्च सर्वैर्दिशापालैर्वाक्यज्ञैर्वाक्यकोविदैः । पूजितः सहयश्चैवागन्तासीत्यभिचोदितः ॥ ११
 तेषां तद्वचनं श्रुत्वा जगाम लघुविक्रमः । भस्मराशीकृता यत्र पितरस्तस्य सागराः ॥ १२
 स दुःखवशमापन्नस्त्वसमञ्जसुतस्तदा । चुकोश परमार्तस्तु वधात्तेषां सुदुःखितः ॥ १३
 यक्षियं च हयं तत्र चरन्तमविदूरतः । ददर्श पुरुषव्याघ्रो दुःखशोकसमन्वितः ॥ १४
 स तेषां राजपुत्राणां कर्तुकामो जलक्रियाम् । स जलार्थी महातेजा न चापश्यज्जलाशयम् ॥ १५
 विसार्य निपुणां दृष्टिं ततोऽपश्यत्पद्माधिपम् । पितॄणां मातुलं राम सुपर्णमनिलोपमम् ॥ १६
 स चैनमब्रवीद्वाक्यं वैनतेयो महाबलः । मा शुचः पुरुषव्याघ्र वधोऽयं लोकसंमतः ॥ १७
 कपिलेनाप्रमेयेण दग्धा हीमे महाबलाः । सलिलं नार्हसे प्राज्ञ दातुमेषां हि लौकिकम् ॥ १८
 गङ्गा हिमवतो ज्येष्ठा दुहिता पुरुषर्षभ । तस्यां कुरु महाबाहो पितॄणां सलिलक्रियाम् ॥ १९
 भस्मराशीकृतानेतान्प्लावयेल्लोकपावनी । तया क्लिन्नमिदं भस्म गङ्गाया लोककान्तया ।
 षष्टिं पुत्र सहस्राणि स्वर्गलोकं गमिष्यति ॥ २०
 निर्गच्छाश्वं महाभाग संगृह्य पुरुषर्षभ । यज्ञं पैतामहं वीर निर्वर्तयितुमर्हसि ॥ २१
 सुपर्णवचनं श्रुत्वा सौंऽशुमानतिवीर्यवान् । त्वरितं हयमादाय पुनरायान्महातपाः ॥ २२
 ततो राजानमासाद्य दीक्षितं रघुनन्दन । न्यवेदयथावृत्तं सुपर्णवचनं तथा ॥ २३
 तच्छ्रुत्वा घोरसंकाशं वाक्यमंशुमतो नृपः । यज्ञं निर्वर्तयामास यथाकल्पं यथाविधि ॥ २४
 खपुरं त्वगमच्छ्रीमानिष्टयज्ञो महीपतिः । गङ्गायाश्चागमे राजा निश्चयं नाध्यगच्छत ॥ २५

हितो देशान्तरं प्रापितस्तद्वर्ति चान्विच्छान्वेषय ॥ २ ॥
 अन्तर्भौमानि भूमेरन्तर्जोतानि । सत्त्वानि प्राणिनः ॥ ३ ॥
 अभिवाद्याक्षमस्कारार्हान् । मम यज्ञस्य पारगः पारप्रापकश्च
 भवेत्यर्थः ॥ ४ ॥ ५ ॥ पितृभिः खातं भूमेरन्तर्विद्यमानं
 मार्गं पितृवृत्तान्तपरिज्ञानाय प्रापद्यत प्राप्तः ॥ ६ ॥ ७ ॥
 निरामयं कुशलम् ॥ ८ ॥ आसमञ्ज असमञ्जपुत्र इति संबो-
 धनम् । इत्यभाव आर्षः ॥ ९ ॥ १० ॥ वाक्यं वक्तुमर्हम् ।
 कालदेशोचितवक्तव्यतत्त्वज्ञैः । तदुचितवचनसमर्थैश्चेत्यर्थः ।
 द्वितीयवाक्ये कृत्यः । सहय आगन्तासीत्यभिचोदितश्च बोधि-
 तश्च ॥ ११ ॥ यत्र पितरः सागरा भस्मराशीकृतास्त्र देशे
 जगामेत्यन्वयः ॥ १२ ॥ चुकोश । भस्मीभूतपितृनिति शेषः ॥ १३ ॥
 ॥ १४ ॥ १५ ॥ विसार्य । समन्तात्प्रसार्येत्यर्थः । निपुणां दूरविवेच-
 नसमर्थाम् । पितॄणां मातुलम् । सुपर्णभगिनी सुमतिरिति प्रागु-
 क्त्वात् । अनिलोपमं वेगेन वायूपमम् ॥ १६ ॥ लोकसंमतो
 लोकोहित एतन्मूलकतया सर्वलोकोहितगङ्गाया भूलोकेऽवतार-
 णात् ॥ १७ ॥ हि यस्मात्कपिलेन दग्धाः । यतश्च महाबला
 महाबलवत्त्वेन प्रायश्चित्तमर्यादातिक्रान्तपापवन्तः, अतो लौकिकं

सलिलं दातुं नार्हसि । 'चण्डालादुदकात्सर्पाद्वैद्युताद्ब्राह्मणादपि ।
 दंष्ट्रिभ्यश्च पशुभ्यश्च मरणं पापकर्मणाम् । उदकं पिण्डदानं
 च न तेषां तु विधीयते ॥' इति स्मृतेः । प्रकृते
 ब्राह्मणाद्वधो महापापिलं च ॥ १८ ॥ १९ ॥ तर्हि देवलोकं
 गत्वा गङ्गोदकेन क्रिया कार्या । नेत्याह—भस्मेति । यदा
 प्लावयेत्तदा गङ्गाया क्लिन्नं सिक्मिदं भस्म हे पुत्र, षष्टिं सह-
 स्राणि सागरान्स्वर्गलोकं गमिष्यति । प्रापयिष्यतीत्यर्थः ।
 'नयिष्यति' इति पाठे नेष्यतीत्यर्थः । अनेन सगरपुत्राणां मन्वा-
 द्युक्तप्रायश्चित्ताविषयत्वं सूचितम् । तत्प्रायश्चित्तविषया-
 णामपि पापिनां पुद्गलस्य गङ्गाजलस्पर्शः सर्वपापप्रायश्चित्तमिति
 सूचितम् । अकृतप्रायश्चित्तानामपि महापातकिनामौर्ध्वदेहिका-
 योग्यानां गङ्गाजलस्पृष्टपुद्गलानां विनापि प्रायश्चित्तान्तरं तत्काल
 एव सकलौर्ध्वदेहिकक्रियायोग्यत्वं च सूचितम् ॥ २० ॥
 अश्वं गृहीत्वा निर्गच्छ । निर्वर्तयितुं समापयितुम् ॥ २१ ॥ २२ ॥
 वृत्तं पितृव्यवृत्तं तथा सुपर्णवचनं च यथा तथा न्यवेदयत्
 ॥ २३ ॥ २४ ॥ इष्टयज्ञ इति बहुव्रीहिः । आगमे भूमावागमे ।

अगत्वा निश्चयं राजा कालेन महता महान् । त्रिंशद्वर्षसहस्राणि राज्यं कृत्वा दिवं गतः ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्ड एकचत्वारिंशः सर्गः ॥ ४१ ॥

द्विचत्वारिंशः सर्गः ।

कालधर्मे गते राम सगरे प्रकृतीजनाः । राजानं रोचयामासुरं शुभन्तं सुधार्मिकम् ॥ १
स राजा सुमहानासीदंशुमान् रघुनन्दन । तस्य पुत्रो महानासीदिलीप इति विश्रुतः ॥ २
तस्मै राज्यं समादिश्य दिलीपे रघुनन्दन । हिमवच्छिखरे रम्ये तपस्तेपे सुदारुणम् ॥ ३
द्वात्रिंशच्छतसाहस्रं वर्षाणि सुमहायशाः । तपोवनगतो राजा स्वर्गं लेभे तपोधनः ॥ ४
दिलीपस्तु महातेजाः श्रुत्वा पैतामहं वधम् । दुःखोपहतया बुद्ध्या निश्चयं नाध्यगच्छत ॥ ५
कथं गङ्गावतरणं कथं तेषां जलक्रिया । तारयेयं कथं चैतानिति चिन्तापरोऽभवत् ॥ ६
तस्य चिन्तयतो नित्यं धर्मेण विदितात्मनः । पुत्रो भगीरथो नाम जज्ञे परमधार्मिकः ॥ ७
दिलीपस्तु महातेजा यज्ञैर्वहुभिरिष्टवान् । त्रिंशद्वर्षसहस्राणि राजा राज्यमकारयत् ॥ ८
अगत्वा निश्चयं राजा तेषामुद्धरणं प्रति । व्याधिना नरशार्ङ्गल कालधर्ममुपेयिवान् ॥ ९
इन्द्रलोकं गतो राजा स्वार्जितेनैव कर्मणा । राज्ये भगीरथं पुत्रमभिषिच्य नरर्षभः ॥ १०
भगीरथस्तु राजर्षिर्धार्मिको रघुनन्दन । अनपत्यो महाराजः प्रजाकामः स च प्रजाः ॥ ११
मन्त्रिष्वाधाय तद्राज्यं गङ्गावतरणे रतः । तपो दीर्घं समातिष्ठद्रोकणं रघुनन्दन ॥ १२
ऊर्ध्वबाहुः पञ्चतपा मासाहारोऽजितेन्द्रियः । तस्य वर्षसहस्राणि घोरे तपसि तिष्ठतः ॥ १३
अतीतानि महाबाहो तस्य राज्ञो महात्मनः । सुप्रीतो भगवान्ब्रह्मा प्रजानां प्रभुरीश्वरः ॥ १४
ततः सुरगणैः सार्धमुपागम्य पितामहः । भगीरथं महात्मानं तप्यमानमथाब्रवीत् ॥ १५
भगीरथ महाराज प्रीतस्तेऽहं जनाधिप । तपसा च सुतप्तेन वरं वरय सुव्रत ॥ १६
तमुवाच महातेजाः सर्वलोकपितामहम् । भगीरथो महाबाहुः कृताञ्जलिपुटः स्थितः ॥ १७
यदि मे भगवान्प्रीतो यद्यस्ति तपसः फलम् । सगरस्यात्मजाः सर्वे मत्तः सलिलमामुयुः ॥ १८
गङ्गायाः सलिलक्लिन्ने भस्मन्येषां महात्मनाम् । स्वर्गं गच्छेयुरत्यन्तं सर्वे च प्रपितामहाः ॥ १९
देव याचे ह संतत्यै नावसीदेत्कुलं च नः । इक्ष्वाकूणां कुले देव एष मेऽस्तु वरः परः ॥ २०
उक्तवाक्यं तु राजानं सर्वलोकपितामहः । प्रत्युवाच शुभां वार्ष्णीं मधुरां मधुराक्षराम् ॥ २१
मनोरथो महानेष भगीरथ महारथ । एवं भवतु भद्रं ते इक्ष्वाकुकुलवर्धन ॥ २२

निश्चयमुपायविषयम् । नाध्यगच्छतेति तदार्थः ॥ २५ ॥ २६ ॥

इति श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्ड एकचत्वारिंशः सर्गः ॥ ४१ ॥

कालधर्मो मृत्युः । प्रकृतीजना अमात्यवर्गाः । दीर्घश्ला-
न्दसः रोचयामासुर्याय प्राप्तत्वादेवैच्छन् ॥ १ ॥ २ ॥
दिलीपे दिलीपाय । तपस्तेपे । पितृगतये गङ्गाया भूलोकाव-
तारणयेति शेषः ॥ ३ ॥ ४ ॥ पैतामहं वधं पितामहानां
सागराणामपमृत्युम् ॥ ५ ॥ निश्चयानधिगमनमभिनयति—
कथमिति ॥ ६ ॥ धर्मेण विदितेति । धर्मेण प्रसिद्ध इत्यर्थः
॥ ७ ॥ अकारयत्कृतवान् ॥ ८ ॥ व्याधिना पितृणामुद्धरणा-
लाभजन्यदुःखजेन । तद्विलीपवंशजो रघुपुत्रको दिलीपः कालि-
दासोकोऽस्य एवेति बोध्यम् ॥ ९ ॥ १० ॥ स च प्रजा
इत्यस्य मन्त्रिष्वाधायेत्युत्तरेणान्वयः ॥ ११ ॥ प्रजास्तद्राज्यं
च मन्त्रिष्वाधाय गङ्गावतरणेच्छुस्तप आतिष्ठत् । गोकर्णे
हिमवत्पादविशेषः । दक्षिणदिक्स्थतीर्थविशेषो वा ॥ १२ ॥

पञ्चतपाः पञ्चामिमध्ये तपो यस्य । मासाहारो मासे गते आहारो
यस्य । वर्षसहस्राण्यतीतानीत्यन्वयः ॥ १३ ॥ तस्य राज्ञः सुप्रीत
इत्यन्वयः ॥ १४ ॥ १५ ॥ तपसा चेति । चस्त्वर्थे ॥ १६ ॥
॥ १७ ॥ यद्यस्तीत्याद्यसंदिग्धे संदिग्धवचनम् । वेदाश्चेत्प्र-
माणं स्युरिति वत् । सलिलं स्पर्शमात्रेण स्वर्गतिसाधनं सलिलम्
॥ १८ ॥ अभीष्टोक्तगुणकसलिलप्राप्तिं दर्शयति—गङ्गाया इति ।
एषां भस्मनि गङ्गायाः सलिलेन क्लिन्ने सति एतेऽत्यन्तमक्षय्यं यथा
भवति तथा स्वर्गं गच्छेयुः । नान्यथेत्यर्थः ॥ १९ ॥ इक्ष्वाकूणां
कुले जातस्य मम संततिर्देया । यथा नः कुलं नावसीदेत् ।
संतत्यै इति चतुर्थी प्रथमार्थे । एष परो वरः । द्वितीयवर
इत्यर्थः । परे तु—संतत्यै तदर्थं न कुलं नावसीदेदिति च
याचे । मत्कुलेऽसंततिः कोऽपि मा भूदित्यर्थः । उपसंहरति—
इक्ष्वाकूणामिति । तत्कुले जातस्यैव एव परो वरोऽस्तु । नातो-
ऽधिकं तृतीयं वरान्तरे याचे इत्यर्थः । एतेन पूर्वपरोपकारिता
भगीरथस्य दर्शितेत्याहुः ॥ २० ॥ २१ ॥ मनोरथः । तावक

इयं हैमवती ज्येष्ठा गङ्गा हिमवतः सुता । तां वै धारयितुं राजन्हरस्तत्र नियुज्यताम् ॥ २३
 गङ्गायाः पतनं राजनपृथिवी न सहिष्यते । तां वै धारयितुं राजन्नान्यं पश्यामि शूलिनः ॥ २४
 तमेवमुक्त्वा राजानं गङ्गां चाभाष्य लोककृत् । जगाम त्रिदिवं देवैः सर्वैः सह मरुद्गणैः ॥ २५

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

देवदेवे गते तस्मिन्सोऽङ्गुष्ठाग्रनिपीडिताम् । कृत्वा वसुमतीं राम वत्सरं समुपासत ॥ १
 अथ संवत्सरे पूर्णे सर्वलोकनमस्कृतः । उमापतिः पशुपती राजानसिदमब्रवीत् ॥ २
 प्रीतस्तेऽहं नरश्रेष्ठ करिष्यामि तव प्रियम् । शिरसा धारयिष्यामि शैलराजसुतामहम् ॥ ३
 ततो हैमवती ज्येष्ठा सर्वलोकनमस्कृता । तदा सातिमहद्रूपं कृत्वा वेगं च दुःसहम् ॥ ४
 आकाशादपतद्राम शिवे शिवशिरस्युत । अचिन्तयच्च सा देवी गङ्गा परमदुर्धरा ॥ ५
 विशाम्यहं हि पातालं स्रोतसां गृह्य शंकरम् । तस्यावलेपनं ज्ञात्वा क्रुद्धस्तु भगवान्हनरः ॥ ६
 तिरोभावयितुं बुद्धिं चक्रे त्रिनयनस्तदा । सा तस्मिन्पतिता पुण्या पुण्ये रुद्रस्य मूर्धनि ॥ ७
 हिमवत्प्रतिमे राम जटामण्डलगह्वरे । सा कथंचिन्महीं गन्तुं नाशक्नोद्यत्नमास्थिता ॥ ८
 नैव सा निर्गमं लेभे जटामण्डलमन्ततः । तत्रैवाव भ्रमदेवी संवत्सरगणान्वहन् ॥ ९
 तामपश्यत्युनस्तत्र तपः परममास्थितः । स तेन तोषितश्चासीदत्यन्तं रघुनन्दन ॥ १०
 विससर्ज ततो गङ्गां हरो बिन्दुसरः प्रति । तस्यां विसृज्यमानायां सप्तस्रोतांसि जज्ञिरे ॥ ११
 ह्यादिनी पावनी चैव नलिनी च तथैव च । तिस्रः प्राचीं दिशं जग्मुर्गङ्गाः शिवजलाः शुभाः ॥ १२
 सुचक्षुश्चैव सीता च सिन्धुश्चैव महानदी । तिस्रश्चैता दिशं जग्मुः प्रतीचीं तु दिशं शुभाः ॥ १३
 सप्तमी चान्वगात्तासां भगीरथरथं तदा । भगीरथोऽपि राजर्षिर्दिव्यं स्यन्दनमास्थितः ॥ १४
 प्रायादग्रे महातेजा गङ्गा तं चाप्यनुव्रजत् । गगनाच्छंकरशिरस्ततो धरणिमागता ॥ १५
 असर्पत जलं तत्र तीव्रशब्दपुरस्कृतम् । मत्स्यकच्छपसंघैश्च शिशुमारगणैस्तथा ॥ १६
 पतद्भिः पतितैश्चैव व्यरोचत वसुंधरा । ततो देवर्षिगन्धर्वा यक्षसिद्धगणास्तथा ॥ १७
 व्यलोकयन्त ते तत्र गगनाद्गतां तदा । विमानैर्नगराकारैर्हयैर्गजवैस्तदा ॥ १८

इति शेषः ॥ २२ ॥ स्वसमीपे स्थितत्वादियमिति निर्देशः
 ॥ २३ ॥ हरनियोगहेतुमाह—गङ्गाया इति । तां गङ्गाम्
 ॥ २४ ॥ गङ्गामाभाष्य राजानं यथाकालमनुगृह्णाणेत्युक्त्वा ।
 देवैराजानजैः । मरुद्गणैः कर्मदेवैः ॥ २५ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 बालकाण्डे द्विचत्वारिंशः सर्गः ॥ ४२ ॥

देवदेवे आजानजानामपि देवानां देवे पूज्ये । अङ्गुष्ठाग्रेण
 निपीडिताम् । समुपासतेत्यार्षं बहुवचनम् । समुपास्तेत्यर्थः ।
 उमापतिमिति शेषः ॥ १ ॥ २ ॥ ३ ॥ तदा सातीति । ईश्व-
 रेण धारणाङ्गीकारे कृते । गर्वादित्यर्थः ॥ ४ ॥ शिवे शोभने ।
 तादृशरूपकरणे हेतुमाह—अचिन्तयदित्यादि ॥ ५ ॥ तस्या-
 वलेपनमिति संक्षिप्तार्थः । अवलेपनं स्वस्यापि स्रोतसाभिभवन-
 चिन्तारूपं गर्वम् ॥ ६ ॥ तिरोभावयितुं जटामण्डले तिरोधाने-
 नाभिभूतां कर्तुम् ॥ ७ ॥ जटामण्डलेन गह्वरे दुष्प्रवेशे ।
 निर्गमे यत्नमास्थितापि महीं गन्तुं नाशक्नोदित्यन्वयः ॥ ८ ॥
 नैवेति । जटामण्डलं भ्रान्त्वा प्रान्तमागताप्यन्ततस्तत्प्रान्तभाग-
 तोऽपि । निर्गमं न लेभे । प्रान्तभागेऽपि तन्मध्यलभ्रमस्य
 मायया भगवतोत्पादनात् । यद्यपि ब्रह्मैव मायया गङ्गाजलरूपमिति

पुराणेतिहासादिषु प्रसिद्धम्, तस्य चाहं ममेत्यभिमानहीनस्या-
 यमहंकारः, शिवस्य च तादृशस्य तत्पराभवाहंकारोऽत्यन्तम-
 नुचितस्तथा तादृश्या गङ्गायाः प्रान्तभागे मध्यलभ्रमोऽप्यत्यन्त-
 मनुचितः, अत एवोक्तमन्यत्र—‘परमात्मा शिवो ह्यन्यस्त-
 स्मादन्या च जाह्नवी । इति यः सेवते गङ्गां न स मोक्षस्य
 भाजनम् ॥’ इति, तथापि लीलामात्रत्वाददोषः । शिवविष्णोः
 परस्परमुप्रासोपासकभाववदिति बोध्यम् । तर्हि किं कृतवती
 तत्राह—तत्रैवेति । अब्रमत् । आर्षलासन्दिलं न
 ॥ ९ ॥ अथ तां जटाटवीतिरोहितां गङ्गां भगीरथोऽपश्यत् ।
 पुनश्च तत्र तत्प्राप्तिविषये हरमुद्दिश्य परमं तप आस्थितः ।
 स हरः । तेन तपसा ॥ १० ॥ ततस्तुष्टः सन्हरो बिन्दुसरः
 प्रति हिमवत्स्थितब्रह्मनिर्मितसरोविशेषं प्रति गङ्गां विससर्ज-
 ल्यन्वयः ॥ ११ ॥ १२ ॥ १३ ॥ एतेन भगीरथतोहेतुर्कं
 त्रिपथगमनमुक्तम् । अथ चरितप्रश्नोत्तरमाह—भगीरथो-
 ऽपीति ॥ १४ ॥ अनुव्रजदित्यहंभाव आर्षः ॥ १५ ॥ तीव्र-
 शब्दपुरस्कृतमित्यत्र हेतुर्गगनादित्यादिनोक्तः । शिशुमारः
 कप्याकारो जलचरविशेषः ॥ १६ ॥ १७ ॥ गगनाद्गताम् ।

पारिप्लवगताश्चापि देवतास्तत्र विष्टिताः । तदद्भुतमिमं लोके गङ्गावतरमुत्तमम् ॥	१९
दिदृक्षवो देवगणाः समीयुरमितौजसाः । संपतद्भिः सुरगणैस्तेषां चाभरणौजसा ॥	२०
शतादित्यमिवाभाति गगनं गततोयदम् । शिशुमारोरगगणैर्मनैरपि च चञ्चलैः ॥	२१
विद्युद्भिरिव विक्षितैराकाशमभवत्तदा । पाण्डुरैः सलिलोत्पीडैः कीर्यमाणैः सहस्रधा ॥	२२
शारदाभ्रैरिवाकीर्णं गगनं हंससंघ्रवैः । कचिद्भुततरं याति कुटिलं कचिदायतम् ॥	२३
विनतं कचिदुद्भूतं कचिद्याति शनैः शनैः । सलिलेनैव सलिलं कचिदभ्याहतं पुनः ॥	२४
मुहुरुर्ध्वपथं गत्वा पपात वसुधां पुनः । तच्छंकरशिरोभ्रष्टं भ्रष्टं भूमितले पुनः ॥	२५
व्यरोचत तदा तोयं निर्मलं गतकल्मषम् । तत्रर्षिगणगन्धर्वा वसुधातलवासिनः ॥	२६
भवाङ्गपतितं तोयं पवित्रमिति पस्पृशुः । शापात्प्रपतिता ये च गगनाद्बसुधातलम् ॥	२७
कृत्वा तत्राभिषेकं ते बभूवुर्गतकल्मषाः । धूतपापाः पुनस्तेन तोयेनाथ शुभान्विताः ॥	२८
पुनराकाशमाविश्य खाल्लोकान्प्रतिपेदिरे । मुमुदे मुदितो लोकस्तेन तोयेन भास्वता ॥	२९
कृताभिषेको गङ्गायां बभूव गतकल्मषः । भगीरथो हि राजर्षिर्दिव्यं स्यन्दनमास्थितः ॥	३०
प्रायादग्रे महाराजस्तं गङ्गा पृष्ठतोऽन्वगात् । देवाः सर्षिगणाः सर्वे दैत्यदानवराक्षसाः ॥	३१
गन्धर्वयक्षप्रवराः सर्किनरमहोरगाः । सर्पाश्चाप्सरसो राम भगीरथरथानुगाः ॥	३२
गङ्गामन्वगमन्प्रीताः सर्वे जलचराश्च ये । यतो भगीरथो राजा ततो गङ्गा यशस्विनी ॥	३३
जगाम सरितां श्रेष्ठा सर्वपापप्रणाशिनी । ततो हि यजमानस्य जहोरद्भुतकर्मणः ॥	३४
गङ्गा संप्लावयामास यज्ञवाटं महात्मनः । तस्यावलेपनं ज्ञात्वा क्रुद्धो जहुश्च राघव ॥	३५
अपिबत्तु जलं सर्वं गङ्गायाः परमाद्भुतम् । ततो देवाः सगन्धर्वा ऋषयश्च सुविसिताः ॥	३६
पूजयन्ति महात्मानं जह्नुं पुरुषसत्तमम् । गङ्गां चापि नयन्ति स दुहितृत्वे महात्मनः ॥	३७
ततस्तुष्टो महातेजाः श्रोत्राभ्यामसृजत्प्रभुः । तस्माज्जुसुता गङ्गा प्रोच्यते जाह्नवीति च ॥	३८
जगाम च पुनर्गङ्गा भगीरथरथानुगा । सागरं चापि संप्राप्ता सा सरित्प्रवरा तदा ॥	३९
रसातलमुपागच्छत्सिद्ध्यर्थं तस्य कर्मणः । भगीरथोऽपि राजर्षिर्गङ्गामादाय यत्नतः ॥	४०

रुद्रजटासकाशाद्भवमित्यर्थः । विमानैरित्यादेश्वरन्त इति शेषः ॥ १८ ॥ पारिप्लवगताः 'संभ्रमं गताः संभ्रमं प्राप्ता इत्यर्थः' इत्येके । पारिप्लवो यानमेदः क्षिबिकादिरूपः । 'क्षिबिकादियानस्था इत्यर्थः' इत्यन्ये ॥ १९ ॥ देवगणा वस्त्रादयः । संपतद्भिरागच्छद्भिः ॥ २० ॥ तन्मूलिकामुपमामाह-शतादित्यमिवेति ॥ २१ ॥ विक्षितैर्निःसृतैः । विद्युच्छब्दः पुलिङ्गोऽप्येतत्प्रामाण्यात् । सलिलोत्पीडैः फेनैः सहस्रधाकरणं बाष्पाद्युपाधित आकाशमभवत् । व्याप्तमिति शेषः ॥ २२ ॥ शारदाभ्रैरिव हंससंघ्रवैर्हंससमूहैः संकीर्णं गगनमभवदिति पूर्वोक्तान्नम्रः । आयतं विस्तृतप्रवाहम् ॥ २३ ॥ विनतमगाधदेशे संकुचितम् । उद्भूतं पाषाणादियोगात् ॥ २४ ॥ मुहुरिति । ऊर्ध्वपथगमने सलिलयोरभ्याघातो निमित्तम् । शंकरश्चिरसि भ्रष्टम् ॥ २५ ॥ निर्मलम् । नैर्मल्ये प्रागुक्तभ्रंशद्वयं हेतुः । गतकल्मषं स्वजलस्पर्शवतां प्राणिनां नाशितपापम् ॥ २६ ॥ भवाङ्गं क्षिबमूर्धा । पस्पृशुः सङ्गुः । न केवलं पापसंहारमात्रं गङ्गायाः कृत्यम्, अपि तु पुण्यलोकप्रापणमपी-

त्याह-शापादित्यादि । गगनादुच्चस्थानात् ॥ २७ ॥ गतकल्मषा मुक्तशापाः । अनेन ब्रह्मशापपरिहारोऽपि गङ्गास्नानफलमिति कृतपापानां तज्जलस्पर्शे तत्पापनाशपूर्वकं स्वर्गप्राप्तिः कैमुतिकन्यायेनैव सिद्धेति बोध्यम् ॥ २८ ॥ मुदितो दर्शनमात्रेण । मुमुदे स्नानपानादिना ॥ २९ ॥ ३० ॥ ३१ ॥ भगीरथरथरथानुगाः सन्तो गङ्गामन्वगमन्निःसृतयः ॥ ३२ ॥ यतो येन मार्गेण ॥ ३३ ॥ अद्भुतकर्मणः । वक्ष्यमाणगङ्गोपसंहाराभिप्रायमेतत् ॥ ३४ ॥ तस्यावलेपनं तस्या अवलेपनम् । गर्वमित्यर्थः ॥ ३५ ॥ अपिबत् । अगस्त्यः समुद्रजलमिव योगशक्त्येति भावः । परमाद्भुतं तदभवत् । लोकयेति शेषः ॥ ३६ ॥ पूजयन्ति । स्तोत्रादिनेति शेषः । 'अनुनयन्ति' इति पाठे शैलराजदुहितुः कथमन्यदुहितृत्वमिति विमतिवारणाय गङ्गानुनयः ॥ ३७ ॥ तुष्टो गङ्गायाः खदुहितृत्वप्रापणात् । तस्माद्यतः पीतां पुनरसृजत्तस्मादित्यर्थः ॥ ३८ ॥ सागरं सगरसुतस्वातं संप्राप्ता । तत्पूणायेति शेषः । क्षारत्वं तु तस्यागस्त्येन पानोत्तरमित्यन्यत्र स्फुटम् ॥ ३९ ॥ तस्य कर्मणः सिद्ध्यर्थं भगीरथस्य स्वर्गशोदारकर्मणः । यत्नतः प्रागुक्तगैः

पितामहान्भस्मकृतानपश्यद्गतचेतनः । अथ तद्भस्मनां राशिं गङ्गासलिलमुत्तमम् ।
प्लावयत्पूतपाप्मानः स्वर्गं प्राप्ता रघूत्तम ॥

४१

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

स गत्वा सागरं राजा गङ्गयानुगतस्तदा । प्रविवेश तलं भूमेर्यत्र ते भस्मसात्कृताः ॥ १
भस्मन्यथाप्लुते राम गङ्गायाः सलिलेन वै । सर्वलोकप्रभुर्ब्रह्मा राजानमिदमब्रवीत् ॥ २
तारिता नरशार्दूल दिवं याताश्च देववत् । षष्टिः पुत्रसदृक्षाणि सगरस्य महात्मनः ॥ ३
सागरस्य जलं लोके यावत्स्थास्यति पार्थिव । सगरस्यात्मजाः सर्वे दिवि स्थास्यन्ति देववत् ॥ ४
इयं च दुहिता ज्येष्ठा तव गङ्गा भविष्यति । त्वत्कृतेन च नास्मात् लोके स्थास्यति विश्रुता ॥ ५
गङ्गा त्रिपथगा नाम दिव्या भागीरथीति च । त्रीन्पथो भावयन्तीति तस्मात्त्रिपथगा स्मृता ॥ ६
पितामहानां सर्वेषां त्वमत्र मनुजाधिप । कुरुष्व सलिलं राजन्प्रतिज्ञामपवर्जय ॥ ७
पूर्वकेण हि ते राजस्तेनातियशसा तदा । धर्मिणां प्रवरेणाथ नैष प्रातो मनोरथः ॥ ८
तथैवांशुमता वत्त लोकेऽप्रतिमतेजसा । गङ्गां प्रार्थयता नेतुं प्रतिज्ञा नापवर्जिता ॥ ९
राजर्षिणा गुणवता महर्षिसमतेजसा । मत्तुल्यतपसा चैव क्षत्रधर्मस्थितेन च ॥ १०
दिलीपेन महाभाग तव पित्रातितेजसा । पुनर्न शकिता नेतुं गङ्गां प्रार्थयतानघ ॥ ११
सा त्वया समतिक्रान्ता प्रतिज्ञा पुरुषर्षभ । प्रातोऽसि परमं लोके यशः परमसंमतम् ॥ १२
तच्च गङ्गावतरणं त्वया कृतमरिदम् । अनेन च भवान्प्रातो धर्मस्यायतनं महत् ॥ १३
प्लावयस्व त्वमात्मानं नरोत्तम सदोचिते । सलिले पुरुषश्रेष्ठ शुचिः पुण्यफलो भव ॥ १४
पितामहानां सर्वेषां कुरुष्व सलिलक्रियाम् । स्वस्ति तेऽस्तु गमिष्यामि स्वं लोकं गम्यतां नृप ॥ १५
इत्येवमुक्त्वा देवेशः सर्वलोकपितामहः । यथागतं तथागच्छदेवलोकं महायशः ॥ १६
भागीरथस्तु राजर्षिः कृत्वा सलिलमुत्तमम् । यथाक्रमं यथान्यायं सागराणां महायशः ॥ १७

॥ ४० ॥ भस्मसात्कृतान्कपिलकोपाग्निना भस्मभावं प्राप्तान् ।
प्लावयत्सेचयति स्म । अत एव पूतपाप्मानः ॥ ४१ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्डे त्रिचत्वारिंशः सर्गः ॥ ४३ ॥

उक्तमेव विस्तरैणाह—स गत्वेति । भस्मसात्कृताः
कार्त्स्न्येन भस्मकृताः । भूमेस्तलं पातालम् ॥ १ ॥ २ ॥ तारिताः
प्रेतत्वात् । देववत्स्वर्गं प्राप्ताश्च । अनेन प्रेतत्वविमुक्तिस्वर्ग-
प्राप्ती । भस्मनोऽपि गङ्गासर्पस्य फलं किमुतास्थिपुद्गलदेति-
त्युक्तम् ॥ ३ ॥ यावत्सागरस्य जलं स्थास्यति तावदिवि
स्थास्यन्तीत्यर्थः । तन्निमित्तमपि तथा गङ्गाया तत्खातस्य
सागरस्य पूरणमिति भावः ॥ ४ ॥ ५ ॥ तत्कृतनामादिविश्रु-
तत्वमेव दर्शयति—गङ्गेत्यादि । त्रिपथगेति नाम्नोऽन्वर्थत्वं
दर्शयति—त्रीनित्यादि । अनेन कथं गङ्गा त्रिपथगेल्लो-
त्तरं संवृतम् ॥ ६ ॥ कुरुष्वेति । गङ्गाजलसेकतो जात-
प्रायश्चित्तत्वात्सलिलदानयोग्यतासंपत्तेः । प्रतिज्ञां गङ्गासलिल-
प्रदानेन सागरांस्तारये इत्येवंरूपां गतमनुपदिष्टाम् । अपवर्जय ।
समाप्तां कृर्वित्यर्थः ॥ ७ ॥ पूर्वकेण सगरेण । एष गङ्गालाभ-
रूपः । पूर्वकेणेति कप्रत्ययेनैषैव कुत्सा बोध्यते ॥ ८ ॥ गङ्गां

नेतुं भूलोकं प्रापयितुं प्रार्थयता प्रतिज्ञा नापवर्जिता न फलप-
र्यवसायिनी कृता ॥ ९ ॥ मत्तुल्येति । ब्रह्मतुल्येत्यर्थः ॥ १० ॥
गङ्गां नेतुं प्रार्थयता सा गङ्गां नेतुं न शकितेत्यर्थः । यत्तु गङ्गा-
मानेतुं न शकिता न विचारिता । प्रतिज्ञेति शेषः । चिन्ता-
विषयमपि न प्रापितेत्यर्थ इति, तत्प्रार्थयतेति पदस्वरसविरो-
धाच्चिन्त्यम् ॥ ११ ॥ समतिक्रान्ता निस्तीर्णा । परमसंमतं
परममुत्कृष्टं च तत्संमतम् । सर्वलोकसंमतमित्यर्थः ॥ १२ ॥
धर्मस्यायतनं धर्मप्राप्त्यस्थानम् । महद्ब्रह्मलोकरूपम् ॥ १३ ॥
यथास्या ब्रह्मलोकप्रापकत्वं तदाह—प्लावयस्वेति । आत्मानं
खदेहम् । सदोचिते सिंहकर्कटप्रभ्योऽपि ज्ञानादिव्यवहारोन्विते ।
भूप्रवाहनदीनामेव तत्काले भौमलमूलरजःसंबन्धात्ज्ञानायनर्ह-
त्वम् । पुण्यफल इति मलर्थीयाजन्तो बहुमीहिर्वा । अनेन
ज्ञानमात्रेण गङ्गा ब्रह्मलोकप्राप्तिकरीति सूचितम् ॥ १४ ॥
सागराणां जातप्रायश्चित्तत्वसंदेहापनुत्तये गङ्गाजलसंबन्धस्य
सर्वपापप्रायश्चित्तत्वबोधनाय च एनस्तेषां सलिलं कार्यमित्याह
—पितामहानामित्यादि । स्वं लोकं ब्रह्मलोकम् । गम्यताम् ।
कृतोदकक्रियेण स्वपुरमिति शेषः । अयं नियोगो राजधर्मप-
रिपालनाय ॥ १५ ॥ यथा आगतमिति च्छेदः । देवलोकं
ब्रह्मलोकम् ॥ १६ ॥ यथाक्रमं ज्येष्ठक्रमेण । यथान्यायं स्मृत्यु-

कृतोदकः शुची राजा स्वपुरं प्रविवेश ह । समृद्धार्थो नरश्रेष्ठ स्वराज्यं प्रशशास ह ॥ १८
 प्रमुमोद च लोकस्तं नृपमासाद्य राघव । नष्टशोकः समृद्धार्थो बभूव विगतज्वरः ॥ १९
 एष ते राम गङ्गाया विस्तरोऽभिहितो मया । खस्ति प्राप्नुहि भद्रं ते संध्याकालोऽतिवर्तते ॥ २०
 धन्यं यशस्यमायुष्यं पुत्र्यं स्वर्ग्यमथापि च । यः श्रावयति विप्रेषु क्षत्रियेष्वितरेषु च ॥ २१
 प्रीयन्ते पितरस्तस्य प्रीयन्ते दैवतानि च । इदमाख्यानमायुष्यं गङ्गावतरणं शुभम् ॥ २२
 यः शृणोति च काकुत्स्थ सर्वान्कामानवाप्नुयात् । सर्वे पापाः प्रणश्यन्ति आयुः कीर्तिश्च वर्धते ॥ २३

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।

विश्वामित्रवचः श्रुत्वा राघवः सहलक्ष्मणः । विस्मयं परमं गत्वा विश्वामित्रमथाब्रवीत् ॥ १
 अत्यद्भुतमिदं ब्रह्मन्कथितं परमं त्वया । गङ्गावतरणं पुण्यं सागरस्यापि पूरणम् ॥ २
 क्षणभूतेव नौ रात्रिः संवृत्तेयं परंतप । इमां चिन्तयतः सर्वा निखिलेन कथां तव ॥ ३
 तस्य सा शर्वरी सर्वा मम सौमित्रिणा सह । जगाम चिन्तयानस्य विश्वामित्र कथां शुभाम् ॥ ४
 ततः प्रभाते विमले विश्वामित्रं तपोधनम् । उवाच राघवो वाक्यं कृताह्निकमरिंदमः ॥ ५
 गता भगवती रात्रिः श्रोतव्यं परमाद्भुतम् । तराम सरितां श्रेष्ठां पुण्यां त्रिपथगां नदीम् ॥ ६
 नौरेषा हि सुखास्तीर्णा ऋषीणां पुण्यकर्मणाम् । भगवन्तमिह प्राप्तं ज्ञात्वा त्वरितमागता ॥ ७
 तस्य तद्वचनं श्रुत्वा राघवस्य महात्मनः । संतारं कारयामास सर्षिसंघस्य कौशिकः ॥ ८
 उत्तरं तीरमासाद्य संपूज्यर्षिगणं ततः । गङ्गाकूले निविष्टास्ते विशालां ददृशुः पुरीम् ॥ ९
 ततो मुनिवरस्तूर्णं जगाम सहाराघवः । विशालां नगरीं रम्यां दिव्यां स्वर्गोपमां तदा ॥ १०
 अथ रामो महाप्राज्ञो विश्वामित्रं महामुनिम् । पप्रच्छ प्राञ्जलिभूत्वा विशालामुत्तमां पुरीम् ॥ ११
 कतमो राजवंशोऽयं विशालायां महामुने । श्रोतुमिच्छामि भद्रं ते परं कौतूहलं हि मे ॥ १२
 तस्य तद्वचनं श्रुत्वा रामस्य मुनिपुंगवः । आख्यातुं तत्समारेमे विशालायाः पुरातनम् ॥ १३
 श्रूयतां राम शक्य कथां कथयतः श्रुताम् । अस्मिन्देसे हि यद्वृत्तं शृणु तत्त्वेन राघव ॥ १४
 पूर्वं कृतयुगे राम दितेः पुत्रा महाबलाः । अदितेश्च महाभागा वीर्यवन्तः सुधार्मिकाः ॥ १५
 ततस्तेषां नरव्याघ्र बुद्धिरासीन्महात्मनाम् । अमरा विजराश्चैव कथं स्यामो निरामयाः ॥ १६

कक्रमेण । उत्तममुत्तमलोकप्रापकम् ॥ १७ ॥ कृतोदक इति ।
 अन्येषामपीति शेषः ॥ १८ ॥ नष्टशोको नष्टद्वियोगजशोकः ।
 विगतज्वरः कथमस्मत्पालनं भविष्यतीति विगतचिन्तः ॥ १९ ॥
 उपसंहरति—एष इति । खस्तिभद्रयोः तत्प्रीत्यादरसूच-
 नार्थं प्रहणम् ॥ २० ॥ आख्यानश्रवणफलमाह—धन्यमि-
 त्यादि ॥ २१ ॥ २२ ॥ २३ ॥ इति श्रीरामाभि रामे श्रीरा-
 मीये रामायणतिलके वाल्मीकीय आदिकाव्ये बालकाण्डे
 चतुश्चत्वारिंशः सर्गः ॥ ४४ ॥

अब्रवीत् । रात्र्यन्त इति शेषः ॥ १ ॥ पूरणम् । गङ्गायेति
 शेषः ॥ २ ॥ इमां तव कथां त्वदुक्तां कथां चिन्तयतो मम
 रामस्य रात्रिः क्षणभूतेव संवृत्तातीता । एवमाश्चर्यभूता
 त्वदुक्ता गङ्गाकथेति भावः ॥ ३ ॥ विश्वामित्रेति संबोधनम् ।
 उक्तस्यैवार्थस्यादरातिशयबोधनाय पुनरुपादानम् ॥ ४ ॥ ५ ॥
 भगवती गङ्गा कथाश्रवणात्पूज्या ॥ ६ ॥ सुखास्तीर्णा सुखं शुभमा-

स्तीर्णं यस्यां सा । त्वरितमागता । सर्वैस्तव सेवार्थमित्याशयः
 ॥ ७ ॥ कारयामास । नाविकैरिति शेषः ॥ ८ ॥ संपूज्यर्षिगणम् ।
 तत्तीरस्थमिति शेषः ॥ ९ ॥ विशालां जगाम । पूर्वदृष्टामिति
 शेषः ॥ १० ॥ विशालां परिप्रच्छ । विशालाविषये प्रश्ने
 कृतवानित्यर्थः ॥ ११ ॥ विशालायाम् । संप्रति वर्तत इति
 शेषः ॥ १२ ॥ 'विशालायाः पुरातनम्' इति पाठः । पुरातनं
 तत्पुरीनिर्मितेः प्राक्तनं वृत्तान्तम् । 'विशालस्य' इति पाठे तज-
 गरीनिर्माता राजा विशालो नाम । यद्वा विशालस्य । विशा-
 लानगर्यधिष्ठानदेशस्येत्यर्थः ॥ १३ ॥ शक्य कथां विशा-
 लावैभ्यः प्रतिपादिकां कथां कथयतः सकाशान्मया श्रुताम् ।
 अस्मिन्देसे विशालानगर्यधिष्ठानदेशे यद्वृत्तं पुरातनं तद्विषयां
 तत्त्वेन श्रवितं योजना ॥ १४ ॥ सुधार्मिका इत्यादितिपुत्र-
 विशेषणम् । आसज्जिति शेषः ॥ १५ ॥ अमरा मरणरहिताः ।
 विजरा । जरारहिताः । निरामया रोगरहिताः ॥ १६ ॥

तेषां चिन्तयतां तत्र बुद्धिरासीद्विपश्चिताम् । क्षीरोदमथनं कृत्वा रत्नं प्राप्स्याम तत्र वै ॥ १७
 ततो निश्चिन्त्य मथनं योक्त्रं कृत्वा च वासुकिम् । मन्थानं मन्दरं कृत्वा ममन्थुरमितौजसः ॥ १८
 अथ वर्षसहस्रेण योक्त्रसर्पशिंशंसि च । वमन्तोऽतिविषं तत्र ददंशुर्दशनैः शिलाः ॥ १९
 उत्पपाताग्निसंकाशं हालाहलमहाविषम् । तेन दग्धं जगत्सर्वं सदेवासुरमानुषम् ॥ २०
 अथ देवा महादेवं शंकरं शरणार्थिनः । जग्मुः प्रशुपतिं रुद्रं ब्राहि ब्राहीति तुष्टुः ॥ २१
 एवमुक्तस्ततो देवैर्देवदेवेश्वरः प्रभुः । प्रादुरासीत्ततोऽत्रैव शङ्खचक्रधरो हरिः ॥ २२
 उवाचैनं स्मितं कृत्वा रुद्रं शूलधरं हरिः । दैवतैर्मथ्यमाने तु यत्पूर्वं समुपस्थितम् ॥ २३
 तत्त्वदीयं सुरश्रेष्ठ सुराणामग्रतो हि यत् । अग्रपूजामिह स्थित्वा गृहाणेदं विषं प्रभो ॥ २४
 इत्युक्त्वा च सुरश्रेष्ठस्तत्रैवान्तरधीयत । देवतानां भयं दृष्ट्वा श्रुत्वा वाक्यं तु शार्ङ्गिणः ॥ २५
 हालाहलं विषं घोरं संजग्राहामृतोपमम् । देवान्विसृज्य देवेशो जगाम भगवान्हरः ॥ २६
 ततो देवासुराः सर्वे ममन्थु रघुनन्दन । प्रविवेशाथ प्रातालं मन्थानः पर्वतोत्तमः ॥ २७
 ततो देवाः सगन्धर्वास्तुष्टुर्भुधसूदनम् । त्वं गतिः सर्वभूतानां विशेषेण दिवौकसाम् ॥ २८
 पालयास्मान्महाबाहो गिरिमुद्धर्तुमर्हसि । इति श्रुत्वा हृषीकेशः कामठं रूपमास्थितः ॥ २९
 पर्वतं पृष्ठतः कृत्वा शिश्ये तत्रोदधौ हरिः । पर्वताग्रं तु लोकात्मा हस्तेनाक्रम्य केशवः ॥ ३०
 देवानां मध्यतः स्थित्वा ममन्थ पुरुषोत्तमः । अथ वर्षसहस्रेण आयुर्वेदमयः पुमान् ॥ ३१
 उदतिष्ठत्सुधर्मात्मा सदण्डः सकमण्डलुः । अथ धन्वन्तरिर्नाम अप्सराश्च सुवर्चसः ॥ ३२
 अप्सु निर्मथनादेव रसात्तस्माद्वरस्त्रियः । उत्पेतुर्मनुजश्रेष्ठ तस्मादप्सरसोऽभवन् ॥ ३३
 षष्टिः कोट्योऽभवंस्तासामप्सराणां सुवर्चसाम् । असंख्येयास्तु काकुत्स्थ यास्तासां परिचारिकाः ॥ ३४
 न ताः स्म प्रतिगृह्णन्ति सर्वे ते देवदानवाः । अप्रतिग्रहणादेव ता वै साधारणाः स्मृताः ॥ ३५
 वरुणस्य ततः कन्या वारुणी रघुनन्दन । उत्पपात महाभागा मार्गमाणा परिग्रहम् ॥ ३६
 दितेः पुत्रा न तां राम जगृहुर्वरुणात्मजाम् । अदितेस्तु सुता वीर जगृहुस्तामनिन्दिताम् ॥ ३७
 असुरास्तेन दैतेयाः सुरास्तेनादितेः सुताः । हृष्टाः प्रमुदिताश्चासन्वारुणीग्रहणात्सुराः ॥ ३८
 उच्चैःश्रवा हयश्रेष्ठो मणिरत्नं च कौस्तुभम् । उदतिष्ठन्नरश्रेष्ठ तथैवामृतमुत्तमम् ॥ ३९
 अथ तस्य कृते राम महानासीत्कुलक्षयः । अदितेस्तु ततः पुत्रा दितिपुत्रानयोधयन् ॥ ४०
 एकतामगमन्सर्वे असुरा राक्षसैः सह । युद्धमासीन्महाघोरं वीरत्रैलोक्यमोहनम् ॥ ४१
 यदा क्षयं गतं सर्वं तदा विष्णुर्महाबलः । अमृतं सोऽहरत्तूर्णं मायामास्थाय मोहिनीम् ॥ ४२

रसममृतरूपं रसायनम् ॥ १७ ॥ योक्त्रं मन्थनरज्जुम् ॥ १८ ॥
 योक्त्रसर्पौ मन्थनरज्जुभूतः सर्पः । वमन्त इति पुंस्त्वमार्थम् ।
 अति अतिशयितं विषम् ॥ १९ ॥ उत्पपातेति । ततइत्यादिः ।
 शिलादशनादित्यर्थः । दष्टशिलाखण्डा एव महाविषरूपं भूत्वो-
 त्पपात ॥ २० ॥ २१ ॥ प्रभुर्महादेवः । ततो महादेवप्रादुर्भा-
 वानन्तरम् ॥ २२ ॥ स्मितं कृत्वा । छलेन विषदानास्मितम्
 ॥ २३ ॥ यद्यतो भवान्सुराणामग्रतः । तेषां मध्ये श्रेष्ठ इत्यर्थः
 ॥ २४ ॥ सुरश्रेष्ठो विष्णुः ॥ २५ ॥ अमृतोपमं यथा भवति
 तथा संजग्राहेत्यन्वयः । पूर्वं देवेषु मन्थनसहायतया स्थितोऽपि
 विषपानानन्तरं तत्पीडया तांस्त्वक्त्वा जगाम । अमृतकुण्ड-
 मिति शेषः ॥ २६ ॥ मन्थानः पर्वतोत्तमो मन्दरः ॥ २७
 ॥ २८ ॥ कामठं काच्छपम् ॥ २९ ॥ शिश्ये स्थितवान् ।
 जलेशय इत्यादौ स्थित्यर्थस्य शोतेर्दर्शनात् ॥ ३० ॥ ममन्थ
 पुरुषोत्तमः । अनेन शक्तिवैचित्र्यं प्रकटीकृतम् ॥ ३१ ॥ धन्व-
 न्तरिदृष्टिदित्यन्वयः । अप्सरा इत्यार्थम् । उदतिष्ठन्नित्यनु-

कर्षः ॥ ३२ ॥ अप्सु क्षीररूपास्तु । तस्मात् । क्षीरोदसारभूता-
 दित्यर्थः ॥ ३३ ॥ षष्टिः कोट्यः षष्टिकोटिसंख्याः प्रधाना
 अप्सरसामभवन् । अपरिमितपरिचारिकोपेताः षष्टिकोट्यप्स-
 रसो जाता इत्यर्थः ॥ ३४ ॥ ता उक्ताप्सरसो न प्रतिगृह्णन्ति
 ममैवेमा नान्येति नाङ्गीकुर्वन्ति । सर्वे देवा दानवाश्चैत्यर्थः ।
 तासां विविध्य पत्यनिच्छयैव संसृग्धकारतया स्थितत्वात्तासां
 विविध्यप्रतिग्रहाभावः । अत एव तासां साधारण्यम् ॥ ३५ ॥
 वारुणी सुराधिदेवता । परिग्रहं केनचिदसाधारण्येनाङ्गीकारम्
 ॥ ३६ ॥ अदितिपुत्राङ्गीकारे हेतुरनिन्दितामिति । निषेधशब्दं
 तु मानुषविषयम् । शास्त्रे देवतानामधिकारात् ॥ ३७ ॥ असुराः
 सुरापरिग्रहराह्वितात् । सुराः सुरापरिग्रहसत्त्वात् ॥ ३८ ॥ ३९ ॥
 तस्यामृतस्य कृते ग्रहणनिमित्तम् ॥ ४० ॥ कलहप्रवृत्त्यनन्त-
 रमसुरा राक्षसैः सहैकतामगमन् । बलसिद्ध्यर्थमिति शेषः ।
 वीरेति संबुद्धिः । 'परम्' इति कचित्पाठः ॥ ४१ ॥ सर्व पर-
 स्परप्रहारेण देवासुरात्मकम् । क्षयं गतं क्षयप्रायं गतम् । तदा

ये गताभिमुखं विष्णुमक्षरं पुरुषोत्तमम् । संपिष्टास्ते तदा युद्धे विष्णुना प्रभविष्णुना ॥ ४३
 अदितेरात्मजा वीरा दितेः पुत्राभिजग्निरे । अस्मिन्धोरे महायुद्धे दैतेयादित्योर्भृशम् ॥ ४४
 निहत्य दितिपुत्रास्तु राज्यं प्राप्य पुरंदरः । शशास मुदितो लोकान्सर्विसंघान्सचारणान् ॥ ४५
 इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चचत्वारिंशः सर्गः ॥ ४५ ॥

षट्चत्वारिंशः सर्गः ।

हतेषु तेषु पुत्रेषु दितिः परमदुःखिता । मारीचं कश्यपं नाम भर्तारमिदमब्रवीत् ॥ १
 हतपुत्रास्मि भगवंस्तव पुत्रैर्महात्मभिः । शक्रहन्तारमिच्छामि पुत्रं दीर्घतपोर्जितम् ॥ २
 साहं तपश्चरिष्यामि गर्भं मे दातुमर्हसि । ईश्वरं शक्रहन्तारं त्वमतुक्तातुमर्हसि ॥ ३
 तस्यास्तद्वचनं श्रुत्वा मारीचः कश्यपस्तदा । प्रत्युवाच महातेजा दितिं परमदुःखिताम् ॥ ४
 एषं भवतु भद्रं ते शुचिर्भव तपोधने । जनयिष्यसि पुत्रं त्वं शक्रहन्तारमाहवे ॥ ५
 पूर्णे वर्षसहस्रे तु शुचिर्यदि भविष्यसि । पुत्रं त्रैलोक्यहन्तारं मत्तस्त्वं जनयिष्यसि ॥ ६
 एषमुक्त्वा महातेजाः पाणिना संममार्जे ताम् । तामालभ्य ततः स्वस्ति इत्युक्त्वा तपसे ययौ ॥ ७
 गते तस्मिन्नरश्रेष्ठ दितिः परमहर्षिता । कुशल्वं समासाद्य तपस्तेपे सुदारुणम् ॥ ८
 तपस्तस्यां हि कुर्वत्यां परिचर्यां चकार ह । सहस्राक्षो नरश्रेष्ठ परया गुणसंपदा ॥ ९
 अग्निं कुशान्काष्ठमपः फलं मूलं तथैव च । न्यवेदयत्सहस्राक्षो यज्ञान्यदपि काङ्क्षितम् ॥ १०
 गात्रसंवाहनैश्चैव श्रमापनयनैस्तथा । शक्रः सर्वेषु कालेषु दितिं परिचचार ह ॥ ११
 पूर्णे वर्षसहस्रे सा दशोने रघुनन्दन । दितिः परमसंहृष्टा सहस्राक्षमथाब्रवीत् ॥ १२
 तपश्चरन्त्या वर्षाणि दश वीर्यवतां वर । अवशिष्टानि भद्रं ते भ्रातरं द्रक्ष्यसे ततः ॥ १३
 यमहं त्वत्कृते पुत्र तमाधास्ये जगत्सुकम् । त्रैलोक्यविजयं पुत्र सह भोक्ष्यसि विज्वरः ॥ १४
 याचितेन सुरश्रेष्ठ पित्रा तव महात्मना । वरो वर्षसहस्रान्ते मम दत्तः सुतं प्रति ॥ १५
 इत्युक्त्वा च दितिस्तत्र प्राप्ते मध्यं दिनेश्वरे । निद्रयापहता देवी पदौ कृत्वाथ शीर्षतः ॥ १६

दैत्या राक्षसैरेकत्वेन बलवत्त्वान्मा हरन्विति बुद्ध्या मोहिनीं काममोहजननीं मायां मायातनुमास्थाय तूर्णं शीघ्रममृतमहरत् ॥ ४२ ॥ गताभिमुखमिति संधिरार्षः । ये सुरा असुरा वा मायामूर्त्या गृहीतामृतं विष्णुममृतजिघृक्षयामिमुखं गताः प्राप्तास्ते सर्वे मूर्त्यन्तरास्थानेन प्रभविष्णुना विष्णुना युद्धे संपिष्टाः ॥ ४३ ॥ दितेः पुत्राभिजग्निरे । धार्मिकत्वाद्विष्ण्वनुग्रहाच्च दैतेयादित्योरसुरसुरवर्गयोः ॥ ४४ ॥ तुश्चार्थे राज्यमित्यनन्तरं योज्यः । राज्यममृतं च प्राप्येत्यर्थः ॥ ४५ ॥ अत्र 'ममन्धुरमितौजसः' इति श्लोकानन्तरम् 'अथ वर्ष-' इत्यादि 'आयुर्वेदमयः पुमान्' इत्यन्तत्रयोदशश्लोकाः प्रक्षिप्ताः इति बहवः । अमृतदानराहुषिरस्त्रेदाद्यवर्णनवद्दालाहलोत्पत्त्याद्यवर्णनमिति तदाशयः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे पञ्चचत्वारिंशः सर्गः ॥ ४५ ॥

के तत इत्यत्राह—हतेष्वित्यादि । मारीचं मरीचेरपत्यम् ॥ १ ॥ दीर्घेण तपसार्जितम् ॥ २ ॥ ईश्वरं त्रैलोक्यनाथम् । 'ईदृशम्' इति पाठान्तरम् । तत्रेदृशमित्यस्यैव विवरणं शक्रहन्तारमिति ॥ ३ ॥ ४ ॥ शुचिर्भव । पुत्रोत्पत्तिं यावदिति शेषः ॥ ५ ॥ पूर्णे वर्षसहस्रे त्विति जनयिष्यसीत्यनेनान्वयः ।

शुचिर्यदि भविष्यसीति । वत्सरसहस्रमपीति शेषः । त्रैलोक्यहन्तारं तदधिपशक्रहन्तारम् ॥ ६ ॥ पाणिना संममार्जे । तादृशपुत्रप्रतिबन्धहेतुपापक्षयार्थमिति शेषः । अथ तामालभ्य स्पृष्ट्वा 'स्वस्ति गर्भं, भद्रं तवास्तु' इत्युक्त्वा स कश्यपस्तपसे ययावित्यन्वयः ॥ ७ ॥ कुशल्वं विशालाक्ष्यं पूर्वदेशस्थतपोवनम् ॥ ८ ॥ गुणसंपदा शुश्रूषोपयोगिगुणसंपदा ॥ ९ ॥ तामेव गुणसंपदमाह—अग्निमित्यादि ॥ १० ॥ पुत्रत्वाद्गात्रसंवाहनादि । सर्वेषु कालेषु तस्या अशुचित्वप्रतीक्षयेति भावः । ननु तद्वन्तुपुत्रप्रसोदितः कथं तत्परिचर्याङ्गीकार इति चेदेवमाययैवेति गृहाण ॥ ११ ॥ दशोने दशभिर्न्यूने ॥ १२ ॥ १३ ॥ हे पुत्र, यं पुत्रमहं त्वत्कृते त्वन्नाशार्थं याचितवती तं तव जयोत्सुकमाधास्ये विगतवैरं भ्रातृभेदवन्तमेव करिष्य इत्यन्वयः । त्रैलोक्यविजयं भ्रातृकृतम् । सह तेन भ्रात्रा सह ॥ १४ ॥ १५ ॥ दिनेश्वरे सूर्ये मध्यं प्राप्ते सति शय्यायां शीर्षस्थाने पादौ कृत्वा दितिर्निद्रयापहता । गृहीतेत्यर्थः । अनेन दिवा स्नापरूपपापेन शय्यापादस्थाने मस्तककरणेन चाशुचित्वं सूचितम् । केचित्तु—उपविष्टाया एव प्रहृतया पादपर्यन्तं शिरःसंबन्धेन शीर्षे पादसंबन्धः । तेन ब्राह्मणस्य शूद्रस्पर्श इव शिरसः पादस्पर्शोऽशुचित्वं सूचितम् । तपसि

दृष्ट्वा तामशुचिं शक्रः पादयोः कृतमूर्धजाम् । शिरःस्थाने कृतौ पादौ जहास च मुमोद च ॥ १७
 तस्याः शरीरविषरं प्रविशेश पुरंदरः । गर्भे च सप्तधा राम चिच्छेद परमात्मवान् ॥ १८
 मिथमानस्ततो गर्भो वज्रेण शतपर्वणा । दरोद सुस्वरं राम ततो दितिरबुध्यत ॥ १९
 मा रुदो मा रुदध्वेति गर्भे शक्रोऽभ्यभाषत । बिभेद च महातेजा रुदन्तमपि घासवः ॥ २०
 न हन्तव्यं न हन्तव्यमित्येव दितिरब्रवीत् । निष्पपात ततः शक्रो मातुर्वचनगौरवात् ॥ २१
 प्राञ्जलिर्ब्रह्मसहितो दितिं शक्रोऽभ्यभाषत । अशुचिर्देवि सुप्तासि पादयोः कृतमूर्धजा ॥ २२
 तदन्तरमहं लब्ध्वा शक्रहन्तारमाहवे । अमिन्दं सप्तधा देवि तन्मे त्वं क्षन्तुमर्हसि ॥ २३

इत्याहं श्रीमद्रामायणे वाल्मीकीय आदिकाव्ये बालकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

सप्तधा तु कृते गर्भे दितिः परमदुःखिता । सहस्राक्षं दुराधर्षं वाक्यं सानुनयाब्रवीत् ॥ १
 ममापराधाद्गर्भोऽयं सप्तधा शकलीकृतः । नापराधो हि देवेश तवात्र बलसूदनं ॥ २
 प्रियं त्वत्कृतमिच्छामि मम गर्भविपर्यये । मरुतां सप्त सप्तानां स्थानपाला भवन्तु ते ॥ ३
 घातस्कन्धा इमे सप्त चरन्तु दिवि पुत्रक । मारुता इति विख्याता दिव्यरूपा ममात्मजाः ॥ ४
 ब्रह्मलोकं चरन्ते इन्द्रलोकं तथापरः । दिव्यबायुरिति ख्यातस्तृतीयोऽपि महायशः ॥ ५
 चत्वारस्तु सुरश्रेष्ठ दिशो वै तव शासनात् । संचरिष्यन्ति भद्रं ते कालेन हि ममात्मजाः ॥ ६
 त्वत्कृतेनैव नाम्ना वै मारुता इति विश्रुताः । तस्यास्तद्वचनं श्रुत्वा सहस्राक्षः पुरंदरः ॥ ७
 उवाच प्राञ्जलिर्वाक्यमितीदं बलसूदनः । सर्वमेतद्यथोक्तं ते भविष्यति न संशयः ॥ ८
 विचरिष्यन्ति भद्रं ते देवरूपास्तवात्मजाः । एवं तौ निश्चयं कृत्वा मातापुत्रौ तपोवने ॥ ९
 जग्मतुस्त्रिदिशं ततः कृतार्थाविति नः श्रुतम् । एष देशः स काकुत्स्थ महेन्द्राध्युषितः पुरा ॥ १०
 दितिं यत्र तपःसिद्धामेवं परिचचार सः । इक्ष्वाकोस्तु नरव्याघ्र पुत्रः परमधार्मिकः ॥ ११
 अलम्बुषायामुत्पन्नो विशाल इति विश्रुतः । तेन चासीदिह स्थाने विशालेति पुरी कृता ॥ १२

स्थितायाः शय्यासंबन्धाभावेन पूर्वव्याख्याया अयुक्तत्वादि-
 त्याहुः । परेतु—भूशयनेऽपि दक्षिणपूर्वदिशोः शिरःस्थान-
 योग्यतायाः स्मृतिपूर्वकस्तद्वैपरीत्येन शयनस्याशुचिलसूचकत्व-
 मस्त्येवेत्याहुः ॥ १६ ॥ पादयोस्तत्स्थानपददेशे कृतमूर्धजाम् ।
 मूर्धसंबन्धे मूर्धसंबन्धोऽपि जात एव, अत एवाशुचिम् । तथा
 शिरःस्थाने तथा पादौ कृतावतस्तामशुचिं दृष्ट्वेत्यर्थः । अत्रैकेनैवो-
 भयलाभ उभयोपादानं स्पष्टार्थम् । वस्तुतो वक्रग्रीवतया
 वक्रपादतया वा शयने परस्परस्थानव्यत्ययाभावेन तथा
 अशुचित्वमित्यत्यन्ताशुचित्वप्रतिपादनाभयोपादानमिति बो-
 ध्यम् । मुमोद । प्राप्तच्छिद्रत्वादिति भावः । मोदवशादेव
 जहास च ॥ १७ ॥ शरीरविषरं योनिविषरम् । आत्मवान्सा-
 वधानः ॥ १८ ॥ शतपर्वणा शतकोटिना । अनुब्रूयत । मिथ-
 मानगर्भस्य रोदनशब्देनेत्यर्थः ॥ १९ ॥ २० ॥ न हन्तव्य-
 मिति । विभागेऽपि प्राणवियोजनं मा कुर्वित्यर्थः ॥ २१ ॥ २२ ॥
 तदन्तरं छिद्रम् । आहवे शक्रस्य मम हन्तामङ्कुरच्छेदनन्या-
 येनामिन्दम् । तन्मेऽपराधकर्म त्वं क्षन्तुमर्हसि । पूर्वतर्फी सेवां
 स्मृत्वेति शेषः ॥ २३ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्ये बालकाण्डे षट्-
 चत्वारिंशः सर्गः ॥ ४६ ॥

सप्तधा त्विति । दुराधर्षं न्यायोपायेन जेतुत्वादित्याशयः
 ॥ १ ॥ ममापराधादशुचित्वरूपात् ॥ २ ॥ गर्भविपर्यये गर्भ-
 विपत्तौ यत्प्रवया कृतं कर्म तत्तव च मम च यथा प्रियं भवति
 तथेच्छामि । तत्प्रकारमाह—मरुतामिति । सप्तानां मरुतां
 वा तत्स्थानविशेषाणां सप्त इमे ते त्वदधीनाः स्थानपाला
 लोकरक्षिणो भवन्त्वित्यन्वयः ॥ ३ ॥ तदर्थमेव हे पुत्रक,
 मारुता इति नाम्ना प्रसिद्धा दिव्यरूपा मम पुत्रा य इमे घात-
 स्कन्धा इति सप्त प्रसिद्धास्तेषु चरन्त्वित्यन्वयः ॥ ४ ॥ एक
 इति । एको गण इत्यर्थः । प्रथमं सप्तधा विभज्य पुनरेकशः
 सप्तधाकरणमित्यस्यार्थस्य पुराणान्तरे स्पष्टमुक्तत्वात्, इहापि
 'बिभेद च महातेजा रुदन्तमपि' इत्यादिना ध्वनितत्वाच्चेति
 बोध्यम् । एवमपर इत्यादिपि व्याख्येयम् । इन्द्रलोकमिति ।
 'रुद्रलोकम्' इति प्रचुरः पाठः । दिव्यबायुः । दिव्यन्तरिक्षे भव
 इत्यर्थः ॥ ५ ॥ दिशः पूर्वादिमहादिशः ॥ ६ ॥ त्वत्कृतेन मा
 रुदो मा रुद इति वचनमूलेन ॥ ७ ॥ यथोक्तं ब्रह्मादिस्थान-
 पालकत्वम् ॥ ८ ॥ मातापुत्रौ दितौन्द्री ॥ ९ ॥ वर्णितेन्द्रच-
 रितस्य प्रकृतशेषत्वमाह—एष इति । स एष इत्यन्वयः ॥ १० ॥
 एवं प्रायुक्तरीत्या । एवंभूते देशे । विशालोत्पत्तिप्रकारमाह—
 इक्ष्वाकोस्त्विति ॥ ११ ॥ विशालेति कृता आसीदित्यन्वयः

विशालस्य सुतो राम हेमचन्द्रो महाबलः । सुचन्द्र इति विख्यातो हेमचन्द्रादनन्तरः ॥ १३
 सुचन्द्रतनयो राम धूम्राश्व इति विश्रुतः । धूम्राश्वतनयश्चापि सृजयः समपद्यत ॥ १४
 सृजयस्य सुतः श्रीमान्सहदेवः प्रतापवान् । कुशाश्वः सहदेवस्य पुत्रः परमधार्मिकः ॥ १५
 कुशाश्वस्य महातेजाः सोमदत्तः प्रतापवान् । सोमदत्तस्य पुत्रस्तु काकुत्स्थ इति विश्रुतः ॥ १६
 तस्य पुत्रो महातेजाः संप्रत्येव पुरीमिमाम् । आवसत्परमप्रथ्यः सुमतिर्नाम दुर्जयः ॥ १७
 इक्ष्वाकोस्तु प्रसादेन सर्वे वैशालिका नृपाः । दीर्घायुषो महात्मानो वीर्यवन्तः सुधार्मिकाः ॥ १८
 इहाद्य रजनीमेकां सुखं स्वप्स्यामहे वयम् । श्वः प्रभाते नरश्रेष्ठ जनकं द्रष्टुमर्हसि ॥ १९
 सुमतिस्तु महातेजा विश्वामित्रमुपागतम् । श्रुत्वा नरवरश्रेष्ठः प्रत्यागच्छन्महायशाः ॥ २०
 पूजां च परमां कृत्वा सोपाध्यायः सबान्धवः । प्राञ्जलिः कुशलं पृष्ट्वा विश्वामित्रमथाब्रवीत् ॥ २१
 धन्योऽस्म्यनुगृहीतोऽसि यस्य मे विषयं मुने । संप्राप्तो दर्शनं चैव नास्ति धन्यतरो मम ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

पृष्ट्वा तु कुशलं तत्र परस्परसमागमे । कथान्ते सुमतिर्वाक्यं व्याजहार महामुनिम् ॥ १
 इमौ कुमारौ भद्रं ते देवतुल्यपराक्रमौ । गजसिंहगती वीरौ शार्दूलवृषभोपमौ ॥ २
 पञ्चपत्रविशालाक्षौ खड्गतूणधनुर्धरौ । अश्विनाविव रूपेण समुपस्थितयौवनौ ॥ ३
 यदृच्छयेव गां प्राप्तौ देवलोकादिवामरौ । कथं पञ्चामिह प्राप्तौ किमर्थं कस्य वा मुने ॥ ४
 भूषयन्ताविमं देशं चन्द्रसूर्याविवाम्बरम् । परस्परेण सदृशौ प्रमाणेऽङ्गितचेष्टितैः ॥ ५
 किमर्थं च नरश्रेष्ठौ संप्राप्तौ दुर्गमे पथि । वरायुधधरौ वीरौ श्रोतुमिच्छामि तत्त्वतः ॥ ६
 तस्य तद्वचनं श्रुत्वा यथावृत्तं न्यवेदयत् । विश्वामित्रवचः श्रुत्वा राजा परमविस्मितः ॥ ७
 अतिथी परमं प्राप्तौ पुत्रौ दशरथस्य तौ । पूजयामास विधिवत्सत्काराहौ महाबलौ ॥ ८
 ततः परमसत्कारं सुमतेः प्राप्य राघवौ । उप्य तत्र निशामेकां जगमुर्मिथिलां ततः ॥ ९
 तां दृष्ट्वा मुनयः सर्वे जनकस्य पुरीं शुभाम् । साधु साध्विति शंसन्तो मिथिलां समपूजयन् ॥ १०
 मिथिलोपवने तत्र आश्रमं दृश्य राघवः । पुराणं निर्जनं रम्यं पप्रच्छ मुनिपुंगवम् ॥ ११
 इदमाश्रमसंकाशं किं न्विदं मुनिवर्जितम् । श्रोतुमिच्छामि भगवन्कस्यायं पूर्वं आश्रमः ॥ १२

॥ १२ ॥ कतरोऽत्र वंश इति प्रश्नस्योत्तरमाह—विशालस्ये-
 त्यादि ॥ १३ ॥ १४ ॥ १५ ॥ १६ ॥ इमां पुरीं संप्रत्याव-
 सदित्यन्वयः ॥ १७ ॥ वैशालिकाः । विशालायां निवासो येषां
 त इत्यर्थः । अनेन त्वत्समानवंश्योऽयमिति सूचितम् ॥ १८ ॥
 अत एवाह—इहायेति ॥ १९ ॥ २० ॥ २१ ॥ मम । मत्त
 इत्यर्थः ॥ २२ ॥ इति श्रीरामाभिरामे श्रीरामीये रामा-
 यणतिलके वाल्मीकीय आदिकाव्ये बालकाण्डे सप्तचत्वा-
 रिंशः सर्गः ॥ ४७ ॥

पृष्ठेति । सुमतिर्नाम विशालाराजा । महामुनिं विश्वामि-
 त्रम् । कथान्ते विश्वामित्रेण कथ्यमानकथान्ते ॥ १ ॥ गज-
 सिंहगती गजवद्दीरमन्दगती सिंहवदप्रतिहतगती । यद्वा प्रभु-
 स्वाद्गजगती रामोऽन्यगतिर्लक्ष्मणः । तथा शार्दूलकृती रामो
 वृषभाकृतिर्लक्ष्मणः ॥ २ ॥ पञ्चपत्रविशालाक्षावित्यनेन भाग्य-
 संपत्सूचिता । वीरधर्षसूचकं खड्गेत्यादि ॥ ३ ॥ यदृच्छया
 दैववशसंपन्ननिमित्तविशेषेण यथा कयाचित्सेच्छयेत्यर्थो वा ।
 देवलोकाद्वा भुवं प्राप्तावबतीणौ । अमराविव स्थितौ । किमर्थं

किं वा प्रयोजनमुद्दिश्य । कथमतिशुक्रमारचरणत्वात्केन प्रका-
 रेण पञ्चामिह प्राप्तौ । कस्य वा । सुताविति शेषः ॥ ४ ॥
 भूषयन्तौ । स्वतेजसेति शेषः । प्रमाणं शरीरौल्लादि, इङ्गि-
 तमान्तराशयबोधकम्, चेष्टितं वचनगमनादि, तैस्सादृशपु-
 रुषान्तराभावात्परस्परसदृशौ ॥ ५ ॥ आदरातिशयात्पुनः
 पृच्छति—किमर्थं चेत्यादि । दुर्गमे कान्तारसंबन्धात् ॥ ६ ॥
 यथावृत्तं न्यवेदयत् । दशरथकुमारावस्मद्यज्ञविघ्ननिवारणाय
 मदाकारणान्मदुपलालनात्सिद्धाश्रमं प्राप्य तत्र विप्रकर्तुराक्ष-
 सादीन्हत्वा पथि तादृकां च हत्वा जनकदिदृक्षयैतद्देशमागता-
 विति न्यवेदयत् ॥ ७ ॥ परमत्यन्तमादरणीयौ प्राप्तावतिथी
 तौ पूजयामासेत्यन्वयः ॥ ८ ॥ सुमतेरिति पञ्चमी । उप्यो-
 पित्वा । आर्षमेतत् ॥ ९ ॥ पूजाप्रकारः साधु साध्विति शंस-
 नम् ॥ १० ॥ मिथिलोपवने मिथिलासमीपवने । दृश्य दृष्ट्वा ।
 पुराणमित्यादि त्रयमाश्रमविशेषणम् ॥ ११ ॥ मुनिराहिल्या-
 दाश्रमवदस्याशक्यत्वम्, अत एवाश्रमसंकाशमाश्रमवदवभास-
 मानम् । अत इदं किं नु तस्यैव विवरणम् । कस्यायं पूर्वः पूर्व-

तच्छ्रुत्वा राघवेणोक्तं वाक्यं वाक्यविशारदः । प्रत्युवाच महातेजा विश्वामित्रो महामुनिः ॥ १३
 हन्त ते कथयिष्यामि शृणु तत्त्वेन राघव । यस्यैतदाश्रमपदं शप्तं कोपान्महात्मनः ॥ १४
 गौतमस्य नरश्रेष्ठ पूर्वमासीन्महात्मनः । आश्रमो दिव्यसंकाशः सुरैरपि सुपूजितः ॥ १५
 स चात्र तप आतिष्ठदहल्यासहितः पुरा । वर्षपूगान्यनेकानि राजपुत्र महायशः ॥ १६
 तस्यान्तरं विदित्वा च सहस्राक्षः शचीपतिः । मुनिवेषधरो भूत्वा अहल्यामिदमब्रवीत् ॥ १७
 ऋतुकालं प्रतीक्षन्ते नार्थिनः सुसमाहिते । संगमं त्वहमिच्छामि त्वया सह सुमध्यमे ॥ १८
 मुनिवेषं सहस्राक्षं विज्ञाय रघुनन्दन । मतिं चकार दुर्मेधा देवराजकुतूहलात् ॥ १९
 अथाब्रवीत्सुश्रेष्ठं कृतार्थेनान्तरात्मना । कृतार्थासि सुरश्रेष्ठ गच्छ शीघ्रमितः प्रभो ॥ २०
 आत्मानं मां च देवेश सर्वथा रक्ष गौतमात् । इन्द्रस्तु प्रहसन्वाक्यमहल्यामिदमब्रवीत् ॥ २१
 सुभ्रेणेति परितुष्टोऽसि गमिष्यामि यथागतम् । एवं संगम्य तु तदा निश्चक्रामोदजाततः ॥ २२
 स संभ्रमात्त्वरन् राम शङ्कितो गौतमं प्रति । गौतमं स ददर्शाथ प्रविशन्तं महामुनिम् ॥ २३
 देवदानवदुर्धर्षं तपोबलसमन्वितम् । तीर्थोदकपरिक्लिप्तं क्षीप्यमानमिवानलम् ॥ २४
 गृहीतसमिधं तत्र सकुशं मुनिपुंगवम् । दृष्ट्वा सुरपतिस्त्वस्तो विषण्णवदनोऽभवत् ॥ २५
 अथ दृष्ट्वा सहस्राक्षं मुनिवेषधरं मुनिः । दुर्बुधं वृत्तसंपन्नो रोषाद्वचनमब्रवीत् ॥ २६
 मम रूपं समास्थाय कृतवानसि दुर्मते । अकर्तव्यमिदं यस्माद्विफलस्त्वं भविष्यसि ॥ २७
 गौतमेनैवमुक्तस्य सुरोषेण महात्मना । पेततुर्वृषणौ भूमौ सहस्राक्षस्य तत्क्षणात् ॥ २८
 तथा शप्त्वा च वै शक्रं भार्यामपि च शप्तवान् । इह वर्षेसहस्राणि बहूनि निवसिष्यसि ॥ २९
 वातभक्षा निराहारा तप्यन्ती भस्मशायिनी । अदृश्या सर्वभूतानामाश्रमेऽस्मिन्वसिष्यसि ॥ ३०
 यद्वा त्वेतद्वनं घोरं रामो दशरथात्मजः । आगमिष्यति दुर्धर्षस्तदा पूता भविष्यसि ॥ ३१
 तस्यातिथ्येन दुर्बुधे लोभमोहविवर्जिता । मत्संकाशं मुदा युक्ता स्वं वपुर्धारयिष्यसि ॥ ३२

स्वभूतः ॥ १२ ॥ १३ ॥ अहल्यानुग्रहे तु कालस्मृतिजसंतोषे
 हन्तेति । यस्यैतदाश्रमपदं भवति । महात्मनः कोपाद्यथा शप्तं
 प्राप्तं तत्ते कथयिष्यामीत्यन्वयः ॥ १४ ॥ दिव्यसंकाशो
 शुभवाश्रमतुल्यः ॥ १५ ॥ अनेकानि वर्षपूगान्यनेकवर्षसमूहान्
 ॥ १६ ॥ तस्याश्रमस्य । अन्तरं मुनिसंनिधानरहितं कालम् ।
 शचीपतिरित्यनेन शचीतोऽपि सौन्दर्यमहल्याया ध्वनितम् ।
 मुनिवेषधरो गौतमवेषधरः । मम रूपं समास्थायेति वक्ष्यमाण-
 लात् ॥ १७ ॥ ऋतुकालं शास्त्रोक्तरीतिकालम् । अर्थिनो रत्य-
 र्थिनः । सुसमाहिते संगमोचितरूपप्रसाधनवति, अतिगुन्दरीति
 वा । तेन स्वाभिलष्यदिव्यस्त्रीत्वं सूचितम् ॥ १८ ॥ सहस्राक्षं
 विज्ञाय । ऋतुकालं प्रतीक्षन्ते नार्थिनः इति वचनात्तपसा
 चाश्रमवर्तिसर्वप्राणिजातस्य शङ्काभावाय गौतमवेषोऽयमिन्द्र इति
 ज्ञात्वेत्यर्थः । देवराजकुतूहलात्स मामभिलषतीति कौतुकात् ।
 दिव्यरतिकौतुकाचेत्यर्थः । दुर्मेधा अहल्या तेन सह रत्यर्थं मतिं
 चकारेत्यन्वयः ॥ १९ ॥ कृतार्था तादृशदिव्यपुरुषलाभात्प्राप्त-
 तपःफला ॥ २० ॥ शीघ्रगमने हेतुमहल्याया आत्मन इन्द्रस्य
 च शापतो रक्षणम् । तदाह—आत्मानमित्यादि । प्रसहजिति ।
 विशेषेष्ठीचरितेन प्रहासो रक्षणस्य दुर्लभत्वाद्वा । गौतमतपो-
 भङ्गस्य खेदस्य करणेनाग्रिमशापादिभयमल्पमिति वा ॥ २१ ॥
 संगम्य । अहल्याया सहैति शेषः ॥ २२ ॥ स इन्द्रः संभ्रमाद्गौ-
 तमभयात्त्वरभिषक्रामेत्यन्वयः । निर्गमसमये गौतमं प्रति

तदागमनं प्रति शङ्कितश्च । आसीदिति शेषः । अथ निष्क्रम-
 णसमयानन्तरमेव ॥ २३ ॥ २४ ॥ २५ ॥ २६ ॥ मम गौतमस्य ।
 कृतवानसि मद्भाषाभोगरूपमकार्यम् । तस्माद्विफलो विगतवृषणः
 ॥ २७ ॥ २८ ॥ २९ ॥ शापस्वरूपं वातभक्षेत्यादि । तप्यन्ती
 स्फुटताकार्यस्मरणेन पीडिता । पुराणादिप्रसिद्धशिलारूपप्राप्ति-
 शापस्तु कल्पान्तरीण इति न विरोधः । अत्र शिलारूपत्वे तात्पर्य-
 कल्पने वातभक्षेत्यनेन विरोधः स्पष्ट एवेति केचित् । वस्तुतस्तु
 अदृश्येत्यस्य स्वरूपेणादृश्या । शिलाप्रतिमा रूपेण सर्वदृश्येत्यर्थः ।
 न च तावता कैतन्यहानिरिति क्षुधादिपीडा स्यादेवेत्यतो वात-
 भक्षा । तदतिरिक्ताहाराभावाच्च निराहारा । तप्यन्ती । स्वकर्म-
 णेति शेषः । तादृश्यपि भस्मशायिनी न तु स्थिता इति न
 कश्चिद्विरोधः । इन्द्रशापोऽप्युपलक्षणमत्रानन्तभगवतः शापस्य ।
 तदुक्तं पाद्ये—‘शापदग्धा पुरा भर्त्रा राम शक्रापरधतः । अह-
 ल्याख्या शिला जहौ शतलिङ्गः कृतः खराद ॥’ इति । शिला तत्प्र-
 तिसाकारा । शतशब्दोऽनन्तवाची । लिङ्गशब्देन भगाकारं चि-
 ह्नम् । खरादिन्द्रः ॥ ३० ॥ शापान्तमाह—यदेति । घोरमित्यनेन
 मुनिराहित्यसूचनम् । रामो यदागमिष्यति तदागमनकाले जाय-
 मानचरणविन्यासेनानायासतस्तत्पादस्पर्शात्पूता व्यभिचारकृत-
 पापनाशेन पवित्रा भविष्यति । पविष्येण च तपस्विनां दृश्या
 भविष्यति ॥ ३१ ॥ ततो मत्संकाशं मत्संनिध्यं प्राप्ता स्वं वपुः पूर्व-
 वत्सर्वदृश्यं भस्मनानावृतं धारयिष्यति । प्राप्स्यसीत्यर्थः । इत-

एवमुक्त्वा महातेजा गौतमो दुष्टचारिणीम् । इममाश्रममुत्सृज्य सिद्धचारणसेविते ।
हिमवच्छिखरे रम्ये तपस्तेपे महातपाः ॥

३३

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

अफलस्तु ततः शक्रो देवानग्निपुरोगमान् । अन्नवीजस्तनयनः सिद्धगन्धर्वचारणान् ॥ १
कुर्वता तपसो विभ्रं गौतमस्य महात्मनः । क्रोधमुत्पाद्य हि मया सुरकार्यमिदं कृतम् ॥ २
अफलोऽस्मि कृतस्तेन क्रोधात्सा च निराकृता । शापमोक्षेण महता तपोऽस्यापहतं मया ॥ ३
तन्मां सुरवराः सर्वे सर्षिसंधाः सचारणाः । सुरकार्यकरं यूयं सफलं कर्तुमर्हथ ॥ ४
शतक्रतोर्वचः श्रुत्वा देवाः साग्निपुरोगमाः । पितृदेवानुपेत्याहुः सर्वे सहमरुद्गणैः ॥ ५
अयं मेषः सवृषणः शक्रो ह्यवृषणः कृतः । मेषस्य वृषणौ गृह्य शक्रायाशु प्रयच्छत ॥ ६
अफलस्तु कृतो मेषः परां तुष्टिं प्रदास्यति । भवतां हर्षणार्थं च ये च दास्यन्ति मानवाः ।
अभयं हि फलं तेषां यूयं दास्यथ पुष्कलम् ॥ ७
अग्रेस्तु वचनं श्रुत्वा पितृदेवाः समागताः । उत्पात्य मेषवृषणौ सहस्राक्षे न्यवेशयन् ॥ ८
तदाप्रभृति काकुत्स्थ पितृदेवाः समागताः । अफलान्भुञ्जते मेषान्फलैस्तेषामयोजयन् ॥ ९
इन्द्रस्तु मेषवृषणस्तदाप्रभृति राधव । गौतमस्य प्रभावेण तपसा च महात्मनः ॥ १०
तदागच्छ महातेज आश्रमं पुण्यकर्मणः । तारयैनां महाभागामहल्यां देवरूपिणीम् ॥ ११
विश्वामित्रवचः श्रुत्वा राघवः सहलक्ष्मणः । विश्वामित्रं पुरस्कृत्य आश्रमं प्रविवेश ह ॥ १२
ददर्श च महाभागां तपसा द्योतितप्रभाम् । लोकैरपि समागम्य दुर्निरीक्ष्यां सुरासुरैः ॥ १३
प्रयत्नाभिर्मितां धात्रा दिव्यां मायामयीमिव । धूमेनाभिपरीताङ्गी दीप्तामग्निशिखामिव ॥ १४

रत्नपट्टम् ॥ ३२॥३३॥ कतककारस्तु—‘यदा तु’ इत्यादिशापा-
न्तप्रतिपादकम् ‘स्वं वपुर्धारयिष्यसि’ इत्यन्तं श्लोकद्वयं प्रक्षि-
प्तम् इत्याह । ‘एवमुक्त्वा’ इत्यादिसार्धश्लोकस्तु प्रामाणिक एव ।
एवं च द्वात्रिंशच्छ्लोका एवात्र इत्याहुः ॥ इति श्रीरामाभिर्मामे
श्रीरामीये रामायणतिलके वाल्मीकीय आदिकाव्ये बाल-
काण्डेऽष्टचत्वारिंशः सर्गः ॥ ४८ ॥

धर्मधुरंधरः पि शक्रस्याधर्मे प्रवृत्तौ बीजं दर्शयितुमाह—
अफल इति अवृषण इत्यर्थः । त्रस्तेति । त्रासेन स्वकारणं
देन्यं व्यज्यते ॥ १ ॥ सुरकार्यमिति । अन्यथा ह्युग्रतपसा
सकलदेवस्थानापहारस्तेन कृतः स्यादिति भावः ॥ २ ॥ सा-
हल्या दुष्टचारित्र्येति निराकृतोक्तशापपूर्वं त्यक्ता । एवमपि
सुरकार्यनिष्पत्तिः कथं तत्राह—शापेति । स्वस्मिन्गौतमकर्तृ-
कशापमोक्षेणानस्य तपो मया हृतम् । महतः शापेन विना न
तपोव्यय इति भावः । तपोव्ययसंपादकक्रोधोत्पादनमेव कार्यं
मया कृतमिति तात्पर्यम् ॥ ३ ॥ सफलं मां सवृषणम् । सर्वे
इत्यस्य वारद्वयपाठे हे सर्वे सुरवराः सर्वे यूयमित्यन्वयो ज्ञेयः ।
परत्र ‘यूयम्’ इत्येव पाठः प्रायेण ॥ ४ ॥ पितृदेवाः कन्यबा-
हनादयस्तानुपेत्य हव्यबाहनामिमुखेनाहुः । ‘अग्रेस्तु वचनं
श्रुत्वा’ इति वक्ष्यमाणत्वात् ॥ ५ ॥ अयं मेषो यो भवतां
हविष्टेन कल्पितः । गृह्य गृहीत्वा ॥ ६ ॥ अफलस्त्विति ।
नन्विदमयुक्तम् । नहि मेषा अवृषणा दृश्यन्त इति चेन्न । भव-
दुद्देशेन कृतो हविष्टेन कल्पितो योऽफलः षण्डो मेषः । यदा

वृषणभिन्नो यो मेषो मेषावयवो भवद्वविष्टेन कल्पितः स
भवतां परां तुष्टिं दास्यतीत्यन्वयात् । ये वा फलं मेषं भवतां
हर्षणार्थं तोषाय भवन्त्यो दास्यन्ति तेषामभयं फलं यूयं
दास्यथेत्यन्वयः ॥ ७ ॥ समागता मिलिताः ॥ ८ ॥ अफला-
वृषणस्तदंशरहितान्वा । यतस्तेषां फलैः फलाभ्यां वृषणा-
भ्यामिन्द्रमयोजयन् ॥ ९ ॥ तदाप्रभृति ततो हेतोरिन्द्रो मेष-
वृषण इत्यन्वयः । तपसा प्रभावेण तपःकृतप्रभावेण च स्वाप-
चारेण च ॥ १० ॥ महातेज इति रामसंबोधनम् । पुण्य-
कर्मणो गौतमस्य । ननु तादक्येव घोररूपयाहृत्ययावष्टब्ध-
माश्रमं कथं गच्छेयमत आह—देवरूपिणीमिति । शापस्यैत-
दधिकत्वात् । अथ स्वत्पादस्पर्शान्मुक्तशापतया देवरूपिणी-
मित्यर्थः । एनां तारय भर्तृप्रत्यापत्तिफलकमातिथ्यं गृहीत्वा
भर्तृप्रापणेनैनामनुगृह्णान् ॥ ११ ॥ १२ ॥ ददर्शेति । आश्रम-
प्रवेशकालेऽनायासतः स्वचरणस्पर्शाद्यभिचारकृतपापनाशेन
शापनिवृत्त्या शापवशास्तुरासुरैः समागम्य मिलित्वापि सर्व-
लोकैर्दुर्निरीक्ष्यां विश्वामित्रो यथावदेवरूपिणीमिति तथा ददर्शे-
त्यर्थः । तदुक्तम्—तपसा द्योतितप्रभामिति । एवं दर्शनं
तत्समये रामलक्ष्मणविश्वामित्राणामेव । सर्वदृश्यत्वं तु भगव-
दातिथ्यकार्यमिति बोध्यम् ॥ १३ ॥ प्रयत्नादित्यादिना दिव्य-
रूपत्वमुक्तम् । रामादेरपि दर्शनं नात्यन्तस्पष्टतया किरवेवल्ह-
पेण । भर्तृसंतोषकरस्य भर्तृसांनिध्यस्य शापान्तकरणस्याभावा-
दित्याह—धूमेनेति । धूमेनाभिपरीतानि व्याप्तान्यज्ञानि यस्याः

सतुषारावृतां साभ्रां पूर्णचन्द्रप्रभामिव । मध्येऽम्भसो दुराधर्षा दीप्तां सूर्यप्रभामिव ॥ १५
 सा हि गौतमवाक्येन दुर्निरीक्ष्या बभूव ह । त्रयाणामपि लोकानां यावद्रामस्य दर्शनम् ।
 शापस्यान्तमुपागम्य तेषां दर्शनमागता ॥ १६
 राघवौ तु तदा तस्याः पादौ जगृहतुमुदा । स्मरन्ती गौतमवचः प्रतिजग्राह सा हि तौ ॥ १७
 पाद्यमर्घ्यं तथातिथ्यं चकार सुसमाहिता । प्रतिजग्राह काकुत्स्थो विधिदृष्टेन कर्मणा ॥ १८
 पुष्पवृष्टिर्महत्यासीदेवदुन्दुभिनिःस्वनैः । गन्धर्वाप्सरसां चैव महानासीत्समुत्सवः ॥ १९
 साधु साध्विति देवास्तामहल्यां समपूजयन् । तपोबलविशुद्धाङ्गीं गौतमस्य वशानुगाम् ॥ २०
 गौतमोऽपि महातेजा अहल्यासहितः सुखी । रामं संपूज्य विधिवत्तपस्तेपे महातपाः ॥ २१
 रामोऽपि परमां पूजां गौतमस्य महामुनेः । सकाशाद्विधिवत्प्राप्य जगाम मिथिलां ततः ॥ २२
 इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

ततः प्रागुत्तरां गत्वा रामः सौमित्रिणा सह । विश्वामित्रं पुरस्कृत्य यज्ञवाटमुपागमत् ॥ १
 रामस्तु मुनिशार्दूलमुवाच सहलक्ष्मणः । साध्वी यज्ञसमृद्धिर्हि जनकस्य महात्मनः ॥ २
 बहूनीह सहस्राणि नानादेशनिवासिनाम् । ब्राह्मणानां महाभाग वेदाध्ययनशालिनाम् ॥ ३
 ऋषिवाटाश्च दृश्यन्ते शकटीशतसंकुलाः । देशो विधीयतां ब्रह्मन् यत्स्यामहे वयम् ॥ ४
 रामस्य वचनं श्रुत्वा विश्वामित्रो महामुनिः । निवासमकरोद्देशे विविक्ते सलिलान्विते ॥ ५
 विश्वामित्रमनुप्राप्तं श्रुत्वा नृपवरस्तदा । शतानन्दं पुरस्कृत्य पुरोहितमनिन्दितः ॥ ६
 ऋत्विजोऽपि महात्मानस्त्वर्घ्यमादाय सत्वरम् । प्रत्युज्जगाम सहसा विनयेन समन्वितः ॥ ७
 विश्वामित्राय धर्मेण ददौ धर्मपुरस्कृतम् । प्रतिगृह्य तु तां पूजां जनकस्य महात्मनः ॥ ८

सा ॥ १४ ॥ उपमात्रयं भस्मावृतत्वेन । अम्भसो लक्षणया तद्युक्तमेघस्य मध्यस्थां रविप्रभामिव ददर्श । दुराधर्षा स्पष्ट-
 मशक्याम् ॥ १५ ॥ तथादर्शने हेतुमाह—सा हीति । त्रया-
 णामपि लोकानां दुर्निरीक्ष्यत्वशापवशाद्रामासीनामप्येवं दर्शन-
 विषया जाता । अन्येषां लक्ष्यैव । रामासीनां तु दुःखदर्शने-
 त्यर्थः । शापस्यान्तं तदन्तस्यावधिकालं प्राप्य । तेषां रामासीनां
 दर्शनं पूर्वोक्तप्रकारेण दर्शनविषयत्वं प्राप्तेत्यर्थः । तथा च
 पाद्ये—‘गच्छतस्तस्य रामस्य पादस्पर्शान्महाशिला । काचि-
 योषाभवत्सोऽपि विस्मितो मुनिरब्रवीत् ॥’ शिला तत्प्रतिमा-
 कारा । सोऽपि रामः । विस्मितः स एवासीत् । तथाभूतं तं
 दृष्ट्वा मुनिरवदित्यर्थः । ‘शापदग्धा पुरा भर्त्रा राम शक्रापरा-
 धतः । अहल्याख्या शिला जज्ञे शतलिङ्गः कृतः खराद्र ॥
 स्वदह्निस्पर्शनात्तस्यै शापान्तं प्राह गौतमः । तस्मादियं ते
 पादान्जस्यार्च्छुद्वाऽभवत्प्रभो ॥’ इति । यदुद्गारार्थं त्वं मये-
 हानीतः सैषैवेति शेषः । एवं मदुक्तीत्या सर्वेषामविरोधे
 संभवति कल्पान्तरपरत्वेनाविरोधवर्णनं कतकाद्युक्तं चिन्त्यम् ।
 यदपि ‘तेन धूमेन’ इत्यादिसार्धश्लोके तामेव दुर्निरीक्ष्यामिति
 शेषं प्रयिला दुर्निरीक्ष्यत्वे हेतुमाह—सा हीति । तेषां दर्श-
 नमित्यत्र तेषां त्रयाणां लोकानामिति व्याख्यातं तदपि क्लिष्टम्
 ॥ १६ ॥ तदा स्वपदस्पर्शमात्रेण शिलारूपतापरित्यागे ।
 गौतमवचः स्मरन्ती । मदाश्रमप्राप्ताराधनपूजया पुनर्मत्संबन्ध

इत्येवं तद्वचः स्मरन्तीत्यर्थः । स्वशिलारूपतापरित्यागमात्रेण
 तु तस्मिन्नामलनिश्चयोऽस्याः । तौ रामपादौ प्रतिजग्राह स्पृष्ट्वा
 प्रणनाम । यत्तु तौ रामलक्ष्मणौ प्रतिजग्राह पूज्यलबुद्धिम-
 रोदिति, तन्न । अग्रे काकुत्स्थ इत्येकवचनप्रयोगात् ॥ १७ ॥
 सुसमाहिताऽप्रमत्ता । काकुत्स्थो रामः । तस्यैव मुख्यतया
 पूजनात् ॥ १८ ॥ देवदुन्दुभिनिःस्वनैः सह पुष्पवृष्टिरासीत् ।
 रामस्याहल्यायाश्चेत्यर्थः ॥ १९ ॥ रामपूजया निष्ठापत्वादह-
 ल्यायाः पूजा । तपोबलविशुद्धाङ्गीं तद्वल्लक्ष्मणरामस्पर्शेन शुद्धा-
 ङ्गीम् अत एव गौतमस्य वशां तद्वत्चित्ताम् । अत एव पूर्वं
 परत्र काले शरीरेणापि तदनुगाम् ॥ २० ॥ अहल्यासहितः
 सुखीत्यनेन योगबलाद्रामागमनं ज्ञात्वा तद्वलादेव श्रद्धाति तदा-
 श्रमप्राप्तिर्गौतमस्येति बोध्यम् ॥ २१ ॥ २२ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 बालकाण्ड एकोनपञ्चाशः सर्गः ॥ ४९ ॥

प्रागुत्तरामेशानीम् । ततो गौतमाश्रमात् ॥ १ ॥ २ ॥
 बहूनीति । दृश्यन्त इति शेषः ॥ ३ ॥ शकटीशतमभिहोत्र-
 संभारवाहकम् । ऋषिवाटा यज्ञार्थमागतानां सामिहोत्रऋषीणां
 निवासाः । एवं नैबिष्यात्स्वावासदेशविचारः । देश इत्यादि ।
 देशो निवासस्थानम् । विधीयतां विचार्यताम् ॥ ४ ॥ विविक्ते
 सलिलान्वित इत्यनेनानुष्ठानसौकर्यम् ॥ ५ ॥ ६ ॥ ऋत्विजो-
 ऽपीत्यत्र पुरस्कृत्येत्यनुकर्षः ॥ ७ ॥ धर्मेण शास्त्रमार्गेण ।

पप्रच्छ कुशलं राक्षो यज्ञस्य च निरामयम् । स तांश्चाथ मुनीन्पृष्ट्वा सोपाध्यायपुरोधसः ॥	९
यथार्हमृषिभिः सर्वैः समागच्छत्प्रहृष्टवत् । अथ राजा मुनिभेष्टं कृताञ्जलिरभाषत ॥	१०
आसने भगवानास्तां सहैभिर्मुनिपुंगवैः । जनकस्य वचः श्रुत्वा निषसाद् महामुनिः ॥	११
पुरोधा ऋत्विजश्च राजा च सहमग्निभिः । आसनेषु यथान्यायमुपविष्टाः समन्ततः ॥	१२
इष्ट्वा स नृपतिस्तत्र विश्वामित्रमथाब्रवीत् । अद्य यज्ञसमृद्धिर्मे सफला दैवतैः कृता ॥	१३
अद्य यज्ञफलं प्राप्तं भगवद्दर्शनात्मया । धन्योऽस्म्यनुगृहीतोऽस्मि यस्य मे मुनिपुंगव ॥	१४
यज्ञोपसदनं ब्रह्मन्प्राप्तोऽसि मुनिभिः सह । द्वादशाहं तु ब्रह्मर्षे दीक्षामाहुर्मनीषिणः ॥	१५
ततो भागार्थिनो देवान्द्रष्टुमर्हसि कौशिक । इत्युक्त्वा मुनिशार्दूलं प्रहृष्टवचनस्तदा ॥	१६
पुनस्तं परिपप्रच्छ प्राञ्जलिः प्रयतो नृपः । इमौ कुमारौ भद्रं ते देवतुल्यपराक्रमौ ॥	१७
गजतुल्यगती वीरौ शार्दूलवृषभोपमौ । अश्विनाविव रूपेण समुपस्थितयौवनौ ॥	१८
यदच्छयेव गां प्राप्तौ देवलोकादिवामरौ । कथं पञ्चामिह प्राप्तौ किमर्थं कस्य वा मुने ॥	१९
वरायुधधरौ वीरौ कस्य पुत्रौ महामुने । भूषयन्ताविमं देशं चन्द्रसूर्याविवाम्बरम् ॥	२०
परस्परस्य सदृशौ प्रमाणेकितचेष्टितैः । काकपक्षधरौ वीरौ श्रोतुमिच्छामि तत्त्वतः ॥	२१
तस्य तद्वचनं श्रुत्वा जनकस्य महात्मनः । न्यवेदयद्मेयात्मा पुत्रौ दशरथस्य तौ ॥	२२
सिद्धाश्रमनिवासं च राक्षसानां वधं तथा । तत्रागमनमव्यग्रं विशालायाश्च दर्शनम् ॥	२३
अहल्यादर्शनं चैव गौतमेन समागमम् । महाधनुषि जिज्ञासां कर्तुमागमनं तथा ॥	२४
एतत्सर्वं महातेजा जनकाय महात्मने । निवेद्य विररामाथ विश्वामित्रो महामुनिः ॥	२५

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चाशः सर्गः ॥ ५० ॥

एकपञ्चाशः सर्गः ।

तस्य तद्वचनं श्रुत्वा विश्वामित्रस्य धीमतः । हृष्टरोमा महातेजाः शतानन्दो महातपाः ॥	१
गौतमस्य सुतो ज्येष्ठस्तपसा द्योतितप्रभः । रामसंदर्शनादेव परं विस्मयमागतः ॥	२
एतौ निषण्णौ संप्रेक्ष्य शतानन्दो नृपात्मजौ । सुखासीनौ मुनिभेष्टं विश्वामित्रमथाब्रवीत् ॥	३
अपि ते मुनिशार्दूल मम माता यशस्विनी । दर्शिता राजपुत्राय तपो दीर्घमुपागता ॥	४

ददौ । अर्थमिति शेषः । धर्मपुरस्कृतमित्यर्थविशेषणम् । 'महाजं वा महोक्षं वा श्रोत्रियायोपकल्पयेत्' इति शास्त्रो-
क्तेन धर्मसाधनेन पुरस्कृतम् । तत्सहितमिति यावत् ॥ ८ ॥
राज्ञः कुशलं निरामयम् । यज्ञस्य निरामयं कुशलं निर्विघ्नत्वम-
विकलत्वं वा यज्ञस्य कुशलम् । स विश्वामित्रस्तान्धर्षदातृन्पृष्ट्वा ।
कुशलमिति शेषः ॥ ९ ॥ यथार्हं यथान्यायम् । प्रहृष्टवत्प्रहृष-
वत् । तोषसहितं यथा भवति तथेत्यर्थः । समागच्छत्संतोषसहि-
तमालिङ्गनं यथा भवति तथा सर्वैः संगतो बभूवेत्यर्थः ॥ १० ॥
॥ ११ ॥ १२ ॥ यज्ञसमृद्धिरज्ञवैकल्यराहित्यं साद्रुष्यं च ।
अत एव सफला कृता । इष्टिरिति शेषः ॥ १३ ॥ १४ ॥
तत्र हेतुमाह—यज्ञोपसदनमिति । यज्ञस्थानम् । द्वादशाहं
द्वादशदिनानि । दीक्षां कर्तव्यत्वेनाहुः । दीक्षायास्तावन्ति दिना-
न्यवशिष्टानि । ऋत्विज आहुः ॥ १५ ॥ विश्वामित्रस्य योगेन
सर्वसामर्थ्यादाह—देवान्द्रष्टुमर्हसीति ॥ १६ ॥ इमौ कुमार-
विद्यादिव्याख्यातप्रायम् ॥ १७ ॥ १८ ॥ पञ्चां बाहनरहि-
ताभ्याम् । पञ्चपत्रकोमलत्वात्कथमेतावदूरं प्राप्ताविति विस्मयः ।

किमर्थमिति प्रयोजनप्रश्नः । कस्य वेति । पुत्राविति शेषः ।
उत्तरश्लोको यदि प्रमाणं तर्ह्यस्यैव विवरणं बोध्यम् । केचित्तु
कस्येत्यस्य पुरुषस्य कार्यं साधयितुमिति शेषमाहुः, तत्प्रयो-
जनप्रश्नेनैव गतार्थम् ॥ १९ ॥ २० ॥ २१ ॥ 'निवेदयत्'
इति पाठोऽडभाव आर्षः ॥ २२ ॥ तत्राव्यग्रमागमनं रक्षःस-
माक्रान्तेऽपि मार्गे भयरहितमागमनम् ॥ २३ ॥ महाधनुषि
जिज्ञासां तद्विषयां रामस्य दिदक्षाम् । ज्ञानमिह दर्शनरूपम् ।
यद्वा धनुर्निष्ठसारजिज्ञासाम् । तथादृष्टस्य तस्य सञ्जीकरणादिकं
च कर्तुमागमनमित्येतत्सर्वं निवेद्य । 'विरराम तदा' इति
पाठोऽर्थश्चिन्त्यः ॥ २४ ॥ २५ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये बाल-
काण्डे पञ्चाशः सर्गः ॥ ५० ॥

तस्येति । हृष्टरोमा स्वमातुः शापोद्धारश्रवणजसंतोषेण
जातरोमाब्धः ॥ १ ॥ परं विस्मयमिति । भगवद्दर्शनेनस्यान्यासुल-
भत्वात् ॥ २ ॥ निषण्णाबासने ॥ ३ ॥ उक्तमप्यर्थमुत्कण्ठा-
तिशयेन पुनः पृच्छति दाढ्याय—अपि ते इति । अपिः प्रश्ने ।

अपि रामे महातेजा मम माता यशस्विनी । वन्यैरुपाहरत्पूजां पूजाहं सर्वदेहिनाम् ॥	५
अपि रामाय कथितं यद्वृत्तं तत्पुरातनम् । मम मातुर्महातेजो देवेन दुरनुष्ठितम् ॥	६
अपि कौशिक भद्रं ते गुरुणा मम संगता । मम माता मुनिश्रेष्ठ रामसंदर्शनादितः ॥	७
अपि मे गुरुणा रामः पूजितः कुशिकात्मज । इहागतो महातेजाः पूजां प्राप्य महात्मनः ॥	८
अपि शान्तेन मनसा गुरुर्मे कुशिकात्मज । इहागतेन रामेण पूजितेनाभिवादितः ॥	९
तच्छ्रुत्वा वचनं तस्य विश्वामित्रो महामुनिः । प्रत्युवाच शतानन्दं वाक्यशो वाक्यकोविदम् ॥	१०
नातिक्रान्तं मुनिश्रेष्ठ यत्कर्तव्यं कृतं मया । संगता मुनिना पत्नी भार्गवेणैव रेणुका ॥	११
तच्छ्रुत्वा वचनं तस्य विश्वामित्रस्य धीमतः । शतानन्दो महातेजा रामं वचनमब्रवीत् ॥	१२
स्वागतं ते नरश्रेष्ठ दिष्ट्या प्राप्तोऽसि राघव । विश्वामित्रं पुरस्कृत्य महर्षिमपराजितम् ॥	१३
अचिन्त्यकर्मा तपसा ब्रह्मर्षिरमितप्रभः । विश्वामित्रो महातेजा वेदयेनं परमां गतिम् ॥	१४
नास्ति धन्यतरो राम त्वत्तोऽन्यो भुवि कश्चन । गोप्ता कुशिकपुत्रस्ते येन तप्तं महत्तपः ॥	१५
भूयतां चाभिधास्यामि कौशिकस्य महात्मनः । यथाबलं यथातत्त्वं तन्मे निगदतः शृणु ॥	१६
राजासीदेष धर्मात्मा दीर्घकालमर्दिमः । धर्मज्ञः कृतविद्यश्च प्रजानां च हिते रतः ॥	१७
प्रजापतिसुतस्त्वासीत्कुशो नाम महीपतिः । कुशस्य पुत्रो बलवान्कुशनाभः सुधार्मिकः ॥	१८
कुशनाभसुतस्त्वासीद्वाधिरित्येव विश्रुतः । गाधेः पुत्रो महातेजा विश्वामित्रो महामुनिः ॥	१९
विश्वामित्रो महातेजाः पालयामास मेदिनीम् । बहुवर्षसहस्राणि राजा राज्यमकारयत् ॥	२०
कदाचित्तु महातेजा योजयित्वा वरुथिनीम् । अक्षौहिणीपरिवृतः परिचक्राम मेदिनीम् ॥	२१
नगराणि च राष्ट्राणि सरितश्च महागिरीन् । आश्रमान्क्रमशो राजा विचरन्नाजगाम ह ॥	२२
वसिष्ठस्याश्रमपदं नानापुष्पलताद्रुमम् । नानामृगगणाकीर्णं सिद्धचारणसेवितम् ॥	२३
देवदानवगन्धर्वैः किन्नैरुपशोभितम् । प्रशान्तहरिणाकीर्णं द्विजसंघनिषेवितम् ॥	२४
ब्रह्मर्षिगणसंकीर्णं देवर्षिगणसेवितम् । तपश्चरणसंसिद्धैरग्निकल्पैर्महात्मभिः ॥	२५
सततं संकुलं श्रीमद्ब्रह्मकल्पैर्महात्मभिः । अबभक्षैर्वायुभक्षैश्च शीर्णपर्णाशनैस्तथा ॥	२६
फलमूलाशनैर्दानैर्जितदोषैर्जितेन्द्रियैः । ऋषिभिर्वालिखिल्यैश्च जपहोमपरायणैः ॥	२७

ते त्वया ॥ ४ ॥ रामे रामविषये । पूजाहं इति रामविशेषणम् ॥ ५ ॥ देवेनेन्द्रेण दुरनुष्ठितं गौतमवेषधारणपूर्वकं तत्कर्तृक-
दुरनुष्ठानरूपं मातुर्यद्वृत्तं चरितं पुरातनं तद्रामाय कथितमि-
त्यन्वयः । महातेज इति विश्वामित्रसंबोधनम् ॥ ६ ॥ मम
गुरुणा मम मातेत्यन्वयः । अत्र वारद्वयं ममेति प्रयोगो हर्षा-
तिशयात् । रामसंदर्शनादित इत्यस्य गतशापेति शेषः ।
आदिना पूजापादस्पर्शौ ॥ ७ ॥ महातेजा रामो मद्गुरोः सका-
शात्पूजां प्राप्येह यज्ञभूमावागत इति पृष्टस्यैवार्थस्य भङ्गवन्तरेण
प्रश्नः ॥ ८ ॥ शान्तेन मनसोपलक्षितो मे गुरुरिहागतेन गौत-
माश्रम आगतेन गौतमपूजितेन रामेणाभिवादितः । न तु
मन्मातुर्दोषातिरस्कृत इति प्रश्नान्तरम् । पूजाङ्गीकारवन्दने-
ऽतिरस्कृतिरिति भावः ॥ ९ ॥ १० ॥ यत्कर्तव्यं तन्ना-
तिक्रान्तं न विस्मृतम् । किंतु मया कृतमेवेत्यर्थः । भार्गवो
जमदग्निस्तत्कोपहता रेणुका परशुराममाता यथा जमदग्निना
संगता तद्वदित्यर्थः ॥ ११ ॥ १२ ॥ दिष्ट्या भाग्येन ॥ १३ ॥
विश्वामित्रयज्ञत एव तेन सह प्राप्तिस्तत एव च मातुः शापो-

द्धार इति तं स्तौति—अचिन्त्येत्यादिना । मनसाप्यन्येनाश-
क्यचिन्तनमतिस्थयादिकर्ता । परमां गतिं जगतः परमहित-
प्रदम् । अन्ये तव मम चेत्याहुः ॥ १४ ॥ गोप्तास्त्रदानादिना
॥ १५ ॥ बलं तपोबलम् । यथा यादृशम् । तत्त्वं ब्रह्मर्षित्वं च
यथा तच्छृण्वित्यर्थः । 'वृत्तम्' इति कचित्पाठः । वृत्तं चरितम्
॥ १६ ॥ १७ ॥ स राजा कस्य पुत्रस्त्राह—प्रजापतीत्यादि
॥ १८ ॥ १९ ॥ अकारयत् । स्वार्थे णिः ॥ २० ॥ वरुथिनीं
चतुरङ्गबलम् । योजयित्वा समुपस्थाप्य तद्रूपाक्षौहिणीसंख्यसे-
नापरिवृतो भूत्वा ॥ २१ ॥ २२ ॥ २३ ॥ तपोतिशयात्प्र-
शान्तहरिणत्वम् ॥ २४ ॥ ज्ञानमात्राधिकृता नारदाया देवलो-
कसंचारिणो देवर्षयः । ज्ञानकर्माभयाधिकृता ब्रह्मर्षयो भूतप्रतिष्ठाः ।
अभितुल्यैर्ऋषिभिः संकुलं व्याप्तमित्यन्वयः ॥ २५ ॥ तथा
ब्रह्मकल्पैश्चतुर्मुखतुल्यैः । तस्यैव सहजतपोवैभवात् । अबभक्षै-
स्तन्मात्रभक्षैः संकुलम् ॥ २६ ॥ ब्रह्मरोमनखजा बालखिल्या
वैखानसाश्च । 'ये नखास्ते वैखानसाः । ये बालास्ते वा-

अन्यैर्वैखानसैश्चैव सगन्तादुपशोभिताम् । वसिष्ठस्याश्रमपदं ब्रह्मलोकमिवापरम् ।
ददर्श जयतां श्रेष्ठो विश्वामित्रो महाबलः ॥

२८

इत्यार्षे श्रीमद्रामायणे वाल्मीकीय आदिकाव्ये बालकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

तं दृष्ट्वा परमप्रीतो विश्वामित्रो महाबलः । प्रणतो विनयाद्वीरो वसिष्ठं जपतां वरम् ॥ १
स्वागतं तव चेत्युक्तो वसिष्ठेन महात्मना । आसनं चास्य भगवान्वसिष्ठो व्यादिदेश ह ॥ २
उपविष्टाय च तदा विश्वामित्राय धीमते । यथान्यायं मुनिवरः फलमूलमुपाहरत् ॥ ३
प्रतिगृह्य तु तां पूजां वसिष्ठाद्राजसत्तमः । तपोग्निहोत्रशिष्येषु कुशलं पर्यपृच्छत ॥ ४
विश्वामित्रो महातेजा वनस्पतिगणे तदा । सर्वत्र कुशलं प्राह वसिष्ठो राजसत्तमम् ॥ ५
सुखोपविष्टं राजानं विश्वामित्रं महातपाः । पप्रच्छ जपतां श्रेष्ठो वसिष्ठो ब्रह्मणः सुतः ॥ ६
कञ्चित्ते कुशलं राजन्कञ्चिद्धर्मेण रञ्जयन् । प्रजाः पालयसे राजन्राजवृत्तेन धार्मिक ॥ ७
कञ्चित्ते सभृता भृत्याः कञ्चित्तिष्ठन्ति शासने । कञ्चित्ते निजिताः सर्वे रिपवो रिपुसूदन ॥ ८
कञ्चिद्दलेषु कोशेषु मित्रेषु च परंतप । कुशलं ते नरव्याघ्र पुत्रपौत्रे तथानघ ॥ ९
सर्वत्र कुशलं राजा वसिष्ठं प्रत्युदाहरत् । विश्वामित्रो महातेजा वसिष्ठं विनयान्वितम् ॥ १०
कृत्वा तौ सुचिरं कालं धर्मिष्ठौ ताः कथास्तदा । मुदा परमया युक्तौ प्रीयेतां तौ परस्परम् ॥ ११
ततो वसिष्ठो भगवान्कथान्ते रघुनन्दन । विश्वामित्रमिदं वाक्यमुवाच प्रहसन्निव ॥ १२
आतिथ्यं कर्तुमिच्छामि बलस्यास्य महाबल । तव चैवाग्रमेयस्य यथार्हं संप्रीत्य मे ॥ १३
सत्क्रियां हि भवानेतां प्रतीच्छतु मया कृताम् । राजस्त्वमतिथिश्रेष्ठः पूजनीयः प्रयत्नतः ॥ १४
एवमुक्तो वसिष्ठेन विश्वामित्रो महामुनिः । कृतमित्यब्रवीद्राजा पूजावाक्येन मे त्वया ॥ १५
फलमूलेन भगवन्विद्यते यत्तवाश्रमे । पाद्येनाचमनीयेन भगवद्दर्शनेन च ॥ १६
सर्वथा च महाप्राज्ञ पूजार्हेण सुपूजितः । नमस्तेऽस्तु गमिष्यामि मैत्रेणेक्षस्व चक्षुषा ॥ १७
एवं ब्रुवन्तं राजानं वसिष्ठः पुनरेव हि । न्यमन्त्रयत धर्मात्मा पुनःपुनरुदारधीः ॥ १८
बाढमित्येव गाधेयो वसिष्ठं प्रत्युवाच ह । यथाप्रियं भगवतस्तथास्तु मुनिपुंगव ॥ १९
एवमुक्तस्तथा तेन वसिष्ठो जपतां वरः । आजुहाव ततः प्रीतः कल्मार्षी धृतकल्मषाम् ॥ २०
पश्येहि शबले क्षिप्रं शृणु चापि वचो मम । सबलस्यास्य राजर्षेः कर्तुं व्यवसितोऽस्म्यहम् ।
भोजनेन महार्हेण सत्कारं संविधत्स्व मे ॥ २१

खिल्याः' इति श्रुतेरिति कतकः ॥ २७ ॥ परमकल्याणस्वभा-
वाद्ब्रह्मलोकोपमाश्रमस्य । जयतां शृणाम् ॥ २८ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्ड एकपञ्चाशः सर्गः ॥ १५ ॥

वसिष्ठं प्रणतो वसिष्ठेन स्नानतमित्युक्त्येति योजना ॥ १ ॥
व्यादिदेशादापयत् ॥ २ ॥ फलमूलमिति जातिवादेकवचनम्
॥ ३ ॥ ४ ॥ वनस्पतिशब्देन वृक्षमात्रं न तु विनापुष्पं फल-
वन्त एव तद्विषयेऽपि कुशलं पर्यपृच्छत । सर्वत्र तत्पृष्ठसर्व-
विषये ॥ ५ ॥ जपतां तपस्विनाम् ॥ ६ ॥ कञ्चिदिति प्रश्ने ।
हे धार्मिक, धर्मेण तत्पृष्ठानेन प्रजा रञ्जयन् । राजवृत्तेन ।
'न्यायेनार्जनमर्थस्य वर्धनं पालनं तथा । सत्पात्रे प्रतिपत्तिश्च
राजवृत्तं चतुर्विधम् ॥' इत्युक्तेन राजवृत्तेन पालयसे इत्यन्वयः
॥ ७ ॥ सभृता वेतनदानादिना ॥ ८ ॥ बलेषु चतुरङ्गेषु ।
कोशेष्वर्थसमूहेषु । पुत्रपौत्रे । गवाश्चप्रभृतित्वादेकवचनम् ॥ ९ ॥

एको वसिष्ठशब्दो वरिष्ठवाची ॥ १० ॥ तावुक्तविशेषणकौ
वसिष्ठविश्वामित्रौ । ताः कथा अन्योन्यकुशलप्रश्नोत्तरादिरूपाः ।
प्रीयेताम् । अडभाव अर्षो लङ् ॥ ११ ॥ प्रहसन्निवोत्तमा-
तिथिलाभजहर्षेण ॥ १२ ॥ संप्रीत्य मे मत्कृतमातिथ्यम-
ङ्गीकुरु ॥ १३ ॥ हेतुगर्भं विशेषणमतिथिश्रेष्ठ इति ॥ १४ ॥
पूजावाक्येनातिथ्यं करिष्यामीत्येवंरूपेणैव 'मम पूजनं कृत-
मिति राजाब्रवीत् ॥ १५ ॥ विद्यते यत्तवाश्रमे फलमूलं तेन
पूजितं इत्यनेन राजभोज्याभावादनेनैव वयं संतुष्टा इति
ध्वनिः ॥ १६ ॥ पूजार्हेण । त्वयेति शेषः । मैत्रेण श्रेष्ठयु-
क्तेन । मत्वर्थीयाजन्तम् ॥ १७ ॥ निमन्त्रणं भोजनाङ्गीका-
राय प्रार्थनम् ॥ १८ ॥ बाढमित्यस्य विवरणम्—यथाप्रिय-
मित्यादि ॥ १९ ॥ तेन विश्वामित्रेण । कल्मार्षी चित्रवर्णा
होमधेनुम् ॥ २० ॥ शबले तन्नामे, अस्य राजर्षेर्महार्हेण
भोजनेन सत्कारं कर्तुं व्यवसितोऽस्ययुक्तोऽस्मि तं मे व्यवसायं

यस्य यस्य यथाकामं षड्रसेष्वभिपूजितम् । तत्सर्वं कामधुग्दिद्वये अभिवर्ष कृते मम ॥ २२
 रसेनाग्नेन पानेन लेह्यचोष्येण संयुतम् । अन्नानां निचयं सर्वं सृजस्व शबले त्वर ॥ २३
 इत्यार्षे श्रीमद्रामायणे वाल्मीकीय आदिकाव्ये बालकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

एवमुक्ता वसिष्ठेन शबला शत्रुसूदन । विदधे कामधुक्कामान्यस्य यस्येष्टितं यथा ॥ १
 इक्षून्मधूंस्तथा लाजान्मैरेयांश्च वरासवान् । पानानि च महार्हाणि भक्ष्यांश्चोच्चावचानपि ॥ २
 उष्णाढ्यस्योदनस्यात्र राशयः पर्वतोपमाः । मृष्टान्यन्नानि सूर्पांश्च दधिकुल्यास्तथैव च ॥ ३
 नानास्वादुरसानां च खाण्डवानां तथैव च । भोजनानि सुपूर्णानि गौडानि च सहस्रशः ॥ ४
 सर्वमासीत्सुसंतुष्टं हृष्टपुष्टजनायुतम् । विश्वामित्रबलं राम वसिष्ठेन सुतर्पितम् ॥ ५
 विश्वामित्रो हि राजर्षिर्हृष्टपुष्टस्तदाभवत् । सान्तःपुरवरो राजा सन्ब्राह्मणपुरोहितः ॥ ६
 सामात्यो मन्त्रिसहितः सभृत्यः पूजितस्तदा । युक्तः परमहर्षेण वसिष्ठमिदमब्रवीत् ॥ ७
 पूजितोऽहं त्वया ब्रह्मन्पूजार्हेण सुसत्कृतः । श्रूयतामभिधास्यामि वाक्यं वाक्यविशारद ॥ ८
 गवां शतसहस्रेण दीयतां शबला मम । रत्नं हि भगवन्नेतद्रत्नहारी च पार्थिवः ॥ ९
 तस्मान्मे शबलां देहि ममैषा धर्मतो द्विज । एवमुक्तस्तु भगवान्वसिष्ठो मुनिपुंगवः ॥ १०
 विश्वामित्रेण धर्मात्मा प्रत्युवाच महीपतिम् । नाहं शतसहस्रेण नापि कोटिशतैर्गवाम् ॥ ११
 राजन्दास्यामि शबलां राक्षिभी रजतस्य वा । न परित्यागमर्ह्यं मत्सकाशादर्दिदम् ॥ १२
 शाश्वती शबला मह्यं कीर्तिरात्मवतो यथा । अस्यां हव्यं च कव्यं च प्राणयात्रा तथैव च ॥ १३
 आयत्तमग्निहोत्रं च बलिहोमस्तथैव च । स्वाहाकारवषट्कारौ विद्याश्च विविधास्तथा ॥ १४
 आयत्तमत्र राजर्षे सर्वमेतन्न संशयः । सर्वस्वमेतत्सत्येन मम तुष्टिकरी तथा ॥ १५
 कारणैर्बहुभी राजन्न दास्ये शबलां तव । वसिष्ठेनैवमुक्तस्तु विश्वामित्रोऽब्रवीत्तदा ॥ १६
 संरब्धतरमत्यर्थं वाक्यं वाक्यविशारदः । हैरण्यकक्षग्रैवेयान्सुवर्णाङ्कुशभूषितान् ॥ १७

संविधत्स्व संपादय । तदुपयोगिपदार्थदानेनेति शेषः ॥ २१ ॥
 षड्रसेषु मधुरादिषु यस्य यस्य यदभिपूजितमभीष्टम्, तत्सर्वं
 यथाकामं तत्प्रीत्यनतिक्रमेण मम कृते मत्तोषार्थम् ॥ २२ ॥
 रसेनाग्नेन रसयुताग्नेन भक्ष्यशङ्कुल्यादिना । रसेनेति सर्वा-
 न्वपि । पानेन पानकरसादिना । लेह्यं जिह्वाग्राह्यं क्षौद्रादि ।
 चोष्यमधरपुटप्राणमात्रफलादि । अन्नानां शाल्यन्नादीनां निचयं
 राक्षिम् ॥ २३ ॥ इति श्रीरामाभिरामे श्रीरामीये रामाय-
 णतिलके वाल्मीकीय आदिकाव्ये बालकाण्डे द्विपञ्चाशः
 सर्गः ॥ ५२ ॥

यस्य यस्य यथा यथेष्टितं तथा तथा सर्वान्कामान्वि-
 दध इत्यर्थः ॥ १ ॥ तदेव प्रपञ्चयति—इक्षूनि । सविकारा-
 निक्षून् । मधून्क्षौद्राणि । मैरेयं च धात्रीधातकीगुडवारिभिः
 कृतं मद्यम् । भक्ष्यानपूपादीन् । उच्चावचाननेकविधान् ॥ २ ॥
 उष्णाढ्यस्योष्णत्वगुणयुक्तस्य । राशयः । आसन्निति शेषः ।
 मृष्टान्यन्नानि पायसमेदाः । दधिकुल्या इत्युपलक्षणं दुग्धादेरेपि
 ॥ ३ ॥ अनेकविधस्वादुरसयुतानां खाण्डवानां भक्ष्यविशेषा-
 णाम् । शेषे षष्ठी । तैः पूर्णानि भोजनानि भोजनपात्राणि ।
 गौडानि राजतानि । आसन्निति शेषः । 'रजते गुडः' इत्यभि-
 धानमिति कतककृत् ॥ ४ ॥ हर्षश्चित्तसंतोषः पुष्टिर्देहपुष्टिस्तदु-

क्तजनैरासमन्ताद्युक्तम् ॥ ५ ॥ अन्तःपुरश्रेष्ठैः सहितः ॥ ६ ॥
 अमात्याः कर्मसचिवाः । मन्त्रिणो मन्त्रस्य सचिवाः ।
 पूजित आतिथ्येन सत्कृतः ॥ ७ ॥ पूजार्हेण मादशपूजाकरण-
 योग्येन । पूजित इत्यस्यैव विवरणमादरातिशयद्योतनाय ।
 सुसत्कृत इति । हर्षाद्वा पुनरुक्तिरदोषः ॥ ८ ॥ शतसहस्रेण ।
 निष्कयभूतेनेति शेषः ॥ ९ ॥ धर्मतो न्यायतः । पार्थिवस्य
 रत्नस्वामिलाद्रत्नहरलाच ममैषा योग्येति शेषः ॥ १०
 ॥ ११ ॥ १२ ॥ कुत इयं परित्यागं नार्हेत्यत्राह—शाश्व-
 तीति । यथात्मवतो राजयोगवतो विद्यादिजा कीर्तिः शाश्वती
 नित्यसंबद्धा एवं मह्यं ब्रह्मदत्ता शबला नित्यं मत्संबद्धा । एव-
 मादरे बीजमाह—हव्यं दैवम् । कव्यं पित्र्यम् । प्राणयात्रा
 जीवनम् ॥ १३ ॥ आयत्तमधीनम् । बलिर्भूतबलिः । होमो
 वैश्वदेवादिः । आयत्त इत्यस्य सर्वत्रानुक्तः । स्वाहाकारवषट्-
 कारौ तत्साध्ययज्ञौ । विद्या इति । एतत्पयःप्राशनेन चित्तशुद्धेः
 प्राणतृप्तेर्देहपाटवाच्च तत्साध्यविद्यानामेतदायत्तत्वम् ॥ १४ ॥
 एतत्सर्वमातिथ्यादि । एतच्छबलारूपमेव मे सर्वस्वम् ।
 सत्येन । शपे इति शेषः । तथा दर्शनादिना मम तुष्टिकरी च
 ॥ १५ ॥ कारणैरुक्तैः साभिप्रायं चैतद्बोध्यम् ॥ १६ ॥ संर-
 ब्धतरमत्याग्रहयुक्तम् । हैरण्यं हिरण्यविकाराः कक्षा षण्ण्डौ-

ददामि कुञ्जराणां ते सहस्राणि चतुर्दश । हैरण्यानां रथानां च श्वेताश्वानां चतुर्युजाम् ॥ १८
 ददामि ते शतान्यष्टौ किंकिणीकविभूषितान् । हयानां देशजातानां कुलजानां महौजसाम् ॥ १९
 सहस्रमेकं दश च ददामि तव सुव्रत । नानावर्णविभक्तानां वयःस्थानां तथैव च ।
 ददाम्येकां गवां कोटिं शबला दीयतां मम ॥ २०
 यावदिच्छसि रत्नानि हिरण्यं वा द्विजोत्तम । तावद्ददामि ते सर्वं दीयतां शबला मम ॥ २१
 एवमुक्तस्तु भगवान्विधासेत्रेण धीमता । न दास्यामीति शबलां प्राह राजन्कथंचन ॥ २२
 एतदेव हि मे रत्नमेतदेव हि मे धनम् । एतदेव हि सर्वस्वमेतदेव हि जीवितम् ॥ २३
 दर्शश्च पौर्णमासश्च यज्ञाश्चैवाप्तदक्षिणाः । एतदेव हि मे राजन्विधाश्च क्रियास्तथा ॥ २४
 अतोमूलाः क्रियाः सर्वा मम राजन् संशयः । बहुना किं प्रलापेन न दास्ये कामदोहिनीम् ॥ २५
 इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

कामधेनुं वसिष्ठोऽपि यदा न त्यजते मुनिः । तदास्य शबलां राम विश्वामित्रोऽन्वकर्षत ॥ १
 नीयमाना तु शबला राम राज्ञा महात्मना । दुःखिता चिन्तयामास रुदती शोककशिता ॥ २
 परित्यक्ता वसिष्ठेन किमहं सुमहात्मना । याहं राजभृतैर्दीना ह्रियेय भृशदुःखिता ॥ ३
 किं मयापकृतं तस्य महर्षेर्भावितात्मनः । यन्मामनागसं दृष्ट्वा भक्तां त्यजति धार्मिकः ॥ ४
 इति संचिन्तयित्वा तु निःश्वस्य च पुनःपुनः । जगाम वेगेन तदा वसिष्ठं परमौजसम् ॥ ५
 निर्धूय तांस्तदा भृत्याञ्छतशः शत्रुसूदन । जगामानिलवेगेन पादमूलं महात्मनः ॥ ६
 शबला सा रुदन्ती च क्रोशन्ती चेदमब्रवीत् । वसिष्ठस्याग्रतः स्थित्वा रुदन्ती मेघनिःस्वना ॥ ७
 भगवन्किं परित्यक्ता त्वयाहं ब्रह्मणः सुत । यस्माद्राजभटा मां हि नयन्ते त्वत्सकाशतः ॥ ८
 एवमुक्तस्तु ब्रह्मर्षिरिदं वचनमब्रवीत् । शोकसंतप्तहृदयां स्वसारमिव दुःखिताम् ॥ ९
 न त्वां त्यजामि शबले नापि मेऽपकृतं त्वया । एष त्वां नयते राजा बलान्मत्तो महाबलः ॥ १०
 नहि तुल्यं बलं मह्यं राजा त्वद्य विशेषतः । बली राजा क्षत्रियश्च पृथिव्याः पतिरेव च ॥ ११

पेतमध्यबन्धनार्थं शृङ्खलाः । प्रैवेयं ग्रीवालंकारं शृङ्खलादि ॥ १७ ॥
 श्वेताश्वानां चतुर्युजाम् । चतुःसंख्याकश्वेताश्चतुर्युतानामित्यर्थः ।
 आर्षेः समासः । 'रथानां च' इति पाठः ॥ १८ ॥ किंकिणी-
 कविभूषितानिति षष्ठ्यर्थे द्वितीया । रथानां विशेषणमेतत् ।
 देशो बाह्यीकादिः । कुलमुच्चैःश्रवणादीनाम् । गन्धर्वकुलं वा ।
 'गन्धर्वकुलजातस्त्वम्' इति पुराणवचनात् ॥ १९ ॥ अनेक-
 वर्णैर्विभक्तानां प्राप्तमेदानाम् । वयःस्थानां तरुणीनाम् ।
 'वयःस्थस्तरुणो युवा' इति कोशात् । एकां कोटिमित्यन्वयः
 ॥ २० ॥ यावदिति । इतोऽप्यधिकं वा यावदिच्छसीत्यर्थः
 ॥ २१ ॥ २२ ॥ एतच्छबलारूपं वस्तु ॥ २३ ॥ आप्तदक्षिणा
 इत्यनेन हव्यादिवदक्षिणाप्येतदधीनेति सूचितम् । एतदेव
 क्रिया इत्यस्यैव विवरणम् ॥ २४ ॥ अतोमूलाः । एतन्मूला
 इत्यर्थः । सर्वथा दानाभावे हेतुगर्भं विशेषणम् । कामदोहि-
 नीमिच्छाविषयदोहनशीलाम् । काव्यलिङ्गमलंकारः ॥ २५ ॥
 इति श्रीरामाभिरामे श्रीरामीये रामायणतिलके वाल्मी-
 कीय आदिकाव्ये बालकाण्डे त्रिपञ्चाशः सर्गः ॥ ५३ ॥

अथ दण्डोपायप्रवृत्तिमाह—कामधेनुमिति । न त्यजते

नात्यजत् । अन्वकर्षत । बलादिति शेषः ॥ १ ॥ २ ॥ राजभृतै
 राजसेवकैः । 'भटैः' इति कचित्पाठः । ह्रियेय । कर्मणि लिङ् ।
 भृशदुःखिता भृशेनातिशयेन दुःखिता । अस्मीति शेषः ।
 भृशशब्दो बहुपर्यायो वा ॥ ३ ॥ अपकृतमपराद्धम् । दृष्ट्वा-
 ज्ञात्वापि । भक्तां सेवापराम् ॥ ४ ॥ ५ ॥ शतशो मृत्यान्व-
 कर्षकान् । पादमूलं पादसमीपम् । महात्मनो वसिष्ठस्य ॥ ६ ॥
 रोदनमश्रुपातः । क्रोशनमार्तशब्दः । रुदन्त्या एव ऋषिसमी-
 पगमनं रुदन्त्यैव च कथनमित्येतदर्थं द्वौ रुदन्तीति ॥ ७ ॥
 सकाशः समीपम् ॥ ८ ॥ स्वसा भगिनी ॥ ९ ॥ बलात्क्षत्रात् ।
 मत्तोऽल्लिवेकी ॥ १० ॥ मह्यं मम । नहि तद्वलेन तुल्यमि-
 त्यर्थः । तपोबलेन तर्हि दण्ड्यताम् । तत्राह—राजा त्वि-
 त्यादि । राजलात्तपोबलेन न दण्ड्य इति भावः । तद्वद्व्यति
 किष्किन्धायाम्—'दुर्लभस्य च धर्मस्य जीवितस्य शुभस्य च ।
 राजानो वानरश्रेष्ठ प्रदातारो न संशयः ॥ ताव हिंस्यान्
 चाक्रोशेन्नाक्षिपेन्नाप्रियं वदेत् । देवा मानुषरूपेण चरन्त्येते
 महीतले ॥' इति । अद्य विशेषतः । अवध्य इति शेषः ।
 अद्य कृतातिथ्यके दिने । तेनातिथिज्ञादिशेषतोऽवध्य इति

इयमक्षौहिणी पूर्णा गजवाजिरथाकुला । हस्तिध्वजसमाकीर्णा तेनासौ बलवत्तमः ॥	१२
पवमुक्ता वसिष्ठेन प्रत्युवाच विनीतवत् । वचनं वचनज्ञा सा ब्रह्मर्षिमतुलप्रभम् ॥	१३
न बलं क्षत्रियस्याहुर्ब्रह्मणा बलवत्तराः । ब्रह्मन्ब्रह्मबलं दिव्यं क्षात्राच्च बलवत्तरम् ॥	१४
अप्रमेयं बलं तुभ्यं न त्वया बलवत्तरः । विश्वामित्रो महावीर्यस्तेजस्तव दुरासदम् ॥	१५
नियुङ्क्ष्व मां महातेजस्त्वं ब्रह्मबलसंभृताम् । तस्य द्रुपं बलं यत्नं नाशयामि दुरात्मनः ॥	१६
इत्युक्तस्तु तथा राम वसिष्ठस्तु महायशः । सृजस्वेति तदोवाच बलं परबलार्दनम् ॥	१७
तस्य तद्वचनं श्रुत्वा सुरभिः सासृजत्तदा । तस्या हुंभारवोत्सृष्टाः पङ्कवाः शतशो नृप ॥	१८
नाशयन्ति बलं सर्वं विश्वामित्रस्य पश्यतः । स राजा परमक्रुद्धः क्रोधविस्फारितेक्षणः ॥	१९
पङ्कवान्नाशयामास शस्त्रैरुच्चावचैरपि । विश्वामित्रादितान्दृष्ट्वा पङ्कवान्शतशस्तदा ॥	२०
भूय एवासृजद्वोरान्छकान्यवनमिश्रितान् । तैरासीत्संवृता भूमिः शकैर्यवनमिश्रितैः ॥	२१
प्रभावज्जर्महावीर्यैर्हेमकिंजल्कसंनिभैः । तीक्ष्णालिपट्टिशधरैर्हेमवर्णाम्बरावृतैः ॥	२२
निर्दग्धं तद्वलं सर्वं प्रदीप्तैरिव पावकैः । ततोऽस्त्राणि महातेजा विश्वामित्रो मुमोच ह ।	२३
तैस्ते यवनकाम्बोजा बर्बराश्चाकुलीकृताः ॥	२३

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःपञ्चाशः सर्गः ॥ ५४ ॥

पञ्चपञ्चाशः सर्गः ।

ततस्तानाकुलान्दृष्ट्वा विश्वामित्रास्त्रमोहितान् । वसिष्ठश्चोदयामास कामधुकसृज योगतः ॥	१
तस्या हुंकारतो जाताः काम्बोजा रविसंनिभाः । ऊधसश्चाथ संभृता बर्बराः शस्त्रपाणयः ॥	२
योनिदेशाच्च यवनाः शक्रुदेशाच्छकाः स्मृताः । रोमकूपेषु म्लेच्छाश्च हारीताः सकिरातकाः ॥	३
तैस्तन्निषूदितं सर्वं विश्वामित्रस्य तत्क्षणात् । सपदातिगजं साश्वं सरथं रघुनन्दन ॥	४
दृष्ट्वा निषूदितं सैन्यं वसिष्ठेन महात्मना । विश्वामित्रसुतानां तु शतं नानाविधायुधम् ॥	५
अभ्यधावत्सुसंकुद्धं वसिष्ठं जपतां वरम् । हुंकारेणैव तान्सर्वान्निर्ददाह महानृषिः ॥	६
ते साश्वरथपादाता वसिष्ठेन महात्मना । भस्मीकृता मुहूर्तेन विश्वामित्रसुतास्तथा ॥	७
दृष्ट्वा विनाशितान्सर्वान्बलं च सुमहायशः । सत्रीडं चिन्तयाविष्टो विश्वामित्रोऽभवत्तदा ॥	८
समुद्र इव निर्वेगो भग्नदंष्ट्र इवोरगः । उपरक्त इवादित्यः सद्यो निष्प्रभतां गतः ॥	९
हतपुत्रबलो दीनो लूनपक्ष इव द्विजः । हतसर्वबलोत्साहो निर्वेदं समपद्यत ॥	१०

भावः । बली राजेयनेन युद्धाजेयलसुक्तम् । पृथिवीपतिक्षत्रियत्वेन तद्वधस्य महापातकसमता बोधिता ॥ ११ ॥ बलिलमेवोपपादयति—इयमिति । हस्तिस्थैर्ध्वजैः समाकीर्णा ॥ १२ ॥ विनीतवद्विनयोपेतम् ॥ १३ ॥ न बलमल्पबलम् । बलवत्तराः क्षत्रियादिभ्यः । क्षात्राक्षत्रियबलादपि बलवत्तरमधिकम् ॥ १४ ॥ तुभ्यं तव । न लया । सदृशोऽपीति शेषः । बलवत्तर इति । दूरे इति शेषः । महावीर्यो महावीर्योऽपि । तत्र हेतुस्तेजस्तवेत्यादि ॥ १५ ॥ ननु त्वमेव तस्य बलं नाशय । तत्राह—नियुङ्क्ष्वेति । कामधेनुत्वाभियोगापेक्षा परकाम्यार्थसृष्टावेव तस्याः सामर्थ्यात् । ब्रह्मबलसंभृतां तादृशकार्यसमर्थत्वेन मां ध्यायस्त्वैतथः ॥ १६ ॥ १७ ॥ हुंभानाम गवां शब्दः । पङ्कवशकयवनकाम्बोजबर्बरा म्लेच्छजातिविशेषाः ॥ १८ ॥ पश्यत इत्यनादरे षष्ठी । विस्फारितं विवृतम् ॥ १९ ॥ अर्दिताः पीडिताः ॥ २० ॥ २१ ॥ प्रभा दुर्निरीप्यं तेजः । हेमः किंजल्कस्य च सदृशः । हेमवर्णाम्बरं

पीताम्बरम् ॥ २२ ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे चतुःपञ्चाशः सर्गः ॥ ५४ ॥

आकुलान्पलायमानान् । कामधुगिति संबोधनम् । योगतो योगमहिम्ना ॥ १ ॥ २ ॥ रोमकूपेषु रोमकूपेभ्यः । म्लेच्छहारीतकिराता जातिविशेषाः ॥ ३ ॥ विश्वामित्रस्य तत्सैन्यम् ॥ ४ ॥ विश्वामित्रसुतानां शतमृषिरेव धेनोर्बलम्, अतोऽयमेव नाशनीय इत्याशयेन वसिष्ठमभ्यधावत् ॥ ५ ॥ हुंकारेण तपोबलसंभृतेन । क्षत्रियत्वेऽपि पृथिवीपतित्वाभावात्तद्वधेऽल्पप्रायश्चित्तम् । आततायित्वान्नेति भावः ॥ ६ ॥ मुहूर्तेन भस्मीकृता इत्यपवर्गे तृतीया । मासेनानुवाकोऽधीत इतिवत् ॥ ७ ॥ सर्वान्पुत्रान् । सत्रीडमिति क्रियाविशेषणम् ॥ ८ ॥ निर्वेगत्वे समुद्रोपमा । निष्प्रभत्वे इतरे उपमे । उपरक्तो राहुप्रस्तः ॥ ९ ॥ हतसर्वबलोत्साहः सर्वान् बलानि शरीरबोद्धाद्यादीनि तज्जन्योत्साहहीनः । निर्वेदं सर्वत्र निष्फलत्वबुद्धिर्जं

स पुत्रमेकं राज्याय पालयेति नियुज्य च । पृथिवीं क्षत्रधर्मेण वनमेवाभ्यपद्यत ॥ ११
 स गत्वा हिमवत्पार्श्वे किंनरोरगसेविते । महादेवप्रसादार्थं तपस्तेपे महातपाः ॥ १२
 केनचित्त्वथ कालेन देवेशो वृषभध्वजः । दर्शयामास वरदो विश्वामित्रं महामुनिम् ॥ १३
 किमर्थं तप्यसे राजन्ब्रूहि यत्ते विवक्षितम् । वरदोऽस्मि वरो यस्ते काङ्क्षितः सोऽभिधीयताम् ॥ १४
 एवमुक्तस्तु देवेन विश्वामित्रो महातपाः । प्रणिपत्य महादेवं विश्वामित्रोऽब्रवीदिदम् ॥ १५
 यदि तुष्टो महादेव धनुर्वेदो ममानघ । साङ्गोपाङ्गोपनिषदः सरहस्यः प्रदीयताम् ॥ १६
 यानि देवेषु चास्त्राणि दानवेषु महर्षिषु । गन्धर्वयक्षरक्षःसु प्रतिभां तु ममानघ ॥ १७
 तव प्रसादान्नवतु देवदेव ममेप्सितम् । एवमस्त्विति देवेशो वाक्यमुक्त्वा गतस्तदा ॥ १८
 प्राप्य चास्त्राणि देवेशाद्विश्वामित्रो महाबलः । दर्पेण महता युक्तो दर्पपूर्णोऽभवत्तदा ॥ १९
 विवर्धमानो वीर्येण समुद्र इव पर्षणि । हतं मेने तदा राम वसिष्ठमृषिसत्तमम् ॥ २०
 ततो गत्वाश्रमपदं मुमोचास्त्राणि पार्थिवः । यैस्तत्तपोवनं नाम निर्दग्धं चास्त्रतेजसा ॥ २१
 उदीर्यमाणमस्त्रं तद्विश्वामित्रस्य भीमतः । दृष्ट्वा विप्रद्रुता भीता मुनयः शतशो दिशः ॥ २२
 वसिष्ठस्य च ये शिष्या ये च वै मृगपक्षिणः । विद्रवन्ति भयाङ्गीता नानादिग्भ्यः सहस्रशः ॥ २३
 वसिष्ठस्याश्रमपदं शून्यमासीन्महात्मनः । मुहूर्तमिव निःशब्दमासीदीरिणसंनिभम् ॥ २४
 वदतो वै वसिष्ठस्य मा भैरिति मुहुर्मुहुः । नाशयाम्यद्य गाधेयं नीहारमिव भास्करः ॥ २५
 एवमुक्त्वा महातेजा वसिष्ठो जपतां वरः । विश्वामित्रं तदा वाक्यं सरोषमिदमब्रवीत् ॥ २६
 आश्रमं चिरसंवृद्धं यद्विनाशितवानसि । दुराचारो हि यन्मूढस्तस्मात्त्वं नभविष्यसि ॥ २७
 इत्युक्त्वा परमक्रुद्धो दण्डमुद्यम्य सत्वरः । विधूम इव कालाग्निर्यमदण्डमिवापरम् ॥ २८

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चपञ्चाशः सर्गः ॥ ५५ ॥

षट्पञ्चाशः सर्गः ।

एवमुक्तो वसिष्ठेन विश्वामित्रो महाबलः । आग्नेयमस्त्रमुद्दिश्य तिष्ठ तिष्ठेति चाब्रवीत् ॥ १
 ब्रह्मदण्डं समुद्यम्य कालदण्डमिवापरम् । वसिष्ठो भगवान्क्रोधादिदं वचनमब्रवीत् ॥ २
 क्षत्रबन्धो स्थितोऽस्म्येष यद्वलं तद्विदर्शय । नाशयाम्यद्य ते दर्पं शस्त्रस्य तव गाधिज ॥ ३
 क्व च ते क्षत्रियबलं क्व च ब्रह्मबलं महत् । पश्य ब्रह्मबलं दिव्यं मम क्षत्रियपांसन ॥ ४
 तस्यास्त्रं गाधिपुत्रस्य घोरमाग्नेयमुत्तमम् । ब्रह्मदण्डेन तच्छान्तमग्नेर्वेग इवाम्भसा ॥ ५
 वारुणं चैव रौद्रं च पेन्द्रं पाशुपतं तथा । ऐषीकं चापि चिक्षेप कुपितो गाधिनन्दनः ॥ ६

चित्तखेदम् ॥ १० ॥ एकम् । अवशिष्टमिति शेषः । राज्याय
 राज्यं रक्षितुम् । पृथिवीं क्षत्रधर्मेण पालयेति नियुज्येत्यन्वयः
 ॥ ११ ॥ १२ ॥ दर्शयामास । आत्मानमिति शेषः ॥ १३
 ॥ १४ ॥ १५ ॥ साक्षादुपकारकाण्यज्ञानि, आरादुपकारकाण्यु-
 पाज्ञानि, मन्त्रा उपनिषदः । समाहारद्वन्द्वे 'द्वंद्वानुद-' इति
 टच् । तेन सहितो धनुर्वेद इत्यर्थः । रहस्यमाचार्यमुखैकगम्यं
 विद्याजातम् ॥ १६ ॥ १७ ॥ प्रसादात् । न तूपदेशापेक्षेति
 भावः ॥ १८ ॥ क्षत्रियत्वात्सहज एव दर्पस्तस्य पूर्तिरस्त्रला-
 भात् ॥ १९ ॥ २० ॥ यैरस्त्रैरस्त्रतेजसा स्वीयतेजसा तपोवनं
 निर्दग्धं भवेत्तान्यस्त्राणि मुमुचे इत्यन्वयः ॥ २१ ॥ विश्वामि-
 त्रस्य । शेषे षष्ठी । तेनोदीर्यमाणं विद्युज्यमानम् ॥ २२ ॥
 भयाङ्गयहेतोरस्त्रजालात् । नानादिग्भ्यः । व्यत्ययेन द्वितीयार्थे
 चतुर्थी पञ्चमी वा ॥ २३ ॥ शून्यं सर्वप्राणिपलायनात् ।
 अतएव निःशब्दमिव । ईरिणमूवरम् । ईर्यक्षनिर्मानुषकान्ता-

रसहस्रमिति यावत् ॥ २४ ॥ वदतो वै । वदतोऽपीत्यर्थः ।
 तादृशस्यापि वसिष्ठस्य वचनमनादृत्य दुर्बुधुरित्यर्थः ॥ २५ ॥
 एवमुक्त्वा । पलायमानप्राणिजातं प्रतीति शेषः । इदं वक्ष्य-
 माणम् ॥ २६ ॥ यद्यस्मान्म आश्रमं विनाशितवानसि, यद्य-
 स्माच्च, हि प्रसिद्धम्, दुराचारो मूढस्त्वम्, तस्मान्नभवि-
 ष्यसि । नङ्ग्यसीत्यर्थः ॥ २७ ॥ विधूमः कालाग्निरिव क्रोधा-
 द्रसिष्ठोऽपरं यमदण्डमिव दण्डमुद्यम्य । तस्याविति शेषः ॥ २८ ॥
 इति श्रीरामाभिरामे श्रीरामीये रामायणतिलके बालमी-
 कीय आदिकाव्ये बालकाण्डे पञ्चपञ्चाशः सर्गः ॥ ५५ ॥

एवमुक्तो नभविष्यसीत्युक्तः ॥ १ ॥ २ ॥ तिष्ठ तिष्ठेति
 भीषयन्तं प्रति स्वभीत्यभावमाह—स्थितोऽस्म्येष इति । तव
 शस्त्रस्य दर्पं त्वया लब्धं यद्वल्लभं शस्त्रं तत्प्राप्तिर्जं ते तव
 दर्पम् ॥ ३ ॥ ४ ॥ क्षत्रियपांसनेत्युक्त्वा स्थितस्य तस्य वसि-
 ष्टस्य ब्रह्मदण्डेन गाधिपुत्रस्याग्नेयं शान्तमासीत् ॥ ५ ॥ ६ ॥

मानवं मोहनं चैव गान्धर्वं स्वापनं तथा । जृम्भणं मोहनं चैव संतापनविलापने ॥	७
शोषणं दारणं चैव वज्रमखं सुदुर्जयम् । ब्रह्मपाशं कालपाशं वारुणं पाशमेव च ॥	८
पिनाकमखं दधितं शुष्काद्रं अशनी तथा । दण्डाखमथ पैशाचं क्रौञ्चमखं तथैव च ॥	९
धर्मचक्रं कालचक्रं विष्णुचक्रं तथैव च । वायव्यं मथनं चैव अखं ह्यशिरस्तथा ॥	१०
शक्तिद्वयं च चिक्षेप कंकालं मुसलं तथा । वैद्याधरं महाखं च कालाखमथ दारुणम् ॥	११
त्रिशूलमखं घोरं च कापालमथ कङ्कणम् । एतान्यस्त्राणि चिक्षेप सर्वाणि रघुनन्दन ॥	१२
वसिष्ठे जपतां श्रेष्ठे तदद्भुतमिवाभवत् । तानि सर्वाणि दण्डेन प्रसृते ब्रह्मणः सुतः ॥	१३
तेषु शान्तेषु ब्रह्माखं क्षिप्तवान्गाधिनन्दनः । तदखमुद्यतं दृष्ट्वा देवाः सान्निपुरोगमाः ॥	१४
देवर्षयश्च संभ्रान्ता गन्धर्वाः समहोरगाः । त्रैलोक्यमासीत्संभ्रस्तं ब्रह्माखे समुदीरिते ॥	१५
तदप्यखं महाघोरं ब्राह्मं ब्राह्मेण तेजसा । वसिष्ठो प्रसृते सर्वे ब्रह्मदण्डेन राघव ॥	१६
ब्रह्माखं प्रसमानस्य वसिष्ठस्य महात्मनः । त्रैलोक्यमोहनं रौद्रं रूपमासीत्सुदारुणम् ॥	१७
रोमकूपेषु सर्वेषु वसिष्ठस्य महात्मनः । मरीच्य इव निष्पेतुरग्नेर्धूमाकुलाचिषः ॥	१८
प्राज्वलद्ब्रह्मदण्डश्च वसिष्ठस्य करोद्यतः । विधूम इव कालाग्नेर्यमदण्ड इवापरः ॥	१९
ततोऽस्तुवन्मुनिगणा वसिष्ठं जपतां वरम् । अमोघं ते बलं ब्रह्मस्तेजो धारय तेजसा ॥	२०
निगृहीतस्त्वया ब्रह्मन्विश्वामित्रो महाबलः । अमोघं ते बलं श्रेष्ठ लोकाः सन्तु गतव्यथाः ॥	२१
एवमुक्तो महातेजाः शमं चक्रे महातपाः । विश्वामित्रो विनिकृतो विनिःश्वस्येदमब्रवीत् ॥	२२
धिग्वलं क्षत्रियबलं ब्रह्मतेजोबलं बलम् । एकेन ब्रह्मदण्डेन सर्वास्त्राणि हतानि मे ॥	२३
तदेतत्प्रसमीक्ष्याहं प्रसन्नेन्द्रियमानसः । तपो महत्समास्थायै यद्वै ब्रह्मत्वकारणम् ॥	२४

इत्यार्षे श्रीमद्रामायणे वाल्मीकीय आदिकाव्ये बालकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ।

ततः संतप्तहृदयः स्मरन्निग्रहमात्मनः । विनिःश्वस्य विनिःश्वस्य कृतवैरो महात्मना ॥	१
स दक्षिणां दिशं गत्वा महिष्या सह राघव । तताप परमं घोरं विश्वामित्रो महातपाः ॥	२
फलमूलाशनो दान्तश्चचार परमं तपः । अथास्य जज्ञिरे पुत्राः सत्यधर्मपरायणाः ॥	३
हविष्पन्दो मधुष्पन्दो दृढनेत्रो महारथः । पूर्णे वर्षसहस्रे तु ब्रह्मा लोकपितामहः ॥	४

॥ ७ ॥ ८ ॥ दधितम् । शिवस्येति शेषः ॥ ९ ॥ १० ॥ ११ ॥
॥ १२ ॥ प्रसृते स्म ॥ १३ ॥ अमिपुरोगमो वायुस्तत्सहिताः ।
अमिसहितो वायुः पुरोगमो येषां युद्ध इति वा ॥ १४ ॥
समुदीरिते प्रयुक्ते ॥ १५ ॥ ब्राह्मेण तेजसा ब्रह्मविद्याभ्यास-
जेन तेजसा युक्तेन ब्राह्मदण्डेन करधृतेन प्रसृते स्वेत्यन्वयः ।
ब्राह्मेणैव तेजसा ब्राह्मतेजःशमनस्य साध्यत्वादिति भावः
॥ १६ ॥ त्रैलोक्यमोहनं भयात्रिलोकीचिन्तार्च्छाकरम् । रौद्रं
स्मरणेऽपि भयदम् । सुदारुणं दुर्दर्शं दृष्टिहवीरभद्रादिवत् ।
'घोरम्' इति पाठान्तरम् । तुल्योऽर्थः ॥ १७ ॥ रौद्रदारु-
णत्वे उपपादयति—रोमेत्यादि । रोमकूपेषु रोमकूपेभ्यः ।
मरीच्यो विस्फुलिङ्गाः । ऋषेर्विश्वामित्रब्रह्मास्त्राकुलत्वादुष्प्राकुला-
चिष्टममेर्विशेषणम् ॥ १८ ॥ विधूमः कालाग्निः । ब्रह्मदण्डश्च
प्राज्वलत् । तत्समर्पितब्रह्मतेजसेति भावः ॥ १९ ॥ ततोऽस्तु-
वन्साधु साधित्युपश्लोकितवन्तः । हे ब्रह्मन्, ते बलममोघ-
मस्तु । अरातावविसर्जनेनाक्षीणमस्तु । प्रतिब्रह्माखं मां प्रयुद्ध-

क्षेति यावत् । पारक्यं तेजः स्वतेजसा सहजेन धारय विला-
प्येकीकुरु ॥ २० ॥ नन्वरौ स्थिते कथमप्रतियोगोऽत आह—
निगृहीत इति । ब्रह्मास्त्रप्राप्तेन नष्टसामर्थ्यः स्वत एव मृतप्रायो
जात इत्यर्थः ॥ २१ ॥ शमं चक्रे । प्रतियोगतोऽरातिनाशन-
दुपरत इत्यर्थः । विनिकृतो निरस्तसर्वशक्तिः ॥ २२ ॥ क्षत्रि-
यबलं धिक् । केवलं निन्द्यं बलमित्यर्थः । ब्रह्मतेजोबलं प्रशस्तं
बलम् ॥ २३ ॥ प्रसन्नेन्द्रियमानसः । परित्यक्तक्षत्रस्वभाव
इति यावत् ॥ २४ ॥ इति श्रीरामाभिरामे श्रीरामीये रामा-
यणतिलके वाल्मीकीय आदिकाव्ये बालकाण्डे षट्पञ्चाशः
सर्गः ॥ ५६ ॥

तत इति । कृतवैर इति । इदमेव तपोनाशकमस्य ॥ १ ॥
तताप । तपश्चकारेत्यर्थः ॥ २ ॥ तपसो घोरत्वं दर्शयति—
फलेत्यादि । दान्तो जितेन्द्रियः । पुत्रा हविष्पन्दादयः ॥ ३ ॥
ब्रह्मर्षिलाय ब्रह्मविद्यया तपःकरणात्तदधिदैवतलाभप्राप्तिवत्

अब्रवीन्मधुरं वाक्यं विश्वामित्रं तपोधनम् । जिता राजर्षिलोकास्ते तपसा कुशिकात्मज ॥ ५
 अनेन तपसा त्वां हि राजर्षिरिति विद्महे । एवमुक्त्वा महातेजा जगाम सहदैवतैः ॥ ६
 त्रिविष्टपं ब्रह्मलोकं लोकानां परमेश्वरः । विश्वामित्रोऽपि तच्छ्रुत्वा ह्रिया किञ्चिदवाङ्मुखः ॥ ७
 दुःखेन महताविष्टः स्वमन्युरिदमब्रवीत् । तपश्च सुमहत्तप्तं राजर्षिरिति मां विदुः ॥ ८
 देवाः सर्षिगणाः सर्वे नास्ति मन्ये तपःफलम् । एवं निश्चित्य मनसा भूय एव महातपाः ॥ ९
 तपश्चचार धर्मात्मा काकुत्स्थ परमात्मवान् । एतस्मिन्नेव काले तु सत्यवादी जितेन्द्रियः ॥ १०
 त्रिशङ्कुरिति विख्यात इक्ष्वाकुकुलवर्धनः । तस्य बुद्धिः समुत्पन्ना यजेयमिति राघव ॥ ११
 गच्छेयं स्वशरीरेण देवतानां परां गतिम् । वसिष्ठं स समाहूय कथयामास चिन्तितम् ॥ १२
 अशक्यमिति चाप्युक्तो वसिष्ठेन महात्मना । प्रत्याख्यातो वसिष्ठेन स ययौ दक्षिणां दिशम् ॥ १३
 ततस्तत्कर्मसिद्ध्यर्थं पुत्रांस्तस्य गतो नृपः । वासिष्ठा दीर्घतपसस्तपो यत्र हि तेपिरे ॥ १४
 त्रिशङ्कुस्तु महातेजाः शतं परमभास्वरम् । वसिष्ठपुत्रान्ददृशे तप्यमानान्मनस्विनः ॥ १५
 सोऽभिगम्य महात्मानः सर्वानेव गुरोः सुतान् । अभिवाद्यानुपूर्व्येण ह्रिया किञ्चिदवाङ्मुखः ॥ १६
 अब्रवीत्स महात्मानः सर्वानेव कृताञ्जलिः । शरणं वः प्रपन्नोऽहं शरण्याञ्शरणं गतः ॥ १७
 प्रत्याख्यातो हि भद्रं वो वसिष्ठेन महात्मना । यष्टुकामो महायज्ञं तदनुज्ञातुमर्हथ ॥ १८
 गुरुपुत्रानहं सर्वान्नमस्कृत्य प्रसादये । शिरसा प्रणतो याचे ब्राह्मणांस्तपसि स्थितान् ॥ १९
 ते मां भवन्तः सिद्ध्यर्थं याजयन्तु समाहिताः । सशरीरो यथाहं वै देवलोफमवाप्नुयाम् ॥ २०
 प्रत्याख्यातो वसिष्ठेन गतिमन्यां तपोधनाः । गुरुपुत्रानृते सर्वाभ्राह्मं पश्यामि कांचन ॥ २१
 इक्ष्वाकूणां हि सर्वेषां पुरोधाः परमा गतिः । तस्मादनन्तरं सर्वे भवन्तो दैवतं मम ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

ततस्त्रिशङ्कोर्वचनं श्रुत्वा क्रोधसमन्वितम् । ऋषिपुत्रशतं राम राजानमिदमब्रवीत् ॥ १
 प्रत्याख्यातोऽसि दुर्मेधो गुरुणा सत्यवादिना । तं कथं समतिक्रम्य शाखान्तरमुपेयिवान् ॥ २
 इक्ष्वाकूणां हि सर्वेषां पुरोधाः परमा गतिः । न चातिक्रमितुं शक्यं वचनं सत्यवादिनः ॥ ३
 अशक्यमिति सोवाच वसिष्ठो भगवानृषिः । तं वयं वै समाहर्तुं क्रतुं शक्ताः कथंचन ॥ ४

॥ ४ ॥ ५ ॥ ६ ॥ देवैः सह त्रिविष्टपं स्वर्गं गत्वा तदनु स्वं
 लोकं गतः । लोकानां भूराक्षीनाम् ॥ ७ ॥ समन्युः सदैव्यः
 स्वं प्रत्येवेदं वचःसु महति तपसि कृतेऽपि सर्षिगणा देवा मां
 राजर्षिरित्येव विदुरवगच्छन्ति । तस्मादस्य तपसस्तद्ब्राह्मणत्वं
 फलं नास्ति न भवतीति मन्ये ॥ ८ ॥ ९ ॥ परमात्मवान्पर-
 मात्मध्यानवान्परमधीरश्च ॥ १० ॥ ११ ॥ गच्छेयम् । यज्ञव-
 लेनेति शेषः । देवतानां परा गतिः स्वर्गः ॥ १२ ॥ अशक्य-
 त्वकथनपूर्वकं प्रत्याख्यानवीजं च प्रसिद्धं त्रिशङ्कुत्वमेवेति पुरा-
 णेषु स्पष्टम् ॥ १३ ॥ तत्कर्म सशरीरस्वर्गप्रापकयज्ञकर्म ।
 तस्य वसिष्ठस्य पुत्रा यत्र तेपिरे । तत्र गत्वेति शेषः । तस्य
 पुत्रान्गतः प्राप्तः ॥ १४ ॥ शतशब्देन स्वावयवगतबहुत्वेन
 बहुवचनम् । अनभिधानात् । शतशब्दः संख्यावाची संख्ये-
 यवाची च विंशत्यादिवन् । अत्र तु संख्येयवाची । शतं
 वसिष्ठपुत्रान् । शतसंख्याकानित्यर्थः । अत्रावयवप्राधान्येन
 बहुत्वेन बहुवचनं प्राप्तं तदनभिधानाच्च भवति । एकवच-
 नेव भवति । यथा विंशतिर्ब्राह्मणाः । संख्यावाचिनोऽप्येक-

वचनं ब्राह्मणानां शतमिति यथा । अतो वसिष्ठपुत्रानित्यनेन
 शतमित्यनेन च सामानाधिकरण्यम् ॥ १५ ॥ ह्रिया तत्पितृक-
 तप्रत्याख्यानजया । महात्मन इति द्वितीयाथे महात्मान इत्या-
 र्थम् ॥ १६ ॥ शरण्यान्रक्षणसमर्थान् । शरणं गतोऽन्येषां रक्षणाणां
 शरणं गतोऽपि । शरणत्वं प्राप्तोऽपीत्यर्थः ॥ १७ ॥ १८ ॥
 ब्राह्मणानन्वर्थब्राह्मणान् ॥ १९ ॥ सिद्ध्यर्थं सशरीरस्वर्गगमन-
 सिद्ध्यर्थम् ॥ २० ॥ गुरुपुत्रानृते तान्विनान्यां कांचन गतिमहं
 न पश्यामीत्यन्वयः ॥ २१ ॥ 'अयं श्लोकः प्रक्षिप्तः' इति कत-
 कस्वरसः । तस्मादिक्ष्वाकूणां परमगतिरुपात्तपुरोधसो वसिष्ठा-
 दनन्तरमित्यर्थः ॥ २२ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्ये बालकाण्डे सप्त-
 पञ्चाशः सर्गः ॥ ५७ ॥

क्रोधसमन्वितमिति ऋषिपुत्रशतविशेषणम् ॥ १ ॥ दुर्मेधः
 दुर्बुद्धे । शाखान्तरं याजनादिना रक्षकान्तरम् ॥ २ ॥ न
 चातिक्रमितुं शक्यम् । इक्ष्वाकुभिरिति शेषः ॥ ३ ॥ सोवा-
 चेति 'सोऽन्वि लोपे चे'दिति साधु । तं क्रतुम् । यमशक्यमि-

बालिशस्त्वं नरश्रेष्ठ गम्यतां स्वपुरं पुनः । याजने भगवान्शक्तस्त्रैलोक्यस्यापि पार्थिव ॥ ५
 अवमानं कथं कर्तुं तस्य शक्यमहे वयम् । तेषां तद्वचनं श्रुत्वा क्रोधपर्याकुलाक्षरम् ॥ ६
 स राजा पुनरेवैतानिदं वचनमब्रवीत् । प्रत्याख्यातो भगवता गुरुपुत्रैस्तथैव हि ॥ ७
 अन्यां गतिं गमिष्यामि स्वस्ति वोऽस्तु तपोधनाः । ऋषिपुत्रास्तु तच्छ्रुत्वा वाक्यं घोराभिसंहितम् ८
 शेषुः परमसंकुद्धाश्चण्डालत्वं गमिष्यसि । इत्युक्त्वा ते महात्मानो विविशुः स्वं स्वमाश्रमम् ॥ ९
 अथ राज्ञां व्यतीतायां राजा चण्डालतां गतः । नीलवस्त्रधरो नीलः परुषो ध्वस्तमूर्धजः ॥ १०
 चित्यमाल्याङ्गरागश्च आयसाभरणोऽभवत् । तं दृष्ट्वा मन्त्रिणः सर्वे त्यज्य चण्डालरूपिणम् ॥ ११
 प्राद्रवन्सहिता राम पौरा येऽस्यानुगामिनः । एको हि राजा काकुत्स्थ जगाम परमात्मवान् ॥ १२
 दहमानो दिवारान्नं विश्वामित्रं तपोधनम् । विश्वामित्रस्तु तं दृष्ट्वा राजानं विफलीकृतम् ॥ १३
 चण्डालरूपिणं राम मुनिः कारुण्यमागतः । कारुण्यात्स महातेजा वाक्यं परमधार्मिकः ॥ १४
 इदं जगाद् भद्रं ते राजानं घोरदर्शनम् । किमागमनकार्यं ते राजपुत्र महाबल ॥ १५
 अयोध्याधिपते वीर शापाच्चण्डालतां गतः । अथ तद्वाक्यमाकर्ण्य राजा चण्डालतां गतः ॥ १६
 अब्रवीत्प्राञ्जलिर्वाक्यं वाक्यज्ञो वाक्यकोविदम् । प्रत्याख्यातोऽस्मि गुरुणा गुरुपुत्रैस्तथैव च ॥ १७
 अनवाप्यैव तं कामं मया प्राप्तो विपर्ययः । सशरीरो दिवं यायामिति मे सौम्यदर्शन ॥ १८
 मया चेष्टं क्रतुशतं तच्च नावाप्यते फलम् । अनृतं नोक्तपूर्वं मे न च वक्ष्ये कदाचन ॥ १९
 कृच्छ्रेष्वपि गतः सौम्य क्षत्रधर्मेण ते शपे । यज्ञैर्बहुविधैरिष्टं प्रजा धर्मेण पालिताः ॥ २०
 गुरवश्च महात्मानः शीलवृत्तेन तोषिताः । धर्मे प्रयतमानस्य यज्ञं चाहर्तुमिच्छतः ॥ २१
 परितोषं न गच्छन्ति गुरवो मुनिपुंगव । दैवमेव परं मन्ये पौरुषं तु निरर्थकम् ॥ २२
 दैवेनाक्रम्यते सर्वे दैवं हि परमा गतिः । तस्य मे परमार्तस्य प्रसादमभिकाङ्क्षतः ।
 कर्तुमर्हसि भद्रं ते दैवोपहतकर्मणः ॥ २३
 नान्यां गतिं गमिष्यामि नान्यच्छरणमस्ति मे । दैवं पुरुषकारेण निवर्तयितुमर्हसि ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टपञ्चाशः सर्गः ॥ ५८ ॥

त्युवाच तं यज्ञमित्यर्थः । कथं च । कथमपि न शक्ता इत्यर्थः ॥ ४ ॥ बालिशोऽङ्गः । त्रैलोक्यस्यापि सिद्ध्यर्थं याजने इत्यर्थः । भगवान्वसिष्ठः ॥ ५ ॥ अवमानं तेनासाध्यतयोक्तार्थस्य साधनरूपम् ॥ ६ ॥ एतान्वासिष्ठान् ॥ ७ ॥ अन्यां गतिं याजकान्तरम् । घोराभिसंहितं घोराभिप्रायसंयुक्तम् । कुलगुर्वतिक्रमेणान्याश्रयस्य कुलनाशहेतुतया तदभिप्रायस्य घोरत्वम् ॥ ८ ॥ चण्डालत्वं गमिष्यसीति शेषुरिति योजना । तादृशपापिष्ठदर्शनस्य पापजनकत्वात्स्वस्वाश्रमप्रवेशस्तेषाम् ॥ ९ ॥ परुषो रुक्षाङ्गः । ध्वस्तमूर्धजः खर्वकेशः ॥ १० ॥ चिता श्मशानं तत्र भवं पुष्पभस्मादिमाल्याङ्गरागो यस्य । अयोविकार आयसं तदाभरणः । त्यज्य त्यक्त्वा ॥ ११ ॥ अनुगामिनः सहगताः । प्राद्रवन्स्त्वं त्यक्त्वा गताः । परमात्मवन्वीरः ॥ १२ ॥ दहमान इत्यस्य दुःखेनेत्यादि । विश्वामित्रं जगामेति पूर्वोक्तान्वयः । वसिष्ठवैरिलाद्विफलीकृतं वसिष्ठतत्पुत्रैर्विनाशितैहिकामुष्मिकार्थम् ॥ १३ ॥ १४ ॥ यस्त्वं शापाच्चण्डालतां गतस्तस्य तद्वागमनकार्यं किमित्यन्वयः ॥ १५ ॥ १६ ॥ यं काममुद्दिश्य गतस्त्वं काममनवाप्य नैता-

वदेव, अपि तु विपर्ययो जातिभ्रंश एवंवेषरूपः । काममाह—सशरीर इत्यादि । इतीत्यस्य काम इति शेषः । सौम्यदर्शनंति संबोधनम् ॥ १८ ॥ तच्च तथापि । तत्फलं सशरीरस्वर्गप्राप्तिरूपं नावाप्यत इत्यन्वयः । क्रतुशतं न कृतं लयेति चेत्तत्राह—अनृतमिति ॥ १९ ॥ कृच्छ्रेष्वपि गतोऽनृतं न वक्ष्ये इत्यन्वयः । क्षत्रधर्मेण तत्साक्षितया ॥ २० ॥ शीलं सद्गुणः । वृत्तामाचारः । इच्छतः । ममेति शेषः ॥ २१ ॥ न गच्छन्ति न गच्छन्ति स्म । यदेवमतो दैवमेव प्रारब्धफलमदृष्टमेव । परं श्रेष्ठं हिताहितप्रापणे पौरुषमिदानींतन्धर्मानुष्ठानं निरर्थकम् । प्रारब्धतिरस्कारे दुर्बलमित्यर्थः ॥ २२ ॥ दैवमुक्तम् । आक्रम्यतेऽभिभूयते । परमा गतिः साक्षादितरतिरस्कारेणैहिकमुखदुःखदम् । प्रसादं दैवानुकूल्यसमर्थं लवीयं प्रसादमिच्छतो मे प्रसादं कर्तुमर्हसि । दैवेनोपहतं तिरस्कृतमिहानुष्ठीयमानं कर्म यस्य ॥ २३ ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डेऽष्टपञ्चाशः सर्गः ॥ ५८ ॥

एकोनषष्ठितमः सर्गः ।

उक्तवाक्यं तु राजानं कृपया कुशिकात्मजः । अग्रजीन्मधुरं वाक्यं साक्षाच्चण्डालतां गतम् ॥ १
 इक्ष्वाको स्वागतं वत्स जानामि त्वां सुधार्मिकम् । शरणं ते प्रदास्यामि मा भैषीन्पुंगव ॥ २
 अहमामन्त्रये सर्वान्महर्षीन्पुण्यकर्मणः । यज्ञसाह्यकरान् राजंस्ततो यक्ष्यसि निर्वृतः ॥ ३
 गुरुशापकृतं रूपं यदिदं त्वयि वर्तते । अनेन सह रूपेण सशरीरो गमिष्यसि ॥ ४
 हस्तप्राप्तमहं मन्ये स्वर्गं तव नराधिप । यस्त्वं कौशिकमागम्य शरण्यं शरणागतः ॥ ५
 एवमुक्त्वा महातेजाः पुत्रान्परमधार्मिकान् । व्यादिदेश महाप्राज्ञान्यज्ञसंभारकारणात् ॥ ६
 सर्वाञ्जिष्यान्समाहूय वाक्यमेतदुवाच ह । सर्वानृषीन्सवांसिष्ठानानयध्वं ममाज्ञया ॥ ७
 सशिष्यान्सुहृदश्चैव सत्विजः सुबहुश्रुतान् । यदन्यो वचनं ब्रूयान्मद्वाक्यबलचोदितः ॥ ८
 तत्सर्वमखिलेनोक्तं ममाख्येयमनाहतम् । तस्य तद्वचनं श्रुत्वा दिशो जग्मुस्तदाज्ञया ॥ ९
 आजग्मुरथ देशेभ्यः सर्वेभ्यो ब्रह्मवादिनः । ते च शिष्याः समागम्य मुनिं ज्वलिततेजसम् ॥ १०
 ऊचुश्च वचनं सर्वं सर्वेषां ब्रह्मवादिनाम् । श्रुत्वा ते वचनं सर्वे समायान्ति द्विजातयः ॥ ११
 सर्वदेशेषु चागच्छन्वर्जयित्वा महोदयम् । वासिष्ठं यच्छतं सर्वं क्रोधपर्याकुलाक्षरम् ॥ १२
 यथाह वचनं सर्वं शृणु त्वं मुनिपुंगव । क्षत्रियो याजको यस्य चण्डालस्य विशेषतः ॥ १३
 कथं सदसि भोक्तारो हविस्तस्य सुरर्षयः । ब्राह्मणा वा महात्मानो भुक्त्वा चाण्डालभोजनम् ॥ १४
 कथं स्वर्गं गमिष्यन्ति विश्वामित्रेण पालिताः । एतद्वचननैष्ठुर्यमूचुः संरक्तलोचनाः ॥ १५
 वासिष्ठा मुनिशार्दूल सर्वे सहमहोदयाः । तेषां तद्वचनं श्रुत्वा सर्वेषां मुनिपुंगवः ॥ १६
 क्रोधसंरक्तनयनः सरोषमिदमब्रवीत् । यदूषयन्त्यदुष्टं मां तप उग्रं समास्थितम् ॥ १७
 भस्मीभूता दुरात्मानो भविष्यन्ति न संशयः । अद्य ते कालपाशेन नीता वैवस्वतक्षयम् ॥ १८
 सप्तजातिशतान्येव मृतपाः संभवन्तु ते । श्वमांसनियताहारा मुष्टिका नाम निर्घृणाः ॥ १९
 विकृताश्च विरूपाश्च लोकाननुचरन्त्विमान् । महोदयश्च दुर्बुद्धिर्मानुष्यं ह्यदूषयत् ॥ २०
 दूषितः सर्वलोकेषु निषादत्वं गमिष्यति । प्राणातिपातनिरतो निरनुक्रोशतां गतः ॥ २१
 दीर्घकालं मम क्रोधादुर्गतिं वर्तयिष्यति । एतावदुक्त्वा वचनं विश्वामित्रो महातपाः ।
 विरराम महातेजा ऋषिमध्ये महामुनिः ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनषष्ठितमः सर्गः ॥ ५९ ॥

उक्तेति ॥ १ ॥ २ ॥ यज्ञसाह्यं यज्ञसाहाय्यम् ॥ ३ ॥
 अनेन रूपेण गुरुपुत्रशापकृतेन चण्डालरूपेण । ऋषिशापस्या-
 न्यथाकर्तुमशक्यत्वात् । गमिष्यसि । स्वर्गमिति शेषः । जाति-
 चाण्डालत्वाभावाच्च यज्ञप्रवृत्तिः ॥ ४ ॥ हस्तप्राप्तमनायासल-
 भ्यम् । तत्र हेतुः—यस्त्वमित्यादि ॥ ५ ॥ यज्ञसंभारकारणा-
 द्यज्ञसामग्रीसंपादनार्थम् ॥ ६ ॥ शिष्याणामृष्यानयन आज्ञा
 ॥ ७ ॥ सुहृदः स्वस्य । स्वस्वकालिकस्य श्रुतान् । तद्विशेष-
 णम्—सुबहुश्रुतानिति । यदिति । आहूतोऽन्यो वा । अना-
 दतमुपेक्षारूपं चण्डालयाजनरूपं निन्दात्मकं वा यद्वाक्यं ब्रूया-
 त्तत्सर्वमुक्तमखिलेन ममाख्येयम् ॥ ८ ॥ ९ ॥ १० ॥ ते तव
 ॥ ११ ॥ सर्वदेशेष्वित्यस्य स्थिता इति शेषः । आगच्छन्जि-
 ल्यस्य केचिदिति शेषः । महोदयं तन्नामानमृषिम् । वासिष्ठं
 यच्छतं सर्वं तच्च वर्जयित्वेति योजना । तद्वासिष्ठशतं क्रोधप-
 र्याकुलाक्षरं यथा येन प्रकारेण वचनमाह तत्सर्वं शृण्वित्यर्थः ।
 क्षत्रिय इत्यादि । ब्राह्मणस्यैव याजनाधिकारात् । चण्डालस्य
 यज्ञेऽनधिकाराच्च ॥ १२ ॥ १३ ॥ सुराणां देवतात्वेन भोक्तृ-
 त्वम् । ऋषीणामृषित्वेन यज्ञशिष्टभोक्तृत्वम् ॥ १४ ॥

पालिता इति व्यङ्ग्योक्तिः । वचननैष्ठुर्यम् । अर्श आद्यज-
 न्तम् । नैष्ठुर्यवद्वचनमित्यर्थः ॥ १५ ॥ वासिष्ठा इत्याद्यर्थ-
 पूर्वान्वयि । सहमहोदया महोदयेन सहिताः ॥ १६ ॥ अदु-
 श्लवे हेतुः—तप उग्रमिति । तपस्तेजसा क्षत्रियस्य चण्डाल-
 याजनमपि न दोषायेति ज्ञात्वापि यदूषयन्ति स्म ॥ १७ ॥
 तस्माद्भस्मीभूता इत्यादि ॥ १८ ॥ सप्तजातिशतानि सप्त-
 जन्मशतानि । मृतपाः शववस्त्रादिहारिणः । मुष्टिका नाम
 तन्नामानः । इदानीम् 'डोबा' इति प्रसिद्धाः ॥ १९ ॥ विकृता
 विकृतव्यापाराः । विरूपा विकृताकाराः । अदूष्यं ह्यदूषयदिति
 प्राग्वत् ॥ २० ॥ प्राणातिपातनिरतः प्राणिनां प्राण-
 नाशोद्यतः । अनुक्रोशो दया ॥ २१ ॥ वर्तयिष्यति प्राप्स्यति ।
 अत्रेदं बोध्यम्—क्षत्रियत्वेऽपि याजने प्रवृत्तिः, तत्रापि शाप-
 दूषितचण्डालयाजने प्रवृत्तिः, ब्राह्मणेषु वासिष्ठेषु वधादिकृ-
 त्याप्रवृत्तिः, एतत्सर्वं ब्राह्मणत्वेच्छया प्रवर्तमानतपसो विना-
 शाय दैवकृतमिति बोध्यम् ॥ २२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये बाल-
 काण्ड एकोनषष्ठितमः सर्गः ॥ ५९ ॥

षष्ठितमः सर्गः ।

तपोबलहताञ्ज्वात्वा वसिष्ठान्समहोदयान् । ऋषिमध्ये महातेजा विश्वामित्रोऽभ्यभाषत ॥	१
अयमिक्ष्वाकुदायादखिशङ्कुरिति विश्रुतः । धर्मिष्ठश्च वदान्यश्च मां चैव शरणं गतः ॥	२
खेनानेन शरीरेण देवलोकजिगीषया । यथायं स्वशरीरेण देवलोकं गमिष्यति ॥	३
तथा प्रवर्त्यतां यज्ञो भवद्भिश्च मया सह । विश्वामित्रवचः श्रुत्वा सर्व एव महर्षयः ॥	४
ऊचुः समेताः सहसा धर्मज्ञा धर्मसंहितम् । अयं कुशिकदायादो मुनिः परमकोपनः ॥	५
यदाह वचनं सम्यगेतत्कार्यं न संशयः । अग्निकल्पो हि भगवाञ्छापं दास्यति रोषतः ॥	६
तस्मात्प्रवर्त्यतां यज्ञः सशरीरो यथा दिवि । गच्छेद्विश्वाकुदायादो विश्वामित्रस्य तेजसा ॥	७
ततः प्रवर्त्यतां यज्ञः सर्वे समधितिष्ठत । एवमुक्त्वा महर्षयः संजहुस्ताः क्रियास्तदा ॥	८
याजकश्च महातेजा विश्वामित्रोऽभवत्कृतौ । ऋत्विजश्चानुपूर्व्येण मन्त्रवन्मन्त्रकोविदाः ॥	९
चक्रुः सर्वाणि कर्माणि यथाकल्पं यथाविधि । तत्र कालेन महता विश्वामित्रो महातपाः ॥	१०
चकारावाहनं तत्र भागार्थं सर्वदेवताः । नाभ्यागमंस्तदा तत्र भागार्थं सर्वदेवताः ॥	११
ततः कोपसमाविष्टो विश्वामित्रो महामुनिः । सुवमुद्यम्य सक्रोधखिशङ्कुमिदमब्रवीत् ॥	१२
पश्य मे तपसो वीर्यं स्वार्जितस्य नरेश्वर । एष त्वां सशरीरेण नयामि स्वर्गमोजसा ॥	१३
दुष्प्रापं स्वशरीरेण स्वर्गं गच्छ नरेश्वर । स्वार्जितं किञ्चिदप्यस्ति मया हि तपसः फलम् ॥	१४
राजंस्त्वं तेजसा तस्य सशरीरो दिवं व्रज । उक्तवाक्ये मुनौ तस्मिन्सशरीरो नरेश्वरः ॥	१५
दिवं जगाम काकुत्स्थ मुनीनां पश्यतां तदा । स्वर्गलोकं गतं दृष्ट्वा त्रिशङ्कुं पाकशासनः ॥	१६
सह सर्वैः सुरगणैरिदं वचनमब्रवीत् । त्रिशङ्को गच्छ भूयस्त्वं नासि स्वर्गकृतालयः ॥	१७
गुरुशपहतो मूढ पत भूमिमवाकिशसः । एवमुक्तो महेन्द्रेण त्रिशङ्कुरपतत्पुनः ॥	१८
विक्रोशमानस्त्राहीति विश्वामित्रं तपोधनम् । तच्छ्रुत्वा वचनं तस्य क्रोशमानस्य कौशिकः ॥	१९
रोषमाहारयत्तीव्रं तिष्ठतिष्ठेति चाब्रवीत् । ऋषिमध्ये स तेजस्वी प्रजापतिरिवापरः ॥	२०
सृजन्दक्षिणमार्गस्थान्सप्तर्षीनपरान्पुनः । नक्षत्रवंशमपरमसृजत्क्रोधमूर्च्छितः ॥	२१
दक्षिणां दिशमास्थाय ऋषिमध्ये महायशाः । सृष्ट्वा नक्षत्रवंशं च क्रोधेन कलुषीकृतः ॥	२२
अन्यमिन्द्रं करिष्यामि लोको वा स्यादनिन्द्रकः । दैवतान्यपि स क्रोधात्स्रष्टुं समुपचक्रमे ॥	२३

ज्ञात्वा योगबलेन ॥ १ ॥ इक्ष्वाकुदायादस्तद्वंशयः । एवमादिगुणैर्यागाधिकारित्वं सूचितम् ॥ २ ॥ त्वं प्रति शरणमागमने हेतुमाह—खेनेत्यादि ॥ ३ ॥ प्रवर्त्यतामारभ्यताम् ॥ ४ ॥ धर्मसंहितिमिति क्रियाविशेषणम् । ऊचुरित्यस्यान्योन्यमिति शेषः । यदुक्तदाह—अयमित्यादि ॥ ५ ॥ अग्निकल्पः । अजितकामक्रोधलाच्छापं दास्यति यतस्तस्मादिति ॥ ६ ॥ ७ ॥ ततः सशरीरस्य स्वर्गगमनाय यज्ञः प्रवर्त्यताम् । सर्वे भवन्तः स्वस्वकृत्यमधितिष्ठत प्रारभन्वम् । ताः क्रियाः स्वस्वार्जित्यकर्माणि ॥ ८ ॥ याजकः । अर्घ्यरुरिति यावत् । अतएव वक्ष्यति—सुवमुद्यम्येति ॥ ९ ॥ यथाकल्पं शास्त्रानुसारेण । यथाविधि यथासंप्रदायानुष्ठानम् । कल्पशास्त्रे नाना-पक्षोपन्यासस्यैऽनुष्ठेयं संप्रदायस्यैव शरणत्वात् । महता कालेनाधिककालसाध्ययज्ञपूर्वकमन्त्रपाठेन ॥ १० ॥ सर्वदेवताः । प्रतीतिः शेषः । तदा तथाप्यनधिकारिणा याजनाय-जनात् ॥ ११ ॥ उद्यम्योर्चं क्रोधेन प्रक्षिप्य । क्रोपस्यैवार्थः ॥ १२ ॥ पश्य मे इति । भागार्थं देवानाम-

नागमनेनासाध्यत्वेऽपि स्वतपोव्ययेन त्वामभीष्टं स्वर्गं नयामीति भावः ॥ १३ ॥ स्वशरीरेण दुष्प्रापमित्यन्वयः । हि यदि मया स्वार्जितं यत्किञ्चिदपि तपसः फलं युक्तमस्ति ॥ १४ ॥ तदाह—हे राजन्, त्वं तस्य तेजसा वैभवेन सशरीरो दिवं गच्छ । कुद्वलात्पुनरुत्थादि न दोषः ॥ १५ ॥ मुनीनां पश्यतां मुनिषु पश्यत्यु ॥ १६ ॥ स्वर्गकृतालयः स्वर्गे निज-पुण्यकर्मणा कृत आलयो यस्य तादृशः । स्वर्गवासाहो नासीत्यर्थः ॥ १७ ॥ तत्र हेतुः—गुरुशपेत्यादि ॥ १८ ॥ १९ ॥ आहारयदकरोत् ॥ २० ॥ सृजति । यथोत्तरतो ध्रुवोऽवल-स्तिष्ठति, एवं त्रिशङ्कुस्तिष्ठतु । तस्य परितो यथा सप्तर्षिमण्डलं तथास्यापि भवत्सिन्धुः । सृजति । हेतौ शत्रुप्रलयः । सृष्टिं कुर्वन्तदेतोर्वक्षिणमार्गस्थानपरानसृजत् । पुनः सप्तर्षि-नक्षत्रमालामसृजत् ॥ २१ ॥ नक्षत्रवंशं क्षुद्रनक्षत्रगणम् ॥ २२ ॥ अन्यमिन्द्रम् । स्वसृज्यमानस्वर्गस्येति शेषः । अथवा तदा सृज्यमानः स्वर्गोऽनिन्द्र एवासु । त्रिशङ्कुरेव तत्रेन्द्रो भवत्सिन्धुः । एवमिन्द्रस्थाने त्रिशङ्कुं प्रतिष्ठाप्य तस्य परि-

ततः परमसंभ्रान्ताः सर्षिसंघाः सुरासुराः । विश्वामित्रं महात्मानमूचुः सानुनयं वचः ॥	२४
अयं राजा महाभाग गुरुशापपरिक्षतः । सशरीरो दिवं यातुं नार्हत्येव तपोधन ॥	२५
तेषां तद्वचनं श्रुत्वा देवानां मुनिपुंगवः । अब्रवीत्सुमहद्वाक्यं कौशिकः सर्वदेवताः ॥	२६
सशरीरस्य भद्रं वस्त्रिशङ्कोरस्य भूपतेः । आरोहणं प्रतिज्ञातं नानृतं कर्तुमुत्सहे ॥	२७
स्वर्गोऽस्तु सशरीरस्य त्रिशङ्कोरस्य शाश्वतः । नक्षत्राणि च सर्वाणि मामकानि ध्रुवाण्यथ ॥	२८
यावद्लोका धरिष्यन्ति तिष्ठन्त्वेतानि सर्वशः । यत्कृतानि सुराः सर्वे तदनुज्ञातुमर्हथ ॥	२९
एवमुक्ताः सुराः सर्वे प्रत्यूचुर्मुनिपुंगवम् । एवं भवतु भद्रं ते तिष्ठन्त्वेतानि सर्वशः ॥	३०
भगने तान्यनेकानि वैश्वानरपथाद्बहिः । नक्षत्राणि मुनिश्रेष्ठ तेषु ज्योतिःषु जाज्वलन् ॥	३१
अवाकिशरास्त्रिशङ्कुश्च तिष्ठत्वमरसंनिभः । अनुयास्यन्ति चैतानि ज्योतींषि नृपसत्तमम् ॥	३२
कृतार्थं कीर्तिमन्तं च स्वर्गलोकगतं यथा । विश्वामित्रस्तु धर्मात्मा सर्वदेवैरभिष्टुतः ॥	३३
ऋषिमध्ये महातेजा बादमित्येव देवताः । ततो देवा महात्मानो ऋषयश्च तपोधनाः ।	
जग्मुर्यथागतं सर्वे यज्ञस्यान्ते नरोत्तम ॥	३४

इत्यार्षे श्रीमद्रामायणे वाल्मीकीय आदिकाव्ये बालकाण्डे षष्ठितमः सर्गः ॥ ६० ॥

एकषष्ठितमः सर्गः ।

विश्वामित्रो महातेजाः प्रस्थितान्वीक्ष्य तानृषीन् । अब्रवीन्नरशार्दूल सर्वास्तान्वनवासिनः ॥	१
महाविघ्नः प्रवृत्तोऽयं दक्षिणामास्थितो दिशम् । दिशमन्यां प्रपत्स्यामस्तत्र तप्स्यामहे तपः ॥	२
पश्चिमायां विशालायां पुष्करेषु महात्मनः । सुखं तपश्चरिष्यामः सुखं तद्धि तपोवनम् ॥	३
एवमुक्त्वा महातेजाः पुष्करेषु महामुनिः । तप उग्रं दुराधर्षं तेपे मूलफलाशनः ॥	४
एतस्मिन्नेव काले तु अयोध्याधिपतिर्महान् । अम्बरीष इति ख्यातो यष्टुं समुपचक्रमे ॥	५
तस्य वै यजमानस्य पशुमिन्द्रो जह्वार ह । प्रनष्टे तु पशौ विप्रो राजानमिदमब्रवीत् ॥	६
पशुरभ्याहृतो राजन्प्रनष्टस्तव दुर्नयात् । अरक्षितारं राजानं घ्नन्ति दोषा नरेश्वर ॥	७
प्रायश्चित्तं महद्ध्येतन्नरं वा पुरुषर्षभ । आनयस्व पशुं शीघ्रं यावत्कर्म प्रवर्तते ॥	८
उपाध्यायवचः श्रुत्वा स राजा पुरुषर्षभः । अन्वियेष महाबुद्धिः पशुं गोभिः सहस्रशः ॥	९

धारभूतदेवतानि छष्टमुपचक्रमे ॥ २३ ॥ तत इति । देवप्रति-
स्वर्गवत्स्वस्यापि प्रतिस्वर्गं कुर्यादिति हेतोः सुरा असुराश्च
संभ्रान्ताः । पर्याकुलचित्ता इत्यर्थः ॥ २४ ॥ अनुनयप्रकार-
माह-अयं राजेत्यादि । गुरुशापेन पारश्रुतश्चण्डालत्वं प्राप्तः ।
दिवं ब्रह्मसृष्टं लक्ष्मं वा स्वर्गम् ॥ २५ ॥ २६ ॥ भद्रं व
इत्यनेनानुनयः ॥ २७ ॥ स्वर्गोऽस्तु स्वर्गपदवाच्यसुखविशे-
षानुभवोऽस्तु ॥ २८ ॥ लोका भूरादिसत्यान्ताः ॥ २९ ॥
॥ ३० ॥ वैश्वानरपथाज्योतिःशास्त्रप्रसिद्धानादिज्योतिश्चक्रमा-
र्गाद्बहिर्बहिर्दिश एतानि तानि नक्षत्राणि तिष्ठन्त्विति पूर्वैणा-
न्वयः । तेषु लवीयेषु ज्योतिःषु नक्षत्रेषु जाज्वलन्मृगं ज्वलन्
॥ ३१ ॥ अवाकिशरा अस्मदुक्तावाकिशरस्त्ववानेव त्रिशङ्कु-
दैवतुल्येषु खवासिष्ठतु । एतानि तव ज्योतींषि तमनुयास्यन्ति
च ॥ ३२ ॥ स्वर्गलोकगतं यथा स्वर्गलोकगतमिवेलन्तं पूर्वा-
न्वयि ॥ ३३ ॥ बादमित्येव । आहेति शेषः । दुराग्रहस्यान-
र्थहेतुतां प्रतिसंघाय देवतावचनमङ्गीकार ॥ ३४ ॥ इति
श्रीरामाभिरामे श्रीरामीये रामायणतिलके वाल्मी-

कीय आदिकाव्ये बालकाण्डे षष्ठितमः सर्गः ॥ ६० ॥

वनवासिनस्तपोवनवासिनस्तान्वाज्ञया यथार्थमागतान्प्रस्थि-
तान्वीक्ष्य सर्वास्तानब्रवीदित्यन्वयः । वनवासिन इत्यस्य स्थाने
'विनयान्वितान्' इति पाठान्तरम् ॥ १ ॥ दक्षिणां दिशमास-
मन्ताद्याप्यास्थितोऽयं त्रिशङ्कुरूपो महाविघ्नोऽस्माकं तपोना-
शकलात्प्रवृत्तस्तच्छालाकान्तलाचायं देशोऽतः परं तपोऽयोग्यं
इति भावः ॥ २ ॥ विशालायां विशालतपोवनवत्यां पश्चिमायां
वर्तमानेषु पुष्करेषु । तत्तीरे तपोवनेष्वित्यर्थः । महात्मन इति
महात्मान इत्यर्थकश्चुषिसंबोधनम् । अवीर्षलमाप्यम् ॥ ३ ॥ ४ ॥
॥ ५ ॥ विप्रः पुरोहितः ॥ ६ ॥ अभ्याहृत इदानीमस्माभि-
रानीतः पशुस्तव दुर्नयात्पत्न्यापवशात्तावकरक्षिणां प्रमादाच्च
प्रनष्ट इत्यन्वयः । राजपापमाह-अरक्षितारम् । प्रजानामिति
शेषः ॥ ७ ॥ एतत्पशुनाशरूपं महत्प्रायश्चित्तं महतः प्रायश्चि-
त्तस्य कारणम् । प्रकान्तं कर्म यावत्प्रवर्तते प्रवर्तिष्यते ताव-
त्ततः प्रागेव नष्टं पशुमन्विष्यानय । तत्प्रतिनिधित्वेन क्रीत्वा
नरं वा पशुमानवेत्यर्थः ॥ ८ ॥ सहस्रशो गोभिः । निष्कयभू-

देशाञ्जनपदांस्तांस्तान्नगराणि वनानि च । आश्रमाणि च पुण्यानि मार्गमाणो महीपतिः ॥	१०
स पुत्रसहितं तात सभार्यं रघुनन्दन । भृगुतुङ्गे समासीनमृचीकं संदर्श ह ॥	११
तमुवाच महातेजाः प्रणम्याभिप्रसाद्य च । महर्षिं तपसा दीप्तं राजर्षिरमितप्रभः ॥	१२
पृष्ट्वा सर्वत्र कुशलमृचीकं तमिदं वचः । गवां शतसहस्रेण विक्रीणीषे सुतं यदि ॥	१३
पक्षोरर्थं महाभाग कृतकृत्योऽस्मि भार्गव । सर्वे परिगता देशा यन्नियं न लभे पशुम् ॥	१४
दातुमर्हसि मूल्येन सुतमेकमितो मम । एवमुक्तो महातेजा ऋचीकस्त्वब्रवीद्वचः ॥	१५
नाहं ज्येष्ठं नरश्रेष्ठ विक्रीणीयां कथंचन । ऋचीकस्य वचः श्रुत्वा तेषां माता महात्मनाम् ॥	१६
उवाच नरशार्दूलमम्बरीषमिदं वचः । अविक्रयं सुतं ज्येष्ठं भगवानाह भार्गवः ॥	१७
ममापि दयितं विद्धि कनिष्ठं शुनकं प्रभो । तस्मात्कनीयसं पुत्रं न दास्ये तव पार्थिव ॥	१८
प्रायेण हि नरश्रेष्ठ ज्येष्ठाः पितृषु बल्लभाः । मातृणां च कनीयांसस्तस्माद्रक्ष्ये कनीयसम् ॥	१९
उक्तवाक्ये मुनौ तस्मिन्मुनिपत्न्यां तथैव च । शुनःशेषः स्वयं राम मध्यमो वाक्यमब्रवीत् ॥	२०
पिता ज्येष्ठमविक्रयं माता चाह कनीयसम् । विक्रयं मध्यमं मन्ये राजपुत्र नयस्व माम् ॥	२१
अथ राजा महाबाहो वाक्यान्ते ब्रह्मवादिनः । हिरण्यस्य सुवर्णस्य कोटिभी रत्नराशिभिः ॥	२२
गवां शतसहस्रेण शुनःशेषं नरेश्वरः । गृहीत्वा परमप्रीतो जगाम रघुनन्दन ॥	२३
अम्बरीषस्तु राजर्षी रथमारोप्य सत्वरः । शुनःशेषं महातेजा जगामाशु महायशाः ॥	२४

इत्याषं श्रीमद्रामायणे वाल्मीकीय आदिकाव्ये बालकाण्ड एकषष्ठितमः सर्गः ॥ ६१ ॥

द्विषष्ठितमः सर्गः ।

शुनःशेषं नरश्रेष्ठ गृहीत्वा तु महायशाः । व्यश्रमत्पुष्करे राजा मध्याह्ने रघुनन्दन ॥	१
तस्य विश्रममाणस्य शुनःशेषो महायशाः । पुष्करं ज्येष्ठमागम्य विश्वासित्रं ददर्श ह ॥	२
तप्यन्तमृषिभिः सार्धं मातुलं परमातुरः । विषण्णवदनो दीनस्तृष्णया च श्रमेण च ॥	३
पपाताङ्के मुने राम वाक्यं चेदमुवाच ह । न मेऽस्ति माता न पिता ज्ञातयो बान्धवाः कुतः ॥	४
त्रातुमर्हसि मां सौम्य धर्मेण मुनिपुंगव । त्राता त्वं हि नरश्रेष्ठ सर्वेषां त्वं हि भावनः ॥	५
राजा च कृतकार्यः स्यादहं दीर्घायुरव्ययः । स्वर्गलोकेमुपाश्रीयां तपस्तप्त्वा ह्यनुत्तमम् ॥	६
स मे नाथो ह्यनाथस्य भव भव्येन चेतसा । पितेव पुत्रं धर्मात्मन्त्रातुमर्हसि किल्बिषात् ॥	७
तस्य तद्वचनं श्रुत्वा विश्वासित्रो महातपाः । सान्त्वयित्वा बहुविधं पुत्रानिदमुवाच ह ॥	८
यत्कृते पितरः पुत्राञ्जनयन्ति शुभार्थिनः । परलोकहितार्थाय तस्य कालोऽयमागतः ॥	९

तामिरित्यर्थः ॥ ९ ॥ १० ॥ स पुत्रेति । स इति पृथक्पदम् ।
सोऽम्बरीषः । भृगुतुङ्गं पर्वतशृङ्गविशेषः ॥ ११ ॥ १२ ॥ तं
प्रसिद्धतपसमृचीकमिदं वक्ष्यमाणं वचः । अब्रवीदिति शेषः ।
यदि विक्रीणीषे तदा कृतकृत्योऽस्मि भवेयम्, यतो यन्नियं
यज्ञे पूर्वं परिकल्पितं पशुं कापि न लभे ॥ १३ ॥ १४ ॥ इत
एतेषु । सार्वविभक्तिकस्तसिः ॥ १५ ॥ कथंचन बहुमापि
मूल्येन । अनेनेतरयोरनुमतिः सूचिता । अप्रतिषिद्धमनुमत-
मिति न्यायात् ॥ १६ ॥ १७ ॥ शुनक इति कनिष्ठपुत्रनाम
॥ १८ ॥ पितृषु पितृणाम् । रक्षिष्यामीत्यर्थे रक्ष्ये इत्याषम्
॥ १९ ॥ रामेति संबुद्धिः ॥ २० ॥ मध्यमं मध्यमपुत्रं
विक्रयं मातापित्रोर्विक्रयलेन सेवतं मन्ये । अर्थादिति शेषः
॥ २१ ॥ ब्रह्मवादिना मध्यमपुत्रस्य ॥ २२ ॥ गृहात्वा काला ।
यद्यप्यपत्यस्य दानक्रयौ शास्त्रनिषिद्धौ, तथाप्यनेन कुलहानौ
धर्मार्थमपत्यदानमिव यज्ञायपत्यक्रयो न विगीत इति सूचि-

तम् । पुत्रस्य चैवं पित्रधीनतोचितेति च बोधितम् ॥ २३ ॥
शुनःशेषं रथमारोप्येत्यन्वयः ॥ २४ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये बाल-
काण्ड एकषष्ठितमः सर्गः ॥ ६१ ॥

व्यश्रमत् । 'व्यश्राम्यत्' इति पाठान्तरम् ॥ १ ॥ विश्रम-
माणयेति विश्रामत इत्यर्थे आषम् ॥ २ ॥ तृष्णया पिपासया
जिजीविषया च । श्रमेण चेति विषण्णवदनत्वे दीनत्वे परमा-
तुरत्वे च हेतुः ॥ ३ ॥ अहं उक्तज्ञे । मातुलत्वात्तत्र पातः ।
बान्धवाः कुतः । दूरादेव । सर्वथा च सम्प्लेवेत्यर्थः ॥ ४ ॥
धर्मेण स्वाजितेन । सर्वेषां शरणागतानां भावतः सर्वेष्टसाध-
नम् । एको हिंस्त्वर्थे ॥ ५ ॥ यथा व राजा कृतकार्यः स्यात्,
अहं चाव्ययो धर्मलोपाभाववान्दीर्घायुस्तपस्तप्त्वा स्वर्गं प्राप्नु-
याम् । तथा कुर्विति शेषः ॥ ६ ॥ किल्बिषाब्जीवविपत्तिरु-
पात् । भव्येन प्रसजेन । पुत्रं ज्येष्ठम् ॥ ७ ॥ ८ ॥ यत्कृते

अयं मुनिसुतो बालो मत्तः शरणमिच्छति । अस्य जीवितमात्रेण प्रियं कुरुत पुत्रकाः ॥	१०
सर्वे सुकृतकर्माणः सर्वे धर्मपरायणाः । पशुभूता नरेन्द्रस्य तृप्तिमग्नेः प्रयच्छत ॥	११
नाथवांश्च शुनःशेपो यज्ञश्चाविघ्नतो भवेत् । देवतास्तर्पिताश्च स्युर्मम चापि कृतं वचः ॥	१२
मुनेस्तद्वचनं श्रुत्वा मधुच्छन्दादयः सुताः । साभिमानं नरश्रेष्ठ सलीलमिदमब्रुवन् ॥	१३
कथमात्मसुतान्हित्वा त्रायसेऽन्यसुतं विभो । अकार्यमिव पश्यामः श्वमांसमिव भोजने ॥	१४
तेषां तद्वचनं श्रुत्वा पुत्राणां मुनिपुंगवः । क्रोधसंरक्तनयनो व्याहर्तुमुपचक्रमे ॥	१५
निःसाध्वसमिदं प्रोक्तं धर्मादपि विगर्हितम् । अतिक्रम्य तु मद्राक्यं दारुणं रोमहर्षणम् ॥	१६
श्वमांसभोजिनः सर्वे वासिष्ठा इव जातिषु । पूर्णं वर्षसहस्रं तु पृथिव्यामनुवत्स्यथ ॥	१७
कृत्वा शापसमायुक्तान्पुत्रान्मुनिवरस्तदा । शुनःशेपमुवाचार्तं कृत्वा रक्षां निरामयाम् ॥	१८
पवित्रपाशैराबद्धो रक्तमाल्यानुलेपनः । वैष्णवं यूपमासाद्य वाग्भिरग्निमुदाहर ॥	१९
इमे च गाथे द्वे दिव्ये गायेथा मुनिपुत्रक । अम्बरीषस्य यज्ञेऽस्मिस्ततः सिद्धिमवाप्स्यसि ॥	२०
शुनःशेपो गृहीत्वा ते द्वे गाथे सुसमाहितः । त्वरया राजसिंहं तमम्बरीषमुवाच ह ॥	२१
राजसिंह महाबुद्धे शीघ्रं गच्छावहे वयम् । निवर्तयस्व राजेन्द्र दीक्षां च समुदाहर ॥	२२
तद्वाक्यमृषिपुत्रस्य श्रुत्वा हर्षसमन्वितः । जगाम नृपतिः शीघ्रं यज्ञवाटमतन्द्रितः ॥	२३
सदस्यानुमते राजा पवित्रकृतलक्षणम् । पशुं रक्ताम्बरं कृत्वा यूपे तं समबन्धयत् ॥	२४
स बद्धो वाग्भिरग्न्याभिरभितुष्टाव वै सुरौ । इन्द्रमिन्द्रानुजं चैव यथावन्मुनिपुत्रकः ॥	२५
ततः प्रीतः सहस्राक्षो रहस्यस्तुतितोषितः । दीर्घमायुस्तदा प्रादाच्छुनःशेपाय वासवः ॥	२६
स च राजा नरश्रेष्ठ यज्ञस्य च समाप्तवान् । फलं बहुगुणं राम सहस्राक्षप्रसादजम् ॥	२७
विश्वामित्रोऽपि धर्मात्मा भूयस्तेषु महातपाः । पुष्करेषु नरश्रेष्ठ दशवर्षशतानि च ॥	२८

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

पूर्णे वर्षसहस्रे तु व्रतज्ञातं महामुनिम् । अभ्यगच्छन्सुराः सर्वे तपःफलचिकीर्षवः ॥

१

यत्प्रयोजनाय । तदेव प्रयोजनमाह—परलोकहितार्थाय परलोकहितरूपप्रयोजनाय । तस्य प्रयोजनस्य ॥ ९ ॥ परलोकहितं प्रयोजनमाह—अयमिति । शरणं रक्षणम् । जीवितमात्रेण जीवितप्रदानमात्रेण । प्रियमित्यस्य मम स्वस्य । 'जीवतो वाक्यकरणात्' इति स्मृतेः । शुनकवत्परलोकसाधनत्वेन प्रियमित्यर्थः ॥ १० ॥ तत्र प्रवृत्त्यर्थं स्तौति—सर्वे इति । पशुभूता अस्य राज्ञा पशुत्वेन ग्रहणादेतत्प्रतिनिधित्वेन पशुभूता नरेन्द्रस्य यज्ञेऽस्मेस्तृप्तिं प्रयच्छयेत्यर्थः ॥ ११ ॥ नाथवान्मया रक्षकवान् । मम युष्मत्पितुर्जीवतो वाक्यकरणाद्वचः कृतं भवति ॥ १२ ॥ साभिमानं साहंकारम् । सलीलं सपरिहासम् ॥ १३ ॥ लोकतः शास्त्रतश्चावुचितानुष्ठानत्वे दृष्टान्तमाह—श्वमांसमिवेति ॥ १४ ॥ १५ ॥ साध्वसं भयम् । पितृत्वप्रयुक्तमीतिरहितम् । जीवतो वाक्यकरणाद्धर्मादपि विगर्हितं अष्टम्, एवं मद्राक्यमतिक्रम्य यतो दारुणं पक्षं रोमहर्षणं रोमाक्षरूपविकारजनकमुक्तं तस्मादिति शेषः ॥ १६ ॥ जातिषु मुष्टिकजातिषु ॥ १७ ॥ निरामयां सर्वदुःखनाशिकां रक्षां कृत्वा शुनःशेपमुवाच ॥ १८ ॥ वाक्यमाह—पवित्रेति । पवित्रपाशा दर्भरशनाः । वैष्णवं विष्णुदैवत्यम् । 'वैष्णवो वै देवतया यूपः' इति श्रुतेः । वाग्भिरग्नेयमग्नैरभितुष्टाहर्तुहि ॥ १९ ॥

इमे मयोपदिश्यमाने इन्द्रोपेन्द्रदैवत्ये । सिद्धिं जीवितसिद्धिम् ॥ २० ॥ २१ ॥ गच्छावहे इत्यार्षस्तद् । निवर्तयस्व । यज्ञमिति शेषः । समुदाहर कुरु ॥ २२ ॥ २३ ॥ पवित्रैर्दर्भरज्जुभिः कृतपशुलज्ञापनं पशुं कृत्वा यज्ञपशुत्वेन संपाद्या बन्धयत् । राजेति शेषः ॥ २४ ॥ इन्द्रानुजो विष्णुर्यूपदेवः । अत्र पूर्वमग्निं स्तुत्वा तत एतौ । उपदेशकाले तथोक्त्वात् ॥ २५ ॥ सहस्राक्ष इत्युपलक्षणं विष्णोरपि । रहस्यस्तुतिर्विश्वामित्रोपदिष्टा ॥ २६ ॥ समाप्तवान् । फलं सम्यगाप्तवानित्यर्थः । यद्यपि बह्वचब्राह्मणे 'हरिश्चन्द्रो ह वैधस ऐश्वर्यको राजा' इत्यादिना हरिश्चन्द्रयज्ञे शुनःशेपस्याजीर्गर्तितस्य पशुं प्राजापत्यादिस्तुत्या च मोक्षः श्रूयते, तथाप्यम्बरीषविषयमप्येतत् । एतत्प्रामाण्यात्तन्मूलश्रुतिश्चान्वेष्येति बहवः । केचित्तु—हरिश्चन्द्रपदं सादृश्यादम्बरीष एव प्रयुक्तम् । अजीर्गर्तपदं च ऋचीके प्रयुक्तं श्रुतावस्मादेवोपबृंहणादित्याहुः ॥ २७ ॥ भूयः पूर्वतपसः पुत्रेषु क्रोधेन नाशात्क्रोधं न करिष्यामीति संकल्प्य पुनस्तपोऽकरोत् ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे द्विषष्टितमः सर्गः ॥ ६२ ॥

व्रतज्ञातं समाप्तव्रतम् । तपःफलचिकीर्षवस्तपःफलं दातु-

अब्रवीत्सुमहातेजा ब्रह्मा सुरुचिरं वचः । ऋषिस्त्वमसि भद्रं ते स्वार्जितैः कर्मभिः शुभैः ॥	२
तमेवमुक्त्वा देवेशस्त्रिदिवं पुनरभ्यगात् । विश्वामित्रो महातेजा भूयस्तेपे महत्तपः ॥	३
ततः कालेन महता मेनका परमाप्सरा । पुष्करेषु नरश्रेष्ठ स्नातुं समुपचक्रमे ॥	४
तां ददर्श महातेजा मेनकां कुशिकात्मजः । रूपेणाप्रतिमां तत्र विद्युतं जलदे यथा ॥	५
कन्दर्पदर्पवशगो मुनिस्तामिदमब्रवीत् । अप्सरः स्वागतं तेऽस्तु वस चेह ममाश्रमे ॥	६
अनुगृहीष्व भद्रं ते मदनेन विमोहितम् । इत्युक्ता सा वरारोहा तत्रावासमथाकरोत् ॥	७
तपसो हि महाविघ्नो विश्वामित्रमुपागमत् । तस्यां वसन्त्यां वर्षाणि पञ्च पञ्च च राघव ॥	८
विश्वामित्राश्रमे सौम्ये सुखेन व्यतिचक्रमुः । अथ काले गते तस्मिन्विश्वामित्रो महामुनिः ॥	९
सत्रीड इव संवृत्तश्चिन्ताशोकपरायणः । बुद्धिर्मुनेः समुत्पन्ना सामर्षा रघुनन्दन ॥	१०
सर्वे सुराणां कर्मैतत्तपोपहरणं महत् । अहोरात्रापदेशेन गताः संवत्सरा दश ॥	११
काममोहाभिभूतस्य विघ्नोऽयं प्रत्युपस्थितः । न निःश्वसन्मुनिवरः पञ्चात्तापेन दुःखितः ॥	१२
प्रीतामप्सरसं दृष्ट्वा वेपन्तीं प्राञ्जलिं स्थिताम् । मेनकां मधुरैर्वाक्यैर्विस्मृत्य कुशिकात्मजः ॥	१३
उत्तरं पर्वतं राम विश्वामित्रो जगाम ह । स कृत्वा नैष्ठिकीं बुद्धिं जेतुकामो महायशः ॥	१४
कौशिकीतीरमासाद्य तपस्तेपे दुरामदम् । तस्य वर्षसहस्राणि घोरं तप उपासतः ॥	१५
उत्तरे पर्वते राम देवतानामभूद्भयम् । अमन्त्रयन्समागम्य सर्वे सर्षिगणाः सुराः ॥	१६
महर्षिशब्दं लभतां साध्वयं कुशिकात्मजः । देवतानां वचः श्रुत्वा सर्वलोकपितामहः ॥	१७
अब्रवीन्मधुरं वाक्यं विश्वामित्रं तपोधनम् । महर्षेः स्वागतं वत्स तपसोऽग्रेण तोषितः ॥	१८
महत्त्वमृषिमुख्यत्वं ददामि तव कौशिक । ब्रह्मणस्तु वचः श्रुत्वा विश्वामित्रस्तपोधनः ॥	१९
प्राञ्जलिः प्रणतो भूत्वा प्रत्युवाच पितामहम् । ब्रह्मर्षिशब्दमतुलं स्वार्जितैः कर्मभिः शुभैः ॥	२०
यदि मे भगवान्नाह ततोऽहं विजितेन्द्रियः । तमुवाच ततो ब्रह्मा न तावत्त्वं जितेन्द्रियः ॥	२१
यतस्व मुनिशार्दूल इत्युक्त्वा त्रिदिवं गतः । विप्रस्थितेषु देवेषु विश्वामित्रो महामुनिः ॥	२२
ऊर्ध्वबाहुर्निरालम्बो वायुभक्षस्तपश्चरन् । धर्मे पञ्चतपा भूत्वा वर्षास्वाकाशसंश्रयः ॥	२३
शिशिरे सलिलेशायी राज्यहानि तपोधनः । एवं वर्षसहस्रं हि तपो घोरमुपागमत् ॥	२४
तस्मिन्संतप्यमाने तु विश्वामित्रे महामुनौ । संतापः सुमहानासीत्सुराणां वासवस्य च ॥	२५
रम्भामप्सरसं शक्रः सर्वैः सह मरुद्गणैः । उवाचात्महितं वाक्यमहितं कौशिकस्य च ॥	२६

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिषष्ठितमः सर्गः ॥ ६३ ॥

कामाः ॥ १ ॥ ऋषिस्त्वमसि । अत्र राजशब्दानुपादानेन क्षत्रजातिविलेपः सूचितः ॥ २ ॥ ३ ॥ परमा रूपादिभिः सर्वोत्तमा । अप्सरा इत्यार्षम् ॥ ४ ॥ तत्र सरसि । जलदे विद्युतमिव ॥ ५ ॥ कन्दर्पकृतो दर्पो मदः ॥ ६ ॥ अनुगृहीष्व । भोगदानेनेति शेषः । वरारोहा श्रेष्ठजघना ॥ ७ ॥ पञ्च पञ्च दशवर्षाणि ॥ ८ ॥ ९ ॥ सामर्षा । देवेषु विघ्नस्य तत्कृतत्वज्ञानात् ॥ १० ॥ तदाह—सर्वमिति । अहोरात्रापदेशेनैकाहोरात्रतुल्यतया ॥ ११ ॥ १२ ॥ वेपन्तीं वेपमानाम् । मधुरैर्मत्प्राथनया स्थितासीति तव न कश्चन दोष इत्यादिवाक्यैः । क्रोधस्य संकल्पपूर्वं त्यक्त्वा दत्र शापादानं तेनास्य क्रोधजयो जात इत्युक्तम् ॥ १३ ॥ ततस्तत्र बहुविघ्नदर्शनादुत्तरगमनम् । नैष्ठिकी कामस्याप्यकरणं संकल्प्यात्युक्तद्वन्द्वचर्यविषयां बुद्धिदृढनिश्चयम् । जेतुकामः । काममिति शेषः ॥ १४ ॥ कौशिकी

विश्वामित्रभगिनी नदी ॥ १५ ॥ उत्तरे पर्वते इत्येतत्पूर्वान्वयि । समागम्य । ब्रह्मणेति शेषः ॥ १६ ॥ लभताम् भगवन्निति शेषः ॥ १७ ॥ देवप्राथनया महर्षिशब्देनैव संबोध्यति—महर्षे इति ॥ १८ ॥ महत्त्वस्य विवरणमृषिमुख्यत्वमिति ॥ १९ ॥ प्रत्युवाचेति । पितामहमिति शेषः । अतुलं सर्वोत्तमं ब्रह्मर्षिशब्दं मदमीष्टं स्वार्जितैः कर्मभिः प्राप्यं यदि यतो भगवान्नाह न वदति, ततो मन्येऽहं विजितेन्द्रियः । अत्र काकुः । न विजितेन्द्रिय इत्यर्थः । न तावदिति । विकारहेतुसंनिधाने विकाराभावे हि तत्त्वमिति भावः । न तावदिति लोकोक्तौ ॥ २० ॥ ॥ २१ ॥ २२ ॥ धर्मे ग्रीष्मे । आकाशं निरावरणदेशः ॥ २३ ॥ २४ ॥ २५ ॥ आत्महितमात्मा इन्द्रः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे त्रिषष्ठितमः सर्गः ॥ ६३ ॥

चतुःषष्टितमः सर्गः ।

सुरकार्यमिदं रम्भे कर्तव्यं सुमहत्त्वया । लोभनं कौशिकस्येह काममोहसमन्वितम् ॥ १
 तथोक्ता साप्सरा राम सहस्राक्षेण धीमता । व्रीडिता प्राञ्जलिर्वीकृत्य प्रत्युवाच सुरेश्वरम् ॥ २
 अयं सुरपते घोरो विश्वामित्रो महामुनिः । क्रोधमुत्सृज्यते घोरं मयि देव न संशयः ॥ ३
 ततो हि मे भयं देव प्रसादं कर्तुमर्हसि । एवमुक्तस्तया राम सभयं भीतया तदा ॥ ४
 तामुवाच सहस्राक्षो वैपमानां कृताञ्जलिम् । मा मैषी रम्भे भद्रं ते कुरुष्व मम शासनम् ॥ ५
 कोकिलो हृदयग्राही माधवे रुचिरद्रुमे । अहं कन्दर्पसहितः स्थास्यामि तव पार्श्वतः ॥ ६
 त्वं हि रूपं बहुगुणं कृत्वा परमभास्वरम् । तमृषिं कौशिकं भद्रे भेदयस्व तपस्विनम् ॥ ७
 सा श्रुत्वा वचनं तस्य कृत्वा रूपमनुत्तमम् । लोभयामास ललिता विश्वामित्रं शुचिसिता ॥ ८
 कोकिलस्य तु शुश्राव वल्गु व्याहरतः स्वनम् । संप्रहृष्टेन मनसा स चैनामन्ववैक्षत ॥ ९
 अथ तस्य च शब्देन गीतेनाप्रतिमेन च । दर्शनेन च रम्भाया मुनिः संदेहमागतः ॥ १०
 सहस्राक्षस्य तत्सर्वं विज्ञाय मुनिपुंगवः । रम्भां क्रोधसमाविष्टः शशाप कुशिकात्मजः ॥ ११
 यन्मां लोभयसे रम्भे कामक्रोधजयैषिणम् । दशवर्षसहस्राणि शैली स्थास्यसि दुर्भगे ॥ १२
 ब्राह्मणः सुमहातेजास्तपोबलसमन्वितः । उद्धरिष्यति रम्भे त्वां मत्क्रोधकलुषीकृताम् ॥ १३
 एवमुक्त्वा महातेजा विश्वामित्रो महामुनिः । अशक्रुवन्धारयितुं कोपं संतापमात्मनः ॥ १४
 तस्य शापेन महता रम्भा शैली तदाभवत् । वचः श्रुत्वा च कन्दर्पो महर्षेः स च निर्गतः ॥ १५
 कोपेन च महातेजास्तपोपहरणे कृते । इन्द्रियैरजितै राम न लेभे शान्तिमात्मनः ॥ १६
 बभूवास्य मनश्चिन्ता तपोपहरणे कृते । नैवं क्रोधं गमिष्यामि न च वक्ष्ये कथञ्चन ॥ १७
 अथवा नोच्छ्रुसिष्यामि संवत्सरशतान्यपि । अहं हि शोषयिष्यामि आत्मानं विजितेन्द्रियः ॥ १८
 तावद्यावद्धि मे प्राप्तं ब्राह्मण्यं तपसार्जितम् । अनुच्छ्वसन्नभुञ्जानस्तिष्ठेयं शाश्वतीः समाः ॥ १९
 नहि मे तप्यमानस्य क्षयं यास्यन्ति मूर्तयः । एवं वर्षसहस्रस्य दीक्षां स मुनिपुंगवः ।
 चकाराप्रतिमां लोके प्रतिज्ञां रघुनन्दन ॥ २०

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःषष्टितमः सर्गः ॥ ६४ ॥

लोभनं प्रतारणम् । काममोहेन कामज्वलितचित्तवैवर्धनेन
 समन्वितं युक्तम् ॥ १ ॥ व्रीडिता । असामर्थ्यवचननिमित्ता
 व्रीडा ॥ २ ॥ 'उत्सृज्यते' इति पाठेऽप्युत्सृज्यत इत्येवार्थः
 ॥ ३ ॥ हि यतोऽतः प्रसादमेवं नियोगाभावरूपम् ॥ ४ ॥
 ॥ ५ ॥ माधवे वसन्ते कोकिलो भूलाहमित्यन्वयः ॥ ६ ॥
 बहुगुणं हावभावादिगुणोपेतम् । रूपं रूपपरिष्कारम् । भेदयस्व
 कामोत्पादनेन तपसश्चालय ॥ ७ ॥ ललिता ललिताख्यभाव-
 युक्ता ॥ ८ ॥ वल्गु मनोहरम् । कमनीयविषयलाभाच्चेतसो
 हर्षः ॥ ९ ॥ तस्य कोकिलस्य । गीतेन । रम्भाया इति शेषः ।
 संदेहं स्वत एवास्या यदृच्छयागमनम्, उतेन्द्रप्रेरिताया मत्पो-
 भज्ञार्थमित्येवंरूपम् ॥ १० ॥ तत्सर्वं रम्भागमनं तत्कृतप्रलो-
 भनं च सहस्राक्षप्रेरणामूलमिति युक्त्या ध्यानेन च विज्ञाय
 निश्चित्य रम्भां शशापेत्यन्वयः ॥ ११ ॥ शैली शिलाप्रतिमा-
 रूपा ॥ १२ ॥ यद्यपि स्वामिनियोगतः प्रवृत्ताया रम्भायाः
 शापदानमनुचितम्, इन्द्र एव तद्दानमुचितम्, तथापि क्रोधा-
 वेशेन युक्त्युक्तदिवेकाभावः । अत एव पश्चाद्विवेकं लब्ध्वा

तामनुगृह्णाति—ब्राह्मण इति । वसिष्ठ इत्यर्थं इति कतकः ।
 एतेन कामादपि क्रोधो दुर्जय इति सूचितम् ॥ १३ ॥
 आत्मनः कोपं धारयितुमशक्नुवंतां शप्त्वा तपोव्ययजन्यदुः-
 खेन संतापं पश्चात्तापमुपागत इति शेषः ॥ १४ ॥ महर्षेर्वचः
 श्रुत्वा कन्दर्पः स च इन्द्रश्च निर्गत इत्यन्वयः ॥ १५ ॥
 कोपेन, चात्कामेन च, तपोपहरणे कृते सति कामक्रोधहतला-
 देवाजितैरिन्द्रियैरित्यन्वयः । आपाततो रम्भादर्शनप्रवृत्त्या
 कामेनातितपःक्षयः । आत्मनो मनसः । शान्तिं दुःखापशमम्
 ॥ १६ ॥ न च वक्ष्ये । शापादिवचनमिति शेषः ॥ १७ ॥
 आत्मानं शरीरम् ॥ १८ ॥ यावद्यावता कालेन ब्राह्मण्यं प्राप्तं
 भवेत्तावच्छाश्वतीः समा बहून्वत्सरान् ॥ १९ ॥ मूर्तयः शरी-
 रावयवाः । तपोर्थलादनुच्छ्वासाभोजनयोस्तद्वलेन स्थास्यन्त्येवेति
 भावः । दीक्षामनुच्छ्वासाभोजने उद्दिश्य । अप्रतिमां प्रतिज्ञां
 सर्वयैवं करिष्य इत्यध्यवसायम् ॥ २० ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 बालकाण्डे चतुःषष्टितमः सर्गः ॥ ६४ ॥

पञ्चषष्ठितमः सर्गः ।

अथ हैमवतीं राम दिशं त्यक्त्वा महामुनिः । पूर्वा दिशमनुप्राप्य तपस्तेपे सुदारुणम् ॥	१
मौनं वर्षसहस्रस्य कृत्वा व्रतमनुत्तमम् । चकाराप्रतिमं राम तपः परमदुष्करम् ॥	२
पूर्णे वर्षसहस्रे तु काष्ठभूतं महामुनिम् । विघ्नैर्वहुभिराधूतं क्रोधो नान्तरमाविशत् ॥	३
स कृत्वा निश्चयं राम तप आतिष्ठताव्ययम् । तस्य वर्षसहस्रस्य व्रते पूर्णे महाव्रतः ॥	४
भोक्तुमारब्धवानन्नं तस्मिन्काले रघूत्तम । इन्द्रो द्विजातिर्भूत्वा तं सिद्धमन्नमयाचत ॥	५
तस्मै दत्त्वा तदा सिद्धं सर्वं विप्राय निश्चितः । निःशेषितेऽन्ने भगवानभुक्त्वैव महातपाः ॥	६
न किञ्चिद्वदद्विप्रं मौनव्रतमुपास्थितः । तथैवासीत्पुनर्मौनमनुच्छासं चकार ह ॥	७
अथ वर्षसहस्रं च नोच्छ्वसन्मुनिपुंगवः । तस्यानुच्छ्वसमानस्य मूर्ध्नि धूमो व्यजायत ॥	८
त्रैलोक्यं येन संभ्रान्तमातापितमिवाभवत् । ततो देवर्षिगन्धर्वाः पन्नगोरगराक्षसाः ॥	९
मोहितास्तपसा तस्य तेजसा मन्दरश्मयः । कश्मलोपहताः सर्वे पितामहमथाब्रुवन् ॥	१०
बहुभिः कारणैर्देव विश्वामित्रो महामुनिः । लोभितः क्रोधितश्चैव तपसा चाभिवर्धते ॥	११
नह्यस्य वृजिनं किञ्चिद्दृश्यते सूक्ष्ममप्युत । न दीयते यदि त्वस्य मनसा यदभीप्सितम् ॥	१२
विनाशयति त्रैलोक्यं तपसा सचराचरम् । व्याकुलाश्च दिशः सर्वा न च किञ्चित्प्रकाशते ॥	१३
सागराः क्षुभिताः सर्वे विशीर्यन्ते च पर्वताः । प्रकम्पते च वसुधा वायुर्वातीह संकुलः ॥	१४
ब्रह्मन्न प्रतिजानीमो नास्तिको जायते जनः । संमूढमिव त्रैलोक्यं संप्रक्षुभितमानसम् ॥	१५
भास्करो निष्प्रभश्चैव महर्षेस्तस्य तेजसा । बुद्धिं न कुरुते यावन्नाशे देव महामुनिः ॥	१६
तावत्प्रसाद्यो भगवन्नग्निरूपो महाद्युतिः । कालाग्निना यथा पूर्वं त्रैलोक्यं दह्यतेऽखिलम् ॥	१७
देवराज्यं चिकीर्षेत दीयतामस्य यन्मनः । ततः सुरगणाः सर्वे पितामहपुरोगमाः ॥	१८
विश्वामित्रं महात्मानं वाक्यं मधुरमब्रुवन् । ब्रह्मर्षे स्वागतं तेऽस्तु तपसा स सुतोषिताः ॥	१९
ब्राह्मण्यं तपसोप्रेण प्राप्तवानसि कौशिक । दीर्घमायुश्च ते ब्रह्मन्ददामि समरुद्रणः ॥	२०
खस्ति प्राप्नुहि भद्रं ते गच्छ सौम्य यथासुखम् । पितामहवचः श्रुत्वा सर्वेषां त्रिदिवौकसाम् ॥	२१
कृत्वा प्रणामं मुदितो व्याजहार महामुनिः । ब्राह्मण्यं यदि मे प्राप्तं दीर्घमायुस्तथैव च ॥	२२
अँकारोऽथ वषट्कारो वेदाश्च वरयन्तु माम् । अन्नवेदविदां श्रेष्ठो ब्रह्मवेदविदामपि ॥	२३

अथ प्रतिज्ञोत्तरम् । हैमवतीमुत्तराम् ॥ १ ॥ मौनरूपं व्रतं वर्षसहस्रसंबन्धि । मौनं चात्र काष्ठमौनम् ॥ २ ॥ आधूतमाकुली-
कृतमप्यान्तरमन्तःकरणम् ॥ ३ ॥ निश्चयं क्रोधाकरणविषय-
कम् । वर्षसहस्रसंबन्धिनि व्रते पूर्णे सति ॥ ४ ॥ तस्मिन्काले
व्रतपारणाकाले ॥ ५ ॥ सिद्धं पक्कम् । निःशेषिते निरवशेषतो
दत्ते । अभुक्त्वैव पुनः पाकाकरणादभुक्त्वैव ॥ ६ ॥ मौनं कृत्वा-
सीदित्यन्वयः ॥ ७ ॥ नोच्छ्वसन्श्वासोच्छ्वासरहितः । धूम इति ।
धूमकेतुरित्यर्थः । अग्निरिति यावत् । अतएवाग्ने 'आतापित-
मिव' इति वक्ष्यति । अयं शुद्धसत्त्वगुणप्रभवोऽग्निरितरेषां
रजस्तमःप्रधानानां तन्मिश्रसत्त्वप्रधानानां च देवादीनां ताप-
जनक इति बोध्यम् ॥ ८ ॥ येन ब्रह्मिना । यथा तापितः
पुमान्संभ्रान्तो व्याकुलो भवति, तद्वत्रैलोक्यं संभ्रान्तमभूदि-
त्यर्थः ॥ ९ ॥ तपसा तेजसा तपोरूपेण तेजसा । मोहिता
विषयाग्राहिचित्ताः कृताः । मन्दरश्मयः क्षीणतेजसः । कश्मलं
दुःखम् ॥ १० ॥ तत्तद्विषयैर्लोभितः क्रोधितोऽपि निर्विघ्नेमेव
तौ त्यक्त्वा तपसाभिवर्धत इत्यन्वयः ॥ ११ ॥ सूक्ष्ममपि

वृजिनमल्पमपि कामक्रोधरूपम् । यदभीप्सितं ब्रह्मर्षिलम्
॥ १२ ॥ अन्यथा लोकनाश इत्याह—विनाशयतीति । तैर्ल-
घुतरपाठाच्च च्छन्दोभङ्गः । नाशप्रकारमाह—व्याकुला इति
॥ १३ ॥ १४ ॥ न प्रतिजानीमः । प्रतिक्रियां न जानीम
इत्यर्थः । नास्तिको जायते । जगत्क्षोभवशान्नास्तिक इव कर्मा-
नुष्ठानशून्य इत्यर्थः । तदाह—संमूढमिवेति । संप्रक्षुभित-
मानसं व्याकुलचित्तम् ॥ १५ ॥ नाशे जगन्नाशे ॥ १६ ॥
पूर्वं युगान्तकाले ॥ १७ ॥ यद्यसौ देवराज्यमपि चिकीर्षेत
तदा तदप्यस्य दीयतामित्यर्थ इति केचित् । यद्यस्यामिष्टं न
दीयते तदासौ देवराज्यं चिकीर्षेत, अतोऽस्य यन्मनस्तत्स्थं
ब्रह्मर्षिलं तदीयतामित्यर्थ इत्यन्ये ॥ १८ ॥ स्वागतं भद्रम् ।
स्मेति विसर्गलोप आर्षः ॥ १९ ॥ दीर्घायुर्दानं स्वदर्शनफलम्
॥ २० ॥ खस्ति सुखम् । यथासुखम् । तपस उपरते इति
शेषः ॥ २१ ॥ यदि इत्यसंदिग्धवचनं वेदाः प्रमाणं चेदि-
तिवत् ॥ २२ ॥ ओमिति ब्रह्मज्ञानसाधनम् । वषडिति यज्ञ-
साधनम् । वेदाश्च तदपेक्षिताङ्गोपाङ्गादिप्रतिपादकाः । वरयन्तु ।

ब्रह्मपुत्रो वसिष्ठो मामेवं वदतु देवताः । यद्येवं परमः कामः कृतो यान्तु सुरर्षभाः ॥ २४
 ततः प्रसादितो देवैर्वसिष्ठो जपतां वरः । सख्यं चकार ब्रह्मर्षिरेवमस्त्विति चाब्रवीत् ॥ २५
 ब्रह्मर्षिस्त्वं न संदेहः सर्वं संपद्यते तव । इत्युक्त्वा देवताश्चापि सर्वा जग्मुर्यथागतम् ॥ २६
 विश्वामित्रोऽपि धर्मात्मा लब्ध्वा ब्राह्मण्यमुत्तमम् । पूजयामास ब्रह्मर्षिं वसिष्ठं जपतां वरम् ॥ २७
 कृतकामो महीं सर्वां चचार तपसि स्थितः । एवं त्वनेन ब्राह्मण्यं प्राप्तं राम महात्मना ॥ २८
 एष राम मुनिश्रेष्ठ एष विग्रहवांस्तपः । एष धर्मः परो नित्यं वीर्यस्यैष परायणम् ॥ २९
 एवमुक्त्वा महातेजा विरराम द्विजोत्तमः । शतानन्दवचः श्रुत्वा रामलक्ष्मणसंनिधौ ॥ ३०
 जनकः प्राञ्जलिर्वाक्यमुवाच कुशिकात्मजम् । धन्योऽस्म्यनुगृहीतोऽसि यस्य मे मुनिपुंगव ॥ ३१
 यज्ञं काकुत्स्थसहितः प्राप्तवानसि कौशिक । पावितोऽहं त्वया ब्रह्मन्दर्शनेन महामुने ॥ ३२
 गुणा बहुविधाः प्राप्तास्तव संदर्शनात्मया । विस्तरेण च वै ब्रह्मन्कीर्त्यमानं महत्तपः ॥ ३३
 श्रुतं मया महातेजो रामेण च महात्मना । सदस्यैः प्राप्य च सदः श्रुतास्ते बहवो गुणाः ॥ ३४
 अप्रमेयं तपस्तुभ्यमप्रमेयं च ते बलम् । अप्रमेया गुणाश्चैव नित्यं ते कुशिकात्मज ॥ ३५
 वृत्तिराश्चर्यभूतानां कथानां नास्ति मे विभो । कर्मकालो मुनिश्रेष्ठ लम्बते रविमण्डलम् ॥ ३६
 श्वः प्रभाते महातेजो द्रष्टुमर्हसि मां पुनः । स्वागतं जपतां श्रेष्ठ मामनुज्ञातुमर्हसि ॥ ३७
 एवमुक्तो मुनिवरः पशस्य पुरुषर्षभम् । विसर्ज्याशु जनकं प्रीतं प्रीतमनास्तदा ॥ ३८
 एवमुक्त्वा मुनिश्रेष्ठं वैदेहो मिथिलाधिपः । प्रदक्षिणं चकाराशु सोपाध्यायः सबान्धवः ॥ ३९
 विश्वामित्रोऽपि धर्मात्मा सहरामः सलक्ष्मणः । खवासमभिचक्राम पूज्यमानो महात्मभिः ॥ ४०

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चषष्ठितमः सर्गः ॥ ६५ ॥

षट्षष्ठितमः सर्गः ।

ततः प्रभाते विमले कृतकर्मा नराधिपः । विश्वामित्रं महात्मानमाजुहाव सराधवम् ॥ १
 तमर्चयित्वा धर्मात्मा शास्त्रदृष्टेन कर्मणा । राघवौ च महात्मानौ तदा वाक्यमुवाच ह ॥ २
 भगवन्स्वागतं तेऽस्तु किं करोमि तवानघ । भवानाज्ञापयतु मामाज्ञाप्यो भवता ह्यहम् ॥ ३

यथा वसिष्ठादीन्सहजब्राह्मणान्वरयन्ति तथा वरणं चाध्याप-
 नयाजनयोरनुमतिः । ब्रह्माद्यनुग्रहेऽपि जातिब्राह्मण्याभावाद्ब्र-
 सिष्ठनानङ्गीकारे व्यर्थमेव सर्वम्, अत आह—क्षत्रेत्यादि ।
 सूर्यवंशानादिपुरोहितलात्तदध्यापकत्वाच्च तेषां युद्धजयादिप्र-
 योजनसंपत्तये क्षत्रवेदविदामुक्तप्रयोजनधनुर्वेदविदां श्रेष्ठः ।
 ब्रह्मवेदा वेदचतुष्टयी । ब्रह्मप्रतिपादकोपनिषद्भागवत्वात् ॥ २३ ॥
 अन्यदपि श्रेष्ठवीजम् । ब्रह्मपुत्र इति । एवं ब्रह्मर्षे इति ।
 एवं वसिष्ठमुखेन ब्रह्मर्षिलवादरूपे मम परमः कामो मनोरथो
 यदि कृतस्तदा मद्रिषये कृतकृत्याः सुरर्षभा यान्तु नान्यथेति
 भावः । अन्यथा पुनस्तपश्चरिष्यामीति तात्पर्यम् ॥ २४ ॥
 ततो विश्वामित्रोक्त्यनन्तरम् । प्रसादितो विश्वामित्रस्य ब्रह्म-
 र्षिलानुमतये । एवं ब्रह्मर्षिलम् । सख्यं विश्वामित्रेण ॥ २५ ॥
 सर्वं ब्राह्मण्यप्रयोजकं ब्राह्मणाज्जन्म तत्संस्कारादि संपद्यते
 संपन्नम् । अनेन त्रिपुरुषपर्यन्तं विश्वामित्रस्य ब्राह्मण्यलाभः
 सूचितः । एतच्च 'अनुष्ठानान्तर्ये' इति सूत्रे महाभाष्ये
 सष्टम् । इति वसिष्ठोक्तं देवता अप्युक्त्वा जग्मुरित्यन्वयः
 ॥ २६ ॥ पूजयामास । सपरिवारस्य मम सत्कारकरणेन ब्रह्म-

र्षिताप्रापकसाधनौन्मुख्यसंपादनेन कृतार्थोऽस्मि भगव-
 तेति पूजयामासेत्यर्थः ॥ २७ ॥ चचारेति । विश्वामित्र इति
 शेषः । अथ प्रकृतशतानन्दवचनम्—एवं लिखादि ॥ २८ ॥
 नित्यमिदानीमपि । वीर्यस्य तपोवीर्यस्य ॥ २९ ॥ ३० ॥ ३१ ॥
 पावितः पवित्रः कृतः ॥ ३२ ॥ गुणाः कर्मश्रेष्ठ्यज्ञातिश्रेष्ठ-
 लक्षणाः ॥ ३३ ॥ महातेज इति संबुद्धिः । मया जनकेन
 रामेण च सदः प्राप्य स्थितैः सदस्यैश्च ते गुणाः श्रुताः ॥ ३४ ॥
 तुभ्यमिति तवेत्यर्थः । अप्रमेयमित्यज्ञानाविषयम् ॥ ३५ ॥
 कथानामिति । शृण्वत इति शेषः । कर्मकाल इति । अतिवर्तत
 इति शेषः । तदेवाह—लम्बत इति ॥ ३६ ॥ स्वागतं भद्रम् ।
 अनुज्ञातुम् । कर्मण इति शेषः ॥ ३७ ॥ ३८ ॥ ३९ ॥
 खवासं खनिवेशम् । 'खवाटम्' इति पाठेऽप्ययमेवार्थः
 ॥ ४० ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये बालकाण्डे पञ्चषष्ठितमः सर्गः ॥ ६५ ॥

कृतकर्मा कृतनित्यक्रियः ॥ १ ॥ कर्मणा अर्घ्यपाद्यादिल-
 क्षणेन । राघवौ च संपूज्य वाक्यमुवाच । विश्वामित्रं प्रतीति
 शेषः ॥ २ ॥ आज्ञाप्य आज्ञापयितुं योग्यः । भवतेति

एवमुक्तः स धर्मात्मा जनकेन महात्मना । प्रत्युवाच मुनिश्रेष्ठो वाक्यं वाक्यविशारदः ॥ ४
 पुत्रौ दशरथस्येमौ क्षत्रियौ लोकविश्रुतौ । द्रष्टुकामौ धनुःश्रेष्ठं यदेतत्त्वयि तिष्ठति ॥ ५
 एतद्दर्शय भद्रं ते कृतकामौ नृपात्मजौ । दर्शनादस्य धनुषो यथेष्टं प्रतियास्यतः ॥ ६
 एवमुक्तस्तु जनकः प्रत्युवाच महामुनिम् । श्रूयतामस्य धनुषो यदर्थमिह तिष्ठति ॥ ७
 देवरात इति ख्यातो निमज्ज्येष्ठो महीपतिः । न्यासोऽयं तस्य भगवन्हस्ते दत्तो महात्मनः ॥ ८
 दक्षयज्ञवधे पूर्वं धनुरायम्य वीर्यवान् । विध्वंस्य त्रिदशान्रोषात्सलीलमिदमब्रवीत् ॥ ९
 यस्माद्भागार्थिनो भागाच्चारुपयत मे सुराः । वराङ्गानि महार्हाणि धनुषा शातयामि वः ॥ १०
 ततो विमनसः सर्वे देवा वै मुनिपुंगव । प्रसादयन्त देवेशं तेषां प्रीतोऽभवद्भवः ॥ ११
 प्रीतियुक्तस्तु सर्वेषां ददौ तेषां महात्मनाम् । तदेतद्देवदेवस्य धनूरत्नं महात्मनः ॥ १२
 न्यासभूतं तदा न्यस्तमस्माकं पूर्वजे विभौ । अथ मे कृषतः क्षत्रं लाङ्गलादुत्थिता ततः ॥ १३
 क्षेत्रं शोधयता लब्धा नाम्ना सीतेति विश्रुता । भूतलादुत्थिता सा तु व्यवर्धत ममात्मजा ॥ १४
 वीर्यशुक्लेति मे कन्या स्थापितेयमयोनिजा । भूतलादुत्थितां तां तु वर्धमानां ममात्मजाम् ॥ १५
 वरयामासुरागत्य राजानो मुनिपुंगव । तेषां वरयतां कन्यां सर्वेषां पृथिवीक्षिताम् ॥ १६
 वीर्यशुक्लेति भगवन्न ददामि सुतामहम् । ततः सर्वे नृपतयः समेत्य मुनिपुंगव ॥ १७
 मिथिलामप्युपागम्य वीर्यं जिज्ञासवस्तदा । तेषां जिज्ञासमानानां शैवं धनुरुपाहृतम् ॥ १८
 न शेकुर्ग्रहणे तस्य धनुषस्तोलनेऽपि वा । तेषां वीर्यवतां वीर्यमल्पं ज्ञात्वा महामुने ॥ १९
 प्रत्याख्याता नृपतयस्तन्निबोध तपोधन । ततः परमकोपेन राजानो मुनिपुंगव ॥ २०
 अरुन्धन्मिथिलां सर्वे वीर्यसंदेहमागताः । आत्मानमवधूतं मे विज्ञाय नृपपुंगवाः ॥ २१

कृत्यानां कर्तरि षष्ठीविकल्पात्तृतीया । आगमनप्रयोजनं बोधनीय इति तात्पर्यम् ॥ ३ ॥ ४ ॥ द्रष्टुकामौ । आगताविति शेषः ॥ ५ ॥ कृतकामौ प्राप्तकामौ ॥ ६ ॥ ततो धनुर्वृत्तान्तमाह जनकः—एवमिति । अस्य दिदक्षितस्य धनुषः श्रूयताम् । आगमनादिदृष्टान्त इति शेषः । यदर्थं यत्प्रयोजनाय तिष्ठति तच्च श्रूयताम् ॥ ७ ॥ निमिः कूटस्थः । तस्य ज्येष्ठः पुत्रो देवरातः । न्यासो निक्षेपः । अयं धनुरूपः अपरे तु नित-
 रामास्ते देवता यत्रेति व्युत्पत्त्या न्यासो देवपूजास्थानम् । तत्पूजार्थं शत्रुवधार्थं च दत्त इत्यर्थः । निक्षेपपरतया व्याख्याने तु निक्षेपस्य शुल्कीकरणमनुचितम् । भगवता तद्भक्ते च निक्षे-
 पारक्षणप्रयुक्तदोषभाणिता जनकस्य स्यादिति प्राहुः ॥ ८ ॥ कैर्दत्तस्तत्राह—दक्षेत्यादि । दक्षयज्ञवध इति निमित्तसप्तमी । आयम्य नमनसज्जीकरणपूर्वमाकृष्य । सलीलमिति वधविष-
 याप्रयासो खोलते ॥ ९ ॥ भागार्थिनः स्विष्टकृदादियज्ञभागार्थिनो मम भागं यतो नाकल्पयन्त सुराः । अतो वराङ्गानि शिरांसि । अकल्पयतेत्येकवचनमार्थम् । महार्हाणि महापूजा-
 योग्यानि ॥ १० ॥ विमनसो दीनाः । भवो रुद्रः ॥ ११ ॥ ददौ । संहारार्थं गृहीतं धनुरिति शेषः । देवदेवस्य रुद्रस्य । देवैर्लब्धं धनूरत्नम् ॥ १२ ॥ अस्मत्पूर्वजे देवराते । तैः शिवसहितैर्देवैर्न्यासभूतं देवपूजास्थानभूतं न्यस्तं दत्तम् । तदुक्तं कौर्मै एकविंशेऽध्याये—‘प्रीतश्च भगवानीशस्त्रिशूली नीललो-
 हितः । प्रददौ शत्रुनाशार्थं जनकायाद्धूतं धनुः ॥’ इति ।

पादोऽपि च ‘चार्षं शंभोर्दयादत्तं कन्याशुल्कीकृतं मया ।’ इति । यदर्थमिह तिष्ठतीत्यस्याप्युत्तरं न्यासभूतमित्यन्तेन जातं पूजास्थानत्वेन पूजार्थमित्यर्थलाभात् । अथेति । कृषत इति अमिचयनार्थमिति शेषः । ‘षड्भवेन कृषति’ इत्यादि-
 शास्त्रात् । लाङ्गलाङ्गलपद्धतेरुत्थिता । कन्येति शेषः ॥ १३ ॥ यतः क्षेत्रं शोधयता सीताया लाङ्गलपद्धतेर्मया लब्धातो नाम्ना सीतेति प्रसिद्धा । भूतलाद्यज्ञियात् । व्यवर्धत वृद्धिं प्राप्ता । पादोऽपि—‘अथ लोकेश्वरी लक्ष्मीर्जनकस्य पुरे खतः । शुभक्षेत्रे हलोत्खाते तारे चोत्तरफालगुणे । अयोनिजा पद्म-
 करा बालार्कशतसंनिभा । सीतामुखे समुत्पन्ना बालभावेन सुन्दरी ॥ सीतामुखोद्भवासीता इत्यस्यै नाम चाकरोत् । ततोऽभूदौरसी तस्य ऊर्मिला नाम कन्यका ॥’ इति ॥ १४ ॥ वीर्यशुल्का धनुःसज्जीकरणादिक्षमं वीर्यमेव शुल्कं मूल्यं यस्याः ॥ १५ ॥ १६ ॥ न ददामि न प्रादाम् ॥ १७ ॥ वीर्यं धनुषः सारम् । जिज्ञासव इत्यस्याभूवन्निति शेषः । उपाहृतम् । दर्शि-
 तमानीयेत्यर्थः ॥ १८ ॥ ग्रहणं धारणम् । तोलनं भारप-
 रीक्षणार्थं हस्तेन चालनम् ॥ १९ ॥ प्रत्याख्याताः । कन्या न दत्तेति यावत् । तदित्यव्ययम् । ततोऽनन्तरं यद्धूतं तन्निबोध जानीहि । तत इत्युत्तरान्वयि ॥ २० ॥ अरुन्धन्नपरुद्धवन्तः । वीर्यसंदेहं धनुरारोपणलक्षणवीर्यविषयेऽन्येषां संदेहविषयत्वं गताः । अतो बलेनैव कन्यां ग्रहीष्याम इत्यरुन्धन्नित्यर्थः । ते च सर्वे नृपा आत्मानं स्वं स्वमात्मानं मे मयावधूतं वीर्य-

रोषेण महताविष्टाः पीडयन्मिथिलां पुरीम् । ततः संवत्सरे पूर्णे क्षयं यातानि सर्वशः ॥ २२
साधनानि मुनिश्रेष्ठ ततोऽहं भृशदुःखितः । ततो देवगणान्सर्वोत्तपसाहं प्रसादयम् ॥ २३
ददुश्च परमप्रीताश्चतुरङ्गबलं सुराः । ततो भग्ना नृपतयो हन्यमाना दिशो ययुः ॥ २४
अवीर्या वीर्यसंदिग्धाः सामात्याः पापकारिणः । तदेतन्मुनिशार्दूल धनुः परमभास्वरम् ॥ २५
रामलक्ष्मणयोश्चापि दर्शयिष्यामि सुव्रत । यद्यस्य धनुषो रामः कुर्यादारोपणं मुने ।
सुतामयोनिजां सीतां दद्यां दाशरथेरहम् ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्डे षट्षष्टितमः सर्गः ॥ ६६ ॥

सप्तषष्टितमः सर्गः ।

जनकस्य वचः श्रुत्वा विश्वामित्रो महामुनिः । धनुर्वैश्य रामाय इति होवाच पार्थिवम् ॥ १
ततः स राजा जनकः सचिवान्व्यादिदेश ह । धनुरानीयतां दिव्यं गन्धमाल्यानुलेपितम् ॥ २
जनकेन समादिष्टाः सचिवाः प्राविशन्पुरम् । तद्धनुः पुरतः कृत्वा निर्जमुर्मितौजसः ॥ ३
नृणां शतानि पञ्चाशद्यायतानां महात्मनाम् । मञ्जूषामष्टचक्रां तां समूहस्ते कथंचन ॥ ४
तामादाय सुमञ्जूषामायसीं यत्र तद्धनुः । सुरोपमं ते जनकमूर्चुर्नृपतिमन्त्रिणः ॥ ५
इदं धनुर्वैरं राजन्पूजितं सर्वराजभिः । मिथिलाधिपराजेन्द्र दर्शनीयं यदीच्छसि ॥ ६
तेषां नृपो वचः श्रुत्वा कृताञ्जलिर्भाषत । विश्वामित्रं महात्मानं तावुभौ रामलक्ष्मणौ ॥ ७
इदं धनुर्वैरं ब्रह्मञ्जनकैरभिपूजितम् । राजभिश्च महावीर्यैरशकैः पूरितं तदा ॥ ८
नैतत्सुरगणाः सर्वे सासुरा न च राक्षसाः । गन्धर्वयक्षप्रवराः सर्किनरमहोरगाः ॥ ९
ऋ गतिर्मानुषाणां च धनुषोऽस्य प्रपूरणे । आरोपणे समायोगे वेपने तोलने तथा ॥ १०
तदेतद्धनुषां श्रेष्ठमानीतं मुनिपुंगव । दर्शयैतन्महाभाग अनयो राजपुत्रयोः ॥ ११
विश्वामित्रः सरामस्तु श्रुत्वा जनकभाषितम् । वत्स राम धनुः पश्य इति राघवमब्रवीत् ॥ १२
महर्षेर्वचनाद्रामो यत्र तिष्ठति तद्धनुः । मञ्जूषां तामपावृत्य दृष्ट्वा धनुरथाब्रवीत् ॥ १३
इदं धनुर्वैरं दिव्यं संस्पृशामीह पाणिना । यत्नवांश्च भविष्यामि तोलने पूरणेऽपि त्वा ॥ १४
बाढमित्यब्रवीद्राजा मुनिश्च समभाषत । लीलया स धनुर्मध्ये जग्राह वचनान्मुनेः ॥ १५

शुल्ककरणेन तिरस्कृतं विज्ञाय ॥ २१ ॥ रोषेणाविष्टा मिथि-
लामपीडयन् । अहभाव आर्षः । क्षयं यातानि । दुर्गस्थित्या
युद्धवशादिति शेषः ॥ २२ ॥ साधनानि दुर्गरक्षणसाधनानि ।
प्रसादयं प्रसादितवान् । लब्धभाव आर्षः ॥ २३ ॥ सुरा
दनुः । जगन्मातु रक्षणार्थं स्वकार्यसिद्ध्यर्थं चेदं बलदानम् ।
दिशो ययुः । समूहं विद्युज्येति शेषः ॥ २४ ॥ अवीर्या
अल्पवीर्याः । वीर्यसंदिग्धाः संदिग्धस्ववीर्याः । आहिताभ्या-
दित्वादिष्ठायाः । फरनिपातः । तदेतदुक्तवृत्तान्तकम् ॥ २५ ॥
॥ २६ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये बालकाण्डे षट्षष्टितमः सर्गः ॥ ६६ ॥

रामाय इति हेत्यसंधिरैच्छिकः । आरोपयिष्यति सीतां प्रही-
ष्यति चेति भावः ॥ १ ॥ सचिवान्समीपे विद्यमानान् । अनुले-
पितं युक्तम् ॥ २ ॥ प्राविशन्पुरम् । यज्ञवाटादित्यर्थः ॥ ३ ॥
शतानि पञ्चाशत् पञ्च सहस्राणीत्यर्थः । अनेन धनुषो दुर्ग्रहलादि
दर्शितम् । आयता वीर्याः । महात्मानो हृष्टपुष्टशरीराः । अष्टचक्रां
रथाङ्गाष्टयुक्ताम् । तां दृढत्वेन प्रसिद्धाम् । कथंचन । तत्संख्या

अपि महता प्रयत्नेनेत्यर्थः ॥ ४ ॥ आयसीमष्टलोहनिर्मिताम् ।
सुरोपममिति जनकविशेषणम् ॥ ५ ॥ यदि दर्शनीयमिती-
च्छसि । तदा दर्शयेत्यर्थः ॥ ६ ॥ उभौ रामलक्ष्मणौ तदाश्रयं
धनुःप्रदर्शनमुद्दिश्य विश्वामित्रमभाषतेति योजना ॥ ७ ॥ पूरि-
तमशकैस्तोलनादिवक्ष्यमाणव्यापाराशकै राजभिस्तु जनकैर्दे-
वरातातिरिक्तैः पूजितम् । ऐश्वर्यादीश्वरवदेव केवलं पूजित-
मित्यर्थः ॥ ८ ॥ नैतदिति । एतद्धनुः सुरादयो न सज्जीकर्तुं
शक्ता इति शेषः ॥ ९ ॥ गतिः शक्तिः सामर्थ्यम् । वत्सत्यर्थः ।
प्रपूरणमाकर्णकर्मणम् । आरोपणं सज्जीकरणम् । समायोगः
शारेण योजनम् । वेपनं व्यास्फालनम् । तोलनमुक्तम् ॥ १० ॥
आनीतमथापि लदाज्ञयेत्यादिः ॥ ११ ॥ १२ ॥ यत्र धनु-
स्तिष्ठति तां मञ्जूषामपावृत्यापगतावरणां कृत्वा ॥ १३ ॥ स्पृश-
मीति दर्शनौत्सुक्यस्य निवृत्तेः । वा चार्थे । यत्नवान्भविष्यामि
किमित्यब्रवीत् । अपृच्छदित्यर्थः ॥ १४ ॥ तं राजा मुनिश्च
बाढमित्येव चाब्रवीत् । समभाषतेति प्रत्येकमन्वयः । मध्ये
मध्यप्रदेशे । लीलयानायासेन । जग्राह पादाङ्गुलेनोन्नतं कृत्वा

पश्यतां नृसहस्राणां बहूनां रघुनन्दनः । आरोपयत्स धर्मात्मा सलीलमिव तद्धनुः ॥ १६
 आरोपयित्वा मौर्वीं च पूरयामास तद्धनुः । तद्वभञ्ज धनुर्मध्ये नरश्रेष्ठो महायशाः ॥ १७
 तस्य शब्दो महानासीन्निर्घातसमनिःस्वनः । भूमिकम्पश्च सुमहान्पर्वतस्येव दीर्यतः ॥ १८
 निपेतुश्च नराः सर्वे तेन शब्देन मोहिताः । वर्जयित्वा मुनिवरं राजानं तौ च राघवौ ॥ १९
 प्रत्याश्वस्ते जने तस्मिन् राजा विगतसाध्वसः । उवाच प्राञ्जलिर्वाक्यं वाक्यज्ञो मुनिपुंगवम् ॥ २०
 भगवन् दृष्टवीर्यो मे रामो दशरथात्मजः । अत्यद्भुतमचिन्त्यं च अतर्कितमिदं मया ॥ २१
 जनकानां कुले कीर्तिमाहरिष्यति मे सुता । सीता भर्तारमासाद्य रामं दशरथात्मजम् ॥ २२
 मम सत्या प्रतिज्ञा सा वीर्यशुल्केति कौशिक । सीता प्राणैर्बहुमता देया रामाय मे सुता ॥ २३
 भवतोऽनुमते ब्रह्मज्जीघ्रं गच्छन्तु मन्त्रिणः । मम कौशिक भद्रं ते अयोध्यां त्वरिता रथैः ॥ २४
 राजानं प्रश्रितैर्वाक्यैरानयन्तु पुरं मम । प्रदानं वीर्यशुल्कायाः कथयन्तु च सर्वशः ॥ २५
 मुनिगुप्तौ च काकुत्स्थौ कथयन्तु नृपाय वै । प्रीतियुक्तं तु राजानमानयन्तु सुशीघ्रगाः ॥ २६
 कौशिकस्तु तथेत्याह राजा चाभाष्य मन्त्रिणः । अयोध्यां प्रेषयामास धर्मात्मा कृतशासनान् ।
 यथावृत्तं समाख्यातुमानेतुं च नृपं तथा ॥ २७

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

जनकेन समादिष्टा दूतास्ते क्लान्तवाहनाः । त्रिरात्रमुषिता मार्गे तेऽयोध्यां प्राविशन्पुगीम् ॥ १
 ते राजवचनाद्गत्वा राजवेश्म प्रवेशिताः । ददशुर्द्वेयसंकाशं वृद्धं दशरथं नृपम् ॥ २
 बद्धाञ्जलिपुटाः सर्वे दूता विगतसाध्वसाः । राजानं प्रश्रितं वाक्यमब्रुवन्मधुराक्षरम् ॥ ३
 मैथिलो जनको राजा सामिहोत्रपुरस्कृतः । मुहुर्मुहुर्मधुरया ज्ञेहसंरकया भिरा ॥ ४
 कुशलं चाव्ययं चैव सोपाध्यायपुरोहितम् । जनकस्त्वां महाराजा पृच्छते सपुरःसरम् ॥ ५
 पृष्ट्वा कुशलमव्ययं वैदेहो मिथिलधिपः । कौशिकानुमते वाक्यं भवन्तमिदमब्रवीत् ॥ ६
 पूर्वं प्रतिज्ञा विदिता वीर्यशुल्का ममात्मजा । राजानश्च कृतामर्षा निर्वीर्या विमुञ्चीकृताः ॥ ७
 सेयं मम सुता राजन्विश्वामित्रपुरस्कृतैः । यदृच्छयागतै राजभिर्जिता तव पुत्रकैः ॥ ८

करेण जग्राह । तदुक्तं पाद्ये—‘रामोऽपि तद्धनुःकोटिं स्पृष्ट्वा पादाङ्गुलाततः । उन्नतं चापमारोप्य बभञ्जे मोहिता जनाः ।’ इति । अतिभारवद्वस्तुनः पादाङ्गुल्या मध्यभागपर्यन्तमुन्नतमनं मध्ये गृहीलोद्धारश्च महाबलसाध्य इति महाबलवत्त्वमनेन सूचितम् ॥ १५ ॥ पश्यताम् । अनादरे षष्ठी ॥ १६ ॥ पूरण-माकर्षणम् ॥ १७ ॥ निर्घातोऽशनिष्वग्निस्तपिःस्वनसमः शब्द आसीत् । दीर्यतः पर्वतस्य समीपदेशे यथा भूमिकम्पस्तथा भूकम्प आसीत् ॥ १८ ॥ मुनिवरो विश्वामित्रः । राजा जनकः ॥ १९ ॥ विगतसाध्वसः । रामेण धनुरनारोपणे कन्या-विवाहितैव स्थास्यतीति या भीः स्थिता सा गतेत्यर्थः ॥ २० ॥ अतर्कितमिदं मया । एतदारोपणमित्यर्थः ॥ २१ ॥ आहरिष्यति संपादयिष्यति ॥ २२ ॥ मम प्रतिज्ञा सत्या । जातेति शेषः । प्राणैः प्राणेभ्यः ॥ २३ ॥ मम मन्त्रिण इत्यन्वयः । अनुमते । अनुमतकृत्यसाधननिमित्तमित्यर्थः । भवतोऽनुम-लेति वार्थः ॥ २४ ॥ प्रश्रितैर्विनयसहितैः । सर्वशब्ध । सर्व-मन्त्र्यबलं कृतान्तमित्यर्थः ॥ २५ ॥ गुप्तौ रक्षितौ । प्रीति-युक्तमिति किवाभिषेकणम् ॥ २६ ॥ आभाष्याद्वय । कृत-

शासनान्दत्तकल्याणसंदेशपत्रान् ॥ २७ ॥ इति श्रीरामा-भिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तषष्ठितमः सर्गः ॥ ६७ ॥

त्रिरात्रं रात्रित्रयमुषिता मार्गे कृतवासाः । तावद्वासकरणे निमित्तं क्लान्तवाहनलम् । ते दूतकर्मणि नियुक्ता मन्त्रिणः । तदनन्तरं तेऽयोध्यायां प्राविशन् ॥ १ ॥ राजवचनाञ्जनको-ऽस्मानिह प्रेषितवानिति खराजनामसंकीर्तनात् । राजवेश्म दशरथवेश्म । प्रवेशिताः । तथैवैर्द्वारपालैरिति शेषः ॥ २ ॥ विगतसाध्वसा महाराजदूतत्वेन तद्भृत्यवत्त्वंनिधौ भयरहिताः ॥ ३ ॥ सामिहोत्रपुरस्कृतः पुरस्कृतामिहोत्रसहितः । आहि-ताभ्यादिः । पुरस्कृता मक्यादयः । अभिहोत्रपदेन तत्साधनकृ-त्विजसैः सहित इत्यर्थ इत्यन्ये ॥ ४ ॥ कुशलं केमम् । अव्ययमनपायम् । हे महाराज, आपृच्छते । ‘आहि नु पृच्छथोः’ इत्यात्मनेपदम् । पुरःसरा मृत्सास्तत्सहितम् ॥ ५ ॥ अनुमते-ऽनुमतकृत्यसाधननिमित्तम् ॥ ६ ॥ वीर्यशुल्केति प्रतिज्ञापूर्वं युष्माकं विदितेत्यन्वयः । विमुञ्चीकृता इत्यपि विदितम् ॥ ७ ॥ तव पुत्रकैरिति । तव पुत्रेण । रामेणेत्यर्थः । कप्रत्यवेनाल्पा-

तच्च रत्नं धनुर्दिव्यं मध्ये भग्नं महात्मना । रामेण हि महाबाहो महत्यां जनसंसदि ॥ ९
 असौ देया मया सीता वीर्यशुल्का महात्मने । प्रतिज्ञां तर्तुमिच्छामि तदनुज्ञातुमर्हसि ॥ १०
 सोपाध्यायो महाराज पुरोहितपुरस्कृतः । शीघ्रमागच्छ भद्रं ते द्रष्टुमर्हसि राघवौ ॥ ११
 प्रतिज्ञां मम राजेन्द्र निर्वर्तयितुमर्हसि । पुत्रयोरुभयोरेव प्रीतिं त्वमुपलप्स्यसे ॥ १२
 एवं विदेहाधिपतिर्मथुरं वाक्यमब्रवीत् । विश्वामित्राभ्यनुज्ञातः शतानन्दमते स्थितः ॥ १३
 दूतवाक्यं तु तच्छ्रुत्वा राजा परमहर्षितः । वसिष्ठं वामदेवं च मन्त्रिणश्चैवमब्रवीत् ॥ १४
 गुप्तः कुक्षिकपुत्रेण कौसल्यानन्दवर्धनः । लक्ष्मणेन सह भ्रात्रा विदेहेषु वसत्यसौ ॥ १५
 दृष्टवीर्यस्तु काकुत्स्थो जनकेन महात्मना । संप्रदानं सुतायास्तु राघवे कर्तुमिच्छति ॥ १६
 यदि वो रोचते वृत्तं जनकस्य महात्मनः । पुरीं गच्छामहे शीघ्रं मा भूत्कालस्य पर्ययः ॥ १७
 मन्त्रिणो बाढमित्याहुः सह सर्वैर्महर्षिभिः । सुप्रीतश्चाब्रवीद्राजा श्वो यात्रेति च मन्त्रिणः ॥ १८
 मन्त्रिणस्तु नरेन्द्रस्य रात्रिं परमसत्कृताः । ऊषुः प्रमुदिताः सर्वे गुणैः सर्वैः समन्विताः ॥ १९

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टषष्ठितमः सर्गः ॥ ६८ ॥

एकोनसप्ततितमः सर्गः ।

ततो रात्र्यां व्यतीतायां सोपाध्यायः सबान्धवः । राजा दशरथो हृष्टः सुमन्त्रासिदमब्रवीत् ॥ १
 अद्य सर्वे धनाध्यक्षा धनमादाय पुष्कलम् । व्रजन्त्वग्रे सुविहिता नानारत्नसमन्विताः ॥ २
 चतुरङ्गबलं चापि शीघ्रं निर्यातु सर्वशः । ममाज्ञासमकालं च यानं युग्यमनुत्तमम् ॥ ३
 वसिष्ठो वामदेवश्च जाबालिरथ कश्यपः । मार्कण्डेयस्तु दीर्घायुर्ऋषिः कात्यायनस्तथा ॥ ४
 एते हि रात्रिः प्रयान्त्वग्रे स्यन्दनं योजयस्व मे । यथा कालात्ययो न स्याद्दूता हि त्वरयन्ति माम् ॥ ५
 वचनाच्च नरेन्द्रस्य सेना च चतुरङ्गिणी । राजानमृषिभिः सार्धं व्रजन्तं पृष्ठतोऽन्वयात् ॥ ६
 गत्वा चतुरहं मार्गे विदेहानभ्युपेयिष्यान् । राजा च जनकः श्रीमान्श्रुत्वा पूजामकल्पयत् ॥ ७
 ततो राजानमासाद्य वृद्धं दशरथं नृपम् । मुदितो जनको राजा प्रहर्षं परमं ययौ ॥ ८
 उवाच वचनं श्रेष्ठो नरश्रेष्ठं मुदान्वितम् । स्वागतं ते नरश्रेष्ठ दिष्ट्या प्राप्तोऽसि राघव ॥ ९
 पुत्रयोरुभयोः प्रीतिं लप्स्यसे वीर्यनिर्जिताम् । दिष्ट्या प्राप्तो महातेजा वसिष्ठो भगवानृषिः ॥ १०
 सह सर्वैर्द्विजश्रेष्ठैर्देवैरिव शतक्रतुः । दिष्ट्या मे निर्जिता विघ्ना दिष्ट्या मे पूजितं कुलम् ॥ ११
 राघवैः सह संबन्धाद्वीर्यश्रेष्ठैर्महाबलैः । श्वः प्रभाते नरेन्द्र त्वं संवर्तयितुमर्हसि ॥ १२

यंकेन बाल्यद्योतनम् । जामातुबुद्ध्या महाबलत्वेनेश्वरबुद्ध्या च
 पूज्यत्वेन बहुवचनप्रयोगः ॥ ८ ॥ तच्च । पूर्वं दक्षाध्वरर्चससमये
 रुद्रेण यद्वलान्छक्रादिपुरःसरसकलपुरजयः कृतस्तच्चेत्यर्थः ।
 रत्नं धनुस्तमं धनुः ॥ ९ ॥ प्रतिज्ञां वीर्यशुल्कतया सीतादा-
 नप्रतिज्ञाम् । तर्तुं पूरयितुम् ॥ १० ॥ ११ ॥ उभयोरेवोभयोरपि
 पुत्रयोः । न केवलं रामस्यैवेत्यर्थः । प्रीतिं विवाहजाम् ।
 एतेन लक्ष्मणयोर्मिलाप्रदानं सूचितम् ॥ १२ ॥ अभ्यनुज्ञातो-
 ऽभ्यनुज्ञातकन्याप्रदानकृत्यः ॥ १३ ॥ एवं वक्ष्यमाणम् ॥ १४ ॥
 विदेहेषु विदेहानां निवासभूते जनपदे ॥ १५ ॥ १६ ॥ यदि
 वो रोचते वृत्तम् । यौनसंबन्धयोग्यमित्यर्थः । पर्ययोऽतिक्रमः
 ॥ १७ ॥ श्वो यात्रेति मन्त्रिणोऽब्रवीदित्यन्वयः । तदर्थं
 उद्यमः क्रियतामिति शेषः ॥ १८ ॥ मन्त्रिणो जनकमन्त्रिणः ।
 गुणैः सत्कारातिशयैः । 'नरेन्द्रश्च' इति पाठे स च मुदित
 उवासेति विपरिणामः । 'नरेन्द्रस्य' इति पाठे जनकस्येत्यर्थः ।

॥ १९ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये बालकाण्डेऽष्टषष्ठितमः सर्गः ॥ ६८ ॥

तत इति ॥ १ ॥ धनाध्यक्षाः कोशरक्षाधिकारिणः ।
 पुष्कलं बहु श्रेष्ठं च । सुविहिताः सुरक्षिताः सुसंपादितकल्याणो-
 चितकर्मणो वा ॥ २ ॥ यानं क्षिप्रिकादि । युग्यमश्वदि ।
 अनुत्तमानि श्रेष्ठानि यानानि युरयानि च यान्तु । वसिष्ठार्य-
 मिति शेषः ॥ ३ ॥ ४ ॥ अग्रे द्विजप्रयाणं प्रयाणे कल्याणाय ।
 प्रयान्तु । उत्तयानयुग्यैरिति शेषः । दूता जनकदूताः ॥ ५ ॥
 चद्वयं चिन्त्यफलं पादपूरणमात्रार्थम् ॥ ६ ॥ दूतानां त्रिदिन-
 गम्योऽपि मार्गश्चतुरङ्गबलोपेतप्रयाणलाचतुर्दिनं वासो मध्ये ।
 शुला दशरथागमनम् ॥ ७ ॥ राजानमासाद्य मुदितो हर्षं
 ययौ । मोदस्यैवाधिकावस्था हर्ष इति मेदः ॥ ८ ॥ ९ ॥
 वीर्यं शौर्यम् ॥ १० ॥ वसिष्ठे इन्द्रसादृश्यं पूर्णधर्मत्वेन । विघ्नाः
 कन्यादानप्रतिबन्धाः ॥ ११ ॥ राघवैः सह संबन्धं प्राप्य

यज्ञस्यान्ते नरश्रेष्ठ विवाहमृषिसत्तमैः । तस्य तद्वचनं श्रुत्वा ऋषिमध्ये नराधिपः ॥	१३
वाक्यं वाक्यविदां श्रेष्ठः प्रत्युवाच महीपतिम् । प्रतिग्रहो दातृवशः श्रुतमेतन्मया पुरा ॥	१४
यथा वक्ष्यसि धर्मज्ञ तत्करिष्यामहे वयम् । तद्धर्मिष्ठं यशस्यं च वचनं सत्यवादिनः ॥	१५
श्रुत्वा विदेहाधिपतिः परं विस्मयमागतः । ततः सर्वे मुनिगणाः परस्परसमागमे ॥	१६
हर्षेण महता युक्तास्तां रात्रिमवसन्सुखम् । राजा च राघवौ पुत्रौ निशाम्य परिहर्षितः ॥	१७
उवास परमप्रीतो जनकेनाभिपूजितः । जनकोऽपि महातेजाः क्रियाधर्मेण तत्त्ववित् ।	
यज्ञस्य च सुताभ्यां च कृत्वा रात्रिमुवास ह ॥	१८

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

ततः प्रभाते जनकः कृतकर्मा महर्षिभिः । उवाच वाक्यं वाक्यज्ञः शतानन्दं पुरोहितम् ॥	१
भ्राता मम महातेजा वीर्यवानतिधार्मिकः । कुशध्वज इति ख्यातः पुरीमध्यवसच्छुभाम् ॥	२
वार्याफलकपर्यन्तां पिबन्निक्षुमतीं नदीम् । सांकाश्यां पुण्यसंकाशां विमानमिव पुष्पकम् ॥	३
तमहं द्रष्टुमिच्छामि यज्ञगोप्ता स मे ततः । प्रीतिं सोऽपि महातेजा इमां भोक्ता मया सह ॥	४
एवमुक्ते तु वचने शतानन्दस्य संनिधौ । आगताः केचिद्व्यग्रा जनकस्तान्समादिशत् ॥	५
शासनात्तु नरेन्द्रस्य प्रययुः शीघ्रवाजिभिः । समानेतुं नरव्याघ्रं विष्णुमिन्द्राज्ञया यथा ॥	६
सांकाश्यां ते समागम्य ददशुश्च कुशध्वजम् । न्यवेदयन्त्यथावृत्तं जनकस्य च चिन्तितम् ॥	७
तद्वृत्तं नृपतिः श्रुत्वा दूतश्रेष्ठैर्महाजवैः । आज्ञया तु नरेन्द्रस्य आजगाम कुशध्वजः ॥	८
स ददर्श महात्मानं जनकं धर्मवत्सलम् । सोऽभिवाद्य शतानन्दं जनकं चातिधार्मिकम् ॥	९
राजाहं परमं दिव्यमासनं सोऽध्यरोहत । उपविष्टाबुभौ तौ तु भ्रातरावमितद्युती ॥	१०
प्रेषयामासतुर्वीरौ मन्त्रिश्रेष्ठं सुदामनम् । गच्छ मन्त्रिपते शीघ्रमिक्ष्वाकुममितप्रभम् ॥	११
आत्मजैः सह दुर्धर्षमानयस्व समन्त्रिणम् । औपकार्यां स गत्वा तु रघूणां कुलवर्धनम् ॥	१२
ददर्श शिरसा चैनमभिवाद्येदमब्रवीत् । अयोध्याधिपते वीर वैदेहो मिथिलाधिपः ॥	१३
स त्वां द्रष्टुं व्यवसितः सोपाध्यायपुरोहितम् । मन्त्रिश्रेष्ठवचः श्रुत्वा राजा सर्षिगणस्तथा ॥	१४
सबन्धुरगमत्तत्र जनको यत्र वर्तते । राजा च मन्त्रिसहितः सोपाध्यायः सबान्धवः ॥	१५

पूजितं मे कुलम् । नरेन्द्र सर्वराजश्रेष्ठ । संवर्तयितुं निर्वर्तयितुम् । विवाहमित्यग्निमेणान्वयः ॥ १२ ॥ यज्ञान्तेऽवमृष्टे ॥ १३ ॥ प्रतिग्रहः कन्यागवादीनाम् । दातृवशो यदि दाता ददाति तदा प्रतिग्राह्यं प्रतिग्रहीत्रेति स्थितः । एतद्वाक्यं मया श्रुतम् । क्षत्रियतया प्रतिग्रहधर्मस्याद्याप्यज्ञानमेव । सांप्रतमेवानुभवो भविष्यतीति श्रुतमित्युक्तम् ॥ १४ ॥ अतो यथा त्वं वक्ष्यसि तद्वयं करिष्यामहे ॥ १५ ॥ विस्मयं कन्याया वीर्येण शुल्केन जितत्वान्मदनुमत्यनपेक्षायामपि राज्ञो विनयेन तादृशवचनाद्विस्मयः ॥ १६ ॥ निशाम्य दृष्ट्वा ॥ १७ ॥ यज्ञस्यावशिष्टाः क्रियाः । युताभ्यां दुहित्र्योः कन्यादानशेषतया यत्कर्तव्यमङ्कुरारोपणादि लौकिकालौकिकं तत्सर्वं कृत्वोवास ॥ १८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्ड एकोनसप्ततितमः सर्गः ॥ ६९ ॥

अथ ब्राह्मसंबन्धसदृशे यौनसंबन्धे वधपेक्षितः परस्परकुलाचारः सर्गाभ्याम्—तत इति । कृतकर्मा कृतनित्यक्रियः ॥ १ ॥ पुरीमध्यवसत् । 'उपान्वध्याद्' इति कर्मलम् ॥ २ ॥

परबलवारयितुमर्हो वार्यः प्राकारस्तत्स्था आफलका यन्त्रफलकास्तद्युक्तः पर्यन्तः परिसरो यस्याः सा तथा । इक्षुमतीं पिबंस्तज्जलं पिबन् । सांकाश्यां तदाख्यां नगरीम् । 'वार्यामलकपर्यन्ताम्' इति पाठे वार्यामलका आमलकविशेषाः पर्यन्तेषु यस्या इत्यर्थः । पुण्यसंकाशां पुण्यशब्देन तत्फलं स्वर्गस्तसंकाशाम् । तदुपमामित्यर्थः । पुष्पकं विमानं कौबेरं प्रसिद्धम् ॥ ३ ॥ तमुक्तपुरवासिनम् । यज्ञगोप्ता मिथिलायां क्रियमाणयज्ञस्य सांकाश्यायामेव स्थित्वास्मद्यज्ञपेक्षितसामग्रीसंपादकत्वेन रक्षिता । इमां प्रीतिं जानकीपरिणयजाम् ॥ ४ ॥ अव्यग्राः समर्थाः । समादिशच्छतानन्देन गन्तुं प्रेरयत् ॥ ५ ॥ नरेन्द्रः शासनाच्छतानन्दप्रेरिताः प्रययुः । दूता इति शेषः ॥ ६ ॥ ॥ ७ ॥ नृपतिः कुशध्वजः ॥ ८ ॥ पूर्व शतानन्दमभिवाद्य ततो जनकं चाभिवाद्येत्यर्थः ॥ ९ ॥ अध्यरोहत । पुरोहितजनकयोरनुमत्येति शेषः ॥ १० ॥ सुदामनं सुदामनाख्यम् ॥ ११ ॥ औपकार्याम् । उपकार्याशब्दात्स्वार्थेण । दशरथशिबिरसंनिवेशमित्यर्थः ॥ १२ ॥ १३ ॥ १४ ॥ १५ ॥ इदं वाक्यं वक्ष्य-

वाक्यं वाक्यविदां श्रेष्ठो वैदेहसिद्धमब्रवीत् । विदितं ते महाराज इक्ष्वाकुकुलदैवतम् ॥ १६
 वक्ता सर्वेषु कृत्येषु वसिष्ठो भगवानृषिः । विश्वामित्राभ्यनुज्ञातः सह सर्वैर्महर्षिभिः ॥ १७
 एष वक्ष्यति धर्मात्मा वसिष्ठो मे यथाक्रमम् । तूष्णींभूते दशरथे वसिष्ठो भगवानृषिः ॥ १८
 उवाच वाक्यं वाक्यज्ञो वैदेहं सपुरोधसम् । अव्यक्तप्रभवो ब्रह्मा शाश्वतो नित्य अव्ययः ॥ १९
 तस्मान्मरीचिः संजज्ञे मरीचेः कश्यपः सुतः । विंशान्कश्यपाजज्ञे मनुर्वैवस्वतः स्मृतः ॥ २०
 मनुः प्रजापतिः पूर्वमिक्ष्वाकुश्च मनोः सुतः । तमिक्ष्वाकुमयोध्यायां राजानं विद्धि पूर्वकम् ॥ २१
 इक्ष्वाकोस्तु सुतः श्रीमान्कुक्षिरित्येव विश्रुतः । कुक्षेरथात्मजः श्रीमान्विकुक्षिरुदपद्यत ॥ २२
 विकुक्षेस्तु महातेजा बाणः पुत्रः प्रतापवान् । बाणस्य तु महातेजा अनरण्यः प्रतापवान् ॥ २३
 अनरण्यात्पृथुर्जज्ञे त्रिशङ्कुस्तु पृथोरपि । त्रिशङ्कोरभवत्पुत्रो धुन्धुमारो महायशः ॥ २४
 धुन्धुमारान्महातेजा युवनाश्वो महारथः । युवनाश्वस्तुश्चासीन्मान्धाता पृथिवीपतिः ॥ २५
 मान्धातुस्तु सुतः श्रीमान्सुसंधिरुदपद्यत । सुसंधेरपि पुत्रौ द्वौ ध्रुवसंधिः प्रसेनजित् ॥ २६
 यजस्वी ध्रुवसंधेस्तु भरतो नाम नामतः । भरतात्तु महातेजा असितो नाम जायत ॥ २७
 यस्यैते प्रतिराजान उदपद्यन्त शत्रवः । हैहयास्तालजङ्घाश्च शूराश्च शशबिन्दवः ॥ २८
 तांश्च स प्रतियुध्यन्वै युद्धे राजा प्रवासितः । हिमवन्तमुपागम्य भार्याभ्यां सहितस्तदा ॥ २९
 असितोऽल्पबलो राजा कालधर्ममुपेयिवान् । द्वे चास्य भार्ये गर्भिण्यौ बभूवतुरिति श्रुतिः ॥ ३०
 एका गर्भविनाशार्थं सपत्न्यै सगरं ददौ । ततः शैलवरे रम्ये बभूवाभिरतो पुनिः ॥ ३१
 भार्गवश्च्यनो नाम हिमवन्तमुपाश्रितः । तत्र चैका महाभागा भार्गवं देववर्चसम् ॥ ३२
 ववन्दे पद्मपत्राक्षी काङ्क्षन्ती सुतमुत्तमम् । तमृषिं साभ्युपागम्य कालिन्दी चाभ्यवादयत् ॥ ३३
 स तामभ्यवदद्विप्रः पुत्रेण पुत्रजन्मनि । तव कुक्षौ महाभागे सुपुत्रः सुमहाबलः ॥ ३४
 महापुत्रो महातेजा अचिरात्संजनिष्यति । गरेण सहितः श्रीमान्मां शुचः कमलेक्षणे ॥ ३५
 च्यवनं च नमस्कृत्य राजपुत्री पतिव्रता । पत्या विरहिता तस्मात्पुत्रं देवी व्यजायत ॥ ३६
 सपत्न्या तु गरस्तस्यै दत्तो गर्भजिघांसया । सह तेन गरेणैव संजातः सगरोऽभवत् ॥ ३७
 सगरस्यासमञ्जस्तु असमञ्जादथांशुमान् । दिलीपोऽशुमतः पुत्रो दिलीपस्य भगीरथः ॥ ३८
 भगीरथात्ककुत्स्थश्च ककुत्स्थाच्च रघुस्तथा । रघोस्तु पुत्रस्तेजस्वी प्रवृद्धः पुरुषादकः ॥ ३९
 कल्माषपादोऽप्यभवत्तस्माज्जातस्तु शङ्खणः । सुदर्शनः शङ्खणस्य अश्रिवर्णः सुदर्शनात् ॥ ४०
 शीघ्रगस्त्वश्रिवर्णस्य शीघ्रगस्य मरुः सुतः । मरोः प्रशुश्रुकस्त्वासीदम्बरीषः प्रशुश्रुकात् ॥ ४१
 अम्बरीषस्य पुत्रोऽभून्नहुषश्च महीपतिः । नहुषस्य ययातिस्तु नाभागस्तु ययातिजः ॥ ४२
 नाभागस्य बभूवाज अजादशरथोऽभवत् । अस्मादशरथाज्जातौ आतरौ रामलक्ष्मणौ ॥ ४३

माणम् । वसिष्ठमुखेन कन्यां वरयितुम् । इक्ष्वाकुकुलदैवतं
 भगवान्वसिष्ठः । इक्ष्वाकूणां सर्वेषु कृत्येषु वक्तेति ते विदित-
 मिलन्वयः । अतो विश्वामित्राभ्यनुज्ञया ऋषिभिः सह कुलप्र-
 भवधर्मिकममनतिक्रम्य क्रमं ज्येष्ठानुक्रमं चानतिक्रम्य दशपुरु-
 षदिव्यातादिति न्यायेन यौनसंबन्धापेक्षितवंशपारम्पर्यमेव
 वक्ष्यति ॥ १६ ॥ १७ ॥ १८ ॥ अव्यक्तशब्देन मायाशबलं
 ब्रह्मा । ब्रह्मा चतुर्मुखः । शाश्वतलनित्यलाव्यलान्यस्यापेक्षि-
 काणि द्रष्टव्यानि ॥ १९ ॥ २० ॥ मनोः प्रजापतित्वं प्रजा-
 सर्गाधिकारिलेन । पूर्वकमाद्यम् ॥ २१ ॥ २२ ॥ २३ ॥ २४ ॥
 ॥ २५ ॥ २६ ॥ २७ ॥ यस्यासितस्य । प्रतिराजानः शत्रु-
 भूता राजानः ॥ २८ ॥ सोऽसितः प्रतियुध्यन्प्रतिपक्षतया युध्यन् ।
 प्रवासितो राज्याभिः सारितः ॥ २९ ॥ इति श्रुतिः ।
 सुपुत्रनवकथा ॥ ३० ॥ सगरं गरसहितं भक्ष्यम्

शैलवरे हिमवत्यभिरतो बभूव ॥ ३१ ॥ तत्र हिमवति ।
 एका प्राशितगरा ॥ ३२ ॥ कालिन्दी तस्या नाम । अभ्युपागम्य
 शरणं गत्वाभ्यवादयच्च । चेन शुश्रूषणमप्यकरोत् ॥ ३३ ॥
 पुत्रजन्मनि तद्विषयेऽभ्यवददुक्तवान् ॥ ३४ ॥ गरेण सहितो
 जनिष्यतीत्यन्वयः । सा शुचः पतिमरणजं गरदानजं च शोकं
 त्यज । पुत्रेणैव सुखिनी भविष्यसीति भावः ॥ ३५ ॥ 'पति-
 ना रहिता' इति पाठे नाभाव आर्षः । तस्माच्च्यवनप्रसादात् ।
 व्यजायतासूत ॥ ३६ ॥ यतो गरेण सह जातोऽतः सगरो
 नाम्नाभवत् ॥ ३७ ॥ ३८ ॥ प्रवृद्धस्तन्नामा पुरुषादकः वसि-
 ष्टशापवशाद्राक्षसोऽभवत् । वसिष्ठाय प्रतिशापं दातुमुद्धतं जलं
 स्वपत्न्यानुनयेन स्वपादयोर्विसृष्टवान् । ततः कल्माषवर्णपाद-
 स्तादाख्यश्चाभवत् ॥ ३९ ॥ ४० ॥ ४१ ॥ ४२ ॥ ४३ ॥

आदिवंशविशुद्धानां राज्ञां परमधर्मिणाम् । इक्ष्वाकुकुलजातानां वीराणां सत्यवादिनाम् ॥ ४४
 रामलक्ष्मणयोरर्थं त्वत्सुते वरये नृप । सदृशाभ्यां नरश्रेष्ठ सदृशे दातुमर्हसि ॥ ४५
 इत्यार्षे श्रीमद्रामायणे वाल्मीकीय आदिकान्ये बालकाण्डे सप्ततितमः सर्गः ॥ ७० ॥

एकसप्ततितमः सर्गः ।

एवं ब्रुवाणं जनकः प्रत्युवाच कृताञ्जलिः । श्रोतुमर्हसि भद्रं ते कुलं नः परिकीर्तितम् ॥ १
 प्रदाने हि मुनिश्रेष्ठ कुलं निरवशेषतः । वक्तव्यं कुलजातेन तन्निबोध महामते ॥ २
 राजाभूत्रिषु लोकेषु विश्रुतः स्वेन कर्मणा । निमिः परमधर्मात्मा सर्वसत्त्ववतां वरः ॥ ३
 तस्य पुत्रो मिथिर्नाम जनको मिथिपुत्रकः । प्रथमो जनको राजा जनकादप्युदावसुः ॥ ४
 उदावसोस्तु धर्मात्मा जातो वै नन्दिवर्धनः । नन्दिवर्धसुतः शूरः सुकेतुर्नाम नामतः ॥ ५
 सुकेतोरपि धर्मात्मा देवरातो महाबलः । देवरातस्य राजर्षेर्बृहद्रथ इति स्मृतः ॥ ६
 बृहद्रथस्य शूरोऽभूमहावीरः प्रतापवान् । महावीरस्य धृतिमान्सुधृतिः सत्यविक्रमः ॥ ७
 सुधृतेरपि धर्मात्मा धृष्टकेतुः सुधार्मिकः । धृष्टकेतोश्च राजर्षेर्हर्यश्व इति विश्रुतः ॥ ८
 हर्यश्वस्य मरुः पुत्रो मरोः पुत्रः प्रतीन्धकः । प्रतीन्धकस्य धर्मात्मा राजा कीर्तिरथः सुतः ॥ ९
 पुत्रः कीर्तिरथस्यापि देवमीढ इति स्मृतः । देवमीढस्य विबुधो विबुधस्य महीध्रकः ॥ १०
 महीध्रकसुतो राजा कीर्तिरातो महाबलः । कीर्तिरातस्य राजर्षेर्महारोमा व्यजायत ॥ ११
 महारोमस्तु धर्मात्मा स्वर्णरोमा व्यजायत । स्वर्णरोमस्तु राजर्षेर्हस्वरोमा व्यजायत ॥ १२
 तस्य पुत्रद्वयं राज्ञो धर्मज्ञस्य महात्मनः । ज्येष्ठोऽहमनुजो भ्राता मम वीरः कुशध्वजः ॥ १३
 मां तु ज्येष्ठं पिता राज्ये सोऽभिषिच्य पिता मम । कुशध्वजं समावेश्य भारं मयि वनं गतः ॥ १४
 बृद्धे पितरि स्वर्थात् धर्मेण धुरमावहम् । भ्रातरं देवसंकाशं जेह्वात्पदयन्कुशध्वजम् ॥ १५
 कस्यचित्स्वथ कालस्य सांकाश्यादागतः पुरात् । सुधन्वा वीर्यवान् राजा मिथिलामवरोधकः ॥ १६
 स च मे प्रेषयामास शैवं धनुरनुत्तमम् । सीता च कन्या पद्माक्षी मह्यं वै दीयतामिति ॥ १७
 तस्याप्रदानान्महर्षे युद्धमासीन्मया सह । स हतो विमुखो राजा सुधन्वा तु मया रणे ॥ १८
 निहत्य तं मुनिश्रेष्ठं सुधन्वानं नराधिपम् । सांकाश्ये भ्रातरं शूरमभ्यषिञ्चं कुशध्वजम् ॥ १९
 कनीयानेष मे भ्राता अहं ज्येष्ठो महामुने । ददामि परमप्रीतो बध्वौ ते मुनिपुंगव ॥ २०
 सीतां रामाय भद्रं ते ऊर्मिलां लक्ष्मणाय वै । वीर्यशुल्कां मम सुतां सीतां सुरसुतोपमाम् ॥ २१
 द्वितीयामूर्मिलां चैव त्रिवेदामि न संशयः । ददामि परमप्रीतो बध्वौ ते मुनिपुंगव ॥ २२
 रामलक्ष्मणयो राजन्मोदानं कारयस्व ह । पितृकार्यं च भद्रं ते ततो वैवाहिकं कुरु ॥ २३

यद्यपि वंशपरम्परा पुराणादिष्वन्यथा दृश्यते, तथापि तत्र कल्पमेवेन विरोधपरिहारः । एकस्यानेकनामकत्वाद्वा । आसीत् । आदितो ब्रह्माणमारभ्य वंशेन शुद्धानां वीराणां सत्त्ववादिनां संकल्पितो रामलक्ष्मणयोरित्यर्थः ॥ ४४ ॥ ४५ ॥ इति श्रीरामायणस्य श्रीरामायणे रामायणतिलके वाल्मीकीय आदिकान्ये बालकाण्डे सप्ततितमः सर्गः ॥ ७० ॥

अथ जनकः कन्यापितृत्वाजामातुर्वर्गे प्रभुताया अनौचित्येन स्वर्षसं स्वयमेवाह—एवमिति । ब्रुवाणं वसिष्ठम् । अस्माभिः परिकीर्तितं नोऽस्माकं कुलं श्रोतुमर्हसि ॥ १ ॥ कुलजातेन सकलप्रसूतेन प्रदाने कन्यादानविषये कुलं वक्तव्यमित्यन्वयः ॥ २ ॥ ३ ॥ तस्य निमिः । मिथिनाम्ना च मिथिकेति । प्रथमो जनकः सर्वेषामस्माकं जनकश्चन्द्रव्यवहारावृत्ते प्रकृतः ॥ ४ ॥ नाम प्रसिद्धम् । नामतः सुकेतुरित्यर्थः

॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ तस्य हस्वरोमः । ज्येष्ठोऽहम् । ममानुजः कुशध्वजः ॥ १३ ॥ स मम पिता मां ज्येष्ठं तु राज्येऽभिषिच्य कुशध्वजं भारं मणीयम्, यद्वा कुशध्वजं भारं राज्यभारं च, मयि समावेश्य स्थापयित्वा वनं गत इत्यन्वयः ॥ १४ ॥ धुरं राज्यभारम् । जेह्वात्पदयन्पालयन् ॥ १५ ॥ सांकाश्यमिति सुधन्वनगरनाम । अवरोधकोऽगमत् । अश्वरोद्धुमागतवानित्यर्थः ॥ १६ ॥ शैवं धनुः सीता च कन्या मह्यं दीयतामिति वृत्तान्प्रेषयामास मे इत्यन्वयः ॥ १७ ॥ तस्योक्तवस्तुद्वयस्य । विमुखो युद्धविमुखः ॥ १८ ॥ सांकाश्ये सुधन्वनगरे ॥ १९ ॥ २० ॥ ऊर्मिलां योनिजां निजपुत्रीम् ॥ २१ ॥ त्रिवेदामि । उक्तमपि दातव्यमित्याशयः ॥ २२ ॥ गोदानं समावर्तनम् । वैवाहिकं विवाहादौ कर्तव्यम् । पितृकार्यं नान्वीमुखश्राद्धम् ॥ २३ ॥

मघा ह्यद्य महाबाहो तृतीयदिवसे प्रभो । फल्गुन्यामुत्तरे राजंस्तस्मिन्वैवाहिकं कुरु ।
रामलक्ष्मणयोरर्थं दानं कार्यं सुखोदयम् ॥

२४

इत्यार्षे श्रीमद्रामायणे वाल्मीकीय आदिकाव्ये बालकाण्ड एकसप्ततितमः सर्गः ॥ ७१ ॥

द्विसप्ततितमः सर्गः ।

तमुक्त्वन्तं वैदेहं विश्वामित्रो महामुनिः । उवाच वचनं वीरं वसिष्ठसहितो नृपम् ॥ १
अचिन्त्यान्यप्रमेयाणि कुलानि नरपुंगव । इक्ष्वाकूणां विदेहानां नैषां तुल्योऽस्ति कश्चन ॥ २
सदृशो धर्मसंबन्धः सदृशो रूपसंपदा । रामलक्ष्मणयो राजन्सीता चोर्मिलया सह ॥ ३
वक्तव्यं च नरश्रेष्ठ श्रूयतां वचनं मम । भ्राता यवीयान्धर्मज्ञ एष राजा कुशध्वजः ॥ ४
अस्य धर्मात्मनो राजन्रूपेणाप्रतिमं भुवि । सुताद्वयं नरश्रेष्ठ पत्न्यर्थं वरयामहे ॥ ५
भरतस्य कुमारस्य शत्रुघ्नस्य च धीमतः । वरये ते सुते राजंस्तयोरर्थं महात्मनोः ॥ ६
पुत्रा दशरथस्येमे रूपयौवनशालिनः । लोकपालसमाः सर्वे देवतुल्यपराक्रमाः ॥ ७
उभयोरपि राजेन्द्र संबन्धेनानुबध्यताम् । इक्ष्वाकुकुलमव्यग्रं भवतः पुण्यकर्मणः ॥ ८
विश्वामित्रवचः श्रुत्वा वसिष्ठस्य मते तदा । जनकः प्राञ्जलिर्वाक्यमुवाच मुनिपुंगवौ ॥ ९
कुलं धन्यमिदं मन्ये येषां तौ मुनिपुंगवौ । सदृशं कुलसंबन्धं यदाज्ञापयतः स्वयम् ॥ १०
एवं भवतु भद्रं वः कुशध्वजसुते इमे । पत्न्यौ भजेतां सहितौ शत्रुघ्नभरताबुभौ ॥ ११
एकाहा राजपुत्रीणां चतसृणां महामुने । पाणीनृहन्तु चत्वारो राजपुत्रा महाबलाः ॥ १२
उत्तरे दिवसे ब्रह्मन्फल्गुनीभ्यां मनीषिणः । वैवाहिकं प्रशंसन्ति भगो यत्र प्रजापतिः ॥ १३
एवमुक्त्वा वचः सौम्यं प्रत्युत्थाय कृताञ्जलिः । उभौ मुनिवरौ राजा जनको वाक्यमब्रवीत् ॥ १४
परो धर्मः कृतो मह्यं शिष्योऽस्मि भवतोस्तथा । इमान्यासनमुख्यानि आस्यतां मुनिपुंगवौ ॥ १५

अद्य तृतीयदिवसे तव मिथिलाप्रवेशात्तृतीयदिवसे यज्ञसमाप्ते-
स्तृतीयदिवसे वाद्य मघानक्षत्रम् । फल्गुन्यां पूर्वफल्गुनीनक्षत्रे ।
उत्तरे श्रेष्ठे । अतएव 'भगो यत्र प्रजापतिः' इत्यनेनावि-
रोधः । भगो हि पूर्वफल्गुनीदेवः, उत्तरफल्गुन्यास्त्वर्थमेति बो-
ध्यम् । वैवाहिकं विवाहम् । विनयादित्वाट्टकम् । 'मघानक्षत्रं
पितरो देवताः, फल्गुनीनक्षत्रमर्थमा देवता, फल्गुनीनक्षत्रं
भगो देवता' इति तैत्तिरीयसंहितायाम् । 'अर्थमणः पूर्वं
फल्गुनी भगस्योत्तरे' इति तद्वाङ्मणे चोक्तत्वेन यथाश्रुतमेव
सम्यगिति तत्त्वम् । उत्तरे इति पुंस्त्वमार्थम् । यद्यप्युत्तराफ-
ल्गुनी सीताया जन्मर्क्षं तथापि तदक्षे प्रथमचरणं विहाय
तज्जन्मसत्त्वेन तस्याः कन्याराशिवात्तृतीयैकादशरूपभकूटशुद्धे-
स्तस्य न दोषः । भकूटशुद्धौ तच्च दुष्टमिति ज्योतिःशास्त्रे
प्रसिद्धम् । किंच । पूर्वोक्तु तस्या द्वादशश्वन्द्र इति तत्र विवा-
होऽनुचित एव । एकनाडीदोषेण च रामसीतयोर्वियोग इति
ध्येयम् । रामलक्ष्मणयोरर्थं तदभ्युदयाय । सुखोदयं सुखो-
दकम् । दानं गोभूतिलहिरण्यादेर्दानं कार्यम् । त्वयेति शेषः
॥ २४ ॥ इति श्रीरामाभिरामे श्रीरामीये रामायणति-
लके वाल्मीकीय आदिकाव्ये बालकाण्ड एकसप्ततितमः
सर्गः ॥ ७१ ॥

वीरं जनकम् ॥ १ ॥ एषां नृप्यः परस्परव्यतिरेकेणापरो
नास्ति ॥ २ ॥ धर्मसंबन्धो युवयोर्विवाहसंबन्धः । सदृशो-

ऽनुरूपः । किं च । ऊर्मिलया सह वर्तमाना या सीता तस्या
यथायोग्ययो रामलक्ष्मणयोर्यः संबन्धः स्वरूपसंपदा सदृशः ।
'सीतयोर्मिलया' इति पाठस्तु सुगम एव ॥ ३ ॥ किञ्चिदन्व-
क्तव्यमस्ति तच्छ्रूयतामित्यन्वयः ॥ ४ ॥ ५ ॥ कयोः पत्नीत्वार्थं
तत्राह—भरतस्येत्यादि । आद्यार्थं पूर्वान्वयि । तथा ते सुते
सीतोर्मिले । तयोरर्थं रामलक्ष्मणयोरर्थं ॥ ६ ॥ दशरथपुत्रेषु
न कस्मिन्नपि वरगुणन्यूनतेत्याह—पुत्रा इति ॥ ७ ॥ उभ-
योर्भ्रात्रोः संबन्धेनेक्ष्वाकुकुलं संबध्यताम् । तत्र च संबन्धे
पुण्यकर्मणो भवतोऽव्यग्रं चित्तं भवत्विति शेषः । कथमीदृशेन
महाराजेन युगपन्मया संबन्धचतुष्टयं कार्यमिति व्यग्रता
मास्तित्यर्थः ॥ ८ ॥ ९ ॥ स्वयम्, न तु शिष्यादिमुखतः,
यद्यस्मादाज्ञापयतस्तस्मादिदं कुलं धन्यं मन्ये ॥ १० ॥
सहितौ नित्यसहचरी । अत्र क्रमेण तात्पर्यम् ॥ ११ ॥ एका-
हेति टजभावोऽनित्याः समासान्ता इति । सप्तम्यर्थे तृतीया ।
एकदिवसे इत्यर्थः । चतसृणामिति वीर्यलमार्थम् ॥ १२ ॥
फल्गुनीभ्यामुत्तरफल्गुनीभ्यामुपलक्षिते उत्तरे दिवसे द्वितीये
दिवसे । प्रजापतिर्देवता । प्राशस्त्यं च विवाहप्रजोत्पत्तिसा-
धनयोनिलिङ्गाधिष्ठातृभगदेवत्वत्वेनेति कतकः ॥ १३ ॥ प्रत्यु-
त्थायासनादुत्थाय ॥ १४ ॥ परो धर्मः कन्यादानरूपः ।
अहं भवतोः शिष्योऽस्मि । तथा यथा दशरथश्च युवयोः
शिष्यः । स्वस्य शिष्यत्वे कनीयसः कुशध्वजस्य शिष्यत्वमर्थ-

यथा दशरथस्येयं तथायोध्या पुरी मम । प्रभुत्वे नास्ति संदेहो यथार्हं कर्तुमर्हथ ॥	१६
तथा ब्रुवति वैदेहे जनके रघुनन्दनः । राजा दशरथो हृष्टः प्रत्युवाच महीपतिम् ॥	१७
युवामसंख्येयगुणौ भ्रातरौ मिथिलेश्वरौ । ऋषयो राजसङ्गाश्च भवङ्गामभिपूजिताः ॥	१८
स्वस्ति प्राप्नुहि भद्रं ते गमिष्यामः स्वमालयम् । श्राद्धकर्माणि विधिवद्विधास्य इति चाब्रवीत् ॥	१९
तमापृष्ट्वा नरपतिं राजा दशरथस्तदा । मुनीन्द्रौ तौ पुरस्कृत्य जगामाशु महायशाः ॥	२०
स गत्वा निलयं राजा श्राद्धं कृत्वा विधानतः । प्रभाते काल्यमुत्थाय चक्रे गोदानमुत्तमम् ॥	२१
गवां शतसहस्रं च ब्राह्मणेभ्यो नराधिपः । एकैकेशो ददौ राजा पुत्रानुद्दिश्य धर्मतः ॥	२२
सुवर्णशृङ्गाः संपन्नाः सवत्साः कांस्यदोहनाः । गवां शतसहस्राणि चत्वारि पुरुषर्षभः ॥	२३
वित्तमन्यच्च सुबहु द्विजेभ्यो रघुनन्दनः । ददौ गोदानमुद्दिश्य पुत्राणां पुत्रवत्सलः ॥	२४
स सुतैः कृतगोदानैर्वृतः सन्नृपतिस्तदा । लोकपालैरिवाभाति वृतः सौम्यः प्रजापतिः ॥	२५

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विसप्ततितमः सर्गः ॥ ७२ ॥

त्रिसप्ततितमः सर्गः ।

यस्मिंस्तु दिवसे राजा चक्रे गोदानमुत्तमम् । तस्मिंस्तु दिवसे वीरो युधाजित्समुपेयिवान् ॥	१
पुत्रः केकयराजस्य साक्षाद्भरतमातुलः । दृष्ट्वा पृष्ट्वा च कुशलं राजानमिदमब्रवीत् ॥	२
केकयाधिपती राजा जेहात्कुशलमब्रवीत् । येषां कुशलकामोऽसि तेषां संप्रत्यनामयम् ॥	३
स्वस्तीयं मम राजेन्द्र द्रष्टुकामो महीपतिः । तदर्थमुपयातोऽहमयोध्यां रघुनन्दन ॥	४
श्रुत्वा त्वहमयोध्यायां विवाहार्थं तवात्मजान् । मिथिलामुपयातांस्तु त्वया सह महीपते ॥	५
त्वरयाभ्युपयातोऽहं द्रष्टुकामः स्वसुः सुतम् । अथ राजा दशरथः प्रियातिथिमुपस्थितम् ॥	६
दृष्ट्वा परमसत्कारैः पूजनार्हमपूजयत् । ततस्तामुषितौ रात्रिं सह पुत्रैर्महात्मभिः ॥	७
प्रभाते पुनरुत्थाय कृत्वा कर्माणि तत्त्ववित् । कर्षीस्तदा पुरस्कृत्य यज्ञवाटमुपागमत् ॥	८
युक्ते मुहूर्ते विजये सर्वाभरणभूषितैः । भ्रातृभिः सहितो रामः कृतकौतुकमङ्गलः ॥	९
वसिष्ठं तु पुरस्कृत्य महर्षीन्परानभि । वसिष्ठो भगवानेत्य वैदेहमिदमब्रवीत् ॥	१०
राजा दशरथो राजन्कृतकौतुकमङ्गलैः । पुत्रैर्नरवर श्रेष्ठो दातारमभिकाङ्क्षते ॥	११

सिद्धम् । आसनमुख्यानि त्रयाणां त्रीणि सिंहासनानि । आस-
त्प्रमिल्यार्षं परिपालयेतामित्यर्थकम् । राज्यत्रयमपि युष्मदीयमि-
त्यर्थः ॥ १५ ॥ ननु दशरथसिंहासनं कथं लया शक्यदान-
मत आह—यथेति । यथेयं मिथिला दशरथस्य यथेष्टविनियो-
गार्हा, एवमयोध्यापुरी मम । अतो युष्माकं त्रिसिंहासनप्रभुत्वे
नास्ति संदेहः । अतो यथायोग्यं प्रभुत्वं कर्तुमर्हथ । पूजायां
बहुवचनम् । वयं सर्वे भवदधीना इत्याशयः ॥ १६ ॥ हृष्टः ।
एवमैक्यवादेनेति शेषः ॥ १७ ॥ ऋषिरूपा भवद्वंश्या राज-
सङ्गास्ते भवङ्गामभिपूजिता अनेन विनयेन सर्वोत्कर्षं प्रापिताः ।
भवद्वंश एवैवं विनीतो नायमपूर्वोऽर्थस्तस्येति भावः ॥ १८ ॥
क्षत्रियत्वेऽपि प्रतिग्रहीतृलाहातरि जनके आशीः । स्वस्ती-
त्यादि ॥ १९ ॥ आपृष्ट्वा आपृच्छथ ॥ २० ॥ प्रभात उत्थाय
कार्त्स्न्यं प्रातःकालकर्तव्यं गोदानस्य कर्म चक्रे ॥ २१ ॥ तद-
न्तत्वेन प्रसिद्धगोदानमाह—गवामित्यादि । एकैकश इत्यार्षम्
॥ २२ ॥ संपन्ना बहुदुग्धाः । ईदृशो या गावस्तासां गवां
कक्षादि लक्षाणि ददामित्युत्तरेणान्वयः ॥ २३ ॥ गोदानं
तदास्यं कर्ममिशेषम् । 'गोदानं चोत्तमकार्यं योऽहोऽन्दे

तदुच्यते । अङ्गोपवेशनं नास्ति श्मश्रूणां मुण्डनं भवेत् ॥
जाला च वाग्यतस्तिष्ठन्नहःशेषं नयेदथ । आदित्येऽस्तमिते
वाचं विस्मृजेतागतिके गुरोः ॥ अहं वरं ददामीति दद्याद्गोमि-
थुनं ततः ॥' इत्याश्वलायनकारिकायाम् । इदं समावर्तनपूर्वा-
ङ्गम् । 'वेदव्रतानि वा पारं नीत्वा ह्युभयमेव वा । गुरवे तु वरं
दत्त्वा ज्ञायीत तदनुज्ञया ॥' इति याज्ञवल्क्यात् ॥ २४ ॥
सौम्यः । सोम इव सौम्यः । सौम्य एव सौम्यः ॥ २५ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्ये बालकाण्डे द्विसप्ततितमः सर्गः ॥ ७२ ॥
समुपेयिवान् । दशरथमिति शेषः ॥ १ ॥ २ ॥ केकया-
धिपतिर्युधाजित्पिता कुशलमब्रवीदिति । युष्मान्प्रतीति शेषः ।
येषामस्माकं त्वं कुशलकामोऽसि तेषामस्माकं संप्रत्यनामय-
मिति चाब्रवीत् ॥ ३ ॥ आगमनप्रयोजनमाह—स्वस्तीय-
मिति । स्वस्तीयं भरतम् ॥ ४ ॥ ५ ॥ अयोध्यायामहृष्टा भरतं
द्रष्टुकाम इहाभ्युपयात इत्यन्वयः ॥ ६ ॥ ७ ॥ यज्ञवाटं यज्ञ-
शालाद्वारम् ॥ ८ ॥ युक्ते इत्यादि सार्धश्लोकस्योपागममिति
पूर्वेणान्वयः । युक्ते शुभलभादियुक्ते । विजये तदाख्ये ॥ ९ ॥
एव यज्ञवाटान्तर्वर्तिनं वैदेहम् ॥ १० ॥ दातारं दातृस्त्वानां

दातृप्रतिगृहीतृभ्यां सर्वार्थाः संभवन्ति हि । स्वधर्मं प्रतिपद्यस्व कृत्वा वैवाह्यमुत्तमम् ॥ १२
 इत्युक्तः परमोदारो वसिष्ठेन महात्मना । प्रत्युवाच महातेजा वाक्यं परमधर्मवित् ॥ १३
 कः स्थितः प्रतिहारो मे कस्यान्नां संप्रतीक्षते । खगृहे को विचारोऽस्ति यथा राज्यमिदं तव ॥ १४
 कृतकौतुकसर्वस्वा वेदिमूलमुपागताः । मम कन्या मुनिश्रेष्ठ दीप्ता बह्वैरिवार्चिषः ॥ १५
 सद्योऽहं त्वत्प्रतीक्षोऽस्मि वेद्यामस्यां प्रतिष्ठितः । अविघ्नं क्रियतां सर्वं किमर्थं हि विलम्ब्यते ॥ १६
 तद्वाक्यं जनकेनोक्तं श्रुत्वा दशरथस्तदा । प्रवेशयामास सुतान्सर्वानृषिगणानपि ॥ १७
 ततो राजा विदेहानां वसिष्ठमिदमब्रवीत् । कारयस्व ऋषे सर्वांमृषिभिः सह धार्मिकम् ॥ १८
 रामस्य लोकरामस्य क्रियां वैवाहिकीं प्रभो । तथेत्युक्त्वा तु जनकं वसिष्ठो भगवानृषिः ॥ १९
 विश्वामित्रं पुरस्कृत्य शतानन्दं च धार्मिकम् । प्रपामध्ये तु विधिवद्वेदिं कृत्वा महातपाः ॥ २०
 अलंचकार तां वेदिं गन्धपुष्पैः समन्ततः । सुवर्णपालिकाभिश्च चित्रकुम्भैश्च साङ्करैः ॥ २१
 अङ्कुराण्यैः शरावैश्च धूपपात्रैः सधूपकैः । शङ्खपात्रैः क्षुबैः क्षुग्भिः पात्रैरर्घ्यादिपूजितैः ॥ २२
 लाजपूर्णैश्च पात्रीभिरक्षतैरपि संस्कृतैः । दमैः समैः समास्तौर्य विधिवन्मन्त्रपूर्वकम् ॥ २३
 अग्निमाधाय तं वेद्यां विधिमन्त्रपुरस्कृतम् । जुहावाग्नौ महातेजा वसिष्ठो मुनिपुंगवः ॥ २४
 ततः सीतां समानीय सर्वाभरणभूषिताम् । समक्षमग्नेः संस्थाप्य राघवाभिमुखे तदा ॥ २५
 अब्रवीज्जनको राजा कौसल्यानन्दवर्धनम् । इयं सीता मम सुता सहधर्मचरी तव ॥ २६
 प्रतीच्छ चैनां भद्रं ते पाणिं गृहीष्व पाणिना । पतिव्रता महाभागा छायेवानुगता सदा ॥ २७
 इत्युक्त्वा प्राक्षिपद्राजा मन्त्रपूतं जलं तदा । साधु साध्विति देवानामृषीणां वदतां तदा ॥ २८
 देवदुन्दुभिनिर्घोषः पुष्पवर्षो महानभूत् । एवं दत्त्वा सुतां सीतां मन्त्रोदकपुरस्कृताम् ॥ २९
 अब्रवीज्जनको राजा हर्षेणाभिपरिहृतः । लक्ष्मणागच्छ भद्रं ते ऊर्मिलासुद्यतां मया ॥ ३०
 प्रतीच्छ पाणिं गृहीष्व मा भूत्कालस्य पर्ययः । तमेवमुक्त्वा जनको भरतं चाभ्यभाषत ॥ ३१
 गृहाण पाणिं माण्डव्याः पाणिना रघुनन्दन । शत्रुघ्नं चापि धर्मात्मा अब्रवीन्मिथिलेश्वरः ॥ ३२
 श्रुतकीर्तैर्महाबाहो पाणिं गृहीष्व पाणिना । सर्वे भवन्तः सौम्याश्च सर्वे सुचरितव्रताः ॥ ३३
 पत्नीभिः सन्तु काकुत्स्था मा भूत्कालस्य पर्ययः । जनकस्य वचः श्रुत्वा पाणीन्पाणिभिरस्पृशन् ॥ ३४

प्रवेष्टुमाकाङ्क्षते ॥ ११ ॥ दातृप्रतिगृहीतृभ्याम् । योगे इति
 शेषः । सर्वार्था दानधर्माः । हि यतोऽतः । उत्तमं वैवाह्यम् । आर्षः
 ष्यञ् । विवाहोपयोगिगौलिकालौकिकं कर्म कृत्वा ततः स्वधर्मं
 प्रवेशाज्ञादानरूपं प्रतिपद्यस्व । तावद्वाक्येव तिष्ठाम इति भावः
 ॥ १२ ॥ परमोदारः परमदाता ॥ १३ ॥ प्रतिहारो द्वारपालः ।
 येन राजागमनं प्रतिबध्यते इति शेषः । यथेदं मम राज्यं
 तथा तव । तत्र खगृहे प्रवेशे को विचार इत्यर्थः ॥ १४ ॥
 अपि च कृतस्वकर्तव्येन मयैव युष्मत्प्रतीक्षा क्रियत इत्याह—
 कृतेति । कृतं कौतुकसर्वस्वं वैवाहिककृतज्ञमज्ञानानुष्ठानं यासां
 ताः । वेदिमूलं वेदिसमीपम् ॥ १५ ॥ सद्योऽस्मिन्काले । तां
 प्रतीक्षत इति त्वत्प्रतीक्षः । अविघ्नमविलम्बं यथा तथा सर्वं
 विवाहकर्म भवता क्रियताम् । किमर्थं द्वार्यवस्थानेन विल-
 म्ब्यते । भवतेति शेषः ॥ १६ ॥ श्रुत्वा वसिष्ठमुखात् ॥ १७ ॥
 सर्वा वैवाहिकीमित्युत्तरेणान्वयः ॥ १८ ॥ लोकरामस्य ।
 लोकाप्रियस्येति यावत् ॥ १९ ॥ प्रपामध्ये यज्ञशालामध्ये इति
 कतकः । प्रपामण्डप इत्यन्ये । तृष्णाशामकत्वेन प्रपात्वारोपः ।
 वेदिं विवाहवेदिम् । इयं वेदिरम्भर्षा ॥ २० ॥ सुवर्णपालिकाभिः ।
 साङ्कराभिरित्यनुकर्षः । चित्रकुम्भैर्नानावर्णादियुक्तकुम्भैः । 'अ-
 च्छिद्रकुम्भैः' इति पाठे स्फुटनादिदोषरहितैः स्वर्णकुम्भैरित्यर्थः

इति कतकः । अच्छिद्रकुम्भैः करकैरिति तीर्थः ॥ २१ ॥ अर्घ्या-
 दिपूजितैस्तदुक्तैः ॥ २२ ॥ लाजपूर्णैश्च पात्रीभिरित्याभैम् ।
 संस्कृतैर्हृदिद्रोषादिविस्कारवद्भिः । समैः समप्रमाणैः । समा-
 स्तीर्य । वेदिमिति शेषः ॥ २३ ॥ विधिना कल्पोक्तमन्त्र-
 लापेन मन्त्रैश्च पुरस्कृतम् । हविरिति शेषः । विवाहहोमा-
 दीनां वरकृत्यत्वात्तत्पुरोहितो वसिष्ठो जुहाव ॥ २४ ॥ अग्नेः
 समक्षं राघवाभिमुखदेशे संस्थाप्येत्यन्वयः ॥ २५ ॥ इयं
 त्वद्भुजवीर्यनिर्जिता मम सुतेत्याभिजात्यसूचनम् । सहधर्म-
 चरी । अनेन यत्कर्तव्यं तदनया सहेति स्मारितम् ॥ २६ ॥
 प्रतीच्छ प्रतिगृहाण । तदुपयोगित्वेन पाणिना पाणिं गृहीष्व ।
 पाणिगृहीती हि सर्वथानतिक्रमणीयेत्येवमुक्तम् । छायेवानुगता
 भविष्यतीत्यन्वयः ॥ २७ ॥ मन्त्रपूतं कन्यादानमन्त्रेण पूतं
 जलं प्राक्षिपत् । रामहस्ते इति शेषः । वदताम् । शब्द आसी-
 दिति शेषः ॥ २८ ॥ दानीयमन्त्रोदकाभ्यां पुरस्कृताम्
 ॥ २९ ॥ उद्यतां दातुं कृतनिश्चयाम् ॥ ३० ॥ प्रतीच्छेत्यादि
 प्राग्व्याख्यातम् । ज्येष्ठाङ्गरतात्पूर्वं लक्ष्मणपाणिग्रहस्तु भिक्षो-
 दरत्वाज दोषाय ॥ ३१ ॥ ३२ ॥ सुचरितं व्रतं ब्रह्मचर्योदि-
 यैः ॥ ३३ ॥ पत्नीभिः सहिताः सन्तु । भवन्तु इत्यप्यर्थः

चत्वारस्ते चतसृणां वसिष्ठस्य मते स्थिताः । अग्निं प्रदक्षिणं कृत्वा वेदिं राजानमेव च ॥	३५
ऋषींश्चापि महात्मानः सहभार्या रघूद्वहाः । यथोक्तेन ततश्चकुर्विवाहं विधिपूर्वकम् ॥	३६
पुष्पवृष्टिर्महत्यासीदन्तरिक्षात्सुभास्वरा । दिव्यदुन्दुभिनिर्घोषैर्गीतवादित्रनिःस्वनैः ॥	३७
ननृतुश्चाप्सरःसङ्घा गन्धर्वाश्च जगुः कलम् । विवाहे रघुमुख्यानां तदद्भुतमद्भयत ॥	३८
ईदृशे वर्तमाने तु तूर्योद्गुणनिनादिते । त्रिरग्निं ते परिक्रम्य ऊडुर्भार्या महौजसः ॥	३९
अथोपकार्यं जग्मुस्ते सभार्या रघुनन्दनाः । राजाप्यनुययौ पश्यन्सर्षिसङ्घः सबान्धवः ॥	४०

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिसप्ततितमः सर्गः ॥ ७३ ॥

चतुःसप्ततितमः सर्गः ।

अथ राज्यां व्यतीतायां विश्वामित्रो महामुनिः । आपृष्ट्वा तौ च राजानौ जगामोत्तरपर्वतम् ॥	१
विश्वामित्रे गते राजा वैदेहं मिथिलाधिपम् । आपृष्ट्वैव जगामाशु राजा दशरथः पुरीम् ॥	२
अथ राजा विदेहानां ददौ कन्याधनं बहु । गवां शतसहस्राणि बहूनि मिथिलेश्वरः ॥	३
कम्बलानां च मुख्यानां क्षौमान्कोट्यम्बराणि च । हस्त्यश्वरथपादातं दिव्यरूपं खलंकृतम् ॥	४
ददौ कन्याशतं तासां दासीदासमनुत्तमम् । हिरण्यस्य सुवर्णस्य मुक्तानां विद्रुमस्य च ॥	५
ददौ राजा सुसंहृष्टः कन्याधनमनुत्तमम् । दत्त्वा बहुविधं राजा समनुज्ञाप्य पार्थिवम् ॥	६
प्रविवेश स्वनिलयं मिथिलां मिथिलेश्वरः । राजाप्ययोध्याधिपतिः सह पुत्रैर्महात्मभिः ॥	७
ऋषीन्सर्षान्पुरस्कृत्य जगाम सबलान्वितः । गच्छन्तं तु नरव्याघ्रं सर्षिसङ्घं सराधवम् ॥	८
घोरास्तु पक्षिणो वाचो व्याहरन्ति समन्ततः । भौमाश्चैव मृगाः सर्वे गच्छन्ति स्म प्रदक्षिणम् ॥	९
तान्दृष्ट्वा राजशार्दूलो वसिष्ठं पर्यपृच्छत । असौम्याः पक्षिणो घोरा मृगाश्चापि प्रदक्षिणाः ॥	१०
किमिदं हृदयोत्कम्पि मनो मम विषीदति । राज्ञो दशरथस्यैतच्छ्रुत्वा वाक्यं महानृषिः ॥	११
उवाच मधुरां वाणीं श्रूयतामस्य यत्फलम् । उपस्थितं भयं घोरं दिव्यं पक्षिमुखाच्युतम् ॥	१२
मृगाः प्रशमयन्त्येते संतापस्त्यज्यतामयम् । तेषां संवदतां तत्र वायुः प्रादुर्बभूव ह ॥	१३
कम्पयन्मेदिनीं सर्षी पातयंश्च महाहुमान् । तमसा संवृतः सूर्यः सर्वे नावेदिषुर्दिशः ॥	१४
भस्मना चावृतं सर्वं समूढमिव तद्बलम् । वसिष्ठ ऋषयश्चान्ये राजा च ससुतस्तदा ॥	१५
ससंज्ञा इव तत्रासन्सर्वमन्यद्विचेतनम् । तस्मिंस्तमसि घोरे तु भस्मच्छन्नेव सा चमूः ॥	१६
ददर्श भीमसंकाशं जटामण्डलधारिणम् । भार्गवं जामदग्न्येयं राजा राजविमर्दनम् ॥	१७

॥ ३४ ॥ वेदिं विवाहवेदिम् । राजानं जनकम् ॥ ३५ ॥ ऋषींश्चापि । प्रदक्षिणं कृत्वेति शेषः । यथोक्तेन शास्त्रोक्तेन प्रकारेण । विवाहं तत्कृत्यशेषं होमादि ॥ ३६ ॥ ३७ ॥ तदद्भुतं दुन्दुभिनिर्घोषादिसहितपुष्पवृष्ट्यादि ॥ ३८ ॥ तूर्याणां यदुद्गुष्टं घोषस्तन्निनादिते काले । त्रिरग्निमित्युपसंहारेण पुनर्वादः ॥ ३९ ॥ उपकार्यं शिविरम् । पश्यन्वधूवरसंबन्धकल्याणम् ॥ ४० ॥ इति श्रीरामाभिरामे श्रीरामीये रामायणसिद्धके वाल्मीकीय आदिकाव्ये बालकाण्डे त्रिसप्ततितमः सर्गः ॥ ७३ ॥

आपृष्ट्वापृच्छप । तौ दशरथजनकौ । उत्तरपर्वतं कौशिकी-तटावच्छिन्नम् ॥ ११ ॥ जगाम गन्तुमुद्यतोऽभूत् ॥ १२ ॥ कन्याधनं विवाहकाले कन्यायै देयं धनं यौतकास्यम् । तस्यैव प्रपञ्चो यवामित्यादि ॥ ३ ॥ मुख्यानां कम्बलानां नेपालादिभवानां कम्बलानां बहूनीति संबन्धः । क्षौमान्बहूनीति विपरिणामः । कोट्यम्बराणि कोटिसंख्यानि सामान्यवासांसि ॥ ४ ॥ कन्याशतं संख्यतेन । तासां राजकुमारीणाम् । प्रलेकमिति शेषः ।

दासीदासमिति गवाश्चादिलादेकलम् । हिरण्यं रजतम् । सुवर्णं हेम । षष्ठ्यन्तानां कोटिपदाध्याहारेणान्वयः ॥ ५ ॥ पार्थिवं दशरथम् ॥ ६ ॥ ७ ॥ बलैश्चतुरङ्गैरनुगैः किकरैश्च सहितस्तथा गच्छन्तम् । दशरथमिति शेषः ॥ ८ ॥ पक्षिणः कर-टादयः । तत्र पक्षिणां घोरव्याहरणमादौ दुर्निमित्तं ततो मृग-प्रदक्षिणगमनं सुनिमित्तम् ॥ ९ ॥ ताञ्छुभाशुभसूचकोत्पा-तान् । असौम्याः पक्षिणो घोराः । घोरशब्दा इत्यर्थः ॥ १० ॥ इदं हृदयकम्पजनकम् । किमिदं दुःखोदकं सुखोदकं वेति प्रश्नः । अनिश्चयान्मे मनो विषीदति ॥ ११ ॥ दिवि खे भवं दिव्यम् । पक्षिमुखाच्युतं वचनम् । घोरं भयमुपस्थितं प्राप्तम् । आशु वेदयतीति शेषः ॥ १२ ॥ प्रशमयन्ति । प्रशमं सूच-यन्तीत्यर्थः । तेषां संवदतामित्यस्य पुर इति शेषः ॥ १३ ॥ तमो भस्म चोभयमप्युत्पातजम् ॥ १४ ॥ १५ ॥ ससंज्ञा इव । ईषत्संज्ञा इत्यर्थः । अन्यन्तु बलं निःसंज्ञमेव । भस्मच्छ-न्नेव । अभूदिति शेषः ॥ १६ ॥ भीमसंकाशं भयंकरदृश्यवद्

कैलासमिव दुर्धर्षं कालाग्रिमिव दुःसहम् । ज्वलन्तमिव तेजोभिर्दुर्निरीक्ष्यं पृथग्जनैः ॥ १८
 स्कन्धे चासज्ज्य परशुं धनुर्विद्युद्रणोपमम् । प्रगृह्य शरमुग्रं च त्रिपुरघ्नं यथा शिवम् ॥ १९
 तं दृष्ट्वा भीमसंकाशं ज्वलन्तमिव पावकम् । वसिष्ठप्रमुखा विप्रा जपहोमपरायणाः ॥ २०
 संगता मुनयः सर्वे संजजल्पुरथो मिथः । कञ्चित्पितृवधामर्षी क्षत्रं नोत्सादयिष्यति ॥ २१
 पूर्वं क्षत्रवधं कृत्वा गतमन्युर्गतज्वरः । क्षत्रस्योत्सादनं भूयो न खल्वस्य चिकीर्षितम् ॥ २२
 एवमुक्त्वा धर्ममादाय भार्गवं भीमदर्शनम् । ऋषयो रामरामेति मधुरं वाक्यमब्रुवन् ॥ २३
 प्रतिगृह्य तु तां पूजामृषिदत्तां प्रतापवान् । रामं दाशरथिं रामो जामदग्न्योऽभ्यभाषत ॥ २४
 इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

राम दाशरथे वीर वीर्यं ते श्रूयतेऽद्भुतम् । धनुषो मेदनं चैव निखिलेन मया श्रुतम् ॥ १
 तदद्भुतमचिन्त्यं च मेदनं धनुषस्तथा । तच्छ्रुत्वाहमनुप्राप्तो धनुर्गृह्णापरं शुभम् ॥ २
 तदिदं घोरसंकाशं जामदग्न्यं महद्भुतम् । पूरयस्व शरेणैव खल्वलं दर्शयस्व च ॥ ३
 तदहं ते बलं दृष्ट्वा धनुषोऽप्यस्य पूरणे । द्रुष्टुं प्रदास्यामि वीर्यश्लाघ्यमहं तव ॥ ४
 तस्य तद्वचनं श्रुत्वा राजा दाशरथस्तदा । विषण्णवदनो दीनः प्राञ्जलिर्वाक्यमब्रवीत् ॥ ५
 क्षत्ररोषात्प्रशान्तस्त्वं ब्राह्मणश्च महातपाः । बालानां मम पुत्राणामभयं दातुमर्हसि ॥ ६
 भार्गवाणां कुले जातः स्वाध्यायव्रतशालिनाम् । सहस्राक्षे प्रतिज्ञाय शस्त्रं प्रक्षिप्तवानसि ॥ ७
 स त्वं धर्मपरो भूत्वा कश्यपाय वसुंधराम् । दत्त्वा वनमुपागम्य महेन्द्रकृतकेतनः ॥ ८
 मम सर्वविनाशाय संप्राप्तस्त्वं महामुने । न चैकस्मिन्हते रामे सर्वे जीवामहे वयम् ॥ ९
 ब्रुवत्येवं दाशरथे जामदग्न्यः प्रतापवान् । अनादृत्य तु तद्वाक्यं राममेवाभ्यभाषत ॥ १०
 इमे द्वे धनुषी श्रेष्ठे दिव्ये लोकाभिपूजिते । दृढे बलवती मुख्ये सुकृते विश्वकर्मणा ॥ ११
 अनुसृष्टं सुरैरेकं त्र्यम्बकाय युयुत्सवे । त्रिपुरघ्नं नरश्रेष्ठ भग्नं काकुत्स्थ यत्त्वया ॥ १२
 इदं द्वितीयं दुर्धर्षं विष्णोर्दत्तं सुरोत्तमैः । तदिदं वैष्णवं राम धनुः परपुरंजयम् ॥ १३
 समानसारं काकुत्स्थ रौद्रेण धनुषा त्विदम् । तदा तु देवताः सर्वाः पृच्छन्ति स्म पितामहम् ॥ १४
 शितिकण्ठस्य विष्णोश्च बलाबलनिरीक्षया । अभिप्रायं तु विज्ञाय देवतानां पितामहः ॥ १५

॥ १७ ॥ कैलासमिवेलनेन महाकारत्वम् दुर्धर्षमशक्याति-
 क्रमम् । पृथग्जनः पामरजनः ॥ १८ ॥ प्रभातिशयेन विद्यु-
 द्रणोपमम् । धनुर्घ्नं शरं च प्रगृह्य त्रिपुरघ्नं शिवमिव स्थित-
 मिलथः ॥ १९ ॥ जपहोमपरायणाः । आसन्निति शेषः ।
 यद्यपि होमोऽभ्यधिकरणस्तदा पथि चलनसमये बाधितस्तथा-
 प्यपाने जुहति प्राणमित्यादिर्बोध्य इति केचित् । परे तु—
 जपहोमपरायणत्वमुपलक्षणम् । अतएवाग्रे संजजल्पुरिति
 संगच्छते । अन्यथा तादृशहोमादिपरायणानां जल्पासंभवादि-
 त्याहुः ॥ २० ॥ ऋषीणां परस्परं जल्पमाह—कञ्चिदित्यादि ।
 श्लोकद्वयेऽपि नशब्दो ननुशब्दकदेशो नन्वित्यर्थको वितर्कं
 ॥ २१ ॥ २२ ॥ २३ ॥ २४ ॥ इति श्रीरामाभिरामे श्रीरा-
 मीये रामायणतिलके बाल्मीकीय आदिकाव्ये बालकाण्डे
 चतुःसप्ततितमः सर्गः ॥ ७४ ॥

किमभाषतेत्यत्राह—रामेति । निखिलेन कारुण्येन । चेन
 तादृकावधादिसमुच्चयः ॥ १ ॥ यत्त्वया तथानायासेन धनुषो
 मेदेनं कृतं तदद्भुतमचिन्त्यं चान्येन मनसाप्यशक्यम् । अत-

स्तच्छ्रुत्वेत्यादि । गृह्य गृहीत्वा ॥ २ ॥ जामदग्न्यं जमदग्नेः
 खपितुरागतम् । अत्रार्थे ष्यञ् आर्षः । शरेण युक्तं पूरयस्व-
 वाकर्षयस्व ॥ ३ ॥ अस्यापि धनुषः पूरणे सति । वीर्यश्लाघ्यं
 वीर्यवच्छ्लाघ्यं च । वीर्येण तद्वत्तया श्लाघ्यमित्यन्ये ॥ ४ ॥
 तद्वचनं द्रुष्टुं प्रदास्यामि ॥ ५ ॥ क्षत्ररोषात्तज्जक्षत्रवधात् ॥ ६ ॥
 सहस्राक्षे तत्संनिधौ । प्रतिज्ञायातः परं शस्त्रं न गृहीष्यामीत्ये-
 वम् । प्रक्षेपस्यागः ॥ ७ ॥ तपसे महेन्द्रकृतकेतनत्वम् ॥ ८ ॥
 त्वं तथा त्यक्तशस्त्रादिर्मम सर्वविनाशाय कुतः संप्राप्त इत्य-
 न्वयः । सर्वविनाशमेवोपपादयति—न चेत्यादि ॥ ९ ॥ १० ॥
 इमे वक्ष्यमाणलक्षणे । यत्त्वया भग्नं यच्च मया धृतं ते इत्यर्थः ।
 बलवती बलवत्त्वाम्ये । सुकृते यत्ननिर्मिते ॥ ११ ॥ युयुत्सवे ।
 त्रिपुरवासिभिरिति शेषः । त्रिपुरघ्नं तद्धननसाधनम् ॥ १२ ॥
 वैष्णवं विष्णवे दत्तम् । तदिदं वैष्णवं वैष्णवत्वेन प्रसिद्धम् ॥ १३ ॥
 रौद्रेण शैवेन । शैवस्येदानीमसारत्वमाह—तदा त्विति ॥ १४ ॥
 विष्णोस्त्रिपुरसंहारे शरत्वेन रुद्रपरिकरान्तर्भावश्रवणात् । अयं
 रुद्राहुर्वल उत सम इत्येवं शितिकण्ठविष्णोर्बलाबलज्ञानाय

विरोधं जनयामास तयोः सत्यवतां वरः । विरोधे तु महद्युद्धमभवद्रोमहर्षणम् ॥ १६
 शितिकण्ठस्य विष्णोश्च परस्परजयैषिणोः । तदा तु जृम्भितं शैवं धनुर्भीमपराक्रमम् ॥ १७
 हुंकारेण महादेवः स्तम्भितोऽथ त्रिलोचनः । देवैस्तदा समागम्य सर्षिसङ्घैः सचारणैः ॥ १८
 याचितौ प्रशमं तत्र जग्मतुस्तौ सुरोत्तमौ । जृम्भितं तद्धनुर्दृष्ट्वा शैवं विष्णुपराक्रमैः ॥ १९
 अधिकं मेनिरे विष्णुं देवाः सर्षिगणास्तथा । धनू रुद्रस्तु संकुद्धो विदेहेषु महायशाः ॥ २०
 देवरातस्य राजर्षेर्ददौ हस्ते ससायकम् । इदं च वैष्णवं राम धनुः परपुरंजयम् ॥ २१
 ऋचीके भार्गवे प्रादाद्विष्णुः स न्यासमुत्तमम् । ऋचीकस्तु महातेजाः पुत्रस्याप्रतिकर्मणः ॥ २२
 पितुर्मम ददौ दिव्यं जमदग्नेर्महात्मनः । न्यस्तशस्त्रे पितरि मे तपोबलसमन्विते ॥ २३
 अर्जुनो विदधे मृत्युं प्राकृतां बुद्धिमास्थितः । वधमप्रतिरूपं तु पितुः श्रुत्वा सुदारुणम् ।
 क्षत्रमुत्सादयं रोषाज्जातं जातमनेकशः ॥ २४
 पृथिवीं चाखिलां प्राप्य कश्यपाय महात्मने । यज्ञस्यान्तेऽददं राम दक्षिणां पुण्यकर्मणे ॥ २५
 दत्त्वा महेन्द्रनिलयस्तपोबलसमन्वितः । श्रुत्वा तु धनुषो मेदं ततोऽहं द्रुतमागतः ॥ २६
 तदेवं वैष्णवं राम पितृपैतामहं महत् । क्षत्रधर्मं पुरस्कृत्य गृहीष्व धनुरुत्तमम् ॥ २७
 योजयस्व धनुःश्रेष्ठे शरं परपुरंजयम् । यदि शक्तोऽसि काकुत्स्थ इदं दास्यामि ते ततः ॥ २८

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चसप्ततितमः सर्गः ॥ ७५ ॥

पदसप्ततितमः सर्गः ।

श्रुत्वा तु जामदग्न्यस्य वाक्यं दाशरथिस्तदा । गौरवाद्यन्वितकथः पितुः राममथाब्रवीत् ॥ १
 श्रुतवानसि यत्कर्म कृतवानसि भार्गव । अनुरुध्यामहे ब्रह्मन्पितुरानृण्यमास्थितः ॥ २
 वीर्यहीनमिवाशक्तं क्षत्रधर्मेण भार्गव । अवजानासि मे तेजः पश्य मेऽद्य पराक्रमम् ॥ ३

देवताः पितामहं पृच्छन्ति स्म । स च पितामहस्तेषां देवाना-
 मुक्तमभिप्रायं विज्ञाय ॥ १५ ॥ सत्यवतां वरः सत्यसंकल्पः ।
 स्वसंकल्पेन देवानां मोहं निरसितुमेकात्मनोरपि रुद्रविष्णोर्वि-
 रोधं जनयामास । तावपि तत्संकल्पसिद्ध्यर्थमेव विरोधं चक्रतुः ।
 इदं युद्धं दक्षयज्ञवधे बोध्यम् । अतः पूर्वेण न विरोधः
 ॥ १६ ॥ तदा हुंकारेण विष्णुना शैवं धनुर्विजृम्भितं क्षिपि-
 लीकृतं महादेवश्च स्तम्भितः ॥ १७ ॥ १८ ॥ याचितौ याचितौ । देवता-
 नुप्रहाय प्रशमं जग्मतुः ॥ १९ ॥ विष्णुमधिकं श्रेष्ठं सेव्य-
 स्त्वेन मेनिरे ज्ञातवन्तः । वस्तुतस्तु प्रकृतयुद्धे विष्णोराधिक्य-
 दर्शनात्त्रिपुरवधे शिवस्याधिक्यदर्शनात्तयोः साम्यप्रहणमिति
 तात्पर्यम् । अधिकमित्यस्य स्वीयपूर्वज्ञानविषयस्वरूपापेक्षया-
 धिकमित्यर्थः । धनू रुद्रस्त्विति । एवं युद्धदशायां क्रुद्धः पश्चा-
 देवप्रार्थनया प्रसन्नः शिवो देवैभ्यो दत्त्वा ततः सर्वैर्देवैः सह
 युद्धार्थं धनुरिच्छतो देवरातस्य ददौ । अतएव वरुणेन दत्त-
 मिति वक्ष्यमाणेन रुद्रेण देवानां दत्तमित्युक्तग्रन्थेन च न
 विरोध इत्याहुः ॥ २० ॥ एवं च शैवस्य धनुषस्तदारभ्य
 क्षिपिलत्वेन तद्गृह्णन्तं न ते वीर्याधिक्यमिति भार्गवाभिप्रायः ।
 अथ स्वधनुष आगममाह—इदं चेत्यादि । परपुरंजयमित्यार्ष-
 मसंज्ञायाम् ॥ २१ ॥ भार्गवे मृगपुत्रे । स उक्तरूपो विष्णुः ।
 न्यासं प्रादात् । अप्रतिकर्मणः स्वहन्तर्त्यपि शापादिप्रतिक्रिया-

रहितस्य ॥ २२ ॥ न्यस्तशस्त्रे न्यस्तं त्यक्तं विष्णुधनुरूपं शब्दं
 येन तथाभूते । तपोबलयुतेऽपि पितरि प्राकृतां बुद्धिमास्थितो-
 ऽर्जुनः कर्तव्यीयो मत्पितुर्मृत्युं विदधे ॥ २३ ॥ तमयोग्यं पितु-
 र्वधं श्रुत्वाहं रोषात्क्षत्रमुत्सादयमुत्सादितवान् । अडभाव आर्षः
 ॥ २४ ॥ प्राप्य । स्वबलेनेति शेषः । पुण्यकर्मणे यज्ञरूपपुण्य-
 साङ्गुष्यार्थम् ॥ २५ ॥ दत्त्वा । भूमिमिति शेषः । महेन्द्रो
 महेन्द्रपर्वतः । धनुषः शैवस्य ॥ २६ ॥ पितृपैतामहं पितृपि-
 तामहकमादागतम् । उत्तरपदद्वयद्विरापी । क्षत्रधर्मं मद्रतिर्न
 मया पूर्वमङ्गीकृतं क्षत्रधर्मम् । न तु ब्राह्मणधर्माभिरस्य लजे-
 त्यर्थः । ब्राह्मणवच्छान्तिमास्थाय नाहं शक्त इति मा ब्रूही-
 त्यर्थ इति कतकः ॥ २७ ॥ शक्तोऽसि । शरयोजने इति
 शेषः । तावतापि न त्वां त्यक्ष्यामि, अपि तु इदं दास्यामी-
 त्यर्थः । अन्यथा मां शरणं व्रजेति तात्पर्यम् ॥ २८ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये बालकाण्डे पञ्चसप्ततितमः सर्गः ॥ ७५ ॥

पितुर्गौरवात्पितृसंनिधिवशात् । यन्त्रिता नियमिता कथोचैः
 कथनं येन सः ॥ १ ॥ पितुरानृण्यं पितृहन्तृक्षत्रवधेन पितृ-
 वैरशुद्धिमास्थितः सन्, यत्कर्म त्रिःसप्तकृत्यः क्षत्रियवधरूपं
 कृतवानसि तदनुकथ्यामहेऽङ्गीकुर्मः । क्रूरेणावश्यं वैरशुद्धेः
 कर्तव्यत्वात् ॥ २ ॥ यन्मां क्षत्रधर्मेण शुक्तं वीर्यहीनमशक्त-
 मिव मन्यमानोऽवजानासि तज्ज्ञानुध्यामहे । अतोऽद्य मे तेजः

इत्युक्त्वा राघवः क्रुद्धो भार्गवस्य वरायुधम् । शरं च प्रतिजग्राह हस्तालघुपराक्रमः ॥	४
आरोप्य सधनू रामः शरं सज्यं चकार ह । जामदग्न्यं ततो रामं रामः क्रुद्धोऽब्रवीद्विदम् ॥	५
ब्राह्मणोऽसीति पूज्यो मे विश्वामित्रकृतेन च । तस्माच्छक्तो न ते राम मोक्तुं प्राणहरं शरम् ॥	६
इमां वा त्वद्गतिं राम तपोबलसमर्जितान् । लोकानप्रतिमान्वापि हनिष्यामीति मे मतिः ॥	७
नह्ययं वैष्णवो दिव्यः शरः परपुरंजयः । मोघः पतति वीर्येण बलदर्पविनाशनः ॥	८
वरायुधधरं रामं द्रष्टुं सर्षिगणाः सुराः । पितामहं पुरस्कृत्य समेतास्तत्र सर्वशः ॥	९
गन्धर्वाप्सरसश्चैव सिद्धचारणकिनराः । यक्षराक्षसनागाश्च तद्रष्टुं महद्बहुतम् ॥	१०
जडीकृते तदालोके रामे वरधनुर्धरे । निर्वीर्यो जामदग्न्योऽसौ रामो राममुदैक्षत ॥	११
तेजोभिर्गतवीर्यत्वाज्जामदग्न्यो जडीकृतः । रामं कमलपत्राक्षं मन्दमन्दमुवाच ह ॥	१२
काश्यपाय मया दत्ता यदा पूर्वं वसुंधरा । विषये मे न वस्तव्यमिति मां काश्यपोऽब्रवीत् ॥	१३
सोऽहं गुरुवचः कुर्वन्पृथिव्यां न वसे निशाम् । तदाप्रभृति काकुत्स्थ कृता मे काश्यपस्य ह ॥	१४
तामिमां मद्गतिं वीर हन्तुं नार्हसि राघव । मनोजवं गमिष्यामि महेन्द्रं पर्वतोत्तमम् ॥	१५
लोकास्त्वप्रतिमा राम निर्जितास्तपसा मया । जहि ताञ्शरमुख्येन मा भूत्कालस्य पर्ययः ॥	१६
अक्षयं मधुहन्तारं जानामि त्वां सुरेश्वरम् । धनुषोऽस्य परामर्शात्स्वस्ति तेऽस्तु परंतप ॥	१७
एते सुरगणाः सर्वे निरीक्षन्ते समागताः । त्वामप्रतिमकर्माणमप्रतिद्वंद्वमाहवे ॥	१८
न चेयं तव काकुत्स्थ व्रीडा भवितुमर्हति । त्वया त्रैलोक्यनाथेन यदहं विमुखीकृतः ॥	१९

पराभिभवासहं तन्मूलं मे पराक्रमं च पश्य ॥ ३ ॥ क्रुद्धः प्रागुक्तरूपावमानवचनेन । क्रोधादेव तद्वस्तात्स्वयमेव धनुः, चाद्भारगवनिष्ठां वैष्णवीं शक्तिम्, जग्राह । तदुक्तं पात्रे— 'इत्युक्त्वा देवि वैष्णव्या शक्त्या तद्रतया सह । जग्राह वैष्णवं चापं विनयेन च लीलया ॥' इति । अत्राप्यग्रे वक्ष्यति— 'निर्वीर्यो जामदग्न्योऽसौ' इति । लघुः शीघ्रः पराक्रमो यस्य सः ॥ ४ ॥ आरोप्य ज्यारोपं कृत्वा । शरं सज्यं ज्यायुक्तं चकार ॥ ५ ॥ जमदग्निपुत्रत्वेन ब्राह्मणोऽसीति विश्वामित्र-भगिन्याः पौत्रोऽसीति पूज्यत्वं मेऽसि वधानर्होऽसि । अतस्ते प्राणहरं शरं मोक्तुं न शक्तः । अस्मीति शेषः ॥ ६ ॥ इमां प्रत्यक्षसिद्धां गतिं गतिसाधनं पादौ तच्छक्तिं चाकाशगमनादिरूपाम् । लोकांलोकप्राप्तिसाधनं धर्मम् । 'त्वत्पादकमले हस्मि ब्रूहि तेऽथाथवा वृषम्' इति पात्रोक्तेः । वृषो धर्मः । उभयो-र्मध्ये यदिच्छसि यत्तवेष्टं तद्वदेत्यर्थः ॥ ७ ॥ कुत एवमत आह—नहीति । वीर्येण स्वशक्त्या शत्रूणां बलदर्पविनाशनो मोघो व्यर्थः ॥ ८ ॥ वरायुधं वैष्णवं धनुः । समेता मिलिताः ॥ ९ ॥ तद्रष्टुम् । आगता इति शेषः ॥ १० ॥ वरधनुर्धरे रामेऽधिकरणे तस्य भार्गवस्यालोके तेजसि संक्रान्ते । सतीति शेषः । 'ततः परशुरामस्य देहाभिर्गल्य वैष्णवम् । पश्यतां सर्वदेवानां तेजो राममुपागमत् ॥' इति दृसिंहपुराणात्, पूर्वो-क्तपात्राच्च । अतएव भार्गवे जडीकृते सति निर्वीर्यः स रामो राममुदैक्षत । उद्धूतविष्णुतेजस्कमपश्यदित्यर्थः ॥ ११ ॥ तदेव विवृणोति—तेजोभिरित्यादि । रामसंक्रान्तेस्तेजोभिर्दे-होभिर्गतवीर्यतया जडीकृतः परशुराम उवाच । शरवध्यप्रश्नो-त्तरमिति शेषः ॥ १२ ॥ विषये देशे । एवमुक्तिश्च क्षत्रभी-

त्यादिनिवृत्तये ॥ १३ ॥ गुरुवचः काश्यपवचः । निशां रात्रिं न वसे । तदार्थः । तदा यदा दत्ता यदा च न वस्तव्यमित्यु-क्तम् । तदाप्रभृतीति शेषः । पृथिव्यां न वसे इत्यर्थः । यतो ह प्रसिद्धं काश्यपस्याग्रे प्रतिज्ञा कृता इति शेषः । पृथिव्यां रात्रौ न वसामीत्येवंरूपा प्रतिज्ञा कृता ॥ १४ ॥ यदेवमत-स्तामिभामित्यादि । तां मद्गतिमाकाशगमनसाधनौ पादौ चेन्न हनिष्यसि, तदा मनोजवं पादमास्थाय काश्यपेन ससुरेण च दत्तं महेन्द्रं गमिष्यामि । अन्यथा प्रतिज्ञाहान्या महत्संकटं स्यादिति भावः ॥ १५ ॥ तपसा यज्ञादिरूपेण । निर्जिता अर्जिताः । अत्र पुण्यार्जितलोकहननाभ्यनुज्ञया स्वस्य तत्त्व-ज्ञत्वं व्यङ्ग्यम् । रामस्य लोकदानप्रतिबन्धयोः स्वातन्त्र्यदर्श-नेन परेशत्वबोधनं च । पात्रेऽपि—'शतयज्ञकृतं पुण्यं तद-न्नाय न्यवेदयत् ।' इति ॥ १६ ॥ यतः 'उतामृतत्वस्येशानः' इति श्रुतिप्रसिद्धं ब्रह्मैव त्वमित्याह—अक्षय्यमिति । अक्षय्य-मनाद्यन्तं कैनापि पराजयं नेतुमशक्यं च । एवं निश्चये हेतु-धनुष इत्यादि । अस्य वैष्णवस्येतरदुरारोपस्य । परामर्शो प्रह-णाकर्षणादि ॥ १७ ॥ अप्रतिद्वंद्वं प्रतिभट्टरहितम् ॥ १८ ॥ इयं त्वद्विषयेऽशक्तिर्व्रीडा व्रीडार्हा । तत्र हेतुस्त्वयैत्यादि । विमुखीकृतस्वशक्तेः स्वस्मिन्योजनेनाशक्तः कृतः । एतेन स्वस्य भगवदंशत्वं रामस्य च पूर्णभगवदवतारत्वं सूचितम् । स्वातिरिक्तेन विमुखीकरणे हि व्रीडा न तु स्वात्मना मायया तथाकरणे इति भावः । एतद्व्यवहारप्रयोजनं च दयया दशर-थादीन्प्रति स्वरूपबोधनं रामस्य पूर्णतेजोवत्त्वसंपादनं चेति भाति । वैष्णवतेजसोऽशेनान्यत्र सर्वे रावणवधस्य दुष्कृ-त्वात् । एतदर्थमेव रावणवधेच्छुदेवगन्धर्वादीनां प्रभुमागमनं

शरमप्रतिमं राम मोक्षमर्हसि सुव्रत । शरमोक्षे गमिष्यामि महेन्द्रं पर्वतोत्तमम् ॥	२०
तथा ब्रुवति रामे तु जामदग्नये प्रतापवान् । रामो दाशरथिः श्रीमांश्चिक्षेप शरमुत्तमम् ॥	२१
सह तान्दश्य रामेण स्वाँल्लोकांस्तपसार्जितान् । जामदग्नयो जगामाशु महेन्द्रं पर्वतोत्तमम् ॥	२२
ततो वितिमिराः सर्वा दिशश्चोपदिशस्तथा । सुराः सर्षिगणा रामं प्रशशंसुर्दायुधम् ॥	२३
रामं दाशरथिं रामो जामदग्नयः प्रपूजितः । ततः प्रदक्षिणीकृत्य जगामात्मगतिं प्रभुः ॥	२४

इत्यार्षे श्रीमद्रामायणे वाल्मीकीय आदिकाव्ये बालकाण्डे षट्सप्ततितमः सर्गः ॥ ७६ ॥

सप्तसप्ततितमः सर्गः ।

गते रामे प्रशान्तात्मा रामो दाशरथिर्धनुः । वरुणायाप्रमेयाय द्वौ हस्ते महायशः ॥	१
अभिवाद्य ततो रामो वसिष्ठप्रमुखानृषीन् । पितरं विकलं दृष्ट्वा प्रोवाच रघुनन्दनः ॥	२
जामदग्नयो गतो रामः प्रयातु चतुरङ्गिणी । अयोध्याभिमुखी सेना त्वया नाथेन पालिता ॥	३
रामस्य वचनं श्रुत्वा राजा दशरथः सुतम् । बाहुभ्यां संपरिध्वज्य मूर्धयुपाग्राय राघवम् ॥	४
गतो राम इति श्रुत्वा दृष्टः प्रमुदितो नृपः । पुनर्जातं तद्वा मेने पुत्रमात्मानमेव च ॥	५
चोदयामास तां सेनां जगामाशु ततः पुरीम् । पताकाध्वजिनीं रम्यां तूयँदुष्टनिनादिताम् ॥	६
सिकराजपथारम्यां प्रकीर्णकुसुमोत्कारम् । राजप्रवेशसुमुखैः पौरैर्मङ्गलपाणिभिः ॥	७
संपूर्णां प्राविशद्राजा जनौघैः समलंकृताम् । पौरैः प्रत्युद्गतो दूरं द्विजैश्च पुरवासिभिः ॥	८
पुत्रैरनुगतः श्रीमाञ्श्रीमद्भिश्च महायशः । प्रविवेश गृहं राजा हिमवत्सदृशं प्रियम् ॥	९
ननन्द स्वजनै राजा गृहे कामैः सुपूजितः । कौसल्या च सुमित्रा च कैकेयी च सुमध्यमा ॥	१०
वधूप्रतिग्रहे युक्ता याश्चान्या राजयोषितः । ततः सीतां महाभागामूर्मिलां च यशस्विनीम् ॥	११
कुशध्वजसुते चोमे जगृहुर्नृपयोषितः । मङ्गलालापनैर्होमैः शोभिताः क्षौमवाससः ॥	१२
देवतायतनान्याशु सर्वास्ताः प्रत्यपूजयन् । अभिवाद्याभिवाद्यांश्च सर्वा राजसुतास्तदा ॥	१३
रेमिरे मुदिताः सर्वा भर्तृभिर्मुदिता रहः । कृतदाराः कृतास्त्राश्च सधनाः ससुहजनाः ॥	१४
शुभ्रवर्णाः पितरं वर्तयन्ति नरर्षभाः । कस्यचित्त्वथ कालस्य राजा दशरथः सुतम् ॥	१५
भरतं कैकयीपुत्रमब्रवीद्रघुनन्दनः । अयं कैकयराजस्य पुत्रो वसति पुत्रक ॥	१६

पूर्वमुक्तम् ॥ १९ ॥ शरमोक्षे गमिष्यामि । पापस्य तपसा दग्धत्वात्पुण्यस्य च शरमोक्षेण फलप्रतिबन्धे जीवन्मुक्तो भूत्वा गमिष्यामीत्यर्थः । अनेन लोकावरोधः खेष्ट एवेति दर्शितम् ॥ २० ॥ २१ ॥ दृश्य दृष्ट्वा ॥ २२ ॥ २३ ॥ रामो दाशरथिना ब्राह्मणत्वात्पूजितो नमस्कृतश्च । 'प्रशस्य ह' इति पाठान्तरम् । दाशरथिं प्रदक्षिणीकृत्य । अन्तर्यामित्वेन ज्ञानात्प्रदक्षिणकरणं च क्षत्रियत्वाच्च तस्य प्रणयकरणं कायेनेति बोध्यम् । आत्मगतिं तत्त्वज्ञानम् । स्वस्थानं जगामेत्यर्थः । प्रभुरिति । ब्रह्मत्वेन सर्वलोकप्रभुत्वम् ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे षट्सप्ततितमः सर्गः ॥ ७६ ॥

रामे परशुरामे । प्रशान्तो गतक्रोध आत्मा चित्तं यस्य । हस्ते सहस्ते स्थितं धनुर्वरुणाय देवैः सह क्रौतुकदर्शनाथमन्तरिक्षे स्थिताय दक्षौ । न्यासात्मनेति शेषः । वरुणस्याप्रमेयत्वं भृगवे साक्षाद्ब्रह्मविद्याप्रदत्वात् । इदं च तैत्तिरीयोपनिषदि स्पष्टम् ॥ १ ॥ विकलं परशुरामभयेन । धनुर्दानवृत्तान्तस्य मायया सिरोधानवन्तान्प्रति ॥ २ ॥ ३ ॥ ४ ॥ हर्ष एवाधि-

कावस्थः प्रमोदः ॥ ५ ॥ तां सेनाम् । प्रथमं क्षुभितां पश्चात्प्राप्ताश्वासां चेत्यर्थः । जगाम । सेनेति शेषः । पताका ध्वजपटः । ध्वजो दण्डः । पताकायुक्तध्वजवतीम् । पताकाः क्षुद्रध्वजाः । ध्वजा महान्त इत्यन्ये । रम्यां स्वभावतः । उद्बुष्टं घोषः ॥ ६ ॥ सिक्रेण राजपथेन समन्ताद्गम्याम् ॥ ७ ॥ ८ ॥ श्रीमद्भिर्दारपरिग्रहादधिकलक्ष्मीवद्भिः पुत्रैः । सुधालेपजधावल्यादौजत्याच्च हिमवत्सादृश्यं गृहे ॥ ९ ॥ कामैर्विषयभोगपरिकरसङ्गचन्दनादिभिः । सुपूजितः प्राप्तपूजो ननन्द ॥ १० ॥ वधूनां कुषाणां प्रतिग्रहे मङ्गलाचरणपूर्वकं दर्शनस्पर्शने ॥ ११ ॥ मङ्गलालापनैर्मङ्गलार्थमालापनैराक्षीर्वादैः । उपलक्षिता इति शेषः । होमैर्गृहप्रवेशनीयहोमैः । प्राप्तशोभनाः ॥ १२ ॥ देवतायतनानि पुरगृहदेवतायतनानि ताः सर्वा राजसुताः कुषाः सर्वा राजपत्न्यः प्रत्यपूजयन्प्रणमयन्ति स्म । अभिवाद्यानभिवादनार्हानभिवाद्य नमस्कृत्य ॥ १३ ॥ कृतास्त्रा लब्धास्त्राः । 'कृतास्त्राः' इति पाठेऽनुष्ठितपित्रभियोगाः ॥ १४ ॥ वर्तयन्ति पितृकुलं कुर्वन्ति । नरर्षभा रामादयः । कस्यचित्कालस्य । अलये इति शेषः ॥ १५ ॥ १६ ॥

त्वां नेतुमागतो धीरो युधाजिन्मातुलस्तव । श्रुत्वा दशरथस्यैतद्भरतः कैकयीसुतः ॥	१७
गमनायाभिचक्राम शत्रुघ्नसहितस्तदा । आपृच्छथ पितरं शूरो रामं चाक्लिष्टकारिणम् ॥	१८
मातृश्चापि नरश्रेष्ठः शत्रुघ्नसहितो ययौ । युधाजित्प्राप्य भरतं सशत्रुघ्नं प्रहर्षितः ॥	१९
स्वपुरं प्राविशद्भीरः पिता तस्य तुतोष ह । गते च भरते रामो लक्ष्मणश्च महाबलः ॥	२०
पितरं देवसंकाशं पूजयामासनुस्तदा । पितुराज्ञां पुरस्कृत्य पौरकार्याणि सर्वशः ॥	२१
चकार रामः सर्वाणि प्रियाणि च हितानि च । मातृभ्यो मातृकार्याणि कृत्वा परमयन्त्रितः ॥	२२
गुरुणां गुरुकार्याणि काले कालेऽन्वैक्षत । एवं दशरथः प्रीतो ब्राह्मणा नैगमास्तथा ॥	२३
रामस्य शीलवृत्तेन सर्वे विषयवासिनः । तेषामतियशां लोके रामः सत्यपराक्रमः ॥	२४
स्वयंभूरिव भूतानां बभूव गुणवत्तरो । रामश्च सीतया सार्धं विजहार बह्वृत्तम् ॥	२५
मनस्वी तद्रतमनास्तस्या हृदि समर्पितः । प्रिया तु सीता रामस्य दाराः पितृकृता इति ॥	२६
गुणाद्रूपगुणाच्चापि प्रीतिर्भूयोऽभिवर्धते । तस्याश्च भर्ता द्विगुणं हृदये परिवर्तते ॥	२७
अन्तर्गतमपि व्यक्तमाख्याति हृदयं हृदा । तस्य भूयो विशेषेण मैथिली जनकात्मजा ।	२८
देवताभिः समा रूपे सीता श्रीरिव रूपिणी ॥	२८

तया स राजर्षिसुतोऽभिकामया समेयिवानुत्तमराजकन्यया ।

अतीव रामः शुशुभे मुदान्वितो विभुः श्रिया विष्णुरिवामरेश्वरः ॥

२९

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तसप्ततितमः सर्गः ॥ ७७ ॥

मातुलस्तवेति । अतस्तन्नगरं गत्वागच्छेति शेषः । एतद्वाक्यम् ॥ १७ ॥ अक्लिष्टं कस्यापि दुःखं यथा न भवति तथा कर्तुं शीलमस्य तं रामम् ॥ १८ ॥ १९ ॥ २० ॥ २१ ॥ प्रिया-णीहितानि । हितानि पर्यन्ते इष्टजनकानि पौराणाम् । परममत्यन्तं यन्त्रितः श्रुतिस्मृतिमर्यादालङ्घी ॥ २२ ॥ गुरुणां तद्विषये परमयन्त्रितः । गुरुकार्याणि गुरुसंबन्धिषुश्रूषादीनि । नैगमा वणिजः ॥ २३ ॥ विषयवासिनः । प्रीता इति शेषः । तेषां चतुर्णां पुत्राणां मध्ये सत्यपराक्रमो राम एवातियशाः । भूतानां मध्ये स्वयंभूरिव गुणवत्तरो बभूवेत्युत्तरेणान्वयः ॥ २४ ॥ बह्वृत्तम् । द्वादशवर्षाणीत्यर्थ इति बहवः ॥ २५ ॥ मनस्यनुकूलमनस्कः । अतएव तद्रतमना नित्यं सीतागत-मनाः । तस्या हृदि समर्पितः । संबन्धसामान्ये षष्ठी । तये-त्यर्थः । एतेन परस्परानुरागे दर्शितः । पितृकृता ब्राह्मवि-वाहसदृशविवाहेन पितृदत्ताः । स विवाह एव सर्वथा श्लाघ्य इति भावः ॥ २६ ॥ नैतावदेव, किंतु गुणादितकारिलपा-

तिमत्यादिरूपात्, रूपं सौन्दर्यं तद्रूपाद्गुणाच्च, भूयोऽधिकं रामस्य प्रीतिर्वर्धते स्म । तस्याश्च हृदये गुणाद्रूपगुणाच्च भर्ता द्विगुणं परिवर्तते स्म ॥ २७ ॥ तस्य रामस्यान्तर्गतं हृदयं हृदयाभिप्रायं मैथिली हृदा स्वहृदयेन भूयोऽधिकं विशेषेण मैथिली जनकात्मजा रूपिणी श्रीरिव रूपे देवताभिः समा सीता-ख्याति जानाति । अतो ज्ञायते भर्ता तद्धृदयस्थ इति ॥ २८ ॥ अभिकामया स्वविषयेच्छावत्या स्वेच्छाविषयया च समेयिवा-न्संयुक्तः विभुर्विशुत्वशक्तिमान् अमरेश्वरो विष्णुः श्रियेव । 'तत्र द्वादशवर्षाणि राघवः सह सीतया । रमयामास धर्मात्मा नारायण इव श्रिया ॥' इति पाद्य उक्तम् । एकोनषोडशवर्षस्य विश्वामित्रेण नयनात्पञ्चदशवर्षसर्गाप्तौ विवाह इति बोध्यम् ॥ २९ ॥ इति श्रीरामायणमिश्रं श्रीरामीये रामायण-तिलके वाल्मीकीय आदिकाव्ये बालकाण्डे सप्तसप्ततितमः सर्गः ॥ ७७ ॥

इति श्रीरामायणे बालकाण्डं समाप्तम् ।

॥ श्रीः ॥

आदिकविश्रीवाल्मीकिमहामुनिप्रणीतं

रामायणम्

तिलकाख्यया व्याख्यया समेतम् ।

अयोध्याकाण्डम् ।

प्रथमः सर्गः ।

गच्छता मातुलकुलं भरतेन तदानधः । शत्रुघ्नो नित्यशत्रुघ्नो नीतः प्रीतिपुरस्कृतः ॥ १
स तत्र न्यवसद्भ्रात्रा सह सत्कारसत्कृतः । मातुलेलाश्वपतिना पुत्रस्नेहेन लालितः ॥ २
तत्रापि निवसन्तौ तौ तर्प्यमाणौ च कामतः । भ्रातरौ सरतां वीरौ वृद्धं दशरथं नृपम् ॥ ३
राजापि तौ महातेजाः सस्मार प्रोषितौ सुतौ । उभौ भरतशत्रुघ्नौ महेन्द्रवरुणोपमौ ॥ ४
सर्व एव तु तस्येष्टाश्चत्वारः पुरुषर्षभाः । स्वशरीराद्विनिर्वृत्ताश्चत्वार इव बाहवः ॥ ५
तेषामपि महातेजा रामो रतिकरः पितुः । स्वयंभूरिव भूतानां बभूव गुणवत्तरः ॥ ६
स हि देवैरुदीर्णस्य रावणस्य वधार्थिभिः । अर्थितो मानुषे लोके जज्ञे विष्णुः सनातनः ॥ ७
कौसल्या शुशुभे तेन पुत्रेणामिततेजसा । यथा वरेण देवानामदितिर्धञ्जपाणिना ॥ ८
स हि रूपोपपन्नश्च वीर्यवाननसूयकः । भूमावनुपमः सनुर्गुणैर्दशरथोपमः ॥ ९
स च नित्यं प्रशान्तात्मा मृदुपूर्वं च भाषते । उच्यमानोऽपि परुषं नोत्तरं प्रतिपद्यते ॥ १०
कदाचिदुपकारेण कृतेनैकेन तुष्यति । न सरस्यपकाराणां शतमप्यात्मवत्तया ॥ ११
शीलवृद्धैर्ज्ञानवृद्धैर्वयोवृद्धैश्च सज्जनैः । कथयन्नास्त वै नित्यमख्योग्यान्तरेष्वपि ॥ १२

अयोध्याख्ये तु गुर्वर्थे त्यक्त्वा राज्यं गिरौ वसन् ।

पादुके भरतायादात्स रामः शरणं मम ॥

अथ रामस्य राज्याभिषेकार्हादुपान्त्रप्रतिपादयितुं राज्याभिषेकादि च प्रतिपादयितुमेतदारम्भः । मातुलकुलं मातुलगृहम् । अनधः सोदरस्य लक्ष्मणस्य बलवद्रामाश्रयप्रयुक्तेष्वारहितः । नित्यशत्रवः कामादयस्तद्वन्ता । नीतः अनेन विना मातुलगृहमुज्यमानमुखमसत्कल्पमिति धिन्ना नीत इत्यर्थः । प्रीत्या भरतविषयस्नेहेन पुरस्कृतो युक्तः । तेन भरतनिर्वन्धेन गमनशङ्का वारिता । किं च । भरतेन प्रीत्या पुरस्कृतोऽप्रेसरः कृतः । तेन परस्परानुरागसूचनम् ॥ १ ॥ भरतस्तत्र मातुलकुले विविष्टवस्त्राभरणभोजनादिरूपसत्कारेण सत्कृतः । पुत्रस्नेहेन पुत्रादप्यधिकस्नेहेनेत्यर्थ इत्येके ॥ २ ॥ तत्रापि तादृशसत्कारवत्यपि मातुलगृहे । कामतः कामैरभिमतविषयैः । सार्वविभक्तिकस्तसिः । तर्प्यमाणौ । अनेन सार्वदिकी विषयसुखानिवृत्तिर्बोधिता । वृद्धम् । अनेन शुश्रूषाकालालयेन धर्मलोपभवात्पितृस्मरणमिति सूचितम् । सरतामसरताम् ।

अडभाव आर्षः ॥ ३ ॥ प्रोषितौ विदेशगतौ ॥ ४ ॥ विनिर्वृत्ता विनिर्गताः । अनेन राज्ञो विष्णुरूपकध्वनिः ॥ ५ ॥ तत्रापि रामस्यात्यन्ताभिमतत्वमुत्कर्षं चाह—तेषामिति । तेषामपि मध्ये पितु रामो रतिकरो बभूव । भूतानां प्राणिनां मध्ये स्वयंभूश्चतुर्मुख इव गुणवत्तरश्च बभूव ॥ ६ ॥ गुणवत्तरत्वे हेतुः—स हीति । उदीर्णस्य दप्तस्य । अर्थितः प्रार्थितः । जज्ञे आविर्भूतः ॥ ७ ॥ देवानां वरेणेति वज्रपाणि-विशेषणम् । वज्रपाणिना प्रार्थितेन देवानां वरेण वामनेनादितिरेवेत्यर्थ इत्यन्ये ॥ ८ ॥ गुणवत्तर इत्युक्तगुणानेवाह—स हीति । रूपं लावण्यं सौन्दर्यं च । असूया गुणेषु दोषत्वाविष्करणं तद्रहितः । भूमावनुपमः उक्तगुणविषये । सनुः । कौसल्याया इति शेषः । दशरथोपमत्वं वक्ष्यमाणगुणैर्बोध्यम् ॥ ९ ॥ मृदुपूर्वं मृदुक्तिपूर्वम् । स्वजनेन परुषमुच्यमानोऽपि परुषमुत्तरं न प्रतिपद्यते न प्रयच्छति ॥ १० ॥ शतमनन्तम् । आत्मवत्तया स्वाधीनान्तःकरणतया ॥ ११ ॥ शीलं सुवर्तितम् । ज्ञानमात्मानात्मविवेकज्ञानं वेदतदर्थज्ञानं च । अज-

बुद्धिमान्मधुराभाषी पूर्वभाषी प्रियंवदः । वीर्यवान्न च वीर्येण महता खेन विस्मितः ॥	१३
न चानृतकथो विद्वान्वृद्धानां प्रतिपूजकः । अनुरक्तः प्रजामिश्र प्रजाश्चाप्यनुरज्यते ॥	१४
सानुक्रोशो जितक्रोधो ब्राह्मणप्रतिपूजकः । दीनानुकम्पी धर्मज्ञो नित्यं प्रग्रहवाञ्छुचिः ॥	१५
कुलोचितमतिः क्षात्रं स्वधर्मं बहु मन्यते । मन्यते परया प्रीत्या महत्स्वर्गफलं ततः ॥	१६
नाश्रेयसि रतो यश्च न विरुद्धकथारुचिः । उत्तरोत्तरयुक्तीनां वक्ता वाचस्पतिर्यथा ॥	१७
अरोगस्तरुणो वाग्मी वपुष्मान्देशकालवित् । लोके पुरुषसारज्ञः साधुरेको विनिर्मितः ॥	१८
स तु श्रेष्ठैर्गुणैर्युक्तः प्रजानां पार्थिवात्मजः । बहिश्चर इव प्राणो बभूव गुणतः प्रियः ॥	१९
सर्वविद्याव्रतज्ञातो यथावत्साङ्गवेदवित् । इष्वस्त्रे च पितुः श्रेष्ठो बभूव भरताग्रजः ॥	२०
कल्याणाभिजनः साधुरदीनः सत्यवागृजुः । वृद्धैरभिविनीतश्च द्विजैर्धर्मार्थदर्शिभिः ॥	२१
धर्मकामार्थतत्त्वज्ञः स्मृतिमान्प्रतिभानवान् । लौकिके समयाचारे कृतकल्पो विशारदः ॥	२२
निभृतः संवृताकारो गुप्तमन्त्रः सहायवान् । अमोघक्रोधहर्षश्च त्यागसंयमकालवित् ॥	२३
दृढभक्तिः स्थिरप्रज्ञो नासद्भाही न दुर्वचः । निस्तन्द्रीरप्रमत्तश्च स्वदोषपरदोषवित् ॥	२४
शास्त्रज्ञश्च कृतज्ञश्च पुरुषान्तरकोविदः । यः प्रग्रहानुग्रहयोर्यथान्यायं विचक्षणः ॥	२५
सत्संप्रहानुग्रहणे स्थानविन्निग्रहस्य च । आबकर्मण्युपायज्ञः संदृष्टव्ययकर्मवित् ॥	२६
श्रेष्ठं चाखसमूहेषु प्राप्तो व्यामिश्रकेषु च । अर्थधर्मौ च संगृह्य सुखतन्त्रो न चालसः ॥	२७

योग्यान्तरेष्वप्यल्पपरिश्रमयोग्यकालस्य यदन्तरं मध्यं तेष्वपि सज्जनैरेव शास्त्ररहस्यं कथयिष्यामि । अन्यदा तु कैमुतिकन्या-यसिद्धं सज्जनैकसंभाषणम् ॥ १२ ॥ मधुराभाषी मधुरमाभा-षितुं शीलमस्य । पूर्वभाषी आगतान्प्रति प्रथमभाषणेन स्वाभि-मुख्यप्रदर्शकः मधुरं शब्दतः । प्रियमर्थतः । न च विस्मि-तोऽप्राप्तगर्वः ॥ १३ ॥ न चानृतकथः । तेन सदा सत्यवच-नायोगव्यवच्छेदो बोध्यते । अनुरक्तोऽनुरजितः । अन्त-र्भावितव्यर्थः । अनुरज्यतेऽनुरज्यति । तेन परस्परानुरागः ॥ १४ ॥ अनुक्रोशो दया दुःखिषु तद्वा । दीनानुकम्पी दीनानुकम्पया तदभिलषितप्रापकः । अतो न पौनरुक्त्यम् । प्रग्रहो दुष्टनिग्रह इन्द्रियनिग्रहश्च ॥ १५ ॥ कुलोचितमतिः स्वकुलोचितदयादाक्षिप्यशरणागतसंरक्षणादिधर्मैकप्रवणबुद्धिः । अत एव क्षात्रं धर्मं प्रजापालनादि बहु मन्यते । ततः क्षात्र-धर्मात्प्रजापालनजन्यया शत्रुसंहारजन्यया च कीर्त्या मह-त्स्वर्गरूपं फलं साध्यं मन्यते यतोऽतः क्षात्रं धर्मं बहु मन्यत इवेत्यर्थः ॥ १६ ॥ अश्रेयस्यश्रेयस्करे । निषिद्धकर्मणीत्यर्थः । धर्मविरुद्धकथारुचिर्न । वादादिषु बृहस्पतिरिव खोक्तनिर्वाह-कयुक्तिवत् ॥ १७ ॥ अरोग इत्यनेन सत्कर्मानुष्ठानसामर्थ्यं च । वपुष्मान्निपुलां सत्वादिलक्षणवपुर्विशेषवान् । देशकालवि-दिति तत्तत्कर्मयोग्यदेशकालज्ञाता । निग्रहानुग्रहाय पुरुषाणां धर्मिष्ठत्वाधर्मिष्ठलरूपसारज्ञाता । स एक एव रामो लोके साधुः सर्वगुणयुक्तो ब्रह्मणा कृतः ॥ १८ ॥ एवं श्रेष्ठगुणैर्युक्तत्वोप-देशोऽपि दाढ्योय सत्यलप्रत्यापनाय च पुनरुपदिशति—स त्विति । श्रेष्ठगुणैरुक्तैर्वैद्यमाणां च प्राणसाहस्यकथनात्प्रजानां रामाधिकमिष्टं नास्तीति सूचितम् । गुणतो गुणैः ॥ १९ ॥ सर्वविद्येति । तत्तद्विद्यापेक्षितब्रह्मचर्यव्रतानन्तरमेव ज्ञातः

कृतसमावर्तनः । अतएव यथावदित्यादि । इष्वो मन्त्रहीनाः । समन्त्रास्तेऽज्ञाणि । समाहारद्वन्द्वः । पितुः श्रेष्ठस्तदपेक्षया श्रेष्ठः ॥ २० ॥ कल्याणानामभिजनो जन्मभूमिः । अदीनः क्षोभहेतावप्यक्षुब्धान्तःकरणः । सत्यवाक्कृच्छ्रेऽपि सत्यवक्ता । अभिविनीतः शिक्षितः ॥ २१ ॥ स्मृतिप्रतिभानयोर्भेदः संक्षेपेण व्याकृतः । लौकिके कृतकल्पः संपादितसामर्थ्यः । सम-याचारे धर्मे विशारदः कुशलः ॥ २२ ॥ निभृतो विनीतः । संवृताकारो गूढाभिप्रायः । 'गुप्तमन्त्र' इति पाठे फलपर्यन्त-मन्याविदितमन्त्रः । 'गुप्तैर्मित्रैः' इति पाठः प्रचुरः । गुप्तैर्मि-त्रत्वेन सर्वाज्ञातैः । तादृशा हि परराष्ट्रमेदादौ मुख्यसहायाः । त्यागो वित्तादेः सत्पात्रे दानम् । संयमो न्यायेनार्जनं तत्सम-यज्ञः ॥ २३ ॥ दृढभक्तिर्गुर्वीदुषु । स्थिरप्रज्ञो विस्मृतिहीनः । नासद्ब्राह्मसद्वस्तुग्रहणशीलो न । दुर्वचः परोद्वेजकवचनहीनः । निस्तन्द्रीर्निरालस्यः । स्त्रीयानां दोषः स्वदोषः ॥ २४ ॥ कृतज्ञः परेणाल्पमपि कृतमुपकारं जानाति तथा । पुरुषाणाम-न्तरं तारतम्यं तद्विवेचने कोविदः । यद्वा पुरुषाणामन्तरम-भिप्रायस्तज्ज्ञः । प्रग्रहो निग्रहः । यथान्यायं यथोचितं कर्तुं विचक्षणः ॥ २५ ॥ उक्तमर्थमेव विवृणोति—सत्संप्रहानुग्रहणे इति । संप्रहः स्वीकारस्ततोऽनुग्रहणं सपरिवारस्य पालनम् । 'प्रग्रहणे' इति पाठेऽप्ययमेवार्थः । तत्र निग्रहस्य दुष्टनिग्रहस्य च करणे स्थानविदेशकालज्ञः । आयकर्मण्युपायज्ञः । पुण्येभ्यो मधुकर इव प्रजाभ्यः करेण धनग्रहणकर्मणि चतुर इत्यर्थः । 'कचिदायस्य चाधेन चतुर्भागेन वा पुनः । पादभागैश्चिभि-र्वापि व्ययः कायौ नृपैरिह ॥' इति आङ्गसंदृष्टव्ययकर्मज्ञः ॥ २६ ॥ व्यामिश्रकेषु प्राकृतादिभाषामिश्रितनाटकविषु श्रेष्ठं निपुणताम् । अर्थधर्मौ संगृह्य तदविरोधेन सुखतन्त्रः ।

वैहारिकाणां शिल्पानां विज्ञातार्थविभागवित् । आरोहे विनये चैव युक्तो वारणवाजिनाम् ॥	२८
धनुर्वेदविदां श्रेष्ठो लोकेऽतिरथसंमतः । अमियाता प्रहर्ता च सेनानयविशारदः ॥	२९
अप्रधृष्यश्च सङ्ग्रामे कुक्षैरपि सुरासुरैः । अनस्यो जितक्रोधो न हतो न च मत्सरी ॥	३०
नावज्ञेयश्च भूतानां न च कालवशानुगः । एवं श्रेष्ठैर्गुणैर्युक्तः प्रजानां पार्थिवात्मजः ॥	३१
संमतस्त्रिषु लोकेषु वसुधायाः क्षमागुणैः । बुद्ध्या बृहस्पतेस्तुल्यो वीर्यं चापि शचीपतेः ॥	३२
तथा सर्वप्रजाकान्तैः प्रीतिसंजननैः पितुः । गुणैर्विरुच्ये रामो दीप्तः सूर्य इवांशुभिः ॥	३३
तमेवंवृत्तसंपन्नमप्रधृष्यपराक्रमम् । लोकनाथोपमं नाथमकामयत मेदिनी ॥	३४
एतैस्तु बहुभिर्युक्तं गुणैरनुपमैः सुतम् । दृष्ट्वा दशरथो राजा चक्रे चिन्तां परंतपः ॥	३५
अथ राज्ञो बभूवैव वृद्धस्य चिरजीविनः । प्रीतिरेषा कथं रामो राजा स्यान्मयि जीवति ॥	३६
एषा ह्यस्य परा प्रीतिर्हृदि संपरिवर्तते । कदा नाम सुतं द्रक्ष्याम्यभिषिक्तमहं प्रियम् ॥	३७
बृद्धिकामो हि लोकस्य सर्वभूतानुकम्पकः । मत्तः प्रियतरो लोके पर्जन्य इव वृष्टिमान् ॥	३८
यमशक्रसमो वीर्यं बृहस्पतिसमो मतौ । महीधरसमो धृत्यां मत्तश्च गुणवत्तरः ॥	३९
महीमहमिमां कृत्स्नामधितिष्ठन्तमात्मजम् । अनेन वयसा दृष्ट्वा यथा स्वर्गमवाप्नुयाम् ॥	४०
इत्येवं विविधैस्तैस्तैरन्यपार्थिवदुर्लभैः । शिष्टैरपरिमेयैश्च लोके लोकोत्तमैर्गुणैः ॥	४१
तं समीक्ष्य तदा राजा युक्तं समुदितैर्गुणैः । निश्चित्य सचिवैः सार्धं यौवराज्यममन्यत ॥	४२
दिव्यन्तरिक्षे भूमौ च घोरमुत्पातजं भयम् । संचचक्षेऽथ मेधावी शरीरे चात्मनो जराम् ॥	४३
पूर्णचन्द्राननस्याथ शोकापनुदमात्मनः । लोके रामस्य बुबुधे संप्रियत्वं महात्मनः ॥	४४
आत्मनश्च प्रजानां च श्रेयसे च प्रियेण च । प्राप्ते काले स धर्मात्मा भक्त्या त्वरितवान्नुपः ॥	४५
नानानगरधास्तव्यान्पृथग्जानपदानपि । समानिनाय मेदिन्यां प्रधानान्पृथिवीपतिः ॥	४६
तान्वेदमनानाभरणैर्यथाहं प्रतिपूजितान् । ददर्शलंलंकृतो राजा प्रजापतिरिव प्रजाः ॥	४७

कामसेवीत्यर्थः । कर्तव्येष्वालस्यरहितः ॥ २७ ॥ वैहारिकाणां क्रीडाप्रयोजनानां शिल्पानां गीतवाद्यचित्रकर्मादीनां विज्ञाता । अर्थविभागवित् । 'धर्माय यशसेऽर्थाय आत्मने स्वजनाय च । पञ्चधा विभज्यन्वितमिहामुत्र च शोभते ॥' इत्युक्तरीत्या तद्विभजनज्ञः । विनयो विविधगलानयनं शिक्षणं वा ॥ २८ ॥ अमियाता परसेनाभिमुखं याता । प्रहर्ता शत्रूणाम् । सेनानयश्चक्रादिव्यूहेन सेनान्यासस्तत्र विशारदो निपुणः ॥ २९ ॥ मत्सरीः परसंप्रेषः ॥ ३० ॥ भूतानां प्राणिनाम् । 'सिद्धानाम्' इति पाठे सिद्धा देवमेवा इति कतककृत् । कालवशः कालपारतन्त्र्यं प्राकृतवत्तदनुसारी न स्वायत्तसर्वपरिकर इति यावत् ॥ ३१ ॥ एवं द्विवारं गुणश्रेष्ठमुपपाद्य पुनरतिदार्ढ्याय तदुपपादयति—संमत इत्यादि । क्षमाप्रधानैर्गुणैर्वसुधायास्तुल्य इति परेणान्वयः ॥ ३२ ॥ तथेति । कान्तैरिष्टैस्तथा पितुः प्रीतिसंजननैर्गुणैः करणैर्विरुच्य इत्यन्वयः ॥ ३३ ॥ एवमभिषेकोपयोगिगुणश्रेष्ठपमुक्त्वा राज्ञोऽभिषेकेच्छां दर्शयति—तमेवमिति । मेदिनी तदेवता तद्वर्तिप्रजाश्च ॥ ३४ ॥ ३५ ॥ चिन्ताप्रकारमाह—अथेति । मयि जीवति रामो राजा कथं भवेत् । तादृशस्य तस्य दर्शनजा येषात्युक्तदानीर्वचनीया प्रीतिर्मे कथं स्यादिति चिन्ता बभूवेत्यन्वयः ॥ ३६ ॥ प्रीतिरभिलाषः । अभिलाषाकारमाह—कदा नायेति । पूर्वपद्ये प्रीतिरानन्दः ॥ ३७ ॥ पर्जन्यो मेघः

॥ ३८ ॥ ३९ ॥ अनेन वयसा बार्धकेन तथाभूतमात्मजं दृष्ट्वा यथा स्वर्गं यथाकालं यथायोग्यं वा स्वर्गमवाप्नुयामिति चिन्तां चक्रे इत्यनुकर्षेणान्वयः ॥ ४० ॥ तैस्तैरुक्तैः । 'एतैः' इति पाठेऽप्येवमेव । शिष्टैरुक्तादन्यैश्चापरिच्छिन्नैर्लोकैः लोकोत्तमत्वेन प्रसिद्धैर्गुणैरुपलक्षितम् ॥ ४१ ॥ तमुक्तांनुक्तैः समुदितैर्गुणैर्युक्तं पुत्रं समीक्ष्य दृष्ट्वा सचिवैः सार्धं निश्चित्य तादृशगुणवत्त्वेन पुत्रस्य यौवराज्यममन्यत विचारितवान् ॥ ४२ ॥ दिव्युत्पाता ग्रहनक्षत्रादिवैकृतम् । अन्तरिक्षे महावातदिग्दाहादयः । भूस्थुत्पाता भूकम्पादयः । तज्जं तत्सूचितं भयमात्मनिष्ठं मन्त्रिभ्यः संचचक्ष उक्तवान् । तथा रामाभिषेककारणान्तरमात्मनः शरीरे जरां चाबोचत् । अनेनोत्पातसूचितानिष्ठयोग्यताध्वननम् ॥ ४३ ॥ अथात्मनः शोकापनुदं शोकहर्तृपूर्णचन्द्रमुखस्य महात्मनो रामस्य संप्रियत्वं राज्याभिषेकेण सर्वानन्दकरत्वं बुबुधे ज्ञातवान् ॥ ४४ ॥ अत आत्मनश्च श्रेयसे प्रजानां च श्रेयसे प्रियेण च, प्रजानिष्ठरामविषयप्रीतिरुपहेतुना च, भक्त्या च रामपालनेन प्रजा धन्या भवन्त्विति प्रजाविषयज्ञेहेन च, स नृपो मन्त्रिणो रामाभिषेकाय त्वरितवान् ॥ ४५ ॥ त्वरयित्वा च नानानगरवासिन्स्तत्राधिकृतान्भिज्जजनपदस्वामिन्श्च भञ्जिद्वारा समानिनाय ॥ ४६ ॥ वेदम नानाभरणैस्तद्दानैः । प्रजापतिर्ब्रह्मा

न तु केकयराजानं जनकं वा नराधिपः । त्वरया चानयामास पश्चात्तौ श्रोष्यतः प्रियम् ॥	४८
अथोपविष्टे नृपतौ तस्मिन्परपुरार्दने । ततः प्रविविशुः शेषा राजानो लोकसंमताः ॥	४९
अथ राजवितीर्णेषु विविधेष्वसनेषु च । राजानमेवाभिमुखा निषेदुर्नियता नृपाः ॥	५०
स लब्धमानैर्विनयान्वितैर्नृपैः पुरालयैर्जानपदैश्च मानवैः ।	
उपोपविष्टैर्नृपतिर्वृतो बभौ सहस्रचक्षुर्भगवानिवामरैः ॥	५१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे प्रथमः सर्गः ॥ १ ॥

द्वितीयः सर्गः ।

ततः परिषदं सर्वांमामन्त्र्य वसुधाधिपः । हितमुद्धर्षणं चैवमुवाच प्रथितं वचः ॥	१
दुन्दुभिस्वरकल्पेन गम्भीरेणानुनादिना । स्वरेण महता राजा जीमूत इव नादयन् ॥	२
राजलक्षणयुक्तेन कान्तेनानुपमेन च । उवाच रसयुक्तेन स्वरेण नृपतिर्वृषान् ॥	३
विदितं भवतामेतद्यथा मे राज्यमुत्तमम् । पूर्वकैर्मम राजेन्द्रैः सुतवत्परिपालितम् ॥	४
सोऽहमिदंवाकुभिः सर्वैर्नरेन्द्रैः प्रतिपालितम् । श्रेयसा योक्तुमिच्छामि सुखार्हमखिलं जगत् ॥	५
मयाप्याचरितं पूर्वं पन्थानमनुगच्छता । प्रजा नित्यमनिद्रेण यथाशक्त्यभिरक्षिताः ॥	६
इदं शरीरं कृत्स्नस्य लोकस्य चरता हितम् । पाण्डुरस्यातपत्रस्य च्छायायां जरितं मया ॥	७
प्राप्य वर्षसहस्राणि बहून्यायूषि जीवतः । जीर्णस्यास्य शरीरस्य विश्रान्तिमभिरोचये ॥	८
राजप्रभावजुष्टं च दुर्वहामजितेन्द्रियैः । परिश्रान्तोऽस्मि लोकस्य गुर्वी धर्मधुरं वहन् ॥	९
सोऽहं विश्राममिच्छामि पुत्रं कृत्वा प्रजाहिते । संनिष्ठा निमान्सर्वाननुमान्य द्विजर्षभान् ॥	१०
अनुजातो हि मां सर्वैर्गुणैः श्रेष्ठो ममात्मजः । पुरंदरसमो वीर्ये रामः परपुरंजयः ॥	११
तं चन्द्रमिव पुष्येण युक्तं धर्मभृतां वरम् । यौवराज्ये नियोकास्मि प्रातः पुरुषपुंगवम् ॥	१२
अनुरूपः स वो नाथो लक्ष्मीर्वाल्लक्ष्मणाग्रजः । त्रैलोक्यमपि नाथेन येन स्यान्नाथवत्तरम् ॥	१३
अनेन श्रेयसा सद्यः संयोक्ष्येऽहमिमां महीम् । गतक्लेशो भविष्यामि सुते तस्मिन्निवेश्य वै ॥	१४

॥ ४७ ॥ केकयाद्यनानयने हेतुः—त्वरया चेति । चत्वर्ये । अभिषेकविषयत्वरया त्वित्यर्थः । प्रियं रामाभिषेकम् । अस्मेति । विचार्येति शेषः । अत्र भरतजनकयोरागमने विघ्न-
भिया देवास्तथा बुद्धिं राहो दत्तवन्त इति तात्पर्यम् ॥ ४८ ॥
शेषाः केकयजनकव्यतिरिक्ता आसन्नाः ॥ ४९ ॥ राजवि-
तीर्णेषु राजदर्शितेषु । नियता नियतदेशाधिपत्याः । यद्वा
राजमुखमात्रनिरीक्षकाः ॥ ५० ॥ मानः सत्कारः । पुरालये
राजसेवार्थं सदायोध्यास्थितैः । जानपदैः स्वस्वदेशस्थैः ।
उपोपविष्टैः सभायां स्वसमीपोपविष्टैः । सहस्रचक्षुरिन्द्रः ।
राज्ञोऽपि चारैस्तथा तैरेव च सर्वप्रजाराजचित्तस्थानम्
॥ ५१ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽयोध्याकाण्डे प्रथमः सर्गः ॥ १ ॥

अथ राज्याभिषेकस्य सर्वप्रजार्थत्वात्तदनुमतय आह राजे-
स्याह—तत इति । आमन्त्र्याभिमुखीकृत्य । हितं श्रेयस्क-
रम्, अतएवोद्धर्षणमुत्कृष्टहर्षजनकम् । प्रथितं सर्वजनश्राव्यं
मया भवति तथोवाच ॥ १ ॥ तदेवाह—दुन्दुमीति । अनु-
नादः प्रतिध्वनिः । नादयन् । दिश इति शेषः ॥ २ ॥ स्वरे
राजलक्षणयुक्तत्वं लिङ्गगम्भीरत्वादियुक्तत्वम् । कान्तत्वं
सुष्ठुमधुरत्वादिना । रसयुक्तेनाद्भुतरसयुक्तेन ॥ ३ ॥ मे राज्यं
मया संप्रति पात्यमानम् । मम पूर्वमैन्वादिभिः पालितमिति

विदितमित्यन्वयः ॥ ४ ॥ ततः किं तत्राह—सोऽहमिति ।
श्रेयसा रामराज्याभिषेकद्वारा विविधेन सुखेन । यत इक्ष्वा-
कुभिः प्रतिपालितमत एव सुखार्हम् ॥ ५ ॥ पूर्वमैन्वादिभिः ।
पन्थानं प्रजापालनमार्गम् । अनिद्रेण सुखनिद्रापेक्षेण । यथा-
शक्तीति विनयप्रदर्शनम् ॥ ६ ॥ जरितं प्रापितजरं कृतम् ।
न कदापि प्रजापालनविरोधेन विषयासक्तिः कृतेति भावः
॥ ७ ॥ वर्षसहस्राणि षड्विंशसहस्राणि बहून्यायूषि वत्सरस-
तरूपानेकपुरुषायूषि । विश्रान्तिं प्रजान्तिराहिल्यरूपिणीम्
॥ ८ ॥ राजप्रभावाः शौर्यादयस्तदुक्तैर्जुष्टम् । वहमिति हेतौ
शता ॥ ९ ॥ प्रजाहिते पुत्रं कृत्वा तं नियुज्य । अनुमान्य
कृतानुमतिकान्कृत्वा ॥ १० ॥ राज्याहर्त्वं पुत्रस्य दर्शयति—
अनुजात इति । मत्संबन्धिसर्वगुणविक्षिप्तो जात इत्यर्थः ।
इत्थंभूताख्यानविषयेऽनुः कर्मप्रवचनीय इति मामिति द्विती-
या । स्ववृत्तिगुणाधिकगुणवतामप्याह—पुरंदरेति ॥ ११ ॥
पुष्येण युक्तं चन्द्रमिव सर्वकार्यसिद्धिदक्षम् । यौवराज्ये तत्पदे
प्रातर्नियोकास्मीति छद्म । पुंगवं श्रेष्ठम् ॥ १२ ॥ स वो
युष्माकं राजानुरूपो योग्यः । येन राज्ञा न केवलं यूयमेव
नाथवन्तः, अपि तु त्रैलोक्यमपि नाथवत्तरम् । एवंप्रभावो
राम इति भावः ॥ १३ ॥ श्रेयसा प्रशस्ततरेण रामेण महीं
संयोक्ष्ये । राज्याभिषेकद्वारेणेत्यर्थः । एवं सति तस्मिन्सुखे

यदिदं मेऽनुरुपार्थं मया साधु सुमन्त्रितम् । भवन्तो मेऽनुमन्यन्तां कथं वा करवाण्यहम् ॥ १५
यद्यप्येषा मम प्रीतिर्हितमन्यद्विचिन्त्यताम् । अन्या मध्यस्थचिन्ता तु विमर्दाभ्यधिकोदया ॥ १६
इति ब्रुवन्तं मुदिताः प्रत्यनन्दवृषा नृपम् । वृष्टिमन्तं महामेघं नर्दन्त इव बर्हिणः ॥ १७
स्निग्धोऽनुनादः संजज्ञे ततो हर्षसमीरितः । जनौघोद्बुधसंनादो मेदिनीं कम्पयन्निव ॥ १८
तस्य धर्मार्थविदुषो भावमाज्ञाय सर्वशः । ब्राह्मणा बलमुख्याश्च पौरजानपदैः सह ॥ १९
समेत्य ते मन्त्रयितुं समतागतबुद्धयः । ऊचुश्च मनसा ज्ञात्वा वृद्धं दशरथं नृपम् ॥ २०
अनेकवर्षसाहस्रो वृद्धस्त्वमसि पार्थिव । स रामं युवराजानमभिषिञ्चस्व पार्थिवम् ॥ २१
इच्छामो हि महाबाहुं रघुवीरं महाबलम् । गजेन महता यान्तं रामं छत्रावृताननम् ॥ २२
इति तद्वचनं श्रुत्वा राजा तेषां मनःप्रियम् । अजानन्निव जिज्ञासुरिदं वचनमब्रवीत् ॥ २३
श्रुत्वैतद्वचनं यन्मे राघवं पतिमिच्छथ । राजानः संशयोऽयं मे तदिदं ब्रूत तत्त्वतः ॥ २४
कथं नु मयि धर्मेण पृथिवीमनुशासति । भवन्तो द्रष्टुमिच्छन्ति युवराजं महाबलम् ॥ २५
ते तमूचुर्महात्मानः पौरजानपदैः सह । बहवो नृप कल्याणगुणाः सन्ति सुतस्य ते ॥ २६
गुणान्गुणवतो देव देवकल्पस्य धीरातः । प्रियानानन्दनान्कृत्स्नान्प्रवक्ष्यामोऽद्य ताञ्छृणु ॥ २७
दिव्यैर्गुणैः शक्रसमो रामः सत्यपराक्रमः । इक्ष्वाकुभ्योऽपि सर्वेभ्यो ह्यतिरिक्तो विशांपते ॥ २८
रामः सत्पुरुषो लोके सत्यः सत्यपरायणः । साक्षाद्रामाद्विनिर्वृत्तो धर्मश्चापि श्रिया सह ॥ २९
प्रजासुखत्वे चन्द्रस्य वसुधायाः क्षमागुणैः । बुद्ध्या बृहस्पतेस्तुल्यो वीर्यं साक्षाच्छचीपते ॥ ३०
धर्मज्ञः सत्यसंधश्च शीलवाननसूयकः । क्षान्तः सान्त्वयिता श्लक्ष्णः कृतज्ञो विजितेन्द्रियः ॥ ३१
मृदुश्च स्थिरचित्तश्च सदा भव्योऽनसूयकः । प्रियवादी च भूतानां सत्यवादी च राघवः ॥ ३२
बहुश्रुतानां वृद्धानां ब्राह्मणानामुपासिता । तेनास्येहातुला कीर्तिर्यशस्तेजश्च वर्धते ॥ ३३

तत्पालनभारं निवेश्य गतक्लेशो भविष्यामि ॥ १४ ॥ म इद-
मभिषेकरूपं कार्यं यद्यदि मया साधु सुमन्त्रितं भवतामनुरु-
पार्थमनुकूलप्रयोजनावहं च तदा भवन्तो मे ममानुमन्यन्ताम-
नुमतिं प्रयच्छन्तु । हर्षयुक्तत्वाद्विकुरस्मच्छब्दपौनरुक्त्यमदो-
षाय । इतोऽतिरिक्तं वा कथं केन प्रकारेण किं करवाणि तद्व-
दन्विति शेषः ॥ १५ ॥ ननु त्वदधिकः को हिताहितवि-
चारसमर्थोऽत आह—यद्यपीति । एषा चिन्ता यद्यपि मम
प्रीतिस्तद्विषया तथाप्यन्यद्विद्धं यद्यस्ति तदा विचिन्त्यताम् ।
यतो मध्यस्थानां रागद्वेषहीनानां चिन्ता तु विचारस्तु तद्वतां
चिन्तापेक्षयान्या विलक्षणा । तदेवाह—विमर्देन पूर्वापरप-
क्षसंघर्षेणाभ्यधिकोदयाधिकार्यप्रादुर्भाववती ॥ १६ ॥ वृष्टि-
मन्तं महामेघं दृष्ट्वा नर्दन्तो बर्हिण इव मुदिता नृपा नृपं प्रत्य-
नन्दनप्रशंसापूर्वकमङ्गीचक्रुः ॥ १७ ॥ अनुनादः सामन्तकृत-
हर्षजवाक्यप्रतिध्वनिः संजज्ञे । सभायामिति शेषः । जनौघा-
नामुद्भूतेन शब्देन सन्संभवज्ञादः प्रतिध्वनिः पृथिवीं कम्पय-
न्निव संजज्ञे । बहिरिति शेषः । 'विमानम्' इति पाठे राज-
स्थानमित्यर्थः ॥ १८ ॥ भार्वा धर्मविषयमभिप्रायम् । बलं
सेना तपोबलं वा । चाभूपाः ॥ १९ ॥ समतामेकरूपतां गताः
प्राप्ता बुद्धयो येषां ते । मन्त्रयितुम् । प्रवृत्ता इति शेषः ।
मन्त्रणोत्तरं ज्ञात्वा पुनःपुनः पर्यालोचनेन निखिल्य ॥ २० ॥
अनेकेषां विपद्ं बहुमीहिः । साहस्रे स्वार्थिकोऽङ्ग । युवराजान-
मिति समासान्तविधेरनित्यत्वाद्भवः ॥ २१ ॥ इच्छामः ।

कृताभिषेकं द्रष्टुमिति शेषः ॥ २२ ॥ अजानन्निव तदमि-
षेकस्य सर्वमनःप्रियत्वं जानन्नप्यजानन्निव प्रजामुखात्स्पष्टं
जिज्ञासुः ॥ २३ ॥ हे राजानः, मे वचनं श्रुत्वा तन्निर्बन्धादेव
केवलं रामं पतिमिच्छथ, न वस्तुत इति संशयः ॥ २४ ॥
संशयबीजमाह—कथं न्विति । युवराजम् । तेन युवत्वात्तत्र
नानाविधाधर्माणामपि संभव इति भावः ॥ २५ ॥ अस्मिन्ना-
धर्मलेशसंभावनापीत्याशयेनोत्तरयन्ति—त इति । ते नृपाः ।
कल्याणगुणाः प्रजाकल्याणजनका गुणाः ॥ २६ ॥ देवकल्पस्य
देवतुल्यस्य रामस्य प्रियाञ्छात्रूणामप्यानन्दनानिष्ठनिवारण-
पूर्वकेष्टप्रापकत्वेनानन्दजनकान् ॥ २७ ॥ दिव्यैरमानुषैः ।
इक्ष्वाकुभ्यस्तद्वंश्येभ्यः । अतिरिक्तोऽधिकः ॥ २८ ॥ साक्षा-
द्रामाद्विनिर्गुतः । रामेणैव प्रतिष्ठापित इत्यर्थः । श्रियार्थेन
॥ २९ ॥ सुखत्व इत्यादेस्तुल्य इत्यनेनान्वयः । प्रत्येकगु-
णेनैकैकस्योपमानत्वदर्शनेन रामनिष्ठगुणानामन्यत्रैकत्र वासा-
संभवो दर्शितः ॥ ३० ॥ संधा प्रतिज्ञा । अनसूयकोऽन्यवि-
षयास्यारहितः । सान्त्वयिता दुःखितानां दुःखशमयिता ।
श्लक्ष्णः प्रियवचनः ॥ ३१ ॥ मृदुः सुकरोपासनः । स्थिरचि-
तत्वमतिसंकटेऽप्यङ्गीकृतापरित्यागः । भव्यो दृश्यः । अन-
सूयकोऽन्यनिष्ठासूयाया अविषयः । भूतानां प्राणिनाम्
॥ ३२ ॥ तेनोक्तगुणसमूहेन । कीर्तिः शौर्यश्रिया, शक्तौ
दानदिजा प्रसिद्धिः, तेजः शौर्यम् ॥ ३३ ॥ देवासुरेणादि

देवासुरमनुष्याणां सर्वास्त्रेषु विशारदः । सम्यग्विद्याव्रतज्ञातो यथावत्साङ्गवेदवित् ॥ ३४
 गान्धर्वं च भुवि श्रेष्ठो बभूव भरताग्रजः । कल्याणाभिजनः साधुरदीनात्मा महामतिः ॥ ३५
 द्विजैरभिविनीतश्च श्रेष्ठैर्धर्मार्थनैपुणैः । यदा व्रजति सङ्ग्रामं प्रामार्थं नगरस्य वा ॥ ३६
 गत्वा सौमित्रिसहितो नाविजित्य निवर्तते । सङ्ग्रामात्पुनरागत्य कुञ्जरेण रथेन वा ॥ ३७
 पौरान्स्वजनवभित्यं कुशलं परिपृच्छति । पुत्रेष्वग्निषु दारेषु प्रेष्यक्षिप्यगणेषु च ॥ ३८
 निखिलेनानुपूर्व्या च पिता पुत्रानिवौरसान् । शुश्रूषन्ते च वः क्षिप्याः कश्चिद्धर्मसु दंशिताः ॥ ३९
 इति वः पुरुषव्याघ्रः सदा रामोऽभिभाषते । व्यसनेषु मनुष्याणां भृशं भवति दुःखितः ॥ ४०
 उत्सवेषु च सर्वेषु पितेव परितुष्यति । सत्यवादी महर्ष्यासो वृद्धसेवी जितेन्द्रियः ॥ ४१
 स्मितपूर्वाभिभाषी च धर्मं सर्वात्मनाश्रितः । सम्यग्योक्ता श्रेयसां च न विगृह्यकथारुचिः ॥ ४२
 उत्तरोत्तरयुक्तौ च वक्ता वाचस्पतिर्यथा । सुधूरायतताम्राक्षः साक्षाद्विष्णुरिव स्वयम् ॥ ४३
 रामो लोकाभिरामोऽयं शौर्यवीर्यपराक्रमैः । प्रजापालनसंयुक्तो न रागोपहितेन्द्रियः ॥ ४४
 शक्तलौकिक्यमप्येष भोक्तुं किं नु महीमिमाम् । नास्य क्रोधः पसादश्च निरर्थोऽस्ति कदाचन ॥ ४५
 हन्त्येष नियमाद्व्यानवध्येषु न कुप्यति । युनक्त्यर्थैः प्रहृष्टश्च तमसौ यत्र तुष्यति ॥ ४६
 दातृः सर्वप्रजाकान्तैः प्रीतिसंजननैर्नृणाम् । गुणैर्विरोचते रामो दीप्तः सूर्य इवांशुभिः ॥ ४७
 तमेवंगुणसंपन्नं रामं सत्यपराक्रमम् । लोकपालोपमं नाथमकामयत मेदिनी ॥ ४८
 वत्सः श्रेयसि जातस्ते दिष्ट्यासौ तव राघवः । दिष्ट्या पुत्रगुणैर्युक्तो मारीच इव कश्यपः ॥ ४९
 बलमारोग्यमायुश्च रामस्य विदितात्मनः । देवासुरमनुष्येषु सगन्धर्वोरगेषु च ॥ ५०
 आशंसते जनः सर्वो राष्ट्रे पुरवरे तथा । आभ्यन्तरश्च बाह्यश्च पौरजानपदो जनः ॥ ५१
 स्त्रियो वृद्धास्तृण्यश्च सायं प्रातः समाहिताः । सर्वा देवान्नमस्यन्ति रामस्यार्थं मनस्विनः । ५२
 तेषां तद्याचितं देव त्वत्प्रसादात्समृद्धताम् ॥
 राममिन्दीवरक्ष्यामं सर्वशत्रुनिवर्हणम् । पश्यामो यौवराज्यस्थं तव राजोत्तमात्मजम् ॥ ५३

तं देवदेवोपममात्मजं ते सर्वस्य लोकस्य हिते निविष्टम् ।

हिताय नः क्षिप्रमुदारजुष्टं मुदामिषेकुं वरद त्वमर्हसि ॥

५४

इत्यार्षे श्रीमद्रामायणे वाल्मीकीय आदिकाव्येऽगोप्याकाण्डे द्वितीयः सर्गः ॥ २ ॥

निर्धारणे षष्ठी ॥ ३४ ॥ गान्धर्वं 'संगीतशास्त्रे । कल्याणाना-
 मभिज्जो वासस्थानम् । अवीनः क्षोभहेतावप्यश्रुमिन् आत्मा
 चित्तं यस्य ॥ ३५ ॥ अभिविनीतः । शिक्षितः धर्मेऽर्थे च
 नैपुणं नैपुण्यं येषां तैः । प्राप्तेति लुप्तषष्ठीकं पृथक्पदम् ।
 ग्रामस्य नगरस्य वा रक्षार्थं सङ्ग्रामं यदा व्रजतीत्यर्थः ॥ ३६ ॥
 ॥ ३७ ॥ ॥ ३८ ॥ पिता औरसान्पुत्रानिव पौरान्कुशलं पृच्छ-
 तीत्यन्वयः । शुश्रूषन्ते च वः क्षिप्या इति ब्राह्मणान्प्रति प्रश्नः ।
 वर्मसु दंशिता अवहिता भूत्वा वः सेवन्त इति क्षत्रियान्प्रति
 प्रश्नः । कश्चिदिति प्रश्ने । कचित् 'धर्मेषु दंशिताः' इति पाठः
 ॥ ३९ ॥ व्यसनं दुःखम् ॥ ४० ॥ यथा पुत्रसुखेन पिता-
 मन्दवान्भवति तथा प्रजासुखेन राम इति भावः ॥ ४१ ॥ न
 विगृह्यकथारुचिर्विग्रहो वृथाकलहस्तं कृत्वा जल्पवितण्डादिकथा-
 रुचिर्यथा प्राकृतस्वभा नेत्यर्थः । 'न विगृह्यकथारुचिः' इति
 पाठे मिथ्यकथारुचिर्नेत्यर्थः ॥ ४२ ॥ ४३ ॥ शौर्यं बुद्धे निर्ग-
 यप्रवेशसामर्थ्यम् । वीर्यं स्वस्याविकार एव परस्य विकारापा-
 दनम् । पराक्रमो बुद्धे लघुसंचारः । रागो विषयेच्छा ॥ ४४ ॥

॥ ४५ ॥ क्रोधप्रसादसार्थक्यमेवोपपादयति—हन्तीत्यादि ।
 यत्र यस्मिन्विषये संतोषस्तमर्थैः पूरयतीत्यर्थः ॥ ४६ ॥
 दातृः स्वमनोदमनैः ॥ ४७ ॥ मेदिनी तत्सो जनः ॥ ४८ ॥
 असौ ते वत्सो दिष्ट्यास्मद्भागेन श्रेयसि प्रजारक्षणरूपे
 समर्थो जातः । किं चासौ राघवस्तव दिष्ट्या भाग्येन मरीचि-
 प्रजापतेः पुत्रः कश्यप इव पुत्रगुणैर्युक्तो जात इत्यर्थः ॥ ४९ ॥
 देवासुरादिषु राष्ट्रे पुरवरे च वर्तमानः सर्वोऽपि जनो रामस्य
 बलाशंसते । आभ्यन्तरः सेवकः ॥ ५० ॥ ५१ ॥ राम-
 स्यार्थं रामस्य बलादिप्रयोजनार्थं । याचितमभिप्रायितं रामाभि-
 वेदकम् । समृद्धतां संपत्तताम् ॥ ५२ ॥ राजोत्तमेति
 संबोधनम् ॥ ५३ ॥ देवदेवो विष्णुस्तत्सदृशम् । अतएव सर्व-
 लोकहिते निविष्टम् । उदारैर्युगैर्जुष्टं युक्तम् । उदारैर्महद्भिश्च
 परिगृहीतम् ॥ ५४ ॥ इति श्रीरामायणरामे श्रीरामाये
 रामावणतिलके वाल्मीकीय आदिकाव्ये अगोप्याकाण्डे
 द्वितीयः सर्गः ॥ २ ॥

तृतीयः सर्गः ।

तेषामञ्जलिपद्मानि प्रगृहीतानि सर्वशः । प्रतिगृह्याब्रवीद्राजा तेभ्यः प्रियहितं वचः ॥	१
अहोऽस्मि परमप्रीतः प्रभावश्चातुलो मम । यन्मे ज्येष्ठं प्रियं पुत्रं यौवराज्यस्थमिच्छथ ॥	२
इति प्रत्यर्चितान् राजा ब्राह्मणानिदमब्रवीत् । वसिष्ठं वामदेवं च तेषामेवोपशृण्वताम् ॥	३
चैत्रः श्रीमानयं मासः पुण्यः पुष्पितकाननः । यौवराज्याय रामस्य सर्वमेवोपकल्प्यताम् ॥	४
राक्षसूपरते वाक्ये जनघोषो महानभूत् । शनैस्तस्मिन्प्रशान्ते च जनघोषे जनाधिपः ॥	५
वसिष्ठं मुनिशार्दूलं राजा वचनमब्रवीत् । अभिषेकाय रामस्य यत्कर्म सपरिच्छदम् ॥	६
तदद्य भगवान्सर्वमाज्ञापयितुमर्हति । तच्छ्रुत्वा भूमिपालस्य वसिष्ठो मुनिसत्तमः ॥	७
आदिदेशाप्रतो राज्ञः स्थितान्युक्तान्कृताञ्जलीन् । सुवर्णादीनि रत्नानि बलीन्सर्वौषधीरपि ॥	८
शुक्लमाल्यानि लाजांश्च पृथक्च मधुसर्पिणी । अहतानि च वासांसि रथं सर्वायुधान्यपि ॥	९
चतुरङ्गबलं चैव गजं च शुभलक्षणम् । चामरव्यजने चोमे ध्वजं छत्रं च पाण्डुरम् ॥	१०
शतं च शतकुम्भानां कुम्भानान्निवर्चसाम् । हिरण्यशृङ्गमृषमं समग्रं व्याघ्रचर्म च ॥	११
यच्चान्यत्किंचिदेष्टव्यं तत्सर्वमुपकल्प्यताम् । उपस्थापयत प्रातरद्व्यगारे महीपतेः ॥	१२
अन्तःपुरस्य द्वाराणि सर्वस्य नगरस्य च । चन्दनमृगभिरर्च्यन्तां धूपैश्च घ्राणहारिभिः ॥	१३
प्रशस्तमन्नं गुणवद्दक्षिणोपसेचनम् । द्विजानां शतसाहस्रं यत्प्रकाममलं भवेत् ॥	१४
सत्कृत्य द्विजमुल्यानां श्वः प्रभते प्रदीयताम् । घृतं दधि च लाजाश्च दक्षिणाश्चापि पुष्कलाः ॥	१५
सूर्येऽभ्युदितमात्रे श्वो भविता स्वस्तिवाचनम् । ब्राह्मणाश्च निमज्ज्यन्तां कल्प्यन्तामासनानि च ॥	१६
आवध्यन्तां पताकाश्च राजमार्गश्च सिच्यताम् । सर्वे च तालापचरा गणिकाश्च खलंकृताः ॥	१७
कक्ष्यां द्वितीयामासाद्य तिष्ठन्तु नृपवेदमनः । देवायतनचैत्येषु सान्नभक्ष्याः सदक्षिणाः ॥	१८
उपस्थापयितव्याः स्युर्माल्ययोग्याः पृथक्पृथक् । दीर्घांसिबद्धगोधाश्च संनद्धा मृष्टवाससः ॥	१९
महाराजाङ्गनं शूराः प्रविशन्तु महोदयम् । एवं व्यादिश्य विप्रौ तु क्रियास्तत्र विनिष्ठितौ ॥	२०
चक्रतुश्चैव यच्छेषं पार्थिवाय निवेद्य च । कृतमित्येव चाब्रूतामभिगम्य जगत्पतिम् ॥	२१

अञ्जलिपद्मान्यञ्जलिरूपाणि पद्मानि । पद्माकारानञ्जलीनिति यावत् । प्रगृहीतानि प्रकर्षेण शिरसि बद्धानि । प्रतिगृह्य वीक्षणवचनप्रत्यञ्जलिर्मिर्यथायोगं तासां प्रतिग्रहः ॥ १ ॥ २ ॥ इति प्रत्यर्चितान्पौरजानपदान्कृत्वा ब्राह्मणानिदमब्रवीत् । तेषां पौरादीनां शृण्वताम् । पुर इत्यर्थः । चकार संग्राह्यमपेक्ष्य ब्राह्मणानिति बहुवचनम् ॥ ३ ॥ ४ ॥ जनघोषो रामाभिषेकसंभारोपकल्पनाज्ञाश्रवणजः ॥ ५ ॥ वसिष्ठमिति वामदेवोपलक्षणम् । अग्र एवं व्यादिश्य विप्रौ त्वित्युक्तेः । परिच्छद उपकरणम् ॥ ६ ॥ ७ ॥ युक्तान्सावधानान् । मन्त्रिण इति शेषः । बलीन्पूजाद्रव्याणि विघ्नशामकवत्यर्थानि ॥ ८ ॥ पृथक्पृथक्पात्रगृहीते । अहतानि सदृशानि तदानीमेव तन्तुवाय-यन्त्रादुद्धृतानि ॥ ९ ॥ चामरव्यजने चमरपुच्छनिर्मिते व्यजने ॥ १० ॥ शतकुम्भानां सौवर्णानाम् । अभिवर्चसामित्यनेन सुवर्णस्यालुप्तमत्वं ध्वनितम् । समग्रं नखादिसहितमखण्डम् ॥ ११ ॥ अन्यदनुक्तमपि लोकप्रसिद्धं गन्धपुष्पादि । एष्टव्यमवस्थापेक्षितं तदित्यर्थः । आभ्यगारेऽभिहोत्रगृह उपस्थापयत प्रापयत ॥ १२ ॥ अन्तःपुरं राजवेश्म । घ्राणहारिभिरति-सुगन्धैः ॥ १३ ॥ प्रशस्तं दृश्यम् । गुणवद्युक्तसंस्कारं दद्यात्

क्षीरेण चोपसेचनं संस्कारो यस्य तत् । द्विजानां शतसाहस्रं प्रति यत्प्रकाममभिमतमलं पर्याप्तं च भवेत्तत्संपाद्य द्विजमुल्यानां तेभ्यः सत्कृत्य प्रातर्दीयताम् ॥ १४ ॥ १५ ॥ १६ ॥ तालापचरास्तालजीविनः ॥ १७ ॥ कक्ष्यां द्वितीयाम् । अन्तःकक्ष्यायामभिषेकस्थाने ब्राह्मणानामेव वासादिति भावः । चैत्या रथ्यावृक्षाः । अन्नमोदनं भक्ष्यं च तत्सहिताः । दक्षिणा तत्सहिताः ॥ १८ ॥ माल्ययोग्या मालामर्हन्ति माल्यमर्चनं तद्योग्या गन्धपुष्पादयः । देवायतनचैत्ययोः पृथक्पृथक्पुष्पापयितव्याः । तत्तद्देवतापूजापूर्वकं तत्र तत्र ब्राह्मणतर्पणं कार्यमिति तात्पर्यम् । दीर्घा असयो येषां ते बद्धगोधाचर्मणश्चेति द्वन्द्वः । 'दीर्घांसिबद्धगोधाः' इति पाठे बद्धदीर्घासयो गोधा इत्यर्थः । मृष्टवासस इत्युपलक्षणमलंकाराणाम् ॥ १९ ॥ महोदयं महोत्सवविशिष्टमन्नम् । विप्रौ वसिष्ठवामदेवौ । व्यादिश्य । अधिकारिण इति शेषः । तत्र नृपवेदमनि स्थितौ क्रियाः पुरोहितकर्तव्याश्चक्रतुरित्युत्तरेणान्वयः ॥ २० ॥ यच्चैव शेषं राजोक्तदन्यदवश्यकर्तव्यं तदपि पार्थिवाय निवेद्य चक्रतुः । ततो जगत्पतिमभिगम्य यथोक्तवचनमुक्तवचनमनतिक्रम्य सर्वं कृतं सिद्धं जातमित्यब्रूताम् । प्रीतिर्मानस आ-

यथोक्तवचनं प्रीतौ हर्षयुक्तौ द्विजोत्तमौ । ततः सुमन्त्रं द्युतिमान् राजा वचनमब्रवीत् ॥	२२
रामः कृतात्मा भवता शीघ्रमानीयतामिति । स तथेति प्रतिज्ञाय सुमन्त्रो राजशासनात् ॥	२३
रामं तत्रानयांचक्रे रथेन रथिनां वरम् । अथ तत्र सहासीनास्तदा दशरथं नृपम् ॥	२४
प्राच्योदीच्याः प्रतीच्याश्च दाक्षिणात्याश्च भूमिपाः । म्लेच्छाश्चार्याश्च ये चान्ये वनशैलान्तवासिनः ॥	
उपासांचक्रिरे सर्वे तं देवा वासवं यथा । तेषां मध्ये स राजर्षिर्मरुतामिव वासवः ॥	२६
प्रासादस्थो दशरथो ददर्शयान्तमात्मजम् । गन्धर्वराजप्रतिमं लोके विख्यातपौरुषम् ॥	२७
दीर्घबाहुं महासत्त्वं मत्तमातङ्गगामिनम् । चन्द्रकान्ताननं राममतीव प्रियदर्शनम् ॥	२८
रूपौदार्यगुणैः पुंसां दृष्टिचित्तापहारिणम् । घर्माभितप्ताः पर्जन्यं ह्लादयन्तमिव प्रजाः ॥	२९
न ततर्प समायान्तं पश्यमानो नराधिपः । अवतार्य सुमन्त्रस्तु राघवं स्यन्दनोत्तमात् ॥	३०
पितुः समीपं गच्छन्तं प्राञ्जलिः पृष्ठतोऽन्वगात् । स तं कैलासशृङ्गाभं प्रासादं रघुनन्दनः ॥	३१
आरुरोह नृपं द्रष्टुं सहसा तेन राघवः । स प्राञ्जलिरभिप्रेत्य प्रणतः पितुरन्तिके ॥	३२
नाम खं श्रावयन् रामो वचन्दे चरणौ पितुः । तं दृष्ट्वा प्रणतं एतत् कृताञ्जलिपुटं नृपः ॥	३३
गृह्णाञ्जलौ समाकृष्य सखजे प्रियमात्मजम् । तस्मै चाभ्युद्यतं सम्यङ्गणिकाञ्चनभूषितम् ॥	३४
दिदेश राजा रुचिरं रामाय परमासनम् । तथासनवरं प्राप्य व्यदीपयत राघवः ॥	३५
स्वयैव प्रभया मेरुमुदये विमलो रविः । तेन विभ्राजिता तत्र सा सभापि व्यरोचत ॥	३६
विमलप्रह्नक्षत्रा शारदी द्यौरीवेन्दुना । तं पश्यमानो नृपतिस्तुतोष प्रियमात्मजम् ॥	३७
अलंकृतमिवात्मानमादर्शतलसंस्थितम् । स तं सुस्थितमाभाष्य पुत्रं पुत्रवतां वरः ॥	३८
उवाचेदं वचो राजा देवेन्द्रमिव कश्यपः । ज्येष्ठायामसि मे पत्न्यां सदृश्यां सदृशः सुतः ॥	३९
उत्पन्नस्त्वं गुणज्येष्ठो मम रामात्मजः प्रियः । त्वया यतः प्रजाश्चेमाः स्वगुणैरनुरजिताः ॥	४०
तस्मात्त्वं पुण्ययोगेन यौवराज्यमवाप्नुहि । कामतस्त्वं प्रकृत्यैव निर्णीतो गुणवानिति ॥	४१
गुणवत्यपि तु स्नेहात्पुत्र वक्ष्यामि ते हितम् । भूयो विनयमास्थाय भव नित्यं जितेन्द्रियः ॥	४२
कामक्रोधसमुत्थानि त्यजस्व व्यसनानि च । परोक्षया वर्तमानो वृत्त्या प्रत्यक्षया तथा ॥	४३
अमात्यप्रभृतीः सर्वाः प्रजाश्चैवानुरज्य । कोष्ठागारायुधागारैः कृत्वा संनिचयान्बहून् ॥	४४

नन्दः । तदुजायको मुखविकासादिर्हर्षः ॥ २१ ॥ २२ ॥
 कृतात्मा धर्मे कृतबुद्धिः । प्रतिज्ञायोक्त्वा ॥ २३ ॥ तत्र
 प्रासादे । प्रासादस्थो ददर्शति वक्ष्यमाणत्वात् ॥ २४ ॥
 आर्या मध्यदेशवासिनः ॥ २५ ॥ २६ ॥ गन्धर्वराजप्रतिमत्वं
 सौन्दर्यवत्त्वेन सुखरत्नेन च । विख्यातपौरुषत्वेन वीरत्वम्
 ॥ २७ ॥ वीरानुगुणं दीर्घबाहुत्वम् । महासत्त्वं महाबलवत्त्वं
 च । तदनुमापकं मत्तेत्यादि । तेन सगर्वसलीलगमनमुक्तम् ।
 चन्द्रकान्ताननमिति वाचकमात्रञ्जलोपमा । अतएवातीव प्रिय-
 दर्शनम् । रामं जनान्मयन्तम् ॥ २८ ॥ रूपौदार्यगुणैः कमा-
 दृष्टिचित्ताहरम् । प्रीणतप्ताः प्रजा ह्लादयन्तं पर्जन्यमिव
 स्थितम् ॥ २९ ॥ पश्यमान इत्यार्षम् । न ततर्पत्यनेनानुक्षणं
 नवनवप्रेयास्पदत्वम् ॥ ३० ॥ ३१ ॥ सहसा वेगेन । तेन
 सुमन्त्रेण । सहेति शेषः । सप्राञ्जलिः साञ्जलिः । अभिप्रेत्य
 प्राप्य । प्रणतः कृतसाष्टाङ्गनमस्कारः ॥ ३२ ॥ खं नाम श्राव-
 यन् रामवर्माहमस्मीत्येवम् । प्रणम्य । पार्श्वेऽवस्थानं पुत्रधर्मः
 ॥ ३३ ॥ अञ्जलावज्जलिप्रदेशे रामं स्वयमेव गृह्य गृहीत्वा
 समाकृष्य स्वसंमुखमानीय । अभ्युद्यतमुपस्थापितम् ॥ ३४ ॥
 परमुत्कृष्टम् । व्यदीपयताशोभयत । अत्रासनं कर्म ॥ ३५ ॥

स्वयैव प्रभयेति वीपने करणम् । उदयकाले रविर्मेरुमिव । सा-
 वसिष्ठदशरथादिभ्राजिता सभापि । न केवलमासनमेवैत्यर्थः ।
 व्यरोचत विशेषेण चक्राशे ॥ ३६ ॥ प्रह्नक्षत्रादियुक्तमप्या-
 काशमिन्दुनेव ॥ ३७ ॥ आदर्शतलप्रतिबिम्बितमलंकृतमा-
 त्मानं पश्यन्निव तं पश्यंस्तुतोष । तेन पितृसदृशावयवत्वं सूचितं
 रामस्य । आभाष्य रामेति संबोध्य ॥ ३८ ॥ तदाह यदु-
 वाच—ज्येष्ठायामिति ॥ ३९ ॥ गुणैर्ज्येष्ठोऽत एव मम प्रियः ।
 यतस्त्वयेत्यन्वयः ॥ ४० ॥ पुण्ययोगेन चन्द्रस्य पुण्ययोगोपल-
 क्षितकाले । अधिकरणस्य करणत्वविवक्षया तृतीया । प्रकृत्या
 स्वभावेन । कामतः प्रकामम् । अलक्ष्यमिति यावत् ॥ ४१ ॥
 गुणवति सत्यपि स्नेहान्तु स्नेहादेव । विनीत एव सन्भूयोऽधिकं
 विनयमास्थाय ॥ ४२ ॥ कामजानि क्रीद्युतमृगयामधुसेवना-
 दीनि । क्रोधजानि वाक्पाठयोऽप्रदण्डत्वार्थदूषणानि व्यसनानि
 त्यजेथाः । तत्रार्थदूषणं पित्रादिसंचितार्थस्य नाशनम् । परोक्षया
 चारमुखतः परोक्षानुभवसिद्धया वृत्त्या स्वपरराष्ट्रकृतान्तवि-
 चारेण । प्रत्यक्षया सदा सभायां स्थित्वा स्वप्रत्यक्षया वृत्त्या
 प्रजान्यायादिविचारेण युक्तो भव ॥ ४३ ॥ तेनामात्यप्रभृती-
 रमात्यसेनापतिपुरराष्ट्रादिरक्षकपौरजानपदसर्वप्रजा अनुरज्य

इष्टानुरक्तप्रकृतिर्यः पालयति मेदिनीम् । तस्य नन्दन्ति मित्राणि लब्ध्वामृतमिवामराः ॥ ४५
तस्मात्पुत्र त्वमात्मानं नियम्यैवं समाचर । तच्छ्रुत्वा सुहृदस्तस्य रामस्य प्रियकारिणः ॥ ४६
त्वरिताः शीघ्रमागत्य कौसल्यायै न्यवेदयन् । सा हिरण्यं च गाश्चैव रत्नानि विविधानि च ॥ ४७
व्यादिदेश प्रियाख्येभ्यः कौसल्या प्रमदोत्तमा । अथाभिवाद्य राजानं रथमारुह्य राघवः ।
ययौ स्वं द्युतिमद्वेष्टम जनौघैः प्रतिपूजितः ॥ ४८

ते चापि पौरा नृपतेर्वचस्तच्छ्रुत्वा तदा लाभमिवेष्टमाशु ।

नरेन्द्रमामक्य गृहाणि गत्वा देवान्समानर्चुरभिप्रहृष्टाः ॥ ४९

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे तृतीयः सर्गः ॥ ३ ॥

चतुर्थः सर्गः ।

गतेष्वथ नृपो भूयः पौरेषु सह मन्त्रिभिः । मन्त्रयित्वा ततश्चक्रे निश्चयज्ञः स निश्चयम् ॥ १
अथैव पुष्यो भविता श्वोऽभिषेक्यस्तु मे सुतः । रामो राजीवपत्राक्षो युवराज इति प्रभुः ॥ २
अथान्तर्गृहमाविश्य राजा दशरथस्तदा । सूतमामन्त्रयामास रामं पुनरिहानय ॥ ३
प्रतिगृह्य तु तद्वाक्यं सूतः पुनरुपाययौ । रामस्य भवनं शीघ्रं राममानयितुं पुनः ॥ ४
द्वाःस्थैरावेदितं तस्य रामायागमनं पुनः । श्रुत्वैव चापि रामस्तं प्राप्तं शङ्कान्वितोऽभवत् ॥ ५
प्रवेष्ट्य चैनं त्वरितो रामो वचनमब्रवीत् । यदागमनकृत्यं ते भूयस्तद्ब्रूयशेषतः ॥ ६
तमुवाच ततः सूतो राजा त्वां द्रष्टुमिच्छति । श्रुत्वा प्रमाणं तत्र त्वं गमनायेतराय वा ॥ ७
इति सूतवचः श्रुत्वा रामोऽपि त्वरयान्वितः । प्रययौ राजभवनं पुनर्द्रष्टुं नरेश्वरम् ॥ ८
तं श्रुत्वा समनुप्राप्तं रामं दशरथो नृपः । प्रवेशयामास गृहं विवश्वः प्रियमुत्तमम् ॥ ९
प्रविशन्नेव च श्रीमान्राघवो भवनं पितुः । ददर्श पितरं दूरात्प्रणिपत्य कृताञ्जलिः ॥ १०
प्रणमन्तं तमुत्थाप्य संपरिवृज्य भूमिपः । प्रदिश्य चासनं चासौ रामं च पुनरब्रवीत् ॥ ११
राम वृद्धोऽस्मि दीर्घायुर्मुक्ता भोगा यथेप्सिताः । अन्नवद्भिः ऋतुशतैर्यथेष्टं भूरिदक्षिणैः ॥ १२
जातमिष्टमपत्यं मे त्वमद्यानुपमं भुवि । दत्तमिष्टमधीतं च मया पुरुषसत्तम ॥ १३
अनुभूतानि चेष्टानि मया वीर सुखान्यपि । देवर्षिपितृविप्राणामनृणोऽस्मि तथात्मनः ॥ १४

च । अयुतनियुतादिसंख्यखर्वादिपरिच्छिन्नधान्यग्राहीणि कोष्ठ-
रूपाण्यगाराणि । आयुधागाराणि शस्त्रगृहाणि तैः सह । सम्य-
ङ्निचीयन्तेऽस्मिन्निति संनिचया रत्नहेमाभरणरजतवस्त्रादिको-
शगृहाणि बहूनि विपुलानि कृत्वा संपूर्य प्रजा अनुरज्येति पूर्व-
णान्वयः ॥ ४४ ॥ इष्टाः स्वस्यानुरक्ताः स्वस्मिन्प्रकृतयः प्रजा
यस्य । तस्य मित्राण्यमृतं लब्ध्वामरा इव तं लब्ध्वा नन्दन्ति
॥ ४५ ॥ तदभिषेकप्रयोजनं पितृपदेशम् ॥ ४६ ॥ ४७ ॥
प्रियाख्येभ्यो रामाभिषेकरूपप्रियवक्तृभ्यः ॥ ४८ ॥ इष्टं लाभ-
मिव स्वेष्टवस्तुप्राप्तिरूपमिव । आनर्चुं रामाभिषेकनिर्विघ्नतायै
॥ ४९ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽथोध्याकाण्डे तृतीयः सर्गः ॥ ३ ॥

निश्चयज्ञस्तत्तत्कार्यार्हदेसकालनियमज्ञः । निश्चयं रामाभि-
षेककालविषयम् ॥ १ ॥ तदाह—अ एवेति । युवराज इति
प्रभुरिति निश्चयमिति पूर्वेणान्वयः । उभाभ्यां प्रजान्यायदर्श-
नदण्डादिष्वयमेवाधिकारीति सूचितम् ॥ २ ॥ आमन्त्रयामा-
सानयेत्याज्ञापयामास ॥ ३ ॥ पूर्वागमनापेक्षया पूर्वानयना-

पेक्षया पुनस्तम् ॥ ४ ॥ आवेदितं विज्ञापितम् । प्राप्तं पुनरा-
गतम् । शङ्कान्वितो राज्ञ आपच्छङ्कान्वितः ॥ ५ ॥ ६ ॥ ततो
रामोक्तिश्रवणानन्तरम् । शुला राजोक्तार्थानुवादिनीं मदु-
क्तिम् । तत्र राजसंनिधौ । इतरायागमनाय । असर्वनामलमा-
र्षम् । प्रमाणं निर्णेत ॥ ७ ॥ ८ ॥ प्रियं स्वप्रियम् ॥ ९ ॥
दूरात्प्रणिपातः किं वदिष्यतीति भीत्या ॥ १० ॥ प्रणमन्तं
समुत्थाप्य तं परिष्वज्येत्यन्वयः । प्रदिश्य हस्तेन दर्शयित्वा ।
चाद्वचसाप्युक्त्वा । अस्मै रामाय । चात्सुमन्त्राय । रामं च
रामं तु ॥ ११ ॥ यथेप्सितास्तथाभुक्ताः । 'विधिहीनमसृष्टाजं
मन्त्रहीनमदक्षिणम् । श्रद्धाविरहितं यज्ञं तामसं परिचक्षते ॥'
इत्युक्तेरजवदादिविशेषणम् । यथा यथावत् । इष्टं राज्ञा
पूजनं कृतम् ॥ १२ ॥ इष्टं वस्तु दत्तम् ॥ १३ ॥ यागाणा-
मनपुत्रदानोपभोगैः पञ्चभिर्देवर्षिपितृविप्राणामात्मनश्चैवेवं पञ्चा-
नामनृणोऽस्मि । आत्मा सेन्द्रियप्राप्तो जीवस्तस्य तत्तत्सु-
खाधिकारिणस्तददाने ऋणित्वमर्थसिद्धम् । तेन सर्वैरुणादि-
निर्मुक्तोऽस्मीति भावः । ऋण्युणे विप्रर्णस्य देवर्णे जीवर्णस्या-

न किञ्चिन्मम कर्तव्यं तवान्यत्रामिषेचनात् । अतो यत्त्वामहं ब्रूयां तन्मे त्वं कर्तुमर्हसि ॥ १५
 अद्य प्रकृतयः सर्वास्त्वामिच्छन्ति नराधिपम् । अतस्त्वां युवराजानमभिषेक्ष्यामि पुत्रक ॥ १६
 अपि चाद्याशुभान् राम स्वप्नान्प्रश्यामि राघव । सनिर्घाता दिवोल्काश्च पतन्ति हि महास्वनाः ॥ १७
 अवष्टब्धं च मे राम नक्षत्रं दारुणग्रहैः । आवेदयन्ति दैवज्ञाः सूर्याङ्गारकराहुभिः ॥ १८
 प्रायेण च निमित्तानामीदृशानां समुद्भवे । राजा हि मृत्युमाप्नोति घोरां चापदमृच्छति ॥ १९
 तद्यावदेव मे चेतो न विमुह्यति राघव । तावदेवाभिषिञ्चस्व चला हि प्राणिनां मतिः ॥ २०
 अद्य चन्द्रोऽभ्युपगमत्पुष्यात्पूर्वं पुनर्वसुम् । श्वः पुष्ययोगं नियतं वक्ष्यन्ते दैवचिन्तकाः ॥ २१
 तत्र पुष्येऽभिषिञ्चस्व मनस्त्वरयतीव माम् । श्वस्त्वाहमभिषेक्ष्यामि यौवराज्ये परंतप ॥ २२
 तस्मात्त्वयाद्यप्रभृति निशेयं नियतात्मना । सह वध्वोपवस्तव्या दर्भप्रस्तरशायिना ॥ २३
 शुद्धदश्चाप्रमत्तास्त्वां रक्षन्त्वद्य समन्ततः । भवन्ति बहुविघ्नानि कार्याण्येवंविधानि हि ॥ २४
 विप्रोषितश्च भरतो यावदेव पुरादितः । तावदेवाभिषेकस्ते प्राप्तकालो मतो मम ॥ २५
 कामं खलु सतां वृत्ते भ्राता ते भरतः स्थितः । ज्येष्ठानुवर्ती धर्मात्मा सानुक्रोशो जितेन्द्रियः ॥ २६
 किं नु चित्तं मनुष्याणामनित्यमिति ते मतम् । सतां च धर्मनित्यानां कृतशोभि च राघव ॥ २७
 इत्युक्तः सोऽभ्यनुज्ञातः श्वो भाविन्यभिषेचने । व्रजेति रामः पितरमभिभाष्याभ्ययाह्वहम् ॥ २८
 प्रविश्य चात्मनो वेश्म राज्ञादिष्टेऽभिषेचने । तत्क्षणादेव निष्क्रम्य मातुरन्तःपुरं ययौ ॥ २९
 तत्र तां प्रवणामेव मातरं क्षौमवासिनीम् । वाग्यतां देवतागारे ददर्शयाचर्तौ श्रियम् ॥ ३०
 प्रागेव चागता तत्र सुमित्रा लक्ष्मणस्तथा । सीता चानायिता श्रुत्वा प्रियं रामाभिषेचनम् ॥ ३१
 तस्मिन्कालेऽपि कौसल्या तस्यावामीलितेक्षणा । सुमित्रयान्वास्यमाना सीतया लक्ष्मणेन च ॥ ३२
 श्रुत्वा पुष्ये च पुत्रस्य यौवराज्येऽभिषेचनम् । प्राणायामेन पुरुषं ध्यायमाना जनार्दनम् ॥ ३३
 तथा सनियमामेव सोऽभिगम्याभिवाद्य च । उवाच वचनं रामो हर्षयंस्तस्मिदं वरम् ॥ ३४
 अम्ब पित्रा नियुक्तोऽस्मि प्रजापालनकर्मणि । भविता श्वोऽभिषेको मे यथा मे शासनं पितुः ॥ ३५

न्तर्भावं कृत्वा 'ऋणानि त्रीण्यपाकृत्ये'ति स्मृतिवादः ॥ १४ ॥
 यद्वा तन्मे वचः कर्तुमर्हसि । अविलम्बेनेति शेषः ॥ १५ ॥
 ॥ १६ ॥ अविलम्बकरणे हेत्वन्तरमाह—अपि चेति ।
 अशुभानशुभसूचकान् । सनिर्घाता अशनिपातसहिताः ।
 दिवोल्का दिव उल्काः । संधिरार्षः । दिवा दिवसे इत्यन्ये ।
 उल्का ज्वालाः पतन्ति ॥ १७ ॥ नक्षत्रं जन्मर्क्षम् । अवष्ट-
 ष्ठमाक्रान्तम् ॥ १८ ॥ घोरामापदमृच्छति पूर्वम् । ततो
 मृत्युं चाप्नोतीत्यर्थः ॥ १९ ॥ तत्तस्माद्यावन्मे चेतो न विमु-
 ह्यति त्वदभिषेकविमुखं न भवति तावत्ततः पूर्वमेवाभिषिञ्चस्व
 कृताभिषेकमात्मानं कुरु । ननु ते चेतसः का मदभिषेकै-
 सुष्यचिन्ता तत्राह—चला हीति । त्वद्विमातृतपुत्रोपजापस्य
 संभावितत्वात्तदेव वक्ष्यति—विप्रोषितश्च भरत इत्यादिना
 ॥ २० ॥ पुष्ययोगं चन्द्रस्य नियतं शुद्धगणितनिश्चितम्, अभि-
 षेके प्रशस्तं वा, दैवचिन्तका ज्योतिर्विदो वक्ष्यन्ते । वदन्ती-
 त्यर्थे आर्षम् ॥ २१ ॥ अभिषिञ्चस्वाभिषिक्तो भव । मे मन-
 श्चितं मां त्वरयतीव । त्वदभिषेकार्थमिति शेषः ॥ २२ ॥
 अद्यप्रभृति प्रदोषमारभ्य । अनेनाद्विभोजनरूपः प्राग्दिननि-
 यमो दर्शितः ॥ २३ ॥ रक्षणे हेतुर्भवतीत्यादि । एवंविधानि
 शुभोदकाणि । बहुविघ्नानीति बहुवीहिः ॥ २४ ॥ इतः पुराद-
 स्मापुरायावद्विप्रोषित एव तिष्ठति तावदेव विप्रोषितस्य

तस्यागमनात्पूर्वमेव प्राप्तकालो योग्यः । अन्यथा भरतः
 प्रतिवध्नीयादिति भावः ॥ २५ ॥ ननु भरते एषा शङ्का न
 युक्तेत्यत आह—काममिति । काममिति यद्यपीत्यर्थः ॥ २६ ॥
 किं न्विति तथापीत्यर्थः । मनुष्याणां चित्तं ज्ञेयादिमदप्यनित्यम् ।
 विकारनिमित्ते सति विक्रियेतैवेत्यर्थः । यतः सतां धर्मनित्या-
 नामपि चित्तं तत्तन्निमित्तकृतेन रागद्वेषादिना शोभते युज्यते
 तथा । न तु सर्वथा स्वतो नियतकिञ्चित्स्वभावमित्यर्थः ॥ २७ ॥
 अभिषेचनेऽभिषेचनविषये । इत्युक्तो व्रजेत्यभ्यनुज्ञात इति
 संबन्धः । अभिभाष्यामह्व ॥ २८ ॥ राज्ञादिष्टे आज्ञातेऽभि-
 षेचने । सीतायै तदपेक्षितराजोपदिष्टसभायै पवासानुष्ठाननि-
 वेदनाय खगृहं प्रविश्य तत्र सीतामदृष्ट्वा तत्क्षणादेव मातु-
 रन्तःपुरं ययौ ॥ २९ ॥ प्रवर्णां देवताराधनतत्पराम् । आया-
 चतीमिति च्छेदः । श्रियं रामाय राज्यलक्ष्मीम् ॥ ३० ॥
 आनायिता । कौसल्ययेति शेषः ॥ ३१ ॥ तस्मिन्कालेऽपि
 रामागमनविशिष्टे कालेऽप्यामीलितेक्षणा ध्यानवशात् । अन्वा-
 स्यमानोपास्यमाना ॥ ३२ ॥ 'पुष्येण' इति पाठे तद्युक्तकाल-
 स्याधिकरणस्यापि करणत्वविवक्षा बोध्या ॥ ३३ ॥ वरं श्रेष्ठम्,
 अत एव हर्षयन् ॥ ३४ ॥ यथा मे पितुः स्वसंबन्धेन राज्ञो
 दशरथस्यात्युत्कृष्टत्वचननम् । शासनमाज्ञा । तथा श्वो मेऽभि-

सीतयाप्युपवस्तव्या रजनीयं मया सह । एवमुक्तमुपाध्यायैः स हि मामुक्तवान्पिता ॥ ३६
 यानि यान्यत्र योग्यानि श्वो भाविन्यभिषेचने । तानि मे मङ्गलान्यद्य वैदेह्याश्चैव कारय ॥ ३७
 पतच्छ्रुत्वा तु कौसल्या चिरकालाभिकाङ्क्षितम् । हर्षबाष्पाकुलं वाक्यमिदं राममभाषत ॥ ३८
 वत्स राम चिरं जीव हतास्ते परिपन्थिनः । ज्ञातीन्मे त्वं श्रिया युक्तः सुमित्रायाश्च नन्दय ॥ ३९
 कल्याणे वत नक्षत्रे मया जातोऽसि पुत्रक । येन त्वया दशरथो गुणैराराधितः पिता ॥ ४०
 अमोघं वत मे क्षान्तं पुरुषे पुष्करेक्षणे । येयमिह्वाकुराज्यश्रीः पुत्र त्वां संधयिष्यति ॥ ४१
 इत्येवमुक्तो मात्रा तु रामो भ्रातरमब्रवीत् । प्राञ्जलिं प्रहमासीनमभिवीक्ष्य स्मयन्निव ॥ ४२
 लक्ष्मणेमां मया सार्धं प्रशोधि त्वं वसुंधराम् । द्वितीयं मेऽन्तरात्मानं त्वामियं श्रीरुपस्थिता ॥ ४३
 सौमित्रे भुङ्क्ष्व भोगांस्त्वमिष्टान् राज्याफलानि च । जीवितं चापि राज्यं च त्वदर्थमभिकामये ॥ ४४
 इत्युक्त्वा लक्ष्मणं रामो मातरावभिवाद्य च । अभ्यनुज्ञाप्य सीतां च ययौ स्वं च निवेशनम् ॥ ४५
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुर्थः सर्गः ॥ ४ ॥

पञ्चमः सर्गः ।

संदिश्य रामं नृपतिः श्वोभाविन्यभिषेचने । पुरोहितं समाहूय वसिष्ठमिदमब्रवीत् ॥ १
 गच्छोपवासं काकुत्स्थं कारयाद्य तपोधन । श्रेयसे राज्यलाभाय वध्वा सह यतव्रत ॥ २
 तथेति च स राजानमुक्त्वा वेदविदां वरः । स्वयं वसिष्ठो भगवान्ययौ रामनिवेशनम् ॥ ३
 उपवासयितुं वीरं मन्त्रविन्मन्त्रकोविदम् । ब्राह्मं रथवरं युक्तमास्थाय सुधृतव्रतः ॥ ४
 स रामभवनं प्राप्य पाण्डुराभ्रघनप्रभम् । तिस्रः कक्ष्या रथेनैव विवेश मुनिसत्तमः ॥ ५
 तमागतमृषिं रामस्त्वरन्निव ससंभ्रमम् । मानयिष्यन्स मानार्हं निश्चक्राम निवेशनात् ॥ ६
 अभ्येत्य त्वरमाणोऽथ रथाभ्याशं मनीषिणः । ततोऽवतारयामास परिगृह्य रथात्स्वयम् ॥ ७
 स चैनं प्रश्रितं दृष्ट्वा संभाष्याभिप्रसाद्य च । प्रियार्हं हर्षयन् राममित्युवाच पुरोहितः ॥ ८
 प्रसन्नस्ते पिता राम यत्त्वं राज्यमवाप्स्यसि । उपवासं भवानद्य करोतु सह सीतया ॥ ९
 प्रातस्त्वामभिषेका हि यौवराज्ये नराधिपः । पिता दशरथः प्रीत्या ययार्तिं नहुषो यथा ॥ १०
 इत्युक्त्वा स तदा राममुपवासं यतव्रतः । मन्त्रवत्कारयामास वैदेह्या सहितं शुचिः ॥ ११
 ततो यथावद्रामेण स राज्ञो गुरुरर्चितः । अभ्यनुज्ञाप्य काकुत्स्थं ययौ रामनिवेशनात् ॥ १२
 सुहृद्भिस्तत्र रामोऽपि सहासीनः प्रियंवदैः । सभाजितो विवेशाथ ताननुज्ञाप्य सर्वशः ॥ १३

बेको भवितेति संबन्धः ॥ ३५ ॥ स हीति । हिरण्यर्थे । स
 पितापि मामेवमुक्तवानित्यर्थः ॥ ३६ ॥ मङ्गलानि महार्हग-
 न्धमाल्याभरणादिरूपाणि मङ्गललानादीनि च ॥ ३७ ॥ चिर-
 कालाभिकाङ्क्षितमेतदभिषेकरूपम् । हर्षजबाष्पेणाकुलमव्यक्त-
 मधुरम् ॥ ३८ ॥ हताः । भवन्तिवति शेषः । मे मम सुमित्रा-
 याश्च ज्ञातीन्बन्धून्भिनन्दय ॥ ३९ ॥ कल्याणे नक्षत्रे शुभ-
 युक्ते काले । जातो जनितः । येन शुभकालजननेन ॥ ४० ॥
 पुष्करनेत्रे पुरुषे विष्णौ यन्मे क्षान्तं कामं परित्यज्य तत्प्री-
 तिमाम्रफलकं व्रतोपवासादि कृतं तदमोघं सफलं जायते ।
 वतेति हर्षे । साफल्ये हेतुर्येयमित्यादि । इदमभाषतेत्यन्वयः
 ॥ ४१ ॥ स्मयन्निव । ईषद्वसन्निवेत्यर्थः ॥ ४२ ॥ स्तनिविष्टं
 राज्यं सौमित्रेण साधारणं करोति—लक्ष्मणेति ॥ ४३ ॥
 राज्यफलरूपानिष्टान्मनोनुकूलान्भोगान्विषयान् । यद्वा राज्य-
 फलानि धर्माद्यौ तौ च प्राप्नुहि । लवर्ध न स्वप्रयोजनाय
 ॥ ४४ ॥ सीतां च स्वं चाभ्यनुज्ञाप्य सीतायै स्वस्वै च मातु-

भ्यामनुज्ञां दापयित्वा निवेशनं स्वगृहं ययौ । चत्वर्ये ॥ ४५ ॥
 इति श्रीरामाभिरामे श्रीरामीये रामायणतिलके वाल्मी-
 कीय आदिकाव्येऽयोध्याकाण्डे चतुर्थः सर्गः ॥ ४ ॥

संदिश्य राममुपवासादि कुर्वित्युक्त्वा ॥ १ ॥ गच्छेति ।
 उपवाससंकल्पादेः पुरोहितसाध्यत्वादिति भावः । श्रेयसे विघ्न-
 निवृत्तिरूपश्रेयोर्थम् ॥ २ ॥ ३ ॥ ब्राह्मं ब्राह्मणारोहणयो-
 ग्यम् । युक्तमर्थैः । ययाविति पूर्वेणान्वयः ॥ ४ ॥ पाण्डुरा-
 भ्रवन्निविडप्रभम् । कक्ष्या द्वाराणि ॥ ५ ॥ त्वरन्निव त्वरन्नेव ।
 ससंभ्रमं सादरम् ॥ ६ ॥ परिगृह्य हस्तेन हस्ते धृत्वा ॥ ७ ॥
 संभाष्य वत्सेत्यादि संबोध्य । अभिप्रसाद्य । स्तुतिभिरिति
 शेषः । प्रियार्हं प्रियोत्तयर्हम् ॥ ८ ॥ ९ ॥ अभिषेका । छद
 ॥ १० ॥ राममुपवासं तत्संकल्पं कारयामासेति 'हृक्तोः—'इति
 द्विकर्मकत्वम् ॥ ११ ॥ राज्ञो दशरथस्य ॥ १२ ॥ प्रियंवदैः
 सुहृद्भिः । सभाजितः पूजितः । विवेश स्ववेशम् । तानसुहृदः

हृष्टनारीनरयुतं रामवेदम् तदा बभौ । यथा मत्तद्विजगणं प्रफुल्लनलितं सरः ॥ १४
 स राजभवनप्रख्यात्तस्माद्रामनिवेशनात् । निर्गत्य ददशे मार्गं वसिष्ठो जनसंवृतम् ॥ १५
 वृन्दवृन्दैरयोध्यायां राजमार्गाः समन्ततः । बभूवुरभिसंबाधाः कुतूहलजनैर्वृताः ॥ १६
 जनवृन्दोर्मिसंघर्षहर्षस्वनवृतस्तदा । बभूव राजमार्गस्य सागरस्येव निःस्वनः ॥ १७
 सिकसंमृष्टरथ्या हि तथा च वनमालिनी । आसीदयोध्या तदहः समुच्छ्रितशृङ्गध्वजा ॥ १८
 तदा ह्ययोध्यानिलयः सखीबालाकुलो जनः । रामाभिषेकमाकाङ्क्षन्नाकाङ्क्षदुर्ध्व रवेः ॥ १९
 प्रजालंकारभूतं च जनस्यानन्दवर्धनम् । उत्सुकोऽभूज्जनो द्रष्टुं तमयोध्यामहोत्सवम् ॥ २०
 एवं तज्जनसंबाधं राजमार्गं पुरोहितः । व्यूहन्निव जनौघं तं शनैः राजकुलं ययौ ॥ २१
 सिताभ्रशिखरप्रख्यं प्रासादमधिरुह्य च । समीयाय नरेन्द्रेण शक्रेणैव बृहस्पतिः ॥ २२
 तमागतमभिप्रेक्ष्य हित्वा राजासनं नृपः । पप्रच्छ स्वमतं तस्मै कृतमित्यभिवेदयत् ॥ २३
 तेन चैव तदा तुल्यं सहासीनाः सभासदः । आसनेभ्यः समुत्तस्थुः पूजयन्तः पुरोहितम् ॥ २४
 गुरुणा त्वभ्यनुज्ञातो मनुजौघं विसृज्य तम् । विवेशान्तःपुरं राजा सिंहो गिरिगुहामिव ॥ २५

तदप्यवेषप्रमदाजनाकुलं महेन्द्रवेशमप्रतिमं निवेशनम् ।

व्यदीपयन्श्चाह विवेश पार्थिवः शशीव तारागणसंकुलं नभः ॥ २६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चमः सर्गः ॥ ५ ॥

षष्ठः सर्गः ।

गते पुरोहिते रामः स्नातो नियतमानसः । सह पत्न्या विशालाक्ष्या नारायणमुपागमत् ॥ १
 प्रगृह्य शिरसा पात्रीं हविषो विधिवत्ततः । महते दैवतायाज्यं जुहाव ज्वलितानले ॥ २
 शेषं च हविषस्तस्य प्राश्याशास्यात्मनः प्रियम् । ध्यायन्नारायणं देवं स्वास्तीर्णे कुशसंस्तरे ॥ ३
 वाग्यतः सह वैदेह्या भूत्वा नियतमानसः । श्रीमत्यायतने विष्णोः शिश्ये नरवरात्मजः ॥ ४
 एकयामावशिष्टायां राज्यां प्रतिविबुध्य सः । अलंकारविधिं सम्यक्कारयामास वैश्मनः ॥ ५
 तत्र शृण्वन्सुखा वाचः सूतमागधबन्दिनाम् । पूर्वां संध्यामुपासीनो जजाप सुसमाहितः ॥ ६
 नुष्टाव प्रणतश्चैव शिरसा मधुसूदनम् । विमलक्षौमसंवीतो वाचयामास स द्विजान् ॥ ७

॥ १३ ॥ १४ ॥ राजभवनं मूलराजभवनम् । प्रख्यं सदृशम् ॥ १५ ॥ वृन्दानां वृन्दैः । अभिसंबाधाः संमर्दयुक्ताः । कुतूहलजनैः रामाभिषेकदर्शनजकौतुकसंपन्नैर्जनैः ॥ १६ ॥ जनवृन्दान्येवोर्मयस्तेषां संघर्षोऽन्योन्यसंघर्षणं तेन हर्षेण जातो यः स्वनस्तद्वृतः ॥ १७ ॥ सिकाः सुगन्धिजलसिकाः संमृष्टाः शोषिता रथ्या यस्याम् । तदहस्तस्मिन्नहनि । तथा च तथैव । वनमालिनी तोरणमालावती । समुच्छ्रिता शृङ्गेषु ध्वजा यस्यां सा ॥ १८ ॥ स्त्रीबालैः सहितश्चासावाकुलः संतोषात्संभ्रान्तचित्तः । 'सखीबालाबलः' इति पाठेऽबला वृद्धाः । स्त्रीबालवृद्धः सहितो जन इत्यर्थः । रामाभिषेकमाकाङ्क्षन्द्रष्टुमिच्छन् । रवेः रुदयमाकाङ्क्षन् । अभूदिति शेषः ॥ १९ ॥ महोत्सवं रामाभिषेकसंभृतम् ॥ २० ॥ व्यूहन्निव राजमार्गं व्याप्य स्थितानेकतः कुर्वन्निव ॥ २१ ॥ सिताभ्रसदृशहिमगिरिशिखरसदृशम् ॥ २२ ॥ राजासनं हित्वा । प्रत्युत्थायेत्यर्थः । स्वमतं स्वानुमतं कृत्यं पप्रच्छ । स च यदाज्ञप्तं तत्कृतमिति न्यवेदयत् ॥ २३ ॥ तुल्यं तुल्यकालम् ॥ २४ ॥ अभ्यनुज्ञातः सर्वस्य कर्तव्यस्य कृतत्वाद्विश्रम्यतामित्युक्तः ॥ २५ ॥ अग्न्य

उत्तमः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चमः सर्गः ॥ ५ ॥

आदरात्पुनरभिषेकसामग्रीवर्णनम् । उपागमदुपासांचके । नारं जीवसमूहोऽयनमन्तर्यामितया स्थानं यस्य तेनान्तर्यामिणमित्यर्थः ॥ १ ॥ शिरसा पात्रीं प्रगृह्य । नमस्कारपूर्वमित्यर्थः । महते दैवताय नारायणाय ॥ २ ॥ आशास्य प्रार्थ्य । आत्मनः प्रियं राज्याभिषेकाविन्नरूपम् । वस्तुतो रावणवधफलकवनगमनरूपमाशास्य । संकल्पयेत्यर्थः । वैदेह्या सहैत्यत्राप्यपक्रष्टव्यम् । नहि चतुर्दशभुवनाधिपतेरेतद्यौवराज्यं प्रियं भवति । सकलतद्देशमनुष्यप्रियत्वादात्मन इत्यस्य वैफल्यं चाद्य व्याख्याने प्राप्नोतीति दिक् । कुशसंस्तरे कुशमये शयनीये ॥ ३ ॥ नियतमीश्वरमात्रविषयम् । विष्णोरायतने निजभवनवर्तिनि देवपूजालये ॥ ४ ॥ ५ ॥ सूताः पौराणिकाः । मागधा वंशावलीकीर्तकाः । बन्दिनः स्तुतिपाठकाः । पूर्वा संध्यामुपासीनस्तदुपासनं कुर्वन्नजाप । गायत्रीजपस्यैव तदुपासनरूपत्वात् ॥ ६ ॥ वाचयामास स्वस्तिवाचनं पुण्याहं च

तेषां पुण्याहघोषोऽथ गम्भीरमधुरस्तथा । अयोध्यां पूरयामास तूर्यघोषानुनादितः ॥ ८
 कृतोपवासं तु तदा वैदेह्या सह राघवम् । अयोध्यानिलयः श्रुत्वा सर्वः प्रमुदितो जनः ॥ ९
 ततः पौरजनः सर्वः श्रुत्वा रामाभिषेचनम् । प्रभातां रजनीं दृष्ट्वा चक्रे शोभयितुं पुरीम् ॥ १०
 सिताभ्रशिखरामेषु देवतायतनेषु च । चतुष्पथेषु रथ्यासु चैत्येष्वट्टालकेषु च ॥ ११
 नानापण्यसमृद्धेषु वणिजामापणेषु च । कुटुम्बिनां समृद्धेषु श्रीमत्सु भवनेषु च ॥ १२
 सभासु चैव सर्वासु वृक्षेष्वालक्षितेषु च । ध्वजाः समुच्छ्रिताः साधु पताकाश्चामवस्तथा ॥ १३
 नटनर्तकसङ्घानां गायकानां च गायताम् । मनःकर्णसुखा वाचः शुभाश्च जनता ततः ॥ १४
 रामाभिषेकयुक्ताश्च कथाश्चकुर्मिथो जनाः । रामाभिषेके संप्राप्ते चत्वरेषु गृहेषु च ॥ १५
 बाला अपि क्रीडमाना गृहद्वारेषु सङ्घशः । रामाभिषवसंयुक्ताश्चकुरेव कथा मिथः ॥ १६
 कृतपुष्पोपहारश्च धूपगन्धाधिवासितः । राजमार्गः कृतः श्रीमान्पौरैः रामाभिषेचने ॥ १७
 प्रकाशीकरणार्थं च निशागमनशङ्कया । दीपवृक्षांस्तथा चक्रुरनुरथ्यासु सर्वशः ॥ १८
 अलंकारं पुरस्यैव कृत्वा तत्पुरवासिनः । आकाङ्क्षमाणा रामस्य यौवराज्याभिषेचनम् ॥ १९
 समेत्य सङ्घशः सर्वे चत्वरेषु सभासु च । कथयन्तो मिथस्तत्र प्रशशंसुर्जनाधिपम् ॥ २०
 अहो महात्मा राजायमिक्ष्वाकुकुलनन्दनः । ज्ञात्वा वृद्धं स्वमात्मानं रामं राज्येऽभिषेक्ष्यति ॥ २१
 सर्वे ह्यनुगृहीताः स्म यन्नो रामो महीपतिः । चिराय भविता गोप्ता दृष्टलोकपरावरः ॥ २२
 अनुद्धतमना विद्वान्धर्मात्मा भ्रातृवत्सलः । यथा च भ्रातृषु क्षिप्रस्तथास्मास्वपि राघवः ॥ २३
 चिरं जीवतु धर्मात्मा राजा दशरथोऽनघः । यत्प्रसादेनाभिषिक्तं रामं द्रक्ष्यामहे वयम् ॥ २४
 एवंविधं कथयतां पौराणां शुश्रुवुः परे । दिग्भ्यो विश्रुतवृत्तान्ताः प्राप्ता जानपदा जनाः ॥ २५
 ते तु दिग्भ्यः पुरीं प्राप्ता द्रष्टुं रामाभिषेचनम् । रामस्य पूरयामासुः पुरीं जानपदा जनाः ॥ २६
 जनौघैस्तैर्विसर्पद्भिः शुश्रुवे तत्र निःस्वनः । पूर्वसूदीर्णवेगस्य सागरस्येव निःस्वनः ॥ २७

ततस्तदिन्द्रक्षयसंनिभं पुरं दिदृक्षुर्भिर्जानपदैरुपाहितैः ।

समन्ततः सस्वनमाकुलं बभौ समुद्रयादोभिरिवार्णवोदकम् ॥ २८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षष्ठः सर्गः ॥ ६ ॥

सप्तमः सर्गः ।

ज्ञातिदासी यतो जाता कैकेय्या तु सहोषिता । प्रासादं चन्द्रसंकाशमारोह यदृच्छया ॥ १

॥ ७ ॥ तूर्यघोषानुनादितस्तूर्यघोषेण संजातानुनादः ॥ ८ ॥

॥ ९ ॥ शोभयितुमर्लंकर्तुं चक्रे । बुद्धिमिति शेषः ॥ १० ॥

अट्टालकाः प्राकारोपरितनयुद्धस्थानानीति केचित् ॥ ११ ॥

॥ १२ ॥ आलक्षितेषु सर्वतो लक्षितेषु । अत्युच्चेष्विति यावत् ।

ध्वजाः सचिह्नाः । पताकाश्चिह्नरहिता इत्याहुः ॥ १३ ॥ नटाः

सूत्रधाराः । जनता जनसमूहः । ततस्तत्रायोध्यायाम् ॥ १४ ॥

॥ १५ ॥ रामाभिषवो रामाभिषेकः ॥ १६ ॥ १७ ॥ अभि-

षेकानन्तरं गजस्कन्धाधिरूढस्य नगरालंकारदर्शनार्थनिर्गमना-

त्पूर्वं यदि निशा न याति तदा तदलंकारप्रदर्शनार्थं स्वयं रामं

द्रष्टुं च दीपवृक्षान्वृक्षवज्जानाशाखान्वीपस्तम्भान् । अनुरथ्यासु

रथ्यापार्श्वयोः ॥ १८ ॥ १९ ॥ २० ॥ २१ ॥ अनुगृहीता

ईश्वरेण । दृष्टलोकपरावरः । भावप्रधानो निर्देशः । यथावदव-

गततज्जनप्राशस्त्याप्राशस्त्यः ॥ २२ ॥ २३ ॥ २४ ॥ शुश्रुवुः ।

कथा इति शेषः । विश्रुतवृत्तान्ताः श्रुतरामाभिषेकवृत्तान्ताः

॥ २५ ॥ ते जानपदाः । रामस्य पुरीमित्यन्वयः ॥ २६ ॥ विस-

र्पद्भिः प्रवेशार्थम् ॥ २७ ॥ इन्द्रक्षय इन्द्रनिवासोऽभिरावती ।

आहितैः । आगतैरित्यर्थः । 'दि गतो' इत्यस्य रूपम् । समुद्र-

यादोभिः । समुद्रतुल्यैर्महद्भिर्नद्यादोभिरित्यर्थः ॥ २८ ॥ इति

श्रीरामाभिरामे श्रीरामीये रामायणतिलके वाल्मीकीय

आदिकाव्येऽयोध्याकाण्डे सर्गः ॥ ६ ॥

अथ सीताया लङ्कापुरप्रवेशं विना रावणवधस्याशङ्कयतया

तत्सिद्धये देवैः प्रेरितायाः कृतकुञ्जावेषाया मन्थराया रामा-

भिषेकविघ्नप्रवृत्तिं तद्रात्रिगतं कैकेयीवृत्तान्तं च वक्तुमुप-

क्रमते—ज्ञातीत्यादि । 'ज्ञातिदासी यतो नित्यम्' इति पाठे

यतः कैकेय्या ज्ञातेर्मातृकुलस्य दासी; यतश्च कैकेय्या नित्यं

सहोषिता, अतो जनकोलाहलं श्रुत्वा कैकेय्ये तदर्थं निवेद-

यितुं यदृच्छया स्वयमेव, न त्वन्यप्रेरणया, प्रासादमारोहे-

त्यन्वयः । यत्तु 'अतः कुञ्जा क्षिप्रममर्षिता' इत्यनेन द्वादश-

श्लोकस्थपदेनान्वयः । स्त्रीयाभ्युदयस्य सर्वेष्वन्ताद्रामाभ्युदयजडुः-

खेन तद्विघटकोऽमर्ष इति कतकः, तच्च । रामाभ्युदयस्य

सिकराजपथां कृत्वा प्रकीर्णकमलोत्पलाम् । अयोध्यां मन्थरा तस्मात्प्रासादादन्ववैक्षत ॥	२
पताकाभिर्वरार्हाभिर्ध्वजैश्च समलंकृताम् । सिकां चन्दनतोयैश्च शिरःस्नातजनैर्युताम् ॥	३
माल्यमोदकहस्तैश्च द्विजेन्द्रैरभिनादिताम् । शुक्रदेवगृहद्वारां सर्ववादित्रनादिताम् ॥	४
संप्रहृष्टजनाकीर्णां ब्रह्मघोषनिनादिताम् । प्रहृष्टवरहस्त्यश्वां संप्रणर्दितगोवृषाम् ॥	५
हृष्टप्रमुदितैः पौरैरुच्छ्रितध्वजमालिनीम् । अयोध्यां मन्थरा दृष्ट्वा परं विस्मयमागता ॥	६
सा हर्षोत्फुल्लनयनां पाण्डुरक्षौमवासिनीम् । अविदूरे स्थितां दृष्ट्वा धात्रीं पप्रच्छ मन्थरा ॥	७
उत्तमेनाभिसंयुक्ता हर्षेणार्थपरा सती । राममाता धनं किं नु जनेभ्यः संप्रयच्छति ॥	८
अतिमात्रं प्रहर्षः किं जनस्यास्य च शंस मे । कारयिष्यति किं वापि संप्रहृष्टो महीपतिः ॥	९
विदीर्यमाणा हर्षेण धात्री तु परया मुदा । आचक्षेऽथ कुन्तायै भूयसीं राघवे श्रियम् ॥	१०
श्वः पुष्येण जितक्रोधं यौवराज्येन चानघम् । राजा दशरथो राममभिषेक्ता हि राघवम् ॥	११
धात्र्यास्तु वचनं श्रुत्वा कुन्ता क्षिप्रममर्षिता । कैलासशिखराकारात्प्रासादादवरोहत ॥	१२
सा दह्यमाना क्रोधेन मन्थरा पापदर्शिनी । शयानामेव कैकेयीमिदं वचनमब्रवीत् ॥	१३
उत्तिष्ठ मूढे किं शेषे भयं त्वामभिवर्तते । उपहृतमघौघेन नात्मानमवबुध्यसे ॥	१४
अनिष्टे सुभगाकारे सौभाग्येन विकथसे । चलं हि तव सौभाग्यं नद्याः स्रोत इवोष्णगे ॥	१५
एवमुक्ता तु कैकेयी रुष्टया परुषं वचः । कुन्ताया पापदर्शिन्या विषादमगमत्परम् ॥	१६
कैकेयी त्वब्रवीत्कुन्तां कञ्चित्क्षेमं न मन्थरे । विषण्णवदनां हि त्वां लक्ष्ये भृशदुःखिताम् ॥	१७
मन्थरा तु वचः श्रुत्वा कैकेय्या मधुराक्षरम् । उवाच क्रोधसंयुक्ता वाक्यं वाक्यविशारदा ॥	१८
सा विषण्णतरा भूत्वा कुन्ता तस्यां हितैषिणी । विषादयन्ती प्रोवाच मेदयन्ती च राघवम् ॥	१९

धात्रीमुखेन श्रवणस्य वक्ष्यमाणतया तस्यैव चामर्षहेतुलस्य च वक्ष्यमाणतयात्रत्यस्य तत्रान्वयानौचित्यात् । 'यतो जाता' इति पाठे यतो यत्रकुत्रचिज्जाता । अविज्ञातवेदममातापितृ-केत्यर्थः । एवं च कैकेयीज्ञातिदासीत्वमपि कार्यार्थमुदरभरण-व्याजेन खकृतमस्या इति बोध्यम् । इदं तु युक्तम्—'मन्थरा नाम कार्यार्थमप्सरा प्रेषिता सुरैः । दासी काचन कैकेय्यै दत्ता केकयभूता ॥' इति पाद्योक्तेः । कार्यार्थं रावणवधरूपका-र्यार्थं दासी खयमाणस्य केकयराजस्य जातेति शेषः । 'नित्यम्' इति पाठेऽपि जातेति शेषपूरणेनैव व्याख्योचिता । पादौक-वाक्यत्वात् । चन्द्रसंकाशं सुधाधवलितत्वात् ॥ १ ॥ प्रकीर्णानि कमलान्युत्पलानि च यस्याम् । तस्मात्सर्वो-त्कृष्टात्प्रासादात् । प्रासादे स्थित्वेत्यर्थः । ल्यब्लोपे पञ्चमी ॥ २ ॥ वरार्हाभिः श्रेष्ठयोग्याभिः । राजयोग्याभिरिति यावत् । एतदुत्तरम्—'कृतां छन्नपथैश्चापि खच्छन्दकपथैर्युताम्' इत्यर्थं पठन्ति । छन्नपथैर्निम्नोन्नतप्रदेशमार्गैः कृतामलंकृतम् । खच्छ-न्दकपथैरुत्सवादिषु जनभूयस्त्वेन प्रवेशनिर्गमार्थं प्राकारादिभ-ज्जेन कृतैर्मार्गैरिति व्याचक्षते च केचित् । चन्दनयुक्ततोयैः सिक्तम् । शिरःस्नातजनैः कृताभ्यङ्गनानैः ॥ ३ ॥ माल्यमोदकहस्तैर्दानप्रा-प्तमाल्यमोदकहस्तैः । रामोपायनमाल्यमोदकरूपमङ्गलद्रव्यहस्तै-रित्यर्थो वा । सुधाचन्दनादिलेपेन शुक्रानि देवगृहद्वाराणि यस्याम् ॥ ४ ॥ ब्रह्मघोषो वेदघोषः । प्रहृष्टेत्यादिना तिरश्चा-मपि रामाभिषेकाद्धर्ष इति सूचितम् ॥ ५ ॥ हृष्टैर्जातरोमा-श्चादिभिर्मुदितैरानन्दयुक्तैः पौरैरुपलक्षिताम् ॥ ६ ॥ अविदूरे

स्वाधिरुहर्म्यात्प्रासादहर्म्ये । धात्रीम् । रामस्येति शेषः । अतएव हर्षोत्फुल्लनयनत्वादि तस्याः । वक्ष्यति च हर्षेण विदी-र्यमाणेत्यादि ॥ ७ ॥ अर्थपरा स्नेहार्थपरा । स्नेहार्थकामेवेति शेषः । किं नु कस्मात् ॥ ८ ॥ किं कुतो जनस्य प्रहर्षः । अभिषेकप्राप्तिदानीयसायंकाले मन्थरायास्तद्दर्शनेन राजा संप्रहृष्ट इत्युक्तिः ॥ ९ ॥ विदीर्यमाणान्तर्गतानन्दौक्त्याद्देहपोषमुख-विकासादिना तस्या आनन्दस्य बहिः प्रसारणाद्विदीर्यमाणत्वो-त्प्रेक्षा । राघवे राज्ञा न्यस्यमानां भूयसीं श्रियं राज्यलक्ष्मीम् ॥ १० ॥ अनघं काप्यकारणैर्ध्यादिरहितम् ॥ ११ ॥ अवरो-हतावारुहत् ॥ १२ ॥ क्रोधेन दह्यमाना । सैव पापदर्शिनी रामाभिषेके कैकेय्यै भरतविषयपापप्रदर्शिका ॥ १३ ॥ अघौ-घेन दुःखसमूहेनोपहृतं पीडितम् । कारणकार्ययोः पौर्वापर्य-विपर्ययरूपातिशयोक्तिः । 'अघं दुरितदुःखयोः' इति कोशः ॥ १४ ॥ सुभगाकारे त्वद्विषये सौभाग्यद्योतकाकारवत्याका-रेणैव तव सौभाग्यदे । वस्तुतोऽनिष्टेऽप्रियकर्तरि किं सौभा-ग्येन विकथसे मध्येवातुरक्तो मे स्वामी मदज्ञावशंवद इत्या-दिप्रकारेण वृथा श्लाघसे । उष्णगे ग्रीष्मगे रवौ सति नद्याः स्रोत इव सौभाग्यं चलम् । रामाभिषेकात्क्षीणप्रायमित्याशयः ॥ १५ ॥ पापदर्शिन्या पापं दर्शयन्त्या । विषादमगमत्स्वस्मि-नराजवैरस्योद्भावनात् ॥ १६ ॥ कञ्चित्क्षेमम् । न मद्यमिति शेषः ॥ १७ ॥ १८ ॥ विषण्णतरा भूत्वा तदाकारेण भूत्वा । अप्सरस्त्वे सर्वज्ञत्वाद्वास्तवविषादाभावात् । विषादयन्ती राज्य-श्रियोऽन्यगामित्वरूपानिष्टप्रकाशेन कैकेय्या विषादं जनयन्ती ।

अक्षयं सुमहदेवि प्रवृत्तं त्वद्विनाशनम् । रामं दशरथो राजा यौवराज्येऽभिषेक्ष्यति ॥	२०
सास्यगाधे भये मग्ना दुःखशोकसमन्विता । दहमानानलेनेव त्वद्वितार्थमिहागता ॥	२१
तव दुःखेन कैकेयि मम दुःखं महद्भवेत् । त्वद्विद्वौ मम वृद्धिश्च भवेदिह न संशयः ॥	२२
नराधिपकुले जाता महिषी त्वं महीपतेः । उग्रत्वं राजधर्माणां कथं देवि न बुध्यसे ॥	२३
धर्मवादी शठो भर्ता शृङ्गणवादी च दारुणः । शुद्धभावेन जानीषे तेनैवमतिसंधिता ॥	२४
उपस्थितः प्रयुज्जानस्त्वयि सान्त्वमनर्थकम् । अर्थेनैवाद्य ते भर्ता कौसल्यां योजयिष्यति ॥	२५
अपवाह्य तु दुष्टात्मा भरतं तव बन्धुषु । काल्ये स्थापयिता रामं राज्ये निहतकण्टके ॥	२६
शत्रुः पतिप्रवादेन मात्रेऽवहितकाम्यया । आशीविष इवाङ्गेन बाले परिधृतस्त्वया ॥	२७
यथा हि कुर्याच्छत्रुर्वा सपौ वा प्रत्युपेक्षितः । राज्ञा दशरथेनाद्य सपुत्रा त्वं तथा कृता ॥	२८
पापेनानृतसान्त्वेन बाले नित्यं सुखोचिता । रामं स्थापयता राज्ये सानुबन्धा हता ह्यसि ॥	२९
सा प्राप्तकालं कैकेयि क्षिप्रं कुरु हितं तव । त्रायस्व पुत्रमात्मानं मां च विस्मयदर्शने ॥	३०
मन्थराया वचः श्रुत्वा शयनात्सा शुभानना । उत्तस्थौ हर्षसंपूर्णा चन्द्रलेखेव शारदी ॥	३१
अतीव सा तु संतुष्टा कैकेयी विस्मयान्विता । दिव्यमाभरणं तस्यै कुङ्कायै प्रददौ शुभम् ॥	३२
दत्त्वा त्वाभरणं तस्यै कुङ्कायै प्रमदोत्तमा । कैकेयी मन्थरां हृष्टा पुनरेवाब्रवीदिदम् ॥	३३
इदं तु मन्थरे मह्यमाख्यातं परमं प्रियम् । एतन्मे प्रियमाख्यातं किं वा भूयः करोमि ते ॥	३४
रामे वा भरते वाहं विशेषं नोपलक्ष्ये । तस्मात्तुष्टासि यद्राजा रामं राज्येऽभिषेक्ष्यति ॥	३५
न मे परं किञ्चिदितो वरं पुनः प्रियं प्रियाहं सुवचं वचोऽमृतम् ।	
तथा ह्यवोचस्त्वमतः प्रियोत्तरं वरं परं ते प्रददामि तं वृणु ॥	३६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तमः सर्गः ॥ ७ ॥	

मेदयन्ती राघवं प्रति पुत्रप्रत्वयुक्तं तस्याः स्नेहं नाशयन्ती ॥ १९ ॥ अक्षयम् । क्षयः प्रतीकारः । अक्षयप्रतीकारमित्यर्थः । त्वद्विनाशनं त्वत्सौभाग्यनाशकारणं प्रवृत्तम् । तदेवाह—राममिति ॥ २० ॥ शत्रो राज्यलाभादुःखम् । खेष्टस्य तदलाभाच्छोकः । शत्रुराज्यलाभ एव ततो भयम् । त्वद्वितार्थं त्वद्वितबोधनार्थम् ॥ २१ ॥ ननु दास्यास्तव कृतो भयम्, अत आह—तवेत्यादि ॥ २२ ॥ किं मे दुःखं तत्राह—नराधिपेति । एतद्विशेषणद्वयमग्रेऽपि राजमातृत्वाप्रच्युतये यन्नावश्यकत्वद्योतनाय । ननु रामराज्येऽपि महिषीत्वं मे दुष्परिहरमित्यत आह—उग्रत्वमिति । सापन्नो हि स राज्यलामेवां त्वत्पुत्रं च नाशयिष्यतीति भावः ॥ २३ ॥ ननु राज्ञो रामस्य चाख्यन्तं मदनुक्तत्वात् सत्पुत्रस्यैव राज्यलामोऽत आह—धर्मवादीति । बाह्यात्रेण धार्मिकः । शृङ्गणवादी च सस्मितमधुरभाषी । अन्ततस्तु शठोऽसूयावान् । अत एव दारुणः क्रूरहृदय आन्तरक्रौर्यगोपनायैव सस्मितमृदुमधुरभाषी । एवंभूतं तं शुद्धभावेनोपलक्षितं जानीषे । सर्वथा तेनैवमुक्तीत्यातिसंधिता वञ्चिता । असीति शेषः ॥ २४ ॥ उपस्थितः कौसल्यार्थसाधने हृदयेन सावधानस्त्वत्समीपे स्थितो वा । ‘उपस्थितम्’ इति पाठे तत्कालोचितसान्त्वमित्यर्थः । अनर्थकं फलरहितम् । सान्त्वं प्रियवचनं त्वयि प्रयुज्जानः । अर्थेन राज्यरूपेण कौसल्यामेव योजयिष्यतीत्यन्वयः ॥ २५ ॥ कौसल्यायैप्रापणार्थमेव तेनोपायान्तरमप्यनुष्ठितमित्याह—अपवाह्येति । उद्धास्येत्यर्थः । काल्येऽन्यत्रोपसंक्रमणकालाहं । ‘कौल्ये’ इति पाठः कुलकमागत इत्यर्थे आर्षः ॥ २६ ॥ आत्मनो हितेच्छया त्वया मात्रेव भोजनदानादिना

पोषित आशीविष इव क्रूरः शत्रुः पतिप्रवादेन पतिव्यपदेशेन लयाङ्गेन परिधृत इत्यन्वयः ॥ २७ ॥ तद्वरणेन च तेऽनर्थः संवृत इत्याह—यथेति । प्रत्युपेक्षित उपेक्षितनाशः ॥ २८ ॥ कथं कृतेत्यत्राह—पापेनेति । अनुबन्धः पुत्रादिपरिकरः ॥ २९ ॥ सा त्वं प्राप्तकालं प्राप्तानुष्ठानकालं यत्तव हितं तत्कुरु । विस्मयदर्शनेऽतिदुःखजनकवार्ताश्रवणेऽपि खेष्टाद्भुतवार्ताश्रवणेनैव विस्मयसूचकदर्शने । एवं विस्मयं हित्वा खेष्टं विभावयेति तात्पर्यम् ॥ ३० ॥ एवं मन्थरयानर्थत्वेन प्रकाशिते रामाभिषेके महाकुलप्रसूता निसर्गकल्याणगुणा सर्वथा तं खेष्टार्थमेव मन्यते स्वेत्याह—मन्थराया इत्यादि ॥ ३१ ॥ विस्मयोऽत्यद्भुतखेष्टश्रवणात् । कौसल्यावदेवेति भावः ॥ ३२ ॥ ॥ ३३ ॥ प्रियमाख्यातमित्यस्य पुनरुक्तिर्वैकल्या हर्षातिशयवत्त्वान्न दोषावहा । भूयोऽभ्यधिकं किं प्रीतिदानं करोमि, त्वच्छ्रावितप्रियसमाभ्यधिकप्रियवत्त्वभावादित्यर्थः ॥ ३४ ॥ ननु सापन्नश्रेयःश्रुतिः कथं ते प्रियमित्यत्राह—रामे वेति । विशेषं पुत्रत्वप्रयुक्तेहविशेषम् ॥ ३५ ॥ प्रियाहं प्रियदानाहं । इत उक्ताद्रामाभिषेकाद्वरमधिकं प्रियं वचोऽमृतं परमन्यत्, न सुवचम् । तादृशं हि लमवोचः । यतोऽधिकं प्रियं न सुवचम् । अतः प्रियोत्तरं प्रियाख्यानोत्तरं पारितोषिकरूपं परं श्रेष्ठं वरं वृणु । ते तव तं वरं प्रददामि । मया तु खलु ज्यैतप्रियाख्यानपारितोषिकयोग्यं वस्तु न दृश्यते, अतस्त्वं यद्वरयिष्यसे तदास्यामीत्यर्थः ॥ ३६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे सप्तमः सर्गः ॥ ७ ॥

अष्टमः सर्गः ।

मन्थरा त्वभ्यसूयैनामुत्सृज्याभरणं हि तत् । उवाचेदं ततो वाक्यं कोपदुःखसमन्विता ॥ १
 हर्षं किमर्थमस्थाने कृतवत्यसि बालिशे । शोकसागरमध्यस्थं नात्मानमबबुध्यसे ॥ २
 मनसा प्रसहामि त्वां देवि दुःखार्दिता सती । यच्छोचितव्ये दृष्टासि प्रप्य त्वं व्यसनं महत् ॥ ३
 शोचामि दुर्मतिस्त्वं ते का हि प्राज्ञा प्रहर्षयेत् । अरेः सपत्नीपुत्रस्य वृद्धिं मृत्योरिवागताम् ॥ ४
 भरतादेव रामस्य राज्यसाधारणाङ्गयम् । तद्विचिन्त्य विषण्णासि भयं भीताद्धि जायते ॥ ५
 लक्ष्मणो हि महाबाहू रामं सर्वात्मना गतः । शत्रुघ्नश्चापि भरतं काकुत्स्थं लक्ष्मणो यथा ॥ ६
 प्रत्यासन्नक्रमेणापि भरतस्यैव भामिनी । राज्यक्रमो विसृष्टस्तु तयोस्तावद्यवीयसोः ॥ ७
 विदुषः क्षत्रचारित्रे प्राज्ञस्य प्राप्तकारिणः । भयात्प्रवेपे रामस्य चिन्तयन्ती तवात्मजम् ॥ ८
 सुभगा किल कौसल्या यस्याः पुत्रोऽभिषेक्ष्यते । यौवराज्येन महता श्वः पुष्येण द्विजोत्तमैः ॥ ९
 प्राप्तां वसुमतीं प्रीतिं प्रतीतां हतविद्विषम् । उपस्थास्यसि कौसल्यां दासीव त्वं कृताञ्जलिः ॥ १०
 एवं स त्वं सहास्रामिस्तस्याः प्रेष्या भविष्यसि । पुत्रस्य तव रामस्य प्रेष्यत्वं हि गमिष्यति ॥ ११
 दृष्टाः खलु भविष्यन्ति रामस्य परमाः स्त्रियः । अप्रहृष्टा भविष्यन्ति क्षुषास्ते भरतक्षये ॥ १२
 तां दृष्ट्वा परमप्रीतां ब्रुवन्तीं मन्थरां ततः । रामस्यैव गुणान्देवी कैकेयी प्रशशंस ह ॥ १३
 धर्मज्ञो गुणवान्दान्तः कृतज्ञः सत्यवाञ्छुचिः । रामो राजसुतो ज्येष्ठो यौवराज्यमतोऽर्हति ॥ १४
 भ्रातृन्त्यांश्च दीर्घायुः पितृवत्पालयिष्यति । संतप्यसे कथं कुक्के श्रुत्वा रामाभिषेचनम् ॥ १५
 भरतश्चापि रामस्य ध्रुवं वर्षशतात्परम् । पितृपैतामहं राज्यमवाप्स्यति नरर्षभः ॥ १६
 सा त्वमभ्युदये प्राप्ते दक्षमानेव मन्थरे । भविष्यति च कल्याणे किमिदं परितप्यसे ॥ १७
 यथा वै भरतो मान्यस्तथा भूयोऽपि राघवः । कौसल्यातोऽतिरिक्तं च मम शुश्रूषते बहु ॥ १८

अथ 'चलं चित्तं मनुष्याणाम्' इति न्यायेन द्विजिर्मन्थरया हितवदुपदेशात्कल्याणमतेरपि कैकेय्याश्चित्तं चलितमित्याह—
 मन्थरा त्विति । अभ्यसूय्यासूयाविषयां कृत्वा । हिताश्रवणा-
 त्कोपः । एतदहितं जायते इति दुःखम् । तत्समन्वितेव
 ॥ १ ॥ अस्थाने तदनुचितकाले । बालिशे मूर्खे । शोककाले
 हर्षोदयात् ॥ २ ॥ मनसेति । अत इत्यादिः । दुःखार्दिता
 सती तावदुःखेन पीडिता सती प्रसहामीत्यन्वयः । व्यसनं
 विषदम् ॥ ३ ॥ मतेर्दुष्टत्वमनर्थकरे प्रियताविषयत्वम् । प्रह-
 र्षयेत्प्रहृष्येत् । अस्ति हेतुः सपत्नीपुत्रत्वम् । मृत्योर्दृष्टिमिव ।
 तस्य वृद्धिं दृष्टेति शेषः ॥ ४ ॥ मृत्योरिवेति व्युत्पादयति—
 भरतादिति । रामस्य भरतादेव भयमस्ति । तत्र हेतुः—रा-
 ज्यसाधारणाद्वाज्यरूपसाधारणमोग्यादेतोः । तद्भरतहेतुकं
 राममयम् । हि यतो भीताङ्गं जायते । यो यस्माद्धीतस्तस्मा-
 त्पदस्यात्सत्यं भयं भवत्येव । एवं च राज्यस्य निष्कण्टकत्वाय
 स्वभयहेतुं भरतं राज्यं प्राप्य रामः सर्वथा नाशयिष्यतीति
 भावः ॥ ५ ॥ ननु भरतादेवेत्यवधारणमुक्तमत आह—
 लक्ष्मणो हीति । सर्वात्मना गतो मनोवाक्कायव्यापारै रामेणैक्यं
 गतोऽतो न ततो भीप्रसन्नः । शत्रुघ्नस्यापि भरतशेषतया न
 ततः पृथग्भीप्रसन्नः, तज्ज्ञानेनैव तज्ज्ञाशादिति भावः ॥ ६ ॥
 भरतादेवेत्यवधारणे हेत्वन्तरमाह—प्रत्यासन्नो
 यः क्रम उत्पत्तिक्रमस्तेनापि हेतुना भरतस्यैव राज्यक्रमस्तदा-
 क्रमणं प्रसक्तम् । तयोस्तु यवीयस्त्वात्स विसृष्टो वरत्यक्त
 इत्यर्थः ॥ ७ ॥ पुना रामाङ्गमुपसंहरति—विदुष इति । वि-

दुषः सर्वशास्त्रज्ञस्य । विविष्य क्षत्रचारित्रे बलसंपाये संधि-
 विग्रहादिप्रयोगे च प्राज्ञस्य प्राप्तकारिणः । अविलम्बेन कालो-
 चितकर्तव्यार्थकारिणो रामस्य । त्वदात्मजं प्रति भाव्यनर्थं
 चिन्तयन्ती तच्चिमित्ताद्वात्प्रवेपे कम्पे ॥ ८ ॥ एवं पुत्रानर्थं
 प्रदर्श्य तस्या अप्यनर्थं दर्शयितुं कौसल्यामह—सुभगेति ।
 यौवराज्येनेति हेतौ तृतीया । पुष्येण पुष्ये ॥ ९ ॥ वसुमतीं
 प्राप्तां तत्प्राप्तिनिमित्तां प्रीतिं च प्राप्ताम् । हता युष्मदादिसप-
 तीरूपा विद्विषो यया ताम् । अत एव प्रतीतां प्रसिद्धाम् ।
 उपस्थास्यसि गत्वा सेविष्यसे ॥ १० ॥ अयमनर्थो ममापी-
 त्याह—एवं चेति ॥ ११ ॥ परमाः स्त्रिय इति बहुवचने-
 न सीतासख्यः । भरतक्षये भरतप्रभाषनाशे ॥ १२ ॥ एवं
 द्विःकृतोपतापितापि कैकेयी निसर्गपुण्यस्वभावाच्च चचालेत्याह—
 तामित्यादि । परमप्रीतां परं रामे प्रीतामित्यर्थः । देवी पुण्य-
 स्वभावा ॥ १३ ॥ मन्थरोक्त्युक्तीः प्रतिक्षिपति—धर्मज्ञ
 इति । दान्तः शिक्षितः । कृतज्ञ इत्यनेन बाल्ये स्मृतपाल-
 नाद्युपकारस्मरणेन स्वानिष्टशङ्कानिरासः । ज्येष्ठ इत्यनेन तस्यैव
 राज्ययोग्यतेति साधारण्यं परिहृतम् ॥ १४ ॥ भरतानर्थोऽपि
 नेत्याह—भ्रातृनिति । कथम् । व्यर्थमेवेत्यर्थः ॥ १५ ॥ पितृ-
 वद्भ्रातृनविभागेन पालयतो रामस्य वर्षशतात्परमपि यदा
 विभागेच्छा तदा भरतो राज्यमवाप्स्यति । ध्रुवापिशब्दाभ्यां
 लक्ष्मणशत्रुघ्नयोरपि राज्यप्राप्तिर्ध्रुवेति सूचितम् ॥ १६ ॥
 अभ्युदये रामाभिषेकरूप उत्सवे । कल्याणे भरताभिषेकरूपे
 क्रियता कालेन भविष्यति ॥ १७ ॥ मान्यः प्रार्थनीयश्रेयस्कः ।

राज्यं यदि हि रामस्य भरतस्यापि तत्तदा । मन्यते हि यथात्मानं तथा भ्रातृस्तु राघवः ॥	१९
कैकेय्या वचनं श्रुत्वा मन्थरा भृशदुःखिता । दीर्घमुष्णं विनिःश्वस्य कैकेयीमिदमब्रवीत् ॥	२०
अनर्थदर्शिनी मौढ्यान्नात्मानमवबुध्यसे । शोकव्यसनविस्तीर्णे मज्जन्ती दुःखसागरे ॥	२१
भविता राघवो राजा राघवस्य च यः सुतः । राजवंशात्तु भरतः कैकेयि परिहास्यते ॥	२२
नहि राज्ञः सुताः सर्वे राज्ये तिष्ठन्ति भामिनि । स्थाप्यमानेषु सर्वेषु सुमहाननयो भवेत् ॥	२३
तस्माज्ज्येष्ठे हि कैकेयि राज्यतन्त्राणि पार्थिवाः । स्थापयन्त्यनवद्याङ्गि गुणवत्स्वितरेष्वपि ॥	२४
असावत्यन्तनिर्भगस्तव पुत्रो भविष्यति । अनाथवत्सुखेभ्यश्च राजवंशाच्च वत्सले ॥	२५
साहं त्वदर्थं संप्राप्ता त्वं तु मां नावबुध्यसे । सपत्निवृद्धौ या मे त्वं प्रदेयं दातुमर्हसि ॥	२६
ध्रुवं तु भरतं रामः प्राप्य राज्यमकण्टकम् । देशान्तरं नाययिता लोकान्तरमथापि वा ॥	२७
बाल एव तु मातुल्यं भरतो नाथितस्त्वया । संनिकर्षाच्च सौहार्दं जायते स्थावरेष्विव ॥	२८
भरतानुवशात्सोऽपि शत्रुघ्नस्तत्समं गतः । लक्ष्मणो हि यथा रामं तथायं भरतं गतः ॥	२९
श्रूयते हि द्रुमः कश्चिच्छेत्तव्यो वनजीवनैः । संनिकर्षादिषीकाभिर्मोचितः परमाङ्गयात् ॥	३०
गोप्ता हि रामं सौमित्रिलक्ष्मणं चापि राघवः । अश्विनोरिव सौभ्रात्रं तयोर्लोकेषु विश्रुतम् ॥	३१
तस्मान्न लक्ष्मणे रामः पापं किञ्चित्करिष्यति । रामस्तु भरते पापं कुर्यादेव न संशयः ॥	३२
तस्माद्राजगृहादेव वनं गच्छतु राघवः । एतद्धि रोचते मह्यं भृशं चापि हितं तव ॥	३३
एवं ते ज्ञातिपक्षस्य श्रेयश्चैव भविष्यति । यदि चेद्भरतो धर्मात्पिप्यं राज्यमवाप्स्यति ॥	३४
स ते सुखोचितो बालो रामस्य सहजो रिपुः । समृद्धार्थस्य नष्टार्थो जीविष्यति कथं वशे ॥	३५

तथा तद्वत् । यद्वा भूयोऽप्यधिकमपि । तत्र हेतुः—कौस-
ल्यात् इति । अतिरिक्तमधिकम् ॥ १८ ॥ संप्रत्यपि भर-
तस्य राज्यमस्त्येवेत्याह—राज्यमिति ॥ १९ ॥ एवं राज्या-
पहारं परिहृतवतीं कैकेयीं मन्थरा तृतीयपर्यायेण पुनर्भेद-
यति—कैकेय्या इति ॥ २० ॥ अनर्थदर्शिनी । अर्थस्यैवान-
र्थत्वेन दर्शनशीला । शोक इष्टवियोगजः । अनिष्टासिजं दुःखं
व्यसनम् । ताभ्यां विस्तीर्णे व्याप्ते । सकलदुःखसमष्टिदुःखसा-
गरस्तत्र मज्जन्ती त्वमात्मानं नावबुध्यसे इत्यर्थः ॥ २१ ॥
कुत एवं बारंवारं कथयसीत्यत्राह—भवितेति । परिहास्यते
हीनो भविष्यति । भरततत्सुतादेः राज्यहान्यैवं दुःखं कथया-
मीति भावः ॥ २२ ॥ तत्र हेतुमाह—नहीति । सर्वेषां
राज्ये स्थितौ बाधकमाह—स्थाप्यमानेष्विति । अनयोऽन्याय
ईर्ष्या परस्परप्रजापीडनरूपः ॥ २३ ॥ राज्यतन्त्राणि राज्य-
निर्वहणक्षमाधिकारप्राधान्यानि । सर्वनिरूपितप्राधान्याश्रयल-
भेकस्यैवेति भावः । ज्येष्ठस्यागुणवत्त्वे तु गुणवत्कनीयः स्वपि
॥ २४ ॥ यदेवमतोऽसाविति । निर्भगो हीनः सुखेभ्यो
राजवंशाच्च निर्भगो भविष्यतीत्यन्वयः । वत्सले सर्वत्र
दयाशीले ॥ २५ ॥ त्वदर्थं त्वत्पुत्रराज्यभ्रंशे प्राप्ते तत्परिहार-
कथनार्थम् । सपत्निवृद्धावित्यार्षो हसः । प्रदेयं पारितोषिकम् ।
अतो मां त्वमलुब्धा स्वहिते इति न बुध्यसे इत्यर्थः ॥ २६ ॥
नाययिता । छुद । लोकान्तरमिति । हनिष्यतीति यावत्
॥ २७ ॥ यस्तु रामे राज्ञः पक्षपातः, स भरतासंनिधानतः ।
तच्च त्वयैव कृतमित्याह—बाल एवेति । मातुल्यं मातुलगृहम् ।
ननु किं तावतात् आह—संनिकर्षादिति । स्थावरेषु तृणगुल्म-

लतावृक्षादिषु । तत्र सौहार्दमन्योन्याश्लेषरूपम् । एवं च भर-
तस्थितौ विभज्य समं राज्यलाभः स्यादिति भावः ॥ २८ ॥
शत्रुघ्नस्थितौ वा भरतकार्यस्य न नाशः स्यात् । सोऽपि दैवव-
शाद्गत इत्याह—भरतानुवशादिति । ‘शत्रुघ्नोऽपि समं गतः’
इति पाठेऽनुवशादनुरोधवशादित्यर्थः । आद्योऽपिरत्रैव योज्यः ।
अनुवशादपि । अपिना दैववशाच्चेत्यर्थः । गतः । एकहृदयत-
येति शेषः ॥ २९ ॥ कस्यचित्संनिकर्षात्कस्यचिदनर्थनिवृत्ति-
लोकहृदयेत्यत आह—श्रूयते हीति । छेतव्यः प्राप्तच्छेदन-
कालः । इषीकाभिः कण्टकबहुलगुल्मैः संनिकर्षात्परितः
परिवारणरूपात् । भयाच्छेदनरूपात् । स्वस्य सदान्तःपुरवर्ति-
त्वेन श्रूयते हीत्युक्तिः ॥ ३० ॥ नन्वेव दोषो लक्ष्मणस्यापि
समानोऽत आह—गोप्ता हीति ॥ ३१ ॥ पापं वधम् ॥ ३२ ॥
तस्माद्वधसंभावनासत्त्वात् । राजगृहाद्राजगृहाख्यान्मातुलग-
रात् । एतदेव मह्यं रोचते । त्वदिष्टत्वात् । एकपुत्रायाः
पुत्रमरणपेक्षया वने पुत्रजीवनं सम्यक् । तदेवाह—भृशं
तव हितमेतत् । ‘जीवन्भद्राणि पश्यति’ इति न्यायात् ॥ ३३ ॥
एवमेवं सति मातुलगृहादेव वनगमने सति ते ज्ञातिपक्षस्या-
स्मदादेः श्रेयश्च भविष्यत्येव । श्रेयो जीवनरूपं कल्याणम् ।
चात्सुखम् । भरताद्वनस्थादपि भयशङ्कयास्मदादिपीडयाः
कर्तुमशक्यत्वादिति भावः । यदि चेदिति । यदि वेत्यर्थः ।
धर्मात्पितृदीयमानत्वरूपात् । तदा वा ज्ञातिपक्षस्य श्रेय
इत्यर्थः । यद्वा एवमेव ते पक्षस्य श्रेयो भविष्यति । एवमे-
वेत्येतदुपपादयति—यदि चेति ॥ ३४ ॥ अन्यथा दुःखमे-
वेत्याह—स ते इति । समृद्धार्थस्य रामस्य वशे स्थितो नष्टार्थः

अभिद्रुतमिवारण्ये सिंहेन गजयूथपम् । प्रच्छाद्यमानं रामेण भरतं त्रातुमर्हसि ॥ ३६
 दर्पान्निराकृता पूर्वं त्वया सौभाग्यवत्तया । राममाता सपत्नी ते कथं वैरं न यापयेत् ॥ ३७
 यदा च रामः पृथिवीमवाप्स्यते प्रभूतरत्नाकरशैलसंयुताम् ।
 तदा गमिष्यस्यशुभं पराभवं सहैव दीना भरतेन भामिनि ॥ ३८
 यदा हि रामः पृथिवीमवाप्स्यते ध्रुवं प्रणष्टो भरतो भविष्यति ।
 अतो हि संचिन्तय राज्यमात्मजे परस्य चैवास्य विवासकारणम् ॥ ३९
 इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डेऽष्टमः सर्गः ॥ ८ ॥

नवमः सर्गः ।

एवमुक्ता तु कैकेयी क्रोधेन ज्वलितानना । दीर्घमुष्णं विनिःश्वस्य मन्थरामिदमब्रवीत् ॥ १
 अद्य राममितः क्षिप्रं वनं प्रस्थापयाम्यहम् । यौवराज्येन भरतं क्षिप्रमद्याभिषेचये ॥ २
 इदं त्विदानीं संपश्य केनोपायेन साधये । भरतः प्राप्नुयाद्राज्यं न तु रामः कथंचन ॥ ३
 एवमुक्ता तु सा देव्या मन्थरा पापदर्शिनी । रामार्थमुपहिंसन्ती कैकेयीमिदमब्रवीत् ॥ ४
 हन्तेदानीं प्रपश्य त्वं कैकेयि श्रूयतां वचः । यथा ते भरतो राज्यं पुत्रः प्राप्स्यति केवलम् ॥ ५
 किं न स्मरसि कैकेयि स्मरन्ती वा निगूहसे । यदुच्यमानमात्मार्थं मत्तस्त्वं श्रोतुमिच्छसि ॥ ६
 मयोच्यमानं यदि ते श्रोतुं छन्दो विलासिनि । श्रूयतामभिधास्यामि श्रुत्वा चैतद्विधीयताम् ॥ ७
 श्रुत्वैवं वचनं तस्या मन्थरायास्तु कैकेयी । किंचिदुत्थाय शयनात्स्वास्तीर्णादिदमब्रवीत् ॥ ८
 कथयस्व ममोपायं केनोपायेन मन्थरे । भरतः प्राप्नुयाद्राज्यं न तु रामः कथंचन ॥ ९
 एवमुक्ता तदा देव्या मन्थरा पापदर्शिनी । रामार्थमुपहिंसन्ती कैकेयीमिदमब्रवीत् ॥ १०
 पुरा देवासुरे युद्धे सह राजर्षिभिः पतिः । अगच्छत्त्वामुपादाय देवराजस्य साह्यकृत् ॥ ११
 दिशमास्थाय कैकेयि दक्षिणां दण्डकान्प्रति । वैजयन्तमिति ख्यातं पुरं यत्र तिमिध्वजः ॥ १२
 स शम्बर इति ख्यातः शतमायो महासुरः । ददौ शक्रस्य सङ्ग्रामं देवसङ्घैरनिन्दितः ॥ १३
 तस्मिन्महति सङ्ग्रामे पुरुषान्क्षतविक्षतान् । रात्रौ प्रसुप्तान्गन्ति स तरसापास्य राक्षसाः ॥ १४

कथं जीविष्यतीत्यर्थः ॥ ३५ ॥ तस्मादरण्ये सिंहेनाभिद्रुतं गज-
 यूथपमिव राज्यप्राप्त्या प्रबलेन रामेण प्रच्छाद्यमानमभिभूयमानं
 भरतं तदभिषेकनिरोधेन त्रातुमर्हसि ॥ ३६ ॥ अन्यथा तवा-
 प्यनर्थं इत्याह—दर्पादिति । सौभाग्यवत्ता पतिवात्सल्यम् ।
 वैरयापनं वैरशुद्धिं त्वयि दास्यसंपादनेन कथं न कुर्यादित्यर्थः ।
 'पातयेत्' इति पाठेऽप्ययमेवार्थः ॥ ३७ ॥ अशुभं पराभवं
 दास्यम् ॥ ३८ ॥ एवं यतः सपुत्रायास्तेऽनर्थः, अत एवात्मजे
 राज्यं राज्यप्राप्तिकारणं चिन्तय । 'शत्रुशेषो न स्थाप्यः'
 इति न्यायेन परस्यास्य रामस्य चालक्ष्मणसीतयोर्विवासकारणं
 च चिन्तय ॥ ३९ ॥ इति श्रीरामाभिरामे श्रीरामीये रामा-
 यणतिलके वाल्मीकीय आदिकाव्येऽथोऽध्याकाण्डेऽष्टमः
 सर्गः ॥ ८ ॥

एवं त्रिवारोपदेशेन दुष्टेऽस्य एवार्थे उपादेयत्वसत्यत्वनि-
 श्चयात्सकार्याय देवैश्च क्षुभितचित्तायास्तदुपायप्रश्नमाह—एव-
 मिति ॥ १ ॥ प्रस्थापयामि प्रस्थापनोद्यमं करोमि । एवमभि-
 षेचये इत्यपि ॥ २ ॥ अथ तदुपायं पृच्छति—इदं त्विति ।
 उत्तरार्थार्थं केनोपायेन साधये इदमिदानीं संपश्य विचारय ।

उत्साहमात्रेण नेदं साध्यमिति भावः ॥ ३ ॥ रामार्थं लोक-
 हृद्या रामहितमभिषेकरूपमर्थम् ॥ ४ ॥ त्वं प्रपश्य । मत्सा-
 मर्थ्यमिति शेषः । 'प्रवक्ष्यामि' इति पाठान्तरम् । श्रूयताम् ।
 मद्बच इति शेषः । चरुत्थं । केवलं भरतो न तु राम इत्यर्थः ।
 यद्वाहं वक्ष्याम्येवोपायम् । त्वमपि प्रपश्य विचारय ॥ ५ ॥
 ननु मम न प्रतिभाति तदुपाय इति तत्राह—किं नेति ।
 स्मृत्वा वा संमतये मन्मुखाच्छ्रवणाय निगूहसे । यद्यत आत्मार्थ-
 मात्मप्रयोजनोपायमुच्यमानम् । वर्तमानसामीप्ये लक्ष्मणा-
 नैकश उक्तमपि मत्तः श्रोतुमिच्छसि ॥ ६ ॥ छन्द इच्छा ।
 विधीयतां क्रियताम् । विमृश्योक्तं चेत्क्रियताम् ॥ ७ ॥ श्रव-
 णेऽनुष्ठाने चोत्साहं दर्शयति—उत्थायेत्यादि ॥ ८ ॥ ९ ॥
 १० ॥ देवासुरे देवासुरसंबन्धिनि । उपादाय गृहीत्वा ।
 साह्यं सहायत्वम् ॥ ११ ॥ दक्षिणां दिशमास्थाय स्थितान्दण्ड-
 काजनपदान्प्रति तत्संबन्धि वैजयन्तमिति पुरं ख्यातं यत्र
 तिमिध्वजो नाम राजाभवत् ॥ १२ ॥ स एव लोके शम्बर
 इति ख्यातः । देवसङ्घैः सहितस्य शक्रस्य ॥ १३ ॥ क्षतै-
 रक्षशस्त्रवैधैर्विक्षतान्विशेषेण विद्वान् । रात्रौ प्रसुप्तान्दिनक-

तत्राकरोन्महायुद्धं राजा दशरथस्तदा । असुरैश्च महाबाहुः शस्त्रैश्च शकलीकृतः ॥	१५
अपवाह्य त्वया देवि सङ्ग्रामाद्यचेतनः । तत्रापि विक्षतः शस्त्रैः पतिस्ते रक्षितस्त्वया ॥	१६
तुष्टेन तेन दत्तौ ते द्वौ वरौ शुभदर्शने । स त्वयोक्तः पतिर्देवि यदिच्छेयं तदा वरम् ॥	१७
गृहीयां तु तदा भर्तस्तथेत्युक्तं महात्मना । अनभिज्ञा ह्यहं देवि त्वयैव कथितं पुरा ॥	१८
कथेषा तव तु ज्ञेहान्मनसा धार्यते मया । रामाभिषेकसंभाराग्निगृह्य विनिवर्तय ॥	१९
तौ च याचस्व भर्तारं भरतस्याभिषेचनम् । प्रवाजनं च रामस्य वर्षाणि च चतुर्दश ॥	२०
चतुर्दश हि वर्षाणि रामे प्रवाजिते वनम् । प्रजाभावगतज्ञेहः स्थिरः पुत्रो भवष्यति ॥	२१
क्रोधागारं प्रविशाद्य क्रुद्धेवाश्वपतेः सुते । शेषानन्तर्हितायां त्वं भूमौ मलिनवासिनी ॥	२२
मास्मै न प्रत्युदीक्षेथा मा चैनमभिभाषथाः । रुदन्ती पार्थिवं दृष्ट्वा जगत्यां शोकलालसा ॥	२३
दयिता त्वं सदा भर्तुरत्र मे नास्ति संशयः । त्वत्कृते च महाराजो विशेदपि हुताशनम् ॥	२४
न त्वां क्रोधयितुं शक्तो न क्रुद्धां प्रत्युदीक्षितुम् । तव प्रियार्थं राजा तु प्राणानपि परित्यजेत् ॥	२५
न ह्यतिक्रमिंतुं शकस्तव वाक्यं महीपतिः । मन्दस्वभावे बुध्यस्व सौभाग्यबलमात्मनः ॥	२६
मणिमुक्तासुवर्णानि रत्नानि विविधानि च । दद्याद्दशरथो राजा मा स्म तेषु मनः कृथाः ॥	२७
यौ तौ देवासुरे युद्धे वरौ दशरथो ददौ । तौ स्मारय महाभागे सोऽर्थो न त्वा क्रमेदति ॥	२८
यदा तु ते वरं दद्यात्स्वयमुत्थाप्य राघवः । व्यवस्थाप्य महाराजं त्वमिमं वृणुया वरम् ॥	२९
रामप्रवाजनं दूरं नव वर्षाणि पञ्च च । भरतः क्रियतां राजा पृथिव्यां पार्थिववर्षभ ॥	३०
चतुर्दश हि वर्षाणि रामे प्रवाजिते वनम् । रुढश्च कृतमूलश्च शेषं स्थास्यति ते सुतः ॥	३१
रामप्रवाजनं चैव देवि याचस्व तं वरम् । एवं सेत्स्यन्ति पुत्रस्य सर्वार्थास्तव कामिनि ॥	३२
एवं प्रवाजितश्चैव रामोऽरामो भविष्यति । भरतश्च गतामित्रस्तव राजा भविष्यति ॥	३३

तयुद्धश्रान्त्या । अपास्यास्तरणादाकृष्य ॥ १४ ॥ तत्र तद्वाण्यां शकलीकृतः सर्वाङ्गेषु विक्षतः ॥ १५ ॥ त्वया सारथ्यं कुर्वाणयापवाह्य सङ्ग्रामादन्यत्र नीत्वा तत्रापि तादृशापत्कालेऽपि शस्त्रैर्विक्षतोऽत एव नष्टचेतनो मूर्च्छितस्ते पतिस्त्वया रक्षित इत्यन्वयः । केचित्तु—सङ्ग्रामादपवाह्य मूर्च्छितस्ते पतिस्त्वया रक्षितः, तत्रापि दूरपातिभिरसुरीयैः शस्त्रैर्विक्षतस्ततोऽप्यन्यत्रापवाह्य रक्षितः । एवं द्विः प्राणरक्षणतोषेण वरद्वयदानमित्याहुः ॥ १६ ॥ तेन राज्ञा । यद्यदेच्छेयं भर्तस्तदा वरं गृहीयां तु इत्यन्वयः ॥ १७ ॥ तदा महात्मना राज्ञा तथेत्युक्तम् । अनभिज्ञा । अस्याः कथाया इति शेषः ॥ १८ ॥ निगृह्य भर्तारं वरबलेन निगृह्याभिषेकसंभाराग्निवर्तय । अभिषेकरूपफलादिति शेषः ॥ १९ ॥ निवृत्तिप्रकारमाह—ताविति । तेन च दानेऽनुमते ताभ्यां क्रमेण भरताभिषेचनरामप्रवाजने वृण्विति शेषः ॥ २० ॥ चतुर्दशसंख्याफलमाह—चतुर्दशेति । प्रजानां भावेऽन्तःकरणे गतः प्राप्तः ज्ञेहो यस्य तादृशस्ते पुत्रः स्थिरो राज्ये भविष्यति ॥ २१ ॥ वरदानप्रवर्तनोपायमाह—क्रोधागारमिति । क्रोधवतीनां शयनस्थानं क्रोधागारम् । क्रुद्धेव । इवशब्द एवार्थः । क्रुद्धेव सत्युक्तं क्रोधहेतुं शतशोन्यथा तत्सान्वनेऽप्यविस्मरन्ती । तदेव विवृणोति—शेष्वेति । अनास्तृतायां भूमौ शेष्वेत्यर्थः । मलिनवासिनी मलिनवस्त्रधरा सती ॥ २२ ॥ रुदन्तीत्यस्य भवेति शेषः । तं दृष्ट्वेति पूर्वा-

धान्वयि ॥ २३ ॥ एवं सति सर्वथा कार्यसिद्धिर्भवत्येवेत्याह—दयितेति । त्वत्कृते स्वत्प्रीणननिमित्तम् ॥ २४ ॥ २५ ॥ ननुक्तमपि वाक्यं राजा चेन्न शृणुयात्तदा महती हानिः स्यात्तत्राह—न हीति । स्वसौभाग्यवैभवविस्मरणमूलिका ते एषा मदाशङ्केति भावः ॥ २६ ॥ वरदानातिरिक्तमनुनयं मा स्वीकुर्वित्याह—मणीत्यादि ॥ २७ ॥ सर्वानुनयानङ्गीकारे तर्हि दासेन मया किं कर्तव्यमिति राजप्रश्न उत्तरमुपदिशति—याविति । सोऽर्थो रामविवासान्भरताभिषेकरूपोऽर्थः । त्वा । त्वामित्यर्थः । ‘मा त्वा’ इति पाठे मातिक्रमेत् । तमर्थं मा विस्मरेत्यर्थः । ‘नातिक्रमेदति’ इति पाठे सर्वथा सिद्ध्यत्येव राज्ञः सत्यप्रतिज्ञत्वादित्याशय इति कतकः ॥ २८ ॥ राघवो दशरथः । उत्थाप्य । त्वामिति शेषः । ते बुध्यम् । तदा त्वं महाराजं व्यवस्थाप्य शपथैः सत्ये स्थापयित्वा ॥ २९ ॥ वरमभिनयति—रामेति ॥ ३० ॥ सर्वथा प्रवाजनस्यातिघोरतया लोकविरुद्धत्वं मत्वाह—चतुर्दशेति । यथा चतुर्दशवर्षं पालितः प्ररुढशालः कृतमूलो दृढमूलो वृक्षो दुरुन्मूलो भवति, एवं भरतस्तावता कालेन रुढो दृढराज्यः कृतमूलो वशीकृतमूलबलश्चतुर्दशोत्तरशेषायुःकालं स्थास्यत्येव । न तु पुनरागतेनापि रामेण शक्योन्मूलनो भविष्यति, न च रामस्य राज्यप्रत्याशेति तात्पर्यम् ॥ ३१ ॥ तं राजानम् ॥ ३२ ॥ रामः अराम इति च्छेदः । अप्रियः प्रजानां भवि-

येन कालेन रामश्च वनात्प्रत्यागमिष्यति । अन्तर्बहिश्च पुत्रस्ते कृतमूलो भविष्यति ॥ ३४
 संगृहीतमनुष्यश्च सुहृद्भिः साकमात्मवान् । प्राप्तकालं नु मन्येऽहं राजानं वीतसाध्वसा ॥ ३५
 रामाभिषेकसंकल्पान्निगृह्य विनिवर्तय । अनर्थम् ॥ रूपेण प्राहिता सा ततस्तया ॥ ३६
 दृष्टा प्रतीता कैकेयी मन्थरामिदमब्रवीत् । सा हि वाक्येन कुन्नायाः किशोरीवोत्पथं गता ॥ ३७
 कैकेयी विस्मयं प्राप्य परं परमदर्शना । प्रज्ञां ते नावजानामि श्रेष्ठे श्रेष्ठाभिधायिनि ॥ ३८
 पृथिव्यामसि कुन्नायामुत्तमा बुद्धिनिश्चये । त्वमेव तु ममार्थेषु नित्ययुक्ता हितैषिणी ॥ ३९
 नाहं समवबुध्यं कुञ्जे राक्षश्चिकीर्षितम् । सन्ति दुःसंस्थिताः कुञ्जे वक्राः परमपापिकाः ॥ ४०
 त्वं पद्ममिव वातेन संनता प्रियदर्शना । उरस्तेऽभिनिविष्टं वै यावत्स्कन्धात्समुन्नतम् ॥ ४१
 अधस्ताच्चोदरं शान्तं सुनाभमिव लज्जितम् । प्रतिपूर्णं च जघनं सुपीनौ च पयोधरौ ॥ ४२
 विमलेन्दुसमं वक्त्रमहो राजसि मन्थरे । जघनं तव निर्मृष्टं रशनादामभूषितम् ॥ ४३
 जङ्घे भृशमुपन्यस्ते पादौ च व्यायताबुधौ । त्वमायताभ्यां सक्थिभ्यां मन्थरे क्षौमवासिनि ॥ ४४
 अग्रतो मम गच्छन्ती राजसेऽतीव शोभने । आसन्याः शम्बरे मायाः सहस्रमसुराधिपे ॥ ४५
 हृदये ते निविष्टास्ता भूयश्चान्याः सहस्रशः । तदेव स्थगु यद्दीर्घं रथघोणमिवायतम् ॥ ४६
 मतयः क्षत्रविद्याश्च मायाश्चात्र वसन्ति ते । अत्र तेऽहं प्रमोक्षयामि मालां कुञ्जे हिरण्मयीम् ॥ ४७
 अभिषिक्ते च भरते राघवे च वनं गते । जालेन च सुवर्णेन सुनिष्ठेन सुन्दरि ॥ ४८
 लब्धार्था च प्रतीता च लेपयिष्यामि ते स्थगु । मुखे च तिलकं चित्रं जातरूपमयं शुभम् ॥ ४९

प्यतीत्यर्थः ॥ ३३ ॥ अन्तर्बहिश्च । प्रकृतीनामिति शेषः ।
 चिरसंयोगाद्भरते जेहानां बुद्धिश्चिरविप्रयोगतश्च रामे जेहनाश
 इति भावः ॥ ३४ ॥ कृतमूलत्वमेव विवृणोति—संगृहीतेति ।
 सम्यक्पालनेनानुरजितमनुष्य इत्यर्थः । सुहृद्भिः साकं कृत-
 मूलो भविष्यतीति पूर्वोक्तान्वयः । अभिषेकतो निवर्तनं प्राप्त-
 कालं मन्य इत्यर्थः । अभिषेकनिवर्तनस्यास्यमेव काल इति
 भावः । तस्माद्राजानं तदभिषेकानिवर्तयेत्यन्वयः ॥ ३५ ॥ ३६ ॥
 प्रतीताऽज्ञीकृततदार्था । कैकेयी केकयराजकन्या । किशोरी
 बालवत्सा वडवा । सा यथा स्वकिशोरार्थं उत्पथं गच्छति
 कशाहस्तेनारूढापि, तथेयं राजाधीनापि भरतार्थं उन्मार्गं गते-
 त्यर्थः ॥ ३७ ॥ परं विस्मयं प्राप्ता परमदर्शनात्यन्तविशेष-
 दर्शनवती । यद्वा परमत्यर्थमदर्शना विरुद्धदर्शना मन्थरामिदम-
 ब्रवीदित्यन्वयः । अत्र कैकेयी तच्चात्मिका । श्रेष्ठाभिधायिनि ।
 हितोपदेशकुशलं इति यावत् । अतएव ते प्रज्ञां नावजाना-
 मीत्यर्थः । 'कुञ्जे त्वां नाभिजानामि' इति पाठे श्रेष्ठाभिधायि-
 नीत्यादिविशिष्टां नाज्ञासिषमित्यर्थः ॥ ३८ ॥ कुञ्जानां कुञ्जल-
 विशिष्टराजदासीनां मध्ये । बुद्धिनिश्चये बुद्धिविषयकार्यकार्य-
 निश्चय उत्तमा । ईदृश्य एव दास्यो राजपत्नीनामिष्टाः । सुरुपासु
 सापण्यस्फूर्तः । श्रेष्ठत्वमभिधाय श्रेष्ठाभिधायिनीत्वमुपपादयति
 —त्वमेवेति । हितैषिणीच्छापूर्वं हितवक्त्री ॥ ३९ ॥ समवबु-
 द्ध्यम् । लवकृतबोधनाभावे इति शेषः । चिकीर्षितं रामाभि-
 षेकाय भरतस्य विवासनादि कैकेय्या एवं मतिकारणं कचि-
 त्यथ्यते—'न हि तद्बुधे पापं शापदोषेण मोहिता । कैकेयेषु
 हि सा बाल्ये ब्राह्मणं रूक्षरूपिणम् ॥ असूयितवती बाला तेन
 शप्ता महात्मना । यस्मादसूयसे विप्रं त्वं रूपमददर्पिता ॥
 तुस्मादसूयां त्वमपि लोके प्राप्स्यसि कुत्सिताम् । इति शाप-

समाच्छन्ना मन्थरावशमागता ॥' इति । असूयामसूयाविषय-
 ताम् । अथ कुञ्जां कुञ्जान्तरवैलक्ष्येन स्तौति—सन्ती-
 त्यादि । त्वत्त्वतिरिक्ता इति शेषः । दुःसंस्थिता दुःसंस्थाव-
 वसंनिवेशाः । अत एव परमपापिकाः परमपापदर्शनाः
 ॥ ४० ॥ नैवं त्वमित्याह—त्वमिति । वातेन संनतं
 पद्ममिव त्वं संनतापि प्रियदर्शना । ते उरो वक्षोऽभिनिविष्टं
 स्थगुना व्याप्तम् । अतएव यावत्स्कन्धात्स्कन्धपर्यन्तमुन्नत-
 मुरः । 'यावत्संस्थानमुन्नतम्' इति पाठे स्तनावधि समस्थान-
 रूपसर्वसाधारणसंस्थानं यावत्समुन्नतम् । एतेन स्थगुमत्कु-
 ञ्जत्वं प्रतिपादितम् ॥ ४१ ॥ अधस्ताद्वक्षसोऽधस्ताच्छोभ-
 ननाभिमदुदरं लज्जितमिव शान्तम् । उरस उन्नतिं दृष्ट्वा लज्जि-
 तमिव । कृशमित्यर्थः । प्रतिपूर्णं विस्तीर्णम् ॥ ४२ ॥ हर्षाति-
 शयाद्वर्णितमपि जघनं पुनर्वर्णयति—जघनमिति । निर्मृष्टं
 रोमादिकश्मलहीनम् । 'निर्मुष्टम्' इति पाठे रशनास्थधुदघ-
 ण्टाभिः शब्दायमानम् ॥ ४३ ॥ उपन्यस्ते । जान्वोरिति
 शेषः । यद्वा लोकैः स्तुते सुन्दरत्वेन । सक्थिनी पृष्ठफलके
 इति कतकः ॥ ४४ ॥ 'राजहंसीव राजसे' इति कचित्पाठः ।
 स्थगुं स्तोतुमुत्प्रेक्षते—आसन्निति ॥ ४५ ॥ यास्तास्तव हृदये
 निविष्टा मायास्तदेवेदं यद्दीर्घं स्थगिवल्यन्वयः । रथघोणं रथच-
 क्पिण्डिका तद्वदायतं विस्तीर्णम् ॥ ४६ ॥ अतोऽत्र मल्य-
 दिकं वसति । यत एवमतोऽत्र मालां प्रमोक्षयामि । मतयो
 मतिस्मृतिबुद्धयः । 'स्मृतिर्व्यतीतविषया मतिरागाभिगोचरा ।
 बुद्धिस्तात्कालिकी ज्ञेया' इति । क्षत्रविद्या राजनीतिः । मायाः
 प्रसिद्धाः । अत्र स्थगुनि हृदिस्थविकृतोन्नतमांसास्थिपिण्डे
 ॥ ४७ ॥ जालेनोत्तमेन सुनिष्ठेन संवृतेन सुवर्णेन निर्मितं
 हिरण्मयीं मालामिति संबन्धः ॥ ४८ ॥ लब्धार्था लब्धो-

कारयिष्यामि ते कुञ्जे शुभान्याभरणानि च । परिधाय शुभे वस्त्रे देवतेव चरिष्यसि ॥ ५०
 चन्द्रमाङ्ग्यमानेन मुखेनाप्रतिमानना । गमिष्यसि गतिं मुख्यां गर्वयन्ती द्विषज्जने ॥ ५१
 तवापि कुञ्जाः कुञ्जायाः सर्वाभरणभूषिताः । पादौ परिचरिष्यन्ति यथैव त्वं सदा मम ॥ ५२
 इति प्रशस्यमाना सा कैकेयीमिदमब्रवीत् । शयानां शयने शुभ्रे वेद्यामग्निशिखामिव ॥ ५३
 गतोदके सेतुबन्धो न कल्याणि विधीयते । उत्तिष्ठ कुरु कल्याणं राजानमनुदर्शय ॥ ५४
 तथा प्रोत्साहिता देवी गत्वा मन्थरया सह । क्रोधागारं विशालाक्षी सौभाग्यमदगर्विता ॥ ५५
 अनेकशतसाहस्रं मुक्ताहारं वराङ्गना । अवमुच्य वरार्हाणि शुभान्याभरणानि च ॥ ५६
 तदा हेमोपमा तत्र कुञ्जावाक्यवशंगता । संविश्य भूमौ कैकेयी मन्थरामिदमब्रवीत् ॥ ५७
 इह वा मां मृतां कुञ्जे नृपायावेदयिष्यसि । वनं तु राघवे प्राप्ते भरतः प्राप्स्यते क्षितिम् ॥ ५८
 सुवर्णेन न मे ह्यर्थो न रत्नैर्न च भोजनैः । एष मे जीवितस्यान्तो रामो यद्यभिषिच्यते ॥ ५९

अथो पुनस्तां महिषीं महीक्षितो वचोभिरत्यर्थमहापराक्रमैः ।

उवाच कुञ्जा भरतस्य मातरं हितं वचो राममुपेत्य चाहितम् ॥ ६०

प्रपत्स्यते राज्यमिदं हि राघवो यदि ध्रुवं त्वं ससुता च तप्यसे ।

ततो हि कल्याणि यतस्व तत्तथा यथा सुतस्ते भरतोऽभिषेक्ष्यते ॥ ६१

तथातिविद्धा महिषीति कुञ्जया समाहता वागिषुभिर्मुहुर्मुहुः ।

विधाय हस्तौ हृदयेऽतिविस्मिता शशंस कुञ्जां कुपिता पुनःपुनः ॥ ६२

यमस्य वा मां विषयं गतामिंतो निशम्य कुञ्जे प्रतिवेपयिष्यसि ।

वनं गते वा सुचिराय राघवे समृद्धकामो भरतो भविष्यति ॥ ६३

अहं हि नैषास्तरणानि न स्रजो न चन्दनं नाञ्जनपानभोजनम् ।

न किञ्चिदिच्छामि न चेह जीवनं न चेदितो गच्छति राघवो वनम् ॥ ६४

अथैवमुक्त्वा वचनं सुदारुणं निधाय सर्वाभरणानि भामिनी ।

असंस्कृतामास्तरणेन मेदिनीं तदाभिषिष्ये पतितेव किंनरी ॥ ६५

उदीर्णसंरम्भतमोवृतानना तदावमुक्तोत्तममाल्यभूषणा ।

नरेन्द्रपत्नी विमना बभूव सा तमोवृता द्यौरिव मग्नतारका ॥ ६६

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे नवमः सर्गः ॥ ९ ॥

कार्या । अतएव प्रतीता संतुष्टा । लेपयिष्यामि । उत्तमचन्द-
 नेनेति शेषः । यद्वा जाल्याङ्कतस्वर्णकृतभूषणेन ते स्थगु लेप-
 यिष्यामि । गुप्तं करिष्यामीत्यर्थः ॥ ४९ ॥ ५० ॥ आह्वयमा-
 नेन स्पर्धमानेन द्विषज्जने गर्वयन्ती गर्वं कुर्वन्ती । मुख्यां
 गतिं श्रेष्ठ्यम् ॥ ५१ ॥ ५२ ॥ ५३ ॥ एवं वृथावार्ताभिः
 कालालयो न कार्य इत्याह—गतेत्यादि । रामाभिषेके वृत्ते वर-
 ग्रहणादि व्यर्थमिति भावः । राजानमनुदर्शय । क्रोधागारे ।
 आत्मानमिति शेषः ॥ ५४ ॥ ५५ ॥ अनेकशतसाहस्रं ताव-
 त्स्वर्णमूल्यम् । वरार्हाणि बहुमूल्यानि ॥ ५६ ॥ हेमोपमा
 स्वर्णवर्णा कैकेयी ॥ ५७ ॥ इह क्रोधागारे मदमीष्टासिद्धौ
 मनुष्येक्षकाय राक्षे दशरथाय मां मृतामावेदयिष्यसि । तुर्वार्षे ।
 राघवे वनं प्राप्ते भरतः क्षितिं प्राप्स्यते वा । न तु पक्षान्त-
 रमस्तीति भावः ॥ ५८ ॥ ५९ ॥ महापराक्रमैरतिक्रूरैः ।
 भरतस्तेत्याहृत्या हितान्वयमपि । राममुपेत्य तं प्राप्य ।

अहितम् । रामपिषये लोकदृष्ट्याहितमिति यावत् ॥ ६० ॥

॥ ६१ ॥ कुञ्जया मुहुर्मुहुरिति वागिषुभिः पूर्वोक्तैर्वचन-

रूपवर्णैः समाहता ताडितातिविद्धा चातिविस्मिता । राजा

मामेवं प्रतारितवानितीति शेषः । शशंसोवाच ॥ ६२ ॥

निशम्य दृष्ट्वा । प्रतिवेदयिष्यसि । दशरथायेति शेषः ॥ ६३ ॥

नाञ्जनपानभोजनमिति समाहारद्वन्द्वः ॥ ६४ ॥ अथ क्रोधागार-

प्रवेशानन्तरम् । निधाय त्यक्त्वा । पुण्यक्षयाद्भूमौ पतिता

किंनरीव ॥ ६५ ॥ उदीर्ण उत्कटः संरम्भः कोप एव तमस्तेन

वृतं व्याप्तमाननं यस्याः । अवमुक्तानि त्यक्तान्युत्तममाल्यभूष-

णानि यया सा । विमना दुर्मेनाः । मग्नतारका अस्तमितता-

रका । द्यौराकाशम् ॥ ६६ ॥ इति श्रीरामाभिरामे श्रीरामीये

रामायणतिलके वाल्मीकीय आदिकाव्येऽथोऽध्याकाण्डे

नवमः सर्गः ॥ ९ ॥

दशमः सर्गः ।

विदर्शिता यदा देवी कुञ्जया पापया भृशम् । तदा ते सा सा भूमौ दिग्धविद्धेव किंनरी ॥ १
निश्चित्य मनसा कृत्यं सा सम्यगिति भामिनी । मन्थरायै शनैः सर्वमाचक्षे विचक्षणा ॥ २
सा दीना निश्चयं कृत्वा मन्थरावाक्यमोहिता । नागकन्येव निःश्वस्य दीर्घमुष्णं च भामिनी ॥ ३
मुहूर्तं चिन्तयामास मार्गमात्मसुखावहम् । सा सुहृत्कार्यकामा च तं निशम्य विनिश्चयम् ॥ ४
बभूव परमप्रीता सिद्धिं प्राप्येव मन्थरा । अथ सा रुषिता देवी सम्यक्कृत्वा विनिश्चयम् ॥ ५
संविवेशाबला भूमौ निवेद्य भ्रुकुटिं मुखे । ततश्चित्राणि माल्यानि दिव्यान्याभरणानि च ॥ ६
अपविद्धानि कैकेय्या तानि भूमिं प्रपेदिरे । तया तान्यपविद्धानि माल्यान्याभरणानि च ॥ ७
अशोभयन्त वसुधां नक्षत्राणि यथा नभः । क्रोधागारे च पतिता सा बभौ मलिनाम्बरा ॥ ८
एकवेणीं दृढां बद्धा गतसत्त्वेव किंनरी । आह्लाप्य तु महाराजो राघवस्याभिषेचनम् ॥ ९
उपस्थानमनुज्ञाप्य प्रविवेश निवेशनम् । अद्य रामाभिषेको वै प्रसिद्ध इति जज्ञिवान् ॥ १०
प्रियाह्नीं प्रियमाख्यातुं विवेशान्तःपुरं वशी । स कैकेय्या गृहं श्रेष्ठं प्रविवेश महायशाः ॥ ११
पाण्डुराभ्रमिवाकाशं राहुयुक्तं निशाकरः । शुक्लबर्हिसमायुक्तं क्रौञ्चहंसरुतायुतम् ॥ १२
धादित्रयसंयुष्टं कुञ्जावामनिकायुतम् । लतागृहैश्चित्रगृहैश्चम्पकाशोकशोभितैः ॥ १३
दान्तराजतसौवर्णवेदिकाभिः समायुतम् । नित्यपुष्पफलैर्वृक्षैर्वापीभिरुपशोभितम् ॥ १४
दान्तराजतसौवर्णैः संवृतं परमासनैः । विविधैरन्नपानैश्च भक्ष्यैश्च विविधैरपि ॥ १५
उपपन्नं महाहैश्च भूषणैस्त्रिदिवोपमम् । स प्रविश्य महाराजः स्वमन्तःपुरमृद्धिमत् ॥ १६
न ददर्श स्त्रियं राजा कैकेयीं शयनोत्तमे । स कामबलसंयुक्तो रत्यर्थी मनुजाधिपः ॥ १७
अप्रश्यन्द्यितां भार्यां पप्रच्छ विषसाद च । नहि तस्य पुरा देवी तां वेलामत्यवर्तत ॥ १८
न च राजा गृहं शून्यं प्रविवेश कदाचन । ततो गृहगतो राजा कैकेयीं पर्यपृच्छत ॥ १९
यथापुरमविज्ञाय स्वार्थलिप्सुमपण्डिताम् । प्रतीहारी त्वथोवाच संत्रस्ता तु कृताञ्जलिः ॥ २०
देव देवी भृशं क्रुद्धा क्रोधागारमभिद्रुता । प्रतीहार्या वचः श्रुत्वा राजा परमदुर्मनाः ॥ २१

अथोक्तानुवादपूर्वं राज्ञः कैकेयीदर्शनायाह—विदर्शिता विपरीतं बोधिता । दिग्धविद्धेव विषदिग्धबाणविद्धेव । किंनरी कामरूपप्रधानो जातिविशेषः ॥ १ ॥ मन्थरोपदिष्टं निश्चित्य युक्तमेतदिति निर्धार्य यत्त्वयोक्तं तत्सर्वं सम्यगिति मन्थरायै आविष्टदुःखत्वाच्छनैराचक्षे ॥ २ ॥ तदेव प्रपन्नयति—सा दीनेत्यादि ॥ ३ ॥ मार्गं मन्थरोक्तमात्मसुखावहमिति चिन्तयामास । सा मन्थरा । सुहृत्कैकेय्याः । तस्या एवार्थकामा च । कैकेय्यास्तं निश्चयं निशम्य ज्ञात्वा ॥ ४ ॥ सिद्धिं रसरसायनादिसिद्धिम् । 'निधिम्' इति पाठे धनं प्राप्येव परमप्रीता बभूव । वस्तुतो यदेवकार्यार्थं स्वयं भूलोकमागता दासी च जाता तद्विषयां सिद्धिं प्राप्येवेत्यर्थः । रामागमनस्य संभावनामात्रविषयत्वादिवेति ॥ ५ ॥ मुखे भ्रुकुटिनिवेशः क्रोधातिशयेन ॥ ६ ॥ यानि कैकेय्यापविद्धान्युत्पद्यन्ति तानि भूमिमित्यन्वयः । यान्यपविद्धानि तानीत्यन्वयः ॥ ७ ॥ ८ ॥ एकवेणीं पुरोभागीयवेणीद्वयमुन्मुच्य पृष्ठेकवेणीम् । गतसत्त्वा क्षीणबला । कैकेयीवृत्तान्तं प्रदोषकालिकमुपवर्ण्य राजवृत्तान्तमाह—आह्लाप्येति ॥ ९ ॥ उपस्थानं कृताज्ञापनाविषयस्य मन्त्रिपुरोहितादेः स्वस्य गृहं प्रति गमनमनुज्ञाप्य स्वनिवेशनं प्रविवेश । यद्वोपस्थानं सदः सभा तामनुज्ञाप्य स्वगृहगमने तद-

नुज्ञां गृहीत्वा । अथैव रामाभिषेकः प्रसिद्धो निश्चित इति इतः पूर्वं कैकेय्या न श्रुतिगोचर इति जज्ञिवाञ्ज्ञातवान् ॥ १० ॥ अतस्तत्प्रियमाख्यातुं तामन्तःपुरं प्रविवेश । वशी खल्वीव्यतिरिक्तविषये इति बोध्यम् ॥ ११ ॥ अत्र गृहस्य रुष्टकैकेयीयुक्ततया सुधाधवलतया च राहुयुक्तपाण्डुराभ्राकाशसादृश्यम् । रुतायुतं रुतयुक्तम् ॥ १२ ॥ हस्ता वामनिकाः । कुञ्जाभिर्बामनिकाभिश्च ताभिर्भुतम् । सुरूपदासीनां सापत्यसंभावनयान्तःपुरेऽवासात् । चित्रगृहैश्चित्रयुक्तगृहैः ॥ १३ ॥ गजदन्तरजतस्वर्णनिर्मितवेदिकाभिः । वृक्षाणां नित्यपुष्पफलत्वं च देवराजसाहाय्यकरणेन तत्प्रसादात् ॥ १४ ॥ १५ ॥ १६ ॥ कामबलसंयुक्तः कामबलं तदुद्रेकस्तत्संयुक्तः । अत एव रत्यर्थी ॥ १७ ॥ अपश्यन् रत्यर्थमन्विष्ठापयन् । विषादहेतुमाह—नहीति । तां वेलाम् कामवशात्स्वशयनागमवेलाम् नात्यवर्तत नातिक्रान्तवती । अद्य च तामतिक्रान्तेति विषादः ॥ १८ ॥ शून्यं कैकेयीरहितम् ॥ १९ ॥ अपण्डितां कार्याकार्यविवेकरहितां स्वार्थलिप्सुं भरताभिषेकेच्छावतीमविज्ञाय यथापुरं यथापूर्वम् । पूर्वमदर्शनकाले यथापृच्छत तथापृच्छतेत्यन्वयः । प्रतीहारी दीवारिकी ॥ २० ॥ अभिद्रुता । इत्युवाचेति संबन्धः ॥ २१ ॥

विषसाद पुनर्भूयो लुलितव्याकुलेन्द्रियः । तत्र तां पतितां भूमौ शयानामतथोचिताम् ॥ २२
 प्रतप्त इव दुःखेन सोऽपश्यज्जगतीपतिः । स वृद्धस्तरुणीं भार्यीं प्राणेभ्योऽपि गरीयसीम् ॥ २३
 अपापः पापसंकल्पां ददर्श धरणीतले । लतामिव विनिष्कृतां पतितां देवतामिव ॥ २४
 किंनरीमिव निर्धूतां च्युतामप्सरसं यथा । मायासिव परिभ्रष्टां हरिणीमिव संयताम् ॥ २५
 करेणुमिव दिग्धेन विद्धां मृगयुना वने । महागज इवारण्ये स्नेहात्परमदुःखिताम् ॥ २६
 परिमृज्य च पाणिभ्यामभिसंनस्तचेतनः । कामी कमलपत्राक्षीमुवाच वनितामिदम् ॥ २७
 न तेऽहमभिजानामि क्रोधमात्मनि संश्रितम् । देवि केनाभियुक्तासि केन वासि विमानिता ॥ २८
 यदिदं मम दुःखाय शेषे कल्याणि पांसुषु । भूमौ शेषे किमर्थं त्वं मयि कल्याणचेतसि ॥ २९
 भूतोपहतचित्तेव मम चित्तप्रमाथिनी । सन्ति मे कुशला वैद्यास्त्वमितुष्टाश्च सर्वशः ॥ ३०
 सुखितां त्वां करिष्यन्ति व्याधिमाचक्ष्व भामिनि । कस्य वापि प्रियं कार्यं केन वा विप्रियं कृतम् ॥ ३१
 कः प्रियं लभतामद्य को वा सुमहदप्रियम् । मा रौत्सीर्मा च कार्षीस्त्वं देवि संपरिशोषणम् ॥ ३२
 अवध्यो वध्यतां को वा वध्यः को वा विमुच्यताम् । दरिद्रः को भवेदाढ्यो द्रव्यवान्वाप्यकिंचनः ॥ ३३
 अहं च हि मदीयाश्च सर्वे तव वशानुगाः । न ते कंचिदभिप्रायं व्याहन्तुमहमुत्सहे ॥ ३४
 आत्मनो जीवितेनापि ब्रूहि यन्मनसि स्थितम् । बलमात्मनि जानन्ती न मां शङ्कितुमर्हसि ॥ ३५
 करिष्यामि तव प्रीतिं सुकृतेनापि ते शपे । यावदावर्तते चक्रं तावती मे वसुंधरा ॥ ३६
 द्राविडाः सिन्धुसौवीराः सौराष्ट्रा दक्षिणापथाः । वज्राङ्गमगधा मत्स्याः समृद्धाः काशिकोसलाः ॥ ३७
 तत्र जातं बहु द्रव्यं धनधान्यमजाविकम् । ततो वृणीष्व कैकेयि यद्यत्वं मनसेच्छसि ॥ ३८
 किमायासेन ते भीरु उत्तिष्ठोत्तिष्ठ शोभने । तत्त्वं मे ब्रूहि कैकेयि यतस्ते भयमागतम् । ३९
 तत्ते व्यपनयिष्यामि नीहारमिव रश्मिवान् ॥ ४०
 तथोक्ता सा समाश्वस्ता वक्तुकामा तदप्रियम् । परिपीडयितुं भूयो भर्तारमुपचक्रमे ॥ ४०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे दशमः सर्गः ॥ १० ॥

अदर्शनमात्रेण विषण्णस्य क्रोधादिश्रवणाद्भूयोऽधिको विषादः, इष्टादर्शनजविषादेन चक्षुरादेर्लुलितत्वमतिचञ्चलत्वम्, चित्तस्य किंनिमित्तः क्रोध इति शङ्कया व्याकुलत्वम् । तत्र क्रोधागारे । अतथोचितां तथाशयनानुचिताम् ॥ २२ ॥ इवशब्द एवार्थः ॥ २३ ॥ पापसंकल्पां रामाभिषेकविधातादिमनोरथाम् । विनिष्कृतां छिन्नाम् ॥ २४ ॥ निर्धूतां पुण्यक्षये खलोकात्पतिताम् । च्युतां स्वर्गात् । परिभ्रष्टां परमोहनाय प्रयुक्तां मध्य एव स्थितां मायासिव स्थितां संयतां वागुराबद्धाम् ॥ २५ ॥ मृगयुना व्याधेन दिग्धेन विषलिप्तेन बाणेन विद्धां करेणुमिव स्थितां ददर्शेति पूर्वोक्तान्वयः । अरण्ये महागजः पूर्वोक्तां करेणुमिव स्थिताम् ॥ २६ ॥ पाणिभ्यां परिमृज्य सृष्ट्वा किं वक्ष्यति किं करिष्यतीति शङ्कया त्रस्तबुद्धिरवाच ॥ २७ ॥ आत्मनि मयि संश्रितं ते क्रोधं क्रोधकारणं नाभिजानामि । अभियुक्ता कृतपराभवा । विमानो निन्दा ॥ २८ ॥ यद्यत इदमेवंप्रकारेण कल्याणि, मम दुःखाय पांसुषु शेषे । किं च कल्याणचेतसि अनपकारिणि, मयि जीवति सति किमर्थं भूमौ शेषे ॥ २९ ॥ भूतोपहतचित्तेव ग्रहाविष्टेव । कुशलाः सर्वव्याधिनिवारणकुशलाः । अभियुष्टाः । मत्कृतसत्कारैरिति शेषः ॥ ३० ॥ व्याधिमाचक्ष्व व्याधिकृतं चेच्छयनमिति शेषः । प्रियं कार्यं कर्तव्यमिति मनसि वर्तते इति शेषः । विप्रियं कृतं तव । कस्याप्रियं कर्तव्यत्वेन तव

मनसि वर्तत इति भावः ॥ ३१ ॥ पक्षद्वयनिमित्तोऽपि क्रोधो मास्त्वित्याह—कः प्रियमिति । त्वत्प्रियः । दरिद्र इति शेषः । अप्रियं लभताम् । त्वद्विप्रियकारीति शेषः । मा रौत्सीः । आत्मनोऽभिप्रायं रुद्धं गुप्तं मा कार्षीरित्यर्थः । संपरिशोषणम् । कायस्येति शेषः ॥ ३२ ॥ तदेव प्रपञ्चयति—अवध्य इत्यादि ॥ ३३ ॥ आत्मनो जीवितेन हेतुनापि ते कंचिदभिप्रायं तद्विषयं व्याहन्तुं नोत्सहे, अतो मनसि यत्स्थितं यद्विषयेच्छास्ति तद्ब्रूहि । आत्मनि स्वस्मिन्बलं मत्प्रेमरूपं जानन्न्ययं मदुक्तं करिष्यति न वेति मां शङ्कितुं नार्हसि ॥ ३४ ॥ ३५ ॥ सुकृतेनापि स्वपुण्येनापि ते तव शपे शपथं ददामि । यदि त्वदुक्तं न कुर्यां तर्हि सर्वं सुकृतं मे वृथेति शपथं ददामीत्यर्थः । अथात्मनि दुष्करसंपादनसामर्थ्यं दर्शयति—यावदिति । चक्रं सूर्यमण्डलमावर्तते प्रकाशयति तावती सर्वापि वसुंधरा मे मदधीना ॥ ३६ ॥ द्राविडसिन्धादयो देशाः सर्वे मदधीना एव ॥ ३७ ॥ अतः—तत्रेत्यादि । तत्र जातं द्रव्यमपि मदधीनमेव । रश्मिवान्सूर्यः ॥ ३८ ॥ ३९ ॥ भूयः परिपीडयितुं निजभूशयनादिना पूर्वं पीडितमेवाप्रियवचनादिना पुनः पीडयितुमित्यर्थः ॥ ४० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे दशमः सर्गः ॥ १० ॥

एकादशः सर्गः ।

त मन्मथशरैर्विद्धं कामवेगवशानुगम् । उवाच पृथिवीपालं कैकेयी दारुणं वचः ॥ १
नास्ति विप्रकृता देव केनचिन्नावमानिता । अभिप्रायस्तु मे कश्चित्तमिच्छामि त्वया कृतम् ॥ २
प्रतिज्ञां प्रतिजानीष्व यदि त्वं कर्तुमिच्छसि । अथ ते व्याहरिष्यामि यथाभिप्रार्थितं मया ॥ ३
तामुवाच महाराजः कैकेयीमीषदुस्सयः । कामी हस्तेन संगृह्य मूर्धजेषु भुवि स्थिताम् ॥ ४
अवल्लिसे न जानासि त्वत्तः प्रियतरो मम । मनुजो मनुजव्याघ्राद्रामादन्यो न विद्यते ॥ ५
तेनाजय्येन मुख्येन राघवेण महात्मना । शपे ते जीवनाह्णेन ब्रूहि यन्मनसेप्सितम् ॥ ६
यं मुहूर्तमपश्यंस्तु न जीवे तमहं ध्रुवम् । तेन रामेण कैकेयि शपे ते वचनक्रियाम् ॥ ७
आत्मना चात्मजैश्चान्यैर्वृणे यं मनुजर्षभम् । तेन रामेण कैकेयि शपे ते वचनक्रियाम् ॥ ८
भद्रे हृदयमप्येतदनुमुशयोद्धरस्व मे । एतत्समीक्ष्य कैकेयि ब्रूहि यत्साधु मन्यसे ॥ ९
बलमात्मनि पश्यन्ती न विशङ्कितुमर्हसि । करिष्यामि तव प्रीतिं सुकृतेनापि ते शपे ॥ १०
सा तदर्थमना देवी तमभिप्रायमागतम् । निर्माध्यस्थ्याच्च हर्षाच्च बभावे दुर्वचं वचः ॥ ११
तेन वाक्येन संहृष्टा तमभिप्रायमात्मनः । व्याजहार महाघोरमभ्यागतमिवान्तकम् ॥ १२
यथाक्रमेण शपसे वरं मम ददासि च । तच्छृण्वन्तु त्रयस्त्रिंशद्देवाः सेन्द्रपुरोगमाः ॥ १३
चन्द्रादित्यौ नभश्चैव ग्रहा राज्यहनी दिशः । जगच्च पृथिवी चैवं सगन्धर्वाः सराक्षसाः ॥ १४
निशाचराणि भूतानि गृहेषु गृहदेवताः । यानि चान्यानि भूतानि जानीयुर्भाषितं तव ॥ १५
सत्यसंधो महातेजा धर्मज्ञः सत्यवाक्शुचिः । वरं मम ददात्येष सर्वे शृण्वन्तु दैवताः ॥ १६
इति देवी महेश्वासं परिगृह्याभिशस्य च । ततः परमुवाचेदं वरदं काममोहितम् ॥ १७
स्मर राजनपुरा वृत्तं तस्मिन्देवासुरे रणे । तत्र त्वां च्यावयच्छत्रुस्तव जीवितमन्तरा ॥ १८

तमिति ॥ १ ॥ विप्रकृता प्रियया पराभूता । अवमानः शब्देन तिरस्कारः । मे ममाभिप्रायोऽभिप्रार्थनीयोस्ति लदेकसंपाद्यस्तं त्वया कृतं संपादितमिच्छामि ॥ २ ॥ यदि त्वं कर्तुमिच्छसि मदभिप्रेतं तदा तद्विषयावश्यकर्तव्यतारुपां प्रतिज्ञां प्रतिजानीष्व कुरु । अथानन्तरं मयाभिप्रेतं स्वप्रार्थितं यथा यत्प्रकारवत्तथा वक्ष्यामीत्यर्थः ॥ ३ ॥ आज्ञाकारिणि मयि शपथाकाङ्क्षा वृथेत्युत्सयः । मूर्धजेषु संगृह्य । शिरोऽङ्के कृत्वेति यावत् ॥ ४ ॥ स्त्रीणां मध्ये लतः पुंसां मध्ये रामादन्य इति योज्यम् । यद्वा रामादन्यस्त्वतोऽधिकः प्रियतरो नेत्यर्थः । रामेऽस्या द्वेषमजानत एवमुक्तिः । राम एव लतोऽधिकः प्रिय इत्याशयः ॥ ५ ॥ तदाह—तेनेति । लतोऽपि प्रियतरेणेत्यर्थः । अत एव मुख्येन । अजय्येनारीणामशक्यजयेन । जीवनाह्णेन मज्जीवनसाधनीभूतेन । अनेन परमप्रियत्वं दर्शयति—शपे शपथेन लदभिप्रेतकर्तव्यताविषयं स्वाभिप्रायं ज्ञापये । ते तुभ्यम् ॥ ६ ॥ भाव्यर्थं सूचयन्परमप्रियत्वमेव दर्शयति—यमिति । अनेन तद्विषयकदुष्टप्रार्थनानां कार्येति सूचयति । वचनक्रियां लद्वचनकरणं प्रति ॥ ७ ॥ आत्मना स्वेनान्यैरात्मजैः पुत्रैरपि यं वृणेऽसमं जाने । सर्वतोऽधिकं प्रियं जाने इति यावत् ॥ ८ ॥ 'यन्मनसा ध्यायति तद्वाचा वदति' इत्युक्तेर्वाग्वि हृदयमपि लद्वचनानुष्ठानप्रवणमनुमुशय विचार्य स्वामीष्टकथनेन मामस्मादुःखादुद्धर । एतद्रामस्य प्रियतमत्वं समीक्ष्य यत्साधु मन्यसे तद्ब्रूहि त्वमेव युक्तं विचार्य वद । मम तु लद्व-

चनमात्रं कर्तव्यमेवेत्याशयः ॥ ९ ॥ अत्र शङ्का न कार्येत्याह—बलमिति । बलं मत्प्रेमरूपम् । तथा त्वयि मे प्रेमस्ति येन लदुक्तं न कुर्यामित्यसंभावितम् । सर्वथा तव प्रीतिं प्रीतिविषयं करिष्यामि । यद्यन्यथेदं तदा मे धर्मो न फलदो भवेदिति भावः ॥ १० ॥ तदर्थमनास्तस्मिन्निजामिमतेऽर्थे मनो यस्याः सा । तदभिप्रायं स्वाभिमतार्थसंपादनाभिप्रायमागतं प्राप्तविषयं ज्ञात्वा निर्माध्यस्थ्यान्माध्यस्थ्याभावमवलम्ब्य । ल्यब्लोपेऽव्ययीभावात्पञ्चमी । स्वपुत्रपक्षपातेनेति यावत् । हर्षाद्वाज्ञः स्ववशत्वदर्शनजात । दुर्वचं शत्रुभिरपि वक्तुमशक्यम् ॥ ११ ॥ तेन वाक्येन त्रिवाचा रामशपथपूर्वकस्ववचनक्रियावाक्येन । अभ्यागतमन्तकमिव घोरं राज्ञः प्राणहरं तमात्मनोऽभिप्रायं व्याजहार व्याहर्तुं निश्चितवती ॥ १२ ॥ राजप्रतिज्ञाया दुष्करार्थविषयत्वेन वेपरीलमाशङ्क्य तां प्रतिज्ञामशेषसाक्षीकरणेन स्थिरयति—यथाक्रमेणेति । अतिप्रियपुत्रसुकृतादिक्रमेण शपसि शपथं करोषि तत्पूर्वकं वरं च मम ददासि दातुं निश्चितवानसि । तत्तव वाक्यम् ॥ १३ ॥ जगत्परोक्षस्वर्गादिभुवनदेवता । पृथिवी प्रत्यक्षभुवनदेवता ॥ १४ ॥ ॥ १५ ॥ सर्वे देवताः देवाः । 'देवतानि वा पुंसि' इति कोशः ॥ १६ ॥ परिगृह्य परिवर्तनातिवर्त्य । अभिशस्य सत्यसंध इत्यादिना स्वकार्यस्थैर्याय सुखा च ॥ १७ ॥ तद्वाक्यमाह—स्मरेत्यादि । तत्र रात्रियुद्धे शत्रुः शम्बरस्तव जीवितमन्तरा प्राणं विना त्वां च्यावयत्प्रच्युतवीर्यमकरोत् । अडभावात् आर्षः

तत्र चापि मया देव यत्नं समभिरक्षितः । जाग्रत्या यतमानायास्ततो मे प्रददौ वरौ ॥ १९
 तौ दत्तौ च वरौ देव निक्षेपौ मृगयाम्यहम् । तवैव पृथिवीपाल सकाशे रघुनन्दन ॥ २०
 तत्प्रतिश्रुत्य धर्मेण न चेद्वास्यासि मे वरम् । अद्यैव हि प्रहास्यामि जीवितं त्वद्विमानिता ॥ २१
 बाह्यात्रेण तदा राजा कैकेय्या स्ववशं कृतः । प्रचस्कन्द विनाशाय पाशं मृग इवात्मनः ॥ २२
 ततः परमुवाचेदं वरदं काममोहितम् । वरौ देयौ त्वया देव तदा दत्तौ महीपते ॥ २३
 तौ तावदहमद्यैव वक्ष्यामि शृणु मे वचः । अभिषेकसमारम्भो राघवस्योपकल्पितः ॥ २४
 अनेनैवाभिषेकेण भरतो मेऽभिषिच्यताम् । यो द्वितीयो वरो देव दत्तः प्रीतेन मे त्वया ॥ २५
 तदा देवासुरे युद्धे तस्य कालोऽयमागतः । नव पञ्च च वर्षाणि दण्डकारण्यमाश्रितः ॥ २६
 चीराजिनधरो धीरो रामो भवतु तापसः । भरतो भजतामद्य यौवराज्यमकण्टकम् ॥ २७
 एष मे परमः कामो दत्तमेव वरं वृणे । अद्य चैव हि पश्येयं प्रयान्तं राघवं वने ॥ २८
 स राजराजो भव सत्यसंगरः कुलं च शीलं च हि जन्म रक्ष च ।
 परत्र वासे हि वदन्त्यनुत्तमं तपोधनाः सत्यवचो हितं नृणाम् ॥ २९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकादशः सर्गः ॥ ११ ॥

द्वादशः सर्गः ।

ततः श्रुत्वा महाराजः कैकेय्या दारुणं वचः । चिन्तामभिसमापेदे मुहूर्तं प्रतताप च ॥ १
 किं नु मेऽयं दिवास्वप्नश्चित्तमोहोऽपि वा मम । अनु भूतोपसर्गो वा मनसो वाप्युपद्रवः ॥ २
 इति संचिन्त्य तद्राजा नाध्यगच्छत्तदा सुखम् । प्रतिलभ्य ततः संज्ञां कैकेयीवाक्यतापितः ॥ ३
 व्यथितो विह्वलश्चैव व्याघ्रीं दृष्ट्वा यथा मृगः । असंवृतायामासीनो जगत्यां दीर्घमुच्छ्वसन् ॥ ४
 मण्डले पन्नगे रुद्धो मन्त्रैरिव महाविषः । अहो धिगिति सामर्षो वाचमुक्त्वा नराधिपः ॥ ५
 मोहमापेदिद्वान्भूयः शोकोपहतचेतनः । चिरेण तु नृपः संज्ञां प्रतिलभ्य सुदुःखितः ॥ ६
 कैकेयीमब्रवीत्कुद्धो निर्दहन्निव तेजसा । नृशंसे दुष्टचारित्रे कुलस्यास्य विनाशिनि ॥ ७

॥ १८ ॥ जाग्रत्या मया यद्यतस्त्वं समभिरक्षितस्ततः खजी-
 वनाय यतमानाया मम भवान्वरौ प्रददौ ॥ १९ ॥ तौ वरौ
 तवैव सकाशे निक्षेपभूतौ लब्धेव स्थापिताविदानीं लया दत्तौ
 स्वीकर्तुं मृगयाम्यन्वेषयामि ॥ २० ॥ धर्मेण प्रतिश्रुत्य धर्मश-
 पथपूर्वकं दानप्रतिज्ञां कृत्वा ॥ २१ ॥ कैकेय्या स्वसौन्दर्यनि-
 मिक्तकाममोहेन स्ववशे कृतो राजा बाह्यात्रेण पूर्वकालिकवर-
 दानप्रतिवचनमात्रेण स्वविनाशाय मृग इव तत्प्रतिवचनदानरूपं
 पाशं प्रचस्कन्द प्रगतवान् । प्रकृत्यादिलात्प्रातिपदिकार्थेऽपि
 तृतीया बाह्यात्रेणेति ॥ २२ ॥ २३ ॥ वक्ष्यामि मम दातव्यौ
 वराविमाविति विभज्य वक्ष्यामि । तद्वच आह—अभिषेकेति
 ॥ २४ ॥ यः कल्पितोऽनेनेति योजना ॥ २५ ॥ २६ ॥ २७ ॥
 दत्तमेव वृणे न लपूर्वम् । न ह्युत्तमर्णेनाधमर्णात्स्वार्थग्रहणे
 तस्य पीडा भवतीति न कश्चिद्दोषः । अद्य चैवेत्यनेन कालवि-
 लम्बो निराकृतः ॥ २८ ॥ सत्यसंगरः सत्यवचः । संपूर्वादि-
 रतेः कथनार्थात्कर्मण्यप् । तैवेव हेतुना कुलादिकं रक्ष जन्मात्र
 भावि । तदेवाह—परत्रेति ॥ २९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽयो-
 ध्याकाण्ड एकादशः सर्गः ॥ ११ ॥

दारुणं वज्रपाततुल्यम् । श्रुतार्थस्य वास्तवलासंभावनया

भ्रम इत्येव निश्चित्य किं दोषजोऽयं भ्रम इति चिन्तां प्रपेदे ।
 युक्त्या भ्रमलक्षणेऽपि तदधिष्ठानापरोक्षं यावदहिभ्रमादेस्त-
 त्कार्यभयादिकारिताया दृष्टत्वात्प्रतताप च ॥ १ ॥ अथ
 भ्रमलक्षणाया लक्ष्यतापो भ्रमहेतुश्चिन्तयति । स्वप्राथम्यस्य
 स्वक्रियाकरणासामर्थ्याद्भ्रमविषयत्वम् । स्वप्रदृष्टोऽयमर्थो मिथ्यैव
 न कदापि भवतीति भावः । स्वप्नोऽपि कदाचित्संवादी-
 ल्यतो दिवेति दिवास्वप्नो न कदापि संवादीति भावः । अपि
 वा अथवा । मम जाग्रत्यपि दुरदृष्टजचित्तमोहो वैचित्र्यापरप-
 र्यायो वस्तुतत्त्वज्ञानासामर्थ्यमनु पश्चाज्जातः । सभास्थितिपर्य-
 न्तमसत्त्वाद्भूतोपसर्गो वा प्रहावेशजचित्तवैकल्यं वा । यत्त्वनु-
 भूतोपसर्गोऽनुभूतनाशः सुषुप्तिरित्यर्थ इति, तन्न । सुषुप्तौ
 ज्ञानाभावात् । मनस उपद्रवो वा आधिव्याधिजनितोपद्रवो
 वा ॥ २ ॥ राजा इति संचिन्त्य तन्ममकारणं नाध्यगच्छत् ।
 अतस्तदासुखं मूर्च्छाकरं महदुःखं चाध्यगच्छत् । ततः संज्ञां
 स्मृतिं लब्ध्वा कैकेयीवाक्यस्मरणतापितः ॥ ३ ॥ अतएव
 व्यथितत्वादिगुणविशिष्टः । विह्वलो रीनः ॥ ४ ॥ मण्डले यन्त्र-
 मण्डले मन्त्रकृते । अहो धिगिति वाचमुक्त्वा भूयः पुनर्मोह-
 मापेदिवा ॥ ५ ॥ ६ ॥ तेजसा दुःखजेन निर्दहन्निव ज्वलन्निव ।
 अनेन मृगदुःखशमनस्य व्याघ्रीदण्डेन कैकेयीदण्डेन स्वदुःख-

किं कृतं तव रामेण पापे पापं मयापि वा । सदा ते जननीतुल्यां वृत्तिं वहति राघवः ॥	८
तस्यैवं त्वमनर्थाय किं निमित्तमिहोद्यता । त्वं मयात्मविनाशाय भवनं खं निवेशिता ॥	९
अविज्ञानान्नृपसुता व्याला तीक्ष्णविषा यथा । जीवलोको यदा सर्वो रामस्याह गुणस्तवम् ॥	१०
अपराधं कमुद्दिश्य त्यक्ष्यामीष्टमहं सुतम् । कौसल्यां च सुमित्रां च त्यजेयमपि वा श्रियम् ॥	११
जीवितं चात्मना रामं नत्वेव पितृवत्सलम् । परा भवति मे प्रीतिर्दृष्ट्वा तनयमग्रजम् ॥	१२
अपश्यतस्तु मे रामं नष्टं भवति चेतनम् । तिष्ठेल्लोको विना सूर्यं सस्यं वा सलिलं विना ॥	१३
न तु रामं विना देहे तिष्ठेत्तु मम जीवितम् । तदलं त्यज्यतामेष निश्चयः पापनिश्चये ॥	१४
अपि ते चरणौ मूर्ध्ना स्पृशाम्येष प्रसीद मे । किमर्थं चिन्तितं पापे त्वया परमदारुणम् ॥	१५
अथ जिज्ञाससे मां त्वं भरतस्य प्रियाप्रिये । अस्तु यत्तत्त्वया पूर्वं व्याहृतं राघवं प्रति ॥	१६
स मे ज्येष्ठसुतः श्रीमान्धर्मज्येष्ठ इतीव मे । तत्त्वया प्रियवादिन्या सेवार्थं कथितं भवेत् ॥	१७
तच्छ्रुत्वा शोकसंतप्ता संतापयसि मां भृशम् । आविष्टासि गृहे शून्ये सा त्वं परवशंगता ॥	१८
इक्ष्वाकूणां कुले देवि संप्राप्तः सुमहानयम् । अनयो नयसंपन्ने यत्र ते विकृता मतिः ॥	१९
नहि किंचिदयुक्तं वा विप्रियं वा पुरा मम । अकरोस्त्वं विशालाक्षि तेन न श्रद्धानि ते ॥	२०
मनु ते राघवस्तुल्यो भरतेन महात्मना । बहुशो हि स्म बाले त्वं कथाः कथयसे मम ॥	२१
तस्य धर्मात्मनो देवि वने वासं यशस्विनः । कथं रोचयसे भीरु नव वर्षाणि पञ्च च ॥	२२
अत्यन्तसुकुमारस्य तस्य धर्मे कृतात्मनः । कथं रोचयसे वासमरण्ये भृशदारुणे ॥	२३
रोचयस्यभिरामस्य रामस्य शुभलोचने । तव शुश्रूषमाणस्य किमर्थं विप्रवासनम् ॥	२४
रामो हि भरताद्भूयस्तव शुश्रूषते सदा । विशेषं त्वयि तस्मात्तु भरतस्य न लक्ष्ये ॥	२५
शुश्रूषां गौरवं चैव प्रमाणं वचनक्रियाम् । कस्तु भूयस्तरं कुर्यादन्यत्र पुरुषर्षभात् ॥	२६
बहूनां स्त्रीसहस्राणां बहूनां चोपजीविनाम् । परिवादोऽपवादो वा राघवे नोपपद्यते ॥	२७
सान्त्वयन्सर्वभूतानि रामः शुद्धेन चेतसा । गृह्णाति मनुजव्याघ्रः प्रियैर्विषयवासिनः ॥	२८

शमनस्याशक्यता ध्वन्यते । नृशंसे क्रूरे । दुष्टचारित्रे दुष्टव्यापारे ॥ ७ ॥ पापमनिष्टम् । पापे पापमते । ते लयि । वृत्तिं शुश्रूषाम् । वहति करोति ॥ ८ ॥ तस्यानर्थचिन्तानर्हस्य एवमनर्थाय । किं निमित्तं केन निमित्तेन । अयं स्वकृत एवानर्थ इत्याह—लमिति ॥ ९ ॥ अविज्ञानादिष्टसाधनलभ्रान्त्या । यदा यतः ॥ १० ॥ उद्दिश्य व्याजीकृत्य त्यक्ष्यामि । श्रियं राज्यम् ॥ ११ ॥ आत्मना स्वव्यापारेण । जीवितं तत्साधनं रामं नत्वेव त्यजेयम् । परा उत्कृष्टा ॥ १२ ॥ चेतनं चैतन्यम् ॥ १३ ॥ यतो मद्भिनाशो वैधव्यप्राप्तिस्तत्तत्साधेय निश्चयो रामविवासनरूपस्यज्यताम् ॥ १४ ॥ अपि ते चरणाविति । धर्मशास्त्रतोऽत्यनुचितमपि कामशास्त्रमर्यादया लक्ष्मीत्यर्थमिति शेषः ॥ १५ ॥ अथेत्यादि । अथ भरतस्य प्रियाप्रियविषये मां लं जिज्ञाससे भरतो राज्ञः प्रियो न वेति तदास्तु राघवं भरतं प्रति यत्त्वया व्याहृतं तत्सर्वं भरतस्य । रामविवासनं लययोग्यमेवेति शेषः । लयापि पूर्वं तस्य बहुशो गुणानां कथनादित्याशयः ॥ १६ ॥ इतीवेत्येतत्प्रकारं यत्त्वया कथितं पूर्वं तन्मच्चित्तावर्जनेन सेवार्थमेव मया स्वसेवाकरणार्थमेव भवेदिति वितर्कः । संप्रत्यन्यथोक्तेरिति भावः ॥ १७ ॥ यतस्तद्रामाभिषेचनं श्रुत्वा इदानीं शोकसंतप्तासि । मां च भरनिर्बन्धेन ततो निवारयन्ती नृशं तापयसि, अतो मया

स्वसेवाकरणाय मद्रश्चनार्थ एव ते रामसाधुलवाद इत्याशयः । अथवा एवंविधचिन्तापि महाकुलजायां लयि असंभावितैव, किं तर्हीदं तत्राह—शून्ये गृहे भूतादिभिराविष्टासि तत्तुल्येन वाक्येन स्विदावेक्षितदुष्टमतिरसि । अतः परवशंगता एवं वदसीत्यर्थः ॥ १८ ॥ तदेवाह—इक्ष्वाकूणामिति । यत इक्ष्वाकु-कुले महानयमनयो ज्येष्ठाभिषेकनिवृत्तिरूपः संप्राप्तः । हे नयसंपन्ने, यत्रानये ते तव विकृता मतिः । कारणमिति शेषः । अतस्त्वं प्रहाविष्टेति भावः ॥ १९ ॥ नन्वनाविष्टेवाहं वदामि नेत्याह—नहीति । न श्रद्धानि । अस्यानयस्यानाविष्टलब्धुदिकृतलमिति शेषः ॥ २० ॥ तदेवोपपादयति—नन्विति । नन्वित्यामन्त्रणे । एतत्कथयसे । वर्तमानसामीप्ये लट् । अनेन यामात्पूर्वं तथा कथनं ध्वन्यते ॥ २१ ॥ तस्य भरततुल्यप्रियस्य ॥ २२ ॥ २३ ॥ २४ ॥ शुश्रूषते सेवते । तस्माद्रामा-द्रामक्रियमाणगौरवाद्भरतस्य लयि विशेषमधिकं गौरवं न लक्ष्ये ॥ २५ ॥ शुश्रूषां सेवाम् । गौरवं बहुमानम् । प्रमाणं प्रतिपत्तिः । प्रामाण्यबुद्धिरित्यन्ये । वचनक्रिया उक्तकरणम् । पुरुषर्षभाश्रमात् ॥ २६ ॥ बहूनां स्त्रीसहस्राणां मध्ये एकयापि कृतः परिवादोऽकार्यकरणनिमित्तं समूलमयशः उपजीविनां मध्ये एकेनापि कथितोऽपवादः । असूयाकल्पितं निर्मूलमयशो राघवे नोपपद्यते न विद्यते ॥ २७ ॥ कुतस्त-

सत्त्वेन लोकाञ्जयति द्विजान्दानेन राघवः । गुरुभ्युश्रूषया वीरो धनृषा युधि शात्रवान् ॥ २९
 सत्यं दानं तपस्त्यागो मित्रता शौचमार्जवम् । विद्या च गुरुशुश्रूषा ध्रुवाण्येतानि राघवे ॥ ३०
 तस्मिन्मार्जवसंपन्ने देवि देवोपमे कथम् । पापमाशंससे रामे महर्षिसमतेजसि ॥ ३१
 न स्मराम्यप्रियं वाक्यं लोकस्य प्रियवादिनः । स कथं त्वत्कृते रामं वक्ष्यामि प्रियमप्रियम् ॥ ३२
 क्षमा यस्मिंस्तपस्त्यागः सत्यं धर्मः कृतज्ञता । अप्यहिंसा च भूतानां तमृते का गतिर्मम ॥ ३३
 मम वृद्धस्य कैकेयि गतान्तस्य तपस्विनः । दीनं लालप्यमानस्य कारुण्यं कर्तुमर्हसि ॥ ३४
 पृथिव्यां सागरान्तायां यत्किञ्चिदधिगम्यते । तत्सर्वं तव दास्यामि मा च त्वं मृत्युमाविश ॥ ३५
 अञ्जलिं कुर्मि कैकेयि पादौ चापि स्पृशामि ते । शरणं भव रामस्य माऽधर्मो मामिह स्पृशेत् ॥ ३६
 इति दुःखाभिसंतप्तं विलपन्तमचेतनम् । घूर्णमानं महाराजं शोकेन समभिभूतम् ॥ ३७
 पारं शोकार्णवस्याशु प्रलपन्तं पुनःपुनः । प्रत्युवाचाथ कैकेयी रौद्रा रौद्रतरं वचः ॥ ३८
 यदि दत्त्वा वरौ राजन्पुनः प्रत्यनुतप्यसे । धार्मिकत्वं कथं वीर पृथिव्यां कथयिष्यसि ॥ ३९
 यदा समेता बहवस्त्वया राजर्षयः सह । कथयिष्यन्ति धर्मज्ञ तत्र किं प्रतिवक्ष्यसि ॥ ४०
 यस्याः प्रसादे जीवामि या च मामभ्यपालयत् । तस्याः कृता मया मिथ्या कैकेय्या इति वक्ष्यसि ॥ ४१
 किल्बिषं त्वं नरेन्द्राणां करिष्यसि नराधिप । यो दत्त्वा वरमद्यैव पुनरन्यानि भाषसे ॥ ४२
 शैब्यः श्येनकपोतीये स्वमांसं पक्षिणे ददौ । अलर्कश्चक्षुषी दत्त्वा जगाम गतिमुत्तमाम् ॥ ४३
 सागरः समयं कृत्वा न वेलामतिवर्तते । समयं मानृतं कार्षीः पूर्ववृत्तमनुस्मरन् ॥ ४४
 स त्वं धर्मं परित्यज्य रामं राज्येऽभिषिच्य च । सह कौसल्यया नित्यं रन्तुमिच्छसि दुर्मते ॥ ४५
 भवत्वधर्मो धर्मो वा सत्यं वा यदि वानृतम् । यत्त्वया संश्रुतं मह्यं तस्य नास्ति व्यतिक्रमः ॥ ४६
 अहं हि विषमद्यैव पीत्वा बहु तवाग्रतः । पश्यतस्ते मरिष्यामि रामो यद्यभिषिच्यते ॥ ४७

ब्राह्म—सान्त्वययति । प्रियैरिष्टसंपादनैर्गृह्णाति वशीकरोति ॥ २८ ॥ जयति । जयोऽत्र स्वाधीनत्वकरणम् ॥ २९ ॥ सत्यं सत्यवचः । दानं पारलौकिकम् । त्याग ऐहिकप्रयोजनं दानम् । मित्रता सत्यु । शौचं बाह्यान्तरशुद्धिः । आर्जवं वननाराहिल्यम् ॥ ३० ॥ पापं वनवासरूपं स्वस्य पापजनक-माशंससे प्रार्थयसे । शमदमादिसंपत्त्या महर्षिसमतेजस्त्वम् ॥ ३१ ॥ लोकस्य लोकं प्रति । प्रियवादिनः स्वस्य । कं प्रत्य-प्युक्तमप्रियं वाक्यं न स्मरामि । सोऽहं त्वत्कृते त्वद्वचनकि-यासंपादननिमित्तं प्रियं राममप्रियं कथं वक्ष्यामीति संबन्धः । प्रियवादिनो रामस्य । तत्कृतं तद्विषयकं चेत्पर्यं इति कश्चित् ॥ ३२ ॥ ३३ ॥ गतान्तस्य प्राप्तचरमकालस्य । तपस्विनः शोचनीयावस्थस्य दीनस्य । कारुण्यं दयाम् ॥ ३४ ॥ मृत्युं मन्मृत्युसंपादकानिष्टाभिनिवेशम् ॥ ३५ ॥ कुर्मि करोमि । शरणं रक्षिका । अधर्मो ज्येष्ठातिक्रमेण कनीयसोऽभिषेक-कृतो निरपराधस्य त्यागकृतश्च ॥ ३६ ॥ अचेतनं मूर्च्छा-प्राप्तम् । घूर्णमानं घूर्णमानशरीरम् ॥ ३७ ॥ पारं निस्तारम् । प्रलपन्तं प्रार्थयन्तम् । रौद्रतरं दारुणतरम् ॥ ३८ ॥ प्रत्यनु-तप्यसे उक्तकरणाशक्त्या कथयिष्यसि । लोकैरिति शेषः । स्वार्थेण्यन्तादेतुमणौ रूपम् ॥ ३९ ॥ यदा बहवो मिलिता राजर्षयस्त्वया सह भद्रिषयवरदानादिविषयगोष्ठीं करिष्यन्ति तत्र तत्प्रश्ने किं प्रतिवक्ष्यसि किमुत्तरयिष्यसि ॥ ४० ॥ न किमप्युत्तरं शक्यमित्याह—यस्या इति । प्रसादे शम्बरमाया-विकर्तृबलक्षणानुग्रहे सति । 'प्रयत्ने' इति पाठे रथापनयनादि-

प्रयत्ने इत्यर्थः । या मामभ्यपालयच्छीतोपचारादिना रक्ष । मया मिथ्या कृता । प्रतिज्ञेति शेषः । इति वक्ष्यसि किमिति सोपहासं वाक्यम् ॥ ४१ ॥ नरेन्द्राणां स्ववंश्यानां किल्बिष-मयशोरूपं मालिन्यं करिष्यसि । तत्र हेतुः—य इत्यादि । यद्वंशस्थ ईदृशः पापी तद्वंशः सर्वोऽपीदृश एवेति वदिष्यन्ति लोका इति भावः ॥ ४२ ॥ प्रतिज्ञाया अपालनस्याधर्मत्वं बोधयन्ती पूर्वेषां दुष्करप्रतिज्ञापालनं दर्शयति—शैब्य इति । अत्रेयं कथा—इन्द्राग्री श्येनकपोतरूपौ शैब्यस्यौदार्यजिज्ञासया भक्ष्यभक्षकभावापन्नौ शैब्यसमीपं गतौ । ततः कपोतोऽभयार्थं शैब्याङ्कं प्रविवेश । तस्मै च सोऽभयं ददौ । ततः श्येनेन 'मद्भक्ष्यं देवविहितं त्यज' इत्युक्ते 'नाहं तं त्यजेयम्, अपि तु तत्प्रतिनिधिभूतं स्वमांसमेव ददामि' इत्युक्त्वा सर्वं स्वमांसं श्येनाय दत्तवानिति । अलर्कश्च राजर्षिर्ब्राह्मणायान्धाय वरं प्रतिश्रुत्य तेन राजचक्षुषा स्वचक्षुःसंधानरूपे वरे उक्ते स्वचक्षुषी दत्तवानिति ॥ ४३ ॥ सागरः समुद्रो वेला-तिलङ्घनाय देवैः प्रार्थितस्तेभ्यस्तत्प्रतिश्रुत्य न वेलाम-तिवर्तते । एवं पूर्वेषां शैब्यादीनां कृतं स्मरन्समयं प्रति-ज्ञामचूतां मा कार्षीः ॥ ४४ ॥ ४५ ॥ सिद्धान्तमाह—भव-लिति । मनुक्तो रामविवासनपूर्वको भरताभिषेको धर्मो वाधर्मो वा भवतु । नन्वियं रत्यर्थं मिथ्यैव मे प्रतिज्ञा तत्काले मिथ्यावचनस्य शास्त्रानुमतत्वादिति चेत्तत्राह—यदिति । त्वया यन्मह्यं सत्यमचूतं वा संश्रुतं प्रतिज्ञातं तस्य व्यतिक्रमो-ऽकरणं नास्ति ॥ ४६ ॥ विपक्षे बाधकमाह—अहमित्यादि ।

एकाहमपि पश्येयं यद्यहं राममातरम् । अञ्जलिं प्रतिगृह्णन्तीं श्रेयो ननु मृतिर्मम ॥	४८
भरतेनात्मना चाहं शपे ते मनुजाधिप । यथा नान्येन तुष्येयमृते रामविवासनात् ॥	४९
एतावदुक्त्वा वचनं कैकेयी विरराम ह । विलपन्तं च राजानं न प्रतिव्याजहार सा ॥	५०
श्रुत्वा तु राजा कैकेय्या वाक्यं परमशोभनम् । रामस्य च वने वासमैश्वर्यं भरतस्य च ॥	५१
नाभ्यभाषत कैकेयीं मुहूर्तं व्याकुलेन्द्रियः । प्रैक्षतानिमिषो देवीं प्रियामप्रियवादिनीम् ॥	५२
तां हि वज्रसमां वाचमाकर्ण्य हृदयाप्रियाम् । दुःखशोकमयीं श्रुत्वा राजा न सुखितोऽभवत् ॥	५३
स देव्या व्यवसायं च घोरं च शपथं कृतम् । ध्यात्वा रामेऽतिनिःश्वस्य च्छिन्नस्तरुरिवापतत् ॥	५४
नष्टचित्तो यथोन्मत्तो विपरीतो यथातुरः । हृततेजा यथा सर्पो बभूव जगतीपतिः ॥	५५
दीनयातुरया वाचा इति होवाच कैकेयीम् । अनर्थमिममर्थीभं केन त्वमुपदेशिता ॥	५६
भूतोपहतचित्तेव ब्रुवन्ती मां न लज्जसे । शीलव्यसनमेतत्ते नाभिजानाम्यहं पुरा ॥	५७
बालायास्तत्त्विदानीं ते लक्ष्ये विपरीतवत् । कुतो वा ते भयं जातं या त्वमेवंविधं वरम् ॥	५८
राष्ट्रे भरतमासीनं वृणीषे राघवं वने । विरमैतेन भावेन त्वमेतेनानृतेन च ॥	५९
यदि भर्तुः प्रियं कार्यं लोकस्य भरतस्य च । नृशंसे पापसंकल्पे श्रुद्वे दुष्कृतकारिणि ॥	६०
किं न दुःखमलीकं वा मयि रामे च पश्यसि । न कथंचिद्वते रामाद्भरतो राज्यमावसेत् ॥	६१
रामादपि हि तं मन्ये धर्मतो बलवत्तरम् । कथं वक्ष्यसि रामस्य वनं गच्छेति भाषिते ॥	६२
मुखवर्णं विवर्णं तु यथैवेन्दुमुपप्लुतम् । तां तु मे सुकृतां बुद्धिं सुहृद्भिः सह निश्चिताम् ॥	६३
कथं द्रक्ष्याम्यपावृत्तां परैरिव हतां चमूम् । किं मां वक्ष्यन्ति राजानो नानादिग्भ्यः समागताः ॥	६४
बालो बतायमैश्वाकश्चिरं राज्यमकारयत् । यदा हि बहवो वृद्धा गुणवन्तो बहुश्रुताः ॥	६५
परिप्रेक्ष्यन्ति काकुत्स्थं वक्ष्यामीह कथं तदा । कैकेय्या क्लिश्यमानेन पुत्रः प्रव्राजितो मया ॥	६६
यदि सत्यं ब्रवीम्येतत्तदसत्यं भविष्यति । किं मां वक्ष्यति कौसल्या राघवे वनमास्थिते ॥	६७

पश्यतः पश्यन्तं लामनादृत्य ॥ ४७ ॥ अञ्जलिं प्रतिगृह्णन्तीम् । राजमातृत्वेन सर्वलोकानामिति शेषः । नन्विति निश्चये । 'न क्रियां समुपापदे' इति पाठेऽपि मरिष्यामीत्येव फलति ॥ ४८ ॥ ते तव समीपे । आत्मना प्राणभूतेन भरतेन शपे तच्छपथपूर्वकं कथयामि । रामविवासनाद्वेऽन्येन रत्नादिना न तुष्येयमिति ॥ ४९ ॥ ५० ॥ अशोभनं परं रामवनवासभरतैश्वर्यविषयं वाक्यं श्रुत्वेत्यन्वयः ॥ ५१ ॥ प्रैक्षत । कोपादिति शेषः ॥ ५२ ॥ ५३ ॥ व्यवसायं रामविवासनविषयं निश्चयम् । घोरं शपथं भरतशपथरूपं स्वकृतरामसुकृतादिशपथं वा ॥ ५४ ॥ विपरीतः संनिपातादिना विपरीतप्रकृतिः । आतुरो व्याधिग्रस्तः हृततेजः । मन्त्रेणेति शेषः ॥ ५५ ॥ उपदेशितोपदिष्टा ॥ ५६ ॥ मां न लज्जसे । पतिसमक्षमीदृशलोकव्यवहारस्य लोकविगीतत्वात् । शीलव्यसनं सद्गतस्य विशेषेणासनं त्यागः । अतएवेदानीं भूतोपघातोत्प्रेक्षा ॥ ५७ ॥ बालाया इति । बालाया अपील्यर्धकं पूर्वान्वयि । तत्तु शीलं तु । इदानीं प्रौढत्वावस्थायामपि विपरीतवद्विपरितार्हं दुःशीलार्हं लक्ष्ये । कुतो निमित्तात्केन निमित्तेन रामादीदृशं भयं जातमित्यर्थः ॥ ५८ ॥ वरमाह—राष्ट्रे इति । राष्ट्रे भरतमासीनं वने राघवमासीनं वृणीषे । एतेन निर्धूतपातिब्रत्यलक्षणेन भावेनोपलक्षिता । किं च । एतेनाशक्यवरद्वारकेणानृतेन ममानृततासंपादकेन कर्मणोपलक्षिता त्वमेवं वराद्विरम ॥ ५९ ॥ यदि भर्तु-

र्मम लोकस्य भरतस्य च प्रियं कार्यं कर्तव्यं तदा विरमेति संबन्धः ॥ ६० ॥ दुःखं तत्साधनम् । अलीकमपराधम् । अयं तव क्लेशः सर्वो वृथैव त्वदिष्टस्य भरताभिषेकस्यासिद्धेरित्याह—नेति । रामं विना राज्यं नावसेत् । अनेन चतुर्णामपि यथाभागं राज्यमनुमन्यत । यद्वास्तु भरत एव राजा रामस्तु वृद्धस्य मम समीपे तिष्ठत्विति मन्यत । नान्यथा त्वदिष्टसिद्धिरित्युपदेशः ॥ ६१ ॥ तत्र हेतुः—रामादपीति । हि यतस्तं भरतं रामादपि धर्मतो बलवत्तरमतिशयेन धर्मवान् मन्ये । भाषिते मयोक्ते सत्यपि त्वं कथं वक्ष्यसि । तव तस्यातिप्रियत्वादिति भावः ॥ ६२ ॥ उपप्लुतमिन्दुं यथा तमिव विवर्णं मुखवर्णमादर्शादौ कथं द्रक्ष्यामीति संबन्धः । किं व सुकृतां सम्यक्प्रवर्तितां तां बुद्धिं रामाभिषेकविषयाम् । तत्र हेतुः—सुहृद्भिः सह निश्चिताम् ॥ ६३ ॥ अपावृत्तां पराभूताम् । नानादिग्भ्यः समागता राजानः ॥ ६४ ॥ अयं बाल ऐश्वाकः किं कथं राज्यमकारयदपालयदिति मां वक्ष्यन्तीति योजना । बतेति खेदः ॥ ६५ ॥ परिप्रेक्ष्यन्ति क्व राम इति । प्रातरिति शेषः । कैकेय्या वरार्थं क्लिश्यमानेन क्लेश्यमानेन । तां प्रति कृतप्रतिज्ञायाः सत्यस्वरक्षणाय प्रव्राजित इत्युत्तरं लोको न ग्रहीष्यतीत्याह—कैकेयेति । पूर्वदत्तेनेदानीं रामप्रव्राजनपरतया तया प्रकटीकृतेन वरेणेति शेषः ॥ ६६ ॥ यदि यद्यपि । तत्तथापि । एतदसत्यं भविष्यति । तस्यां काम-

किं चैनां प्रतिवक्ष्यामि कृत्वा विप्रियमीदृशम् । यदा यदा च कौसल्या दासीव च सखीव च ॥ ६८
 भार्यावद्भगिनीवच्च मातृवच्चोपतिष्ठति । सततं प्रियकामा मे प्रियपुत्रा प्रियवन्दा ॥ ६९
 न मया सत्कृता देवी सत्कारार्हा कृते तव । इदानीं तत्तपति मां यन्मया सुकृतं त्वयि ॥ ७०
 अपथ्यव्यञ्जनोपेतं भुक्तमन्नमिवातुरम् । विप्रकारं च रामस्य संप्रयाणं वनस्य च ॥ ७१
 सुमित्रा प्रेक्ष्य वै भीता कथं मे विश्वसिष्यति । कृपणं वत वैदेही श्रोष्यति द्वयमप्रियम् ॥ ७२
 मां च पञ्चत्वमापन्नं रामं च वनमाश्रितम् । वैदेही वत मे प्राणान्शोचन्ती क्षपयिष्यति ॥ ७३
 हीना हिमवतः पार्श्वे किंनरेणेव किंनरी । नहि राममहं दृष्ट्वा प्रवसन्तं महावने ॥ ७४
 चिरं जीवितुमाशंसे रुदन्तीं चापि मैथिलीम् । सा नूनं विधवा राज्यं सपुत्रा कारयिष्यति ॥ ७५
 सतीं त्वामहमत्यन्तं व्यवस्याम्यसतीं सतीम् । रूपिणीं विषसंयुक्तां पीत्वेव मदिरां नरः ॥ ७६
 अनृतैर्वत मां सान्त्वैः सान्त्वयन्ती स भाषसे । गीतशब्देन संरुध्य लुब्धो मृगमिवावधीः ॥ ७७
 अनार्य इति मामार्याः पुत्रविक्रायकं ध्रुवम् । विकरिष्यन्ति रथ्यासु सुरापं ब्राह्मणं यथा ॥ ७८
 अहो दुःखमहो कृच्छ्रं यत्र वाचः क्षमे तव । दुःखमेवंविधं प्राप्तं पुराकृतमिवाशुभम् ॥ ७९
 चिरं खलु मया पापे त्वं पापेनाभिरक्षिता । अज्ञानादुपसंपन्ना रज्जुरुद्धन्धी यथा ॥ ८०
 रममाणस्त्वया सार्धं मृत्युं त्वां नाभिलक्ष्ये । बालो रहसि हस्तेन कृष्णसर्पमिवास्पृशम् ॥ ८१
 तं तु मां जीवलोकोऽयं नूनमाक्रोष्टुमर्हति । मया ह्यपितृकः पुत्रः स महात्मा दुरात्मना ॥ ८२
 बालिशो वत कामात्मा राजा दशरथो भृशम् । स्त्रीकृते यः प्रियं पुत्रं वनं प्रस्थापयिष्यति ॥ ८३
 वेदैश्च ब्रह्मचर्यैश्च गुरुभिश्चोपकर्षितः । भोगकाले महत्कृच्छ्रं पुनरेव प्रपत्स्यते ॥ ८४
 नालं द्वितीयं वचनं पुत्रो मां प्रतिभाषितुम् । स वनं प्रवजेत्युक्तो बाढमित्येव वक्ष्यति ॥ ८५
 यदि मे राघवः कुर्याद्वनं गच्छेति चोदितः । प्रतिकूलं प्रियं मे स्यान्न तु वत्सः करिष्यति ॥ ८६
 राघवे हि वनं प्राप्ते सर्वलोकस्य धिक्कृतम् । मृत्युरक्षमणीयं मां नयिष्यति यमक्षयम् ॥ ८७

हतस्तद्वचसा प्रवाजितवानिति लोको वदिष्यतीति भावः ॥ ६७ ॥
 किं चैनमिति । मया मत्पुत्रेण वा ते किमपराद्धमिति यदा
 वक्ष्यति तदेनां प्रति निरुत्तर एवेत्यर्थः । यदा यदा च यतो
 यतश्चेत्यर्थः । दासीवद्विद्वत्प्रवहारे, सखीवद्विद्वत्प्रवहारे, भार्याव-
 द्भगिनीवद्विद्वत्प्रवहारे, मातृवद्भगिनीवद्विद्वत्प्रवहारे उपतिष्ठति
 सेवते । केचित्तु—दासीवद्विद्वत्प्रवहारे, सखीवद्विद्वत्प्रवहारे,
 भार्यावदुक्ते एव, भगिनीवद्विद्वत्प्रवहारेणानुष्ठाने, मातृवत्तत्त्वकथने
 इत्याहुः । अत उत्तरमशयदानमिति बोध्यम् । प्रियः पुत्रो
 यस्या मम सा उक्तप्रकारैः सत्कारार्हापि तव कृते लव्धैर्मनस्य-
 परिहाराय न सत्कृता तदिदानीं राममिवासन्वरे लयोक्ते सति
 यत्त्वयि मया सुकृतं शोभनं कर्म लवदनुसरणरूपं कृतं तन्मां
 तपति पीडयति ॥ ६८ ॥ ६९ ॥ ७० ॥ किमिव । आतुरं
 रुग्णमपथ्यव्यञ्जनोपेतं भुक्तमन्नं यथा तपति पीडयति । रामस्य
 विप्रकारमभिषेकनिवृत्तिं वनस्य तदुद्देश्यकं संप्रयाणं च प्रेक्ष्ये-
 त्यन्वयः ॥ ७१ ॥ राज्ञो न किञ्चिदकर्तव्यमस्तीति विचार्य
 स्वपुत्रविषये मम विश्वासं न करिष्यति । कृपणं कष्टम् ॥ ७२ ॥
 अप्रियद्वयमेवाह—मां चेति । मे मदर्थम् । उपलक्षणमेतत् ।
 रामार्थं च शोचन्ती स्वस्य प्राणान्क्षपयिष्यति ॥ ७३ ॥ किंन-
 रेण श्वशुरभूतेन भर्तृभूतेन च । तव मरणं कुतस्तत्राह—
 नहीति ॥ ७४ ॥ नूनं ध्रुवम् ॥ ७५ ॥ असतीमेव सतीं पति-
 मारिकालेनासतीलवतीमेव सतीं सर्वदा विद्यमानां सतीमापा-

ततः सतीं व्यवस्यामि निश्चिनोमि । रूपिणीं दृष्टिप्रियां मदिरां
 पीत्वा पश्चाद्विकारेण विषसंयुक्तां यथा जनाति तथेत्यर्थः
 ॥ ७६ ॥ यच्च लममृतैः सान्त्वैरिष्टवचनैः सान्त्वयन्ती यन्मां
 भाषसे तद्वीतशब्देन मृगं संरुध्य लुब्ध इव मामवधीः ॥ ७७ ॥
 पुत्रविक्रायकं पुत्रेण मृत्युं लब्धुं स्त्रीसुखकैतारम् । अनार्यः पापीति
 रथ्यासु विकरिष्यन्ति विगर्हिष्यन्ति ॥ ७८ ॥ दुःखं कष्टम् ।
 कृच्छ्रं कष्टम् । अहो कष्टमहो कष्टमिति यावत् । यत्र वरवि-
 षये राममिवासनवरविषयास्तव वाचः क्षमे यतोऽतः पुराकृतम-
 शुभमिव तत्फलमिव । इवशब्द एवार्थः । एवंविधमपरिहार्यले-
 नावश्यानुभाव्यं दुःखं प्राप्तमिति संबन्धः ॥ ७९ ॥ पापेन
 मयोपसंपन्ना कण्ठसंलम्भा । सीख्याय कृतं लव्धक्षणं खनाशाय
 परिणतमित्याशयः ॥ ८० ॥ बाल इवेति योजना ॥ ८१ ॥
 तं लय्यनुरक्तम् । जीवतापि मया स महात्मा पुत्रोऽपितृकः
 पितृप्रयुक्तराज्यरहितः कृतो यतोऽत आकोष्ठं निन्दितुम्
 ॥ ८२ ॥ निन्दाप्रकारमाह—बालिश इति । प्रस्थापयिष्यती-
 त्युपलक्षणं त्रिकालनिन्दायाः ॥ ८३ ॥ उपकर्षितः कार्यं
 प्रापितः । कृच्छ्रं जडाभ्युपेततया वने वासकेशम् ॥ ८४ ॥
 द्वितीयं वचनं परिहासरूपं वचनम् । अलं समर्थः । अहमिव
 सर्वमश्रितत्वात् ॥ ८५ ॥ यदि मे राघवः प्रतिकूलं कुर्या-
 तन्मे प्रियं स्यादिति संबन्धः ॥ ८६ ॥ ततः किमत आह—
 राघवे हीति । अक्षमणीयं दुःखसद्वृत्तमत एव सर्वलोकस्य

मृते मयि गते रामे वनं मनुजपुंगवे । इष्टे मम जने शेषे किं पापं प्रतिपत्स्यसे ॥ ८८
 कौसल्या मां च रामं च पुत्रौ च यदि ह्रास्यति । दुःखान्यसहती देवी मामेवानुगमिष्यति ॥ ८९
 कौसल्यां च सुमित्रां च मां च पुत्रैस्त्रिभिः सह । प्रक्षिप्य नरके सा त्वं कैकेयि सुखिता भव ॥ ९०
 मया रामेण च त्यक्तं शाश्वतं सत्कृतं गुणैः । इक्ष्वाकुकुलमक्षोभ्यमाकुलं पालयिष्यसि ॥ ९१
 प्रियं चेद्भरतस्यैतद्रामप्रवाजनं भवेत् । मा स मे भरतः कार्ष्णीत्येतत्कृत्यं गतायुषः ॥ ९२
 मृते मयि गते रामे वनं पुरुषपुंगवे । सेदानीं विधवा राज्यं सपुत्रा कारयिष्यसि ॥ ९३
 त्वं राजपुत्रि दैवेन न्यवसो मम वेश्मनि । अकीर्तिश्चातुला लोके ध्रुवः परिभवश्च मे ।
 सर्वभूतेषु चावज्ञा यथा पापकृतस्तथा ॥ ९४
 कथं रथैर्विभुर्यात्वा गजाश्वैश्च मुहुर्मुहुः । पङ्क्त्यां रामो महारण्ये वत्सो मे विचरिष्यति ॥ ९५
 यस्य चाहारसमये सूदाः कुण्डलधारिणः । अहंपूर्वाः पचन्ति स प्रसन्नाः पानभोजनम् ॥ ९६
 स कथं नु कषायाणि तिक्तानि कटुकानि च । भक्षयन्वन्यमाहारं सुतो मे वर्तयिष्यति ॥ ९७
 महार्हवत्ससंबद्धो भूत्वा चिरसुखोचितः । कषायपरिधानस्तु कथं रामो भविष्यति ॥ ९८
 कस्येदं दारुणं वाक्यमेवंविधमपीरितम् । रामस्यारण्यगमनं भरतस्याभिषेचनम् ॥ ९९
 धिगस्तु योषितो नाम शठाः स्वार्थपरायणाः । न ब्रवीमि स्त्रियः सर्वा भरतस्यैव मातरम् ॥ १००

अनर्थभावेऽर्थपरे नृशंसे ममानुतापाय निवेक्षितासि ।

किमप्रियं पश्यसि मन्त्रिमित्तं हितानुकारिण्यथवापि रामे ॥

परित्यजेयुः पितरोऽपि पुत्रान्भार्याः पतींश्चापि कृतानुरागाः ।

कृत्स्नं हि सर्वं कुपितं जगत्स्याद्दृष्ट्वैव रामं व्यसने निमग्नम् ॥

अहं पुनर्देवकुमाररूपमलंकृतं तं सुतमाव्रजन्तम् ।

नन्दामि पश्यन्निव दर्शनेन भवामि दृष्ट्वैव पुनर्युवेव ॥

धिकृतम् ॥ ८७ ॥ शेषेऽवशिष्टे ममेष्टे कौसल्यादिरूपे जने किं पापं मनोवागगोचरं दुःखसाधनं प्रतिपत्स्यसे करिष्यसि ॥ ८८ ॥ यदि कौसल्या मां रामं च ह्रास्यति ताभ्यां हीना भविष्यति । चात्सुमित्रा यदि पुत्रौ च चाश्रमं मां च एतैर्यदि हीना भविष्यति तदा दुःखान्यसहती देवी कौसल्या सुमित्रा च मामेवानु मरिष्यति । लक्ष्मणस्य रामेण सह नियतं गमनाच्छत्रुघ्नस्य भरतानुयायिलेऽप्यतीव लदनुरजनं कुर्वतो रामस्यैव तस्यापि लया कूरतया निराकरणात्पुत्रौ ह्रास्यतीत्युक्तम् । तेन तस्याः क्रौर्यतिशयो व्यङ्ग्यः । राज्ञः शोकातिशयवत्त्वाद्वि-संगुलवाक्यप्रयोगो न दोषाय ॥ ८९ ॥ पुत्राणां नरकवासा-द्राज्यहान्या राश्या राज्ञश्च शोकरूपपापमृत्युमरणदित्याहुः ॥ ९० ॥ मया रामेणेत्यादिव्यङ्ग्योक्तिः । आकुलं क्षुभितम् ॥ ९१ ॥ रामप्रवाजनस्य भरतसंमततले स मे पुत्र एव नैत्या-शयेनाह—प्रियं चेदित्यादि ॥ ९२ ॥ ९३ ॥ राजपुत्रि, दैवेन मामकदुरदृष्टवशेन मम वेश्मनि न्यवसः । 'राजपुत्री-वादेन' इति पाठे राजपुत्रीव्यपदेशमात्रेणेत्यर्थः । मेऽकीर्तिः प्रोक्षापयशोऽत्राकीर्तिः । महाजनसमक्षं धिक्कारः परिभवः । सर्वभूतेष्ववज्ञा क्षुद्रलेन प्रतिपत्तिः । यतो न्यवसोऽत एतत्सर्वं भविष्यतीति शेषः ॥ ९४ ॥ कथमिति ॥ ९५ ॥ यस्य चेति ॥ ९६ ॥ स कथमिति । कषायादीनि कन्दमूलानीत्यध्याहारः । तद्रूपं वन्यमाहारं वर्तयिष्यति जीविष्यति ॥ ९७ ॥ महाहंति

॥ ९८ ॥ कस्येति । इदमेवंविधं दारुणमेतदुत्तरार्थरूपं राम-स्यारण्यगमनमित्यादि वाक्यं वाक्यश्रवणं कस्यापीरितम् । अनिवचनीयस्य मम दुष्कर्मणः फलमित्यर्थः ॥ ९९ ॥ कैके-यीदौर्जन्यं दृष्ट्वा राजा शोकेन जीमात्रं निन्दति—धिगिति । निन्दलमस्त्रिल्यर्थः । पुनः स्वाभाविकविवेकेनाह—नेति । कौसल्यादीनां निन्दानर्हत्वादिति भावः ॥ १०० ॥ अनर्थे जगदनर्थसाधने भावो यस्याः । अर्थपरे स्वार्थसाधनपरे । ममानुतापाय मदनुतापार्थं निवेक्षितासि निवेक्षितदुर्भावासि । ईश्वरेणेति शेषः । मन्त्रिमित्तमिति बहुव्रीहिः । रामे वा जगद्धि-तानुकारिणि किमप्रियं तत्साधनं पश्यसीत्यर्थः ॥ १०१ ॥ राममरण्यवासरूपे व्यसने निमग्नं दृष्ट्वा कृत्स्नं जगत्कुपितं स्याद्वि-परीतं स्यात् । कोपप्रकारमाह—कृतानुरागाः पितरः पुत्रांस्ता-दृशान् । विभक्तिविपरिणामेनापि तत्संक्न्धात् । बालानपि त्यजेयुः । रामेण सह गमनार्थम् । अपिना तादृशाः पुत्रास्तादृशा-न्वृद्धांस्तादृश्यो भार्यास्तादृशान्पतीन् । अपिना तादृशाः पयत-स्तादृशीभार्या अपि त्यजेयुः । एतेन जगदनर्थसाधनभाववत्तो-पपादिता ॥ १०२ ॥ स्वस्य रामं विना जीवनव्यतिरेकं दर्शयिष्यंस्तदन्वये स्वजीवनान्वयं दर्शयति—अहमिति । आब्र-जन्तं मत्समीपे आगच्छन्तम् । अस्य श्रुतेति शेषः । आग-च्छन्तं श्रुत्वा दर्शनेन चक्षुषा पश्यन्निव नन्दामि । श्रवणमात्रेण दर्शनजन्यं सुखमुक्तम् । दृष्ट्वैव दृष्ट्वा तु पुनश्चिरदृष्टोऽपि पुन-

विना हि सूर्येण भवेत्प्रवृत्तिरवर्षता वज्रधरेण वापि ।	
रामं तु गच्छन्तमितः समीक्ष्य जीवेन्न कश्चिद्विवेति चेतना मे ॥	१०४
विनाशकामामहितामसिन्नामावासयं मृत्युमिवात्मनस्त्वाम् ।	
चिरं बताङ्गेन धृतासि सर्पी महाविषा तेन हतोऽस्मि मोहात् ॥	१०५
मया च रामेण सलक्ष्मणेन प्रशास्तु हीनो भरतस्त्वया सह ।	
पुरं च राष्ट्रं च निहत्य बान्धवान्ममाहितानां च भवाभिभाषिणी ॥	१०६
नृशंसवृत्ते व्यसनप्रहारिणि प्रसह्य वाक्यं यदिदाद्य भाषसे ।	
न नाम ते तेन मुखात्पतन्त्यधो विशीर्यमाणा दशनाः सहस्रधा ॥	१०७
न किञ्चिदाहाहितमप्रियं वचो न वेत्ति रामः पुरुषाणि भाषितुम् ।	
कथं तु रामे ह्यभिरामवादिनि ब्रवीषि दोषान्गुणनित्यसंमते ॥	१०८
प्रताम्य वा प्रज्वल वा प्रणश्य वा सहस्रशो वा स्फुटितां महीं व्रज ।	
न ते करिष्यामि वचः सुदारुणं समाहितं कैकराजपांसने ॥	१०९
धुरोपमां नित्यमसत्प्रियं वदां प्रदुष्टभावां स्वकुलोपघातिनीम् ।	
न जीवितुं त्वां विषहेऽमनोरमां दिधक्षमाणां हृदयं सबन्धनम् ॥	११०
न जीवितं मेऽस्ति कुतः पुनः सुखं विनात्मजेनात्मवतां कुतो रतिः ।	
ममाहितं देवि न कर्तुमर्हसि स्पृशामि पादावपि ते प्रसीद मे ॥	१११
स भूमिपालो विलपन्ननाथवत्स्त्रिया गृहीतो हृदयेऽतिमात्रया ।	
पपात देव्याश्चरणौ प्रसारिताबुभावसंप्राप्य यथातुरस्तथा ॥	११२
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्वादशः सर्गः ॥ १२ ॥	

त्रयोदशः सर्गः ।

अतर्द्धं महाराजं शयानमतथोचितम् । ययातिमिव पुण्यान्ते देवलोकात्परिच्युतम् ॥

१

सूर्येव हृष्टपुष्टान्तर्बहिःपरिकरो भवामि ॥ १०३ ॥ हिरपीत्यर्थः । सूर्येण विनापि लोकस्य प्रवृत्तिर्व्यवहारः स्यात् । वज्रधरेणावर्षतापि प्रवृत्तिलोकस्य जीवनं स्यात् । वा इत्यधवा । इन्द्रेण स्वरूपसत्तां विनापि प्रवृत्तिर्भवेत् । रामं तु विना न कस्यापि जीवनमिति मे मतिः । अन्तर्यामिणं विना कस्यापि व्यवहारस्यासिद्धेः । एवं च स्वाजीवनं कैमुतिकन्यायसिद्धमिति भावः ॥ १०४ ॥ किं च त्वामात्मनो मृत्युमिव स्वगृहेऽहमावासयम् । किं च त्वं महाविषा सर्पी मयाङ्गेन मोहात्तत्त्वेनाज्ञानाङ्गतासि । तेनाङ्गधारणेनाहं हतोऽस्मि ॥ १०५ ॥ पुरं च राष्ट्रं चेल्यस्य प्रशास्त्रित्यनेन सहान्वयः । त्वं च बान्धवान्पतिपुत्रादीन्निहत्य ममाहितानां शत्रूणांमभिभाषणशीला भव । वार्ताकरणयोरय- बान्धवाभावादिति भावः । 'अभिहर्षिणी' इति पाठे तेषां हर्षदा भव ॥ १०६ ॥ व्यसनप्रहारिणि वार्धकरूपापदि पुत्र- वियोगरूपप्रहारकारिणि, प्रसह्य पतिपत्नीभावं तिरस्कृत्येह देशेऽय काले यद्वापसे क्रूरमतस्ते मुखादवश्यपाता दन्ताः केन नाम हेतुना सहस्रधा विशीर्यमाणाः सन्तो न पतन्तीति न जान इति शेषः ॥ १०७ ॥ अप्रियवचोऽकथने हेतुर्न वेत्तीत्यादि । दोषाजटाक्षीरधारणवनवासादीनात्मनो दोषजन- कान् । गुणैर्नित्यं सर्वेषां संमते ॥ १०८ ॥ प्रताम्य ग्लायस्व ।

प्रज्वल अग्निप्रवेशेन । प्रणश्य विषेण । कुहालप्रहारैः सहस्रशः स्फुटितां कृतगतां वा महीं व्रज । अथापि ते वचो न करिष्य इति संबन्धः ॥ १०९ ॥ असत्प्रियं वदां मिथ्याप्रियभाषिणीम् । प्रदुष्टभावां दुष्टान्तःकरणाम् । अतएवामनोरमाम् । सबन्धनं संप्राणं हृदयं दिधक्षमाणां त्वां जीवितुं जीवयितुं न विषहे नोत्सहे । तव नाशमेवाशासे इत्यर्थः । 'प्राणबन्धनं हि सोम्य मनः' इति च्छान्दोग्यश्रुतिः ॥ ११० ॥ दण्डवाक्यमुक्त्वा पुनस्तामाह—नेति । आत्मवतामात्मज्ञानाम् । अत्रापिः पूर- णीयः । यदेवमतो ममेत्यादिः ॥ १११ ॥ अतिमात्रयाति- क्रान्तसौन्दर्यपरिच्छेदया । यद्वातिक्रान्तमर्यादया । हृदये मर्मेणि गृहीतः । प्रसारिताविल्यनेन पत्यावप्यधर्मदृष्टिर्बोध्यते । असंप्राप्येत्यनेन पिस्पृक्षोरपि चित्तमूर्च्छाजनितवैवर्ष्यं द्योतितम् । तदेवाह—यथातुर इति । आतुरो यथा किञ्चित्प्रभुकांमोऽस्पृ- ष्टुं मध्ये यथा मूर्च्छया पतति तथेत्यर्थः ॥ ११२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे द्वादशः सर्गः ॥ १२ ॥

अथ सत्यपाशबद्धतया प्रणामवाक्येन च न ते वचः करि- ष्यामीति वचसि द्वाब्ध्याभावं निश्चित्य पुनरप्याह—अतर्द्धं व्रीप्रणामानर्हम् । अतथोचितं भूशयनानर्हम् ॥ १ ॥

अनर्थरूपासिद्धार्था ह्यभीता भयदर्शिनी । पुनराकारयामास तमेव वरमङ्गना ॥ २
 त्वं कथसे महाराज सत्यवादी दृढव्रतः । मम चेदं वरं कस्माद्विधारयितुमिच्छसि ॥ ३
 एवमुक्तस्तु कैकेय्या राजा दशरथस्तदा । प्रत्युवाच ततः क्रुद्धो मुहूर्तं विह्वलन्निव ॥ ४
 मृते मयि गते रामे वनं मनुजपुंगवे । हन्तानार्यं ममामित्रे सकामा सुखिनी भव ॥ ५
 स्वर्गेऽपि खलु रामस्य कुशलं दैवतैरहम् । प्रत्यादेशादभिहितं धारयिष्ये कथं वत ॥ ६
 कैकेय्याः प्रियकामेन रामः प्रव्राजितो वनम् । यदि सत्यं ब्रवीम्येतत्तदसत्यं भविष्यति ॥ ७
 अपुत्रेण मया पुत्रः श्रमेण महता महान् । रामो लब्धो महातेजाः स कथं त्यज्यते मया ॥ ८
 शूरश्च कृतविद्यश्च जितक्रोधः क्षमापरः । कथं कमलपत्राक्षो मया रामो विवास्यते ॥ ९
 कथमिन्दीवरश्चमामं दीर्घबाहुं महाबलम् । अभिराममहं रामं स्थापयिष्यामि दण्डकान् ॥ १०
 सुखानामुचितस्यैव दुःखैरनुचितस्य च । दुःखं नामानुपश्येयं कथं रामस्य धीमतः ॥ ११
 यदि दुःखमकृत्वा तु मम संक्रमणं भवेत् । अदुःखार्हस्य रामस्य ततः सुखमवामुयाम् ॥ १२
 नृशंसे पापसंकल्पे रामं सत्यपराक्रमम् । किं विप्रियेण कैकेयि प्रियं योजयसे मम ॥ १३
 अकीर्तिरतुला लोके ध्रुवं परिभविष्यति । तथा विलपतस्तस्य परिभ्रमिन्नेतसः ॥ १४
 अस्तमभ्यागमत्सूर्यो रजनी चाभ्यवर्तत । सा त्रियामा तदार्तस्य चन्द्रमण्डलमण्डिता ॥ १५
 राज्ञो विलपमानस्य न व्यभासत शर्वरी । सदैवोष्णं विनिःश्वस्य वृद्धो दशरथो नृपः ॥ १६
 विललापार्तवदुःखं गगनासक्तलोचनः । न प्रभातं त्वयेच्छामि निशे नक्षत्रभूषिते ॥ १७
 क्रियतां मे दया भद्रे मयायं रचितोऽञ्जलिः । अथवा गम्यतां शीघ्रं नाहमिच्छामि निर्घृणाम् ॥ १८
 नृशंसां कैकेयीं द्रष्टुं यत्कृते व्यसनं मम । एवमुक्त्वा ततो राजा कैकेयीं संयताञ्जलिः ॥ १९
 प्रसादयामास पुनः कैकेयीं राजधर्मवित् । साधुवृत्तस्य दीनस्य त्वद्गतस्य गतायुषः ॥ २०
 प्रसादः क्रियतां भद्रे देवि राज्ञो विशेषतः । शन्येन खलु सुश्रोणि मयेदं समुपाहतम् ॥ २१

अनर्थरूपा । कुलस्येति शेषः । असिद्धोऽर्थः प्रयोजनं यस्याः ।
 अभीता जनापवादादभीता । भयदर्शिनी । रामाङ्गरतस्येति
 शेषः । तमेव वरं पूर्वदत्तमेव वरमुद्दिश्य राजानमाकारयामास
 संबोधयामास ॥ २ ॥ कथसे श्लाघसे । पूर्वार्धान्ते इतिरङ्गा-
 हार्यः । विधारयितुम् । ऋणत्वेनेति शेषः ॥ ३ ॥ ४ ॥ ५ ॥
 रामप्रवासदुःखेन मृत्वा स्वर्गं गतस्यापि मे सुखं नास्तीत्याह—
 स्वर्गे इति । रामस्य कुशलं दैवतैः पृष्टोऽहं किमुत्तरं वदिष्य
 इति शेषः । वनं प्रत्यादिष्ट इत्युत्तरं देयं चेत्प्रत्यादेशानद्रूपादु-
 त्तरादूर्ध्वं यदैवैरभिहितं भविष्यति ज्येष्ठं श्रेष्ठगुणैर्युक्तं कथं
 प्रत्याख्यातवानसीत्येवं रूपं वाक्यं तत्कथं धारयिष्ये । हृदय
 इति शेषः । अतस्तदप्रत्याख्यानमेव वरमिति भावः ॥ ६ ॥
 ननु सत्यवशात्प्रत्यादिष्ट इत्युत्तरं तत्राह—कैकेय्या इति ।
 प्रियकामे प्रियेण वरेण । एतत्सत्यं यदि यद्यपि ब्रवीमि तत्त-
 थाप्यतन्मे वाक्यमसत्यं भविष्यति । असत्यं मंस्यन्तीत्यर्थः ।
 कामुकतया प्रत्याख्यात इत्येव मंस्यन्त इत्याशयः ॥ ७ ॥
 त्यज्यते त्यज्यते ॥ ८ ॥ ९ ॥ स्थापयिष्यामि प्रस्थापयि-
 ष्यामि ॥ १० ॥ दुःखमिति षष्ठ्यर्थे तृतीया । दुःखं वनग-
 मनरूपं दुःसाधनम् ॥ ११ ॥ सर्वथा रामस्यादुःखकरणमेव
 मे श्रेय इत्याह—यदीति । अदुःखार्हस्य रामस्य दुःखमकृत्वा
 यदि मम संक्रमं स्वर्गं प्रति गमनं भवेत्तदा स्वर्गे सुखमा-
 मुयामित्यन्वयः । मरणे वराप्रदानादयोऽपि न । जीवतो

हि सा प्रतिज्ञेति भावः ॥ १२ ॥ मम प्रियं रामं विप्रियेण
 किं योजयसे इत्यन्वयः ॥ १३ ॥ अकीर्तिः क्रीजित इत्य-
 कीर्तिर्जन्मसंपादितां कीर्तिं परिभविष्यतीत्यर्थः ॥ १४ ॥
 यत्संबन्धिप्रदोषे खनिवेशप्रवेशात्पूर्वं सूर्योऽस्तमगमत्, रजनी
 चाभ्यवर्तत सा त्रियामा चन्द्रमण्डलमण्डिताप्यार्तस्य दुःख-
 वतो विलपमानस्य च न व्यभासत न प्रकाशेन सुखदाभूत् ।
 विलापेनैव रात्रिकालो व्यतीत इति भावः ॥ १५ ॥ यतः सा शर्वरी
 हिंसिका तस्येति शेषः । शृगातीति योगात् ॥ १६ ॥
 आर्तवद्गोपीडितवत् । यद्वा स्वार्थे वतिः । शृण्वतां दुःखं
 यथा भवति तथा विललाप । यद्वा दुःखं प्राप्येति शेषः ।
 अथ दुःखवशाद्वाग्या अव्युष्टिं प्रार्थयते—न प्रभातमिति ।
 'त्वया' इति पाठे त्वया गतया जायमानं प्रातःकालमित्यर्थः ।
 'तव' इति पाठे त्वत्संबन्धिप्रातःकालमित्यर्थः ॥ १७ ॥ मे
 मह्यम् । भद्रे निशे । एवं हि तस्याः कल्याणदत्तम् । प्रभाते
 रामविवासनभयमिति भावः । गम्यतां त्रियामया त्वया ।
 राज्यपगमे प्रजासंनिधानेनैतद्दर्शनाभाव इति भावः । यद्वा
 प्रभाते रामगमनेन झटिति मरणे सत्यस्या अदर्शनमिति भावः ।
 नाहमिच्छामि द्रष्टुमित्यन्वयः ॥ १८ ॥ १९ ॥ त्वद्गतस्य स-
 त्यवशात्त्वद्गतस्येत्यर्थः । गतायुषोऽल्पावशिष्टायुषः ॥ २० ॥
 राज्ञो विशेषतो राजत्वाद्विशेषेण प्रसाद उचितः । इदं पूर्वो-
 क्तदुःखवाक्यम् । शन्येन दुःखवशाद्वक्तव्यविवेकरहि-

कुरु साधुप्रसादं मे बाले सहृदया ह्यसि । प्रसीद देवि रामो मे त्वद्वत्तं राज्यमव्ययम् ॥	२२
लभतामसितापाङ्गे यशः परमवाप्यसि । मम रामस्य लोकस्य गुरुणां भरतस्य च ।	
प्रियमेतद्गुरुश्रोणि कुरु चारुमुखेक्षणे ॥	२३
विशुद्धभावस्य हि दुष्टभावा दीनस्य ताम्राश्रुकलस्य राज्ञः ।	
श्रुत्वा विचित्रं करुणं विलापं भर्तुर्नृशंसा न चकार वाक्यम् ॥	२४
ततः स राजा पुनरेव मूर्च्छितः प्रियामनुष्टुं प्रतिकूलभाषिणीम् ।	
समीक्ष्य पुत्रस्य विवासनं प्रति क्षितौ विसंज्ञो निपपात दुःखितः ॥	२५
इतीव राज्ञो व्यथितस्य सा निशा जगाम घोरं श्वसतो मनस्विनः ।	
विबोध्यमानः प्रतिबोधनं तदा निवारयामास स राजसत्तमः ॥	२६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रयोदशः सर्गः ॥ १३ ॥	

चतुर्दशः सर्गः ।

पुत्रशोकार्दितं पापा विसंज्ञं पतितं भुवि । विचेष्टमानमुत्प्रेक्ष्य पेश्वाकमिदमब्रवीत् ॥	१
पापं कृत्वेव किमिदं मम संश्रुत्य संश्रवम् । शेषे क्षितितले सन्नः स्थित्यां स्थातुं त्वमर्हसि ॥	२
आहुः सत्यं हि परमं धर्मं धर्मविदो जनाः । सत्यमाश्रित्य च मया त्वं धर्मं प्रतिचोदितः ॥	३
संश्रुत्य शैब्यः श्येनाय स्वां तनुं जगतीपतिः । प्रदाय पक्षिणे राजा जगाम गतिमुत्तमाम् ॥	४
तथा ह्यलर्कस्तेजसी ब्राह्मणे वेदपारगे । याचमाने स्वके नेत्रे उद्धृत्याविमना उदौ ॥	५
सरितां तु पतिः स्वल्पां मर्यादां सत्यमन्वितः । सत्यानुरोधात्समये वेलां स्वां नातिवर्तते ॥	६
सत्यमेकपदं ब्रह्म सत्ये धर्मः प्रतिष्ठितः । सत्यमेवाक्षया वेदाः सत्येनाव्याप्यते परम् ॥	७
सत्यं समनुवर्तस्व यदि धर्मं धृता मतिः । स वरः सफलो मेऽस्तु वरदो ह्यसि सत्तम ॥	८
धर्मस्यैवाभिकामार्थं मम चैवाभिचोदनात् । प्रवाजय सुतं रामं त्रिः खलु त्वां ब्रवीम्यहम् ॥	९
समयं च ममार्थं यदि त्वं न करिष्यसि । अग्रतस्ते परित्यक्ता परित्यक्ष्यामि जीवितम् ॥	१०

तेन । यद्वा इदं रामाभिषेचनं शून्य एकान्ते निर्जने नोक्तम्, किं तु सभायाम् । अतः प्रसादं कुरु । सभ्योपहासो यथा न भवति तथेत्यर्थः ॥ २१ ॥ सहृदया मद्दृष्टनयन्यहृदया । तदेवाह—प्रसीदेति । तया वरबलाद्गृहीतमेव राज्यं मत्प्रीतये रामाय देहीत्याशयः ॥ २२ ॥ गुरुणां वसिष्ठादीनाम् । ‘गुरु-श्रोणी’ इति पाठे ‘उरु’ इति पाठान्तरे च उर्वी महती श्रोणिर्यस्यास्तादृशि ॥ २३ ॥ रोदनेनाक्षोस्ताम्रलात्ताम्रस्य अश्रुकलस्याश्रुपूर्णस्य । हिरण्यर्थे ॥ २४ ॥ तद्रात्रेः प्राक्सदा प्रियामनुष्टुमेवंविधविनयवाक्येनापि संतोषमप्राप्तम् । विवासनं प्रति याच्यमानं वरं समीक्ष्य दुःखितः । चिरपरिचित-प्रेमलातां धिक्कृतुमशक्नुवन्प्रयासलब्धं पुत्रं च त्यक्तुमशक्नुवन्कर्तव्यमूढतया दुःखितो विसंज्ञो मूर्च्छितः क्षितौ पपात ॥ २५ ॥ दीर्घं घोरमुष्णं च श्वसतः सा निशा जगाम । प्रतिबोधनं तत्साधनमङ्गलगीतादिकम् । दुःखवशादिति भावः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्रयोदशः सर्गः ॥ १३ ॥

एवं दशां प्राप्तिऽपि राजनि कैकेयी मन्त्रिमित्तो राजा प्रियते चेन्मित्रयतां वृद्धः, न तु मयोक्तमन्यथा कार्यमिति निश्चिन्नाह—पुत्रेत्यादि । पापा कैकेयी । विचेष्टमानं मरण-

काल इव विकृतमुत्प्रेक्ष्य । सम्यग्दृष्ट्वापीत्यर्थः ॥ १ ॥ मम संश्रवं वरदानरूपं संश्रुत्य प्रतिश्रुत्याङ्गीकृत्य पापं कृत्वेव सन्नः पीडितः सञ्शेषे इदं किम् । इदं नोचितमित्यर्थः । अतः स्थित्यां सत्यपालनरूपायां सतां मर्यादायाम् ॥ २ ॥ सत्यरूपं धर्ममाश्रित्योद्दिश्य त्वं च त्वं तु मया प्रतिचोदितो वरदान-विषये प्रेरितः । तव सत्यं रक्षितुमेषा मे प्रेरणा, अन्यथा प्रतिज्ञान्तरदानं विनैव मरणे तवाधर्मः स्यादिति भावः ॥ ३ ॥ यद्यपि सत्यपालने प्राणसंशयस्तथापि तमङ्गीकृत्य सत्यरक्षणमेव ज्याय इत्याह—संश्रुत्येत्यादि ॥ ४ ॥ ५ ॥ सरितां पतिः सत्यमन्वितः सत्यं प्राप्तः । सत्यानुरोधात्सत्यत्यागभयात्स्वल्पां मर्यादां सुलङ्घयामपि वेलां समये चन्द्रोदयरूपे वृद्धिसमयेऽपि नातिवर्तते ॥ ६ ॥ प्रणवरूपैकपदवाच्याद्वाच्यवाचकयोश्चाभेदाद्यत्प्रणवरूपं ब्रह्म शास्त्रे तत्सत्यवाक्यमेव । अक्षया वेदाः । अक्षयं तज्ज्ञानफलम् । सत्येनैव परं पदं ब्रह्मस्वरूपं प्राप्यते । चित्तशुद्धिद्वारेति भावः ॥ ७ ॥ तस्मात्सत्यमिति ॥ ८ ॥ धर्मस्य परलोकसिद्धिफलकस्य । अभिकामार्थं प्रार्थनीयफलसिद्ध्यर्थं क्रियमाणान्ममाभिचोदनात्प्रेरणा च त्वं सुतं रामं प्रवाजय । एवं त्वां त्रिव्रवीमि । अतो नाहमस्माद्वरग्रहणाजिवर्तयितुं शक्येति भावः ॥ ९ ॥ विपक्षे स्त्रीवधदोषश्चाधिकस्ते

एवं प्रचोदितो राजा कैकेया निर्विशङ्कया । नाशकत्पाशमुन्मोक्तं बालेरिन्द्रकृतं यथा ॥	११
उद्भ्रान्तहृदयश्चापि विवर्णवदनोऽभवत् । स धुर्यो वै परिस्पन्दन्युगचक्रान्तरं यथा ॥	१२
विकलाभ्यां च नेत्राभ्यामपश्यन्निव भूमिपः । कृच्छ्राद्वैर्येण संस्तभ्य कैकेयीमिदमब्रवीत् ॥	१३
यस्ते मन्त्रकृतः पाणिरशौ पापे मया धृतः । संत्यजामि स्वजं चैव तव पुत्रं सह त्वया ॥	१४
प्रयाता रजनी देवि सूर्यस्योदयनं प्रति । अभिषेकाय हि जनस्त्वरयिष्यति मां ध्रुवम् ॥	१५
रामाभिषेकसंभारैस्तदर्थमुपकल्पितैः । रामः कारयितव्यो मे मृतस्य सलिलक्रियाम् ॥	१६
सपुत्रया त्वया नैव कर्तव्या सलिलक्रिया । व्याहन्तास्यशुभाचारे यदि रामाभिषेचनम् ॥	१७
न शक्तोऽद्यास्म्यहं द्रष्टुं दृष्ट्वा पूर्वं तथामुखम् । हतहर्षं तथानन्दं पुनर्जनमवाप्नुयुखम् ॥	१८
तां तथा ह्रुवतस्तस्य भूमिपस्य महात्मनः । प्रभाता शर्वरी पुण्या चन्द्रनक्षत्रमालिनी ॥	१९
ततः पापसमाचारा कैकेयी पार्थिवं पुनः । उवाच परुषं वाक्यं वाक्यज्ञा रोषमूर्च्छिता ॥	२०
किमिदं भाषसे राजन्वाक्यं गरुजोपमम् । आनाययितुमक्लिष्टं पुत्रं राममिहार्हसि ॥	२१
स्थाप्य राज्ये मम सुतं कृत्वा रामं वनेचरम् । निःसपत्नां च मां कृत्वा कृतकृत्यो भविष्यसि ॥	२२
स तुन्न इव तीक्ष्णेन प्रतोदेन हयोत्तमः । राजा प्रचोदितोऽभीक्ष्णं कैकेया वाक्यमब्रवीत् ॥	२३
धर्मबन्धेन बद्धोऽस्मि नष्टा च मम चेतना । ज्येष्ठं पुत्रं प्रियं रामं द्रष्टुमिच्छामि धार्मिकम् ॥	२४
ततः प्रभातां रजनीमुदिते च दिवाकरे । पुण्ये नक्षत्रयोगे च मुहूर्ते च समागते ॥	२५
वसिष्ठो गुणसंपन्नः शिष्यैः परिवृतस्तथा । उपगृह्णाशु संभारान्प्रविवेश पुरोत्तमम् ॥	२६
सिक्तसंमार्जितपथां पताकोत्तमभूषिताम् । संहृष्टमनुजोपेतां समृद्धविपणापणाम् ॥	२७

इत्याह—समयं चेति । मद्भरविषयमर्थं परित्यक्त्वा लयोपेक्षिता तेऽप्रतो जीवितं त्यक्ष्यामि ॥ १० ॥ एवं न्यायोपेतप्रकारेण । पाशं सत्यपाशबन्धनम् । इन्द्रकृतमिन्द्रप्रेरितोपेन्द्रकृतं पदत्रय-मित्येवप्रतिश्रवरूपं पाशम् ॥ ११ ॥ युगचक्रयोरन्तरं मध्यं प्राप्य परिस्पन्दंस्तिर्यक्चेष्टमानो धुर्य इव उद्भ्रान्तहृदयत्वादिवि-विष्टोऽभवत् ॥ १२ ॥ संस्तभ्य । विकलं चित्तमिति शेषः ॥ १३ ॥ ईदृश्याः सपुत्रायास्याग एवोचित इत्याशयेनाह—यस्ते इति । मन्त्रकृतः ‘गृभ्णामि’ इति मन्त्रेण संस्कृतः । संत्यजामि तत्प्रयुक्तं व्यवहारं त्यजामि । स्वजं स्वस्माज्जातं तव पुत्रं च त्वया सह त्यजामि ॥ १४ ॥ किं च रामाभिषेको मयाऽशक्यनिवारण इत्याह—प्रयातेत्यादि । उदयनं प्रत्युदयं प्रतिलभ्य तदर्थमभिषेकार्थं कल्पितै रामाभिषेकसंभारैरभिषेकं कर्तुं गरुजनो मां त्वरयिष्यति, अतो गरुजनानुरोधेन मया रामः कारयितव्यः कृताभिषेकः कारयितव्यः । एवं सति रुष्टया मत्सलिलक्रिया न कार्येत्याह—मृतस्येत्यादि । मा कुर्विति शेषः ॥ १५ ॥ १६ ॥ क्रोधातिशयेनोक्तमेवार्थं पुनराह—सपुत्रयेति । इति कतकतीर्थौ । मम तु प्रतिभाति—सूर्योदयं प्रतिलभ्या-भिषेकं कर्तुं त्वरयिष्यति, अतः स एव मया कर्तव्य इत्याद्यर्थः । त्वं तु त्याज्येवेति भावः । ननु मयि जीवन्त्यां कथं रामाभिषेको भविष्यति तत्राह—यदि गुरुनप्यवज्ञाय रामाभिषेचनं व्याह-न्तासि तद्विघातं करिष्यसि तदाभिषेकार्थं कल्पितै रामाभिषेक-संभारैर्मृतस्य मे सलिलक्रियां मया रामः कारयितव्यः । क्रोधा-दाह—सपुत्रयेति ॥ १७ ॥ ननु किमनेनात्मवैधव्यव्यवसायेन पुत्रादप्यात्मनः प्रियत्वात् ‘आत्मनः कामाय सर्वं प्रियं भवति’

इति श्रुतेरत आह—न शक्त इति । तथामुखं तादृशमुखवन्त-मूर्खविकसितमुखं दृष्ट्वा पुनरिदानीमवाप्नुयुखं म्लानं द्रष्टुं न शक्नोमि । एवं च तादृशजीवनापेक्षया मरणं मे श्रेय इति सर्वथा मया मर्त्यव्यमिति भावः ॥ १८ ॥ तां कैकेयीम् । पुण्या प्रभाता । पुण्यसाधनप्रभातकालावच्छिन्ना जातेत्यर्थः । यद्वा निर-न्तररामचिन्तासमेतत्वात्पुण्या शर्वरी तथा जातेत्यर्थः ॥ १९ ॥ रोषमूर्च्छिता क्रोधव्याप्ता । परुषं मदीयमृष्टं दत्त्वा इत उत्तिष्ठे-त्येवंरूपम् ॥ २० ॥ गरो विषं रुजा शूलानि तद्वद्दुःखं किं भाषसे । व्यर्थमेवेति भावः । ‘वाक्यमज्ञरुजोपमम्’ इति पाठे-ऽङ्गेति राजामन्त्रणम् । इहानाययितुम् । मदनदानं विना इतो बहिर्गमनमशक्यमिति तात्पर्यम् ॥ २१ ॥ कृतकृत्यः कृतशौचादिकृत्यः । ‘कृत्ये’ इत्यावश्यकं कृत्यप्रत्ययः ॥ २२ ॥ तुन्नो व्यथां प्रापितः । ‘तुन्नः’ इति पाठे प्रेरितः । तीक्ष्ण-प्रतोदप्रेरितो हयो यथाश्वारोहाधीनः, तथा तद्वाक्यप्रेरितो राजा तदधीनो भूत्वाहेत्यर्थः ॥ २३ ॥ तदाह—धर्मेति । एवं च ममाचेतनत्वात्त्वमेव स्वामीष्टं यथा सिध्यति तथा कुरु । अहं न किमपि वक्ष्यामीति भावः । सर्वथा चेतनाना-शात्प्राग्रामं द्रष्टुं परमिच्छामि । तद्यथा संपद्यते तथा कुरु । एतावद्वा यदिष्टं कुर्विति भावः ॥ २४ ॥ प्रभातां रजनीं दृष्ट्वा । सरय्वां कृतज्ञानादिनित्यक्रिय इति शेषः । वसिष्ठः पुरोत्तमं प्रविवेशेति उत्तरश्लोकेनान्वयः । कवेरपि वर्णनीयमयीभावेन शोकाविष्टत्वाच्चयूनपदादिकमदोषः ॥ २५ ॥ संभारान्कुशादीन् ॥ २६ ॥ संमार्जनं मार्ज्या धूलिनिराकरणम् । समृद्धा विपणाः क्रेयपदार्था येषु तादृशा आपणा यस्यां सा ॥ २७ ॥

महोत्सवसमायुक्तां राधवार्यै समुत्सुकाम् । चन्दनागुरुधूपैश्च सर्वतः परिधूयिताम् ॥	२८
ज्ञां पुरीं समतिक्रम्य पुरंदरपुरोपमाम् । ददर्शान्तःपुरं श्रीमान्नानाध्वजगणायुतम् ॥	२९
मौरजानपदाकीर्णं ब्राह्मणैरुपशोभितम् । यष्टिमद्भिः सुसंपूर्णं सदश्वैः परमाचितैः ॥	३०
सदन्तःपुरमासाद्य व्यतिचक्राम तं जनम् । वसिष्ठः परमप्रीतः परमर्षिभिरावृतः ॥	३१
स त्वपश्यद्विनिष्क्रान्तं सुमन्त्रं नाम सारथिम् । द्वारे मनुजसिंहस्य सचिवं प्रियदर्शनम् ॥	३२
तमुवाच महातेजाः सूतपुत्रं विशारदम् । वसिष्ठः क्षिप्रमाचक्ष्व नृपतेर्मांमिहागतम् ॥	३३
इमे गङ्गोदकघटाः सागरेभ्यश्च काञ्चनाः । औदुम्बरं भद्रपीठमभिषेकार्थमाहृतम् ॥	३४
सर्वबीजानि गन्धाश्च रत्नानि विविधानि च । क्षौद्रं दधि घृतं लाजा दर्भाः सुमनसः पयः ॥	३५
अष्टौ च कन्या रुचिरा मत्तश्च वरवारणः । चतुरश्वो रथः श्रीमार्घिस्त्रिशो धनुस्सप्तमम् ॥	३६
वाहनं नरसंयुक्तं छत्रं च शशिसंनिभम् । श्वेतं च वालव्यजने भृङ्गारं च हिरण्मयम् ॥	३७
हेमदामपिनद्धश्च ककुब्जान्पाण्डुरो वृषः । केसरी च चतुर्दंष्ट्रो हरिश्रेष्ठो महाबलः ॥	३८
सिंहासनं व्याघ्रतनुः समिधश्च हुताशनः । सर्वे वादित्रसङ्गाश्च वेद्याश्चालंकृताः स्त्रियः ॥	३९
आचार्यो ब्राह्मणा गावः पुण्याश्च मृगपक्षिणः । पौरजानपदश्रेष्ठा नैगमाश्च गणैः सह ॥	४०
एते चान्पे च बहवः प्रीयमाणाः प्रियंवदाः । अभिषेकाय रामस्य सह तिष्ठन्ति पार्थिवैः ॥	४१
त्वरयस्व महाराजं यथा समुदितेऽहनि । पुष्ये नक्षत्रयोगे च रामो राज्यमवाप्नुयात् ॥	४२
इति तस्य वचः श्रुत्वा सूतपुत्रो महाबलः । स्तुवन्नृपतिशार्दूलं प्रविवेश निवेशनम् ॥	४३
तं तु पूर्वोदितं वृद्धं द्वारस्था राजसंमताः । न शेकुरभिसंरोद्धुं राज्ञः प्रियचिकीर्षवः ॥	४४
स समीपस्थितो राज्ञस्तामवस्थामजज्ञिवान् । वाग्भिः परमतुष्टाभिरभिष्टोतुं प्रचक्रमे ॥	४५
ततः सूतो यथापूर्वं पार्थिवस्य निवेशने । सुमन्त्रः प्राञ्जलिर्भूत्वा तुष्टाव जगतीपतिम् ॥	४६
यथा नन्दति तेजस्वी सागरो भास्करोदये । प्रीतः प्रीतेन मनसा तथा नन्दय नस्ततः ॥	४७
इन्द्रमस्यां तु वेलायामभितुष्टाव मातलिः । सोऽजयद्दानवान्सर्वास्तथा त्वां बोधयाम्यहम् ॥	४८
वेदाः सहाङ्गा विद्याश्च यथा ह्यात्मभुवं प्रभुम् । ब्रह्माणं बोधयन्त्यद्य तथा त्वां बोधयाम्यहम् ॥	४९
आदित्यः सह चन्द्रेण यथा भूतधरां शुभाम् । बोधयत्यद्य पृथिवीं तथा त्वां बोधयाम्यहम् ॥	५०
उत्तिष्ठ सुमहाराज कृतकौतुकमङ्गलः । विराजमानो वपुषा मेरोरिव दिवाकरः ॥	५१

समुत्सुकां समुत्सुकजनाम् ॥ २८ ॥ २९ ॥ यष्टिमद्भिरिति ब्राह्मणविशेषणम् । 'धारयेद्वैणवीं यष्टिम्' इति स्नातकधर्मप्रकरणोक्तेः । यद्वा यष्टिमद्भिरित्यस्य तद्धरै राजसेवकैरित्यर्थः ॥ ३० ॥ ३१ ॥ विनिष्क्रान्तमन्तःपुरात् । द्वारेऽन्तःपुरद्वारे ॥ ३२ ॥ वसिष्ठः सूतपुत्रमुवाच । किमुवाचेत्याह—क्षिप्रमित्यादि ॥ ३३ ॥ काञ्चनाः सौवर्णाः । गङ्गोदकघटास्तदुदकपूर्णा घटाः । सागरेभ्यश्च । तजलपूर्णा घटा आहृता इति शेषः । औदुम्बरं भद्रपीठम् । 'औदुम्बरासन्दी तस्यै प्रादेशमात्राः पादाः' इति बह्वचब्राह्मणप्रसिद्धम् ॥ ३४ ॥ क्षौद्रं मधु । सुमनसः पुष्पाणि ॥ ३५ ॥ कन्याः कुमार्यः । निस्त्रिंशः खजः ॥ ३६ ॥ नरसंयुक्तं वाहनं शिबिका । भृङ्गारं कनकालुका स्पर्णकरकपात्रम् ॥ ३७ ॥ चतुर्दंष्ट्रलादेव हरिश्रेष्ठः । यद्वा हरिश्रेष्ठ उत्तमाश्वः ॥ ३८ ॥ व्याघ्रतनुर्व्याघ्रधर्मः ॥ ३९ ॥ नैगमा वणिजो गणैः स्वस्वगणैः ॥ ४० ॥ प्रीयमाणाः प्रीतियुक्ताः । पार्थिवैः सहेत्यन्वयः ॥ ४१ ॥ समुदिते मुहूर्तगुणैः । यथा रामो राज्यमवाप्नुयात्तथा राजानं त्वरयस्वति संबन्धः ॥ ४२ ॥ ४३ ॥ पूर्वोदितमयं कदापि न निवारणीय इति पूर्वमेव राज्ञा ज्ञापितम् । एवमाज्ञायां हेतुर्द-

द्धमिति ॥ ४४ ॥ तामवस्थां कैकेयीकृतां घोरामवस्थामजज्ञि-
वाच ज्ञातवान्यतोऽतो वाग्भिरित्यादि । परमतुष्टाभिस्तोषकृ-
ताभिः । तोषजनिकाभिश्चेति यावत् ॥ ४५ ॥ ४६ ॥ भास्करोदये तत्काले प्रत्यूर्मिप्रतिफलितरवितेजसा तेजस्वी सागरो यथा स्नातुकामानन्दति नन्दयति तथा नोऽस्यान्प्रीतेन तुष्टेन मनसा प्रीतोऽस्मद्विषयकप्रीत्याश्रयः सन्नन्दय । यत्तु भास्करश्चन्द्र इति, तत्प्रसिद्धिविरुद्धम् । तथा 'आनन्दधनः' इति पाठे आनन्दधनः आनन्दपूर्णस्त्वं नन्द नन्दय । प्रजा इति शेषः । नन्दानन्देति च तन्त्रेण बोध्यम् ॥ ४७ ॥ अस्यां वेलायामुद-
यवेलायाम् । तथा सुत्या चोत्साहयुक्तः सन्त्यथा दानवान्सो-
ऽजयत्तथा रिपुजयफलकं बोधनं ते करोमीत्यर्थः ॥ ४८ ॥ अङ्गैः सहिता वेदा विद्याश्च मीमांसादयो यथा ब्रह्माणं सृष्ट्यै बोधयन्ति, एवं त्वां बोधयामि । 'वेदेभ्य एव भूरादीन्पदार्था-
न्नात्वा वेधास्तान्सृजति' इति श्रुतिस्मृतिप्रसिद्धम् ॥ ४९ ॥ यथा चन्द्रसहितो रविरुदयास्तमयाभ्यां पृथिवीं तत्स्थं जनं बोधयति तद्वच्च ॥ ५० ॥ कृतकौतुकमङ्गलः कृतानि कौतुके-
अभिषेकोत्सवे मङ्गलानि विवित्रवस्त्राभरणधारणादिरूपाणि येन

उदतिष्ठत रामस्य समग्रमभिषेचनम् । पौरजानपदाश्चापि नैगमश्च कृताञ्जलिः ॥ ५२
 अयं वसिष्ठो भगवान्ब्राह्मणैः सह तिष्ठति । क्षिप्रमाह्वाप्यतां राजन्राघवस्याभिषेचनम् ॥ ५३
 यथा ह्यपालाः पशवो यथा सेना ह्यनायका । यथा चन्द्रं विना रात्रिर्यथा गावो विना वृषम् ॥ ५४
 एवं हि भविता राष्ट्रं यत्र राजा न दृश्यते । एवं तस्य वचः श्रुत्वा सान्त्वपूर्वमिवार्थवत् ॥ ५५
 अभ्यकीर्यत शोकेन भूय एव महीपतिः । ततस्तु राजा तं सूतं सन्नहर्षः सुतं प्रति ॥ ५६
 शोकरक्तेक्षणः श्रीमानुद्वीक्ष्योवाच धार्मिकः । वाक्यैस्तु खलु मर्माणि मम भूयो निकृन्तसि ॥ ५७
 सुमन्त्रः करुणं श्रुत्वा दृष्ट्वा दीनं च पार्थिवम् । प्रगृहीताञ्जलिः किञ्चित्स्मादेशादपाक्रमत् ॥ ५८
 यदा वक्तुं स्वयं दैन्यान्न शशाक महीपतिः । तदा सुमन्त्रं मन्त्रज्ञा कैकेयी प्रत्युवाच ह ॥ ५९
 सुमन्त्र राजा रजनीं रामहर्षसमुत्सुकः । प्रजागरपरिश्रान्तो निद्रावशमुपागतः ॥ ६०
 तद्रच्छ त्वरितं सूत राजपुत्रं यशस्विनम् । राममानय भद्रं ते नात्र कार्या विचारणा ॥ ६१
 अश्रुत्वा राजवचनं कथं गच्छामि भामिनि । तच्छ्रुत्वा मन्त्रिणो वाक्यं राजा मन्त्रिणमब्रवीत् ॥ ६२
 सुमन्त्र रामं द्रक्ष्यामि शीघ्रमानय सुन्दरम् । स मन्यमानः कल्याणं हृदयेन ननन्द च ॥ ६३
 निर्जगाम च स प्रीत्या त्वरितो राजशासनात् । सुमन्त्रश्चिन्तयामास त्वरितं चोदितस्तया ॥ ६४
 व्यक्तं रामाभिषेकार्थं इहायस्यति धर्मराट् । इति सूतो मतिं कृत्वा हर्षेण महता पुनः ॥ ६५
 निर्जगाम महातेजा राघवस्य दिदक्षया । सागरहृदसंकाशात्सुमन्त्रोऽन्तःपुराच्छुभात् ॥ ६६
 ततः पुरस्तात्सहसा विनिःसृतो महीपतेर्द्वारगतान्विलोकयन् ।
 ददर्श पौरान्विविधान्महाधनानुपस्थितान्द्वारमुपेत्य निष्ठितान् ॥ ६७
 इत्यार्षे श्रीमद्रामायणे वाल्मीकीयं आदिकाव्येऽथोऽध्याकाण्डे चतुर्दशः सर्गः ॥ १४ ॥

पञ्चदशः सर्गः ।

ते तु तां रजनीमुष्य ब्राह्मणा वेदपारगाः । उपतस्थुरुपस्थानं सह राजपुरोहिताः ॥ १
 अमात्या वनमुख्याश्च मुख्या ये निगमस्य च । राघवस्याभिषेकार्थं प्रीयमाणाः सुसंगताः ॥ २
 उदिते विमले सूर्ये पुष्ये चाभ्यागतेऽहनि । लग्ने कर्कटके प्राप्ते जन्म रामस्य च स्थिते ॥ ३
 अभिषेकाय रामस्य द्विजेन्द्रैरुपकल्पितम् । काञ्चना जलकुम्भाश्च भद्रपीठं खलंकृतम् ॥ ४

‘कौतुकं खलिलिषे स्यादुत्सवे नर्महर्षयोः’ । अतएव वपुषा विराजमानस्त्वं मेरोर्दिवाकर इवोत्तिष्ठ ॥ ५१ ॥ कर्तव्यं यद्य-
 दाज्ञप्तं तत्सर्वं कृतमित्याह—उदतिष्ठतेति । उदतिष्ठत
 उत्थितम् । संपन्नमभूदित्यर्थः । अभिषेचनं तदुपकरणम् । नैगमो
 वणिग्वर्गः ॥ ५२ ॥ ५३ ॥ ५४ ॥ भविता । छुद । तस्मा-
 च्छीघ्रमुत्तिष्ठेति भावः । इवशब्द एवार्थः ॥ ५५ ॥ अभ्यकी-
 र्यत व्यातोऽभवत् । सन्नहर्षो नष्टहर्षः ॥ ५६ ॥ शोकरक्ते-
 क्षणः शोकरजरोदनेन रक्तेत्रः । भूयः कैकेयीवाक्यैः कृतानि
 मर्माणि पुनरधिकं स्तुतिवाक्यैरित्यर्थः । अनुचितकालप्रयुज्य-
 मानत्वादिति भावः ॥ ५७ ॥ अपाक्रमद्वाञ्जलिः सन्मीतो-
 ऽपाक्रमत् ॥ ५८ ॥ दैन्यं सत्यपाशबन्धनजम् । मन्त्रज्ञा
 स्वकार्ये वक्तव्यज्ञा ॥ ५९ ॥ अतएव मिथ्याप्याह—रामहर्षेति ।
 रामाभिषेकहर्षेत्यर्थः ॥ ६० ॥ ६१ ॥ ६२ ॥ कल्याणं मन्य-
 मानः । कदाचिद्रामं दृष्ट्वा तस्मिन्प्रीतिं करिष्यतीति मन्यमानः ।
 यद्वा अस्मिन्नवसरे रामदर्शनेनमेव कल्याणं मन्यमानः । मृतिस-
 मयत्वात् । यद्वा देवानामृषीणां च कल्याणं मन्यमानः ।
 अतएव हृदयेन ननन्द । न तु बहिस्तन्निमित्तमिति भावः ॥ ६३ ॥

निर्गमनकाले पुनस्त्वरितमानयेति तया कैकेय्या प्रेरितश्चिन्त-
 यामास । किमित्येषा भूयस्त्वरयतीति चिन्ता ॥ ६४ ॥ व्यक्तं
 रामाभिषेकार्थं एवैषा त्वरयति । इह धर्मराट् दशरथ
 आयस्यत्यायासवान्भवति । प्रयासबाहुल्येन प्रायो बहिर्नागमि-
 ष्यतीति मतिं कृत्वेत्यन्वयः ॥ ६५ ॥ पुरान्तर्वर्तितादन्तःपु-
 रस्य सागरान्तर्वर्तिहृदतुल्यत्वम् ॥ ६६ ॥ तत इति ।
 महीपतेर्द्वारगतानधिकारिणो विलोकयन्पौरान्महाजनानुपस्ता-
 द्भे ददर्श । ततो निर्गमनोत्तरम् ॥ ६७ ॥ इति श्रीरामाभिरामे
 श्रीरामायणे रामायणतिलके वाल्मीकीय आदिकाव्येऽथो-
 ऽध्याकाण्डे चतुर्दशः सर्गः ॥ १४ ॥

अथ कैकेय्या राज्ञा च गुप्तहृदयतया प्रवर्तितस्य सुमन्त्रस्य
 यथापूर्वं प्रवृत्तिं वदन् राजाज्ञया राजद्वारि मिलितानां जनानां
 परस्परसंभाषणप्रकरमाह—ते खिलादि । ते राजप्रेरिताः ।
 उष्योषित्वा । उपस्थानं राजद्वारम् । अधिकरणे व्युद ॥ १ ॥
 निगमो वणिक्समूहः ॥ २ ॥ अहनि पुष्यनक्षत्रे आगते ।
 रामस्य जन्म जन्मनि स्थिते जन्मकालस्थे कर्कटलग्ने च
 प्राप्ते ॥ ३ ॥ भाविने इति शेषः । अभिषेकाय अभिषेकार्थमुपक-

रथश्च सम्यगास्तीर्णो भास्वता व्याघ्रचर्मणा । गङ्गायमुनयोः पुण्यात्संगमादाहतं जलम् ॥	५
याश्चान्याः सरितः पुण्या हृदाः कृपाः सरांसि च । प्राग्वद्वाह्योर्ध्ववाहाश्च तिर्यग्वाहाश्च क्षीरिणः ॥	६
ताभ्यश्चैवाहतं तोयं समुद्रेभ्यश्च सर्वशः । क्षौद्रं दधि घृतं लाजा दर्भाः सुमनसः पयः ॥	७
अष्टौ च कन्या रुचिरा मत्तश्च वरवारणः । सजलाः क्षीरिभिश्छन्ना घटाः काञ्चनराजताः ॥	८
पद्मोत्पलयुता भान्ति पूर्णाः परमवारिणा । चन्द्रांशुविकचप्रख्यं पाण्डुरं रत्नभूषितम् ॥	९
सज्जं तिष्ठति रामस्य बालव्यजनमुत्तमम् । चन्द्रमण्डलसंकाशमातपत्रं च पाण्डुरम् ॥	१०
सज्जं द्युतिकरं श्रीमदभिषेकपुरःसरम् । पाण्डुरश्च वृषः सज्जः पाण्डुराश्वश्च संस्थितः ॥	११
वादित्राणि च सर्वाणि बन्दिनश्च तथापरे । इक्ष्वाकूणां यथा राज्यं संभ्रियेताभिषेचनम् ॥	१२
तथाजातीयमादाय राजपुत्राभिषेचनम् । ते राजवचनात्तत्र समवेता महीपतिम् ॥	१३
अपश्यन्तोऽब्रुवन्को नु राज्ञो नः प्रतिवेदयेत् । न पश्यामश्च राजानमुदितश्च दिवाकरः ॥	१४
यौवराज्याभिषेकश्च सज्जो रामस्य धीमतः । इति तेषु ब्रुवाणेषु सर्वांस्तांश्च महीपतीन् ॥	१५
अब्रवीत्तानिदं वाक्यं सुमन्त्रो राजसत्कृतः । रामं राज्ञो नियोगेन त्वरया प्रस्थितो ह्यहम् ॥	१६
पूज्या राज्ञो भवन्तश्च रामस्य तु विशेषतः । अयं पृच्छामि वचनात्सुखमायुष्मतामहम् ॥	१७
राज्ञः संप्रतिबुद्ध्य चानागमनकारणम् । इत्युक्त्वान्तःपुरद्वारमाजगाम पुराणवित् ॥	१८
सदा सक्तं च तद्वेश्म सुमन्त्रः प्रविवेश ह । तुष्टावास्य तदा वंशं प्रविश्य स विशांपतेः ॥	१९
शयनीयं नरेन्द्रस्य तदासाद्य व्यतिष्ठत । सोऽत्यासाद्य तु तद्वेश्म तिरस्करणिमन्तरा ॥	२०
आशीर्भिर्गुणयुक्ताभिरभितुष्टाव राघवम् । सोमसूर्यौ च काकुत्स्थ शिववैश्रवणावपि ॥	२१
वरुणश्चाग्निरिन्द्रश्च विजयं प्रदिशन्तु ते । गता भगवती रात्रिरहः शिवमुपस्थितम् ॥	२२
बुध्यस्व राजशार्दूल कुरु कार्यमनन्तरम् । ब्राह्मणा बलमुख्याश्च नैगमाश्चागतास्त्वह ॥	२३
दर्शनं तेऽभिकाङ्क्षन्ते प्रतिबुध्यस्व राघव । स्तुवन्तं तं तदा सूतं सुमन्त्रं मन्त्रकोविदम् ॥	२४
प्रतिबुध्य ततो राजा इदं वचनमब्रवीत् । राममानय सूतेति यदस्यभिहितो मया ॥	२५
किमिदं कारणं येन ममाज्ञा प्रतिवाह्यते । न चैव संप्रसुतोऽहमानयेद्वाशु राघवम् ॥	२६
इति राजा दशरथः सूतं तत्रान्वशात्पुनः । स राजवचनं श्रुत्वा शिरसा प्रतिपूज्य तम् ॥	२७
निर्जगाम नृपावासामन्यमानः प्रियं महत् । प्रपन्नो राजमार्गं च पताकाध्वजशोभितम् ॥	२८

रणम् । उपकल्पितम् । सिद्धं कृतमित्यर्थः । काञ्चना जलकुम्भा आनीताः । अलङ्कृतं भद्रपीठं स्थापितम् ॥ ४ ॥ ५ ॥
 प्राग्वद्वाह्य इत्यादेर्नद्य इति शेषः । पर्वतघटनादिनोर्ध्वप्रवाहवत्प्रदेशवत्य ऊर्ध्ववाहाः । तिर्यग्वाहा दक्षिणोत्तरप्रवाहाः । क्षीरिणः क्षीरपूर्णाः । क्षीरमत्र जलम् । ङीबभाव आर्षः ॥ ६ ॥ ७ ॥
 क्षीरिभिः क्षीरिवृक्षपद्मैः ॥ ८ ॥ ९ ॥ १० ॥ अभिषेकपुरःसरमभिषेकसामग्रीमुख्यम् ॥ ११ ॥ इक्ष्वाकूणां राज्येऽभिषेचनमुद्दिश्य यथा वस्तुजातं संभ्रियेत संभ्रियते ॥ १२ ॥
 तथा जातीयं वस्तुजातं रामाभिषेकमुद्दिश्यादाय गृहीत्वा राजवचनाद्वाजद्वारे समवेता मिलिता ब्राह्मणादयो महीपतिमपश्यन्तो नोऽस्मान् राज्ञः कः प्रतिवेदयेदित्यब्रुवन् ॥ १३ ॥ १४ ॥
 यौवराज्याभिषेकस्तत्सामग्री । सर्वाङ्गानाम्महीपतींश्चाब्रवीदित्यन्वयः ॥ १५ ॥ रामम् । आनेतुमिति शेषः ॥ १६ ॥ यद्यपि प्रस्थितस्तथापि भवन्तो राज्ञो रामस्य च पूज्या इति कृत्यायुष्मतां शुष्माकं वचनात्सर्वे राजानो ब्राह्मणादयश्च महाराजं सुखं सुखशयनं पृच्छन्तीति विज्ञापयामि । जाप्रतोऽपि बहिरागमनकारणं किमिति च पृच्छन्तीति विज्ञापयामि ॥ १७ ॥

पुराणविचित्रकालकथाभिज्ञः । अतिबुद्ध इति यावत् ॥ १८ ॥
 सदा सक्तमवारितद्वारम् ॥ १९ ॥ शयनीयं शयनगृहम् । तिरस्कर्णीं जवनिकाम् । अन्तरा । कृत्वेति शेषः । एतेन तावत्पर्यन्तं गमनं सूचितम् । अत्यासादातिसमीपं गत्वा ॥ २० ॥ राजविज्ञापनस्य स्तुतिपूर्वकत्वात्पुनः स्तुतिप्रवृत्तिः ॥ २१ ॥ २२ ॥ निगमो वाणिज्यं तत्संबन्धिनो नैगमाः ॥ २३ ॥ २४ ॥ प्रतिबुध्य जवनिकान्तर्हितमपि सुमन्त्रं ध्वनिना ज्ञात्वा । 'यदस्यभिहितोऽनया' इति पाठेऽनयेत्युपलक्षणम् । मया चेत्यर्थः । अतएव ममाज्ञेति संगच्छते । पूर्वं राज्ञा स्वयमप्युक्तेः । कतकादयस्तु—कैकेय्याज्ञैवाप्रतिषिद्धमनुमतमिति न्यायेन ममाज्ञा । ननु निद्रापरवशत्वेन राज्ञोऽनुमतं न वेति मे संदेहस्तत्राह—न चेति । इति व्याकक्षते । तेषाम् 'इति राजा' इति श्लोके पुनः पदासंगतिः स्पष्टैव । पूर्वसर्गान्ते 'अश्रुत्वा राजवचनम्' इत्यादि 'ननन्द च' इत्यन्तः श्लोकद्वयस्य सर्वपुस्तकेषूपलम्भाच्च तद्व्याख्यानमसंगतमिति ध्येयम् ॥ २५ ॥ २६ ॥ २७ ॥ प्रियं मन्यमानो हार्ताभिप्रा-

इष्टः प्रमुदितः सूतो जगामाशु विलोकयन् । स सूतस्तत्र शुश्राव रामाधिकरणाः कथाः ॥ २९
 अभिषेचनसंयुक्ताः सर्वलोकस्य हृष्टवत् । ततो ददर्श रुचिरं कैलाससदृशप्रभम् ॥ ३०
 रामवेश्म सुमन्त्रस्तु शक्रवेश्मसमप्रभम् । महाकपाटपिहितं वितर्दिशतशोभितम् ॥ ३१
 काञ्चनप्रतिमैकाग्रं मणिविद्रुमतोरणम् । शारदाभ्रघनप्रख्यं दीप्तं मेरुगुहासमम् ॥ ३२
 मणिभिर्वरमाल्यानां सुमहद्भिरलंकृतम् । मुक्तामणिभिराकीर्णं चन्दनागुरुभूषितम् ॥ ३३
 गन्धान्मनोज्ञान्विसृजद्गर्दुरं शिखरं यथा । सारसैश्च मयूरैश्च विनदन्निर्विराजितम् ॥ ३४
 सुकृतेहामृगाकीर्णं सूत्कीर्णं भक्तिभिस्तथा । मनश्चक्षुश्च भूतानाम् इदं तिम्रतेजसा ॥ ३५
 चन्द्रभास्करसंकाशं कुबेरभवनोपमम् । महेन्द्रधामप्रतिमं नागञ्जलिहारिभिः ॥ ३६
 मेरुशृङ्गसमं सूतो रामवेश्म ददर्श ह । उपस्थितैः समाकीर्णं तैर्नैराञ्जलिकारिभिः ॥ ३७
 उपादाय समाक्रान्तैस्तदा जानपदैर्जनैः । रामाभिषेकसुमुखैरनुमूखैः समलंकृतम् ॥ ३८
 महामेघसमप्रख्यमुदग्रं सुविराजितम् । नानारत्नसमाकीर्णं कुड कैरपि चावृतम् ॥ ३९

स वाजियुक्तेन रथेन सारथिः समाकुलं राजकुलं वेराजयन् ।
 वरूथिना राजगृहाभिपातिना पुरस्य सर्वस्य मनांसि हर्षयन् ॥ ४०
 ततः समासाद्य महाधनं महत्प्रहृष्टरोमा स बभूव सारथिः ।
 मृगैर्मयूरैश्च समाकुलोल्बणं गृहं वराहस्य शिपीपतेरिव ॥ ४१
 स तत्र कैलासनिभाः स्वलंकृताः प्रविश्य कक्ष्यास्त्रिदशालयोपमाः ।
 प्रियान्वरान् राममते स्थितान्वहन्व्यपोह्य शुद्धान्तमुपस्थितो रथी ॥ ४२
 स तत्र शुश्राव च हर्षयुक्ता रामाभिषेकार्थकृतां जनानाम् ।
 नरेन्द्रसूनोरभिमङ्गलार्थाः सर्वस्य लोकस्य गिरः प्रहृष्टाः ॥ ४३
 महेन्द्रसन्नप्रतिमं च वेदं रामस्य रम्यं मृगपक्षिजुष्टम् ।
 ददर्श मेरोरिव शृङ्गमुच्चं विभ्राजमानं प्रभया सुमन्त्रः ॥ ४४
 उपस्थितैराञ्जलिकारिभिश्च सोपायनैर्जानपदैर्जनैश्च ।
 कोट्या परार्धैश्च विमुक्तयानैः समाकुलं द्वारपदं ददर्श ॥ ४५
 ततो महामेघमहीधराभं प्रभिन्नमत्यङ्गुशमत्यसह्यम् ।
 रामोपवाह्यं रुचिरं ददर्श शत्रुंजयं नागमुदग्रकार्यम् ॥ ४६
 स्वलंकृतान्साध्वरथान्सकुञ्जरानामत्यमुख्यांश्च ददर्श वल्लभान् ।
 व्यपोह्य सूतः सहितान्समन्ततः समृद्धमन्तःपुरमाविवेश ह ॥ ४७

यज्ञानात् ॥ २८ ॥ इष्टः पुलकितगात्रः । प्रमुदित आनन्द-
 चित्तः । राजमार्गं विलोकयन्निति संबन्धः । रामाधिकरणा
 रामविषयाः ॥ २९ ॥ इष्टवद्गृहानां जनानाम् । स्वार्थं वति-
 रायः ॥ ३० ॥ प्रातःसमयत्वान्महाकपाटेन पिहितम् । स्वल्प-
 द्वारस्यैवोद्घाटितत्वात् । वितर्दिर्वैदिका ॥ ३१ ॥ काञ्चनीभिः
 प्रतिमामिथुक्तमेकं प्रधानमग्रं पुरोभागो यस्य तत् मणिवि-
 द्रुमयुक्तं तोरणं बहिर्द्वारं यस्य तच्छारदाभ्रघनप्रख्यं निवि-
 ङ्गप्रभम् ॥ ३२ ॥ वरमाल्यानां स्वर्णपुष्पमालानामन्तरालव-
 र्तिर्मिर्महद्भिर्महावीर्यमिर्मणिमिरलंकृतम् ॥ ३३ ॥ गर्दु-
 रम् । गर्दुरो मलयसंनिकृष्टश्चन्दनगिरिः ॥ ३४ ॥ सुकृतैः
 स्वर्णादिना सुष्ठु निर्मितैरीहामृगैर्वृक्षैराकीर्णं व्याप्तम् । 'कोकस्वी-
 हामृगो वृक्षः' । भक्तिभिर्वैधकिनां सूक्ष्मचित्रशिल्पैरुत्कीर्णं
 चित्रवत् । तिग्मतेजसातिशयितशोभया । यद्वा प्रतिबिम्बितसू-
 र्यकिरणैः ॥ ३५ ॥ ३६ ॥ उपस्थितैरागतैः । अञ्जलिकारिभि-

र्नमस्कारार्थम् ॥ ३७ ॥ उपादाय । उपायनानीति शेषः ।
 आगतैरिति च शेषः । समाक्रान्तैर्द्वारपालनिरुद्धैः । उन्मुखै-
 रस्तुकैः ॥ ३८ ॥ उदग्रं प्रशस्तम् । कुञ्जकैर्दासैः ॥ ३९ ॥
 राजकुलं राजमार्गं विराजयन्शोभयन् । वरूथो रथगुप्तिस्तद्यु-
 तेन । रामगृहं समासददिति शेषः ॥ ४० ॥ महाधनं महता
 धनेन युक्तम् । समाकुलैरितस्ततः प्रसृतैरुल्बणमधिकशोभावत् ।
 वराहस्योत्तमवस्त्वहस्य ॥ ४१ ॥ व्यपोह्यातिक्रम्य । शुद्धान्त-
 मन्तःपुरम् ॥ ४२ ॥ रामस्याभिषेकार्थमभिषेकप्रयोजनकं कर्म
 कुर्वतां जनानां गिरो नरेन्द्रसूनो रामस्याभितो मङ्गलं तत्प्र-
 तिपादनमर्थं यासां ताः शुश्राव । स तथा लोकस्य च गिर-
 स्तादृशीः शुश्राव ॥ ४३ ॥ ४४ ॥ कोट्या तत्संख्यया परार्धै-
 स्तत्संख्ययोपलक्षितैर्जनैः । अनेनातिसंमर्दो दर्शितः ॥ ४५ ॥
 महामेघाधिरूढपर्वतसदृशम् । प्रभिन्नं मत्तम् । शत्रुंजयं तद्गु-
 णकं तन्नामानं च । राम उपवाह्यो यस्य तम् ॥ ४६ ॥ वल्लभान् ।

ततोऽद्रिकूटाचलमेघसंनिभं महाविमानोपमवेश्मसंयुतम् ।
अवार्यमाणः प्रविवेश सारथिः प्रभूतरत्नं मकरो यथार्णवम् ॥

४८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चदशः सर्गः ॥ १५ ॥

षोडशः सर्गः ।

स तदन्तःपुरद्वारं समतीत्य जनाकुलम् । प्रविविकां ततः कक्ष्यामाससाद पुराणवित् ॥ १
प्रासकार्मुकविभ्रद्विर्युवभिर्मृष्टकुण्डलैः । अप्रमादिभिरेकाग्रैः स्वानुरक्तैरधिष्ठिताम् ॥ २
अत्र काषायिणो वृद्धान्वेत्तपाणीन्स्वलंकृतान् । ददर्श विष्टितान्द्वारि ह्यध्यक्षान्सुसमाहितान् ॥ ३
ते समीक्ष्य समायान्तं रामप्रियचिकीर्षवः । सहसोत्पतिताः सर्वे ह्यासनेभ्यः ससंभ्रमाः ॥ ४
तानुवाच विनीतात्मा सूतपुत्रः प्रदक्षिणः । क्षिप्रमाख्यात रामाय सुमन्त्रो द्वारि तिष्ठति ॥ ५
ते राममुपसंगम्य भर्तुः प्रियचिकीर्षवः । सहभार्याय रामाय क्षिप्रमेवाचचक्षिरे ॥ ६
प्रतिवेदितमाज्ञाय सूतमभ्यन्तरं पितुः । तत्रैवानाययामास राघवः प्रियकाम्यया ॥ ७
तं वैश्रवणसंकाशमुपविष्टं स्वलंकृतम् । ददर्श सूतः पर्यङ्के सौवर्णे सोत्तरच्छदे ॥ ८
वराहरुधिरामेण शुचिना च सुगन्धिना । अनुलिप्तं परार्धेन चन्दनेन परंतपम् ॥ ९
स्थितया पार्श्वतश्चापि बालव्यजनहस्तया । उपेतं सीतया भूयश्चित्रया शशिनं यथा ॥ १०
तं तपन्तमिवादित्यमुपपन्नं स्वतेजसा । वचन्दे वरदं बन्दी विनयज्ञो विनीतवत् ॥ ११
प्राञ्जलिः सुमुखं दृष्ट्वा विहारशयनासने । राजपुत्रमुवाचेदं सुमन्त्रो राजसत्कृतः ॥ १२
कौसल्या सुप्रजा राम पिता त्वां द्रष्टुमिच्छति । महिष्यापि हि कैकेय्या गम्यतां तत्र मा चिरम् ॥ १३
एवमुक्तस्तु संहृष्टो नरसिंहो महाद्युतिः । ततः संमानयामास सीतामिदमुवाच ह ॥ १४
देवि देवश्च देवी च समागम्य मदन्तरे । मन्त्रयेते ध्रुवं किञ्चिदभिषेचनसंहितम् ॥ १५
लक्षयित्वा ह्यभिप्रायं प्रियकामा सुदक्षिणा । संचोदयति राजानं मदर्थमसितेक्षणा ॥ १६
सा प्रहृष्टा महाराजं हितकामानुवर्तिनी । जननी चार्थकामा मे कैकयाधिपतेः सुता ॥ १७

राज्ञ इति शेषः । व्यपोह्य रथागमनेन मार्गादेकदेशे कृत्वा ॥ ४७ ॥ अद्रिकूटेऽद्रिशृङ्ग आरूढोऽचलो यो महामेघस्तत्सह-
शमौचलेन । 'तदेन्द्रकूट—' इति पाठे तन्नामा पर्वतविशेषस्त-
दारूढेत्यादि प्राग्वत् । महाविमानोपमवेश्मभिः संयुतम् । महाविमानानां तत्संज्ञकानामुत्तमवेश्मनां सङ्घो यत्र, महावि-
मानेभ्य उत्तमानां वेश्मनां सङ्घो यत्रेति वा 'विमानोत्तमवेश्म-
सङ्घवत्' इति पाठान्तरेऽर्थः । 'विमानोऽस्त्री देवयाने सप्तभूमौ
च सङ्गतिः' ॥ ४८ ॥ इति श्रीरामाभिरामे श्रीरामीये रा-
मायणतिलके वाल्मीकीय आदिकाव्येऽयोध्याकाण्डे पञ्च-
दशः सर्गः ॥ १५ ॥

प्रविविकां जनासंवाधाम् ॥ १ ॥ प्रासकार्मुकानां विभ्रद्विः ।
तेषां धारकैरित्यर्थः । एकाग्रैरेकाग्रचित्तैः ॥ २ ॥ काषायिणः ।
कौमुभ्मादिकषायरक्तवज्रधारिण इत्यर्थः ॥ ३ ॥ ४ ॥ प्रदक्षिणः
प्रक्षेपेण सेवादौ निपुणः । आख्यात कथयत ॥ ५ ॥ ६ ॥
प्रतिवेदितं द्वाःस्थैर्विज्ञापितम् । पितुरभ्यन्तरमत्यन्तमन्तरङ्गम् ।
तत्रैव सीतावस्थितिदेश एव । प्रियकाम्यया । पितुरिति शेषः
॥ ५ ॥ ८ ॥ वराहरुधिरवदतिरक्तेन । परार्धेन श्रेष्ठेन
॥ ९ ॥ भूयो वारंवारं ददर्शेत्यन्वयः । तथाभूतस्य दर्शने
सुखमाप्तम् । चित्रम् सहितं शशिनं यथा लोको भूयोभूयः

पश्यति तथेत्यर्थः ॥ १० ॥ बन्दी सुमन्त्रः । विनीतवद्वि-
नीतः सन् ॥ ११ ॥ सुमुखं प्रसन्नवदनम् । विहारशयनस्था-
नरूप-आसने विद्यमानं राजपुत्रमित्यन्वयः । यद्वा विहारशय-
नासने समाहारद्वन्द्वः । तेषु राज्ञा सत्कृतः सुमन्त्र इत्यन्वयः
॥ १२ ॥ सुप्रजाः । सुपुत्रेण लयेति शेषः ॥ १३ ॥ संमा-
नयामास । सुमन्त्रवचोऽङ्गीचकारेत्यर्थः ॥ १४ ॥ देवश्च देवी
च मातापितरौ मदन्तरे मदर्थं समागम्य मिलित्वाभिषेचनस्य
सम्यग्घटं किञ्चिद्भुवं निश्चयेन मन्त्रयेते विचारयतः । अत्रा-
भिषेचनसहितं तत्संबद्धम् । अभिषेकद्वारकमिति यावत् ।
किञ्चिद्वनगमनरूपं तद्विरुद्धं संप्रत्येवास्माभिश्चिन्त्यमानं मन्त्रयेते
इत्यप्यश्रो गमितो ज्ञेयः ॥ १५ ॥ तत्र तर्कयति—लक्षयिलेति ।
राज्ञोऽभिप्रायं मदभिषेकविषयं लक्षयित्वा सुदक्षिणा समर्था
अतएव राज्ञः प्रियकामा अतएव प्रहृष्टा हितवचनेन कामेन च
राजानमनुवर्तितुं शीलं यस्यस्तादृशी मे जननी मदर्थकामा
महाराजं राजानमिति हर्षवशात्पुनरुक्तिरदोषाय । मदर्थं मद-
भिषेकार्थं राजानं संचोदयति लरयति । भरतसंनिधौ रामा-
भिषेकस्त्वत्समतो न वेति राज्ञा हृष्टे सर्वथा सत्संमतस्तरया
क्रियतां भरतः पश्चाच्छ्रेष्ठयतीति मन्त्रके इत्यादि ॥ १६ ॥ १७ ॥

दिष्ट्या खलु महाराजो महिष्या प्रियया सह । सुमन्त्रं प्राहिणोदूतमर्थकामकरं मम ॥	१८
यादृशी परिपत्तत्र तादृशो दूत आगतः । ध्रुवमद्यैव मां राजा यौवराज्येऽभिषेक्ष्यति ॥	१९
हन्त शीघ्रमितो गत्वा द्रक्ष्यामि च महीपतिम् । सह त्वं परिवारेण सुखमास्व रमस्व च ॥	२०
पतिसंमानिता सीता भर्तारमसितेक्षणा । आ द्वारमनुवव्राज मङ्गलान्यभिदध्युषी ॥	२१
राज्यं द्विजातिभिर्जुष्टं राजसूयाभिषेचनम् । कर्तुमर्हति ते राजा वासवस्येव लोककृत् ॥	२२
दीक्षितं व्रतसंपन्नं वराजिनधरं शुचिम् । कुरङ्गशृङ्गपाणिं च पश्यन्ती त्वां भजाम्यहम् ॥	२३
पूर्वा दिशं वज्रधरो दक्षिणां पातु ते यमः । वरुणः पश्चिमामाशां धनेशस्तूत्तरां दिशम् ॥	२४
अथ सीतामनुज्ञाप्य कृतकौतुकमङ्गलः । निश्चक्राम सुमन्त्रेण सह रामो निवेशनात् ॥	२५
पर्वतादिव निष्क्रम्य सिंहो गिरिगुहाशयः । लक्ष्मणं द्वारि सोऽपश्यत्प्रह्लाजलिपुटं स्थितम् ॥	२६
अथ मध्यमकक्ष्यायां समागच्छत्सुहृज्जनैः । स सर्वानर्थिनो दृष्ट्वा समेत्य प्रतिनन्द्य च ॥	२७
ततः पावकसंकाशमारोह रथोत्तमम् । वैयाघ्रं पुरुषव्याघ्रो राजितं राजनन्दनः ॥	२८
मेघनादमसंबाधं मणिहेमविभूषितम् । मुष्णन्तमिव चक्षूषि प्रभया मेरुवर्चसम् ॥	२९
करेणुशिशुकल्पैश्च युक्तं परमवाजिभिः । हरियुक्तं सहस्राक्षो रथमिन्द्र इवाशुगम् ॥	३०
प्रययौ तूर्णमास्थाय राघवो ज्वलितः श्रिया । स पर्जन्य इवाकाशे स्वनवानभिनावयन् ॥	३१
निकेताभिर्ययौ श्रीमान्महाभ्रादिव चन्द्रमाः । चित्रचामरपाणिस्तु लक्ष्मणो राघवानुजः ॥	३२
जुगोप भ्रातरं भ्राता रथमास्थाय पृष्ठतः । ततो हलहलाशब्दस्तुमुलः समजायत ॥	३३
तस्य निष्क्रममाणस्य जनौघस्य समन्ततः । ततो हयवरा मुख्या नागाश्च गिरिसंनिभाः ॥	३४

कृत एवं ज्ञायते तत्राह—दिष्ट्येति । मम कामविषयमर्थं करोति तादृशं सुमन्त्रं यतो दूतं प्राहिणोदत एवं ज्ञायत इति भावः ॥ १८ ॥ तदेव विवृणोति—यादृशी मदर्थपरा । तत्र राजान्तःपुरे परिपत्तमा ॥ १९ ॥ परिवारेण सखीसमूहेन ॥ २० ॥ अभिदध्युषी । अभिध्यायन्तीत्यर्थे आपर्षिदम् ॥ २१ ॥ द्विजातिभिर्जुष्टं राज्यं यौवराज्याभिषेकं कृत्वा कालान्तरेण राजसूयां महाराज्याभिषेचनं कर्तुमर्हति । लोककृदिन्द्रस्येव ॥ २२ ॥ २३ ॥ 'लक्षयित्वा' इत्यादिभिरष्टभिः श्लोकैरर्थान्तरमपि गर्भितम् । तथाहि—अभिप्रायं मम रावणवधरूपमभिप्रायमन्तर्यामिप्रेरणया लक्षयित्वा । अनेन मत्प्रेरणयैव तस्या एवं प्रवृत्तिरिति सूचितम् । मम देवानां जगतश्च प्रियकामा । राज्ञश्चान्तकाले निरन्तरं मज्जानसंपादनेन प्रियकामा । अत एव सुदक्षिणा समर्था, राज्ञ आपाततो विपरीतलेऽपि जगतः प्रियत्वेन राज्ञोऽपि पर्यन्तसुखदत्तेन तद्वाक्यकथने समर्था अतएव प्रहृष्टा मम हितकामा । तदर्थमवतारग्रहणादितं काम्यं च तदनुवर्तनशीला । अतएव मेऽर्थकामा मदवतारप्रयोजनसिद्धिकामा । महाराजं राजानं मदर्थं मदवतारप्रयोजनरावणवधफलकवनगमनार्थं स्वरयतीत्यर्थः ॥ १६ ॥ १७ ॥ अर्थकामकरं मत्कामविषयार्थकरं यथा भवति तथा प्राहिणोत् ॥ १८ ॥ तादृशो हृष्टोद्विगच्छितः । एतदीयेनैव हृष्टोद्विगच्छितत्वेन तत्परिषदस्तत्त्वानुमानम् । यौवराज्ये देवर्षिपरिपालनफलके ॥ १९ ॥ २० ॥ मङ्गलान्यभिदध्युषी प्रस्थानमङ्गलान्यभिध्यायन्ती ॥ २१ ॥ तदेवाह—राज्यमिति । द्विजातिभिराभिमन्त्र्यैकैर्भिर्जुष्टम् । राज्यं वने राज्यम् । तथा राजसूया-

भिषेचनं सर्वतो बलवान्सर्वपीडको राजा सूयते कण्व्यते यत्र तादृशकर्मण्यभिषेकं कर्तुमर्हति । तदेव मनसाभिलषति—दीक्षितमित्यादि । तत्र राजसूये दीक्षितत्वादिधर्मकं लां पश्यन्ती अहं लां भजिष्ये इत्यर्थः । अनेनाहमपि त्वया सह वनं यास्यामीति सूचितम् । अत्र राजसूयाभिषेचनं कर्तुमर्हतीत्यनेन संकल्पेन दीक्षितमित्यादिसंकल्पेन मदुक्तार्थगर्भितत्वमेषां श्लोकानां सूचितम् । अन्यथा सत्यसंकल्पाया भगवत्या अग्रे कदापि रामेण राजसूयाननुष्ठानादीदृशसंकल्पविषयार्थासिद्ध्या तत्त्वं भज्येत । वक्तुश्रोत्रोः सीतारामयोर्वैशिष्ट्याच्चेदृशां वगतिर्बोद्ध्या ॥ २२ ॥ २३ ॥ २४ ॥ कृतकौतुकमङ्गलोऽनुष्ठिताभिषेकोत्सवार्थमङ्गलः ॥ २५ ॥ प्रह्लाजलिपुटं प्रहृत्वसूचकाजलिपुटवन्तम् ॥ २६ ॥ अर्थिनः स्वदर्शनस्वाभिषेकाद्यर्थिनः ॥ २७ ॥ वैयाघ्रं व्याघ्रचर्मपरिवृतम् । अतएव राजितं शोभावन्तम् ॥ २८ ॥ मेघनादसदृशनादम् । असंबाधं विपुलम् । प्रभया रविकिरणसंयुक्तत्वप्रभया । मेरुवर्चसमित्यनेन रथस्य सौवर्णत्वं ध्वन्यते ॥ २९ ॥ करेणुशिशवः कलभाः । अनेन हृष्टपुष्टोन्नतमहाबलवत्त्वं सूचितम् । इन्द्रः परमैश्वर्यान्सहस्राक्ष इव । नानाविधदेहवर्त्याभरणस्थरत्नसमूहे रामस्य सहस्राक्षत्वं बोध्यम् ॥ ३० ॥ ज्वलितो दीपितः, उज्ज्वलित इति वा । तदा संधिरार्षः । आकाशे स्वनवान्नादवान्पर्जन्यो मेघ इव रथस्त्वेन दिशो दानयन्प्रययावित्यन्वयः ॥ ३१ ॥ 'चन्द्रचामर' इति पाठे चन्द्रवच्छेत्तचामरेत्यर्थः । 'चित्रचामर' इति पाठे चित्रदण्डयुत्चामरेत्यर्थः ॥ ३२ ॥ हलहलेत्यनुकरणम् ॥ ३३ ॥ तस्य निष्क्रममाणस्य । पुरत इति शेषः । तस्मिन्निष्क्रममाणे इति

अनुजग्मुस्तथा रामं शतशोऽथ सहस्रशः । अग्रतश्चास्य संनद्धाश्चन्दनागुरुभूषिताः ॥ ३५
 खड्गचापधराः शूरा जग्मुराशंसवो जनाः । ततो वादित्रशब्दाश्च स्तुतिशब्दाश्च बन्दिनाम् ॥ ३६
 सिंहनादाश्च शूराणां ततः शुश्रुविरे पथि । हर्म्यवातायनस्थाभिर्भूषिताभिः समन्ततः ॥ ३७
 कीर्यमाणः सुपुष्पौघैर्ययौ स्त्रीभिररिंदमः । रामं सर्वानवद्याङ्गयो रामप्रीपया ततः ॥ ३८
 वचोभिरग्न्यैर्हर्म्यस्थाः क्षितिस्थाश्च ववन्दिरे । नूनं नन्दति ते माता कौसल्या मातुनन्दन ॥ ३९
 पश्यन्ती सिद्धयात्रं त्वां पित्र्यं राज्यमुपस्थितम् । सर्वसीमन्तिनीभ्यश्च सीता सीमन्तिनीवरा ॥ ४०
 अमन्यन्त हि ता नार्यो रामस्य हृदयप्रियाम् । तथा सुचरितं देव्या पुरा नूनं महत्तपः ॥ ४१
 रोहिणीव शशाङ्गेन रामसंयोगमाप या । इति प्रासादशृङ्गेषु प्रमदाभिर्नरोत्तमः ।
 शुश्राव राजमार्गस्थः प्रिया वाच उदाहृताः ॥ ४२

स राघवस्तत्र तदा प्रलापाञ्जुश्राव लोकस्य समागतस्य ।
 आत्माधिकारा विविधाश्च वाचः प्रहृष्टरूपस्य पुरे जनस्य ॥ ४३
 एष श्रियं गच्छति राघवोऽद्य राजप्रसादाद्विपुलां गमिष्यन् ।
 एते वयं सर्वेसमृद्धकामा येषामयं नो भविता प्रशास्ता ॥ ४४
 लाभो जनस्यास्य यदेष सर्वं प्रपत्स्यते राष्ट्रमिदं चिराय ।
 न ह्यप्रियं किञ्चन जातु कश्चित्पश्येन्न दुःखं मनुजाधिपेऽस्मिन् ॥ ४५
 स घोषवद्भिश्च हयैः सनागैः पुरःसरैः स्वस्तिकसूतमागधैः ।
 प्रहीयमानः प्रवरैश्च वादिकैरभिष्टुतो वैश्रवणो यथा ययौ ॥ ४६
 करेणुमातङ्गरथाश्वसंकुलं महाजनौघैः परिपूर्णचत्वरम् ।
 प्रभूतरत्नं बहुपण्यसंचयं ददर्श रामो विमलं महापथम् ॥ ४७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षोडशः सर्गः ॥ १६ ॥

सप्तदशः सर्गः ।

स रामो रथमास्थाय संप्रहृष्टसुहृज्जनः । पताकाध्वजसंपन्नं महार्हागुरुधूपितम् ॥ १
 अपश्यन्नगरं श्रीमान्नाजाननसमन्वितम् । सगृहैरभ्रसंकाशैः पाण्डुरैरुपशोभितम् ॥ २
 राजमार्गं ययौ रामो मध्येनागुरुधूपितम् । चन्दनानां च मुख्यानामगुरूणां च संचयैः ॥ ३
 उत्तमानां च गन्धानां क्षौमकौशाम्बरस्य च । आविद्धाभिश्च मुक्ताभिरुत्तमैः स्फाटिकैरपि ॥ ४
 शोभमानमसंबाधं तं राजपथमुत्तमम् । संवृतं विविधैः पुष्पैर्मक्ष्यैरुच्चावचैरपि ॥ ५
 ददर्श तं राजपथं दिवि देवपतिर्यथा । दध्यक्षतहविर्लाजैर्धूपैरगुरुचन्दनैः ॥ ६

यावत् । जनौघस्य हलहलाशब्द इत्यन्वयः ॥ ३४ ॥ ३५ ॥
 आशंसवः । भद्रमिति शेषः ॥ ३६ ॥ तत इत्यवर्तते ।
 ततस्ततस्तत्र तत्र देशे शुश्रुविरे । वातायनानि बहिरवलोकनयो-
 ग्यानि सूक्ष्मद्वाराणि ॥ ३७ ॥ पिप्रीषा प्रीणनेच्छा ॥ ३८ ॥
 ववन्दिरेऽस्तुवन् । स्तुतिप्रकारमाह—नूनमिति ॥ ३९ ॥ सिद्ध-
 यात्रं सफलगमनम् । उपस्थितं प्राप्तवन्तम् । सीता सीमन्तिनीषु
 वरा श्रेष्ठा इत्यमन्यन्तेत्यन्वयः ॥ ४० ॥ हि यत एवममन्यन्त
 अतस्तथेत्यादि । तदुच्चरिता वाचः शुश्रावेत्यन्वयः ॥ ४१ ॥
 ॥ ४२ ॥ आत्माधिकारा आत्मानमधिकृत्य प्रवृत्ताः ॥ ४३ ॥
 श्रियं गमिष्यन्प्राप्यन् । गच्छति । पितृगृहमिति शेषः । सर्व-
 समृद्धकामाः । समृद्धसर्वकामा इत्यर्थः । प्रशास्ता राजा ॥ ४४ ॥
 सर्वं राष्ट्रमेव प्रपत्स्यत इति यत्, अयमेव लाभः । अस्मिन्नरामे

मनुजाधिपे सति कश्चित्कश्चिदपि किञ्चन स्वल्पमप्यप्रियं प्रिया-
 भावं दुःखमनिष्टप्राप्तिं जातु कदापि न पश्येन्न प्राप्नुयात् ॥ ४५ ॥
 स्वस्तिका जयजयेति वादिनो बन्दिनः, सूता इतरस्तुतिपाठकाः,
 मागधा वंशपाठकाः, एतैर्वादिकैस्तत्तच्छब्दप्रयोक्तृभिः ॥ ४६ ॥
 ॥ ४७ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽयोध्याकाण्डे षोडशः सर्गः ॥ १६ ॥

स राम इति ॥ १ ॥ २ ॥ मध्येनोभयश्रेणीमध्येन ॥ ३ ॥
 उत्तमानां गन्धवद्भ्याणां संचयैः क्षौमकौशाम्बरस्य च संचयै-
 रित्यन्वयः । क्षौममतसीजम् । कौशं पट्वस्त्रम् । आविद्धाभिः
 कृतच्छिद्राभिः । 'आविद्धाभिः' इति पाठेऽकृतच्छिद्राभिः
 ॥ ४ ॥ असंबाधं विस्तीर्णम् । संवृतं व्याप्तम् । अत्रत्यराजप-
 थमित्यस्य ददर्शेत्यनेनान्वयः ॥ ५ ॥ एवं दृष्ट्वास्तं राजपथं

नानामाल्योपगन्धैश्च सदाभ्यर्चितचत्वरम् । आशीर्वादान्वहृञ्शृण्वन्बहुभिः समुदीरितान् ॥ ७
 यथार्हं चापि संपूज्य सर्वानेव नरान्ययौ । पितामहैराचरितं तथैव प्रपितामहैः ॥ ८
 अद्योपादाय तं मार्गमभिषिक्तोऽनुपालय । यथा स्म पोषिताः पित्रा यथा सर्वैः पितामहैः ॥
 ततः सुखतरं सर्वे रामे वेत्स्याम राजनि ॥ ९
 अलमद्य हि भुक्तेन परमार्थैरलं च नः । यदि पश्याम निर्यान्तं रामं राज्ये प्रतिष्ठितम् ॥ १०
 ततो हि नः प्रियतरं नान्यत्किञ्चिद्विष्यति । यथाभिषेको रामस्य राज्येनामिततेजसः ॥ ११
 एताश्चान्याश्च सुहृदामुदासीनः शुभाः कथाः । आत्मसंपूजनीः शृण्वन्त्ययौ रामो महापथम् ॥ १२
 नहि तस्मान्मनः कश्चिच्चक्षुषी वा नरोत्तमात् । नरः शक्तोऽप्यपाकष्टुमतिक्रान्तेऽपि राघवे ॥ १३
 यश्च रामं न पश्येत्तु यं च रामो न पश्यति । निन्दितः सर्वलोकेषु स्वात्माप्येन विगर्हते ॥ १४
 सर्वेषु स हि धर्मात्मा वर्णानां कुरुते दयाम् । चतुर्णां हि वयःस्थानां तेन ते तमनुव्रताः ॥ १५
 चतुष्पथान्देवपथांश्चैत्यांश्चायतनानि च । प्रदक्षिणं परिहरञ्जगाम नृपतेः सुतः ॥ १६
 स राजकुलमासाद्य मेघसङ्क्षोपमैः शुभैः । प्रासादशृङ्गैर्विविधैः कैलासशिखरोपमैः ॥ १७
 आवारयद्भिर्गगनं विमानैरिव पाण्डुरैः । वर्धमानगृहैश्चापि रत्नजालपरिष्कृतैः ॥ १८
 तत्पृथिव्यां गृहवरं महेन्द्रसदनोपमम् । राजपुत्रः पितुर्वैश्वं प्रविवेश श्रिया ज्वलन् ॥ १९
 स कक्ष्या धन्विभिर्गुप्तास्तिष्ठोऽतिक्रम्य वाजिभिः । पदातिरपरे कक्ष्ये द्वे जगाम नरोत्तमः ॥ २०
 स सर्वाः समतिक्रम्य कक्ष्या दशरथात्मजः । संनिवर्त्य जनं सर्वं शुद्धान्तःपुरमत्यगात् ॥ २१
 तस्मिन्प्रविष्टे पितुरन्तिकं तदा जनः स सर्वो मुदितो नृपात्मजे ।
 प्रतीक्षते तस्य पुनः स निर्गमं यथोदयं चन्द्रमसः सरित्पतिः ॥ २२
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तदशः सर्गः ॥ १७ ॥

अष्टादशः सर्गः ।

स ददर्शसने रामो विषण्णं पितरं शुभे । कैकेय्या सहितं दीनं मुखेन परिशुष्यता ॥ १
 स पितुश्चरणौ पूर्वमभिवाद्य विनीतवत् । ततो ववन्दे चरणौ कैकेय्याः सुसमाहितः ॥ २

यथाविति संबन्धः ॥ ६ ॥ ७ ॥ यथार्हं दर्शनभूक्षेपवचनादि-
 भिर्यथोचितमित्यर्थः । आचरितमनुष्ठितम् ॥ ८ ॥ अनुपाल-
 यैत्यादिद्वेद्वानां वादः ॥ ९ ॥ यदि राज्ये प्रतिष्ठितं प्राप्तारज्या-
 भिषेकं रामं यथागतं पितुर्गैहानिर्यान्तं निःसरन्तं पश्यामः,
 तर्हि नोऽस्माकं भुक्तेनैहिकविषयभोगजमुखेन तथा परमार्थैः
 प्रमार्थस्वर्गसाधनैश्च कर्मभिरलम् । न किञ्चित्तैः फलम् ।
 सर्वसुखस्यैतेनैव लब्धत्वात् । अत्र यद्यन्तर्भावेण विपरीतसं-
 भावनसूचनम् ॥ १० ॥ तदेवाह—ततो हीति । अमितते-
 जसो रामस्य । राज्येन राज्यफलकोऽभिषेको यथा प्रियतरः,
 तथा ततोऽन्यत्र किञ्चिप्रियतरं प्रेमास्पदमित्यन्वयः । सद्राज-
 भूलकत्वात्सर्वसुखस्येति भावः ॥ ११ ॥ उदासीनः स्तुतिजह-
 र्णविकाररहितः ॥ १२ ॥ अतिक्रान्ते । दृष्टिपथमिति शेषः ।
 अत्यन्तासक्त्या पुर इव परिस्फुरणात् ॥ १३ ॥ एवं लोका-
 नुरागे कविर्हेतुं दर्शयति—यश्चेति । रामं न पश्येदात्मस्वरू-
 पलेनान्तर्यामिलेन वा न पश्येत्, यथास्थितवेषधारीणं वा
 तद्देशस्थं न पश्येत् । रामो यं न पश्येद्यन्निष्ठज्ञानविषयतां न
 प्राप्नुयात् । ज्ञानविषयत्वप्राप्तिरत्र दृश्यत इत्यर्थः । अत्यन्तं
 तद्विषयज्ञानाय यतमानोऽपि यस्तं न लभेदित्यर्थः । यथा-
 स्थितवेषधारी वा यं स्वदेशस्थं न पश्येद्यद्विषयकज्ञानवाच्यं

भवेत्, स सर्वलोकनिन्दास्पदम् । स्वात्मा स्वान्तःकरणमप्येनं
 विगर्हते धिक्कां भगवज्ज्ञानायोग्यमिति । रामज्ञानं विना
 सर्वोऽपि निन्द्य इति विनोक्तिरलंकारोऽत्र व्यङ्ग्यः । अनेन भग-
 वद्विषयकज्ञानवानेव धन्य इति वस्तु व्यज्यते ॥ १४ ॥ किंच ।
 हि यतः स धर्मात्मा चतुर्णां हि चतुर्णामपि वर्णानां सर्वेष्वप्या-
 श्रमेषु वयःस्थानां वयोरूपं स्थानं यस्यास्तां वयोरुत्तरां दयां
 कुरुत इत्यर्थः । तेन ते सर्वे लोकास्तं रामं कायवाङ्मनोभिरनुव्र-
 तास्तत्परा इत्यर्थः ॥ १५ ॥ प्रदक्षिणं परिहरञ्जिति चतुष्पथा-
 यपेक्षया । स्वस्य दक्षिणभागगमनं परिहरन्त्यर्थः ॥ १६ ॥
 प्रासादशृङ्गैः प्रासादस्थशृङ्गैः ॥ १७ ॥ आवारयद्भिर्गगनैः ।
 वर्धमानगृहैः क्रीडागृहैः । रत्नसमूहालंकृतैरैतैः परिवृतम् ॥ १८ ॥
 पितुर्वैश्वं पृथिव्यां सर्वेगृहेषु श्रेष्ठं प्रविवेशेत्यन्वयः ॥ १९ ॥
 वाजिभी रथयुक्तैः ॥ २० ॥ सर्वा उक्तपञ्चकक्ष्याः ॥ २१ ॥
 अन्तिकं समीपदेशम् ॥ २२ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डे सप्त-
 दशः सर्गः ॥ १७ ॥

शुभ आसने पर्यङ्के परिशुष्यता मुखेनोपलक्षितम् ॥ १ ॥
 विनीतवत् विनीतः सज्जित यावत् । सुसमाहितस्तस्या अति-
 श्लेष्टकरलेन जगद्वितकरलेन च तस्यां प्रसन्नचित्तः ॥ २ ॥

रामेत्युक्त्वा तु वचनं बाष्पपर्याकुलेक्षणः । शशाक नृपतिर्दीनो नेक्षितुं नाभिभाषितुम् ॥	३
तदपूर्वं नरपतेर्दृष्ट्वा रूपं भयावहम् । रामोऽपि भयमापन्नः पदा स्पृष्ट्वेव पन्नगम् ॥	४
इन्द्रियैरप्रहृष्टैस्तं शोकसंतापकं शीतम् । निःश्वसन्तं महाराजं व्यथिताकुलचेतसम् ॥	५
ऊर्मिमालिनमक्षोभ्यं क्षुभ्यन्तमिव सागरम् । उपसृतमिवादित्यमुक्तानृतमृषिं यथा ॥	६
अचिन्त्यकल्पं नृपतेस्तं शोकमुपधारयन् । बभूव संरब्धतरः समुद्र इव पर्वणि ॥	७
चिन्तयामास चतुरो रामः पितृहिते रतः । किंस्विदद्यैव नृपतिर्न मां प्रत्यभिनन्दति ॥	८
अन्यदा मां पिता दृष्ट्वा कुपितोऽपि प्रसीदति । तस्य मामद्य संप्रेक्ष्य किमायासः प्रवर्तते ॥	९
स दीन इव शोकार्तो विषण्णवदनद्युतिः । कैकेयीमभिवाद्यैव रामो वचनमब्रवीत् ॥	१०
कञ्चिन्मया नापराद्धमज्ञानाद्येन मे पिता । कुपितस्तन्ममाचक्ष्व त्वमेवैनं प्रसादय ॥	११
अप्रसन्नमनाः किं नु सदा मां प्रति वत्सलः । विषण्णवदनो दीनः सदा मां प्रति भाषते ॥	१२
शारीरो मानसो वापि कञ्चिदेनं न बाधते । संतापो वाभितापो वा दुर्लभं हि सदा सुखम् ॥	१३
कञ्चिन्न किञ्चिद्भरते कुमारे प्रियदर्शने । शत्रुघ्ने वा महासत्त्वे मातृणां वा ममाशुभम् ॥	१४
अतोषयन्महाराजमकुर्वन्वा पितुर्वचः । मुहूर्तमपि नेच्छेयं जीवितुं कुपिते नृपे ॥	१५
यतोमूलं नरः पश्येत्प्रादुर्भावमिहात्मनः । कथं तस्मिन्न वर्तेत प्रत्यक्षे सति दैवते ॥	१६
कञ्चित्ते परुषं किञ्चिदभिमानापिता मम । उक्तो भवत्या रोषेण येनास्य लुलितं मनः ॥	१७
एतदाचक्ष्व मे देवि तत्त्वेन परिपृच्छतः । किंनिमित्तमपूर्वोऽयं विकारो मनुजाधिपे ॥	१८
एवमुक्ता तु कैकेयी राघवेण महात्मना । उवाचेदं सुनिर्लज्जा धृष्टमात्महितं वचः ॥	१९
न राजा कुपितो राम व्यसनं नास्य किञ्चन । किञ्चिन्मनोगतं त्वस्य त्वद्भयान्नानुभाषते ॥	२०
प्रियं त्वामप्रियं वक्तुं वाणी नास्य प्रवर्तते । तदवश्यं त्वया कार्यं यदनेन श्रुतं मम ॥	२१
एष मह्यं वरं दत्त्वा पुरा मामभिपूज्य च । स पश्चात्तप्यते राजा यथान्यः प्राकृतस्तथा ॥	२२
अतिसृज्य ददानीति वरं मम विशांपतिः । स निरर्थं गतजले सेतुं बन्धितुमिच्छति ॥	२३
धर्ममूलमिदं राम विदितं च सतामपि । तत्सत्यं न त्यजेद्राजा कुपितस्त्वत्कृते यथा ॥	२४

नाभिभाषितुम् । रामेयक्षरद्वयाधिकमिति शेषः ॥ ३ ॥ रामोऽपि भयमापन्नो दशरथविषादस्य स्वापराधजन्यलशङ्कया ॥ ४ ॥ इन्द्रियैरिल्यादिश्लोकद्वये दृष्ट्वा भयमापन्न इत्यनुकृष्यते । अप्रहृष्टैः खिन्नैरुपलक्षितम् । व्यथितं खिन्नमाकुलं संभ्रान्तं चेतो यस्य तम् ॥ ५ ॥ ऊर्मिमालायुतमक्षोभ्यमपि क्षुभ्यन्तं सागरमिव स्थितम् । उपसृतं राहुप्रस्तम् । उक्तमनृतं येन तद्वन्नित्येव तत्कम् ॥ ६ ॥ अचिन्त्यकल्पमत्यन्तमसंभावितम् । उपधारयन्किहेतुकोऽयं शोक इति चिन्तयन् । संरब्धतरोऽत्यन्तं क्षुभितः । यद्यपि पर्वणि समुद्रस्य चन्द्रोदयात्क्षोभस्तथापि क्षोभमात्रे दृष्टान्तः ॥ ७ ॥ किंस्विकिन्नु ॥ ८ ॥ अद्यैवेत्येवकारव्यवच्छेदमाह—अन्यदेत्यादि । तस्य महर्शनेऽतिप्रीतिमतः । आयासः खेदः ॥ ९ ॥ दीन इव विषण्णवदनद्युतिरिव स रामः शोकार्त इव वचनमब्रवीदिति संबन्धः ॥ १० ॥ नापराद्धम् । काकुः । अपराद्धम् । अज्ञानात्प्रमादात् । प्रसादय । मत्कृतापराधशान्त्यै इति शेषः ॥ ११ ॥ सदा मां प्रति वत्सलोऽप्यद्य किमप्रसन्नमनाः । हि यतो मां न भाषतेऽतोऽप्रसन्नमनस्त्वनिर्णयः ॥ १२ ॥ शारीरः शरीरव्याधिजः संतापः । मानसो मनोनिष्ठाधिजोऽभितापः । न बाधत इत्यत्र काकुः । कुत एतत्तत्राह—दुर्लभं हीति । मनुष्यशरीरस्य पापपुण्या-

रब्धत्वादिति भावः ॥ १३ ॥ भरते शत्रुघ्ने वा मातृणां मम मातृषु वा किञ्चिदशुभं न पश्यति कञ्चिदित्यन्वयः ॥ १४ ॥ कुपितेऽतोऽतोऽतोऽतो वचनाकरणाद्वा ॥ १५ ॥ यतोमूलम् । यन्मूलमित्यर्थे आर्षमेतत् । प्रादुर्भावं जन्म यत्कारणकं पश्येज्जानीयात्तस्मिन्प्रत्यक्षे दैवते सति तस्मिन्कथमानुकूल्येन न वर्तेतेत्यर्थः ॥ १६ ॥ ते । संबन्धसामान्ये षष्ठी । लयाभिमानाद्गर्वान्मम पिता परुषमुक्तः, अथवा भवत्या कोपेन किञ्चिन्निमित्तकोपेन परुषमुक्तः, येनास्य मनो लुलितं कलुषितम् । दुःखितोक्ति-त्वादधिकपदत्वादिति दोषः ॥ १७ ॥ १८ ॥ सुनिर्लज्जा पत्यु-रेवंविधक्लेशकरणलज्जारहिता । धृष्टं प्रत्यक्षतो वनं गच्छेत्येवं-रूपम् ॥ १९ ॥ मनोगतम् । लवप्रियकरमिति शेषः ॥ २० ॥ तदेवाह—प्रियमिति । श्रुतं प्रतिज्ञातम् । तदप्रियमपि लया-वश्यं कार्यम् । यदि पितृभक्तोऽसीति शेषः ॥ २१ ॥ किं तत्राह—एष इति । अभिपूज्य तेनैव वरदानेन । पश्चात्प्रति-ज्ञातवरदानकाले ॥ २२ ॥ अतिसृज्य प्रतिज्ञाय । गतजले नद्यादौ । दानस्य पूर्वमेव वृत्तत्वात्तद्विषयव्यवहारपरिहारचिन्ता व्यर्थेत्यर्थः ॥ २३ ॥ इदं सत्यं धर्मस्य मूलम् । अपि च । सतामपि सत्यं धर्ममूलमित्येतद्विदितम् । लत्कृते लत्प्रयोजना-न्तरायवशेन मपि कुपितो राजा कोपदोषेण यथा न त्यजेत् ।

यदि तद्वक्ष्यते राजा शुभं वा यदि वाशुभम् । करिष्यसि ततः सर्वमाख्यास्यामि पुनस्त्वहम् ॥	२५
यदि त्वभिहितं राजा त्वयि तन्न विपत्स्यते । ततोऽहमभिधास्यामि नह्येप त्वयि वक्ष्यति ॥	२६
एतच्च वचनं श्रुत्वा कैकेय्या समुदाहृतम् । उवाच व्यथितो रामस्तां देवीं नृपसंनिधौ ॥	२७
अहो धिङ् नार्हसे देवि वक्तुं मामीदृशं वचः । अहं हि वचनाद्राज्ञः पतेयमपि पावके ॥	२८
भक्षयेयं विषं तीक्ष्णं पतेयमपि चार्णवे । नियुक्तो गुरुणा पित्रा नृपेण च हितेन च ॥	२९
तद्वहि वचनं देवि राज्ञो यदभिकाङ्क्षितम् । करिष्ये प्रतिजाने च रामो द्विर्नाभिभाषते ॥	३०
तमार्जवसमायुक्तमनार्या सत्यवादिनम् । उवाच रामं कैकेयी वचनं भृशदारुणम् ॥	३१
पुरा देवासुरे युद्धे पित्रा ते मम राघव । रक्षितेन वरौ दत्तौ सशल्येन महारणे ॥	३२
तत्र मे याचितो राजा भरतस्याभिषेचनम् । गमनं दण्डकारण्ये तव चाद्यैव राघव ॥	३३
यदि सत्यप्रतिज्ञं त्वं पितरं कर्तुमिच्छसि । आत्मानं च नरश्रेष्ठ मम वाक्यमिदं शृणु ॥	३४
संनिदेशे पितुस्तिष्ठ यथानेन प्रतिश्रुतम् । त्वयारण्यं प्रवेष्टव्यं नव वर्षाणि पञ्च च ॥	३५
भरतश्चाभिषिच्येत यदेतदभिषेचनम् । त्वदर्थं विहितं राजा तेन सर्वेण राघव ॥	३६
सप्त सप्त च वर्षाणि दण्डकारण्यमाश्रितः । अभिषेकमिदं त्यक्त्वा जटाचीरधरो भव ॥	३७
भरतः कोसलपतेः प्रशास्तु वसुधामिमाम् । नानारत्नसमाकीर्णां सवाजिरथसंकुलाम् ॥	३८
एतेन त्वां नरेन्द्रोऽयं कारुण्येन समाप्नुतः । शोकैः संक्लिष्टवदनो न शक्नोति निरीक्षितुम् ॥	३९
एतत्कुरु नरेन्द्रस्य वचनं रघुनन्दन । सत्येन महता राम तारयस्व नरेश्वरम् ॥	४०
इतीव तस्यां परुषं वदन्त्यां न चैव रामः प्रविवेश शोकम् ।	
प्रविव्यथे चापि महानुभावो राजा च पुत्रव्यसनाभितप्तः ॥	४१
इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डेऽष्टादशः सर्गः ॥ १८ ॥	

एकोनविंशः सर्गः ।

तदप्रियमभिप्राप्तो वचनं मरणोपमम् । श्रुत्वा न विव्यथे रामः कैकेयीं चेदमब्रवीत् ॥	१
एवमस्तु गमिष्यामि वनं वस्तुमहं त्वितः । जटाचीरधरो राज्ञः प्रतिज्ञामनुपालयन् ॥	२
इदं तु ज्ञातुमिच्छामि किमर्थं मां महीपतिः । नाभिनन्दति दुर्धर्षो यथापूर्वमरिंदमः ॥	३
मन्युर्न च त्वया कार्यो देवि ब्रूमि तवाग्रतः । यास्यामि भव सुप्रीता वनं चीरजटाधरः ॥	४
हितेन गुरुणा पित्रा कृतज्ञेन नृपेण च । नियुज्यमानो विस्मयः किं न कुर्यामहं प्रियम् ॥	५

तथा कुर्विति शेषः । एतेन पितुरधर्मात्राणं पित्राज्ञापरिपालनं च पुत्रस्य महान्धर्म इति सूचितम् ॥ २४ ॥ दशरथमिव राममपि निर्वध्नाति—यदीति । राजा यद्वक्ष्यते तद्यदि करिष्यसि ततोऽहं सर्वं पुनर्विशिष्याख्यास्यामि ॥ २५ ॥ राजा राजानुमत्या मया यदभिहितं तत्त्वयि न विपत्स्यते व्यर्थं न भविष्यति, तदाहं वक्ष्यामि । राजैव वदतु तत्राह—नहीत्यादि । त्वदप्रियत्वात्त्वत्समक्षं साक्षादिति शेषः ॥ २६ ॥ रामोऽपि दशरथवदेव धोरञ्जं ज्ञात्वापि महापुरुषत्वाद्धीरोदात्तत्वात्सर्वथैव करिष्यामीति प्रतिजानीते—एतदिति । व्यथितो गुरुवचनोलङ्घनमनयापि शङ्कितमिति संतप्तः ॥ २७ ॥ ईदृशमकरणशङ्कावचनम् । यदि तद्वक्ष्यत इत्यादिकमित्यर्थः ॥ २८ ॥ गुरुणोऽपि हितोपदेष्टा ॥ २९ ॥ प्रतिजाने । कृतघ्नतादि-साक्षितयेति शेषः । तदेव स्थिरयति—रामो द्विरिति । यदुक्तं तदुक्तमेव, तद्विरुद्धं न पुनर्वदतीत्यर्थः । तत्तदभावविषयतया द्विरावृत्तं भाषणं न करोतीति यावत् ॥ ३० ॥ ३१ ॥ पूर्वसशल्येन पञ्चाच्छल्यापाकरणपूर्वं मया रक्षितेन ॥ ३२ ॥ तत्र

तयोर्वरयोरेकेन । अद्यैवैतत्क्षण एव ॥ ३३ ॥ यदीति । राजा लया च मनुक्तकृतेः सशपथं प्रतिज्ञातत्वादिति भावः ॥ ३४ ॥ संनिदेशे पितृप्रतिज्ञासंपादने ॥ ३५ ॥ अभिषेचनमभिषेकोपकरणम् ॥ ३६ ॥ अभिषेकं तदुपकरणम् ॥ ३७ ॥ ३८ ॥ एतेन वरद्वयप्रदानेन निमित्तेन ॥ ३९ ॥ सत्येन सत्यपरिपालनेन ॥ ४० ॥ शोकं तत्सूचकं विकारम् न प्रविव्यथे च । मनसेति शेषः । राजा च राजा तु पुत्रव्यसनाभितप्तो भावितद्वियोगव्यसनेनाभितप्तः । बभूवेति शेषः ॥ ४१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्डेऽष्टादशः सर्गः ॥ १८ ॥

अथाभिषेकवनवासयोः समन्विततया धीरोदात्तमहापुरुषत्वं रामस्याह—तदिति । मरणोपमं लोकदृशा ॥ १ ॥ न द्विर्भाषत इत्युक्तत्वादेवमस्त्वित्येव केवलमाह । यद्वा एवमस्तु भरताभिषेकोऽस्तु ॥ २ ॥ ३ ॥ मन्युर्नैति । राजाभिप्रायाज्ञानेच्छया । प्रश्नेनेति शेषः । ब्रूमि ब्रवीमि । एतावज्ज्ञात्वा सर्वथा यास्याम्येव । न लब्धया शङ्कितव्यमिति भावः ॥ ४ ॥ कृतज्ञेन लङ्कृतस्वाप-

अलीकं मानसं त्वेकं हृदयं दहते मम । स्वयं यन्नाह मां राजा भरतस्याभिषेचनम् ॥	६
अहं हि सीतां राज्यं च प्राणानिष्ठान्धनानि च । हृष्टो भ्रात्रे स्वयं दद्यां भरताय प्रचोदितः ॥	७
किं पुनर्मनुजेन्द्रेण स्वयं पित्रा प्रचोदितः । तव च प्रियकामार्थं प्रतिज्ञामनुपालयन् ॥	८
तथाश्वासय हीमन्तं किं त्विदं यन्महीपतिः । वसुधासक्तनयनो मन्दमश्रुणि मुञ्चति ॥	९
गच्छन्तु चैवानयितुं दूताः शीघ्रजवैर्हयैः । भरतं मातुलकुलादद्यैव नृपशासनात् ॥	१०
दण्डकारण्यमेषोऽहं गच्छाम्येव हि सत्वरः । अविचार्य पितुर्वाक्यं समा वस्तुं चतुर्दश ॥	११
सा हृष्टा तस्य तद्वाक्यं श्रुत्वा रामस्य कैकेयी । प्रस्थानं श्रद्धधाना सा त्वग्यामास राघवम् ॥	१२
एवं भवतु यास्यन्ति दूताः शीघ्रजवैर्हयैः । भरतं मातुलकुलादिहावर्तयितुं नराः ॥	१३
तव त्वहं क्षमं मन्ये नोत्सुकस्य विलम्बनम् । राम तस्मादितः शीघ्रं वनं त्वं गन्तुमर्हसि ॥	१४
व्रीडान्वितः स्वयं यच्च नृपस्त्वां नाभिभाषते । नैनत्किञ्चिन्नरश्रेष्ठ मन्युरेषोऽपनीयताम् ॥	१५
यावत्त्वं न वनं यातः पुरादस्मादतिस्वरन् । पिता तावन्न ते राम स्नास्यते भोक्ष्यतेऽपि वा ॥	१६
धिक्रष्टमिति निःश्वस्य राजा शोकपरिप्लुतः । मूर्च्छितो न्यपतत्तस्मिन्पर्यङ्के हेमभूषिते ॥	१७
रामोऽप्युत्थाप्य राजानं कैकेय्यभिप्रचोदितः । कशयेव हतो वाजी वनं गन्तुं कृतस्वरः ॥	१८
तदप्रियमनार्याया वचनं दारुणोदयम् । श्रुत्वा गतव्यथो रामः कैकेयीं वाक्यमब्रवीत् ॥	१९
नाहमर्थपरो देवि लोकमावस्तुमुत्सहे । विद्धि मामृषिभिस्तुल्यं विमलं धर्ममाश्रितम् ॥	२०
यत्तत्रभवतः किञ्चिच्छक्यं कर्तुं प्रियं मया । प्राणानपि परित्यज्य सर्वथा कृतमेव तत् ॥	२१
न ह्यतो धर्मचरणं किञ्चिदस्ति महत्तरम् । यथा पितरि शुश्रूषां तस्य वा वचनक्रिया ॥	२२
अनुक्तोऽप्यत्रभवता भवत्या वचनादहम् । वने वत्स्यामि विजने वर्षाणीह चतुर्दश ॥	२३
न नूनं मयि कैकेयि किञ्चिदाशंससे गुणान् । यद्राजानमवोचस्वं ममेश्वरतरा सती ॥	२४
यावन्मातरमापृच्छे सीतां चानुनयाम्यहम् । ततोऽद्यैव गमिष्यामि दण्डकानां महद्वनम् ॥	२५
भरतः पालयेद्राज्यं शुश्रूषेच्च पितुर्यथा । तथा भवत्या कर्तव्यं स हि धर्मः सनातनः ॥	२६
रामस्य तु वचः श्रुत्वा भृशं दुःखगतः पिता । शोकादशकुवन्वक्तुं प्ररुरोद महास्वनम् ॥	२७

ब्राह्मणेन । विसृज्यो निर्विशङ्कः ॥ ५ ॥ किं त्विदं मानसं मनसि वर्तमानमलीकं दुःखम् । किं तत्राह—स्वयमित्यादि ॥ ६ ॥ अयमर्थस्तदुःखावहलाद्राज्ञा तव साक्षाद्वक्तुमशक्य इति चेत्तत्राह—अहं हीति । प्रचोदितः । लयापीति शेषः । प्रतिज्ञाकरणं विनापि लघुकिमात्रेण राज्यादि दद्याम्, तत्र किं वक्तव्यं त्वत्प्रियार्थं राज्ञा प्रेरितः स्वकृतप्रतिज्ञामनुपालयन् । हेतौ शता । तत्पालनाद्धेतो राज्यं दद्यादित्यर्थः ॥ ७ ॥ ८ ॥ मद्रिषयकनियोगसंकोचेन हीमन्तं राजानमाश्वासय । इदं किं किहेतुकम् । तदेवाह—यदित्यादि ॥ ९ ॥ अनिवृत्तस्वकार्या कथमाश्वासयामीत्यत आह—गच्छन्तित्यादि ॥ १० ॥ अविचार्य । युक्तयुक्तविचारमकृत्वैवेत्यर्थः ॥ ११ ॥ प्रस्थानं वनगमनम् । श्रद्धधानावश्यमयं प्रस्थानं करिष्यतीति निश्चयवती ॥ १२ ॥ १३ ॥ उत्सुकस्य वनगमनोत्सुकस्य । क्षमं युक्तम् ॥ १४ ॥ राजानमिनन्दनहेतुमाह—व्रीडेति । स्वसत्यस्य पारप्राप्त्यदर्शनजलज्जायुक्तः । नो हेतौ । अतस्त्वां नाभिभाषते । एतदनभिभाषणं न किञ्चिन्नान्यकारणकम् । लदविलम्बगमनाभाव एवास्य कारणम्, अतएव मन्युं राज्ञो दैन्यं स्वाविलम्बगमनेनापनीयताम् । लयेति शेषः ॥ १५ ॥ इतोऽपि न युक्तो विलम्ब इत्याह—यावदिति । मया दरिद्राधमर्णजेन तथा

शपथैः प्रतिबन्धादिति भावः ॥ १६ ॥ १७ ॥ कृतस्वरोऽभूदिति शेषः ॥ १८ ॥ दारुणोदयं दारुणार्थकं प्रश्नोत्तरम् ॥ १९ ॥ लोकमावस्तुं लोके वस्तुं नोत्सहे । अर्थपरो धनपरः । विमलं धर्ममाश्रितं तत्त्वज्ञानरूपं धर्ममाश्रितम् । ऋषयोऽत्र तत्त्वज्ञाः । एतेन स्वस्य सुखदुःखयोः समता निवृत्तिमार्गस्थिता च स्वाभाविकीति ध्वनितम् ॥ २० ॥ तत्रभवतः पूज्यस्य पितुः । वनगमनं कियत् । यत्किञ्चिदतोऽधिकमपि प्रियं कर्तुं शक्यम् । तत्कृतमेव विद्धीति शेषः ॥ २१ ॥ तथा निश्चये हेतुमाह—न हीति । हिर्हेतौ । शुश्रूषा पादसंवाहनादिरूपा । वचनक्रियाज्ञतकरणम् ॥ २२ ॥ अत्रभवता पूज्येन पित्रा । भवत्या वचनात्पितृवचनवत्तत्पत्नीवचनस्याप्यवश्यकर्तव्यत्वात् । अनेन सापन्नमातुरप्यनिष्ठनिष्ठमपि वचनमेव परिपाल्यम्, किमुत मातापित्रोरिति सूचितम् ॥ २३ ॥ हे कैकेयि, नूनं मयि किञ्चित्कमपि गुणं नाशंससे न जानासि । तत्र हेतुः—यदित्यादि । 'मुख्यान्' इति पाठे पितृपत्न्याद्याज्ञापरिपालनादिरूपानित्यर्थः ॥ २४ ॥ यावदिति । पूर्वार्धे तावत्क्षमां कुर्विति शेषः । तत्तत्सदनन्तरम् । दण्डकानां तन्नामः क्षत्रियाणाम् । तन्नामकजनपदरूपं शापवशाद्गहनत्वं प्राप्तम् ॥ २५ ॥ स हि पितृशुश्रूषारूपः ॥ २६ ॥ बाष्पं रोद्धुमशक्नुवन्

वन्दित्वा चरणौ राज्ञो विसंज्ञस्य पितुस्तदा । कैकेय्याश्चाप्यनार्याया निष्पपात महाद्युतिः ॥ २८
 स रामः पितरं कृत्वा कैकेयीं च प्रदक्षिणम् । निष्कम्यान्तःपुरात्तस्मात्स्वं ददर्श सुहृज्जनम् ॥ २९
 तं बाष्पपरिपूर्णाक्षः पृष्ठतोऽनुजगाम ह । लक्ष्मणः परमक्रुद्धः सुमित्रानन्दवर्धनः ॥ ३०
 आभिषेचनिकं भाण्डं कृत्वा रामः प्रदक्षिणम् । शनैर्जगाम सापेक्षो दृष्टिं तत्राविचालयन् ॥ ३१
 न चास्य महतीं लक्ष्मीं राज्यनाशोऽपकर्षति । लोककान्तस्य कान्तत्वाच्छीतरश्मेरिव क्षयः ॥ ३२
 न वनं गन्तुकामस्य त्यजतश्च वसुंधराम् । सर्वलोकातिगस्येव लक्ष्यते चित्तविक्रिया ॥ ३३
 प्रतिषिध्य शुभं छत्रं व्यजने च खलंकृते । विसर्जयित्वा स्वजनं रथं पौरांस्तथा जनान् ॥ ३४
 धारयन्मनसा दुःखमिन्द्रियाणि निगृह्य च प्रविवेशात्मवान्वेश्म मातुरप्रियशंसिवान् ॥ ३५
 सर्वोऽप्यभिजनः श्रीमान्श्रीमतः सत्यवादिनः । नालक्ष्यत रामस्य कंचिदाकारमानने ॥ ३६
 उचितं च महाबाहुर्न जहौ हर्षमात्मवान् । शारदः समुदीर्णांशुश्चन्द्रस्तेज इवात्मजम् ॥ ३७
 वाचा मधुरया रामः सर्वं संमानयञ्जनम् । मातुः समीपं धर्मात्मा प्रविवेश महायशः ॥ ३८
 तं गुणैः समतां प्राप्तो भ्राता विपुलविक्रमः । सौमित्रिरनुववाज धारयन्दुःखमात्मजम् ॥ ३९

प्रविश्य वेश्मातिभृशं मुदा युतं समीक्ष्य तां चार्थविपत्तिमागताम् ।

नचैव रामोऽत्र जगाम विक्रियां सुहृज्जनस्यात्मविपत्तिशङ्कया ॥

४०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे एकोनविंशः सर्गः ॥ १९ ॥

विंशः सर्गः ।

तस्मिंस्तु पुरुषव्याघ्रे निष्क्रामति कृताञ्जलौ । आर्तशब्दो महाञ्जले स्त्रीणामन्तःपुरे तदा ॥ १
 कृत्येष्वचोदितः पित्रा सर्वस्यान्तःपुरस्य च । गतिश्च शरणं चासीत्स रामोऽद्य प्रवत्स्यति ॥ २
 कौसल्यायां यथा युक्तो जनन्यां वर्तते सदा । तथैव वर्ततेऽस्मासु जन्मप्रभृति राघवः ॥ ३
 न क्रुध्यत्यभिशातोऽपि क्रोधनीयानि वर्जयन् । क्रुद्धान्प्रसादयन्सर्वान्स इतोऽद्य प्रवत्स्यति ॥ ४

॥ २७ ॥ अनार्याया लोकदृष्ट्या तादृश्या अपि स्वयं तद्दोषमगणय-
 मिति शेषः । निष्पपात निष्क्राम ॥ २८ ॥ कैकेयीप्रदक्षिणं
 सम्यगाचरितं मदिष्टं त्वयेत्यन्तसंतोषाच्छिष्टाचाराचेति
 बोध्यम् ॥ २९ ॥ बाष्पपरिपूर्णाक्षः समीपस्थित्यावगतवृत्तान्त-
 त्वात् । परमक्रुद्ध इत्यनेन लक्ष्मणेऽविद्या विक्षेपशक्तिमती
 दर्शिता, रामे च न सा इति ध्वनितम् ॥ ३० ॥ आभिषेचन-
 कमभिषेकप्रयोजनकम् । भाण्डमुपकरणजातम् । तद्युक्ताभि-
 षेकशालामिति यावत् । संनिहितगङ्गादिपुण्यतीर्थकलात् ।
 तत्राभिषेकशालायाम् । दृष्टिमविचालयन्नप्रवर्तयन्सापेक्षः । वनं
 प्रतीति शेषः । यद्वा लोकसमाधानाय तदनुग्रहाय नटवदात्म-
 गोपनाय लोकव्यवहारात्यागाय च सापेक्षः स एव तत्र दृष्टि-
 मविचालयन्नयजन् । अत एव शनैर्जगाम ॥ ३१ ॥
 धीरोदात्तत्वाच्च न तद्विघातप्रयुक्तकोपदुःखादीत्याह—न चेति ।
 लक्ष्मीं सहजां शोभाम् । कान्तत्वादविनाशिकान्तियुक्तत्वात् ।
 लोककान्तस्य शीतरश्मेरिन्दोः क्षयो यथा लक्ष्मीं नापकर्षति
 तद्वत् ॥ ३२ ॥ सर्वलोकातिगस्येव जीवन्मुक्तस्येव ॥ ३३ ॥
 छत्रादि । प्रतिज्ञाविरोधात् । व्यजने चामरे ॥ ३४ ॥ मनसा
 दुःखं धारयन् । इन्द्रियाणि निगृह्य मनःस्थदुःखाभिव्यञ्जकचेष्टा-
 रहितानि कृत्वा । आत्मवान्धीरोदात्तः । मनसा दुःखं परमसुखं
 दुःखलेशेनापि रहितं वनगमनजं धारयन्निन्द्रियाणि निगृह्य तस्य

सुखस्य लोकदृष्ट्या राज्यभङ्गजदुःखस्य वा यथा यथाभिव्यक्तिर्न
 भवति तथा मध्यस्थतया स्थापयित्वात्मवान्साक्षात्कृतनित्यनि-
 र्दुःखस्वतत्त्व इत्यप्यर्थान्तरमत्र व्यङ्ग्यं बोध्यम् । दुःखमित्यस्य
 कैकेय्या लोकापवादजमित्यर्थ इति कश्चित् । अप्रियशंसि-
 वानप्रियं शंसिष्यन् । कसुरार्षेः ॥ ३५ ॥ अभिजानोऽभितो
 वर्तमानो जनः श्रीमान्नामाभिषेकप्रसङ्गेन कृतैरलंकरणैः शोभा-
 वानाकारं विकृताकारं नालक्ष्यत । असत्त्वादेवेत्यर्थः
 ॥ ३६ ॥ उचितं सहजसत्त्वगुणोचितं वनगमनलाभोचितं च ।
 आत्मजं हर्षमात्मनि शरीरे जातं स्वभावसिद्धं हर्षचिह्नम्
 ॥ ३७ ॥ ३८ ॥ ३९ ॥ लोकदृष्ट्यार्थविपत्तिमर्थभ्रंशं वीक्ष्यापि
 रामो विक्रियां न जगाम, किं तु सुहृज्जनस्य कौसल्यादशरथा-
 दिरूपस्यात्मनां प्राणानां विपत्तिशङ्कया चिन्तां जगामेति शेषः
 ॥ ४० ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्येऽयोध्याकाण्डे एकोनविंशः
 सर्गः ॥ १९ ॥

तस्मिन्निति ॥ १ ॥ यः पित्राचोदितोऽपि सर्वस्य जनस्या-
 न्तःपुरस्य च कृत्येषु । प्रवर्तते इति शेषः । यो गतिः प्राप्यस्य
 वस्तुनः प्राप्तिमार्गः । शरणं रक्षणम् ॥ २ ॥ युक्तः सेवातत्परः
 ॥ ३ ॥ अभिशातोऽप्यन्येन कृतवाक्पाठयोऽपि न क्रुध्यति ।
 क्रोधनीयान्यन्यस्य क्रोधोत्पादकान्यनुकम्पया वर्जयन् । अनेन

अबुद्धिर्बत नो राजा जीवलोकं चरत्ययम् । यो गतिं सर्वभूतानां परित्यजति राघवम् ॥	५
इति सर्वा महिष्यस्ता विवस्ता इव धेनवः । पतिमाचुकुशुश्चापि सस्वनं चापि चुकुशुः ॥	६
स हि चान्तःपुरे घोरमार्तशब्दं महीपतिः । पुत्रशोकाभिसंतप्तः श्रुत्वा व्यालीयतासने ॥	७
रामस्तु भृशमायस्तो निःश्वसन्निव कुञ्जरः । जगाम सहितो भ्रात्रा मातुरन्तःपुरं वशी ॥	८
सोऽपश्यत्युरुषं तत्र वृद्धं परमपूजितम् । उपविष्टं गृहद्वारि तिष्ठतश्चापरान्वहन् ॥	९
दृष्ट्वैव तु तदा रामं ते सर्वे समुपस्थिताः । जयेन जयतां श्रेष्ठं वर्धयन्ति स्म राघवम् ॥	१०
प्रविश्य प्रथमां कक्ष्यां द्वितीयायां ददर्श सः । ब्राह्मणान्वेदसंपन्नान्वृद्धान् राज्ञाभिसत्कृतान् ॥	११
प्रणम्य रामस्तान्वृद्धांस्तृतीयायां ददर्श सः । स्त्रियो बालाश्च वृद्धाश्च द्वाररक्षणतत्पराः ॥	१२
वर्धयित्वा प्रहृष्टास्ताः प्रविश्य च गृहं स्त्रियः । न्यवेदयन्त त्वरितं राममातुः प्रियं तदा ॥	१३
कौसल्यापि तदा देवी रात्रिं स्थित्वा समाहिता । प्रभाते चाकरोत्पूजां विष्णोः पुत्रहितैषिणी ॥	१४
सा क्षौमवसना हृष्टा नित्यं व्रतपरायणा । अग्निं जुहोति स्म तदा मन्त्रवत्कृतमङ्गला ॥	१५
प्रविश्य तु तदा रामो मातुरन्तःपुरं शुभम् । ददर्श मातरं तत्र हावयन्तीं हुताशनम् ॥	१६
देवकार्यनिमित्तं च तत्रापश्यत्समुद्यतम् । दध्यक्षतघृतं चैव मोदकान्हविषस्तथा ॥	१७
लाजान्माल्यानि शुक्लानि पायसं कृसरं तथा । समिधः पूर्णकुम्भांश्च ददर्श रघुनन्दनः ॥	१८
तां शुक्लक्षौमसंवीतां व्रतयोगेन कर्शिताम् । तर्पयन्तीं ददर्शोद्भिर्देवतां वरवर्णिनीम् ॥	१९
सा चिरस्यात्मजं दृष्ट्वा मातृनन्दनमागतम् । अभिचक्राम संहृष्टा किशोरं वडवा यथा ॥	२०
स मातरमुपक्रान्तामुपसंगृह्य राघवः । परिष्वक्तश्च बाहुभ्यामवघ्रातश्च मूर्धनि ॥	२१
तमुवाच दुराधर्षं राघवं सुतमात्मनः । कौसल्या पुत्रवात्सल्यादिदं प्रियहितं वचः ॥	२२
वृद्धानां धर्मशीलानां राजर्षीणां महात्मनाम् । प्राप्नुह्यायुश्च कीर्तिं च धर्मं चाप्युचितं कुले ॥	२३
सत्यप्रतिज्ञं पितरं राजानं पश्य राघव । अद्यैव त्वां स धर्मात्मा यौवराज्येऽभिषेक्ष्यति ॥	२४
दत्तमासनमालभ्य भोजनेन निमन्त्रितः । मातरं राघवः किञ्चित्प्रसार्याञ्जलिमब्रवीत् ॥	२५
स स्वभावविनीतश्च गौरवाच्च तथानतः । प्रस्थितो दण्डकारण्यमाप्रष्टुमुपचक्रमे ॥	२६
देवि नूनं न जानीषे महद्भयमुपस्थितम् । इदं तव च दुःखाय वैदेह्या लक्ष्मणस्य च ॥	२७
गमिष्ये दण्डकारण्यं किमनेनासनेन मे । विष्टरासनयोग्यो हि कालोऽयं मामुपस्थितः ॥	२८
चतुर्दश हि वर्षाणि वत्स्यामि विजने वने । कन्दमूलफलैर्जीवन्निहत्वा मुनिवदामिषम् ॥	२९

कोधक्रियाकर्तृत्वकर्मत्वयोः प्रतिषेधः । यत्र कुत्रापि कुद्धान्स्वयं प्रसादयन् । तिष्ठतीति शेषः ॥ ४ ॥ जीवलोकं सर्वप्रजारूपं चरति भक्षयति । नाशयतीति शब्दः ॥ ५ ॥ पतिमाचुकुशुर्निन्दुः । सस्वनं चुकुशु रुद्रुः ॥ ६ ॥ व्यालीयत देहमवगुण्ठ्यावाञ्मुखो विलीन इवाभूदित्यर्थः ॥ ७ ॥ आयस्तः स्वजनदुःखतः प्राप्तखेदः कुञ्जर इव निःश्वसन् । 'आयस्तः' इति पाठ आयस्तः पराधीनो यः कुञ्जरः स यथा निःश्वसिति तद्वदित्यर्थः ॥ ८ ॥ पुरुषं द्वाराध्यक्षम् ॥ ९ ॥ जयेन । विजयी भवेति शब्देनेत्यर्थः । 'जयेति' इति पाठे जयेति शब्देनेत्यर्थः ॥ १० ॥ ॥ ११ ॥ स रामस्तृणीकृत राज्ञो रामः ॥ १२ ॥ वर्धयित्वा । जयशब्देनेत्यर्थः । प्रियं रामागमनम् ॥ १३ ॥ १४ ॥ अग्निमभिहोत्रं मन्त्रवज्जुहोति स्म । ज्येष्ठपत्नीलाहत्विति शेषः ॥ १५ ॥ तदाह—हावयन्तीमिति ॥ १६ ॥ हविषो हवीषि ॥ १७ ॥ कृसरं तिलमुद्रतण्डुलौदनम् ॥ १८ ॥ व्रतयोगेन । पुत्राभ्युदयकामनया तद्देवोपवासव्रतयोगेनेत्यर्थः । देवतां तर्पयन्तीं वरवर्णिनीं तां ददर्शेत्यन्वयः ॥ १९ ॥ अभिचक्रामाभिमुखं

जगाम । किशोरोऽश्वबालकः ॥ २० ॥ उपसंगृह्याभिवाद्य स्थितस्तथा परिष्वक्त इत्यन्वयः ॥ २१ ॥ २२ ॥ कुल उचितं कुलस्योचितमिति यावत् ॥ २३ ॥ राजानं पश्य । गत्वेति शेषः । कौसल्याया राजगृहगमनादिव्यापारापरिज्ञानदेवमुक्तिः ॥ २४ ॥ अत्रोपविश्य भुक्त्वा राजानं द्रष्टुं गच्छेति भोजनेन फलेन निमन्त्रितो राघवः केवलमासनमालभ्य स्पृष्ट्वा न तूपविष्टो व्रीडया किञ्चिदञ्जलिं प्रसार्यावाञ्मुख एवाब्रवीत् । 'प्रसाद्याञ्जलिः' इति पाठे प्रकर्षेण सन्नाञ्जलिर्विशिर्णीञ्जलिरित्यर्थः इति कश्चित् । मातुः प्रसादनयोग्याञ्जलिरित्यर्थः उचितः । किञ्चिदित्यस्य चावाञ्मुख इति शेषः ॥ २५ ॥ गौरवाच्च मातृत्वप्रयुक्तगौरवाच्च आनतः सन्प्रस्थितः प्रस्थातुमुपक्रान्त आप्रष्टुमनुज्ञां कारयितुमुपचक्रमे ॥ २६ ॥ तव च तवैवाज्ञत्वात् । लोकदृष्ट्याह—वैदेह्या इत्यादि ॥ २७ ॥ विष्टरस्तपस्विनामासनविशेषः । 'पञ्चाशद्विर्भवेद्ब्रह्मा तदर्धेन तु विष्टरः' इत्युक्तेः ॥ २८ ॥ मुनिवदामिषं सूदैर्विशिष्टसंस्कारसंस्कृतं मांसम् । तेन 'इदं मेध्यमिदं स्वादु निष्ठ-समिदममिना' इति वक्ष्यमाणेन न विरोधः । तस्य शुद्धमांसपर-

भरताय महाराजो यौवराज्यं प्रयच्छति । मां पुनर्दण्डकारण्यं विवासयति तापसम् ॥ ३०
 स षट् चाष्टौ च वर्षाणि वत्स्यामि विजने वने । आसेवमानो वन्यानि फलमूलैश्च वर्तयन् ॥ ३१
 सा निरुक्तेव सालस्य यष्टिः परशुना वने । पपात सहस्रं देवी देवतेव दिवश्च्युता ॥ ३२
 तामदुःखोचितां दृष्ट्वा पतितां कदलीमिव । रामस्तूत्थापयामास मातरं गतचेतसम् ॥ ३३
 उपावृत्योत्थितां दीनां वडवामिव वाहिताम् । पांसुगुण्ठितसर्वाङ्गीं विममर्श च पाणिना ॥ ३४
 सा राघवमुपासीनमसुखार्तां सुखोचिता । उवाच पुरुषव्याघ्रमुपशृण्वति लक्ष्मणे ॥ ३५
 यदि पुत्र न जायेथा मम शोकाय राघव । न स्म दुःखमतो भूयः पश्येयमहमप्रजाः ॥ ३६
 एक एव हि वन्ध्यायाः शोको भवति मानसः । अप्रजासीति संतापो न ह्यन्यः पुत्र विद्यते ॥ ३७
 न दृष्टपूर्वं कल्याणं सुखं वा पतिपौरुषे । अपि पुत्रे विपश्येयमिति रामास्थितं मया ॥ ३८
 सा बहुन्यमनोज्ञानि वाक्यानि हृदयच्छिदाम् । अहं श्रोष्ये सपत्नीनामवराणां परा सती ॥ ३९
 अतो दुःखतरं किं नु प्रमदानां भविष्यति । मम शोको विलापश्च यादृशोऽयमनन्तकः ॥ ४०
 त्वयि संनिहितेऽप्येवमहमासं निराकृता । किं पुनः प्रोषिते दात ध्रुवं मरणमेव हि ॥ ४१
 अत्यन्तं निगृहीतास्मि भर्तुर्नित्यमसंमता । परिवारेण कैकेय्याः समा वाप्यथवाऽवरा ॥ ४२
 यो हि मां सेवते कश्चिदपि वाप्यनुवर्तते । कैकेय्याः पुत्रमन्वीक्ष्य स जनो नाभिभाषते ॥ ४३
 नित्यक्रोधतया तस्याः कथं नु खरवादिनम् । कैकेय्या वदनं द्रष्टुं पुत्र शक्ष्यामि दुर्गता ॥ ४४
 सप्त दश च वर्षाणि जातस्य तव राघव । अतीतानि प्रकाङ्क्षन्त्या मया दुःखपरिक्षयम् ॥ ४५
 तदक्षयं महदुःखं नोत्सहे सहितुं चिरात् । विप्रकारं सपत्नीनामेवं जीर्णापि राघव ॥ ४६

त्वात् । मुनिवदित्युक्त्या श्राद्धीयादिमांसपरत्वाच्च ॥ २९ ॥ ३० ॥
 वन्यानि वानप्रस्थयोग्यकर्माण्यासेवमान आचरन् । यद्वा
 वन्यानि वल्कलानि दधानः । वर्तयजीवयन् ॥ ३१ ॥ यष्टिः
 शाखा ॥ ३२ ॥ ३३ ॥ वाहितां पूर्वं वाहितभारां ततः श्रम-
 निवृत्तय उपावृत्य भुवि लुण्ठनं कृत्योत्थितां वडवामिव ॥ ३४ ॥
 असुखेन सुखनाशेनार्ता । उपासीनं समीपे स्थितम् ॥ ३५ ॥
 अप्रजा वन्ध्या । अतो वन्ध्यात्वात् । भूयो वन्ध्याधिकं पुत्र-
 वियोगदुःखं न पश्येयम् ॥ ३६ ॥ वन्ध्यात्वदुःखमितः सुसह-
 मित्याह—एक एवेति । अप्रजासीति मानसशोकाभिनयः ।
 समासान्ताभावोऽनित्यत्वात् । संधिर्वाप्यत्वात् ॥ ३७ ॥ स्वस्य
 सदा दुःखित्वमिति शोचति—नेति । पत्युः पौरुषमनुरागकृतं
 रजनं तस्मिन्त्यत्प्राप्यं कल्याणं प्रशस्तवस्त्राभरणादिजसोभाग्या-
 धिक्यम् । सुखं वा पतिसंभोगजम् । तन्मया न दृष्टपूर्वम् ।
 अपीति लोकोक्तौ । पुत्रे जाते तदुभयमुक्तकल्याणं पुत्रदर्शनजं
 सुखं च पश्येयमित्याशया राम मयास्थितं जीवनं स्थापितम्
 ॥ ३८ ॥ साहमवराणां कनिष्ठानां सपत्नीनां तद्वलादिदानीं परा
 सती हृदयच्छिदां हृदयविदारिकाणां तासाममनोज्ञानि वाक्या-
 न्येवं जीर्णापि श्रोष्ये ॥ ३९ ॥ अतः सपत्नीधिकारवाक्यश्रव-
 नात् ॥ ४० ॥ समायमनन्तकोऽपारः शोको
 यादृशस्तादृशो वाचापि वक्तुमशक्य इति शेषः ॥ ४० ॥ निरा-
 कृता । सपश्येति शेषः । ध्रुवम् । प्राप्तमिति शेषः । शोकप्र-
 स्तत्वाभ्युपपत्तौ न दोषः ॥ ४१ ॥ निगृहीता । भर्तुकृतनिग्रह-
 प्रकारमाह—परिवारेणेति । कैकेय्या दासीजनेन समा अथवा-
 वरा ततोऽपि निरुद्धा । कृतासीति शेषः । ‘वन्ध्यावरा वरा’

इति पाठे वरा श्रेष्ठाप्यधरा निरुद्धा कृतासीत्यर्थः ॥ ४२ ॥
 स सर्वोऽपीष्टो जनः कदाचिदागतं कैकेय्याः पुत्रमवलोक्य मां
 नाभिभाषते । इदानीमप्येवमवस्था मम वर्तते, त्वयि गते तु
 किं वक्तव्यमिति भावः ॥ ४३ ॥ खरवादिनम् । लुगभाव
 आर्षः । खरवादि परुषवदनशीलं तस्या वदनं कथं द्रष्टुं
 शक्ष्यामि । दुर्गता त्वद्वियोगेन दुर्दशामापन्ना ॥ ४४ ॥ जातस्य ।
 उपनयनाख्यद्वितीयजन्मनेति शेषः । ‘ऊनषोडशवर्षो मे रामो
 राजीवलोचनः ।’ इति विश्वामित्रमुद्दिश्य दशरथोक्त्या विवाह-
 काले पञ्चदशवर्षत्वोक्तेः, ‘तत्र द्वादशवर्षाणि राघवः सह
 सीतया । रमयामास धर्मात्मा नारायण इव श्रिया ॥ तस्मि-
 न्काले महाराजः प्रीतो रामस्य सद्गुणैः । ज्येष्ठं राज्येन संयो-
 क्तुमैच्छत्सर्ववृत्तपाज्ञया ॥’ इति पाद्मोक्तेश्च । उपनयनं च गर्भ-
 कादशे । ‘एकादशे वा राजन्यम्’ इति स्मृतेर्दशमे वर्षे इति
 बोध्यम् । एवमुपनयनोत्तरं सप्तदश वर्षाण्यतीतानि जातस्य
 तव । अतः परं यौवराज्येन दुःखपरिक्षयं प्रकाङ्क्षन्त्या मया
 तद्विधाते तस्या वदनं कथं नु द्रष्टव्यमित्यनुकर्षः । वस्तुतस्तु
 ‘इगयणः संप्रसारणम्’ इति सूत्रस्थभाष्योक्तरीत्या ‘प्रविश
 पिण्डीम्’ इत्यादौ यथा ‘प्रविश गृहं पिण्डीं भर्क्षय’ इति
 वाक्यार्थे प्रविशेति पिण्डीमिति च वाक्यैकदेशस्य प्रयोगः,
 तथा द्विर्देशेतिवाक्यस्यार्थे वाक्यैकदेशप्रयोगोऽयम् । द्विरावृत्ता
 दश विंशतिः सप्त चेत्यर्थः । अत्र तात्पर्यग्राहिका विश्वामित्रं
 प्रति दशरथोक्तिः पाद्मोक्तिश्च । तादृशप्रयोगश्च कौसल्यायाः
 पुत्रवियोगदुःखार्ततया वाल्मीकिश्च वर्णीनीयमयीभावेन न दोषा-
 येति ध्येयम् ॥ ४५ ॥ दुःखं त्वद्वियोगजम् । अक्षयं तव

अपश्यन्ती तव मुखं परिपूर्णशशिप्रभम् । कृपणा वर्तयिष्यामि कथं कृपणजीविका ॥	४७
उपवासैश्च योगैश्च बहुभिश्च परिश्रमैः । दुःखसंवर्धितो मोघं त्वं हि दुर्गतया मया ॥	४८
स्थिरं नु हृदयं मन्ये ममेदं यन्न दीर्यते । प्रावृषीव महानद्या स्पृष्टं कूलं नवाम्भसा ॥	४९
ममैव नूनं मरणं न विद्यते न चावकाशोऽस्ति यमक्षये मम ।	
यदन्तकोऽद्यैव न मां जिहीर्षति प्रसह्य सिंहो रुदतीं मृगीमिव ॥	५०
स्थिरं हि नूनं हृदयं ममायसं न भिद्यते यद्भुवि नो विदीर्यते ।	
अनेन दुःखेन च देहमर्षितं ध्रुवं ह्यकाले मरणं न विद्यते ॥	५१
इदं तु दुःखं यदनर्थकानि मे व्रतानि दानानि च संयमाश्च हि ।	
तपश्च तप्तं यदपत्यकाम्यया सुनिष्फलं बीजमिवोत्तमूषरे ॥	५२
यदि ह्यकाले मरणं यदृच्छया लभेत कश्चिद्दुःखकरीतः ।	
गताहमद्यैव परेतसंसदं विना त्वया धेनुरिवात्मजेन वै ॥	५३
अथापि किं जीवितमद्य मे वृथा त्वया विना चन्द्रनिभाननप्रभ ।	
अनुव्रजिष्यामि वनं त्वयैव गौः सुदुर्बला वत्समिवाभिकाङ्क्षया ॥	५४
भृशमसुखममर्षिता यदा बहु विललाप समीक्ष्य राघवम् ।	
व्यसनमुपनिशाम्य सा महत्सुतमिव बद्धमवेक्ष्य किनरी ॥	५५
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे विंशः सर्गः ॥ २० ॥	

एकविंशः सर्गः ।

तथा तु विलपन्तीं तां कौसल्यां राममातरम् । उवाच लक्ष्मणो दीनस्तत्कालसदृशं वचः ॥	१
न रोचते ममाप्येतदार्यं यद्राघवो वनम् । त्यक्त्वा राज्यश्रियं गच्छेत्स्त्रिया वाक्यवशंगतः ॥	२
विपरीतश्च वृद्धश्च विषयैश्च प्रधर्षितः । नृपः किमिव न ब्रूयाच्चोद्यमानः समन्मथः ॥	३
नास्यापराधं पश्यामि नापि दोषं तथाविधम् । येन निर्वास्यते राष्ट्राद्धनवासाय राघवः ॥	४
न तं पश्याम्यहं लोके परोक्षमपि यो नरः । स्वमित्रोऽपि निरस्तोऽपि योऽस्य दोषमुदाहरेत् ॥	५

राज्यनाशात्क्षयसंभावनारहितमपि । अपि च एवं जीर्णा सप-
त्नीनां विप्रकारं सहितुं सोढुं नोत्सहे ॥ ४६ ॥ कृपणजीविका
शोच्यजीवना ॥ ४७ ॥ दुर्गतया भाग्यहीनया मया बहुपरिश्र-
मजनकैरुपवासैर्योगैर्देवताध्यानैर्दुःखं यथा तथा मोघं वर्धितो-
ऽसि । यदि विप्रवत्स्यसीति शेषः । त्वद्वर्धनजफलालाभादिति
भावः ॥ ४८ ॥ न दीर्यते । त्वद्विप्रयोगश्रवणेऽपीति शेषः
॥ ४९ ॥ ममैवेति । लौकिक्यतिवृद्धोक्तिजातिरियम् । मरणं
न विद्यत एव न जिहीर्षयेत्यन्वयः । अवकाशोऽवस्थितये
स्थलम् ॥ ५० ॥ आयसमयसा निर्मितम् । यद्यतो न भिद्यते
भुवि पतित्वा नो विदीर्यते । मेदो द्विधाभवनम्, विदारणमने-
कच्छिद्ररेखावत्त्वम् । अनेन दुःखेनार्पितं व्याप्तं देहं देहो न
न भिद्यत इत्याद्यन्वयः । अर्धर्चादिर्देहशब्दः । हि यतो न
भिद्यतेऽतोऽकाले मरणं न विद्यत इति जाने इति शेषः
॥ ५१ ॥ यद्गतवीन्यनर्थकानि तदिदं महदुःखम् । ऊषरे
उत्तमत एव निष्फलं बीजमिव ॥ ५२ ॥ गुरुदुःखेन करीतः
पीडितः । परेतसंसदं यमसभाम् । अहं गता स्याम् । तत्तु न
कथ्यत इति शेषः ॥ ५३ ॥ अथापि मरणाभावेऽपि त्वया

विना त्वत्संनिधिं विना किञ्जीवितं कुत्सितं जीवितं वृथा व्यर्थ-
मतोऽनुव्रजिष्यामि । अभिकाङ्क्षया वात्सल्येन ॥ ५४ ॥ भृश-
मसुखं दुःखममर्षितासहमाना रामवियोगमूलं सपत्न्यादिकृतं
महद्व्यसनं दुःखं निशाम्य पर्यालोच्य सत्यपाशबद्धं सुतमवेक्ष्य
यथोक्तनिमित्तवती किनरी विललाप ॥ ५५ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्डे विंशः सर्गः ॥ २० ॥

तत्कालसदृशं रामवियोगहेतुककौसल्यादुःखप्रवृत्तिकालोचि-
तम् ॥ १ ॥ आर्ये कौसल्ये । गच्छेदिति यत्तन्ममपि न
रोचते । स्त्रिया इत्याद्युत्तरान्वयि ॥ २ ॥ अतएव विप-
रीतः प्राप्तप्रकृतिवैपरीत्यः । चोद्यमानः स्त्रिया । क्रोधव-
शात्पुनरुक्तिर्न दोषाय । किमिव न ब्रूयात्, अनुचितशतमपि
ब्रूयात्, अतस्तद्वचो न श्रद्देयमिति । एतेन राजाज्ञाभङ्गः कथं
कार्य इति शङ्का समाहिता ॥ ३ ॥ ननु रामदोषप्रयुक्तं विवा-
सनं स्यात्तत्राह—नास्येति । रामस्येत्यर्थः । अपराधं पितृविष-
यकं दोषमसमजादेरिव प्रजावधादिपातकम् ॥ ४ ॥ सुतराम-
मित्रोऽपि शत्रुरपि । निरस्तोऽपि महापातकादिवशं गत्वा

देवकल्पमृजुं दान्तं रिपूणामपि वत्सलम् । अवेशमाणः को धर्मं त्यजेत्पुत्रमकारणात् ॥ ६
तदिदं वचनं राज्ञः पुनर्बाल्यमुपेयुषः । पुत्रः को हृदये कुर्याद्राजवृत्तमनुसरन् ॥ ७
यावदेव न जानाति कश्चिदर्थमिमं नरः । तावदेव मया सार्धमात्मस्थं कुरु शासनम् ॥ ८
मया पार्श्वे सधनुषा तव गुप्तस्य राघव । कः समर्थोऽधिकं कर्तुं कृतान्तस्येव तिष्ठतः ॥ ९
निर्मनुष्यामिमां सर्वामयोध्यां मनुजर्षभ । करिष्यामि शरैस्तीक्ष्णैर्यदि स्थास्यति विप्रिये ॥ १०
भरतस्याथ पक्ष्यो वा यो वास्य हितमिच्छति । सर्वास्तांश्च वधिष्यामि मृदुर्हि परिभूयते ॥ ११
प्रोत्साहितोऽयं कैकेय्या संतुष्टो यदि नः पिता । अमित्रभूतो निःसङ्गं बध्यतां बध्यतामपि ॥ १२
गुरोरप्यवलितस्य कार्याकार्यमजानतः । उत्पथं प्रतिपन्नस्य कार्यं भवति शासनम् ॥ १३
बलमेव किमाश्रित्य हेतुं वा पुरुषोत्तम । दातुमिच्छति कैकेय्ये उपस्थितमिदं तव ॥ १४
त्वया चैव मया चैव कृत्वा वैरमनुत्तमम् । कास्य शक्तिः श्रियं दातुं भरतायारिशासन ॥ १५
अनुरक्तोऽस्मि भावेन भ्रातरं देवि तत्स्वतः । सत्येन धनुषा चैव दत्तेनेष्टेन ते शपे ॥ १६
दीप्तमग्निमरण्यं वा यदि रामः प्रवेक्ष्यति । प्रविष्टं तत्र मां देनि त्वं पूर्वमवधारय ॥ १७
हरामि वीर्याहुः खं ते तमः सूर्य इवोदितः । देवी पश्यतु मे वीर्यं राघवश्चैव पश्यतु ॥ १८
हरिष्ये पितरं वृद्धं कैकेय्यासक्तमानसम् । कृपणं च स्थितं बाल्ये वृद्धभावेन गर्हितम् ॥ १९
एतत्तु वचनं श्रुत्वा लक्ष्मणस्य महात्मनः । उवाच रामं कौसल्या रुदती शोकलालसा ॥ २०
भ्रातुस्ते वदतः पुत्र लक्ष्मणस्य श्रुतं त्वया । यदत्रानन्तरं तत्त्वं कुरुष्व यदि रोचते ॥ २१
न चाधर्म्यं वचः श्रुत्वा सपत्न्या मम भाषितम् । विहाय शोकसंतप्तां गन्तुमर्हसि मामितः ॥ २२
धर्मज्ञ इति धर्मिष्ठ धर्मं चरितुमिच्छसि । शुश्रूष्व मामिहस्थस्त्वं चर धर्ममनुत्तमम् ॥ २३
शुश्रूषुर्जननीं पुत्र स्वगृहे नियतो वसन् । परेण तपसा युक्तः काश्यपस्त्रिदिवं गतः ॥ २४
यथैव राजा पूज्यस्ते गौरवेण तथा ह्यहम् । त्वां साहं नानुजानामि न गन्तव्यमितो वनम् ॥ २५

त्यक्तोऽपि । परोक्षमपि रामस्य दोषं यो वदेत् न पश्यामि ॥ ५ ॥ यदेवमतो देवतुल्यं दान्तं गुरुभिः शिक्षितम् । एवमु-
क्तगुणं पुत्रं धर्ममवेक्षमाणः कस्त्यजेदित्यन्वयः । रिपूणां कैके-
य्यादीनां विषयेऽपि वत्सलं स्निग्धम् ॥ ६ ॥ बाल्यं बालभाव-
मविमृश्यकारित्वं कामपरवशत्वं बोपेयुषः प्राप्तस्य । राजवृत्तं
पूर्वराजाचरितम् ॥ ७ ॥ अतो यावदिममर्थं त्वत्प्रवासनरूपं
कश्चिदपि न जानाति तावत्ततः पूर्वमेव शासनं राज्यमभिषेके-
णात्मस्थमात्माधीनं कुरु । 'शोभनम्' इति पाठे राज्यफलकम-
भिषेकम् ॥ ८ ॥ कथमेवं शक्यं तत्राह—मयेति । अधिकं
त्वदाज्ञोल्लङ्घनपूर्वमभिषेकविघ्नम् ॥ ९ ॥ विप्रिये तव विपक्षभावे
॥ १० ॥ पक्ष्यो मातुलादिः । यो वान्यः कश्चिदस्य हितमि-
च्छति । मृदुर्हीति । अतो मार्दवं न युक्तम् । मार्दवानुचित-
काल इति भावः ॥ ११ ॥ ननु राज्ञा राज्यस्य भरताय वीर्य-
मानत्वादपरिहायोऽयमर्थस्तत्राह—प्रेति । कैकेय्या प्रोत्साहि-
तस्तस्यां संतुष्टो यदि पिता नोऽस्माकममित्रभूतो जायते
तदासौ बन्धनं प्राप्यताम्, अथवास्य वध एव क्रियताम् ।
त्रेताद्वापरयोः संभावयमवतारस्तदा च किञ्चिदधिकपादेनाध-
र्मप्रवेश इति तदनुसारेण लक्ष्मणस्यैवमुक्तिः, कैकेय्याश्च परो-
पदेशेनैवं मतिः, छलेन वालिवधे प्रवृत्तिश्च भगवत इति बोध्यम्
॥ १२ ॥ नन्वेवं दोषः स्यात्तत्राह—गुरोरिति । एवं च
शास्त्रसमतत्वाच्चात्र दोष इति भावः ॥ १३ ॥ ननु राज्ञो
लवत्त्वाद्बन्धनाद्यशक्यमत आह—बलमिति । उपस्थितं

ज्येष्ठत्वेन न्यायतस्तवैव प्राप्तमिदं राज्यम् । एवं च बलहेत्वोर-
भावाद्बन्धनादि शक्यमेवेति भावः ॥ १४ ॥ बलाभावमेवाह—
त्वयेत्यादि ॥ १५ ॥ ननु तवाप्येवं वदतो न विश्वासो ज्ञाति-
त्वाविशेषादत आह—अनुरक्त इति । भाव आन्तरोऽभिप्रायः
॥ १६ ॥ संप्रत्येवानुरागनिर्णय इत्याह—वीर्यमिति । वीर्यम-
भिम् । क्रोधमित्यर्थः । अरण्यं वा पित्राज्ञया ॥ १७ ॥ राघ-
वश्चेति । चात्सर्वो जनश्च ॥ १८ ॥ कैकेय्यासक्तमानसमत
एव कृपणम् । वृद्धभावेन वृद्धत्वेन गर्हितं यथा भवति तथा
बाल्ये कामुकत्वेन स्थितम् ॥ १९ ॥ २० ॥ अनन्तरं युक्तं
कार्यं तत्त्वं कुरुष्व यदि रोचते तर्हि लक्ष्मणवाक्यं कुरुष्वेति
शेषः । अनेन कौसल्याया गूढं स्वानभिमतत्वं लक्ष्मणोक्तस्य
सूचितम् ॥ २१ ॥ पुनां रामाभिप्रायनिर्णयाय लक्ष्मणवाक्य-
मेवोपोद्बलयितुमेतद्राजवाक्यमपि न येन तव दोषः स्यात्,
किं तु मत्सपत्न्या इत्याह—न चेति । अधर्म्यं कनिष्ठम्
राज्यरूपं मम सपत्न्या भाषितं वचः श्रुत्वा । मां विहायेतो
वनं गन्तुं नार्हसि ॥ २२ ॥ अथ यदि सापन्नमातृवाक्योल्लङ्घ-
नेऽप्यधर्मबुद्ध्या तत्राप्यादरस्तर्हि राज्यं परित्यज्यैवेह तिष्ठे-
त्याह—धर्मज्ञ इति ॥ २३ ॥ शुश्रूषुः शुश्रूषां कुर्वन् । पुत्रेति
रामसंबोधनम् । त्रिदिवं गतः । मातृसेवया प्राजापत्यपदं प्राप्त
इति भावः ॥ २४ ॥ तथाहि ततोऽपि गौरवेणाहं पूज्येत्यर्थः । 'पितु-
र्दशगुणं माता गौरवेणातिरिच्यते' इति स्पष्टेः । नानुजानामि ।
वनं गन्तुमिति शेषः । किं च प्रतिषेधामित्याह—न गन्तव्य-

त्वद्वियोगान्न मे कार्यं जीवितेन सुखेन च । त्वया सह मम श्रेयस्तृणानामपि भक्षणम् ॥ २६
 यदि त्वं यास्यसि वनं त्यक्त्वा मां शोकलालसाम् । अहं प्रायमिहासिष्ये न च शक्यामि जीवितुं २७
 ततस्त्वं प्राप्स्यसे पुत्रं निरयं लोकविश्रुतम् । ब्रह्महत्यामिवाधर्मात्समुद्रः सरितां पतिः ॥ २८
 विलपन्तीं तथा दीनां कौसल्यां जननीं ततः । उवाच रामो धर्मात्मा वचनं धर्मसंहितम् ॥ २९
 नास्ति शक्तिः पितुर्वाक्यं समतिक्रमितुं मम । प्रसादये त्वां शिरसा गन्तुमिच्छाम्यहं वनम् ॥ ३०
 ऋषिणा च पितुर्वाक्यं कुर्वता वनचारिणा । गौर्हता जानता धर्मं कण्डुना च विपश्चिता ॥ ३१
 अस्माकं तु कुले पूर्वं सगरस्याज्ञया पितुः । खनद्भिः सागरैर्भूमिमवाप्तः सुमहान्वधः ॥ ३२
 जामदग्नयेन रामेण रेणुका जननी स्वयम् । कृत्वा परशुनारण्ये पितुर्वचनकारणात् ॥ ३३
 एतैरन्यैश्च बहुभिर्दिवि देवसमैः कृतम् । पितुर्वचनमक्लीबं करिष्यामि पितुर्हितम् ॥ ३४
 न खल्वेतन्मयैकेन क्रियते पितृशासनम् । एतैरपि कृतं देवि ये मया परिकीर्तिताः ॥ ३५
 नाहं धर्ममपूर्वं ते प्रतिकूलं प्रवर्तये । पूर्वैरयमभिप्रेतो गतो मार्गोऽनुगम्यते ॥ ३६
 तदेतच्च मया कार्यं क्रियते भुवि नान्यथा । पितुर्हि वचनं कुर्वन्न कश्चिन्नाम हीयते ॥ ३७
 तामेवमुक्त्वा जननीं लक्ष्मणं पुनरद्वीत् । वाक्यं वाक्यविदां श्रेष्ठः श्रेष्ठः सर्वधनुष्मताम् ॥ ३८
 तव लक्ष्मण जानामि मयि स्नेहमनुत्तमम् । विक्रमं चैव सत्त्वं च तेजश्च सुदुरासदम् ॥ ३९
 मम मातुर्महदुःखमतुलं शुभलक्षण । अभिप्रायं न विज्ञाय सत्यस्य च शमस्य च ॥ ४०
 धर्मो हि परमो लोके धर्मं सत्यं प्रतिष्ठितम् । धर्मसंश्रितमप्येतत्पितुर्वचनमुत्तमम् ॥ ४१
 संश्रुत्य च पितुर्वाक्यं मातुर्वा ब्राह्मणस्य वा । न कर्तव्यं वृथा वीर धर्ममाश्रित्य तिष्ठता ॥ ४२
 सोऽहं न शक्यामि पुनर्नियोगमतिवर्तितुम् । पितुर्हि वचनाद्वीर कैकेय्याहं प्रचोदितः ॥ ४३
 तदेतां विसृजानार्यां क्षत्रधर्माश्रितां मतिम् । धर्ममाश्रय मा तैक्ष्ण्यं मद्बुद्धिरनुगम्यताम् ॥ ४४
 तमेवमुक्त्वा सौहार्दाङ्गातरं लक्ष्मणाग्रजः । उवाच भूयः कौसल्यां प्राञ्जलिः शिरसानतः ॥ ४५
 अनुमन्यस्व मां देवि गमिष्यन्तमितो वनम् । शापितासि मम प्राणैः कुरु स्वस्त्ययनानि मे ॥ ४६

मित्यादि ॥ २५ ॥ अथ वनगमनपर्यन्तं तदाज्ञासत्त्वादत्र सर्वथा स्थातुमशक्यमिति चेत्तत्राप्याह—त्वद्वियोगादिति । त्वद्वियोगात्परं जीवितादिना मे न किञ्चित्कार्यम् । अतस्त्वयेल्यादि । एवं च मामपि सह नयेति भावः ॥ २६ ॥ प्रायमनशनवीक्षाम् । चो हेतौ । यतो जीवितुं न शक्यामि ॥ २७ ॥ ततो मातुर्मरणान्तदुःखदानात् । समुद्रो हि कस्मिंश्चित्कल्पे मातुर्दुःखजननरूपाधर्मात्पिप्पलादब्रह्मर्षिकृतां कृत्यां प्राप्य नरकवासतुल्यं दुःखं प्राप्तवानिति क्वचित्पुराणे प्रसिद्धमित्याहुः ॥ २८ ॥ २९ ॥ तद्वचनस्य कर्तव्यत्वेऽपि युगपदनुष्ठानासंभवात्पितृवचसः प्रथमप्राप्तत्वेन प्राबल्यात्तदतिक्रमोऽशक्य इत्याह—नास्तीति ॥ ३० ॥ किं च पितुर्वाक्येन गोमातृवधोऽपि पूर्वैर्महात्मभिः कृतः, मया तु दुःखमात्रं मातुः संपाद्यत इति न किञ्चिदेतदित्याह—ऋषिणेति । अधर्मं जानतापि ऋषिणापि मन्त्रद्रष्टृपि पितृवाक्यतो गौर्हता । तस्मात्पितृवाक्याकरणे महानधर्म इति सूचितम् ॥ ३१ ॥ महान्वधो ब्राह्मणसकाशादतिनिन्द्यो वधः । अनेन प्राणत्यागेनापि पितृवाक्यं पालनीयमिति सूचितम् ॥ ३२ ॥ परशुना स्वयं स्नेहस्तेन चिह्ना । अरण्ये तपोवने । एवं पित्राज्ञया मातृवधोऽपि यद्यप्यर्थो न तदा दुःखमात्रं न तथेति किं वक्तव्यम् ॥ ३३ ॥ अक्लीबं कातर्यरहितम् । अतः पितुर्हितं करिष्यामि

॥ ३४ ॥ ३५ ॥ ते प्रतिकूलमपूर्वं पूर्वानाचरितं धर्मं नाहं प्रवर्तये । उक्तस्यैवास्यान्वयेन प्रतिपादनं पूर्वैरिति । अयमभिप्रेतो धर्मजनकत्वेनेष्टः पितृवाक्यपालनरूपः । पूर्वैरयं मार्गो गतः प्राप्तः, मयाऽपि तेषामनु पश्चादगम्यते ॥ ३६ ॥ तस्मादेतौर्भुवि भूलोके कार्यं कर्तुं योग्यमेव तदेतत्पितृवाक्यं मया क्रियते । नान्यथाकृत्यं न क्रियत इत्यर्थः । नाम प्रसिद्धम् । कश्चिन्नाम हीयते । मातुः किञ्चिदुःखोत्पादनेऽपि धर्मेणेति शेषः ॥ ३७ ॥ पुनरनन्तरम् ॥ ३८ ॥ ३९ ॥ मम मातुर्यन्महदुःखं तत्सत्यशमयोरभिप्रायं तद्विषयमभिप्रायमज्ञात्वा । इत्यतस्त्वदेवदं वाक्यं तत्त्वज्ञस्यानुचितमिति भावः ॥ ४० ॥ तदेवाह—धर्म इति । धर्मः सर्वपुरुषार्थेषूत्तमः श्रेष्ठः । प्रतिष्ठितं प्रशस्तं कारणम् । एतदुत्तमं पितुर्वचनं धर्मसंश्रितमपि वने तपस्यया तपस्विरक्षणेन च धर्मेलाभात् । अतोऽवश्यं कर्तव्यं तद्वच इति भावः । अत्रोत्तममित्यस्य त्रैलोक्यसुखदत्त्वेनोत्तममिति व्यङ्ग्यम् ॥ ४१ ॥ पितृवाक्यकरणस्य प्रतिज्ञातत्वादिपि तदुल्लङ्घनमनुचितमित्याह—संश्रुत्येति । प्रतिज्ञाय । वृथा मोषम् ॥ ४२ ॥ इदं सपत्न्याः कैकेय्या वचनम्, न पितुस्त्राह—सोऽहमित्यादि ॥ ४३ ॥ अनार्या मतिं पितरं बद्धा हत्वा वा राज्यं कर्तव्यमित्येवमधर्मविषया मतिम् । मद्बुद्धिः पितृवाक्यकरणरूपा । अनुगम्यतामनुवर्त्यताम् ॥ ४४ ॥ ४५ ॥ शापितासि शपथं प्रापितासि ।

तीर्णप्रतिज्ञश्च वनात्पुनरेष्याम्यहं पुरीम् । ययातिरिव राजर्षिः पुरा हित्वा पुनर्दिवम् ॥	४७
शोकः संधार्यतां मातर्हृदये साधु मा शुचः । वनवासादिहैष्यामि पुनः कृत्वा पितुर्वचः ॥	४८
त्वया मया च वैदेह्या लक्ष्मणेन सुमित्रया । पितुर्नियोगे स्थातव्यमेष धर्मः सनातनः ॥	४९
अम्ब संभृत्य संभारान्दुःखं हृदि निगृह्य च । वनवासकृता बुद्धिर्मम धर्म्यानुवर्त्यताम् ॥	५०
एतद्वचस्तस्य निशम्य माता सुधर्म्यमव्यग्रमविक्रवं च ।	
मृतेव संज्ञां प्रतिलभ्य देवी समीक्ष्य रामं पुनरित्युवाच ॥	५१
यथैव ते पुत्र पिता तथाहं गुरुः स्वधर्मेण सुहृत्तया च ।	
न त्वानुजानामि न मां विहाय सुदुःखितामर्हसि पुत्र गन्तुम् ॥	५२
किं जीवितेनेह विना त्वया मे लोकेन वा किं स्वधयामृतेन ।	
श्रेयो मुहूर्तं तव संनिधानं ममैव कृत्स्नादपि जीवलोकात् ॥	५३
नरैरिवोल्काभिरपोह्यमानो महागजो ध्वान्तमभिप्रविष्टः ।	
भूयः प्रजज्वाल विलापमेवं निशम्य रामः करुणं जनन्याः ॥	५४
स मातरं चैव विसंज्ञकल्पामार्तं च सौमित्रिमभिप्रतप्तम् ।	
धर्मे स्थितो धर्म्यमुवाच वाक्यं यथा स एवार्हति तत्र वक्तुम् ॥	५५
अहं हि ते लक्ष्मण नित्यमेव जानामि भक्तिं च पराक्रमं च ।	
मम त्वभिप्रायमसंनिरीक्ष्य मात्रा सहाभ्यर्दसि मा सुदुःखम् ॥	५६
धर्मार्थकामाः खलु जीवलोके समीक्षिता धर्मफलोदयेषु ।	
ये तत्र सर्वे स्युरसंशयं मे भार्येव वक्ष्यामिमता सपुत्रा ॥	५७
यस्मिंस्तु सर्वे स्युरसंनिविष्टा धर्मो यतः स्यात्तदुपक्रमेत ।	
द्वेष्यो भवत्यर्थपरो हि लोके कामात्मता खल्वति न प्रशस्ता ॥	५८
गुरुश्च राजा च पिता च वृद्धः क्रोधात्प्रहर्षादथवापि कामात् ।	
यद्यादिशेत्कार्यमवेक्ष्य धर्मे कस्तं न कुर्यादनुशंसवृत्तिः ॥	५९
न तेन शक्नोमि पितुः प्रतिज्ञामिमां न कर्तुं सकलां यथावत् ।	
स ह्यावयोस्तात गुरुर्नियोगे देव्याश्च भर्ता स गतिश्च धर्मः ॥	६०

गमननिरोधं मा कुर्विति शेषः ॥ ४६ ॥ दिवं हित्वा भूमौ पतितः पुनर्दिवं यथा गतस्तथेत्यर्थः ॥ ४७ ॥ पुनरेष्यामी-
खन्वयः ॥ ४८ ॥ पितुः राज्ञो दशरथस्य ॥ ४९ ॥ संभारान-
भिषेकसंभारान् । निगृह्य निवार्य । अनुवर्त्यताम् । त्वयानुम-
न्यतामित्यर्थः ॥ ५० ॥ सुधर्म्यं धर्मयुक्तम् । अव्यग्रं धैर्य-
युक्तम् । अविक्रमकातरम् । मृतेव । मूर्च्छितेति यावत् ॥ ५१ ॥
स्वधर्मेण पालनादिरूपमातृधर्मेण । सुहृत्तया पितुरिव स्नेहवत्तया
॥ ५२ ॥ लोकेनेतरबन्धुजनेन । स्वधया पितृपूजनेन । इदमु-
पलक्षणं देवपूजादेरपि । अमृतेनामृतत्वसाधनेन तत्त्वज्ञाने-
नापि किम् । कृत्स्नादपि जीवलोकात्कृत्स्नलोकसांनिध्यामुहू-
र्तमपि तव संनिधानमेव श्रेयः ॥ ५३ ॥ नरैरुल्काभिरलातैर-
पोह्यमानस्तुह्यमानो निशि ध्वान्तमभिप्रविष्टो गज इव भूयः
प्रजज्वाल । किमिदं यन्मामधर्मे प्रवर्तयितुं विलपतीति क्रोधः
॥ ५४ ॥ तत्र रामस्य धर्मे निष्ठां वाल्मीकिः श्लाघते यथा—
स एवेति । तत्र तथाविधचोरदशायाम् । अनन्वयालंकारोऽत्र
॥ ५५ ॥ ममाभिप्रायं धर्मेकनिष्ठत्वरूपम् । अभ्यर्दयसि पीडयसि ।
'अभ्यर्दयसि' इति पाठे प्रेरयसीत्यर्थः । सर्वथान्तर्भावितव्यर्थता ।

एवं सुतरां दुःखं मा मा कुर्वित्यर्थः ॥ ५६ ॥ धर्मफलोदयेषु
पूर्वकृतधर्मफलोत्पत्तिकालेषु ये धर्मार्थकामास्त्रयोऽपि लोके
समीक्षिता दृष्टा मन्वादिभिर्धर्मफलत्वेन ये त्रयोऽपि दृष्टास्ते
सर्वे तत्र धर्मे सति अवश्यं भवेयुरिति मे मतिः । न तु तत्र मे
कश्चित्संदेह इति भावः । एकतोऽनेककार्यलामे दृष्टान्तमाह—
भार्येवेति । वक्ष्यानुकूला । अतिथिपूजादिधर्मसाधनम्, अभि-
मताभिप्रिया कामसाधनम्, सपुत्रा परमलोकगमनरूपार्थसाधनं
च भवति तद्वत् । तस्माद्धर्म एव मुख्य इति स एव रक्ष्य
इति भावः ॥ ५७ ॥ अमुमेवार्थं भङ्गयन्तरेण द्रढयति—
यस्मिन्निति । यस्मिन्कर्मणि सर्वे धर्मादयोऽसंनिविष्टा असं-
ख्यास्तन्नोपक्रमेत नारमेतैवेति शेषः । एकैकफलकानेककर्मसंभ-
वेऽपि यतो धर्मः स्यात्तदुपक्रमेत तदेव कुर्यान्नापरम् । कुतस्त-
त्राह—द्वेष्य इति । अर्थपरो धर्मविरुद्धकेवलार्थपरः । कामा-
त्मता धर्मविरुद्धकामपरता । न प्रशस्ता गर्हिता राज्ञ इव ॥ ५८ ॥
यदेवमतो गुरुश्चेत्यादि । गुरुरुपनेता धनुर्वेदाद्युपदेष्टा च, स
यत्कार्यं व्यादिशेत्तद्धर्ममवेक्ष्य पितृवचनकरणं धर्म इति ज्ञात्वा
को न कुर्यात् ॥ ५९ ॥ इमां सकलां संपूर्णां न कर्तुं न

तस्मिन्पुनर्जीवति धर्मराजे विशेषतः स्वे पथि वर्तमाने ।	
देवी मया सार्धमितोऽभिगच्छेत्कथंस्विदय्या विधवेव नारी ॥	६१
सा मानुमन्यस्व वनं व्रजन्तं कुरुष्व नः स्वस्त्ययनानि देवि ।	
यथा समाप्ते पुनराव्रजेयं यथा हि सत्येन पुनर्ययातिः ॥	६२
यशो ह्यहं केवलराज्यकारणात् पृष्ठतः कर्तुमलं महोदयम् ।	
अदीर्घकाले न तु देवि जीविते वृणेऽवरामद्य महीमधर्मतः ॥	६३
प्रसादयन्नरवृषभः स मातरं पराक्रमाज्जिगमिषुरेव दण्डकान् ।	
अथानुजं भृशमनुशास्य दर्शनं चकार तां हृदि जननीं प्रदक्षिणम् ॥	६४
इत्यार्षे श्रीमद्रामायणे वाल्मीकीय आदिकाव्येऽथोध्याकाण्ड एकविंशः सर्गः ॥ २१ ॥	

द्वाविंशः सर्गः ।

अथ तं व्यथया दीनं सविशेषममर्षितम् । सरोषमिव नानेन्द्रं रोषविस्फारितेक्षणम् ॥	१
आसाद्य रामः सौमित्रिं सुहृदं भ्रातरं प्रियम् । उवाचेदं स धैर्येण धारयन्सत्त्वमात्मवान् ॥	२
निगृह्य रोषं शोकं च धैर्यमाक्रम्य केवलम् । अवमानं निरस्यै न गृहीत्वा हर्षमुत्तमम् ॥	३
उपहृतं यदेतन्मे अभिषेकार्थमुत्तमम् । सर्वं निवर्तय क्षिप्रं कुरु कार्यं निरव्ययम् ॥	४
सौमित्रे योऽभिषेकार्थं मम संसारसंभ्रमः । अभिषेकनिवृत्त्यर्थं सोऽस्तु संभारसंभ्रमः ॥	५
यस्या मदभिषेकार्थं मानसं परितप्यति । माता न सा यथा न स्यात्सविशङ्का तथा कुरु ॥	६
तस्याः शङ्कामयं दुःखं मुहूर्तमपि नोत्सहे । मनसि प्रतिसंजातं सौमित्रेऽहमुपेक्षितम् ॥	७
न बुद्धिपूर्वं नाबुद्धं सरामीह कदाचन । मातृणां वा पितुर्बाहं कृतमल्पं च विप्रियम् ॥	८
सत्यः सत्याभिसंधश्च नित्यं सत्यपराक्रमः । परलोकभयाद्भीतो निर्भयोऽस्तु पिता मम ॥	९

शक्नोमि । नियोगे प्रभुरिति शेषः । मातुः स्वेन सह गमननिषे-
धयाह—देव्याश्चेति । भर्तृत्वात्स एवास्या गतिर्न तु पुत्रः ।
'स गतिः स धर्मः' इति पाठे तेन सगतिः समानगतिरेषा ।
सः तच्छब्दस्य बुद्धिस्थपरात्मशकलात्तेन सह वास एवास्या
धर्मः, न तु मया सह वास इत्यर्थः ॥ ६० ॥ तदेवाह—
तस्मिन्निति । स्वे पथीष्टपुत्रं परित्यज्यापि सत्यं रक्षणीयमि-
त्येवंरूपे सत्यमार्गे । अन्येत्यस्य विवरणं विधवेति ॥ ६१ ॥
सा मामित्यर्थः । पुनर्ययातिः । स्वर्गमापेति शेषः ॥ ६२ ॥
केवलराज्यकारणाद्धर्महीनराज्यहेतोः । महोदयं महाफलम् ।
यशःप्राप्तमपि राज्यं त्यक्त्वा पितृवाक्यपालनं कृतवानित्येवं
यशः पृष्ठतः कर्तुं नालम् । जीविते मनुष्यजीवनेऽदीर्घकाले-
ऽल्पकालतया निश्चिते सति । तदर्थमवरामवरप्रयोजनिकां
महीमधर्मतः परमपुरुषार्थत्यागेन न तु वृणे इति संबन्धः
॥ ६३ ॥ पराक्रमाद्वैर्यात् । दर्शनं स्वसंमतं धर्मरहस्यमनुशा-
स्योपदिश्य तां जननीं प्रदक्षिणं कृत्वा हृदि चकार । गन्तुं
मनश्चकारेत्यर्थः ॥ ६४ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽथोध्याकाण्ड
एकविंशः सर्गः ॥ २१ ॥

अथ रामः सौमित्रेः कैकेयीविषयं रोषं शमयतीत्याह—
अथेति । व्यथया रामस्य राज्यहानिजन्यया । सविशेषं रामेष्टज-
नान्तरापेक्षयेति शेषः । अमर्षितं प्राप्तासहनम् । विस्फारणं

विस्तारः ॥ १ ॥ आसाद्याभिमुखीकृत्य धैर्येण सत्त्वं चित्तमवि-
कारितया धारयन्प्रकटयन् ॥ २ ॥ किमुवाचेत्यत्राह—निगृ-
ह्येति । रोषं पित्रादिवधहेतुम् । अवमानं वनप्रवासनरूपं
निरस्य । शत्रुकृतत्वाभावात् । उत्तमं हर्षं सत्यपालनेन पितुः
पुण्यलोकसिद्धिजं हर्षम् ॥ ३ ॥ तादृशहर्षसिद्ध्यर्थमेव हे लक्ष्मण,
अभिषेकप्रयोजनकं निवर्तय । कार्यं वनगमनोपयुक्तम् ॥ ४ ॥
तदेवाह—सौमित्रे इति । संभारसंपादनाय यः संभ्रमस्त्वेरा
सामिषेकनिवृत्त्यर्थेऽस्तु । वनगमनपरिकरसंपादनायास्त्विति
यावत् ॥ ५ ॥ किं च यस्या मदभिषेकार्थं मदभिषेकनिवृत्तौ ।
अर्थशब्दो निवृत्तिवचन इह । 'अर्थोऽभिषेयरैवस्तुप्रयोजननिवृ-
त्तिषु' इत्यमरः । सविशङ्का कथमयं वने स्थास्यतीति शङ्कया
सदुःखा । तथा कुरु । अल्पेनैव कालेन रामं द्रष्टासि, पित्राज्ञा-
भङ्गश्चातिनिन्द्य इत्यादिवाक्यैरिति शेषः । यद्वा यस्याः कैकेय्या
नो माता कैकेयी सशङ्का, अयं वनं न गमिष्यतीति शङ्कास-
हिता ॥ ६ ॥ कुत एवं तत्राह—तस्या इति । तस्या मनसि
प्रतिसंजातं शङ्कामयं दुःखं मुहूर्तमप्युपेक्षितं नोत्सहे । 'उदी-
क्षितम्' इति पाठे द्रष्टुमित्यर्थः ॥ ७ ॥ तदेवोपपादयति—न
बुद्धीति । अबुद्धम्, अज्ञानपूर्वं वा । अल्पं चाल्पमपि ।
विप्रियं विप्रियकरं कदाचन कदापि कृतं न सरामीत्यन्वयः ।
'समारब्धम्' इति पाठे नारब्धवानस्मीत्यर्थः ॥ ८ ॥ सत्यः
सत्यवचनस्वभावः । सत्याभिसंधः सत्यप्रतिज्ञः । परलोकभया-

तस्यापि हि भवेदस्मिन्कर्मण्यप्रतिसंहते । सत्यं नेति मनस्तापस्तस्य तापस्तपेच्च माम् ॥ १०
 अभिषेकविधानं तु तस्मात्संहृत्य लक्ष्मण । अन्यगेवाहमिच्छामि वनं गन्तुमितः पुरः ॥ ११
 मम प्रवाजनादद्य कृतकृत्या नृपात्मजा । सुतं भरतमव्यग्रमभिषेचयतां ततः ॥ १२
 मयि चीराजिनधरे जटामण्डलधारिणि । गतेऽरण्यं च कैकेय्या भविष्यति मनःसुखम् ॥ १३
 बुद्धिः प्रणीता येनेयं मनश्च सुसमाहितम् । तं तु नार्हामि संक्रेष्टुं प्रव्रजिष्यामि मा चिरम् ॥ १४
 कृतान्त एव सौमित्रे द्रष्टव्यो मत्प्रवासने । राज्यस्य च वितीर्णस्य पुनरेव निवर्तने ॥ १५
 कैकेय्याः प्रतिपत्तिर्हि कथं स्यान्मम वेदने । यदि तस्या न भावोऽयं कृतान्तविहितो भवेत् ॥ १६
 जानासि हि यथा सौम्य न मातृषु ममान्तरम् । भूतपूर्वं विशेषो वा तस्या मयि सुतेऽपि वा ॥ १७
 सोऽभिषेकनिवृत्त्यर्थः प्रवासार्यैश्च दुर्वचैः । उपैर्वाक्यैरहं तस्या नान्यदैवात्समर्थये ॥ १८
 कथं प्रकृतिसंपन्ना राजपुत्री तथागुणा । ब्रूयात्सा प्राकृतेव स्त्री मत्पीड्यं भर्तृसंनिधौ ॥ १९
 यदचिन्त्यं तु तदैवं भूतेष्वपि न हन्यते । व्यक्तं मयि च तस्यां च पतितो हि विपर्ययः ॥ २०
 कश्च दैवेन सौमित्रे योद्धुमुत्सहते पुमान् । यस्य तु ग्रहणं किञ्चित्कर्मणोऽन्यन्न दृश्यते ॥ २१
 सुखदुःखे भयक्रोधौ लाभालाभौ भवाभवौ । यस्य किञ्चित्ताभूतं ननु दैवस्य कर्म तत् ॥ २२
 ऋषयोऽप्युग्रतपसो दैवेनाभिप्रचोदिताः । उत्तुज्य निमांस्तीव्रान्ध्रयन्ते काममन्युभिः ॥ २३
 असंकल्पितमेवेह यदकस्मात्प्रवर्तते । निवर्त्यान्धमारम्भैर्ननु दैवस्य कर्म तत् ॥ २४
 एतया तत्त्वया बुद्ध्या संस्तभ्यात्मानमात्मना । व्याहृतेऽप्यभिषेके मे परितापो न विद्यते ॥ २५

त्परलोकभयहेतोरसत्याङ्गीतः पिता निर्भयोऽस्तु । मया तत्कृतसत्यपरिपालनात् ॥ ९ ॥ अस्मिन्कर्मण्यभिषेकविषये कर्मणि । अप्रतिसंहतेऽनिवर्तिते । मम वचः सत्यं न वृत्तमिति मनस्तापो भवेत् । तस्य च मनस्तापो मामपि तपेत् । पितृहितमकुर्वतो मम जन्म व्यर्थमिति पीडयेत् ॥ १० ॥ यत एवमतः—अभिषेकेति । संहृत्य त्यक्त्वा । अन्यगेव शीघ्रमेव । इतः पुरोऽस्मात्परात् ॥ ११ ॥ नृपात्मजा कैकेयी । अव्यग्रमव्याकुलम् ॥ १२ ॥ गते गते एव ॥ १३ ॥ कैकेय्या अत्र नापराधः अन्यप्रेरितत्वात् । तर्हि स एव दण्ड्यस्तत्राह—बुद्धिरिति । येनेश्वरेण विधात्रेण बुद्धिः कैकेय्याः प्रणीता मन्थराद्वारा दत्ता, मनश्च तद्बुद्धिविषयेऽर्थं सुसमाहितं स्थिरीकृतं तं संक्रेष्टुं मत्कृतमन्यथाजातमिति क्लेशयितुं नार्हामि । तस्य मदधिकारित्वान्मद्रूपत्वाद्धेति गूढ आशयः । मत्संकल्पकृतमेव तदिति गूढं व्यङ्ग्यम् । अशक्यत्वादित्यापाततोऽर्थः । अतो वनं प्रव्रजिष्यामि । चिरं विलम्बो मा मास्त्वित्यर्थः ॥ १४ ॥ तत्प्रेरयितारमाह—कृतान्त इत्यादि । मद्रिवासने मद्रिवासनप्रेरणायाम् । एवमभिषेकनिवर्तनप्रेरणायां कृतान्तो दैवमेवेन्द्रादीनां दुःखनिवर्तकादृष्टमेवेति गूढम् । मत्प्रजानां मत्कृतपरिपालनलाभाभावजनकमदृष्टमिति स्फुटम् । द्रष्टव्यः कारणत्वेन द्रष्टव्यः । यत्तु रामस्य प्राकृतदुरदृष्टं दैवमिति, तच्च । भगवत्स्तस्याभावात् ॥ १५ ॥ तदुपपादयति—कैकेय्या इति । प्रतिपत्तिरध्यवसायः । यदि कृतान्तविहितस्तत्प्रेरितोऽयं भावोऽभिप्रायो न भवेत् ॥ १६ ॥ ईदृशस्य कैकेय्या भावस्य दैवकारणकलसिद्धये तस्याः सहजभावाह—जानासीत्यादि । अन्तरं वैषम्यम् । भूतपूर्वं तस्या वा मयि सुते भरतेऽपि वा न विशेषो भूतपूर्वः । तस्मादैवकृतमेव वैषम्यमिति भावः

॥ १७ ॥ तस्मात्—स इति । सोऽहं रामो दुर्वचैः सामान्येनापि न वक्तुं शक्यैः, किं पुनर्वाक्यं दशरथपत्न्या कैकेयकन्यया, तादृशैर्वाक्यै राज्ञः कैकेय्या प्रेरणे दैवादित्यकारणं सोऽहं रामो न समर्थः इत्यन्वयः ॥ १८ ॥ तदेव द्रव्यमिति । प्रकृतिसंपन्ना सत्त्वप्रकृतियुक्ता । तथागुणा प्रागनुभूततादृक्कल्याणगुणा । तत्रापि भर्तृसंनिधौ मत्पीड्यं मत्पीडाजनकं तदेव । 'मदघम्' इति पाठेऽप्ययमेवार्थः । वाक्यं ब्रूयात् । यदि न दैवप्रेरितेति भावः ॥ १९ ॥ ननु तदैवं कास्ति, कीदृक्चेत्यत आह—यदिति । देशकालवृत्तितया यदचिन्त्यमीदृग्विषयमिति चिन्तयितुमशक्यं तदैवं यद्भूतेषु भूताधिष्ठातृषु ब्रह्मादिष्वपि न हन्यते न प्रतिहतं भवति । हि अतस्तत्कृत एव तस्यां मयि च विपर्ययः पूर्वस्थितवात्सल्यापगमरूपो हस्तगतराज्यभ्रंशरूपश्च पतितः ॥ २० ॥ ननु शौर्येण दैवं हनिष्यामीति चेत्तत्राह—कश्चेति । यस्य दैवस्य ग्रहणं ज्ञानं ज्ञानजनकं कर्मणः फलादन्यन्न दृश्यते । एवं च नित्यकार्यानुमेयतया प्रागज्ञातलायोद्धुमशक्यं जाते तु फले विफलं युद्धम् । फलेन तस्य नाशाचेति भावः ॥ २१ ॥ सर्वतो दैवमेव प्रबलम्, पौरुषं तु काकतालीयमित्याह—सुखेत्यादि । भवाभवौ बन्धमोक्षौ । एषां मध्ये यस्य यत्तथाभूतमचिन्त्यकारणं किञ्चित्कार्यं तन्ननु निश्चयेन दैवस्य कर्मणः फलम् ॥ २२ ॥ दैवप्राबल्यमेव द्रव्यमिति—ऋषय इति । विश्वामित्रादयः । मन्युः क्रोधः । बहुवचनं व्यक्तिबहुत्वात् । तैर्भ्रश्यन्तेऽसिभूयन्ते ॥ २३ ॥ पुनरपि स्ववर्णवासस्य दैवजत्वं द्रव्ययितुं दैवकार्यलक्षणमाह—असंकल्पितमिति । आरम्भैर्नैरावन्धमुपक्रान्तं कार्यं निवर्त्य यदसंकल्पितमेवाचिन्तितमेवाकस्मादृष्टं विना प्रवर्तते तदैवस्य कर्म ननु ॥ २४ ॥ उपसंहरति—

तस्मादपरितापः संस्त्वमप्यनुविधाय माम् । प्रतिसंहारय क्षिप्रमाभिषेचनिकीं क्रियाम् ॥ २६
 एभिरेव घटैः सर्वैरभिषेचनसंभृतैः । मम लक्ष्मण तापस्ये व्रतज्ञानं भविष्यति ॥ २७
 अथवा किं ममैतेन राज्यद्रव्यमयेन नु । उद्धृतं मे स्वयं तोयं व्रतादेशं करिष्यति ॥ २८
 मा च लक्ष्मण संतापं कार्ष्णिलक्ष्म्या विपर्यये । राज्यं वा वनवासो वा वनवासो महोदयः ॥ २९
 न लक्ष्मणास्मिन्मम राज्यविघ्ने माता यवीयस्यभिः शङ्कितव्या ।
 दैवाभिपन्ना न पिता कथंचिज्ज्ञानासि दैवं हि तथाप्रभावम् ॥ ३०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्वाविंशः सर्गः ॥ २२ ॥

त्रयोविंशः सर्गः ।

इति ब्रुवति रामे तु लक्ष्मणोऽवाकिशरा इव । ध्यात्वा मध्यं जगामाशु सहसा दैन्यहर्षयोः ॥ १
 तथा तु बद्धा मुकुटी मुवोर्मध्ये नरर्षभः । निशश्वास महासर्पो बिलस्थ इव रोषितः ॥ २
 तस्य दुष्प्रतिवीक्ष्यं तद्भुकुटीसहितं तदा । बभौ क्रुद्धस्य सिंहस्य मुखस्य सदृशं मुखम् ॥ ३
 अग्रहस्तं विधुन्वंस्तु हस्ती हस्तमिवात्मनः । तिर्यग्ूर्ध्वं शरीरे च पातयित्वा शिरोधराम् ॥ ४
 अग्राक्ष्णा वीक्षमाणस्तु तिर्यग्भ्रातरमब्रवीत् । अस्थाने संभ्रमो यस्य जातो वै सुमहानयम् ॥ ५
 धर्मदोषप्रसङ्गेन लोकस्यानतिशङ्कया । कथं ह्येतदसंभ्रान्तस्त्वद्विधो वक्तुमर्हति ॥ ६
 यथा ह्येवमशौण्डीरं शौण्डीरः क्षत्रियर्षभः । किं नाम कृपणं दैवमशक्तमभिशंससि ॥ ७
 पापयोस्ते कथं नाम तयोः शङ्का न विद्यते । सन्ति धर्मोपधासक्ता धर्मात्मनिक न बुध्यसे ॥ ८

एतयेति । तत्त्वया यथार्थया बुद्ध्या बुद्धियोगेनात्मनान्तःकरण-
 स्थेनात्मानमन्तःकरणं संस्तभ्य । यदि तिष्ठसीति शेषः । तदा
 मेऽभिषेके व्याहृतेऽपि तव परितापो न विद्यते न भवति
 ॥ २५ ॥ अथ तत्कालकर्तव्यं नियुक्ते—तस्मादिति । उपदि-
 ष्टबुद्धियोगबलदित्यर्थः । अपरितापः परितापहीनः संस्त्वमपि
 मामनुविधाय मामनुसृत्याभिषेचनिकीं तत्प्रयोजनिकां क्रियाम-
 लंकारं प्रतिसंहारय निवर्तय । अनेन गृहं लक्ष्मणस्यापि वनग-
 मनं सूचितम् ॥ २६ ॥ तापस्ये तद्रूपव्रतस्य संकल्पे व्रतज्ञानं
 व्रतसंकल्पायापेक्षितं ज्ञानं व्रतज्ञानं तदेभिर्मविष्यतीति योजना
 ॥ २७ ॥ तापस्यव्रतज्ञानेऽप्येभिः क्रियमाणे राज्यलिप्सया
 ज्ञानं कृतवानिति कैकेय्याः शङ्का मा भूदिति तन्निषेधति—
 अथवेति । राज्यद्रव्यमयेन राज्याभिषेकसाधनमङ्गलद्रव्यप्रचुरेण ।
 स्वयं स्वहस्तेनोद्धृतं तोयं मे व्रतादेशं व्रतसंकल्पाधिकारम्
 ॥ २८ ॥ राज्यवनवासयोर्वनवासो महोदयो महाफलः ।
 प्रजानां कृत्याकृत्यचिन्ताव्याक्षेपराहित्येन सततं तपःप्रवृत्त्या
 पितृवाक्यपरिपालनेन चेति भावः ॥ २९ ॥ उपदेशस्य परम-
 प्रयोजनमाह—नेति । न माताभिः शङ्कितव्या, न पिताभि-
 शङ्कितव्याः, यतो दैवाभिपन्ना दैवप्रस्ता एवमभिशङ्कत इति
 शेषः । यद्वा दैवाभिपन्नत्वं मातापित्रोर्विशेषणम् । त्वं च दैवं
 तथाप्रभावमिति जानासि, अतो नातिशङ्कनीया ॥ ३० ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे द्वाविंशः सर्गः ॥ २२ ॥

दुःखहर्षयोर्मध्यं जगाम । रामस्य धर्मे धैर्यं दृष्ट्वा हर्षस्तस्य
 राज्यभ्रंशाद्दुःखमित्येषा मध्यगतिः, लक्ष्मणस्य शोषावतारत्वेन

तमोगुणप्रधानता, ज्येष्ठस्य विवेकवाक्यश्रवणेन सत्त्वोदयश्चेति
 भावः । अधःक्षिरस्त्वेनोक्तार्थस्यार्धाङ्गीकारध्वननम् । इवेन
 तमसः स्वाभाविकत्वात्तस्य स्थिरता ध्वन्यते ॥ १ ॥ तामेव
 दर्शयति—तथा त्विति । तथा । भयंकरमित्यर्थः । बिलमत्र
 परबिलम् ॥ २ ॥ दुष्प्रतिवीक्ष्यं संमुखतया द्रष्टुमशक्यम् ।
 सादृश्यं दुर्दर्शत्वे ॥ ३ ॥ अग्रहस्तं हस्ताग्रम् । रामेण क्षमा-
 पनाय गृहीतमित्यर्थः । तिर्यगित्यादि । क्रोधातिशयेन विविधं
 क्षिरोधूननं कृत्वेत्यर्थः । चादध इत्यपि ॥ ४ ॥ अग्राक्ष्णा
 कटाक्षेण । तिर्यग्वक्त्रं भ्रातरमीक्षमाणः । धर्मदोषो धर्मविरोध-
 स्तत्प्रसङ्गेन तत्परिहारशेषतया, पितृवचनमकुर्वन्कथमस्मान्ध-
 र्मेण पालयिष्यतीति या लोकस्यातिशङ्का तदभावसंपादनहेतुना
 मयापि पितृवचसोऽकरणेऽन्योऽपि पितृवचो न करिष्यतीति
 लोकनाशशङ्काहेतुना च, यस्य ते सुमहानयं वनगमनं प्रति
 संभ्रमो जातः सोऽस्थानेऽप्युक्तो भ्रान्तिमूल एव । भ्रान्तिमूल-
 त्वमेवाह—कथं हीति । अशौण्डीरमसमर्थं दैवमिति किंचिद्वस्तु
 प्रबलमिति । एवंजातीयकं यथा हि यथैव त्वं वदसि । एतदेत-
 जातीयं त्वद्विधः शौण्डीरो दैवनिराकरणेऽपि समर्थः क्षत्रियर्षभो
 यस्यसंभ्रान्तः स्यात्कथमेतद्वक्तुमर्हति, न कथमपि । अतः कृप-
 णमसमर्थैकपरिग्राह्यतया शोच्यम् । अशक्तं पौरुषसंनिधौ कार्यो-
 समर्थं दैवपदार्थं प्राकृतवर्तिकमभिशंसस्यभिष्टौषि ॥ ५ ॥ ६ ॥ ७ ॥
 एवं दैवावलम्बनं प्रतिक्षिप्य धर्मदोषप्रसङ्गं परिहरति—पाप-
 योरिति । पापात्मनोस्तयोः कैकेयीदशरथयोर्विषये ते कथं नाम
 शङ्का पापात्मत्वशङ्का न विद्यते न जायते । ननु धर्मव्यवहारवतोः
 कथमेषा शङ्का तत्राह—सन्तीति । रे धर्मात्मन्धर्मैकस्वभाव,

तयोः सुचरितं स्वार्थं शास्त्र्यात्परिजिहीर्षतोः । यदि नैवं व्यवसितं स्याद्धि प्रागेव राघव ।

तयोः प्रागेव दत्तश्च स्याद्वरः प्रकृतश्च सः ॥

९

लोकविद्विष्टमारब्धं त्वदन्यस्याभिषेचनम् । नोत्सहे सहितुं वीर तत्र मे क्षन्तुमर्हसि ॥

१०

येनैवमागता द्वैधं तव बुद्धिर्महामते । सोऽपि धर्मो मम द्वेष्यो यत्प्रसङ्गाद्धिमुह्यसि ॥

११

कथं त्वं कर्मणा शक्तः कैकेयीवशवर्तिनः । करिष्यसि पितुर्वाक्यमधर्मिष्ठं विगर्हितम् ॥

१२

यद्यं किल्बिषान्नेदः कृतोऽप्येवं न गृह्यते । जायते तत्र मे दुःखं धर्मसङ्गश्च गर्हितः ॥

१३

तवायं धर्मसंयोगो लोकस्यास्य विगर्हितः । मनसापि कथं कामं कुर्यात्त्वं कामवृत्तयोः ।

तयोस्त्वहितयोर्नित्यं शत्रवोः पित्रभिधानयोः ॥

१४

यद्यपि प्रतिपत्तिस्ते दैवी चापि तयोर्मतम् । तथाप्युपेक्षणीयं ते न मे तदपि रोचते ॥

१५

विह्वलो वीर्यहीनो यः स दैवमनुवर्तते । वीराः संभावितात्मानो न दैवं पर्युपासते ॥

१६

दैवं पुरुषकारेण यः समर्थः प्रबाधितुम् । न दैवेन विपन्नार्थः पुरुषः सोऽवसीदति ॥

१७

द्रक्ष्यन्ति त्वद्य दैवस्य पौरुषं पुरुषस्य च । दैवमानुषयोरद्य व्यक्ता व्यक्तिर्भविष्यति ॥

१८

अद्य मे पौरुषहृतं दैवं द्रक्ष्यन्ति वै जनाः । यदैवादाहतं तेऽद्य दृष्टं राज्याभिषेचनम् ॥

१९

अत्यङ्कुशमिवोद्गमं गजं मदजलोद्धतम् । प्रधावितमहं दैवं पौरुषेण निवर्तये ॥

२०

धर्म उपधा छलं तत्रासक्तमासक्तिलोकप्रतारणाय येषां तादृशा बहिर्धर्मपरा अन्तःपाषासक्ताः सन्ति तान्किं कथं न बुध्यसे ॥ ८ ॥ तयोर्धर्मोपधात्वं दर्शयति—तयोरिति । स्वार्थं स्वकार्य-सिद्ध्यर्थम् । सुचरितं त्वाम् । शास्त्र्यान्मृषाकृतसधर्मव्यवहारात् । परिजिहीर्षतोऽस्यक्तुमिच्छतोऽस्तयोः कृत्यं किं न बुध्यस इत्यनुकर्षः । अमुमर्थमर्थापत्त्या साधयति—यदीति । यदि तयोरेवं शास्त्रेण त्वदर्थप्रचयावनं व्यवसितमभिप्रेतं न स्यात्तदाभिषेकारम्भं कृत्वा तद्विग्रकरणं न स्यादिति शेषः । हि यस्मात्प्रागेव पूर्वकाल एव तयोर्दातृप्रतिग्रहीतृभावेन संबद्धः स वरः प्रकृतः प्रवृत्तप्रसङ्गस्तथ्यः स्यात्तदा प्रागेवाभिषेकारम्भात्पूर्वमेव दत्तः स्यात् । त्वदभिषेकारम्भं विनैव भरताभिषेकवद्वनवासौ कृतौ स्याताम् । तस्माद्वरप्रदानकथा मिथ्यैवेति भावः ॥ ९ ॥ यद्यपि दत्तोऽपि वरो राज्ञा विस्मृत इति तेन मदभिषेकारम्भः कृत इत्यादिसमाधानं शक्यं तथापीदृशवरदानस्य लोकविद्विष्टत्वेनानौचित्यादनुचितकर्तृत्वेन राजा त्याज्य एवेत्याह—लोकेति । ज्येष्ठे श्रेष्ठगुणे जाप्रति कनिष्ठविषयकत्वात्तदभिषेचनस्य लोकविद्विष्टत्वं प्रत्यक्षव्यवहारविरोधाच्छास्त्रविरोधाच्चेति भावः । मे । अपराधमिति शेषः । त्वद्विषये प्रतिषेचनदानरूपं ममापराधं क्षन्तुमर्हसि ॥ १० ॥ प्रतिवचनमेवाह—येनेत्यादि । यत्प्रसङ्गाद्यस्य पितृवचनस्य प्रसङ्गाद्धर्म-त्वप्रसङ्गकल्पनाद्धेतोर्विमुह्यसि तदकरणे प्रत्यवायः स्यादिति मोहं प्राप्नोऽसि । येन च मोहेन तव बुद्धिरेवं द्वैधमागता पूर्व राज्यग्रहणविषयत्वमधुना तत्त्यागविषयत्वरूपं प्रकारद्वयं प्राप्ता । स धर्मोऽपि मम द्वेष्यः । धर्माभासत्वादिति भावः ॥ ११ ॥ तस्य धर्माभासत्वमेवाह—कथमिति । कर्मणाचिन्त्यवैभवस्वकि-याशक्त्या कर्तुमकर्तुमन्यथाकर्तुं च शक्तः समर्थस्त्वं कैकेयी-वशवर्तिनः जीजितस्य अत एव गर्हितं लोकनिन्द्यमधर्मिष्ठं च

वचः करिष्यसि ॥ १२ ॥ एवं स्पष्टेऽप्यधर्मे तवाधर्मबुद्धिर्न जायत इति मे दुःखमित्याह—यदिति । अयं भेदोऽभिषेक-विघटनात्मा किल्बिषान्मृषावरप्रकल्पनात्कृतोऽपि यद्यतस्त्वयैवं मृषावरप्रकल्पितत्वेन न गृह्यते, अतो मे तत्र तद्विषये दुःखं जायते । कपटकृतमप्यर्थमसौ साधुतया गृह्णातीति मम व्यथेति भावः । किंचैवंविधधर्मसङ्ग एवंविधधर्मोसक्तिर्निन्द्या ॥ १३ ॥ तदेवाह—तवेत्यादिना । अयं वनवासरूपो दोषस्य दोषत्वा-प्रदमेव शोचति । त्वां त्वां विना । तत्कृते कर्मणि दैवकृतत्व-बुद्धिं त्वां विनान्यः कामवृत्तयोरहितयोर्नित्यं पितृनामकशत्रवोः कामं मनोरथं मनसापि कथं कुर्यात् । अनुष्ठानं तु दूरत इति भावः ॥ १४ ॥ वरस्य वास्तवं दैवकृतत्वमभ्युपेत्याप्याह—यद्यपीति । तयोः पित्रोः प्रतिपत्तिस्त्वदभिषेकविघटनविषया बुद्धिरपि दैवी च दैव्येवेति यद्यपि ते मतं तथापि ते त्वया स्वमतमप्येतदुपेक्षणीयं यतस्तदपीदृशं विरुद्धकारि दैवमपि न रोचते । एवं च प्रियभ्रातुर्ममासंमतत्वादिदं त्वया त्याज्यमिति भावः ॥ १५ ॥ किं च त्वादृशस्य दैवालम्बनवादोऽप्यङ्कुश इत्याह—विह्व इति । लोकाप्रसिद्ध इत्यर्थः । संभावितात्मानः सर्वलोकश्लाघ्यशौर्यादिमन्तः ॥ १६ ॥ समर्थस्त्वादृशः । विप-न्नार्थो हतप्रयोजनः । स त्वादृशः ॥ १७ ॥ ननु दैवबाधन-सामर्थ्यं न कस्यापि इति चेत्तत्राह—द्रक्ष्यन्तीति । पौरुषं बलं द्रक्ष्यन्ति । लोका इति शेषः । व्यक्तिः प्रबलदुर्बलविवेकः । अद्य । मत्पौरुषेणेति शेषः ॥ १८ ॥ तदेवाह—अयेति । यदैवादाहतं राज्याभिषेचनं ते दृष्टं ते जना अद्य मत्पौरुषहृतं दैवं द्रक्ष्यन्ति । 'यदैवात्' इति पाठे यस्माद्वैवादाहतम् । येन दैवेनाहतमिति यावत् । दृष्टं यैर्जनैर्दृष्टं ते जनास्तदैवं मत्पौरुषहृतं द्रक्ष्यन्ती-त्यर्थः ॥ १९ ॥ अत्यङ्कुशमतिक्रान्ताङ्कुशव्यापारम् । उद्गममु-त्कृष्टदामम् । निःशृङ्गलमिति यावत् । प्रधावितमभिमुखं धा-

लोकपालाः समस्तास्ते नाद्य रामाभिषेचनम् । न च कृत्वास्त्रयो लोका विह्व्युः किं पुनः पिता २१
 यैर्विवासस्तवारण्ये मिथो राजन्समर्थितः । अरण्ये ते विवत्स्यन्ति चतुर्दश समास्तथा ॥ २२
 अहं तदाशां धक्ष्यामि पितुस्तस्याश्च या तव । अभिषेकविघातेन पुत्रराज्याय वर्तते ॥ २३
 मद्बलेन विरुद्धाय न स्याद्वैबलं तथा । प्रभविष्यति दुःखाय यथोग्रं पौरुषं मम ॥ २४
 ऊर्ध्वं वर्षसहस्रान्ते प्रजापाल्यमनन्तरम् । आर्यपुत्राः करिष्यन्ति वनवासं गते त्वयि ॥ २५
 पूर्वराजर्षिवृत्त्या हि वनवासोऽभिधीयते । प्रजा निक्षिप्य पुत्रेषु पुत्रवत्परिपालने ॥ २६
 स चेद्राजन्यनेकाग्रे राज्यविभ्रमशङ्कया । नैवस्मिच्छसि धर्मात्मनराज्यं राम त्वमात्मनि ॥ २७
 प्रतिजाने च ते वीर मा भूवं वीरलोकभाक् । राज्यं च तव रक्षेयमहं वेलेव सागरम् ॥ २८
 मङ्गलैरभिषिञ्चस्व तत्र त्वं व्यापृतो भव । अहमेको महीपालानलं वारयितुं बलात् ॥ २९
 न शोभार्थाविमौ बाहू न धनुर्भूषणाय मे । नासिराबन्धनार्थाय न शराः स्तम्भहेतवः ॥ ३०
 अस्मिन्नमथनार्थाय सर्वमेतच्चतुष्टयम् । न चाहं कामयेऽत्यर्थं यः स्याच्छत्रुर्मतो मम ॥ ३१
 असिना तीक्ष्णधारेण विद्युच्चलितवर्चसा । प्रगृहीतेन वै शत्रुं वज्रिणं वा न कल्पये ॥ ३२
 खड्गनिष्पेषनिष्पिष्टैर्गहना दुश्चरा च मे । हस्त्यश्वरथिहस्तोरुशिरोभिर्भविता मही ॥ ३३
 खड्गधाराहता मेऽद्य दीप्यमाना इवाग्नयः । पतिष्यन्ति द्विषो भूमौ मेघा इव सविद्युतः ॥ ३४
 बद्धगोधाङ्गुलित्राणे प्रगृहीतशरासने । कथं पुरुषमानी स्यात्पुरुषाणां मयि स्थिते ॥ ३५
 बहुभिर्भैकमत्यस्येकेन च बहूञ्जानान् । विनियोक्ष्याम्यहं बाणान्नृवाजिगजमर्मसु ॥ ३६
 अद्य मेऽस्त्रप्रभावस्य प्रभावः प्रभविष्यति । राक्षसाप्रभुतां कर्तुं प्रभुत्वं च तव प्रभो ॥ ३७
 अद्य चन्दनसारस्य केयूरामोक्षणस्य च । वसूनां च विमोक्षस्य सुहृदां पालनस्य च ॥ ३८

वितं पौरुषेण खगतबलेन निवर्तये ॥ २० ॥ दैवनिवर्तनं
 खलवस्येत्करमित्याह—लोकेत्यादि ॥ २१ ॥ मिथः परस्पर-
 रैकवाक्यतया स्वपौरुषेण । राजत्वं सिद्धवत्कृत्याह—राजमिति
 ॥ २२ ॥ तदाशां तामाशाम् । तां काम् । या तवाभिषेकवि-
 घातेन पुत्रराज्याय पुत्रराज्यप्रापणार्थं वर्तते तामित्यर्थः ॥ २३ ॥
 मद्बलत्वपक्षभूतेन मया विरुद्धाय जनाय यथा ममोग्रं पौरुषं
 दुःखाय प्रभविष्यति तथा देवबलं न स्यात् । तन्निराससमर्थ-
 मिति शेषः ॥ २४ ॥ अथ वनवासोचितं कालं खयमेवाह—
 ऊर्ध्वमिति । एतद्विवरणं वर्षसहस्रान्तं इति । तस्मिन्नतीते
 लयि वनवासं गतेऽनन्तरमार्यपुत्राः आर्यस्य तव पुत्राः
 प्रजापाल्यं प्रजापालनरूपं राज्यं करिष्यन्ति । तदानीमप्य-
 न्येषां नावकाश इति भावः ॥ २५ ॥ इदमेव युक्तमित्याह—
 पूर्वैति । यतः पुत्रवत्परिपालननिमित्तं पुत्रेषु प्रजा निक्षिप्य
 पश्चाद्वनवासः पूर्वराजर्षिवृत्त्या तदाचारेणाभिधीयते । 'विधी-
 यते' इत्येव कचित्पाठः ॥ २६ ॥ राजनि दशरथेऽनेकाग्रे
 कामवशादुक्तवानप्रस्थधर्मातुष्टानैकप्रताराहित्येन चलचित्ततया
 प्रतिकूले सति । राज्यविभ्रमशङ्कया तद्वचोविरोधेन राज्यग्रहणे
 सकललोकशोभेण स्वस्मिन्नराज्यस्य विभ्रमशङ्कया चलनशङ्कयात्यै-
 र्यशङ्कया स वनवासधर्मः । लया चेदङ्गीक्रियत इति शेषः । किं च
 हे राम, एवं श्रेष्ठलाद्धर्मतः प्राप्तं राज्यं तयैव शङ्कया यथात्मनि
 वेच्छसि । तदा तां शङ्कां त्यजेति शेषः । 'राज्यकामत्वम्'
 इति पाठे एवं प्राप्तं राज्यमोक्तत्वं राज्यरूपभोग्यसंबन्धं वा
 यदि वेच्छसीत्यादि प्रावन् ॥ २७ ॥ तत्र हेतुः—प्रतिजाने

इत्यादि । अहं वेला सागरमिव तव राज्यं च त्वां च रक्षेयम् ।
 अन्यथा वीरलोकभाक्का भूवमिति ते तवाग्रे प्रतिजाने ॥ २८ ॥
 तस्मात्त्वं मङ्गलैरभिषेकसाधनैरात्मानमभिषिञ्चस्व । वसिष्ठादि-
 भिरिति शेषः । तत्राभिषेकव्यापारे व्यापृतो व्यापृतचित्तो
 भव । तत्प्रतिबन्धकानहं वारयिष्यामीत्याह—अहमिति । अहं
 समर्थः ॥ २९ ॥ तदेव दर्शयति—नेति । आबन्धनार्थाय
 काष्ठानां परस्परं बन्धनहेतुच्छिद्रादिकरणाय । स्तम्भः कस्य-
 चित्काष्ठादेरधःपतनप्रतिबन्धः ॥ ३० ॥ न चेत्यादि सार्ध-
 श्लोक एकं वाक्यम् । योऽत्यर्थं मम मतः संमतः शत्रुः स्यात्तं
 यं कंचिच्छत्रुं वज्रिणं वा इन्द्ररूपं वा प्रगृहीतेन तीक्ष्णधारत्वा-
 दिविशिष्टेनास्त्रिना न कल्पये न खण्डशः कल्पये, एवमहं न कामये
 च एवं कामनामपि न करोमि । सर्वथा खण्डयाम्येवेति भावः
 ॥ ३१ ॥ ३२ ॥ खड्गनिष्पेषनिष्पिष्टैः खड्गकृताघातेन खण्डि-
 तैर्मही गहना । निरन्तरत्वात् । अत एव दुश्चरा । हस्त्यादीनां
 हस्तादिभिः कमात्संबन्धः । भवितेति लुट् ॥ ३३ ॥ हता
 विच्छिन्ना अग्नय इव दीप्यमाना रक्तधारया । अतएव सवि-
 द्युतो मेघा इव ॥ ३४ ॥ उक्तधर्मविक्षिप्ते मयि स्थिते सति ।
 पुरुषाणां मध्ये कश्चिदपि कथं पुरुषमानी आत्मानं पुरुषं
 मन्यमानः शूरासिमानी कथं स्यादित्यर्थः ॥ ३५ ॥ अलस-
 न्पातयन् । बहुभिर्बाणैः । एकेन बाणेन विनियोक्ष्यामि
 त्यक्ष्यामि ॥ ३६ ॥ अत्रप्रभावस्यास्त्रसामर्थ्यस्य । प्रभावः
 प्रतापः । राज्ञो दशरथस्य प्रभविष्यत्युज्जृम्भितो भविष्यति
 ॥ ३७ ॥ चन्दनसारस्य चन्दनसारानुलेपनस्य, केयूरामोक्षण-

अनुरूपाविमौ बाहू राम कर्म करिष्यतः । अभिषेचनविघ्नस्य कर्तृणां ते निवारणे ॥	३९
ब्रवीहि कोऽद्यैव मया वियुज्यतां तवासुहृत्प्राणयशःसुहृज्जनैः ।	
तथा तवेयं वसुधा वशा भवेत्तथैव मां शाधि तवासि किंकरः ॥	४०
विमृज्य बाष्पं परिसान्त्व्य चासकृत्स लक्ष्मणं राघववंशवर्धनः ।	
उवाच पित्रोर्वचने व्यवस्थितं निबोध मामेष हि सौम्य सत्पथः ॥	४१
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रयोविंशः सर्गः ॥ २३ ॥	

चतुर्विंशः सर्गः ।

तं समीक्ष्य व्यवसितं पितुर्निर्देशपालने । कौसल्या बाष्पसंरुद्धा वचो धर्मिष्ठमब्रवीत् ॥	१
अदृष्टदुःखो धर्मात्मा सर्वभूतप्रियंवदः । मयि जातो दशरथात्कथमुञ्छेन वर्तयेत् ॥	२
यस्य भृत्याश्च दासाश्च मृष्टान्यज्ञानि भुञ्जते । कथं स भोक्ष्यते रामो वने मूलफलान्ययम् ॥	३
क एतच्छूद्रघेच्छुत्वा कस्य वा न भवेद्भयम् । गुणवान्दयितो राज्ञः काकुत्स्थो यद्विवास्यते ॥	४
नूनं तु बलवांल्लोके कृतान्तः सर्वमादिशन् । लोके रामाभिरामस्त्वं वनं यत्र गमिष्यसि ॥	५
अयं तु मामात्मभवस्तवादर्शनमारुतः । विलापदुःखसमिधो रुदिताश्रुदुताहुतिः ॥	६
चिन्ताबाष्पमहाधूमस्तवागमनचिन्तजः । कर्शयित्वाधिकं पुत्र निःश्वासायाससंभवः ॥	७
त्वया विहीनामिह मां शोकाग्निरतुलो महान् । प्रधक्ष्यति यथा कथं चित्रभानुर्हिमात्यये ॥	८
कथं हि धेनुः स्वं वत्सं गच्छन्तमनुगच्छति । अहं त्वानुगमिष्यामि यत्र वत्स गमिष्यसि ॥	९
यथा निगदितं मात्रा तद्वाक्यं पुरुषर्षभः । श्रुत्वा रामोऽब्रवीद्वाक्यं मातरं भृशदुःखिताम् ॥	१०
कैकेय्या वञ्चितो राजा मयि चारण्यमाश्रिते । भवत्या च परित्यक्तो न नूनं वर्तयिष्यति ॥	११
भर्तुः पुनः परित्यागो नृशंसः केवलं स्त्रियाः । स भवत्या न कर्तव्यो मनसापि विगर्हितः ॥	१२
यावज्जीवति काकुत्स्थः पिता मे जगतीपतिः । शुश्रूषा क्रियतां तावत्स हि धर्मः सनातनः ॥	१३

स्याद्धारणस्य, वसूनां मोक्षणस्य दानस्य, सुहृज्जनपालनस्या-
नुरूपावहौ मे बाहू इमौ पीनप्रलम्बौ तेऽभिषेचनविघ्नस्य कर्तृणां
निवारणे कर्म स्नानरूपं कर्म करिष्यतः ॥ ३८ ॥ ३९ ॥ ब्रवीही-
त्यार्षमीद । वियुज्यतां वियोज्यताम् ॥ ४० ॥ एवंवादिनं लक्ष्मणं
रामो नायमेतस्य काल इत्याह—विमृज्येति । बाष्पं लक्ष्मणनय-
नजं विमृज्य परिमृज्य । 'विमृज्य' इति पाठेऽन्तर्भावितव्यर्थ-
तया विसर्जयित्वा । चक्षुषी परिमृज्येति यावदिति कतकः ।
पित्रोर्वचने व्यवस्थितं प्रतिष्ठितं मां निबोध । हे सौम्य, एष हि
सत्पथः । 'जीवतोर्वाक्यकरणान्प्रत्यब्दं भूरिभोजनात् । गयायां
पिण्डदानाच्च त्रिभिः पुत्रस्य पुत्रता ॥' इति न्यायादिति
भावः । निबोधेत्यस्य नितरामतिशयेनावतरणकालिकवृत्तान्त-
स्मरणपूर्वकं जानीहि । एष हि एष एव सत्पथः सतां रक्षकः
पन्था इत्यप्यर्थोऽत्र गूढः ॥ ४१ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽयो-
ध्याकाण्डे त्रयोविंशः सर्गः ॥ २३ ॥

व्यवसितं निश्चितमिति । निर्देश आज्ञा । बाष्पसंरुद्धः बाष्प-
संरुद्धवाक् । धर्मिष्ठं रामम् ॥ १ ॥ उञ्छः क्षेत्रपतितकणशो
ग्रहणम् । वर्तयेन्मीवेत् । भवानिति शेषः ॥ २ ॥ मृत्या भर्त-
व्याः । अयमुपस्कृतमासादिभोजनशीलः ॥ ३ ॥ विवास्यत इति
यदेतच्छ्रुत्वा कः श्रद्धेत्सत्यं मन्वीत । सत्यमिति वा ज्ञात्वा

कस्य स्वपित्रादिभ्यो भयं न भवेत् ॥ ४ ॥ सर्वमादिशन्मुख-
दुःखेन योजयन् । कृतान्तो दैवं बलवानिति नूनमहं मन्ये ।
यत्र यस्मादे राम, अभिरामस्त्वं लोके कर्मलोके स्थितो वनं
गमिष्यसि ॥ ५ ॥ आत्मभव आत्मजः स्वमनःसंभूततवादर्शनमेव
वर्षकलान्मारुतो यस्य सः । विलापदुःखैः समिधः समिन्धनं
यस्य सः । घञर्थे कः । रुदिताश्रुष्येव हुता आहुतयो यस्मिन्सः ।
चिन्ताहेतुकबाष्पमेव महाधूमो यस्य स तवागमनचिन्तजः ।
चिन्तज इति बाहुलकाद्भवः । तव याऽगमनचिन्ता तया
जनितः । 'अदर्शनचिन्तजः' इति पाठेऽप्यदर्शनजातचिन्ताज-
नित इत्यर्थः । परे त्वदर्शनस्य मारुतत्वेन निरूपणात्स चिन्त्य
इत्याहुः । निःश्वासरूपायासेन संयुक्षणात्संभवो वृद्धिर्यस्य सः ।
स्त्रिया विहीनां मामधिकं कर्शयित्वा कृशां कृलान्तुलो युक्गुणः
शोकाभिर्मां धक्ष्यति । हिमात्यये ग्रीष्मे । चित्रभानुर्वह्निः,
सूर्यो वा ॥ ६ ॥ ७ ॥ ८ ॥ कथमिति । यथेत्यर्थः । कचि-
त्तथैव पाठः ॥ ९ ॥ यथा निगदितं येन प्रकारेण निगदितं
तद्वाक्यं श्रुत्वा । आत्मानुगमनं श्रुत्वेति यावत् ॥ १० ॥
वञ्चितो वचनया मद्वियोजनादुःखं प्रापितो न वर्तयिष्यति न
जीविष्यति ॥ ११ ॥ केवलं नृशंसः क्रौर्यमेव । न तु तेनेहा-
मुत्र सुखमित्यर्थः । मनसापि न कर्तव्यो न चिन्तनीयः ।
यतो विगर्हितो महापपहेतुत्वादिति निन्दितः ॥ १२ ॥ अतः—

एवमुक्ता तु रामेण कौसल्या शुभदर्शना । तथेत्युवाच सुप्रीता राममह्लिष्टकारिणम् ॥	१४
एवमुक्तस्तु वचनं रामो धर्मभृतां वरः । भूयस्तामब्रवीद्वाक्यं मातरं भृशदुःखिताम् ॥	१५
मया चैव भवत्या च कर्तव्यं वचनं पितुः । राजा भर्ता गुरुः श्रेष्ठः सर्वेषामीश्वरः प्रभुः ॥	१६
इमानि तु महारण्ये विहृत्य नव पञ्च च । वर्षाणि परमप्रीत्या स्थास्यामि वचने तव ॥	१७
एवमुक्ता प्रियं पुत्रं बाष्पपूर्णानना तदा । उवाच परमार्ता तु कौसल्या सुतवत्सला ॥	१८
आसां राम सपत्नीनां वस्तुं मध्ये न मे क्षमम् । नय मामपि काकुत्स्थ वनं वन्यां मृगीमिव ॥	१९
यदि ते गमने बुद्धिः कृता पितुरपेक्षया । तां तथा रुदतीं रामोऽरुदन्वचनमब्रवीत् ॥	२०
जीवन्त्या हि स्त्रिया भर्ता दैवतं प्रभुरेव च । भवत्या मम चैवाद्य राजा प्रभवति प्रभुः ॥	२१
न ह्यनाथा वयं राज्ञा लोकनाथेन धीमता । भरतश्चापि धर्मात्मा सर्वभूतप्रियंवदः ॥	२२
भवतीमनुवर्तेत स हि धर्मरतः सदा । यथा मयि तु निष्कान्ते पुत्रशोकेन पार्थिवः ॥	२३
श्रमं नावाभुयात्किंचिदप्रमत्ता तथा कुरु । दारुणश्चाप्ययं शोको यथैनं न विनाशयेत् ॥	२४
राक्षो वृद्धस्य सततं हितं चर समाहिता । व्रतोपवासनिरता या नारी परमोत्तमा ॥	२५
भर्तारं नानुवर्तेत सा च पापगतिर्भवेत् । भर्तुः शुश्रूषया नारी लभते स्वर्गमुत्तमम् ॥	२६
अपि या निर्नमस्कारा निवृत्ता देवपूजनात् । शुश्रूषामेव कुर्वीत भर्तुः प्रियहिते रता ॥	२७
एष धर्मः स्त्रिया नित्यो वेदे लोके श्रुतः स्मृतः । अग्निकार्येषु च सदा सुमनोभिश्च देवताः ॥	२८
पूज्यास्ते मत्कृते देवि ब्राह्मणाश्चैव सत्कृताः । एवं कालं प्रतीक्षस्व ममागमनकाङ्क्षिणी ॥	२९
नियता नियताहारा भर्तृशुश्रूषणे रता । प्राप्स्यसे परमं कामं मयि पर्यागते सति ॥	३०
यदि धर्मभृतां श्रेष्ठो धारयिष्यति जीवितम् । एवमुक्ता तु रामेण बाष्पपर्याकुलेक्षणा ॥	३१
कौसल्या पुत्रशोकार्ता रामं वचनमब्रवीत् । गमने सुकृतां बुद्धिं न ते शक्नोमि पुत्रक ॥	३२
विनिवर्तयितुं वीर नूनं कालो दुरत्ययः । गच्छ पुत्र त्वमेकाग्रो भद्रं तेऽस्तु सदा विभो ॥	३३
पुनस्त्वयि निवृत्ते तु भविष्यामि गतकृमा । प्रत्यागते महाभागे कृतार्थं चरितव्रते ॥	३४
पितुरानृण्यतां प्राप्ते स्वपिष्ये परमं सुखम् ॥	३५
कृतान्तस्य गतिः पुत्र दुर्बिभाष्या सदा भुवि । यत्त्वां संचोदयति मे वच आविष्ट्य राघव ॥	३६

यावदिति ॥ १३ ॥ १४ ॥ एवं वचनमुक्तो भर्तृशुश्रूषाङ्गी-
कारवचनमुक्तः श्रावितः ॥ १५ ॥ उभयोस्तद्वचनावश्यकर्त-
व्यत्वे हेतुर्भर्ता गुरुरिति च यथायोगम् ॥ १६ ॥ पितृवाक्य-
करणानन्तरं त्वच्छुश्रूषापि कार्येत्याह—इमानीति । विहृत्येत्य-
नेन वनवासस्य मृगयावह्नीलात्वं दर्शितम् । वचने स्थास्यामि
वचनमनुष्ठास्यामि ॥ १७ ॥ एवमुक्ता । पुत्रेणेति शेषः
॥ १८ ॥ अङ्गीकृतभर्तृसेवापि सपत्नीदुःखस्मरणात्पुनरा रामानु-
गमनमभिलषति—आसामित्यादि । वन्यां वने भवाम् ॥ १९ ॥
यदि ते इत्याद्यर्थः पूर्वान्वयि । तां तथा रुदतीं दृष्ट्वापि स्वयम-
रुदन्वचोऽब्रवीत् । रोदने कार्थप्रकटनेन मातुः पुनरप्यनुगम-
नप्रत्याशाप्रसङ्गात् ॥ २० ॥ प्रभवति दण्डादौ समर्थो भवति
॥ २१ ॥ धीमतेति । सनाथा इति शेषः । अथ सपत्नीमध्य-
वासो दुष्कर इत्यत्र परिहारमाह—भरत इति ॥ २२ ॥
भवतीमिति । अतः कैकेयीकोपोऽकिञ्चित्कर इति भावः । यथा
मयि निष्कान्ते श्रमं नाभुयात्तथा कुरु । यथा चैनं राजानं शोको
न विनाशयेत्तथा च कुरु ॥ २३ ॥ २४ ॥ द्विजस्य गायत्री-
जपवत्स्त्रिया भर्तृशुश्रूषैव परं नित्या नान्यत्किञ्चित्प्रत्युत तद्विरो-
ध्यन्यदाचर्यमाणं प्रत्यवायजनकमपीत्याह—व्रतेत्यादि । नित्या-

करणजप्रत्यवायानर्थं साक्षाप्यनित्यधर्मकृतिः परिहर्तुं न शक्नो-
तीति भावः ॥ २५ ॥ २६ ॥ नित्यानुष्ठाने सत्यनित्याकरणेऽपि
न परलोकनाश इत्याह—अपि येति । निर्नमस्काराः भर्तृव्यति-
रिक्तदेवादेर्नमस्काराद्युपचाररहिता । देवपूजनाद्विष्णवादेवपू-
जनात् । सापि स्वर्गं लभते इति प्राक्नेनान्वयः । एतमेवार्थं
नियमविधिद्वारेण द्रढयति—शुश्रूषामेवेति । तत्प्रीतिजनकं कर्म-
वैलथः । तदेवाह—प्रियहिते रतेति । हितपदेन पश्चादुक्तेनैतद्बु-
नयति । आपाततोऽप्रियमपि हितं कुर्यादापाततः प्रियमप्यहितं
स्यजेदिति ॥ २७ ॥ तत्र मानमाह—एष भर्तृसेवारूपो धर्मः
स्त्रिया नित्य इति वेदे श्रुतः । लोके स्मृतौ स्मृतः तर्हि किं
कर्मान्तरं सर्वथा त्याज्यं नेत्याह—अमीत्यादि । भर्तृसंमतेष्व-
ग्निकार्येषु च तेष्वेव । च एवकारार्थः ॥ २८ ॥ एवं भर्तृ-
सेवातत्परतया । कालं ममागमनकालम् ॥ २९ ॥ काममै-
हिकविषयसुखम् ॥ ३० ॥ तस्य पुत्रमात्रासाध्यत्वादाह—
यदीति । अनेन दशरथमरणस्य संनिहितत्वं सूचितम् ॥ ३१ ॥
सुकृतां सुष्ठुकृतनिश्चयाम् ॥ ३२ ॥ काल इष्टवियोगादिजनकः
॥ ३३ ॥ आनृण्यताम् । स्वार्थं ध्यञ् ॥ ३४ ॥ मे वच
आविष्ट्याच्छिद्य त्वां संचोदयति । वनायेति शेषः । इति

गच्छेदानीं महाबाहो क्षेमेण पुनरागतः । नन्दयिष्यसि मां पुत्रं साम्राज्ञ्येन चारुणा ॥ ३७
 अपीदानीं स कालः स्याद्वनात्प्रत्यागतं पुनः । यत्त्वां पुत्रक पश्येयं जटावल्कलधारिणम् ॥ ३८
 तथाहि रामं वनवासनिश्चितं ददर्श देवी परमेण चेतसा ।
 उवाच रामं शुभलक्षणं वचो बभूव च स्वस्त्ययनामिकाङ्घ्रिणी ॥ ३९
 इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे चतुर्विंशः सर्गः ॥ २४ ॥

पञ्चविंशः सर्गः ।

सा विनीय तमायासमुपस्पृश्य जलं शुचि । चकार माता रामस्य मङ्गलानि मनस्विनी ॥ १
 न शक्यते वारयितुं गच्छेदानीं रघूत्तम । शीघ्रं च विनिवर्तस्व वर्तस्व च सतां क्रमे ॥ २
 यं पालयसि धर्मं त्वं प्रीत्या च नियमेन च । स वै राघवशार्दूल धर्मस्त्वामभिरक्षतु ॥ ३
 येभ्यः प्रणमसे पुत्र देवेष्वायतनेषु च । ते च त्वामभिरक्षन्तु वने सह महर्षिभिः ॥ ४
 यानि दत्तानि तेऽस्त्राणि विश्वामित्रेण धीमता । तानि त्वामभिरक्षन्तु गुणैः समुदितं सदा ॥ ५
 पितृशुश्रूषया पुत्र मातृशुश्रूषया तथा । सत्येन च महाबाहो चिरंजीवाभिरक्षितः ॥ ६
 समित्कुशपवित्राणि वेद्यश्चायतनानि च । स्थण्डिलानि च विप्राणां शैला वृक्षाः क्षुपा हृदाः । ७
 पतङ्गाः पद्मगाः सिंहास्त्वां रक्षन्तु नरोत्तम ॥
 स्वस्ति साध्याश्च विश्वे च मरुतश्च महर्षिभिः । स्वस्ति धाता विधाता च स्वस्ति पूषा भगोऽर्यमा ॥ ८
 लोकपालाश्च ते सर्वे वासवप्रमुखास्तथा । ऋतवः षट् च ते सर्वे मासाः संवत्सराः क्षपाः ॥ ९
 द्विनानि च मुहूर्ताश्च स्वस्ति कुर्वन्तु ते सदा । श्रुतिः स्मृतिश्च धर्मश्च पातु त्वां पुत्र सर्वतः ॥ १०
 स्कन्दश्च भगवान्देवः सोमश्च सबृहस्पतिः । सप्तर्षयो नारदश्च ते त्वां रक्षन्तु सर्वतः ॥ ११
 ते चापि सर्वतः सिद्धा दिशश्च सदिगीश्वराः । स्तुता मया वने तस्मिन्पान्तु त्वां पुत्र नित्यशः ॥ १२
 शैलाः सर्वे समुद्राश्च राजा वरुण एव च । द्यौरन्तरिक्षं पृथिवी वायुश्च सचराचरः ॥ १३
 नक्षत्राणि च सर्वाणि ग्रहाश्च सह दैवतैः । अहोरात्रे तथा संध्ये पान्तु त्वां वनमाश्रितम् ॥ १४
 ऋतवश्चापि षट् चान्ये मासाः संवत्सरास्तथा । कलाश्च काष्ठाश्च तथा तव शर्म दिशन्तु ते ॥ १५
 महावनेऽपि चरतो मुनिवेषस्य धीमतः । तथा देवाश्च दैत्याश्च भवन्तु सुखदाः सदा ॥ १६
 राक्षसानां पिशाचानां रौद्राणां क्रूरकर्मणाम् । क्रव्यादानां च सर्वेषां मा भूत्पुत्रक ते भयम् ॥ १७
 प्लवगा वृश्चिका दंशा मशकाश्चैव कानने । सरीसृपाश्च कीटाश्च मा भूवन्गहने तव ॥ १८
 महाद्विपाश्च सिंहाश्च व्याघ्रा ऋक्षाश्च दंष्ट्रिणः । महिषाः शृङ्गिणो रौद्रा न ते द्रुह्यन्तु पुत्रक ॥ १९

यत्, अतः कृतान्तस्य गतिर्दुर्विभाव्या ॥ १५ ॥ इत्यनेन निमैलेन । चारुणा मनोहरेण । साम्राज्ञ्या सान्त्वेन वचनेन । 'शुक्लेन' इति पाठान्तरम् ॥ ३६ ॥ अदर्शनासहिष्णुत्वात्प्रत्यागमनकाल इदानीमेव भवेदिति प्रार्थयते—अपीति । येन कालेन प्रत्यागतं प्रत्यागमनं भवेत्स इत्यर्थः । अपीदानीमिति लोकोत्थोवाच ॥ ३७ ॥ परमेणादरवता । धर्मशीलत्वाद्देवर्षिरक्षणोद्यतत्वाच्च भगवत्संकल्पेनैव तथा ज्ञानं तस्या इति बोध्यम् । स्वस्त्ययनं मङ्गलमभिकाङ्क्षितं शीलमस्त्यस्याः सा ॥ ३८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्डे चतुर्विंशः सर्गः ॥ २४ ॥
 मङ्गलकरणमेवाह—सेति । आयासं तज्जनकं शोकम् । उपस्पृश्याचम्य । मङ्गलानि मङ्गलवचनानि ॥ १ ॥ सतां क्रमे सतां मार्गे ॥ २ ॥ ३ ॥ देवेष्वायतनेषु देवालयेषु । प्रणमसे च । चाद्रक्षितुमिच्छसि च । ते च देवाः । चादृषयः

॥ ४ ॥ गुणैः सद्गुणैः ॥ ५ ॥ मातृशुश्रूषयेति । मातात्र कैकेयी ॥ ६ ॥ समिदादिपदेन तदधिष्ठात्र्यो देवता उपलक्ष्यन्ते । क्षुपा हस्तशाखास्तरवः । शिफायुक्तवृक्षाः क्षुपा इत्यन्ये । हृदा इति जलाशयमात्रोपलक्षणम् । त्वां रक्षन्तिवत्प्रमेण संबन्धः । पतङ्गाः पक्षिणः ॥ ७ ॥ स्वस्ति इत्यस्य कुर्वन्तिवत्प्रमेण संबन्धः । धाता विराट् । विधाता सृष्टिविधायकः ॥ ८ ॥ ९ ॥ १० ॥ ११ ॥ १२ ॥ १३ ॥ नक्षत्राणि रेवत्यादिनक्षत्राधिष्ठात्र्यो देवताः । ग्रहाः सूर्यादयः । ग्रहदेवतास्तत्तदधिदेवताः पुनरुक्तिरत्र पुत्रप्रमपारवश्याच्च दोषाय । पाठान्तरेऽप्ययमेवार्थः ॥ १४ ॥ १५ ॥ १६ ॥ सर्वकव्यादसंबन्धिभयं पुत्रक ते मा भूदित्यन्वयः ॥ १७ ॥ प्लवगा वानराः । दंशा वनमक्षिकाः । गहने तव मा भूवन्मा सन्तु ॥ १८ ॥ ऋक्षा भङ्गकाः । ते द्रुह्यन्तु

नृमांसभोजना रौद्रा ये चान्ये सर्वजातियाः । मा च त्वां हिंसिषुः पुत्र मया संपूजितास्त्वह ॥ २०
 आगमास्ते शिवाः सन्तु सिध्यन्तु च पराक्रमाः । सर्वसंपत्तयो राम स्वस्तिमान्गच्छ पुत्रक ॥ २१
 स्वस्ति तेऽस्त्वान्तरिक्षेभ्यः पार्थिवेभ्यः पुनः पुनः । सर्वेभ्यश्चैव देवेभ्यो ये च ते परिपन्थिनः ॥ २२
 शुक्रः सोमश्च सूर्यश्च धनदोऽथ यमस्तथा । पान्तु त्वामर्चिता राम दण्डकारण्यवासिनम् ॥ २३
 अग्निर्वायुस्तथा धूमो मन्त्राश्चर्षिमुखच्युताः । उपस्पर्शनकाले तु पान्तु त्वां रघुनन्दन ॥ २४
 सर्वलोकप्रभुर्ब्रह्मा भूतकर्तृ तथर्षयः । ये च शेषाः सुरास्ते तु रक्षन्तु वनवासिनम् ॥ २५
 इति माल्यैः सुरगणान्गन्धैश्चापि यशस्विनी । स्तुतिमिश्रानुरूपाभिरानर्चायतलोचना ॥ २६
 ज्वलनं समुपादाय ब्राह्मणेन महात्मना । हावयामास विधिना राममङ्गलकारणात् ॥ २७
 घृतं श्वेतानि माल्यानि समिधश्चैव सर्षपान् । उपसंपादयामास कौसल्या परमाङ्गना ॥ २८
 उपाध्यायः स विधिना हुत्वा शान्तिमनामयम् । हुतहव्यावशेषेण बाह्यं बलिमकल्पयत् ॥ २९
 मधुदध्यक्षतघृतैः स्वस्तिवाच्यं द्विजांस्ततः । वाचयामास रामस्य वने स्वस्त्ययनक्रियाम् ॥ ३०
 ततस्तस्मै द्विजेन्द्राय राममाता यशस्विनी । दक्षिणां प्रददौ काम्यां राघवं चेदमब्रवीत् ॥ ३१
 यन्मङ्गलं सहस्राक्षे सर्वदेवनमस्कृते । वृत्रनाशे समभवत्तत्ते भवतु मङ्गलम् ॥ ३२
 यन्मङ्गलं सुपर्णस्य विनताकल्पयत्पुरा । अमृतं प्रार्थयानस्य तत्ते भवतु मङ्गलम् ॥ ३३
 अमृतोत्पादने दैत्यान्मृतो वज्रधरस्य यत् । अदितिर्मङ्गलं प्रादात्तत्ते भवतु मङ्गलम् ॥ ३४
 त्रिविक्रमान्प्रक्रमतो विष्णोरतुलतेजसः । यदासीन्मङ्गलं राम तत्ते भवतु मङ्गलम् ॥ ३५
 ऋषयः सागरा द्वीपा वेदा लोका दिशश्च ताः । मङ्गलानि महाबाहो दिशन्तु शुभमङ्गलम् ॥ ३६
 इति पुत्रस्य शेषाश्च कृत्वा शिरसि भामिनी । गन्धैश्चापि समालभ्य राममायतलोचना ॥ ३७
 औषधीं च सुसिद्धार्थी विशल्यकरणीं शुभाम् । चकार रक्षां कौसल्या मन्त्रैरभिजजाप च ॥ ३८
 उवाचापि प्रहृष्टेव सा दुःखवशवर्तिनी । वाङ्मात्रेण न भावेन वाचा संसज्जमानया ॥ ३९
 आनम्य मूर्ध्नि चाघ्राय परिष्वज्य यशस्विनी । अवदत्पुत्रमिष्टार्थो गच्छ राम यथासुखम् ॥ ४०
 अरोगं सर्वसिद्धार्थमयोध्यां पुनरागतम् । पश्यामि त्वां सुखं वत्स संधितं राजवर्त्मसु ॥ ४१
 मङ्गलैरुपसंपन्नो वनवासादिहागतः । वध्वाश्च मम नित्यं त्वं कामान्संवर्ध याहि भोः ॥ ४२
 मयार्चिता देवगणाः शिवादयो महर्षयो भूतगणाः सुरोरगाः ।
 अभिप्रयातस्य वनं चिराय ते हितानि काङ्क्षन्तु दिशश्च राघव ॥ ४३

॥ १९ ॥ सर्वजातियाः सर्वजातीयाः । 'सर्वजातयः' इति पाठे क्रूरजन्तव इति फलितार्थः ॥ २० ॥ आगमा मार्गाः । ते श्रुतिरिति त्वदागमनयोग्या भवन्ति त्वत्प्रियायेवमुक्तिः । सर्वसंपत्तयो वनवासापेक्षिताः फलमूलादिरूपाः । सन्ति त्विच्छेः ॥ २१ ॥ पार्थिवेभ्यः । पृथिवीभवसत्त्वेभ्यः । देवेभ्यो ये च ते परिपन्थिनस्तेभ्यश्च स्वस्त्यस्त्विति योजना ॥ २२ ॥ ॥ २३ ॥ ऋषिमुखाच्युता निर्गताः । त्वया गृहीताश्चेति शेषः ॥ २४ ॥ भूतकर्तृ ब्रह्मा । जगत्कारणं ब्रह्मोत्पत्तिः ॥ २५ ॥ ॥ २६ ॥ ॥ २७ ॥ उपसंपादयामास । होमायेति शेषः ॥ २८ ॥ अनाम-यमारोग्यम् । उद्दिश्येति शेषः । बाह्यं बलिं होमस्थानाद्बहिर्भूतं लोकपालादिवलिम् ॥ २९ ॥ स्वस्तिवाच्यं स्वस्तिवाचनमुद्दिश्य मन्त्रादिभिरुपलक्षितान्द्रिजान्कृत्वा । रामस्य वने स्वस्त्यस्त्वित्येवंरूपां वने स्वस्त्ययनक्रियां वाचयामासेत्यन्वयः ॥ ३० ॥ काम्यामिच्छाविषयाम् ॥ ३१ ॥ वृत्रनाशे तद्रूपनिमित्ते ॥ ३२ ॥ प्रार्थयानस्य । आर्षत्वान्मुगभावः । अनेन भावि महद्युद्धं तत्र जयश्च सूचितः ॥ ३३ ॥ ॥ ३४ ॥ विक्रमः पादविक्षेपः

॥ ३५ ॥ शुभमङ्गलं मङ्गलानामपि मङ्गलम् ॥ ३६ ॥ इति । उक्तेवेति शेषः । पुत्रस्य शिरसि शेषा अक्षताः । शेषा इत्यक्षतनामेति कतकः । समालम्भो विलेपनम् ॥ ३७ ॥ सिद्धार्थो दृष्टवीर्याम् । विशल्यकरणीमित्यन्वर्थनामिकामौषधीं गुलकीकृत्य शुभां रक्षां चकार । रक्षाहेतुत्वेन हस्ते बबन्धे-त्यर्थः । तां मन्त्रैरतिशयितां कर्तुं जजाप च ॥ ३८ ॥ उवा-चापि । मन्त्रानिति शेषः । जपोत्तरं स्पष्टमपि मन्त्रानुच्चारया-मासेत्यर्थः । एतच्च तन्मन्त्रार्थानुसंधानेन रामस्य हृत्प्रसादार्थम् । प्रहृष्टेवेति हर्षात्पारमार्थ्यद्योती इवशब्दः । तदेवाह—वाङ्मा-त्रेणेति । संसज्जमानयान्तरखेदगद्गदया ॥ ३९ ॥ आनम्येति उच्चत्वात्पुत्रस्य । यद्वा बालमीकेरपि वर्णनीयमयीभावादुवाचे-त्युक्तावपि पुनरवददित्युक्तिर्न दोषाय ॥ ४० ॥ संधितं राज-वर्त्मसु । प्राप्तराज्यमिति यावत् ॥ ४१ ॥ मङ्गलै राजोचित-बन्नाभरणैः । वध्वाः सीतायाः । संवर्ध संवर्धय । याहि भोः गच्छ भोः । भो इति निपात आमन्त्रणे ॥ ४२ ॥ ॥ ४३ ॥

अतीव चाश्रुप्रतिपूर्णेलोचना समाप्य च स्वस्त्ययनं यथाविधि ।

प्रदक्षिणं चापि चकार राघवं पुनः पुनश्चापि निरीक्ष्य सखजे ॥

४४

तया हि देव्या च कृतप्रदक्षिणो निपीड्य मातुश्चरणौ पुनः पुनः ।

जगाम सीतानिलयं महायशाः स राघवः प्रज्वलितस्तया श्रिया ॥

४५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चविंशतितमः सर्गः ॥ २५ ॥

षड्विंशः सर्गः ।

अभिवाद्य तु कौसल्यां रामः संप्रस्थितो वनम् । कृतस्वस्त्ययनो मात्रा धर्मिष्ठे वर्त्मनि स्थितः ॥ १

विराजयन् राजसुतो राजमार्गं नरैर्धृतम् । हृदयान्याममन्येव जनस्य गुणवत्तया ॥ २

वैदेही चापि तत्सर्वं न शुश्राव तपस्विनी । तदेव हृदि तस्याश्च यौवराज्याभिषेचनम् ॥ ३

देवकार्यं स्म सा कृत्वा कृतज्ञा हृष्टचेतना । अभिज्ञा राजधर्माणां राजपुत्री प्रतीक्षती ॥ ४

प्रविवेशाथ रामस्तु स्ववेशम् सुविभूषितम् । प्रहृष्टजनसंपूर्णं ह्रिया किञ्चिदवाञ्मुखः ॥ ५

अथ सीता समुत्पत्य वेपमाना च तं पतिम् । अपश्यच्छोकसंतप्तं चिन्ताव्याकुलितेन्द्रियम् ॥ ६

तां दृष्ट्वा स हि धर्मात्मा न शशाक मनोगतम् । तं शोकं राघवः सोढुं ततो विवृततां गतः ॥ ७

विवर्णवदनं दृष्ट्वा तं प्रस्विन्नममर्षणम् । आह दुःखाभिसंतप्ता किमिदानीमिदं प्रभो ॥ ८

अद्य बार्हस्पतः श्रीमान्युक्तः पुण्येण राघव । प्रोच्यते ब्राह्मणैः प्राज्ञैः केन त्वमसि दुर्मनाः ॥ ९

न ते शतशलाकेन जलफेननिभेन च । आवृतं वदनं वल्गुच्छत्रेणामिविराजते ॥ १०

व्यजनाभ्यां च मुख्याभ्यां शतपत्रनिभेक्षणम् । चन्द्रहंसप्रकाशाभ्यां वीज्यते न तवाननम् ॥ ११

वाग्मिनो वन्दिनश्चापि प्रहृष्टास्त्वां नरर्षभ । स्तुवन्तो नाद्य दृश्यन्ते मङ्गलैः सूतमागधाः ॥ १२

न ते क्षौद्रं च दधि च ब्राह्मणा वेदपारगाः । मूर्ध्नि मूर्धाभिषिक्तस्य ददति स्म विधानतः ॥ १३

न त्वां प्रकृतयः सर्वाः श्रेणीमुख्याश्च भूषिताः । अनुव्रजितुमिच्छन्ति पौरजानपदास्तदा ॥ १४

चतुर्भिर्वगसंपन्नैर्हयैः काञ्चनभूषणैः । मुख्यः पुष्परथो युक्तः किं न गच्छति तेऽग्रतः ॥ १५

न हस्ती चाग्रतः श्रीमान्सर्वलक्षणपूजितः । प्रयाणे लक्ष्यते वीर कृष्णमेघगिरिप्रभः ॥ १६

न च काञ्चनचित्रं ते पश्यामि प्रियदर्शन । भद्रासनं पुरस्कृत्य यान्तं वीर पुरःसरम् ॥ १७

मात्रा प्रदक्षिणकरणं रक्षार्थम् ॥ ४४ ॥ निपीड्य नमस्कृत्य । तया श्रिया मातृकृतमङ्गलजशोभया ॥ ४५ ॥ इति श्रीरामा-
भिरामे श्रीरामीये रामायणतिलके वाल्मीकीय आदिका-
व्येऽयोध्याकाण्डे पञ्चविंशः सर्गः ॥ २५ ॥

धर्मिष्ठेऽतिशयेन धर्मवति ॥ १ ॥ आममन्य क्षोभयति
स्म । तत्र हेतुगुणवत्ता ॥ २ ॥ तत्सर्वं वनगमनवृत्तान्तम् ।
तस्याश्च तस्यास्तु हृदि तदेव यौवराज्याभिषेचनम् । स्थितमभू-
दिति शेषः ॥ ३ ॥ देवकार्यं देवपूजाम् । देवकार्यकरणे हेतुः
कृतज्ञत्वं राजधर्माभिज्ञत्वं च । देवैरेव राज्यप्रदानोपकृतत्वेन
कृतज्ञतया तत्पूजा ॥ ४ ॥ ह्रिया सीतायै कथमिदमन्यायं
स्वमातापितृकृतं कथयामीति लज्जयावाञ्मुख इव ॥ ५ ॥ वेप-
माना भर्तुर्विगतहर्षलावाञ्मुखलादिदर्शनात्कम्पमाना ॥ ६ ॥
सोढुं गूढं कर्तुम् । शोकमन्येषां प्राकृतानां शोकजनकं वस्तु
शोकरूपकार्याजनकं कर्तुं न शशाक, ततस्तदनन्तरं स शोक-
स्तच्छोकजनकं वस्तु विवृततां प्रकटकार्यत्वं गतः । यद्वा स
रामो विवृताभिप्रायं गतः । शुद्धमुक्तस्वभावोऽपि मायाख्यप्रकृ-
त्यवतारसीतासान्निध्यादुद्विग्नविक्षेपशक्तिरिव जात इत्यर्थः ।
अनेन हि नाभ्येन प्रियाया अग्रे न किञ्चित्पुंसो गोप्यमिति

लोकव्यवहारो दर्शितः ॥ ७ ॥ प्रस्विन्नं प्राप्तदुःखजसिद्धम् ।
अमर्षणं शोकधारणाक्षममिव । यत्तु सीताया दुःखेन कथमेव
कालं नयिष्यतीति धिया दुःखित इति विवर्णवदनलादिक-
मिति । तदनुचितं भगवति कथमपि दुःखासंबन्धात्तादृश-
धियोऽप्यभावाच्च । 'व्यसनेषु मनुष्याणां भृशं भवति दुःखितः'
इत्यादावपि दुःखित इवेत्येवार्थ इति ममाभाति ॥ ८ ॥ बार्ह-
स्पतो बृहस्पतिदेवताकः । युक्तः । चन्द्रेणेति शेषः । युक्तेन
पुण्येणाभिषेक इति ब्राह्मणैः प्रोच्यते इत्यन्वयः । तज्जन्यसंतोषं
विहाय दुर्मनाः केनासि ॥ ९ ॥ शतं शलाका यस्मिंश्छत्रे तेन
छत्रेणावृतं सज्जाभिविराजत इति योजना । वल्गु सुन्दरम्
॥ १० ॥ व्यजनाभ्यां वाल्व्यजनाभ्याम् । शतपत्रं पत्रं तत्स-
मेक्षणम् ॥ ११ ॥ १२ ॥ क्षौद्रं च दधि च । तीर्थोदकमिश्रित-
मिति शेषः । मूर्धाभिषिक्तस्य शिरःस्नातस्य ॥ १३ ॥ श्रेणी-
मुख्याः परिषन्मुख्याः । सर्वत्र तत्कुत इति शेषः ॥ १४ ॥
पुष्परथो लीलागमनप्रयोजनो रथः । न तु युद्धार्ह इत्यर्थः ।
तादृग्रथो निर्जिगमिषो राज्ञोऽप्ये भवति, तस्मिन्सत्यामिच्छाया-
मारोहति नो चेदग्रतो गच्छति ॥ १५ ॥ हस्ती कृष्णमेघप्रभो
गिरिप्रभश्च ॥ १६ ॥ भद्रासनं पुरस्कृत्य पूजायुक्तं यथा

अभिषेको यदा सज्जः किमिदानीमिदं तव । अपूर्वो मुखवर्णश्च न प्रहर्षश्च लक्ष्यते ॥	१८
इतीव विलपन्तीं तां प्रोवाच रघुनन्दनः । सीते तत्रभवांस्तातः प्रवाजयति मां वनम् ॥	१९
कुले महति संभूते धर्मज्ञे धर्मचारिणि । शृणु जानकि येनेदं क्रमेणाद्यागतं मम ॥	२०
राज्ञा सत्यप्रतिज्ञेन पित्रा दशरथेन वै । कैकेयै मम मात्रे तु पुरा दत्तौ महावरौ ॥	२१
तयाद्य मम सज्जेऽस्मिन्नभिषेके नृपोद्यते । प्रचोदितः स समयो धर्मेण प्रतिनिर्जितः ॥	२२
चतुर्दश हि वर्षाणि वस्तव्यं दण्डके मया । पित्रा मे भरतश्चापि यौवराज्ये नियोजितः ॥	२३
सोऽहं त्वामागतो द्रष्टुं प्रस्थितो विजनं वनम् । भरतस्य समीपे ते नाहं कथ्यः कदाचन ॥	२४
ऋद्धियुक्ता हि पुरुषा न सहन्ते परस्तवम् । तस्मान्न ते गुणाः कथ्या भरतस्याग्रतो मम ॥	२५
अहं ते नानुवक्तव्यो विशेषेण कदाचन । अनुकूलतया शक्यं समीपे तस्य वर्तितुम् ॥	२६
तस्मै दत्तं नृपतिना यौवराज्यं सनातनम् । स प्रसाद्यस्त्वया सीते नृपतिश्च विशेषतः ॥	२७
अहं चापि प्रतिज्ञां तां गुरोः समनुपालयन् । वनमधैव यास्यामि स्थिरीभव मनस्विनि ॥	२८
याते च मयि कल्याणि वनं मुनिनिषेवितम् । व्रतोपवासपरया भवितव्यं त्वयानघे ॥	२९
कल्यमुत्थाय देवानां कृत्वा पूजां यथाविधि । वन्दितव्यो दशरथः पिता मम जनेश्वरः ॥	३०
माता च मम कौसल्या वृद्धा संतापकर्षिता । धर्ममेवाग्रतः कृत्वा त्वत्तः संमानमर्हति ॥	३१
वन्दितव्याश्च ते नित्यं याः शेषा मम मातरः । स्नेहप्रणयसंभोगैः समा हि मम मातरः ॥	३२
भ्रातृपुत्रसमौ चापि द्रष्टव्यौ च विशेषतः । त्वया भरतशत्रुघ्नौ प्राणैः प्रियतरौ मम ॥	३३
विप्रियं च न कर्तव्यं भरतस्य कदाचन । स हि राजा च वैदेहि देशस्य च कुलस्य च ॥	३४
आराधिता हि शीलेन प्रयत्नैश्चोपसेविताः । राजानः संप्रसीदन्ति प्रकुप्यन्ति विपर्यये ॥	३५
औरस्यानपि पुत्रान्हि त्यजन्त्यहितकारिणः । समर्थान्संप्रगृह्णन्ति जनानपि नराधिपाः ॥	३६
सा त्वं वसेह कल्याणि राज्ञः समनुवर्तिनी । भरतस्य रता धर्मे सत्यव्रतपरायणा ॥	३७

अहं गमिष्यामि महावनं प्रिये त्वया हि वस्तव्यमिहैव भासिनि ।

यथा व्यलीकं कुरुषे न कस्यचित्तथा त्वया कार्यमिदं वचो मम ॥ ३८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षड्विंशः सर्गः ॥ २६ ॥

भवति तथा गृहीत्वा यान्तं ते पुरःसरमग्रं सेवकं न पश्यामि ॥ १७ ॥ यदाभिषेकः सज्ज इदानीं तस्मिन्नेवैतस्मिन्वर्तमान-
काल उक्तराजचिह्नाभावो मुखवर्णश्चापूर्वः । कदाप्यननुभूतो
हर्षकाले हर्षाभावश्चेतीदं किमिष्यथः ॥ १८ ॥ विलपन्तीं
दुःखेन भाषमाणाम् । तत्रभवान्पूज्यः । तातो दशरथः ।
अत्रभवत्तत्रभवच्छब्दौ पूज्यार्थौ ॥ १९ ॥ उत्कटाग्रियश्रवणेन
सीताया अत्यन्तमोहो मा भूदिति विविधगुणकीर्तनेन संबो-
धयति—कुले इत्यादि । येन क्रमेण हेतुनेदं प्रवाजनमागतं
तच्छृणु ॥ २० ॥ २१ ॥ नृपेणोद्यते प्रस्ताविते ममाभिषेके
सज्जे सति तयाद्य स समयः प्राचीनो वरसंकेतः प्रचोदितः
प्रवर्तितः । तेन प्रवर्तनेन राजा धर्मेण धर्ममार्गेण प्रतिनिर्जितः
स्ववशः कृतः ॥ २२ ॥ अस्तु प्रकृते किं तत्राह—चतुर्द-
शेत्यादि । पित्रा वरनिर्जितपितृनियोगेनाद्यवरपालनरूपेण ।
भरतश्च द्वितीयवरपालनरूपपितृनियोगेन यौवराज्ये नियो-
जितः । मयेति शेषः । ज्येष्ठांशं विना तस्य तल्लाभासंभवात्
॥ २३ ॥ अथ सीताया गृहेऽवस्थितौ सुखजनकबुद्धिरुपदि-
श्यते । भरतस्येत्यादिना । न कथ्यो न श्लाघनीयः ॥ २४ ॥
ते प्रसिद्धा मम गुणाः ॥ २५ ॥ 'अहं ते नानुवक्तव्यो विशेषे-
ण कदाचन' इति प्राचीनः पाठः कतकेन दर्शितः । अहम-

मत्स्वरूपं ते त्वया विशेषेण विशिष्य कदाचन कदापि नानु-
वक्तव्यः । सखीभिर्वाताप्रसङ्ग इति शेषः । भरतस्याग्रत इत्य-
नुकर्षः । तत्र हेतुः—अनुकूलतयेति । मत्स्वरूपवर्णनं च
तस्य प्रतिकूलमिति भावः । 'नापि त्वं तेन भर्तव्या विशेषे-
ण कदाचन' इत्याधुनिकपाठस्तु न तथा चमत्कारी । विशेषे-
ण न भर्तव्या किं तु बन्धुसाधारण्येनेत्यर्थेऽनुकूलतयेत्युत्तरा-
धस्य तथोपयोगाभावात् ॥ २६ ॥ तदनुकूलाचरणं किमर्थमत
आह—तस्मा इति । नृपतिना दशरथेन । स त्वया विशेषतः
प्रसाद्यः । चो हेतौ । यतो नृपतिः ॥ २७ ॥ २८ ॥ याते
गते ॥ २९ ॥ कल्यमुषसि ॥ ३० ॥ त्वयि गते लम्नातुर्न-
मस्कारेण किं फलम् । सति तु त्वत्प्रातिकूल्याकरणे तत्फल-
मिति चेत्तत्राह—धर्ममेवाग्रतः कृत्वा धर्म एव तत्फलं मुख्यं
बुद्धौ कृत्वा तत्संमानः कार्य इति भावः ॥ ३१ ॥ स्नेहेन
मानृत्वप्रयुक्तेन । प्रणयेन । प्रकृष्टः स्नेहः प्रणयः । संभोगः सेवा
अन्नपानादिविशेषप्रदानम् ॥ ३२ ॥ भ्रात्रा पुत्रेण च समौ ।
प्राणैः प्राणैः प्रियतरौ ॥ ३३ ॥ ३४ ॥ विपर्यये शीला-
दिविपर्यये ॥ ३५ ॥ जनान्प्राकृतान् । संबन्धलेखनीनानिति
यावत् ॥ ३६ ॥ ३७ ॥ यथा कस्यचिन्मद्वचसो व्यलीकं व्यली-
कत्वमनृतत्वं न कुरुषे तथेदमपि मे वचः कार्यम् । अनुपेयमि-

सप्तविंशः सर्गः ।

एवमुक्ता तु वैदेही प्रियार्हा प्रियवादिनी । प्रणयादेव संकुद्धा भर्तारमिदमब्रवीत् ॥ १
 किमिदं भाषसे राम वाक्यं लघुतया ध्रुवम् । त्वया यदपहास्यं मे ध्रुत्वा नरवरोत्तम ॥ २
 वीराणां राजपुत्राणां शस्त्रास्त्रविदुषां नृप । अनर्हमयशस्यं च न श्रोतव्यं त्वयेरितम् ॥ ३
 आर्यपुत्र पिता माता आता पुत्रस्तथा स्नुषा । स्वानि पुण्यानि भुञ्जानाः खं खं भाग्यमुपासते ॥ ४
 भर्तुर्भाग्यं तु नार्येका प्राप्नोति पुरुषर्षभ । अतश्चैवाहमादिष्टा वने वस्तव्यमित्यपि ॥ ५
 न पिता नात्मजो नात्मा न माता न सखीजनः । इह प्रेत्य च नारीणां पतिरेको गतिः सदा ॥ ६
 यदि त्वं प्रस्थितो दुर्गे वनमद्यैव राघव । अग्रतस्ते गमिष्यामि मृद्वन्ती कुशकण्टकान् ॥ ७
 ईर्ष्यां रोषं बहिष्कृत्य भुक्तशेषमिवोदकम् । नय मां वीर विस्रब्धः पापं मयि न विद्यते ॥ ८
 प्रासादाग्रे विमानैर्वा वैहायसगतेन वा । सर्वावस्थागता भर्तुः पादच्छाया विशिष्यते ॥ ९
 अनुशिष्टास्मि मात्रा च पित्रा च विविधाश्रयम् । नास्मि संप्रति वक्तव्या वर्तितव्यं यथा मया ॥ १०
 अहं दुर्गे गमिष्यामि वनं पुरुषवर्जितम् । नानामृगगणाकीर्णं शार्दूलगणसेवितम् ॥ ११
 सुखं वने निवत्स्यामि यथैव भवने पितुः । अचिन्तयन्ती त्रीँल्लोकाश्चिन्तयन्ती पतिव्रतम् ॥ १२
 शुभ्रवर्णा ते नित्यं नियता ब्रह्मचारिणी । सह रंस्ये त्वया वीर वनेषु मधुगन्धिषु ॥ १३
 त्वं हि कर्तुं वने शक्तो राम संपरिपालनम् । अन्यस्यापि जनस्येह किं पुनर्मम मानद ॥ १४
 साहं त्वया गमिष्यामि वनमद्य न संशयः । नाहं शक्या महाभाग निवर्तयितुमुद्यता ॥ १५

ल्यर्थः । वयसोऽनृतत्वकरणं चाननुष्ठाने भवति ॥ ३८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे षड्विंशः सर्गः ॥ २६ ॥

एवं रामेण गृहवासे नियुक्ता ममापि वनवास एव धर्मतो न्यायप्राप्त इति सीताह—एवमित्यादि । प्रणयात्त्रेहादेव संकुद्धा कथं मम पृथक्स्थितिमादिशतीत्यमर्षवती ॥ १ ॥ स एवामर्षो दर्शयते—किमिति । लघुतया मयि क्षुद्रलालम्बनेनेदं किं भाषसे । किं च हे नरवरोत्तम, त्वया यदुक्तं तच्छ्रुत्वा मे ममापहास्यमतिशयितो हासो जायते ॥ २ ॥ यत्त्वयेरितं तद्वीराणामनर्हमयशस्यं च । अतो न श्रोतव्यं श्रोतुमयोग्यम् ॥ ३ ॥ कुत एवं तत्राह—आर्यपुत्रेत्यादि । पित्रादयः स्वानि पुण्यानि स्वस्य कर्मफलानि भुञ्जानाः खं खं भाग्यं स्वानुष्ठितं कर्मैवोपासत उपजीवन्ति, न पुत्रायनुष्ठितम् । तत्र तेषां सहाधिकाराभावात् ॥ ४ ॥ एका नारी तु भर्ता सहाधिकाराद्भर्तुर्भाग्यं भर्त्रनुष्ठितं कर्मफलं प्राप्नोति । अतस्त्व वनवासादेशेनैव त्वत्पितृभ्यां सर्वकर्मणि सहाधिकारादहमपि वने वस्तव्यमित्यादिष्टैव । तथैव ममापि गुरुत्वात्स आदेशोऽनुलङ्घ्य एवेति भावः ॥ ५ ॥ यदेवमतो न पित्रादिरिह लोके प्रेत्य परलोके च नारीणां गतिः, किं तु एकः पतिरेव सदा गतिः ॥ ६ ॥ अतो यदि त्वमिति । मृद्वन्ती कुशेल्यनेन पञ्चामेव गमिष्यामीति न च ते दुःखं दास्यामीति च ध्वनितम् ॥ ७ ॥ स्त्रिया वनगमनसाहसं कथमित्यक्षान्तिरीर्ष्या, तां स्ववाक्यो-लङ्घनेन रोषं च बहिष्कृत्य त्यक्त्वा विस्रब्धो निःशङ्को मां नय । तत्र हेतुगर्भं विशेषणम्—वीरेति । स्ववीरत्वस्य लोके

ख्यापनाय । अन्यथा कुतस्तस्यातिरिति ध्वनिरत्र । त्यागप्र-योजकं पापं च मयि न विद्यते । ननु भुक्तभोग्या त्वया वने किं प्रयोजनमत आह—भुक्तशेषमुदकमिव । यथा दुष्प्रापपा-नीयकान्तारयायिना पीतशेषं कमण्डलुनिष्ठमुदकमवश्यं नेयमेव, तथाहमपि त्वया नैयैव । तरुणत्वादिति गूढहासोक्तिः ॥ ८ ॥ अतोऽपि मे वनगमनमेवोचितमित्याह—प्रासादाग्रे । स्थिता-पेक्षयेति शेषः । विमानैर्वा वैहायसगतेन वा आकाशगमनेन । उपलक्षिताणिमाद्यष्टसिद्ध्यपेक्षयेति शेषः । सर्वावस्थागता भर्तुः । अपीति शेषः । 'विष्णोरभक्तिकावस्था सर्वावस्थेति गीयते' इत्यभिधानात् । तां गतस्यात एव आ ईषद्भर्तुः । भर्तुरि-त्यन्तमेकं पदम् । अथवा पृथक्पदे । श्रुत्युक्तधर्माननुष्ठानरूपां तां गतापीति योजना । सकलभर्तुधर्मैरहितस्यापि पत्युः पादच्छाया पादसेवनमेवेतरधर्मापेक्षया स्त्रिया विशिष्यतेऽमेकं भवति । श्रुतिस्मृत्योः सर्वपरित्यागेन भर्तुसेवाया एव स्त्रीणां नित्यत्वबोधनादिति भावः ॥ ९ ॥ मङ्गुरूपदेशोऽप्येवमेवे-त्याह—अनुशिष्टेत्यादि । विविधाश्रयं नानाविधावस्थभर्तु-नित्याश्रयमनुशिष्टास्मि । अतो भर्तरि मया यथोपदिष्टं वर्तित-व्यम्, तथा संप्रति नो वक्तव्यास्मि नोपदेष्टव्यास्मि ॥ १० ॥ यदेवमतः—अहमिति । गमिष्यामि । त्वद्गमनमन्विति शेषः ॥ ११ ॥ त्रीँल्लोकानचिन्तयन्ती त्रीँल्लोकैर्धर्ममप्यगम्यन्ती । पतिव्रतं पत्या सहवासरूपं व्रतम् । चिन्तयन्त्यपेक्षमाणा ॥ १२ ॥ ब्रह्मचारिणी तपश्चरणशीला । नियता त्वदुपदिष्टनि-यमयुक्ता । मधुगन्धिषु मकरन्दमृगमिषु ॥ १३ ॥ अन्यस्यापि जनस्य जीवसमूहस्य ॥ १४ ॥ न निवर्तयितुं शक्या । न्या-

फलमूलाशना नित्यं भविष्यामि न संशयः । न ते दुःखं करिष्यामि निवसन्ती त्वया सदा ॥ १६
 अग्रतस्ते गमिष्यामि भोक्ष्ये भुक्तवति त्वयि । इच्छामि परतः शैलान्पद्वलानि सरांसि च ॥ १७
 द्रष्टुं सर्वत्र निर्भीता त्वया नाथेन धीमता । हंसकारण्डवाकीर्णाः पद्मिनीः साधुपुष्पिताः ॥ १८
 इच्छेयं सुखिनी द्रष्टुं त्वया वीरेण संगता । अमिषेकं करिष्यामि तासु नित्यमनुवता ॥ १९
 सह त्वया विशालाक्ष रंस्ये परमनन्दिनी । एवं वर्षसहस्राणि शतं वापि त्वया सह ॥ २०
 व्यतिक्रमं न वेत्स्यामि स्वर्गोऽपि हि न मे मतः । स्वर्गेऽपि च विना वासो भविता यदि राघव ।
 त्वया विना नरव्याघ्र नाहं तदपि रोचये ॥ २१
 अहं गमिष्यामि वनं सुदुर्गमं मृगायुतं वानरवारणैश्च ।
 वने निवत्स्यामि यथा पितुर्गृहे तवैव पादाबुपगृह्य संमता ॥ २२
 अनन्यभावामनुरक्तचेतसं त्वया वियुक्तां मरणाय निश्चिताम् ।
 नयस्व मां साधु कुरुष्व याचनां नातो मया ते गुरुता भविष्यति ॥ २३
 तथा ब्रुवाणामपि धर्मवत्सलां न च स्म सीतां नृवरो निनीषति ।
 उवाच चैनां बहु सन्निवर्तने वने निवासस्य च दुःखितां प्रति ॥ २४
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तविंशः सर्गः ॥ २७ ॥

अष्टाविंशः सर्गः ।

स एवं ब्रुवतीं सीतां धर्मज्ञां धर्मवत्सलः । न नेतुं कुरुते बुद्धिं वने दुःखानि चिन्तयन् ॥ १
 सान्त्वयित्वा ततस्तां तु बाष्पदूषितलोचनाम् । निवर्तनार्थं धर्मात्मा वाक्यमेतदुवाच ह ॥ २
 सीते महाकुलीनासि धर्मे च निरता सदा । इहाचरस्व धर्मे त्वं यथा मे मनसः सुखम् ॥ ३
 सीते यथा त्वां वक्ष्यामि तथा कार्यं त्वयाबले । वने दोषा हि बहवो वसतस्तान्निबोध मे ॥ ४
 सीते विमुच्यतामेषा वनवासकृता मतिः । बहुदोषं हि कान्तारं वनमित्यभिधीयते ॥ ५
 हितबुद्ध्या खलु वचो मयैतदभिधीयते । सदा सुखं न जानामि दुःखमेव सदा वनम् ॥ ६
 गिरिनिर्झरसंभृता गिरिनिर्देरिवासिनाम् । सिंहानां निनदा दुःखाः श्रोतुं दुःखमतो वनम् ॥ ७
 क्रीडमानाश्च विस्त्रब्धा मत्ताः शून्ये तथा मृगाः । दृष्ट्वा समभिवर्तन्ते सीते दुःखमतो वनम् ॥ ८

यप्राप्तानुगमनत्वात् । लच्छकिरूपत्वादिति गूढोऽभिप्रायः ।
 लयता । वनं गन्तुमिति शेषः ॥ १५ ॥ दुःखं न करिष्यामि ।
 विशिष्टाक्षपानादीच्छयेति शेषः । त्वया सह शक्तिरूपत्वात्सदा
 वसन्ती दुःखमयकार्यापि यथा पूर्वं कदापि दुःखं कृतवती,
 एवमग्रेऽपि न करिष्यामीति भावः ॥ १६ ॥ सरांसि चेत्यस्य
 द्रष्टुमित्यनेनान्वयः ॥ १७ ॥ कारण्णवा जलकुक्कुटाः ॥ १८ ॥
 अमिषेकं करिष्यामि । तासु । पद्मिनीभिर्निति शेषः ॥ १९ ॥
 वर्षसहस्राणि शतं वा त्वया सह वसन्ती तेषां व्यतिक्रमं वन-
 वासदुःखं न वेत्स्यामि, किं तु क्षणमिव तावन्तं कालं नेष्या-
 मीति भावः ॥ २० ॥ स्वर्गोऽपि न मे मतः । त्वया विनेति
 शेषः । तदेव विवृणोति—स्वर्गेऽपि चेति ॥ २१ ॥ मृगैरायुतं
 मृगैरा समन्ताद्युतं युक्तम् । वानरवारणैश्च । युक्तमिति शेषः ।
 संमता । तवैति शेषः । त्वदाज्ञावर्तिनीति यावत् ॥ २२ ॥
 त्वया वियुक्तमित्यादि । लद्वियोगे मरणविषयनिश्चितमितिम् ।
 याचनां मामिकां वनानुगमनयाचनाम् । साधु कुरुष्व चरि-
 तार्था संपादय । मया क्रियमाणादतोऽनुगमनात्ते गुरुता भारो
 न भविष्यति ॥ २३ ॥ तथा न्याययुक्तं न निनीषति स्म न
 नेतुमैच्छत् । अतएवास्या निवर्तने निवर्तनरूपप्रयोजननिमित्तं

वनवासस्य दुःखतां दुःखजनकतां प्रति । सत्संभवम् । बहु-
 हेतुजातमुवाचेत्यर्थः ॥ २४ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्येऽयोध्याकाण्डे
 सप्तविंशः सर्गः ॥ २७ ॥

स इति । न नेतुं कुरुते बुद्धिं न नेतुं कुरुते इव ॥ १ ॥
 ॥ २ ॥ महाकुलीनेत्याद्युक्तिः स्ववाक्याङ्गीकारप्रयोजना ।
 इहैव स्थित्वा यथा मे मम मनसः सुखं भवति तथा मदागम-
 नमुद्दिश्य स्वधर्मं चर धर्मेमेवाचर ॥ ३ ॥ हि यतो वने बहवो
 दोषाः क्लेशाः अतो मदुक्तं कार्यमित्यन्वयः ॥ ४ ॥ कान्तारं
 गहनत्वाहुष्रवेशं वनं बहुदोषमित्यभिधीयत इति योजना ।
 सीते इति कलत्रनामप्रहणमपि दुःखाकुलचित्तत्वनटनेन न
 दोषाय ॥ ५ ॥ हितबुद्ध्या एतदभिधीयते । न तु त्वद्गणा-
 दिप्रयासोपाधिनेत्यर्थः । सदा सर्वकालं सुखं वने नास्ति ।
 सुखं सुखदं न भवति, किं तु दुःखं दुःखदमेवेत्येव जानामि
 निश्चिनोमि ॥ ६ ॥ गिरिनिर्झरा गिरिनद्यस्तनिनदैः संभृताः
 प्रभृताः गिरिनिर्देरिवासिनां सिंहानां निनदाः श्रोतुं दुःखाः
 अतो वनं दुःखं दुःखजनकम् ॥ ७ ॥ विस्त्रब्धा निःशङ्काः ।
 दृष्ट्वा मनुष्यं दृष्ट्वा । समभिवर्तन्ते हन्तुं संमुखमायान्ति ॥ ८ ॥

सग्राहाः सरितश्चैव पङ्कवत्यस्तु दुस्तराः । मच्चैरपि गजैर्नित्यमतो दुःखतरं वनम् ॥	९
लताकण्टकसंकीर्णाः कृकवाकूपनादिताः । निरपाश्च सुदुःखाश्च मार्गा दुःखमतो वनम् ॥	१०
सुप्यते पर्णशय्यासु स्वयंभगासु भूतले । रात्रिषु श्रमखिन्नेन तस्माद्दुःखमतो वनम् ॥	११
अहोरात्रं च संतोषः कर्तव्यो नियतात्मना । फलैर्वृक्षावपतितैः सीते दुःखमतो वनम् ॥	१२
उपवासश्च कर्तव्यो यथाप्राणेन मैथिलि । जटाभारश्च कर्तव्यो बल्कलाम्बरधारणात् ॥	१३
देवतानां पितॄणां च कर्तव्यं विधिपूर्वकम् । प्राप्तानामतिथीनां च नित्यशः प्रतिपूजनम् ॥	१४
कार्यस्त्रिरभिषेकश्च काले काले च नित्यशः । चरतां नियमेनैव तस्माद्दुःखतरं वनम् ॥	१५
उपहारश्च कर्तव्यः कुसुमैः स्वयमाहृतैः । आर्षेण विधिना वेद्यां सीते दुःखमतो वनम् ॥	१६
यथालब्धेन कर्तव्यः संतोषस्तेन मैथिलि । यथाहारैर्वनचरैः सीते दुःखमतो वनम् ॥	१७
अतीव वातस्तिमिरं बुभुक्षा चास्ति नित्यशः । भयानि च महान्त्यत्र अतो दुःखतरं वनम् ॥	१८
सरीसृपाश्च बहवो बहुरूपाश्च भामिनि । चरन्ति पथि ते दर्पात्ततो दुःखतरं वनम् ॥	१९
नदीनिलयनाः सर्पा नदीकुटिलगामिनः । तिष्ठन्त्यावृत्य पन्थानमतो दुःखतरं वनम् ॥	२०
पतङ्गा वृश्चिकाः कीटा दंशाश्च मशकैः सह । बाधन्ते नित्यमबले सर्वं दुःखमतो वनम् ॥	२१
द्रुमाः कण्टकिनश्चैव कुशाः काशाश्च भामिनि । वने व्याकुलशाखाग्रास्तेन दुःखमतो वनम् ॥	२२
कायक्लेशाश्च बहवो भयानि विविधानि च । अस्पृश्यासे वसतो दुःखमेव सदा वनम् ॥	२३
क्रोधलोभौ विमोक्तव्यौ कर्तव्या तपसे मतिः । न भेतव्यं च भेतव्ये दुःखं नित्यमतो वनम् ॥	२४
तदलं ते वनं गत्वा क्षेमं नहि वनं तव । विमृशन्निव पश्यामि बहुदोषकरं वनम् ॥	२५
वनं तु नेतुं न कृता मतिर्यदा बभूव रामेण तदा महात्मना ।	
न तस्य सीता वचनं चकार तं ततोऽब्रवीद्राममिदं सुदुःखिता ॥	२६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टाविंशः सर्गः ॥ २८ ॥

एकोनविंशः सर्गः ।

एतच्च वचनं श्रुत्वा सीता रामस्य दुःखिता । प्रसक्ताश्रुमुखी मन्दमिदं वचनमब्रवीत् ॥	१
ये त्वया कीर्तिता दोषा वने वस्तव्यतां प्रति । गुणानित्येव तान्विद्धि तव स्नेहपुरस्कृता ॥	२
मृगाः सिंहा गजाश्चैव शार्दूलाः शरभास्तथा । चमराः सूमराश्चैव ये चान्ये वनचारिणः ॥	३
अदृष्टपूर्वरूपत्वात्सर्वे ते तव राघव । रूपं दृष्ट्वापसर्पेयुस्तव सर्वे हि बिभ्यति ॥	४

सग्राहकत्वं पङ्कवत्त्वं च दुस्तरत्वे हेतुः । नित्यं गजैरित्यस्य
गुणमिति शेषः ॥ ९ ॥ कृकवाकुर्वनकुकुटः । सरठ इत्यन्ये ।
निरपा निर्गतोदकाः । 'कृकपूः' इत्यप्समासान्तः ॥ १० ॥
स्वयंभगासु स्वयंपतितशीर्षपर्णमयशय्यास्त्रिति यावत् । श्रम-
खिन्नेन दिवाफलाद्यानयनश्रमखिन्नेन सुप्यते । वनवासिना जने-
नेति शेषः । तेन तवापि स श्रमस्तदेव शयनं चेति सममेवेति
ध्वनितम् ॥ ११ ॥ वृक्षावपतितैर्वृक्षेभ्यः स्वयमेव पतितैः ।
अहोरात्रं प्रातःसायम् ॥ १२ ॥ यथाप्राणेन यथाबलानुसारेण ।
केशसंस्काराभावाज्जटाभारकरणम् ॥ १३ ॥ प्रतिपूजनं कार्यम् ।
तेन तदर्थसामग्रीसंपादनक्षेशो ध्वनितः ॥ १४ ॥ काले काले
प्रातःकालादौ नियमेनैव चरतां कालक्षेपं कुर्वतां त्रिरभिषेकः
कार्यः । त्रिषवणन्नानं कर्तव्यमित्यर्थः ॥ १५ ॥ उपहारः
पूजा । आर्षो विधिरुच्छादिवृत्तिः । वेद्यामित्यनेन तत्करण-
दुःखं ध्वनितम् ॥ १६ ॥ तेन वन्यपदार्थेन । यथाहारैर्यथा-
लब्धाहारैः ॥ १७ ॥ तिमिरम् । रात्रिष्विति शेषः ॥ १८ ॥
बहुरूपाः सरीसृपाः सन्ति ते च मार्गमध्ये दर्पाचरन्ति

॥ १९ ॥ निलयनं वासस्थानम् । नदीवत्कुटिलगतयः ॥ २० ॥
अबले इत्यनेन तन्निवारणासामर्थ्यं ध्वनितम् ॥ २१ ॥ व्याकुल-
शाखाग्रत्वं यथायोगं द्रुमेषु कुशकाशयोश्च बोध्यम् ॥ २२ ॥ २३ ॥
भेतव्ये भेतव्यविषये ॥ २४ ॥ अलं गत्वा । न गन्तव्यमि-
त्यर्थः । विमृशन्दोषान्विचारयन् । तान्दोषानिहस्योऽपि
पश्यामीव । अतो बहुदोषकरं वनमिति ब्रवीमीति शेषः ॥ २५ ॥
रामेण यदा वने नेतुं मतिर्न कृता बभूव तदा सीता तस्य
वचनं न चकार नाङ्गीचकार । ततो हेतोरेदमब्रवीत् ॥ २६ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्येऽयोध्याकाण्डेऽष्टाविंशः सर्गः ॥ २८ ॥

एतदिति ॥ १ ॥ वने वस्तव्यतां वासं प्रति त्वया ये दोषाः
कीर्तितास्तान्मां प्रति गुणानेव विद्धि । यतोऽहं तव स्नेहेन
पुरस्कृता त्वन्निष्ठेहविषया । अनेन त्वत्स्नेहविषयस्य दोषप-
दार्थो न कोऽपीति भावः । यद्वा यतस्त्वद्विषयकस्नेहेनाग्रग-
इत्यर्थः ॥ २ ॥ तदेवाह—मृगा इत्यादि ॥ ३ ॥ अदृष्टपूर्वं
तावकं रूपं येषां तत्त्वाद । रूपं दृष्टेति । 'स्थाने दृष्टीकेश तव

त्वया च सह गन्तव्यं मया गुरुजनाज्ञया । त्वद्वियोगेन मे राम त्यक्तव्यमिह जीवितम् ॥ ५
 नहि मां त्वत्समीपस्थामपि शक्नोऽपि राघव । सुराणामीश्वरः शक्तः प्रधर्षयितुमोजसा ॥ ६
 पतिहीना तु या नारी न सा शक्यति जीवितुम् । काममेवंविधं राम त्वया मम निर्दिष्टम् ॥ ७
 अथापि च महाप्राज्ञ ब्राह्मणानां मया श्रुतम् । पुरा पितृगृहे सत्यं वस्तव्यं किल मे वने ॥ ८
 लक्ष्मिभ्यो द्विजातिभ्यः श्रुत्वाहं वचनं गृहे । वनवासकृतोत्साहा नित्यमेव महाबल ॥ ९
 आदेशो वनवासस्य प्राप्तव्यः स मया किल । सा त्वया सह भर्ताहं यास्यामि प्रिय नान्यथा ॥ १०
 कृतादेशा भविष्यामि गमिष्यामि त्वया सह । कालश्चायं समुत्पन्नः सत्यवाग्भवतु द्विजः ॥ ११
 वनवासे हि जानामि दुःखानि बहुधा किल । प्राप्यन्ते नियतं वीर पुरुषैरकृतात्मभिः ॥ १२
 कन्यया च पितुर्गृहे वनवासः श्रुतो मया । भिक्षिण्याः शमवृत्ताया मम मातुरिहाग्रतः ॥ १३
 प्रसादितश्च वै पूर्वं त्वं मे बहुतिथं प्रभो । गमनं वनवासस्य काङ्क्षितं हि सह त्वया ॥ १४
 कृतक्षणाहं भद्रं ते गमनं प्रति राघव । वनवासस्य शूरस्य मम चर्या हि रोचते ॥ १५
 शुद्धात्मप्रेमभावाद्भि भविष्यामि विकल्मषा । भर्तारमनुगच्छन्ती भर्ता हि परदैवतम् ॥ १६
 प्रेत्यभावे हि कल्याणः संगमो मे सदा त्वया । श्रुतिर्हि श्रूयते पुण्या ब्राह्मणानां यशस्विनाम् ॥ १७
 इहलोके च पितृभिर्या स्त्री यस्य महाबल । अङ्गिर्दत्ता स्वधर्मेण प्रेत्यभावेऽपि तस्य सा ॥ १८

प्रकीर्त्या' इति न्यायाद्येषामन्यकर्तृकत्वस्मरणेन भयं तेषां साक्षात्त्वदर्शने भयमित्यर्थसिद्धमिति ध्वनितम् । तव सर्वे हि विभ्यति । अनेन यद्गीषोदेति सूर्य इत्यर्थो ध्वनितः ॥ ४ ॥ गुरुजनाज्ञया । 'इयं सीता मम सुता छायेवानुगता सदा' इति सूचितपित्राज्ञाज्ञयोक्तरीत्या त्वत्पित्राज्ञया । त्वद्वियोगेन हेतुना ॥ ५ ॥ आद्योऽपिलोकोक्तौ ॥ ६ ॥ एवंविधं पतिहीनाया जीवनमशक्यमित्येवंरूपं त्वया दर्शितं भरतानुकूलतयात्र वासस्थित्युपदेशेन, अतोऽहं त्वया सह यास्यामि । त्वदुपदिष्टभरतानुकूलेन स्थानुमशक्यत्वादिति भावः । केचित्तु— एवंविधं वनवासदुःखं कामं त्वया मम दर्शितं यद्यपि, तथापि तादृशवने पतिहीना प्रबलभर्तृहीना न जीवितुं शक्यति न तु मादृशी प्रबलभर्तृकेल्यहं वनं यास्याम्येवेति भाव इत्याहुः ॥ ७ ॥ अथापि वनस्य सदोषत्वेऽपि । वने त्वया वस्तव्यं किलेति ब्राह्मणानां सत्यं वचनं पूर्वं पितृगृहे निवसन्त्या मया श्रुतम्, अतोऽवश्यं भावित्वान्मम वनवासस्य न दोषगणनेति भावः ॥ ८ ॥ तदेव पुनर्द्रव्यति—लक्ष्मिभ्य इति । सामुद्रिकलक्षणविश्वः । वचनं वनवाससंपादकलक्षणसत्ताविषयकं वचनम् । नित्यमेवेतः प्रागपि ॥ ९ ॥ स वनवासस्यादेशो ब्राह्मणोक्तो मया प्राप्तव्यः किल भाविनोऽन्यथाभावाभावात् । तस्मात्त्वया सह यास्यामि । इदमन्यथा न । कथमन्यथा न भविष्यतीत्यर्थः । अत्राज्ञापर्यायादेशशब्देन ब्राह्मणोक्तिस्त्वदाज्ञैव तव सर्वान्तर्यामित्वादिति सूचितम् । किं चावतारकरणसमकालिकोऽयं तवादेशोऽद्यतनरात्रिशेषकालिकश्चादेश इति ध्वनितम् ॥ १० ॥ तदेवाह—कृतेति । कृतादेशा अनुष्ठिताः । अन्यथा प्रतिज्ञाताचरणभावे दोषभावो ममापि तवेव स्यादिति भावः । अतस्त्वया सह गमिष्यामि । समुत्पन्नः सुप्राप्तः । पूर्वकल्पितवनवासस्येति शेषः । द्विज इति जाल-

भिप्रायेण । अत्र द्विजपदेन रावणोऽपि । तेन यच्छ्रेतद्वीपे तेनोक्तं लक्ष्मीनिमित्तं त्वत्तो मे वधोऽस्त्विति, तत्सत्यं भवत्वित्यपि गूढं सूचितम् ॥ ११ ॥ इति तात्त्विकमर्थमुक्त्वा पुनर्लोकानुसारेणाह—वनेत्यादि । हिरेवार्थे । किलेति निश्चये । वनवासे बहुधा दुःखानि सन्तीति निश्चितं जानाम्येव, तथापि तान्यकृतात्मभिरजितेन्द्रियैः पुरुषैः स्त्रीसाहिल्यवशात्प्राप्यन्ते । अत्र पुरुषप्रकरणभावेऽपि तदुक्तिस्त्वयापि सा बुद्धिर्वनवासदुःखं दृष्ट्वा न निवर्तनीयेति ध्वनयितुम् ॥ १२ ॥ ननु लक्षणज्ञानां भ्रमो भवेत्तत्राह—कन्यया चेति । भिक्षिण्याः शमवृत्तायाः शमवदाचारायास्तापस्याः । तपोयुक्तत्वेन तस्या भ्रमो न संभवतीति भावः । अत्रत्यमिहेत्युत्तरश्लोकान्वयि ॥ १३ ॥ इहास्मिन्गृहे पूर्वमेव त्वं मे मया बहुतिथं बहुवारं वनवासस्य लीलार्थं वनगमनं प्रति प्रसादितः । अतस्त्वया सह वनगमनं मे काङ्क्षितम् । हि निश्चयेन । इति जानीहीति शेषः ॥ १४ ॥ हे राघव, ते भद्रम् । अहं गमनं प्रति कृतक्षणास्मि कृतानुमतिक्राप्तिं वने वासो यस्य तादृशस्य शूरस्य तव चर्या शुश्रूषा मम रोचते हि । तादृशस्य शूरस्य तव चर्या रक्षोवधादिरूपा मम रोचते तत्संबन्धेनैव शोभते संपद्यते हि यत इति गूढम् ॥ १५ ॥ प्रेमभावाद्भर्तारमनुगच्छन्ती विकल्मषा भविष्यामीत्यन्वयः । त्वया विनात्र स्थितौ हि लोकः कल्मषं संभावयिष्यतीति भावः ॥ १६ ॥ प्रेत्यभावे मृत्वा शरीरान्तरपरिग्रहेऽपि । परलोकेऽपीति यावत् । त्वया सह संगमः कल्याणो दिव्यमुख-हेतुः । अत इह संगमस्य कल्याणत्वं कैमुतिकन्यायसिद्धमिति भावः । प्रेत्यसंगमसत्त्वे मानमाह—ब्राह्मणानां मुखात्पुण्या किल श्रुतिर्यत उक्तार्थप्रतिपादिका श्रूयते ॥ १७ ॥ तां श्रुतिं पठति—इहेति । या स्त्री पितृभिः पितृपितामहमात्रादिभिर्मि-स्याङ्गिः स्वधर्मेण स्वसजातीयकन्यादानधर्मेण दत्ता सा इह

महावातसमुद्भूतं यन्मामवकरिष्यति । रजो रमण तन्मन्ये परार्ध्यमिव चन्दनम् ॥	१३
शाद्वलेषु यदा शिश्ये वनान्तर्वनगोचरा । कुथास्तरणयुक्तेषु किं स्यात्सुखतरं ततः ॥	१४
पत्रं मूलं फलं यत्तु अल्पं वा यदि वा बहु । दास्यसे स्वयमाहृत्य तन्मेऽमृतरसोपमम् ॥	१५
न मातुर्न पितुस्तत्र स्मरिष्यामि न वेश्मनः । आर्तवान्युपभुञ्जाना पुष्पाणि च फलानि च ॥	१६
न च तत्र ततः किञ्चिद्रष्टुमर्हसि विप्रियम् । मत्कृते न च ते शोको न भविष्यामि दुर्भरा ॥	१७
यस्त्वया सह स स्वर्गो निरयो यस्त्वया विना । इति जानन्परां प्रीतिं गच्छ राम मया सह ॥	१८
अथ मामेवमव्यग्रां वनं नैव नयिष्यसे । विषमद्यैव पास्यामि मा वशं द्विषतां गमम् ॥	१९
पश्चादपि हि दुःखेन मम नैवास्ति जीवितम् । उज्झितायास्त्वया नाथ तदैव मरणं वरम् ॥	२०
इमं हि सहितुं शोकं मुहूर्तमपि नोत्सहे । किं पुनर्दशवर्षाणि त्रीणि चैकं च दुःखिता ॥	२१
इति सा शोकसंतप्ता विलप्य करुणं बहु । चुकोशं पतिमायस्ता भृशमालिङ्ग्य सखरम् ॥	२२
सा विद्धा बहुभिर्वाक्यैर्दिग्धैरिव गजाङ्गना । चिरसंनियतं वाष्पं मुमोचाग्निमिवारणिः ॥	२३
तस्याः स्फटिकसंकाशं वारि संतापसंभवम् । नेत्राभ्यां परिसुस्त्राव पङ्कजाभ्यामिवोदकम् ॥	२४
तत्सितामलचन्द्राभं मुखमायतलोचनम् । पर्यशुष्यत वाष्पेण जलोद्भूतमिवाम्बुजम् ॥	२५
तां परिष्वज्य बाहुभ्यां विसंज्ञामिव दुःखिताम् । उवाच वचनं रामः परिविश्वासयंस्तदा ॥	२६
न देवि तव दुःखेन स्वर्गमप्यभिरोचये । नहि मेऽस्ति भयं किञ्चित्स्वयंभोरिव सर्वतः ॥	२७
तव सर्वमभिप्रायमविज्ञाय शुभानने । वासं न रोचयेऽरण्ये शक्तिमानपि रक्षणे ॥	२८
यत्सृष्टासि मया सार्धं वनवासाय मैथिलि । न विहातुं मया शक्या प्रीतिरात्मवता यथा ॥	२९
धर्मस्तु गजनासोह सद्गिराचरितः पुरा । तं चाहमनुवर्तिष्ये यथा सूर्यं सुवर्चला ॥	३०
न खल्वहं न गच्छेयं वनं जनकनन्दिनि । वचनं तन्नयति मां पितुः सत्योपबृंहितम् ॥	३१
एष धर्मश्च सुभ्रोणि पितुर्मातुश्च वश्यता । आज्ञां चाहं व्यतिक्रम्य नाहं जीवितुमुत्सहे ॥	३२
अस्वाधीनं कथं दैवं प्रकारैरभिराध्यते । स्वाधीनं समतिक्रम्य मातरं पितरं गुरुम् ॥	३३
यत्र त्रयं त्रयो लोकाः पवित्रं तत्समं भुवि । नान्यदस्ति शुभापाङ्गे तेनेदमभिराध्यते ॥	३४

शृगालिनैश्च समः स्पर्शो येषां तादृशाः । भविष्यन्तीति शेषः ॥ १२ ॥ अवकरिष्यति विक्षेप्यति । व्याप्यतीति यावत् । परार्ध्यमत्युत्तमम् ॥ १३ ॥ वनान्तर्वनमध्ये । शिश्ये । लया सहिति शेषः । कुथाश्चित्रकम्बलास्तद्रूपास्तरणयुक्तेषु मन्त्रेषु सुप्ताया मम ततः शाद्वलशयनात्किं सुखतरं स्यात्किमधिकं सुखं स्यात् । न किमपीत्यर्थः ॥ १४ ॥ स्वयमाहृत्य दास्यसे इत्यनेन स्वस्य तदाहरणप्रयुक्तश्रमाभावः सूचितः ॥ १५ ॥ मातुरित्यादिकर्मणः शेषत्वविवक्षया षष्ठी । आर्तवानि तत्तद्वतु-भवानि ॥ १६ ॥ तत उक्तहेतोः ॥ १७ ॥ त्वत्साहित्येन नरकोऽपि स्वर्गस्तद्राहित्येन स्वर्गो नरक इति मम निश्चयं जानन् ॥ १८ ॥ कैकेयीवन्मथितसिद्धान्तमाह—अथेति । अव्यग्रां वनवासे दोषानगणयन्तीम् । द्विषतां भरतापीनाम् ॥ १९ ॥ पश्चात्त्वद्रमनोत्तरकालम् । अतस्तदैव त्वद्वियोगकाल एव ॥ २० ॥ किमिति । विगृह्य कथनेन वनवासकालसंख्याया अतिदुस्तरत्वं ध्वनयति ॥ २१ ॥ आयस्तायासं प्राप्ता । सखरं सशब्दम् ॥ २२ ॥ दिग्धैर्विषलिस्रवाणैः । चिरसंनियतं बहुकालं संनिरुद्धम् ॥ २३ ॥ २४ ॥ सिता पूर्णमासी तत्संबन्ध्यमलो राहायनुपरतो यश्चन्द्रस्तत्सदृशम् । जलोद्भूतं जल-मुद्भूतं यस्मात् । आहिताग्न्यादिः ॥ २५ ॥ परिविश्वासयन्नुज्जी-

वयन् ॥ २६ ॥ तव दुःखेन लब्धियोगदुःखेन । प्राप्तमपीति शेषः । स्वयंभोर्ब्रह्मणः स्वव्यतिरिक्तत्ववस्त्वन्तराभावेन पूर्ण-बलत्वेन च यथा भयाभावस्तद्वदेव ममापि सर्वतो भयाभावः ॥ २७ ॥ सर्वं समग्रमान्तरमभिप्रायमविज्ञाय तत एव हेतो-स्तव वनवासं न रोचये नाङ्गीकृतवान् । इतः प्राणिति शेषः ॥ २८ ॥ यत्सृष्टासि निश्चितासि मया सार्धं वनवासाय । गन्तु-मिति शेषः । यद्वा सृष्टास्यवतीर्णासि, अतस्त्वं मया विहातुं न शक्या । आत्मवतात्मज्ञेन यथा प्रीतिर्दया हातुमशक्या ॥ २९ ॥ सर्वथा त्वां सह नेष्यामीत्याह—धर्मस्त्विति । वानप्रस्थधर्म इत्यर्थः । तं पूर्वाचरितधर्मम् । त्वं च यथा सूर्यं सुवर्चलानुवर्तते तथा मामनुवर्तस्व ॥ ३० ॥ मम तु गमनं निश्चितमेवे-त्याह—न खल्विति । अहं वनं न गच्छेयमिति न, किं तु सर्वथा गच्छेयमेव । यतस्तत्पितृवचनं मां नयति ॥ ३१ ॥ ननु यदि तव नेच्छा तदा पितृवच उल्लङ्घयापि तिष्ठेत्याह—एष धर्म इति । एतत्पदार्थः पितुर्मातुश्च वश्यतेऽनुवर्तिता । अतो-ऽहं तदाज्ञां व्यतिक्रम्य जीवितुं नोत्सहे इति मया निश्चितम् ॥ ३२ ॥ अस्वाधीनमप्रत्यक्षलत्तादृशं दैवं प्रकारैर्भावनामात्र-साध्याराधनप्रकारैः स्वाधीनं प्रत्यक्षदृश्यमानत्वात् ॥ ३३ ॥ यत्र पित्राचारधने सति त्रयं धर्मार्थकामरूपं भवति त्रयो

न सत्यं दानमानौ वा यज्ञो वाप्याप्तदक्षिणः । तथा बलकराः सीते यथा सेवा पितुर्मता ॥ ३५
 स्वर्गो धनं वा धान्यं वा विद्याः पुत्राः सुखानि च । गुरुवृत्त्यनुरोधेन न किञ्चिदपि दुर्लभम् ॥ ३६
 देवगन्धर्वगोलोकान्ब्रह्मलोकांस्तथापरान् । प्राप्नुवन्ति महात्मानो मातापितृपरायणाः ॥ ३७
 स मां पिता यथा शास्ति सत्यधर्मपथे स्थितः । तथा वर्तितुमिच्छामि स हि धर्मः सनातनः ॥ ३८
 मम सच्चा मतिः सीते नेतुं त्वां दण्डकावनम् । वसिष्ठ्यामीति सा त्वं मामनुयातुं सुनिश्चिता ॥ ३९
 सा हि दिष्टानवद्याङ्गि वनाय मदिरक्षणे । अनुगच्छस्व मां भीरु सहधर्मचरी भव ॥ ४०
 सर्वथा सदृशं सीते मम स्वस्य कुलस्य च । व्यवसायमनुक्रान्ता कान्ते त्वमतिशोभनम् ॥ ४१
 आरभस्व शुभश्रौणि वनवाससक्षमाः क्रियाः । नेदानीं त्वदृते सीते स्वर्गोऽपि मम रोचते ॥ ४२
 ब्राह्मणेभ्यश्च रत्नानि भिक्षुकेभ्यश्च भोजनम् । देहि चाशंसमानेभ्यः संत्वरस्व च मा चिरम् ॥ ४३
 भूषणानि महार्हाणि वरवस्त्राणि यानि च । रमणीयाश्च ये केचित्क्रीडार्थाश्चाप्युपस्कराः ॥ ४४
 शयनीयानि यानानि मम चान्यानि यानि च । देहि स्वभृत्यवर्गस्य ब्राह्मणानामनन्तरम् ॥ ४५
 अनुकूलं तु सा भर्तुर्ज्ञात्वा गमनमात्मनः । क्षिप्रं प्रमुदिता देवी दातुमेव प्रचक्रमे ॥ ४६

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे त्रिंशः सर्गः ॥ ३० ॥

एकत्रिंशः सर्गः ।

एवं श्रुत्वा स संवादं लक्ष्मणः पूर्वमागतः । बाष्पपर्याकुलमुखः शोकं सोढुमशक्नुवन् ॥ १
 स भ्रातृश्वरणौ गाढं निपीड्य रघुनन्दनः । सीतामुवाचातियशां राघवं च महाव्रतम् ॥ २
 यदि गन्तुं कृता बुद्धिर्वेनं मृगगजायुतम् । अहं त्वानुगमिष्यामि वनमग्रे धनुर्धरः ॥ ३
 मया समेतोऽरण्यानि रम्याणि विचरिष्यसि । पक्षिभिर्भृङ्गयूथैश्च संघुष्टानि समन्ततः ॥ ४
 न देवलोकक्रमणं नामरत्वमहं वृणे । ऐश्वर्यं चापि लोकानां कामये न त्वया विना ॥ ५
 एवं ब्रुवाणः सौमित्रिर्वनवासाय निश्चितः । रामेण बहुभिः सान्त्वैर्निषिद्धः पुनरब्रवीत् ॥ ६
 अनुज्ञातस्तु भवता पूर्वमेव यदस्म्यहम् । किमिदानीं पुनरपि क्रियते मे निवारणम् ॥ ७

लोकाश्चाराधिता भवन्ति । अनेन तदाराधनेन लोकत्रयान्तर्गतसकलदेवताराधनफलं दर्शितम् । अतस्तत्सममन्यत्पवित्रं पुण्यजनकम् । यद्वा पविर्महाभयरूपः संसारः । 'पविर्वज्रं महाभयम्' इत्यभिधानात् । तस्मात्त्रायते तत्तेन संसारतारकमित्यर्थः । अन्यत्रैलोक्ये नास्ति तेन भुवि स्थितैरिदमाराध्यते ॥ ३४ ॥ बलकराः परलोकबलकराः । तद्धितावहा इति यावत् ॥ ३५ ॥ गुरुवृत्तिर्गुरुचित्तवृत्तिः ॥ ३६ ॥ ३७ ॥ मां माम् ॥ ३८ ॥ यतो वने वसिष्ठ्यामीति दृढनिश्चयेन त्वं मामनुयातुं निश्चिता, अतस्त्वां दण्डकावनं नेतुं मम या मतिस्तद्विरुद्धा या मतिरासीत्सेदानीं सच्चा विशीर्णा ॥ ३९ ॥ सा त्वं हि यतोऽधुना वनाय वनगमनाय दिष्टा मयानुज्ञाता, अतो मामनुगच्छस्व । सहधर्मचरी भवेत्यनेन वनवाससाध्यस्य स्वधर्मस्य रक्षोवधजस्य स्वया विनासंभव इति सूचितम् ॥ ४० ॥ व्यवसायं भर्तृनुसरणनिश्चयमनुक्रान्ता प्रकर्षेण प्राप्ता । प्रीत्यतिशयात्संबोधनद्वयम् ॥ ४१ ॥ क्रिया दानादिक्रियाः । इदानीमेवं दृढनिश्चये ॥ ४२ ॥ रत्नान्युत्तमवस्तूनि । भोजनमाशंसमानेभ्यो भिक्षुकेभ्यो भोजनं देहि ॥ ४३ ॥ क्रीडार्था उपस्कराः स्वर्णमयपुत्रिकाद्युपकरणानि ॥ ४४ ॥ शयनीयानि मम

च । चात्स्वस्य । अन्यानि यानि च । वस्तुनीति शेषः । ब्राह्मणानामनन्तरं ब्राह्मणदानोत्तरमवशिष्टानि । मृत्यवर्गेभ्यो देहीत्यर्थः ॥ ४५ ॥ अनुकूलमिष्टं गमनं वनानुगमनम् ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्डे त्रिंशः सर्गः ॥ ३० ॥

संवादम् । रामसीतयोरिति शेषः । पूर्वमागतः कौसल्यागृहाद्रामसीतासंवादप्रवृत्तेः पूर्वमेवागतः शोकं स्वस्य वनगमनमङ्गीकरोति न वेति शङ्कया संभावितरामविरहजम् ॥ १ ॥ भ्रातृश्वरणौ गाढं निपीड्य । प्रणम्येति यावत् । अतियशामुत्कृष्टकीर्तिमतीं सीतां चक्षुरादिभिः प्रार्थयन् । महाव्रतं वनवासलक्षणमहाव्रतकृतनिश्चयं रामं त्वाच । चस्त्वर्थे । स्वाभिमतप्राप्तौ सीताशरणगमनमेव मद्रमनमङ्गीकारयत्येवं मुख्य उपाय इति मत्वा तत्प्रार्थना ॥ २ ॥ बुद्धिः । युवाभ्यामिति शेषः । त्वा त्वां वनगन्तारम् । अनुगमिष्यामि । अनुः सहाय्ये । गमनकाले चाग्रत एव धनुर्धरो गमिष्यामि ॥ ३ ॥ ४ ॥ नन्विहैव भोगान्भुक्त्वा स्थालव्यमित्यत्राह—नेति । आक्रमणरौहः ॥ ५ ॥ ६ ॥ पूर्वमेव भक्तानुज्ञातः । तस्मादपरितोषः संस्त्वमप्यनुविधाय मां प्रतिसंहारय क्षिप्रमाभिषेचनिकी

यदर्थं प्रतिषेधो मे क्रियते गन्तुमिच्छतः । एतदिच्छामि विज्ञातुं संशयो हि ममानघ ॥ ८
 ततोऽब्रवीन्महातेजा रामो लक्ष्मणमग्रतः । स्मितं प्राग्गामिनं धीरं याचमानं कृताञ्जलिम् ॥ ९
 स्निग्धो धर्मरतो धीरः सततं सत्पथे स्थितः । प्रियः प्राणसमो वश्यो विधेयश्च सखा च मे ॥ १०
 मयाद्य सह सौमित्रे त्वयि गच्छति तद्वनम् । को भजिष्यति कौसल्यां सुमित्रां वा यशस्विनीम् ॥ ११
 अभिवर्षति कामैर्यः पर्जन्यः पृथिवीमिव । स कामपाशपर्यस्तो महातेजा महीपतिः ॥ १२
 सा हि राज्यमिदं प्राप्य नृपस्याश्वपतेः सुता । दुःखितानां सपत्नीनां न करिष्यति शोभनम् ॥ १३
 न स्मरिष्यति कौसल्यां सुमित्रां च सुदुःखिताम् । भरतो राज्यमासाद्य कैकेय्यां पर्यवस्थितः ॥ १४
 तामार्यां स्वयमेवेह राजानुग्रहणेन वा । सौमित्रे भर कौसल्यामुक्तमर्थममुं चर ॥ १५
 एवं मयि च ते भक्तिर्भविष्यति सुदर्शिता । धर्मज्ञगुरुपूजायां धर्मश्चाप्यतुलो महान् ॥ १६
 एवं कुरुष्व सौमित्रे मत्कृते रघुनन्दन । अस्माभिर्विप्रहीणाया मातुर्नो न भवेत्सुखम् ॥ १७
 एवमुक्तस्तु रामेण लक्ष्मणः शृङ्गण्या गिरा । प्रत्युवाच तदा रामं वाक्यज्ञो वाक्यकोविदम् ॥ १८
 तवैव तेजसा वीर भरतः पूजयिष्यति । कौसल्यां च सुमित्रां च प्रयतो नास्ति संशयः ॥ १९
 यदि दुःस्थो न रक्षेत भरतो राज्यमुत्तमम् । प्राप्य दुर्मनसा वीर गर्वेण च विशेषतः ॥ २०
 तमहं दुर्मतिं क्रूरं वधिष्यामि न संशयः । तत्पक्षानपि तान्सर्वान्त्रैलोक्यमपि किं तु सा ॥ २१
 कौसल्या विभ्रयादार्या सहस्रं मद्भिधानपि । यस्याः सहस्रं ग्रामाणां संप्राप्तमुपजीविनाम् ॥ २२
 तदात्मभरणे चैव मम मातुस्तथैव च । पर्याप्ता मद्भिधानां च भरणाय मनस्विनी ॥ २३
 कुरुष्व मामनुचरं वैधर्म्यं नेह विद्यते । कृतार्थोऽहं भविष्यामि तव चार्थः प्रकल्प्यते ॥ २४
 धनुरादाय सगुणं खनित्रपिटकाधरः । अग्रतस्ते गमिष्यामि पन्थानं तव दर्शयन् ॥ २५
 आहरिष्यामि ते नित्यं मूलानि च फलानि च । वन्यानि च तथान्यानि स्वाहार्हाणि तपस्विनाम् ॥ २६
 भवांस्तु सह वैदेह्या गिरिसानुषु रंस्यसे । अहं सर्वं करिष्यामि जाग्रतः स्वपतश्च ते ॥ २७
 रामस्त्वनेन वाक्येन सुप्रीतः प्रत्युवाच तम् । व्रजापृच्छस्व सौमित्रे सर्वमेव सुहृज्जनम् ॥ २८
 ये च राज्ञो ददौ दिव्ये महात्मा वरुणः स्वयम् । जनकस्य महायज्ञे धनुषी रौद्रदर्शने ॥ २९

क्रियामित्युक्तेः । किं च पूर्वम् । अवतरणसमय इत्यप्यर्थः ॥ ७ ॥ एतत्प्रतिषेधप्रयोजनम् । संशयः पूर्वं केनाभिप्रायेणा-
 नुमतिः, इदानीं केनाभिप्रायेण प्रतिषेध इति संदेहः ॥ ८ ॥
 प्राग्गामिनं वनं प्रति प्रथमगमनाभिप्रायवन्तम् । याचमानम् ।
 तत्रानुमतिमिति शेषः ॥ ९ ॥ वश्यविधेयावसकृद्भ्रातृयातौ
 ॥ १० ॥ को भजिष्यतीति । 'भरिष्यति' इति पाठान्तरम् ।
 एवं च मातृसेवार्थमेव प्रतिषिध्यते । अलंकारप्रतिपक्षारोक्तिश्च
 उत्सवार्थभृताधिकालंकारविषया । मदनुविधानं च मद्विष्टाप्र-
 तिबन्धरूपमिति भावः ॥ ११ ॥ कामैरिष्टान्नपानैः । ननु
 भर्तैवास्या रक्षकस्तत्राह—स इति । स कामपाशेन पर्यस्तः ।
 कैकेय्यनुरागेण बद्ध इत्यर्थः ॥ १२ ॥ १३ ॥ पुत्रलाभरतो
 रक्षिष्यतीत्यत्राह—न स्मरिष्यतीति । कैकेय्यां तन्त्रियोगे
 सपत्नीतिरस्कारविषयके पर्यवस्थितः प्रतिष्ठितः ॥ १४ ॥ तर्हि
 मयापि कथं रक्षणं कर्तुं शक्यमत आह—राजानुग्रहणेन
 वा । दशरथानुग्रहसंपादनेनेत्यर्थः ॥ १५ ॥ मयि भक्तिर्मदा-
 ज्ञायाः फलनात् । गुरुः कौसल्यादिः ॥ १६ ॥ विप्रहीणाया
 विपुकायाः । नोऽस्माकम् ॥ १७ ॥ १८ ॥ मातृसेवायां
 भरत एवास्तीत्याह—तवैवेति । अनेन रामोक्तानुपपत्तिप-
 रिहारः । अप्रमेयबलराममातुरसेवायां मम महानर्थ इति मत्वा

भरत एव तां पूजयिष्यतीत्यर्थः ॥ १९ ॥ तदेव कालान्तरभवं
 भयं दर्शयति—यदीति । दुःस्थो दुर्मार्गस्थो राज्यं प्राप्येल-
 न्वयः । दुर्मनसा कैकेय्यनुरोधादुद्धमनसा ॥ २० ॥ त्रैलोक्य-
 मपि तत्पक्षं वधिष्यामीत्यनुकर्षः । किं तु सेत्युत्तरश्लोका-
 न्वयि ॥ २१ ॥ किं च स्वात्मभरणे कौसल्यायाः कस्याप्य-
 पेक्षा नेत्याह—किं तु सा कौसल्येत्यादि । कुतस्तस्या एवं
 शक्तिस्तत्राह—यस्या इति । यस्या उपजीविनामुपजीविभिः
 सहस्रं ग्रामाणां प्राप्तं वर्तते ॥ २२ ॥ यदेवं तदिति ॥ २३ ॥
 यदेवमतो मामनुचरं कुरुष्व मत्सेवामनुमन्यस्व । इह मत्सेवा-
 नुमतौ वैपरीत्यसाधकं न विद्यते । लघुकहेतोरन्यथासिद्धेर्दर्शि-
 तत्वात् । तवार्थः फलमूलाद्याहरणरूपस्त्वत्प्राप्तं विना प्रक-
 ल्प्यते प्रसिध्यति । अहं च तेन कृतार्थो भवामि । अत उभ-
 यहितं मदनुगमनमिति भावः ॥ २४ ॥ तदेव दर्शयति—धनु-
 रित्यादिना । श्वापदादिभ्यो रक्षार्थं धनुर्ग्रहः । पिटका फलमूला-
 द्याहरणयोग्या वंशपेटी ॥ २५ ॥ स्वाहार्हाणि होमयोग्यानि
 हविर्भूतानि । 'स्वाहार्हाणि' इति पाठे सुष्पाहारयोग्यानि ॥ २६ ॥
 स्वपतश्चेत्यनेन रात्रौ स्वस्य निर्निद्रत्वं ध्वनयति ॥ २७ ॥ अनेन
 वाक्येन स्वपतश्चेत्यन्तेन । व्रज अनुव्रज । आपृच्छस्व सुहृज्ज-
 नानामाज्ञां गृहाण ॥ २८ ॥ महायज्ञे तुष्टो वरुणो राज्ञो जन-

अमेघे वचचे दिव्ये तूणी चाक्षय्यसायकौ । आदित्यविमलामौ द्वौ खड्गौ हेमपरिष्कृतौ ॥ ३०
 सत्कृत्य निहितं सर्वमेतदाचार्यसन्नि । सर्वमायुधमादाय क्षिप्रमाव्रज लक्ष्मण ॥ ३१
 स सुहृज्जनमामन्त्र्य वनवासाय निश्चितः । इक्ष्वाकुगुरुमागम्य जग्राहायुधमुत्तमम् ॥ ३२
 तद्विव्यं राजशार्दूलः सत्कृतं माल्यभूषितम् । रामाय दर्शयामास सौमित्रिः सर्वमायुधम् ॥ ३३
 तमुवाचात्मवान् रामः प्रीत्या लक्ष्मणमागतम् । काले त्वमागतः सौम्य काङ्क्षिते मम लक्ष्मण ॥ ३४
 अहं प्रदातुमिच्छामि यदिदं मामकं धनम् । ब्राह्मणेभ्यस्तपस्विभ्यस्त्वया सह परंतप ॥ ३५
 वसन्तीह दृढं भक्त्या गुरुषु द्विजसत्तमाः । तेषामपि च मे भूयः सर्वेषां चोपजीविनाम् ॥ ३६

वसिष्ठपुत्रं तु सुयज्ञमार्यं त्वमानयाशु प्रवरं द्विजानाम् ।

अपि प्रयास्यामि वनं समस्तानभ्यर्च्य शिष्टानपराङ्मिजातीन् ॥

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकत्रिंशः सर्गः ॥ ३१ ॥

द्वात्रिंशः सर्गः ।

ततः शासनमाज्ञाय भ्रातुः प्रियकरं हितम् । गत्वा स प्रविवेशाशु सुयज्ञस्य निवेशनम् ॥ १
 तं विप्रमण्ड्यगारस्थं वन्दित्वा लक्ष्मणोऽब्रवीत् । सखेऽभ्यागच्छ पश्य त्वं वेश्म दुष्करकारिणः ॥ २
 ततः संध्यामुपस्थाय गत्वा सौमित्रिणा सह । क्रुद्धं स प्राविशलक्ष्म्या रम्यं रामनिवेशनम् ॥ ३
 तमागतं वेदविदं प्राञ्जलिः सीतया सह । सुयज्ञमभिचक्राम राघवोऽग्निमिवार्चितम् ॥ ४
 जातरूपमयैर्मुल्यैरङ्गदैः कुण्डलैः शुभैः । सहेमसूत्रैर्मणिभिः केयूरैर्वलयैरपि ॥ ५
 अन्यैश्च रत्नैर्बहुभिः काकुत्स्थः प्रत्यपूजयत् । सुयज्ञं स तदोवाच रामः सीताप्रचोदितः ॥ ६
 हारं च हेमसूत्रं च भार्यायै सौम्य हारय । रशनां चाथ सा सीता दातुमिच्छति ते सखी ॥ ७
 अङ्गदानि च चित्राणि केयूराणि शुभानि च । प्रयच्छति सखी तुभ्यं भार्यायै गच्छती वनम् ॥ ८
 पर्यङ्कमग्न्यास्तरणं नानारत्नविभूषितम् । तमपीच्छति वैदेही प्रतिष्ठापयितुं त्वयि ॥ ९
 नागः शत्रुजयो नाम मातुलोऽयं ददौ मम । तं ते निष्कसहस्रेण ददामि द्विजपुंगव ॥ १०
 इत्युक्तः स तु रामेण सुयज्ञः प्रतिगृह्य तत् । रामलक्ष्मणसीतानां प्रयुजो जाशिषः शिवाः ॥ ११
 अथ भ्रातरमव्यग्रं प्रियरामः प्रियंवदम् । सौमित्रिं तमुवाचेदं ब्रह्मेव त्रिदशेश्वरम् ॥ १२
 अगस्त्यं कौशिकं चैव तावुभौ ब्राह्मणोत्तमौ । अर्चयाह्वय सौमित्रे रत्नैः सस्यमिवाम्बुभिः ॥ १३
 तर्पयस्व महाबाहो गोसहस्रेण राघवं । सुवर्णरजतैश्चैव मणिभिश्च महाधनैः ॥ १४

कस्य धनुरादिकं ददौ । तच्च जनकेनास्माकं यौतकत्वेन दत्तं
 तत्सर्वमाचार्यसन्निध्याचार्य सत्कृत्य निहितं तदादाय क्षिप्रमा-
 व्रजागच्छ । अत्रैवमनुवादादेव तत्र जनकाय वरुणकर्तृकध-
 नुरादिदानं रामलक्ष्मणाभ्यां च तत्कर्तृकतद्दानं बोध्यम्
 ॥ २९ ॥ ३० ॥ आयुधमिति जाला ॥ ३१ ॥ स लक्ष्मणः
 ॥ ३२ ॥ राजशार्दूलः क्षत्रियश्रेष्ठः ॥ ३३ ॥ मम काङ्क्षिते
 मदसीष्टप्रयोजननिमित्तसंपादनोचितकाल आगतः ॥ ३४ ॥
 ॥ ३५ ॥ इह मत्समीपे । गुरुषु दृढभक्त्योपेताः । एतेन पूर्ण-
 विद्यतया दानपात्रत्वं सूचितम् ॥ ३६ ॥ वसिष्ठपुत्रं सुयज्ञमा-
 नयेत्यनेन मूलप्रभोर्दशरथस्य वसिष्ठः पुरोहितस्तत्पुत्रस्य तत्पुत्र
 इति न्यायेन सुयज्ञस्य विबिध्यानयननियोगः । अस्यैव गृह
 आयुधस्थापनमिति शेषः ॥ ३७ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽयो-
 ध्याकाण्ड एकत्रिंशः सर्गः ॥ ३१ ॥

तत इति ॥ १ ॥ अग्न्यगारमभिहोत्रशाला । हे सखे,

रामस्य वेश्मागच्छ । दुष्करकारिणो रामस्य प्राप्ताराज्यत्यागपूर्वं
 वनं जिगमिषोः कृत्यं च पश्येति शेषः ॥ २ ॥ संध्यां माध्या-
 ह्निकीम् ॥ ३ ॥ अभिचक्राम प्रत्युत्थानादिकृतवान् । अर्चित-
 मग्निमिव । होमकाल इति शेषः ॥ ४ ॥ अङ्गदं बाहुमूलधार्य
 भूषणम् । केयूरं तदधोभागस्थम् । सहेमसूत्रैर्मणिभिः स्वर्णसू-
 त्रस्यूतैर्मुक्तादिरत्नमालाभिः ॥ ५ ॥ सीताप्रचोदितः सीतया
 सुयज्ञपत्न्यै सखीत्वादिव्याभरणदानाय प्रचोदितः ॥ ६ ॥
 हेमसूत्रमुरोभूषणविशेषः । हारय सेवकद्वारा प्रापय । रशना
 काञ्ची । सा मदनुगामिनी सखी । तव भार्याया इति शेषः
 ॥ ७ ॥ तुभ्यं भार्यायै च । गच्छती । नुमभाव आर्षः ॥ ८ ॥
 त्वयि त्वद्गृहे प्रतिष्ठापयितुं दानपूर्वकं प्रापयितुम् ॥ ९ ॥ शत्रु-
 जयो नाम तथा प्रसिद्धं यं गजं मातुलो मम ददौ तं गजं
 ते ददामि । निष्कसहस्रेण खनामाङ्कितनिष्कसहस्रदक्षिण्या
 ॥ १० ॥ ११ ॥ ब्रह्मा त्रिदशेश्वरमिव । नियोकृनियोज्योः
 परापरप्रभुले दृष्टान्तः ॥ १२ ॥ कौशिको विश्वामित्रः । आह्वया-

स शार्दीं परितः कट्वां संभ्रान्तः परिवेष्ट्य ताम् । अविष्ट्य दण्डं चिक्षेप सर्वप्राणेन वेगतः ॥ ३७
 स तीर्त्वा सरयूपारं दण्डस्तस्य कराच्युतः । गोव्रजे बहुसाहस्रे पपातोक्षानसंनिधौ ॥ ३८
 तं परिष्वज्य धर्मात्मा आवाप्य सरयूतटात् । आनयामास ता गावस्त्रिजटस्याश्रमं प्रति ॥ ३९
 उवाच च तदा रामस्तं गार्ग्यमभिसान्वयन् । मन्युर्न खलु कर्तव्यः परिहासो ह्ययं मम ॥ ४०

इदं हि तेजस्तव यदुरत्ययं तदेव जिज्ञासितुमिच्छता मया ।
 इमं भवानर्थमभिप्रचोदितो वृणीष्व किं चेदपरं व्यवस्यसि ॥ ४१
 ब्रवीमि सत्येन न ते स्म यन्त्रणा धनं हि यद्यन्मम विप्रकारणात् ।
 भवत्सु सम्यक्प्रतिपादनेन मयार्जितं चैव यशस्करं भवेत् ॥ ४२
 ततः सभार्यस्त्रिजटो महामुनिर्गवामनीकं प्रतिगृह्य मोदितः ।
 यशोबलप्रीतिसुखोपबृंहिणीस्तदाशिषः प्रत्यवदन्महात्मनः ॥ ४३
 स चापि रामः प्रतिपूर्णपौरुषो महाधनं धर्मबलैरुपार्जितम् ।
 नियोजयामास सुहृज्जने चिरायथार्हसंमानवचःप्रचोदितः ॥ ४४
 द्विजः सुहृद्भ्यजनोऽथवा तदा दरिद्रभिक्षाचरणश्च यो भवेत् ।
 न तत्र कश्चिन्न बभूव तर्पितो यथार्हसंमाननदानसंभ्रमैः ॥ ४५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

दत्त्वा तु सह वैदेह्या ब्राह्मणेभ्यो धनं बहु । जग्मतुः पितरं द्रष्टुं सीतया सह राघवौ ॥ १
 ततो गृहीते प्रेष्याभ्यामशोमेतां तदायुधे । मालादामभिरासके सीतया समलंकृते ॥ २
 ततः प्रासादहर्म्याणि विमानशिखराणि च । अधिरुह्य जनः श्रीमानुदासीनो व्यलोकयत् ॥ ३
 न हि रथ्याः सुशक्यन्ते गन्तुं बहुजनाकुलाः । आरुह्य तस्मात्प्रासादादीनाः पश्यन्ति राघवम् ॥ ४
 पदातिं सानुजं दृष्ट्वा ससीतं च जनास्तदा । ऊचुर्बहुजना वाचः शोकोपहतचेतसः ॥ ५
 यं यान्तमनुयाति स्म चतुरङ्गबलं महत् । तमेकं सीतया सार्धमनुयाति स्म लक्ष्मणः ॥ ६
 ऐश्वर्यस्य रसज्ञः सन्कामानां चाकरो महान् । नेच्छत्येवानृतं कर्तुं वचनं धर्मगौरवात् ॥ ७

स्थित्वा दण्डेन यावद्द्रवाकीर्णं यावन्तं देशं परिक्षिपसि परिगृ-
 ह्णासि तावत्तावद्देशवस्थिता गा अवाप्स्यसे । ब्राह्मणस्य गोप्रह-
 णचापलकौतुकदर्शनार्थमेतद्गवद्वचनम् ॥ ३६ ॥ संभ्रान्तस्त्व-
 रितः । सर्वप्राणेन सर्वबलेन । अविष्ट्य भ्रामयित्वा । वेगतो
 वेगेन ॥ ३७ ॥ स दण्डस्तस्य कराच्युतः सरयूपारं तीर्त्वाति-
 क्रम्योक्षानसंनिधावुक्षां वृषभाणां संनिधिर्यत्र । आर्षं आनह ।
 तादृशे गोव्रजे पपात ॥ ३८ ॥ आ तस्मात्सरयूतटात्परपार-
 स्थसरयूमभिव्याप्य या गावः स्थितास्ता आनयामास । त्रिज-
 टाश्रमं प्रति नाययामास चेति शेषः ॥ ३९ ॥ अयं दण्ड-
 परिक्षेपवचनरूपः परिहास एवेत्यर्थः ॥ ४० ॥ इदं हीति ।
 इदं दूरपरिक्षेपजनकं तेजः शक्तिस्त्व वृद्धस्यापि यत्तदेव
 जिज्ञासितुं ज्ञातुम् । स्वार्थे सन्नार्थः । इच्छता । इसमर्थं
 दण्डप्रक्षेपरूपमर्थं भवान्प्रचोदितोऽसि । अपरं गोभ्योऽन्य-
 दपि किञ्चिद्बहुमूल्यमपि वस्तु वरीतुं व्यवस्यसि चेत्तदपि
 वृणीष्व ॥ ४१ ॥ इदमुपचारमात्रमिति न मन्तव्यमित्याह—
 ब्रवीमिहि । यन्त्रणा संकोचः । हि यतो मम यद्यद्धनं तद्विप्र-
 कारणाद्विप्रयोजनसंपादनार्थम् । कथं तथात्वमत आह—भ-

वस्तु विप्रेषु सम्यग्यथाज्ञानं प्रतिपादनेन दानेन तत्फलरूपेण
 हेतुना दानरूपफलार्थं मयार्जितं धनं मे यशस्करं भवेत्, न
 तु भूमिनिक्षेपफलम् ॥ ४२ ॥ मोदितः संजातमोदः । यश-
 आदीनामुपबृंहिणीर्विवर्धनीर्महात्मनो रामस्य तदाशिषः प्रत्यव-
 दत् ॥ ४३ ॥ धर्मबलैर्धर्मयुक्तपराक्रमैः । चिरायथार्हं कृतैः
 संमानवचोभिः सुहृज्जनीयैः प्रचोदितः प्रेरितः प्रेरितदानव्या-
 पारः ॥ ४४ ॥ सुहृद्भ्यजनस्तद्युक्तः । अर्शआयन्तमेतत् ।
 दरिद्रः सन्मिक्षाचरणकर्ता । संभ्रम आदरः ॥ ४५ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे द्वात्रिंशः सर्गः ॥ ३२ ॥

दत्त्वेति ॥ १ ॥ आयुधे इति जाल्यमिप्रायेण । सीतया-
 लंकृते पूजार्थचन्दनादिभिः ॥ २ ॥ विमानशिखराणि सप्तभू-
 मिकगृहाप्रभागाः । प्रासादश्चिभूमिकः । हर्म्यं राजगृहम् । उदा-
 सीनोऽरक्षित्वेन निरुत्पुङ्गवः । व्यलोकयत् । राममिति शेषः
 ॥ ३ ॥ यतो बहुजनाकुलत्वाद्गन्तुं न सुखेन शक्यन्ते
 तस्मात्प्रासादमाकृष्य प्रासादात्तत्र प्रासादे संस्थाय ॥ ४ ॥
 दीनले हेतुमाह—पदातिमिति ॥ ५ ॥ ६ ॥ रसज्ञः सुलक्षः ।

या न शक्या पुरा द्रष्टुं भूतैराकाशगैरपि । तामद्य सीतां पश्यन्ति राजमार्गगता जनाः ॥	८
अङ्गरागोचितां सीतां रक्तचन्दनसेविनीम् । वर्षमुष्णं च शीतं च नेष्यत्याशु विवर्णताम् ॥	९
अद्य नूनं दशरथः सत्त्वमाविश्य भाषते । नहि राजा प्रियं पुत्रं विवासयितुमर्हति ॥	१०
निर्गुणस्यापि पुत्रस्य कथं स्याद्विनिवासनम् । किं पुनर्यस्य लोकोऽयं जितो वृत्तेन केवलम् ॥	११
आनृशंस्यमनुक्रोशः श्रुतं शीलं दमः शमः । राघवं शोभयन्त्येते षड्गुणाः पुरुषर्षभम् ॥	१२
तस्मात्तस्योपघातेन प्रजाः परमपीडिताः । औदकानीव सत्त्वानि ग्रीष्मे सलिलसंक्षयात् ॥	१३
पीडया पीडितं सर्वं जगदस्य जगत्पतेः । मूलस्येवोपघातेन वृक्षः पुष्पफलोपगः ॥	१४
मूलं ह्येष मनुष्याणां धर्मसारो महाद्युतिः । पुष्पं फलं च पत्रं च शाखाश्चास्येतरे जनाः ॥	१५
ते लक्ष्मण इव क्षिप्रं सपत्न्यः सहबान्धवाः । गच्छन्तमनुगच्छामो येन गच्छति राघवः ॥	१६
उद्यानानि परित्यज्य क्षेत्राणि च गृहाणि च । एकदुःखसुखा राममनुगच्छाम धार्मिकम् ॥	१७
समुद्धृतनिधानानि परिध्वस्ताजिराणि च । उपात्तधनधान्यानि हृतसाराणि सर्वशः ॥	१८
रजसाभ्यवकीर्णानि परित्यक्तानि दैवतैः । मूषकैः परिधावद्भिरुद्विलैरावृतानि च ॥	१९
अपेतोदकधूमानि हीनसंमार्जनानि च । प्रणष्टबलिकर्मेज्यामन्नहोमजपानि च ॥	२०
दुष्कालेनेव भग्नानि भिन्नभाजनवर्ति च । अस्मत्त्यक्तानि कैकेयी वेश्मानि प्रतिपद्यताम् ॥	२१
घनं नगरमेवास्तु येन गच्छति राघवः । अस्माभिश्च परित्यक्तं पुरं संपद्यतां वनम् ॥	२२
बिलानि दंष्ट्रिणः सर्वे सानूनि मृगपक्षिणः । त्यजन्त्वस्मद्भयाङ्गीता गजाः सिंहा वनान्यपि ॥	२३
अस्मत्त्यक्तं प्रपद्यन्तु सेव्यमानं त्यजन्तु च । तृणमांसफलादानं देशं व्यालमृगद्विजम् ॥	२४
प्रपद्यतां हि कैकेयी सपुत्रा सहबान्धवैः । राघवेण वयं सर्वे वने वत्स्याम निर्वृताः ॥	२५
इत्येवं विविधा वाचो नानाजनसमीरिताः । शुश्राव राघवः श्रुत्वा न विचक्रेऽस्य मानसम् ॥	२६
स तु वेश्म पुनर्मातुः कैलासशिखरप्रभम् । अभिचक्राम धर्मात्मा मत्तमातङ्गविक्रमः ॥	२७
विनीतवीरपुरुषं प्रविश्य तु नृपालयम् । ददर्शावस्थितं दीनं सुमन्त्रमविदूरतः ॥	२८

प्रतीक्षमाणोऽभिजनं तदार्तमनार्तरूपः प्रहसन्निवाथ ।

जगाम रामः पितरं दिदृक्षुः पितुर्निदेशं विधिवच्चिकीर्षुः ॥

तत्पूर्वमैक्ष्वाकसुतो महात्मा रामो गमिष्यन्नृपमार्तरूपम् ।

व्यतिष्ठत प्रेक्ष्य तदा सुमन्त्रं पितुर्महात्मा प्रतिहारणार्थम् ॥

३०

कामानां भोग्यवस्तुनाम् । वचनं पितुवचनम् ॥ ७ ॥ भूतैः प्राणिभिः । वनप्रयाणानुमत्यर्थं राजसंनिधौ गमनसमये ॥ ८ ॥ ९ ॥ सत्त्वं पिशाचम् । राजा स्वस्वभावे वर्तमानो हि यतो न पुत्रं विवासयितुमर्हति ॥ १० ॥ तदेवाह—निर्गुणस्यापीति । वृत्तेन चरित्रेण । तस्मात्पिशाचप्रस्त एवेति भावः ॥ ११ ॥ आनृशंस्यमर्हिसा । अनुक्रोशो दया । श्रुतमनुष्ठानपर्यवसायि शास्त्राध्ययनम् । शीलं सत्त्वभावः । दमो बाह्येन्द्रियनिग्रहः । शमश्चित्तनिग्रहः ॥ १२ ॥ तस्मात्तस्य षड्गुणवत्त्वात् । उपघातः पीडनम् । पाठान्तरेऽपि स एवार्थः ॥ १३ ॥ जगत्पालकत्वादपि तस्योपघातेन जगत्पीडितमित्याह—पीडयेति । पुष्पफलोपगः पुष्पफलसहितः । मूलस्येवैत्यनेन सर्वजगदधिष्ठानस्य सूचितम् ॥ १४ ॥ मनुष्याणामित्युपलक्षणं प्राणिमात्रस्य वस्तुमात्रस्य च । धर्म एवान्तःसारो यस्य सः ॥ १५ ॥ सपत्न्यः पत्नीसहितास्ते रामोपघातप्रसङ्गान्तो वयम् । येन मार्गेण ॥ १६ ॥ एकदुःखसुखाः समानदुःखसुखाः ॥ १७ ॥ समुद्धृतनिधानादिधर्मैकाणि गृहाणि कैकेयी प्रतिपद्यतामित्यन्वयः । निशा-

नानि निक्षेपाः । अजिरमङ्गलं परिध्वस्तं मार्जनादिरहितं येषु । धनं गवादि, अनिक्षिप्तभूषणादि चोपात्तं गृहीतं येभ्योऽत एव हृतसाराणि ॥ १८ ॥ उद्विलैरुद्विजबिलैः ॥ १९ ॥ अपेतोदकत्वादिना मनुष्यराहित्यं सूच्यते ॥ २० ॥ दुष्कालो राजिकदैविकक्षोभकालः ॥ २१ ॥ येन वनेन हेतुना ॥ २२ ॥ दंष्ट्रिणः सर्पाः । मृगपक्षिणो गिरिस्थाः ॥ २३ ॥ अस्मत्त्यक्तम् । पुरमिति शेषः । सेव्यमानमस्माभिः सेव्यमानं वनमित्यर्थः । कर्तारोऽत्र पूर्वोक्ता दंष्ट्रापादयः । तृणमांसफलानामादानं यस्मात्तम् । व्यालमृगद्विजं तद्वन्तम् । अर्शआद्यच् । तादृशं वेश्मभिर्म कैकेयी प्रपद्यतामित्यन्वयः ॥ २४ ॥ २५ ॥ न विचक्रे न विकारं प्राप्तम् ॥ २६ ॥ पुनस्तद्भार्ताश्रवणानन्तरमपि । मातुः कैकेय्याः ॥ २७ ॥ २८ ॥ आर्तं विजम् । अभिजनं देशम् । तत्स्थजनमिति यावत् । प्रतीक्षमाणः पश्यन्नपि । निदेशमाज्ञाम् ॥ २९ ॥ तत्पूर्वं सः स्वाकारणार्थगमनकालः पूर्वो यस्यार्तरूपत्ववत्तादृशम् । तदारभ्यार्तरूपमिति यावत् । सुमन्त्रं प्रेक्ष्य प्रतिहारणार्थं स्वागमननिवेदनार्थं व्यतिष्ठत् ।

पितुर्निर्देशेन तु धर्मवत्सलो वनप्रवेशे कृतबुद्धिनिश्चयः ।

स राघवः प्रेक्ष्य सुमन्त्रमब्रवीन्निवेदयस्वागमनं नृपाय मे ॥

३१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।

ततः कमलपत्राक्षः श्यामो निरुपमो महान् । उवाच रामस्तं सूतं पितुराख्याहि मामिति ॥ १
स रामप्रेषितः क्षिप्रं संतापकलुषेन्द्रियम् । प्रविश्य नृपतिं सूतो निःश्वसन्तं ददर्श ह ॥ २
उपरक्तमिवादित्यं भस्मच्छन्नमिवानलम् । तटाकमिव निस्तोयमपश्यज्जगतीपतिम् ॥ ३
आबोध्य च महाप्राज्ञः परमाकुलचेतनम् । राममेवानुशोचन्तं सूतः प्राञ्जलिरब्रवीत् ॥ ४
तं वर्धयित्वा राजानं पूर्वं सूतो जयाशिषा । भयविक्रवया वाचा मन्दया श्रुक्षण्याब्रवीत् ॥ ५
अयं स पुरुषव्याघ्रो द्वारि तिष्ठति ते सुतः । ब्राह्मणेभ्यो धनं दत्त्वा सर्वं चैवोपजीविनाम् ॥ ६
स त्वां पश्यतु भद्रं ते रामः सत्यपराक्रमः । सर्वान्सुहृद आपृच्छ्य त्वां हीदानीं दिदृक्षते ॥ ७
गमिष्यति महारण्यं तं पश्य जगतीपते । वृतं राजगुणैः सर्वैरादित्यमिव रश्मिभिः ॥ ८
स सत्यवाक्यो धर्मात्मा गाम्भीर्यात्सागरोपमः । आकाश इव निष्पङ्को नरेन्द्रः प्रत्युवाच तम् ॥ ९
सुमन्त्रानय मे दारान्ये केचिदिह मामकाः । दारैः परिवृतः सर्वैर्द्रष्टुमिच्छामि राघवम् ॥ १०
सोऽन्तःपुरमतीत्यैव स्त्रियस्ता वाक्यमब्रवीत् । आर्यो ह्यति वो राजागम्यतां तत्र मा चिरम् ॥ ११
एवमुक्ताः स्त्रियः सर्वाः सुमन्त्रेण नृपाज्ञया । प्रचक्रमुस्तद्भवनं भर्तुराज्ञाय शासनम् ॥ १२
अर्धसप्तशतास्तत्र प्रमदास्ताम्रलोचनाः । कौसल्यां परिवार्याथ शनैर्जग्मुरुधृतव्रताः ॥ १३
आगतेषु च दारेषु समवेक्ष्य महीपतिः । उवाच राजा तं सूतं सुमन्त्रानय मे सुतम् ॥ १४
स सूतो राममादाय लक्ष्मणं मैथिलीं तथा । जगामाभिमुखस्तूर्णं सकाशं जगतीपतेः ॥ १५
स राजा पुत्रमायान्तं दृष्ट्वा चारात्कृताञ्जलिम् । उत्पपातासनानूर्णमार्तः स्त्रीजनसंवृतः ॥ १६
सोऽभिदुद्राव वेगेन रामं दृष्ट्वा विशांपतिः । तमसंप्राप्य दुःखार्तः पपात भुवि मूर्च्छितः ॥ १७
तं रामोऽभ्यपतत्क्षिप्रं लक्ष्मणश्च महारथः । विसंज्ञमिव दुःखेन सशोकं नृपतिं तथा ॥ १८
स्त्रीसहस्रनिनादश्च संजज्ञे राजवेदमनि । हा हा रामेति सहसा भूषणध्वनिमिश्रितः ॥ १९
तं परिष्वज्य बाहुभ्यां तावुभौ रामलक्ष्मणौ । पर्यङ्के सीतया सार्धं रुदन्तः समवेशयन् ॥ २०

द्वार्येवेति शेषः ॥ ३० ॥ तदेव सुमन्त्रमाह—पितुरिति ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्रयस्त्रिंशः सर्गः ॥ ३३ ॥

‘निरुदरः’ इति पाठे तनुमध्य इत्यर्थः । श्यामः श्यामवर्णः, तरुणश्च । अत्र कवेरपि करुणासमप्रलेन वर्णितस्यैव पुनः पुनः कथनमदोषाय ॥ १ ॥ २ ॥ उपरक्तं राहुप्रस्तम् । पुनरपश्यदिति वाल्मीकेः प्रयोगो वर्णनीयमयीभावेन तस्यापि शोकप्रस्तात्वात् ॥ ३ ॥ आबोध्य महाराज इति संबोध्य । राममेवोद्दिश्य शोचन्तम् ॥ ४ ॥ वर्धयित्वा संपूज्य । भयविक्रवया रामो वनप्रयाणोद्युक्त इतीदं परमनिष्ठं कथं राज्ञे वदिष्यामीति भयेन विक्रवया कातरया । अश्रुक्षणेति च्छेदः ॥ ५ ॥ उपजीविनां च तेभ्यश्च दत्त्वा । सर्वं धनं दत्त्वेत्यनेन सर्वथा तिष्ठसाभावो ध्वन्यते ॥ ६ ॥ ७ ॥ ८ ॥ स दशरथः । निष्पङ्को निष्पापः । ‘निष्पन्दः’ इति पाठे निश्चल इत्यर्थः ॥ ९ ॥ इह मद्देशमनि ये केचिन्मामका दाराः स्त्रियः सन्ति

तान्दारानिहानय ॥ १० ॥ अतीत्यातिवेगेन प्राप्य । ह्यस्याहयति । वो युष्माकं राजा । अवैधव्यदलात्, न तु प्रजानां तासां दुःखदलात् । आगम्यतामिति पदम् ॥ ११ ॥ प्रचक्रमुर्गच्छन्ति स्म । तद्भवनं तस्य राज्ञो भवनम् ॥ १२ ॥ अर्धसप्तशताः । एकदेविसमासः । सप्तशतस्यार्धं संख्या यासां ता इत्यर्थः । अर्शआद्यजन्तः । अतएवाग्रे वक्ष्यति—‘त्रयः शतशतार्धा हि’ इति । ताम्रलोचनाः । रामप्रयाणश्रवणजदुःखजातरोदनेनेति शेषः । कौसल्यां परिवार्येत्यनेन प्राग्लक्ष्मणोक्तं तस्याः सर्वप्रभ्वीलं ध्वनितम् ॥ १३ ॥ समवेक्ष्य । दारानिति शेषः ॥ १४ ॥ १५ ॥ आराहूरतः । उत्पपातालिङ्गनार्थम् ॥ १६ ॥ तमालिलिङ्गितं राममप्राप्य मध्य एव दुःखितः पपात ॥ १७ ॥ अभ्यपतदभ्यागतवान् । विसंज्ञमिव विसंज्ञमेव ॥ १८ ॥ भूषणध्वनिमिश्रित उरःशिरस्ताडनादिना चञ्चलतरभ्रश्यद्भूषणध्वनिमिलितः । ‘मूर्च्छितः’ इति पाठेऽपि स एवार्थः । व्याप्त इत्यर्थो वा ॥ १९ ॥ तौ सीतया सार्धं तं राजानं बाहुभ्यां परिष्वज्य यथा पीडा न भवति तथालिङ्ग-

अथ रामो मुहूर्तस्य लब्धसंज्ञं महीपतिम् । उवाच प्राञ्जलिर्वाष्पशोकार्णवपरिप्लुतम् ॥ २१
 आपृच्छे त्वां महाराज सर्वेषामीश्वरोऽसि नः । प्रस्थितं दण्डकारण्यं पश्य त्वं कुशलेन माम् ॥ २२
 लक्ष्मणं चानुजानीहि सीता चान्वेतु मां वनम् । कारणैर्बहुभिस्तथैर्वार्यमाणौ न चेच्छतः ॥ २३
 अनुजानीहि सर्वाङ्गः शोकमुत्सृज्य मानद । लक्ष्मणं मां च सीतां च प्रजापतिरिवात्मजान् ॥ २४
 प्रतीक्षमाणमव्यग्रमनुज्ञां जगतीपतेः । उवाच राजा संप्रेक्ष्य वनवासाय राघवम् ॥ २५
 अहं राघव कैकेय्या वरदानेन मोहितः । अयोध्यायां त्वमेवाद्य भव राजा निगृह्य माम् ॥ २६
 एवमुक्तो नृपतिना रामो धर्मभृतां वरः । प्रत्युवाचाञ्जलिं कृत्वा पितरं वाक्यकोविदः ॥ २७
 भवान्वर्षसहस्राय पृथिव्या नृपते पतिः । अहं त्वरण्ये वत्स्यामि न मे राज्यस्य काङ्क्षिता ॥ २८
 नव पञ्च च वर्षाणि वनवासे विहृत्य ते । पुनः पादौ ग्रहीष्यामि प्रतिज्ञान्ते नराधिप ॥ २९
 रुद्वार्तः प्रियं पुत्रं सत्यपाशेन संयुतः । कैकेय्या चोद्यमानस्तु मिथो राजा तमब्रवीत् ॥ ३०
 श्रेयसे वृद्धये तात पुनरागमनाय च । गच्छस्वारिष्टमव्यग्रः पन्थानमकुतोभयम् ॥ ३१
 नहि सत्यात्मनस्तात धर्माभिमनसस्तव । सन्निवर्तयितुं बुद्धिः शक्यते रघुनन्दन ॥ ३२
 अद्य त्विदानीं रजनीं पुत्र मा गच्छ सर्वथा । एकाहं दर्शनेनापि साधु तावच्चराम्यहम् ॥ ३३
 मातरं मां च संपश्यन्वसेमामद्य शर्वरीम् । तर्पितः सर्वकामैस्त्वं श्वः काल्ये साधयिष्यसि ॥ ३४
 दुष्करं क्रियते पुत्र सर्वथा राघव प्रिय । त्वया हि मत्प्रियार्थं तु वनमेवमुपाश्रितम् ॥ ३५
 न चैतन्मे प्रियं पुत्र शपे सत्येन राघव । छन्नया चलितस्त्वस्मि स्त्रिया भस्माभिकल्पया ॥ ३६
 वञ्चना या तु लब्धा मे तां त्वं निस्तर्तुमिच्छसि । अनया वृत्तसादिन्या कैकेय्याभिप्रचोदितः ॥ ३७
 न चैतदाश्चर्यतमं यत्त्वं ज्येष्ठः सुतो मम । अपानृतकथं पुत्र पितरं कर्तुमिच्छसि ॥ ३८
 अथ रामस्तदा श्रुत्वा पितुरार्तस्य भाषितम् । लक्ष्मणेन सह भ्रात्रा दीनो वचनमब्रवीत् ॥ ३९
 प्राप्स्यामि यानद्य गुणान्को मे श्वस्तान्प्रदास्यति । अपक्रमणमेवातः सर्वकामैरहं वृणे ॥ ४०

तमुत्थाप्य पर्यङ्के समवेशयन्स्थापितवन्तः ॥ २० ॥ मुहूर्तस्य
 संबन्धसामान्ये षष्ठी । मुहूर्तेन लब्धसंज्ञमित्यर्थः ॥ २१ ॥
 कुशलेन मां पश्य । सौम्येन चक्षुषा मामनुगृह्णेत्यर्थः
 ॥ २२ ॥ वनं प्रति प्रस्थितं मां सीता चान्वेतु गच्छत्विति
 लक्ष्मणं च प्रस्थितमनुजानीहीत्यर्थः । ननु लक्ष्मणसीतयोः
 कुतो वनवासकष्टप्राप्तिः, नह्यसौ वरनिर्बन्धस्तयोरत आह—
 कारणैरिति । हेतुभिस्तथैर्व्यवहारदशया सत्यैः । नचेच्छतः ।
 इह स्थातुमिति शेषः ॥ २३ ॥ अनुजानीह्यनुज्ञां देहि । प्रजा-
 पतिर्ब्रह्मात्मजान्सनकादींस्तपसि चरितुमुद्युक्तान्यथानुज्ञां दत्त-
 वांस्तद्वदित्यर्थः ॥ २४ ॥ वनवासाय जगतीपतेः स्वस्यानुज्ञा-
 मनुमतिं प्रतीक्षमाणं प्रार्थयमानम् । अव्यग्रं लेशतोऽपि विषाद-
 रहितं राघवं प्रेक्ष्योवाच ॥ २५ ॥ हे राघव, यतोऽहं कैकेय्या
 वरदानेन मोहितो निरुत्तरतया शोकपरवशो जातः, अतो
 राज्यानर्हः । अतो मां निगृह्य बध्वायोध्यायां त्वमेव स्वभुजवैभवेन
 राजा भव । प्रवृत्तमभिषेकं समापयेति यावत् ॥ २६ ॥ २७ ॥
 भवान्वर्षसहस्राय पतिर्भवतु, अतः परमप्यनेककालं राजा
 भवेत्यर्थः । त्वया यो वरो दत्तस्तमनृतं कर्तुमहं न योग्यः, तव
 शरकपातप्रसङ्गात् । अतोऽहमरण्ये वत्स्यामि । मे राज्यस्य
 काङ्क्षिता इच्छा न ॥ २८ ॥ प्रतिज्ञान्ते प्रतिज्ञासमाप्तौ ते पादौ
 ग्रहीष्यामीत्यन्वयः ॥ २९ ॥ कैकेय्याद्यैव गमनमनुमन्यसेति
 मिथो रहसि चोद्यमानः ॥ ३० ॥ श्रेयसे परलोकहिताय ।
 वृद्धये इहलोकैऽभ्युदयाय । अरिष्टं पापदुःखजिघं पुण्यं सुखं

च तेऽस्तु । अव्यग्रः सन्नकुतोभयं पन्थानं गच्छलेखापैम्
 ॥ ३१ ॥ सत्यात्मनः सत्यप्रतिष्ठितस्वभावस्य । धर्माभिमनसो
 धर्मसंपादनाभिनिविष्टमनसः ॥ ३२ ॥ प्रातरेव कैकेय्या प्रस्थि-
 तस्य मात्राद्यनुनयदानादिना चतुर्थग्रहं व्यापृतस्य तुर्य्यामे
 राजानुमत्यर्थमागतस्य राज्ञा तत्कालसमीपमेव प्रवत्स्यमानरज-
 नीसहवासः प्रार्थ्यते । अथेत्यादि । इदानीमिति समीपलक्ष-
 कम् । रजनीमावस । सर्वथा मा गच्छ । किमर्थं तत्राह—
 चरामि त्वया सह भोक्ष्यामि ॥ ३३ ॥ साधयिष्यसि गमिष्यसि ॥ ३४ ॥
 मत्प्रियार्थं मम परलोकहितार्थम् ॥ ३५ ॥ तदेव दर्शयति—
 न चेत्यादि । छन्नया गूढक्रूरभिप्रायया चलितोऽस्मि भ्रंशितो-
 ऽस्मि, लदभिषेकमनोरथात् । भस्माभिकल्पया भस्मच्छन्नामि-
 त्यया ॥ ३६ ॥ वञ्चना । सामान्येन प्रतिश्रुतवरयोर्भरताभि-
 षेकलद्विवासानुरूपविशेषपर्यवसायिलक्षणा या मे लब्धा । यतो-
 ऽनया वृत्तसादिन्या कुलोचितचारित्रनाशिन्याभिप्रचोदि-
 तोऽस्मि । एवमिति शेषः । अतो या वञ्चना मया लब्धा तां
 निस्तर्तुमिच्छसीति यावत् ॥ ३७ ॥ एतदाश्चर्यतमं न । अपानृतक-
 थमपगतानृतवचनम् । एतच्च नाश्चर्यम् । यतो ज्येष्ठो गुणैर्वयसा
 च सुतोऽसि ॥ ३८ ॥ आर्तस्य पितुर्भाषितं श्रुत्वाकाहदर्श-
 नेनापीत्युक्तरूपम् । वीनः कैकेय्याद्य गच्छेति नियोगस्यावश्यानु-
 ष्ठेयलप्रविज्ञानात्तावन्मात्रपितुर्मनोरथपूर्णासक्त्याप्राप्तशोक इव
 ॥ ३९ ॥ तर्पितः सर्वकामैरित्यस्योत्तरमाह—प्राप्स्यामीति ।
 गुणान्मृग्यापीत् । अतः सर्वकामैः सर्वकामप्रतिनिधिलेनाप-

इयं सराष्ट्रा सजना धनधान्यसमाकुला । मया विसृष्टा वसुधा भरताय प्रदीयताम् ॥ ४१
 वनवासकृता बुद्धिर्न च मेऽद्य चलिष्यति । यस्तु युद्धे वरो दत्तः कैकेय्यै वरद त्वया ॥ ४२
 दीयतां निखिलेनैव सत्यस्त्वं भव पार्थिव । अहं निदेशं भवतो यथोक्तमनुपालयन् ॥ ४३
 चतुर्दश समा वत्स्ये वने वनचरैः सह । मा विमर्शो वसुमती भरताय प्रदीयताम् ॥ ४४
 नहि मे काङ्क्षितं राज्यं सुखमात्मनि वा प्रियम् । यथानिदेशं कर्तुं वै तवैव रघुनन्दन ॥ ४५
 अपगच्छतु ते दुःखं मा भूर्वाष्पपरिभृतः । नहि क्षुभ्यति दुर्धर्षः समुद्रः सरितांपतिः ॥ ४६
 नैवाहं राज्यमिच्छामि न सुखं न च मेदिनीम् । नैव सर्वाणिमान्कामान्न स्वर्गं न च जीवितम् ॥ ४७
 त्वामहं सत्यमिच्छामि नानृतं पुरुषर्षभ । प्रत्यक्षं तव सत्येन सुकृतेन च ते शपे ॥ ४८
 न च शक्यं मया तात स्थातुं क्षणमपि प्रभो । स शोकं धारयस्व मे नहि मेऽस्ति विपर्ययः ॥ ४९
 अर्थितो ह्यस्मि कैकेय्या वनं गच्छेति राघव । मया चोक्तं व्रजामीति तत्सत्यमनुपालये ॥ ५०
 मा चोत्कण्ठा कृता देव वने रंस्यामहे वयम् । प्रशान्तहरिणाकीर्णं नानाशकुनिनादिते ॥ ५१
 पिता हि दैवतं तात द्वेवतानामपि स्मृतम् । तस्मादैवतमित्येव करिष्यामि पितुर्वचः ॥ ५२
 चतुर्दशसु वर्षेषु गतेषु नृपसत्तम । पुनर्द्रक्ष्यसि मां प्राप्तं संतापोऽयं विमुच्यताम् ॥ ५३
 येन संस्तम्भनीयोऽयं सर्वो बाष्पकलो जनः । स त्वं पुरुषशार्दूल किमर्थं विक्रियां गतः ॥ ५४

पुरं च राष्ट्रं च मही च केवला मया विसृष्टा भरताय दीयताम् ।
 अहं निदेशं भवतोऽनुपालयन्वनं गमिष्यामि चिराय सेवितुम् ॥ ५५
 मया विसृष्टां भरतो महीमिमां सशैलखण्डां सपुरोपकाननाम् ।
 शिवास्तु सीमास्वनुशास्तु केवलं त्वया यदुक्तं नृपते तथास्तु तत् ॥ ५६
 न मे तथा पार्थिव दीयते मनो महत्सु कामेषु न चात्मनः प्रिये ।
 यथा निदेशे तव शिष्टसंमते व्यपेतु दुःखं तव मत्कृतेऽनघ ॥ ५७
 तदद्य नैवानघ राज्यमव्ययं न सर्वकामान्वसुधां न मैथिलीम् ।
 न चिन्तितं त्वामनृतेन योजयन्वृणीय सत्यं व्रतमस्तु ते तथा ॥ ५८
 फलानि मूलानि च भक्षयन्वने गिरींश्च पश्यन्सरितः सरांसि च ।
 वनं प्रविश्यैव विचित्रपादपं सुखी भविष्यामि तवास्तु निर्वृतिः ॥ ५९

क्रमणमितो गमनमेव वृण इत्यर्थः । यद्वाय प्रयाणे सतीमान्गु-
 णान्प्रतिज्ञापालनजघर्मरूपान्प्राप्स्यामि श्वो गमने कस्तान्दा-
 स्यति । प्रत्युताधर्म एव । अतः सर्वकामैरित्यादि प्राग्गदेव
 ॥ ४० ॥ ४१ ॥ अद्य वनवासकृता तदर्था बुद्धिर्न चलिष्यति ।
 अतो गमनानुज्ञामेव कुर्वित्याशयः । अतिदानशूरस्य भव-
 तोऽनुचितमप्येतदित्याह—य इति ॥ ४२ ॥ निखिलेनाद्यैव
 मत्प्रस्थापनात् । निदेशं शासनम् ॥ ४३ ॥ वनचरैस्तप-
 स्विभिः । मा विमर्शो भरताय राज्यदाने मास्तु संदेहः ।
 सर्वथा/तस्मै वसुमती दीयताम् ॥ ४४ ॥ कथमेवमत
 आह—नहीति । आत्मनि स्वमनसि । सुखं स्वीयानां प्रियं
 चोद्दिश्य राज्यं न काङ्क्षितम्, अपि तु तव निदेशं यथावत्कर्तुमेव
 काङ्क्षितमिच्छामि ॥ ४५ ॥ क्षुभ्यति मर्यादां त्यजति ॥ ४६ ॥
 ॥ ४७ ॥ अनृतमनृतयुक्तम् । एवं सत्यं सत्ययुक्तम् । तव
 प्रत्यक्षं तव संनिधौ । सत्येन सुकृतेन ते त्वया च शपे ।
 शपथं करोमीत्यर्थः ॥ ४८ ॥ क्षणमपि । इह पुर इति शेषः ।
 स त्वमिमं महान्नसंभवं शोकं धारयस्व । विपर्यय इहाद्य
 स्थितिरूपं प्रतिज्ञातार्थविपरीतानुष्ठानम् ॥ ४९ ॥ ५० ॥

उत्कण्ठा दर्शनादिविषयोत्कण्ठाजन्तं दुःखम् ॥ ५१ ॥ ५२ ॥
 ॥ ५३ ॥ येन त्वया ॥ ५४ ॥ केवला कृत्वा । चिराय वनं
 सेवितुं गमिष्यामि ॥ ५५ ॥ शिवास्तु सीमास्त्विति । स्थित इति
 शेषः । मया विना तेनात्र पुरे स्थातुमशक्यत्वादिति भावः ।
 केवलमनुशास्तु रक्षणमात्रं करोतु, न तु राजलाभिमानो
 राज्यसुखं वा तस्येति ध्वनितम् । अनेन राज्ञोऽजीवनं भरतस्य
 नन्दिग्रामवासश्च ध्वनितः । शिवास्तु सीमास्तु रममाण इत्यापा-
 ततोऽर्थः । त्वया यदुक्तम् । कैकेयीं प्रतीति शेषः ॥ ५६ ॥
 यथा शिष्टसंमते तव निदेशे मया मनो दीयते, तथा महत्सु
 कामेषु काम्यवस्तुषु मनः संकल्पात्मकं मे मया न दीयते ।
 न च नाप्यात्मनोऽन्तःकरणस्य प्रियेऽतो मत्कृते दुःखं व्यपेतु
 ॥ ५७ ॥ त्वामनृतेन योजयन्राज्यादिकं चिन्तितं मद्विषय-
 चिन्तावन्तं त्वामपि न वृणीय न वरिष्यामीति मे सत्यं व्रतम् ।
 तथा ते व्रतं कैकेयीवरदानसंकल्पः सत्यमस्तु । अत्र चिन्तितं
 त्वामित्यनेन चिन्तया तव मरणेऽपि मया न स्थेयम् । मरणा-
 दपि परलोकनाशकानृतलस्यातिकण्ठलं सूचितम् । तेन तव
 मरणे न मे दुःखं नापि पापं यथा तवावृत्तलकारण इति सूचितम्

एवं स राजा व्यसनाभिपन्नस्तापेन दुःखेन च पीड्यमानः ।
 आलिङ्ग्य पुत्रं सुविनष्टसंज्ञो भूमिं गतो नैव विचष्ट किञ्चित् ॥ ६०
 देव्यः समस्ता रुद्रदुः समेतास्तां वर्जयित्वा नरदेवपत्नीम् ।
 रुदन्सुमित्रोऽपि जगाम मूर्च्छां हाहाकृतं तत्र बभूव सर्वम् ॥ ६१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुर्विंशः सर्गः ॥ ३४ ॥

पञ्चविंशः सर्गः ।

ततो निर्धूय सहसा शिरो निःश्वस्य चासकृत् । पाणिं पाणौ विनिष्पिष्य दन्तान्कटकटाग्र्य च ॥ १
 लोचने कोपसंरक्ते वर्णे पूर्वोचितं जहात् । कोपाभिभूतः सहसा संतापमशुभं गतः ॥ २
 मनः समीक्षमाणश्च सूतो दशरथस्य च । कम्पयन्निव कैकेय्या हृदयं वाक्शरैः शितैः ॥ ३
 वाक्यवज्रैरनुपमैर्निर्भिन्दन्निव चाशुभैः । कैकेय्याः सर्वमर्माणि सुमन्त्रः प्रत्यभाषत ॥ ४
 यस्यास्तव पतिस्त्यक्तो राजा दशरथः स्वयम् । भर्ता सर्वस्य जगतः स्थावरस्य चरस्य च ॥ ५
 नह्यकार्यतमं किञ्चित्तव देवीह विद्यते । पतिर्ग्रीं त्वामहं मन्ये कुलघ्नीमपि चान्ततः ॥ ६
 यन्महेन्द्रमिवाजय्यं दुष्प्रकम्प्यमिवाचलम् । महोदधिमिवाक्षोभ्यं संतापयसि कर्मभिः ॥ ७
 मावमंस्था दशरथं भर्तारं वरदं पतिम् । भर्तुरिच्छा हि नारीणां पुत्रकोट्या विशिष्यते ॥ ८
 यथावयो हि राज्यानि प्राप्नुवन्ति नृपक्षये । इक्ष्वाकुकुलनाथेऽस्मिन् लोपयितुमिच्छसि ॥ ९
 राजा भवतु ते पुत्रो भरतः शास्तु मेदिनीम् । वयं तत्र गमिष्यामो यत्र रामो गमिष्यति ॥ १०
 न च ते विषये कश्चिद्ब्राह्मणो वस्तुमर्हति । तादृशं त्वममर्यादमद्य कर्म करिष्यसि ॥ ११
 नूनं सर्वे गमिष्यामो मार्गं रामनिषेवितम् । त्यक्ताया बान्धवैः सर्वैर्ब्राह्मणैः साधुभिः सदा ॥ १२
 का प्रीती राज्यलाभेन तव देवि भविष्यति । तादृशं त्वममर्यादं कर्म कर्तुं चिकीर्षसि ॥ १३
 आश्चर्यमिव पश्यामि यस्यास्ते वृत्तमीदृशम् । आचरन्त्या न विदता सद्यो भवति मेदिनी ॥ १४
 महाब्रह्मर्षिसृष्टा वा ज्वलन्तो भीमदर्शनाः । धिग्वाग्दण्डा न हिंसन्ति रामप्रव्राजने स्थिताम् ॥ १५
 आप्त्रं छित्त्वा कुठारेण निम्बं परिचरेत्तु कः । यश्चैनं पयसा सिञ्चेन्नैवास्य मधुरो भवेत् ॥ १६
 अभिजात्यं हि ते मन्ये यथा मानुस्तथैव च । न हि निम्बात्स्ववेत्क्षौद्रं लोके निगदितं वचः ॥ १७

॥ ५८ ॥ ५९ ॥ तापस्त्वग्दाहोत्पादकः । दुःखमन्तर्व्यथोत्पादकम् ॥ ६० ॥ समेता मिलिताः । तां कैकेयीम् । हाहा इति शब्दः कृतो येन तथाभूतं सर्वं परिचारिकादिजनजातम् ॥ ६१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे चतुर्विंशः सर्गः ॥ ३४ ॥

एवं सपरिकरस्य राज्ञः परमशोके प्राप्ते सुमन्त्रः कैकेयीं प्रत्याह—तत इति । शिरोनिर्धूनादि कोपविकाराभिनयः । कटकटाग्र्य कटकटाशब्दवतः कृत्वा ॥ १ ॥ कोपसंरक्ते । कृत्वेति शेषः । वर्णं मुखकान्तिम् । पूर्वोचितं पूर्वकालस्थितं राजमन्त्रिण उचितं च ॥ २ ॥ दशरथस्य मनः समीक्षमाणः । कैकेयीविषयज्ञेहरहितं जानन् ॥ ३ ॥ ४ ॥ यस्यास्तव यया लया ॥ ५ ॥ अतः—नहीति । हे देवि, तवातिशयेन कर्तुं मशक्यं न किञ्चिद्विद्यते । इह संसारे । अन्ततः सर्वान्ते । लङ्कृत्यसाध्यफलविचार इत्यर्थः । पतिघ्नीमिति । रामगमने राजभरणस्यावश्यकत्वादिति भावः । रामस्य विवासनाद्वाज्ञो मरणाच्च कुलघ्नीम् ॥ ६ ॥ अचलमिव दुष्प्रकम्प्यम् । कर्मभिः क्रूरैः संतापयसि । राजानमिति शेषः ॥ ७ ॥ भर्तुरिच्छा भर्तुरिच्छाविषयानुसरणम् ॥ ८ ॥ यथावयः वयःक्रममनति-

कम्प्य । नृपक्षये राजभूतपितृक्षये । राज्यानि प्राप्नुवन्ति । ज्येष्ठक्रमेणेति यावत् । तमिममनादिप्रवृत्तमाचारमिक्ष्वाकुकुलनाथे दशरथे जीवत्येव लोपयितुमिच्छसीति योजना ॥ ९ ॥ १० ॥ विषये देशे । तादृशं ब्राह्मणवासानर्हम् । अमर्यादमतिक्रमितज्येष्ठराज्यादिव्यवहारम् । करिष्यसीत्यनेनाद्यापि रामं निवर्तयेति सूचयति ॥ ११ ॥ १२ ॥ १३ ॥ यस्यास्त ईदृशं घोरं वृत्तमस्ति तथा लया तदाचरन्त्या हेतुभूतया पृथिवी यत्र विदता न विदीर्णा तदाश्चर्यमिव पश्यामि ॥ १४ ॥ किं च महाब्रह्मर्षिभिः सृष्टाः प्रयुक्ताः ज्वलन्तोऽभिवद्भस्मकरणसमर्थाः, भीमदर्शना भीमं फलं दृश्यते येषु तादृशा धिगिति वाग्रूपा दण्डास्तां न हिंसन्ति । इदमप्याश्चर्यमित्यनुकर्षः । स्थितां कृतनिश्चयाम् । अनेन सर्वे त्वां धिक्कुर्वन्तीति ध्वनयति ॥ १५ ॥ अथान्यापदेशेन राजानं निन्दति—आप्त्रमिति । परिचरेदालवालादिकरणेन रोपयेत्, आप्रस्थाने तं च पुनः पयसा सिञ्चेत् । अस्मैवं निम्बसेवां कुर्वतः प्रीतये स मधुरो न भवेत् । अतो वृथैवेदं कैकेय्यनुवर्तनं राज्ञ इत्याशयः ॥ १६ ॥ इदानीं कैकेय्या मर्मवचनान्यप्याह—अभिजात्यमिति । यथा ते मानुराभिजात्यं प्रशस्तमातापितृ-

तव मातुरसद्वाहं विद्मः पूर्वं यथा श्रुतम् । पितुस्ते वरदः कश्चिद्ददौ वरमनुत्तमम् ॥ १८
 सर्वभूतरुतं तस्मात्संजज्ञे वसुधाधिपः । तेन तिर्यग्गतानां च भूतानां विदितं वचः ॥ १९
 ततो जृम्भस्य शयने विरुताद्भूरिवर्चसः । पितुस्ते विदितो भावः स तत्र बहुधाहसत् ॥ २०
 तत्र ते जननी क्रुद्धा मृत्युपाशमभीप्सती । हासं ते नृपते सौम्य जिज्ञासामीति चाब्रवीत् ॥ २१
 नृपश्चोवाच तां देवीं हासं शंसामि ते यदि । ततो मे मरणं सद्यो भविष्यति न संशयः ॥ २२
 माता ते पितरं देवी पुनः केकयमब्रवीत् । शंस मे जीव वा मा वा न मां त्वं प्रहसिष्यसि ॥ २३
 प्रियया च तथोक्तः स केकयः पृथिवीपतिः । तस्मै तं वरदायार्थं कथयामास तत्त्वतः ॥ २४
 ततः स वरदः साधू राजानं प्रत्यभाषत । ध्रियतां ध्वंसतां वेयं मा शंसीस्त्वं महीपते ॥ २५
 स तच्छ्रुत्वा वचस्तस्य प्रसन्नमनसो नृपः । मातरं ते निरस्याशु विजहार कुबेरवत् ॥ २६
 तथा त्वमपि राजानं दुर्जनाचरिते पथि । असद्वाहमिमं मोहात्कुरुष्वे पापदर्शिनी ॥ २७
 सत्यश्चात्र प्रवादोऽयं लौकिकः प्रतिभाति मा । पितृन्समनुजायन्ते नरा मातरमङ्गनाः ॥ २८
 नैवं भव गृहाणेदं यदाह वसुधाधिपः । भर्तुरिच्छामुपास्येह जनस्यास्य गतिर्भव ॥ २९
 मा त्वं प्रोत्साहिता पापैर्देवराजसमप्रभम् । भर्तारं लोकभर्तारमसद्धर्ममुपादध ॥ ३०
 नहि मिथ्याप्रतिज्ञातं करिष्यति तवानघः । श्रीमान्दशरथो राजा देवि राजीवलोचनः ॥ ३१
 ज्येष्ठो वदान्यः कर्मण्यः स्वधर्मस्यापि रक्षिता । रक्षिता जीवलोकस्य बली रामोऽभिषिच्यताम् ॥ ३२
 परिवादो हि ते देवि महाल्लोके चरिष्यति । यदि रामो वनं याति विहाय पितरं नृपम् ॥ ३३
 स्वराज्यं राघवः पातु भव त्वं विगतज्वरा । नहि ते राघवादन्यः क्षमः पुरवरे वसन् ॥ ३४
 रामे हि यौवराज्यस्थे राजा दशरथो वनम् । प्रवेक्ष्यति महेष्वासः पूर्ववृत्तमनुसरन् ॥ ३५

जल्लोचितव्यवहाररूपं तथैव ते तव मन्ये । कारणानुसारित्वात्कार्यस्येति भावः । तदुपपादयति दृष्टान्तेन—न हीति । निम्बात्क्षौद्रं न सवेदिति वचो लोकप्रसिद्धं क्लिष्टेत्यर्थः ॥ १७ ॥ ननु मे मातुः कथमाभिजात्यक्षतिस्राह—तवेति । असद्वाहं घोरपापकर्माभिनिवेशम् । पूर्वं वृद्धेभ्यो यथा येन प्रकारेण श्रुतं तथा संप्रति विद्मः स्मराम । तदेवाह—पितुरित्यादि । कश्चिद्ददौ ॥ १८ ॥ तस्माद्भरदानात्सर्वभूतानां व्याप्याप्यक्वाचां रुतं शब्दं तद्बोध्यमर्थं संजज्ञे जानीते स्म । तेन सर्वभूतरुतज्ञत्वेन तिर्यग्गतानां तिर्यक्स्वोत्तसां पशुपक्ष्यादीनां वचो विदितं ज्ञातार्थं भवति ॥ १९ ॥ ततस्तत एव हेतोः शयने शयानस्य ते पितुर्भूरिवर्चसः सुवर्णकान्तेर्जृम्भस्य जुम्भाख्यस्य पक्षिणो भावोऽभिप्रायो विरुतात्तवीयशब्दाद्विदितः । अथ स ते पिता तत्र शयने शयान एव तद्भावपरिज्ञानजसंतोषेण बहुधा द्विचिर्बहुप्रकारेण चाहसत् ॥ २० ॥ तत्र शयने शयाना ते जननी मामयं हसतीति क्रुद्धा सती मृत्युरूपं पाशमिच्छन्ती हे नृपते, ते हासं हासकारणं ज्ञातुमिच्छामीति ते पितरमब्रवीत् । 'वरं ते' इति पाठे ते जननी मामयं हसतीति बुद्ध्या क्रुद्धाभवत् । ततो राजा त्वद्विषयोऽयं न हासः, किं तु वरबलान्मे सर्वरुतज्ञानसामर्थ्यमस्ति, अतः किञ्चिज्जनुं विदिततद्भावोऽहसिषमित्युक्ते तद्वरस्वरूपं तदातारं च जिज्ञासामीत्यर्थः ॥ २१ ॥ हासं तत्कारणम् । 'वरम्' इति पाठे तदातारम् ॥ २२ ॥ सर्वथा शंस जीव वा मा वा भियस्य वा । तस्मिन्नवगते इतः परं मां कदापि न हसिष्यसि ।

लत्कर्तृकमत्कर्मकभाविहासाभावं निश्चेष्ट्यामीत्यर्थः ॥ २३ ॥ तस्मै वरदाय ऋषये तमर्थं कथननिर्बन्धरूपं कथयामासेत्यन्वयः ॥ २४ ॥ ततः साधुः स वरदः प्रत्यभाषत । ध्वंसतां वा स्वपित्रादिसमीपं गच्छतु वा । 'मा क्रुधाः' इति पाठेऽस्या वच इति शेषः ॥ २५ ॥ निरस्य भदे, लमितो गच्छेति ते मातरं परित्यज्य ॥ २६ ॥ तथा त्वमपि दुर्जनाचरिते पथि । स्थितेति शेषः । अत इमं राजानं मोहान्मोहमुत्पाद्या-सद्वाहमसत्कार्यग्राहकं कुरुष्वे ॥ २७ ॥ कन्यानां मातृनुत्यलं न्यायप्राप्तमित्याह—सत्य इति । मा माम् । नराः पुत्ररूपाः समनुजायन्ते पितृस्वभावानुवर्तिनो जायन्ते ॥ २८ ॥ नैवं भव मातृवन्मा भव । यद्वसुधाधिप आह तद्गृहाण रामाभिषेकरूपं वचः । 'नेया' इति पाठे विधेया भवेत्यर्थः । भर्तुरिच्छां तद्विषयमुपास्य तदनुवर्तिनी भूत्वास्य जनस्यास्मदादेर्गतिः शरणं भव ॥ २९ ॥ प्रोत्साहिता प्रेरिता । असद्धर्मं कनिष्ठाभिषेकपूर्वं ज्येष्ठस्य विवासनरूपमुपादध ग्राह्य । 'उपावह' इति पाठेऽप्ययमेवार्थः ॥ ३० ॥ तव मिथ्याप्रतिज्ञातं लील-योक्तं वरद्वयदानरूपं वचः, अतो राजा न करिष्यति तत् ॥ ३१ ॥ अतो ज्येष्ठत्वाद्विपुणको रामोऽभिषिच्यताम् । तदभिषेकेऽनुमतिः क्रियताम् । कर्मण्यः कर्मणि साधुः ॥ ३२ ॥ विपक्षे बाधकमाह—परिवाद इति । परिवादोऽपवादः । चरिष्यति प्रचरिष्यति ॥ ३३ ॥ राघवाद्रामादन्यः पुरवरे वसंस्ते क्षमोऽनुकूलो नहि भवेदित्यर्थः । भरतस्तत्प्रतिकूल एव भविष्यतीति भावः ॥ ३४ ॥ अतः—रामे हीति । पूर्ववृत्तं

इति सान्त्वैश्च तीक्ष्णैश्च कैकेयीं राजसंसदि । भूयः संक्षोभयामास सुमन्त्रस्तु कृताञ्जलिः ॥ ३६
नैव सा क्षुभ्यते देवी न च स्म परिदूयते । न चास्या मुखवर्णस्य लक्ष्यते विक्रिया तदा ॥ ३७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ।

ततः सुमन्त्रमैक्ष्वाकः पीडितोऽत्र प्रतिज्ञया । सवाष्पमतिनिःश्वस्य जगादेदं पुनर्वचः ॥ १
सूत रत्नसुसंपूर्णां चतुर्विधबला चमूः । राघवस्यानुयात्रार्थं क्षिप्रं प्रतिविधीयताम् ॥ २
रूपाजीवाश्च वादिन्यो वणिजश्च महाधनाः । शोभयन्तु कुमारस्य वाहिनीः सुप्रसारिताः ॥ ३
ये चैनमुपजीवन्ति रमते यैश्च वीर्यतः । तेषां बहुविधं दत्त्वा तानप्यत्र नियोजय ॥ ४
आयुधानि च मुख्यानि नागराः शकटानि च । अनुगच्छन्तु काकुत्स्थं व्याधाश्चारण्यकोविदाः ॥ ५
निघ्नन्मृगान्कुञ्जरांश्च पिबंश्चारण्यकं मधु । नदीश्च विविधाः पश्यन् राज्यं संसरिष्यति ॥ ६
धान्यकोशश्च यः कश्चिद्धनकोशश्च मामकः । तौ राममनुगच्छेतां वसन्तं निर्जने वने ॥ ७
यजन्पुण्येषु देशेषु विसृजंश्चासदक्षिणाः । ऋषिभिश्चापि संगम्य प्रवत्स्यति सुखं वने ॥ ८
भरतश्च महाबाहुरयोध्यां पालयिष्यति । सर्वकामैः पुनः श्रीमान् रामः संसाध्यतामिति ॥ ९
एवं ब्रुवति काकुत्स्थे कैकेय्या भयमागतम् । मुखं चाप्यगमच्छोषं खरश्चापि व्यरुध्यत ॥ १०
सा विषण्णा च संत्रस्ता मुखेन परिशुष्यता । राजानमेवामिमुखी कैकेयी वाक्यमब्रवीत् ॥ ११
राज्यं गतधनं साधो पीतमण्डां सुरामिव । निरास्वाद्यतमं शून्यं भरतो नाभिपत्स्यते ॥ १२
कैकेय्यां मुक्तलज्जायां वदन्त्यामतिदारुणम् । राजा दशरथो वाक्यमुवाचायतलोचनाम् ॥ १३
वहन्तं किं तुदसि मां नियुज्य धुरि माहिते । अनार्ये कृत्यमारब्धं किं न पूर्वमुपारुधः ॥ १४
तस्यैतत्क्रोधसंयुक्तमुक्तं श्रुत्वा वराङ्गना । कैकेयी द्विगुणं क्रुद्धा राजानमिदमब्रवीत् ॥ १५
तवैव वंशे सगरो ज्येष्ठपुत्रमुपारुधत् । असमञ्ज इति ख्यातं तथायं गन्तुमर्हति ॥ १६
एवमुक्तो धिगिलेव राजा दशरथोऽब्रवीत् । व्रीडितश्च जनः सर्वः सा च तन्नावबुध्यत ॥ १७
तत्र वृद्धो महामात्रः सिद्धार्थो नाम नामतः । शुचिर्बहुमतो राज्ञः कैकेयीमिदमब्रवीत् ॥ १८
असमञ्जो गृहीत्वा तु क्रीडतः पथि दारकान् । सरय्वां प्रक्षिपन्नप्सु रमते तेन दुर्मतिः ॥ १९

पूर्वराजाचारम् ॥ ३५ ॥ भूयोऽत्यर्थम् ॥ ३६ ॥ सान्त्वैर्न
क्षुभ्यते । तीक्ष्णैर्न परिदूयते ॥ ३७ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽयो-
ध्याकाण्डे पञ्चत्रिंशः सर्गः ॥ ३५ ॥

एवं सुमन्त्रेण राजप्रतिज्ञाया मिथ्यालोकावपि राजा तस्या
वास्तवत्वं जानन् रामस्य वन एव सुखवासोपायमादिशति—तत
इति । कैकेय्यनङ्गीकारानन्तरम् । प्रतिज्ञया कैकेयीमुद्दिश्य
कृतया वास्तव्या । इदं वक्ष्यमाणम् ॥ १ ॥ चतुर्विधबला रथा-
दिचतुर्विधबलवती । चमूः सेना । अनुयात्रार्थं सेवार्थम् ।
प्रतिविधीयतां नियुज्यतां प्रस्थाप्यताम् ॥ २ ॥ वादिन्यः
मरचित्ताकर्षकवचनचतुरा रूपाजीवा वेश्याः । सुप्रसारिताः
सुप्रसारितापाणाः ॥ ३ ॥ यैर्बलैः । वीर्यतो वीर्यपरीक्षया ।
रमत इत्यर्थः ॥ ४ ॥ नागरा जनाः अरण्ये कोविदा अर-
ण्यमर्मज्ञाः ॥ ५ ॥ राज्यं राज्यस्थितिं देशस्थितिम् ॥ ६
॥ ७ ॥ आसदक्षिणाः उक्तदक्षिणाः ॥ ८ ॥ पालयिष्यतीति
सोपालम्भोक्तिः । संसाध्यतां प्रस्थाप्यताम् ॥ ९ ॥ खरश्च
व्यरुध्यत रुद्धो जातः । भयकार्यमेतत् ॥ १० ॥ ११ ॥

मण्डः सुरासारांशः । निरास्वाद्यं निर्गतास्वाद्यतमम् । शून्य-
मवस्तुकम् ॥ १२ ॥ १३ ॥ हे अहिते, मा मां धुरि दासव-
द्ब्रहेतुकरामविवासनभरताभिषेकरूपभारे नियुज्य तं च भारं
वहन्तं मां किं तुदसि व्यथयसि । हे अनार्ये, यदिदानीमारब्धं
कृत्यं सार्वभौमभोगसहितस्य प्रस्थापनप्रतिबन्धरूपं तत्तादृशं
गमनं पूर्वमेव वनवासप्रार्थनकाल एव नोपारुधः सर्वं व्यक्त्वा
केवलो यात्विति किं न प्रार्थितवत्यसि । तत एतन्निरोधे तव
सामर्थ्यं नास्तीति भावः । क्रुद्धरीनोक्त्वात्सर्वदोषपरिहारः
॥ १४ ॥ द्विगुणं क्रुद्धा प्रकारान्तरेण मत्प्रयोजनं नाशयतीत्याश-
येन ॥ १५ ॥ पूर्वमनुक्तमपि केवलत्वं वनगमनत्वादेव सिद्ध-
मिति दृष्टान्तबलेनाह—तवैवेति । उपारुधत् । राज्यभोगेभ्य
इति शेषः ॥ १६ ॥ एवमुक्तोऽसमञ्जस्तुल्यतया गमन उक्तः ।
खप्रतिश्रुतातिरिक्तप्रलापाद्वाज्ञो धिगित्युक्तिः । जनः कैकेयी-
सेवकजनः । सर्वस्वामिन्या असंबद्धप्रलापात् नावबुध्यत ।
क्रोधवशादिति भावः ॥ १७ ॥ तद्ब्रह्मनस्य नात्र प्रसङ्ग इति
महामात्र आह—तत्रेति । महामात्रः प्रधानः ॥ १८ ॥
सरय्वामप्सु प्रक्षिपन्नरमते तेन कारणेन दुर्मतिः सः । न

तं दृष्ट्वा नागराः सर्वे क्रुद्धा राजानमब्रुवन् । असमञ्जं वृणीष्वेकमस्मान्वा राष्ट्रवर्धन ॥	२०
तानुवाच ततो राजा किंनिमित्तमिदं भयम् । ताश्चापि राज्ञा संपृष्टा वाक्यं प्रकृतयोऽब्रुवन् ॥	२१
क्रीडतस्त्वेष नः पुत्रान्बालानुद्भान्तचेतसः । सरय्यां प्रक्षिपन्मौर्ख्यादतुलां प्रीतिमभ्युते ॥	२२
स तासां वचनं श्रुत्वा प्रकृतीनां नराधिपः । तं तत्याजाहितं पुत्रं तासां प्रियचिकीर्षया ॥	२३
तं यानं शीघ्रमारोप्य सभार्यं सपरिच्छदम् । यावज्जीवं विवास्योऽयमिति तानन्वशात्पिता ॥	२४
स फालपिटकं गृह्य गिरिदुर्गाण्यलोकयत् । दिशः सर्वास्त्वनुचरन्स यथा पापकर्मकृत् ॥	२५
इत्येनमत्यजद्राजा सगरो वै सुधार्मिकः । रामः किमकरोत्पापं येनैवमुपबुध्यते ॥	२६
नहि कंचन पश्यामो राघवस्यागुणं वयम् । दुर्लभो ह्यस्य निरयः शशाङ्कस्येव कल्मषम् ॥	२७
अथवा देवि त्वं कंचिदोषं पश्यसि राघवे । तमद्य ब्रूहि तत्त्वेन तदा रामो विवास्यते ॥	२८
अदुष्टस्य हि संत्यागः सत्पथे निरतस्य च । निर्दहेदपि शक्रस्य द्युतिं धर्मविरोधवान् ॥	२९
तदलं देवि रामस्य श्रिया विहतया त्वया । लोकतोऽपि हि ते रक्ष्यः परिवादः शुभानने ॥	३०
श्रुत्वा तु सिद्धार्थवचो राजा श्रान्ततरस्वरः । शोकोपहतया वाचा कैकेयीमिदमब्रवीत् ॥	३१
एतद्वचो नेच्छसि पापरूपे हितं न जानासि ममात्मनोऽथवा ।	
आस्थाय मार्गं कृपणं कुचेष्टा चेष्टा हि ते साधुपथादपेता ॥	३२
अनुव्रजिष्याम्यहमद्य रामं राज्यं परित्यज्य सुखं धनं च ।	
सर्वे च राज्ञा भरतेन च त्वं यथासुखं भुङ्क्ष्व चिराय राज्यम् ॥	३३

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे षट्त्रिंशः सर्गः ॥ ३६ ॥

सप्तत्रिंशः सर्गः ।

महामात्रवचः श्रुत्वा रामो दशरथं तदा । अभ्यभाषत वाक्यं तु विनयज्ञो विनीतवत् ॥	१
त्यक्तभोगस्य मे राजन्वने वन्येन जीवतः । किं कार्यमनुयात्रेण त्यक्तसङ्गस्य सर्वतः ॥	२
यो हि दत्त्वा द्विपश्रेष्ठं कक्ष्यायां कुरुते मनः । रज्जुस्नेहेन किं तस्य त्यजतः कुञ्जरोत्तमम् ॥	३
तथा मम सतां श्रेष्ठ किं ध्वजिन्या जगत्पते । सर्वाण्येवानुजानामि चीराण्येवानयन्तु मे ॥	४
खनित्रपिटके चोमे समानयत गच्छत । चतुर्दश वने वासं वर्षाणि वसतो मम ॥	५
अथ चीराणि कैकेयी स्वयमाहृत्य राघवम् । उवाच परिधत्स्वेति जनौघे निरपत्रपा ॥	६

तादृशोऽयमिति भावः ॥ १९ ॥ २० ॥ २१ ॥ २२ ॥ तं प्रकृतीनामहितं पुत्रं तत्याजेत्यन्वयः ॥ २३ ॥ शीघ्रं यानमारोप्य । खेच्छया गमने विलम्बकरणसंभवात् । सपरिच्छदं वनयोग्यफालपिटकादिपरिच्छदसहितम् । तान्निवासनाधिकारिणोऽन्वशादुक्तवान् ॥ २४ ॥ यथापापकर्मकृत्योक्तपापकर्मकृत्स फालसहितं पिटकं गृहीत्वा कन्दाद्यर्थं सर्वा दिशः सर्वदिक्षु गिरिदुर्गाण्यनुचरन्भ्रममाणः कन्दाद्यलोकयत् । 'सर्वा दिशस्त्वनुचरन्प्रतिष्ठत्पापकर्मकृत्' इति पाठे गिरिदुर्गाणि वासार्थमेव विलोकयन्सर्वा दिशश्च कन्दाद्यर्थमनुचरन्प्रतिष्ठत् । यावज्जीवम् । निजापराधाद्धन इति शेषः ॥ २५ ॥ प्रकृते तदप्रसङ्ग इत्याह—रामः किमिति ॥ २६ ॥ अगुणं दोषं व्यसनरूपम् । निरयः पापम् । कल्मषं मालिन्यम् ॥ २७ ॥ २८ ॥ २९ ॥ त्वया विहतया रामस्य श्रिया । तेन किंचित्फलमिति शेषः । भरतस्य लदनुरूपमतिताभावात् । तदलं वृथा-श्रमेण । हि यतो लोकतः प्राप्तः परिवादश्च ते रक्ष्यः परिहार्यो भवति । एवं च लोकापवादमात्रमस्य फलं, नान्य-

त्किंचिदिति भावः ॥ ३० ॥ ३१ ॥ एतद्वचः सिद्धार्थवचः । हि यतः कृपणं मार्गमास्थाय येयं त्वया कुचेष्टारूपा चेष्टा कृता सा साधुपथादपेता ॥ ३२ ॥ सर्वे चायोध्यावासिनो जनाः । राज्ञा भरतेन च । चत्वर्ये ॥ ३३ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्येऽथोऽध्याकाण्डे षट्त्रिंशः सर्गः ॥ ३६ ॥

रामो धीरोदात्तत्वेन कैकेयीपरितोषायाह—महामात्रेति । महामात्रः सिद्धार्थः । विनीतवद्विनीतः सन् ॥ १ ॥ अनुयात्रेणानुयात्रावता सैन्येन । त्यक्तसङ्गस्य सर्वतः । 'असङ्गो ह्ययमात्मा' इति श्रुतेः ॥ २ ॥ असंगतं चेदं ससैन्यस्य वनगमनमित्याह—यो हीति । कक्षया गजमभ्यवन्धनरज्जुः ॥ ३ ॥ ध्वजिन्या कक्ष्यानुस्यया । अनुजानामि मातृप्रीत्यर्थे भरताय ददामि । चीराणि वनोपशुक्त्वासांस्यानयन्तु कैकेयीदास्यः ॥ ४ ॥ चतुर्दशवर्षाणि वने वसतो मम फलाभानयनप्राधान्ये उमे खनित्रपिटके भो कैकेयीदास्यः, समानयत । गच्छत । शीघ्रं तदनयनायेति शेषः ॥ ५ ॥ एतत्सर्वन्तं ग्रन्थशेषेति

स चीरे पुरुषयात्रः कैकेय्याः प्रतिगृह्य ते । सूक्ष्मवस्त्रमवक्षिप्य मुनिवस्त्राण्यवस्त ह ॥ ७
 लक्ष्मणश्चापि तत्रैव विहाय वसने शुभे । तापसाच्छादने चैव जग्राह पितुरग्रतः ॥ ८
 अथात्मपरिधानार्थं सीता कौशेयवासिनी । संप्रेक्ष्य चीरं संव्रस्ता पृषती वागुरासिव ॥ ९
 सा व्यपन्नप्रमाणेव प्रगृह्य च सुदुर्मनाः । कैकेयाः कुशचीरे ते जानकी शुभलक्षणा ॥ १०
 अश्रुसंपूर्णेनेत्रा च धर्मज्ञा धर्मदर्शिनी । गन्धर्वराजप्रतिमं भर्तारमिदमब्रवीत् ॥ ११
 कथं नु चीरं बध्नन्ति मुनयो वनवासिनः । इति ह्यकुशला सीता सा मुमोह मुहुर्मुहुः ॥ १२
 कृत्वा कण्ठे स्म सा चीरमेकमादाय पाणिना । तस्यौ ह्यकुशला तत्र व्रीडिता जनकात्मजा ॥ १३
 तस्यास्तत्क्षिप्रमागत्य रामो धर्मभृतां वरः । चीरं बबन्ध सीतायाः कौशेयस्योपरि स्वयम् ॥ १४
 रामं प्रेक्ष्य तु सीताया बध्नन्तं चीरमुत्तमम् । अन्तःपुरचरा नार्यो मुमुचुर्वारि नेत्रजम् ॥ १५
 ऊचुश्च परमायत्ता रामं ज्वलिततेजसम् । वत्स नैवं नियुक्तैः वनवासे मनस्विनी ॥ १६
 पितुर्वाक्यानुरोधेन गतस्य विजनं वनम् । तावद्दर्शनमस्या नः सफलं भवतु प्रभो ॥ १७
 लक्ष्मणेन सहायेन वनं गच्छस्व पुत्रक । नेयमर्हति कल्याणी वस्तुं तापसवद्वने ॥ १८
 कुरु नो याचनां पुत्र सीता तिष्ठतु भामिनी । धर्मनित्यः स्वयं स्थातुं न हीदानीं त्वमिच्छसि ॥ १९
 तासामेवंविधा वाचः शृण्वन्दर्शनात्तमजः । बबन्धैव तथा चीरं सीतया तुल्यशीलया ॥ २०
 चीरे गृहीते तु तया सबाष्पो नृपतेर्गुरुः । निवार्य सीतां कैकेयीं वसिष्ठो वाक्यमब्रवीत् ॥ २१
 अतिप्रवृत्ते दुर्मेधे कैकेयि कुलपांसनि । वञ्चयित्वा तु राजानं न प्रमाणेऽवतिष्ठसि ॥ २२
 न गन्तव्यं वनं देव्या सीतया शीलवर्जिते । अनुष्ठास्यति रामस्य सीता प्रकृतमासनम् ॥ २३
 आत्मा हि दाराः सर्वेषां दारसंप्रहवर्तिनाम् । आत्मेयमिति रामस्य पालयिष्यति मेदिनीम् ॥ २४
 अथ यास्यति वैदेही वनं रामेण संगता । वयमत्रानुयास्यामः पुरं चेदं गमिष्यति ॥ २५
 अन्तपालाश्च यास्यन्ति सदारो यत्र राघवः । सहोपजीव्यं राष्ट्रं च पुरं च सपरिच्छदम् ॥ २६
 भरतश्च सशत्रुघ्नश्चीरवासा वनेचरः । वने वसन्तं काकुत्स्थमनुवत्स्यति पूर्वजम् ॥ २७
 ततः शून्यां गतजनां वसुधां पादपैः सह । त्वमेका शाधि दुर्वृत्ता प्रजानामहिते स्थिता ॥ २८

सिद्धं कृत्वा ब्राह्मणशापप्राप्तलोकासूयाविषयलसंपादकं कर्म
 कैकेय्यारभते—अथेति । स च शापोऽध्यात्मरामायणे स्पष्टः
 ॥ ६ ॥ स रामः । चीरे अन्तरीयोत्तरीयरूपे । अवक्षिप्य
 परित्यज्य । अवस्त धृतवान् । 'वस आच्छादने' ॥ ७ ॥ ८ ॥
 अथात्मनः परिधानार्थं तया दत्तं चीरं सीता संप्रेक्ष्य वागुरां
 संप्रेक्ष्य पृषती मृगीव संव्रस्ता सेवाभूत् ॥ ९ ॥ व्यपन्नप्रमा-
 णेव लज्जमानेव । कैकेय्याः सकाशात् कुशचीरे प्रगृह्य । भर्तु-
 रीदृश्यवस्थेति सुतरां दुर्मना इव ॥ १० ॥ अत एवाश्रुपूर्ण-
 नेत्रा ॥ ११ ॥ अकुशलापरिचयाच्चीरबन्धनेऽनिपुणा । मुमोह
 बन्धनस्थलनिश्चयं न प्रापेव ॥ १२ ॥ कृत्वा कण्ठे । अनेने-
 दृश्यां राजकुमार्यामस्या ईदृशो व्यवहार इति कैकेय्यां तत्रत्य-
 जनस्यात्यन्तमसूया सूचिता ॥ १३ ॥ कौशेयस्योपरीति ।
 तस्याः कौशेयस्यागमप्रसक्त्यभावात् ॥ १४ ॥ सीतायाश्चीरं
 बध्नन्तमुत्तमं रामं संप्रेक्ष्येत्यन्वयः ॥ १५ ॥ परमायत्ताः
 परमस्निग्धाः । 'यत्तः खेदोपस्करयोः' । एवं लब्धदियं
 नियुक्ता न ॥ १६ ॥ विजनं वनं गतस्य यावदागमनं ताव-
 दस्यादर्शनं नोऽस्तु, तेन च नो जीवनं सफलं भवतु ॥ १७
 ॥ १८ ॥ तिष्ठतु । अत्रैवेति शेषः । हि यद्यपि धर्मनित्यस्त्वमि-
 दानीं स्वयं स्थातुं नेच्छसि तथापीयं तिष्ठतु ॥ १९ ॥ तुल्य-
 शीलमनेनीकृत्तनगरस्थित्या सीतया प्रेरितः संशीरं बबन्धे-

न्वयः ॥ २० ॥ चीरे गृहीते । समीक्ष्येति शेषः । 'सबाष्पः'
 इति पाठे । पाठान्तरं तु सम्यगेव ॥ २१ ॥ अतिप्रवृत्ते मर्यादा-
 तिक्रमेण प्रवृत्ते । यावद्भरस्तावत्प्रमाणे नावतिष्ठसि । कुतः ।
 अस्या वनगमनस्य लयाद्भुतत्वादिति भावः । 'सप्रमाणेव—' इति
 पाठस्तद्वाक्यान् च न प्रकृतोपयोगीति चिन्त्यम् ॥ २२ ॥
 अतएव न गन्तव्यमिति । रामस्य प्रकृतं प्रस्तुतमासनं सीता-
 नुष्ठास्यत्यधिष्ठास्यति राज्यं करिष्यति । यावद्भामागमनमित्यर्थः
 ॥ २३ ॥ ननु स्त्रियाः कथं राज्याधिष्ठानमत आह—आत्मा
 हीति । दारसंप्रहवर्तिनां गृहस्थानां सर्वेषामात्मा दाराः ।
 'अर्धो वा एष आत्मनो यत्पत्नी' इति श्रुतेः । अनेन स्त्रीपुरुषो-
 पाध्योः परस्परवयवभेदनं सूचितम् । अत एव लोकेऽपि
 सर्वतस्तयोः परस्परप्रियत्वं दृश्यते ॥ २४ ॥ अथ यास्यति ।
 त्वमिदं विधादिति शेषः । वयं मदाद्या ब्राह्मणाः । अत्र यत्र
 रामोऽत्र स्थातुमेनमनुगमिष्यामः ॥ २५ ॥ अन्तपालाः शुद्धा-
 न्तरक्षकाः । राष्ट्रान्तस्थितदण्डनायका इत्यन्ते । उपजीव्यं
 जीवनसाधनं धनं तेन सहितं राष्ट्रं सपरिच्छदं दासीदासादि-
 सहितं पुरं च यास्यति ॥ २६ ॥ भरतश्च पूर्वजमनुवत्स्यति
 तत्सदृशावस्थैव स्थास्यति । दशरथजातस्य तत्त्वभावताया
 एवौचित्यमिति भावः ॥ २७ ॥ पादपैः सहैवनेनादवीभूता-

नहि तद्भविता राष्ट्रं यत्र रामो न भूपतिः । तद्वनं भविता राष्ट्रं यत्र रामो निवस्यति ॥ २९
 नह्यदत्तां महीं पित्रा भरतः शास्तुमिच्छति । त्वयि वा पुत्रवद्वस्तुं यदि जातो महीपतेः ॥ ३०
 यद्यपि त्वं क्षितितलाद्गगनं चोत्पतिष्यसि । पितृवंशचरित्रज्ञः सोऽन्यथा न करिष्यति ॥ ३१
 तत्त्वया पुत्रगार्धिण्या पुत्रस्य कृतमप्रियम् । लोके नहि स विद्येत यो न राममनुव्रतः ॥ ३२
 द्रक्ष्यस्यद्यैव कैकेयि पशुव्यालमृगद्विजान् । गच्छतः सह रामेण पादपांश्च तदुन्मुखान् ॥ ३३
 अथोत्तमान्याभरणानि देवि देहि क्षुपायै व्यपनीय चीरम् ।
 न चीरमस्याः प्रविधीयतेति न्यवारयत्तद्वसनं वसिष्ठः ॥ ३४
 एकस्य रामस्य वने निवासस्त्वया वृतः कैकेयराजपुत्रि ।
 विभूषितेयं प्रतिकर्मनित्या वसत्ववरण्ये सह राघवेण ॥ ३५
 यानैश्च मुख्यैः परिचारकैश्च सुसंवृता गच्छतु राजपुत्री ।
 वस्त्रैश्च सर्वैः सहितैर्विधानैर्नयं वृता ते वरसंप्रदाने ॥ ३६
 तस्मिंस्तथा जल्पति विप्रमुख्ये गुरौ नृपस्याप्रतिमप्रभावे ।
 नैव स्म सीता विनिवृत्तभावा प्रियस्य भर्तुः प्रतिकारकामा ॥ ३७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

तस्यां चीरं वसानायां नाथवत्यामनाथवत् । प्रभुकोश जनः सर्वो धिक्त्वां दशरथं त्विति ॥ १
 तेन तत्र प्रमादेन दुःखितः स महीपतिः । स निःश्वस्योष्णमैक्ष्वाकस्तां भार्यामिदमब्रवीत् ॥ २
 सुकुमारी च बाला च सततं च सुखोचिता । नेयं वनस्य योग्येति सत्यमाह गुरुर्मम ॥ ३
 इयं हि कस्यापि करोति किञ्चित्पस्विनी राजवरस्य पुत्री ।
 या चीरमासाद्य वनस्य मध्ये जाता विसंज्ञा श्रमणीव काचित् ॥ ४
 चीराण्यपास्याज्जनकस्य कन्या नेयं प्रतिज्ञा मम दत्तपूर्वा ।
 यथासुखं गच्छतु राजपुत्री वनं समग्रा सह सर्वरत्नैः ॥ ५
 अजीवनाहंण मया नृशंसा कृता प्रतिज्ञा नियमेन तावत् ।
 त्वया हि बाल्यात्प्रतिपन्नमेतत्तन्मा दहेद्रेणुमिवात्मपुष्पम् ॥ ६

मिति शोचते ॥ २८ ॥ २९ ॥ सर्वथैव तव भरतराज्यप्र-
 यासो व्यर्थ इत्याह—नहीति । अदत्तां प्रीतिपूर्वमदत्तां किंतु
 लब्धिर्बन्धनेन दत्तां त्वयि वा परम्पराप्राप्तधर्मनाशिकायामतः
 परं पुत्रवद्वस्तुं नार्हति । कुतस्तत्राह—यदीति । महीपतेर्दे-
 शरथाज्जातो यदि । 'पितुन्समनुजायन्ते नराः' इति न्याया-
 दित्याशयः । यदीत्यसंदेहं संदिग्धवचनम् 'वेदाश्चेत्प्रमाणम्'
 इतिवत् । यद्वा कैकेय्या धिक्कारान्तरमिदम् ॥ ३० ॥ पितृवं-
 शचरित्रं ज्येष्ठे विद्यमाने कनिष्ठस्य राज्यानर्हत्वरूपं तज्ज्ञः
 ॥ ३१ ॥ पुत्रगार्धिण्या पुत्रराज्याभिलाषवत्या । लोके स न
 विद्येत तत्सत्ता न संभाविता यो रामं नानुव्रतः ॥ ३२ ॥
 तत्र प्रत्यक्षं मानमाह—द्रक्ष्यसीति । पादपांश्चेति । किमु
 वक्तव्यं मनुष्यानिमि शेषः ॥ ३३ ॥ एवं वसिष्ठो भाव्यर्थजा-
 तमुक्त्वा प्रकृतमनुष्ठेयमुपदिशति—अथेति । प्रविधीयत
 इति च्छेदः । इकारलोप आर्षः । दातुं युज्यत इत्यर्थः । इत्युक्त्वा
 तद्वसनं परिधानं न्यवारयत् । जानक्या इति शेषः ॥ ३४ ॥
 दानयोग्यलमुपपादययति—एकस्येति । प्रतिकर्म प्रसाधनव्या-

पारः स नित्यं यस्याः सा । अतएव विभूषिता वसत्वरण्ये
 स्वभर्तृशुश्रूषार्थम् ॥ ३५ ॥ विधानैरुपकरणैः ॥ ३६ ॥ तस्मि-
 न्गुरौ तथा जल्पत्यपि भर्तुः प्रतिकारकामा वेषादिभिस्तदव-
 स्थासदशावस्थासंपादनकामा सती चीरपरिग्रहाद्विनिवृत्तभावा
 नैव बभूव स्म ॥ ३७ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डे
 सप्तत्रिंशः सर्गः ॥ ३७ ॥

तस्यामिति । तद्वरानन्तर्गतायामीदृशमनिष्टव्यवहारमनिवा-
 रयंस्तूष्णीं तिष्ठतीति जनाक्रोशः ॥ १ ॥ तेन प्रणादेन जना-
 क्रोशेन । तां भार्यां कैकेयीम् ॥ २ ॥ ३ ॥ वनस्य वनगमन-
 योग्यचीरस्य । कस्यापि किञ्चित्करोति । काकुः । अपि तु
 नेत्यर्थः । किञ्चिद्राज्यप्रतिबन्धादि । विसंज्ञा अपरिचिता-
 शक्यार्थानुष्ठानप्रसङ्गतः प्राप्तमोहा श्रमणीव भिक्षुकीव ॥ ४ ॥
 अपासात्यजतु । इयं प्रतिज्ञा चीरवासिनी सीता वनं याल्लि
 लवीया प्रतिज्ञा न मम दत्तपूर्वा न मया पूर्वमनुभूता वरदान-
 समये, अतो यथासुखं गच्छत्वित्यन्वयः ॥ ५ ॥ अजीवनाहंण

रामेण यदि ते पापे किञ्चित्कृतमशोभनम् । अपकारः क इह ते वैदेह्या दर्शितोऽधमे ॥	७
मृगीवोत्फुल्लनयना मृदुशीला मनस्विनी । अपकारं कस्मिन् ते करोति जनकात्मजा ॥	८
ननु पर्याप्तमेवं ते पापे रामविवासनम् । किमेभिः कृपणैर्भूयः पातकैरपि ते कृतैः ॥	९
प्रतिज्ञातं मया तावत्त्वयोक्तं देवि शृण्वता । रामं यदभिषेकाय त्वमिहागतमब्रवीः ॥	१०
तत्त्वेतत्समतिक्रम्य निरयं गन्तुमिच्छसि । मैथिलीमपि या हि त्वमीक्षसे चीरवासिनीम् ॥	११
एवं ब्रुवन्तं पितरं रामः संप्रस्थितो वनम् । अवाकिशरसमासीनमिदं वचनमब्रवीत् ॥	१२
इयं धार्मिक कौसल्या मम माता यशस्विनी । वृद्धा चाशुद्रशीला च न च त्वां देव गर्हते ॥	१३
मया विहीनां वरद प्रपन्नां शोकसागरम् । अदृष्टपूर्वव्यसनां भूयः संमन्तुमर्हसि ॥	१४
इमां महेन्द्रोपम जातगर्धिनीं तथा विधातुं जननीं ममार्हसि ।	
यथा वनस्थे मयि शोककर्शिता न जीवितं न्यस्य यमक्षयं व्रजेत् ॥	१५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

रामस्य तु वचः श्रुत्वा मुनिवेषधरं च तम् । समीक्ष्य सह भार्यामी राजा विगतचेतनः ॥	१
नैनं दुःखेन संतप्तः प्रत्यवैक्षत राघवम् । न चैनमभिसंप्रेक्ष्य प्रत्यभाषत दुर्मनाः ॥	२
स मुहूर्तमिवासंज्ञो दुःखितश्च महीपतिः । विललाप महाबाहू राममेवानुचिन्तयन् ॥	३
मन्ये खलु मया पूर्वं विवत्सा बहवः कृताः । प्राणिनो हिंसिता वापि तन्मामिदमुपस्थितम् ॥	४
न त्वेवानागते काले देहाक्षयवति जीवितम् । कैकेय्या क्लिश्यमानस्य मृत्युर्मम न विद्यते ॥	५
योऽहं पावकसंकाशं पश्यामि पुरतः स्थितम् । विहाय वसने सूक्ष्मे तापसाच्छादमात्मजम् ॥	६
एकस्याः खलु कैकेय्याः कृतेऽयं खिद्यते जनः । स्वार्थे प्रयतमानायाः संश्रित्य निकृतिं त्विमाम् ॥	७
एवमुक्त्वा तु वचनं बाष्पेण विहतेन्द्रियः । रामेति सकृदेवोक्त्वा व्याहर्तुं न शशाक सः ॥	८
संज्ञां तु प्रतिलभ्यैव मुहूर्तात्स महीपतिः । नेत्राभ्यामश्रुपूर्णाभ्यां सुमन्त्रमिदमब्रवीत् ॥	९

मुमूर्षुणा । अनेन मतिभ्रंशः सूच्यते । वृंशंसातिक्रूरा प्रतिज्ञा रामवनवासविषया नियमेन शपथपूर्वं सा तावत्कृता । यदेतद्धि यतोऽधिकं सीताचीरग्रहणं लया प्रतिपन्नमारब्धं तद्वास्यादज्ञानादेव नात्र ते सामर्थ्यम् । तस्माद्वेणुमात्मपुष्पमिव लत्कृतातिप्रवृत्तिस्त्वां मा दहेन्माः नाशयतु । यद्वा एषा तव प्रवृत्तिस्तव वैधव्यप्राप्तये मां दहेन्नाशयेत् ॥ ६ ॥ अशोभनमपराधः । वैदेह्या ते कोऽपकारश्चीरग्रहणपूर्वकवनवासप्रयोजनको दर्शितः संपादितः ॥ ७ ॥ ८ ॥ ते तव । एवं रामविवासनं चीरादिवैशिष्ट्येन रामवनगमनं पर्याप्तं सकलनरकानुभवायालम् । ते लया कृतैरेभिरपि कृपणैरनिर्वाच्यदुःखप्रदेः सीताप्रव्राजनादिरूपैः पातकैः किं किमुभविष्यति वा । न जानामीति शेषः ॥ ९ ॥ अभिषेकाय मया कृतनिश्चयं पश्चात्तत्प्रतिबन्धे लया कृते मत्प्रेरणयेहागतं रामं प्रति यत्त्वमब्रवीर्जटाचीरधरो वनं गच्छेति तत्त्वयोक्तं शृण्वता मया तावदेव प्रतिज्ञातं तथास्त्रिलयनुमतम्, न तु सीताप्रव्राजनादि ॥ १० ॥ एतत्त्वोक्तं तदतिक्रम्याधिकार्ये प्रवृत्तलाभिरयं गन्तुमर्हसि । कोऽत्र मेऽतिक्रमोऽत आह—मैथिलीमिति । ईक्षसे वाञ्छसि । 'स ऐक्षत बहुस्यां प्रजायेय' इत्यादाविच्छार्थस्येक्षतेर्दर्शनात् ॥ ११ ॥ एवं ब्रुवन्तं सीता यथासुखं गच्छन्निति ब्रुवन्तम् ।

संप्रस्थित एवंवादात्तया सहगमने कृतानुमतिकलात्तया गन्तुं प्रवृत्तः ॥ १२ ॥ न च गर्हते । लदाज्ञया मयि वनं गच्छत्यपीति शेषः । सत्यरक्षणं धर्म इति ज्ञानेति भावः ॥ १३ ॥ प्रपन्नां प्राप्ताम् । भूयः संमन्तुं प्रधानपत्नीत्वतिक्रियमाणसंमानमपि भूयोऽधिकं संमन्तुमर्हसि । संमन्तुं तस्याः संमानं कर्तुम् । मत्प्रार्थनयेति शेषः ॥ १४ ॥ जातगर्धिनीं लत्समीपे जातो मद्दर्शनविषयो गर्धोऽभिलाषो यस्यास्ताम् । न्यस्य लयक्ला ॥ १५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽष्टत्रिंशः सर्गः ॥ ३८ ॥

रामस्येति । विगतचेतनोऽभूदिति शेषः ॥ १ ॥ न प्रत्यवैक्षत द्रष्टुं नाशक्नोत् ॥ २ ॥ ३ ॥ विवत्सा इति । चेनव इति शेषः ॥ ४ ॥ कैकेय्या क्लिश्यमानस्यापि मम यतो मृत्युर्न विद्यते तत्प्राप्तिर्न दृश्यतेऽतः कालेऽनागते देहाजीवितं नैव च्यवते । इति जाने इति शेषः ॥ ५ ॥ आच्छाद्यतेऽनेनेत्याच्छादः । तापसानामाच्छादो यस्य तादृशमात्मजं पश्यामि यस्तस्य मे मृत्युर्न विद्यत इत्यन्वयः ॥ ६ ॥ जनः कैकेयीव्यतिरिक्तः सर्वोऽपि । इमां निकृतिं वरलक्षणशायं संश्रित्येतस्य स्थिताया इति शेषः ॥ ७ ॥ ८ ॥ नेत्राभ्यामुपलक्षितः ॥ ९ ॥

औपवाहं रथं युक्त्वा त्वमायाहि हयोत्तमैः । प्रापयैनं महाभागमितो जनपदात्परम् ॥ १०
 एवं मध्ये गुणवतां गुणानां फलमुच्यते । पित्रा मात्रा च यत्साधुर्वीरो निर्वास्यते वनम् ॥ ११
 राज्ञो वचनमाज्ञाय सुमन्त्रः शीघ्रविक्रमः । योजयित्वा ययौ तत्र रथमश्वैरलंकृतम् ॥ १२
 तं रथं राजपुत्राय सूतः कनकभूषितम् । आचचक्षेऽञ्जलिं कृत्वा युक्तं परमवाजिभिः ॥ १३
 राजा सत्वरमाहूय व्यापृतं वित्तसंचये । उवाच देशकालज्ञो निश्चितं सर्वतः शुचिः ॥ १४
 वासांसि च वरार्हाणि भूषणानि महान्ति च । वर्षाण्येतानि संख्याय वैदेह्या क्षिप्रमानय ॥ १५
 नरेन्द्रेणैवमुक्तस्तु गत्वा कोशगृहं ततः । प्रायच्छत्सर्वमाहृत्य सीतायै क्षिप्रमेव तत् ॥ १६
 सा सुजाता सुजातानि वैदेही प्रस्थिता वनम् । भूषयामास गात्राणि तैर्विचित्रैर्विभूषणैः ॥ १७
 व्यराजयत वैदेही वेश्म तत्सुविभूषिता । उद्यतोऽशुमतः काले खं प्रमेव विवस्वतः ॥ १८
 तां भुजाभ्यां परिष्वज्य श्वश्रूवचनमब्रवीत् । अनाचरन्तीं कृपणं मूर्ध्नुपाग्राय मैथिलीम् ॥ १९
 असत्यः सर्वलोकेऽस्मिन्सततं सत्कृताः प्रियैः । भर्तारं नानुमन्यन्ते विनिपातगतं स्त्रियः ॥ २०
 एष स्वभावो नारीणामनुभूय पुरा सुखम् । अल्पामप्यापदं प्राप्य दुष्यन्ति प्रजहत्यपि ॥ २१
 असत्यशीला विकृता दुर्गा अहृदयाः सदा । असत्यः पापसंकल्पाः क्षणमात्रविरागिणः ॥ २२
 न कुलं न कृतं विद्या न दत्तं नापि संग्रहः । स्त्रीणां गृह्णाते हृदयमनित्यहृदया हि ताः ॥ २३
 साध्वीनां तु स्थितानां तु शीले सत्ये श्रुते स्थिते । स्त्रीणां पवित्रं परमं पतिरेको विशिष्यते ॥ २४
 स त्वया नावमन्तव्यः पुत्रः प्रवाजितो वनम् । तव देवसमस्त्वेष निर्धनः सधनोऽपि वा ॥ २५
 विज्ञाय वचनं सीता तस्या धर्मार्थसंहितम् । कृत्वाञ्जलिमुवाचेदं श्वश्रूमभिमुखे स्थिता ॥ २६
 करिष्ये सर्वमेवाहमार्या यदनुशास्ति माम् । अभिज्ञासि यथा भर्तुर्वर्तितव्यं श्रुतं च मे ॥ २७
 न मामसज्जनेनार्या समानयितुमर्हति । धर्माद्विचलितुं नाहमलं चन्द्रादिव प्रभा ॥ २८

औपवाहं वाहनमात्रोपयुक्तम् । युद्धानर्हमित्यर्थः । युक्त्वा
 योजयित्वा । 'योज्या' इति पाठेऽप्येवमेव । परम् । दक्षि-
 णस्यामिति शेषः ॥ १० ॥ साधुर्वीरो रामः पित्रा मात्रा च
 वनं निर्वास्यते यत्, अतो गुणवतां पुंसां गुणानां फलमेवं
 निर्वासनरूपमुच्यते शास्त्रेणेति मन्ये इति दुःखातिशयादुक्तिः ।
 उत्प्रेक्षालंकारः ॥ ११ ॥ रथं योजयित्वा तत्र रामसंनिधौ
 ययौ ॥ १२ ॥ आचचक्षे रथ उपस्थित इत्युक्तवाच ॥ १३ ॥
 वित्तसंचये व्यापृतम् । धनाध्यक्षमित्यर्थः । निश्चितं वच उवा-
 चेत्यन्वयः । सर्वतः शुचिरिहामुत्राद्युक्तः ॥ १४ ॥ एतानि
 वर्षाणि चतुर्दशवर्षाणि । एतेनैतावानेव वनवासो नाधिक इति
 पुनर्दाढ्याय च्छनितम् ॥ १५ ॥ प्रायच्छद्दनाध्यक्षः । 'सममेव'
 इति पाठे वचनसमकालमेवेत्यर्थः ॥ १६ ॥ सुजातायोनिजा ।
 सुजातानि सामुद्रिकोक्तेरक्षणवन्ति गात्राणीत्यन्वयः ॥ १७ ॥
 उद्यत उदयं प्राप्नुवतः । काले प्रातःकाले । अनेन लेशतोऽपि
 विषादराहित्यं तस्याः सूचितम् ॥ १८ ॥ कृपणमनाचरन्तीं
 क्षुद्राचारहीनां तां भर्तृशुश्रूषापात्रां सीताम् ॥ १९ ॥ सततं
 प्रियैः सत्कृता अपि विनिपातगतं कृच्छ्रगतं भर्तारं याः शुश्रू-
 षितुं नानुमन्यन्ते ताः सर्वलोके परलोके इहलोके चासत्योऽस-
 तीलेन गणिताः ॥ २० ॥ नारीणां प्रकृतत्वादसतीनाम् ।
 यत्पुराणापदवस्थायां सुखं भर्तृदत्तमनुभूय तस्याल्पामपि रोग-
 कारिप्रवादिलक्षणमापदं प्राप्य हृष्टा तं दुष्यन्ति दूषयन्ति
 नानादूषणमुक्तानि ब्रूवन्ति । नैतावदेव, प्रजहत्यपि ॥ २१ ॥

असत्यशीला असत्यवचनशीलाः । विकृता विकृतोपेताक्ष्या-
 दिव्यापाराः । दुर्गा दुष्टाभिसरणादिगतिशीलाः । अहृदयाः
 स्वभर्तारि विरसाः । असत्यः कुलटाः । पापे परपुरुषप्रसङ्गादौ
 संकल्पो मनोव्यापारो यासाम् । क्षणमात्रविरागिणः । क्षण-
 मात्रविरागिण्य इत्यर्थः । अल्पनिमित्ततः क्षणमात्रेण त्यक्ता-
 नुरागाः । अविश्वसनीयज्ञेहा इति यावत् । विरागिण
 इत्यत्र ङीबभाव आर्षः । ता असत्य इति विधेयम् ॥ २२ ॥
 कुलं प्रशस्तम् । कृतमुपकारः । विद्या गुरुपदिष्टधर्मविद्या ।
 दत्तं भूषणादिदानम् । संग्रहो दृष्टेऽपि दोषे स्वीकारः ।
 यद्वा संग्रहो बन्धनादि । एतत्सर्वमपि स्त्रीणामसतीनां हृदयं
 न गृह्णाति पापवृत्तेर्न प्रतिबध्नाति । नञ्बाहुल्यमप्रतिबन्ध-
 दार्व्यप्रतिपादनाय । 'कामातुराणां न भयं न लज्जा' इति
 न्यायात् । कुलाद्युचितं कृत्यं पृष्टे कृत्वा लोकगर्हितकृत्य एव
 प्रवर्तन्ते । कुतः । यतोऽनित्यहृदया अव्यवस्थितचित्ताः ॥ २३ ॥
 साध्वीनां तु पतिव्रतानां तु । शीले सच्चरित्रे । सत्ये सत्यवचने ।
 श्रुते गुरुजनोपदेशे । स्थिते स्वकुलोचितमर्यादावस्थितौ तु ।
 तुरेवार्थे । एष्वेव स्थितानां स्त्रीणां परमं पवित्रमुत्तमं पुण्य-
 साधनं पतिरेक एव । अतएव स्त्रियाः सर्वधर्मसाधनेभ्यो विशि-
 ष्यते ॥ २४ ॥ यदेवमतः किमत आह—स इति । देवसमो
 देवतुल्यः । एष पतिः ॥ २५ ॥ २६ ॥ यथा भर्तुर्भर्तृविषये
 वर्तितव्यं तथाभिज्ञासि । किंच तथा श्रुतं मे । स्वमाता-
 पितृभ्यामिति शेषः ॥ २७ ॥ असज्जनेनासतीजनेन समानयितुं

नातन्त्री विद्यते वीणा नाचक्रो विद्यते रथः । नापतिः सुखमेधेत या स्यादपि शतात्मजा ॥ ३९
 मितं ददाति हि पिता मितं भ्राता मितं सुतः । अमितस्य तु दातारं भर्तारं का न पूजयेत् ॥ ३०
 साहमेवंगता श्रेष्ठा श्रुतधर्मपरावरा । आर्ये किमवमन्येयं स्त्रिया भर्ता हि दैवतम् ॥ ३१
 सीताया वचनं श्रुत्वा कौसल्या हृदयंगमम् । शुद्धसत्त्वा मुमोचाशु सहसा दुःखहर्षजम् ॥ ३२
 तां प्राञ्जलिरभिप्रेक्ष्य मातृमध्येऽतिसत्कृताम् । रामः परमधर्मात्मा मातरं वाक्यमब्रवीत् ॥ ३३
 अम्ब मा दुःखिता भूत्वा पश्येस्त्वं पितरं मम । क्षयोऽपि वनवासस्य क्षिप्रमेव भविष्यति ॥ ३४
 सुप्तायास्ते गमिष्यन्ति नव वर्षाणि पञ्च च । समग्रमिह संप्राप्तं मां द्रक्ष्यसि सुहृद्वत् ॥ ३५
 एतावदभिनीतार्थमुक्त्वा स जननीं वचः । त्रयः शतशतार्था हि ददर्शावेक्ष्य मातरः ॥ ३६
 ताश्चापि स तथैवार्ता मातृदर्शरथात्मजः । धर्मयुक्तमिदं वाक्यं निजगाद कृताञ्जलिः ॥ ३७
 संवासात्परुषं किञ्चिदज्ञानादपि यत्कृतम् । तन्मे समुपजानीत सर्वाश्चामन्त्रयामि वः ॥ ३८
 वचनं राघवस्यैतद्धर्मयुक्तं समाहितम् । शुश्रुवुस्ताः स्त्रियः सर्वाः शोकोपहतचेतसः ॥ ३९
 जज्ञेऽथ तासां संगदः क्रौञ्चीनामिव निःस्वनः । मानवेन्द्रस्य भार्याणामेवं वदति राघवे ॥ ४०

मुरजपणवमेघघोषवद्दशरथवेष्टम बभूव यत्पुरा ।

विलपितपरिदेवनाकुलं व्यसनगतं तदभूत्सुदुःखितम् ॥

४१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

अथ रामश्च सीता च लक्ष्मणश्च कृताञ्जलिः । उपसंगृह्य राजानं चक्रुर्दीनाः प्रदक्षिणम् ॥ १
 तं चापि समनुज्ञाप्य धर्मज्ञः सह सीतया । राघवः शोकसंमूढो जननीमभ्यवादयत् ॥ २
 अन्वक्षं लक्ष्मणो भ्रातुः कौसल्यामभ्यवादयत् । अपि मातुः सुमित्राया जग्राह चरणौ पुनः ॥ ३
 तं बन्दमानं रुदती माता सौमित्रिमब्रवीत् । हितकामा महाबाहुं मूर्धन्युपाधाय लक्ष्मणम् ॥ ४
 सृष्टस्त्वं वनवासाय खनुरक्तः सुहृज्जने । रामे प्रमादं मा कार्षीः पुत्र भ्रातरि गच्छति ॥ ५
 व्यसनी वा समृद्धो वा गतिरेष तवानघ । एष लोके सतां धर्मो यज्येष्टवशगो भवेत् ॥ ६

समानां कर्तुमार्या नार्हति । नाहमलं न समर्था ॥ २८ ॥
 विद्यते वादनसमर्था इति । गमनसमर्थ इति च शेषः ।
 शतात्मजेति बहुव्रीहिः । शतपुत्रा ॥ २९ ॥ अमितस्यैहिका-
 मुष्मिकसकलसुखस्य । कर्मणि षष्ठी ॥ ३० ॥ एवंगता भर्ता
 परमपूज्य इति ज्ञानवती । 'श्रेष्ठाश्रुतधर्म-' इति पाठे श्रेष्ठाभ्यः
 श्रद्धामातृप्रमुखाभ्यः श्रुतः परावरः सामान्यविशेषरूपो धर्मो
 यथा । 'श्रेष्ठे' इति पाठः । किमवमन्येयं कस्मादवम-
 न्यामि ॥ ३१ ॥ शुद्धसत्त्वा शुद्धचिन्ता । पुत्रादेर्वनगमनेन
 दुःखम् । सीतावाक्यश्रवणेन च हर्षः ॥ ३२ ॥ अभिप्रेक्ष्य
 दृष्ट्वा । अतिसत्कृताम् । सर्वजनैरिति शेषः ॥ ३३ ॥
 वनवासस्य वनवासकालस्य ॥ ३४ ॥ सुप्तायाः सुप्ताया इव
 चतुर्दशघटीवद्रमिष्यन्ति । समग्रं भ्रातृभार्यासहितं समग्र-
 श्रेयस्कं च । पुनरपि सुहृद्भिर्वृतं राजत्वेन ॥ ३५ ॥
 अभिनीतार्थं निर्णीतार्थम् । त्रयः शतानि त्रीणि शतानि
 शतार्थं च संख्या यासां ताः । त्रेत्रयसादेश आर्षः ।
 एवंभूता या मातरः सन्ति ता अवैक्ष्य विविच्य ददर्शेत्यर्थः ।
 तथा मातरश्च तं ददृशुरिति शेषः ॥ ३६ ॥ तथैव कौसल्या-
 वदेवार्तास्ता मातुः प्रतीदं जगादेत्यन्वयः ॥ ३७ ॥ संवासः

सहवासः । परुषम् । उक्तमिति शेषः । अज्ञानादपि यत्कृतं
 परुषं कर्म समुपजानीत क्षान्तमित्युजानीतेत्यर्थः ॥ ३८ ॥
 समाहितं धीरम् ॥ ३९ ॥ अथ रामवचःश्रवणानन्तरम् ।
 संनादः शोकजः शब्दः ॥ ४० ॥ मेघो वायुविशेषः । मुरज-
 पणवा एव मेघा इति रूपकं वा । विलपितं रामगुणकैकेयी-
 दुर्गुणप्रतिपादकं वाक्यम् । परिदेवनं रोदनम् । व्यसनगतं
 प्राप्तेष्टवियोगम् ॥ ४१ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्ड
 एकोनचत्वारिंशः सर्गः ॥ ३९ ॥

उपसंगृह्य पादपतनपूर्वकं प्रणम्य । सीता मातापित्रोः शोक-
 दर्शनादीना इव ॥ १ ॥ समनुज्ञाप्य कृतानुमतिकं कृत्वा ।
 शोकसंमूढो मातृदुःखदर्शनात्स इव ॥ २ ॥ अन्वक्षमनुपदं
 रामेण कौसल्याबन्दनानन्तरम् । भ्रातुः । जननीमिति शेषः ।
 कौसल्यामभ्यवादयत् । पुनः कौसल्याबन्दनानन्तरम् । मातुः
 सुमित्रायाः । अपिनान्यासां च ॥ ३ ॥ ४ ॥ अत्रत्यसुहृज्जने
 खनुरक्तोऽपि त्वं मया वनवासाय सृष्टोऽनुमतः । वनं गच्छति
 भ्रातरि रामे प्रमादमनवधानं मा कार्षीः । भ्रातरीत्यनेन सोद-
 रवदेवायं द्रष्टव्य इति सूचितम् ॥ ५ ॥ कनीयसो ज्येष्ठानुवर्तनं

इदं हि वृत्तमुचितं कुलस्यास्य सनातनम् । दानं दीक्षा च यज्ञेषु तनुत्यागो मृषेषु हि ॥ ७
 लक्ष्मणं त्वेवमुक्त्वासौ संसिद्धं प्रियराघवम् । सुमित्रा गच्छ गच्छेति पुनः पुनरुवाच तम् ॥ ८
 रामं दशरथं विद्धि मां विद्धि जनकात्मजाम् । अयोध्यामटवीं विद्धि गच्छ तात यथासुखम् ॥ ९
 ततः सुमित्रः काकुत्स्थं प्राञ्जलिर्वाक्यमब्रवीत् । विनीतो विनयज्ञश्च मातलिर्वासवं यथा ॥ १०
 रथमारोह भद्रं ते राजपुत्र महायशः । क्षिप्रं त्वां प्रापयिष्यामि यत्र मां राम वक्ष्यसे ॥ ११
 चतुर्दश हि वर्षाणि वस्तव्यानि वने त्वया । तान्युपक्रमितव्यानि यानि देव्या प्रचोदितः ॥ १२
 तं रथं सूर्यसंकाशं सीता हृष्टेन चेतसा । आरोह वरारोहा कृत्वालंकारमात्मनः ॥ १३
 वनवासं हि संख्याय वासांस्याभरणानि च । भर्तारमनुगच्छन्त्यै सीतायै श्वशुरो ददौ ॥ १४
 तथैवायुधजातानि भ्रातृभ्यां कवचानि च । रथोपस्थे प्रविन्यस्य सचर्म कठिनं च यत् ॥ १५
 अथो ज्वलनसंकाशं चामीकरविभूषितम् । तमारुरुहतुस्तूर्णे भ्रातरौ रामलक्ष्मणौ ॥ १६
 सीतातृतीयानारुढान्दृष्ट्वा रथमचोदयत् । सुमित्रः संमतानश्वान्वायुवेगसमाञ्जवे ॥ १७
 प्रयाते तु महारण्यं चिररात्राय राघवे । बभूव नगरे मूर्च्छां बलमूर्च्छां जनस्य च ॥ १८
 तत्समाकुलसंभ्रान्तं मत्तसंकुपितद्विपम् । ह्यसिञ्जितनिर्घोषं पुरमासीन्महास्वनम् ॥ १९
 ततः सबालवृद्धा सा पुरी परमपीडिता । राममेवाभिदुद्राव घर्मातः सलिलं यथा ॥ २०
 पार्श्वतः पृष्ठतश्चापि लम्बमानास्तदुन्मुखाः । बाष्पपूर्णमुखाः सर्वे तमृचुर्भृशानिःस्वनाः ॥ २१
 संयच्छ वाजिनां रश्मीन्सूत याहि शनैः शनैः । मुखं द्रक्ष्याम रामस्य दुर्दर्शं नो भविष्यति ॥ २२
 आयसं हृदयं नूनं राममातुरसंशयम् । यदेवगर्भप्रतिमे वनं याति न भिद्यते ॥ २३
 कृतकृत्या हि वैदेही छायेवानुगता पतिम् । न जहाति रता धर्मं मेरुमर्कप्रभा यथा ॥ २४
 अहो लक्ष्मण सिद्धार्थः सततं प्रियवादिनम् । भ्रातरं देवसंकाशं यस्त्वं परिचरिष्यसि ॥ २५
 महत्येषा हि ते बुद्धिरेष चाभ्युदयो महान् । एष स्वर्गस्य मार्गश्च यदेनमनुगच्छसि ॥ २६
 एवं वदन्तस्ते सोढुं न शेकुर्बाष्पमागतम् । नरास्तमनुगच्छन्ति प्रियमिक्ष्वाकुनन्दनम् ॥ २७
 अथ राजा वृतः स्त्रीभिर्दीनाभिर्दीनचेतनः । निर्जगाम प्रियं पुत्रं द्रक्ष्यामीति ब्रुवन्गृहात् ॥ २८
 शुश्रुवे चाप्रतः स्त्रीणां रुदतीनां महास्वनः । यथा नादः करेणूनां बद्धे महति कुञ्जरे ॥ २९

परमो धर्म इत्याह—व्यसनी वेति । राज्याभावेन ॥ ६ ॥ इदं
 ज्येष्ठानुवर्तनरूपम् । धर्मान्तरमपि क्षत्रोचितमाह—दानमि-
 त्यादि । मृषेषु युद्धेषु तनुत्यागस्तनावनास्थापूर्वकं युद्धकरणम् ॥ ७ ॥
 असावेवं खपुत्रं लक्ष्मणमुक्त्वा संसिद्धं वनं गन्तुं निश्चितमनस्कं
 प्रियराघवं प्रियरूपं राघवं गच्छ गच्छेति पुनः पुनरुवाच ।
 शकुनसंपत्तय इति भावः । तं लक्ष्मणं पुनरुवाचेत्यनुकर्षः ॥ ८ ॥
 तद्वचनमाह—राममिति । एवं च पितृमातृनगरस्मरणेन मन-
 श्चाश्रयं मा कुर्विति ध्वनितम् । रामस्य पितृवत्सेव्यत्वम् ।
 सीतायां मातृवद्भावकरणम् । अटव्या अयोध्यावत्पात्यत्वम् ।
 तेन तत्रत्यजन्तूनामनुद्वेगकरणं च ध्वनितम् ॥ ९ ॥ १० ॥
 यत्र यदेशप्रापणे मां वक्ष्यसे नियोजयसि तं देशं क्षिप्रं प्राप-
 यिष्यामि । नेह रजन्यां वस्तव्यमिति शेषः ॥ ११ ॥ कृतस्त-
 त्राह—चतुर्दशेति । यानि चतुर्दशवर्षाणि वने वस्तव्यानि
 तान्यथैवोपक्रमितव्यान्यारम्भणीयानि । यतो देव्या कैकेय्यायैव
 वनं गच्छेति प्रेरितोऽस्मि ॥ १२ ॥ हृष्टेन चेतसेत्यनेन
 'अङ्गिरा मनउत्साहम्' इत्युक्तो मुख्यः शकुनो ध्वनितः ॥ १३ ॥
 अलंकारकरणोपायमुक्तं स्मारयति—वनवासं हीति । यानि
 ददौ तानि रथोपस्थे विन्यसेत्यन्वयः । अभिमन्त्र्योके तथैवेति

पदस्वरसात् ॥ १४ ॥ भ्रातृभ्याम् । भ्रात्रोरित्यर्थः । सचर्म
 चर्मपिण्डं पेटकम् । कठिनं खनित्रम् । प्रविन्यस्य स्थापयित्वा
 ॥ १५ ॥ अथो अनन्तरमारुरुहतुः ॥ १६ ॥ संमतानसंमत-
 सर्वलक्षणान् ॥ १७ ॥ चिररात्रायेत्यव्ययम् । चिरकालावस्थि-
 त्यर्थमित्यर्थः । नगरे विद्यमानस्य सर्वमनुष्यस्य बलस्याश्व-
 गजादेर्मूर्च्छा जनस्य तिर्यग्जन्तु पस्य च मूर्च्छां बभूवै-
 त्यर्थः ॥ १८ ॥ तदेव प्रपञ्चयति—तदिति । समाकुलमिति
 कर्तव्यतामूढं च तत्संभ्रान्तं रामानुगमनाय त्वरायुक्तम् । मत्ता
 रामवियोगेन संकुपिता द्विपा यस्मिन् । हयानां दुःखेन
 सिञ्जितानां शब्दवतां पर्याकुलप्राणिभूषणानां निर्घोषो यस्मिन्
 ॥ १९ ॥ परमपीडिता । रामवियोगदुःखेनेति शेषः ॥ २० ॥
 तं सुमित्रम् ॥ २१ ॥ २२ ॥ देवगर्भप्रतिमे स्कन्दतुल्ये ।
 यद्वा देवगर्भो देवनिधिर्हिरण्यगर्भस्तत्प्रतिमे । याति गच्छति
 सति ॥ २३ ॥ मेरुमित्यादि । नित्यं तत्प्रदक्षिणसंचारात्
 ॥ २४ ॥ यस्त्वं भ्रातरं परिचरिष्यसि स त्वं सिद्धार्थः कृतार्थः
 ॥ २५ ॥ तदेवाह—महतीत्यादि । अभ्युदय ऐहिकः ॥ २६
 ॥ २७ ॥ २८ ॥ करेणूनां तत्पालकवृद्धकरिणीनाम् ॥ २९ ॥

पिता हि राजा काकुत्स्थः श्रीमान्सन्नस्तदा बभौ । परिपूर्णः शशी काले ग्रहेणोपसृतो यथा ॥ ३०
 स च श्रीमानचिन्त्यात्मा रामो दशरथात्मजः । सूतं संचोदयामास त्वरितं बाह्यतामिति ॥ ३१
 रामो याहीति तं सूतं तिष्ठेति च जनस्तथा । उभयं नाशकत्सूतः कर्तुमध्वनि चोदितः ॥ ३२
 निर्गच्छति महाबाहौ रामे पौरजनाश्रुभिः । पतितैरभ्यवहितं प्रणनाश महीरजः ॥ ३३
 रुदिताश्रुपरिधूनं हाहाकृतमचेतनम् । प्रयाणे राघवस्यासीत्पुनः परमपीडितम् ॥ ३४
 सुस्नाव नयनैः स्त्रीणामस्नमायाससंभवम् । मीनसंक्षोभचलितैः सलिलं पङ्कजैरिव ॥ ३५
 दृष्ट्वा तु नृपतिः श्रीमानेकचित्तगतं पुरम् । निपपातैव दुःखेन कृतमूल इव द्रुमः ॥ ३६
 ततो हलहलाशब्दो जज्ञे रामस्य पृष्ठतः । नराणां प्रेक्ष्य राजानं सीदन्तं भृशदुःखितम् ॥ ३७
 हा रामेति जनाः केचिद्राममातेति चापरे । अन्तःपुरसमृद्धं च क्रोशन्तं पर्यदेवयन् ॥ ३८
 अन्वीक्षमाणो रामस्तु विषण्णं भ्रान्तचेतसम् । राजानं मातरं चैव ददर्शानुगतौ पथि ॥ ३९
 स बद्ध इव पाशेन किशोरो मातरं यथा । धर्मपाशेन संयुक्तः प्रकाशं नाभ्युदैक्षत ॥ ४०
 पदातिनौ च यानार्हावदुःखाहौ सुखोचितौ । दृष्ट्वा संचोदयामास शीघ्रं याहीति सारथिम् ॥ ४१
 नहि तत्पुरुषव्याघ्रो दुःखजं दर्शनं पितुः । मातुश्च सहितुं शक्तस्तोत्रैर्नुन्न इव द्विपः ॥ ४२
 प्रत्यागारमिवायान्ती सवत्सा वत्सकारणात् । बद्धवत्सा यथा धेनू राममाताभ्यधावत ॥ ४३
 तथा रुदन्तीं कौसल्यां रथं तमनुधावतीम् । क्रोशन्तीं राम रामेति हा सीते लक्ष्मणेति च ॥ ४४
 रामलक्ष्मणसीतार्थं स्रवन्तीं वारि नेत्रजम् । असकृत्प्रेक्षत स तां नृत्यन्तीमिव मातरम् ॥ ४५
 तिष्ठेति राजा चुक्रोश याहि याहीति राघवः । सुमन्त्रस्य बभूवात्मा चक्रयोरिव चान्तरा ॥ ४६
 नाश्रौषमिति राजानमुपालब्धोऽपि वक्ष्यसि । चिरं दुःखस्य पापिष्ठमिति रामस्तमब्रवीत् ॥ ४७
 स रामस्य वचः कुर्वन्ननुज्ञाप्य च तं जनम् । व्रजतोऽपि ह्यान्शीघ्रं चोदयामास सारथिः ॥ ४८
 न्यवर्तत जनो राज्ञो रामं कृत्वा प्रदक्षिणम् । मनसाप्याशुवेगेन न न्यवर्तत मानुषम् ॥ ४९

सज्जः खिजः । ग्रहेण राहुणा ॥ ३० ॥ अचिन्त्यात्माहंममता-
 भिमानराहित्येन तद्वद्भिरज्ञैयस्वरूपः । एतेन सर्वथा ममतारा-
 हित्यं सूचितम् । तदेव स्वस्य ध्वनयन्नाह—लरितं बाह्यता-
 मिति ॥ ३१ ॥ तं सुमन्त्रम् । आहेति शेषः । उभयं नाश-
 कत् । एवं च नातिमन्दं नातिवेगमवाहयदित्यर्थः ॥ ३२ ॥
 अभ्यवहितं रथनेभ्युद्धतम् ॥ ३३ ॥ रुदिताश्रुपरिधूनमनुत्सा-
 हवत् ॥ ३४ ॥ आयासः खेदः । चलितैस्तिर्यग्भूतैः पङ्कजैः ।
 वर्षसंभूतोदकैरिति बोध्यम् । अपादानस्यैव करणत्वविवक्षा
 ॥ ३५ ॥ एकचित्तगतं दुःखेनैकचित्ततां प्राप्तम् ॥ ३६ ॥
 सीदन्तं मूर्च्छन्तम् ॥ ३७ ॥ अन्तःपुरसमृद्धमन्तःपुरसहितं
 क्रोशन्तमुच्चैःशब्देन रुदन्तं राजानं दृष्ट्वा केचिन्नरा हा रामेति
 केचिद्धा राममातेति पर्यदेवयन्त्युचुः । उपलक्षणमेतत् ।
 केचिद्धा राजजित्यपि । राममातेत्यर्थम् ॥ ३८ ॥ अनु पश्चा-
 द्भाग ईक्षमाणो रामो मातरं राजानं च स्वमनुगतौ ददर्श
 ॥ ३९ ॥ पाशेन निबद्धः किशोरोऽश्वबालो मातरं यथा न
 पश्यति, एवं धर्मपाशेन संयुक्तः संबद्ध इव । नित्यमुक्तस्व-
 भावत्वादेवमुक्तिः । प्रकाशं नाभ्युदैक्षत । संकुचितदर्शनव्या-
 पारोऽभूदित्यर्थः ॥ ४० ॥ यानार्हादिगुणविशिष्टौ पितरौ
 दृष्ट्वेल्यन्वयः ॥ ४१ ॥ दुःखजं दुःखं जायतेऽस्मात्तादृशम् ।
 'अन्यत्रापि दृश्यते' इति डः । 'दुःखदम्' इति पाठान्तरम् ।
 लोकदृष्टेदम् । सहितुम् । 'तीषसह-' इति वेदः । दुःखितौ

पितरौ द्रष्टुं न शक्त इति यावत् । तोत्रमङ्कुशस्तत्पीडितो द्विपो
 यथा खपृष्ठवर्तिवस्तुदर्शनाशक्तस्तद्वत् । अस्य च कैकेयीवाक्य-
 मेवाङ्कुशः ॥ ४२ ॥ वत्सकारणात्प्रत्यगारं वत्सावस्थितिमद्बुद्धं-
 मुद्दिश्यागच्छन्ती सवत्सा बद्धवत्सा धेनुर्यथा धावति, एवं
 राममाताधावत । एषु सवत्सेत्याद्यधिककथनं कवेरपि शोकावि-
 ष्टलाजं दोषाय ॥ ४३ ॥ ४४ ॥ रामलक्ष्मणसीतार्थं तद्विद्यो-
 गजशोकवशाच्चेत्रजं वारि स्रवन्तीं सुस्रवन्तीं नृत्यन्तीमिवेतस्ततः
 परिभ्रमन्तीमसकृत्प्रेक्षत । राम इति शेषः ॥ ४५ ॥ चक्रयो-
 र्युत्सुसेनयोरन्तरा स्थित उदासीनः पुरुष इव सुमन्त्रस्यात्मा
 दोलायितो बभूव ॥ ४६ ॥ ननु राजवचनातिक्रमे दोषः
 स्यादत आह—नेति । उपालब्धोऽपि मया बहुशस्तिष्ठ तिष्ठेल्यु-
 क्तोऽपि मद्बचनं नाकार्षीरिति पुनर्गमनानन्तरं राज्ञोपालब्धो-
 ऽपि नाश्रौषमिति वक्ष्यसि । दुःखस्य महुःखस्य हेतुभूतम् ।
 पापिष्ठमिति दुःखजनकत्वात् पापिष्ठं चिरविलम्बनमिति हेतोः
 शीघ्रं गच्छेति रामस्तमब्रवीत् ॥ ४७ ॥ तं जनमनुव्रजत्पौर-
 जनमनुज्ञाप्य रामेण कृता पुनः परानृत्य गमनानुज्ञां प्रापय्य
 व्रजतोऽपि । स्वतो गच्छतोऽपि । पुनः शीघ्रं शीघ्रगत्यर्थम्
 ॥ ४८ ॥ राज्ञो जनो राजसंबन्धी जनः, अवरोधजन उप-
 जीविजनश्च रामं मनसा प्रदक्षिणं कृत्वा न्यवर्तत । देहमात्रे-
 नेति शेषः । रथस्य शीघ्रगत्वादिति भावः । आशुवेगेन
 मनसा तु न न्यवर्तत, मानुषमितरमनुष्यसमूह आशुवेगेन मन-

यमिच्छेत्पुनरायातं नैनं दूरमनुव्रजेत् । इत्यमात्या महाराजमृचुर्दशरथं वचः ॥

५०

तेषां वचः सर्वगुणोपपन्नः प्रखिन्नगात्रः प्रविषण्णरूपः ।

निशम्य राजा कृपणः सभायां व्यवस्थितस्तं सुतमीक्षमाणः ॥

५१

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

तस्मिंस्तु पुरुषव्याघ्रे निष्कामति कृताञ्जलौ । आर्तशब्दो हि संजज्ञे स्त्रीणामन्तःपुरे महान् ॥

१

अनाथस्य जनस्यास्य दुर्बलस्य तपस्विनः । यो गतिः शरणं चासीत्स नाथः क नु गच्छति ॥

२

न कुप्यत्यभिशास्तोऽपि क्रोधनीयानि वर्जयन् । कुब्जान्प्रसादयन्सर्वान्समदुःखः क नु गच्छति ॥

३

कौसल्यायां महातेजा यथा मातरि वर्तते । तथा यो वर्ततेऽस्मासु महात्मा क नु गच्छति ॥

४

कैकेय्या क्लिश्यमानेन राज्ञा संचोदितो वनम् । परित्राता जनस्यास्य जगतः क नु गच्छति ॥

५

अहो निश्चेतनो राजा जीवलोकस्य संक्षयम् । धर्म्यं सत्यव्रतं रामं वनवासे प्रवत्स्यति ॥

६

इति सर्वा महिष्यस्ता विवत्सा इव धेनवः । रुरुदुश्चैव दुःखार्ताः सस्वरं च विचुकुशुः ॥

७

स तमन्तःपुरे घोरमार्तशब्दं महीपतिः । पुत्रशोकाभिसंतप्तः श्रुत्वा चासीत्सुदुःखितः ॥

८

नाग्निहोत्राण्यह्वयन्त सूर्यश्चान्तरधीयत । व्यसृजन्कवलाज्ञागा गावो वत्सान्न पाययन् ॥

९

त्रिशङ्कुलोहिताङ्गश्च बृहस्पतिबुधावपि । दारुणाः सोममभ्येत्य प्रहाः सर्वे व्यवस्थिताः ॥

१०

नक्षत्राणि गतार्चिषि प्रहाश्च गततेजसः । विशाखाश्च सधूमाश्च नभसि प्रचकाशिरे ॥

११

कालिकानिलवेगेन महोदधिरिवोत्थितः । रामे वनं प्रव्रजिते नगरं प्रचचाल तत् ॥

१२

दिशः पर्याकुलाः सर्वास्तिमिरेणेव संवृताः । न ग्रहो नापि नक्षत्रं प्रचकाशे न किंचन ॥

१३

अकस्मान्नागरः सर्वो जनो दैन्यमुपागमत् । आहारे वा विहारे वा न कश्चिदकरोन्मनः ॥

१४

शोकपर्यायसंतप्तः सततं दीर्घमुच्छ्वसन् । अयोध्यायां जनः सर्वश्चक्रोश जगतीपतिम् ॥

१५

बाष्पपर्याकुलमुखो राजमार्गगतो जनः । न दृष्टो लभ्यते कश्चित्सर्वः शोकपरायणः ॥

१६

न वाति पवनः शीतो न शशी सौम्यदर्शनः । न सूर्यस्तपते लोकं सर्वं पर्याकुलं जगत् ॥

१७

अनर्थिनः सुताः स्त्रीणां भर्तारो भ्रातरस्तथा । सर्वे सर्वे परित्यज्य राममेवान्वचिन्तयन् ॥

१८

सापि न न्यवर्तत । अपिना देहेन च न न्यवर्तत । 'मनसा-
प्यश्रुवेगैश्च' इति पाठान्तरम् । अत्र पाठे मनसोऽनिवृत्तेरश्रु-
वेगो ज्ञापकः ॥ ४९ ॥ उत्कटदिदृक्षावतो राज्ञस्तु सचिववच-
नान्निवृत्तिरित्याह—यमिच्छेदिति ॥ ५० ॥ व्यवस्थितोऽव-
स्थितः ॥ ५१ ॥ इति श्रीरामाभिरामे श्रीरामीये रामाय-
णतिलके वाल्मीकीय आदिकाव्येऽथोऽध्याकाण्डे चत्वारिंशः
सर्गः ॥ ४० ॥

इदानीं तत्प्रयाणनिमित्तः सर्वप्रजाशोक उच्यते—तस्मि-
न्निति । मातृवेष्टितपितृद्वेष्टेन कृताञ्जलौ निष्कामति नगराजि-
र्गच्छति सति ॥ १ ॥ तदेवाह—अनाथस्येति । तपस्विनः
शोच्यस्य । गतिः सकलसुखावाप्तिहेतुः । शरणं सर्वापश्यो
रक्षिता ॥ २ ॥ अभिशास्तो मिथ्याभिशांसनं प्रापितः । क्रोध-
नीयानि प्रजाक्रोधकराणि ॥ ३ ॥ ४ ॥ वनम् । गन्तुमिति
शेषः । अस्य जनस्येत्युक्त्वा किं विशिष्य कथनेन । सर्वस्य
जगतः परित्रातेति भगवत्स्वरूपज्ञायाः कस्याश्चिद्वचः ॥ ५ ॥
संक्षयमाधारत्वेन गृहभूतम् । वनवासे तन्निमित्तम् । प्रवत्स्यति
प्रवासयति ॥ ६ ॥ ७ ॥ ८ ॥ नाद्वयन्तामिहोत्रिभिः । राम-

दुःखादिति शेषः । अन्तरधीयत रामव्यसनात्तद्वश्यतया दिव-
सशेषे सत्यप्यन्तर्हितोऽभूत् । अकाले दुर्दिनमभूदिति भावः ।
व्यसृजन्त्यक्तवन्तः । नागा गजाः । न पाययन्नापाययन् ।
अडभाव आर्षः । दुर्दिनाद्युत्पाता राज्ञो रावणस्य च नाशसू-
चका इति बोध्यम् ॥ ९ ॥ त्रिशङ्कुर्दक्षिणदिकस्थः, लोहिताङ्गो
भौमः, गुरुबुधौ, अन्ये सर्वे प्रहाः शनिशुक्रादयः सोममभ्येत्य
रात्रौ वक्रगत्या चन्द्रं प्राप्य दारुणाः क्रूरार्चिषः सन्तो व्यव-
स्थिताः ॥ १० ॥ गतार्चिषि त्यक्त्वाभाविककान्तीनि । प्रहाः
शन्यादयः । विशाखा विमार्गस्थाः सधूमाश्च नभसि दृश्यन्ते
॥ ११ ॥ कालिका मेघपङ्क्तिरनिलवेगेनाकाश उत्थित उदधि-
रिव दृश्यते । नगरं प्रचचालेत्यनेन भूकम्पः ॥ १२ ॥ १३ ॥
अकस्मादैव हेतुकारणभावेऽपि दैन्यं रामवियोगदैव्यादधिकं
दैव्यम् ॥ १४ ॥ शोकैव रामवियोगजेन पर्यायसंतप्तः पुनः
पुनः संतप्तः । प्रतिज्ञापालनरूपधर्मवत्यपि कोप उत्पातः ॥ १५ ॥
पूर्वं तु केषांचित्तत्त्वज्ञानां हर्ष आसीत्, संप्रति तु सर्वोऽप्यहृष्टः
॥ १६ ॥ १७ ॥ सुता अनर्थिनोऽनपेक्षिणः । मातापित्रोरिति
शेषः । स्त्रीणां भर्तारोऽनर्थिनः । भ्रातरः भ्रातृणामनर्थिन इति

ये तु रामस्य सुहृदः सर्वे ते मूढचेतसः । शोकभारेण चाक्रान्ताः शयनं नैव भेजिरे ॥ १९

ततस्त्वयोध्या रहिता महात्मना पुरंदरेणेव मही सपर्वता ।

चचाल घोरं भयशोकदीपिता सनागयोधाश्वगणा ननाद च ॥ २०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकचत्वारिंशः सर्गः ॥ ४१ ॥

द्विचत्वारिंशः सर्गः ।

यावत्तु निर्यतस्तस्य रजोरूपमदृश्यत । नैवेक्ष्वाकुवरस्तावत्संजहारात्मचक्षुषी ॥ १

यावद्राजा प्रियं पुत्रं पश्यत्यत्यन्तधार्मिकम् । तावद्व्यवर्धतेवास्य धरण्यां पुत्रदर्शने ॥ २

न पश्यति रजोऽप्यस्य यदा रामस्य भूमिपः । तदार्तश्च विषण्णश्च पपात धरणीतले ॥ ३

तस्य दक्षिणमन्वागात्कौसल्या बाहुमङ्गना । परं चास्यान्वगात्पार्श्वे कैकेयी सा सुमध्यमा ॥ ४

तां नयेन च संपन्नो धर्मेण विनयेन च । उवाच राजा कैकेयीं समीक्ष्य व्यथितेन्द्रियः ॥ ५

कैकेयि मामकाङ्गानि मा स्पर्शः पापनिश्चये । नहि त्वां द्रष्टुमिच्छामि न भार्या न च बान्धवी ॥ ६

ये च त्वामनुजीवन्ति नाहं तेषां न तं मम । केवलार्थपरां हि त्वां त्यक्तधर्मां त्यजाम्यहम् ॥ ७

अगृह्णां यच्च ते पाणिमग्निं पर्यणयं च यत् । अनुजानामि तत्सर्वमस्मिन्नोके परत्र च ॥ ८

भरतश्चेत्प्रतीतः स्याद्राज्यं प्राप्यैतदव्ययम् । यन्मे स दद्यात्पित्रर्थं मा मां तद्वत्तमागमत् ॥ ९

अथ रेणुसमुद्भूतं समुत्थाप्य नराधिपम् । न्यवर्तत तदा देवी कौसल्या शोककर्षिता ॥ १०

हृत्वेव ब्राह्मणं कामात्स्पृष्ट्वाग्निमिव पाणिना । अन्वतप्यत धर्मात्मा पुत्रं संचिन्त्य राघवम् ॥ ११

निवृत्यैव निवृत्यैव सीदतो रथवर्त्मसु । राज्ञो नातिबभौ रूपं प्रस्तस्यांशुमतो यथा ॥ १२

विललाप स दुःखार्तः प्रियं पुत्रमनुसरन् । नगरान्तमनुप्राप्तं बुद्ध्वा पुत्रमथाब्रवीत् ॥ १३

शेषः । राममेवान्वन्विन्त्यन् । तज्जानेन सर्वो जनः सर्वत्र विरक्तोऽभूदित्याशयः ॥ १८ ॥ १९ ॥ पुरंदरेण रहिता सपर्वता समेरुथया मही चलति । तस्य त्रिलोकीपतित्वात् । तथा रामेण रहितायोध्या चचाल । रक्षकाभावात् । ननाद च । दुःखाच्चकन्देल्यर्थः ॥ २० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकचत्वारिंशः सर्गः ॥ ४१ ॥

निर्यतस्तस्य रामस्य संबन्धि रजसो रूपं रथ्याधूलेः स्वरूपं यावत्तेनादृश्यत तावदात्मनश्चक्षुषी न संजहार । इदं रामरथोद्धतं रज इति प्रीत्या तत्पश्यन्नेवासीदिति भावः ॥ १ ॥ यावत्प्रियं पुत्रं राजा पश्यति । रथधूलिदर्शनद्वारेति शेषः । तावत्पुत्रदर्शने तन्निमित्तं धरण्यां स्थितोऽस्य देहो व्यवर्धतेव । उत्थाय स्थित एवाभूदित्यर्थः ॥ २ ॥ रजसोऽप्यदर्शने तच्छरीरं पतितमभूदित्याह—नेति । रामस्य रजः । रामरथोद्धतं रज इत्यर्थः ॥ ३ ॥ तस्येति । पतितमुत्थाप्य तस्य दक्षिणं बाहुं धृत्वा कौसल्यान्वागात्स्वपुरं प्रति गम्यमानमन्वा सहैव ससार । कैकेयी त्वस्य वामं पार्श्वमेव केवलमन्वगात् । तथात्वं च राज्ञोऽस्यां परमवैरस्यात् ॥ ४ ॥ तदेवाह—तामिति ॥ ५ ॥ न च बान्धवी । बन्धूनां क्लेशपात्रदास्यादिरूपापि नेत्यर्थः । अण्णन्तत्वाद्धीप् ॥ ६ ॥ ७ ॥ न केवलमैहिकव्यवहारस्य त्यागः, किंतु पारलौकिकस्यापीत्याह—अगृह्णामिति । यच्च ते पाणिं पर्यगृह्णाम्, यच्च त्वामग्निं पर्यणयं प्रदक्षिणमनयम्,

अग्निहोत्रसंबन्धं वा कार्यम्, तत्सर्वमस्मिन्नोके पाणिग्रहणसाध्य-कीडादि परलोकेऽग्निहोत्रादिसाध्यस्वर्गादि चानुजानामि स्मिन्नोके ॥ ८ ॥ ननु मम त्यागेऽपि मत्पुत्रादेः कथं त्यागः 'ये च त्वामनुजीवन्ति' इत्यादिनोक्तत्राह—भरत इति । नहि त्वया प्रापितं राज्यं प्राप्य भरतः प्रतीतः स्यात्तुष्टः स्यात्, तर्हि मे मरणानन्तरं स भरतः पित्रर्थं पितृत्वप्रयुक्तभ्रातृत्वं यद्द्यात्तत्तद्वत् मां मागमत् । मा प्राप्नोत्वित्यर्थः । अन्यथा तु तं न त्यजामीत्यर्थः । कतकस्तु—'अनुजानामि' इत्यादिसार्ध-श्लोक एकं वाक्यम् । तत्पूर्वार्धे त्यजामीत्यस्यानुकर्षः । तत्तृती-यार्धे 'यन्मे स दद्यात्पित्रर्थं मामतद्वत्तमागमत्' इति पाठः । स दद्यादिति चावर्तते । भरतस्त्वया प्रापितं राज्यं प्राप्य प्रतीतो विवेकवान्सन्यत्प्राप्तं राज्यं तस्य पित्रर्थं पितृमम प्रीति-संपादनाय यदि दद्यात्पजेत्, मां चातद्वत् न कृतं तस्यै दत्तं दानं राज्यस्य येन तादृशं मा प्रीत्या पूर्ववदागमत्प्राप्तुयाचेत्, तदा यत्स मे दद्यादस्मिन्नोके विहारशम्याभोजनादि परत्र च परलोके पिण्डदानादि तत्सर्वमनुजानाम्यङ्गीकरोमि । अन्यथा 'तं त्यजाम्येवेत्यर्थः' इत्याह ॥ ९ ॥ रेणुसमुद्भूतं भुवे लुण्ठना-द्रजोव्याप्तम् । न्यवर्तत । राज्ञा सहेति शेषः ॥ १० ॥ यथा पाणिनाग्निं स्पृष्ट्वा स्वकर्तृकदोषेण तस्वीडयानुगतो भवति तथा स्वकृतमेतद्दुःखमित्यनुतापः ॥ ११ ॥ निवृत्य । पुनः पुनरित्यर्थः । रथवर्त्मसु सीदतो रथमार्गदर्शने क्रियतः । प्रस्तस्य राहुणा ॥ १२ ॥ आत्मानं नगरान्तं नगरसमीपं प्राप्तं बुद्ध्वा पुत्रं

वाहनानां च मुख्यानां बहतां तं ममात्मजम् । पदानि पथि दृश्यन्ते स महात्मा न दृश्यते ॥ १४
 यः सुखेनोपधानेषु शेते चन्दनरुषितः । वीज्यमानो महार्हाभिः स्त्रीभिर्मम सुतोत्तमः ॥ १५
 स नूनं कचिदेवाद्य वृक्षमूलमुपाश्रितः । काष्ठं वा यदि वाश्मानमुपधाय शयिष्यते ॥ १६
 उत्थास्यति च मेदिन्याः कृपणः पांसुगुण्डितः । विनिःश्वसन्प्रस्रवणात्करेणूनामिवर्षभः ॥ १७
 द्रक्ष्यन्ति नूनं पुरुषा दीर्घबाहुं वनेचराः । राममुत्थाय गच्छन्तं लोकनाथमनाथवत् ॥ १८
 सा नूनं जनकस्येष्टा सुता सुखसदोचिता । कण्टकाक्रमणक्लान्ता वनमद्य गमिष्यति ॥ १९
 अनभिज्ञा वनानां सा नूनं भयमुपैष्यति । श्वापदानर्दितं श्रुत्वा गम्भीरं रोमहर्षणम् ॥ २०
 सकामा भव कैकेयि विधवा राज्यमावस । नहि तं पुरुषव्याघ्रं विना जीवितुमुत्सहे ॥ २१
 इत्येवं विलपन्राजा जनौघेनाभिसंवृतः । अपस्मात् इवारिष्टं प्रविवेश गृहोत्तमम् ॥ २२
 शून्यचत्वरवेश्मन्तां संवृतापणवेदिकाम् । क्लान्तदुर्बलदुःखार्तां नात्याकीर्णमहापथाम् ॥ २३
 तामवेक्ष्य पुरीं सर्वां राममेवानुचिन्तयन् । विलपन्प्राविशद्राजा गृहं सूर्य इवाम्बुदम् ॥ २४
 महाहृदमिवाक्षोभ्यं सुपर्णेन हतोरगम् । रामेण रहितं वेश्म वैदेह्या लक्ष्मणेन च ॥ २५
 अथ गद्गदशब्दस्तु विलपन्वसुधाधिपः । उवाच मृदु मन्दार्थं वचनं दीनमस्वरम् ॥ २६
 कौसल्याया गृहं शीघ्रं राममातुर्नयन्तु माम् । नह्यन्यत्र ममाश्वासो हृदयस्य भविष्यति ॥ २७
 इति ब्रुवन्तं राजानमनयन्द्वारदर्शिनः । कौसल्याया गृहं तत्र न्यवेश्यत विनीतवत् ॥ २८
 ततस्तत्र प्रविष्टस्य कौसल्याया निवेशनम् । अधिरुह्यापि शयनं बभूव लुलितं मनः ॥ २९
 पुत्रद्वयविहीनं च क्षुपया च विवर्जितम् । अपश्यद्भवनं राजा नष्टचन्द्रमिवाम्बरम् ॥ ३०
 तच्च दृष्ट्वा महाराजो भुजमुद्यम्य वीर्यवान् । उच्चैःस्वरेण प्राक्रोशद्धा राम विजहासि नौ ॥ ३१
 सुखिता बत तं कालं जीविष्यन्ति नरोत्तमाः । परिष्वजन्तो ये रामं द्रक्ष्यन्ति पुनरागतम् ॥ ३२
 अथ रात्र्यां प्रपन्नायां कालरात्र्यामिवात्मनः । अर्धरात्रे दशरथः कौसल्यामिदमब्रवीत् ॥ ३३
 न त्वां पद्यामि कौसल्ये साधु मां पाणिना स्पृश । रामं मेऽनुगता दृष्टिरद्यापि न निवर्तते ॥ ३४
 तं राममेवानुविचिन्तयन्तं समीक्ष्य देवी शयने नरेन्द्रम् ।
 उपोपविश्याधिकमार्तरूपा विनिःश्वसन्तं विललाप कृच्छ्रम् ॥ ३५

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे द्विचत्वारिंशः सर्गः ॥ ४२ ॥

चाप्राप्तं बुद्ध्वात्रवीदिति कतकः । यद्वा पुत्रं नगरान्तं नगरबाह्यं
 देशं प्राप्तं मत्वेत्यर्थः ॥ १३ ॥ १४ ॥ महार्हाभिरुत्तमरूपालंकार-
 वतीभिः ॥ १५ ॥ कचिन्नदीतीरादौ । अश्मा पाषाणः ॥ १६ ॥
 बन्दिस्तुल्यादिराहित्येन कृपण इव प्रस्रवणाद्विरिप्रस्थादिप्रदेशात्
 ॥ १७ ॥ १८ ॥ सुखसदोचिता सुखस्य सदा उचिता ताद-
 श्यपि कण्टकेष्वाक्रमणेन पादविक्षेपेण क्लान्ता पीडिता ॥ १९ ॥
 श्वापदानां व्याघ्रादीनामासभन्तान्नर्दितम् ॥ २० ॥ सकामा
 भवेति वक्रोक्त्याऽनपकारिणां दुःखदानात्ते कामपूर्तिर्न कदा-
 पीति भावः । विधवात्वे हेतुः—नहीत्यादि ॥ २१ ॥ अप-
 स्मातो मृतज्ञानस्मातः । अरिष्टं कश्मलमयम् ॥ २२ ॥ तदेवाह
 —शून्य इति । शून्या निर्मनुष्याश्चलरा गृहप्रान्तभागा
 वेश्मन्ता वेश्ममध्यभागाश्च यस्याम् । सर्वजनानां रामगृहे गत-
 त्वात् । संवृतापणवेदिकां संवृता आवृताः पण्यस्थापनवेदिका
 यस्यां सा । 'देवताम्' इति पाठे पिहितापणदेवतागृहामित्यर्थः ।
 क्लान्ता गन्तुमशक्ताः, अतएव दुर्बला दुःखार्ता रामवियोग-
 पीडार्ता यस्याम् । नात्याकीर्णोऽत्यन्तसंभर्दरहितो महापथो
 यस्यां ताम् ॥ २३ ॥ २४ ॥ सुपर्णेन हतोरगं महाहृदमिवेति
 रिपूणां निर्भयप्रवेशद्योतकम् ॥ २५ ॥ मृदु मन्दोच्चारणात् ।

अतएव मन्दार्थमबुद्ध्यर्थम् । दीनं शोच्यम् । अस्वरं शुद्ध-
 ण्ठञ्चनिरहितम् ॥ २६ ॥ नयन्तु । ये केचिदत्र मनुष्या इति
 शेषः । अन्यत्र ह्यन्तर्गृहे आश्वासः खेदापगमः ॥ २७ ॥
 द्वारदर्शिनो वेत्रिणः कौसल्याया गृहमनयन् । तत्र गृहे तैर्वि-
 नीतवत्पर्यङ्के न्यवेश्यत । राजेति शेषः । यद्वा तन्निवेशनोत्तरं
 राजा विनीतवदधोमुख आसेति शेषः ॥ २८ ॥ कौसल्याया
 निवेशनं प्रविष्टस्य स्वापस्थानभूतं शयनं मञ्चमारुह्यापि लुलितं
 कलुषं बभूव ॥ २९ ॥ ३० ॥ नौ आवाम् । मातापितरावि-
 ल्यर्थः ॥ ३१ ॥ ये बत तं कालं तावत्कालं रामपरावृत्तिकाल-
 पर्यन्तं जीविष्यन्ति, पुनरागतं रामं परिष्वजन्तो रामं
 द्रक्ष्यन्ति, ते सुखिता नरोत्तमाश्च । तेन खस्याधमत्वादिव्य-
 ङ्गम् ॥ ३२ ॥ अथ कौसल्यागृहप्रवेशानन्तरमात्मनः काल-
 रात्र्यामिव संहाररात्र्यामिव रात्र्यां प्रपन्नायां मध्यं प्राप्तायाम्
 ॥ ३३ ॥ मां स्पृश । स्वसत्ताज्ञापनार्थमिति भावः । कौसल्या-
 दर्शने हेतुमाह—राममिति । काव्यलिङ्गमत्रालंकारः । दृष्टेर्दर्श-
 नशक्ते रामविषये समनस्काया विलीनत्वात्पदार्थान्तरं न
 स्फुरतीति व्यङ्ग्यं परं गुणीभूतम् ॥ ३४ ॥ विनिःश्वसन्तं रा-

त्रिचत्वारिंशः सर्गः ।

ततः समीक्ष्य शयने सन्नं शोकेन पार्थिवम् । कौसल्या पुत्रशोकार्ता तमुवाच महीपतिम् ॥ १
 राघवे नरशार्दूल विषं मुक्त्वाहिजिह्वागा । विचरिष्यति कैकेयी निर्मुक्तेव हि पन्नगी ॥ २
 विवास्य रामं सुभगा लब्धकामा समाहिता । त्रासयिष्यति मां भूयो दुष्टाहिरिव वैदमनि ॥ ३
 अथास्मिन्नगरे रामश्चरन्मैक्षं गृहे वसेत् । कामकारो वरं दातुमपि दासं ममात्मजम् ॥ ४
 पातयित्वा तु कैकेय्या रामं स्थानाद्यथेष्टतः । प्रविद्धो रक्षसां भागः पर्वणीवाहिताग्निना ॥ ५
 नागराजगतिर्वीरो महाबाहुर्धनुर्धरः । वनमाविशते नूनं सभार्यः सहलक्ष्मणः ॥ ६
 वने त्वदृष्टदुःखानां कैकेय्यनुमते त्वया । त्यक्तानां वनवासाय कान्यावस्था भविष्यति ॥ ७
 ते रत्नहीनास्तरुणाः फलकाले विवासिताः । कथं वत्स्यन्ति कृपणाः फलमूलैः कृताशनाः ॥ ८
 अपीदानीं स कालः स्यान्मम शोकक्षयः शिवः । सहभार्यं सहभ्रात्रा पश्येयमिह राघवम् ॥ ९
 श्रुत्वैवोपस्थितौ वीरौ कदायोध्या भविष्यति । यशस्विनी दृष्टजना सूच्छ्रितध्वजमालिनी ॥ १०
 कदा प्रेक्ष्य नरव्याघ्रावरण्यात्पुनरागतौ । भविष्यति पुरी दृष्टा समुद्र इव पर्वणि ॥ ११
 कदायोध्यां महाबाहुः पुरीं वीरः प्रवेक्ष्यति । पुरस्कृत्य रथे सीतां वृषभो गोवधूमिव ॥ १२
 कदा प्राणिसहस्राणि राजमार्गे ममात्मजौ । लाजैरवकरिष्यन्ति प्रविशन्तावर्दिदमौ ॥ १३
 प्रविशन्तौ कदायोध्यां द्रक्ष्यामि शुभकुण्डलौ । उदप्रायुधनिर्लिशौ सशृङ्गाविव पर्वतौ ॥ १४
 कदा सुमनसः कन्याद्विजातीनां फलानि च । प्रदिशन्तः पुरीं दृष्टाः करिष्यन्ति प्रदक्षिणम् ॥ १५
 कदा परिणतो बुद्ध्या वयसा चामरप्रभः । अभ्युपैष्यति धर्मात्मा सुवर्ष इव लालयन् ॥ १६
 निःसंशयं मया मन्ये पुरा वीर कदर्यया । पातुकामेषु वत्सेषु मातृणां शातिताः स्तनाः ॥ १७
 साहं गौरिव सिंहेन विवत्सा वत्सला कृता । कैकेय्या पुरुषव्याघ्र बालवत्सेव गौर्बलात् ॥ १८
 नहि तावद्गुणैर्जुष्टं सर्वशास्त्रविशारदम् । एकपुत्रा विनापुत्रमहं जीवितुमुत्सहे ॥ १९
 न हि मे जीविते किञ्चित्सामर्थ्यमिह कल्प्यते । अपश्यन्त्याः प्रियं पुत्रं लक्ष्मणं च महाबलम् ॥ २०

जानमुपोपविश्य शयनसमीप उपविश्य ॥ ३५ ॥ इति श्रीरा-
 माभिरामे श्रीरामीये रामायणतिलके वाल्मीकीय आदि-
 काव्येऽयोध्याकाण्डे द्विचत्वारिंशः सर्गः ॥ ४२ ॥

सन्नं खिन्नम् ॥ १ ॥ अहिजिह्वागा सर्पवत्कुटिलगतिः
 कुटिलचरित्रा 'जिह्वाताम्' इति पाठे जिह्वातां कौटिल्यरूपं
 विषं मुक्त्वेत्यर्थः । निर्मुक्ता त्यक्तकुटुम्बा ॥ २ ॥ ३ ॥ भवतु
 भरतराज्यवरणम्, अथापीहैव नगरे रामो मैक्षं चरन्गृहे वसे-
 दिति यद्यनया कृतं स्यात् वरं दातुं ममापि कामकार इष्टाच-
 रणम् । अप्यात्मजं राममस्या दासमपि दातुं वरं मम काम-
 कार इष्टमेव । तद्वियोगशोकाभावात् । एवं चैवं वरयाचनं
 ममातित्रासनार्थमेवेति व्यङ्ग्यम् ॥ ४ ॥ कैकेय्या कन्या ।
 रामं स्थानात्स्थानाद्यथेष्टतः स्वेच्छानुसारेण पातयित्वा
 प्रभ्रश्य । पर्वण्याहिताग्निना रक्षसां भागलुषादिरूपो प्रविद्धः
 प्रक्षिप्तः । इतः परं तद्दर्शनमसंभावितं रक्षोभिर्नाशादिति
 व्यङ्ग्यम् ॥ ५ ॥ ६ ॥ कैकेय्यनुमते । स्थितेनेति शेषः ।
 कान्यावस्था रक्षोभक्षणातिरिक्ता, न कापि । जीवनं सर्वथा न
 संभावितमिति भावः ॥ ७ ॥ रत्नहीना उत्तमवस्तुहीनाः ।
 तरुणौ च तरुणी च तरुणाः । फलकाले युवावस्थत्वेन राज्य-

भोगकाले ॥ ८ ॥ शोकक्षयः शोकस्य क्षयो यस्मिन्तः ।
 अपीदानीं स्यात् । इदानीमेव स्यात्स काल इत्यर्थः । अपी-
 दानीमिति लोकोक्तौ वा ॥ ९ ॥ १० ॥ ११ ॥ गोर्वा
 वधूम् ॥ १२ ॥ १३ ॥ उदप्रायुधनिर्लिशौ । आयुधं धनुरादि ।
 निर्लिशः खङ्गः ॥ १४ ॥ कन्याद्विजातीनामिति द्वंद्वः । तत्र
 कन्यानां सुमनसः पुष्पाणि द्विजानां फलानि च प्रदिशन्तः
 प्रगृह्णन्तो दृष्टा भूत्वा सकलपौरजनोत्सवाय कदा पुरीं प्रदक्षिणं
 करिष्यन्ति ॥ १५ ॥ बुद्ध्यापरिणतो ज्ञानेन वृद्धः । वयसा
 चामरप्रभस्तरुणतर इव । देवानां सदा तरुणत्वात् । सुवर्ष इव
 कालिकः कालिकसुवृष्टिरिव जनाल्लालयन् । 'त्रिवर्ष इव लाल-
 यन्' इति पाठे मामिति शेषः । 'मां ललन्' इति पाठे प्रति-
 क्रीडां कुर्वन्मित्यर्थः ॥ १६ ॥ कदर्यया क्षुद्राचारया । पातुं
 कामो येषां तेषु पातुकामेषु । शातिताः कृताः ॥ १७ ॥
 वत्सला पुत्रवत्सला । सिंहेन गौरिव त्वया विवत्सा कृता ।
 उक्तपातकेनेति शेषः । एवं कैकेय्या सिंहा बालवत्सा गौरिव
 बलाद्विवत्सा कृता ॥ १८ ॥ अतः—नहीति । गुणैः सर्वक-
 ल्याणुगुणैः ॥ १९ ॥ कल्प्यते । दैवेनेति शेषः । 'कल्पते'

अयं हि मां दीपयतेऽद्य वह्निस्तनूजशोकप्रभवो महाहितः ।

महीमिमां रश्मिभिरुत्तमप्रभो यथा निदाघे भगवान्दिवाकरः ॥

२१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

विलपन्तीं तथा तां तु कौसल्यां प्रमदोत्तमाम् । इदं धर्मे स्थिता धर्म्यं सुमित्रा वाक्यमब्रवीत् ॥ १
तवार्यं सद्गुणैर्युक्तः सपुत्रः पुरुषोत्तमः । किं ते विलपितेनैवं कृपणं रुदितेन वा ॥ २
यस्तवार्यं गतः पुत्रस्त्यक्त्वा राज्यं महाबलः । साधु कुर्वन्महात्मानं पितरं सत्यवादिनम् ॥ ३
क्षिष्टैराचरिते सम्यक्शश्वत्प्रेत्य फलोदये । रामो धर्मे स्थितः श्रेष्ठो न स शोच्यः कदाचन ॥ ४
वर्तते चोत्तमां वृत्तिं लक्ष्मणोऽस्मिन्सदानघः । दयावान्सर्वभूतेषु लाभस्तस्य महात्मनः ॥ ५
अरण्यवासे यदुःखं जानन्त्येव सुखोचिता । अनुगच्छति वैदेही धर्मात्मानं तवात्मजम् ॥ ६
कीर्तिभूतां पताकां यो लोके भ्रामयति प्रभुः । धर्मः सत्यव्रतपरः किं न प्राप्तस्तवात्मजः ॥ ७
व्यक्तं रामस्य विज्ञाय शौचं माहात्म्यमुत्तमम् । न गात्रमंशुभिः सूर्यः संतापयितुमर्हति ॥ ८
शिवः सर्वेषु कालेषु काननेभ्यो विनिःसृतः । राघवं युक्तशीतोष्णः सेविष्यति सुखोऽनिलः ॥ ९
शयानमनघं रात्रौ पितेवाभिपरिष्वजन् । धर्मघ्नः संस्पृशन्शीतश्चन्द्रमा ह्लादयिष्यति ॥ १०
ददौ चाल्माणि दिव्यानि यस्यै ब्रह्मा महौजसे । दानवेन्द्रं हतं दृष्ट्वा तिमिष्वजसुतं रणे ॥ ११
स शूरः पुरुषव्याघ्रः स्वबाहुबलमाश्रितः । असंनस्तो ह्यरण्येऽसौ वैश्मनीव निवस्यते ॥ १२
यस्येषुपथमासाद्य विनाशं यान्ति शत्रवः । कथं न पृथिवी तस्य शासने स्थातुमर्हति ॥ १३
या श्रीः शौर्यं च रामस्य या च कल्याणसत्त्वता । निवृत्तारण्यवासः स्वं क्षिप्रं राज्यमवाप्स्यति ॥ १४
सूर्यस्यापि भवेत्सूर्यो ह्यग्नेरग्निः प्रभोः प्रभुः । श्रियाः श्रीश्च भवेदग्र्या कीर्त्याः कीर्तिः क्षमाक्षमा ॥ १५

इति पाठे विद्यत इत्यर्थः ॥ २० ॥ दीपयते संतापयति ॥ २१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्रिचत्वारिंशः सर्गः ॥ ४३ ॥

एवं दुःखितां कौसल्यां सुमित्रा समाश्वासयतीत्याह—विलपन्तीमिति । इदं वाक्यमित्यन्वयः ॥ १ ॥ कृपणं यथा रुदितेन वा किम् । अयुक्तमेवेत्यर्थः । तत्र हेतुः—सद्गुणैर्युक्त इति । तादृशस्य च न क्वाप्यपाय इति भावः । पुरुषोत्तम इत्यनेन तस्येश्वरत्वं व्यक्तम् । एवं च सर्वव्यापकत्वेनात्रापि संनिधनाद्विलापादि व्यर्थमिति च व्यक्तम् ॥ २ ॥ तदेवाह—य इति । श्लोकद्वयमेकं वाक्यम् । साधु सिद्धसंकल्पं कुर्वन्गतः । वनमिति शेषः । सत्यवादिनं सत्येन प्रसिद्धम् ॥ ३ ॥ शश्वत्सर्वथा नित्यं प्रेक्ष्य फलस्यामुष्मिकमुखस्योदयो यस्मात्तत्र धर्मे स्थितः, अतो न शोच्यः ॥ ४ ॥ सुसहायसंपत्तेश्च न शोच्य इत्याह—वर्तते चेति । उत्तमां वृत्तिं पितृतुल्यशुश्रूषाव्यापारं वर्तते वर्तयते । करोतीति यावत् । लाभः सुखमेव ॥ ५ ॥ एवं वैदेह्यानुगच्छति तेन लाभ एव तस्य । अनेन सर्वभूतदयावत्त्वेन लक्ष्मणस्य सर्वभूताधारभूधारकशेषावतारत्वं धर्मानुगत्या च जानक्याः श्रीत्वं ध्वनितम् । तेन रामस्य भगवत्त्वं ध्वनितम् ॥ ६ ॥ तदेवाह—कीर्तीति । यः कीर्त्यात्मना संभूतां पताकां ध्वजं लोके त्रैलोक्येऽपि भ्राम-

यति प्रवर्तयति । प्रभुः सर्वभूतपालको दयया । स तवात्मजः साक्षाद्धर्मस्तद्रूपो यतः सत्यव्रतपरः, अतः किं न प्राप्तः किं तच्छ्रेयो यज्ञ प्राप्तः । अनेन तदेव व्यक्तं दृढीकृतम् । सर्वश्रेयःस्थानत्वस्य भगवदतिरिक्तेऽभावात् ॥ ७ ॥ एतदेव ध्वनयन्ती सकलदेवसेव्यत्वं तस्याह—व्यक्तमिति । शौचमपह-तपाप्मत्वादिलक्षणम् । माहात्म्यं सर्वनियन्तृत्वम् । 'यद्भीषो-देति सूर्यः' इति श्रुतेः ॥ ८ ॥ युक्तशीतोष्णोऽत एव सुखस्पर्श इत्यर्थः ॥ ९ ॥ चन्द्रमाश्चन्द्रः । ह्लादयिष्यति सुखयिष्यति ॥ १० ॥ ब्रह्मा ब्राह्मणो विश्वामित्रः । ब्रह्मेव सृष्टिकर्ता वा । तिमिष्वजः शम्बरस्तस्युतः सुबाहुविरल्यर्थ इति कतककृतः । तीर्थस्तु—कदाचिद्रामो वैजयन्तं नगरं निरुध्य तत्रत्यतिमिष्वजाख्यशम्बरपुत्रस्य दानवस्य पुत्रं हतवान् । तेन प्रीतो ब्रह्मा रामाय दिव्यान्माणि ददावित्येतद्भलात्कल्पयति । कतकोक्तं तु न युक्तम् । तादृकावधोत्तरं सुबाहुवधात्प्रागेव विश्वामित्रेणालोपदेशस्य प्रागुक्तत्वात्, सुबाहोर्भीरीचभ्रातृत्वस्य पूर्वमुक्तत्वेन शम्बरपुत्रत्वानौचित्याच्च ॥ ११ ॥ १२ ॥ तस्य शासने पृथिवी, तत्स्थाः प्राणिनः कथं न शासने स्थास्यन्ति । अतस्तस्य कुतोऽपि न भयमिति भावः ॥ १३ ॥ या यादृशी श्रीः शरीरशोभा, यादृशं च शौर्यम्, यादृशी च कल्याणसरवता दृश्यते तया ज्ञायते । निवृत्तवनवासः क्षिप्रमेव स्वं राज्यं प्राप्स्यति ॥ १४ ॥ इदानीं साक्षादेव सर्वान्त-

दैवतं देवतानां च भूतानां भूतसत्तमः । तस्य के ह्यगुणा देवि वने वाप्यथवा पुरे ॥	१६
पृथिव्या सह वैदेह्या श्रिया च पुरुषर्षभः । क्षिप्रं तिसृमिरेताभिः सह रामोऽभिषेक्ष्यते ॥	१७
दुःखजं विसृज्यश्रु निष्कामन्तमुदीक्ष्य यम् । अयोध्यायां जनः सर्वः शोकवेगसमाहतः ॥	१८
कुशचीरधरं वीरं गच्छन्तमपराजितम् । सीतेवानुगता लक्ष्मीस्तस्य किं नाम दुर्लभम् ॥	१९
धनुर्ग्रहवरो यस्य बाणखट्वाखभृत्स्वयम् । लक्ष्मणो व्रजति ह्यग्रे तस्य किं नाम दुर्लभम् ॥	२०
निवृत्तवनवासं तं द्रष्टासि पुनरागतम् । जहि शोकं च मोहं च देवि सत्यं ब्रवीमि ते ॥	२१
शिरसा चरणावेतौ वन्दमानमनिन्दिते । पुनर्द्रक्ष्यसि कल्याणि पुत्रं चन्द्रमिवोदितम् ॥	२२
पुनः प्रविष्टं दृष्ट्वा तमभिषिक्तं महाश्रियम् । समुत्सक्ष्यसि नेत्राभ्यां शीघ्रमानन्दजं जलम् ॥	२३
मा शोको देवि दुःखं वा न रामे दृश्यतेऽशिवम् । क्षिप्रं द्रक्ष्यसि पुत्रं त्वं ससीतं सहलक्ष्मणम् ॥	२४
त्वयाशेषो जनश्चायं समाश्वास्यो यतोऽनघे । किमिदानीमिदं देवि करोषि हृदि विह्वलम् ॥	२५
नार्हा त्वं शोचितुं देवि यस्यास्ते राघवः सुतः । नहि रामात्परो लोके विद्यते सत्पथे स्थितः ॥	२६
अभिवादयमानं तं दृष्ट्वा ससुहृदं सुतम् । मुदाश्रु मोक्ष्यसे क्षिप्रं मेघरेखेव वार्षिकी ॥	२७
पुत्रस्ते वरदः क्षिप्रमयोध्यां पुनरागतः । कराभ्यां मृदुपीनाभ्यां चरणौ पीडयिष्यति ॥	२८
अभिवाद्य नमस्यन्तं शूरं ससुहृदं सुतम् । मुदास्त्रैः प्रोक्ष्यसे पुत्रं मेघराजिरिवाचलम् ॥	२९
आश्वासयन्ती विविधैश्च वाक्यैर्वाक्योपचारे कुशलानवद्या ।	
रामस्य तां मातरमेवमुक्त्वा देवी सुमित्रा विरराम रामा ॥	३०
निशम्य तल्लक्ष्मणमातृवाक्यं रामस्य मातुर्नरदेवपत्न्याः ।	
सद्यः शरीरे विननाश शोकः शरद्वतो मेघ इवाल्पतोयः ॥	३१
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुश्चत्वारिंशः सर्गः ॥ ४४ ॥	

पञ्चचत्वारिंशः सर्गः ।

अनुरक्ता महात्मानं रामं सत्यपराक्रमम् । अनुजग्मुः प्रयान्तं तं वनवासाय मानवाः ॥	१
निवर्तितेऽतीव बलात्सुहृद्धर्मेण राजनि । नैव ते संन्यवर्तन्त रामस्यानुगता रथम् ॥	२
अयोध्यानिलयानां हि पुरुषाणां महायशाः । बभूव गुणसंपन्नः पूर्णचन्द्र इव प्रियः ॥	३
स याच्यमानः काकुत्स्थस्ताभिः प्रकृतिभिस्तदा । कुर्वाणः पितरं सत्यं वनमेवान्वपद्यत ॥	४
अवेक्षमाणः सस्नेहं चक्षुषा प्रपिबन्निव । उवाच रामः सस्नेहं ताः प्रजाः स्वाः प्रजा इव ॥	५

योमित्वं रामस्य दर्शयति—सूर्यस्यापीति । सर्वस्यापि स्वल्प-
कार्यजनकत्वमेतदधीनमेवेति भावः । क्षमाक्षमेति षष्ठीतत्पु-
रुषः ॥ १५ ॥ अगुणाः । दोषजनका इत्यर्थः ॥ १६ ॥ राम
एताभित्सिद्धभिः सहाभिषेक्ष्यते । वसिष्ठादिभिरिति शेषः ।
श्रिया विजयलक्ष्म्या ॥ १७ ॥ कालान्तरेऽपि राज्याहंता
जनानुरागप्रदर्शनेनाह—दुःखजमिति । यतोऽयोध्यायां विद्य-
मानः सर्वो जनोऽयं निष्कामन्तमुदीक्ष्य दुःखजमश्रु विसृ-
जति, अतस्तस्य राज्यमवश्यं भावीति शेषः ॥ १८ ॥ अथ
तस्य वने विषयमुखं नास्तीति शोचन्तीमाह—कुशचीरादिधर-
मपि यं लक्ष्मीरिव सीतानुगता तस्य किं दुर्लभम् । इवशब्द
एषार्षे । सीतारूपेण लक्ष्मीरेवैवेति भावः । एतेन स विष्णुरे-
वेति ज्ञातम् ॥ १९ ॥ धनुर्ग्रहाणां वरः श्रेष्ठः । पुरुषोत्त-
मत्वं विना न लक्ष्मणोऽप्येतरः स्यादिति भावः ॥ २० ॥
द्रष्टासि । छद ॥ २१ ॥ २२ ॥ २३ ॥ रामे रामविषये शोकः
प्रकाशितुः खं मया माह । यतस्तस्मिन्निवमद्युर्गं न दृश्यते

॥ २४ ॥ हे अनघे, यस्मात्त्वयाशेषोऽयं जनस्त्वत्परिवाररूप-
त्वात्त्वया समाश्वास्यः । अतो देवि, त्वं हृदि विह्वलं दुःखं
किं करोषि ॥ २५ ॥ २६ ॥ मेघरेखा मेघपङ्क्तिः ॥ २७
॥ २८ ॥ अभिवाद्य चरणौ स्पृष्ट्वा । प्रोक्ष्यसे । 'उक्ष सेचने' ।
वर्तमानसामीप्ये लट् ॥ २९ ॥ वाक्योपचारे वाक्यरचनयाम् ।
रामा रमणीया ॥ ३० ॥ ३१ ॥ इति श्रीरामाभिरामे श्रीरा-
मीये रामायणतिलके वाल्मीकीय आदिकाव्येऽयोध्याकाण्डे
चतुश्चत्वारिंशः सर्गः ॥ ४४ ॥

इदानीं दूरमनुगच्छत्पौरजननिवर्तनमाह—अन्विति । वन-
वासाय प्रयान्तमित्यन्वयः ॥ १ ॥ सुहृद्धर्मेण 'यमिच्छेत्पुनरा-
यान्तं नैव दूरमनुव्रजेत्' इत्युक्तिरूपेण । वेज्जुरकाः पौराः ॥ २ ॥
तदनिवृत्तौ हेतुमाह—अयोध्येति ॥ ३ ॥ याच्यमानः ।
प्रतिनिवृत्तिमिति शेषः । ताभिः प्रकृतिभिरनुरक्तमप्रजाभिः ।
सर्वं सत्यवन्तम् ॥ ४ ॥ स्त्राः प्रजा इव सपुत्रानिव ॥ ५ ॥

या प्रीतिर्बहुमानश्च मय्ययोध्यानिवासिनाम् । मत्प्रियार्थं विशेषेण भरते सा विधीयताम् ॥ ६
 स हि कल्याणचारित्रः कैकेयानन्दवर्धनः । करिष्यति यथावद्वः प्रियाणि च हितानि च ॥ ७
 ज्ञानवृद्धो वयोबालो मृदुर्वीर्यगुणान्वितः । अनुरूपः स वो भर्ता भविष्यति भयापहः ॥ ८
 स हि राजगुणैर्युक्तो युवराजः समीक्षितः । अपि चापि मया शिष्टैः कार्यं वो भर्तृशासनम् ॥ ९
 न संतप्येद्यथा चासौ वनवासं गते मयि । महाराजस्तथा कार्यो मम प्रियचिकीर्षया ॥ १०
 यथा यथा दाशरथिर्धर्ममेवाश्रितो भवेत् । तथा तथा प्रकृतयो रामं पतिमकामयन् ॥ ११
 बाष्पेण पिहितं दीनं रामः सौमित्रिणा सह । चक्रुर्वेव गुणैर्बद्धं जनं पुरनिवासिनम् ॥ १२
 ते द्विजास्त्रिविधं वृद्धा ज्ञानेन वयसौजसा । वयःप्रकम्पशिरसो दूरादुचुरिदं वचः ॥ १३
 वहन्तो जवना रामं भो भो जाल्यास्तुरंगमाः । निवर्तध्वं न गन्तव्यं हिता भवत भर्तरि ॥ १४
 कर्णवन्ति हि भूतानि विशेषेण तुरंगमाः । यूयं तस्मान्निवर्तध्वं याचनां प्रतिवेदिताः ॥ १५
 धर्मतः स विशुद्धात्मा वीरः शुभदृढव्रतः । उपवाह्यस्तु वो भर्ता नापवाह्यः पुराद्वनम् ॥ १६
 एवमार्तप्रलापांस्तान्वृद्धान्प्रलपतो द्विजान् । अवक्ष्य सहसा रामो रथादवततार ह ॥ १७
 पद्भ्यामेव जगामाथ ससीतः सहलक्ष्मणः । संनिकृष्टपदभ्यासो रामो वनपरायणः ॥ १८
 द्विजातीन् हि पदार्तीस्तान् रामश्चारित्रवत्सलः । न शशाक घृणाचक्षुः परिमोक्तुं रथेन सः ॥ १९
 गच्छन्तमेवं तं दृष्ट्वा रामं संभ्रान्तमानसाः । ऊचुः परमसंतप्ता रामं वाक्यमिदं द्विजाः ॥ २०
 ब्राह्मण्यं कृत्स्नमेतत्त्वां ब्रह्मण्यमनुगच्छति । द्विजस्कन्धाधिकृढास्त्वामग्नयोऽप्यनुयान्त्वमी ॥ २१
 वाजपेयसमुत्थानि च्छत्राण्येतानि पश्य नः । पृष्ठतोऽनुप्रयातानि मेघानिव जलालये ॥ २२
 अनवाप्तातपत्रस्य रश्मिसंतापितस्य ते । एमिच्छायां करिष्यामः स्वैश्चित्रैर्वाजपेयकैः ॥ २३
 या हि नः सततं बुद्धिर्वेदमन्त्रानुसारिणी । त्वत्कृते सा कृता वत्स वनवासानुसारिणी ॥ २४
 हृदयेष्ववतिष्ठन्ते वेदा ये नः परं धनम् । वत्स्यन्त्यपि गृहेष्वेव दाराश्चारित्ररक्षिताः ॥ २५

अयोध्यानिवासिनाम् । युष्माकमिति शेषः ॥ ६ ॥ प्रियायै-
 हलौकिकमुखजनकानि । हितानि परलोकमुखजनकानि ॥ ७ ॥
 वयसा बालोऽपि ज्ञानवृद्धः । वीर्यगुणान्वितोऽपि मृदुः
 ॥ ८ ॥ समीक्षितो राज्ञा निश्चितः । मया शिष्टैः । मतोऽधि-
 कैरिति यावत् । ईदृशे राजगुणैर्युक्तः । हि यतः । अपि चाप्य-
 स्मादपि हेतोः । भरते प्रीतिर्विधीयताम् । यतो वो युष्माकं
 भर्तृशासनं राजाज्ञा कार्यावश्यकार्या भवति ॥ ९ ॥ तथा
 कार्योऽनुकूलचरणेन सदा समाश्वासनीयः ॥ १० ॥ धर्मं राज-
 वाक्यपरिपालनरूपम् । अकामयंश्चित्ते स्वीकृतवन्तः । अत्य-
 न्तधर्मशालिनात् ॥ ११ ॥ बाष्पेण पिहितं पिहितनेत्रं रज्जु-
 रूपैः स्वगुणैर्बद्धं पुरनिवासिनं सौमित्रिसहितो रामश्चक्रुर्वेव ।
 उत्प्रेक्षालंकारः । गुणैरित्यंशे शोकः ॥ १२ ॥ ओजसा तपो-
 बलेन । एवं त्रिविधं यथा तथा वृद्धस्तेषां मध्ये वयःप्रकम्प-
 शिरसो वयस आधिक्यात्कम्पयुक्तशिरसोऽतिवृद्धत्वादनुधाव-
 नाशकत्वा दूरादिदमूचुः । क्वचित्तु 'प्रभुमशिरसः' इति पाठः
 ॥ १३ ॥ किमुचुस्तदाह—वहन्त इति । रथेन प्रापयन्त
 इत्यर्थः । जाल्या उत्तमजातीयाः । भर्तरि रामविषये हिता
 भवत । वनं मा नयतेति यावत् । ब्राह्मणयाख्यामतिक्रम्य
 युष्माद्रमनं भर्तुरहितमिति भावः ॥ १४ ॥ विशेषेण यूयं कर्ण-
 वन्त इत्यनुकर्षतस्तस्माद्वधिरवज्ञ गन्तव्यम्, अपि तु याचना-

मसवीर्यां प्रतिवेदिता ज्ञातवन्तो निवर्तध्वम् ॥ १५ ॥ उप-
 बाह्यः पुरसमीपं प्रापणीयः । वो युष्माकम्, न तु पुरादपनीय
 वनं बाह्यः प्रापणीयः ॥ १६ ॥ आर्तप्रलापानार्तवाक्यानि ।
 प्रलपतः कथयतः ॥ १७ ॥ द्विजानां संगमार्थं संनिकृष्टपद-
 न्यासो भूत्वा वनपरायण एव शनैर्जगाम, न तु निवृत्तो नापि
 स्थितः । रथेन गमने ब्राह्मणकेशेन दोषः, प्रतिनिवृत्त्य ब्राह्मणा-
 श्वासने व्रतभङ्गो भवतीति धिया पद्भ्यां मन्दगमनोऽभूत् ।
 यावद्बद्धसंनिधानमिति भावः ॥ १८ ॥ रथेन परिमोक्तुं न
 शशाक । अत्यन्तं रथवेगालम्बनेन निवर्तयितुं न शशाकेत्यर्थः ।
 तत्र घृणाचक्षुः हेतुः । घृणा दया । तत्सूचकचक्षुष्मानित्यर्थः
 ॥ १९ ॥ गच्छन्तमेव स्वप्रार्थनानन्तरमपि न स्थितं नापि
 निवृत्तमित्यर्थः ॥ २० ॥ ब्राह्मण्यं ब्राह्मणसमूहः । ब्रह्मण्यं
 ब्रह्माहितम् । द्विजस्कन्धाधिकृढाः । पात्रारणिद्वारेणेति शेषः
 ॥ २१ ॥ वाजपेयसमुत्थानि वाजपेययाजिनो राजवच्छत्रादिसंब-
 न्धस्य श्रुतायुक्तैः । मेघानिव जलालये । शारदमेघवत्पाण्डुरापि
 च्छत्राणीत्यर्थः ॥ २२ ॥ अनवाप्तातपत्रस्याप्राप्तश्चेत्च्छत्रस्य ।
 वाजपेयकैर्वाजपेययागप्राप्तैः ॥ २३ ॥ वेदमन्त्रानुसारिणी तद-
 भ्यासानुसरणशीला । त्वत्कृते त्वमिमं वनवासानुसारिणी
 वेदाभ्यासादि परित्यज्य वनवासोन्मुखीकृतेत्यर्थः ॥ २४ ॥
 अस्माकं तस्य सह वनवासगमने न काप्यनुपपत्तिरिति भावः

पुनर्न निश्चयः कार्यस्त्वद्गतौ सुकृता मतिः । त्वयि धर्मव्यपेक्षे तु किं स्याद्धर्मपथे स्थितम् ॥ २६
याचितो नो निवर्तस्व हंसशुक्रशिरोरुहैः । शिरोभिर्निभृताचार महीपतनपांसुलैः ॥ २७
बहूनां वितता यज्ञा द्विजानां च इहागताः । तेषां समाप्तिरायत्ता तव वत्स निवर्तने ॥ २८
भक्तिमन्तीह भूतानि जङ्गमाजङ्गमानि च । याचमानेषु तेषु त्वं भक्तिं भक्तेषु दर्शय ॥ २९
अनुगन्तुमशक्तास्त्वां मूलैरुद्धतवेगिनः । उन्नता वायुवेगेन विक्रोशन्तीव पादपाः ॥ ३०
निश्चेष्टाहारसंचारा वृक्षैकस्थाननिश्चिताः । पक्षिणोऽपि प्रयाचन्ते सर्वभूतानुकम्पनम् ॥ ३१
एवं विक्रोशतां तेषां द्विजातीनां निवर्तने । ददृशे तमसा तत्र वारयन्तीव राघवम् ॥ ३२

ततः सुमन्त्रोऽपि रथाग्रिमुच्य श्रान्तान्हयान्संपरिवर्त्य शीघ्रम् ।

पीतोदकांस्तोयपरिप्लुताङ्गानचारयद्वै तमसाविदूरे ॥

३३

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चचत्वारिंशः सर्गः ॥ ४५ ॥

षट्चत्वारिंशः सर्गः ।

ततस्तु तमसातीरं रभ्यमाश्रित्य राघवः । सीतामुद्रीक्ष्य सौमित्रिमिदं वचनमब्रवीत् ॥ १
इयमद्य निशा पूर्वा सौमित्रे प्रहिता वनम् । वनवासस्य भद्रं ते न चोत्कण्ठितुमर्हसि ॥ २
पश्य शून्यान्यरण्यानि रुदन्तीव समन्ततः । यथा निलयमायद्भिर्निर्लीनानि मृगद्विजैः ॥ ३
अद्यायोध्या तु नगरी राजधानी पितुर्मम । सखीपुंसा गतानस्माञ्छोचिष्यति न संशयः ॥ ४
अनुरक्ता हि मनुजा राजानं बहुभिर्गुणैः । त्वां च मां च नरव्याघ्र शत्रुघ्नभरतौ तथा ॥ ५
पितरं चानुशोचामि मातरं च यशस्विनीम् । अपि नान्धौ भवेतां नौ रुदन्तौ तावभीक्ष्णशः ॥ ६

येष्विति । ये नोऽस्माकं परं धनं वेदाः, तेऽस्माकं हृदय एवा-
वतिष्ठन्ते । चारित्रं पातिव्रत्यम् ॥ २५ ॥ पुनरिति । यद्यपि
त्वद्गतौ त्वदनुगमनेऽस्माकं मतिः सुकृता निश्चिता, अतः पुन-
र्वैनगमननिश्चयोऽस्माकं न कार्योऽस्ति । कृतत्वादेव तथापि
किञ्चिद्भूय इति शेषः । त्वयि धर्मव्यपेक्षे ब्राह्मणवचनरूपधर्म-
निरपेक्षे सति । किंभूतं धर्मपथे स्थितं स्यात्, न किमपि ।
सर्वे धर्ममार्गं व्यतिक्रमेयुः ॥ २६ ॥ तस्मादस्माभिर्हंसशुक्रशि-
रोरुहैः पलितकेशैः शिरोभिः साष्टाङ्गप्रणामेन महीपतनपांसुलै-
र्महीपतनेन पांसुलै रजोव्याप्तैर्देहैश्च याचितस्त्वं निभृताचार
निश्चलधर्मानुष्ठानं, निवर्तस्व । अत्र ब्राह्मणैर्नमस्कारः क्षत्रि-
यस्य कथमिति न शङ्क्यम् । तत्त्वज्ञतया भगवदवतारत्वदृष्ट्या
नमस्कारेणादोषात् । यद्वा राशो विष्णुवंशत्वेन नतौ न दोष
इत्याहुः ॥ २७ ॥ एवमपि गच्छन्तमेव दृष्ट्वाहुः—बहूनामिति ।
ये द्विजा इहागतास्तेषां बहूनां यज्ञा इह काले वितताः सन्ति
तेषां समाप्तिस्त्वन्निवर्तनायता । अनिष्टतौ सर्वयज्ञविघ्नकर्तृत्वं
त्वय्यापत्स्यतीति भावः ॥ २८ ॥ न केवलमस्मत्प्रार्थनैव,
अपि तु सर्वभूतप्रार्थनापीत्याहुः—भक्तीति । जङ्गमाजङ्गमानि
सर्वाण्यपि भूतानि भक्तिमन्ति ज्ञेहवान्ते । तेषु त्वन्निष्ठं
याचमानेषु भक्तेषु त्वमपि भक्तिं ज्ञेहं प्रदर्शय । निवृत्त्येति
शेषः ॥ २९ ॥ तेषां याचनाप्रकारमाह—मूलैः स्थावरत्वादुद-
त्यन्तं हतवेगा, अतस्त्वामनुगन्तुमशक्ता उन्नता उच्छ्रिताः
पादपा वायुवेगेन वायुवेगजशाखाचलनशब्दैर्विक्रोशन्तीव ।

त्वन्निवर्तनायेति शेषः ॥ ३० ॥ चेष्टा गात्रचलनादिरूपा आह्वा-
रार्थसंचारश्च तेभ्यो निर्गतास्तप्रहिताः । वृक्षरूपैकस्थान एव
निश्चिता निश्चयेन स्थिताः, न त्वाहारायापि भुवमवतीर्णाः ।
एवं मरणपर्यन्तव्यापारेण त्वां याचन्ते । निवृत्तिमिति शेषः
॥ ३१ ॥ निवर्तने निवर्तनमिति त्वम् । विक्रोशतां तेषामनुग्रहाय
मार्गे तिर्यक्प्रवाहत्वाद्वाघवं वारयन्तीव तमसा ददृशे दृष्टा
॥ ३२ ॥ संपरिवर्त्य श्रमापनुत्तये कृतविलुण्ठनान्विधाय ।
तोयपरिप्लुताङ्गान्नापितांस्तमसाया अविदूरेऽचारयद्भक्षिततृणा-
नकारयत् ॥ ३३ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽयोध्याकाण्डे पञ्च-
चत्वारिंशः सर्गः ॥ ४५ ॥

सीतामुद्रीक्ष्य सौमित्रिमब्रवीदित्यनेन सीतोद्देश्यकताप्यस्य
वचसो ध्वनिता ॥ १ ॥ हे सौमित्रे, वनवासस्य वनवाससंब-
न्धनिशानां मध्येऽद्य प्रवृत्तेयं निशा वनं वनवासं प्रति पूर्वा
प्रहिता प्राप्ता । वनवासकालस्यैतन्निशामारभ्य गणनीयत्वात् ।
अतस्त्वमुत्कण्ठितुमद्यप्रवृत्तिं पुरोत्सुक्येनायोध्यादिस्मरणं कर्तुं
नार्हसि ॥ २ ॥ यथायोगं स्वस्वनिलयमायद्भिर्निर्लीनानि
जैर्निर्लीनानि सशब्दमन्तर्लीनतया व्याप्तानि, अतएव शून्या-
न्यरण्यानि रुदन्तीवास्मादृष्ट्वा खिजानीव वर्तन्ते तानि पश्य
॥ ३ ॥ सखीपुंसा स्त्रीपुंसैः सहिता । अद्याद्यप्रवृत्ति ॥ ४ ॥
कृतस्तत्राह—अनुरक्ता इति । बहुभिर्गुणैरिति सर्वान्वयि
॥ ५ ॥ नावस्मदर्थे । अस्मिन्निमित्तमभीक्ष्णं मुहुर्मुहुः रुदन्तौ

भरतः खलु धर्मात्मा पितरं मातरं च मे । धर्मार्थकामसहितैर्वाक्यैराश्वासयिष्यति ॥ ७
 भरतस्यानुशंसत्वं संचिन्त्याहं पुनः पुनः । नानुशोचामि पितरं मातरं च महाभुज ॥ ८
 त्वया कार्यं नरव्याघ्र मामनुव्रजता कृतम् । अन्वेष्टव्या हि वैदेह्या रक्षणार्थं सहायता ॥ ९
 अङ्गिरेव हि सौमित्रे वत्स्याम्यद्य निशामिमाम् । एतद्धि रोचते मह्यं वन्येऽपि विविधे सति ॥ १०
 एवमुक्त्वा तु सौमित्रिं सुमन्त्रमपि राघवः । अप्रमत्तस्त्वमश्वेषु भव सौम्येत्युवाच ह ॥ ११
 सोऽश्वान्सुमन्त्रः संयम्य सूर्येऽस्तं समुपागते । प्रभूतयवसान्कृत्वा बभूव प्रत्यनन्तरः ॥ १२
 उपास्य तु शिवां संध्यां दृष्ट्वा रात्रिमुपागताम् । रामस्य शयनं चक्रे सूतः सौमित्रिणा सह ॥ १३
 तां शय्यां तमसातीरे वीक्ष्य वृक्षदलैर्वृताम् । रामः सौमित्रिणा सार्धं सभार्यः संविवेश ह ॥ १४
 सभार्यं संप्रसुप्तं तु श्रान्तं संप्रेक्ष्य लक्ष्मणः । कथयामास सूताय रामस्य विविधान्गुणान् ॥ १५
 जाग्रतोरेव तां रात्रिं सौमित्रेरुदितो रविः । सूतस्य तमसातीरे रामस्य ब्रुवतो गुणान् ॥ १६
 गोकुलाकुलतीरायास्तमसाया विदूरतः । अवसत्तत्र तां रात्रिं रामः प्रकृतिभिः सह ॥ १७
 उत्थाय च महातेजाः प्रकृतीस्ता निशाम्य च । अब्रवीद्भातरं रामो लक्ष्मणं पुण्यलक्षणम् ॥ १८
 अस्मद्व्यपेक्षान्सौमित्रे निर्व्यपेक्षान्गृहेष्वपि । वृक्षमूलेषु संसक्तान्पश्य लक्ष्मण सांप्रतम् ॥ १९
 यथैते नियमं पौराः कुर्वन्त्यस्मिन्नवर्तने । अपि प्राणान्यसिष्यन्ति न तु त्यक्ष्यन्ति निश्चयम् ॥ २०
 यावदेव तु संसृप्तास्तावदेव वयं लघु । रथमारुह्य गच्छामः पन्थानमकुतोभयम् ॥ २१
 अतो भूयोऽपि नेदानीमिक्ष्वाकुपुरवासिनः । स्वपेयुरनुरक्ता मां वृक्षमूलेषु संश्रिताः ॥ २२
 पौरा ह्यात्मकृताहुः खाद्विप्रमोच्या नृपात्मजैः । न तु खल्वात्मना योज्या दुःखेन पुरवासिनः ॥ २३
 अब्रवील्लक्ष्मणो रामं साक्षाद्धर्ममिव स्थितम् । रोचते मे तथा प्राज्ञ क्षिप्रमारुह्यतामिति ॥ २४
 अथ रामोऽब्रवीत्सूतं शीघ्रं संयुज्यतां रथः । गमिष्यामि ततोऽरण्यं गच्छ शीघ्रमितः प्रभो ॥ २५
 सूतस्ततः संत्वरितः स्यन्दनं तैर्हयोत्तमैः । योजयित्वा तु रामस्य प्राञ्जलिः प्रत्यवेदयत् ॥ २६
 अयं युक्तो महाबाहो रथस्ते रथिनां वर । त्वरयारोह भद्रं ते ससीतः सहलक्ष्मणः ॥ २७
 तं स्यन्दनमधिष्ठाय राघवः सपरिच्छदः । शीघ्रगामाकुलावर्ता तमसामतरन्नदीम् ॥ २८
 स संतीर्य महाबाहुः श्रीमाञ्जिशवमकण्टकम् । प्रापद्यत महामार्गमभयं भयदर्शनाम् ॥ २९

पितरावन्यौ न भवेताम्, अपि भवेतामेव, अतः शोचामि तौ ॥ ६ ॥ अथवा तदनुशोकोऽस्माकं वृथेत्याह—भरत इति ॥ ७ ॥ अचूशंसत्वं न कृतम् ॥ ८ ॥ अथ लक्ष्मणानुगमनेन संयुष्ट आह—त्वयेति । मामनुव्रजता त्वया तु यत्कार्यं कर्तव्यं तत्कृतमेव । हि यतस्त्वदनुव्रजनाभावे वैदेहीरक्षणार्थं सहायता सहायसमूहोऽन्वेष्टव्यः स्यात् । त्वमेकोऽपि सहायसमूहस्थानीय इति भावः । अतस्त्वस्यै अद्यारभ्यैव सुखाहारादिकं संपादयेति शेषः ॥ ९ ॥ अहं तत्र तमसातीर इमां निशामिङ्गिरेव कृतप्राणरक्षणो वत्स्यामि । प्रथमदिनत्वाद्गनवाससंकल्पात् त्वमेवेति शेषः । तदेवाह—एतद्धि । वन्ये सत्यपीत्यन्वयः ॥ १० ॥ ११ ॥ संयम्य यथायोग्यं बन्धनं कृत्वा । प्रभूतयवसान्प्रभूतघासान् । प्रत्यानन्तरः प्रत्यासन्नः ॥ १२ ॥ शयनं शयनस्थलम् । शर्करापांसुत्क्षेपणादिना चक्रे इत्यन्वयः ॥ १३ ॥ वृक्षदलैर्वृक्षपर्णैः । सौमित्रिणा सार्धं सूतेन कृतां शय्यां वीक्ष्य सभार्यः संविवेश ॥ १४ ॥ गुणान्कथयामास । जागरणार्थमिति भावः ॥ १५ ॥ तां रात्रिमित्यत्यन्तसंयोगे द्वितीया । उदितो रविः । अरुणोदयकालो जात इत्यर्थः ॥ १६ ॥ गोकुलैराकुलं व्याप्तं तीरं यस्यास्तस्यास्तमसायास्तीरे । विदूरतो

द्विजसंवेशदेशादतिदूरदेशेऽतिसंधाय गमनसौकर्यार्थमवसत् । प्रकृतिसाहित्यं तमसातीरवासमात्रे बोध्यम् ॥ १७ ॥ निशान्म्यावलोक्य । निद्राणा इति शेषः ॥ १८ ॥ अस्मद्व्यपेक्षान्स्वास्वेव विशेषेणापेक्षावतः । अत एव गृहेषु निर्व्यपेक्षान्निरेषान् । भ्रमात्सांप्रतमरणोदयेऽपि सुप्तान् ॥ १९ ॥ एते पौरा अस्मिन्नवर्तने यथा नियमं यत्नं कुर्वन्ति तथा जाने अपि प्राणान्यसिष्यन्ति त्यक्ष्यन्ति । न त्वस्मिन्नवर्तननिश्चयं त्यक्ष्यन्तीत्यर्थः ॥ २० ॥ अतः—यावदिति । लघु शीघ्रम् ॥ २१ ॥ शीघ्रगमने हेतुमाह—अत इति । एतदनन्तरमेते यतो मामनुरक्ता अतो भूयोऽपि न स्वपेयुः । अतो यावन्नोतिष्ठन्ति तावच्छीघ्रं गच्छाम इत्याशयः ॥ २२ ॥ तत्र हेतुन्तरमाह—पौरा हीति । आत्मकृतादात्मनिमित्तकात् । आत्मनात्मनिमित्तकेन । योज्याः संयोज्याः ॥ २३ ॥ आरुह्यताम् । रथ इति शेषः ॥ २४ ॥ ततः संयोजितेन तेन रथेनेत्यर्थः । शीघ्रं गच्छ । रथयोजनायेति शेषः । प्रभो समर्थ ॥ २५ ॥ २६ ॥ युक्तः सजः ॥ २७ ॥ परिच्छदो धनुःकवचादि । आकुलवर्ता निविडवर्ताम् । आवर्तैराकुलमिति वा ॥ २८ ॥ भयव-

मोहनार्थं तु पौराणां सूतं रामोऽब्रवीद्वचः । उदञ्चुखः प्रयाहि त्वं रथमारुह्य सारथे ॥ ३०
मुहूर्तं त्वरितं गत्वा निवर्तय रथं पुनः । यथा न विद्युः पौरा मां तथा कुरु समाहितः ॥ ३१
रामस्य तु वचः श्रुत्वा तथा चक्रे च सारथिः । प्रत्यागम्य च रामस्य स्यन्दनं प्रत्यवेदयत् ॥ ३२
तौ संप्रयुक्तं तु रथं समास्थितौ तदा ससीतौ रघुवंशवर्धनौ ।
प्रचोदयामास ततस्तुरंगमान्स सारथिर्येन पथा तपोवनम् ॥ ३३
ततः समास्थाय रथं महारथः ससारथिर्दाशरथिर्वनं ययौ ।
उदञ्चुखं तं तु रथं चकार प्रयाणमाङ्गल्यनिमित्तदर्शनात् ॥ ३४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

प्रभातार्यां तु शर्वर्यां पौरास्ते राघवं विना । शोकोपहतनिश्चेष्टा बभूवुर्हतचेतसः ॥ १
शोकजाश्रुपरिचूना वीक्षमाणास्ततस्ततः । आलोकमपि रामस्य न पश्यन्ति स्म दुःखिताः ॥ २
ते विषादादार्तवदना रहितास्तेन धीमता । कृपणाः करुणा वाचो वदन्ति स्म मनीषिणः ॥ ३
धिगस्तु खलु निद्रां तां ययापहतचेतसः । नाद्य पश्यामहे रामं पृथूरस्कं महाभुजम् ॥ ४
कथं रामो महाबाहुः स तथाऽवितथक्रियः । भक्तं जनमभित्यज्य प्रवासं तापसो गतः ॥ ५
यो नः सदा पालयति पिता पुत्रानिवौरसान् । कथं रघूणां स श्रेष्ठस्त्यक्त्वा नो विपिनं गतः ॥ ६
इहैव निधनं याम महाप्रस्थानमेव वा । रामेण रहितानां नो किमर्थं जीवितं हितम् ॥ ७
सन्ति शुष्काणि काष्ठानि प्रभूतानि महान्ति च । तैः प्रज्वाल्य चितां सर्वे प्रविशामोऽथवा वयम् ॥ ८
किं वक्ष्यामो महाबाहुरनसूयः प्रियंवदः । नीतः स राघवोऽस्माभिरिति वक्तुं कथं क्षमम् ॥ ९
सा नूनं नगरी दीना दृष्ट्वास्मान्प्राघवं विना । भविष्यति निरानन्दा सखीबालवयोधिका ॥ १०
निर्यातास्तेन वीरेण सह नित्यं महात्मना । विहीनास्तेन च पुनः कथं द्रक्ष्याम तां पुरीम् ॥ ११
इतीव बहुधा वाचो बाहुमुद्यम्य ते जनाः । विलपन्ति स्म दुःखार्ता हतवत्सा इवाग्रयगाः ॥ १२
ततो मार्गानुसारेण गत्वा किञ्चित्ततः क्षणम् । मार्गनाशाद्विषादेन महता समभिभूताः ॥ १३

शिनामप्यभयं मार्गम् । राजमार्गमित्यर्थः ॥ २९ ॥ तमेव रथमा-
स्थायोदञ्चुखः प्रयाहि । मत्प्रतिनिवृत्तिबुद्ध्युत्पादनेन जनमो-
हनाय न तु वयम् । व्रतभङ्गापत्तेः ॥ ३० ॥ तदेवाह—मुह-
र्तमिति । न विद्युर्वनमेव गत इति न जानीयुः ॥ ३१ ॥
तथा चक्रे । उदञ्चुखतया गत्वा मार्गन्तरेण निवृत्तिपूर्वकमा-
गत्य । एवं हि रामः प्रतिनिवृत्त इति पौरभ्रमः सिध्यति ।
महामायाधिष्ठानुर्भवत इत्यस्या क्रियया पौरमोहनं नाश्चर्या-
येति मन्तव्यम् । प्रत्यवेदयदरोहणार्थमाज्ञापयत् ॥ ३२ ॥
संप्रयुक्तं सम्यगानीय दर्शितम् । समास्थितावाकूटौ । अभूता-
मिति शेषः । येन पथा मार्गेण तपोवनम् । प्राप्यत इति शेषः ।
ततस्तेन मार्गेण तुरंगमान्प्रचोदयामास ॥ ३३ ॥ उक्तं निग-
मयति—तत इति । प्रयाणापेक्षितं माङ्गल्यं श्रुतं यन्निमित्तं
शकुनं तद्दर्शनादनुभवहेतोरुदञ्चुखं रथं चकार स्थापया-
मास । तत आरुह्य दक्षिणामिमुखतया वनं ययौ ॥ ३४ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्येऽयोध्याकाण्डे षट्चत्वारिंशः सर्गः ॥ ४६ ॥

शोकेनोपहता अत एव निश्चेष्टाः । हतचेतसो मूर्च्छिताः
॥ १ ॥ परिचूनाः खिन्नाः । आलोकमालोकसाधनं रथोद्धतधू-

ल्याद्यपि ॥ २ ॥ ३ ॥ यया निद्रया । 'निद्रा भगवती विष्णोः'
इत्यादिना मार्कण्डेयेन तस्या भगवन्मायारूपज्ञाभिधानात् ।
तदावरणादेव च विषयाविधानां भगवददर्शनं प्रसिद्धं श्रुतिशि-
रःशु । पश्यामहे इति तत्कार्यः । हे इति संबोधनं वा परस्पर-
रम् ॥ ४ ॥ तथाऽवितथाऽमोघा क्रिया यस्य स त्यक्त्वा गतः ।
इदमनुचितं तस्येति भावः ॥ ५ ॥ ६ ॥ निधनं प्रायोपवेशेन
मरणम् । महाप्रस्थानं मरणवीक्षापूर्वकमुत्तरामिमुखगमनम् ।
तद्रहितानां जीवितं किमर्थं कस्य फलाय हितम् । न कस्मा
अपीत्यर्थः । अतो मरणमेव श्रेयः ॥ ७ ॥ ८ ॥ रामवृत्तान्तं
पृच्छन्तं जनं प्रति किं वक्ष्यामः । अस्मासी राघवो वनं नीतः
प्रापित इत्युत्तरं देयमिति चेदिदं वक्तुं कथं क्षमम् । बहुमश-
क्यमयोग्यं चैतत् । अन्यच्च न सदुत्तरमिति भावः ॥ ९ ॥
१० ॥ ११ ॥ अग्रे भवा अग्र्याः पुरोगामिन्यस्ताश्च ता
गाश्चेत्यर्थः । यद्वा अग्र्या मुख्याः पुष्टलदुग्धवत्त्वादिगुणा गाव
इवेत्यर्थः । गा इत्यार्षम् ॥ १२ ॥ ततो मार्गानुसारेणातिसं-
धानप्रवर्तितमार्गानुसारेण किञ्चित्क्षणं किञ्चित्कालं गत्वा ततो
मार्गनाशाद्वचनया मार्गान्तरे प्रवृत्त्या रथमार्गदर्शनात् । महता

रथमार्गानुसारेण न्यवर्तन्त मनस्विनः । किमिदं किं करिष्यामो दैवेनोपहता इति ॥ १४
 तदा यथागतेनैव मार्गेण क्लान्तचेतसः । अयोध्यामगमन्सर्वे पुरीं व्यथितसज्जनाम् ॥ १५
 आलोक्य नगरीं तां च क्षयव्याकुलमानसाः । आवर्तयन्त तेऽश्रूणि नयनैः शोकपीडितैः ॥ १६
 एषा रामेण नगरी रहिता नातिशोभते । आपगा गरुडेनेव हृदादुद्धृतपद्मगा ॥ १७
 चन्द्रहीनमिवाकाशं तोयहीनमिवार्णवम् । अपश्यन्नियतानन्दं नगरं ते विचेतसः ॥ १८
 ते तानि वेदमानि महाधनानि दुःखेन दुःखोपहता विशन्तः ।
 नैव प्रजग्मुः स्वजनं परं वा निरीक्षमाणाः प्रविनष्टहर्षाः ॥ १९
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

तेषामेवं विषण्णानां पीडितानामतीव च । बाष्पविभ्रतनेत्राणां सशोकानां मुमूर्षया ॥ १
 अभिगम्य निवृत्तानां रामं नगरवासिनम् । उद्गतानीव सत्त्वानि बभूवुरमनस्विनाम् ॥ २
 स्वं स्वं निलयमागम्य पुत्रदारैः समावृताः । अश्रूणि मुमुचुः सर्वे बाष्पेण पिहिताननाः ॥ ३
 न चाहस्यन्न चामोदन्वणिजो न प्रसारयन् । न चाशोभन्त पण्यानि नापचन्गृहमेधिनः ॥ ४
 नष्टं दृष्ट्वा नाभ्यनन्दन्विपुलं वा धनागमम् । पुत्रं प्रथमजं लब्ध्वा जननी नाप्यनन्दत ॥ ५
 गृहे गृहे रुदत्यश्च भर्तारं गृहमागतम् । व्यगर्हयन्त दुःखार्ता वारिभस्तोत्रैरिव द्विपान् ॥ ६
 किं नु तेषां गृहैः कार्यं किं दारैः किं धनेन वा । पुत्रैर्वापि सुखैर्वापि ये न पश्यन्ति राघवम् ॥ ७
 एकः सत्पुरुषो लोके लक्ष्मणः सह सीतया । योऽनुगच्छति काकुत्स्थं रामं परिचरन्वने ॥ ८
 आपगाः कृतपुण्यास्ताः पद्मिन्यश्च सरांसि च । येषु यास्यति काकुत्स्थो विगाह्य सलिलं शुचि ॥ ९
 शोभयिष्यन्ति काकुत्स्थमटव्यो रम्यकाननाः । आपगाश्च महानूपाः सानुमन्तश्च पर्वताः ॥ १०
 काननं वापि शैलं वा यं रामोऽनुगमिष्यति । प्रियातिथिमिव प्राप्तं नैनं शक्यन्त्यनर्चितुम् ॥ ११
 विचित्रकुसुमापीडा बहुमञ्जरिधारिणः । राघवं दर्शयिष्यन्ति नगा भ्रमरशालिनः ॥ १२

विषादेन समभिप्लुता व्याप्ताः ॥ १३ ॥ किमिदं यदथमार्गाद-
 र्शनम् । इतः परं किं करिष्यामः । अहो दैवेनोपहता वयमिति
 वदन्तो न्यवर्तन्तेत्यन्वयः ॥ १४ ॥ व्यथिताः सज्जना यस्यां
 ताम् । सत्पदेन कैकेय्या व्यावृत्तिः ॥ १५ ॥ क्षयो हर्षक्षयस्तेन
 व्याकुलमानसाः । यद्वा क्षयं गृहं प्रति व्याकुलं गन्तव्यं नवेल्ले-
 वरूपं मानसं येषां तादृशाः । आवर्तयन्तामुच्चन् ॥ १६
 ॥ १७ ॥ १८ ॥ दुःखेन रामवियोगदुःखेनोपहताः । कथं
 गृहं प्रवेष्टव्यमिति दुःखेन विशन्तोऽपि नैव प्रजग्मुः स्वदेश-
 परवेशमविवेकं नाज्ञासिधुः । तथा निरीक्षमाणा अपि स्वजनप-
 रजनविवेकं न प्राप्तवन्तः ॥ १९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽयोध्या-
 काण्डे सप्तचत्वारिंशः सर्गः ॥ ४७ ॥

‘तेषाम्’ इत्यादि पद्यद्वयमेकं वाक्यम् । मुमूर्षयोपलक्षिता-
 माममनस्विनां दुर्मेनसाम् । खिन्नानामिति यावत् । सत्त्वान्य-
 स्रव उद्गतानीवोत्क्रान्तानीव । मृतप्राया जाता इति भावः
 ॥ १ ॥ २ ॥ बाष्पेण पिहिताननाः । अश्रुव्यासमुखा इत्यर्थः
 ॥ ३ ॥ हर्षः शारीरो मुखविकासविरूपः । मोद आन्तरो हर्षः ।
 परस्मैपदमात्रम् । प्रसारयन् । प्रसारयमित्यर्थः । प्रसारिता-

न्यपि नाशोभन्त ॥ ४ ॥ नष्टमिति । चिरनष्टधनस्य विपुल-
 स्यागमं लाभं दृष्ट्वापि नाभ्यनन्दन् । वाशब्द एवायं । नाभ्य-
 नन्दन्नेवेत्यर्थः ॥ ५ ॥ व्यगर्हयन्त । राघवमप्रतिनिवर्त्य
 किमर्थं यूयमागता इत्येवं वामृपैस्तोत्रैरङ्कुशैः ॥ ६ ॥ तेषां रामं
 विना आगतानाम् । रामं राजानं विना सर्वस्यास्थिरत्वात् ।
 किं च । भगवन्तं राममादरेणापश्यन्तो ये गृहपुत्रदारसुखा-
 दिष्वासकल्या प्रतिनिवृत्तास्तेषां पुनःपुनः संसारप्राप्तिरेव, न तु
 कदापि मोक्ष इत्याशयः । तस्य माथिकरूपदर्शनेऽपि चित्तशु-
 द्धिद्वारा मोक्षोपयोगिज्ञानाभिकारो भवति ॥ ७ ॥ सत्पुरुषो
 भाग्यवान्पुरुषः सीता च भाग्यवती । यो वने रामं परिचर-
 जनुगच्छति ॥ ८ ॥ सीतालक्ष्मणावेवेति किं वाच्यम्, अचेतना
 आपगादयोऽपि सभाग्याः, न तु यूयमित्याहुः—आपगा इति ।
 विगाह्य स्नात्वा ॥ ९ ॥ रम्यकाननाश्चारुवृक्षसंघाः । अनूपो
 जलप्रायदेशः ॥ १० ॥ ते शैलावयोऽनर्चितुं न शक्यन्ति ।
 अर्चितुमेव शक्यन्तीत्यर्थः ॥ ११ ॥ तदेव दर्शयति—विन्नि-
 त्रेत्यादि । विचित्रैः कुसुमैरापीडः शिरोभूषणमेषाम् । बह्वीर्म-
 जरीः पुष्पस्तवकान्धर्तुं शीलमेषाम् । छान्दसो ह्रस्वः । नगा
 वृक्षाः । दर्शयिष्यन्ति । आत्मानमिति शेषः । एवं च पुष्पा-

अकाले चापि मुख्यानि पुष्पाणि च फलानि च । दर्शयिष्यन्त्यनुक्रोशाद्विरयो राममागतम् ॥ १३
 प्रस्रविष्यन्ति तोयानि विमलानि महीधराः । विदर्शयन्तो विविधाभ्यूयध्वित्रांश्च निर्झरान् ॥ १४
 पादपाः पर्वताग्रेषु रमयिष्यन्ति राघवम् । यत्र रामो भयं नात्र नास्ति तत्र पराभवः ॥ १५
 स हि शूरो महाबाहुः पुत्रो दशरथस्य च । पुरा भवति नोऽदूरादनुगच्छाम राघवम् ॥ १६
 पादच्छाया सुखं भर्तुस्तादृशस्य महात्मनः । स हि नाथो जनस्यास्य स गतिः स परायणम् ॥ १७
 वयं परिचरिष्यामः सीतां यूयं च राघवम् । इति पौरस्त्रियो भर्तृन्दुःखार्तास्तत्तदब्रुवन् ॥ १८
 शुष्माकं राघवोऽरण्ये योगक्षेमं विधास्यति । सीता नारीजनस्यास्य योगक्षेमं करिष्यति ॥ १९
 को न्वनेनाप्रतीतेन सोत्कण्ठितजनेन च । संप्रीयेतामनोहेन वासेन हृतचेतसा ॥ २०
 कैकेय्या यदि चेद्राज्यं स्यादधर्म्यमनाथवत् । न हि नो जीवितेनार्थः कुतः पुत्रैः कुतो धनैः ॥ २१
 यया पुत्रश्च भर्ता च त्यक्तावैश्वर्यकारणात् । कं सा परिहरेदन्यं कैकेयी कुलपांसनी ॥ २२
 कैकेय्या न वयं राज्ये भृतका हि वसेमहि । जीवन्त्या जातु जीवन्त्यः पुत्रैरपि शपामहे ॥ २३
 या पुत्रं पार्थिवेन्द्रस्य प्रवासयति निर्धृणा । कस्तां प्राप्य सुखं जीवेदधर्म्यां दुष्टचारिणीम् ॥ २४
 उपद्रुतमिदं सर्वमनालम्भमनायकम् । कैकेय्यास्तु कृते सर्वं विनाशमुपयास्यति ॥ २५
 नहि प्रव्रजिते रामे जीविष्यति महीपतिः । मृते दशरथे व्यक्तं विलोपस्तदनन्तरम् ॥ २६
 ते विषं पिबतालोच्य क्षीणपुण्याः सुदुःखिताः । राघवं बानुगच्छध्वमश्रुतिं वापि गच्छत ॥ २७
 मिथ्याप्रव्राजितो रामः सभार्यः सहलक्ष्मणः । भरते संनिबद्धाः स्म सौनिके पशवो यथा ॥ २८
 पूर्णचन्द्राननः श्यामो गूढजत्रुरिदमः । आजानुबाहुः पद्माक्षो रामो लक्ष्मणपूर्वजः ॥ २९
 पूर्वामिभाषी मधुरः सत्यवादी महाबलः । सौम्यश्च सर्वलोकस्य चन्द्रवत्प्रियदर्शनः ॥ ३०
 नूनं पुरुषशार्दूलो मत्तमातङ्गविक्रमः । शोभयिष्यत्यरण्यानि विचरन्स महारथः ॥ ३१
 तास्तथा विलपन्त्यस्तु नगरे नागरस्त्रियः । चुकुशुर्दुःखसंतप्ता मृत्योरिव भयागमे ॥ ३२
 इत्येवं विलपन्तीनां स्त्रीणां वेश्मसु राघवम् । जगामास्तं दिनकरो रजनी चाभ्यवर्तत ॥ ३३
 नष्टज्वलनसंतापा प्रशान्ताध्यायसत्कथा । तिमिरेणानुलिप्तेव तदा सा नगरी बभौ ॥ ३४
 उपशान्तवणिक्पण्या नष्टहर्षा निराश्रया । अयोध्या नगरी चासीन्नष्टतारमिवाम्बरम् ॥ ३५

जलिरूपार्वायां ते शक्ता इति भावः ॥ १२ ॥ गिरयो दर्श-
 यिष्यन्ति । खगतवृक्षद्वारेति शेषः ॥ १३ ॥ १४ ॥ पादपा
 रमयिष्यन्ति । खमूलाकीर्यमाणपल्लवकुसुमरचितशय्यास्त्रिति
 शेषः । यत्र रामः । वसतीति शेषः ॥ १५ ॥ भयाभावादौ
 हेतुः—स हि शूर इत्यादि । नोऽस्माकमदूरात्पुरा भवति ।
 'यावत्पुरा' इति भविष्यति लट् । आसन्नो भविष्यतीत्यर्थः ।
 अतो राघवमनुगच्छाम । प्रार्थनायां लोट् ॥ १६ ॥ पाद-
 छाया । छायापदेनानुग्रहेहेतुभूता सेवा लक्ष्यते । भर्तु राम-
 चन्द्रस्य पादसेवैव नः परमसुखं सुखसाधनम् । गतिः शरणम् ।
 परायणं शाश्वतप्रतिष्ठा ॥ १७ ॥ वयं स्त्रियः यूयं पुरुषाः
 ॥ १८ ॥ अप्राप्तप्रार्थिण्योः । प्राप्तारक्षणं क्षेमम् ॥ १९ ॥
 अप्रतीतेनासुखेन सोत्कण्ठितजनेनोत्कण्ठितजनसहितेन, अत
 एवामनोहेन हृतचेतसा चित्तनाशकेन वासेन को नु संप्रीयेते-
 त्यर्थः ॥ २० ॥ यदिचेदिति समुदायो यद्यर्थः । अधर्म्यम-
 धर्मयुक्तम्, अत एवानाथवन्नाथवद्भिन्नम् । जीवितेनार्थो
 जीविताभिन्नोऽर्थोऽपि न । पुत्रादिरूपस्तु सुतरां नेत्यर्थः ॥ २१ ॥
 पुत्रो रामः । परिहरेत्यागात्परिहरेत् । पुत्रभर्तृत्यागिन्या इत-
 द्वागः कियानिति भावः ॥ २२ ॥ जीवन्त्याः कैकेय्या राज्ये

तया भृतकाः पोषिता हि अपि जीवन्त्यो न वसेमहि न वसेम ।
 इदमर्थं प्रति पुत्रैरपि शपामहे ॥ २३ ॥ अधर्म्यामधर्मयुताम् ।
 ॥ २४ ॥ अनालम्भमयज्ञम् । तत्र हेतुः—अनायकमिति ।
 कृते तन्निमित्तम् ॥ २५ ॥ विलोपो नाशः ॥ २६ ॥ ते यूयं
 पुरुषाः । सस्त्रीका इति शेषः । आलोच्य पेषयित्वा । अश्रुतिं
 वापि यत्र देशे कैकेय्या नामश्रवणमपि न भवति तादृशं दूर-
 देशं वा गच्छतेत्यर्थः ॥ २७ ॥ मिथ्याप्रव्राजितो मिथ्यावर-
 कल्पनया प्रव्राजितोऽभूत् । ततः कैकेयीवशगे भरते राजनि
 वसति सौनिके सूना पशुवधस्थानं तत्र भवे हिंसके तत्समीपे
 पशवो यथा निश्चितमरणस्तथा संनिबद्धाः स्मः संनिविष्टा
 भवामः ॥ २८ ॥ इदानीं तद्गुणवर्णेनैनात्मानमाप्याययन्ति—पूर्णे-
 त्यादि ॥ २९ ॥ पूर्वामिभाषी सौहार्दप्रदर्शनाय परभयापगमाय
 च सर्वत्र पूर्वभाषणशीलः ॥ ३० ॥ ३१ ॥ मृत्योरिव भया-
 गमे । मृत्युहेतुकभयागम इवेत्यर्थः ॥ ३२ ॥ विलपन्तीनाम् ।
 दुःखं दृष्ट्वेति शेषः । रविरस्तं जगाम । तदीयदुःखदर्शनासहि-
 ण्यतया रविरपि शीघ्रगतिरभूदित्याशयः ॥ ३३ ॥ नष्टो होमा-
 यर्थोऽपि ज्वलनसंतापो ज्वलनसंगमो यस्याम् । प्रशान्ता
 अध्याया अध्ययनानि सत्कथाश्च यस्यां सा ॥ ३४ ॥ निराश्रया

तदा स्त्रियो रामनिमित्तमातुरा यथा सुते भ्रातरि वा विवासिते ।
विलप्य दीना हरुदुर्विचेतसः सुतैर्हि तामधिकोऽपि सोऽभवत् ॥
प्रशान्तगीतोत्सवनृत्यवादना विभ्रष्टहर्षा पिहितापणोदया ।
तदा ह्ययोध्या नगरी बभूव सा महार्णवः संक्षपितोदको यथा ॥

३६

३७

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

रामोऽपि रात्रिशेषेण तेनैव महदन्तरम् । जगाम पुरुषव्याघ्रः पितुराज्ञामनुसरन् ॥
तथैव गच्छतस्तस्य व्यपायाद्रजनी शिवा । उपास्य तु शिवां संख्यां विषयानत्यगाहत ॥
ग्रामान्विकृष्टसीमान्तान्पुष्पितानि वनानि च । पश्यन्नतिययौ शीघ्रं शनैरिव हयोत्तमैः ॥
शृण्वन्वाचो मनुष्याणां ग्रामसंवासवासिनाम् । राजानं धिग्दशरथं कामस्य वशमास्थितम् ॥
हा नृशंसाद्य कैकेयी पापा पापानुबन्धिनी । तीक्ष्णा संभिन्नमर्यादा तीक्ष्णकर्मणि वर्तते ॥
या पुत्रमीदृशं राक्षः प्रवासयति धार्मिकम् । वनवासे महाप्राज्ञं सानुकोशं जितेन्द्रियम् ॥
अहो दशरथो राजा निःश्रेहः स्वसुतं प्रति । प्रजानामनघं रामं परित्यक्तुमिहेच्छति ॥
एता वाचो मनुष्याणां ग्रामसंवासवासिनाम् । शृण्वन्नतिययौ वीरः कोसलान्कोसलेश्वरः ॥
ततो वेदश्रुतिं नाम शिववारिवहां नदीम् । उत्तीर्यामिमुक्तः प्रायादगस्त्याध्युषितां दिशम् ॥
गत्वा तु सुचिरं कालं ततः शीतवहां नदीम् । गोमतीं गोयुतानूपामतरत्सागरंगमाम् ॥
गोमतीं चाप्यतिक्रम्य राघवः शीघ्रगैर्हयैः । मयूरहंसाभिरुतां ततार स्यन्दिकां नदीम् ॥
स महीं मनुना राज्ञा दत्तामिश्वाकवे पुरा । स्फीतां राष्ट्रवृतां रामो वैदेहीमन्वदर्शयत् ॥
सूतः इत्येव चाभाष्य सारार्थं तमभीक्ष्णशः । हंसमत्तस्वरः श्रीमानुवाच पुरुषोत्तमः ॥
कदाहं पुनरागम्य सरय्वाः पुष्पिते वने । मृगयां पर्यटिष्यामि मात्रा पित्रा च संगतः ॥
नात्यर्थमभिकाङ्क्षामि मृगयां सरयूवने । रतिर्ह्येषातुला लोके राजर्षिगणसंमता ॥

१

२

३

४

५

६

७

८

९

१०

११

१२

१३

१४

१५

रामरूपाश्रयराहिल्यात् ॥ ३५ ॥ सुतैः । तृतीयांशः । सुतेभ्योऽपि
तासां सोऽधिकोऽभवत् ॥ ३६ ॥ वादनं वादित्रम् । प्रशान्तानि
गीतोत्सववादित्राणि यस्यां सा । पिहित आपणानां पण्यवस्तु-
नामुदयः प्रसारणं यस्यां सा । संक्षपितोदकः क्षीणोदकः ।
'संक्षुभितोदकः' इति पाठे क्षैण्यात्संक्षुभितोदक इत्यर्थः ॥ ३७ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्येऽथोऽध्याकाण्डेऽष्टचत्वारिंशः सर्गः ॥ ४८ ॥

अथ रामवृत्तान्तमाह—रामोऽपीति । तेनैव यत्र रात्रि-
शेषे द्विजा वसितास्तेनैव । महदन्तरं बहुदूरम् ॥ १ ॥
व्यपायाद्रता । विषयो देशः ॥ २ ॥ विशेषेण कृष्टाः सीमान्ता
येषु । अनेन सौराज्यं ध्वनितम् । तान्यतिक्राम्यशनैरिव शीघ्रं
ययौ । रमणीयदेशादिदर्शनपारवश्यादतिशीघ्रमपि गमनं शनै-
रिव प्रत्यभादित्यर्थः इति तीर्थः । 'शनैरिव' इति पाठः । शर-
सदृशवेगवद्भिरश्वोत्तमैरित्यर्थः इति कतकः ॥ ३ ॥ ग्रामा महा-
न्तः । संज्ञासाः स्वल्पग्रामाः । शृण्वन्न्ययाविल्यन्वयः । ता वाच
आह—राजानं धिगित्यादि । आस्थितं प्राप्तम् ॥ ४ ॥ पापा
पापकर्मावच्छरीरा । पापानुबन्धिनी पापकर्मनिरता । तीक्ष्णा
क्लृप्तदर्शना । संभिन्नमर्यादा त्यक्तमर्यादा ॥ ५ ॥ ईदृशमनेक-
ल्याणगुणवन्तम् । सानुकोशं सद्यम् ॥ ६ ॥ प्रजानाम् । प्रिय-

मिति शेषः । यद्वा प्रजाविषयेऽनघं पापरहितम् ॥ ७ ॥
कोसलनति अतिक्रम्य ययौ ॥ ८ ॥ शिववारिवहां शिवादि
वारीणि वहन्तीम् ॥ ९ ॥ गोमिथुनान्यनूपानि जलप्रापदेश्वा
यस्याम् । सागरंगमामित्यनेन यमुनावतस्या अपि पृथक्सामर-
प्रवेशं सूचयति ॥ १० ॥ स्यन्दिकां तदास्याम् ॥ ११ ॥
सोऽतीतस्यन्दिकः । महीं स्यन्दिकासीमां कोसलदेशरूपाम् ।
राष्ट्रवृतामवान्तरजनपदावृताम् । वैदेहीमन्वदर्शयत् । इत्याकवे
मनुना दत्तकोसलदेशस्य दक्षिणसीमां कथयामासेत्यर्थः । यद्वा
पीक्षाकादयः सार्वभौमास्तथापि तेषां स्वराजधानीत्वात्सन्तः
कोसलदेश एव । सार्वभौमत्वं तु तद्देशसिंहासनाभिघातसकल-
राजपालनीयाज्ञत्वमेवेत्यलम् ॥ १२ ॥ सूतः इति श्रुतः ।
शृण्वित्यादिः । आभाष्य संबोध्य । हंसमत्तस्वरो मत्तहंसस्वरः
॥ १३ ॥ अथ परिगृहीतमनुष्यदेहस्य तद्देहग्रहणानुरूपोऽभि-
नयः—कदेति । आगम्य । अतिक्रान्तं स्वदेशमिति शेषः
॥ १४ ॥ ननु मृगयायाः 'स्त्रीचूतमृगयामथवाकपाकृष्योप्रद-
ण्डताः । अर्थस्य दूषणं चेति राज्ञा व्यसनसप्तकम् ॥'
इत्युक्तेर्व्यसनानां निषेधाच्च कथं तदिच्छेत्यत आह—ना-
त्यर्थमिति । प्रजान्यायचिन्तादिवैमुल्यापादकतयात्यन्तरेव
तस्यां निषेधात् । ननु सर्वथैव निषेधोऽस्त्यत आह—एषा

राजर्षीणां हि लोकेऽस्मिन्त्यर्थं मृगयावने । काले कृतां तां मनुजैर्धन्विनामभिकाङ्क्षिताम् ॥ १६
स तमध्वानमैक्ष्वाकः सूतं मधुरया गिरा । तं तमर्थमभिप्रेत्य ययौ वाक्यमुदीरयन् ॥ १७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

विशालान्कोसलान् रम्यान् यात्वा लक्ष्मणपूर्वजः । अयोध्यामुन्मुखो धीमान्प्राञ्जलिर्वाक्यमब्रवीत् ॥ १
आपृच्छे त्वां पुरिश्रेष्ठे काकुत्स्थपरिपालिते । दैवतानि च यानि त्वां पालयन्त्या वसन्ति च ॥ २
निवृत्तवनवासस्त्वामनृणो जगतीपतेः । पुनर्द्रक्ष्यामि मात्रा च पित्रा च सह संगतः ॥ ३
ततो रुचिरताम्राक्षो भुजमुद्यम्य दक्षिणम् । अश्रुपूर्णमुखो दीनोऽब्रवीज्जानपदं जनम् ॥ ४
अनुक्रोशो दया चैव यथाहं मयि वः कृतः । चिरं दुःखस्य पापीयो गम्यतामर्थसिद्धये ॥ ५
तेऽभिवाद्य महात्मानं कृत्वा चापि प्रदक्षिणम् । विलपन्तो नरा घोरं व्यतिष्ठन् क्वचित्क्वचित् ॥ ६
तथा विलपतां तेषामनुत्तानां च राघवः । अचक्षुर्विषयं प्रायाद्यथार्कः क्षणदामुखे ॥ ७
ततो धान्यधनोपेतान्दानशीलजनान्निवान् । अकुतश्चिद्भयान् रम्यांश्चैत्ययूपसमावृतान् ॥ ८
उद्यानाभ्रवणोपेतान्संपन्नसलिलाशयान् । तुष्टपुष्टजनाकीर्णान्गोकुलाकुलसेवितान् ॥ ९
रक्षणीयान्नरेन्द्राणां ब्रह्मघोषाभिनादितान् । रथेन पुरुषव्याघ्रः कोसलानत्यवर्तत ॥ १०
मध्येन मुदितं स्फीतं रम्योद्यानसमाकुलम् । राज्यं भोज्यं नरेन्द्राणां ययौ धृतिमतां वरः ॥ ११
तत्र त्रिपथगां दिव्यां शीततोयामशैवलाम् । ददर्श राघवो गङ्गां रम्यामृषिनिषेविताम् ॥ १२
आश्रमैरविदूरस्थैः श्रीमद्भिः समलंकृताम् । कालेऽप्सरोभिर्हृष्टाभिः सेविताम्भोहृदां शिचाम् ॥ १३
देवदानवगन्धर्वैः किंनरैरुपशोभिताम् । नागगन्धर्वपत्नीभिः सेवितां सततं शिचाम् ॥ १४
देवाक्रीडशताकीर्णां देवोद्यानयुतां नदीम् । देवार्थमाकाशगतां विख्यातां देवपद्मिनीम् ॥ १५

रतिः क्रीडा लोके राजर्षिगणसंमता, अतोऽनुला । न सर्वथा निषिद्धेत्यर्थः । 'गजादयो न हन्तव्या मृगयायां महेषुभिः' इत्यादिनास्या अप्यनुमतत्वमिति भावः ॥ १५ ॥ 'राजर्षीणां हि' इति श्लोकः पुनरुक्तार्थक इव कृतकासंमतश्चेति बोध्यम् । एवं हि तद्व्याख्या—हि यतोऽस्मिन्लोके राजर्षीणां वने मृगया रत्यर्थमासीत् । अतोऽहमपि काले श्राद्धादिकाले मनुजैर्मनुजैः सदाचारपरैरपि कृतां स्वीकृतां धन्विनां चञ्चललक्ष्येऽप्युपसिध्यर्थमभिकाङ्क्षितां नात्यर्थमभिकाङ्क्षामीति संबन्धः ॥ १६ ॥ तं तमर्थमभिप्रेत्य विषयीकृत्य मधुरया गिरा सूतं प्रति वाक्यमुदीरयन्स ऐक्ष्वाको रामस्तमध्वानं ययाविति संबन्धः ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकोनपञ्चाशः सर्गः ॥ ४९ ॥

अथ जन्मभूमिप्रयुक्तलोहेन निर्गमनकाले शिष्टाचारपरिप्राप्ततया च स्वदेशमापृच्छति स्वस्वरूपगोपनाय—विशालानिति । याला तदन्तं गत्वा ॥ १ ॥ हे पुरिश्रेष्ठे, त्वां लत्संबन्धिदैवतानि च आपृच्छे प्रार्थयामि ॥ २ ॥ प्रार्थनाप्रकारमाह—निवृत्तेति ॥ ३ ॥ जानपदं जनं स्वदर्शनार्थं तत्रागतम् । तेषामश्रुपूर्णमुखलालोकव्यवहारानुसारेण नट इव स्वयमप्यश्रुपूर्णमुखः ॥ ४ ॥ अनुक्रोश आदरोऽनुतापो वा । दया ॥ ५ ॥ यथायोग्यं मयि वो युष्माकम् । युष्माभिरिति

यावत् । कृतः कृता च । दुःखस्य । चिरमनुभव इति शेषः । पापीयोऽशोभनम् । अतो युष्माभिर्गम्यताम् । वयमप्यर्थसिद्धये पित्रनुज्ञातार्थसिद्धये । अवतारप्रयोजनार्थसिद्धय इति ह्यस्थम् । गच्छाम इति शेषः । व्याख्यानान्तरं लप्रयोजकत्वात्तुक्तम् ॥ ५ ॥ त एवं रामेण बोधिताः ॥ ६ ॥ अनुत्तानां दर्शनतु-प्तिरहितानाम् । क्षणदामुखे सायंकालेऽक्रौं यथा तथा चक्षुर्निषेधं देशं गतः ॥ ७ ॥ तदेवाह वाल्मीकिः—तत इति । दानशीला जना येषु तान् । चैत्यैर्देवताधिष्ठानवृक्षैर्यूपैश्च समावृतान् ॥ ८ ॥ गोकुलैराकुलतया सेवितान् ॥ ९ ॥ नरेन्द्राणां रक्षणीयान् । ग्रामश इति शेषः । नरेन्द्ररक्षणयोग्यैकैकग्रामान् । इतरनरेन्द्र-राज्यतुल्यैकैकग्रामानिति यावत् ॥ १० ॥ मध्येन मध्यगत्या नरेन्द्राणामितरेषां भोज्यं राज्यं देशं ययौ । स्वदेशलाभावेन तज्ज-नानुयानशङ्काभावाच्चनैर्देशसौभाग्यं पश्यन्नगमदित्यर्थः ॥ ११ ॥

तत्रायोध्याराज्यादक्षिणराज्ये ॥ १२ ॥ काले क्रीडाकाले । सेविता अम्भःपूर्णहृदा यस्यां ताम् ॥ १३ ॥ नागपत्नीभिर्गन्ध-र्वपत्नीभिश्च सेविताम् । सततं शिवामिलनेन महानिशायामपि तस्यां स्नानाद्यधिकारः सूचितः । तदुक्तं भारते—'भुक्त्वा वा यदि बाभुक्त्वा रात्रौ वा यदि वा दिवा । न कालनियमः कश्चिद्भङ्गां प्राप्य सरिद्धराम् ॥' इति ॥ १४ ॥ देवानामाक्रीडैः क्रीडापर्व-तैर्हिमवत उभयतीरवर्तिभिर्युक्ताम् । देवार्थं देवानां स्नानपाना-दिप्रयोजनाय । तत्प्रार्थनयाकाशगताम् । देवपद्मिनीं देवभोग्य-

जलाघाताद्वासोघ्रां फेननिर्मलहासिनीम् । कचिद्वेणीकृतजलां कचिदावर्तशोभिताम् ॥ १६
 कचित्तिस्मितगम्भीरां कचिद्वेगसमाकुलाम् । कचिद्गम्भीरनिघोषां कचिद्भैरवनिःस्वनाम् ॥ १७
 देवसंघादुत्तजलां निर्मलोत्पलसंकुलाम् । कचिदाभोगपुलिनां कचिन्निर्मलवालुकाम् ॥ १८
 हंससारससंघुघ्रां चक्रवाकोपशोभिताम् । सदामसैश्च विहगैरभिपन्नामनिन्दिताम् ॥ १९
 कचिच्चीररुहैर्वृक्षैर्मालाभिरिव शोभिताम् । कचित्कुलोत्पलच्छन्नां कचित्पद्मवनाकुलाम् ॥ २०
 क्वचित्कुमुदखण्डैश्च कुड्मलैरुपशोभिताम् । नानापुष्परजोध्वस्तां समदामिव च कचित् ॥ २१
 व्यपेतमलसंघातां मणिनिर्मलदर्शनाम् । दिशागजैर्वनगजैर्मसैश्च वरवारणैः ॥ २२
 देवराजोपवाहैश्च संनादितवनान्तराम् । प्रमदामिव यत्नेन भूषितां भूषणोत्तमैः ॥ २३
 फलपुष्पैः किसलयैर्वृतां गुल्मैर्द्विजैस्तथा । विष्णुपादच्युतां दिव्यामपापां पापनाशिनीम् ॥ २४
 शिशुमारैश्च नक्रैश्च भुजंगैश्च समन्विताम् । शंकरस्य जटाजूटाङ्गुष्ठां सागरतेजसा ॥ २५
 समुद्रमहिषीं गङ्गां सारसकौञ्चनादिताम् । आससाद् महाबाहुः शृङ्गवेरपुरं प्रति ॥ २६
 तामूर्मिकलिलावर्तामन्ववेक्ष्य महारथः । सुमन्त्रमब्रवीत्सूतमिहैवाद्य वसामहे ॥ २७
 अविदूरादयं नद्या बहुपुष्पप्रवालवान् । सुमहानिङ्गुदीवृक्षो वसामोऽत्रैव सारथे ॥ २८
 प्रेक्षामि सरितां श्रेष्ठां संमान्यसलिलां शिवाम् । देवमानवगन्धर्वमृगपन्नगपक्षिणाम् ॥ २९
 लक्ष्मणश्च सुमन्त्रश्च बाढमित्येव राघवम् । उक्त्वा तमिङ्गुदीवृक्षं तदोपययतुर्हयैः ॥ ३०
 रामोऽभियाय तं रम्यं वृक्षमिक्ष्वाकुनन्दनः । रथादवतरत्तस्मात्सभार्यः सहलक्ष्मणः ॥ ३१
 सुमन्त्रोऽप्यवतीर्याथ मोचयित्वा हयोत्तमान् । वृक्षमूलगतं राममुपतस्थे कृताञ्जलिः ॥ ३२
 तत्र राजा गुहो नाम रामस्यात्मसमः सखा । निषादजात्यो बलवान्स्थपतिश्चेति विश्रुतः ॥ ३३
 स श्रुत्वा पुरुषव्याघ्रं रामं विषयमागतम् । वृद्धैः परिवृतोऽमात्यैर्नातिभिश्चाप्युपागतः ॥ ३४
 ततो निषादाधिपतिं दृष्ट्वा दूरादुपस्थितम् । सह सौमित्रिणा रामः समागच्छद्गुहेन सः ॥ ३५

हेमपद्मवतीम् ॥ १५ ॥ शिलामयस्थले यो जलाघातशब्दस्त-
 द्रूपाद्वासेनोप्राप्तः । पाठान्तरे जलेनाधूताः प्रक्षालिता गुहाग्रा
 गुहामुखानि यथा ताम् । फेनरूपो यो निर्मलो हासो मन्दहास-
 स्तद्वतीम् । एवमादिना स्त्रीरूपेण वर्णनं प्रवाहरूपाया गङ्गाया इति
 बोध्यम् । वेणीकृतजलां द्वित्रिजलसंयोगात् ॥ १६ ॥ स्तिमिता
 निश्चला सा चासौ गम्भीरा च ताम् । गम्भीरनिघोषां मृदङ्गादि-
 वत् । भैरवनिःस्वनामशान्यादिवत् ॥ १७ ॥ आभोगपु-
 लिनां विशालसंकताम् ॥ १८ ॥ १९ ॥ २० ॥ कुड्मलरूपैः
 कुमुदखण्डैः । समूहैरित्यर्थः । पुष्परजसा ध्वस्तां संयुक्ताम् ।
 समदामिव मदसहितां प्रमदामिव स्थिताम् ॥ २१ ॥ व्यपेतो
 दूरीकृतो मलसंघातः पापसंघातो यथा ताम् । 'व्यपेतजलसंघा-
 ताम्' इति पाठे वीरे क्रूरप्रवाहरहितमित्यर्थः । माणैर्भुक्तामणिः ।
 अनेनातिस्वच्छशुभ्रजलं दिग्गजाद्यालोडनेऽपि निर्मलमि-
 त्यतिशयोक्तिरलंकारः । वरवारणैरुत्तमगजैः ॥ २२ ॥ देवरा-
 जानस्ते । उपवाह्या येषां तैश्च वरगजैः । 'औपवाहैः' इति
 पाठे तेषां क्रीडार्थयानभूतैरित्यर्थः ॥ २३ ॥ भूषणान्येवाह-
 फलेत्यादि । द्विजैः पक्षिभिः । विष्णुपादसंघेन ब्रह्मलोकाङ्ग-
 ङ्गाण्डबाह्यजलदेशाच्च न्युतामपापां कर्मनाशादिवत्केनापि प्रका-
 रेण पापजनकत्वाभावावतीमिति कतकः । तत्र । पापजनकत्वसं-
 भावनाया एवाभावात् । वस्तुतोऽपापां पापवज्जन्तुरहिताम् ।
 तत्र हेतुः—पापनाशिनीं दर्शयन्मात्रेण तादृशीम् ॥ २४ ॥

'शिशुमारो जलकपिः' इति वैजयन्तीकोशकर्ता । नकैर्मकैः ।
 सागरतेजसा भगीरथतपसा ॥ २५ ॥ शृङ्गवेरपुरम् । प्रस्थिता-
 मिति शेषः ॥ २६ ॥ ऊर्मिभिः कलिलाः संपृक्ता आवर्ता
 यस्यां सा ताम् । इह गङ्गातीरे ॥ २७ ॥ नद्यविदूरत्वं बहुपु-
 ष्पप्रवालवत्त्वे हेतुः । इङ्गुदी तापसतरुः ॥ २८ ॥ देवादीनां
 संमान्यं सलिलं यस्यास्ताम् । अनेन गङ्गाजलं प्रवाहादन्य-
 त्रानीतमपि सकलपापक्षयसमर्थमिति ध्वनितम् ॥ २९ ॥ तत्र
 गङ्गातीरे स्थितमिङ्गुदीवृक्षं हयैर्ययतुः ॥ ३० ॥ तमभियाय ।
 तत्समीपं गलेति यावत् । अवतरद्वातरत् ॥ ३१ ॥ उपतस्थे
 समीपे सेवार्थं प्राप्तः ॥ ३२ ॥ आत्मसमः प्राणसमः । निषाद-
 जात्यस्तज्जातौ भवः । बलवान्प्राणतः सेनातश्च । स्थपतिर्निषादा-
 धिपतिः । 'निषादजात्यः स्थपतिः' इत्यनेन 'निषादस्थपतिं याज-
 येदि'त्यत्र कर्मधारय इति सूचितम् । यद्यपीदृशसख्यं हीनप्रेष्यं
 हीनसख्यमिल्यादिनोपपातकेषु गणितम्, तथापि तद्विप्रविषयम् ।
 राज्ञामाटविक्रबलेन प्रयोजनवत्त्वात् । षड्विधबलसंग्रहस्य राज-
 धर्मलाभ तत्सख्यमेवेति दिक् । अत्रेदं बोध्यम्—'निषादजात्यः'
 इति गुहविषये 'रामस्यात्मसमः सखा' इत्येवं वदता वाल्मीकिना
 रामसमत्वरामसमानख्यातिलोक्या भगवद्भक्त्येन निषादले-
 ऽपि पूर्वकृतश्रवणादिमत्त्वेन तस्य तत्त्वज्ञत्वं सूचितम् ॥ ३३ ॥
 उपागतो रामसमीपं प्राप्तः । विषयं स्वदेशम् ॥ ३४ ॥ समा-

तमार्तः संपरिष्वज्य गुहो राघवमब्रवीत् । यथायोध्या तथेदं ते राम किं करवाणि ते ॥ ३६
 ईदृशं हि महाबाहो कः प्राप्स्यत्यतिथिं प्रियम् । ततो गुणवदन्नाद्यमुपादाय पृथग्विधम् ॥ ३७
 अद्यं चोपानयच्छीघ्रं वाक्यं चेदमुवाच ह । स्वागतं ते महाबाहो तवेयमखिला मही ॥ ३८
 वयं प्रेष्या भवान्भर्ता साधु राज्यं प्रशाधि नः । भक्ष्यं भोज्यं च पेयं च लेह्यं चैतदुपस्थितम् । ३९
 शयनानि च मुख्यानि वाजिनां खादनं च ते ॥ ४०
 गुहमेवं ब्रुवाणं तु राघवः प्रत्युवाच ह । अर्चिताश्चैव हृष्टाश्च भवता सर्वदा वयम् ॥ ४१
 पञ्चामभिगमाच्चैव स्नेहसंदर्शनेन च । भुजाभ्यां साधुवृत्ताभ्यां पीडयन्वाक्यमब्रवीत् ॥ ४२
 दिष्ट्या त्वां गुह पश्यामि ह्यरोगं सह बान्धवैः । अपि ते कुशलं राष्ट्रे मित्रेषु च वनेषु च ॥ ४३
 यत्त्विदं भवता किञ्चित्प्रीत्या समुपकल्पितम् । सर्वं तदनुजानामि नहि वर्ते प्रतिग्रहे ॥ ४४
 कुशचीराजिनधरं फलमूलाशनं च माम् । विद्धि प्रणिहितं धर्मे तापसं वनगोचरम् ॥ ४५
 अश्वानां खादनैनाहमर्थी नान्येन केनचित् । एतावतात्र भवता भविष्यामि सुपूजितः ॥ ४६
 एते हि दयिता राज्ञः पितुर्दशरथस्य मे । एतैः सुविहितैरश्वैर्भविष्याम्यहमर्चितः ॥ ४७
 अश्वानां प्रतिपानं च खादनं चैव सोऽन्वशात् । गुहस्तत्रैव पुरुषांस्त्वरितं दीयतामिति ॥ ४८
 ततश्चीरोत्तरासङ्गः संध्यामन्वास्य पश्चिमाम् । जलमेवाददे भोज्यं लक्ष्मणेनाहृतं स्वयम् ॥ ४९
 तस्य भूमौ शयानस्य पादौ प्रक्षाल्य लक्ष्मणः । सभार्यस्य ततोऽभ्येत्य तस्यौ वृक्षमुपाश्रितः ॥ ५०
 गुहोऽपि सह सूतेन सौमित्रिमनुभाषयन् । अन्वजाग्रत्ततो राममग्रमत्तो धनुर्धरः ॥ ५१
 तथा शयानस्य ततो यशस्विनो मनस्विनो दाशरथ्येर्महात्मनः ।
 अदृष्टदुःखस्य सुखोचितस्य सा तदा व्यतीता सुचिरेण शर्वरी ॥ ५१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चाशः सर्गः ॥ ५० ॥

एकपञ्चाशः सर्गः ।

तं जाग्रतमदम्भेन भ्रातुरर्थाय लक्ष्मणम् । गुहः संतापसंतप्तो राघवं वाक्यमब्रवीत् ॥ १
 इयं तात सुखा शय्या त्वदर्थमुपकल्पिता । प्रत्याश्वसिहि साध्वस्यां राजपुत्र यथासुखम् ॥ २

गच्छत्क्षेमालिङ्गनादिना संगतोऽभूत् ॥ ३५ ॥ आर्तो रामीयव-
 ल्कलादिधारणदर्शनेन तप्तः । इदमस्मत्पुरम् ॥ ३६ ॥ ईदृश-
 वचने कारणमाह—ईदृशं हीति । अनेन भगवत्स्वरूपज्ञलमा-
 त्सनो ध्वनितम् । अन्नाद्यमन्नमोदनस्तदाद्यम् । भोज्यादीत्यर्थः
 ॥ ३७ ॥ ३८ ॥ नो राज्यं भक्ष्यादिकं च प्रशाधि स्त्रीकुरु ।
 वाजिनां खादनं घासादि ॥ ३९ ॥ महाप्रभुरपि सन्स्वगृहा-
 दिह दूरं यत्पश्यामागतोऽसि, यच्च 'तवेयमखिला मही' इत्य-
 नेन स्नेहं दर्शयसि, तेन लया वयमर्चिता एव, हृष्टाश्च वरमि-
 त्युवाचेत्यर्थः । 'सर्वदा वयमर्चिताः' इत्यनेन मन्थानमेव मे
 महती पूजा, तच्च सर्वदा तवास्ते इत्यप्यर्थो गर्भितः । अत
 एव वयं लयि सदा हृष्टाः ॥ ४० ॥ अतएव पुनरालिङ्गति, अत्य-
 न्तप्रेमास्पदत्वं बोधयितुं भुजाभ्यामिति ॥ ४१ ॥ वनेषु चेति
 तस्याटविकलाद्वनकुशलप्रश्नः । क्वचित् 'वनेषु' इति पाठः
 ॥ ४२ ॥ अनुजानाम्यङ्गीकृत्य ददामि । प्रतिग्रहे भोगफलके
 ॥ ४३ ॥ धर्मे प्रणिहितं पित्राज्ञापालनलक्षणे धर्मे सावधानम् ।
 अत्र तद्वत्स्याग्रहे प्रतिग्रहेऽप्रतिग्रहीतृलक्षणधर्मोपन्यास-
 नाभ्युपगमनायोग्यत्वेन व्रतस्थलरूपहेतूपन्यासेन च तदक्षय

भोजनयोग्यत्वं सूचयता तस्य तत्त्वज्ञत्वं सूचितम् । अन्यथा
 निषादलेनाभोज्यान्नतया तमेव हेतुमुपन्यसेत्, स वा कथं
 पक्वान्माहरेत् । एतेन तत्त्वज्ञः सर्वोऽपि भोज्यान्न एवेति ध्वनि-
 तम् ॥ ४४ ॥ ४५ ॥ एते अश्वाः ॥ ४६ ॥ प्रतिपानं
 जालाश्वानां राजौपवाह्यानां घासदानानन्तरं यत्पाययते क्षीरादि
 तत्प्रतिपानम् । यच्च घृतशर्करादियुतयवचूर्णादि खाद्यते तत्खा-
 दनम् । स्वरितं दीयतामित्यन्वशादित्यन्वयः ॥ ४७ ॥ जलमेवाददे ।
 तीर्थप्राप्तिनिमित्तकोपवासस्यावश्यकत्वात् ॥ ४८ ॥ अभ्येत्य
 ततोऽन्यत्र समीपदेश आगत्य तस्यावित्यनेन तस्य निद्राभावः
 सूचितः ॥ ४९ ॥ अन्वजाग्रदित्यार्षम् । अजागरीदित्यर्थः
 ॥ ५० ॥ सुचिरेण शर्वरीति निद्रागमनाच्चिरलप्रतिभासस्तस्याम्
 ॥ ५१ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽयोध्याकाण्डे पञ्चाशः सर्गः ॥ ५० ॥
 एवं रामे शयाने तद्वार्थं जाग्रत्लक्ष्मणगुहसंवादः—तस्मि-
 न्त्यादि । अदम्भेनाकृत्रिमानुरागेण । भ्रातुरर्थाय भ्रातृ रक्षा-
 र्थम् । राघवं रघुकुलजम् । संतापसंतप्तो रामस्य भूशय्यादि-
 ज्ञेन संतापेन पीडितः ॥ १ ॥ इयमिति । प्रत्याश्वसिहि विश्रान्तो

उचितोऽयं जनः सर्वैः क्लेशानां त्वं सुखोचितः । गुप्त्यर्थं जागरिष्यामः काकुत्स्थस्य वयं निशाम् ॥ ३
 नहि रामात्प्रियतमो ममास्ते भुवि कश्चन । ब्रवीम्येव च ते सत्यं सत्येनैव च ते शपे ॥ ४
 अस्य प्रसादादाशंसे लोकेऽस्मिन्सुमहद्यशः । धर्मावाप्तिं च विपुलामर्थकामौ च पुष्कलौ ॥ ५
 सोऽहं प्रियसखं रामं शयानं सह सीतया । रक्षिष्यामि धनुष्पाणिः सर्वथा ज्ञातिभिः सह ॥ ६
 न मेऽस्त्यविदितं किञ्चिदनेऽस्मिन्श्चरतः सदा । चतुरङ्गं ह्यतिबलं सुमहत्संतरेमहि ॥ ७
 लक्ष्मणस्तु ततोवाच रक्ष्यमाणास्त्वयानघ । नात्र भीता वयं सर्वे धर्ममेवानुपश्यता ॥ ८
 कथं दशरथौ भूमौ शयाने सह सीतया । शक्या निद्रा मया लब्धुं जीवितं वा सुखानि वा ॥ ९
 यो न देवासुरैः सर्वैः शक्यः प्रसहितुं युधि । तं पश्य सुखसंसुप्तं तृणेषु सह सीतया ॥ १०
 यो मन्त्रतपसा लब्धो विविधैश्च पराक्रमैः । एको दशरथस्यैष पुत्रः सदृशलक्षणः ॥ ११
 अस्मिन्प्रव्रजिते राजा न चिरं वर्तयिष्यति । विधवा मेदिनी नूनं क्षिप्रमेव भविष्यति ॥ १२
 विनद्य सुमहानादं श्रमेणोपरताः स्त्रियः । निर्घोषोपरतं तात मन्ये राजनिवेशनम् ॥ १३
 कौसल्या चैव राजा च तथैव जननी मम । नाशंसे यदि जीवन्ति सर्वे ते शर्वरीमिमाम् ॥ १४
 जीवेदपि हि मे माता शत्रुघ्नस्यान्ववेक्षया । तदुःखं यदि कौसल्या वीरसूर्विनशिष्यति ॥ १५
 अनुरक्तजनाकीर्णा सुखालोकप्रियावहा । राजव्यसनसंसृष्टा सा पुरी विनशिष्यति ॥ १६
 कथं पुत्रं महात्मानं ज्येष्ठपुत्रमपश्यतः । शरीरं धारयिष्यन्ति प्राणा राज्ञो महात्मनः ॥ १७
 विनष्टे नृपतौ पश्चात्कौसल्या विनशिष्यति । अनन्तरं च मातापि मम नाशमुपैष्यति ॥ १८
 अतिक्रान्तमतिक्रान्तमनवाप्य मनोरथम् । राज्ये राममनिक्षिप्य पिता मे विनशिष्यति ॥ १९
 सिद्धार्थाः पितरं वृत्तं तस्मिन्काले ह्युपस्थिते । प्रेतकार्येषु सर्वेषु संस्करिष्यन्ति राघवम् ॥ २०
 रम्यचत्वरसंस्थानां संविभक्तमहापथाम् । हर्म्यप्रासादसंपन्नां गणिकावरशोभिताम् ॥ २१
 रथाश्वगजसंवाधां तूर्यनादनिनादिताम् । सर्वकल्याणसंपूर्णां हृष्टपुष्टजनाकुलाम् ॥ २२
 आरामोद्यानसंपन्नां समाजोत्सवशालिनीम् । सुखिता विचरिष्यन्ति राजधानीं पितुर्मम ॥ २३
 अथि जीवेद्दशरथो वनवासात्पुनर्वयम् । प्रत्यागम्य महात्मानमपि पश्याम सुव्रतम् ॥ २४
 अपि सत्यप्रतिज्ञेन सार्धं कुशलिनो वयम् । निवृत्ते वनवासेऽस्मिन्नयोध्यां प्रविशेमहि ॥ २५
 परिदेवयमानस्य दुःखार्तस्य महात्मनः । तिष्ठतो राजपुत्रस्य शर्वरी सात्यवर्तत ॥ २६

भव ॥ २ ॥ अयं जन आटविकः ॥ ३ ॥ नहि रामा-
 दिति । सर्वात्मभूतात् ॥ ४ ॥ ५ ॥ ६ ॥ अविदितमज्ञा-
 तम् । किं च । चतुरङ्गमिति परकीयमिति शेषः । तादृशमपि
 परकीयं बलं संतरेमहि युद्धेन जयेम ॥ ७ ॥ ततोवाच । तत
 उवाचेति च्छेदः । आर्षः संधिः । अत्र देशे वयं न भीताः
 यतो धर्ममेवानुपश्यता त्वया रक्ष्यमाणा भवामः ॥ ८ ॥
 तथापि जागरणे कारणमाह—कथमिति । जीवितं विशिष्टदु-
 खजीवितजनकं भोजनादि ॥ ९ ॥ १० ॥ मन्त्रो गायत्र्यादिः ।
 तपः कृच्छ्रादि । पराक्रमैस्तज्जन्यैर्कृद्ध्यष्टज्ञानयनाश्वमेधाद्य-
 मुष्ठानैः । एको मुख्यः । तत्र हेतुः—सदृशलक्षणः पुरुषोत्त-
 मसदृशलक्षणः । दशरथसदृशलक्षण इत्यापाततोऽर्थः ॥ ११ ॥
 विधवा विगतपतिका ॥ १२ ॥ श्रमेणोपरता राजभवनेऽयो-
 ध्यानगरे च । भविष्यन्तीति शेषः । निर्घोषोपरतमुपरतनि-
 र्घोषं भवतीति मन्ये ॥ १३ ॥ जीवन्तीति नाशंसे न संभाव-
 यामि । यदि वा जीवन्त्येतावत्पर्यन्तम्, तदेमां शर्वरीमेव
 जीविष्यन्ति नाशे । अन्नपानाद्यभावादिति संभावयामीति शेषः

॥ १४ ॥ जीवेदपि । एतद्वाच्याः परमपीति शेषः । यदि
 यत् । वीरसूः कौसल्या एकपुत्रत्वाद्विनशिष्यत्येव । तदति-
 दुःखमित्यर्थः ॥ १५ ॥ अनुरक्तौ रामानुरक्तैर्जनैराकीर्णा
 व्याप्ता । सुखालोकरूपं प्रियमावहति सा सदासुखवल्लोका ।
 इदानीं राजव्यसनेन दशरथमरणदुःखेन संसृष्टा युक्ता ॥ १६ ॥
 राजव्यसनेनैव दर्शयति—कथमिति ॥ १७ ॥ मातापि भर्तु-
 पुत्रवियोगात्सत्यप्येकपुत्रसंनिधौ ॥ १८ ॥ मनोरथं रामरा-
 ज्याभिषेकमनवाप्य । अतिक्रान्तमतिक्रान्तं नष्टं नष्टम् । इति
 क्रोशञ्जिति शेषः । प्रत्यागतं रामं राज्येऽनिक्षिप्यैव मे पिता
 विनशिष्यतीत्यन्वयः ॥ १९ ॥ तस्मिन्काले मरणकाल उप-
 स्थिते ये वृत्तं मृतं पितरं रघुकुलजं सर्वप्रेतकार्येषु संस्करिष्यन्ति
 ते सिद्धार्था भाग्यवन्तः शत्रुराज्याश्च । भरतादय इति शेषः ।
 क्रोधात्तन्नामाग्रहणम् ॥ २० ॥ २१ ॥ २२ ॥ विचरिष्यन्ति ।
 भरतादय इति शेषः ॥ २३ ॥ अपि जीवेदिति संभावने
 लिङ् । अपि च । अपि पश्याम अपि द्रक्ष्यामः ॥ २४ ॥ सत्य-
 प्रतिज्ञेन रामेण ॥ २५ ॥ परिदेवयमानस्येति । इत्यमित्यादिः ।

तथाहि सत्यं ब्रुवति प्रजाहिते नरेन्द्रसूनौ गुरुसौहृदाद्बुधः ।
मुमोच बाष्पं व्यसनभिपीडितो ज्वरातुरो नाग इव व्यथातुरः ॥

२७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

प्रभातायां तु शर्वर्यां पृथुवक्षा महायशः । उवाच रामः सौमित्रिं लक्ष्मणं शुभलक्षणम् ॥ १
भास्करोदयकालोऽसौ गता भगवती निशा । असौ सुकृष्णो विहगः कोकिलस्तात कूजति ॥ २
बर्हिणानां च निर्घोषः श्रूयते नदतां वने । तराम जाह्नवीं सौम्य शीघ्रगां सागरंगमाम् ॥ ३
विज्ञाय रामस्य वचः सौमित्रिमित्रनन्दनः । गुहमामन्त्र्य सूतं च सोऽतिष्ठञ्जातुरग्रतः ॥ ४
स तु रामस्य वचनं निशम्य प्रतिगृह्य च । स्थपतिस्तूर्णमाहूय सचिवानिदमब्रवीत् ॥ ५
अस्य वाहनसंयुक्तां कर्णग्राहवतीं शुभाम् । सुप्रतारां दृढां तीर्थे शीघ्रं नावमुपाहर ॥ ६
तं निशम्य गुहादेशं गुहामात्यो गतो महान् । उपोह्य रुचिरां नावं गुहाय प्रत्यवेदयत् ॥ ७
ततः स प्राञ्जलिभूत्वा गुहो राघवमब्रवीत् । उपस्थितेयं नौर्देव भूयः किं करवाणि ते ॥ ८
तवामरसुतप्रस्थं तर्तुं सागरगामिनीम् । नौरियं पुरुषव्याघ्र शीघ्रमारोह सुव्रत ॥ ९
अथोवाच महातेजा रामो गुहमिदं वचः । कृतकामोऽसि भवता शीघ्रमारोप्यतामिति ॥ १०
ततः कलापासंनह्य खड्गौ बद्धौ च धन्विनौ । जग्मतुर्येन तां गङ्गां सीतया सह राघवौ ॥ ११
राममेवं तु धर्मज्ञमुपागत्य विनीतवत् । किमहं करवाणीति सूतः प्राञ्जलिरब्रवीत् ॥ १२
ततोऽब्रवीद्वाशरथिः सुमन्त्रं स्पृशन्करेणोत्तमदक्षिणेन ।
सुमन्त्र शीघ्रं पुनरेव याहि राक्षः सकाशे भव चाप्रमत्तः ॥ १३
निवर्तस्वेत्युवाचैनमेतावद्धि कृतं मम । रथं विहाय पङ्क्त्यां तु गमिष्यामो महावनम् ॥ १४
आत्मानं त्वभ्यनुज्ञातमवेक्ष्यार्तः स सारथिः । सुमन्त्रः पुरुषव्याघ्रमैक्ष्वाकमिदमब्रवीत् ॥ १५
नातिक्रान्तमिदं लोके पुरुषेणह केनचित् । तव सभ्रातृभार्यस्य वासः प्राकृतवद्भने ॥ १६
न मन्ये ब्रह्मचर्ये वा स्वधीते वा फलोदयः । मार्दवार्जवयोर्वापि त्वां चेद्भ्यसनमागतम् ॥ १७

तिष्ठतो जाग्रतः ॥ २६ ॥ गुरौ रामे सौहृदादित्युभयान्वयि ।
अतिज्ञेहाज्वरातुरो गुहः । व्यथातुरो नागो गज इव ॥ २७ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्ड एकपञ्चाशः सर्गः ॥ ५१ ॥

प्रभातायामिति ॥ १ ॥ सुकृष्णो विहगः काकः कोकिलपाल-
कलाञ्च कोकिलपदेमौक्तः । काकेति नामग्रहणस्य प्रातर्नि-
न्धलादेवमुक्तिः ॥ २ ॥ ३ ॥ विज्ञाय तरणसाधनं शीघ्रमा-
नेयमित्येवं रामवचनतात्पर्यं ज्ञात्वा गुहं सूतं चामङ्गयामन्त्र-
णेनैव तत्तात्पर्यं बोधयित्वा यथापूर्वं आतुरप्रतोऽतिष्ठत् ॥ ४ ॥
स तु गुहस्तु रामस्य वचनं तराम जाह्नवीमित्येवं निशम्य
तात्पर्यतो ज्ञात्वा प्रतिगृह्य नमस्कारपूर्वं प्रतिगृह्य सचिवानाहूय
तन्मध्ये कंचित्प्रत्यब्रवीत् ॥ ५ ॥ अस्य वाहनसंयुक्ताम् ।
अस्य जलं निरस्य नावं तीरं प्रापयतीत्यस्य । वाहनमरित्रम् ।
मधुरव्यंसकादिलात्समासः । कर्णग्राहः कर्णधारः । सुखेन प्रतारः
प्रतरणे यया ताम् । दृढां दृढसंघिबन्धाम् । तीर्थेऽवता-
रमार्गं उपाहर समीपं प्रापय ॥ ६ ॥ उपोह्य समीपं प्रापय
॥ ७ ॥ ८ ॥ ९ ॥ आरोप्यताम् । खनित्रपिटकवैदेहीवस्त्राभ-
रणादिकमिति शेषः ॥ १० ॥ संनह्य कवचम् । कलापास्तूणी-

रान् । येनावतरणमार्गेण नावमारुह्य तामनिर्वाच्यगुणां गङ्गां
लोकास्तरन्ति तमवतारं तर्तुं जग्मतुः ॥ ११ ॥ एवं तु एवं-
भूतं तु रथादिनिरपेक्षं गच्छन्तं तु ॥ १२ ॥ उत्तमश्वासौ दक्षि-
णश्च तेन स्पर्शादिव्यापारे उत्तमेन स्पर्शमात्रेण सकलदुःखहा-
रकलादक्षिणेनेदृशेन करेण दक्षिणकरेण ॥ १३ ॥ गमनप्रत्या-
शानिवृत्तये पुनः सावधारणां निवृत्तिमाह—निवर्तस्वेति ।
एतावत्पर्यन्तं राजाज्ञया यानेन गमनं कृतम् । हि अतः परं
ममानेन न प्रयोजनम् । यतो रथं विहाय पङ्क्त्यामेव महावनं
गमिष्यामः, अतस्त्वं सर्वथा निवर्तस्व ॥ १४ ॥ अभ्यनुज्ञा-
तम् । प्रतिनिवृत्तये इति शेषः ॥ १५ ॥ तदादौ लोकदृष्ट्या
शोकापनुदं वचनमाह—नातीति । सभ्रातृभार्यस्य तव प्राकृत-
वत्क्षुद्रवद्भने वासो येन दैवेन कृतस्तदिदं दैवमिह लोके केना-
प्यतिक्रान्तं लङ्घितं न । अतो हृदये मा शुच इत्यर्थः । यद्वा ते
वनदासो जात इति यदिदमिह लोकेऽयोध्यास्थलोकमध्ये
केनापि पुरुषेण न हृद्यत्यन्तं क्रान्तं स्वीकृतं सर्वासंमतमेव,
अतोऽस्मदादीन्दोषेण मा गृहीया इति तात्पर्यम् ॥ १६ ॥ किं
च यदि स्वामीदृशं व्यसनमागतं तदा ब्रह्मचर्यादि निष्फलमिति

सह राघव वैदेहा भ्रात्रा चैव वने वसन् । त्वं गतिं प्राप्स्यसे वीर श्रील्लोकांस्तु जयन्निव ॥ १८
 वयं खलु हता राम यत्त्वया ह्युपवञ्चिताः । कैकेय्या वशमेप्स्यामः पापाया दुःखभागिनः ॥ १९
 इति ब्रुवन्नात्मसमं सुमन्त्रः सारथिस्तथा । दृष्ट्वा दूरगतं रामं दुःखार्तो रुदन् चिरम् ॥ २०
 ततस्तु विगते बाष्पे सूतं स्पृष्टोदकं शुचिम् । रामस्तु मधुरं वाक्यं पुनः पुनरुवाच तम् ॥ २१
 इक्ष्वाकूणां त्वया तुल्यं सुहृदं नोपलक्ष्ये । यथा दशरथो राजा मां न शोचेत्तथा कुरु ॥ २२
 शोकोपहतचेताश्च वृद्धश्च जगतीपतिः । कामभारावसन्नश्च तस्मादेतद्ब्रवीमि ते ॥ २३
 यद्यथा ज्ञापयेत्किञ्चित्स महात्मा महीपतिः । कैकेय्याः प्रियकामार्थं कार्यं तदविकाङ्क्षया ॥ २४
 एतदर्थं हि राज्यानि प्रशासति नराधिपाः । यदेषां सर्वकृत्येषु मनो न प्रतिहन्यते ॥ २५
 यद्यथा स महाराजो नालीकमधिगच्छति । न च ताम्यति शोकेन सुमन्त्र कुरु तत्तथा ॥ २६
 अदृष्टदुःखं राजानं वृद्धमर्थं जितेन्द्रियम् । ब्रूयात्स्वमभिवाद्यैव मम हेतोरिदं वचः ॥ २७
 न चाहमनुशोचामि लक्ष्मणो न च शोचति । अयोध्यायाश्च्युताश्चेति वने वत्स्यामहेति वा ॥ २८
 चतुर्दशसु वर्षेषु निवृत्तेषु पुनःपुनः । लक्ष्मणं मां च सीतां च द्रक्ष्यसे शीघ्रमागतान् ॥ २९
 एवमुक्त्वा तु राजानं मातरं च सुमन्त्र मे । अन्याश्च देवीः सहिताः कैकेयीं च पुनःपुनः ॥ ३०
 आरोग्यं ब्रूहि कौसल्यामथ पादाभिवन्दनम् । सीताया मम चार्यस्य वचनाल्लक्ष्मणस्य च ॥ ३१
 ब्रूयाश्चापि महाराजं भरतं क्षिप्रमानय । आगतश्चापि भरतः स्थाप्यो नृपमते पदे ॥ ३२
 भरतं च परिष्वज्य यौवराज्येऽभिषिच्य च । अस्मत्संतापजं दुःखं न त्वामभिभविष्यति ॥ ३३
 भरतश्चापि वक्तव्यो यथा राजनि वर्तसे । तथा मातृषु वर्तेथाः सर्वास्वेवाविशेषतः ॥ ३४
 यथा च तव कैकेयी सुमित्रा चाविशेषतः । तथैव देवी कौसल्या मम माता विशेषतः ॥ ३५
 तातस्य प्रियकामेन यौवराज्यमवेक्षता । लोकयोरुभयोः शक्यं नित्यदा सुखमेधितुम् ॥ ३६
 निवर्त्यमानो रामेण सुमन्त्रः प्रतिबोधितः । तत्सर्वं वचनं श्रुत्वा स्नेहात्काकुत्स्थमब्रवीत् ॥ ३७
 यदहं नोपचारेण ब्रूयाः स्नेहादविक्रवम् । भक्तिमानिति तत्तावद्वाक्यं त्वं क्षन्तुमर्हसि ॥ ३८

मन्ये ॥ १७ ॥ इदानीं रामं भगवन्तं मलाह—सहेति । गतिमुत्कर्ष-
 मेकस्यैव त्रिलोकीजेतुर्जयेन पितृवाक्यपरिपालनेन च श्रील्लोकाज-
 यन्निव । एवं च तवायं वनवासोऽपि महाफल एव ॥ १८ ॥ वयं
 तु सर्वथा पीडिता इत्याह—वयमिति । उपवञ्चिताः । केचिद्वा-
 प्रावबिदितगमनेन । अहं बलाजिवर्तनेन । एवं सर्वे त्यक्ताः
 ॥ १९ ॥ आत्मसममतिबुद्धिमन्मन्त्रियोग्यम् । 'दूरगतम्' इति
 पाठे दूरदेशावस्थानवन्तं निश्चित्य तत्समीपे दुःखार्तश्चिरं रुदन्
 ॥ २० ॥ स्पृष्टोदकमचान्तम् । शुचिं पवित्रम् ॥ २१ ॥
 सुहृदं व्यसनापनोदकम् । यत एवमतः—यथेत्यादि ॥ २२ ॥
 कामभारावसन्नः कामवेगेन पीडितः । यद्वावसन्नो मदभिषेका-
 दिमनोरथसमूहः । तस्मादेतदुक्तं वक्ष्यमाणं च ॥ २३ ॥
 कैकेय्याः प्रियो यः कामो विषयो भरताभिषेकादिस्तदर्थं यथा
 येन प्रकारेण यद्वस्त्राज्ञापयेत्तदविकाङ्क्षयास्मदादीनामविशङ्कया
 कार्यं सादरमनुष्ठेयम् ॥ २४ ॥ एतच्छब्दार्थमाह—यदेवा-
 भिति । प्रशासतीत्यभ्यस्तत्त्वाद्वा । सर्वकृत्येष्वपि कामक्रोधप्र-
 वृत्तेष्वपि ॥ २५ ॥ यत्कार्यं प्रति यथा येन प्रकारेणालीकम-
 प्रियम् । ताम्यति ग्लायति ॥ २६ ॥ अभिवाद्य मत्प्रतिनिधि-
 तया महीयनमस्कारं कृत्वा ॥ २७ ॥ इदंपदार्थमाह—न चेति ।
 वने वत्स्यामहेति वेति संधिरार्षः । वत्स्यामहे इति वा नानु-

शोचामीति संबन्धः ॥ २८ ॥ पुनरागतानस्मान्पुनस्त्वं द्रक्ष्य-
 सीति संबन्धः । पुनः पुनरमीक्ष्यं द्रक्ष्यसि वा ॥ २९ ॥ सहिताः ।
 मम मात्रेति शेषः । पुनःपुनरमीक्ष्यं पूर्वोक्तं वाक्यमुक्त्वा
 कौसल्यामित्युपलक्षणम् । सर्वाः प्रति कैकेयीं चारोग्यम् ।
 अहमरोगोऽदुःख इति ब्रूहि । कैकेयीमिति न व्यङ्ग्योक्तिः ।
 किं तु दैवकृतत्वेनास्या अनपराधिलमित्याशयेन ॥ ३० ॥
 अथारोग्यकथनानन्तरं सर्वान्प्रत्यर्थस्य ज्येष्ठस्य मम सीताया
 लक्ष्मणस्य च वचनात्पादाभिवन्दनं ब्रूहि ॥ ३१ ॥ एवं पितरं मातरं
 प्रति संदिश्य पुनः पितरं प्रति संदिशति—ब्रूया इति । महाराजं
 दशरथम् । नृपमते राजसंमते । पदे राज्ये ॥ ३२ ॥ अथ
 सुमन्त्रं प्रत्याह—भरतं चेति । अभिषिच्यभिषेचय्य ॥ ३३ ॥
 राजनि दशरथे ॥ ३४ ॥ अविशेषतः । शत्रुघ्नसंबन्धात्कैकेय्य-
 विशेषतः । कैकेय्यविशेषेत्यर्थः । एवं मम मातापि कैकेय्यवि-
 शेषाद्ब्रह्मव्येत्यर्थः ॥ ३५ ॥ अवेक्षताङ्गीकुर्वता । उभयोर्लोक-
 योरिहपरलोकयोः । नित्यदा सर्वदा । छान्दसो दाप्रत्ययः ।
 सुखं वर्धयितुं शक्यम् । तेन तथा वर्तस्व येन लोकद्वयेऽपि
 सुखं भवतीति व्यङ्ग्यम् । पर्यायोक्तमत्रालंकारः ॥ ३६ ॥
 ॥ ३७ ॥ उपचारः स्वामिभृत्योचितः सत्कारः । तेन न ब्रूया
 ब्रूयाम् । छान्दसमेतत् । अपि तु स्नेहाद्विक्रवं वाक्यं ब्रवीमि

कथं हि त्वद्विहीनोऽहं प्रतिथास्यामि तां पुरीम् । तव तात वियोगेन पुत्रशोकातुरामिव ॥ ३९
 सराममपि तावन्मे रथं दृष्ट्वा तदा जनः । विना रामं रथं दृष्ट्वा विदीर्येतापि सा पुरी ॥ ४०
 दैन्यं हि नगरी गच्छेद्दृष्ट्वा शून्यमिमं रथम् । सूतावशेषं खं सैन्यं हतवीरमिवाहवे ॥ ४१
 दूरेऽपि निवसन्तं त्वां मानसेनाग्रतःस्थितम् । चिन्तयन्तोऽद्य नूनं त्वां निराहाराः कृताः प्रजाः ॥ ४२
 दृष्टं तद्वै त्वया राम यादृशं त्वत्प्रयासने । प्रजानां संकुलं वृत्तं त्वच्छोकहान्तचेतसाम् ॥ ४३
 आर्तनादो हि यः पौरैरुन्मुक्तस्त्वत्प्रवासने । सरथं मां निशाम्येव कुर्युः शतगुणं ततः ॥ ४४
 अहं किं चापि वक्ष्यामि देवीं तव सुतो मया । नीतोऽसौ मातुलकुलं संतापं मा कृथा इति ॥ ४५
 असत्यमपि नैवाहं ब्रूयां वचनमीदृशम् । कथमप्रियमेवाहं ब्रूयां सत्यमिदं वचः ॥ ४६
 मम तावन्नियोगस्थास्त्वद्वन्धुजनवाहिनः । कथं रथं त्वया हीनं प्रवाह्यन्ति हयोत्तमाः ॥ ४७
 तन्न शक्ष्याम्यहं गन्तुमयोध्यां त्वद्वतेऽनघ । वनवासानुयानाय मामनुज्ञातुमर्हसि ॥ ४८
 यदि मे याचमानस्य त्यागमेव करिष्यसि । सरथोऽग्निं प्रवेक्ष्यामि त्यक्तमात्र इह त्वया ॥ ४९
 भविष्यन्ति वने यानि तपोविघ्नकराणि ते । रथेन प्रतिबाधिष्ये तानि सर्वाणि राघव ॥ ५०
 त्वत्कृते न मया प्राप्तं रथचर्याकृतं सुखम् । आशंसे त्वत्कृते नाहं वनवासकृतं सुखम् ॥ ५१
 प्रसीदेच्छामि तेऽरण्ये भवितुं प्रत्यनन्तरः । प्रीत्याभिहितमिच्छामि भव मे प्रत्यनन्तरः ॥ ५२
 इमेऽपि च हया वीर यदि ते वनवासिनः । परिचर्यां करिष्यन्ति प्राप्स्यन्ति परमां गतिम् ॥ ५३
 तव शुश्रूषणं मूर्धां करिष्यामि वने वसन् । अयोध्यां देवलोकं वा सर्वथा प्रजहाम्यहम् ॥ ५४
 नहि शक्या प्रवेष्टुं सा मयायोध्या त्वया विना । राजधानी महेन्द्रस्य यथा दुष्कृतकर्मणा ॥ ५५
 वनवासे क्षयं प्राप्ते ममैष हि मनोरथः । यदनेन रथेनैव त्वां वहेयं पुरीं पुनः ॥ ५६
 चतुर्दश हि वर्षाणि सहितस्य त्वया वने । क्षणभूतानि यास्यन्ति शतसंख्यानि चान्यथा ॥ ५७

तद्वाक्यं भक्तिमानिति ज्ञात्वा क्षन्तुमर्हसीति संबन्धः ॥ ३८ ॥
 पुत्रशोकः पुत्रवियोगजः शोकः ॥ ३९ ॥ मे रथं मत्प्रवर्त्य
 रथं दूरादृष्ट्वा । तदा दर्शनकाले । सराममपि । अपिः संभावने ।
 सरामं संभावयमानो जनः पुरी च निकटगतं रथं विना रामं
 दृष्ट्वा विदीर्येतापि । अपिः संभावनायाम् ॥ ४० ॥ सूतावशेषं
 हतवीरं रथं दृष्ट्वा स्वसैन्यमिव ॥ ४१ ॥ दूरेऽपि निवसन्तं
 त्वां मानसेन व्यापारेणाग्रतः पुरः स्थितमिव चिन्तयन्त्यो
 रथेनागतप्रायो राम इति चिन्तयन्त्यः प्रजा जना अद्य
 एकस्य मम गमनदिने नूनं निश्चयेन निराहाराः कृता
 निराहारसंकल्पवत्यः कृताः । मरिष्यन्तीति यावत् ॥ ४२ ॥
 तस्यैव युक्त्या साधनं करोति—दृष्टमित्यादिना । संकुलमार्त-
 नादादि ॥ ४३ ॥ सरथं मामेव निशाम्येत्यन्वयः ॥ ४४ ॥
 पुनः रामं विना स्वगमनेऽनुपपत्तिमाह—अहमिति । अपि च
 अहं देवी किं वक्ष्यामि । देवीं कौसल्याम् । तव सुतो मया
 मातुलकुलं प्रापित इति ब्रूहि, तत्राह—इदं वचनं प्रियमप्य-
 सत्यं नैवाहं ब्रूयाम् । वनं प्रापित इत्येव तर्हि ब्रूहि तत्राह—
 इदं सत्यमप्यप्रियमेव, अतः कथं ब्रूयाम् । ‘सत्यं ब्रूयात्प्रियं
 ब्रूयाच्च ब्रूयात्सत्यमप्रियं’ इति स्मृतेः । तस्मात्तव मातरं
 प्रतिवक्तुं योग्यस्योत्तरस्याभावादहं न गमिष्यामीति भावः ।
 एतदेव ध्वनयन्वक्ष्यति—‘तन्न शक्ष्याम्यहं मन्तुम्’ इति । यत्तु
 कतकेनासत्यमपि मातुलकुलगमनं वक्ष्यामि न तु सत्यमपि
 वनगमनमप्रियत्वादित्युक्तम्, तत्तु ‘तन्न शक्ष्यामि’ इत्यादि-

नोक्तवचसां नगरगमनाभावप्रतिपादकत्वस्यैव लाभाच्चिन्त्यम्
 ॥ ४५ ॥ ४६ ॥ रथोऽपि नेतुमशक्य इत्यनुपपत्त्यन्तर-
 माह—ममेति । एतेऽश्वा मम नियोगस्था मत्प्रेरणमात्राधीना
 मत्प्रेरणया लद्वन्धुजनवहनशीला एव, न लव्यवहनशीलाः,
 नापि लद्वन्धुरहितरथवहनशीलाः । अतस्त्वया हीनं रथमेते
 कथं प्रवाह्यन्ति, न कथमपि वहन्ति । अतो रथनयनं दुःश-
 क्यमिति भावः ॥ ४७ ॥ उपसंहरति—तत्रेति ॥ ४८ ॥
 त्यक्तमात्रे त्यागक्षण एव ॥ ४९ ॥ भविष्यन्ति संभावितानि ।
 रथेन साधनेनाहमेव रथी भूत्वा प्रतिबाधिष्ये ॥ ५० ॥ ननु
 सूतेन त्वया कथं रथिकृत्यं कर्तुं शक्यं तत्राह—त्वत्कृते नेति ।
 न केवलमहं सूतः किं तु प्रधानभूतो मन्त्री । सूतत्वं तु त्वत्कृ-
 तानुग्रहरूपफलेन तदर्थफलस्यापि हेतुत्वाङ्गीकारान्मयाङ्गीकृत-
 मिति शेषः । तत्फलं च त्वदीयरथचर्याया लदनुग्रहकृतं सुखं
 मया प्राप्तम्, इदानीं त्वत्कृतेन त्वदङ्गीकृतवनानुगमनानुग्रहेण
 वनवासकृतं सुखं राज्यचिन्तादुःखाभावान्महत्सुखमाशंसे प्रार्थ-
 यामि । एतेन त्वदवतारं ज्ञात्वैव त्वदर्थचर्यासौभाग्याय सूतत्वं
 मयाङ्गीकृतमिति ध्वनितम् ॥ ५१ ॥ प्रत्यनन्तरः प्रत्यासन्नः ।
 अनुकूल इति यावत् । प्रत्यनन्तरो भवेति त्वया प्रीत्याभिहितं
 वाक्यं श्रोतुमिच्छामि ॥ ५२ ॥ ५३ ॥ देवलोकं वेल्यनेन
 त्वद्भक्तानां भक्त्यन्तरायभूतदेवलोकप्राप्तिरपि हेतुवैति सूचि-
 तम् ॥ ५४ ॥ ५५ ॥ वनवासे क्षयं प्राप्ते वनवासकाले समाप्ते पुरीं
 वहेयं प्रापयेयमिति यत्, एष मे मनोरथः ॥ ५६ ॥ अन्यथा

भृत्यवत्सल तिष्ठन्तं भर्तृपुत्रगते पथि । भक्तं भृत्यं स्थितं स्थित्या न मां त्वं हातुमर्हसि ॥ ५८
 एवं बहुविधं दीनं याचमानं पुनःपुनः । रामो भृत्यानुकम्पी तु सुमन्त्रमिदमब्रवीत् ॥ ५९
 जानामि परमां भक्तिमहं ते भर्तृवत्सल । शृणु चापि यदर्थं त्वां प्रेषयामि पुरीमितः ॥ ६०
 नगरीं त्वां गतं दृष्ट्वा जननी मे यवीयसी । कैकेयी प्रत्ययं गच्छेदिति रामो वनं गतः ॥ ६१
 विपरीते तुष्टिहीना वनवासं गते मयि । राजानं नातिशङ्केत मिथ्यावादीति धार्मिकम् ॥ ६२
 एष मे प्रथमः कल्पो यदम्बा मे यवीयसी । भरतारक्षितं वृत्तं पुत्रराज्यमवाप्स्यते ॥ ६३
 मम प्रियार्थं राज्ञश्च सुमन्त्र त्वं पुरीं व्रज । संदिष्टश्चापि यानर्थोऽस्तांस्तान्ब्रूयास्तथा तथा ॥ ६४
 इत्युक्त्वा वचनं सूतं सान्त्वयित्वा पुनःपुनः । गुहं वचनमङ्गीबो रामो हेतुमदब्रवीत् ॥ ६५
 नेदानीं गुह योग्योऽयं वासो मे सजने वने । अवश्यमाश्रमे वासः कर्तव्यस्तद्रतो विधिः ॥ ६६
 सोऽहं गृहीत्वा नियमं तपस्विजनभूषणम् । हितकामः पितुर्भूयः सीताया लक्ष्मणस्य च ॥ ६७
 जटाः कृत्वा गमिष्यामि न्यग्रोधक्षीरमानय । तत्क्षीरं राजपुत्राय गुहः क्षिप्रमुपाहरत् ॥ ६८
 लक्ष्मणस्यात्मनश्चैव रामस्तेनाकरोजटाः । दीर्घबाहुर्नरव्याघ्रो जटिलत्वमधारयत् ॥ ६९
 तौ तदा चीरसंपन्नो जटामण्डलधारिणौ । अशोभेतामृषिसमौ भ्रातरौ रामलक्ष्मणौ ॥ ७०
 ततो वैखानसं मार्गमास्थितः सहलक्ष्मणः । व्रतमादिष्टवान् रामः सहायं गुहमब्रवीत् ॥ ७१
 अप्रमत्तो बले कोशे दुर्गे जनपदे तथा । भवेथा गुह राज्यं हि दुरारक्षतमं मतम् ॥ ७२
 ततस्तं समनुज्ञाप्य गुहमिक्ष्वाकुनन्दनः । जगाम तूर्णमव्यग्रः सभार्यः सहलक्ष्मणः ॥ ७३
 स तु दृष्ट्वा नदीतीरे नावमिक्ष्वाकुनन्दनः । तितीर्षुः शीघ्रगां गङ्गामिदं वचनमब्रवीत् ॥ ७४
 आरोह त्वं नरव्याघ्र स्थितां नावमिमां शनैः । सीतां चारोपयान्वक्षं परिगृह्य मनस्विनीम् ॥ ७५
 स भ्रातुः शासनं श्रुत्वा सर्वमप्रतिकूलयन् । आरोप्य मैथिलीं पूर्वमारुरोहात्मवांस्ततः ॥ ७६
 अथाहरोह तेजस्वी स्वयं लक्ष्मणपूर्वजः । ततो निषादाधिपतिर्गुहो ज्ञातीनचोदयत् ॥ ७७
 राघवोऽपि महातेजा नावमारुह्य तां ततः । ब्रह्मवत्क्षत्रवच्चैव जजाप हितमात्मनः ॥ ७८
 आचम्य च यथाशास्त्रं नदीं तां सह सीतया । प्रणमत्प्रतिसंतुष्टो लक्ष्मणश्च महारथः ॥ ७९

त्वया रहितस्य स्थितिपक्षे ॥ ५७ ॥ भर्तृपुत्रगते राजपुत्राश्रिते पथि यथा भृत्येन स्थातव्यं तथा त्वद्विषये तिष्ठन्तं सर्वभृत्यमध्ये भक्तिमन्तं भृत्यं स्थित्या भृत्ययोग्यया स्थित्या सर्वदा स्थितं नियुक्तम् । कार्यविषये कदाप्यपराधरहितमिति यावत् ॥ ५८ ॥ ५९ ॥ ६० ॥ रामो वनं गत इति प्रत्ययं निश्चयं कैकेयी गच्छेदित्यन्वयः ॥ ६१ ॥ अतिशङ्कान्यथाशङ्का तां न कुर्यात् ॥ ६२ ॥ इत्येष मे प्रथमः कल्पो मुख्यं प्रयोजनं लक्ष्मणस्येत्यन्वयः । भरतेनारक्षितं समन्ताद्रक्षितमीदृशं पुत्रराज्यं तज्जन्यं सुखं प्राप्नुयादिति च मम लक्ष्मणस्य प्रयोजनम् । भरतानयनस्य लक्ष्मणनलात् ॥ ६३ ॥ ६४ ॥ ६५ ॥ सजने वने वासो न योग्य इत्युक्तिरत्रैव वने स्थेयमिति कदानिद्रुहः प्रार्थयेत्तत्प्रतिबन्धाय । आश्रमे जनपदरहिते वासो योग्यः, अतस्तद्रत आश्रमवासोचितो विधिर्जटाधारणादिरूप इदानीं कर्तव्य इत्यन्वयः ॥ ६६ ॥ सोऽहं नियमं वन्याहारभूषणनादिरूपं गृहीत्वा सीताया लक्ष्मणस्य चानुमत्या तपस्विजनभूषणं जटाः कृत्वा गमिष्यामि, अतो न्यग्रोधक्षीरमानय । भूयोऽतिशयेन पितुर्हितकामस्तत्प्रतिशारक्षणेन । यत्तु सीताया हितकाम इति, तच्च । जटाधारणेन सीताहिताप्रसिद्धेः । अनुमतिस्त्वपेक्षितैव ।

अन्यथा संन्यासबुद्ध्या परमदुःखापत्तेः ॥ ६७ ॥ ६८ ॥ लक्ष्मणस्याकरोत् । तेनापि रामवदवस्थानस्य संकल्पितत्वात् ॥ ६९ ॥ ७० ॥ वैखानसं मार्गं वानप्रस्थाश्रमधर्मस्थितः प्राप्तुं कृतबुद्धिः सन्व्रतं वानप्रस्थव्रतमादिष्टवानङ्गीकृतवान् । अत्र गङ्गा-रूपतीर्थप्राप्तौ, अग्रे प्रयागरूपतीर्थप्राप्तौ, तदग्रे पितृमरणश्र-वणेऽपि यन्मुण्डनाकरणं रामलक्ष्मणयोस्तेनानेन परकृतिरूपा-र्थवादेन क्षत्रियाणां तीर्थादिषु मुण्डननिषेधं प्रतीम इत्यलम् । सहायं गङ्गातरणादिकृतसहायम् ॥ ७१ ॥ किमब्रवीत्तदाह— अप्रमत्त इति । दुःखेनारक्षा रक्षणं यस्य तदुरारक्षम् । अतिशयेन दुरारक्षं दुरारक्षतमम् । 'दुरारक्षयतमम्' इति पाठोऽतिशयेन दुःखेन रक्षितुं योग्यतममित्यर्थः ॥ ७२ ॥ ७३ ॥ ७४ ॥ स्थितामिमां नावं परिगृह्य हस्ते गृहीत्वा सीतामारोपय, अन्वक्षं पश्चात्त्वमारोह ॥ ७५ ॥ अप्रतिकूलयन्ननुकूलयन् ॥ ७६ ॥ ७७ ॥ ब्रह्मवत्क्षत्रियवद्ब्राह्मणक्षत्रियार्हम् । ब्रह्मक्षत्रदेवता-कमित्यर्थो वा । आत्मनो हितमुद्दिश्य जजाप । 'पुत्रायाणमृचा नावमारोहेत्' इति स्मृतेः । क्षत्रियाधिकारे पाठाद्ब्रह्मक्षत्रदेवता-कत्वं चास्य ब्राह्मणे उक्तमिति कतकः । 'दैवी नावम्' इत्यादि-ब्रह्मक्षत्रसाधारणो मन्त्र इत्यन्ये ॥ ७८ ॥ प्रणमत् । अङ्गभाव

अनुज्ञाय सुमन्त्रं च सबलं चैव तं गुहम् । आस्थाय नावं रामस्तु चोदयामास नाविकान् ॥ ८०
 ततस्तैश्चालिता नौका कर्णधारसमाहिता । शुभस्फ्यवैगाभिहता शीघ्रं सलिलमत्यगात् ॥ ८१
 मध्यं तु समनुप्राप्य भागीरथ्यास्त्वनिन्दिता । वैदेही प्राञ्जलिर्भूत्वा तां नदीमिदमब्रवीत् ॥ ८२
 पुत्रो दशरथस्यायं महाराजस्य धीमतः । निदेशं पालयत्वेनं गङ्गे त्वदभिरक्षितः ॥ ८३
 चतुर्दश हि वर्षाणि समग्राण्युष्य कानने । भ्रात्रा सह मया चैव पुनः प्रत्यागमिष्यति ॥ ८४
 ततस्त्वां देवि सुभगे क्षेमेण पुनरागता । यक्ष्ये प्रमुदिता गङ्गे सर्वकामसमृद्धिनी ॥ ८५
 त्वं हि त्रिपथगे देवि ब्रह्मलोकं समक्षसे । भार्या चोदधिराजस्य लोकेऽस्मिन्संप्रदृश्यसे ॥ ८६
 सा त्वां देवि नमस्यामि प्रशंसामि च शोभने । प्राप्तराज्ये नरव्याघ्रे शिवेन पुनरागते ॥ ८७
 गवां शतसहस्रं च वस्त्राण्यन्नं च पेशलम् । ब्राह्मणेभ्यः प्रदास्यामि तव प्रियचिकीर्षया ॥ ८८
 सुराघटसहस्रेण मांसभूतौदनेन च । यक्ष्ये त्वां प्रीयतां देवि पुरीं पुनरुपागता ॥ ८९
 यानि त्वत्तीरवासीनि दैवतानि च सन्ति हि । तानि सर्वाणि यक्ष्यामि तीर्थान्यायतनानि च ॥ ९०
 पुनरेव महाबाहुर्मया भ्रात्रा च संगतः । अयोध्यां वनवासात्तु प्रविशत्वनघोऽनघे ॥ ९१
 तथा संभाषमाणा सा सीता गङ्गामनिन्दिता । दक्षिणा दक्षिणं तीरं क्षिप्रमेवाभ्युपागमत् ॥ ९२
 तीरं तु समनुप्राप्य नावं हित्वा नरर्षभः । प्रातिष्ठत सह भ्रात्रा वैदेह्या च परंतपः ॥ ९३
 अथाब्रवीन्महाबाहुः सुमित्रानन्दवर्धनम् । भव संरक्षणार्थाय सजने विजनेऽपि वा ॥ ९४
 अवश्यं रक्षणं कार्यं मद्विधैर्विजने वने । अग्रतो गच्छ सौमित्रे सीता त्वामनुगच्छतु ॥ ९५
 पृष्ठतोऽनुगमिष्यामि सीतां त्वां चानुपालयन् । अन्योन्यस्य हि नो रक्षा कर्तव्या पुरुषर्षभ ॥ ९६
 नहि तावदतिक्रान्ता सुकरा काचन क्रिया । अद्य दुःखं तु वैदेही वनवासस्य वेत्स्यति ॥ ९७
 प्रणष्टजनसंबाधं क्षेत्रारामविवर्जितम् । विषमं च प्रपातं च वनमद्य प्रवेक्ष्यति ॥ ९८
 श्रुत्वा रामस्य वचनं प्रतस्थे लक्ष्मणोऽग्रतः । अनन्तरं च सीताया राघवो रघुनन्दनः ॥ ९९

गतं तु गङ्गापरपारमाशु रामं सुमन्त्रः सततं निरीक्ष्य ।

अध्वप्रकर्षाद्विनिवृत्तदृष्टिर्मुमोच बाष्पं व्यथितस्तपस्वी ॥

१००

स लोकपालप्रतिमप्रभावस्तीर्त्वा महात्मा वरदो महानदीम् ।

ततः समृद्धाञ्शुभसस्यमालिनः क्षणेन वत्सान्मुदितानुपागमत् ॥

१०१

तौ तत्र हत्वा चतुरो महामृगान्वराहमृश्यं पृषतं महारुरुम् ।

आदाय मेध्यं त्वरितं बुभुक्षितौ वासाय काले ययतुर्वनस्पतिम् ॥

१०२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्विपञ्चाशः सर्गः ॥ ५२ ॥

आर्षः ॥ ७९ ॥ ८० ॥ कर्णधारेण नाविकेन । समाहिता सज्जीकृता । स्फ्यमरित्रं तेन वगादभिहता प्रणुन्ना ॥ ८१ ॥ गङ्गाया महादेवतात्वात्तीदेवतात्वाच्च सीता प्रार्थितवतीत्याह—मध्यमिति ॥ ८२ ॥ पालयतु पारयतु । समापयत्विति यावत् । रलयोः समानश्रुतित्वात् ॥ ८३ ॥ पुनः प्रत्यागमिष्यति । स्वदेशं यदीति शेषः ॥ ८४ ॥ सर्वकामसमृद्धिनी सर्वकामसमृद्धं सर्वकामपूरणमस्या अस्ति दातव्यत्वेनेत्यर्थः ॥ ८५ ॥ समक्षसे व्याप्नोषि । ‘अक्षू व्याप्तौ संघाते च’ । तत्त्वं चास्या बालकाण्डे निरूपितम् ॥ ८६ ॥ प्रशंसामि स्तौमि । शिवेन क्षेमेण ॥ ८७ ॥ ८८ ॥ मांसभूतौदनेन यक्ष्ये । महाबलिदानेनेति शेषः ॥ ८९ ॥ तीर्थानि प्रयागादीनि । आयतनानि काश्यादीनि ॥ ९० ॥ ९१ ॥ दक्षिणा भर्तुरनुकूला ॥ ९२ ॥ ९३ ॥ संरक्षणार्थम् । सीताया इति शेषः । भव । सावधान इति शेषः ॥ ९४ ॥

यदेवमतः—अग्रत इति । एवं च कार्यवशाल्लघोरप्यग्रतो गमनमदोषायेति ध्वनितम् । मार्ग एव लघोरग्रतो गमनमदोषायेत्यन्ये । एवं कृप्यविश्वसनीयेति च ध्वनितम् ॥ ९५ ॥ नोऽस्माकम् । सीतयापि पातित्रयमहिद्वेतररक्षणम् ॥ ९६ ॥ कुत एवमतियन्नोऽत आह—नहीति । अमुकरा दुष्करा काचन कापि क्रियातिक्रान्ता न, किं त्वितः प्रभृति दुष्करक्रियारम्भ इति भावः । यद्वा काचन क्रियापायलक्षणातिक्रान्तास्मानतिक्रम्य पाप्मा चेत्ततो रक्षा सुकरा नहि । प्रहृतं प्रहृतमेवेति न्यायादित्यर्थः । अयेत्यादि सार्धश्लोक एकं वाक्यम् ॥ ९७ ॥ दुःखज्ञाने हेतुः—प्रणष्टेति । क्षेत्रं शाल्यादिक्षेत्रम् । विषमं निम्नोन्नतं प्रपातं गर्तादि तद्युक्तम् ॥ ९८ ॥ ९९ ॥ १०० ॥ वत्सान्वत्सदेशान् ॥ १०१ ॥ ऋश्यादयो हरिणभेदाः । काले सार्यकाले । मांसस्य च वन्याहारान्तर्गतत्वाच्च

त्रिपञ्चाशः सर्गः ।

स तं वृक्षं समासाद्य सध्यामन्वास्य पश्चिमाम् । रामो रमयतां श्रेष्ठ इति होवाच लक्ष्मणम् ॥ १
 अद्येयं प्रथमा रात्रिर्याताऽऽजनपदाद्बहिः । या सुमन्त्रेण रहिता तां नोत्कण्ठितुमर्हति ॥ २
 जागर्तव्यमतन्द्रियामद्यप्रभृति रात्रिषु । योगक्षेमौ हि सीताया वर्तते लक्ष्मणावयोः ॥ ३
 रात्रिं कथंचिदेवेमां सौमित्रे वर्तयामहे । अपवर्तामहे भूमावास्तीर्य स्वयमर्जितैः ॥ ४
 स तु संविश्य मेदिन्यां महार्हशयनोचितः । इमाः सौमित्रये रामो व्याजहार कथाः शुभाः ॥ ५
 ध्रुवमद्य महाराजो दुःखं स्वपिति लक्ष्मण । कृतकामा तु कैकेयी तुष्टा भवितुमर्हति ॥ ६
 सा हि देवी महाराजं कैकेयी राज्यकारणात् । अपि न व्यावयेत्प्राणान्दृष्ट्वा भरतमागतम् ॥ ७
 अनाथश्च हि वृद्धश्च मया चैव विना कृतः । किं करिष्यति कामात्मा कैकेय्या वशमागतः ॥ ८
 इदं व्यसनमालोक्य राज्ञश्च मतिविभ्रमम् । काम एवार्थधर्माभ्यां गरीयानिति मे मतिः ॥ ९
 को ह्यविद्वानपि पुमान्प्रमदायाः कृते त्यजेत् । छन्दानुवर्तिनं पुत्रं तातो मामिव लक्ष्मण ॥ १०
 सुखी वत सुभार्यश्च भरतः कैकेयीसुतः । मुदितान्कोसलानेको यो भोक्ष्यत्यधिराजवत् ॥ ११
 स हि राज्यस्य सर्वस्य सुखमेकं भविष्यति । ताते तु वससातीते मयि चारण्यमाश्रिते ॥ १२
 अर्थधर्मौ परित्यज्य यः काममनुवर्तते । एवमापद्यते क्षिप्रं राजा दशरथो यथा ॥ १३
 मन्ये दशरथान्ताय मम प्रवाजनाय च । कैकेयी सौम्य संप्राप्ता राज्याय भरतस्य च ॥ १४
 अपीदानीं तु कैकेयी सौभाग्यमदमोहिता । कौसल्यां च सुमित्रां च सा प्रवाधेत मत्कृते ॥ १५
 मातासत्कारणादेवी सुमित्रा दुःखमावसेत् । अयोध्यामित एव त्वं काले प्रविश लक्ष्मण ॥ १६
 अहमेको गमिष्यामि सीतया सह दण्डकान् । अनाथाया हि नाथस्त्वं कौसल्याया भविष्यसि ॥ १७
 क्षुद्रकर्मा हि कैकेयी द्वेषादन्यायमाचरेत् । परिदद्याद्धि धर्मज्ञं गरं ते मम मातरम् ॥ १८
 नूनं जात्यन्तरे तात स्त्रियः पुत्रैर्वियोजिताः । जनन्या मम सौमित्रे तदद्यैतदुपस्थितम् ॥ १९
 मया हि चिरपुष्टेन दुःखसंवर्धितेन च । विप्रयुज्यत कौसल्या फलकाले धिगस्तु माम् ॥ २०
 मा स सीमन्तिनी काचिज्जनयेत्पुत्रमीदृशम् । सौमित्रे योऽहमम्बाया दक्षि शोकमनन्तकम् ॥ २१
 मन्ये प्रीतिविशिष्टा सा मत्तो लक्ष्मण सारिका । यत्तस्याः श्रूयते वाक्यं शुक पादमरेर्दश ॥ २२

दोषः । मृगयाधर्मकत्वाच्च न मृगहनने दोषः । बुभुक्षितौ इत्या तान्प्रादाय गताविलयेन भोजनमर्थसिद्धमेवेति नोक्तम् ॥ १०२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोप्याकाण्डे द्विपञ्चाशः सर्गः ॥ ५२ ॥

स तमिति ॥ १ ॥ आ जनपदादिति च्छेदः । आ इति यातेत्यनेन संबध्यते । अस्मज्जनपदाद्बहिर्देशेऽद्येयं या रात्रि-
 रायाता प्राप्ता, येयं वनवासरात्रिषु प्रथमा सुमन्त्रेण रहिता
 च, तामिमां प्राप्य नोत्कण्ठितुं नगरादि स्मर्तुम् ॥ २ ॥ न
 विद्यते तन्द्री ययोस्ताभ्याम् । इडभावो ह्रस्वत्वं चाधम् । क्वचित्तु
 'अतन्द्राभ्याम्' इत्येव पाठः । आवयोर्वर्ततेऽस्मदायत्तावि-
 ल्यर्थः । अप्राप्तप्राप्तिर्योगः । लब्धपरिपालनं क्षेमः ॥ ३ ॥
 कथंचिदेवेमाम्, उटजादिनिर्माणाभावात् । स्वयमर्जितैः ।
 तृणपर्णादिभिरिति शेषः । अपवर्तामहे यथाकथंचिच्छयनं
 कुर्मः ॥ ४ ॥ कथा वार्ताः ॥ ५ ॥ कृतकामां संपन्नमनो-
 रथा ॥ ६ ॥ राज्यकारणान्महाराज्यपदाभिषेककारणात्प्राणानपि
 न व्यावयेत् । अपि तु व्यावयेदित्यर्थः ॥ ७ ॥ ८ ॥ ९ ॥
 कामस्य गरीयस्त्वं साधयति—को हीत्यादिना । अत्यज्ञोऽपि
 कः पुमान्मामिव छन्दानुवर्तिनमाज्ञाकारिणं पुत्रं प्रमदायाः

कृते प्रमदातोषनिमित्तं त्यजेत्, किं पुनः सर्वज्ञो राजा ।
 तस्मात्सर्वतः प्रबलः काम इति भावः ॥ १० ॥ एवं वादो
 हि भगवतो लक्ष्मणमतिपरीक्षार्थमयोध्यां त्वं प्रविशेति लक्ष्मणं
 प्रति वक्तुं तदाशयं ज्ञातुं च न वास्तव इति बोध्यम् ॥ ११ ॥
 एकं मुख्यं सुखम् । अनुभवितेति शेषः । ईदृशो भविष्यति ।
 'सुखमेकः' इति वा पाठः । एक एव राजा भविष्यतीत्यर्थः
 इति तीर्थः ॥ १२ ॥ यो भरतः काममनुवर्तते स यथा
 राजा दशरथो विपदमापन्न एवं विपदमापद्यते प्राप्नोतीत्यर्थः ।
 अन्ये तु राजा दशरथो यथा राजलमापन्नस्तथा भरतो राज-
 त्वमापद्यते इत्यर्थमाहुः ॥ १३ ॥ १४ ॥ मत्कृते मम दुःख-
 संपादननिमित्तम् ॥ १५ ॥ माता । तवेति शेषः । काले
 प्रातःकाले । उत्थायेत्यर्थः ॥ १६ ॥ नाथो रक्षकः ॥ १७ ॥
 क्षुद्रकर्मा कैकेयी द्वेषादन्यायमाचरेत् । हि निश्चितम् । तदे-
 वाह—हे धर्मज्ञ, ते मम च मातरं सुमित्रां कौसल्यां चोद्दिश्य
 गरं विषं हि तु दद्यात् ॥ १८ ॥ जात्यन्तरे जन्मान्तरे ।
 एतत्पुत्रवियोगदुःखम् ॥ १९ ॥ फलकाले सुखानुभवकाले
 ॥ २० ॥ कुत इत्यतः—सौमित्रे इति ॥ २१ ॥ हे लक्ष्मण,
 अम्बाया पालिता कृतवचनशिक्षा च सारिका मत्तोऽम्बायां

शोचन्त्याश्चाल्पभाग्याया न किञ्चिदुपकुर्वता । पुत्रेण किमपुत्राया मया कार्यमरिदम् ॥ २३
 अल्पभाग्या हि मे माता कौसल्या रहिता मया । शेते परमदुःखार्ता पतिता शोकसागरे ॥ २४
 एको ह्यहमयोध्यां च पृथिवीं चापि लक्ष्मण । तरेयमिषुभिः क्रुद्धो ननु वीर्यमकारणम् ॥ २५
 अधर्मभयभीतश्च परलोकस्य चानघ । तेन लक्ष्मण नाद्याहमात्मानमभिषेचये ॥ २६
 एतदन्यच्च करुणं विलप्य विजने बहु । अश्रुपूर्णमुखो दीनो निशि तूष्णीमुपाविशत् ॥ २७
 विलापोपरतं रामं गतार्चिषमिवानलम् । समुद्रमिव निर्वेगमाश्वासयत लक्ष्मणः ॥ २८
 ध्रुवमद्य पुरी राम अयोध्याऽऽयुधिनां वर । निष्प्रभा त्वयि निष्क्रान्ते गतचन्द्रेव शर्वरी ॥ २९
 नैतदौपयिकं राम यदिदं परितप्यसे । विषादयसि सीतां च मां चैव पुरुषर्षभ ॥ ३०
 न च सीता त्वया हीना न चाहमपि राघव । मुहूर्तमपि जीवावो जलान्मत्स्याविवोद्धृतौ ॥ ३१
 नहि तातं न शत्रुघ्नं न सुमित्रां परंतप । द्रष्टुमिच्छेयमद्याहं स्वर्गं चापि त्वया विना ॥ ३२
 ततस्तत्र समासीनौ नातिदूरे निरीक्ष्य ताम् । न्यग्रोधे सुकृतां शय्यां मेजाते धर्मवत्सलौ ॥ ३३

स लक्ष्मणस्योत्तमपुष्कलं वचो निशम्य चैवं वनवासमादरात् ।

समाः समस्ता विदधे परंतपः प्रपद्य धर्मं सुचिराय राघवः ॥ ३४

ततस्तु तस्मिन्विजने महाबलौ महावने राघववंशवर्धनौ ।

न तौ भयं संभ्रममभ्युपेयतुर्यथैव सिंहौ गिरिसानुगोचरौ ॥ ३५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रिपञ्चाशः सर्गः ॥ ५३ ॥

चतुष्पञ्चाशः सर्गः ।

ते तु तस्मिन्महावृक्षे उषित्वा रजनीं शुभाम् । विमलेऽभ्युदिते सूर्ये तस्माद्देशात्प्रतस्थिरे ॥ १
 यत्र भागीरथी गङ्गां यमुनाभिप्रवर्तते । जग्मुस्तं देशमुद्दिश्य विगाह्य सुमहद्वनम् ॥ २
 ते भूमिभागान्विविधान्देशांश्चापि मनोहरान् । अदृष्टपूर्वान्पश्यन्तस्तत्र तत्र यशस्विनः ॥ ३

प्रीतिविशिष्टा अधिकप्रीतियुक्ता इति मन्ये । यद्यस्मात्तस्याः सारिकायाः सकाशादेवं शत्रुनिग्रहविषयम् 'शुक, पादमरेर्दश' इति वाक्यं श्रूयते । कौसल्ययेति शेषः । अस्मत्तस्तु तदपि नेति भावः । अत्रेदं वाक्यम्—अरेर्विडालस्य पादं हे शुक, दशेत्यर्थकतया लोकप्रसिद्धमरेर्मत्पालयितुः कौसल्यायाः शत्रोः पादं दशेत्यर्थकतया रामेण योजितमिति वक्रोक्तिरलंकारः ॥ २२ ॥ अपुत्रायाः पुत्रकृतप्रयोजनरहितायाः ॥ २३ ॥ शेते । इदानीमिति शेषः ॥ २४ ॥ नन्वेवं हृदये शोकस्तर्हि मया सर्वनिवारणसहायेनोक्तं राज्यमेव कुतो नाङ्गीकृतमिति चेन्न, राज्यकरणे लदपेक्षापि मे न, किं लधर्मभयादेव मया तज्जाङ्गीकृतमित्याह—एक इत्यादि । तरेयम् । निरस्तारातिकां कर्तुं शक् इत्यर्थः । ननु वीर्यमकारणं परलोकहिते, अपि तु धर्म एवेति शेषः ॥ २५ ॥ अधर्मात्कैकेय्ये पितृदत्तवरपालनप्रतिज्ञाक्षतिरूपाधर्माद्भीतः । अतएव परलोकस्य च नाशाद्भीत इति शेषः ॥ २६ ॥ अन्यच्च एतज्जातीयम् । विजने इत्यनेन खविलापेन लोकदुःखाभावो ध्वनितः । अश्रुपूर्णमुखत्वं नटव-ल्लोकव्यवहारानुसारेणेति बोध्यम् ॥ २७ ॥ २८ ॥ आयुधि-नामिति छेदः ॥ २९ ॥ औपयिकं युक्तम् । यतस्त्वत्परिता-पेन सीताया मम च विषादो भवति ॥ ३० ॥ अथ गन्तव्य-मिति यदुक्तं तदुत्तरं सीतावदहमप्यवर्जनीय इति वक्तुमात्मनः

सीतासाधर्म्यमाह—न चेति । त्वया हीना सीता त्वया हीनो-ऽहं च जलादुद्धृतौ मत्स्याविव न जीवावो न जीवाव इति जीवाव इत्यस्यावृत्त्या नञ्द्वयान्वयः । जीवनाभावस्य सर्वथा सत्यत्वप्रतिपादनाय द्विरुक्तिः ॥ ३१ ॥ अत्र नोत्कण्ठितुमर्हसी-त्यस्योत्तरम्—नहीति । नञ्प्रत्ययस्य नेच्छेयं नेच्छेयं नेच्छेयमिति प्रकारेणेच्छेयमिति पदावृत्त्यान्वयः । स्वर्गं चाप्यद्य प्राप्तं द्रष्टुं त्वया विना नेच्छेयं किमुत गन्तुमिति भावः ॥ ३२ ॥ ततो लक्ष्मणवच-नानन्तरम् । तत्र तस्मिन्नेव न्यग्रोधमूले समासीनौ सीतारामौ । न्यग्रोधमूले स्थावस्थानदेशादतिसमीपे लक्ष्मणेन सुकृतां सम्प्र-चित्तां शय्यां मेजाते । वत्सला च वत्सलश्च वत्सलौ 'पुमान्निस्त्रया' इत्येकशेषः ॥ ३३ ॥ स रामो लक्ष्मणस्य वनवासं प्रत्यादरादु-च्यमानमेवंभूतमत एवोत्तमपुष्कलमत्यन्तप्रेष्ठं वचो निशम्य सुचिराय स्वयं वनवासरूपं धर्मं प्रपद्याङ्गीकृत्य समस्ताः समा वनवासं प्रतिविदधे । लक्ष्मणस्यानुमतिमिति शेषः ॥ ३४ ॥ भयं तत्कार्यमितस्तत् ईक्षणरूपं संभ्रमं च नोपेयतुः ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्रिपञ्चाशः सर्गः ॥ ५३ ॥

ते इति ॥ १ ॥ गङ्गामभि यमुना प्रवर्तते तद्देशं प्रयागम् । गङ्गाया अतिपुण्यलध्वननायैवमुक्तिः ॥ २ ॥ भूमिभागा भूमि-प्रदेशाः । ते पश्यन्तो जग्मुरिति संबन्धः ॥ ३ ॥ यथा

यथा क्षेमेण संपश्यन्पुष्पितान्विविधान्दुमान् । निर्वृत्तमात्रे दिवसे रामः सौमित्रिमब्रवीत् ॥ ४
 प्रयागमभितः पश्य सौमित्रे धूममुत्तमम् । अग्नेर्भगवतः केतुं मन्ये संनिहितो मुनिः ॥ ५
 नूनं प्राप्ताः स्म संभेदं गङ्गायमुनयोर्वयम् । तथाहि श्रूयते शब्दो वारिणोर्वारिघर्षजः ॥ ६
 दारुणि परिभिन्नानि वनजैरुपजीविभिः । छिन्नाश्चाप्याश्रमे चैते दृश्यन्ते विविधा द्रुमाः ॥ ७
 धन्विनौ तौ सुखं गत्वा लम्बमाने दिवाकरे । गङ्गायमुनयोः संधौ प्रापतुर्निलयं मुनेः ॥ ८
 रामस्वाश्रममासाद्य त्रासयन्मृगपक्षिणः । गत्वा मुहूर्तमध्वानं भरद्वाजमुपागमत् ॥ ९
 ततरुवाश्रममासाद्य मुनेर्दर्शनकाङ्क्षिणौ । सीतयानुगतौ वीरौ दूरादेवावतस्थतुः ॥ १०
 स प्रविश्य महात्मानमृषिं शिष्यगणैर्युतम् । संक्षितव्रतमेकाग्रं तपसा लब्धचक्षुषम् ॥ ११
 हुताग्निहोत्रं दृष्ट्वैव महाभागः कृताञ्जलिः । रामः सौमित्रिणा सार्धं सीतया चाभ्यवाद्यत् ॥ १२
 न्यवेदयत चात्मानं तस्मै लक्ष्मणपूर्वजः । पुत्रौ दशरथस्यावां भगवन्रामलक्ष्मणौ ॥ १३
 भार्या ममेयं कल्याणी वैदेही जनकात्मजा । मां चानुयाता विजनं तपोवनमनिन्दिता ॥ १४
 पित्रा प्रवाज्यमानं मां सौमित्रिरनुजः प्रियः । अयमन्वगमद्भाता वनमेव धृतव्रतः ॥ १५
 पित्रा नियुक्ता भगवन्प्रवेक्ष्याम तपोवनम् । धर्ममेवाचरिष्यामस्तत्र मूलफलाशनाः ॥ १६
 तस्य तद्वचनं श्रुत्वा राजपुत्रस्य धीमतः । उपानयत धर्मात्मा गामर्च्यमुदकं ततः ॥ १७
 नानाविधानन्नरसान्वन्यमूलफलाश्रयान् । तेभ्यो ददौ तप्ततपा वासं चैवाभ्यकल्पयत् ॥ १८
 मृगपक्षिमिरासीनो मुनिभिश्च समन्ततः । राममागतमभ्यर्च्य स्वागतेनागतं मुनिः ॥ १९
 प्रतिगृह्य तु तामर्चामुपविष्टं स राघवम् । भरद्वाजोऽब्रवीद्वाक्यं धर्मयुक्तमिदं तदा ॥ २०
 चिरस्य खलु काकुत्स्थ पश्याभ्यहमुपागतम् । श्रुतं तव मया चैव विवासनमकारणम् ॥ २१
 अवकाशो विविकोऽयं महानर्योः समागमे । पुण्यश्च रमणीयश्च वसतिह भवान्सुखम् ॥ २२
 पवमुक्तस्तु वचनं भरद्वाजेन राघवः । प्रत्युवाच शुभं वाक्यं रामः सर्वहिते रतः ॥ २३
 भगवन्नित आसन्नः पौरजानपदो जनः । सुदर्शमिह मां प्रेक्ष्य मन्येऽहमिममाश्रमम् ॥ २४
 आगमिष्यति वैदेहीं मां चापि प्रेक्षको जनः । अनेन कारणेनाहमिह वासं न रोचये ॥ २५
 एकान्ते पश्य भगवन्नाश्रमस्थानमुत्तमम् । रमते यत्र वैदेही सुखाह्वी जनकात्मजा ॥ २६

यथासुखम् । जनानुमानशङ्काभावात्क्षेमेणोपविश्योत्थाय च शनैःशनैः स्वेच्छानुरोधेन संपश्यन्समपश्यन् । निर्वृत्तमात्रेऽर्ध-
 मण्डलकाले ॥ ४ ॥ भगवतोऽग्नेः केतुं लिङ्गं धूमं पश्य । यदे-
 वमतोऽत्र मुनिः संनिहित इति मन्ये ॥ ५ ॥ संभेदं संग-
 मम् । वारिणोर्गङ्गायमुनाजलयोः । वारिघर्षो विजातीयवारिसं-
 बन्धः । 'घट्ट-' इति पाठेऽप्येवमेव ॥ ६ ॥ येषां दारुणि
 भिन्नानि ते द्रुमा दृश्यन्ते इत्यन्वयः ॥ ७ ॥ 'धन्विनां
 विततौ' इति पाठे तेषां मध्ये विततौ मुख्याविति यावत् ।
 संधावन्तर्वेदिदेशे । निलयमावासं तत्समीपदेशम् ॥ ८ ॥
 आश्रमं तत्समीपवनप्रदेशम् । त्रासयन्धनुर्धरत्वादिस्वरूपमात्रेण
 केवलं त्रासयन् । भरद्वाजं तदाश्रमम् ॥ ९ ॥ आश्रमं भरद्वा-
 जस्य । दूरादेवावतस्थतुः । कार्यवशनिर्गतशिष्यद्वारा विज्ञापनपूर्-
 वकानुमतिलाभार्थमिति भावः ॥ १० ॥ स तथा लब्धानुमतिः ।
 प्रविश्य । उदजमिति शेषः । संक्षितव्रतं तीक्ष्णव्रतम् । तपसा
 लब्धचक्षुषं त्रैकालिकसर्वजगद्भुतान्ताभिज्ञम् ॥ ११ ॥ दृष्ट्वा-
 वसरं ज्ञात्वा सौमित्रिणा सार्धम् । अभ्यवन्ददिति शेषः ।
 सीतया च नमस्कारं कारितवान् । तदाह—अभ्यवाद्यत्
 ॥ १२ ॥ तत्र मूलफलाशना इत्यन्तेन स्ववृत्तान्तसहितमा-

त्मानं भरद्वाजाय न्यवेदयत् ॥ १३ ॥ १४ ॥ १५ ॥ धर्ममेव
 वानप्रस्थधर्ममेव । मूलफलग्रहणं मांसस्याप्युपलक्षणम् ॥ १६ ॥
 गां मधुपर्काङ्गं महोक्षम् ॥ १७ ॥ अन्नमत्रादीनयमात्रम् । अत एव
 'मूलफलाश्रयान्' इति वक्ष्यति । रसाः पानीयविशेषाः । वासं
 वासस्थानम् ॥ १८ ॥ आगतमागतं तेजोविशेषान्मर्यादारक्ष-
 णाय मध्ये मध्ये स्थित्वा निकटं प्राप्तं रामं मृगपक्षिभिर्मुनि-
 मिश्च सह स्वागतेनाभ्यर्च्य मुनिभिः सह मुनी रामं समन्तत
 आसीनोऽभवदिति योजना । मृगपक्षिणामर्चो च प्रदक्षिणगम-
 नादिरूपा वर्णिता ॥ १९ ॥ २० ॥ चिरस्य चिरकालस्य ।
 इहाश्रम आगतं त्वां पश्यामि । अनेन पूर्वमपि कदाचिदागमनं
 ध्वनितम् । पूर्वराभावतारकालिकमागमनं मनसि निधाय
 वैशोक्तिः । पश्यामि चक्षुषा एव रूपं पश्यामि । यः केवलं
 ध्यानगोचर एव सोऽप्येवंभूत इत्यार्थं व्यङ्ग्यम् । अकारणं
 निर्निमित्तम् ॥ २१ ॥ २२ ॥ २३ ॥ इत आसन्न एतदाश्रमा-
 ददूरवर्ती पौरजानपदो जनो मां सुदर्श सुखेन द्रष्टुं शक्यं प्रेक्ष्य
 ज्ञात्वा वैदेहीं मां च प्रेक्षको जनो वैदेह्यादिदर्शनार्थं जनस्तद-
 र्थमिममाश्रममागमिष्यतीत्यहं मन्य इत्यन्वयः ॥ २४ ॥ २५ ॥
 यत्र यस्मिन्नाश्रमस्थाने । तादृशमेकान्ते वर्तमानं पश्य । ज्ञात्वा

एतच्छ्रुत्वा शुभं वाक्यं भरद्वाजो महामुनिः । राघवस्य तु तद्वाक्यमर्थग्राहकमब्रवीत् ॥ २७
 दशकोश इतस्तात गिरिर्यस्मिन्निवस्यसि । महर्षिसेवितः पुण्यः पर्वतः शुभदर्शनः ॥ २८
 गोलाङ्गलानुचरितो वानरक्षनिषेवितः । चित्रकूट इति ख्यातो गन्धमादनसंनिभः ॥ २९
 यावता चित्रकूटस्य नरः शृङ्गाण्यवेक्षते । कल्याणानि समाधत्ते न मोहे कुरुते मनः ॥ ३०
 ऋषयस्तत्र बहवो विहृत्य शरदां शतम् । तपसा दिवमारूढाः कपालशिरसा सह ॥ ३१
 प्रविचिकमहं मन्ये तं वासं भवतः सुखम् । इह वा वनवासाय वस राम मया सह ॥ ३२
 स रामं सर्वकामैस्तं भरद्वाजः प्रियातिथिम् । समर्थं सह च भ्रात्रा प्रतिजग्राह हर्षयन् ॥ ३३
 तस्य प्रयागे रामस्य तं महर्षिमुपेयुषः । प्रपन्ना रजनी पुण्या चित्राः कथयतः कथाः ॥ ३४
 सीतातृतीयः काकुत्स्थः परिश्रान्तः सुखोचितः । भरद्वाजाश्रमे रम्ये तां रात्रिमवसत्सुखम् ॥ ३५
 प्रभातायां तु शर्वर्या भरद्वाजमुपागमत् । उवाच नरशार्दूलो मुनिं ज्वलिततेजसम् ॥ ३६
 शर्वरीं भगवन्नद्य सत्यशील तवाश्रमे । उषिताः स्मोऽह वसतिमनुजाना तु नो भवान् ॥ ३७
 रात्र्यां तु तस्यां व्युष्टायां भरद्वाजोऽब्रवीदिदम् । मधुमूलफलोपेतं चित्रकूटं व्रजेति ह ॥ ३८
 वासमौपधिकं मन्ये तव राम महाबल । नानानगगणोपेतः किंनरोगसेवितः ॥ ३९
 मयूरनादाभिरतो गजराजनिषेवितः । गम्यतां भवता शैलश्चित्रकूटः स विश्रुतः ॥ ४०
 पुण्यश्च रमणीयश्च बहुमूलफलायुतः । तत्र कुञ्जरयूथानि मृगयूथानि चैव हि ॥ ४१
 विचरन्ति वनान्तेषु तानि द्रक्ष्यसि राघव । सरित्प्रस्रवणप्रस्थान्दरीकन्दरनिर्झरान् ।
 चरतः सीतया सार्धं नन्दिष्यति मनस्तव ॥ ४२

प्रहृष्टकोयष्टिभकोकिलस्वनैर्विनोदयन्तं च सुखं परं शिवम् ।

मृगैश्च मत्तैर्बहुभिश्च कुञ्जरैः सुरम्यमासाद्य समावसाश्रयम् ॥ ४३

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुष्पञ्चाशः सर्गः ॥ ५४ ॥

पञ्चपञ्चाशः सर्गः ।

उषित्वा रजनीं तत्र राजपुत्रावरिन्दमौ । महर्षिमभियाद्याथ जग्मनुस्तं गिरिं प्रति ॥ १
 तेषां स्वस्त्ययनं चैव महर्षिः स चकार ह । प्रस्थितान्प्रेक्ष्य तांश्चैव पिता पुत्रानिवौरसान् ॥ २

निर्दिशेत्यर्थः । अत्र भगवन्नित्यादिश्लोकत्रयस्य तीर्थेन वास्त-
 वस्त्वर्थः—रावणवधार्थं गूढमवतीर्णं मां मा प्रकटीकुरु ।
 अन्यथा सर्वोऽपि जनः सुदर्शं विष्णुं मां ज्ञात्वा वैदेहीं च मां
 लक्ष्मीं प्रेक्ष्य ज्ञात्वा तां मां प्रेक्षकः सन्निहागमिष्यति । अतः
 एवंविधं प्रकटवासं न रोचये, अतो यत्र वैदेही रमते तम्,
 आश्रयतीत्याश्रमं जगत्, तस्य स्थानं सर्वोत्तमं मां त्वमेवैकान्ते
 पश्य । मत्स्वरूपं न प्रकटयेत्यन्तेन व्याख्यातम्, तदनुक्तम् ।
 मुनिना रामस्वरूपप्रकटनस्य सर्ववेद्यं यथा भवति तथा प्राक्
 क्वाप्यकरणात् । अक्षरमर्यादयापि तादृशार्थालाभाच्च । पौरजा-
 नपदो जन इति पदस्वारस्याच्चेति सुधियो विभावयन्तु ॥ २६ ॥
 एतदिति । राघवस्यार्थग्राहकं तदुक्तप्रयोजनप्रतिपादकं तद्व-
 क्ष्यमाणमब्रवीत् ॥ २७ ॥ दशकोशे इति सप्तम्यन्तम् । इतो
 मद्वाश्रमात् ॥ २८ ॥ २९ ॥ यावता यदा शृङ्गाण्यवेक्षते
 तदेति शेषः । समाधत्ते मनसा कर्तुमाशास्ते ॥ ३० ॥ तदुप-
 षादयति—ऋषय इति । बहुदिनमृतकपालवच्छुक्लं शिरस्तेन
 सह तेन विद्यमानेनोपलक्षितास्तपसा शरदां शतं विहृत्याति-
 वार्धकेऽपि तपसा क्रीडिला दिवं स्वर्गमारूढाः । केचित्तु कपा-
 लभिरसेति शरीरोपलक्षणं, सशरीराः स्वर्गं गता इत्याहुः, तत्र ।

धर्मपुत्रादीनामपि कियद्दूरमेव धर्मवैभवदर्शनायैतच्छरीरेण
 गमनं ततस्तन्निरासपूर्वकमेव स्वर्गगमनश्रवणादिति कतकः
 ॥ ३१ ॥ वनवासाय वनवासनियमसिद्धये । इह वेति शिष्टा-
 चारमात्रम् ॥ ३२ ॥ रामं तद्व्रज्यां तत्र वसन्तं प्रतिजग्राह-
 तिथियोग्यसत्कारैर्वशीकृतवान् ॥ ३३ ॥ रजनीं प्रपन्ना प्राप्ता
 ॥ ३४ ॥ ३५ ॥ ३६ ॥ इहाश्रमे शर्वरीमुषिताः स्म । अह
 अथेत्यर्थः । वसतिं गन्तव्यां चित्रकूटरूपां तद्रमनं प्रत्यनुजानातु
 ॥ ३७ ॥ भरद्वाजः । तथा रामेण प्रार्थित इति शेषः । व्रज
 इति । अनुजगाविति शेषः ॥ ३८ ॥ औपधिकमुचितम् ।
 नगा वृक्षाः ॥ ३९ ॥ ४० ॥ ४१ ॥ विचरन्ति । इदं शत्र-
 न्तम् । सरितो नद्यः प्रस्रवणास्तनुतरजलप्रवाहास्तद्युताः प्रस्थाः
 सानूनि । दरी पाषाणनिर्भेदः । कन्दरा गिरिगुहाः । निर्झरा
 घनप्रवाहाः । तान्द्रक्ष्यसीत्यन्वयः । एते कुञ्जरादयः । सीतया
 सार्धं चरतस्तवेत्यन्वयः ॥ ४२ ॥ कोयष्टिभश्चिष्टिभः ॥ ४३ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे चतुष्पञ्चाशः सर्गः ॥ ५४ ॥

अथ भरद्वाजेन मार्गोपदेशः—उषित्वेति ॥ १ ॥ औरसा-
 न्पुत्राचिपतेव तान्प्रस्थितान्प्रेक्ष्य तेषां स्वस्त्ययनं चकार । चैवौ

ततः प्रचक्रमे वक्तुं वचनं स महामुनिः । भरद्वाजो महातेजा रामं सत्यपराक्रमम् ॥ ३
 गङ्गायमुनयोः संधिमादाय मनुजर्वभ । कालिन्दीमनुगच्छेतां नदीं पश्चान्मुखाश्रिताम् ॥ ४
 अथासाद्य तु कालिन्दीं प्रतिस्त्रोतःसमागताम् । तस्यास्तीर्थं प्रचरितं प्रकामं प्रेक्ष्य राघव ।
 तत्र यूयं प्लवं कृत्वा तरतांशुमतीं नदीम् ॥ ५
 ततो न्यग्रोधमासाद्य महान्तं हरितच्छदम् । परीतं बहुभिर्वृक्षैः श्यामं सिद्धोपसेवितम् ॥ ६
 तस्मिन्सीताञ्जलिं कृत्वा प्रयुञ्जीताशिषां क्रियाम् । समासाद्य च तं वृक्षं वसेद्वातिक्रमेत वा ॥ ७
 क्रोशमात्रं ततो गत्वा नीलं प्रेक्ष्य च काननम् । सल्लकीबदरीमिश्रं राम वन्यैश्च यामुनैः ॥ ८
 स पन्थाश्चित्रकूटस्य गतस्य बहुशो मया । रम्यो मार्दवयुक्तश्च दारुवैश्वैव विवर्जितः ॥ ९
 इति पन्थानमादिश्य महर्षिः संन्यवर्तत । अभिवाद्य तथेत्युक्त्वा रामेण विनिवर्तितः ॥ १०
 उपावृत्ते मुनौ तस्मिन् रामो लक्ष्मणमब्रवीत् । कृतपुण्याः स्म भद्रं ते मुनिर्यत्रोऽनुकम्पते ॥ ११
 इति तौ पुरुषव्याघ्रौ मन्त्रयित्वा मनस्विनौ । सीतामेवाग्रतः कृत्वा कालिन्दीं जग्मतुर्नदीम् ॥ १२
 अथासाद्य तु कालिन्दीं शीघ्रस्त्रोतस्विनीं नदीम् । चिन्तामापेदिरे सद्यो नदीजलतितीर्षवः ॥ १३
 तौ काष्ठसंघाटमथो चक्रतुः सुमहाप्लवम् । शुष्कैर्वन्यैः समाकीर्णमुशीरैश्च समावृतम् ॥ १४
 ततो वैतसशाखाश्च जम्बुशाखाश्च वीर्यवान् । चकार लक्ष्मणश्छित्त्वा सीतायाः सुखमासनम् ॥ १५
 तत्र श्रियमिवाचिन्त्यां रामो दाशरथिः प्रियाम् । ईषत्स लज्जमानां तामध्यारोपयत प्लवम् ॥ १६
 पार्श्वे तत्र च वैदेह्या वसने भूषणानि च । प्लवे कठिनकाजं च रामश्चक्रे समाहितः ॥ १७
 आरोप्य सीतां प्रथमं संघाटं परिगृह्य तौ । ततः प्रतेरतुर्यत्तौ प्रीतौ दशरथात्मजौ ॥ १८
 कालिन्दीमध्यमायाता सीता त्वेनामवन्दत । स्वस्ति देवि तरामि त्वां पारयेन्मे पतिर्व्रतम् ॥ १९
 न्यये त्वां गोसहस्रेण सुराघटशतेन । स्वस्तिप्रत्यागते रामे पुरीमिक्ष्वाकुपालिताम् ॥ २०
 कालिन्दीमथ सीता तु याचमाना कृताञ्जलिः । तीरमेवाभिसंप्राप्ता दक्षिणं वरवर्णिनी ॥ २१
 ततः प्लवेनांशुमतीं शीघ्रगामूर्मिमालिनीम् । तीरजैर्बहुभिर्वृक्षैः संतेर्यमुनां नदीम् ॥ २२
 तेषु ते प्लवमुत्सृज्य प्रस्थाय यमुनावनात् । श्यामं न्यग्रोधमासेदुः शीतलं हरितच्छदम् ॥ २३
 न्यग्रोधं समुपागम्य वैदेही चाभ्यवन्दत । नमस्तेऽस्तु महावृक्ष पारयेन्मे पतिर्व्रतम् ॥ २४
 कौसल्यां चैव पश्येम सुमित्रां च यशस्विनीम् । इति सीताञ्जलिं कृत्वा पर्यगच्छन्मनस्विनी ॥ २५
 अवलोक्य ततः सीतामायाचन्तीमनिन्दिताम् । दयितां च विधेयां च रामो लक्ष्मणमब्रवीत् ॥ २६
 सीतामादाय गच्छ त्वमग्रतो भरतानुज । पृष्ठतोऽनुगमिष्यामि सायुधो द्विपदां वर ॥ २७
 यद्यत्फलं प्रार्थयते पुष्पं वा जनकात्मजा । तत्तत्प्रयच्छ वैदेह्या यत्रास्या रमते मनः ॥ २८

पादपूरणार्थौ ॥ २ ॥ प्रचक्रमे । मार्गोपदेशार्थमिति शेषः
 ॥ ३ ॥ पश्चान्मुखाश्रितां गङ्गाजलवेगाभिघातेन किञ्चिद्दूरं
 पश्चान्मुखं गतामिति तीर्थः । संधिः संगमतीर्थम् । संगमात्प-
 श्चिमप्रदेश एवाश्रितस्त्रयुक्तव्यवहाराम् । संगमपूर्वभागे तु
 गङ्गाया एव व्यवहार इति भाव इति कतकः । अन्ये तु—
 पश्चान्मुखया गङ्गायाश्रितां कालिन्दीमनुगच्छेतामित्यर्थः । अत-
 एवाग्रे कालिन्दीमासाद्येत्युक्तिरित्याहुः ॥ ४ ॥ अथ शुद्धां
 कालिन्दीं प्रतिस्त्रोतो यथा भवति तथा समागतां विपरीतप्रवा-
 हामासाद्य तस्यास्तीर्थमतरणप्रदेशं प्रचरितं गमनागमनाभ्या-
 मतिष्ठुण्णं दृष्ट्वा । प्लवं तरणसाधनम् । अंशुमतीं सूर्यतनयाम्
 ॥ ५ ॥ श्यामं श्यामनामकम् ॥ ६ ॥ आशिषां क्रियां करणं
 प्रयुञ्जीतास्माकं पुनरागमनं भवत्विति सीता वृक्षं नल्यादिना
 प्रार्थयेत् । वसेद्वातिक्रमेत वेलेकवचनं सीताभिप्रायकम् । आश्रमे
 ॥ ७ ॥ अन्यथाग्रे गच्छेदित्यर्थः ॥ ७ ॥ ततः कालिन्दीदक्षि-
 णं पार्श्वमाधात् । यामुनैर्यमुनातीरजैः ॥ ८ ॥ मार्दवयुक्तः ।

वालुकोपेतत्वात्कण्टकपाषाणादिरहितत्वाच्च । दारुवैर्विवर्जितो व-
 नाभिरहितः ॥ ९ ॥ तथेत्युक्त्वा लवुपदिष्टमार्गेणैव गमिष्याम
 इत्युक्त्वा ॥ १० ॥ ११ ॥ १२ ॥ १३ ॥ काष्ठसंघाटः काष्ठ-
 संघातस्तद्रूपं महाप्लवमुल्लुपम् । उशीरैर्नलदैः । वैतसैरित्यर्थ इति
 कतकोक्तमयुक्तम् ॥ १४ ॥ १५ ॥ अचिन्त्यामचिन्त्यप्रभा-
 वाम् । स रामः ॥ १६ ॥ कठिनं खनित्रम् । काजं पेटकम् ।
 द्वंद्व एकवद्भावः । कठिनकं खनित्रम् । आजमजचर्मपिनद्धं
 पेटकमित्यर्थमन्ये ॥ १७ ॥ संघाटं प्लवम् ॥ १८ ॥ पतिर्व्रतं
 चतुर्दशवर्षावधिकं पारयेत्समापयेत् ॥ १९ ॥ स्वस्तिप्रत्यागते
 यक्ष्य इति संबन्धः ॥ २० ॥ २१ ॥ उक्तमेवोपसंहरति—
 तत इति । तीरजैर्वृक्षैरुपलक्षिताम् ॥ २२ ॥ यमुनातीरसंब-
 न्धवनात् ॥ २३ ॥ २४ ॥ पर्यगच्छत्परितोऽगच्छत् । प्रद-
 क्षिणं चकारेति यावत् ॥ २५ ॥ विधेयामनुकूलं सीतामाया-
 चन्तीं प्रार्थयन्तीमवलोक्याब्रवीदित्यन्वयः ॥ २६ ॥ २७ ॥ २८ ॥

एकैकं पादपं गुल्मं लतां वा पुष्पशालिनीम् । अदृष्टरूपां पश्यन्ती रामं पप्रच्छ साबला ॥	२९
रमणीयान्बहुविधान्पादपान्कुसुमोत्करान् । सीतावचनसंरब्ध आनयामास लक्ष्मणः ॥	३०
विचित्रवालुकजलां हंससारसनादिताम् । रेमे जनकराजस्य सुता प्रेक्ष्य तदा नदीम् ॥	३१
क्रोशामात्रं ततो गत्वा भ्रातरौ रामलक्ष्मणौ । बहुन्मेध्यान्मृगान्दत्त्वा चेरतुर्थमुनावने ॥	३२
विहृत्य ते बर्हिणपूगनादिते शुभे वने वारणवानरायुते ।	
समं नदीवप्रमुपेत्य सत्वरं निवासमाजगमुर्दीनदर्शनाः ॥	३३
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चपञ्चाशः सर्गः ॥ ५५ ॥	

षट्पञ्चाशः सर्गः ।

अथ राज्यां व्यतीतायामवसुप्तमनन्तरम् । प्रबोधयामास शनैर्लक्ष्मणं रघुपुंगवः ॥	१
सौमित्रे शृणु वन्यानां वल्गु व्याहरतां स्वनम् । संप्रतिष्ठामहे कालः प्रस्थानस्य परंतप ॥	२
प्रसुप्तस्तु ततो भ्रात्रा समये प्रतिबोधितः । जहौ निद्रां च तन्द्रां च प्रसक्तं च परिश्रमम् ॥	३
तत उत्थाय ते सर्वे स्पृष्ट्वा नद्याः दिवं जलम् । पन्थानमृषिभिर्जुष्टं चित्रकूटस्य तं ययुः ॥	४
ततः संप्रस्थितः काले रामः सौमित्रिणा सह । सीतां कमलपत्राक्षीमिदं वचनमब्रवीत् ॥	५
आदीप्तानिव वैदेहि सर्वतः पुष्पिताम्रगान् । स्वैः पुष्पैः किंशुकान्पश्य मालिनः शिशिराल्यये ॥	६
पश्य भल्लातकान्बिल्वान्नरैरनुपसेवितान् । फलपुष्पैरवनताम्रं शक्याम जीवितुम् ॥	७
पश्य द्रोणप्रमाणानि लम्बमानानि लक्ष्मण । मधूनि मधुकारीभिः संभृतानि नगे नगं ॥	८
एष क्रोशति नत्यूहस्तं शिखी प्रतिकूजति । रमणीये वनोद्देशे पुष्पसंस्तरसंकटे ॥	९
मातङ्गयूथानुसृतं पक्षिसंघानुनादितम् । चित्रकूटमिमं पश्य प्रवृद्धशिखरं गिरिम् ॥	१०
समभूमितले रम्ये द्रुमैर्बहुभिरावृते । पुण्ये रंस्यामहे तात चित्रकूटस्य कानने ॥	११
ततस्तौ पादचारेण गच्छन्तौ सह सीतया । रम्यमासेदतुः शैलं चित्रकूटं मनोरमम् ॥	१२
तं तु पर्वतमासाद्य नानापक्षिगणायुतम् । बहुमूलफलं रम्यं संपन्नसरसोदकम् ॥	१३
मनोह्रोऽयं गिरिः सौम्य नानाद्रुमलतायुतः । बहुमूलफलो रम्यः स्वाजीवः प्रतिभाति मे ॥	१४
मुनयश्च महात्मानो वसन्त्यसिञ्जिलोचये । अयं वासो भवेत्तात वयमत्र वसेमहि ॥	१५
इति सीता च रामश्च लक्ष्मणश्च कृताञ्जलिः । अभिगम्याश्रमं सर्वे वाल्मीकिमभिवाद्यन् ॥	१६
तान्महर्षिः प्रमुदितः पूजयामास धर्मवित् । आस्यतामिति चोवाच स्वागतं तं निवेद्य च ॥	१७
ततोऽब्रवीन्महाबाहुर्लक्ष्मणं लक्ष्मणाग्रजः । संनिवेद्य यथान्यायमात्मानमृषये प्रभुः ॥	१८

साबला सीता पप्रच्छ कोऽयं वृक्ष इत्यादि ॥ २९ ॥ रमणीयान् रम्यान् । कुसुमोत्करान् पादपान् कुसुमस्तोमविशिष्टवृक्षावयवान् । सीतावचनेन संरब्धत्वावानानयामासेत्यन्वयः । आनयामासेत्यानित्य इत्यर्थ आर्षम् ॥ ३० ॥ विचित्रेत्यादि नदीविशेषणम् । नदी यमुनाम् ॥ ३१ ॥ चेरतुर्भुक्तवन्तौ ॥ ३२ ॥ वप्रं तीरम् ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चपञ्चाशः सर्गः ॥ ५५ ॥

अथावसुप्तं स्वप्रबोधानन्तरमपीषत्सुप्तम् । एतेन चतुर्दशवर्षपर्यन्तं लक्ष्मणः खापहीनोऽनाहारश्चेति लोकप्रवादोऽपास्तः ॥ १ ॥ वन्यानां शुकपिकादीनां स्वनं शृणु । प्रस्थानस्य कालो जातोऽतः संप्रतिष्ठामहे गच्छामः । 'संप्रतीक्षामहे कालम्' इति पाठे प्रस्थानकालं जानीम इत्यर्थः ॥ २ ॥ समये प्रबोधनसमये । तन्द्रामालस्यम् ॥ ३ ॥ नद्याः कालिन्या जलं स्पृष्ट्वा

ज्ञानायन्तं नित्यकृत्यं कृत्वा ॥ ४ ॥ ५ ॥ आदीप्तानिव ज्वलितानिव । मालिनः स्वैः पुष्पैर्मालावत इव स्थितान् । शिशिराल्यये वसन्ते ॥ ६ ॥ शक्याम जीवितुम् । जीवनसाधनफलदिसंपत्तेः ॥ ७ ॥ आढकचतुष्टयं द्रोणस्तत्प्रमाणमधुपूर्णानि मधूनि मधुपटलानि । मधुकारिभिर्मधुमक्षिकाभिः । नगे वृक्षे ॥ ८ ॥ नत्यूहो दाल्यूहः । पुष्पसंस्तरसंकटे पुष्पैः कृतेन संस्तरणाच्छादनेन संकटे निविडे वनोद्देशे ॥ ९ ॥ १० ॥ ११ ॥ १२ ॥ संपन्नसरसोदकं खादूदकसहितम् ॥ १३ ॥ सुतरामाजीवो जीवनोपायो यस्यिन् ॥ १४ ॥ अयं वासो भवेद्वासयोग्यो भवेत् ॥ १५ ॥ वाल्मीकिमभिवाद्यन्नभ्यवाद्यन् । चित्रकूटे स्थित एव वाल्मीकी रामराज्यप्राप्तिसमये तमसातीरं गत इति न विरोध इति प्राञ्चः । प्राञ्चेतसादयं वाल्मीकिरन्य एवेति तत्त्वम् ॥ १६ ॥ तं रामं प्रति स्वागतं स्वागतप्रश्नं निवेद्य विज्ञाप्य ॥ १७ ॥ आत्मानं संनिवेद्याशुक्-

लक्ष्मणानय दारुणि दृढाणि च वराणि च । कुरुष्ववसथं सौम्य वासे मेऽभिरतं मनः ॥	१९
तस्य तद्वचनं श्रुत्वा सौमित्रिर्विविधान्नुमान् । आजहार ततश्चक्रे पर्णशालामरिंदमः ॥	२०
तां निष्ठितां बद्धकटां दृष्ट्वा रामः सुदर्शनाम् । शुश्रूषमाणमेकाग्रमिदं वचनमब्रवीत् ॥	२१
प्रेणेयं मांसमाहृत्य शालां यक्ष्यामहे वयम् । कर्तव्यं वास्तुशमनं सौमित्रे चिरजीविभिः ॥	२२
मृगं हत्वानय क्षिप्रं लक्ष्मणेह शुभेक्षण । कर्तव्यः शास्त्रदृष्टो हि विधिधर्ममनुसर ॥	२३
भ्रातुर्वचनमाज्ञाय लक्ष्मणः परवीरहा । चकार च यथोक्तं हि तं रामः पुनरब्रवीत् ॥	२४
प्रेणेयं श्रपयस्वैतच्छालां यक्ष्यामहे वयम् । त्वर सौम्य मुहूर्तोऽयं ध्रुवश्च दिवसो ह्ययम् ॥	२५
स लक्ष्मणः कृष्णमृगं हत्वा मेध्यं प्रतापवान् । अथ चिक्षेप सौमित्रिः समिद्धे जातवेदसि ॥	२६
तत्तु पक्वं समाज्ञाय निष्ठतं छिन्नशोणितम् । लक्ष्मणः पुरुषव्याघ्रमथ राघवमब्रवीत् ॥	२७
अयं सर्वः समस्ताङ्गः श्रितः कृष्णमृगो मया । देवता देवसंकाश यजस्व कुशलो ह्यसि ॥	२८
रामः स्नात्वा तु नियतो गुणवाञ्छपकोविदः । संग्रहेणाकरोत्सर्वान्मन्त्रान्सत्रावसानिकान् ॥	२९
दृष्ट्वा देवगणान्सर्वान्विवेशावसथं शुचिः । बभूव च मनोहादो रामस्यामिततेजसः ॥	३०
वैश्वदेवबलिं कृत्वा रौद्रं वैष्णवमेव च । वास्तुसंशमनीयानि मङ्गलानि प्रवर्तयन् ॥	३१
जपं च न्यायतः कृत्वा स्नात्वा नद्यां यथाविधि । पापसंशमनं रामश्चकार बलिमुत्तमम् ॥	३२
वेदिस्थलविधानानि चैत्यान्यायतनानि च । आश्रमस्यानुरूपानि स्थापयामास राघवः ॥	३३
तां वृक्षपर्णच्छदनां मनोज्ञां यथाप्रदेशं सुकृतां निवाताम् ।	
वासाय सर्वे विविशुः समेताः सभां यथा देवगणाः सुधर्मात् ॥	३४
सुरभ्यमासाद्य तु चित्रकूटं नदीं च तां माल्यवतीं सुतीर्थात् ।	
ननन्द दृष्टो मृगपक्षिजुष्टं जहौ च दुःखं पुरविप्रवासात् ॥	३५
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्पञ्चाशः सर्गः ॥ ५६ ॥	

सप्तपञ्चाशः सर्गः ।

कथयित्वा तु दुःखार्तः सुमन्त्रेण चिरं सह । रामे दक्षिणकूलस्थे जगाम स्वगृहं गुहः ॥ १
भरद्वाजाभिगमनं प्रयागे च सभाजनम् । आ गिरैर्गमनं तेषां तत्रस्थैरभिलक्षितम् ॥ २

पुत्रोऽमुकहेतोरगतोऽस्मीत्युक्त्वा ॥ १८ ॥ १९ ॥ २० ॥
निष्ठितामन्तर्बहिः काष्ठमित्या सुप्रतिष्ठापिताम् । बद्धकटां बद्ध-
कटाटाम् । छान्दसो वर्णलोपः । यद्वा बद्धच्छदिषम् । बद्धः
कटो वर्षावारको यस्यामित्यर्थात् । एकाग्रं लक्ष्मणम् ॥ २१ ॥ शालां
पर्णशालाधिष्ठातृदेवताम् । वास्तुशमनं वास्तुशान्तिः । चिरजी-
विमिश्रिजिवित्वेच्छावद्भिः ॥ २२ ॥ पशुवधदोषशङ्कां वारयति—
कर्तव्य इति । वशार्थपशुहिंसायां न दोष इति भावः । शास्त्रदृष्टः
शास्त्रबोधितो धर्मशास्त्रबोधितकर्तव्यस्वरूपः ॥ २३ ॥ २४ ॥
प्रेणेयं मृगमांसम् । एतच्छालामेनां शालां तदधिष्ठातृशिखिप-
र्जन्यादिपञ्चाशदेवताः । अयं सौम्यो मुहूर्तः । दिवसश्चायं ध्रुव-
संज्ञकः ॥ २५ ॥ २६ ॥ निष्ठतं नितरां तप्तम् । छिन्नशोणि-
तमुपरतरुधिरस्यन्दम् ॥ २७ ॥ सर्वः सर्वकर्माहः । समस्ताङ्गः
शिरःपादादिसर्वाङ्गोपेतः । श्रितः पक्वः ॥ २८ ॥ गुणवान्कर्मा-
पेक्षितप्रायत्यादिगुणवान् । सत्रावसानिकान्यागसमाप्तिप्रयोजना-
न्मन्त्रान्गृहीत्वा संग्रहेण वास्तुशान्त्याद्यकरोत् ॥ २९ ॥ ३० ॥
एवं गृहाधिप्रितदेवतापूजामुक्त्वा पुनः ज्ञानपूर्वकं वैश्वदेवादि-
नाह—वैश्वदेवेत्यादि । वास्तुसंशमनीयानि वास्तुदोषश-

मनार्थम् । मङ्गलानि मङ्गलपाठादीनि ॥ ३१ ॥ पापसंशमनं
पापशमनसाधनं बलिं वैश्वदेवबलमित्युपसंहारेण वादः ॥ ३२ ॥
वेदिस्थलानां बलिहरणवेदिस्थलानामष्टदिग्बर्तिनां विधानानि ।
चैत्यं गणपत्यायतनम् । आयतनानि विष्णवादेः । अनुरूपानि ।
सूक्ष्ममार्गेणेति यावत् ॥ ३३ ॥ वृक्षपर्णैः कृतं छदनं छादनं
यस्यां ताम् ॥ ३४ ॥ मृगपक्षिजुष्टं तां नदीमासाद्य दृष्टः
॥ ३५ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽयोध्याकाण्डे षट्पञ्चाशः सर्गः ॥ ५६ ॥
एवं रामव्यापारमुक्त्वा विसृष्टसुमन्त्रव्यापारमाह—कथयि-
त्वेति । रामे दक्षिणतीरस्थे सुमन्त्रेण सह दुःखार्तो गुहश्चिरं
रामगुणान्कथयित्वा रामभद्रे दृष्टिपथादतिक्रान्ते तेन सह स्वगृहं
जगाम ॥ १ ॥ भरद्वाजाभिगमनं रामादीनां भरद्वाजमुद्दिश्य गम-
नम् । सभाजनम् । भरद्वाजेनेति शेषः । 'सहासनम्' इति पाठा-
न्तरम् । तत्रस्थैः शृङ्गवैरपुरस्थैर्गृहप्रेषितचारैः करणभूतैस्तन्मु-
खेनाभिलक्षितं ज्ञातं कृत्वा गुहानुज्ञातः सुमन्त्रो ययाविलम्बयः ।
गङ्गोत्तरणवृत्तीयदिवसे भरद्वाजाश्रमात्प्रतिनिवृत्तदूतमुखात्ताव-
त्पर्यन्तं तद्वृत्तं ज्ञात्वा तद्दिन एव शृङ्गवैरपुरात्सुमन्त्रस्य प्रति

अनुज्ञातः सुमन्त्रोऽथ योजयित्वा हयोत्तमान् । अयोध्यामेव नगरीं प्रययौ गाढदुर्मनाः ॥	३
स वनानि सुगन्धीनि सरितश्च सरांसि च । पश्यन्त्यतो ययौ शीघ्रं ग्रामाणि नगराणि च ॥	४
ततः सायाह्नसमये द्वितीयेऽहनि सारथिः । अयोध्यां समनुप्राप्य निरानन्दां ददर्श ह ॥	५
स शून्यामिव निःशब्दां दृष्ट्वा परमदुर्मनाः । सुमन्त्रश्चिन्तयामास शोकवेगसमाहतः ॥	६
कञ्चिन्न सगजा साध्वा सजना सजनाधिपा । रामसंतापदुःखेन दग्धा शोकाग्निना पुरी ॥	७
इति चिन्तापरः सूतो वाजिभिः शीघ्रयायिभिः । नगरद्वारमासाद्य त्वरितः प्रविवेश ह ॥	८
सुमन्त्रमभिधावन्तः शतशोऽथ सहस्रशः । क राम इति पृच्छन्तः सूतमभ्यद्रवन्नराः ॥	९
तेषां शशंस गङ्गायामहमापृच्छथ राघवम् । अनुज्ञातो निवृत्तोऽस्मि धार्मिकेण महात्मना ॥	१०
ते तीर्णा इति विज्ञाय बाष्पपूर्णमुखा नराः । अहो धिगिति निःश्वस्य हा रामेति विचुकुशुः ॥	११
शुश्राव च वचस्तेषां वृन्दं वृन्दं च तिष्ठताम् । हताः स्म खलु येनेह पश्याम इति राघवम् ॥	१२
दानयज्ञविवाहेषु समाजेषु महत्सु च । न द्रक्ष्यामः पुनर्जातु धार्मिकं राममन्तरा ॥	१३
किं समर्थं जनस्यास्य किं प्रियं किं सुखावहम् । इति रामेण नगरं पित्रेव परिपालितम् ॥	१४
वातायनगतानां च स्त्रीणामन्वन्तरापणम् । राममेवाभितप्तानां शुश्राव परिदेवनाम् ॥	१५
स राजमार्गमध्येन सुमन्त्रः पिहिताननः । यत्र राजा दशरथस्तदेवोपययौ गृहम् ॥	१६
सोऽवतीर्थ रथाच्छीघ्रं राजवेश्म प्रविश्य च । कक्ष्याः सप्ताभिचक्राम महाजनसमाकुलाः ॥	१७
हर्म्यैर्विमानैः प्रासादैरवेक्ष्याथ समागतम् । हाहाकारकृता नार्यो रामादर्शनकर्षिताः ॥	१८
आयतैर्विमलैर्नैत्रैश्चवेगपरिभुतैः । अन्योन्यमभिवीक्षन्ते व्यकमार्ततराः स्त्रियः ॥	१९
ततो दशरथस्त्रीणां प्रासादेभ्यस्ततस्ततः । रामशोकामितप्तानां मन्दं शुश्राव जल्पितम् ॥	२०
सह रामेण निर्यातो विना रामसिंहागतः । सूतः किं नाम कौसल्यां क्रोशन्तीं प्रतिवक्ष्यति ॥	२१
यथा च मन्ये दुर्जीवमेवं न सुकरं ध्रुवम् । आच्छिद्य पुत्रे निर्याते कौसल्या यत्र जीवति ॥	२२
सत्यरूपं तु तद्वाक्यं राजस्त्रीणां निशामयन् । प्रदीप्त इव शोकेन विवेश सहसा गृहम् ॥	२३
स प्रविश्याष्टमीं कक्ष्यां राजानं दीनमातुरम् । पुत्रशोकपरिधूनमपश्यत्पाण्डुरे गृहे ॥	२४

निवृत्तिरिति बोध्यम् । अतएव 'रामस्य निर्गमदिनादिने षष्ठे-
 ऽर्धरात्रके । हा हा लक्ष्मण हा सीते हा रामेति मृतो नृपः ॥'
 इति पाद्यं संगच्छते । दिनद्वयेन शृङ्गवेरपुरे रामागमनम्,
 तद्वितीयदिने गङ्गोत्तरणम्, तदा दिनत्रयं सुमन्त्रस्य तत्र स्थितिः,
 तत्र तृतीयदिवसे मध्याह्ने प्रयागत आगतचारेभ्यो रामवृत्तान्तं
 लब्ध्वा ततः प्रस्थाप्य मध्येऽवस्थानम्, ततः षष्ठेऽपराह्णेऽयो-
 ध्याप्रवेशः सुमन्त्रस्य, तदर्धरात्रे राज्ञो मरणमिति ॥ २ ॥
 अनुज्ञातः । गृहेनेति शेषः ॥ ३ ॥ यत्तः सावधानः ।
 शीघ्रमतिवेगेन ॥ ४ ॥ द्वितीयेऽहनि शृङ्गवेरपुरतः प्रति-
 निवृत्तिदिवसात् ॥ ५ ॥ शून्यामिव शून्यनगरीमिव ॥ ६ ॥
 चिन्ताप्रकारमाह—कञ्चिदिति । नशब्दो वितर्कं ॥ ७
 ॥ ८ ॥ अभ्यद्रवन्तस्तसंमुखमाजग्मुः ॥ ९ ॥ गङ्गायां
 शृङ्गवेरपुरे रामेणानुज्ञातस्तमापृच्छथ निवृत्तोऽस्मि । ततः परं
 वृत्तान्तं न जानामीति शशंस ॥ १० ॥ तीर्णा गङ्गामुत्तीर्थं
 गताः ॥ ११ ॥ वृन्दं वृन्दं संघशस्तिष्ठतां तेषां जनानां य
 इह रथे रामं न पश्यामस्ते हताः खल्विति वचः शुश्राव ॥ १२ ॥
 दानादिव्यवहारेषु धार्मिकं रामं वयमन्तरा दानादिव्यवहारमध्ये
 जातु पुनर्न द्रक्ष्याम इति च शुश्राव ॥ १३ ॥ पित्रेव रामेण
 परिपालितं नगरस्य जनस्य किं समर्थमुचितं किं प्रियं तत्करं
 वस्तु किमिहामुत्र सुखावहं वदितुं चिन्ताव्याप्तं बभूवेति

शेषः ॥ १४ ॥ अन्वनन्तरम् । वातायनगतानां स्त्रीणां राममु-
 दिष्ट्याभितप्तानां परिदेवनामन्तरापणमापणमध्ये गच्छन्शुश्राव
 ॥ १५ ॥ १६ ॥ कक्ष्या द्वाराणि ॥ १७ ॥ हाहाकारः कृतो
 याभिस्ताः । हर्म्यं धनिकगृहम् । विमानं सप्तभूमिकं गृहम् ।
 प्रासादो राजगृहम् । त्रिभूमिकं गृहमित्यन्ये । तदुपलक्षिताम-
 योध्यां समागतमवेक्ष्येत्यन्वयः । यद्वा तैः करणैरवेक्ष्य तत्रारो-
 हणपूर्वकमवेक्ष्येत्यन्वयः ॥ १८ ॥ अन्योन्यमव्यक्तं यथा भवति
 तथा वीक्षन्ते । इतिकर्तव्यतामौढ्यादिति शेषः ॥ १९ ॥ प्रासा-
 देभ्यः सुमन्त्रस्य राजवेश्मप्रवेशं दृष्ट्वा प्रासादेभ्योऽवतीर्णाना-
 मित्यर्थः । मन्दं राजसांनिध्यान्मन्दत्वम् ॥ २० ॥ किनाम प्रति-
 वक्ष्यति । अतिघोरलाज किमपि वक्तुं शक्यमिति भावः ॥ २१ ॥
 अथ प्रत्येकं राममातृणां दुःखप्रलापः—यथा चेति । यथा जीवं
 जीवनं दुःखजनकं मन्ये, एवं ध्रुवं निश्चयेन सुकरं सुकरनाशं
 नेति मन्ये । यत्र यतः पुत्रे राम आच्छिद्य न्यायप्राप्तमभिषे-
 कमाच्छिद्य त्यक्त्वा निर्याते सत्यपि कौसल्या जीवति । मन्ये
 इत्येकैकव्यक्त्यपेक्षयैकवचनम् ॥ २२ ॥ सत्यरूपं परमार्थरूपं
 तत्स्त्रीणां वाक्यं निशामयन्शोकेन प्रदीप्त इव सन् राजगृहं
 विवेश । अत्र श्लोकद्वये तीर्थकतकादिव्याख्या नात्यन्तं समञ्ज-
 सेत्युपेक्षिता ॥ २३ ॥ स इति । परिधूनं म्लानम् ॥ २४ ॥

अभिगम्य तमासीनं राजानमभिवाद्य च । सुमन्त्रो रामवचनं यथोक्तं प्रत्यवेदयत् ॥ २५
 स तूष्णीमेव तच्छ्रुत्वा राजा विद्वतमानसः । मूर्च्छितो न्यपतद्भूमौ रामशोकाभिपीडितः ॥ २६
 ततोऽन्तःपुरमाविद्धं मूर्च्छिते पृथिवीपतौ । उच्छ्रित्य बाहू चुक्रोश नृपतौ पतिते क्षितौ ॥ २७
 सुमित्रया तु सहिता कौसल्या पतितं पतिम् । उत्थापयामास तदा वचनं चेदमब्रवीत् ॥ २८
 इमं तस्य महाभाग दूतं दुष्करकारिणः । वनवासादनुप्राप्तं कस्मान्न प्रतिभाषसे ॥ २९
 अद्येममनयं कृत्वा व्यपन्नपसि राघव । उत्तिष्ठ सुकृतं तेऽस्तु शोके न स्यात्सहायता ॥ ३०
 देव यस्या भयाद्रामं नानुपृच्छसि सारथिम् । नेह तिष्ठति कैकेयी विश्रब्धं प्रतिभाष्यताम् ॥ ३१
 सा तथोक्त्वा महाराजं कौसल्या शोकलालसा । धरण्यां निपपाताशु बाष्पविद्रुतभाषिणी ॥ ३२
 विलपन्तीं तथा दृष्ट्वा कौसल्यां पतितां भुवि । पतिं चावेक्ष्य ताः सर्वाः समन्ताद्गुरुदुः स्त्रियः ॥ ३३
 ततस्तमन्तःपुरनादमुत्थितं समीक्ष्य वृद्धास्तरुणाश्च मानवाः ।
 स्त्रियश्च सर्वा रुरुदुः समन्ततः पुरं तदासीत्पुनरेव संकुलम् ॥ ३४
 इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

प्रत्याश्वस्तो यदा राजा मोहात्प्रत्यागतस्मृतिः । तदाजुहाव तं सूतं रामवृत्तान्तकारणात् ॥ १
 तदा सूतो महाराजं कृताञ्जलिरुपस्थितः । राममेवानुशोचन्तं दुःखशोकसमन्वितम् ॥ २
 वृद्धं परमसंतप्तं नवग्रहमिव द्विपम् । विनिःश्वसन्तं ध्यायन्तमस्वस्थमिव कुञ्जरम् ॥ ३
 राजा तु रजसा सूतं ध्वस्ताङ्गं समुपस्थितम् । अश्रुपूर्णमुखं दीनमुवाच परमार्तवत् ॥ ४
 क नु वत्स्यति धर्मात्मा वृक्षमूलमुपाश्रितः । सोऽत्यन्तसुखितः सूत किमशिष्यति राघवः ॥ ५
 दुःखस्यानुचितो दुःखं सुमन्त्र शयनोचितः । भूमिपालात्मजो भूमौ शेते कथमनाथवत् ॥ ६
 यं यान्तमनुयान्ति स पदातिरथकुञ्जराः । स वत्स्यति कथं रामो विजनं वनमाश्रितः ॥ ७
 व्यालैर्मृगैराचरितं कृष्णसर्पनिषेवितम् । कथं कुमारौ वैदेह्या सार्धं वनमुपाश्रितौ ॥ ८
 सुकुमार्या तपस्विन्या सुमन्त्र सह सीतया । राजपुत्रौ कथं पादैरव रुह्य रथाद्गतौ ॥ ९
 सिद्धार्थः खलु सूत त्वं येन दृष्टौ ममात्मजौ । वनान्तं प्रविशन्तौ तावद्विनाशिव मन्दरम् ॥ १०
 किमुवाच वचो रामः किमुवाच च लक्ष्मणः । सुमन्त्र वनमासाद्य किमुवाच च मैथिली ॥ ११
 आसितं शयितं भुक्तं सूत रामस्य कीर्तय । जीविष्याम्ययमेतेन ययातिरिव साधुषु ॥ १२
 इति सूतो नरेन्द्रेण चोदितः सज्जमानया । उवाच वाचा राजानं स बाष्पपरिबद्धया ॥ १३

प्रत्यवेदयत् । विस्तरेण प्रतिपादनमग्रे भविष्यति ॥ २५
 ॥ २६ ॥ आविद्धं दुःखाभिहतम् ॥ २७ ॥ २८ ॥ २९ ॥
 अथेति । इमं दुःखासन्तं पुत्रप्रवासनरूपमनयं कृत्वा किं
 व्यपन्नपसि लजसे यज्ञ प्रतिभाषसे । तस्माच्छोकं विधूयोत्तिष्ठ ।
 ते सुकृतं सत्यपरिपालनरूपं पुण्यमस्तु । किं च एवं शोके
 त्वया क्रियमाणे तव सहायता सहायसमूहः परिजनः सर्वोऽपि
 न स्यात् । त्वच्छोकेन सर्वोऽपि नश्येदित्यर्थः ॥ ३० ॥ कैके-
 यीभयान्न पृच्छामीति चेत्तत्राह—देवेति । विश्रब्धं निःशङ्कम्
 ॥ ३१ ॥ विद्रुतभाषिणी गद्गदभाषिणी ॥ ३२ ॥ ३३ ॥ ३४ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽथोऽध्याकाण्डे सप्तपञ्चाशः सर्गः ॥ ५७ ॥

प्रत्याश्वस्त इति । प्रत्याश्वस्तः कृतोपचारः । मोहान्मोहं
 परित्यज्य प्रत्यागतस्मृतिः प्रत्यागतसंज्ञः । 'प्रत्यागतः पुनः'
 इति पाठेऽप्ययमेवार्थः । रामवृत्तान्तकारणादाजुहाव रामवृ-

त्तान्तं प्रष्टुम् ॥ १ ॥ २ ॥ नवग्रहं नवो नूतनो ग्रहो ग्रहणं
 यस्य तं द्विपमिव विनिःश्वसन्तमस्वस्थं स्वीयमप्येन स्थितं
 कुञ्जरमिव ध्यायन्तम् ॥ ३ ॥ रजसा मार्गरजसा । परमार्त-
 वत्परमार्ताहं वच उवाच ॥ ४ ॥ वत्स्यति । वनवासकालस्य
 बहुवीर्यत्वाद्भविष्यप्रयोगः ॥ ५ ॥ दुःखस्यानुचितोऽपि दुःखं
 प्राप्तः । शयनमुत्तमम् ॥ ६ ॥ ७ ॥ व्यालैरजगरैः । मृगैर्व्याघ्रा-
 दिभिः ॥ ८ ॥ रथादव रुह्य कथं पादैर्गतौ ॥ ९ ॥ अश्विनाविव
 मन्दरम् । मन्दरस्य कार्ण्यमात्राद्वनसादयम् ॥ १० ॥ ११ ॥
 आसितादयो भावे निष्ठान्ताः । एतेनासनादिव्यापारश्रवणेन ।
 ययातिरिव साधुषु । स्वर्गात्पतन्ययातिर्मां साधुषु पातयेतीन्द्रं
 प्रार्थयित्वा यथा साधुषु पतितस्तद्गर्तया सुखजीवनो जातः,
 एवं स्वर्गतुल्यात्पुत्रसंयोगान्दृष्टस्य भवलक्षणसाधुसमागमात्पु-
 त्रवार्ताश्रवणेन जीविष्यामीति भावः ॥ १२ ॥ सज्जमानया
 स्खलन्त्या । बाष्पपरिबद्धया कण्ठबाष्पनिरुद्धया ॥ १३ ॥

अब्रवीन्मे महाराज धर्ममेवानुपालयन् । अञ्जलिं राघवः कृत्वा शिरसाभिप्रणम्य च ॥	१४
सूत मद्रचनात्तस्य तातस्य विदितात्मनः । शिरसा वन्दनीयस्य वन्द्यौ पादौ महात्मनः ॥	१५
सर्वमन्तःपुरं वाच्यं सूत मद्रचनात्त्वया । आरोग्यमविशेषेण यथार्हमभिवादनम् ॥	१६
माता च मम कौसल्या कुशलं चाभिवादनम् । अप्रमादं च वक्तव्या ब्रूयाश्चैनमिदं वचः ॥	१७
धर्मनित्या यथाकालमश्रुगारपरा भव । देवि देवस्य पादौ च देववत्परिपालय ॥	१८
अभिमानं च मानं च त्यक्त्वा वर्तस्व मातृषु । अनुराजानमार्यां च कैकेयीमम्ब कारय ॥	१९
कुमारे भरते वृत्तिर्वर्तितव्या च राजवत् । अप्यज्येष्ठा हि राजानो राजधर्ममनुसर ॥	२०
भरतः कुशलं वाच्यो वाच्यो मद्रचनेन च । सर्वास्वेव यथान्यायं वृत्तिं वर्तस्व मातृषु ॥	२१
वक्तव्यञ्च महाबाहुरिक्ष्वाकु कुलनन्दनः । पितरं यौवराज्यस्थो राज्यस्थमनुपालय ॥	२२
अतिक्रान्तवया राजा मा स्मैनं व्यपरोरुधः । कुमारराज्ये जीवस्व तस्यैवाज्ञाप्रवर्तनात् ॥	२३
अब्रवीच्चापि मां भूयो भृशमश्रूणि वर्तयन् । मातेव मम माता ते द्रष्टव्या पुत्रगर्धिनी ॥	२४
इत्येवं मां महाबाहुर्बुवन्नेव महायशः । रामो राजीवपत्राक्षो भृशमश्रूण्यवर्तयत् ॥	२५
लक्ष्मणस्तु सुसंकुद्धो निःश्वसन्वाक्यमब्रवीत् । केनायमपराधेन राजपुत्रो विवासितः ॥	२६
राज्ञा तु खलु कैकेय्या लघु चाश्रुत्य शासनम् । कृतं कार्यमकार्यं वा वयं येनाभिपीडिताः ॥	२७
यदि प्रव्राजितो रामो लोभकारणकारितम् । वरदाननिमित्तं वा सर्वथा दुष्कृतं कृतम् ॥	२८
इदं तावद्यथाकाममीश्वरस्य कृते कृतम् । रामस्य तु परित्यागे न हेतुमुपलक्ष्ये ॥	२९
असमीक्ष्य समारब्धं विरुद्धं बुद्धिलाघवात् । जनयिष्यति संक्रोशं राघवस्य विवासनम् ॥	३०

हे महाराज, राघवो धर्ममेवानुपालयन्तपालनाद्धेतोरब्रवीद्-
क्ष्यमाणं वचः । तदाह—सूत, मत्प्रतिनिधित्वेन राज्ञेऽञ्जलिं
कृत्वा तथैव शिरसा नत्वा विदितात्मनो लोके धर्मिष्ठत्वेन
प्रसिद्धस्य शिरसा वन्दनयोग्यस्य राज्ञः पादौ मद्रचनाद्रामोऽभि-
वादयत इत्युक्त्वा मत्प्रतिनिधित्वेन वन्द्यौ ॥ १४ ॥ १५ ॥
ततः सर्वमन्तःपुरं त्वया मद्रचनाद्रामो वः सर्वां अविशेषे-
णारोग्यं पृच्छतीति वाच्यम् । यथार्हं यथायोग्यं तासां मदभि-
वादनं च वाच्यम् ॥ १६ ॥ ततो मम माता कौसल्या मद्रच-
नात्कुशलं प्रणामं धर्मेऽप्रमादं च वक्तव्या । किं चैनमिदं
वक्ष्यमाणं विशिष्य ब्रूयाः । किं तदित्याह—धर्मेत्यादि
॥ १७ ॥ १८ ॥ अभिमानः प्रधानमहिषीलप्रयुक्तोऽहंकारः ।
मानस्तत्प्रयुक्त इतरतिरस्कारकश्चित्तविकारः । मातृष्वित्यस्य
मदीयास्त्विति शेषः । अनुगतो राजा यस्यास्तां कैकेयीं हे
अम्ब, आर्यां श्लाघ्यां कारय । ‘धारय’ इति पाठेऽप्ययमेवार्थः ।
तया सह मा विरोत्सीरित्यर्थः ॥ १९ ॥ भरते च राजवद्वृत्तिः
कार्या । तत्र हेतुः—अज्येष्ठा अपि राजानो हि निश्चयेन
पूज्या इति यावत् । राजधर्ममनुसर । ‘अर्थज्येष्ठा हि’ इति
पाठेऽर्थेन राजरूपार्थेन ज्येष्ठा हि यतोऽतः पूज्या इति शेषः ।
इति राजधर्ममनुसरेति । कतककृतु—राजानमनु राज्ञः
पश्चात् । आर्यां कैकेयीमभिवादयेत्यर्थः । ‘कैकेयीमभिवादय’
इति पाठः । कुमारे चेत्यादि प्राग्वत् । कैकेय्या वरबलेना-
धिकत्वाद्भरतस्य च राजदत्तार्थवत्त्वेन ज्येष्ठत्वात्तयोरभिवाद-
नमम्बाया युक्तम् । तद्वैमुख्यनिवृत्तये च राजधर्ममनुसरे-
त्याह ॥ २० ॥ भरतो मद्रचनेन कुशलं वाच्यः । सर्वासु

मातृषु न्यायमनतिक्रम्य वृत्तिं वर्तस्वेति वाच्यः ॥ २१ ॥
वक्तव्यश्चेति । भरत इति शेषः । राज्यस्थं प्रधानराज्यस्थम्
॥ २२ ॥ व्यपरोरुधः । राज्याङ्गशयेत्यर्थः । तस्यैवाज्ञाप्रवर्तना-
न्मदनुग्रहाय तस्यैवाज्ञां प्रवर्तयन्कुमारराज्ये जीवस्व तोषं
कुरु ॥ २३ ॥ अब्रवीदित्यादि वाक्यं भरतं प्रत्येव । अब्रवी-
दित्यादि श्लोकद्वयं प्रक्षिप्तमिति कतकः ॥ २४ ॥ २५ ॥
अथ लक्ष्मणवाक्यमाह—लक्ष्मण इति । केनेत्यादि सार्धसप्त-
श्लोकास्तद्वचः ॥ २६ ॥ येन विवासनेन वयं पीडितास्तद्वि-
वासनं राज्ञा तु कार्यं वा अकार्यमिवाकार्यं कृतम् । कैकेय्या लघु
शासनमाश्रुत्य प्रतिज्ञाय कृतम् । यद्वा तद्विवासनं कृतं कार्यं
कर्तुं योग्यं वा भवतु, अकार्यमकर्तुं योग्यं वा भवतु, अस्माकं
तु पीडा सर्वथैवेत्यर्थः ॥ २७ ॥ उक्तमेवार्थं प्रकारान्तरे-
णाह—यदीति । यदि यद्वाः प्रव्राजितस्तत्रोभरूपेण कारणेन
कैकेय्या कारितम् । यद्वा कैकेय्यै प्रतिश्रुतवरदाननिमित्तकं वा
भवतु । सर्वथा दुष्कृतं कृतमनुचितं कृतम् । एतद्व्यतिरिक्तं
वरयेति सुवचत्वात् । वरदानकाले विशिष्य नियोगाभावाच्च ।
पतित्वेन भार्याशिक्षणे समग्राधिकाराच्च ॥ २८ ॥ ननु दैव-
प्रेरणायेदं जातमिति न दोषो राज्ञ इत्याशङ्क्य निरपराधपुत्र-
त्यागे दोषस्त्ववश्यं राज्ञ इत्याह—इदमिति । ईश्वरस्य कृत
ईश्वरप्रेरणायां सत्यां यथाकाममीश्वरेच्छामनतिक्रम्येदं तावत्कृतं
भवतु नाम, तथापि तु रामस्य परित्यागे हेतुभूतं दोषं न
पश्यामि । अतः केवलं बुद्धिलाघवादसमीक्ष्योचितानुचितमन-
वेक्ष्य विरुद्धं धर्मशास्त्रविरुद्धमारब्धं रामविवासनं संक्रोशमिह
परत्र च दुःखं जनयिष्यत्येव । निर्हेतुपुत्रदारत्यागस्योप-

अहं तावन्महाराजे पितृत्वं नोपलक्षये । आता भर्ता च बन्धुश्च पिता च मम राघवः ॥ ३१
 सर्वलोकप्रियं त्यक्त्वा सर्वलोकहिते रते । सर्वलोकोऽनुरज्येत कथं चानेन कर्मणा ॥ ३२
 सर्वप्रजाभिरामं हि रामं प्रवाज्य धार्मिकम् । सर्वलोकविरोधेन कथं राजा भविष्यति ॥ ३३
 जानकी तु महाराज निःश्वसन्ती तपस्विनी । भूतोपहतचित्तेव विष्टिता विस्मृता स्थिता ॥ ३४
 अदृष्टपूर्वव्यसना राजपुत्री यशस्विनी । तेन दुःखेन रुदती नैव मां किञ्चिदब्रवीत् ॥ ३५
 उद्वीक्षमाणा भर्तारं मुखेन परिशुष्यता । मुमोच सहसा बाष्पं प्रयान्तमुपवीक्ष्य सा ॥ ३६
 तथैव रामोऽश्रुमुखः कृताञ्जलिः स्थितोऽब्रवील्लक्ष्मणबाहुपालितः ।
 तथैव सीता रुदती तपस्विनी निरीक्षते राजरथं तथैव माम् ॥ ३७
 इत्यार्षे श्रीमद्रामायणे वाल्मीकीय आदिकाव्येऽथोध्याकाण्डेऽष्टपञ्चाशः सर्गः ॥ ५८ ॥

एकोनषष्टितमः सर्गः ।

मम त्वश्वा निवृत्तस्य न प्रावर्तन्त वर्त्मनि । उष्णमश्रु विमुञ्चन्तो रामे संप्रस्थिते वनम् ॥ १
 उभाभ्यां राजपुत्राभ्यामथ कृत्वाहमञ्जलिम् । प्रस्थितो रथमास्थाय तदुःखमपि धारयन् ॥ २
 गुहेन सार्धं तत्रैव स्थितोऽस्मि दिवसान्बहून् । आशया यदि मां रामः पुनः शब्दापयेदिति ॥ ३
 विषये ते महाराज महाव्यसनकर्षिताः । अपि वृक्षाः परिम्लानाः सपुष्पाङ्कुरकोरकाः ॥ ४
 उपतप्तोदका नद्यः पल्वलानि सरांसि च । परिशुष्कपलाशानि वनान्युपवनानि च ॥ ५
 न च सर्पन्ति सत्त्वानि व्याला न प्रसरन्ति च । रामशोकाभिभूतं तं निष्कूजमिव तद्वनम् ॥ ६
 लीनपुष्करपत्राश्च नद्यश्च कलुषोदकाः । संतप्तपद्माः पद्मिन्यो लीनमीनविहंगमाः ॥ ७
 जलजानि च पुष्पाणि माल्यानि स्थलजानि च । नातिभान्त्यल्पगन्धीनि फलानि च यथापुरम् ॥ ८
 अत्रोद्यानानि शून्यानि प्रलीनविहगानि च । न चाभिरामानारामान्पश्यामि मनुजर्षभ ॥ ९
 प्रविशन्तमयोध्यायां न कश्चिदमिनन्दति । नरा राममपश्यन्तो निःश्वसन्ति मुहुर्मुहुः ॥ १०

पातकेषु गणनादिति भावः ॥ २९ ॥ ३० ॥ 'गुरोरप्यवलिप्तस्य
 कार्यकार्यमजानतः । उत्पथप्रतिपन्नस्य परित्यागो विधीयते ॥'
 इति वचनार्थं हृदि निधायाह—अहमिति । भर्ता स्वामी ।
 पिता चेति । 'ज्येष्ठो भ्राता पितुः समः' इत्युक्तेः । वस्तुतस्तु
 केवलमायिकत्वाल्लक्ष्मणादिशरीराणां तेषामेवमुक्तौ न दोष इति
 बोध्यम् ॥ ३१ ॥ सर्वलोकप्रियं रामं त्यक्त्वा स्थिते त्वयि
 प्राक्सर्वलोकहिते रते संप्रति सर्वलोकाऽहितेरते वानेन क्रूरेण
 कर्मणा सर्वलोकः कथमनुरज्येत । 'सर्वलोकहिते रतम्' इति
 पाठे रामविशेषणं सर्वलोकप्रियत्वे हेतुतयेति बोध्यम् ॥ ३२ ॥
 कथं राजा भविष्यति । पितेति शेषः । इत्येवं राजानं ब्रूहीति
 लक्ष्मणोऽवोचदित्यर्थः ॥ ३३ ॥ विस्मृता विस्मृतसर्वप्रयोज-
 नेऽवस्थिता । आश्चर्यं मन्यमानेव विष्टिता स्थिता ॥ ३४
 ॥ ३५ ॥ ३६ ॥ लक्ष्मणबाहुपालितो लक्ष्मणेन सेव्यमानः ।
 अब्रवीत् । उक्तमिति शेषः । निरीक्षते राजस्त्व रथं मां च
 ॥ ३७ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽथोध्याकाण्डेऽष्टपञ्चाशः सर्गः ॥ ५८ ॥

एवं रामकृतान्तमुक्त्वा प्रत्यागतिसमयानुभूतस्वदेशपुरवृत्ता-
 न्तमाह—मम त्विति । ममाश्वा मभियम्याश्वा न प्रावर्तन्त ।
 यथापूर्वं रथमह्नोन्मुखा नाभूवन्तित्यर्थः । आश्वाश्चसभावनर्ग-

नेन स्वभावोक्तिरत्रालंकारः ॥ १ ॥ तदुःखं तद्वियोगदुःखम्
 ॥ २ ॥ बहून्रामस्य गङ्गोत्तरणदिनादिदिनत्रयम् । यद्यपि भर-
 द्वाजाश्रमाङ्गारप्रतिनिवृत्तिमनूतीयदिवस एव सुमन्त्रप्रस्थानम्,
 तथापि तद्दिनेऽल्पावशिष्टदिनपर्यन्तं स्थित्या बहूनिन्युक्तम् ।
 किमर्थं तत्र स्थितिस्तत्राह—शब्दापयेदिति । तत्समीपचर-
 द्रुहमनुष्यमुखेनाकारयेदित्यर्थः ॥ ३ ॥ कैकेयीनिमित्तं राम-
 विवासनं सर्वशोभकरमभूदित्याह—विषये ते इति । तव देशे
 पुष्पमपि न विकसितम् । अङ्कुरः शाखास्तु पल्लवोद्भेदः, कोरकाः
 पुष्पमुकुलानि तैः सहिता वृक्षाः । अत्र सर्वत्र हेतुशे-
 चोत्प्रेक्षा बोध्या ॥ ४ ॥ उपतप्तोदकाः शुष्कोदकाः । पलाशः
 पर्णम् ॥ ५ ॥ सत्त्वानि प्राणिनो न सर्पन्ति न प्रसरन्तीत्या-
 दावाहारार्थमपीति शेषः । यतस्तत्प्राणिजातं रामशोकाभिभूतं
 तद्वनं मार्गस्थमत्यन्तं पक्षिशब्दवन्निष्कूजमिव पक्षिशब्दरहितम्
 ॥ ६ ॥ लीनं संकुचितं पुष्करपत्रं नलिनीदलं यासु ताः ।
 संतप्तपद्माः शुष्कपद्माः । पद्मिन्यः सरांसि । विहंगमा अत्र
 जलपक्षिणः ॥ ७ ॥ स्थलजानि माल्यानि पुष्पाणि । यथापुरं
 यथापूर्वम् ॥ ८ ॥ उद्यानानि पुष्पवाटिकाः । आरामान्कृत्रि-
 मवनानि । अनेन मनुष्याणां सर्वशोऽत्यन्तदुःखवत्त्वं कैमुति-
 क्रम्यायेनैव प्रतिपादितं बोध्यम् ॥ ९ ॥ तदेवाह—प्रविश-

देव राजरथं दृष्ट्वा विना राममिहागतम् । दूरादश्रुमुखः सर्वो राजमार्गे गतो जनः ॥	११
हर्म्यैर्विमनैः प्रासादैरवेक्ष्य रथमागतम् । हाहाकारकृता नार्यो रामादर्शनकंक्षिताः ॥	१२
आयतैर्विमलैर्नैत्रैश्चुवेगपरिप्लुतैः । अन्योन्यमभिधीक्षन्तेऽव्यक्तमार्ततराः स्त्रियः ॥	१३
नामित्राणां न मित्राणामुदासीनजनस्य च । अहमार्ततया कंचिद्विशेषं नोपलक्ष्ये ॥	१४
अप्रहृष्टमनुष्या च दीननागतुरंगमा । आर्तस्वरपरिप्लानविनिःश्वसितनिःस्वना ॥	१५
निरानन्दा महाराज रामप्रवाजनातुरा । कौसल्या पुत्रहीनेव अयोध्या प्रतिभाति मे ॥	१६
सूतस्य वचनं श्रुत्वा वाचा परमदीनया । बाष्पोपहतया सूतमिदं वचनमब्रवीत् ॥	१७
कैकेय्या विनियुक्तेन पापाभिजनभावया । मया न मन्त्रकुशलैर्वृद्धैः सह समर्थितम् ॥	१८
न सुहृद्भिर्न चामात्यैर्मन्त्रयित्वा न नैगमैः । मयायमर्थः संमोहात्स्वीहेतोः सहसा कृतः ॥	१९
भवितव्यतया नूनमिदं वा व्यसनं महत् । कुलस्यास्य विनाशाय प्राप्तं सूत यदृच्छया ॥	२०
सूत यद्यपि ते किञ्चिन्मयापि सुकृतं कृतम् । त्वं प्रापयाशु मां रामं प्राणाः संत्वरयन्ति माम् ॥	२१
यद्यद्यापि ममैवाज्ञा निवर्तयतु राघवम् । न शक्यामि विना रामं मुहूर्तमपि जीवितुम् ॥	२२
अथवापि महाबाहुर्गतो दूरं भविष्यति । मामेव रथमारोप्य शीघ्रं रामाय दर्शय ॥	२३
वृत्तदंष्ट्रो महेष्वासः कांसौ लक्ष्मणपूर्वजः । यदि जीवामि साध्वेनं पश्येयं सीतया सह ॥	२४
अतो नु किं दुःखतरं योऽहमिध्वाकुनन्दनम् । इमामवस्थामापन्नो नेह पश्यामि राघवम् ॥	२५
हा राम राजानुज हा हा वैदेहि तपस्विनि । न मां जानीत दुःखेन त्रियमाणमनाथधत् ॥	२६
स तेन राजा दुःखेन भृशमर्पितचेतनः । अवगाढः सुदुष्पारं शोकसागरमब्रवीत् ॥	२७
रामशोकमहावेगः सीताविरहपारगः । श्वसितोर्मिमहावर्तो बाष्पवेगजलाविलः ॥	२८
बाहुविक्षेपमीनोऽसौ विकन्दितमहास्वनः । प्रकीर्णकेशशैवालः कैकेयीवडवामुखः ॥	२९
ममाश्रुवेगप्रभवः कुब्जावाक्यमहाप्रहः । वरवेले नृशंसाथा रामप्रवाजना यतः ॥	३०
यस्मिन्वत निमग्नोऽहं कौसल्ये राघवं विना । दुस्तरो जीवता देवि मयायं शोकसागरः ॥	३१

स्तमिति ॥ १० ॥ देवेति संबुद्धिः । राजरथं राजस्वरथम् । अश्रुमुखः । अभूविति शेषः ॥ ११ ॥ १२ ॥ अव्यक्तमिति छेदः । रामप्रवासजनितपीडयार्ताः । परस्परं सम्यक् नैक्षन्त इत्यर्थः ॥ १३ ॥ अन्योन्यं शत्रूणां तथा मित्राणामुदासीनजनस्य चार्ततयार्तत्वगुणसाम्येन विशेषं नोपलक्ष्ये इत्यन्वयः । यद्यपि रामस्य स्वतोऽमित्रासंभवः, कैकेयीकुब्जयोस्तत्त्वस्य देववशात्संभवेऽपि तयोरातैलभावः, तथाप्यनयोः शत्रुत्वमनयोर्मित्रत्वमयमुदासीन इति मेदो न ज्ञायत इति तात्पर्यम् ॥ १४ ॥ आर्तस्वरपरिप्लानविनिःश्वसितनिःस्वना । दीर्घशब्दबभिःश्वासयुक्तेति यावत् ॥ १५ ॥ पुत्रहीना पुत्रविपुक्ता कौसल्येव । अनेन सर्वेषां रामे पुत्रवत्प्रेम ध्वनितम् ॥ १६ ॥ १७ ॥ राजा, सर्वथा त्वया महदकार्यं कृतमिति सुमन्त्राभिप्रायं तदीयात्युक्तिवचनैर्निर्णयाज्ञीकारेणोत्तरमाह—कैकेय्येति । पापाभिजनभावया पापकुलजया पापदेशजया पापाभिप्रायया । च । 'कुलेऽप्यभिजनो जन्मभूम्याम्' इत्यमरः । विनियुक्तेन । रामप्रवाजने इति शेषः । न समर्थितं न विचारितम् ॥ १८ ॥ ननोऽनेकधा प्रयोगः शोकेन चित्तवैकल्यात् । सहसा कटित्वपिमावेण ॥ १९ ॥ भवितव्यतयावश्यप्रापकुरदृष्टवशात् । वा इति वैशब्दसमानार्थम् । यदृच्छया वैदेच्छया ॥ २० ॥ यदि यदि वा । अथवेति यावत् । सुकृतं कृतम् । संत्वरयन्ति । नि-

मितुमिच्छन्तीति यावत् ॥ २१ ॥ मदाज्ञया भवान्गत्वा राघवं निवर्तयतु । ननु भरताय त्वया राज्यस्य दत्तत्वात्त्वदाज्ञया मया कथं गन्तव्यं तत्राह—अद्यापि ममैवाज्ञा । यावद्भरतागमनमिति भावः । निवृत्तौ हेतुः—नेत्यादि ॥ २२ ॥ पुनरपि रामनिवर्तनस्याशक्यत्वात्स्वनयनमेवाह—अथवापीति ॥ २३ ॥ वृत्तदंष्ट्रः कुन्दकुब्जालाकारदंष्ट्रः । यदि जीवामीति तत्समीपगमनपर्यन्तमपि जीवने संदेह इति भावः ॥ २४ ॥ अतो न्वित्यतः शब्दार्थमाह—इमामिति । एवमत्यन्तसंनिहितमरणकाले । उत्तमलोकदस्वस्मरणाभ्याससंपादनाय भगवतात्मविश्रान्तिः संपादित इति तत्त्वम् ॥ २५ ॥ २६ ॥ अर्पितचेतनो गतचेतनः । सुदुष्पारं शोकसागरमवगाढः प्रविष्टः । अब्रवीत् । शोकं सागरत्वेनावर्णयदित्यर्थः ॥ २७ ॥ तदाह—रामेत्यादि । रामशोकरूपो महानावेगो वैपुल्यं यस्य । सीताविरहरूपपारगतस्तत्पारसंबन्धः । श्वसितरूप ऊर्मियुक्तो महावर्तो यस्य सः । बाष्पवेगरूपनदीजलैराविलः ॥ २८ ॥ शोचितृणां प्रकीर्णकेशा एव शैवालं यत्र । कैकेय्येव वडवामुखं यत्र ॥ २९ ॥ अश्रुवेगप्रभवः । षष्ठीतत्पुरुषः । अश्रुवेगोत्पादक इत्यर्थः । नृशंसायाः कैकेय्याः । वर एव वेला मर्यादा यस्य । यतो रामप्रवाजनसमुद्रात्कालकूटमिव जातेति कतकः । अन्ये नु—रामप्रवाजनमेवायं विस्तारो यस्य स रामप्रवाजनायत इत्यर्थः ।

अशोभनं योऽहमिहाद्य राघवं दिदृक्षमाणो न लभे सलक्ष्मणम् ।

इतीव राजा विलपन्महायशाः पपात तूर्णं शयने स मूर्च्छितः

३२

इति विलपति पार्थिवे प्रनष्टे करुणतरं द्विगुणं च रामहेतोः ।

वचनमनुनिशम्य तस्य देवी भयमगमत्पुनरेव राममाता ॥

३३

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकोनषष्ठितमः सर्गः ॥ ५९ ॥

षष्ठितमः सर्गः ।

ततो भूतोपसृष्टेव वेपमाना पुनःपुनः । धरण्यां गतसत्त्वेव कौसल्या सूतमब्रवीत् ॥

१

नय मां यत्र काकुत्स्थः सीता यत्र च लक्ष्मणः । तान्विना क्षणमप्यद्य जीवितुं नोत्सहे ह्यहम् ॥

२

निवर्तय रथं शीघ्रं दण्डकान्नय मामपि । अथ तान्नानुगच्छामि गमिष्यामि यमक्षयम् ॥

३

बाष्पवेगोपहतया स वाचा सज्जमानया । इदमाश्वासयन्देवीं सूतः प्राञ्जलिरब्रवीत् ॥

४

त्यज शोकं च मोहं च संभ्रमं दुःखजं तथा । व्यवधूय च संतापं वने वत्स्यति राघवः ॥

५

लक्ष्मणश्चापि रामस्य पादौ परिचरन्वने । आराधयति धर्मज्ञः परलोकं जितेन्द्रियः ॥

६

विजनेऽपि वने सीता वासं प्राप्य गृहेष्विव । विस्मभं लभतेऽभीता रामे विन्यस्तमानसा ॥

७

नास्या दैन्यं कृतं किञ्चित्सुसूक्ष्ममपि लक्ष्यते । उचितेव प्रवासानां वैदेही प्रतिभाति मे ॥

८

नगरोपवनं गत्वा यथा स्म रमते पुरा । तथैव रमते सीता निर्जनेषु वनेष्वपि ॥

९

बालेव रमते सीता बालचन्द्रनिभानना । रामारामे ह्यदीनात्मा विजनेऽपि वने सती ॥

१०

तद्वतं हृदयं यस्यास्तदधीनं च जीवितम् । अयोध्या हि भवेदस्या रामहीना तथा वनम् ॥

११

परिपृच्छति वैदेही ग्रामांश्च नगराणि च । गतिं दृष्ट्वा नदीनां च पादपान्विविधानि ॥

१२

रामं वा लक्ष्मणं वापि दृष्ट्वा जानाति जानकी । अयोध्या क्रोशमात्रे तु विहारमिव संश्रिता ॥

१३

इदमेव स्मराम्यस्याः सहसैवोपजल्पितम् । कैकेयीसंश्रितं जल्पं नेदानीं प्रतिभाति माम् ॥

१४

ध्वंसयित्वा तु तद्वाक्यं प्रमादात्पर्युपस्थितम् । ह्लादनं वचनं सूतो देव्या मधुरमब्रवीत् ॥

१५

अध्वना घातवेगेन संभ्रमेणातपेन च । न विगच्छति वैदेह्याश्चन्द्रांशुसदृशी प्रभा ॥

१६

सदृशं शतपत्रस्य पूर्णचन्द्रोपमप्रभम् । वदनं तद्वदान्याया वैदेह्या न विकम्पते ॥

१७

अलङ्कारसरक्ताभावलङ्कारसवर्जितौ । अद्यापि चरणौ तस्याः पद्मकोशसमप्रभौ ॥

१८

माहुः ॥ ३० ॥ ३१ ॥ दिदृक्षमाणो यद्राघवं द्रष्टुं न लभे तदशोभनं मम महत्पापम् । पापजन्यं तददर्शनमिति यावत् ॥ ३२ ॥ रामहेतोरिति विलपति पार्थिवे प्रनष्टे मूर्च्छिते सति तस्य करुणतरं वचनं निशम्य देवी द्विगुणं भयमुपागमत् । भर्तृवियोगदुःखस्यापारस्य संभावनया ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्ड एकोनषष्ठितमः सर्गः ॥ ५९ ॥

तत इति । भूतोपसृष्टेव भूताविष्टेव । गतसत्त्वेव गतासुरिव । धरण्याम् । पतितेति शेषः ॥ १ ॥ २ ॥ अथ यदि ॥ ३ ॥ ४ ॥ संभ्रममावेगम् ॥ ५ ॥ रामस्य पादौ परिचरन्परलोकमाराधयति संपादयति ॥ ६ ॥ अभीतेति च्छेदः । विस्मभः प्रणयः ॥ ७ ॥ कृतम् । वनवासकृतं दैन्यमित्यर्थः ॥ ८ ॥ ९ ॥ बालेवेति । दुःखापरिज्ञानेनोपमा । तस्या देहाद्यभिमानाभावाच्चाधिजं दुःखमिति भावः । अबालचन्द्रेत्यादि च्छेदः । रामारामे । रामरूपे आराम इत्यर्थः । सिद्धपदे वा

॥ १० ॥ रामहीनायोध्या यथा वनं तथा भवेदित्यन्वयः ॥ ११ ॥ नदीनां गतिं रामनगरवृक्षांश्च दृष्ट्वा रामं वा लक्ष्मणं वा पृच्छति पृष्ट्वा च जानाति । अयोध्यातः क्रोशमात्रे विद्यमानं विहारं संश्रिता यथा रमते स्म तथैव वनेऽप्यरमतेत्यर्थः ॥ १२ ॥ १३ ॥ इदमेव सीतायाः संबन्धीदमेव प्रस्तुतवृत्तान्तजातमेव स्मरामि । कैकेयीसंश्रितं कैकेयीमुद्दिश्य प्रवृत्तम् । सहसा हठेन । सीतया तस्याः परमदुःखकारिणीत्वान्मां प्रति यत्तद्विषयं जल्पं वाक्यमुपजल्पितमुक्तं तदिदानीं मां न प्रति भात्येवेत्येवंरूपेण प्रमादात्पर्युपस्थितं मुखान्निर्गतं कैकेयीविषयं सीतावाक्यं ध्वंसयित्वा व्यवहारान्तरेणानुक्तप्रायमिव कृत्वा देव्याः कौसल्याया ह्लादनं मधुरं वचनं सूतोऽब्रवीदित्याह कविः ॥ १४ ॥ १५ ॥ १६ ॥ वदान्याया दान्या वल्लुवाचश्च । 'वदान्यो वल्लुवागपि' । न विकम्पते भ्रान्ततां न याति ॥ १७ ॥ अलङ्कारसवर्जितावपि तद्रसरक्तकान्ती । स्वभावरक्ता । पद्मकोशसमप्रभौ न तु मार्गगतिप्रयुक्तकाठिन्यभाजौ ॥ १८ ॥

नूपुरोत्कृष्टलीलेव खेलं गच्छति भामिनी । इदानीमपि वैदेही तद्रागान्यस्तभूषणा ॥ १९
 गजं वा वीक्ष्य सिंहं वा व्याघ्रं वा वनमाश्रिता । नाहारयति संत्रासं बाहू रामस्य संश्रिता ॥ २०
 न शोच्यास्ते न चात्मा ते शोच्यो नापि जनाधिपः । इदं हि चरितं लोके प्रतिष्ठास्यति शाश्वतम् २१
 विधूय शोकं परिहृष्टमानसा महर्षियाते पथि सुव्यवस्थिताः ।
 वने रता वन्यफलाशनाः पितुः शुभां प्रतिष्ठां प्रतिपालयन्ति ते ॥ २२
 तथापि सूतेन सुशुक्तवादिना निवार्यमाणा सुतशोककर्षिता ।
 न चैव देवी विरराम कूजितात्प्रियेति पुत्रेति च राघवेति च ॥ २३
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षष्ठितमः सर्गः ॥ ६० ॥

एकषष्ठितमः सर्गः ।

वनं गते धर्मरते रामे रमयतां वरे । कौसल्या रुदती चार्ता भर्तारमिदमब्रवीत् ॥ १
 यद्यपि त्रिषु लोकेषु प्रथितं ते महद्यशः । सानुक्रोशो वदान्यश्च प्रियवादी च राघवः ॥ २
 कथं नरवरश्रेष्ठ पुत्रौ तौ सह सीतया । दुःखितौ सुखसंवृद्धौ कथं दुःखं सहिष्यतः ॥ ३
 सा नूनं तरुणी श्यामा सुकुमारी सुखोचिता । कथमुष्णं च शीतं च मैथिली विसहिष्यते ॥ ४
 भुक्त्वाशनं विशालाक्षी सूपदंशान्वितं शुभम् । वन्यं नैवारमाहारं कथं सीतोपभोक्ष्यति ॥ ५
 गीतवादिन्ननिर्घोषं श्रुत्वा शुभसमन्विता । कथं क्रव्यादसिंहानां शब्दं श्रोष्यत्यशोभनम् ॥ ६
 महेन्द्रध्वजसंकाशः क नु शेते महाभुजः । भुजं परिघसंकाशमुपाधाय महाबलः ॥ ७
 पद्मवर्णं सुकेशान्तं पद्मनिःश्वासमुत्तमम् । कदा द्रक्ष्यामि रामस्य वदनं पुष्करेक्षणम् ॥ ८
 वज्रसारमयं नूनं हृदयं मे न संशयः । अपश्यन्त्या न तं यद्वै फलतीदं सहस्रधा ॥ ९
 यत्त्वया करुणं कर्म व्यपोह्य मम बान्धवाः । निरस्ताः परिधावन्ति सुखार्हाः कृपणा वने ॥ १०
 यदि पञ्चदशे वर्षे राघवः पुनरेष्यति । जह्याद्राज्यं च कोशं च भरतो नोपलक्ष्यते ॥ ११

नूपुरोत्कृष्टा तिरस्कृता हंसादिलीला यया सेव । खेलं विलासयुतम् । अर्शआद्यजन्तम् । तद्रागेण भर्तृप्रीतियोजकभूषणानुरागेणान्यस्तान्यल्लक्षितानि भूषणानि यया ॥ १९ ॥ नाहारयति न करोति न संप्राप्नोतीति वा ॥ २० ॥ अतस्ते रामादयो न शोच्याः । ते तवात्मान्यत एव न शोच्यः । न राजापि । तेषां सुखश्रवणेन तस्यापि जीवनसंभवात् । इतोऽपि न शोच्यांश इत्याह—इदं हीत्यादि । प्राप्तमपि राज्यं महाबलोऽपि परित्यज्य पितृवचनमपालयदिलेवमादि रामचरितम् । स्वार्थमुद्दिश्य भर्तारमपि परित्यज्यातिघोरं कृतवती कैकेयीत्यादि । इदं रामचरितं शाश्वतं प्रतिष्ठास्यतीत्यनेन तन्नामवदेवास्य सुस्थिरत्वं वदता तस्येश्वरत्वं ध्वनितम् । न ह्यन्यचरित्रं शाश्वतं प्रतिष्ठां लभते ॥ २१ ॥ महर्षिभिर्योते ॥ २२ ॥ तथापीति । सूतेन निवार्यमाणा सूतोक्तं गृहीतवत्यपि न विरराम । दुःखप्राबल्यादिति शेषः ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे षष्ठितमः सर्गः ॥ ६० ॥

परमपतिव्रतापि कौसल्या दुःखातिशयात्पूर्वं जानत्यपि त्रेताश्रयव्यवहारवल्लोकाश्रयेण राजानमुपालभते—वनमिति । आर्ता खिन्ना । 'स्वार्ता' इति पाठे सुतरामार्ता । 'रुदतीव'

इति पाठे इव एवार्थः । यद्वा उक्तार्थध्वननायेवशब्दः ॥ १ ॥ अनुक्रोशादिविशिष्टो राघव इति ते महद्यशः प्रथितमिति योजना ॥ २ ॥ अथापि हे नरवरश्रेष्ठ, सीतया सह तौ पुत्रौ कथं त्यक्तवानिति शेषः । अथ तावन्शोचति—दुःखितावित्यादि । दुःखं प्राप्तावित्यर्थः ॥ ३ ॥ तरुण्यतिक्रान्तकौमारा । श्यामा प्राप्तयौवना ॥ ४ ॥ सूपदंशान्वितं शोभनव्यजनसहि-तम् । नैवारं नीवारसंबन्धिनम् ॥ ५ ॥ ६ ॥ महेन्द्रध्वजसंकाशस्तद्वत्सर्वलोकस्योत्सवदः ॥ ७ ॥ पद्मवर्णं पद्मदलवर्णम् । पद्मनिःश्वासं पद्मपत्रगन्धनिःश्वासम् ॥ ८ ॥ यद्यतस्त्वमपश्यन्त्या इदं सहस्रधा न फलति न विशीर्यतेऽतस्तद्वज्रसारं वज्रवत्कठिनं नूनमित्युत्प्रेक्षा ॥ ९ ॥ त्वया व्यपोह्य वृद्धैरविचार्य यत्करुणं शोचनीयं कर्मानुचितवरदानरूपं कृतं तेन हेतुना मम बान्धवाः कैकेय्या निरस्ताः सुखार्हा अपि कृपणाः सन्तो वने धावन्ति । यद्वा व्यपोह्य अनाहत्य राज्यात्प्रभ्रश्य वा त्वया निरस्ता वने परिधावन्तीति यत्तदकरुणं क्रूरं कर्म त्वया कृतमित्यर्थः ॥ १० ॥ ननु चतुर्दशवर्षानन्तरं तव पुत्रस्यैव राज्यं भविष्यति तत्राह—यदीति । तावत्पर्यन्तं वने जीवनमेव न संभाव्यते तथापि यदि जीवन्पुनरेष्यति तथापि भरतो राज्यं जह्यादिति नोपलक्ष्यते । न संभाव्यत इत्यर्थः ॥ ११ ॥

भोजयन्ति किल श्राद्धे केचित्स्वानेव बान्धवान् । ततः पश्चात्समीक्षन्ते कृतकार्या द्विजोत्तमान् ॥१२॥
 तत्र ये गुणवन्तश्च विद्वांसश्च द्विजातयः । न पश्चात्तेऽस्मिन्मन्यन्ते सुधामपि सुरोपमाः ॥ १३॥
 ब्राह्मणेष्वपि वृत्तेषु भुक्तशेषं द्विजोत्तमाः । नाभ्युपेतुमलं प्राज्ञाः शृङ्गच्छेदमिवर्षभाः ॥ १४॥
 एवं कनीयसा भ्रात्रा भुक्तं राज्यं विशांपते । भ्राता ज्येष्ठो वरिष्ठश्च किमर्थं नावमन्यते ॥ १५॥
 न परेणाहृतं भक्ष्यं व्याघ्रः स्वादितुमिच्छति । एवमेव नरव्याघ्रः परलीढं न मन्यते ॥ १६॥
 हविराज्यं पुरोडाशः कुशा यूपाश्च खादिराः । नैतानि यातयामानि कुर्वन्ति पुनरध्वरम् ॥ १७॥
 तथा ह्यात्तमिदं राज्यं हृतसारां सुरामिव । नाभिमन्तुमलं रामो नष्टसोमसिवाध्वरम् ॥ १८॥
 नैवंविधमसत्कारं राघवो मर्षयिष्यति । बलवानिव शार्दूलो बालधेरभिमर्शनम् ॥ १९॥
 नैतस्य सहिता लोका भयं कुर्युर्महामृधे । अधर्मं त्विह धर्मात्मा लोकं धर्मेण योजयेत् ॥ २०॥
 नन्वसौ काञ्चनैर्वाणैर्महावीर्यो महाभुजः । युगान्त इव भूतानि सागरानपि निर्दहेत् ॥ २१॥
 स तादृशः सिंहबलो वृषभाक्षो नरर्षभः । स्वयमेव हतः पित्रा जलजेनात्मजो यथा ॥ २२॥
 द्विजातिचरितो धर्मः शास्त्रे दृष्टः सनातनैः । यदि ते धर्मनिरते त्वया पुत्रे विवासिते ॥ २३॥
 गतिरेका पतिनार्या द्वितीया गतिरात्मजः । तृतीया ज्ञातगो राजंश्चतुर्थी नैव विद्यते ॥ २४॥
 तत्र त्वं मम नैवासि रामश्च वनमाहितः । न वनं गन्तुमिच्छामि सर्वथा हा हता त्वया ॥ २५॥
 हतं त्वया राष्ट्रमिदं सराज्यं हताः स्म सर्वाः सह मन्त्रिभिश्च ।
 हता सपुत्रास्मि हताश्च पौराः सुतश्च भार्या च तव प्रहृष्टौ ॥ २६॥

अथापि कदाचिद्भरतो जह्यात्तथापि रामस्तन्नाङ्गीकरिष्यतीति
 सदृष्टान्तमाह—भोजयन्तीत्यादिना । केचिच्छ्राद्धकर्तारो वयो-
 गुणैरधिकान्विप्राश्चाद्धे निमग्न्य वयोगुणहीनानपि खान्बान्ध-
 वाश्चाद्धे भोजयन्ति । ततः कृतकार्याः सन्तो निमन्त्रिता-
 न्द्विजर्षभान्पश्चादिष्टपङ्क्तौ भोजयितुं समीक्षन्ते विचारयन्ति
 ॥ १२ ॥ तत्र निमन्त्रितेषु ये गुणवन्तः श्राद्धापेक्षितगुणव-
 न्तस्ते सुरोपमाः पश्चात्पङ्क्तौ सुधासदृशं स्वाद्वन्नमपि नानुम-
 न्यन्ते ॥ १३ ॥ ननु कुतो नानुमन्यन्ते ब्राह्मणशेषभोजने
 शृङ्गशेषभोजनवद्दोषाभावादत आह—ब्राह्मणेष्वपीति । ब्राह्मणेषु
 वृत्तेषु भुक्तवत्सु तद्भुक्तशेषमपि यतो द्विजोत्तमाः प्राज्ञाश्चात-
 स्तद्भोजनमभ्युपेतुमङ्गीकर्तुं नालम् । अवमाननात् । ऋषभाः
 स्वशृङ्गच्छेदमिव । शृङ्गस्थानीयो हि सतां मानः ॥ १४ ॥
 दार्ष्टान्तिके योजयति—एवमिति । कनीयो भुक्त्वात्स्वयं
 ज्येष्ठो वयसा गुणैश्च वरिष्ठः संस्तेन त्यक्तमपि राज्यं किमर्थं
 नावमन्यते । सर्वथा तिरस्करिष्यत्येवेत्यर्थः । महर्शनानुरोधे-
 नागतो मञ्जीवनपर्यन्तमेव स्थास्यति तूष्णीं न पुना राज्यं
 करिष्यतीत्यर्थः ॥ १५ ॥ परेणाहृतं क्रोद्धादिखादितशेषम् ।
 परलीढं पराखादितम् । न मन्यते न मंस्यते ॥ १६ ॥
 एतानि हविरादीन्येकत्राध्वरे विनियोगायातयामानि पुनर-
 ध्वरेऽध्वरान्तरे विनियुक्तानि न कुर्वन्ति । 'जीर्णं च परि-
 भुक्तं च यातयाममिदं द्रव्यम्' इत्यमरः । यद्यपि 'मन्त्राः कृष्णा-
 जिन् दर्भाः' इति स्मृत्या कुशानां यातयामत्वदोषो नेत्युक्तं
 तथापि तज्जीर्णत्वरूपयातयात्वदोषाभावपरं न तु विनियुक्त-
 विनियोगपरम् । 'ब्रह्मयज्ञेषु ये दर्भा विनियोज्या न तेऽन्यतः'
 इत्यनेन विनियुक्तविनियोगनिषेधस्य न्यायेन सर्वत्र लाभावि-

त्याहुः ॥ १७ ॥ तथैवान्येनात्तमुपभुक्तपूर्वमिदं राज्यं रामो-
 ऽस्मिन्तुमङ्गीकर्तुं नालम् । नष्टसोमं भुक्तसोममध्वरं तत्स्थं
 सोमरूपं हविः ॥ १८ ॥ बालधेः पुच्छस्य ॥ १९ ॥ शार्दूल-
 वद्वलवत्त्वमेव दर्शयति—नैतस्येति । सहिताः सुरासुरैः
 सहिताः । लोकाः प्रतियोधाः । किमर्थं तर्हि मामाक्रम्य राज्यं
 न कृतवांस्तत्राह—अधर्मं त्विति । अधर्मं तु मत्ता न तथा
 कृतवानिति भावः । नन्वेवं तस्य धर्मेनिष्ठता कथमत आह—
 इहेति । यो धर्मात्मा इह मनुष्यलोके लोकं धर्मेण योजयेत् ।
 एवं धर्मप्रवर्तकस्य तस्य धर्मेनिष्ठता अनुक्तिसिद्धेवेति भावः ।
 यद्वा तुरप्यर्थे । अधर्ममधर्मप्रवृत्तमपि लोकं दण्डादिना यो
 धर्मेण योजयेत्स कथं स्वयमधर्मं कुर्यादित्यर्थः ॥ २० ॥
 रामेऽशक्तिशङ्कापि नेत्याह—नन्विति । काञ्चनैः काञ्चनभू-
 षितपुङ्ग्वैर्युगान्ते युगान्तकाले इश्वर इव भूतानि समुद्रांश्च
 निर्दहेन्नाशयेच्छोषयेच्च ॥ २१ ॥ पित्रा लया स्वयमेव स्वपुत्रो
 हतो भ्रष्टराज्यः कृतः । जलजेन मत्स्येन । स यथात्मजानेव
 भक्षयति तद्वदित्यर्थः ॥ २२ ॥ एवं चाहमेव हतेत्याह श्लोक-
 त्रयेण—द्विजातीत्यादि । सनातनैर्ऋषिभिः शास्त्रे वेदे दृष्टत्वेवर्णि-
 कैर्द्विजातिभिश्चरितो धर्मो यदि ते स सत्यः स्यात्तर्हि पुत्रो
 न विवासितः स्यादिति शेषः । एवं धर्ममुपेक्ष्य धर्मनिरते पुत्रे
 लया विवासिते सति ॥ २३ ॥ शास्त्रेणोच्यमानाः क्षियास्तिस्रो
 गतयः । तत्र तासु प्रथमगतिभूतस्त्वं मम नास्येव । सपत्नी-
 वशात्वात् । 'नास्ति' इति पाठ आर्षत्वं बोध्यम् । द्वितीयगति-
 भूतो रामश्च वनमाहितो वनं प्रति प्रहितस्त्वया । न च तद्व्या-
 सत्ये वनं गन्तुमिच्छामि । सपतिकात्वात् । तृतीयाज्ञातयस्त्व-
 संनिहितास्तस्मात्सर्वथा हता त्वया ॥ २४ ॥ २५ ॥ सुतश्च

इमां गिरं दारुणशब्दसंहितां निशम्य रामेति मुमोह दुःखितः ।

ततः स शोकं प्रविवेश पार्थिवः खदुष्कृतं चापि पुनस्तथास्मरत् ॥

२७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकषष्ठितमः सर्गः ॥ ६१ ॥

द्विषष्ठितमः सर्गः ।

एवं तु क्रुद्धया राजा राममात्रा सशोकया । श्रावितः परुषं वाक्यं चिन्तयामास दुःखितः ॥ १
चिन्तयित्वा स च नृपो मोहव्याकुलितेन्द्रियः । अथ दीर्घेण कालेन संज्ञामाप परंतपः ॥ २
स संज्ञामुपलभ्यैव दीर्घमुष्णं च निःश्वसन् । कौसल्यां पार्श्वतो दृष्ट्वा ततश्चिन्तामुपागमत् ॥ ३
तस्य चिन्तयमानस्य प्रत्यभात्कर्म दुष्कृतम् । यदनेन कृतं पूर्वमज्ञानाच्छब्दवेधिना ॥ ४
अमनास्तेन शोकेन रामशोकेन च प्रभुः । द्वाभ्यामपि महाराजः शोकाभ्याममितप्यते ॥ ५
दृष्टमानस्तु शोकाभ्यां कौसल्यामाह दुःखितः । वेपमानोऽञ्जलिं कृत्वा प्रसादार्थमवाञ्जुषः ॥ ६
प्रसादये त्वां कौसल्ये रचितोऽयं मयाञ्जलिः । वत्सला चानृशंसा च त्वं हि नित्यं परेष्वपि ॥ ७
भर्ता तु खलु नारीणां गुणवान्निर्गुणोऽपि च । धर्मं विमृशमानानां प्रत्यक्षं देवि दैवतम् ॥ ८
सा त्वं धर्मपरा नित्यं दृष्टेलोकपरावरा । नार्हसे विप्रियं वक्तुं दुःखितापि सुदुःखितम् ॥ ९
तद्वाक्यं करुणं राज्ञः श्रुत्वा दीनस्य भाषितम् । कौसल्या व्यसृजद्वाष्पं प्रणालीव नवोदकम् ॥ १०
सा मूर्ध्नि बद्धा रुदती राज्ञः पद्ममिवाञ्जलिम् । संभ्रमादब्रवीन्नस्ता त्वरमाणाक्षरं वचः ॥ ११
प्रसीद शिरसा याचे भूमौ निपतितासि ते । याचितासि हता देव क्षन्तव्याहं नहि त्वया ॥ १२
नैषा हि सा स्त्री भवति श्लाघनीयेन धीमता । उभयोर्लोकयोर्लोकं पत्या या संप्रसाद्यते ॥ १३
जानामि धर्मं धर्मज्ञ त्वां जाने सत्यवादिनम् । पुत्रशोकार्तया तत्तु मया किमपि भाषितम् ॥ १४
शोको नाशयते धैर्यं शोको नाशयते श्रुतम् । शोको नाशयते सर्वं नास्ति शोकसमो रिपुः ॥ १५
शक्यमापतितः सोढुं प्रहारो रिपुहस्ततः । सोढुमापतितः शोकः सुसूक्ष्मोऽपि न शक्यते ॥ १६
वनवासाय रामस्य पञ्चरात्रोऽत्र गण्यते । यः शोकहतहर्षायाः पञ्चवर्षोपमो मम ॥ १७

भार्या च भरतकैकेयौ प्रहृष्टौ ॥ २६ ॥ दारुणशब्दसंहितां दारुणशब्दयुक्ताम् । खदुष्कृतं वक्ष्यमाणम् ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकषष्ठितमः सर्गः ॥ ६१ ॥

एवं कौसल्याकुरवचोभीतस्य राज्ञोऽञ्जलिपर्यन्तं दैन्यं दृष्ट्वा राजानमनुनयति—एवं लिति । चिन्तयामासानयोच्यमानं सर्वं सत्यं किमिह कर्तव्यमिति विचारयामास ॥ १ ॥ मोहव्याकुलितेन्द्रियः । जात इति शेषः ॥ २ ॥ चिन्तामुपागमत्पुत्रविश्लेषजदुःखसाधनं कर्म ममेति चिन्तामाप ॥ ३ ॥ प्रत्यभात्प्रतिभातम् । दुष्कृतं कर्म मुनिकुमारवधरूपम् । शब्दमेव लक्ष्यदेशस्थं प्राप्य विध्यतीति शब्दवेधी ॥ ४ ॥ अमना दुर्मनाः । तेन शोकेन मुनिकुमारवधजेन शोकेन ॥ ५ ॥ अवाञ्जुषः खलु ततदप्रियस्मरणालजया ॥ ६ ॥ परेष्वपि शत्रुष्वपि ॥ ७ ॥ विमृशमानानां जानतीनाम् ॥ ८ ॥ दृष्टौ लोके परावरावुत्कर्षापकर्षौ यथा सा । अपकृष्टा अपि भर्तारमेवं न वदन्तीति भावः ॥ ९ ॥ प्रणाली प्रासादादौ जलनिर्गममार्गः । नवोदकं वर्षजलम् ॥ १० ॥ खानुनयाय राज्ञा कृतं राज्ञोऽञ्जलिं पाणिभ्यां गृहीत्वा पद्ममिव मूर्ध्नि बद्ध्वा रुदती त्रस्ता अहमपि कैकेयीवत्पतिशोककारिवचनादिकं प्राप्तवतीति सीता संभ्रमा-

द्राश्यत्यादराद्वच आह ॥ ११ ॥ भूमौ निपतितासि साष्टाङ्गं प्रणमामि । हे देव, त्वया याचिताहमनुनीताहं हतासि । ईश्वरेऽपि तवैपरीत्यस्यान्याथ्यत्वात् । अतस्त्वया क्षन्तव्या न किंतु दासीवत्प्रहर्तव्येत्यर्थः ॥ १२ ॥ एषा हि लोके सा स्त्री कुलस्त्री न भवति या उभयोर्लोकयोः श्लाघनीयेन पत्या संप्रसाद्यते ॥ १३ ॥ किमप्यत्यनुचितं भाषितं तत्क्षन्तव्यमिति शेषः ॥ १४ ॥ शोक एवमाद्यनुचितव्यवहारप्रवर्तक इत्याह—शोक इत्यादि ॥ १५ ॥ सुसूक्ष्मोऽपि शोकः सोढुं न शक्यते । किं पुनर्महानिति शेषः ॥ १६ ॥ खशोकस्य महत्त्वं दर्शयति—वनेति । पञ्चरात्र इत्यस्य गत इति शेषः । तत्र प्रथमा तमसातीरे, द्वितीया गृहपुरे, तृतीया गङ्गातीरे, चतुर्थी प्रयागे, पञ्चमी यमुनातीरे, षष्ठी चित्रकूटे । तद्दिने सुमन्त्रस्यायोध्याप्राप्तिः । अतएवाग्रे षष्ठीति दशरथोक्तिः । अथवाद्य दिने संपूर्णदिनं खनिकटे स्थितत्वेन खदेशे तमसातीरे एव स्थितत्वेन तद्दिनमगण्य कौसल्ययाद्य पञ्चरात्रो गण्यत इत्युक्तम् । राजा तु तमपि गृहीत्वा षष्ठीति वक्ष्यति । यत्तु कतकेन निर्गमनात्सप्तरात्रः सुमन्त्रागमनदिने इत्युक्तम्, तदज्ञानात् । गङ्गा तरणदिनात्तृतीयेऽहनि चारप्रतिनिवृत्त्युत्तरं सायाहे तद्दिन एव सुमन्त्रप्रस्थानस्य वक्तुं शक्यत्वात् । रामस्य निर्गमनदिने षष्ठी

तं हि चिन्तयमानायाः शोकोऽयं हृदि वर्धते । नदीनामिव वेगेन समुद्रसलिलं महत् ॥ १८
एवं हि कथयन्त्यास्तु कौसल्यायाः शुभं वचः । मन्दरश्मिरभूत्सूर्यो रजनी चाभ्यवर्तत ॥ १९
अथ प्रह्लादितो वाक्यैर्देव्या कौसल्यया नृपः । शोकेन च समाक्रान्तो निद्राया वशमेथिवान् ॥ २०

हृत्पार्श्वे श्रीमद्रामायणे वाल्मीकीय आदिकाव्येऽयोध्याकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

प्रतिबुद्धो मुहूर्तेन शोकोपहतचेतनः । अथ राजा दशरथः स चिन्तामभ्यपद्यत ॥ १
रामलक्ष्मणयोश्चैव विवासाद्वासवोपमम् । आपेदे उपसर्गस्तं तमः सूर्यमिवासुरम् ॥ २
सभार्ये हि गते रामे कौसल्यां कोसलेश्वरः । विवशुरसितापाङ्गी स्मृत्वा दुष्कृतमात्मनः ॥ ३
स राजा रजनीं पृष्ठीं रामे प्रवाजिते वनम् । अर्धरात्रे दशरथः सोऽस्मरदुष्कृतं कृतम् ॥ ४
स राजा पुत्रशोकार्तः स्मृत्वा दुष्कृतमात्मनः । कौसल्यां पुत्रशोकार्तामिदं वचनमब्रवीत् ॥ ५
यदाचरति कल्याणि शुभं वा यदि वाशुभम् । तदेव लभते भद्रे कर्ता कर्मजमात्मनः ॥ ६
गुरुलाघवमर्थानामारम्भे कर्मणां फलम् । दोषं वा यो न जानाति स बाल इति होच्यते ॥ ७
कश्चिदाम्रवणं छित्त्वा पलाशांश्च निषिञ्चति । पुष्पं दृष्ट्वा फले गृध्रुः स शोचति फलागमे ॥ ८
अविज्ञाय फलं यो हि कर्म त्वेवानुधावति । स शोचेत्फलवेलायां यथा किंशुकसेवकः ॥ ९
सोऽहमाम्रवणं छित्त्वा पलाशांश्च न्यषेचयम् । रामं फलागमे त्यक्त्वा पश्चाच्छोचामि दुर्मतिः ॥ १०
लब्धशब्देन कौसल्ये कुमारेण धनुष्मता । कुमारः शब्दवेधीति मया पापमिदं कृतम् ॥ ११
तदिदं मेऽनुसंप्राप्तं देवि दुःखं स्वयंकृतम् । संमोहादिह बालेन यथा स्याद्भक्षितं विषम् ॥ १२
यथान्यः पुरुषः कश्चित्पलाशैर्मोहितो भवेत् । एवं मयाप्यविज्ञातं शब्दवेध्यमिदं फलम् ॥ १३
देव्यनूढा त्वमभवो युवराजो भवाम्यहम् । ततः प्रावृडनुप्राप्ता मम कामविवर्धिनी ॥ १४

इति पूर्वलिखितपादविरोधाच्च ॥ १७ ॥ नदीनां वेगेन समुद्र-
सलिलमिवेत्युपेक्षामात्रं न तु तस्य तेन वृद्धिरित्याहुः । परे तु
महत्समुद्रसलिलं वेगेन चन्द्रोदयवृद्धिवेगेन नदीनां हृदि तट-
द्वयान्तरे यथा वर्धते इत्यर्थः । समुद्रगामिनदीनां चन्द्रोदयका-
लिकसमुद्रवृद्ध्यावृद्धेः कियद्गुरुमद्याप्युपलम्भादित्याहुः ॥ १८ ॥
शुभं वचोऽतिदुःखिताया अपि पत्यनुनयपरलाद्वचसः शुभलम् ॥ १९ ॥ २० ॥ इति श्रीरामाभिरामे श्रीरामीये रामा-
यणतिलके वाल्मीकीय आदिकाव्येऽयोध्याकाण्डे द्विषष्टि-
तमः सर्गः ॥ ६२ ॥

प्रतिबुद्ध इति ॥ १ ॥ वासवोपमं तं दशरथम् । उपसर्ग
उपलवः । शोक इति यावत् । आसुरं तमोऽसुरस्य राहोः
संबन्धि तम आवरणशक्तिर्यथा सूर्यमावृणोति तद्वत् ॥ २ ॥
आत्मनो दुष्कृतं स्मृत्वासितापाङ्गी विवशुरभवत् ॥ ३ ॥ पृष्ठीं
रजनीम् । प्राप्येति शेषः ॥ ४ ॥ ५ ॥ तदेव लभते तल्लभत
एवेति च ॥ ६ ॥ अर्थानामैहिकानां कर्मणां पारलौकिकाना-
मारम्भ आरम्भकाले फलं प्रति यो गुरुलाघवं गौरवं लाघवं च
दोषं वा दोषं गुणं वा न जानाति केनचिदल्पेन हत्यादिना
महदनिष्टं केनविन्महतापि यागादिनाल्पफलं तथेदं कर्माल्पदोषं
बहुगुणमिदं च बहुदोषमल्पगुणमित्येवं न जानाति स बाल
इत्युच्यते, न स्तनंधयः ॥ ७ ॥ छित्त्वा । पलाशोपरोधनिवृत्त्य-
र्थमिति शेषः । पुष्पं दृष्ट्वा पुष्पमहत्त्वं दृष्ट्वा । फलमहत्त्वमनु-
भावेत्यर्थः । गृध्रुर्लिप्सुः । शोचति स्वतर्कितफलाभावात् ॥ ८ ॥

दृष्टान्तं दार्ष्टान्तिके योजयति—अविज्ञायेति । फलं कियमाण-
कर्मणो भावि फलमविज्ञायाविचार्य कर्म लेव कर्मैव तु लौकिकं
वैदिकं वानुधावत्यनुतिष्ठति । शोचेत् तप्येदित्यर्थः ॥ ९ ॥
अस्तु प्रकृते किं तत्राह—सोऽहमिति । फलागमे रामकृतस्वो-
त्तरकियया लभ्यपारलौकिकफलप्राप्तिसमये रामाभिषेकजु-
खप्राप्तिसमये वा ॥ १० ॥ यदाचरतीत्याद्युक्तविषयमाह—
लब्धेति । कुमारोऽजकुमारः शब्दवेधीति लब्धः शब्दो येन
तादृशेन मया । शब्दवेधीत्येवं लब्धकीर्तिर्नेति यावत् । कुमा-
रेण जीवत्पितृकेण । इदं वक्ष्यमाणम् ॥ ११ ॥ तदिदं तत्फ-
लमिदं दुःखम् । अज्ञानकृतकर्मणः कथमेवं फलं तत्राह—संमो-
हादिति । अज्ञानेनापि भक्षितं विषं यथा बालमपि हन्ति
तद्वदित्यर्थः ॥ १२ ॥ शब्दवेध्यं शब्दवेधिलमित्यर्थे आप्तम् ।
इदं फलमेवं दुष्टफलमिति मयाप्यविज्ञातम् । अयं भावः—
यथान्यः प्राकृतः पुरुषः पलाशैः पलाशपुष्पैर्मोहितस्तत्फलं न
जानाति, तथाहमपि शब्दवेधिलं लोकपूज्यं ज्ञात्वा तत्फलमेवं
कूरमिति न ज्ञातवानिति । कतकस्तु—यथा पलाशपुष्पैरन्यो
मोहितो भवति, तथाहम् । कैकेयीवाक्यैरिति शेषः । अथाज्ञा-
नकृतस्यापि विषपानवदावश्यकं फलमित्युपसंहरति—एवमिति ।
शब्दवेधिलरूपं सामर्थ्यं प्राप्य यत्कर्माविज्ञातं सत्कृतं तस्य
कर्मण इदं फलं कैकेयीवाक्यकृतो मोह इत्यर्थः इत्याह
॥ १३ ॥ तादृशदुष्कर्मप्राप्तिः कदेत्यत्राह—देवीति ॥ १४ ॥

अपास्य हि रसान्भौमांस्तप्त्वा च जगदंशुभिः । परेताचरितां भीमां रविराचरते दिशम् ॥	१५
उष्णमन्तर्दधे सद्यः स्निग्धा ददृशेरे घनाः । ततो जहृषिरे सर्वे भेकसारङ्गवर्हिणः ॥	१६
क्लिन्नपक्षोत्तराः स्नाताः कृच्छ्रादिव पतन्निणः । वृष्टिवातावधूनाग्रान्पादपानभिपेदिरे ॥	१७
पतितेनाम्भसा च्छन्नः पतमानेन चासकृत् । आवभौ मत्तसारङ्गस्तोयराशिरिवाचलः ॥	१८
पाण्डुरारुणवर्णानि स्रोतांसि विमलान्यपि । सुसुबुर्गिरिधातुभ्यः सभस्मानि भुजंगवत् ॥	१९
तस्मिन्निति सुखे काले धनुष्मानिषुमान्स्थी । व्यायामकृतसंकल्पः सरयूमन्वगां नदीम् ॥	२०
निपाने महिषं रात्रौ गजं वाभ्यागतं मृगम् । अन्यद्वा श्वापदं किञ्चिज्जिघांसुरजितेन्द्रियः ॥	२१
अथान्धकारे त्वश्रौषं जले कुम्भस्य पूर्यतः । अचक्षुर्विषये घोषं वारणस्येव नर्दतः ॥	२२
ततोऽहं शरमुद्धृत्य दीप्तमाशीविषोपमम् । शब्दं प्रति गजप्रेप्सुरभिलक्ष्यमपातयम् ॥	२३
अमुञ्चं निशितं बाणमहमाशीविषोपमम् । तत्र बाणसि व्यक्ता प्रादुरासीद्वनौकसः ॥	२४
हा हेति पततस्तोये बाणाद्यथितमर्मणः । तस्मिन्निपतिते भूमौ वागभूतत्र मानुषी ॥	२५
कथमस्मद्विधे शङ्खं निपतेच्च तपस्विनि । प्रविविक्तां नदीं रात्रावुदाहारोऽहमागतः ॥	२६
इषुणाभिहतः केन कस्य वापकृतं मया । ऋषेर्हि न्यस्तदण्डस्य वने वन्येन जीवतः ॥	२७
कथं नु शस्त्रेण वधो मद्विधस्य विधीयते । जटाभारधरस्यैव वल्कलाजिनवाससः ॥	२८
को वधेन ममार्थी स्यात्किं वास्यापकृतं मया । एवं निष्फलमारब्धं केवलानर्थसंहितम् ॥	२९
न कचित्साधु मन्येत यथैव गुरुतल्पगम् । नेमं तथानुशोचामि जीवितक्षयमात्मनः ॥	३०
मातरं पितरं चोभावनुशोचामि मद्वधे । तदेतन्मिथुनं वृद्धं चिरकालभृतं मया ॥	३१
मयि पञ्चत्वमापन्ने कां वृत्तिं वर्तयिष्यति । वृद्धौ च मातापितरावहं चैकेषुणा हतः ॥	३२
केन स निहताः सर्वे सुबालेनाकृतात्मना । तां गिरं करुणं श्रुत्वा मम धर्मानुकाङ्क्षिणः ॥	३३
कराभ्यां सशरं चापं व्यथितस्यापतद्भुवि । तस्याहं करुणं श्रुत्वा ऋषेर्विलपतो निशि ॥	३४
संभ्रान्तः शोकवेगेन भृशमासं विचेतनः । तं देशमहमागम्य दीनसत्त्वः सुदुर्मनाः ॥	३५
अपश्यमिषुणा तीरे सरय्वास्तापसं हतम् । अवकीर्णजटाभारं प्रविद्धकलशोदकम् ॥	३६
पांसुशोणितदिग्धाङ्गं शयानं शल्यवेधितम् । स मामुद्धीक्ष्य नेत्राभ्यां त्रस्तमस्वस्थचेतनम् ॥	३७

प्रावृषं वर्णयति—अपास्येति । भौमान् रसान्पास्य निरस्य । शोषयित्वेति यावत् । तेनैव हेतुना जगत्तप्त्वा परेताचरितामतएव भीमां दिशं दक्षिणां दिशमाचरते गच्छति । 'आविशते' इति पाठान्तरम् । 'उपास्य' इति पाठेऽपि सेवित्वेत्यर्थद्वारा शोषयित्वेत्यत्रैव पर्यवसानं बोध्यम् ॥ १५ ॥ सारङ्गा हरिणाश्वातका वा ॥ १६ ॥ क्लिन्नाः पक्षोत्तराः पक्षोपरिभागा येषाम् । अतएव कृच्छ्रात्कृच्छ्रायाचरणनिमित्तं स्नाता इव । वृष्टियुक्तवातेन कम्पिताग्रान् ॥ १७ ॥ पतमानेन पतता । मत्ताः सारङ्गा यस्मिंस्तादृशोऽचलस्तोयराशिरिवावभौ ॥ १८ ॥ गिरिधातुभ्यो धातुरूपहेतुभ्यः । क्वचित्पाण्डुरधातुसंयोगात्पाण्डुराणि । क्वचिदरुणधातुसंयोगादरुणानि । क्वचित्सभस्मानि, भस्मसंबन्धाद्भुजंगवत्कुटिलानीति शेषः ॥ १९ ॥ व्यायामो मृगयाविहारः ॥ २० ॥ जिघांसुरन्वगामित्यन्वयः ॥ २१ ॥ पूर्यतः । शत्रन्तल्लभार्थम् ॥ २२ ॥ शब्दं प्रतिशब्दं लक्ष्यं कृत्वा । यद्वा शब्दावगतवेधं प्रति गजप्रेप्सुर्गजहृषं वध्यं प्राप्तुमिच्छुः । तज्जिघांसया शरमुद्धृत्याभिलक्ष्य संमुखमपातयम् ॥ २३ ॥ अत्र निबितं बाणमुमुञ्चं तत्र वनौकस आरण्यकमनुष्यस्य

बाणाभिहतमर्मणस्तोये पततो हा हेति व्यक्ता बाणसि प्रादुरासीत्, तत्र भूमौ तस्मिन्निपतिते सति मानुषी वागभूत् ॥ २४ ॥ २५ ॥ तामेव वाणीमाह—कथमित्यादि । अस्मद्विधे तपस्विन्यजातशत्रौ । प्रविविक्तां निर्जेनाम् । रात्रावपररात्रे । उदाहार इत्यत्र दीर्घ आर्षः ॥ २६ ॥ न्यस्तदण्डस्य त्यक्तपरपीडस्य ॥ २७ ॥ जटाभारेत्यादिना हन्तुरपि लाभाभावः सूचितः ॥ २८ ॥ मम वधेन कः पुमानर्थी । मनुष्यमांसेन न कस्यापि प्रयोजनमिति व्यर्थ एव मद्वध इति भावः । परलोकनाशकत्वात्केवलानर्थसंहितमिहलोके च फलरहितम् ॥ २९ ॥ क्वचिदिहलोके परत्र वा यथा गुरुतल्पगं न साधु मन्यन्त एवमेनं न मन्येत कोऽपीत्यर्थः । आत्मन इमं जीवितक्षयं नानुशोचामि ॥ ३० ॥ ३१ ॥ एकेनेषुणा वृद्धौ हतौ, अहं च हतः । मद्वधेन तयोर्वधस्य सिद्धत्वादित्याशयः ॥ ३२ ॥ अकृतात्मनाजितेन्द्रियेण । धर्मानुकाङ्क्षिणो धर्मप्रतीक्षाशीलस्य मम कराभ्यामित्यन्वयः ॥ ३३ ॥ करुणं करुणाजनकं वचः श्रुत्वा । विलपतः । 'लालप्यतः' इति पाठे तु यन्ताच्छता आर्षः ॥ ३४ ॥ ३५ ॥ प्रविद्धं ध्वस्तं पर्यस्तं वा ॥ ३६ ॥ त्रस्तं

इत्युवाच वचः क्रूरं दिधक्षन्निव तेजसा । किं तवापकृतं राजन्वनै निवसता मया ॥ ३८
 जिहीर्षुरभ्यो गुर्वर्थं यदहं ताडितस्त्वया । एकेन खलु बाणैर्न मर्मण्यभिहते मयि ॥ ३९
 द्वावन्धौ निहतौ वृद्धौ माता जनयिता च मे । तौ नूनं दुर्बलावन्धौ मत्प्रतीक्षौ पिपासितौ ॥ ४०
 चिरमाशां कृतां कष्टां तृष्णां संधारयिष्यतः । न नूनं तपसो वास्ति फलयोगः श्रुतस्य वा ॥ ४१
 पिता यन्मां न जानीते शयानं पतितं भुवि । जानन्नपि च किं कुर्यादशक्तश्चापरिक्रमः ॥ ४२
 भिद्यमानमिवाशक्तस्तुमन्यो नगो नगम् । पितुस्त्वमेव मे गत्वा शीघ्रमाचक्ष्व राघव ॥ ४३
 न त्वामनुदहेत्कुद्धो वनमग्निरिवैधितः । इयमेकपदी राजन्यतो मे पितुराश्रमः ॥ ४४
 तं प्रसादय गत्वा त्वं न त्वां संकुपितः शपेत् । विशल्यं कुरु मां राजन्मर्म मे निशितः शरः ॥ ४५
 रुणद्धि मृदु सोत्सेधं तीरमम्बुरयो यथा । सशल्यः क्लिश्यते प्राणैर्विशल्यो विनशिष्यति ॥ ४६
 इति मामविशचिन्ता तस्य शल्यापकर्षणे । दुःखितस्य च दीनस्य मम शोकातुरस्य च ॥ ४७
 लक्षयामास स ऋषिश्चिन्तां मुनिसुतस्तदा । ताम्यमानं स मां कृच्छ्रादुवाच परमार्थवित् ॥ ४८
 सीदमानो विवृत्ताङ्गोऽचेष्टमानो गतः क्षयम् । संस्तभ्य शोकं धैर्येण स्थिरचित्तो भवाम्यहम् ॥ ४९
 ब्रह्महत्याकृतं तापं हृदयादपनीयताम् । न द्विजातिरहं राजन्मा भूत्ते मनसो व्यथा ॥ ५०
 शूद्रायामसि वैश्येन जातो नरवराधिप । इतीव वदतः कृच्छ्राद्वाणाभिहतमर्मणः ॥ ५१
 विधूर्णतो विचेष्टस्य वेपमानस्य भूतले । तस्य त्वाताम्यभानस्य तं बाणमहमुद्धरम् ।
 स मामुद्धीक्ष्य संत्रस्तो जहौ प्राणांस्तपोधनः ॥ ५२

जलाद्रगात्रं तु विलप्य कृच्छ्रं मर्मव्रणं संततमुच्छ्वसन्तम् ।

ततः सरय्यां तमहं शयानं समीक्ष्य भद्रे सुभृशं विषण्णः ॥

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रिषष्टितमः सर्गः ॥ ६३ ॥

चतुःषष्टितमः सर्गः ।

वधमप्रतिरूपं तु महर्षेस्तस्य राघवः । विलपन्नेव धर्मात्मा कौसल्यामिदमब्रवीत् ॥ १
 तदज्ञानान्महत्पापं कृत्वा संकुलितेन्द्रियः । एकस्त्वचिन्तयं बुद्ध्या कथं नु सुकृतं भवेत् ॥ २
 ततस्तं घटमादाय पूर्णं परमवारिणा । आश्रमं तमहं प्राप्य यथाख्यातपथं गतः ॥ ३

नेत्राभ्यामुद्धीक्ष्य ॥ ३७ ॥ ३८ ॥ ३९ ॥ जनयिता
 पिता । नूनं निश्चयेन मत्प्रतीक्षौ ॥ ४० ॥ कृतामाशां पुत्रो
 जलमानेष्वतीत्येव रूपाम् । ममागमनात्तृष्णां पिपासां च चिरं
 धारयिष्यतः । तपसः श्रुतस्य वेत्यत्र मामकस्य पित्र्यस्य चेति
 शेषः । फलयोगः फलसंबन्धो नास्ति ॥ ४१ ॥ अपरिक्रमः
 संचाराक्षमोऽन्धत्वात् ॥ ४२ ॥ अशक्तिर्वृद्धत्वात् । वातादिना
 भिद्यमानं नगं वृक्षमन्यो नग इव मां त्रातुमशक्तः । त्वमेव मे
 पितुराचक्ष्व ॥ ४३ ॥ एधितो वर्धितो वह्निर्वनमिव लां न
 दहेत् । मा दहिल्यर्थः । एकपदी सूक्ष्ममार्गः । यतो यया एक-
 पया मे पितुराश्रमः । प्राप्यते सेयमेकपदी ॥ ४४ ॥ तथा
 गत्वा तथा प्रसादय यथा लां न शपेत् । मां विशल्यं कुरु ।
 ते शरो मे मर्मं रुणद्धि पीडयति मृदु सिकताप्रायम् ।
 सोत्सेधमुच्छ्रायवतीरम् । अम्बुरयो नदीवेग इव ॥ ४५ ॥ ४६ ॥
 ॥ ४७ ॥ मम चिन्तां लक्षयामासेत्यन्वयः । एवं चिन्तया
 शल्यं नोद्धरतीति ज्ञातवान् । परमार्थः शास्त्रतत्त्वम् । 'परमा-
 र्थवत्' इति पाठे परममार्तः सञ्जित्यर्थः ॥ ४८ ॥ क्षयं शक्ति-
 क्षयं गतः प्राप्तः । विवृत्ताङ्गः परावृत्तनेत्रः । अचेष्टमानो हस्त-

पादादिचेष्टारहितः । धैर्येण शोकं संस्तभ्याहं स्थिरचित्तो
 भवामि । मम चित्ते मोहो नास्तीत्यर्थः । अतो यद्वदामि तच्छ्र-
 ण्वित्यर्थः । शोकं ब्रह्महत्यासिजं संस्तभ्य त्यक्त्वा । अधुना
 स्थिरचित्तो भवेति पाठान्तरेऽर्थः ॥ ४९ ॥ अतो ब्रह्महत्या-
 कृतं तापं भयम् । अर्धर्चादिस्तापशब्दः ॥ ५० ॥ वैश्येन
 शूद्रायां जातः करणः । इतीव इत्येवंजातीयकम् ॥ ५१ ॥ आताम्य-
 मानस्य ताम्यतः । व्यथया संकुचिताङ्गस्येति यावत् । उद्धरम् ।
 अडभाव आर्षः । संत्रस्तः प्राणहरत्वात् । तपोधनस्तत्कुमारः
 ॥ ५२ ॥ कृच्छ्रं मर्मव्रणं प्राप्य विलप्य च संततमुच्छ्वसन्तं
 सरयूतीरे मृत्वा शयानं वीक्ष्याहं भृशं विषण्णोऽभवमिति कौ-
 सल्यां प्रत्युक्तानुवादः ॥ ५३ ॥ इति श्रीरामाभिरामे श्री-
 रामीये रामायणतिलके वाल्मीकीय आदिकाव्येऽयोध्याकाण्डे
 त्रिषष्टितमः सर्गः ॥ ६३ ॥

वधमिति । राघवो दशरथो वधं स्मृत्वा पुत्रं प्रति विलप-
 न्नेव कौसल्यामिदमब्रवीदवदत् ॥ १ ॥ संकुलितेन्द्रियः क्षुभि-
 तेन्द्रियः । कथं नु सुकृतं भवेदित्यचिन्तयम् ॥ २ ॥ तत एवं
 चिन्तानन्तरम् । यथाख्यातपथं मुनिकुमारोपदिष्टं मार्गं प्राप्य-

तत्राहं दुर्बलावन्धौ वृद्धावपरिणायकौ । अपश्यं तस्य पितरौ लूनपक्षाविव द्विजौ ॥ ४
 तन्निमित्ताभिरासीनौ कथाभिरपरिश्रमौ । तामाशां मत्कृते हीनावुपासीनावनाथवत् ॥ ५
 शोकोपहतचित्तश्च भयसंभ्रस्तचेतनः । तच्चाश्रमपदं गत्वा भूयः शोकमहं गतः ॥ ६
 पदशब्दं तु मे श्रुत्वा मुनिर्वाक्यमभाषत । किं चिरायसि मे पुत्र पानीयं क्षिप्रमानय ॥ ७
 यन्निमित्तमिदं तात सलिले क्रीडितं त्वया । उत्कण्ठिता ते मातेयं प्रविश क्षिप्रमाश्रमम् ॥ ८
 यद्वलीकं कृतं पुत्र मात्रा ते यदि वा मया । न तन्मनसि कर्तव्यं त्वया तात तपस्विना ॥ ९
 त्वं गतिस्त्वगतीनां च चक्षुस्त्वं हीनचक्षुषाम् । समासक्तास्त्वयि प्राणाः कथं त्वं नाभिभाषसे ॥ १०
 मुनिमव्यक्तया वाचा तमहं सज्जमानया । हीनव्यञ्जनया प्रेक्ष्य भीतचित्त इवाब्रुवम् ॥ ११
 मनसः कर्म चेष्टाभिरभिसंस्तभ्य वाग्वलम् । आचक्षे त्वहं तस्मै पुत्रव्यसनजं भयम् ॥ १२
 क्षत्रियोऽहं दशरथो नाहं पुत्रो महात्मनः । सज्जनावमतं दुःखमिदं प्राप्तं स्वकर्मजम् ॥ १३
 भगवंश्चापहस्तोऽहं सरयूतीरमागतः । जिघांसुः श्वापदं किञ्चिन्निपाने वागतं गजम् ॥ १४
 ततः श्रुतो मया शब्दो जले कुम्भस्य पूर्यतः । द्विपोऽयमिति मत्वाहं बाणेनाभिहतो मया ॥ १५
 गत्वा तस्यास्ततस्तीरमपश्यमिषुणा हृदि । विनिर्भिन्नं गतप्राणं शयानं भुवि तापसम् ॥ १६
 ततस्तस्यैव वचनादुपेत्य परितप्यतः । स मया सहसा बाण उद्धृतो मर्मतस्तदा ॥ १७
 स चोद्धृतेन बाणेन सहसा स्वर्गमास्थितः । भगवन्तावुभौ शोचन्नन्धाविति विलप्य च ॥ १८
 अज्ञानाद्भवतः पुत्रः सहसाभिहतो मया । शेषमेवं गते यत्स्यात्तत्प्रसीदतु मे मुनिः ॥ १९
 स तच्छ्रुत्वा वचः कूरं मया तदघशंसिना । नाशकत्तीव्रमायासं स कर्तुं भगवानृषिः ॥ २०
 स बाष्पपूर्णवदनो निःश्वसन्नशोकमूर्च्छितः । मामुवाच महातेजाः कृताञ्जलिमुपस्थितम् ॥ २१
 यद्येतदशुभं कर्म न स्म मे कथयेः स्वयम् । फलेन्मूर्धा स्म ते राजन्सद्यः शतसहस्रधा ॥ २२
 क्षत्रियेण वधो राजन्वानप्रस्थे विशेषतः । ज्ञानपूर्वं कृतः स्थानाभ्यावयेदपि वज्रिणम् ॥ २३
 सप्तधा तु भवेन्मूर्धा मुनौ तपसि तिष्ठति । ज्ञानाद्विसृजतः शूलं तादृशे ब्रह्मवादिनि ॥ २४

रुद्धाश्रमं गतः ॥ ३ ॥ तत्राश्रमेऽपरिणायकौ संचारयितृपुरुषान्तररहितौ ॥ ४ ॥ तन्निमित्ताभिः पुत्रनिमित्ताभिः कथाभिर्हेतुभिरपरिश्रमावासीनौ । पुत्रो जलमानेष्यतीत्येवंरूपां तामाशामुपासीनौ सेवमानौ । मत्कृते मत्कृतदुष्कर्मनिमित्तम् । तामाशां प्रति हीनावपि तां सेवमानावपश्यमिति पूर्वैर्णान्वयः । 'उदासीनौ' इति पाठेऽनाथवदुदासीनौ दुःखिताविव ॥ ५ ॥ तौ दृष्ट्वा शोकोपहतचित्त इत्यादि । भूयोऽधिकम् ॥ ६ ॥ चिरायसि विलम्बयसि ॥ ७ ॥ यन्निमित्तं येन हेतुना एतावत्कालं त्वया सलिले क्रीडितं तेन ते मातोत्कण्ठिता सशोकस्मरणवत्यभूत् । 'यज्ञ दत्तम्' इति पाठे यत्त्वया शीघ्रं जलमावयोर्न दत्तम्, यत्त्वया सलिले क्रीडितं तेन ते मातोत्कण्ठितैत्यन्वयः ॥ ८ ॥ व्यलीकमप्रियम् ॥ ९ ॥ अगतीनां लं गतिः । हीनचक्षुर्षा लं चक्षुः । अतो यज्ञ भाषसे तत्कथं कस्मात् ॥ १० ॥ सुतपदशब्दत इव सुतधिया सज्जमानया गद्गदया अतएव हीनव्यञ्जनया व्यञ्जनाक्षरव्यक्तिरहितया अतएवाव्यक्तया वाचा वदन्तं मुनिं प्रेक्ष्य भीतचित्त इवाहं तादृश्यैव वाचाब्रुवमित्यन्वयः ॥ ११ ॥ मनस इति । मनसः कर्म भीतिरूपं वाग्वलमाश्रित्य चेष्टाभिरभीतिसाध्यव्यवहारैरभि अभितः संस्तभ्य भीताकारतामाच्छाद्यामीत इवाचक्षे ॥ १२ ॥ महात्मनस्तव पुत्रो नाहमिति योजना । सज्जनावमतं सज्जनगर्हितम् । मया भवता

चेति शेषः ॥ १३ ॥ तदेवाह—भगवन्निधि । निपाने आगतं श्वापदं व्याघ्रादि गजं वा जिघांसुरित्यन्वयः ॥ १४ ॥ अयं शब्दहेतुः पदार्थ इत्यर्थः । द्विप इति मलाहं स्थितस्ततो मया स बाणेन हतः ॥ १५ ॥ गतप्राणं गतकल्पप्राणम् ॥ १६ ॥ तस्यैव त्वपुत्रस्यैव वचनाद्बाण उद्धृत इत्यन्वयः ॥ १७ ॥ अन्धौ मातापितरौ कोऽतःपरं रक्षिष्यतीति भगवन्तौ शोचन्विलप्य च स्वर्गमास्थित इत्यन्वयः ॥ १८ ॥ युष्मद्रक्षके पुत्रे एवं गते सति शेषं कर्तव्यं यत्स्यात्तत्प्रमह्यं भगवान्प्रसीदतु तदुद्दिश्य मामाज्ञापयित्यन्वयः । युष्मद्रक्षणमपि मया कर्तुं शक्यमिति भावः ॥ १९ ॥ एवमज्ञानकृतत्वबोधनाच्छेषायुःपर्यन्तं रक्षणस्यापि कर्तव्यताबोधनाच्च मां दैवाच्च भस्मसादकरोदित्याह—स इति । तीव्रमायासं भस्मीभावफलकशापदानम् ॥ २० ॥ २१ ॥ स्मशब्दो वाक्यालंकारः । फलेद्विशिष्येत् ॥ २२ ॥ ज्ञानपूर्वत्वे सद्योऽनर्थप्राप्तिः स्यादित्याह—क्षत्रियेणेति । विशेषतोऽन्धलानाथत्वादेः ज्ञानपूर्वं कृतो यद्ययं वधः स्यात्तदा तच्छ्रवणजो मत्कोपो वज्रिणमपि स्थानाभ्यावयेत्पातयेत्किमु लाहशमित्यर्थः ॥ २३ ॥ पुत्रकोपेनापि तत्कालनाशाभावोऽज्ञानादेवेत्याह—सप्तधा खिति । स्वापेक्षया तपोन्यूनात्तात्पर्येति । ब्रह्मवादिनि ब्रह्मवादिसमे । 'ब्रह्मचारिणि' इति

अज्ञानाद्धि कृतं यस्मादिदं ते तेन जीवसे । अपि ह्यकुशलं न स्याद्राघवाणां कुतो भवान् ॥ २५
 नय नौ नृप तं देशमिति मां चाभ्यभाषत । अद्य तं द्रष्टुमिच्छावः पुत्रं पश्चिमदर्शनम् ॥ २६
 रुधिरेणावसिकाङ्गं प्रकीर्णाजिनवाससम् । शयानं भुवि निःसंज्ञं धर्मराजवशंगतम् ॥ २७
 अथाहमेकस्तं देशं नीत्वा तौ भृशदुःखितौ । अस्पर्शयमहं पुत्रं तं मुनिं सह भार्यया ॥ २८
 तौ पुत्रमात्मनः स्पृष्ट्वा तमासाद्य तपस्विनौ । निपेततुः शरीरेऽस्य पिता चैनमुवाच ह ॥ २९
 नाभिवादयसे माद्य न च मामभिभाषसे । किं च शेषे तु भूमौ त्वं वत्स किं कुपितो ह्यसि ॥ ३०
 नन्वहं तेऽप्रियः पुत्र मातरं पश्य धार्मिकीम् । किं च नालिङ्गसे पुत्र सुकुमार वचो वद ॥ ३१
 कस्य वा पररात्रेऽहं श्रोष्यामि हृदयंगमम् । अधीयानस्य मधुरं शास्त्रं वान्यद्विशेषतः ॥ ३२
 को मां संध्यामुपास्यैव स्नात्वा हुतहुताशनः । श्लाघयिष्यत्युपासीनः पुत्रशोकभयार्दितम् ॥ ३३
 कन्दमूलफलं हत्वा यो मां प्रियमिवातिथिम् । भोजयिष्यत्यकर्मण्यमप्रहमनायकम् ॥ ३४
 इमामन्धां च वृद्धां च मातरं ते तपस्विनीम् । कथं पुत्र भरिष्यामि कृपणां पुत्रगार्धिनीम् ॥ ३५
 तिष्ठ मा मा गमः पुत्र यमस्य सदनं प्रति । श्वो मया सह गन्तासि जनन्या च समेधितः ॥ ३६
 उभावपि च शोकार्तावनाथौ कृपणौ वने । क्षिप्रमेव गमिष्यावस्त्वया हीनौ यमक्षयम् ॥ ३७
 ततो वैवस्वतं दृष्ट्वा तं प्रवक्ष्यामि भारतीम् । क्षमतां धर्मराजो मे विभ्रयात्पितरावयम् ॥ ३८
 दातुमर्हति धर्मात्मा लोकपालो महायशः । ईदृशस्य ममाक्षय्यामेकामभयदक्षिणाम् ॥ ३९
 अपापोऽसि यथा पुत्र निहतः पापकर्मणा । तेन सत्येन गच्छाशु ये लोकास्त्वस्त्रयोधिनाम् ॥ ४०
 यां हि शूरा गतिं यान्ति सङ्ग्रामेष्वनिवर्तिनः । हतास्त्वभिमुखाः पुत्र गतिं तां परमां व्रज ॥ ४१
 यां गतिं सगरः शैब्यो दिलीपो जनमेजयः । नहुषो धुन्धुमारश्च प्राप्तास्तां गच्छ पुत्रक ॥ ४२
 या गतिः सर्वभूतानां स्वाध्यायात्तपसश्च या । भूमिदस्याहिताग्नेश्च एकपत्नीव्रतस्य च ॥ ४३

पाठान्तरम् ॥ २४ ॥ जीवसे जीवसि । ते तव यस्मादिदं कर्म ज्ञानात्कृतं तेन जीवसि । हिः पादपूरणार्थः । यदि ज्ञानपूर्वं कृतमिदं स्यात्तदा राघवाणां कुलमेव न स्यात्, कुतो भवान् । जीवेदिति शेषः ॥ २५ ॥ पश्चिमदर्शनमन्तर्दर्शनं द्रष्टुमिच्छावोऽतस्तं देशं नयेति मामभाषत ॥ २६ ॥ २७ ॥ अहं तं देशं नीत्वा तं पुत्रमसंशयम् ॥ २८ ॥ तं तदवस्थमात्मनः पुत्रमासाद्य स्पृष्ट्वास्य शरीरे निपेततुः । पितैनमुवाच च ॥ २९ ॥ कुपितो जातकोपः ॥ ३० ॥ 'नन्वहम्' इति पाठः । अप्रिय इति च्छेद इति कतकः । 'न लहम्' इति पाठः । अहं यदि तव प्रियो न तथापि मातरं पश्येति संबन्ध इति तीर्थः ॥ ३१ ॥ अन्यद्वा पुराणम् । वैश्याच्छ्रद्धां जातत्वेन संकरत्वाद्देवे प्रसङ्गो नोक्तः ॥ ३२ ॥ संध्यामिति । तन्त्रमार्गेणेति शेषः । हुतहुताशनो नमस्कारेण मन्त्रेण पञ्चयज्ञान्समापयेदित्युक्तरीत्या । श्लाघयिष्यति श्लाघनमुद्धर्तनं तत्पूर्वकं ज्ञापयिष्यति । 'नाम्नु श्लाघमानः ज्ञायात्' इति ब्रह्मचारिकरणस्थापस्तम्बस्मृतौ तथा व्याख्यानात् ॥ ३३ ॥ कन्दं जलोद्भवपद्मादीनाम्, मूलं स्थलोद्भवानामिति तीर्थः । अकर्मण्यं कर्मानुष्ठानाक्षमम् । अप्रग्रहं नीवारादिसंग्रहकरहितम् । अनायकं पालकहीनमित्यर्थः तीर्थः । कर्मणि साधुं कर्मण्यमित्यतिथिविशेषणम् । भोजयिष्यति । 'कर्मण्यम्' इत्येव च पाठः । अप्रग्रहं यष्टिग्रहणपूर्वकमार्गप्रदर्शकरहितम् । अत एवानायकं ज्ञानादिकर्मप्रवर्तकहीनमित्यर्थः कतकः ॥ ३४ ॥ भरिष्यामि ।

खयमन्ध इति शेषः ॥ ३५ ॥ मा मेल्याबाधे द्विवैचनम् । मामुद्दिश्य तिष्ठ, मा गमः मा गच्छेति वा । समेधितः संगतः ॥ ३६ ॥ यमक्षयं यमगृहम् ॥ ३७ ॥ यमगृहगमने स्वप्रयोजनमाह—तत इति । धर्मराजो मे क्षमतां पुत्रवियोगजनकं पूर्वकृतापराधम् । अयं मे पुत्रः पितरौ विभ्रयात्पालयतु ॥ ३८ ॥ ननु लया याचितेऽपि कथमेतल्लभ्यतेऽत आह—दातुमिति । लोकपालोपम ईदृशस्यानाथस्याभयदक्षिणां पुत्रदानेन । तदभावेन महाभयप्राप्तेरिति भावः । कतकस्तु—'यतोऽयं मे पुत्रः पितरौ विभ्रयात्, अतोऽस्य धर्मराजो भवान् क्षमतां शस्त्रघातजन्यदुर्मरणजनकं पापं क्षमताम्' एवं मया प्रार्थितो दुर्मरणजां दुर्गतिं दूरीकृत्य त्वां स्वर्गं नयिष्यति' ईदृशस्य तपस्विनो ममेकां पुत्रतारणरूपाभयदक्षिणां लोकपालादातुमर्हतीत्यर्थमाह ॥ ३९ ॥ अथ अमृतस्य पुनर्लभमशक्यं मत्वा विश्वामित्र इव त्रिशङ्कुं स्वमहिम्ना सुतं स्वर्गं प्रापयति—आपापोऽसीत्यादि । अपापस्त्वं पुत्र, पापकर्मणानेन क्षत्रियेण यथा निहतोऽसि, तेन हननेन प्रायश्चित्तरूपेण शुद्धः सत्येन मदीयेनास्त्रयोधिनां शूराणां लोकान्गच्छेत्यर्थः । यद्वा हे पुत्र, पापेन कर्मणा शस्त्रवधलक्षणेन निहतो यथा यद्यपि त्वमसि, तथा तेन मदीयेन सत्येनापापो भूलास्त्रयोधिनां लोकान्गच्छ ॥ ४० ॥ उक्तमेवार्थं पुनराह—यामिति ॥ ४१ ॥ तमेवार्थं विशेषत आह—यां गतिमिति ॥ ४२ ॥ सर्वभूतानां गतिराश्रयो ब्रह्म । एकपत्नीव्रता रामादयः ॥ ४३ ॥

गोसहस्रप्रदातृणां गुरुसेवाभृतामपि । देहन्यासकृतां या च तां गतिं गच्छ पुत्रक ॥ ४४
 न हि त्वस्मिन्कुले जातो गच्छत्यकुशलां गतिम् । स तु यास्यति येन त्वं निहतो मम बान्धवः ॥ ४५
 एवं स कृपणं तत्र पर्यदेवयतासकृत् । तथोक्त्वा कर्तुमुदकं प्रवृत्तः सह भार्यया ॥ ४६
 स तु दिव्येन रूपेण मुनिपुत्रः स्वकर्मभिः । स्वर्गमध्याह्नहृत्क्षिप्रं शक्रेण सह धर्मवित् ॥ ४७
 आबभाषे च तौ वृद्धौ शक्रेण सह तापसः । आश्वस्य च मुहूर्तं तु पितरं वाक्यमब्रवीत् ॥ ४८
 स्थानमस्मि महत्प्राप्तो भवतोः परिचाराणात् । भवन्तावपि च क्षिप्रं मम मूलमुपैष्यथः ॥ ४९
 एवमुक्त्वा तु दिव्येन विमानेन वपुष्मता । आरुरोह दिवं क्षिप्रं मुनिपुत्रो जितेन्द्रियः ॥ ५०
 स कृत्वाथोदकं तूर्णं तापसः सह भार्यया । मामुवाच महातेजाः कृताञ्जलिमुपस्थितम् ॥ ५१
 अद्यैव जहि मां राजन्मरणे नास्ति मे व्यथा । यः शरेणैकपुत्रं मां त्वमकार्षीरपुत्रकम् ॥ ५२
 त्वयापि च यदज्ञानाग्निहतो मे स बालकः । तेन त्वामपि शप्स्येऽहं सुदुःखमतिदारुणम् ॥ ५३
 पुत्रव्यसनजं दुःखं यदेतन्मम सांप्रतम् । एवं त्वं पुत्रशोकेन राजन्कालं करिष्यसि ॥ ५४
 अज्ञानात्तु हतो यस्मात्क्षत्रियेण त्वया मुनिः । तस्मात्त्वां नाविशत्याशु ब्रह्महत्या नराधिप ॥ ५५
 त्वामप्येतादृशो भावः क्षिप्रमेव गमिष्यति । जीवितान्तकरो घोरो दातारमिव दक्षिणाम् ॥ ५६
 एवं शापं मयि न्यस्य विलप्य करुणं बहु । चितामारोप्य देहं तन्मिथुनं स्वर्गमभ्ययात् ॥ ५७
 तदेतच्चिन्तयानेन स्मृतं पापं मया खयम् । तदा बाल्यात्कृतं देवि शब्दवेध्यनुकर्षिणा ॥ ५८
 तस्यायं कर्मणो देवि विपाकः समुपस्थितः । अपथ्यैः सह संभुक्ते व्याधिरन्नरसे यथा ॥ ५९
 तस्मान्मामागतं भद्रे तस्योदारस्य तद्वचः । इत्युक्त्वा स रुदंस्त्रस्तो भार्यामाह तु भूमिपः ॥ ६०
 यदहं पुत्रशोकेन संत्यजिष्यामि जीवितम् । चक्षुर्भ्यां त्वां न पश्यामि कौसल्ये त्वं हि मां स्पृश ॥ ६१
 यमक्षयमनुप्राप्ता द्रक्ष्यन्ति नहि मानवाः । यदि मां संस्पृशेद्रामः सकृदन्वारमेत वा ॥ ६२
 धनं वा यौवराज्यं वा जीवेयमिति मे मतिः । न तन्मे सदृशं देवि यन्मया राघवे कृतम् ॥ ६३
 सदृशं तत्तु तस्यैव यदनेन कृतं मयि । दुर्वृत्तमपि कः पुत्रं त्यजेद्भुवि विचक्षणः ॥ ६४
 कश्च प्रव्राज्यमानो वा नासूयेत्पितरं सुतः । चक्षुषा त्वां न पश्यामि स्मृतिर्मम विलुप्यते ॥ ६५
 दूता वैवस्वतस्यैते कौसल्ये त्वरयन्ति माम् । अतस्तु किं दुःखतरं यदहं जीवितक्षये ॥ ६६

गुरुसेवाभृतामपि महाप्रस्थाना-
 दिना परलोकार्थं तनुत्यजः ॥ ४४ ॥ अस्मिन्कुले मदीये
 नित्यतपस्वि कुले । यास्यति । अकुशलां गतिमिति ननु कर्षः
 ॥ ४५ ॥ उदकं संस्कारपूर्वकम् ॥ ४६ ॥ स्वर्गम-
 ध्याहृतम् । तेन सत्येनाशु गच्छेति वचनानन्तरमेवेति शेषः ।
 शक्रेण सहैत्यनेन मुनिपुत्रं स्वर्गं नेतुं शकः समागत इति
 ध्वनितम् ॥ ४७ ॥ आरुह्य पुनः शक्रेण सहागत्याबभाषे इत्य-
 न्वयः । अस्यैव प्रपन्नः—आश्वसेत्यादि । अत्र वक्तुः शोक-
 प्रस्तुतया बभाषेऽब्रवीदिति पौनरुक्त्यं न दोषाय ॥ ४८ ॥
 भवतीरिति । अनेन मातापितृसेवा धर्मान्तराभावेऽपि सैवेन्द्र-
 साहोक्ष्यदेति ध्वनितम् । मूलं समीपम् ॥ ४९ ॥ वपुष्मता
 पुष्पादिवत्प्रशस्ताकारेण ॥ ५० ॥ ५१ ॥ जहि प्राणैर्वियो-
 जय ॥ ५२ ॥ यदज्ञानाग्निहतोऽतः शप्स्ये, न तु प्रत्यक्षमेव
 भस्मीकरोमि । सुदुःखमतिदारुणमिति क्रियाविशेषणे ॥ ५३ ॥
 दुःखं मरणपर्यवसायि सांप्रतं वर्तते । लज्जामित्तमिति शेषः ।
 कालं करिष्यसि मृत्युं प्राप्स्यसि ॥ ५४ ॥ ब्रह्महत्या तत्समं
 पापम् ॥ ५५ ॥ एतादृशो भावः पुत्रशोकेन मरणरूपः ।
 यथा तत्तद्वत्सु दक्षिणां दातारम् । यथा सा दक्षिणान्यतः

प्राप्ता भवति तद्वत् ॥ ५६ ॥ देहे देहौ ॥ ५७ ॥ शब्दवे-
 ध्यनुकर्षिणा प्रथमं शब्दवेदिना पश्चाद्विद्वश्यानुकर्षणमपि
 कृतवता । पापं मुनिकुमारवधरूपम् । तीर्थसु—‘शब्दवेध्या-
 नुशिषिणा’ इति पाठम्, शब्देन वेदं योग्यं शब्दवेध्यं तदनु-
 शिषितुं शीलं यस्य तेनेत्यर्थं चाह । तदसमञ्जसमिति स्पष्टमेव
 ॥ ५८ ॥ विपाकः फलम् । अपथ्यैर्व्यञ्जनैः सह भुक्तेऽन्नरसे
 व्याधिर्यथोपतिष्ठते । ‘व्याधिमन्नरसो यथा’ इति पाठे उपस्था-
 पयतीति शेषः ॥ ५९ ॥ उदारस्य श्रेष्ठस्य । तद्वचस्तद्वचःफ-
 लम् । त्रस्तो मरणभयादिति शेषः । रुदंजीवितं त्यक्ष्यामीति
 भार्यामाहेति संबन्धः ॥ ६० ॥ चक्षुर्भ्यां न पश्यामि । मुमु-
 र्भुत्वादिति भावः ॥ ६१ ॥ नहि द्रक्ष्यन्तीति । इह विद्यमाना-
 न्स्वेष्टबन्धूनिति शेषः । इतः परं त्वस्यार्थदिकं मे दुर्लभमिति
 भावः । यदि मामद्य रामः सकृदपि स्पृशेत् । अन्वारमेकि-
 च्चिद्वा वा स्पृशेत् ॥ ६२ ॥ यदि वा धनं कोशं यौवराज्यं
 वा लभेत, तदा जीवेयम् । राघवे यन्मया कृतं विवासनरूपं
 तन्मे वृत्तस्य सदृशं न ॥ ६३ ॥ अनेन रामेण यन्मयि कृतं
 राज्यं त्यक्त्वा मद्वचःपरिपालनरूपं तत्तस्यैव सदृशम् । अन-
 न्वयोऽलंकारः । मत्सदृशोऽन्यायकृद्रामसदृश उचितकर्ता च

नहि पश्यामि धर्मज्ञं रामं सत्यपराक्रमम् । तस्य दर्शनजः शोकः सुतस्याप्रतिकर्मणः ॥ ६७
 उच्छोषयति वै प्राणान्वारि स्तोकमिवातपः । न ते मनुष्या देवास्ते ये चारुशुभकुण्डलम् ॥ ६८
 मुखं द्रक्ष्यन्ति रामस्य वर्षे पञ्चदशे पुनः । पञ्चपत्रेक्षणं सुभ्रु सुदंष्ट्रं चारुनासिकम् ॥ ६९
 धन्या द्रक्ष्यन्ति रामस्य ताराधिपसमं मुखम् । सदृशं शारदस्येन्दोः फुल्लस्य कमलस्य च ॥ ७०
 सुगन्धि मम रामस्य धन्या द्रक्ष्यन्ति ये मुखम् । निवृत्तवनवासं तमयोध्यां पुनरागतम् ॥ ७१
 द्रक्ष्यन्ति सुखिनो रामं शुक्रं मार्गगतं यथा । कौसल्ये चित्तमोहेन हृदयं सीदतेतराम् ॥ ७२
 वेदये न च संयुक्ताब्दस्पर्शरसानहम् । चित्तनाशाद्विपद्यन्ते सर्वाण्येवेन्द्रियाणि हि ।
 क्षीणस्नेहस्य दीपस्य संरक्ता रश्मयो यथा ॥ ७३
 अयमात्मभवः शोको मामनाथमचेतनम् । संसाधयति वेगेन यथा कूलं नदीरयः ॥ ७४
 हा राघव महाबाहो हा ममायासनाशन । हा पितृप्रिय मे नाथ हा ममासि गतः सुत ॥ ७५
 हा कौसल्ये न पश्यामि हा सुमित्रे तपस्विनि । हा नृशंसे ममामित्रे कैकेयि कुलपांसनि ॥ ७६
 इति मातुश्च रामस्य सुमित्रायाश्च संनिधौ । राजा दशरथः शोचञ्जीवितान्तमुपागमत् ॥ ७७
 तथा तु दीनः कथयन्नराधिपः प्रियस्य पुत्रस्य विवासनातुरः ।
 गतेऽर्धरात्रे भृशदुःखपीडितस्तदा जहौ प्राणमुदारदर्शनः ॥ ७८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुःषष्ठितमः सर्गः ॥ ६४ ॥

पञ्चषष्ठितमः सर्गः ।

अथ राज्ञ्यां व्यतीतायां प्रातरेवापरेऽहनि । बन्दिनः पर्युपातिष्ठंस्तत्पार्थिवनिवेशनम् ॥ १
 सूताः परमसंस्कारा मागधाश्चोत्तमश्रुताः । गायकाः श्रुतिशीलाश्च निगदन्तः पृथक्पृथक् ॥ २
 राजानं स्तुवतां तेषामुदात्ताभिहिताशिषाम् । प्रासादाभोगविस्तीर्णः स्तुतिशब्दो ह्यवर्तत ॥ ३
 ततस्तु स्तुवतां तेषां सूतानां पाणिवादकाः । अपदानान्युदाहृत्य पाणिवादान्यवाद्यन् ॥ ४
 तेन शब्देन विहगाः प्रतिबुद्धाश्च सखनुः । शाखास्थाः पञ्जरस्थाश्च ये राजकुलगोचराः ॥ ५
 व्याहृताः पुण्यशब्दाश्च वीणानां चापि निःस्वनाः । आशीर्गयं च गाथानां पूरयामास वेदम तत् ॥ ६
 ततः शुचिसमाचाराः पर्युपस्थानकोविदाः । स्त्रीवर्षवरभूयिष्ठा उपतस्थुर्यथा पुरा ॥ ७
 हरिचन्दनसंपृक्तमुदकं काञ्चनैर्घटैः । आनिन्युः ज्ञानशिक्षाज्ञा यथाकालं यथाविधि ॥ ८

भुवि नाभूदस्ति भविष्यति वान्य इत्याह—दुर्वृत्तमपीति ॥ ६४ ॥ ६५ ॥ ६६ ॥ ६७ ॥ स्तोकमल्पं वारि आतपो यथा शुष्कं करोति । ये द्रक्ष्यन्ति न ते मनुष्याः, किंतु देवांशा एव ॥ ६८ ॥ ६९ ॥ ७० ॥ ७१ ॥ शुक्रं मार्गगतं यथा । मौढ्यादि विहाय स्त्रोच्चमार्गगतं शुक्रमिवेत्यर्थ इति तीर्थः । कतकस्तु—‘शुक्रं मार्गगतं यथा’ इति पाठः, हस्तात्पञ्जराद्वारान्यदेशगतं पुनश्च मार्गं यथास्थानं गतं प्राप्तं शुक्रं क्रीडाशुकमिवेत्यर्थ इत्याह । चित्तमोहेन दुःखातिशयप्राप्तमूर्च्छया । सीदतेतरामतिशयेन शीर्यतीव ॥ ७२ ॥ वेदये जानामि । संयुक्तानिन्द्रियसंयुक्तान् । संरक्ता भस्मतां प्राप्ता यथा दीपस्य रश्मयो विपद्यन्ते तथेन्द्रियाणीत्यर्थः ॥ ७३ ॥ संसाधयति नाशयति ॥ ७४ ॥ ७५ ॥ ७६ ॥ ७७ ॥ ७८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे चतुःषष्ठितमः सर्गः ॥ ६४ ॥

अथेति ॥ १ ॥ परमसंस्कारा व्याकरणादिशिक्षावन्तः परमालंकारा वा मागधा वंशावलीकीर्तकाः । ‘मङ्गलाः’ इति

पाठेऽपि मङ्गलपाठकास्त एव । उत्तमश्रुता उत्तमं श्रुतं वंशपरम्पराश्रवणमेषां ते मागधाः । श्रुतिशीला गायकास्तस्त्रीनादविभाजनशीला गायकाः । पृथक्पृथक् निगदन्तः । स्वस्वमार्गानुसारेणेति शेषः ॥ २ ॥ उदात्तमुच्चैःस्वरेणाभिहिता आशिषो येस्तेषाम् । प्रासादानामाभोगेषु मध्येषु विस्तीर्णः । प्रतिध्वनिनेति शेषः ॥ ३ ॥ पाणिवादकाः पाणिवादनशीलाः । अपदानानि राज्ञा वृत्ताद्भुतकर्माण्युदाहृत्य तदनुगतं पाणिवादन्यवादयन् ॥ ४ ॥ सखनुः । फणादिलात्पक्षे एलाभ्यासलोपाभावः । ये राजकुलगोचरा राजकुलवासयोग्या ये शुकादयः ॥ ५ ॥ तैः पूर्वश्लोकोक्तैः शुकादिभिर्व्याहृताः पुण्यशब्दाः काशीगङ्गादिरूपाः । गाथानां केवलायकानामाशीर्गयमाशीर्वादप्रधानं गानम् । यद्वा गाथा राज्ञां चरित्रादिप्रतिपादिकास्तासामाशीर्वादघटितं गानमित्यर्थः ॥ ६ ॥ पर्युपस्थानं परिचर्या । स्त्रीवर्षवरैः षण्दैश्च भूयिष्ठाः । ‘षण्डो वर्षवरस्तुल्यौ’ । परिवारका इति शेषः ॥ ७ ॥ ज्ञानशिक्षाज्ञाः ज्ञानविधिज्ञाः । यद्वा रुणोदयात्पूर्वमेवोषसि ज्ञानार्थं जलाधानेतद्व्यमिति शिक्षाज्ञाः ॥ ८ ॥

मङ्गलालम्भनीयानि प्राशनीयान्युपस्कान् । उपानिन्युस्तथा पुण्याः कुमारीबहुलाः स्त्रियः ॥ ९
 सर्वलक्षणसंपन्नं सर्वं विधिवदर्चितम् । सर्वं सुगुणलक्ष्मीवत्तदभूदाभिहारिकम् ॥ १०
 ततः सूर्योदयं यावत्सर्वं परिसमुत्सुकम् । तत्स्थावनुपसंप्राप्तं किंखिदित्युपशङ्कितम् ॥ ११
 अथ याः कोशलेन्द्रस्य शयनं प्रत्यनन्तराः । ताः स्त्रियस्तु समागम्य भर्तारं प्रत्यबोधयन् ॥ १२
 अथाप्युचितवृत्तास्ता विनयेन नयेन च । नह्यस्य शयनं स्पृष्ट्वा किंचिदप्युपलेभिरे ॥ १३
 ताः स्त्रियः स्वप्रशीलज्ञाश्चेष्टां संचलनाडिषु । ता वेपथुपरीताश्च राज्ञः प्राणेषु शङ्किताः ॥ १४
 प्रतिस्रोतस्तृणाग्राणां सदृशं संचकाशिरे । अथ संदेहमानानां स्त्रीणां दृष्ट्वा च पार्थिवम् ।
 यत्तदाशङ्कितं पापं तदा जज्ञे विनिश्चयः ॥ १५
 कौसल्या च सुमित्रा च पुत्रशोकपराजिते । प्रसुप्ते न प्रबुद्ध्येते यथाकालसमन्विते ॥ १६
 निष्प्रभा सा विवर्णा च सन्ना शोकेन संनता । न व्यराजत कौसल्या तारेव तिमिरावृता ॥ १७
 कौसल्यानन्तरं राज्ञः सुमित्रा तदनन्तरम् । न स विभ्राजते देवी शोकाश्रुलुलितानना ॥ १८
 ते च दृष्ट्वा तदा सुप्ते उभे देव्यौ च तं नृपम् । सुप्तमेवोदृतप्राणमन्तःपुरमदृश्यत ॥ १९
 ततः प्रचुक्रुशुर्दीनाः सस्वरं ता वराङ्गनाः । करेणव इवारण्ये स्थानप्रच्युतयूथपाः ॥ २०
 तासामाकन्दशब्देन सहस्रोदृतचेतने । कौसल्या च सुमित्रा च त्यक्तनिद्रे बभूवतुः ॥ २१
 कौसल्या च सुमित्रा च दृष्ट्वा स्पृष्ट्वा च पार्थिवम् । हा भर्तेति परिकुश्य पेततुर्धरणीतले ॥ २२
 सा कोसलेन्द्रदुहिता चेष्टमाना महीतले । न भ्राजते रजोध्वस्ता तारेव गगनच्युता ॥ २३
 नृपे शान्तगुणे जाते कौसल्यां पतितां भुवि । अपश्यंस्ताः स्त्रियः सर्वा हतां नागवधूमिव ॥ २४
 ततः सर्वा नरेन्द्रस्य कैकेयीप्रमुखाः स्त्रियः । रुदत्यः शोकसंतप्ता निपेतुर्गतचेतनाः ॥ २५
 ताभिः स बलवान्नादः क्रोशन्तीभिरनुद्रुतः । येन स्फीतीकृतो भूयस्तद्गृहं समनादयत् ॥ २६
 तत्परित्रस्तसंभ्रान्तपर्युत्सुकजनाकुलम् । सर्वतस्तमुलाकन्दं परितापार्तबान्धवम् ॥ २७

मङ्गलालम्भनीयानि मङ्गलार्थमालम्भनीयानि स्पर्शनीयानि गवा-
 दीनि । 'आलम्भः स्पर्शहिंसयोः' । प्राशनीयानि गङ्गोदका-
 दीनि । दन्तधावनानन्तरं गण्डूषत्वेन प्राशनीयानि यानि नारि-
 केलोदकजीरकोदकानि च । उपस्करा दर्पणवस्त्राभरणादयः ।
 कुमारीबहुलाः कुमार्यो बहुला यासु ताः । स्त्रियो वरनार्यः
 ॥ ९ ॥ आभिहारिकं प्रातःसमये राज्ञो यदभिहर्तव्यं मङ्गला-
 र्थमानेतव्यम्, तत्सर्वं सर्वलक्षणयुक्तम् । सर्वं विधिवदर्चितं
 यथायोग्यं बहुकृतम् । सुगुणं च तल्लक्ष्मीवच्च ॥ १० ॥ परिस-
 मुत्सुकम् । राजदर्शनं प्रतीति शेषः । तस्यौ । ततोऽनुपसंप्रा-
 त्तमप्राप्तराजदर्शनमत एव किंखिदित्युपशङ्कितमभूत् ॥ ११ ॥
 शयनं प्रति अनन्तरा आसन्नाः कौसल्यादिव्यतिरिक्ताः प्रत्यबो-
 धयन्प्रतिबोधनोचितमृदुविनीतवचनैः स्पर्शैश्च ॥ १२ ॥ उचित-
 वृत्ताः स्पर्शनादिव्यापारोचिताः । किंचिदपि जीवचेष्टादि ॥ १३ ॥
 स्वप्रशीलज्ञाः स्वप्रभावज्ञाः । संचलनाडिषु हृदयकरमूलना-
 डिषु चेष्टा नोपलेभिरे । ततो वेपथुयुक्ता राज्ञः प्राणेषु शङ्किता
 आसन् ॥ १४ ॥ प्रतिस्रोत इति । स्रोतोभिमुखस्थितवेतसा-
 दितृणाग्राणां सदृशं कम्पं संचकाशिरे प्रकाशितवत्यः । प्राप्ता
 इति यावत् । संदेहमानानां संदिहानानाम् । यदाशङ्कितं पापं
 मरणपूर्वम् । राज्ञेति शेषः । तस्य निश्चयो जज्ञे जातः ॥ १५ ॥
 यथाकालसमन्विते मृते इव । यद्वा यथाकालसमन्विते बह्विषु

रात्रिषु दुःखतो जागरणादयथाकाले प्रत्युषसि निद्रया सम-
 न्विते इत्यर्थः ॥ १६ ॥ शोकेन सन्नोपहता । संनता सुप्तिव-
 शसंकुचितहस्तपादादिकरणा । कौसल्येति । अत्र सुप्तेति
 शेषः ॥ १७ ॥ न विभ्राजते न विशेषेण भ्राजते । तत्र
 हेतुः—शोकेत्यादि ॥ १८ ॥ ते उभे देव्यौ प्रश्वासादिना सुप्ते
 दृष्ट्वा नृपं च तं सुप्तमेव सन्तं तदवस्थायामेवोदृतप्राणं लक्ष-
 णतो दृष्ट्वा सर्वमेवान्तःपुरमुदृतप्राणं तत्कल्पमदृश्यत । 'अम-
 न्यत' इति पाठेऽन्तःपुरं कर्तुं । नृपमुदृतप्राणममन्यतेत्यर्थः ।
 तीर्थस्तु—अदृश्यतेत्येतत्परस्परमपश्यदित्यर्थं व्याचष्टे ॥ १९ ॥
 स्थानाद्वा सस्थानात्प्रच्युतो यूथपो महागजो यासां ताः करेणव
 इव प्रचुक्रुशुरित्यन्वयः ॥ २० ॥ २१ ॥ हा भर्तेति । भर्त-
 रितीत्यर्थः ॥ २२ ॥ अयोध्याजनपदवाची कोशलशब्दस्ताल-
 व्यमध्यः । कौसल्यापितृदेशवाची तु दन्त्यमध्यः ॥ २३ ॥
 शान्तगुणे उपशान्तजीवनधर्मे ॥ २४ ॥ २५ ॥ ताभिः कैके-
 यीप्रभृतिभिः पश्चादन्तःपुरं प्रविष्टाभिः खनादेन प्रथमप्रविष्टानां
 स्त्रीणां बलवान्नादोऽनुद्रुतो युक्तः । अभूदिति शेषः । येनानु-
 वणेन स्फीतीकृतो वर्धितः स नादो भूयोऽधिकं तद्गृहं समना-
 दयद्यातवान् । तीर्थस्तु—'येन स्थिरीकृतं भूयः' इति पठित्वा
 येन नादेन स्थिरीकृतं मुखरितं तद्गृहं कर्तुं भूयोऽत्यर्थं समना-
 दयदनदित्यर्थमाह ॥ २६ ॥ पर्युत्सुकजनाकुलं पूर्ववृत्तान्त-

सद्योनिपतितानन्दं दीनं विक्रवदर्शनम् । बभूव नरदेवस्य सद्य दिष्टान्तमीयुषः ॥

२८

अतीतमाज्ञाय तु पार्थिवर्षभं यशस्विनं तं परिवार्य पत्नयः ।

भृशं रुदत्यः करुणं सुदुःखिताः प्रगृह्य बाहू व्यलपन्ननाथवत् ॥

२९

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे पञ्चषष्ठितमः सर्गः ॥ ६५ ॥

षष्ठितमः सर्गः ।

तमग्निसिव संशान्तमम्बुहीनसिवार्णवम् । गतप्रभमिवादित्यं स्वर्गस्थं प्रेक्ष्य भूमिपम् ॥

१

कौसल्या बाष्पपूर्णाक्षी विविधं शोककर्शिता । उपगृह्य शिरो राज्ञः कैकेयीं प्रत्यभाषत ॥

२

सकामा भव कैकेयि भुङ्क्ष्व राज्यमकण्टकम् । त्यक्त्वा राजानमेकाग्रा नृशंसे दुष्टचारिणि ॥

३

विहाय मां गतो रामो भर्ता च स्वर्गतो मम । विपथे सार्थहीनेव नाहं जीवितुमुत्सहे ॥

४

भर्तारं तु परित्यज्य का स्त्री दैवतमात्मनः । इच्छेज्जीवितुमन्यत्र कैकेय्यास्त्यक्तधर्मणः ॥

५

न लुब्धो बुध्यते दोषान्किपाकमिव भक्षयन् । कुब्जानिमित्तं कैकेय्या राघवाणां कुलं हतम् ॥

६

अनियोगे नियुक्तेन राज्ञा रामं विवासितम् । सभार्यं जनकः श्रुत्वा परितपस्यत्यहं यथा ॥

७

स मामनाथां विधवां नाद्य जानाति धार्मिकः । रामः कमलपत्राक्षो जीवन्नाशमितो गतः ॥

८

विदेहराजस्य सुता तथा चारुतपस्विनी । दुःखस्यानुचिता दुःखं वने पर्युद्विजिष्यति ॥

९

नदतां भीमघोषाणां निशासु मृगपक्षिणाम् । निशम्यमाना संव्रस्ता राघवं संश्रयिष्यति ॥

१०

वृद्धश्चैवाल्यपुत्रश्च वैदेहीमनुचिन्तयन् । सोऽपि शोकसमाविष्टो नूनं त्यक्ष्यति जीवितम् ॥

११

साहमद्यैव दिष्टान्तं गमिष्यामि पतिव्रता । इदं शरीरमालिङ्ग्य प्रवेक्ष्यामि हुताशनम् ॥

१२

तां ततः संपरिष्वज्य विलपन्तीं तपस्विनीम् । व्यपनिन्युः सुदुःखार्ता कौसल्यां व्यावहारिकाः ॥ १३

तैलद्रोण्यां तदामात्याः संवेश्य जगतीपतिम् । राज्ञः सर्वाण्यथादिष्टाश्चक्रुः कर्माण्यनन्तरम् ॥ १४

न तु संकालनं राज्ञो विना पुत्रेण मन्त्रिणः । सर्वज्ञाः कर्तुमीषुस्ते ततो रक्षन्ति भूमिपम् ॥ १५

तैलद्रोण्यां शायितं तं सचिवैस्तु नराधिपम् । हा मृतोऽयमिति ज्ञात्वा स्त्रियस्ताः पर्यदेवयन् ॥ १६

ज्ञानाय पर्युत्सुकजननिविडम् ॥ २७ ॥ दिष्टान्तं कालधर्ममु-
पेयुषः प्राप्तस्य सद्यः परितस्तसंभ्रान्तत्वादिगुणविशिष्टं बभूव
॥ २८ ॥ अतीतं मृतं पत्नयः पत्नयः । बाहू प्रगृह्यामिहृत्य
अनाथवदनाथार्हम् ॥ २९ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽथोऽध्याकाण्डे पञ्च-
षष्ठितमः सर्गः ॥ ६५ ॥

तमिति ॥ १ ॥ राज्ञः शिरं उपगृह्य । अङ्गे कृत्वैत्यर्थः
॥ २ ॥ एकाग्रा पुत्रराज्यैकाग्रचित्ता ॥ ३ ॥ राज्यस्याकण्टकत्वं
दर्शयति—विहायेति । विपथे कान्तारे । सार्थहीना सहायभूत-
पथिकसंघरहिता ॥ ४ ॥ आत्मनो दैवतं भर्तारं परित्यज्य
त्यक्तधर्मणस्त्यक्तः स्त्रीधर्मो यया तादृश्याः कैकेय्या अन्यत्र
अन्या पुत्रराज्ये का जीवितुमिच्छेत् । 'परिष्वज्य' इति पाठे
भर्तारं परिष्वज्य । तेन सह भोगान्भुक्त्वा तं कालान्तरे परि-
त्यज्येति शेषः ॥ ५ ॥ एवं साहसकरणे हेतुमाह—नेति ।
किपाको निम्बः । कतकस्तु—किपाको विषभेदस्तं कोपादिना
भक्षयन्नात्महत्यादोषं न बुध्यते तद्वदित्यर्थः इत्याह । तत्र लुब्ध
इति नात्यन्तं समञ्जसम् । धनलोभादिना परस्य विषभक्षणं
कारयन्त्यथा हत्यादोषं न बुध्यत इति वक्तुमुचितम् । यत्कै-

केय्या राघवाणां कुलं हतं तत्कुब्जानिमित्तं प्रेरकतया ॥ ६ ॥
अनियोगेऽनुचितनियोगे । वरव्याजात्कैकेय्या नियुक्तेन राज्ञा
सभार्यं रामं विवासितं श्रुत्वा जनकोऽहमिव परितपस्यति ॥ ७ ॥
जीवन्नेव नाशमदर्शनं गतः । 'जीवनाशमितो गतः' इति पाठे
राज्ञो जीवनाशो यथा भवति तथा गत इत्यर्थः ॥ ८ ॥ चारु-
तपस्विनी । भर्तृसेवनादित्याशयः । पर्युद्वेगो भयम् । वने
दुःखम् । प्राप्येति शेषः ॥ ९ ॥ निशम्यमाना । नादमिति
शेषः । 'निशम्य नादम्' इति पाठान्तरम् ॥ १० ॥ अल्पपुत्र-
श्चेति । जनक इति शेषः । अल्पपुत्र इत्यस्य कन्यामात्रसंतति-
रित्यर्थः इति तीर्थः ॥ ११ ॥ दिष्टान्तं मरणम् । शरीरालिङ्गन-
पूर्वकमग्निप्रवेशे हेतुः—पतिव्रतेति ॥ १२ ॥ व्यावहारिका
व्यवहारे बाह्याभ्यन्तरसकलराज्यकृत्ये नियुक्ता अमात्या व्यप-
निन्युः । अन्तःपुराध्यक्षस्त्रीद्वारा भर्त्रालिङ्गनाद्विमोच्यान्यतो
निन्युरित्यर्थः ॥ १३ ॥ तैलद्रोणी तैलपूर्णकटाहः । आदिष्टा
वसिष्ठादिभिराज्ञप्ता अमात्यास्तस्यां वृषं संवेश्य स्थापयित्वा न-
न्तरं कर्तव्यानि दुःखपरिपालनादीनि कर्माणि चक्रुः ॥ १४ ॥
पुत्रेण विना संकालनं प्रेतनिर्हारं न कर्तुमीषुः । यतः सर्वज्ञा-
स्ततो हेतोस्तैलद्रोण्यां भूयं रक्षन्ति ॥ १५ ॥ शायितं ज्ञात्वा

- बाहूनुच्छित्त्य कृपणा नेत्रप्रस्रवणैर्मुखैः । रुदत्यः शोकसंतप्ताः कृपणं पर्यदेवयन् ॥ १७
- हा महाराज रामेण संततं प्रियवादिना । विहीनाः सत्यसंधेन किमर्थं विजहासि नः ॥ १८
- कैकेय्या दुष्टभावाया राघवेण विवर्जिताः । कथं सपत्न्या वत्स्यामः समीपे विधवा वयम् ॥ १९
- स हि नाथः स चास्माकं तव च प्रभुरात्मवान् । वनं रामो गतः श्रीमान्विहाय नृपतिभ्रियम् ॥ २०
- त्वयां तेन च वीरेण विना व्यसनमोहिताः । कथं वयं निवत्स्यामः कैकेय्या च विदूषिताः ॥ २१
- यया च राजा रामश्च लक्ष्मणश्च महाबलः । सीतया सह संत्यक्ताः सा कमन्यं न हास्यति ॥ २२
- ता बाष्पेण च संवीताः शोकेन विपुलेन च । व्यचेष्टन्त निरानन्दा राघवस्य वरस्त्रियः ॥ २३
- निशा नक्षत्रहीनेव स्त्रीव भर्तृविवर्जिता । पुरी नाराजतायोध्या हीना राज्ञा महात्मना ॥ २४
- बाष्पपर्याकुलजना हाहाभूतकुलाङ्गना । शून्यचत्वरवेदमान्ता न बभ्राज यथापुरम् ॥ २५
- गते तु शोकात्रिदिवं नराधिपे महीतलस्थानु नृपाङ्गनासु च ।
- निवृत्तचारः सहस्रा गतो रविः प्रवृत्तचारा रजनी ह्युपस्थिता ॥ २६
- श्रुते तु पुत्राद्दहनं महीपतेर्नारोचयंस्ते सुहृदः समागताः ।
- इतीव तस्मिन्शयने न्यवेशयन्विचिन्त्य राजानमचिन्त्यदर्शनम् ॥ २७
- गतप्रभा द्यौरिव भास्करं विना व्यपेतनक्षत्रगणेव शर्वरी ।
- पुरी बभासे रहिता महात्मना कण्ठास्त्रकण्ठाकुलमार्गचत्वरा ॥ २८
- नराश्च नार्यश्च समेत्य संघशो विगर्हमाणा भरतस्य मातरम् ।
- तदा नगर्यां नरदेवसंक्षये बभूवुरार्ता न च शर्म लेभिरे ॥ २९
- इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्षष्टितमः सर्गः ॥ ६६ ॥

सप्तषष्टितमः सर्गः ।

- आक्रुन्दिता निरानन्दा सास्त्रकण्ठजनाविला । अयोध्यायामवतता सा व्यतीयाय शर्वरी ॥ १
- व्यतीतायां तु शर्वर्यामादित्यस्योदये ततः । समेत्य राजकर्तारः सभामीयुर्द्विजातयः ॥ २
- मार्कण्डेयोऽथ मौद्गल्यो वामदेवश्च कश्यपः । कात्यायनो गौतमश्च जाबालिश्च महायशः ॥ ३
- पते द्विजाः सहामात्यैः पृथग्वाचमुदीरयन् । वसिष्ठमेवाभिमुखाः श्रेष्ठं राजपुरोहितम् ॥ ४
- अतीता शर्वरी दुःखं या नो वर्षशतोपमा । अस्मिन्पञ्चत्वमापन्ने पुत्रशोकेन पार्थिवे ॥ ५
- स्वर्गस्थश्च महाराजो रामश्चारण्यमाश्रितः । लक्ष्मणश्चापि तेजस्वी रामेणैव गतः सह ॥ ६
- उभौ भरतशत्रुघ्नौ कैकेयेषु परंतपौ । पुरे राजगृहे रम्ये मातामहनिवेशने ॥ ७

हा मृतोऽयमिति पर्यदेवयन् ॥ १६ ॥ नेत्राणां प्रस्रवणमश्रु-
बाहो येषु मुखेषु तैः ॥ १७ ॥ १८ ॥ १९ ॥ तव प्रमुखव
जीवनस्य प्रभुः ॥ २० ॥ विदूषिता राज्यगर्वतिरस्कृताः ॥ २१ ॥
॥ २२ ॥ राघवस्य दशरथस्य ॥ २३ ॥ न अराजतेति च्छेदः
॥ २४ ॥ शून्यचत्वरवेदमान्ता संमार्जनालेपवल्ग्यादिशून्यचल-
रायन्ता । यथापुरं यथापूर्वम् ॥ २५ ॥ राज्ञि शोकात्पुत्रशोका-
त्रिदिवं स्वर्गं गते नृपाङ्गनासु च शोकादेव महीतलस्थानु महीतले
छठन्तीषु । निवृत्तचारो निवृत्तकिरणप्रचारः । प्रवृत्तचारा प्रवृत्त-
तमःप्रचारा ॥ २६ ॥ सुहृदो वसिष्ठाद्याः । पश्यितदाहनिषेधवच-
नानि तु विप्रविषयाणीति न विरोधः । तस्मिन्शयने तैः ॥ २७ ॥
॥ २७ ॥ आ कण्ठं धारारूपेण प्रवहद्भिरस्त्रैरुपलक्षिताः कण्ठा
जेषां तैराकुला मार्गाश्चत्वराश्च यस्यां सा ॥ २८ ॥ २९ ॥

एकः श्लोकोऽत्र सर्गे कतकसंख्यया भ्रष्ट इति ज्ञायते ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्डे षट्षष्टितमः सर्गः ॥ ६६ ॥

संजाताकन्दा अतएव निरानन्दा । विद्यमानास्त्रकण्ठैर्जनैरा-
विला आकुला । अवतता दुःखवशादीर्घाभूता ॥ १ ॥ राज-
कर्तारो राज्ञोऽशेषकार्यकर्तारः ॥ २ ॥ ३ ॥ पृथग्वाचं राज-
कार्यविषये भिन्नभिन्नप्रस्थाना वाचोऽब्रुवन् । एवं च कार्यसि-
द्धेरयोगाद्वसिष्ठमेवाभिमुखा बभूवुः ॥ ४ ॥ पुत्रशोकेनास्मि-
न्पार्थिवे पञ्चत्वं मरणमापन्ने सति दुःखं यथा तथा वर्षशतोपमा
शर्वर्यतीतेति संबन्धः ॥ ५ ॥ ६ ॥ कैकेयेषु तदारुप्रदेशेषु ।
अवान्तरभेदापेक्षया बहुवचनमिति कतकः । वस्तुतोऽज्ञा
इत्यादिवद्बहुवचनान्त एव जनपदवाचीत्यन्ये । राजगृहे राज-

इक्ष्वाकूणामिहाद्यैव कश्चिद्राजा विधीयताम् । अराजकं हि नो राष्ट्रं विनाशं समवाप्नुयात् ॥ ८
 नाराजके जनपदे विद्युन्माली महास्वनः । अभिवर्षति पर्जन्यो महीं दिव्येन वारिणा ॥ ९
 नाराजके जनपदे बीजमुष्टिः प्रकीर्यते । नाराजके पितुः पुत्रो भार्या वा वर्तते वशे ॥ १०
 अराजके धनं नास्ति नास्ति भार्याप्यराजके । इदमत्याहितं चान्यत्कुतः सत्यमराजके ॥ ११
 नाराजके जनपदे कारयन्ति सभां नराः । उद्यानानि च रम्याणि हृष्टाः पुण्यगृहाणि च ॥ १२
 नाराजके जनपदे यज्ञशीला द्विजातयः । सत्राण्यन्वासते दान्ता ब्राह्मणाः संशितव्रताः ॥ १३
 नाराजके जनपदे महायज्ञेषु यज्वनः । ब्राह्मणा वसुसंपूर्णा विसृजन्त्याप्तदक्षिणाः ॥ १४
 नाराजके जनपदे प्रहृष्टनटनर्तकाः । उत्सवाश्च समाजाश्च वर्धन्ते राष्ट्रवर्धनाः ॥ १५
 नाराजके जनपदे सिद्धार्था व्यवहारिणः । कथाभिरभिरज्यन्ते कथाशीलाः कथाप्रियैः ॥ १६
 नाराजके जनपदे तूद्यानानि समागताः । सायाहे क्रीडितुं यान्ति कुमार्यो हेमभूषिताः ॥ १७
 नाराजके जनपदे धनवन्तः सुरक्षिताः । शेरते विवृतद्वाराः कृषिगौरक्षजीविनः ॥ १८
 नाराजके जनपदे वाहनैः शीघ्रवाहिभिः । नरा निर्यान्त्यरण्यानि नारीभिः सह कामिनः ॥ १९
 नाराजके जनपदे वद्धघण्टा विषाणिनः । अटन्ति राजमार्गेषु कुञ्जराः षष्ठिहायनाः ॥ २०
 नाराजके जनपदे शरान्संततमस्यताम् । श्रूयते तलनिर्घोष इष्वस्त्राणामुपासने ॥ २१
 नाराजके जनपदे वणिजो दूरगामिनः । गच्छन्ति क्षेममध्वानं बहुपण्यसमाचिताः ॥ २२
 नाराजके जनपदे चरत्येकचरो वशी । भावयन्नात्मनात्मानं यत्र सायंगृहो मुनिः ॥ २३
 नाराजके जनपदे योगक्षेमः प्रवर्तते । न चाप्यराजके सेवा शत्रून्विषहते युधि ॥ २४
 नाराजके जनपदे हृष्टैः परमवाजिभिः । नराः संयान्ति सहसा रथैश्च प्रतिमण्डिताः ॥ २५
 नाराजके जनपदे नराः शास्त्रविशारदाः । संवदन्तोपतिष्ठन्ते वनेषूपवनेषु वा ॥ २६
 नाराजके जनपदे माल्यमोदकदक्षिणाः । देवताभ्यर्चनार्थाय कल्प्यन्ते नियतैर्जनैः ॥ २७
 नाराजके जनपदे चन्दनागुरुषिताः । राजपुत्रा विराजन्ते वसन्ते इव शालिनः ॥ २८
 यथा ह्यनुदका नद्यो यथा वाप्यतृणं वनम् । अगोपाला यथा गावस्तथा राष्ट्रमराजकम् ॥ २९
 ध्वजो रथस्य प्रज्ञानं धूमो ज्ञानं विभावसोः । तेषां यो नो ध्वजो राजा स देवत्वमितो गतः ॥ ३०

गृहाख्ये पुरे ॥ ७ ॥ इक्ष्वाकूणामुक्तेक्ष्वाकूणां मध्ये । विपक्षे
 बाधकमाह—अराजकं हीति । हि यतोऽराजकं नो राष्ट्रं
 विनाशमवाप्नुयात्, अतः कश्चिद्राजा विधीयताम् । 'राजकं
 सद्धि राष्ट्रं नो नाशं नावाप्नुयाद्यथा' इति कतकसमतः पाठः ।
 नोऽस्माकं राष्ट्रं राजकं राजयुतं सन्नाशं नाप्नुयाद्यथा तथा
 कश्चिद्राजा विधीयतामित्यन्वयः । हिर्वाक्यालंकारे ॥ ८ ॥ ९ ॥
 बीजमुष्टिर्न प्रकीर्यते बीजानामारोपो न क्रियते फलकाले
 छुष्टाकशङ्कया । पितुर्वशे पुत्रो भार्या वा पत्युर्वशे न वर्तते ।
 अतिक्रमे दण्डयित्रभावात् ॥ १० ॥ धनाद्यभावश्च परिपाल-
 काभावात् । इदमुक्त्युपमत्याहितं महद्भयमराजके प्रथमं
 प्राप्नोति । 'अत्याहितं महाभीतिः' इत्यमरः । अन्यत्सर्वं
 पितापुत्रपतिभार्यारूपप्रधानसत्यादन्यत्क्रयविक्रयदिलक्षणं कुतः
 ॥ ११ ॥ सभां न कारयन्ति । न्यायविचारायेति शेषः ।
 'केऽपि यन्ति' इति पाठान्तरम् । उद्यानानीत्यादौ न यान्ती-
 त्यनुकर्षः । वस्त्राद्यपहारभयात् । न कारयन्ति वा भयादेव ।
 पुण्यगृहाणि पुण्यसंपादकगृहाणि विप्राद्यर्थानि ॥ १२ ॥ सत्रं
 यत्र सर्वे ऋत्विजः सर्वे च यजमानाः । नान्वासते नानुति-
 ष्ठन्ति ॥ १३ ॥ वसुसंपूर्णा बहुधनाः । आप्तदक्षिणाः शास्त्रेण

यथा प्राप्तदक्षिणा यज्वनो ऋत्विजः प्रति न विसृजन्ति
 ॥ १४ ॥ नर्तकः सत्रधारः । नटाश्च प्रहृष्टा यत्र तादृशा
 उत्सवा देवाद्युत्सवाः । समाजास्तत्राष्ट्रकार्यसिद्धिप्रयोजनाः
 समूहाः । ते उभयेऽपि दृष्टादृष्टशान्तिद्वारा राष्ट्रवर्धना भवन्ति
 ते न वर्धन्ते ॥ १५ ॥ व्यवहारिणः कमप्यर्थमुद्दिश्यान्त्योम्यं
 विवदमानाः सिद्धार्थाः निर्णीतार्थाः । यद्वा व्यवहारिणः पुण्य-
 जीविनः असिद्धार्था अनिष्पन्नप्रयोजनाः । कथाशीलाः पुरा-
 णादिकथाश्रवणशीलाः । कथाप्रियैः कथाकथनप्रियैः पौराणिकै-
 रुक्ताभिः कथाभिर्न रज्यन्ते वक्तृश्रोतॄणां स्वास्थ्याभावात्
 ॥ १६ ॥ समागता मिलिताः ॥ १७ ॥ १८ ॥ १९ ॥ विषा-
 णिनः प्रशस्तदन्ताः ॥ २० ॥ उपासनेऽभ्यासे ॥ २१
 ॥ २२ ॥ एकोऽसहाय एव चरतीत्येकचरो यतिः । वशी
 जितेन्द्रियः । आत्मना मनसा । आत्मानं ब्रह्म ॥ २३ ॥ २४ ॥
 प्रतिमण्डिता भूषिताः । 'प्रतिमण्डितैः' इति पाठान्तरम्
 ॥ २५ ॥ संवदन्त उपतिष्ठन्ते । संधिस्वार्थः ॥ २६ ॥ कल्प्य-
 न्ते प्रवर्त्यन्ते ॥ २७ ॥ २८ ॥ २९ ॥ प्रज्ञानमनुमापकः ।
 तेषां राज्यकर्तॄणां नोऽस्माकं यो राजा ध्वजोऽस्माद्यु राज्यभा-
 रप्रतिष्ठाज्ञापकः स इतो देवत्वं गतः । एवं चास्मानितः परं

नाराजके जनपदे स्वकं भवति कस्यचित् । मत्स्या इव जना नित्यं भक्षयन्ति परस्परम् ॥ ३१
 ये हि संभिन्नमर्यादा नास्तिकाश्छिन्नसंशयाः । तेऽपि भावाय कल्पन्ते राजदण्डनिपीडिताः ॥ ३२
 यथा दृष्टिः शरीरस्य नित्यमेव प्रवर्तते । तथा नरेन्द्रो राष्ट्रस्य प्रभवः सत्यधर्मयोः ॥ ३३
 राजा सत्यं च धर्मश्च राजा कुलवतां कुलम् । राजा माता पिता चैव राजा हितकरो नृणाम् ॥ ३४
 यमो वैश्रवणः शक्रो वरुणश्च महाबलः । विशिष्यन्ते नरेन्द्रेण वृत्तेन महता ततः ॥ ३५
 अहो तम इवेदं स्यान्न प्रज्ञायेत किंचन । राजा चेन्न भवेल्लोके विभजन्साध्वसाधुनी ॥ ३६
 जीवत्यपि महाराजे तवैव वचनं वयम् । नातिक्रमामहे सर्वे वेलां प्राप्येव सागरः ॥ ३७
 स नः समीक्ष्य द्विजवर्य वृत्तं नृपं विना राष्ट्रमरण्यभूतम् ।
 कुमारमिक्ष्वाकुसुतं तथान्यं त्वमेव राजानमिहाभिषेचय ॥ ३८
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

तेषां तद्वचनं श्रुत्वा वसिष्ठः प्रत्युवाच ह । मित्रामाल्यजनान्सर्वान्ब्राह्मणांस्तानिदं वचः ॥ १
 यदसौ मातुलकुले दत्तराज्यः परं सुखी । भरतो वसति भ्रात्रा शत्रुघ्नेन मुदान्वितः ॥ २
 तच्छीघ्रं जवना दूता गच्छन्तु त्वरितं हयैः । आनेतुं भ्रातरौ वीरौ किं समीक्षामहे वयम् ॥ ३
 गच्छन्त्विति ततः सर्वे वसिष्ठं वाक्यमब्रुवन् । तेषां तद्वचनं श्रुत्वा वसिष्ठो वाक्यमब्रवीत् ॥ ४
 एहि सिद्धार्थं विजय जयन्ताशोकनन्दन । श्रूयतामितिकर्तव्यं सर्वानेव ब्रवीमि वः ॥ ५
 पुरं राजगृहं गत्वा शीघ्रं शीघ्रजवैर्हयैः । त्यक्तशोकैरिदं वाच्यः शासनाद्भरतो मम ॥ ६
 पुरोहितस्त्वां कुशलं प्राह सर्वे च मन्त्रिणः । त्वरमाणः स निर्याहि कृत्यमाल्ययिकं त्वया ॥ ७
 मा चास्मै प्रोषितं रामं मा चास्मै पितरं मृतम् । भवन्तः शंसिषुर्गत्वा राघवाणामितः क्षयम् ॥ ८
 कौशेयानि च वस्त्राणि भूषणानि वराणि च । क्षिप्रमादाय राज्ञश्च भरतस्य च गच्छत ॥ ९

केऽपि जना न संयन्तीति भावः ॥ ३० ॥ स्वकं जीवनमित्यर्थः ॥ ३१ ॥ ये संभिन्नमर्यादा उल्लङ्घितस्वजातिवर्णाश्रममर्यादाः । अतएव पूर्वं राजदण्डनिपीडिता नास्तिकाः सन्ति तेऽपीदानीं छिन्नसंशया राजदण्डशङ्कारहिताः सन्तो भावाय प्रभुत्वाय कल्पन्ते ॥ ३२ ॥ दृष्टिश्चक्षुर्यथा शरीरस्य हितसाधनेऽहितनिवारणे च नित्यमेव प्रवर्तते, तथा राजा राष्ट्रस्य सत्यधर्मयोः प्रभवः प्रवर्तको राजा प्रजानां हितसाधनेऽहितनिवारणे च नित्यमेव प्रवर्तते ॥ ३३ ॥ राजा सत्यं च धर्मश्च । सत्यधर्मयोः प्रवर्तक इत्यर्थः । कुलवतां क्षेत्रबीजशुद्धिमताम् । कुलं तत्प्रवर्तकः ॥ ३४ ॥ यमादयो महता वृत्तेन युक्तेन राज्ञा विशिष्यन्तेऽतिशय्यन्ते तिरस्क्रियन्ते । यमस्य दण्डमात्रं कुबेरस्य धनदत्वमेवेन्द्रस्य पालनमेव वरुणस्य सदाचारे नियमनमेव गुणचतुष्टयवता राज्ञा ते तिरस्क्रियन्ते इति भावः ॥ ३५ ॥ साध्वसाधुनी विभजन्व्यवस्थापयन् राजा चेन्न स्यात्तदाहो सूर्याभावे तम इव तमसीव न किंचन कर्तव्याकर्तव्ये प्रज्ञायेत प्रतीयेत । तम इति प्रथमा सप्तम्यर्थे । अकारान्ततमशब्दस्य तमे इति सप्तम्यन्तं वा । 'तमस्यपि तमं तथा' इति द्विरूपकोशात् ॥ ३६ ॥ राजनि जीवत्यपि तव वचनं वयं नातिक्रमाम । अत इदानीमपि त्वमेव गतिरिति वसिष्ठं प्रति सर्वेषामुक्तिः

॥ ३७ ॥ स त्वं नोऽस्माकं वृत्तं कृत्यं नृपं विना । प्रमुष्टमिति शेषः । तादृशं वीक्ष्य राष्ट्रं चेदन्तं विनारण्यभूतं रामीक्ष्येक्ष्वाकुसुतं भरतं तथान्यं वा कंचिद्राजानमभिषेचय ॥ ३८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे सप्तषष्ठितमः सर्गः ॥ ६७ ॥

मित्रामाल्यजनाः सुमन्त्रादयः । ब्राह्मणा मार्कण्डेयादयः ॥ १ ॥ यद्यस्माद्राज्ञा कैकेयीवचनाद्भरतराज्यो भरतो मातुलकुले वसति ॥ २ ॥ अतस्तावानेतुं दूता गच्छन्तु । वयं किं समीक्षामहे विचारयामहे, राज्ञैव भरतराज्यस्य निश्चितत्वादिति भावः ॥ ३ ॥ मन्त्रिणो वसिष्ठवाक्यमनुजानन्ति—गच्छन्त्विति ॥ ४ ॥ सिद्धार्थादयो मन्त्रिसमाननामानो दूता न मन्त्रिण इत्याहुः । अन्ये तु—मन्त्रिणो दूताश्चेमे इत्याहुः । इतिकर्तव्यं गतैर्युष्माभिरनुष्ठेयकृत्यजातम् ॥ ५ ॥ शीघ्रजवैरतिवैगैः । मम शासनाद्भरतो वाच्य इत्यन्वयः ॥ ६ ॥ कथं वाच्यस्तदाह—पुरोहित इति । अत्ययमसहकालातिक्रमं तदेवात्ययिकम् । अतिक्रमे अतीत्यव्ययम् । कालातिक्रमे एति नश्यतीति वाच्योऽर्थः । विनयादित्वाट्टक् । तादृशं कृत्यमस्ति, अतस्त्वरमाणो निर्याहीति वाच्यमित्यनुकर्षः ॥ ७ ॥ इतः स्त्रीरूपान्मूलाक्षयं मा शंसिषुर्मा कथयन्तु ॥ ८ ॥ राज्ञः केक-

दत्तपथ्यशना दूता जग्मुः खं खं निवेशनम् । केकयांस्ते गमिष्यन्तो हयानारुह्य संमतान् ॥ १०
ततः प्रास्थानिकं कृत्वा कार्यशेषमनन्तरम् । वसिष्ठेनाभ्यनुज्ञाता दूताः संत्वरितं ययुः ॥ ११
न्यन्तेनापरतालस्य प्रलम्बस्योत्तरं प्रति । निषेवमाणां ते जग्मुर्नदीं मध्येन मालिनीम् ॥ १२
ते हास्तिनपुरे गङ्गां तीर्त्वा प्रत्यङ्मुखा ययुः । पञ्चालदेशमासाद्य मध्येन कुरुजाङ्गलम् ॥ १३
सरांसि च सुकुलानि नदीश्च विमलोदकाः । निरीक्षमाणा जग्मुस्ते दूताः कार्यवशाद्भुतम् ॥ १४
ते प्रसन्नोदकां दिव्यां नानाविहगसेविताम् । उपातिजग्मुर्वेगेन शरदण्डां जलाकुलाम् ॥ १५
निकूलवृक्षमासाद्य दिव्यं सत्योपयाचनम् । अभिगम्याभिवाद्यं तं कुलिङ्गां प्राविशन्पुरीम् ॥ १६
अभिकालं ततः प्राप्य तेजोभिभवनाच्युताः । पितृपैतामहीं पुण्यां तेहरिश्चुमतीं नदीम् ॥ १७
अवेक्ष्याञ्जलिपानांश्च ब्राह्मणान्वेदपारगान् । ययुर्मध्येन बाहीकान्सुदामानं च पर्वतम् ॥ १८
विष्णोः पदं प्रेक्षमाणा विपाशां चापि शाल्मलीम् । नदीर्वापीतटाकानि पद्मलानि सरांसि च ॥ १९
पश्यन्तो विविधांश्चापि सिंहान्व्याघ्रान्मृगान्द्रिपान् । ययुः पथातिमहता शासनं भर्तुरीप्सवः ॥ २०
ते श्रान्तवाहना दूता विकृष्टेन सता पथा । गिरिव्रजं पुरवरं शीघ्रमासेदुरञ्जसा ॥ २१
भर्तुः प्रियार्थं कुलरक्षणार्थं भर्तुश्च वंशस्य परिग्रहार्थम् ।
अहेडमानास्त्वरया स दूता राज्यां तु ते तत्पुरमेव याताः ॥ २२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टषष्ठितमः सर्गः ॥ ६८ ॥

यराजस्य ॥ ९ ॥ दत्तपथ्यशना दत्तं पथ्यशनसाधनं द्रव्यं येषां
ते तथा । बाहुलकात्सप्तम्या अलुक् । जग्मुः । स्त्रीपुत्रादेः
स्वप्रयाणकथनार्थम् । संमतान् । वेगवत्त्वेनेति शेषः ॥ १० ॥
प्रास्थानिकं कार्यशेषं प्रस्थानप्रयोजनकं कार्यशेषं विशिष्टपाथेया-
दिसंपादनलक्षणं कृतानन्तरं ययुः ॥ ११ ॥ अपरतालस्य
तदाख्यदेशस्य न्यन्तेन पश्चिमभागेन । प्रलम्बाख्यदेशस्योत्तरं
भागं प्रति निषेवमाणां मालिनीं नदीं मध्येनातीत्य जग्मुः ।
अपरतालप्रलम्बौ पर्वताविति कतकतीर्थौ । अयोध्यायाः पश्चि-
माभिमुखं गच्छन्तस्तयोरन्योन्यं पूर्वापरस्थयोरपरतालप्रलम्ब-
योर्मध्येन मालिनीं निषेवमाणा उदङ्मुखाः कियदूरं गत्वा ततः
प्रलम्बस्योत्तरभागेन पश्चिमाभिमुखा जग्मुरित्यर्थं तीर्थं आह
॥ १२ ॥ ते प्रत्यङ्मुखीं दिशं यान्तस्त्वं पञ्चालदेशमासाद्याग्ने-
यीदिङ्मुखप्रवाहां गङ्गां हस्तिनापुरसमीपे तीर्त्वा प्रत्यङ्मुखाः
सन्तो मध्येन कुरुजाङ्गलं कुरुजाङ्गलस्य मध्यमार्गमाश्रित्य ययुः
॥ १३ ॥ १४ ॥ शरदण्डां तदाख्यां नदीमुपगम्यातिजग्मुर-
तिचक्रमुः ॥ १५ ॥ निकूलवृक्षं शरदण्डापश्चिमतीरवृक्षम् ।
दिव्यं विशिष्टदेवताधिष्ठितम् । सत्योपयाचनं तन्नामकम् ।
अन्वर्थनामकत्वादिष्टदातारम्, अतएवाभिवाद्यं सर्वैर्नमस्कार्यं
वृक्षमभिगम्य प्रदक्षिणीकृत्य कुलिङ्गाख्यां नगरीं प्राविशन्
॥ १६ ॥ अभिकालतेजोभिभवनौ ग्रामौ । 'ततो योधिवन-
च्युताः' इति पाठान्तरम् । पितृपैतामहीमित्यार्षम् । इक्ष्वाकूणां

पितृपितामहसंबन्धिनीमिक्षुमतीं तेरुः ॥ १७ ॥ अञ्जलिपाना-
नञ्जलिमात्रप्रमाणजलाहारानिक्षुमतीतीरस्थान्बाहीकाञ्जनपदानि-
त्येके । तद्देशस्थानञ्जलिपानान्ब्राह्मणानवेक्ष्येत्यन्वयः । अञ्ज-
लिना पिबन्ति तादृशान्वेदपारगान्ब्राह्मणान्हृष्टेत्यनेन बाहीकदे-
शस्याख्यनाचारत्वं सूचितम् । यत्र वेदपारगा ब्राह्मणा अपी-
दृशाः, का कथान्येषामिति । तथा भारते कर्णपर्वणि—'बाहीका
नाम ते देशा न तत्र दिवसं वसेत्' इति परे ॥ १८ ॥
विष्णोः पदं सुदामपर्वतस्थं विष्णुपदाङ्कितस्थानम् । विपाशाशा-
ल्मली नद्यौ । ते प्रेक्ष्येत्यनुकर्षः ॥ १९ ॥ २० ॥ विकृष्टेन
विप्रकृष्टेन । अतिदूरेणेत्यर्थः । सता निरुपद्रवेण । गिरिव्रजं
केकयराजगृहापरनामकम् । 'सप्तरात्रेण गत्वा वै दूतास्ते
श्रान्तवाहनाः' इति क्वचित्पाठस्तु दृश्यते ॥ २१ ॥ भर्तुरीप्सवः ।
भर्तुर्नियोक्तुर्वसिष्ठस्य प्रियार्थं शीघ्रगमनेन प्रीतिसंपादनार्थम् ।
यद्वा भर्तुर्देशरथस्य प्रियार्थं शीघ्रानीतभरतकृतौर्ध्वदेहिनेन पर-
लोकप्राप्तेः । कुलस्य प्रजाकुलस्य रक्षणार्थम् । भर्तुर्देशरथस्य
यो वंशो वंशपरम्परागतराज्यं तस्य परिग्रहार्थं भरतेन स्त्रीका-
रार्थम् । अहेडमाना उपेक्षारहिताः । 'हेड् अनादरे' । अतः
एव त्वरया युक्ता दूता राज्यामेव तत्पुरं याताः ॥ २२ ॥ अत्र
कतकोक्तसंख्यारीत्या षट् श्लोकास्तुतिताः ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽयोध्या-
काण्डेऽष्टषष्ठितमः सर्गः ॥ ६८ ॥

एकोनसप्ततितमः सर्गः ।

यामेव रात्रिं ते दूताः प्रविशन्ति स्म तां पुरीम् । भरतेनापि तां रात्रिं स्वप्नो दृष्टोऽयमप्रियः ॥ १
 व्युष्टामेव तु तां रात्रिं दृष्ट्वा तं स्वप्नमप्रियम् । पुत्रो राजाधिराजस्य सुभृशं पर्यतप्यत ॥ २
 तप्यमानं तमाहाय वयस्याः प्रियवादिनः । आयासं विनयिष्यन्तः सभायां चक्रिरे कथाः ॥ ३
 वादयन्ति तदा शान्तिं लासयन्त्यपि चापरे । नाटकान्यपरे स्नादुर्हास्यानि विविधानि च ॥ ४
 स तैर्महात्मा भरतः सखिभिः प्रियबोधिभिः । गोष्ठीहास्यानि कुर्वन्निर्न प्राहृष्यत राघवः ॥ ५
 तमग्रवीत्प्रियसखो भरतं सखिभिर्वृतम् । सुहृद्भिः पर्युपासीनः किं सखे नानुमोदसे ॥ ६
 एवं ह्रुवाणं सुहृदं भरतः प्रत्युवाच ह । शृणु त्वं यन्निमित्तं मे दैन्यमेतदुपागतम् ॥ ७
 स्वप्ने पितरमद्राक्षं मलिनं मुक्तमूर्धजम् । पतन्तमद्रिशिखरात्कलुषे गोमये हृदे ॥ ८
 प्लवमानश्च मे दृष्टः स तस्मिन्गोमये हृदे । पिबन्नञ्जलिना तैलं हसन्निव मुहुर्मुहुः ॥ ९
 ततस्तिलोदनं भुक्त्वा पुनः पुनरधःशिराः । तैलेनाभ्यक्तसर्वाङ्गस्तैलमेवान्वगाहत ॥ १०
 स्वप्नेऽपि सागरं शुष्कं चन्द्रं च पतितं भुवि । उपरुद्धां च जगतीं तमसेव समावृताम् ॥ ११
 औपवाहस्य नागस्य विषाणं शकलीकृतम् । सहसा चापि संशान्ता ज्वलिता जातवेदसः ॥ १२
 अवदीर्णां च पृथिवीं शुष्कांश्च विविधान्दुमान् । अहं पश्यामि विध्वस्तान्सधूमांश्चैव पर्वतान् ॥ १३
 पीठे कार्ष्णायसे चैव निषण्णं कृष्णवाससम् । प्रहरन्ति स्म राजानं प्रमदाः कृष्णपिङ्गलाः ॥ १४
 त्वरमाणश्च धर्मात्मा रक्तमाल्यानुलेपनः । रथेन खरयुक्तेन प्रयातो दक्षिणामुखः ॥ १५
 प्रहसन्तीव राजानं प्रमदा रक्तवासिनी । प्रकर्षन्ती मया दृष्टा राक्षसी विकृतानना ॥ १६
 एवमेतन्मया दृष्टमिमां रात्रिं भयावहाम् । अहं रामोऽथवा राजा लक्ष्मणो वा मरिष्यति ॥ १७
 नरो यानेन यः स्वप्ने खरयुक्तेन याति हि । अचिरात्तस्य धूम्राग्रं चितायां संप्रदृश्यते ॥ १८
 एतन्निमित्तं दीनोऽहं न वचः प्रतिपूजये । शुष्यतीव च मे कण्ठो न स्वस्थमिव मे मनः ॥ १९
 न पश्यामि भयस्थानं भयं चैवोपधारये । भ्रष्टश्च स्वरयोगो मे छाया चापगता मम ।

जुगुप्स इव चात्मानं न च पश्यामि कारणम् ॥

२०

यामिति । यामेव रात्रिं प्राप्य दूताः पुरीं प्रविशन्ति
 सेति योजना । अयं वक्ष्यमाणः ॥ १ ॥ व्युष्टां प्रभातरूपां
 तां रात्रिं प्राप्याप्रियं स्वप्नं दृष्ट्वा पर्यतप्यतेत्यन्वयः । प्रातःका-
 लिकत्वेन शीघ्रफलता स्वप्नस्य सूचिता ॥ २ ॥ आयासं दुःख-
 प्रदर्शनजं दुःखं विनयिष्यन्तोऽपनेष्यन्तः ॥ ३ ॥ अन्ये तद्-
 रीकुर्वन्तो वीणादि वादयन्ति । अपरे शान्तिं तस्य खेदशा-
 न्तिमुद्दिश्य लासयन्ति नर्तयन्ति वेश्याः । 'शान्तिं लोलयन्ति'
 इति पाठः । तस्य शान्तिं तूष्णीमवस्थानं लोलयन्ति चालयन्ति ।
 श्लोकाद्यर्थप्रश्रव्याजेनेत्यर्थः । अपरे हास्यानि हास्यरसप्रधानानि
 विविधानि नाटकान्याहुः ॥ ४ ॥ गोष्ठीहास्यानि गोष्ठयुचितानि
 हास्यानि नर्माणि ॥ ५ ॥ प्रियसखः । सखिमात्रस्य प्रियत्वावि-
 वादाद्भूयोगतिर्ज्ञेया । अत्यन्तप्रिय इति । नानुमोदसे । गानादिति
 शेषः ॥ ६ ॥ ७ ॥ गोमये हृदे गोमयपूर्णं हृदे ॥ ८ ॥ तिलोदनं
 तिलमिश्रमोदनम् । अन्वगाहतेत्यन्तः प्रथमः स्वप्नः ॥ १० ॥
 स्वप्नान्तरमाह—स्वप्नेऽपीति । तमसा समावृतामेवोपरुद्धां

तिरोहिताम् । यद्वासुररक्षोभिरुद्धाम् ॥ ११ ॥ औपवाहस्य
 राजवाहनस्य नागस्य दन्तिनो विषाणं दन्तः । ज्वलिता
 अग्नयोऽकस्माच्छान्ता दृष्टाः ॥ १२ ॥ अवदीर्णां विदीर्णाम्
 ॥ १३ ॥ कृष्णाश्च पिङ्गलाश्च प्रमदाः ॥ १४ ॥ १५ ॥ रक्तवा-
 सिनी रक्तवस्त्रा प्रहसन्तीव ॥ १६ ॥ इमां भयावहां रात्रिं
 प्राप्य एवमेतदुष्टम् । अहं मरिष्यामीति विपरिणामः ॥ १७ ॥
 दृष्टदुःखप्रफलं निगमयति—नर इत्यादि । धूम्राग्रं धूमशिखा
 ॥ १८ ॥ एतदुक्तं निमित्तं स्वप्नरूपम् । दृष्टेति शेषः । वचो
 गुष्माकं न प्रतिपूजये । 'न प्रति पेप्रिये' इति पाठे गुष्माकं
 वचः प्रति न येन भृशं प्रीतो भवामीत्यर्थः । यदन्ताहडिति
 कतकः ॥ १९ ॥ भयस्थानं भयकारणम् । उपधारयेऽवशतो
 बिभर्मि । छाया कान्तिः । अपगता पूर्वरूपं त्यक्तवती । मलि-
 नेत्यर्थः । आत्मानं जुगुप्स इव किमर्थं मम जन्मेत्येवमादिरू-
 पेण । कारणं जुगुप्साकारणम् । 'जुगुप्सन्निव' इति पाठे जुगुप्स-
 निव तिष्ठामि तत्कारणं च न पश्यामीत्यर्थः ॥ २० ॥

इमां च दुःस्वप्नगतिं निशम्य हि त्वनेकरूपामवितर्कितां पुरा ।
भयं महत्तद्दयात्र याति मे विचिन्त्य राजानमचिन्त्यदर्शनम् ॥

२१

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

भरते ब्रुवति स्वप्नं दूतास्ते क्लान्तवाहनाः । प्रविश्यासह्यपरिखं रभ्यं राजगृहं पुरम् ॥ १
समागम्य च राज्ञा ते राजपुत्रेण चार्चिताः । राज्ञः पादौ गृहीत्वा च तमूचुर्भरतं वचः ॥ २
पुरोहितस्त्वां कुशलं प्राह सर्वे च मन्त्रिणः । त्वरमाणश्च निर्याहि कृत्यमात्ययिकं त्वया ॥ ३
इमानि च महार्हाणि वस्त्राण्याभरणानि च । प्रतिगृह्य विशालाक्ष मातुलस्य च दापय ॥ ४
अत्र विंशतिकोऽयस्त्वु नृपतेर्मातुलस्य ते । दशकोऽयस्त्वु संपूर्णास्तथैव च नृपात्मज ॥ ५
प्रतिगृह्य तु तत्सर्वं स्वनुरक्तः सुहज्जने । दूतानुवाच भरतः कामैः संप्रतिपूज्य तान् ॥ ६
कञ्चित्स कुशली राजा पिता दशरथो मम । कञ्चिदारोग्यता रामे लक्ष्मणे च महात्मनि ॥ ७
आर्या च धर्मनिरता धर्मज्ञा धर्मवादिनी । अरोगा चापि कौसल्या माता रामस्य धीमतः ॥ ८
कञ्चित्सुमित्रा धर्मज्ञा जननी लक्ष्मणस्य या । शत्रुघ्नस्य च वीरस्य अरोगा चापि मध्यमा ॥ ९
आत्मकामा सदा चण्डी क्रोधना प्राज्ञमानिनी । अरोगा चापि मे माता कैकेयी किमुवाच ह ॥ १०
एवमुक्तास्तु ते दूता भरतेन महात्मना । ऊचुः संप्रश्रितं वाक्यमिदं तं भरतं तदा ॥ ११
कुशलास्ते नरव्याघ्र येषां कुशलमिच्छसि । श्रीश्च त्वां वृणुते पद्मा युज्यतां चापि ते रथः ॥ १२
भरतश्चापि तान्दूतानेवमुक्तोऽभ्यभाषत । आपृच्छेऽहं महाराजं दूताः संत्वरयन्ति माम् ॥ १३
एवमुक्त्वा तु तान्दूतान्भरतः पार्थिवात्मजः । दूतैः संचोदितो वाक्यं मातामहमुवाच ह ॥ १४
राजन्पितुर्गमिष्यामि सकाशं दूतचोदितः । पुनरप्यहमेष्यामि यदा मे त्वं स्मरिष्यसि ॥ १५
भरतेनैवमुक्तस्तु नृपो मातामहस्तदा । तमुवाच शुभं वाक्यं शिरस्याघ्राय राघवम् ॥ १६
गच्छ तातानुजाने त्वां कैकेयी सुप्रजास्त्वया । मातरं कुशलं ब्रूयाः पितरं च परंतप ॥ १७
पुरोहितं च कुशलं ये चान्ये द्विजसत्तमाः । तौ च तात महेष्वासौ भ्रातरौ रामलक्ष्मणौ ॥ १८
तस्मै हस्त्युत्तमांश्चित्रान्कम्बलानजिनानि च । सत्कृत्य केकयो राजा भरताय ददौ धनम् ॥ १९
अन्तःपुरेऽतिसंवृद्धान्याघ्रवीर्यबलोपमान् । दंष्ट्रायुक्तान्महाकायाञ्छुनश्चोपायनं ददौ ॥ २०

पुरा पूर्वमतर्कितामनेकरूपां दुःस्वप्नगतिं निशम्य हि दुःस्वप्नं
स्मृत्वा हि स्मृत्वैव । चिन्ताया अविषयदर्शनमपि राजानं
विचिन्त्य राजदर्शनविषयां चिन्तां प्राप्य महद्भयं मे हृदयात्र
यातीत्यर्थः ॥ २१ ॥ इति श्रीरामाभिरामे श्रीरामीये रामाय-
णतिलके वाल्मीकीय आदिकाव्येऽथोऽध्याकाण्ड एकोनसप्त-
तितमः सर्गः ॥ ६९ ॥

असह्या दुःसहाः परिखाः परिखाप्रदेशवर्तिप्राकारयन्त्रस-
मूहो यस्य तत् । 'असह्यपरिषम्' इति पाठान्तरम् ॥ १ ॥
राज्ञा केकयेन राजपुत्रेण युधाजिता समागम्य वसिष्ठादिदत्तप-
दार्थपुरःसरतया संगमपूर्वं यथोचितं व्यवहारं कृत्वा ताभ्याम-
र्चिता राज्ञः स्वीयस्य भरतस्य पादौ गृहीत्वा नमस्कृत्य भरतं
वच ऊचुः । राज्ञः केकयराजस्यैवेत्यन्ये ॥ २ ॥ मन्त्रिणः प्राहुरिति
विपरिणामः । आत्ययिकं कालातिक्रमासहम् । कृत्यमस्तीति
शेषः ॥ ३ ॥ मातुलस्य च । चान्मातामहस्य च ॥ ४ ॥
अत्राहृतद्रव्ये विंशतिकोऽयस्त्वत्संख्याकवस्त्राभरणानि नृपतेर्मा-

तामहस्य । तदर्थं मातुलस्य ॥ ५ ॥ सुहज्जने मातुलादिरूपे ।
प्रदाप्येति शेषः । कामैरभिमतवस्तुजातैः ॥ ६ ॥ अथ क्रमेण
कुशलं पृच्छति—राजेत्यादि ॥ ७ ॥ ८ ॥ ९ ॥ मातुः स्वभा-
वानुवादपूर्वं तस्या आरोग्यं पृच्छति—आत्मकामेति आत्म-
प्रयोजनकामा । प्राज्ञमानिनी आत्मानं प्राज्ञां मन्यते सा ॥ १० ॥
संप्रश्रितं सविनयं संक्षिप्तं च ॥ ११ ॥ येषां कुशलमिच्छति
तेषां कुशलमेव । त्वरयाह्वानेन शङ्का न कार्या । पद्मा पद्मवती
श्रीस्त्वां वृणुते तथा शोभा त्वयि दृश्यते । येन सर्वामङ्गलशङ्का-
व्यावृत्तिः, अतो यात्रायै रथो युज्यताम् ॥ १२ ॥ दूता मां
संत्वरन्तीत्युक्त्वा महाराजमापृच्छे गमनानुज्ञायै इति दूतान-
भ्यभाषतेत्यन्वयः ॥ १३ ॥ संचोदितः शीघ्रं गच्छेत्येवं प्रेरितः
॥ १४ ॥ मे स्मरिष्यसीति शेषलविवक्षायां षष्ठी । मामित्यर्थः
॥ १५ ॥ १६ ॥ सुप्रजाः शुभप्रजावती ॥ १७ ॥ तौ च
कुशलं ब्रूया इति संबन्धः ॥ १८ ॥ तस्मै भरतायेत्यन्वयः ।
चित्रान्कम्बलान् चित्राण्यजिनानि सृगाणाम् ॥ १९ ॥ अति-
संवृद्धान्येन वर्धितान् । व्याघ्रवीर्यबलोपमानास्तदुपमवीर्यबल-

रुक्मनिष्कसहस्रे द्वे षोडशाश्वशतानि च । सत्कृत्य केकयीपुत्रं केकयो धनमादिशत् ॥	२१
तदामात्यानभिप्रेतान्विश्वास्यांश्च गुणान्वितान् । ददावश्वपतिः शीघ्रं भरतायानुयायिनः ॥	२२
ऐरावतानैन्द्रशिरान्नागान्वै प्रियदर्शनान् । खराञ्छीघ्रान्सुसंयुक्तान्मातुलोऽस्मै धनं ददौ ॥	२३
स दत्तं केकयेन्द्रेण धनं तन्नाभ्यनन्दत । भरतः केकयीपुत्रो गमनत्वरया तदा ॥	२४
बभूव ह्यस्य हृदये चिन्ता सुमहती तदा । त्वरया चापि दूतानां स्वप्नस्यापि च दर्शनात् ॥	२५
स स्ववेश्माभ्यतिक्रम्य नरनागाश्वसंकुलम् । प्रपेदे सुमहच्छ्रीमान्राजमार्गमनुत्तमम् ॥	२६
अभ्यतीत्य ततोऽपश्यदन्तःपुरमनुत्तमम् । ततस्तद्भरतः श्रीमानाविवेशानिवारितः ॥	२७
स मातामहमापृच्छ्य मातुलं च युधाजितम् । रथमारुह्य भरतः शत्रुघ्नसहितो ययौ ॥	२८
रथान्मण्डलचक्रांश्च योजयित्वा परं शतम् । उष्ट्रगोऽश्वखरैर्भृत्या भरतं यान्तमन्वयुः ॥	२९
बलेन गुप्तो भरतो महात्मा सहायकस्यात्मसमैरमात्यैः ।	
आदाय शत्रुघ्नमपेतशत्रुर्गृहाद्ययौ सिद्ध इवेन्द्रलोकात् ॥	३०
इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे सप्ततितमः सर्गः ॥ ७० ॥	

एकसप्ततितमः सर्गः ।

स प्राङ्मुखो राजगृहादभिनिर्याय वीर्यवान् । ततः सुदामां द्युतिमान्संतीर्यावेक्ष्य तां नदीम् ॥	१
हादिनीं दूरपारां च प्रत्यक्क्षोतस्तरंगिणीम् । शतद्रूमतरच्छ्रीमान्नदीमिक्ष्वाकुनन्दनः ॥	२
ऐलधाने नदीं तीर्त्वा प्राप्य चापरपर्वतान् । शिलामाकुर्वतीं तीर्त्वा आग्नेयं शल्यकर्षणम् ॥	३
सत्यसंधः शुचिर्भूत्वा प्रेक्षमाणः शिलावहाम् । अभ्यगात्स महाशैलान्वनं चैत्ररथं प्रति ॥	४
सरस्वतीं च गङ्गां च युग्मेन प्रतिपद्य च । उत्तरान्वीरमत्स्यानां भारुण्डां प्राविशद्वनम् ॥	५
वेगिनीं च कुलिङ्गाख्यां हादिनीं पर्वतावृताम् । यमुनां प्राप्य संतीर्णां बलमाश्वासयत्तदा ॥	६
शीतीकृत्वा तु गात्राणि क्लान्तानाश्वास्य वाजिनः । तत्र स्नात्वा च पीत्वा च प्रायादादाय चोदकम् ७	

वतः । 'बलान्वितान्' इति पाठान्तरम् ॥ २० ॥ निष्कमुरो-
भूषणम् । धनमुक्तरूपम् ॥ २१ ॥ अमात्यान्स्वीयान् ।
अश्वपतिः केकयः ॥ २२ ॥ ऐरावतानिरावत्पर्वतभवानैरावत-
कुलोद्भवान्वा । ऐन्द्रशिरानिन्द्रशिरनामकदेशभवाङ्गागान्गजान्
॥ २३ ॥ २४ ॥ २५ ॥ स इति । स मातामहादिभ्यो लब्ध-
धनो यात्रापरिकरसंनाहनाय स्ववेश्माभिगम्य कृतयात्रापरिक-
रस्ततोऽभ्यतिक्रम्य निर्गम्य नरादिसंकुलं राजमार्गं प्रपेदे ।
सुमहती श्रीः सुमहच्छ्रीस्त्वान् ॥ २६ ॥ अभ्यतीत्य खगृहा-
द्राजगृहपर्यन्तं राजमार्गमतीत्येत्यर्थः ॥ २७ ॥ मातुलं च ।
चेन मातामहीमातुलान्यौ ॥ २८ ॥ मण्डलाकाराणि चक्राणि
येषां तान् । कतकस्तु—मण्डलाकारतया रथप्रवर्तनसाधकं
चक्रं मण्डलचक्रं चतुर्दिक्चक्रमध्यस्थं तथेषां तान् । काष्ठयादौ
च तथेदानीं प्रसिद्धमिषाह ॥ २९ ॥ बलेन मातुलीयेन
च । आर्यकस्य मातामहस्य । 'सभार्यकः स्वात्मसमैः' इति
पाठान्तरम् । भार्यासहित इत्यर्थः ॥ ३० ॥ इति श्रीरामा-
भिरामे श्रीरामीये रामायणतिलके वाल्मीकीय आदिकाव्ये-
ऽथोध्याकाण्डे सप्ततितमः सर्गः ॥ ७० ॥

सुदामां तदाख्यां नदीम् । इदं मार्गान्तरं चतुरङ्गबलगमनो-
चितम् । दूतास्तु शीघ्रं तच्चग्नप्राप्तये कान्तरामार्गेण गताः ।
इदं च दूतमार्गोक्तनद्यादीनामिहानुक्तेरन्येषामुक्तेश्च ज्ञायते ॥ १ ॥

दूरं पारं परतीरं यस्यास्तां हादिनीं नदीम् । प्रत्यक्क्षोतस्तरं-
गिणीं पश्चिमप्रवाहां नदीम् । ततः शतद्रूं तत्संज्ञिकाम् ॥ २ ॥
ऐलधाने तदाख्यग्रामे । नदीं तद्गामवर्तिनीम् । 'ऐलधानीम्'
इति पाठे तदाख्यामित्यर्थः इति कतकः । अपरपर्वता
जनपदविशेषाः । 'अपरपर्यटान्' इति पाठान्तरम् । शिलां
तदाख्यनदीम् । आकुर्वतीनामकं नद्यन्तरमिति कतकः ।
शिलामा समन्तात्कुर्वतीम् । शिलाकर्षणस्वभावामित्यर्थः इति
तीर्थः । स्वमध्यपतितं वस्तु शिलारूपं कुर्वतीमित्यर्थः । तरणं
च तद्वर्तिशिलाप्रायकाष्ठनौकयेल्यन्ये । आग्नेयमाग्नेयदिगन्तं शल्य-
कर्षणं तदोषधुपेतं देशम् । तत्र च शिलावहा नदीति कतकः ।
आग्नेयं शल्यकर्तेनमिति ग्रामद्वयम्, तन्मध्ये शिलावहा नदीति
तीर्थः ॥ ३ ॥ महाशैलानतीत्य चैत्ररथं वनमभ्यगात् । चैत्ररथं
यातुं महाशैलानत्यगादिति पाठान्तरेऽर्थः ॥ ४ ॥ सरस्वतीम् ।
इयमत्र पश्चिमप्रवाहा । गङ्गापदेनात्र सुचक्षुसीतायन्यतमाः
पश्चिमप्रवाहा ग्राह्याः । एतास्तिष्ठो गङ्गाप्रवाहा एवेति पुराण-
प्रसिद्धम् । तां युग्मेन संगमेन प्रतिपद्य प्राप्य वीरमत्स्यानां
देशानामुत्तरान्देशान्प्राप्य भारुण्डाख्यं वनं प्राविशत् । 'उत्त-
रम्' इति पाठे वनविशेषणं तत् ॥ ५ ॥ ततो वेगिनीलादि-
विशेषवतीं कुलिङ्गाख्यां नदीं संतीर्णां यमुनां प्राप्य बलमाश्वा-
सयत् ॥ ६ ॥ गात्राणि वाजिनाम् । शीतीकृत्वा श्रपनादिना ।

राजपुत्रो महारण्यमनभीक्ष्णोपसेवितम् । भद्रो भद्रेण यानेन मासतः खमिवात्यगात् ॥ ८
 भागीरथीं दुष्प्रतरां सौंशुधाने महानदीम् । उपायाद्राघवस्तूर्णं प्राग्वटे विश्रुते पुरे ॥ ९
 स गङ्गां प्राग्वटे तीर्त्वा समायात्कुटिकोष्ठिकाम् । सबलस्तां स तीर्त्वाथ समगाद्धर्मवर्धनम् ॥ १०
 तोरणं दक्षिणार्धेन जम्बूप्रस्थं समागमत् । वरुथं च ययौ रम्यं ग्रामं दशरथात्मजः ॥ ११
 तत्र रम्ये वने वासं कृत्वासौ प्राङ्मुखो ययौ । उद्यानमुज्जिहानायाः प्रियका यत्र पादपाः ॥ १२
 स तांस्तु प्रियकान्प्राप्य शीघ्रानास्थाय वाजिनः । अनुज्ञाप्याथ भरतो वाहिनीं त्वरितो ययौ ॥ १३
 वासं कृत्वा सर्वतीर्थे तीर्त्वा चोत्तरगां नदीम् । अन्या नदीश्च विविधैः पार्वतीयैस्तुरंगमैः ॥ १४
 हस्तिपृष्ठकमासाद्य कुटिकामप्यवर्तत । ततार च नरव्याघ्रो लोहिल्ये च कपीवतीम् ॥ १५
 एकसाले स्थाणुमतीं विनते गोमतीं नदीम् । कलिङ्गनगरे चापि प्राप्य सालवनं तदा ॥ १६
 भरतः क्षिप्रमागच्छत्सुपरिश्रान्तवाहनः । वनं च समतीत्याशु शर्वर्यामरुणोदये ॥ १७
 अयोध्यां मनुना राज्ञा निर्मितां स ददर्श ह । तां पुरीं पुरुषव्याघ्रः सप्तरात्रोषितः पथि ॥ १८
 अयोध्यामग्रतो दृष्ट्वा सारथिं चेदमब्रवीत् । एषा नातिप्रतीता मे पुण्योद्याना यशस्विनी ॥ १९
 अयोध्या दृश्यते दूरान्तसारथे पाण्डुमृत्तिका । यज्वभिर्गुणसंपन्नैर्ब्राह्मणैर्वेदपारगैः ॥ २०
 भूयिष्ठमृद्भैराकीर्णा राजर्षिवरपालिता । अयोध्यायां पुरा शब्दः श्रूयते तुमुलो महान् ॥ २१
 समन्ताश्चरनारीणां तमद्य न शृणोम्यहम् । उद्यानानि हि सायाहे क्रीडित्वोपरतैर्नरैः ॥ २२
 समन्ताद्विप्रधावद्भिः प्रकाशन्ते ममान्यथा । तान्यद्यानुरुदन्तीव परित्यक्तानि कामिभिः ॥ २३
 अरण्यभूतेव पुरी सारथे प्रतिभाति माम् । नह्यत्र यानैर्दृश्यन्ते न गजैर्न च वाजिभिः ।
 निर्यान्तो वामियान्तो वा नरमुख्या यथा पुरा ॥ २४
 उद्यानानि पुरा भान्ति मत्तप्रमुदितानि च । जनानां रतिसंयोगेष्वन्यन्तगुणवन्ति च ॥ २५
 तान्येतान्यद्य पश्यामि निरानन्दानि सर्वशः । स्रस्तपणैरनुपथं विक्रोशद्भिरिव द्रुमैः ॥ २६
 नाद्यापि श्रूयते शब्दो मत्तानां मृगपक्षिणाम् । सरक्तां मधुरां वाणीं कलं व्याहरतां बहु ॥ २७
 चन्दनागुरुसंपृक्तधूपसंमूर्च्छितोऽमलः । प्रवाति पवनः श्रीमार्त्तिकं नु नाद्य यथा पुरा ॥ २८
 भेरीमृदङ्गवीणानां कोणसंघट्टितः पुनः । किमद्य शब्दो विरतः सदाऽदीनगतिः पुरा ॥ २९
 अनिष्टानि च पापानि पश्यामि विविधानि च । निमित्तान्यमनोज्ञानि तेन सीदति मे मनः ॥ ३०

आश्वास्य छायायां घासादिदानेन । उदकमादाय तीर्थबुद्ध्या ॥ ७ ॥
 अनभीक्ष्णोपसेवितं बहुधा जनैरनुपसेवितम् । भद्रेण प्रशस्तेन
 रथेन । भद्रजातीयेन गजेन वा ॥ ८ ॥ अंशुधाने ग्रामे महा-
 नदीं गङ्गां दुष्प्रतरां ज्ञाला प्राग्वटे पुरे आगत्य तत्र तां
 तीर्त्वा कुटिकोष्ठिकामायात् । तां तीर्त्वा धर्मवर्धनं ग्राममगात् ॥ ९ ॥
 ॥ १० ॥ तोरणं दक्षिणार्धेन तोरणग्रामस्य दक्षिणभागेन
 जम्बूप्रस्थारुथं ग्राममागतः । वरुथं तदाख्यम् ॥ ११ ॥
 उज्जिहानायास्तत्रामकनगर्याः । प्रियकास्तत्रामानो वृक्षाः ॥ १२ ॥
 'सालेलु प्रियकान्' इति पाठे सालशब्दो वृक्षपर्यायः । 'स
 तांस्तु' इति पाठे स भरत इत्यर्थः । शीघ्रान्वाजिन आस्थाय
 रथे संथोज्यानुज्ञाप्य मया शीघ्रं गम्यते भवद्भिर्मन्दमागन्तव्य-
 मिलेवम् । उज्जिहानाया अर्वाक्स्वदेशत्वेन भयाभावात् ॥ १३ ॥
 सर्वतीर्थे तदाख्यग्रामे । पार्वतीयैः पर्वतोद्भवैः । स्वार्थिकाण-
 न्तमित्याहुः ॥ १४ ॥ हस्तिपृष्ठं ग्रामः । कुटिका नदी ।
 लोहिल्ये ग्रामे कपीवती नदीम् । 'हस्तिपृष्ठ-' इति 'एकसाले'
 इति श्लोकद्वयं प्रक्षिप्तमिति कतकः ॥ १५ ॥ १६ ॥ भरत
 इति ॥ १७ ॥ १८ ॥ नातिप्रतीता नातिहृषिता । 'प्रतीतो

हृषितः ख्यातः' इति वैजयन्ती ॥ १९ ॥ पाण्डुमृत्तिका ।
 सुधाधवलितलाभिरानन्दत्वाच्च पाण्डुमृत्तिकारूपकम् । यज्वदि-
 मिर्व्याप्तापि राजपालितापि पाण्डुमृत्तिकासमूह इव निःसारा
 ॥ २० ॥ २१ ॥ सायाह उद्यानानि प्रविश्य रात्रौ क्रीडित्वो-
 परतैर्नरैः प्रातः समन्ताद्विप्रधावद्भिर्यानि पूर्वमन्यन्तं प्रकाशन्ते
 तान्यद्य कामिभिः परित्यक्तानि । अनु मां लक्ष्मीकृत्य रुद-
 न्तीव । ममान्यथा महारण्यानीव प्रकाशन्ते ॥ २२ ॥ २३ ॥
 यानैः क्षिप्रिकादिभिः । अभियान्तः प्रविशन्तः ॥ २४ ॥ मत्तप्रमुदि-
 तानि मत्तप्रमुदितमृद्भकोकिलादिमन्ति तादृशस्त्रीपुरुषवन्ति च ।
 रत्यर्थसंयोगे विविधकुसुमलतागृहदीर्घिकाक्रीडपर्वतादियुक्तया
 यान्यन्यन्तगुणवन्त्यन्यन्तमनुकूलानि तान्यद्य निरानन्दानि
 पश्यामि ॥ २५ ॥ यतो विक्रोशद्भिरिव द्रुमैरुपलक्षितानि
 ॥ २६ ॥ अद्याप्युदितोऽपि सूर्योऽस्मात् प्रत्यासन्नोऽपि । कल-
 मयक्तम् ॥ २७ ॥ संमूर्च्छितो व्याप्तः ॥ २८ ॥ कोणो मेर्या-
 दिवादनदण्डस्तेन संघट्टितस्तदाघातजनितो यः पुरा सदा
 अदीनगतिरनुभूतः स किं विरतः ॥ २९ ॥ अनिष्टान्यनिष्टस्-
 चकानि । पापानि कूराणि काकादयः । 'पापं स्यात्कूर-

सर्वथा कुशलं सूत दुर्लभं मम बन्धुषु । तथा ह्यसति संमोहे हृदयं सीदतीव मे ॥ ३१
 विषण्णः श्रान्तहृदयस्त्वस्तः संलुलितेन्द्रियः । भरतः प्रविवेशाशु पुरीमिक्ष्वरकुपालिताम् ॥ ३२
 द्वारेण वैजयन्तेन प्राविशच्छ्रान्तवाहनः । द्वाःस्थैरुत्थाय विजयं पृष्ठस्तैः सहितो ययौ ॥ ३३
 स त्वनेकाग्रहृदयो द्वास्थं प्रत्यर्च्य तं जनम् । सूतमश्वपतेः क्लान्तमब्रवीत्तत्र राघवः ॥ ३४
 किमहं त्वरयानीतः कारणेन विनानघ । अशुभाशङ्कि हृदयं शीलं च पततीव मे ॥ ३५
 श्रुता नु यादृशाः पूर्वं नृपतीनां विनाशने । आकारांस्तानहं सर्वानिह पश्यामि सारथे ॥ ३६
 संमार्जनविहीनानि पश्यामि कुटुम्बिभवनान्यहम् । असंयतकवाटानि श्रीविहीनानि सर्वशः ॥ ३७
 बलिकर्मविहीनानि धूपसंमोदनेन च । अनाशितकुटुम्बानि प्रभाहीनजनानि च ॥ ३८
 अलक्ष्मीकानि पश्यामि कुटुम्बिभवानान्यहम् । अपेतमाल्यशोभानि असंमृष्टाजिराणि च ॥ ३९
 देवागाराणि शून्यानि न भान्तीह यथा पुरा । देवतार्चाः प्रविद्धाश्च यज्ञगोष्ठास्तथाविधाः ॥ ४०
 माल्यापणेषु राजन्ते नाद्य पण्यानि वा तथा । दृश्यन्ते वणिजोऽप्यद्य न यथापूर्वमत्र वै ॥ ४१
 ध्यानसंविग्रहृदया नष्टव्यापारयन्त्रिताः । देवायतनचैत्येषु दीनाः पक्षिमृगास्तथा ॥ ४२
 मलिनं चाश्रुपूर्णाक्षं दीनं ध्यानपरं कृशम् । सखीपुंसं च पश्यामि जनमुत्कण्ठितं पुरे ॥ ४३
 इत्येवमुक्त्वा भरतः सूतं तं दीनमानसः । तान्यनिष्ठान्ययोध्यायां प्रेक्ष्य राजगृहं ययौ ॥ ४४

तां शून्यशृङ्गाटकवेश्मरथ्यां रजोरुणद्वारकवाटयन्त्राम् ।

दृष्ट्वा पुरीमिन्द्रपुरीप्रकाशां दुःखेन संपूर्णतरो बभूव ॥ ४५

बभूव पश्यन्मनसोऽप्रियाणि यान्यन्यदा नास्य पुरे बभूवुः ।

अवाकिशरा दीनमना न हृष्टः पितुर्महात्मा प्रविवेश वेश्म ॥ ४६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकसप्ततितमः सर्गः ॥ ७१ ॥

द्विसप्ततितमः सर्गः ।

अपश्यंस्तु ततस्तत्र पितरं पितुरालये । जगाम भरतो द्रष्टुं मातरं मातुरालये ॥ १
 अनुप्राप्तं तु तं दृष्ट्वा कैकेयी प्रोषितं सुतम् । उत्पपात तदा दृष्ट्वा त्यक्त्वा सौवर्णमासनम् ॥ २
 स प्रविश्यैव धर्मात्मा स्वगृहं श्रीविवर्जितम् । भरतः प्रेक्ष्य जग्राह जनन्याश्चरणौ शुभौ ॥ ३
 तं मूर्ध्नि समुपाव्राय परिष्वज्य यशस्विनम् । अङ्गे भरतमारोप्य प्रष्टुं समुपचक्रमे ॥ ४
 अद्य ते कतिचिद्राज्यश्रुतस्यार्थकवेश्मनः । अपि नाध्वश्रमः शीघ्रं रथेनापततस्तव ॥ ५

पाप्मनोः' । अमनोज्ञान्यशुभसूचकानि निमित्तानि वामाक्षिस्प-
 न्दादीनि ॥ ३० ॥ असति संमोहे तत्कारणे ॥ ३१ ॥
 विषण्णो दीनः । श्रान्तहृदयः खिन्नचित्तः । संलुलितानि क्षुभि-
 तानीन्द्रियाणि यस्य सः ॥ ३२ ॥ वैजयन्तेनेन्द्रप्रासादद्वारतु-
 ल्यद्वारेण तन्नामकेन वा । विजयं पृष्ठः कृतविजयप्रश्रः ।
 'विजयमुक्तः' इति पाठान्तरम् ॥ ३३ ॥ अनेकाग्रहृदयो
 व्याकुलहृदयः । द्वास्थं जनं प्रत्यर्च्य सोपचारं निर्वर्त्य । अश्व-
 पतेः केकयस्य ॥ ३४ ॥ आनीतः । दूतद्वारेति शेषः । कार-
 णेन विना कारणोक्तिं विना । अत एव मे हृदयमशुभाशङ्कि ।
 शीलं धैर्यादिस्वभावः । पतति गलति ॥ ३५ ॥ श्रुताः ।
 कथास्विति शेषः । तांस्तादृशान् ॥ ३६ ॥ तानाकारानाह—
 संमार्जनेत्यादि । ईदृशानि कुटुम्बिभवानन्युपलक्ष्ये इति
 संबन्धः । असंयतकवाटानि । अनाशितकुटुम्बानीति वक्ष्यमा-
 णत्वेन तद्वन्धनसामर्थ्याभावात् ॥ ३७ ॥ धूपसंमोदनेन परि-

मलेन हीनानीति शेषः । अनाशितकुटुम्बान्यभोजितकुटु-
 म्बानि । प्रभा शोभा ॥ ३८ ॥ अलक्ष्मीकानि विचित्रध्वजतो-
 रणाद्यभावात् ॥ ३९ ॥ देवतार्चाः प्रतिमाः । प्रविद्धा निर-
 स्तपूजनाः । यज्ञगोष्ठास्तथाविधाः प्रविद्धा यज्ञरहिताः ॥ ४० ॥
 माल्यापणेषु माल्यविक्रयापणेषु । पण्यानि माल्यरूपाणि ॥ ४१ ॥
 नष्टेन व्यापारेण क्रयविक्रयादिव्यापारेण यन्त्रिता निरुद्धापणाः
 ॥ ४२ ॥ मलिनत्वादिगुणकं स्त्रीपुंसं पश्यामि ॥ ४३ ॥ ४४ ॥
 शृङ्गाटकं चतुष्पथः । रजसारुणानि धूसराणि द्वारकवाटानि द्वार-
 यन्त्राणि च यस्याम् ॥ ४५ ॥ अन्यदा राजजीवने ॥ ४६ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्ड एकसप्ततितमः सर्गः ॥ ७१ ॥

अपश्यन्निति ॥ १ ॥ २ ॥ स्वगृहं स्वमातृगृहम् ॥ ३ ॥ ४ ॥
 आर्यकवेश्मनो मातामहगृहाभ्युतस्य चलितस्य ते मार्गे कति-
 चित्कति राज्ञो लमास्तद्वक्तुमर्हसीत्यन्वयः । रथेन शीघ्रमाग-

आर्यकस्ते सुकुशली युधाजिन्मातुलस्तव । प्रवासाच्च सुखं पुत्र सर्वं मे वक्तुमर्हसि ॥ ६
 एवं पृष्टस्तु कैकेय्या प्रियं पार्थिवनन्दनः । आचष्ट भरतः सर्वं मात्रे राजीवलोचनः ॥ ७
 अद्य मे सप्तमी रात्रिश्च्युतस्यार्यकवेदमनः । अम्बायाः कुशली तातो युधाजिन्मातुलश्च मे ॥ ८
 यन्मे धनं च रत्नं च ददौ राजा परंतपः । परिश्रान्तं पथ्यभवत्ततोऽहं पूर्वमागतः ॥ ९
 राजवाक्यहरैर्दूतैस्त्वय्यमाणोऽहमागतः । यदहं प्रष्टुमिच्छामि तदम्बा वक्तुमर्हति ॥ १०
 शून्योऽयं शयनीयस्ते पर्यङ्को हेमभूषितः । न चायमिक्ष्वाकुजनः प्रहृष्टः प्रतिभाति मे ॥ ११
 राजा भवति भूयिष्ठमिहाम्बाया निवेशने । तमहं नाद्य पश्यामि द्रष्टुमिच्छन्निहागतः ॥ १२
 पितुर्ग्रहीष्ये पादौ च तं ममाख्याहि पृच्छतः । आहोस्विदम्बाज्येष्ठायाः कौसल्याया निवेशने ॥ १३
 तं प्रत्युवाच कैकेयी प्रियवद्वोरमप्रियम् । अजानन्तं प्रजानन्ती राज्यलोभेन मोहिता ॥ १४
 या गतिः सर्वभूतानां तां गतिं ते पिता गतः । राजा महात्मा तेजस्वी यायजूकः सतां गतिः ॥ १५
 तच्छ्रुत्वा भरतो वाक्यं धर्माभिजनवाञ्छुचिः । पपात सहसा भूमौ पितृशोकवलादितः ॥ १६
 हा हतोऽस्मीति कृपणं दीनां वाचमुदीरयन् । निपपात महाबाहुर्बाहू विक्षिप्य वीर्यवान् ॥ १७
 ततः शोकेन संवीतः पितुर्मरणदुःखितः । विललाप महातेजा भ्रान्ताकुलितचेतनः ॥ १८
 एतत्सुरुचिरं भाति पितुर्मै शयनं पुरा । शशिनेवामलं रात्रौ गगनं तोयदात्यये ॥ १९
 तदिदं न विभात्यद्य विहीनं तेन धीमता । व्योमेव शशिना हीनमप्युष्क इव सागरः ॥ २०
 बाष्पमुत्सृज्य कण्ठेन स्वात्मना परिपीडितः । प्रच्छाद्य वदनं श्रीमद्वलेण जयतां वरः ॥ २१
 तमार्तं देवसंकाशं समीक्ष्य पतितं भुवि । निकृत्तमिव सालस्य स्कन्धं परशुना वने ॥ २२
 माता मातङ्गसंकाशं चन्द्रार्कसदृशं सुतम् । उत्थापयित्वा शोकार्ते वचनं चेदमब्रवीत् ॥ २३
 उत्तिष्ठोत्तिष्ठ किं शेषे राजन्नत्र महायशः । त्वद्विधा नहि शोचन्ति सन्तः सदसि संमताः ॥ २४
 दानयज्ञाधिकारा हि शीलश्रुतितपोनुगा । बुद्धिस्ते बुद्धिसंपन्न प्रमेवार्कस्य मन्दिरे ॥ २५
 स रुदित्वा चिरं कालं भूमौ परिविवृत्य च । जननीं प्रत्युवाचेदं शोकैर्वहुभिरावृतः ॥ २६
 अभिषेक्ष्यति रामं तु राजा यज्ञं नु यक्ष्यते । इत्यहं कृतसंकल्पो हृष्टो यात्रामयासिषम् ॥ २७
 तदिदं ह्यन्यथाभूतं व्यवदीर्णं मनो मम । पितरं यो न पश्यामि नित्यं प्रियहिते रतम् ॥ २८
 अम्ब केनात्यगाद्राजा व्याधिना मय्यनागेते । धन्या रामादयः सर्वे यैः पिता संस्कृतः स्वयम् ॥ २९
 न नूनं मां महाराजः प्राप्तं जानाति कीर्तिमान् । उपजिघ्रेतु मां मूर्ध्नि तातः संनाम्य सत्वरम् ॥ ३०

च्छतस्तवाध्वनि श्रमो न न खलु तद्वद ॥ ५ ॥ आर्यको माता-
 महो मातुलश्च कुशली न वेति । इतः प्रवासादारभ्य मातुल-
 गृहे सुखं न वेत्येतत्सर्वं वक्तुमर्हसि ॥ ६ ॥ ७ ॥ च्युतस्य
 चलितस्य । सप्तमी रात्रिः । एतद्दिनात्पूर्वा रात्रिः सप्तमीत्यर्थः ।
 तेन सप्तरात्रोषितः पथीत्यनेन न विरोधः ॥ ८ ॥ परिश्रान्तं
 परिश्रान्तवाहनम् ॥ ९ ॥ १० ॥ शून्यः । पित्रेति शेषः । ते
 शयनीयः शयनार्हः ॥ ११ ॥ द्रष्टुमिच्छन्निहागतः । प्रायेणेह
 तस्यावस्थानात् ॥ १२ ॥ अम्बानां मध्ये या ज्येष्ठा तस्या
 निवेशने तिष्ठतीति शेषः ॥ १३ ॥ अजानन्तमिति । राजवृ-
 त्तान्त्रमिति शेषः । प्रियवत्प्रजानन्तीति योजना । तत्र हेतुः—
 राज्यलोभेनेति ॥ १४ ॥ यायजूको यज्ञशीलः ॥ १५ ॥ धर्माभिज-
 नवान्धर्मयुक्तवंशवान् ॥ १६ ॥ बाहू विक्षिप्य भूमावाह्य ॥ १७ ॥
 शोकेन संवीत आवृतचित्तः । मरणदुःखितो मरणश्रवणेन
 संजातदुःखः । भ्रान्ता अनवस्थिता आकुलिता खिन्ना चेतना
 यस्य स तादृशो विललाप ॥ १८ ॥ विलापं दर्शयति—एत-
 दिति । पुरा भाति स्म ॥ १९ ॥ अप्युष्क आपः शुष्का

यस्मिन्कालमिना सः । 'अप्युष्कमिव सागरम्' इति पाठे साग-
 रस्वरूपमित्यर्थः । 'शुष्कापः' इति पाठान्तरम् ॥ २० ॥ श्रीम-
 द्बदनं वस्त्रेणाच्छाद्य कण्ठेन कण्ठस्वरेण सह बाष्पं नेत्रजलमु-
 त्सृज्य भूमौ पतित्वा । विललापेति शेषः ॥ २१ ॥ सालस्य
 सालवृक्षस्य । स्कन्धं शाखाम् ॥ २२ ॥ २३ ॥ राजन्नत्रेति ।
 'राजपुत्र' इति वा पाठः । सदसि संमताः सभ्याः ॥ २४ ॥
 शीलं सद्वृत्तम्, श्रुतिः श्रुतम्, तपश्चान्द्रायणादि, तदनुगा ।
 'शीलश्रुतिमनोनुगा' इति पाठे तदुभयपरिशीलनविषयं यन्मनः
 संकल्पात्मकं तदनुगा बुद्धिरध्यवसायात्मिका । अर्कस्य मन्दि-
 रेऽर्कमण्डले । तदेव हि तस्य गृहम् । तीर्थस्तु—'मन्दरे'
 इति पाठं मत्वात्युज्जतमन्दरपर्वतेऽर्कप्रभायाश्चिरावस्थानादेवमु-
 क्तिरिति व्याचख्यौ ॥ २५ ॥ २६ ॥ यक्ष्यते करिष्यति ।
 यात्रामयासिषं यात्रामकार्षम् । 'अयाचिषम्' । इति पाठे
 मातामहायेति शेषः ॥ २७ ॥ अन्यथाभूतं चिन्तितविपरीतं
 जातम् ॥ २८ ॥ रामेणौर्ध्वदेहिकं कृतमिति मन्वान आह—
 धन्या इत्यादि ॥ २९ ॥ पुनः शोचति—नेति । प्राप्तमिहाग-

क स पाणिः सुखस्पर्शस्तातस्याक्लिष्टकर्मणः । यो हि मां रजसा ध्वस्तमभीक्ष्णं परिमार्जति ॥ ३१
 यो मे भ्राता पिता बन्धुर्यस्य दासोऽस्मि संमतः । तस्य मां शीघ्रमाख्याहि रामस्याक्लिष्टकर्मणः ॥ ३२
 पिता हि भवति ज्येष्ठो धर्ममार्यस्य जानतः । तस्य पादौ ग्रहीष्यामि स हीदानीं गतिर्मम ॥ ३३
 धर्मविद्धर्मशीलश्च महाभागो दृढव्रतः । आर्यं किमब्रवीद्राजा पिता मे सत्यविक्रमः ॥ ३४
 पश्चिमं साधुसंदेशमिच्छामि श्रोतुमात्मनः । इति पृष्टा यथातत्त्वं कैकेयी वाक्यमब्रवीत् ॥ ३५
 रामेति राजा विलपन्हा सीते लक्ष्मणेति च । स महात्मा परं लोकं गतो मतिमतां वरः ॥ ३६
 इतीमां पश्चिमां वाचं व्याजहार पिता तव । कालधर्मं परिक्षिप्तः पाशैरिव महागजः ॥ ३७
 सिद्धार्थास्तु नरा राममागतं सह सीतया । लक्ष्मणं च महाबाहुं द्रक्ष्यन्ति पुनरागतम् ॥ ३८
 तच्छ्रुत्वा विषसादैवं द्वितीयाप्रियशंसनात् । विषण्णवदनो भूत्वा भूयः प्रपच्छ मातरम् ॥ ३९
 क चेदानीं स धर्मात्मा कौसल्यानन्दवर्धनः । लक्ष्मणेन सह भ्रात्रा सीतया च समागतः ॥ ४०
 तथा पृष्टा यथान्यायमाख्यातुमुपचक्रमे । मातास्य युगपद्वाक्यं विप्रियं प्रियशंसया ॥ ४१
 स हि राजसुतः पुत्र चीरवासा महावनम् । दण्डकान्सह वैदेह्या लक्ष्मणानुचरो गतः ॥ ४२
 तच्छ्रुत्वा भरतस्तो भ्रातृश्चारित्रशङ्कया । स्वस्य वंशस्य माहात्म्यात्प्रहृष्टं समुपचक्रमे ॥ ४३
 कञ्चिन्न ब्राह्मणधनं हृतं रामेण कस्यचित् । कञ्चिन्नाढ्यो दरिद्रो वा तेनापापो विहिंसितः ॥ ४४
 कञ्चिन्न परदारान्वा राजपुत्रोऽभिमन्दते । कस्मात्स दण्डकारण्ये भ्राता रामो विवासितः ॥ ४५
 अथास्य चपला माता तत्स्वकर्म यथातथम् । तेनैव स्त्रीस्वभावेन व्याहर्तुमुपचक्रमे ॥ ४६
 एवमुक्ता तु कैकेयी भरतेन महात्मना । उवाच वचनं हृष्टा वृथापण्डितमानिनी ॥ ४७
 न ब्राह्मणधनं किञ्चिद्धृतं रामेण कस्यचित् । कञ्चिन्नाढ्यो दरिद्रो वा तेनापापो विहिंसितः ।
 न रामः परदारान्स चक्षुर्भ्यामपि पश्यति ॥ ४८
 मया तु पुत्र श्रुत्वैव रामस्येहाभिषेचनम् । याचितस्ते पिता राज्यं रामस्य च विवासनम् ॥ ४९
 स स्ववृत्तिं समास्थाय पिता ते तत्तथाकरोत् । रामस्तु सहसौमित्रिः प्रेषितः सह सीतया ॥ ५०
 तमपश्यन्प्रियं पुत्रं महीपालो महायशः । पुत्रशोकपरिधूनः पञ्चत्वमुपपेदिवान् ॥ ५१
 त्वया त्विदानीं धर्मज्ञ राजत्वमवलम्ब्यताम् । त्वत्कृते हि मया सर्वमिदमेवंविधं कृतम् ॥ ५२
 मा शोकं मा च संतापं धैर्यमाश्रय पुत्रक । त्वदधीना हि नगरी राज्यं चैतदनामयम् ॥ ५३
 तत्पुत्र शीघ्रं विधिना विधिशैर्ध्वंसिष्टमुखैः सहितो द्विजेन्द्रैः ।
 संकाल्य राजानमदीनसत्त्वमात्मानमुर्व्यामभिषेचयस्व ॥ ५४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्विसप्ततितमः सर्गः ॥ ७२ ॥

तम् । संनाम्य । मूर्धानमिति शेषः ॥ ३० ॥ परिमार्जति परिमार्ष्टि ॥ ३१ ॥ आख्याहि । आगतमिति शेषः ॥ ३२ ॥ धर्मं जानत आर्यस्य श्रेष्ठस्य विवेकिनः पुरुषस्य ज्येष्ठो ज्येष्ठभ्राता पिता भवति । अतस्तस्य पादौ ग्रहीष्यामि । यतः स इदानीं मम गतिः ॥ ३३ ॥ ३४ ॥ पश्चिमं संदेशमन्यकालिकम् ॥ ३५ ॥ विलपन्परलोकं गतः । न तु किञ्चिदपि संदेशमवोचदित्यर्थः ॥ ३६ ॥ इमां वाचं सिद्धार्थास्त्वित्यादि वक्ष्यमाणाम् ॥ ३७ ॥ ३८ ॥ एवं द्वितीयेति । राजमरणापेक्षया रामवनगमनरूपाप्रियस्य द्वितीयत्वम् ॥ ३९ ॥ क चेदानीम् । गत इति शेषः । समागतो मिलितः ॥ ४० ॥ विप्रियं रामविवासनरूपम् । प्रियशंसया प्रियशङ्कया । एतच्छ्रवणे भरतस्य सुखं भविष्यतीति तर्केण । युगपद्वाजमरणकथनसमकालमेव ॥ ४१ ॥ ४२ ॥ चारित्रशङ्कया रामस्य धर्मव्युतिशङ्कया त्रस्तः । स्ववंशस्य माहा-

त्म्यमसदाचाराभावपूर्वकं सदाचारनिरतत्वमसदाचारत्यागित्वं च तत्संसृष्टम् । प्रष्टुम् । दण्डकारण्यगमनकारणमिति शेषः ॥ ४३ ॥ कस्यचित् । हेतोरिति शेषः । अपापो निरपराधः ॥ ४४ ॥ 'भ्रूणहेव विवासितः' इति पाठे सर्वशाखाध्यायी भ्रूणस्तस्य हन्तेत्यर्थ इति तीर्थः । भ्रूणो गर्भ इत्यन्ये ॥ ४५ ॥ स्त्रीस्वभावेन धर्माधर्महिताहितोचितानुचितविवेकशून्यतारूपेण ॥ ४६ ॥ ४७ ॥ ४८ ॥ इह राज्ये । ते राज्यं रामस्य च विवासनं ते पिता याचित इति संबन्धः ॥ ४९ ॥ स्ववृत्तिं स्वस्य सत्यस्थितिलक्षणां । तथाकरोत् । तुभ्यं राज्यं दत्तवानित्यर्थः ॥ ५० ॥ परिधूनः क्षीणो विलपन्वा ॥ ५१ ॥ धर्मज्ञ रामस्येव पित्राज्ञापालनरूपधर्मज्ञ ॥ ५२ ॥ मा शोकम् । कुर्विति शेषः । अनामयं निरुपद्रवं राज्यं चैतत्त्वदधीनम् ॥ ५३ ॥ संकाल्य प्रेतसंस्कारेण संस्कृत्य ॥ ५४ ॥ इति

त्रिसप्ततितमः सर्गः ।

श्रुत्वा च स पितुर्वृत्तं भ्रातरौ च विवासितौ । भरतो दुःखसंतप्त इदं वचनमब्रवीत् ॥ १
 किं नु कार्यं हतस्येह मम राज्येन शोचतः । विहीनस्याथ पित्रा च भ्रात्रा पितृसमेन च ॥ २
 दुःखे मे दुःखमकरोर्वणे क्षारसिवाददाः । राजानं प्रेतभावस्थं कृत्वा रामं च तापसम् ॥ ३
 कुलस्य त्वमभावाय कालरात्रिरिवागता । अङ्गारमुपगुह्य स पिता मे नावबुद्धवान् ॥ ४
 मृत्युमापादितो राजा त्वया मे पापदर्शिनि । सुखं परिहृतं मोहात्कुलेऽस्मिन्कुलपांसनि ॥ ५
 त्वां प्राप्य हि पिता मेऽद्य सत्यसंधो महायशः । तीव्रदुःखाभिसंतप्तो वृत्तो दशरथो नृपः ॥ ६
 विनाशितो महाराजः पिता मे धर्मवत्सलः । कस्मात्प्रव्राजितो रामः कस्मादेव वनं गतः ॥ ७
 कौसल्या च सुमित्रा च पुत्रशोकाभिपीडिते । दुष्करं यदि जीवेतां प्राप्य त्वां जननीं मम ॥ ८
 नन्वायैऽपि च धर्मात्मा त्वयि वृत्तिमनुत्तमाम् । वर्तते गुरुवृत्तिज्ञो यथा मातरि वर्तते ॥ ९
 तथा ज्येष्ठा हि मे माता कौसल्या दीर्घदर्शिनी । त्वयि धर्मं समास्थाय भगिन्यामिव वर्तते ॥ १०
 तस्याः पुत्रं महात्मानं चीरवल्कलवाससम् । प्रस्थाप्य वनवासाय कथं पापे न शोचसे ॥ ११
 अपापदर्शिनं शूरं कृतात्मानं यशस्विनम् । प्रव्राज्य चीरवसनं किं नु पश्यसि कारणम् ॥ १२
 लुब्धाया विदितो मन्ये न तेऽहं राघवं यथा । तथा ह्यनर्थो राज्यार्थं त्वया नीतो महानयम् ॥ १३
 अहं हि पुरुषव्याघ्रावपश्यन्नामलक्ष्मणौ । केन शक्तिप्रभावेण राज्यं रक्षितुमुत्सहे ॥ १४
 तं हि नित्यं महाराजो बलवन्तं महौजसम् । उपाश्रितोऽभूद्धर्मात्मा मेरुमैरुवनं यथा ॥ १५
 सोऽहं कथमिमं भारं महाधुर्यसमुद्यतम् । दम्यो धुरसिवासाद्य सहेयं केन चौजसा ॥ १६
 अथवा मे भवेच्छक्तियोगैर्बुद्धिबलेन वा । सकामां न करिष्यामि त्वामहं पुत्रगर्धिनीम् ॥ १७
 न मे विकल्पा जायेत त्यक्तुं त्वां पापनिश्चयाम् । यदि रामस्य नावेक्षा त्वयि स्यान्मातृवत्सदा ॥ १८
 उत्पन्ना तु कथं बुद्धिस्तवेयं पापदर्शिनी । साधुचारित्रविभ्रष्टे पूर्वेषां नो विगर्हिता ॥ १९
 अस्मिन्कुले हि सर्वेषां ज्येष्ठो राज्येऽभिषिच्यते । अपरे भ्रातरस्तस्मिन्प्रवर्तन्ते समाहिताः ॥ २०

श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे द्विसप्ततितमः सर्गः ॥ ७२ ॥

अथ सर्वानर्थमूलत्वं मातुस्तद्वचनादेव ज्ञात्वा तामुपालभते—
 श्रुत्वेति । वृत्तमत्ययः ॥ १ ॥ हतस्य लयापारदुःखं प्रापितस्य
 ॥ २ ॥ दुःखे दुःखकरणे दृष्टान्तः । व्रणे क्षारमिव । क्षारं खरमू-
 त्रसहितचूर्णम् ॥ ३ ॥ कालरात्रिः संहाररात्रिः । मे पिताङ्गार-
 मुपगुह्यालिङ्ग्य नावबुद्धवान् । स्मेति लोकोचौ ॥ ४ ॥ मे
 राजेति योजना । अस्मिन्कुले सुखं लया परिहृतम् ॥ ५ ॥
 वृत्तोऽतीतः ॥ ६ ॥ कस्माद्विनाशितः, कस्मात्प्रव्राजितः, स
 वा कस्माद्वनं गतः । निष्प्रयोजनमेवेत्यर्थः ॥ ७ ॥ न केवलं
 पितृभ्रातृपीडा, अपि तु मात्रोरपीत्याह—कौसल्येत्यादि । मम
 जननीं त्वामेव मृत्युं प्राप्य यदि जीवेतां तदपि दुष्करं दुर्ल-
 भमेव ॥ ८ ॥ आर्यो रामः । गुरुषु कर्तव्यां वृत्तिं जानाति
 तादृशः ॥ ९ ॥ राममात्रापि न कश्चिदपराधस्त्वयि कृत इत्या-
 ह—तथेति । दीर्घदर्शिनीं लवो दूरकालभाव्यनर्थं जानती ।
 त्वयि धर्मं लब्धितानुवर्तनरूपं धर्मास्थाया यथा भगिन्यां
 वर्तते तथा त्वयि वर्तत इत्यर्थः ॥ १० ॥ तस्यास्तादृशधर्म-
 युक्तायाः । चीरपर्यायं बल्कलं वासो यस्य तम् ॥ ११ ॥
 किं कारणं फलं पश्यसि ॥ १२ ॥ अहं राघवं प्रति यथा यादृशो
 यादृशभक्तिमांस्तथा लुब्धाया राज्यलुब्धायास्ते न विदितो
 हेतुः तथाहि । तत एव राज्यार्थं महानयम-

नर्थः पितृनाशराज्याहं ज्येष्ठवनवासादिरूप आनीतः संपादितः
 ॥ १३ ॥ उक्तानर्थमात्रमेव त्वदुद्बेष्टफलम्, न तु त्वदिष्टसि-
 द्धिरित्याह—अहं हीति । न कथमपीति भावः ॥ १४ ॥ न
 केवलं ममैव रामशक्त्यपेक्षा, किं तु पितुरपीत्याह—तं हीति ।
 मेरुः स्वजनितमेरुवनं यथा खरक्षणार्थमाश्रितः, अन्यथा परै-
 राक्रमणीय एव स्यात्, एवं राजा इहामुत्रार्थसिद्धये राममा-
 श्रितः ॥ १५ ॥ सोऽहं ज्येष्ठरामैकबलः । भारं राज्यभारम् ।
 महाधुर्येण समुद्यतं धृतं धुरमासाद्य दम्यो वत्सतर इव कथं
 सहेयम् । केन चौजसा बलेन सहेयम् । रामं विनेति
 शेषः ॥ १६ ॥ तर्हि त्वं षण्डकल्पस्तत्राह—अथवेति । शक्ती
 राज्यभरणसामर्थ्यम् । योगैः 'योगः संहननोपायध्यानसंगतियु-
 क्तिषु' इत्युक्तयोगैर्बुद्धियुक्तमहाप्राणलक्षणबलेन यद्यपि भवे-
 त्संभावितैवाथापि पुत्रगर्धिनीं पुत्रराज्याभिलाषवतीं त्वां
 सकामां पूर्णकामनां न करिष्यामि । अन्यथा त्वमिवाहमपि
 लोके दूषितः स्यामिति भावः ॥ १७ ॥ किं च । 'त्यजेदेकं
 कुलस्यार्थे' इति न्यायेन तव विवासनमेव सांप्रतम्, तथापि
 रामस्य त्वयि मातृवद्बन्धवहारात्तत्र कर्तुं शक्यमित्याह—नेति ।
 त्वां त्यक्तुं विकल्पा इच्छाभावो नैव जायेत, यदि रामस्य
 मातृवदवेक्षा त्वयि न स्यात् ॥ १८ ॥ इयं बुद्धिः कनिष्ठस्या-
 भिषेकबुद्धिः ॥ १९ ॥ अस्या बुद्धेः पूर्वगर्हितत्वमेव दर्श-

न हि मन्ये नृशंसे त्वं राजधर्ममवेक्षसे । गतिं वा न विजानासि राजवृत्तस्य शाश्वतीम् ॥ २१
 सततं राजपुत्रेषु ज्येष्ठो राजाभिषिच्यते । राज्ञामेतत्समं तस्यादिश्वाकूणां विशेषतः ॥ २२
 तेषां धर्मेकरक्षाणां कुलचारित्रशोभिनाम् । अद्य चारित्रशौदीर्यं त्वां प्राप्य विनिवर्तितम् ॥ २३
 तवापि सुमहाभागे जनेन्द्रकुलपूर्वके । बुद्धिमोहः कथमयं संभूतस्त्वयि गर्हितः ॥ २४
 न तु कामं करिष्यामि तवाहं पापनिश्चये । यया व्यसनमारब्धं जीवितान्तकरं मम ॥ २५
 एष त्विदानीमेवाहमप्रियार्थं तवानघे । निवर्तयिष्यामि वनाङ्गातरं स्वजनप्रियम् ॥ २६
 निवर्तयित्वा रामं च तस्याहं दीप्ततेजसः । दासभूतो भविष्यामि सुस्थितेनान्तरात्मना ॥ २७

इत्येवमुक्त्वा भरतो महात्मा प्रियेतरैर्वाक्यगणैस्तुदंस्ताम् ।

शोकार्दितश्चापि ननाद भूयः सिंहो यथा मन्दरकन्दरस्थः ॥ २८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रिसप्ततितमः सर्गः ॥ ७३ ॥

चतुःसप्ततितमः सर्गः ।

तां तथा गर्हयित्वा तु मातरं भरतस्तदा । रोषेण महताविष्टः पुनरेवाब्रवीद्वचः ॥ १
 राज्याङ्गशस्त्र कैकेयि नृशंसे दुष्टचारिणि । परित्यक्तासि धर्मेण मा मृतं रुदती भव ॥ २
 किं नु तेऽदूषयद्रामो राजा वा भृशधार्मिकः । ययोर्मृत्युर्विवासश्च त्वत्कृते तुल्यमागतौ ॥ ३
 भ्रूणहत्यामसि प्राप्ता कुलस्यास्य विनाशनात् । कैकेयि नरकं गच्छ मा च तातसलोकताम् ॥ ४
 यत्त्वया हीदृशं पापं कृतं घोरेण कर्मणा । सर्वलोकप्रियं हित्वा ममाप्यापादितं भयम् ॥ ५
 त्वत्कृते मे पिता वृत्तो रामश्चारण्यमाश्रितः । अयशो जीवलोके च त्वयाहं प्रतिपादितः ॥ ६

यति—अस्मिन्निति । अस्मदीये कुले सर्वेषां ज्येष्ठोऽभिषिच्यते, न लापेक्षिकज्येष्ठः । अपरे भ्रातरस्तस्मिन्समाहितास्तदधीनाः प्रवर्तन्ते । एवं किल नः सर्वेषामाचार इति शेषः । स्मरति च मनुः—‘ज्येष्ठ एव तु गृहीयात्सकलं पैतृकं धनम् । अन्ये तमनुजीवेयुर्यथैव पितरं तथा ॥’ इति ॥ २० ॥ राजधर्मं नावेक्षसे न जानासि । राजवृत्तस्य राजधर्मस्य शाश्वतीमव्यभिचरितां गतिं फलमपि न जानासीति मन्ये ॥ २१ ॥ एतद्राज्ञां सर्वराज्ञां समम्, यद्राजपुत्रेषु ज्येष्ठस्याभिषेकः । इक्ष्वाकूणां तज्येष्ठाभिषेचनं विशेषतः स्यात्संभाव्यते । ‘राज्ञां सर्वम्’ इति पाठे सर्वमित्यत्र च्छान्दसी षष्ठ्यर्थे द्वितीया । सर्वेषामित्यर्थः ॥ २२ ॥ धर्मेणैकेन रक्षा रक्षणं येषां तेषां धर्मेकरक्षणम् । धर्ममेकं रक्षन्ति तेषां वा । कुलक्रमागतचारित्र्येण शोभावतां यच्चारित्र्यविषयकं शौदीर्यं गर्वस्तदयं त्वां प्राप्य त्वत्संबन्धान्निवर्तितमित्यर्थः ॥ २३ ॥ तथा त्वद्यपि महाकुलप्रसूतायामेवंविधबुद्धिकारणं न पश्यामीत्याह—तवापीति । हे सुमहाभागे । तदुपपादकं विशेषणं जनेन्द्रकुलपूर्वके इति । जनेन्द्रः कैकेयकुलकूटस्थः पूर्वकः कारणं यस्यास्तथाभूते । अतो महाकुलप्रसूतायास्तव गर्हितोऽयं बुद्धिमोहस्त्वयि कथं संभूत इत्यन्वयः । ‘जनेन्द्राः कुलपूर्वगाः’ इति पाठे तव पितृवंशराजानोऽपि कुलपूर्वं कुलज्येष्ठं गच्छन्ति । राजत्वेन तादृश इत्यर्थः । शेषं प्राग्वत् ॥ २४ ॥ सर्वथा लब्धबुद्धिमहं नानुवर्तिष्य इत्याह—न त्विति ॥ २५ ॥ न केवलं त्वदिष्टाकरणम् । किं त्वनिष्टमपि करिष्यामीत्याह—एष इति । अत्रि-

यार्थं तत्संपादनार्थम् ॥ २६ ॥ दासभूतो दासत्वं प्राप्तः । मद्राज्येच्छोस्तवानिष्टसंपादनार्थमित्याशयः । न केवलं त्वत्कोपादेवैतदाचरणम्, अपि तु परमार्थत एवेत्याह—सुस्थितेनेति । सुखप्रतिष्ठेन चित्तेनेत्यर्थः । ज्येष्ठानुवर्तनस्यैव शास्त्रतः परमहितत्वादिति भावः ॥ २७ ॥ प्रियेतरैर्दुःखकरैः ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्रिसप्ततितमः सर्गः ॥ ७३ ॥

तामिति ॥ १ ॥ अंशश्च भ्रष्टा भव । वनं गच्छेत्यर्थः । मृतं भर्तारमुद्दिश्य रुदती मा भव । धर्मत्यागेन भार्यापतिभावस्य नष्टत्वादिति भावः । केचित्तु—परित्यक्तधर्मणस्ते पुत्रजीवनमसंभावितम्, अतो मा मां मृतं दृष्ट्वा रुदती भवेत्यर्थः । तव पुत्रमरणकृतः शोकोऽस्त्विति भाव इत्याहुः ॥ २ ॥ अदूषयत्त्वत्संबन्धि किं गुणादिकमदूषयत् । तुल्यं युगपत् ॥ ३ ॥ तस्माद्भ्रूणहत्यां शाखाभ्येतृब्रह्महत्यां प्राप्तासि । उत्तमक्षत्रियस्य राज्ञो भर्तृवधाद्रामादीनां विवासनाच्चेति भावः । नरकं गच्छ । प्राप्तकाले लोद । नरक एव ते न्यायप्राप्त इत्यर्थः ॥ ४ ॥ ईदृशं भर्तृमरणरामविवासनरूपम् । घोरेण कर्मणा । कर्मणो घोरत्वं च सामान्यविषयवरद्वयस्येदृशविशेषविषयत्वकरणम् । सर्वलोकप्रियं रामं हित्वा विवाय । भयं कैकेयीपुत्रोऽयं तद्भदेव दुष्टस्वभाव इति लोककलङ्करूपम् । यद्वा त्वदोपतो रामो मां त्यक्ष्यतीति भयम् । यद्वा महापातकयुतायास्तव संसर्गेण पञ्चमपातकित्वरूपभयम् ॥ ५ ॥ तदेवाह—त्वदिति । जीवलोके च । चात्परलोके च । प्रतिपादितः प्रापितः ॥ ६ ॥

मातृरूपे ममामित्रे नृशंसे राज्यकामुके । न तेऽहमभिभाष्योऽस्मि दुर्वृत्ते पतिघातिनि ॥ ७
 कौसल्या च सुमित्रा च याश्चान्या मम मातरः । दुःखेन महताविष्टास्त्वां प्राप्य कुलदूषिणीम् ॥ ८
 न त्वमश्वपतेः कन्या धर्मराजस्य धीमतः । राक्षसी तत्र जातासि कुलप्रभ्वंसिनी पितुः ॥ ९
 यत्त्वया धार्मिको रामो नित्यं सत्यपरायणः । वनं प्रस्थापितो वीरः पितापि त्रिदिवं गतः ॥ १०
 यत्प्रधानासि तत्पापं मयि पित्रा विना कृते । भ्रातृभ्यां च परित्यक्ते सर्वलोकस्य चाप्रिये ॥ ११
 कौसल्यां धर्मसंयुक्तां वियुक्तां पापनिश्चये । कृत्वा कं प्राप्यसे ह्यद्य लोकं निरयगामिनी ॥ १२
 किं नावबुध्यसे कूरे नियतं बन्धुसंश्रयम् । ज्यैष्ठं पितृसमं रामं कौसल्यायात्मसंभवम् ॥ १३
 अङ्गप्रत्यङ्गजः पुत्रो हृदयाच्चाभिजायते । तस्मात्प्रियतरो मातुः प्रिय एव तु बान्धवाः ॥ १४
 अन्यदा किल धर्मज्ञा सुरभिः सुरसंमता । वहमानौ ददर्शोर्व्यां पुत्रौ विगतचेतसौ ॥ १५
 तावर्धदिवसं श्रान्तौ दृष्ट्वा पुत्रौ महीतले । रुरोद पुत्रशोकेन बाष्पपर्याकुलेक्षणम् ॥ १६
 अधस्ताद्भ्रजतस्तस्याः सुरराज्ञो महात्मनः । बिन्दवः पतिता गात्रे सूक्ष्माः सुरभिगन्धिनः ॥ १७
 निरीक्षमाणस्तां शको ददर्श सुरभिं स्थिताम् । आकाशे विष्टितां दीनां रुदतीं भृशदुःखिताम् ॥ १८
 तां दृष्ट्वा शोकसंतप्तां वज्रपाणिर्यशस्विनीम् । इन्द्रः प्राञ्जलिरुद्विग्नः सुरराजोऽब्रवीद्वचः ॥ १९
 भयं कच्चिन्न चास्मासु कुतश्चिद्विद्यते महत् । कुतोनिमित्तः शोकस्ते ब्रूहि सर्वहितैषिणि ॥ २०
 एवमुक्ता तु सुरभिः सुरराजेन धीमता । प्रत्युवाच ततो धीरा वाक्यं वाक्यविशारदा ॥ २१
 शान्तं पापं न वः किञ्चित्कुतश्चिदमराधिप । अहं तु मग्नौ शोचामि स्वपुत्रौ विषमे स्थितौ ॥ २२
 एतौ दृष्ट्वा कृशौ दीनौ सूर्यरश्मिप्रतापितौ । बध्यमानौ बलीवदौ कर्षकेण दुरात्मना ॥ २३
 मम कायात्प्रसूतौ हि दुःखितौ भारपीडितौ । यौ दृष्ट्वा परितप्येऽहं नास्ति पुत्रसमः प्रियः ॥ २४
 यस्याः पुत्रसहस्रैस्तु कृत्स्नं व्याप्तमिदं जगत् । तां दृष्ट्वा रुदतीं शको न सुतान्मन्यते परम् ॥ २५
 इन्द्रो ह्यश्रुनिपातं तं स्वगात्रे पुण्यगधिनम् । सुरभिं मन्यते दृष्ट्वा भूयसीं तामिहेश्वरः ॥ २६
 समाप्रतिमवृत्ताया लोकधारणकाम्यया । श्रीमत्या गुणमुख्यायाः स्वभावपरिचेष्टया ॥ २७

न तेऽहमभिभाष्यः । मत्संभाषणं त्वया न कार्यमित्यर्थः ॥ ७ ॥
 ॥ ८ ॥ न त्वमश्वपतेः कन्या । तत्कुलोचिता कन्या न भवसी-
 त्यर्थः । पितुरित्यस्य ममेति शेषः । यद्वा स्वपितुः कुलस्य प्रभ्वं-
 सिनी दुश्चरित्रत्वव्यवस्थापिका ॥ ९ ॥ पिता मम । गतो गमितः
 ॥ १० ॥ यत्प्रधाना यत्पापप्रधाना । तत्पापं तत्पापफलम् ।
 पितृभ्रातृरहितेऽत एत त्वन्निमित्तं सर्वलोकप्रिये मयि वृत्तं
 तत्राहित्यरूपं सर्वलोकप्रियत्वरूपं च ॥ ११ ॥ हे पापनिश्चये,
 वियुक्तां पतिपुत्रवियुक्तां कृत्वा । कं लोकं कं नरकलोकम् ॥ १२ ॥
 बन्धुसंश्रयं बन्धूनामाश्रयभूतम् । कौसल्याया आत्मसंभवमौ-
 रसम् । संधिस्वार्थः । एवंगुणविशिष्टं किं नावबुध्यसे । न
 जानासीत्यर्थः ॥ १३ ॥ अस्त्वौरसस्ततः किं तत्राह—अङ्गे-
 त्यादि । अङ्गानि मुखवक्षउदरपाणिपादरूपाणि । प्रत्यङ्गानि
 नेत्राङ्गुल्यादीनि । एतेन 'अङ्गादङ्गात्संभवसि' इति श्रुतौ वीप्स-
 याङ्गप्रत्यङ्गग्रहणं सूचितम् । एतेन तस्य सर्वाङ्गतेजःसंभूतत्वं
 दर्शितम् । 'यदेतदेतस्तत्सर्वेभ्योऽङ्गेभ्यस्तेजःसंभूतम्' इति
 श्रुतेः । स्त्रिया रक्तमेव रेतः । हृदयं हृदयपुण्डरीकमात्मधि-
 ष्ठानम् । अनेन 'हृदयादधिजायसे' इति श्रुत्यर्थ उक्तः । यदेवं
 तस्मान्मातुरौरसः पुत्रः प्रियतरः । 'आत्मा वै पुत्रनामासि' इति
 श्रुतेः । निरुपाधिप्रेमास्पदत्वं चात्मनः सर्वलोकसिद्धमेव ।
 नान्यत्तुमात्रादयः प्रिया एव, न तु प्रियतराः । एवं

चौरसवियोगदुःखमतिदुःसहमिति भावः । 'प्रियत्वाच्च तु बान्धवः'
 इति पाठं मत्वा तीर्थनेत्यं व्याख्यातम्—प्रियत्वादेव न बान्धवो
 बन्धुदत्तपुत्रादिवन्न भवतीति । तत्र नार्थसामञ्जस्यमिति कतक-
 संमतपाठ एव ज्यायान् ॥ १४ ॥ अत्रार्थे इतिहासमाह—
 अन्यदेति । कस्मिंश्चित्पूर्वकाल इत्यर्थः । सुरभिः कामधेनुः ।
 किलेयैतिह्ये । धर्मज्ञाः पुराविदो वृद्धा एवं वदन्ति किलेत्यर्थः ।
 वहमानौ हलम् ॥ १५ ॥ अर्धदिवसं दिवसस्यार्धं व्याप्य वह-
 नेन श्रान्तौ दृष्ट्वा । पुत्रौ स्वाङ्गजौ कुतोऽपि हेतोर्भुवं गतौ ।
 वक्ष्यति च—मम कायात्प्रसूताविति ॥ १६ ॥ सुरराज्ञः सुर-
 राजस्य । अनित्यत्वाच्च टच् ॥ १७ ॥ १८ ॥ १९ ॥ अस्मा-
 खमरेषु । कुतोनिमित्तः किंनिमित्तकः । कुत इत्याद्यादिलात्प्र-
 थमार्थे तसिद्ध । न चास्माखिति नञि काकुर्दृष्टव्या ॥ २० ॥
 ॥ २१ ॥ किञ्चिदपि भयं कुतोऽपि हेतोर्भुवाम् नास्ति ।
 शान्तं पापमित्यादिकमनुचितश्रवणजदोषनिवर्तको वचनवि-
 शेषो युष्मद्दुःखजनकं पापं शान्तमित्यर्थकः । किं लहं मग्नौ
 दुःखमग्नौ विषमे देशे स्थितौ कर्षकेण प्रतोदादिना बध्यमानौ
 ताव्यमानौ दृष्ट्वा शोचामि ॥ २२ ॥ २३ ॥ नास्ति पुत्रसमः
 प्रिय इति सुरभिवचनोपसंहारः ॥ २४ ॥ अथेन्द्रव्यापारमाह—
 यस्या इति । पुत्रसहस्रैः साक्षात्पुत्रसंतानपतितैः । तां
 रुदतीं दृष्ट्वा इन्द्रोऽपि सुतात्परमधिकं किमपि न मन्यते ॥ २५ ॥
 इह संसारे । भूयसीं सर्वोत्कृष्टाम् ॥ २६ ॥ समं सर्वप्राण्यनुग्रहे

यस्याः पुत्रसहस्राणि सापि शोचति कामधुक् । किं पुनर्या विना रामं कौसल्या वर्तयिष्यति ॥ २८
 एकपुत्रा च साध्वी च विवत्सेयं त्वया कृता । तस्मात्त्वं सततं दुःखं प्रेत्य चेह च लप्स्यसे ॥ २९
 अहं त्वपचितिं भ्रातुः पितुश्च सकलामिमाम् । वर्धनं यशसश्चापि करिष्यामि न संशयः ॥ ३०
 आनाय्य च महाबाहुं कोशलेन्द्रं महाबलम् । स्वयमेव प्रवेक्ष्यामि वनं मुनिनिषेवितम् ॥ ३१
 नह्यहं पापसंकल्पे पापे पापं त्वया कृतम् । शक्तो धारयितुं पौरैश्च कण्ठैर्निरीक्षितः ॥ ३२
 सा त्वमग्निं प्रविश वा स्वयं वा विश दण्डकान् । रज्जुं बद्ध्वाथवा कण्ठे नहि तेऽन्यत्परायणम् ॥ ३३
 अहमप्यवनीं प्राप्ते रामे सत्यपराक्रमे । कृतकृत्यो भविष्यामि विप्रवासितकल्मषः ॥ ३४
 इति नाग इवारण्ये तोमराङ्कुशतोदितः । पपात भुवि संकुद्धो निःश्वसन्निव पन्नगः ॥ ३५
 संरक्तनेत्रः शिथिलाम्बरस्तथा विधूतसर्वाभरणः परंतपः ।
 बभूव भूमौ पतितो नृपात्मजः शचीपतेः केतुरिवोत्सवक्ष्ये ॥ ३६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

दीर्घकालात्समुत्थाय संज्ञां लब्ध्वा स वीर्यवान् । नेत्राभ्यामश्रुपूर्णाभ्यां दीनामुद्रीक्ष्य मातरम् ॥ १
 सोऽमात्यमध्ये भरतो जननीमभ्यकुत्सयत् । राज्यं न कामये जातु मन्त्रये नापि मातरम् ॥ २
 अभिषेकं न जानामि योऽभूद्राज्ञा समीक्षितः । विप्रकृष्टे ह्यहं देशे शत्रुघ्नसहितोऽभवम् ॥ ३
 वनवासं न जानामि रामस्याहं महात्मनः । विवासनं च सौमित्रेः सीतायाश्च यथाभवत् ॥ ४
 तथैव क्रोशतस्तस्य भरतस्य महात्मनः । कौसल्या शब्दमाज्ञाय सुमित्रां चेदमब्रवीत् ॥ ५
 आगतः क्रूरकार्यायाः कैकेय्या भरतः सुतः । तमहं द्रष्टुमिच्छामि भरतं दीर्घदर्शिनम् ॥ ६
 एवमुक्त्वा सुमित्रां तां विवर्णवदना कृशा । प्रतस्थे भरतो यत्र वेपमाना विचेतना ॥ ७
 स तु राजात्मजश्चापि शत्रुघ्नसहितस्तदा । प्रतस्थे भरतो येन कौसल्याया निवेशनम् ॥ ८
 ततः शत्रुघ्नभरतौ कौसल्यां प्रेक्ष्य दुःखितौ । पर्यष्वजेतां दुःखार्तां पतितान् नष्टचेतनाम् ॥ ९

वैषम्यरहितमप्रतिमं सर्वोत्तमं वृत्तं चरित्रं यस्याः । श्रीमत्या इष्टदानैश्वर्यशक्तिमत्याः । गुणमुख्यायाः सत्यरूपमुख्यगुणवत्याः । लोकधारणकाम्यया प्रवृत्ताया इति शेषः । स्वभावपरिचेष्टया 'आह्वारनिद्राभयमैथुनानि सामान्यमेतत्पशुभिर्नराणाम्' इति सामान्यप्राप्तमिथुनीभावलक्षणया ॥ २७ ॥ यस्याः पुत्रसहस्राणि संतानपरम्पराद्वारेण सन्ति सापि शोचति, किं पुनर्मानुषी एकपुत्रा कौसल्या रामं विना वर्तयिष्यति जीविष्यति । शोकेन विविष्टा सतीति शेषः । इदं किं वक्तव्यमित्यर्थः ॥ २८ ॥ विवत्सा विवत्सेव । यदेवम्—तस्मादिति ॥ २९ ॥ अपचितिं पूजाम् । पितुरिमां वक्ष्यमाणौर्ध्वदेहिकक्रियारूपां पूजां करिष्यामीत्यपकर्षः ॥ ३० ॥ अथ यशोवर्धनं भ्रातृपूजां चाह—आनाय्येत्यादि । महाबाहुं रामम् । वनं प्रवेक्ष्यामि । तद्व्रतसमाप्तये तत्प्रतिनिधितयेति भावः ॥ ३१ ॥ पापं ज्येष्ठ-विवासनपूर्वकं कनिष्ठराज्यरूपम् ॥ ३२ ॥ अस्य मरणान्तमेव प्रायश्चित्तमित्याह—सेति । बुद्धिपूर्वकृतमहापापेत्यर्थः । कण्ठे रज्जुं बद्ध्वा स्वस्य भ्रियस्तेति शेषः । परायणं गतिः ॥ ३३ ॥ विप्रवासितकल्मषो दूरीकृतकल्मः ॥ ३४ ॥ इतीत्यस्य विल-प्येति शेषः । 'नाग इवारण्यस्तोमरः' इति पाठान्तरम् । संकुद्धः पन्नग इव श्वसन्नित्यन्वयः । पाठान्तरेऽरण्ये तत्संब-

न्धिनि बन्धनस्थाने तोमराङ्कुशतोदितो नाग इवेत्यर्थः । भुवि पपात । भरत इति शेषः ॥ ३५ ॥ शचीपतेः केतुरिन्द्रध्वजः । उत्सवक्षय उत्सवान्ते ॥ ३६ ॥ इति श्रीरामाभिरामे श्री-रामीये रामायणतिलके वाल्मीकीय आदिकाव्येऽयोध्याकाण्डे चतुःसप्ततितमः सर्गः ॥ ७४ ॥

दीनां स्वमनीषितभङ्गतः ॥ १ ॥ अमात्या भरतागमनं श्रुत्वा प्राप्ताः सुमन्त्रादयः । अभ्यकुत्सयत् । लोकसेव स्वस्यापि कैकेयीकृतव्यवहारे परमानिष्टताख्यापनायोक्तीत्यैव सर्वलोकसमक्षं जगर्ह इत्यर्थः । अथ प्रयोजकत्वानुमन्तृत्वाद्यपि स्वस्य प्रकृतविषये नास्तीति मन्त्रिणः प्रत्यापयति—राज्यमित्यादि । मातरं नैव मन्त्रये । अपिरेवार्ये । राज्य-प्रहणार्थं न प्रेरयामि । तत्र हेतुः—राज्यं न कामये इति ॥ २ ॥ योऽभिषेको राज्ञा समीक्षितश्चिन्तितः । अज्ञाने हेतु-माह—विप्रकृष्ट इति । अतिदूरतरे इत्यर्थः ॥ ३ ॥ ४ ॥ तथैव प्राग्वदेव ॥ ५ ॥ दीर्घदर्शिनमैहिकामुष्मिककर्मणः कालान्तरभाविफलज्ञानक्षमबुद्धिमन्तम् । अतएव तं द्रष्टुमिच्छामि ॥ ६ ॥ ७ ॥ चापिभ्यां सुमन्त्रादयः । येन मार्गेण निवेशनम् । प्राप्यत इति शेषः ॥ ८ ॥ कौसल्यां खगृहात्प्रस्थिताम् ॥ ९ ॥

रुदन्तौ रुदती दुःखात्समेत्यार्या मनस्विनी । भरतं प्रत्युवाचेदं कौसल्या भृशदुःखिता ॥ १०
 इदं ते राज्यकामस्य राज्यं प्राप्तमकण्टकम् । संप्राप्तं बत कैकेय्या शीघ्रं क्रूरेण कर्मणा ॥ ११
 प्रस्थाप्य चीरवसनं पुत्रं मे वनवासिनम् । कैकेयी कं गुणं तत्र पश्यति क्रूरदर्शिनी ॥ १२
 क्षिप्रं मामपि कैकेयी प्रस्थापयितुमर्हति । हिरण्यनाभो यत्रास्ते सुतो मे सुमहायशाः ॥ १३
 अथवा स्वयमेवाहं सुमित्रानुचरा सुखम् । अग्निहोत्रं पुरस्कृत्य प्रस्थाप्ये येन राघवः ॥ १४
 कामं वा स्वयमेवाद्य तत्र मां नेतुमर्हसि । यत्रासौ पुरुषव्याघ्रस्तप्यते मे सुतस्तपः ॥ १५
 इदं हि तव विस्तीर्णं धनधान्यसमाचितम् । हस्त्यश्वरथसंपूर्णं राज्यं निर्यातितं तथा ॥ १६
 इत्यादिबहुभिर्वाक्यैः क्रूरैः संभर्त्सितोऽनघः । विव्यथे भरतस्तीव्रव्रणे तुद्येव सूचिना ॥ १७
 पपात चरणौ तस्यास्तदा संभ्रान्तचेतनः । विलप्य बहुधासंज्ञो लब्धसंज्ञस्तदाभवत् ॥ १८
 एवं विलपमानां तां प्राञ्जलिर्भरतस्तदा । कौसल्यां प्रत्युवाचेदं शोकैर्बहुभिरावृताम् ॥ १९
 आर्ये कस्मादजानन्तं गर्हसे मामकल्मषम् । विपुलां च मम प्रीतिं स्थितां जानासि राघवे ॥ २०
 कृतशास्त्रानुगा बुद्धिर्मा भूतस्य कदाचन । सत्यसंधः सतां श्रेष्ठो यस्यार्योऽनुमते गतः ॥ २१
 प्रैष्यं पापीयसां यातु सूर्यं च प्रति मेहतु । हन्तु पादेन गां सुप्तां यस्यार्योऽनुमते गतः ॥ २२
 कारयित्वा महत्कर्म भर्ता भृत्यमनर्थकम् । अधर्मो योऽस्य सोऽस्यास्तु यस्यार्योऽनुमते गतः ॥ २३
 परिपालयमानस्य राज्ञो भूतानि पुत्रवत् । ततस्तु द्रुह्यतां पापं यस्यार्योऽनुमते गतः ॥ २४
 बलिषड्भागमुद्धृत्य नृपस्यारक्षितुः प्रजाः । अधर्मो योऽस्य सोऽस्यास्तु यस्यार्योऽनुमते गतः ॥ २५
 संश्रुत्य च तपस्विभ्यः सत्रे वै यज्ञदक्षिणाम् । तां चापलपतां पापं यस्यार्योऽनुमते गतः ॥ २६
 हस्त्यश्वरथसंवाधे युद्धे शस्त्रसमाकुले । मा स कार्षीत्सतां धर्मं यस्यार्योऽनुमते गतः ॥ २७
 उपदिष्टं सुसूक्ष्मार्थं शास्त्रं यत्नेन धीमता । स नाशयतु दुष्टात्मा यस्यार्योऽनुमते गतः ॥ २८
 मा च तं व्यूढवाहंसं चन्द्रभास्करतेजसम् । द्राक्षीद्राज्यस्थमासीनं यस्यार्योऽनुमते गतः ॥ २९

समेलालिङ्ग्य । तादृशसमयेऽप्यालिङ्गनकरणयोग्यं विशेषणम्
 —मनस्विनीति ॥ १० ॥ राज्यं प्राप्तम् । भुङ्क्ष्वेति शेषः ।
 राज्यप्राप्तिप्रकारमाह—क्रूरेण रामविवासनरूपेण कर्मणा । कै-
 केय्या । तयैत्यर्थे शेषत्वविवक्षायाम् । संप्राप्तं राजतः । ततश्च
 ल्या प्राप्तमिति भावः ॥ ११ ॥ लमपि मे पुत्र इति तव
 राज्यदाने न किमपि मे दुःखम्, अपि तु चीरवसनं वनचा-
 रिणं चीरवसनत्वादिवनचारिवेषं मे पुत्रं रामं लदागमनादपि
 पूर्वं शीघ्रं वनं प्रति प्रस्थाप्य राजानं मारितवती कैकेयी तत्र
 तादृशप्रस्थापने कं गुणं पश्यतीति न जाने । इति दुःखमिति
 शेषः । स्थिते तु रामे स एव पितृवाक्यात्त्वामेवामिषिच्य
 रक्षेत, अतो व्यर्थोऽयं तत्प्रयास इति भावः ॥ १२ ॥ मामपि
 प्रस्थापयितुमर्हति । मां प्रति तस्या दुःखहेतुलप्रकृतेरिति
 भावः । हिरण्यनाभो हिरण्यवर्णनाभियुक्तः । इदमसाधारणं
 रामलक्षणम् ॥ १३ ॥ कैकेयीचित्तानुवृत्तेस्तव राजसंस्कारे-
 ऽधिकारो नास्तीति ध्वनयन्त्याह—अथवेति । अग्निहोत्रमिति
 राजदेहस्याप्युपलक्षणम् । कैकेयीवर्त्मगमने भरतो मे प्रेतकार्यं
 न कुर्यादिति राज्ञा निषेधादिति भावः ॥ १४ ॥ अथवा
 तवातत्पक्षले राजसंस्कारादि कृत्वा पश्चान्मां तत्र नये-
 त्याह—कामं वेति । तप्यते तप्यते चेत्यपि बोध्यम् ॥ १५ ॥
 समाचितं व्याप्तम् । निर्यातितं दत्तम् । 'निर्यातनं वैरशुद्धौ
 दाने न्यासार्पणे मतम्' ॥ १६ ॥ व्रणे प्राचीने सूचिना
 प्रतुद्येव संभर्त्सितः । कैकेयीपक्षलधिया गर्हितो विव्यथे ।

पितृभ्रातृवियोगखिन्नेनाश्वासार्थमागतस्थलेऽपि खेदहेतुवचनश्र-
 वणादिति भावः ॥ १७ ॥ असंज्ञ इति छेदः ॥ १८ ॥ विलप-
 मानामिदं ते राज्यकामस्येत्यादि भाषमाणाम् ॥ १९ ॥ अजा-
 नन्तम् । अत्रत्यवृत्तान्तमिति शेषः । राघवे तद्विषये मम हृदि
 पूर्वं स्थितां विपुलां प्रीतिं जानास्येव । इदानीं तु ततोऽधिका
 पितृबुद्धेरपि तत्रैवोपसंहारात् ॥ २० ॥ इममर्थं परबुद्धेरप्रत्य-
 क्षलाच्छपथैः प्रस्थापयति—कृतेति । सत्यसंधत्वादियुगविशिष्ट
 आर्यो रामो यस्यानुमते संमते सति वनं गतस्तस्य कृतशास्त्रानुगा
 गुरुष्विक्षितश्रुतिस्मृतिमार्गगा बुद्धिर्मा भूत् । इतोऽधिकानर्था-
 भावादयं परमः शपथः । अतः परं प्रपन्नः । सामान्येन शप-
 थकरणमपि विशेषतः स्वस्मिन्नपि पर्यवस्यतीति बोध्यम् ॥ २१ ॥
 प्रैष्यं प्रैष्यत्वं प्रति । मेहतु अभिमुखं मूत्रादि करोतु ॥ २२ ॥
 यो भर्ता भृत्यं महत्कर्म कारयित्वा अनर्थकं भृतरहितं करोति
 तस्य योऽधर्मः सोऽस्यास्त्वित्यन्वयः ॥ २३ ॥ ततस्तस्यै ।
 आद्यादिलाच्चतुर्थ्यर्थे तसिः । यस्यानुमते गतस्तस्यास्त्विति शेषः
 ॥ २४ ॥ बलिः करस्तद्रूपं षड्भागमुद्धृत्यादाय प्रजा अरक्षि-
 तुर्योऽधर्मः सोऽस्यास्तु ॥ २५ ॥ सत्रे यागे । संश्रुत्य प्रति-
 ज्ञाय । अपलपतां तपस्विभ्यो ऋत्विग्भ्यः ॥ २६ ॥ सतां
 धर्ममपराङ्मुखतया युद्धम् ॥ २७ ॥ सुसूक्ष्मार्थं शास्त्रं वेदः ।
 धीमता । आचार्येणेति शेषः । ब्रह्मोज्ज्वलरूपं पापं प्राप्नोति-
 त्यर्थः ॥ २८ ॥ व्यूढो विशालो बाहू अंसी च यस्य तं रामं

पायसं कृसरं छागं वृथा सोऽश्नातु निर्वृणः । गुरुंश्चाप्यवजानातु यस्यार्योऽनुमते गतः ॥	३०
गवां स्पृशतु पादेन गुरुं परिबदेत च । मित्रे द्रुह्येत सोऽत्यर्थं यस्यार्योऽनुमते गतः ॥	३१
विश्वासात्कथितं किञ्चित्परिवादं मिथः कञ्चित् । विवृणोतु स दुष्टात्मा यस्यार्योऽनुमते गतः ॥	३२
अकर्ता चाकृतज्ञश्च त्यक्तश्च निरपत्रपः । लोके भवतु विद्विष्टो यस्यार्योऽनुमते गतः ॥	३३
पुत्रैर्दासैश्च भृत्यैश्च स्वगृहे परिवारितः । स एको मृष्टमश्नातु यस्यार्योऽनुमते गतः ॥	३४
अप्राप्य सदृशान्दाराननपत्यः प्रमीयताम् । अनवाप्य क्रियां धर्म्यां यस्यार्योऽनुमते गतः ॥	३५
मात्मनः संततिं द्राक्षीत्स्वेषु दारेषु दुःखितः । आयुः समग्रमप्राप्य यस्यार्योऽनुमते गतः ॥	३६
राजस्त्रीबालवृद्धानां वधे यत्पापमुच्यते । भृत्यत्यागे च यत्पापं तत्पापं प्रतिपद्यताम् ॥	३७
लाक्षया मधुमांसेन लोहेन च विषेण च । सदैव विभृयाङ्गुल्यान्यस्यार्योऽनुमते गतः ॥	३८
सङ्ग्रामे समुपोढे च शत्रुपक्षभयंकरे । पलायमानो वधेयत यस्यार्योऽनुमते गतः ॥	३९
कपालपाणिः पृथिवीमटतां चीरसंवृतः । भिक्षमाणो यथोन्मत्तो यस्यार्योऽनुमते गतः ॥	४०
मद्यप्रसक्तो भवतु स्त्रीष्वक्षेषु च नित्यशः । कामक्रोधाभिभूतश्च यस्यार्योऽनुमते गतः ॥	४१
मास्य धर्मे मनो भूयादधर्मे स निषेवताम् । अपात्रवर्षी भवतु यस्यार्योऽनुमते गतः ॥	४२
संचितान्यस्य वित्तानि विविधानि सहस्रशः । दस्युभिर्विप्रलुप्यन्तां यस्यार्योऽनुमते गतः ॥	४३
उभे संध्ये शयानस्य यत्पापं परिकल्प्यते । तच्च पापं भवेत्तस्य यस्यार्योऽनुमते गतः ॥	४४
यदग्निदायके पापं यत्पापं गुरुतल्पगे । मित्रदोहे च यत्पापं तत्पापं प्रतिपद्यताम् ॥	४५
देवतानां पितॄणां च मातापित्रोस्तथैव च । मा स कार्षीत्स शुश्रूषां यस्यार्योऽनुमते गतः ॥	४६
सतां लोकात्सतां कीर्त्याः सज्जुष्टात्कर्मणस्तथा । भ्रश्यतु क्षिप्रमद्यैव यस्यार्योऽनुमते गतः ॥	४७
अपास्य मातृशुश्रूषामनर्थं सोऽवतिष्ठताम् । दीर्घबाहुर्महावक्षा यस्यार्योऽनुमते गतः ॥	४८
बहुभृत्यो दरिद्रश्च ज्वररोगसमन्वितः । समायात्सततं क्लेशं यस्यार्योऽनुमते गतः ॥	४९
आशामाशंसमानानां दीनानामूर्ध्वचक्षुषाम् । अर्थिनां वितथां कुर्याद्यस्यार्योऽनुमते गतः ॥	५०
मायया रमतां नित्यं पुरुषः पिशुनोऽशुचिः । राज्ञो भीतस्त्वधर्मात्मा यस्यार्योऽनुमते गतः ॥	५१
ऋतुक्रातां सतीं भार्यामृतुकालानुरोधिनीम् । अतिवर्तेत दुष्टात्मा यस्यार्योऽनुमते गतः ॥	५२
विप्रलुप्तप्रजातस्य दुष्कृतं ब्राह्मणस्य यत् । तदेतत्प्रतिपद्येत यस्यार्योऽनुमते गतः ॥	५३
ब्राह्मणायोद्यतां पूजां विहन्तु कलुषेन्द्रियः । बालवत्सां च गां दोग्धु यस्यार्योऽनुमते गतः ॥	५४

राज्यस्यम् । अतएवासीनं सिंहासने मा द्राक्षीत् । तादृशरामदर्शनभाग्यरहितो भवतु । ज्येष्ठानुवर्तेनरहितो भवन्नित्यर्थः । तावत्पर्यन्तं जीवं मा भूदिति वा ॥ २९ ॥ कृसरं तिलमुद्र-तण्डुलात्मकम् । छागं छागमांसम् । वृथा श्रद्धादिनिमित्तं विना अश्नातु अशनजं पापं प्राप्नोतु ॥ ३० ॥ गवासिति । अङ्गमिति शेषः । परिवदेतापवदेत् । मित्रे मित्राय ॥ ३१ ॥ विश्वासा-त्त्रयं क्वापि न प्रकटयिष्यतीति विश्वासात् । मिथो रहसि । 'मित्रोऽप्योन्यरहस्योः' । किञ्चित्परिवादं कस्यचित्पुरापानादि-दोषम् ॥ ३२ ॥ अकर्ता प्रत्युपकारकर्ता । अतएवाकृतज्ञः, अतएव त्यक्तः सज्जनैः । 'त्यक्तात्मा' इति पाठे सज्जनैस्त्यक्त आत्मा स्वरूपं यस्येत्येवार्थः । उद्वन्धनादिना त्यक्तदेह इत्यर्थं तीर्थः । अतएव लोके विद्विष्टश्च भवतु ॥ ३३ ॥ एको मृष्टम-श्नातु, इतरेष्वभोजितेषु ॥ ३४ ॥ प्रमीयतां प्रियताम् । धर्म्या क्रियामभिहोत्रादिकाम् । प्रियतामित्यनुकर्षः ॥ ३५ ॥ दुःखित इत्यस्य भवन्निति शेषः । अप्राप्येत्यस्य प्रियतामिति शेषः ॥ ३६ ॥ राजस्त्रीत्यादौ यस्यार्य इत्याद्यनुषङ्गः ॥ ३७ ॥ लाक्षयेति ।

पतनीयतासंपादकवस्तुविक्रयेत्यर्थः । भृत्यान्भरणीयानुपुत्र-दारादीन् ॥ ३८ ॥ समुपोढे प्राप्ते ॥ ३९ ॥ चीरं जीर्णमलि-नवस्त्रम् । ब्रह्माद्वा भवन्निति शेषः । तादृशी निषिद्धाचरणा प्रव्रज्या भवन्निति वा भावः ॥ ४० ॥ ४१ ॥ अपात्रवर्षी अपात्रे दाता ॥ ४२ ॥ दस्युभिर्विप्रलुप्यन्ताम् । त्यागभोगवि-हीनानि भवन्निति भावः ॥ ४३ ॥ उभे संध्ये । व्याप्येति शेषः ॥ ४४ ॥ ४५ ॥ देवतानामिति । देवतादिशुश्रूषारहि-तस्य यत्पापं तत्पापं स प्रतिपद्यतामित्यर्थः ॥ ४६ ॥ सतां कीर्त्याः सङ्गिः क्रियमाणश्चावायाः भ्रश्यतु । सा मा भूत-स्येत्यर्थः ॥ ४७ ॥ अनर्थे जीवशलायनर्थे ॥ ४८ ॥ समाया-त्प्राप्नुयात् ॥ ४९ ॥ अर्थिनामाशामिति संबन्धः । आशंसमा-नानां स्तुवताम् । ऊर्ध्वचक्षुषां दातृमुखनिरीक्षकाणाम् ॥ ५० ॥ मायया वञ्चनया । राज्ञो भीत इति । भयकारणं पिशुनत्वाद्येव ॥ ५१ ॥ ऋतुकालानुरोधिनीमृतुज्ञानकाललात्स्यसंनिहिताम् ॥ ५२ ॥ विप्रलुप्तप्रजातस्यान्वाद्यदानेन प्रनष्टसंतानस्य, त्रीद्वेषाद्वा तथाभूतस्य । यद्वा विप्रलुप्ता विवर्जिता प्रजाता जातापत्या जाया येन तस्य ॥ ५३ ॥ विहन्तु विघ्नयतु । बालवत्सां दोग्धु

धर्मदारान्परित्यज्य परदारान्निषेवताम् । त्यक्तधर्मरतिर्मूढो यस्यायौऽनुमते गतः ॥ ५५
 पानीयदूषके पापं तथैव विषदायके । यत्तदेकः स लभतां यस्यायौऽनुमते गतः ॥ ५६
 तृषार्तं सति पानीये विप्रलम्भेन योजयन् । यत्पापं लभते तत्स्याद्यस्यायौऽनुमते गतः ॥ ५७
 भक्त्या विवदमानेषु मार्गमाश्रित्य पश्यतः । तेन पापेन युज्येत यस्यायौऽनुमते गतः ॥ ५८
 एवमाश्वासयन्नेव दुःखार्तोऽनुपपात ह । विहीनां पतिपुत्राभ्यां कौसल्यां पार्थिवात्मजः ॥ ५९
 तदा तं शपथैः कष्टैः शपमानमचेतनम् । भरतं शोकसंतप्तं कौसल्या वाक्यमब्रवीत् ॥ ६०
 मम दुःखमिदं पुत्र भूयः समुपजायते । शपथैः शपमानो हि प्राणानुपरुणत्सि मे ॥ ६१
 दिष्ट्या न चलितो धर्मादात्मा ते सहलक्षणः । वत्स सत्यप्रतिज्ञो हि सतां लोकानवाप्स्यसि ॥ ६२
 इत्युक्त्वा चाङ्गमानीय भरतं भ्रातृवत्सलम् । परिष्वज्य महाबाहुं रुरोद भृशदुःखिता ॥ ६३
 एवं विलपमानस्य दुःखार्तस्य महात्मनः । मोहाच्च शोकसंरम्भाद्भव लुलितं मनः ॥ ६४
 लालप्यमानस्य विचेतनस्य प्रनष्टबुद्धेः पतितस्य भूमौ ।
 मुहुर्मुहुर्निःश्वसतश्च दीर्घं सा तस्य शोकेन जगाम रात्रिः ॥ ६५

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे पञ्चसप्ततितमः सर्गः ॥ ७५ ॥

षट्सप्ततितमः सर्गः ।

तमेवं शोकसंतप्तं भरतं कैकयीसुतम् । उवाच वदतांश्रेष्ठो वसिष्ठः श्रेष्ठवागृषिः ॥ १
 अलं शोकेन भद्रं ते राजपुत्र महायशः । प्राप्तकालं नरपतेः कुरु संयानमुत्तमम् ॥ २
 वसिष्ठस्य वचः श्रुत्वा भरतो धरणीं गतः । प्रेतकृत्यानि सर्वाणि कारयामास धर्मवित् ॥ ३
 उद्धृत्य तैलसंसेकात्स तु भूमौ निवेशितम् । अपीतवर्णवदनं प्रसुप्तमिव भूमिपम् ॥ ४
 संवेक्ष्य शयने चाग्रे नानारत्नपरिष्कृते । ततो दशरथं पुत्रो विललाप सुदुःखितः ॥ ५
 किं ते व्यवसितं राजन्प्रोषिते मय्यनागते । विवासे रामं धर्मज्ञं लक्ष्मणं च महाबलम् ॥ ६
 क यास्यसे महाराज हित्वेमं दुःखितं जनम् । हीनं पुरुषसिंहेन रामेणाक्लिष्टकर्मणा ॥ ७

शास्त्रोक्तदोहनाधिकं दोग्धु ॥ ५४ ॥ परदारान्निषेवतां यत्पापं
 तत्पापं प्रतिपद्यताम् । मूढः । भूयादिति शेषः ॥ ५५ ॥ एको
 यत्पापद्वयं तदेक एव लभतामित्यर्थः ॥ ५६ ॥ विप्रलम्भेन
 वञ्चनया योजयन् । अग्रयच्छञ्जित यावत् ॥ ५७ ॥ भक्त्या
 शिवविष्वादिदेवताभक्त्या । मार्गं तत्तदुपोद्बलकशैववैष्णवादि-
 शास्त्रमाश्रित्यायमुत्कृष्टोऽयं नेति विवदमानेषु यत्पापं यच्च
 तयोर्विवादं पश्यतः शृण्वतः पापं तेन पापेन स युज्येतेत्यर्थः ।
 'तस्य पापेन' इति पाठे तेषां यत्पापं तेन यस्यानुमते गतस्तस्य
 योगः संबन्धो भूयादित्यर्थः । भावे च युज्येतेति प्रयोगः ।
 'अयं परस्त्वयं नेति संरक्षाभिनिवेदिनः । यातुधाना भवन्त्येव
 पिशाचाश्च न संशयः ॥' इति शिवपुराणोक्तेः, 'यो ब्रह्मवि-
 विष्णुरुद्राणां मेदं युक्तिनिवेशतः । साधयेदुदरव्याधियुक्तो भवति
 मानवः ॥' इति कर्मविपाकशास्त्रोक्तेश्च । अत्र विवदमानानां
 जयोपायं ज्ञात्वा तदकथयतः पापमिति तीर्थव्याख्या । द्वयोः
 साम्यस्थापनपूर्वकं तेषां कलहशमनमकुर्वतः कलहप्रियस्य यत्पा-
 पमिति कतकव्याख्या ॥ ५८ ॥ ५९ ॥ ६० ॥ भूयोऽभ्यधिकं
 दुःखम् । हि यदेवं कष्टैः शपथैः शपमानो मे प्राणानुपरुणत्सि
 पीडयसि ॥ ६१ ॥ अथ विशुद्धभावं ज्ञालानुगृह्णाति—

दिष्ट्येति । आत्मान्तःकरणम् । लक्षणैः शुभलक्षणैः सहितः
 सहलक्षणस्ते आत्मेत्यर्थः । हे वत्स, हि यदि सत्यप्रतिज्ञो
 भविष्यसि तदा सतां लोकानवाप्स्यसि । कैकेय्यग्रे कृतां रामा-
 नयनप्रतिज्ञां सत्यां कुर्विति व्यङ्ग्यम् ॥ ६२ ॥ एवमनुगृह्य
 पुत्रोचितकृत्येनाश्वासयति—इत्युक्त्विति ॥ ६३ ॥ शोकसंर-
 म्भाच्छोकाधिक्यात् । तत एव मोहः । लुलितं क्षुभितम्
 ॥ ६४ ॥ दीर्घं यथा भवति तथा रात्री रात्रिशेषः । पाठान्तरे
 धर्ममुष्णं यथा भवति तथा ॥ ६५ ॥ अत्रैकलोकोऽधिक
 इति कतकसंख्यया ज्ञायते ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽथोऽध्याकाण्डे पञ्चस-
 सप्ततितमः सर्गः ॥ ७५ ॥

तमिति । वसिष्ठः । भरतागमनं श्रुत्वागत इति शेषः ॥ १ ॥
 संयानं प्रेतनिर्हारम् ॥ २ ॥ धरणीं गतः । वसिष्ठं साष्टाङ्गं
 नमस्कृत्येत्यर्थः । 'धारणां गतः' इति पाठे धैर्यं प्राप्त इत्यर्थः ।
 कारयामास तत्करणार्थं मन्त्रिणः प्रेरयामासेत्यर्थः ॥ ३ ॥
 बहुदिवसतैलावस्थानोपाधिना अपीतवर्णं वदनं यस्य तम्
 ॥ ४ ॥ दशरथमिति । उद्धृत्येति शेषः ॥ ५ ॥ व्यवसितं मनी-
 धितम् । प्रोषिते देशान्तरगते ॥ ६ ॥ रामेण हीनमिदं

योगक्षेमं तु तेऽव्यग्रं कोऽस्मिन्कल्पयिता पुरे । त्वयि प्रयाते स्वस्तात रामे च वनमाश्रिते ॥ ८
विधवा पृथिवी राजस्त्वया हीना न राजते । हीनचन्द्रेव रजनी नगरी प्रतिभाति माम् ॥ ९
एवं विलपमानं तं भरतं दीनमानसम् । अब्रवीद्वचनं भूयो वसिष्ठस्तु महामुनिः ॥ १०
प्रेतकार्याणि यान्यस्य कर्तव्यानि विशंपतेः । तान्यव्यग्रं महाबाहो क्रियतामविचारितम् ॥ ११
तथेति भरतो वाक्यं वसिष्ठस्याभिपूज्य तत् । ऋत्विक्पुरोहिताचार्योऽस्त्वरयामास सर्वशः ॥ १२
ये त्वग्रयो नरेन्द्रस्य अग्र्यगाराद्वहिष्कृताः । ऋत्विग्भिर्याजकैश्चैव ते ह्यन्ये यथाविधि ॥ १३
शिबिकायामथारोप्य राजानं गतचेतनम् । बाष्पकण्ठा विमनसस्तमूचुः परिचारकाः ॥ १४
हिरण्यं च सुवर्णं च वासांसि विविधानि च । प्रक्रिरन्तो जना मार्गे नृपतेरग्रतो ययुः ॥ १५
चन्दनागुरुनिर्यासान्सरलं पद्मकं तथा । देवदारुणि चाहृत्य क्षेपयन्ति तथापरे ॥ १६
गन्धानुच्चावचांश्चान्यास्तत्र गत्वाथ भूमिपम् । तत्र संवेशयामासुश्चितामध्ये तमृत्विजः ॥ १७
तदा हुताशनं हुत्वा जेपुस्तस्य तमृत्विजः । जगुश्च ते यथाशास्त्रं तत्र सामानि सामगाः ॥ १८
शिबिकाभिश्च यानैश्च यथाहं तस्य योषितः । नगरान्निर्ययुस्तत्र वृद्धैः परिवृतास्तथा ॥ १९
प्रसव्यं चापि तं चक्रुर्ऋत्विजोऽग्नित्तं नृपम् । स्त्रियश्च शोकसंतप्ताः कौसल्याप्रमुखास्तदा ॥ २०
कौश्वीनामिव नारीणां निनादस्तत्र शुश्रुवे । आर्तानां करुणं काले क्रोशन्तीनां सहस्रशः ॥ २१
ततो रुदन्यो विवशा विलप्य च पुनःपुनः । यानेभ्यः सरयूतीरमवतेरुनृपाङ्गनाः ॥ २२
कृत्वोदकं ते भरतेन साधेनृपाङ्गना मन्त्रिपुरोहिताश्च ।
पुरं प्रविश्याश्रुपरीतनेत्रा भूमौ दशाहं व्यनयन्त दुःखम् ॥ २३

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्सप्ततितमः सर्गः ॥ ७६ ॥

सप्तसप्ततितमः सर्गः ।

ततो दशाहेऽतिगते कृतशौचो नृपात्मजः । द्वादशेऽहनि संप्राप्ते श्राद्धकर्माण्यकारयत् ॥ १
ब्राह्मणेभ्यो धनं रत्नं ददावन्नं च पुष्कलम् । बास्तिकं बहु शुक्रं च गाश्चापि बहुशस्तदा ॥ २
दासीर्दासांश्च यानानि वेष्टमानि सुमहान्ति च । ब्राह्मणेभ्यो ददौ पुत्रो राज्ञस्तस्यौर्ध्वदेहिकम् ॥ ३
ततः प्रभातसमये दिवसे च त्रयोदशे । विललाप महाबाहुर्मरतः शोकमूर्च्छितः ॥ ४

दुःखितं जनं हिला क यास्यसीत्यन्वयः ॥ ७ ॥ ते तवासि-
म्पुरेऽयोध्यायाम् । योगक्षेमं प्रजानाम् । अव्यग्रं परित्यक्तुः-
खपारवश्यं यथा तथा । स्वः स्वर्गम् ॥ ८ ॥ ९ ॥ १० ॥
अविचारितं प्राचीनवैभवादिस्मरणरहितं यथा तथा ॥ ११ ॥
ऋत्विजो यज्ञकर्मणि वृताः । पुरोहितः सर्वहितप्रवर्तकः ।
तदुक्तम्—‘मन्त्रे च धर्मकृत्ये च शान्तिकर्मणि पौष्टिके ।
अध्वरे यश्च कुशलः स स्याद्राजपुरोहितः ॥’ इति । उपनीय
वेदाध्यापक आचार्यः ॥ १२ ॥ अग्र्यगाराद्वहिष्कृता अन्तः-
शवसत्त्वाद्वहिःप्रदेशे प्रतिष्ठापिताः । याजकैरुपद्रष्टृभिः ह्यन्ये
स्म ॥ १३ ॥ १४ ॥ हिरण्यं रजतम् । स्वर्णरजतपुष्पाणीति
यावत् ॥ १५ ॥ निर्यासो गुग्गुलादिः । सरलपद्मे काष्ठ-
भेदः । देवदारुणि देवदारुकाष्ठानि । क्षेपयन्ति । चिताम्राविति
शेषः ॥ १६ ॥ तत्र चितादेशे गत्वा तं चितामध्ये संवेश-
यामासुः स्थापयामासुः ॥ १७ ॥ जेपुः पैतृमेधिकमन्त्रान् ।
तस्य परलोकशुद्ध्यर्थमिति शेषः । तद्वलिजस्तयज्ञप्रवर्तकाः
॥ १८ ॥ १९ ॥ प्रसव्यमप्रदक्षिणम् । अग्नित्तमग्निं चित-
वन्तम् । अभ्यमेधान्तयज्ञकर्तारम् । स्त्रियश्च प्रसव्यं चक्रुरित्य-

न्वयः ॥ २० ॥ २१ ॥ २२ ॥ दशाहम् । अत्यन्तसंयोगे
द्वितीया । दुःखमाशौचम् । भूमौ । शयाना इति शेषः । इदं
ब्रह्मचर्यमात्रोपलक्षणम् । ननु ‘द्वादशाहेन भूपालः क्षत्रियः
षोडशेऽहनि’ इति स्मृतेः कथं क्षत्रियस्य दशाहेनाशौचालय
इति चेन्न । ‘क्षत्रियस्तु दशाहेन स्वकर्मनिरतः शुचिः’ इति
पराशरोक्तेरिति दिक् ॥ २३ ॥ ॥ इति श्रीरामाभिरामे श्रीरा-
मीये रामायणतिलके वाल्मीकीय आदिकाव्येऽयोध्याकाण्डे
षट्सप्ततितमः सर्गः ॥ ७६ ॥

तत इति । दशाहेऽतिगते एकादशेऽहनि कृतशाचाऽनुष्ठि-
तप्रेतविमुक्तिवैकादशाहश्राद्धः । श्राद्धकर्माणि द्वितीयमासिकादि-
सपिण्डीकरणान्तश्राद्धानि ॥ १ ॥ बास्तिकं छागसमूहम् ।
आर्षष्टक् । बस्तोऽजः । शुक्रं रजतम् । ‘शुक्रो योगान्तरे श्वेते
शुक्रं च रजते मतम्’ ॥ २ ॥ ऊर्ध्वदेहोर्ध्वमौर्ध्वदेहिकं पार-
लौकिकम् ॥ ३ ॥ त्रयोदशे त्रयोदशेऽहनि शोधनार्थमुपागतो
विललापेत्यन्वयः । दशाहोऽभ्यन्तरेऽस्थिसंचयनं कृत्वा सकल-
श्राद्धानन्तरं त्रयोदशेऽहनि चिताभस्मोद्धारपूर्वकं स्थलशुद्धिः
कर्तव्येति क्षत्रियधर्म इति वाल्मीक्युक्तेर्ज्ञायते इति कतकः ।

शब्दापिहितकण्ठश्च शोधनार्थमुपागतः । चितामूले पितुर्वाक्यमिदमाह सुदुःखितः ॥ ५
 तात यस्मिन्निष्ठोऽहं त्वया भ्रातरि राघवे । तस्मिन्वनं प्रव्रजिते शून्ये त्यक्तोऽस्म्यहं त्वया ॥ ६
 यस्या गतिरनाथायाः पुत्रः प्रव्राजितो वनम् । तामर्षं तात कौसल्यां त्यक्त्वा त्वं क गतो नृप ॥ ७
 दृष्ट्वा भस्मारुणं तच्च दग्धास्थि स्थानमण्डलम् । पितुः शरीरनिर्वाणं निष्ठनन्विषसाद ह ॥ ८
 स तु दृष्ट्वा रुदन्दीनः पपात धरणीतले । उत्थाप्यमानः शक्रस्य यन्त्रध्वज इवोच्छ्रितः ॥ ९
 अभिपेतुस्ततः सर्वं तस्यामात्याः शुचिचरतम् । अन्तकाले निपतितं ययातिमुपयो यथा ॥ १०
 शत्रुघ्नश्चापि भरतं दृष्ट्वा शोकपरिभुतम् । विसंज्ञो न्यपतद्भूमौ भूमिपालमनुस्मरन् ॥ ११
 उन्मत्त इव निश्चितो विललाप सुदुःखितः । स्मृत्वा पितुर्गुणाङ्गानि तानि तानि तदा तदा ॥ १२
 मन्थराप्रभवस्तीव्रः कैकेयीग्राहसंकुलः । वरदानमयोऽक्षोभ्योऽमज्जयच्छोकसागरः ॥ १३
 सुकुमारं च बालं च सततं ललितं त्वया । क तात भरतं हित्वा विलपन्तं गतो भवान् ॥ १४
 ननु भोज्येषु पानेषु वस्त्रेष्वभरणेषु च । प्रवारयति सर्वान्नस्तन्नः कोऽद्य करिष्यति ॥ १५
 अवदारणकाले तु पृथिवी नावदीर्यते । विहीना या त्वया राज्ञा धर्मज्ञेन महात्मना ॥ १६
 पितरि स्वर्गमापन्ने रामे चारण्यमाश्रिते । किं मे जीवितसामर्थ्यं प्रवेक्ष्यामि हुताशनम् ॥ १७
 हीनो भ्रात्रा च पित्रा च शून्यामिक्ष्वाकुपालिताम् । अयोध्यां न प्रवेक्ष्यामि प्रवेक्ष्यामि तपोवनम् ॥ १८
 तयोर्विलपितं श्रुत्वा व्यसनं चाप्यवेक्ष्य तत् । भृशमार्ततरा भूयः सर्व एवानुगामिनः ॥ १९
 ततो विषण्णौ भ्रान्तौ च शत्रुघ्नभरताबुभौ । धरायां स व्यचेष्टतां भग्नशृङ्गाविवर्षभौ ॥ २०
 ततः प्रकृतिमान्वैद्यः पितुरेषां पुरोहितः । वसिष्ठो भरतं वाक्यमुत्थाप्य तमुवाच ह ॥ २१
 त्रयोदशोऽयं दिवसः पितुर्वृत्तस्य ते विभो । सावशेषास्थिनिचये किमिह त्वं विलम्बसे ॥ २२
 त्रीणि द्वन्द्वानि भूतेषु प्रवृत्तान्यविशेषतः । तेषु चापरिहार्येषु नैवं भवितुमर्हसि ॥ २३
 सुमन्त्रश्चापि शत्रुघ्नमुत्थाप्याभिप्रसाद्य च । श्रावयामास तत्त्वज्ञः सर्वभूतभवाभवौ ॥ २४
 उत्थितौ तौ नरव्याघ्रौ प्रकाशेते यशस्विनौ । वर्षातपपरिग्लानौ पृथगिन्द्रध्वजाविव ॥ २५
 अभूणि परिमृद्वन्तौ रक्ताक्षौ दीनभाषिणौ । अमात्यास्त्वरयन्ति स्म तनयौ चापराः क्रियाः ॥ २६
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तसप्ततितमः सर्गः ॥ ७७ ॥

तीर्थस्तु—शोधनमस्थिसंचयनमित्याह । शब्देन रोदनशब्देन
 पिहित आवृतः कण्ठो यस्य । चिताभूते इदं वाक्यमाह ॥ ४ ॥
 ॥ ५ ॥ तदेवाह—तातेति । निष्ठो दत्तः । प्रव्रजिते प्रव्रा-
 जिते । अहं शून्ये त्यक्तो निरवलम्बतया निरस्तः ॥ ६ ॥
 यस्या अनाथाया गतिरवलम्बः । पुत्र इत्यर्थः ॥ ७ ॥ भस्मा-
 रुणं भस्मयुतम्, अतिदाहारुणं च । दग्धास्थि दग्धान्यस्थिनि
 यस्मिन् । स्थानमण्डलं चितास्थानमण्डलम् । पितुः शरीर-
 निर्वाणं शरीरनाशस्थानम् । तद्दृष्ट्वा निष्ठनन्विष-
 साद ॥ ८ ॥ वीनो दुःखितो भूला पपात । उत्थाप्यमानः पुरुषैः ।
 मन्त्रबद्धो ध्वजो यन्त्रध्वजः स इव पपात । शक्रयन्त्रध्वजस्या-
 काशस्त्वस्य भूमौ पातायोगात् । गृहाचलंकारार्थं ध्वजयन्त्ररूपेण
 ध्वजसदृशरूपेण निर्मित इत्यर्थे इति कृतकः । उत्पाततः पति-
 स्तेन तेनोपमेत्ये ॥ ९ ॥ अन्तकाले पुण्यक्षयकाले ॥ १० ॥
 ॥ ११ ॥ गुणाङ्गान्युपलालनगुणस्याङ्गभूतानि विवित्रवस्त्राभर-
 णादिदानादिकर्माणि स्मृत्वा विललाप ॥ १२ ॥ वरदानमयला-
 दक्षोभ्यः । अमज्जयत् । अस्मानिति शेषः ॥ १३ ॥ १४ ॥
 नन्विति । बहुन्याभरणादीनि दिव्यवस्तून्पुण्याप्याङ्ग एषु किं
 तेऽपेक्षितं गृह्णाणेति प्रकर्षेणासदिष्टवरणं कारयति भवान् ।

तदयं नः कः करिष्यति । त्वयि गते इति शेषः ॥ १५ ॥ या
 त्वया विहीना सा पृथिवी अवदारणकाले तस्मिन्नपि नावदी-
 र्यते ॥ १६ ॥ १७ ॥ १८ ॥ अनुगामिनोऽनुचराः । आर्त-
 तरा अभूवन्निति शेषः ॥ १९ ॥ व्यचेष्टतां व्यल्लेठताम् ।
 'विभ्रान्तौ' इति पाठे विशेषेण भ्रान्तावित्यर्थः ॥ २० ॥ प्रकृति-
 मान्सत्त्वप्रकृतिः । वैद्यः । 'सर्वज्ञभिषजौ वैद्यौ' ॥ २१ ॥
 वृत्तस्य कृतदाहस्य । सावशेषास्थिनिचयेऽस्थिसंचयनाख्यकर्मण
 आशौचान्तरा कृतस्याप्यवशेषो भृशुद्धिभस्मोद्धारलक्षणः, तेन
 सहितः सावशेषस्तस्मिन्कर्तव्ये सतीत्यर्थः । एतेन त्रयोदशे-
 ऽह्न्यस्थिसंचयनं स्मृतिविरुद्धमित्यपास्तम् ॥ २२ ॥ त्रीणि
 द्वन्द्वानि—बुभुक्षापिपासे शोकमोहौ जरामृती जन्ममरणे सुख-
 दुःखे लाभालाभौ चेति तीर्थः । अस्ति जायते वर्धतेऽपक्षीकथे
 विपरिणमते विनश्यतीत्येवंरूपाणीति कृतकः । भूतेषु प्राणिषु-
 एवं भवितुमतिशोकाकान्ततया भवितुम् ॥ २३ ॥ सर्वभूतभ-
 वाभवौ उत्पत्तिविनाशौ ॥ २४ ॥ २५ ॥ प्रसिद्धन्तौ मारु-
 यन्तौ । स्तनयौ राजपुत्रौ । अपराः क्रिया भस्मोद्धारवि-
 क्रियाः । उद्दिश्येति शेषः ॥ २६ ॥ इति श्रीरामाभिरामे
 श्रीरामाये रामायणतिलके वाल्मीकीय आदिकाव्येऽयोध्या-
 काण्डे सप्तसप्ततितमः सर्गः ॥ ७७ ॥

अष्टसप्ततितमः सर्गः ।

अथ आं समीहन्तं शत्रुघ्नो लक्ष्मणानुजः । भरतं शोकसंतप्तमिदं वचनमब्रवीत् ॥ १
 गतियः सर्वभूतानां दुःखे किं पुनरात्मनः । स रामः सत्त्वसंपन्नः स्त्रिया प्रवाजितो वनम् ॥ २
 बलवान्वीर्यसंपन्नो लक्ष्मणो नाम योऽप्यसौ । किं न मोचयते रामं कृत्वापि पितृनिग्रहम् ॥ ३
 पूर्वमेव तु निग्राह्यः समवेक्ष्य नयानयौ । उत्पथं यः समारूढो नार्या राजा वशं गतः ॥ ४
 इति संभाषमाणे तु शत्रुघ्ने लक्ष्मणानुजे । प्राग्द्वारेऽभूत्तदा कुब्जा सर्वाभरणभूषिता ॥ ५
 लिप्ता चन्दनसारेण राजवस्त्राणि बिभ्रती । विविधं विविधैस्तैर्भूषणैश्च विभूषिता ॥ ६
 मेखलादामभिश्चित्रैरन्यैश्च वरभूषणैः । बभासे बहुभिर्बद्धा रज्जुभिरिव वानरी ॥ ७
 तां समीक्ष्य तदा द्वाःस्थो भृशं पापस्य कारिणीम् । गृहीत्वाकरुणं कुब्जां शत्रुघ्नाय न्यवेदयत् ॥ ८
 यस्याः कृते वने रामो न्यस्तदेहश्च वः पिता । सेयं पापा नृशंसा च तस्याः कुरु यथामति ॥ ९
 शत्रुघ्नश्च तदाज्ञाय वचनं भृशदुःखितः । अन्तःपुरचरान्सर्वानित्युवाच धृतव्रतः ॥ १०
 तीव्रमुत्पादितं दुःखं भ्रातॄणां मे तथा पितुः । यथा सेयं नृशंसस्य कर्मणः फलमश्नुताम् ॥ ११
 एवमुक्त्वा च तेनाशु सखीजनसमावृता । गृहीता बलवत्कुब्जा सा तद्ब्रह्मनादयत् ॥ १२
 ततः सुभृशसंतप्तस्तस्याः सर्वः सखीजनः । क्रुद्धमाज्ञाय शत्रुघ्नं व्यपलायत सर्वशः ॥ १३
 अमन्त्रयत कृत्स्नश्च तस्याः सर्वः सखीजनः । यथायं समुपक्रान्तो निःशेषं नः करिष्यति ॥ १४
 सानुक्रोशां वदान्यां च धर्मज्ञां च यशस्विनीम् । कौसल्यां शरणं यामः सा हि नोऽस्ति ध्रुवा गतिः ॥ १५
 स च रोषेण संवीतः शत्रुघ्नः शत्रुशासनः । संचकर्ष तदा कुब्जां क्रोशन्तीं पृथिवीतले ॥ १६
 तस्यां ह्याकृष्यमाणायां मन्थरायां ततस्ततः । चित्रं बहुविधं भाण्डं पृथिव्यां तद्वशीर्यत ॥ १७
 तेन भाण्डेन विस्तीर्णं श्रीमद्राजनिवेशनम् । अशोभत तदा भूयः शारदं गगनं यथा ॥ १८
 स बली बलवत्क्रोधाद्गृहीत्वा पुरुषर्षभः । कैकेयीमभिनिर्भर्त्स्य बभाषे परुषं वचः ॥ १९
 तैर्वाक्यैः परुषैर्दुःखैः कैकेयी भृशदुःखिता । शत्रुघ्नभयसंत्रस्ता पुत्रं शरणमागता ॥ २०
 तं प्रेक्ष्य भरतः क्रुद्धं शत्रुघ्नमिदमब्रवीत् । अवध्याः सर्वभूतानां प्रमदाः क्षम्यतामिति ॥ २१
 हन्यामहमिमां पापां कैकेयीं दुष्टचारिणीम् । यदि मां धार्मिको रामो नासूयेन्मातृघातकम् ॥ २२
 इमामपि हतां कुब्जां यदि जानाति राघवः । त्वां च मां चैव धर्मात्मा नाभिभाषिष्यते ध्रुवम् ॥ २३

यात्रां रामसमीपयात्रां समीहन्तं समीहमानम् । विचारयन्तमित्यर्थः ॥ १ ॥ दुःखे दुःखजनकसंकटे प्राप्ते यः सर्वभूतानां गतिः स्मरणमात्रेण सर्वदुःखनाशकः । आत्मनः स्वस्यावयोश्च गतिरिति किं वक्तव्यम् । अनेनातिसंकटे भगवत्स्मरणमेव दुःखनाशे समर्थं नान्यदिति सूचितम् । स रामः स्त्रिया प्रवाजितः स च गत इत्येतदनुचितं तेन कृतम् । सामर्थ्ये सतीति शेषः ॥ २ ॥ किं वा रामो राज्यलोभात्पित्राज्ञामुल्लङ्घितवानित्ययशोभयादेवं करोतु, लक्ष्मणः सर्वथानुचितं कृतवानित्याह—बलवानिति । लक्ष्मणो नामानुचितकर्तृत्वेन शोच्यः । योऽप्यस्मद्भाता असौ पितृनिग्रहं कृत्वा रामं न मोचयते स्म वनवासात् ॥ ३ ॥ कथं पितृनिग्रह उचितस्तत्राह—पूर्वमिति । यो राजा नार्या वशं गतः सन्नुत्पथमन्यायमार्गमारूढः प्राप्तः, अतो लक्ष्मणः स्वयं नयानयौ न्यायान्यायौ अभिषेकविषयौ समीक्ष्य विचार्य 'गुरोरप्यवलितस्य' इति शास्त्रानुसारेण वनप्रवाजनात्पूर्वमेव तत्प्रसङ्गकाल एव निग्राह्यः । नेदमनुचितमिति भावः ॥ ४ ॥ प्राग्द्वारे शत्रुघ्नाधिष्ठितद्वारे कुब्जा देवादागताभूत् ॥ ५ ॥ राजवस्त्राणि राजाहवस्त्राणि ॥ ६ ॥

वानरी कुरुपलात् । अत्र गुरुलघुप्रयुक्तच्छन्दोभङ्ग आर्षः । पाठान्तरे चः पादपूरणे ॥ ७ ॥ अकरुणं निर्दयम् ॥ ८ ॥ वने रामः । तिष्ठतीति शेषः । यथामति । निग्रहमिति शेषः ॥ ९ ॥ धृतव्रतः । कर्तव्यत्वेनावधृतव्रत इत्यर्थः । 'द्रुतं वचः' इति पाठान्तरम् ॥ १० ॥ अश्रुतां प्राप्नुताम् । तथा कर्तव्यं मयेति शेषः ॥ ११ ॥ १२ ॥ १३ ॥ समुपक्रान्त आरब्धपराक्रमः ॥ १४ ॥ अतः—सानुक्रोशमिति । सा नोऽस्माकं ध्रुवा गतिरस्ति, अतस्तां शरणं याम इत्यमन्त्रयतेत्यन्वयः ॥ १५ ॥ पृथिवीतले । पातयित्वेति शेषः ॥ १६ ॥ भाण्डं भूषणमात्रेऽपि ॥ १७ ॥ १८ ॥ गृहीत्वा कुब्जाम् । कैकेयीमभिनिर्भर्त्स्य । कुब्जामोचनार्थमागतामिति शेषः । निर्भर्त्सनमत्र हस्तेन दूरीकरणम् ॥ १९ ॥ परुषैर्मर्मेग्राहिभिः । अत एव दुःखैः । पुत्रं शरणमागता । कुब्जामोचनार्थमिति शेषः ॥ २० ॥ यतः सर्वभूतानामवध्या अतः क्षम्यतामित्यब्रवीत् ॥ २१ ॥ मातृघातकं मां प्रति यदि रामो नासूयेन् कुप्येत तदाहमिमां मातरमपि हन्याम् ॥ २२ ॥ जानाति ज्ञास्यते । नाभिभाषिष्यते व्रीघातिनाविति मत्वा इत्यब्रवीदिति पूर्वेष

भरतस्य वचः श्रुत्वा शत्रुघ्नो लक्ष्मणानुजः । न्यवर्तत ततो दोषात्तां मुमोच च मूर्च्छिताम् ॥ २४
 सा पादमूले कैकेय्या मन्थरा निपपात ह । निःश्वसन्ती सुदुःखार्ता कृपणं विललाप ह ॥ २५
 शत्रुघ्नविक्षेपविमूढसंज्ञां समीक्ष्य कुब्जां भरतस्य माता ।
 शनैः समाश्वासयदार्तारूपां क्रौञ्चीं विलग्नमिव वीक्षमाणाम् ॥ २६

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डेऽष्टसप्ततितमः सर्गः ॥ ७८ ॥

एकोनाशीतितमः सर्गः ।

ततः प्रभातसमये दिवसेऽथ चतुर्दशे । समेत्य राजकर्तारो भरतं वाक्यमब्रुवन् ॥ १
 गतो दशरथः स्वर्गं यो नो गुरुतरो गुरुः । रामं प्रवाज्य वै ज्येष्ठं लक्ष्मणं च महाबलम् ॥ २
 त्वमद्य भव नो राजा राजपुत्र महायशः । संगत्या नापराधोति राज्यमेतदनायकम् ॥ ३
 आभिषेचनिकं सर्वमिदमादाय राघव । प्रतीक्षते त्वां स्वजनः श्रेणयश्च नृपात्मज ॥ ४
 राज्यं गृहाण भरत पितृपैतामहं ध्रुवम् । अभिषेचय चात्मानं पाहि चास्मान्नरर्षभ ॥ ५
 आभिषेचनिकं भाण्डं कृत्वा सर्वं प्रदक्षिणम् । भरतस्तं जनं सर्वं प्रत्युवाच धृतव्रतः ॥ ६
 ज्येष्ठस्य राजता नित्यमुचिता हि कुलस्य नः । नैवं भवन्तो मां वक्तुमर्हन्ति कुशला जनाः ॥ ७
 रामः पूर्वो हि नो भ्राता भविष्यति महीपतिः । अहं त्वरण्ये वत्स्यामि वर्षाणि नव पञ्च च ॥ ८
 युज्यतां महती सेना चतुरङ्गमहाबला । आनयिष्याम्यहं ज्येष्ठं भ्रातरं राघवं वनात् ॥ ९
 आभिषेचनिकं चैव सर्वमेतदुपस्कृतम् । पुरस्कृत्य गमिष्यामि रामहेतोर्वनं प्रति ॥ १०
 तत्रैव तं नरव्याघ्रमभिषिच्य पुरस्कृतम् । आनयिष्यामि वै रामं हव्यवाहमिवाध्वरात् ॥ ११
 न सकामां करिष्यामि स्वामिमां पुत्रगृद्धिनीम् । वने वत्स्याम्यहं दुर्गे रामो राजा भविष्यति ॥ १२
 क्रियतां शिल्पिभिः पन्थाः समानि विषमाणि च । रक्षिणश्चानुसंयान्तु पथि दुर्गविचारकाः ॥ १३
 एवं संभाषमाणं तं रामहेतोर्नृपात्मजम् । प्रत्युवाच जनः सर्वः श्रीमद्वाक्यमनुत्तमम् ॥ १४
 एवं ते भाषमाणस्य पद्मा श्रीरूपतिष्ठताम् । यस्त्वं ज्येष्ठे नृपसुते पृथिवीं दातुमिच्छसि ॥ १५

अनुत्तमं तद्वचनं नृपात्मजप्रभाषितं संश्रवणे निशम्य च ।

प्रहर्षजास्तं प्रति बाष्पविन्दवो निपेतुरार्यान् ननेत्रसंभवाः ॥ १६

संबन्धः ॥ २३ ॥ २४ ॥ २५ ॥ शत्रुघ्नविक्षेपः शत्रुघ्नेनेत-
 स्ततः कर्षणं तेन प्रनष्टज्ञानम् । विलग्नं यन्त्रादिना संयताम्
 ॥ २६ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽथोऽध्याकाण्डेऽष्टसप्ततितमः सर्गः ७८

तत इति ॥ १ ॥ रक्षासाधनत्वाद्राजा गुरुः, तत्राप्ययं गुरु-
 तरः । ज्येष्ठं राज्याहम् ॥ २ ॥ यत एतद्राज्यमनायकं ततो
 राजा भव । ननु ज्येष्ठे विद्यमाने कथमहं राजा तत्राह—
 संगत्या ज्येष्ठस्य वनवासं प्रति पितुराज्ञासंगत्या तव च राज्यं
 प्रति तदाज्ञासंगत्या राज्यं कुर्वन्नपि भवान्नापराधोति । धर्म-
 विरोधज्येष्ठविरोधलोकाविरोधाच्च प्राप्नोति । पित्राज्ञाया उभा-
 भ्यामपि पालनीयत्वादिति बहवः । एतद्राज्यमनायकमप्यमा-
 त्यावीनां संगलैकमख्येन दैवगत्या वा नापराधोति न नश्यति,
 अतो नो राजा भवेत्यर्थं तीर्थं आह ॥ ३ ॥ आभिषेचनिकम-
 भिषेचनप्रयोजनं वस्तुजातं रामाभिषेकाय विततम् । स्वजनो
 मद्भ्यादिः । श्रेणयः पौराः ॥ ४ ॥ ५ ॥ भाण्डमुपकरणम् ॥ ६ ॥
 राजता राजलम् ॥ ७ ॥ पूर्वो ज्येष्ठः । अरण्ये वत्स्यामि । राम-
 प्रतिनिधिलेनेति शेषः ॥ ८ ॥ आनयिष्यामि । इडार्षः ॥ ९ ॥

रामहेतो रामाभिषेकार्थम् ॥ १० ॥ पुरस्कृतमग्रतः कृतम् ।
 अध्वरान्महायज्ञशालायाः । खाग्रिहोत्रगृहमित्यर्थः ॥ ११ ॥
 मातृगन्धिनीं केवलमातृव्यपदेशां मातृसंज्ञामात्रमित्यर्थं इति
 तीर्थः । कतकस्तु—‘पुत्रगृद्धिनीम्’ इति पाङ्कः पाठः । पुत्रग-
 र्धिनीमित्यर्थं इत्याह ॥ १२ ॥ शिल्पिनः खनकाः । यत्र पथोऽ-
 भावस्तत्र पन्था गमनमार्गः क्रियताम् । विषमाणि च
 निम्नोन्नतानि च समानि क्रियन्ताम् । रथादिमुखगल्यर्थमिति
 भावः । पथि विद्यमानेषु दुर्गेषु विशेषेण जनांश्चारयन्तीति
 पथिदुर्गविचारकाः । ‘पथिदुर्गविचारदाः’ इति पाठे तत्र वर्त-
 मानदुर्गे चोरादिभीत्या गन्तुमशक्यप्रदेशे रक्षणविशारदा
 इत्यर्थः ॥ १३ ॥ एवं संभाषमाणं तं प्रति सर्वोऽपि जनः
 श्रीमच्छुभमनुत्तमं वाक्यमुवाच ॥ १४ ॥ तदेवाह—एव-
 मिति । एवं रामराज्यविषयं भाषमाणस्य ते पद्मा तदाख्या
 पद्मचिह्ना च श्रीरूपतिष्ठताम् । ज्येष्ठानुसरणादिति भावः ।
 तदेवाह—यस्त्वमिति । ज्येष्ठे ज्येष्ठाय पृथिवीं दातुमिच्छसि,
 अतः श्रीस्त्वामुपतिष्ठताम् ॥ १५ ॥ संश्रवणे रामानयनप्रति-
 ज्ञाविषयेऽनुत्तमं नृपात्मजेन प्रभाषितं तद्वचनं निशम्य स्थि-

ऊचुस्ते वचनमिदं निशम्य हृष्टाः सामात्याः सपरिषदो वियातशोकाः ।
पन्थानं नरवर भक्तिमाञ्जनश्च व्यादिष्टस्तव वचनाच्च शिल्पिवर्गः ॥

१७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनाशीतितमः सर्गः ॥ ७९ ॥

अशीतितमः सर्गः ।

अथ भूमिप्रदेशज्ञाः सूत्रकर्मविशारदाः । स्वकर्माभिरताः शूराः खनका यन्त्रकास्तथा ॥ १
कर्मान्तिकाः स्थपतयः पुरुषा यन्त्रकोविदाः । तथा वर्धकयश्चैव मार्गिणो वृक्षतक्षकाः ॥ २
सूपकाराः सुधाकारा वंशचर्मकृतस्तथा । समर्था ये च द्रष्टारः पुरतश्च प्रतस्थिरे ॥ ३
स तु हर्षात्तमुद्देशं जनौघो विपुलः प्रयान् । अशोभत महावेगः सागरस्येव पर्वणि ॥ ४
ते स्ववारं समास्थाय वर्त्मकर्मणि कोविदाः । करणैर्विविधोपेतैः पुरस्तात्संप्रतस्थिरे ॥ ५
लता वल्लीश्च गुल्मांश्च स्थाणून्श्च मन एव च । जनास्ते चक्रिरे मार्गं छिन्दन्तो विविधान्द्रुमान् ॥ ६
अवृक्षेषु च देशेषु केचिद्वृक्षानरोपयन् । केचित्कुठारैर्दृक्कैश्च दात्रैश्छिन्दन्कचित्कचित् ॥ ७
अपरे वीरणस्तम्बान्बलिनो बलवत्तराः । विधमन्ति स दुर्गाणि स्थलानि च ततस्ततः ॥ ८
अपरेऽपूरयन्कूपान्पांसुभिः श्वभ्रमायतम् । निम्नभागांस्तथैवाशु समांश्चक्रुः समन्ततः ॥ ९
वबन्धुर्वन्धनीयांश्च क्षोद्यान्संचुक्षुदुस्तथा । बिम्बिदुर्भेदनीयांश्च तांस्तान्देशान्नरास्तदा ॥ १०
अचिरेण तु कालेन परिवाहान्बहूदकान् । चक्रुर्वहुविधाकारान्सागरप्रतिमान्बहून् ॥ ११
निर्जलेषु च देशेषु खानयामासुरुत्तमान् । उदपानान्बहुविधान्वेदिकापरिमण्डितान् ॥ १२
ससुधाकुट्टिमतलः प्रपुष्पितमहीरुहः । मत्तोदुष्टद्विजगणः पताकाभिरलंकृतः ॥ १३

तानां जनानां प्रति भरतमुद्दिश्य प्रहर्षजा आर्यान्जननेत्रसंभवा
हर्षयुक्तमुखस्थनेत्रजबिन्दवो निपेतुरिति तीर्थः । अत्र आन-
नपदमधिकम् । कतकस्तु—'नृपात्मजः प्रभाषितम्' इति
सविसर्गपाठः । नृपात्मजो जनैः प्रभाषितमनुत्तमं तद्वचनमाशी-
वैचनं संश्रवणे सम्यक्श्रवणविषये प्राप्तं निशम्य श्रुत्वा हृष्टो-
ऽभूदिति शेषः । अथ तं प्रति तं जनं लक्ष्यकृत्य । कर्मप्रवच-
नीयत्वाद्वितीया । आर्यस्य पूज्यस्य भरतस्यार्थं पूज्यं यदाननं
मुखम् । जनाशीर्वादश्रवणजसंतोषेण पूज्यत्वं मुखस्य । तद्व-
र्तिनेत्रसंभवाः, अतएव प्रहर्षजा बिन्दवो निपेतुः । अनुक्त-
भरतसौख्यकथनं चास्य श्लोकस्य प्रयोजनमित्याह । अत्र
कतकपाठस्तद्याख्या च ज्यायसी ॥ १६ ॥ इदं वचनं रामान-
यनवचनम् । वियातो विशेषेण यातो गतः शोको येषां ते ।
जना इति विशेष्यम् । 'विधूतशोकाः' इति पाठान्तरम् । हे
नरवर, तव वचनाद्रामे लयि च भक्तिमाञ्जित्विषयः । पन्थानं
कर्तुं व्यादिष्टो रक्षकजनश्च रक्षणं कर्तुं व्यादिष्टः ॥ १७ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्ड एकोनाशीतितमः सर्गः ॥ ७९ ॥

भूमिप्रदेशज्ञा अन्तःसजलनिर्जलादिभूमिप्रदेशज्ञाः । सूत्र-
कर्मविशारदाः विबिरादिनिर्माणे सूत्रग्रहणकुशलाः । निर्जलेष्व-
गाधवापीकूपादिनिर्माणं सूत्रकर्मति कतकः । खनकाः स्वक-
र्मणि खननेऽभिरताः । परसेनयावष्टम्भेऽपि खनने दक्षाः,
अतएव शूराः । यन्त्रका जलप्रवाहादियन्त्रणसमर्थाः ॥ १ ॥
कर्मान्तिका वेतनजीविनः । स्थपतयो रथादिकर्तारः प्रधा-

नवर्धकयः । यन्त्रकोविदाः क्षेपणीयादियन्त्रकरणकुशलाः ।
'पथदर्शनकोविदाः' इति पाठान्तरम् । वर्धकयस्तक्षणाः ।
मार्गिणस्तत्तद्वनमार्गविशेषरक्षानियुक्ताः । वृक्षतक्षका मार्गवरो-
धिवृक्षच्छेत्तारः ॥ २ ॥ सूपकाराः सूदाः । सुधा अवलेपः ।
वंशचर्मकृतो वंशदलैः कटशूर्पादिकृतः । चर्मकृतोऽवस्थानार्थम-
श्वद्विष्टारोप्यमाणपल्ययनादिकृतः । समर्था द्रष्टारः पूर्वोक्तभूत-
मार्गमार्गद्रष्टारः ॥ ३ ॥ स त्विति । एवं मार्गसंनाहप्रवृत्तौ
जनौघो रामदर्शनकौतुकजहर्षान्महावेगो महावेगवान्प्रयान्म-
छन्पर्वणि सागरस्य महावेगो जलोघ इवाशोभत ॥ ४ ॥ ते
मार्गशोधकाः । स्ववारं स्वसमूहं समास्थाय । 'वारसंघातसं-
चयाः' इत्यमरः । विविधोपेतैर्नानाप्रकारयुक्तैः । पिटकखनित्र-
दात्रादिकरणैर्युक्ता इति शेषः ॥ ५ ॥ लताः शाखाः । स्थाणू-
ः शङ्कुः । अपसारयन्त इति शेषः ॥ ६ ॥ आरोपयन् ।
छायार्थमिति शेषः । टङ्कः पाषाणभेदनः । छिन्दन् । अडभाव
आर्षः ॥ ७ ॥ बलिनो रूढमूलान्वीरणस्तम्बान् विधमन्ति
हस्ताभ्यामेव निःसारयन्ति । दुर्गाणि स्थलान्युन्नतान्प्रदेशान्वि-
धमन्ति खननेन समीकुर्वन्ति ॥ ८ ॥ कूपान्मार्गमध्यवर्तिनः ।
तादृशमायतं श्वभ्रं गर्तं च पांसुभिरपूरयन् ॥ ९ ॥ बन्धनी-
यान्सेतून् । क्षोद्यान्क्षोदनीयांश्चार्कभूयिष्ठप्रदेशान् । संचुक्षु-
दुश्चूर्णयामासुः । भेदनीयाञ्जलनिर्गमार्थं भेद्यान् ॥ १० ॥
परिवाहानल्पप्रवाहान्बन्धनेन बहुदकांश्चक्रुः ॥ ११ ॥ खानया-
मासुरखनन् । उदपानान्कूपवाप्यादीन् । वेदिकाभिः परितो-
ऽलंकृतान् ॥ १२ ॥ ससुधाकुट्टिमतलस्तत्र तत्र सच्छायजला-

चन्दनोदकसंसिक्तो नानाकुसुमभूषितः । बह्वशोभत सेनायाः पन्थाः सुरपथोपमः ॥	१४
आह्वाप्याथ यथाज्ञप्ति युक्तास्तेऽधिकृता नराः । रमणीयेषु देशेषु बहुस्वादुफलेषु च ॥	१५
यो निवेशस्त्वभिप्रेतो भरतस्य महात्मनः । भूयस्तं शोभयामासुर्भूषाभिर्भूषणोपमम् ॥	१६
नक्षत्रेषु प्रशस्तेषु मुहूर्तेषु च तद्विदः । निवेशान्स्थापयामासुर्भरतस्य महात्मनः ॥	१७
बहुपांसुचयाश्चापि परिखाः परिवारिताः । तन्नेन्द्रीलप्रतिमाः प्रतोलीवरशोभिताः ॥	१८
प्रासादमालासंयुक्ताः सौधप्राकारसंवृताः । पताकाशोभिताः सर्वे सुनिर्मितमहापथाः ॥	१९
वितर्दिभिरिवाकाशे विटङ्काग्रविमानकैः । समुच्छ्रितैर्निवेशास्ते बभूवुः शक्रपुरोपमाः ॥	२०
जाह्नवीं तु समासाद्य विविधद्रुमकाननम् । शीतलामलपानीयां महामीनसमाकुलाम् ॥	२१
सचन्द्रतारागणमण्डितं यथा नभः क्षपायाममलं विराजते ।	
नरेन्द्रमार्गः स तदा व्यराजत क्रमेण रम्यः शुभशिल्पिनिर्मितः ॥	२२
इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डेऽशीतितमः सर्गः ॥ ८० ॥	

एकाशीतितमः सर्गः ।

ततो नान्दीमुखीं रात्रिं भरतं सूतमागधाः । तुष्टुः सविशेषज्ञाः स्तवैर्मङ्गलसंस्तवैः ॥	१
सुवर्णकोणाभिहतः प्राणदद्यामदुन्दुभिः । दध्नुः शङ्खाश्च शतशो वाद्यांश्चोच्चावचस्वरान् ॥	२
स तूर्यघोः सुमहान्दिवमापूरयन्निव । भरतं शोकसंतप्तं भूयः शोकैररन्धयत् ॥	३
ततः प्रबुद्धो भरतस्तं घोषं संनिचर्य च । नाहं राजेति चोक्त्वा तं शत्रुघ्नमिदमब्रवीत् ॥	४
पश्य शत्रुघ्न कैकेय्या लोकस्यापकृतं महत् । विसृज्य मयि दुःखानि राजा दशरथो गतः ॥	५
तस्यैषा धर्मराजस्य धर्ममूला महात्मनः । परिभ्रमति राजश्रीर्नौरिवाकर्णिका जले ॥	६
यो हि नः सुमहान्नाथः सोऽपि प्रवाजितो वने । अनया धर्ममुत्सृज्य मात्रा मे राघवः स्वयम् ॥	७
इत्येवं भरतं वीक्ष्य विलपन्तमचेतनम् । कृपणा रुदुः सर्वाः सुस्वरं योषितस्तदा ॥	८
तथा तस्मिन्विलपति वसिष्ठो राजधर्मवित् । सभामिक्ष्वाकुनाथस्य प्रविवेश महायशाः ॥	९

शयसमीपे विश्रमार्थं निवासाय सङ्घातलः सुधानिबद्धभूदेशः सकुट्टिमतलश्च । 'कुट्टिमोऽस्त्री निबद्धा भूः' । क्वचित्सुधाभिः क्वचिन्मृत्तिकाभिरेव बद्धचलर इत्यर्थः ॥ १३ ॥ १४ ॥ अथ मार्गकरणानन्तरमधिकृता मार्गशिविरादिनिवेशाधिकारिणो यथाज्ञप्ति यथाभरताज्ञापनं शिविरादिनिवेशेऽनुचरानाज्ञाप्य यो यादृशो भरतस्याभिमतो निवेशस्तं तथा कृत्वा भूयोऽधिकभूषाभिः शोभयामासुर्वितानकनककलशरत्नध्वजादिभिर्भूषयामासुः । निवेशः शिविरम् । भूषणोपमं मार्गस्यालंकारसदृशम् । अतिरमणीयमिति यावत् ॥ १५ ॥ १६ ॥ निवेशांश्शिविराणि ॥ १७ ॥ बहुपांसुचया इत्यनेन शर्करादिराहित्यसूचनम् । परिखाः सगर्ताः पर्यन्तभित्तयः । तत्र परिखावच्छेदेनेत्यर्थः । इन्द्रनीलमणिनिर्मिताः प्रतिमाश्चित्रप्रतिमा येषु निवेशेषु । 'इन्द्रनीलप्रतिमाः' इति पाठे इन्द्रकीलपर्वतसदृश इत्यर्थः । एवमुच्चाः परिखा इति यावत् । प्रतोली रथ्या ॥ १८ ॥ सौधसदृशैः प्राकारैः संवृताः ॥ १९ ॥ आकाशे वितर्दिभिरिव विधिधिष्ठयैरिव स्थितैरुपलक्षिताः । विटङ्कं कपोतपालिका तद्युक्ताप्रैर्विमानकैः सप्तभूमिकगृहैरत्युन्नतैरुपलक्षिता इत्यर्थ इति कतकः । 'विसर्पङ्गिरिवाकाशे' इति पाठान्तरम् । तदोर्ध्वमूर्ध्वं गच्छद्भिरिवेत्यर्थः कथंचिद्योज्यः

॥ २० ॥ जाह्नवीं समासाद्याभिव्याप्य प्रवर्तितो नरेन्द्रमार्गो व्यराजतेत्यन्वयः ॥ २१ ॥ २२ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्येऽथोऽध्याकाण्डेऽशीतितमः सर्गः ॥ ८० ॥

नान्दीमुखीं भरताभिषेकाय वसिष्ठेन करिष्यमाणनान्दीमुखाद्यभ्युदयप्राग्वर्तिनीम् । रामानयनाभ्युदयप्रारम्भयुक्ता नान्दीमुखीति कश्चित् । रात्रिम् । अल्पावशेषां दृष्टेति शेषः । सविशेषज्ञा राजनि राजपुत्रे चापेक्षितविशेषस्तवं जानन्ति तादृशाः । मङ्गलसंस्तवैर्मङ्गलप्रतिपादकैः ॥ १ ॥ सुवर्णकोणः सुवर्णदण्डः । यामदुन्दुभिर्यामावसानसूचको दुन्दुभिः । उच्चावचानुच्चावचस्वरान्वाद्यान्वाद्यविशेषान्दध्नुः । 'नान्द्यान्' इति पाठः । मङ्गलादीनित्यर्थ इति तीर्थः ॥ २ ॥ शोकैः शोकोत्पादनेः । अरन्धयद्विनस्ति स्म । 'रध पाकहिंसनयोः' ॥ ३ ॥ ४ ॥ कैकेय्या हेतुना मद्विषये जायमानं लोकस्य सूतमागधादेरपकृतमनुचितं कर्म पश्य । एवंरूपाणि दुःखानि दुःखकराणि मयि विसृज्य राजा गतः ॥ ५ ॥ तस्य । योगतस्तस्येत्यर्थः । अकर्णिका अकर्णधारा । 'अकण्टका' इति पाठः । कण्टको नाविकस्तद्वहितेत्यर्थ इति कतकः ॥ ६ ॥ ७ ॥ ८ ॥ राजधर्मविद्वान्पुरो-

शातकुम्भमयीं रम्यां मणिहेमसमाकुलाम् । सुधर्मासिव धर्मात्मा सगणः प्रत्यपद्यत ॥ १०
 स काञ्चनमयं पीठं स्वस्त्यास्तरणसंवृतम् । अध्यास्त सर्ववेदज्ञो दूताननुशशास च ॥ ११
 ब्राह्मणान्क्षत्रियान्योधानमात्यान्गणवल्लभान् । क्षिप्रमानयताग्र्याः कृत्यमात्ययिकं हि नः ॥ १२
 सराजपुत्रं शत्रुघ्नं भरतं च यशस्विनम् । युधाजितं सुमन्त्रं च ये च तत्र हिता जनाः ॥ १३
 ततो हलहलाशब्दो महान्समुदपद्यत । रथैरश्वैर्गजैश्चापि जनानामुपगच्छताम् ॥ १४
 ततो भरतमायान्तं शतक्रतुमिवामराः । प्रत्यनन्दप्रकृतयो यथा दशरथं तथा ॥ १५

हृद इव तिमिनागसंवृतः स्तिमितजलो मणिशङ्खशर्करः ।

दशरथसुतशोभिता सभा सदशरथेव बभूव सा पुरा ॥ १६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकाशीतितमः सर्गः ॥ ८१ ॥

अशीतितमः सर्गः ।

तामार्यगणसंपूर्णां भरतः प्रग्रहां सभाम् । ददर्श बुद्धिसंपन्नः पूर्णचन्द्रां निशामिव ॥ १
 आसनानि यथान्यायमार्याणां विशतां तदा । अस्त्राङ्गरागप्रभया द्योतिता सा सभोत्तमा ॥ २
 सा विद्वज्जनसंपूर्णा सभा सुखचिरा तथा । अदृश्यत घनापाये पूर्णचन्द्रेव शर्वरी ॥ ३
 राज्ञस्तु प्रकृतीः सर्वाः स संप्रेक्ष्य च धर्मवित् । इदं पुरोहितो वाक्यं भरतं मृदु चाब्रवीत् ॥ ४
 तात राजा दशरथः स्वर्गतो धर्ममाचरन् । धनधान्यवर्ती स्फीतां प्रदाय पृथिवीं तव ॥ ५
 रामस्तथा सत्यवृत्तिः सतां धर्ममनुसरन् । नाजहात्पितुरादेशं शशी ज्योत्स्नामिवोदितः ॥ ६
 पित्रा भ्रात्रा च ते दत्तं राज्यं निहतकण्टकम् । तद्गुरुक्ष्व मुदितामात्यः क्षिप्रमेवाभिषेचय ॥ ७
 उदीच्याश्च प्रतीच्याश्च दाक्षिणात्याश्च केवलाः । कोट्यापरान्ताः सामुद्रा रत्नान्युपहरन्तु ते ॥ ८
 तच्छ्रुत्वा भरतो वाक्यं शोकेनाभिपरिभुतः । जगाम मनसा रामं धर्मज्ञो धर्मकाङ्क्षया ॥ ९
 सवाष्पकलया वाचा कलहंसस्वरो युवा । विललाप सभामध्ये जगहं च पुरोहितम् ॥ १०

हितकर्तव्यधर्मवेत्ता । अतः खकुलं स्वयं संपादयतीत्याह—
 सभामित्यादि ॥ ९ ॥ तद्विशेषणम्—शातकुम्भमयीमित्यादि ।
 सगणः सन्धिगणः ॥ १० ॥ स्वस्त्यास्तरणसंवृतं स्वस्तिका-
 कारमण्डलवदास्तरणसंवृतं पीठमध्यास्त, ततो दूताननुशशास
 च ॥ ११ ॥ गणवल्लभाः सेनानायकाः । आत्ययिकं कालविलम्बा-
 सहिष्णु ॥ १२ ॥ सराजपुत्रं राजपुत्रैरितरैः सहितं शत्रुघ्नम् ।
 युधाजिज्ञामा कश्चिन्मन्त्री । ये च हिता जनानांश्चानयत
 ॥ १३ ॥ हलहलेति शब्दानुकरणम् ॥ १४ ॥ १५ ॥ हृद
 इव सभा । हृदोऽत्र सामुद्रः । मित्रलिङ्गत्वेऽपि सहृदयोद्वे-
 गाभावाचन्द्र इव मुखमिति वच दुष्टोपमा । तिमिरनेकयोजना-
 यामविस्तारो मत्स्याः । नागा जलगजाः सर्पाश्च । मणयो
 मुक्ताद्याः । शर्कराः सुवर्णखनिमृत्तिकाः । सभायां जलस्थाने
 सभातेजः । एतदेव ध्वनयता स्तिमितजल इत्युक्तम् । चित्र-
 स्वस्तिमिनागसंवृतत्वम् । मणयश्च स्तम्भादिषु विन्यत एव । शङ्खा-
 क्षिप्रेषु खर्गशर्करास्थाने कुट्टिमादौ खर्गलेपः । प्रकारान्तरेण
 अकारिष्वर्गने तु कवेर्न्यूनतादोषः । मम तु विभक्तिविपरिणामे-
 वैषम्यैव समावाप्त्यन्ववाचः दोषः । एतेन वसिष्ठो जलम्,
 तिमिनागौ भरतशत्रुघ्नौ, मण्यदयोऽमाल्यपौरजानपदा इति
 कतकोक्तमप्यास्तम् । दशरथसुतशोभिता सभा पुरा सदशरथा
 समेव बभूविति योजना । पितृसमानाकारत्वात्पुत्रस्येदानीमपि

सदशरथेवेत्युत्प्रेक्षा । पुरा यथेवंशे उपमेति तयोरत्र संसृष्टिः
 ॥ १६ ॥ इति श्रीरामाभिरामे श्रीरामीये रामायणति-
 लके वाल्मीकीय आदिकाव्येऽयोध्याकाण्ड एकाशीतितमः
 सर्गः ॥ ८१ ॥

प्रग्रहा प्रकृष्टवैसिष्टादिभिर्ग्रहः परिग्रहोऽधिष्ठानं यस्यां सा ।
 निशापक्षे प्रकृष्टगुर्वदिग्रहवतीम् ॥ १ ॥ आर्याणां त्रैवर्णिका-
 नाम् । आसनानि विशतामासनेषूपविशताम् ॥ २ ॥ घनापाये
 शरदि ॥ ३ ॥ स वसिष्ठः । संप्रेक्ष्य च । चात्कृतानुमतिर्काश्च
 कृत्वा ॥ ४ ॥ धर्मं सत्यपरिपालनरूपम् ॥ ५ ॥ सतां धर्मं
 जीवतो वाक्यकरणदिलेखं रूपम् ॥ ६ ॥ निहतकण्टकं रामस्य
 वनवासदानात्तथा ॥ ७ ॥ उदीच्यादयस्तत्तद्विधिं प्रत्येकसिंहा-
 सनाधीश्वरा ये च केवलाः सिंहासनरहिताः । चात्त्राच्या अप-
 रान्ता द्वीपवृक्षिनः । सामुद्राः पोतवणिजः । कोट्योऽसंख्या-
 तानि रत्नानि हरन्तु । 'कोट्योऽपरान्ताः' इति पाठान्तरम् ।
 कोट्यो रत्नान्यनेककोटिसंख्यरत्नानि । अद्व्यपरान्तास्तत्तद्विधमन्त-
 वासिनः । सामुद्राः समुद्रद्वीपवासिनः ॥ ८ ॥ धर्मज्ञो ज्येष्ठाभि-
 षेकरूपधर्मज्ञः । धर्मकाङ्क्षया ज्येष्ठानुवर्तनरूपधर्मकृत्स्नवा ।
 मनसा जगाम सस्मार ॥ ९ ॥ जगहं । सर्वज्ञोऽपि कथमेवम-
 नुक्तिते मां प्रवर्तयसीत्युक्त्वानित्यर्थः ॥ १० ॥ विद्याज्ञातस्य
 सर्वविद्यानन्तरभाविज्ञानयुतस्य रामस्य । मद्रिषश्चरितब्रह्मच-

चरितब्रह्मचर्यस्य विद्यास्नातस्य धीमतः । धर्मे प्रयतमानस्य को राज्यं मद्भिधो हरेत् ॥	११
कथं दशरथाज्जातो भवेद्राज्यापहारकः । राज्यं चाहं च रामस्य धर्मे वकुमिहार्हसि ॥	१२
ज्येष्ठः श्रेष्ठश्च धर्मात्मा दिलीपनहुषोपमः । लब्धुमर्हति काकुत्स्थो राज्यं दशरथो यथा ॥	१३
अनार्यजुष्टमस्वर्ग्यं कुर्यां पापमहं यदि । इक्ष्वाकूणामहं लोके भवेयं कुलपांसनः ॥	१४
यद्धि मात्रा कृतं पापं नाहं तदपि रोचये । इहस्थो वनदुर्गस्थं नमस्यामि कृताञ्जलिः ॥	१५
राममेवानुगच्छामि स राजा द्विपदां वरः । त्रयाणामपि लोकानां राघवो राज्यमर्हति ॥	१६
तद्वाक्यं धर्मसंयुक्तं श्रुत्वा सर्वे सभासदः । हर्षान्मुमुचुरभ्रूणि रामे निहितचेतसः ॥	१७
यदि त्वार्यं न शक्यामि विनिवर्तयितुं वनात् । वने तत्रैव वत्स्यामि यथार्यो लक्ष्मणस्तथा ॥	१८
सर्वोपायं तु वर्तिष्ये विनिवर्तयितुं बलात् । समक्षमार्यमिश्राणां साधूनां गुणवर्तिनाम् ॥	१९
विष्टिकर्मन्तिकाः सर्वे मार्गशोधकदक्षकाः । प्रस्थापिता मया पूर्वं यात्रा च मम रोचते ॥	२०
एवमुक्त्वा तु धर्मात्मा भरतो भ्रातृवत्सलः । समीपस्थमुवाचेदं सुमन्त्रं मन्त्रकोविदम् ॥	२१
तूर्णमुत्थाय गच्छ त्वं सुमन्त्र मम शासनात् । यात्रामाज्ञापय क्षिप्रं बलं चैव समानय ॥	२२
एवमुक्तः सुमन्त्रस्तु भरतेन महात्मना । प्रहृष्टः सोऽदिशत्सर्वं यथासंदिष्टमिष्टवत् ॥	२३
ताः प्रहृष्टाः प्रकृतयो बलाध्यक्षा बलस्य च । श्रुत्वा यात्रां समाज्ञप्तां राघवस्य निवर्तने ॥	२४
ततो योधाङ्गनाः सर्वा भर्तृन्सर्वान्गृहे गृहे । यात्रागमनमाज्ञाय त्वरयन्ति स्म हर्षिताः ॥	२५
ते ह्यैगोर्गैः शीघ्रं स्यन्दनैश्च मनोजवैः । सहयोषिद्वलाध्यक्षा बलं सर्वमचोदयन् ॥	२६
सज्जं तु तद्वलं दृष्ट्वा भरतो गुरुसन्निधौ । रथं मे त्वरयस्वेति सुमन्त्रं पार्श्वतोऽब्रवीत् ॥	२७
भरतस्य तु तस्याज्ञां परिगृह्य प्रहर्षितः । रथं गृहीत्वोपययौ युक्तं परमवाजिमिः ॥	२८
स राघवः सत्यधृतिः प्रतापवान्बुवन्सुयुक्तं दृढसत्यविक्रमः ।	
गुरुं महारण्यगतं यशस्विनं प्रसादयिष्यन्भरतोऽब्रवीत्तदा ॥	२९
तूर्णं त्वमुत्थाय सुमन्त्र गच्छ बलस्य योगाय बलप्रधानान् ।	
आनेतुमिच्छामि हि तं वनस्थं प्रसाद्य रामं जगतो हिताय ॥	३०
स सूतपुत्रो भरतेन सम्यगाज्ञापितः संपरिपूर्णकामः ।	
शशास सर्वान्प्रकृतिप्रधानान्बलस्य मुख्यांश्च सुहृज्जनं च ॥	३१
ततः समुत्थाय कुले कुले ते राजन्यवैद्या वृषलाश्च विप्राः ।	
अयूयुजन्नुष्ट्रथान्खरांश्च नागान्ह्यांश्चैव कुलप्रसूतान् ॥	३२

इत्यार्षे श्रीमद्रामायणे वाल्मीकीय आदिकान्वेऽयोध्याकाण्डे अशीतितमः सर्गः ॥ ८२ ॥

र्यदिः ॥ ११ ॥ रामस्य । स्वमिति शेषः । हे भगवन् । एवं विज्ञाय धर्मं न्याय्यं वकुमिह सभायामर्हसि । नेदशमन्याय्यमित्यर्थः ॥ १२ ॥ १३ ॥ १४ ॥ ननु लन्मात्रा प्रयासेन राज्यसंपादनादस्माभिरेवमुक्तमत आह—यद्धीति । वनदुर्गस्थं वनरूपदुर्गस्थम् ॥ १५ ॥ द्विपदां मनुष्याणां वरः श्रेष्ठो राजा अस्य राज्यस्येति शेषः ॥ १६ ॥ मध्ये कविवाक्यम्—तद्वाक्यमिति ॥ १७ ॥ सर्वथा स्वस्य राज्यचिन्ता नास्तीति प्रतिपादकं पुनर्भरतवाक्यम्—यदि त्विति ॥ १८ ॥ आर्यान्त्रैवर्णिकास्ते च ते मिश्राः पूज्यास्तेषां युष्माकं समक्षमित्यन्वयः ॥ १९ ॥ विष्टयो भृतिं विना कर्मकराः । कर्मन्तिका उक्ताः ॥ २० ॥ २१ ॥ २२ ॥ अदिशदाज्ञापयति स्म । इष्टवदिष्टा-

ष्टार्हम् । इष्टानुरूपमिति यावत् ॥ २३ ॥ निवर्तने निवर्तननिमित्तम् । बलस्य यात्रां समाज्ञप्तां श्रुत्वा प्रकृतयो बलाध्यक्षाश्च प्रहृष्टा इत्यन्वयः ॥ २४ ॥ यात्रागमनं रामयात्रार्थं गमनम् ॥ २५ ॥ गोरथैः । शकटैरित्यर्थः ॥ २६ ॥ सज्जं गमनाय संनद्धम् । गुरुर्वसिष्ठः ॥ २७ ॥ २८ ॥ गुरुं रामं प्रसादयिष्यन्निवृत्तये ॥ २९ ॥ बलस्य योगाय बलसंमेलनाय । बलप्रधानान् । आज्ञापयेति शेषः ॥ ३० ॥ संपरिपूर्णकामस्तस्यापि रामदर्शने उत्कटेच्छलात् ॥ ३१ ॥ कुले कुले गृहे गृहे । 'कुलं जनपदे गृहे' । कुलप्रसूतानुत्तमान् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकान्वेऽयोध्याकाण्डे अशीतितमः सर्गः ॥ ८२ ॥

त्र्यशीतितमः सर्गः ।

ततः समुत्थितः कल्यमास्थाय स्यन्दनोत्तमम् । प्रययौ भरतः शीघ्रं रामदर्शनकांक्षया ॥ १
 अप्रतः प्रययुस्तस्य सर्वे मन्त्रिपुरोहिताः । अधिकृत्य हयैर्युक्तान्स्थान्स्थान्स्थान्स्थान् ॥ २
 नवनागसहस्राणि कल्पितानि यथाविधि । अन्वयुर्भरतं यान्तमिक्ष्वाकुकुलनन्दनम् ॥ ३
 षष्ठी रथसहस्राणि धन्विनो विविधायुधाः । अन्वयुर्भरतं यान्तं राजपुत्रं यशस्विनम् ॥ ४
 शतं सहस्राण्यश्वानां समारूढानि राघवम् । अन्वयुर्भरतं यान्तं राजपुत्रं यशस्विनम् ॥ ५
 कैकेयी च सुमित्रा च कौसल्या च यशस्विनी । रामानयनसंतुष्टा ययुर्यानेन भास्वता ॥ ६
 प्रयाताश्चार्यसंघाता रामं द्रष्टुं सलक्ष्मणम् । तस्यैव च कथाश्चित्राः कुर्वाणा हृष्टमानसाः ॥ ७
 मेघश्यामं महाबाहुं स्थिरसत्त्वं दृढव्रतम् । कदा द्रक्ष्यामहे रामं जगतः शोकनाशनम् ॥ ८
 दृष्ट एव हि नः शोकमपनेष्यति राघवः । तमः सर्वस्य लोकस्य समुद्यन्निव भास्करः ॥ ९
 इत्येवं कथयन्तस्ते संप्रहृष्टाः कथाः शुभाः । परिष्वजानाश्चान्योन्यं ययुर्नागरिकास्तदा ॥ १०
 ये च तत्रापरे सर्वे संमता ये च नैगमाः । रामं प्रतिययुर्हृष्टाः सर्वाः प्रकृतयः शुभाः ॥ ११
 मणिकाराश्च ये केचित्कुम्भकाराश्च शोभनाः । सूत्रकर्मविशेषज्ञा ये च शस्त्रोपजीविनः ॥ १२
 मायूरकाः क्राकचिका वेधका रोचकास्तथा । दन्तकाराः सुधाकारा ये च गन्धोपजीविनः ॥ १३
 सुवर्णकाराः प्रख्यातास्तथा कम्बलकारकाः । स्नापकोष्णोदका वैद्या धूपकाः शौण्डिकास्तथा ॥ १४
 रजकास्तुन्नवायाश्च ग्रामघोषमहत्तराः । शैलपाश्च सह स्त्रीभिर्यान्ति कैवर्तकास्तथा ॥ १५
 समाहिता वेदविदो ब्राह्मणा वृत्तसंमताः । गौरथैर्भरतं यान्तमनुजगमुः सहस्रशः ॥ १६
 सुवेपाः शुद्धवसनास्ताम्रमृष्टानुलेपिनः । सर्वे ते विमलैर्यानेः शनैर्भरतमन्वयुः ॥ १७
 प्रहृष्टमुदिता सेना सान्वयाकैकयीसुतम् । आतुरानयने यान्तं भरतं आतृवत्सलम् ॥ १८
 ते गत्वा दूरमध्वानं रथयानाश्वकुञ्जरैः । समासेदुस्ततो गङ्गां शृङ्गवेरपुरं प्रति ॥ १९
 यत्र रामसखा वीरो गुहो ज्ञातिगणैर्वृतः । निवसत्यप्रमादेन देशं तं परिपालयन् ॥ २०
 उपेत्य तीरं गङ्गायाश्चक्रवाकैरलंकृतम् । व्यवतिष्ठत सा सेना भरतस्यानुयायिनी ॥ २१
 निरीक्ष्यानुत्थितां सेनां तां च गङ्गां शिवोदकाम् । भरतः सच्चिवान्सर्वानब्रवीद्वाक्यकोविदः ॥ २२
 निवेशयत मे सैन्यमभिप्रायेण सर्वतः । विश्रान्ताः प्रतरिष्यामः श्व इमां सागरंगमाम् ॥ २३
 दातुं च तावदिच्छामि स्वर्गतस्य महीपतेः । और्ध्वदेहनिमित्तार्थमवतीर्योदकं नदीम् ॥ २४

कल्यं प्रातःकाले ॥ १ ॥ २ ॥ यथाविधि कल्पितानि गज-
 संनह्नोक्तविधिना कृतसंनह्नानि ॥ ३ ॥ ४ ॥ समारूढानि ।
 सादिभिरिति शेषः ॥ ५ ॥ कैकेयी च स्वकृतेः पुत्रं प्रत्यहित-
 तया जातत्वान्मया किं कृतमिति खिन्ना पुनः प्रकृतिमापन्ना
 हर्षेण ययौ । अत एव मध्यमन्वेऽप्यादौ तदुल्लेखः । यानेने-
 ल्येकवचनं प्रत्येकापेक्षया । सौहार्दादिकयानेनैव तिसृणां गमनं
 वा ॥ ६ ॥ आर्यसंघाताश्चैवर्णिकसमूहाः ॥ ७ ॥ ८ ॥ ९ ॥
 परिष्वजानाः परिष्वजमानाः । नगरे चरन्तीति नागरिकाः ।
 'चरति' इति ठक् ॥ १० ॥ तत्र नगरे संमताः प्रसिद्धाः ।
 नैगमा वणिजः । प्रकृतयः श्रेणयः ॥ ११ ॥ श्रेणीर्विविच्याह—
 मणिकारा इति । शाणादौ मणिशोधकाः । सूत्रकर्मविशेषज्ञा-
 स्तनुवायाः । शस्त्रोपजीविनः शस्त्रनिर्माणोपजीविनः ॥ १२ ॥
 मायूरका लीलामयूरप्राहिणः । इदमुपलक्षणं शुकादिकप्राहि-
 णाम् । यद्वा मयूरपिच्छैश्छत्रादिव्यञ्जनकारिणः । क्रकचः क्र-
 पत्रं तेन जीवन्ति ते क्राकचिकाः । वेधका मणिमुक्तादिवेध-
 कर्तारः । रोचकाः काचकुप्यादिकर्तार इति कतकः । दन्त-

कारा गजदन्तादिभिः समुद्रकादिकर्तारो दन्तलेखकाश्च । सुधा-
 काराः सुधालेपकाराः । गन्धोपजीविनो गन्धद्रव्यविक्रयिकाः
 ॥ १३ ॥ स्नापका उष्णोदकस्नापकाः । उष्णोदका अङ्गमर्दकाः ।
 'उष्णोदकं समुल्लेखोद्वाहनोद्वर्तनेषु च' । धूपका धूपक्रियया
 जीविनः । शौण्डिका मयकृतः । 'शुण्डा करिकरे मये' ॥ १४ ॥
 तुन्नवायाः सूच्या सीवनकर्तारः । ग्रामे घोषे च वर्तमाना महत्तराः ।
 शैलपा नटाः । कैवर्तकाः । 'कैवर्तकारवाः' इति पाठे कारवाः
 कर्माः ॥ १५ ॥ गोरथैः शकटैः ॥ १६ ॥ गोरोचनकुङ्कुमादि-
 संबन्धात्ताम्रवर्णं मृष्टं संपूर्णमनुलेपोऽनुलेपनं येषां ते ॥ १७ ॥
 प्रहर्षः कायिकरोमाश्चादिरूपः । मोदो मानसः ॥ १८ ॥ शृङ्ग-
 वेरपुरं प्रति । शृङ्गवेरपुर इत्यर्थः ॥ १९ ॥ अप्रमादेन साव-
 धानतया ॥ २० ॥ २१ ॥ अनुत्थितां गमनेऽनुयोगाम् ॥ २२ ॥
 अथ विश्रान्ताः, श्वः प्रतरिष्यामः, इत्यभिप्रायेणेति मदभिप्रा-
 यज्ञापनेन निवेशयतेत्यर्थः ॥ २३ ॥ और्ध्वदेहनिमित्तार्थम् ।
 एतच्छरीरपातोत्तरकालिकदेहभवसुखप्रयोजनायेत्यर्थः । यद्वा
 एतद्देहपातादूर्ध्वं जातदेहो निमित्तं यस्य परलोकस्य स ऊर्ध्व-

तस्यैवं ब्रुवतोऽमात्यास्तथेत्युक्त्वा समाहिताः । न्यवेशयंस्तां छन्देन स्वेन स्वेन पृथक्पृथक् ॥ २५

निवेश्य गङ्गामनु तां महानदीं चमूं विधानैः परिवर्हशोभिनीम् ।

उवास रामस्य तदा महात्मनो विचिन्तमानो भरतो निवर्तनम् ॥ २६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्र्यशीतितमः सर्गः ॥ ८३ ॥

चतुरशीतितमः सर्गः ।

ततो निविष्टां ध्वजिनीं गङ्गामन्वाश्रितां नदीम् । निषादराजो दृष्ट्वैव ज्ञातीन्स परितोऽब्रवीत् ॥ १
महतीयमितः सेना सागराभा प्रदृश्यते । नास्यान्तमवगच्छामि मनसापि विचिन्तयन् ॥ २
यदा नु खलु दुर्बुद्धिर्भरतः स्वयमागतः । स एष हि महाकायः कोविदारण्वजो रथे ॥ ३
बन्धयिष्यति वा पाशैरथ वासान्वयिष्यति । अनु दाशरथिं रामं पित्रा राज्याद्विवासितम् ॥ ४
संपन्नां श्रियमन्विच्छंस्तस्य राज्ञः सुदुर्लभाम् । भरतः कैकयीपुत्रो हन्तुं समधिगच्छति ॥ ५
भर्ता चैव सखा चैव रामो दाशरथिर्मम । तस्यार्थकामाः संनद्धा गङ्गानूपेऽत्र तिष्ठत ॥ ६
तिष्ठन्तु सर्वदाशाश्च गङ्गामन्वाश्रिता नदीम् । बलयुक्ता नदीरक्षा मांसमूलफलाशनाः ॥ ७
नावां शतानां पञ्चानां कैवर्तानां शतं शतम् । संनद्धानां तथा यूनां तिष्ठन्त्वित्यभ्यचोदयत् ॥ ८
यदि तुष्टस्तु भरतो रामस्येह भविष्यति । इयं स्वस्तिमती सेना गङ्गामद्य तरिष्यति ॥ ९
इत्युक्त्वोपायनं गृह्य मत्स्यमांसमधूनि च । अभिचक्राम भरतं निषादाधिपतिर्गुहः ॥ १०
तमायान्तं तु संप्रेक्ष्य सूतपुत्रः प्रतापवान् । भरतायाचचक्षेऽथ समयश्चो विनीतवत् ॥ ११
एष ज्ञातिसहस्रेण स्थपतिः परिवारितः । कुशलो दण्डकारण्ये वृद्धो भ्रातुश्च ते सखा ॥ १२
तस्मात्पश्यतु काकुत्स्थ त्वां निषादाधिपो गुहः । असंशयं विजानीते यत्र तौ रामलक्ष्मणौ ॥ १३
एतच्च वचनं श्रुत्वा सुमन्त्राद्भरतः शुभम् । उवाच वचनं शीघ्रं गुहः पश्यतु मामिति ॥ १४
लब्धवान्नां संप्रहृष्टो ज्ञातिभिः परिवारितः । आगम्य भरतं प्रहो गुहो वचनमब्रवीत् ॥ १५
निष्कुटश्चैव देशोऽयं वञ्चिताश्चापि ते वयम् । निवेदयाम ते सर्वे स्वके दाशगृहे वस ॥ १६

देहानेमितः परलोकः । स्वार्थिकोऽण् । तदर्थमित्यर्थः । मध्ये-
मिलितनयन्तरे एवमनुक्त्या गङ्गायास्तर्पणेन पितृस्वर्गप्राप्तिक-
रत्वं सूचितम् ॥ २४ ॥ स्वेन स्वेन छन्देन स्वस्वेच्छया
॥ २५ ॥ गङ्गामनु । गङ्गां लक्ष्मीकृत्येत्यर्थः । परिवर्हो यात्रोप-
युक्तपटवैश्चाद्युपकरणजातम् । विधानैर्वास्यवस्थाकल्पनैः ।
रामस्य निवर्तनं विचिन्तमानः । चिन्तयमान इत्यर्थः ॥ २६ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्डे त्र्यशीतितमः सर्गः ॥ ८३ ॥

गङ्गामनु आश्रिताम् । निविष्टां कचित्कार्येऽभिनिवेशवतीम्
॥ १ ॥ इत इह गङ्गातीरे । नास्या अन्तमित्यर्थे संधिरार्षः
॥ २ ॥ यदा नु खलु यस्मादेतोर्दुर्बुद्धिर्भरतः । स्वयमागतस्ततो
महती सेना प्रदृश्यत इत्यन्वयः । रामपीडार्थं प्रवृत्त इत्याशयेन
दुर्बुद्धितावादः । भरतागमनचिह्नमाह—स इति । महाकायो
महाप्रमाण इक्ष्वाकुकुलचिह्नभूतः कोविदारण्वजो रथे दृश्यते,
अतो भरत एवायमिति भावः ॥ ३ ॥ नन्वायातु भरतः किम-
स्माकमत आह—बन्धयिष्यतीति । स्वाभाव्यैरिति शेषः । वधि-
यतीति वा । अनु ततः पश्चाद्वामं वधिष्यति । इति मन्ये इति
शेषः ॥ ४ ॥ ननु रामवधेऽस्य किं फलमत आह—संपन्नामिति ।
संपूर्णमित्यर्थः । सार्वकालिकीमिति यावत् । तस्य राज्ञो रामस्य ।

सुदुर्लभां तस्मिन्जीवति दुष्प्रापाम् । अतो रामं हन्तुं समधि-
गच्छति बुद्धिं प्राप्नोति ॥ ५ ॥ नन्वेवमपि तव का मीतिरत
आह—भर्तेत्यादि । एवं च तत्पक्षत्वादस्माकं भीतिरिति
भावः । अस्माभिश्च सखित्वादेव रामेष्टं कर्तव्यम्, अतो
नास्माभिरेते गङ्गां तारयितव्याः, अतो यूयं तस्य रामस्यार्थकामाः
प्रयोजनेच्छवः संनद्धा अत्र गङ्गानूपे मत्संनिधौ तिष्ठत ॥ ६ ॥
सर्वे मामका दाशस्तु गङ्गां नदीमेवान्वाश्रिताः । नदीरक्षा
नदीतरणमार्गविघ्नवन्तो मांसमूलफलाशना एतद्भीत्या सीदे
आगन्तुमशक्यतया नावारोपितमांसावशना बलवन्तः स्तन्त-
तिष्ठन्तु ॥ ७ ॥ बलवत्तामेवाह—नावामिति । पक्षवत्संख्या-
कनावीं प्रत्येकं संनद्धानां युद्धसंनद्धवतां यूनां युद्धार्हणां
कैवर्तानां शतं शतमारुह्य तिष्ठन्त्वित्यभ्यचोदयत् ॥ ८ ॥ एवं
स्थितैरपि युद्धे लरा न कार्येत्याह—यदीति । यदि राममित्रे
तुष्टस्तदेयं सेना स्वस्तिमती तरिष्यति । अन्यथा नौकासु
स्थित्वा एतानिहन्म इति भावः । 'यदातुष्टः' इति पाठेऽतुष्ट
इति च्छेदः ॥ ९ ॥ अभिचक्राम दर्शनार्थम् ॥ १० ॥ ११ ॥
स्थपतिः प्रभुः । दण्डकारण्ये कुशलो निग्रहानुग्रहसमर्थश्चारे-
स्त्रत्रयवृत्तान्तज्ञः ॥ १२ ॥ अपि चानेन प्रयोजनमस्तीत्यह
—असंशयमिति ॥ १३ ॥ १४ ॥ १५ ॥ अयं देशो नि-

अस्ति मूलफलं चैतन्निपादैः स्वयमर्जितम् । आर्द्रं शुष्कं यथा मांसं वन्यं चोच्चावचं तथा ॥ १७
आशंसे स्वाशिता सेना वत्सल्येनां विभावरीम् । आर्चितो विविधैः कामैः श्वः ससैन्यो गमिष्यसि ॥ १८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुरशीतितमः सर्गः ॥ ८४ ॥

पञ्चाशीतितमः सर्गः ।

एवमुक्तस्तु भरतो निषादाधिपतिं गुहम् । प्रत्युवाच महाप्राज्ञो वाक्यं हेत्वर्थसंहितम् ॥ १
ऊर्जितः खलु ते कामः कृतो मम गुरोः सखे । यो मे त्वमीदृशीं सेनामभ्यर्चयितुमिच्छसि ॥ २
इत्युक्त्वा स महातेजा गुहं वचनमुत्तमम् । अब्रवीद्भरतः श्रीमान्पन्थानं दर्शयन्पुनः ॥ ३
कतरेण गमिष्यामि भरद्वाजाश्रमं पथा । गहनोऽयं भृशं देशो गङ्गानूपो दुरत्ययः ॥ ४
तस्य तद्वचनं श्रुत्वा राजपुत्रस्य धीमतः । अब्रवीत्प्राञ्जलिभूत्वा गुहो गहनगोचरः ॥ ५
दाशास्त्वनुगमिष्यन्ति देशज्ञाः सुसमाहिताः । अहं चानुगमिष्यामि राजपुत्र महाबल । ६
कच्चिन्न दुष्टो व्रजसि रामस्याक्लिष्टकर्मणः । इयं ते महती सेना शङ्कां जनयतीव मे ॥ ७
तमेवमभिभाषन्तमाकाश इव निर्मलः । भरतः श्लक्ष्णया वाचा गुहं वचनमब्रवीत् ॥ ८
मा भूत्स कालो यत्कष्टं न मां शङ्कितुमर्हसि । राघवः स हि मे भ्राता ज्येष्ठः पितृसमो मतः ॥ ९
तं निवर्तयितुं यामि काकुत्स्थं वनवासिनम् । बुद्धिरन्या न मे कार्या गुह सत्यं ब्रवीमि ते ॥ १०
स तु संहृष्टवदनः श्रुत्वा भरतभाषितम् । पुनरेवाब्रवीद्वाक्यं भरतं प्रति हर्षितः ॥ ११
धन्यस्त्वं न त्वया तुल्यं पश्यामि जगतीतले । अयत्नादागतं राज्यं यस्त्वं त्यक्तुमिहेच्छसि ॥ १२
शाश्वती खलु ते कीर्तिलोकाननु चरिष्यति । यस्त्वं कृच्छ्रगतं रामं प्रत्यानयितुमिच्छसि ॥ १३
एवं संभाषमाणस्य गुहस्य भरतं तदा । बभौ नष्टप्रभः सूर्यो रजनीं चाभ्यवर्तत ॥ १४
संनिवेद्य स तां सेनां गुहेन परितोषितः । शत्रुघ्नेन समं श्रीमाञ्छयनं पुनरागमत् ॥ १५
रामचिन्तामयः शोको भरतस्य महात्मनः । उपस्थितो ह्यनर्हस्य धर्मप्रेक्ष्यस्य तादृशः ॥ १६
अन्तर्दाहेन दहनः संतापयति राघवम् । वनदाहाग्निसंतप्तं गूढोऽग्निरिव पादपम् ॥ १७
प्रसृतः सर्वैर्गात्रेभ्यः खेदं शोकाग्निसंभवम् । यथा सूर्याग्निसंतप्तो हिमवान्प्रसृतो हिमम् ॥ १८
ध्याननिर्दरशैलेन विनिःश्वसितधातुना । दैन्यपादपसङ्केन शोकायासाधिःशृङ्गिणा ॥ १९

ष्कुटो गृहारामकल्पः । वयं वञ्चिताः । प्रस्थानसमयेऽप्रेषितनि-
योगदेशत्वात् । इयमुपचारोक्तिः । सर्वं राज्यं ते निवेदयाम,
वयं त्वदीयाः अतः स्वीयदाशगृहे वस ॥ १६ ॥ वन्यं नीवा-
रक्ष्यमाकादि ॥ १७ ॥ स्वाशिता सद्यु भोजिता वत्सलीया-
शंसे प्रार्थये । 'वसत्वेनाम्' इति पाठान्तरम् । तत्राशंसे इति
पुनरुक्तम् ॥ १८ ॥ इति श्रीरामभिरामे श्रीरामीये रामाय-
णतिलके वाल्मीकीय आदिकाव्येऽयोध्याकाण्डे चतुरशीति-
तमः सर्गः ॥ ८४ ॥

एवमिति । हेत्वर्थसंहितं हेत्वर्थाभ्यामुपपत्तिप्रयोजनाभ्यां
संयुक्तम् ॥ १ ॥ ऊर्जितो महांस्तेऽयं कामः कामनाविषयो
भत्सत्कारो मम कृत एव खलु । कथं तत्राह—यो मे इति ।
तव श्रद्धयैव सर्वं कृतमित्यर्थः ॥ २ ॥ पन्थानं दर्शयन्गन्तव्य-
पथि संमुखं हस्तं कुर्वन्पुनः पुनरब्रवीदित्यन्वयः । आदरेण
वारंवारं कथनम् । 'गुहं वचनमुत्तमम्,' 'निषादाधिपतिं पुनः'
इति द्वितीयचतुर्थपादौ पाठान्तरे ॥ ३ ॥ कतरेण पथा ।
गहनो दुष्प्रवेशः ॥ ४ ॥ गहनगोचरो गहनं वनं गोचरो देशो
यस्य ॥ ५ ॥ दाशास्त्विति । अतो गहनविषया न काचि-

च्छङ्केति भावः ॥ ६ ॥ अपि त्वक्लिष्टकर्मणो रामस्य विषये
दुष्टो दुष्टभावो न व्रजसि कच्चिद् । रामद्रोहं कर्तुं न व्रजसि कचि-
दित्यर्थः । ननु का ते दोषशङ्का तत्राह—इयं ते इति । राम-
संदर्शनमात्राय गमने एतावत्सेनाया व्यर्थत्वान्मम संदेह इति
भावः ॥ ७ ॥ आकाश इवेत्युपमया त्रैकालिकमलसंबन्धाभावो
दर्शितः ॥ ८ ॥ यद्यत्र काले । कष्टं त्वदाशङ्कितं रामद्रोहरूपं
जायते स कालो मां भूत् । हि यतो राघवो ज्येष्ठो भ्राता
पितृसमः, अतो मां शङ्कितुं नार्हसि ॥ ९ ॥ तदेवाह—त-
मिति । मे मयि । 'न ते कार्या' इति पाठान्तरम् ॥ १०
॥ ११ ॥ १२ ॥ चरिष्यति प्रचरिष्यति ॥ १३ ॥ नष्टप्रभो
मन्दीभूतरदिमः ॥ १४ ॥ 'गुहेन परिरक्षितः' इति पाठे परि-
हृतचोरबाध इत्यर्थः ॥ १५ ॥ अनर्हस्य दुःखानर्हस्य । धर्मप्रेक्ष्यस्य
धर्मदृष्टेः । तादृशो वागगोचरः । उपस्थितः प्राप्तः ॥ १६ ॥
दहनः शोकाग्निः । राघवं भरतम् । वनदाहकोऽग्निर्वनदाहा-
भिर्दावाग्निसौख्यं संतप्तं शुष्कम् । गूढोऽग्निः कोटरसंसक्तोऽग्निः
॥ १७ ॥ खेदं प्रसृतः । कर्तरि निष्ठा । गत्यर्थत्वात् ॥ १८ ॥
दुःखे पर्वतरूपम् । रामविषयध्यानान्येव निर्दरशैला विदार-

प्रमोहानन्तसत्त्वेन संतापौषधिवेणुना । आक्रान्तो दुःखशैलेन मज्जता कैकयीसुतः ॥ २०
 विनिःश्वसन्वै भृशदुर्मनास्ततः प्रमूढसंज्ञः परमापदं गतः ।
 शमं न लेभे हृदयज्वरादितो नरर्षभो यूथहतो यथर्षभः ॥ २१
 गुहेन सार्धं भरतः समागतो महानुभावः सजनः समाहितः ।
 सुदुर्मनास्तं भरतं तदा पुनः शनैः समाश्वासयदग्रजं प्रति ॥ २२
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चाशीतितमः सर्गः ॥ ८५ ॥

षडशीतितमः सर्गः ।

आचचक्षेऽथ सद्भावं लक्ष्मणस्य महात्मनः । भरतायाप्रमेयाय गुहो गहनगोचरः ॥ १
 तं जाग्रतं गुणैर्युक्तं वरचापेषुधारिणम् । भ्रातृगुण्यर्थमत्यन्तमहं लक्ष्मणमब्रुवम् ॥ २
 इयं तात सुखा शय्या त्वदर्थमुपकल्पिता । प्रत्याश्वसिहि शेषास्यां सुखं राघवनन्दन ॥ ३
 उचितोऽयं जनः सर्वो दुःखानां त्वं सुखोचितः । धर्मात्मस्तस्य गुण्यर्थं जागरिष्यामहे वयम् ॥ ४
 नहि रामात्प्रियतरो ममास्ति भुवि कश्चन । मोत्सुको भूर्ध्वीम्येतदथ सत्यं तवाग्रतः ॥ ५
 अस्य प्रसादादाशंसे लोकेऽस्मिन्सुमहद्यशः । धर्मावाप्तिं च विपुलामर्थकामौ च केवलौ ॥ ६
 सोऽहं प्रियसखं रामं शयानं सह सीतया । रक्षिष्यामि धनुष्पाणिः सर्वैः स्वैर्ज्ञातिभिः सह ॥ ७
 नहि मेऽविदितं किञ्चिद्वनेऽस्मिन्भरतः सदा । चतुरङ्गं ह्यपि बलं प्रसहेम वयं युधि ॥ ८
 एवमस्माभिरुक्तेन लक्ष्मणेन महात्मना । अनुनीता वयं सर्वे धर्ममेवानुपश्यता ॥ ९
 कथं दाशरथौ भूमौ शयाने सह सीतया । शक्या निद्रा मया लब्धुं जीवितानि सुखानि वा ॥ १०
 यो न देवासुरैः सर्वैः शक्यः प्रसहितुं युधि । तं पश्य गुह संविष्टं तृणेषु सह सीतया ॥ ११
 महता तपसा लब्धो विविधैश्च परिश्रमैः । एको दशरथस्यैव पुत्रः सदृशलक्ष्मणः ॥ १२
 अस्मिन्प्रवाजिते राजा न चिरं वर्तयिष्यति । विधवा मेदिनी नूनं क्षिप्रमेव भविष्यति ॥ १३
 विनय सुमहानादं श्रमेणोपरताः स्त्रियः । निर्घोषो विरतो नूनमद्य राजनिवेशने ॥ १४
 कौसल्या चैव राजा च तथैव जननी मम । नाशंसे यदि ते सर्वे जीवेयुः शर्वरीमिमाम् ॥ १५
 जीवेदपि च मे माता शत्रुघ्नस्यान्ववेक्षया । दुःखिता या हि कौसल्या वीरसुर्विनशिष्यति ॥ १६
 अतिक्रान्तमतिक्रान्तमनवाप्य मनोरथम् । राज्ये राममनिक्षिप्य पिता मे विनशिष्यति ॥ १७
 सिद्धार्था पितरं वृत्तं तस्मिन्काले ह्युपस्थिते । प्रेतकार्येषु सर्वेषु संस्करिष्यन्ति भूमिपम् ॥ १८
 रम्यचत्वरसंस्थानां सुविभक्तमहापथाम् । हर्म्यप्रसादसंपन्नां सर्वैरत्नविभूषिताम् ॥ १९
 गजाश्वरथसंवाधां तूर्यनादविनादिताम् । सर्वकल्याणसंपूर्णां हृष्टपुष्टजनाकुलाम् ॥ २०
 आरामोद्यानसंपूर्णां समाजोत्सवशालिनीम् । सुखिता विचरिष्यन्ति राजधानीं पितुर्मम ॥ २१
 अपि सत्यप्रतिज्ञेन सार्धं कुशलिना वयम् । निवृत्ते समये ह्यस्मिन्सुखिताः प्रविशेमहि ॥ २२

णरहितबिलासमूहा यस्मिन् । निःशेषतो दीर्घबिलासमूहा
 यस्मिन्निति वा । विनिःश्वसितमेव गैरिकादिधातुर्यस्मिन् ।
 श्वाससंपर्केण भूषणानामन्यवर्णजननात् । दैन्यं करणानां
 स्वस्वविषयप्रवृत्तिवैमुख्यं स एव पादपसङ्गो यस्मिन् । शोकजा
 आयासाश्वित्थान्तरयस्ता एवाध्यधिरूढानि शृङ्गाणि तद्वता
 ॥ १९ ॥ प्रमोहा एवानन्तसत्त्वानि वन्यप्राणिनो यस्मिन्नेन ।
 संतापोऽन्तर्बहिःकरणसंताप एव ओषधयो वेणवश्च यस्मिन् ।
 मज्जता मग्नं कुर्वता सकरणप्राप्तमात्मानमधो नयता । एवंभू-
 तेन दुःखरूपशैलेनाक्रान्तः । अभूदिति शेषः ॥ २० ॥ प्रक-
 र्णेण मूढा संज्ञा चेतना यस्य । यूथहतो यूथभ्रष्टः ॥ २१ ॥

समाहित एकाग्रचित्तः । सजनः सपरिवारः । गुहेन सार्धं
 समागतो मिलितो भरतोऽग्रजं प्रति सुदुर्मना बभूव । तादृशं तं
 भरतं गुहः पुनराश्वासयत् ॥ २२ ॥ इति श्रीरामाभिरामे
 श्रीरामासीये रामायणतिलके वाल्मीकीय आदिकाव्येऽयोध्या-
 काण्डे पञ्चाशीतितमः सर्गः ॥ ८५ ॥

सद्भावं ज्येष्ठानुवर्तनरूपं साधुत्वम् ॥ १ ॥ तदेवाह—
 तमिति । भ्रातृगुण्यर्थं जाग्रतं विनिद्रम् । गुणैः स्नेहसौशील्या-
 दिगुणैः क्षत्रगुणैश्च युक्तम् ॥ २ ॥ इयं तातेत्यादिरुक्तानुवादः
 पूर्वमेव व्याख्यातः ॥ ३ ॥ तस्य रामस्य ॥ ४ ॥ ५ ॥ ६
 ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४
 ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥

परिदेवयमानस्य तस्यैवं हि महात्मनः । तिष्ठतो राजपुत्रस्य शर्वरी संन्यवर्तत ॥ २३
 प्रभाते विमले सूर्ये कारयित्वा जटा उभौ । अस्मिन्भागीरथीतीरे सुखं संतारितौ मया ॥ २४
 जटाधरौ तौ द्रुमचीरवाससौ महाबलौ कुञ्जरयूथपोपमौ ।
 वरेषुधी चापधरौ परंतपौ व्यपेक्षमाणौ सह सीतया गतौ ॥ २५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षडशीतितमः सर्गः ॥ ८६ ॥

सप्ताशीतितमः सर्गः ।

गुहस्य वचनं श्रुत्वा भरतो भृशमप्रियम् । ध्यानं जगाम तत्रैव यत्र तच्छ्रुतमप्रियम् ॥ १
 सुकुमारो महासत्त्वः सिंहस्कन्धो महाभुजः । पुण्डरीकविशालाक्षस्तरुणः प्रियदर्शनः ॥ २
 प्रत्याश्वस्य मुहूर्तं तु कालं परमदुर्मनाः । ससाद सहसा तोत्रैर्हृदि विद्ध इव द्विपः ॥ ३
 भरतं मूर्च्छितं दृष्ट्वा विवर्णवदनो गुहः । बभूव व्यथितस्तत्र भूमिकम्पे यथा द्रुमः ॥ ४
 तदवस्थं तु भरतं शत्रुघ्नोऽनन्तरस्थितः । परिष्वज्य रुरोदोच्चैर्विसंज्ञः शोककर्षितः ॥ ५
 ततः सर्वाः समापेतुर्भातरौ भरतस्य ताः । उपवासकृशा दीना भर्तृव्यसनकर्षिताः ॥ ६
 ताश्च तं पतितं भूमौ रुदत्यः पर्यवारयन् । कौसल्या त्वनुसृत्यैवं दुर्मनाः परिष्वजे ॥ ७
 वत्सला स्वं यथा वत्समुपगुह्य तपस्विनी । परिपप्रच्छ भरतं रुदन्तं शोकलालसा ॥ ८
 पुत्र व्याधिर्न ते कश्चिच्छरीरं प्रतिबाधते । अस्य राजकुलस्याद्य त्वदधीनं हि जीवितम् ॥ ९
 त्वां दृष्ट्वा पुत्र जीवामि रामे सभ्रातृके गते । वृत्ते दशरथे राक्षि नाथ एकस्त्वमद्य नः ॥ १०
 कश्चिन्न लक्ष्मणे पुत्र श्रुतं ते किञ्चिदप्रियम् । पुत्रे वा ह्येकपुत्रायाः सहभार्ये वनं गते ॥ ११
 स मुहूर्तं समाश्वस्य रुद्धेव महायशाः । कौसल्यां परिसान्त्वयेदं गुहं वचनमब्रवीत् ॥ १२
 भ्राता मे कावसद्रात्रिं क सीता क च लक्ष्मणः । अस्वपच्छयने कस्मिन्किं भुक्त्वा गुह शंस मे ॥ १३
 सोऽब्रवीद्भरतं हृष्टो निषादाधिपतिर्गुहः । यद्विधं प्रतिपेदे च रामे प्रियहितेऽस्तिथौ ॥ १४
 अन्नमुच्चावचं भक्ष्याः फलानि विविधानि च । रामायाभ्यवहारार्थं बहुशोऽपहतं मया ॥ १५
 तत्सर्वं प्रत्यनुज्ञासीदामः सत्यपराकमः । न हि तत्प्रत्यगृह्णात्स अन्नधर्ममनुस्मरन् ॥ १६
 नह्यस्माभिः प्रतिग्राह्यं सखे देयं तु सर्वदा । इति तेन वयं सर्वे अनुनीता महात्मना ॥ १७
 लक्ष्मणेन यदानीतं पीतं वारि महात्मना । औपवास्यं तदाकार्षीद्राघवः सह सीतया ॥ १८
 ततस्तु जलशेषेण लक्ष्मणोऽप्यकरोत्तदा । वाग्यतास्ते त्रयः संध्यां समुपासन्त संहिताः ॥ १९

॥ २३ ॥ २४ ॥ २५ ॥ पञ्चविंशतिश्लोका अत्र सर्गे ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे षडशीतितमः सर्गः ॥ ८६ ॥

भृशमप्रियं जटाधारणरूपम् । यत्र तत्रैव । यत्र क्षण
 इत्यर्थः । ध्यानं जगाम । स्मामिलषितकार्यसंकटं जातमिति
 चिन्तां प्रापेल्यर्थः ॥ १ ॥ सुकुमारत्वादिगुणेन जटादिकं
 धृतम् । अतो निवृत्तिर्दुर्लभेति चिन्तां जगाम ॥ २ ॥ ततो
 मुहूर्तं कालं परमदुर्मनाः परमखिन्नः प्रत्याश्वस्य पुनश्च सहसा
 दुःखवेगेन ससादावशोऽभूत् । तोत्रैरङ्कुशैः । हृदि हृदयदेशे
 ॥ ३ ॥ ४ ॥ तदवस्थमचेतनावस्थम् । अनन्तरस्थितः समी-
 पस्थितः ॥ ५ ॥ ६ ॥ अनुसृत्य समीपं प्राप्य ॥ ७ ॥ स्वं
 वत्सं स्वपुत्रं यथा तथोपगुह्य ॥ ८ ॥ व्याधिः पितृप्रकोपादि-
 लक्ष्मणोऽभ्रमूर्च्छादिः ॥ ९ ॥ १० ॥ भ्रममूर्च्छादेः कारणान्तरं
 दृच्छति—कश्चिदिति । अप्रियं प्राणालयरूपम् । एकपुत्रायाः ।
 मनेर्ज्ञे शेषः ॥ ११ ॥ मुहूर्तं विसंज्ञः सन्पश्चात्समाश्वसेत्यर्थः ।

परिसान्त्वय लच्छङ्कितं किमपि नास्ति, किं तु तयोर्जटाधारण-
 श्रवणजदुःखेन मूर्च्छितोऽस्मीत्युक्त्वा ॥ १२ ॥ १३ ॥ हृष्टो
 लक्ष्मणवद्भरतस्यापि पूर्णभ्रातृभक्तिदर्शनेन तुष्टः । यद्विधं
 यादृशं व्यवहारं रामे प्रतिपेदे कृतवांस्तमब्रवीद्रामकृतं चेत्य-
 न्वयः ॥ १४ ॥ तमेवाह—अन्नमित्यादि ॥ १५ ॥ प्रत्यनु-
 ज्ञासीन्मदनुग्रहार्थं केवलमङ्गीकृत्य पुनर्महामेव दत्तवान् ।
 अन्नधर्ममप्रतिग्रहरूपम् । न प्रत्यगृह्णादभ्यवहाराय न स्वीकृत-
 वान् ॥ १६ ॥ तमेव धर्ममाह—नहीति । नन्वेवं भरद्वाजा-
 दिदत्ताङ्गीकारः कथमिति चेन्न । मधुपर्कादिना राजपूजाया
 ब्राह्मणं प्रति विधानेन तद्दत्ताङ्गीकारस्य स्वाभ्युदयफलत्वेन च
 तस्य युक्तत्वात् । गुहस्य निषादलेन राजपूजानधिकारात् ।
 अस्वदेश्यत्वेन करग्रहणायोग्यत्वाच्च तदीयानङ्गीकार इति न
 दोषः । यद्यपि गुहस्य तत्त्वज्ञत्वेनात्येव भगवत्पूजाधिकारः,
 तथापि व्रतस्थत्वात्तदभोजनमिति तत्त्वम् ॥ १७ ॥ औपवास्य-
 मुपवासम् । स्वार्थं प्यञ् ॥ १८ ॥ अकरोत् । पानक्रियामिति

सौमित्रिस्तु ततः पश्चादकरोत्स्वास्तरं शुभम् । स्वयमानीय बर्हीषि क्षिप्रं राघवकारणात् ॥ २०
 तस्मिन्समाविशद्रामः स्वास्तरे सह सीतया । प्रक्षाल्य च तयोः पादौ व्यपाक्रामत्सलक्ष्मणः ॥ २१
 एतत्तदिङ्गुदीमूलमिदमेव च तत्तृणम् । अस्मिन् रामश्च सीता च रात्रिं तां शयिताबुभौ ॥ २२
 नियम्य पृष्ठे तु तलाङ्गुलित्रवाङ्गशरैः सुपूर्णाविषुधी परंतपः ।
 महद्भुजः सज्जमुपोह्य लक्ष्मणो निशामतिष्ठत्परितोऽस्य केवलम् ॥ २३
 ततस्त्वहं चोत्तमबाणचापभृत्स्थितोऽभवं तत्र स यत्र लक्ष्मणः ।
 अतन्द्रितैर्ज्ञातिभिरात्तकार्मुकैर्महेन्द्रकल्पं परिपालयं तदा ॥ २४

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे सप्ताशीतितमः सर्गः ॥ ८७ ॥

अष्टाशीतितमः सर्गः ।

तच्छ्रुत्वा निपुणं सर्वं भरतः सह मन्त्रिभिः । इङ्गुदीमूलमागम्य रामशय्यामवैक्षत ॥ १
 अब्रवीज्जननीः सर्वा इह तस्य महात्मनः । शर्वरी शयिता भूमाविदमस्य विमर्दितम् ॥ २
 महाराजकुलीनेन महाभागेन धीमता । जातो दशरथेनोर्व्यां न रामः स्वमुमर्हति ॥ ३
 अजिनोत्तरसंस्तीर्णे वरास्तरणसंचये । शयित्वा पुरुषव्याघ्रः कथं शेते महीतले ॥ ४
 प्रासादाग्रविमानेषु बलभीषु च सर्वदा । हैमराजतभौमेषु वरास्तरणशालिषु ॥ ५
 पुष्पसंचयचित्रेषु चन्दनागुरुगन्धिषु । पाण्डुराभ्रप्रकाशेषु शुक्लसङ्करुतेषु च ॥ ६
 प्रासादवरवर्येषु शीतवत्सु सुगन्धिषु । उषित्वा मेरुकल्पेषु कृतकाञ्चनभित्तिषु ॥ ७
 गीतवादित्रनिर्घोषैर्वराभरणनिःस्वनैः । मृदङ्गवरशब्दैश्च सततं प्रतिबोधितः ॥ ८
 बन्दिभिर्वन्दितः काले बहुभिः सूतमागधैः । गाथाभिरनुरूपाभिः स्तुतिभिश्च परंतपः ॥ ९
 अश्रद्धेयमिदं लोके न सत्यं प्रतिभाति मा । मुह्यते खलु मे भावः स्वप्नोऽयमिति मे मतिः ॥ १०
 न नूनं दैवतं किञ्चित्कालेन बलवत्तरम् । यत्र दाशरथी रामो भूमावेवमशेत सः ॥ ११
 यस्मिन्विदेहराजस्य सुता च प्रियदर्शना । दयिता शयिता भूमौ क्षुषा दशरथस्य च ॥ १२
 इयं शय्या मम भ्रातुरिदमावर्तितं शुभम् । स्थण्डिले कठिने सर्वं गात्रैर्विमृदितं तृणम् ॥ १३
 मन्ये साभरणा सुप्ता सीतास्मिन्शयने शुभा । तत्र तत्र हि दृश्यन्ते सक्ताः कनकबिन्दवः ॥ १४

शेषः । त्रयः सुमन्त्रेण संहिताः समाहितचित्ताः ॥ १९ ॥

ततः पश्चात्संध्यावन्दनोत्तरम् बर्हीषि दर्भान् । स्वास्तरं शयनम् ॥ २० ॥ व्यपाक्रामत् । शयनप्रदेशाद्बहिर्दूरमिति शेषः ॥ २१ ॥ २२ ॥ इषुधी पृष्ठे बद्धा । तलयोः करतलयोरङ्गुलि-
 त्राणवान् । सज्जं धनुरुपोह्य धृत्वास्य परितो भ्रमन्ततिष्ठत् । केवलं निद्रारहितः ॥ २३ ॥ परिपालयं पर्यपालयम् ॥ २४ ॥
 इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्डे सप्ताशीतितमः सर्गः ॥ ८७ ॥

तदिति ॥ १ ॥ इह भूमौ । शर्वरी शयिता । अधिकरणे निष्ठा । एतद्देशावच्छिन्नशयनाधिकरणं शर्वरीत्यर्थः । इदमस्य विमर्दितम् । अज्ञानमिति शेषः । विमर्दनाधिकरणमित्यर्थः ॥ २ ॥ उक्तविशेषणेन दशरथेन हेतुना जातो नोर्व्यां स्वमुमर्हति ॥ ३ ॥ अजिनेन राजार्हकन्दलीचमूर्वादिमृगाजिनविशेषरूपेणोत्तरेण मन्त्रोत्तरच्छेदेन संस्तीर्णे । तानि चाजिनानि स्त्रीतोष्णयोग्गुणशीते वरास्तरणानां कार्पासवस्त्ररत्नकम्बलाद्यास्तरणानां संचयः समूहो यत्र पर्यङ्के शीतकाल औष्ण्यार्थं तद्वा-

हुल्यम् ॥ ४ ॥ प्रासादाग्रविमानेषु विमानाकारप्रासादाग्र-
 हेषु । बलभी कूटागारम् । हैमानि राजतानि च भौमानि भूत-
 लानि येषु ॥ ५ ॥ शुक्लसङ्करुतेषु तद्भुतवत्सु ॥ ६ ॥ प्रासाद-
 वराणां प्रासादश्रेष्ठानां मध्ये वर्येषु श्रेष्ठेषु । तेषूपि कथं भूमौ
 शेते इति संबन्धः ॥ ७ ॥ वराभरणानां परिचारिकानूपुराद्या-
 भरणानां निःस्वनैर्गातादिशब्दैः स्तुतिभिश्च प्रतिबोध्यमानः
 कथं भूमौ केवलं शेते इति संबन्धः ॥ ८ ॥ ९ ॥ इदं रामस्य
 भूशयनम् । लोकेऽत्रत्यजनेषु तन्मध्ये तन्मुखाच्छ्रुतमप्यश्रद्धे-
 यमेव । तदेव विवृणोति—मा मां सत्यं न प्रतिभाति । तस्मा-
 देतद्विषये भावोऽन्तःकरणं मुह्यते । मम मोह इत्यर्थः । अथवा
 स्वप्नोऽयं भवितुमर्हतीति मतिः । स्वप्ने ह्यसंभावितमपि संभा-
 व्यते ॥ १० ॥ कालेन कालतो बलवत्तरं किञ्चित्किमपि दैवतं
 नास्तीति नूनं मन्ये । यत्र काले प्राप्ते सति रामोऽपि भूमावशेत
 ॥ ११ ॥ यस्मिन्काले दशरथदयिता प्रिया क्षुषा भूमौ शयिता
 ततो न बलवत्किञ्चित् ॥ १२ ॥ १३ ॥ कनकबिन्दवो भूषणा-

उत्तरीयमिहासक्तं सुव्यक्तं सीतया तदा । तथा ह्येते प्रकाशन्ते सक्ताः कौशेयतन्तवः ॥ १५
 मन्ये भर्तुः सुखा शय्या येन वाला तपस्विनी । सुकुमारी सती दुःखं न विजानाति मैथिली ॥ १६
 हा हतोऽस्मि नृशंसोऽस्मि यत्सभार्यः कृते मम । ईदृशीं राघवः शय्यामधिरोहे ह्यनाथवत् ॥ १७
 सार्वभौमकुले जातः सर्वलोकसुखावहः । सर्वप्रियकरस्त्यक्त्वा राज्यं प्रियमनुत्तमम् ॥ १८
 कथमिन्दीवरश्यामो रक्ताक्षः प्रियदर्शनः । सुखभागी न दुःखार्हः शयितो भुवि राघवः ॥ १९
 धन्यः खलु महाभागो लक्ष्मणः शुभलक्षणः । भ्रातरं विषमे काले यो राममनुवर्तते ॥ २०
 सिद्धार्था खलु वैदेही पतिं यानुगता वनम् । वयं संशयिताः सर्वे हीनास्तेन महात्मना ॥ २१
 अकर्णधारा पृथिवी शून्येव प्रतिभाति मे । गते दशरथे स्वर्गं रामे चारण्यमाश्रिते ॥ २२
 न च प्रार्थयते कश्चिन्मनसापि वसुंधराम् । वने निवसतस्तस्य बाहुवीर्याभिरक्षिताम् ॥ २३
 शून्यसंवरणारक्षामयन्त्रितहयद्विषाम् । अनावृतपुरद्वारां राजधानीमरक्षिताम् ॥ २४
 अप्रहृष्टबलां शून्यां विषमस्थामनावृताम् । शत्रवो नाभिमन्यन्ते भक्ष्यान्विषकृतानिव ॥ २५
 अद्यप्रभृति भूमौ तु शयिष्येऽहं तृणेषु वा । फलमूलाशनो नित्यं जटाचीराणि धारयन् ॥ २६
 तस्याहमुत्तरं कालं निवत्स्यामि सुखं वने । तत्प्रतिश्रुतमार्यस्य नैव मिथ्या भविष्यति ॥ २७
 वसन्तं भ्रातुरर्थाय शत्रुघ्नो मानुवत्स्यति । लक्ष्मणेन सहायोध्यामार्यो मे पालयिष्यति ॥ २८
 अभिषेक्ष्यन्ति काकुत्स्थमयोध्यायां द्विजातयः । अपि मे देवताः कुर्युरिमं सत्यं मनोरथम् ॥ २९

प्रसाद्यमानः शिरसा मया स्वयं बहुप्रकारं यदि न प्रपत्स्यते ।

ततोऽनुवत्स्यामि चिराय राघवं वनेचरं नार्हति मामुपेक्षितुम् ॥

३०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टाशीतितमः सर्गः ॥ ८८ ॥

एकोनवतितमः सर्गः ।

व्युष्य रात्रिं तु तत्रैव गङ्गाकूले स राघवः । काल्यमुत्थाय शत्रुघ्नमिदं वचनमब्रवीत् ॥ १
 शत्रुघ्नोत्थाय किं शेषे निषादाधिपतिं गुहम् । शीघ्रमानय भद्रं ते तारयिष्यति वाहिनीम् ॥ २
 जागर्मि नाहं स्वपिभि तथैवार्यं विचिन्तयन् । इत्येवमब्रवीद्भ्राता शत्रुघ्नो विप्रचोदितः ॥ ३
 इति संवदतोरेवमन्योन्यं नरसिंहयोः । आगम्य प्राञ्जलिः काले गुहो वचनमब्रवीत् ॥ ४
 कञ्चित्सुखं नदीतीरेऽवात्सीः काकुत्स्थ शर्वरीम् । कञ्चिच्च सहसैन्यस्य तव नित्यमनामयम् ॥ ५
 गुहस्य तच्च वचनं श्रुत्वा खेहादुदीरितम् । रामस्यानुवशो वाक्यं भरतोऽपीदमब्रवीत् ॥ ६
 सुखा नः शर्वरी धीमन्पूजिताश्चापि ते वयम् । गङ्गां तु नौभिर्बद्धीभिर्दाशाः संतारयन्तु नः ॥ ७

वयवकनकशकलानीति कतकः ॥ १४ ॥ १५ ॥ भर्तुः शय्या
 कोमला वा कठिना वा स्त्रीणां सुखैव मन्ये । यतः—सुकुमारी-
 त्यादि ॥ १६ ॥ मम कृते कैकेयीप्रवृत्तेः । स्वानुमतिराहित्येऽपि
 स्वमुद्दिश्य जातत्वादिति भावः ॥ १७ ॥ १८ ॥ १९ ॥ विषमे
 काले संकटकाले ॥ २० ॥ या पतिमनु अनुसृत्य वनं गता सा
 सिद्धार्था । वयं संशयिता रामसेवाविषयसंशयमापन्नाः । कालान्त-
 रप्रार्थनीयसेवत्वात् । इदानीमस्मत्सेवानुमतौ संशयादिति भावः
 ॥ २१ ॥ अकर्णधारा नौरिव शून्या प्रवृत्तिशून्या ॥ २२ ॥
 कश्चिन्मादृशः ॥ २३ ॥ शून्यसंवरणारक्षां संवरणानां प्राकारा-
 णामासमन्ताद्रक्षया शून्यां हीनाम् । अनावृतत्वं रक्षकाभावात्
 ॥ २४ ॥ अप्रहृष्टं बलं यस्याम् । अतएव शून्यां क्षीणबलाम् ।
 नाभिमन्यन्ते स्वीकर्तुं नेच्छन्ति । अत्र तद्बाहुवीर्यं रक्षितत्वं
 हेतुः ॥ २५ ॥ अतस्तमेव राज्याहमानेष्यामि । यदि स व्रत-

भङ्गः कथं कार्य इति वदेत्तदा तत्प्रतिनिधितयाहं व्रतमनुष्ठास्ये
 इत्याह—अथेत्यादि ॥ २६ ॥ तस्य व्रतसंकल्पं स्वयं गृहीत्वा
 तत्परिपालनार्थमुत्तरं कालं चतुर्दशवर्षपर्यन्तमहं वने वत्स्यामि ।
 एवं सति नार्यस्य तत्प्रतिश्रुतं मिथ्या भविष्यति ॥ २७ ॥
 वसन्तमिति ॥ २८ ॥ २९ ॥ प्रसाद्येति । प्रपत्स्यते । निवृ-
 त्तिविषये प्रसादमिति शेषः । उपेक्षितुं नार्हति । भक्तवत्सल-
 लादिति भावः ॥ ३० ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डेऽष्टा-
 शीतितमः सर्गः ॥ ८८ ॥

व्युष्योषिला । काल्यमुषःकाले । उषःपर्यायौ कल्यकाल्या-
 नुभावपीति ज्ञायते ॥ १ ॥ २ ॥ आर्यं विचिन्तयन्नहमपि
 यथा त्वं तथैव जागर्मि न स्वपिमीत्येवमब्रवीदित्यन्वयः ॥ ३
 ॥ ४ ॥ शर्वरीमवात्सीः । अत्यन्तसंयोगे द्वितीया ॥ ५ ॥
 रामस्यानुवशो रामाधीनः ॥ ६ ॥ ते त्वया पूजिताः ॥ ७ ॥

ततो गुहः संत्वरितः श्रुत्वा भरतशासनम् । प्रतिप्रविश्य नगरं तं ब्रातिजनमब्रवीत् ॥ ८
 उत्तिष्ठत प्रबुध्यन् भद्रमस्तु हि वः सदा । नावः समुपकर्षन् तारयिष्यामि वाहिनीम् ॥ ९
 ते तथोक्ता समुत्थाय त्वरिता राजशासनात् । पञ्च नावां शतान्येव समानिन्युः समन्ततः ॥ १०
 अन्याः स्वस्तिकविज्ञेया महाघण्टाधराधराः । शोभमानाः पताकिन्यो युक्तवाहाः सुसंहताः ॥ ११
 ततः स्वस्तिकविज्ञेयां पाण्डुकम्बलसंवृताम् । सनन्दिघोषां कल्याणीं गुहो नावमुपाहरत् ॥ १२
 तामाहरोह भरतः शत्रुघ्नश्च महाबलः । कौसल्या च सुमित्रा च याश्चान्या राजयोषितः ॥ १३
 पुरोहितश्च तत्पूर्वं गुरवो ब्राह्मणाश्च ये । अनन्तरं राजदारास्तथैव शकटापणाः ॥ १४
 आवासमादीपयतां तीर्थं चाप्यवगाहताम् । भाण्डानि चाददानानां घोषस्तु दिवमस्पृशत् ॥ १५
 पताकिन्यस्तु ता नावः स्वयं दाशैरधिष्ठिताः । वहन्त्यो जगमारूढं तदा संपेतुराशुगाः ॥ १६
 नारीणामभिपूर्णास्तु काश्चित्काश्चित्तु वाजिनाम् । काश्चित्तत्र वहन्ति स यानयुग्यं महाधनम् ॥ १७
 तास्तु गत्वा परं तीरमवरोप्य च तं जनम् । निवृत्ताः काण्डचित्राणि क्रियन्ते दाशबन्धुभिः ॥ १८
 सवैजयन्तास्तु गजा गजारोहैः प्रचोदिताः । तरन्तः स प्रकाशन्ते सपक्षा इव पर्वताः ॥ १९
 नावश्चारुहुस्त्वन्ये पुवैस्तेरुस्तथापरे । अन्ये कुम्भघटैस्तेरुन्ये तेरुश्च बाहुभिः ॥ २०
 सा पुण्या भवजिनी गङ्गां दाशैः संतारिता स्वयम् । मैत्रे मुहूर्तं प्रययौ प्रयागवनमुत्तमम् ॥ २१
 आश्वासयित्वा च चमूं महात्मा निवेशयित्वा च यथोपजोषम् ।
 द्रष्टुं भरद्वाजमृषिप्रवर्यं ऋत्विक्सदस्यैर्भरतः प्रतस्थे ॥ २२
 स ब्राह्मणस्याश्रममभ्युपेत्य महात्मनो देवपुरोहितस्य ।
 ददर्श रम्योदजवृक्षदेशं महद्वनं विप्रवरस्य रम्यम् ॥ २३

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनवतितमः सर्गः ॥ ८९ ॥

नवतितमः सर्गः ।

भरद्वाजाश्रमं गत्वा क्रोशादेव नरर्षभः । जनं सर्वमवस्थाप्य जगाम सह मन्त्रिभिः ॥ १

तिप्रविश्य ततो निवृत्तिपूर्वकं प्रविश्य ॥ ८ ॥ ९ ॥ नावां
 पञ्चशतानि समानिन्युः ॥ १० ॥ अन्याः पञ्चशतनौकाभ्यो-
 ऽन्याः । स्वस्तिकविज्ञेयाः स्वस्तिकाख्यया लोकप्रसिद्धा राजा-
 र्हेनौमेदाः । महाघण्टां धारयन्ति ता महाघण्टाधराः पता-
 कास्ता धारयन्तीत्यर्थः । शोभमानाः स्वर्णादिरूपितचित्रैः शोभ-
 मानाः । पताकिन्यो बहुरित्रवत्यः । अरित्रं नावाकर्षणदण्डः ।
 युक्तवाहा नौवहने नाविकवत्यः । 'युक्तवाताः' इति पाठे युक्त-
 गतयः । सुसंहता इहसंधिबन्धाः ॥ ११ ॥ सनन्दिघोषामुप-
 रिप्रतिष्ठितमङ्गलवादित्रघोषसहिताम् । तत इतरस्वस्तिकाभ्यो
 विलक्षणां स्वस्तिकाख्यां पाण्डुकम्बलो राजास्तरणकम्बलस्तद्वर्ती
 राजार्हा नावं गुहः स्वयमेवोपाहरत् ॥ १२ ॥ १३ ॥ तत्पूर्वं
 समातृकभरतारोहात्पूर्वमनन्तरं तेषां तासां चानन्तरम् ।
 राजदारा अनुचरप्रभुस्त्रियः । शकटान्यापणाः पण्यानीतरनौ-
 ध्वारोपिता इति शेषः ॥ १४ ॥ आवासमुषितावासमादीपय-
 तांममिसात्कुर्वताम् । अयं सेनाधर्मः । तीर्थं नद्यवतारमवगा-
 हतामहमहमिकया विशताम् । भाण्डान्युपकरणानि ॥ १५ ॥
 आशुगाः क्षीप्राः ॥ १६ ॥ नारीणामित्यादौ तृतीयार्थस्य शेष-
 लविवक्षायां षष्ठी । नारीभिः पूर्णा इत्याद्यर्थः । यानानि शक-
 दादीनि । युग्या अथाश्वतरबलीवर्दाद्याः । महाधनं बहुमूल्यम् ।

यद्वा महाधनं जीवाजीवरूपनानाप्रकारम् ॥ १७ ॥ तं जनम-
 वरोप्य निवृत्ता नावः समारुह्य दाशबन्धुभिः क्रीडार्थं काण्ड-
 चित्राणि काण्डे जले चित्राणि चित्रगमनानि लघुत्वात्क्रियन्ते
 स्मेत्यर्थः । 'काण्डोऽस्त्रीदण्डबाणावैवर्गावसरवारिषु' इत्यमरः
 ॥ १८ ॥ सवैजयन्ताः सध्वजाः ॥ १९ ॥ स्रवा वेणुतृणादि-
 निर्मिताः कुम्भा महान्तः । घटाः स्वल्पाः । विपरीतं वा ॥ २० ॥
 मैत्रे मुहूर्तं उदयातृतीयमुहूर्तं । नाडीद्वयं मुहूर्तः । 'रौद्रः
 सार्षपस्था मैत्रः पैत्रो वासव एव च । आर्यो वैश्यस्तथा ब्राह्मः
 प्राजो रौद्राग्निरेव च ॥ ऐन्द्रोऽथ निर्ऋतिश्चैव वारुणो यमसा-
 धकौ । एते क्रमेण विज्ञेया मुहूर्ता दश पञ्च च ॥' इत्युक्तेः
 ॥ २१ ॥ यथोपजोषं यथासुखमाश्वासयित्वा विश्राम्य निवेश-
 यित्वा प्रयागवने स्थापयित्वा ॥ २२ ॥ देवपुरोहितस्य । भर-
 द्वाजो ह्युत्थयभार्यायां ममतायां बृहस्पतेर्जातः—इति पुराणे
 प्रसिद्धम् । तं च भर्तृभियां त्यक्तुकामां ममतां देवा ऊचुः—
 'उत्थयस्य क्षेत्रजलेन बृहस्पतेरौरसत्वेन भरद्वाजानममुं भर'
 इति तस्माद्भरद्वाज इति तस्य नाम ॥ २३ ॥ इति श्रीरामा-
 मिरामे श्रीरामीये रामायणतिलके वाल्मीकीय आदिकाव्ये
 ऽयोध्याकाण्ड एकोनवतितमः सर्गः ॥ ८९ ॥

जगाम । द्रष्टुमिति शेषः । अवस्थाप्य । आश्रमोपरोधमि-

पञ्चामेव तु धर्मज्ञो न्यस्तशस्त्रपरिच्छदः । वसानो वाससी क्षौमे पुरोधाय पुरोहितम् ॥ २
 ततः संदर्शने तस्य भरद्वाजस्य राघवः । मन्त्रिणस्तानवस्थाप्य जगामानुपुरोहितम् ॥ ३
 वसिष्ठमथ दृष्ट्वैव भरद्वाजो महातपाः । संचचालासनानूर्णं शिष्यान्धर्म्यमिति ब्रुवन् ॥ ४
 समागम्य वसिष्ठेन भरतेनाभिवादितः । अबुध्यत महातेजाः सुतं दशरथस्य तम् ॥ ५
 ताभ्यामर्घ्यं च पाद्यं च दत्त्वा पश्चात्फलानि च । आनुपूर्व्याच्च धर्मज्ञः पप्रच्छ कुशलं कुले ॥ ६
 अयोध्यायां बले कोशे मित्रेष्वपि च मन्त्रिषु । जानन्दशरथं वृत्तं न राजानमुदाहरत् ॥ ७
 वसिष्ठो भरतश्चैनं पप्रच्छतुरनामयम् । शरीरेऽग्निषु शिष्येषु वृक्षेषु मृगपक्षिषु ॥ ८
 तथेति तु प्रतिज्ञाय भरद्वाजो महायशः । भरतं प्रत्युवाचेदं राघवज्ञेहवन्धनात् ॥ ९
 किमिहागमने कार्यं तव राज्यं प्रशासतः । एतदाचक्ष्व सर्वं मे न हि मे शुध्यते मनः ॥ १०
 सुषुप्ते यममित्रघ्नं कौसल्यानन्दवर्धनम् । भ्रात्रा सह सभायां यश्चिरं प्रवाजितो वनम् ॥ ११
 नियुक्तः स्त्रीनिमित्तेन पित्रा योऽसौ महायशः । वनवासी भवेतीह समाः किल चतुर्दश ॥ १२
 कच्चिन्नु तस्यापापस्य पापं कर्तुमिहेच्छसि । अकण्टकं भोक्तुमना राज्यं तस्यानुजस्य च ॥ १३
 एवमुक्तो भरद्वाजं भरतः प्रत्युवाच ह । पर्यश्रुनयनो दुःखाद्वाचा संसज्जमानया ॥ १४
 हतोऽस्मि यदि मामेवं भगवानपि मन्यते । मत्तो न दोषमाशङ्के मैवं मामनुशाधि हि ॥ १५
 न चैतदिष्टं माता मे यद्वोचन्मदन्तरे । नाहमेतेन तुष्टश्च न तद्वचनमाददे ॥ १६
 अहं तु तं नरव्याघ्रमुपयातः प्रसादकः । प्रतिनेतुमयोध्यायां पादौ चास्याभिवन्दितुम् ॥ १७
 तं मामेवंगतं मत्वा प्रसादं कर्तुमर्हसि । शंस मे भगवन् रामः कं संप्रति महीपतिः ॥ १८
 वसिष्ठादिभिर्ऋत्विग्भिर्भ्यांचितो भगवांस्ततः । उवाच तं भरद्वाजः प्रसादाद्भरतं वचः ॥ १९
 त्वय्येतत्पुरुषव्याघ्र युक्तं राघववंशजे । गुरुवृत्तिर्दमश्चैव साधूनां चानुयायिता ॥ २०
 जाने चैतन्मनःस्थं ते दृढीकरणमस्त्विति । अपृच्छं त्वां तवात्यर्थं कीर्तिं समभिवर्धयन् ॥ २१
 जाने च रामं धर्मज्ञं ससीतं सहलक्ष्मणम् । अयं वसति ते भ्राता चित्रकूटे महागिरौ ॥ २२
 श्वस्तु गन्तासि तं देशं वसाद्य सह मन्त्रिभिः । एतं मे कुरु सुप्राज्ञ कामं कामार्थकोविद ॥ २३

वृत्तय इति शेषः ॥ १ ॥ पञ्चामिति विनयप्रदर्शनार्थम् ॥ २ ॥ ततः संदर्शने आश्रमप्रवेशानन्तरमृषिदर्शनावसरे । अनुपुरोहितं पुरोहितस्य पश्चात् ॥ ३ ॥ शिष्यान्प्रति अर्धमानयतेति ब्रुवन् ॥ ४ ॥ अबुध्यत । वसिष्ठेन सहागमनावदिति शेषः ॥ ५ ॥ ताभ्यां वसिष्ठभरताभ्याम् । आनुपूर्व्यात्क्रमेण । प्रथमं ब्राह्मणस्य पश्चात्क्षत्रियस्य । कुले गृहे ॥ ६ ॥ वृत्तमतीतम् । अत एव राजानं नोदाहरद्वाजकुशलं न पृष्टवान् ॥ ७ ॥ शरीरादित्रयस्य यथायोगं तपःसाधनत्वात्तदनामयप्रश्नः । मृगपक्षिणामभयानस्थानद्वारा धर्मसाधनत्वाच्छिष्यवत्प्रियत्वाच्च तदनामयप्रश्नः ॥ ८ ॥ तथेति प्रतिज्ञायानामयमित्युक्त्वा । राघवो रामः ॥ ९ ॥ न शुध्यते न विश्वसिति ॥ १० ॥ अविश्वासबीजमाह—सुषुप्ते इति । कौसल्या यं सुषुप्ते । चिरं चिरकालमुद्दिश्य प्रवाजितः ॥ ११ ॥ वनवासी भवेति नियुक्तः ॥ १२ ॥ इह वने । तस्य रामस्य । तस्यानुजस्य लक्ष्मणस्य च । पापं कर्तुमिहेच्छसीत्यन्वयः । तत्र हेतुः—अकण्टकमसपन्नम् ॥ १३ ॥ पर्यश्रुनयनः परिश्रुतनयनः । संसज्जमानया स्खलन्या ॥ १४ ॥ मामेनं पापप्रसक्तं यदि भगवान्सर्वज्ञो मन्यते तदा हतोऽस्मि व्यर्थं जन्मासि । दोषं प्रवाजनदोषं मत्तो मद्गुणनिमित्ततो नेत्यहमाशङ्के स्त्रानभवतो जानासि । अतो मामेवं मानुसाधि मैवं कर्णक-

ठोरं ब्रूहि ॥ १५ ॥ ननु कथमपलापः क्रियतेऽत आह—न चेति । मदन्तरे मद्विषये । यत्तु मया विनेत्यर्थं इति, तन्न । अन्तरेणेत्यव्ययस्यैव तदर्थत्वात् । मम स्ववसरवाची अन्तरशब्द इति न दोषः । यन्मे मातावोचन्मदभिषेकरामवनवासादि तन्मे नेष्टम् । तदेव विवृणोति—नाहमिति । एतेन मातृकृतव्यापारेण । न च तद्वचनमाददेऽङ्गीकरोमि । इदानीमपीति शेषः ॥ १६ ॥ अथ स्वागमनकारणमाह—अहं लिखि । प्रसादक उपयातः । प्रसादयितुमागत इत्यर्थः ॥ १७ ॥ एवंगतमेवंबुद्धिम् । कं संप्रति कस्मिन्प्रदेशे ॥ १८ ॥ याचितो भरताय प्रसन्नो भवेति प्रार्थितः । प्रसादात्प्रसादं प्राप्य ॥ १९ ॥ एतदुत्तरूपं वचस्त्वयि युक्तं तवोचितम् । तदेव समर्थयति—गुर्विति । गुरुवृत्तिर्गुरुत्वेन । यतो गुरुत्वेनादित्यं राघववंशजे प्रायो दृष्टमिति शेषः । यद्वा एतन्नयं त्वयि युक्तमित्यन्वयः ॥ २० ॥ दृढीकरणमन्यथाभावाच्चित्तिः । बहूनामप्रे उक्तो ह्यर्थो नान्यथा कर्तुं शक्यते । मुख्यप्रयोजनमाह—कीर्तिं समभिवर्धयन् । असर्वज्ञजनं प्रतीति शेषः । हेतौ शता । कीर्त्यभिवृद्धिहेतवेऽपृच्छमित्यर्थः ॥ २१ ॥ अथ रामः केति प्रश्नस्योत्तरमाह—जाने चेति ॥ २२ ॥ एतमथवासरूपम् । कामार्थकोविद वाञ्छि-

ततस्तथेत्येवमुदारदर्शनः प्रतीतरूपो भरतोऽब्रवीद्वचः ।

चकार बुद्धिं च तदाश्रमे तदा निशानिवासाय नराधिपात्मजः ॥

२४

इत्यार्षे श्रीमद्रामायणे वाल्मीकीय आदिकाव्ये बालकाण्डे नवतितमः सर्गः ॥ ९० ॥

एकनवतितमः सर्गः ।

कृतबुद्धिं निवासाय तत्रैव स मुनिस्तदा । भरतं केकयीपुत्रमातिथ्येन न्यमन्त्रयत् ॥ १
अब्रवीद्भरतस्त्वेन नन्विदं भवता कृतम् । पाद्यमर्घ्यमथातिथ्यं वने यदुपपद्यते ॥ २
अथोवाच भरद्वाजो भरतं प्रहसन्निव । जाने त्वां प्रीतिसंयुक्तं तुष्येस्त्वं येनकेनचित् ॥ ३
सेनायास्तु तवैवास्याः कर्तुमिच्छामि भोजनम् । मम प्रीतिर्यथारूपा त्वमहो मनुजर्षभ ॥ ४
किमर्थं चापि निक्षिप्य दूरे बलमिहागतः । कस्मान्नेहोपयातोऽसि सबलः पुरुषर्षभ ॥ ५
भरतः प्रत्युवाचेदं प्राञ्जलिस्तं तपोधनम् । न सैन्येनोपयातोऽस्मि भगवन्भगवद्भयात् ॥ ६
राज्ञा हि भगवन्नित्यं राजपुत्रेण वा तथा । यत्नतः परिहर्तव्या विषयेषु तपस्विनः ॥ ७
वाजिमुख्या मनुष्याश्च मत्ताश्च वरवारणाः । प्रच्छाद्य भगवन्भूमिं महतीमनुयान्ति माम् ॥ ८
ते वृक्षानुदकं भूमिमाश्रमेषूटजास्तथा । न हिंस्युरिति तेनाहमेक एवागतस्ततः ॥ ९
आनीयतामितः सेनेत्याज्ञप्तः परमर्षिणा । तथानुचक्रे भरतः सेनायाः समुपागमम् ॥ १०
अग्निशालां प्रविश्याथ पीत्वापः परिमृज्य च । आतिथ्यस्य क्रियाहेतोर्विश्वकर्माणमाह्वयत् ॥ ११
आह्वये विश्वकर्माणमहं त्वष्टारमेव च । आतिथ्यं कर्तुमिच्छामि तत्र मे संविधीयताम् ॥ १२
आह्वये लोकपालांस्त्रीन्देवाञ्चक्रपुरोगमान् । आतिथ्यं कर्तुमिच्छामि तत्र मे संविधीयताम् ॥ १३
प्राक्स्रोतसश्च या नद्यस्तिर्यक्स्रोतस एव च । पृथिव्यामन्तरिक्षे च समायान्त्वद्य सर्वशः ॥ १४
अन्याः स्रवन्तु मैरेयं सुरामन्याः सुनिष्ठिताम् । अपराश्वोदकं शीतमिधुकाण्डरसोपमम् ॥ १५
आह्वये देवगन्धर्वांस्विश्वान्सुहृद्वाहुहून् । तथैवाप्सरसो देवगन्धर्वैश्चापि सर्वशः ॥ १६
घृताचीमथ विश्वाचीं मिश्रकेशीमलम्बुषाम् । नागदत्तां च हेमां च सोमामद्रिकृतस्थलीम् ॥ १७
शकं याश्चोपतिष्ठन्ति ब्रह्माणं याश्च भामिनीः । सर्वास्तुम्बुरुणा सार्धमाह्वये सपरिच्छदाः ॥ १८
वनं कुरुषु यदिव्यं वासोभूषणपत्रवत् । दिव्यनारीफलं शश्वत्तकौबेरमिहैव तु ॥ १९

तार्थप्रदानसमर्थ ॥ २३ ॥ प्रतीतरूपः प्रसिद्धयशाः ।
‘रूपं यशस्याभिरूपे वर्णे चैव निरूपणे’ इति कोशात् । तदा-
श्रमे भरद्वाजाश्रमे ॥ २४ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽथोऽध्याकाण्डे नव-
तितमः सर्गः ॥ ९० ॥

कृतबुद्धिं कृतनिश्चयम् । आतिथ्येन विशिष्टभोजनोपेताति-
थिसत्काररूपहेतुना । फलमपि हेतुः ॥ १ ॥ वने यदुपपद्यते
तेनातिथ्यं कृतं नन्वित्यब्रवीदित्यन्वयः ॥ २ ॥ वनवासिलेन
दरिद्रत्वादेतदधिकतिथ्यकरणेऽसामर्थ्यं मन्यत इत्याशयेन प्रह-
सन्निवेति । येनकेनचिदपि तुष्येस्तुष्टो भवेरिति मन्ये । वन्ये-
नाप्यातिथ्येन प्रीतियुक्त इति जाने ॥ ३ ॥ अथापि । सेनाया
इत्यादि । मम प्रीतिर्यथारूपा ममेच्छा यादृशी तथारूपां तां
त्वमहोऽसि । अङ्गीकर्तुमिति शेषः ॥ ४ ॥ बलं दूरे निक्षिप्यै-
काकी किमर्थमागतः । अयमेवार्थो व्यतिरेकमुखेन दर्श्यते—
कस्मादिति ॥ ५ ॥ अत्रोत्तरमाह—भरत इति । भगवद्भया-
द्भगवदाश्रमपीडाप्रसङ्गभयादित्यर्थः ॥ ६ ॥ विषयेषु देशेषु प-
रिहर्तव्यास्तदाश्रमवर्तिवृक्षोदकादिबाधाप्रसङ्गनिमित्तमनुपरोध्याः

॥ ७ ॥ तदेवाह—वाजीत्यादि ॥ ८ ॥ ९ ॥ परमर्षिणा
श्रुतभरतवचसा । समुपागमं समीपानयनम् ॥ १० ॥ पीत्वापः
परिमृज्येति । हृदयंगमाभिर्द्विरोष्ठौ परिमृज्येत्सकृदाचम्येत्यु-
क्तीत्याचम्य । आतिथ्यक्रियाहेतोरिति संपादननिमित्तम् ।
विश्वकर्मा सृष्टिकर्तृविशेषः ॥ ११ ॥ आह्वानप्रकारमाह—आह्वये
इति । लष्टारं तक्षणादिव्यापारोपेतं विश्वकर्माणम् । संविधी-
यतां विश्वकर्मेसाध्यगृहादिसर्वं सिद्धं क्रियताम् ॥ १२ ॥
त्रीन्यमवरुणकुबेरानिति तीर्थः । कार्यविशेषेष्वेषामपि नियोगो
बोध्यः ॥ १३ ॥ अन्तरिक्षे नदी आकाशगङ्गा ॥ १४ ॥ तासां
कृत्यमाह—अन्या इति । मैरेयं मद्यभेदो धात्रीधातकीप्रभृति-
निर्मितः । सुरा गौडी माध्वी पैथी चेति त्रिविधा । सुनिष्ठितां
सुनिष्ठादिताम् । इधुकाण्डरसोपमं तद्वनमधुरम् ॥ १५ ॥
हहा हाहाः । छन्दोवशाद्भस्वपाठः ॥ १६ ॥ १७ ॥ सपरि-
च्छदाः सालंकाराः । नृत्यगीताद्यपेक्षितपरिकरोपेताश्च । ‘ब्राह्म-
णम्’ इति पाठे बृहस्पतिं या उपतिष्ठन्तीत्यनुकर्ष इति कतकः ।
ताः सर्वा भामिनीराह्वये इति संबन्धः ॥ १८ ॥ कुरुषुत्रकुरु-
षु यदिव्यं वनं चैत्ररथाख्यम् । दिव्यलोपपादकं वासोभूषणा-

इह मे भगवान्सोमो विधत्तामन्नमुत्तमम् । भक्ष्यं भोज्यं च चोष्यं च लेह्यं च विविधं बहु ॥ २०
 विचित्राणि च माल्यानि पादपप्रच्युतानि च । सुरादीनि च पेयानि मांसानि विविधानि च ॥ २१
 एवं समाधिना युक्तस्तेजसाप्रतिमेन च । शिक्षास्वरसमायुक्तं सुव्रतश्चाब्रवीन्मुनिः ॥ २२
 मनसा ध्यायतस्तस्य प्राङ्मुखस्य कृताञ्जलेः । आजग्मुस्तानि सर्वाणि दैवतानि पृथक्पृथक् ॥ २३
 मलयं दर्दुरं चैव ततः स्वेदनुदोऽनिलः । उपस्पृश्य ववौ युक्त्या सुप्रियात्मा सुखं शिवः ॥ २४
 ततोऽभ्यवर्षन्त घना दिव्याः कुसुमवृष्टयः । देवदुन्दुभिघोषश्च दिक्षु सर्वासु शुश्रुवे ॥ २५
 प्रववुश्चोत्तमा वाता ननृतुश्चाप्सरोगणाः । प्रजगुर्देवगन्धर्वा वीणाः प्रमुमुचुः खरान् ॥ २६
 स शब्दो द्यां च भूमिं च प्राणिनां श्रवणानि च । विवेशोच्चावचः श्लक्ष्णः समो लयगुणान्वितः ॥ २७
 तस्मिन्नेवंगते शब्दे दिव्ये श्रोत्रसुखे नृणाम् । ददर्श भारतं सैन्यं विधानं विश्वकर्मणः ॥ २८
 बभूव हि समा भूमिः समन्तात्पञ्चयोजनम् । शाद्वलैर्बहुभिश्छन्ना नीलवैदूर्यसंनिभैः ॥ २९
 तस्मिन्बिल्वाः कपित्थाश्च पनसा बीजपूरकाः । आमलक्यो बभूवुश्च चूताश्च फलभूषिताः ॥ ३०
 उत्तरेभ्यः कुरुभ्यश्च वनं दिव्योपभोगवत् । आजगाम नदी सौम्या तीरजैर्बहुभिर्वृता ॥ ३१
 चतुःशालानि शुभ्राणि शालाश्च गजवाजिनाम् । हर्म्यप्रासादसंयुक्तोरणानि शुभानि च ॥ ३२
 सितमेघनिभं चापि राजवेश्म सुतोरणम् । शुक्लमाल्यकृताकारं दिव्यगन्धसमुक्षितम् ॥ ३३
 चतुरस्रमसंवाधं शयनासनयानवत् । दिव्यैः सर्वैरसैर्युक्तं दिव्यभोजनवस्त्रवत् ॥ ३४
 उपकल्पितसर्वान्नं धौतनिर्मलभाजनम् । कृतसर्वासनं श्रीमत्स्वास्तीर्णशयनोत्तमम् ॥ ३५
 प्रविवेश महाबाहुरनुज्ञातो महर्षिणा । वेश्म तद्रत्नसंपूर्णं भरतः कैकयीसुतः ॥ ३६
 अनुजग्मुश्च ते सर्वे मन्त्रिणः सपुरोहिताः । बभूवुश्च मुदा युक्तास्तं दृष्ट्वा वेश्मसंविधिम् ॥ ३७
 तत्र राजासनं दिव्यं व्यजनं छत्रमेव च । भरतो मन्त्रिभिः सार्धमभ्यवर्तत राजवत् ॥ ३८
 आसनं पूजयामास रामायाभिप्रणम्य च । वालव्यजनमादाय न्यषीदत्सचिवासने ॥ ३९

न्येव पत्राणि यद्वर्तिवृक्षाणां तत् । दिव्यनार्य एव फलानि यत्र
 तत् । इहैव तु इह वने एव । आगच्छलिति शेषः । 'इहैव वै'
 इति पाठान्तरम् । तदेवताधिष्ठानादिदमेव वनं तथा भवलि-
 त्यर्थः ॥ १९ ॥ २० ॥ पादपप्रच्युतानि वृक्षेभ्यः स्वयं पतितानि
 ॥ २१ ॥ शिक्षास्वरसमायुक्तं शिक्षाप्रतिपाद्यवर्णोच्चारणलक्ष-
 णोपेतम् । तथा व्याकरणोपदिश्यमानप्रकृतिप्रत्ययस्वरोपेतम् ।
 खरेत्युपलक्षणम् । 'एकः शब्दः सम्यग्ज्ञातः सुप्रयुक्तः स्वर्गे
 लोके कामधुग्भवति' इत्युक्तेः । समाधितेजस्तपोभिर्युक्तं एवं-
 गुणोपेतमाह्वानवाक्यमब्रवीदित्यर्थः । महर्षेस्तपोबलात्स्वर्गे काम-
 धुक्त्वेन प्रसिद्धादपि वचनादिहैव सर्वं सिद्धमिति भावः
 ॥ २२ ॥ मनसा ध्यायतो मनसा ध्यानपूर्वककृताह्वानस्य तान्या-
 ह्वतानि ॥ २३ ॥ मलयदर्दुरौ चन्दनपर्वतौ । उपस्पृश्य स्पृष्ट्वा ।
 युक्त्या यथोचितवृत्त्या शैल्यमान्यसौरभयोगेन सुप्रियात्मा सुप्रि-
 यस्वरूपः अतएव शिवः सुखद ईदृशोऽनिलः सुखं ववौ
 ॥ २४ ॥ घना मेघाः ॥ २५ ॥ वीणा । वाद्यमाना इति शेषः ।
 खरान्बड्जादीन् ॥ २६ ॥ लयो वृत्तगीतानुगततालप्रमाणम्
 ॥ २७ ॥ भरतस्येदं भारतं सैन्यं विश्वकर्मणो विधानं ददर्श
 ॥ २८ ॥ तदेवं विधानं दर्शयति—बभूवेत्यादि । छन्ना बभू-
 वेत्यनुकर्षः । शाद्वलं कोमलतृणमत्र ॥ २९ ॥ तस्मिन्पञ्चयो-
 जनमिते देशे । फलभूषिताः कपित्थादयो बभूवुरित्यन्वयः
 ॥ ३० ॥ वनं चैत्ररथम् । नदी । जातावेकवचनम् । तीरजै-

वृक्षैः ॥ ३१ ॥ चतुःशालानि शुभ्राणि । गृह्णाणि जानातीति
 शेषः । तथा गजादीनां शालाश्च जाताः । तोरणानि पुरद्वाराणि
 ॥ ३२ ॥ सितमेघनिभं सुधालेपेन शुक्लमाल्यैः कृत आकारो
 यस्य । दिव्यैर्यन्धैर्गन्धवज्जलैरुक्षितं सितम् ॥ ३३ ॥ यानं
 शिबिकादि ॥ ३४ ॥ धौतत्वेन प्रक्षालितत्वेन निर्मलानि भाज-
 नानि यस्मिन् ॥ ३५ ॥ ३६ ॥ वेश्मसंविधिं वेश्मसंविधानम्
 ॥ ३७ ॥ राजानं सिंहासनम् । राजवद्राजयोग्यम् । तदभ्य-
 वर्तत प्रदक्षिणीकृतवान् ॥ ३८ ॥ न तु तन्नोपविष्ट इत्याह—
 आसनं पूजयामासेति । रामचन्द्रीयमेतदिति बुद्ध्या रामाय प्रण-
 म्यासनोपरि प्रतिष्ठितं रामं ध्यात्वेति शेषः । वालव्यजनमा-
 दाय । रामसेवाशेषतयेति शेषः । सचिवासने सचिवार्थकृता-
 सने सिंहासनाधस्तले । अत्रेदं बोध्यम्—भरतेन वाचोक्तमपि
 राज्यानभिलाषं लोका न श्रद्दधुः, अतः क्रिययापि सर्वलोक-
 प्रत्यायनाय महर्षिणा तपोव्ययेनापीदृशमातिथ्यकरणम् । किं च
 पुष्पादिभिः पूजेवेयमपि क्रिया विष्णोरंशभूतभरततुष्टये इति
 तत्करणम् । किं च भरतं प्रति त्वं द्रष्टुञ्ज्यागतोऽसि किम्,
 इति प्रश्ने तस्य ऋषेः सर्वज्ञतासामर्थ्यादिशङ्कावारणाय स्वसाम-
 र्थ्यदर्शनम् । अपि च भगवदेकचित्तानां स्वर्गसुखमिहापि भव-
 तीति भगवद्रामप्रीतिमाहात्म्यं प्रदर्शयितुं तद्दर्शनेन च तेषां
 तत्राधिकां प्रीतिमुत्पादयितुं तथाकरणं मुनेरिति दिक् ॥ ३९ ॥

आनुपूर्व्यान्निषेदुश्च सर्वे मन्त्रिपुरोहिताः । ततः सेनापतिः पश्चात्प्रशास्ता च न्यपीदत ॥ ४०
 ततस्तत्र मुहूर्तेन नद्यः पायसकर्ममाः । उपातिष्ठन्त भरतं भरद्वाजस्य शासनात् ॥ ४१
 आसामुभयतः कूलं पाण्डुमृत्तिकलेपनाः । रम्याश्चावसथा दिव्या ब्राह्मणस्य प्रसादजाः ॥ ४२
 तेनैव च मुहूर्तेन दिव्याभरणभूषिताः । आगुर्विंशतिसाहस्रा ब्रह्मणा प्रहिताः स्त्रियः ॥ ४३
 सुवर्णमणिमुक्तेन प्रवालेन च शोभिताः । आगुर्विंशतिसाहस्राः कुबेरप्रहिताः स्त्रियः ॥ ४४
 याभिर्गृहीतः पुरुषः सोन्माद् इव लक्ष्यते । आगुर्विंशतिसाहस्रा नन्दनादप्सरोगणाः ॥ ४५
 नारदस्तुम्बुरुर्गोपः प्रभया सूर्यवर्चसः । एते गन्धर्वराजानो भरतस्याग्रतो जगुः ॥ ४६
 अलम्बुषा मिश्रकेशी पुण्डरीकाथ वामना । उपानृत्यन्त भरतं भरद्वाजस्य शासनात् ॥ ४७
 यानि माल्यानि देवेषु यानि चैत्ररथे वने । प्रयागे तान्यदृश्यन्त भरद्वाजस्य तेजसा ॥ ४८
 बिल्वा मार्दङ्गिका आसञ्जश्याग्राहा बिभीतकाः । अश्वत्था नर्तकाश्चासन्भरद्वाजस्य तेजसा ॥ ४९
 ततः सरलतालाश्च तिलकाः समतालकाः । प्रहृष्टास्तत्र संपेतुः कुब्जा भूत्वाथ वामनाः ॥ ५०
 शिशुपामलकी जम्बूयाश्चान्याः कानने लताः । प्रमदाविग्रहं कृत्वा भरद्वाजाश्रमेऽवसन् ॥ ५१
 सुरां सुरापाः पिबत पायसं च बुभुक्षिताः । मांसानि च सुमेध्यानि भक्ष्यन्तां यो यदिच्छति ॥ ५२
 उच्छोद्य स्नापयन्ति स नदीतीरेषु वल्गुषु । अप्येकमेकं पुरुषं प्रमदाः सप्त चाष्ट च ॥ ५३
 संवाहन्यः समापेतुर्नार्यो विपुललोचनाः । परिमृज्य तदान्योन्यं पाययन्ति वराङ्गनाः ॥ ५४
 हयान्गजान्खरानुष्टांस्तथैव सुरमेः सुतान् । अभोजयन्वाहनपास्तेषां भोज्यं यथाविधि ॥ ५५
 इक्षुंश्च मधुलाजांश्च भोजयन्ति स वाहनान् । इक्ष्वाकुवरयोधानां चोदयन्तो महाबलाः ॥ ५६
 नाश्वबन्धोऽश्वमाजान्न गजं कुञ्जरग्रहः । मत्तप्रमत्तमुदिता सा चमूस्तत्र संवभौ ॥ ५७
 तर्पिताः सर्वकामैश्च रक्तचन्दनरूषिताः । अप्सरोगणसंयुक्ताः सैन्या वाचमुदीरयन् ॥ ५८
 नैवायोध्यां गमिष्यामो न गमिष्याम दण्डकान् । कुशलं भरतस्यास्तु रामस्यास्तु तथा सुखम् ॥ ५९
 इति पादातयोधाश्च हस्त्यश्वारोहबन्धकाः । अनाथास्तं विधिं लब्ध्वा वाचमेतामुदीरयन् ॥ ६०
 संप्रहृष्टा विनेदुस्ते नरास्तत्र सहस्रशः । भरतस्यानुयातारः स्वर्गोऽयमिति चाब्रुवन् ॥ ६१
 नृत्यन्तश्च हसन्तश्च गायन्तश्चैव सैनिकाः । समन्तात्परिधावन्तो माल्योपेताः सहस्रशः ॥ ६२
 ततो भुक्त्वतां तेषां तदन्नममृतोपमम् । दिव्यानुद्गीक्ष्य भक्ष्यास्तानभवद्भक्षणे मतिः ॥ ६३

आनुपूर्व्याद्यथोचितोपवेशनप्रकारेण । प्रशास्ता शिविररक्षकः ॥ ४० ॥ ४१ ॥ उभयतः कूलमुभयोः कूलयोः । पाण्डुमृत्तिकालेपनाः सुधालिताः । ब्राह्मणस्य भरद्वाजस्य ॥ ४२ ॥ आगुरागतवलयः ॥ ४३ ॥ सुवर्णमणिमुक्तेनेति समाहारद्वन्द्वः ॥ ४४ ॥ गृहीतो दर्शनादिनात्मवशीकृतः । सोन्मादः । उद्धृतसंतोषसहित इत्यर्थः । नन्दनमिन्द्रवनम् ॥ ४५ ॥ नारदादयो गन्धर्वराजाः कान्त्या सूर्यसमा ययुः ॥ ४६ ॥ ४७ ॥ प्रयागे प्रयागक्षेत्रे ॥ ४८ ॥ बिल्वा बिल्ववृक्षाः । मार्दङ्गिका मृदङ्गवादकरूपधराः । एवं बिभीतकाः शम्पाख्यतालग्राहकाः । 'वहो तालविशेषे च शमे तालक्रियान्तरे । शम्पा यज्ञायुधे' इति ॥ ४९ ॥ सरलो देवदारुविशेषः ॥ ५० ॥ शिशुपादयो ये स्त्रीलिङ्गशब्दाव्याख्या वृक्षाः । लता मल्लिकामालयादयः । मुनेस्तपोमाहात्म्यादेव वृक्षादीनां तत्तद्रूपतापत्तिः पुनर्लतादिरूपप्रत्यापत्तिश्चेति मन्तव्यम् ॥ ५१ ॥ तत्र प्रमदारूपं धृत्वा किं कुर्युस्तदाह—सुरामिति । एवमूचुरिति शेषः ॥ ५२ ॥ उच्छोद्योद्धर्तनं कृत्वा । एकमेकं पुरुषम् । अत्रैकं बहुव्रीहिवदिति बहुव्रीहिवद्भावाभाव आर्षः ॥ ५३ ॥ संवाहन्यः

पादसंवाहनादि कुर्वन् । परिमृज्य जलद्रवमङ्गं वल्वादिना परिमृज्यालंकृत्य च पाययन्ति । मध्वादिकमिति शेषः ॥ ५४ ॥ सुरमेः सुता वृषभाः । तेषां हयादीनां भोज्यम् । तांस्तत्तत्पालका अभोजयन्तित्यर्थः ॥ ५५ ॥ इक्ष्वाकुवरयोधानां वाहनानि चोदयन्तो भक्षणाय प्रेरयन्तः । तानि क्ष्वादीन्भोजयन्ति स्म ॥ ५६ ॥ मत्ता मदकरद्रव्यसेवया । प्रमत्ता मधुपानेन कार्याकार्यविवेकशून्या । मुदिता स्रक्चन्दनक्यादिभोगेन ॥ ५७ ॥ सैन्याः सेनासमवेताः । उदीरयन्नुदीरयन् ॥ ५८ ॥ तां वाचमाह—नैवेति । न गमिष्यामेत्यार्षः सलोपः । भरतस्य कुशलमस्तु । यत्संगत्या भूमौ स्वर्गसुखलाभः ॥ ५९ ॥ हस्त्यश्वारोहास्तद्वन्धकाश्च । पादातरूपयोधाः । चेन रथिकसंग्रहः । तं विधिं तादृशसत्कारम् । अनाथा अपरतन्त्रा इवेत्यर्थ इति कतकः । अयाचका इत्यर्थ इत्यन्ये । वक्तृणामतिहर्षयुक्ततया कवेरपि वर्णनीयमयीभावात्पुनरुक्तिर्न दोषाय ॥ ६० ॥ विनादः प्रहृष्टानां शब्दविशेषः ॥ ६१ ॥ ६२ ॥ अभवद्भक्षणे मतिः । नृपानामपि भक्ष्यसौष्ठवात्पुनराकाङ्क्षाभूदित्यर्थः ॥ ६३ ॥

प्रेष्याश्चेत्यश्च वधश्च बलस्थाश्चापि सर्वशः । बभूवुस्ते भृशं प्रीताः सर्वे चाहतवाससः ॥	६४
कुञ्जराश्च खरोष्ट्राश्च गोश्वाश्च मृगपक्षिणः । बभूवुः सुभृतास्तत्र नातो ह्यन्यमकल्पयन् ॥	६५
नाशुकृवासास्तत्रासीत्क्षुधितो मलिनोऽपि वा । रजसा ध्वस्तकेशो वा नरः कश्चिददृश्यत ॥	६६
आजैश्चापि च वाराहैर्निष्ठानवरसंचयैः । फलनिर्यूहसंसिद्धैः सूपैर्गन्धरसान्वितैः ॥	६७
पुष्पध्वजवतीः पूर्णाः शुक्रस्यान्नस्य चाभितः । ददशुर्विसितास्तत्र नरा लौहीः सहस्रशः ॥	६८
बभूवुर्वनपार्श्वेषु कृपाः पायसकर्दमाः । ताश्च कामदुघा गावो द्रुमाश्चासन्मधुञ्जयुतः ॥	६९
वाप्यो मैरेयपूर्णाश्च मृष्टमांसचयैर्वृताः । प्रतप्तपैठरैश्चापि मार्गमायूरकौकुटैः ॥	७०
पात्रीणां च सहस्राणि स्थालीनां नियुतानि च । न्यवुदानि च पात्राणि शातकुम्भमयानि च ॥	७१
स्थाल्यः कुम्भ्यः करम्भ्यश्च दधिपूर्णाः सुसंस्कृताः । यौवनस्थस्य गौरस्य कपित्थस्य सुगन्धिनः ॥	७२
हृदाः पूर्णा रसालस्य दध्नः श्वेतस्य चापरे । बभूवुः पयसश्चान्ये शर्कराणां च संचयाः ॥	७३
कल्कांश्चूर्णकषायांश्च स्नानानि विविधानि च । ददशुर्भाजनस्थानि तीर्थेषु सरितां नराः ॥	७४
शुक्लानंशुमतश्चापि दन्तधावनसंचयान् । शुक्लान्श्चन्दनकल्कांश्च समुद्रेष्ववतिष्ठतः ॥	७५
दर्पणान्परिमृष्टांश्च वाससां चापि संचयान् । पादुकोपानहं चैव युगमान्यत्र सहस्रशः ॥	७६
आञ्जनीः कङ्कतान्कूर्चोश्छत्राणि च धनूंषि च । मर्मत्राणानि चित्राणि शयनान्यासनानि च ॥	७७
प्रतिपानहृदान्पूर्णान्खरोष्ट्रगजवाजिनाम् । अवगाह्य सुतीर्थान्श्च हृदान्सोत्पलपुष्करान् ।	७८
आकाशवर्णप्रतिमान्स्वच्छतोयान्सुखाल्लवान् ॥	७९
नीलवैदूर्यवर्णांश्च मृदून्यवससंचयान् । निर्वापार्थं पशूनां ते ददशुस्तत्र सर्वशः ॥	८०
व्यसयन्त मनुष्यास्ते स्वप्रकल्पं तदद्भुतम् । दृष्ट्वातिथ्यं कृतं तावद्भरद्वाजमहर्षिणा ॥	८०

प्रेष्याः सेवकाः । चेव्यो दास्यः । बलस्थाः सेनास्थाः । अहतवाससो नूतनवस्त्रपरिधानाः ॥ ६४ ॥ अतो मुनिदत्तादन्यपदार्थं नाकल्पयन् । नाभुञ्जन्नित्यर्थः । 'नान्यो ह्यन्यमकल्पयत्' इति पाठे हिरण्यर्थः । अन्योऽपि सेनामन्तर्गतोऽपि । मार्गस्थः प्रसङ्गात्तद्देशमागतः । अन्यमृषिकल्पितादन्यं पदार्थं नाकल्पयन्न भुक्तवानित्यर्थः । अनेनात्याधिकं सामग्रायाः सूचितम् ॥ ६५ ॥ ६६ ॥ 'निष्ठानं व्यजनं ज्ञेयम्' इति हलायुधः । आम्नादिफलसंबन्धितरससिद्धैरित्याजादिविशेषणं गन्धरसान्वितैरिति च । 'वार्ध्यापीडे काथरसे निर्यूहो नागदन्तके' इति वैजयन्ती । एतैराजादिभिः पूर्णा लौहीः स्वर्णरजतादिपात्रीर्ददशुरित्यन्वयः । लोहशब्दः पञ्चलोहसाधारणः । पात्रीणां विशेषणं शोभार्थम् । कल्पितपुष्पध्वजयुक्ता अभितः शुक्रस्यान्नस्यौदनस्य च पूर्णाः पात्रीर्ददशुः ॥ ६७ ॥ ६८ ॥ वनपार्श्वेषु चैत्ररथवनवत्प्रतिभासमानवनप्रदेशेषु पञ्चयोजनमितेषु तत्रत्याः कृपाः पायसकर्दमा बभूवुः । तत्रत्या गावश्च कामदुघा बभूवुः ॥ ६९ ॥ निष्पादादिबलतृप्त्यर्थं प्रतापमात्रेण संस्कार्याः प्रतप्तास्तथा पिठरः कपालं तेषु संस्कृताः पक्वाः पैठरास्तैर्दृग्गदिसं-बन्धिमांसचयैर्वृताः ॥ ७० ॥ पात्रीणामाधाराणाम् । स्थालीनां व्यजनस्थालीनाम् । पात्राणि भोजनपात्राणीति कतकः । पात्राणां हस्तप्रक्षालनाद्युपयुक्तानाम् । स्थालीनां क्षुद्रजनपानपात्राणामिति तीर्थः ॥ ७१ ॥ कुम्भ्यः स्थाल्यो जलपानपात्रविशेषः । करम्भ्यो दधिमन्थनपात्राणि । यौवनस्थस्य मथनोत्तरं यामान्तरितस्य सुपक्वस्य च केशरादिसंबन्धाद्गौरस्य पीतवर्णस्य । 'पीतो गौरो हरिद्राभः' । कपित्थस्य तक्रस्य । सुगन्धिनस्तादृशद्रव्यसं-

युक्तस्य ॥ ७२ ॥ हृदाः पूर्णा इति पूर्वान्वयि । तथा रसालस्य तक्रविशेषस्य । 'अपक्वतकं सव्योषं चतुर्जातं गुडार्द्रकम् । सजीरकं रसालं स्यान्मज्जिका शिखरिण्यपि ॥' इति वैजयन्ती । तक्रमत्र निर्जलम् । व्योषं शुष्णीमरीचपिप्पल्यः । चतुर्जातम् 'त्रिगन्धमेलात्वक्पत्रैश्चतुर्जातं सकेसरैः' इति शार्ङ्गधरे । पत्रं तजपत्रम् । गुडः खण्डशर्करा । आर्द्रकं प्रसिद्धम् । तस्य च पूर्णा हृदाः । श्वेतस्य दध्नश्चापरे पयसोऽन्ये पूर्णा हृदा इत्यनु-षङ्गः । शर्कराणां च संचया राशयः ॥ ७३ ॥ कल्कानामलकादीनाम् । चूर्णकषायांश्चुरभिचूर्णानि । 'कषायोऽथ सुरभौ लोहितेऽपि च' । चूर्णकषाया नलदादिचूर्णकथितकषाया इति कतकः । स्नानानि स्नानार्थान्युष्णोदकानि तदर्थान्यन्यद्रव्याणि च । सरितां तीर्थेषु स्नानघटेषु ॥ ७४ ॥ शुक्लान्निर्मलानंशुमतोऽप्रे-कूर्चवतो दन्तधावनानामपामार्गादिकाष्ठानां संचयान् । चन्दनकल्कान्शुष्टचन्दनान् । समुद्रेषु संपुटेषु । ददशुरिति संबन्धः ॥ ७५ ॥ पादुकोपानहम् । पादुका दांवीदिनिर्मिताः, उपा-नहश्चर्मदिकृताः । समाहारे टक्कसमासान्तः ॥ ७६ ॥ आञ्जनीरञ्जनयुक्तकरण्डिकाः । कङ्कतान्केशमार्जनानि । कूर्चोऽन्धमश्रु-प्रसाधकान् । मर्मत्राणानि कवचानि ॥ ७७ ॥ भुक्तजरणार्थं यत्पीयते तत्प्रतिपानम् । खरादीनामवगाहनयोग्यसुखोवतारा-न्यस्रोत्पलसहितान्ददशुरिति संबन्धः । आकाशेत्याद्यर्थः पूर्वान्वयि । उपाधिषोषानीलवर्णानित्यर्थः । सुखेनाल्लवः स्नानं येषु तान् ॥ ७८ ॥ यवसं तृणम् । निर्वापार्थं मक्षणा-र्थम् ॥ ७९ ॥ स्वप्रकल्पं मर्यादुल्लभम् । द्रागुत्पन्नविचित्रपदा-

इत्येवं रममाणानां देवानामिव नन्दने । भरद्वाजाश्रमे रम्ये सा रात्रिर्व्यत्यवर्तत ॥	८१
प्रतिजग्मुश्च ताः सर्वा गन्धर्वाश्च यथागतम् । भरद्वाजमनुज्ञाप्य ताश्च सर्वा वराङ्गनाः ॥	८२
तथैव मत्ता मदिरोत्कटा नरास्तथैव दिव्यागुरुचन्दनोक्षिताः ।	
तथैव दिव्या विविधाः स्रगुत्तमाः पृथग्विकीर्णा मनुजैः प्रमर्दिताः ॥	८३
इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकनवतितमः सर्गः ॥ ९१ ॥	

द्विनवतितमः सर्गः ।

ततस्तां रजनीं व्युष्य भरतः सपरिच्छदः । कृतातिथ्यो भरद्वाजं कामादमिजगाम ह ॥	१
तमृषिः पुरुषव्याघ्रं प्रेक्ष्य प्राञ्जलिमागतम् । हुताग्निहोत्रो भरतं भरद्वाजोऽभ्यभाषत ॥	२
कश्चिदत्र सुखा रात्रिस्तवासद्विषये गता । समग्रस्ते जनः कश्चिदातिथ्ये शंस मेऽनघ ॥	३
तमुवाचाञ्जलिं कृत्वा भरतोऽभिप्रणम्य च । आश्रमादुपनिष्क्रान्तमृषिमुत्तमतेजसम् ॥	४
सुखोषितोऽस्मि भगवन्समग्रबलवाहनः । बलवत्तर्पितश्चाहं बलवान्भगवंस्त्वया ॥	५
अपेतक्लमसंतापाः सुभिक्षाः सुप्रतिश्रयाः । अपि प्रेष्यानुपादाय सर्वे स्म सुसुखोषिताः ॥	६
आमन्त्रयेऽहं भगवन्कामं त्वामृषिसत्तम । समीपं प्रस्थितं भ्रातुर्मैत्रेणैक्षस्व चक्षुषा ॥	७
आश्रमं तस्य धर्मज्ञ धार्मिकस्य महात्मनः । आचक्ष्व कतमो मार्गः क्रियानिति च शंस मे ॥	८
इति पृष्ट्वस्तु भरतं भ्रातुर्दर्शनलालसम् । प्रत्युवाच महातेजा भरद्वाजो महातपाः ॥	९
भरतार्धतृतीयेषु योजनेष्वजने वने । चित्रकूटगिरिस्तत्र रम्यनिर्दरकाननः ॥	१०
उत्तरं पार्श्वमासाद्य तस्य मन्दाकिनी नदी । पुष्पितद्रुमसंछन्ना रम्यपुष्पितकानना ॥	११
अनन्तरं तत्सरितश्चित्रकूटं च पर्वतम् । तयोः पर्णकुटीं तात तत्र तौ वसतो ध्रुवम् ॥	१२
दक्षिणेन च मार्गेण सव्यदक्षिणमेव च । गजवाजिसमाकीर्णा वाहिनीं वाहिनीपते ॥	१३
वाहयस्व महाभाग ततो द्रक्ष्यसि राघवम् । प्रयाणमिति च श्रुत्वा राजराजस्य योषितः ॥	१४
हित्वा यानानि यानार्हा ब्राह्मणं पर्यवारयन् । वेपमाना कृशा दीना सह देव्या सुमित्रया ॥	१५
कौसल्या तत्र जग्राह कराभ्यां चरणौ मुनेः । असमृद्धेन कामेन सर्वलोकस्य गर्हिता ॥	१६
कैकेयी तत्र जग्राह चरणौ सव्यपत्रपा । तं प्रदक्षिणमागम्य भगवन्तं महामुनिम् ॥	१७

यैलात् ॥ ८० ॥ ८१ ॥ ताः सर्वा अप्सरसः । अनुज्ञाप्य दत्तानुमतिकं कृत्वा ॥ ८२ ॥ स्वप्रादिवदेतदधिकृतमातिथ्यं मिथ्या नेति दर्शयति—तथैवेति । मत्ता हताः । मदिरया उत्कटाः प्रमत्ताः । 'मत्ते शौण्डोत्कटक्षीबाः' । तथैव अनुभवकाल इव वर्तन्त इति शेषः । स्रक्षुत्तमाः स्रगुत्तमा उपभोगवशात्प्रकीर्णाः प्रमर्दिताश्च ॥ ८३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्ड एकनवतितमः सर्गः ॥ ९१ ॥

व्युष्योषिला । सपरिच्छदः सपरिवारः । कामाद्रामप्राप्तिकामात् ॥ १ ॥ २ ॥ अस्मद्विषयेऽस्मदाश्रमे । सुखा सुखरूपा । आतिथ्ये ते जनः समग्रः सम्यक्वृत्तिकः । अभूदिति शेषः । अनेन हि तप एव महत्सर्वेष्टसाधनं न तु राज्यादीति ऋषिणा बोधितो भरतः ॥ ३ ॥ जनसमूहस्य बहुलात्सर्वेषां स्वदर्शनेन कृतकृत्यत्वायाश्रमाभिष्क्रान्तमृषिमुवाच ॥ ४ ॥ बलवदत्यन्तम् । बलवान्तेनासहितः ॥ ५ ॥ क्लमो ग्लानिः । संतापो देहौष्यम् । अपि प्रेष्यानुपादाय प्रेष्यान्प्यादाय ।

तैरपि सहेत्यर्थः । सुभिक्षाः सुसमृद्धान्नपानाः । सुप्रतिश्रयाः शोभनावासाः ॥ ६ ॥ आमन्त्रये पृच्छामि । काममधिकम् । मैत्रेण स्निग्धेन ॥ ७ ॥ तस्य रामस्य क्रियान्क्रियदूरदेशे कतमस्तस्य मार्ग इति शंस ॥ ८ ॥ ९ ॥ अर्धतृतीययोजनेषु । सार्धयोजनद्वयेऽतीते इत्यर्थः । निर्दरा विदीर्णाः पाषाणाः । वर्तन्त इति शेषः ॥ १० ॥ मन्दाकिनी तदाख्या काचिन्नदी । चित्रकूटोत्तरपार्श्वं प्राप्य तिष्ठतीति शेषः ॥ ११ ॥ तस्या अनन्तरं तत्परपार्श्वे चित्रकूटं पर्वतम्, तयो रामलक्ष्मणयोः पर्णकुटीं च द्रक्ष्यसि । तत्र पर्वते वसतः । ध्रुवं निश्चयेन ॥ १२ ॥ दक्षिणेनैव मार्गेण यमुनाया दक्षिणतीरमार्गेणैव गत्वा किंचिद्दूरं ततः पश्चात्सव्यदक्षिणं तस्य मार्गस्य शाखामार्गयोः सव्यभागवर्ती यो दक्षिणदिग्गामी मार्गोऽस्ति तं मार्गं वाहिनीं वाहयस्व, न लव्यं शाखामार्गम् । तस्याल्पलाद्वनमार्गत्वाच्च ॥ १३ ॥ राजराजस्य दशरथस्य ॥ १४ ॥ ब्राह्मणं भरद्वाजं पर्यवारयन् । नमस्कारार्थं स्त्रिय इति शेषः । वेपमानत्वाद्विगुणविशिष्टा कौसल्या ॥ १५ ॥ असमृद्धेन फलसमृद्धिरहितेन कामेन मनोरथेनोपलक्षिता इत्यादि कैकेयीविशेषणम् ॥ १६ ॥ सव्य-

अदूराद्भरतस्यैव तस्यौ दीनमनास्तदा । तत्र पप्रच्छ भरतं भरद्वाजो महामुनिः ॥	१८
विशेषं ज्ञातुमिच्छामि मातृणां तव राघव । एवमुक्तस्तु भरतो भरद्वाजेन धार्मिकः ॥	१९
उवाच प्राञ्जलिभूत्वा वाक्यं वचनकोविदः । यासिमां भगवन्दीनां शोकानशनकशीताम् ॥	२०
पितुर्हि महिषीं देवीं देवतामिव पश्यसि । एषा तं पुरुषव्याघ्रं सिंहविक्रान्तगामिनम् ॥	२१
कौसल्या सुषुवे रामं धातारमदितिर्यथा । अस्या वामभुजं श्लिष्टा या सा तिष्ठति दुर्मनाः ॥	२२
इयं सुमित्रा दुःखार्ता देवी राज्ञश्च मध्यमा । कर्णिकारस्य शाखेव शीर्णेपुष्पा वनान्तरे ॥	२३
एतस्यास्तौ सुतौ देव्याः कुमारौ देववर्णिनौ । उभौ लक्ष्मणशत्रुघ्नौ वीरौ सत्यपराक्रमौ ॥	२४
यस्याः कृते नरव्याघ्रौ जीवनाशमितो गतौ । राजा पुत्रविहीनश्च स्वर्गं दशरथो गतः ॥	२५
क्रोधनामकृतप्रज्ञां हतां सुभगमानिनीम् । ऐश्वर्यकामां कैकेयीमनार्यामार्यरूपिणीम् ॥	२६
ममैतां मातरं विद्धि नृशंसां पापनिश्चयाम् । यतोमूलं हि पश्यामि व्यसनं महदात्मनः ॥	२७
इत्युक्त्वा नरशार्दूलो बाष्पगद्गदया गिरा । विनिःश्वस्य स ताम्राक्षः क्रुद्धो नाग इव श्वसन् ॥	२८
भरद्वाजो महर्षिस्तं ब्रुवन्तं भरतं तदा । प्रत्युवाच महाबुद्धिरिदं वचनमर्थवित् ॥	२९
न दोषेणावगन्तव्या कैकेयी भरत त्वया । रामप्रवाजनं ह्येतत्सुखोदकं भविष्यति ॥	३०
देवानां दानवानां च ऋषीणां भावितात्मनाम् । हितमेव भविष्यद्भि रामप्रवाजनादिह ॥	३१
अभिवाद्य तु संसिद्धः कृत्वा चैनं प्रदक्षिणम् । आमन्त्र्य भरतः सैन्यं युज्यतामिति चाब्रवीत् ॥	३२
ततो वाजिरथान्युक्त्वा दिव्यान्हेमविभूषितान् । अध्यारोहत्प्रयाणार्थं बहून्बहुविधो जनः ॥	३३
गजकन्या गजाश्चैव हेमकक्ष्याः पताकिनः । जीमूता इव घर्मान्ते सघोषाः संप्रतस्थिरे ॥	३४
विविधान्यपि यानानि महान्ति च लघूनि च । प्रययुः सुमहार्हाणि पादैरपि पदातयः ॥	३५
अथ यानप्रवेकैस्तु कौसल्याप्रमुखाः स्त्रियः । रामदर्शनकाङ्क्षिण्यः प्रययुर्मुदितास्तदा ॥	३६
चन्द्रार्कतरुणाभासां नियुक्तां शिबिकां शुभाम् । आस्थाय प्रययौ श्रीमान्भरतः सपरिच्छदः ॥	३७
सा प्रयाता महासेना गजवाजिसमाकुला । दक्षिणां दिशमावृत्य महामेघ इवोत्थितः ॥	३८
वनानि च व्यतिक्रम्य जुष्टानि मृगपक्षिभिः । गङ्गायाः परवेलायां गिरिष्वथ नदीष्वपि ॥	३९
सा संप्रहृष्टद्विपवाजियूथा वित्रासयन्ती मृगपक्षिसंघान् ।	
महद्वनं तत्प्रविगाहमाना रराज सेना भरतस्य तत्र ॥	४०

इत्याषं श्रीमद्रामायणे वाल्मीकीय आदिकाव्येऽयोध्याकाण्डे द्विनवतितमः सर्गः ॥ ९३ ॥

त्रिनवतितमः सर्गः ।

तथा महत्या यायिन्या ध्वजिन्या वनवासिनः । अर्दिता यूथपा मत्ताः सयूथाः संप्रदुद्रुवुः ॥ १

पत्रपा अतएव सलज्जा ॥ १७ ॥ दीनमनाः । अप्राप्तमनोर-
थत्वात् । कैकेयीति विशेष्यम् ॥ १८ ॥ विशेषं तत्तन्नामरूपम्
॥ १९ ॥ शोकानशनकशीतां शोकवशप्राप्तानशननेन कृशीकृ-
ताम् ॥ २० ॥ यां पश्यसि एषेखन्वयः । सिंहवद्विक्रान्तगमन-
शीलम् ॥ २१ ॥ धातारमुपेन्द्रम् ॥ २२ ॥ कर्णिकारो वृक्षवि-
शेषः ॥ २३ ॥ देववर्णिनी देवतुल्यरूपौ ॥ २४ ॥ यस्याः
कैकेय्या जीवनाशं गतौ तादृशापदं प्राप्तौ ॥ २५ ॥ हतां
गर्विताम् । अकृतप्रज्ञामक्षितबुद्धिम् । आर्यरूपिणीं सतीमिव
प्रतिभासमानाम् ॥ २६ ॥ यतोमूलं यन्मूलम् ॥ २७ ॥ २८
॥ २९ ॥ दोषेण दुष्टकृत्यकर्तृत्वेन । सुखोदकं देवानामृषीणां
च सुखफलम् ॥ ३० ॥ तदेवाह—देवानामित्यादि । भविष्य-
दिति शत्रन्तम् । जानीहीति शेषः । एवं देवादिकृतोऽयं
मन्थराद्वारा कैकेय्या बुद्धिमोह इति भावः । अत एव नैषा
दोषजानिति बोध्यम् । देवादीनां सुखदत्तात् ॥ ३१ ॥ संसिद्धः

प्राप्ताशीर्वादरूपानुग्रहः । स्वमातृकृत्यस्य ज्ञातिहितावहलाच्च ।
युज्यतां गमनाय संनह्यताम् ॥ ३२ ॥ ३३ ॥ गजकन्याः
करेणवः । सघोषा घण्टाघोषसहिताः ॥ ३४ ॥ सुमहार्हाणि
यानान्यारुह्य तद्योग्याः प्रययुः । पदातयस्तु पादैरेव प्रययुः
॥ ३५ ॥ यानप्रवेकैर्यानोत्तमैः ॥ ३६ ॥ चन्द्रार्कतरुणाभासां
तरुणचन्द्रार्कसदृशीम् । कचिद्भ्रान्ते स्फटिकादिनिर्मितां कचि-
द्भ्रान्ते पद्मरागादिनिर्मितामिति यावत् । नियुक्ता । वाहकैरिति
शेषः ॥ ३७ ॥ ३८ ॥ गङ्गायाः परवेलायां पश्चिमतीरे स्थिता
सेना गिरिषु नदीषु च वर्तमानवनान्यतिक्रम्य । प्रयाता बभू-
वेति शेषः ॥ ३९ ॥ सेति ॥ ४० ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽयोध्या-
काण्डे द्विनवतितमः सर्गः ॥ ९३ ॥

यायिन्या गच्छन्त्या । यूथपा यूथनाथाः ॥ १ ॥

ऋक्षाः पृषतमुख्याश्च हरवश्च समन्ततः । दृश्यन्ते वनवाटेषु गिरिष्वपि नदीषु च ॥ २
 स संप्रतस्थे धर्मात्मा प्रीतो दशरथात्मजः । वृतो महत्या नादिन्या सेनया चतुरङ्गया ॥ ३
 सागरौघनिभा सेना भरतस्य महात्मनः । महीं संछादयामास प्रावृषि घामिवाम्बुदः ॥ ४
 तुरंगौघैरवतता वारणैश्च महाबलैः । अनालक्ष्या चिरं कालं तस्मिन्काले बभूव सा ॥ ५
 स गत्वा दूरमध्वानं संपरिश्रान्तवाहनः । उवाच वचनं श्रीमान्वसिष्ठं मन्त्रिणां वरम् ॥ ६
 यादृशं लक्ष्यते रूपं यथा चैव मया श्रुतम् । व्यक्तं प्राप्ता स्म तं देशं भरद्वाजो यमब्रवीत् ॥ ७
 अयं गिरिश्चित्रकूटस्तथा मन्दकिनी नदी । एतत्प्रकाशते दूरावलीलमेघनिभं वनम् ॥ ८
 गिरेः सानूनि रम्याणि चित्रकूटस्य संप्रति । वारणैरवमृद्यन्ते मामकैः पर्वतोपमैः ॥ ९
 मुञ्चन्ति कुसुमान्येते नगाः पर्वतसानुषु । नीला इवातपापाये तोयं तोयधरा घनाः ॥ १०
 किंनराचरितं देशं पश्य शत्रुघ्न पर्वते । हयैः समन्तादाकीर्णं मकरैरिव सागरम् ॥ ११
 एते मृगगणा भान्ति शीघ्रवेगाः प्रचोदिताः । वायुप्रविद्धाः शरदि मेघजाला इवाम्बरे ॥ १२
 कुर्वन्ति कुसुमापीडाञ्जिशरःसु सुरभीनमी । मेघप्रकाशैः फलकैर्दाक्षिणात्या नरा यथा ॥ १३
 निष्कूजमिव भूत्वेदं वनं घोरप्रदर्शनम् । अयोध्येव जनाकीर्णा संप्रति प्रतिभाति मे ॥ १४
 खरैरुदीरितो रेणुर्विवं प्रच्छाद्य तिष्ठति । तं वहत्यनिलः शीघ्रं कुर्वन्निव मम प्रियम् ॥ १५
 स्यन्दनांस्तुरगोपेतामृतमुख्यैरधिष्ठितान् । एतान्संपततः शीघ्रं पश्य शत्रुघ्न कानने ॥ १६
 एतान्वित्रासितान्पश्य बर्हिणः प्रियदर्शनान् । एवमापततः शैलमधिवासं पतत्रिणाम् ॥ १७
 अतिमात्रमयं देशो मनोज्ञः प्रतिभाति मे । तापसानां निवासोऽयं व्यक्तं स्वर्गपथोऽनघ ॥ १८
 मृगा मृगीभिः सहिता बहवः पृषता वने । मनोज्ञरूपा लक्ष्यन्ते कुसुमैरिव चित्रिताः ॥ १९
 साधु सैन्याः प्रतिष्ठन्तां विचिन्वन्तु च काननम् । यथा तौ पुरुषव्याघ्रौ दृश्येते रामलक्ष्मणौ ॥ २०
 भरतस्य वचः श्रुत्वा पुरुषाः शस्त्रपाणयः । विविशुस्तद्वनं शूरा धूमाग्रं ददृशुस्ततः ॥ २१
 ते समालोक्य धूमाग्रमूचुर्भरतमागताः । नामनुष्ये भवत्यग्निर्व्यक्तमत्रैव राघवौ ॥ २२
 अथ नात्र नरव्याघ्रौ राजपुत्रौ परंतपौ । अन्ये रामोपमाः सन्ति व्यक्तमत्र तपस्विनः ॥ २३
 तच्छ्रुत्वा भरतस्तेषां वचनं साधुसंमतम् । सैन्यानुवाच सर्वोत्तानमित्रबलमर्दनः ॥ २४
 यत्ता भवन्तस्तिष्ठन्तु नेतो गन्तव्यमग्रतः । अहमेव गमिष्यामि सुमन्त्रो धृतिरेव च ॥ २५

पृषताः सबिन्दवः । रुवोऽबिन्दवः । अर्दिता दृश्यन्त इत्यर्थः ॥ २ ॥ नादिन्या घोषवला ॥ ३ ॥ तस्मिन्काले मार्गगमन-
 काले । सा मही ॥ ५ ॥ मन्त्रिणां मन्त्रविदां वरं श्रेष्ठम् ॥ ६ ॥
 भरद्वाजो यं देशं चित्रकूटं यादृशमब्रवीद्यथा चास्माभिः श्रुतं
 तथैवास्मै देशस्य रूपं लक्ष्यते । तस्माद्यक्तं तं देशं प्राप्ताः स्म ।
 छान्दसो विसर्गलोपः ॥ ७ ॥ प्राप्तिमेव विवृणोति—अयमिति
 ॥ ८ ॥ अवमृद्यन्ते पीड्यन्ते ॥ ९ ॥ अत एवैते नगा वृक्षा
 गजानामाघातेन चलितशस्त्राः पर्वतसानुषु कुसुमानि मुञ्चन्ति
 ॥ १० ॥ ११ ॥ प्रचोदिताः सैनिकैः । वायुप्रविद्धाः वायुप्रे-
 रिताः । मेघजाला मेघसमूहाः । ‘मेघराज्यः’ इति पाठान्तरम्
 ॥ १२ ॥ अमी भटा मेघप्रकाशैः फलकैः शस्त्रनिवारणचर्मभि-
 रुपलक्षिता दाक्षिणात्या नरा इव शिरःसु कुसुमापीडान्कुसुम-
 निर्मितभूषणविशेषान्कुर्वन्ति धारयन्तीति तीर्थः । अमी वृक्षा
 निविडप्रत्यग्रपलाशभूयिष्ठतया मेघवदवभासमानैः फलकैर्महा-
 स्कन्धशाखाभिरुपलक्षिता दाक्षिणात्या दाक्षिणदिग्भवाः शशिप्र-
 भान्सुरभीन्कुसुमापीडान्स्तबकशेखरान्कुर्वन्ति । ‘दाक्षिणात्याः
 शशिप्रभान्’ इति पाठ इति कतकः ॥ १३ ॥ इदं वनं पूर्व

निष्कूजं जलशब्दरहितम्, अतएव घोरदर्शनं भूला सांप्रतम-
 सदागमने जनाकीर्णयोध्येव भाति । पाठान्तरे जनाकीर्णमिदं
 वनमयोध्येव भाति ॥ १४ ॥ वहत्यनयति । मम प्रियं कुर्व-
 न्निव । चित्रकूटदर्शनेन निरोधनिवर्तकत्वादिति भावः ॥ १५ ॥
 संपततो गच्छतः ॥ १६ ॥ १७ ॥ व्यक्तं स्पष्टम् । स्वर्गपथः
 स्वर्गप्रदेशः ॥ १८ ॥ पृषतानां सबिन्दुल्लङ्घितकुसुमैश्चित्रिता
 इत्युक्तिः ॥ १९ ॥ साधु यथोचितं प्रतिष्ठन्तां गच्छन्तु ।
 गमनफलं विचिन्वन्निख्यादि ॥ २० ॥ धूमाग्रं धूममिजाम् ।
 तेन वह्निमनुमाय तत्संपादकत्वेन राघवाबनुमाय भरतमूचुः
 ॥ २१ ॥ नामनुष्ये वनदाहाभावविशिष्टतया प्रत्यक्षं दृश्यमाने
 इति शेषः । तस्मान्मनुष्यकारणकवह्निधनुपपत्त्या अत्रैव राघ-
 वाविति जानीमः ॥ २२ ॥ राजसीत्या निश्चयेन तथा वक्तुम-
 शक्नुवन्तः पक्षान्तरमाहुः—अथेति । अत्र न तौ तथाप्यन्ये
 तपस्विनोऽत्र भविष्यन्ति । तन्मुखात्तद्वासस्थानलामो भविष्य-
 तीति भावः ॥ २३ ॥ साधुसंमतं न्यायवित्संमतं तेषां वचनं
 श्रुत्वा तत्र प्रदेशे रामावस्थितिं निश्चित्य सर्वसैन्यानुवाच
 ॥ २४ ॥ वचनमाह—यत्ता इति । यत्ताः सावभानाः ।

एवमुक्तास्ततः सैन्यास्तत्र तस्थुः समन्ततः । भरतो यत्र धूम्राग्रं तत्र दृष्टिं समादधत् ॥ २६
व्यवस्थिता या भरतेन सा चमूर्निरीक्षमाणापि च भूमिमग्रतः ।
बभूव दृष्ट्वा नचिरेण जानती प्रियस्य रामस्य समागमं तदा ॥ २७
इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे त्रिनवतितमः सर्गः ॥ ९३ ॥

चतुर्नवतितमः सर्गः ।

दीर्घकालोषितस्तस्मिन्गिरौ गिरिवरप्रियः । वैदेह्याः प्रियमाकाङ्क्षन् च चित्तं विलोभयन् ॥ १
अथ दाशरथिश्चित्रं चित्रकूटमदर्शयत् । भार्याममरसंकाशः शचीमिव पुरंदरः ॥ २
न राज्यभ्रंशनं भद्रे न सुहृद्भिर्विनाभवः । मनो मे बाधते दृष्ट्वा रमणीयमिमं गिरिम् ॥ ३
पश्येममचलं भद्रे नानाद्विजगणायुतम् । शिखरैः खसिबोद्धिर्घातुमर्हिविभूषितम् ॥ ४
केचिद्रजतसंकाशाः केचित्क्षतजसंनिभाः । पीतमाञ्जिष्ठवर्णाश्च केचिन्मणिघरप्रभाः ॥ ५
पुष्पार्ककेतकाभाश्च केचिज्ज्योतीरसप्रभाः । विराजन्तेऽचलेन्द्रस्य देशा धातुविभूषिताः ॥ ६
नानामृगगणैर्द्वीपितरक्षवृक्षगणैर्वृतः । अदुष्टैर्भात्ययं शैलः बहुपक्षिसमाकुलः ॥ ७
आम्रजम्बवस्रनैर्लोत्रैः प्रियालैः पनसैर्धवैः । अङ्गोलैर्भव्यतिनिशैर्बिस्वतिन्दुकवेणुभिः ॥ ८
काश्मर्यारिष्टवरणैर्मधुकैस्तिलकैरपि । बदयामलकैर्नीपैर्वेत्रधन्वनवीजकैः ॥ ९
पुष्पवद्भिः फलोपेतैश्छायावद्भिर्मनोरमैः । एवमादिभिराकीर्णैः श्रियं पुण्यत्ययं गिरिः ॥ १०
शैलप्रस्थेषु रम्येषु पश्येमान्कामहर्षणान् । किनरान्द्वन्द्वशो भद्रे रममाणान्मनस्विनः ॥ ११
शाखावसक्तान्खड्गान्श्च प्रवरण्यम्बराणि च । पश्य विद्याधरस्त्रीणां क्रीडोद्देशान्मनोरमान् ॥ १२
जलप्रपातैरुद्भेदैर्निष्पन्दैश्च क्वचित्क्वचित् । स्रवद्भिर्भात्ययं शैलः स्रवन्मद इव द्विपः ॥ १३
गुहासमीरणो गन्धान्नानापुष्पभवान्बहून् । घ्राणतर्पणमभ्येत्य कं नरं न प्रहर्षयेत् ॥ १४
यदीह शरदोऽनेकास्त्वया सार्धमनिन्दिते । लक्ष्मणेन च वत्स्यामि न मां शोकः प्रघर्षति ॥ १५
बहुपुष्पफले रम्ये नानाद्विजगणायुते । विचित्रशिखरे ह्यस्मिन् रतवानसि भामिनि ॥ १६
अनेन वनवासेन मम प्राप्तं फलद्वयम् । पितृभ्यान्नुप्यता धर्मे भरतस्य प्रियं तथा ॥ १७
वैदेहि रमसे कञ्चिच्चित्रकूटे मया सह । पश्यन्ती विविधान्भावान्मनोवाक्कायसंमतान् ॥ १८

कोलाहलमकुर्वन्त । धृतिरित्यशोकमग्निर्गो नामान्तरम् ॥ २५
॥ २६ ॥ अपि च । या चमूर्भरतेन व्यवस्थिता भरतेन
व्यवस्थापिता सा वासाय अग्रतो भूमिं निरीक्षमाणा । नचिरेण
शीघ्रम् ॥ २७ ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्येऽथोऽध्याकाण्डे त्रिनवतितमः
सर्गः ॥ ९३ ॥

अथ कवित्प्रस्थितरामवृत्तान्तं वर्णयति—वीर्षेयादि ।
प्रियं संतोषमाकाङ्क्षन् चित्तं विलोभयन् भद्रे वनमागतायाश्चित्त-
खेदस्योपशमनीयतया चित्रकूटरामणीयकदर्शनेन तच्चित्तमुप-
लालयन् च चित्तं वनवासादिखिन्नं तथा कुर्वन् चित्रकूटमदर्श-
यदित्यन्वयः ॥ १ ॥ २ ॥ विनाभवो विनावस्थानम् । मे मनो
न बाधते इत्यन्वयः । दृष्ट्वा । स्थितस्येति शेषः ॥ ३ ॥ खसि-
बोद्धिः । शीलितादिवत्कर्तारं निष्ठा । खस्य वेधकैरित्यर्थः ।
अङ्गलिहैरिति यावत् ॥ ४ ॥ क्षतजं रुधिरम् । पीतवर्णा
माञ्जिष्ठवर्णाश्च ॥ ५ ॥ पुष्पः पुष्पराजः । अर्कः स्फटिकः ।
केतकाणि केतकपुष्पाणि । ज्योतिर्नक्षत्रम् । रसः पादरसः

॥ ६ ॥ द्वीपी महाव्याघ्रः । तरङ्गः क्षुद्रव्याघ्रः । अदुष्टैस्तपस्वि-
वैभवादिषादिदोषरहितैः ॥ ७ ॥ असनः पीतसारः । प्रियालो
राजादनः । धवाङ्गोलभव्यतिनिशा वृक्षविशेषाः ॥ ८ ॥
अरिष्टो निम्बः । धन्वन इन्द्रियवः । वीजप्रचुरफलविशेषा
दाडिमादयः ॥ ९ ॥ पुण्यति वर्धयति ॥ १० ॥ कामहर्षणान् ।
देशामिति शेषः । तत्र रममाणान्किनरान्ययं ॥ ११ ॥
खड्गान् । किनराणामिति शेषः । कया विद्याधरीणां क्रीडोद्देशा-
न्ययः । तासां शाखावसक्तान्यम्बराणि च पश्य ॥ १२ ॥
जलप्रपातैरुद्भेदप्रदेशात्पतद्भिर्जलप्रवाहैरुद्भेदैर्भुवमुद्भिद्य निर्गतैर्नि-
ष्पन्दैरल्पनिर्झरैः । स्रवद्भिर्त्युभयविशेषणं प्रवहद्भिर्त्यु-
र्थकम् ॥ १३ ॥ गुहासमीरणो गुहाद्वारप्रवृत्तः समीरणः ।
घ्राणतर्पणम् । कुर्वाण इति शेषः । अभ्येत्य प्राप्तम् ॥ १४ ॥
शरदः संवत्सरान् ॥ १५ ॥ रतवान् रतिमान् । रतिः प्रीतिः
॥ १६ ॥ धर्मे सत्यपालनलक्षणे ॥ १७ ॥ मनोवाक्कायसंमतां-
स्तत्प्रियान्वर्णने वाकिप्रयता । भवताः पदार्थाः । 'संयता' इति
पाठे सम्यक्प्रयत्नमित्युक्तं त्रयेत्यर्थः । 'संयता' इति बहुवच-

इदमेवामृतं प्राह् राज्ञि राजर्षयः परे । वनवासं भवार्थाय प्रेत्य मे प्रपितामहाः ॥ १९
 शिलाः शैलस्य शोभन्ते विशालाः शतशोऽभितः । बहुला बहुलैर्वर्णैर्नीलपीतसितारुणैः ॥ २०
 निशि भान्त्यचलेन्द्रस्य हुताशनशिखा इव । ओषध्यः स्वप्रभालक्ष्म्या भ्राजमानाः सहस्रशः ॥ २१
 केचित्क्षयनिभा देशाः केचिदुद्यानसंनिभाः । केचिदेकशिला भान्ति पर्वतस्यास्य भामिनि ॥ २२
 भित्त्वेव वसुधां भाति चित्रकूटः समुत्थितः । चित्रकूटस्य कूटोऽयं दृश्यते सर्वतः शुभः ॥ २३
 कुष्ठस्थगरपुंनागभूर्जपत्रोत्तरच्छदान् । कामिनां स्वास्तरान्पश्य कुशेशयदलायुतान् ॥ २४
 मृदिताश्चापविद्धाश्च दृश्यन्ते कमलस्रजः । कामिभिर्वनिते पश्य फलानि विविधानि च ॥ २५
 वस्त्रौकसारां नलिनीमतीत्यैवोत्तरान्कुरुन् । पर्वतश्चित्रकूटोऽसौ बहुमूलफलोदकः ॥ २६
 इमं तु कालं वनिते विजहिवांस्त्वया च सीते सह लक्ष्मणेन ।
 रतिं प्रपत्ये कुलधर्मवर्धिनीं सतां पथि स्वैर्नियमैः परैः स्थितः ॥ २७
 इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे चतुर्नवतितमः सर्गः ॥ ९४ ॥

पञ्चनवतितमः सर्गः ।

अथ शैलाद्विनिष्क्रम्य मैथिलीं कोसलेश्वरः । अदर्शयच्छुभजलां रम्यां मन्दाकिनीं नदीम् ॥ १
 अब्रवीच्च वरारोहां चन्द्रचारुनिभाननाम् । विदेहराजस्य सुतां रामो राजीवलोचनः ॥ २
 विचित्रपुलिनां रम्यां हंससारससेविताम् । कुसुमैरुपसंपन्नां पश्य मन्दाकिनीं नदीम् ॥ ३
 नानाविधेस्तीररुहैर्वृतां पुष्पफलद्रुमैः । राजन्तीं राजराजस्य नलिनीमिव सर्वतः ॥ ४
 मृगयूथनिपीतानि कलुषाम्भांसि सांप्रतम् । तीर्थानि रमणीयानि रतिं संजनयन्ति मे ॥ ५
 जटाजिनधराः काले वल्कलोत्तरवाससः । ऋषयस्त्ववगाहन्ते नदीं मन्दाकिनीं प्रिये ॥ ६
 आदित्यमुपतिष्ठन्ते नियमादूर्ध्वबाहवः । एते परे विशालाक्षि मुनयः संशितव्रताः ॥ ७
 मारुतोद्भूतशिखरैः प्रनृत्त इव पर्वतः । पादपैः पुष्पपत्राणि सृजद्भिरभितो नदीम् ॥ ८
 कचिन्मणिकान्तशोदां कचित्पुलिनशालिनीम् । कचित्सिद्धजनाकीर्णां पश्य मन्दाकिनीं नदीम् ॥ ९
 निर्धूतान्वायुना पश्य विततान्पुष्पसंचयान् । पोष्यमानानपुनरपश्य त्वं तनुमध्यमे ॥ १०

चान्तपाठे भावानिलस्य विशेषणम् । लिङ्गव्यत्यय आर्ष इति
 तीर्थः । तत्र न कंचिद्युक्तमर्थं पश्यामः ॥ १८ ॥ इदमेव
 नियमसहितं वनेऽवस्थानमेव । अमृतं प्राहुर्मोक्षसाधनं प्राहुः ।
 मे प्रपितामहा मन्वादयः । वनवासे प्रेत्यैतच्छरीरत्यागोत्तरं
 भवार्थाय भवः शिवो हिरण्यगर्भस्तल्लोकप्राप्तिरूपायार्थाय प्रयो-
 जनायाहुरित्येके । भवार्थाय संसारल्लेशनिवृत्तये इति कतको
 व्याचष्टे ॥ १९ ॥ अमित इति पदम् ॥ २० ॥ अचलेन्द्रसं-
 न्ध्योषध्यः स्वकान्तिसंपदा शोभमाना अग्निशिखा इव निशि
 भान्ति ॥ २१ ॥ क्षयनिभा गृहसदृशाः । अतिनिबिडबहुपला-
 शवृक्षकलात् । उद्यानसंनिभाश्चम्पकमालयादिबाहुल्यात् ।
 एकशिला अनेकजनावस्थानक्षमैकशिलायुक्ताः ॥ २२ ॥ कूटो-
 ऽप्रभागः ॥ २३ ॥ कुष्ठमुत्पलमिति तीर्थः । स्थगरः पुत्रजी-
 वकः, भूर्जो भूर्जपत्रवृक्षः, एतेषां पत्राण्युत्तरच्छदा येषां
 तान्कामिनां स्वास्तरान्तरणानि कुशेशयं पद्मं तद्वलैरासमन्ता-
 द्युतान्पश्य ॥ २४ ॥ फलानि भुक्तानीति शेषः ॥ २५ ॥
 वस्त्रौकसारा कुबेरनगरी । नलिनी शकनगरी । वस्त्रौकसारा
 श्रीदस्य पत्न्य नलिनीं पुरी इति हरिः । अतीत्य कोभते

इति शेषेणान्वयः ॥ २६ ॥ हे वनिते सीते, परैः श्रेष्ठैः स्वैः
 स्वीयैर्नियमैः सह सतां पथि स्थितः सन् इमं कालं चतुर्दशव-
 र्षमितं त्वया लक्ष्मणेन च सह विजहिवांस्त्राप्तविहारो यदि
 भविष्यामि तदा कुलधर्मवर्धिनीं रतिं सौख्यं प्रपत्ये प्राप्स्यामि
 ॥ २७ ॥ अष्टाविंशतिश्लोका अत्रेति कतकः ॥ इति श्रीरामा-
 मिरामे श्रीरामीये रामायणतिलके वाल्मीकीय आदिकाव्ये-
 ऽथोध्याकाण्डे चतुर्नवतितमः सर्गः ॥ ९४ ॥

अथ नदीप्रदर्शनेनोपलालयति—अथेति ॥ १ ॥ वरारोहा-
 मुत्तमजीम् ॥ २ ॥ कुसुमैः पद्मादिभिः ॥ ३ ॥ पुष्पफलद्रुमैः
 ईर्मेस्तीरभवै राजन्तीं शोभमानाम् । राजराजः कुबेरस्य
 नलिनी सौगन्धिकारुण्या ॥ ४ ॥ तीर्थान्यवतारमार्गाः । रतिं
 प्रीतिम् ॥ ५ ॥ ६ ॥ उपतिष्ठते मन्त्रैरुपस्थानं कुर्वते । एते
 परे मुनयः प्रकाशन्ते । जपपरा इति शेषः ॥ ७ ॥ प्रनृत्त
 इव नृतां कर्तुमुपक्रान्त इव । अतएव पुष्पाजलिकरणं पादपैः
 ॥ ८ ॥ मणिकान्तं मुक्तानिकान्तमुदकं यस्यास्ताम् ॥ ९ ॥
 अम्मसि पोष्यमानानपुनःपुनः श्रवमानान्पुष्पसंचयान्पश्य ।
 पश्येद्वाचलमध्यमे इति पाठः । कुशालाचलनाशकमध्यवती-

पश्यैतद्वल्गुवचसो रथाङ्गाह्वयना द्विजाः । अधिरोहन्ति कल्याणि निष्कृजन्तः शुभा गिरः ॥ ११
दर्शनं चित्रकूटस्य मन्दाकिन्याश्च शोभने । अधिकं पुरवासाञ्च मन्ये तव च दर्शनात् ॥ १२
विधूतकल्मषैः सिद्धैस्तपोदमशमान्वितैः । नित्यविशोभितजलां विगाहस्व मया सह ॥ १३
सखीवच्च विगाहस्व सीते मन्दाकिनीं नदीम् । कमलान्यवमज्जन्ती पुष्कराणि च भामिनि ॥ १४
त्वं पौरजनवद्व्यालानयोध्यामिव पर्वतम् । मन्यस्व वनिते नित्यं सरयूवदिमां नदीम् ॥ १५
लक्ष्मणश्चैव धर्मात्मा मन्निदेशे व्यवस्थितः । त्वं चानुकूला वैदेहि प्रीतिं जनयती मम ॥ १६
उपस्पृशंस्त्रिषवणं मधुमूलफलाशनः । नायोध्यायै न राज्याय स्पृहये च त्वया सह ॥ १७

इमां हि रम्यां गजयूथलोडितां निपीततोयां गजसिंहवानरैः ।

सुपुष्पितां पुष्पभरैरलंकृतां न सोऽस्ति यः स्यान्न गतक्लमः सुखी ॥

१८

इतीव रामो बहुसंगतं वचः प्रियासहायः सरितं प्रति ब्रुवन् ।

चचार रम्यं नयनाञ्जनप्रभं स चित्रकूटं रघुवंशवर्धनः ॥

१९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चनवतितमः सर्गः ॥ ९५ ॥

त्यर्थं इति कतकः ॥ १० ॥ रथाङ्गाह्वयनाश्चक्रवाकाः । रथाङ्गं
तद्वाचकः शब्दोऽह्वयने नामनि येषामिति विग्रहः । अधिरो-
हन्ति । पुलिनानीति शेषः ॥ ११ ॥ तव दर्शनाच्चाधिकमधि-
कसुखावहम् ॥ १२ ॥ १३ ॥ सखीवत् । मन्दाकिन्या इति
शेषः । कमलपुष्करे रक्तसितपत्रे तान्यवमज्जन्ती प्रक्षिपन्ती
॥ १४ ॥ १५ ॥ १६ ॥ उपस्पृशन्स्नानं कुर्वन् ॥ १७ ॥

सुपुष्पितां सुपुष्पितवनान्तामवगाह्य यः सुखी न स्यात्स
नास्तीत्यन्वयः ॥ १८ ॥ सरितं प्रति सरितं वर्णयन् । नयनयो-
ग्याञ्जनवलीलप्रभम् ॥ १९ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽयोध्याकाण्डे पञ्च-
नवतितमः सर्गः ॥ ९५ ॥

१. इतः परं प्रक्षितोऽयं सर्गो दृश्यते—

रामस्तु नलिनीं रम्यां चित्रकूटं च पर्वतम् । उत्तरे तु गिरेः पादे चित्रकूटस्य राघवः ॥ १
दर्शय कंदरं रम्यं शिलाधातुसमन्वितम् । सुखप्रसेकैस्तरुभिः पुष्पभारावलम्बिभिः ॥ २
संवृतं च रहस्यं च मत्तद्विजगणायुतम् । तदृष्ट्वा सर्वभूतानां मनोदृष्टिहरं वनम् ॥ ३
उवाच सीतां काकुत्स्थो वनदर्शनविस्मितः । वैदेहि रमते चक्षुस्तवासिगिरिकंदरे ॥ ४
परिश्रमविघातायां साधु तावदिहास्यताम् । लदर्थमिह विन्यस्ता त्वयं श्लक्ष्णसमा शिला ॥ ५
यस्याः पार्श्वे तरुः पुष्पैः प्रविष्ट इव केसरैः । राघवेणैवमुक्ता सा सीता प्रकृतिदक्षिणा ॥ ६
उवाच प्रणयजिग्मसिद्धं श्लक्ष्णतरं वचः । अवश्यकार्यं वचनं तव मे रघुनन्दन ॥ ७
बहुशो भ्रमतश्चाद्य तव चैवं मनोरथः । एवमुक्त्वा वरारोहा शिलां तामुपसर्प ह ॥ ८
सह भर्तृजनवधाज्ञी रन्तुकामा मनस्विनी । तामेवं ब्रुवतीं सीतां रामो वचनमब्रवीत् ॥ ९
रम्यं पश्यसि भूतार्थं वनं पुष्पितपादपम् । पश्य देवि गिरौ रम्ये रम्यपुष्पाङ्कितानिमान् ॥ १०
गजदन्तक्षतान्दृक्षान्पश्य निर्यासवर्षिणः । शिल्लिकाविरुतैर्दीर्घै रदतीव समन्ततः ॥ ११
पुत्रप्रियोऽसौ शकुनिः पुत्रपुत्रेति भाषते । मधुरां करुणां वाचं पुरेव जननी मम ॥ १२
विहगो भृशराजोऽयं शालस्कन्धसमास्थितः । संगीतमिव कुर्वाणः कोकिलेनावकूजति ॥ १३
अयं वा बालकः शङ्के कोकिलानां विहंगमः । सुखबद्धमसंबद्धं तथा ह्येष प्रभाषते ॥ १४
एषा कुसुमिता नूनं पुष्पभारानता लता । दृश्यते मामिवात्यर्थं श्रमादेवि त्वमाश्रिता ॥ १५
एवमुक्ता प्रियस्याङ्गे मैथिली प्रियभाषिणी । भूयस्तरां त्वनिन्याज्ञी समारोहत भामिनी ॥ १६
अङ्गे तु परिवर्तन्ती सीता सुरसुतोपमा । हर्षयामास रामस्य मनो मनसिजार्पितम् ॥ १७
स निवृण्याह्वलिं रामो बौते मनःशिलोचये । चकार तिलकं तस्या ललाटे रुचिरं तदा ॥ १८

बालार्कसमवर्णेन तेजसा गिरिधातुना । चकासे विनिविधेन ससंध्येव निशा सिता ॥	१९
केसरस्य च-पुष्पाणि करेणामृद्य राघवः । अलकं पूरयामास मैथिल्याः प्रीतमानसः ॥	२०
अभिरम्य तदा तस्यां शिलायां रघुनन्दनः । अन्वीयमानो वैदेह्या देशमन्यं जगाम ह ॥	२१
विचरन्ती तदा सीता ददर्श हरियूथपम् । वने बहुभृगाकीर्णे वित्रस्ता राममाश्लिषत् ॥	२२
रामस्तां परिरञ्चाङ्गीं परिरभ्य महाभुजः । सान्त्वयामास वामोरुमवभर्त्स्यथ वानरम् ॥	२३
मन्त्रःशिलायास्तिलकः सीतायाः सोऽथ वक्षसि । समदृश्यत संक्रान्तो रामस्य विपुलौजसः ॥	२४
प्रजहास तदा सीता गते वानरपुंगवे । दृष्ट्वा भर्तारि संक्रान्तमपाङ्गं समनःशिलम् ॥	२५
नातिदूरे त्वशोकानां प्रवीप्तमिव काननम् । ददर्श पुष्पस्तवकैस्तर्जङ्गिरिव वानरैः ॥	२६
वैदेही त्वब्रवीद्राममशोककुसुमार्थिनी । वयं तदस्मिगच्छामो वनमिक्ष्वाकुनन्दन ॥	२७
तस्याः प्रिये स्थितो रामो देव्या दिव्यार्थरूपया । सहितस्तदशोकानां विशोकः प्रययौ वनम् ॥	२८
तदशोकवनं रामः सभायौ व्यचरत्तदा । गिरिपुत्र्या पिनाकीव सह हैमवतं वनम् ॥	२९
तावन्योन्यमशोकस्य पुष्पैः पल्लवधारिभिः । समलंचक्रतुरुभौ कामिनौ नीललोहितौ ॥	३०
आबद्धवनमालौ तौ कृतापीडावतंसकौ । भार्यापती तावचलं शोभयांचक्रतुर्भृशम् ॥	३१
एवं स विविधान्देशान्दर्शयित्वा प्रियां प्रियः । आजगामाश्रमपदं सुसंछिद्यमलंकृतम् ॥	३२
प्रत्युज्जगाम तं भ्राता लक्ष्मणो गुरुवत्सलः । दर्शयन्निविधं धर्मं सौमित्रिः सुकृतं तदा ॥	३३
शुद्धबाणहतांस्त्र मेध्यान्कृष्णमृगान्दश । राशीकृताञ्शुष्यमाणानन्यान्कांश्चन कांश्चन ॥	३४
तद्दृष्ट्वा कर्म सौमित्रेभ्राता प्रीतोऽभवत्तदा । क्रियन्तां बलयश्चेति रामः सीतामथावशात् ॥	३५
अग्रं प्रदाय भूतेभ्यः सीताथ वरवर्णिनी । तयोरुपददद्भ्रात्रोर्मधु मांसं च तद्भृशम् ॥	३६
तयोस्तुष्टिमथोत्पाद्य वीरयोः कृतशौचयोः । विश्विज्जानकीं पश्चाच्चके सा प्राणधारणम् ॥	३७
शिष्टं मांसं निरुद्धं यच्छोषणायावकल्पितम् । तद्रामवचनात्सीता काकेभ्यः पर्यरक्षत ॥	३८
तां ददर्श तदा भर्ता काकेनायासितां दृढम् । यस्या हारान्तरचरः कामचारी विहंगमः ॥	३९
काकेनारोध्यमानां तां सा मुमोह तदातुरम् । सा चुकोपानवद्याङ्गी भर्तृप्रणयदर्पिता ॥	४०
इतश्चेतश्च तां काको वारयन्तीं पुनःपुनः । पक्षतुण्डनखाग्रैश्च कोपयामास कोपनाम् ॥	४१
तस्याः प्रस्फुरमाणौष्ठं ध्रुकुटीपुटसूचितम् । मुखमालोक्य काकुत्स्थस्तं काकं प्रत्येषधयत् ॥	४२
स धृष्टमानो विहगो रामवाक्यमचिन्तयन् । सीतामभिपपातैव ततश्चुक्रोध राघवः ॥	४३
सोऽभिमन्यु शरैषीकामैषीकाल्नेण वीरवान् । काकं तमभिसंधाय ससर्ज पुरुषर्षभः ॥	४४
स तेनाभिद्रुतः काकस्त्रीलोकान्पर्यगात्ततः । देवैर्दत्तवरः पक्षी हारान्तरचरो लघुः ॥	४५
यत्र यत्रागमत्काकस्तत्र तत्र ददर्श ह । इषीकां भूतसंकाशां स रामं पुनरागमत् ॥	४६
स मूर्ध्ना न्यपतत्काको राघवस्य महात्मनः । सीतायास्तत्र पश्यन्त्या मानुषीमैरयद्भिरम् ॥	४७
प्रसादं कुरु मे राम प्राणैः सामग्र्यमस्तु मे । अन्नस्यास्य प्रभावेण शरणं न लभे कश्चित् ॥	४८
तं काकमब्रवीद्रामः प्रादयोः क्षिरसा गतम् । सानुक्रोशतया धीमानिदं वचनमर्थवत् ॥	४९
मया रोषपरीतेन सीताप्रियहितार्थिना । अन्नमेतत्समादाय त्वद्वधायाभिमाश्रितम् ॥	५०
यत्तु मे चरणौ मूर्ध्ना गतस्त्वं जीवितेष्यसा । अत्रास्त्ववेषा त्वयि मे रक्ष्यो हि शरणागतः ॥	५१
अमोघं क्रियतामन्नमेकमङ्गं परिलज्ज । किमङ्गं शातयतु ते शरैषीका ब्रवीहि मे ॥	५२
एतावद्धि मया शक्यं तव कर्तुं प्रियं खग । एकाङ्गहीनं ह्यन्नेन जीवितं मरणाद्वरम् ॥	५३
एवंमुक्तस्तु रामेण संप्रधार्य स वायसः । अभ्यगच्छद्भयोरक्ष्यस्यागमेकस्य पण्डितः ॥	५४
सोऽब्रवीद्राघवं काको नेत्रमेकं त्यजाम्यहम् । एकनेत्रोऽपि जीवेऽहं त्वत्प्रसादाच्चराधिप ॥	५५
रामानुज्ञातमन्नं तत्काकस्य नयनेऽपतत् । वैदेही विस्मिता तत्र काकस्य नयने हते ॥	५६
निपत्य क्षिरसा काको जगामाशु यथेप्सितम् । लक्ष्मणानुचरो रामश्चकारानन्तरक्रियाः ॥	५७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे प्रक्षिप्तः सर्गः ।

षण्णवतितमः सर्गः ।

तां तदा दर्शयित्वा तु मैथिलीं गिरिनिम्नगाम् । निपसाद् गिरिप्रस्थे सीतां मांसेन छन्दयन् ॥ १
 इदं मेध्यमिदं खादु निष्ठमिदमग्निना । एवमास्ते स धर्मात्मा सीतया सह राघवः ॥ २
 तथा तत्रासतस्तस्य भरतस्योपयायिनः । सैन्यरेणुश्च शब्दश्च प्रादुरास्तां नभःस्पृशौ ॥ ३
 एतस्मिन्नन्तरे त्रस्ताः शब्देन महता ततः । अर्दिता यूथपा मत्ताः स्वयूथाद्बुबुर्दिशः ॥ ४
 स तं सैन्यसमुद्भूतं शब्दं शुश्राव राघवः । तांश्च विप्रद्रुतान्सर्वान्यूथपानन्ववैक्षत ॥ ५
 तांश्च विप्रद्रुतान्दृष्ट्वा तं च श्रुत्वा महास्वनम् । उवाच रामः सौमित्रि लक्ष्मणं दीप्ततेजसम् ॥ ६
 हन्त लक्ष्मण पश्येह सुमित्रा सुप्रजास्त्वया । भीमस्तनितगम्भीरं तुमुलः श्रूयते स्वनः ॥ ७
 गजयूथानिवारण्ये महिषा वा महावने । वित्रासिता मृगाः सिंहैः सहसा प्रद्रुता दिशः ॥ ८
 राजा वा राजपुत्रो वा मृगयामटते वने । अन्यद्वा श्वापदं किञ्चित्सौमित्रे ज्ञातुमर्हसि ॥ ९
 सुदुश्चरो गिरिश्चायं पक्षिणामपि लक्ष्मण । सर्वमेतद्यथातत्त्वमभिज्ञातुमिहार्हसि ॥ १०
 स लक्ष्मणः संत्वरितः सालमारुह्य पुष्पितम् । प्रेक्षमाणो दिशः सर्वाः पूर्वा दिशमवैक्षत ॥ ११
 उदङ्मुखः प्रेक्षमाणो ददर्श महतीं चमूम् । गजाश्वरथसंबाधां यत्तैर्युक्तां पदातिभिः ॥ १२
 तामश्वरथसंपूर्णां रथध्वजविभूषिताम् । शशंस सेनां रामाय वचनं चेदमब्रवीत् ॥ १३
 अग्निं संशमयत्वार्थः सीता च भजतां गुहाम् । सज्जं कुरुष्व चापं च शरांश्च कवचं तथा ॥ १४
 तं रामः पुरुषव्याघ्रो लक्ष्मणं प्रत्युवाच ह । अज्ञावैक्षस्व सौमित्रे कस्येमां मन्यसे चमूम् ॥ १५
 एवमुक्तस्तु रामेण लक्ष्मणो वाक्यमब्रवीत् । दिधक्षन्निव तां सेनां रुषितः पावको यथा ॥ १६
 संपन्नं राज्यमिच्छंस्तु व्यक्तं प्राप्याभिषेचनम् । आवां हन्तुं समभ्येति कैकेय्या भरतः सुतः ॥ १७
 एष वै सुमहाङ्गीमान्विटपी संप्रकाशते । विराजत्युज्ज्वलस्कन्धः कोविदारध्वजो रथे ॥ १८
 भजन्येते यथाकाममश्वानारुह्य शीघ्रगान् । एते आजन्ति संहृष्टा गजानारुह्य सादिनः ॥ १९
 गृहीतधनुषावावां गिरिं वीर श्रयावहे । अथत्रेहैव तिष्ठावः रसनद्भावुद्यतायुधौ ॥ २०
 अपि नौ वशमागच्छेत्कोविदारध्वजो रणे । अपि द्रक्ष्यामि भरतं यत्कृते व्यसनं महत् ॥ २१
 त्वया राघव संप्राप्तं सीतया च मया तथा । यन्निमित्तं भवान् राज्याभ्युतो राघव शाश्वतात् ॥ २२
 संप्राप्तोऽयमरिर्वीर भरतो वध्य एव हि । भरतस्य वधे दोषं नाहं पश्यामि राघव ॥ २३
 पूर्वापकारिणं हत्वा न ह्यधर्मेण युज्यते । पूर्वापकारी भरतस्त्यागे धर्मश्च राघव ॥ २४
 एतस्मिन्निहते कृत्स्नामनुशाधि वसुंधराम् । अद्य पुत्रं हतं संख्ये कैकेयी राज्यकामुका ॥ २५

मांसेन छन्दयन्मांसविशेषप्रदर्शनेन लालयन्सान्त्वयन् । गिरिनिम्नगां मन्दाकिनीम् ॥ १ ॥ तेन लालनप्रकारमाह— इदमिति । एवमित्यस्य ब्रुवन्निति शेषः ॥ २ ॥ आसतो गिरि- प्रदेश आसीनस्य । उपयायिनो रामसमीप आगच्छतो भरतस्य सैन्यरेणुः सैन्यशब्दश्च प्रादुरास्तां प्रादुर्बभूवतुः ॥ ३ ॥ एत- स्मिन्नन्तरे सेनाशब्दप्रवृत्तिसमये ॥ ४ ॥ स राघवो रामः । सैन्यसमुद्भूतं तदुत्पादितम् ॥ ५ ॥ 'स निःस्वनम्' इति पाठे स इति पदम् ॥ ६ ॥ भीमं भयंकरं यस्तनितं मेघशब्दस्तद्वद्ग- म्भीरं यथा भवति तथा योऽयं स्वनः श्रूयतेऽस्य कारणं पश्येति योजना ॥ ७ ॥ यत्सहसा मृगाः प्रद्रुता दिशस्तस्य कारणम् । तथा सिंहैर्वित्रासितानि गजयूथानि वा । अथ तैर्वित्रासिता महिषा वा दिशः प्रद्रुतास्तत्कारणं च पश्य । वाशब्दौ चार्थे ॥ ८ ॥ तत्कारणमुन्नयन्स्वयमाह—राजा वेति । राजादिर्मृगयामटते ज्ञातुमर्हसि । अन्यद्वा श्वापदं दुष्टजन्तुः । वनं क्षोभयतीति शेषः ॥ ९ ॥ १० ॥ सालो वृक्षः ॥ ११ ॥

यतैः सजैः ॥ १२ ॥ सेनां शशंस । सेनां श्रुतशब्दकारणमु- क्तवान् ॥ १३ ॥ अग्निं संशमयतु । परसेनादर्शनजक्षोभका- लिकोऽयं व्यापारः सर्वजनसिद्धः । गुहामन्तर्यहम् । शरांश्च । गृहणेति शेषः ॥ १४ ॥ तं युद्धसंनाहं प्रादिनं रामो विमृश्य- कारित्वादाह—अज्ञेति । यामिमां चमूम् भयहेतुं मन्यसे सां कस्येखवैक्षस्वैत्यर्थः ॥ १५ ॥ रुषितः क्रुद्धः ॥ १६ ॥ अभि- षेचनं राज्यं प्राप्य । संपन्नमकण्टकम् ॥ १७ ॥ तच्चिह्नमाह— एष इति । य एष वृक्षो महान्संप्रकाशते तत्समीपे तं लक्ष्मी- कृत्य रथे कोविदारध्वजो विराजते ॥ १८ ॥ भजन्येतेदेहा- मागच्छन्ति । सादिनो गृहीतसादिचिह्ना गजारोहाः ॥ १९ ॥ अतः—गृहीतधनुषाविति ॥ २० ॥ अपि नौ वशमागच्छेदिति कामप्रवेदने लिङ् । महत्त्वसनं त्वया प्राप्तमित्युत्तरेणान्वयः ॥ २१ ॥ यन्निमित्तं यस्माद्धेतोः ॥ २२ ॥ वध्यत्वेऽयमेव हेतुः ॥ २३ ॥ त्यागे वधे ॥ २४ ॥ संख्ये युद्धे मया पश्येदित्युत्त- रेणान्वयः । 'मृधमास्कन्दनं संख्यं समीकं सांपरायिकम्'

मया पश्येत्सुदुःखार्ता हस्तिभिन्नमिव दुमम् । कैकेयीं च वधिष्यामि सानुबन्धां सबान्धवाम् ॥ २६
 कलुषेणाद्य महता मेदिनी परिमुच्यताम् । अवेमं संयतं क्रोधमसत्कारं च मानद ॥ २७
 मोक्ष्यामि शत्रुसैन्येषु कक्षेष्विव हुताशनम् । अद्यैव चित्रकूटस्य काननं निशितैः शरैः ॥ २८
 छिन्द्यञ्छुशरीराणि करिष्ये शोणितोक्षितम् । शरैर्निर्भिन्नहृदयान्कुञ्जरांस्तुरगांस्तथा ॥ २९
 श्वापदाः परिकर्षन्तु नरांश्च निहतान्मया । शराणां धनुषश्चाहमनृणोऽसिन्महावने । ३०
 ससैन्यं भरतं हत्वा भविष्यामि न संशयः ॥

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षण्णवतितमः सर्गः ॥ ९६ ॥

सप्तनवतितमः सर्गः ।

सुसंरब्धं तु भरतं लक्ष्मणं क्रोधमूर्च्छितम् । रामस्तु परिसान्त्व्याथ वचनं चेदमब्रवीत् ॥ १
 किमत्र धनुषा कार्यमसिना वा सचर्मणा । महाबले महोत्साहे भरते स्वयमागते ॥ २
 पितुः सत्यं प्रतिश्रुत्य हत्वा भरतमाहवे । किं करिष्यामि राज्येन सापवादेन लक्ष्मण ॥ ३
 यद्वयं बान्धवानां वा मित्राणां वा क्षये भवेत् । नाहं तत्प्रतिगृहीयां भक्ष्यान्विषकृतानिव ॥ ४
 धर्ममर्थं च कामं च पृथिवीं चापि लक्ष्मण । इच्छामि भवतामर्थं एतत्प्रतिशृणोमि ते ॥ ५
 भ्रातॄणां संप्रदार्थं च सुखार्थं चापि लक्ष्मण । राज्यमप्यहमिच्छामि सत्येनायुधमालमे ॥ ६
 नेयं मम मही सौम्य दुर्लभा सागराम्बरा । नहीच्छेयमधर्मेण शक्तत्वमपि लक्ष्मण ॥ ७
 यद्विना भरतं त्वां च शत्रुघ्नं वापि मानद । भवेन्मम सुखं किञ्चिद्भस्म तत्कुरुतां शिखी ॥ ८
 मन्येऽहमागतोऽयोध्यां भरतो भ्रातृवत्सलः । मम प्राणैः प्रियतरः कुलधर्ममनुसरन् ॥ ९
 श्रुत्वा प्रव्राजितं मां हि जटावलकलधारिणम् । जानक्या सहितं वीर त्वया च पुरुषोत्तम ॥ १०
 कोहेनाक्रान्तहृदयः शोकेनाकुलितेन्द्रियः । द्रष्टुमभ्यागतो ह्येष भरतो नान्यथागतः ॥ ११
 अम्बां च कैकेयीं रुष्य भरतश्चाप्रियं वदन् । प्रसाद्य पितरं श्रीमान्राज्यं मे दातुमागतः ॥ १२
 प्राप्तकालं यथेषोऽस्मान्भरतो द्रष्टुमर्हति । अस्मासु मनसाप्येष नाहितं किञ्चिदाचरेत् ॥ १३
 विप्रियं कृतपूर्वं ते भरतेन कदा नु किम् । ईदृशं वा भयं तेऽद्य भरतं यद्विशङ्कसे ॥ १४
 नहि ते निष्ठुरं वाच्यो भरतो नाप्रियं वचः । अहं ह्यप्रियमुक्तः स्यां भरतस्याप्रिये कृते ॥ १५
 कथं नु पुत्राः पितरं हन्युः कस्यांचिदापदि । भ्राता वा भ्रातरं हन्यात्सौमित्रे प्राणमात्मनः ॥ १६
 यदि राज्यस्य हेतोस्त्वमिमां वाचं प्रभाषसे । वक्ष्यामि भरतं दृष्ट्वा राज्यमसौ प्रदीयताम् ॥ १७

॥ २५ ॥ सानुबन्धां सकुञ्जाम् ॥ २६ ॥ कलुषेण पापेन
 कैकेयीरूपेण । असत्कारं कैकेयीकृतम् ॥ २७ ॥ २८ ॥ २९ ॥
 भरतलक्ष्मणयोः समतया रामोपकरणलालक्ष्मणस्य भरतविषय
 एवं वादः । रामस्य तूभयोरपि खोपकरणलाज्जापि क्रोध
 इति तत्त्वमत्र ॥ ३० ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डे षण्ण-
 वतितमः सर्गः ॥ ९६ ॥

अथ तत्क्रोधमपनयति भगवान्सर्वभूतभावज्ञस्तदागमनप्र-
 योजनकथनेन—सुसंरब्धमिति । भरतं प्रति सुसंरब्धमत्यन्त-
 शुद्धोयोगवन्तम् ॥ १ ॥ अत्र भरतविषये ॥ २ ॥ पितुः सत्यं
 पालयिष्यामीति प्रतिज्ञाय सापवादेन पित्रा भरताय दत्तं
 रामोऽपहतवानेलेवरूपपापवादसहितेन ॥ ३ ॥ क्षये नाशे ।
 कृत इति शेषः ॥ ४ ॥ एतदुक्तार्थजातमुद्दिश्य प्रतिशृणोमि
 प्रतिजाने ॥ ५ ॥ तमेवार्थं शपथेन द्रढयति—भ्रातृणामिति ।

संप्रदार्थं सम्यक्पालनार्थम् । अतएव तेषां सुखार्थं च ॥ ६ ॥
 दुर्लभेति न, अपि तु सुलभेव, किं तु तां नेच्छामि । शक्तत्वमपि
 नेच्छेयम्, इमां महीमेव नेच्छामीति नेत्यर्थः ॥ ७ ॥ ८ ॥
 मन्येऽहमिति । द्रष्टुमभ्यागत इति मन्ये इत्यन्वयः । आगतः ।
 मातुल्यहादिति शेषः । कुलधर्मं ज्येष्ठस्य राज्यमित्येवंरूपम्
 ॥ ९ ॥ १० ॥ ११ ॥ रुष्य । तद्विषयरोपं कृतेत्यर्थः ।
 प्रसाद्य लदन्तं राज्यं मया प्राप्तम्, तन्मया रामाय दीयते,
 अतो न ते सत्यभ्रंशदोष इति तदनुमन्यसेति प्रसाद्य
 ॥ १२ ॥ यथेष भरतस्तथा एतत्कर्तृकमसदृशनयोग्यत्वं प्रा-
 त्कालमुचितम् ॥ १३ ॥ कृतपूर्वं यदद्य भरतं शङ्कसे । ईदृशं
 वा भयं भयजनकं वाक्यं कृतपूर्वमुक्तपूर्वं वा यदद्य भरतं
 शङ्कसे इत्यन्वयः ॥ १४ ॥ अतस्ते लया भरतोऽप्रियं निष्ठुरं
 न वाच्यः । यतो भरतस्याप्रिये अप्रियवचने कृते उक्ते अहम-
 प्यप्रियमुक्तः स्यां लया ॥ १५ ॥ आत्मनः प्राणं प्राणसमं
 भ्रातरमित्यन्वयः ॥ १६ ॥ इमां वाचं भरतवचविषयाम् ।

उच्यमानो हि भरतो मया लक्ष्मण तद्वचः । राज्यमस्मै प्रयच्छेति बाढमित्येव मंस्यते ॥ १८
 तथोक्तो धर्मशीलेन भ्रात्रा तस्य हिते रतः । लक्ष्मणः प्रविवेशेव स्वानि गात्राणि लज्जया ॥ १९
 तद्वाक्यं लक्ष्मणः श्रुत्वा व्रीडितः प्रत्युवाच ह । त्वां मन्ये द्रष्टुमायातः पिता दशरथः स्वयम् ॥ २०
 व्रीडितं लक्ष्मणं दृष्ट्वा राघवः प्रत्युवाच ह । एष मन्ये महाबाहुरिहास्मान्द्रष्टुमागतः ॥ २१
 अथवा नौ ध्रुवं मन्ये मन्यमानः सुखोचितौ । वनवासमनुध्याय गृहाय प्रतिनेष्यति ॥ २२
 इमां चाप्येष वैदेहीमत्यन्तसुखसेविनीम् । पिता मे राघवः श्रीमान्वनादादाय यास्यति ॥ २३
 एतौ तौ संप्रकाशेते गोत्रवन्तौ मनोरमौ । वायुवेगसमौ वीरौ जवनौ तुरगोत्तमौ ॥ २४
 स एष सुमहाकायः कम्पते वाहिनीमुखे । नागः शत्रुंजयो नाम वृद्धस्तातस्य धीमतः ॥ २५
 न तु पश्यामि तच्छत्रं पाण्डुरं लोकविश्रुतम् । पितुर्दिव्यं महाभाग संशयो भवतीह मे ॥ २६
 वृक्षप्राद्वरोह त्वं कुरु लक्ष्मण मद्वचः । इतीव रामो धर्मात्मा सौमित्रिं तमुवाच ह ॥ २७
 अवतीर्य तु सालाग्रात्तस्मात्स समितिंजयः । लक्ष्मणः प्राञ्जलिभूत्वा तस्यौ रामस्य पार्श्वतः ॥ २८
 भरतेनाथ संदिष्टा संमर्दो न भवेदिति । समन्तात्तस्य शैलस्य सेना वासमकल्पयत् ॥ २९
 अध्यर्धमिक्ष्वाकुचमूर्जोजनं पर्वतस्य ह । पार्श्वे न्यविशदावृत्य गजवाजिनराकुला ॥ ३०
 सा चित्रकूटे भरतेन सेना धर्मं पुरस्कृत्य विधूय दर्पम् ।
 प्रसादनार्थं रघुनन्दनस्य विरोचते नीतिमता प्रणीता ॥ ३१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तनवतितमः सर्गः ॥ ९७ ॥

अष्टनवतितमः सर्गः ।

निवेश्य सेनां तु विभुः पङ्क्तां पदवतां वरः । अभिगन्तुं स काकुत्स्थमिषेयं गुरुवर्तकम् ॥ १
 निविष्टमात्रे सैन्ये तु यथोद्देशं विनीतवत् । भरतो भ्रातरं वाक्यं शत्रुमसिदमब्रवीत् ॥ २
 क्षिप्रं वनमिदं सौम्य नरसंघैः समन्ततः । लुब्धैश्च सहितैरेभिस्त्वमन्वेषितुमर्हसि ॥ ३
 गुहो ज्ञातिसहस्रेण शरचापासिपाणिना । समन्वेषतु काकुत्स्थावस्मिन्परिवृतः स्वयम् ॥ ४
 अमाल्यैः सह पौरैश्च गुरुभिश्च द्विजातिभिः । सह सर्वं चरिष्यामि पङ्क्तां परिवृतः स्वयम् ॥ ५
 यावन्न रामं द्रक्ष्यामि लक्ष्मणं वा महाबलम् । वैदेहीं वा महाभागां न मे शान्तिर्भविष्यति ॥ ६
 यावन्न चन्द्रसंकाशं तद्रक्ष्यामि शुभाननम् । भ्रातुः पद्मविशालाक्षं न मे शान्तिर्भविष्यति ॥ ७

प्रतीयतामिति वक्ष्यामीत्यन्वयः ॥ १७ ॥ ननु लघुक्तेऽपि स
 न दशात्तत्राह—उच्यमान इति । प्रयच्छेत्युच्यमान इत्यर्थः ।
 राज्यलिप्सा चेत्तदेव दापयिष्यामि, किं भ्रातृवधेनेत्याशयः
 ॥ १८ ॥ लज्जया गात्राणि प्रविवेशेव । अत्यन्तसंकुचितो-
 ऽभूदित्यर्थः । तस्य रामस्य हिते रतः ॥ १९ ॥ एवमनुचितो-
 किलज्जापरिहारायोचितं वाक्यमाह—तदिति । भरतप्रसङ्गस्तु
 लदाशयपरिज्ञानायैव केवलमुपन्यस्त इत्याशयः ॥ २० ॥ एवं
 पितुप्रसङ्गो लक्ष्मणस्य व्रीडापरिहारमूल इति ज्ञात्वा तदेवात्रकु-
 र्वेणाह—व्रीडितमिति । एष लक्ष्मणप्रस्तावितः पिता ॥ २१ ॥
 नौ सुखोचितौ मन्यमानः । वनवासमनुध्याय कष्टं चैन्य
 ॥ २२ ॥ इमां सीताम् ॥ २३ ॥ गोत्रवन्तौ प्रशस्तनामानौ
 प्रशस्तकुलौ वा । ‘गात्रवन्तौ’ इति पाठे प्रशस्तशरीरौ । जवनौ
 वैगवन्तौ ॥ २४ ॥ पितुरागमने चिह्नान्तरमाह—स एष इति ।
 कम्पते चलत्यागच्छति । अयं शत्रुंजयो रामेण सुयज्ञाय
 दत्तादन्य एव । अतएव तातस्य शत्रुंजय इत्युक्तम् ॥ २५ ॥
 इह छत्रविषये ॥ २६ ॥ इतीवेत्येव । सौमित्रिं वृक्षप्रास्थितम् ।

अथ वृक्षारोहणमाज्ञापयति—वृक्षप्रादिति । मद्वचः कुरु ।
 शङ्कां विहाय मद्वचसा सालारोहणं कुर्वित्यर्थः ॥ २७ ॥
 अवतीर्येति । रामाज्ञयेत्यादिः ॥ २८ ॥ रामाश्रमस्य संमर्दो न
 भवेदिति संदिष्टा आज्ञप्ता सेना शैलस्य समन्ताद्भूभागे वासम-
 कल्पयत् ॥ २९ ॥ अध्यर्धं सार्धयोजनम् ॥ ३० ॥ धर्मं पुर-
 स्कृत्य दर्पं विधूय प्रणीता शिक्षिता सेना ॥ ३१ ॥ इति
 श्रीरामाभिरामे श्रीरामीये रामायणतिलके वाल्मीकीय आदि-
 काव्येऽयोध्याकाण्डे सप्तनवतितमः सर्गः ॥ ९७ ॥

पादवतां चरप्राणिनां वरः श्रेष्ठो विभुर्भरतः । गुरुवर्तकं
 गुरुश्रूषापरम् ॥ १ ॥ यथोद्देशममुकस्यामुकदिशि वास इति
 स्वाम्युपदिष्टप्रदेशमनतिक्रम्य निविष्टे सैन्ये इत्यर्थः । विनीतव-
 द्विनीतार्थे ॥ २ ॥ लुब्धा निषादाः । एभिरासन्नैर्गृहभृत्यैः
 ॥ ३ ॥ ज्ञातिसहस्रेण परिवृत इत्यन्वयः ॥ ४ ॥ चरिष्यामि ।
 अहमन्वेषयन्निति शेषः । पौरैः सहवर्तमानैरमाल्यैर्द्विजातिभिः
 सहवर्तमानैर्गुरुभिश्च परिवृतः ॥ ५ ॥ ६ ॥ शुभाननमिति कर्म-

सिद्धार्थः खलु सौमित्रिर्यश्चन्द्रविमलोपमम् । मुखं पश्यति रामस्य राजीवाक्षं महाद्युति ॥ ८
यावन्न चरणौ भ्रातुः पार्थिवव्यञ्जनान्वितौ । शिरसा प्रग्रहीष्यामि न मे शान्तिर्भविष्यति ॥ ९
यावन्न राज्ये राज्याहः पितृपैतामहे स्थितः । अभिषिक्तो जलक्लिन्नो न मे शान्तिर्भविष्यति ॥ १०
कृतकृत्या महाभागा वैदेही जनकात्मजा । भर्तारं सागरान्तायाः पृथिव्या यानुगच्छति ॥ ११
सुशुभश्चित्रकूटोऽसौ गिरिराजसमो गिरिः । यस्मिन्वसति काकुत्स्थः कुबेर इव नन्दने ॥ १२
कृतकार्यमिदं दुर्गवनं व्यालनिषेवितम् । यदध्यास्ते महाराजो रामः शस्त्रभृतां वरः ॥ १३
एवमुक्त्वा महाबाहुर्भरतः पुरुषर्षभः । पञ्चामेव महातेजाः प्रविवेश महद्वनम् ॥ १४
स तानि द्रुमजालानि जातानि गिरिसानुषु । पुष्पिताग्राणि मध्येन जगाम वदतां वरः ॥ १५
स गिरेश्चित्रकूटस्य सालमारुह्य सत्वरम् । रामाश्रमगतस्याग्नेर्ददर्श ध्वजमुच्छ्रितम् ॥ १६
तं दृष्ट्वा भरतः श्रीमान्मुमोद सहबान्धवः । अत्र राम इति ज्ञात्वा गतः पारमिवाम्भसः ॥ १७

स चित्रकूटे तु गिरौ निशम्य रामाश्रमं पुण्यजनोपपन्नम् ।

गुहेन सार्धं त्वरितो जगाम पुनर्निवेद्यैव चमूं महात्मा ॥

१८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टनवतितमः सर्गः ॥ ९८ ॥

नवनवतितमः सर्गः ।

निविष्टायां तु सेनायामुत्सुको भरतस्ततः । जगाम भ्रातरं द्रष्टुं शत्रुघ्नमनुदर्शयन् ॥ १
ऋषिं वसिष्ठं संदिश्य मातुर्मं शीघ्रमानय । इति त्वरितमग्रे स जगाम गुरुवत्सलः ॥ २
सुमन्त्रस्त्वपि शत्रुघ्नमदूरादन्वपद्यत । रामदर्शनजस्तर्षो भरतस्येव तस्य च ॥ ३
गच्छन्नेवाथ भरतस्तापसालयसंस्थिताम् । भ्रातुः पर्णकुटीं श्रीमानुटजं च ददर्श ह ॥ ४
शालायास्त्वग्रतस्तस्या ददर्श भरतस्तदा । काष्ठानि चावभग्नानि पुष्पाण्यपचितानि च ॥ ५
सलक्ष्मणस्य रामस्य ददर्शाश्रममेयुषः । कृतं वृक्षेष्वभिज्ञानं कुशचीरैः क्वचित्कचित् ॥ ६
ददर्श भवने तस्मिन्महतः संचयान्कृतान् । मृगाणां महिषाणां च करीषैः शीतकारणात् ॥ ७
गच्छन्नेव महाबाहुर्द्युतिमान्भरतस्तदा । शत्रुघ्नं चाब्रवीद्वृष्टस्तान्मात्यांश्च सर्वशः ॥ ८
मन्ये प्राप्ताः स्म तं देशं भरद्वाजो यमब्रवीत् । नातिदूरे हि मन्येऽहं नदीं मन्दाकिनीमितः ॥ ९
उच्चैर्बद्धानि चीराणि लक्ष्मणेन भवेद्यम् । अभिज्ञानकृतः पन्था विकाले गन्तुमिच्छता ॥ १०

शरयः । शान्तिर्दुःखशान्तिः ॥ ७ ॥ चन्द्रविमलोपमं विमल-
चन्द्रसदृशम् ॥ ८ ॥ पार्थिवव्यञ्जनं रेखाध्वजकुलिशातपत्रादि ।
पान्थे न शान्तिरित्यन्वयः ॥ ९ ॥ १० ॥ ११ ॥ गिरिरा-
जसमो हिमवत्सदृशः ॥ १२ ॥ कृतकार्यं कृतार्थम् । स्थावर-
त्वमोचकरामपादरजोव्याप्तयेति भावः । दुर्गं दुष्प्रवेशम् ।
व्यालाः सर्पाः ॥ १३ ॥ १४ ॥ मध्येनेत्येनबन्तम् । तद्योगे
तानीति द्वितीया । द्रुमजालानां मध्ये इत्यर्थः ॥ १५ ॥
अग्नेर्ध्वजं धूमम् । 'रामाश्रमगतस्यान्ते' इति पाठे तदाश्रमग-
तस्य सालस्यान्ते उपरि बद्धमुच्छ्रितं ध्वजं कोविदारध्वजं
दृष्ट्वेत्यर्थः । धूमदर्शनस्य पूर्वमेव जातत्वेन तस्यानिर्णायकत्वा-
दिति कतकः ॥ १६ ॥ तं ध्वजम् ॥ १७ ॥ पुण्यजनास्तप-
स्विनः । पुनर्निवेद्यान्वेषणनियोजितामपि चमूं स्थापयित्वा ।
गुहेनेति प्रधानजनोपलक्षणम् ॥ १८ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽयोध्या-
काण्डेऽष्टनवतितमः सर्गः ॥ ९८ ॥

निविष्टायामिति । शत्रुघ्नमिति प्रतियोगे द्वितीया । शत्रुघ्नस्य
रामाश्रमप्रत्यासत्तिचिह्नादि दर्शयन्नित्यर्थः ॥ १ ॥ आनयेति

संदिश्य स्वयं लरितः सन्नग्रे जगाम । न तु मातुः प्रतीक्ष्य
स्थित इत्यर्थः ॥ २ ॥ रामदर्शनजस्तर्षो रामदर्शनमुद्दिश्य
जनितोऽभिलाषः । स भरतवत्तस्य च शत्रुघ्नस्य सुमन्त्रस्य च ।
अतः शत्रुघ्नं भरतमनुधावन्तमदूरात्तत्समीपं यथा भवति तथा-
न्वपद्यतान्वधावत् ॥ ३ ॥ तापसानामालयैः सह संस्थिताम् ।
यद्वा तापसालयसमानसंस्थानाम् । पर्णकुटीं पर्णप्राधान्येन
निर्मितां कुटीं शालाम् । इयं दर्शनार्थमागततपस्व्यादिसंन्यवहा-
रप्रयोजना उटजबहिःस्था । उटजं सभित्तिकवाटं दादृबद्धं
गृहं सीतानिवेशार्थं कृतम् ॥ ४ ॥ तस्याः शालायाः पर्णकुटी-
संज्ञायाः । अवभग्नानि होमार्थमपचितानि बल्यर्थं संपादितानि
॥ ५ ॥ 'युषः । आहपूर्वादिणः कृष्टः । कुशैर्वल्कलैश्च मार्गप-
रिज्ञानः । कृतमभिज्ञानं चिह्नं ददर्श ॥ ६ ॥ शीतकारणाच्छी-
तनिवृत्तिकारणात्तद्रूपप्रयोजनार्थं मृगादीनां करीषैः कृतान्संच-
यान्ददर्श । चैत्रशुक्लदशम्यां प्रस्थानेन तत्र काले वैशाखान्त-
मपररात्रे शीतस्य जायमानत्वात् ॥ ७ ॥ एवमेतान्यदार्थान्य-
न्यन्वाच्छेव शत्रुघ्नमब्रवीत् ॥ ८ ॥ मन्दाकिनीमित इति ।
आश्रम इति शेषः ॥ ९ ॥ यत उच्चैर्बद्धानि चीराणि तस्मादि-

इतश्चोदात्तदन्तानां कुञ्जराणां तरस्विनाम् । शैलपाश्वे परिक्रान्तमन्योन्यमभिगर्जताम् ॥	११
यमेवाधातुमिच्छन्ति तापसाः सततं वने । तस्यासौ दृश्यते धूमः संकुलः कृष्णवर्त्मनः ॥	१२
अत्राहं पुरुषव्याघ्रं गुरुसत्कारकारिणम् । आर्यं द्रक्ष्यामि संहृष्टं महर्षिमिव राघवम् ॥	१३
अथ गत्वा मुहूर्तं तु चित्रकूटं स राघवः । मन्दाकिनीमनु प्राप्तस्तं जनं चेदमब्रवीत् ॥	१४
जगत्यां पुरुषव्याघ्र आस्ते वीरासने रतः । जनेन्द्रो निर्जनं प्राप्य धिक्छे जन्म सजीवितम् ॥	१५
मत्कृते व्यसनं प्राप्तो लोकनाथो महाद्युतिः । सर्वान्कामान्परित्यज्य वने वसति राघवः ॥	१६
इति लोकसमाकृष्टः पादेष्वद्य प्रसादयन् । रामं तस्य पतिष्यामि सीताया लक्ष्मणस्य च ॥	१७
एवं स विलपंस्तस्मिन्वने दशरथात्मजः । ददर्श महर्षीं पुण्यां पर्णशालां मनोरमाम् ॥	१८
सालतालाश्वकर्णानां पर्णैर्बहुभिरावृताम् । विशालां मृदुविस्तीर्णां कुशैर्वेदिसिवाचरे ॥	१९
शक्रायुधनिकाशैश्च कार्मुकैर्भारसाधनैः । रुक्मपृष्ठैर्महासरैः शोभितां शत्रुबाधकैः ॥	२०
अर्करश्मिप्रतीकाशैर्घोरैस्तूणगतैः शरैः । शोभितां दीप्तवदनैः सपैर्भोगवतीमिव ॥	२१
महारजतवासोभ्यामसिभ्यां च विराजिताम् । रुक्मबिन्दुविचित्राभ्यां चर्मभ्यां चापि शोभिताम् २२	
गोधाङ्गुलित्रैरासक्तैश्चित्रकाञ्चनभूषितैः । अरिसंघैरनाधृष्यां मृगैः सिंहगुहामिव ॥	२३
प्रागुदकप्रवणां वेदिं विशालां दीप्तपावकाम् । ददर्श भरतस्तत्र पुण्यां रामनिवेशने ॥	२४
निरीक्ष्य स मुहूर्तं तु ददर्श भरतो गुरुम् । उदजे राममासीनं जटामण्डलधारिणम् ॥	२५
कृष्णाजिनधरं तं तु चीरवल्कलवाससम् । ददर्श राममासीनमभितः पावकोपमम् ॥	२६
सिंहस्कन्धं महाबाहुं पुण्डरीकनिभेक्षणम् । पृथिव्याः सागरान्ताया भर्तारं धर्मचारिणम् ॥	२७
उपविष्टं महाबाहुं ब्रह्माणमिव शाश्वतम् । स्थण्डिले दर्भसंस्तीर्णे सीतया लक्ष्मणेन च ॥	२८
तं दृष्ट्वा भरतः श्रीमान्दुःखमोहपरिमुक्तः । अभ्यधावत धर्मात्मा भरतः कैकयीसुतः ॥	२९
दृष्ट्वैव विललापातो वाष्पसंदिग्धया गिरा । अशक्नुवन्वारयितुं धैर्याद्वचनमब्रुवन् ॥	३०
यः संसदि प्रकृतिभिर्भवेद्युक्त उपासितुम् । वन्यैर्मृगैरुपासीनः सोऽयमास्ते ममाग्रजः ॥	३१
वासोभिर्वहुसाहस्रैर्यो महात्मा पुरोचितः । मृगाजिने सोऽयमिह प्रवस्ते धर्ममाचरन् ॥	३२
अधारयद्यो विविधाश्चित्राः सुमनसः सदा । सोऽयं जटाभारमिमं सहते राघवः कथम् ॥	३३
यस्य यन्नैर्यथादिष्टैर्युक्तो धर्मस्य संचयः । शरीरक्लेशसंभूतं स धर्मं परिमार्गते ॥	३४

काले मार्गस्य सष्टदर्शनायोग्ये काले जलहरणाद्यर्थं गन्तुमिच्छता लक्ष्मणेनाभिज्ञानकृतः कृताभिज्ञान आश्रमपन्था अयमेव भवेत् ॥ १० ॥ अभिज्ञानकरणकारणं वनमार्गं दर्शयति— इतश्चेति । 'इदं च' इति पाठान्तरम् । उदात्तदन्तानां महादन्तानाम् । परिक्रान्तं परिक्रमणं स्यात् । गमनमार्गं इति यावत् । तत्र गमननिवृत्त्यर्थं चेदमभिज्ञानकरणमिति भावः ॥ ११ ॥ तापसा वने यमाधातुं सायंप्रातर्होमार्थमिच्छन्ति तस्यायं दृश्यते धूमः ॥ १२ ॥ १३ ॥ स राघवो भरतो मन्दाकिनीमनु चित्रकूटं प्राप्त इत्यन्वयः । तं जनममात्यादिजनम् ॥ १४ ॥ वीरासने योगिनामासने ॥ १५ ॥ १६ ॥ इति लोकेन समाकृष्टो निन्दितो यस्मादतो मे जन्म धिक् । सोऽहमेतदप्यशःपरिहाराय रामं प्रसादयन्रामप्रसादहेतवे तस्य रामस्य पादेषु । पूजायां बहुवचनम् । सीताया लक्ष्मणस्य च पादयोः पतिष्यामि । स्वापराधप्रसादनाय कनीयः स्वपि प्रणामो लोकप्रसिद्ध इति कृतकः । अन्यस्तु श्रद्धाजाज्यात् 'सीतायाश्च पुनःपुनः' पाठं कल्पयति ॥ १७ ॥ १८ ॥ साला वटपल्लवादिरेव विललापवन्तो वृक्षाः । अश्वकर्णो वृक्षविशेषः

॥ १९ ॥ भारसाधनैरतिगुरुकार्यसाधनैः । 'सारो बले स्थिरांशे च' ॥ २० ॥ भोगवती नागलोकः ॥ २१ ॥ महारजतवासोभ्यां स्वर्णमयकोशाभ्याम् । चर्म फलकम् ॥ २२ ॥ काञ्चनभूषितैर्गोधाङ्गुलित्रैः । उपलक्षितामिति शेषः । सिंहगुहामीव पर्णशालां ददर्शेत्यन्वयः ॥ २३ ॥ प्रागुदकप्रवणामीशानभागे निज्जाम् ॥ २४ ॥ निरीक्ष्येति । अभिमिति शेषः । गुरुं रामं ददर्श । कृष्णाजिनेत्याद्युच्यमानविशेषणं रामम् ॥ २५ ॥ अभितः समीपे ददर्श ॥ २६ ॥ २७ ॥ शाश्वतं ब्रह्माणं हिरण्यगर्भम् ॥ २८ ॥ अभ्यधावत धावन्निव त्वरया जगाम । अत्र भरतस्येव कवेरपि वर्णेनीयमयीभावेनातिहर्षाविष्टत्वादत्र प्रकरणे दिवकिर्न दोषाय ॥ २९ ॥ दृष्ट्वैव दर्शनमात्रेणैवार्तः खिन्नः सन् । तां चार्तिं धैर्याद्वारयितुमशक्नुवन् । अतएव वाष्पसंदिग्धवर्णया गिरा वाग्निन्द्रियेण वचनमब्रुवन्नव्यक्तं वदन्विललाप ॥ ३० ॥ विलापप्रकारमाह—यः संसदीति ॥ ३१ ॥ बहुसहस्रद्रव्यमूल्यैर्वासोभिरलंकृतं यः पुरे उचितः स मृगाजिनेऽन्तरीयोत्तरीयरूपे मृगचर्मणी प्रवस्ते । धर्मं पितृवचनपरिपालनरूपम् ॥ ३२ ॥ ३३ ॥ यथादिष्टैर्यथा विहितैर्कृत्स्निकैश्च

चन्दनेन महार्हेण यस्याङ्गमुपसेवितम् । मलेन तस्याङ्गमिदं कथमार्यस्य सेव्यते ॥ ३५
 मन्त्रिमित्तमिदं दुःखं प्राप्तो रामः सुखोचितः । धिग्जीवितं नृशंसस्य मम लोकविगर्हितम् ॥ ३६
 इत्येवं विलपन्दीनः प्रखिन्नमुखपङ्कजः । पादावप्राप्य रामस्य पपात भरतो रुदन् ॥ ३७
 दुःखाभितप्तो भरतो राजपुत्रो महाबलः । उक्त्वायेंति सकृद्दीनं पुनर्नोवाच किंचन ॥ ३८
 बाष्पैः पिहितकण्ठश्च प्रेक्ष्य रामं यशस्विनम् । आर्यैलेवाभिसंक्रुश्य व्याहतुं नाशकत्ततः ॥ ३९
 गन्धर्वश्चापि रामस्य ववन्दे चरणौ रुदन् । तावुभौ च समालिङ्ग्य रामोऽप्यश्रूण्यवर्तयत् ॥ ४०
 ततः सुमन्त्रेण गुहेन चैव समीयत् राजसुतावरण्ये ।
 दिवाकरश्चैव निशाकरश्च यथाम्बरे शुक्रबृहस्पतिभ्याम् ॥ ४१
 तान्पार्थिवान्वारण्यूथपार्हान्समागतांस्तत्र महत्यरण्ये ।
 वनौकसस्तेऽभिसमीक्ष्य सर्वे त्वश्रूण्यमुञ्चन्प्रविहाय हर्षम् ॥ ४२
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे नवनवतितमः सर्गः ॥ ९९ ॥

शततमः सर्गः ।

जटिलं चीरवसनं प्राञ्जलिं पतितं भुवि । ददर्श रामो दुर्दर्शं युगान्ते भास्करं यथा ॥ १
 कथंचिदभिविज्ञाय विवर्णवदनं कृशम् । भ्रातरं भरतं रामः परिजग्राह पाणिना ॥ २
 आघ्राय रामस्तं मूर्ध्नि परिष्वज्य च राघवम् । अङ्गे भरतमारोप्य पर्यपृच्छत सादरम् ॥ ३
 क नु तेऽभूत्पिता तात यदरण्यं त्वमागतः । न हि त्वं जीवतस्तस्य वनमागन्तुमर्हसि ॥ ४
 चिरस्य वत पश्यामि दूराद्भरतमागतम् । दुष्प्रतीकमरण्येऽस्मिन्किं तात वनमागतः ॥ ५
 कश्चिन्नु धरते तात राजा यत्त्वमिहागतः । कश्चिन्न दीनः सहसा राजा लोकान्तरं गतः ॥ ६
 कश्चित्सौम्यं न ते राज्यं भ्रष्टं बालस्य शाश्वतम् । कश्चिच्छ्रूषसे तात पितुः सत्यपराक्रम ॥ ७
 कश्चिद्दशरथो राजा कुशली सत्यसंगरः । राजसूयाश्वमेधानामाहर्ता धर्मनिश्चितः ॥ ८
 स कश्चिद्वाह्मणो विद्वान्धर्मनित्यो महाद्युतिः । इक्ष्वाकूणामुपाध्यायो यथावत्तात पूज्यते ॥ ९
 तात कश्चिच्च कौसल्या सुमित्रा च प्रजावती । सुखिनी कश्चिदर्या च देवी नन्दति कैकयी ॥ १०
 कश्चिद्विनयसंपन्नः कुलपुत्रो बहुश्रुतः । अनसूयुरुनुद्रष्टा सत्कृतस्ते पुरोहितः ॥ ११

धैर्यस्य धर्मसंचयो युक्तः स स्वशरीरकेशेन संभूतमुत्पन्नं धर्मं मार्गते ॥ ३४ ॥ मलेन । दण्डवन्निषवणाग्लवमात्रान्मलस्थितिरङ्गे ॥ ३५ ॥ ३६ ॥ पादावप्राप्येति दुःखातिशयवशात् ॥ ३७ ॥ तत एव पुनर्नोवाच ॥ ३८ ॥ ततो बाष्पावरुदकण्ठलात् ॥ ३९ ॥ ४० ॥ राजसुतौ रामलक्ष्मणौ ॥ ४१ ॥ अश्रूण्यमुञ्चन्प्रविहाय हर्षम् । पूर्वं तद्दर्शनजसंतोषः, पश्चात्तदुःखदर्शनजदुःखादश्रुपातश्च ॥ ४२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे नवनवतितमः सर्गः ॥ ९९ ॥

जटिलमिति । 'अद्यप्रभृति भूमौ तु शयिष्ये', 'जटाचीराणि धारयन्' इत्यष्टाशीतितमे भरतोर्भरतस्य जटिलत्वम् । यद्यपि नवतितमे सर्गे 'वसानो वाससी क्षौमे' इति भरद्वाजदर्शनवेलायां श्रूयते, तथापि गुह्यप्राप्ते प्रतिज्ञातस्य भरद्वाजश्रमनिर्गमनानन्तरं धारणमिति न विरोधः । युगान्ते भास्करं यथेति । भुवि । पतितमिति शेषः ॥ १ ॥ २ ॥ 'पर्यपृच्छत'—माहितः' इति पाठे समाहितः कुशलप्रश्नद्वारा धर्मबोधने सावधानचित्तः ॥ ३ ॥ हे तात, ते पिता काभूत् । इह परत्र

वैत्यर्थः । कुत एवं संशयस्तत्राह—न हीति । जीवतस्तस्य । सेवां हित्वेति शेषः । नार्हसि । मदसंनिधौ तवैव पितृश्रूषाया अवश्यकर्तव्यत्वादिति भावः ॥ ४ ॥ दूरान्मातामहदेशाच्चिरस्यागतं भरतं पश्यामि । बतेति हर्षे । दुष्प्रतीकमिति भरतविशेषणं वनविशेषणं च । आद्ये कार्यवैवर्ण्यादिना दुर्ज्ञेयाकारम्, वनमपि भीषणतया । तथा ईदृशं वनं किमागतः । किमागमनप्रयोजनमीदृशारण्ये इत्यर्थः । अरण्यं गजाद्युपभोग्यम् । तद्वर्ति वनमाप्रादियुक्तं मनुष्यभोग्यम् ॥ ५ ॥ अथ भरतागमनं राजाज्ञया वा स्यात्, राजमरणे दुःखाद्वा । तत्रायमुपन्यस्यति—कश्चिन्नु धरते । धरते प्राणान्धारयति । अथवा लोकान्तरं गतः । यत्त्वमिहागत इत्यनुकर्षः ॥ ६ ॥ अन्यमेव पक्षमवलम्ब्याह—न ते राज्यं भ्रष्टमिति । मूलप्रभोरत्ययात्प्राप्तभ्रंशकम् । अनिश्चयालोकप्रतारणाय वा पुनर्जीवनपक्षमवलम्ब्याह—कश्चिच्छ्रूषसे इति ॥ ७ ॥ धर्मनिश्चितो धर्मे निश्चितं निश्चये यस्य सः ॥ ८ ॥ उपाध्यायो वसिष्ठः ॥ ९ ॥ नन्दति । मद-नवासत्त्वद्राज्यलाभाभ्यामिति व्यङ्ग्यम् ॥ १० ॥ कुलपुत्रो महाकुलप्रसूतस्ते पुरोहितस्तावकसकलहितकृत्यानुष्ठाता । एतेन

कश्चिदग्निषु ते युक्तो विधिज्ञो मतिमानृजुः । हुतं च होष्यमाणं च काले वेदयते सदा ॥ १२
 कश्चिदेवान्पितृन्भृत्यान्गुरुन्पितृसमानपि । वृद्धांश्च तात वैद्यांश्च ब्राह्मणांश्चाभिमन्यसे ॥ १३
 इष्वस्त्रवरसंपन्नमर्थशास्त्रविशारदम् । सुधन्वानमुपाध्यायं कश्चित्त्वं तात मन्यसे ॥ १४
 कश्चिदात्मसमाः शूराः श्रुतवन्तो जितेन्द्रियाः । कुलीनाश्चेङ्गितज्ञाश्च कृतास्ते तात मन्त्रिणः ॥ १५
 मन्त्रो विजयमूलं हि राज्ञां भवति राघव । सुसंवृतो मन्त्रिधुरैरमात्यैः शास्त्रकोविदैः ॥ १६
 कश्चिन्निद्रावशं नैषि कश्चित्कालेऽवबुध्यसे । कश्चिच्चापररात्रेषु चिन्तयत्यर्थनैपुणम् ॥ १७
 कश्चिन्मन्त्रयसे नैकः कश्चिन्न बहुभिः सह । कश्चित्ते मन्त्रितो मन्त्रो राष्ट्रं न परिधावति ॥ १८
 कश्चिदर्थं विनिश्चित्य लघुमूलं महोदयम् । क्षिप्रमारभसे कर्म न दीर्घयसि राघव ॥ १९
 कश्चिद्यु सुकृतान्येव कृतरूपाणि वा पुनः । विदुस्ते सर्वकार्याणि न कर्तव्यानि पार्थिवाः ॥ २०
 कश्चिन्न तर्कैर्युक्त्या वा ये चाप्यपरिकीर्तिताः । त्वया वा तव वामात्यैर्बुध्यते तात मन्त्रितम् ॥ २१
 कश्चित्सहस्रैर्मूर्खाणामेकमिच्छसि पण्डितम् । पण्डितो ह्यर्थकृच्छ्रेषु कुर्यान्निःश्रेयसं महत् ॥ २२
 सहस्राण्यपि मूर्खाणां यद्युपास्ते महीपतिः । अथवाप्ययुतान्येव नास्ति तेषु सहायता ॥ २३
 एकोऽप्यमात्यो मेधावी शूरो दक्षो विचक्षणः । राजानं राजपुत्रं वा प्रापयेन्महतीं श्रियम् ॥ २४
 कश्चिन्मुख्या महस्त्वेव मध्यमेषु च मध्यमाः । जघन्याश्च जघन्येषु भृत्यास्ते तात योजिताः ॥ २५
 अमात्यानुपधातीतान्पितृपैतामहाञ्जुचीन् । श्रेष्ठाञ्छ्रेष्ठेषु कश्चित्त्वं नियोजयसि कर्मसु ॥ २६
 कश्चिन्नोप्रेण दण्डेन भृशमुद्वेजिताः प्रजाः । राष्ट्रे तवावजानन्ति मन्त्रिणः कैकयीसुत ॥ २७
 कश्चित्त्वां नावजानन्ति याजकाः पतितं यथा । उग्रप्रतिग्रहीतारं कामयानमिव स्त्रियः ॥ २८
 उपायकुशलं वैधं भृत्यं संदूषणे रतम् । शूरमैश्वर्यकामं च यो न हन्ति स हन्यते ॥ २९

वसिष्ठपुत्रः कश्चिदुक्तः ॥ ११ ॥ विधिज्ञः सकलहोमविधिज्ञः । युक्तो नियुक्तः । काले होमकाले । वेदयते हुतं होष्यमाणं चाभिमम् ॥ १२ ॥ वैद्या विद्यासु सर्वासु निपुणास्तान्ब्राह्मणान्-भिमन्यसे बहु मन्यसे । ब्राह्मणसामान्यविषयः प्रश्नोऽग्रे भविष्यति । यद्वा वैद्यांश्चित्साप्रवीणान्ब्राह्मणानित्यर्थः । 'अपूतो शिषोऽनेध्वो यो भिषज्यति' इति श्रुत्युक्तनिन्दा तु शास्त्रानभि-ज्ञचित्साप्रवृत्तपरा । शास्त्राभिज्ञस्य भैषज्यं महते पुण्याय । तज्जीविकापरो वा निषेध इति दिक् ॥ १३ ॥ इषुरमन्त्रो बाण-प्रयोगः । अस्त्रं समन्त्रः सः । वरशब्द उभयसंबद्धः । अर्थ-शास्त्रं राजनीतिशास्त्रं तत्र विशारदं पण्डितं सुधन्वानं तन्नामानमुपाध्यायं धनुर्वेदाचार्यम् ॥ १४ ॥ १५ ॥ मन्त्रिधुरैर्मन्त्रि-श्रेष्ठैः । शास्त्रकोविदैर्नीतिशास्त्रज्ञैः । सुसंवृतः सुतरांगुप्तः ॥ १६ ॥ अर्थनैपुणमर्थप्राप्त्युपायम् ॥ १७ ॥ नैकः । एकेन मन्त्रे क्रिय-माणे स्वकार्याभिनिवेशेन गुणागुणयोर्योथार्थग्रहणं न सिध्यति । बहुभिर्मन्त्रेण प्रथममैकमत्यमेव न घटेत्, मन्त्रमेदश्च भवेदिति भावः । राष्ट्रं न परिधावति । लोकैर्न ज्ञायत इत्यर्थः ॥ १८ ॥ लघुमूलमल्पयत्नसाध्यम् । महोदयं महाफलम् । न दीर्घयसि न विलम्बयसि ॥ १९ ॥ पार्थिवाः सामन्तास्ते मन्त्रितानि सर्व-कार्याणि सुकृतानि निष्पन्नान्येव कृतरूपाणि कृतकल्पानि वा विवन्ति । न कर्तव्यानि भावित्वेनेत्यर्थः ॥ २० ॥ ये लवीया मन्त्रास्त्वयमात्यैश्चापरिकीर्तिता अपि । युक्त्यार्थापत्त्या तर्क-कल्पात्परनुमानैर्वा । यद्वा तर्कस्तत्कारणानुपामकाः, युक्तयः साक्षात्तदनुवापिकाः । परैर्बुध्यन्ते किल । किं च परकृतं

मन्त्रितं त्वया लदमात्यैर्वा बुध्यते किल ॥ २१ ॥ सहस्रैः । ल-कैरपीति शेषः । पण्डितपरिग्रहे हेतुमाह—पण्डित इति । अर्थकृच्छ्रेष्वर्थसंकटेषु निःश्रेयसं कुर्यात् । अव्यभिचरितनिस्तारोपायबोधनेनेति शेषः ॥ २२ ॥ सहायता सहायकार्यक्षमता ॥ २३ ॥ विचक्षणोऽभ्यस्तनीतिशास्त्रः ॥ २४ ॥ मुख्या महान्तः ॥ २५ ॥ उपधा उत्कोचस्वमतीतास्तदग्राहिणः । यद्वोपाधिप्रयुक्तसंश्रयरहितान् । अतएव पितृपैतामहान् । शुचीन्बाह्यान्तरेन्द्रियशुद्धान् ॥ २६ ॥ उद्वेजिताः प्रजा मन्त्रि-णश्च राष्ट्रे तव त्वां नावजानन्ति नावमन्यन्ते ॥ २७ ॥ याजकाः किंचित्पापानुसंधानेन पतितमिव कामयाज्योऽय-मिति मत्वा नावजानन्ति किल । तत्र दृष्टान्तः—उप्रेत्यादि । स्त्रियः कुलस्त्रियः । उग्रप्रतिग्रहीनजातीयस्त्रीप्रतिग्रहीतारम् । तां च कामयानं कामयमानं तस्यामत्यन्तासक्तं यथावजानन्तीत्यर्थ इति कतकः । 'उग्रप्रति'—इति पाठः । उग्रेण कर्मणा बलात्का-रादिना प्रतिग्रहीतारं कामयानं कामुकं स्त्रिय इव याजकाः पतितमिव च नावजानन्ति प्रजा इति शेषः । प्रजातिकमणमु-प्रकरग्रहणं च त्वयि नास्ति कश्चिदिति भाव इति तीर्थः । परे तु—उग्रप्रतिग्रहीतारम् । उग्रः क्षिप्तप्रतिग्रहीतारमल्प-पुंस्त्वम् । तत्प्रतिग्रहीतुरीदृशपण्डतायाः कर्मविपाकशास्त्रे उक्ते-रित्याहुः ॥ २८ ॥ उपायकुशलं सामाद्युपायचतुरम् । वैधं विद्याविदं राजनीतिशास्त्रज्ञं भृत्यं संदूषणे रतम् । येन केनापि हेतुनासभृत्यविषट्ने रतम् । शूरं मरणनिर्भयम् । ऐश्वर्यकामं राज्याभिलाषिणम् । यो न हन्ति स हन्यते बुध्यते इत्यर्थ इति

कश्चिद्वृष्टश्च शूरश्च धृतिमान्मतिमाञ्जुचिः । कुलीनश्चानुरक्तश्च दक्षः सेनापतिः कृतः ॥ ३०
 बलवन्तश्च कश्चित्ते मुख्या युद्धविशारदाः । दृष्टापदाना विक्रान्तास्त्वया सत्कृत्य मानिताः ॥ ३१
 कश्चिद्वलस्य भक्तं च वेतनं च यथोचितम् । संप्राप्तकालं दातव्यं ददासि न विलम्बसे ॥ ३२
 कालातिक्रमणे ह्येव भक्तवेतनयोर्धृताः । भर्तुरप्यतिकुप्यन्ति सोऽनर्थः सुमहान्कृतः ॥ ३३
 कश्चित्सर्वेऽनुरक्तास्त्वां कुलपुत्राः प्रधानतः । कश्चित्प्राणांस्तवार्थेषु संत्यजन्ति समाहिताः ॥ ३४
 कश्चिज्ज्ञानपदो विद्वान्दक्षिणः प्रतिभानवान् । यथोक्तवादी दूतस्ते कृतो भरत पण्डितः ॥ ३५
 कश्चिदष्टादशान्येषु स्वपक्षे दश पञ्च च । त्रिभिस्त्रिभिरविज्ञातैर्वेत्सि तीर्थानि चारणैः ॥ ३६
 कश्चिद्व्यापास्तानहितान्प्रतियातांश्च सर्वदा । दुर्बलाननवज्ञाय वर्तसे रिपुसुदन ॥ ३७
 कश्चिन्न लोकायतिकान्ब्राह्मणांस्तात सेवसे । अनर्थकुशला ह्येते बालाः पण्डितमानिनः ॥ ३८
 धर्मशास्त्रेषु मुख्येषु विद्यमानेषु दुर्बुधाः । बुद्धिमान्बीक्षिकीं प्राप्य निरर्थं प्रवदन्ति ते ॥ ३९
 धीरैरध्युषितां पूर्वमस्माकं तात पूर्वकैः । सत्यनामां दृढद्वारां हस्त्यश्वरथसंकुलाम् ॥ ४०
 ब्राह्मणैः क्षत्रियैर्वैश्यैः स्वकर्मनिरतैः सदा । जितेन्द्रियैर्महोत्साहैर्वृतामार्यैः सहस्रशः ॥ ४१
 प्रासादैर्विविधाकारैर्वृतां वैद्यजनाकुलाम् । कश्चित्समुदितां स्फीतामयोध्यां परिरक्षसे ॥ ४२
 कश्चिच्चैत्यशतैर्जुष्टः सुनिविष्टजनाकुलः । देवस्थानैः प्रपाभिश्च तटाकैश्चोपशोभितः ॥ ४३
 प्रहृष्टनरनारीकः समाजोत्सवशोभितः । सुकृष्टसीमा पशुमान्द्विसाभिरभिवर्जितः ॥ ४४
 अदेवमातृको रम्यः श्वापदैः परिवर्जितः । परित्यक्तो भयैः सर्वैः खनिभिश्चोपशोभितः ॥ ४५
 विवर्जितो नरैः पापैर्मम पूर्वैः सुरक्षितः । कश्चिज्जनपदः स्फीतः सुखं वसति राघव ॥ ४६
 कश्चित्ते दयिताः सर्वे कृषिगोरक्ष्यजीविनः । वार्तायां सांप्रतं तात लोकोऽयं सुखमेधते ॥ ४७

तीर्थः । उपायकुशलं राज्ञः सकाशादर्थग्रहणार्थं व्याधिवर्धनो-
 पायकुशलं वैद्यं भिषजं स्वामिसंदूषणे रतं मृत्युं सेवकं च
 राजानमपच्छिद्य तदैश्वर्यकामं शूरं सेवकरूपं प्रभुं च यो न
 हन्ति स राजा तैरेव भिषजदिभिर्हन्यते इत्यर्थं कतक आह
 ॥ २९ ॥ शूराः परयोधाभिभवनसमर्थाः । धृतिमान्विपदि
 प्रशस्तधैर्यः । दक्षश्चतुरः ॥ ३० ॥ मुख्या गणमुख्याः । दृष्टा-
 पदाना दृष्टं द्वित्रिवारानुभूतमपदानं पूर्ववृत्तं पौरुषं येषां ते ।
 विक्रान्ताः शूराः ॥ ३१ ॥ भक्तं दैनंदिनदेयाजम् । वेतनं
 प्रतिमासदेयम् ॥ ३२ ॥ मृता मृतिजीविनो मृत्याः ॥ ३३ ॥
 कुलपुत्रा ज्ञातयः । प्रधानतः प्रधानाः ॥ ३४ ॥ प्रतिभानवा-
 न्प्रत्युत्पन्नमतिः । यथोक्तवादी यथोक्तसंदेशप्रतिसंदेशवक्ता ।
 पण्डितः परिच्छेत्ता । 'दूतं चैव प्रकुर्वीत सर्वशास्त्रविशारदम् ।
 इज्जिताकारचेष्टां शुचिं दक्षं कुलोद्भवम् ॥' इति मनोः
 ॥ ३५ ॥ कश्चिदष्टादशेति । तानि च—मन्त्री, पुरोहितः,
 युवराजः, सेनापतिः, दौवारिकः, अन्तःपुराधिकृतः, बन्धना-
 गाराधिकृतः, धनव्यक्षः, राजाज्ञया आह्वयेषु वक्ता, प्राड्वि-
 वाकसंशो व्यवहारप्रज्ञा, धर्मासनाधिकृतः, व्यवहारनिर्णैता
 सभ्याख्यः, सेनायाः जीवितमृतिदानाध्यक्षः, कर्मान्ते वेतनप्रा-
 हिणः, नगराध्यक्षः, राष्ट्रान्तपालः—अयमेवाटविकः दुष्टानां
 दण्डनाधिकारी, जलगिरिवनस्थलदुर्गपालाः । एतान्येव स्वपक्षे
 मन्त्रिपुरोहितयुवराजान्द्विहवा च पञ्चदश । एकैकस्मिन्विषये
 त्रिभिस्त्रिभिरभिज्ञातैः परस्परमितरैश्चाभिज्ञातैरेतान्यष्टादशती-
 र्थानि वेत्सि कश्चित् । 'योनौ जलावतारे च मन्त्र्याद्यष्टादशस्वपि ।
 एष्यक्षेत्रे तथा पात्रे तीर्थं स्यादर्शनेष्वपि ॥' इति । खदेशे-

ऽप्येतैर्न्यायतो व्यवहारः प्रवर्त्यते नवेति विचारणीयं परदेशे
 चेति भावः ॥ ३६ ॥ व्यपास्तान्निष्कासितान् । प्रतियातान्पु-
 नरागतान् । दुर्बलान्दुर्बलानपि । अनवज्ञायेति । दुर्बलोऽयम-
 हितः किमस्माकं करिष्यतीत्युपेक्षां न करोषि कश्चित् ॥ ३७ ॥
 लोकायतिकांश्चार्वाकमतानुसारिणः प्रत्यक्षमात्रप्रमाणकान् ।
 अपरे लोकायतिकाः शुष्कतर्कवादूकाः । ब्राह्मणलेऽपि तदप-
 रिग्रहे हेतुमाह—अनर्थेति । परलोकतत्साधनाभावरूपानर्थप्र-
 तिपादनकुशलाः । अतएव बाला अज्ञाः । वेदज्ञसंनिधाविति
 शेषः । पण्डितमानिनः स्वयुध्येष्वेव केवलमात्मनः पण्डिता-
 न्मन्यन्ते नान्यत्र ॥ ३८ ॥ द्वितीयलोकायतानां त्यागे हेतु-
 माह—धर्मत्यादि । मुख्येषु मुख्यप्रमाणभूतेषु । आन्वीक्षिकी
 तर्कविद्या । शुष्कतर्कविद्याजनितां बुद्धिमवलम्ब्य निरर्थं
 निष्प्रयोजनं वदन्ति । 'यथात्मनो ज्ञानाश्रयत्वमीशो जगन्नि-
 त्तकारणं नित्यज्ञानादिगुणकश्च' इत्यादिश्रुतिविरुद्धवादाभिप्राय-
 सिद्धम् ॥ ३९ ॥ सत्यनामामयोध्येत्यन्वर्थनामाम् ॥ ४० ॥
 आर्यैरुक्तैर्वर्णिकैः ॥ ४१ ॥ समुदितां सिद्धाम् । स्फीतां
 समृद्धाम् ॥ ४२ ॥ चैत्यशतैरश्वमेधान्तयागानेकचयनप्रदेशैः ।
 'कश्चिच्चैत्यशतैः' इति पाठः । सुनिविष्टैः सुप्रतिष्ठितैर्जनैराकुलो
 निविडः ॥ ४३ ॥ 'प्रभिन्नरनारीकः' इति पाठे प्रमेदः
 संतोषः । सुकृष्टाः सीमास्तत्क्षेत्रप्रान्तदेशाः पशवश्च यस्मिन्स
 तथा ॥ ४४ ॥ अदेवमातृक इति । नदीमातृक इत्यर्थः ।
 'नद्यम्बुजीवनो देशो नदीमातृक उच्यते । वृष्टिनिष्पाद्यसस्यसु
 विज्ञेयो देवमातृकः ॥' इति । खनिः खर्णरत्नायाकरः । ईदृशो
 जनपदः सर्वैर्भयैः परित्यक्तः कश्चिदस्ति ॥ ४५ ॥ स च सुखं
 वसति कश्चिदित्यर्थः ॥ ४६ ॥ कृषिगोरक्ष्यजीविनो वैद्याः ।

तेषां गुप्तिपरीहारैः कञ्चित्ते भरणं कृतम् । रक्षया हि राज्ञा धर्मेण सर्वे विषयवासिनः ॥ ४८
 कञ्चित्त्रियः सान्त्वयसे कञ्चित्तास्ते सुरक्षिताः । कञ्चिन्न श्रद्धास्यासां कञ्चिद्बुधं न भाषसे ॥ ४९
 कञ्चिन्नागवनं गुप्तं कञ्चित्ते सन्ति धेनुकाः । कञ्चिन्न गणिकाश्वानां कुञ्जराणां च तृप्यसि ॥ ५०
 कञ्चिद्दर्शयसे नित्यं मानुषाणां विभूषितम् । उत्थायोत्थाय पूर्वाह्ने राजपुत्र महापथे ॥ ५१
 कञ्चिन्न सर्वे कर्मान्ताः प्रत्यक्षास्तेऽविशङ्कया । सर्वे वा पुनरुत्सृष्टा मध्यमे वात्र कारणम् ॥ ५२
 कञ्चिद्गुर्गाणि सर्वाणि धनधान्यायुधोदकैः । यन्त्रैश्च प्रतिपूर्णानि तथा शिल्पिधनुर्धरैः ॥ ५३
 आयस्ते विपुलः कञ्चित्कञ्चिदल्पतरो व्ययः । अपात्रेषु न ते कञ्चित्कोशो गच्छति राघव ॥ ५४
 देवतार्थं च पित्रर्थं ब्राह्मणाभ्यागतेषु च । योधेषु मित्रवर्गेषु कञ्चिद्गच्छति ते व्ययः ॥ ५५
 कञ्चिदायोंऽपि शुद्धात्मा क्षारितश्चापकर्मणा । अदृष्टः शास्त्रकुशलैर्न लोभाद्वध्यते शुचिः ॥ ५६
 गृहीतश्चैव पृष्टश्च काले दृष्टः सकारणः । कञ्चिन्न मुच्यते चोरो धनलोभाच्चरर्षभ ॥ ५७
 व्यसने कञ्चिदाढ्यस्य दुर्बलस्य च राघव । अर्थं विरागाः पश्यन्ति तवामात्या बहुश्रुताः ॥ ५८
 यानि मिथ्याभिज्ञस्तानां पतन्त्यश्रूणि राघव । तानि पुत्रपशून्प्रन्ति प्रीत्यर्थमनुशासतः ॥ ५९
 कञ्चिद्बुद्धांश्च बालांश्च वैद्यान्मुख्यांश्च राघव । दानेन मनसा वाचा त्रिभिरेतैर्बुभूषसे ॥ ६०
 कञ्चिद्बुद्धंश्च वृद्धांश्च तापसान्देवतातिथीन् । चैत्यांश्च सर्वान्सिद्धार्थान्ब्राह्मणांश्च नमस्यसि ॥ ६१
 कञ्चिदर्थेन वा धर्ममर्थं धर्मेण वा पुनः । उभौ वा प्रीतिलोभेन कामेन न विबाधसे ॥ ६२
 कञ्चिदर्थं च कामं च धर्मं च जयतां वर । विभज्य काले कालज्ञ सर्वान्वरद सेवसे ॥ ६३
 कञ्चित्ते ब्राह्मणः शर्म सर्वशास्त्रार्थकोविदः । आशंसते महाप्राज्ञ पौरजानपदैः सह ॥ ६४

वार्ता । 'कृषिगोरक्ष्यवाणिज्यकेयं वार्तेत्युदाहृतम्' । तत्र सांप्रतं वर्तन्ते इति शेषः । लोको जीवलोकः कृष्यादौ स्थितः सुखमेधते कञ्चित् ॥ ४७ ॥ गुप्तिपरीहारैः । गुप्तिरिष्टप्रापणम्, परीहारोऽनिष्टपरिहारः, तैः । तेषां कृष्यादिजीविनां भरणं कृतं कञ्चिदिति तीर्थः । 'गुप्तपरीहारैः' इति पाठः । गुप्त्यर्थ-नियुक्तं राजमनुष्यैः क्रियमाणतत्सकराद्यनर्थपरिहारैस्ते लया भरणं कृतं कञ्चिदिति कतकः ॥ ४८ ॥ ताः स्त्रियः सुरक्षिताः । लयेत्यर्थः । न श्रद्धास्यासामिति । वचनादिकं वास्तवमिति शेषः । गृह्यमप्रकाश्यवृत्तान्तमिष्टेति मत्वा न भाषसे कञ्चित् ॥ ४९ ॥ नागवनं गजोत्पत्तिस्थानभूतं वनम् । धेनुका धेनवः । स्वार्थं कः । गणिकाः करिण्यः । 'वेद्याकरिण्योर्गणिका' । करिण्यादिस्पन्दनविषये तृप्तिं नाप्रोषि कञ्चित् ॥ ५० ॥ भूषितम् । सभायां स्थित्वात्मानमिति शेषः । तथा महापथे चात्मानं दर्शयसे ॥ ५१ ॥ कर्मान्ताः कर्मकरा अविशङ्कया निर्भयतया ते प्रत्यक्षा न किल । वाथवा सर्वे ते उत्सृष्टाः परित्यक्तदर्शना न । अत्र कर्मकरविषये मध्यमे वनादिदर्शना-दर्शनयोर्मध्यरीत्या करणमेव कारणमर्थप्राप्तिकारणम् ॥ ५२ ॥ ५३ ॥ आयो धनागमः । व्ययो भोगबलरक्षायर्थं त्यागः । अपात्रेषु नटगायकादिषु ॥ ५४ ॥ अभ्यागतोऽतिथिर्यः कञ्चित् । व्ययः । आयाभ्यून इति शेषः ॥ ५५ ॥ आर्थः साधुः शुद्धा-त्मापि सन्नपकर्मणा स्तेयागम्यागमनादिदोषेण क्षारितोऽभिज्ञस्तः शास्त्रकुशलैर्धर्मशास्त्रकुशलैरदृष्ट एवातिर्णितदोष एव । लोभा-द्धनलोभाच्छुचिरपि न वध्यते न दण्ड्यते कञ्चित् ॥ ५६ ॥ गृहीतः पालकैर्धनस्वामिना वा । सकारणो दृष्टश्चोरत्वेन

ग्रहणकारणैर्युक्तो दृष्टः । पृष्टः प्रश्नेनापि निश्चितचौर्यः । धनलो-भाच्चोरेणैवोत्कोचतया दीयमानधनलोभात्पालकैर्न मुच्यते कञ्चित् ॥ ५७ ॥ आढ्यस्य धनिकस्य दुर्बलस्य दरिद्रस्य च व्यसने विवादरूपसंकटे राजकीयैकनिर्वर्त्ये प्राप्ते तवामात्या विरागाः सन्तो विगतधनरागाः सन्तोऽर्थं तयोर्व्यवहारं पश्यन्ति कञ्चित् ॥ ५८ ॥ मिथ्याभिज्ञस्तानां राज्ञा विचार्यानिवर्तितमिथ्याभि-योगानां प्रजानां यान्यश्रूणि पतन्ति । 'पादन्यासानि' इति पाठान्तरम् । तदा जायन्ते इति शेषः । आर्षं नपुंसकत्वम् । तानि प्रीत्यर्थं राज्यभोगजप्रीतिमात्रार्थं राज्यमनुशासतो राज्ञः पुत्रादीन्प्रन्ति ॥ ५९ ॥ वैद्या भिषजः । दानमभिमतवस्तुनः । मनः स्नेहयुतम् । वाक्सान्त्वयुता । एतैस्त्रिभिः प्रत्येकं बुभूषसे प्रामुख्येच्छसि वशीकर्तुमिच्छसि संभावयितुमिच्छसि वा कञ्चित् ॥ ६० ॥ चैत्यांश्चतुष्पथस्थमहावृक्षान्देवतावासभूतान् । सिद्धा-र्थान्विद्यावृत्ततपोभिः कृतार्थितजन्मनो ब्राह्मणान् ॥ ६१ ॥ कञ्चिदर्थेनेति धर्माज्जनयोग्यपूर्वाह्नेऽर्थजनेन धर्मबाधः । तथा तद्योग्यमध्याह्ने धर्माज्जनेन तद्बाधः । प्रीतिलोभेन कामेन विषयसंतोषलोभरूपेण कामेन तदुभयकालसेवितेन तयोर्बाध इति तीर्थः । अर्थप्राप्तिरूपेण हेतुना धर्मं न बाधसे । धर्मं हित्वा न गृह्णासीत्यर्थः । धर्मेण धर्मप्राप्तिहेतुनार्थं कुटुम्बनि-र्वाहापेक्षितमर्थं न बाधसे । उभयमपि विषयसंतोषलोभेन गणिकाद्यासत्तया बाधसे नेत्यर्थं इति कतकः ॥ ६२ ॥ विभज्य सेवसे । काले पूर्वाह्णतदुत्तरकालसार्धयामोत्तररात्रिरूपेण क्रमेण धर्मार्थकामसेवाकाले ॥ ६३ ॥ शर्म सुखमाशंसते प्रार्थयते

नास्तिक्यमनृतं क्रोधं प्रमादं दीर्घसूत्रताम् । अदर्शनं ज्ञानवतामालस्यं पञ्चवृत्तिताम् ॥ ६५
 एकचिन्तनमर्थानामनर्थज्ञैश्च मन्त्रणम् । निश्चितानामनारम्भं मन्त्रस्यापरिरक्षणम् ॥ ६६
 मङ्गलाद्यप्रयोगं च प्रत्युत्थानं च सर्वतः । कच्चित्त्वं वर्जयस्येतान् राजदोषांश्चतुर्दश ॥ ६७
 दशपञ्चचतुर्वर्गान्सप्तवर्गं च तत्त्वतः । अष्टवर्गं त्रिवर्गं च विद्यास्तिष्ठश्च राघव ॥ ६८
 इन्द्रियाणां जयं बुद्ध्या पाङ्गुण्यं दैवमानुषम् । कृत्यं विंशतिवर्गं च तथा प्रकृतिमण्डलम् ॥ ६९
 यात्रा दण्डविधानं च द्वियोनी संधिविग्रहौ । कच्चिदेतान्महाप्राज्ञ यथावदनुमन्यसे ॥ ७०

॥ ६४ ॥ 'प्रमादोऽनवधानता' । दीर्घसूत्रश्चिरक्रियस्तद्भावः । अवश्यकर्तव्यस्य विचारादिना कालविलम्बनम् । ज्ञानवतां विदुषामदर्शनम् । आलस्यं नित्यकृत्यालस्यम् । पञ्चवृत्तितां चक्षुरादिपञ्चेन्द्रियपरवशताम् ॥ ६५ ॥ अर्थानां राज्यप्रयोजनानामेकेन चिन्तनम् । अनर्थज्ञैर्विपरीतदर्शिभिः । निश्चितानां मन्त्रिभिः सह कर्तव्यत्वेन निश्चितानामनारम्भम् ॥ ६६ ॥ मङ्गलस्यादौ प्रातःकालेऽप्रयोगमनुष्ठानम् । सर्वतः प्रत्युत्थानं सर्वदिगवस्थितरिपूद्देशेन युगपदण्डयात्रामित्यर्थ इति तीर्थः । कंचन प्रत्युत्थानायोग्यं पुरुषमुद्दिश्यापि प्रभावमुक्त्वा चापल्यादासनाच्चलनमित्यर्थ इति कतकः ॥ ६७ ॥ दशवर्गादीन्बुद्ध्या यथावदनुमन्यसे । तेषु त्याज्यांशमुपादेयांश्च ज्ञालानुजानासीति तृतीयस्थेन संबन्धः । दशवर्गस्तु—'मृगयाश्चैव दिवा स्वापः परिवादः स्त्रियो मदः । तौर्यत्रिकं वृथाख्यां च कामजो दशको गणः ॥' इति मनूक्तः । तौर्यत्रिकं नृत्यगीतवाद्यम् । वृथाख्या वृथापर्यटनम् । पञ्चवर्गस्तु—'औदकं पार्वतं वार्ष्णेयं धान्वनं तथा । इति दुर्गं पञ्चविधं पञ्चवर्गं उदाहृतः ॥' ईरिणं सर्वस्यशून्यप्रदेशः । तत्संबन्धि दुर्गमैरिणम् । तस्यापि परैर्गन्तुमशक्यत्वात् । धान्वनमुष्णकाले दुर्गं भवति । चतुर्वर्गस्तु—'साम दानं च भेदश्च दण्डश्चेति चतुर्गुणः' । सप्तवर्गस्तु—'स्वाम्यमालश्च राष्ट्रं च दुर्गकोशौ बलं सुहृत् । परस्परपकारीदं राज्यं सप्ताङ्गमुच्यते ॥' अष्टवर्गस्तु—'पैशुन्यं साहसं द्रोहमीर्ष्यासूयार्थदूषणम् । वाददण्डयोश्च पारुष्यं क्रोधजोऽपि गणोऽष्टकः ॥' इति । कृषिवाणिज्यदुर्गं सेतुकुञ्जरबन्धनखन्याकरकरादानशून्यनिवेशनान्यष्टवर्गं इति तीर्थः । त्रिवर्गो धर्मार्थकामाः । उत्साहप्रभुमन्त्रशक्तित्रयं वा । तिस्रो विद्यात्रयी वार्ता दण्डनीतिः । त्रयी वेदत्रयी । वार्ता कृष्यादि । दण्डनीतिर्नीतिशास्त्रम् ॥ ६८ ॥ इन्द्रियाणां जयं जयोपायम् । स च योगाभ्यास एव । पाङ्गुण्यं पङ्गुणाः । 'संधिर्ना विग्रहो यानमासनं द्वैधमाश्रयः' इति । द्वैधं शत्रुवर्ग्याणामुपजापः । दैवमानुषम् । दैवं मानुषं च व्यसनमित्यर्थः । 'हुताशनो जलं व्याधिर्दुर्मिक्षो मरकस्तथा' इत्येतद्दैवम् । मरको मरणनिमित्तं मार्यादि । मानुषं तु—'आयुक्तकेभ्यश्चोरेभ्यः परेभ्यो राजवल्लभात् । पृथिवीपतिलोभाच्च व्यसनं मानुषं त्विदम् ॥' इति । आयुक्तकाधिकारिणः । कृत्यं तु—'अलब्धवेतनो लुब्धो मानी चाप्यवमानितः । क्रुद्धश्च कोपितोऽक्रस्मात्तथा भीतश्च भीषितः ॥ मेघाः शत्रौ तु चत्वारो नृपकृत्यमिदं स्मृतम् ॥' विंशतिवर्गस्तु

असंधेयोऽविग्राह्य एव । स च—'बालो वृद्धो दीर्घरोगी तथा ज्ञातिबहिष्कृतः । भीरुको भीरुजनको लुब्धो लुब्धजनस्तथा ॥ विरक्तप्रकृतिश्चैव विषयेष्वतिसक्तिमान् । अनेकचित्तमन्त्रश्च देवब्राह्मणनिन्दकः ॥ दैवोपहतकश्चैव दैवचिन्तक एव च । दुर्मिक्षव्यसनोपेतो बलव्यसनसंयुतः । अदेशस्थो बहुरिपुर्गुकोऽकालेन यश्च वै । सत्यधर्मरतश्चैव विंशतिः पुरुषा अमी ॥ एतैः संधिं न कुर्वीत विग्रही स्यात्तु केवलम् ॥' इति । कतकस्तु—'राज्यस्त्रीस्थानदेशानां ज्ञातिधनयोश्च यस्यापहारस्ते षट्, मदमानदेशपीडावन्तस्त्रयः, ज्ञानार्थशक्तिधर्माणां येषां विघातस्ते चत्वारः, दैवचिन्तकः, रिपुमित्रावमन्तारौ, बन्धुविनाशनं यस्य, लोकानुग्रहरहितः, दूषितमण्डलः, एकार्थोभिनिवेशित्वं यस्य, एते विग्राह्या एवेत्याह । प्रकृतयश्च मण्डलं च प्रकृतिमण्डलम् । प्रकृतिवर्गस्तु—'अमाल्यो राष्ट्रदुर्गाणि कोशो दण्डश्च पञ्चमः । एताः प्रकृतयस्तज्ज्ञैर्विजिगीषोरुदाहृताः ॥' इति । मण्डलं द्वादशराजमण्डलम् । तत्र विजिगीषुर्मेघे । 'अरिमित्रमरेमित्रं मित्रमित्रमतः परम् । मित्रारिमित्रमित्रं च विजिगीषोः पुरःसराः ॥ पार्णिप्राहस्ततः पश्चादाक्रन्दस्तदनन्तरम् । आसारावनयोश्चैव विजिगीषोस्तु पृष्ठतः ॥' आसारौ पार्णिप्राहासारक्रन्दासाराविति । आसारपृष्ठभागस्थौ मध्यमोदासीनाविति । 'अरेश्च विजिगीषोश्च मध्यमो भूम्यनन्तरः । अनुग्रहे संहतयोर्व्यस्तयोर्निग्रहे प्रभुः ॥' इति । 'मण्डलाद्बहिरेतेषामुदासीनो बलाधिकः । अनुग्रहे संहतानां व्यस्तानां च वधे प्रभुः ॥' इति ॥ ६९ ॥ यात्रा यानम् । तच्च पञ्चविधम्—'विग्रहा संघाय तथा संभूयाथ प्रसङ्गतः । उपेक्ष्य चेति निपुणैर्यान् पञ्चविधं स्मृतम् ॥' बलवत्तया पार्णिप्राहादिभिर्विग्रहान्यत्र शत्रौ यानं विग्रहयानम्, तैः संघायान्यत्र यानं संघाययानम्, सामन्तैः सह यानं संभूययानम्, अन्योद्देशेन यात्राप्रसङ्गमुत्पाद्यान्यं प्रति यानं प्रसङ्गयानम्, बलवत्तया शत्रुमुपेक्ष्य तस्य मित्रेषु यानमुपेक्ष्ययानम्, दण्डविधानं दण्डः सेना तद्विधानं व्यूहरचनाभेदः । 'दण्डो धर्मो मानभेदे लकुटे मदसैन्ययोः' । 'द्वियोनीं संधिविग्रहौ' इति । संधिविग्रहयानेत्यादिषड्गुणानां मध्ये संधिविग्रहौ द्वयोर्योनी । तत्र द्वैधीभावसमाश्रयौ उंचियोनिकौ यानासने विग्रहयोनिके इति भेदः । तत्र द्वैधीभावो नाम—'बलिनोर्द्विषतोर्मध्ये वाचात्मानं समर्पयन् । द्वैधीभावेन वर्तेत काकाक्षिबदलक्षितम् ॥' इति । अरिमिः 'रीज्यमानस्य

मन्त्रिभिस्त्वं यथोद्दिष्टं चतुर्भिस्त्रिभिरेव वा । कञ्चित्समस्तैर्व्यस्तैश्च मन्त्रं मन्त्रयसे बुध ॥ ७१
 कञ्चित्ते सफला वेदाः कञ्चित्ते सफलाः क्रियाः । कञ्चित्ते सफला दाराः कञ्चित्ते सफलं श्रुतम् ॥ ७२
 कञ्चिदेषैव ते बुद्धिर्यथोक्ता मम राघव । आयुष्या च यशस्या च धर्मकामार्थसंहिता ॥ ७३
 यां वृत्तिं वर्तते तातो यां च नः प्रपितामहः । तां वृत्तिं वर्तसे कञ्चिद्या च सत्पथगा शुभा ॥ ७४
 कञ्चित्स्वादुकृतं भोज्यमेको नाश्नासि राघव । कञ्चिदाशंसमानेभ्यो मित्रेभ्यः संप्रयच्छसि ॥ ७५

राजा तु धर्मेण हि पालयित्वा महीपतिर्दण्डधरः प्रजानाम् ।

अवाप्य कृत्स्नां वसुधां यथावदितश्च्युतः स्वर्गमुपैति विद्वान् ॥

७६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे शततमः सर्गः ॥ १०० ॥

एकोत्तरशततमः सर्गः ।

तं तु रामः समाज्ञाय भ्रातरं गुरुवत्सलम् । लक्ष्मणेन सह भ्रात्रा प्रष्टुं समुपचक्रमे ॥ १
 किमेतदिच्छेयमहं श्रोतुं प्रव्याहृतं त्वया । यस्मात्त्वमागतो देशमिमं चीरजटाजिनी ॥ २
 यन्निमित्तमिमं देशं कृष्णाजिनजटाधरः । हित्वा राज्यं प्रविष्टस्त्वं तत्सर्वं वक्तुमर्हसि ॥ ३
 इत्युक्तः कैकेयीपुत्रः काकुत्स्थेन महात्मना । प्रगृह्य बलवद्भूयः प्राञ्जलिर्वाक्यमब्रवीत् ॥ ४
 आर्य तातः परित्यज्य कृत्वा कर्म सुदुष्करम् । गतः स्वर्गं महाबाहुः पुत्रशोकाभिपीडितः ॥ ५
 स्त्रिया नियुक्तः कैकेय्या मम मात्रा परंतप । चकार सा महत्पापमिदमात्मयशोहरम् ॥ ६
 सा राज्यफलमप्राप्य विधवा शोककशिता । पतिष्यति महाघोरे नरके जननी मम ॥ ७
 तस्य मे दासभूतस्य प्रसादं कर्तुमर्हसि । अभिषिञ्चस्व चाद्यैव राज्येन मघवानिव ॥ ८
 इमाः प्रकृतयः सर्वा विधवा मातरश्च याः । त्वत्सकाशमनुप्राप्ताः प्रसादं कर्तुमर्हसि ॥ ९
 तथानुपूर्व्या युक्तश्च युक्तं चात्मनि मानद । राज्यं प्राप्नुहि धर्मेण सकामान्सुहृदः कुरु ॥ १०
 भवत्वविधवा भूमिः समग्रा पतिना त्वया । शशिना विमलेनेव शारदी रजनी यथा ॥ ११
 एभिश्च सचिवैः सार्धं शिरसा याचितो मया । भ्रातुः क्षिण्यस्य दासस्य प्रसादं कर्तुमर्हसि ॥ १२

बलवदाश्रयणं समाश्रयः । कालप्रतीक्षया तूष्णीमवस्थानमा-
 सनम् ॥ ७० ॥ यथोद्दिष्टं नीतिशास्त्रोक्तमन्त्रविचारमार्गमनति-
 क्रम्येत्यर्थः । 'यथोद्दिष्टैः' इति पाठे मन्त्रिलक्षणलक्षितैरित्यर्थः ।
 व्यस्तैरेकैकशः । एवं हि तत्तन्मनःपरिज्ञानं भवति । त्रिभिश्चतु-
 र्भिरीत्यनेन बहुभिर्नैकेनेति सूचितम् ॥ ७१ ॥ वेदाः सफ-
 लास्तद्विहितकर्मप्रवृत्त्या । क्रिया राजकार्याणि तत्तदुद्देश्यफल-
 युक्तानि । यद्वा क्रियाः संपादितधनादीनि क्रियास्तैषां सफलत्वं
 च दानभोगाभ्याम् । दाराणां सफलत्वं धर्मरतिप्रजाभिः । श्रुत-
 साफल्यं विनीतत्वम् ॥ ७२ ॥ उक्ता एषा बुद्धिर्यथा मम तथैव
 तवापि वर्तते कञ्चित् । 'कञ्चिदेषैव' इति पाठान्तरम् ॥ ७३ ॥
 सत्पथगा शिष्टानुष्ठानमार्गगा ॥ ७४ ॥ स्वादुकृतं स्वादुतया
 कृतं सिद्धम् । आशंसमानेभ्यः लेहवृष्यपेक्षयेच्छब्दः ।
 मित्रेभ्यः स्निग्धेभ्यः ॥ ७५ ॥ महीपती राजा क्षत्रियः ।
 इतश्च्युत एतद्देहलोकाभ्याम् ॥ ७६ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽयोध्या-
 काण्डे शततमः सर्गः ॥ १०० ॥

एवं कञ्चित्प्रश्नानन्तरं स्वस्य राजत्वाभावं सूचयितुं तदुत्तर-
 मप्रयच्छन्तं भरतं प्रति रामेणागमनप्रयोजनप्रश्नः—तं त्विति ।
 समाज्ञाय कुशलप्रश्नव्याजेन सर्वधर्माज्ञापयित्वा । यद्वा प्राप्त-

राज्यपरित्यागेन जटादिधारणेन गुरौ स्वस्मिन्भक्तियुक्तं ज्ञात्वा
 ॥ १ ॥ यस्मात्त्वमिमं देशं चीरजटाजिनी भूत्वागतोऽसि
 तस्मादेवंरूपेणागमनं किंकारणकमिति त्वया प्रस्पष्टं व्याहृतं
 श्रोतुमहमिच्छेयम् ॥ २ ॥ एतस्यैव श्लोकस्य व्याख्यानम्—
 यदिति ॥ ३ ॥ प्रगृह्य, बलवद्यथा तथा शोकं निगृह्येत्यर्थः
 ॥ ४ ॥ पूर्वपृष्ठमेवार्थं क्व नु तेऽभूत्पितृतेत्येवंरूपं भङ्गयन्तरेण
 पुनः पृष्ठं ज्ञात्वा तदुत्तरमाह—आर्येति । परित्यज्य । अस्मा-
 न्सर्वानिमं च लोकमिति शेषः । 'आर्यं परित्यज्य' इति पाठे
 विवासेत्यर्थः । सुदुष्करं कर्म ज्येष्ठार्हं राज्यं कनिष्ठसात्कृत्वा
 ॥ ५ ॥ मम मात्रा कैकेय्या नियुक्त इति पूर्वश्लोकान्वयि सा
 चकारेत्यन्वयः । 'सुमहत्' इति पाठे सेत्यध्याहारः ॥ ६
 ॥ ७ ॥ एवं पितृमरणे श्रुते तदुचितकृते कृते ततः परं यद्वा-
 क्तव्यं तत्संक्षेपेणाधुनैव ब्रूते भरतः—तस्य म इति । कैकेयी-
 पुत्रत्वात्प्राप्तापवादस्य । राज्येन राज्यनिमित्तम् ॥ ८ ॥ यस्मा-
 न्मातरो वर्यं च सर्वं त्वत्प्रसादनार्थमागताः ॥ ९ ॥ यतश्च
 त्वमानुपूर्व्या ज्येष्ठत्वलक्षणया युक्तो यतश्चात्मनि त्वयि अभि-
 षेचनं युक्तं तस्माद्धर्मेण राज्यं प्राप्नुहि ॥ १० ॥ रजनी यथा
 तादृशी भूमिः शशिनेव त्वया युताऽविधवा भवत्वित्यन्वयः ।
 पतिनेत्यार्षम् । 'विमलेनेह' इति पाठान्तरम् ॥ ११ ॥ १२ ॥

तदिदं शाश्वतं पित्र्यं सर्वं सचिवमण्डलम् । पूजितं पुरुषव्याघ्र नातिक्रमिष्यति ॥ १३
 एवमुक्त्वा महाबाहुः सबाष्पः कैकेयीसुतः । रामस्य शिरसा पादौ जग्राह भरतः पुनः ॥ १४
 तं मत्तमिव मातङ्गं निःश्वसन्तं पुनःपुनः । भ्रातरं भरतं रामः परिष्वज्येदमब्रवीत् ॥ १५
 कुलीनः सत्त्वसंपन्नस्तेजस्वी चरितव्रतः । राज्यहेतोः कथं पापमाचरेन्मद्विधो जनः ॥ १६
 न दोषं त्वयि पश्यामि सूक्ष्ममप्यरिसूदन । न चापि जननीं बाल्यात्त्वं विगर्हितुमर्हसि ॥ १७
 कामकारो महाप्राज्ञ गुरुणां सर्वदानघ । उपपन्नेषु दारेषु पुत्रेषु च विधीयते ॥ १८
 धर्मस्य यथा लोके संख्याताः सौम्य साधुभिः । भार्याः पुत्राश्च शिष्याश्च त्वमपि ज्ञातुमर्हसि ॥ १९
 धनै वा चीरवसनं सौम्यकृष्णाजिनाम्बरम् । राज्ये वापि महाराजो मां वासयितुमीश्वरः ॥ २०
 यावत्पितरि धर्मज्ञ गौरवं लोकसत्कृते । तावद्धर्मकृतां श्रेष्ठ जनन्यामपि गौरवम् ॥ २१
 एताभ्यां धर्मशीलाभ्यां वनं गच्छेति राघव । मातापितृभ्यामुक्तोऽहं कथमन्यत्समाचरे ॥ २२
 त्वया राज्यमयोध्यायां प्राप्तव्यं लोकसत्कृतम् । वस्तव्यं दण्डकारण्ये मया वल्कलवाससा ॥ २३
 एवमुक्त्वा महाराजो विभागं लोकसंनिधौ । व्यादिश्य च महाराजो दिवं दशरथो गतः ॥ २४
 स च प्रमाणं धर्मात्मा राजा लोकगुरुस्तव । पित्रा दत्तं यथाभागमुपभोक्तुं त्वमर्हसि ॥ २५
 यदब्रवीन्मां नरलोकसत्कृतः पिता महात्मा विबुधाधिपोपमः ।
 तदेव मन्ये परमात्मनो हितं न सर्वलोकेश्वरभावमव्ययम् ॥ २६
 इत्यार्षे श्रीमद्रामायणे वाल्मीकीय आदिकाव्येऽथोध्याकाण्ड एकोत्तरशततमः सर्गः ॥ १०१ ॥

द्युत्तरशततमः सर्गः ।

रामस्य वचनं श्रुत्वा भरतः प्रत्युवाच ह । किं मे धर्माद्विहीनस्य राजधर्मः करिष्यति ॥ १
 शाश्वतोऽयं सदा धर्मः स्थितोऽस्मासु नरर्षभ । ज्येष्ठे पुत्रे स्थिते राज्ञ कनीयान्मवेक्ष्युषः ॥ २

शाश्वतं परम्पराप्राप्तं सचिवमण्डलं तत्प्रार्थनं पूर्वं सदा पूजितं
 सफलं कृतं तदिदानीमतिक्रमिष्यति नार्हसि ॥ १३ ॥ १४ ॥
 मत्तमथाप्यकस्मात्प्राप्तदुःखेन निःश्वसन्तं मातङ्गमिव स्थितं भरत-
 मित्यन्वयः ॥ १५ ॥ पापं पित्राज्ञाभङ्गरूपम् ॥ १६ ॥ बाल्या-
 दज्ञानात् ॥ १७ ॥ कथं - कैकेयीगर्हणमज्ञानमूलं तत्राह—
 कामकार इति । स्वच्छन्दाचरणमित्यर्थः । स्वेच्छया नियोजन-
 मिति यावत् । गुरुणां पित्रादीनाम् । उपपन्नेषु संमतेषु दारेषु
 पुत्रेषु च कामकारो विधीयत इति संबन्धः ॥ १८ ॥ ततः
 किमत आह—वयमिति । भार्याः पुत्राः शिष्याश्च लोके सा-
 धुभिर्नैव समाख्याता इच्छाविनियोगार्हताया तथास्य राज्ञो वयं
 सर्वे इति त्वमपि ज्ञातुमर्हसि ॥ १९ ॥ प्रकृते किं तत्राह—वने
 इत्यादि ॥ २० ॥ प्रकृतसम्बागर्हभावमुपसंहरति—यावदिति ।
 तावत्तावत्परिमाणकमित्यर्थः । अतः कैकेय्या अप्यस्मन्नियोजने
 तथैवाधिकार इति भावः ॥ २१ ॥ समाचरे समाचरिष्यामि
 ॥ २२ ॥ त्वया राज्यं प्राप्तव्यम् । मया दण्डके वस्तव्यम् ॥ २३ ॥
 एवं विभागं लोकसंनिधौ मन्त्रिपुरोहितादिजनसंनिधानुक्त्वा
 तानेवं विभागं कुरुतेति व्यादिश्य च आज्ञाप्य च दिवं गत
 इत्यन्वयः ॥ २४ ॥ यथाभागं पितृकल्पितचतुर्दशवर्षपर्यन्तम् ।
 अनेन तदनन्तरमहं भोक्ष्यामीति सूचितम् । मात्रापि चतुर्द-
 शवर्षपर्यन्तं वनवास एव दत्तः, न तु सर्वथा मे राज्यत्यागः ।
 पित्रापि तावदेवानुमतमिति भावः ॥ २५ ॥ पिता महात्मा

ब्रह्मणा तुल्यः । अव्ययं सर्वलोकेश्वरत्वं ब्रह्मत्वम् । पित्रननुम-
 तमिति शेषः । न हितमित्यन्वयः । ननु पितृमरणश्रवणोत्तरं
 शोकमुलङ्घ्याभिषेकप्रत्याख्यानमेव कृत इति चेच्छृणु । भरत-
 स्याभिषेककरणप्रत्याशावारणाय कैकेय्या लोकानां चान्यथा
 संभावनावारणाय शोककालेऽपि धैर्यमवलम्ब्य तत्करणं शोक-
 कालेऽप्येवं धैर्यं कर्तव्यमिति लोकोपदेशायेति मम प्रतिभाति ।
 तीर्थस्तु—पूर्वं न स्वर्गं गतो मृतकल्पो विधवास्तत्कल्पा इत्यर्थं
 मत्वा मरणनिश्चयाभावेन राज्यस्वीकारायैव राजानं मृतकल्पं
 वदतीति बुद्ध्या शोकाकरणपूर्वकमभिषेकप्रत्याख्यानं कृतवान् ।
 स्ववाक्ये दिवं गत इत्यत्राप्येवमेवेत्याह । कतकस्तु—गतः
 स्वर्गमिति भरतेनोक्तेऽपि पितृमरणोचितसर्वकार्यकरणे कृते
 भरतस्तस्य मे इत्याद्युक्तवान् । कविस्तु—संक्षेपेणादायुक्त्वाप्रे
 विस्तरेण वदतीति प्रायः कवेः स्वभाव इत्याह ॥ २६ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽथोध्याकाण्ड एकोत्तरशततमः सर्गः ॥ १०१ ॥

अथ भरतः पितृवृत्तान्तप्रश्नोत्तरमुक्त्वा कश्चित्प्रश्नोत्तर-
 माह—रामस्येति । धर्माद्राज्यायोग्यत्वेन राजधर्माद्राज्याद्विही-
 नस्य त्वत्पुत्रराजधर्मो मे क्षोपयुक्तः । अनुपनीतयागवत् । अतो-
 ऽनवसरदुःस्थो मयि कश्चिदादिप्रश्न इति भावः ॥ १॥ कृतस्ते उ-
 क्तधर्माभावोऽत आह—शाश्वत इति । शाश्वतः कुलकाममतः ।
 अस्मास्मात्पूर्वेषु । सदा सर्वदा । 'यथा' इति पाठे बभूव

स समृद्धां मया सार्धमयोध्यां गच्छ राघव । अभिषेचय चात्मानं कुलस्यास्य भवाय नः ॥ ३
 राजानं मानुषं प्राहुर्देवत्वे संमतो मम । यस्य धर्मार्थसहितं वृत्तमाहुरमानुषम् ॥ ४
 केकयस्थे च मयि तु त्वयि चारण्यमाश्रिते । धीमान्स्वर्गं गतो राजा यायजूकः सतां मतः ॥ ५
 निष्क्रान्तमात्रे भवति सहसीते सलक्ष्मणे । दुःखशोकाभिभूतस्तु राजा त्रिदिवमभ्यगात् ॥ ६
 उत्तिष्ठ पुरुषव्याघ्र क्रियतामुदकं पितुः । अहं चायं च शत्रुघ्नः पूर्वमेव कृतोदकौ ॥ ७
 प्रियेण किल दत्तं हि पितृलोकेषु राघव । अक्षयं भवतीत्याहुर्भवांश्चैव पितुः प्रियः ॥ ८
 त्वामेव शोचंस्तव दर्शनेऽप्युस्त्वय्येव सक्तामनिवर्त्य बुद्धिम् ।
 त्वया विहीनस्तव शोकरुग्णस्त्वां संस्मरन्नेव गतः पिता ते ॥ ९
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्युत्तरशततमः सर्गः ॥ १०२ ॥

द्युत्तरशततमः सर्गः ।

तां श्रुत्वा करुणां वाचं पितुर्मरणसंहिताम् । राघवो भरतेनोक्तं बभूव गतचेतनः ॥ १
 तं तु वज्रसिबोत्सृष्टमाहवे दानवारिणा । वाग्वज्रं भरतेनोक्तममनोऽहं परंतपः ॥ २
 प्रगृह्य रामो बाहू वै पुष्पिताङ्ग इव द्रुमः । वने परशुना कृत्तस्तथा भुवि पपात ह ॥ ३
 तथा हि पतितं रामं जगत्यां जगतीपतिम् । कूलघातपरिश्रान्तं प्रसुप्तमिव कुञ्जरम् ॥ ४
 आतरस्ते महेष्वासं सर्वतः शोककर्शितम् । रुदन्तः सह वैदेह्या सिषिचुः सलिलेन वै ॥ ५
 स तु संज्ञां पुनर्लब्ध्वा नेत्राभ्यामश्रुमुत्सृजन् । उपाक्रामत काकुत्स्थः कृपणं बहु भाषितुम् ॥ ६
 स रामः स्वर्गतं श्रुत्वा पितरं पृथिवीपतिम् । उवाच भरतं वाक्यं धर्मात्मा धर्मसंहितम् ॥ ७
 किं करिष्याम्ययोध्यायां ताते दिष्टां गतिं गते । कस्तां राजवराद्धीनामयोध्यां पालयिष्यति ॥ ८
 किं न तस्य मया कार्यं दुर्जातेन महात्मनः । यो मृतो मम शोकेन स मया न च संस्कृतः ॥ ९
 अहो भरत सिद्धार्थो येन राजा त्वयानघ । शत्रुघ्नेन च सर्वेषु प्रेतकृत्येषु सत्कृतः ॥ १०
 निष्प्रधानामनेकाग्रां नरेन्द्रेण विना कृताम् । निवृत्तवनवासोऽपि नायोध्यां गन्तुमुत्सहे ॥ ११
 समाप्तवनवासं मामयोध्यायां परंतप । कोऽनुशासिष्यति पुनस्ताते लोकान्तरे गते ॥ १२
 पुरा प्रेक्ष्य सुवृत्तं मां पिता यान्याह सान्त्वयन् । वाक्यानि तानि श्रोष्यामि कुतः कर्णसुखान्यहं ॥ १३
 एवमुक्त्वाथ भरतं भार्यामभ्येत्य राघवः । उवाच शोकसंतप्तः पूर्णचन्द्रनिभाननाम् ॥ १४
 सीते मृतस्ते श्वशुरः पितृहीनोऽसि लक्ष्मण । भरतो दुःखमाचष्टे स्वर्गतिं पृथिवीपतेः ॥ १५

शान्तं स्थितः प्रतिष्ठितः । अयं कस्तत्राह—ज्येष्ठे इति । एवं च कनीयस्त्वाम्भे न राजलमिति भावः ॥ २ ॥ यदेवमतः—स इति । गच्छागच्छ । भवायाभ्युदयाय ॥ ३ ॥ ननु देवल-प्रापकं तपो विहाय किं मे राज्येन तत्राह—राजानमिति । सर्वे जना यद्यपि राजानं मानुषं प्राहुस्तथापि मम स देवत्वे संमतः । तत्र हेतुमाह—यस्येति । अमानुषम् । मनुष्येऽसंभावितमित्यर्थः ॥ ४ ॥ उक्तमपि राजमरणं रामेण विषयान्तरोत्तरदानादश्रुतमिव मत्वा पुनस्तदेवाह—केकयस्थे इति । सतां मतः सङ्गः पूज्यमानः ॥ ५ ॥ ६ ॥ कृतोदकाविति । कृतघपिष्णीकरणान्तसर्वकृत्यौ ॥ ७ ॥ तर्हि किं कृतकरणेन ल्यत आह—प्रियेणेति । भवान्प्रियः । ज्येष्ठलादिति भावः ॥ ८ ॥ प्रक्रान्तरणेपि प्रियत्वमेवोपपादयति—त्वामेवेति । तव शोकरुग्ण इत्यनेन त्वच्छोक एव तदवसादहेतुरिति दर्शितम् ॥ ९ ॥ इति श्रीरामाभिरामे श्रीरामीये रामायण-

तिलके वाल्मीकीय आदिकाव्येऽयोध्याकाण्डे द्युत्तरशततमः सर्गः ॥ १०२ ॥

करुणां शोकावहाम् ॥ १ ॥ तं भरतोक्तं वाग्वज्रं रण इन्द्रोत्सृष्टवज्रतुल्यं श्रुत्वा ॥ २ ॥ बाहू प्रगृह्यातिशिथिलौ कृतोद्धृत्य वा निष्पीड्य वा भुवि पपात । भरतादिदर्शनेन हर्षोत्पुष्पिताङ्गद्रुमसादृश्यम् ॥ ३ ॥ ४ ॥ सिषिचुर्मोहशान्तये सर्वगात्राणि जलेन सिषिचुः ॥ ५ ॥ कृपणं भाषितुम् । लोकानुसारेण विलपितुमित्यर्थः ॥ ६ ॥ ७ ॥ दिष्टां गतिं दैवकल्पितां गतिं स्वमुकृतातिस्मृतां वा ॥ ८ ॥ दुर्जातेन वृथाजन्मना ॥ ९ ॥ सत्कृतः संस्कारकर्मणा पूजितः ॥ १० ॥ निष्प्रधानां प्रधानहीनाम् । अतएवानेकाग्रां बहुनायकाम् । अत्रोभयत्र हेतुः—नरेन्द्रेण विना कृतामिति ॥ ११ ॥ अनुशासिष्यति हिताहितविषयप्रवृत्तिनिवृत्ती कारयिष्यति ॥ १२ ॥ सुवृत्तं शोभननियोगाचरणम् । कुतः पुरुषात् ॥ १३ ॥ अभ्येत्याभिमुखो भूत्वा ॥ १४ ॥ स्वर्गतिरूपं दुःखम् ॥ १५

ततो बहुगुणं तेषां बाष्पं नेत्रेष्वजायत । तथा ब्रुवति काकुत्स्थे कुमारानां यशस्विनाम् ॥ १६
ततस्ते भ्रातरः सर्वे भृशमाश्वास्य दुःखितम् । अब्रुवज्जगतीभर्तुः कियतामुदकं पितुः ॥ १७
सा सीता स्वर्गतं श्रुत्वा श्वशुरं तं महानृपम् । नेत्राभ्यामश्रुपूर्णाभ्यां न शशाकेक्षितुं प्रियम् ॥ १८
सान्त्वयित्वा तु तां रामो रुदतीं जनकात्मजाम् । उवाच लक्ष्मणं तत्र दुःखितो दुःखितं वचः ॥ १९
आनयेद्भुदिपिण्याकं चीरमाहर चोत्तरम् । जलक्रियार्थं तातस्य गमिष्यामि महात्मनः ॥ २०
सीता पुरस्ताद्भ्रजतु त्वमेनामभितो व्रज । अहं पश्चाद्गमिष्यामि गतिर्ह्येषा सुदारुणा ॥ २१
ततो नित्यानुगस्तेषां विदितात्मा महामतिः । मृदुर्दान्तश्च कान्तश्च रामे च दृढभक्तिमान् ॥ २२
सुमन्त्रस्तैर्नृपसुतैः सार्धमाश्वास्य राघवम् । अवतारयदालम्ब्य नदीं मन्दाकिनीं शिवाम् ॥ २३
ते सुतीर्थी ततः कृच्छ्रादुपगम्य यशस्विनः । नदीं मन्दाकिनीं रम्यां सदा पुष्पितकाननाम् ॥ २४
शीघ्रञ्चोतसमासाद्य तीर्थं शिवमकर्दमम् । सिषिचुस्तूदकं रात्रौ ततश्च एतद्भवत्विति ॥ २५
प्रगृह्य तु महीपालो जलापूरितमञ्जलिम् । दिशं याम्यामभिमुखो रुदन्वचनमब्रवीत् ॥ २६
एतत्ते राजशार्दूल विमलं तोयमक्षयम् । पितृलोकगतस्याद्य महत्तमुपतिष्ठतु ॥ २७
ततो मन्दाकिनीतीरं प्रत्युत्तीर्य स राघवः । पितुश्चकार तेजस्वी निर्वापं भ्रातृभिः सह ॥ २८
ऐङ्गदं बदरैर्मिश्रं पिण्याकं दर्भसंस्तरे । न्यस्य रामः सुदुःखार्तो रुदन्वचनमब्रवीत् ॥ २९
इदं भुङ्क्व महाराज प्रीतो यदशना वयम् । यदन्नः पुरुषो भवति तद्भ्रातृस्य देवताः ॥ ३०
ततस्तेनैव मार्गेण प्रत्युत्तीर्य सरित्तटात् । आरुरोह नरव्याघ्रो रम्यसानुं महीधरम् ॥ ३१
ततः पर्णकुटीद्वारमासाद्य जगतीपतिः । परिजग्राह पाणिभ्यामुभौ भरतलक्ष्मणौ ॥ ३२
तेषां तु रुदतां शब्दात्प्रतिशब्दोऽभवद्भिरौ । भ्रातृणां सह वैदेह्या सिंहानां नर्दतामिव ॥ ३३
महाबलानां रुदतां कुर्वतामुदकं पितुः । विज्ञाय तुमुलं शब्दं व्रस्ता भरतसैनिकाः ॥ ३४
अब्रुवंश्चापि रामेण भरतः संगतो ध्रुवम् । तेषामेव महाज्जशब्दः शोचतां पितरं मृतम् ॥ ३५
अथ वाहान्परित्यज्य तं सर्वेऽभिमुखाः स्वनम् । अन्येकमनसो जगमुर्यथास्थानं प्रधाविताः ॥ ३६
हयैरन्ये गजैरन्ये रथैरन्ये खलंकृतैः । सुकुमारास्तथैवान्ये पद्भिरेव नरा ययुः ॥ ३७
अचिरप्रोषितं रामं चिरविप्रोषितं यथा । द्रष्टुकामो जनः सर्वो जगाम सहसाश्रमम् ॥ ३८
भ्रातृणां त्वरितास्ते तु द्रष्टुकामाः समागमम् । ययुर्बहुविधैर्यातैः खुरनेमिसमाकुलैः ॥ ३९

॥ १६ ॥ कियतामित्यब्रुवन् ॥ १७ ॥ १८ ॥ १९ ॥ इङ्गुदी-
पिण्याकं तपस्विभोज्यतापसतरुफलपिण्याकम् । अनिःसारि-
ततैलं पिष्ट्वा चूर्णीकृतमिङ्गुदीबीजमत्र पिण्याकत्वेनोपचर्यते ।
निःसारितसारस्य तस्य निषिद्धत्वात् । उत्तरमुत्तमं नवीनं
चीरम् ॥ २० ॥ अस्मितः पश्चात् । एषा गतिः सुदारुणा शो-
कादिकालिकी । तदुक्तं—‘सर्वे कनिष्ठप्रथमा इतरे तु स्त्रियो-
ऽप्रतः’ इत्याशौचस्नानप्रकरणे ॥ २१ ॥ नित्यानुगः कुलकमा-
दागतानुचरः । विदितात्मा ज्ञातात्मस्वरूपः । तेषां कुमार-
णाम् ॥ २२ ॥ अवतारयदवातारयत् ॥ २३ ॥ ते सीतादयः
॥ २४ ॥ अकर्दमं तीर्थमवतारमार्गम् । ततश्च एतद्भवत्वित्यु-
च्यार्थं सिषिचुर्दुः । ततेत्येतत्पितुर्नामगोत्ररूपोपलक्षणं बोध्यम् ।
संबोधने हुतकरणदासंधिः । केचित्तु—ततेत्युचौ नामाद्युच्चा-
रणस्य न प्रयोजनमस्मादेवाचारादित्याहुः ॥ २५ ॥ एतदेव
विवृणोति—प्रगृह्येति । याम्यां दक्षिणाम् । यत्त्वाधुनिकनिब-
न्धेषु सुमन्तुनाम्ना लिखितं वचनं क्षत्रियाणामुदङ्मुखजलदान-
बोधकं तर्हिर्मूलम् । एतदाचारविरोधात् । निरुद्धक्षत्रियपर-
वा । रुदजित्यनेन पित्रादिविषये रोदनेन निषेध इति सूचितम्

॥ २६ ॥ २७ ॥ प्रत्युत्तीर्य तीरमागम्य निर्वापं चकार पिण्डं
ददौ न च यदाकदाचित्पितुर्मरणश्रवणे पुत्रस्य दशाहाशौच-
तायाः स्मृतिभूतत्वेन कथं कृतक्रियस्य पितुः प्रथमदिन एव
पिण्डदानमिति वाच्यम् । तस्याः स्मृतेः क्षत्रियेतरविषयत्वा-
त्कलिविषयत्वाद्वा न दोषः ॥ २८ ॥ ऐङ्गदमिङ्गुदीबीजसंबन्धि ।
बदरैर्बदरफलैः ॥ २९ ॥ ननु रात्रौ कथं पिण्याकपिण्डदानं
तत्राह—यदशना इति । यदशना इत्यस्य तदशना अस्मत्पि-
तर इति शेषः । तत्र सामान्येनार्थान्तरन्यासमाह—यदन्न
इति ॥ ३० ॥ प्रत्युत्तीर्य परावृत्य ॥ ३१ ॥ ३२ ॥ प्रति-
शब्दः प्रतिध्वनिः । ‘प्रतिश्रुत्वा’ इति पाठेऽप्ययमेवार्थः ॥ ३३ ॥
व्रस्ताः का विपत्प्रादुरभूदिति भीताः ॥ ३४ ॥ ततो निश्चि-
त्याब्रुवन्त्विति ॥ ३५ ॥ स्वनमभिमुखाः स्वनोत्पत्तिदिशमभिमुखाः ।
यथास्थानं यथोचितं प्रधावितास्त्वरिता गच्छन्ति स्म ॥ ३६ ॥
कैस्तत्राह—हयैरित्यादि । सुकुमारा इति पूर्वान्वयि । अन्ये
तेभ्यो भिन्नाः ॥ ३७ ॥ आश्रममिति पदम् ॥ ३८ ॥ खुरसमा-
कुलयानाः पश्चादयः । नेमिसमाकुलानि रथशकटादीनि ॥ ३९ ॥

सा भूमिर्बहुभिर्यानै रथनेमिसमाहता । मुमोच तुमुलं शब्दं द्यौरिवाभ्रसमागमे ॥ ४०
 तेन वित्रासिता नागाः करेणुपरिवारिताः । आवासयन्तो गन्धेन जग्मुरन्यद्वनं ततः ॥ ४१
 वराहमृगसिंहाश्च महिषाः सुमरास्तथा । व्याघ्रगोकर्णगवया वित्रेसुः पृषतैः सह ॥ ४२
 रथाद्बहसा नत्यूहाः प्लवाः कारण्डवाः परे । तथा पुंस्कोकिलाः क्रौञ्चा विसंज्ञा भेजिरे दिशः ॥ ४३
 तेन शब्देन वित्रस्तैराकाशं पक्षिभिर्वृतम् । मनुष्यैरावृता भूमिरुभयं प्रबभौ तदा ॥ ४४
 ततस्तं पुरुषव्याघ्रं यशस्विनमकल्मषम् । आसीनं स्थण्डिले रामं ददर्श सहसा जनः ॥ ४५
 विगर्हमाणः कैकेयीं मन्थरासहितामपि । अभिगम्य जनो रामं बाष्पपूर्णमुखोऽभवत् ॥ ४६
 तान्नरान्बाष्पपूर्णाक्षान्समीक्ष्याथ सुदुःखितान् । पर्यष्वजत धर्मज्ञः पितृवन्मातृवच्च सः ॥ ४७
 स तत्र कांश्चित्परिष्वजे नरान्नराश्च केचित्तु तमभ्यवाद्यन् ।
 चकार सर्वान्सवयस्यवान्धवान्यथार्हमासाद्य तदा सुपातमजः ॥ ४८
 ततः स तेषां रुदतां महात्मनां भुवं च खं चानुविनादयन्स्वनः ।
 गुहा गिरीणां च दिशश्च संततं मृदङ्गघोषप्रतिमो विशुश्रुवे ॥ ४९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्र्युत्तरशततमः सर्गः ॥ १०३ ॥

चतुरश्रशततमः सर्गः ।

वसिष्ठः पुरतः कृत्वा दारान्दशरथस्य च । अभिचक्राम तं देशं रामदर्शनतर्षितः ॥ १
 राजपत्न्यश्च गच्छन्त्यो मन्दं मन्दाकिनीं प्रति । ददृशुस्तत्र तत्तीर्थं रामलक्ष्मणसेवितम् ॥ २
 कौसल्या बाष्पपूर्णं मुखेन परिशुष्यता । सुमित्रामब्रवीद्दीनां याश्चान्या राजयोषितः ॥ ३
 इदं तेषामनाथानां क्लिष्टमक्लिष्टकर्मणाम् । वने प्राक्कलनं तीर्थं ये ते निर्विषयीकृताः ॥ ४
 इतः सुमित्रे पुत्रस्ते सदा जलमतन्द्रितः । स्वयं हरति सौमित्रिर्मम पुत्रस्य कारणात् ॥ ५
 जघन्यमपि ते पुत्रः कृतवान्न तु गर्हितः । भ्रातुर्यदर्थरहितं सर्वं तद्गर्हितं गुणैः ॥ ६
 अद्यामपि ते पुत्रः क्लेशानामतथोचितः । नीचानर्थसमाचारं सज्जं कर्म प्रमुञ्चतु ॥ ७
 दक्षिणाग्रेषु दर्भेषु सा ददर्श महीतले । पितुरिद्विदिपिण्याकं न्यस्तमायतलोचना ॥ ८
 तं भूमौ पितुरातेन न्यस्तं रामेण वीक्ष्य सा । उवाच देवी कौसल्या सर्वा दशरथस्त्रियः ॥ ९
 इदमिक्ष्वाकुनाथस्य राघवस्य महात्मनः । राघवेण पितुर्दत्तं पश्यतैद्यथाविधि ॥ १०
 तस्य देवसमानस्य पार्थिवस्य महात्मनः । नेतदौपयिकं मन्ये भुक्तभोगस्य भोजनम् ॥ ११

समाहता अभिहता । आक्रान्तेति यावत् ॥ ४० ॥ तेन शब्देन । गन्धेनावासयन्तो मदगन्धेन दिङ्मुखानि सुरभीकुर्वन्तः ॥ ४१ ॥ गोकर्णसुमरो मृगविशेषौ ॥ ४२ ॥ रथाद्बहुश्चक्रवाकः । नत्यूहो जलकुक्कुटः । प्लवा वक्रविशेषाः ॥ ४३ ॥ ४४ ॥ ४५ ॥ ४६ ॥ पर्यष्वजत । परिष्वङ्गयोगयानिति शेषः ॥ ४७ ॥ तदेवाह—स तत्रेति ॥ ४८ ॥ अनुविनादयन्प्रतिध्वनयन् ॥ ४९ ॥ अत्र कतकरीत्या श्लोकद्वयं गतम् ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्र्युत्तरशततमः सर्गः ॥ १०३ ॥

दशरथस्य दारानित्यन्वयः । तर्षितः साभिलाषः ॥ १ ॥ तीर्थमवतारमार्गम् ॥ २ ॥ ३ ॥ ये ते प्रसिद्धा रामादयो निर्विषयीकृता राज्याजिष्कासितास्तेषां वने वसताम् । प्राक्कलनम् । बहुव्रीहिरयम् । प्रथमपरिग्रहवत् । तीर्थं पुण्यतीर्थम् । गङ्गायमुनापरपारभवमिदमेव । 'प्राक्कलनम्' इति पाठ आधुनिककल्पितः । नापि तत्रार्थसामञ्जस्यमिति कतकः । 'तत्रापि'

इति पाठे प्राक्परिगृहीतमिति शेषः । प्राक्परिगृहीतं तीर्थं जलानयनादिव्यवहारोपयोगी मार्गः । इदमेवेति केवलं निश्चितमित्यर्थो वक्तुं शक्यः । 'केवलं निश्चिते क्लीबं वाच्य-वचककृतयोः' इति ॥ ४ ॥ ५ ॥ जघन्यं हीनमपि जलाहरणादिकं ते पुत्रः कृतवानथाप्यसौ न गर्हितः । कृतस्तत्राह—गुणैर्ज्यैष्ठ्यसौभ्रात्रधार्मिकत्वादिभिर्विशिष्टस्य भ्रातुर्यदर्थरहितं प्रयोजनरहितं तदेव गर्हितं भवति । तीर्थसु—भ्रातुर्यदर्थसहितं प्रयोजनसहितम् । तद्गुणैः प्रयोजनैर्विहितं कल्पितं तत्सर्वगुणफलकमित्यर्थसहितम् । 'विहितम्' इति पाठं चाह ॥ ६ ॥ क्लेशानामनुभूयमानानां तथा यथासुभवमुचितो नेत्यतथोचितस्तेऽयं पुत्रो नीचाहो योऽनर्थो दुःखजनकः समाचारोऽनुष्ठानं यस्मिस्तत्तथा सज्जं प्रस्तुतं यथोक्तं कर्म मुञ्चतु । रामस्य प्रत्यावर्तिष्यमाणत्वादिति भावः । एकः शत्रुप्रस्तुभरतसङ्गादेतन्कर्म न करोत्येवायमपि मुञ्चत्विति अपेक्षितः ॥ ७ ॥ न्यस्तं रामेण ॥ ८ ॥ स्त्रियः । प्रतीति शेषः ॥ ९ ॥ १० ॥ औप-

चतुरन्तां महीं भुक्त्वा महेन्द्रसदृशो भुवि । कथमिदुदिपिण्याकं स भुङ्क्ते वसुधाधिपः ॥	१२
अतो दुःखतरं लोके न किञ्चित्प्रतिभाति मे । यत्र रामः पितुर्दद्यादिदुक्षोदमृद्धिमान् ॥	१३
रामेणेदुदिपिण्याकं पितुर्दत्तं समीक्ष्य मे । कथं दुःखेन हृदयं न स्फोटति सहस्रधा ॥	१४
श्रुतिस्तु खल्वियं सत्या लौकिकी प्रतिभाति मे । यदन्नः पुरुषो भवति तदन्नास्तस्य देवताः ॥	१५
एवमार्ता सपत्न्यस्ता जग्मुराश्वास्य तां तदा । ददृशुश्चाश्रमे रामं स्वर्गच्युतमिवामरम् ॥	१६
तं भोगैः संपरित्यक्तं रामं संप्रेक्ष्य मातरः । आर्ता मुमुचुरश्रूणि सस्वरं शोककशिंताः ॥	१७
तासां रामः समुत्थाय जग्राह चरणाम्बुजान् । मातृणां मनुजव्याघ्रः सर्वासां सत्यसंगरः ॥	१८
ताः पाणिभिः सुखस्पर्शैर्मृद्वङ्गलितलैः शुभैः । प्रममार्जुं रजः पृष्ठाद्रामस्यायतलोचनाः ॥	१९
सौमित्रिरपि ताः सर्वा मातृः संप्रेक्ष्य दुःखितः । अभ्यवादयदासक्तं शनै रामादनन्तरम् ॥	२०
यथा रामे तथा तस्मिन्सर्वा ववृतिरे स्त्रियः । वृत्तिं दशरथाज्जाते लक्ष्मणे शुभलक्षणे ॥	२१
सीतापि चरणांस्तासामुपसंगृह्य दुःखिता । श्वश्रूणामश्रुपूर्णाक्षी संबभूवाग्रतः स्थिता ॥	२२
तां परिष्वज्य दुःखार्ता माता दुहितरं यथा । वनवासकृतां दीनां कौसल्या वाक्यमब्रवीत् ॥	२३
वैदेहराजन्यसुता स्नुषा दशरथस्य च । रामपत्नी कथं दुःखं संप्राप्ता विजने वने ॥	२४
पद्ममातपसंतप्तं परिक्रिष्टमिवोत्पलम् । काञ्चनं रजसा ध्वस्तं क्लिष्टं चन्द्रसिवाम्बुदैः ॥	२५
मुखं ते प्रेक्ष्य मां शोको दहत्यग्निरिवाश्रयम् । भृशं मनसि वैदेहि व्यसनारणिसंभवः ॥	२६
ब्रुवन्त्यामेवमार्तायां जनन्यां भरताग्रजः । पादावासाद्य जग्राह वसिष्ठस्य च राघवः ॥	२७
पुरोहितस्याग्निसमस्य तस्य वै बृहस्पतेरिन्द्र इवामराधिपः ।	२८
प्रगृह्य पादौ सुसमुद्रतेजसः सहैव तेनोपविवेश राघवः ॥	
ततो जघन्यं सहितैः स्वमन्त्रिभिः पुरप्रधानैश्च तथैव सैनिकैः ।	२९
जनेन धर्मज्ञतमेन धर्मवानुपोपविष्टो भरतस्तदाग्रजम् ॥	
उपोपविष्टस्तु तदातिवीर्यवांस्तपस्त्रिवेषेण समीक्ष्य राघवम् ।	३०
श्रिया ज्वलन्तं भरतः कृताञ्जलिर्यथा महेन्द्रः प्रयतः प्रजापतिम् ॥	
किमेष वाक्यं भरतोऽद्य राघवं प्रणम्य सत्कृत्य च साधु वक्ष्यति ।	३१
इतीव तस्यार्थजनस्य तत्त्वतो बभूव कौतूहलमुत्तमं तदा ॥	
स राघवः सत्यधृतिश्च लक्ष्मणो महानुभावो भरतश्च धार्मिकः ।	३२
वृताः सुहृद्भिश्च विरेजिरेऽध्वरे यथा सदस्यैः सहितास्त्रयोऽग्नयः ॥	
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुरत्तरशततमः सर्गः ॥ १०४ ॥	

पञ्चोत्तरशततमः सर्गः ।

ततः पुरुषसिंहानां वृत्तानां तैः सुहृद्गणैः । शोचतामेव रजनी दुःखेन व्यत्यवर्तत ॥

यिकमुचितं न भवतीति मन्ये । तत्र हेतुः—भुक्तभोगस्येति ।
भुक्त्वा भोगा येन तस्य ॥ ११ ॥ चतुरन्तां चतुःसमुद्रावसानाम् ॥
॥ १२ ॥ क्षोदं पिष्टम् ॥ १३ ॥ न स्फोटति न स्फुटति
न विशीर्णं भवति ॥ १४ ॥ श्रुतिरित्याद्याश्चासनप्रकारः । सत्या
सत्यार्था । लौकिकी लोकविदिता लोकप्रसिद्धा ॥ १५ ॥ एवं
श्रुतिस्त्वित्यादिप्रकारेण ॥ १६ ॥ १७ ॥ १८ ॥ पृष्ठापृष्ठदे-
शात् । 'पृष्ठं तु चरमं तनोः' ॥ १९ ॥ आसक्तम् । भावे
निष्ठा । क्षेदासङ्गोपेतम् ॥ २० ॥ ववृतिरे वर्तितवत्यः ॥ २१ ॥
उपसंगृह्य स्पृष्ट्वा ॥ २२ ॥ वनेत्यादि । वनवासकृतवीनत्ववती-
मिति यावत् ॥ २३ ॥ २४ ॥ परिक्रिष्टं परमृदितमुत्पलं रक्तो-
त्पलम् । श्वसमंमिभूतम् ॥ २५ ॥ ते मुखं प्रेक्ष्य । स्थितामिति

शेषः । मनसि संक्रान्तो व्यसनारणिसंभवः शोकोऽग्निराश्रयं
गृहमिव काष्ठानीव वा मां दहति । 'आशयम्' इति षाठेऽप्या-
शयो गृहमेव । आशय्यतेऽत्रेति व्युत्पत्तेः ॥ २६ ॥ २७
॥ २८ ॥ तत इति । वसिष्ठरामोपवेशनानन्तरं जघन्यं जघन-
भागं पृष्ठभागमाश्रितः सन्नुपोपविष्टो बभूवैत्यन्वयः ॥ २९ ॥
उपोपविष्ट इत्यादि जनाभिप्रायानुभाषणम् ॥ ३० ॥ किमिति ।
किं साधु वक्ष्यति वदिष्यतीति योजना ॥ ३१ ॥ त्रयोऽग्नयः
शत्रुघ्नस्याप्राधान्येन परिहरणात् ॥ ३२ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽयोध्या-
काण्डे चतुरत्तरशततमः सर्गः ॥ १०४ ॥
पूर्वसर्गान्तोक्तरीत्या सुहृद्गणवृत्तत्वम् । शोचतां पितुमरण-

रजन्यां सुप्रभातायां भ्रातरस्ते सुहृद्गताः । मन्दाकिन्यां हुतं जप्यं कृत्वा राममुपागमन् ॥	२
तूष्णीं ते समुपासीना न कश्चिद्वचिदब्रवीत् । भरतस्तु सुहृन्मध्ये रामं वचनमब्रवीत् ॥	३
सान्त्विता मामिका माता दत्तं राज्यमिदं मम । तद्दामि तवैवाहं भुङ्क्व राज्यमकण्टकम् ॥	४
महतेवाम्बुवेगेन भिन्नः सेतुर्जलागमे । दुरावरं त्वदन्येन राज्यखण्डमिदं महत् ॥	५
गतिं खर इवाश्वस्य ताक्ष्यस्येव पतत्रिणः । अनुगन्तुं न शक्तिमै गतिं तव महीपते ॥	६
सुजीवं नित्यशस्तस्य यः परैरुपजीव्यते । राम तेन तु दुर्जीवं यः परानुपजीवति ॥	७
यथा तु रोपितो वृक्षः पुरुषेण विवर्धितः । ह्रस्वेन दुरारोहो रूढस्कन्धो महाद्रुमः ॥	८
स यदा पुष्पितो भूत्वा फलानि न विदर्शयेत् । स तां नानुभवेत्प्रीतिं यस्य हेतोः प्ररोपितः ॥	९
एषोपमा महाबाहो तदर्थं वेत्तुमर्हसि । यत्र त्वमस्मान्वृषभो भर्ता भृत्यान् शाधि हि ॥	१०
श्रेणयस्त्वां महाराज पश्यन्त्वध्याश्च सर्वशः । प्रतपन्तमिवादित्यं राज्यस्थितमर्दिभम् ॥	११
तथानुयाने काकुत्स्थ मत्ता नर्दन्तु कुञ्जराः । अन्तःपुरगता नार्यो नन्दन्तु सुसमाहिताः ॥	१२
तस्य साध्वनुमन्यन्त नागरा विविधा जनाः । भरतस्य वचः श्रुत्वा रामं प्रत्यनुयाचतः ॥	१३
तमेवं दुःखितं प्रेक्ष्य विलपन्तं यशस्विनम् । रामः कृतात्मा भरतं समाश्वासयदात्मवान् ॥	१४
नात्मनः कामकारो हि पुरुषोऽयमनीश्वरः । इतश्चेतरतश्चैनं कृतान्तः परिकर्षति ॥	१५
सर्वे क्षयान्ता निचयाः पतनान्ताः समुच्छ्रयाः । संयोगा विप्रयोगान्ता मरणान्तं च जीवितम् ॥	१६
यथा फलानां पक्वानां नान्यत्र पतनाद्भयम् । एवं नरस्य जातस्य नान्यत्र मरणाद्भयम् ॥	१७
यथागारं दृढस्थूणं जीर्णं भूत्वोपसीदति । तथावसीदन्ति नरा जरामृत्युवशंगताः ॥	१८
अत्येति रजनी या तु सा न प्रतिनिवर्तते । यात्येव यमुना पूर्णं समुद्रमुदकार्णवम् ॥	१९

दुःखेन ॥ १ ॥ मन्दाकिन्यां तत्तीरे । हुतं प्रातरौपासन-
होमम् । जप्यं गायत्रीजपम् । 'द्वारम्' इति पाठ उटजद्वार-
मित्यर्थ इति केचित्, तत्र । उत्तरसर्गे मन्दाकिनीतीरे
राममुवाचेत्युक्तेः । तस्मात् 'रामम्' इति पाठो रामाधि-
ष्ठितनदीतीरमित्यर्थ उचितः ॥ २ ॥ ३ ॥ माता कैकेयी
प्रथमं राज्ञा राज्यदानेन सान्त्विता कृताश्वासा, अनन्तरं तथा
ममेदं राज्यं दत्तम् । तद्राज्यमकण्टकमुक्तप्रकारेण पितृवचन-
स्यापि परिपालनात्प्रत्यूहहितम् ॥ ४ ॥ जलागमे वर्षाकाले-
ऽम्बुवेगेन भिन्नः सेतुरिव । इदं महद्योष्यादेशीयं राज्यखण्डं
भरतखण्डाख्यं राज्यं त्वदन्येन दुरावरमावरितुमशक्यम् ॥ ५ ॥
ननु त्वया वीरेण सुरक्ष्यमेतत्तत्राह—गतिमिति । अश्वगतिम-
नुगन्तुं खरो यथा न शक्तः, ताक्ष्यगत्यनुगमने यथेतरपक्षिणो-
ऽशक्ताः, तथा तव गतिं त्वदीयां राज्यपालनशक्तिमनुगन्तुं मे
न शक्तिः । इवशब्दो यथार्थं निपातानामनेकार्थत्वात् ॥ ६ ॥
यः परैर्नित्यश उपजीव्यते तस्य सुजीवम् । शोभनं जीवनमि-
त्यर्थः । भावघनन्तं क्लृबमपि क्वचित् । 'घञजपाः पुंसि' इति
तु प्राथिकमिति बोध्यम् । तस्येत्यर्थं तेनेत्यार्थम् । दुर्जीवं दुःख-
जीवनम् । तस्मात्तव राज्यकरणमेवोचितमिति भावः ॥ ७ ॥
लोकरक्षणार्थं दशरथेनोत्पाद्य वर्धितः संकलगुणसंपन्नो यदि लोक-
रक्षणं न करिष्यति तदा व्यर्थस्तत्प्रयास इत्युमर्थमुपमान-
प्रदर्शनमुखेनाह—यथा खिति । यथा वृक्षः फलार्थिना पुंसा
रोपितः कृतबीजावापोऽनन्तरं शनैर्वर्धितः । तत्र वृद्धतिश-
यमाह—ह्रस्वेन कामनेन दुरारोहोऽत एव रूढस्कन्धो महा-

द्रुमोऽथ पुष्पितो भूत्वा यदा फलानि न दर्शयति तदा स
तदारोपकः पुमानस्य फलस्य हेतोः स द्रुमः प्रभावित उत्पा-
दितः स तां प्रीतिं स्वाभिमतफलप्राप्तिज्ञां प्रीतिं नानुभवेत्,
तथा त्वमिति एषोपमा त्वयि भवति । यत्र रक्षणकाले वृषभः
श्रेष्ठस्त्वं भर्ता पालनसमर्थोऽस्मान्भृत्यान् शाधि न शिक्षयसि,
अतस्तदर्थं तस्या उपमाया अर्थं राजप्रयासानर्थक्यरूपं वेत्तुम-
र्हसि ॥ ८ ॥ ९ ॥ १० ॥ श्रेणयो नानाजातीयसङ्घाः । अध्याः
प्रधानाः ॥ ११ ॥ १२ ॥ तस्य वचः साध्वित्यनुमन्यन्तेति
योजना । अन्वमन्यन्तेत्यर्थः ॥ १३ ॥ दुःखितं प्रेक्ष्य दुःखे-
नैवं वक्तीत्यालोच्य । कृतात्मा शिक्षितबुद्धिः । आत्मवान्वीरः
॥ १४ ॥ आश्वासनप्रकारो नात्मन इति । आत्मनो जीवस्य
कामकारः स्वेच्छया यत्किञ्चित्प्रवर्तनसामर्थ्यं न नास्ति, हि
यतोऽयं पुरुषोऽनीश्वर ईश्वरत्वस्त्वातङ्ग्यरहितः तस्मादेवमित-
श्चास्माद्देहाच्च लोकाचेतरतः परस्माद्देहाच्च लोकाच्च कृतान्तः
कालोऽन्तर्यामिरूपः कर्मानुरूपं कर्षति, एवं च मम वनवासे न
राजा नापि कैकेयी कारणं किंतु देवाधीनामदृष्टमित्यान्तरो
भावः ॥ १५ ॥ इदानीं राजमरणशोकावकाशोऽपि नास्ती-
त्याह—सर्वे इति । निचयाः संप्रदाहा नाशान्ताः । समुच्छ्रया
विद्यादिकृतमौञ्जलम् । तस्मात्तद्वत्त्वेन निश्चिते कः शोक इति
भावः ॥ १६ ॥ यथा फलानां पतनमशक्यपरिहारम्, एवं
मरणमपि तथा । तस्मान्नृपस्य तस्य न शोच्यता ॥ १७ ॥
तदेव दृष्टान्तान्तरेणोपपादयति—यथेति ॥ १८ ॥ अतीतर-
जन्यप्रतिनिवृत्तौ दृष्टान्तो यमुना यात्येव । न प्रतिनिवर्तते

अहोरात्राणि गच्छन्ति सर्वेषां प्राणिनामिह । आयुषि क्षपयन्त्याशु ग्रीष्मे जलमिवांशवः ॥ २०
 आत्मानमनुशोच त्वं किमन्यमनुशोचसि । आयुस्तु हीयते यस्य स्थितस्याथ गतस्य च ॥ २१
 सहैव मृत्युर्वजति सह मृत्युर्निषीदति । गत्वा सुदीर्घमध्वानं सह मृत्युर्निवर्तते ॥ २२
 गात्रेषु वलयः प्राप्ताः श्वेताश्चैव शिरोरुहाः । जरया पुरुषो जीर्णः किं हि कृत्वा प्रभावयेत् ॥ २३
 नन्दन्त्युदित आदित्ये नन्दन्त्यस्तमितेऽहनि । आत्मनो वावबुध्यन्ते मनुष्या जीवितक्षयम् ॥ २४
 हृष्यन्त्यृतुमुखं दृष्ट्वा नवं नवमिवागतम् । ऋतूनां परिवर्तनं प्राणिनां प्राणसंक्षयः ॥ २५
 यथा काष्ठं च काष्ठं च समेयातां महार्णवे । समेत्य तु व्यपेयातां कालमासाद्य कंचन ॥ २६
 एवं भार्याश्च पुत्राश्च ज्ञातयश्च वसूनि च । समेत्य व्यवधावन्ति ध्रुवो ह्येषां विनाभवः ॥ २७
 नात्र कश्चिद्यथाभावं प्राणी समतिवर्तते । तेन तस्मिन् सामर्थ्यं प्रेतस्यास्त्यनुशोचतः ॥ २८
 यथा हि सार्थं गच्छन्तं ब्रूयात्कश्चित्पथि स्थितः । अहमप्यागमिष्यामि पृष्ठतो भवतामिति ॥ २९
 एवं पूर्वैर्गतो मार्गः पैतृपितामहैर्ध्रुवः । तमापन्नः कथं शोचेद्यस्य नास्ति व्यतिक्रमः ॥ ३०
 वयसः पतमानस्य स्रोतसो वानिवर्तिनः । आत्मा सुखे नियोक्तव्यः सुखभाजः प्रजाः स्मृताः ॥ ३१
 धर्मात्मा सुशुभैः कृत्स्नैः क्रतुभिश्चाप्तदक्षिणैः । न च शोच्यः पिता तात स्वर्गतः सत्कृतः सताम् ॥ ३२
 स जीर्णमानुषं देहं परित्यज्य पिता हि नः । दैवीमृद्धिमनुप्राप्तो ब्रह्मलोकविहारिणीम् ॥ ३३
 तं तु नैवंविधः कश्चित्प्राज्ञः शोचितुमर्हति । त्वद्विधो मद्विधश्चापि श्रुतवान्बुद्धिमत्तरः ॥ ३४
 एते बहुविधाः शोका विलापरुदिते तदा । वर्जनीया हि धीरेण सर्वावस्थासु धीमता ॥ ३५
 स स्वस्थो भव मा शोको यात्वा चावस तां पुरीम् । तथा पित्रा नियुक्तोऽसि वशिना वदतां वर ॥ ३६
 यत्राहमपि तेनैव नियुक्तः पुण्यकर्मणा । तत्रैवाहं करिष्यामि पितुरार्यस्य शासनम् ॥ ३७
 न मया शासनं तस्य त्यक्तं न्याय्यमरिंदम । स त्वयापि सदा मान्यः स वै बन्धुः स नः पिता ॥ ३८

इत्यर्थः । उदकार्णवमित्यत्रोदकपदमधिकम् ॥ १९ ॥ गच्छ-
 न्तीति शत्रन्तम् । अंशवो रविकिरणाः । 'आशये' इति पाठे
 जलाशय इत्यर्थः ॥ २० ॥ यदेवमतस्त्वमात्मानं प्रति अनु-
 शोच । मृत्युर्द्वारं आयाति, का मे गतिरिहामुत्रेति चिन्तय ।
 अन्यं राजानम् । तदेव शोच्यत्वमाह—आयुरिति । आयुस्तु
 यस्य । यस्यकस्यापि हीयत इत्यर्थः ॥ २१ ॥ तदेवाह—
 सहैति मृत्युः सह व्रजति सह निषीदति सह गत्वा सह
 निवर्तते । अन्तर्यामिण एव मृत्युरूपत्वात् । अतोऽपरिहार्यः
 स इति भावः ॥ २२ ॥ बलयो जराकृताः । किं हि कृत्वा किं
 बलं प्राप्य प्रभावयेत्प्रभुलं भावयेत् । यद्वा किं कृत्वा कमुपायं
 कृत्वा एतत्सर्वपरिहारे समर्थो भवेदित्यर्थः ॥ २३ ॥ आयुः-
 क्षयकारकत्वेनानिष्टसाधनव्युदयादविष्टसाधनत्वबुद्ध्यातिमूढा म-
 नुष्या इत्याह—नन्दन्तीति ॥ २४ ॥ नवं नवमिवेतः प्राग-
 प्राप्तमिव । ऋतुमुखमृतुप्रारम्भः, परिवर्तः पुनःपुनः प्राप्तिः,
 तं दृष्ट्वा हृष्यन्ति न जानन्ति तत्परिवर्तनेन प्राणिनां नाश
 इतीत्यन्वयः । 'आत्ममुखम्' इति पाठे स्वस्वाभिमुखमृतूनां
 परिवर्तं दृष्ट्वा हृष्यन्तीत्यर्थः ॥ २५ ॥ काष्ठं काष्ठं पोतद्वयम्
 ॥ २६ ॥ विनाभवः । विप्रयोग इति यावत् ॥ २७ ॥ अत्र
 संसारे कश्चिदपि प्राणी यथाभावं यथाप्राप्तं स्वभावं मृतिज-
 निलक्षणं न समतिवर्तते न लङ्घयति, तेन हेतुना प्रेतस्य ।
 संबन्धसामान्ये षष्ठी । प्रेतमनुशोचतोऽस्य तस्मिन्स्वीयप्रेतभा-
 वनिवर्तने सामर्थ्यं नास्ति ॥ २८ ॥ पूर्वगतिसमानगत्विले

दृष्टान्तः—यथेति । पुरतो गच्छन्तं सार्थं पथि स्थितः पथिकः
 ॥ २९ ॥ उक्ताया लोकस्थितेः प्रकृतोपयोगमाह—एवमिति ।
 पैतृपितामहैः । वृद्धिरार्षाः । पितृपैतामहैरित्यर्थः । 'पितृपैतामहः'
 इति पाठे तत्संबन्धीं मार्गं इत्यर्थः । ध्रुवोऽवश्यं प्राप्यः । यस्य
 मार्गस्य व्यतिक्रमो लङ्घनं नास्ति तमापन्नः स्वयमपि तं प्राप्तः
 पित्रादीन्कथं शोचेत् ॥ ३० ॥ स्रोतसो वा गङ्गादिप्रवाहस्येवानि-
 वर्तिनः प्रत्यावृत्तिरहितस्य पतमानस्य गच्छतो वयसः । नाशं
 दृष्ट्वेति शेषः । आत्मा सुखे तत्साधने धर्मे नियोक्तव्यः । कुतः ।
 यतः प्रजाः सुखभाजः सुखसाधनासिनिमित्तजन्मभाजः स्मृताः
 ॥ ३१ ॥ यदेवमतः—धर्मात्मेति । उपसंहरति—न स इति ।
 सतां सत्कृतः सद्भिः पूज्यमानः ॥ ३२ ॥ ब्रह्मलोकविहारिणीं
 तल्लोके विहारार्हाम् । दैवीमृद्धिं देवसंबन्धिनीं तपआदिसमृ-
 द्धिम् ॥ ३३ ॥ श्रुतवानधीतामविधः । 'तद्विधो यद्विध-
 श्चासि' इति पाठे श्रुतवान्बुद्धिमत्तरश्च यद्विधोऽसि तद्विधो
 भवाच्च शोचितुमर्हतीत्यर्थः इति तीर्थः । ब्रह्मलोकं प्राप्तस्या-
 त्यन्तं शोकोऽनुचित इति भावः ॥ ३४ ॥ बहुविधा दशरथ-
 मरणमद्विवासानादिविषयभेदेन बहुप्रकाराः । शोको मानसः ।
 विलापरुदिते तत्कार्ये ॥ ३५ ॥ स्वस्थः शोकरहितः । मा
 शोकः । तां परिभवत्विति शेषः । याला गत्वा तां पुरीमयो-
 ध्यामावस । कुत एवं नियोगस्तत्राह—तथेति । वशिना
 सत्यवशवता सत्याधीनत्ववता ॥ ३६ ॥ यत्र यस्मिन्कृत्ये ।
 तत्रैव । प्रवृत्तः सन्निति शेषः ॥ ३७ ॥ त्यागस्यान्याय्यत्वे

तद्वचः पितुरेवाहं संमतं धर्मचारिणाम् । कर्मणा पालयिष्यामि वनवासेन राघव ॥ ३९
 धार्मिकेणानुशंसेन नरेण गुरुवर्तिना । भवितव्यं नरव्याघ्र परलोकं जिगीषता ॥ ४०
 आत्मानमनुतिष्ठ त्वं स्वभावेन नरर्षभ । निशाम्य तु शुभं वृत्तं पितुर्दशरथस्य नः ॥ ४१
 इत्येवमुक्त्वा वचनं महात्मा पितुर्निदेशप्रतिपालनार्थम् ।
 यवीयसं भ्रातरमर्थवच्च प्रभुर्मुहूर्ताद्विरराम रामः ॥ ४२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चोत्तरशततमः सर्गः ॥ १०५ ॥

षडुत्तरशततमः सर्गः ।

एवमुक्त्वा तु विरते रामे वचनमर्थवत् । ततो मन्दाकिनीतीरे रामं प्रकृतिवत्सलम् ॥ १
 उवाच भरतश्चित्रं धार्मिको धार्मिकं वचः । को हि स्यादीदृशो लोके यादृशस्त्वमरिन्दम ॥ २
 न त्वां प्रव्यथयेदुःखं प्रीतिर्वा न प्रहर्षयेत् । संमतश्चापि वृद्धानां तांश्च पृच्छसि संशयान् ॥ ३
 यथा मृतस्तथा जीवन्यथासति यथा सति । यस्यैव बुद्धिलाभः स्यात्परितप्येत केन सः ॥ ४
 परावरज्ञो यश्च स्याद्यथा त्वं मनुजाधिप । स एव व्यसनं प्राप्य न विषीदितुमर्हति ॥ ५
 अमरोपमसत्त्वस्त्वं महात्मा सत्यसंगरः । सर्वज्ञः सर्वदर्शी च बुद्धिमांश्चासि राघव ॥ ६
 न त्वामेवंगुणैर्युक्तं प्रभवाभवकोविदम् । अविषह्यतमं दुःखमासादयितुमर्हति ॥ ७
 प्रोषिते मयि यत्पापं मात्रा मत्कारणात्कृतम् । क्षुद्रया तदनिष्टं मे प्रसीदतु भवान्मम ॥ ८
 धर्मबन्धेन बद्धोऽसि तेनेमां नेह मातरम् । हन्मि तीव्रेण दण्डेन दण्डार्हा पापकारिणीम् ॥ ९
 कथं दशरथाज्जातः शुभाभिजनकर्मणः । जानन्धर्ममधर्मं च कुर्यां कर्म जुगुप्सितम् ॥ १०
 गुरुः क्रियावान्वृद्धश्च राजा प्रेतः पितेति च । तातं न परिगर्हेऽहं दैवतं चेति संसदि ॥ ११

हेतुः—सदा मान्य इत्यादि ॥ ३८ ॥ कर्मणा तदुचितव्यापारेण ॥ ३९ ॥ नरेण । 'नृपेण' इति पाठः । क्षत्रियेणेत्यर्थः इति कतकः । परलोकं जिगीषता धार्मिकत्वादस्वभाववता भावितव्यम् ॥ ४० ॥ नः पितुर्वृत्तं शुभं निशाम्य पर्यालोच्य तेन स उत्तमां गतिं गत इति ज्ञात्वा त्वं स्वभावेन धार्मिकत्वादिलक्षणेनोपलक्षितः । आत्मानमात्मनः परलोकहितमनुतिष्ठ । चिन्तयेत्यर्थः ॥ ४१ ॥ ४२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चोत्तरशततमः सर्गः ॥ १०५ ॥

अथ भरतः क्षात्रधर्मावष्टम्भेन रामप्रत्यावृत्तिं प्रार्थयते—
 एवमुक्त्वेति ॥ १ ॥ चित्रमुक्तियुक्तिविशेषोपपन्नत्वाल्लोकस्य विस्मयजनकम् । को हि स्यात् । न कोऽपीत्यर्थः । यादृशो यादृशमाहात्म्यवान् ॥ २ ॥ वृद्धानां संमतोऽपि धर्मविषये रामवदेव वर्तितव्यमिति दृष्टान्तभूतोऽपि लोकमर्यादामनुसरंस्तान् वृद्धान्संशयान्संशयासदधर्मान्पृच्छसि । एवं च सर्वज्ञात्मकामलात्नव न दुःखमिति भावः ॥ ३ ॥ यथा मृतस्तथा जीवन् । अस्य यथा जीवस्तथा मृत इति वाक्यशेष आर्थिको बोध्यः । यथा मृतस्तथा देह आत्मा देहपुत्रादिभिरसंबन्धस्तथा जीवजपि तैरसंबन्धः नित्यशुचिसुखविदात्मनो नित्याशुचिदुःखजडेन देहेन तदीयैश्चासंबन्धात् । यथा च जीवनस्वकर्मानुरूपं संसरति तथा मृतोऽपि स्वकर्मानुरूपं परत्र । किं च यथा जीवन्सर्वैः संबद्धस्तथा मृतोऽपि । सर्वात्मलादस्य । किं च

यथाऽसति अविद्यमाने न रागो जायते तथा सति विद्यमानेऽपि रागो न युक्तः । यथा वा सति साधौ द्वेषो न युक्तस्तथाऽसति असाधावपि द्वेषो न युक्तः । किं च यथाऽसति प्रपञ्चेऽनुरागस्तथा सति ब्रह्मणि युक्तः । किं च सति ब्रह्मणि तन्निष्ठितस्य यथा न बन्धो मुक्तिश्च भवति तथा लोकसंप्रहार्यमसन्निष्ठस्यापि न बन्धो मुक्तिश्च भवति । यस्य लादृशस्य एव उक्ताः यैविषयको बुद्धिलाभः स्यात्स राजयोगी केन परितप्येत । न केनापि हेतुनेत्यर्थः ॥ ४ ॥ परावरज्ञः सप्रपञ्चास्मत्तत्त्वज्ञः । विषीदितुमित्यार्षम् । विषत्तुमित्यर्थः ॥ ५ ॥ अमर ईश्वरः स यथा शुद्धसत्त्वोपाधिस्तद्वच्छुद्धसत्त्वप्रधानः । अत्रोपमाशब्दप्रयोगो लोकप्रतारणाय । सत्त्वोपाधिराश्वरस्त्वमेवेति भावः । सर्वज्ञः सर्वविषयकज्ञानरूपोपाधिवृत्तिमान् । सर्वदर्शी सर्वसाक्षी । बुद्धिमान्सर्वबुद्धिप्रवर्तकः । अन्तर्थाभीति यावत् ॥ ६ ॥ प्रभवाभवकोविदं भूतानामुत्पत्तिनाशज्ञम् । आसादयितुमवसादयितुम् । एवं च त्वामेवंविधं यद्यपि दुःखं न पीडयति तथापि मादृशं पीडयत्येवेति स्वस्थो भव । मा शोक इत्यस्योत्तरमेतत्पर्यन्तम् ॥ ७ ॥ मत्कारणान्मद्राज्यनिमित्ततो मेऽनिष्टं मदसंमतमेव, अतो भवान्प्रसीदतु । महत्तं राज्यं परिगृह्णामिति यावत् ॥ ८ ॥ धर्मबन्धेन धर्मरूपेण बन्धनेन । इहेदृशपराधविषये । इमां सर्वान्तर्यामिणस्तव द्वेषिणीम् । अत एव दण्डार्हा ॥ ९ ॥ १० ॥ मातृवत्पिताप्यन्याध्यकारीत्याह—गुरु इति । क्रियावान्कृतभेद-

को हि धर्मार्थयोर्हीनमीदृशं कर्म किल्बिषम् । स्त्रियः प्रियचिकीर्षुः सन्कुर्याद्धर्मज्ञ धर्मवित् ॥ १२
 अन्तकाले हि भूतानि मुह्यन्तीति पुरा श्रुतिः । रात्रैवं कुर्वता लोके प्रत्यक्षा सा श्रुतिः कृता ॥ १३
 साध्वर्थमभिसंधाय क्रोधान्मोहाच्च साहसात् । तातस्य यदतिक्रान्तं प्रत्याहरतु तद्भवान् ॥ १४
 पितुर्हि समतिक्रान्तं पुत्रो यः साधु मन्यते । तदपत्यं मतं लोके विपरीतमतोऽन्यथा ॥ १५
 तदपत्यं भवानस्तु मा भवान्दुष्कृतं पितुः । अति यत्कृतं कर्म लोको धीरविगर्हितम् ॥ १६
 कैकेयीं मां च तातं च सुहृदो बान्धवांश्च नः । पौरजानपदान्सर्वीक्षातुं सर्वमिदं भवान् ॥ १७
 क्व चारण्यं क्व च क्षात्रं क्व जटाः क्व च पालनम् । ईदृशं व्याहतं कर्म न भवान्कलुषमर्हति ॥ १८
 एष हि प्रथमो धर्मः क्षत्रियस्याभिषेचनम् । येन शक्यं महाप्राज्ञ प्रजानां परिपालनम् ॥ १९
 कश्च प्रत्यक्षमुत्सृज्य संशयस्थमलक्षणम् । आयतिस्थं चरेद्धर्मं क्षत्रवन्धुरनिश्चितम् ॥ २०
 अथ क्लेशजमेव त्वं धर्मं चरितुमिच्छसि । धर्मेण चतुरो वर्णान्पालयन्क्लेशमाप्नुहि ॥ २१
 चतुर्णामाश्रमाणां हि गार्हस्थ्यं श्रेष्ठमुत्तमम् । आहुर्धर्मज्ञ धर्मज्ञास्तं कथं त्यक्तुमिच्छसि ॥ २२
 श्रुतेन बालः स्थानेन जन्मना भवतो ह्यहम् । स कथं पालयिष्यामि भूमिं भवति तिष्ठति ॥ २३
 हीनबुद्धिगुणो बालो हीनस्थानेन चाप्यहम् । भवता च विना भूतो न वर्तयितुमुत्सहे ॥ २४
 इदं निखिलमप्यग्र्यं राज्यं पित्र्यमकण्टकम् । अनुशाधि स्वधर्मेण धर्मज्ञः सह बान्धवैः ॥ २५
 इहैव त्वाभिषिञ्चन्तु सर्वाः प्रकृतयः सह । ऋत्विजः सवसिष्ठाश्च मन्त्रविन्मन्त्रकोविदाः ॥ २६
 अभिषिक्तस्त्वमस्माभिरयोध्यां पालने व्रज । विजित्य तरसा लोकान्मरुद्भिरिव वासवः ॥ २७
 ऋणानि त्रीण्यपाकुर्वन्नुद्ददः साधु निर्दहन् । सुहृदस्तर्पयन्कामैस्त्वमेवात्रानुशाधि माम् ॥ २८

कतुः । प्रेतः सञ्श्राद्धादौ ॥ ११ ॥ एवं गुरुत्वादिहेतुभिर्यद्य-
 प्यहं न परिगर्हं तथापि वस्तुतो गर्ह्य एवेत्याह—को हीति ।
 को हि धर्मवित् धर्मार्थयोर्हीनं ताभ्यां हीनं कामप्रधानम् ।
 ॥ १२ ॥ अन्तकाले मृतिकाले । मुह्यन्ति विपरीतबुद्धिं प्राप्नु-
 वन्ति । पुरा श्रुतिः पुरातनी गाथा । प्रत्यक्षा सत्या ॥ १३ ॥
 क्रोधाद्विषमयैव पास्यामीत्युक्तिस्त्वचितात् । कैकेयीक्रोधात् ।
 तत्क्रोधमयदिति यावत् । मोहात्कैकेयीविषयात् । साहसादवि-
 मृदयकारित्वात् । तातस्य यदतिक्रान्तम् । भावे निष्ठा । ज्येष्ठा-
 भिषेकलक्षणसाध्वर्थाननुष्ठानं तत्साध्वर्थमभिसंधाय राजोक्ता-
 र्थेषु कृतमस्य साधुत्वमिति विचार्य प्रत्याहरतु निवर्तयतु ॥ १४ ॥
 तदेवोपपादयति—पितुर्हीति । अतिक्रान्तमतिक्रमस्तं साधु
 मन्यते । तद्विपरीत्याचरणेन साधु यथा तथा संपादयति—तद-
 पत्यं मतमपतनहेतुत्वादपत्यशब्दवाच्यम् ॥ १५ ॥ अपत्य-
 मस्तु अन्वर्थोपत्यमस्तु । मा भवान्दुष्कृतं पितुः । अनुमन्यता-
 मिति शेषः । तदेवाह—अतीति । यत्कृतं दशरथकृतं कर्म
 तदतिधर्ममतिक्रम्य प्रवृत्तम् । अत एव लोके धीरैर्विगर्हितम् ।
 अतस्तदनुमननमनुचितमिति । पितृवचसः परिपाल्यत्वे युक्तं
 धर्मवदभिषेकवचनमेव परिपालयेति व्यङ्ग्यम् ॥ १६ ॥ सर्वा-
 ञ्छातुमिदं सर्वं मदुक्तं भवाननुमन्यतामिति भावः ॥ १७ ॥
 पितृवचनवासस्य गर्हितत्वमेवाह—क्व चेति ॥ १८ ॥ ननु
 वानप्रस्थाश्रमः क्षत्रियस्याप्यस्ति तत्राह—एष हीति । येना-
 भिषेचनेन पालनं तद्रूपधर्मसंपादनं प्रथम आयो धर्म इत्यर्थः ।
 एवं च स आश्रमो राज्यपरिपालनोत्तरं बार्धके उचितो नापि
 स मुख्यो धर्म इति भावः ॥ १९ ॥ तस्यामुख्यत्वमेव दर्श-

यति—कथेति । प्रत्यक्षं प्रत्यक्षमुखसाधनं धर्मं प्रजापालन-
 रूपमुत्सृज्य संशयस्थमप्रत्यक्षत्वात्को हि तद्वेद यद्यमुष्मिलो-
 केऽस्ति वा न वेति श्रुत्याभिनीयमानसंदेहास्पदम् । अलक्ष-
 णमुखलक्षणम् । आयतिस्थमुत्तरवयःप्राप्यम् । अनिश्चितम-
 नित्यानुष्ठानम् । नहि प्रजापालनवत्क्षत्रियस्य नित्यप्राप्तोऽयं
 धर्मः । नित्यत्वे तद्विहितदशरथादेः पापिलप्रसङ्गः । तं क्षत्र-
 वन्धुः क्षत्राणां बन्धुरिति समासेन क्षत्रियकुलसंमत इत्यर्थः ।
 निन्दायां बन्धुत्प्रत्ययान्तस्तु निन्द्यक्षत्रियादिवाचीति कतकः ।
 कश्चरेत् । न कोऽपीत्यर्थः । अन्ये तु—क्षत्रबन्धुरपि निन्द्यः
 क्षत्रियोऽपि राज्यान्हीदृशीदृशं धर्मं न चरेत्, किं पुनर्वाच्यं
 राज्याधिकारीत्यर्थमाहुः ॥ २० ॥ ननु शरीरक्लेशसाध्यधर्म
 एवान्तरङ्गस्तत्राह—अथेति । पक्षान्तरेऽप्येतिशब्दः ॥ २१ ॥
 ननुत्तमत्वेन श्रुतत्वात्तदाश्रमकरणं युक्तमत आह—चतुर्णामिति ।
 सर्वेषां गृहस्थपाल्यत्वादिति भावः ॥ २२ ॥ श्रुतेन विधया ।
 बालोऽवरः । जन्मना तत्संपादेन स्थानेन कनिष्ठप्रातृत्वेन च
 बालः ॥ २३ ॥ हीनो बुद्धिगुणः सत्त्वं यस्य सः । तेन हीन-
 सत्त्वगुण इत्यर्थः । हीनस्थानेन चोपलक्षितः । अतएव बालः ।
 लया विना वर्तयितुं जीवितुमपि नोत्सहे, किं पुनराज्यं
 पालयितुमित्यर्थः ॥ २४ ॥ २५ ॥ सह संभूय । मन्त्रविदिति
 संबोधनम् ॥ २६ ॥ पालने राज्यपरिपालननिमित्तम् । तरसा
 बलेन । लोकाञ्शतुल्लोकांश्चरन्मरुद्भिरिवास्माभिः सह वासव इव
 त्वं विजित्य तां पालयेति शेषः ॥ २७ ॥ ऋणानीति । 'जा-
 यमानो वै ब्राह्मणस्त्रिभिर्ऋणवाजायते' इति श्रुतौ ब्राह्मणपदमु-
 पलक्षणमिति भावः । अत्रायोध्यायाम् । स्थित्वेति शेषः ॥ २८ ॥

अचार्य मुदिताः सन्तु सुहृदस्तेऽभिषेचने । अद्य भीताः पलायन्तु दुष्प्रदास्ते दिशो दश ॥	२९
आक्रोशं मम मातुश्च प्रमृज्य पुरुषर्षभ । अद्य तत्रभवन्तं च पितरं रक्ष किल्बिषात् ॥	३०
शिरसा त्वाभियाचेऽहं कुरुष्व करुणां मयि । बान्धवेषु च सर्वेषु भूतेष्विव महेश्वरः ॥	३१
अथवा पृष्ठतः कृत्वा वनमेव भवानितः । गमिष्यति गमिष्यामि भवता सार्धमप्यहम् ॥	३२
तथाभिरामो भरतेन ताम्यता प्रसाद्यमानः शिरसा महीपतिः ।	
न चैव चक्रे गमनाय सत्स्वान्मतिं पितुस्तद्वचने प्रतिष्ठितः ॥	३३
तदद्भुतं स्थैर्यमवेक्ष्य राघवे समं जनो हर्षमवाप दुःखितः ।	
न यात्ययोध्यामिति दुःखितोऽभवत्स्थिरप्रतिज्ञत्वमवेक्ष्य हर्षितः ॥	३४
तस्मत्विजो नैगमयूथवल्लभास्तथा विसंज्ञाश्रुकलाश्च मातरः ।	
तथा ब्रुवाणं भरतं प्रतुष्टुवुः प्रणम्य रामं च ययाचिरे सह ॥	३५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षडुत्तरशततमः सर्गः ॥ १०६ ॥

सप्तोत्तरशततमः सर्गः ।

पुनरेवं ब्रुवाणं तं भरतं लक्ष्मणाग्रजः । प्रत्युवाच ततः श्रीमाञ्ज्जातिमध्ये सुसत्कृतः ॥	१
उपपन्नमिदं वाक्यं यस्त्वमेवमभाषथाः । जातः पुत्रो दशरथात्कैकेय्यां राजसत्तमात् ॥	२
पुरा ध्रातः पिता नः स मातरं ते समुद्रहन् । मातामहे समाश्रौषीद्राज्यशुक्लमनुत्तमम् ॥	३
देवासुरे च संग्रामे जनन्यै तव पार्थिवः । संप्रहृष्टो ददौ राजा वरमाराधितः प्रभुः ॥	४
ततः सा संप्रतिश्राव्य तव माता यशस्विनी । अयाचत नरश्रेष्ठं द्वौ वरौ वरवर्णिनी ॥	५
तव राज्यं नरव्याघ्र मम प्रवाजनं तथा । तच्च राजा तथा तस्यै नियुक्तः प्रददौ वरम् ॥	६
तेन पित्राहमप्यत्र नियुक्तः पुरुषर्षभ । चतुर्दश वने वासं वर्षाणि वरदानिकम् ॥	७
सोऽहं वनमिदं प्राप्तो निर्जनं लक्ष्मणान्वितः । सीतया चाप्रतिद्वन्द्वः सत्यवादे स्थितः पितुः ॥	८
भवानपि तथेत्येव पितरं सत्यवादिनम् । कर्तुमर्हसि राजेन्द्र क्षिप्रमेवाभिषिञ्चनात् ॥	९
ऋणान्मोचय राजानं मत्कृते भरत प्रभुम् । पितरं त्राहि धर्मज्ञ मातरं चाभिनन्दय ॥	१०

दुष्प्रदा दुःखप्रदाः ॥ २९ ॥ आक्रोशं निन्दाम् । तत्रभवन्तं पूज्यम् ॥ ३० ॥ ला लाम् । मयि बान्धवेषु च करुणां कुर्विति संबन्धः ॥ ३१ ॥ पृष्ठतः कृत्वा तिरस्कृत्य । मत्प्रार्थना-मिति शेषः । इतोऽपि वनमेव । जनसंबाधभयेनास्माद्वनादपि वनान्तरमित्यर्थः ॥ ३२ ॥ ताम्यता ग्लायता । गमनाय । अयोध्यां प्रतीति शेषः ॥ ३३ ॥ तत्स्थैर्यं पितृवचनस्थिति-स्थैर्यम् । दुःखहर्षयोर्युगपत्प्रवृत्तौ निमित्तं स्वयमेव व्याकरोति कविः—न यातीति ॥ ३४ ॥ नैगमाः पुरे भवाः । ‘निगमो निश्चये वेदे पुरे पथि वणिक्पथे’ इति । तद्यूथवल्लभास्तद्वन-मुल्याः । विसंज्ञा विचिताश्च ता अश्रुकला अश्रुचुराश्च ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे षडुत्तरशततमः सर्गः ॥ १०६ ॥

रामो राजनियोगपालनमेव परमो धर्मो बहूनां सुखसाध-नत्वादित्याद्येनावददित्याह—पुनरिति ॥ १ ॥ इदमुक्तना-क्यम् । उपपन्नं यत्किमत् । तत्र हेतुः—जात इत्यादि ॥ २ ॥ इदानीं लया राज्यस्य मया वनवासस्य चाकरणे राज्ञः प्रति-ज्ञाहानिकृतो महानधर्म इत्याह—पुरेति । तव पुत्र्यां जनि-ष्यते तस्मै राज्यं दास्यामीति प्रतिज्ञातवानित्यर्थः ॥ ३ ॥ ननु

‘स्त्रीषु नर्मविवाहे च वृत्त्यर्थे प्राणसंकटे । गोब्राह्मणार्थे हिं-सायां नाद्यतं स्याज्जुगुप्सितम् ॥’ इति स्मृतेः कौसल्यायां वि-द्यमानायां कैकेयीविवाहस्य नर्मविवाहत्वात्तत्प्रतिज्ञाहानिर्न दो-षायेत्यत आह—देवासुरे चेति । देवासुरे तत्संबन्धिनि । एवं चोपकारप्रत्युपकाररूपत्वादितद्वचने महान्दोष इति भावः । वरं वरद्वयम् ॥ ४ ॥ ततो हेतोः संप्रतिश्राव्य प्रतिज्ञां कार-यित्वा ॥ ५ ॥ याचनप्रकारमाह—तवेति । नियुक्तो वरबलेन नियोजितः । तद्वरं तद्रूपवरम् ॥ ६ ॥ अत्र दण्डकारण्ये वने । चतुर्दश वर्षाणि वरदानिकं वरदाननिमित्तकं वासं नियुक्तः । तं प्रति प्रेरित इत्यर्थः । अत्रायमप्यर्थः—देवेभ्यो महत्तवर-दाननिमित्तकम् । अन्तर्यामिणा तथा प्रेरणात् । अतएवात्र दण्डकारण्ये । एतत्प्रसङ्गेनैव तत्प्रयोजननिष्पत्तेरिति ॥ ७ ॥ ननु वने रक्षआदिभ्यो नानादुःखसंभावेनेत्यतोऽप्रतिद्वन्द्व इति । समाधिकबलशत्रुहीनः । सर्वेऽपि मत्तो हीनबला एवेति न तद्भयावकाश इति व्यङ्ग्योऽर्थः । आपाततस्तु अप्रतिद्वन्द्वः स्पर्धारहित इति ॥ ८ ॥ तथेत्येव तथैवेति पितृनियुक्त एवेति । अर्हसीत्यार्षम् । ‘अर्हति’ इति पाठान्तरम् । अतएव संबोधनम्—राजेन्द्रेति ॥ ९ ॥ ऋणात्कैकेयीसंबन्ध्यात् । मत्कृते मत्प्रीत्यर्थम् । त्राहीत्यार्षम् । अभिनन्दय न तु नि-

श्रूयते धीमता तात श्रुतिर्गीता यशस्विना । गयेन यजमानेन गयेष्वेव पितृन्प्रति ॥	११
पुत्रास्मो नरकाद्यस्मात्पितरं त्रायते सुतः । तस्मात्पुत्र इति प्रोक्तः पितृन्यः पाति सर्वतः ॥	१२
एष्टव्या बहवः पुत्रा गुणवन्तो बहुश्रुताः । तेषां वै समवेतानामपि कश्चिद्भयां व्रजेत् ॥	१३
एवं राजर्षयः सर्वे प्रतीता रघुनन्दन । तस्मान्नाहि नरश्रेष्ठ पितरं नरकात्प्रभो ॥	१४
अयोध्यां गच्छ भरत प्रकृतीरुपरजय । शत्रुघ्नसहितो वीर सह सर्वैर्द्विजातिभिः ॥	१५
प्रवेक्ष्ये दण्डकारण्यमहमप्यविलम्बयन् । आभ्यां तु सहितो वीर वैदेह्या लक्ष्मणेन च ॥	१६
त्वं राजा भरत भव स्वयं नराणां वन्द्यानामहमपि राजराणमृगाणाम् ।	
गच्छ त्वं पुरवरमद्य संप्रहृष्टः संहृष्टस्त्वहमपि दण्डकान्प्रवेक्ष्ये ॥	१७
छायान्ते दिनकरभाः प्रबाधमानं वर्षत्रं भरत करोतु मूर्ध्नि शीताम् ।	
एतेषामहमपि काननद्रुमाणां छायां तामतिशयनीं शनैः श्रयिष्ये ॥	१८
शत्रुघ्नस्त्वतुलमतिस्तु ते सहायः सौमित्रिर्मम विदितः प्रधानमित्रम् ।	
चत्वारस्तनयवरा वयं नरेन्द्रं सत्यस्थं भरत चराम मा विषीद ॥	१९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तोत्तरशततमः सर्गः ॥ १०७ ॥

अष्टोत्तरशततमः सर्गः ।

आश्वासयन्तं भरतं जाबालिर्ब्राह्मणोत्तमः । उवाच रामं धर्मज्ञं धर्मापेतमिदं वचः ॥	१
साधु राघव मा भूते बुद्धिरेवं निरर्थिका । प्राकृतस्य नरस्येव ह्यार्यबुद्धेस्तपस्विनः ॥	२
कः कस्य पुरुषो बन्धुः किमाप्यं कस्य केनचित् । एको हि जायते जन्तुरेक एव विनश्यति ॥	३
तस्मान्माता पिता चेति राम सज्जेत यो नरः । उन्मत्त इव स ज्ञेयो नास्ति कश्चिद्धि कस्यचित् ॥	४
यथा ग्रामान्तरं गच्छन्नरः कश्चिद्बहिर्वसेत् । उत्सृज्य च तमावासं प्रतिष्ठेतापरेऽहनि ॥	५
एवमेव मनुष्याणां पिता माता गृहं वसु । आवासमात्रं काकुत्स्थ सज्जन्ते नात्र सज्जनाः ॥	६
पितृयं राज्यं समुत्सृज्य स नार्हसि नरोत्तम । आस्थातुं कापथं दुःखं विषमं बहुकण्टकम् ॥	७
समृद्धायामयोध्यायामात्मानमभिषेचय । एकवेणीधरा हि त्वा नगरी संप्रतीक्षते ॥	८
राजभोगाननुभवन्महार्हान्पार्थिवात्मज । विहर त्वमयोध्यायां यथा शकस्त्रिविष्टपे ॥	९
न ते कश्चिद्दशरथस्त्वं च तस्य न कश्चन । अन्यो राजा त्वमन्यस्तु तस्मात्कुरु सदुच्यते ॥	१०

न्दय । तत्कृतस्यार्थम् बहुपकारलादिति व्यङ्ग्यम् ॥ १० ॥
 खोकस्यावश्यकले संमतिमाह—श्रूयते इति । गयेषु गयाप्र-
 देशेषु यजमानेन यागं कुर्वता । पितृन्प्रति पितृप्रीतिमुद्दिश्य
 ॥ ११ ॥ तां श्रुतिमाह—पुत्रास्म इति । पुदिति नरकनाम ।
 त्रायतेः कः प्रत्ययः । व्युत्पत्त्यन्तरमाह—पितृनि पितृ-
 न्पाति इत्यर्थे पुत्रस्य पृषोदरादित्वात्साधुलम् । पितृनुद्दिश्य
 कृतेष्टापूर्तादिना खलोकप्रापणेन तेषां रक्षणमित्याहुः ॥ १२ ॥
 गयां पितृस्वर्गासाधनं गयाक्षेत्रम् । एषा च पितृणां परलोक-
 साधनं पुत्रेणावश्यं कार्यमित्यर्थे संमतिः ॥ १३ ॥ एवं पितृ-
 परलोकसाधनम् ॥ १४ ॥ १५ ॥ १६ ॥ वन्द्यानामिति ।
 अनेन भादिवानरराजाधिपत्यादि सूचितम् ॥ १७ ॥ दिनक-
 रभा इति द्वितीयाबहुवचनम् । वर्षत्रं छत्रम् । शीतां छाया-
 मित्यन्वयः ॥ १८ ॥ सौमित्रिलक्ष्मणः । चराम । विधौ लोट् ।
 संपादयामेत्यर्थः ॥ १९ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डे सप्ता-
 धिकशततमः सर्गः ॥ १०७ ॥

भरताश्वासनं कुर्वन्तं रामम् । धर्मापेतं धर्ममार्गविरुद्धम् ।
 लोकायतिकमतावलम्बनमिति यावत् । वच उवाचेत्यन्वयः
 ॥ १ ॥ साधु सम्यग्युक्तिमिदं वच इति पूर्वान्वयेत्यत् ।
 इदंशब्दार्थो राघवेत्यादि । प्राकृतस्य पामरस्य नरस्येव निर-
 र्थिका एवं बुद्धिः पितृवचः पालनीयमित्येवंरूपा । आर्यबुद्धेस्त-
 पस्विनस्ते मा भूत् ॥ २ ॥ कुतो मा भूदित्यत्र पितापुत्रसंब-
 न्धस्यैव सिध्यात्वादित्याह—क इति । कस्य पुरुषस्य केनचि-
 त्संबन्धात् । किमाप्यं किं प्राप्यम् । न किमपीत्यर्थः ।
 संबन्धाभावादिति भावः । संबन्धाभावे हेतुमाह—एको हीति
 ॥ ३ ॥ यः सज्जेत स उन्मत्त इव ज्ञेयः ॥ ४ ॥ ५ ॥
 आवासमात्रं पान्थानामिव । अतो नात्र सज्जनाः सज्जन्ते ॥ ६ ॥
 पितृयं राज्यमित्यास्तिकमतावलम्बिरामाभिप्रायेणोक्तिः । कापथं
 वनमार्गम् । आस्तिकस्यैवं मार्गं च ॥ ७ ॥ एकवेणीधरत्वं
 विरहिणीलक्षणम् । ला लाम् ॥ ८ ॥ ९ ॥ उक्तं संबन्धाभाव-
 मुपसंहरति—न ते इति । सिध्यापितृवचनाभिनिवेशमुक्त्वा
 राज्यं कुर्विति यदुच्यते तत्कुरु । अन्यस्तत्तज्जनकादन्यः संप्रति

बीजमात्रं पिता जन्तोः शुक्रं शोणितमेव च । संयुक्तमृतुमन्मात्रा पुरुषस्येह जन्म तत् ॥ ११
 गतः स नृपतिस्तत्र गन्तव्यं यत्र तेन वै । प्रवृत्तिरेषा भूतानां त्वं तु मिथ्या विहन्यसे ॥ १२
 अर्थे धर्मपरा ये ये तांस्ताञ्छोचामि नेतरान् । ते हि दुःखमिह प्राप्य विनाशं प्रेत्य लेभिरे ॥ १३
 अष्टकापितृदेवत्यमित्ययं प्रसृतो जनः । अन्नस्योपद्रवं पश्य मृतो हि किमशिष्यति ॥ १४
 यदि भुक्तमिहान्येन देहमन्यस्य गच्छति । दद्यात्प्रवसतां श्राद्धं न तत्पथ्यशनं भवेत् ॥ १५
 दानसंवनना ह्येते ग्रन्था मेधाविभिः कृताः । यजस्व देहि दीक्षस्व तपस्तप्यस्व संत्यज ॥ १६
 स नास्ति परमित्येतत्कुरु बुद्धिं महामते । प्रत्यक्षं यत्तदातिष्ठ परोक्षं पृष्ठतः कुरु ॥ १७
 सतां बुद्धिं पुरस्कृत्य सर्वलोकनिदर्शिनीम् । राज्यं स त्वं निगृहीष्व भरतेन प्रसादितः ॥ १८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टोत्तरशततमः सर्गः ॥ १०८ ॥

नवोत्तरशततमः सर्गः ।

जाबालेस्तु वचः श्रुत्वा रामः सत्यपराक्रमः । उवाच परया सूक्त्या बुद्ध्या विप्रतिपन्नया ॥ १
 भवान्मे प्रियकामार्थं वचनं यदिहोक्तवान् । अकार्यं कार्यसंकाशमपथ्यं पथ्यसंनिभम् ॥ २
 निर्मर्यादस्तु पुरुषः पापाचारसमन्वितः । मानं न लभते सत्सु भिन्नचारित्रदर्शनः ॥ ३

राजा । एवं क्षणभङ्गवादेनान्यत्वं गूढाशयतयोक्तम् । नन्वेवमपि तत्संताननिविष्टतया कश्चित्संबन्धो भवेत्, अन्यथा पितरं विनापि पुत्रोत्पत्तिः स्यादिति चेन्न । तावतापि निमित्तकारणत्वमेव नोपादानत्वम्, तेन यूकालिक्षादेरिव तवापि तेन न कश्चित्संबन्ध इत्याशयः ॥ १० ॥ बीजमात्रं निमित्तकारणमात्रम् । मात्रपदेनोपादानत्वव्यावृत्तिः । तर्ह्युपादानं किं तत्राह—ऋतुमन्मात्रेति । ऋतुमत्या मात्रेत्यर्थे पुंवद्भावः । यत्तादृश्या मात्रा गर्भे धृतं संयुक्तं परस्परमिलितं शुक्रं शोणितं च तदिह लोके पुरुषस्य शरीरस्य जन्मोपादानकारणं भवतीत्यर्थः । एवं च शुक्रशोणितयोगादाकृष्टपञ्चभूतसमूह एव पुरुषश्चेतनो न तस्य केनचित्संबन्ध इत्याशयः ॥ ११ ॥ गत इति । यत्र येषु भूतेषु गन्तव्यं तत्र तेषु मतो लयं प्राप्तः । त्वमपि तथैव लयं प्राप्स्यसीति स्थिरस्य कस्यचिद्भावात्कः केन संबन्ध इति भावः । उक्ता एषा भूतसमूहहृत्पस्य तेषु लयप्राप्तिरूपा प्रवृत्तिर्मैत्र्यानां स्वभावप्राप्तेति शेषः । अतस्त्वं मिथ्या विहन्यसे । राज्यरूपात्पुरुषार्थादिति शेषः ॥ १२ ॥ नन्वर्थविघातेऽपि धर्मो मे भविष्यतीत्यत्राह—अर्थ इत्यादि । अर्थं प्रत्यक्षसिद्धपुरुषार्थं प्राप्ते तं परित्यज्य ये ये आस्तिका धर्मपरास्तांस्ताञ्छोचामि । धर्मफलभोक्तुरभावादिति भावः । तदैवाह—ते हीति । प्रेत्यान्तसमयं प्राप्य विनाशं भेजिरे, न त्वत्रोपार्जितधर्मस्य तत्रावस्थितिरस्ति । ‘प्राप्य विनाशं प्रतिपेदिरे’ इति पाठान्तरम् ॥ १३ ॥ नन्वेवं श्राद्धाचार्यसंगतिस्तथाह—अष्टकेति । तदादि यत्पितृदेवत्वं श्राद्धकर्मैति तत्र प्रसृतः प्रवृत्तोऽयं जनस्तस्याजस्य स्वभोगसाधनस्योपद्रवं नाशं केवलं करोति पश्य विचारय । तामेव विचार्या युष्मिन्माह—मृतो हीति ॥ १४ ॥ ननु तैरत्राभोजनेऽपि तदुद्देशेन दत्तं लोकान्तरे तमुपतिष्ठतीत्येतमर्थं भोक्तृभावेन

दूषितमपि युक्त्यन्तरेण दूषयति—यदीति । प्रवसतामुद्देशं कृत्वा श्राद्धं दद्यात् । प्राप्तकाले लिङ् । तद्दानमेवोचितमित्यर्थः । न तु तत्पथ्यशनं तस्मै वीर्यमानं पथ्यशनं पाथ्यं न्याय्यं भवेत् । भारवहनेन दुःखदत्तादिति भावः । एतेनैव न्यायेन देवार्थदानमपि व्यर्थमित्युपपादितम् ॥ १५ ॥ एवं वैदिकाचारं प्रदूष्य तत्प्रतिपादकागमाप्रामाण्यमाह—दानेति । यजस्व देवपूजां कुरु, देहि अन्नादिदानम्, वीक्षस्व यागार्थम्, तपश्चान्द्रायणादि, संत्यज प्रव्रजेत्येवंपरा वेदादयो ग्रन्था दानसंवननादानाय वशीकरणोपायभूता मेधादिभिर्वीर्तादिना जीवने क्लेशं पश्यद्भिः पामरप्रतारणायानायासेन धनप्रहणाय कृताः । अतो न ते प्रमाणमिति भावः ॥ १६ ॥ परमैहिकात्परं परलोकप्रयोजनं किञ्चिद्धर्माख्यं नास्तीति बुद्धिं कुरु । परोक्षमनुमानशब्दादिगम्यं पृष्ठतः कुरु त्यज ॥ १७ ॥ सतां प्रत्यक्षसिद्धत्वेव सत्यत्वं वदताम् । त एव हि साधवो न तु शब्दप्रमाणकादेः सत्यत्वं वदन्त इति भावः । भिन्ने पदे क । स त्वं तामुक्तामित्यर्थो वा । सर्वलोकनिदर्शिनीं सर्वलोकसंमतामित्यर्थः ॥ १८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽष्टोत्तरशततमः सर्गः ॥ १०८ ॥

तदेतत्क्षणमयति रामः—जाबालेति । सत्यपराक्रमः सत्यप्रधानः पराक्रमो यस्य सः । ‘सत्यात्मनां वरः’ इति पाठे सत्यस्वभावानां श्रेष्ठ इत्यर्थः । विप्रतिपन्नया जाबाल्युक्तायै प्रतिपत्तिहितया बुद्ध्या युक्तः सन् । सूक्त्या वेदलक्षणसुवचनालम्बनेनोवाच ॥ १ ॥ प्रियकामार्थं प्रीतिहेतुकामभोगसंपादनार्थम् । अकार्यं परमार्थतः कर्तुमनर्हम् । कार्यसंकाशम् । प्रमाणाभासयुक्तत्वात् । अपथ्यं दुःखोदकम् ॥ २ ॥ निर्मर्याद उत्पथवर्ती भिन्नचारित्रदर्शनः साधुसंमतचारित्रप्रतिपादकश-

कुलीनमकुलीनं वा वीरं पुरुषमानिनम् । चारित्र्यमेव व्याख्याति शुचिं वा यदि वाशुचिम् ॥ ४
 अनार्यस्त्वार्यसंस्थानः शौचाद्वीनस्तथा शुचिः । लक्षण्यवदलक्षण्यो दुःशीलः शीलवानिव ॥ ५
 अधर्मं धर्मवेषेण यद्यहं लोकसंकरम् । अभिपत्स्ये शुभं हित्वा क्रियां विधिविवर्जिताम् ॥ ६
 कश्चेतयानः पुरुषः कार्याकार्यविचक्षणः । बहु मन्येत मां लोके दुर्वृत्तं लोकदूषणम् ॥ ७
 कस्य यास्याम्यहं वृत्तं केन वा स्वर्गमाप्नुयाम् । अनया वर्तमानोऽहं वृत्त्या हीनप्रतिज्ञया ॥ ८
 कामवृत्तो न्वयं लोकः कृत्स्नः समुपवर्तते । यद्वृत्ताः सन्ति राजानस्तद्वृत्ताः सन्ति हि प्रजाः ॥ ९
 सत्यमेवानृशंसं च राजवृत्तं सनातनम् । तस्मात्सत्यात्मकं राज्यं सत्ये लोकः प्रतिष्ठितः ॥ १०
 ऋषयश्चैव देवाश्च सत्यमेव हि मेनिरे । सत्यवादी हि लोकेऽस्मिन्परं गच्छति चाक्षयम् ॥ ११
 उद्विजन्ते यथा सर्पान्नरादनृतवादिनः । धर्मः सत्यपरो लोके मूलं सर्वस्य चोच्यते ॥ १२
 सत्यमेवेश्वरो लोके सत्ये धर्मः सदाश्रितः । सत्यमूलानि सर्वाणि सत्यान्नास्ति परं पदम् ॥ १३
 दत्तमिष्टं हुतं चैव तप्तानि च तपांसि च । वेदाः सत्यप्रतिष्ठानास्तस्मात्सत्यपरो भवेत् ॥ १४
 एकः पालयते लोकमेकः पालयते कुलम् । मज्जत्येको हि निरय एकः स्वर्गं महीयते ॥ १५
 सोऽहं पितुर्निदेशं तु किमर्थं नानुपालये । सत्यप्रतिश्रवः सत्यं सत्येन समयी कृतम् ॥ १६

त्राद्विपरीतव्यवहारप्रतिपादलोकायति कादिशास्त्रप्रसक्तः सत्यु
 मानं पूजां न लभते ॥ ३ ॥ इदानीं वेदोक्ताचार एव पुंसा-
 मिहामुत्र संमानहेतुरित्याह—कुलीनमिति । पुरुषमानिनम् ।
 अधीरमिति यावत् । चारित्रं वेदानुमताचारः । तत्संपन्नः
 सन्कुलीनत्वादित्यादि । ख्यापयति—असंपन्नश्चाकुलीनत्वादिति
 भावः ॥ ४ ॥ किं च स्वतःसंमताचाराङ्गीकारे सर्वथानर्थप्राप्ति-
 रेवेत्याह—अनार्य इत्यादि । आर्यसंस्थानस्तत्सदृशः । शुचिः
 शुचिरिव भासमान इति शेषः । लक्षण्यवदलक्षण्ययुक्तवद्भासमानो
 भवति । लवुक्ताचारव्यवहर्तते शेषः ॥ ५ ॥ यद्यहं लवुपदिष्टं
 लोकसंकरकारकमधर्ममार्गं धर्मवेषेण युक्तोऽभिपत्स्ये, तदा विधि-
 विवर्जितां श्रुत्याद्युक्तविधानरहितां क्रियां कृत्वा तत एव
 शुभं हित्वाऽशुभं प्राप्नुयामिति शेषः ॥ ६ ॥ तामेवाशुभप्राप्तिं
 दर्शयति—कश्चेतयान इति । चेतन इत्यर्थः । लोकदूषणं पर-
 लोकदूषणमार्गालम्बनम् ॥ ७ ॥ अनया लवुपदिष्टया वृत्त्या
 हीना सत्यपरिपालनविषयिणी प्रतिज्ञा यस्यां तथा वर्तमानः
 केन साधनेन स्वर्गमाप्नुयाम् । न केनापि । किं चेदं लवुपदिष्टं
 वृत्तं कस्य किंसंबन्धि अहं यास्यामि यत्पित्रादिषु न कस्यापि ।
 पित्रादिवृत्तानुसरणमेव च 'येनास्य पितरो याताः' इति
 शास्त्रविहितमिति भावः ॥ ८ ॥ किं च लवुपदिष्टमार्गे तिष्ठ-
 न्नहं प्रथमतः कामवृत्तो यथेष्टचारी स्याम् । तदनु अयं कृत्स्नो
 लोकस्तथा समुपवर्तते इत्यर्थः । एवं निर्वन्धे कारणमाह—यद्वृत्ता
 इति ॥ ९ ॥ तस्मात्त्वदुपदिष्टस्य मार्गस्य सर्वलोकनाशकत्वेन
 शास्त्रीयमार्गालम्बनमेवोचितमित्याह—सत्यमिति । अच्युतं
 भूतानुकम्पाप्रधानं सनातनमनादिशास्त्रसिद्धं राजवृत्तं च ।
 सत्यमेव सत्यवचनमेव मुख्यो राजाचार इत्यर्थः । यतो
 राजवृत्तं सत्यात्मकम्, तस्मात्तेषां राज्यमपि सत्यात्मकं
 सत्यैकप्रतिष्ठितम् । न केवलं राज्यमेव, अपि तु सर्वोऽपि
 लोकः सत्ये प्रतिष्ठितः ॥ १० ॥ सत्यमेव हि मेनिरे । सत्य-

लोकान्तसकललोकप्रदमिति शेषः । परमक्षयं ब्रह्मलोकम्
 ॥ ११ ॥ अनृतवादिनो नरात्तथोद्विजन्ते यथा सर्पात् । सत्यं
 परं श्रेष्ठं यस्य स धर्मः सर्वस्य मूलमुच्यते ॥ १२ ॥ लोके
 ईश्वरः सत्यमेव । सत्यपदवाच्य इति प्रसिद्ध इत्यर्थः । तथा
 सद्भिराश्रितो धर्मः सत्ये सत्यपदवाच्ये ईश्वरे प्रतिष्ठितः ।
 आदौ तस्यैव धर्मोपदेष्टृत्वादित्यर्थः । 'सत्ये पद्मा प्रतिष्ठिता'
 इति पाठान्तरम् । पद्मा लक्ष्मीः । सत्यमूलानि सर्वाणीत्यनेन
 जगदुपादानप्रवर्तकत्वेन सर्वाधिष्ठानत्वेन । च तत्सिद्धिर्दर्शिता ।
 तस्यैव तत्त्वे हेतुमाह—सत्यात्परं पदं नास्ति । अनेन तदि-
 तरस्य सर्वस्य मिथ्यात्वमचेतनत्वं च दर्शितम् । एतेन चेतना-
 नधिष्ठिता मायैव जगदुपादानकारणमिति निरस्तम् । चेतना-
 धिष्ठानं विना तत्परिणामासंभवात् । तस्याः परिणामित्वेन
 मिथ्यात्वेन चेतनाधिष्ठानत्वासंभवाच्च ॥ १३ ॥ एवं नास्तिकं
 प्रतीश्वरं प्रसाध्य वेदप्रामाण्यं साधयति—दत्तमित्यादि ।
 दत्तादीनि प्रतिपादयन्तो वेदाः । सत्यप्रतिष्ठानाः सत्यादीश्वरा-
 च्छ्वासप्रश्वासवदाविर्भूता इति वक्तुदोषशङ्काकलङ्कारहित्येन त-
 त्प्रतिपादितदानादीनां फलसंवाददर्शनेन च सर्वत्राप्रामाण्यशङ्का-
 रहिताः । किं तु स्वतःप्रमाणभूता एवेति भावः । तस्मात्सत्य-
 स्येश्वरवाचकत्वाच्चत्वेन तदभेदात् सत्यपरः सत्यपालनतत्परो
 भवेदित्यर्थः ॥ १४ ॥ वेदोक्तधर्माधर्मफलस्य प्रत्यक्षमनुभूय-
 मानत्वेन तत्प्रामाण्यं सिद्धमित्याह—एक इति । लोकं राज्यम् ।
 कुलं स्वकुलमात्रम् । एतेन पालनसाधनधर्मफलतारतम्यस्य
 वेदोक्तस्यानुभवो दर्शितः । निरयोऽत्र दुःखम् । स्वर्गश्च सु-
 खम् । तेन धर्माधर्मफलानुभवो दर्शितः ॥ १५ ॥ सोऽहमु-
 क्तरीत्या एवं विवेकवानित्यर्थः । ननु व्रीहशतया पितृकृते-
 नियोगे किमियता निर्वन्धनेन तत्राह—सत्येति । यतो मे-
 पिता सत्यप्रतिश्रवः सत्यप्रतिज्ञः स्वप्रतिज्ञातसत्याङ्गीकारवान्-
 मयी सदाचारवान्, अतस्तेन सत्येन सत्यपरिपालनेन हेतुव-

नैव लोभान्न मोहाद्वा न चाज्ञानात्तमोन्वितः । सेतुं सत्यस्य भेतस्यामि गुरोः सत्यप्रतिश्रवः ॥ १७
 असत्यसंधस्य सतश्चलस्यास्थिरचेतसः । नैव देवा न पितरः प्रतीच्छन्तीति नः श्रुतम् ॥ १८
 प्रत्यगात्ममिमं धर्मं सत्यं पश्याम्यहं ध्रुवम् । भारः सत्पुरुषैश्चीर्णस्तदर्थमभिनन्द्यते ॥ १९
 क्षात्रं धर्ममहं त्यक्ष्ये ह्यधर्मं धर्मसंहितम् । क्षुद्रैर्नृशंसैर्लुब्धैश्च सेवितं पापकर्मभिः ॥ २०
 कायेन कुरुते पापं मनसा संप्रधार्य तत् । अनृतं जिहया चाह त्रिविधं कर्म पातकम् ॥ २१
 भूमिः कीर्तिर्यशो लक्ष्मीः पुरुषं प्रार्थयन्ति हि । सत्यं समनुवर्तन्ते सत्यमेव भजेत्ततः ॥ २२
 श्रेष्ठं ह्यनार्यमेव स्याद्यद्भवानवधार्य माम् । आह युक्तिकरैर्वाक्यैरिदं भद्रं कुरुष्व ह ॥ २३
 कथं ह्यहं प्रतिज्ञाय वनवासमिमं गुरोः । भरतस्य करिष्यामि वचो हित्वा गुरोर्वचः ॥ २४
 स्थिरा मया प्रतिज्ञाता प्रतिज्ञा गुरुसंनिधौ । प्रहृष्टमानसा देवी कैकेयी चाभवत्तदा ॥ २५
 वनवासं वसन्नेव शुचिर्नियतभोजनः । मूलपुष्पफलैः पुण्यैः पितृन्देवांश्च तर्पयन् ॥ २६
 संतुष्टपञ्चवर्गोऽहं लोकयात्रां प्रवाहये । अकुहः श्रद्धानः सन्कार्याकार्यविचक्षणः ॥ २७
 कर्मभूमिमिमां प्राप्य कर्तव्यं कर्म यच्छुभम् । अग्निर्वायुश्च सोमश्च कर्मणां फलभागिनः ॥ २८
 शतं ऋतूनामाहृत्य देवराट् त्रिदिवं गतः । तपांस्युग्राणि चास्थाय दिवं प्राप्ता महर्षयः ॥ २९

अमृष्यमाणः पुनरुग्रतेजा निशम्य तन्नास्तिकवाक्यहेतुम् ।

अथाब्रवीत् नृपतेस्तनूजो विगर्हमाणो वचनानि तस्य ॥

३०

सत्यमेव मां प्रति कृतम् । उक्तमित्यर्थः ॥ १६ ॥ अतो लो-
 भाद्राज्यस्य । मोहादुक्तस्य विस्मरणात् । प्रतिज्ञाल्यागे दोष-
 स्याज्ञानाद्वा । लघुक्तवाक्याच्छास्त्रादावश्रद्धारूपतमोयुक्तो वा ।
 पूर्वं सत्यप्रतिश्रवः शपथपूर्वकं कृतप्रतिज्ञः सचैव भेतस्यामि न भे-
 त्स्यामि न च भेतस्यामीति त्रिवारोक्त्या सर्वथा दार्व्यं सूचितम्
 ॥ १७ ॥ एवं सत्ये दृढस्थितौ हेतुमाह—असत्यसंधस्य प्रतिज्ञावि-
 षयसत्यहीनस्य । चलस्य चञ्चलस्वभावस्य । तस्यैव विवरणम्—
 अस्थिरस्यादि । ईदृशस्य सतः एतैर्गुणैर्युक्तस्य देवादयो हव्य-
 कव्यादि न गृह्यन्तीति नः श्रुतम् ॥ १८ ॥ प्रत्यगात्मनो जी-
 वानुद्दिश्य प्रवृत्तमित्यर्थे प्रत्यगात्ममित्याषैल्लात्साधु । इमं सत्यं
 सत्यपालनरूपं धर्ममहं ध्रुवं सर्वधर्मेषु मुख्यं पश्यामि । अयं
 भारो वनवासे जटावल्कलादिभारः सत्यपालनरूपो वा पूर्वैः
 सत्पुरुषैराचीर्णस्तदर्थं मयाप्यभिनन्द्यत आद्रियते ॥ १९ ॥
 ननु स्वधर्मो राज्यपालनमेव किमिति नाभिनन्द्यते तत्राह—
 क्षात्रमिति । धर्मसंहितं धर्मवत्प्रतिभासमानं वस्तुतोऽधर्मं
 क्षुद्रादिभिः सेवितमीदृशं क्षात्रधर्मं पित्राज्ञाभङ्गेन राज्यकरणरू-
 पमहं त्यक्ष्ये । न तु न्याय्यं क्षात्रधर्ममिति भावः ॥ २० ॥
 अस्य पापस्य शरीरसाध्यत्वेऽपि कायिकवाचिकमानसिकसकल-
 पापप्रसक्तिरित्याह—कायेनेति । आदौ मनसा एवं कर्म करिष्ये
 इति तत्पापं संप्रधार्य ततो जिहया ऋतं धर्मजनकं ततो
 भिन्नमनृतं तत्कर्म कर्तव्यत्वेन जिहया तत्सहायभूतेषु पुरुषे-
 ष्वाह । ततः कायेन कुरुते । अतः पापं कर्म कियारूपं पापं
 त्रिविधम् । कायिकवाचिकमानसिकरूपत्रिविधजनकमित्यर्थः ।
 तेन कायिकं पापं बहुदुःखजनकमिति भावः । कलौ तु पापसं-
 कल्पादितो न दोष इत्युक्तं भागवते—‘नानुद्वेष्ट कलिं सम्राट्
 सारज्ज इव सारभुक् । कुशलान्याशु सिद्ध्यन्ति नेतराणि कृतानि

यत् ॥’ सम्राट् परीक्षित । सारमाह—कुशलानि पुण्यान्याशु
 संकल्पमात्रात्सिद्ध्यन्ति । यथा मानसपूजा । इतराणि पापानि
 संकल्पमात्रात् फलन्ति । यद्यतस्तानि कृतान्येव फलन्तीति
 तदर्थः ॥ २१ ॥ अथ सत्यस्य सर्वार्थसाधनत्वमाह—भूमिरिति ।
 प्रार्थयन्तीति । सत्यवन्तमिति शेषः । समनुवर्तन्ते इति ।
 शिष्टा इति शेषः । यदेवं ततः सत्यमेव भजेदित्यर्थः ॥ २२ ॥
 यद्भवानवधार्य युक्तत्वेन निश्चिन्त्य मां प्रति युक्तिरेव करः
 करणं येषां तैर्वाक्यैरिदं भद्रं राज्यं ह निश्चयेन कुरुष्व स्वीकुरु-
 ष्वेति श्रेष्ठं हि श्रेष्ठमिवाह तदनार्यमन्यायमेव स्याद्भवेत् ॥ २३ ॥
 अनार्यत्वमेव दर्शयन् ‘राज्यं त्वं प्रतिगृह्णीष्व भरतेन प्रसादितः’
 इत्यस्योत्तरमाह—कथमिति । गुरोः पुरत इमं गुर्वीक्षतं गुरो-
 र्वचो हित्वेत्यन्वयः ॥ २४ ॥ कैकेयी चेति । एवं च तस्या
 हर्षदस्य पुनरहर्षदत्वमत्यन्तमनुचितमिति भावः ॥ २५ ॥
 तर्पयन् प्रतिज्ञां पालयिष्यामीति शेषः ॥ २६ ॥ संतुष्टपञ्च-
 वर्गो मूलादिभिस्तुष्टपञ्चेन्द्रियवर्गः । लोकयात्रां पितृवचनपालन-
 व्यवहारम् । प्रवाहये प्रवाहरूपेण प्रवर्तयामीत्यर्थः । अकुहो-
 ऽकपटशीलः । श्रद्धान आस्तिकः ॥ २७ ॥ शुभकरणे हेतुः—
 अग्निरित्यादि । यच्छुभं कर्म कर्तव्यम् । तेषां शुभकर्मणां
 तत्तल्लोकप्राप्तिः फलमिति भावः ॥ २८ ॥ शतमिति । अनेन
 पूर्वोक्तं समर्थितम् । अतीतानागतज्ञेन्द्रादीनां तत्तत्फलानुभवेन
 तत्तद्देवभागप्रामाण्यं दर्शितं च ॥ २९ ॥ नास्तिकवाक्यहेतुं
 नास्ति परलोक इति वचनोपपादकम् ‘यदि भुक्तमिहान्येन-
 इत्याद्युक्तशुक्तकर्तृरूपम् । अमृष्यमाणः जाबालिमिति शेषः ।
 तस्य जाबालेः । अनेन नास्तिककृत्यतो ब्राह्मणा अपि
 राज्ञोऽवश्यं वाग्दण्डेन दण्ड्या इति सूचितम् ॥ ३० ॥

सत्यं सधर्मं च पराक्रमं च भूतानुकम्पां प्रियवादितां च ।
 द्विजातिदेवातिथिपूजनं च पन्थानमाहुस्त्रिदिवस्य सन्तः ॥ ३१
 तेनैवमाज्ञाय यथावदर्थमेकोदयं संप्रतिपद्य विप्राः ।
 धर्मं चरन्तः सकलं यथावत्काङ्क्षन्ति लोकागममप्रमत्ताः ॥ ३२
 निन्दाम्यहं कर्म कृतं पितुस्तद्यस्त्वामगृह्णाद्विषमस्थबुद्धिम् ।
 बुद्धानयैवंविधया चरन्तं सुनास्तिकं धर्मपथादपेतम् ॥ ३३
 यथा हि चोरः स तथा हि बुद्धस्तथागतं नास्तिकमत्र विद्धि ।
 तस्माद्वि यः शक्यतमः प्रजानां स नास्तिके नाभिमुखो बुधः स्यात् ॥ ३४
 त्वत्तो जना पूर्वतरे द्विजाश्च शुभानि कर्माणि बहूनि चक्रुः ।
 छित्त्वा सदेमं च परं च लोकं तस्माद्विजाः स्वस्ति कृतं हुतं च ॥ ३५
 धर्मे रताः सत्पुरुषैः समेतास्तेजस्विनो दानगुणप्रधानाः ।
 अहिंसका वीतमलाश्च लोके भवन्ति पूज्या मुनयः प्रधानाः ॥ ३६
 इति ब्रुवन्तं वचनं सदोषं रामं महात्मानमदीनसत्त्वम् ।
 उवाच पथ्यं पुनरास्तिकं च सत्यं वचः सानुनयं च विप्रः ॥ ३७
 न नास्तिकानां वचनं ब्रवीम्यहं न नास्तिकोऽहं न च नास्ति किञ्चन ।
 समीक्ष्य कालं पुनरास्तिकोऽभवं भवेय काले पुनरेव नास्तिकः ॥ ३८
 स चापि कालोऽयमुपागतः शनैर्यथा मया नास्तिकवागुदीरिता ।
 निवर्तनार्थं तव राम कारणात्प्रसादनार्थं च मयैतदीरितम् ॥ ३९

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे नवोत्तरशततमः सर्गः ॥ १०९ ॥

पराक्रमश्चान्द्रायणादि तपः । यत इमानि त्रिदिवस्य
 पन्थानमाहुः सन्तः ॥ ३१ ॥ यतश्च तेन सद्बचनेनैवमर्थ-
 मेकोदयं मुख्यफलवन्तं यथावदाज्ञाय श्रुत्वा । संप्रतिपद्य
 श्रुत्यनुकूलतर्कनिर्णीय । तं धर्ममप्रमत्ताः सावधाना यथावच-
 रन्तो लोकागमं तत्तल्लोकप्राप्तिं काङ्क्षन्ति ॥ ३२ ॥ अतः—
 निन्दामीति । अनयानुपदोक्त्या । एवंविधया प्रत्यक्षैकप्रमाण-
 वादिचार्वाकमतानुसारिण्या चरन्तं लोकनाशायान्तम् । अत
 एव नास्तिकत्वादिगुणयुक्तम् । विषमस्थबुद्धिमवैदिकदुर्मार्गप्र-
 तिष्ठितबुद्धिं त्वां यो मे पितागृह्णायाजकत्वेनाज्ञीकृतवांस्तपितुः
 कर्म निन्दामि ॥ ३३ ॥ बौद्धादयो राज्ञश्चोरवद्विषया इत्याह—
 यथा हीति । बुद्धो बुद्धमतानुसारी तथा चोरवद्विष्य इति हि
 प्रसिद्धम् । नास्तिकं चार्वाकम् । तथागतं तत्सदृशं चोरवद्विष्यं
 विद्धि । नास्तिकविशेषस्तथागतः । तमपि चोरवद्विष्यमिति
 शेष इत्यन्ये । वेदप्रामाण्यापहर्तृत्वेन तेषामपि चोरत्वात् । हि
 निश्चयेन । तस्मात्प्रजानामनुग्रहाय राज्ञा चोरवदेव दण्डयितुं
 शक्यतमो यः स चोरवदेव दण्ड्यः । दण्डायोम्ये तु बुधो
 ब्राह्मणो नास्तिकेऽभिमुखो न स्यात् । तत्संभाषणादि न कुर्वी-
 तेत्यर्थः । तुल्यन्यायादण्डसमर्थो ब्राह्मणोऽपि तद्विमुखः स्या-
 दिति सूचितम् ॥ ३४ ॥ अथ वेदोक्तधर्मं विष्टाचारं प्रमाण-
 यति—यतः । ततोऽन्ये इति शेषः । तदन्ये द्विजा जनाः ।
 पूर्वतरे श्रेष्ठाः । आर्षमिदम् । 'यदा' इति पाठे नाध्याहारापेक्षा ।

तस्यैव यत इत्यर्थकत्वात् । बहूनि शुभानि चक्रुः । इमं
 लोकं परं च लोकं छित्त्वा ऐहिकामुष्मिकफलकामानां त्यक्त्वापि
 वेदोक्तोऽयं धर्म इत्येतावतैव कर्माणि चक्रुरिति तात्पर्यम् ।
 तस्माद्ये द्विजाः स्वस्ति अहिंसासत्यादिकम्, कृतं तपोदानप-
 रोपकारादि, हुतं यज्ञादि कुर्वते । वेदप्रामाण्यादेव ॥ ३५ ॥
 तथा धर्मे रता निष्ठावन्तो ये ते प्रधानाः श्रेष्ठा मुनयो वसि-
 ष्ठाया ऋषयः पूज्या भवन्ति लोके । न त्वादृशा इत्यर्थः
 ॥ ३६ ॥ इति धिक्कृतो जाबालिः स्वविषयकोपशमनायाह—
 इतीति । पथ्यं परमार्थम् ॥ ३७ ॥ तदेवाह—नेति । किञ्च
 न परलोकादि नास्तीति न, किं त्वस्त्येव । कालं पारलौकिकं
 व्यवहारकालम् । काले लौकिकव्यवहारकाले । एवं च सर्वम्-
 तन्नेन कालविशेषेऽन्यथावागव्यवहारेऽपि न तस्य नास्तिकत्वं
 भवतीति भावः ॥ ३८ ॥ स चापि कालः । लौकिकव्यवहार-
 प्रयोजन इत्यर्थः । तत्प्रयोजनमाह—निवर्तनार्थमिति । निव-
 र्तरूपं प्रयोजनमुद्दिश्य । कारणात्स्वदीयास्तिकत्वाद्यतिशयस्य
 लोकेऽतिप्रसिद्धिसंपादनरूपकारणास्तिकवागुक्ता । तादृशीं
 वार्णीं श्रुत्वा क्रुद्धस्य तव प्रसादनार्थं चैतन्न नास्तिकानामित्या-
 युदीरितम् ॥ ३९ ॥ इति श्रीरामाभिरामे श्रीरामीये राम-
 यणतिलके वाल्मीकीय आदिकाव्येऽथोऽध्याकाण्डे नवोत्तर-
 शततमः सर्गः ॥ १०९ ॥

दशोत्तरशततमः सर्गः ।

कुद्धमाज्ञाय रामं तु वसिष्ठः प्रत्युवाच ह । जाबालिरपि जानीते लोकस्यास्य गतागतिम् ॥	१
निवर्तयितुकामस्तु त्वामेतद्वाक्यमब्रवीत् । इमां लोकसमुत्पत्तिं लोकनाथ निबोध मे ॥	२
सर्वं सलिलमेवासीत्पृथिवी तत्र निर्मिता । ततः समभवद्ब्रह्मा स्वयंभूर्देवतैः सह ॥	३
स वराहस्ततो भूत्वा प्रोज्जहार वसुंधराम् । असृजच्च जगत्सर्वं सह पुत्रैः कृतात्मभिः ॥	४
आकाशप्रभवो ब्रह्मा शाश्वतो नित्य अव्ययः । तस्मान्मरीचिः संजज्ञे मरीचेः कश्यपः सुतः ॥	५
विवस्वान्कश्यपाज्जज्ञे मनुर्वैवस्वतः स्वयम् । स तु प्रजापतिः पूर्वमिक्ष्वाकुस्तु मनोः सुतः ॥	६
यस्येयं प्रथमं दत्ता समृद्धा मनुना मही । तमिक्ष्वाकुमयोध्यायां राजानं विद्धि पूर्वकम् ॥	७
इक्ष्वाकोस्तु सुतः श्रीमान्कुक्षिरित्येव विश्रुतः । कुक्षेरथात्मजो वीर विकुक्षिरुदपद्यत ॥	८
विकुक्षेस्तु महातेजा बाणः पुत्रः प्रतापवान् । बाणस्य च महाबाहुरनरण्यो महातपाः ॥	९
नानावृष्टिर्बभूवासिन्न दुर्मिक्षः सतां वरे । अनरण्ये महाराजे तस्करो वापि कश्चन ॥	१०
अनरण्यान्महाराज पृथू राजा बभूव ह । तस्मात्पृथोर्महातेजास्त्रिशङ्कुरुदपद्यत ॥	११
स सत्यवचनाद्वीरः सशरीरो दिवं गतः । त्रिशङ्कोरभवत्सुनुर्धुंधुमारो महायशः ॥	१२
धुंधुमारान्महातेजा युवनाश्वो व्यजायत । युवनाश्वसुतः श्रीमान्मांधाता समपद्यत ॥	१३
मांधातुस्तु महातेजाः सुसंधिरुदपद्यत । सुसंधेरपि पुत्रौ द्वौ ध्रुवसंधिः प्रसेनजित् ॥	१४
यशस्वी ध्रुवसंधेस्तु भरतो रिपुसूदनः । भरतात्तु महाबाहोरसितो नाम जायत ॥	१५
यस्यैते प्रतिराजान उदपद्यन्त शत्रवः । हैहयास्तालजङ्गाश्च शूराश्च शशबिन्दवः ॥	१६
तांस्तु सर्वान्प्रतिव्यूहा युद्धे राजा प्रवासितः । स च शैलवरे रम्ये बभूवाभिरतो मुनिः ॥	१७
द्वे चास्य भार्ये गर्भिण्यौ बभूवतुरिति श्रुतिः । तत्र चैका महाभागा भार्गवं देववर्चसम् ॥	१८
ववन्दे पद्मपत्राक्षी काङ्क्षिणी पुत्रमुत्तमम् । एका गर्भविनाशाय सपत्न्यै गरलं ददौ ॥	१९
भार्गवश्चयवनो नाम हिमवन्तमुपाश्रितः । तमृषिं साभ्युपागम्य कार्लिदी त्वभ्यवाद्यत् ॥	२०
स तामभ्यवदत्प्रीतो वरेप्सुं पुत्रजन्मनि । पुत्रस्ते भविता देवि महात्मा लोकविश्रुतः ॥	२१
धार्मिकश्च सुभीमश्च वंशकर्तारिसूदनः । श्रुत्वा प्रदक्षिणं कृत्वा मुनिं तमनुमान्य च ॥	२२
पद्मपत्रसमानाक्षं पद्मगर्भसमप्रभम् । ततः सा गृहमागम्य पत्नी पुत्रमजायत ॥	२३

अथ वसिष्ठो भगवतो जाबालिविषयकोपनाटनं शमयितुमभिषेकस्वीकारशेषतया ब्रह्माणमारभ्य ज्येष्ठभिषेकरूपं कुलाचारं कथयति—कुद्धमिलादि । गतागतिं परलोकगमनं ततः पुनरिहागतिं च । अनेनास्तिकतामूलं जाबाल्युक्तौ ॥ १ ॥ लोकनाथेत्यनेन लोकनाथावतारत्वं ध्वनयति ॥ २ ॥ सर्वमिति । पूर्वोक्तान्तेऽपहतं सर्वं जगत्पराहादौ सलिलमेव सविग्रहहिरण्यगर्भात्मनावस्थितमभूत् । तत्र सलिलान्तः पृथिवी निर्मिता सलिलरूपेण भगवता स्वेच्छया । ब्रह्मा विराडूपो देवतैः सह 'अभिर्वाग्भूत्वा मुखं प्राविशत्' इत्याद्युपदिष्टरीत्या ॥ ३ ॥ ततः स त्रिमूर्तेर्विराजो विष्ण्वात्मकोऽशो वराहरूपो भूत्वा वसुंधरां प्रोज्जहार । तस्यैव विराजो रजःप्रधानः सृष्टिव्यापारवानशो ब्रह्मा इति व्यवहियमाणः सर्वं जगत्पुत्रैः सह निजानुग्रहप्राप्त-सृष्ट्यादिशक्तिमद्भिर्दक्षादिभिः सहासृजत् ॥ ४ ॥ नन्वसावेव सर्वादिर्नेत्याह—आकाशप्रभव इति । आकाशपदेन कारणोपाधिकं ब्रह्मेश्वराख्यम् । ब्रह्मेति त्रिमूर्तेर्ग्रहणम् । अस्मिञ्शाश्वतत्वनित्यत्वाव्ययत्वान्यापेक्षिकाणि । तस्माद्विराजो ब्रह्माणः

॥ ५ ॥ तत्र मन्वन्ता मानसी सृष्टिः । मनोः क्षेत्रे इक्ष्वाकुः ॥ ६ ॥ तस्य साक्षात्त्रयित्वात्समृद्धा चतुःसमुद्रवसना मही सर्वा भूर्देवता पित्रा । मनुनेति शेषः ॥ ७ ॥ विश्रुतः प्रसिद्धः ॥ ८ ॥ ९ ॥ सतां वरे श्रेष्ठेऽस्मिन्नरण्ये राज्यं कुर्वेति नाना-वृष्टिर्न तन्मूलो वा दुर्मिक्षः ॥ १० ॥ ११ ॥ स त्रिशङ्कः सत्यवचनात्स्वीयाद्भगवतो विश्वामित्रस्य सत्यप्रतिज्ञानाच्च ॥ १२ ॥ धुंधुमाराद्युवनाश्व इति । त्रिशङ्कसुतो युवनाश्व इत्यन्यत्र श्रूयमाणं कल्पान्तरविषयम् । यद्वान्यत्र त्रिशङ्कसुत इत्यस्य तत्पौत्रं इत्यर्थः ॥ १३ ॥ पुत्रौ द्वाविति । तत्र ध्रुवसंधिर्ज्येष्ठः । तत्पुत्रावलम्बनेनाग्रेऽयोध्याराज्यपरम्परावचनेन ज्येष्ठस्यैवाभिषेक इति सूचितम् ॥ १४ ॥ १५ ॥ यस्यासितस्य । एते प्रतिशत्रव उदपद्यन्त । सोऽभवदित्यन्वयः ॥ १६ ॥ तान्हैहयादिचतुर्विधशत्रून् । युद्धे स्वसैन्यं प्रतिव्यूहावस्थितोऽपि शत्रुबाहुल्यात्तज्जयोऽशक्य इति बुद्ध्या प्रवासितः संजातप्रवासो बभूव । शत्रुजयोद्देशेन हिमवद्गिरिं तपसे जगामेत्यन्वयः ॥ १७ ॥ इति श्रुतिः प्रसिद्धिः । तत्र चेत्यादि बालकाण्डे व्याख्यातप्रायम् ॥ १८ ॥ १९ ॥ २० ॥ २१ ॥ २२ ॥ २३ ॥

सपत्न्या तु गरस्तस्यै दत्तो गर्भजिघांसया । गरेण सह तेनैव तस्मात्स सगरोऽभवत् ॥ २४
 स राजा सगरो नाम यः समुद्रमखानयत् । इष्ट्वा पर्वणि वेगेन त्रासयान इमाः प्रजाः ॥ २५
 असमञ्जस्तु पुत्रोऽभूत्सगरस्येति नः श्रुतम् । जीवन्नेव स पित्रा तु निरस्तः पापकर्मकृत् ॥ २६
 अंशुमानपि पुत्रोऽभूदसमञ्जस्य वीर्यवान् । दिलीपोऽंशुमतः पुत्रो दिलीपस्य भगीरथः ॥ २७
 भगीरथात्ककुत्स्थश्च काकुत्स्था येन तु स्मृताः । काकुत्स्थस्य तु पुत्रोऽभूद्रघुर्येन तु राघवाः ॥ २८
 रघोस्तु पुत्रस्तेजस्वी प्रवृद्धः पुरुषादकः । कल्माषपादः सौदास इत्येवं प्रथितो भुवि ॥ २९
 कल्माषपादपुत्रोऽभूच्छङ्खणस्त्विति नः श्रुतम् । यस्तु तद्वीर्यमासाद्य सहसैन्यो व्यनीनशत् ॥ ३०
 शङ्खणस्य तु पुत्रोऽभूच्छूरः श्रीमान्सुदर्शनः । सुदर्शनस्याग्निवर्ण अग्निवर्णस्य शीघ्रगः ॥ ३१
 शीघ्रगस्य मरुः पुत्रो मरोः पुत्रः प्रशुश्रुवः । प्रशुश्रुवस्य पुत्रोऽभूदम्बरीषो महामतिः ॥ ३२
 म्बरीषस्य पुत्रोऽभून्नहुषः सत्यविक्रमः । नहुषस्य च नाभागः पुत्रः परमधार्मिकः ॥ ३३
 नाजश्च सुव्रतश्चैव नाभागस्य सुताबुधौ । अजस्य चैव धर्मात्मा राजा दशरथः सुतः ॥ ३४
 स्य ज्येष्ठोऽसि दाय्यादौ राम इत्यभिविश्रुतः । तद्गृहाण स्वकं राज्यमवेक्षस्व जगद्युप ॥ ३५
 श्वाकूणां हि सर्वेषां राजा भवति पूर्वजः । पूर्वजे नावरः पुत्रो ज्येष्ठो राजामिषिच्यते ॥ ३६

स राघवाणां कुलधर्ममात्मनः सनातनं नाद्य विद्वन्तुमर्हसि ।

प्रभूतरत्नामनुशाधि मेदिनीं प्रभूतराष्ट्रां पितृवन्महायशाः ॥

इत्यार्षे श्रीमद्रामायणे वाल्मीकीय आदिकाव्येऽथोप्याकाण्डे दशोत्तरशततमः सर्गः ॥ ११० ॥

एकादशोत्तरशततमः सर्गः ।

वसिष्ठः सं तदा राममुक्त्वा राजपुरोहितः । अब्रवीद्धर्मसंयुक्तं पुनरेवापरं वचः ॥ १
 पुरुषस्येह जातस्य भवन्ति गुरवः सदा । आचार्यश्चैव काकुत्स्थ पिता माता च राघव ॥ २
 पिता ह्येनं जनयति पुरुषं पुरुषर्षभ । प्रज्ञां ददाति चाचार्यस्तस्मात्स गुरुच्यते ॥ ३
 स तेऽहं पितुराचार्यस्तव चैव परंतप । मम त्वं वचनं कुर्वन्नातिवर्तैः सतां गतिम् ॥ ४
 इमा हि ते परिषदो ज्ञातयश्च नृपास्तथा । एषु तात चरन्धर्मं नातिवर्तैः सतां गतिम् ॥ ५
 वृद्धाया धर्मशीलाया मातुर्नार्हस्यवर्तितुम् । अस्या हि वचनं कुर्वन्नातिवर्तैः सतां गतिम् ॥ ६

तेनैव । सह जात इति शेषः ॥ २४ ॥ अखानयत् । स्वपुत्रैरिति शेषः । इष्ट्वा वीक्षितो भूत्वा । वेगेन खननवेगेन । त्रासयान उद्वेजयत् ॥ २५ ॥ २६ ॥ २७ ॥ येन कूटस्थेन ककुत्स्थेन । येन रघुणा राघवपदवाच्याः ॥ २८ ॥ रघोः पुत्रः प्रवृद्धादिनामचतुष्टयेन प्रसिद्धः ॥ २९ ॥ कल्माषपादपुत्रः शङ्खणनामा । यः शङ्खणस्तु तत्प्रसिद्धं वीर्यं पराक्रमं युद्धे प्राप्य देवास्तद्वैरसैन्यो व्यनीनशङ्खोऽभूत् । स्वार्थे गिरिति कतकः । तीर्थस्तु—यः शङ्खणस्तद्वीर्यं वसिष्ठवीर्यमासाद्य तच्छापाद्व्राक्षसत्वं प्राप्य कल्माषपादो राक्षसभावेन स्वसैन्यं स्वपुत्रं शङ्खणं च भक्षितवानिति कथेत्याह ॥ ३० ॥ ३१ ॥ ३२ ॥ ३३ ॥ अजो नामागज्येष्ठपुत्रः ॥ ३४ ॥ दाय्यादः सुतः । 'दायादौ सुतबान्धवौ' । तत्तस्मात्स्वकं राज्यं गृहाण ॥ ३५ ॥ पूर्वजे विद्यमानेऽवरः कनिष्ठो नाभिषिच्यते, अपि तु ज्येष्ठ एवाभिषिच्यते ॥ ३६ ॥ कुलधर्मं कुलक्रमागतं ज्येष्ठामिषेकधर्मं विद्वन्तुं नार्हसि । प्रभूतराष्ट्रां प्रभूतावान्तरदेशाम् ॥ ३७ ॥

इति श्रीरामाभिरामे श्रीरामाभिरामे रामायणतिलके वाल्मीकीय आदिकाव्येऽथोप्याकाण्डे दशोत्तरशततमः सर्गः ॥ ११० ॥

मनुमारभ्य त्वत्पर्यन्तं ज्येष्ठेनैव राज्यं पाल्यते इति न्यायेन निर्वर्त्यमानस्यापि तदनङ्गीकारमालोच्य पितृवचनादपि मद्बचनं गरीय इति वाक्यमुपक्रमते—वसिष्ठ इति ॥ १ ॥ गुरव उपास्याः ॥ २ ॥ जनयति शरीरमात्रेण प्रज्ञां ददाति । उपनयनसंस्कारपूर्वं वेदविषयां प्रज्ञां ददाति । तस्मादाचार्य एव गुरुसमवाये गुरुच्यते । तदुक्तमापस्तम्बेन—'आचार्यः श्रेष्ठो गुरुणां स हि विद्यातस्तं जनयति तच्छ्रेष्ठं जन्म शरीरेव मातापितरौ जनयतः शरीरस्वभावं सर्वयोनिषुलभं प्राकृतं मलजं शरीरम्' इति ॥ ३ ॥ नातिवर्तैर्नातिवर्तैः । सद्गति-अंशो न भवतीत्यर्थः ॥ ४ ॥ परिषदस्त्वत्संबन्धिन्यः श्रेणयः । ज्ञातयो बान्धवाः । नृपाः सेवकनृपाः । एषु रक्षारूपं धर्मं चरन्नुतिष्ठन्नित्यर्थः ॥ ५ ॥ मातुः शुश्रूषणे वचनकरणे चानर्तितुं नार्हसीत्यर्थः । 'पितुः शतगुणं माता गौरवेणातिषिच्यते'

भरतस्य वचः कुर्वन्त्याचमानस्य राघव । आत्मानं नातिवर्तेस्त्वं सत्यधर्मपराक्रम ॥ ७
 एवं मधुरमुक्तः स गुरुणा राघवः स्वयम् । प्रत्युवाच समासीनं वसिष्ठं पुरुषर्षभः ॥ ८
 यन्मातापितरौ वृत्तं तनये कुरुतः सदा । न सुप्रतिकरं यत्तु मात्रा पित्रा च यत्कृतम् ॥ ९
 यथाशक्तिप्रदानेन स्वापनोच्छादनेन च । नित्यं च प्रियवादेन तथा संवर्धनेन च ॥ १०
 स हि राजा दशरथः पिता जनयिता मम । आज्ञापयन्मां यत्तस्य न तन्मिथ्या भविष्यति ॥ ११
 एवमुक्तेन रामेण भरतः प्रत्यनन्तरम् । उवाच विपुलोरस्कः सूतं परमदुर्मनाः ॥ १२
 इह तु स्थण्डिले शीघ्रं कुशानास्तर सारथे । आर्यं प्रत्युपवेक्ष्यामि यावन्मे संप्रसीदति ॥ १३
 निराहारो निरालोको धनहीनो यथा द्विजः । शये पुरस्ताच्छालायां यावन्मां प्रतियास्यति ॥ १४
 स तु राममवेक्षन्तं सुमन्त्रं प्रेक्ष्य दुर्मनाः । कुशोत्तरमुपस्थाप्य भूमावेवास्थितः स्वयम् ॥ १५
 तमुवाच महातेजा रामो राजर्षिसत्तमः । किं मां भरत कुर्वाणं तात प्रत्युपवेक्ष्यसे ॥ १६
 ब्राह्मणो ह्येकपाश्वेन वरान्द्रुमिहार्हति । न तु मूर्धाभिषिक्तानां विधिः प्रत्युपवेशने ॥ १७
 उत्तिष्ठ नरशार्दूल हित्वैतद्धारुणं व्रतम् । पुरवर्यामितः क्षिप्रमयोध्यां याहि राघव ॥ १८
 आसीनस्त्वेव भरतः पौरजानपदं जनम् । उवाच सर्वतः प्रेक्ष्य किमार्यं नानुशासथ ॥ १९
 ते तदोचुर्महात्मानं पौरजानपदा जनाः । काकुत्स्थमभिजानीमः सम्यग्वदति राघवः ॥ २०
 एषोऽपि हि महाभागः पितुर्वचसि तिष्ठति । अतएव न शक्ताः स्म व्यावर्तयितुमञ्जसा ॥ २१
 तेषामाज्ञाय वचनं रामो वचनमब्रवीत् । एवं निबोध वचनं सुहृदां धर्मचक्षुषाम् ॥ २२
 एतच्चैवोभयं श्रुत्वा सम्यक्संपश्य राघव । उत्तिष्ठ त्वं महाबाहो मां च स्पृश तथोदकम् ॥ २३
 अथोत्थाय जलं स्पृष्ट्वा भरतो वाक्यमब्रवीत् । शृण्वन्तु मे परिषदो मन्त्रिणः शृणुयुस्तथा ॥ २४
 न याचे पितरं राज्यं नानुशासामि मातरम् । एवं परमधर्मज्ञं नानुजानामि राघवम् ॥ २५

इति स्पृतेरित्याशयः ॥ ६ ॥ आत्मानं त्वां प्रति राज्यप्रत्यर्पणपूर्वं प्रतिनिवृत्तिं याचमानस्य भरतस्य वचः कुर्वन्त्यर्थः ॥ ७ ॥ ८ ॥ मातापितरौ यद्वृत्तं तनये कुरुतो यादृशं पुत्रस्योपकारं कुरुतस्ताभ्यां कृतमुपकाररूपं वस्तु यत्तच्च सुप्रतिकरम् । अशक्यप्रत्युपकारमित्यर्थः ॥ ९ ॥ तदेवाह—यथाशक्तिप्रदानेन बालस्य जीवनार्थं पदार्थभोजनशक्त्यनुरोधतः क्षीराब्जादिप्रदानेन । उच्छादनमुद्वर्तनं तिलपिष्टादिना । संवर्धनं क्रीडनम् । एतैर्यत्ताभ्यां कृतं तच्च सुप्रतिकरमित्यन्वयः ॥ १० ॥ जनयितोत्पादकः पिता, न तु गौणः । पिता यदाज्ञापयद्वनवासरूपम् । एवं च भवदाज्ञातः पूर्वं तेनाज्ञादानान्मया चावश्यमिति प्रतिज्ञानात् । भवदाज्ञयापि तदन्यथाकरणमधुनात्यन्तमनुचितमिति भावः ॥ ११ ॥ प्रत्यनन्तरं समीपवर्तिनम् ॥ १२ ॥ आर्यं प्रत्युपवेक्ष्यामि । आर्यमुद्दिश्य प्रत्युपवेशनकर्म करिष्य इत्यर्थः । तच्चोपरोद्धव्यस्य गृहद्वारक्षमीपे कुशेषु यावत्कार्यसिद्धिं निराहारतयावगुण्ठिताननस्यैकपाश्वेनैव पार्श्वान्तरपरिवृत्तिराहित्येन शयनमिति ॥ १३ ॥ एतदुत्तरम् 'निराहारः' इत्यादिपथं प्रक्षिप्तमिति कतकखरसः । धनहीनोऽधमर्णेन धनहीनः कृतो द्विज उत्तमर्णो यथा खघनग्रहणायाधमर्णद्वारि शेते तद्वदहं शये यावन्मां मद्बचनमङ्गीकृत्य प्रतियास्यत्ययोध्यामित्यर्थस्तस्य ॥ १४ ॥ स तु भरतो राममवेक्षन्तं प्रतीक्षमाणं सुमन्त्रं प्रेक्ष्य तदनुरोधात्कुशानयने विलम्बमानमिति यावत् । कुशोत्तरं कुशास्तरणं स्वयमेवोपस्थाप्यास्तीर्य भूमावेवास्थितः ।

प्रत्युपवेशनमनुष्ठितवानित्यर्थः ॥ १५ ॥ किं कुर्वाणं किमन्याय्यं कुर्वाणम् ॥ १६ ॥ ब्राह्मणः । धनादिना वियोजित इति शेषः । एकपाश्वेनेति प्रत्युपवेशधर्मोपलक्षणम् । अनेन क्षत्रियाणामेतत्करणे प्रायश्चित्तमिति सूचितम् ॥ १७ ॥ तस्मादुत्तिष्ठेति ॥ १८ ॥ आसीन एव प्रत्युपविष्ट एव । नानुशासथ नानुक्षिष्टेत्यर्थः । इत्युवाचेत्यन्वयः ॥ १९ ॥ काकुत्स्थं रामं प्रति राघवो भवान्भरतः सम्यग्वदतीति जानीमः ॥ २० ॥ एषोऽपि महाभागो रामः पितुर्वचसि तिष्ठति तदपि सम्यगेव । यदेवमत एवेत्यर्थः । अत्र भगवता खव्यावर्तननिश्चयेनागतानामपि पौरादीनामन्तर्यामिनिधया स्वातुकूलवचनप्रयोगः कारितः । भरतस्य तु यशःख्यापनाय ज्येष्ठे कनिष्ठेनैवं वर्तितव्यमिति लोकव्यवहारबोधनाय च तथा प्रवर्तनमिति प्रतिभाति ॥ २१ ॥ रामो वचनमब्रवीदिति । भरतं प्रतीति शेषः । धर्मचक्षुषां धर्मदर्शिनाम् । निबोध शृणु ॥ २२ ॥ उभयं त्वद्विषयं मद्बिषयं च वचनं श्रुत्वा संपश्य विचारय । विचारैणापि कर्तव्यं निश्चेतुमशक्त्येन्मयोक्तं कुरु इति शेषः । तत्स्वोक्तमाह—उत्तिष्ठेति । क्षत्रियाविहितप्रत्युपवेशनप्रायश्चित्तमाह—मां च स्पृश तथोदकम् । उदकस्पर्श आचमनार्थः ॥ २३ ॥ परिषदः सभ्याः ॥ २४ ॥ न याचे न याचितवान् । नानुशासामि नानुक्षिष्टवान् । शबार्षः । नानुजानामि । वनवासायेति शेषः । 'नासिजानामि' इति पाठे वनवासोद्युक्तः ।

यदि त्ववश्यं वस्तव्यं कर्तव्यं च पितुर्वचः । अहमेव निवत्स्यामि चतुर्दश वने समाः ॥	२६
धर्मात्मा तस्य सत्येन भ्रातुर्वाक्येन विस्मितः । उवाच रामः संप्रेक्ष्य पौरजानपदं जनम् ॥	२७
विक्रीतमाहितं क्रीतं यत्पित्रा जीवता मम । न तल्लोपयितुं शक्यं मया वा भरतेन वा ॥	२८
उपाधिर्न मया कार्यो वनवासे जुगुप्सितः । युक्तमुक्तं च कैकेय्या पित्रा मे सुकृतं कृतम् ॥	२९
जानामि भरतं क्षान्तं गुरुसत्कारकारिणम् । सर्वमेवात्र कल्याणं सत्यसंघे महात्मनि ॥	३०
जनेन धर्मशीलेन वनात्प्रत्यागतः पुनः । भ्रात्रा सह भविष्यामि पृथिव्याः पतिरुत्तमः ॥	३१
वृत्तो राजा हि कैकेय्या मया तद्वचनं कृतम् । अनृतान्मोचयानेन पितरं तं महीपतिम् ॥	३२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकादशोत्तरशततमः सर्गः ॥ १११ ॥

द्वादशाधिकशततमः सर्गः ।

तमप्रतिमतेजोभ्यां भ्रातृभ्यां रोमहर्षणम् । विस्मिताः संगमं प्रेक्ष्य समुपेता महर्षयः ॥	१
अन्तर्हिता मुनिगणाः स्थिताश्च परमर्षयः । तौ भ्रातरौ महाभागौ काकुत्स्थौ प्रशशंसिरे ॥	२
सदायौ राजपुत्रौ द्वौ धर्मद्वौ धर्मविक्रमौ । श्रुत्वा वयं हि संभाषामुभयोः स्पृहयामहे ॥	३
ततस्त्वृषिगणाः क्षिप्रं दशग्रीववधैषिणः । भरतं राजशार्दूलमित्यूचुः संगता वचः ॥	४
कुलेजात महाप्राज्ञ महावृत्त महायशः । ग्राह्यं रामस्य वाक्यं ते पितरं यद्यवेक्षसे ॥	५
सदानृणमिमं रामं वयमिच्छामहे पितुः । अनृणत्वाच्च कैकेय्याः स्वर्गं दशरथो गतः ॥	६
एतावदुक्त्वा वचनं गन्धर्वाः समहर्षयः । राजर्षयश्चैव तथा सर्वे स्वां स्वां गतिं गताः ॥	७
ह्लादितस्तेन वाक्येन शुशुभे शुभदर्शनः । रामः संहृष्टवदनस्तानृषीनभ्यपूजयत् ॥	८
व्रतगात्रस्तु भरतः स वाचा सज्जमानया । कृताञ्जलिरिदं वाक्यं राघवं पुनरब्रवीत् ॥	९
राम धर्ममिमं प्रेक्ष्य कुलधर्मानुसंततम् । कर्तुमर्हसि काकुत्स्थ मम मातुश्च याचनाम् ॥	१०
रक्षितुं सुमहद्राज्यमहमेकस्तु नोत्सहे । पौरजानपदांश्चापि रक्तान् रक्षयितुं तदा ॥	११
ज्ञातयश्चापि योधाश्च मित्राणि सुहृदश्च नः । त्वामेव हि प्रतीक्षन्ते पर्जन्यमिव कर्षकाः ॥	१२
इदं राज्यं महाप्राज्ञ स्थापय प्रतिपद्य हि । शक्तिमान्स हि काकुत्स्थ लोकस्य परिपालने ॥	१३

मिति शेषः ॥ २५ ॥ अहमेव । प्रतिनिधित्वेनेति शेषः ॥ २६ ॥ तस्य भ्रातुर्भरतस्य ॥ २७ ॥ यजीवता पित्रा विक्रीतं मूल्यं गृहीत्वा दत्तम् । आहितमाधिरूपेण न्यस्तम् । क्रीतं मूल्यं दत्त्वा गृहीतम् । एवं चेदं राज्यं कैकेय्ये आधिरूपेण दत्तं विक्रीतं वेति भावः ॥ २८ ॥ उपाधिः प्रतिनिधिः । जुगुप्सितत्वं च स्वस्य तत्समर्थत्वात् । असमर्थे हि कर्तरि स विहितः । उक्तौ कृती च युक्तत्वं वररूपकृणापाकरणार्थत्वाद्बहुपकारकत्वाच्च । अतस्तस्या मातुस्तस्य पितुश्च वचनमवश्यमेव कार्यमिति शेषः । अयुक्तवादिष्वे हि 'गुरोरप्यवलितस्ये'त्यादिन्यायविषयत्वं स्यादिति भावः ॥ २९ ॥ अत्र भरते । सर्वमेव कल्याणं राज्यपरिपालनादिरूपम् । संभावयामीति शेषः ॥ ३० ॥ ३१ ॥ तद्वचनं कैकेयीवचनम् । मोचयानेन मोचयमानेन । एवं मदुक्तकरणेन त्वमपि पितरमनृतान्मोचयेति ध्वनितम् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकादशोत्तरशततमः सर्गः ॥ १११ ॥

भ्रातृभ्यामित्यार्षी तृतीया । भ्रात्रोः संगममित्यर्थः । संगमं प्रेक्ष्य विस्मिता इत्यन्वयः । समुपेताः स्वार्थरावणवधसंप्रप्तये तत्र स्थले समवेता महर्षयो नारदाद्याः ॥ १ ॥ अन्तर्हिता-

स्तयोः संगमं द्रष्टुमागता अदृश्यरूपा आकाशस्थाः ॥ २ ॥ धर्मविक्रमौ धर्ममार्गवर्तिनौ । उभयोः संभाषां संभाषणं श्रुत्वोभाभ्यां स्पृहयामहे प्रीता भवामः । यद्वा तादृशसंभाषणं श्रोतुं पुनः पुनर्वाञ्छामहे इति ॥ ३ ॥ संगता ऐकमत्यं प्राप्ताः ॥ ४ ॥ पितरं यद्यवेक्षसे । पितुः सुखं यदीच्छसीत्यर्थः ॥ ५ ॥ सदानृणं सता खकृतसमीचीनानुष्ठानेन सर्वतोऽनृणमित्यर्थः । अनृणत्वात् । रामप्रतिज्ञेति शेषः । यदि राम इदानीं विपरीतं कुर्यात्प्रतिनिधिद्वारा वायुतिष्ठेत्तदा ते पितुः पुनः स्वर्गाङ्गं एवेति ध्वनिः ॥ ६ ॥ ७ ॥ अभ्यपूजयत् । सम्यग्भां धर्मतो रक्षितवन्त इत्युक्तवानित्यर्थः ॥ ८ ॥ व्रतगात्र उद्दिग्गात्रः । 'व्रत-' इति पाठान्तरम् ॥ ९ ॥ राम इमं धर्मं ज्येष्ठस्य राज्यमित्येवंरूपं कुले कुलधर्मबुद्धानुसंततं संबद्धम् । 'धर्ममथ प्रेक्ष्य कालधर्माश्च संततम्' इति पाठे धर्ममुक्तम् । अथाथवा । कालधर्मान्कालकृतस्वशक्तिमिच्छितदभावलक्षणान्प्रेक्ष्य विचार्य मम मातुः कौसल्यायाश्च याचनां कर्तुमर्हसि ॥ १० ॥ अथ कालकृतां स्वस्य रक्षणार्थं दर्शयति—रक्षितुमिति । एकोऽसहायः । रक्ताननुरक्तान् ॥ ११ ॥ हि यतस्त्वामेव प्रतीक्षन्ते ॥ १२ ॥ अत इदं राज्यं प्रतिपद्य स्वीकृत्य कस्मिंश्चित्स्वापमं

एवमुक्त्वापतद्भातुः पादयोर्भरतस्तदा । भृशं संप्रार्थयामास राघवेऽतिप्रियं वदन् ॥	१४
तमङ्गे भ्रातरं कृत्वा रामो वचनमब्रवीत् । श्यामं नलिनपत्राक्षं मत्तहंसस्वरः स्वयम् ॥	१५
आगता त्वामियं बुद्धिः स्वजा वैनयिकी च या । भृशमुत्सहसे तात रक्षितुं पृथिवीमपि ॥	१६
अमात्यैश्च सुहृद्भिश्च बुद्धिमद्भिश्च मन्त्रिभिः । सर्वकार्याणि संमन्य महान्त्यपि हि कारय ॥	१७
लक्ष्मीश्चन्द्रादपेयाद्वा हिमवान्वा हिमं त्यजेत् । अतीयात्सागरो वेलं न प्रतिज्ञामहं पितुः ॥	१८
कामाद्वा तात लोभाद्वा मात्रा तुभ्यमिदं कृतम् । न तन्मनसि कर्तव्यं वर्तितव्यं च मातृवत् ॥	१९
एवं ब्रुवाणं भरतः कौसल्यासुतमब्रवीत् । तेजसादित्यसंकाशं प्रतिपच्चन्द्रदर्शनम् ॥	२०
अधिरोहार्यं पादाभ्यां पादुके हेमभूषिते । एते हि सर्वलोकस्य योगक्षेमं विधास्यतः ॥	२१
सोऽधिरुह्य नरव्याघ्रः पादुके व्यवमुच्य च । प्रायच्छत्सुमहातेजा भरताय महात्मने ॥	२२
स पादुके संप्रणम्य रामं वचनमब्रवीत् । चतुर्दश हि वर्षाणि जटाचीरधरो ह्यहम् ॥	२३
फलमूलाशनो वीर भवेयं रघुनन्दन । तवागमनमाकाङ्क्षन्वसन्वै नगराद्वहिः ॥	२४
तव पादुकयोर्न्यस्य राज्यतन्त्रं परंतप । चतुर्दशे हि संपूर्णे वर्षेऽहनि रघूत्तम ॥	२५
न द्रक्ष्यामि यदि त्वां तु प्रवेक्ष्यामि हुताशनम् । तथेति च प्रतिज्ञाय तं परिष्वज्य सादरम् ॥	२६
शत्रुघ्नं च परिष्वज्य वचनं चेदमब्रवीत् । मातरं रक्ष कैकेयीं मा रोषं कुरु तां प्रति ॥	२७
मया च सीतया चैव शतोऽसि रघुनन्दन । इत्युक्त्वाश्रुपरीताक्षो भ्रातरं विससर्ज ह ॥	२८
स पादुके ते भरतः स्वलंकृते महोज्ज्वले संपरिगृह्य धर्मवित् ।	
प्रदक्षिणं चैव चकार राघवं चकार चैवोत्तमनागमूर्धनि ॥	२९
अथानुपूर्व्यां प्रतिपूज्य तं जनं गुरुंश्च मन्त्रीन्प्रकृतीस्तथानुजौ ।	
व्यसर्जयद्राघववंशवर्धनः स्थितः स्वधर्मे हिमवानिवाचलः ॥	३०

हि । हिर्विक्यालंकारे । हि यतः स त्वद्वृत्तराज्यो लोकपालने क्षत्तिमान्भवति । 'शक्तिमानसि' इति पाठेऽयं मदीय इति स्त्रीकारमात्रेण लोकस्य समस्तस्य पालने शक्तिमानसि । रामस्य राज्यमित्येतावन्नोक्तपरिपालनेऽपेक्षितसहायतयेत्यर्थः ॥ १३ ॥ एवमुक्तप्रकारम् ॥ १४ ॥ स्वयमङ्गे कृत्वेत्यन्वयः ॥ १५ ॥ इयं बुद्धिर्मद्वनवासविरोधिनी । स्वीयत्वेनाज्ञीकृत्य स्थापनविषया । आगता जाता । सा स्वजा स्वाभाविकी । गुरुसेवया प्राप्तो यो विनयः शिक्षा तज्ज्या च । इतरा च सर्वा दुष्टेति भावः । अथ या त्वया स्वस्याशक्तिरुक्ता पालने सा नास्त्येवेत्याह—भृशमिति ॥ १६ ॥ अमात्याः प्रधानमन्त्रिणः । मन्त्रिण उपमन्त्रिणः । कारय । राजाज्ञयेति शेषः ॥ १७ ॥ अथ मातृयाचनयापीदानीं परावृत्तिरशक्येत्याह—लक्ष्मीरित्यादि । पितुः प्रतिज्ञां न त्यजेयमिति शेषः ॥ १८ ॥ कामात्त्वद्गतलेहात् । लोभात्त्वव्याजेन राज्यकरणलोभात् । तुभ्यं मात्रा तव मात्रा । षष्ठ्यर्थे आर्षां चतुर्थी । यदिदं कृतं तत्तवानिष्टमप्यनिष्टमिति मनसि न कर्तव्यम् । मदाज्ञयेति शेषः । अतस्तस्यां मातृवदेव वर्तितव्यं श्रुषुषितव्यम् । तदहमिति मतिः । कामादेवानामिच्छातः । लोभाद्वा लोभादेव । तेषां देवलोकराज्यलोभात् । तव मात्रा देवैरेव मन्थराद्वारा इदं कृतं कारितमिति गूढोऽर्थः । शेषं प्राप्तवत् ॥ १९ ॥ प्रतिपच्चन्द्रदर्शनमित्यनेन तद्वदादरणीयदर्शनत्वं वर्धिष्णुत्वं चिरमदर्शनं च सूचितम् ॥ २० ॥ एते उदजसंनिहिते । अधिरोहेत्यनेन भद्रासनस्थानीयपादुकयोः

प्रतिनिधिभूतयोरारोहणेन राज्यप्रतिपत्तिः कारिता । एषा च प्रार्थना वसिष्ठनियोगानन्तरं बोध्या । भरद्वाजं प्रति 'एते प्रयच्छ संदृष्टः पादुके हेमभूषिते' इति वसिष्ठोक्तित्वेन वक्ष्यमाणत्वात्प्रतिनिधित्वमेवाह—एते हीत्यादिना ॥ २१ ॥ स रामः पादुकेऽधिरुह्य व्यवमुच्य पुनस्ततोऽवरुह्य भरताय प्रायच्छत् । एतेन प्रतिनिधिदानद्वारा राज्यरक्षानियोगः कृतः । प्रतिपद्य स्थापयेति चिरं भरतप्रार्थनं च साधितम् । अधिरोहणेन शक्तिविशेषस्य तत्र स्थापनम् । यद्दर्शनेन सर्वज्ञत्वसंपत्तिरिति बोध्यम् । तदुक्तं पाद्वे—'ज्ञात्वा तदाज्ञां ताभ्यां च भरतः क्षितिमन्वशात्' इति । ताभ्यां पादुकाभ्यां तद्दर्शनमात्रेणेदृशे विषये भगवत एवमाज्ञेति ज्ञात्वा तथा व्यवहारमकरोदित्यर्थः । भरतस्तु पाञ्चजन्यावतारत्वादाच्छादितसार्वभौम इत्यनेन सूचितम् । भगवत्पश्येनाचेतनेऽपि सार्वभौमदानशक्तिमत्त्वमिति भगवन्माहात्म्यातिशयद्वारा रामस्येश्वरत्वं च सूचितम् ॥ २२ ॥ जटाचीरधर इत्यादिना राज्यकृतभोगाभावः सूचितः ॥ २३ ॥ २४ ॥ राज्यतन्त्रं राज्यव्यापारं न्यस्य तद्बुद्ध्या विनिवेद्य । चतुर्दशे वर्षे संपूर्णे पञ्चदशवर्षाद्यदिवसे यदि त्वां न द्रक्ष्यामि तदामि प्रवेक्ष्यामि ॥ २५ ॥ २६ ॥ २७ ॥ शतोऽसि । रोषाकरणायेति शेषः ॥ २८ ॥ संपरिगृह्य । शिरसेति शेषः । उत्तमनागमूर्धनि राजोपवाह्यगजमस्तके । तत्कालाभिषिकराजाधिरोहणधियेति शेषः । सर्वलोकप्रख्यापनार्थमे-

तं मातरो बाष्पगृहीतकण्ठ्यो दुःखेन नामन्त्रयितुं हि शेकुः ।

स चैव मातृरभिवाद्य सर्वा रुदन्कुटीं स्वां प्रविवेश रामः ॥

३१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्वादशाधिकशततमः सर्गः ॥ ११२ ॥

त्रयोदशाधिकशततमः सर्गः ।

ततः शिरसि कृत्वा तु पादुके भरतस्तदा । आरुरोह रथं दृष्टः शत्रुघ्नसहितस्तदा ॥ १
वसिष्ठो वामदेवश्च जाबालिश्च दृढव्रतः । अग्रतः प्रययुः सर्वे मन्त्रिणो मन्त्रपूजिताः ॥ २
मन्दाकिनीं नदीं रम्यां प्राब्रुखास्ते ययुस्तदा । प्रदक्षिणं च कुर्वाणाश्चित्रकूटं महानिरिम् ॥ ३
पश्यन्धातुसहस्राणि रम्याणि विविधानि च । प्रययौ तस्य पार्श्वेन ससैन्यो भरतस्तदा ॥ ४
अदूराच्चित्रकूटस्य ददर्श भरतस्तदा । आश्रमं यत्र स मुनिर्मरद्वाजः कृतालयः ॥ ५
स तमाश्रममागम्य भरद्वाजस्य वीर्यवान् । अवतीर्य रथात्पादौ ववन्दे कुलनन्दनः ॥ ६
ततो दृष्टो भरद्वाजो भरतं वाक्यमब्रवीत् । अपि कृत्यं कृतं तात रामेण च समागतम् ॥ ७
एवमुक्तः स तु ततो भरद्वाजेन धीमता । प्रत्युवाच भरद्वाजं भरतो धर्मवत्सलः ॥ ८
स याच्यमानो गुरुणा मया च दृढविक्रमः । राघवः परमप्रीतो वसिष्ठं वाक्यमब्रवीत् ॥ ९
पितुः प्रतिज्ञां तामेव पालयिष्यामि तत्त्वतः । चतुर्दश हि वर्षाणि या प्रतिज्ञा पितुर्मम ॥ १०
एवमुक्तो महाप्राज्ञो वसिष्ठः प्रत्युवाच ह । वाक्यज्ञो वाक्यकुशलं राघवं वचनं महत् ॥ ११
एते प्रयच्छ संदृष्टः पादुके हेमभूषिते । अयोध्यायां महाप्राज्ञ योगक्षेमकरो भव ॥ १२
एवमुक्तो वसिष्ठेन राघवः प्राब्रुखः स्थितः । पादुके हेमविकृते मम राज्याय ते ददौ ॥ १३
निवृत्तोऽहमनुज्ञातो रामेण सुमहात्मना । अयोध्यामेव गच्छामि गृहीत्वा पादुके शुभे ॥ १४
एतच्छ्रुत्वा शुभं वाक्यं भरतस्य महात्मनः । भरद्वाजः शुभतरं मुनिर्वाक्यमुदाहरत् ॥ १५
नैतच्चित्रं नरव्याघ्रे शीलवृत्तविदां वरे । यदार्यं त्वयि तिष्ठेत्तु निम्नोत्सृष्टमिवोदकम् ॥ १६
अनृणः स महाबाहुः पिता दशरथस्तव । यस्य त्वमीदृशः पुत्रो धर्मात्मा धर्मवत्सलः ॥ १७
तमृषिं तु महाप्राज्ञमुक्तवाक्यं कृताञ्जलिः । आमन्त्रयितुमारेमे चरणानुपगृह्य च ॥ १८
ततः प्रदक्षिणं कृत्वा भरद्वाजं पुनः पुनः । भरतस्तु ययौ श्रीमानयोध्यां सह मन्त्रिभिः ॥ १९
यानैश्च शकटैश्चैव हयैर्नागैश्च सा चमूः । पुनर्विवृत्ता विस्तीर्णा भरतस्यानुयायिनी ॥ २०
ततस्ते यमुनां दिव्यां नदीं तीर्त्वा मर्मालिनीम् । ददृशुस्तां पुनः सर्वे गङ्गां शिवजलां नदीम् ॥ २१

तत् ॥ २९ ॥ ३० ॥ सर्वाः सकैकेयीकाः । अनेन कैकेय्या दोषराहित्यं सूचितम् । रुदन्कुटी ॥ ३१ ॥ इति श्रीरामा-
भिरामे श्रीरामीये रामायणतिलके वाल्मीकीय आदिकाव्ये-
ऽयोध्याकाण्डे द्वादशोत्तरशततमः सर्गः ॥ ११२ ॥

तत इति । पूर्वं सर्वलोकज्ञानाय गजमस्तके स्थापयित्वा
पुनः सादरं तत आदाय स्वमस्तके कृत्वैत्यर्थः । यद्वा शिर-
सीत्यस्य गजशिरसीत्येवार्थः ॥ १ ॥ मन्त्रे गाढकार्यविचारे
निश्चेतृत्वेन पूजिता इत्यर्थः ॥ २ ॥ मन्दाकिनीं चित्रकूटोत्तर-
पार्श्ववर्तिनीम् । प्रदक्षिणमिति । उत्तरपार्श्वस्थां मन्दाकिनीं
प्राप्य प्राब्रुखतया गमनात्सिद्धं तस्य प्रदक्षिणकरणम् ॥ ३ ॥
पार्श्वेनोत्तरपार्श्वेन ॥ ४ ॥ यत्र यमुनादक्षिणकूले । अतएव
चित्रकूटस्यादूरात् । अनेन यमुनादक्षिणतटेऽपि क्वचिद्भरद्वा-
जाश्रम इति ज्ञायते । अतएवाग्रे भरद्वाजामन्त्रणोत्तरं ततस्ते
यमुनां तीर्त्वेति वक्ष्यति । संप्रति तत्र स्थितिस्तु रामभरतयोः
संवादं शिष्यद्वारा झटिति श्रोतुमिति बोध्यम् ॥ ५ ॥ ६ ॥

कृत्यं कर्तव्यं कृतमपि । अपिः प्रश्ने । कृत्यमेवाह—रामेण
चेति ॥ ७ ॥ ८ ॥ गुरुणा वसिष्ठेन मात्रा च परमप्रीतः ।
सत्यपरिपालनविषये इति शेषः । या कैकेयीनिमित्तं मम पितुः
प्रतिज्ञा चतुर्दशवर्षाणि रामेण वने वस्तव्यमिति, तामेव पितुः
प्रतिज्ञां पालयिष्यामीति संबन्धः ॥ ९ ॥ १० ॥ एवमुक्तः ।
रामेणेति शेषः ॥ ११ ॥ प्रयच्छ । प्रतिनिधित्वेनेति शेषः ।
अप्राप्तप्राप्तियोगः, प्राप्तस्य परिपालनं क्षेमः, तत्करो भवेति ।
एतद्वारा भरते सार्वश्यसंपादनेनेति शेषः ॥ १२ ॥ हेमविकृते
हेन्ना विचित्रतया कृते । मम राज्याय । मम राज्यरक्षावश्यक-
नुग्रहार्थमित्यर्थः ॥ १३ ॥ १४ ॥ १५ ॥ यदार्यं शोभनचरित्रं
त्वयि तिष्ठेदिति यत्तदुत्सृष्टमुदकं निम्ने निष्ठेदितिवचनं चित्रम् ।
निम्नेति लुप्तसप्तम्यन्तम् ॥ १६ ॥ १७ ॥ उक्तवाक्यम् ।
उज्जरीत्येति शेषः । आमन्त्रयितुमारेमे आमन्त्रणं कृतवान्
॥ १८ ॥ १९ ॥ २० ॥ यमुनां तीर्त्वा गङ्गां ददृशुरिति ।
यमुनां तीर्त्वा तस्मिन्नेव दिने भरद्वाजं दृष्ट्वा गङ्गां ददृशुरित्यर्थः

तां रम्यजलसंपूर्णां संतीर्य सहबान्धवः । शृङ्गवेरपुरं रम्यं प्रविवेश ससैनिकः ॥ २२
 शृङ्गवेरपुराद्भूय अयोध्यां संदर्श ह । अयोध्यां तु तदा दृष्ट्वा पित्रा भ्रात्रा विवर्जिताम् ॥ २३
 भरतो दुःखसंतप्तः साराथं चेदमब्रवीत् । सारथे पश्य विध्वस्ता अयोध्या न प्रकाशते ।
 नेराकारा निरानन्दा दीना प्रतिहतस्वना ॥ २४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रयोदशाधिकशततमः सर्गः ॥ ११३ ॥

चतुर्दशाधिकशततमः सर्गः ।

स्निग्धगम्भीरघोषेण स्यन्दनेनोपयान्प्रभुः । अयोध्यां भरतः क्षिप्रं प्रविवेश महायशाः ॥ १
 बिडालोलूकचरितामालीननरवारणाम् । तिमिराभ्याहतां कालीमप्रकाशां निशामिव ॥ २
 राहुशत्रोः प्रियां पत्नीं श्रिया प्रज्वलितप्रभाम् । ग्रहेणाभ्युदितेनैकां रोहिणीमिव पीडिताम् ॥ ३
 अल्पोष्णक्षुब्धसलिलां घर्मतप्तविहंगमाम् । लीनमीनझषग्राहां कृशां गिरिनदीमिव ॥ ४
 विधूमासिव हेमाभां शिखामग्नेः समुत्थिताम् । हविरभ्युक्षितां पश्चाच्छिखां विप्रलयं गताम् ॥ ५
 विध्वस्तकवचां रुग्णगजवाजिरथध्वजाम् । हतप्रवीररामापन्नां चमूमिव महाहवे ॥ ६
 सफेनां सखनां भूत्वा सागरस्य समुत्थिताम् । प्रशान्तमारुतोद्धृतां जलोर्मिमिव निःस्वनाम् ॥ ७
 त्यक्तां यज्ञायुधैः सर्वैरभिरूपैश्च याजकैः । सुत्याकाले सुनिवृत्ते वेदिं गतरवामिव ॥ ८
 गोष्ठमध्ये स्थितामार्तामचरन्तीं नवं तृणम् । गोवृषेण परित्यक्तां गवां पत्नीमिवोत्सुकाम् ॥ ९
 प्रभाकरायैः सुस्निग्धैः प्रज्वलद्भिरिवोत्तमैः । वियुक्तां मणिभिर्जात्यैर्नवां मुक्तावलीमिव ॥ १०
 सहसा चरित्वा स्थानान्महीं पुण्यक्षयोद्धताम् । संहतद्युतिविस्तारां तारामिव दिवश्च्युताम् ॥ ११
 पुष्पनद्धां वसन्तान्ते मत्तभ्रमरशालिनीम् । द्रुतदावाभिविमुष्टां क्लान्तां वनलतामिव ॥ १२
 संमूढनिगमां सर्वां संक्षिप्तविपणापणाम् । प्रच्छन्नशशिनक्षत्रां धामिवाम्बुधरैर्युताम् ॥ १३
 क्षीणपानोत्तमैर्भ्रैः शरावैरभिसंवृताम् । हतशौण्डामिव ध्वस्तां पानभूमिमसंस्कृताम् ॥ १४
 वृक्णभूमितलां निम्नां वृक्णपात्रैः समावृताम् । उपयुक्तोदकां भग्नां प्रपां निपतितामिव ॥ १५

इति कश्चित् । तत्तु पूर्वोक्तरीत्यासामञ्जसाद्वेयम् । जलस्य
 शिवत्वं रम्यत्वं च दर्शनमात्रेण सकलपापापहन्तृत्वं मधुरत्वं च
 ॥ २१ ॥ २२ ॥ शृङ्गवेरपुरादिति । निर्गत्येति शेषः ॥ २३ ॥
 विध्वस्ता विध्वस्तशोभा । निराकारा निरलंकारा ॥ २४ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्येऽयोध्याकाण्डे त्रयोदशाधिकशततमः सर्गः ॥ ११३ ॥

उपयानुपगच्छन् ॥ १ ॥ बिडालादिभिश्चरितां तत्संचार-
 वतीम् । आ समन्तालीनानि श्लिष्टानि लग्नानि नराणां वार-
 णानि कवाटानि यस्याम् । तिमिरेणालक्ष्यतां प्राप्ताम् । अतएव
 हल्लीं तत एवाप्रकाशां निशामिव स्थितामयोध्यां प्रविवेशेत्य-
 वयः ॥ २ ॥ राहुशत्रोश्चन्द्रस्य श्रिया दिव्यैश्चर्येण युक्ताम् ।
 अतएव प्रज्वलितप्रभाम् । अभ्युदितेन ग्रहेण राहुणा पीडित-
 भर्तुकाम् । अतएवैकामसहायां रोहिणीमिव स्थिताम् ॥ ३ ॥
 आतेपवशादल्पोष्णं क्षुब्धं कलुषं च सलिलं यस्यास्ताम् । झषो
 मत्स्यशेषः । क्षुब्धेत्याषम् ॥ ४ ॥ विधूमामत एव हेमाभा-
 मग्नेः समुत्थितां शिखामिव पूर्वं रामस्थितिसमये जाज्वल्यमा-
 नरूपतया स्थितां पश्चाद्दामविवासनकाले हविरभ्युक्षितां पयो-
 होमीयपयःसिक्तामत एव विप्रलयं गतां शिखामिव स्थिताम् ।
 'अध्वरामेः समुत्थिताम्' इति पाठे बहुसंमतस्तत्राप्यर्थः

प्राग्वदेव । शिखामित्यस्य चावृत्तिः ॥ ५ ॥ ६ ॥ समुत्थितां
 प्रबलमारुतेन समुत्थिताम्, अत एव सफेनां सखनामूर्मिमिव
 भूत्वा तत्सदृशं रूपं प्राप्य पश्चात्प्रशान्तमारुतेनोदल्पं धृतां क-
 म्पितामत एव निःस्वनां सागरस्य जलोर्मिमिव स्थिताम् ॥ ७ ॥
 यज्ञायुधैः स्फयादिभिः । अभिरूपैः प्रशस्तैः । सुत्याकाले
 यागकाले । निवृत्ते सामाप्ते सति ॥ ८ ॥ गोष्ठो व्रजं तत्र
 स्थिताम् । गोवृषेण श्रेष्ठगवां वृषभेण । यद्वा गवां प्रियेण वृषेण
 त्यक्तामत एवार्तां तत्रोत्सुकां नवं तृणमचरन्तीमभक्ष्यन्तीं
 गवां तरुणवृषाणां पत्नीमिव स्थिताम् । 'गवां पङ्क्तिमिव' इति
 पाठान्तरम् । पत्नीमित्यस्य पङ्क्तिमित्यर्थं तीर्थं आह, तच्चिन्त्यम्
 ॥ ९ ॥ प्रभाकरायैः पद्मरागायैः । स्फटिकायैरिति कतकोक्तं तु
 न युक्तम् ॥ १० ॥ स्थानात्सहसा चरितां चलिताम् । पुण्यक्षयेति
 क्षुप्तसप्तम्यन्तम् । पुण्यक्षये सति महीं प्राप्ताम् । संहतो द्युति-
 विस्तारो यस्यास्ताम् ॥ ११ ॥ द्रुतदावाभिविमुष्टां वेगवद्वाग्मिना
 व्याप्ताम् ॥ १२ ॥ संमूढाः शोकाकुलचित्ता निगमा वणिजो
 यस्याम् । यद्वा संमूढो जनसंचाररहितो निगमः पन्था यस्याम् ।
 'निगमो निश्चये वेदे पुरे पथि वणिक्पथे' । संक्षिप्ता विपणापणाः
 पण्यवीथयोऽस्याम् ॥ १३ ॥ क्षीणपानोत्तमैः क्षीणमयैः । भ्रैः
 शरावैः संवृताम् । हतशौण्डां हतमयपाम् ॥ १४ ॥ वृक्णभू-

विपुलां विततां चैव युक्तपाशां तरस्विनाम् । भूमौ बाणैर्विनिहतां पतितां ज्यामिवायुधात् ॥ १६
 सहसा युद्धशौण्डेन हयारोहेण वाहिताम् । निहतां प्रतिसैन्येन बद्धवामिव पातिताम् ॥ १७
 भरतस्तु रथस्थः सञ्ज्रीमान्दशरथात्मजः । बाहयन्तं रथश्रेष्ठं सारथिं वाक्यमब्रवीत् ॥ १८
 किं नु खल्वद्य गम्भीरो मूर्च्छितो न निशाम्यते । यथापुरमयोध्यायां गीतवादित्रनिःस्वनः ॥ १९
 वारुणीमदगन्धश्च माल्यगन्धश्च मूर्च्छितः । चन्दनागुरुगन्धश्च न प्रवाति समन्ततः ॥ २०
 यानप्रवरघोषश्च सुस्निग्धहयनिःस्वनः । प्रमत्तगजनादश्च महान्श्च रथनिःस्वनः ॥ २१
 नेदानीं श्रूयते पुयोमस्यां रामे विवासिते । चन्दनागुरुगन्धांश्च महार्हाश्च वनस्रजः ॥ २२
 गते रामे हि तरुणाः संतप्ता नोपभुञ्जते । बहिर्यात्रां न गच्छन्ति चित्रमाल्यधरा नराः ॥ २३
 नोत्सवाः संप्रवर्तन्ते रामशोकार्दिते पुरे । सा हि नूनं मम भ्रात्रा पुरस्यास्य द्युतिर्गता ॥ २४
 नहि राजत्ययोध्येयं सासारेवार्जुनी क्षपा । कदा नु खलु मे भ्राता महोत्सव इवागतः ॥ २५
 जनयिष्यत्ययोध्यायां हर्षं ग्रीष्म इवाम्बुदः । तरुणैश्चारुवैषैश्च नरैरुन्नतगामिभिः ॥ २६
 संपतद्भिरयोध्यायां नाभिभान्ति महापथाः । इति ब्रुवन्सारथिना दुःखितो भरतस्तदा ॥ २७
 अयोध्यां संप्रविश्यैव विवेश वसतिं पितुः । तेन हीनां नरेन्द्रेण सिंहहीनां गुह्यामिव ॥ २८
 तदा तदन्तःपुरमुज्झितप्रभं सुरैरिवोत्कृष्टमभास्करं दिनम् ।
 निरीक्ष्य सर्वत्र विभक्तमात्मवान्मुमोच वाष्पं भरतः सुदुःखितः ॥ २९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुर्दशाधिकशततमः सर्गः ॥ ११४ ॥

पञ्चदशाधिकशततमः सर्गः ।

ततो निश्चिप्य मातृस्ता अयोध्यायां दृढव्रतः । भरतः शोकसंतप्तो गुरुनिदमथाब्रवीत् ॥ १
 नन्दिग्रामं गमिष्यामि सर्वानामन्त्रयेऽत्र वः । तत्र दुःखमिदं सर्वं सहिष्ये राघवं विना ॥ २
 गतश्चाहोदिवं राजा वनस्थः स गुरुर्मम । रामं प्रतीक्षे राज्याय स हि राजा महायशः ॥ ३
 एतच्छ्रुत्वा शुभं वाक्यं भरतस्य महात्मनः । अब्रुवन्मन्त्रिणः सर्वे वसिष्ठश्च पुरोहितः ॥ ४
 सुभृशं श्लाघनीयं च यदुक्तं भरत त्वया । वचनं भ्रातृवात्सल्यादनुरूपं तवैव तत् ॥ ५
 नित्ये ते बन्धुलुब्धस्य तिष्ठतो भ्रातृसौहृदे । मार्गमार्यं प्रपन्नस्य नानुमन्येत कः पुमान् ॥ ६
 मन्त्रिणां वचनं श्रुत्वा यथाभिलषितं प्रियम् । अब्रवीत्सारथिं वाक्यं रथो मे युज्यतामिति ॥ ७
 प्रहृष्टवदनः सर्वा मातृः समभिभाष्य च । आरुरोह रथं श्रीमाञ्जशत्रुघ्नेन समन्वितः ॥ ८
 आरुह्य तु रथं क्षिप्रं शत्रुघ्नभरताबुधौ । ययतुः परमप्रीतौ वृतौ मन्त्रिपुरोहितैः ॥ ९
 अग्रतो गुरवः सर्वे वसिष्ठप्रमुखा द्विजाः । प्रययुः प्राञ्जुलाः सर्वे नन्दिग्रामो यतो भवेत् ॥ १०

मितलां भिन्नचलराम् । भिन्नपात्रैर्युक्ताम् । भग्नां भग्न-
 स्तम्भाम् । उपयुक्तोदकां समतोदकाम् ॥ १५ ॥ विपुलां
 विशालाम् । विततां धनुष्यातताम् । युक्तपाशां धनुष्कोट्यो-
 र्ज्याबन्धनार्थपाशयुताम् । तरस्विनां बाणैर्विनिहतां छिन्नाम् ।
 आयुधाद्बनुषः पतिताम् ॥ १६ ॥ सहसा बलात्कारेण वाहितां
 प्रधाविताम् । प्रतिसैन्येन निहतामत एव पातिताम् ॥ १७
 ॥ १८ ॥ यथापुरं यथापूर्वं न निशाम्यते खलु । अत्र किं कुर्म
 इति योजना ॥ १९ ॥ मदकरो गन्धो मदगन्धः । मूर्च्छितो
 व्याप्तः ॥ २० ॥ २१ ॥ २२ ॥ २३ ॥ मम भ्रात्रा । सहेति शेषः
 ॥ २४ ॥ अर्जुनी शारदी शुक्लपक्षसंबन्धिनी वा । सासारा
 वेगवद्बुद्धिदारासहिता । महोत्सव इव ग्रीष्मेऽम्बुद इव च
 ॥ २५ ॥ उन्नतगामिभिः संतोषादुन्नतगामिभिः ॥ २६ ॥ २७
 ॥ २८ ॥ सुरैरुत्कृष्टं कृतशोकमभास्करं दिनमिव । एवं हि

श्रूयते—पुरा देवासुरे युद्धेऽसुरैर्देवाः पराजिताः । राहुणा च
 भानुः पातितः । तदा दिवारात्रविभागरहिते काले खल्लो-
 काद्ब्रह्मलोकं गतैर्देवैः प्रार्थितस्य ब्रह्मणो नियोगादत्रिः सप्तरात्रं
 सूर्याधिपत्यं चकारेति तीर्थः । देवैरुत्कृष्टं भास्करहीनं दिनम् ।
 कविकल्पितमत्रोपमानमिति कतकः । विभक्तं विगतसंस्कारम् ।
 भक्तं सेवितं संस्कृतं तद्भिन्नमिति यावत् ॥ २९ ॥ इति
 श्रीरामाभिरामे श्रीरामीये रामायणतिलके वाल्मीकीय आदि-
 काव्येऽयोध्याकाण्डे चतुर्दशोत्तरशततमः सर्गः ॥ ११४ ॥

तत इति ॥ १ ॥ अत्रायोध्यायाम् । तेन सहागमनका-
 रितं राघवं विना दुःखम् । पितृभ्रातृवियोगजं दुःखमिति यावत्
 ॥ २ ॥ तदेवाह—गतश्चेति ॥ ३ ॥ ४ ॥ ५ ॥ बन्धुलुब्धस्य
 बन्धुजनपरिपालनऽधिकस्त्वहावतः । आर्यं श्रेष्ठम् । नानुम-
 न्येत । लब्धचनमिति शेषः ॥ ६ ॥ यथाभिलषितं स्वाभिलषित-
 मनतिक्रम्य प्रवृत्तम् ॥ ७ ॥ ८ ॥ ९ ॥ नन्दिग्रामो यतो भवेद्येन

बलं च तदनाहृतं गजाश्वरथसंकुलम् । प्रययौ भरते याते सर्वे च पुरवासिनः ॥ ११
 रथस्थः स तु धर्मात्मा भरतो भ्रातृवत्सलः । नन्दिग्रामं ययौ तूर्णं शिरस्यादाय पादुके ॥ १२
 भरतस्तु ततः क्षिप्रं नन्दिग्रामं प्रविश्य सः । अवतीर्य रथात्तूर्णं गुरुनिदमभाषत ॥ १३
 एतद्राज्यं मम भ्रात्रा दत्तं संन्यासमुत्तमम् । योगक्षेमवहे चेमे पादुके हेमभूषिते ॥ १४
 भरतः शिरसा कृत्वा संन्यासं पादुके ततः । अब्रवीद्दुःखसंतप्तः सर्वं प्रकृतिमण्डलम् ॥ १५
 छत्रं धारयत क्षिप्रमार्यपादाविमौ मतौ । आभ्यां राज्ये स्थितो धर्मः पादुकाभ्यां गुरोर्मम ॥ १६
 भ्रात्रा तु मयि संन्यासो निक्षिप्तः सौहृदादयम् । तमिमं पालयिष्यामि राघवागमनं प्रति ॥ १७
 क्षिप्रं संयोजयित्वा तु राघवस्य पुनः स्वयम् । चरणौ तौ तु रामस्य द्रक्ष्यामि सहपादुकौ ॥ १८
 ततो निक्षिप्तभारोऽहं राघवेण समागतः । निवेद्य गुरवे राज्यं भजिष्ये गुरुवर्तिताम् ॥ १९
 राघवाय च संन्यासं दत्त्वेमे वरपादुके । राज्यं चेदमयोध्यां च धूतपापो भवाम्यहम् ॥ २०
 स वल्कलजटाधारी मुनिवेषधरः प्रभुः । नन्दिग्रामेऽवसद्भीरुः ससैन्यो भरतस्तदा ॥ २१
 सवालव्यजनं छत्रं धारयामास स स्वयम् । भरतः शासनं सर्वं पादुकाभ्यां निवेदयन् ॥ २२
 ततस्तु भरतः श्रीमानभिषिच्यार्यपादुके । तदधीनस्तदा राज्यं कारयामास सर्वदा ॥ २३

तदा हि यत्कार्यमुपैति किञ्चिदुपायनं चोपहृतं महार्हम् ।

स पादुकाभ्यां प्रथमं निवेद्य चकार पश्चाद्भरतो यथावत् ॥ २४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चदशाधिकशततमः सर्गः ॥ ११५ ॥

षोडशाधिकशततमः सर्गः ।

प्रतियाते तु भरते वसन् रामस्तदा वने । लक्ष्यामास सोद्वेगमथौत्सुक्यं तपस्विनाम् ॥ १
 ये तत्र चित्रकूटस्य पुरस्तात्तापसाश्रमे । राममाश्रित्य निरतास्तानलक्ष्यदुत्सुकान् ॥ २

मार्गेण स प्राप्तो भवेत्तेन ययुः ॥ १० ॥ तदनाहृतं भरतेना-
 कृताह्वानमपि ॥ ११ ॥ १२ ॥ १३ ॥ एतदयोध्याराज्यम् ।
 मम भ्रात्रा संन्यासवत्समीचीनवस्तुनिक्षेपवन्मयि दत्तं स्थापि-
 तम् । कालान्तरे प्रहणाय । विश्वस्तु पुरुषे रक्षणार्थं वस्तुस्थापनं
 न्यासो निक्षेप इति च । न्यासस्यापि राज्यस्य रक्षणं भगवत्पा-
 दुकाधीनमेव न मदधीनमित्याह—योगेत्यादि । इत्युवाचेति
 पूर्वोक्तान्वयः ॥ १४ ॥ पादुके संन्यासं पादुकात्मकं सद्रस्तु-
 न्यासम् । 'वेदाः प्रमाणम्' इति वत्साधु । शिरसा कृत्वा ।
 प्रणम्येति यावत् ॥ १५ ॥ इमौ पादुकारूपावार्यपादाविति ।
 पादशब्दः पूजावाची । विषेयाभिप्रायेण चेमाविति पुंलिङ्गनि-
 र्देशः । 'शैल्यं हि यत्सा प्रकृतिर्जलस्य' इति । तत्परमपूज्य-
 रामभावनाविषये इमे पादुके इत्यर्थः । राज्येऽपेक्षितो मम
 गुरोर्धर्मव्यवहारोऽनयोरेव स्थितः, अत आभ्यां पादुकाभ्यां
 छत्रं धारयत । एतत्संनिधानादेव तत्तत्त्वहारे धर्मव्यवहारां-
 शज्ञानं ममेति भावः ॥ १६ ॥ अयं राज्यरूपः । संन्यासो
 निक्षेपो निक्षिप्तः । राघवागमनं प्रति तावत्पर्यन्तम् ॥ १७ ॥
 संयोजयित्वा चरणयोः पादुके ॥ १८ ॥ समागतो मिलितः ।
 निवेद्य प्रत्यर्प्य । गुरुवर्तितां गुरुचित्तशुश्रूषाम् ॥ १९ ॥ २० ॥
 अवसद्भीरो धीमान् ॥ २१ ॥ वालव्यजनेन सहितं छत्रम् । स
 भरतः । सर्वं शासनं ताभ्यां निवेदयन्नुक्तविशेषणं छत्रं
 स्वयमेव धारयामास ॥ २२ ॥ आर्यपादुके अभिषिच्य तयो

राज्याभिषेकं कृत्वा । तदधीनः पादुकाधीनः ॥ २३ ॥ यत्कार्यं
 राज्यविषयम् । पश्चाद्यथावत्कोशागारस्थमुपायनं चकार । प्रजा-
 न्यायकार्यं च यथावच्छास्त्रानतिक्रमेण चकार ॥ २४ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्येऽयोध्याकाण्डे पञ्चदशाधिकशततमः सर्गः ॥ ११५ ॥
 सोद्वेगं सभयम् । औत्सुक्यमाश्रमान्तरगमनौत्सुक्यम् ॥ १ ॥
 पुरस्तात्पूर्वं ये तापसाः । चित्रकूटस्याश्रमे । संधिरार्षिः ।
 राममाश्रित्य निरता नितरां रताः सानन्दास्तानुत्सुकानलक्षयत् ।
 अत्रेदं बोध्यम्—चैत्रशुक्लदशम्यां पुष्ये रामवनप्रस्थानम् ।
 ततः पूर्णिमायामर्धरात्रे दशरथमरणम् । ततः पक्षेण भरता-
 गमनमयोध्यायाम् । तत और्ध्वदेहिनेन पक्षो गतः । एवं
 वैशाखे गते ज्येष्ठे भरतस्य चित्रकूटं प्रति प्रस्थानम् । अग्रे
 वर्षाकाले संनहिते सति कार्तिक्यन्तं चित्रकूटे वासो रामस्य ।
 तदनन्तरं तापसौत्सुक्यलक्षणम् । न तु भरतनिवृत्त्यनन्तरमे-
 वेतदिति । अत एव पादौ भरतस्यायोध्यां प्रति निवृत्त्यनन्तर-
 मुक्तम्—'राघवश्चित्रकूटद्रौ सानुजोऽरमत स्त्रिया । कदा-
 चिदङ्गे वैदेह्या निद्राणे रघुनन्दने ॥ ऐन्द्रः काकः समागम्य
 जानकीं वीक्ष्य कामुकः । विददार नखेस्तीक्ष्णैः पीनोन्नतपयो-
 धरम् ॥ तद्दृष्ट्वा राघवः कुदः कुशं जग्राह पाणिना । ब्राह्मणान्नेण
 संयोज्य चिक्षेप ध्वाङ्गमारणे ॥ तं दृष्ट्वा घोरसंकाशं ज्वलत्का-
 लानलोपमम् । दृष्ट्वा काकः प्रदुद्राव निनन्दारुणस्वनम् ॥

नयनैर्भुकुटीमिश्र रामं निर्दिश्य शङ्किताः । अन्योन्यमुपजल्पन्तः शनैश्चकुर्मिथः कथाः ॥ ३
 तेषामौत्सुक्यमालक्ष्य रामस्त्वात्मनि शङ्कत । कृताञ्जलिर्वाचेदमृषिं कुलपतिं ततः ॥ ४
 न कच्चिद्भगवन्किञ्चित्पूर्ववृत्तमिदं मयि । दृश्यते विकृतं येन विक्रियन्ते तपस्विनः ॥ ५
 प्रमादाच्चरितं किञ्चित्कच्चिन्नावरजस्य मे । लक्ष्मणस्यर्षिर्भिर्दृष्टं नानुरूपं महात्मनः ॥ ६
 कच्चिच्छुश्रूषमाणा वः शुश्रूषणपरा मयि । प्रमदाभ्युचितां वृत्तिं सीता युक्तां न वर्तते ॥ ७
 अथर्षिर्जरया वृद्धस्तपसा च जरां गतः । वेपमान इवोवाच रामं भूतदयापरम् ॥ ८
 कुतः कल्याणसत्त्वायाः कल्याणाभिरतेः सदा । चलनं तात वैदेह्यास्तपस्विषु विशेषतः ॥ ९
 त्वन्निमित्तमिदं तावत्तापसान्प्रतिवर्तते । रक्षोभ्यस्तेन संविन्नाः कथयन्ति मिथः कथाः ॥ १०
 रावणावरजः कश्चित्खरो नामेह राक्षसः । उत्पाद्य तापसान्सर्वाञ्जनस्थाननिवासिनः ॥ ११
 धृष्टश्च जितकाशी च नृशंसः पुरुषादकः । अवलितश्च पापश्च त्वां च तात न मृष्यते ॥ १२
 त्वं यदाप्रभृति ह्यस्मिन्नाश्रमे तात वर्तसे । तदाप्रभृति रक्षांसि विप्रकुर्वन्ति तापसान् ॥ १३
 दर्शयन्ति हि बीभत्सैः क्रूरैर्भीषणकैरपि । नानारूपैर्विरूपैश्च रूपैरसुखदर्शनैः ॥ १४
 अप्रशस्तैरशुचिभिः संप्रयुज्य च तापसान् । प्रतिघ्नन्त्यपराङ्क्षिप्रमनार्याः पुरतः स्थितान् ॥ १५
 तेषु तेष्वनाश्रमस्थानेष्वबुद्धमवलीय च । रमन्ते तापसान्स्तत्र नाशयन्तोऽल्पचेतसः ॥ १६
 अवक्षिपन्ति सुग्भाण्डानग्नीन्सिञ्चन्ति वारिणा । कलशांश्च प्रमदन्ति हवने समुपस्थिते ॥ १७
 तैर्दुरात्मभिराविष्टानाश्रमान्प्रजिघांसवः । गमनायान्यदेशस्य चोदयन्त्यृषयोऽद्य माम् ॥ १८
 तत्पुरा राम शारीरीमुपहिंसां तपस्विषु । दर्शयन्ति हि दुष्टास्ते त्यक्ष्याम इममाश्रमम् ॥ १९
 बहुमूलफलं चित्रमविदूरादितो वनम् । अश्वस्याश्रममेवाहं श्रयिष्ये सगणः पुनः ॥ २०

वायसस्त्रिषु लोकेषु बभ्राम भयपीडितः । यत्र यत्र ययौ काकः शरणार्थी च वायसः ॥ तत्र तत्र तदन्नं तु प्रविवेश भयावहम् । ब्रह्माणमिन्द्रं रुद्रं मां शरणार्थी जगाम सः ॥ तं दृष्ट्वा वायसं भीतं देवता न ररक्षिम । न शक्ताः स्म वयं त्रातुं राघवाब्जाद्वयंकरात् ॥ इत्यब्रूम महादेवा अन्यथात्रं दहेच्च नः । पुनश्चागाद्विधिं काको दयया विधिराह तम् ॥ भो भो बलिभुजां श्रेष्ठ तमेव शरणं ब्रज । स एव रक्षकः श्रीशः शरणागतवत्सलः ॥ इत्युक्तः सोऽथ बलिभुगब्रह्मणा रघुनन्दनम् । उपेत्य सहसा भूमौ निपपात भयातुरः ॥ प्राणसंशयमापन्नं दृष्ट्वा सीता तु वायसम् । त्राहि त्राहीति भर्तारमुवाच दयिता विभुम् ॥ तच्छिरः पादयोस्तस्य युयुजे चाथ जानकी । तमुत्थाप्य करेणाथ कृपापीयूषसागरः ॥ ररक्षासौ निजान्नाय तदेकाक्षि ददौ तदा । वायसोऽपि मुहुर्नत्वा सीतायै राघवाय च ॥ खलोकं प्रययौ हृष्टो राघवेणाभिषालितः । ततो रामो महातेजा वैदेह्या लक्ष्मणेन च ॥ उवास चित्रकूटाद्रौ स्तूयमानो महर्षिभिः ॥ इति ॥ २ ॥ कथमलक्षयत्तत्राह—नयनैरित्यादि । निर्दिश्य प्रदर्श्य । शङ्किता रामः किं मंस्यत इति भीताः । नयनादिभिः प्रदर्श्यान्योन्यमुपजल्पन्त आह्वयन्तः । शनैरुपांशु कथाश्चकुः । अयं राम इह सखीक आस्ते, राक्षसाश्चैतद्भेषेण ह संचरन्तोऽस्मान्बाधन्ते, अतोऽन्यत्र गन्तव्यमित्येवंरूपाः कथाश्चकुः ॥ ३ ॥ शङ्कत । अशङ्कतेत्यर्थः । एतदाश्रमत्यागकारणमात्मनिष्ठं दोषमशङ्कतेत्यर्थः । अत एव कृताञ्जलिः सन्कुलपतिमृषिसंघखामिनमाश्रमखामिनं वा । 'कुलमन्वयसंघातगृहापत्याश्रमेषु च' ॥ ४ ॥ मयि पूर्ववृत्तं पूर्वरजवृत्तं न दृश्यते

कच्चित् । विकृतं वा दृश्यते कच्चित् । येन तपस्विनो विक्रियन्ते । इदं तपस्विविक्रियारूपं किञ्चित्कारणं भवति तन्निवेदयतु भवानिति शेषः ॥ ५ ॥ अवरजस्य लक्ष्मणस्य नानुरूपं चरितमयुक्ताचरणं प्रमादाज्जातं किञ्चिदृषिर्न दृष्टं कच्चित् ॥ ६ ॥ वः शुश्रूषमाणा अर्घ्यपाद्यादिना युष्मान्सेवमाना अधुना मच्छुश्रूषानुरोधात्प्रमदोचितां युष्मासु युक्तां वृत्तिं शुश्रूषाविषयां सीता न वर्तते कच्चित् ॥ ७ ॥ तपसा च वृद्ध इत्यनुकर्षः । वेपमान इव कथं वा रामो मंस्यत इति कम्पः । जरया वा कम्पः । इव एवार्थे ॥ ८ ॥ सत्त्वं स्वभावः ॥ ९ ॥ त्वन्निमित्तं त्वतो हेतोः । इदं भयं रक्षोभ्यः समागतमिति भावः ॥ १० ॥ कथं तत्राह—रावणेति । उत्पाद्य संपीड्य ॥ ११ ॥ जितकाशी जिताहवो जितभयो वा त्वां च न मृष्यते पीडयितुमिच्छति ॥ १२ ॥ विप्रकुर्वन्त्यपकुर्वन्ति ॥ १३ ॥ तमपकारं दर्शयति—दर्शयन्तीति । बीभत्सैर्जुगुप्सितरूपैरात्मानं दर्शयन्तीत्यन्वयः ॥ १४ ॥ अप्रशस्तैः पापजनकैरशुचिभिः पदार्थैस्तापसान्संप्रयुज्य विप्रकुर्वन्ति । अपरानपि मृदून्प्रतिघ्नन्त्यपि पीडयन्त्यपि ॥ १५ ॥ अबुद्धमविदितं यथा भवति तथा निद्रादाबुवलीय च निर्भयमाश्लिष्य च तदालिङ्गनेनाल्पचेतसो विचेतसस्तापसान्नाशयन्तो रमन्ते ॥ १६ ॥ सुग्भाण्डान्सुगादियज्ञसंभारानवक्षिपन्त्यवस्कन्दयन्ति । कलशानुदकपात्राणि । प्रमदो भङ्गः । हवने होमकर्मणि समुपस्थिते प्रवृत्ते ॥ १७ ॥ प्रजिघांसवः परित्यक्तुमिच्छवो मिथो मिलिताः ॥ १८ ॥ शारीरीमुपहिंसां प्राणवियोगरूपां पुरा दर्शयन्ति दर्शयिष्यन्ति, अत इममाश्रमं त्यक्ष्यामः ॥ १९ ॥ अश्वस्य न

खरस्त्वय्यपि चायुक्तं पुरा राम प्रवर्तते । सहास्माभिरितो गच्छ यदि बुद्धिः प्रवर्तते ॥ २१
 सकलत्रस्य संदेहो नित्यं युक्तस्य राघव । समर्थस्यापि सहितो वासो दुःखमिहाद्य ते ॥ २२
 इत्युक्तवन्तं रामस्तं राजपुत्रस्तपस्विनम् । न शशाकोत्तरैर्वाक्यैरवबुद्धं समुत्सुकम् ॥ २३
 अभिनन्द्य समापृच्छ्य समाधाय च राघवम् । स जगमाश्रमं त्यक्त्वा कुलैः कुलपतिः सह ॥ २४
 रामः संसाध्य ऋषिगणमनुगमनाद्देशात्तस्मात्कुलपतिमभिवाद्य ऋषिम् ।
 सम्यक्प्रीतैस्तैरनुमत उपदिष्टार्थः पुण्यं वासाय खनिलयमुपसंपेदे ॥ २५
 आश्रममृषिविरहितं प्रभुः क्षणमपि न जहौ स राघवः ।
 राघवं हि सततमनुगतास्तापसाश्चार्पचरिते धृतगुणाः ॥ २६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षोडशाधिकशततमः सर्गः ॥ ११६ ॥

सप्तदशाधिकशततमः सर्गः ।

राघवस्त्वप्यातेषु सर्वेष्वनुविचिन्तयन् । न तत्रारोचयद्वासं कारणैर्बहुभिस्तदा ॥ १
 इह मे भरतो दृष्टो मातरश्च सनागराः । सा च मे स्मृतिरन्वेति तान्नित्यमनुशोचतः ॥ २
 स्कन्धावारनिवेशेन तेन तस्य महात्मनः । हयहस्तिकरीषैश्च उपमर्दः कृतो भृशम् ॥ ३
 तस्मादन्यत्र गच्छाम इति संचिन्त्य राघवः । प्रातिष्ठत स वैदेह्या लक्ष्मणेन च संगतः ॥ ४
 सोऽत्रेराश्रममासाद्य तं ववन्दे महायशः । तं चापि भगवानत्रिः पुत्रवत्प्रत्यपद्यत ॥ ५
 स्वयमातिथ्यमादिश्य सर्वमस्य सुसत्कृतम् । सौमित्रिं च महाभागं सीतां च समसान्त्वयत् ॥ ६
 पत्नीं च तमनुप्राप्तां वृद्धामामन्य सत्कृताम् । सान्त्वयामास धर्मज्ञः सर्वभूतहिते रतः ॥ ७
 अनसूयां महाभागां तापसीं धर्मचारिणीम् । प्रतिगृह्णीष्व वैदेहीमब्रवीदृषिसत्तमः ॥ ८
 रामाय चाचक्षे तां तापसीं धर्मचारिणीम् । दश वर्षाण्यनावृष्ट्या दग्धे लोके निरन्तरम् ॥ ९
 यया मूलफले सृष्टे जाह्नवी च प्रवर्तिता । उग्रेण तपसा युक्ता नियमैश्चाप्यलंकृता ॥ १०

विद्यते श्वः संचयो यस्य तस्य महर्षेः । पृषोदरादित्वासाधु ।
 एतेन रक्षोभयनिवारणक्षमत्वं तस्य दर्शितम् ॥ २० ॥ पुरा
 प्रवर्तते प्रवर्तयिष्यति । अतस्त्व नित्ययुक्तस्यापि सदा साव-
 धनस्यापि रक्षोनिग्रहे समर्थस्यापि सकलत्रस्यापि । हेतुगर्भ-
 मेतत् । इहाश्रमे संदेहः संदेहवानेव वासः । अर्शआद्यच् ।
 दुःखो दुःखजनकः । अतस्त्वप्यत्रावस्थानमनुचितमिति व्य-
 ञ्जयम्, अतस्त्वमपि सहास्माभिरितो गच्छेत्यन्वयः ॥ २१
 ॥ २२ ॥ अवबुद्धम् 'अहं रक्षांसि' निवारयिष्यामि, मा मैष्ट'
 इत्यादिवचनैर्निवारयितुं न शशाक । तत्र हेतुः—समुत्सुक-
 मिति । कार्यशेषस्य स्वीयान्यदेशगमनसाध्यत्वाच्च ॥ २३ ॥
 अभिनन्द्य स्तुला समाधाय स्ववियोगखिन्नं सभाश्रास्य ।
 कुलैर्ऋषिसंघैः ॥ २४ ॥ रामस्तस्माद्देशादपयान्तमृषिगणमनुग-
 मनादनुव्रजनेन संसाध्य प्रस्थाप्य कुलपतिमृषिमभिवाद्य सम्य-
 क्प्रीतैस्तैरनुमतः कृतानुमतिक उपदिष्टार्थो रक्षःसंदेहादत्राव-
 स्थानमनुचितमिति कृतोपदेशः पुण्यं खनिलयं स्ववासायो-
 पसंपेदे ॥ २५ ॥ क्षणमपि न जहौ । सीतारक्षणार्थमिति
 भावः । आर्षमृषिसंबन्ध चरितं वृत्तं यस्य तादृशे राघवे
 धृतगुणा निश्चितनिजरक्षासामर्थ्यगुणाः केचित्तापसाः सततं
 निरन्तरं राघवमनुगता हि अनुगता एव नाश्रमान्तरं जग्मुः
 ॥ २६ ॥ इति श्रीरामाभिरामे श्रीरामीये रामायणतिलके

वाल्मीकीय आदिकाव्येऽयोध्याकाण्डे षोडशाधिकशततमः
 सर्गः ॥ ११६ ॥

अनुविचिन्तयन्वक्ष्यमाणलक्षणमुपाधिम् ॥ १ ॥ तमेवाह—
 इहेति । मे मया । संबन्धसामान्ये षष्ठी । सा मे स्मृतिर्मा-
 नित्यमनुशोचतस्तानन्वेति विषयीकरोति । एवं च तादृशत-
 त्स्मरणेन ममापि शोको वर्धत इति भावः ॥ २ ॥ राजधा-
 नीतो निर्गतायाः सेनाया निवासस्थानं स्कन्धावारः । तस्य
 भरतस्य तेन पुरतो दृश्यमानेन । अनेन स्मृत्युद्धोदकलमुक्तम् ।
 उपमर्दो भूमेरशुचिता ॥ ३ ॥ ४ ॥ स रामः । तमत्रिं तमपि
 जगत्कारणमपि रामं लोकव्यवहारानुसरणेन पुत्रवदङ्गीचकारा-
 लिङ्गनमूर्धाघ्राणादिभिः ॥ ५ ॥ स्वयमादिश्य विज्ञाप्यास्य सर्व-
 मातिथ्यं सुसत्कृतं कृत्वा समसान्त्वयत्प्रीतियुक्तेन चक्षुषापश्यत्
 ॥ ६ ॥ तं देशमनुप्राप्तां वृद्धां पत्नीमनसूयानात्रीं तापसीत्वा-
 दिगुणयुक्तां वाचा सत्कृतां सर्वैः सत्कृतां वामनस्य संबोध्य
 सान्त्वयामास प्रीत्या सीतां दर्शयामास । अनन्तरं वैदेहीं प्र-
 तिगृह्णीष्वेत्यब्रवीदित्यर्थः ॥ ७ ॥ ८ ॥ तामाचक्षे तदैव
 कथितवान् । तदेव दर्शयति—दशेत्यादि ॥ ९ ॥ मूलफले ।
 ऋषीणां जीवनायेति शेषः । जाह्नवी गङ्गा च प्रवर्तिता । दशवर्षम-
 नावृष्ट्या भूमेर्निर्जलत्वात्तेषां स्नानार्थं मन्त्रसिद्धिवैभवेनावहिताम् ।

दश वर्षसहस्राणि यया तप्तं महत्तपः । अनसूयाव्रतैस्तात प्रत्यूहाश्च निर्वर्हिताः ॥ ११
 देवकार्यनिमित्तं च यया संत्वरमाणया । दशरात्रं कृता रात्रिः सेयं मातेव तेऽनघ ॥ १२
 तामिमां सर्वभूतानां नमस्कार्यां तपस्विनीम् । अभिगच्छतु वैदेही वृद्धामक्रोधनां सदा ॥ १३
 एवं ब्रुवाणं तमृषिं तथेत्युक्त्वा स राघवः । सीतामालोक्य धर्मज्ञामिदं वचनमब्रवीत् ॥ १४
 राजपुत्रि श्रुतं त्वेतन्मुनेरस्य समीरितम् । श्रेयोर्थमात्मनः शीघ्रमभिगच्छ तपस्विनीम् ॥ १५
 अनसूयेति या लोके कर्मभिः ध्यातिमागता । तां शीघ्रमभिगच्छ त्वमभिगम्यां तपस्विनीम् ॥ १६
 सीता त्वेतद्वचः श्रुत्वा राघवस्य यशस्विनी । तामत्रिपत्नीं धर्मज्ञामभिचक्राम मैथिली ॥ १७
 शिथिलां वलितां वृद्धां जरापाण्डुरमूर्धजां । सततं वेपमानाङ्गीं प्रवाते कदलीमिव ॥ १८
 तां तु सीता महाभागामनसूयां पतिव्रताम् । अभ्यवादयद्व्यग्रा स्वं नाम समुदाहरत् ॥ १९
 अभिवाच्य च वैदेही तापसीं तां दमान्विताम् । बद्धाञ्जलिपुटा दृष्ट्वा पर्यपृच्छदनामयम् ॥ २०
 ततः सीतां महाभागां दृष्ट्वा तां धर्मचारिणीम् । सान्त्वयन्त्यब्रवीद्वृद्धा दिष्ट्या धर्ममवेक्षसे ॥ २१
 त्यक्त्वा ज्ञातिजनं सीते मानवृद्धिं च मानिनि । अवरुद्धं वने रामं दिष्ट्या त्वमनुगच्छसि ॥ २२
 नगरस्थो वनस्थो वा शुभो वा यदि वा शुभः । यासां स्त्रीणां प्रियो भर्ता तासां लोका महोदयाः ॥ २३
 दुःशीलः कामवृत्तो वा धनैर्वा परिवर्जितः । स्त्रीणामार्यस्वभावानां परमं दैवतं पतिः ॥ २४
 नातो विशिष्टं पश्यामि बान्धवं विमृशन्त्यहम् । सर्वत्र योग्यं वैदेहि तपःकृतमिवाव्ययम् ॥ २५
 न त्वेवमनुगच्छन्ति गुणदोषमसत्स्त्रियः । कामवक्तव्यहृदया भर्तृनाथाश्चरन्ति याः ॥ २६
 प्राप्नुवन्त्ययशश्चैव धर्मभ्रंशं च मैथिलि । अकार्यवशमापन्नाः स्त्रियो याः खलु तद्विधाः ॥ २७
 त्वद्विधास्तु गुणैर्युक्ता दृष्टलोकपरावराः । स्त्रियः स्वर्गे चरिष्यन्ति यथा पुण्यकृतस्तथा ॥ २८

तदेवमेतं त्वमनुव्रता सती पतिप्रधाना समयानुवर्तिनी ।

भव स्वभर्तुः सहधर्मचारिणी यशश्च धर्मं च ततः समाप्स्यसि ॥

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे सप्तदशाधिकशततमः सर्गः ॥ ११७ ॥

अष्टादशाधिकशततमः सर्गः ।

सा त्वेवमुक्ता वैदेही त्वनसूयानसूयया । प्रतिपूज्य वचो मन्दं प्रवक्तुमुपचक्रमे ॥

नैतदाश्चर्यमार्यायां यन्मां त्वमनुभाषसे । विदितं तु ममाप्येतद्यथा नार्याः पतिर्गुरुः ॥

स्वाश्रमे इति शेषः ॥ १० ॥ अनसूयाव्रतैस्तत्कृतैर्व्रतैः । प्रत्यूहा
 ऋषिणां तपोविभ्राः ॥ ११ ॥ देवकार्यनिमित्तमिति । माण्डव्य-
 ऋषिणा 'प्रातर्विधवा भव' इति कस्यांचिदृषिपत्न्यामनसूया-
 सख्यां शप्तायां प्रारेव मा भूत्' इति तथा प्रतिशापे दत्ते
 तत्प्रतिशापेन व्याकुलैर्देवैः प्रार्थितानसूया दशरात्रावधिकालमे-
 करान्त्रित्वेन कृत्वा देवकार्यं कृतवती, सख्या वैधव्यं च परिहृ-
 तवतीति गाथेति कतकः । सेयं मातेव ते । पूज्येति शेषः
 ॥ १२ ॥ अभिगच्छतु । दर्शनार्थमिति शेषः । ननु वैदेह्या
 अल्पवयस्त्वेन व्यवहारानभिज्ञत्वात्कचिद्व्यवहारे स्खलनेऽनर्थः
 स्यादत आह—अक्रोधनां सदेति ॥ १३ ॥ १४ ॥ अस्य
 मुनेः समीरितं वचनं यतः श्रुतम्, अत आत्मनः श्रेयोर्थमि-
 त्यादि ॥ १५ ॥ तामनसूयेत्यन्वर्थनाम्नीम् । अभिगम्याम् ।
 अक्रोधनत्वात् ॥ १६ ॥ १७ ॥ शिथिलां श्लथसंधिबन्धाम् ।
 वलितां संजातवलिम् । वृद्धामिति सर्वोपपादकं विशेषणम् ।
 प्रवाते कदलीमिव वेपमानाङ्गीं स्थिताम् ॥ १८ ॥ समुदाहरत् ।
 अभिवादानाङ्गत्वेनेति शेषः ॥ १९ ॥ अनामयमिति । तप-
 स्विनां स्वायत्तकुशलतयारोग्यप्रश्न एवोचित इति भावः ॥ २० ॥

धर्मचारिणीं भर्तृसमानधर्मचारिणीम् । दिष्ट्या दैवयोगेन ॥ २१ ॥
 मानं राजसुताहं कथं वनं गच्छेयमित्येवंरूपम् । वनेऽवरुद्धं
 वनवासे पित्रा नियुक्तम् ॥ २२ ॥ शुभोऽनुकूलः । अशुभः
 प्रतिकूलः । प्रियो लौकिकालौकिकनिमित्ततोऽप्रियत्वानास्पदम्
 ॥ २३ ॥ आर्यस्वभावः पूज्यस्वभावः ॥ २४ ॥ अतो विशिष्टं
 भर्तुर्विशिष्टम् । बान्धवमिष्टबन्धुम् । सर्वत्र योग्यमिहामुत्र
 चेष्टसाधनतया भजनयोग्यम् । तपःकृतम् । भावे निष्ठा ।
 तपोनुष्ठानमिति यावत् ॥ २५ ॥ याः कामवक्तव्यहृदयाः
 कामाधीनहृदयाः । 'गृह्याधीनौ तु वक्तव्यौ' । भर्तृनाथा भु-
 र्तृणां नाथभूतास्तन्त्रियः । यद्वा भर्तृभोगार्थं नाथन्ते या-
 चन्ते ताः । चरन्ति खेच्छया इतस्ततो यान्ति ॥ २६ ॥
 तद्विधा उक्तनिष्ठगुणवत्याः ॥ २७ ॥ दृष्टो लोकः परोऽवरश्च
 याभिस्ताः ॥ २८ ॥ समय आचारः ॥ २९ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये-
 ऽथोऽध्याकाण्डे सप्तदशोत्तरशततमः सर्गः ॥ ११७ ॥

अनसूयासूयारहिता । अनसूययान्वर्थतज्ज्ञाया । वचोऽन-
 सूयायाः ॥ १ ॥ अनुभाषसे शिक्षयसि । नार्याः गुरुः पतिरिति

यद्यप्येष भवेद्भर्ता अनार्यो वृत्तिवर्जितः । अद्वैधमत्र वर्तव्यं तथाप्येष मया भवेत् ॥	३
किं पुनर्यो गुणश्लाघ्यः सानुक्रोशो जितेन्द्रियः । स्थिरानुरागो धर्मात्मा मातृवत्पितृवत्प्रियः ॥	४
यां वृत्तिं वर्तते रामः कौसल्यायां महाबलः । तामेव नृपनारीणामन्यासामपि वर्तते ॥	५
सकृद्दृष्टास्वपि स्त्रीषु नृपेण नृपवत्सलः । मातृवद्वर्तते वीरो मानमुत्सृज्य धर्मवित् ॥	६
आगच्छन्त्याश्च विजनं वनमेवं भयावहम् । समाहितं हि मे श्वश्र्वा हृदये यत्स्थिरं मम ॥	७
पाणिप्रदानकाले च यत्पुरा त्वग्निं संनिधौ । अनुशिष्टं जनन्या मे वाक्यं तदापि मे धृतम् ॥	८
न विस्मृतं तु मे सर्वं वाक्यैः स्वैर्धर्मचारिणि । पतिशुश्रूषणाज्ञार्यास्तपो नान्यद्विधीयते ॥	९
सावित्री पतिशुश्रूषां कृत्वा स्वर्गे महीयते । तथावृत्तिश्च याता त्वं पतिशुश्रूषया दिवम् ॥	१०
वरिष्ठा सर्वनारीणामेषा च दिवि देवता । रोहिणी न विना चन्द्रं मुहूर्तमपि दृश्यते ॥	११
एवंविधाश्च प्रवराः स्त्रियो भर्तृदृढव्रताः । देवलोके महीयन्ते पुण्येन स्वेन कर्मणा ॥	१२
ततोऽनसूया संहृष्टा श्रुत्वोक्तं सीतया वचः । शिरस्याघ्राय चोवाच मैथिलीं हर्षयन्त्युत ॥	१३
नियमैर्विविधैराप्तं तपो हि महदस्ति मे । तत्संश्रित्य बलं सीते छन्दये त्वां शुचिव्रते ॥	१४
उपपन्नं च युक्तं च वचनं तव मैथिलि । प्रीता चास्म्युचितां सीते करवाणि प्रियं च किम् ॥	१५
तस्यास्तद्वचनं श्रुत्वा विस्मिता मन्दविस्मया । कृतमित्यब्रवीत्सीता तपोबलसमन्विताम् ॥	१६
सा त्वेवमुक्ता धर्मज्ञा तथा प्रीतराभवत् । सफलं च प्रहर्षं ते हन्त सीते करोम्यहम् ॥	१७
इदं दिव्यं वरं मालयं वस्त्रमाभरणानि च । अङ्गरागं च वैदेहि महार्हमनुलेपनम् ॥	१८
मया दत्तमिदं सीते तव गात्राणि शोभयेत् । अनुरूपमसंक्लिष्टं नित्यमेव भविष्यति ॥	१९
अङ्गरागेण दिव्येन लिप्ताङ्गी जनकात्मजे । शोभयिष्यसि भर्तारं यथा श्रीर्विष्णुमव्ययम् ॥	२०
सा वस्त्रमङ्गरागं च भूषणानि स्रजस्तथा । मैथिली प्रतिजग्राह प्रीतिदानमनुत्तमम् ॥	२१
प्रतिगृह्य च तत्सीता प्रीतिदानं यशस्विनी । श्लिष्टाञ्जलिपुटा धीरा समुपास्त तपोधनाम् ॥	२२

यथा भवत्योपदिष्टमेतद्विदितमेतद्विषयकं ज्ञानं ममापि ॥ २ ॥
तदेव दर्शयति—यद्यपीति । एष भर्ता यद्यप्यनार्यः पूज्यचरि-
त्रहीनो वृत्तिवर्जितो जीववरहितो दरिद्रश्च भवेत् । तथापि मया
मद्विषयात्र भर्तयैर्द्वैधं प्रकारद्वयरहितं यथा भवति तथा वर्तव्यं
वर्तितव्यम् । प्रीतिप्रकारेणैव वर्तितव्यमित्यर्थः ॥ ३ ॥ गुणश्ला-
घ्यत्वादिविशिष्टे सा वृत्तिरिति किं पुनर्वक्तव्यम् । मातृवत्पितृव-
त्प्रियः । मयीति शेषः । प्रियः प्रीतिमान् । ममेति वा शेषः ।
प्रीतिविषय इत्यर्थः । ‘मातृवर्ती पितृप्रियः’ इति पाठे मातृवर्ती
मातृसेवारतः पितुः प्रीतिविषय इत्यर्थ इति तीर्थः ॥ ४ ॥ अन्या-
सामपि नृपनारीणाम् । सुमित्रादीनां विषयेऽपीत्यर्थः । तथान्या-
सामपि विषये मदतिरिक्तस्त्रीगात्रविषयेऽपि तामेव वृत्तिं कु-
रुत इत्यर्थः । नृपनारीणामित्यनेनैव सुमित्रादीनां लाभादि-
त्यन्ये ॥ ५ ॥ नृपेण दशरथेन । मानमहं महाप्रभुरित्यभि-
मानं त्यक्त्वैत्यर्थः । अन्यमते उक्तार्थे सत्यलप्रत्यायनायैतदु-
क्तिरिति बोध्यम् ॥ ६ ॥ यन्मे श्वश्र्वा समाहितं त्वदुक्तार्थक-
मेव वाक्यं शिक्षितम्, तन्मे हृदि स्थिरं वर्तते ॥ ७ ॥ तदपि
मे धृतं मात्रनुशासनमपि मे हृदयमेवास्ति ॥ ८ ॥ यच्च स्वैरा-
त्मीयैर्बन्धुवर्गैः पतिशुश्रूषणादिप्रकारैर्बोधितमर्थजातं तच्च मे
न विस्मृतं त्वित्यर्थः ॥ ९ ॥ सावित्री सत्यव्रतः स्त्री । तथावृत्तिः
सावित्रीसमानवृत्तिः । लमनसूया । यातेत्युक्तिः पातिव्रत्यम-
हिम्ना स्वर्गस्य हस्तगतत्वादिति तीर्थः । तपोर्थमिह वर्तमानापि

पतिसेवया मूर्त्यन्तरेण दिवं यातेत्यर्थ इति कतकः ॥ १० ॥ रो-
हिणी विनाचन्द्रं मुहूर्तमपि न दृश्यते । पूर्वकृतपतिशुश्रूषावशा-
देवं पतिसाहित्यं प्राप्तमिति भावः ॥ ११ ॥ प्रवराः स्त्रियोऽरुन्ध-
त्यादयः ॥ १२ ॥ हर्षयन्त्युत हर्षयन्त्यपीत्यर्थः । ‘उताप्यर्थविक-
ल्पयोः’ ॥ १३ ॥ तद्वलं संश्रित्याश्रित्य । छन्दये वरं वृणीष्वेति
प्रार्थयामि ॥ १४ ॥ १५ ॥ विस्मिता जाताश्चर्या । अहो तपसो
माहात्म्यं यन्ममापि वरदाने सामर्थ्यम् । मन्दविस्मया मन्द-
स्मिता । कृतं भवत्या अनुग्रहेणैव सर्वं मे पूर्णं न किञ्चित्कर्त-
व्यमस्तीति भावः ॥ १६ ॥ तथा लोभरहितवाचा । प्रहर्षं
लोभराहित्यजं खनिष्ठम् । ते लद्विषयम् ॥ १७ ॥ अङ्गरागः ।
उद्वर्तनेनाङ्गानि रञ्जयतीत्यङ्गरागः केशरचन्दनादिजः । अनुले-
पनं तु ‘कर्पूरागुरुकस्तूरीकङ्कोलैर्यक्षकर्मसः’ इत्युक्तप्रकारो
दिव्यगन्धद्रव्यकलक इति तीर्थः । कतकस्तु—अङ्गरागमङ्गरञ्जन-
कर्मनुलेपनं दिव्यगन्धद्रव्यकलकमित्यर्थ इत्याह । इदमेव
युक्तम् ॥ १८ ॥ शोभयेच्छोभयिष्यति । अनुरूपं लदेको-
चितम् । नित्यमेवासंक्लिष्टमुपभोगेऽप्यशुचिस्त्वद्विदितत्वादोषर-
हितं भविष्यति ॥ १९ ॥ शोभयिष्यसीत्यनेन त्वत्पूजया
भर्तुरपि पूजा कृतेति सूचितम् ॥ २० ॥ क्षत्रियत्वात्प्रतिग्रहा-
नधिकारेण प्रीतिदानमित्युक्तम् । लक्ष्म्युद्देशेन ब्राह्मणादिभ्यो
दत्तमक्षयं चेत्साक्षात्क्षम्यै प्रीत्या दत्तं तथेति किं वक्तव्यमिति
देव्यै तद्दानमनसूयाया इति बोध्यम् ॥ २१ ॥ श्लिष्टाञ्जलिपुटा

तथा सीतामुपासीनामनसूया दृढव्रता । वचनं प्रष्टुमारमे कथां कांचिदनुप्रियाम् ॥	२३
स्वयंवरे किल प्राप्ता त्वमनेन यशस्विना । राघवेणेति मे सीते कथा श्रुतिमुपागता ॥	२४
तां कथां श्रोतुमिच्छामि विस्तरेण च मैथिलि । यथाभूतं च कात्स्न्येन तन्मे त्वं वक्तुमर्हसि ॥	२५
एवमुक्ता तु सा सीता तापसीं धर्मचारिणीम् । श्रूयतामिति चोक्त्वा वै कथयामास तां कथाम् ॥	२६
मिथिलाधिपतिर्वीरो जनको नाम धर्मवित् । क्षत्रकर्मण्यभिरतो न्यायतः शास्ति मेदिनीम् ॥	२७
तस्य लाङ्गलहस्तस्य कृपतः क्षेत्रमण्डलम् । अहं किलोत्थिता भित्त्वा जगतीं नृपतेः सुता ॥	२८
स मां दृष्ट्वा नरपतिर्मुष्टिविक्षेपतत्परः । पांसुगुण्डितसर्वाङ्गीं विस्मितो जनकोऽभवत् ॥	२९
अनपत्येन च स्नेहादङ्गमारोप्य च स्वयम् । ममेयं तनयेत्युक्त्वा स्नेहो मयि निपातितः ॥	३०
अन्तरिक्षे च वागुक्ता प्रतिमामानुषी किल । एवमेतन्नरपते धर्मेण तनया तव ॥	३१
ततः प्रहृष्टो धर्मात्मा पिता मे मिथिलाधिपः । अवाप्तो विपुलामृद्धिं मामवाप्य नराधिपः ॥	३२
दत्ता चास्मीष्टवद्देव्यै ज्येष्ठायै पुण्यकर्मणे । तथा संभाविता चास्मि स्निग्धया मातृसौहृदात् ॥	३३
पतिसंयोगसुलभं वयो दृष्ट्वा तु मे पिता । चिन्तामभ्यगमद्दीनो वित्तनाशादिवाधनः ॥	३४
सदृशाच्चापकृष्टाच्च लोके कन्यापिता जनात् । प्रधर्षणमवाप्नोति शक्रेणापि समो भुवि ॥	३५
तां धर्षणामदूरस्थां सदृश्यात्मनि पार्थिवः । चिन्तार्णवगतः पारं नाससादाप्नुवो यथा ॥	३६
अयोनिजां हि मां ज्ञात्वा नाध्यगच्छत्स चिन्तयन् । सदृशं चाभिरूपं च महीपालः पतिं मम ॥	३७
तस्य बुद्धिरियं जाता चिन्तयानस्य संततम् । स्वयंवरं तनूजायाः करिष्यामीति धर्मतः ॥	३८
महायज्ञे तदा तस्य वरुणेन महात्मना । दत्तं धनुर्वरं प्रीत्या तूणी चाक्षय्यसायकौ ॥	३९
असंचाल्यं मनुष्यैश्च यत्नेनापि च गौरवात् । तन्न शक्ता नमयितुं स्वप्नेष्वपि नराधिपाः ॥	४०
तद्वनुः प्राप्य मे पित्रा व्याहृतं सत्यवादिना । समवाये नरेन्द्राणां पूर्वमामन्त्र्य पार्थिवान् ॥	४१
इदं च धनुरुद्यम्य सज्यं यः कुरुते नरः । तस्य मे दुहिता भार्या भविष्यति न संशयः ॥	४२
तच्च दृष्ट्वा धनुःश्रेष्ठं गौरवाद्भिरसंनिभम् । अभिवाद्य नृपा जग्मुरशक्तास्तस्य तोलने ॥	४३
सुदीर्घस्य तु कालस्य राघवोऽयं महाद्युतिः । विश्वामित्रेण सहितो यच्च द्रष्टुं समागतः ॥	४४
लक्ष्मणेन सह भ्रात्रा रामः सत्यपराक्रमः । विश्वामित्रस्तु धर्मात्मा मम पित्रा सुपूजितः ॥	४५
प्रोवाच पितरं तत्र राघवौ रामलक्ष्मणौ । सुतौ दशरथस्यमौ धनुर्दर्शनकाङ्क्षिणौ ॥	४६

रचिताञ्जलिपुटा ॥ २२ ॥ अन्वनन्तरं प्रियां कांचित्कथां श्रोतुकामा वचनं प्रष्टुमारमे ॥ २३ ॥ अनेन रामेण । श्रुतिं मम श्रोत्रपथम् ॥ २४ ॥ विस्तरेण च विस्तरेणैव ॥ २५ ॥ २६ ॥ २७ ॥ क्षेत्रमण्डलं यज्ञयोग्यक्षेत्रम् । चयनप्रकरणे 'षड्वेन कृषति' इति श्रुतेः । कृषतस्तस्य पुरो जगतीं भुवं भित्त्वोत्थिता । एतावन्मात्रेणाहं नृपतेर्जनकस्य सुता ॥ २८ ॥ मुष्टिविक्षेपतत्परः । 'या जाता ओषधयो देवेभ्यः' इत्यादिमन्त्रोक्तप्रकरणौषधिमुष्टिविकिरणतत्पर इति तीर्थः । निम्नोक्तसमीकरणाय मृत्तिकामुष्टिविक्षेपतत्पर इति कतकः ॥ २९ ॥ अत्र चो त्वर्थे ॥ ३० ॥ प्रतिमामानुषी प्रतिमया स्वरूपेण मानुषी मनुष्यवाकतुल्या वागन्तरिक्षे उक्ता । तां वाचमाह— एवमिति । एतन्ममेयं तनयेत्येतत् । एवमर्थवदेव । यतो हे नरपते, धर्मेण न्यायेनैषा लक्ष्मिर्जातत्वात्तव तनयैव ॥ ३१ ॥ मामवाप्य । यज्ञभूमेरिति शेषः । मन्त्राभोत्तरं तस्य महति समृद्धिर्जातेति भावः ॥ ३२ ॥ इष्टवद्देव्यै इष्टायै देव्यै राशयै । इष्टमिति भावे क्तः । इष्टमिच्छा तद्वत्यै विषयतासंबन्धेनेत्यक्षरार्थः । आर्षं वा साधुलमुक्तार्थे । यद्वा संतानेच्छावत्यै देव्यै

इत्यर्थः । पुण्यकर्मणे इति देवीविशेषणम् । तृतीयान्तः पाठः क्वचित् । संभाविता संवर्धिता ॥ ३३ ॥ पतिसंयोगसुलभं पाणिप्रहणोचितम् ॥ ३४ ॥ सदृशादपकृष्टाच्च वरवर्गजनात्कन्यायाः पिता इन्द्रसमोऽपि भुवि स्थितो लोके प्रधर्षणमसंमानादिरूपं क्लेशमाप्नोति । किमुताधिकादिति शेषः ॥ ३५ ॥ अदूरस्थां निकटप्राप्तां धर्षणां कन्यानिमित्ततिरस्क्रियामात्मनि सदृश्य संभाव्य । हवः पोतः ॥ ३६ ॥ सदृशं कुलविद्यादिना । अभिरूपं वयःसौन्दर्यादिना । वरमिति शेषः ॥ ३७ ॥ ३८ ॥ महायज्ञे लक्षयज्ञे । तस्य मत्पितृपूर्वजस्य देवरातस्य । तदा शत्रुजयसमर्थधनुर्लाभाय तपःकरणकाले । दक्षयज्ञे हि शिवेन पीडिता देवाः शिवं संप्रार्थ्य धनुर्याचितवन्तः स च देवेभ्यो दत्त्वोक्तवान्, इदं देवराताय दीयतामिति । ततो देवैर्वरुणद्वारा देवराताय दत्तम् । यद्वा प्रियते सर्वदेवैरिति व्युत्पत्त्या वरुणः शिव एव ॥ ३९ ॥ गौरवाद्भिरवत्त्वात् ॥ ४० ॥ ४१ ॥ न संशय इति पित्रा व्याहृतमिति पूर्वेण संबन्धः ॥ ४२ ॥ तोलने चालने । अभिवाद्य नमस्कृत्य ॥ ४३ ॥ ४४ ॥ ४५ ॥ इमौ धनुर्दर्शनकाङ्क्षिणौ । अतो रामाय दैविकं देवदत्तं धनुर्द-

इत्युक्तस्तेन विप्रेण तद्धनुः समुपानयत् । तद्धनुर्दर्शयामास राजपुत्राय दैविकम् ॥	४७
निमेषान्तरमात्रेण तदानम्य महाबलः । ज्यां समारोप्य झटिति पूरयामास वीर्यवान् ॥	४८
तेनापूरयता वेगान्मध्ये भग्नं द्विधा धनुः । तस्य शब्दोऽभवद्भीमः पतितस्याशनेर्यथा ॥	४९
ततोऽहं तत्र रामाय पित्रा सत्याभिसंधिना । उद्यता दातुमुद्यम्य जलभाजनमुत्तमम् ॥	५०
दीयमानां न तु तदा प्रतिजग्राह राघवः । अविज्ञाय पितुश्छन्दमयोध्याधिपतेः प्रभोः ॥	५१
ततः श्वशुरमामन्य वृद्धं दशरथं नृपम् । मम पित्रा त्वहं दत्ता रामाय विदितात्मने ॥	५२
मम चैवानुजा साध्वी ऊर्मिला शुभदर्शना । भार्यायै लक्ष्मणस्यापि दत्ता पित्रा मम स्वयम् ॥	५३
एवं दत्तास्मि रामाय तथा तस्मिन्स्वयंवरे । अनुरक्तास्मि धर्मेण पतिं वीर्यवतां वरम् ॥	५४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टादशधिकशततमः सर्गः ॥ ११८ ॥

एकोनविंशत्यधिकशततमः सर्गः ।

अनसूया तु धर्मज्ञा श्रुत्वा तां महतीं कथाम् । पर्यञ्चजत बाहुभ्यां शिरस्याघ्राय मैथिलीम् ॥	१
व्यक्ताक्षरपदं चित्रं भाषितं मधुरं त्वया । यथा स्वयंवरं वृत्तं सत्सर्वं च श्रुतं मया ॥	२
रमेयं कथया ते तु दृढं मधुरभाषिणि । रविरस्तंगतः श्रीमानुपोह्य रजनीं शुभाम् ॥	३
दिवसं परिकीर्णानामाहारार्थं पतत्रिणाम् । संध्याकाले निलीनानां निद्रार्थं श्रूयते ध्वनिः ॥	४
एते चाप्यभिषेकार्द्रा मुनयः कलशोद्यताः । सहिता उपवर्तन्ते सलिलाद्भुतवल्कलाः ॥	५
अग्निहोत्रे च ऋषिणा हुते च विधिपूर्वकम् । कपोताङ्गारुणो धूमो दृश्यते पवनोद्धतः ॥	६
अल्पपर्णा हि तरवो घनीभूताः समन्ततः । विप्रकृष्टेन्द्रिये देशे न प्रकाशन्ति वै दिशः ॥	७
रजनीचरसत्त्वानि प्रचरन्ति समन्ततः । तपोवनमृगा ह्येते वेदितीर्थेषु शेरते ॥	८
संप्रवृत्ता निशा सीते नक्षत्रसमलंकृता । ज्योत्स्नाप्रावरणश्चन्द्रो दृश्यतेऽभ्युदितोऽम्बरे ॥	९
गम्यतामनुजानामि रामस्यानुचरी भव । कथयन्त्या हि मधुरं त्वयाहमपि तोषिता ॥	१०
अलंकुरु च तावत्त्वं प्रत्यक्षं मम मैथिलि । प्रीतिं जनय मे वत्से दिव्यालंकारशोभिनी ॥	११
सा तदा समलंकृत्य सीता सुरसुतोपमा । प्रणम्य शिरसा पादौ रामं त्वभिमुखी ययौ ॥	१२
तथा तु भूषितां सीतां ददर्श वदतां वरः । राघवः प्रीतिदानेन तपस्विन्या जहर्ष च ॥	१३
न्यवेदयत्ततः सर्वं सीता रामाय मैथिली । प्रीतिदानं तपस्विन्या वसनाभरणस्रजाम् ॥	१४
प्रहृष्टस्त्वभवद्रामो लक्ष्मणश्च महारथः । मैथिल्याः सत्क्रियां दृष्ट्वा मानुषेषु सुदुर्लभाम् ॥	१५
ततः स शर्वरीं प्रीतः पुण्यां शशिनिभाननाम् । अर्चितस्तापसैः सर्वैरुवास रघुनन्दनः ॥	१६

र्शयेति विश्वामित्रः पितरं प्रोवाचेति संबन्धः ॥ ४६ ॥ ४७ ॥ पूरयामास सज्यं कृत्वाकृष्टवान् ॥ ४८ ॥ ४९ ॥ उत्तमं जलभाजनमुद्यम्य पित्राहं रामाय दातुमुद्यतेति संबन्धः ॥ ५० ॥ छन्दमभिप्रायम् ॥ ५१ ॥ ५२ ॥ ५३ ॥ ५४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽष्टादशधिकशततमः सर्गः ॥ ११८ ॥

अनसूयेति ॥ १ ॥ स्वयंवरं वृत्तं स्वयंवरो वृत्तः । अर्धर्चादिः स्वयंवरः ॥ २ ॥ उपोह्य समीपं प्रापय्य ॥ ३ ॥ दिवसं व्याप्याहारार्थं परितः कीर्णानां संचरताम् । निलीनानां निलीयमानानाम् ॥ ४ ॥ कलशोद्यता उद्यतकलशाः । सहिताः परस्परं मिलिताः ॥ ५ ॥ कपोताङ्गवत्पारावतकण्ठवदरुणो मेचकः । 'श्यामे रक्तेऽरुणोऽर्के च' ॥ ६ ॥ अल्पपर्णा अपि

तरवस्तमसाऽव्यक्तपर्णान्तरत्वाद्धनीभूता इव । विप्रकृष्टेन्द्रिये देशे । इन्द्रियविप्रकृष्टे दूरे देशे इत्यर्थः । न प्रकाशन्ति न प्रकाशन्ते ॥ ७ ॥ वेदितीर्थेष्वग्निहोत्रवेदिसंबन्धात्पुण्यक्षेत्ररूपाश्रमप्रदेशेषु । तीर्थशब्दः पुण्यक्षेत्रवाची ॥ ८ ॥ चन्द्रो दृश्यते इत्यनेन कार्तिक्युत्तरं प्रतिपदि यात्रेति सूचितम् ॥ ९ ॥ अनुचरी भव शुश्रूषुर्भव ॥ १० ॥ अलंकुरु । आत्मानमिति शेषः । प्रीतिं जनय । अलंकृत्य दिव्यस्वस्वरूपानुभावेनेति शेषः ॥ ११ ॥ १२ ॥ १३ ॥ सर्वं न्यवेदय-दित्यस्यैव प्रपञ्चः—प्रीतिदानमित्यादि । अत्र कर्मणि ल्युट् ॥ १४ ॥ मानुषेषु मनुष्यलोकेषु ॥ १५ ॥ पुण्यामनसूयया पुण्यया कृतालंकारां सीतां दृष्ट्वा शर्वरीमुवास ॥ १६ ॥

तस्यां राज्यां व्यतीतायामभिषिच्य हुताग्निकान् । आपृच्छेतां नरव्याघ्रौ तापसान्वनगोचरान् ॥ १७
 तावूचुस्ते वनचरास्तापसा धर्मचारिणः । वनस्य तस्य संचारं राक्षसैः समभिद्रुतम् ॥ १८
 रक्षांसि पुरुषादानि नानारूपाणि राघव । वसन्त्यस्मिन्महारण्ये व्यालाश्च रुधिराशनाः ॥ १९
 उच्छिष्टं वा प्रमत्तं वा तापसं ब्रह्मचारिणम् । अदन्त्यस्मिन्महारण्ये तान्निवारय राघव ॥ २०
 एष पन्था महर्षीणां फलान्याहरतां वने । अनेन तु वनं दुर्गं गन्तुं राघव ते क्षमम् ॥ २१
 इतीरितः प्राञ्जलिभिस्तपस्त्रिभिर्द्विजैः कृतस्वस्त्ययनः परंतपः ।
 वनं सभार्यः प्रविवेश राघवः सलक्ष्मणः सूर्य इवाभ्रमण्डलम् ॥ २२
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनविंशधिकशततमः सर्गः ॥ ११९ ॥

आपृच्छेताम् । वनान्तरगमनार्थमिति शेषः ॥ १७ ॥ संचारं देशम् । वृद्धिरार्षी । समभिद्रुतं सम्यगुपद्रुतम् ॥ १८ ॥ व्याला हिंस्रपशवः । 'सर्पे हिंस्रः पशुर्व्यालः' इत्यमरः ॥ १९ ॥ उच्छिष्टमशुचिम् । प्रमत्तमसावधानम् । तान्क्षोव्यालान् ॥ २० ॥ क्षमं युक्तम् ॥ २१ ॥ इतीरित एवमुपदिष्टमार्गः । कृतस्वस्त्ययनः कृतमङ्गलाशीर्वादः ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकोनविंशधिकशततमः सर्गः ॥ ११९ ॥

इति श्रीरामायणेऽयोध्याकाण्डं समाप्तम् ।



॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

तिलकाख्यया व्याख्यया समेतम् ।

अरण्यकाण्डम् ।

प्रथमः सर्गः ।

प्रविश्य तु महारण्यं दण्डकारण्यमात्मवान् । रामो ददर्श दुर्धर्षस्तापसाश्रममण्डलम् ॥	१
कुशाचीरपरिक्षितं ब्राह्म्या लक्ष्म्या समावृतम् । यथा प्रदीप्तं दुर्दर्शं गगने सूर्यमण्डलम् ॥	२
शरण्यं सर्वभूतानां सुसंमृष्टाजिरं सदा । मृगैर्बहुभिराकीर्णं पक्षिसंघैः समावृतम् ॥	३
पूजितं चोपनृतं च नित्यमप्सरसां गणैः । विशालैरग्निधरणैः सुभाण्डैरजिनैः कुशैः ॥	४
समिद्भिस्तोयकलशैः फलमूलैश्च शोभितम् । आरण्यैश्च महावृक्षैः पुण्यत्वादुफलैर्वृतम् ॥	५
बलिहोमार्चितं पुण्यं ब्रह्मघोषनिनादितम् । पुष्पैश्चान्यैः परिक्षितं पद्मिन्या च सपद्मया ॥	६
फलमूलाशनैर्दान्तैश्चीरकृष्णाजिनाम्बरैः । सूर्यवैश्वानरामैश्च पुराणैर्मुनिभिर्युतम् ॥	७
पुण्यैश्च नियताहारैः शोभितं परमर्षिभिः । तद्ब्रह्मभवनप्रख्यं ब्रह्मघोषनिनादितम् ॥	८
ब्रह्मविद्भिर्महाभागैर्ब्राह्मणैरुपशोभितम् । तदृष्ट्वा राघवः श्रीमांस्तापसाश्रममण्डलम् ॥	९
अभ्यगच्छन्महातेजा विज्यं कृत्वा महद्भुजः । दिव्यज्ञानोपपन्नास्ते रामं दृष्ट्वा महर्षयः ॥	१०
अभिजग्मुस्तदा प्रीता वैदेहीं च यशस्विनीम् । ते तु सोमसिवोद्यन्तं दृष्ट्वा वै धर्मचारिणम् ॥	११
लक्ष्मणं चैव दृष्ट्वा तु वैदेहीं च यशस्विनीम् । मङ्गलानि प्रयुञ्जानाः प्रत्यगृह्णन्तद्व्रताः ॥	१२
रूपसंहननं लक्ष्मीं सौकुमार्यं सुवेषताम् । ददशुर्विसिताकारा रामस्य वनवासिनः ॥	१३

अथ ऋषिर्दक्षितवर्त्मना रामस्य दण्डकारण्यप्रवेशमाह—
प्रविश्येति । ऋषिर्दक्षितवर्त्मनैति शेषः । दण्डकारण्यं तत्संज्ञकं
महारण्यम् । दण्डकस्य राज्ञो देशः शुक्रशापवशादरण्यमभूत् ।
ततः प्रभृति दण्डकारण्यसंज्ञा तस्य । प्रायेण महाराष्ट्रदेशोऽयम् ।
आत्मवान्स्वायत्तचित्तः । दुर्धर्षो द्विषद्भिरप्रभृष्यः । 'दुर्धर्षम्'
इति पाठे रक्षोयुतलादशक्यप्रवेशमित्यर्थः । मण्डलं समूहः
॥ १ ॥ आश्रममण्डलं वर्णयति—कुशेति । परिक्षितं व्याप्तम् ।
ब्राह्मी लक्ष्मीर्ब्रह्मविद्याभ्यासजनितस्तेजोविशेषः । तत्समावृत्त-
त्वादेव गगने प्रदीप्तं दुर्दर्शं रक्षादिभिर्द्रष्टुमशक्यं सूर्यमण्डलं
यथा तथा भुवि स्थितम् ॥ २ ॥ शरण्यं वासायार्हं सर्वत्राणार्हं
च । सुसंमृष्टाजिरमलंकृतप्राङ्गणम् ॥ ३ ॥ अप्सरसां गणैरुपनृ-
त्तमुप समीपे कृतनर्तनम् । अतिमनोरमदेशलात् । अतएव तैः
पूजितं च । अग्निशरणैरग्निहोत्रगृहैः सुगादिभिर्धर्मोपकरणैश्च
शोभितम् ॥ ४ ॥ आरण्यैररण्यमभवैः ॥ ५ ॥ बलिहोमा-
र्चितं वैश्वदेवहोमबलिहरणैः सत्कृतम् । ब्रह्मघोषो वेदघोषस्तेन

निनादितं संजातनिनादम् । पद्मिनी सरः । सपद्मया
पद्मपुष्पयुक्तया ॥ ६ ॥ पुराणैर्वृद्धैः ॥ ७ ॥ ब्रह्मभवनं ब्रह्म-
लोकः । ब्रह्मघोषो वेदघोषः ॥ ८ ॥ ब्रह्मविद्भिः सर्वत्र
ब्रह्मानन्यलक्षणवद्भिः । ब्राह्मणैरुक्तलक्षणैरन्वर्थब्राह्मणैस्तादृशै-
र्युक्त्वादेव ब्रह्मभवनप्रख्यत्वमाश्रमस्य ॥ ९ ॥ विज्यमव-
रोपितगुणम् । आश्रमवर्तिभृगादित्रासनिवृत्त्यर्थमिति भावः ।
दिव्यज्ञानोपपन्ना आदिगुर्वेवतारो रामो रावणादीन्हनित्यती-
त्येवं ज्ञानयुक्तास्ते रामं सीतां च, चाल्क्ष्मणं च, दृष्ट्वा प्रीता
अभिजग्मुर्रामिमुख्येन जग्मुः । उद्यन्तं सोमसिव तद्वत्प्रियद-
र्शनम् । 'सोमोऽस्माकं ब्राह्मणानां राजा' इति श्रुतेः । खकुल-
रक्षकसोमराजमिव स्वरक्षकं धर्मचारिणं रामं दृष्ट्वा लक्ष्मणं
यशस्विनीं पातित्रययशोवतीं रक्षःकुलसंहारजयशोवतीं च
सीतां दृष्ट्वा । अतएवाग्रे रक्षणप्रार्थनोपपद्यते । मङ्गलान्याशी-
र्वादान्प्रत्यगृह्णन्सरक्षकेष्टदेवताबुद्ध्या प्रतिगृहीतवन्तः ॥ १०
॥ ११ ॥ १२ ॥ रूपसंहननम् । 'अज्ञान्यभूषितान्येव प्रेक्षणी-

वैदेहीं लक्ष्मणं रामं नेत्रैरनिमिषैरिव । आश्चर्यभूतान्ददृशुः सर्वे ते वनवासिनः ॥	१४
अत्रैनं हि महाभागाः सर्वभूतहिते रताः । अतिथिं पर्णशालायां राघवं संन्यवेशयन् ॥	१५
ततो रामस्य सत्कृत्य विधिना पावकोपमाः । आजग्मुस्ते महाभागाः सलिलं धर्मचारिणः ॥	१६
मङ्गलानि प्रयुज्जाना मुदा परमया युताः । मूलं पुष्पं फलं सर्वमाश्रमं च महात्मनः ॥	१७
निवेदयित्वा धर्मज्ञास्ते तु प्राञ्जलयोऽब्रुवन् । धर्मपालो जनस्यास्य शरण्यश्च महायशाः ॥	१८
पूजनीयश्च मान्यश्च राजा दण्डधरो गुरुः । इन्द्रस्यैव चतुर्भागः प्रजा रक्षति राघव ॥	१९
राजा तस्माद्वरान्भोगान्रम्याभुङ्क्ते नमस्कृतः । ते वयं भवता रक्ष्या भवद्विषयवासिनः ।	
नगरस्थो वनस्थो वा त्वं नो राजा जनेश्वरः ॥	२०
न्यस्तदण्डा वयं राजञ्जितक्रोधा जितेन्द्रियाः । रक्षणीयास्त्वया शश्वद्गर्भभूतास्तपोधनाः ॥	२१
एवमुक्त्वा फलैर्मूलैः पुष्पैरन्यैश्च राघवम् । वन्यैश्च विविधाहारैः सलक्ष्मणमपूजयन् ॥	२२
तथान्ये तापसाः सिद्धा रामं वैश्वानरोपमाः । न्यायवृत्ता यथान्यायं तर्पयामासुरीश्वरम् ॥	२३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे प्रथमः सर्गः ॥ १ ॥

द्वितीयः सर्गः ।

कृतातिथ्योऽथ राभस्तु सूर्यस्योदयनं प्रति । आमन्त्र्य स मुनीन्सर्वान्वनमेवान्वगाहत ॥	१
नानामृगगणाकीर्णमृक्षशार्दूलसेवितम् । ध्वस्तवृक्षलतागुल्मं दुर्दर्शसलिलाशयम् ॥	२
निष्कूजमानशकुनि झिल्लिकागणनादितम् । लक्ष्मणानुचरो रामो वनमध्यं ददर्श ह ॥	३

यैर्विभूषणैः । येन भूषितवद्भान्ति तद्रूपमिति कथ्यते ॥ इति लक्षितं रूपं तद्युक्तं संहननमापादकेशं सुल्लिष्टसंधिवन्धः । 'अङ्गप्रत्यङ्गकानां च संनिवेशे यथोचितम् । सुल्लिष्टसंधिवन्धो यस्तत्सौन्दर्यमिहोच्यते ॥' इत्युक्तलक्षणं सौन्दर्यम् । लक्ष्मीं कान्तिं लावण्यम् । 'मुक्ताफलेषु च्छायायास्तरललमिवान्तरा । प्रतिभाति यदङ्गेषु लावण्यं तज्जिगयते ॥' सौकुमार्यं परचित्त-प्राहितालक्षणं मार्दवं वा । विस्मितानामद्भुतवस्तुदर्शनवतां य आकारो मुखप्रसादविस्फारितेक्षणत्वादिरूपस्तथाविधाकाराः । विस्मितचित्ता इति यावत् । वनवासिन इति रामविशेषणम् । तादृशस्यापीदृशं रूपादीत्याश्चर्यम् ॥ १३ ॥ तदेवाह—वैदेही-मिति । अनिमेषैर्निमेषरहितैः । आश्चर्यभूतान्द्रूपादिमिर्विस्म-यप्रापकान्सर्वे ते वनवासिन ऋषयो मृगादयश्च । तद्दर्शनान-न्दविच्छेदभयेन च निमेषराहिलम् ॥ १४ ॥ अत्राश्रममण्डले । अतिथिं न्यायतः पूजार्हम् । पर्णशालायां प्रातिस्विक्याम् ॥ १५ ॥ रामस्य सत्कृत्येऽतिकर्मणः शेषलविदक्षायां षष्ठी । भवद्दर्शनादिभिर्वयं धन्या इत्यादिप्रियवचनैः सत्कृत्य सलिलं सलिलादिपूजाद्रव्यमाजहुः । रामपूजार्थमिति शेषः ॥ १६ ॥ आश्रमं च खवासस्थानभूतम् ॥ १७ ॥ प्राञ्जलयः । निजकु-लदेवतावतारत्वात् । अन्यथा हि क्षत्रिये ब्राह्मणाञ्जलिकरण-स्यानौचित्यं स्यात् ॥ १८ ॥ पूजनीयो देवताबुद्ध्या पालकत्वेन गुरुत्वाद्वा । मान्यो राजबुद्ध्या सत्कारार्हः । तदेवाह—राजे-त्यादि । दण्डधरो दुष्टनिग्रहकर्ता । सर्वलोकप्रसिद्धं पूजाहेतु-माह—इन्द्रस्येति । इन्द्रस्याशेषयागपूज्यस्य चतुर्भागश्चतुर्थो-ऽज्ञः । यद्वा इन्द्रस्य परमात्मनो विष्णोश्चतुर्थोऽज्ञः । एवकारेण

न यस्य कस्यापि देवतासामान्यस्येति सूचितम् ॥ १९ ॥ नम-स्कृतः । लोकैरिति शेषः । एवं राजमात्रस्याप्येवंविधत्वे सा-क्षाद्भगवतस्तत्त्वैवंविधलमिति किमु वक्तव्यमिति ध्वनिः । ते वयमृषयः । रक्ष्यत्वे हेतुः—भवद्विषयवासिन इति । विषयो देशः । सार्वभौमत्वाद्दण्डकारण्यमपि तद्देश एवेति भावः । विष्णवतारत्वात्सर्वो देशस्तवैवेति गूढोऽभिप्रायः । ननु वन-स्थेन बलहीनेन मया कथं भवन्तो रक्ष्यास्तत्राह—नगरस्थ इति । नगरमयोध्या । त्वं नो राजा रक्षकः । राजा जनेश्वर इत्याभ्यामिहामुत्र च त्वमेव रक्षकः । सर्वशक्तिसंपन्नस्य नगर-वनवासाभ्यामुपचयापचययोरभावादिति ध्वनितम् ॥ २० ॥ ननु महाप्रभावाणां कुतो रक्षकान्तरापेक्षेत्यत आह—न्यस्तोति । त्यक्तभूतनिग्रहाः । तत्र हेतुर्जितक्रोधाः । तपोनाशभयात् । अतो रक्षितव्याः । गर्भभूताः । यथा मातुर्गर्भे प्राप्तो जीवो मात्रा रक्ष्यते तद्वद्रक्ष्या इत्यर्थः ॥ २१ ॥ अन्यैर्नारारादिभि-र्विविधाहारैः । सलक्ष्मणमिलनेन लक्ष्मणस्याप्याहारभक्षणं स्प-ष्टमुक्तम् ॥ २२ ॥ अन्ये सिद्धाः संकल्पसिद्धाः । न्यायो धर्मस्तदनुकूलं वृत्तं चरित्रं येषां ते । यथान्यायमीश्वरार्हपदा-र्थोपस्थापनेनेश्वरं तर्पयामासुः ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्य-काण्डे प्रथमः सर्गः ॥ १ ॥

उदयनं प्रति उदयकाले । अन्वगाहतं प्राविशत् ॥ १ ॥ ध्वस्तवृक्षलतागुल्मम् । विराधसंचारवशादिति शेषः । दुर्दर्श-सलिलाशययुक्तहेतुवशादेव ॥ २ ॥ निष्कूजमानाः शकुनयो- यत्र तत् । विराधभयादेवम् । झिल्लिकागणमात्रशब्दयुतं वन-

सीतया सह काकुत्स्थस्तस्मिन्धोरमृगायुते । ददर्श गिरिशृङ्गाभं पुरुषादं महास्वनम् ॥	४
गभीराक्षं महावक्रं विकटं विकटोदरम् । बीभत्सं विषमं दीर्घं विकृतं घोरदर्शनम् ॥	५
वसानं चर्म वैयाघ्रं वसार्द्रं रुधिरोक्षितम् । त्रासनं सर्वभूतानां व्यादितास्यमिवान्तकम् ॥	६
त्रीन्सिंहांश्चतुरो व्याघ्रान्द्वौ वृकौ पृषतान्दश । सविषाणं वसादिग्धं गजस्य च शिरो महत् ॥	७
अवसज्जयायसे शूले विनदन्तं महास्वनम् । स रामं लक्ष्मणं चैव सीतां दृष्ट्वा च मैथिलीम् ॥	८
अभ्यधावत्सुसंकुद्धः प्रजाः काल इवान्तकः । स कृत्वा भैरवं नादं चालयन्निव मेदिनीम् ॥	९
अङ्केनादाय वैदेहीमपक्रम्य तदाब्रवीत् । युवां जटाचीरधरौ सभार्यौ क्षीणजीवितौ ॥	१०
प्रविष्टौ दण्डकारण्यं शरचापासिपाणिनौ । कथं तापसयोर्वौ च वासः प्रमदया सह ॥	११
अधर्मचारिणौ पापौ कौ युवां मुनिदूषकौ । अहं वनमिदं दुर्गं विराघो नाम राक्षसः ॥	१२
चरामि सायुधो नित्यमृषिमांसानि भक्षयन् । इयं नारी वरारोहा मम भार्या भविष्यति ॥	१३
युवयोः पापयोश्चाहं पास्यामि रुधिरं मृधे । तस्यैवं ब्रुवतो दुष्टं विराधस्य दुरात्मनः ॥	१४
श्रुत्वा सगर्वितं वाक्यं संभ्रान्ता जनकात्मजा । सीता प्रवेपितोद्वेगात्प्रवाते कदली यथा ॥	१५
तां दृष्ट्वा राघवः सीतां विराधाङ्कगतां शुभाम् । अब्रवील्लक्ष्मणं वाक्यं मुखेन परिशुष्यता ॥	१६
पश्य सौम्य नरेन्द्रस्य जनकस्यात्मसंभवाम् । मम भार्या शुभाचारां विराधाङ्के प्रवेशिताम् ॥	१७
अत्यन्तसुखसंवृद्धां राजपुत्रीं यशस्विनीम् । यदभिप्रेतमस्मासु प्रियं वरवृत्तं च यत् ॥	१८
कैकेय्यास्तु सुसंवृत्तं क्षिप्रमचैव लक्ष्मण । या न तुष्यति राज्येन पुत्रार्थं दीर्घदर्शिनी ॥	१९
ययाहं सर्वभूतानां प्रियः प्रस्थापितो वनम् । अद्येदानीं सकामा सा या माता मध्यमा मम ॥	२०
परस्पर्शान्तु वैदेह्या न दुःखतरमस्ति मे । पितुर्विनाशात्सौमित्रे स्वराज्यहरणात्तथा ॥	२१
इति ब्रुवति काकुत्स्थे बाष्पशोकपरिप्लुतः । अब्रवील्लक्ष्मणः क्रुद्धो रुद्धो नाग इव श्वसन् ॥	२२
अनाथ इव भूतानां नाथस्त्वं वासवोपमः । मया प्रेष्येण काकुत्स्थ किमर्थं परितप्यसे ॥	२३
शरेण निहतस्याद्य मया क्रुद्धेन रक्षसः । विराधस्य गतासोर्हि मही पास्यति शोणितम् ॥	२४

मध्यं ददर्शेति संबन्धः ॥ ३ ॥ घोरमृगास्तरक्षादयः । पुरुषादं राक्षसम् ॥ ४ ॥ गभीराक्षं महाकूपवदगाधचक्षुषम् । विकटं विशालम् । बीभत्सं कुत्सितम् । विषमं निम्नोन्नतसंस्थानम् । विकृतं वक्ष्यमाणधर्मैर्विपरीतवेषम् । अतएव घोरदर्शनम् ॥ ५ ॥ वसा मांसांतर्गतस्नेहः । व्यादितास्यम् । व्यात्तास्यमित्यर्थः ॥ ६ ॥ पृषता विन्दुयुक्ता मृगाः ॥ ७ ॥ भक्षणाथं सिंहादीनायसे शूलेऽवसज्ज्य महास्वनं यथा तथा विनदन्तम् ॥ ८ ॥ काले युगान्तकाले क्रुद्धोऽन्तकः प्रजा अभि उद्दिश्य यथा धावति तथाभ्यधावत् ॥ ९ ॥ अङ्केन कटिप्रदेशेन । सभार्यौ । भार्याशब्दो योषिन्मात्रवाची । एकया योषिता सहितौ । यद्वा विराधस्येदं निन्दोक्तिरूपमेव वाक्यम् ॥ १० ॥ तदेवाह—कथमिति । प्रमदयैकया सह द्वयोर्वासः कथं चेल्यन्वयः ॥ ११ ॥ अतएवाह—अधर्मचारिणौ । मुनिदूषकौ । मुनिवेषविद्धशरचापासिधारणादेकभार्यारक्तत्वाच्च । अतएव पापौ । तयोर्भात्युत्पादनाय विराधः स्वयमेव स्वस्वरूपमाह—अहमिति ॥ १२ ॥ १३ ॥ मृधे युद्धे ॥ १४ ॥ सगर्वितम् । भावे निष्ठा । सगर्वमिति यावत् । उद्वेगाद्ब्रूयात् ॥ १५ ॥ परिशुष्यता शोकसंकुचितेन मुखेनोपलक्षित इव ॥ १६ ॥ प्रवेशिताम् । विराधेनेति शेषः ॥ १७ ॥ अस्मासु विषये यदुःखं कैकेय्या ब्रूने संपादनीयतयामिप्रेतं । यत्स्वस्य प्रियं वरवृत्तं च

तत्क्षिप्रमचैव सुसंवृत्तं सिद्धम् । या पुत्रार्थं पुत्रप्रयोजननिमित्तं राज्येन राज्याभिषेकमात्रेण न तुष्यति । दीर्घदर्शिनी अस्मन्नाशेन स्वपुत्रस्य चिरं राज्यं पश्यन्ती ॥ १८ ॥ १९ ॥ यया दीर्घदर्शिन्या सर्वभूतहितोऽहं वनमपि प्रस्थापितः । पितुराज्यदाढ्यीय या मे मध्यमा माता कौसल्यातः कनिष्ठलात्सुमित्रातो ज्येष्ठत्वात्साद्य दिवस इदानीमस्मिन्काले सकामा जाता । कौसल्यापेक्षया कनिष्ठत्वात्पूर्वं यवीयसीत्युक्तिरपि नासंगता । तीर्थस्तु—कौसल्यासुमित्राभ्यां कनीयसी, इतरदशरथपत्नीभ्यो ज्येष्ठेष्ट्याह । भगवतोऽपीदृशोक्तिस्तु लक्ष्मणोत्साहवर्धनायेति शेषः ॥ २० ॥ तदर्थमेव पुनरप्याह—परेति । पितुर्मरणात्स्वराज्यहरणादधिकदुःखजनको वैदेहीपरस्पर्शः । इतोऽधिकं दुःखजनकं तु न मे किञ्चिदिति दुःखातिशयो ब्रूय्यः ॥ २१ ॥ बाष्पशोकाभ्यां नेत्रचित्तगतभ्यां परिप्लुतो व्याप्तस्तथा क्रुद्धः कैकेयीं प्रति विराधं प्रति च । रुद्धो नाग इव । आहितुण्डिकेन मन्त्ररुद्धः पेटीरुद्धो वा सर्प इत्येवार्थः । श्वसन्मामवेवाददर्शनेन ॥ २२ ॥ अनाथ इव नाथापेक्षः प्राणी नाथरहितः सन्यथा शोचति तद्वत् । कीदृशस्त्वम् । भूतानां सर्वजीवानां नाथत्वात् । तेन तस्य नाथनिरपेक्षत्वं ध्वनितम् । तदुपपादकमेव वासवोपम इत्यपि । मया प्रेष्येण । युक्त इति शेषः ॥ २३ ॥ किं त्वया शक्यं तत्राह—शरेणेति ॥ २४ ॥

राज्यकामे मम क्रोधो भरते यो बभूव ह । तं विराधे विमोक्षयामि वज्री वज्रसिवाचले ॥ २५
मम भुजबलवेगवेगितः पततु शरोऽस्य महान्महोरसि ।
अपनयतु तनोश्च जीवितं पततु ततश्च महीं विघूर्णितः ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वितीयः सर्गः ॥ २ ॥

तृतीयः सर्गः ।

अथोवाच पुनर्वाक्यं विराधः पूरयन्वनम् । पृच्छतो मम हि ब्रूतं कौ युवां क गमिष्यतः ॥ १
तमुवाच ततो रामो राक्षसं ज्वलिताननम् । पृच्छन्तं सुमहातेजा इक्ष्वाकुकुलमात्मनः ॥ २
क्षत्रियौ वृत्तसंपन्नौ विद्धि नौ वनगोचरौ । त्वां तु वेदितुमिच्छावः कस्त्वं चरसि दण्डकान् ॥ ३
तमुवाच विराधस्तु रामं सत्यपराक्रमम् । हन्त वक्ष्यामि ते राज्ञिबोध मम राघव ॥ ४
पुत्रः किल जवस्याहं माता मम शतहृदा । विराध इति मामाहुः पृथिव्यां सर्वराक्षसाः ॥ ५
तपसा चाभिसंप्राप्ता ब्रह्मणो हि प्रसादजा । शस्त्रेणावध्यता लोकेऽच्छेद्याभेद्यत्वमेव च ॥ ६
उत्सृज्य प्रमदामेनामनपेक्षौ यथागतम् । त्वरमाणौ पलायेथां न वां जीवितमाददे ॥ ७
तं रामः प्रत्युवाचेदं कोपसंरक्तलोचनः । राक्षसं विहृताकारं विराधं पापचेतसम् ॥ ८
क्षुद्र धिक्त्वां तु हीनार्थं मृत्युमन्वेषसे ध्रुवम् । रणे प्राप्स्यसि संतिष्ठ न मे जीवन्विमोक्ष्यसे ॥ ९
ततः सज्यं धनुः कृत्वा रामः सुनिशिताञ्जशरान् । सुशीघ्रमभिसंधाय राक्षसं निजघान ह ॥ १०
धनुषा ज्यागुणवता सप्त बाणान्मुमोच ह । रुक्मपुङ्गवमहावेगान्सुपर्णानिलतुल्यगान् ॥ ११
ते शीघ्रं विराधस्य भित्त्वा बर्हिणवाससः । निपेतुः शोणितादिग्धा धरण्यां पावकोपमाः ॥ १२
स विद्धो न्यस्य वैदेहीं शूलमुद्यम्य राक्षसः । अभ्यद्रवत्संसंकुद्रस्तदा रामं सलक्ष्मणम् ॥ १३
स विनय महानादं शूलं शक्रध्वजोपमम् । प्रगृह्याशोभत तदा व्यात्तानन इवान्तकः ॥ १४
अथ तौ भ्रातरौ दीप्तं शरवर्षं ववर्षतुः । विराधे राक्षसे तस्मिन्कालान्तकयोपमे ॥ १५
स प्रहस्य महारौद्रः स्थित्वाजृम्भत राक्षसः । जृम्भमाणस्य ते बाणाः कायाभिष्पेतुराशुगाः ॥ १६
स्पर्शात्तु वरदानेन प्राणान्संरोध्य राक्षसः । विराधः शूलमुद्यम्य राघवावभ्यधावत ॥ १७
तच्छूलं वज्रसंकाशं गगने ज्वलनोपमम् । द्वाभ्यां शराभ्यां चिच्छेद रामः शस्त्रभृतां वरः ॥ १८

विराधे मोक्षयामि । भरतेन राज्यकामनायाः प्रदर्शितत्वात्तु-
पेक्ष्य ॥ २५ ॥ भुजबलवेगेन धनुष्कर्षणवेगेन वेगित आहित-
वेगो महीं पततु । विराध इति शेषः । विघूर्णितः संजातभ्रमणः
॥ २६ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽरण्यकाण्डे द्वितीयः सर्गः ॥ २ ॥
अथेति । वनं पूरयन्नित्यस्य शब्देनेति शेषः । युवयोः
स्वरूपं पृच्छते मह्यं ब्रूतम् । लोभमध्यमद्विवचनम् । प्रश्नप्रकारः
—कावित्यादि ॥ १ ॥ ज्वलिताननं राक्षसत्वान्मुखनिःसृताभि-
ज्वाल्या । आत्मन इक्ष्वाकुसंबन्धि कुलमुवाचेत्यर्थः ॥ २ ॥
क्षत्रियौ । इक्ष्वाकुवंशजाविति शेषः । वनगोचरौ । बहुव्रीहिः ।
कुतश्चिद्धेतोरिति शेषः ॥ ३ ॥ निबोध । मम वचनान्मम स्व-
रूपमिति शेषः ॥ ४ ॥ जवस्य जवनाघ्नः ॥ ५ ॥ लोके प्राणि-
लोके । शस्त्रेण शस्त्रसामान्येन । किं च । अच्छेद्याभेद्यत्वं
प्राणवियोजनाय च्छेदभेदाशक्यगान्त्रत्वं च प्राप्तमित्यर्थः ॥ ६ ॥
यदेवमतः—उत्सृज्येत्यादि । अनपेक्षौ प्रमदाशया युद्धाशया
च रहितौ । वां युवयोः ॥ ७ ॥ ८ ॥ हीनार्थं परदारस्पर्श-
रहितकर्मकरम् । अतएव त्वां धिक् । मृत्युमन्वेषसे ध्रुवम् ।

उक्तदुष्कर्मकरणादिति शेषः । तं च मृत्युं रणे सम्यक्प्रा-
प्स्यसि । तिष्ठ । क्षणमिति शेषः ॥ ९ ॥ अभिसंधाय । धनुषीति
शेषः ॥ १० ॥ ज्यागुणवता ज्यागुणरज्जुमता ज्याशब्दव-
तेति वा । सुपर्णानिलाभ्यां तुल्यं गच्छन्ति तान् ॥ ११ ॥ ब-
र्हिणवाससो बर्हिणो मयूरस्तत्संबन्धिबर्हिवासस इत्यर्थः । शोणिता-
दिग्धा रक्तलिप्ताः ॥ १२ ॥ स विद्धोऽपि रामबाणताडितोऽपि
वरदानमाहात्म्यादगतासुर्यथामात्रेण वैदेहीं हिला शूलमुद्य-
म्याभ्यद्रवत् ॥ १३ ॥ महानादं विनय कृत्वा । शक्रध्वजो-
पमं दैर्घ्येण स्थौल्येन च । व्यात्ताननो विवृताननः ॥ १४ ॥
कालान्तकयमाः प्राणतनुमनःसंहारप्रधानाः संहाररुद्रस्य मूर्त-
यस्तत्सदृशे ॥ १५ ॥ प्रहस्य शस्त्रावध्ये मयि वृथैषां बाण-
पात इति हासः । ते बाणा रामलक्ष्मणविसृष्टा जृम्भणेन शरी-
रलम्भा अपि कायाभिर्जयमुः । आशुगाः शीघ्रगा इत्यर्थे केवलं
यौगिकम् ॥ १६ ॥ स्पर्शात्तु वरदानेन । वरदानसंबन्धादि-
त्यर्थः । संरोध्य धृत्वा । परमदुःखं प्राप्तोऽपीति शेषः ॥ १७ ॥
तच्छूलम् । करस्थमूलभागमेवेति शेषः । गगने ज्वलनोपमम् ।

तद्रामविशिखैश्छिन्नं शूलं तस्यापतद्भुवि । पपाताशनिना च्छिन्नं मेरोरिव शिलातलम् ॥	१९
तौ खड्गौ क्षिप्रमुद्यम्य कृष्णसर्पाविवोद्यतौ । तूर्णमापेततुस्तस्य तदा प्रहरतां बलात् ॥	२०
स वध्यमानः सुभृशं भुजाभ्यां परिगृह्य तौ । अप्रकम्प्यौ नरव्याघ्रौ रौद्रः प्रस्थातुमैच्छत ॥	२१
तस्याभिप्रायमाज्ञाय रामो लक्ष्मणमब्रवीत् । बह्वत्यमलं तावत्पथानेन तु राक्षसः ॥	२२
यथा चेच्छति सौमित्रे तथा वहतु राक्षसः । अयमेव हि नः पन्था येन याति निशाचरः ॥	२३
स तु स्वबलवीर्येण समुत्क्षिप्य निशाचरः । बालाविव स्कन्धगतौ चकारातिबलोद्धतः ॥	२४
तावारोप्य ततः स्कन्धं राघवौ रजनीचरः । विराधो विनदन्धोरं जगामाभिमुखो वनम् ॥	२५
वनं महामेघनिभं प्रविष्टो द्रुमैर्महद्भिर्विविधैरुपेतम् ।	
नानाविधैः पक्षिकुलैर्विचित्रं शिवायुतं ब्यालमृगैर्विकीर्णम् ॥	२६
इत्यार्षे श्रीमद्रामायणे वाल्मीकीय आदिकाव्येऽरण्यकाण्डे तृतीयः सर्गः ॥ ३ ॥	

चतुर्थः सर्गः ।

ह्रियमाणौ तु काकुत्स्थौ दृष्ट्वा सीता रघूत्तमौ । उच्चैःस्वरेण चुक्रोश प्रगृह्य सुमहाभुजौ ॥	१
एष दाशरथी रामः सत्यवाञ्छीलवाञ्छुचिः । राक्षसा रौद्ररूपेण ह्रियते सहलक्ष्मणः ॥	२
मामृक्षा भक्षयिष्यन्ति शार्दूलद्वीपिनस्तथा । मां हरोत्सृज काकुत्स्थौ नमस्ते राक्षसोत्तम ॥	३
तस्यास्तद्वचनं श्रुत्वा वैदेह्या रामलक्ष्मणौ । वेगं प्रचक्रतुर्वीरौ वधे तस्य दुरात्मनः ॥	४
तस्य रौद्रस्य सौमित्रिः सव्यं बाहुं बभञ्ज ह । रामस्तु दक्षिणं बाहुं तरसा तस्य राक्षसः ॥	५
स भग्नबाहुः संविग्नः पपाताशु विमूर्च्छितः । धरण्यां मेघसंकाशो वज्रभिन्न इवाचलः ॥	६
मुष्टिभिर्बाहुभिः पद्भिः सूदयन्तौ तु राक्षसम् । उद्यम्योद्यम्य चाप्येनं स्थण्डिले निष्पिपेषतुः ॥	७
स विद्धो बहुभिर्बाणैः खड्गाभ्यां च परिक्षतः । निष्पिष्टो बहुधा भूमौ न ममार स राक्षसः ॥	८
तं प्रेक्ष्य रामः सुभृशमवध्यमचलोपमम् । भयेच्चभयदः श्रीमानिदं वचनमब्रवीत् ॥	९
तपसा पुरुषव्याघ्र राक्षसोऽयं न शक्यते । शस्त्रेण युधि निर्जेतुं राक्षसं निखनावहे ॥	१०
कुञ्जरस्येव रौद्रस्य राक्षसस्यास्य लक्ष्मण । वनेऽस्मिन्सुमहच्छ्वभ्रं खन्यतां रौद्रवर्चसः ॥	११
इत्युक्त्वा लक्ष्मणं रामः प्रदरः खन्यतामिति । तस्थौ विराधमाक्रम्य कण्ठे पादेन वीर्यवान् ॥	१२
तच्छ्रुत्वा राघवेणोक्तं राक्षसः प्रथितं वचः । इदं प्रोवाच काकुत्स्थं विराधः पुरुषर्षभम् ॥	१३
हतोऽहं पुरुषव्याघ्र शक्रतुल्यबलेन वै । मया तु पूर्वं त्वं मोहान्न ज्ञातः पुरुषर्षभ ॥	१४
कौसल्या सुप्रजास्तात रामस्त्वं विदितो मया । वैदेही च महाभागा लक्ष्मणश्च महायशः ॥	१५
अभिशापादहं घोरां प्रविष्टो राक्षसीं तनुम् । तुम्बुरुर्नाम गन्धर्वः शतो वैश्रवणेन हि ॥	१६

शिखाभागावच्छेदेनेति भावः ॥ १८ ॥ अशनिर्वज्रम् ॥ १९ ॥ तदा पतनकाल एव प्रहरतामित्यर्थः ॥ २० ॥ भुजाभ्यां परिगृह्य । एकैकेनैकैकम् ॥ २१ ॥ तस्याभिप्रायं काननान्तर्नयनविषयम् ॥ २२ ॥ यथेच्छति तथा वहतु यथास्येष्टं भवति तथा वहतु । अनेन निर्भयत्वं दर्शितम् । तत्र हेतुमाह—अयमेवेति ॥ २३ ॥ स्कन्धगतौ चकार स्कन्धावारोपयामास ॥ २४ ॥ २५ ॥ शिवायुतं शिवाभिर्वृतम् ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे तृतीयः सर्गः ॥ ३ ॥

सुमहान्तौ स्वभुजौ प्रगृह्योद्यम्य ॥ १ ॥ क्रोशनप्रकारमाह—एष इति ॥ २ ॥ शार्दूलद्वीपिनः सविन्द्रविन्दुव्याघ्राः । मां हर ते नम इत्युक्ती रामलक्ष्मणयोः प्रेमातिशयत्वात् ॥ ३ ॥ वेगं त्वराम् ॥ ४ ॥ बाहुं बभञ्ज । नैतावतापि प्राणहानिरिति न

वरदानविरोधः । अमेद्याच्छेद्यत्वं च प्राणनाशक्षमावयवविशेषपरं बोध्यम् । बभञ्ज । मुष्टिप्रहारेणेति शेषः । अमेद्याच्छेद्यत्वं वरस्तु शस्त्रकरणकतद्विषय इत्यन्ये ॥ ५ ॥ संविग्नः खिन्नः ॥ ६ ॥ सूदयन्तौ हिंसन्तौ ॥ ७ ॥ न ममार । वरदानबलादिति भावः ॥ ८ ॥ भयेषु भयकालेषु । अभयदः स्वगुणादिश्रवणस्मरणकीर्तनादिना ॥ ९ ॥ निखनावहे भूमौ गतं पातयावहे ॥ १० ॥ ११ ॥ प्रदरो गतः । कण्ठ आक्रम्य गयमिव ॥ १२ ॥ प्रथितं शापान्तकालप्राप्तेः प्रश्रयप्राप्तिः ॥ १३ ॥ प्रदरकरणीरूपप्राणान्तव्यापारात्पूर्वं रामस्त्वमिति न ज्ञातः ॥ १४ ॥ इदानीं कथं ते ज्ञानं तत्राह—कौसल्येत्यादि । त्वया कौसल्यासुप्रजा इति त्वं विदितः । कौसल्यापुत्र इति ज्ञातोऽसीत्यर्थः । एवं च कौसल्यायामीश्वरोऽवतीर्णो वैदेही च लक्ष्मीर्लक्ष्मणश्च तवांश इति सूचितम् ॥ १५ ॥ एवं ज्ञाने

प्रसाद्यमानस्य मया सोऽब्रवीन्मां महायशाः । यदा दाशरथी रामस्त्वां वधिष्यति संयुगे ॥ १७
 तदा प्रकृतिमापन्नो भवान्स्वर्गं गमिष्यति । अनुपस्थीयमानो मां स क्रुद्धो व्याजहार ह ॥ १८
 इति वैश्रवणो राजा रम्भासक्तमुवाच ह । तव प्रसादान्मुकोऽहमभिशापात्सुदारुणात् ॥ १९
 भुवनं स्वं गमिष्यामि स्वस्ति तेऽस्तु परंतप । इतो वसति धर्मात्मा शरभङ्गः प्रतापवान् ॥ २०
 अध्यर्धयोजने तात महर्षिः सूर्यसंनिभः । तं क्षिप्रमभिगच्छ त्वं स ते श्रेयोऽभिधास्यति ॥ २१
 अवटे चापि मां राम निक्षिप्य कुशली व्रज । रक्षसां गतसत्त्वानामेष धर्मः सनातनः ॥ २२
 अवटे ये निधीयन्ते तेषां लोकाः सनातनाः । एवमुक्त्वा तु काकुत्स्थं विराधः शरपीडितः ॥ २३
 बभूव स्वर्गसंप्राप्तो न्यस्तदेहो महाबलः । तच्छ्रुत्वा राघवो वाक्यं लक्ष्मणं व्यादिदेश ह ॥ २४
 कुञ्जरस्येव रौद्रस्य राक्षसस्यास्य लक्ष्मण । वनेऽस्मिन्मुमहाञ्ज्वभ्रः खन्यतां रौद्रकर्मणः ॥ २५
 इत्युक्त्वा लक्ष्मणं रामः प्रदरः खन्यतामिति । तस्यौ विराधमाक्रम्य कण्ठे पादेन वीर्यवान् ॥ २६
 ततः खनित्रमादाय लक्ष्मणः श्वभ्रमुत्तमम् । अखनत्पार्श्वतस्तस्य विराधस्य महात्मनः ॥ २७
 तं मुक्तकण्ठमुत्क्षिप्य शङ्कुकर्णं महाखनम् । विराधं प्राक्षिपच्छ्वे नदन्तं भैरवखनम् ॥ २८

तमाहवे दारुणमाशुविक्रमौ स्थिराबुधौ संयति रामलक्ष्मणौ ।
 मुदान्वितौ चिक्षिपतुर्भयावहं नदन्तमुत्क्षिप्य पलेन राक्षसम् ॥ २९
 अवध्यतां प्रेक्ष्य महासुरस्य तौ शितेन शस्त्रेण तदा नरर्षभौ ।
 समर्थं चात्यर्थविशारदाबुधौ बिले विराधस्य वधं प्रचक्रतुः ॥ ३०
 स्वयं विराधेन हि मृत्युमात्मनः प्रसह्य रामेण यथार्थमीप्सितः ।
 निवेदितः काननचारिणा स्वयं न मे वधः शस्त्रकृतो भवेदिति ॥ ३१
 तदेव रामेण निशम्य भाषितं कृता मतिस्तस्य बिलप्रवेशने ।
 बिलं च तेनातिबलेन रक्षसा प्रवेश्यमानेन वनं विनादितम् ॥ ३२
 प्रहृष्टरूपाविव रामलक्ष्मणौ विराधमुदर्यां प्रदरे निपात्य तम् ।
 ननन्दतुर्वीतभयौ महावने दिवि स्थितौ चन्द्रदिवाकराविव ॥ ३३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्थः सर्गः ॥ ४ ॥

कारणमाह—अभिशापादिति । तुम्बुरुहं वैश्रवणेन शप्तः, तस्माच्छापाद्राक्षसीं तनुं प्रविष्टः, अतो मे ज्ञानशक्तिरस्तीत्यर्थः ॥ १६ ॥ १७ ॥ प्रकृतिं गान्धर्वीम् । प्रकृतकोधकारणमाह—अनुपस्थीयमानोऽवसरेष्वसेव्यमानः । व्याजहारेत्यस्य राक्षसीं तनुं प्रविशेतीति शेषः ॥ १८ ॥ अनुपस्थाने कारणमाह—इतीति । उक्तं शापं तत्प्रतीकारं चोवाचेत्यर्थः । शापमुक्तिकालजानन्दपारवश्यात्पुनरुक्तिर्न दोषाय । ‘रम्भासक्तं पुरानघ’ इति पाठे पुनरुक्त्यभाव एव ॥ १९ ॥ स्वं भुवनं स्वं लोकम् । ‘भवनम्’ इति पाठान्तरम् ॥ २० ॥ अध्यर्धयोजने सार्धयोजने ॥ २१ ॥ गतसत्त्वानां गतप्राणानाम् । सनातनः परम्पराप्राप्तः । अतएव कलिराक्षसेषु यवनेष्वेतद्धर्मप्रवृत्तिः ॥ २२ ॥ उक्तमेव विवृणोति—अवटे इति ॥ २३ ॥ न्यस्तदेहोऽवटनिक्षिप्तदेहः स्वर्गसंप्राप्तः । संप्राप्तस्वर्ग इत्यर्थः । बभूव । तथा भवितुमुद्यतो बभूवेत्यर्थः । यद्वा बभूवेत्यर्धेन संक्षिप्ततयोक्तस्य विस्तरमाह—तच्छ्रुत्वेति । अवटनिक्षेपेण स्वर्गप्राप्तिं श्रुत्वा ॥ २४ ॥ कुञ्जरस्येव । निखननार्थमिवेत्यर्थः । खन्यतामिति । शीघ्रमिति शेषः । ममातर्कितस्यैतन्मरणोपायमाह—यनाजिश्चितत्वेन शीघ्रता कार्येत्याशयः

॥ २५ ॥ पादेन कण्ठ आक्रम्य तस्यौ श्वभ्राहूरपरिलुण्ठनव्यावृत्त्यर्थम् ॥ २६ ॥ विराधस्य महात्मनः । महात्मनो महाशरीरस्य गन्धर्वत्वं प्रत्यापत्त्यभिप्रायेण रामस्वरूपज्ञानाभिप्रायेण च कविना महात्मन इति प्रयुक्तं वा ॥ २७ ॥ मुक्तकण्ठं श्वभ्रे क्षेपणार्थं रामेण मुक्तकण्ठाक्रमणम् । शङ्कुवत्कठिनकर्णम् । उत्क्षिप्य चालयित्वा । महाखनत्वादेव भैरवखनत्वं यथा तथा धन्योऽहमतिधन्योऽहमिति नदन्तं श्वभ्रे प्राक्षिपत् ॥ २८ ॥ आशुविक्रमौ क्षिप्रकारिणौ । संयति स्थिरौ दृढचितौ । आहवे निर्जितं बलेनोत्क्षिप्य संचाल्य गतं चिक्षिपतुः ॥ २९ ॥ अवध्यतां शस्त्रेणावध्यतां प्रेक्ष्य । ‘असह्यताम्’ इति पाठेऽप्यवध्यतामित्येवार्थः । प्रेक्ष्य विचार्य । समर्थं बिलं संपाद्य तत्र बिले वधं प्रचक्रतुः । मृत्युरूपेणेति शेषः ॥ ३० ॥ उक्तमेवार्थमुपसंहरति—स्वयमिति । यथार्थं स्वयोजनोचितम् । रामेण कर्त्रा प्रसह्य स्वयं स्वस्य यो मृत्युरीप्सितस्वमात्मनो मृत्युं प्रसह्योद्दिश्य । ‘प्रपद्य’ इति पाठेऽप्ययमेवार्थः । काननचारिणा विराधेन मे वधः शस्त्रकृतो न भवेदिति निवेदितोऽभूद्राम इति शेषः ॥ ३१ ॥ तदेव भाषितं विराधोक्तं शस्त्रेण मे न मृत्युरित्येवंरूपम् ॥ ३२ ॥ प्रहृष्टरूपाविव । इवशब्द

पञ्चमः सर्गः ।

हत्वा तु तं भीमबलं विराधं राक्षसं वने । ततः सीतां परिष्वज्य समाश्वस्य च वीर्यवान् ॥ १
 अब्रवीद्भ्रातरं रामो लक्ष्मणं दीप्ततेजसम् । कष्टं वनमिदं दुर्गं न च सो वनगोचराः ॥ २
 अभिगच्छामहे शीघ्रं शरभङ्गं तपोधनम् । आश्रमं शरभङ्गस्य राघवोऽभिजगाम ह ॥ ३
 तस्य देवप्रभावस्य तपसा भावितात्मनः । समीपे शरभङ्गस्य ददर्श महदद्भुतम् ॥ ४
 विभ्राजमानं वपुषा सूर्यवैश्वानरप्रभम् । रथप्रवरमारूढमाकाशे विबुधानुगम् ॥ ५
 असंस्पृशन्तं वसुधां ददर्श विबुधेश्वरम् । संप्रभाभरणं देवं विरजोम्बरधारिणम् ॥ ६
 तद्विधैरेव बहुभिः पूज्यमानं महात्मभिः । हरितैर्वाजिभिर्युक्तमन्तरिक्षगतं रथम् ॥ ७
 ददर्शादूरतस्तस्य तरुणादित्यसंनिभम् । पाण्डुराभ्रघनप्रख्यं चन्द्रमण्डलसंनिभम् ॥ ८
 अपश्यद्विमलं छत्रं चित्रमाल्योपशोभितम् । चामरव्यजने चाग्रे रुक्मदण्डे महाधने ॥ ९
 गृहीते वरनारीभ्यां धूयमाने च मूर्धनि । गन्धर्वामरसिद्धाश्च बहवः परमर्षयः ॥ १०
 अन्तरिक्षगतं देवं गीर्भिरघ्याभिरैडयन् । सह संभाषमाणे तु शरभङ्गेन वासवे ॥ ११
 दृष्ट्वा शतक्रतुं तत्र रामो लक्ष्मणमब्रवीत् । रामोऽथ रथमुद्दिश्य भ्रातुर्दर्शयताद्भुतम् ॥ १२
 अर्चिष्मन्तं श्रिया जुष्टमद्भुतं पश्य लक्ष्मण । प्रतपन्तमिवादित्यमन्तरिक्षगतं रथम् ॥ १३
 ये हयाः पुरुहूतस्य पुरा शक्रस्य नः श्रुताः । अन्तरिक्षगता दिव्यास्त इमे हरयो ध्रुवम् ॥ १४
 इमे च पुरुषव्याघ्र ये तिष्ठन्त्यभितो दिशम् । शतं शतं कुण्डलिनो युवानः खड्गपाणयः ॥ १५
 विस्तीर्णविपुलोरस्काः परिधायतबाहवः । शोणांशुवसनाः सर्वे व्याघ्रा इव दुरासदाः ॥ १६
 उरोदेशेषु सर्वेषां हारा ज्वलनसंनिभाः । रूपं बिभ्रति सौमित्रे पञ्चविंशतिवार्षिकम् ॥ १७
 एतद्धि किल देवानां वयो भवति नित्यदा । यथेमे पुरुषव्याघ्रा दृश्यन्ते प्रियदर्शनाः ॥ १८
 इहैव सह वैदेह्या मुहूर्तं तिष्ठ लक्ष्मण । यावज्जानाम्यहं व्यक्तं क एष द्युतिमान् रथे ॥ १९
 तमेवमुक्त्वा सौमित्रिमिहैव स्थापयतामिति । अभिचक्राम काकुत्स्थः शरभङ्गाश्रमं प्रति ॥ २०
 ततः समभिगच्छन्तं प्रेक्ष्य रामं शचीपतिः । शरभङ्गमनुज्ञाप्य विबुधानिदमब्रवीत् ॥ २१
 इहोपयात्यसौ रामो यावन्मां नाभिभाषते । निष्ठां नयत तावत्तु ततो माऽद्रष्टुमर्हति ॥ २२

एवार्थे । दिवि स्थितौ चन्द्रदिवकराविव महावने विजहतुः । नीलवादिशाललाच वनस्याकाशसदृशम् । उभावपि चन्द्रवत्कलासंपन्नौ सूर्यवत्प्रतापयुतौ ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे चतुर्थः सर्गः ॥ ४ ॥

समाश्वस्य समाश्वस्येव । विराधाद्गीतामिवेति शेषः ॥ १ ॥ इदं वनं कष्टं पीडाजनकं दुर्गं विषमं क्रमणायोग्यं च । वयं चेतः पूर्वं कदापि वनगोचरा न स्मः । कदापीदृशं वनं न दृष्टं यस्मात् ॥ २ ॥ अतः शीघ्रं शरभङ्गं गच्छामहे । गच्छाम इत्यर्थः । इत्युक्त्वेति शेषः ॥ ३ ॥ भावितः शुद्ध आत्मा यस्य तस्य । समीपे महदद्भुतं ददर्श ॥ ४ ॥ तदेवाह—विभ्राजमानमिति । वपुषा वपुःकान्त्या । विबुधानुगं देवानुचरम् । बहुग्रीहिः ॥ ५ ॥ वसुधामसंस्पृशन्तम् । रथादवस्थापीति शेषः । विबुधेश्वरं शक्रम् । अतिशयप्रभावदाभरणम् । विरजस्कमम्बरं धर्तुं शीलं यस्य तम् ॥ ६ ॥ तद्विधैस्तद्विधाभरणादिमङ्गिः । हरितैः श्यामवर्णैस्तादृशं रथं च ददर्श ॥ ७ ॥ पाण्डुराभ्रस्येव घना अधिका प्रख्या कान्तिर्यस्य तत् ॥ ८ ॥ चामरव्यजने बालव्यजने । रुक्मं खणम् । महाधने रत्नयुत-

त्वाद्वहुमूल्ये ॥ ९ ॥ १० ॥ ११ ॥ उक्तलक्षणे वासवे शरभङ्गेन संभाषमाणे तु तं शतक्रतुं दृष्ट्वा ज्ञात्वा रामोऽब्रवीत् । उक्तस्यैव प्रपञ्चः—रामोऽथेति । उद्दिश्य हस्तेन निर्दिश्य । दर्शयत । अदर्शयतेत्यर्थः ॥ १२ ॥ १३ ॥ पुरु बहु यथा तथा यज्वभिराहूयते यागायेति पुरुहूतः । नोऽस्माभिः ॥ १४ ॥ शतं शतम् । अष्टद्विधिवति शेषः । शतशब्दोऽनन्तवाची ॥ १५ ॥ विस्तीर्णविपुलान्यतिशयेन विशालान्युरासि येषां ते । आयता दीर्घाः । शोणांशुनि शोणप्रभाणि वसनानि येषाम् । 'शोणाश्मवसनाः' इति पाठे पद्मरागसदृशवसना इत्यर्थः । 'शोणांशु' इत्येव प्राचीनः पाठ इति कतकः ॥ १६ ॥ ज्वलनसंनिभा वीप्तिमात्रेण ॥ १७ ॥ एतद्धि पञ्चविंशतिवर्षप्रमाणकम् । नित्यदेवार्थम् । ये इमे देवा यथा यादृशं शुभदर्शनवयस्का दृश्यन्ते एतदेवैषां नित्यदा वय इति पूर्वेण संबन्धः ॥ १८ ॥ यावज्जानामि ज्ञास्यामि तावत्तिष्ठेत्यन्वयः । क एष रथे इन्द्रत्वेनानुमितोऽपि प्रमाणान्तरेणापि ज्ञातव्य इत्यर्थः ॥ १९ ॥ उक्तानुवादपूर्वं व्यापारान्तरोपदेशः—तमेवमित्यादि । इहैव स्थापयतामिति । एवमुक्त्वेत्यर्थः ॥ २० ॥ अनुज्ञाप्य गमनाय कृतानुमतिकं कृत्वा ॥ २१ ॥ यावदसौ मां

जितवन्तं कृतार्थं हि तदाहमचिरादिमम् । कर्म ह्यनेन कर्तव्यं महदन्यैः सुदुष्करम् ॥ २३
 अथ वज्री तमामभ्य मानयित्वा च तापसम् । रथेन हययुक्तेन ययौ दिवमरिन्दमः ॥ २४
 प्रयाते तु सहस्राक्षे राघवः सपरिच्छदः । अग्निहोत्रमुपासीनं शरभङ्गमुपागमत् ॥ २५
 तस्य पादौ च संगृह्य रामः सीता च लक्ष्मणः । निषेदुस्तदनुज्ञाता लब्धवासा निमन्त्रिताः ॥ २६
 ततः शक्रोपयानं तु पर्यपृच्छत राघवः । शरभङ्गश्च तत्सर्वं राघवाय न्यवेदयत् ॥ २७
 मामेष वरदो राम ब्रह्मलोकं निनीषति । जितमुग्रेण तपसा दुष्प्रापमकृतात्मभिः ॥ २८
 अहं ज्ञात्वा नरव्याघ्र वर्तमानमदूरतः । ब्रह्मलोकं न गच्छामि त्वामदृष्ट्वा प्रियातिथिम् ॥ २९
 त्वयाहं पुरुषव्याघ्र धार्मिकेण महात्मना । समागम्य गमिष्यामि त्रिदिवं चावरं परम् ॥ ३०
 अक्षया नरशार्दूल जिता लोका मया शुभाः । ब्राह्म्याश्च नाकपृष्ठाश्च प्रतिगृह्णीष्व मामकान् ॥ ३१
 एवमुक्तो नरव्याघ्रः सर्वशास्त्रविशारदः । ऋषिणा शरभङ्गेन राघवो वाक्यमब्रवीत् ॥ ३२
 अहमेवाहरिष्यामि सर्वलोकान्महामुने । आवासं त्वहमिच्छामि प्रदिष्टमिह कानने ॥ ३३
 राघवेणैवमुक्तस्तु शक्रतुल्यबलेन वै । शरभङ्गो महाप्राज्ञः पुनरेवाब्रवीद्वचः ॥ ३४
 इह राम महातेजाः सुतीक्ष्णो नाम धार्मिकः । वसत्यरण्ये नियतः स ते श्रेयो विधास्यति ॥ ३५
 इमां मन्दाकिनीं राम प्रतिस्रोतामनुव्रज । नदीं पुष्पोद्भुपवहां ततस्तत्र गमिष्यसि ॥ ३६
 एष पन्था नरव्याघ्र मुहूर्तं पश्य तात माम् । यावज्जहासि गात्राणि जीर्णां त्वचमिवोरगः ॥ ३७

नाभिभाषते तावन्मां निष्ठां स्थानान्तरं स्वर्गं वा नयत मया सह गच्छत । ततो धनचारित्र्यादेतोर्मां मामद्रष्टुमर्हति । द्रष्टुं नार्हतीत्यर्थः । अ इति निषेधार्थमव्ययं पृथक्पदम् । विपदि स्थितेनैवं वैभवस्य दर्शनमनुचितमित्यर्थः ॥ २२ ॥ कृतार्थं निस्तीर्णविपदम् । जितवन्तम् । रावणमिति शेषः । तदा । वैभवयुक्तमिमं द्रक्ष्यामीति शेषः । कतकस्वेतत्पद्यं प्रक्षिप्तमित्याह तद्वथैव । मदीत्या व्याख्याने सर्वसामञ्जस्यात् । रामो यावन्मां नाभिभाषते तावत्कर्मणो रावणवधस्य निष्ठां समाप्तिं नयत । ततो मां द्रष्टुमर्हति । अन्यैः सुदुष्करं महत्कर्म तेन कर्तव्यमस्ति रावणवधरूपम्, अतस्तत्करणेन कृतार्थं कृतदेव-प्रयोजनं रावणजयिनं द्रष्टुमिह । इति तीर्थव्याख्याने । संप्रत्य-दर्शनहेतुस्तु पूर्वोक्त एवोपरितो बोध्यः ॥ २३ ॥ अथ वज्रीति । देवैरालोपत्तरं तं तापसं शरभङ्गमामभ्य मानयित्वा संपूज्य च दिवं ययौ ॥ २४ ॥ सपरिच्छदः औभ्रातृसहितः ॥ २५ ॥ पादौ संगृह्य राम ईश्वरोऽपि ब्राह्मणा एवं पूज्या इत्यन्यान्निश्रियतुमेवं चकार । तदनुज्ञाता आसनावस्थानाय कृतानुमतिः । अतएव लब्धवासा लब्धवासस्थानाः । निमन्त्रिता भोजनाद्यर्थम् । तादृशा निषेधः ॥ २६ ॥ शक्रोपयान-मिन्द्रागमनप्रयोजनम् ॥ २७ ॥ निवेदनप्रकारमाह—मामेष इति । उग्रेण तपसा मया जितं ब्रह्मलोकमेष वरद इन्द्रो ब्रह्माज्ञया मां निनीषति । यद्वा देवेन्द्रपेशधारी ब्रह्मैवायम् । अकृतात्मभिरननुष्ठितभगवदुपासनैः ॥ २८ ॥ तर्हि किमिति विलम्बितं तत्राह—अहमिति । ज्ञात्वा योगचक्षुषा । न गच्छामि योगसिद्ध्या स्वेच्छया देहत्यागात्त्वां प्रियातिथिमतिप्रियमतिथिम् ॥ २९ ॥ त्वया समागम्य । त्वत्समागमश्च सकृदपि संवृत्त एतावत्कालपर्यन्तानुष्ठितोपासनातोऽधिकफलद इति भावः । त्रिदिवमवरं परं च । परो ब्रह्मलोकः ॥ ३० ॥

समागमस्य यथाधिकफलता भवति तथा करोति—अक्षया इति । के ते लोकास्तत्राह—ब्राह्म्या इति । उभयत्र व्यञ् आर्षः । ब्रह्मलोका नाकपृष्ठलोकाश्च जिता मामकास्तान्प्रतिगृह्णीष्व स्वकृतत्वेनाङ्गीकुरुष्व । अनेन सर्वकर्मणां भगवदर्पणमकरोदिति सूचितम् । 'कामतोऽकामतो वापि यत्करोमि शुभा-शुभम् । तत्सर्वं त्वयि संन्यस्तं त्वत्प्रयुक्तः करोम्यहम् ॥ नाहं कर्ता सर्वमेतद्ब्रह्मैव कुरुते तथा । एतद्ब्रह्मार्पणं प्रोक्तमु-षिभिस्तत्त्वदर्शिभिः ॥' इति कौर्मोक्तिः । भगवत्परितो धर्माणा-मनन्तफलत्वं गीतादिषु स्पष्टमेव । मुक्तिपर्यवसायित्वात् ॥ ३१ ॥ ३२ ॥ अहमेवेति । तपसेत्यर्थः । त्वद्वत्प्रतिग्रहे नाहमधि-कारीत्यापाततोऽर्थः । वास्तवस्तु ऋषेः परमभक्तस्यानुग्रहाय तदर्थितधर्माङ्गीकारमाह भगवान्—अहमेवेति । मयि न्यासत्वेन स्थापितानिमांस्त्वदर्जितान्सर्वलोकान्मुभ्यमहमेवाहरिष्यामि प्रा-पयिष्यामीत्युक्तेतरजनप्रतारणयाह—आवासं त्विति । प्र-दिष्टमुपदिष्टम् ॥ ३३ ॥ ३४ ॥ इहारण्ये वसति । अदूरे इति शेषः ॥ ३५ ॥ प्रतिस्रोताम् । आबन्तलमार्थम् । मन्दाकिनीं तामिव पुण्यां तन्नामिकां वा । चित्रकूटस्थेयमेव । प्रतिस्रोतसं कृत्वा व्रज । पूर्ववाहिन्यां पुरुषेण पश्चिमाभिमुखतया गमने प्रति-स्रोतस्त्वं भवति । पुष्पवल्गु उद्भुपवहा । उद्भुपं ध्रुवः । पुष्पसमूहव-हानिति वा ॥ ३६ ॥ एष पन्था इति मार्गोपदेशः । अयं ऋषि-भगवत्प्रार्थितस्योत्तरज्जलात्सामीष्टं भगवन्तं प्रार्थयते—मुहूर्तं तात पश्य माम् । अयं कृतार्थो भवत्स्वित्प्रार्थितपूर्वकं कदाक्षे-णेति शेषः । तातेति गूढं जगज्जनकेत्यर्थमपि । गात्राणि गात्रवयवान् ॥ ३७ ॥ ततोऽभि स इति । 'वृद्धः शौचक्रि-यालुप्तः प्रत्याख्यातभिषक्तिर्यः । आत्मानं घातयेद्यस्तु सुगव-भ्यनशान्मुभिः ॥' इत्युक्तेऽभिप्रवेशेऽन्येष्टिमाग्रेणाभि समा-धाय मन्त्रवत्तदुक्तमन्त्रैर्हुला चाभिप्रवेशेऽन्येष्टिमाग्रेणाभिः

ततोऽग्निं स समाधाय हुत्वा चाज्येन मन्त्रवत् । शरभङ्गो महातेजाः प्रविवेश हुताशनम् ॥ ३८
 तस्य रोमाणि केशांश्च तदा वह्निर्महात्मनः । जीर्णां त्वचं तदस्थीनि यच्च मांसं च शोणितम् ॥ ३९
 स च पावकसंकाशः कुमारः समपद्यत । उत्थायाग्निचयात्तस्माच्छरभङ्गो व्यरोचत ॥ ४०
 स लोकानाहिताग्नीनामृषीणां च महात्मनाम् । देवानां च व्यतिक्रम्य ब्रह्मलोकं व्यरोहत ॥ ४१
 स पुण्यकर्मा भुवने द्विजर्षभः पितामहं सानुचरं ददर्श ह ।
 पितामहश्चापि समीक्ष्य तं द्विजं ननन्द सुखागतमित्युवाच ॥ ४२
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चमः सर्गः ॥ ५ ॥

षष्ठः सर्गः ।

शरभङ्गे दिवं प्राप्ते मुनिसङ्घाः समागताः । अभ्यगच्छन्त काकुत्स्थं रामं ज्वलिततेजसम् ॥ १
 वैखानसा वालखिल्याः संप्रक्षाला मरीचिपाः । अश्मकुट्टाश्च बहवः पत्राहाराश्च तापसाः ॥ २
 दन्तोऽल्लखिलिनश्चैव तथैवोन्मज्जकाः परे । गात्रशय्या अशय्याश्च तथैवानवकाशिकाः ॥ ३
 मुनयः सलिलाहारा वायुभक्षास्तथापरे । आकाशनिलयाश्चैव तथा स्थण्डिलशायिनः ॥ ४
 तथोर्ध्ववासिनो दान्तास्तथाद्रुपटवाससः । सजपाश्च तपोनिष्ठास्तथा पञ्चतपोन्विताः ॥ ५
 सर्वे ब्राह्मया श्रिया युक्ता दृढयोगसमाहिताः । शरभङ्गाश्रमे राममभिजग्मुश्च तापसाः ॥ ६
 अभिगम्य च धर्मज्ञा रामं धर्मभृतां वरम् । ऊचुः परमधर्मज्ञमृषिसङ्घाः समागताः ॥ ७
 त्वमिश्वाकुलस्यास्य पृथिव्याश्च महारथः । प्रधानश्चापि नाथश्च देवानां मघवानिव ॥ ८
 विश्रुतस्त्रिषु लोकेषु यशसा विक्रमेण च । पितृव्रतत्वं सत्यं च त्वयि धर्मश्च पुष्कलः ॥ ९
 त्वामासाद्य महात्मानं धर्मज्ञं धर्मवत्सलम् । अर्थित्वान्नाथ वक्ष्यामस्तच्च नः क्षन्तुमर्हसि ॥ १०
 अधर्मः सुमहात्मा भवेत्तस्य तु भूपतेः । यो हरेर्द्वलिषद्भागं न च रक्षति पुत्रवत् ॥ ११

प्रविवेश ॥ ३८ ॥ तस्येति । तस्य शरभङ्गस्य रोमादीनि
 वह्निर्देवाहेति शेषः ॥ ३९ ॥ स्वर्गारोहणार्थं दिव्यशरीरपरिप्र-
 हमभिप्रवेशस्य पूर्वकृतोपासनस्य च फलभूतमाह—स चेति
 ॥ ४० ॥ आहितामिलोकाः ‘कर्मणा पितृलोकः’ इति श्रुताश्चन्द्र-
 प्रदक्षिणाः । ऋषिलोकाः ‘विद्यया देवलोकः’ इति श्रुताः सूर्यप्रद-
 क्षिणाः । देवानामाजानदेवानां ब्रह्मविष्णुब्रह्माणां च लोकाः,
 यान्ध्रुवः प्रदक्षिणं करोति । ततो ब्रह्मलोकं तुर्यं व्यरोहृत्तारूढ-
 वान् ॥ ४१ ॥ पितामहं ब्रह्मादित्रयसमष्टिरूपम् ॥ ४२ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे पञ्चमः सर्गः ॥ ५ ॥

मुनिसङ्घा दण्डकारण्यवासिनः समागता मिलिताः । अभ्यग-
 च्छन्त । स्वरक्षणप्रार्थनार्थमिति शेषः ॥ १ ॥ वैखानसा इति । ‘ये
 नखास्ते वैखानसा ये वालास्ते वालखिल्याः’ इति श्रुतेः । प्रजा-
 पतेर्नखलोमजाः । संप्रक्षाला भगवतः पादप्रक्षालनजा महर्षयः ।
 अश्वत्थानिकाः संप्रक्षाला इत्यन्ये । मरीचिपा रविचन्द्रान्यतरकि-
 रणजीविनः । अश्मकुट्टा अपक्वकुट्टितान्मक्षकाः ॥ २ ॥ दन्तोऽल-
 लखिलिनो दन्तास्तिरिक्तावहननसाधनरहिताः । उन्मज्जकाः कण्ठद्वे-
 जले स्थित्वा तपः कुर्वन्तः । गात्रशय्या अनास्तरणशायिनः ।
 अशय्या निद्राहीनाः । अनवकाशिका एकपादस्य स्थित्यवकाश-
 दानरहिताः । एकपादस्थितिमन्त इति यावत् ॥ ३ ॥ आका-
 शनिलया अनावृतप्रदेशस्थायिनः । स्थण्डिलशायिन उपलि-
 तानास्तीर्णस्थलग्नयनाः ॥ ४ ॥ ऊर्ध्ववासिनो गिरिबिखराद्यु-

र्ध्वप्रदेशे नित्यं वासशालिनः । ‘व्रतोपवासिनः’ इति पाठस्तु
 चिन्त्यः । तस्य साधारणधर्मत्वादिति कतकः । आर्द्रपटवाससो
 नित्यमार्द्रवस्त्रवसनशीलाः । सजपाः सदा जपपराः । तपो-
 निष्ठाः सदा स्वाध्यायाध्ययनशीलाः । ‘तपो हि स्वाध्यायः’
 इत्युक्तेः । पञ्चतपोन्विता ग्रीष्मे पञ्चामिमध्यस्थाः ॥ ५ ॥
 ब्राह्मया श्रिया ब्रह्मविद्यानुष्ठानजनितब्रह्मवर्चसेन । दृढयो-
 गसमाहिता योगैकाग्रचित्ताः ॥ ६ ॥ ७ ॥ किमूचुस्तत्राह—
 त्वमिति । इश्वाकुलस्य पृथिव्याश्च । चेन सकलत्रैलोक्य-
 स्येति गूढम् । प्रधानत्वेन जगद्धारणकर्तृत्वं नाथत्वेन पालकत्वं
 गर्भितम् । देवानां मघवानिव ॥ ८ ॥ यशसा विक्रमेण च श्रुतः
 प्रसिद्धः । तेन रूपेणेति शेषः । पितृवचनपालनं व्रतं यस्य तस्मात्
 सत्यं सत्यवचनं च । त्वयि तिष्ठतीति शेषः । किं च त्वयि स्मृते
 धर्मश्च पुष्कलः । अज्ञहीनोऽपि सकलाङ्गपूर्णो भवतीत्यर्थः ।
 ‘प्रमादात्कुर्वतां कर्म प्रच्यवेताध्वरेषु च । तद्विष्णोः स्मरणदेव
 संपूर्णं स्यादिति श्रुतिः ॥’ इति स्मृतेः ॥ ९ ॥ धर्मज्ञं शरभ-
 गतरक्षणरूपधर्मज्ञम् । धर्मवत्सलं धर्मानुष्ठातृप्रियम् । त्वामा-
 साद्य शरणं प्राप्यार्थित्वादर्थिभावेन यत्कुरमपि वक्ष्यामस्तत्क्षन्तु-
 मर्हसीति योजना । यद्यपि ‘सत्सु कार्यवतां पुंसामलमेवाप्रतः
 स्थितिः’ इति न्यायेन लद्वेऽवस्थानमेव सकलमनोरथपूरक-
 लाजः कार्यसाधनम्, तथाप्यार्थितिशयेन किंचिद्वक्ष्यामाणं
 क्षन्तव्यमिति भावः ॥ १० ॥ जगद्रक्षणतत्परस्य विनापि
 कथनं स्वरक्षणेऽपि प्रवृत्तिरस्त्येव, तथाप्यार्थितिशयेन लोकरीत्या
 रजधर्मं बोधयन्ति—अधर्म इति । न च रक्षति विषयवा-

युञ्जानः स्वानिव प्राणान्प्राणैरिष्टान्सुतानिव । नित्ययुक्तः सदा रक्षन्सर्वान्विषयवासिनः ॥ १२
 प्राप्नोति शाश्वतीं राम कीर्तिं स बहुवार्षिकीम् । ब्राह्मणः स्थानमासाद्य तत्र चापि महीयते ॥ १३
 यत्करोति परं धर्मे मुनिर्मूलफलाशनः । तत्र राक्षश्चतुर्भागः प्रजा धर्मेण रक्षतः ॥ १४
 सोऽयं ब्राह्मणभूयिष्ठो वानप्रस्थगणो महान् । त्वन्नाथोऽनाथवद्राम राक्षसैर्हन्यते भृशम् ॥ १५
 एहि पश्य शरीराणि मुनीनां भावितात्मनाम् । हतानां राक्षसैर्घोरैर्बहुनां बहुधा वने ॥ १६
 पम्पानदीनिवासानामनुमन्दाकिनीमपि । चित्रकूटालयानां च क्रियते कदनं महत् ॥ १७
 एवं वयं न मृष्यामो विप्रकारं तपस्विनाम् । क्रियमाणं वने घोरं रक्षोभिर्भीमकर्मभिः ॥ १८
 ततस्त्वां शरणार्थं च शरण्यं समुपस्थिताः । परिपालय नो राम वध्यमानान्निशाचरैः ॥ १९
 परा त्वत्तो गतिर्वीर पृथिव्यां नोपपद्यते । परिपालय नः सर्वान्राक्षसेभ्यो नृपात्मज ॥ २०
 एतच्छ्रुत्वा तु काकुत्स्थस्तापसानां तपस्विनाम् । इदं प्रोवाच धर्मात्मा सर्वानेव तपस्विनः ॥ २१
 नैवमहं मां वक्तुमाज्ञाप्योऽहं तपस्विनाम् । केवलेन स्वकार्येण प्रवेष्टव्यं वनं मया ॥ २२
 विप्रकारमपाकृष्टं राक्षसैर्भवतामिमम् । पितुस्तु निर्देशकरः प्रविष्टोऽहमिदं वनम् ॥ २३
 भवतामर्थसिद्ध्यर्थमागतोऽहं यदृच्छया । तस्य मेऽयं वने वासो भविष्यति महाफलः ॥ २४
 तपस्विनां रणे शत्रून्हन्तुमिच्छामि राक्षसान् । पश्यन्तु वीर्यमृषयः सभ्रातुर्मे तपोधनाः ॥ २५
 दत्त्वा वरं चापि तपोधनानां धर्मे धृतात्मा सह लक्ष्मणेन ।
 तपोधनैश्चापि सहाय्यदत्तः सुतीक्ष्णमेवाभिजगाम वीरः ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षष्ठः सर्गः ॥ ६ ॥

सिन इत्यपकृष्यते । बलिषड्भागं करभारूपं षष्ठांशम् । यद्वा
 बलये पूजायै दत्तं षड्भागं षष्ठांशम् । प्रजाभिः स्वानिष्ठपरि-
 हारायैत्यर्थः ॥ ११ ॥ अथ रक्षणेऽभ्युदयमाहुः—युञ्जान
 इति । युञ्जानः प्रजारक्षणे यतमानः सर्वान्देशवासिनः स्वान्प्रा-
 णानिव प्राणैरिष्टान्प्राणैरिष्टान्सुतानिव नित्ययुक्तः
 सदा सावधानो रक्षन् ॥ १२ ॥ इह शाश्वतीम् । अस्वैव
 विवरणम् । बहुवार्षिकीं कीर्तिमैहिकीमामुष्मिकं च ब्रह्मलो-
 करूपं फलं प्राप्नोति । तदाहुः—ब्राह्मण इति ॥ १३ ॥ ननु
 षष्ठांशप्रहात्प्रजारक्षणावश्यकत्वेऽपि वनवासिरक्षणं कुतस्तत्राह
 —यदिति । यदिति सामान्ये नपुंसकम् । प्रजा वानप्रस्थ-
 प्रजाः । चतुर्भागश्चतुर्थांशः । इदमुपलक्षणं षड्भागस्यापि ।
 तत्रोपवासिभिक्षाहारिधर्मात्षड्भागप्राप्तिः तेन धर्मषड्भागप्र-
 तिपादकसम्यक्विरोधः । राजपरिपालितदेशभवफलाद्यशनवतो
 धर्माच्चतुर्थो भागः । तदन्नभोजनादिपुष्टाङ्गधर्मात्तृतीयं राक्षः ।
 'अप्रदातुस्तु तस्यार्थं कर्तुं स्वार्थं न संशयः' इति स्मृतेरिति
 बोध्यम् ॥ १४ ॥ अथ विवक्षितमर्थमाहुः—सोऽयमिति ।
 ब्राह्मणभूयिष्ठ इत्यनेन क्षत्रवैद्यवानप्रस्थसत्तापि तत्र बोधिता ।
 त्वं नाथो रक्षको यस्य स लब्धः सोऽप्यनाथवद्रूप्यते, अत-
 स्त्वादृशस्योपेक्षानुचितेति भावः ॥ १५ ॥ स्ववचसो मिथ्या-
 लपरिहारायाहुः—एहीति । मुनयो मननशीलाः । भाविता-
 त्मानो निदिध्यासननिष्ठाः । शरीराणि केवलं हृत्वा त्यक्तानि ।
 बहुधा बहुप्रकारैरङ्गप्रत्यङ्गच्छेदनादिभिः ॥ १६ ॥ सकलदण्ड-
 कारण्यपीडमाहुः—पम्पेत्यादि । पम्पा च नयश्च तत्र
 निवासो येषां तेषाम् । पम्पारूपा नदी वा । अनुमन्दाकिनीम-

पीति । अनुलक्षणे कर्मप्रवर्तनीयः । मन्दाकिन्या अत्रत्यपुण्य-
 नद्यास्तीरवासिनाम् । मन्दाकिन्या विस्तीर्णप्रवाहलादुरवगा-
 हतया पृथगुक्ती राघवाख्याने ॥ १७ ॥ विप्रकारं दुःखं न
 मृष्यामः सोढुमशक्ताः ॥ १८ ॥ शरण्यं रक्षणसमर्थम् ।
 शरणार्थं रक्षणार्थम् ॥ १९ ॥ ततः परा गतिस्त्वदन्यन्नाता
 ॥ २० ॥ तपस्विनां तपोबल्युतानां तापसानामृषीणाम्
 ॥ २१ ॥ तदेवाह—नैवमिति । एवमुक्तं प्रार्थनारूपं वचः ।
 आज्ञाप्यः शिष्यादिरिवेदं कुर्विति शिक्षणीयः । केवलेनोपाध्य-
 न्तररहितेन स्वकार्येण पितृवचनपरिपालनात्मकेन हेतुना मया-
 वश्यं वनं प्रवेष्टव्यमेव । स च मे वनप्रवेशो राक्षसैः क्रियमाणं
 भवतामिमं विप्रकारमपाकृष्टमपि भविष्यतीत्यर्थः इति तीर्थ-
 कतकौ । भवच्छत्रुहृन्ननं केवलं महीयमेवं कार्यं बहुधर्मोपच-
 यजनकत्वान्मदिष्टसाधनमेव । यद्यपि स्वविप्रकारनाशे भवन्तः
 समर्था एव तथापि मम धर्मोपचयायैवैषा भवद्दीया मम प्रेर-
 णेति भावः । अन्वयस्त्वत्र स्फुट एवेत्यर्थः । किं च पित्राज्ञा-
 परिपालनार्थमिदं वनं प्रविष्ट एवासिम् । प्रविष्टे च मयि सोऽर्थो-
 ऽवश्यं भाव्य एवेति भवतामेवं प्रार्थनसनवसरमिति भावः
 ॥ २२ ॥ २३ ॥ तदेवाह—भवतामिति । यदृच्छया आगत
 एवाहं भवतामर्थसिद्ध्यर्थमपि भविष्याम्येवेति शेषः । पितु-
 स्त्वित्यनेनोक्त एवार्थः कविना श्लोकान्तरेण वर्ण्यते । इयमपि
 शैली कवेरिति कृतकतीर्थी । यतः शत्रून्हन्तुमिच्छामि, अत-
 स्त्वस्य यदृच्छया वनमागतस्य मेऽयं वनवासो महाफलो भवि-
 ष्यतीति स्वगतो विचारः । अथ ऋषिधर्माय प्रकाशं प्रति-
 जानीते—पश्यन्त्विति । सर्वथा हनिष्यामीति यावत् ॥ २४ ॥
 ॥ २५ ॥ वरमुक्तवचनात्मना । धर्मे धृतात्मा धर्मे स्थित-

सप्तमः सर्गः ।

रामस्तु सहितो भ्रात्रा सीतया च परंतपः । सुतीक्ष्णस्याश्रमपदं जगाम सह तैर्द्विजैः ॥	१
स गत्वा दूरमध्वानं नदीस्तीर्त्वा बहूदकाः । ददर्श विमलं शैलं महामेरुमिवोन्नतम् ॥	२
ततस्तदिक्ष्वाकुवरौ सततं विविधैर्द्रुमैः । काननं तौ विविशतुः सीतया सह राघवौ ॥	३
प्रविष्टस्तु वनं घोरं बहुपुष्पफलदुमम् । ददर्शाश्रममेकान्ते चीरमालापरिष्कृतम् ॥	४
तत्र तापसमासीनं मलपङ्कजधारिणम् । रामः सुतीक्ष्णं विधिवत्तपोधनमभाषत ॥	५
रामोऽहमस्मि भगवन्भवन्तं द्रष्टुमागतः । तन्माभिवद धर्मज्ञ महर्षे सत्यविक्रम ॥	६
स निरीक्ष्य ततो धीरो रामं धर्मभृतां वरम् । समाश्लिष्य च बाहुभ्यामिदं वचनमब्रवीत् ॥	७
स्वागतं ते रघुश्रेष्ठ राम सत्यभृतां वर । आश्रमोऽयं त्वयाक्रान्तः सनाथ इव सांप्रतम् ॥	८
प्रतीक्षमाणस्त्वामेव नारोहेऽहं महायशः । देवलोकमितो वीर देहं त्यक्त्वा महीतले ॥	९
चित्रकूटमुपादाय राज्यभ्रष्टोऽसि मे श्रुतः । इहोपयातः काकुत्स्थ देवराजः शतक्रतुः ॥	१०
उपागम्य च मे देवो महादेवः सुरेश्वरः । सर्वल्लोकाज्जितानाह मम पुण्येन कर्मणा ॥	११
तेषु देवर्षिजुष्टेषु जितेषु तपसा मया । मत्प्रसादात्सभार्यस्त्वं विहरस्व सलक्ष्मणः ॥	१२
तमुग्रतपसं दीप्तं महर्षिं सत्यवादिनम् । प्रत्युवाचात्मवान् रामो ब्रह्माणमिव वासवः ॥	१३
अहमेवाहरिष्यामि स्वयं लोकान्महामुने । आवासं त्वहमिच्छामि प्रदिष्टमिह कानने ॥	१४
भवान्सर्वत्र कुशलः सर्वभूतहिते रतः । आख्यातं शरभङ्गेन गौतमेन महात्मना ॥	१५
एवमुक्तस्तु रामेण महर्षिलोकविश्रुतः । अब्रवीन्मधुरं वाक्यं हर्षेण महता युतः ॥	१६
अयमेवाश्रमो राम गुणवान् रम्यतामिति । ऋषिसङ्घानुचरितः सदा मूलफलैर्युतः ॥	१७

चित्तः । आर्यं पूज्यं दत्तं यस्य सः । तपोधनैः सह सुतीक्ष्णमभिजगाम ॥ २६ ॥ इति श्रीरामाभिरामे श्रीरामीये रामायणतिलके वाल्मीकीये आदिकाव्येऽरण्यकाण्डे षष्ठः सर्गः ॥ ६ ॥

द्विजैः प्रार्थनार्थमागतैर्वानप्रस्थैः ॥ १ ॥ विमलं पवित्रम् । 'महा-मेघमिव' इति पाठे स्थितमिति शेषः । नैत्यस्यौल्याभ्यां साह-इयम् । उन्नतमिति स्वरूपकथनम् ॥ २ ॥ ३ ॥ ४ ॥ अत्र 'ततस्तदिक्ष्वा-कुवरौ' इत्यादिश्लोकत्रयं प्रक्षिप्तमिति कतकः । मलपङ्कजधारिणं मलस्य सर्वाधस्य शान्तये पङ्कजे पद्मासने स्थित्वा धारणशीलम् । यद्वा पङ्कजे हृदयपङ्कजे धारिणमैश्वरयोगधारणशीलमित्यर्थ इति कतकः । तीर्थस्तु—'मलपङ्कजटाधरम्' इति पठित्वा मलमुद्धर्त-नादिसंस्काराभावाच्छरीरजं पङ्को वनसंचाराच्छरीरलम्प इति भेद इत्याह । विधिवदुपगम्येति शेषः ॥ ५ ॥ तन्माभिव-देति । मा इति माम् । उक्तयोगधारणशीलत्वेन वागव्यवहा-राभावादेवं प्रार्थना । सत्यविक्रम अक्षततपःस्वभाव ॥ ६ ॥ स निरीक्ष्येति । उक्तवचनात्समाधितो व्युत्थाय । रामं दृष्ट्वेत्यर्थः ॥ ७ ॥ सनाथ इव सस्वामिक इव अत्रायमाश्रमो ब्रह्मचर्या-श्रमव्यवहारोऽयं देहस्त्वया जीवरूपेणाक्रान्तोऽपि सांप्रत-मयं बहिष्कृतवानुभवन्सनाथ इव मायया सच्चिदानन्दस्यैवैवं शरीररूपेण प्रतिभासमानस्येदृशस्य । लघूपस्य दर्शनेन चित्त-शुद्ध्या पूर्वं जीवाभेदेनाहमिति प्रतीत्या गृहीतस्य तद्वैलक्ष्येने-दानीं प्रह्लादेदमिबन्धनसनाथत्वव्यवहारः । इवेन जडानामप्य-भिरिच्छाभावात् सूचित इति ध्वनिः ॥ ८ ॥ अतस्त्वां प्रती-

क्षमाण इति । त्वां स्वात्मभूतम् । महायश इति संबोधनम् । देवलोकं देवस्य ब्रह्मणो लोकम् ॥ ९ ॥ ननु कात्र मदागमन-संभावना तत्राह—चित्रेति । यदा राज्यभ्रष्टश्चित्रकूटमुपादाय प्राप्य स्थितोऽसि तदाप्रभृति मे मया श्रुतोऽसि । आश्रमो-ऽयमित्यस्य व्यङ्ग्येऽर्थे तु—चित्रं विचित्रफलहेतुकूटं दुरवगाह-त्वात्संसारं प्राप्य राज्यभ्रष्टो विद्यासंसर्गेण स्वराज्याच्चित्तशुद्ध-बुद्धमुक्तस्वरूपाद्भ्रष्टस्तद्योगात्संसारं प्राप्तस्त्वमेव मया श्रुतिवा-क्येभ्यः श्रुतोऽसि, अतस्तत्प्रतीक्षया न देवलोकं गत इति व्यङ्ग्योऽर्थः । नन्विदानीं क ते देवलोकरोहणप्रसक्तिस्तत्राह—इहेति । शरभङ्गाद्वानानन्तरमिहाप्यागत इत्यर्थः ॥ १० ॥ पुण्येन कर्मणा जितानित्यनेन श्रवणसंपत्तावपि निदिध्यासन-संपत्त्यभावोऽस्योक्तः । पूजावचनेषु पौनरुक्त्यं न दोषाय । देवादिपदानां प्रवृत्तिनिमित्तमेदस्य स्पष्टत्वाच्च पौनरुक्त्यमिति केचित् ॥ ११ ॥ अथ सर्वं पुण्यमनन्तफलत्वाय भगवत्पर्य-यति—तेष्विति ॥ १२ ॥ १३ ॥ अहमेवेति । तपसेत्यर्थः । लतः प्रतिग्रहे नाहमधिकारीति आपाततोऽर्थः । वास्तवस्तु तद्वत्पुण्याङ्गीकारेणानुगृह्णाति भगवान्—अहमेवेति । न्यास-त्वेन त्वया स्थापितं तुभ्यं प्रापयिष्यामि । अहमेवेत्यनेन सर्व-कर्मफलदाता सर्वोपासनास्वहमेवेति सूचितम् । अ. लोकह-ष्ठेतरजनप्रतारणायावासमिति । प्रदिष्टम् । लयेति शेषः ॥ १४ ॥ गौतमेन गौतमगोत्रेण शरभङ्गेन । सर्वत्र इह परत्र च कुशल इत्याख्यातम् । एवं चानभिज्ञोऽहमित्युत्तरं दातुम-शक्यमित्याशयः ॥ १५ ॥ १६ ॥ अयमेवास्मदीयः ॥ १७ ॥

इममाश्रममागम्य मृगसङ्घा महीयसः । अहत्वा प्रतिगच्छन्ति लोभयित्वाकुतोभयाः ॥ १८
 नान्यो दोषो भवेदत्र मृगेभ्योऽन्यत्र विद्धि वै । तच्छ्रुत्वा वचनं तस्य महर्षेर्लक्ष्मणाग्रजः ॥ १९
 उवाच वचनं धीरो विग्रह्य सशरं धनुः । तानहं सुमहाभाग मृगसङ्घान्समागतान् ॥ २०
 हन्यां निशितधारेण शरेणानतपर्वणा । भवांस्तत्राभिषज्येत किं स्यात्कच्छतरं ततः ॥ २१
 एतस्मिन्नाश्रमे वासं चिरं तु न समर्थये । तमेवमुक्त्वोपरमं रामः संध्यामुपागमत् ॥ २२
 अन्वास्य पश्चिमां संध्यां तत्र वासमकल्पयत् । सुतीक्ष्णस्याश्रमे रम्ये सीतया लक्ष्मणेन च ॥ २३
 ततः शुभं तापसयोग्यमन्नं स्वयं सुतीक्ष्णः पुरुषर्षभाभ्याम् ।
 ताभ्यां सुसत्कृत्य ददौ महात्मा संध्यानिवृत्तौ रजनीं समीक्ष्य ॥ २४
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तमः सर्गः ॥ ७ ॥

अष्टमः सर्गः ।

रामस्तु सहसौमित्रिः सुतीक्ष्णेनाभिपूजितः । परिणाम्य निशां तत्र प्रभाते प्रत्यबुध्यत ॥ १
 उत्थाय च यथाकालं राघवः सह सीतया । उपस्पृश्य सुशीतेन तोयेनोत्पलगन्धिना ॥ २
 अथ तेऽग्निं सुरांश्चैव वैदेही रामलक्ष्मणौ । काल्यं विधिवदभ्यर्च्य तपस्विशरणे वने ॥ ३
 उदयन्तं दिनकरं दृष्ट्वा विगतकल्मषाः । सुतीक्ष्णमभिगम्येदं श्रुक्ष्णं वचनमब्रुवन् ॥ ४
 सुखोषिताः स भगवंस्त्वया पूज्येन पूजिताः । आपृच्छामः प्रयास्यामो मुनयस्त्वरयन्ति नः ॥ ५
 त्वरामहे वयं द्रष्टुं कृत्स्नमाश्रममण्डलम् । ऋषीणां पुण्यशीलानां दण्डकारण्यवासिनाम् ॥ ६
 अभ्यनुज्ञातुमिच्छामः सहैभिर्मुनिपुंगवैः । धर्मनित्यैस्तपोदान्तैर्विशिखैरिव पावकैः ॥ ७
 अविषह्यातपो यावत्सूर्यो नातिविराजते । अमार्गेणागतां लक्ष्मीं प्राप्येवान्वयवर्जितः ॥ ८
 तावदिच्छामहे गन्तुमित्युक्त्वा चरणौ मुनेः । ववन्दे सहसौमित्रिः सीतया सह राघवः ॥ ९
 तौ संस्पृशन्तौ चरणावुत्थाप्य मुनिपुंगवः । गाढमाश्लिष्य सखेहमिदं वचनमब्रवीत् ॥ १०
 अरिष्टं गच्छ पन्थानं राम सौमित्रिणा सह । सीतया चानया सार्धं छायेवानुवृत्तया ॥ ११
 पश्याश्रमपदं रम्यं दण्डकारण्यवासिनाम् । एषां तपस्विनां वीर तपसा भावितात्मनाम् ॥ १२
 सुप्राज्यफलमूलानि पुष्पितानि वनानि च । प्रशस्तमृगयूथानि शान्तपक्षिगणानि च ॥ १३

अनेन गुणमुक्त्वा दोषमाह—इममिति । इममाश्रमं दण्डकारण्यमाश्रमम् । महीयसोऽतिशयितमहत्त्ववतोऽपि । अहत्वा हननमकृत्वा लोभयित्वा रूपकान्तिगतिविशेषैश्चित्तक्षोभं कृत्वा गच्छन्तीत्यर्थः । अनेन भावी मारीचवृत्तान्तः सूचितः । अकुतोभयास्ते इव ॥ १८ ॥ अत्र दण्डकारण्ये । नान्यो दोषो भवेदत्रेत्यस्यैव विवरणम्—मृगेभ्योऽन्यत्र विद्धि वै इति । मृगेभ्योऽन्यत्र न भयमिति विद्धीत्यर्थः । दण्डकारण्याभिप्रायेण मुन्युक्तं तदाश्रममात्राभिप्रायं परिकल्प्य रामोऽवादीदित्याह । तच्छ्रुत्वा मृगेभ्यो भयविषयं वचनम् ॥ १९ ॥ ॥ २० ॥ हन्याम् । प्राप्तकाले लिङ् । प्राप्तमृगहननं कुर्याम् । परं त्वं कृत्वा त्रस्त्यातुमशक्यमित्याह—भवानिति । तत्र मृगसङ्घवधे भवान्मयाभिषज्येत । अभिषङ्गः पराभवः । कृतपराभवो यो भवेत्ततः परं मे कृच्छतरं किं स्यात्, न किमपि ॥ २१ ॥ यदेवमतः—एतस्मिन्निति । चिरं चिरकालं वासं न समर्थये नेच्छामि । मृगसङ्घवधं विना स्थातुमशक्यं तद्वधेन च भवतां पीडित्वाशयः । उपरममुपरम्य । क्वचित् 'उपरम्य' इत्येव

पाठः । संध्यामुपागमत्संध्यां वन्दितुमुपागतवान् ॥ २२ ॥ २३ ॥ संध्यानिवृत्तौ रजनीमभ्यवहारार्हं समीक्ष्येति यावत् ॥ २४ ॥ इति श्रीरामाभिरामे श्रीरामीये रामायण-तिलके वाल्मीकीय आदिकाव्येऽरण्यकाण्डे सप्तमः सर्गः ॥ ७ ॥

परिणाम्यातिवाह्य ॥ १ ॥ उपस्पृश्य ज्ञात्वा । उत्पलगन्धिनोत्पलगन्धवता ॥ २ ॥ काल्यं यथाकालप्राप्तमित्यभ्यर्चनक्रियाविशेषणम् ॥ ३ ॥ ४ ॥ ५ ॥ ६ ॥ अभ्यनुज्ञातुमिच्छामस्त्वत्कर्तृकं गमनानुज्ञानं प्रार्थयामः । विशिखैर्विधूमैः ॥ ७ ॥ अविषह्यातपः सोढुमशक्यातपो यावन्नात एवातिविराजते तावद्गन्तुमिच्छाम इत्यन्वयः । अमार्गेणान्यायेनागतां लक्ष्मीमैश्वर्यं प्राप्यान्वयवर्जितोऽन्वयः संबन्धस्तद्विवर्जितः । गुरुसाधुजनसेवारहितो दुष्प्रभुरिवाकुलज इव वा यावदविषह्यप्राप्तो न ततः पूर्वं गन्तुमिच्छाम इत्यर्थः ॥ ८ ॥ ९ ॥ १० ॥ अरिष्टं निरुपद्रवम् ॥ ११ ॥ आश्रमपदमिति । जातावेकवचनम् ॥ १२ ॥ उक्तविशेषणविशिष्टानि वनपक्षि-सरांसि च द्रक्ष्यसि इत्यन्वयः । शान्तपक्षिगणत्वं परस्परमिति

कुलपङ्कजखण्डानि प्रसन्नसलिलानि च । कारण्डवविकीर्णानि तटाकानि सरांसि च ॥ १४
 द्रक्ष्यसे दृष्टिरम्याणि गिरिप्रस्रवणानि च । रमणीयान्यरण्यानि मयूराभिरुतानि च ॥ १५
 गम्यतां वत्स सौमित्रे भवानपि च गच्छतु । आगन्तव्यं च ते दृष्ट्वा पुनरेवाश्रमं प्रति ॥ १६
 एवमुक्तस्थेत्युक्त्वा काकुत्स्थः सहलक्ष्मणः । प्रदक्षिणं मुनिं कृत्वा प्रस्थातुमुपचक्रमे ॥ १७
 ततः शुभतरे तूणी धनुषी चायतेक्षणा । ददौ सीता तयोर्भ्रात्रोः खड्गौ च विमलौ ततः ॥ १८
 आबध्य च शुभे तूणी चापे चादाय सखने । निष्कान्तावाश्रमाद्रन्तुमुभौ तौ रामलक्ष्मणौ ॥ १९
 शीघ्रं तौ रूपसंपन्नावनुज्ञातौ महर्षिणा । प्रस्थितौ धृतचापासी सीतया सह राघवौ ॥ २०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टमः सर्गः ॥ ८ ॥

नवमः सर्गः ।

सुतीक्ष्णेनाभ्यनुज्ञातं प्रस्थितं रघुनन्दनम् । हृद्यया स्निग्धया वाचा भर्तारमिदमब्रवीत् ॥ १
 अधर्मं तु सुसूक्ष्मेण विधिना प्राप्यते महान् । निवृत्तेन च शक्योऽयं व्यसनात्कामजादिह ॥ २
 त्रीण्येव व्यसनान्यद्य कामजानि भवन्त्युत । सिथ्यावाक्यं तु परमं तस्मादुत्तराबुभौ ॥ ३
 परदाराभिगमनं विनावैरं च रौद्रता । सिथ्यावाक्यं न ते भूतं न भविष्यति राघव ॥ ४
 कुतोऽभिलषणं स्त्रीणां परेषां धर्मनाशनम् । तव नास्ति मनुष्येन्द्र न चाभूत्ते कदाचन ॥ ५
 मनस्यपि यथा राम न चैतद्विद्यते क्वचित् । खदारनिरतश्चैव नित्यमेव नृपात्मज ॥ ६
 धर्मिष्ठः सत्यसंधश्च पितुर्निर्देशकारकः । त्वयि धर्मश्च सत्यं च त्वयि सर्वं प्रतिष्ठितम् ॥ ७
 तच्च सर्वं महाबाहो शक्यं वोढुं जितेन्द्रियैः । तव वश्येन्द्रियत्वं च भूतानां शुभदर्शन ॥ ८
 तृतीयं यदिदं रौद्रं परप्राणाभिर्हिसनम् । निर्वैरं क्रियते मोहात्तच्च ते समुपस्थितम् ॥ ९
 प्रतिज्ञातस्त्वया वीर दण्डकारण्यवासिनाम् । ऋषीणां रक्षणार्थाय वधः संयति रक्षसाम् ॥ १०
 एतन्निमित्तं वचनं दण्डका इति विश्रुतम् । प्रस्थितस्त्वं सह भ्रात्रा धृतबाणशरासनः ॥ ११

रोधाभावात् ॥ १३ ॥ कारण्डवविकीर्णानि व्याप्तानि ॥ १४ ॥
 ॥ १५ ॥ ते लया । सकलऋषीणामाश्रमान्दृष्ट्वा पुनरपि ममा-
 श्रमं प्रत्यागन्तव्यमित्यर्थः ॥ १६ ॥ १७ ॥ ततो धनुरादिदा-
 नानन्तरं विमलौ निश्चितौ खड्गौ च ददौ ॥ १८ ॥ चापे ।
 चापशब्दो द्विलिङ्गः ॥ १९ ॥ २० ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डेऽष्टमः सर्गः ॥ ८ ॥

राक्षसवधप्रतिज्ञां पुनरुक्तां कारयितुं तेजोवृद्ध्यर्थं च राक्ष-
 सवधमापाततो निषेधती सीताब्रवीत् । सीतेति शेषः । हृद्यया
 युक्तिमत्त्वेन हृदयंगमया । स्निग्धया स्नेहप्रवृत्तया ॥ १ ॥
 अधर्ममिति । यद्यपि भवान्महान्महापुरुषोऽथापि सुसूक्ष्मेण
 विधिना सूक्ष्मेण मार्गेण विचारणे सति भवानधर्मं तु प्राप्यते
 प्राप्नोति । छान्दसः इत्यन् । अतिदुर्बलमृगवधप्रतिज्ञया वनप्र-
 वेशोः सखीत्यर्थः । वर्तमानसामीप्ये लट् । अयमधर्मस्तु काम-
 जाव्यसनाद्विनिवृत्तेन लया निवर्तयितुं शक्यः ॥ २ ॥ किं
 तत्कामजं व्यसनं कश्चायमधर्मो यस्तन्निवृत्त्या निवर्तनीय इत्या-
 शङ्कयामाह—त्रीण्येवेति । कानि त्रीणीत्यतः—मिथ्येति ।
 खवेदह्रीपुत्रादिरागवशान्मिथ्यावाक्यप्रवृत्तिः । पुंसस्तत्परमकं
 व्यसनस्वरूपं तदनन्तरं ततोऽपि गुरुतरावत्यन्तगुरुव्यसनं भूतौ
 ॥ ३ ॥ कौ तौ तत्राह—परदारेति । विनावैरं रौद्रता रौद्र-

भावावलम्बनम् । मृगाणामत्यन्तदुर्बलत्वेन तेषु वैरप्रसक्त्य-
 भावादिति भावः । एवं व्यसनत्रयं निरूप्य प्रकृतेऽधर्मप्राप्ति-
 परिहाराय व्यसनं परिशेषयितुमाह—मिथ्येति ॥ ४ ॥ पर-
 दाराभिमर्शनमपि लयि नास्तीत्याह—कुत इति । कुतोऽपि
 हेतोरित्यर्थकं कुत इति पूर्वान्वयि । धर्मनाशनं परेषां स्त्रीणां
 भिलषणं तत्पूर्वकं तत्सर्वादि तव नास्ति वर्तमानकाले
 नाभूत्पूर्वं च । ततः परं न भविष्यति च ॥ ५ ॥ किंबहुना
 मनस्यप्येतन्न विद्यते । अनेनेच्छाया अपि निरासः । तस्यैवो-
 पपादनम्—खदारेति ॥ ६ ॥ यतस्त्वं धर्मिष्ठत्वादिगुणः,
 अतस्त्वयि धर्मः प्रतिष्ठितः । सर्वं सत्यं च त्वयि प्रतिष्ठितम्
 ॥ ७ ॥ ननुक्तव्यसने मयि न भविष्यत इति कथं तव निर्ण-
 योऽत आह—तच्चेति । वोढुं शक्यमग्रेऽपि तत्परिपालनं
 कर्तुं शक्यम् । यतस्तत्परिपालनकारणं जितेन्द्रियत्वं लब्धयस्ति,
 अतो न भविष्यत इति निर्णयः ॥ ८ ॥ तृतीयं तु व्यसनं
 प्रसक्तमित्याह—तृतीयमिति । यन्मोहाभिर्वैरं परप्राणाभि-
 र्हिसनं क्रियते तदिदं रौद्राख्यं मृगयारूपं तृतीयं व्यसनं ते
 तच्च तत्तु तत्सदृशं तु समुपस्थितम् । राक्षसैः स्वापराधाकर-
 णाभिर्वैरत्वमस्येति बोध्यम् ॥ ९ ॥ कुतोऽस्याधर्मस्य मम
 प्राप्तिरत आह—प्रतिज्ञात इति ॥ १० ॥ ननु प्रतिज्ञामात्रेण
 कथमधर्मप्राप्तिस्तत्राह—एतदिति । प्रतिज्ञातरक्षोवधार्थमि-

ततस्त्वां प्रस्थितं दृष्ट्वा मम चिन्ताकुलं मनः । त्वद्वृत्तं चिन्तयन्त्या वै भवेन्निःश्रेयसं हितम् ॥ १२
 नहि मे रोचते वीर गमनं दण्डकाप्रति । कारणं तत्र वक्ष्यामि वदन्त्याः श्रूयतां मम ॥ १३
 त्वं हि बाणधनुष्पाणिघ्नात्रा सह वनं गतः । दृष्ट्वा वनचरान्सर्वान्कञ्चित्कुर्याः शरव्ययम् ॥ १४
 क्षत्रियाणामिह धनुर्दुताशस्येन्धनानि च । समीपतः स्थितं तेजो बलमुच्छ्रयते भृशम् ॥ १५
 पुरा किल महाबाहो तपस्वी सत्यवाञ्छुचिः । कस्मिंश्चिदभवत्पुण्ये वने रतमृगद्विजे ॥ १६
 तस्यैव तपसो विघ्नं कर्तुमिन्द्रः शचीपतिः । खड्गपाणि रथागच्छदाश्रमं भटरूपधृक् ॥ १७
 तस्मिंस्तदाश्रमपदे निहितः खड्ग उत्तमः । स न्यासविधिना दत्तः पुण्ये तपसि तिष्ठतः ॥ १८
 स तच्छ्रममुप्राप्य न्यासरक्षणतत्परः । वने तु विचरत्येव रक्षन्प्रत्ययमात्मनः ॥ १९
 यत्र गच्छत्युपादातुं मूलानि च फलानि च । न विना याति तं खड्गं न्यासरक्षणतत्परः ॥ २०
 नित्यं शस्त्रं परिवहन्क्रमेण स तपोधनः । चकार रौद्रीं स्वां बुद्धिं त्यक्त्वा तपसि निश्चयम् ॥ २१
 ततः स रौद्राभिरतः प्रमत्तोऽधर्मकश्चितः । तस्य शस्त्रस्य संवासाज्जगाम नरकं मुनिः ॥ २२
 एवमेतत्पुरावृत्तं शस्त्रसंयोगकारणम् । अग्निसंयोगवद्धेतुः शस्त्रसंयोग उच्यते ॥ २३
 ज्ञेहाच्च बहुमानाच्च स्मारये त्वां तु शिक्षये । न कथंचन सा कार्या गृहीतधनुषा त्वया ॥ २४
 बुद्धिर्वैरं विना हन्तुं राक्षसान्दण्डकाश्रितान् । अपराधं विना हन्तुं लोको वीर न मंस्यते ॥ २५
 क्षत्रियाणां तु वीराणां वनेषु नियतात्मनाम् । धनुषा कार्यमेतावदार्तानामभिरक्षणम् ॥ २६
 क्व च शस्त्रं क्व च वनं क्व च क्षात्रं तपः क्व च । व्याविद्धमिदमस्माभिर्देशधर्मस्तु पूज्यताम् ॥ २७
 कदर्यकलुषा बुद्धिर्जायते शस्त्रसेवनात् । पुनर्गत्वा त्वयोध्यायां क्षत्रधर्मं चरिष्यसि ॥ २८
 अक्षया तु भवेत्प्रीतिः श्वश्रुश्वशुरयोर्मम । यदि राज्यं हि संन्यस्य भवेत्त्वं निरतो मुनिः ॥ २९

ल्यर्थः । दण्डका इति विश्रुतं प्रसिद्धम् । वनमित्यर्थः । प्रस्थितेन लया पूर्वं प्रतिज्ञातत्वात्कर्तव्यमेवेति तत्प्रसक्तिरिति भावः ॥ ११ ॥ ततो हेतोस्त्वां प्रस्थितं दृष्ट्वा तद्वृत्तं सत्यप्रतिज्ञारूपं चरित्रं दृष्ट्वा तव निःश्रेयसं पारलौकिकं सुखं हितमिहलोकसुखं चिन्तयन्त्या मम मनश्चिन्ताकुलं भवेद्भवति । रक्षसां बलवत्त्वेन तेभ्योऽनिष्टसंभावनयैहिकसुखभङ्गोऽपि संभावित इति भावः ॥ १२ ॥ यदेवमतः—नहि मे इति । कारणं तद्गमनारुचौ—ममेति । सकाशादिति शेषः ॥ १३ ॥ हि यतस्त्वं वनं गतः सर्वान्वनचरान् राक्षसान् दृष्ट्वा शरव्ययं कञ्चित्कुर्याः करिष्यसि । इदमेव हिंसाश्लक्षणाधर्मप्राप्तौ कारणम् ॥ १४ ॥ शरमोक्षमकृत्वा वास्थनं त्वशक्यमित्याह—क्षत्रियाणामिति । समीपतः स्थितं धनुर्यत्समीपस्थितं तस्य पुंसस्तेजोबलं तेजस आधिक्यं करोति । यथा वहेस्तेजस आधिक्यमिन्धनानि कुर्वते ॥ १५ ॥ अत्रेतिहासमाह—पुरेति । रतमृगद्विजे इति । उपशान्तमृगपक्षिके । तपस्तेप इति शेषः ॥ १६ ॥ भटो योधः ॥ १७ ॥ तदा तस्मिन्नाश्रमे पुण्ये तपसि तिष्ठतस्तस्य मुनेः । शेषे षष्ठी । तस्मै मुनये स खड्गो न्यासविधिना कालान्तरे आदानाय रक्षणार्थं स्थापनकर्मणा ॥ १८ ॥ आत्मनः प्रत्ययं विश्वासं रक्षणेव विचरति ॥ १९ ॥ तदेव दर्शयति—यत्रेति ॥ २० ॥ परिवहन् रक्षणोऽधर्मं कलङ्कं च पश्यंस्तपसि निश्चयरूपां स्वां बुद्धिं त्यक्त्वा रौद्रीं बुद्धिं चकार ॥ २१ ॥ रौद्राभिरतो रौद्रकर्मणि प्रीतिमान् । अधर्मेण कश्चितो हीनधर्मः कृतः । संवासाद्वारणात् ॥ २२ ॥ शस्त्रसंयोगकारणमिति बहुव्रीहिः । अभिसं-

योगो यथा काष्ठानां विकारहेतुस्तद्वच्छस्त्रसंयोगः शस्त्रिणो विकारहेतुः ॥ २३ ॥ ज्ञेहाच्च बहुमानाच्च स्मारये त्वां तु शिक्षये । न कथंचन सा कार्या गृहीतधनुषा त्वया ॥ २४ ॥ किञ्च बहुमानो नाम मवीयोऽयं भर्तृत्वेवमभिमानः । स्मारये । पुरावृत्तमिति शेषः । अत्र ज्ञेहो हेतुः । बहुमानाच्च त्वां तु शिक्षये इत्यर्थः । तदेव शिक्षणं करोति—न कथंचनेति । यत्तु तीर्थः ‘स्मारये त्वां न शिक्षये’ इति पठति व्याचष्टे च, तत्तु उत्तरवाक्ये करिष्यमाणशिक्षणेन व्याहृतमिति कतकः ॥ २४ ॥ सा केत्यत्राह—बुद्धिरिति । अस्यैव प्रपञ्चः—अपराधं विनेति । हन्तुम् । राक्षसानिति शेषः । न मंस्यते । तव यत्नमौचित्येनेति शेषः । ‘लोकान्वीर न कामये’ इति पाठे लोकान् हन्तुं नेच्छामि, राक्षसवदितरप्राणिवधस्याप्येवं सति प्रसङ्गादिति भावः ॥ २५ ॥ नन्वस्मदपराधाकरणेऽप्यार्तमुनिजनरक्षणार्थमेव तेषां वधोऽस्त्वित्यत आह—क्षत्रियाणामिति । क्षत्रियाणां क्षत्रधर्मोऽपि दत्तप्रतिष्ठितानाम् । अतएव वीराणां राज्यरक्षणशेषतया युद्धादिप्रवृत्तिमतामेतावद्धनुषा कार्यं यद्वनेषु वसतां नियतात्मनामार्तानामभिरक्षणम् ॥ २६ ॥ अस्माकं तु नात्राप्यधिकार इत्याह—क्व चेति । क्षात्रं दुष्टवधादि । तपो जटावल्कलादिधारणपूर्वकमस्माभिरिदानीमनुतिष्ठसितमिदम् । व्याविद्धं परस्परव्याहृतम् । तस्माद्देशधर्मस्तपोवनधर्मस्तु पूज्यतां सेव्यताम् ॥ २७ ॥ यतः शस्त्रसेवनात्कदर्याणां कृपणानामिव कलुषा बुद्धिर्जायते धर्मानुष्ठानविरोधिनी, अतः शस्त्रसेवनं वने न कर्तव्यमिति ध्वनिः । ननु क्षत्रियस्य मम युद्धमेव धर्मोऽत आह—पुनरिति । स एव तस्य देशः कालश्चेत्यर्थः ॥ २८ ॥ शस्त्रसेवननिषेधमेव द्रढयति—अक्षयेति । यदि राज्यं त्यक्त्वा

धर्मादर्थः प्रभवति धर्मात्प्रभवते सुखम् । धर्मेण लभते सर्वं धर्मसारमिदं जगत् ॥	३०
आत्मानं नियमैस्तैस्तैः कर्षयित्वा प्रयत्नतः । प्राप्यते निपुणैर्धर्मो न सुखाल्लभते सुखम् ॥	३१
नित्यं शुचिमतिः सौम्य चर धर्मं तपोवने । सर्वं तु विदितं तुभ्यं त्रैलोक्यमपि तत्त्वतः ॥	३२
स्त्रीचापलादेतदुपाहृतं मे धर्मं च वक्तुं तव कः समर्थः ।	
विचार्य बुद्ध्या तु सहानुजेन यद्रोचते तत्कुरु माचिरेण ॥	३३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे नवमः सर्गः ॥ ९ ॥

दशमः सर्गः ।

वाक्यमेतत्तु वैदेह्या व्याहृतं भर्तृभक्त्या । श्रुत्वा धर्मे स्थितो रामः प्रत्युवाचाथ जानकीम् ॥	१
हितमुक्तं त्वया देवि क्षिप्रधया सदृशं वचः । कुलं व्यपदिशन्त्या च धर्मज्ञे जनकात्मजे ॥	२
किं नु वक्ष्याम्यहं देवि त्वयैवोक्तमिदं वचः । क्षत्रियैर्धार्यते चापो नार्तशब्दो भवेदिति ॥	३
ते चार्ता दण्डकारण्ये मुनयः संशितव्रताः । मां सीते स्वयमागम्य शरण्यं शरणं गताः ॥	४
वसन्तः कालकालेषु वने मूलफलाशनाः । न लभन्ते सुखं भीरु राक्षसैः क्रूरकर्मभिः ॥	५
भक्ष्यन्ते राक्षसैर्भीमैर्नरमांसोपजीविभिः । ते भक्ष्यमाणा मुनयो दण्डकारण्यवासिनः ॥	६
अस्मान्भ्यवपद्यते मामृचुर्द्विजसत्तमाः । मया तु वचनं श्रुत्वा तेषामेवं मुखाच्युतम् ॥	७
कृत्वा वचनशुश्रूषां वाक्यमेतदुदाहृतम् । प्रसीदन्तु भवन्तो मेऽह्नीरेषा तु ममातुला ॥	८
यदीदृशैरहं विप्रैरुपस्थेयैरुपस्थितः । किं करोमीति च मया व्याहृतं द्विजसंनिधौ ॥	९
सर्वैरेव समागम्य वागियं समुदाहृता । राक्षसैर्दण्डकारण्ये बहुभिः कामरूपिभिः ॥	१०
अर्विताः स भृशं राम भवान्नस्तत्र रक्षतु । होमकाले तु संप्राप्ते पर्वकालेषु चानघ ॥	११

वने निरतस्त्वं मुनिवृत्तिर्मवेत्सदा मम श्वश्रूश्चशुरयोरक्षया प्रीति-
र्भवेत् । श्वशुरस्य वनवासोचितधर्मानुष्ठानेन स्वर्गलाभजा
प्रीतिः श्वश्र्वास्तु युद्धादिराहिलेन सुखवासजा प्रीतिरिति
बोध्यम् ॥ २९ ॥ हिंसालक्षणस्याधर्मत्वानुनिधर्मानुष्ठानमेवोचि-
तमित्याह—धर्मादिति । धर्मादहिंसाप्रधानात् ॥ ३० ॥ सर्वथा
धर्म एव संपाद्य इत्याह—आत्मानमिति । आत्मानम् । स्थूल-
देहद्वयमित्यर्थः । निपुणैः समर्थैः । सुखं सुखसाधनो धर्मः
॥ ३१ ॥ उपसंहृति—नित्यमिति । त्रैलोक्यमपि त्रिलोकव-
र्तिप्रजा पुमर्था । पुमर्थतत्साधनकलाप इत्यर्थः । तुभ्यं त्वया
॥ ३२ ॥ अथ विनयेन क्षमापयति—स्त्रीति । माचिरेण ।
विलम्बो मास्त्वित्यर्थः । अत्रेदं गूढं सीतातात्पर्यम्—यदि
सकलरक्षःक्षयेण सकलत्रिभुवनवर्त्यातिरक्षणमनपराधिपीडां
विहाय कर्तुं शक्यं तदा क्षात्रधर्मं चर, नो चेच्छुद्धतपोधर्मं
चरेति धनुषा कार्यमेतावदार्ताभिरक्षणमित्यनेनेदं ध्वनितम् ।
'क्षत्रियाणां तु वीराणां वनेषु नियतात्मनाम्' इति पूर्वार्धस्य
वनेष्वपि वसतां क्षत्रियाणां वीराणामुत्तरार्धोक्तमावश्यकमिति
गूढतात्पर्यम् ॥ ३३ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे नवमः
सर्गः ॥ ९ ॥

एवं युद्धस्यापाततः सीतया धर्मलं प्रतिपादितं तद्वक्त्या-
विरोधेनैव धर्मलं प्रतिपादयति रामः—वाक्यमिति । 'संव-

धितः' इति पाठे संवर्धिततेजाः । 'धर्मे स्थितः' इति पाठान्त-
रम् ॥ १ ॥ कुलं व्यपदिशन्त्या 'क्षत्रियाणां तु वीराणाम्'
इत्यादिना क्षत्रियकुलधर्मं बोधयन्त्या ॥ २ ॥ अत्रोत्तरमहं किं
नु वक्ष्यामि । त्वयैवोत्तरं दत्तमित्यर्थः । इदंशब्दार्थः—क्षत्रि-
यैरिति । रक्षकाभावकृत आर्तानां शब्दो मा भूदित्यर्थं क्षत्रियै-
श्चापो धार्यत इत्येषोऽर्थो धनुषा कार्यमेतावदार्तानामभिरक्षण-
मिति वाक्येनोक्त इति शेषः ॥ ३ ॥ लवद्वचनस्यायमेवानुष्ठान-
काल इत्याह—ते चेति । संशितव्रतास्तीक्ष्णव्रताः । स्वयमा-
गम्य शरणं गता इत्यनेन नाहं गर्वादिदोषेण रक्षोवधार्थं प्रवर्ते,
किंलस्मच्छरणागतेषु वैरेण ममापि वैरमर्थादायातमिति निर्वैरं
वधप्रसक्तिर्न मे इत्युक्तम् ॥ ४ ॥ कालकालेषु सर्वकालेष्वि-
त्यर्थः । राक्षसैरित्यस्य वध्यमाना इति शेषः ॥ ५ ॥ ६ ॥
अभ्यवपयानुग्रहाणेति मामृचुः । पद्यतेरार्थं परस्मैपदम् । एवं
रक्षेत्येवम् । तेषां मुखाच्युतं वचनं श्रुत्वा ॥ ७ ॥ वचनशुश्रूषां
वचनानुपालनलक्षणशुश्रूषां कृत्वा । मनसि कृत्वैत्यर्थः । 'चर-
णशुश्रूषाम्' इत्यपि पाठः । यदीदृशैरुपस्थितैरस्मासी रक्षणार्थ-
मुपास्थैरुपस्थितः । रक्षणार्थमिति शेषः । एषा ममाह्नीरकीर्तिः,
अतः प्रसीदन्त्वित्यर्थः । तीर्थस्तु—एषा मम ह्रीः, अतः प्रसी-
दन्त्विति व्याचष्टे ॥ ८ ॥ किं करोमि । किं करवाणीत्यर्थः ।
लोड्यं लडापः ॥ ९ ॥ सर्वैः । एवं मयोक्तैस्तैः सर्वैरित्यर्थः ।
॥ १० ॥ सः स्मः । तत्र रक्षःपीडाविषये । रक्षन्ति भव-

धर्षयन्ति स दुर्धर्षा राक्षसाः पिशिताशनाः । राक्षसैर्धर्षितानां च तापसानां तपस्विनाम् ॥ १२
 गतिं मृगयमाणानां भवान्नः परमा गतिः । कामं तपःप्रभावेण शक्ता हन्तुं निशाचरान् ॥ १३
 चिरार्जितं न चेच्छामस्तपः खण्डयितुं वयम् । बहुविघ्नं तपो नित्यं दुश्चरं चैव राघव ॥ १४
 तेन शापं न मुञ्चामो भक्ष्यमाणाश्च राक्षसैः । तद्वर्धमानान् राक्षोभिर्दण्डकारण्यवासिभिः ॥ १५
 रक्षकस्त्वं सह भ्रात्रा त्वन्नाथा हि वयं वने । मया चैतद्वचः श्रुत्वा कात्कर्येन परिपालनम् ॥ १६
 ऋषीणां दण्डकारण्ये संश्रुतं जनकात्मजे । संश्रुत्य च न शक्यामि जीवमानः प्रतिश्रवम् ॥ १७
 मुनीनामन्यथा वक्तुं सत्यमिष्टं हि मे सदा । अयंहं जीवितं जह्यां त्वां वा सीते सलक्ष्मणाम् ॥ १८
 न तु प्रतिज्ञां संश्रुत्य ब्राह्मणेभ्यो विशेषतः । तद्वश्यं मया कार्यमृषीणां परिपालनम् ॥ १९
 अनुकेनापि वैदेहि प्रतिज्ञाय कथं पुनः । मम स्नेहाच्च सौहार्दादिदमुक्तं त्वया वचः ॥ २०
 परितुष्टोऽस्म्यहं सीते न ह्यनिष्टोऽनुशास्यते । सदृशं चानुरूपं च कुलस्य तव शोभने ।
 सधर्मचारिणी मे त्वं प्राणेभ्योऽपि गरीयसी ॥ २१

इत्येवमुक्त्वा वचनं महात्मा सीतां प्रियां मैथिलराजपुत्रीम् ।
 रामो धनुष्मान्सह लक्ष्मणेन जगाम रम्याणि तपोवनानि ॥ २२

इत्यार्षे श्रीमद्रामायणे वाल्मीकीय आदिकाव्येऽरण्यकांडे दशमः सर्गः ॥ १० ॥

एकादशः सर्गः ।

अग्रतः प्रययौ रामः सीता मध्ये सुशोभना । पृष्ठतस्तु धनुष्पाणिर्लक्ष्मणोऽनुजगाम ह ॥ १
 तौ पश्यमानौ विविधाञ्छैलप्रस्थान्वनानि च । नदीश्च विविधा रम्या जग्मतुः सह सीतया ॥ २
 सारसांश्चक्रवाकांश्च नदीपुलिनचारिणः । सरांसि च सपद्मानि युतानि जलजैः खगैः ॥ ३
 यूथबन्धांश्च पृषतां मदोन्मत्तान्विषाणिनः । महिषांश्च वराहांश्च गजांश्च द्रुमवैरिणः ॥ ४
 ते गत्वा दूरमध्वानं लम्बमाने दिवाकरे । ददृशुः सहिता रम्यं तटाकं योजनायतम् ॥ ५
 पद्मपुष्करसंबाधं गजयूथैरलंकृतम् । सारसैर्हंसकादम्बैः संकुलं जलजातिभिः ॥ ६
 प्रसन्नसलिले रम्ये तस्मिन्सरसि शुश्रुवे । गीतवादित्रनिर्घोषो न तु कश्चन दृश्यते ॥ ७
 ततः कौतूहलाद्रामो लक्ष्मणश्च महारथः । मुनिं धर्मभृतं नाम प्रष्टुं समुपचक्रमे ॥ ८
 इदमत्यद्भुतं श्रुत्वा सर्वेषां नो महामुने । कौतूहलं महज्जातं किमिदं साधु कथ्यताम् ॥ ९
 तेनैवमुक्तो धर्मात्मा राघवेण मुनिस्तदा । प्रभावं सरसः क्षिप्रमाख्यातुमुपचक्रमे ॥ १०

च्छब्दयोगात्प्रथमपुरुषः पर्वकलेषु दर्शपूर्णमासेष्टिकालेषु ॥ ११ ॥
 धर्षयन्त्यभिभवन्ति ॥ १२ ॥ गतिं त्रातारम् ॥ १३ ॥ १४ ॥
 तेनातिरिक्ताजिततपोव्यभयेन ॥ १५ ॥ रक्षकस्त्वम् । भवेति
 शेषः । लब्धायस्त्वं नाथो येषां ते । कात्कर्येन कृत्स्नरक्षःपीडानि-
 वर्तनेन ॥ १६ ॥ चतुर्दशवर्षपर्यन्तं पित्राज्ञया राज्यस्याग्रेऽप्यग्रे
 राज्यसंबन्धस्यावश्यकत्वाच्चरणगतक्षणेऽस्त्येवाधिकारः । किं
 च क्षत्रजातेरेवात्राधिकारः, न तु राज्यपदस्थस्यैवेति तात्पर्यम् ।
 संश्रुतं प्रतिज्ञातम् । जीवमानो जीवन् । प्रतिश्रवं प्रतिज्ञाम्
 ॥ १७ ॥ न शक्यामीत्यत्र हेतुः—सत्यमिष्टमित्यादि ॥ १८ ॥
 यस्मैकस्मै अपि प्रतिज्ञां प्रतिज्ञाय न जह्याम् । किं पुनर्ब्राह्म-
 णेभ्य इत्यर्थः ॥ १९ ॥ अनुकेनापि ऋषिभिरिति कार्यमिति
 च शेषः । प्रतिज्ञाय कथं पुनर्न कार्यमिति शेषः । स्नेहः प्रीतिः ।
 सौहार्दं शोभनहृदयता । प्रीतौ सत्यामपि तादृशहृदयत्वाभाव
 एवमनुशासनादर्शनादुभयमुक्तम् ॥ २० ॥ न ह्यनिष्टोऽनुशा-
 स्यते । यस्मिन्त्यस्य प्रीतिर्नास्ति नासावनुशिष्यते । हितं नोपदि-

श्यत इत्यर्थः । सदृशं तव स्नेहस्य । लडुक्तं वच इति शेषः ।
 कुलस्यानुरूपम् ॥ २१ ॥ २२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डे दशमः सर्गः ॥ १० ॥

अग्रत इति ॥ १ ॥ २ ॥ जलजाः खगा दात्युहादयः
 ॥ ३ ॥ यूथबन्धान्यूरुपेण संबद्धान् । पृषतामिति पृष्टी ।
 विषाणिनो महिषानिलयन्वयः ॥ ४ ॥ दिवाकरे लम्बमाने ।
 सायाह इत्यर्थः । योजनायतं चतुर्दिक्षु योजनायतम् ॥ ५ ॥
 पद्मपुष्करसंबाधं पद्मानि रक्तानि पुष्करं पुण्डरीकं तैः संबाधः
 संमर्दो यस्मिन् । पद्मानां पुष्करे जले संबाधो नैविज्यं यत्र
 तमिति कतकः । गजयूथैरलंकृतम् । तीरे जले चेति शेषः ।
 हंसा राजहंसाः । कादम्बाः कलहंसाः । जलजातिभिर्जले
 जातिर्जन्म येषां तैर्मत्स्यादिभिः ॥ ६ ॥ गीतवादित्रनिर्घोषो
 गीतोपेतवाद्यशब्दः । न तु कश्चनेति गीतादिकर्तृत्वार्थः ॥ ७ ॥
 धर्मभृतं नाम धर्मभृतनामकं धर्मभृत्नामकं वा शरणगतैष्व-

इदं पञ्चाप्सरो नाम तटाकं सार्वकालिकम् । निर्मितं तपसा राम मुनिना माण्डकर्णिना ॥	११
स हि तेपे तपस्तीव्रं माण्डकर्णिर्महामुनिः । दशवर्षसहस्राणि वायुभक्षो जलाशये ॥	१२
ततः प्रव्यथिताः सर्वे देवाः साग्निपुरोगमाः । अद्भुवन्वचनं सर्वे परस्परसमागताः ॥	१३
अस्माकं कस्यचित्स्थानमेष प्रार्थयते मुनिः । इति संविग्नमनसः सर्वे तत्र दिवौकसः ॥	१४
ततः कर्तुं तपोविघ्नं सर्वदेवैर्नियोजिताः । प्रधानाप्सरसः पञ्च विद्युच्चलितवर्चसाः ॥	१५
अप्सरोभिस्ततस्ताभिर्मुनिर्दृष्टपरावरः । नीतो मदनवश्यत्वं देवानां कार्यसिद्धये ॥	१६
ताश्चैवाप्सरसः पञ्च मुनेः पत्नीत्वमागताः । तटाके निर्मितं तासां तस्मिन्नन्तर्हितं गृहम् ॥	१७
तत्रैवाप्सरसः पञ्च निवसन्त्यो यथासुखम् । रमयन्ति तपोयोगान्मुनिं यौवनमास्थितम् ॥	१८
तासां संक्रीडमानानामेष वादित्रनिःस्वनः । श्रूयते भूषणोन्मिश्रो गीतशब्दो मनोहरः ॥	१९
आश्चर्यमिति तस्यैतद्वचनं भावितात्मनः । राघवः प्रतिजग्राह सह भ्रात्रा महायशाः ॥	२०
एवं कथयमानः स ददर्शाश्रममण्डलम् । कुशचीरपरिक्षिप्तं ब्रह्म्या लक्ष्म्या समावृतम् ॥	२१
प्रविश्य सह वैदेह्या लक्ष्मणेन च राघवः । तदा तस्मिन्स काकुत्स्थः श्रीमत्याश्रममण्डले ॥	२२
उषित्वा स सुखं तत्र पूज्यमानो महर्षिभिः । जगाम चाश्रमांस्तेषां पर्यायेण तपस्विनाम् ॥	२३
येषामुषितवान्पूर्वं सकाशे स महास्त्रविद् । कचित्परिक्षांमासानेकसंवत्सरं कचित् ॥	२४
कचिच्च चतुरो मासान्पञ्च षट् च परान्कचित् । अपरत्राधिकान्मासानप्यधर्मधिकं कचित् ॥	२५
त्रीन्मासानष्टमासांश्च राघवो न्यवसत्सुखम् । तत्र संवसतस्तस्य मुनीनामाश्रमेषु वै ॥	२६
रमतश्चानुकूल्येन ययुः संवत्सरा दश । परिसृत्य च धर्मज्ञो राघवः सह सीतया ॥	२७
सुतीक्ष्णस्याश्रमपदं पुनरेवाजगाम ह । स तमाश्रममागम्य मुनिभिः परिपूजितः ॥	२८
तत्रापि न्यवसद्रामः किञ्चित्कालमर्दिमः । अथाश्रमस्थो विनयात्कदाचित् महामुनिम् ॥	२९
उपासीनः स काकुत्स्थः सुतीक्ष्णमिदमब्रवीत् । अस्मिन्नरण्ये भगवन्नगस्त्यो मुनिसत्तमः ॥	३०
वसतीति मया नित्यं कथाः कथयतां श्रुतम् । न तु जानामि तं देशं वनस्यास्य महत्तया ॥	३१
कुत्राश्रमपदं रम्यं महर्षेस्तस्य धीमतः । प्रसादार्थं भगवतः सानुजः सह सीतया ॥	३२
अगस्त्यमधिगच्छेयमभिवादयितुं मुनिम् । मनोरथो महानेष हृदि संपरिवर्तते ॥	३३
यदहं तं मुनिवरं शुश्रूषेयमपि ख्यम् । इति रामस्य स मुनिः श्रुत्वा धर्मात्मनो वचः ॥	३४
सुतीक्ष्णः प्रत्युवाचेदं प्रीतो दशरथात्मजम् । अहमप्येतदेव त्वां वक्तुकामः सलक्ष्मणम् ॥	३५
अगस्त्यमभिगच्छेति सीतया सह राघवः । दिष्ट्या त्विदानीमर्थेऽस्मिन्स्वयमेव ब्रवीषि माम् ॥	३६

नुयायिष्वेकम् ॥ ८ ॥ ९ ॥ १० ॥ पञ्चाप्सरसां क्रीडासाध-
नत्वापञ्चाप्सरोनामलेन प्रसिद्धम् । सर्वकालोदकपूर्णादिगुणकं
सार्वकालिकम् ॥ ११ ॥ १२ ॥ अग्निरूपपुरोगमसहिताः साग्नि-
पुरोगमाः सर्वे प्रव्यथिता अभूवन् । ततः सर्वेऽद्भुवन्नित्यर्थः
॥ १३ ॥ इति संविग्नमनसः । अभूवन्निति शेषः ॥ १४ ॥
तत उद्भिन्नसर्वदेवैस्तपोविघ्नाय नियुक्तः । विद्युच्चलितवर्चसश्च-
लितविद्युत्कान्तयः । प्रधानाप्सरसः पञ्चत्यनेन तत्परिवारभू-
तान्यसत्ता ध्वनिता । ता आगता इति शेषः ॥ १५ ॥ दृष्ट-
व्युक्तो दृष्टेहिकपारलौकिकधर्माधर्मः ॥ १६ ॥ निर्मितं तेनैव
मुनिना । ऋडार्थमिति शेषः ॥ १७ ॥ तत्रैव निर्मिते गृहे ।
तपोयोगो यौवने हेतुः ॥ १८ ॥ भूषणोन्मिश्रो वलया-
दिभूषणानिभिश्रः ॥ १९ ॥ वचनं तदर्थमाश्चर्यमिति प्रति-
जग्राह ॥ २० ॥ एवं कथयमान आश्चर्यमित्येवं कथय-
न्नाश्रया लक्ष्म्या ब्रह्मविद्यानुष्ठानजलक्ष्म्या । ब्रह्मवर्चसेनेति
यावत् ॥ २१ ॥ प्रविश्याश्रममण्डलमित्यनुषङ्गः । आश्रम-

मण्डले । उवासेति शेषः ॥ २२ ॥ तद्वासप्रकारमाह—उषि-
लेति । एकस्याश्रमे इति शेषः । अथ पर्यायेण सर्वेषामा-
श्रमाज्जगाम ॥ २३ ॥ किं च येषामृषीणामाश्रमे पूर्वमुषितवा-
न्पुनरपि तेषामाश्रमाज्जगाम । तद्भूतयतिशयात् । यथा सुती-
क्ष्णाश्रमे पुनरागमनम् । एकत्र वासाभावादेवाह—कचिदिति ।
परिदशान्दशलसंख्यां परिगतान् । दशसंख्यान्मासानित्यर्थः
॥ २४ ॥ परान्वर्षतोऽधिकान् । एवमधिकानित्याद्यपि ॥ २५ ॥
॥ २६ ॥ रमतो रममाणस्य । परिसृत्य सर्वगुन्याश्रमानटिला ।
‘परिवृत्य’ इति पाठान्तरम् । ‘प्रतिश्रुत्य’ इति पाङ्कः पाठः
॥ २७ ॥ यतः पुनरागन्तव्यमिति प्रतिज्ञाय गतः, अतः
पुनराजगामेत्यर्थः ॥ २८ ॥ २९ ॥ उपासीनः समीपस्थः ॥ ३० ॥
कथाः कथयताम् । सकाशादिति शेषः ॥ ३१ ॥ ३२
॥ ३३ ॥ मनोरथाभिनयः—यदहमित्यादि ॥ ३४ ॥ ३५ ॥
एतच्छब्दार्थः—अगस्त्यमित्यादि । अस्मिन्मर्थे मनुपदिदिक्षितार्थः

अथमाख्यासि ते राम यत्रागस्त्यो महामुनिः । योजनान्याश्रमात्तात याहि चत्वारि वै ततः ।
दक्षिणेन महाञ्ज्जीमानगस्त्यभ्रातुराश्रमः ॥

३७

स्थलीप्रायवनोद्देशे पिप्पलीवनशोभिते । बहुपुष्पफले रम्ये नानाविहगनादिते ॥

३८

पद्मिन्यो विविधास्तत्र प्रसन्नसलिलाशयाः । हंसकारण्डवाकीर्णाश्चक्रवाकोपशोभिताः ॥

३९

तत्रैकां रजनीं व्युष्य प्रभाते राम गम्यताम् । दक्षिणां दिशमास्थाय वनखण्डस्य पार्श्वतः ॥

४०

तत्रागस्त्याश्रमपदं गत्वा योजनमन्तरम् । रमणीये वनोद्देशे बहुपादपशोभिते ॥

४१

रंस्यते तत्र वैदेही लक्ष्मणश्च त्वया सह । स हि रम्यो वनोद्देशो बहुपादपसंयुतः ॥

४२

यदि बुद्धिः कृता द्रष्टुमगस्त्यं तं महामुनिम् । अद्यैव गमने बुद्धि रोचयस्व महामते ॥

४३

इति रामो मुनेः श्रुत्वा सह आत्राभिवाद्य च । प्रतस्थेऽगस्त्यमुद्दिश्य सानुजः सह सीतया ॥

४४

पश्यन्वनानि चित्राणि पर्वतांश्चाभ्रसंनिभान् । सरांसि सरितश्चैव पथि मार्गवशानुगान् ॥

४५

सुतीक्ष्णेनोपदिष्टेन गत्वा तेन पथा सुखम् । इदं परमसंहृष्टो वाक्यं लक्ष्मणमब्रवीत् ॥

४६

एतदेवाश्रमपदं नूनं तस्य महात्मनः । अगस्त्यस्य मुनेर्भ्रातुर्दृश्यते पुण्यकर्मणः ॥

४७

यथा हीमे वनस्यास्य ज्ञाताः पथि सहस्रशः । संनताः फलभारेण पुष्पभारेण च द्रुमाः ॥

४८

पिप्पलीनां च पक्वानां वनादस्मादुपागतः । गन्धोऽयं पवनोत्क्षिप्तः सहसा कटुकोदयः ॥

४९

तत्र तत्र च दृश्यन्ते संक्षिप्ताः काष्ठसंचयाः । लूनाश्च परिदृश्यन्ते दर्भा वैदूर्यवर्चसः ॥

५०

एतच्च वनमध्यस्थं कृष्णाभ्रशिखरोपमम् । पावकस्याश्रमस्थस्य धूमाग्रं संप्रदृश्यते ॥

५१

विविक्तेषु च तीर्थेषु कृतस्नाना द्विजातयः । पुष्पोपहारं कुर्वन्ति कुसुमैः स्वयमर्जितैः ॥

५२

ततः सुतीक्ष्णवचनं यथा सौम्य मया श्रुतम् । अगस्त्यस्याश्रमो भ्रातुर्नूनमेव भविष्यति ॥

५३

निगृह्य तरसा मृत्युं लोकानां हितकाम्यया । यस्य आत्रा कृतं दिक्शरण्या पुण्यकर्मणा ॥

५४

इहैकदा किल कूरो वातापिरपि चेत्त्वलः । आतरौ सहितावास्तां ब्राह्मणग्रौ महासुरौ ॥

५५

धारयन्ब्राह्मणं रूपमिल्वलः संस्कृतं वदन् । आमन्त्रयति विप्रान्स आद्वमुद्दिश्य निर्घृणः ॥

५६

आतरं संस्कृतं कृत्वा ततस्तं मेघरूपिणम् । तान्द्विजान्भोजयामास आद्वमुद्दिष्टेन कर्मणा ॥

५७

ततो भुक्तवतां तेषां विप्राणामिल्वलोऽब्रवीत् । वातापे निष्क्रमस्वेति खरेण महता वदन् ॥

५८

ततो भ्रातुर्वचः श्रुत्वा वातापिर्मेघवन्नदन् । भित्त्वा भित्त्वा शरीराणि ब्राह्मणानां विनिष्पतत् ॥

५९

ब्राह्मणानां सहस्राणि तैरेवं कामरूपिभिः । विनाशितानि संहत्य नित्यशः पिशिताशनैः ॥

६०

अगस्त्येन तदा देवैः प्रार्थितेन महर्षिणा । अनुभूय किल आद्वे भक्षितः स महासुरः ॥

६१

ततः संपन्नमित्युक्त्वा दत्त्वा हस्तेऽवनेजनम् । आतरं निष्क्रमस्वेति इत्त्वलः समभाषत ॥

६२

॥ ३६ ॥ 'योजनादाश्रमादस्मादभि चलारि वै ततः' इति कत-
कपाठेऽस्मादाश्रमाद्योजनादभि अधिकं चलारि योजनानी-
त्यर्थः । दक्षिणेन गन्तव्यानीति । ततस्तद्भ्रातुराश्रम इत्यर्थः ।
माठान्तरे तु चतुर्योजनोत्तरमिति स्पष्ट एवार्थः ॥ ३७ ॥
तदाश्रमचिह्नं स्थलीप्रायवनोद्देशलादि ॥ ३८ ॥ ३९ ॥ तत्रा-
गस्त्यश्रमाश्रमे । इध्मवाहेत्यस्य नाम । 'अगस्त्यः प्राग्मुद्दिष्ट-
मुपयेमे धृतव्रताम् । यस्यां दृढव्रतो जात इध्मवाहात्मजो
मुनिः' इति भागवतं तु देवराज सुतोत्पत्तिरिति न्यायेने-
त्येके । दक्षिणां दिशमायोजनमन्तरमवकाशं गत्वा तत्रागस्त्या-
श्रमं द्रक्ष्यसि ॥ ४० ॥ ४१ ॥ ४२ ॥ ४३ ॥ मुनेः श्रुतेति ।
वचनमिति शेषः ॥ ४४ ॥ मार्गदशानुगान्मार्गवशात्प्राप्तम् ॥ ४५
॥ ४६ ॥ ४७ ॥ नूनमेतदेवेत्यत्र हेतुमाह—यथा हीति ।
यथा ब्राह्मणचिह्नवत्तया वनं श्रुतं तथैवास्य फलभारेण पुष्पभारेण
च संनताः सहस्रशो द्रुमा ज्ञाता कायमाना वर्तन्ते ॥ ४८ ॥

असाधारणलिङ्गानुभवमप्याह—पिप्पलीनामिति । पिप्पलीफला-
नामित्यर्थः । कटुकोदयः कटुकरसंबन्धुद्वयः ॥ ४९ ॥ ५० ॥
कृष्णाग्रं नीलाग्रं शिखरं पर्वतशिखरं चोपमा यस्य ॥ ५१ ॥
विविक्तेषु निर्मलेष्वेकान्तेषु च स्वयमेवार्जितैः । देवपूजार्थ-
मिति शेषः ॥ ५२ ॥ ५३ ॥ मृत्युं तनुत्वं दैत्यम् । शरण्या
वासयोग्या लोकानाम् ॥ ५४ ॥ कोऽसौ मृत्युनुत्तोऽसुरो
योऽगस्त्येन निगृहीतो लोकक्षणायेत्यतस्तदाख्यायिकामाह—
इहेति । वने इत्यर्थः । एकदा कस्मिंश्चित्पूर्वकाले ॥ ५५ ॥
ब्राह्मणरूपं ब्राह्मणसदृशवेषम् । संस्कृतं वदन् । ब्राह्मणपरिति-
शेषः । एतदुभयं विश्वासार्थम् ॥ ५६ ॥ संस्कृतं कृत्वा आद्वो-
चितपाकसंस्कारसंस्कृतं कृत्वा ॥ ५७ ॥ ५८ ॥ मेघवन्नदन् ।
मृतसंजीवनीवैभवदुदरान्तरिति शेषः । विनिष्पतद्विनिर्गतवान् ।
अवभाव आर्षः ॥ ५९ ॥ संहत्य समेत्य ॥ ६० ॥ प्रार्थितेन
प्रार्थितासुरद्वयसंहारेण । महर्षिणागस्त्येन । आद्वे आद्व्यापार-
मनुभूय भक्षितः । सोऽसुरो वातापिः ॥ ६१ ॥ ततः इत्त्वलः

स तदा भाषमाणं तु भ्रातरं विप्रघातिनम् । अब्रवीत्प्रहसन्धीमानगस्त्यो मुनिसत्तमः ॥ ६३
 कुतो निष्क्रमितुं शक्तिर्मया जीर्णस्य रक्षसः । भ्रातुस्तु मेघरूपस्य गतस्य यमसादनम् ॥ ६४
 अथ तस्य वचः श्रुत्वा भ्रातुर्निधनसंश्रितम् । प्रधर्षयितुमारेमे मुनिं क्रोधाग्निशाचरः ॥ ६५
 सोऽभ्यद्रवद्विजेन्द्रं तं मुनिना दीप्ततेजसा । चक्षुषानलकल्पेन निर्दग्धो निधनं गतः ॥ ६६
 तस्यायमाश्रमो भ्रातुस्तटाकवनशोभितः । विप्रानुकम्पया येन कर्मदं दुष्करं कृतम् ॥ ६७
 एवं कथयमानस्य तस्य सौमित्रिणा सह । रामस्यास्तं गतः सूर्यः संध्याकालोऽभ्यवर्तत ॥ ६८
 उपास्य पश्चिमां संख्यां सह भ्रात्रा यथाविधि । प्रविवेशाश्रमपदं तमृषिं चाभ्यवादयत् ॥ ६९
 सम्यक्प्रतिगृहीतस्तु मुनिना तेन राघवः । न्यवसत्तां निशामेकां प्राश्य मूलफलानि च ॥ ७०
 तस्यां रात्र्यां व्यतीतायामुदिते रविमण्डले । भ्रातरं तमगस्त्यस्य आमन्त्रयत राघवः ॥ ७१
 अभिवादये त्वा भगवन्सुखमस्म्युषितो निशाम् । आमन्त्रये त्वां गच्छामि गुहं ते द्रष्टुमग्रजम् ॥ ७२
 गम्यतामिति तेनोक्तो जगाम रघुनन्दनः । यथोद्दिष्टेन मार्गेण वनं तच्चावलोकयन् ॥ ७३
 नीवारान्पनसान्सालान्वञ्जुलांस्तिनिशांस्तथा । चिरिबिल्वान्मधूकांश्च बिल्वानथ च तिन्दुकान् ॥ ७४
 पुष्पितान्पुष्पिताग्रभिर्लताभिरुपशोभितान् । ददर्श रामः शतशस्तत्र कान्तारपादपान् ॥ ७५
 हस्तिहस्तैर्विमृदितान्वानरैरुपशोभितान् । मत्तैः शकुनिसङ्घैश्च शतशः प्रतिनादितान् ॥ ७६
 ततोऽब्रवीत्समीपस्थं रामो राजीवलोचनः । पृष्ठतोऽनुगतं वीरं लक्ष्मणं लक्ष्मिवर्धनम् ॥ ७७
 क्षिण्वपत्रा यथा वृक्षा यथा क्षान्ता मृगद्विजाः । आश्रमो नातिदूरस्थो महर्षेर्भावितात्मनः ॥ ७८
 अगस्त्य इति विख्यातो लोके खेनैव कर्मणा । आश्रमो दृश्यते तस्य परिश्रान्तभ्रमापहः ॥ ७९
 प्राज्यधूमाकुलवनश्चीरमालापरिष्कृतः । प्रशान्तमृगयूथश्च नानाशकुनिनादितः ॥ ८०
 निगृह्य तरसा मृत्युं लोकानां हितकाम्यया । दक्षिणा दिक्कृता येन शरण्या पुण्यकर्मणा ॥ ८१
 तस्येवमाश्रमपदं प्रभावाद्यस्य राक्षसैः । दिगियं दक्षिणा त्रासाद्दृश्यते नोपभुज्यते ॥ ८२
 यदा प्रभृति चाक्रान्ता दिगियं पुण्यकर्मणा । तदा प्रभृति निर्वैराः प्रशान्ता रजनीचराः ॥ ८३
 नास्मा चेयं भगवतो दक्षिणा दिक्प्रदक्षिणा । प्रथिता त्रिषु लोकेषु दुर्धर्षा क्रूरकर्मभिः ॥ ८४
 मार्गे निरोद्धुं सततं भास्करस्याचलोत्तमः । संदेशं पालयंस्तस्य विन्ध्यशैलो न वर्धते ॥ ८५
 अयं दीर्घायुषस्तस्य लोके विश्रुतकर्मणः । अगस्त्यस्याश्रमः श्रीमान्विनीतमृगसेवितः ॥ ८६
 एष लोकार्चितः साधुर्हिते नित्यं रतः सताम् । अस्मानधिगतानेष श्रेयसा योजयिष्यति ॥ ८७
 आराधयिष्याम्यत्राहमगस्त्यं तं महामुनिम् । शेषं च वनवासस्य सौम्य वत्स्याम्यहं प्रभो ॥ ८८
 अत्र देवाः सगन्धर्वाः सिद्धाश्च परमर्षयः । अगस्त्यं नियताहाराः सततं पर्युपासते ॥ ८९
 नात्र जीवेन्मृषावादी क्रूरो वा यदि वा शठः । नृशंसः पापवृत्तो वा मुनिरेष तथाविधः ॥ ९०
 अत्र देवाश्च यक्षाश्च नागाश्च पतंगैः सह । वसन्ति नियताहारा धर्ममाराधयिष्णवः ॥ ९१

आदान्ते संपन्नमित्युक्त्वा हस्तोदकं दत्त्वा भ्रातरं निष्क्रमस्वेत्य-
 भ्यभाषत ॥ ६२ ॥ ६३ ॥ मया जीर्णस्य । भुक्तयेति शेषः
 ॥ ६४ ॥ प्रधर्षयितुं हिंसितुम् ॥ ६५ ॥ चक्षुषा चक्षुर्वीक्षणेन ।
 अनलकल्पेनाभितुल्येन ॥ ६६ ॥ ६७ ॥ ६८ ॥ ६९ ॥ ७० ॥ ७१ ॥
 अभिवादये लेति पादे नवाक्षरत्वमार्षम् ॥ ७२ ॥ ७३ ॥
 नीवारा जलकदम्बाः । वञ्जुलोऽशोकः । तिनिशो धवः । चिरि-
 बिल्लो नकमालः ॥ ७४ ॥ ७५ ॥ ७६ ॥ ७७ ॥ यथा
 श्रुतास्तथा क्षिण्वपत्रा वृक्षा दृश्यन्ते इति शेषः । अतो निकट
 आश्रमः ॥ ७८ ॥ अयं विन्ध्यं स्वभयतीत्यगस्त्यः । पृषो-
 दरादिः । खेन कर्मणा विन्ध्यस्तम्भनकर्मणा परिश्रान्तभ्रमा-
 प्राहन्ता ॥ ७९ ॥ प्राज्यैर्भूतिभिर्धूमैः पाकयज्ञधूमैराकुलं वनं
 धमिन् ॥ ८० ॥ ८१ ॥ यस्य प्रभावाद्वाक्पदैरिवमगस्त्याश्रम-

प्रदेशवर्तिनी दक्षिणा दिग्दृश्यते केवलम् । त्रासान्महर्षिमीत्या
 नोपभुज्यते । न स्वदेशलेनाङ्गीक्रियत इत्यर्थः ॥ ८२ ॥ नि-
 र्वैराः प्राणिषु वैररहिताः । प्रशान्तास्त्यक्तक्रूरकर्माणाः ॥ ८३ ॥
 भगवतोऽगस्त्यस्य महिम्ना प्रदक्षिणा एतदाश्रमावच्छेदेन निर्वै-
 रत्वादिसंपादनसमर्था । क्रूरकर्मभी रक्षोभिर्दुर्धर्षा, अतो
 नास्मा च नास्मापि संपूर्णं दिगेव दक्षिणेति त्रिषु लोकेषु प्रथिता
 ॥ ८४ ॥ मेरुसर्धया न्भास्करमार्गं निरोद्धुं वर्धितुकामोऽय-
 चलो विन्ध्यस्तस्यागस्त्यस्य संदेशं मदागमनपर्यन्तं मा वर्ध-
 स्वेत्येवमाज्ञां पालयन्न वर्धते । अद्यापीति शेषः ॥ ८५ ॥ ८६ ॥
 अधिगतान्स्वाश्रमं प्रासाञ्छेयसा योजयिष्यति । दिव्यशस्त्रादि-
 दानेनेति गूढोऽभिसंधिः ॥ ८७ ॥ प्रभो । शुश्रूषणसमर्थैत्यर्थः
 ॥ ८८ ॥ ८९ ॥ क्रूरो निर्दयः । शठो मूढविप्रियकारी ।
 दुर्गंसो पातुकः । तथाविधैर्दुर्गताचक्षिणुः ॥ ९० ॥ वतगा

अत्र सिद्धा महात्मानो विमानैः सूर्यसंनिभैः । त्यक्त्वा देहान्नवैर्देहैः स्वर्गताः परमर्षयः ॥ ९२
यक्षत्वममरत्वं च राज्यानि विविधानि च । अत्र देवाः प्रयच्छन्ति भूतैराराधिताः शुभैः ॥ ९३
आगताः साश्रमपदं सौमित्रे प्रविशाग्रतः । निवेदयेद्द मां प्राप्तमृषये सह सीतया ॥ ९४

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकादशः सर्गः ॥ ११ ॥

द्वादशः सर्गः ।

स प्रविश्याश्रमपदं लक्ष्मणो राघवानुजः । अगस्त्यशिष्यमासाद्य वाक्यमेतदुवाच ह ॥ १
राजा दशरथो नाम ज्येष्ठस्तस्य सुतो बली । रामः प्राप्तो मुनिं द्रष्टुं भार्यया सह सीतया ॥ २
लक्ष्मणो नाम तस्याहं भ्राता त्ववरजो हितः । अनुकूलश्च भक्तश्च यदि ते श्रोत्रमागतः ॥ ३
ते वयं वनमत्युग्रं प्रविष्टाः पितृशासनात् । द्रष्टुमिच्छामहे सर्वे भगवन्तं निवेद्यताम् ॥ ४
तस्य तद्वचनं श्रुत्वा लक्ष्मणस्य तपोधनः । तथेत्युक्त्वाभिशरणं प्रविवेश निवेदितुम् ॥ ५
स प्रविश्य मुनिश्रेष्ठं तपसा दुष्प्रधर्षणम् । कृताञ्जलिरुवाचेदं रामागमनमञ्जसा ॥ ६
यथोक्तं लक्ष्मणेनैव शिष्योऽगस्त्यस्य संमतः । पुत्रौ दशरथस्येमौ रामो लक्ष्मण एव च ॥ ७
प्रतिष्ठावाश्रमपदं सीतया सह भार्यया । द्रष्टुं भवन्तमायातौ शुश्रूषार्थमरिंदमौ ॥ ८
यदत्रानन्तरं तत्त्वमाज्ञापयितुमर्हसि । ततः शिष्यादुपश्रुत्य प्राप्तं रामं सलक्ष्मणम् ॥ ९
वैदेहीं च महाभागामिदं वचनमब्रवीत् । दिष्ट्या रामश्चिरस्याद्य द्रष्टुं मां समुपागतः ॥ १०
मनसा काङ्क्षितं ह्यस्य मयाप्यागमनं प्रति । गम्यतां सत्कृतो रामः सभार्यः सहलक्ष्मणः ॥ ११
प्रवेष्ट्यतां समीपं मे किमसौ न प्रवेशितः । एवमुक्तस्तु मुनिना धर्मज्ञेन महात्मना ॥ १२
अभिवाद्याब्रवीच्छिष्यस्तथेति नियताञ्जलिः । तदा निष्क्रम्य संभ्रान्तः शिष्यो लक्ष्मणमब्रवीत् ॥ १३
कोऽसौ रामो मुनिं द्रष्टुमेतु प्रविशतु स्वयम् । ततो गत्वाश्रमपदं शिष्येण सह लक्ष्मणः ॥ १४
दर्शयामास काकुत्स्थं सीतां च जनकात्मजाम् । तं शिष्यः प्रश्रितं वाक्यमगस्त्यवचनं ब्रुवन् ॥ १५
प्रावेशयद्यथान्यायं सत्कारार्हं सुसत्कृतम् । प्रविवेश ततो रामः सीतया सह लक्ष्मणः ॥ १६
प्रशान्तहरिणाकीर्णमाश्रमं ह्यवलोकयन् । स तत्र ब्रह्मणः स्थानमग्रेः स्थानं तथैव च ॥ १७
विष्णोः स्थानं महेन्द्रस्य स्थानं चैव विवस्वतः । सोमस्थानं भवस्थानं स्थानं कौबेरमेव च ॥ १८
धातुर्विधातुः स्थानं च वायोः स्थानं तथैव च । स्थानं च पाशहस्तस्य वरुणस्य महात्मनः ॥ १९

गरुडादयः । धर्मं स्वर्गादिजनकम् ॥ ९१ ॥ अत्राश्रमे सिद्धाः ।
तपसेति शेषः । नवैर्देहैर्दिव्यदेहैः ॥ ९२ ॥ अत्राश्रमे । भूतैः
प्राणिभिः कर्तृभिः शुभैः सत्कर्मभिराराधिता देवादय आश्र-
ममाहात्म्यादल्पकालेनैव राज्यादीनि प्रयच्छन्तीत्यर्थः ॥ ९३ ॥
॥ ९४ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽरण्यकाण्ड एकादशः सर्गः ॥ ११ ॥
॥ १ ॥ २ ॥ हितः शुभकारी । अनुकूलस्तदिच्छावशवती ।
पूज्यविषयानुरागो भक्तिस्तद्वान्भक्तः । यदीति संभावनायाम् ।
बहुदिनं वने वासादस्मच्छरणं तवापि संभावितमित्यर्थः ॥ ३ ॥
भगवन्तं द्रष्टुमिच्छामहे, अतो दर्शनार्थमागता इति निवेद्यता-
मित्यर्थः ॥ ४ ॥ अभिशरणमभिहोत्रग्रहम् । निवेदितुं निवे-
दयितुम् ॥ ५ ॥ अञ्जसा शीघ्रम् ॥ ६ ॥ संमतः इष्टः ॥ ७ ॥
द्रष्टुं तदनन्तरं कियत्कालं शुश्रूषार्थं सेवार्थं चागतौ ॥ ८ ॥
अनन्तरं तत्त्वं वक्तव्यतत्त्वमुपश्रुत्य । भगवदागमनश्रवणानन्द-
मनुभूयेत्यर्थ इति तीर्थः ॥ ९ ॥ मां द्रष्टुं समागत इति यत्-
दिष्ट्या मम भागेन । किं चान्तर्भावितुमर्थो दृष्टिः । मामात्मानं

दर्शयितुम् । यद्वने वसतश्चिरस्य चिरकालस्य गमनेऽप्यागत-
स्तदिष्ट्या मद्भागेन । उडुदेनेत्यर्थः ॥ १० ॥ तदेवाह—मन-
सेति । एतदागमनमुद्दिश्य काङ्क्षितम् । इच्छा कृतेति यावत् ।
सत्कृतः । आचारोपचारव्यवहारैरित्यर्थः ॥ ११ ॥ किमसौ
न प्रवेशितः । कस्मादेतोर्विलम्बः कृत इत्यर्थः ॥ १२ ॥ अस्मि-
न्वाद्यगमननियोगप्रयुक्तं पुनरभिवादनं कृत्वा । तथेत्यावया-
मीत्येवम् ॥ १३ ॥ स्वयं प्रविशतु । भगवतावगतवृत्तान्तान्वा-
ज्ञास्य शिष्यमुखापेक्षेति भावः । आश्रमपदमाश्रमप्रान्तदेशम्
॥ १४ ॥ लक्ष्मणः काकुत्स्थं रामं प्रदर्शयामास । शिष्यमिति
शेषः । तं दृष्टं रामं शिष्योऽगस्त्यवचनमुच्यत इति वचनमग-
स्त्योक्तं वाक्यं प्रश्रितं प्रीतियुक्तं ब्रुवन्प्रावेशयदित्यन्वयः ॥ १५ ॥
सुसत्कृतं पाद्यार्घ्यादिभिरग्रे गत्या मार्गप्रदर्शनेन च सत्कृतम्
॥ १६ ॥ अगस्त्याश्रमस्थदेवतास्थानदर्शनमाह—स तत्रेति ।
तत्राश्रमे स रामः । ब्रह्मणो हिरण्यगर्भस्य कल्पितं स्थानम् ।
अभिरत्र रुद्रः ॥ १७ ॥ भगः स्थूलमण्डलाभिमानी ॥ १८ ॥
धाता कार्यप्रजापतिः । विधाता विश्वकर्मेति कतकः ॥ १९ ॥

स्थानं तथैव गायत्र्या वसूनां स्थानमेव च । स्थानं च नागराजस्य गरुडस्थानमेव च ॥	२०
कार्तिकेयस्य च स्थानं धर्मस्थानं च पश्यति । ततः शिष्यैः परिवृतो मुनिरप्यभिनिष्पतत् ॥	२१
तं ददर्शाप्रतो रामो मुनीनां दीप्ततेजसम् । अब्रवीद्वचनं वीरो लक्ष्मणं लक्ष्मिवर्धनम् ॥	२२
बहिल्लक्ष्मण निष्कामत्यगस्त्यो भगवानृषिः । औदार्येणावगच्छामि निधानं तपसामिदम् ॥	२३
एवमुक्त्वा महाबाहुरगस्त्यं सूर्यवर्चसम् । जग्राहापततस्तस्य पादौ च रघुनन्दनः ॥	२४
अभिवाद्य तु धर्मात्मा तस्यौ रामः कृताञ्जलिः । सीतया सह वैदेह्या तदा रामः सलक्ष्मणः ॥	२५
प्रतिगृह्य च काकुत्स्थमर्चयित्वासनोदकैः । कुशलप्रश्नमुक्त्वा च आस्यतामिति सोऽब्रवीत् ॥	२६
अग्निं हुत्वा प्रदायार्च्यमतिथीन्प्रतिपूज्य च । वानप्रस्थेन धर्मेण स तेषां भोजनं ददौ ॥	२७
प्रथमं चोपविश्याथ धर्मज्ञो मुनिपुंगवः । उवाच राममासीनं प्राञ्जलिं धर्मकोविदम् ॥	२८
अन्यथा खलु काकुत्स्थ तपस्वी समुदाचरन् । दुःसाक्षीव परं लोके स्वानि मांसानि भक्षयेत् ॥	२९
राजा सर्वस्य लोकस्य धर्मचारी महारथः । पूजनीयश्च मान्यश्च भवान्प्राप्तः प्रियातिथिः ॥	३०
एवमुक्त्वा फलैर्मूलैः पुष्पैश्चान्यैश्च राघवम् । पूजयित्वा यथाकामं ततोऽगस्त्यस्तमब्रवीत् ॥	३१
इदं दिव्यं महद्वापं हेमवज्रविभूषितम् । वैष्णवं पुरुषव्याघ्र निर्मितं विश्वकर्मणा ॥	३२
अमोघः सूर्यसंकाशो ब्रह्मदत्तः शरोत्तमः । दत्तो मम महेन्द्रेण तूणी चाक्षय्यसायकौ ॥	३३
संपूर्णो निशितैर्बाणैर्ज्वलद्भिरिव पादकैः । महाराजतकोशोऽथमसिर्हेमविभूषितः ॥	३४
अनेन धनुषा राम इत्वा संख्ये महासुरान् । आजहार ध्रियं दीप्तां पुरा विष्णुर्दिवौकसाम् ॥	३५
तद्धनुस्तौ च तूणी च शरं खड्गं च मानद । जयाय प्रतिगृहीष्व वज्रं वज्रधरो यथा ॥	३६
एवमुक्त्वा महातेजाः समस्तं तद्वरायुधम् । दत्त्वा रामाय भगवानगस्त्यः पुनरब्रवीत् ॥	३७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वादशः सर्गः ॥ १२ ॥

त्रयोदशः सर्गः ।

राम प्रीतोऽस्मि भद्रं ते परितुष्टोऽस्मि लक्ष्मण । अभिवाद्यसितुं यन्मां प्राप्तौ स्थः सह सीतया ॥ १
अध्वश्रमेण वां खेदो बाधते प्रचुरश्रमः । व्यक्तमुत्कण्ठते वापि मैथिली जनकात्मजा ॥ २

गायत्रीति सरस्वतीसावित्र्योरप्युपलक्षणम् ॥ १० ॥ एषां स्थानानि पश्यतीत्यन्वयः । एतेन पूजास्थाने एतावतां देवानां पूजावश्यकृति सूचितम् । अभिनिष्पतत् । अडभाव आर्षः । अभ्युत्थानं कृतवानित्यर्थः ॥ २१ ॥ मुनीनामग्रतः । स्थित-सिद्धि शेषः । ईदृशं तमगस्त्यं ददर्शेत्यन्वयः ॥ २२ ॥ औदार्येण तेजोविशेषजननीत्यनेन ॥ २३ ॥ एवमगस्त्यमुक्त्वा लक्ष्मणं प्रति बोधयित्वा । आपतत आश्रमादागच्छतस्तस्य ऋषेः पादौ जग्राह । हस्ताभ्यां मूर्ध्ना च पादौ स्पृष्ट्वा नमश्चकारेत्यर्थः ॥ २४ ॥ योगरूढिभ्यां रामशब्दद्वयापौनरुक्त्यम् ॥ २५ ॥ प्रतिगृह्य । उत्थापनपूर्वकमालिङ्ग्येत्यर्थः ॥ २६ ॥ अर्चनस्यैव विस्तारोपदेशः—अग्निमिति । वैश्वदेवहोमं कृत्वेत्यर्थः । अतिथीन्रामादीन् ॥ २७ ॥ आसीनं पश्चादासीनमित्यर्थः इति प्राञ्जः । मम तु भाति—प्रथममिति भोजनं ददामित्यनेनान्वेति । अथोपविश्य अतिथिपूजाव्यग्रतया तावत्पर्यन्तमनुपवेशनमिति ॥ २८ ॥ एवं क्षत्रियपूजानुचितेत्याशङ्कां समाधितुः प्रकृतं धर्ममुवाचेत्याह—अन्यथेति । अन्यथा समुदाचरन् । एवमतिथिपूजनमकुर्वजित्यर्थः । दुःसाक्षी कूटसाक्षी । एषं च त्रयवायपरिहारयैवमतिथिपूजावश्यकृत्याशयः ॥ २९ ॥

लदधिकोऽतिथिश्च नास्तीत्याह—राजेति । सर्वलोकराजा । सर्वलोकनियन्तृत्वेनेश्वरत्वं गर्भितम् । धर्मचारी धर्माचरणेन तत्प्रवर्तकः । ईदृशलं प्रियातिथिः सन्प्राप्तः । अतः पूजनीयो मान्यश्च । मान्यत्वेनेतः परं लमेवास्माकमाराधनीय इति सूचितम् ॥ ३० ॥ ३१ ॥ हेमना नजेण च भूषितम् । वैष्णवमिति । परशुरामाद्गृहीत्वा वरुणहस्ते दत्तं यद्रामेण तदेव वरुणादादाय महेन्द्रोऽगस्त्ये निक्षिप्तवानिति कतकः । योगेन महेन्द्रपदेनात्र वरुण एवेत्यन्ये ॥ ३२ ॥ ब्रह्मणा दत्तो ब्रह्मदत्तस्तदाख्यश्च । तूणी चेति चेन शरयोः समयोः निरन्तरत्वं गम्यते ॥ ३३ ॥ महाराजतं सुवर्णम् । हेमविभूषितो मुष्टिदेशे ॥ ३४ ॥ ३५ ॥ वज्रं वज्रधरो यथेत्यनेन लवीयमेव लया स्वीक्रियत इति ध्वनितम् ॥ ३६ ॥ वरायुधं वरस्य विष्णोरायुधं च ॥ ३७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे द्वादशः सर्गः ॥ १२ ॥

राम, प्रीतोऽस्मि । लक्ष्मण, लयि च परितुष्टोऽस्मि । राम-सेवातत्परत्वेन परितोषः । भगवद्विषयप्रीतेरेव अकिलेन लङ्घकोऽहमिति ध्वनितम् । स्थ इति अस्तेर्कटि मध्यमपुंस्व-द्विवचनम् ॥ १ ॥ अध्वश्रमेणाश्रममनाधिपुनःखेदादिकार्य-

एषा च सकुमारी च खेदैश्च न विमानिता । प्राज्यदोषं वनं प्राप्ता भर्तृस्नेहप्रचोदिता ॥	३
यथैषा रमते राम इह सीता तथा कुरु । दुष्करं कृतवत्येषा वने त्वामभिगच्छती ॥	४
एषा हि प्रकृतिः स्त्रीणामा सृष्टे रघुनन्दन । समस्थमनुरज्यन्ते विषमस्थं त्यजन्ति च ॥	५
शतहृदानां लोलत्वं शस्त्राणां तीक्ष्णतां तथा । गरुडानिलयोः शैष्यमनुगच्छन्ति योषितः ॥	६
इयं तु भवतो भार्या दोषैरेतैर्विवर्जिता । श्लाघ्या च व्यपदेश्या च यथा देवेष्वरुन्धती ॥	७
अलंकृतोऽयं देशश्च यत्र सौमित्रिणा सह । वैदेह्या चानया राम वत्स्यसि त्वमरिंदम ॥	८
एवमुक्तस्तु मुनिना राघवः संयताञ्जलिः । उवाच प्रश्रितं वाक्यमृषिं दीप्तमिवानलम् ॥	९
धन्योऽस्म्यनुगृहीतोऽसि यस्य मे मुनिपुंगवः । गुणैः सभ्रातृभार्यस्य गुरुर्नः परितुष्यति ॥	१०
किं तु व्यादिश मे देशं सोदकं बहुकाननम् । यत्राश्रमपदं कृत्वा वसेयं निरतः सुखम् ॥	११
ततोऽब्रवीन्मुनिश्रेष्ठः श्रुत्वा रामस्य भाषितम् । ध्यात्वा मुहूर्तं धर्मात्मा ततोवाच वचः शुभम् ॥	१२
इतो द्वियोजने तात बहुमूलफलोदकः । देशो बहुमृगः श्रीमान्पञ्चवट्यभिविश्रुतः ॥	१३
तत्र गत्वाश्रमपदं कृत्वा सौमित्रिणा सह । रमस्व त्वं पितुर्वाक्यं यथोक्तमनुपालयन् ॥	१४
विदितो ह्येष वृत्तान्तो मम सर्वस्तवानघ । तपसश्च प्रभावेण स्नेहादशरथस्य च ॥	१५
हृदयस्थं च ते छन्दो विज्ञातं तपसा मया । इह वासं प्रतिज्ञाय मया सह तपोवने ॥	१६
अतश्च त्वामहं ब्रूमि गच्छ पञ्चवटीमिति । स हि रम्यो वनोदेशो मैथिली तत्र रंस्यते ॥	१७
स देशः श्लाघनीयश्च नातिदूरे च राघव । गोदावर्याः समीपे च मैथिली तत्र रंस्यते ॥	१८
प्राज्यमूलफलैश्चैव नानाद्विजगणैर्युतः । विविक्तश्च महाबाहो पुण्यो रम्यस्तथैव च ॥	१९
भवानपि सदाचारः शक्तश्च परिरक्षणे । अपि चात्र वसन् राम तापसान्पालयिष्यसि ॥	२०
एतदालक्ष्यते वीर मधूकानां महावनम् । उत्तरेणास्य गन्तव्यं न्यग्रोधमपि गच्छता ॥	२१
ततः स्थलमुपारुह्य पर्वतस्याविदूरतः । ख्यातः पञ्चवटीत्येव नित्यपुष्पितकाननः ॥	२२
अगस्त्येनैवमुक्तस्तु रामः सौमित्रिणा सह । सत्कृत्यामन्त्रयामास तमृषिं सत्यवादिनम् ॥	२३
तौ तु तेनाभ्यनुज्ञातौ कृतपादाभिवन्दनौ । तमाश्रमं पञ्चवटीं जग्मतुः सह सीतया ॥	२४

कारी श्रमः । खेदो दुःखम् । प्रचुरश्रमस्तज्जं दुःखं बाधते । मैथिलीमिति शेषः । अत एवेयं व्यक्तमुक्तं गते । कचिद्विश्रान्त्ये इति शेषः ॥ २ ॥ न विमानिता इतः प्राक्कदापि न पीडिता । खेदैः खेदजनकैः । 'दुःखैः' इति पाठान्तरम् । प्राज्यदोषं प्रभूतदोषम् ॥ ३ ॥ ४ ॥ दुष्करकरणप्रतिपादनशेषतया लोकव्यवहारमाह—एषेति । आ सृष्टेः सृष्टिमारभ्य । समस्थं धनधान्यादियुक्ततया सम्यगवस्थितम् । विषमस्थं दरिद्ररोगादिग्रस्तम् ॥ ५ ॥ एकत्रानवस्थानाद्विद्युतां चाचल्यमनुगच्छन्ती । बहुकालगतस्नेहबन्धच्छेदेन शस्त्रतैक्ष्ण्यानुगमः । निन्द्यकार्यकरणे वाय्वादिशैष्यानुगमः ॥ ६ ॥ श्लाघ्या दोषराहित्यपूर्वकं गुणसंपदा सद्भिः प्रशंसनीया । व्यपदेश्या पतिव्रतास्वग्रगण्या ॥ ७ ॥ अयं देशो मदाश्रमरूप आगमनमात्रेणालंकृतः । हे राम, यत्र देशे इतः परं वत्स्यसि सोऽलंकृतो भविष्यतीति किं वक्तव्यमित्यर्थः ॥ ८ ॥ ९ ॥ १० ॥ किं तु किंचिद्वक्तव्यमस्तीत्यर्थः । व्यादिश बोधय । आश्रमपदं वासस्थानम् । निरतः प्रीतः ॥ ११ ॥ ध्यात्वा । वासोचितं देशमिति शेषः । तत उवाचेत्यर्थे संधिरार्षः ॥ १२ ॥ तत्र पञ्चवटसमूहसत्त्वात्पञ्चवटीति नाम्नाभिविश्रुतः प्रसिद्धः ॥ १३ ॥ १४ ॥ एष वृत्तान्तः पितृवचनपरिपालनाय वनवासरूपः ।

तव स्नेहात्तपसः प्रभावेण च विदितः । नह्यस्निग्धवृत्तान्तं तपसा ज्ञातुं यतते कश्चित् । दशरथस्य च वृत्तान्तः कैकेयीवशत्प्रागपत्यागादिरूपस्तत एव मे विदितः ॥ १५ ॥ यदिह वासं प्रतिज्ञाय । 'आराधयिष्याम्यत्राहमगस्त्यं तं महामुनिम् । शेषं च वनवासस्य सौम्य वत्स्याम्यहं प्रभो ॥' इत्यनेन मम समीपे इह मदाश्रमे वासं प्रतिज्ञाय पुनर्वा प्रति व्यादिश मे वासमित्येतद्वदसि तन्मूलं ते हृदयस्थं छन्दोऽभिप्रायो मया ज्ञातम् । अत्रावस्थाने प्रतिज्ञातराक्षसवधनिर्वाहो न भवति, अत्र राक्षसागमनाभावादित्येवंरूप इति भावः ॥ १६ ॥ अतस्तत्तदभिप्रायज्ञानात्त्वं पञ्चवटीं गच्छेति ब्रूमि ब्रवीमि । न तु विष्टव्यवहारोचितमपीह तिष्ठेति ब्रवीमीत्यर्थः । तद्वनार्थवादमाह—सहीति ॥ १७ ॥ १८ ॥ विविक्त एकान्तः पुण्यः पुण्यजनको रम्यो दृष्टिमनसोः ॥ १९ ॥ परिरक्षणे शक्तः । तापसानामिति शेषः । भवानपीत्यनेन स्वस्यापि तापसरक्षणे सामर्थ्यबोधनेन स्वाश्रमे रक्षसामपीडा सूचिता । अत्र पञ्चवट्याश्रमे । पालयिष्यसि प्रतिज्ञातपालननिर्वाहं करिष्यसि ॥ २० ॥ अस्य मधूकवनस्योत्तरेणेत्यर्थः । न्यग्रोधं तदुपलक्षितमाश्रमं गच्छता ॥ २१ ॥ स्थलं निर्वनं देशमुपारुह्य प्राप्य कस्यचित्पर्वतस्याविदूरतः समीपतः पञ्चवटीत्येव ख्यातो देशः ॥ २२ ॥ सत्क-

गृहीतचापौ तु नराधिपात्मजौ विषक्ततूणी समरेष्वकातरौ ।
यथोपदिष्टेन पथा महर्षिणा प्रजग्मतुः पञ्चवटीं समाहितौ ॥

२५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रयोदशः सर्गः ॥ १३ ॥

चतुर्दशः सर्गः ।

अथ पञ्चवटीं गच्छन्नन्तरा रघुनन्दनः । आससाद् महाकायं गृध्रं भीमपराक्रमम् ॥ १
तं दृष्ट्वा तौ महाभागौ वनस्थं रामलक्ष्मणौ । मेनाते राक्षसं पक्षिं ब्रुवाणौ को भवानिति ॥ २
ततो मधुरया वाचा सौम्यया प्रीणयन्निव । उवाच वत्स मां विद्धि वयस्यं पितुरात्मनः ॥ ३
स तं पितृसखं मत्वा पूजयामास राघवः । स तस्य कुलमव्यग्रमथ पप्रच्छ नाम च ॥ ४
रामस्य वचनं श्रुत्वा कुलमात्मानमेव च । आचक्षे द्विजस्तस्मै सर्वभूतसमुद्भवम् ॥ ५
पूर्वकाले महाबाहो ये प्रजापतयोऽभवन् । तान्मे निगदतः सर्वानादितः शृणु राघव ॥ ६
कर्दमः प्रथमस्तेषां विकृतस्तदनन्तरम् । शेषश्च संश्रयश्चैव बहुपुत्रश्च वीर्यवान् ॥ ७
स्थाणुर्मरीचिरत्रिश्च क्रतुश्चैव महाबलः । पुलस्त्यश्चाङ्गिराश्चैव प्रचेताः पुलहस्तथा ॥ ८
दक्षो विवस्वानपरोऽरिष्टनेमिश्च राघव । कश्यपश्च महातेजास्तेषामासीच्च पश्चिमः ॥ ९
प्रजापतेस्तु दक्षस्य बभूवुरिति विश्रुताः । षष्टिर्दुहितरो राम यशस्विन्यो महायशः ॥ १०
कश्यपः प्रतिजग्राह तासामग्रौ सुमध्यमाः । अदितिं च दितिं चैव दनूमपि च कालकाम् ॥ ११
ताभ्यां क्रोधवशां चैव मनुं चाप्यनलामपि । तास्तु कन्यास्ततः प्रीतः कश्यपः पुनरब्रवीत् ॥ १२
पुत्रांस्त्रैलोक्यभर्तुन्वै जनयिष्यथ मत्समान् । अदितिस्तन्मना राम दितिश्च दनुरेव च ॥ १३
कालका च महाबाहो शेषास्त्वमनसोऽभवन् । अदित्यां जज्ञिरे देवास्त्रयस्त्रिंशदर्दम ॥ १४
आदित्या वसवो रुद्रा अश्विनौ च परंतप । दितिस्त्वजनयत्पुत्रान्दैत्यास्तात यशस्विनः ॥ १५
तेषामियं वसुमती पुरासीत्सवनार्णवा । दनुस्त्वजनयत्पुत्रमश्वग्रीवमरिंदम ॥ १६
नरकं कालकं चैव कालकापि व्यजायत । क्रौञ्चीं भासीं तथा श्येनीं धृतराष्ट्रीं तथा शुकीम् ॥ १७
ताभ्यां तु सुषुवे कन्याः पञ्चैता लोकविश्रुताः । उल्काञ्जनयत्क्रौञ्ची भासी भासान्व्यजायत ॥ १८
श्येनी श्येनांश्च गृध्रांश्च व्यजायत सुतेजसः । धृतराष्ट्री तु हंसांश्च कलहंसांश्च सर्वशः ॥ १९
चक्रवाकांश्च भद्रं ते विजज्ञे सापि भासिनी । शुकी नतां विजज्ञे तु नतायां विनता सुता ॥ २०
दश क्रोधवशा राम विजज्ञेऽप्यात्मसंभवाः । मृगीं च मृगमन्दां च हरीं भद्रमदामपि ॥ २१
मातङ्गीमथ शार्दूलौ श्वेतां च सुरभीं तथा । सर्वलक्षणसंपन्नां सुरसां कद्रुकामपि ॥ २२
अपत्यं तु मृगाः सर्वे मृग्या नरवरोत्तम । क्रुशाश्च मृगमन्दायाः सुमराश्चमरास्तथा ॥ २३

त्य प्रदक्षिणनमस्कारादिभिः ॥ २३ ॥ २४ ॥ विषक्ते तूणी
ययोस्ते । पूर्वपदे पुंवत्वम् ॥ २५ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽरण्य-
काण्डे त्रयोदशः सर्गः ॥ १३ ॥

अन्तरा मध्ये ॥ १ ॥ तं पक्षिणं राक्षसं मेनाते विज्ञात-
वन्तौ । तं राक्षसं ब्रुवाणौ परस्परं कथयन्तौ को भवानिति ।
पप्रच्छतुरिति शेषः ॥ २ ॥ आत्मनः पितुः । श्रीरामस्य तव
पितुरित्यर्थः ॥ ३ ॥ ४ ॥ वचनम् । वंशनामप्रश्नविषयकं
वचनमित्यर्थः । खोत्पत्तिकथनप्रसङ्गात्सर्वभूतसमुद्भवमाचक्ष
इत्यर्थः । आत्मानमात्मनाम चेत्यर्थः ॥ ५ ॥ पूर्वकाले ब्रह्म-
णोऽहुरादिकाले । तान्प्रजापतीन् ॥ ६ ॥ कर्दमायाः सप्तदश
प्रजापतयो बभूवुः ॥ ७ ॥ ८ ॥ ९ ॥ दक्षस्य षष्टिर्दुहितरो
बभूवुरित्यन्वयः । महायश इति रामसंबुद्धिः ॥ १० ॥ दक्ष-

कन्यानां कश्यपपत्नीनां नामान्याह—अदितिमित्यादि । अष्टा-
वित्युपलक्षणम् । कश्यपाय त्रयोदशेत्यन्यत्रोक्तेः । वक्ष्यमाण-
संतानोपयोगिन्योऽष्टाविति वा ॥ ११ ॥ १२ ॥ तन्मनास्त-
त्सदृशपुत्राभिलाषवती । इदं दितिदनुकालकानां विशेषणम्
॥ १३ ॥ अमनसस्तथामनोरथहीनाः । तत्फलं तासां कन्या-
संतानं वक्ष्यति ॥ १४ ॥ अश्विनौ चेत्यन्तास्त्रयस्त्रिंशत् ॥ १५ ॥
तेषां दितिपुत्राणाम् । वनैरण्वैश्च सहिता सवनार्णवा ॥ १६
॥ १७ ॥ क्रौञ्च्यादिसंतानमाह—उल्कानिति ॥ १८ ॥ १९ ॥
संबोधनाय मध्ये मध्ये भद्रं ते इति प्रयोगः । हे राम, ते
भद्रमस्तु । शृण्वति शेषः ॥ २० ॥ क्रोधवशा कश्यपपत्नी ।
तस्या दशापत्यान्याह—मृगीं चेति ॥ २१ ॥ २२ ॥ सुमराः
श्यामकेशपुच्छाः । चमराः श्वेतकेशपुच्छा इति मेदः ॥ २३ ॥

ततस्त्विवावतीं नाम जज्ञे भद्रमदा सुताम् । तस्यास्त्वैरावतः पुत्रो लोकनाथो महागजः ॥	२४
हर्याश्च हरयोऽपत्यं वानराश्च तपस्विनः । गोलाङ्गूलाश्च शार्दूली व्याघ्रांश्चाजनयत्सुतान् ॥	२५
मातङ्गास्त्वथ मातङ्गा अपत्यं मनुजर्षभ । दिशागजं तु काकुत्स्थ श्वेता व्यजनयत्सुतान् ॥	२६
ततो दुहितरौ राम सुरभिर्देवजायत । रोहिणीं नाम भद्रं ते गन्धर्वी च यशस्विनीम् ॥	२७
रोहिण्यजनयद्भावो गन्धर्वी वाजिनः सुतान् । सुरसाजनयन्नागान्नाम कद्रूश्च पन्नगान् ॥	२८
मनुर्मनुष्याञ्जनयत्कश्यपस्य महात्मनः । ब्राह्मणान्क्षत्रियान्वैश्याञ्छूद्रांश्च मनुजर्षभ ॥	२९
मुखतो ब्राह्मणा जाता उरसः क्षत्रियास्तथा । ऊरुभ्यां जज्ञिरे वैश्याः पद्भ्यां शूद्रा इति श्रुतिः ॥	३०
सर्वान्पुण्यफलान्वृक्षाननलापि व्यजायत । विनता च शुकीपौत्री कद्रूश्च सुरसा स्वसा ॥	३१
कद्रूर्नागसहस्रं तु विजज्ञे धरणीधरान् । द्वौ पुत्रौ विनतायास्तु गरुडोऽरुण एव च ॥	३२
तस्माज्जातोऽहमरुणात्संपातिश्च ममाग्रजः । जटायुरिति मां विद्धि श्येनीपुत्रमरिंदम् ॥	३३
सोऽहं वाससहायस्ते भविष्यामि यदीच्छसि । सीतां च तात रक्षिष्ये त्वयि याते सलक्ष्मणे ॥	३४
जटायुषं तु प्रतिपूज्य राघवो मुदा परिष्वज्य च संनतोऽभवत् ।	
पितुर्हि शुश्राव सखित्वमात्मवाञ्छटायुषा संकथितं पुनःपुनः ॥	३५
स तत्र सीतां परिदाय मैथिलीं सहैव तेनातिबलेन पक्षिणा ।	
जगाम तां पञ्चवटीं सलक्ष्मणो रिपुन्दिधक्षन्स वनानि पालयन् ॥	३६
इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्दशः सर्गः ॥ १४ ॥	

पञ्चदशः सर्गः ।

ततः पञ्चवटीं गत्वा नानाव्यालमृगायुताम् । उवाच लक्ष्मणं रामो भ्रातरं दीप्ततेजसम् ॥	१
आगताः स यथोद्दिष्टं यं देशं मुनिरब्रवीत् । अयं पञ्चवटीदेशः सौम्य पुष्पितकाननः ॥	२
सर्वैतश्चर्यातां दृष्टिः कानने निपुणो ह्यसि । आश्रमः कतरस्मिन्नो देशे भवति संमतः ॥	३
रमतं यत्र वैदेही त्वमहं चैव लक्ष्मण । तादृशो दृश्यतां देशः संनिकृष्टजलाशयः ॥	४
वनरामण्यकं यत्र जलरामण्यकं तथा । संनिकृष्टं च यस्मिंस्तु समित्पुष्पकुशोदकम् ॥	५
एवमुक्तस्तु रामेण लक्ष्मणः संयताञ्जलिः । सीतासमक्षं काकुत्स्थमिदं वचनमब्रवीत् ॥	६
परवानसि काकुत्स्थ त्वयि वर्षशतं स्थिते । स्वयं तु रुचिरे देशे क्रियतामिति मां वद ॥	७
सुप्रीतस्तेन वाक्येन लक्ष्मणस्य महाद्युतिः । विमृशन्रोचयामास देशं सर्वगुणान्वितम् ॥	८

॥ २४ ॥ हरयः सिंहाः । गोलाङ्गूला इति पूर्वान्वयि ॥ २५ ॥
 ॥ २६ ॥ २७ ॥ गावः । गा इत्यर्थः । नागा बहुफणाः सर्पाः,
 तदन्ये पन्नगा इति तीर्थः । निर्विषा नागाः, तदन्ये पन्नगा
 इति कतकः ॥ २८ ॥ जनयत् । अजनयदित्यर्थः ॥ २९ ॥
 उरसो बाहुमप्यात् । क्वचित्तु 'बाहुभ्याम्' इति पाठः ॥ ३० ॥
 अनलापि व्यजायतेत्यनेन कश्यपस्याष्टानामपि पत्नीनां संतान-
 न्युक्त्वा स्ववंशप्रदर्शनायाह—विनता चेत्यादि । शुकीपौत्री
 शुकीपुत्री नता तस्या विनता पुत्रीत्यर्थः । सुरसा कद्रूश्च
 नाम्ना सुते ॥ ३१ ॥ नागसहस्रम् । पन्नगसहस्रमित्यर्थः ।
 अतो नोक्तेन विरोधः ॥ ३२ ॥ श्येनीपुत्रमिति । ननु ताम्ना-
 पुत्र्यौ शुकीश्येन्यौ । सा श्येनी शुकीपौत्रीपुत्रस्यारुणस्य कथं
 भार्येति चेत्, तत्संतानपरम्परापतिता अन्येषा श्येनीत्यदोषः ।
 विधिनियमयोर्मनुष्याधिकारलाद्वा ॥ ३३ ॥ वाससहायो वास-
 स्थाने सीतारक्षणे सहायभूतः । यदीच्छसि । उक्तार्थमिति
 शेषः । तदेवाह—सीतामिति । त्वयि याते मृगयावर्थम् ॥ ३४ ॥

॥ ३५ ॥ परिदाय रक्षणार्थम् । जटायुषे इति शेषः । 'परि-
 धाय' इति पाठे परिवार्येत्यर्थः ॥ ३६ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डे चतुर्दशः सर्गः ॥ १४ ॥

'व्यालः श्वापदसर्पयोः' इति कोशः । मृगा हरिणादयः ॥ १ ॥
 यं देशं मुनिरब्रवीत्, यथोद्दिष्टं तं देशमागताः सेलन्वयः
 ॥ २ ॥ दृष्टिश्चर्याताम् । प्रेक्ष्यतामित्यर्थः । निपुण आश्रमोचि-
 तदेशज्ञान इति शेषः । संमतः । सीताया इति शेषः ॥ ३ ॥
 तदेवाह—रमत इति । त्वं रमसे, अहं रमे इत्यर्थः ॥ ४ ॥
 वनरामण्यकं वनस्य रमणीयत्वम् ॥ ५ ॥ संयताञ्जलिर्बद्धाञ्जलिः
 ॥ ६ ॥ हे काकुत्स्थ, त्वयि स्थिते विद्यमाने वर्षशतमप्यहं
 परवानेव लदधीन एव । न कदाचिदपि मे स्वातन्त्र्यमित्यर्थः ।
 स्वयं तु त्वमयं रुचिरो देश इति विचार्य तत्र रुचिरे देशे
 क्रियतामिति वद ॥ ७ ॥ विमृशन्पर्यालोचयन् ॥ ८ ॥

स तं रुचिरमाक्रम्य देशमाश्रमकर्मणि । हस्ते गृहीत्वा हस्तेन रामः सौमित्रिमब्रवीत् ॥	९
अयं देशः समः श्रीमान्पुष्पितैस्तरुभिर्वृतः । इहाश्रमपदं रम्यं यथावत्कर्तुमर्हसि ॥	१०
इयमादित्यसंकाशैः पद्मैः सुरभिगन्धिभिः । अदूरे दृश्यते रम्या पद्मिनी पद्मशोभिता ॥	११
यथाख्यातमगस्त्येन मुनिना भावितात्मना । इयं गोदावरी रम्या पुष्पितैस्तरुभिर्वृता ॥	१२
हंसकारण्डवाकीर्णा चक्रवाकोपशोभिता । नातिदूरे न चासन्ने मृगयूथनिपीडिता ॥	१३
मयूरनादिता रम्याः प्रांशवो बहुकंदराः । दृश्यन्ते गिरयः सौम्याः फुल्लैस्तरुभिरावृताः ॥	१४
सौवर्णैः राजतैस्ताम्रैर्देशे देशे तथा शुभैः । गवाक्षिता इवाभान्ति गजाः परमभक्तिभिः ॥	१५
सालैस्तालैस्तमालैश्च खर्जूरैः पनसैर्द्रुमैः । नीवारैस्तिनिशैश्चैव पुंनागैश्चोपशोभिताः ॥	१६
चूतैरशोकैस्तिलकैः केतकैरपि चम्पकैः । पुष्पगुल्मलतोपेतैस्तैस्तरुभिरावृताः ॥	१७
स्यन्दनैश्चन्दनैर्नीपैः पनसैर्लकुचैरपि । धवाश्वकर्णखदिरैः शमीकिंशुकपाटलैः ॥	१८
इदं पुण्यमिदं रम्यमिदं बहुमृगद्विजम् । इह वत्स्याम सौमित्रे सार्धमेतेन पक्षिणा ॥	१९
एवमुक्तस्तु रामेण लक्ष्मणः परवीरहा । अचिरेणाश्रमं भ्रातृश्रकार सुमहाबलः ॥	२०
पर्णशालां सुविपुलां तत्र संघातमृत्तिकाम् । सुस्तम्भां मस्कुरैर्दीर्घैः कृतवंशां सुशोभनाम् ॥	२१
शमीशाखाभिरास्तीर्य दृढपाशावपाशिताम् । कुशकाशशरैः पर्णैः सुपरिच्छादितां तथा ॥	२२
समीकृततलां रम्यां चकार सुमहाबलः । निवासं राघवस्यार्थं प्रेक्षणीयमनुत्तमम् ॥	२३
स गत्वा लक्ष्मणः श्रीमान्दीर्घो गोदावरीं तदा । स्नात्वा पद्मानि चादाय सफलः पुनरागतः ॥	२४
ततः पुष्पबलिं कृत्वा शान्तिं च स यथाविधि । दर्शयामास रामाय तदाश्रमपदं कृतम् ॥	२५
स तं दृष्ट्वा कृतं सौम्यमाश्रमं सह सीतया । राघवः पर्णशालायां हर्षमाहारयत्परम् ।	२६
सुसंहृष्टः परिष्वज्य बाहुभ्यां लक्ष्मणं तदा । अतिस्निग्धं च गाढं च वचनं चेदमब्रवीत् ॥	२७
प्रीतोऽस्मि ते महत्कर्म त्वया कृतमिदं प्रभो । प्रदेयो यन्निमित्तं ते परिष्वङ्गो मया कृतः ॥	२८
भावज्ञेन कृतज्ञेन धर्मज्ञेन च लक्ष्मण । त्वया पुत्रेण धर्मात्मा न संवृत्तः पिता मम ॥	२९
एवं लक्ष्मणमुक्त्वा तु राघवो लक्ष्मिवर्धनः । तस्मिन्देसे बहुफले न्यवसत्समुखं सुखी ॥	३०
कंचित्कालं स धर्मात्मा सीतया लक्ष्मणेन च । अन्वास्यमानो न्यवसत्स्वर्गलोके यथामरः ॥	३१

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चदशः सर्गः ॥ १५ ॥

षोडशः सर्गः ।

वसतस्तस्य तु सुखं राघवस्य महात्मनः । शरद्व्यापाये हेमन्तऋतुरिष्टः प्रवर्तत ॥

१

हस्तेन खहस्तेन । हस्ते लक्ष्मणस्य हस्ते । लक्ष्मणं गृहीत्यर्थः । अनेन स्नेहाधिक्यमन्तरङ्गलं स्वामिलं च दर्शितम् ॥ ९ ॥ १० ॥ आदित्यसंकाशैः । तद्रदुज्ज्वलैरिति शेषः । पद्मशोभिता पद्मश्रिया शोभायुक्ता ॥ ११ ॥ यथाख्यातं तथेयं गोदावरी दृश्यते इत्यर्थः ॥ १२ ॥ मृगयूथैः पानार्थमागतैर्निपीडिता । निबिडेति यावत् ॥ १३ ॥ प्रांशव उज्जताः । फुल्लैर्विकसितपुष्पवद्भिः ॥ १४ ॥ सौवर्णैः सुवर्णभैः परमभक्तिभिर्गवाक्षिता गजा इव । भक्तिभिर्गवाक्षाकारनीलपीतादिवर्णरचनारूपालंकारैरलंकृताः ॥ १५ ॥ सालाद्या वृक्षविशेषाः ॥ १६ ॥ १७ ॥ १८ ॥ इदं स्थलम् । पक्षिणा जटायुषा ॥ १९ ॥ २० ॥ संघाता मृत्तिका यस्यां सा । दीर्घैर्मस्कुरैर्वेणुभिः कृतवंशां कृतवंशकार्याम् ॥ २१ ॥ आस्तीर्येति तिर्यग्वंशपरिक्षेपोपरीति शेषः । दृढपाशावपाशितां दृढबन्धनबद्धाम् ॥ २२ ॥ तलं भूतलम् । राघवस्यार्थं निवासमेकान्तभूतं चका-

रेति शेषः ॥ २३ ॥ स गलेति । एवं संपादनानन्तरमिति शेषः । सफलो मार्गस्थवृक्षेभ्यो गृहीतफलः ॥ २४ ॥ कृत्वा । स्वयमेवेति शेषः । शान्तिं वास्तुशान्तिम् ॥ २५ ॥ आहारयत्प्राप्तवान् ॥ २६ ॥ २७ ॥ ईदृशे महति कर्मणि दातुं प्रदेयोऽर्थ उचितः । यन्निमित्तं यत्प्रदेयनिमित्तं ते मया परिष्वङ्गः कृतः । अन्यस्य देयस्याभावात् ॥ २८ ॥ भावोऽभिप्रायः । कृतमुपकारः । न संवृत्तो न मृतः, किंतु जीवत्येव । पितृवदेव त्वया परिपालनादिति भावः ॥ २९ ॥ ३० ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे पञ्चदशः सर्गः ॥ १५ ॥

अथ कविः शूर्पणखादर्शनं वक्तुं कामोद्दीपकं हेमन्तं वर्णयति लक्ष्मणमुखेन—वसत इति । पञ्चव्यामिति शेषः । इष्टः । रामस्येति शेषः । कामिनां च । शरद्व्यापाये शरद्वृत्तगमने । हेमन्तऋतुरिति 'ऋत्यकः' इति संध्यभावः । सिद्धपदत्वं वा

स कदाचित्प्रभातायां शर्वर्यां रघुनन्दनः । प्रयावभिषेकार्थं रम्यां गोद्वारीं नदीम् ॥ २
 प्रह्वः कलशहस्तस्तु सीतया सह वीर्यवान् । पृष्ठतोऽनुव्रजन्भ्राता सौमित्रिरिदमब्रवीत् ॥ ३
 अयं स कालः संप्राप्तः प्रियो यस्ते प्रियंवद । अलंकृत इवाभाति येन संवत्सरः शुभः ॥ ४
 नीहारपरुषो लोकः पृथिवी सस्यशालिनी । जलान्यनुपभोग्यानि सुभगो हव्यवाहनः ॥ ५
 नवाग्रयणपूजाभिरभ्यर्च्य पितृदेवताः । कृताग्रयणकाः काले सन्तो विगतकल्मषाः ॥ ६
 प्राज्यकामा जनपदाः संपन्नतरगोरसाः । विचरन्ति महीपाला यात्रार्थं विजिगीषवः ॥ ७
 सेवमाने दृढं सूर्ये दिशमन्तकसेविताम् । विहीनतिलकेव स्त्री नीचरा दिक्प्रकाशते ॥ ८
 प्रकृत्या हिमकोशाढ्यो दूरसूर्यश्च सांप्रतम् । यथार्थनामा सुव्यक्तं हिमवान्हिमवान्गिरिः ॥ ९
 अत्यन्तसुखसंचारा मध्याह्ने स्पर्शतः सुखाः । दिवसाः सुभगादित्याश्छायाः सलिलदुर्भगाः ॥ १०
 मृदुसूर्याः सुनीहाराः पटुशीताः समाहिताः । शून्यारण्या हिमध्वस्ता दिवसा भान्ति सांप्रतम् ॥ ११
 निवृत्ताकाशशयनाः पुष्यनीता हिमारुणाः । शीतवृद्धतरायामास्त्रियामा यान्ति सांप्रतम् ॥ १२
 रविसंक्रान्तसौभाग्यस्तुषारारुणमण्डलः । निःश्वासान्ध इवादृशश्चन्द्रमा न प्रकाशते ॥ १३
 ज्योत्स्ना तुषारमलिना पौर्णमास्यां न राजते । सीतेव चातपश्यामा लक्ष्यते न च शोभते ॥ १४
 प्रकृत्या शीतलस्पर्शो हिमविद्धश्च सांप्रतम् । प्रवाति पश्चिमो वायुः काले द्विगुणशीतलः ॥ १५
 बाष्पच्छन्नान्यरण्यानि यवगोधूमवन्ति च । शोभन्तेऽभ्युदिते सूर्ये नदद्भिः क्रौञ्चसारसैः ॥ १६
 खर्जूरपुष्पाकृतिभिः शिरोभिः पूर्णतण्डुलैः । शोभन्ते किञ्चिदालम्बाः शालयः कनकप्रभाः ॥ १७
 मयूखैरुपसर्पद्भिर्हिमनीहारसंवृतैः । दूरमप्युदितः सूर्यः शशाङ्क इव लक्ष्यते ॥ १८
 आग्राह्यवीर्यः पूर्वाह्ने मध्याह्ने स्पर्शतः सुखः । संसक्तः किञ्चिदापाण्डुरातपः शोभते क्षितौ ॥ १९
 अवश्यायनिपातेन किञ्चित्प्रक्लिन्नशाद्वला । वनानां शोभते भूमिर्निविष्टतरुणातपा ॥ २०
 स्पृशन्सुविपुलं शीतमुदकं द्विरदाः सुखम् । अत्यन्ततृपितो वन्यः प्रतिसंहरते करम् ॥ २१
 एते हि समुपासीना विहगा जलचारिणः । नावगाहन्ति सलिलमप्रगल्भा इवाहवम् ॥ २२

॥ १ ॥ २ ॥ पृष्ठतः । रामस्येति शेषः ॥ ३ ॥ येन हेमन्तेन
 शुभोऽयं संवत्सरः सुपक्वस्यदिसंपत्त्या अलंकृत इवाभाति
 ॥ ४ ॥ हेमन्तधर्मानाह—नीहारेण परुषः कठिनस्पर्शशरीरः ।
 वज्रादिसर्शसहशरीर इति कश्चित् । जलानुपभोगः शैत्याति-
 शयात् । सुभग इष्टः ॥ ५ ॥ काल आग्रयणानुष्ठानकाले ।
 नवाग्रयणपूजाभिर्नवाग्रप्रशान्ताय यदाग्रयणारुख्यं कर्म तद्वपु-
 जाभिः पितृन्देवांश्च संतर्प्य कृताग्रयणकाः सन्तो विगतकल्मषा
 अभवन् ॥ ६ ॥ प्राज्यं भूरि यथा भवति तथा संपन्नोऽन्नप्रा-
 सिविषयः कामो येषां ते प्राज्यकामाः । संपन्नतरगोरसा बन्धु-
 लतरक्षीरादयो जनपदाः । भवन्तीति शेषः । तथाभूतेषु जन-
 पदेषु । यात्रार्थं दर्शनार्थम् ॥ ७ ॥ अन्तकसेवितां दिशं दक्षि-
 णाम् ॥ ८ ॥ प्रकृत्या स्वभावेन । हिमकोशैर्धनीभूतहिमसम्-
 हैराढ्यो हिमवानिति सांप्रतम् । यतो दूरसूर्योऽतः सुव्यक्तं
 प्रकटं हिमवान्सन्दिहमवानिति यथार्थनामा भवति ॥ ९ ॥
 मध्याह्ने सुखः संचारो येषु ते । यथा मध्याह्ने स्पर्शत
 आतपस्पर्शतः सुखजनकाः । अतएव सुभगादित्याः सुसे-
 व्यादित्याः । छायाः सलिलानि च दुर्भगान्यसेव्यानि येषु
 ॥ १० ॥ नीहारः सूर्यारकं हिमम् । मृदुसूर्या ईषदुष्णसूर्याः ।
 पटुशीताः शून्यारण्याः हिमनाशितपर्णिलात् । हिमध्वस्ता हिम-
 ध्वस्तपङ्कजाः ॥ ११ ॥ निवृत्ताकाशशयना निवृत्तानावृतप्रदे-

शशयनाः । पुष्यनीताः पुष्यनक्षत्रबोधितरात्रिकालपरिमाणाः ।
 हिमारुणा हिमधूसराः । कपोतवर्णेऽप्यरुणशब्दः । शीतं वृद्धतरं
 यासु ताः । आयामा दैर्घ्यवत्यस्त्रियामा रात्रयः ॥ १२ ॥ रवौ
 संक्रान्तं सौभाग्यं सुभगलसुपभोग्यस्वरूपं यस्य सः । तुषारधू-
 सरमण्डलो निःश्वासान्धो निःश्वासमलिन आदर्श इव न प्रका-
 शते ॥ १३ ॥ आतपश्यामा आतपेन वैवर्ण्यं प्राप्ता सीतेव
 लक्ष्यते सत्तामात्रेण । न तु शोभत इत्यर्थः ॥ १४ ॥ प्रकृत्या
 शीतलस्पर्शः पश्चिमदिग्वायुः । सांप्रतं हिमविद्धलात्काले प्रातः-
 काले द्विगुणशीतलः ॥ १५ ॥ बाष्प ऊष्मा तेन च्छन्नान्यर-
 ण्यानि । प्रातःकाले कूपोदकादिष्विव वनादप्यूष्मा प्रादुर्भवती-
 त्यनुभवप्रमाणकमिति तीर्थः । यवगोधूमाद्यङ्कुरेष्ववश्यायविन्दु-
 दर्शनादङ्गेषु च तद्दर्शनाद्बाष्पच्छन्नानि । बाष्पो नेत्रजलेऽपी-
 त्यन्ये ॥ १६ ॥ खर्जूरपुष्पाकृतिलं प्रलम्बलेन पीतलेन च ।
 किञ्चिदालम्बाः किञ्चिन्नम्राः । कनकप्रभाः परिणतलाव ॥ १७ ॥
 नीहरो हिमातिशयरूपो वृक्षपर्वताद्यदर्शनसंपादनक्षमस्तत्सह-
 तैरुपसर्पद्भिर्मयूखैरुपलक्षितः । शशाङ्कसदृश इत्यर्थः ॥ १८ ॥
 आग्राह्यवीर्य ईषद्बाह्योष्ण्यः । स्पर्शतः सुखः सुखस्पर्शः
 ॥ १९ ॥ अवश्यायो हिमविन्दुः ॥ २० ॥ प्रतिसंहरते करम् ।
 दुःस्पर्शशैल्यवशादिति भावः ॥ २१ ॥ समुपासीनाः । जलस-
 मीपदेशमिति शेषः । नावगाहन्ति नावगाहन्ते ॥ २२ ॥

अवश्यायतमोनज्जा नीहारतमसावृताः । प्रसुप्ता इव लक्ष्यन्ते विपुष्पा वनराजयः ॥	२३
बाष्पसंछन्नसलिला रुतविशेषसारसाः । हिमार्द्रवालुकास्तीरैः सरितो भान्ति सांप्रतम् ॥	२४
तुषारपतनाच्चैव मृदुत्वाद्भास्करस्य च । शैत्यादगाग्रस्थमपि प्रायेण रसवज्जलम् ॥	२५
जराश्रृङ्गरितैः पत्रैः शीर्णकेशरकर्णिकैः । नालशेषा हिमध्वस्ता न भान्ति कमलाकराः ॥	२६
अस्मिन्तु पुरुषव्याघ्र काले दुःखसमन्वितः । तपश्चरति धर्मात्मा त्वद्भक्त्या भरतः पुरे ॥	२७
त्यक्त्वा राज्यं च मानं च भोगांश्च विविधान्वहून् । तपस्वी नियताहारः शेते शीते महीतले ॥	२८
सोऽपि वेलासिमां नूनमभिषेकार्थमुद्यतः । वृतः प्रकृतिभिर्नित्यं प्रयाति सरयूं नदीम् ॥	२९
अत्यन्तसुखसंवृद्धः सुकुमारो हिमार्द्रितः । कथं त्वपररात्रेषु सरयूमवगाहते ॥	३०
पद्मपत्रेक्षणः श्यामः श्रीमान्निरुदरो महान् । धर्मज्ञः सत्यवादी च ह्रीनिषेधो जितेन्द्रियः ॥	३१
प्रियाभिभाषी मधुरो दीर्घबाहुररिंदमः । संत्यज्य विविधान्सौख्यानार्यं सर्वात्मना श्रितः ॥	३२
जितः स्वर्गस्तव भ्रात्रा भरतेन महात्मना । वनस्थमपि तापस्ये यस्त्वामनुविधीयते ॥	३३
न पित्र्यमनुवर्तन्ते मातृकं द्विपदा इति । ख्यातो लोकप्रवादोऽयं भरतेनान्यथा कृतः ॥	३४
भर्ता दशरथो यस्याः साधुश्च भरतः सुतः । कथं नु साम्बा कैकेयी तादृशी क्रूरदर्शिनी ॥	३५
इत्येवं लक्ष्मणे वाक्यं ज्ञेहाद्वदति धार्मिके । परिवादं जनन्यास्तमसहन्राघवोऽब्रवीत् ॥	३६
न तेऽम्बा मध्यमा तात गर्हितव्या कदाचन । तामेवैक्ष्वाकुनाथस्य भरतस्य कथां कुरु ॥	३७
निश्चितैव हि मे बुद्धिर्वनवासे दृढव्रता । भरतज्ञेहसंतप्ता बालिशीक्रियते पुनः ॥	३८
संस्वराभ्यस्य वाक्यानि प्रियाणि मधुराणि च । हृद्यान्यमृतकल्पानि मनःप्रह्लादनानि च ॥	३९
कदा ह्यहं समेष्यामि भरतेन महात्मना । शत्रुघ्नेन च वीरेण त्वया च रघुनन्दन ॥	४०
इत्येवं विलपन्तत्र प्राप्य गोदावरीं नदीम् । चक्रेऽभिषेकं काकुत्स्थः सानुजः सह सीतया ॥	४१
तर्पयित्वाथ सलिलैस्तैः पितृन्दैवतान्यपि । स्तुवन्ति स्फोटितं सूर्यं देवताश्च तथानघाः ॥	४२
कृताभिषेकः स रराज रामः सीताद्वितीयः सह लक्ष्मणेन ।	
कृताभिषेकस्त्वगराजपुत्र्या रुद्रः सनन्दिर्भगवानिवेशः ॥	४३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षोडशः सर्गः ॥ १६ ॥

सप्तदशः सर्गः ।

कृताभिषेको रामस्तु सीता सौमित्रिरेव च । तस्माद्गोदावरीतीरात्ततो जग्मुः स्वमाश्रमम् ॥ १
आश्रमं तदुपागम्य राघवः सहलक्ष्मणः । कृत्वा पौर्वाहिकं कर्म पर्णशालामुपागमत् ॥ २

अवश्यायतमोभ्यां नद्धा रात्रौ । नीहारतमसावृताः प्रत्यूषे ॥ २३ ॥ बाष्पो धूम ऊष्मा वा ॥ २४ ॥ अगाग्रस्थं पर्वताग्रस्थम् ॥ २५ ॥ जरया कालकृतया श्रृङ्गरितानि घूर्णनानि येषां तैः । शीर्णानि केशराणि कर्णिकानि च येषां तैः ॥ २६ ॥ २७ ॥ २८ ॥ २९ ॥ ३० ॥ निरुदरोऽनुन्दिलः । हिद्या परनारीविषये निषेधश्चक्षुरादीन्द्रियनिवर्तनं यस्य सः । तत्र हेतुर्जितेन्द्रियत्वम् ॥ ३१ ॥ सौख्यान्सौख्यसाधनान् । आर्यं त्वां सर्वात्मना श्रितः । त्वत्सदृशव्यवहारवान् । सर्वात्मना इतरव्यासङ्गत्यागपूर्वकं लक्ष्मणमननादिमानित्यर्थः इति कतकः ॥ ३२ ॥ स्वर्गो जित एव स्वाधीनः कृतः । यतो वनस्थमपि त्वां तापस्ये तापसधर्मे स्थित्वा अनुविधीयतेऽनुकरोति । सेवत इत्यर्थः । धीढो देवादिकस्य रूपम् ॥ ३३ ॥ द्विपदा मनुष्याः पित्र्यं स्वभावं नानुवर्तन्ते, किंतु मातृकं स्वभावमनुवर्तन्त इति प्रसिद्धो पुरुषवादो भरतेनान्यथा कृतः । पितृस्वभाव एवास्तीकृतः,

न मातुरित्यर्थः ॥ ३४ ॥ भरतं सुखा कैकेयीं निन्दति—भर्तृत्यादि ॥ ३५ ॥ ज्ञेहाद्भरतरामयोः ज्ञेहात् ॥ ३६ ॥ न गर्हितव्या । दैवकृतत्वात्तद्बुद्धेः । तामेव पूर्वोक्तामेव ॥ ३७ ॥ बालिशीक्रियते । गुणाश्रयस्य भरतस्य वियोगमसहमाना चाश्रित्यं प्राप्नोतीत्यर्थः ॥ ३८ ॥ ज्ञेहमेव प्रकाशयति—संस्वरासीति । प्रियाण्यपि केनचिदुच्यमानानि कर्णकठोराणि भवन्तीति मधुराणीति । हृद्यानि मन्त्रवत्परहृदयबन्धनानि । सामान्यतो माधुर्यमुक्तत्वातिशयेनाह—अमृतकल्पानीति । अतएव मनःप्रह्लादनानि ॥ ३९ ॥ लयेत्यस्य सहित इति शेषः ॥ ४० ॥ ४१ ॥ ४२ ॥ रुद्रोपमया संहाराविष्टचित्तत्वं दर्शयति ॥ ४३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे षोडशः सर्गः ॥ १६ ॥ ततोऽवगाहनोत्तरम् ॥ १ ॥ पौर्वाहिकं प्रातःकालिकम् ।

उवास सुखितस्तत्र पूज्यमानो महर्षिभिः । स रामः पर्णशालायामासीनः सह सीतया ॥ ३
 विरराज महाबाहुश्चित्रया चन्द्रमा इव । लक्ष्मणेन सह भ्रात्रा चकार विविधाः कथाः ॥ ४
 तदासीनस्य रामस्य कथासंसक्तचेतसः । तं देशं राक्षसी काचिदाजगाम यदृच्छया ॥ ५
 सा तु शूर्पणखा नाम दशग्रीवस्य रक्षसः । भगिनी राममासाद्य ददर्श त्रिदशोपमम् ॥ ६
 दीप्तास्यं च महाबाहुं पद्मपत्रायतेक्षणम् । गजविक्रान्तगमनं जटामण्डलधारिणम् ॥ ७
 सुकुमारं महासत्त्वं पार्थिवव्यञ्जनान्वितम् । राममिन्दीवरश्चामं कंदर्पसदृशप्रभम् ॥ ८
 बभूवेन्द्रोपमं दृष्ट्वा राक्षसी काममोहिता । सुमुखं दुर्मुखी रामं वृत्तमध्यं महोदरी ॥ ९
 विशालाक्षं विरूपाक्षी सुकेशं ताम्रमूर्धजा । प्रियरूपं विरूपा सा सुखरं भैरवस्वना ॥ १०
 तरुणं दारुणा वृद्धा दक्षिणं वामभाषिणी । न्यायवृत्तं सुदुर्वृत्ता प्रियमप्रियदर्शना ॥ ११
 शरीरजसमाविष्टा राक्षसी राममब्रवीत् । जटी तापसवेषेण सभार्यः शरचापधृक् ॥ १२
 आगतस्त्वमिमं देशं कथं राक्षससेवितम् । किमागमनकृत्यं ते तत्त्वमाख्यातुमर्हसि ॥ १३
 एवमुक्तस्तु राक्षस्या शूर्पणख्या परंतपः । ऋजुबुद्धितया सर्वमाख्यातुमुपचक्रमे ॥ १४
 आसीद्दशरथो नाम राजा त्रिदशविक्रमः । तस्याहमग्रजः पुत्रो रामो नाम जनैः श्रुतः ॥ १५
 भ्रातायं लक्ष्मणो नाम यवीयान्मामनुव्रतः । इयं भार्या च वैदेही मम सीतेति विश्रुता ॥ १६
 नियोगात्तु नरेन्द्रस्य पितुर्मातुश्च यन्त्रितः । धर्मार्थं धर्मकाङ्क्षी च वनं वस्तुमिहागतः ॥ १७
 त्वां तु वेदितुमिच्छामि कस्य त्वं कासि कस्य वा । त्वं हि तावन्मनोज्ञाङ्गी राक्षसी प्रतिभासि मे ॥ १८
 इह वा किंनिमित्तं त्वमागता ब्रूहि तत्त्वतः । साब्रवीद्वचनं श्रुत्वा राक्षसी मदनादिता ॥ १९
 श्रूयतां राम तत्त्वार्थं वक्ष्यामि वचनं मम । अहं शूर्पणखा नाम राक्षसी कामरूपिणी ॥ २०
 अरण्यं विचरामीदमेका सर्वभयंकरा । रावणो नाम मे भ्राता यदि ते श्रोत्रमागतः ॥ २१
 प्रवृद्धनिद्रश्च सदा कुम्भकर्णो महाबलः । विभीषणस्तु धर्मात्मा न तु राक्षसचेष्टितः ।
 प्रख्यातवीर्यौ च रणे भ्रातरौ खरदूषणौ ॥ २२
 तानहं समतिक्रान्ता राम त्वा पूर्वदर्शनात् । समुपेतास्मि भावेन भर्तारं पुरुषोत्तमम् ॥ २३
 अहं प्रभावसंपन्ना स्वच्छन्दबलगासिनी । चिराय भव भर्ता मे सीतया किं करिष्यसि ॥ २४
 विकृता च विरूपा च न सेयं सदृशी तव । अहमेवानुरूपा ते भार्या रूपेण पश्य माम् ॥ २५
 इमां विरूपामसतीं करालां निर्णतोदरीम् । अनेन सह ते भ्रात्रा भक्षयिष्यामि मानुषीम् ॥ २६

पर्णशालां बाह्याम् ॥ २ ॥ ३ ॥ चित्रया चित्रानक्षत्रेण ॥ ४
 ॥ ५ ॥ शूर्पणखा । 'नखमुखात्संज्ञायाम्' इति ङीष्ोऽभावः
 ॥ ६ ॥ दीप्तास्यं कान्तिमन्मुखम् । गजस्येव मन्दतया विक्रा-
 न्तं गमनं यस्य ॥ ७ ॥ व्यञ्जनं लक्षणम् ॥ ८ ॥ सुमुखमि-
 त्यादि । विषयालंकारोऽत्र ॥ ९ ॥ १० ॥ दारुणा । अदारुणमिति
 शेषः । दक्षिणं सुभाषिणम् । वामभाषिणी दुष्टभाषिणी ॥ ११ ॥
 शरीरजः कामः ॥ १२ ॥ तत्त्वं यथा तथाख्यातुमर्हसि ॥ १३ ॥
 शूर्पणख्येति यौगिकम् । ऋजुबुद्धितया तथैव ॥ १४ ॥ १५ ॥ १६ ॥
 नियोगादज्ञाबलाद्यन्त्रितो नियतः । धर्मकाङ्क्षी पितृवाक्यनिर्व-
 हणरूपधर्माभिलाषी । धर्मार्थं तस्यैव धर्मस्य परिपालनाय
 ॥ १७ ॥ कस्य लम् । कन्येति शेषः । कासि किं नामासि ।
 कस्य वंशजेति शेषः । राक्षसी । एवं मनोज्ञाङ्गलस्य कामरू-
 पत्वं विनासंभवात् । कामरूपत्वं च राक्षसीत्वं विना नेति भावः
 ॥ १८ ॥ मदनादिता । रामदर्शनादिति शेषः ॥ १९ ॥ २० ॥
 यदि ते श्रोत्रमागतः । प्रायः श्रुत एव भविष्यतीति भावः
 ॥ २१ ॥ सदा प्रवृद्धनिद्र इत्यन्वयः । भ्रातरौ खरदूषणौ । विभी-

षणवत्रिंशिरा अराक्षसस्वभावत्वाच्चोक्तः ॥ २२ ॥ तान् रावणादी-
 न्वीर्येण समतिक्रान्ता ततोऽधिका, अतस्तान्समतिक्रान्ता ।
 लदभिसरणे तन्निमित्तभयरहितेत्यावृत्त्या योज्यम् । हे राम,
 त्वां त्वां पूर्वदर्शनात्प्रथमदर्शनक्षणमारभ्य । यद्वापूर्वदर्शनाद्देवा-
 दिष्वितः प्रागदृष्टदिव्यलद्रूपदर्शनाद्धेतोर्भावेन त्वां पुरुषोत्तमं
 भर्तारं सर्वजगतां भर्तारं समुपेतास्मि ॥ २३ ॥ प्रभावसंपन्ना
 प्रकृष्टेन भावेन शृङ्गारेण संपन्ना । यद्वा प्रभावेण शक्त्यतिशयेन
 संपन्ना । अत एव स्वच्छन्देन स्वेच्छया बलेन च सर्वलोकगमन-
 शीला । यदेवमतः—चिरायेति ॥ २४ ॥ आत्मनो देवयोनि-
 मेदत्वेनानामितप्रहृणसामर्थ्याभिमानेन स्वस्मिन्प्रवृत्तये सी-
 तादूषणमाह—विकृता चेति । विकृता मायास्वरूपतया परि-
 णामाख्यविकारवती । विरूपा नानारूपोच्चावचकार्यकारिणी ।
 अत एव शुद्धसुखभावस्य तव न सदृशीति परमार्थः ।
 यथाश्रुतार्थस्तु सष्ट एव । अहमेवानुरूपा । उभयोरपि माया-
 धिष्ठातृत्वादित्यर्थः ॥ २५ ॥ वैरूप्यमेवाह—निर्णतोदरीमत्यन्त-
 निन्नोदरीम् । असतीं स्वपुत्रस्य दुस्तरानेकसंसारदुःखदत्तात् ।

ततः पर्वतशृङ्गाणि वनानि विविधानि च । पश्यन्सह मया कामी दण्डकान्विचरिष्यसि ॥ २७
इत्येवमुक्तः काकुत्स्थः प्रहस्य मदिरक्षणात् । इदं वचनमारेमे वक्तुं वाक्यविशारदः ॥ २८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तदशः सर्गः ॥ १७ ॥

अष्टादशः सर्गः ।

तां तु शूर्पणखां रामः कामपाशावपाशिताम् । खेच्छया श्लक्ष्णया वाचा स्मितपूर्वमथाब्रवीत् ॥ १
कृतदारोऽस्मि भवति भार्ययं दयिता मम । त्वद्विधानां तु नारीणां सुदुःखा ससपत्नता ॥ २
अनुजस्त्वेष मे भ्राता शीलवान्प्रियदर्शनः । श्रीमानकृतदारश्च लक्ष्मणो नाम वीर्यवान् ॥ ३
अपूर्वी भार्या चार्थी तरुणः प्रियदर्शनः । अनुरूपश्च ते भर्ता रूपस्यास्य भविष्यति ॥ ४
एनं भज विशालाक्षि भर्तारं भ्रातरं मम । असपत्ना वरारोहे मेरुमर्कप्रभा यथा ॥ ५
इति रामेण सा प्रोक्ता राक्षसी काममोहिता । विस्त्रज्य रामं सहसा ततो लक्ष्मणमब्रवीत् ॥ ६
अस्य रूपस्य ते युक्ता भार्याहं वरवर्णिनी । मया सह सुखं सर्वान्दण्डकान्विचरिष्यसि ॥ ७
एवमुक्तस्तु सौमित्री राक्षस्या वाक्यकोविदः । ततः शूर्पणखीं स्मित्वा लक्ष्मणो युक्तमब्रवीत् ॥ ८
कथं दासस्य मे दासी भार्या भवितुमिच्छसि । सोऽहमार्येण परवान्भ्रात्रा कमलवर्णिनि ॥ ९
समृद्धार्थस्य सिद्धार्था मुदितामलवर्णिनी । आर्यस्य त्वं विशालाक्षि भार्या भव यवीयसी ॥ १०
एतां विरूपामसतीं करालां निर्णतोदरीम् । भार्यां वृद्धां परित्यज्य त्वामेवैष भजिष्यति ॥ ११
को हि रूपमिदं श्रेष्ठं संत्यज्य वरवर्णिनि । मानुषीषु वरारोहे कुर्याद्भावं विचक्षणः ॥ १२
इति सा लक्ष्मणेनोक्ता कराला निर्णतोदरी । मन्यते तद्वचः सत्यं परिहासाविचक्षणा ॥ १३
सा रामं पर्णशालायामुपविष्टं परंतपम् । सीतया सह दुर्धर्ममब्रवीत्काममोहिता ॥ १४
इमां विरूपामसतीं करालां निर्णतोदरीम् । वृद्धां भार्यामवष्टभ्य न मां त्वं बहु मन्यसे ॥ १५
अद्येमां भक्षयिष्यामि पश्यतस्तव मानुषीम् । त्वया सह चरिष्यामि निःसपत्ना यथासुखम् ॥ १६
इत्युक्त्वा मृगशावाक्षीमलातसदृशेक्षणा । अभ्यगच्छत्सुसंकुद्धा महोल्का रोहिणीमिव ॥ १७
तां मृत्युपाशप्रतिमामापतन्तीं महाबलः । निगृह्य रामः कुपितस्ततो लक्ष्मणमब्रवीत् ॥ १८
कूरैरनार्यैः सौमित्रे परिहासः कथंचन । न कार्यः पश्य वैदेहीं कथंचित्सौम्य जीवतीम् ॥ १९

कार्यरूपेण सतीं च त्वया सह प्रौढ्या निर्मेनुष्ये वन आगमनाच्चासतीम् । सती हि वृद्धानां श्वश्रवादीनां सविध एव पाति-
त्रयक्षणाया तिष्ठेदित्याशयः ॥ २६ ॥ २७ ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आ-
दिकाव्येऽरण्यकाण्डे सप्तदशः सर्गः ॥ १७ ॥

तामिति । कामपाशेनावपाशितां संजातपाशबन्धाम् । 'खे-
च्छया' इति पाठे परिहासविनोदेनेत्यर्थः । अतएव स्मितपूर्व-
मिति तीर्थः । 'खच्छन्दा' इति पाठो युक्तः । खेच्छाचा-
रिणीमित्यर्थः ॥ १ ॥ कृतदार ऊढभार्यः । भवतीति संबुद्धिः ।
इयं भार्या मम दयिता । संनिहिता चेति शेषः । ससपत्नता
सशत्रुता । पत्युर्भार्यान्तरं हि भार्यान्तरस्य शत्रुभूतं भवति ।
सपत्नीसाहस्यमिति वार्थः । अगुणवचनलेऽप्यार्षः पुंवद्भावः ।
सपत्नीशब्दश्च सपत्नप्रकृतिकोऽपि भर्तुर्द्वितीयभार्यायामेव रूढ
इति ज्ञेयम् ॥ २ ॥ अकृतदारोऽकृतपरदारपरिग्रह इति ।
भातुलामनेकार्थलादसंनिहितदार इति वा हृदिस्थोऽर्थः । नहि
रामो मिथ्या ब्रूते । परिहासादौ मिथ्याभाषणे न दोष इत्यनेन
सूच्यते इति वयम् । एवमुत्तरत्रापि ॥ ३ ॥ अपूर्वी इतः

प्राग्भार्यासुखानभिज्ञः, अत एव भार्ययार्थी प्रयोजनवान् ।
आन्तराशयस्तु—इतः पूर्वं परभार्यासुखानभिज्ञो भार्ययार्थी
खभार्याधीति । अस्य ते रूपस्यायमनुरूपो भविष्यति । यद्यङ्गी-
करिष्यतीति शेषः ॥ ४ ॥ भर्तारमेनं भजेत्यन्वयः । भर्तु-
त्वेन सेवस्वेति यावत् । असपत्ना । सांप्रतमिति शेषः । अर्क-
प्रभा मेरुं यथा भजति तथा । एवंविधोऽपि वादो रामस्य खं
प्रति काममोहतः प्राप्ताया द्राविष्कारे दुःखं माभूदित्याहुः
॥ ५ ॥ ६ ॥ ७ ॥ शूर्पणखीमिति शुद्धयोगिकम् ॥ ८ ॥
दासस्य मे भार्या भूत्वा कथं दासी भवितुमिच्छसीति योजना ।
परवान्पराधीनः । कमलवर्णिनि रक्तकमलसदृशवर्णवति ॥ ९
॥ १० ॥ एतामिति । परमार्थस्तु—विशिष्टरूपां विरूपां त्रैलो-
क्यसुन्दरीम् । असतीं न विद्यतेऽन्या सती यस्यास्ताम् ।
करालामवयवसंनिवेशैर्युक्तैर्निर्भोज्यताम् । निर्णतोदरीं तनुम-
ध्याम् । अर्थान्तरमपि प्रागुक्तरीत्या द्रष्टव्यम् । वृद्धां ज्ञानवृ-
द्धाम्, अनार्दि च ॥ ११ ॥ १२ ॥ कराला दाहणा । परि-
हासाविचक्षणा तत्तद्वाक्ये परिहासस्त्वज्ञानरहिता ॥ १३ ॥ १४
॥ १५ ॥ पश्यतस्तव । पश्यन्तं लामनाहत्य ॥ १६ ॥ १७ ॥
निगृह्य । बाधेति शेषः ॥ १८ ॥ अनार्यैः परिहासो न कथ-

इमां विरूपामसतीमतिमत्तां महोदरीम् । राक्षसीं पुरुषव्याघ्र विरूपयितुमर्हसि ॥	२०
इत्युक्तो लक्ष्मणस्तस्याः क्रुद्धो रामस्य पश्यतः । उद्धृत्य खड्गं चिच्छेद कर्णनासे महाबलः ॥	२१
निकृत्तकर्णनासा तु विस्वरं सा विनद्य च । यथागतं प्रदुद्राव घोरा शूर्पणखा वनम् ॥	२२
सा विरूपा महाघोरा राक्षसी शोणितोक्षिता । ननाद विविधान्नादान्यथा प्रावृषि तोयदः ॥	२३
सा विक्षरन्ती रुधिरं बहुधा घोरदर्शना । प्रगृह्य बाहू गर्जन्ती प्रविवेश महावनम् ॥	२४
ततस्तु सा राक्षससङ्घसंवृतं खरं जनस्थानगतं विरूपिता ।	
उपेत्य तं भ्रातरमुग्रतेजसं पपात भूमौ गगनाद्यथाऽशनिः ॥	२५
ततः सभायं भयमोहमूर्च्छिता सलक्ष्मणं राघवमागतं वनम् ।	
विरूपणं चात्मनि शोणितोक्षिता शशंस सर्वं भगिनी खरस्य सा ॥	२६
इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टादशः सर्गः ॥ १८ ॥	

एकोनविंशः सर्गः ।

तां तथा पतितान् दृष्ट्वा विरूपां शोणितोक्षिताम् । भगिनीं क्रोधसंतप्तः खरः पप्रच्छ राक्षसः ॥	१
उत्तिष्ठ तावदाख्याहि प्रमोहं जहि संभ्रमम् । व्यक्तमाख्याहि केन त्वमेवंरूपा विरूपिता ॥	२
कः कृष्णसर्पमासीनमाशीविषमनागसम् । तुदत्यभिसमापन्नमङ्गुल्यग्रेण लीलया ॥	३
कालपाशं समासज्य कण्ठे मोहान्न बुध्यते । यस्त्वामद्य समासाद्य पीतवान्विषमुत्तमम् ॥	४
बलविक्रमसंपन्ना कामगा कामरूपिणी । इमामवस्थां नीता त्वं केनान्तकसमागता ॥	५
देवगन्धर्वभूतानामृषीणां च महात्मनाम् । कोऽयमेवं महावीर्यस्त्वां विरूपां चकार ह ॥	६
नहि पश्याम्यहं लोके यः कुर्यान्मम विप्रियम् । अमरेषु सहस्राक्षं महेन्द्रं पाकशासनम् ॥	७

मपि कार्यं इत्यत्रानुभवं प्रमाणयति—पश्य वैदेहीं भक्षयितु-
मुद्युक्ता । अस्मत्कृतपरिहासदोषादिति शेषः । इदं परिहासे-
नाप्यनृतबचनं सत्यनिष्ठस्य रामस्य सर्वानर्थमूलम् । मूलवि-
शयां मायायां बीजावेशमूलं चेति कतकः । हे सौम्य, कथं-
वेजीवतीमेवेत्युत्तरश्लोकान्वयि ॥ १९ ॥ इमां स्वतो विरू-
पाम् । विरूपय । पार्श्वस्थित इति शेषः ॥ २० ॥ कर्णनासे
त्यार्षेलादेकवत्त्वाभावः ॥ २१ ॥ २२ ॥ विविधान्नादाननाद-
त्कारेत्यर्थः ॥ २३ ॥ प्रगृह्योद्यम्य ॥ २४ ॥ अशनिरिव
गगनाद्भूमौ पपात ॥ २५ ॥ अथास्याः खरं प्रति खवृत्तान्तक-
नं कविः संक्षिप्याह—तत इति । भयजनितमोहेन विसं-
तया मूर्च्छिता व्याप्ता । राघवं वनमागतं शशंस । आत्मवि-
रूपणं च शशंस । अत्रेदं बोध्यम्—दशवर्षगमनोत्तरं पुनः
शुतीक्ष्णाश्रमगमनं रामस्य । तत्र च वर्षाकालापगमपर्यन्तं स्थि-
त्वा किञ्चिच्छेष्टे एकादशेऽगस्त्याश्रमगमनम् । ततो वर्षाकाल-
रम्भे पञ्चवर्षा वासः । ‘मयूरनादिता रम्या’ इति तत्रोक्तेः ।
एवं वसतस्तस्य शरदपाये हेमन्तर्तुः प्रविष्ट इत्युक्तेरत्र द्वाद-
शवर्षपूर्तिः ‘पञ्चमे पञ्चमे वर्षे द्वौ द्वावधिकमासकौ’ इत्युक्ते-
र्मार्गशुक्लैकादश्यां त्रयोदशारम्भः । अतएव पाद उक्तम्—
‘तत्र तु द्वादशाब्दानि रामस्य अतिचक्रमुः ॥ कस्मिंश्चिदथ
काले तु राक्षसी कामरूपिणी । तत्र शूर्पणखा मेजे राघवं
रावणानुजा ॥’ इति केचित् । अन्ये तु—त्रयोदशे किञ्चिद-
वधिष्ठे शूर्पणखागमनम्, ततो माघे सीताहरणमित्याहुः ।

भारते युधिष्ठिरवनवासस्याधिकमासं गृहीत्वावागेव समाप्तेः ।
‘पञ्चमे पञ्चमे वर्षे द्वौ मासानुपजायतः । एषामभ्यधिका मासाः
पञ्च च द्वादश क्षपाः ॥ त्रयोदशानां वर्षाणामिति मे वर्तते
मतिः ॥’ इति भीष्मेणोक्तत्वात्तद्रीत्यात्रापि तथैवोचितमिति
पूर्वव्याख्यैव युक्तेति मम भाति । यत्तु ‘तत्र त्रयोदशाब्दानि
रामस्य अतिचक्रमुः’ इति पादो पाठः क्वचित्, तत्रापि प्रवेश-
मात्रेण तदतिक्रमव्यवहारः । यथान्ये तु वादिनामर्धावस्थितौ
तद्व्यवहार इति बोध्यम् । प्रनुरस्तु ‘द्वादशाब्दानि’ इत्येव पाठः
॥ २६ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽरण्यकाण्डेऽष्टादशः सर्गः ॥ १८ ॥

अथ पूर्वसर्गान्ते संक्षिप्ततया कथितार्थस्यैव विस्तारः—
तामिति ॥ १ ॥ प्रमोहो विसंज्ञता । संभ्रमश्चित्ताप्रतिष्ठानम् ।
एवंरूपा अतिप्रसिद्धसौन्दर्या लं केन विरूपितेत्यन्वयः ॥ २ ॥
आक्षिपि दंष्ट्रायां विषं यस्य तम् । पृषोदरादित्वात्साधुः ।
अभिसमापन्नमभिमुखे स्थितम् । तुदति व्यथयति ॥ ३ ॥
उत्तमं विषं लविरूपतालक्षणम् ॥ ४ ॥ अन्तकसमा लं कस्य
समीपं गता येनेमामवस्थां नीता । अन्तकसमा लं केनेमा-
मवस्थां नीता सती अत्रागतेत्यर्थो वा ॥ ५ ॥ महात्मनाम् ।
मध्ये इति शेषः ॥ ६ ॥ महेन्द्रमिति सहस्राक्षलपाकशास-
नले विशेषणे । महेन्द्रमित्यस्यान्तरेणेति शेषः । पश्यामीत्यत्र
तमित्यध्याहारः । मनुष्यादीनां तु स्वाप्रियकरणे संभावनैव
नेति भावः । क्वचित् ‘अन्तरेण सहस्राक्षम्’ इत्येव पाठः

अद्याहं मार्गणैः प्राणानादास्ये जीवितान्तगैः । सलिले क्षीरमासक्तं निष्पिबन्निव सारसः ॥ ८
 निहतस्य मया संख्ये शरसंकुतमर्मणः । सफेनं रुधिरं कस्य मेदिनी पातुमिच्छति ॥ ९
 कस्य पत्ररथाः कायान्मांसमुत्कृत्य संगताः । प्रहृष्टा भक्षयिष्यन्ति निहतस्य मया रणे ॥ १०
 तं न देवा न गन्धर्वा न पिशाचा न राक्षसाः । मयापकृष्टं कृपणं शक्तास्त्रातुं महाहवे ॥ ११
 उपलभ्य शनैः संज्ञां तं मे शंसितुमर्हसि । येन त्वं दुर्विनीतेन वने विक्रम्य निर्जिता ॥ १२
 इति भ्रातुर्वचः श्रुत्वा क्रुद्धस्य च विशेषतः । ततः शूर्पणखा वाक्यं सवाष्पमिदमब्रवीत् ॥ १३
 तरुणौ रूपसंपन्नौ सुकुमारौ महाबलौ । पुण्डरीकविशालाक्षौ चीरकृष्णाजिनाम्बरौ ॥ १४
 फलमूलाशनौ दान्तौ तापसौ ब्रह्मचारिणौ । पुत्रौ दशरथस्यास्तां भ्रातरौ रामलक्ष्मणौ ॥ १५
 गन्धर्वराजप्रतिमौ पार्थिवव्यञ्जनान्वितौ । देवौ वा दानवावेतौ न तर्कयितुमुत्सहे ॥ १६
 तरुणी रूपसंपन्ना सर्वाभरणभूषिता । दृष्ट्वा तत्र मया नारी तयोर्मध्ये सुमध्यमा ॥ १७
 ताभ्यामुभाभ्यां संभूय प्रमदामधिकृत्य ताम् । इमामवस्थां नीताहं यथाऽनाथाऽसती तथा ॥ १८
 तस्याश्चानृजुवृत्तायास्तयोश्च हतयोरहम् । सफेनं पातुमिच्छामि रुधिरं रणमूर्धनि ॥ १९
 एष मे प्रथमः कामः कृतस्तत्र त्वया भवेत् । तस्यास्तयोश्च रुधिरं पिबेयमहमाहवे ॥ २०
 इति तस्यां वृवाणायां चतुर्दश महाबलान् । व्यादिदेश खरः क्रुद्धो राक्षसानन्तकोपमान् ॥ २१
 मानुषौ शस्त्रसंपन्नौ चीरकृष्णाजिनाम्बरौ । प्रविष्टौ दण्डकारण्यं घोरं प्रमदया सह ॥ २२
 तौ हत्वा तां च दुर्वृत्तामुपावर्तितुमर्हथ । इयं च भगिनी तेषां रुधिरं मम पास्यति ॥ २३
 मनोरथोऽयमिष्टोऽस्या भगिन्या मम राक्षसाः । शीघ्रं संपाद्यतां गत्वा तौ प्रमथ्य स्वतेजसा ॥ २४
 युष्माभिर्निहतौ दृष्ट्वा तावुभौ भ्रातरौ रणे । इयं प्रहृष्टा मुदिता रुधिरं युधि पास्यति ॥ २५
 इति प्रतिसमादिष्टा राक्षसास्ते चतुर्दश । तत्र जग्मुस्तया सार्धं घना वातेरिता इव ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनविंशः सर्गः ॥ १९ ॥

विंशः सर्गः ।

ततः शूर्पणखा घोरा राघवाभ्रममागता । राक्षसानाचचक्षे तौ भ्रातरौ सह सीतया ॥ १
 ते रामं पर्णशालायामुपविष्टं महाबलम् । ददृशुः सीतया सार्धं लक्ष्मणेनापि सेवितम् ॥ २
 तां दृष्ट्वा राघवः श्रीमानागतांस्तांश्च राक्षसान् । अब्रवीद्भ्रातरं रामो लक्ष्मणं दीप्ततेजसम् ॥ ३
 मुहूर्तं भव सौमित्रे सीतायाः प्रत्यनन्तरः । इमानस्या वधिष्यामि पदवीमागतानिह ॥ ४

॥ ७ ॥ जीवितस्यान्तं गमयन्ति प्रापयन्ति तैः । तृषया निष्पिबन्सारसो हंसो यथा सलिल आसक्तं क्षीरमादत्ते, एवं प्राणानादास्ये इत्यर्थः ॥ ८ ॥ शरैः संकृतानि मर्माणि यस्य तस्य कण्ठकर्तनकालिकम् । सफेनमित्युपलक्षणम् । दीर्घधारं सोष्णं च ॥ ९ ॥ संगता मिलिताः । पत्ररथाः पक्षिणः ॥ १० ॥ ११ ॥ विक्रम्य शौर्यं कृत्वा ॥ १२ ॥ १३ ॥ श्रीरामचन्द्रे दोषाणामभावाद्गुणोक्त्यैव तं बोधयति—तरुणावित्यादि । व्याख्यात-प्रायम् ॥ १४ ॥ १५ ॥ देवौ वेति । यद्यपि दशरथपुत्राविति तत्सकाशाच्छ्रुतम्, अथाप्यमानुषचारित्र्यदर्शनादनिश्चय इति भावः ॥ १६ ॥ १७ ॥ तां प्रमदामधिकृत्य निमितीकृत्य । ताभ्यामुभाभ्यां संभूयैकनियोगादपरेणममवस्थां नीता । यथाऽनाथाऽसती कुलया तथैत्यन्वयः ॥ १८ ॥ तस्या हताया इति विपरिणामः । रुधिरं पातुमिच्छामीत्यनेन स्वस्यास्तकामुकील-शङ्कां वारयति ॥ १९ ॥ उक्तमेवार्थमुत्कटेच्छाद्योतनाय पुनराह—एष इति ॥ २० ॥ चतुर्दशेति । प्रभुतया रामे मा-

नुषबुद्ध्या च सेनारहितानामेव चतुर्दशानां प्रेषणम् । यद्यपि 'याज्ञवल्क्यसुता राजन्त्रयो वै लोकविश्रुताः । चन्द्रकान्तमहामेध-विजया ब्राह्मणोत्तमाः ॥ खरश्च दूषणश्चैव त्रिशिरा ब्रह्मवित्तमाः । आसंस्तेषां च शिष्याश्च चतुर्दश सहस्रधा ॥' इति शान्ति-धर्मे भीष्मोक्तेरग्रे तेषां शिवशापेन राक्षसत्वं दाशरथेर्विष्णोर्हस्तेन शापमोक्षश्चोक्तः, तथापि शापवशादेव राक्षसयोनित्वाद्भगवद्रूपाज्ञानमादौ प्राणवियोगकाले च शापान्तं स्मृत्वा तत्स्वरूपज्ञानात्स्वरूपप्राप्तिः । ब्रह्मवित्तमा इत्यत्र ब्रह्म वेद इत्याहुः ॥ २१ ॥ २२ ॥ मम भगिनीयं तेषां रुधिरं पास्यतीत्यन्वयः । अत्र रुधिरं मम पास्यतीति विपरीतार्थापत्त्युक्तवाक्येन तेषां संनिधानप्रयुक्तो बुद्धिमोहः सूचितः कविना ॥ २३ ॥ २४ ॥ २५ ॥ वातनुज्ञा मेधा इव जग्मुरिति संबन्धः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्ड एकोनविंशः सर्गः ॥ १९ ॥

तत इति । सह सीतया । वर्तमानाविति शेषः ॥ १ ॥ २ ॥ ३ ॥ प्रत्यनन्तरः प्रत्यासन्नः । पालक इति यावत् । अस्याः

वाक्यमेतत्ततः श्रुत्वा रामस्य विदितात्मनः । तथेति लक्ष्मणो वाक्यं राघवस्य प्रपूजयन् ॥	५
राघवोऽपि महच्चापं चामीकरविभूषितम् । चकार सज्यं धर्मात्मा तानि रक्षांसि चाब्रवीत् ॥	६
पुत्रौ दशरथस्यावां भ्रातरौ रामलक्ष्मणौ । प्रविष्टौ सीतया सार्धं दुश्चरं दण्डकावनम् ॥	७
फलमूलाशनौ दान्तौ तापसौ ब्रह्मचारिणौ । वसन्तौ दण्डकारण्ये किमर्थमुपहिंसथ ॥	८
युष्मान्पापात्मकान्हन्तुं विप्रकारान्महाहवे । ऋषीणां तु नियोगेन संप्राप्तः सशरासनः ॥	९
तिष्ठतैवात्र संतुष्टः नोपावर्तितुमर्हथ । यदि प्राणैरिहार्थो वो निवर्तध्वं निशाचराः ॥	१०
तस्य तद्वचनं श्रुत्वा राक्षसास्ते चतुर्दश । ऊचुर्वाचं सुसंकुद्धा ब्रह्मघ्नाः शूलपाणयः ॥	११
संरक्तनयना घोरा रामं संरक्तलोचनम् । परुषा मधुराभाषं दृष्ट्वाऽदृष्टपराक्रमम् ॥	१२
क्रोधमुत्पाद्य नो भर्तुः खरस्य सुमहात्मनः । त्वमेव हास्यसे प्राणान्सद्योऽस्माभिर्हतो युधि ॥	१३
का हि ते शक्तिरेकस्य बहूनां रणमूर्धनि । अस्माकमग्रतः स्थातुं किं पुनर्योद्धुमाहवे ॥	१४
एभिर्बाहुप्रयुक्तैश्च परिधैः शूलपट्टिशैः । प्राणांस्त्यक्ष्यसि वीर्यं च धनुश्च करपीडितम् ॥	१५
इत्येवमुक्त्वा संरब्धा राक्षसास्ते चतुर्दश । उद्यतायुधनिर्लिंशा राममेवाभिदुद्रुवुः ॥	१६
चिक्षिपुस्तानि शूलानि राघवं प्रति दुर्जयम् । तानि शूलानि काकुत्स्थः समस्तानि चतुर्दश ॥	१७
तावद्भिरैव चिच्छेद शरैः काञ्चनभूषितैः । ततः पश्यन्महातेजा नाराचान्सूर्यसंनिभान् ॥	१८
जग्राह परमकुद्धश्चतुर्दश शिलाशितान् । गृहीत्वा धनुरायम्य लक्ष्यानुद्दिश्य राक्षसान् ॥	१९
मुमोच राघवो बाणान्वज्रानिव शतक्रतुः । ते भित्त्वा रक्षसां वेगाद्रक्षांसि रुधिरस्रुताः ॥	२०
विनिष्पेतुस्तदा भूमौ वल्मीकादिव पन्नगाः । तैर्भग्नहृदया भूमौ भिन्नमूला इव द्रुमाः ॥	२१
निपेतुः शोणितस्नाता विकृता विगतासवः । तान्भूमौ पतितान्दृष्ट्वा राक्षसी क्रोधमूर्च्छिता ॥	२२
उपगम्य खरं सा तु किञ्चित्संशुष्कशोणिता । पपात पुनरेवार्ता सनिर्यासेव वल्लरी ॥	२३
भ्रातुः समीपे शोकार्ता ससर्ज निनदं महत् । सखरं मुमुचे बाष्पं विवर्णवदना तदा ॥	२४
निपातितान्प्रेक्ष्य रणे तु राक्षसान्प्रधाविता शूर्पणखा पुनस्ततः ।	
वधं च तेषां निखिलेन रक्षसां शशंस सर्वे भगिनी खरस्य सा ॥	२५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे विंशतितमः सर्गः ॥ २० ॥

एकविंशः सर्गः ।

स पुनः पतितां दृष्ट्वा क्रोधाच्छूर्पणखां पुनः । उवाच व्यक्तया वाचा तामनर्थार्थमागताम् ॥	१
मया त्विदानीं शूरास्ते राक्षसाः पिशिताशनाः । त्वत्प्रियार्थं विनिर्दिष्टाः किमर्थं रुद्यते पुनः ॥	२
भक्ताश्चैवानुरक्ताश्च हिताश्च मम नित्यशः । हन्यमाना न हन्यन्ते न न कुर्युर्वचो मम ॥	३

पदवीं मार्गम् । अस्याः पक्षपातेनास्मद्वधार्थमागतानिति यावत् ॥ ४ ॥ ५ ॥ चामीकरं स्वर्णम् ॥ ६ ॥ ७ ॥ उपहिंसथ यू-
यम् । अस्मानिति शेषः ॥ ८ ॥ अनपकारिणामस्माकं हिंसा-
यया युष्मत्प्रवृत्त्या युष्मद्वधार्थमसदपेक्षितनिमित्तं संपन्नमि-
त्याह—युष्मानिति । विप्रकारान्भवत्कृतपीडारूपाग्निमित्ताजा-
तनियोगेन युष्मान्हन्तुं सशरासनोऽहं संप्राप्तः संप्राप्तनिमित्तः ।
यद्वा विप्रकारानित्यशेआद्यजन्तम् । अस्मास्वस्मवीयेषु च वृथा
वैरवतो युष्मानित्यर्थः ॥ ९ ॥ अतः संतुष्टा मत्तः प्राप्तयुद्धसं-
तोषा यूयमत्र तिष्ठतैव । नोपावर्तितुमर्हथ । 'उपसर्पितुम्'
इति पाठेऽप्ययमेवार्थः । इहार्थः । इहलोके देहे चेत्यर्थः
॥ १० ॥ ब्रह्मघ्ना इत्यर्थः (?) ॥ ११ ॥ अदृष्टपराक्रममिति
छेदः । संधिरार्षः ॥ १२ ॥ १३ ॥ स्थातुमपि का ते शक्ति-

रिति योजना ॥ १४ ॥ १५ ॥ १६ ॥ १७ ॥ तावद्भिश्चतुर्द-
शरक्षोविमुक्तचतुर्दशशूलसंख्याकैः ॥ १८ ॥ खिलापितांशा-
नोपलनिष्ठान् ॥ १९ ॥ २० ॥ विनिष्पेतुर्विनिष्पल्यं च
निमज्जुः । वल्मीकाद्वल्मीकं प्राप्य पन्नगा इव । निमग्ना
इत्यर्थः ॥ २१ ॥ २२ ॥ नासाकण्क्षतांशे किञ्चित्संशुष्कशो-
णितत्वात्सनिर्यासा वल्लरीव ॥ २३ ॥ २४ ॥ उत्तरसर्गार्थस्य
संक्षेपतः कथनम् ॥ २५ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे विंशति-
तमः सर्गः ॥ २० ॥

अनर्थार्थम् । खकुलयेति शेषः ॥ १ ॥ २ ॥ भग्नः अत-
एव मध्यमनुरक्ता अतएव मम हिताः परैर्हन्यमाना अपि ये न
हन्यन्ते न हन्तुं शक्यन्ते । मम वचो न कुर्युरिति न नः ।

किमेतच्छ्रोतुमिच्छामि कारणं यत्कृते पुनः । हा नाथेति विनर्दन्ती सर्पवच्छेष्टसे क्षितौ ॥ ४
 अनाथवद्विलपसि किं नु नाथे मयि स्थिते । उत्तिष्ठोत्तिष्ठ मा मैवं वैक्लव्यं त्यज्यतामिति ॥ ५
 इत्येवमुक्ता दुर्धर्षा खरेण परिसान्निवता । विमृज्य नयने सास्त्रे खरं भ्रातरमब्रवीत् ॥ ६
 अस्मीदानीमहं प्राप्ता हृतश्रवणनासिका । शोणितौघपरिक्रिन्वा त्वया च परिसान्निवता ॥ ७
 प्रेषिताश्च त्वया शूरा राक्षसास्ते चतुर्दश । निहन्तुं राघवं घोरं मत्प्रियार्थं सलक्ष्मणम् ॥ ८
 ते तु रामेण सामर्षाः शूलपट्टिशपाणयः । समरे निहताः सर्वे सायकैर्मर्ममैदिभिः ॥ ९
 तान्भूमौ पतितान्दृष्ट्वा क्षणेनैव महाजवान् । रामस्य च महत्कर्म महांखासोऽभवन्मम ॥ १०
 सास्त्रि भीता समुद्रिन्ना विषण्णा च निशाचर । शरणं त्वां पुनः प्राप्ता सर्वतो भयदर्शिनी ॥ ११
 विषादनक्राध्युषिते परित्रासोर्मिमालिनि । किं मां न त्रायसे मग्नां विपुले शोकसागरे ॥ १२
 एते च निहता भूमौ रामेण निशितैः शरैः । ये च मे पदवीं प्राप्ता राक्षसाः पिशिताशनाः ॥ १३
 मयि ते यद्यनुक्रोशो यदि रक्षःसु तेषु च । रामेण यदि शक्तिस्ते तेजो वास्ति निशाचर ॥ १४
 दण्डकारण्यनिलयं जहि राक्षसकण्टकम् । यदि राममसिन्नं न त्वमद्य वधिष्यसि ॥ १५
 तव चैवाग्रतः प्राणांस्त्यक्ष्यामि निरपत्रपा । बुद्ध्याहमनुपश्यामि न त्वं रामस्य संयुगे ॥ १६
 स्थातुं प्रतिमुखे शक्तः सबलोऽपि महारणे । शूरमानी न शूरस्त्वं मिथ्यारोपितविक्रमः ॥ १७
 अपयाहि जनस्थानात्स्वरितः सहबान्धवः । जहि त्वं समरे मूढान्यथा तु कुलपांसन ॥ १८
 मानुषौ तौ न शक्नोषि हन्तुं वै रामलक्ष्मणौ । निःसत्त्वस्याल्पवीर्यस्य वासस्ते कीदृशस्त्वह ॥ १९
 रामतेजोभिभूतो हि त्वं क्षिप्रं विनशिष्यसि । स हि तेजःसमायुक्तो रामो दशरथात्मजः ॥ २०
 भ्राता चास्य महावीर्यो येन चास्मि विरूपिता । एवं विलप्य बहुशो राक्षसी प्रदरोदरी ॥ २१
 भ्रातुः समीपे शोकार्ता नष्टसंज्ञा बभूव ह । कराभ्यामुदरं हत्वा रुरोद भृशदुःखिता ॥ २२

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकविंशः सर्गः ॥ २१ ॥

द्वाविंशः सर्गः ।

एवमाधर्षितः शूरः शूर्पणख्या खरस्ततः । उवाच रक्षसां मध्ये खरः खरतरं वचः ॥ १
 तवापमानप्रभवः क्रोधोऽयमनुलो मम । न शक्यते धारयितुं लवणाम्भ इवोल्बणम् ॥ २
 न रामं गणये वीर्यान्मानुषं क्षीणजीवितम् । आत्मदुश्चरितैः प्राणान्हतो योऽद्य विमोक्ष्यते ॥ ३
 बाष्पः संधार्यतामेष संभ्रमश्च विमुच्यताम् । अहं रामं सह भ्रात्रा नयामि यमसादनम् ॥ ४
 परश्वधहतस्याद्य मन्दप्राणस्य भूतले । रामस्य रुधिरं रक्तमुष्णं पास्यसि राक्षसि ॥ ५

तत्किमर्थं रुधिर इत्यर्थः ॥ ३ ॥ यत्कृते यच्छोकनिमित्तम् ॥ ४ ॥ ५ ॥ ६ ॥ अहमिदानीं पूर्वं लत्समीपं प्राप्तास्मि त्वया च परिसान्निवतास्मि । शूराश्च मर्दय प्रेषितास्तद्भुतान्तं वक्ष्यामीति ॥ ७ ॥ ८ ॥ ९ ॥ क्षणेनैव । न ते चिरकालयुद्धपूर्वमित्यर्थः । रामस्य च महत्कर्म दृष्ट्वेल्लुपन्नः ॥ १० ॥ भीता अतएव समुद्रिन्ना कम्पमाना अतएव विषण्णा दुःखिता । सर्वतो भयदर्शिनी । सर्वतो रामप्रतिभासनात् ॥ ११ ॥ १२ ॥ ये च मे पदवीं प्राप्तास्त एते भूतौ स्थितेन पदातिना रामेण हताः ॥ १३ ॥ यदि ते शक्तिः । योद्धुमिति शेषः ॥ १४ ॥ १५ ॥ निरपत्रपा छिन्नकर्णनासिकत्वात् । खरस्य क्रोधोत्पत्त्यर्थमाह—बुध्यते ॥ १६ ॥ सबलोऽपि चतुरङ्गबलोपेतोऽपि । महारणे इत्युत्तरान्वयि । मिथ्या मृषैव स्वस्मिन्नारोपितो विक्रमो येन ॥ १७ ॥ अतस्त्वं सहबान्धवस्त्वरितो जनस्थानादपयाहि निर्गच्छ । समरे तौ त्वं जहि । हे कुलपांसन, अन्यथा तु ॥ १८ ॥ तदेव व्याचष्टे—मानुषाविति ।

तौ हन्तुं यदि न शक्नोषि तदा निर्वीर्यत्वादिगुणस्य ते इह कीदृशो वासः । जुगुप्सित एवेत्यर्थः ॥ १९ ॥ तामेव शक्तिं द्रढयति—रामतेज इति ॥ २० ॥ प्रदरोदरी निम्रोदरी ॥ २१ ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्ड एकविंशः सर्गः ॥ २१ ॥

आधर्षितः कोपादवमानितः । खरस्तीक्ष्णगुणः । खरतरं तीक्ष्णतरम् ॥ १ ॥ तवापमानेयस्य लत्कृतापमानेयस्य । धारयितुम् । आत्मनीति शेषः । ममेति मयेत्यर्थे संबन्धे षष्ठी । लवणाम्भ इवोल्बणम् । व्रण इति शेषः । व्रणे निक्षिप्तं लवणयुक्तमम्भ इव धारयितुं न शक्यत इत्यर्थ इति तीर्थः । लवणाम्भो लवणसमुद्राम्भ इवेत्यर्थ इति कतकः ॥ २ ॥ आत्मदुश्चरितैस्त्वद्विरूपकरणरूपैः । स्वयं हत एव मदर्शनात्प्राणान्मोक्ष्यते तं रामं न गणये इत्यन्वयः । वीर्यात्खपराक्रमात् ॥ ३ ॥ संभ्रमो भयम् ॥ ४ ॥ परश्वधहतस्येति । परश्वधस्तस्य मुख्य-

संप्रहृष्टा वचः श्रुत्वा खरस्य वदनाञ्ज्युतम् । प्रशशंस पुनर्मौख्याञ्जातरं रक्षसां वरम् ॥ ६
 तया परुषितः पूर्वं पुनरेव प्रशंसितः । अब्रवीद्वृषणं नाम खरः सेनापतिं तदा ॥ ७
 चतुर्दश सहस्राणि मम चित्तानुवर्तिनाम् । रक्षसां भीमवेगानां समरेष्वनिवर्तिनाम् ॥ ८
 नीलजीमूतवर्णानां लोकरिंसाविहारिणाम् । सर्वोद्योगमुदीर्णानां रक्षसां सौम्य कारय ॥ ९
 उपस्थापय मे क्षिप्रं रथं सौम्य धनूंषि च । शरांश्च चित्रान्खड्गान्श्च शक्तीश्च विविधाः शिताः ॥ १०
 अग्रे निर्यातुमिच्छामि पौलस्त्यानां महात्मनाम् । वधार्थं दुर्विनीतस्य रामस्य रणकोविद् ॥ ११
 इति तस्य ब्रुवाणस्य सूर्यवर्णं महारथम् । सदश्वैः शबलैर्युक्तमाचक्षेऽथ दूषणः ॥ १२
 तं मेरुशिखराकारं तप्तकाञ्चनभूषणम् । हेमचक्रमसंवाधं वैदूर्यमयकूबरम् ॥ १३
 मत्स्यैः पुष्पैर्द्रुमैः शैलैश्चन्द्रकान्तैश्च काञ्चनैः । माङ्गल्यैः पक्षिसङ्घैश्च ताराभिश्च समावृतम् ॥ १४
 ध्वजनिस्त्रिशसंपन्नं किंकिणीवरभूषितम् । सदश्वयुक्तं सोऽमर्षादारुरोह खरस्तदा ॥ १५
 खरस्तु तन्महत्सैन्यं रथचर्मयुधध्वजम् । निर्यातेत्यब्रवीत्प्रेक्ष्य दूषणः सर्वराक्षसान् ॥ १६
 ततस्तद्राक्षसं सैन्यं घोरचर्मयुधध्वजम् । निर्जगाम जनस्थानान्महानादं महाजवम् ॥ १७
 मुद्गरैः पट्टिशैः शूलैः सुतीक्ष्णैश्च परश्वधैः । खड्गैश्चक्रे रथस्थैश्च भ्राजमानैः सतोमरैः ॥ १८
 शक्तिभिः परिवैद्यैरैरतिमात्रैश्च कार्मुकैः । गदासिमसलैर्वज्रैर्गृहीतैर्भीमदर्शनैः ॥ १९
 राक्षसानां सुघोराणां सहस्राणि चतुर्दश । निर्यातानि जनस्थानात्खरचित्तानुवर्तिनाम् ॥ २०
 तांस्तु निर्धावतो दृष्ट्वा राक्षसान्भीमदर्शनान् । खरस्याथ रथः किञ्चिज्जगाम तदनन्तरम् ॥ २१
 ततस्ताञ्छबलान्श्वास्तप्तकाञ्चनभूषितान् । खरस्य मतमाज्ञाय सारथिः पर्यचोदयत् ॥ २२
 संचोदितो रथः शीघ्रं खरस्य रिपुघातिनः । शब्देनापूरयामास दिशः सप्रदिशस्तथा ॥ २३
 प्रवृद्धमन्युस्तु खरः खरस्वरौ रिपोर्वधार्थं त्वरितो यथान्तकः ।
 अचूचुदत्सारथिमुन्नदन्पुनर्महाबलो मेघ इवादमवर्षवान् ॥ २४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वाविंशः सर्गः ॥ २२ ॥

त्रयोविंशः सर्गः ।

तत्प्रयातं बलं घोरमशिवं शोणितोदकम् । अभ्यवर्षन्महाघोरस्तुमुलो गर्दभारुणः ॥ १
 निपेतुस्तुरगास्तस्य रथयुक्ता महाजवाः । समे पुष्पचिते देशे राजमार्गे यदृच्छया ॥ २
 श्यामं रुधिरपर्यन्तं बभूव परिवेषणम् । अलातचक्रप्रतिमं प्रतिगृह्य दिवाकरम् ॥ ३
 ततो ध्वजमुपागम्य हेमदण्डं समुच्छिन्नम् । समाक्रम्य महाकायस्तस्यौ गृध्रः सुदारुणः ॥ ४

मायुधमिलनेन ज्ञायते । रुधिरं रक्तम् । रक्तवर्णमित्यर्थः ॥ ५ ॥ मौख्यादव्यवस्थितचित्ततालक्षणात् । पुनः प्रशशंस च, स्वत्समो वीरो नास्त्येवमादि ॥ ६ ॥ तदेवाह—तयेति ॥ ७ ॥ यानि लोकानां प्राणिनां हिंसैवासाधारण्येन विहारः क्रीडा, येषां रक्षसां चतुर्दश सहस्राणि वर्तन्ते, तेषां सर्वोद्योगं सर्वप्रकारेणोद्योगं चतुरङ्गबलेपेततया सर्वयुधसामग्रीसमेततया चोद्योगं कारय ॥ ८ ॥ ९ ॥ १० ॥ पौलस्त्यानां राक्षसानामग्रे रामस्य वधार्थं निर्यातुमिच्छामीत्यन्वयः ॥ ११ ॥ शबलैश्चित्रवर्णैः । आचक्षे । उपस्थितमिति शेषः ॥ १२ ॥ वैदूर्यमयौ कूबरौ युगंधरौ यस्य तम् । असंवाधं विशालम् ॥ १३ ॥ माङ्गल्यैर्मङ्गलमलंकारस्तत्रयोजनैः । काञ्चनैरिति मत्स्यादिसर्वान्वयि ॥ १४ ॥ किंकिणी क्षुद्रघण्टिका । अमर्षात्कोधात् ॥ १५ ॥ तन्महत्सैन्यं प्रेक्ष्य तत्प्रति निर्यातेत्यब्रवीत् । दूषणः । दूषणश्चेत्यर्थः ॥ १६ ॥ तत उभयनियोगानन्तरम् । राक्षसं

रक्षसामिदम् ॥ १७ ॥ मुद्गरादय आयुधविशेषाः । वज्रैर्वज्राकारंरष्ट्रास्त्रैरायुधैः ॥ १८ ॥ १९ ॥ २० ॥ खरस्य रथोऽपि सेनास्थानात्किञ्चिदनन्तरं सर्वसेनानिर्याणं किञ्चित्कालं प्रतीक्ष्य जगामेत्यर्थः ॥ २१ ॥ मतमाज्ञायामीष्टं ज्ञात्वा ॥ २२ ॥ संचोदित इत्यादि श्लोकद्वयं कतकसंख्यारीत्या प्रक्षिप्तम् ॥ २३ ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे द्वाविंशः सर्गः ॥ २२ ॥

अथ खरप्रस्थाने उत्पातवर्णनम्—शोणितसहितमुदकम् । प्रयातं प्रस्थितम् । गर्दभारुणो धूसरः । तुमुलस्तुमुलशब्दः । अभ्यवर्षत् । मेघ इति शेषः ॥ १ ॥ रथयुक्ता रथे युक्ताः । पुष्पचिते पुष्पयुते । अनेन पातनिमित्तराहित्यम् ॥ २ ॥ रुधिरौ रक्तवर्णः पर्यन्तः प्रान्तभागो यस्य । अलातचक्रप्रतिमं तद्वद्वर्तुलम् । दिवाकरं प्रतिगृह्य सूर्यमण्डलेनात्यन्तं संबध्य

जनस्थानसमीपे च समाक्रम्य खरखनाः । विखरान्विविधान्नादान्मांसादान्मृगपक्षिणः ॥	५
व्याजहुरभिदीप्तायां दिशि वै भैरवखनम् । अशिवं यातुधानानां शिवा घोरा महाखनाः ॥	६
प्रभिन्नगजसंकाशास्तोयशोणितधारिणः । आकाशं तदनाकाशं चकुर्मीमाम्बुवाहकाः ॥	७
बभूव तिमिरं घोरमुद्धतं रोमहर्षणम् । दिशो वा प्रदिशो वापि सुव्यक्तं न चकाशिरे ॥	८
क्षतजार्द्रसवर्णाभा संध्या कालं विना बभौ । खरं चाभिमुखं नेदुस्तदा घोरा मृगाः खगाः ॥	९
कङ्कगोमायुगृध्राश्च चुक्रुशुर्भयशंसिनः । नित्याशिवकरा युद्धे शिवा घोरनिदर्शनाः ॥	१०
नेदुर्बलस्याभिमुखं ज्वालोद्गारिभिराननैः । कबन्धः परिघाभासो दृश्यते भास्करोन्तिके ॥	११
जग्राह सूर्यं स्वर्भानुरपर्वणि महाग्रहः । प्रवाति मारुत शीघ्रं निष्प्रभोऽभूद्विवाकरः ॥	१२
उत्पेतुश्च विना रात्रिं ताराः खद्योतसप्रभाः । संलीनमीनविहगा नलिन्यः शुष्कपङ्कजाः ॥	१३
तस्मिन्क्षणे बभूवुश्च विना पुष्पफलैर्द्रुमाः । उद्धूतश्च विना वातं रेणुर्जलधराहणः ॥	१४
चीचीकूचीति वाश्यन्तो बभूवुस्तत्र सारिकाः । उल्काश्चापि सनिर्घोषा निपेतुर्घोरदर्शनाः ॥	१५
प्रचचाल मही चापि सशैलवनकानना । खरस्य च रथस्थस्य नर्दमानस्य धीमतः ॥	१६
प्राकम्पत भुजः सव्यः खरश्चास्यावसज्जत । सास्त्रा संपद्यते दृष्टिः पश्यमानस्य सर्वतः ॥	१७
ललाटे च रजो जाता न च मोहाज्यवर्तत । तान्समीक्ष्य महोत्पातानुत्थितान्रोमहर्षणान् ॥	१८
अब्रवीद्राक्षसान्सर्वान्प्रहसन्स खरस्तदा । महोत्पातानिमान्सर्वानुत्थितान्घोरदर्शनान् ॥	१९
न चिन्तयाम्यहं वीर्याद्वलवान्दुर्बलानिव । तारा अपि शरैस्तीक्ष्णैः पातयेयं नभस्तलात् ॥	२०
मृत्युं मरणधर्मेण संकुद्धो योजयाम्यहम् । राघवं तं बलोत्सिक्तं भ्रातरं चापि लक्ष्मणम् ॥	२१
अहत्वा सायकैस्तीक्ष्णैर्नौपावर्तितुमुत्सहे । यन्निमित्तं तु रामस्य लक्ष्मणस्य विपर्ययः ॥	२२
सकामा भगिनी मेऽस्तु पीत्वा तु रुधिरं तयोः । न कचित्प्राप्तपूर्वो मे संयुगेषु पराजयः ॥	२३
युष्माकमेतत्प्रत्यक्षं नानृतं कथयाम्यहम् । देवराजमपि कुद्धो मत्तैरावतगास्मिन् ॥	२४
वज्रहस्तं रणे हन्यां किं पुनस्तौ च मानवौ । सा तस्य गर्जितं श्रुत्वा राक्षसानां महाचमूः ॥	२५
प्रहर्षमतुलं लेभे मृत्युपाशावपाशिता । समेयुश्च महात्मानो युद्धदर्शनकाङ्क्षिणः ॥	२६
ऋषयो देवगन्धर्वाः सिद्धाश्च सह चारणैः । समेत्य चोचुः सहितास्तेऽन्योन्यं पुण्यकर्मणः ॥	२७
खस्ति गोब्राह्मणेभ्यस्तु लोकानां ये च संमताः । जयतां राघवो युद्धे पौलस्त्याव्रजनीचरान् ॥	२८
अक्रहस्तो यथा विष्णुः सर्वानसुरसत्तमान् । एतच्चान्यच्च बहुशो ब्रुवाणाः परमर्षयः ॥	२९
जातकौतूहलास्तत्र विमानस्थाश्च देवताः । ददृशुर्वाहिनीं तेषां राक्षसानां गतायुषाम् ॥	३०
रथेन तु खरो वेगात्सैन्यस्याग्राद्विनिःसृतः । ज्येनगामी पृथुग्रीवो यज्ञशत्रुर्विहंगमः ॥	३१

॥ ३ ॥ ४ ॥ खरखनाः पुरुषशब्दाः ॥ ५ ॥ अभिदीप्तायां रविद्युत्तायाम् । 'विवस्वदासा भवति प्रवीप्ता' इति वसन्त-राजोक्तः । शिवा यातुधानानामशिवमशुभं व्याजहुः ॥ ६ ॥ 'प्रभिन्नगज-' इति पाठे मत्तगजेल्यर्थः । 'प्रभिन्नगिरि-' इति पाठे गैरिकदिधातुस्त्राविण इत्यर्थः । तोयसिव शोणितं धरन्ति । अनाकाशमप्रकाशम् ॥ ७ ॥ उद्धूतं सान्द्रम् ॥ ८ ॥ क्षतजार्द्रसवर्णाभा रुधिरार्द्रवल्गादिसमानवर्णा । संव्येति विशेष्यम् । कालं विना बभौ । मेघेष्विति शेषः ॥ ९ ॥ युद्धे नित्यमशिवकरा अशुभशंसिन्यः शिवा घोरनिदर्शना भयदर्शिकाः । खरबलस्य चाभिमुखं नेदुः । पूर्वं दिग्भिमुखं शिवाशब्द उक्तः । इदानीं खरसैन्याभिमुख्येनेति भेदः । परिघाभासः परिघ आयुषविशेषस्तत्सदृशः । कबन्धो धूमकेतुरिति तीर्थः ॥ १० ॥ ॥ ११ ॥ शीघ्रं प्रचण्डं यथा भवति तथैत्यर्थः । संमुख इति शेषः ॥ १२ ॥ खद्योतसप्रभत्वं नित्योजस्वलेन चाखल्येन च

॥ १३ ॥ विना पुष्पफलैः । पुष्पादिरहिता बभूवुरित्यर्थः । उद्धूत उत्क्षिप्तः जलधराहणो धूसरः ॥ १४ ॥ चीचीकूचीति शब्दानुकरणम् । वाश्यन्तः । आर्षम् । न तु शिक्षितं शब्दमित्यर्थः ॥ १५ ॥ १६ ॥ सव्यो वामः । खरश्चावसज्जत । हीनोऽभूदित्यर्थः ॥ १७ ॥ तानुत्पातानुत्थितान्समीक्ष्यापि मोहाज्यं न्यवर्तत । युद्धयात्राया इति शेषः ॥ १८ ॥ १९ ॥ २० ॥ बलोत्सिक्तं बलाधिकम् ॥ २१ ॥ यन्निमित्तं शर्पणखानिमित्तम् । विपर्ययः क्रूरबुद्धिरूपः ॥ २२ ॥ २३ ॥ एतन्मम पराजयाभावरूपं वस्तु ॥ २४ ॥ २५ ॥ २६ ॥ पुण्यकर्मणः । पुण्यकर्माणि इत्यर्थे आर्षम् ॥ २७ ॥ ये लोकानां संमता गोब्राह्मणव्यतिरिक्तास्तेभ्यश्च । खस्तीत्यर्थः ॥ २८ ॥ २९ ॥ ३० ॥ सैन्यस्याग्राद्विनिःसृतः पूर्वं सैन्यसंबद्ध एव तदप्रभागे स्थितः, इदानीं तु सेनां बहुदूरे पृष्ठतः खल्वस्त्रा स्वयमेवाग्रे गत इत्यर्थः । ज्येनगाम्यादयो द्वादश खरामास्याः ॥ ३१ ॥

दुर्जयः करवीराक्षः परुषः कालकार्मुकः । हेममाली महामाली सर्पास्यो रुधिराशनः ॥ ३२
द्वादशैते महावीर्याः प्रतस्थुरभितः खरम् । महाकपालः स्थूलाक्षः प्रमाथस्त्रिशिरास्तथा ।
चत्वार एते सेनाग्रे दूषणं पृष्ठतोऽन्वयुः ॥ ३३

सा भीमवेगा समरामिकाङ्क्षिणी सुदारुणा राक्षसवीरसेना ।

तौ राजपुत्रौ सहसाभ्युपेता माला ग्रहाणामिव चन्द्रसूर्यौ ॥ ३४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रयोविंशः सर्गः ॥ २३ ॥

चतुर्विंशः सर्गः ।

आश्रमं प्रतियाते तु खरे खरपराक्रमे । तानेवौत्पातिकान् रामः सह भ्रात्रा ददर्श ह ॥ १
तानुत्पातान्महाघोरान् रामो दृष्ट्वात्यमर्षणः । प्रजानामहितान्दृष्ट्वा वाक्यं लक्ष्मणमब्रवीत् ॥ २
इमान्पश्य महाबाहो सर्वभूतापहारिणः । समुत्थितान्महोत्पातान्संहर्तुं सर्वराक्षसान् ॥ ३
अमी रुधिरधारास्तु विसृजन्ते खरस्वनाः । व्योम्नि मेघा विवर्तन्ते परुषा गर्दभारुणाः ॥ ४
सधूमाश्च शराः सर्वे मम युद्धाभिनन्दिताः । रुक्मपृष्ठानि चापानि विचेष्टन्ते विचक्षण ॥ ५
यादृशा इह कूजन्ति पक्षिणो वनचारिणः । अग्रतो नो भयं प्राप्तं संशयो जीवितस्य च ॥ ६
संप्रहारस्तु सुमहान्भविष्यति न संशयः । अयमाख्याति मे बाहुः स्फुरमाणो मुहुर्मुहुः ॥ ७
संनिकर्षे तु नः शूर जयं शत्रोः पराजयम् । सुप्रभं च प्रसन्नं च तव वक्त्रं हि लक्ष्यते ॥ ८
उद्यतानां हि युद्धाश्रं येषां भवति लक्ष्मण । निष्प्रभं वदनं तेषां भवत्यायुःपरिक्षयः ॥ ९
रक्षसां नर्दतां घोषः श्रूयतेऽयं महाध्वनिः । आहतानां च मेरीणां राक्षसैः क्रूरकर्मभिः ॥ १०
अनागतविधानं तु कर्तव्यं शुभमिच्छता । आपदाशङ्कमानेन पुरुषेण विपश्चिता ॥ ११
तस्माद्दृष्ट्वा वैदेहीं शरपाणिर्धनुर्धरः । गुहामाश्रयं शैलस्य दुर्गां पादपसंकुलाम् ॥ १२
प्रतिकूलितुमिच्छामि न हि वाक्यमिदं त्वया । शापितो मम पादाभ्यां गम्यतां वत्स मा चिरम् ॥ १३
त्वं हि शूरश्च बलवान्दृष्ट्वा एतान्न संशयः । स्वयं निहन्तुमिच्छामि सर्वानेव निशाचरान् ॥ १४
एवमुक्तस्तु रामेण लक्ष्मणः सह सीतया । शरानादाय चापं च गुहां दुर्गां समाश्रयत् ॥ १५
सम्प्रविष्टे तु गुहां लक्ष्मणे सह सीतया । हन्त निर्युक्तमित्युक्त्वा रामः कवचमाविशत् ॥ १६

॥ ३२ ॥ ३३ ॥ सा सेना । तौ राजपुत्रौ । सहसा तत्क्षण-
मेवाभ्युपेतेत्यन्वयः ॥ ३४ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे त्रयो-
विंशः सर्गः ॥ २३ ॥

औत्पातिकानुत्पातान् । स्वार्थे ठक् ॥ १ ॥ अत्यमर्षणो-
ऽत्यस्वस्थचित्तः । प्रजानां प्रकृतत्वाद्वाक्षसा एवात्र प्रजाः ॥ २ ॥
सर्वभूतापहारिणस्तत्सूचकान्प्रकृते सर्वराक्षसान् । संहर्तुं तत्सं-
हारं सूचयितुम् ॥ ३ ॥ ४ ॥ राक्षसानां दुर्निमित्तान्युक्त्वा
स्वस्य जयसूचकान्याह—सधूमा इति । उत्पातवशाद्भूमसंवृद्धाः ।
मम युद्धेऽभिनन्द आनन्दो येषां संजातस्तादृशाः । अतएव
विचेष्टन्ते तूणीरेषु चलन्ति । स्वगतानन्दस्य शरषूपचारः ।
चापानि च विचेष्टन्ते स्वाधिष्ठातृदेवतासानिध्यात्स्फुरज्जयानि
भवन्ति ॥ ५ ॥ अग्रत आसन्नदेशकाले । नो भयं जीवितसं-
शयश्च प्राप्तः । अभयं प्राप्तम् । चादधुराणां जीवितस्य संशयः
प्राप्त इत्यर्थ इति तीर्थः ॥ ६ ॥ संप्रहारो रणः । एवं भयेष्वपि
स्वस्वामयसूचकं निमित्तमाह—अयमिति । स्फुरमाणः स्फुरन् ।

दक्षिण इति शेषः । तीर्थव्याख्याने जयसूचकान्तरमाहेति
व्याख्येयम् ॥ ७ ॥ सन्निकर्षे आसन्नकाले । जयमित्यादे-
राख्यातीत्यनेनान्वयः । तवाप्यङ्गं शुभसूचकमित्याह—सुप्रभ-
मिति ॥ ८ ॥ येषां च वदनं निष्प्रभं भवति तेषामायुःक्षयो
भवति । वर्तमानसामीप्ये लट् । नैवमस्माकमिति शेषः ।
येषामायुःक्षयो भवति तेषां वदनं निष्प्रभमिति व्याख्याने
बीजं चिन्त्यम् ॥ ९ ॥ १० ॥ अनागतस्याजिगमिषि-
तस्यानिष्ठस्य विधानं प्रतिविधानं परिहारः ॥ ११ ॥
आश्रमं हिला शैलस्य दुर्गमितरैर्गन्तुमशक्यां गुहामाश्रय
॥ १२ ॥ इदं वाक्यं मयोच्यमानं त्वया प्रतिकूलितुं विपरीतं
कर्तुं नेच्छामि । भिन्नकर्तुं तु मुनार्षः । उक्तं कुर्वित्यर्थः । सा
चिरमविलम्बेन ॥ १३ ॥ त्वं हीति । अनेनासामर्थ्यान्मां
वारयतीति शङ्का निराकृता । स्वयमिति । तथैव शापोद्धारस्य
सत्त्वादिति भावः ॥ १४ ॥ १५ ॥ हन्तेति हर्षे । निर्युक्तं
शीघ्रमस्मदुक्तं निर्युक्तमित्युक्त्वा कवचमाविशत्तवान् ॥ १६ ॥

स तेनाग्निनिकाशेन कवचेन विभूषितः । बभूव रामस्तिमिरे महानग्निरिवोत्थितः ॥ १७
 स चापमुद्यम्य महच्छरानादाय वीर्यवान् । संबभूवास्थितस्तत्र ज्यास्वनैः पूरयन्दिशः ॥ १८
 ततो देवाः सगन्धर्वाः सिद्धाश्च सह चारणैः । समेयुश्च महात्मानो युद्धदर्शनकाङ्क्षया ॥ १९
 ऋषयश्च महात्मानो लोके ब्रह्मर्षिसत्तमाः । समेत्य चोचुः सहितास्तेऽन्योन्यं पुण्यकर्मणः ॥ २०
 स्वस्ति गोब्राह्मणानां च लोकानां चेति संस्थिताः । जयतां राघवो युद्धे पौलस्त्यान् राजनीचरान् ॥ २१
 चक्रहस्तो यथा युद्धे सर्वानसुरपुंगवान् । एवमुक्त्वा पुनः प्रोचुरालोक्य च परस्परम् ॥ २२
 चतुर्दश सहस्राणि रक्षसां भीमकर्मणाम् । एकश्च रामो धर्मात्मा कथं युद्धं भविष्यति ॥ २३
 इति राजर्षयः सिद्धाः सगणाश्च द्विजर्षभाः । जातकौतूहलास्तस्थुर्विमानस्थाश्च देवताः ॥ २४
 आविष्टं तेजसा रामं सङ्ग्रामशिरसि स्थितम् । दृष्ट्वा सर्वाणि भूतानि भयाद्विव्यथिरे तदा ॥ २५
 रूपमप्रतिमं तस्य रामस्याक्लिष्टकर्मणः । बभूव रूपं क्रुद्धस्य रुद्रस्येव महात्मनः ॥ २६
 इति संभाष्यमाणे तु देवगन्धर्वचारणैः । ततो गम्भीरनिर्हादं घोरचर्मायुधध्वजम् ॥ २७
 अनीकं यातुधानानां समन्तात्प्रत्यपद्यत । वीरालापान्विसृजतामन्योन्यमभिगच्छताम् ॥ २८
 चापानि विस्फारयतां जुम्भतां चाप्यभीक्ष्णशः । विप्रघुष्टस्वनानां च दुन्दुभींश्चाभिनिघ्नताम् ॥ २९
 तेषां सुविपुलः शब्दः पूरयामास तद्वनम् । तेन शब्देन वित्रस्तास्त्रासिता वनचारिणः ॥ ३०
 दुद्रुवुर्यत्र निःशब्दं पृष्ठतो नावलोकयन् । तच्चानीकं महावेगं रामं समनुवर्तत ॥ ३१
 धृतनानाप्रहरणं गम्भीरं सागरोपमम् । रामोऽपि चारयंश्चक्षुः सर्वतो रणपण्डितः ॥ ३२
 ददर्श खरसैन्यं तद्युद्धायाभिमुखो गतः । वितत्य च धनुर्भीमं तूण्याश्चोद्धृत्य सायकान् ॥ ३३
 क्रोधमाहारयत्तीव्रं वधार्थं सर्वैरक्षसाम् । दुष्प्रेक्ष्यश्चाभवत्क्रुद्धो युगान्ताग्निरिव ज्वलन् ॥ ३४
 तं दृष्ट्वा तेजसाविष्टं प्राव्यथन्वनदेवताः । तस्य रुष्टस्य रूपं तु रामस्य ददृशे तदा ।
 दक्षस्येव क्रतुं हन्तुमुद्यतस्य पिनाकिनः ॥ ३५

तत्कार्मुकैराभरणै रथैश्च तद्वर्मभिश्चाग्निसमानवर्णैः ।

बभूव सैन्यं पिशिताशनानां सूर्योदये नीलमिवाभ्रजालम् ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्विंशः सर्गः ॥ २४ ॥

पञ्चविंशः सर्गः ।

अवष्टब्धधनुं रामं क्रुद्धं तं रिपुघातिनम् । ददर्शाश्रममागम्य खरः सह पुरःसरैः ॥ १
 तं दृष्ट्वा सगुणं चापमुद्यम्य खरनिःस्वनम् । रामस्याभिमुखं सूतं चोद्यतामित्यचोदयत् ॥ २

नानारत्नकान्त्यामिसादृश्यं कवचे ॥ १७ ॥ संबभूवास्थितः । सम्यगास्थितो बभूवेत्यर्थः ॥ १८ ॥ १९ ॥ लोके ब्रह्मर्षिसत्तमाः । त्रैलोक्येऽपि ब्रह्मर्षिलेन प्रसिद्धा इत्यर्थः । पुण्यकर्मणः पुण्यकर्मणः । अवीर्घलमार्षम् ॥ २० ॥ गोब्राह्मणानामिति षष्ठी चतुर्थ्यर्थे आर्षा । तेभ्य इत्यर्थः । 'लोकानां येऽभिसंगताः' इति पाठे लोकानां लोकपालानां संगताः । हविर्होमादिद्वारोपकारका इत्यर्थः ॥ २१ ॥ २२ ॥ धर्मात्मा । अच्छद्म-योधीत्यर्थः ॥ २३ ॥ सगणा विद्याधरादिदशदेवयोनिगण-सहिताः । इतीत्यस्य वदन्त इति शेषः ॥ २४ ॥ तेजसा वैजवेन क्षात्रेण । एतेन सहजस्वभावो भगवतो ब्राह्म एव । क्षात्रस्तु स्वेच्छया कार्याय भगवता स्वीक्रियत इति सूचितम् ॥ २५ ॥ रुद्रस्य रूपमिव रामस्य रूपमप्रतिमम् ॥ २६ ॥ इति वाक्ये संभाषमाणे लिल्यर्थः ॥ २७ ॥ अन्योन्यमभिगच्छताम् । एवं युद्धं कर्तव्यमिति च बोधनार्थमिति शेषः ॥ २८ ॥

जुम्भताम् । देहममताराहित्येन युद्धप्रवृत्तये मादकद्रव्यस्वीका-रजं जुम्भणम् । अभीक्ष्णशः पुनः पुनः । पुनः पुनः इत्येव पाठः । विप्रघुष्टोऽतिशयेन क्रुतः स्वनो यैस्तेषाम् ॥ २९ ॥ ३० ॥ यत्र निःशब्दं शब्दाभावस्तं देशं दुद्रुवुः । पृष्ठतो नावलोकयन् । सीतिवशादिति शेषः ॥ ३१ ॥ ३२ ॥ ३३ ॥ सर्वै-रक्षसां वधार्थम् । सर्वैरक्षोवधद्वारात्वादस्य युद्धस्येति भावः । क्रोधमाहारयत्प्राप्तवान् ॥ ३४ ॥ प्राव्यथन्प्राव्यथन्त ॥ ३५ ॥ नीलाभ्रजालस्थानीया राक्षसाः । सूर्योदयः सूर्यकिरणस्थानीयः कार्मुकादिसंबन्धः ॥ ३६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे चतुर्विंशः सर्गः ॥ २४ ॥

उकारान्तोऽपि धनुर्भ्रन्दो धनुर्वाचकः । अवष्टब्धमवल-म्बितं धनुर्येन तम् ॥ १ ॥ रामस्याभिमुखं रथश्चोद्यतामिति

स खरस्याज्ञया सूतस्तुरगान्समचोदयत् । यत्र रामो महाबाहुरेको धुन्वन्धनुः स्थितः ॥ ३
 तं तु निष्पतितं दृष्ट्वा सर्वतो रजनीचराः । मुञ्चमाना महानादं सचिवाः पर्यवारयन् ॥ ४
 स तेषां यातुधानानां मध्ये रथगतः खरः । बभूव मध्ये ताराणां लोहिताङ्ग इवोद्धतः ॥ ५
 ततः शरसहस्रेण राममप्रतिमौजसम् । अर्दयित्वा महानादं ननाद समरे खरः ॥ ६
 ततस्तं भीमधन्वानं क्रुद्धाः सर्वे निशाचराः । रामं नानाविधैः शस्त्रैरभ्यवर्षन्त दुर्जयम् ॥ ७
 मुद्गरैरायसैः शूलैः प्रासैः खड्गैः परश्वधैः । राक्षसाः समरे शूरं निजघ्नू रोषतत्पराः ॥ ८
 ते बलाहकसंकाशा महाकाया महाबलाः । अभ्यधावन्त काकुत्स्थं रथैर्वाजिमिरेव च ॥ ९
 गजैः पर्वतकूटभै रामं युद्धे जिघांसवः । ते रामे शरवर्षाणि व्यसृजन् राक्षसां गणाः ॥ १०
 शैलेन्द्रमिव धाराभिर्वर्षमाणा महाघनाः । सर्वैः परिवृतो रामो राक्षसैः क्रूरदर्शनैः ॥ ११
 तिथिष्विव महादेवो वृतः पारिषदां गणैः । तानि मुक्तानि शस्त्राणि यातुधानैः स राघवः ॥ १२
 प्रतिजग्राह विशिखैर्नद्योद्यानिव सागरः । स तैः प्रहरणैर्घोरैर्मिन्नगात्रो न विव्यथे ॥ १३
 रामः प्रदीप्तैर्बहुभिर्वज्रैरिव महाचलः । स विद्धः क्षतजादिग्धः सर्वगात्रेषु राघवः ॥ १४
 बभूव रामः संध्याभ्रैर्दिवाकर इवावृतः । विषेदुर्देवगन्धर्वाः सिद्धाश्च परमर्षयः ॥ १५
 एकं सहस्रैर्बहुभिस्तदा दृष्ट्वा समावृतम् । ततो रामस्तु संक्रुद्धो मण्डलीकृतकार्मुकः ॥ १६
 ससर्ज निशितान्बाणाञ्छतशोऽथ सहस्रशः । दुरावरान्दुर्विषहान्कालपाशोपमान्रणे ॥ १७
 मुमोच लीलया कङ्कपत्रान्काञ्चनभूषणान् । ते शराः शत्रुसैन्येषु मुक्ता रामेण लीलया ॥ १८
 आवदू रक्षसां प्राणान्पाशाः कालकृता इव । भित्त्वा राक्षसदेहांतांस्ते शरा रुधिरास्रुताः ॥ १९
 अन्तरिक्षगता रेजुर्दीप्ताग्निसमतेजसः । असंख्येयास्तु रामस्य सायकाश्चापमण्डलात् ॥ २०
 विनिष्पेतु रतीवोग्रा रक्षःप्राणापहारिणः । तैर्धनूंषि ध्वजाग्राणि चर्मणि कवचानि च ॥ २१
 बाहून्सहस्ताभरणानूरुन्करिकरोपमान् । चिच्छेद रामः समरे शतशोऽथ सहस्रशः ॥ २२
 हयान्काञ्चनसंनहान् रथयुक्तान्ससारथीन् । गजांश्च सगजारोहान्सहयान्सादिनस्तदा ॥ २३
 चिच्छिदुर्विभिदुश्चैव रामबाणा गुणच्युताः । पदातीन्समरे हत्वा अनयद्यमसादनम् ॥ २४
 ततो नालीकनाराचैस्तीक्ष्णाग्रैश्च विकर्णिभिः । भीममार्तस्वरं चक्रुश्छिद्यमाना निशाचराः ॥ २५
 तत्सैन्यं विविधैर्बाणैरर्दितं मर्ममेदिभिः । न रामेण सुखं लेभे शुष्कं वनमिवाग्निना ॥ २६
 केचिद्भीमबलाः शूराः प्रासाञ्छूलान्परश्वधान् । चिक्षिपुः परमक्रुद्धा रामाय रजनीचराः ॥ २७
 तेषां बाणैर्महाबाहुः शस्त्राण्यावार्य वीर्यवान् । जहार समरे प्राणांश्चिच्छेद च शिरोधरान् ॥ २८
 ते छिन्नशिरसः पेतुश्छिन्नचर्मशरासनाः । सुपर्णवातविक्षिता जगत्यां पादपा यथा ॥ २९
 अवशिष्टाश्च ये तत्र विषण्णास्ते निशाचराः । खरमेवाभ्यधावन्त शरणार्थं शराहताः ॥ ३०
 तान्सर्वान्धनुरादाय समाश्वास्य च दूषणः । अभ्यधावत्सुसंक्रुद्धः क्रुद्धं क्रुद्ध इवान्तकः ॥ ३१

सूतमचोदयत् ॥ २ ॥ ३ ॥ सचिवाः श्येनगाम्यादयः ॥ ४ ॥
 लोहिताङ्गो भौमः स इव । क्रोधेनास्यापि रक्ताङ्गलात् ॥ ५ ॥
 अर्दयित्वादयिलेव ॥ ६ ॥ ७ ॥ ८ ॥ बलाहका मेघाः ॥ ९ ॥ १० ॥
 ॥ ११ ॥ तिथिषु प्रदोषतिथिषु । पारिषदाम् । नुडभाव आर्षः
 ॥ १२ ॥ प्रतिजग्राह तानि शस्त्राणि खशरैरवरुध । नद्योधा
 नदीप्रवाहाः ॥ १३ ॥ वज्रैरिव महाचल इत्यनेन लेशतोऽपि
 व्यथाभावः । स विद्धः । अनेन द्रष्टृणां किञ्चिद्दृणिलं सूचयति ।
 आदिग्ध आलिप्तः ॥ १४ ॥ अतएव देवादयो विषेदुः ॥ १५
 ॥ १६ ॥ दुरावारानशक्यनिवारणान् । दुर्विषहान् । अतिपी-
 डाजनकानिति यावत् ॥ १७ ॥ कङ्कपत्रांस्तद्युतशरान् । लील-
 येति । युगपत्सकलप्रपञ्चसंहारस्वरूपस्यैतावन्मात्रं लीलैवेति
 नाश्चर्यायेति भावः ॥ १८ ॥ रुधिरास्रुतास्तत्सिक्ताः ॥ १९ ॥

अवएव दीप्ताग्निसमतेजसः । चापमण्डलात् । संधानमोचनशै-
 द्र्यान्मण्डलाकारता चापस्य ॥ २० ॥ चर्मणि फलकान्
 ॥ २१ ॥ सहस्ताभरणान्साङ्गदान् ॥ २२ ॥ २३ ॥ छेद-
 मेदौ द्वैधीभावविदारणरूपौ । पदातीन्हला यमगृहमप्रापयदि-
 ल्यन्वयः ॥ २४ ॥ नालीका मुखमात्रायः संयुक्ताः । नाराचाः
 सर्वत अयसाः । विकर्णिनोऽप्राङ्कुशा उद्धारे प्राणहराः ॥ २५
 ॥ २६ ॥ २७ ॥ आवार्य वारितानि कृत्वा ॥ २८ ॥
 सुपर्णवातेन गरुडपक्षवातेनामृतहरणयुद्धे विक्षिता भ्रमाः पादपा
 नन्दनस्थाः कल्पवृक्षादयो यथा तद्वत् । समग्रालंकारयुतशरीर-
 लाद्रक्षस्तनूनां कल्पवृक्षादिसाम्यमिति कतकः ॥ २९ ॥
 अवशिष्टा हतावशिष्टाः ॥ ३० ॥ तान्सर्वान्शरणार्थिनः ।

निवृत्तास्तु पुनः सर्वे दूषणाश्रयनिर्भयाः । राममेवाभ्यधावन्त सालता शिलालुधाः ॥	३२
शूलमुद्गरहस्ताश्च पाशहस्ता महाबलाः । सृजन्तः शरवर्षाणि शस्त्रवर्षाणि संयुगे ॥	३३
द्रुमवर्षाणि मुञ्चन्तः शिलावर्षाणि राक्षसाः । तद्भूवाद्भुतं युद्धं तुमुलं रोमहर्षणम् ॥	३४
रामस्यास्य महाघोरं पुनस्तेषां च रक्षसाम् । ते समन्तादभिक्रुद्धा राघवं पुनरादयन् ॥	३५
ततः सर्वा दिशो दृष्ट्वा प्रदिशश्च समावृताः । राक्षसैः सर्वतः प्रातैः शरवर्षाभिरावृतः ॥	३६
स कृत्वा भैरवं नादमलं परमभास्वरम् । समयोजयद्गान्धर्वं राक्षसेषु महाबलः ॥	३७
ततः शरसहस्राणि निर्ययुश्चापमण्डलात् । सर्वा दश दिशो बाणैरापूर्यन्त समागतैः ॥	३८
नाददानं शरान्वोरान्विमुञ्चन्तं शरोत्तमान् । विकर्षमाणं पश्यन्ति राक्षसास्ते शरादिताः ॥	३९
शरान्धकारमाकाशमावृणोत्सदिवाकरम् । बभूवावस्थितो रामः प्रक्षिपन्निव ताडुकरान् ॥	४०
युगपत्पतमानैश्च युगपच्च हतैर्भृशम् । युगपत्पतितैश्चैव विकीर्णा वसुधाभवत् ॥	४१
निहताः पतिताः क्षीणादिच्छन्ना भिन्ना विदारिताः । तत्र तत्र स दृश्यन्ते राक्षसास्ते सहस्रशः ॥	४२
सोष्णीषैरुत्तमाङ्गैश्च साङ्गदैर्बाहुभिस्तथा । ऊरुभिर्बाहुभिश्छिन्नैर्नानारूपैर्विभूषणैः ॥	४३
हयैश्च द्विपमुख्यैश्च रथैर्भिन्नैरनेकशः । चामरव्यजनैश्च त्रैध्वजैर्नानाविधैरपि ॥	४४
रामेण बाणामिहतैर्विच्छिन्नैः शूलपट्टिशैः । विच्छिन्नैः समरे भूमिर्विस्तीर्णाभूद्भयंकरा ॥	४५
तान्दृष्ट्वा निहतान्सर्वे राक्षसाः परमातुराः । न तत्र चलितुं शक्ता रामं परपुरंजयम् ॥	४६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चविंशः सर्गः ॥ २५ ॥

षड्विंशः सर्गः ।

दूषणस्तु स्वकं सैन्यं हन्यमानं विलोक्य च । संदिदेश महाबाहुर्भीमवेगान्पुरासदान् ॥	१
राक्षसान्पञ्चसाहस्रान्समरेष्वनिवर्तिनः । ते शूलैः पट्टिशैः खड्गैः शिलावर्षैर्दुर्मेरपि ॥	२
शरवर्षैरविच्छिन्नं ववर्षुस्तं समन्ततः । तद्गुमाणां शिलानां च वर्षं प्राणहरं महत् ॥	३
प्रतिजग्राह धर्मात्मा राघवस्तीक्ष्णसायकैः । प्रतिगृह्य च तद्वर्षं निमीलित इवर्षभः ॥	४
रामः क्रोधं परं लेभे वधार्थं सर्वरक्षसाम् । ततः क्रोधसमाविष्टः प्रदीप्त इव तेजसा ॥	५
शरैरभ्यकिरत्सैन्यं सर्वतः सहदूषणम् । ततः सेनापतिः क्रुद्धो दूषणः शत्रुदूषणः ॥	६
शरैरशनिकल्पैस्तं राघवं समवारयत् । ततो रामः सुसंकुद्धः क्षुरेणास्य महद्भनुः ॥	७
चिच्छेद समरे वीरश्चतुर्भिश्चतुरो हयान् । हत्वा चाश्वान्शरैस्तीक्ष्णैरर्धचन्द्रेण सारथेः ॥	८
शिरो जह्वार तद्रक्षस्त्रिभिर्विव्याध वक्षसि । स च्छिन्नधन्वा विरथो हताश्वो हतसारथिः ॥	९
जग्राह गिरिशृङ्गानं परिधं लोमहर्षणम् । वेष्टितं काञ्चनैः पट्टैर्देवसैन्याभिमर्दनम् ॥	१०
आयसैः शङ्खभिस्तीक्ष्णैः कीर्णं परवसोक्षितम् । वज्राशनिसमस्पृशं परगोपुरदारणम् ॥	११

कुद्धं रामं क्रुद्धोऽन्तक इवाभ्यधावत् ॥ ३१ ॥ दूषणाश्रयेण दूषणाश्रयबलेन निर्भयाः ॥ ३२ ॥ ३३ ॥ ३४ ॥ ३५ ॥ ततः सर्वा दिशः प्रदिशश्चावृता दृष्ट्वा स रामो भैरवं नादं कृत्वा सर्वतः प्रातै राक्षसैः शरवर्षाभिः शरदृष्टिमिरावृतः कालोचितं परमभास्वरं गान्धर्वमलं राक्षसेषु राक्षसविषये समयोजयत् । धनुषीत्यर्थः ॥ ३६ ॥ ३७ ॥ ३८ ॥ नाददानमिति । अतिशेड्यवशाच्छरप्रहणमोचने न पश्यन्ति, किं तु विकर्षमाणमेव घनुः पश्यन्ति ॥ ३९ ॥ दिवाकरसहितमाकाशं कर्म । शरान्धकारं कर्तुं । आवृणोत् । अन्धकारोऽब्जियाम् । प्रक्षिपन्निव । भूयो भूयः प्रक्षिपन्नेवेत्यर्थः । इवशब्द एवार्थः ॥ ४० ॥ विकीर्णा कृताच्छादना । 'विस्तीर्णा' इति पाठेऽप्ययमेवार्थः ॥ ४१ ॥ निहताः सयोहताः । पतिताः पातानन्तरं मृताः ।

क्षीणाः कण्ठगतप्राणाः । छिन्नभिन्नौ व्याख्यातौ ॥ ४२ ॥ विभूषणैरुपलक्षितैः । राक्षसैरिति शेषः ॥ ४३ ॥ ४४ ॥ विच्छिन्नैर्विशेषतश्छिन्नैश्चामरादिभिर्विशेषतश्छिन्नैः शूलपट्टिशैश्चेत्यर्थः ॥ ४५ ॥ रामं चलितुं रामं प्रति संमुखं गन्तुम् ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे पञ्चविंशः सर्गः ॥ २५ ॥

दूषणस्त्विति ॥ १ ॥ पञ्चसाहस्रान्सैन्यरूपान् ॥ २ ॥ ३ ॥ प्रतिजग्राह क्रोधः । निमीलितो वर्षधारया निमीलितारुः ॥ ४ ॥ ५ ॥ ६ ॥ क्षुरेण क्षुरधारेण शरेण ॥ ७ ॥ ८ ॥ तद्रक्षः कर्म । व्यधने रामः कर्ता ॥ ९ ॥ १० ॥ परेषां शत्रूणां वसयोक्षितं सिक्तम् । शत्रूणां गाव इन्द्रियाणि तेषां पुरं शरीरं तस्य दारणं विदारकम् । यद्वा तेषां पुरद्वारविदारकम् ॥ ११ ॥

तं महोरगसंकाशं प्रगृह्य परिधं रणे । दूषणोऽभ्यपतद्रामं क्रूरकर्मा निशाचरः ॥	१२
तस्याभिपतमानस्य दूषणस्य च राघवः । द्वाभ्यां शराभ्यां चिच्छेद सहस्ताभरणौ भुजौ ॥	१३
अष्टस्तस्य महाकायः पपात रणमूर्धनि । परिघश्छिन्नहस्तस्य शक्रध्वज इवाग्रतः ॥	१४
कराभ्यां च विकीर्णाभ्यां पपात भुवि दूषणः । विषाणाभ्यां विशीर्णाभ्यां मनस्वीव महागजः ॥	१५
दृष्ट्वा तं पतितं भूमौ दूषणं निहतं रणे । साधु साध्विति काकुत्स्थं सर्वभूतान्यपूजयन् ॥	१६
पतस्मिन्नन्तरे कुड्माख्यः सेनाप्रयायिनः । संहत्याभ्यद्रवन्नामं मृत्युपाशावपाशिताः ॥	१७
महाकपालः स्थूलाक्षः प्रमाथी च महाबलः । महाकपालो विपुलं शूलमुद्यम्य राक्षसः ॥	१८
स्थूलाक्षः पट्टिशं गृह्य प्रमाथी च परश्वधम् । दृष्ट्वापततत्तांस्तु राघवः सायकैः क्षितैः ॥	१९
तीक्ष्णाग्रैः प्रतिजग्राह संप्राप्तानतिथीनिव । महाकपालस्य शिरश्चिच्छेद रघुनन्दनः ॥	२०
असंख्येयैस्तु बाणौघैः प्रममाथ प्रमाथिनम् । स्थूलाक्षस्याक्षिणी स्थूले पूरयामास सायकैः ॥	२१
स पपात हतो भूमौ विटपीव महाद्रुमः । दूषणस्यानुगान्पञ्चसाहस्राङ्कुपितः क्षणात् ॥	२२
हत्वा तु पञ्चसाहस्रैरनयद्यमसादनम् । दूषणं निहतं श्रुत्वा तस्य चैव पदानुगान् ॥	२३
व्यादिदेश खरः क्रुद्धः सेनाध्यक्षान्महाबलान् । अयं विनिहतः संख्ये दूषणः सपदानुगः ॥	२४
महत्या सेनया सार्धं युद्धा रामं कुमानुषम् । शस्त्रैर्नानाविधाकारैर्हनध्वं सर्वराक्षसाः ॥	२५
एवमुक्त्वा खरः क्रुद्धो राममेवाभिदुहुवे । श्येनगामी पृथुग्रीवो यज्ञशत्रुर्विहंगमः ॥	२६
दुर्जयः करवीराक्षः पुरुषः कालकार्मुकः । हेममाली महामाली सर्पास्यो रुधिराशनः ॥	२७
द्रादशैते महावीर्या बलाध्यक्षाः ससैनिकाः । राममेवाभ्यधावन्त विसृजन्तः शरोत्तमान् ॥	२८
ततः पावकसंकाशैर्हैमवज्रविभूषितैः । जघान शेषं तेजस्वी तस्य सैन्यस्य सायकैः ॥	२९
ते रुक्मपुङ्खा विशिखाः सधूमा इव पावकाः । निजघ्नस्तानि रक्षांसि वज्रा इव महाद्रुमान् ॥	३०
रक्षसां तु शतं रामः शतेनैकेन कर्णिना । सहस्रं तु सहस्रेण जघान रणमूर्धनि ॥	३१
तैर्मिन्नवर्माभरणाच्छिन्नभिन्नशरासनाः । निपेतुः शोणितादिग्धा धरण्यां रजनीचराः ॥	३२
तैर्मुक्तकेशैः समरे पतितैः शोणितोक्षितैः । विस्तीर्णा वसुधा कृत्वा महावेदिः कुशैरिव ॥	३३
तत्क्षणे तु महाघोरं वनं निहतराक्षसम् । बभूव निरयप्रख्यं मांसशोणितकर्मम् ॥	३४
चतुर्दशसहस्राणि रक्षसां भीमकर्मणाम् । हतान्येकेन रामेण मानुषेण पदातिना ॥	३५
तस्य सैन्यस्य सर्वस्य खरः शेषो महारथः । राक्षसस्त्रिशिराश्चैव रामश्च रिपुसूदनः ॥	३६
शेषा हता महावीर्या राक्षसा रणमूर्धनि । घोरा दुर्विषहाः सर्वे लक्ष्मणस्याग्रजेन ते ॥	३७
ततस्तु तद्भीमबलं महाहवे समीक्ष्य धर्मेण हतं बलीयसा ।	
रथेन रामं महता खरस्ततः समाससादेन्द्र इवोद्यताशनिः ॥	३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षड्विंशः सर्गः ॥ २६ ॥

सप्तविंशः सर्गः ।

खरं तु रामाभिमुखं प्रयान्तं वाहिनीपतिः । राक्षसस्त्रिशिरा नाम संनिपत्येदमब्रवीत् ॥

१

॥ १२ ॥ १३ ॥ हस्तच्छेदानन्तरं अष्टौ घूर्णेन स्थानाद्भट्टः ।
तथा छिन्नहस्तस्य परिघः पपात ॥ १४ ॥ विकीर्णाभ्यां विक्षि-
प्ताभ्यां भुजाभ्यामुपलक्षितो दूषणश्च पपात । विगतासुरिति
शेषः । विषाणाभ्यां दन्ताभ्याम् ॥ १५ ॥ १६ ॥ संहत्य मि-
लित्वा मृत्युपाशेनावपाशिता बद्धाः ॥ १७ ॥ १८ ॥ १९ ॥
॥ २० ॥ २१ ॥ २२ ॥ पञ्चसाहस्रान्पञ्चसाहस्रैरित्यनेन भग-
वतोऽमोघेषुलं सूचितम् ॥ २३ ॥ २४ ॥ हनध्वमित्यार्षम्
॥ २५ ॥ २६ ॥ २७ ॥ २८ ॥ २९ ॥ ३० ॥ शतमेकेन

शतं तत्संख्याकेन । कर्णिना बाणविशेषेण । एवं सहस्रं सह-
स्रेण ॥ ३१ ॥ शोणितादिग्धाः शोणितलिप्ताः ॥ ३२ ॥ वि-
स्तीर्णा विशेषेण छन्ना । महावेदिरश्वमेधादिवेदिः ॥ ३३ ॥
॥ ३४ ॥ मानुषेण मानुषवेषेणापि ॥ ३५ ॥ त्रिशिराश्चैवेति ।
स्वस्त्रमूलबलेन सहेति शेषः ॥ ३६ ॥ ३७ ॥ उद्यताशनिर्य-
त्तवज्रः ॥ ३८ ॥ इति श्रीरामाभिरामे श्रीरामीये रामायणति-
लके वाल्मीकीय आदिकाव्येऽरण्यकाण्डे षड्विंशः सर्गः ॥ २६ ॥
खरमिति । संनिपत्य त्वया तत्समीपमागम्य ॥ १ ॥

मां नियोजय विक्रान्तं त्वं निवर्तस्व साहसात् । पश्य रामं महाबाहुं संयुगे विनिपातितम् ॥ २
 प्रतिजानामि ते सत्यमायुधं चाहमालमे । यथा रामं वधिष्यामि वधार्हं सर्वरक्षसाम् ॥ ३
 अहं वास्य रणे मृत्युरेष वा समरे मम । विनिवर्त्य रणोत्साहं मुहूर्तं प्राश्निको भव ॥ ४
 प्रहृष्टो वा हते रामे जनस्थानं प्रयास्यसि । मयि वा निहते रामं संयुगाय प्रयास्यसि ॥ ५
 खरस्त्रिशिरसा तेन मृत्युलोभात्प्रसादितः । गच्छ युध्येत्यनुज्ञातो राघवाभिमुखो ययौ ॥ ६
 त्रिशिरास्तु रथेनैव वाजियुकेन भास्वता । अभ्यद्रवद्रणे रामं त्रिशृङ्ग इव पर्वतः ॥ ७
 शरधारासमूहान्स महामेघ इवोत्सृजन् । व्यसृजत्सदृशं नादं जलार्द्रस्येव दुग्धुमेः ॥ ८
 आगच्छन्तं त्रिशिरसं राक्षसं प्रेक्ष्य राघवः । धनुषा प्रतिजग्राह विधुन्वन्सायकाग्निशतान् ॥ ९
 स संप्रहारस्तुमुलो रामत्रिशिरसोत्तदा । संवभूवातिबलिनोः सिंहकुअरयोरिव ॥ १०
 ततस्त्रिशिरसा बाणैर्ललाटे ताडितस्त्रिभिः । अमर्षी कुपितो रामः संरब्ध इदमब्रवीत् ॥ ११
 अहो विक्रमशूरस्य राक्षसस्येदं बलम् । पुष्पैरिव शरैर्योऽहं ललाटेऽसि परिक्षतः ॥ १२
 ममापि प्रतिगृह्णीष्व शरांश्चापगुणाभ्युतान् । एवमुक्तस्तु संरब्धः शरानाशीविषोपमान् ॥ १३
 त्रिशिरोवक्षसि क्रुद्धो निजघान चतुर्दश । चतुर्भिस्तुरगानस्य शरैः संनतपर्वभिः ॥ १४
 न्यपातयत तेजस्वी चतुरस्तस्य वाजिनः । अष्टभिः सायकैः सृतं रथोपस्थे न्यपातयत् ॥ १५
 रामश्चिच्छेद बाणेन ध्वजं चास्य समुच्छ्रितम् । ततो हतरथात्तस्मादुत्पतन्तं निशाचरम् ॥ १६
 चिच्छेद रामस्तं बाणैर्हृदये सोऽभवज्जडः । सायकैश्चाप्रमेयात्मा सामर्षात्तस्य रक्षसः ॥ १७
 शिरांस्यपातयन्त्रीणि वेगवद्भिस्त्रिभिः शरैः । सधूमशोणितोद्गारी रामबाणाभिपीडितः ॥ १८
 न्यपतत्पतितैः पूर्वं समरस्थो निशाचरः । हतशेषास्ततो भग्ना राक्षसाः खरसंख्याः ॥ १९
 द्रवन्ति स्म न तिष्ठन्ति व्याधत्रस्ता मृगा इव । तान्खरो द्रवतो दृष्ट्वा निवर्त्य रुषितस्स्वरन् ।
 राममेवाभिदुद्राव राहुश्चन्द्रमसं यथा ॥ २०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तविंशः सर्गः ॥ २७ ॥

अष्टाविंशः सर्गः ।

निहतं दूषणं दृष्ट्वा रणे त्रिशिरसा सह । खरस्याप्यभवत्रासो दृष्ट्वा रामस्य विक्रमम् ॥ १
 स दृष्ट्वा राक्षसं सैन्यमविषह्यं महाबलम् । हतमेकेन रामेण दूषणस्त्रिशिरा अपि ॥ २
 तद्गलं हतभूयिष्ठं विमनाः प्रेक्ष्य राक्षसः । आससाद् खरो रामं नमुचिर्वासवं यथा ॥ ३
 विरुध्य बलवच्चापं नाराचान्कभोजनान् । खरश्चिक्षेप रामाय क्रुद्धानाशीविषानिव ॥ ४
 ज्यां विधुन्वन्सुबहुशः शिक्षयास्त्राणि दर्शयन् । चचार समरे मार्गाञ्छरैरथगतः खरः ॥ ५

विनिपातितम् । मयेति शेषः ॥ २ ॥ आलमे स्पृशामि । यथा वधिष्यामि तथा प्रयतिष्ये इति शेषः । सर्वरक्षसां वधार्हम् । सर्वरक्षसां वध्यमित्यर्थः ॥ ३ ॥ 'अहं वा समरे' इति पाठे मृत्युरित्यस्यास्येति शेषः । 'रणोत्साहम्' इति पाठे ततो मनो निवर्त्येत्यर्थः । प्राश्निको मध्यस्थः । उभययुद्धसाक्षीत्यर्थः ॥ ४ ॥ संयुगाय संयुगं कर्तुम् ॥ ५ ॥ मृत्युलोभान्मृत्युकृते बुद्धलोभात् । मृत्युसमये रक्षःप्रकृतिविपर्ययात्तस्य भगवत्तत्त्वं ज्ञात्वा तदस्तमृत्युलोभादित्यर्थश्च । युद्धं युद्धं कुरुष्व । अनुज्ञातः । खरेणेति शेषः ॥ ६ ॥ ७ ॥ जलार्द्रस्येति । अनेन नादवैपरीत्येन मृत्युसान्निध्यं सूचितम् ॥ ८ ॥ ९ ॥ १० ॥ ११ ॥ अहो इत्यादि व्यङ्ग्योक्तिः । पुष्पैरिव परिक्षत इत्यनेन खगपि न विद्वेत्साशयः ॥ १२ ॥ १३ ॥ तुरगान् । वेगवतोऽश्वानि-

त्यर्थः ॥ १४ ॥ १५ ॥ हतरथाद्वतहयसारथिकादृषात् ॥ १६ ॥ जडः । आयुधपरिग्रह इति शेषः ॥ १७ ॥ १८ ॥ पूर्वं पतितैः शिरोभिरुपलक्षितः पश्चाद्व्यपतत् । 'चतुर्दशसहस्राणि मम चित्तानुवर्तिनाम्' इति सेनोद्योगे खरोकेष्वनुर्दश सहस्राणि हतानि खरत्रिशिरसावेवावशिष्टाविति पूर्वसर्गान्ते उक्तेर्दशो-
 षानिवर्त्येति अत्रत्योकेष्वनुर्दशसहस्रं यूथपा अत्रेति ज्ञायते । हतशेषा इति तु खरीयमूलबलाभिप्रायं बोध्यम् ॥ १९ ॥ २० ॥ इति श्रीरामाभिरामे श्रीरामीये रामावणतिके वाल्मीकीय आदिकाव्येऽरण्यकाण्डे सप्तविंशः सर्गः ॥ २७ ॥

निहतमिति ॥ १ ॥ रक्षसामिदं राक्षसं सैन्यं हतं दृष्ट्वा-
 न्वयः ॥ २ ॥ हतभूयिष्ठमल्पावशेषम् ॥ ३ ॥ ४ ॥ शिक्षया धनुर्विद्याभ्यासेन । मार्गाञ्छरसंघानक्षेपणादिप्रकारेण दान्दसं-

स सर्वाश्च दिशो बाणैः प्रदिशश्च महारथः । पूरयामास तं दृष्ट्वा रामोऽपि सुमहद्वनुः ॥	६
स सायकैर्दुर्विषहैर्विस्फुलिङ्गैरिवाग्निभिः । नभश्चकाराविवरं पर्जन्य इव वृष्टिभिः ॥	७
तद्बभूव शितैर्बाणैः खररामविसर्जितैः । पर्याकाशमनाकाशं सर्वतः शरसंकुलम् ॥	८
शरजालावृतः सूर्यो न तदा स प्रकाशते । अन्योन्यवधसंरम्भादुभयोः संप्रयुध्यतोः ॥	९
ततो नालीकनाराचैस्तीक्ष्णाग्रैश्च विकर्णिभिः । आजघान रणे रामं तोत्रैरिव महाद्विपम् ॥	१०
तं रथस्थं धनुष्पाणिं राक्षसं पर्यवस्थितम् । ददृशुः सर्वभूतानि पाशहस्तमिवान्तकम् ॥	११
हन्तारं सर्वसैन्यस्य पौरुषे पर्यवस्थितम् । परिश्रान्तं महासत्त्वं मेने रामं खरस्तदा ॥	१२
तं सिंहमिव विक्रान्तं सिंहविक्रान्तगामिनम् । दृष्ट्वा नोद्विजते रामः सिंहः क्षुद्रसृगं यथा ॥	१३
ततः सूर्यनिकाशेन रथेन महता खरः । आससादाथ तं रामं पतङ्ग इव पावकम् ॥	१४
ततोऽस्य सशरं चापं मुष्टिदेशे महात्मनः । खरश्चिच्छेद रामस्य दर्शयन्हस्ताघवम् ॥	१५
स पुनरुपपरान्सप्त शरानादाय मर्मणि । निजघान रणे क्रुद्धः शक्राशनिसमप्रभान् ॥	१६
ततः शरसहस्रेण राममप्रतिमौजसम् । अर्दयित्वा महानादं ननाद समरे खरः ॥	१७
ततस्तत्प्रहतं बाणैः खरमुक्तैः सुपर्वभिः । पपात कवचं भूमौ रामस्यादित्यवर्चसम् ॥	१८
स शरैरर्दितः क्रुद्धः सवेगात्रेषु राघवः । रराज समरे रामो विधूमोऽग्निरिव ज्वलन् ॥	१९
ततो गम्भीरनिर्हादं रामः शत्रुनिबर्हणः । चकारान्ताय स रिपोः सज्यमन्यन्महद्वनुः ॥	२०
सुमहद्वैष्णवं यत्तदतिमृष्टं महर्षिणा । वरं तद्वनुरुच्य खरं समभिधावतः ॥	२१
ततः कनकपुङ्खैस्तु शरैः संनतपर्वभिः । चिच्छेद रामः संक्रुद्धः खरस्य समरे ध्वजम् ॥	२२
स दर्शनीयो बहुधा विच्छिन्नः काञ्चनो ध्वजः । जगाम धरणीं सूर्यो देवतानामिवाज्ञया ॥	२३
तं चतुर्भिः खरः क्रुद्धो रामं गात्रेषु मार्गणैः । विव्याध हृदि मर्मज्ञो मातङ्गमिव तोयदैः ॥	२४
स रामो बहुभिर्बाणैः खरकार्मुकनिःसृतैः । विद्धो रुधिरसिकाङ्गो बभूव रुषितो भृशम् ॥	२५
स धनुर्धन्विनां श्रेष्ठः संगृह्य परमाहवे । मुमोच परमेष्वासः षट् शरानभिलक्षितान् ॥	२६
शिरस्येकेन बाणेन द्वाभ्यां बाह्वोरथार्पयत् । त्रिभिश्चन्द्रार्धवक्त्रैश्च वक्षस्यभिजघान ह ॥	२७
ततः पश्चान्महातेजा नाराचान्भास्करोपमान् । जघान राक्षसं क्रुद्धस्त्रयोदश शिलाशितान् ॥	२८
रथस्य युगमेकेन चतुर्भिः शबलान्दहयान् । षष्ठेन च शिरः संख्ये चिच्छेद खरसारथेः ॥	२९
त्रिभिस्त्रिवेणुन्बलवान्द्राभ्यामक्षं महाबलः । द्वादशेन तु बाणेन खरस्य संकरं धनुः ॥	३०
छित्त्वा वज्रनिकाशेन राघवः प्रहसन्निव । त्रयोदशेनेन्द्रसमो विभेद समरे खरम् ॥	३१
प्रभङ्गधन्वा विरथो हताश्वो हतसारथिः । गदापाणिरवब्रुत् तस्यौ भूमौ खरस्तदा ॥	३२
तत्कर्म रामस्य महारथस्य समेत्य देवाश्च महर्षयश्च ।	
अपूजयन्प्राञ्जलयः प्रहृष्टास्तदा विमानाप्रगताः समेताः ॥	३३

इत्यार्षे श्रीमद्रामायणे वाल्मीकीय आदिकान्येऽरण्यकाण्डेऽष्टाविंशः सर्गः ॥ २८ ॥

यन्मथस्थः खरः समरे चचार । अनेकविधरथसंचरणैः ॥ ५ ॥
 ॥ ६ ॥ स रामः । नभ आकाशमविवरं नीरन्ध्रं चकार ॥ ७ ॥
 पर्याकाशं परितो विद्यमानमाकाशमनाकाशं निरवकाशं बभूव
 ॥ ८ ॥ ९ ॥ १० ॥ ११ ॥ सर्वसैन्यस्य हन्तारं रामं खरः
 परिश्रान्तं मेने । अनेनायं प्रहारावसर इति खरबोधः सूचितः ।
 अतएवानुपदं तेन रामधनुषच्छेदः ॥ १२ ॥ १३ ॥ १४ ॥
 मुष्टिदेशे धनुर्ग्रहणप्रदेशोपरि देशे ॥ १५ ॥ स खरः । म-
 र्मणि कवचबन्धसंधिषु ॥ १६ ॥ १७ ॥ प्रहतं कवचं पपात
 ॥ १८ ॥ शरैरर्दितः संक्षतः कृतः ॥ १९ ॥ २० ॥ मह-
 र्षिणागस्तेन । अतिमृष्टं दत्तम् । वरं श्रेष्ठम् ॥ २१ ॥ २२ ॥

देवतानामाज्ञया सूर्य इवेति कविकल्पितोपमानिकोपमेयम्
 ॥ २३ ॥ २४ ॥ २५ ॥ अभिलक्षितानभिलक्षितविषयान्
 ॥ २६ ॥ तानेव विषयानाह—शिरस्येकेनेत्यादि ॥ २७ ॥
 भास्करोपमानित्यस्य गृहीत्वेति शेषः ॥ २८ ॥ उपात्तत्रयो-
 दशानां विनियोगमाह—रथस्येत्यादि ॥ २९ ॥ त्रिवेणुर्नाम
 रथमुखस्थो युगाधारदण्डः ॥ ३० ॥ प्रहसन्निव लीलयैव नि-
 भेद खरं हृवीति शेषमाह कतकः ॥ ३१ ॥ ३२ ॥ महार-
 थस्य पूज्यस्य । तत्कर्म । दृष्ट्वेति शेषः । अपूजयन् । नमस्कार-
 स्तुत्यादिभिस्त्रयोदशविधैः ॥ ३३ ॥ इति श्रीरामाभिरादे
 श्रीरामायणे रामायणतिलके वाल्मीकीय आदिकान्येऽरण्य-
 काण्डेऽष्टाविंशः सर्गः ॥ २८ ॥

एकोनविंशः सर्गः ।

खरं तु विरथं रामो गदापाणिमवस्थितम् । मृदुपूर्वं महातेजाः परुषं वाक्यमब्रवीत् ॥	१
गजाश्वरथसंबाधे बले महति तिष्ठता । कृतं ते दारुणं कर्म सर्वलोकजुगुप्सितम् ॥	२
उद्वेजनीयो भूतानां नृशंसः पापकर्मकृत् । त्रयाणामपि लोकानामीश्वरोऽपि न तिष्ठति ॥	३
कर्म लोकविरुद्धं तु कुर्वाणं क्षणदाचर । तीक्ष्णं सर्वजनो हन्ति सर्पं दुष्टमिवागतम् ॥	४
लोभात्पापानि कुर्वाणः कामाद्वा यो न बुध्यते । हृष्टः पश्यति तस्यान्तं ब्राह्मणी करकादिव ॥	५
वसतो दण्डकारण्ये तापसान्धर्मचारिणः । किं नु हत्वा महाभागान्फलं प्राप्स्यसि राक्षस ॥	६
न चिरं पापकर्माणः क्रूरा लोकजुगुप्सिताः । ऐश्वर्यं प्राप्य तिष्ठन्ति शीर्णमूला इव द्रुमाः ॥	७
अवश्यं लभते कर्ता फलं पापस्य कर्मणः । घोरं पर्यागते काले द्रुमः पुष्पमिवार्तवम् ॥	८
न चिरात्प्राप्यते लोके पापानां कर्मणां फलम् । सविषाणासिवाज्ञानां भुक्तानां क्षणदाचर ॥	९
पापमाचरतां घोरं लोकस्याप्रियमिच्छताम् । अहमासादितो राजा प्राणान्दन्तुं निशाचर ॥	१०
अद्य भित्त्वा मया मुक्ताः शराः काञ्चनभूषणाः । विदार्यापि पतिष्यन्ति वल्मीकमिव पद्मगाः ॥	११
ये त्वया दण्डकारण्ये भक्षिता धर्मचारिणः । तानद्य निहतः संख्ये ससैन्योऽनुगमिष्यसि ॥	१२
अद्य त्वां निहतं बाणैः पश्यन्तु परमर्षयः । निरयस्थं विमानस्था ये त्वया निहताः पुरा ॥	१३
प्रहरस्व यथाकामं कुरु यत्नं कुलाधम । अद्य ते पातयिष्यामि शिरस्तालफलं यथा ॥	१४
पद्ममुकस्तु रामेण क्रुद्धः संरक्तलोचनः । प्रत्युवाच ततो रामं प्रहसन्क्रोधमूर्च्छितः ॥	१५
प्राकृतान्प्राक्षसान्दत्त्वा युद्धे दशरथात्मज । आत्मना कथमात्मानमप्रशस्यं प्रशंससि ॥	१६
विक्रान्ता बलवन्तो वा ये भवन्ति नरर्षभाः । कथयन्ति न ते किञ्चित्तेजसा चातिगर्विताः ॥	१७
प्राकृतास्त्वकृतात्मानो लोके क्षत्रियपांसनाः । निरर्थकं विकथ्यन्ते यथा राम विकथ्यसे ॥	१८
कुलं व्यपदिशन्वीर समरे कोऽभिधास्यति । मृत्युकाले तु संप्राप्ते स्वयमप्रस्तवे स्तवम् ॥	१९
सर्वथा नु लघुत्वं ते कथनेन विदर्शितम् । सुवर्णप्रतिरूपेण तप्तेनेव कुशाम्निना ॥	२०

मृदुपूर्वं न्यायमवलम्ब्य मृदूक्तिपूर्वम् । परुषं परुषार्थकम् ॥ १ ॥ स्तुतान्यायेनार्थं तव नाश इत्याह—गजेत्यादि । बले तिष्ठता बलविषयस्त्वामित्वेन तिष्ठता, ईदृशेन यद्दारुणं कर्म कृतं भवति तत्सर्वं लोकनिन्ध्यं भवति ॥ २ ॥ एवंविध-कर्मकर्तुर्नैह सुखमित्याह—उद्वेजनीय इति । उद्वेजक इत्यर्थः । नृशंसो घातुकः क्रूरः एवंगुणक ईश्वरोऽपि न तिष्ठति न चिरं तिष्ठति ॥ ३ ॥ तदेवाह—कर्मत्यादि । सर्वजनो हन्ति अकृतापाकारोऽपि हन्ति । स सर्ववध्य इति यावत् ॥ ४ ॥ अप्राप्तप्राप्तीच्छा कामः । प्राप्ताधिकेच्छा लोभः । तस्य पाप-स्थान्तं स्वनाशरूपं परिपाकं पश्यति । पापफलमनुभवतीत्यर्थः । करका वर्षोपलास्तान्ति करकासा ब्राह्मणी रक्तपुच्छिकेव । रक्तपुच्छिकायाः करका विषम् । तन्निगरणमात्रेण तन्मृत्युरिति प्रसिद्धिः । सा यथा स्नानार्थमपश्यन्ती तद्बुद्धेः । भोजनोत्तरं तच्चाशं लोकः पश्यति । एवं यः कर्मकरणकाले नाशकमिद-मिति न बुध्यते तस्य तत्कर्मप्राप्तमन्तं नाशं लोको हृष्टः सन्पश्यतीत्यर्थ इति कतकः ॥ ५ ॥ ततः किं तत्राह—वसव इति । किं नु फलमग्रे प्राप्स्यसि तत्र विद्य इति शेषः ॥ ६ ॥ इदं न प्रत्यक्षमित्याह—नेति । पापकर्माणः पूर्वपुण्येनैश्वर्यं प्राप्नुवन्ति न चिरं तिष्ठन्ति ॥ ७ ॥ काले पापानुभवकाले । घोरं दुःखरूपफलम् ॥ ८ ॥ ९ ॥ घोरम् । कर्मणः फलं भव-

तीति शेषः । अतो हेतोरहं राजा दुष्टनिग्रहाधिकारी । हे निशाचर, राक्षसां प्राणान्दन्तुमासादितः । ऋषिभिरिति शेषः । लयेति वा । 'राज्ञा' इति पाठे राज्ञा दशरथेनासादितो नियुक्त इत्यर्थ इति तीर्थः ॥ १० ॥ अद्य मया मुक्ता बाणास्तद्वपु-र्भित्त्वा भूमिं विदार्यापि पतिष्यन्ति भुवमतिक्रम्य पतिष्यन्ति पातालं गमिष्यन्तीति यावत् ॥ ११ ॥ अत्र ऋष्यनुगमनं प्राण-नाशमात्रेण । अतएव निरयस्थमिति वक्ष्यति ॥ १२ ॥ निरय-स्थमिति । ननु भगवता हतस्य मृतिसमये भगवद्दर्शनवतः कथं निरयस्थत्वमिति चेन्न । अत्युग्रस्य ब्रह्मवधकर्मणः फल-स्यावश्यं भोक्तव्यत्वेनादौ भगवदिच्छयैव निरयभोगपूर्वमुत्तमप-दप्राप्तेः सत्त्वेनादोषात् ॥ १३ ॥ कुलाधम कुलेनाधम ॥ १४ ॥ १५ ॥ १६ ॥ अतिगर्विता न कथयन्तीत्यन्वयः ॥ १७ ॥ अकृतात्मानः कल्मषचित्ताः ॥ १८ ॥ कलुषं व्यपदिशन्कुली-नत्वं प्रकटयन्मृत्युकाले तन्मृत्युद्विकाले संप्राप्ते । अप्रस्तवे-ऽप्रस्तावे । घञभाव आर्षः । स्वस्वरूपं वचनं कोऽभिधास्यति । न कोऽपीत्यर्थः । 'अहमासादितो राजा' इति रामोक्तेरिदमु-क्तवान् ॥ १९ ॥ कथनेन प्राकृतेन ते त्वया सर्ववैवात्मनो लघुत्वं दर्शितम् । यथा सुवर्णप्रतिरूपेण स्वर्णतुल्यरूपेण पित्त-लेन कुशाम्निना स्वर्णादिशोधनाग्निना तप्तेन यथा स्वस्य कृष्णवर्णत्वरूपं लाघवं दर्शितं भवति, तद्वत्पातापूर्वं हि तत्र

न तु मामिह तिष्ठन्तं पश्यसि त्वं गदाधरम् । धराधरमिवाकम्प्यं पर्वतं धातुभिश्चितम् ॥ २१
 पर्याप्तोऽहं गदापाणिर्हन्तुं प्राणान्रणे तव । त्रयाणामपि लोकानां पाशहस्त इवान्तकः ॥ २२
 कामं बहुपि वक्तव्यं त्वयि वक्ष्यामि न त्वहम् । अस्तं प्राप्नोति सविता युद्धविघ्नस्ततो भवेत् ॥ २३
 चतुर्दश सहस्राणि राक्षसानां हतानि ते । त्वद्विनाशात्करोम्यद्य तेषामश्रुप्रमार्जनम् ॥ २४
 इत्युक्त्वा परमक्रुद्धः स गदां परमाङ्गदाम् । खरश्चिक्षेप रामाय प्रदीतामशनिं यथा ॥ २५
 खरबाहुप्रमुखा सा प्रदीता महती गदा । भस्म वृक्षांश्च गुल्मांश्च कृत्वागात्तत्समीपतः ॥ २६
 तामापतन्तीं महतीं मृत्युपाशोपमां गदाम् । अन्तरिक्षगतां रामश्चिच्छेद बहुधा शरैः ॥ २७
 सा विशीर्णा शरैर्भिन्ना पपात धरणीतले । गदा मन्त्रौषधिवलैर्व्यालीव विनिपातिता ॥ २८

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनत्रिंशः सर्गः ॥ २९ ॥

त्रिंशः सर्गः ।

मित्रा तु तां गदां बाणै राघवो धर्मवत्सलः । सयमान इदं वाक्यं संरन्ध्रमिदमब्रवीत् ॥ १
 एतत्ते बलसर्वस्वं दर्शितं राक्षसाधम । शक्तिहीनतरो मत्तो वृथा त्वमुपगर्जेसि ॥ २
 एषा बाणविनिर्भिन्ना गदा भूमितलं गता । अभिधानप्रगल्भस्य तव प्रत्ययघातिनी ॥ ३
 यत्स्वयोक्तं विनष्टानामिदमश्रुप्रमार्जनम् । राक्षसानां करोमीति मिथ्या तदपि ते वचः ॥ ४
 नीचस्य क्षुद्रशीलस्य मिथ्यावृत्तस्य रक्षसः । प्राणानपहरिष्यामि गरुत्मानमृतं यथा ॥ ५
 अद्य ते मित्रकण्ठस्य फेनबुद्बुदभूषितम् । विदारितस्य मद्बाणैर्मही पात्यति शोणितम् ॥ ६
 पांसुरुषितसर्वाङ्गः स्रस्तन्यस्तभुजद्वयः । स्वप्यसे गां समाश्लिष्य दुर्लभां प्रमदामिव ॥ ७
 प्रवृद्धनिद्रे शयिते त्वयि राक्षसपांसने । भविष्यन्ति शरण्यानां शरण्या दण्डका इमे ॥ ८
 जनस्थाने हतस्थाने तव राक्षस मच्छरैः । निर्भया विचरिष्यन्ति सर्वतो मुनयो वने ॥ ९
 अद्य विप्रसरिष्यन्ति राक्षस्यो हतबान्धवाः । बाष्पाद्रवदना दीना भयादन्यभयावहाः ॥ १०
 अद्य शोकरसङ्गास्ता भविष्यन्ति निरर्थिकाः । अनुरूपकुलाः पत्न्यो यासां त्वं पतिरीदृशः ॥ ११
 वृशंसशील क्षुद्रात्मभित्तं ब्राह्मणकण्टक । त्वत्कृते शङ्कितैरग्नौ मुनिभिः पात्यते हविः ॥ १२
 तमेवमभिसंरन्ध्रं ब्रुवाणं राघवं वने । खरो निर्मत्स्ययामास रोषात्खरतरस्वरः ॥ १३
 इदं कस्त्ववलितोऽसि भयेष्वपि च निर्भयः । वाच्यावाक्यं ततो हि त्वं मृत्योर्वैद्यो न बुध्यसे ॥ १४

सर्गताडुद्धिः सा तापे यथा नश्यति तथा त्वया खस्मिन्स्थिता प्राक्कालतुद्धिः कथनेनापहृतैत्यर्थः । 'नुषाग्निना' इति पाठान्तरम् ॥ २० ॥ अयमेव ते कथने हेतुरित्याह—न र्विति । गदाधरं मां यतो न पश्यसि सारतो न जानासि, अतो विकल्पसे इत्यन्वयः । धराधरमिति पर्वतविशेषणम् । तेन कुलाचलसादृश्यबोधनम् ॥ २१ ॥ स्वकं सारं दर्शयति—पर्याप्त इति । गदापाणिरिति । गदाहस्त इत्यर्थः । तव त्रयाणां लोकानां चेत्यर्थः ॥ २२ ॥ यद्यपि त्वद्विषये कामं बहु वक्तव्यमस्ति, अथाप्यहं न वक्ष्यामि । त्वद्वल्लघुत्वापत्तेः । हेतुन्तरमप्याह—अस्ममिति ॥ २३ ॥ यानि ते लब्धा हतानि तेषां तत्संबन्धिस्त्रीपुत्रादीनामश्रुमार्जनं करिष्यामि । त्वद्विनाशात्त्वन्मरणात् ॥ २४ ॥ परमा अङ्गदाः कनकवलयानि यस्यास्तां प्रसिद्धां हस्तस्थां गदां चिक्षेप ॥ २५ ॥ भस्म कृत्वा । स्वज्वालयेति शेषः । तत्समीपतो रामसमीपतः ॥ २६ ॥ २७ ॥ मन्त्रादिबलैर्विनिपातिता व्यालीव ॥ २८ ॥ इति श्रीरामाभि-
 रामे श्रीरामीवे रामायणतिलके वाल्मीकीय आदिकाव्येऽ-
 रण्यकाण्ड एकोनत्रिंशः सर्गः ॥ २९ ॥

भिरवेति ॥ १ ॥ लब्धावसरो भगवांस्त्वयैव कथनं कृत-
 मित्याह—एतदिति । शक्तिहीनतरः शक्त्या हीनतरः ॥ २ ॥
 अभिधाने केवलं प्रगल्भस्य तवानया शत्रुबधो भवत्येवेत्यर्थः
 यः प्रलयो विश्वासस्तस्य खनाशेन घातिका ॥ ३ ॥ ४ ॥ ५
 ॥ ६ ॥ स्रस्तं स्थानादत एव भूमौ न्यस्तं भुजद्वयं येन सः । गां
 भुवम् ॥ ७ ॥ प्रवृद्धनिद्रे प्रवृद्धवीर्यनिद्रे । शरण्याः सुखवास-
 भूताः । शरण्यानां तपोमहिम्ना सर्वजनशरण्यानाम् ॥ ८ ॥
 हतस्थाने हतराक्षसवासे ॥ ९ ॥ विप्रसरिष्यन्ति । मद्भयेन
 जनस्थानात्पलायिष्यन्तीत्यर्थः ॥ १० ॥ शोकरसङ्गाः शोक-
 स्थायिकरसङ्गाः । निरर्थिका निःशेषतो नष्टोऽर्थः कामादिपुरु-
 षार्थो यासां ताः । अनुरूपकुलास्त्वत्सदृशदुष्टैतत्त्वादिगुणव-
 त्कुलाः । ईदृशः पापकर्मा ॥ ११ ॥ अस्यैव विवरणम्—
 वृशंसेत्यादि । शङ्कितैस्त्वद्भूतेभ्यः । यद्यपि भगवत ईदृशेषु
 क्षुद्रेष्वेवं वादोऽनुचितः, तथापि निरयस्यमिति स्वीकृतिं सत्यां
 कर्तुं मरणकाले क्रोधजनकतमोगुणोद्रेकस्य तामसगुणगतिचंपा-
 दकस्योद्भावेति बोध्यम् ॥ १२ ॥ १३ ॥ ततो हि अवलि-
 तत्वादेव । मृत्युवश्योऽपि वाच्यावाक्यं न जानीषे ॥ १४ ॥

कालपाशपरिक्षिता भवन्ति पुरुषा हि ये । कार्याकार्यं न जानन्ति ते निरस्तषडिन्द्रियाः ॥	१५
एवमुक्त्वा ततो रामं संरुध्य भुक्रुटिं ततः । स ददर्श महासालमविदूरे निशाचरः ॥	१६
रणे प्रहरणस्यार्थे सर्वतो ह्यवलोकयन् । स तमुत्पाटयामास संदष्टदशनच्छदम् ॥	१७
तं समुत्क्षिप्य बाहुभ्यां विनर्दित्वा महाबलः । राममुद्दिश्य चिक्षेप हतस्त्वमिति चाब्रवीत् ॥	१८
तमापतन्तं बाणौघेक्षित्वा रामः प्रतापवान् । रोषमाहारयत्तीव्रं निहन्तुं समरे खरम् ॥	१९
जातस्वेदस्ततो रामो रोषरक्तान्तलोचनः । निर्बिम्बेद सहस्रेण बाणानां समरे खरम् ॥	२०
तस्य बाणान्तराद्रक्तं बहु सुस्त्राव फेनिलम् । गिरेः प्रस्रवणस्येव धाराणां च परिस्त्रवः ॥	२१
विकलः स कृतो बाणैः खरो रामेण संयुगे । मत्तो रुधिरगन्धेन तमेवाभ्यद्रवत्ततम् ॥	२२
तमापतन्तं संक्रुद्धं कृतात्त्रो रुधिराद्भुतम् । अपासर्पद्वित्रिपदं किञ्चित्स्वरितविक्रमः ॥	२३
ततः पावकसंकाशं वधाय समरे शरम् । खरस्य रामो जग्राह ब्रह्मदण्डमिवापरम् ॥	२४
स तद्दत्तं मधवता सुरराजेन धीमता । संदधे च स धर्मात्मा मुमोच च खरं प्रति ॥	२५
स विमुक्तो महाबाणो निर्घातसमनिःस्वनः । रामेण धनुरायम्य खरस्योरसि चापतत् ॥	२६
स पपात खरो भूमौ दह्यमानः शराग्निना । रुद्रेणैव विनिर्दग्धः श्वेतारण्ये यथान्धकः ॥	२७
स वृत्र इव वज्रेण फेनेन नमुचिर्यथा । बलो वेन्द्राशनिहतो निपपात हतः खरः ॥	२८
एतस्मिन्नन्तरे देवाश्चारणैः सह संगताः । दुन्दुभीश्चाभिनिघ्नन्तः पुष्पवर्षं समन्ततः ॥	२९
रामस्योपरि संहृष्टा ववर्षुर्विस्मितास्तदा । अर्धाधिकमुद्धर्तेन रामेण निशितैः शरैः ॥	३०
चतुर्दश सहस्राणि रक्षसां कामरूपिणाम् । खरदूषणमुख्यानां निहतानि महामृधे ॥	३१
अहो बत महत्कर्म रामस्य विदितात्मनः । अहो वीर्यमहो दाढ्यं विष्णोरिव हि दृश्यते ॥	३२
इत्येवमुक्त्वा ते सर्वे ययुर्देवा यथागतम् । ततो राजर्षयः सर्वे संगताः परमर्षयः ॥	३३
सभाज्य मुदिता रामं सागस्या इदमब्रुवन् । एतदर्थं महातेजा महेन्द्रः पाकशासनः ॥	३४
शरभङ्गाश्रमं पुण्यमाजगाम पुरंदरः । आनीतस्त्वमिमं देशमुपायेन महर्षिभिः ॥	३५
एषां वधार्थं शत्रूणां रक्षसां पापकर्मणाम् । तदिदं नः कृतं कार्यं त्वया दशरथात्मज ॥	३६

परिक्षेपो बन्धः । निरस्तषडिन्द्रियाः सान्तःकरणचक्षुरादिपञ्चेन्द्रियैर्निरस्ता विनाशितस्वातन्त्र्याः । मृत्युकाले स्फुरितभगवद्रूपः । श्लेषेण स्वाविनयं क्षमापयति च—कालेति । अतस्त्वया महुक्त्यः क्षन्तव्या इति व्यङ्ग्यमित्यन्ये । तेषां निरयस्थमिति भगवदुत्तरसंगतिः स्पष्टैव ॥ १५ ॥ भुक्रुटिं संनिरुध्य संनिबध्य ॥ १६ ॥ प्रहरणमायुधं तदर्थं । सर्वतः प्रसृतमिति शेषः । तादृशसालमवलोकयन्नित्यर्थः । दशनच्छदमधरम् । संदष्टदशनच्छदं यथा भवति तथा ॥ १७ ॥ समुत्क्षिप्य आभयित्वा । हतो मारितः ॥ १८ ॥ १९ ॥ जातस्वेदः । रोषादिति शेषः । न तु श्रमादिति । अयं रोषोऽपि भगवतारोपित एव नटवच्च तु वास्तवो मानुषत्वस्थिराकरणायेति बोध्यम् । रक्तवर्णेऽन्तर्भागेऽपाङ्गभागे लोचने यस्य सः । सहस्रेणानन्तेन ॥ २० ॥ बाणान्तराद्बाणक्षतविवरात्प्रस्रवणस्य प्रस्रवणाख्यस्य परिस्त्रवः प्रवाहः ॥ २१ ॥ विकलः परवशः कृतः । न तु मृत इत्यर्थः । तदेवाह—मत्त इति ॥ २२ ॥ आपतन्तं बाणक्षेपावकाशो यथा न भवति तथोपर्यापतन्तं खरं दृष्ट्वासासत्तो धनुर्व्यापारो न स्यादिति स्वशरीरे तद्भुधिरपातमिया च द्वित्रिणि पदानि खरितपदन्यासो बाणं संदधेव पृष्ठतोऽपासर्पत् । अनेन महाबलत्वं खरस्योक्तम् । नह्यन्यथा रामधनुर्देवोऽनन्ततद्बाणसहस्रं वा सुशकम् । अत-

एवाग्रे तद्वधाय विशिष्य स्वशक्तिरूपवैष्णवबाणप्रहणम् ॥ २३ ॥ ब्रह्मदण्डमिव ब्रह्माक्षमिवामोघम् ॥ २४ ॥ मधवता दत्तमगस्त्यद्वारा ॥ २५ ॥ धनुरायम्य विमुक्तः स खरस्योरस्पतदित्यन्वयः ॥ २६ ॥ श्वेतारण्ये यथान्धकः । अन्धकासुरः श्वेतारण्ये रुद्रेण हत इति पुराणप्रसिद्धम् । रुद्रेणैवेति इवशब्दो वाक्यालंकारः । 'श्वेतारण्ये यथान्तकः' इति प्रचुरः पाठः । तत्र कावेरीतीरवर्तिनि श्वेतारण्ये मार्कण्डेयविराजिवित्वायान्तकसंहारो रुद्रेण कृत इति तन्माहात्म्ये प्रसिद्धिः । कौमै तूत्तरखण्डे—श्वेतस्य राजर्षेः परमशैबस्य कालञ्जरे पर्वते तपस्यभिरतस्य मारणायागतस्यान्तकस्य शिवेन वामपादप्रहारेण संहारः कृत इति षडत्रिंशोऽध्याये उक्तम् ॥ २७ ॥ वज्रेण वृत्र इव फेनेन तदाच्छादितवज्रेण नमुचिरिव । न शुष्केण न चाद्रेणेति ब्रह्मणा तस्मै वरदानात् । अशनिहतो बलो वा । वाशब्द इवार्थः । बल इव । एवं च अन्तकादिवधस्य रुद्रेन्द्रातिरिक्तासाध्यत्वत्खरवधस्य रामातिरिक्तासाध्यत्वं प्रकाशितं कविना ॥ २८ ॥ २९ ॥ अर्धाधिकमुद्धर्तेन किञ्चिद्भूतघटिकात्रयेण ॥ ३० ॥ ३१ ॥ ३२ ॥ राजर्षयो नहुषाद्याः । परमर्षयो भृगवाद्याः ॥ ३३ ॥ सभाज्य पूजयित्वा । एतदर्थं रक्षसां वधायैतद्देशवासनियोजनार्थम् । क्षणं स्थित्वा रामं प्रस्थाप्य भवद्भिर्ब्रह्मलोकाय प्रस्थातव्यमित्युक्त्वा शरभं प्रतीन्वो गत

स्वधर्मं प्रचरिष्यन्ति दण्डकेषु महर्षयः । एतस्मिन्नन्तरे वीरो लक्ष्मणः सह सीतया ॥ ३७
 गिरिदुर्गाद्विनिष्क्रम्य संविवेशाश्रमे सुखी । ततो रामस्तु विजयी पूज्यमानो महर्षिभिः ॥ ३८
 प्रविवेशाश्रमं वीरो लक्ष्मणेनाभिपूजितः । तं दृष्ट्वा शत्रुहन्तारं महर्षीणां सुखावहम् ॥ ३९
 बभूव दृष्ट्वा वैदेही भर्तारं परिष्वजे । मुदा परमया युक्ता दृष्ट्वा रक्षोगणान्हतान् ।
 रामं चैवाव्ययं दृष्ट्वा तुतोष जनकात्मजा ॥ ४०

ततस्तु तं राक्षससङ्घमर्दनं संपूज्यमानं मुदितैर्महात्मभिः ।

पुनः परिष्वज्य मुदान्वितानना बभूव दृष्ट्वा जनकात्मजा तदा ॥ ४१

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिंशः सर्गः ॥ ३० ॥

एकत्रिंशः सर्गः ।

त्वरमाणस्ततो गत्वा जनस्थानादकम्पनः । प्रविश्य लङ्कां वेगेन रावणं वाक्यमब्रवीत् ॥ १
 जनस्थानस्थिता राज्ञराक्षसा बहवो हताः । खरश्च निहतः संख्ये कथंचिद्दमागतः ॥ २
 एवमुक्तो दशग्रीवः क्रुद्धः संरक्तलोचनः । अकम्पनमुवाचेदं निर्दहन्निव तेजसा ॥ ३
 केन भीमं जनस्थानं हतं मम परासुना । को हि सर्वेषु लोकेषु गतिं नाभिगमिष्यति ॥ ४
 न हि मे विप्रियं कृत्वा शक्यं मघवता सुखम् । प्राप्तुं वैश्रवणेनापि न यमेन च विष्णुना ॥ ५
 कालस्य चाप्यहं कालो दहेयमपि पावकम् । मृत्युं मरणधर्मेण संयोजयितुमुत्सहे ॥ ६
 वातस्य तरसा वेगं निहन्तुमपि चोत्सहे । दहेयमपि संक्रुद्धस्तेजसादित्यपावकौ ॥ ७
 तथा क्रुद्धं दशग्रीवं कृताञ्जलिरकम्पनः । भयात्संदिग्धया वाचा रावणं याचतेऽभयम् ॥ ८
 दशग्रीवोऽभयं तस्मै प्रददौ रक्षसां वरः । स विस्त्रब्धोऽब्रवीद्वाक्यमसंदिग्धमकम्पनः ॥ ९
 पुत्रो दशरथस्यास्ते सिंहसंहननो युवा । रामो नाम महास्कन्धो वृत्तायतमहाभुजः ॥ १०
 श्यामः पृथुयशाः श्रीमानतुल्यबलविक्रमः । हतस्तेन जनस्थाने खरश्च सहदूषणः ॥ ११
 अकम्पनवचः श्रुत्वा रावणो राक्षसाधिपः । नागेन्द्र इव निःश्वस्य इदं वचनमब्रवीत् ॥ १२
 स सुरेन्द्रेण संयुक्तो रामः सर्वामरैः सह । उपयातो जनस्थानं ब्रूहि कश्चिदकम्पन ॥ १३
 रावणस्य पुनर्वाक्यं निशम्य तदकम्पनः । आचक्षे बलं तस्य विक्रमं च महात्मनः ॥ १४
 रामो नाम महातेजाः श्रेष्ठः सर्वधनुष्मताम् । दिव्यास्त्रगुणसंपन्नः परं धर्मं गतो युधि ॥ १५
 तस्यानुरूपो बलवाग्रकाक्षो दुन्दुभिस्वनः । कनीयाँल्लक्ष्मणो भ्राता राकाशशिनिभाननः ॥ १६
 स तेन सह संयुक्तः पावकेनानिलो यथा । श्रीमाम्राजवरस्तेन जनस्थानं निपातितम् ॥ १७
 नैव देवा महात्मानो नात्र कार्या विचारणा । शरा रामेण तूत्सृष्टा रुक्मपुङ्खाः पतत्रिणः ॥ १८
 सर्पाः पञ्चानना भूत्वा भक्षयन्ति स्म राक्षसान् । येन येन च गच्छन्ति राक्षसा भयकशीताः ॥ १९

इत्याशयः ॥ ३४ ॥ ३५ ॥ ३६ ॥ एतस्मिन्नन्तरे देवानां
 ऋषीणां च निर्गमनसमये ॥ ३७ ॥ ३८ ॥ ३९ ॥ ४० ॥
 हर्षातिशयात्पुनरातिङ्गनम् । इदं युद्धं प्रायः शिशिरार्थं ॥ ४१ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे त्रिंशः सर्गः ॥ ३० ॥

त्वरमाण इति । खरसङ्क्रामात्पलायितः । शर्पणखागमनात्प-
 र्मेव लङ्कां प्रविश्येत्यर्थः । संपूर्णं दण्डकारण्यं जनस्थानपद-
 वाच्यम्, अतो गोदावरीतीराद्गतोऽपि जनस्थानाद्गत इत्युक्तः
 ॥ १ ॥ खरश्चेति चेन दूषणत्रिभिरसोः संप्रहः । कथंचिद्-
 दमागतः केवलं प्रेक्षकतया स्थितत्वाद्ग्रामबाणाविषयीकृतत-
 येत्याशयः ॥ २ ॥ ३ ॥ भीमं सर्वलोकभयदं जनस्थानम् ।
 परासुनेति क्रोधान्मुमुर्षुणेत्यर्थे प्रयुक्तम् । गतिं स्थितिम् ॥ ४

॥ ५ ॥ ६ ॥ निहन्तुं भङ्गम् । आदित्यपावकौ उभावपि ।
 युगपदिति शेषः ॥ ७ ॥ संदिग्धया संदिग्धाक्षरया । अभय-
 मिति च्छेदः ॥ ८ ॥ ९ ॥ 'वराङ्गरूपेपेतो यः सिंहसंहननो
 हि सः' इति कोशः ॥ १० ॥ अतुल्यं केनापि तुलानर्हं बलं
 विक्रमश्च यस्य सः । स दूषणः खरश्च हत इत्यन्वयः ॥ ११ ॥
 नागेन्द्रः सर्पश्रेष्ठः ॥ १२ ॥ स रामः सर्वामरसहितेन्द्रेण जन-
 स्थानं कश्चिदुपागत इत्यन्वयः ॥ १३ ॥ १४ ॥ परं धर्मम-
 तिशयितं शौर्यम् ॥ १५ ॥ राकाशशिनिभानन इति । राका
 पूर्णिमा । 'पूर्णे राका निशाकरे' इत्यमरः । पूर्णनिशाकरवदन
 इत्यर्थः ॥ १६ ॥ राजवरः । राजराज इति यावत् ॥ १७ ॥
 महात्मानो देवाः । नैवागता इति शेषः । रामेण तु । न तु
 लक्ष्मणेनापीत्यर्थः ॥ १८ ॥ भयात्पलायनाय येन मार्गेण

तेन तेन स्म पश्यन्ति राममेवाग्रतः स्थितम् । इत्थं विनाशितं तेन जनस्थानं तवानघ ॥ २०
 अकम्पनवचः श्रुत्वा रावणो वाक्यमब्रवीत् । गमिष्यामि जनस्थानं रामं हन्तुं सलक्ष्मणम् ॥ २१
 अथैवमुक्ते वचने प्रोवाचेदमकम्पनः । शृणु राजन्यथावृत्तं रामस्य बलपौरुषम् ॥ २२
 असाध्यः कुपितो रामो विक्रमेण महायशः । आपगायास्तु पूर्णाया वेगं परिहरेच्छरैः ॥ २३
 सताराग्रहनक्षत्रं नभश्चाप्यवसादयेत् । असौ रामस्तु सीदन्तीं श्रीमानभ्युद्धरेन्महीम् ॥ २४
 भित्त्वा वेलां समुद्रस्य लोकानाग्रावयेद्विभुः । वेगं वापि समुद्रस्य वायुं वा विधमेच्छरैः ॥ २५
 संहृत्य वा पुनर्लोकान्विक्रमेण महायशः । शक्तः श्रेष्ठः स पुरुषः स्रष्टुं पुनरपि प्रजाः ॥ २६
 नहि रामो दशग्रीव शक्यो जेतुं रणे त्वया । रक्षसां वापि लोकेन स्वर्गः पापजनैरिव ॥ २७
 न तं वध्यमहं मन्ये सर्वैर्देवासुरैरपि । अयं तस्य वधोपायस्तन्ममैकमनाः शृणु ॥ २८
 भार्या तस्योत्तमा लोके सीता नाम सुमध्यमा । श्यामा समविभक्ताङ्गी स्त्रीरत्नं रत्नभूषिता ॥ २९
 नैव देवी न गन्धर्वी नाप्सरसा न च पद्मिनी । तुल्या सीमन्तिनी तस्या मानुषी तु कुतो भवेत् ॥ ३०
 तस्यापहर भार्या त्वं तं प्रमथ्य महावने । सीतया रहितो रामो न चैव हि भविष्यति ॥ ३१
 अरोचयत तद्वाक्यं रावणो राक्षसाधिपः । चिन्तयित्वा महाबाहुरकम्पनमुवाच ह ॥ ३२
 बाढं कल्यं गमिष्यामि एकः सारथिना सह । आनेष्यामि च वैदेहीमिमां दृष्टो महापुरीम् ॥ ३३
 तदेवमुक्त्वा प्रययौ खरयुक्तेन रावणः । रथेनादित्यवर्णेन दिशः सर्वाः प्रकाशयन् ॥ ३४
 स रथो राक्षसेन्द्रस्य नक्षत्रपथगो महान् । चञ्चूर्यमाणः शुशुभे जलदे चन्द्रमा इव ॥ ३५
 स दूरे चाश्रमं गत्वा ताटकेयमुपागमत् । मारीचेनार्चितो राजा भक्ष्यभोज्यैरमानुषैः ॥ ३६
 तं स्वयं पूजयित्वा तु आसनेनोदकेन च । अर्थोपहितया वाचा मारीचो वाक्यमब्रवीत् ॥ ३७
 कञ्चित्सुकुशलं राज्ञोल्लोकानां राक्षसाधिप । आशङ्के नाधिजाने त्वं यतस्तूर्णमुपागतः ॥ ३८

गच्छन्ति राक्षसास्तेन तेन मार्गेणागत्याग्रतः स्थितमेव रामं पश्यन्ति । अनेनानन्ताकारताप्रदर्शनेन रामस्यापरिच्छिन्नशक्ति-
 त्वं च सूचितम् ॥ १९॥२०॥२१॥ बलं पराभिभवसामर्थ्यम् । पौरुषं महापुरुषकर्म । वृत्तं चरितम् । यथा यादृशं तत्सर्वं शृण्वि-
 स्मर्थः ॥ २२ ॥ कुपितः कुपितोऽन्तक इव संहारे प्रवृत्तो रामः पराक्रमेण ततो निर्वर्तयितुमसाध्यः । ब्रह्मादिभिरपीति शेषः । परिहरेत्परावर्तयेत् । अनेन कृष्णबलमद्रावतारस्यापि सूचनम् ॥ २३ ॥ नभोऽप्यवसादयेत्तारारहितं कूर्यात्, त्रिविक्रमाव-
 तार इव । महीमभ्युद्धरेत्, यज्ञवराह इव । शक्यार्थे एते लिङः ॥ २४ ॥ वेलां मर्यादामाग्रावयेत्, प्रलयकाल इव । समुद्रस्य वेगं विधमेत् । समुद्रे सेतुबन्धनसामर्थ्यं दर्शितम् । वायुमित्युपलक्षणं भूतपञ्चकस्य ॥ २५ ॥ संहृत्य पुनः स्रष्टुं शक्तः । अत्र पुनरपिशब्दाभ्यां सर्वसृष्टिसंहाराणां तदधीनत्व-
 मुक्तम् । अनेन जगत्स्थितिसंहारकर्तृत्वमस्य व्यङ्ग्यम् । अकम्प-
 नस्यापि भगवत्प्रसादादेवं ज्ञानम् ॥ २६ ॥ लोकेन समूहेन । सहितेनापीति शेषः ॥ २७ ॥ अपिना त्वयापि । एतेनेन्द्रजि-
 त्भिर्जितेन्द्रादिसाहाय्येऽपि तस्य जयोऽसुकर इति ध्वनितम् । ममेति । मुखादिति शेषः ॥ २८ ॥ श्यामा यौवनमध्यस्था ॥ २९ ॥ कुतो भवेत् । तुल्येति शेषः ॥ ३० ॥ तं रामं प्रमथ्य । केनाप्युपायेनोच्चाट्येति यावत् । तस्य भार्यामपहर ब्रह्माकारेण हर ॥ ३१ ॥ अरोचयतेष्टस्वेन ज्ञातवान् । चि-
 न्तयित्वा रामस्य सीतया सहानवस्थानोपायम् ॥ ३२ ॥ कल्यं प्रातः । मान्तमव्ययम् । दृष्ट इति । अकम्पनवाक्यं

श्रुत्वा त्रेतामुखे श्रीरामोऽवतरिष्यतीति सनत्कुमारवाक्यसर-
 णाद्बुद्धः । तदेतदुत्तररामायणे स्पष्टम् । तत्र हि सनत्कुमारं प्रति विष्णुहस्तमृतानां का गतिरिति रावणेन पृष्टे तेन हतानां तल्लोकप्राप्तिरिति सनत्कुमारवचः श्रुत्वा 'एवं श्रुत्वा महाबाहू राक्षसेन्द्रः प्रतापवान् । त्वया सह विरोधेषुश्चिन्तयामास राघवः ॥ एतदर्थं महाबाहो रावणेन दुरात्मना । सुता जनक-
 राजस्य हता राम महावने ॥' इत्युक्तिमिति तीर्थः । उत्तम-
 स्त्रीलाभो भविष्यतीति दृष्ट इत्यर्थ उचितः । श्रुतस्यापि तस्या-
 र्थस्य तामसत्वेन विस्मरणात् । ते पथे तु न यथाश्रुतार्थे । वक्ष्यमाणविष्णुपुराणविरोधात् । किं तु श्रीरामस्य स्वस्यूलोव-
 तारं श्रुत्वा त्वया सह मृत्युविधातकविरोधेच्छुस्तं हतवान् । तद्वियोगे तव मरणमित्याशयेनेति तयोरर्थ इत्यन्ये । वस्तुत-
 स्त्वेतेषां श्लोकानां तद्वतां सर्गाणां च प्रक्षिप्तत्वात् ते प्रमाण-
 भूताः । अतएव ते सर्गाः कतकादिभिस्तीर्थेन च न व्याख्याताः । एतेन 'एतदर्थं महाबाहो रावणेन दुरात्मना । विज्ञायापहता सीता लतो मरणकाङ्क्षया ॥' इति तत्र पाठो दृश्यते । तत्र च ल-
 दुक्तार्थासंभव इत्यपास्तम् ॥ ३३॥३४॥ चञ्चूर्यमाणो मृशं चरन् । जलदसदृशं गगनं चन्द्रसदृशो रथः ॥ ३५ ॥ मारीचाश्रमम् । पूर्वं रामनिरस्तस्य दुःखात्तपःप्रवृत्तेरेवमुक्तिः । ताटकेयं ताट-
 कापत्यम् ॥ ३६ ॥ अर्थोपहितया किंप्रयोजनमन्नागमनमिति प्रयोजनयुक्त्या ॥ ३७ ॥ कञ्चित्सुकुशलमिति सामान्यप्रश्नः । लोकानां राक्षसलोकानाम् । आशङ्के । भयमिति शेषः । नाधि-
 जाने । क्षेममिति शेषः । यतस्त्वमेकाकी तूर्णमागतः ॥ ३८ ॥

एवमुक्तो महातेजा मारीचेन स रावणः । ततः पश्चादिदं वाक्यमब्रवीद्वाक्यकोविदः ॥ ३९
 आरक्षो मे हतस्तात रामेणाक्लिष्टकारिणा । जनस्थानमवध्यं तत्सर्वं युधि निपातितम् ॥ ४०
 तस्य मे कुरु साचिव्यं तस्य भार्यापहारणे । राक्षसेन्द्रवचः श्रुत्वा मारीचो वाक्यमब्रवीत् ॥ ४१
 आख्याता केन वा सीता मित्ररूपेण शत्रुणा । त्वया राक्षसशार्दूल को न नन्दति नन्दितः ॥ ४२
 सीतामिहानयस्वेति को ब्रवीति ब्रवीहि मे । रक्षोलोकस्य सर्वस्य कः शङ्कं छेतुमिच्छति ॥ ४३
 प्रोत्साहयति यश्च त्वां स च शत्रुरसंशयम् । आशीविषमुखाद्दृष्टामुद्धतुं चेच्छति त्वया ॥ ४४
 कर्मणानेन केनासि कापथं प्रतिपादितः । सुखसुप्तस्य ते राजन्प्रदत्तं केन मूर्धनि ॥ ४५

विशुद्धवंशाभिजनाग्रहस्तस्तेजोमदः संस्थितदोर्विषाणः ।

उदीक्षितुं रावण नेह युक्तः स संयुगे राघवगन्धहस्ती ॥

असौ रणान्तःस्थितिसंधिवालो विदग्धरक्षोमृगहा वृत्सिंहः ।

सुप्तस्त्वया बोधयितुं न शक्यः शरारूपं निशितासिद्धं ॥

चापापहारे भुजवेगपङ्के शरोर्मिमाले सुमहाहवौघे ।

न रामपातालमुखेऽतिघोरे प्रस्कन्दितुं राक्षसराज युक्तम् ॥

प्रसीद लङ्केश्वर राक्षसेन्द्र लङ्कां प्रसन्नो भव साधु गच्छ ।

त्वं खेषु दारेषु रमस्व नित्यं रामः सभार्यो रमतां वनेषु ॥

एवमुक्तो दशग्रीवो मारीचेन स रावणः । न्यवर्तत पुरीं लङ्कां विवेश च गृहोत्तमम् ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकत्रिंशः सर्गः ॥ ३१ ॥

द्वात्रिंशः सर्गः ।

ततः शूर्पणखा दृष्ट्वा सहस्राणि चतुर्दश । हतान्येकेन रामेण रक्षसां भीमकर्मणाम् ॥ १
 दूषणं च खरं चैव हतं त्रिशिरसं रणे । दृष्ट्वा पुनर्महानादाजनाद जलदोपमा ॥ २
 सा दृष्ट्वा कर्म रामस्य कृतमन्यैः सुदुष्करम् । जगाम परमोद्विग्ना लङ्कां रावणपालिताम् ॥ ३
 सा ददर्श विमानाग्रे रावणं दीप्ततेजसम् । उपोपविष्टं सचिवैर्ममृङ्गिरिव वासवम् ॥ ४
 आसीनं सूर्यसंकाशे काञ्चने परमासने । रुक्मवेदिगतं प्राज्यं ज्वलन्तमिव पावकम् ॥ ५
 देवगन्धर्वभूतानामृषीणां च महात्मनाम् । अजेयं समरे घोरं व्यात्ताननमिवान्तकम् ॥ ६
 देवासुरविमर्देषु वज्राशनिकृतव्रणम् । पेरावतविषाणाग्नैरुत्कृष्टकिणवक्षसम् ॥ ७

॥ ३९ ॥ आरक्षः समाजस्थानं जनस्थानाख्यम् । आरक्षोऽन्त-
 पालः खरादिरित्यर्थः इत्यन्ये ॥ ४० ॥ ४१ ॥ सा सीता के-
 नाख्याता हतं त्वत्वेन कथिता । येन कथिता स मित्ररूपस्ते
 शत्रुः । त्वया दानादिना नन्दितः को न नन्दति । 'निन्दितः'
 इति पाठे निन्दितोऽवमानितः । कस्त्वां न नन्दति न संतु-
 ष्यति । कुभ्यतीति यावत् । त्वया तिरस्कृतस्तावकमैश्वर्यमस-
 हमानः संस्त्वया सह कृत्रिममित्रभावं प्राप्तः संस्त्ववेदशी बुद्धि-
 मुपदिशतीति भावः ॥ ४२ ॥ सीतामिहानयेति को ब्रवीति
 तं ब्रवीहि । ईडाषः । शङ्कामौल्यम् ॥ ४३ ॥ स च शत्रु-
 संशयमित्यत्र हेतुमाह—आशीविषेत्यादि च । यस्मात्त्वया
 प्रयोज्येनाशीविषमुखाद्दृष्टामुद्धतुमुद्गारयितुमिच्छति ॥ ४४ ॥
 केन शत्रुणानेन कर्मणा एतत्कर्मोपदेशेन कापथं नाशमार्ग-
 मिति यावत् । प्रदत्तम् । वृथैव दुःखमुत्पादितमित्यर्थः ॥ ४५ ॥
 राघवरूपो गन्धहस्ती । यस्य गन्धं समाग्रायान्ये गजाः
 पलायन्ते स गन्धहस्ती मत्तगज उदीक्षितुमपीह देशे काले न
 युक्तः किं पुनर्योद्धमित्यर्थः । विशुद्धवंशेऽभिजनोऽभिजन-

नमेवाग्रहस्तः शुण्डाग्रं यस्य । तेजः प्रताप एव भद्रो यस्य
 सः । संस्थितौ समीचीनावस्थानौ दोषौ बाहू एव विषाणे
 दन्तौ यस्य ॥ ४६ ॥ रणान्तःस्थितिरूपा रणमध्यावस्थानरूपाः
 संध्यो बालाश्च यस्य । विदग्धरक्षसां रणचतुराणां राक्षस-
 गाणां हन्ता । शररूपैरङ्गैः पूर्णः ॥ ४७ ॥ चाप एवापहारः
 प्राणिप्राणापहारको प्राहो यस्मिन् । भुजयोः शरग्रहणसंधान-
 मोक्षविषयो वेग एव पङ्को यस्मिन्दुस्तरत्वात्तत्र । शरा एवोर्मि-
 मालास्तरजा यस्मिन् । सुमहानाहव एव ओघो जलं यस्य
 तस्मिन् । राम एव पातालं पातालप्रविष्टमहार्णवस्तस्य मुखे
 वडवामुखरूपे । प्रस्कन्दितुं पतितुम् ॥ ४८ ॥ ४९ ॥ ५० ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्ड एकत्रिंशः सर्गः ॥ ३१ ॥

तत इति ॥ १ ॥ महानादाजनाद । शोककथिति शेषः
 ॥ २ ॥ ३ ॥ ४ ॥ रुक्मवेदिं प्राप्तां हिरण्येष्टकवितां वेदिं
 प्राप्तम् । प्राज्यं भूर्याज्यहोमवृन्तम् । अतएव ज्वलन्तम् ॥ ५
 ॥ ६ ॥ विमर्दो युद्धम् । वज्राशनिकृतव्रणमित्यनेन तद्वत्त्वम्

विंशद्भुजं दशग्रीवं दर्शनीयपरिच्छदम् । विशालवक्षसं वीरं राजलक्षणलक्षितम् ॥	८
नद्धवैदूर्यसंकाशं तप्तकाञ्चनभूषणम् । सुभुजं शुक्लदशनं महास्यं पर्वतोपमम् ॥	९
विष्णुचक्रनिपातैश्च शतशो देवसंयुगे । अन्यैः शल्यैः प्रहारैश्च महायुद्धेषु ताडितम् ॥	१०
अदृताङ्गैः समस्तैस्तं देवप्रहरणैस्तदा । अक्षोभ्याणां समुद्राणां क्षोभणं क्षिप्रकारिणम् ॥	११
क्षेप्तारं पर्वताग्राणां सुराणां च प्रमर्दनम् । उच्छेत्तारं च धर्माणां परदारामिमर्शनम् ॥	१२
सर्वदिव्यास्त्रयोक्तारं यत्नविघ्नकरं सदा । पुरीं भोगवर्तीं गत्वा पराजित्य च वासुकिम् ॥	१३
तक्षकस्य प्रियां भार्यां पराजित्य जहार यः । कैलासं पर्वतं गत्वा विजित्य नरवाहनम् ॥	१४
विमानं पुष्पकं तस्य कामगं वै जहार यः । वनं चैत्ररथं दिव्यं नलिनीं नन्दनं वनम् ॥	१५
विनाशयति यः क्रोधादेवोद्यानानि वीर्यवान् । चन्द्रसूर्यौ महाभागावुत्तिष्ठन्तौ परंतपौ ॥	१६
निवारयति बाहुभ्यां यः शैलशिखरोपमः । दशवर्षसहस्राणि तपस्तप्त्वा महावने ॥	१७
पुरा स्वयंभुवे धीरः शिरांस्युपजहार यः । देवदानवगन्धर्वपिशाचपतगोरगैः ॥	१८
अभयं यस्य सङ्ग्रामे मृत्युतो मानुषादते । मन्त्रैरभिष्टुतं पुण्यमध्वरेषु द्विजातिभिः ॥	१९
हविर्धानेषु यः सोममुपहन्ति महाबलः । प्रातयह्नरं दुष्टं ब्रह्मघ्नं क्रूरकारिणम् ॥	२०
कर्कशं निरनुक्रोशं प्रजानामहिते रतम् । रावणं सर्वभूतानां सर्वलोकभयावहम् ॥	२१
राक्षसी भ्रातरं क्रूरं सा ददर्श महाबलम् । तं दिव्यवस्त्राभरणं दिव्यमाद्योपशोभितम् ॥	२२
आसने सुपविष्टं तं काले कालमिवोद्यतम् । राक्षसेन्द्रं महाभागं पौलस्त्यकुलनन्दनम् ॥	२३
उपगम्याब्रवीद्वाक्यं राक्षसी भयविह्वला । रावणं शत्रुहन्तारं मन्त्रिभिः परिवारितम् ॥	२४

तमब्रवीद्दीप्तविशाललोचनं प्रदर्शयित्वा भयलोभमोहिता ।

सुदारुणं वाक्यमभीतचारिणी महात्मना शूर्पणखा विरूपिता ॥

२५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

ततः शूर्पणखा दीप्ता रावणं लोकरावणम् । अमात्यमध्ये संक्रुद्धा पदं वाक्यमब्रवीत् ॥	१
प्रमत्तः कामभोगेषु खैरवृत्तो निरङ्कुशः । समुत्पन्नं भयं घोरं बोद्धव्यं नावबुध्यसे ॥	२
सक्तं ग्राम्येषु भोगेषु कामवृत्तं महीपतिम् । लुब्धं न बहु मन्यन्ते श्मशानाग्निमिव प्रजाः ॥	३
स्वयं कार्याणि यः काले नानुतिष्ठति पार्थिवः । स तु वै सह राज्येन तैश्च कार्यैर्विनश्यति ॥	४
अयुक्तचारं दुर्दर्शमस्वाधीनं नराधिपम् । वर्जयन्ति नरा दूराद्भदीपङ्कमिव द्विपाः ॥	५

शुक्लम् । ऐरावतदन्ताग्रैरुत्कृष्टं विलेखनं तेन जातो यः किण-
स्तदङ्कितवक्षसम् ॥ ७ ॥ परिच्छदश्छत्रचामरालंकरणादीनि
॥ ८ ॥ वैदूर्यं श्यामरक्तम् । श्याममित्यन्ये । स्वशरीरनद्धवैदू-
र्यकान्तिसहस्रशरीरकान्तमित्यर्थः । 'भिरवैदूर्यं' इति पाठो
बहुलम् ॥ ९ ॥ १० ॥ क्षोभणं क्षोभकर्तारम् ॥ ११ ॥ १२ ॥
परादाराभिमर्शनं विवृणोति—पुरीमिति ॥ १३ ॥ १४ ॥
नलिनीं चैत्ररथवनमध्यवर्तिनीं सरसीम् ॥ १५ ॥ उत्तिष्ठन्ता-
नुद्यन्तौ ॥ १६ ॥ १७ ॥ उपजहारोपहारत्वेन दत्तवान्
॥ १८ ॥ यस्य सङ्ग्रामे मृत्युतोऽभयम् । मनुष्यातिरिक्तो
मरणभवहीन इत्यर्थः । मन्त्रैः प्रातरनुवाकप्रावस्तोत्रादिभिर-
भिष्टुतम् ॥ १९ ॥ सोमं हविर्धानेषु सोमाभिषवशालासुपहन्ति
नाशयति । प्रासान्दक्षिणाकालं प्रासान्यज्ञान्हरति तम् ॥ २० ॥
सर्वभूतानां रावणमाक्रोशशब्दकारिणम् ॥ २१ ॥ राक्षसी

शूर्पणखा ॥ २२ ॥ काले प्रलयकाले । पौलस्त्या राक्षसाः
॥ २३ ॥ २४ ॥ उपगम्याब्रवीदित्युक्तं तस्य विवरणम्—
तमिति । प्रदर्शयित्वा । स्वकं वैरूप्यमिति शेषः । भयं राक्षस-
वधेन रामजम् । लोभस्तसौन्दर्यात्तद्विषयस्ताभ्यां मोहिता ।
अभीतं यथा भवति तथा सर्वलोकेषु चरति तच्छीला ॥ २५ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽरण्यकाण्डे द्वात्रिंशः सर्गः ॥ ३२ ॥

तत इति ॥ १ ॥ कामभोगेषु प्रमत्तोऽतिशयप्रसक्तः ।
निरङ्कुशः सन्बोद्धव्यं नावबुध्यस इत्यन्वयः ॥ २ ॥ हेयोपादे-
यराजगुणानाह रावणस्य गुणहीनत्वं वक्तुम्—सक्तमिति ।
ग्राम्यभोगः क्यादिभोगः । तदेवाह—कामवृत्तमिति । कामचे-
ष्टापरम् । लुब्धं भोगोलुपम् । श्मशानाग्निमिव । अस्त्युत्पत्त्येन
साहस्यम् ॥ ३ ॥ तैः कार्यैरननुष्ठितैः ॥ ४ ॥ अयुक्तचारम-

ये न रक्षन्ति विषयमस्वाधीनं नराधिपाः । ते न वृद्धा प्रकाशन्ते गिरयः सागरे यथा ॥ ६
 आत्मवद्भिर्विगृह्य त्वं देवगन्धर्वदानवैः । अयुक्तचारश्चपलः कथं राजा भविष्यसि ॥ ७
 त्वं तु बालस्वभावश्च बुद्धिहीनश्च राक्षस । ज्ञातव्यं तं न जानीषे कथं राजा भविष्यसि ॥ ८
 येषां चाराश्च कोशश्च नयश्च जयतां वर । अस्वाधीना नरेन्द्राणां प्राकृतैस्ते जनैः समाः ॥ ९
 यस्मात्पश्यन्ति दूरस्थान्सर्वानर्थान्नराधिपाः । चारेण तस्मादुच्यन्ते राजानो दीर्घचक्षुषः ॥ १०
 अयुक्तचारं मन्ये त्वां प्रकृतैः सचिवैर्युतः । स्वजनं च यतः स्थानं निहतं नावबुध्यसे ॥ ११
 चतुर्दश सहस्राणि रक्षसां भीमकर्मणाम् । हतान्येकेन रामेण खरश्च सहदूषणः ॥ १२
 ऋषीणामभयं दत्तं कृतक्षेमाश्च दण्डकाः । धर्षितं च जनस्थानं रामेणाक्लिष्टकारिणा ॥ १३
 त्वं तु लुब्धः प्रमत्तश्च पराधीनश्च राक्षस । विषये स्वे समुत्पन्नं यज्ञयं नावबुध्यसे ॥ १४
 तीक्ष्णमल्पप्रदातारं प्रमत्तं गर्वितं शठम् । व्यसने सर्वभूतानि नाभिधावन्ति पार्थिवम् ॥ १५
 अतिमानिनमप्राह्ममात्मसंभावितं नरम् । क्रोधनं व्यसने हन्ति स्वजनोऽपि नराधिपम् ॥ १६
 नानुतिष्ठति कार्येण भयेषु न बिभेति च । क्षिप्रं राज्याच्युतो दीनस्तृणैस्तुल्यो भवेदिह ॥ १७
 शुष्ककाष्ठैर्भवेत्कार्यं लोष्टैरपि च पांशुभिः । न तु स्थानात्परिभ्रष्टैः कार्यं स्याद्वसुधाधिपैः ॥ १८
 उपभुक्तं यथा वासः स्रजो वा मृदिता यथा । एवं राज्यात्परिभ्रष्टः समर्थोऽपि निरर्थकः ॥ १९
 अप्रमत्तश्च यो राजा सर्वज्ञो विजितेन्द्रियः । कृतज्ञो धर्मशीलश्च स राजा तिष्ठते चिरम् ॥ २०
 नयनाभ्यां प्रसुप्तो वा जागर्ति नयचक्षुषा । व्यक्तक्रोधप्रसादश्च स राजा पूज्यते जनैः ॥ २१
 त्वं तु रावण दुर्बुद्धिर्गुणैरेतैर्विवर्जितः । यस्य तेऽविदितश्चारै रक्षसां सुमहान्वधः ॥ २२
 परावमन्ता विषयेषु सङ्गवान्न देशकालप्रविभागतस्ववित् ।
 अयुक्तबुद्धिर्गुणदोषनिश्चये विपन्नराज्यो नचिराद्विपत्त्यसे ॥ २३
 इति स्वदोषान्परिकीर्तितांस्तया समीक्ष्य बुद्ध्या क्षणदाचरेश्वरः ।
 धनेन दर्पेण बलेन चान्वितो विचिन्तयामास चिरं स रावणः ॥ २४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रयविंशः सर्गः ॥ ३३ ॥

चतुर्विंशः सर्गः ।

ततः शूर्पणखां दृष्ट्वा भुवतीं परुषं वचः । अमात्यमध्ये संकुञ्जः परिपप्रच्छ रावणः ॥ १
 कश्च रामः कथंवीर्यः किरूपः किंपराक्रमः । किमर्थं दण्डकारण्यं प्रविष्टश्च सुदुस्तरम् ॥ २
 आयुधं किं च रामस्य येन ते राक्षसा हताः । खरश्च निहतः संख्ये दूषणश्चिशिरास्तथा ॥ ३
 तत्त्वं ब्रूहि मनोज्ञाङ्गि केन त्वं च विरूपिता । इत्युक्ता राक्षसेन्द्रेण राक्षसी क्रोधमूर्च्छिता ॥ ४
 ततो रामं यथान्यायमाख्यातुमुपचक्रमे । दीर्घबाहुर्विशालाक्षश्चीरकृष्णाजिनाम्बरः ॥ ५

नियोजितचारम् । दुर्दर्शमुचिते काले प्रजाभ्यो दर्शनदानर-
 हितम् । अस्वाधीनं कथादिपरतन्त्रम् ॥ ५ ॥ विषयं देशम् ।
 अस्वाधीनं स्वभिन्नाधीनम् । पूर्वं स्वाधीनं देशं पश्चात्परायत्तं
 ये न रक्षन्ति । स्वाधीनीकरणेनेति शेषः । ते न प्रकाशन्ते
 सागरे मग्ना गिरय इव ॥ ६ ॥ आत्मवद्भिर्वशीकृतान्तर्बहिरि-
 न्द्रियैः । विगृह्य विरुध्य ॥ ७ ॥ ८ ॥ प्राकृतै राजव्यवहारा-
 नर्हदासीदासजनैः ॥ ९ ॥ १० ॥ स्वजनं स्वस्य जना यस्मिंस्तत्
 ॥ ११ ॥ १२ ॥ कृतं क्षेमं येषु ते कृतक्षेमाः ॥ १३ ॥ १४ ॥
 तीक्ष्णं स्वामात्यादिविषये तैक्ष्ण्यादिगुणविशिष्टम् । शठो गूढवि-
 प्रियकारी तादृशम् । राजानं सर्वभूतानि भूत्यामात्यादिसर्वप्रजाः
 नाभिधावन्ति तद्रक्षणाय न प्रवर्तन्ते ॥ १५ ॥ अप्राह्मं
 स्त्रीवैरुपसर्प्यम् । आत्मसंभावितमात्मना खेनैव संभावितं
 बहुमानं प्राप्तम् । क्रोधनमस्थाने क्रोधवन्तम् ॥ १६ ॥

नानुतिष्ठति यस्यामात्यादिस्वजनोऽपीत्याकर्षः । स राज्याच्युतो
 भवेदित्यन्वयः ॥ १७ ॥ १८ ॥ १९ ॥ सर्वज्ञः स्वरसर्ववृ-
 त्तान्तज्ञः ॥ २० ॥ प्रसुप्तो वा प्रसुप्तोऽपि । व्यक्तक्रोधप्रसादः
 फलदानेन ॥ २१ ॥ अविदितः । येन त्वया न ज्ञात इत्यर्थः
 ॥ २२ ॥ परेषामवमन्ता केवलमवमन्तैव, न तु तज्ज्ञा-
 विषयबुद्धिः । नचिराद्विपत्त्यसे । आपदं प्राप्स्यसीत्यर्थः
 ॥ २३ ॥ धनेनाक्षयकोशेन । दर्पेण राजत्वाहंकारेण । बलेन
 प्राणबलेन, चतुरङ्गबलेन च । विन्तयामास । मारीचः कलहं
 निवारयति, एषा कलहार्थं प्रोत्साहयति, किमत्र कर्तव्यमिति
 विचारयामासेत्यर्थः ॥ २४ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्येऽरण्यकाण्डे
 त्रयविंशः सर्गः ॥ ३३ ॥

तत इति ॥ १ ॥ २ ॥ ३ ॥ ४ ॥ किंरूप इत्यसौतरम्

कंदर्पसमरूपश्च रामो दशरथात्मजः । शक्रचापनिभं चापं विकृष्य कनकाङ्गदम् ॥	६
दीप्तान्निक्षिपति नाराचान्सर्पानिव महाविषान् । नाददानं शरान्धोराव्निमुञ्चन्तं महाबलम् ॥	७
न कार्मुकं विकर्षन्तं रामं पश्यामि संयुगे । हन्यमानं तु तत्सैन्यं पश्यामि शरवृष्टिभिः ॥	८
इन्द्रेणेवोत्तमं सस्यमाहतं त्वद्भ्रमवृष्टिभिः । रक्षसां भीमवीर्याणां सहस्राणि चतुर्दश ॥	९
निहतानि शरैस्तीक्ष्णैस्तेनैकेन पदातिना । अर्धोधिकमुहूर्तेन खरश्च सहदूषणः ।	
ऋषीणामभयं दत्तं कृतक्षेमाश्च दण्डकाः ॥	१०
एका कथंविन्मुकाहं परिभूय महात्मना । स्त्रीवधं शङ्कमानेन रामेण विदितात्मना ॥	११
भ्राता चास्य महातेजा गुणतस्तुल्यविक्रमः । अनुरक्तश्च भक्तश्च लक्ष्मणो नाम वीर्यवान् ॥	१२
अमर्षी वुर्जयो जेता विक्रान्तो बुद्धिमान्बली । रामस्य दक्षिणो बाहुर्नित्यं प्राणो बहिःश्वरः ॥	१३
रामस्य तु विशालाक्षी पूर्णेन्दुसदृशानना । धर्मपत्नी प्रिया नित्यं भर्तुः प्रियहिते रता ॥	१४
सा सुकेशी सुनासोरुः सुरूपा च यशस्विनी । देवतेव वनस्यास्य राजते श्रीरिवापरा ॥	१५
तप्तकाञ्चनवर्णाभा रक्ततुङ्गनखी शुभा । सीता नाम वरारोहा वैदेही तनुमध्यमा ॥	१६
नैव देवी न गन्धर्वी न यक्षी न च किंनरी । तथारूपा मया नारी दृष्टपूर्वा महीतले ॥	१७
यस्य सीता भवेद्भार्या यं च दृष्टा परिष्वजेत् । अभिजीवेत्स सर्वेषु लोकेष्वपि पुरंदरात् ॥	१८
सा सुशीला वपुःश्लाघ्या रूपेणाप्रतिमा भुवि । तवानुरूपा भार्या सा त्वं च तस्याः पतिर्वरः ॥	१९
तां तु विस्तीर्णजघनां पीनोत्तुङ्गपयोराम् । भार्यायै तु तवानेतुमुद्यताहं वराननाम् ॥	२०
विरूपितासि क्रूरेण लक्ष्मणेन महाभुज । तां तु दृष्ट्वाच वैदेहीं पूर्णचन्द्रनिभाननाम् ॥	२१
मन्मथस्य शराणां च त्वं विधेयो भविष्यसि । यदि तस्यामभिप्रायो भार्यात्वे तव जायते ।	
शीघ्रमुद्ध्रियतां पादो जयार्थमिह दक्षिणः ॥	२२
रोचते यदि ते वाक्यं ममैतद्राक्षसेश्वर । क्रियतां निर्विशङ्केन वचनं मम रावण ॥	२३
विज्ञापयामशार्किं च क्रियतां च महाबल । सीता तवानवद्याङ्गी भार्यात्वे राक्षसेश्वर ॥	२४
निशम्य रामेण शरैरजिह्वगैर्हताञ्जनस्थानगताभिशाचरान् ।	
खरं च दृष्ट्वा निहतं च दूषणं त्वमद्य कृत्यं प्रतिपत्तुमर्हसि ॥	२५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्विंशः सर्गः ॥ ३४ ॥

पञ्चत्रिंशः सर्गः ।

ततः शूर्पणखावाक्यं तच्छ्रुत्वा रोमहर्षणम् । सचिवानभ्यनुज्ञाय कार्यं बुद्ध्वा जगाम ह ॥	१
तत्कार्यमनुगम्यान्तर्यथावदुपलभ्य च । दोषाणां च गुणानां च संप्रधार्य बलाबलम् ॥	२

—वीर्यबाहुरित्यादि ॥ ५ ॥ कश्च राम इत्यस्योत्तरम्—दशरथात्मजः । कनकाङ्गदं कनकवलयभूषितं चापम् ॥ ६ ॥ ७ ॥ ८ ॥ ९ ॥ खरश्च सहदूषणो हत इत्यर्थः । किमर्थं दण्डकारण्यं प्रविष्ट इत्यस्योत्तरम्—ऋषीणमित्यादि ॥ १० ॥ पूर्वतनं स्ववृत्तं गोपयन्त्याह—एकेति । परिभूय नासाकर्णहीनां कृत्वा ॥ ११ ॥ १२ ॥ रामस्य दक्षिणो बाहुर्नित्येन सर्वतत्कार्यधुरंधरत्वम् । बहिःश्वरः प्राण इत्यनेन निरतिशयप्रेमास्पदत्वं सूच्यते ॥ १३ ॥ १४ ॥ १५ ॥ १६ ॥ १७ ॥ यस्य सीता भार्या यं च दृष्टा परिष्वजेत्स एव सर्वेषु कालेषु लोकेषु च पुरंदरादप्यभ्यधिकं जीवेत् । तस्या लक्ष्म्यवतारत्वादिति व्यङ्ग्यम् ॥ १८ ॥ १९ ॥ तवानेतुमुद्यताहमिति मृषावचो रावणसंतोषार्थम् ॥ २० ॥ २१ ॥ भार्यात्वे भर्त्यात्वेन संपादने ॥ २२ ॥ २३ ॥ एषां रामादीनामशक्तिम् । तेषां राज्ञाद्यभावाच्चकारात्तव शक्तिं च विज्ञाय सीता तव भार्यात्वे क्रि-

यताम् । भार्यात्वे तद्व्यवहारे यथा विषयो भवति तथ क्रियताम् । यत्यतामित्यर्थः ॥ २४ ॥ अद्य कृत्यमेतत्कालोचितकृत्यं कर्तुं योग्यं तत्प्रतिपत्तुं निश्चित्य ज्ञात्वा प्रवर्तयितुमर्हसीत्यर्थः ॥ २५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे चतुर्विंशः सर्गः ॥ ३४ ॥

तत इति । 'शूर्प शोणितभाजनम्' । 'नख विदूषणे' इति धातुः । शूर्पेण शोणितभाजनेन यज्ञादिसत्क्रियां नखयति विदूषयतीति शूर्पणखेति तीर्थः । शूर्पाकारनखवतीत्यर्थे संज्ञायां शूर्पणखा अन्यत्र शूर्पणखीति परे । रोमहर्षणम् । शूर्पणखावाक्यस्य कामविकारजनकतया रोमाश्चकटत्वं सचिवेभ्यस्तद्वाक्यस्य प्रतिपाद्यं कार्यं बुद्ध्वा तत्संमतिपूर्वकं तत्कर्तव्यत्वेन निर्धार्य तानभ्यनुज्ञाय दत्ताभ्यनुज्ञान्कृत्वा जगाम । मारीचाश्रममिति शेषः ॥ १ ॥ तत्कार्यं सीतापहाररूपम् । अन्तश्चित्ते

इतिकर्तव्यमित्येव कृत्वा निश्चयमात्मनः । स्थिरबुद्धिस्ततो रम्यां यानशालां जगाम ह ॥ ३
यानशालां ततो गत्वा प्रच्छन्नं राक्षसाधिपः । सूतं संचोदयामास रथः संयुज्यतामिति ॥ ४
एवमुक्तः क्षणेनैव सारथिर्लघुविक्रमः । रथं संयोजयामास तस्याभिमतमुत्तमम् ॥ ५
कामगं रथमास्थाय काञ्चनं रत्नभूषितम् । पिशाचवदनैर्युक्तं खरैः कनकभूषणैः ॥ ६
मेघप्रतिमनादेन स तेन धनदानुजः । राक्षसाधिपतिः श्रीमान्ययौ नदनदीपतिम् ॥ ७
स श्वेतचालव्यजनः श्वेतच्छत्रो दशाननः । स्निग्धवैदूर्यसंकाशस्तसकाञ्चनभूषणः ॥ ८
दशग्रीवो विंशतिभुजो दर्शनीयपरिच्छदः । त्रिदशारिर्मुनीन्द्रो दशशीर्ष इवाद्रिराट् ॥ ९
कामगं रथमास्थाय शुशुभे राक्षसाधिपः । विद्युन्मण्डलवान्मेघः सबलाक इवाम्बरे ॥ १०
सशैलसागरानूपं धीर्यवानवलोकयन् । नानापुष्पफलैर्वृक्षैरनुकीर्णं सहस्रशः ॥ ११
शीतमङ्गलतोयाभिः पद्मिनीभिः समन्ततः । विशालैराश्रमपदैर्वेदिमद्भिरलंकृतम् ॥ १२
कदस्यटविसंशोभं नारिकेलोपशोभितम् । सालैस्तालैस्तमालैश्च तदभिश्च सुपुष्पितैः ॥ १३
अत्यन्तनियताहारैः शोभितं परमर्षिभिः । नानैः सुपर्णैर्गन्धर्वैः किंनरैश्च सहस्रशः ॥ १४
जितकामैश्च सिद्धैश्च चारणैश्चोपशोभितम् । आजैर्वैखानसैर्माषैर्वालिखितैर्मरीचिपैः ॥ १५
दिव्याभरणमाल्याभिर्दिव्यरूपाभिरावृतम् । क्रीडारतविधिज्ञाभिरप्सरसोभिः सहस्रशः ॥ १६
सेवितं देवपत्नीभिः श्रीमतीभिरुपासितम् । देवदानवसङ्घैश्च चरितं त्वमृताशिभिः ॥ १७
हंसक्रौञ्चप्लवाकीर्णं सारसैः संप्रसादितम् । वैदूर्यप्रस्तरं स्निग्धं सान्द्रं सागरतेजसा ॥ १८
पाण्डुराणि विशालानि दिव्यमाल्ययुतानि च । तूर्यगीताभिर्जुष्टानि विमानानि समन्ततः ॥ १९
तपसा जितलोकानां कामगान्यभिसंपतन् । गन्धर्वाप्सरसश्चैव ददर्श धनुदानुजः ॥ २०
निर्यासरसमूलानां चन्दनानां सहस्रशः । वनानि पश्यन्सौम्यानि घ्राणतृप्तिकराणि च ॥ २१
अगुरुणां च मुख्यानां वनान्युपवनानि च । तत्कोलानां च जात्यानां फलानां च सुगन्धिनाम् ॥ २२
पुष्पाणि च तमालस्य गुल्मानि मरिचस्य च । मुक्तानां च समूहानि शुष्यमाणानि तीरतः ॥ २३
शैलानि प्रवरांश्चैव प्रवालनिचयांस्तथा । काञ्चनानि च शृङ्गाणि राजतानि तथैव च ॥ २४
प्रस्रवाणि मनोज्ञानि प्रसन्नान्यद्भुतानि च । धनधान्योपपन्नानि खीरतैरावृतानि च ॥ २५
हस्त्यश्वरथगाढानि नगराणि विलोकयन् । तं समं सर्वतः स्निग्धं मृदुसंस्पर्शमारुतम् ॥ २६
अनूपे सिन्धुराजस्य ददर्श त्रिदिवोपमम् । तत्रापश्यत्स मेघाभं न्यग्रोधं मुनिमिर्वृतम् ॥ २७
समन्ताद्यस्य ताः शाखाः शतयोजनमायताः । यस्य हस्तिनमादाय महाकायं च कच्छपम् ॥ २८

अनुगम्योद्दिश्य । दोषाणां गुणानां च स्वरूपं यथावदुपलभ्य
क्षीतापहारे एतावन्तो गुणा इति निश्चित्य । बलाबलं यथाव-
त्संप्रधार्य इत्येव कर्तव्यमित्यात्मनः स्वस्य निश्चयं कृत्वा अक-
म्पनश्चरणखाभ्यामुक्तवात्सीताहरणमवश्यं कर्तव्यमिति निश्चित्य
यानशालां जगाम ॥ २ ॥ ३ ॥ दुष्टे कर्मणि प्रवृत्तौ वृद्धादि-
निरोधशङ्कया प्रच्छन्नं गूढम् ॥ ४ ॥ ५ ॥ देवयोनिमेदाः
पिशाचा वदनभागे तत्सदृशैरित्यर्थः ॥ ६ ॥ नदनदीपतिः
समुद्रस्तं तीर्त्वा ययौ ॥ ७ ॥ ८ ॥ ९ ॥ विद्युत्स्थाने आभ-
रणानि । मेघस्थाने रावणः । बलाकास्थाने छत्रम् ॥ १० ॥
शैलसहितसागरानूपं तत्कूलम् । तस्यैव वर्णनं नानापुष्पैरि-
त्यादिना ॥ ११ ॥ १२ ॥ कदस्यटविः कदलीवनं तेन
शोभायत् ॥ १३ ॥ अत्यन्तमतिशयेन पर्णवातादिरूपो नियत
आहारो येषां तैः ॥ १४ ॥ अजो ब्रह्मा तत्पुत्रैर्वैखानसैर-
योनिजैः प्रसिद्धैः । माषैर्माषसंज्ञकैः ॥ १५ ॥ १६ ॥ अमृ-
ताक्षिभिरमृतभोजनैः ॥ १७ ॥ प्लवा मण्डकाः । वैदूर्यप्रस्तरं

वैदूर्यसहस्रशयामप्रस्तरम् । सागरतेजसा सागरोर्मिवैभवेन स्निग्धं
सान्द्रं शीतलम् ॥ १८ ॥ १९ ॥ अभिसंपतन्नाच्छन्मार्गबशा-
द्विमानानि गन्धर्वाप्सरसश्च ददर्श ॥ २० ॥ निर्यासरूपसयु-
क्तमूलानां चन्दनानामित्यर्थः । यद्वा । निर्यासरसस्य मूलाना-
मुपादानकारणानां गुग्गुलादिवृक्षाणां चन्दनानां च वनानि
पश्यन् ॥ २१ ॥ जाल्यानामुत्तमानाम् । तत्कोलाः सुगन्धफला
वृक्षविशेषास्तेषां वनानि पश्यन् ॥ २२ ॥ २३ ॥ शैलानि
शिलासमूहान् ॥ २४ ॥ प्रस्रवाणि निर्झराः ॥ २५ ॥ समं
समभूतलं देशम् ॥ २६ ॥ तत्र समुद्रानूपे ॥ २७ ॥ यस्य
दिव्यवटस्य । प्रसन्नान्मानाहात्म्यं कविराह—यस्येति षड्भिः
श्लोकैः । गरुडोऽमृताहरणप्रस्तावे भक्षार्थं महाकायं गजं
कच्छपं चादाय क्वचिस्थित्वा भक्षणाय यस्य शाखां जगाम ।
गत्वा च यस्य शाखां भारेण बभञ्ज । तस्या भग्नशाखाया
अधो वैखानसाद्या अनेके ऋषयः समागता बभूवुः । तेषां
शाखापातेन नाशो मा भूदिति तां शाखां तौ गजकच्छपौ च

भक्षार्थं गरुडः शाखाभाजगाम महाबलः । तस्य तां सहसा शाखां भारेण पतगोत्तमः ॥ २९
 सुपर्णः पर्णबहुलां बभञ्जाथ महाबलः । तत्र वैखानसा माषा वालखिल्या मरीचिपाः ॥ ३०
 आज्ञा बभूवुर्धृष्टाश्च संगताः परमर्षयः । तेषां दयार्थं गरुडस्तां शाखां शतयोजनाम् ॥ ३१
 भग्नमादाय वेगेन तौ चोभौ गजकच्छपौ । एकपादेन धर्मात्मा भक्षयित्वा तदामिषम् ॥ ३२
 निषादविषयं हत्वा शाखया पतगोत्तमः । प्रहर्षमतुलं लेभे मोक्षयित्वा महामुनीन् ॥ ३३
 स तु तेन प्रहर्षेण द्विगुणीकृतविक्रमः । अमृतानयनार्थं वै चकार मतिमान्मतिम् ॥ ३४
 अयोजालानि निर्मथ्य भित्त्वा रत्नगृहं वरम् । महेन्द्रभवनाद्गतमाजहारामृतं ततः ॥ ३५
 तं महर्षिगणैर्जुष्टं सुपर्णकृतलक्षणम् । नास्मा सुभद्रं न्यग्रोधं ददर्श धनदानुजः ॥ ३६
 तं तु गत्वा परं पारं समुद्रस्य नदीपतेः । ददर्शाभ्रममेकान्ते पुण्ये रम्ये वनान्तरे ॥ ३७
 तत्र कृष्णाजिनधरं जटामण्डलधारिणम् । ददर्श नियताहारं मारीचं नाम राक्षसम् ॥ ३८
 स रावणः समागम्य विधिवत्तेन रक्षसा । मारीचेनार्चितो राजा सर्वकामैरमानुषैः ॥ ३९
 तं स्वयं पूजयित्वा च भोजनेनोदकेन च अर्थोपहितया वाचा मारीचो वाक्यमब्रवीत् ॥ ४०
 कश्चित्ते कुशलं राजल्लङ्कायां राक्षसेश्वर । केनार्थेन पुनस्त्वं वै तूर्णमेव द्वाहागतः ॥ ४१
 एवमुक्तो महातेजा मारीचेन स रावणः । ततः पश्चादिवं वाक्यमब्रवीद्वाक्यकोविदः ॥ ४२

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ।

मारीच भूयतां तात वचनं मम भाषतः । आर्तोऽस्मि मम चार्तस्य भवान्हि परमा गतिः ॥ १
 जानीषे त्वं जनस्थानं भ्राता यत्र खरो मम । दूषणश्च महाबाहुः स्वसा शूर्पणखा च मे ॥ २
 त्रिशिराश्च महाबाहु राक्षसः पिशिताशनः । अन्ये च बहवः शूरा लब्धलक्षा निशाचराः ॥ ३
 वसन्ति मन्त्रियोगेन अधिवासं च राक्षसाः । बाधमाना महारण्ये मुनीन्ये धर्मचारिणः ॥ ४
 चतुर्दशसहस्राणि रक्षसां भीमकर्मणाम् । शूराणां लब्धलक्षाणां खरचित्तानुवर्तिनाम् ॥ ५
 ते त्विदानीं जनस्थाने वसमाना महाबलाः । संगताः परमायत्ता रामेण सह संयुगे ॥ ६
 नानाशस्त्रप्रहरणाः खरप्रमुखराक्षसाः । तेन संजातरोषेण रामेण रणमूर्धनि ॥ ७
 अनुक्त्वा परुषं किञ्चिच्छरैर्व्यापारितं धनुः । चतुर्दशसहस्राणि रक्षसामुग्रतेजसाम् ॥ ८
 निहतानि शरैर्दीप्तैर्मानुषेण पदातिना । खरश्च निहतः संख्ये दूषणश्च निपातितः ॥ ९
 हत्वा त्रिशिरसं चापि निर्भया दण्डकाः कृताः । पित्रा निरस्तः क्रुद्धेन सभार्यः क्षीणजीवितः ॥ १०

महाबलत्वादादान्यत्र जगाम । तदागच्छन्नेव तौ शाखां
 चैकपादेन धृत्वान्तरिक्ष एव तदामिषं गजकच्छपरुषं भक्षयित्वा
 तया शाखया प्रक्षिप्तया निषादविषयं निषाददेशं हत्वा मुनींश्च
 वधान्मोक्षयित्वा प्रहर्षं लेभे ॥ २८ ॥ २९ ॥ ३० ॥ ३१
 ॥ ३२ ॥ ३३ ॥ स तेनैव हर्षेणामिषभक्षणनिषादनाशनमु-
 निरक्षणजसंतोषेण ॥ ३४ ॥ अयोजालान्ययः शृङ्गलनिर्मित-
 जालानि रत्नमयगेहोपरि पक्षिप्रवेशपरिहाराय बद्धानि बला-
 त्रिमैथ्य छित्त्वा रत्नमयगृहं च भित्त्वा गुप्तममृतं महेन्द्रभव-
 नादाजहार ॥ ३५ ॥ सुपर्णेन कृतं भग्नैकमहाशाखात्वरूपं लक्षणं
 यस्य तम् ॥ ३६ ॥ ३७ ॥ ३८ ॥ सर्वकामैरभिलषितसर्वभो-
 ग्यबलुभिरर्चितो बभूवेति शेषः ॥ ३९ ॥ ४० ॥ पूजोत्तरं
 कुशलं पृच्छति—कश्चिदिति ॥ ४१ ॥ इदमभिसर्ववक्ष्यमाणम्
 ॥ ४२ ॥ इति श्रीरामायणस्य श्रीरामोदये रामायणतिलके
 वाल्मीकीय आदिकाव्येऽरण्यकाण्डे पञ्चत्रिंशः सर्गः ॥ ३५ ॥

मारीचेति । तातेत्युपलालनेन कार्यं वदिष्यन्पूर्वं कृतं स्मा-
 रयति ॥ १ ॥ जानीषे इति । भ्रात्रादयो मन्त्रियोगाज्जनस्थानं
 प्राप्य वसन्तीति त्वं जानीषे किलेखन्वयः ॥ २ ॥ लब्धलक्षा
 लब्धयुद्धोत्साहाः ॥ ३ ॥ अथ तत्रस्थित्वा कियमाणं कृतं
 च जानीषे इत्याह—अधिवासं चेति । मुनीन्बाधमाना बाध-
 हेतवे । हेतौ शानच् । अधिवासं च कुर्वन्ति । मन्त्रियोगादिति
 शेषः । अधिवास उपद्रव इति कतकः । 'रतिवासम्' इति पाठे
 रतिवासं रत्या प्रीत्या वासो यत्र कर्मणि तथा ॥ ४ ॥ ५ ॥
 चतुर्दश सहस्राणि यानि सन्ति ते त्विदानीमित्यन्वयः । व-
 समाना वसन्तः । रामेण संयुगे संगताः । तेन सह समर-
 मकारुदित्यर्थः । परमत्यर्थमायत्ताः संनद्धाः ॥ ६ ॥ ७ ॥
 किञ्चिदपि परुषमनुक्त्वा शरैः शरमोक्षणव्यापारैर्व्यापारितं सं-
 जातव्यापारं कृतम् ॥ ८ ॥ ९ ॥ अथ भगिनीवैरूप्यं निष्का-
 रणं मन्यमानः क्रोधादुपयति रामम्—पित्रेत्यादिना । क्षीण-

स हन्ता तस्य सैन्यस्य रामः क्षत्रियपांसनः । अशीलः कर्कशस्तीक्ष्णो मूर्खो लुब्धोऽजितेन्द्रियः ११
 त्यक्तधर्मा त्वधर्मात्मा भूतानामहिते रतः । येन वैरं विनारण्ये सत्त्वमास्थाय केवलम् ॥ १२
 कर्णनासापहारेण भगिनी मे विरूपिता । अस्य भार्या जनस्थानात्सीतां सुरसुतोपमाम् ॥ १३
 आनयिष्यामि विक्रम्य सहायस्तत्र मे भव । त्वया ह्यहं सहायेन पार्श्वस्थेन महाबल ॥ १४
 भ्रातृभिश्च सुरान्सर्वाभ्राह्मन्नामिचिन्तये । तत्सहायो भव त्वं मे समर्थो ह्यसि राक्षस ॥ १५
 वीर्यं युद्धे च दपै च न ह्यस्ति सदृशस्तव । उपायतो महाङ्गूरो महामायाविशारदः ॥ १६
 एतदर्थमहं प्राप्तस्त्वत्समीपं निशाचर । शृणु तत्कर्म साहाय्ये यत्कार्यं वचनान्मम ॥ १७
 सौवर्णस्तब्धं मृगो भूत्वा चित्रो रजतबिन्दुभिः । आश्रमे तस्य रामस्य सीतायाः प्रमुखे चर ॥ १८
 त्वां च निःसंशयं सीता दृष्ट्वा तु मृगरूपिणम् । गृह्यतामिति भर्तारं लक्ष्मणं चाभिधास्यति ॥ १९
 ततस्तयोरपाये तु शून्ये सीतां यथासुखम् । निराबाधो हरिष्यामि राहुश्चन्द्रप्रभासिव ॥ २०
 ततः पश्चात्सुखं रामे भार्याहरणकरीते । विस्मयं प्रहरिष्यामि कृतार्थेनान्तरात्मना ॥ २१
 तस्य रामकथां श्रुत्वा मारीचस्य महात्मनः । शुष्कं समभवद्वक्त्रं परित्रस्तो बभूव च ॥ २२
 ओष्ठौ परिलिङ्गशुष्कौ नेत्रैरनिमिषैरिव । मृतभूत इवार्तस्तु रावणं समुदैक्षत ॥ २३

स रावणं त्रस्तविषण्णचेता महावने रामपराक्रमज्ञः ।

कृताञ्जलिस्तत्त्वमुवाच वाक्यं हितं च तस्यै हितमात्मनश्च ॥ २४

ह्यार्षे श्रीमद्रामायणे वाल्मीकीय आदिकाव्येऽरण्यकाण्डे षट्त्रिंशः सर्गः ॥ ३६ ॥

सप्तत्रिंशः सर्गः ।

तच्छ्रुत्वा राक्षसेन्द्रस्य वाक्यं वाक्यविशारदः । प्रत्युवाच महातेजा मारीचो राक्षसेश्वरम् ॥ १
 सुलभाः पुरुषा राजन्सततं प्रियवादिनः । अग्रियस्य च पथ्यस्य वक्ता भोक्ता च दुर्लभः ॥ २
 न नूनं बुध्यसे रामं महावीर्यगुणोन्नतम् । अयुक्तचारश्चपलो महेन्द्रवरुणोपमम् ॥ ३
 अपि स्वस्ति भवेत्तात सर्वेषामपि रक्षसाम् । अपि रामो न संकुद्धः कुर्याल्लोकानराक्षसान् ॥ ४
 अपि ते जीवितान्ताय नोत्पन्ना जनकात्मजा । अपि सीतानिमित्तं च न भवेद्व्यसनं महत् ॥ ५
 अपि त्वामीश्वरं प्राप्य कामवृत्तं निरङ्कुशम् । न विनश्येत्पुरी लङ्का त्वया सह सराक्षसा ॥ ६
 त्वद्विधः कामवृत्तो हि दुःशीलः पापमन्त्रितः । आत्मानं स्वजनं राष्ट्रं स राजा हन्ति दुर्मतिः ॥ ७
 न च पित्रा परित्यक्तो नामर्यादः कथंचन । न लुब्धो न च दुःशीलो न च क्षत्रियपांसनः ॥ ८

जीवितः । निरपराधं स्त्रीवैरूप्यकरणादेव तथात्वं मन्यते ॥ १० ॥ अतएवाशीलोऽजितेन्द्रियश्च । अस्थाने क्रोधात् ॥ ११ ॥ सत्त्वं बलमेव केवलमाश्रित्य न तु धर्मम् ॥ १२ ॥ १३ ॥ १४ ॥ भ्रातृभिः कुम्भकर्णादिभिः । नाभिचिन्तये न गणयामि ॥ १५ ॥ उपायतः । उपायेष्वित्यर्थः । तत्रैव हेतुगर्भं विशेषणम्—महामायेत्यादि ॥ १६ ॥ मम साहाय्ये यत्कर्म लया कार्यं तत्कर्म शृण्वित्यन्वयः ॥ १७ ॥ १८ ॥ १९ ॥ अपायेऽपगमे ॥ २० ॥ ततः सुखं क्लेशरहितं यथा भवति तथा विस्मयं यथा भवति तथा च प्रहरिष्यामि ॥ २१ ॥ रामकथां रामप्रसङ्गं श्रुत्वा मारीचस्तो बभूव । तेन त्रासेन च तस्य सुखं शुष्कमभवत् ॥ २२ ॥ चिन्तावशादनिमिषैरिव नेत्रैरुपलक्षित इति शेषः । मृतभूतो मृतप्रायः ॥ २३ ॥ आत्मनो हितमित्याद्यौ षष्ठी ॥ २४ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्येऽरण्यकाण्डे षट्त्रिंशः सर्गः ॥ ३६ ॥

तदिति ॥ १ ॥ प्रियवादिनः स्वामिहिताहितविचारमुपेक्ष्य राज्ञ आपातप्रियतया संतोषाय तत्कालमधुरवाक्यवक्ताः पुरुषाः सुलभाः । अपि तु अग्रियस्यापि तत्कालमप्रियतया प्रतीयमानस्यापि कालान्तरे पथ्यस्य वचसो वक्ता श्रुत्यस्तस्य च भोक्ता हितवत्प्रतिभासमानमपीदं पथ्यमेवेति प्रहीता राजा विवेकी दुर्लभः । अतो मयोच्यमानमापाततोऽग्रियमिव भासमानमप्युदकं परमहितं शृण्वति शेषः ॥ २ ॥ अबोधे हेतुः—अयुक्तचारत्वमनियुक्तचारत्वम् ॥ ३ ॥ एतदबोधकं तच्च तवानर्थो भावीत्याह—अपीति । रक्षसां स्वस्तीत्याष्वम् । अपि स्वस्ति भवेदपि क्षेमं संपद्येतापि किम् । त्वं दुर्बुद्धिनिवृत्त्येति शेषः । तथा संकुद्धो रामो लोकमराक्षसं न कुर्यादपि किम् । एवमग्रेऽपि बोध्यम् ॥ ४ ॥ ५ ॥ ६ ॥ पापमन्त्रितः सहि कृतकर्तव्यार्थविचारः ॥ ७ ॥ एवं महावीर्यत्वं रामे प्रतिपाद्य रावणोक्तदूषणानि निराचष्टे—न च पित्रेत्यादि ।

न च धर्मगुणैर्हीनः कौसल्यानन्दवर्धनः । न च तीक्ष्णो हि भूतानां सर्वभूतहिते रतः ॥ ९
 वञ्चितं पितरं दृष्ट्वा कैकेय्या सत्यवादिनम् । करिष्यामीति धर्मात्मा ततः प्रव्रजितो वनम् ॥ १०
 कैकेय्याः प्रियकामार्थं पितुर्दशरथस्य च । हित्वा राज्यं च भोगांश्च प्रविष्टो दण्डकावनम् ॥ ११
 न रामः कर्कशस्तात नाविद्वान्नाजितेन्द्रियः । अनृतं न श्रुतं चैव नैवं त्वं वक्तुमर्हसि ॥ १२
 रामो विग्रहवान्धर्मः साधुः सत्यपराक्रमः । राजा सर्वस्य लोकस्य देवानामिव वासवः ॥ १३
 कथं नु तस्य वैदेहीं रक्षितां स्वेन तेजसा । इच्छसे प्रसभं हर्तुं प्रभामिव विवस्वतः ॥ १४
 शरार्चिषमनाधृष्यं चापखड्गेन्धनं रणे । रामाग्निं सहसा दीप्तं न प्रवेष्टुं त्वमर्हसि ॥ १५
 धनुर्व्यादितदीप्तास्यं शरार्चिषममर्षणः । चापबाणधरं तीक्ष्णं शत्रुसेनापहारिणम् ॥ १६
 राज्यं सुखं च संत्यज्य जीवितं चेष्टमात्मनः । नात्यासादयितुं तात रामान्तकमिहार्हसि ॥ १७
 अप्रमेयं हि तत्तेजो यस्य सा जनकात्मजा । न त्वं समर्थस्तां हर्तुं रामचापाश्रयां वने ॥ १८
 तस्य वै नरसिंहस्य सिंहोरस्कस्य भामिनी । प्राणेभ्योऽपि प्रियतरा भार्या नित्यमनुव्रता ॥ १९
 न सा धर्षयितुं शक्या मैथिल्योजस्विनः प्रिया । दीप्तस्येव हुताशस्य शिखा सीता सुमध्यमा ॥ २०
 किमुद्यमं व्यर्थमिमं कृत्वा ते राक्षसाधिप । दृष्ट्वैतत्वं रणे तेन तदन्तमुपजीवितम् ॥ २१
 जीवितं च सुखं चैव राज्यं चैव सुदुर्लभम् । स सर्वैः सचिवैः सार्धं विभीषणपुरस्कृतैः ॥ २२
 मन्त्रयित्वा तु धर्मिष्ठैः कृत्वा निश्चयमात्मनः । दोषाणां च गुणानां च संप्रधार्य बलाबलम् ॥ २३
 आत्मनश्च बलं ज्ञात्वा राघवस्य च तत्त्वतः । हितं हि तव निश्चित्य क्षमं त्वं कर्तुमर्हसि ॥ २४

अहं तु मन्ये तव न क्षमं रणे समागमं कोशलराजसूनुना ।

इदं हि भूयः शृणु वाक्यमुत्तमं क्षमं च युक्तं च निशाचराधिप ॥

२५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

कदाचिदप्यहं वीर्यात्पर्यटनपृथिवीमिमाम् । बलं नागसहस्रस्य धारयन्पर्वतोपमः ॥ १
 नीलजीमूतसंकाशस्तप्तकाञ्चनकुण्डलः । भयं लोकस्य जनयन्किरीटी परिघायुधः ॥ २
 व्यचरन्दण्डकारण्यमृषिमांसानि भक्षयन् । विश्वामित्रोऽथ धर्मात्मा मद्वित्रस्तो महामुनिः ॥ ३
 खयं गत्वा दशरथं नरेन्द्रमिदमब्रवीत् । अयं रक्षतु मां रामः पर्वकाले समाहितः ॥ ४

॥ ८ ॥ तैक्ष्ण्याभावे हेतुः—सर्वभूतहिते रतत्वम् ॥ ९ ॥
 कैकेय्या वञ्चितं पितरं दृष्ट्वा तं सत्यवादिनं करिष्यामीति वनं
 स्वयमेव प्रव्रजितः, न तु किञ्चित्पापातिवत्रा प्रवासित इत्यर्थः
 ॥ १० ॥ कैकेय्याः प्रियस्य कामस्य मनोरथस्य पूरणार्थम्
 ॥ ११ ॥ अनृतं न श्रुतं चैवानृतप्रसङ्गमपि न जानाति । तेन
 तत्कथनं दूरापास्तमित्यर्थः । एवं वक्तुं रामं दुर्गुणं वक्तुम्
 ॥ १२ ॥ १३ ॥ अथ सीतापहारस्याशक्यत्वमाह—कथं
 न्विति । स्वेन तेजसा पातिव्रत्यवैभवेन । किं च तस्य रामस्य
 स्वेन तेजसा सहजप्रतापेनेत्यर्थः ॥ १४ ॥ शरार्चिषं शरज्वालं
 खड्गचापपदेन तद्वतशत्रवस्तद्रूपमिन्धनं यस्य ॥ १५ ॥ रामे-
 ऽन्तकं रूपकोपपादकविशेषणान्याह—धनुरिति । धनुरेव व्या-
 दितम् । व्याप्तमिति यावत् । दीप्तं ज्वालावीप्तमास्यं यस्य
 रामरूपान्तकस्य । ज्वालावीप्तमेव शरार्चिषमित्यनेनोक्तम्
 ॥ १६ ॥ अत्यासादयितुमशक्तं प्राप्नुम् ॥ १७ ॥ अप्रमेयं
 हि तस्मै इत्यनेनावाक्येनसंगोचरत्वं व्यजितम् । यस्य सेत्यनेन
 तस्मा जपि तत्त्वं सूचितम् ॥ १८ ॥ नरसिंहस्येत्यनेन हिर-

ण्यक्षिपुप्रभृतिहन्तायमेवेति सूचितम् । नित्यमनुव्रतेत्यनेन
 तस्यास्तच्छक्तित्वं सूचितम् ॥ १९ ॥ न सेति । रजस्तमः-
 प्रधानेन लादशेनेत्यर्थः ॥ २० ॥ व्यर्थमिममुद्यमं कृत्वा ते
 न किमपि हितमित्यर्थः । तेन चेत्त्वं रणे दृष्टस्तदा तदन्तं
 तद्दर्शनावसानं तव जीवितमित्यर्थः ॥ २१ ॥ जीवितमिति ।
 जीविताद्युद्दिश्य स त्वं विभीषणपुरोगमैर्धर्मिष्ठैर्मन्त्रयित्वा अन-
 त्तरं निश्चयं कृत्वा दोषगुणबलाबलनिर्धारणविषयमात्मनो
 रामस्य च दोषगुणबलाबलं संप्रधार्य विचार्य तदनन्तरं स्वस्य
 रामस्य च बलं तत्त्वतो ज्ञात्वा निश्चित्य तव आत्मनो हित-
 मिदमिति निश्चित्य यत्क्षमं तत्कर्तुमर्हसीत्यर्थः ॥ २२ ॥ २३
 ॥ २४ ॥ सत्सचिवान्तर्गतस्य मम लेष निश्चय इत्याह—
 अहं खिति । इदं वक्ष्यमाणम् ॥ २५ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डे सप्तत्रिंशः सर्गः ॥ ३७ ॥

अथ खानुभवसिद्धं रामबलमाह—कदाचिदित्यादि । अह-
 मपीति संबन्धः ॥ १ ॥ २ ॥ मद्वित्रस्तः । मत्तो वित्रस्तः

मारीचान्मे भयं घोरं समुत्पन्नं नरेश्वर । इत्येवमुक्तो धर्मात्मा राजा दशरथस्तदा ॥	५
प्रत्युवाच महाभागं विश्वामित्रं महामुनिम् । ऊनद्वादशवर्षोऽयमकृतास्त्रश्च राघवः ॥	६
कामं तु मम तत्सैन्यं मया सह गमिष्यति । बलेन चतुरङ्गेण स्वयमेत्य निशाचरम् ॥	७
वधिष्यामि मुनिश्रेष्ठ शत्रुं तव यथेप्सितम् । एवमुक्तः स तु मुनी राजानमिदमब्रवीत् ॥	८
रामान्नान्यद्वलं लोके पर्याप्तं तस्य रक्षसः । देवतानामपि भवान्समरेष्वभिपालकः ॥	९
आसीत्तव कृतं कर्म त्रिलोकविदितं नृप । काममस्ति महत्सैन्यं तिष्ठत्विह परंतप ॥	१०
बालोऽप्येष महातेजाः समर्थस्तस्य निग्रहे । गमिष्ये राममादाय स्वस्ति तेऽस्तु परंतप ॥	११
इत्येवमुक्त्वा स मुनिस्तमादाय नृपात्मजम् । जगाम परमप्रीतो विश्वामित्रः स्वमाश्रमम् ॥	१२
तं तथा दण्डकारण्ये यज्ञमुद्दिश्य दीक्षितम् । बभूवोपस्थितो रामश्चित्रं विस्फारयन्धनुः ॥	१३
अजातव्यञ्जनः श्रीमान्बालः श्यामः शुभेक्षणः । एकवस्त्रधरो धन्वी शिखी कनकमालया ॥	१४
शोभयन्दण्डकारण्यं दीप्तेन स्वेन तेजसा । अदृश्यत तदा रामो बालचन्द्र इवोदितः ॥	१५
ततोऽहं मेघसंकाशस्तप्तकाञ्चनकुण्डलः । बली दत्तवरो दर्पादाजगामाश्रमान्तरम् ॥	१६
तेन दृष्टः प्रविष्टोऽहं सहसैवोद्यतायुधः । मां तु दृष्ट्वा धनुः सज्यमसंभ्रान्तश्चकार ह ॥	१७
अवजानन्न संमोहाद्बालोऽयमिति राघवम् । विश्वामित्रस्य तां वेदिमभ्यधावं कृतत्वरः ॥	१८
तेन मुक्तस्ततो बाणः शितः शत्रुनिबर्हणः । तेनाहं ताडितः क्षिप्तः समुद्रे शतयोजने ॥	१९
नेच्छता तात मां हन्तुं तदा वीरेण रक्षितः । रामस्य शरवेगेन निरस्तो भ्रान्तचेतनः ॥	२०
पातितोऽहं तदा तेन गम्भीरे सागराम्भसि । प्राप्य संज्ञां चिरात्तात लङ्कां प्रति गतः पुरीम् ॥	२१
एवमस्मि तदा मुक्तः सहायास्ते निपातिताः । अकृतास्त्रेण रामेण बालेनाक्लिष्टकर्मणा ॥	२२
तन्मया वार्यमाणस्तु यदि रामेण विग्रहम् । करिष्यस्यापदं घोरां क्षिप्रं प्राप्य नशिष्यसि ॥	२३
क्रीडारतिविधिज्ञानां समाजोत्सवदर्शनाम् । रक्षसां चैव संतापमनर्थं चाहरिष्यसि ॥	२४
इर्म्यप्रासादसंवाधां नानारत्नविभूषिताम् । द्रक्ष्यसि त्वं पुरीं लङ्कां विनष्टां मैथिलीकृते ॥	२५
अकुर्वतोऽपि पापानि शुचयः पापसंश्रयात् । परपापैर्विनश्यन्ति मत्स्या नागहृदे यथा ॥	२६
दिव्यचन्दनदिग्धाङ्गान्दिव्याभरणभूषितान् । द्रक्ष्यस्यमिहतान्भूमौ तव दोषास्तु राक्षसान् ॥	२७
हृतदारान्सदारांश्च दश विद्रवतो दिशः । हृतशेषानशरणान्द्रक्ष्यसि त्वं निशाचरान् ॥	२८
शरजालपरिक्षिप्तामग्निज्वालासमावृताम् । प्रदग्धभवनां लङ्कां द्रक्ष्यसि त्वमसंशयम् ॥	२९
परदारभिमर्शास्तु नान्यत्पापतरं महत् । प्रमदानां सहस्राणि तव राजनपरिग्रहे ॥	३०

इत्यर्थः ॥ ३ ॥ पर्वकाले यागकाले ॥ ४ ॥ ५ ॥ पञ्चदश-
वर्षोऽपि तथा दशरथेनानुदितोऽप्यत्यन्तबाल्यद्योतनायातिबा-
लेनापीदृशं कृतं किमधुना वाच्यमिति रावणस्यात्यन्तभयाय
मारीचेन तथा दशरथेनोक्त इत्यूनद्वादशवर्ष इत्युक्तम् । 'ऊन-
षोडशवर्षोऽयम्' इति पाठान्तरम् ॥ ६ ॥ ७ ॥ ८ ॥ यद्यपि
भवान्देवानामपि सहायकृदासीत् । अन्यच्च तव त्वया कृतं
कर्म त्रिलोकविदितं त्रिषु लोकेषु विदितं तथापि रामादन्यद्वलं
तस्य रक्षसो न पर्याप्तम्, अतः कामं तव बलं यदस्ति
तदत्रैव तिष्ठतु तदुपयोगाभावात् । अत एव बालोऽपि
यतस्तन्निग्रहसमर्थोऽतो देय एवेति शेषः ॥ ९ ॥ १०
॥ ११ ॥ १२ ॥ उपस्थितो रामस्तद्रक्षणार्थं समीपं प्राप्तः
सन् ॥ १३ ॥ अजातव्यञ्जनः । इमंश्चादिपुंस्त्वचिह्नप्रादुर्भा-
वहीन इत्यर्थः । एकवस्त्रधरो ब्रह्मचर्ये स्थितः । शिखी काक-
पक्षधरः । कनकमालयोपलक्षितः ॥ १४ ॥ १५ ॥ आज-
गामेत्युत्तमपुरुषः । अत्र प्रमोक्षार्थकलिटा देवपारवश्यादेवा-

हमागतो न तु तदागमनं नम प्रत्यक्षमिति ध्वनयति । यद्वा
बहुकालिकलेन विस्मृतत्वाद्वा तत्त्वरोपः । आर्षो वा लिङ् ।
आश्रमान्तरमाश्रममध्यम् । दत्तवरो ब्रह्मदत्तदेवावध्यत्वरः
॥ १६ ॥ प्रविष्टोऽहं तेन न दृष्ट इत्यन्वयः ॥ १७ ॥ १८ ॥
शतयोजने तटात्तत्पर्यन्तदेशस्थिते समुद्रे क्षिप्तः ॥ १९ ॥
नेच्छतानिच्छता । एतच्च रक्षणं केवलं कृपाजन्यमिति मारी-
चाशयः । भाविकार्यार्थमिति वस्तुतत्त्वम् ॥ २० ॥ २१ ॥
ये मे सहाया अपरे गतास्ते निपातिता इत्यन्वयः ॥ २२
॥ २३ ॥ अनर्थं मरणरूपमाहरिष्यसि यन्नात्संपादयिष्यसि
॥ २४ ॥ २५ ॥ सङ्गदोषाद्रक्षःकुलमात्रस्य नाशः प्राप्नोती-
त्याह—अकुर्वतोऽपीति । परपापैः परेषां पापात्मनां पापैर्नि-
मित्तैः । नागहृदे सर्पयुक्तहृदे सर्पनिग्रहाय प्रविष्टेन राजप्रेरित-
धीवरादिना गरुडेन वा यथा प्रसङ्गान्मत्स्या नश्यन्ति तद्वत्
॥ २६ ॥ २७ ॥ हृतदारान्परिहृतदारान् । त्यक्तदारानिति
यावत् ॥ २८ ॥ २९ ॥ तव परिग्रहेऽन्तःपुरे प्रमदानां

भव स्वदारनिरतः स्वकुलं रक्ष राक्षसान् । मानं वृद्धिं च राज्यं च जीवितं चेष्टमात्मनः ॥ ३१
कलत्राणि च सौम्यानि मित्रवर्गं तथैव च । यदीच्छसि चिरं भोक्तुं मा कृथा रामविप्रियम् ॥ ३२

निवार्यमाणः सुहृदा मया भृशं प्रसह्य सीतां यदि धर्षयिष्यसि ।
गमिष्यसि क्षीणबलः सबान्धवो यमक्षयं रामशरास्तजीवितः ॥ ३३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

एवमस्मि तदा मुक्तः कथंचित्तेन संयुगे । इदानीमपि यद्वृत्तं तच्छृणुष्व यदुत्तरम् ॥ १
राक्षसाभ्यामहं द्वाभ्यामनिर्विण्णस्तथाकृतः । सहितो मृगरूपाभ्यां प्रविष्टो दण्डकावने ॥ २
दीप्तजिह्वो महादंष्ट्रस्तीक्ष्णशृङ्गो महाबलः । व्यचरन्दण्डकारण्यं मांसभक्षो महामृगः ॥ ३
अग्निहोत्रेषु तीर्थेषु चैत्यवृक्षेषु रावण । अत्यन्तघोरो व्यचरंस्तापसांस्तान्प्रधर्षयन् ॥ ४
निहत्य दण्डकारण्ये तापसान्धर्मचारिणः । रुधिराणि पिबंस्तेषां तन्मांसानि च भक्षयन् ॥ ५
ऋषिमांसाशनः क्रूरस्त्रासयन्वनगोचरान् । तदा रुधिरमत्तोऽहं व्यचरं दण्डकावनम् ॥ ६
तदाहं दण्डकारण्ये विचरन्धर्मदूषकः । आसादयं तदा रामं तापसं धर्ममाश्रितम् ॥ ७
वैदेहीं च महाभागां लक्ष्मणं च महारथम् । तापसं नियताहारं सर्वभूतहिते रतम् ॥ ८
सोऽहं वनगतं रामं परिभूय महाबलम् । तापसोऽयमिति ज्ञात्वा पूर्ववैरमनुसरन् ॥ ९
अभ्यधावं सुसंकुद्धस्तीक्ष्णशृङ्गो मृगाकृतिः । जिघांसुरकृतप्रज्ञस्तं प्रहारमनुसरन् ॥ १०
तेन त्यक्तास्त्रयो बाणाः शिताः शत्रुनिर्बहणाः । विकृष्य सुमहच्चापं सुपर्णानिलतुल्यगाः ॥ ११
ते बाणा वज्रसंकाशाः सुघोरा रक्तभोजनाः । आजग्मुः सहिताः सर्वे त्रयः संनतपर्वणः ॥ १२
पराक्रमज्ञो रामस्य शठो दृष्टभयः पुरा । समुत्क्रान्तस्ततो मुक्तस्तावुभौ राक्षसौ हतौ ॥ १३
शरेण मुक्तो रामस्य कथंचित्प्राप्य जीवितम् । इह प्रवाजितो युक्तस्तापसोऽहं समाहितः ॥ १४
वृक्षे वृक्षे हि पश्यामि चीरकृष्णाजिनाम्बरम् । गृहीतधनुषं रामं पाशहस्तमिवान्तकम् ॥ १५
अपि रामसहस्राणि भीतः पश्यामि रावण । रामभूतमिदं सर्वमरण्यं प्रतिभाति मे ॥ १६
राममेव हि पश्यामि रहिते राक्षसेश्वर । दृष्ट्वा स्वप्रगतं राममुद्धमामीव चेतनः ॥ १७
रकारादीनि नामानि रामत्रस्तस्य रावण । रत्नानि च रथाश्चैव वित्रासं जनयन्ति मे ॥ १८
अहं तस्य प्रभावज्ञो न युद्धं तेन ते क्षमम् । बलिं वा नमुचिं वापि हन्याद्वि रघुनन्दनः ॥ १९
रणे रामेण युध्यस्व क्षमां वा कुरु रावण । न ते रामकथा कार्या यदि मां द्रष्टुमिच्छसि ॥ २०

सहस्राणि, अतस्तास्त्रेव रमस्व । नान्यत्र मनो धेहीत्यर्थः ॥ ३०
॥ ३१ ॥ ३२ ॥ ३३ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डेऽष्टत्रिंशः
सर्गः ॥ ३८ ॥

पुनः खानुभवसिद्धं रामवृत्तमाह—एवमिति । तदा विश्वा-
मित्रयज्ञरक्षणसमये तेन कथंचिन्मुक्तोऽस्मि । इदानीं प्रौढा-
वस्थायामपि यद्वृत्तं मद्दिष्यं यदुत्तरं यत्सर्वलोकोत्तरं तदतिरि-
कासाध्यं तच्छृणुष्व । शृण्वति यावत् ॥ १ ॥ पूर्वं तथाकृतः
प्राणसंकटं प्रापितोऽप्यहमनिर्विण्णोऽप्राप्ततद्विषयप्रवृत्तिवैराग्यः ।
ताभ्यां मृगरूपाभ्यां सहितोऽहमपि मृगरूपः सन्प्रविष्ट
हृत्सन्वयः ॥ २ ॥ तदेवाह—दीप्तेति ॥ ३ ॥ ४ ॥ ५ ॥
वनगोचरादृषीनन्यजीवांश्च ॥ ६ ॥ आसादयं प्राप्तवान् ।
तापसं धर्मं तापससंबन्धिधर्ममाश्रितम् ॥ ७ ॥ ८ ॥ ९ ॥
अकृतप्रज्ञोऽकृतविचारः । तं प्रहृष्टं पूर्वं रामदत्तप्रहारम् ॥ १० ॥

॥ ११ ॥ संनतपर्वणः । अदीर्घत्वमार्षम् ॥ १२ ॥ शठो गूढ-
विप्रियकारी । दृष्टभयः । रामादिति शेषः । समुत्क्रान्तः पला-
यितः ॥ १३ ॥ प्रवाजितः परिव्राजितः कृतसकलदुर्वृत्तपरि-
त्यागः । युक्तो योगाभ्यासरतः । अत एव तापसस्तपोनिष्ठः ।
समाहितः स्थिरान्तःकरणः ॥ १४ ॥ १५ ॥ १६ ॥ रहिते
रामरहितेऽपि वने उद्भ्रमामि भीतो भवामीव । चेतनः सुषुप्तौ
नष्टचैतन्योऽपि तद्दर्शनवशाद्धर्षचैतन्यः प्रलपामीत्यर्थः ॥ १७ ॥
रकारादीनीति । एवं च साक्षादर्शने यत्त्रासः स वक्तुमशक्य
इति भावः । तन्नामैकदेशसत्तावदपि नाम भयजनकम्, किं
वक्तव्यं संपूर्णतन्नामो भयजनकत्वमिति । 'स्थाने, हृषीकेश
तव प्रकीर्त्या' इति गीताश्लोकार्थोऽत्र व्यङ्ग्यः ॥ १८ ॥ १९ ॥
तस्माद्रामेण रणे युध्यस्वैतदुचितम्, न तु तदारापहार उचितः ।
सर्वकुलनाशकत्वात् । युद्धे एकस्यैव नाशादिति भावः । मुख्य-
पक्षमाह—क्षमां वेति । यदि मां जीवन्तं द्रष्टुमिच्छसि तदा

बहवः साधवो लोके युक्ता धर्ममनुष्ठिताः । परेषामपराधेन विनष्टाः सपरिच्छदाः ॥	२१
सोऽहं परापराधेन विनश्ये निशाचर । कुरु यत्ते क्षमं तत्त्वमहं त्वां नानुयामि वै ॥	२२
रामश्च हि महातेजा महासत्त्वो महाबलः । अपि राक्षसलोकस्य भवेदन्तकरोऽपि हि ॥	२३
यदि शूर्पणखाहेतोर्जनस्थानगतः खरः । अतिवृत्तो हतः पूर्वं रामेणाक्लिष्टकर्मणा ।	
अत्र ब्रूहि यथातत्त्वं को रामस्य व्यतिक्रमः ॥	२४
इदं वचो बन्धुहितार्थिना मया यथोच्यमानं यदि नाभिपत्स्यसे ।	
सवान्धवस्त्यक्ष्यसि जीवितं रणे हतोऽद्य रामेण शरैरजिह्वैः ॥	२५
इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनचत्वारिंशः सर्गः ॥ ३९ ॥	

चत्वारिंशः सर्गः ।

मारीचस्य तु तद्वाक्यं क्षमं युक्तं च रावणः । उक्तो न प्रतिजग्राह मर्तुकाम इवौषधम् ॥	१
तं पथ्यहितवक्तारं मारीचं राक्षसाधिपः । अत्रवीत्यरुषं वाक्यमयुक्तं कालचोदितः ॥	२
दुष्कुलैतदयुक्तार्थं मारीच मयि कथ्यते । वाक्यं निष्फलमत्यर्थं बीजमुत्तमिवोखरे ॥	३
त्वद्वाक्यैर्न तु मां शक्यं भेतुं रामस्य संयुगे । मूर्खस्य पापशीलस्य मानुषस्य विशेषतः ॥	४
यस्त्यक्त्वा सुहृदो राज्यं मातरं पितरं तथा । स्त्रीवाक्यं प्राकृतं श्रुत्वा वनमेकपदे गतः ॥	५
अवश्यं तु मया तस्य संयुगे खरघातिनः । प्राणैः प्रियतरा सीता हर्तव्या तव संनिधौ ॥	६
एवं मे निश्चिता बुद्धिर्हृदि मारीच विद्यते । न व्यावर्तयितुं शक्या सेन्द्रैरपि सुरासुरैः ॥	७
दोषं गुणं वा संपृष्टस्त्वमेवं वक्तुमर्हसि । अपायं वा उपायं वा कार्यस्यास्य विनिश्चये ॥	८
संपृष्टेन तु वक्तव्यं सचिवेन विपश्चिता । उद्यताञ्जलिना राज्ञो य इच्छेद्भूतिमात्मनः ॥	९
वाक्यमप्रतिकूलं तु मृदुपूर्वं शुभं हितम् । उपचारेण वक्तव्यो युक्तं च वसुधाधिपः ॥	१०
सावमर्दं तु यद्वाक्यमथवा हितमुच्यते । नाभिनन्देत् तद्राजा मानार्थी मानवर्जितम् ॥	११

रामकथा न कार्या । तत्कथाया रक्षस्तेजोपहारकलादुभयोरपि तेजोनाशे मरणादप्यधिका दुःखावस्थेति भावः ॥ २० ॥
साधवोऽङ्कतपरापचाराः । युक्ता योगवन्तः । अनुष्ठिता इति कर्तरि निष्ठा ॥ २१ ॥ परापराधेन । तवापराधेनेत्यर्थः । विनश्येयं विनशिष्यामि । अतः—हे राक्षस, यत्ते क्षमं रणः क्षमा वा तत्त्वमेव कुरु । अहं तु त्वां नानुयामि । त्वद्बुद्धिं नानुगच्छामीत्यर्थः ॥ २२ ॥ तत्र हेतुमाह—रामश्च हीति । तेजः पराक्रमः । सत्त्वं बुद्धिबलम् । बलं शारीरम् । हि यतो महातेजस्त्वादियुगैः रामः प्रसिद्धः, अत ईदृशो रामो राक्षसलोकस्यान्तकरो हि निश्चयेन भवेदित्यपि संभाव्यते, अतो नानुयामि त्वद्बुद्धिम् । सकलराक्षसकुलनाशमियेति भावः ॥ २३ ॥ खरादिनाशस्य तत्कृतान्यायमूलत्वात्तत्र क्षमैव युक्तेत्याह—यथेति । सीताहननप्रयत्नदोषनिरूपितशूर्पणखाहेतोरतिवृत्तस्तूष्णीमवस्थितेन रामेण यदि शूर्पणखावाक्यजनितरोषात्स्वयं योद्धुं गतो रामेण हतस्तदा को रामस्य व्यतिक्रमोऽन्यायस्तत्त्वमेव ब्रूहि ॥ २४ ॥ सिद्धान्तमाह—इदमिति । यथोच्यमानं परमार्थं उच्यमानं यदि नाभिपत्स्यसे नाङ्गीकरिष्यसि, तदा रणे हतः सवान्धवस्त्वं जीवितं त्यक्ष्यसि इति मया अथैव निश्चीयते ॥ २५ ॥ इति श्रीरामाभिरामे श्रीरामाभिरामे रामायणतिलके वाल्मीकीय आदिकाव्येऽरण्यकाण्ड एकोनचत्वारिंशः सर्गः ॥ ३९ ॥

मारीचस्य मारीचेन क्षमं निवृत्तिसमर्थं युक्तं न्याय्यं कालोचितं च वाक्यमुक्त उपदिष्टो रावणो मुमुर्षुरौषधमिव तदुक्तं न प्रतिजग्राह ॥ १ ॥ २ ॥ शत्रोर्मानुषस्य स्तावकलात्कोपेनाह—दुष्कुलेति । अयुक्तार्थं राजचित्तप्रतिकूलत्वादयुक्तार्थम् । निष्फलं तमोगुणकान्ते मम हृदये तस्यानवकाशात् ॥ ३ ॥ संयुगे पापशीलत्वादिगुणस्य स्त्रीताडकाहनृत्वादात्मस्य भार्याहरणविषये स्थितं मां तद्वाक्यैर्भेतुं निवर्तयितुं न शक्यमित्यर्थः । मामिति द्वितीया छान्दसत्वात् ॥ ४ ॥ तत्र मूर्खलसुपपादयति—य इति । प्राकृतमसारम् । स्त्री कैकेयी । एकपदे द्राक् ॥ ५ ॥ संयुगे खरहन्तुरित्यन्वयः ॥ ६ ॥ ७ ॥ अपि चापृष्टोत्तरप्रलापस्तवासंगत इत्याह—दोषं गुणं वेति । कस्यचित्संदिग्धस्य कार्यस्य निश्चये निश्चयसिद्ध्यर्थमत्रानुष्ठिते को गुणः, को दोषः, क उपायः, कोऽपायः, इति यदि पृष्टं स्यात्तदा एवं वक्तुमर्हसि गुणदोषादिकमित्यर्थः । मया तु निश्चिते कार्ये केवलं साहाय्ये नियुज्यसे, अतो न ते जल्पः संगत इति भावः ॥ ८ ॥ पृष्टोत्तरमेव राजनि सन्विवेन विनीतेन वाच्यमित्याह—संपृष्टेन लिति । उद्यताञ्जलिनेत्यनेन विनीतता दर्शिता ॥ ९ ॥ उपचारेण राजनीत्युक्तमार्गेण युक्तम् ॥ १० ॥ सावमर्दं तु राजपृष्टावमर्दसहितम् । अथवा यद्यप्यर्थः । यद्यपि हितं तथापि नाभिनन्देत् । अं लघु एव ममाहितमवमर्दसहितम् । मानहीनं वदशीलमुचितमिति भावः

पञ्चरूपाणि राजानो धारयन्त्यमितौजसः । अग्नेरिन्द्रस्य सोमस्य यमस्य वरुणस्य च ॥ १२
 औष्ण्यं तथा विक्रमं च सौम्यं दण्डं प्रसन्नताम् । धारयन्ति महात्मानो राजानः क्षणदाचर ॥ १३
 तस्मात्सर्वास्वस्थासु मान्याः पूज्याश्च नित्यदा । त्वं तु धर्ममविज्ञाय केवलं मोहमाश्रितः ॥ १४
 अभ्यागतं तु दौरात्म्यात्परुषं वदसीदशम् । गुणदोषौ न पृच्छामि क्षयं चात्मनि राक्षस ॥ १५
 मयोक्तमपि चैतावत्त्वां प्रत्यमितविक्रम । अस्मिन्तु स भवान्कृत्ये साहाय्यं कर्तुमर्हसि ॥ १६
 शृणु तत्कर्म साहाय्ये यत्कार्यं वचनान्मम । सौवर्णस्त्वं मृगो भूत्वा चित्रो रजतबिन्दुभिः ॥ १७
 आश्रमे तस्य रामस्य सीतायाः प्रमुखे चर । प्रलोभयित्वा वैदेहीं यथेष्टं गन्तुमर्हसि ॥ १८
 त्वां हि मायामयं दृष्ट्वा काञ्चनं जातविस्मया । आनयैनमिति क्षिप्रं रामं वक्ष्यति मैथिली ॥ १९
 अपक्रान्ते च काकुत्स्थे दूरं गत्वाप्युदाहर । हा सीते लक्ष्मणेत्येवं रामवाक्यानुरूपकम् ॥ २०
 तच्छ्रुत्वा रामपदवीं सीतया च प्रचोदितः । अनुगच्छति संभ्रान्तं सौमित्रिरपि सौहृदात् ॥ २१
 अपक्रान्ते च काकुत्स्थे लक्ष्मणे च यथासुखम् । आहरिष्यामि वैदेहीं सहस्राक्षः शचीमिव ॥ २२
 एवं कृत्वा त्विदं कार्यं यथेष्टं गच्छ राक्षस । राज्यस्यार्धं प्रदास्यामि मारीच तव सुव्रत ॥ २३
 गच्छ सौम्य शिवं मार्गं कार्यस्यास्य विवृद्धये । अहं त्वानुगमिष्यामि सरथो दण्डकावनम् ॥ २४
 प्राप्य सीतामयुद्धेन वञ्चयित्वा तु राघवम् । लङ्कां प्रति गमिष्यामि कृतकार्यः सह त्वया ॥ २५
 नो चेत्करोषि मारीच हन्मि त्वामहमद्य वै । एतत्कार्यमवश्यं मे बलादपि करिष्यसि । ॥ २६
 राज्ञो विप्रतिकूलस्थो न जातु सुखमेधते ॥

आसाद्य तं जीवितसंशयस्ते मृत्युर्ध्रुवो ह्यद्य मया विरुध्यतः ।

एतद्यथावत्परिगण्य बुद्ध्या यदत्र पथ्यं कुरु तत्तथा त्वम् ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

आज्ञप्तो रावणेनेत्यं प्रतिकूलं च राजवत् । अब्रवीत्परुषं वाक्यं निःशङ्को राक्षसाधिपम् ॥ १
 केनायमुपदिष्टस्ते विनाशः पापकर्मणा । सपुत्रस्य सराज्यस्य सामात्यस्य निशाचर ॥ २
 कस्तवया सुखिना राजन्नाभिनन्दति पापकृत् । केनेदमुपदिष्टं ते मृत्युद्वारमुपायतः ॥ ३
 शत्रवस्तव सुव्यक्तं हीनवीर्या निशाचर । इच्छन्ति त्वां विनश्यन्तमुपरुद्धं बलीयसा ॥ ४

॥ ११ ॥ ततो वक्तुरनिष्टमपीत्याह—पञ्चेति । के पञ्चेत्यत्राह—
 अग्नेरिति ॥ १२ ॥ कानि रूपाणि तत्राह क्रमेण—औ-
 ष्ण्यमिति । औष्ण्यं तैक्ष्ण्यम् । सौम्यं दयार्द्रचित्तत्वम् । दण्डं
 दुष्टनिग्रहम् । एवं च तादृशे वक्तुरि तीक्ष्णदण्डपात इत्याशयः
 ॥ १३ ॥ धर्मं राजधर्मम् ॥ १४ ॥ अभ्यागतमतिथिमित्यनेन
 पूज्यतातिशयं सूचयति—गुणदोषप्रश्ने किं मम हितमिति
 प्रश्ने वा ईदृशं वक्तुं युक्तम् । न चैतदेकमपि मया पृष्ठमिति
 भावः ॥ १५ ॥ अपि च अपि तु मया त्वां प्रत्येतावदेवो-
 क्तम् । किं तत्राह—अस्मिन्सीतापहाररूपे कृत्ये स भवान्मया
 नियुक्तः साहाय्यं कर्तुमर्हसीति ॥ १६ ॥ किं तन्मत्कर्तव्यं
 साहाय्यं तत्राह—शृण्विति । साहाय्ये मम वचनाद्यत्कार्यं
 तत्कर्म शृण्विति संबन्धः ॥ १७ ॥ १८ ॥ १९ ॥ रामवा-
 क्यानुरूपकं रामध्वनिसदृशध्वनियुक्तम् ॥ २० ॥ २१ ॥ २२
 ॥ २३ ॥ शिवं मार्गं गच्छ । सौम्यो भूत्वा प्रस्थितो भवे-
 त्यर्थः । किं च शिवं मनोहरं मार्गं मृगरूपं गच्छ प्राप्नुहि
 ॥ २४ ॥ २५ ॥ अथ राजलात्सवाक्याकरणे दण्ड-

माह—नो चेदिति । मद्रचनाननुष्ठाने मरणमेव, अनुष्ठाने तु
 जीवनं मत्तो बहुधनादिप्राप्तिश्च । एवं प्रार्थनयाकरणे बलान्म-
 द्बलहेतुकमरणभयात्त्वं च करिष्यस्येव ॥ २६ ॥ रामात्पर्वा-
 यद्वये इव कदाचिज्जीवनं संभाव्यत एव । मद्रचनाकरणे तु
 सर्वथाय मृत्युरेवेत्याह—आसाद्येति । तं रामम् । संशयो न
 तु नाशनिश्चयः । एतन्मदुक्तवचनम् ॥ २७ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये-
 ऽरण्यकाण्डे चत्वारिंशः सर्गः ॥ ४० ॥

राजवद्राजयोग्यं रावणेनाज्ञप्तो रामलक्ष्मणप्रतारणरूपं कार्यं
 प्रतिकूलमन्यथा वधं करिष्यामीत्येवं प्रतिकूलवाक्यसहितं
 यथाज्ञप्तो मृत्योर्निःशङ्को मारीचः परुषं शब्दतोऽर्थतश्च वाक्य-
 मब्रवीत् ॥ १ ॥ विनाशो विनाशोपायः ॥ २ ॥ सुखिना लया ।
 सहावस्थानमिति शेषः । को नाभिनन्दति । केन पापकृता ।
 उपायत उपायव्याजेन ॥ ३ ॥ तथोपदेष्टारस्त्वतो हीनवीर्या-
 स्तव शत्रवः । ये त्वां लतो बलवतरेण शत्रुणोपरुद्धं विनश्यन्ते

केनेदमुपदिष्टं ते क्षुद्रेणाहितबुद्धिना । यस्त्वामिच्छति नश्यन्तं स्वकृतेन निशाचर ॥ ५
 वध्याः खलु न वध्यन्ते सचिवास्तव रावण । ये त्वामुत्पथमारुढं न निगृह्णन्ति सर्वशः ॥ ६
 अमात्यैः कामवृत्तो हि राजा कापथमाश्रितः । निग्राह्यः सर्वथा सङ्ग्रिः स निग्राह्यो न गृह्यसे ॥ ७
 धर्ममर्थं च कामं च यशश्च जयतां वर । स्वामिप्रसादात्सचिवाः प्राप्नुवन्ति निशाचर ॥ ८
 विपर्यये तु तत्सर्वं व्यर्थं भवति रावण । व्यसनं स्वामिवैगुण्यात्प्राप्नुवन्तीतरे जनाः ॥ ९
 राजमूलो हि धर्मश्च यशश्च जयतां वर । तस्मात्सर्वास्वस्थासु रक्षितव्या नराधिपाः ॥ १०
 राज्यं पालयितुं शक्यं न तीक्ष्णेन निशाचर । न चातिप्रतिकूलेन नाविनीतेन राक्षस ॥ ११
 ये तीक्ष्णमन्त्राः सचिवा भुज्यन्ते सह तेन वै । विषमेषु रथाः शीघ्रं मन्दसारथयो यथा ॥ १२
 बहवः साधवो लोके युक्तधर्ममनुष्ठिताः । परेषामपराधेन विनष्टाः सपरिच्छदाः ॥ १३
 स्वामिना प्रतिकूलेन प्रजास्तीक्ष्णेन रावण । रक्ष्यमाणा न वर्धन्ते मृगा गोमायुना यथा ॥ १४
 अवश्यं विनशिष्यन्ति सर्वे रावण राक्षसाः । येषां त्वं कर्कशो राजा दुर्बुद्धिरजितेन्द्रियः ॥ १५
 तदिदं काकतालीयं घोरमासादितं मया । अत्र त्वं शोचनीयोऽसि ससैन्यो विनशिष्यसि ॥ १६
 मां निहत्य तु रामोऽसावचिरात्त्वं वधिष्यति । अनेन कृतकृत्योऽसि म्रिये चाप्यरिणा हतः ॥ १७
 दर्शनादेव रामस्य हतं मामवधारय । आत्मानं च हतं विद्धि हृत्वा सीतां सबान्धवम् ॥ १८
 आनयिष्यसि चेत्सीतामाश्रमात्सहितो मया । नैव त्वमपि नाहं वै नैव लङ्का न राक्षसाः ॥ १९

निवार्यमाणस्तु मया हितैषिणा न मृष्यसे वाक्यमिदं निशाचर ।

परेतकल्पा हि गतायुषो नरा हितं न गृह्णन्ति सुहृद्भिरीरितम् ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे एकचत्वारिंशः सर्गः ॥ ४१ ॥

द्विचत्वारिंशः सर्गः ।

एवमुक्त्वा तु परुषं मारीचो रावणं ततः । गच्छावेत्यब्रवीद्दीनो भयाद्रात्रिचरप्रभोः ॥ १

दृष्टश्चाहं पुनस्तेन शरचापासिधारिणा । मद्बधोद्यतशस्त्रेण निहतं जीवितं च मे ॥ २

द्रष्टुमिच्छन्ति ॥ ४ ॥ खलुतेन खनिर्मितविनाशोपायेन ॥ ५ ॥
 ये त्वामेवं कुपथमारुढं न निगृह्णन्ति न वारयन्त्यमात्यास्ते
 वध्या वधयोग्याः । कुतस्त्वया न वध्यन्त इत्यर्थः ॥ ६ ॥
 तत्र नीतिशास्त्रमाह—अमात्यैरिति ॥ ७ ॥ कुतस्तैरेवमनुष्ठेयं
 तत्राह—धर्ममिति ॥ ८ ॥ विपर्यये स्वामिवैगुण्ये । तत्र न
 केवलं तेषामेव व्यसनप्राप्तिः, किं तु सर्वजनानाम् । तदाह
 —इतरे जना इति । अपीति शेषः ॥ ९ ॥ १० ॥ तीक्ष्णेन
 क्रूरदण्डेन । प्रतिकूलेन । स्वप्रकृतीनामिति शेषः ॥ ११ ॥
 तीक्ष्णमन्त्रास्तीक्ष्णोपायप्रयोक्तारस्तेन तन्मन्त्रप्राहिणा राज्ञा
 सह भुज्यन्ते स्वसमतया स्थाप्यन्ते । मन्दो मन्दबुद्धिः सार-
 थिर्गोत्रो ते रथा यथा विषमे सारथिभिः सह नश्यन्ति तथा ते
 राजानो मन्त्रिभिः सह नश्यन्ति ॥ १२ ॥ युक्तधर्ममनुष्ठिता
 युक्तधर्मानुष्ठितारः । साधवो नीतिमार्गनिष्ठाः । सपरिच्छदाः
 सपरिजनाः ॥ १३ ॥ तीक्ष्णदण्डेन प्रजानां प्रतिकूलेन रक्ष्य-
 माणाः प्रजा न वर्धन्ते । गोमायुना मृगघातकजीवेन रक्ष्य-
 माणा मृगा इव ॥ १४ ॥ कर्कशः क्रूरबुद्धिः कठिनश्च ॥ १५ ॥
 तदिदं त्वतो मरणरूपं घोरं काकतालीयमाकस्मिकं मयासादितं
 यद्यपि तथापि तत्प्रति न मया शोकः कियते । 'जातस्य हि
 ध्रुवो मृत्युः' इति न्यायात् । तथापि त्वं ससैन्यो विनशिष्यसि

यद्यत्रार्थे त्वं मया शोचनीयोऽसि ॥ १६ ॥ ननु मम मरणं
 कथं निश्चितं तत्राह—मामिति । मां निहत्य रामस्त्वं सबा-
 न्धवमचिराद्वधिष्यति । तस्मादुभयथापि मरणं निश्चितं त्वत्तो
 वा रामाद्वा । तत्रानेन वधेन कृतकृत्योऽसि । यन्मृधे रणे-
 ऽरिणा हतो म्रिये । राजतो बलान्मरणापेक्षया रणे शत्रुतो
 मृत्योः खर्गदलादाद्यमृत्योरपमृत्युत्वेन दुर्मरणत्वेन शास्त्र उक्ते
 राज्ञा मारितस्य शौचोदकदानाद्यभावश्रवणाद्रामतो मरणेन
 कृतकृत्योऽहमिति व्यङ्ग्यम् । ईदृशं ज्ञानं चास्य तपसा योगेन
 च शुद्धचित्तत्वादिति बोध्यम् ॥ १७ ॥ आत्मानं रावणम् ।
 सबान्धवमात्मानमित्यन्वयः ॥ १८ ॥ कदाचिद्यदि मया जी-
 वता सहैव सीतामानयिष्यसि तदा पश्चादपि सर्ववधो निश्चित
 इत्यर्थः ॥ १९ ॥ न मृष्यसे । प्रतिकूलबुद्ध्या न परिगृह्णासी-
 त्यर्थः । परेतकल्पा मृतप्रायाः ॥ २० ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डे एकचत्वारिंशः सर्गः ॥ ४१ ॥

रात्रिचरप्रभो रावणायद्वयमनुनेव निन्द्यमरणरूपं तस्माद्ग-
 च्छावेत्यब्रवीत् । त्वमहं चेत्यर्थः ॥ १ ॥ तथा वदनेव निज-
 दुःखमप्याह—दृष्टश्चाहमिति । पुनर्यदाह तेन दृष्टो भवि-
 ष्यामि तदोच्यमानविशेषणेन रामेण जीवितं निहतं नष्टमेव ॥

नहि रामं पराक्रम्य जीवन्प्रतिनिवर्तते । वर्तते प्रतिरूपोऽसौ यमदण्डहतस्य ते ॥ ३
 किं तु कर्तुं मया शक्यमेवं त्वयि दुरात्मनि । एष गच्छाम्यहं तात स्वस्ति तेऽस्तु निशाचर ॥ ४
 प्रहृष्टस्त्वभवत्तेन वचनेन स राक्षसः । परिष्वज्य सुसंश्लिष्टमिदं वचनमब्रवीत् ॥ ५
 एतच्छौदीर्ययुक्तं ते मच्छन्दवशवर्तिनः । इदानीमसि मारीचः पूर्वमन्यो हि राक्षसः ॥ ६
 आरुह्यतामयं शीघ्रं खगो रत्नविभूषितः । मया सह रथो युक्तः पिशाचवदनैः खरैः ॥ ७
 प्रलोभयित्वा वैदेहीं यथेष्टं गन्तुमर्हसि । तां शून्ये प्रसभं सीतामानयिष्यामि मैथिलीम् ॥ ८
 ततस्तथेत्युवाचैनं रावणं ताटकासुतः । ततो रावणमारीचो विमानमिव तं रथम् ॥ ९
 आरुह्याययतुः शीघ्रं तस्मादाश्रममण्डलात् । तथैव तत्र पश्यन्तौ पत्तनानि वनानि च ॥ १०
 गिरींश्च सरितः सर्वां राष्ट्राणि नगराणि च । समेत्य दण्डकारण्यं राघवस्याश्रमं ततः ॥ ११
 ददर्श सहमारीचो रावणो राक्षसाधिपः । अवतीर्य रथात्तस्मात्ततः काञ्चनभूषणात् ॥ १२
 हस्ते गृहीत्वा मारीचं रावणो वाक्यमब्रवीत् । एतद्रामाश्रमपदं दृश्यते कदलीवृतम् ॥ १३
 क्रियतां तत्सखे शीघ्रं यदर्थं वयमागताः । स रावणवचः श्रुत्वा मारीचो राक्षसस्तदा ॥ १४
 मृगो भूत्वाश्रमद्वारि रामस्य विचंचार ह । स तु रूपं समास्थाय महदद्भुतदर्शनम् ॥ १५
 मणिप्रवरशृङ्गाग्रः सितासितमुखाकृतिः । रक्तपद्मोत्पलमुख इन्द्रनीलोत्पलश्रवाः ॥ १६
 किञ्चिदत्युन्नतग्रीव इन्द्रनीलनिभोदरः । मधूकनिभपार्श्वश्च कजकिंजल्कसंनिभः ॥ १७
 वैदूर्यसंकाशखुरस्तनुजङ्घः सुसंहतः । इन्द्रायुधसवर्णेन पुच्छेनोर्ध्वं विराजितः ॥ १८
 मनोहरस्निग्धवर्णो रत्नैर्नानाविधैर्वृतः । क्षणेन राक्षसो जातो मृगः परमशोभनः ॥ १९
 वनं प्रज्वलयन्त्यं रामाश्रमपदं च तत् । मनोहरं दर्शनीयं रूपं कृत्वा स राक्षसः ॥ २०
 प्रलोभनार्थं वैदेह्या नानाधातुविचित्रितम् । विचरन्गच्छते शष्पं शाद्वलानि समन्ततः ॥ २१
 रौप्यैर्विन्दुशतैश्चित्रं भूत्वा च प्रियनन्दनः । विटपीनां किसलयान्भक्षयन्विचचार ह ॥ २२
 कदलीगृहकं गत्वा कर्णिकारानितस्ततः । तमाश्रमं मन्दगतिं सीतासंदर्शनं ततः ॥ २३
 राजीवचित्रपृष्ठः स विरराज महामृगः । रामाश्रमपदाभ्यां विचचार यथासुखम् ॥ २४
 पुनर्गत्वा निवृत्तश्च विचचार मृगोत्तमः । गत्वा मुहूर्तं त्वरया पुनः प्रतिनिवर्तते ॥ २५
 विक्रीडंश्च पुनर्भूमौ पुनरेव निषीदति । आश्रमद्वारमागम्य मृगयूथानि गच्छति ॥ २६
 मृगयूथैरनुगतः पुनरेव निवर्तते । सीतादर्शनमाकाङ्क्षन्राक्षसो मृगतां गतः ॥ २७
 परिभ्रमति चित्राणि मण्डलानि विनिष्पतन् । समुद्रीक्ष्य च सर्वे तं मृगा येऽन्ये वनेचराः ॥ २८
 उपगम्य समाघ्राय विद्ववन्ति दिशो दश । राक्षसः सोऽपि तान्वन्यान्मृगान्मृगवधे रतः ॥ २९
 प्रच्छादनार्थं भावस्य न भक्षयति संस्पृशन् । तस्मिन्नेव ततः काले वैदेही शुभलोचना ॥ ३०

चकारात्तव च जीवितं नष्टम् ॥ २ ॥ यमदण्डहतस्य तेऽसौ
 रामः प्रतिरूपो यमदण्डप्रतिरूपो वर्तते ॥ ३ ॥ अथाशक्यप-
 रिहारमनर्थं शोचति—किं खिति ॥ ४ ॥ तेन वचनेन गच्छा-
 मीति वचनेन । सुसंश्लिष्टं गाढम् ॥ ५ ॥ मच्छन्दवशवर्तिनो
 मदमिप्रायवशवर्तिनः । शौदीर्यं वीर्यं तद्युक्तम् । एतद्वचो
 योग्यमिति शेषः । इदानीं मारीचोऽसि स्वप्रकृतिं प्राप्तोऽसि ।
 पूर्वमन्यो हि राक्षसस्तदाविष्ट इति शेषः ॥ ६ ॥ खग आका-
 शगामी रथः ॥ ७ ॥ शून्ये रामलक्ष्मणरहिते समये ॥ ८
 ॥ ९ ॥ आश्रममण्डलान्मारीचाश्रममण्डलादित्यर्थः । पत्तन-
 गरयोरराजधानीराजधानीलेन भेदः । पत्तनशब्दोऽर्धचोदिः
 ॥ १० ॥ ११ ॥ १२ ॥ १३ ॥ १४ ॥ १५ ॥ मणिप्रवरशृ-
 ङ्गाग्र इन्द्रनीलरत्नाकारशृङ्गाग्रः । मणिशब्दः केवल इन्द्रनीले
 इति कविसमय इति कतकः । कचिरसिता कचिदसिता मुख-

साकृतिः शोभा यस्य सः । तदेवाह—रक्तपद्मोत्पलेति ।
 उत्पलं नीलोत्पलम् । इन्द्रनीलवदुत्पलवच्छ्रवः श्रवणं यस्य सः
 ॥ १६ ॥ मधूकपुष्पसदृशपार्श्वद्वयः । कजं पद्मं तत्किंजल्कस-
 दृशवर्णः ॥ १७ ॥ सुसंहतः श्लिष्टसंघिबन्धः ॥ १८ ॥ १९ ॥
 प्रज्वलयन्प्रवीपयन् ॥ २० ॥ शाद्वलानि विचरन्भक्षयन्गच्छते
 गच्छति ॥ २१ ॥ चित्रमिति क्रियाविशेषणम् । विटपीनामिति
 दीर्घ आर्षश्छन्दोनुरोधात् । 'भक्त्वादन्' इति पाठ आर्षोऽनु-
 नासिकलोपः ॥ २२ ॥ कदलीगृहं कदलीवाटिकाम् । कर्णि-
 कारांस्तद्वनं च गत्वा त्यक्त्वा सीतासंदर्शनमपेक्षेतस्ततो मन्व-
 गतिं समाश्रयन्विचचार विरराज च ॥ २३ ॥ २४ ॥ २५ ॥
 मृगयूथानि गच्छति । तत्पृष्ठतो गच्छतीत्यर्थः ॥ २६ ॥ २७ ॥
 विनिष्पतन् । प्रागल्भ्येन कुर्वन्निज्यर्थः ॥ २८ ॥ विद्ववन्ति ।
 अमृगस्त्वनिश्चयादिति शेषः ॥ २९ ॥ मृगवधे रतोऽपि भावस्य

कुसुमापचये व्यग्रा पादपानत्यवर्तत । कर्णिकारानशोकांश्च चूतांश्च मदिरेक्षणा ॥	३१
कुसुमान्यपचिन्वन्ती चचार रुचिरानना । अनर्हा वनवासस्य सा तं रत्नमयं मृगम् ॥	३२
मुक्तामणिविचित्राङ्गं ददर्श परमाङ्गना । तं वै रुचिरदन्तोष्ठं रूप्यधातुतनूरुहम् ॥	३३
विस्मयोत्फुल्लनयना सखेहं समुदैक्षत । स च तां रामदयितां पश्यन्मायामयो मृगः ॥	३४
विचचार ततस्तत्र दीपयन्निव तद्वनम् । अदृष्टपूर्वं दृष्ट्वा तं नानारत्नमयं मृगम् ।	
विस्मयं परमं सीता जगाम जनकात्मजा ॥	३५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

सा तं संप्रेक्ष्य सुश्रोणी कुसुमानि विचिन्वती । हेमराजतवर्णाभ्यां पार्श्वाभ्यामुपशोभितम् ॥	१
ग्रह्णता चानवद्याङ्गी मृष्टहाटकवर्णिनी । भर्तारमपि चक्रन्द लक्ष्मणं चैव सायुधम् ॥	२
आह्वयाह्वय च पुनस्तं मृगं साधु वीक्षते । आगच्छागच्छ शीघ्रं वै आर्यपुत्र सहानुज ॥	३
तावाहूतौ नरव्याघ्रौ वैदेह्या रामलक्ष्मणौ । वीक्षमाणौ तु तं देशं तदा ददृशुर्मृगम् ॥	४
शङ्कमानस्तु तं दृष्ट्वा लक्ष्मणो वाक्यमब्रवीत् । तमेवैनमहं मन्ये मारीचं राक्षसं मृगम् ॥	५
चरन्तो मृगयां हृष्टाः पापेनोपाधिना वने । अनेन निहता राम राजानः पापरूपिणा ॥	६
अस्य मायाविदो मायामृगरूपमिदं कृतम् । भानुमत्पुरुषव्याघ्र गन्धर्वपुरसंनिभम् ॥	७
मृगो ह्येवंविधो रत्नविचित्रो नास्ति राघव । जगत्यां जगतीनाथ मायैषा हि न संशयः ॥	८
एवं ब्रुवाणं काकुत्स्थं प्रतिवार्य शुचिस्मिता । उवाच सीता संहृष्टा छद्मना हृतचेतना ॥	९
आर्यपुत्राभिरामोऽसौ मृगो हरति मे मनः । आनयैनं महाबाहो क्रीडार्थं नो भविष्यति ॥	१०
इहाश्रमपदेऽस्माकं बहवः पुण्यदर्शनाः । मृगाश्चरन्ति सहिताश्चमराः स्मृमरास्तथा ॥	११
ऋक्षाः पृषतसङ्गाश्च वानराः किंनरास्तथा । विहरन्ति महाबाहो रूपश्रेष्ठा महाबलाः ॥	१२
न चान्यः सदृशो राजन्दृष्टः पूर्वं मृगो मया । तेजसा क्षमया दीप्त्या यथायं मृगसत्तमः ॥	१३
नानावर्णविचित्राङ्गो रत्नभूतो महाव्रतः । द्योतयन्वनमव्यग्रं द्योतते शशिसंनिभः ॥	१४
अहो रूपमहो लक्ष्मीः स्वरसंपन्न शोभना । मृगोऽद्भुतो विचित्राङ्गो हृदयं हरतीव मे ॥	१५
यदि ग्रहणमभ्येति जीवन्नेव मृगस्तव । आश्चर्यभूतं भवति विस्मयं जनयिष्यति ॥	१६

राक्षसस्य संछादनार्थं संस्पृशन्नपि मृगाज्ज भक्षयति ॥ ३० ॥
अपचयो ग्रहणम् । अत्राशोकचूतकुसुमानामपचयोक्त्या शिक्षि-
रान्तकालोऽयम् । 'गन्धवान्सुरभिर्मासो जातपुष्पफलद्रुमः'
इति, 'संतापयति सौमित्रे शूरश्चैत्रवनानिलः' इति च पम्पातीरे
रामोक्तेश्च । किंचापि द्वादशमासोत्तरं यद्येषा मां नाङ्गीकरोति
तदैवां हन्मीति रावणप्रतिज्ञा । ततो हनुमदर्शनकाले च तं
प्रति सीतावाक्यम्—'वर्तते दशमो मासो द्वौ तु शेषौ प्लवङ्गम'
इति संगच्छते । माघशुक्लाष्टम्यां हरणे हि मार्गशुक्लाष्टम्यां
ततोऽर्वागेव वा दशमसमाप्त्या तस्य वर्तमानत्वोक्तिरसंगतैव
स्यात् । तच्छुक्लपक्षान्ते हनुमतस्तद्दर्शनात् ॥ ३१ ॥ अनर्हा
वनवासस्येत्यनेन नगरवासः सूचितः ॥ ३२ ॥ रूप्यं रजतम्,
धातवो गैरिकायाः, तत्सदृशरोमयुक्तम् ॥ ३३ ॥ ३४ ॥ ३५ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽरण्यकाण्डे द्विचत्वारिंशः सर्गः ॥ ४२ ॥

सा तमिति ॥ १ ॥ मृष्टहाटकं शुद्धं हेम तत्सदृशवर्णा ।

चक्रन्द । आह्वाने क्रुदिः । चक्रन्देति रोदनार्थेन भाव्यशुभ-
मिति सूचितं कविना ॥ २ ॥ ३ ॥ तावाहूतौ । सीतयेति
शेषः ॥ ४ ॥ ५ ॥ मृगयां चरन्तस्मां कुर्वन्तः । उपाधिना
मृगरूपच्छलेन ॥ ६ ॥ अस्य मायाविदो माया या श्रुता सा
मृगरूपमिदं कृतम् । मायैव मृगरूपेण परिणतेत्यर्थः । भानु-
मत्प्रकाशयुतं गन्धर्वपुरवदापातरमणीयम् ॥ ७ ॥ नास्त्येवमु-
पादानकमृगासंभवात् ॥ ८ ॥ काकुत्स्थं लक्ष्मणं प्रतिवार्य
नार्यं राक्षसः, अपि तु चित्रमृगः नैतद्ग्रहणविघ्नस्त्वया कार्य-
इत्युक्तवैत्यर्थः । छद्मना वक्ष्यनेन हृतचेतना सेव ॥ ९ ॥ नोऽ-
स्माकम् । अयोध्यागमनोत्तरम् । तत्र सख्यमिप्रायेण बहुवच-
नम् ॥ १० ॥ स्मरचमरौ कृष्णशुक्लपुच्छौ ॥ ११ ॥ १२ ॥
अन्यः सदृश एतत्सदृशोऽन्य इत्यर्थः । तेजसा विचित्रगति-
सामर्थ्येन । क्षमया सौम्यभावेन । दीप्त्या देहकान्त्या ॥ १३ ॥
शशिसंनिभत्वेनाद्वादकत्वम् ॥ १४ ॥ स्वरसंपन्ननिःसृष्टिः
॥ १५ ॥ तव ग्रहणं लक्ष्मणं तत्कर्तृकग्रहणम् । जीवतो ग्रहणमाशङ्क-

समाप्तवनवासानां राज्यस्थानां च नः पुनः । अन्तःपुरे विभूषार्थं मृग एष भविष्यति ॥ १७
 भरतस्यार्यपुत्रस्य श्वश्रूणां मम च प्रभो । मृगरूपमिदं दिव्यं विस्मयं जनयिष्यति ॥ १८
 जीवन्न यदि तेऽभ्येति ग्रहणं मृगसत्तमः । अजिनं नरशार्दूल रुचिरं तु भविष्यति ॥ १९
 निहतस्यास्य सत्त्वस्य जाम्बूनदमयत्वचि । शष्पवृक्षां विनीतायामिच्छाम्यहमुपासितम् ॥ २०
 कामवृत्तमिदं रौद्रं स्त्रीणामसदृशं मतम् । वपुषा त्वस्य सत्त्वस्य विस्मयो जनितो मम ॥ २१
 तेन काञ्चनरोम्णा तु मणिप्रवरशृङ्गिणा । तरुणादित्यवर्णेन नक्षत्रपथवर्चसा ॥ २२
 बभूव राघवस्यापि मनो विस्मयमागतम् । इति सीतावचः श्रुत्वा दृष्ट्वा च मृगमद्भुतम् ॥ २३
 लोमितस्तेन रूपेण सीतया च प्रचोदितः । उवाच राघवो दृष्टो भ्रातरं लक्ष्मणं वचः ॥ २४
 पश्य लक्ष्मण वैदेह्याः स्पृहामुल्लसितामिमाम् । रूपश्रेष्ठतया ह्येष मृगोऽद्य न भविष्यति ॥ २५
 न वने नन्दनोद्देशे न चैत्ररथसंश्रये । कुतः पृथिव्यां सौमित्रे योऽस्य कश्चित्समो मृगः ॥ २६
 प्रतिलोमानुलोमाश्च रुचिरा रोमराजयः । शोभन्ते मृगमाश्रित्य चित्राः कनकबिन्दुभिः ॥ २७
 पश्यास्य जृम्भमाणस्य दीप्तामग्निशिखोपमाम् । जिह्वां मुखान्निःसरन्तीं मेघादिव शतहृदाम् ॥ २८
 मसारगल्वर्कमुखः शङ्खमुक्तानिभोदरः । कस्य नामानिरूप्योऽसौ न मनो लोभयेन्मृगः ॥ २९
 कस्य रूपमिदं दृष्ट्वा जाम्बूनदमयप्रभम् । नानारत्नमयं दिव्यं न मनो विस्मयं व्रजेत् ॥ ३०
 मांसहेतोरपि मृगान्विहारार्थं च धन्विनः । घ्नन्ति लक्ष्मण राजानो मृगयायां महावने ॥ ३१
 धनानि व्यवसायेन विचीयन्ते महावने । धातवो विविधाश्चापि मणिरत्नसुवर्णिनः ॥ ३२
 तत्सारमखिलं नृणां धनं निचयवर्धनम् । मनसा चिन्तितं सर्वं यथा शुक्रस्य लक्ष्मण ॥ ३३
 अर्थी येनार्थकृत्वेन संव्रजत्यविचारयन् । तमर्थमर्थशास्त्रज्ञाः प्रादुरर्थाः सुलक्ष्मण ॥ ३४
 एतस्य मृगरत्नस्य परार्थ्यं काञ्चनत्वचि । उपवेक्ष्यति वैदेही मया सह सुमध्यमा ॥ ३५
 न कादली न प्रियकी न प्रवेणी न चाविकी । भवेदेतस्य सदृशी स्पर्शोऽनेनेति मे मतिः ॥ ३६

भूतं भवति यतोऽतो विस्मयं जनयिष्यति ॥ १६ ॥ १७
 ॥ १८ ॥ इतोऽपि यदि ते ग्रहणं प्राप्नोति तदापि मे प्रयो-
 जनमित्याह—अजिनमिति ॥ १९ ॥ शष्पवृक्षां बालतृणपरि-
 कल्पिततापसासने विनीतायां प्रसारितायामस्य जाम्बूनदमयल-
 च्युपासितं त्वत्समीपे स्थातुमिच्छामि । यद्वा भगवदुपासनां
 कर्तुमित्यर्थः ॥ २० ॥ इदं कामेन स्वप्रयोजनेच्छया पतिनि-
 योजनरूपं रौद्रम्, अत एव स्त्रीणामसदृशं कैकेयीवदिति मम
 निर्णीतं तथाप्यस्य सत्त्वस्य वपुषा मम विस्मयो जनित इति
 जातकौतुकनिवृत्त्यर्थमनुचितमपि करोमीति शेषः ॥ २१ ॥
 'काञ्चनरूपेण' इति पाठे रूपेण मृगेण । 'रूपं मृगेऽपि विज्ञे-
 यम्' इति हल्युधः । नक्षत्रसदृशनानाबिन्दूपलक्षितत्वात्तत्प-
 थसदृशेन ॥ २२ ॥ राघवस्यापि संभावितासंभावितवस्तु-
 तत्त्वरूपेणकुशलमतेरपि मनो विस्मयमागतं प्राप्तं तदिव
 बभूव । भवितव्यतायाः प्राबल्यात् ॥ २३ ॥ तदेवाह—लो-
 मित इति ॥ २४ ॥ रूपेणालौकिकविचित्रस्वरूपेण श्रेष्ठः ।
 सर्वश्रेष्ठरूपेण हेतुना । अथेष मृगो न भविष्यति न जीवि-
 ष्यति । जीवनमस्य न संभावितमित्यर्थः । प्रायेण मृगलभत्र
 न संभावितमित्यर्थ इति कतकः ॥ २५ ॥ नन्दन इत्युद्देशः
 कीर्तनं यस्य तत्र वने चैत्ररथसंश्रये तदाख्ये वनेऽपि न
 योऽस्य कश्चित्समो मृगः स पृथिव्यामस्ति इति कुतः संभा-
 व्यते इत्यर्थः ॥ २६ ॥ तदेवाह—प्रतिलोमेत्यादि । कनक-

बिन्दुभिः सहिता रोमराजय इत्यन्वयः ॥ २७ ॥ शतहृदा
 विद्युत् ॥ २८ ॥ 'मसारगल्वर्कमुखः शङ्खमुक्तानिभोदरः' इति
 पाठे मसार इन्द्रनीलस्तस्य गल्वर्कश्चकस्तदाकारास्यसंपुट
 इत्यर्थ इति तीर्थः । अनिरूप्य इदमित्यमिति निरूपयितुम-
 शक्यः । पाठान्तरे यस्येत्यादि ॥ २९ ॥ ३० ॥ मांसहेतोरपि
 विहारार्थं च घ्नन्ति, किं पुनरेवंविधत्वग्लामार्थमिति भावः
 ॥ ३१ ॥ महावने । राजमिरिति शेषः । व्यवसायेन मृगवधो-
 यमेन । धनानि विचीयन्ते संगृह्यन्ते । ननु वने कुतो धनं
 तत्राह—धातव इति । मणिरत्नं सुवर्णं च येषु तादृशा धातवः ।
 वज्रादिमणिषुवर्णादियुक्तास्त्रादिधातव इति यावत् ॥ ३२ ॥
 निचयवर्धनं कोशवर्धनं तद्वन्धं धनं नृणां सारमतिप्रशस्तं
 भवति । शुक्रं ब्रह्म । 'स पर्यगाच्छुक्रमकायमव्रणम्' इति श्रुतेः ।
 एवं च शुक्रस्य ब्रह्मलोकं प्राप्तस्य तद्रूपमापन्नस्य मनसा चिन्तितं
 संकल्पमात्रसिद्धं सर्वं भोग्यवस्तु यथा सर्वस्मात्सारतरं तद्वत्
 ॥ ३३ ॥ ननु तथापि विचार्य कर्तव्यं तत्राह—अर्थीति । अर्थ-
 र्थोपेक्षः पुमान्येनार्थकृत्वेनार्थनिमित्तेन कर्तव्येन कर्मणा तत्सौ-
 न्दर्यादाक्षिप्तहृदयोऽविचारयन्नेव व्रजति तत्संपादनार्थं तमे-
 वार्थ्या अर्थसंपादनचतुरा अर्थशास्त्रज्ञा अर्थमर्थपदवाच्यमाहुः
 ॥ ३४ ॥ अतोऽविचारितेवात्र प्रवृत्तिरित्याह—एतस्येति ।
 अत्र विचारो न कर्तव्यः । एतन्मूलेन महतोऽर्थस्य सिद्धि-
 रिति गूढतात्पर्यम् ॥ ३५ ॥ अस्य परार्थत्वमेव दर्शयति—

एष चैव मृगः श्रीमान्यश्च दिव्यो नभश्चरः । उभावेतौ मृगौ दिव्यौ तारामृगमहीमृगौ ॥ ३७
 यदि वायं तथा यन्मां भवेद्वदसि लक्ष्मण । मायैषा राक्षसस्येति कर्तव्योऽस्य वधो मया ॥ ३८
 एतेन हि नृशंसेन मारीचेनाकृतात्मना । वने विचरता पूर्वं हिंसिता मुनिपुंगवाः ॥ ३९
 उत्थाय बहवो येन मृगयायां जनाधिपाः । निहताः परमेष्वासास्तस्माद्व्यस्त्यं मृगः ॥ ४०
 पुरस्तादिह वातापिः परिभूय तपस्विनः । उदरस्थो द्विजान्हन्ति स्वगर्भोऽश्वतरीमिव ॥ ४१
 स कदाचिच्चिरालोके आसत्साद महामुनिम् । अगस्त्यं तेजसा युक्तं भक्ष्यस्तस्य बभूव ह ॥ ४२
 समुत्थाने च तद्रूपं कर्तुं कामं समीक्ष्य तम् । उत्समित्वा तु भगवान्वातापिसिद्धमब्रवीत् ॥ ४३
 त्वयाविगण्य वातापे परिभूताश्च तेजसा । जीवलोके द्विजश्रेष्ठास्तस्मादसि जरां गतः ॥ ४४
 तद्रक्षोऽपि न भवेदेव वातापिरिव लक्ष्मण । मद्विधं योऽतिमन्येत धर्मेनित्यं जितेन्द्रियम् ॥ ४५
 भवेद्धतोऽयं वातापिरगस्त्येनेव मा गतः । इह त्वं भव संनद्धो यन्त्रितो रक्ष मैथिलीम् ॥ ४६
 अस्यामायत्तमस्माकं यत्कृत्यं रघुनन्दन । अहमेनं वधिष्यामि ग्रहीष्याम्यथवा मृगम् ॥ ४७
 यावद्ब्रूयामि सौमित्रे मृगमानयितुं द्रुतम् । पश्य लक्ष्मण वैदेह्या मृगत्वचि गतां स्पृहाम् ॥ ४८
 त्वया प्रधानया ह्येष मृगोऽद्य नभविष्यति । अप्रमत्तेन ते भाव्यमाश्रमस्थेन सीतया ॥ ४९
 यावत्पृषतमेकेन सायकेन निहन्म्यहम् । हत्वैतच्चर्म आदाय शीघ्रमेष्यामि लक्ष्मण ॥ ५०

प्रदक्षिणेनातिबलेन पक्षिणा जटायुषा बुद्धिमता च लक्ष्मण ।

भवाप्रमत्तः प्रतिगृह्य मैथिलीं प्रतिक्षणं सर्वत एव शङ्कितः ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

तथा तु तं समुद्दिश्य भ्रातरं रघुनन्दनः । दधारार्सि महातेजा जाम्बूनदमयत्सरम् ॥ १
 ततस्त्रिविनतं चापमादायात्मविभूषणम् । आबध्य च कलापौ द्वौ जगामोदप्रविक्रमः ॥ २
 तं वन्यराजो राजेन्द्रमापतन्तं निरीक्ष्य वै । बभूवान्तर्हितस्त्रासात्पुनः संदर्शनेऽभवत् ॥ ३

नेति । कदल्या इयं त्वक्कादली । मृदूचकर्वुरनीलाप्ररोमा मृग-
 विशेषः कदली । प्रियकी मृदूचमसृणघनरोमयुक्तो मृगः प्रिय-
 कस्तस्येयं प्रियकी । प्रवेणी अजविशेषसंबन्धिनी । आविकी
 अविलक् । प्रत्येकं ननुक्तिः सर्वथा सादृश्याभावबोधनाय ।
 अनेनैतदीयलचा ॥ ३६ ॥ यश्च नभश्चरो मृगो मृगशिरोनक्ष-
 त्ररूपः । तदेवाह—तारामृगेति ॥ ३७ ॥ अथ लक्ष्मणमतम-
 श्रीकृत्यापि प्रवृत्तिमाह—यदि वेति । राक्षसमायैषा न मृग
 इति यथा मां वदसि, यदि वा तथैवैष भवेत्तथाप्यस्य वधो
 मया कर्तव्य एव । राक्षसवधस्य प्रतिज्ञातत्वात् ॥ ३८ ॥ ३९ ॥
 उत्थाय प्रादुर्भूयोत्तुल्य वा ॥ ४० ॥ पुरस्तात्पूर्वमिह दण्डका-
 रण्ये । 'स्वगर्भोऽश्वतरीमिव' इति । अश्वतरी स्वगर्भेण प्रियत
 इति प्रसिद्धिः । अश्वतरी गर्दभादश्वायामुत्पन्नेति तीर्थः ।
 अश्वतरी कर्कटीति परे । वृद्धिर्वा इति कतकः । अत्राद्यव्या-
 ख्यैव व्यायसी । तस्या गर्भस्योदरपाटनं विना न निःसरणमिति
 सर्वजनप्रसिद्धेः ॥ ४१ ॥ ४२ ॥ समुत्थाने श्राद्धान्ते । तद्रूपं राक्षसं
 रूपम् । उत्समित्वेषदसिला ॥ ४३ ॥ अविगण्याविचार्य
 पापम् । तस्माद्विजपरिभवजपापेन । जरां जीर्णताम् ॥ ४४ ॥
 यो मारीचो मद्विधमतिमन्येतातिक्रामेत्तद्रक्षोऽपि मारीचाख्यं
 वातापिरिव नभवेदेव न जीवेदेव ॥ ४५ ॥ उक्तमेवार्थ
 पुनराह दार्ढ्याय—भवेदिति । मां मां गतः प्राप्तो मारीचोऽय-

स्त्येन वातापिरिव मया हतो भवेत् । भविष्यतीत्यर्थः । संनद्धो
 धनुःकवचादियुक्तः । यन्त्रितो यत्तवान्यापारान्तरहीनः ॥ ४६ ॥
 अस्माकं यत्कृत्यमावश्यकं कर्तव्यं तदस्यामेतद्रक्षणविषय
 आयत्तं स्थितम् । तन्मुख्यकृत्यं त्वं सावधानस्तिष्ठ । स्वकर्त-
 व्यमाह—अहमिति । अत्र पूर्वश्लोकचतुर्थचरणश्लेषेणायन्त्रितो
 यन्त्रणया हीनोऽतियन्त्ररहितः सीतां रक्ष । यदस्माकं कृत्य-
 मवतारग्रहणप्रयोजनं तदस्यामायत्तमनयैव साधनीयमित्यपि
 सूचितम् ॥ ४७ ॥ यावद्ब्रूयामि । गमिष्यामीत्यर्थः । आन-
 यितुमानेतुम् । तत्र हेतुः—पश्येति ॥ ४८ ॥ प्रधानया
 सर्वोत्तमया नभविष्यति न जीविष्यति । अनेन जीवतो
 ग्रहणमनुशकमिति दर्शितम् । ते लया । सीतया सहेति
 शेषः । अनया प्रेरिते कर्तव्ये चेत्प्यर्थः ॥ ४९ ॥ याव-
 दिति । तावदप्रमत्तेन भाव्यमित्यन्वयः ॥ ५० ॥ प्रदक्षिणेन
 समर्थेन । सर्वतः सर्वदिग्वातिरक्षोपुरेभ्यः ॥ ५१ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्येऽरण्यकाण्डे त्रिचत्वारिंशः सर्गः ॥ ४३ ॥

त्तरः खड्गमुष्टिः ॥ १ ॥ मध्ये स्थलत्रये विनतं त्रिविन-
 तम् । आत्मविभूषणम् । चापस्य वीरालंकारत्वात् । आत्मवि-
 भूषणमित्यनेनागस्त्यदत्तं वैष्णवमिति सूचितम् । कलापौ त-
 जीरो ॥ २ ॥ वन्यराजो वन्यानां मृगाणां राजा । मिथिग्रह-

बद्धासिर्धनुरादाय प्रदुद्राव यतो मृगः । तं स्म पश्यति रूपेण द्योतयन्तमिवाग्रतः ॥ ४
 अवेक्ष्यावेक्ष्य धावन्तं धनुष्पाणिर्महावने । अतिवृत्तमिवोत्पाताल्लोभयानं कदाचन ॥ ५
 शङ्कितं तु समुद्भ्रान्तमुत्पतन्तमिवाम्बरम् । दृश्यमानमदृश्यं च वनोद्देशेषु केषुचित् ॥ ६
 छिन्नाभ्रैरिव संवीतं शारदं चन्द्रमण्डलम् । मुहूर्तादेव ददृशे मुहुर्दूरात्प्रकाशते ॥ ७
 दर्शनादर्शनेनैव सोऽपाकर्षत राघवम् । स दूरमाश्रमस्यास्य मारीचो मृगतां गतः ॥ ८
 आसीत्कुडस्तु काकुत्स्थो विवशस्तेन मोहितः । अथावतस्थे सुभ्रान्तश्छायाभाश्रित्य शादले ॥ ९
 स तमुन्मादयामास मृगरूपो निशाचरः । मृगैः परिवृतोऽथान्यैरदूरात्प्रत्यदृश्यत ॥ १०
 ग्रहीतुकामं दृष्ट्वा तं पुनरेवाभ्यधावत । तत्क्षणादेव संत्रासात्पुनरन्तर्हितोऽभवत् ॥ ११
 पुनरेव ततो दूराद्दृक्षन्ण्डाद्विनिःसृतः । दृष्ट्वा रामो महातेजास्तं हन्तुं कृतनिश्चयः ॥ १२
 भूयस्तु शरमुद्धृत्य कुपितस्तत्र राघवः । सूर्यरश्मिप्रतीकाशं ज्वलन्तमरिमर्दनम् ॥ १३
 संधाय स दृढं चापे विकृष्य बलवद्बली । तमेव मृगमुद्दिश्य ज्वलन्तमिव पन्नगम् ॥ १४
 मुमोच ज्वलितं दीप्तमखं ब्रह्मविनिर्मितम् । स भृशं मृगरूपस्य विनिर्भेद्य शरोत्तमः ॥ १५
 मारीचस्यैव हृदयं बिभेदाशनिःसन्निभः । तालमात्रमथोत्प्लुत्य न्यपतत्स भृशानुरः ॥ १६
 व्यनदद्भैरवं नादं धरण्यामल्पजीवितः । म्रियमाणस्तु मारीचो जहौ तां कृत्रिमां तनुम् ॥ १७
 स्मृत्वा तद्वचनं रक्षो दध्यौ केन तु लक्ष्मणम् । इह प्रस्थापयेत्सीता तां शून्ये रावणो हरेत् ॥ १८
 स प्राप्तकालमाज्ञाय चकार च ततः स्वनम् । सदृशं राघवस्येव हा सीते लक्ष्मणेति च ॥ १९
 तेन मर्मणि निर्विद्धं शरेणानुपमेन हि । मृगरूपं तु तत्त्यक्त्वा राक्षसं रूपमास्थितः ॥ २०
 चक्रे स सुमहाकायो मारीचो जीवितं त्यजन् । तं दृष्ट्वा पतितं भूमौ राक्षसं भीमदर्शनम् ॥ २१
 रामो रुधिरसिकाङ्गं चेष्टमानं महीतले । जगाम मनसा सीतां लक्ष्मणस्य वचः स्मरन् ॥ २२
 मारीचस्य तु मायैषा पूर्वोक्ता लक्ष्मणेन तु । तत्तथा ह्यभवच्चाद्य मारीचोऽयं मया हतः ॥ २३
 हा सीते लक्ष्मणेत्येवमाकुश्य तु महास्वनम् । ममार राक्षसः सोऽयं श्रुत्वा सीता कथं भवेत् ॥ २४
 लक्ष्मणश्च महाबाहुः कामवस्थां गमिष्यति । इति संचिन्त्य धर्मात्मा रामो दृष्टतनूरुहः ॥ २५
 तत्र रामं भयं तीव्रमाविवेश विषादजम् । राक्षसं मृगरूपं तं हत्वा श्रुत्वा च तत्स्वनम् ॥ २६
 निहत्य पृषतं चान्यं मांसमादाय राघवः । त्वरमाणो जनस्थानं ससाराभिमुखं तदा ॥ २७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुश्चत्वारिंशः सर्गः ॥ ४४ ॥

गत्वात् । पुनः संदर्शने दृष्टिविषये ॥ ३ ॥ रूपेण स्वरूपेणाग्रतो
 द्योतयन्तं द्योतमाममिव स्थितम् ॥ ४ ॥ अतिवृत्तमतिक्रान्तम् ।
 कदाचन लोभयानं हस्तप्राप्तमिव दृश्यमानम् ॥ ५ ॥ शङ्कि-
 तम् । इषुपातादिति शेषः । वनोद्देशेषु कचिद्दृश्यमानं कचि-
 ददृश्यमानम् ॥ ६ ॥ छिन्नाभ्रसंवीतचन्द्रसादृश्योपपादकमुत्त-
 रार्धम् ॥ ७ ॥ दर्शनादर्शनेनेति द्वन्द्वैकवद्भावः । स मृगतां
 गतो मारीचः । अस्याश्रमस्य दूरं गत इत्यर्थः ॥ ८ ॥ तेन
 दर्शनादर्शनेन विलोभ्य मोहयता मारीचेन मोहितो वञ्चितो
 विवशस्तत्त्वग्लोभपरवश इव सुतरां छायाभाश्रित्यावतस्थे ॥ ९ ॥
 उन्मादयामास बहुदूरधावनेन चित्तिविभ्रमं चकार ॥ १०
 ॥ ११ ॥ १२ ॥ भूयः कुपित इत्यन्वयः ॥ १३ ॥ १४ ॥
 ब्रह्मविनिर्मितमखं ब्रह्माखं ब्रह्मदत्तबाणं च । मृगरूपसदृशरूपस्य
 मायाकृत्ये यक्षवत्प्रविश्य स्थितस्य ॥ १५ ॥ मारीचस्यैव
 हृदयम्, न तु तत्कृतमायामृगाकारमात्रस्य । तालमात्रमुत्प्लुत्य ।
 शरवेगकृतवेधादिति शेषः ॥ १६ ॥ १७ ॥ तद्वचनं रावण-
 वचनम् । दध्यौ ध्यानं कृतवान् । केन मत्कृतेनोपायेन

सीता लक्ष्मणं प्रस्थापयेतां च शून्ये रावणो हरेदिति दध्यौ
 ॥ १८ ॥ प्राप्तकालमाज्ञाय रावणोक्तमुपायमेव युक्तं मत्वा ॥ १९ ॥
 मर्मणि प्राणस्थाने । राक्षस इदं राक्षसं रूपमास्थितः । पूर्वोक्तं
 शब्दं चक्र इत्यन्वयः ॥ २० ॥ सुमहाकायो महाशरीरम्
 ॥ २१ ॥ २२ ॥ लक्ष्मणवच एवाह—मारीचस्य त्विति
 ॥ २३ ॥ सीता कथं भवेत् । किमर्थं नाटयित्वा लक्ष्मणं
 प्रेषयेदुत धीरा भवेदित्यर्थः ॥ २४ ॥ कामवस्थाम् । अधैर्या-
 दिति शेषः । दृष्टतनूरुहश्चासादिव रोमाञ्चिततनुः । वस्तुत-
 एतन्मूलेन सर्वकार्यनिष्पत्तिरिति हर्षाद्रोमाञ्चिततनुः ॥ २५ ॥
 तत्र नटवद्भगवान्मनुष्यरूपत्वाद्भयशोकादिमत्त्वं नाटयतीति
 कविरपि सर्वलोकवेद्यं तथैवाह—तत्र रामं भयमिति । ता-
 त्विकमर्थं तु दृष्टतनूरुह इति दृष्टपदेन प्रागेव ध्वनितवान्
 ॥ २६ ॥ पृषतं मृगम् । जनस्थानमभिमुखं जनस्थानवर्तिनि-
 जाश्रमाभिमुखम् ॥ २७ ॥ इति श्रीरामायणमिरामे श्रीरामाये
 रामायणतिलके वाल्मीकीय आदिकाव्येऽरण्यकाण्डे चतु-
 श्चत्वारिंशः सर्गः ॥ ४४ ॥

पञ्चचत्वारिंशः सर्गः ।

आर्तस्वरं तु तं भर्तुर्विज्ञाय सदृशं वने । उवाच लक्ष्मणं सीता गच्छ जानीहि राघवम् ॥ १
 नहि मे जीवितं स्थाने हृदयं वावतिष्ठते । क्रोशतः परमार्तस्य श्रुतः शब्दो मया भृशम् ॥ २
 आक्रन्दमानं तु वने भ्रातरं त्रातुमर्हसि । तं क्षिप्रमभिधाव त्वं भ्रातरं शरणैषिणम् ॥ ३
 रक्षसां वशमापन्नं सिंहानामिव गोवृषम् । न जगाम तथोक्तस्तु भ्रातुराज्ञाय शासनम् ॥ ४
 तमुवाच ततस्तत्र क्षुभिता जनकात्मजा । सौमित्रे मित्ररूपेण भ्रातस्त्वमसि शत्रुवत् ॥ ५
 यस्त्वमस्यामवस्थायां भ्रातरं नाभिपद्यसे । इच्छसि त्वं विनश्यन्तं रामं लक्ष्मण मत्कृते ॥ ६
 लोभात्तु मत्कृते नूनं नानुगच्छसि राघवम् । व्यसनं ते प्रियं मन्ये स्नेहो भ्रातरि नास्ति ते ॥ ७
 तेन तिष्ठसि विस्त्रब्धं तमपश्यन्महाद्युतिम् । किं हि संशयमापन्ने तस्मिन्निह मया भवेत् ॥ ८
 कर्तव्यमिह तिष्ठन्त्या यत्प्रधानस्त्वमागतः । एवं ब्रुवाणां वैदेहीं बाष्पशोकसमन्विताम् ॥ ९
 अब्रवील्लक्ष्मणस्त्वस्तां सीतां मृगवधूमिव । पन्नगासुरगन्धर्वदेवदानवराक्षसैः ॥ १०
 अशक्यस्तव वैदेहि भर्ता जेतुं न संशयः । देवि देवमनुष्येषु गन्धर्वेषु पतत्रिषु ॥ ११
 राक्षसेषु पिशाचेषु किंनरेषु मृगेषु च । दानवेषु च घोरेषु न स विद्येत शोभने ॥ १२
 यो रामं प्रतिगुह्येत समरे वासवोपमम् । अवध्यः समरे रामो नैवं त्वं वक्तुमर्हसि ॥ १३
 न त्वामस्मिन्वने हातुमुत्सहे राघवं विना । अनिवार्यं बलं तस्य बलैर्बलवतामपि ॥ १४
 त्रिमिलोक्तैः समुदितैः सेश्वरैः सामरैरपि । हृदयं निर्वृतं तेऽस्तु संतापस्त्यज्यतां तव ॥ १५
 आगमिष्यति ते भर्ता शीघ्रं हत्वा मृगोत्तमम् । न स तस्य खरो व्यक्तं न कश्चिदपि दैवतः ॥ १६
 गन्धर्वनगरप्रख्या माया तस्य च रक्षसः । न्यासभूतासि वैदेहि न्यस्ता मयि महात्मना ॥ १७
 रामेण त्वं वरारोहे न त्वां त्यक्तुमिहोत्सहे । कृतवैराश्च कल्याणि वयमेतैर्निशाचरैः ॥ १८
 खरस्य निधने देवि जनस्थानवधं प्रति । राक्षसा विविधा वाचो व्याहरन्ति महावने ॥ १९
 हिंसाविहारा वैदेहि न चिन्तयितुमर्हसि । लक्ष्मणेनैवमुक्ता तु कुद्धा संरक्तलोचना ॥ २०
 अब्रवीत्पुरुषं वाक्यं लक्ष्मणं सत्यवादिनम् । अनार्यकरुणारम्भ नृशंस कुलपांसन ॥ २१
 अहं तव प्रियं मन्ये रामस्य व्यसनं महत् । रामस्य व्यसनं दृष्ट्वा तेनैतानि प्रभाषसे ॥ २२

अथ सीता रामविषयशोकनाटनेन लक्ष्मणमुद्रासयति—
 आर्तेति । भर्तुः खरेण सदृशं खरम् । भर्तुः खर इत्येव
 ज्ञात्वेत्यर्थः ॥ १ ॥ क्रोशतो रामस्य ॥ २ ॥ ३ ॥ आज्ञाय
 शासनम् । 'अप्रमत्तेन ते भाव्यमाश्रमस्थेन सीतया' इत्युक्त-
 मनुचिन्त्येत्यर्थः ॥ ४ ॥ क्षुभिता क्षुभितेव । शत्रुवच्छत्रुयो-
 ग्यवृत्तः ॥ ५ ॥ तदेवाह—यस्त्वमिति । नाभिपद्यसे न प्राप्नो
 भवसि । मत्कृते मत्परिग्रहार्थम् ॥ ६ ॥ ७ ॥ विस्त्रब्धं वि-
 श्वस्तं यथा यथा । 'विश्वब्धः' इति पाठान्तरम् । त्वद्रक्षणं
 विहाय कथं गच्छामीत्यत्राह—किं हीति । यो रामः प्रधानं
 यस्य स यत्प्रधानस्त्वमिहागतस्तस्मिन् रामे संशयमापन्ने सति
 मया तिष्ठन्त्या त्वद्रक्षणेन जीवन्त्या किं कर्तव्यं भवेत् । तद-
 भावे मरणमेव श्रेयः, तथेनकेनापि भवतु रक्षसा वान्येन
 जन्तुना वा खतो वह्निप्रवेशादिना वेति भावः । अत्रार्थ-
 ध्वनिः—राक्षससंहारप्रधानकार्यकरणायागतस्य तव त्वज्जातुर्वा
 तस्मिन्कार्ये इह मदवस्थित्या संशयमापन्ने इह जीवन्त्या मया
 किं कार्यं भवेत् । सर्वत्रोत्पत्तिस्थितिसंहारेषु तव भ्रातुरहमेव
 सहकारिणी । प्रकृतश्च संहारोऽत्र मत्स्थित्या न निर्वर्तत इति
 ॥ ८ ॥ ९ ॥ एवं बोधिततत्त्वोऽपि मातुष्यनाटनेन लोकव्य-

बहारानुसाराल्लक्ष्मणोऽवददित्याह—अब्रवीदिति ॥ १० ॥ ११ ॥
 न स विद्येत । नश्येदेवेत्यर्थः ॥ १२ ॥ न स विद्येतेत्युक्तम्,
 तत्र स कस्तत्राह—यो राममिति ॥ १३ ॥ बलवतास्मिन्प्राची-
 नामपि बलैस्तस्य बलमनिवार्यमपृष्यम् ॥ १४ ॥ तव त्वया
 ॥ १५ ॥ स खरो व्यक्तं स्पष्टं तस्य रामस्य न भवति
 दैवतः । अशरीरदेवतासंबन्धी कश्चित्खर इत्यपि नेत्यर्थः ।
 तदापि शङ्का युक्ता । न त्वेवमपीत्यर्थः ॥ १६ ॥ किं तर्हि
 गन्धर्वनगरप्रख्या तद्वन्मिथ्या तस्य रक्षसो मायैव वधनार्थं तत्कृ-
 तोऽयं खर इत्यर्थः । त्वं न्यासरूपतया मयि निक्षिप्तासि,
 अतस्त्वां त्यक्तुं नोत्सहे इत्युत्तरेणान्वयः ॥ १७ ॥ १८ ॥
 खरस्य निधने रामेण कृते सति जनस्थानवधं जनस्थानवर्ति-
 सपरिकररक्षोवधं प्रतिलक्ष्य कृतवैरा इत्यन्वयः । व्याहरन्त्य-
 स्मभ्यामोहनार्थम्, अतस्त्वां त्यक्तुं नोत्सहे ॥ १९ ॥ हिंसेव
 साधुजनपीडैव विहारो येषां ते तथा । इदं पूर्वान्वयि ।
 अतस्त्वं रामस्य क्लेशं न चिन्तयितुमर्हसि ॥ २० ॥ अनार्य-
 करुणारम्भ, अनार्यया कुत्सितया करुणया रामव्यसनेऽपि
 मद्रिषयारम्भो मद्रक्षणारम्भो यस्य तत्संबोधनम् ॥ २१ ॥
 तेन रामव्यसनप्रियत्वेन । अत्र रामव्यसनं रामस्य प्रतिज्ञाता-

नैव चित्रं सपत्नेषु पापं लक्ष्मण यद्भवेत् । त्वद्विधेषु नृशंसेषु नित्यं प्रच्छन्नचारिषु ॥ २३
 सुदुष्टस्त्वं वने राममेकमेकोऽनुगच्छसि । मम हेतोः प्रतिच्छन्नः प्रयुक्तो भरतेन वा ॥ २४
 तन्न सिद्ध्यति सौमित्रे तवापि भरतस्य वा । कथमिन्दीवरक्ष्यामं रामं पद्मनिभेक्षणम् ॥ २५
 उपसंश्रित्य भर्तारं कामयेयं पृथग्जनम् । समक्षं तव सौमित्रे प्राणांस्त्यक्ष्याम्यसंशयम् ॥ २६
 रामं विना क्षणमपि नैव जीवामि भूतले । इत्युक्तः परुषं वाक्यं सीतया रोमहर्षणम् ॥ २७
 अब्रवील्लक्ष्मणः सीतां प्राञ्जलिः स जितेन्द्रियः । उत्तरं नोत्सहे वक्तुं दैवतं भवती मम ॥ २८
 वाक्यमप्रतिरूपं तु न चित्रं स्त्रीषु मैथिलि । स्वभावस्त्वेष नारीणामेषु लोकेषु दृश्यते ॥ २९
 विमुक्तधर्माश्चपलास्तीक्ष्णा भेदकराः स्त्रियः । न सह्ये हीदृशं वाक्यं वैदेहि जनकात्मजे ॥ ३०
 श्रोत्रयोर्मुखयोर्मध्ये तप्तनाराचसंनिभम् । उपशृण्वन्तु मे सर्वे साक्षिणो हि वनेचराः ॥ ३१
 न्यायवादी यथा वाक्यमुक्तोऽहं परुषं त्वया । धिक्त्वामद्य विनश्यन्तीं यन्मामेवं विशङ्कसे ॥ ३२
 स्त्रीत्वाद्दुष्टस्वभावेन गुरुवाक्ये व्यवस्थितम् । गच्छामि यत्र काकुत्स्थः स्वस्ति तेऽस्तु वरानने ॥ ३३
 रक्षन्तु त्वां विशालाक्षि समग्रा वनदेवताः । निमित्तानि हि घोराणि यानि प्रादुर्भवन्ति मे ।
 अपि त्वां सह रामेण पश्येयं पुनरागतः ॥ ३४
 लक्ष्मणेनैवमुक्ता तु रुदती जनकात्मजा । प्रत्युवाच ततो वाक्यं तीव्रवाष्पपरिष्कृता ॥ ३५
 गोदावरीं प्रवेक्ष्यामि हीना रामेण लक्ष्मण । आवन्धिष्येऽथवा त्यक्ष्ये विषमे देहमात्मनः ॥ ३६
 पिबामि वा विषं तीक्ष्णं प्रवेक्ष्यामि हुताशनम् । न त्वहं राघवादन्यं कदापि पुरुषं स्पृशे ॥ ३७

यस्य सर्वरक्षीवधरूपस्य हानिस्तत्प्रियत्वेनेति गूढं तात्पर्यम् । अत एषा मद्विषया करुणानार्या कुत्सिता । प्रधानकार्यविरोधित्वादिति बोध्यम् ॥ २२ ॥ अथ पुनर्नटवदाह—नैवेत्यादि । सपत्नेषु ज्ञातित्वात् ॥ २३ ॥ सुदुष्टः सुतरां दुष्टहृदयः ॥ २४ ॥ तन्न सिद्ध्यति मत्परिग्रहरूपम् ॥ २५ ॥ उपसंश्रित्योपभुज्य ॥ २६ ॥ २७ ॥ २८ ॥ अप्रतिरूपमत्यन्तानुचितम् ॥ २९ ॥ तीक्ष्णाः क्रूराः । भेदकराः । 'कृजो हेतु' इति टः । सुतभ्रातृ-पित्रादेरेति शेषः ॥ ३० ॥ वनेचराः । देवा इति शेषः ॥ ३१ ॥ यत्परुषमुक्तस्तदुपशृण्वन्तिविति योजना । यद्यस्मा-न्मामेवं वागगोचरदुर्भाववन्तं विशङ्कसे तत एव दोषादद्य विनश्यन्तीमासन्नविनाशां विपरीतमतिं ला लां धिगित्यर्थः । अत्र नशोर्नाशेच्छार्थः । तेन राक्षसकुलस्य नाशेच्छावर्ती लां धिक् । यतो यदर्थं मामेवं विशङ्कसे वदसि इति गूढम् । यद्वा विनश्यन्तीं शक्तितया प्रतिक्षणं परिणामरूपेण विनश्यतीं लां धिक् । यन्मां लदस्पृष्टं लदाक्रमणयोग्यमेवं विशङ्कसे । त्वदा-क्रान्तेषु किलैवं संभावनेति ॥ ३२ ॥ पुनर्वैषानुसारेणाह—स्त्रीत्वादिति । स्त्रीत्वाद्दुष्टस्वभावेन क्रौर्येण युता त्वं गुरुवाक्ये ज्येष्ठनियोगे स्थितं मामेवं ब्रूषे इति शेषः । अतो यत्र काकु-त्स्थस्तत्र गच्छामि गमिष्ये । ते स्वस्त्यस्तु । सर्वत इति शेषः ॥ ३३ ॥ यानि घोराणि निमित्तानि मे प्रादुर्भवन्ति तैस्त्व-त्पीडां शङ्कमानोऽहं रामेण सह पुनरागतत्वां पश्येयम् । एतदपि संभवेदित्यर्थः ॥ ३४ ॥ किमनेन सामान्यपुरुषप्रसङ्गः शङ्का इति मन्यमाना स्वदार्ढ्यं प्रकाशयति—लक्ष्मणेनेति ॥ ३५ ॥ आवन्धिष्ये । रज्ज्वा कण्ठमिति शेषः । विषमे श्वनविषमे स्थित्वा । ततः प्रपातेनेति शेषः ॥ ३६ ॥

सर्वथा कर्तव्यमर्थमाह—प्रवेक्ष्यामि हुताशनम् । अत एवात्र वाशब्दादनुक्तिः । अनेन साक्षाद्रावणगृहं न गमिष्यामि, किं लहं स्वरूपेणामौ स्थित्वा माययैव तद्वस्तं गमिष्यामीति ध्वनि-तम् । तदुक्तं कूर्मपुराणे—'रामस्य सुभगां भार्यां रावणो राक्षसेश्वरः । सीतां विशालनयनां चक्रमे कालनोदितः ॥ गृहीत्वा मायया वेषं चरन्तीं विजने वने । समाहर्तुं मनश्चक्रे तापसः किल कामिनीम् । विज्ञाय सा च तद्भावं स्मृत्वा दाशरथिं पतिम् ॥' तद्भावं लङ्कायामेव हृदि कृतम् । तापसो भूत्वा हरिष्यामीति भावमित्यर्थः । 'जगाम शरणं वह्निमाव-सथ्यं शुचिस्मिता । प्रपद्ये पावकं देवं साक्षिणं विश्वतोमुखम् । आत्मानं वीरवपुषं सर्वभूतहृदि स्थितम् ॥' इत्याद्यष्टश्लोका-नुक्त्वा 'इति वह्न्यष्टकं जप्त्वा रामपत्नी यशस्विनी । ध्यायन्ती मनसा तस्यै राममुन्मीलितेक्षणा ॥ अथावसथ्याङ्गवान्हय-वाहो महेश्वरः । आविरासीत्सुवीरसात्मा तेजसा निर्देहजिव ॥ स्रष्टा मायामयीं सीतां स रावणवधेच्छया । सीतामादाय रामेष्टां पावकोऽन्तरधीयत ॥ कृत्वा तु रावणवधं रामो लक्ष्म-णसंयुतः । समादायाभवत्सीतां शङ्काकुलितमानसः ॥ सा प्रत्ययाय भूतानां सीता मायामयी पुनः । विवेश पावकं वीरं ददाह ज्वलनोऽपि ताम् ॥ दग्ध्वा मायामयीं सीतां भगवा-नुग्रहीदिति । रामायादर्शयत्सीतां पावकोऽसौ सुरप्रियः ॥ एतत्पतिव्रतानां वै माहात्म्यं कथितं मया । स्त्रीणां सर्वाधिश-मनं प्रायश्चित्तमिदं स्मृतम् ॥' इत्युत्तरखण्डे चतुर्विंशोऽध्याये । अनेन स्त्रीणां जातिभ्रंशकरापयमिप्रवेशो न दोषाय सर्वप्रा-यश्चित्तं चेति ध्वनितम् । कदाप्यन्यं पुरुषं न स्पृशे इत्यन्वयः । अत्र पत्युसंनिध्य इति शेषः । तेन विराधस्यैऽपि न हानिः ।

इति लक्ष्मणमाश्रुत्य सीता शोकसमन्विता । पाणिभ्यां रुदती दुःखादुदरं प्रजघान ह ॥ ३८
 तामार्तरूपां विमना रुदन्तीं सौमित्रैरालोक्य विशालनेत्राम् ।
 आश्वासयामास न चैव भर्तुस्तं भ्रातरं किंचिदुवाच सीता ॥ ३९
 ततस्तु सीतामभिवाद्य लक्ष्मणः कृताञ्जलिः किंचिदभिप्रणम्य ।
 अवक्षमाणो बहुशः स मैथिलीं जगाम रामस्य समीपमात्मवान् ॥ ४०
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चत्वारिंशः सर्गः ॥ ४५ ॥

षट्चत्वारिंशः सर्गः ।

तया परेषमुक्तस्तु कुपितो राघवानुजः । स विकान्धुभृशं रामं प्रतस्थे नचिरादिव ॥ १
 तदासाद्य दशग्रीवः क्षिप्रमन्तरमास्थितः । अभिचक्राम वैदेहीं परित्राजकरूपधृक् ॥ २
 लक्ष्मणकाषायसंवीतः शिखी छत्री उपानही । वामे चांसेऽवसज्ज्याथ शुमे यष्टिकमण्डल ॥ ३
 परित्राजकरूपेण वैदेहीमन्ववर्तत । तामाससादातिबलो भ्रातृभ्यां रहितां वने ॥ ४
 रहितां सूर्यचन्द्राभ्यां संध्यामिव महत्तमः । तामपश्यत्ततो बालां राजपुत्रीं यशस्विनीम् ॥ ५
 रोहिणीं शशिना हीनां प्रहवद्भृशदारुणः । तमुग्रं पापकर्माणं जनस्थानगता हुमाः ॥ ६
 संदृश्य न प्रकम्पन्ते न प्रवाति च मारुतः । शीघ्रलोताश्च तं दृष्ट्वा वीक्षन्तं रक्तलोचनम् ॥ ७
 स्तिमितं गन्तुमारेभे भयाद्गोदावरी नदी । रामस्य त्वन्तरं प्रेम्सुर्दशग्रीवस्तदन्तरे ॥ ८
 उपतस्थे च वैदेहीं भिक्षुरूपेण रावणः । अभव्यो भव्यरूपेण भर्तारमनुशोचतीम् ॥ ९
 अभ्यवर्तत वैदेहीं चित्रामिव शनैश्चरः । सहसा भव्यरूपेण तृणे कूप इवावृतः ॥ १०
 अतिष्ठत्प्रेक्ष्य वैदेहीं रामपत्नीं यशस्विनीम् । तिष्ठन्संप्रेक्ष्य च तदा पत्नीं रामस्य रावणः ॥ ११
 शुभां रुचिरदन्तोष्ठीं पूर्णचन्द्रनिभाननाम् । आसीनां पूर्णशालायां बाष्पशोकाभिपीताम् ॥ १२

तदा पतिसंनिधानात् । किं च साक्षाद्भगवतीस्पर्शे रावणो विराधवत्क्षणादेव म्रियेत, एवं च सर्वराक्षसवधो न स्यादिति मायासीतारचना । किं चास्य कार्यं हनुमत्पुच्छाभिना लङ्कादाहः । अन्यथा रावणवशेन लोकपालाभिना कथं तज्जगराहः स्यात् । एतच्छक्तिप्रवेशेन तु तत्कार्यसामर्थ्यं तस्येति मन्तव्यम् । किंचैवं प्रतिज्ञाय रावणस्पर्शे जगन्मातुः प्रतिज्ञा-भङ्गः स्यात् ॥ ३७ ॥ आश्रुत्य लक्ष्मणं प्रति प्रतिज्ञाय दुःखात्सकलकरणतापादिव । उदरं प्रजघानेत्यनेन सर्वरक्षोमरणं विना न मे उदरपूर्तिरिति सूचितम् । अन्यथा शोके वक्ष-आघातस्यैव स्त्रीषु प्रसिद्धा संगतिः स्यात् ॥ ३८ ॥ विमनाः सौमित्रिस्तां रुदन्तीमार्तस्येव कृतरूपामालोक्य लोकानुसारत आश्वासयामास । सा च तं न किंचिदुवाच । आश्वासनव्याजेन गमनविलम्बं करोतीति कोपेनेति शेषः ॥ ३९ ॥ अभिवाद्य । मनसेति शेषः । किंचिदभिप्रणम्येति कायिकः स उक्तः । अत्र किंचिदित्यनेन कोपः सूचितः । यद्यपि कोपेऽपि यथो-चितव्यवहारस्यागो लक्ष्मणस्यानुचितस्तथापि प्रतिशोतरं तथैव स्त्रच्छायां संदर्श्य तस्या अभिप्रवेशोद्यमेन च्छायायुज्या किंचि-त्प्राञ्जलित्वं किंचिदेव नमनमित्यनेन सूचितम् । कथमेना रामेण विना त्यक्षामीति बहुशोऽवक्षमाणोऽग्निं प्रविष्टा न वेति च वीक्षमाणः ॥ ४० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे पञ्च-त्वारिंशः सर्गः ॥ ४५ ॥

नचिरादिव । शीघ्रमेवेत्यर्थः । विकान्धुनिशेषेण कान्धमा-णस्तत्सविधगमनमिच्छन्नित्यर्थः । काङ्क्षिः शङ्कयामपि । तेन रामं विरुद्धं शङ्कमानः शीघ्रमितोऽनपसरणे कार्यनाशाद्रामोऽपि विरुद्धः स्यादिति शङ्कमानः शीघ्रं जगामेति व्यङ्ग्यम् । अतएव व्यवहितपूर्वसर्गान्ते मारीचस्य तथाशब्दोत्तरं सीताविषयां महतीं चिन्तामुक्त्वा ततः पुनरपि मांसार्थमितरमृगवधप्रवृ-त्तिरुक्ता सा विलम्बायैव ॥ १ ॥ तदा लक्ष्मणस्यापगमेऽन्तरं रामलक्ष्मणयोरपसरणेनावकाशमासाद्य प्राप्य ॥ २ ॥ शिखी उपानहीति । व्रीह्यादिलादिनिः । अनेन त्रिदण्डिसंन्यासि-विशेषः सूचितः । तदुक्तं भारते—‘रावणस्तु यतिर्भूला मुण्डः कुण्डी त्रिदण्डधृक्’ इति । तत्र मुण्ड इत्यनेन जटित्वव्यावृत्तिः । कुण्डं कमण्डलुः । यष्टिदण्डात्मिका । भ्रातृभ्यां परस्परभ्रातृभ्यां रामलक्ष्मणाभ्याम् ॥ ३ ॥ ४ ॥ ५ ॥ प्रहवत्केतुवत् । तं संदृश्येत्यन्वयः ॥ ६ ॥ शीघ्रलोता शीघ्रप्रवाहापि नदी तं वीक्षन्तं वीक्षमाणं दृष्ट्वा तद्भयात्स्तिमितं मन्दं गन्तुमारेभे इत्यन्वयः ॥ ७ ॥ अन्तरमपकारयोग्यं छिद्रम् । तदन्तर उभयरहितदेशकाले ॥ ८ ॥ उपतस्थे । अतिसमीपं प्रापेत्यर्थः । अनुशोचतीं तामिव ॥ ९ ॥ चित्रां चित्रारूयनक्षत्रम् । भव्यरूपेण परमशान्तयतिरूपेण ॥ १० ॥ ११ ॥ बाष्पैः शोकेन चाभिपीडिताम् । स्वयसमी प्रविश्य मां रक्षसे दत्तवतीति श्लोकबाणौ । रामव्यसन्नशब्देनैव

स तां पद्मपलाशाक्षीं पीतकौशेयवासिनीम् । अभ्यगच्छत वैदेहीं दृष्टचेता निशाचरः ॥ १३
 दृष्ट्वा कामशराविद्धो ब्रह्मघोषमुदीरयन् । अब्रवीत्प्रश्रितं वाक्यं रहिते राक्षसाधिपः ॥ १४
 तामुत्तमां त्रिलोकानां पद्महीनामिव श्रियम् । विभ्राजमानां वपुषा रावणः प्रशशंस ह ॥ १५
 रौप्यकाञ्चनवर्णामे पीतकौशेयवासिनि । कमलानां शुभां मालां पद्मिनीव च बिभ्रती ॥ १६
 ह्रीः श्रीः कीर्तिः शुभा लक्ष्मीरप्सरा वा शुभानने । भूतिर्वा त्वं वरारोहे रतिर्वा खैरचारिणी ॥ १७
 समाः शिखरिणः क्षिग्धाः पाण्डुरा दशनास्तव । विशाले विमले नेत्रे रक्तान्ते कृष्णतारके ॥ १८
 विशालं जघनं पीनमूरु करिकरोपमौ । एतावुपचितौ वृत्तौ संहतौ संप्रगल्भितौ ॥ १९
 पीनोन्नतमुखौ कान्तौ क्षिग्धतालफलोपमौ । मणिप्रवेकाभरणौ रुचिरौ तौ पयोधरौ ॥ २०
 चारुस्मिते चारुदति चारुनेत्रे विलासिनि । मनो हरसि मे रामे नदीकूलमिवाम्भसा ॥ २१
 करान्तमितमध्यासि सुकेशे संहतस्तनि । नैव देवी न गन्धर्वी न यक्षी न च किनरी ॥ २२
 नैवरूपा मया नारी दृष्टपूर्वा महीतले । रूपमग्र्यं च लोकेषु सौकुमार्यं वयश्च ते ॥ २३
 इह वासश्च कान्तारे चित्तमुन्माथयन्ति मे । सा प्रतिक्राम भद्रं ते न त्वं वस्तुमिहार्हसि ॥ २४
 राक्षसानामयं वासो घोराणां कामरूपिणाम् । प्रासादाग्राणि रम्याणि नगरोपवनानि च ॥ २५
 संपन्नानि सुगन्धीनि युक्तान्याचरितुं त्वया । वरं माल्यं वरं गन्धं वरं वस्त्रं च शोभने ॥ २६
 भर्तारं च वरं मन्ये त्वद्युक्तमसितेक्षणे । का त्वं भवसि रुद्राणां मरुतां वा शुचिसिते ॥ २७
 वसूनां वा वरारोहे देवता प्रतिभासि मे । नेह गच्छन्ति गन्धर्वा न देवा न च किनराः ॥ २८
 राक्षसानामयं वासः कथं तु त्वमिहागता । इह शाखाभृगाः सिंहा द्वीपिव्याघ्रभृगा वृकाः ॥ २९
 ऋक्षास्तरक्षवः कङ्का कथं तेभ्यो न बिभ्यसे । मदन्वितानां घोराणां कुञ्जराणां तरस्विनाम् ॥ ३०
 कथमेका महारण्ये न बिभेषि वरानने । कालि कस्य कुतश्च त्वं किंनिमित्तं च दण्डकान् ॥ ३१
 एका चरसि कल्याणि घोरान्तराक्षससेवितान् । इति प्रशस्ता वैदेही रावणेन महात्मना ॥ ३२
 द्विजातिवेषेण हि तं दृष्ट्वा रावणमागतम् । सर्वैरतिथिसत्कारैः पूजयामास मैथिली ॥ ३३
 उपानीयासनं पूर्वं पाद्येनाभिनिमज्ज्य च । अब्रवीत्सिद्धमित्येव तदा तं सौम्यदर्शनम् ॥ ३४

द्विजातिवेषेण समीक्ष्य मैथिली समागतं पात्रकुसुम्भधारिणम् ।

अशक्यमुद्रेष्टुमुपायदर्शनाभ्युपगच्छन् ब्राह्मणवत्तथागतम् ॥

३५

इयं वृसी ब्राह्मण काममास्यतामिदं च पाद्यं प्रतिगृह्यतामिति ।

इदं च सिद्धं वनजातमुत्तमं त्वदर्थमव्यग्रमिहोपभुज्यताम् ॥

३६

तोऽर्थः ॥ १२ ॥ १३ ॥ ब्रह्मघोषं ब्राह्मणप्रत्यभिज्ञानाय वेद-
 घोषमुदीरयन्कुर्वन् ॥ १४ ॥ १५ ॥ रौप्यकाञ्चनसुत्तमकाञ्चनम्
 ॥ १६ ॥ ह्रीर्गौरी । श्रीरेश्वरप्रधाना भगवच्छक्तिः । लक्ष्मीः
 सौभाग्यप्रधाना । भूतिरणिमादिसिद्धिः । रतिः कामपत्नी ।
 खैरचारिणीत्वं वन आगमनात् ॥ १७ ॥ प्रशशंसेत्यस्य
 प्रपन्नः— समा इत्यादि । समा इति समसंस्थानाः । शिखरिणः
 कुन्दकुलवत्प्रशस्ताग्राः ॥ १८ ॥ संप्रगल्भितावालिङ्गनादौ
 संजातप्रागल्भ्यौ । 'संप्रवर्णितौ' इति पाठे आलिङ्गनोद्यता-
 विल्यर्थः ॥ १९ ॥ मणिप्रवेको मणिश्रेष्ठः ॥ २० ॥ नदी
 कर्त्री । कूलं खलूलम् ॥ २१ ॥ करान्तेनाङ्गुष्ठप्रदेशिनी ।
 चक्रप्रमाणेन मितं मध्यं यस्यास्तथाभूते ॥ २२ ॥ रूपं सुकु-
 मारता वयः कान्तारवास इति चत्वारि चित्तमुन्माथयन्ति
 भिङ्गुतं कुर्वन्ति । प्रतिक्राम निर्गच्छ । रामचन्द्राधिष्ठितस्थाने
 राक्षसपराक्रमासंभवादेवं वचनम् ॥ २३ ॥ २४ ॥ २५ ॥

आचरितुमुपभोक्तुम् । लघुकुं त्वत्संयुक्तमाल्यादि वरम् । अ-
 न्यस्तु विफलमिति भावः ॥ २६ ॥ २७ ॥ २८ ॥ द्वीपिव्याघ्रौ
 सविन्दुनिर्विन्दू ॥ २९ ॥ तरक्षुभृगादनः । बिभ्यसे बिभेषि
 ॥ ३० ॥ ३१ ॥ प्रशस्ता कुतप्रशंसा ॥ ३२ ॥ द्विजातिवेषेण
 तमागतं रावणं दृष्ट्वा द्विजातिवेषोऽयं रावण इति ज्ञात्वापि ।
 अतिथिसत्कारैरतिथियोग्यसत्कारैः ॥ ३३ ॥ पाद्येनाभिनिमज्ज्य
 सत्कृत्य । तदा पाद्यदानोत्तरकाले सौम्यदर्शनं तं सिद्धं पकम-
 न्मिल्यब्रवीत् ॥ ३४ ॥ पात्रं कमण्डलुः । कुसुम्भं तद्रक्तवज्रम् ।
 तदुभयधारिणम् । उपायानां ब्राह्मणप्रतिपत्त्यै रावणेन कृ-
 तानां काषायवज्रब्रह्मघोषदण्डादीनां दर्शनात् । उद्रेष्टुमुपेक्षि-
 तुमशक्यमिति विचार्येति शेषः । तथागतं ब्राह्मणवेषेणागतं
 रावणं ब्राह्मणवदेव न्यमन्त्रयत् । पाठान्तरं त्वत्राशक्तकल्पितम् ।
 अयमेव राक्षःसंहारोपाय इति दर्शनादित्यपि गूढमत्र ॥ ३५ ॥
 निमन्त्रणप्रकारः—इयं वृसीत्यादि । वनजातं वन्यपदार्थजातं ख-

निमन्त्र्यमाणः प्रतिपूर्णभाषिणीं नरेन्द्रपत्नीं प्रसमीक्ष्य मैथिलीम् ।

प्रसह्य तस्या हरणे दृढं मनः अमर्पयामास वधाय रावणः ॥

३७

ततः सुवेषं मृगयागतं पतिं प्रतीक्षमाणा सहलक्ष्मणं तदा ।

निरीक्षमाणा हरितं ददर्श तन्महद्वनं नैव तु रामलक्ष्मणौ ॥

३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

रावणेन तु वैदेही तदा पृष्टा जिहीर्षुणा । परिव्राजकरूपेण शशंसात्मानमात्मना ॥

१

ब्राह्मणश्चातिथिश्चैष अनुक्तो हि शपेत माम् । इति ध्यात्वा मुहूर्तं तु सीता वचनमब्रवीत् ॥

२

दुहिता जनकस्याहं मैथिलस्य महात्मनः । सीता नाम्नास्मि भद्रं ते रामस्य महिषी प्रिया ॥

३

उषित्वा द्वादश समा इक्ष्वाकूणां निवेशने । भुञ्जाना मानुषान्भोगान्सर्वकामसमृद्धिनी ॥

४

तत्र त्रयोदशे वर्षे राजामन्त्रयत प्रभुः । अभिषेचयितुं रामं समेतो राजमन्त्रिभिः ॥

५

तस्मिन्संश्रियमाणे तु राघवस्याभिषेचने । कैकेयी नाम भर्तारं ममार्या याचते वरम् ॥

६

परिगृह्य तु कैकेयी श्वशुरं सुकृतेन मे । मम प्रवाजनं भर्तुर्भरतस्याभिषेचनम् ॥

७

द्वावयाचत भर्तारं सत्यसंधं नृपोत्तमम् । नाद्य भोक्ष्ये न च स्वप्ये न पास्ये च कदाचन ॥

८

एष मे जीवितस्यान्तो रामो यदभिषिच्यते । इति ब्रुवाणां कैकेयीं श्वशुरो मे स पार्ष्विवः ॥

९

अयाचतार्थैरन्वर्थैर्न च याच्ञां चकार सा । मम भर्ता महातेजा वयसा पञ्चविंशकः ॥

१०

अष्टादश हि वर्षाणि मम जन्मनि गण्यते । रामेति प्रथितो लोके सत्यवाक्शीलवाक्शुचिः ॥

११

विशालाक्षो महाबाहुः सर्वभूतहिते रतः । कामार्तश्च महाराजः पिता दशरथः स्वयम् ॥

१२

कैकेय्याः प्रियकामार्थं तं रामं नाभ्यषेचयत् । अभिषेकाय तु पितुः समीपं राममानतम् ॥

१३

कैकेयी मम भर्तारमित्युवाच द्रुतं वचः । तव पित्रा समाज्ञप्तं ममेदं शृणु राघव ॥

१४

भरताय प्रदातव्यमिदं राज्यमकण्टकम् । त्वया तु खलु वस्तव्यं नव वर्षाणि पञ्च च ॥

१५

वने प्रव्रज काकुत्स्थ पितरं मोचयानृतात् । तथेत्युवाच तां रामः कैकेयीमकुतोभयः ॥

१६

चकार तद्वचः श्रुत्वा भर्ता मम दृढव्रतः । दद्याच्च प्रतिगृहीयात्सत्यं ब्रूयाच्च चानृतम् ॥

१७

दर्थमेव सिद्धं कृतं तदिहोपभुज्यताम् ॥ ३६ ॥ एवं निमन्त्र्यमाणो

रावण आत्मवधाय खनाशाय तस्याः प्रसह्य हरणे मनो दृढं

निश्चितं समर्पयामास । सम्यग्वधाय कृतवानित्यर्थः ॥ ३७ ॥

सुवेषं शोभनाकारम् । मृगयागतं मृगयां प्रति गतम् । हरितं

इयामम् ॥ ३८ ॥ इति श्रीरामाभिरामे श्रीरामीये रामाय-

णतिलके वाल्मीकीय आदिकाव्येऽरण्यकाण्डे षट्चत्वारिंशः

सर्गः ॥ ४६ ॥

रावणेन त्विति । आत्मानं जिहीर्षुणा परिव्राजकरूपेण

रावणेन पृष्टा वैदेही आत्मना स्वयमेवात्मानं शशंस ॥ १ ॥

ननु पूजामात्रं कर्तव्यं किं प्रतिवचनेनेत्याह—ब्राह्मणश्चेति ।

एष अनुक्त इत्यार्षोऽसंधिः । अनुक्तोऽनुक्तप्रतिवचनः ॥ २ ॥

३ ॥ सर्वकामसमृद्धिनी । व्रीह्यादित्वादिनिः ॥ ४ ॥ राजम-

न्त्रिभी राज्ञो राज्यनिर्वाहकैर्मन्त्रिभिरित्यर्थः ॥ ५ ॥ संश्रि-

यमाणे । संपाद्यमानसंभारे इत्यर्थः । भर्तारं दशरथम् ।

ममार्या मम पूज्या श्वश्रूः । 'अनार्या' इति कन्वित्पाठः ॥ ६ ॥

मे श्वशुरं सुकृतेन परिगृह्य वररूपेण सुकृतेन वशीकृत्य । यद्वा

धर्मेण शापयित्वेत्यर्थः । मम भर्तुः प्रवाजनं भरतस्याभिषेच-

नमिति द्वौ वरावयाचत ॥ ७ ॥ ८ ॥ ९ ॥ अन्वर्थैरनुगतार्थैः

सप्रयोजनैरुपभोगक्षमैरर्थैरयाचत । सर्वाण्युत्तमवस्तूनि तुभ्यं

दास्यामि रामाभिषेचने विघ्नं मा कुर्विति याच्यमाना न याच्ञां

चकार नाङ्गीकृतवती । वयसा पञ्चविंशकः । वननिर्गमनकाल

इति शेषः । नन्विदमयुक्तम् । 'ऊनषोडशवर्षोऽयम्' इति वि-

श्वामित्रं प्रति दशरथोक्तेः । 'उषित्वा द्वादश समाः' इत्यत्रोक्तेष्वेति

चेन्न । अल्पान्तरत्वात् अतितरुणावस्थायामपि राज्यं त्यक्त-

वानित्यर्थे तात्पर्येणास्थया तथोक्तेः । यद्वातिक्रान्तपञ्चविंशक

इत्यर्थः । मम भर्ता वयसा महातेजाः । अतितरुण इत्यर्थः ।

पञ्चविंशकः सांख्यसिद्धं पञ्चविंशं तत्त्वं चैतन्यं सोऽयमेव ।

एतच्चैतन्येनैव जगद्भासं न ततोऽधिकं किञ्चिदस्तीति सूचयितुं

तथोक्तिरिति तत्त्वम् ॥ १० ॥ तथा मम जन्मतो वनप्रवेश-

समयेऽतीतानीत्यर्थः । गण्यत इत्यार्षमेकत्वम् । मम पञ्चत-

न्मात्रपञ्चमहाभूतपञ्चेन्द्रियाहंकारबुद्धिमनोरूपाण्यष्टादश वर्षाणि

पर्वणि जन्मनि कार्ये गण्यन्त इति तन्मूलीभूता प्रकृतिरह-

मिति सूचितम् ॥ ११ ॥ कामार्तः कैकेयीकामार्तः ॥ १२

॥ १३ ॥ १४ ॥ १५ ॥ अनुत्तान्मोचय । तद्वत्तरुणावस्थायामपि

एतद्ब्राह्मण रामस्य व्रतं धृतमनुत्तमम् । तस्य भ्राता तु वैमात्रो लक्ष्मणो नाम वीर्यवान् ॥	१८
रामस्य पुरुषव्याघ्रः सहायः समरेऽरिहा । स भ्राता लक्ष्मणो नाम ब्रह्मचारी दृढव्रतः ॥	१९
अन्वगच्छद्गुणपाणिः प्रव्रजन्तं मया सह । जटी तापसरूपेण मया सह सहानुजः ॥	२०
प्रविष्टो दण्डकारण्यं धर्मनित्यो दृढव्रतः । ते वयं प्रच्युता राज्यात्कैकेय्यास्तु कृते त्रयः ॥	२१
विचराम द्विजश्रेष्ठ वनं गम्भीरमोजसा । समाश्वस मुहूर्तं तु शक्यं वस्तुमिह त्वया ॥	२२
आगमिष्यति मे भर्ता वन्यमादाय पुष्कलम् । रुरुन्गोधान्वराहांश्च हत्वादायामिषं बहु ॥	२३
स त्वं नाम च गोत्रं च कुलमाचक्ष्व तत्त्वतः । एकश्च दण्डकारण्ये किमर्थं चरसि द्विज ॥	२४
एवं ब्रुवत्यां सीतायां रामपत्न्यां महाबलः । प्रत्युवाचोत्तरं तीव्रं रावणो राक्षसाधिपः ॥	२५
येन वित्रासिता लोकाः सदेवासुरमानुषाः । अहं स रावणो नाम सीते रक्षोगणेश्वरः ॥	२६
त्वां तु काञ्चनवर्णाभां दृष्ट्वा कौशेयवासिनीम् । रतिं स्वकेषु दारेषु नाधिगच्छाम्यनिन्दिते ॥	२७
बद्धीनामुत्तमस्त्रीणामाहतानामितस्ततः । सर्वासामेव भद्रं ते ममाग्रमहिषी भव ॥	२८
लङ्का नाम समुद्रस्य मध्ये मम महापुरी । सागरेण परिक्षिता निविष्टा गिरिमूर्धनि ॥	२९
तत्र सीते मया सार्धं वनेषु विचरिष्यसि । न चास्य वनवासस्य स्पृहयिष्यसि भामिनि ॥	३०
पञ्च दास्यः सहस्राणि सर्वाभरणभूषिताः । सीते परिचरिष्यन्ति भार्या भवसि मे यदि ॥	३१

शेषः ॥ १६ ॥ १७ ॥ वैमात्रः । शुभ्रादिषु विमातृशब्दा-
 ढेऽप्यार्वोऽण् । असहोदरो भ्रातेत्यर्थः । विभिन्नाया मातुरपत्यं
 वैमात्रः ॥ १८ ॥ १९ ॥ २० ॥ कैकेय्याः कृते तज्जमित्तम्
 ॥ २१ ॥ यदि वस्तुं शक्यं तर्हि मुहूर्तं समाश्वस । विश्रामं
 कुर्वित्यर्थः ॥ २२ ॥ हला आदायेति च्छेदः । आदनमाद-
 स्तदर्थमित्यर्थः ॥ २३ ॥ गोत्रमाषैम् । कुलं प्रसिद्धवंश्यकृतम् ।
 यद्वा गोत्रं पितृकुलम् । कुलं मातुः ॥ २४ ॥ २५ ॥ २६ ॥
 दृष्ट्वा पूर्वं श्रुत्वा । अथ दृष्ट्वा चेत्यर्थः ॥ २७ ॥ २८ ॥ २९ ॥
 वनेषुपवनेषु ॥ ३० ॥ पञ्चेत्यादि । रक्षोयोनौ तमोगुणप्रधा-
 नायां जातत्वाडुद्रिक्ततमसा भगवन्मायया ज्ञानाच्छादनादेव-
 मुक्तिः । सर्वथा तत्त्वज्ञो रावणः कथमेवं वदेदिति तु श्रद्धा-
 जाज्यमेव । तत्त्वज्ञचिह्नानुपलम्भात् । सीतारामौ सर्वेश्वरावि-
 त्येतन्मात्रज्ञानं रावणस्यास्त्येवैत्यपि श्रद्धाजाज्यमेव । विष्णु-
 पुराणादिविरोधात् । तथा चोक्तं विष्णुपुराणे—‘मैत्रेय उवाच—
 हिरण्यकशिपुत्वे च रावणत्वे च विष्णुना । अवाप निहतो
 भोगानप्राप्त्यानमरैरपि ॥ न लयं तत्र तेनैव निहतः स कथं
 पुनः । संप्राप्तः क्षिप्रपालले सायुज्यं शाश्वते हरौ ॥ एतदि-
 च्छाम्यहं श्रोतुं सर्वधर्ममृतां वर । कौतूहलपरेणैतत्पृष्टो
 मे वक्तुमर्हसि ॥ पराशर उवाच—दैत्येश्वरस्य तु वधायाखि-
 ललोकोत्पत्तिस्थितिविनाशकारिणा पूर्वां तजुं गृह्णता नृसिंहरूप-
 माविष्कृतम् । तत्र हिरण्यकशिपोर्विष्णुरयमित्येवं न मनस्यभूत् ।
 निरतिशयपुण्यजातसंभूतमेतत्सत्त्वमिति रजउद्रेकप्रेरितैकाग्रम-
 त्तिस्तेन्द्रावनायोगात्ततोऽज्ञातवधहेतुकीं निरतिशयामेवाखिलत्रै-
 लोक्त्याधिक्यधारिणीं दशाननत्वे भोगसंपदमवाप । नातस्त-
 सिष्वनादिभिधने परब्रह्मभूते भगवत्यनालम्बनीकृते मनसस्तत्र
 लयम् । दशाननत्वेऽप्यनङ्गपराधीनतया जानकीसमासक्तचे-
 तसो दास्यारिरूपधारिणस्तद्रूपदर्शनमेवासीत् । नायमच्युत
 इत्यात्मविषयतोऽन्तःकरणस्य मानुषबुद्धिरेव केवलमभूत् ।

विषयत इति विषयतोऽपीत्यर्थः । तस्मिन्नपि समये विष्णुत्व-
 बुद्धिर्नासीदिति भावः । पुनरच्युतविनिपातनमात्रफलमखिल-
 भूमण्डलश्लाघ्यचेदिराजकुलजन्मान्याहतं चैश्वर्यं क्षिप्रपालले
 चावाप । तत्र लखिलान्येव भगवन्नामकारणान्यभवन् ।
 नामानि गोविन्दादीनि । कारणानि गवां रक्षणादीनीत्यर्थः ।
 ततश्च तत्कारणकृतानां तेषामशेषाणामेवाच्युतनाम्नानवरतम-
 नेकजन्मसंवर्धितविद्वेषानुबन्धितो विनिन्दन्संतर्जनादिषू-
 चारणमकरोत् । तच्च रूपमुत्फुलपद्मदलामलाक्षमत्युज्ज्वलपीत-
 वल्लभार्थमलकिरीटकेयूरकटकोपशोभितमुदारपीवरचतुर्बाहुशङ्ख-
 चक्रगदाधरमतिप्रौढवैरागुभावादटनभोजनलानासनशयनादिष्व-
 वस्थान्तरेषु नैवापययावस्यात्मचेतसः । ततस्तमेवानुकोशेषू-
 चारयंस्तमेव हृदये धारयन्नात्मवधाया भगवद्वचकांशुमालो-
 ज्ज्वलमक्षय्यतेजःस्वरूपं परमब्रह्मस्वरूपमपगतारागद्वेषादिदोषं
 भगवन्तमद्राक्षत् । तावच्च भगवच्चक्रेणाशु व्यापादितः । तेन
 तत्स्मरणदग्धाखिलाघसंचयो भगवतैवान्तमुपनीतस्तस्मिन्नेव
 लयमुपययौ । एतत्तवामिहितम् । भगवानिह कीर्तितः संस्मृ-
 तश्च द्वेषानुबन्धेनाप्यखिलसुरासुरादिदुर्लभं फलं प्रयच्छति
 किमुत सम्यग्भक्तिमन्तम् इति । लोकदृष्ट्या तु सीतासाहस्य-
 त्सीताबुद्ध्या हरणाच्चाततायिलसंपत्त्या तद्वधे भगवतः प्रवृत्तिः ।
 एवं चेदशोकीनां यद्वातद्वाप्रकारेणान्यथा योजनप्रयासस्तीर्थीकीनां
 विफल एव । विष्णुपुराणोक्तरीत्यैव भागवत उक्तम्—
 ‘एते चांशकलाः पुंसः कृष्णस्तु भगवान्स्वयम्’ इति । एते
 इत्यनेन पूर्वोक्ता अवतारा ऋष्यादयश्च परामृश्यन्ते । पुंसः
 परमेश्वरस्य । तत्रावतारा अंशाः । ऋष्यादयः कलाः । यद्यपि
 कृष्णोऽप्यंश एव । तत्रैव दशमे ‘तत्रांशेनावतीर्णस्य विष्णो-
 र्वीर्याणि शंस नः’ इत्याद्युक्तेः । ‘उज्जहारत्मानः केशो सित-
 कृष्णौ महासुने’ इति विष्णुपुराणाद्युक्तेः । द्वितीये भागवते-
 ऽप्येवमेव । भारतेऽप्येवमेव । एतेन ‘तत्रांशेनावतीर्णस्य’ इत्यादि

रावणेनैवमुक्ता तु कुपिता जनकात्मजा । प्रत्युवाचानवद्याङ्गी तमनादस्य राक्षसम् ॥	३२
महागिरिमिवाकम्प्यं महेन्द्रसदृशं पतिम् । महोदधिमिवाक्षोभ्यमहं राममनुवता ॥	३३
सर्वलक्षणसंपन्नं न्यग्रोधपरिमण्डलम् । सत्यसंधं महाभागमहं राममनुवता ॥	३४
महाबाहुं महोरस्कं सिंहविक्रान्तगामिनम् । नृसिंहं सिंहसंकाशमहं राममनुवता ॥	३५
पूर्णचन्द्राननं रामं राजवत्सं जितेन्द्रियम् । पृथुकीर्तिं महाबाहुमहं राममनुवता ॥	३६
त्वं पुनर्जम्बुकः सिंहीं मामिहेच्छसि दुर्लभम् । नाहं शक्या त्वया स्पृष्टुमादित्यस्य प्रभा यथा ॥	३७
पादपान्काञ्चनाभूतं बहुन्पश्यसि मन्दभाक् । राघवस्य प्रियां भार्यां यस्त्वमिच्छसि राक्षस ॥	३८
क्षुधितस्य च सिंहस्य मृगशत्रोस्तरस्विनः । आशीविषस्य वदनाहं प्रामादातुमिच्छसि ॥	३९
मन्दरं पर्वतश्रेष्ठं पाणिना हर्तुमिच्छसि । कालकूटं विषं पीत्वा स्वस्तिमान्गन्तुमिच्छसि ॥	४०
अग्निं सूच्या प्रसृजसि जिह्वया लेढि च क्षुरम् । राघवस्य प्रियां भार्यामधिगन्तुं त्वमिच्छसि ॥	४१
अवसज्ज्य शिलां कण्ठे समुद्रं तर्तुमिच्छसि । सूर्याचन्द्रमसौ चोभौ पाणिभ्यां हर्तुमिच्छसि ॥	४२
यौ रामस्य प्रियां भार्यां प्रधर्षयितुमिच्छसि । अग्निं प्रज्वलितं दृष्ट्वा वक्षेणाहर्तुमिच्छसि ॥	४३
कल्याणवृत्तां यो भार्यां रामस्याहर्तुमिच्छसि । अयोमुखानां शूलानां मध्ये चरितुमिच्छसि ।	
रामस्य सदृशीं भार्यां योऽधिगन्तुं त्वमिच्छसि ॥	४४
यदन्तरं सिंहसृगालयोर्वने यदन्तरं स्यन्दनिकासमुद्रयोः ।	
सुराग्र्यसौवीरकयोर्यदन्तरं तदन्तरं दाशरथेस्तवैव च ॥	४५
यदन्तरं काञ्चनसीसलोहयोर्यदन्तरं चन्दनवारिपङ्क्तयोः ।	
यदन्तरं हस्तिविडालयोर्वने तदन्तरं दाशरथेस्तवैव च ॥	४६
यदन्तरं वायसवैनतेययोर्यदन्तरं महुमयूरयोरपि ।	
यदन्तरं हंसकगृध्रयोर्वने तदन्तरं दाशरथेस्तवैव च ॥	४७
तस्मिन्सहस्राक्षसमप्रभावे रामे स्थिते कार्मुकबाणपाणौ ।	
हतापि तेऽहं न जरां गमिष्य आज्यं यथा मक्षिकयावर्गीणम् ॥	४८

वशमस्थश्लोकव्याख्यानमपास्तम्, तथापि तत्तत्कारणकृत-
मात्रां तत्र लामाद्बहुशो ज्ञानकार्यनाटनाच्च शङ्खचक्रादीनां
प्रत्यक्षतो दर्शनाच्च स्वयं भगवानित्युक्तिः । नैतावता रामायव-
राणां ततो न्यूनत्वमिति भ्रमः कार्यः । श्रीधरोऽपि—‘मत्स्या-
तायवताराणां सर्वज्ञत्वसर्वशक्तिमत्त्वेऽपि यावदुपयोगमेव ज्ञान-
शक्त्याविष्कारः । अज्ञानाविष्कारश्च बहुशः । कृष्णे लन्त्यो-
ऽल्पः । यथाभिमन्युमरणे नाहं तत्र संनिहित आसमतस्तस्य
मरणमिति । यथा द्रौपद्याः सभायां नयनकालेनाहं द्वारकायां
संनिहितः किंतु सौभवधार्थं गतोऽतो भवतामयं क्लेश इति ।
सौभवधे च मायिकं सृत्वसुदेवशरीरं दृष्ट्वा मोह इत्याद्यज्ञान-
नाव्यमल्पम् । रामावतारेऽपि ज्ञानाविष्कारस्तत्र तत्र दर्शितो
दर्शयिष्यते च । अवताराश्चेमे विराज एवांशाः । भागवते
अध्याये तृतीयेऽध्याये—‘जगृहे पौरुषं रूपं भगवान्महदादिभिः ।
संभूतं षोडशकलमादौ लोकसिसृक्षया ॥’ इत्यादिना वैराजं
रूपमुक्त्वा ‘एतज्ज्ञानावताराणां निधानं बीजमव्ययम् । यस्यां-
शांशेन सृज्यन्ते देवतिर्यङ्नरादयः ॥’ इत्युक्तेः । एतदुक्तं
वैराजं निधानं कार्यावसाने प्रवेशस्थानम् । बीजमुद्रमकारणम् ।
अव्ययं स्वयं चिरस्थायि । न केवलमवताराणामेव बीजं किं तु
सर्वेषामित्याह—यस्येति । यद्यपि विराट् जीव एव तथापि
तदन्तर्यामिणस्तथोपासनायैवमुक्तम् । सितकृष्णकेशोद्गारेण च
तेषां मूर्धन्यवर्तते मुख्यलात्तद्वन्मुख्ययोः प्रधानयोर्महदंशयो-

स्तत्त्वज्ञयोस्तद्वर्णयोर्वैकुण्ठस्थभूतलस्थयोर्विष्णुशेषयोरवतार इति
सूचितम् । अतएवान्ते कृष्णं प्रति देवदूतेन ‘त्वां विना
स्वर्गो न शोभतेऽतस्त्वमागच्छे’ति निवेदितमिति स्पष्टं पुरा-
णेषु । अत्र रामं प्रत्यपि तथैवोक्तम् । अंशत्वं चैषामौपा-
धिकम् । ‘मायायाः सांशलात्’ इत्यलम् ॥ ३१ ॥ रावणेनेति ।
कुपिता कुपितेव ॥ ३२ ॥ पर्वतसमुद्रोपमाभ्यां वैर्यगाम्भीर्ये
दर्शिते ॥ ३३ ॥ न्यग्रोधपरिमण्डलं तत्सदृशपरिणाहं तद्वत्स्-
वाश्रयं च राममुद्दिश्यानुसरणमेव व्रतं यस्याः सा ॥ ३४ ॥
सिंहस्य विक्रान्तं पदक्षेपस्तद्वत्पदनिक्षेपेण सगर्वगमनशीलम् ।
सिंहसंकाशम् । पराक्रमे इति भावः । नृसिंहमित्यस्य हिरण्य-
कशिपुहन्तुलं व्यङ्ग्यम् ॥ ३५ ॥ राजा चासौ वत्सः श्रेष्ठरा-
जस्तम् । यद्वा दशरथपुत्रम् ॥ ३६ ॥ यथादित्यप्रभादित्याप्त-
यकृत्य केनापि स्पृष्टुमशक्या, तथाहं शक्तिशक्तिमतोरवियो-
गादिति गूढम् ॥ ३७ ॥ काञ्चनवृक्षदर्शनं मुमुर्षुलक्षणम् ।
मन्दं क्षीणमायुरादि भजति स मन्दभाक् ॥ ३८ ॥ क्षुधितस्य
सिंहस्य सर्पस्य वदनाहं प्रामादोच्छासदृशी मदिरा ॥ ३९ ॥
सर्वत्र निदर्शनालंकारः ॥ ३९ ॥ ४० ॥ लेढि लेढि ॥ ४१ ॥
॥ ४२ ॥ ४३ ॥ ४४ ॥ स्यन्दनिका क्षुद्रनदी । सुराग्र्यमसृ-
तम् । सौवीरकमारनालं काञ्चिकम् ॥ ४५ ॥ काञ्चनसीसल-
पलोहयोरित्यर्थः । हस्ती गजः । विडालो मार्जारः ॥ ४६ ॥
महुर्जलकाकः ॥ ४७ ॥ जरां जीर्णवस्त्रां सुखोदकम् ।

इतीव तद्वाक्यमदुष्टभावा सुदुष्टमुक्त्वा रजनीचरं तम् ।

गात्रप्रकम्पाद्वायिता बभूव वातोद्धता सा कदलीव तन्वी ॥

४९

तां वेपमानामुपलक्ष्य सीतां स रावणो मृत्युसमप्रभावः ।

कुलं बलं नाम च कर्म चात्मनः समाचक्षे भयकारणार्थम् ॥

५०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

एवं ह्रवत्यां सीतायां संरब्धः परुषं वचः । ललाटे मुकुटं कृत्वा रावणः प्रत्युवाच ह ॥	१
भ्राता वैश्रवणस्याहं सापन्नो वरवर्णिनि । रावणो नाम भद्रं ते दशग्रीवः प्रतापवान् ॥	२
यस्य देवाः सगन्धर्वाः पिशाचपतगोरगाः । विद्रवन्ति सदा भीता मृत्योरिव सदा प्रजाः ॥	३
येन वैश्रवणो भ्राता वैमात्रः कारणान्तरे । द्वन्द्वमासादितः क्रोधाद्रणे विक्रम्य निर्जितः ॥	४
मद्भयार्तः परित्यज्य स्वमधिष्ठानमृद्धिमत् । कैलासं पर्वतश्रेष्ठमभ्यास्ते नरवाहनः ॥	५
यस्य तत्पुष्पकं नाम विमानं कामगं शुभम् । वीर्यादावर्जितं भद्रे येन यामि विहायसम् ॥	६
मम संजातरोषस्य मुखं दृष्ट्वैव मैथिलि । विद्रवन्ति परित्रस्ताः सुराः शक्रपुरोगमाः ॥	७
यत्र तिष्ठाम्यहं तत्र मास्ततो वाति शङ्कितः । तीव्रांशुः शिशिरांशुश्च भयात्संपद्यते दिवि ॥	८
निष्कम्पपत्रास्तरवो नद्यश्च स्तिमितोदकाः । भवन्ति यत्र तत्राहं तिष्ठामि च चरामि च ॥	९
मम पारे समुद्रस्य लङ्का नाम पुरी शुभा । संपूर्णा राक्षसैर्घोरैर्यथेन्द्रस्यामरावती ॥	१०
प्राकारेण परिक्षिता पाण्डुरेण विराजिता । हेमकक्ष्या पुरी रम्या वैदूर्यमयतोरणा ॥	११
हस्त्यश्वरथसंवाधा तूर्यनादविनादिता । सर्वकामफलैर्वृक्षैः संकुलोद्यानभूषिता ॥	१२
तत्र त्वं वस हे सीते राजपुत्रि मया सह । न स्मरिष्यसि नारीणां मानुषीणां मनस्विनि ॥	१३
भुञ्जाना मानुषान्भोगान्दिव्यांश्च वरवर्णिनि । न स्मरिष्यसि रामस्य मानुषस्य गतायुषः ॥	१४
स्थापयित्वा प्रियं पुत्रं राज्ये दशरथो नृपः । मन्दवीर्यस्ततो ज्येष्ठः सुतः प्रस्थापितो वनम् ॥	१५
तेन किं भ्रष्टराज्येन रामेण गतचेतसा । करिष्यसि विशालाक्षि तापसेन तपस्विना ॥	१६
रक्ष राक्षसभर्तारं कामय स्वयमागतम् । न मन्मथशराविष्टं प्रत्याख्यातुं त्वमर्हसि ॥	१७
प्रत्याख्याय हि मां भीरु पश्चात्तापं गमिष्यसि । चरणेनाभिहृत्येव पुरुरवसमुर्वशी ॥	१८

मक्षिकयावर्णिणं भुक्तमाज्यं यथा तां नाशयति तद्वत् ॥ ४८ ॥
इतीवेत्येवम् । सुदुष्टमत्यन्तदुःखजनकं तत्पूर्वोक्तं वाक्यम् ।
वातोद्धता महावातप्रकम्प्यमाना ॥ ४९ ॥ भयकारणार्थं भयो-
त्पादनार्थम् ॥ ५० ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे सप्तच-
त्वारिंशः सर्गः ॥ ४७ ॥

एवमिति । परुषम् । क्रोधावेशेन वर्णानां चर्वणेनैवोच्चा-
रणाच्छ्रुतिकदृशरमित्यर्थः । संरब्धः क्रुद्धः ॥ १ ॥ सापन्नः ।
शिवायण् । 'सापन्ने' इति पाठे मातृसपत्नीपुत्रले प्रसिद्ध इत्यर्थः ।
आतेत्यत्र च 'साक्षात्' इति तदा पाठः । एतेन कुलप्राशस्त्य-
मुक्तम् ॥ २ ॥ ३ ॥ वैमात्रः प्राग्वत् । 'द्वैमात्रः' इति पाठे
द्वितीया माता द्विमाता । तदपत्यमित्यर्थे 'मातुरुत्-' इत्युल्ला-
भाव आर्षः । अस्य द्विशब्दस्य द्विपूरणार्थेऽपि संख्यार्थल्ला-
भावान्नोलमित्यन्ये । कारणान्तरे निमित्तविशेषे । द्वन्द्वं द्वन्द्वयु-
द्धम् । आसादितः प्रापितः ॥ ४ ॥ स्वमधिष्ठानं स्वां पुरीं
लङ्काम् । कैलासाश्रयणं प्रबलाश्रयणबुद्ध्या ॥ ५ ॥ येन पुष्प-

केण वीर्यादावर्जितमाच्छिद्य गृहीतम् । मयेति शेषः ॥ ६
॥ ७ ॥ तीव्रांशुरपि मम भयाच्छिबिरांशुः संपद्यते ॥ ८ ॥ यत्र
चरामि । येन मार्गेण गच्छामीति यावत् । यत्र च तिष्ठामि
तत्र भवन्तीत्यन्वयः ॥ ९ ॥ समुद्रस्य पारे मम लङ्का नाम
पुरीत्यन्वयः ॥ १० ॥ प्राकारस्य पाण्डुरलं सुधालेपाद्राजत-
लाद्वा । हेत्रः कक्ष्या अवच्छेदा यस्यां सा । तोरणं पुरद्वारम्
॥ ११ ॥ १२ ॥ मानुषीणां नारीणां न स्मरिष्यसि । शेषे
षष्ठी । मन्मथे दिव्यनारीसमागमादिति भावः । युगपन्मानुष-
दिव्यभोगस्तत्रान्यत्र तृभयं युगपदुल्लभमिति भावः ॥ १३ ॥
गतायुष एकादशसहस्रसंख्यया मितायुषः । खरादिवधजको-
धेन मया वधाद्वा तत्त्वम् ॥ १४ ॥ यो रामो मन्दवीर्य इति
ज्ञात्वा ज्येष्ठोऽपि राज्ये प्रियं भरतं स्थापयित्वा वनं प्रस्थापितः
॥ १५ ॥ तेन गतचेतसा किं करिष्यसीत्यन्वयः । भ्रष्टराज्य-
लाभेतोहीनत्वम् । तापसेन तपस्विना तापसश्रेष्ठतपस्विना ।
यद्वा तापसेन शोच्यत्वेन । तपस्विनाऽश्वरेण ॥ १६ ॥ 'रक्ष
रक्षणे' । रक्ष पालय ॥ १७ ॥ उर्वशी पुरु रवसं चरणेनाभि-

अङ्गुल्या न समो रामो मम युद्धे स मानुषः । तव भाग्येन संप्राप्तं भजस्व वरवर्णिनि ॥	१९
एवमुक्ता तु वैदेही क्रुद्धा संरक्तलोचना । अब्रवीत्परुषं वाक्यं रहिते राक्षसाधिपम् ॥	२०
कथं वैश्रवणं देवं सर्वदेवनमस्कृतम् । भ्रातरं व्यपदिश्य त्वमशुभं कर्तुमिच्छसि ॥	२१
अवश्यं विनशिष्यन्ति सर्वे रावण राक्षसाः । येषां त्वं कर्कशो राजा दुर्बुद्धिरजितेन्द्रियः ॥	२२
अपहृत्य शचीं भार्यां शक्यमिन्द्रस्य जीवितुम् । नहि रामस्य भार्या मामानीय स्वस्तिमान्भवेत् ॥ २३	
जीवेच्चिरं वज्रधरस्य पश्चाच्छचीं प्रधृष्याप्रतिरूपरूपाम् ।	
न मादृशीं राक्षस धर्षयित्वा पीतामृतस्यापि तवास्ति मोक्षः ॥	२४
इत्यार्षे श्रीमद्रामायणे वाल्मीकीय आदिकाव्येऽष्टमोऽध्यायः सर्गः ॥ ४८ ॥	

एकोनपञ्चाशः सर्गः ।

सीताया वचनं श्रुत्वा दशग्रीवः प्रतापवान् । हस्ते हस्तं समाहृत्य चकार सुमहद्वपुः ॥	१
स मैथिलीं पुनर्वाक्यं बभाषे वाक्यकोविदः । नोन्मत्तया श्रुतौ मन्ये मम वीर्यपराक्रमौ ॥	२
उद्धहेयं भुजाभ्यां तु मेदिनीमम्बरे स्थितः । आपिबेयं समुद्रं च मृत्युं हन्यां रणे स्थितः ॥	३
अर्कं तुद्यां शरैस्तीक्ष्णैर्विभिन्द्यां हि महीतलम् । कामरूपेण उन्मत्ते पश्य मां कामरूपिणम् ॥	४
एवमुक्तवतस्तस्य रावणस्य शिखिप्रमे । क्रुद्धस्य हरिपर्यन्ते रक्ते नेत्रे बभूवतुः ॥	५
सद्यः सौम्यं परित्यज्य तीक्ष्णरूपं स रावणः । स्वं रूपं कालरूपामं मेजे वैश्रवणानुजः ॥	६
संरक्तनयनः श्रीमांस्तप्तकाञ्चनभूषणः । क्रोधेन महताविष्टो नीलजीमूतसंनिभः ॥	७
दशास्यो विंशतिभुजो बभूव क्षणदाचरः । स परिव्राजकच्छन्न महाकायो विहाय तत् ॥	८
प्रतिपेदे स्वकं रूपं रावणो राक्षसाधिपः । रक्ताम्बरधरस्तस्यौ क्षीरत्नं प्रेक्ष्य मैथिलीम् ॥	९
स तामसितकेशान्तां भास्करस्य प्रभामिव । वसनाभरणोपेतां मैथिलीं रावणोऽब्रवीत् ॥	१०
त्रिषु लोकेषु विख्यातं यदि भर्तारमिच्छसि । मामाश्रय वरारोहे तवाहं सदृशः पतिः ॥	११
मां भजस्व चिराय त्वमहं श्लाघ्यः पतिस्तव । नैव चाहं कचिद्भूते करिष्ये तव विप्रियम् ॥	१२
त्यज्यतां मानुषो भावो मयि भावः प्रणीयताम् । राज्याभ्युत्तमसिद्धार्थं रामं परिमितायुषम् ॥	१३
कैर्गुणैरनुरक्तासि मूढे पण्डितमानिनि । यः स्त्रियो वचनाद्राज्यं विहाय ससुहृज्जनम् ॥	१४

इत्य यथा पश्चात्तापं गतेति पुराणेषु प्रसिद्धम् । तथा पश्चात्तापं गमिष्यसि ॥ १८ ॥ अङ्गुल्या न समोऽङ्गुलीबलेनापि तुल्यो न । अनेन मया नीतां पुनः राम आनयिष्यतीति न शङ्क्यमिति भावः । संप्राप्तम् । मामिति शेषः ॥ १९ ॥ २० ॥ रहिते रामरहिते । आश्रमे स्थितेति शेषः । ईदृशवंश्यस्येदृशं कृत्यमनुचितमिति मिथ्यैवान्यवंशं स्ववंशत्वेन कथयसीति व्यङ्ग्यम् ॥ २१ ॥ एवंभूतस्य राज्ञः प्रजानां सर्वथा नाशः । मम नयने सर्वजीवितच्छेद एवेति भावः ॥ २२ ॥ २३ ॥ अप्रतिरूपरूपामनुपमसौन्दर्याम् । मोक्षः । मृत्योरिति शेषः अतिमलिनान्तःकरणत्वान्मोक्षो ज्ञानैकप्राप्यस्तव नास्त्येवेति भावः ॥ २४ ॥ अत्र सर्गे रावणोक्तौ—‘सप्तसप्तकवेत्ताहमष्टाष्टकविभूषितः । पञ्चपञ्चकतत्त्वज्ञो रावणोऽहं भजस्व माम् ॥’ इति श्लोकः कचित्पठ्यते । तमेवं व्याकथ्यते—‘सप्तसप्तकं षडङ्गसहितवेदोपवेदसहितचतुर्दशविद्यारूपं तद्वेत्ता । अष्टाष्टकविभूषितश्चतुःषष्टिकलाभूषितः । पञ्चपञ्चकतत्त्वज्ञः पञ्चविंशतितत्त्वस्वरूपवेत्ता । नित्यानित्यवस्तुविवेकवानिति यावत्’ इति । स कतकाद्यव्याख्यातत्वात्प्रक्षिप्त इति ज्ञायते । आद्यपादेऽर्थासंगतिरपि । परपादपर्यालोचनया तृतीयपादोक्तज्ञानवत् ईदृशो

कर्मणि प्रवृत्तिरप्यनुचितेति भाति ॥ इति श्रीरामाभिरामे श्रीरामाभिरामे रामायणतिलके वाल्मीकीय आदिकाव्येऽष्टमोऽध्यायः कण्ठेऽष्टचत्वारिंशः सर्गः ॥ ४८ ॥

हस्ते हस्तं समाहृत्य । समाहृत्येत्यर्थः । विनिष्पीड्येति यावत् । महिषादयः स्त्रियैव हतास्तथा कदाचिदेवा हरणसमये कौर्यं कुर्यादिति शङ्कया क्रूरस्त्रीयमहद्रपाङ्गीकारः । यद्वा कपटेनापि शान्तस्वभावयतिवेषधारणात्तद्वेषभावेन हरणे स्वस्य प्रतिबद्धतां दृष्ट्वा स्वरूपग्रहणम् । मम रावणस्याप्ययं वेषः कौर्यप्रतिबन्धक इत्यतश्च हस्ते हस्ताघात इत्यतश्च बोध्यम् ॥ १ ॥ न श्रुतौ । अग्रे वक्ष्यमाणविधि शेषः ॥ २ ॥ तानेवाह—उद्धहेयमित्यादि । आपिबेयमिति ॥ ३ ॥ कामेन वित्तजेन रूपेण च उन्मत्ते इत्यर्थः ॥ ४ ॥ हरिपर्यन्ते इयामग्रन्ते ॥ ५ ॥ सौम्यं मिश्ररूपम् । तीक्ष्णरूपं प्रशस्ततीक्ष्णं रूपं मृत्युतुल्यरूपं मेजे ॥ ६ ॥ ७ ॥ परिव्राजकच्छन्न कपटपरिव्राजकरूपम् ॥ ८ ॥ ९ ॥ भास्करस्य प्रभामिव । तस्या अपि पर्यन्ते इयामरूपतायाच्छान्दोग्य उक्तिः ॥ १० ॥ ११ ॥ १२ ॥ मानुषो भावो मनुष्यरामविषयको भावः सेहबन्धः ॥ १३ ॥ १४ ॥

अस्मिन्वालानुचरिते वने वसति दुर्मतिः । इत्युक्त्वा मैथिलीं वाक्यं प्रियार्हा प्रियवादिनीम् ॥ १५
 अभिगम्य सुदुष्टात्मा राक्षसः काममोहितः । जग्राह रावणः सीतां बुधः खे रोहिणीमिव ॥ १६
 वामेन सीतां पञ्चाक्षीं मूर्धजेषु करेण सः । ऊर्वोस्तु दक्षिणेनैव परिजग्राह पाणिना ॥ १७
 तं दृष्ट्वा गिरिशृङ्गाभं तीक्ष्णदंष्ट्रं महाभुजम् । प्राद्रवन्मृत्युसंकाशं भयार्ता वनदेवताः ॥ १८
 स च मामामयो दिव्यः खरयुक्तः खरस्वनः । प्रत्यदृश्यत हेमाङ्गो रावणस्य महारथः ॥ १९
 ततस्तां परपैर्वाक्यैरभितर्ज्य महास्वनः । अङ्केनादाय वैदेहीं रथमारोहयत्तदा ॥ २०
 सा गृहीतातिचुक्रोश रावणेन यशस्विनी । रामेति सीता दुःखार्ता रामं दूरं गतं वने ॥ २१
 तामकामां स कामार्तः पन्नगेन्द्रवधूमिव । विचेष्टमानामादाय उत्पपाताथ रावणः ॥ २२
 ततः सा राक्षसेन्द्रेण ह्रियमाणा विहायसा । भृशं चुक्रोश मत्तेव भ्रान्तचित्ता यथातुरा ॥ २३
 हा लक्ष्मण महाबाहो गुरुचित्तप्रसादक । ह्रियमाणां न जानीषे रक्षसा कामरूपिणा ॥ २४
 जीवितं सुखमर्थं च धर्महेतोः परित्यजन् । ह्रियमाणामधर्मेण मां राघव न पश्यसि ॥ २५
 ननु नामाविनीतानां विनेतासि परंतप । कथमेवंविधं पापं न त्वं शाधि हि रावणम् ॥ २६
 ननु सद्योऽविनीतस्य दृश्यते कर्मणः फलम् । कालोऽप्यङ्गी भवत्यत्र सस्यानामिव पक्तये ॥ २७
 त्वं कर्म कृतवानेतत्कालोपहतचेतनः । जीवितान्तकरं घोरं रामाद्व्यसनमाप्नुहि ॥ २८
 हन्तेदानीं सकामा तु कैकेयी बान्धवैः सह । ह्रिये यद्धर्मकामस्य धर्मपत्नी यशस्विनः ॥ २९
 आमन्त्रये जनस्थानं कर्णिकारांश्च पुष्पितान् । क्षिप्रं रामाय शंसध्वं सीतां हरति रावणः ॥ ३०
 हंससारससंघुष्टां वन्दे गोदावरीं नदीम् । क्षिप्रं रामाय शंसध्वं सीतां हरति रावणः ॥ ३१
 दैवतानि च यान्यस्मिन्वने विविधपादपे । नमस्करोम्यहं तेभ्यो भर्तुः शंसत मां हताम् ॥ ३२
 यानि कानिचिदप्यत्र सत्त्वानि विविधानि च । सर्वाणि शरणं यासि मृगपक्षिगणानि वै ॥ ३३
 ह्रियमाणां प्रियां भर्तुः प्राणेभ्योऽपि गरीयसीम् । विवशा ते हता सीता रावणेनेति शंसत ॥ ३४
 विदित्वा तु महाबाहुरमुत्रापि महाबलः । आनेष्यति पराक्रम्य वैवस्वतहतामपि ॥ ३५
 सा तदा करुणावाचो विलपन्ती सुदुःखिता । वनरूपतिगतं गृध्रं ददर्शायतलोचना ॥ ३६
 सा तमुद्रीक्ष्य सुश्रोणी रावणस्य वशंगता । समाक्रन्दद्भयपरा दुःखोपहितया गिरा ॥ ३७
 जटायो पश्य मामार्य ह्रियमाणामनाथवत् । अनेन राक्षसेन्द्रेण करुणं पापकर्मणा ॥ ३८
 नैव वारयितुं शक्यस्त्वया कूरो निशाचरः । सत्त्ववाञ्छितकाशी च सायुधश्चैव दुर्मतिः ॥ ३९
 रामाय तु यथातत्त्वं जटायो हरणं मम । लक्ष्मणाय च तत्सर्वमाख्यातव्यमशेषतः ॥ ४०

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनपञ्चाशः सर्गः ॥ ४९ ॥

प्रियवादिनीम् । रावणादन्यत्रेति शेषः ॥ १५ ॥ काममोहितो
 जग्राहेत्यन्तानौचिले दृष्टान्तः । बुधः खे रोहिणीमिव । खे
 आकाशे शून्ये च । रोहिणेयो बुधो रोहिणीं स्वमातरं यदि
 कामादृद्धीयात्तदा तत्सदृशमिदं घोरं यथोक्तौ च कल्पनमि-
 त्यतिशयोक्तिरत्र व्यङ्ग्या । सीतया सद्यो मरणपर्यवसायि-
 शापादानं तु समूलनाशनस्य वेदवत्संशेन प्रतिज्ञातस्य निर्वा-
 हाय ऋषीणां देवानामग्रे रामप्रतिज्ञातस्य च निर्वाहाय ॥ १६ ॥
 वामेनेति । अननुरक्तया शापदानमिया । स्ववामाङ्गासनल-
 निवारणायैवं ग्रहणमित्याहुः ॥ १७ ॥ १८ ॥ १९ ॥ परपै-
 रितः परं रामप्रत्याशा त्याज्येत्येवमादिभिः । अङ्केन । हस्ता-
 क्तरैरित्यर्थः ॥ २० ॥ अतिचुक्रोशेत्यादि तच्छायाया अपि
 मनुष्यभावनाख्यम् ॥ २१ ॥ अकामां विरगिणीम् । विचेष्ट-
 मानां तत आत्मानं मोचयितुम् ॥ २२ ॥ मत्तेवातिदुःख-
 ष्ठादुन्मतेव । तथा भ्रान्तचित्तातुरा शोकातुरा यथा कोशति

तथा चुक्रोश । अत्रेवयथाभ्यां सर्वचेष्टानां नाख्यलं सूचितम्
 ॥ २३ ॥ २४ ॥ २५ ॥ ननु नामेति प्रसिद्धी । विनेता
 शिक्षकः । न शाधि प्राप्तकालं शासनं न करोषि । हिर्वाक्या-
 लंकारे । शोकातुरत्वाद्वाधिकपदं न दोषाय ॥ २६ ॥ स्वयमेव
 तत्र हेतुमुच्यति—नन्विति । अविनीतस्य पुरुषस्याविनय-
 रूपकर्मणः फलं सद्यो न दृश्यते । यतस्त्रत्र कालोऽप्यङ्गी भवति
 सहकारिकारणं भवति । पक्तिः पाकः ॥ २७ ॥ अमुना खेष्टं
 शापमाह—लमिति । व्यसनं पुत्रपौत्रादिनाशरूपम् ॥ २८ ॥
 सकामा तु । जातेति शेषः । यत इत्यादिः ॥ २९ ॥ हरतीति
 शंसध्वमिति संबन्धः ॥ ३० ॥ ३१ ॥ ३२ ॥ ३३ ॥ ते
 सीतेत्यन्वयः ॥ ३४ ॥ अमुत्रापि परलोकेऽपि गतां वैवस्वत-
 हतामपि मां विदित्वा पराक्रम्य पराक्रमं कृत्वा नेष्यत्येव, अतो
 यूयं शंसतेत्यन्वयः ॥ ३५ ॥ गृध्रं जटायुषम् ॥ ३६ ॥ ३७
 ॥ ३८ ॥ 'तुभ्यम्' इति पाठे लयेत्यर्थे आर्षं तत् । न शक्य
 इत्यत्र हेतुः—सत्त्ववानित्यादि ॥ ३९ ॥ ४० ॥ इति

पञ्चाशः सर्गः ।

तं शब्दमवसुप्तस्तु जटायुरथ शुश्रुवे । निरैक्षद्रावणं क्षिप्रं वैदेहीं च ददर्श सः ॥ १
 ततः पर्वतशृङ्गाभस्तीक्ष्णतुण्डः खगोत्तमः । वनस्पतिगतः श्रीमान्व्याजहार शुभां गिरम् ॥ २
 दशग्रीव स्थितो धर्मे पुराणे सत्यसंश्रवः । भ्रातस्त्वं निन्दितं कर्म कर्तुं नार्हसि सांप्रतम् ॥ ३
 जटायुर्नाम नाम्नाहं गृध्रराजो महाबलः । राजा सर्वस्य लोकस्य महेन्द्रवरुणोपमः ॥ ४
 लोकानां च हिते युक्तो रामो दशरथात्मजः । तस्यैषा लोकनाथस्य धर्मपत्नी यशस्विनी ॥ ५
 सीता नाम वरारोहा यां त्वं हर्तुमिहेच्छसि । कथं राजा स्थितो धर्मे परदारान्पराभृशेत् ॥ ६
 रक्षणीया विशेषेण राजदारा महाबल । निवर्तय गतिं नीचां परदाराभिमर्शनात् ॥ ७
 न तत्समाचरेद्भीरो यत्परोऽस्य विगर्हयेत् । यथात्मनस्तथान्येषां दारा रक्ष्या विमर्शनात् ॥ ८
 अर्थं वा यदि वा कामं शिष्टाः शास्त्रेष्वनागतम् । व्यवस्यन्त्यनु राजानं धर्मे पौलस्त्यनन्दन ॥ ९
 राजा धर्मश्च कामश्च द्रव्याणां चोत्तमो निधिः । धर्मः शुभं वा पापं वा राजमूलं प्रवर्तते ॥ १०
 पापस्वभावश्चपलः कथं त्वं रक्षसां वर । ऐश्वर्यमभिसंप्राप्तो विमानमिव दुष्कृती ॥ ११
 कामस्वभावो यः सोऽसौ न शक्यस्तं प्रमार्जितुम् । नहि दुष्टात्मनामार्यमावसत्यालये चिरम् ॥ १२
 विषये वा पुरे वा ते यदा रामो महाबलः । नापराध्यति धर्मात्मा कथं तस्यापराध्यसि ॥ १३
 यदि शूर्पणखाहेतोर्जनस्थानगतः खरः । अतिवृत्तो हतः पूर्वं रामेणाक्लिष्टकर्मणा ॥ १४
 अत्र ब्रूहि यथातत्त्वं को रामस्य व्यतिक्रमः । यस्य त्वं लोकनाथस्य हत्वा भार्यां गमिष्यसि ॥ १५
 क्षिप्रं विसृज्य वैदेहीं मा त्वा घोरेण चक्षुषा । दहेद्दहनभूतेन वृत्रमिन्द्राशनिर्यथा ॥ १६
 सर्पमाशीविषं बद्धा वल्लान्ते नावबुध्यसे । ग्रीवायां प्रतिमुक्तं च कालपाशं न पश्यसि ॥ १७
 स भारः सौम्य भर्तव्यो यो नरं नावसादयेत् । तदन्नमपि भोक्तव्यं जीर्यते यदनामयम् ॥ १८
 यत्कृत्वा नभवेद्धर्मो न कीर्तिर्न यशो ध्रुवम् । शरीरस्य भवेत्खेदः कस्तत्कर्म समाचरेत् ॥ १९

श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे एकोनपञ्चाशः सर्गः ॥ ४९ ॥

तं शब्दं 'जटायो पश्य माम्' इति शब्दम् । अवसुप्तो
 भोजनोत्तरं दिवैव गाढसुप्तोऽपि शुश्रुवे । ततस्तेन शब्देन
 प्रबुद्धो रावणं निरैक्षत ॥ १ ॥ २ ॥ दशग्रीवेति संबुद्धिः ।
 अहं सत्यसंश्रवः सत्यप्रतिज्ञः । सीतारक्षणेऽहं सहाय इत्यु-
 क्लादिति भावः । नाम्ना जटायुरिति प्रसिद्धेः, अतो मत्सम-
 क्षमीदृशं कर्म कर्तुं नार्हसि । भ्रातरिति सामप्रयोगः । यद्येवं
 न लक्ष्यसि तदा सत्यप्रतिज्ञालान्मया सह युद्धं भावीति दण्ड-
 प्रयोगश्च व्यङ्ग्यः ॥ ३ ॥ राजेति । सर्वस्य लोकस्य राजत्वेन
 तत्रापि राजेति ध्वनितम् ॥ ४ ॥ धर्मपत्नीत्यनेनैतद्वरणे
 महापापं सूचितम् ॥ ५ ॥ कथं राजेति शेषः । धर्मे प्रजा
 पालनरूपे ॥ ६ ॥ राजदारा इति । तद्वरणस्य गुरुत्वसम-
 लादिति भावः ॥ ७ ॥ अस्य पुरुषस्य परः खेतरः प्राणी
 यत्कर्म विगर्हयेत्, न तत्समाचरेत् । स्वदारवत्परदाराश्च विमर्श-
 नात्परसर्वादक्ष्याः ॥ ८ ॥ शास्त्रेष्वनागतं शास्त्रेष्वनागतं
 परमसूक्ष्मलाञ्छान्तोऽनवगतमप्यर्थं वा राजानमनुसृत्य व्यव-
 स्यन्ति शास्त्रेऽस्फुटमपि राज्ञ आचरणं दृष्ट्वा प्रजा आचरन्ति ।
 तस्माद्ब्रह्मोऽधर्मप्रवृत्तिरनुचितेति तात्पर्यम् । 'न व्यवस्यन्ति
 राजानः,' इति पाठे शास्त्रेष्वनागतं तत्राप्रतिपादितं धर्मं रा-
 जानो न व्यवस्यन्ति । नेच्छन्तीत्यर्थः । तस्माच्छान्तानुसा-

रिधर्मे एव मतिं कुर्यादित्याशयः ॥ ९ ॥ तथा राजा द्रव्याणा-
 मुत्तमवस्तुनामुत्तमो निधिः । 'तथा धर्मश्च कामश्च' इति पाठे
 प्रजानामिति राजेति च शेषः । द्रव्याणामिति प्राग्वदेव । यतो
 धनादिकं राजमूलम्, अतो राजा प्रजानां धर्मादिरूप इत्यर्थः ।
 शुभं कामम् ॥ १० ॥ एवंभूतराजधर्महीने लयि कथमैश्वर्या-
 गम इत्याह—पापेति । दुष्कृती स्वायोग्यं देवयानमिव ॥ ११ ॥
 ननैश्वर्येण पुण्यमपि मय्यनुमीयतां तत्राह—कामेति । यः
 पुमान्कामस्वभावो भवति सोऽसौ तं स्वभावं प्रमार्जितुं न
 शक्यः । तन्मार्जनं हि 'धर्मेण पापमपनुदति' इति श्रुतेर्धर्मेण
 स्यान्न च स तस्मिन्नस्तीत्याह—नहीति । यस्माद्दुष्टात्मनामालय
 आर्यं पूज्यं पुण्यं चिरं चिरकालेनापि नावसति ॥ १२ ॥
 यदा रामः । यस्माद्राम इत्यर्थः ॥ १३ ॥ अनपराधोऽसिद्धः
 खरादिवधादित्याह—यदीति । अनपराधे हेतुः—पूर्व-
 मतिवृत्तोऽतिक्रान्तोचितवृत्तः ॥ १४ ॥ गमिष्यसीत्यत्र काङ्क्षः ।
 न जीवन् गमिष्यसीत्यर्थः ॥ १५ ॥ त्वा त्वां घोरेण
 चक्षुषा मा दहेत् । राम इति शेषः । इन्द्राशनिरिन्द्रप्रयुक्तं
 वज्रम् ॥ १६ ॥ १७ ॥ भारो भारवद्भवम् । अनामयं रोगा-
 नुत्पादकम् ॥ १८ ॥ यत्कर्म कृत्वा धर्मः कीर्तिः पारलौकिकी
 पुण्यातिशयजा बलावैश्वर्यातिशयजं यशस्तत्र भवेन्नोत्पद्येत् ।
 पूर्वार्जितं च धर्मादि न भवेन्नदयेत् । किं च येन शरीरस्य
 खेदस्तत्कर्म कस्तत्क्रियः समाचरेत् । न कोऽपीत्यर्थः ॥ १९ ॥

षष्टिवर्षसहस्राणि जातस्य मम रावण । पितृपैतामहं राज्यं यथावदनुतिष्ठतः ॥ २०
 वृद्धोऽहं त्वं युवा धन्वी सरथः कवची शरी । न चाप्यादाय कुशली वैदेहीं मे गमिष्यसि ॥ २१
 न शक्तस्त्वं बलाद्धर्तुं वैदेहीं मम पश्यतः । हेतुभिर्न्यायसंयुक्तैर्ध्रुवां वेदश्रुतीमिव ॥ २२
 युद्धस्य यदि शूरोऽसि मुहूर्तं तिष्ठ रावण । शयिष्यसे हतो भूमौ यथा पूर्वं खरस्तथा ॥ २३
 असकृत्संयुगे येन निहता दैत्यदानवाः । न चिराच्चीरवासास्त्वां रामो युधि वधिष्यति ॥ २४
 किं नु शक्यं मया कर्तुं गतौ दूरं नृपात्मजौ । क्षिप्रं त्वं नश्यसे नीच तयोर्भीतो न संशयः ॥ २५
 नहि मे जीवमानस्य नयिष्यसि शुभामिमाम् । सीतां कमलपत्राक्षीं रामस्य महिषीं प्रियाम् ॥ २६
 अवश्यं तु मया कार्यं प्रियं तस्य मेहात्मनः । जीवितेनापि रामस्य तथा दशरथस्य च ॥ २७
 तिष्ठतिष्ठ दशग्रीव मुहूर्तं पश्य रावण । वृन्तादिव फलं त्वां तु पातयेयं रथोत्तमात् ।
 युद्धातिथ्यं प्रदास्यामि यथाप्राणं निशाचर ॥ २८

इत्थार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चाशः सर्गः ॥ ५० ॥

एकपञ्चाशः सर्गः ।

इत्युक्तः क्रोधतान्नाक्षस्तप्तकाञ्चनकुण्डलः । राक्षसेन्द्रोऽभिदुद्राव पतगेन्द्रममर्षणः ॥ १
 स संप्रहारस्तुमुलस्तयोस्तस्मिन्महामृधे । बभूव वातोद्भुतयोर्मैधयोगगने यथा ॥ २
 तद्वभूवाद्भुतं युद्धं गृध्रराक्षसयोस्तदा । सपक्षयोर्माल्यवतोर्महापर्वतयोरिव ॥ ३
 ततो नालीकनाराचैस्तीक्ष्णाग्रैश्च विकर्णिभिः । अभ्यवर्षन्महाघोरैर्गृध्रराजं महाबलम् ॥ ४
 स तानि शरजालानि गृध्रः पत्ररथेश्वरः । जटायुः प्रतिजग्राह रावणास्त्राणि संयुगे ॥ ५
 तस्य तीक्ष्णनखाभ्यां तु चरणाभ्यां महाबलः । चकार बहुधा गात्रे व्रणान्पतगसत्तमः ॥ ६
 अथ क्रोधाद्दशग्रीवो जग्राह दश मार्गणान् । मृत्युदण्डनिभान्घोराञ्छत्रोर्निधनकाङ्क्षया ॥ ७
 स तैर्बाणैर्महावीर्यैः पूर्णमुक्तैरजिह्वगैः । बिभेद निशितैस्तीक्ष्णैर्गृध्रं घोरैः शिलीमुखैः ॥ ८
 स राक्षसरथे पश्यज्जानकीं बाष्पलोचनाम् । अचिन्तयित्वा बाणांस्तान्नाक्षसं समभिद्रवत् ॥ ९
 ततोऽस्य सशरं चापं मुक्तामणिविभूषितम् । चरणाभ्यां महातेजा बभञ्ज पतगोत्तमः ॥ १०
 ततोऽन्यद्भुतुरादाय रावणः क्रोधमूर्च्छितः । ववर्ष शरवर्षाणि शतशोऽथ सहस्रशः ॥ ११
 शरैरावारितस्तस्य संयुगे पतगेश्वरः । कुलायमभिसंप्राप्तः पक्षिवच्च बभौ तदा ॥ १२
 स तानि शरजालानि पक्षाभ्यां तु विधूय ह । चरणाभ्यां महातेजा बभञ्जास्य महद्भुजः ॥ १३
 तच्चाग्निसदृशं दीप्तं रावणस्य शरावरम् । पक्षाभ्यां च महातेजा व्यधुनोत्पतगेश्वरः ॥ १४

षष्टिवर्षसहस्राणि । गतानीत्यर्थः । राज्यम् । पक्षिराज्यमित्यर्थः ।
 पितृपैतामहम् । पितृपितामहेभ्य आगतमित्यर्थः ॥ २० ॥
 मे वैदेहीं दशरथमित्रत्वान्मम क्लृप्तां वैदेहीमादाय । न कुशली
 गमिष्यसीत्यर्थः ॥ २१ ॥ मम पश्यतः । मां पश्यन्तमनाह-
 ल्येत्यर्थः । न्यायसंयुक्तैर्वैशेषिकाद्युक्तकर्माभासयुक्तैर्हेतुभिर्हेला-
 भासैर्ध्रुवां सनातनीं धर्मब्रह्मपरां वेदश्रुतिम् । छान्दसो दीर्घः ।
 तच्छास्त्राच्येता तथा पूर्वापरमीमांसान्यायविदोऽप्ये हर्तुमन्यथा
 कर्तुं न शक्नोति तद्वदित्यर्थः ॥ २२ ॥ मुहूर्तं रामागमनपर्य-
 न्तम् ॥ २३ ॥ संयुगे । रामेणेति शेषः । न वधिष्यति,
 अपि तु वधिष्यतीत्यर्थः । अनेन रामस्येश्वरत्वं व्यञ्ज्यम् ॥ २४ ॥
 नश्यसे पलायसि । न संशय इत्यन्वयः ॥ २५ ॥ जीवमानस्य
 जीवतः । नयिष्यसि नेष्यसि ॥ २६ ॥ २७ ॥ यथाप्राणम् ।
 यथाबलमित्यर्थः ॥ २८ ॥ इति श्रीरामाभिरामे श्रीरामीये

रामायणतिलके वाल्मीकीय आदिकाव्येऽरण्यकाण्डे पञ्चाशः
 सर्गः ॥ ५० ॥

इतीति ॥ १ ॥ वातोद्भुतयोर्वातप्रवर्तितयोः ॥ २ ॥
 माल्यवतोः । द्वौ माल्यवन्तौ । एको दण्डकारण्ये, अपरो मेरु-
 पार्श्वे । सपक्षयोः पक्षसहितयोः । यद्वा यथर्थोक्ता कल्पनेयम् ।
 यदि द्वौ माल्यवन्तौ सपक्षौ युध्येयातां तदा तत्सदृशमिदमिति
 तेनानुपमत्वं फलति ॥ ३ ॥ ४ ॥ प्रतिजग्राह सेह । रावणा-
 स्त्राणि रावणक्षिप्तानीति शरजालविशेषणम् । अस्त्रैरौणादि-
 कन्नम् । 'रावणास्तानि' इति पाठस्तु सुगम एव ॥ ५ ॥ तस्य
 रावणस्य गात्रे इत्यन्वयः ॥ ६ ॥ ७ ॥ पूर्णमुक्तैराकर्णपूर्ण-
 कृष्टधनुर्मुक्तैः ॥ ८ ॥ ९ ॥ १० ॥ ११ ॥ आवारित आ
 समन्ताद्वाप्तः । कुलायं वासस्थानं संप्राप्तो यः पक्षी तद्वद्बभौ
 ॥ १२ ॥ १३ ॥ यत्प्रसिद्धम् । शरावरं कवचम् । व्यधुनो-

काञ्चनोरश्छदान्दिव्यान्पिशाचवदनान्स्वरान् । तांश्चास्य जवसंपन्नाजघान समरे बली ॥ १५
 अथ त्रिवेणुसंपन्नं कामगं पावकार्षिणम् । मणिसोपानचित्राङ्गं बभञ्ज च महारथम् ॥ १६
 पूर्णचन्द्रप्रतीकाशं छत्रं च व्यजनैः सह । पातयामास वेगेन ग्राहिभी राक्षसैः सह ॥ १७
 सारथेश्चास्य वेगेन तुण्डेन च महच्छिरः । पुनर्व्यपहनच्छ्रीमान्पक्षिराजो महाबलः ॥ १८
 स भग्नधन्वा विरथो हताश्वो हतसारथिः । अङ्केनादाय वैदेहीं पपात भुवि रावणः ॥ १९
 दृष्ट्वा निपतितं भूमौ रावणं भग्नबाहनम् । साधुसाध्विति भूतानि गृध्रराजमपूजयन् ॥ २०
 परिश्रान्तं तु तं दृष्ट्वा जरया पक्षियूथपम् । उत्पपात पुनर्दृष्टो मैथिलीं गृह्य रावणः ॥ २१
 तं प्रहृष्टं निधायङ्के रावणं जनकात्मजाम् । गच्छन्तं खड्गशेषं च प्रनष्टहृतसाधनम् ॥ २२
 गृध्रराजः समुत्पत्य रावणं समभिद्रवत् । समावार्य महातेजा जटायुरिदमब्रवीत् ॥ २३
 वज्रसंस्पर्शबाणस्य भार्यी रामस्य रावण । अल्पबुद्धे हरस्येनां वधाय खलु रक्षसाम् ॥ २४
 समिन्नबन्धुः सामात्यः सबलः सपरिच्छदः । विषपानं पिबस्येतत्पिपासित इवोदकम् ॥ २५
 अनुबन्धमजानन्तः कर्मणामविचक्षणाः । शीघ्रमेव विनश्यन्ति यथा त्वं विनशिष्यसि ॥ २६
 बद्धस्त्वं कालपाशेन क्व गतस्तस्य मोक्षयसे । वधाय बद्धिशं गृह्य सामिषं जलजो यथा ॥ २७
 नहि जातु दुराधर्षो काकुत्स्थो तव रावण । धर्षणं चाश्रमस्यास्य क्षमिष्येते तु राघवौ ॥ २८
 यथा त्वया कृतं कर्म भीरुणा लोकगर्हितम् । तत्स्कराचरितो मार्गो नैष वीरनिषेवितः ॥ २९
 युद्धस्य यदि शूरोऽसि मुहूर्तं तिष्ठ रावण । शशिष्यसि हतो भूमौ यथा भ्राता खरस्तथा ॥ ३०
 परेतकाले पुरुषो यत्कर्म प्रतिपद्यते । विनाशयात्मानोऽधर्म्यं प्रतिपन्नोऽसि कर्म तत् ॥ ३१
 पापानुबन्धो वै यस्य कर्मणः को नु तत्पुमान् । कुर्वीत लोकाधिपतिः स्वयंभूर्मगवानपि ॥ ३२
 एवमुक्त्वा शुभं वाक्यं जटायुस्तस्य रक्षसः । निपपात भृशं पृष्ठे दशग्रीवस्य वीर्यवान् ॥ ३३
 तं गृहीत्वा नलैस्तीक्ष्णैर्विददार समन्ततः । अधिरूढो गजारोहो यथा स्यादुष्टवारणम् ॥ ३४
 विददार नलैरस्य तुण्डं पृष्ठे समर्पयन् । केशांश्चोत्पाटयामास नखपक्षमुखायुधः ॥ ३५
 स तदा गृध्रराजेन क्लिश्यमानो मुहुर्मुहुः । अमर्षस्फुरितोष्ठः सन्प्राकम्पत च राक्षसः ॥ ३६
 संपरिष्वज्य वैदेहीं वामेनाङ्केन रावणः । तलेनाभिजघानार्तो जटायुं क्रोधमूर्च्छितः ॥ ३७
 जटायुस्तमतिक्रम्य तुण्डेनास्य खगाधिपः । वामबाहुन्दश तदा व्याहरदरिदमः ॥ ३८
 संछिन्नबाहोः सद्यो वै बाहवः सहसाभवन् । विषज्वालावलीमुक्ता वल्मीकादिव पद्मगाः ॥ ३९
 ततः क्रोधाद्दशग्रीवः सीतामुत्सृज्य वीर्यवान् । मुष्टिभ्यां चरणाभ्यां च गृध्रराजमपोथयत् ॥ ४०

त्पातयामास । 'शरासनम्' इति पाठे शरप्रक्षेपकारणम् । तच्च
 द्वितीयं धनुश्च बभजेत्यन्वयः । व्यधुनोत्कम्पयति स ।
 रावणमिति शेषः ॥ १४ ॥ १५ ॥ त्रिवेणुगंधरः ॥ १६ ॥
 ग्राहिभिश्छत्रादिधारकैः ॥ १७ ॥ १८ ॥ अङ्केन कटिभागेन
 ॥ १९ ॥ २० ॥ २१ ॥ प्रनष्टानि स्वत एव नष्टानि हतानि
 गृध्रेण नाशितानि साधनानि युद्धसाधनानि यस्य तम् ॥ २२ ॥
 समावार्य संनिरुध्य ॥ २३ ॥ वज्रतुल्यः सशो येषां तादृशा
 बाणा अस्य ॥ २४ ॥ सबलः सत्तुरगबलः । परिच्छदः ।
 दासीदासादि निर्दशनात्र । तत्सहितो नशिष्यसीति तात्पर्यम्
 ॥ २५ ॥ अनुबन्धं बलम् ॥ २६ ॥ तस्य ततः । कालपाशा-
 न्मोक्षयसे इत्यर्थः । बद्धिशं मत्स्यवेधनम् । जलजो मत्स्यः
 ॥ २७ ॥ अस्याश्रमस्य तव धर्षणं लङ्कृतमभिभव नहि क्षमिष्यते
 ॥ २८ ॥ यथा तादृशं स्वयाः कृतं कर्म तत्स्कराचरितो मार्गो
 न वीरवेवितः ॥ २९ ॥ ३० ॥ परेतकाले मृत्युकाले ।
 अधर्म्यं तावन्नकम् । प्रतिपन्नोऽसि प्राप्तोऽसि ॥ ३१ ॥ यस्य

कर्मणः कर्तुः पापानुबन्धः पापफलसंबन्ध आवश्यकः शास्त्रदृष्टः
 को नु पुमान् नै निश्चयेन तत्कर्म कुर्वीत । लोकाधिपतिरपीन्द्रा-
 दिरपि समर्थोऽपि पापफलं कर्म न कुर्यात् । स्वयंभूर्मगवानपि
 पापपुण्यतत्फलतदधिकारिसंस्थापि कर्तुमकर्तुमन्यथा कर्तुं शक्नो-
 ऽपि नेदृशं कर्म कुर्यात्तादृशमैश्वर्यमत्तेन स्वया क्रियमाणं
 कर्माचिरादेव फलदं भविष्यतीति तात्पर्यम् ॥ ३२ ॥ पृष्ठे
 पश्चाद्भागे ॥ ३३ ॥ दुष्टवारणमधिरूढो गजारोहो हस्तिपक्षो
 गजविषये यथा स्यादादृशव्यापारो भवेद्गजक्षतकरणव्यापारो
 भवेत्तथा । 'विरराद' इति पाठेऽपि क्षतानि चकारेत्येवार्थः
 ॥ ३४ ॥ अस्य विददार । एनं विददारेत्यर्थः । तादृशक्रिया-
 णाम् । बाहुल्यात्पुनरुक्तिः ॥ ३५ ॥ ३६ ॥ वैदेहीं संप्रि-
 ष्वज्य । पतनेन पलायनमिया ॥ ३७ ॥ तं तलप्रहारमस्ति-
 क्रम्य सोढ्वा व्यवहारदुग्गपद्मापि तुण्डेन धृत्वा श्रोतितकं
 ॥ ३८ ॥ संछिन्नबाहोः कर्तितबाहोरपि तस्य बाहवः पुनः
 सहसा समभवन् । वल्मीकात्पद्मगा इव ॥ ३९ ॥ ४० ॥

ततो मुहूर्तं सङ्ग्रामो बभूवातुलवीर्ययोः । राक्षसानां च मुख्यस्य पक्षिणां प्रवरस्य च ॥ ४१
 तस्य व्यायच्छमानस्य रामस्यार्थं स रावणः । पक्षौ पादौ च पाश्वौ च खड्गमुद्रुत्य सोऽच्छिन्नत् ॥ ४२
 स च्छिन्नपक्षः सहसा रक्षसा रौद्रकर्मणा । निपपात महागृध्रो धरण्यामल्पजीवितः ॥ ४३
 तं दृष्ट्वा पतितं भूमौ क्षतजार्द्रं जटायुषम् । अभ्यधावत वैदेही स्वबन्धुमिव दुःखिता ॥ ४४
 तं नीलजीमूतनिकाशकल्पं सपाण्डुरोरस्कमुदारवीर्यम् ।
 ददर्श लङ्काधिपतिः पृथिव्यां जटायुषं शान्तमिवाग्निदावम् ॥ ४५
 ततस्तु तं पत्ररथं महीतले निपातितं रावणवेगमर्दितम् ।
 पुनश्च संगृह्य शशिप्रमानना खरोद सीता जनकात्मजा तदा ॥ ४६

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

सा तु ताराधिपमुखी रावणेन निरीक्ष्य तम् । गृध्रराजं विनिहतं विललाप सुदुःखिता ॥ १
 निमित्तं लक्षणं स्वप्नं शकुनिस्वरदर्शनम् । अवश्यं सुखदुःखेषु नराणां परिदृश्यते ॥ २
 न नूनं राम जानासि महद्वासनमात्मनः । धावन्ति नूनं काकुत्स्थ मर्दर्थं मृगपक्षिणः ॥ ३
 अयं हि कृपया राम मां त्रातुमिह संगतः । शेते विनिहतो भूमौ ममाभाग्याद्विहंगमः ॥ ४
 त्राहि मामद्य काकुत्स्थ लक्ष्मणेति वराङ्गना । सुसंत्रस्ता समाक्रन्दच्छृण्वतां तु यथान्तिके ॥ ५
 तां क्लिष्टमाल्याभरणां विलपन्तीमनाथवत् । अभ्यधावत वैदेही रावणो राक्षसाधिपः ॥ ६
 तां लतामिव वेष्टन्तीमालिङ्गन्तीं महाद्रुमान् । मुञ्च मुञ्चेति बहुशः प्राप तां राक्षसाधिपः ॥ ७
 क्रोशन्तीं राम रामेति रामेण रहितां वने । जीवितान्ताय केशेषु जग्राहान्तकसंनिभः ॥ ८
 प्रधर्षितायां वैदेह्यां बभूव सचराचरम् । जगत्सर्वममर्यादं तमसान्वेन संवृतम् ॥ ९
 न वाति मारुतस्तत्र निष्प्रभोऽभूद्दिवाकरः । दृष्ट्वा सीतां परामृष्टां देवो दिव्येन चक्षुषा ॥ १०
 कृतं कार्यमिति श्रीमान्व्याजहार पितामहः । प्रहृष्टा व्यथिताश्चासन्सर्वे ते परमर्षयः ॥ ११
 दृष्ट्वा सीतां परामृष्टां दण्डकारण्यवासिनः । रावणस्य विनाशं च प्राप्तं बुद्ध्वा यदृच्छया ॥ १२
 स तु तां राम रामेति रुदतीं लक्ष्मणेति च । जगामादाय चाकाशं रावणो राक्षसेश्वरः ॥ १३

॥ ४१ ॥ व्यायच्छमानस्य व्यायामं पराक्रमं कुर्वाणस्य ॥ ४२ ॥
 अल्पजीवितो घटीमात्रावस्थानोचितप्राणः ॥ ४३ ॥ ४४ ॥
 अग्निदावं दावामिम् । परनिपात आर्षः ॥ ४५ ॥ संगृह्य
 बाहुभ्यामालिङ्ग्य ॥ ४६ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽरण्यकाण्ड एकप-
 ञ्चाशः सर्गः ॥ ५१ ॥

सा त्विति ॥ १ ॥ नराणां सुखदुःखेषु निमित्तं सूचनं
 वामदक्षिणाङ्गस्पन्दनादिरूपं लक्षणं चिह्नम् । तथा जलादर्शा-
 दावात्मनः शिरसोऽदर्शनं च लक्षणम् । स्वप्नम् । 'स्वप्ने यः
 पुरुषं कृष्णं कृष्णदन्तं प्रपश्यति । स एनं हन्ति' इत्यादि
 स्वप्नाभ्यायोपदिष्टम् । तथा शकुनीनां वामदक्षिणगमनविशेष-
 दर्शनम् । तथा तेषां स्वराणां दर्शनमनुभवः । एतत्सर्वं यथा-
 योमं परिदृश्यते सर्वेण । 'लक्षणज्ञानम्' इति पाठेऽङ्गस्फुरणा-
 दिज्ञानमित्यर्थः । शकुनिप्रहणं मृगाद्युपलक्षणम् ॥ २ ॥ किं
 ततस्त्राह—न नूनमिति । मर्दर्थं मदपहारसूचनप्रयोजनमु-
 दिव्यं मृगपक्षिणोऽङ्गुभसूचनमार्गेण धावन्ति । त्वं तु तैः
 सूचितमपि स्वस्य महद्वासनं न जानासि नूनम् । जानीथावे-

जोपेक्षेया इति तात्पर्यमिति लोकाभिनयेन रामोपालम्भः
 ॥ ३ ॥ ४ ॥ यथान्तिके निकटे स्थितानां शृण्वतां श्रवणं
 भवेत्तथा समाक्रन्दत् । न तूचैः । शीघ्रं रामागमनं मा भूदिति
 तात्पर्येण ॥ ५ ॥ क्लिष्टानि परिमृदितानि माल्याभरणानि
 यस्यास्ताम् ॥ ६ ॥ वेष्टन्तीं लतामिव वृक्षानालिङ्गन्तीम् । मा
 मुञ्च मुञ्चेति बहुशो वृक्षान्वदन्तीमिति शेषः । मोचय मोचये-
 त्यर्थो वा । प्राप इतस्ततो धावन्तीं समीपगत आसीत् ॥ ७ ॥
 जीवितान्ताय । अनेन परस्त्रीकेशस्पर्शो यस्यकस्यापि जीवि-
 तापहारीति बोधितम् ॥ ८ ॥ अमर्यादं त्यक्तस्वप्रकृतिकम् ।
 जलमुष्णमग्निः शीत इत्येवमादि । अन्वेन तमसा बाधेनाभ्य-
 न्तरेण च ॥ ९ ॥ मर्यादात्यागमेवाह—न वातीति । देवो
 ब्रह्मापि ब्रह्मलोकस्थ एव दिव्येन चक्षुषा सीतां परामृष्टां
 रक्षसा केशेषु गृहीतां दृष्ट्वा ॥ १० ॥ श्रीमान्जितुलसकलैश्वर्य-
 वान्पितामहः कृतं यदर्थमवतीर्णो देवानां तत्कार्यं कृतं सिद्ध-
 मिल्यब्रवीत् ॥ ११ ॥ प्रहृष्यैवथयोर्हेतुमाह—दृष्ट्वेति । तत्कार-
 नाटितदैन्याया हरणं दृष्ट्वा तन्मायामोहितत्वाव्यथिताः । यद-
 र्च्छया आयासं विनैव सपरिवारस्य रावणस्य नाशं प्राप्तं बुद्ध्वा

तप्ताभरणवर्णाङ्गी पीतकौशेयवासिनी । रराज राजपुत्री तु विद्युत्सौदामनी यथा ॥ १४
 उद्धृतेन च वस्त्रेण तस्याः पीतेन रावणः । अधिकं परिवभ्राज गिरिर्दीप्त इवाग्निना ॥ १५
 तस्याः परमकल्याण्यास्ताम्राणि सुरभीणि च । पद्मपत्राणि वैदेह्या अभ्यकीर्यन्त रावणम् ॥ १६
 तस्याः कौशेयमुद्धृतमाकाशे कनकप्रभम् । बभौ चादित्यरागेण ताम्रमभ्रमिवातपे ॥ १७
 तस्यास्तद्विमलं वक्रमाकाशे रावणाङ्गम् । न रराज विना रामं विनालमिव पङ्कजम् ॥ १८
 बभूव जलदं नीलं मित्वा चन्द्र इवोदितः । सुललाटं सुकेशान्तं पद्मगर्भाभमव्रणम् ॥ १९
 शुक्लैः सुविमलैर्दन्तैः प्रभावद्भिरलङ्कृतम् । तस्याः सुनयनं वक्रमाकाशे रावणाङ्गम् ॥ २०
 रुदितं व्यपमृष्टास्त्रं चन्द्रवत्प्रियदर्शनम् । सुनासं चारुताम्रोष्ठमाकाशे हाटकप्रभम् ॥ २१
 राक्षसेन्द्रसमाधूतं तस्यास्तद्वदनं शुभम् । शुशुमे न विना रामं दिवा चन्द्र इवोदितः ॥ २२
 सा हेमवर्णा नीलाङ्ग मैथिली राक्षसाधिपम् । शुशुमे काञ्चनी काञ्ची नीलं गजमिवाश्रिता ॥ २३
 सा पद्मपीता हेमाभा रावणं जनकात्मजा । विद्युद्भनमिवाविश्य शुशुमे तप्तभूषणा ॥ २४
 तस्या भूषणघोषेण वैदेह्या राक्षसेश्वरः । बभूव विमलो नीलः सघोष इव तोयदः ॥ २५
 उत्तमाङ्गच्युता तस्याः पुष्पवृष्टिः समन्ततः । सीताया ह्रियमाणायाः पपात धरणीतले ॥ २६
 सा तु रावणवेगेन पुष्पवृष्टिः समन्ततः । समाधूता दशग्रीवं पुनरेवाभ्यवर्तत ॥ २७
 अभ्यवर्तत पुष्पाणां धारा वैश्रवणानुजम् । नक्षत्रमाला विमला मेरुं नगमिवोत्तमम् ॥ २८
 चरणाङ्गपुरं भ्रष्टं वैदेह्या रत्नभूषितम् । विद्युन्मण्डलसंकाशं पपात धरणीतले ॥ २९
 तरुप्रवालरक्ता सा नीलाङ्ग राक्षसेश्वरम् । प्रशोभयत वैदेही गजं कक्ष्येव काञ्चनी ॥ ३०
 तां महोल्कासिवाकाशे दीप्यमानां स्वतेजसा । जहाराकाशमाविश्य सीतां वैश्रवणानुजः ॥ ३१
 तस्यास्तान्यभ्रिवर्णानि भूषणानि महीतले । सघोषाण्यवशीर्यन्त क्षीणास्तारा इवाम्बरात् ॥ ३२
 तस्याः स्तनान्तराङ्गो हारस्ताराधिपद्युतिः । वैदेह्या निपतन्भाति गङ्गेव गगनच्युता ॥ ३३
 उत्पातवाताभिहता नानाद्विजगणायुताः । मा भैरिति विधूताग्रा व्याजहुरिव पादपाः ॥ ३४
 नलिन्यो ध्वस्तकमलास्त्वस्तीनजलेचराः । सखीमिव गतोत्साहां शोचन्तीव स्म मैथिलीम् ॥ ३५

दृष्टा इत्यर्थः । भागसंधिरत्र ॥ १२ ॥ १३ ॥ तप्ताभरण-
 वर्णाङ्गी तप्तकाञ्चनाभरणसदृशवर्णयुक्ताङ्गी सौदामनी विद्युदिति ।
 सुदात्रो बहुरत्नादिमत्त्वात्तद्भवा विद्युदतिप्रकाशमाना भवति
 तद्वत्सीतेत्यर्थः ॥ १४ ॥ अग्निना दीप्तो गिरिरिवेत्यनेनासन्न-
 भस्मता सूचिता । असङ्गाया अपि चिच्छक्तेस्तस्या रावणवि-
 नाशसंनिध्यद्योतनाय कवी रावणेन तस्या आसत्तिं वर्णयति
 ॥ १५ ॥ पद्मपत्राणि रावणमभ्यकीर्यन्त । रावणाङ्गे पतिता-
 न्यभूवन्नित्यर्थः ॥ १६ ॥ आतपे इत्यनेन ईषत्तप इत्यर्थकेन
 संध्याकालं लक्षयति । तत्र काले आदित्यरागेण तत्किरणेन
 युक्तमभ्रमिव तत्करयुतं वासो बभौ ॥ १७ ॥ विनालमिव
 पङ्कजम् । शोकशुष्कत्वात् ॥ १८ ॥ नीलं जलदं मित्वा
 तन्मध्य उदितश्चन्द्र इव बभौ । तत्कान्तिधूसरो हि सततमु-
 देति । वक्रं विधिनिति—सुललाटमिति । पद्मगर्भवदामा यस्य
 तत् ॥ १९ ॥ रावणाङ्गम् । न बभाविति शेषः ॥ २० ॥
 रुदितं रोदनवत् । अशोभायच् । अतएवापमृष्टास्त्रमपमार्जिता-
 शुक्लम् ॥ २१ ॥ दिवोदितश्चन्द्रवदपगतशोभम् ॥ २२ ॥
 शुशुमे शोभयति स्म । नीलं गजमाश्रिता काञ्चनी काञ्चीव
 ॥ २३ ॥ पद्मपीता पद्मकेसरवत्पीतदेहा । तप्तकाञ्चनभूषणा
 ॥ २४ ॥ 'अभूत्सचपलो नीलः' इति पाठे चपला विद्युत्तया

सहितो घोषवान्मेघ इवाभूदित्यर्थः ॥ २५ ॥ उत्तमाङ्गेति ।
 मातः, लया संपादितोऽस्मन्ननोरथ इति हर्षादेवैः क्रियमाणा
 पुष्पवृष्टिस्तदुत्तमाङ्गाच्युता तत्काले भूमौ पपातेति कतकः ।
 वस्तुतो रावणसंनिधौ देवानां तथा वीर्यासंभवात् । उत्तमाङ्गे
 धृतपुष्पाणां तद्वेगेन ततश्च्युत्योत्तमाङ्गाच्युतेत्युक्तम् । अतएवाग्रे
 भूमौ पुष्पयुतं मार्गं दृष्ट्वा रामो वक्ष्यति—'अभिजानामि
 पुष्पाणि तानीमानीह लक्ष्मण । अपिनन्दानि वैदेह्या मया
 दत्तानि कानने ॥' इति ॥ २६ ॥ रावणगमनवेगजनितवायुना
 समाधूतापि पुनर्दशग्रीवमेवाभ्यवर्ततामितिोऽवर्तिष्ट । अनवरतं
 जायमानत्वात् ॥ २७ ॥ २८ ॥ २९ ॥ तरुप्रवालरक्षवर्णा ।
 रक्तकिसलयवर्णेत्यर्थः । क्रोधातिशयादेवं वर्णोऽस्याः । कक्ष्या
 गजाच्छादिनी ॥ ३० ॥ तां सीतामित्यन्वयः । अत्र प्रकरणे
 वारंवारं वैश्रवणानुजत्वोक्त्या ईदृशक्रियाया अत्यनौचित्यप्रद-
 र्शनेन शीघ्रफलदत्वं सूचयति ॥ ३१ ॥ क्षीणाः क्षीणपुष्पाः,
 तारास्तारारूपावस्थिताः । पुण्यकृत इत्यर्थः ॥ ३२ ॥ ३३ ॥
 उत्पातवात ऊर्ध्ववातः । द्विजगणैः पक्षिगणैर्युक्ता व्याजहुरिव ।
 उत्प्रेक्षालंकारः ॥ ३४ ॥ त्रस्ता मीनप्रभृतिजलेचरा यासां
 ताः । सखीमिव मैथिलीं गतोत्साहाम् । 'गतोच्छ्वासाः' इति
 पाठे रावणत्रासाच्छृङ्खलतया गतप्राणा इत्यर्थः ॥ ३५ ॥

समन्तादभिसंपत्य सिंहव्याघ्रमृगद्विजाः । अन्वधावंस्तदा रोषात्सीताच्छायानुगामिनः ॥ ३६
जलप्रपातास्रमुखाः शृङ्गैरुच्छ्रितबाहुभिः । सीतायां ह्रियमाणायां विक्रोशन्तीव पर्वताः ॥ ३७
ह्रियमाणां तु वैदेहीं दृष्ट्वा दीनो दिवाकरः । प्रविध्वस्तप्रभः श्रीमानासीत्पाण्डुरमण्डलः ॥ ३८
नास्ति धर्मः कुतः सत्यं नार्जवं नानृशंसता । यत्र रामस्य वैदेहीं सीतां हरति रावणः ॥ ३९
इति भूतानि सर्वाणि गणशः पर्यदेवयन् । विनस्तका दीनमुखा रुद्रदुर्मृगपोतकाः ॥ ४०
उद्भीक्ष्योद्भीक्ष्य नयनैर्भयादिव विलक्षणैः । सुप्रवेपितगात्राश्च बभूवुर्वैनदेवताः ॥ ४१
विक्रोशन्तीं दृढं सीतां दृष्ट्वा दुःखं तथागताम् । तां तु लक्ष्मण रामेति क्रोशन्तीं मधुरस्वराम् ॥ ४२
अवेक्षमाणां बहुशो वैदेहीं धरणीतलम् । स तामाकुलकेशान्तां विप्रमृष्टविशेषकाम् ।
जहारात्मविनाशाय दशग्रीवो मनस्विनीम् ॥ ४३

ततस्तु सा चारुदती शुचिसिता विनाकृता बन्धुजनेन मैथिली ।

अपश्यती राघवलक्ष्मणाबुभौ विवर्णवक्त्रा भयभारपीडिता ॥ ४४

इत्यार्षे श्रीमद्रामायणे वाल्मीकीय आदिकान्येऽरण्यकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

खमुत्पतन्तं तं दृष्ट्वा मैथिली जनकात्मजा । दुःखिता परमोद्विग्ना भये महति वर्तिनी ॥ १
रोषरोदनताम्राक्षी भीमाक्षं राक्षसाधिपम् । रुदती करुणं सीता ह्रियमाणा तमब्रवीत् ॥ २
न व्यपन्नपसे नीच कर्मणानेन रावण । ज्ञात्वा विरहितां यो मां चोरयित्वा पलायसे ॥ ३
त्वयैव नूनं दुष्टात्मन्भीरुणा हर्तुमिच्छतां । ममापवाहितो भर्ता मृगरूपेण मायया ॥ ४
यो हि मामुद्यतस्त्रातुं सोऽप्ययं विनिपातितः । गृध्रराजः पुराणोऽसौ श्वशुरस्य सखा मम ॥ ५
परमं खलु ते वीर्यं दृश्यते राक्षसाधम । विश्राव्य नामधेयं हि युद्धे नास्मि जिता त्वया ॥ ६
ईदृशं गर्हितं कर्म कथं कृत्वा न लज्जसे । स्त्रियाश्चाहरणं नीच रहिते च परस्य च ॥ ७
कथयिष्यन्ति लोकेषु पुरुषाः कर्म कुत्सितम् । सुनृशंसमधर्मिष्ठं तव शौटीर्यमानिनः ॥ ८
धिके शौर्यं च सत्त्वं च यत्त्वया कथितं तदा । कुलाक्रोशकरं लोके धिकं चारित्रमीदृशम् ॥ ९
किं शक्यं कर्तुमेवं हि यज्जवेनैव धावसि । मुहूर्तमपि तिष्ठ त्वं न जीवन्प्रतियास्यति ॥ १०
नहि चक्षुःपथं प्राप्य तयोः पार्थिवपुत्रयोः । ससैन्योऽपि समर्थस्त्वं मुहूर्तमपि जीवितुम् ॥ ११
न त्वं तयोः शरस्पर्शं सोढुं शक्तः कथंचन । वने प्रज्वलितस्येव स्पर्शमग्नेर्विहंगमः ॥ १२
साधु कृत्वात्मनः पथ्यं साधु मां मुञ्च रावण । मत्प्रधर्षणसंक्रुद्धो भ्रात्रा सह पतिर्मम ॥ १३

रोषाद्वावणविषयात् ॥ ३६ ॥ जलप्रपातरूपाण्यस्त्राणि मुखे
येषां ते ॥ ३७ ॥ ३८ ॥ आर्जवमजैद्वयम् । अनृशंसता
दया । यत्र यस्मादित्यर्थः ॥ ३९ ॥ गणशः सङ्घशः । विन-
स्तकाः । स्वार्थे कः । मृगपोतका मृगबालकाः ॥ ४० ॥ विल-
क्षणैर्विगतलक्षणैः । विगतशोभैरिति यावत् ॥ ४१ ॥ विक्रो-
शन्तीमित्यर्थं पूर्वान्वयि ॥ ४२ ॥ धरणीतलमवेक्षमाणां राम-
लक्ष्मणागमनकाङ्क्षया । वस्तुतस्तदनुगमनाकाङ्क्षयेति तत्त्वम् ।
विप्रमृष्टो विलुलितो विशेषकस्तिलको यस्यास्ताम् ॥ ४३ ॥
भयभारपीडिता सेव । विवर्णवक्त्रेत्यर्थः ॥ ४४ ॥ इति
श्रीरामाभिरामे श्रीरामीये रामायणतिलके वाल्मीकीय आ-
दिकान्येऽरण्यकाण्डे द्विपञ्चाशः सर्गः ॥ ५२ ॥

अथ सीतया क्रियमाणपारुष्य एव तां हरतिस्तेत्याह—
अस्मिति । वर्तिनीत्युप्यपि णिनिरार्षः ॥ १ ॥ रोषरोदनाभ्यां
हेतुभ्यां ताम्राक्षी ॥ २ ॥ विरहिताम् । रामलक्ष्मणाभ्यामिति

शेषः । अनेन कर्मणा चौर्येण ॥ ३ ॥ अपवाहितोऽन्यत्र
नायितः । मायया मृगरूपेण । मारीचेनेति शेषः ॥ ४ ॥
पुराणो वृद्धः । अतएवास्य निपातनम्, न तु खल्वीर्यहेतुक-
मिति भावः ॥ ५ ॥ परमं खल्विति व्यङ्ग्योक्तिः ॥ ६ ॥
स्त्रिया हरणमेव गर्हितम् । राक्षसादिवाहानां शास्त्रे गर्हित-
त्वात्त्रापि परस्य विवाहितायास्तत्रापि रहिते पतिरहिते काले
देशे चेत्यतिनिर्णयं ते कर्मेति भावः ॥ ७ ॥ शौटीर्यमानिनः
शूरमानिनः । तादृशस्येदमि लोके निन्दा मरणादप्यधिकेति
भावः ॥ ८ ॥ सत्त्वं शरीरं बलम् । तदापहरणपूर्वकाले ।
कुलाक्रोशः कुलनिन्दा । चारित्रमाचारः ॥ ९ ॥ हि यत
एवंरूपेण हत्वा धावसि, अतः किं कर्तुं शक्यम् । मुहूर्तमपि
तिष्ठ त्वम् । यदि शूर इति शेषः । अवस्थितौ किं स्यात्तदा-
ह—नेति ॥ १० ॥ तदेवोपपादयति—नहीति ॥ ११
॥ १२ ॥ साधु आत्मनः पथ्यं कृत्वा । विचार्येत्यर्थः । 'साधु

विधास्यति विनाशाय त्वं मां यदि न मुञ्चसि । येन त्वं व्यवसायेन बलान्मां हर्तुमिच्छसि ॥ १४
 व्यवसायस्तु ते नीच भविष्यति निरर्थकः । न ह्यहं तमपश्यन्ती भर्तारं विबुधोपमम् ॥ १५
 उत्सहे शत्रुवशाग प्राणान्धारयितुं चिरम् । न नूनं चात्मनः श्रेयः पथ्यं वा समवेक्षसे ॥ १६
 मृत्युकाले यथा मर्त्यो विपरीतानि सेवते । मुमुर्षूणां तु सर्वेषां यत्पथ्यं तन्न रोचते ॥ १७
 पश्यामीह हि कण्ठे त्वां कालपाशावपाशितम् । यथा चास्मिन्मयस्थाने न बिभेषि निशाचर ॥ १८
 द्यक्तं हिरण्यमांस्त्वं हि संपश्यसि महीरुहान् । नदीं वैतरणीं घोरां रुधिरौघविवाहिनीम् ॥ १९
 खड्गपत्रघनं चैव भीमं पश्यसि रावण । तप्तकाञ्चनपुष्पां च वैदूर्यप्रवरच्छदाम् ॥ २०
 द्रक्ष्यसे शात्मलीं तीक्ष्णामायसैः कण्टकैश्चिताम् । नहि त्वमीदृशं कृत्वा तस्यालीकं महात्मनः ॥ २१
 धारितुं शक्यसि चिरं विषं पीत्वेव निर्धृण । बद्धस्त्वं कालपाशेन दुर्निवारेण रावण ॥ २२
 क्व गतो लप्स्यसे शर्म मम भर्तुर्महात्मनः । निमेषान्तरमात्रेण विना भ्रातरमाहवे ॥ २३
 राक्षसा निहता येन सहस्राणि चतुर्दश । कथं स राघवो वीरः सर्वोत्कृशलो बली ॥ २४
 न त्वा हन्याच्छरैस्तीक्ष्णैरिष्टभार्यापहारिणम् । एतच्चान्यच्च परुषं वैदेही रावणाङ्गगा ।
 भयशोकसमाविष्टा करुणं विललाप ह ॥ २५

तदा भृशार्ता बहु चैव भाषिणीं विलापपूर्वं करुणं च भामिनीम् ।

जहार पापस्तरुणीं विचेष्टतीं नृपात्मजामागतगात्रवेपथुः ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिपञ्चाशः सर्गः ॥ ३३ ॥

चतुःपञ्चाशः सर्गः ।

ह्रियमाणा तु वैदेही कंचिन्नाथमपश्यती । ददर्श गिरिशृङ्गस्थान्पञ्च वानरपुंगवान् ॥ १
 तेषां मध्ये विशालाक्षी कौशेयं कनकप्रभम् । उत्तरीयं वरारोहा शुभान्याभरणानि च ॥ २
 मुमोच यदि रामाय शंसेयुरिति भामिनी । वल्लमुत्सृज्य तन्मध्ये निक्षिप्तं सहभूषणम् ॥ ३
 संभ्रमासु दशग्रीवस्तत्कर्म च न बुद्धवान् । पिङ्गाक्षस्तां विशालाक्षीं नेत्रैरनिमिषैरिव ॥ ४
 विक्रोशन्तीं तदा सीतां ददृशुर्वानरोत्तमाः । स च पम्पामतिक्रम्य लङ्कामभिमुखः पुरीम् ॥ ५
 जगाम मैथिलीं गृह्य रुदतीं राक्षसेश्वरः । तां जहार सुसंहृष्टो रावणो मृत्युमात्मनः ॥ ६
 उत्सङ्गेनैव भुजगीं तीक्ष्णदंष्ट्रां महाविषाम् । वनानि सरितः शैलान्सरांसि च विहायसा ॥ ७

कुर्वात्मनः' इति पाठान्तरम् । साधु मां मुञ्च शीघ्रं मां मुञ्च ।
 यावन्मे भर्ता नायातीत्यर्थः ॥ १३ ॥ विनाशाय विधास्यति ।
 यत्नमिति शेषः । येन व्यवसायेन स्त्रीभोगव्यवसायेन ॥ १४ ॥
 तन्नैरर्थक्यमेवाह—महीति ॥ १५ ॥ श्रेयस्तत्कालमुखावहं
 पथ्यं वा परिणाममुखावहं वा न समवेक्षसे न विचारयसि ।
 यथा मर्त्यो मृत्युकाले विपरीतानि सेवते तथा त्वमपीति भावः
 ॥ १६ ॥ १७ ॥ १८ ॥ हिरण्यमयवृक्षदर्शनं मृत्युचिह्नम् ।
 वैतरण्यादिवातनास्थानं पश्यसीति । वर्तमानसामीप्ये लङ्
 ॥ १९ ॥ २० ॥ शात्मली यातनावृक्षः ॥ २१ ॥ धारितुं
 धर्तुम् । जीवितमिति शेषः ॥ २२ ॥ मम भर्तुरपराधम् ।
 कृत्वेति शेषः । भ्रातरं विना । एकाकिनेति यावत् ॥ २३
 ॥ २४ ॥ २५ ॥ आगतगात्रवेपथुः भारतिशयात् ॥ २६ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे त्रिपञ्चाशः सर्गः ॥ ५३ ॥

अपश्यत्यपश्यन्ती ॥ १ ॥ २ ॥ यदि रामाय शंसेयुरिति ।
 दैवगत्या दृष्टाय रामाय शंसेयुरिति प्रत्याशयेति शेषः । वस्तुतो-
 ऽयं यदिशब्दो 'वेदाः प्रमाणं यदि स्युः' इतिवत् । वल्लमुत्तरी-
 यमुत्सृज्य तन्मध्ये वानरमध्ये सहभूषणं भूषणसहितं कर्णैश्च-
 लादि च निक्षिप्तम् । तथेति शेषः ॥ ३ ॥ तत्कर्म च तत्कर्म तु
 वल्लभूषणप्रक्षेपकर्म तु । संभ्रमात्समयहरणजनितचित्तक्षोभात् ।
 अतिभारेण शिरसामधोमुखतया च ॥ ४ ॥ ५ ॥ सुसंहृष्टः ।
 मूलोत्सर्त्वेनाज्ञानात् । केचित्तु—लब्धं रामहस्तान्मृत्युद्वार-
 मिति संहृष्टः । विना चोत्कटं पापं पुण्यक्षभाभावेन न मृत्युः
 संनिहितः स्यादिति तमोगुणादृतः सन्मातर्यपि विरुद्धशब्दव्य-
 वहारं कृतवानिति वदन्ति । तेषामेतत्सर्गान्ते वक्ष्यमाणम्
 'बभूव मोहान्मुदितः' इत्यसंगतं स्यात् । तथा 'आत्मानं बुद्धि-
 वैकल्याणकृतकृत्यममन्यत' इत्युत्तरसर्गादिस्थं चासंगतं स्यात्
 ॥ ६ ॥ विहायसाकाशमार्गेण क्षिप्रं समतीयायेत्यन्यथः ॥ ७ ॥

स क्षिप्रं समतीयाय शरश्चापादिव च्युतः । तिमिनकनिकेतं तु वरुणालयमक्षयम् ॥	८
सरितां शरणं गत्वा समतीयाय सागरम् । संभ्रमात्परिवृत्तोर्मिं रुद्धमीनमहोरगः ॥	९
वैदेह्यां द्वियमाणायां बभूव वरुणालयः । अन्तरिक्षागता वाचः ससृजुश्चारणास्तथा ॥	१०
एतदन्तो दशग्रीव इति सिद्धास्तदाब्रुवन् । स तु सीतां विचेष्टन्तीमङ्केनादाय रावणः ॥	११
प्रविवेश पुरीं लङ्कां रूपिणीं मृत्युमात्मनः । सोऽभिगम्य पुरीं लङ्कां सुविभक्तमहापथाम् ॥	१२
संरुढकक्ष्यां बहुलां स्वमन्तःपुरमाविशत् । तत्र तामसितापाङ्गीं शोकमोहसमन्विताम् ॥	१३
निदधे रावणः सीतां मयो मायामिवासुरीम् । अब्रवीच्च दशग्रीवः पिशाचीर्घोरदर्शनाः ॥	१४
यथा नैनां पुमान्स्त्री वा सीतां पश्यत्यसंमतः । मुक्तामणिसुवर्णानि वस्त्राण्याभरणानि च ॥	१५
यद्यदिच्छेत्तदैवास्या देयं मच्छन्दतो यथा । या च वक्ष्यति वैदेहीं वचनं किञ्चिदप्रियम् ॥	१६
अज्ञानाद्यदि वा ज्ञानाच्च तस्या जीवितं प्रियम् । तथोक्त्वा राक्षसीस्तास्तु राक्षसेन्द्रः प्रतापवान् ॥	१७
निष्क्रम्यान्तःपुरात्तस्मार्तिकं कृत्यमिति चिन्तयन् । ददर्शाष्टौ महावीर्यान्राक्षसान्पिशिताशनान् ॥	१८
स तान्दृष्ट्वा महावीर्यो वरदानेन मोहितः । उवाच तानिदं वाक्यं प्रशस्य बलवीर्यतः ॥	१९
नानाप्रहरणाः क्षिप्रमितो गच्छत सत्वराः । जनस्थानं हतस्थानं भूतं पूर्वं खरालयम् ॥	२०
तत्रास्यतां जनस्थाने शून्ये निहतराक्षसे । पौरुषं बलमाश्रित्य त्रासमुत्सृज्य दूरतः ॥	२१
बहुसैन्यं महावीर्यं जनस्थाने निवेशितम् । सदूषणखरं युद्धे निहतं रामसायकैः ॥	२२
ततः क्रोधो ममापूर्वो धैर्यस्योपरि वर्धते । वैरं च सुमहज्जातं रामं प्रति सुदारुणम् ॥	२३
निर्यातयितुमिच्छामि तच्च वैरं महारिपोः । नहि लप्स्याम्यहं निद्रामहत्वा संयुगे रिपुम् ॥	२४
तं त्विदानीमहं हत्वा खरदूषणघातिनम् । रामं शर्मोपलप्स्यामि धनं लब्ध्वेव निर्धनः ॥	२५
जनस्थाने वसद्भिस्तु भवद्भी राममाश्रिता । प्रवृत्तिरुपनेतव्या किं करोतीति तत्त्वतः ॥	२६
अप्रमादाच्च गन्तव्यं सर्वैरेव निशाचरैः । कर्तव्यञ्च सदा यत्नो राघवस्य वधं प्रति ॥	२७
युष्माकं तु बलं ज्ञातं बहुशो रणमूर्धनि । अतश्चास्मिन्नस्थाने मया यूयं निवेशिताः ॥	२८
ततः प्रियं वाक्यमुपेत्य राक्षसा महार्थमष्टावभिधाद्य रावणम् ।	
विधाय लङ्कां सहिताः प्रतस्थिरे यतो जनस्थानमलक्ष्यदर्शनाः ॥	२९
ततस्तु सीतामुपलभ्य रावणः सुसंग्रह्यः परिगृह्य मैथिलीम् ।	
प्रसज्य रामेण च वैरमुत्तमं बभूव मोहान्मुदितः स रावणः ॥	३०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुःपञ्चाशः सर्गः ॥ ५४ ॥

तिमिमित्यविशेषः ॥ ८ ॥ संभ्रमाजगन्मात्रपहारदर्शनजक्षो-
मात्परिवृत्तोर्मिः स्वभावप्राप्तोर्मिप्रवृत्तिरहितः । रुद्धा रुद्धप्रचारा
भीमादयो यस्मिन् ॥ ९ ॥ १० ॥ एतदन्तः सीताहरणकर्मा-
वसानः । सिद्धाः सिद्धाश्च ॥ ११ ॥ रूपिणीमात्मनो मृत्युमि-
त्यन्वयः ॥ १२ ॥ संरुढकक्ष्यां बहुजनाकीर्णद्वाराम् । बहुलां
विपुलाम् । 'संरुढकक्ष्याबहुलम्' इति पाठे तादृशबहुतरद्वारव-
दित्यन्तःपुरविशेषणम् ॥ १३ ॥ मायामिवासुरीमित्यनेन माया-
रूपैवैषा सीता या लङ्काभागेति ध्वनितम् । मुख्यमाता त्वमि-
मिषेति पूर्वमेव ध्वनितम् । अतएव रावणस्य बहनीयेषा
जाता । मायात्वादेव रावणस्य तदज्ञानम् । पिशाचीः । राक्ष-
सीरित्यर्थः इति तीर्थः ॥ १४ ॥ असंमतोऽस्मदननुज्ञातः पुमा-
न्नाभूता स्त्री वा न पश्यति तथा रक्षतेति शेषः ॥ १५ ॥
मच्छन्दतो मदाज्ञया यद्यद्वस्तु यदेच्छेत्तदैव यथास्या इष्टं
भवति तथैव तत्सर्वं देयम् । मच्छन्दतः इत्यस्य मद्रघप्राप्ति-

सिद्ध्यर्थमित्यर्थः इति कतकः । अस्या अप्रियं च न वाच्यमि-
त्याह—या चेति । तस्या जीवितं न प्रियम् । तां मारयामी-
त्यर्थः ॥ १६ ॥ १७ ॥ १८ ॥ वरदानेन पैतामहेन मोहितो
रामश्चादपि न मे भीरिति चिन्तयानः । मोहकृतेषा चिन्ता ।
तान्बलवीर्यतः प्रशस्येत्यन्वयः ॥ १९ ॥ हतस्थानं रामेणेति ।
शून्यं कृतमित्यर्थः । पूर्वं खरालयत्वं भूतं प्राप्तम् ॥ २०
॥ २१ ॥ २२ ॥ धैर्यस्योपरि क्रोधः । धैर्योपमर्दकः क्रोध इत्यर्थः
ततः खरादिवधात्, न तु भीत्या । नापि वृथा क्रोध इत्यर्थः
॥ २३ ॥ निर्यातयितुं प्रत्यपकारेणापनेतुम् ॥ २४ ॥ २५ ॥
प्रवृत्तिर्वार्ता । उपनेतव्या मम प्रापणीया ॥ २६ ॥ २७
॥ २८ ॥ महार्थं महानर्थोऽभिधेयं यस्य तत् । यतो यदिभि-
जनस्थानं तद्विशील्यर्थः । अलक्ष्यदर्शना अन्तर्धानविधया
॥ २९ ॥ उपलभ्य प्राप्य स्पृष्ट्वा च परिगृह्य खगृहे स्थापयित्वा
परिग्रहत्वेन विभाव्य च । प्रसज्य संपाद्य । मोहान्मुदितः खर-

पञ्चपञ्चाशः सर्गः ।

संदिश्य राक्षसान्धोरावणोऽष्टौ महाबलान् । आत्मानं बुद्धिवैकल्यात्कृतकृत्यममन्यत ॥ १
 स चिन्तयानो वैदेहीं कामबाणैः प्रपीडितः । प्रविवेश गृहं रम्यं सीतां द्रष्टुमभित्वरन् ॥ २
 स प्रविश्य तु तद्वेश्म रावणो राक्षसाधिपः । अपश्यद्राक्षसीमध्ये सीतां दुःखपरायणाम् ॥ ३
 अश्रुपूर्णमुखीं दीनां शोकभारावपीडिताम् । वायुवेगैरिवाक्रान्तां मज्जन्तीं नावमर्णवे ॥ ४
 मृगयूथपरिभ्रष्टां मृगीं श्वमिरिवानृताम् । अधोगतमुखीं सीतां तामभ्येत्य निशाचरः ॥ ५
 तां तु शोकवशादीनामवशां राक्षसाधिपः । स बलाद्दर्शयामास गृहं देवगृहोपमम् ॥ ६
 हर्म्यप्रासादसंबाधं स्त्रीसहस्रनिषेवितम् । नानापक्षिगणैर्जुष्टं नानारत्नसमन्वितम् ॥ ७
 दान्तकैस्तापनीयैश्च स्फाटिकै राजतैस्तथा । वज्रवैदूर्यचित्रैश्च स्तम्भैर्दृष्टिमनोरमैः ॥ ८
 दिव्यदुन्दुमिनिर्घोषं तप्तकाञ्चनभूषणम् । सोपानं काञ्चनं चित्रमारोह तया सह ॥ ९
 दान्तका राजताश्चैव गवाक्षाः प्रियदर्शनाः । हेमजालावृताश्चासंस्तत्र प्रासादपङ्क्तयः ॥ १०
 सुधामणिविचित्राणि भूमिभागानि सर्वशः । दशग्रीवः स्वभवने प्रादर्शयत मैथिलीम् ॥ ११
 दीर्घिकाः पुष्करिण्यश्च नानापुष्पसमावृताः । रावणो दर्शयामास सीतां शोकपरायणाम् ॥ १२
 दर्शयित्वा तु वैदेहीं कृत्स्नं तद्भवनोत्तमम् । उवाच वाक्यं पापात्मा सीतां लोभितुमिच्छया ॥ १३
 दश राक्षसकोट्यश्च द्वाविंशतिरथापराः । वर्जयित्वा जनान्वृद्धान्बालांश्च रजनीचरान् ॥ १४
 तेषां प्रभुरहं सीते सर्वेषां भीमकर्मणाम् । सहस्रमेकमेकस्य मम कार्यपुरःसरम् ॥ १५
 यदिदं राज्यतन्त्रं मे त्वयि सर्वं प्रतिष्ठितम् । जीवितं च विशालाक्षि त्वं मे प्राणैर्गरीयसी ॥ १६
 बह्वीनामुत्तमस्त्रीणां मम योऽसौ परिग्रहः । तासां त्वमीश्वरी सीते मम भार्या भव प्रिये ॥ १७
 साधु किं तेऽन्यथाबुद्ध्या रोचयस्व वचो मम । भजस्व मामित्तस्य प्रसादं कर्तुमर्हसि ॥ १८
 परिक्षिप्ता समुद्रेण लङ्केयं शतयोजना । नेयं धर्षयितुं शक्या सेन्द्रैरपि सुरासुरैः ॥ १९
 न देवेषु न यक्षेषु न गन्धर्वेषु नर्षेषु । अहं पश्यामि लोकेषु यो मे वीर्यसमो भवेत् ॥ २०
 राज्यभ्रष्टेन दीनेन तापसेन पदातिना । किं करिष्यसि रामेण मानुषेणाल्पतेजसा ॥ २१
 भजस्व सीते मामेव भर्ताहं सदृशस्तव । यौवनं त्वध्रुवं भीरु रमस्वेह मया सह ॥ २२
 दर्शने मा कृथा बुद्धिं राघवस्य वरानने । कास्य शक्तिरिहागन्तुमपि सीते मनोरथैः ॥ २३
 न शक्यो वायुराकाशे पाशैर्बद्धं महाजवः । दीप्यमानस्य वाप्यग्नेर्ग्रीहीतुं विमलाः शिखाः ॥ २४
 त्रयाणामपि लोकानां न तं पश्यामि शोभने । विक्रमेण नयेद्यस्त्वां मद्बाहुपरिपालिताम् ॥ २५
 लङ्कायाः सुमहद्राज्यमिदं त्वमनुपालय । त्वत्प्रेष्या मद्बिधाश्चैव देवाश्चापि चराचरम् ॥ २६

हन्तुर्वधो मम सुकरः स्त्रीवियोगेनातिखिन्नस्येति हर्षितः ॥ ३० ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे चतुःपञ्चाशः सर्गः ॥ ५४ ॥

बुद्धिवैकल्याद्बुद्धिपरीत्यात् ॥ १ ॥ २ ॥ ३ ॥ शोको
 वायुस्थाने अश्रु चार्णवजलस्थाने । अनेनाश्रुवेगातिशय उक्तः
 ॥ ४ ॥ अधोगतमवनतं मुखं यस्याः ॥ ५ ॥ अनिच्छन्ती-
 मपि तद्दर्शनं बलाद्दर्शयामासेत्यन्वयः ॥ ६ ॥ ७ ॥ दान्तकै-
 र्गजदन्तकृतैः । तपनीयं स्वर्णम् । स्तम्भैर्भुतमिति शेषः ॥ ८ ॥
 तथा सीतया ॥ ९ ॥ हेममयजालकैरावृताः ॥ १० ॥ सुधया
 मणिमिश्र विचित्राणि भूमिभागानीत्यार्थं क्लीबत्वम् ॥ ११ ॥
 दीर्घिका वाप्यः ॥ १२ ॥ लोभितुं सामनिग्रहाभ्यां प्रलोभयितुम्
 ॥ १३ ॥ दशेति । द्वात्रिंशत्कोटिर्ब्रूयाः ॥ १४ ॥ तेषाम-
 प्येकस्यैकमेकं सहस्रं मम कार्यं प्रयोजने साधकतया

पुरःसरम् । अस्तीति शेषः ॥ १५ ॥ मे मम यदिदमुक्तत्वं
 राज्यतन्त्रं राजपरिकरस्तत्त्वयि प्रतिष्ठितम् । लक्ष्मीनमित्यर्थः
 ॥ १६ ॥ बह्वीनामुत्तमस्त्रीणामन्तःपुरसंचारिणीनाम् । यो मम
 परिग्रहो भार्या । नित्यपुंलिङ्गः परिग्रहशब्दो भार्यावाची । मम
 भार्या सती तासां त्वमीश्वरी स्वामिनी भव ॥ १७ ॥ साधु
 हितं मम वचो रोचयस्वेत्यन्वयः । अन्यथाबुद्ध्या ते तव
 किम् । न किमपि फलमित्यर्थः । मा मां भजस्व । अभित-
 तस्य कामाभित्तस्य ॥ १८ ॥ शतयोजना । भूमेरिति शेषः ।
 अशक्यधर्षणत्वे पूर्वार्धं हेतुः । एवं च रामस्यात्रागमनमसं-
 भावितमिति भावः ॥ १९ ॥ २० ॥ २१ ॥ २२ ॥ अस्य
 रामस्य ॥ २३ ॥ यथा वायुर्बहुमशक्यो यथा चाग्निश्शिखा
 ग्रीहीतुमशक्यास्तथेहागन्तुमशक्यमित्यर्थः ॥ २४ ॥ २५ ॥
 मद्बिधास्तत्प्रेष्या भविष्यन्ति । मां चेदङ्गीकरिष्यसि तदा-

अभिषेकजलक्लिन्ना तुष्टा च रमयस्व च । दुष्कृतं यत्पुरा कर्म वनवासेन तद्गतम् ॥ २७
 यच्च ते सुकृतं कर्म तस्येह फलमाप्नुहि । इह सर्वाणि माल्यानि दिव्यगन्धानि मैथिलि ॥ २८
 भूषणानि च मुख्यानि तानि सेव मया सह । पुष्पकं नाम सुश्रोणि भ्रातुर्वैश्रवणस्य मे ॥ २९
 विमानं सूर्यसंकाशं तरसा निर्जितं रणे । विशालं रमणीयं च तद्विमानं मनोजवम् ॥ ३०
 तत्र सीते मया सार्धं विहरस्व यथासुखम् । वदनं पद्मसंकाशं विमलं चारुदर्शनम् ॥ ३१
 शोकार्तिं तु वरारोहे न भ्राजति वरानने । एवं वदति तस्मिन्सा वस्त्रान्तेन वराङ्गना ॥ ३२
 पिथायेन्दुनिभं सीता मन्दमध्नुष्यवर्तयत् । ध्यायन्तीं तामिवास्वस्थां सीतां चिन्ताहतप्रभाम् ॥ ३३
 उवाच वचनं वीरो रावणो रजनीचरः । अलं व्रीडेन वैदेहि धर्मलोपकृतेन ते ॥ ३४
 आर्षोऽयं देवि निष्पन्दो यस्त्वामभिभविष्यति । एतौ पादौ मया स्निग्धौ शिरोभिः परिपीडितौ ॥ ३५
 प्रसादं कुरु मे क्षिप्रं वश्यो दासोऽहमस्मि ते । इमाः शून्यमया वाचः शुष्यमाणेन भाषिताः ॥ ३६
 न चापि रावणः काञ्चिन्मूर्ध्ना स्त्रीं प्रणमेत ह । एवमुक्त्वा दशग्रीवो मैथिलीं जनकात्मजाम् ।
 कृतान्तवशमापन्नो ममेयमिति मन्यते ॥ ३७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चपञ्चाशः सर्गः ॥ ५५ ॥

षट्पञ्चाशः सर्गः ।

सा तथोक्ता तु वैदेही निर्भया शोककर्शिता । तृणमन्तरतः कृत्वा रावणं प्रत्यभाषत ॥ १
 राजा दशरथो नाम धर्मसेतुरिवाचलः । सत्यसंधः परिज्ञातो यस्य पुत्रः स राघवः ॥ २
 रामो नाम स धर्मात्मा त्रिषु लोकेषु विश्रुतः । दीर्घबाहुर्विशालाक्षो दैवतं स पतिर्मम ॥ ३
 इक्ष्वाकूणां कुले जातः सिंहस्कन्धो महाद्युतिः । लक्ष्मणेन सह भ्रात्रा यस्ते प्राणान्वधिष्यति ॥ ४
 प्रत्यक्षं यद्यहं तस्य त्वया वै धर्षिता बलात् । शयिता त्वं हतः संख्ये जनस्थाने यथा खरः ॥ ५
 य एते राक्षसाः प्रोक्ता घोररूपा महाबलाः । राघवे निर्विषाः सर्वे सुपर्णे पद्मगा यथा ॥ ६
 तस्य ज्याविप्रमुक्तास्ते शराः काञ्चनभूषणाः । शरीरं विधमिष्यन्ति गङ्गाकूलमिवोर्मयः ॥ ७
 असुरैर्वा सुरैर्वा त्वं यद्यवध्योऽसि रावण । उत्पाद्य सुमहद्वैरं जीवंस्तस्य न मोक्ष्यसे ॥ ८

सेवकवत्त्वदाज्ञावशो भविष्यामि । तथाभूते मयि राक्षसा
 देवाश्च मद्वशास्त्वद्वाशः संपन्ना एव । किं विशेषेण । सर्व
 वराचरं त्वत्प्रेष्यं भवति तदेत्यर्थः ॥ २६ ॥ अभिषेक-
 श्रमनिवृत्तिद्वारा भोगाय ज्ञानं तदुदकेन क्लिन्नार्द्रां श्रमापनयना-
 तुष्टा च मां रमयस्व । यत्पूर्वं संचितं किञ्चिदुष्कृतमासीत्तद्व-
 नवासेन तद्गतदुःखेन गतं क्षीणम् ॥ २७ ॥ इह लङ्कायाम् ।
 मदङ्गीकारादिति शेषः ॥ २८ ॥ २९ ॥ ३० ॥ ३१ ॥ ३२ ॥
 शोकेनास्वस्थामिव चिन्तया हतप्रभामिव ध्यायन्तीमिव तामु-
 वाचेत्यन्वयः ॥ ३३ ॥ तूष्णीमवस्थानाद्रीडया तूष्णीं स्थितेति
 मन्यमान आह—अलमिति । धर्मलोपः स्वभर्तृत्यागपराङ्गीका-
 ररूपस्तत्कृतेन व्रीडेन लज्जयालम् । मास्त्वित्यर्थः ॥ ३४ ॥
 कुतस्तत्राह—आर्षे इति । हे देवि, त्वामस्मि त्वामुद्दिश्य मया
 क्रियमाणो निष्पन्दः स्नेहबन्धः प्रार्थनारूपो यश्चाग्रे भविष्यति
 सोऽयमार्षो ऋषिदृष्ट एव । क्षत्रियाणामुचितत्वेन वेदोक्त
 एव । बलात्कारेण राक्षस इति विवाहेषु स्मृत्या गणनात् ।
 एवमुक्तिरपि तमोगुणप्राधान्येनैव । कन्याया बलात्कारेण ग्रह-
 णत्वेन राक्षसविवाहपदार्थत्वादिति बोध्यम् । पुनः प्रसाद-

यति—एताविति ॥ ३५ ॥ इमा दासोऽहमित्यन्ताः शुष्यमा-
 णेन कामपीडितेन मया भाषिता उक्ता वाचः शून्या यथा न
 भवन्ति तथा कुर्वन्ति शेषः ॥ ३६ ॥ एवंविधं प्रसादनं न
 काप्यभूदित्याह—न चापीति । मन्यतेऽमंस्त । अत्र रसाभासः
 ॥ ३७ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽरण्यकाण्डे पञ्चपञ्चाशः सर्गः ॥ ५५ ॥

निर्भया स्त्रियो बलादुपभोगे मूर्धा ते विपतिष्यतीत्यप्सरसो
 रावणं प्रति शापं चित्ते विज्ञाय निर्भया । बलात्कारे योगवशा-
 ददृश्यास्पृश्या च भविष्यामीति धिया निर्भया वा । तृणमन्त-
 रतः कृत्वा । साक्षात्पापात्मकपरपुरुषसंभाषणजदोषपरिहारा-
 येति शेषः ॥ १ ॥ धर्मसेतुरिवेत्यत्र धर्मेति पृथक्पदं लुप्त-
 धीकम् । धर्मस्याचलः सेतुरिव मर्यादाप्रतिष्ठापकः । पारज्ञातः
 प्रसिद्धः ॥ २ ॥ ३ ॥ स कस्तत्राह—य इति ॥ ४ ॥ शयिता
 शयनकर्ता । मृतोऽभूति शेषः । इडाधः ॥ ५ ॥ प्रोक्ता-
 स्त्वया । मत्पुर इति शेषः ॥ ६ ॥ ७ ॥ तस्य रामस्य वैरं
 क्रोधमुत्पाद्य तत्संनिधिं प्राप्तस्ततो जीवन्न मोक्ष्यसे । तस्य

स ते जीवितशेषस्य राघवोऽन्तकरो बली । पशोर्यूपगतस्येव जीवितं तव दुर्लभम् ॥ ९
 यदि पश्येत्स रामस्त्वां रोषदीप्तेन चक्षुषा । रक्षस्त्वमद्य निर्दग्धो यथा रुद्रेण मन्मथः ॥ १०
 यश्चन्द्रं नभसो भूमौ पातयेन्नाशयेत् वा । सागरं शोषयेद्वापि स सीतां मोचयेदिह ॥ ११
 गतास्तुस्त्वं गतश्रीको गतसत्त्वो गतेन्द्रियः । लङ्का वैधव्यसंयुक्ता त्वत्कृते नभविष्यति ॥ १२
 न ते पापमिदं कर्म सुखोदकं भविष्यति । याहं नीता विनाभावं पतिपार्श्वत्त्वया बलात् ॥ १३
 स हि देवरसंयुक्तो मम भर्ता महाद्युतिः । निर्भयो वीर्यमाश्रित्य शून्ये वसति दण्डके ॥ १४
 स ते वीर्यं बलं दर्पमुत्सेकं च यथाविधम् । व्यपनेष्यति गात्रेभ्यः शरवर्षेण संयुगे ॥ १५
 यदा विनाशो भूतानां दृश्यते कालचोदितः । तदा कार्यं प्रमाद्यन्ति नराः कालवशं गताः ॥ १६
 मां प्रधृष्य स ते कालः प्राप्तोऽयं राक्षसाधम । आत्मनो राक्षसानां च वधायान्तःपुरस्य च ॥ १७
 न शक्या यज्ञमध्यस्था वेदिः क्षुग्भाण्डमण्डिता । द्विजातिमन्त्रसंपूता चण्डालेनावमर्दितुम् ॥ १८
 तथाहं धर्मनित्यस्य धर्मपत्नी दृढव्रता । त्वया स्पर्ष्टुं न शक्याहं राक्षसाधम पापिना ॥ १९
 क्रीडन्ती राजहंसेन पद्मपण्डेषु नित्यशः । हंसी सा तृणमध्यस्थं कथं द्रक्ष्येत महुकम् ॥ २०
 इदं शरीरं निःसंज्ञं बन्ध वा घातयस्व वा । नेदं शरीरं रक्ष्यं मे जीवितं वापि राक्षस ॥ २१
 न तु शक्यमपक्रोशं पृथिव्यां दातुमात्मनः । एवमुक्त्वा तु वैदेही क्रोधात्सुपरुषं वचः ॥ २२
 रावणं जानकी तत्र पुनर्नोवाच किंचन । सीताया वचनं श्रुत्वा परुषं रोमहर्षणम् ॥ २३
 मृत्युषाच ततः सीतां भयसंदर्शनं वचः । शृणु मैथिलि मद्राक्यं मासान्द्रादश भासिनि ॥ २४
 कालेनानेन नाभ्येषि यदि मां चारुहासिनि । ततस्त्वां प्रातराशार्थं सूदाश्छेत्यन्ति लेशशः ॥ २५
 इत्युक्त्वा परुषं वाक्यं रावणः शत्रुरावणः । राक्षसीश्च ततः क्रुद्ध इदं वचनमब्रवीत् ॥ २६
 शीघ्रमेव हि राक्षस्यो विरूपा घोरदर्शनाः । दर्पमस्यापनेष्यन्तु मांसशोणितभोजनाः ॥ २७
 वचनादेव तास्तस्य सुघोरा घोरदर्शनाः । कृतप्राञ्जलयो भूत्वा मैथिलीं रीर्यवारयन् ॥ २८
 स ताः प्रोवाच राजासौ रावणो घोरदर्शनाः । प्रचल्य चरणोत्कर्षैर्दारयन्निव मेदिनीम् ॥ २९
 अशोकवनिकामध्ये मैथिली नीयतामिति । तत्रेयं रक्ष्यतां गूढं युष्माभिः परिवारिता ॥ ३०
 तत्रैनां तर्जनैर्वोरैः पुनः सान्त्वैश्च मैथिलीम् । आनयध्वं वशं सर्वा वन्यां गजवधूमिव ॥ ३१
 इति प्रतिसमादिष्टा राक्षस्यो रावणेन ताः । अशोकवनिकां जग्मुर्मैथिलीं परिगृह्य तु ॥ ३२
 सर्वकामफलैर्वृक्षैर्नानापुष्पफलैर्वृताम् । सर्वकालमदैश्चापि द्विजैः समुपसेविताम् ॥ ३३

मनुष्यत्वादिति भावः ॥ ८ ॥ तदेवाह—अन्तकरो नाशकरोः
 ॥ ९ ॥ रक्ष इति रावणसंबोधनम् । निर्दग्धः । भवेरिति शेषः
 ॥ १० ॥ यो रामः पातयेदित्यादि । शक्यार्थं लिङ् । यच्च
 तव शतयोजनसमुद्रमध्यगा लङ्काऽगम्येति बुद्धिः, सा दृष्टेवे-
 त्याह—सागरं शोषयेद्वापि । वाशब्द एवायं । स इह स्थितां
 सीतां मोचयेदेत्यर्थः ॥ ११ ॥ त्वत्कृतेन त्वत्कृतापराधेन
 ॥ १२ ॥ पतिपार्श्वदिनाभावं पतिपार्श्ववियोगम् ॥ १३ ॥
 देवरसंयुक्तो लक्ष्मणसंयुतः स खरादिहन्ता । 'दैवतसंयुक्तः'
 इति पाठे देवानुकूल्यवानित्यर्थः ॥ १४ ॥ वीर्यं पराक्रमः ।
 बलं शरीरम् । दर्पो मदः । उत्सेकोऽमर्यादत्वम् ॥ १५ ॥
 कार्यं प्रमाद्यन्ति । उचिते कार्ये वैपरीत्यं प्राप्नुवन्तीत्यर्थः
 ॥ १६ ॥ मां प्रधृष्य । स्थितस्येति शेषः । स ते काल इति ।
 नाशकाल इत्यर्थः । स्वमरणेन वैधव्यमेवान्तःपुरवधः ॥ १७ ॥
 यज्ञमध्यस्था यज्ञशालामध्यस्था क्षुगादियज्ञोपकरणमण्डित-
 वेदिषण्डालेनावमर्दितुं स्पर्ष्टुं न शक्या तथा त्वयाहमिति योज-
 ना ॥ १८ ॥ १९ ॥ पद्मपण्डानि पद्मसमूहाः । तृणमध्यस्थं

जलनील्यादितृणमध्यस्थं द्रक्ष्येत पश्येत् । महुकं जलवा-
 यसम् ॥ २० ॥ एवं निर्भयोक्तौ लोकानुसारेण पतिव्रतोचितं
 हेतुमाह—इदमिति । निःसंज्ञं स्वतो जडम् ॥ २१ ॥ अप-
 क्रोशं सीतांऽसती जातेति निन्दाम् । सुपरुषं सुतरां परुषम् ।
 अनेन प्रबन्धेन रजस्तमोयुतानामीश्वरांलाभो दर्शितः ॥ २२
 ॥ २३ ॥ भयसंदर्शनं भयोत्पादकम् । द्वादश । प्रतीक्षे इति
 शेषः । यस्तु पाद्ये—'दशमासात्परं सीते यदि मां न भजि-
 ष्यति । तदा हन्मि' इत्युक्तम्, तस्तु पुनः सीतासविषगमन-
 कालिकं वच इति न विरोधः ॥ २४ ॥ नाभ्येषि । खारसे-
 नेति शेषः ॥ २५ ॥ शत्रून्रावयति क्रोशयति शत्रुरावणः
 ॥ २६ ॥ अपनेष्यन्वपनयन्तु ॥ २७ ॥ कृतप्राञ्जलयः ।
 रावणं प्रतीति शेषः ॥ २८ ॥ चरणोत्कर्षैः पदोत्क्षेपैर्मैदिनी
 दारयन्निव । प्रचल्य द्वित्राणि पदानि चलित्वा ॥ २९ ॥
 नीयतामिति प्रोवाचेत्यन्वयः । परिवारिता क्षणमप्यवियुक्ता ।
 रक्ष्यतामित्यर्थः ॥ ३० ॥ ३१ ॥ ३२ ॥ सर्वे कामाः फलन्ति
 येभ्यस्तादृशैर्वृक्षैः । कल्पवृक्षे इत्यर्थः । सर्वकालमदैः सर्वकालं

सा तु शोकपरीताङ्गी मैथिली जनकात्मजा । राक्षसीवशमापन्ना व्याघ्रीणां हरिणी यथा ॥ ३४
शोकेन महता त्रस्ता मैथिली जनकात्मजा । न शर्म लभते भीरुः पाशवद्वा मृगी यथा ॥ ३५

न विन्दते तत्र तु शर्म मैथिली विरूपनेत्राभिरतीव तर्जिता ।

पतिं स्मरन्ती दयितं च देवरं विचेतनाभूद्भयशोकपीडिता ॥ ३६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षट्पञ्चाशः सर्गः ॥ ५६ ॥

मदयुतैर्द्विजैः पक्षिभिः ॥ ३३ ॥ ३४ ॥ शोकेन त्रस्ता सेव । मन्तव्यम् ॥ ३५ ॥ ३६ ॥ इति श्रीरामाभिरामे श्रीरामीये
इतरजनप्रतारणाय नटवल्लोकरीत्यनुसरणमनयोल्लोको यथा रामायणतिलके वाल्मीकीय आदिकाव्येऽरण्यकाण्डे षट्प-
वास्तवमन्यत तथैव कविरपि वर्णयति तत्प्रतारणायैवेति ज्ञाशः सर्गः ॥ ५६ ॥

१. इतः परं प्रक्षिप्तोऽयं सर्गो दृश्यते—

प्रवेशितायां सीतायां लङ्कां प्रति पितामहः । तदा प्रोवाच देवेन्द्रं परितुष्टं शतक्रतुम् ॥ १
त्रैलोक्यस्य हितार्थाय रक्षसामहिताय च । लङ्कां प्रवेशिता सीता रावणेन दुरात्मना ॥ २
पतिव्रता महाभागा नित्यं चैव सुखैषिता । अपश्यन्ती च भर्तारं पश्यन्ती राक्षसीजनम् ॥ ३
राक्षसीभिः परिवृता भर्तृदर्शनलालसा । निविष्टा हि पुरी लङ्का तीरे नदनदीपतेः ॥ ४
कथं ज्ञास्यति तां रामस्तत्रस्थां तामनिन्दिताम् । दुःखं संचिन्तयन्ती सा बहुशः परितुर्लभा ॥ ५
प्राणयात्रामकुर्वाणा प्राणास्त्वक्षयसंशयम् । स भूयः संशयो जातः सीतायाः प्राणसंक्षये ॥ ६
स त्वं शीघ्रमितो गत्वा सीतां पश्य शुभाननाम् । प्रविश्य नगरीं लङ्कां प्रयच्छ हविरुत्तमम् ॥ ७
एवमुक्तोऽथ देवेन्द्रः पुरीं रावणपालिताम् । आगच्छन्निद्रया सार्धं भगवान्पाकशासनः ॥ ८
निद्रां चोवाच गच्छ त्वं राक्षसान्संप्रोहय । सा तथोक्ता मघवता देवी परमहर्षिता ॥ ९
देवकार्यार्थसिद्ध्यर्थं प्रामोहयत राक्षसान् । एतस्मिन्नन्तरे देवः सहस्राक्षः शचीपतिः ॥ १०
आससाद वनस्थां तां वचनं चेदमब्रवीत् । देवराजोऽस्मि भद्रं ते इह चास्मि शुचिस्मिते ॥ ११
अहं त्वां कार्यसिद्ध्यर्थं राघवस्य महात्मनः । साहाय्यं कल्पयिष्यामि मा शुचो जनकात्मजे ॥ १२
मत्प्रसादात्समुद्रं स तरिष्यति बलैः सह । मयैवेह च राक्षस्यो मायया मोहिताः शुभे ॥ १३
तस्मादन्नमिदं सीते हविष्यान्नमहं स्वकम् । स त्वां संगृह्य वेदेहि आगतः सह निद्रया ॥ १४
एतदत्स्यसि मद्भस्माच्च त्वां बाधिस्यते शुभे । क्षुधा तृषा च रम्भोर वर्षाणामयुतैरपि ॥ १५
एवमुक्ता तु देवेन्द्रमुवाच परिशङ्किता । कथं जानामि देवेन्द्रं त्वामिहस्थं शचीपतिम् ॥ १६
देवलिङ्गानि दृष्टानि रामलक्ष्मणसंनिधौ । तानि दर्शय देवेन्द्र यदि त्वं देवराट् स्वयम् ॥ १७
सीताया वचनं श्रुत्वा तथा चक्रे शचीपतिः । पृथिवीं नास्मृश पञ्चामनिमेषेक्षणानि च ॥ १८
अरजोऽम्बरधारी च नम्लानकुसुमस्तथा । तं ज्ञात्वा लक्षणेः सीता वासवं परिहर्षिता ॥ १९
उवाच वाक्यं रुदती भगवद्राघवं प्रति । सह भ्रात्रा महाबाहुर्दिष्ट्या मे श्रुतिमागतः ॥ २०
यथा मे श्वशुरो राजा यथा च मिथिलाधिपः । तथा त्वामद्य पश्यामि सनाथो मे पतिस्त्वया ॥ २१
तवाज्ञया च देवेन्द्र पयोभूतमिदं हविः । अशिष्यामि त्वया दत्तं रघूणां कुलवर्धनम् ॥ २२
इन्द्रहस्ताद्गृहीत्वा तत्पायसं सा शुचिस्मिता । न्यवेदयत भर्त्रे सा लक्ष्मणाय च मैथिली ॥ २३
यदि जीवति मे भर्ता सह भ्रात्रा महाबलः । इदमस्तु तयोर्भक्त्या तदाश्रात्पायसं स्वयम् ॥ २४

इतीव तत्प्राप्य हविर्विरानना जहौ क्षुधादुःखसमुद्भवं च तम् ।

इन्द्रात्प्रवृत्तिमुपलभ्य जानकी काकुत्स्थयोः प्रीतमना बभूव ॥ २५

स चापि शक्रजिदिवालयं तदा प्रीतो ययौ राघवकार्यसिद्ध्ये ।

आमन्त्र्य सीतां स ततो महात्मा जगाम निद्रासहितः स्वमालयम् ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे प्रक्षिप्तः सर्गः ।

सप्तपञ्चाशः सर्गः ।

राक्षसं मृगरूपेण चरन्तं कामरूपिणम् । निहत्य रामो मारीचं तूर्णं पथि न्यवर्तत ॥ १
 तस्य संत्वरमाणस्य द्रष्टुकामस्य मैथिलीम् । क्रूरस्वनोऽथ गोमायुर्विन्नादास्य पृष्ठतः ॥ २
 स तस्य स्वरमाज्ञाय दारुणं रोमहर्षणम् । शङ्कयामास गोमायोः स्वरेण परिशङ्कितः ॥ ३
 अशुभं बत मन्येऽहं गोमायुर्वाशते यथा । स्वस्ति स्यादपि वैदेह्या राक्षसैर्भक्षणं विना ॥ ४
 मारीचेन तु विज्ञाय स्वरमालक्ष्य मामकम् । विकुण्ठं मृगरूपेण लक्ष्मणः शृणुयाद्यदि ॥ ५
 स सौमित्रिः स्वरं श्रुत्वा तां च हित्वाथ मैथिलीम् । तथैव प्रहितः क्षिप्रं मत्सकाशसिद्ध्यति ॥ ६
 राक्षसैः सहितैर्नूनं सीताया इप्सितो वधः । काञ्चनश्च मृगो भूत्वा व्यपनीयाश्रमात्तु माम् ॥ ७
 दूरं नीत्वाथ मारीचो राक्षसोऽभूच्छराहतः । हा लक्ष्मण हतोऽसीति यद्वाक्यं व्याजहार ह ॥ ८
 अपि स्वस्ति भवेद्वाभ्यां रहिताभ्यां मया वने । जनस्थाननिमित्तं हि कृतवैरोऽसि राक्षसैः ॥ ९
 निमित्तानि च घोराणि दृश्यन्तेऽद्य बहूनि च । इत्येवं चिन्तयन् रामः श्रुत्वा गोमायुनिःस्वनम् ॥ १०
 निवर्तमानस्त्वरितो जगामाश्रममात्मवान् । आत्मनश्चापनयनं मृगरूपेण रक्षसा ॥ ११
 आजगाम जनस्थानं राघवः परिशङ्कितः । तं दीनमानसं दीनमासेदुर्मृगपक्षिणः ॥ १२
 सव्यं कृत्वा महात्मानं घोरांश्च ससृजुः खरान् । तानि दृष्ट्वा निमित्तानि महाघोराणि राघवः ॥ १३
 ततो लक्ष्मणमायान्तं ददर्श विगतप्रभम् । ततो विदूरे रामेण समीयाय स लक्ष्मणः ॥ १४
 विषण्णः सन्विषण्णेन दुःखितो दुःखभागिना । स जगह्ंऽथ तं भ्राता दृष्ट्वा लक्ष्मणमागतम् ॥ १५
 विहाय सीतां विजने वने राक्षससेविते । गृहीत्वा च करं सव्यं लक्ष्मणं रघुनन्दनः ॥ १६
 उवाच मधुरोदकं मिदं पुरुषमार्तवत् । अहो लक्ष्मण गह्वं ते कृतं यत्त्वं विहाय ताम् ॥ १७
 सीतामिहागतः सौम्य कञ्चित् स्वस्ति भवेदिति । न मेऽस्ति संशयो वीर सर्वथा जनकात्मजा ॥ १८
 विनष्टा भक्षिता वापि राक्षसैर्वनचारिभिः । अशुभान्येव भूयिष्ठं यथा प्रादुर्भवन्ति मे ॥ १९
 अपि लक्ष्मण सीतायाः सामर्थ्यं प्राप्नुयामहे । जीवन्त्याः पुरुषव्याघ्र सुताया जनकस्य वै ॥ २०
 यथा वै मृगसंघाश्च गोमायुश्चैव भैरवम् । वाशन्ते शकुनाश्चापि प्रदीप्तामभितो दिशम् । २१
 अपि स्वस्ति भवेत्तस्या राजपुत्र्या महाबल ॥

इदं हि रक्षो मृगसंनिकाशं प्रलोभ्य मां दूरमनुप्रयातम् ।

हतं कथंचिन्महता श्रमेण स राक्षसोऽभून्म्रियमाण एव ॥

अथ कवी रामवृत्तान्तमाह—राक्षसमिति ॥ १ ॥ यदा
 पथि निवृत्तस्तदा तस्य मैथिलीं द्रष्टुकामस्य तां द्रष्टुं संत्वरमा-
 णस्य तस्यैवं स्थितस्य पृष्ठतो गोमायुः शिवा ननादेत्यन्वयः
 ॥ २ ॥ ३ ॥ यथा भाव्यशुभं तथा वाशत इत्यर्थः । वैदेह्याः ।
 वैदेह्यो राक्षसैर्भक्षणं विना तत्कर्तृकभक्षणाभावरूपं स्वस्ति स्या-
 दित्यर्थः । अपिः कामप्रवेदने ॥ ४ ॥ मारीचेन मामकं स्वरं
 विज्ञाय मामकस्वरध्वनिं ज्ञात्वा लक्ष्य मद्पकारोपायमवधार्य
 यन्मृगरूपेण तेनाकुण्ठं हा सीते लक्ष्मणेति च, तद्यदि लक्ष्मणः
 शृणुयात्तदा तं स्वरं श्रुत्वा मदीयस्वस्त्वेन ज्ञात्वा मैथिल्यैव
 प्रहितस्तां हित्वैष्यति ॥ ५ ॥ ६ ॥ सहितैरीप्सितः कर्तुमिष्टः ।
 नूनं निश्चयेन । तत्रैवानुकूलतर्कमाह—काञ्चन इत्यादि । यतः
 काञ्चनमृगो भूत्वा मां व्यपनीयाकृष्य दूरं नीत्वा राक्षसोऽभूत् ।
 न तु चर्मप्रयोजनमृग एव स्थितः । इति वाक्यं व्याजहार
 च यतस्मात्तस्या वध इप्सित इत्यन्वयः । काव्यलिङ्गालंकारः
 ॥ ७ ॥ ८ ॥ अथ चिन्तां नाटयति—अपीति । स्वस्त्यभवने
 हेतुः—जनस्थानेति । जनस्थानं स्थानविशेषः । जनानां
 लोकानां राक्षसेभ्यो भयनिवृत्त्या इह स्थाननिमित्तं चेत्यर्थः

॥ ९ ॥ हेत्वन्तरमपि—निमित्तानीति ॥ १० ॥ मृगरूपेणा-
 त्मनोऽपनयनं दूरमाकर्षणं दृष्ट्वा परिशङ्कितो जनस्थानं खरादि-
 वासभूतमाजगाम । अनेन ततोऽपि परतो मारीचव्यसनेन
 गत इति सूचितम् ॥ ११ ॥ दीनमानसम् । दीनमानसत्वं
 नाटयति—दीनं शरीरेणापि म्लानम् । आसेदुर्विपरीतार्थसूच-
 कत्वेन प्रापुः ॥ १२ ॥ तदेवाह—सव्यमप्रदक्षिणम् ॥ १३ ॥
 अविदूरे समीपे समीयाय संगतोऽभूत् ॥ १४ ॥ समगुणकः
 सन्मिलित्वा । स रामो लक्ष्मणस्य भ्राता सीतां विहायागतं
 लक्ष्मणं दृष्ट्वा । लक्ष्मणम् । षष्ठ्यर्थे द्वितीया । लक्ष्मणस्य सव्यं
 करं गृहीत्वा जगह्ं ॥ १५ ॥ १६ ॥ गह्वं गमाह—उवाचेति ।
 मधुरोदकं शब्दतो माधुर्योत्तरम्, अर्थात् पुरुषमिदं वक्ष्यमाणमा-
 त्तवदातीर्हमुवाच । यद्वा मधुरोदकं तात्पर्यतो मधुरमापाततः
 पुरुषम् । ते कृतं त्वया कृतम् ॥ १७ ॥ कञ्चित् स्वस्ति भवेत् ।
 कल्याणं न संभाव्यत इत्यर्थः ॥ १८ ॥ विनष्टापहता । यथा
 प्रादुर्भवन्ति । विनष्टेत्यादि निश्चितम् ॥ १९ ॥ अथापि । वा
 प्रश्ने । सामर्थ्यं क्षेममनपहरणरूपम् ॥ २० ॥ वाशन्ते नदन्ति ।
 प्रक्षीप्ता सूर्योधिष्ठिता ॥ २१ ॥ मृगसंनिकाशं मृगवत्प्रतिभास-

मनश्च मे दीनमिहाप्रहृष्टं चक्षुश्च सव्यं कुरुते विकारम् ।

असंशयं लक्ष्मण नास्ति सीता हता मृता वा पथि वर्तते वा ॥

२३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

- स दृष्ट्वा लक्ष्मणं दीनं शून्यं दशरथात्मजः । पर्यपृच्छत धर्मात्मा वैदेहीमागतं विना ॥ १
- प्रस्थितं दण्डकारण्यं या मामनुजगाम ह । क सा लक्ष्मण वैदेही यां हित्वा त्वमिहागतः ॥ २
- राज्यभ्रष्टस्य दीनस्य दण्डकान्परिधावतः । क सा दुःखसहाया मे वैदेही तनुमध्यमा ॥ ३
- यां विना नोत्सहे वीर मुहूर्तमपि जीवितुम् । क सा प्राणसहाया मे सीता सुरसुतोपमा ॥ ४
- पतित्वममराणां हि पृथिव्याश्चापि लक्ष्मण । विना तां तपनीयाभां नेच्छेयं जनकात्मजाम् ॥ ५
- कश्चिज्जीवति वैदेही प्राणैः प्रियतरा मम । कश्चित्प्रवाजनं वीर न मे मिथ्या भविष्यति ॥ ६
- सीतानिमित्तं सौमित्रे मृते मयि गते त्वयि । कश्चित्सकामा कैकेयी सुखिता सा भविष्यति ॥ ७
- सपुत्रराज्यां सिद्धार्थो मृतपुत्रा तपस्विनी । उपस्थास्यति कौसल्या कश्चित्सौम्येन कैकयीम् ॥ ८
- यदि जीवति वैदेही गमिष्याम्याश्रमं पुनः । संवृत्ता यदि वृत्ता सा प्राणांस्त्यक्ष्यामि लक्ष्मण ॥ ९
- यदि मामाश्रमगतं वैदेही नाभिभाषते । पुरः प्रहसिता सीता विनशिष्यामि लक्ष्मण ॥ १०
- ब्रूहि लक्ष्मण वैदेही यदि जीवति वा न वा । त्वयि प्रमत्ते रक्षोभिर्भक्षिता वा तपस्विनी ॥ ११
- सुकुमारी च बाला च नित्यं चादुःखभागिनी । मद्वियोगेन वैदेही व्यक्तं शोचति दुर्मनाः ॥ १२
- सर्वथा रक्षसा तेन जिह्मेन सुदुरात्मना । वदता लक्ष्मणेत्युच्चैस्तवापि जनितं भयम् ॥ १३
- श्रुतश्च मन्ये वैदेह्या स खरः सदृशो मम । व्रस्तया प्रेषितस्त्वं च द्रष्टुं मां शीघ्रमागतः ॥ १४
- सर्वथा तु कृतं कष्टं सीतामुत्सृजता वने । प्रतिकर्तुं नृशंसानां रक्षसां दत्तमन्तरम् ॥ १५
- दुःखिताः खरघातेन राक्षसाः पिशिताशनाः । तैः सीता निहता घोरैर्भविष्यति न संशयः ॥ १६
- अहोऽस्मि व्यसने मग्नः सर्वथा रिपुनाशन । किं त्विदानीं करिष्यामि शङ्के प्राप्तव्यमीदृशम् ॥ १७
- इति सीतां वरारोहां चिन्तयन्नेव राघवः । आजगाम जनस्थानं त्वरया सहलक्ष्मणः ॥ १८
- विगर्हमाणोऽनुजमार्तरूपं क्षुधाश्रमेणैव पिपासया च ।
- विनिःश्वसञ्जुष्कमुखो विषण्णः प्रतिश्रयं प्राप्य समीक्ष्य शून्यम् ॥ १९
- स्वमाश्रमं स प्रविगाह्य वीरो विहारदेशाननुसृत्य काञ्चित् ।
- एतत्तदित्येव निवासभूमौ प्रहृष्टरोमा व्यथितो बभूव ॥ २०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टपञ्चाशः सर्गः ॥ ५८ ॥

मानम् । म्रियमाण एव न ततः पूर्वमित्यर्थः ॥ २२ ॥ सव्यं
क्लामम् । वास्तवमर्थमाह—पथि वर्तते वा ह्रियमाणा वर्तते
वेत्यर्थः । इदं वस्तुतत्त्वमुक्तम् ॥ २३ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽरण्यका-
ण्डे सप्तपञ्चाशः सर्गः ॥ ५७ ॥

पुनस्तदेव विस्तरेणाह—स इति । शून्यं संतोषादिहीनचि-
त्तम् । वैदेहीं विनागतं तां त्यक्त्वागतम् ॥ १ ॥ २ ॥ ३ ॥
प्राणसहाया । तां विना सहायाः प्राणाः कथं स्थास्यन्तीति भावः
॥ ४ ॥ अमराणां पतित्वमिन्द्रत्वम् ॥ ५ ॥ मे प्रवाजनं चतु-
र्दश समा वनप्रवाजनव्रतधारणं तु सीताजीवने मम जीवनाज
मिथ्या भविष्यति । तदभावे मध्ये एव मम मरणे तद्वानिरिति
भावः ॥ ६ ॥ सीतानिमित्तं तद्विनाशनिमित्तम् । मयि मृते
त्वयि कैकयिन्ययोष्यां गते इत्यर्थः । सकामा पणमनोरथा

॥ ७ ॥ सौम्येन विनयेन ॥ ८ ॥ संवृत्ता सदृता यदि वृत्ता ।
मृतेत्यर्थः ॥ ९ ॥ प्रहसिता प्रहसितमुक्ती ॥ १० ॥ प्रमत्ते-
ऽनुचितकारिणि ॥ ११ ॥ १२ ॥ तवापि ज्ञातमद्वलवीर्यादि-
मतोऽपि ॥ १३ ॥ मम सदृशो मम खरेण सदृशः । यस्मा-
त्त्वमत्रागतस्तस्मात्स खरस्तथा श्रुत इति शङ्के ॥ १४ ॥ प्रति-
कर्तुं मत्कृतापकारस्य प्रत्यपकारं कर्तुम् । तदपेक्षाणां रक्षसा-
मन्तरमवकाशो दत्तः ॥ १५ ॥ १६ ॥ किं त्विदानीं करि-
ष्यामीति शङ्के । ईदृशं दुःखं प्राप्तव्यमवश्यमनुभवितव्यमिति
शङ्के इति धैर्यावलम्बनम् । उत्प्रेक्षा ॥ १७ ॥ जनस्थानं तद्व-
र्तिस्वाश्रमम् ॥ १८ ॥ विगर्हमाण इत्यादिवक्ष्यमाणसर्गाद्यसं-
प्रहः । श्रमेण बहुदूरधावनजेन । 'श्रमाचैव' इति प्रायः पाठः ।
प्रतिश्रयमाश्रमसमीपदेशं शून्यं सीतया ॥ १९ ॥ प्रतिश्रयं
प्रेक्ष्यानन्तरं स्वाश्रमं प्रविगाह्य तमपि शून्यं वीक्ष्य ततः सी-

एकोनषष्टितमः सर्गः ।

अथाश्रमादुपावृत्तमन्तरा रघुनन्दनः । परिप्रच्छ सौमित्रि रामो दुःखादिदं वचः ॥ १
तमुवाच किमर्थं त्वमागतोऽपास्य मैथिलीम् । यदा सा तव विश्वासाद्वने विरहिता मया ॥ २
दृष्ट्वाभ्यागतं त्वां मे मैथिलीं त्यज्य लक्ष्मण । शङ्कमानं महत्पापं यत्सत्यं व्यथितं मनः ॥ ३
स्फुरते नयनं सख्यं बाहुश्च हृदयं च मे । दृष्ट्वा लक्ष्मण दूरे त्वां सीताविरहितं पथि ॥ ४
एवमुक्तस्तु सौमित्रिर्लक्ष्मणः शुभलक्षणः । भूयो दुःखसमाविष्टो दुःखितं राममब्रवीत् ॥ ५
न खयं कामकारेण तां त्यक्त्वाहमिहागतः । प्रचोदितस्तथैवोग्रैस्त्वत्सकाशमिहागतः ॥ ६
आर्येणैव परिक्रुष्टं लक्ष्मणेति सुविस्मरम् । परित्राहीति यद्वाक्यं मैथिल्यास्तच्छ्रुतिं गतम् ॥ ७
सा तमार्तस्वरं श्रुत्वा तव ज्ञेहेन मैथिली । गच्छ गच्छेति मामाशु रुदती भयविक्रवा ॥ ८
प्रचोद्यमानेन मया गच्छेति बहुशस्तया । प्रत्युक्ता मैथिली वाक्यमिदं तत्प्रत्ययान्वितम् ॥ ९
न तत्पश्याम्यहं रक्षो यदस्य भयमावहेत् । निर्वृता भव नास्त्येतत्केनाप्येतदुदाहृतम् ॥ १०
विगर्हितं च नीचं च कथमार्योऽभिधास्यति । त्राहीति वचनं सीते यस्माद्येन्द्रिदशानपि ॥ ११
किंनिमित्तं तु केनापि भ्रातुरालम्ब्य मे स्वरम् । विस्वरं व्याहृतं वाक्यं लक्ष्मण त्राहि मामिति ॥ १२
राक्षसेनेरितं वाक्यं त्रासात्त्राहीति शोभने । न भवत्या व्यथा कार्या कुनारीजनसेविता ॥ १३
अलं विक्रवतां गन्तुं स्वस्था भव निरुत्सुका । न चास्ति त्रिषु लोकेषु पुमान्यो राघवं रणे ॥ १४
जातो वा जायमानो वा संयुगे यः पराजयेत् । अजेयो राघवो युद्धे देवैः शक्रपुरोगमैः ॥ १५
एवमुक्ता तु वैदेही परिमोहितचेतना । उवाचाश्रुणि मुञ्चन्ती दारुणं मामिदं वचः ॥ १६
भावो मयि तवात्यर्थं पाप एव निवेशितः । विनष्टे भ्रातरि प्राप्तुं न च त्वं मामवाप्स्यसे ॥ १७
संकेताद्भरतेन त्वं रामं समनुगच्छसि । क्रोशन्तं हि यथात्यर्थं नैनमभ्यवपद्यसे ॥ १८
रिपुः प्रच्छन्नचारी त्वं मदर्थमनुगच्छसि । राघवस्यान्तरं प्रेप्सुस्तथैनं नाभिपद्यसे ॥ १९
एवमुक्तस्तु वैदेह्या संरब्धो रक्तलोचनः । क्रोधात्प्रस्फुरमाणोऽश्रमादभिनिर्गतः ॥ २०
एवं ब्रुवाणं सौमित्रि रामः संतापमोहितः । अब्रवीदुष्कृतं सौम्य तां विना त्वमिहागतः ॥ २१

ताग्राः कांश्चिद्विद्वद्देशाननुष्ठय तेषु तां विचित्र्य तानपि
शून्याग्निरिक्ष्य एतत्कीडाविशेषस्थानं तत्रत्यकीडाविशेषं च
स्मृत्वा दृष्टोमा शोकेन व्यथितश्च बभूव ॥ २० ॥ इति
श्रीरामाभिरामे श्रीरामीये रामायणतिलके वाल्मीकीय आ-
दिकान्येऽरण्यकाण्डेऽष्टपञ्चाशः सर्गः ॥ ५८ ॥

अथ विस्तरेण मार्गमध्यकृतां कथामाह—अथेति । उप-
वृत्तं सीतावचनात्स्वसमीपं प्राप्तम् । अन्तरा मध्येमार्गम् ॥ १ ॥
यदा यस्मात्तव विश्वासात्सा वने मया स्वेन विरहिता कृता,
अतस्त्वामपास्य किमर्थं त्वमागतः ॥ २ ॥ महत्पापं सीताहर-
णादिरूपं शङ्कमानं यन्मे मनो व्यथितमासीन्मारीचवधकाले
मच्छब्दसदृशशब्दस्य तेन करणात्तन्मैथिलीं त्यज्याभ्यागतं
त्वां दृष्ट्वा सत्यमिति जाने । एकलत्वेन सर्वस्य संभावयितुं
शक्यत्वादिति भावः ॥ ३ ॥ यस्य सत्यत्वसंभावनायां शरीर-
निमित्तानि तत्कालानुभूयमानान्याह—स्फुरते इति । स्फुरति ।
सख्यं वामम् । बाहुरपि वाम एव । हृदयं च वामभाग एव
॥ ४ ॥ पूर्वं सीतावचनादुःखितोऽकृत्यं कृतमिति रामवचना-
द्भूयो दुःखितः ॥ ५ ॥ कामकारेण स्वेच्छया प्रचोदितः ।
उग्रैर्दुःश्रवैः । प्रचोभिरिति शेषः ॥ ६ ॥ लक्ष्मणेति सुतरां
विस्वरं परित्राहीति च आर्येणैव तथैव यत्परिक्रुष्टं तन्मैथिल्याः

श्रुतिं गतम् ॥ ७ ॥ ८ ॥ तत्प्रत्ययान्वितं तस्या अपि प्रत्ययेन
विश्वसनीयत्वेनान्वितं तत्त्वेन योग्यमिदं वक्ष्यमाणं वाक्यं
प्रत्युक्ता प्रतिवचनत्वेनोक्ता ॥ ९ ॥ किं तत्तत्राह—नेति ।
एतत्कातरवचनम् । नास्य रामस्य । केनापि रक्षसान्येन बोदा-
हृतम् ॥ १० ॥ तद्वचनत्वाभावे हेतुः—विगर्हितमिति । क्ष-
त्रियस्य निन्दितम्, अतएव नीचं कुत्सितम् । यो देवानपि
त्रायेद्देवत्राणेऽपि यः समर्थः स कथमीदृगवाक्यं ब्रूयात् ॥ ११ ॥
किंनिमित्तं कुत्सितं किंचिन्निमित्तमाश्रित्य केनापि रक्षसेरितम्
॥ १२ ॥ १३ ॥ विक्रवतां गन्तुमलं वैक्लव्यमालम्ब्यालम् ॥
मास्त्वित्यर्थः । पुमान्विद्यमान इति शेषः । यः पराजयेदित्य-
पकर्षः ॥ १४ ॥ जायमान इत्यनेन जनिष्यमाण इत्यर्थकेन
भाविनोऽपि वारणम् । अतः संयुगे इत्यस्य न पौनरुक्त्यम्
॥ १५ ॥ १६ ॥ भावो मयीत्यादि व्याख्यातप्रायम् । विनष्टे
भ्रातरि मां प्राप्तुमत्यर्थपापरूप एव भावस्तव हृदि मद्विषये
निवेशितो देवेनेति शेषः । न च मामवाप्स्यसे । तत्राशे ममापि
नाशात् ॥ १७ ॥ संकेतात् । पापरूपं संकेतं कृत्येत्यर्थः ।
नाभिपद्यसे नाभ्यवपद्यसे । क्रोशन्तं क्रोशतस्तस्य प्राणाय न
गच्छसि ॥ १८ ॥ १९ ॥ २० ॥ दुष्कृतमकृत्यम् । कृतमिति

जानन्नपि समर्थं मां रक्षसामपवारणे । अनेन क्रोधवाक्येन मैथिल्या निर्गतो भवान् ॥ २२
 नहि ते परितुष्यामि त्यक्त्वा यदसि मैथिलीम् । क्रुद्धायाः परुषं श्रुत्वा स्त्रिया यत्त्वमिहागतः ॥ २३
 सर्वथा त्वपनीतं ते सीतया यत्प्रचोदितः । क्रोधस्य वशमागम्य नाकरोः शासनं मम ॥ २४
 असौ हि राक्षसः शेते शरेणाभिहतो मया । मृगरूपेण येनाहमाश्रमादपवाहितः ॥ २५
 विकृष्य चापं परिधाय सायकं सलीलबाणेन च ताडितो मया ।
 मार्गी तनुं त्यज्य च विक्रवस्वरो बभूव केयूरधरः स राक्षसः ॥ २६
 शराहतेनैव तदार्तया गिरा स्वरं ममालम्ब्य सुदूरसुश्रवम् ।
 उपाहतं तद्वचनं सुदारुणं त्वमागतो येन विहाय मैथिलीम् ॥ २७

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनषष्ठितमः सर्गः ॥ ५९ ॥

षष्ठितमः सर्गः ।

भृशमाव्रजमानस्य तस्याधो वामलोचनम् । प्रास्फुरच्चास्खलद्रामो वेपथुश्चास्य जायते ॥ १
 उपालक्ष्य निमित्तानि सोऽशुभानि मुहुर्मुहुः । अपि क्षेमं तु सीताया इति वै व्याजहार ह ॥ २
 त्वरमाणो जगामाथ सीतादर्शनलालसः । शून्यमावसथं दृष्ट्वा बभूवोद्विग्नमानसः ॥ ३
 उद्धमन्निव वेगेन विक्षिपन् रघुनन्दनः । तत्र तत्रोदजस्थानमभिवीक्ष्य समन्ततः ॥ ४
 वृद्धं पर्णशालां च सीतया रहितां तदा । श्रिया विरहितां ध्वस्तां हेमन्ते पद्मिनीमिव ॥ ५
 रुदन्तमिव वृक्षैश्च ग्लानपुष्पमृगद्विजम् । श्रिया विहीनं विध्वस्तं संत्यक्तं वनदैवतैः ॥ ६
 विप्रकीर्णाजिनकुशं विप्रविद्धवृक्षीकटम् । दृष्ट्वा शून्योदजस्थानं विललाप पुनः पुनः ॥ ७
 हता मृता वा नष्टा वा भक्षिता वा भविष्यति । निलीनाप्यथवा भीरुथवा वनमाश्रिता ॥ ८
 गता विचेतुं पुष्पाणि फलान्यपि च वा पुनः । अथवा पद्मिनीं याता जलार्थं वा नदीं गता ॥ ९
 यत्नान्मृगयमाणस्तु नाससाद वने प्रियाम् । शोकरक्तेक्षणः श्रीमानुन्मत्त इव लक्ष्यते ॥ १०
 वृक्षादृक्षं प्रधावन्स गिरींश्चापि नदीनदम् । बभ्राम विलपन्रामः शोकपङ्कार्णवद्भुतः ॥ ११

शेषः ॥ २१ ॥ लक्ष्यार्थमिति चेन्नेत्याह—जानन्नपीति ।
 अनेन मैथिल्याः क्रोधवाक्येन किं भवानाश्रमाभिर्गतः ॥ २२ ॥
 यन्मथिलीं त्यक्त्वा इहागतोऽसि तेन ते न परितुष्यामि ।
 यच्च क्रुद्धायाः स्त्रियाः परुषं श्रुत्वा त्वमिहागतोऽसि तेन ते न
 तुष्यामि । क्रुद्धास्त्रीणां वाक्ये मर्यादालेशस्याप्यभावादिति भावः
 ॥ २३ ॥ अपनीतमपनयः । अनीतिरिति यावत् । कृतेति
 शेषः । यत्तया प्रचोदितः सन्क्रोधवशं प्राप्य मम शासनं
 नाकरोः ॥ २४ ॥ अधुना स्ववृत्तान्तमाह—असाविति ।
 बुद्धिस्थित्वैवं निर्देशः । अपवाहितो दूरमाकृष्टः ॥ २५ ॥
 परिधाय संधाय । सलीलबाणेन नातिविकृष्य मुक्तेन । मार्गी
 मृगसंबन्धिनीम् ॥ २६ ॥ स दूरेऽपि संश्रवः संश्रवणं यस्य
 तं स्वरं मम मत्स्वरसदृशमालम्ब्य तद्वचनमुपाहृतमुक्तम् ॥ २७ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्ड एकोनषष्ठितमः सर्गः ॥ ५९ ॥

आव्रजमानस्याश्रममागच्छतः । अधः प्रास्फुरत्स्वयमस्ख-
 लद्वेपथुः कम्पश्चास्याजायत ॥ १ ॥ अपि क्षेममिति तु व्याज-
 हारेत्यन्वयः ॥ २ ॥ ३ ॥ उद्धमन्निवस्ततो व्रजन् । विक्षि-
 पन्वृक्षादीन्क्षिपन्स्तत्रतत्र सीता भविष्यतीत्याशयमभिवीक्ष्य
 ॥ ४ ॥ ५ ॥ रुदन्तमित्यादेराश्रमो विशेष्यः । वर्णनीयमयी
 भावेन कवेरपि संहितवैपरीत्यम् ॥ ६ ॥ ७ ॥ नष्टाऽदर्शनं

गता । स्वयोगशक्त्या पुनरलभ्यदर्शना जातेति तत्पर्यम् ॥ ८
 ॥ ९ ॥ नदीं गतेत्यादि संतर्क्य तत्रतत्र यत्नान्मृगयमाणोऽपि
 नाससाद । उन्मत्त इवेत्ययमिवशब्दो मृगयमाणः प्रधावन्-
 भ्रामेत्यादौ सर्वत्र संबध्यः । एतत्सर्वं लोकव्यवहारनटनं भग-
 वतश्चित्स्वरूपस्य लोके सर्वतो भार्या प्रियतमेति बोधयितुम् ।
 अतएव मातापितृवियोगो नैतावच्छोककारणम् । तदुक्तं भा-
 गवते—‘स मनुजोऽजभवाचित्ताङ्गिरलक्ष्यवीर्यः’ इत्यादिना
 विशिष्टं राममुपक्रम्य ‘रक्षोधमेन द्रुक्वद्विपिनेऽसमं वैदेह-
 राजदुहितर्यपयापितायाम् । आत्रा वने कृपणवतिप्रियया वि-
 युक्तः स्त्रीसङ्गिनां गतिमिति प्रथयंश्चार ॥’ इति, ‘नेदं यशो
 रघुपतेः सुरयाश्चयात्तलीलातनोरधिकसाम्यविमुक्तघात्रः । र-
 क्षोवधो जलधिबन्धनमन्नपूर्णेयत्तस्य शत्रुहने कपयः सहायाः ॥’
 इति च । यद्यथा सुग्रीवाद्याश्रयणवदिदमपि लीलैवेति न
 तत्तस्य स्तुतिरिति तदर्थः । लीलाप्रयोजनं च तच्छ्रवणेन लो-
 कोद्धारः । एतच्चवम एकादशाध्यायस्थे पद्ये । तथा पद्ममे-
 ऽपि—‘मर्यावतारस्त्रिह मर्यादशिक्षणं रक्षोवधायैव न केवलं
 विभोः । कुतोऽन्यथा स्याद्रमतः स्व आत्मन्सीताकृतानि व्यस-
 नानीश्वरस्य ॥’ इति ॥ १० ॥ नदीनदं नदीसंबन्धिनदम् ।
 जातावेकवचनम् । ‘नारा’ इति लोकप्रसिद्धम् । ‘नदाः पश्चिम-
 प्रवाहाः’ इति कतकः । पश्चिमप्रवाहाया अपि नर्मदाया नदत्वं

अस्ति कश्चित्त्वया दृष्टा सा कदम्बप्रिया प्रिया । कदम्ब यदि जानीषे शंस सीतां शुभाननाम् ॥ १२
 ज्जिग्धपल्लवसंकाशां पीतकौशेयवासिनीम् । शंसस्व यदि सा दृष्टा बिल्व बिल्वोपमस्तनी ॥ १३
 अथवाजुन शंस त्वं प्रियां तामर्जुनप्रियाम् । जनकस्य सुता तन्वी यदि जीवति वा न वा ॥ १४
 ककुभः ककुभोरुं तां व्यक्तं जानाति मैथिलीम् । लतापल्लवपुष्पाढ्यो भाति ह्येष वनस्पतिः ॥ १५
 भ्रमरैरुपगीतश्च यथा हुमवरो ह्यसि । एष व्यक्तं विजानाति तिलकस्तिलकप्रियाम् ॥ १६
 अशोक शोकापनुद शोकोपहतचेतनम् । त्वन्नामानं कुरु क्षिप्रं प्रियासंदर्शनेन माम् ॥ १७
 यदि ताल त्वया दृष्टा पकतालोपमस्तनी । कथयस्व वरारोहां कारुण्यं यदि ते मयि ॥ १८
 यदि दृष्टा त्वया जम्बो जाम्बूनदसमप्रभा । प्रियां यदि विजानासि निःशङ्कं कथयस्व मे ॥ १९
 अहो त्वं कर्णिकाराद्य पुष्पितः शोभसे भृशम् । कर्णिकारप्रियां सार्धं शंस दृष्टा यदि प्रिया ॥ २०
 चूतनीपमहासालान्पनसान्कुररांस्तथा । दाडिमानपि तान्गत्वा दृष्ट्वा रामो महायशः ॥ २१
 बकुलानथ पुंनागांश्चन्दनान्केतकांस्तथा । पृच्छन्नामो वने भ्रान्त उन्मत्त इव लक्ष्यते ॥ २२
 अथवा मृगशावाक्षीं मृग जानासि मैथिलीम् । मृगविप्रेक्षणी कान्ता मृगीभिः सहिता भवेत् ॥ २३
 गज सा गजनासोरुर्यदि दृष्टा त्वया भवेत् । तां मन्ये विदितां तुभ्यमाख्याहि वरवारण ॥ २४
 शार्दूल यदि सा दृष्टा प्रिया चन्द्रनिभानना । मैथिली मम विस्रब्धः कथयस्व न ते भयम् ॥ २५
 किं धावसि प्रिये नूनं दृष्टासि कमलेक्षणे । वृक्षैराच्छाद्य चात्मानं किं मां न प्रतिभाषसे ॥ २६
 तिष्ठ तिष्ठ वरारोहे न तेऽस्ति करुणा मयि । नात्यर्थं हास्यशीलासि किमर्थं मामुपेक्षसे ॥ २७
 पीतकौशेयकेनासि सूचिता वरवर्णिनि । धावन्यपि मया दृष्टा तिष्ठ यद्यस्ति सौद्वम् ॥ २८
 नैव सा नूनमथवा हिंसिता चारुहासिनी । कृच्छ्रं प्राप्तं हि मां नूनं यथापेक्षितुमर्हति ॥ २९
 व्यक्तं सा भक्षिता बाला रक्षसैः पिशिताशनैः । विमज्ज्याङ्गानि सर्वाणि मया विरहिता प्रिया ॥ ३०
 नूनं तच्छुभदन्तोष्ठं सुनासं शुभकुण्डलम् । पूर्णचन्द्रनिभं प्रस्तं मुखं निष्प्रभतां गतम् ॥ ३१
 सा हि चन्दनवर्णाभा ग्रीवा प्रेवेयकोचिता । कोमला विलपन्त्यास्तु कान्ताया भक्षिता शुभा ॥ ३२
 नूनं विक्षिप्यमाणौ तौ बाहू पल्लवकोमलौ । भक्षितौ वेपमानाग्रौ सहस्ताभरणाङ्गदौ ॥ ३३
 मया विरहिता बाला रक्षसां भक्षणाय वै । सार्धेनैव परित्यक्ता भक्षिता बहुबान्धवा ॥ ३४
 हा लक्ष्मण महाबाहो पश्यसे त्वं प्रियां क्वचित् । हा प्रिये क्व गता भद्रे हा सीतेति पुनः पुनः ॥ ३५

व्यवहाराभावाच्चिन्त्यं तत् ॥ ११ ॥ उन्मत्त इवेत्युक्तं विवृणो-
 ति—अस्ति कश्चिदिति प्रश्ने । कदम्बप्रियत्वात्सर्वथा लया दृष्टे-
 ल्यर्थः । यदीति 'वेदा यदि प्रमाणम्' इतिवत् ॥ १२ ॥
 जिग्धपल्लवसंकाशां तद्वत्कोमलाङ्गीम् ॥ १३ ॥ अर्जुनः करवीरः ।
 'करवीरः करालश्च करवीरी तथाजुनः' इति निघण्टुः ॥ १४ ॥
 ककुभो मरुबकः । ककुभस्य बहिस्त्वचोऽपि शृङ्गत्वात्तद्वच्छ-
 क्ष्णोरूपम् । तस्य ज्ञातृत्वोपपादकम्—लतेत्यादि । तत्संबन्धं
 विना कथमियती संपदस्येति भावः ॥ १५ ॥ उप समीपे
 गीतः । क्रियमाणक्षकार इत्यर्थः । तथा हुमवरो ह्यसीति
 स्त्रोति । तत उत्तरमलम्बान्यं प्रत्याह—एष इति । तत्प्रिय-
 त्वात्तज्ज्ञेयत्वसंभावना ॥ १६ ॥ त्वन्नामानम् । अशोकं
 कुर्वित्यर्थः । शोकापनुदत्वादेतत्वरणयोग्यता ॥ १७ ॥ १८ ॥
 निःशङ्कम् । मरणादिकथनेऽपि शङ्का न कार्येति भावः ॥ १९
 ॥ २० ॥ रामः । पप्रच्छेति शेषः ॥ २१ ॥ उन्मत्त इव
 मानुषव्यवहारमदनवशात् वस्तुतो नोन्मत्त इत्यर्थः । उन्मा-
 दस्यापि विरहे आचिन्त्याद्दशावस्थासु गणितत्वाच्च ॥ २२ ॥
 मृगीभिः सहिता भवेदित्यादौ संभावनायां लिङ् । संभावना-

बीजं मृगविप्रेक्षणीलम् ॥ २३ ॥ गजस्य वेतुलसंभावनाबीजं
 गजनासोरुलम् । यद्वोचत्वाहूरदर्शिलम् ॥ २४ ॥ न ते भयम् ।
 त्वया भक्षिता चेदपि तथा कथनेऽपि तव मत्तो न भयमित्यर्थः
 ॥ २५ ॥ अतिविरहवशात्सर्वतस्तद्भ्रमावस्थां नाटयति—किमिति
 ॥ २६ ॥ नात्यर्थं हास्यशीलासि नात्यन्तं परिहासशीलासि ।
 किमर्थमिति । इतः परमदर्शने मृतिर्मे प्रसक्तेति भावः ॥ २७ ॥
 पीतवस्त्रेण सूचितासि धावन्ती दृष्टासि च तस्मात्तिष्ठ ॥ २८ ॥
 पुनर्बोधावस्था । नूनं सा नैव या दृष्टा । तर्हि सा केव-
 त्राह—अथवा हिंसिता रक्षोभिः । तत्र हेतुः—यथा एवंप्र-
 कारेण कृच्छ्रं नूनं मां प्राप्तं सापेक्षितुमर्हति । नापेक्षते ।
 तस्मान्नैव सेत्यर्थः । 'उपेक्षितुम्' इति पाठे काङ्क्षः ॥ २९ ॥
 उक्तमेव स्पष्टयति व्यक्तमिति ॥ ३० ॥ निष्प्रभतां गतम् ।
 रक्षोभिर्ग्रास्यदिति शेषः ॥ ३१ ॥ सर्वत्रोत्प्रेक्षा । प्रेवेयं
 ग्रीवाभूषणम् ॥ ३२ ॥ विक्षिप्यमाणावितस्ततः क्षिप्यमाणौ
 ॥ ३३ ॥ रक्षसां भक्षणाय सा बाला मया स्वविरहिता कृता ।
 बहुबान्धवापि या सार्धेन परित्यक्ता हीना स्त्री सेव भक्षिता ।
 रक्षोभिरिति शेषः ॥ ३४ ॥ पश्यसे पश्यसि । हा सीते ।

इत्येवं विलपन्नामः परिधावन्वनाद्धनम् । कचिदुद्भ्रमते योगात्कचिद्विभ्रमते बलात् ॥ ३६
 कचिन्मत्त इवाभाति कान्तान्वेषणतत्परः । स वनानि नदीः शैलान्गिरिप्रस्रवणानि च ।
 काननानि च वेगेन भ्रमत्यपरिसंस्थितः ॥ ३७

तदा स गत्वा विपुलं महद्वनं परीत्य सर्वं त्वथ मैथिलीं प्रति ।

अनिष्टिताशः स चकार मार्गणे पुनः प्रियायाः परमं परिश्रमम् ॥ ३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षष्ठितमः सर्गः ॥ ६० ॥

एकषष्ठितमः सर्गः ।

दृष्ट्वाभ्रमपदं शून्यं रामो दशरथात्मजः । रहितां पर्णशालां च प्रविद्धान्यासनानि च ॥ १
 अदृष्ट्वा तत्र वैदेहीं संनिरीक्ष्य च सर्वशः । उवाच रामः प्राकुश्य प्रगृह्य रुचिरौ भुजौ ॥ २
 क्व नु लक्ष्मण वैदेही कं वा देशमितो गता । केनाहता वा सौमित्रे भक्षिता केन वा प्रिया ॥ ३
 वृक्षेणार्य यदि मां सीते हसितुमिच्छसि । अलं ते हसितेनाद्य मां भजस्व सुदुःखितम् ॥ ४
 यैः परिक्रीडसे सीते विश्वस्तैर्मृगपोतकैः । पते हीनास्त्वया सौम्ये ध्यायन्त्यस्त्राविलेक्षणाः ॥ ५
 सीतया रहितोऽहं वै नहि जीवामि लक्ष्मण । वृतं शोकेन महता सीताहरणजेन माम् ॥ ६
 परलोके महाराजो नूनं द्रक्ष्यति मे पिता । कथं प्रतिज्ञां संश्रुत्य मया त्वमभियोजितः ॥ ७
 अपूरयित्वा तं कालं मत्सकाशमिहागतः । कामवृत्तमनार्यं वा मृषावादिनमेव च ॥ ८
 धिक्त्वामिति परे लोके व्यक्तं वक्ष्यति मे पिता । विवशं शोकसंतप्तं दीनं भद्रमनोरथम् ॥ ९
 मामिहोत्सृज्य करुणं कीर्तिर्नरमिवानुजम् । क्व गच्छसि घरारोहे मा मोत्सृज सुमध्यमे ॥ १०
 त्वया विरहितश्चाहं त्यक्ष्ये जीवितमात्मनः । इतीव विलपन्नामः सीतादर्शनलालसः ॥ ११
 न ददर्श सुदुःखार्तो राघवो जनकात्मजाम् । अनासादयमानं तं सीतां शोकपरायणम् ॥ १२
 पङ्कमासाद्य विपुलं सीदन्तमिव कुञ्जरम् । लक्ष्मणो राममत्यर्थमुवाच हितकाम्यया ॥ १३
 मा विषादं महाबुद्धे कुरु यत्नं मया सह । इदं गिरिवरं वीर बहुकंदरशोभितम् ॥ १४
 प्रियकाननसंचारा वनोन्मत्ता च मैथिली । सा वनं वा प्रविष्टा स्यान्नलिनीं वा सुपुष्पिताम् ॥ १५
 सरितं वापि संप्राप्ता मीनवञ्जुलसेविताम् । वित्रासयितुकामा वा लीना स्यात्कानने कचित् ॥ १६
 जिज्ञासमाना वैदेही त्वां मां च पुरुषर्षभ । तस्या ह्यन्वेषणे श्रीमन्निष्प्रमेव यतावहे ॥ १७
 वनं सर्वं विचिनुवो यत्र सा जनकात्मजा । मन्यसे यदि काकुत्स्थ मा स शोके मनः कृथाः ॥ १८
 पशुमुक्तः स सौहार्दाल्लक्ष्मणेन समाहितः । सह सौमित्रिणा रामो विचेतुमुपवक्रमे ॥ १९
 तौ वनानि गिरींश्चैव सरितश्च सरांसि च । निखिलेन विचिन्वन्तौ सीतां दशरथात्मजौ ॥ २०

इकारलोप आर्षः ॥ ३५ ॥ परिधावन्नुद्भ्रमते उत्पतति । विभ्र-
 मते बाल्यावत् ॥ ३६ ॥ अपरिसंस्थितः कचिदपि स्थितिम-
 लभमानो भ्रमति ॥ ३७ ॥ अनिष्टिताशोऽनिवृत्ताशः । मार्ग-
 णेऽन्वेषणे । पुनः परमं परिश्रमं चकार । 'अर्थो वा एष
 आत्मनः' इति श्रुतेस्तस्याः प्रियात्वम् । एतत्सर्वं लोकव्यवहा-
 रनटनमित्युक्तमेव, न त्वेतावता भगवति तमोरजसोः संभा-
 वनेति दिक् ॥ ३८ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽरण्यकाण्डे षष्-
 तितमः सर्गः ॥ ६० ॥

प्रविद्धानीतस्ततः प्रक्षिप्तानि ॥ १ ॥ प्राकुश्य हा इति शब्दं
 कृत्वा बाहू प्रगृह्योत्क्षिप्य ॥ २ ॥ तदेव वचनम्—केति
 ॥ ३ ॥ वृक्षेणेत्यादि पुनः प्रलापः । आवायीच्छाद्य ॥ ४ ॥
 विश्वस्तैश्चिरकालसहवासेन विश्वासं प्राप्तेः । ध्यायन्ति । ला-

मिति शेषः ॥ ५ ॥ ६ ॥ मरणेऽपि परलोके मम धिक्कारं
 एव प्राप्नोतीत्याह—कथमिति । संश्रुत्य प्रतिज्ञाय । अभियो-
 जितो नियुक्तः ॥ ७ ॥ ८ ॥ पुनः सीतामुद्दिश्य प्रलपति—
 विवशमिति ॥ ९ ॥ अनुजं ललशीलं मामुत्सृज्य क्व गच्छसि ।
 दृष्ट्वाह—मां मा उत्सृज्य त्यज ॥ १० ॥ ११ ॥ सीतामना-
 सादयमानमप्राप्तवानं रामं लक्ष्मण उवाचेत्यन्वयः ॥ १२
 ॥ १३ ॥ विषादं मा कुर्विति शेषः । कुरु यत्नम् । अन्वेषण
 इति शेषः ॥ १४ ॥ प्रियः काननसंचारो यस्याः सा । वनो-
 न्मत्ता वनस्य पुष्पितत्वदर्शनादुन्मत्ता हर्षवती ॥ १५ ॥
 वञ्जुलो वेतसः । संभावनायां लिङ् । सर्वत्र वित्रासयितुकामा
 अस्मान् ॥ १६ ॥ जिज्ञासमानावयोरन्वेषणसामर्थ्यम् ।
 यतावहे यत्नं कुर्वे ॥ १७ ॥ यत्र सा । अस्तीति शेषः ॥ १८ ॥
 विचेतुमन्वेष्टुम् ॥ १९ ॥ २० ॥ २१ ॥ २२ ॥ 'नेह पश्यामि-

तस्य शैलस्य सानूनि शिलाश्च शिखराणि च । निखिलेन विचिन्वन्तौ नैव तामभिजग्मतुः ॥ २१
 विचित्य सर्वतः शैलं रामो लक्ष्मणमब्रवीत् । नेह पश्यामि सौमित्रे वैदेहीं पर्वते शुभाम् ॥ २२
 ततो दुःखाभिसंतप्तो लक्ष्मणो वाक्यमब्रवीत् । विचरन्दण्डकारण्यं भ्रातरं दीप्ततेजसम् ॥ २३
 प्राप्यसे त्वं महाप्राज्ञ मैथिलीं जनकात्मजाम् । यथा विष्णुर्महाबाहुर्वलिं बद्ध्वा महीमिमाम् ॥ २४
 एवमुक्तस्तु वीरेण लक्ष्मणेन स राघवः । उवाच दीनया वाचा दुःखाभिहतचेतनः ॥ २५
 वनं सुविचितं सर्वं पद्मिन्यः फुल्लपङ्कजाः । गिरिश्चायं मद्राप्राज्ञं बहुकंदरनिर्झरः । २६
 नहि पश्यामि वैदेहीं प्राणेभ्योऽपि गरीयसीम् ॥ २७
 एवं स विलपन्नामः सीताहरणकारितः । दीनः शोकसमाविष्टो मुहूर्तं विह्वलोऽभवत् ॥ २८
 स विह्वलितसर्वाङ्गो गतबुद्धिर्विचेतनः । विषसादातुरो दीनो निःश्वस्याशीतमायतम् ॥ २९
 बहुशः स तु निःश्वस्य रामो राजीवलोचनः । हा प्रियेति विबुधो बहुशो बाष्पगद्गदः ॥ ३०
 तं सान्वयामास ततो लक्ष्मणः प्रियवान्धवम् । बहुप्रकारं शोकार्तः प्रथितः प्रथिताञ्जलिः ॥ ३१
 अनादृत्य तु तद्वाक्यं लक्ष्मणोऽप्युच्युतम् । अपश्यंस्तं प्रियां सीतां प्राक्रोशत्स पुनः पुनः ॥ ३२

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकषष्टितमः सर्गः ॥ ६१ ॥

द्विषष्टितमः सर्गः ।

सीतामपश्यन्धर्मात्मा शोकोपहतचेतनः । विललाप महाबाहु रामः कमललोचनः ॥ १
 पश्यन्निव च तां सीतामपश्यन्मन्मथार्दितः । उवाच राघवो वाक्यं विलापाश्रयदुर्वचम् ॥ २
 त्वमशोकस्य शाखाभिः पुष्पप्रियतरा प्रिये । आवृणोषि शरीरं ते मम शोकविवर्धिनी ॥ ३
 कदलीकाण्डसदृशौ कदल्या संवृताबुभौ । ऊरु पश्यामि ते देवि नासि शक्ता निगूहितुम् ॥ ४
 कर्णिकारवनं भद्रे हसन्ती देवि सेवसे । अलं ते परिहासेन मम बाधावहेन वै ॥ ५
 विशेषेणाश्रमस्थाने हासोऽयं न प्रशस्यते । अवगच्छामि ते शीलं परिहासप्रियं प्रिये ॥ ६
 आगच्छ त्वं विशालाक्षि शून्योऽयमुदजस्तव । सुव्यक्तं राक्षसैः सीता भक्षिता वा हतापि वा ॥ ७
 नहि सा विलपन्तं मामुपसंग्रहेति लक्ष्मण । एतानि मृगयूथानि साश्वनेत्राणि लक्ष्मण ॥ ८
 शंसन्तीव हि मे देवीं भक्षितां रजनीचरैः । हा ममार्यं क यातासि हा साध्वि वरवर्णिनि ॥ ९
 हा सकामाद्य कैकेयी देवि मेऽद्य भविष्यति । सीतया सह निर्यातो विना सीतामुपागतः ॥ १०
 कथं नाम प्रवेक्ष्यामि शून्यमन्तःपुरं मम । निर्वीर्य इति लोको मां निर्दयश्चेति वक्ष्यति ॥ ११
 कातरत्वं प्रकाशं हि सीतापनयनेन मे । निवृत्तवनवासश्च जनकं मिथिलाधिपम् ॥ १२
 कुशलं परिपृच्छन्तं कथं शक्ये निरीक्षितुम् । विदेहराजो नूनं मां दृष्ट्वा विरहितं तया ॥ १३
 सुताविनाशस्तप्तो मोहस्य वशमेष्यति । अथवा न गमिष्यामि पुरीं भरतपालिताम् ॥ १४

वैदेहीम्' इत्युक्तेऽपि पुनर्विलापपरिहाराय लक्ष्मणोऽवददित्या-
 ह—तत इति । दण्डकारण्यं विचरंस्त्वं सीतां प्राप्यसि ॥ २३ ॥
 तत्र दृष्टान्तः—यथा विष्णुरिति ॥ २४ ॥ २५ ॥ अस्तु
 लक्ष्मणैवं कृतं करणेन किमित्याह रामः—वनमिति ॥ २६ ॥
 विह्वलः परवशः ॥ २७ ॥ गतबुद्धिर्ज्ञानशून्य इव । विचेतन-
 श्वेष्टारहित इव । अशीतमुष्णम् । आयतं दीर्घम् ॥ २८ ॥ हा
 प्रिये इतीति । इकारलोप आर्षः ॥ २९ ॥ प्रथितो विनयो-
 पेतः । प्रथिताञ्जलिर्बद्धाञ्जलिः ॥ ३० ॥ ३१ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्ड एकषष्टितमः सर्गः ॥ ६१ ॥

एवं प्रियावियोगो दुःसह इति बोधयन्पुनः शोचति—
 सीतामिति । शोकोपहतचेतनः शोकेन सीतावियोगजेनोपद-

तज्ञान इव ॥ १ ॥ अपश्यन्नपि भ्रमावस्थलात्पश्यन्निव विला-
 पाश्रयत्वेन । दुर्वचं गद्गदकण्ठत्वात् ॥ २ ॥ ते स्वस्य सीतायाः
 ॥ ३ ॥ 'कदलीस्कन्ध-' इति पाठेऽपि स्कन्धः काण्डम् ।
 निगूहितुं शक्ता नासि । आत्मानमिति शेषः ॥ ४ ॥ ततो
 वनान्तरं गच्छतीति भ्रमन्नाह—कर्णिकारेति ॥ ५ ॥ ६ ॥
 पुनर्भ्रमनिवृत्त्याह—सुव्यक्तमिति ॥ ७ ॥ उपसंग्रहेति । हास-
 रसेनोपेक्षत इत्यर्थः ॥ ८ ॥ भक्षितां शंसन्तीव । तत्र बी-
 जम्—साश्वनेत्राणीति ॥ ९ ॥ विना सीतामुपागत इति
 सकामा भविष्यति । लया भक्षितयेति शेषः ॥ १० ॥ ११ ॥
 कातरत्वमश्रुरत्वम् । सीतापनयनेन सीतानाशेन ॥ १२ ॥
 तया सीतया । विरहितं हीनम् ॥ १३ ॥ 'तात एव कृतार्थः
 स तत्रैव वसतादिति' इत्यर्थमधिकं कतकपाठे । ततो दशरथ

स्वर्गोऽपि हि तया हीनः शून्य एव मतो मम । तन्मामुत्सृज्य हि वने गच्छायोध्यापुरीं शु ॥ १५
 न त्वहं तां विना सीतां जीवेयं हि कथंचन । गाढमाश्लिष्य भरतो वाच्यो मद्बचनात्त्वया ॥ १६
 अनुज्ञातोऽसि रामेण पालयेति वसुंधराम् । अम्बा च मम कैकेयी सुमित्रा च त्वया विभो ॥ १७
 कौसल्या च यथान्यायमभिवाद्या ममाज्ञया । रक्षणीया प्रयत्नेन भवता सूक्तचारिणा ॥ १८
 सीतायाश्च विनाशोऽयं मम चामित्रसूदन । विस्तरेण जनन्या मे विनिवेद्यस्त्वया भवेत् ॥ १९

इति विलपति राघवे तु दीने वनमुपगम्य तया विना सुकेश्या ।

भयविकलमुखस्तु लक्ष्मणोऽपि व्यथितमना भृशमातुरो बभूव ॥

२०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

स राजपुत्रः प्रियया विहीनः शोकेन मोहेन च पीड्यमानः ।
 विषादयन्भ्रातरमार्तरूपो भूयो विषादं प्रविवेश तीव्रम् ॥ १
 स लक्ष्मणं शोकवशाभिपन्नं शोके निमग्नो विपुले तु रामः ।
 उवाच वाक्यं व्यसनानुरूपमुष्णं विनिःश्वस्य रुदनसशोकम् ॥ २
 न मद्विधो दुष्कृतकर्मकारी मन्ये द्वितीयोऽस्ति वसुंधरायाम् ।
 शोकानुशोको हि परम्पराया मामेति भिन्दन्हृदयं मनश्च ॥ ३
 पूर्वं मया नूनमभीप्सितानि पापानि कर्माण्यसकृत्कृतानि ।
 तत्रायमद्यापतितो विपाको दुःखेन दुःखं यदहं विशामि ॥ ४
 राज्यप्रणाशः स्वजनैर्वियोगः पितुर्विनाशो जननीवियोगः ।
 सर्वाणि मे लक्ष्मण शोकवेगमापूरयन्ति प्रविचिन्तितानि ॥ ५
 सर्वं तु दुःखं मम लक्ष्मणेदं शान्तं शरीरे वनमेत्य क्लेशम् ।
 सीतावियोगात्पुनरभ्युदीर्णं काष्ठैरिवाग्निः सहस्रोपदीप्तः ॥ ६
 सा नूनमार्या मम राक्षसेन ह्यभ्याहता खं समुपेत्य भीरुः ।
 अप्यस्वरं सुस्वरविप्रलापा भयेन विक्रन्दितवत्यभीक्ष्णम् ॥ ७
 तौ लोहितस्य प्रियदर्शनस्य सदोचिताबुत्तमचन्दनस्य ।
 वृत्तौ स्तनौ शोणितपङ्कदिग्धौ नूनं प्रियाया मम नाभिपातः ॥ ८
 तच्छृक्षणसुव्यक्तमृदुप्रलापं तस्या मुखं कुञ्चितकेशभारम् ।
 रक्षोवशं नूनमुपागताया न भ्राजते राहुमुखे यथेन्दुः ॥ ९

एव कृतार्थः । वसतादिति लोट् व्यत्ययेन । यतस्तत्रैव स्वर्गे
 एव वसति । न तु जीवन्ती कौसल्येत्यर्थः । पक्षान्तरमा-
 दत्ते—अथवेति ॥ १४ ॥ १५ ॥ १६ ॥ १७ ॥ १८ ॥ १९ ॥
 भयविकलमुखो भयेन विवर्णमुखः ॥ २० ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये-
 ऽरण्यकाण्डे द्विषष्टितमः सर्गः ॥ ६२ ॥

शोक इष्टवियोगजो वृत्तिविशेषः । तज्जन्यं चित्तवैकल्यं
 मोहः ॥ १ ॥ शोकवशेनाभिपन्नं पीडितम् । 'विपुलेति रामः'
 इति पाठेऽतिशयिते शोके इत्यर्थः । व्यसनानुरूपं लोकस्य दुःख-
 प्रसङ्गे उचितम् ॥ २ ॥ शोकमनुप्रवृत्तः शोकः शोकानुशोकः
 सः । परम्परायाः । वृत्तीत्यर्थे षष्ठी । परम्परयाऽविच्छेदेन हि
 यतो मां हृदयं तदधिष्ठानमात्मानं मनश्च भिन्दन्नेति प्राप्नोति

॥ ३ ॥ उक्तमेव विस्तरेणाह—पूर्वमिति । अभीप्सितानि
 चिकीर्षाविषयत्वं प्राप्तानि । तत्र तेषां मध्ये केषांचिद्विपाकः
 फलपरिपाकोऽयमद्यापतितः । प्राप्तदुःखेन दुःखम् । दुःखपर-
 म्परामित्यर्थः ॥ ४ ॥ तामेवाह—राज्येति । एतानि प्रविचि-
 न्तितानि शोकवेगमिदानींतनमापूरयन्ति ॥ ५ ॥ वनमेत्य
 प्राप्य शरीरे क्लेशमनुभूयापि सीतासंनिधानात्सर्वं शान्तम् ।
 अथ सीतावियोगात्पुनरुदीर्णं वृद्धिं प्राप्तम् । प्रियावियोग एव
 दुःसह इति भावः ॥ ६ ॥ सा राक्षसेन नूनमभ्याहता । तदा
 खमाकाशं समुपेत्य प्राप्यास्वरं विस्वरं विक्रन्दितवत्यपि संभा-
 व्यत एवमित्यन्वयः ॥ ७ ॥ लोहितस्य चन्दनस्य हरिचन्द-
 नस्य । 'लोहितं हरिचन्दनम्' इति कोशात् । शोणितपङ्कदिग्धौ ।
 भक्षणाय राक्षसैर्विशसनदिति भावः । मम नाभिपातः ।
 एवमपि मम शरीरस्याभिपातो न जायत इत्यर्थः ॥ ८ ॥ ९ ॥

तां हारपाशस्य सदोचितान्तां ग्रीवां प्रियाया मम सुव्रतायाः ।	१०
रक्षांसि नूनं परिपीतवन्ति शून्ये हि भित्त्वा रुधिराशनानि ॥	
मया विहीना विजने वने सा रक्षोभिरावृत्य विकृष्यमाणा ।	११
नूनं विनादं कुररीव दीना सा मुक्तवत्यायतकान्तनेत्रा ॥	
अस्मिन्मया सार्धमुदारशीला शिलातले पूर्वमुपोपविष्टा ।	१२
कान्तस्मिता लक्ष्मण जातहासा त्वामाह सीता बहुवाक्यजातम् ॥	
गोदावरीयं सरितां वरिष्ठा प्रिया प्रियाया मम नित्यकालम् ।	१३
अप्यत्र गच्छेदिति चिन्तयामि नैकाकिनी याति हि सा कदाचित् ॥	
पद्मानना पद्मपलाशनेत्रा पद्मानि वानेतुमभिप्रयाता ।	१४
तदप्ययुक्तं नहि सा कदाचिन्मया विना गच्छति पङ्कजानि ॥	
कामं त्विदं पुष्पितवृक्षपण्डं नानाविधैः पक्षिगणैरुपेतम् ।	१५
वनं प्रयाता तु तदप्ययुक्तमेकाकिनी सातिविमेति भीरुः ॥	
आदित्य भो लोककृताकृतज्ञ लोकस्य सत्यानृतकर्मसाक्षिन् ।	१६
मम प्रिया सा क गता हता वा शंसस्व मे शोकहतस्य सर्वम् ॥	
लोकेषु सर्वेषु न नास्ति किञ्चिद्यत्ते न नित्यं विदितं भवेत्तत् ।	१७
शंसस्व वायो कुलपालिनीं तां मृता हता वा पथि वर्तते वा ॥	
इतीव तं शोकविधेयदेहं रामं विसंभ्रं विलपन्तमेव ।	१८
उवाच सौमित्रिरदीनसत्त्वो न्याय्ये स्थितः कालयुतं च वाक्यम् ॥	
शोकं विसृज्याद्य धृतिं भजस्व सोत्साहता चास्तु विमार्गणेऽस्याः ।	१९
उत्साहवन्तो हि नरा न लोके सीदन्ति कर्मस्वतिदुष्करेषु ॥	
इतीव सौमित्रिमुदग्रपौरुषं ब्रुवन्तमार्तं रघुवंशसत्तमः ।	२०
न चिन्तयामास धृतिं विमुक्तवान्पुनश्च दुःखं महदप्युपागमत् ॥	
इक्षार्षे श्रीमद्रामायणे वाल्मीकीय आदिकाव्येऽरण्यकांडे त्रिषष्टितमः सर्गः ॥ ६३ ॥	

चतुःषष्टितमः सर्गः ।

स दीनो दीनया वाचा लक्ष्मणं वाक्यमब्रवीत् । शीघ्रं लक्ष्मण जानीहि गत्वा गोदावरीं नदीम् ॥ १

हारपाशो हाररूपा माला तस्या उचितान्तामुचितोऽन्तः प्रान्त-
भागो यस्यास्ताम् । तां कम्बुतुल्यां ग्रीवामित्यर्थः । 'परिपी-
तवन्ती' इति पाठे रुधिरमिति शेषः । भविष्यन्ति जातानीति
वा । शून्ये विजने ॥ १० ॥ ११ ॥ उपोपविष्टा समीपाव-
स्थिता । निःशब्दं स्मितम् । ईषत्सशब्दो हासः ॥ १२ ॥ मम
प्रियाया नित्यकालं प्रियेल्यन्वयः । अत्र गोदावर्यामियं चिन्ता
असंगतेत्याह—नैकाकिनीति ॥ १३ ॥ एवमग्रेऽपि । गच्छति
पङ्कजानि । आनेतुमिति शेषः ॥ १४ ॥ अतिविभेल्यत्यन्तं
भीता भवति ॥ १५ ॥ लोककृताकृतज्ञेत्यादिना तादृशसूक्ष्म-
ज्ञानवत्स्वज्ज्ञानं सर्वथास्तीति भावः ॥ १६ ॥ यत्ते नित्यं
विदितं न भवेत्तद्वस्तु सर्वेषु लोकेषु नैवास्ति । अतः सापि
तव विदितैवेति तां शंसस्वेल्यन्वयः । कुलपालिनीमित्यनेन
तस्या महत्त्वात्तज्ज्ञानं मम नेति वक्तुमशक्यमिति सूचितम्
॥ १७ ॥ इतीवातीवशब्दौ पर्यायौ । शोकविधेयदेहं तमिव ।
कालयुतं कालोचितम् ॥ १८ ॥ १९ ॥ न चिन्तयामास
लक्ष्मणोक्तं युक्तमिति न विचारयामास, किं तु धैर्यं त्यक्त्वा-

नेव । अत एव पुनर्दुःखं प्रापत् ॥ २० ॥ इति श्रीरामाभि-
रामे श्रीरामीये रामायणतिलके वाल्मीकीय आदिकाव्ये-
रण्यकाण्डे त्रिषष्टितमः सर्गः ॥ ६३ ॥

एवं शोककरणं चारद्वारा श्रवणेन रावणस्य मनुष्यत्वबुद्धि-
दाढ्यपूर्वकं स्ववध्यत्वसंपादनायेति बोध्यम् । तदुक्तं ब्रह्माण्ड-
पुराणे—'स्त्रीपुंमलानुपज्ञात्मा देहो नास्य विजायते । किं तु
निर्दोषचैतन्यं सुखनित्यां स्वकां तनुम् ॥ प्रकाशयति सैवेयं
जनिर्विण्णोर्न चापरा । तथाप्यसुरमोहार्थं परेषां च क्वचित्क-
चित् ॥ दुःखाज्ञानभ्रमादींश्च दर्शयेच्छुद्धसद्गुणः । क व्रणादि
क चाज्ञानं स्वतन्त्राचिन्त्यसद्गुणे ॥ मोक्षाभावाय तेषां तु
दर्शयत्तानजो हरिः । कृष्णो ह्यत्यक्तदेहोऽपि त्यक्तदेहस्य
देहवत् ॥ लोकानां दर्शयामास स्वरूपसदृशाकृतिम् ॥'
इति । एतेन रावणस्येश्वरत्वबुद्धिप्रतिबन्धेन मोक्षाभावोऽपि
शोकफलमित्युक्तम् । एवं रावणद्वारा सीताहरणमपि तत्पुण्या-
तिशयनाशेन वध्यतासंपादनाय । तथा च केदारखण्डे उक्ता-
ख्यायिका—महता तपसा लब्धबलो रावणस्यदक्षिततपोऽन्नं

अपि गोदावरीं सीता पद्मान्यानयितुं गता । एवमुक्तस्तु रामेण लक्ष्मणः पुनरेव हि ॥ २
 नदीं गोदावरीं रम्यां जगाम लघुविक्रमः । तां लक्ष्मणस्तीर्थवतीं विचित्रा राममब्रवीत् ॥ ३
 नैनां पश्यामि तीर्थेषु क्रोशतो न शृणोति मे । कं नु सा देशमापन्ना वैदेही क्लेशनाशिनी ॥ ४
 नहि तं वेद्मि वै राम यत्र सा तनुमध्यमा । लक्ष्मणस्य वचः श्रुत्वा दीनः संतापमोहितः ॥ ५
 रामः समभिवक्राम स्वयं गोदावरीं नदीम् । स तामुपस्थितो रामः क सीतेत्येवमब्रवीत् ॥ ६
 भूतानि राक्षसेन्द्रेण वधाहेण हतामपि । न तां शशंसु रामाय तथा गोदावरी नदी ॥ ७
 ततः प्रचोदिता भूतैः शंस चास्मै प्रियामिति । न च सा ह्यवदत्सीतां पृष्टा रामेण शोचता ॥ ८
 रावणस्य च तद्रूपं कर्मापि च दुरात्मनः । ध्यात्वा भयात्तु वैदेहीं सा नदी न शशंस ह ॥ ९
 निराशस्तु तथा नद्या सीताया दर्शने कृतः । उवाच रामः सौमित्रिं सीतादर्शनकर्षितः ॥ १०
 एषा गोदावरी सौम्य किञ्चिन्न प्रतिभाषते । किं तु लक्ष्मण वक्ष्यामि समेत्य जनकं वचः ॥ ११
 मातरं चैव वैदेह्या विना तामहमप्रियम् । या मे राज्यविहीनस्य वने वन्येन जीवतः ॥ १२
 सर्वं व्यपानयच्छोकं वैदेही कं नु सा गता । ज्ञातिवर्गविहीनस्य वैदेहीमप्यपश्यतः ॥ १३
 मन्ये दीर्घा भविष्यन्ति रात्रयो मम जाग्रतः । मन्दाकिनीं जनस्थानमिमं प्रस्रवणं गिरिम् ॥ १४
 सर्वाण्यनुचरिष्यामि यदि सीता हि लभ्यते । एते महामृगा वीरा मामीक्षन्ते पुनः पुनः ॥ १५
 वक्तुकामा इह हि मे इक्षितान्युपलक्ष्ये । तांस्तु दृष्ट्वा नरव्याघ्रो राघवः प्रत्युवाच ह ॥ १६
 क सीतेति निरीक्षन्चैव वाष्पसंरुद्धया गिरा । एवमुक्ता नरेन्द्रेण ते मृगाः सहस्रोत्थिताः ॥ १७
 दक्षिणाभिमुखाः सर्वे दर्शयन्तो नभःस्थलम् । मैथिली ह्रियमाणा सा दिशं यामभ्यपद्यत ॥ १८
 तेन मार्गेण गच्छन्तो निरीक्षन्ते नराधिपम् । येन मार्गं च भूमिं च निरीक्षन्ते स ते मृगाः ॥ १९
 पुनर्नदन्तो गच्छन्ति लक्ष्मणेनोपलक्षिताः । तेषां वचनसर्वस्वं लक्ष्यामास चेक्षितम् ॥ २०
 उवाच लक्ष्मणो धीमाङ्गयेष्टं भ्रातरमार्तवत् । क सीतेति त्वया पृष्टा यदि मे सहस्रोत्थिताः ॥ २१
 दर्शयन्ति क्षितिं चैव दक्षिणां च दिशं मृगाः । साधु गच्छावहे देव दिशमेतां च नैर्ऋतीम् ॥ २२
 यदि तस्यागमः कश्चिदार्था वा साथ लक्ष्यते । बाढमित्येव काकुत्स्थः प्रस्थितो दक्षिणां दिशम् ॥ २३
 लक्ष्मणानुगतः श्रीमान्वीक्षमाणो वसुंधराम् । एवं संभाषमाणौ तावन्योन्यं भ्रातराबुभौ ॥ २४
 वसुंधरायां पतितपुष्पमार्गमपश्यताम् । पुष्पवृष्टिं निपतितां दृष्ट्वा रामो महीतले ॥ २५
 उवाच लक्ष्मणं वीरो दुःखितो दुःखितं वचः । अभिजानामि पुष्पाणि तानीमानीह लक्ष्मण ॥ २६

विना जेतुमशक्यो देवाश्च स्वयं तदधिकं तपः कर्तुमक्षमाः,
 अतस्तेषां कार्यमल्यनानुचितसीतानुरागमोहानुवृत्तिसंपादनेन
 रावणस्य तपोवीर्यभ्रंशं संपाद्य कर्तव्यमिति लक्ष्म्या सह
 विचार्य तदर्थं विष्णुः सीतया ब्रह्मविद्यया सहावतीर्ण इति ॥ १
 ॥ २ ॥ लघुविक्रमोऽविलम्बितपादन्यासः । तीर्थवतीमवतार-
 वतीं पुण्योदकवतीं च ॥ ३ ॥ न शृणोति मे । वाक्यमिति
 शेषः । क्लेशनाशिनी । सति दर्शन इति भावः ॥ ४ ॥ तं
 देशम् ॥ ५ ॥ तां गोदावरीम् ॥ ६ ॥ भूतान्युक्तरूपेण पृच्छ्य-
 मानानि । राक्षसेन्द्रेण हृतां ज्ञात्वापि रक्षोभयाद्रामाय न
 शशंसुः । तथा गोदावरी च न शशंसेत्यर्थः ॥ ७ ॥ तथाभूतै-
 रस्मै सीतां शंसेति प्रचोदितापि गोदावरी पृष्टापि नावदत्
 ॥ ८ ॥ तत्र हेतुः—रावणस्येति ॥ ९ ॥ नद्या सीतामशं-
 सन्त्या रामः सीतादर्शने निराशः कृतः । इयं गोदावरी दिव्य
 देवता न ब्रूते, अतस्तद्दर्शनं दुर्लभमिति निराशोऽभूत् ॥ १० ॥
 तदेवाह—एषेति ॥ ११ ॥ १२ ॥ १३ ॥ मन्दाकिनी काञ्चि-
 जदी । प्रस्रवणस्तदाख्यो गिरिः ॥ १४ ॥ सर्वाण्यनुचरिष्या-

म्यनुचरवत्सेविष्यामि ॥ १५ ॥ एषामिज्ञितानि तथोपलक्ष्ये
 यथावक्तुकामा इवेमे इत्यर्थः ॥ १६ ॥ निरीक्षन्मृगचेष्टाज्ञा-
 नाय सूक्ष्मदृष्टिं कुर्वन् । एवमुक्ता एवं पृष्टाः ॥ १७ ॥ नभः-
 स्थलं दर्शयन्तः । उन्मुखतयाकाशविलोकनेज्जितेनेत्यर्थः । ह्रिय-
 माणा सीता यां दिशमभ्यपद्यत ॥ १८ ॥ तेन मार्गेण दिक्षा-
 गेण गच्छन्ती धावन्तो नराधिपं रामं निरीक्षन्ते । एवमिज्ञितं
 लक्ष्मणोऽपश्यदित्याह—येनेति । येन हेतुना मार्गमाकाशमार्गं
 पुनर्भूमौ गमनाय भूमिं च निरीक्षन्ते ॥ १९ ॥ पुनश्च मार्गं
 दर्शयितुमिच्छन्तो लक्ष्मणेनोपलक्षितास्तेषामिज्ञितं लक्ष्मणो
 लक्ष्यामासेत्यर्थः । आकाशमार्गेण गत्वा दक्षिणदिशि दूरे
 स्थापिता सीता दक्षिणदिशि गच्छतेत्येवं तद्विज्ञितम् । तेषां
 च वचनसर्वस्वभूतं स्वयं लक्ष्यामास ॥ २० ॥ ततो ज्ञात्वा
 भ्रातरमप्युवाचेत्यर्थः । आर्तवदार्तार्हम् ॥ २१ ॥ २२ ॥
 तस्यागमः । तस्या आगम इत्यर्थः । आर्षो दीर्घः । ज्ञापकं वस्तु
 दृश्यतेत्यर्थः ॥ २३ ॥ २४ ॥ पतितपुष्पमार्गं पतितपुष्पयुतं
 मार्गम् ॥ २५ ॥ अभिजानामि प्रत्यभिजानामि ॥ २६ ॥

अपिनद्धानि वैदेह्या मया दत्तानि कानने । मन्ये सूर्यश्च वायुश्च मेदिनी च यशस्विनी ॥	२७
अभिरक्षन्ति पुष्पाणि प्रकुर्वन्तो मम प्रियम् । एवमुक्त्वा महाबाहुर्लक्ष्मणं पुरुषर्षभम् ॥	२८
उवाच रामो धर्मात्मा गिरिं प्रस्रवणाकुलम् । कच्चित्क्षितिभृतां नाथ दृष्ट्वा सर्वाङ्गसुन्दरी ॥	२९
रामा रम्ये वनोद्देशे मया विरहिता त्वया । कुङ्कोऽब्रवीद्गिरिं तत्र सिंहः क्षुद्रमृगं यथा ॥	३०
तां हेमवर्णां हेमाङ्गीं सीतां दर्शय पर्वत । यावत्सानूनि सर्वाणि न ते विध्वंसयाम्यहम् ॥	३१
एवमुक्तस्तु रामेण पर्वतो मैथिलीं प्रति । दर्शयन्निव तां सीतां नादर्शयत राघवे ॥	३२
ततो दाशरथी राम उवाच च शिलोच्चयम् । मम बाणाग्निनिर्दग्धो भस्मीभूतो भविष्यसि ॥	३३
असेव्यः सर्वतश्चैव निस्तृणद्रुमपल्लवः । इमां वा सरितं चाद्य शोषयिष्यामि लक्ष्मण ॥	३४
यदि नाख्याति मे सीतां मध्यचन्द्रनिभाननाम् । एवं प्ररुषितो रामो दिधक्षन्निव चक्षुषा ॥	३५
ददर्श भूमौ निष्क्रान्तं राक्षसस्य पदं महत् । व्रस्ताया रामकाङ्क्षिण्याः प्रधावन्त्या इतस्ततः ॥	३६
राक्षसेनानुसृप्ताया वैदेह्याश्च पदानि तु । स समीक्ष्य परिक्रान्तं सीताया राक्षसस्य च ॥	३७
भग्नं धनुश्च तूष्णीं च विकीर्णं बहुधा रथम् । संभ्रान्तहृदयो रामः शशंस भ्रातरं प्रियम् ॥	३८
पश्य लक्ष्मण वैदेह्या कीर्णाः कनकबिन्दवः । भूषणानां हि सौमित्रे माङ्गानि विविधानि च ॥	३९
तप्तबिन्दुनिकाशैश्च चित्रैः क्षतजबिन्दुभिः । आवृतं पश्य सौमित्रे धरणीतलम् ॥	४०
मन्ये लक्ष्मण वैदेही राक्षसैः कामरूपिभिः । भित्त्वा भित्त्वा विभक्ता वा भक्षिता वा भविष्यति ॥	४१
तस्या निमित्तं सीताया द्वयोर्विवदमानयोः । बभूव युद्धं सौमित्रे घोरं राक्षसयोरिह ॥	४२
मुक्तामणिचित्तं चेदं रमणीयं विभूषितम् । धरण्यां पतितं सौम्य कस्य भग्नं महद्भुजः ॥	४३
राक्षसानामिदं वत्स सुराणामथवापि वा । तरुणादित्यसंकाशं वैदूर्यगुलिकाचितम् ॥	४४
विशीर्णं पतितं भूमौ कवचं कस्य काञ्चनम् । छत्रं शतशलाकं च दिव्यमाल्योपशोभितम् ॥	४५
भग्नदण्डमिदं सौम्य भूमौ कस्य निपातितम् । काञ्चनोरुच्छदाश्रेमे पिशाचवदनाः खराः ॥	४६
भीमरूपा महाकायाः कस्य वा निहता रणे । दीप्तपावकसंकाशो द्युतिमान्समरध्वजः ॥	४७
अपविद्धश्च भग्नश्च कस्य साङ्ग्रामिको रथः । रथाक्षमात्रा विशिखास्तपनीयविभूषणाः ॥	४८
कस्येमे निहता बाणाः प्रकीर्णा घोरदर्शनाः । शरावरौ शरैः पूर्णौ विध्वस्तौ पश्य लक्ष्मण ॥	४९
प्रतोदाभीषुहस्तोऽयं कस्य वा सारथिर्हतः । पदवी पुरुषस्यैषा व्यक्तं कस्यापि रक्षसः ॥	५०
वैरं शतगुणं पश्य मम तैर्जीवितान्तकम् । सुघोरहृदयैः सौम्य राक्षसैः कामरूपिभिः ॥	५१
हता मृता वा वैदेही भक्षिता वा तपस्विनी । न धर्मस्त्रायते सीतां हियमाणां महाघने ॥	५२

अपिनद्धानि केशपाशे बद्धानि । अम्लानलेन रविरपनयनेन वायु-
धारणेन वसुंधरा मतिप्रियं सीताज्ञापनरूपं प्रकुर्वन्तो रक्षन्तीति
मन्ये ॥ २७ ॥ २८ ॥ मया विरहिता कच्चिद्रम्ये वनोद्देशे
सर्वाङ्गसुन्दरी दृष्टा ॥ २९ ॥ कुङ्कुमस्तदधिष्ठातृदेवतोद्देशेन
क्रोधः ॥ ३० ॥ हेमाङ्गीमित्यनेन लावण्यमुक्तम् ॥ ३१ ॥
दर्शयन्निव वक्ष्यमाणलिङ्गद्वारा नादर्शयत् । वाग्राहित्येन साक्षा-
दिति शेषः । राघवे तद्विषये ॥ ३२ ॥ ३३ ॥ ३४ ॥
दिधक्षन्निव । न तु वास्तवी दिधक्षेति भावः ॥ ३५ ॥ निष्क्रान्तं
प्रवृत्तविक्षेपम् । महदव्यायतविस्तृतम् ॥ ३६ ॥ अनुसृ-
प्ताया अनुगम्यमानायाः । जटायुयुद्धसमये सीताया रावणेन
भूमौ विसृज्य पुनर्ग्रहणादेवमुक्तिः । परिक्रान्तं परितृतम् ।
एतत्सर्वं समीक्ष्य भ्रातरं शशंसेत्यन्वयः ॥ ३७ ॥ ३८ ॥
कनकबिन्दवो भूषणावयवीभूतस्वर्णशकलानि । भूषणानामिति
पूर्वान्वयि ॥ ३९ ॥ तप्तबिन्दुनिकाशैस्तपनीयबिन्दुसदृशैः
क्षतजबिन्दुभिः रुधिरबिन्दुभिः ॥ ४० ॥ मन्ये इति ।

सीताया वा इमे रुधिरबिन्दवः सीतानिभं सुन्दोपकुण्ड-
लुध्यमानयो रक्षसोर्वेति विकलालंकारः श्लोकद्वयेनोक्तः ॥ ४१
॥ ४२ ॥ ४३ ॥ वैदूर्यगुलिकाचितं वैदूर्यमण्यलंकृतम् ॥ ४४
॥ ४५ ॥ काञ्चनोरुच्छदाः काञ्चनमयतनुत्राणाः ॥ ४६ ॥
समरे स्वामिप्रकाशको ध्वजो यत्र स समरध्वज इति रथविशे-
षणम् । तादृशो रथोऽपविद्धः परिवृत्य पातितो भग्नध्वजोत्तरे-
णान्वयः । केचिन्तु—ध्वजोपविद्धो ध्वजो रथो भग्न इत्यन्व-
यमाहुः ॥ ४७ ॥ रथाक्षमात्राश्चतुःशताङ्गुलीर्षा विशिखाः
फलभागा इत्यर्थः ॥ ४८ ॥ निहताः परेण गोघेन । शरावरौ
तूष्णीरौ ॥ ४९ ॥ प्रतोदस्तोत्रम् । असीषवः प्रग्रहाः । कस्यापि
राक्षसपुरुषस्यैषा पदवी पदसंचारमार्गः ॥ ५० ॥ अतो मय
तै राक्षसैः सह एतन्निमित्तं वैरं पूर्ववैराच्छतगुणं सरोषं
जीवितान्तकं जीवितस्यान्तकमन्तरूपं संपन्नं पश्य ॥ ५१ ॥
एवं रक्षोभिः सीताविपत्तिं निश्चित्य धर्मं निन्दति—नेति ।
यतः सीतां धर्मो न त्रायते । एवं च भक्षितायां हतायां वा

भक्षितायां हि वैदेह्यां हृतायामपि लक्ष्मण । के हि लोके प्रियं कर्तुं शक्ताः सौम्य ममेश्वराः ॥ ५३
कर्तारमपि लोकानां शूरं करुणवेदिनम् । अज्ञानादवमन्येरन्सर्वभूतानि लक्ष्मण ॥ ५४
मृदुं लोकहिते युक्तं दान्तं करुणवेदिनम् । निर्वार्य इति मन्यन्ते नूनं मां त्रिदशेश्वराः ॥ ५५
मां प्राप्य हि गुणो दोषः संवृत्तः पश्य लक्ष्मण । अद्यैव सर्वभूतानां रक्षसामभवाय च ॥ ५६
संहृत्यैव शशिज्योत्स्नां महान्सूर्य इवोदितः । संहृत्यैव गुणान्सर्वान्मम तेजः प्रकाशते ॥ ५७
नैव यक्षा न गन्धर्वा न पिशाचा न राक्षसाः । किंनरा वा मनुष्या वा सुखं प्राप्स्यन्ति लक्ष्मण ॥ ५८
ममास्त्रबाणसंपूर्णमाकाशं पश्य लक्ष्मण । असंपातं करिष्यामि ह्यद्य त्रैलोक्यचारिणाम् ॥ ५९
संनिरुद्धग्रहगणमावारितनिशाकरम् । विप्रनष्टानलमरुद्भास्करद्युतिसंवृतम् ॥ ६०
विनिर्मथितशैलाग्रं शुष्यमाणजलाशयम् । ध्वस्तद्रुमलतागुल्मं विप्रणाशितसागरम् ॥ ६१
त्रैलोक्यं तु करिष्यामि संयुक्तं कालकर्मणा । न ते कुशलिनीं सीतां प्रदास्यन्ति ममेश्वराः ॥ ६२
अस्मिन्मुहूर्ते सौमित्रे मम द्रक्ष्यन्ति विक्रमम् । नाकाशमुत्पतिष्यन्ति सर्वभूतानि लक्ष्मण ॥ ६३
समाकुलममर्यादं जगत्पश्याद्य लक्ष्मण । आकर्ण्यपूर्णैरिषुभिर्जीवलोकदुरावरैः ॥ ६४
करिष्ये मैथिलीहेतोरपिशाचमराक्षसम् । मम रोषप्रयुक्तानां विशिखानां बलं सुराः ॥ ६५
द्रक्ष्यन्त्यद्य विमुक्तानाममर्षाद्दरगासिनाम् । नैव देवा न दैतेया न पिशाचा न राक्षसाः ॥ ६६
भविष्यन्ति मम क्रोधात्रैलोक्येऽपि प्रणाशिते । देवदानवयक्षाणां लोका ये रक्षसामपि ॥ ६७
बहुधा निपतिष्यन्ति बाणौघैः शकलीकृताः । निर्मर्यादानिर्माँल्लोकान्करिष्याम्यद्य सायकैः ॥ ६८
हृतां मृतां वा सौमित्रे न दास्यन्ति ममेश्वराः । तथारूपां हि वैदेहीं न दास्यन्ति यदि प्रियाम् ॥ ६९
नाशयामि जगत्सर्वं त्रैलोक्यं सचराचरम् । यावद्दर्शनमस्या वै तापयामि च सायकैः ॥ ७०
इत्युक्त्वा क्रोधात्तन्नाशः स्फुरमाणोष्ठसंपुटः । वल्कलाजिनमावध्य जटाभारमबन्धयत् ॥ ७१
तस्य क्रुद्धस्य रामस्य तथाभूतस्य धीमतः । त्रिपुरं जघ्नुषः पूर्वं रुद्रस्येव बभौ तनुः ॥ ७२
लक्ष्मणादथ चादाय रामो निष्पीड्य कार्मुकम् । शरमादाय संदीप्तं घोरमाशीविषोपमम् ॥ ७३
संदधे धनुषि श्रीमान् रामः परपुरंजयः । युगान्ताग्निरिव क्रुद्ध इदं वचनमब्रवीत् ॥ ७४
यथा जरा यथा मृत्युर्यथा कालो यथा विधिः । नित्यं न प्रतिहन्यन्ते सर्वभूतेषु लक्ष्मण ।
तथाहं क्रोधसंयुक्तो न निवार्योऽस्म्यसंशयम् ॥ ७५

वैदेह्यां के हि लोके मम प्रियं कर्तुं शक्ताः, न केऽपि । धर्मा-
साध्ये तेषामकिंचित्करत्नादिति भावः ॥ ५२ ॥ ५३ ॥ अथ
पौरुषमेवावलम्बितं तच्छेषतया कांश्चिद्लोकस्थितिमाह—कर्ता-
रमिति । सर्वलोकस्योत्पत्तिस्थितिसंहारकर्तारमपि श्रुत्यादिप्र-
सिद्धं शूरं त्रिपुरसंहारादिविषयकाल्यन्तशौर्यवन्तं महेश्वरमपि
करुणवेदिनं करुणं यथा तथा वेदितुं शीलमस्य तम् । दया-
दृष्ट्या तूष्णीं स्थितमज्ञानात्तद्वैभवाज्ञानादवमन्येरन् । किमयं
कुपितोऽपि करिष्यतीति न गणयन्तीत्यर्थः ॥ ५४ ॥ यदेव-
मतः—मृदुमिति । लोकहिते प्राणिसौख्यसंपादने युक्तं युक्त-
चित्तम् । अतएव मृदुस्वभावम् । दान्तं नानाप्रकारेण दुर्विष-
यप्रवृत्तिरहितेन्द्रियवर्गम् । मां त्रिदशेश्वरा इन्द्रादयो निर्धार्य
मन्यन्ते । यतः सीतानाणं न कृतवन्त इत्यर्थः ॥ ५५ ॥
तस्मात्पौरुषमेवावलम्बनीयमित्याह—मामिति । गुणोऽपि
मार्दवादिर्मां प्राप्य दोषोऽनिष्टसाधनं वृत्त इति हेतुरेतं त्यक्त्वा
पौरुषमवलम्बे । पश्य । अद्य मम तेज एव प्रकाशते सर्व-
भूतानामभवाय नाशाय । शशिज्योत्स्नां संहृत्यैव प्रलयकालो-
दितो महासूर्य इव । शशिज्योत्स्नातुल्यान्मामकान्गुणान्संह-

ृत्यैव रविवत्तेजो मदीयं प्रकाशते पश्येत्यन्वयः ॥ ५६ ॥ ५७ ॥
तदेव प्रपञ्चयति—नैवेति ॥ ५८ ॥ पश्य । अचिरादेवेति
शेषः । त्रैलोक्यचारिणामसंपातं बाणावरणात्कियाराहिल्यं यथा
भवति तथा करिष्यामि ॥ ५९ ॥ संनिरुद्धप्रचरो ग्रहगणो
यत्र तत्रैलोक्यम् । विप्रनष्टा अनलादिद्युतयो यत्र तच्च तत्सं-
वृतम् । तमसा संवृतमित्यर्थः ॥ ६० ॥ ६१ ॥ कालकर्मणा
कालसाध्यं कर्म नाशस्तेन । ‘कालधर्मेणा’ इति पाठेऽपि तद्रू-
पेण कालधर्मेणेत्यर्थः । तत्पुरुषेऽनिजार्थः ॥ ६२ ॥ ६३ ॥
अमर्यादं त्यक्तस्वप्नप्रकृत्यवस्थानम् । जीवलोकान् दुरावरैर्दुर्नि-
वारैः । बुद्धावरशब्दः खलन्तः ॥ ६४ ॥ ६५ ॥ देवादयो नभ-
विष्यन्ति । प्रत्येकं सर्वे नविष्यन्तीत्यर्थः ॥ ६६ ॥ ६७
॥ ६८ ॥ तथारूपां यथापूर्वस्वभावाम् । अत्र न दास्यन्तीति
पौनरुक्त्यं क्रोधातिशयाच्च दोषाय ॥ ६९ ॥ ७० ॥ ७१
॥ ७२ ॥ निष्पीड्य दृढमुष्टिबन्धेन गृहीत्वा ॥ ७३ ॥ ७४ ॥
यथा जरादयोऽनिवार्यास्तथाहमस्मात्कर्मणः केनापि वारयितु-
मशक्यः । विधिदैवम् । ‘विधिर्विधाने दैवेऽपि’ इति कोशः

पुरेव मे चारुदतीमनिन्दितां दिशन्ति सीतां यदि नाद्य मैथिलीम् ।
सदेवगन्धर्वमनुष्यपन्नगं जगत्सशैलं परिवर्तयाम्यहम् ॥

७६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुःषष्ठितमः सर्गः ॥ ६४ ॥

पञ्चषष्ठितमः सर्गः ।

तप्यमानं तदा रामं सीताहरणकश्चितम् । लोकानामभवे युक्तं सांवर्तकमिवानलम् ॥ १
वीक्षमाणं धनुः सज्यं निःश्वसन्तं पुनः पुनः । दग्धुकामं जगत्सर्वं युगान्ते च यथा हरम् ॥ २
अदृष्टपूर्वं संकुदं दृष्ट्वा रामं स लक्ष्मणः । अब्रवीत्प्राञ्जलिर्वाक्यं मुखेन परिशुष्यता ॥ ३
पुरा भूत्वा मृदुर्दान्तः सर्वभूतहिते रतः । न क्रोधवशमापन्नः प्रकृतिं हातुमर्हसि ॥ ४
चन्द्रे लक्ष्मीः प्रभा सूर्ये गतिर्वायौ भुवि क्षमा । एतच्च नियतं नित्यं त्वयि चानुत्तमं यशः ॥ ५
एकस्य नापराधेन लोकान्हन्तुं त्वमर्हसि । ननु जानामि कस्यायं भग्नः साङ्ग्रामिको रथः ॥ ६
केन वा कस्य वा हेतोः संयुगः सपरिच्छदः । खुरनेमिक्षतश्चायं सित्तो रुधिरबिन्दुभिः ॥ ७
देशो निर्वृत्तसङ्ग्रामः सुघोरः पार्थिवात्मज । एकस्य तु विमर्दोऽयं न द्वयोर्वदतां वर ॥ ८
नहि वृत्तं हि पश्यामि बलस्य महतः पदम् । नैकस्य तु कृते लोकान्विनाशयितुमर्हसि ॥ ९
युक्तदण्डा हि मृदवः प्रशान्ता वसुधाधिपाः । सदा त्वं सर्वभूतानां शरण्यः परमा गतिः ॥ १०
को नु दारप्रणाशं ते साधु मन्येत राघव । सरितः सागराः शैला देवगन्धर्वदानवाः ॥ ११
नालं ते विप्रियं कर्तुं दीक्षितस्येव साधवः । येन राजन्हता सीता तमन्वेषितुमर्हसि ॥ १२
मद्वितीयो धनुष्पाणिः सहायैः परमर्षिभिः । समुद्रं वा विचेष्ट्यामः पर्वतांश्च वनानि च ॥ १३
गुहाश्च विविधा घोराः पन्निन्यो विविधास्तथा । देवगन्धर्वलोकांश्च विचेष्ट्यामः समाहिताः ॥ १४
यावन्नाधिगमिष्यामस्तव भार्यापहारिणम् । न चेत्साम्ना प्रदास्यन्ति पत्नीं ते त्रिदशेश्वराः ।
कोशलेन्द्र ततः पश्चात्प्राप्तकालं करिष्यसि ॥ १५

॥ ७५ ॥ पुरेवेति । अत्र पुरेखावर्तते । पुरेव पूर्वरूपसदृश-
रूपवर्ती पुरा न दिशन्ति । न दास्यन्तीत्यर्थः । परिवर्तयामि
नाशयामि । नन्वेवंविधः क्रोधः कथमस्य किमर्थं चेति चेच्छृणु ।
मनुष्यदेहधारणेन तद्यवहारनटनमेवैतत् । किंच । ईदृश-
दुःखकालेऽस्य क्रोधाभावे रावणोऽमनुष्यबुद्धिं कुर्यात् । तथा
च तद्वधोऽशक्यः स्यादित्येतदर्थं च सः । मृत्युं मरणध-
र्मेण योजयामि इत्यादि वचोऽपि रावणवचोवदेव । आरोपित-
क्रोधमूलकत्वात् । अतएव शरैर्विधमिष्यामीत्युक्तिः । लक्ष्मणस्तु
तत्त्वज्ञोऽपि तद्वदेवातत्त्वज्ञ इव तन्मायामोहितो वा प्रलयकाल-
िकरौद्रशक्त्यावेशं संभाव्यानुनयति स्म । किंचास्य क्रोधस्या-
रोपितत्वाभावेऽप्य सीताया अलाभे सर्वजगत्परिवर्तनं प्रतिज्ञाय
कथं लक्ष्मणप्रार्थनयापि तामन्यथयेत् । अन्यथा कैकेय्यग्रे कृतां
वनवासप्रतिज्ञां कथं कौसल्यावचसा न त्यक्तवान् । तस्मात्सा
यथार्था, इयं तु आरोपितेत्येव सारम् । अनेन व्यवहारेण क्रोधा-
दिकाले कृताया अयुक्ताया अपि प्रतिज्ञाया अपालनेऽत्यन्त-
दोषाभाव इत्यपि सूचितम् ॥ ७६ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽरण्य-
काण्डे चतुःषष्ठितमः सर्गः ॥ ६४ ॥

अभवे नाशे । युक्तमुद्युक्तम् । सांवर्तकं प्रलयकालिकम्
॥ १ ॥ हरं कालमिदम् ॥ २ ॥ अदृष्टपूर्वं पूर्वमेवं कदाप्य-

दृष्टसंहारशक्त्यावेशं संकुदं रामं दृष्ट्वा राममब्रवीदिति रामपद-
द्वयसंबन्धः । मुखपरिशोषो लोकविनाशभयेन ॥ ३ ॥ प्रकृतिं
सर्वभूतहितलक्ष्मणम् ॥ ४ ॥ एतच्च उक्तचतुष्टयं च अनुत्तमं
यशश्च त्वयि नियतमित्यर्थः ॥ ५ ॥ एकस्यापराध इति कथं
ज्ञायते तत्राह—नन्विति । ननु जानाम्येक एवापराध इति
कुतस्तत्राह—कस्यचिदेव न केषांचिदित्यर्थः । सायुधपरिकरो
भग्न इत्यन्वयः ॥ ६ ॥ स केन भग्नः केन हेतुनेत्येतत् न
जानामीति शेषः । खुरनेमिक्षतत्वादिविशिष्टोऽयं देशो निर्वृत्त-
सङ्ग्रामो दृश्यते इति शेषः । एवंभूतैर्हेतुभिरयं विमर्दः सङ्ग्राम
एकस्य रथिकस्य केनचित्सह न तु द्वयो रथिकयोरिति शेषः
॥ ७ ॥ ८ ॥ तदेवाह—नहीति । वृत्तं भुवि कृतचिह्नम् ।
अत एकस्य कृते लोकनाशो न युक्तः ॥ ९ ॥ युक्तदण्डा यथाप-
राधदण्डाः । मृदवोऽकठिनाः ॥ १० ॥ किंच यदि लघ्वारप्रणाशो
लोककर्तृको लोकानुमतो वा स्यात्तद्युक्तं तज्ज्ञानम् । नैवम-
स्तीत्याह—को न्विति ॥ ११ ॥ सरितादयस्ते विप्रियं कर्तुं
नालं न समर्थी न स्पृहावन्तो वा । दीक्षितस्य यजमानस्य
साधवो ज्ञानसंपन्ना ऋत्विगादयो यथा विप्रियं शापादि दातुं
व्यक्तं वा कर्म कर्तुमसमर्थास्तद्वत् ॥ १२ ॥ मद्वितीयोऽहं द्वितीयः
सहायो यस्य सः । समुद्रादिस्थाश्रमेषु विचयनार्थं परमर्षिभिः
सहायैरित्युक्तम् ॥ १३ ॥ १४ ॥ यद्यस्मद्विचयनेनासक्त्या

शीलेन साध्या विनयेन सीतां नयेन न प्राप्स्यसि चेन्नरेन्द्र ।

ततः समुत्सादय हेमपुङ्खैर्महेन्द्रवज्रप्रतिमैः शरौघैः ॥

१६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चषष्ठितमः सर्गः ॥ ६५ ॥

षट्षष्ठितमः सर्गः ।

तं तथा शोकसंतप्तं विलपन्तमनाथवत् । मोहेन महता युक्तं परिभूतमचेतसम् ॥ १
ततः सौमित्रिराश्वस्य मुहूर्तादिव लक्ष्मणः । रामं संबोधयामास चरणौ चाभिपीडयन् ॥ २
महता तपसा चापि महता चापि कर्मणा । राज्ञा दशरथेनासीलब्धोऽमृतमिवामरैः ॥ ३
तव चैव गुणैर्वैद्वस्वद्वियोगान्महीपतिः । राजा देवत्वमापन्नो भरतस्य यथा श्रुतम् ॥ ४
यदि दुःखमिदं प्राप्तं काकुत्स्थ न सहिष्यसे । प्राकृतश्चाल्पसत्त्वश्च इतरः कः सहिष्यति ॥ ५
आश्वसिहि नरश्रेष्ठ प्राणिनः कस्य नापदः । संस्पृशन्त्यग्निवद्राजन्क्षणेन व्यपयान्ति च ॥ ६
लोकस्वभाव एवैष ययातिर्नहुषात्मजः । गतः शक्रेण सालोक्यमनयस्तं समस्पृशत् ॥ ७
महर्षिर्यो वसिष्ठस्तु यः पितुर्नः पुरोहितः । अह्ना पुत्रशतं जज्ञे तथैवास्य पुनर्हृतम् ॥ ८
या चेयं जगतो माता सर्वलोकनमस्कृता । अस्याश्च चलनं भूमेर्दृश्यते कोसलेश्वर ॥ ९
यौ धर्मौ जगतो नेत्रौ यत्र सर्वं प्रतिष्ठितम् । आदित्यचन्द्रौ ग्रहणमभ्युपेतौ महाबलौ ॥ १०
सुमहान्त्यपि भूतानि देवाश्च पुरुषर्षभ । न दैवस्य प्रमुञ्चन्ति सर्वभूतानि देहिनः ॥ ११
शक्रादिष्वपि देवेषु वर्तमानौ नयानयौ । श्रूयेते नरशार्दूल न त्वं व्यथितुमर्हसि ॥ १२
मृतायामपि वैदेह्यां नष्टायामपि राघव । शोचितुं नार्हसि वीर यथान्यः प्राकृतस्तथा ॥ १३
त्वद्विधा न हि शोचन्ति सततं सर्वदर्शनाः । सुमहत्स्वपि कृच्छ्रेषु रामानिर्विण्णदर्शनाः ॥ १४
तत्त्वतो हि नरश्रेष्ठ बुद्ध्या समनुचिन्तय । बुद्ध्या युक्ता महाप्राज्ञा विजानन्ति शुभाशुभे ॥ १५
अदृष्टगुणदोषाणामध्रुवाणां तु कर्मणाम् । नान्तरेण क्रियां तेषां फलमिष्टं च वर्तते ॥ १६

तत्प्राप्तिः स्यात्, ततः परं देवाः सर्वज्ञा यदि ते पत्नीं पत्नी-
वार्ता न दास्यन्ति, ततः पश्चात्प्राप्तकालं चतुर्थोपायं दण्डं तेषु
करिष्यसि ॥ १५ ॥ शीलं सुचरित्रम् । साम साधुवादः ।
विनयः प्रश्रवः । नयो नीतिः ॥ १६ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽरण्य-
काण्डे पञ्चषष्ठितमः सर्गः ॥ ६५ ॥

एवं क्रोधमुपशमय्य सहजप्रकृतिप्राप्तये बोधयति लक्ष्मणो
रामम्—तमिति । परिभूतं क्षीणमचेतसमस्वस्थचित्तमिव ॥ १ ॥
मुहूर्तादिव मुहूर्तादेव ॥ २ ॥ बोधनप्रकारः—महतेत्यादि ।
तपसा पुत्रकामनया कृतेन व्रतादिना कर्मणा ऋष्यशृङ्गानयनपू-
र्वकमहायागेन ॥ ३ ॥ भरतस्य । सुखादिति शेषः । यथा
यथावच्छ्रुतम् ॥ ४ ॥ इतरः क इति । 'ययदाचरति श्रेष्ठस्तदे-
वेतरो जनः' इत्युक्ते । 'मर्यावतारस्त्वह मर्यादशिक्षितम्' इति
भागवतोक्तरीत्या लोकशिक्षणार्थमपि त्वदवतारादिति भावः
॥ ५ ॥ आश्वसिहीति । 'न ह वै शरीरस्य सतः प्रियाप्रिययोर-
पहतिरस्ति' इति श्रुतेः ॥ ६ ॥ तदेव विवृणोति—लोकेति ।
एष औपाधिकदुःखसंबन्धो लोकस्य शरीरिणः स्वभाव एव ।
तदेवाह—ययातिरिति । अनयोऽनयमूलं दुःखं तच्च स्वर्गाङ्ग-
शरूपम् । समस्पृशदित्यनेनाचिरस्थितिकस्यार्थमात्रार्थकेन पुन-
रविलम्बेनैव दौहित्रपुत्रसुखोत्तरकालिकदुःखनिवृत्तिरप्यस्य

सूचिता ॥ ७ ॥ यो महर्षिर्यः पुनर्नः पितुः पुरोहितस्तस्य
पुत्रशतं जज्ञे । अह्ना एकाह्ना च पुनर्विंशमित्रेण हृतम् । पूर्वं
सुखोत्तरकालिकदुःखानन्तरं सुखं व्यङ्ग्ययोकत्वात् सुखानन्तरं
दुःखमुक्तम् । एवं च महतामप्यवश्यं जायमाने ईदृशे सुखे दुःखे
च न हर्षशोकौ भवादृशस्योचितविधिभावः ॥ ८ ॥ चलनम् ।
भूकम्पजं दुःखमित्यर्थः ॥ ९ ॥ यौ धर्मौ परावरधर्मप्रवर्तकौ ।
नेत्रौ जगतः संसारचक्रस्य कालपरिच्छेदद्वारा प्रवर्तकौ । अत-
एव यत्र सर्वं प्रतिष्ठितम् । तौ च ग्रहणं राहुप्रासदुःखं प्राप्तौ
॥ १० ॥ दैवस्य कर्मणो वशं न प्रमुञ्चन्तीत्यर्थः । किं पुनर्वै-
कव्यं देहिनः सर्वभूतानि देहवन्ति सर्वभूतानि न मुञ्चन्तीति ।
पुंस्त्वमार्षम् ॥ ११ ॥ नयानयौ तन्मूलसुखदुःखे ॥ १२ ॥ १३ ॥
अनिर्विण्णदर्शना विषादरहितदर्शना विषादराहित्येन कृत्याकृ-
त्यतत्त्वज्ञानवन्तः ॥ १४ ॥ तत्त्वतः समनुचिन्तय । युक्तयुक्तं
कृत्याकृत्यं चेति शेषः । शुभाशुभे कर्तव्याकर्तव्ये युक्ता-
युक्ते बुद्धियुक्ता जानन्ति । तस्मात्त्वं बुद्ध्या विचिन्तयेति
शेषः ॥ १५ ॥ एवं दुःखमूलं प्राचीनं कर्म बुद्ध्या दुःखं सोढ-
व्यमेवेत्याह—अदृष्टेति । शास्त्रैकसमधिगम्यतया प्रत्यक्षेणादृष्ट-
गुणदोषाणां धर्मत्वाधर्मत्वे गुणदोषौ । आपाततो धर्मवद्भासमा-
नानामधर्मत्वाद्वैपरीत्याच्च । अध्रुवाणां फलनाशयानाम् । अनेन
फलावश्यभावः सूचितः । तादृशानां कर्मणां निष्पत्तिः क्रियां

मामेवं हि पुरा वीर त्वमेव बहुशोक्तवान् । अनुशिष्याद्धि को नु त्वामपि साक्षाद्ब्रूहस्पतिः ॥ १७
 बुद्धिश्च ते महाप्राज्ञ देवैरपि दुरन्वया । शोकेनाभिः सुप्तं ते ज्ञानं संबोधयाम्यहम् ॥ १८
 दिव्यं च मानुषं चैवमात्मनश्च पराक्रमम् । इक्ष्वाकुवृषभावेक्ष्य यतस्व द्विपतां वधे ॥ १९
 किं ते सर्वविनाशेन कृतेन पुरुषर्षभ । तमेव तु रिपुं पापं विज्ञायोद्धर्तुमर्हसि ॥ २०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षट्षष्टितमः सर्गः ॥ ६६ ॥

सप्तषष्टितमः सर्गः ।

पूर्वजोऽप्युक्तवाक्यस्तु लक्ष्मणेन सुभाषितम् । सारग्राही महासारं प्रतिजग्राह राघवः ॥ १
 स निगृह्य महाबाहुः प्रवृद्धं रोषमात्मनः । अवष्टभ्य धनुश्चित्रं रामो लक्ष्मणमब्रवीत् ॥ २
 किं करिष्यावहे वत्स क वा गच्छाव लक्ष्मण । केनोपायेन पश्यावः सीतामिह विचिन्तय ॥ ३
 तं तथा परितापार्तं लक्ष्मणो वाक्यमब्रवीत् । इदमेव जनस्थानं त्वमन्वेषितुमर्हसि ॥ ४
 राक्षसैर्बहुभिः कीर्णं नानाद्रुमलतायुतम् । सन्तीह गिरिदुर्गाणि निर्दराः कंदराणि च ॥ ५
 गुहाश्च विविधा घोरा नानामृगगणकुलाः । आवासाः किंनराणां च गन्धर्वमवनानि च ॥ ६
 तानि युक्तो मया सार्धं समन्वेषितुमर्हसि । त्वद्विधा बुद्धिसंपन्ना महात्मानो नरर्षभाः ॥ ७
 आपत्सु न प्रकम्पन्ते वायुवेगैरिवाचलाः । इत्युक्तस्तद्वनं सर्वं विचचार सलक्ष्मणः ॥ ८
 क्रुद्धो रामः शरं घोरं संधाय धनुषि क्षुरम् । ततः पर्वतकूटाभं महाभागं द्विजोत्तमम् ॥ ९
 ददर्श पतितं भूमौ क्षतजार्द्रं जटायुषम् । तं दृष्ट्वा गिरिशृङ्गाभं रामो लक्ष्मणमब्रवीत् ॥ १०
 अनेन सीता वैदेही भक्षिता नात्र संशयः । गृध्ररूपमिदं व्यक्तं रक्षो भ्रमति काननम् ॥ ११
 भक्षयित्वा विशालाक्षीमास्ते सीतां यथासुखम् । एनं वधिष्ये दीप्ताग्रैः शरैर्घोरैरजिह्वैः ॥ १२
 इत्युक्त्वाभ्यपतद्गृध्रं संधाय धनुषि क्षुरम् । क्रुद्धो रामः समुद्रान्तां चालयन्निव मेदिनीम् ॥ १३
 तं दीनदीनया वाचा सफेनं रुधिरं वमन् । अभ्यभाषत पक्षी स रामं दशरथात्मजम् ॥ १४
 यामोषधीमिवायुष्मन्नन्वेपसि महावने । सा देवी मम च प्राणा रावणेनोभयं हृतम् ॥ १५
 त्वया विरहिता देवी लक्ष्मणेन च राघव । ह्रियमाणा मया दृष्टा रावणेन बलीयसा ॥ १६
 सीतामभ्यवपन्नोऽहं रावणश्च रणे प्रभो । विध्वंसितरथच्छत्रः पतितो धरणीतले ॥ १७
 एतदस्य धनुर्भग्नमेते चास्य शरास्तथा । अयमस्य रणे राम भग्नः साङ्गामिको रथः ॥ १८
 अयं तु सारथिस्तस्य मत्पक्षनिहतो भुवि । परिश्रान्तस्य मे पक्षौ छित्त्वा खड्गेन रावणः ॥ १९
 सीतामादाय वैदेहीमुत्पपात विहायसम् । रक्षसा निहतं पूर्वं मां न हन्तुं त्वमर्हसि ॥ २०

तत्तत्पुरुषव्यापारमन्तरेण न भवति । खव्यापारेण कृतानां
 तेषामिष्टं फलं सुखं चादनिष्टं च फलं वर्तते प्रवर्तते एव, न
 तु न प्रवर्तते इति । अतः सोढव्यमेवेति भावः ॥ १६ ॥ इयं
 च बुद्धिस्तद्वैतमे, अतस्तवोपदेशे किं सामर्थ्यमिति न वाच्य-
 मित्याह—मामिति । अकारणे क्रोधवशमापन्नमिति शेषः ।
 बहुशोक्तवानिति संधिरार्षः । अनुशिष्याच्छिक्षितुं शक्तः स्याद्ब्रू-
 हस्पतिरपि । अन्यस्य का गणनेत्यर्थः ॥ १७ ॥ देवैरपि
 दुरन्वयान्वेतुमनुगन्तुमशक्या । लज्जानपरिच्छेदो देवा-
 नामप्यशक्य इति भावः । अनेनेश्वरता सूचिता । तथापि
 शोकेनान्तर्हितमिव ते ज्ञानं संबोधयामि बोधयामीव ॥ १८ ॥
 दिव्यं देवोचितम्, मानुषं मनुष्योचितम् । एवमुभयविधपरा-
 क्रमाश्रयलमात्मनोऽवेक्ष्य । तत्रायः परशुरामविषयः, अन्यो
 रक्षोविषयः । एवं च देवोचितपराक्रमस्यायं नावसर इति
 भावः ॥ १९ ॥ कृतेनानुष्ठितेन ॥ २० ॥ इति श्रीरामाभि-

रामे श्रीरामीये रामायणतिलके वाल्मीकीय आदिकाव्ये-
 ऽरण्यकाण्डे षट्षष्टितमः सर्गः ॥ ६६ ॥

पूर्वजोऽपि रामो लक्ष्मणेन सुभाषितं यथा भवति तथोक्त-
 वाक्यस्तद्वाक्यस्य महासारं सगुक्तिकलात्सारांशम् ॥ १ ॥ २
 ॥ ३ ॥ ४ ॥ इह जनस्थाने । गिरिगतानि दुर्गाणि । गन्तुम-
 शक्यदेशाः सन्तीत्यर्थः । निर्दरा विदीर्णपाषाणाः ॥ ५ ॥ ६
 ॥ ७ ॥ ८ ॥ क्षुरम् । तद्वज्रशितं शरमित्यर्थः । तं संधाय
 विचचारेत्यन्वयः ॥ ९ ॥ १० ॥ ११ ॥ १२ ॥ १३ ॥
 सफेनं फेनसहितम् । दीनदीनयातिशयितदीनया दीनसदृशा
 वा ॥ १४ ॥ ओषधीमिव संजीवनौषधीमिव । अन्वेपस्यन्वे-
 षसे ॥ १५ ॥ १६ ॥ अहं सीतामभ्यवपन्नः सीतापरित्राणमु-
 दिश्यामिगतः । मया रावणश्च रणे विध्वंसितरथच्छत्रो धरणी-
 तले पतितश्च कृतः ॥ १७ ॥ १८ ॥ १९ ॥ २० ॥ तस्य

रामस्तस्य तु विज्ञाय सीतासक्तां प्रियां कथाम् । गृध्रराजं परिष्वज्य परित्यज्य महद्भुजः ॥	२१
निपपातावशो भूमौ करोद सहलक्ष्मणः । द्विगुणीकृततापार्तो रामो धीरतरोऽपि सन् ॥	२२
एकमेकायने कृच्छ्रे निःश्वसन्तं मुहुर्मुहुः । समीक्ष्य दुःखितो रामः सौमित्रिमिदमब्रवीत् ॥	२३
राज्यं भ्रष्टं वने वासः सीता नष्टा मृतो द्विजः । ईदृशीयं ममालक्ष्मीर्दहेदपि हि पावकम् ॥	२४
संपूर्णमपि चेदद्य प्रतरेयं महोदधिम् । सोऽपि नूनं ममालक्ष्म्या विशुष्येत्सरितां पतिः ॥	२५
नास्त्यभाग्यतरो लोके मत्तोऽस्मिन्सचराचरे । येनेयं महती प्राप्ता मया व्यसनवागुरा ॥	२६
अयं पितुर्वैयस्यो मे गृध्रराजो महाबलः । शेते विनिहतो भूमौ मम भाग्यविपर्ययात् ॥	२७
इत्येवमुक्त्वा बहुशो राघवः सहलक्ष्मणः । जटायुषं च पस्पर्श पितृस्नेहं निदर्शयन् ॥	२८
निकृत्तपक्षं रुधिरावसिक्तं तं गृध्रराजं परिगृह्य राघवः ।	
क मैथिली प्राणसमा गतेति विमुच्य वाचं निपपात भूमौ ॥	२९

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

रामः प्रेक्ष्य तु तं गृध्रं भुवि रौद्रेण पातितम् । सौमित्रि मित्रसंपन्नमिदं वचनमब्रवीत् ॥	१
ममायं नूनमर्थेषु यतमानो विहंगमः । राक्षसेन हतः संख्ये प्राणांस्त्यजति मत्कृते ॥	२
अतिखिन्नः शरीरेऽस्मिन्प्राणो लक्ष्मण विद्यते । तथा स्वरविहीनोऽयं विह्वलं समुदीक्षते ॥	३
जटायो यदि शक्नोषि वाक्यं व्याहरितुं पुनः । सीतामाख्याहि भद्रं ते वधमाख्याहि चात्मनः ॥	४
किं निमित्तो जहारायौ रावणस्तस्य किं मया । अपराधं तु यं दृष्ट्वा रावणेन हता प्रिया ॥	५
कथं तच्चन्द्रसंकाशं मुखमासीन्मनोहरम् । सीतया कानि चोक्तानि तस्मिन्काले द्विजोत्तम ॥	६
कथं वीर्यः कथं रूपः किं कर्मा स च राक्षसः । क चास्य भवनं तात ब्रूहि मे परिपृच्छतः ॥	७
तमुद्रीक्ष्य स धर्मात्मा विलपन्तमनाथवत् । वाचा विह्वल्य रागमिदं वचनमब्रवीत् ॥	८
सा हता राक्षसेन्द्रेण रावणेन दुरात्मना । मायामास्थाय विपुलां वातदुर्दिनसंकुलाम् ॥	९
परिक्लान्तस्य मे तात पक्षौ छित्त्वा निशाचरः । सीतामादाय वैदेहीं प्रयातो दक्षिणामुखः ॥	१०
उपरुध्यन्ति मे प्राणा दृष्टिर्भ्रमति राघव । पश्यामि वृक्षान्सौवर्णानुशीरकृतमूर्धजान् ॥	११
येन याति मुहूर्तेन सीतामादाय राघवः । विप्रनष्टं धनं क्षिप्रं तत्स्वामी प्रतिपद्यते ॥	१२
विन्दो नाम मुहूर्तोऽसौ न च काकुत्स्थ सोऽबुधत् । झषवद्वडिशं गृह्य क्षिप्रमेव विनश्यति ॥	१३

स्वरूपं विज्ञाय । सीतासक्तां सीतासेवकां कथां च श्रुत्वा ॥२१॥
द्विगुणीकृततापार्तः । सीतावियोगजो जटायुवधजस्तापश्चेति
तापस्य द्वैगुण्यम् । तेनार्तो बभूवेति शेषः ॥२२॥ एकमसहायम् ।
एकस्मिन्नर्चितालक्षणेऽयने श्वासमार्गेऽतएव कृच्छ्रे मुहुर्मुहुर्निः-
श्वसन्तमिति कतकसंमतपाठेऽर्थः । 'एकमेकायने दुर्गे निःश्व-
सन्तं कथंचन' इति पाठे दुर्गे लताकण्टकसंकीर्णं एकायने
एकमार्गे पतित्वा कथंचन निःश्वसन्तम् । मृतप्रायमित्यर्थः इति
तीर्थः ॥ २३ ॥ ममालक्ष्मीर्मुहुष्मसंबद्धालक्ष्मीः पावकं
सर्वदाहकमपि दहेत् । किमुत मच्छ्रियमित्यर्थः ॥ २४ ॥
एतद्दुःखपरितापशान्तये संपूर्णं महोदधिमपि प्रतरेयं तदा
सोऽपि सरितां पतिर्नूनं निश्चयेन ममालक्ष्म्या विशुष्येत् ॥२५॥
येनाऽभाग्येन । वागुरा मृगादिबन्धनजालम् ॥ २६ ॥ पितुर्वै-
यस्यः सखा ॥ २७ ॥ पितृस्नेहं पितरीव स्नेहम् ॥२८॥ २९ ॥
इति श्रीरामायणमारे श्रीरामीये रामायणतिलके वाल्मीकीय
आदिकाव्येऽरण्यकाण्डे सप्तषष्ठितमः सर्गः ॥ ६७ ॥

रौद्रेण राक्षसा । अनेन राक्षसां तमःप्राधान्यमेवेति सूचि-
तम् । मित्रसंपन्नं मित्रत्वेन संपन्नं सर्वजनेषु मैत्र्या युक्तम्
॥ १ ॥ २ ॥ तथातिखिन्नप्राण इव स्वरहीनो विह्वलेक्षणश्च
॥ ३ ॥ व्याहरितुं व्याहर्तुम् । वधं वधप्रकारम् ॥४॥ यमपराधं
दृष्ट्वा तु प्रिया सीता हता सोऽपराधस्तस्य मया किं कृतः,
अपि तु न । अतः—किं निमित्तं इति । किं निमित्तं हृदि यस्य
स रावण आर्या जहार ॥ ५ ॥ ६ ॥ ७ ॥ ८ ॥ किंमैलस्यो-
त्तरम्—मायामिति । वातेन दुर्दिनेन च संकुलाम् ॥९॥१०॥
अन्यप्रश्नोत्तरासामर्थ्यं ध्वनयन्प्राणोपरोधमाह—उपेति । उशी-
रेण नलदेन कृता मूर्धजाः केशा येषां तान्सौवर्णान्वृक्षा-
न्यस्यामि । तादृशसौवर्णवृक्षदर्शनं मरणचिह्नम् ॥ ११ ॥ ज्यो-
तिषज्ञानबलादाह—येनेति ॥ १२ ॥ कोऽसौ मुहूर्तस्तत्राह—
विन्द इति । लाभार्थाद्विदेनिष्पन्नोऽसावित्याहुः । स च रावणो
निजकर्मननुकूलं तं नावबुधत् । 'बुधिरन्नगमने' इत्यस्य लुङि
रूपम् । न केवलं मुहूर्तमहिम्ना इष्टप्राप्तिरेव, अपि तु शत्रु-

न च त्वया व्यथा कार्या जनकस्य सुतां प्रति । वैदेह्यां रंस्यसे क्षिप्रं हत्वा तं रणमूर्धनि ॥ १४
 असंमूढस्य गृध्रस्य रामं प्रत्यनुभाषतः । आस्यात्सुखाव रुधिरं म्रियमाणस्य सामिषम् ॥ १५
 पुत्रो विश्रवसः साक्षाद्भाता वैश्रवणस्य च । इत्युक्त्वा दुर्लभान्प्राणान्मुमोच पतगेश्वरः ॥ १६
 ब्रूहि ब्रूहीति रामस्य ब्रुवाणस्य कृताञ्जलेः । त्यक्त्वा शरीरं गृध्रस्य प्राणा जग्मुर्विहायसम् ॥ १७
 स निक्षिप्य शिरो भूमौ प्रसार्य चरणौ तथा । विक्षिप्य च शरीरं स्वं पपात धरणीतले ॥ १८
 तं गृध्रं प्रेक्ष्य ताम्राक्षं गतासुमचलोपमम् । रामः सुबहुभिर्दुःखैर्दीनः सौमित्रिमब्रवीत् ॥ १९
 बहूनि रक्षसां वासे वर्षाणि वसता सुखम् । अनेन दण्डकारण्ये विशीर्णमिह पक्षिणा ॥ २०
 अनेकवार्षिको यस्तु चिरकालसमुत्थितः । सोऽयमद्य हतः शेते कालो हि दुरतिक्रमः ॥ २१
 पश्य लक्ष्मण गृध्रोऽयमुपकारी हतश्च मे । सीतामभ्यवपन्नो हि रावणेन बलीयसा ॥ २२
 गृध्रराज्यं परित्यज्य पितृपैतामहं महत् । मम हेतोरयं प्राणान्मुमोच पतगेश्वरः ॥ २३
 सर्वत्र खलु दृश्यन्ते साधवो धर्मचारिणः । शूराः शरण्याः सौमित्रे तिर्यग्योनिगतेष्वपि ॥ २४
 सीताहरणजं दुःखं न मे सौम्य तथागतम् । यथा विनाशो गृध्रस्य मत्कृते च परंतप ॥ २५
 राजा दशरथः श्रीमान्यथा मम महायशः । पूजनीयश्च मान्यश्च तथायं पतगेश्वरः ॥ २६
 सौमित्रे हर काष्ठानि निर्मथिष्यामि पावकम् । गृध्रराजं दिधक्ष्यामि मत्कृते निधनं गतम् ॥ २७
 नाथं पतगलोकस्य चितिमारोपयाम्यहम् । इमं धक्ष्यामि सौमित्रे हतं रौद्रेण रक्षसा ॥ २८
 या गतिर्यज्ञशीलानाभाहिताग्नेश्च या गतिः । अपरावर्तिनां या च या च भूमिप्रदायिनाम् ॥ २९
 मया त्वं समनुज्ञातो गच्छ लोकाननुत्तमान् । गृध्रराज महासत्त्व संस्कृतश्च मया व्रज ॥ ३०
 एवमुक्त्वा चितां दीप्तामारोप्य पतगेश्वरम् । ददाह रामो धर्मात्मा स्वबन्धुमिव दुःखितः ॥ ३१
 रामोऽपि सहसौमित्रिवैनं यात्वा स वीर्यवान् । स्थूलान्हत्वा महारोहीननु तस्तार तं द्विजम् ॥ ३२
 रोहिमांसाणि चोद्धृत्य पेशीकृत्वा महायशः । शकुनाय ददौ रामो रम्ये हरितशाद्वले ॥ ३३
 यत्तत्प्रेतस्य मर्त्यस्य कथयन्ति द्विजातयः । तत्स्वर्गगमनं क्षिप्रं तस्य रामो जजाप ह ॥ ३४
 ततो गोदावरीं गत्वा नदीं नरवरात्मजौ । उदकं चक्रतुस्तस्यै गृध्रराजाय तावुभौ ॥ ३५
 शास्त्रदष्टेन विधिना जलं गृध्राय राघवौ । ज्ञात्वा तौ गृध्रराजाय उदकं चक्रतुस्तदा ॥ ३६

नाशोऽपीत्याह—ज्ञपेति । बडिशं गृहीत्वा ज्ञप इव क्षिप्रमेव विनश्यति । वर्तमाननिर्देशेनातिसानिध्यं विनाशस्य दर्शयति ॥ १३ ॥ अतः—न चेति ॥ १४ ॥ असंमूढस्य मृतिकालेऽप्य-
 भ्रान्तस्य । रामं प्रत्यनुभाषत उत्तरं भाषमाणस्य ॥ १५ ॥
 इत्युक्त्वैतावन्मात्रमुक्त्वा । तद्वीर्यतद्भवनादिकथनात्पूर्वमिति शेषः ॥ १६ ॥ १७ ॥ १८ ॥ १९ ॥ अस्मिन्दण्डकारण्ये
 बहूनि वर्षाणि सुखं वसतानेन पक्षिणेहैव दण्डकारण्ये विशीर्णं
 देहविशरणं प्राप्तम् ॥ २० ॥ अनेकवार्षिक इत्यस्यैव विवर-
 णम्—चिरकालसमुत्थित इति ॥ २१ ॥ मे उपकारीत्यन्वयः ।
 सीतामभ्यवपन्नः सीतां मोचयितुं प्रवृत्तः ॥ २२ ॥ २३ ॥
 सर्वत्र सर्वजातिषु ॥ २४ ॥ तथा आगतमिति च्छेदः । प्राप्त-
 मित्यर्थः । मन्मथितं यो गृध्रविनाशस्तज्जं दुःखं यथा मां
 प्राप्तम् । सीताहरणजदुःखाद्गृध्रविनाशजदुःखमधिकमिति भावः ।
 तस्याः पुनः प्राप्तिर्भावनासत्त्वादस्य तदभावाच्चेति तात्पर्यम्
 ॥ २५ ॥ २६ ॥ दिधक्ष्यामि दग्धुमिच्छामि सद्गतिमिच्छामि ।
 श्यनार्थः ॥ २७ ॥ २८ ॥ अपरावर्तिनाम् सङ्ग्रामे इति शेषः ।
 गम्यत इति गतिलोकः । यज्ञशीलानां लोकान्क्रमेण प्राप्य
 मदनुज्ञातः सन्ननुत्तमान्येभ्यः परे उत्तमा न सन्ति तांल्लोका-
 न्ब्रह्मणो लोकान्क्रममुक्तिदानाच्छ । अनेन संकल्पमात्रात्कर्मा-
 नधिकृततिरश्चः साधनहीनस्यापि तल्लोकदानेन भगवान्नामः
 स्वस्वरूपांशे माययावृत्तज्ञान इति प्रलपतां मुखं ध्वस्तम् ।
 शोकादि तु नटनमित्युक्तमेवासकृत् । तदुक्तम्—‘संस्कारमक-
 रोत्तस्य रामो ब्रह्मविधानतः । स्वपदं च ददौ तस्मै सोऽपि
 रामप्रसादतः ॥ हरेः सामान्यरूपेण प्रययौ परमं पदम् ॥’
 इति जटायुषं प्रक्रम्य पाद्मे । एतेन तिरश्चामपि जेहादिना
 दाहादि युक्तमिति ध्वनितम् । सारूप्यमुक्तिलाभश्चोक्तः । मया
 मद्रूपेण सामान्यहरिरूपेण ॥ २९ ॥ ३० ॥ ३१ ॥ स प्रसि-
 द्धमहिमा रामः । महारोहीन्महामृगान् । रोहिषाब्द इकारा-
 न्तोऽपि मृगवाची । तान्हत्वा पिण्डदानार्थं मांसमादायागत्यानु
 अनन्तरं तं द्विजं पक्षिणमुद्दिश्य पिण्डदानार्थं शाद्वलं तृणं
 तस्तार ॥ ३२ ॥ तत्र तन्मांसान्युत्कृत्य पेशीकृत्वा पेशीकृत्य
 पिण्डं कृत्वा शकुनाय ददौ ॥ ३३ ॥ यत्तन्मन्त्रजातं प्रेतस्य
 मर्त्यस्य स्वर्गादिगमनमुद्दिश्य ब्राह्मणाः कथयन्ति तत्स्वर्गगमनं
 तद्गमनसाधनं तत्तस्य क्षिप्रं स्वर्गगमनाय रामो जजाप ॥ ३४
 ॥ ३५ ॥ उक्तस्य सर्वस्यास्य ज्ञानपूर्वकलं दर्शयितुं पुनराह—
 शास्त्रेति । तत्र पाठक्रमादर्थक्रमस्य बलवत्त्वात्पूर्वं ज्ञानम्, तत्र

स शुभराजः कृतवान्यशस्करं सुदुष्करं कर्म रणे निपातितः ।
महर्षिकल्पेन च संस्कृतस्तदा जगाम पुण्यां गतिमात्मनः शुभाम् ॥
कृतोदकौ तावपि पक्षिसत्तमे स्थिरां च बुद्धिं प्रणिधाय जग्मतुः ।
प्रवेक्ष्य सीताधिगमे ततो मनो वनं सुरेन्द्राविव विष्णुवासवौ ॥

३७

३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टषष्ठितमः सर्गः ॥ ६८ ॥

एकोनसप्ततितमः सर्गः ।

कृत्वैवमुदकं तस्मै प्रस्थितौ राघवौ तदा । अवैक्षन्तौ वने सीतां जग्मतुः पश्चिमां दिशम् ॥ १
तां दिशं दक्षिणां गत्वा शरचापासिधारिणौ । अविप्रहतमैक्ष्वाकौ पन्थानं प्रतिपेदतुः ॥ २
गुल्मैर्वृक्षैश्च बहुभिलताभिश्च प्रवेष्टितम् । आवृतं सर्वतो दुर्गं गहनं घोरदर्शनम् ॥ ३
व्यतिक्रम्य तु वेगेन गृहीत्वा दक्षिणां दिशम् । सुभीमं तन्महारण्यं व्यतियातौ महाबलौ ॥ ४
ततः परं जनस्थानात्रिकोशं गम्य राघवौ । क्रौञ्चारण्यं विविशतुर्गहनं तौ महौजसौ ॥ ५
नानामेघघनप्रस्थं प्रहृष्टमिव सर्वतः । नानावर्णैः शुभैः पुष्पैर्मृगपक्षिगणैर्युतम् ॥ ६
दिदृक्षमाणौ वैदेहीं तद्वनं तौ विचिन्वतुः । तत्र तत्रावतिष्ठन्तौ सीताहरणदुःखितौ ॥ ७
ततः पूर्वेण तौ गत्वा त्रिकोशं भ्रातरौ तदा । क्रौञ्चारण्यमतिक्रम्य मतङ्गाश्रममन्तरे ॥ ८
दृष्ट्वा तु तद्वनं घोरं बहुभीममृगद्विजम् । नानावृक्षसमाकीर्णं सर्वं गहनपादपम् ॥ ९
ददृशाते गिरौ तत्र दरीं दशरथात्मजौ । पातालसमगम्भीरां तमसा नित्यसंवृताम् ॥ १०
आसाद्य च नरव्याघ्रौ दर्यास्तस्याविदूरतः । वदन्तुर्महारूपां राक्षसीं विकृताननाम् ॥ ११
भयदामल्पसत्त्वानां बीभत्सां रौद्रदर्शनाम् । लम्बोदरीं तीक्ष्णदंष्ट्रां करालीं परुषत्वचम् ॥ १२
भक्षयन्तीं मृगान्भीमान्विकटां मुक्तमूर्धजाम् । अवैक्षतां तु तौ तत्र भ्रातरौ रामलक्ष्मणौ ॥ १३
सा समासाद्य तौ वीरौ व्रजन्तं भ्रातुरग्रतः । एहि रंस्यावहेत्युक्त्वा समालम्भत लक्ष्मणम् ॥ १४
उषाच चैनं वचनं सौमित्रमुपगृह्य च । अहं त्वयोमुखी नाम लाभस्ते त्वमसि प्रियः ॥ १५
नाथ पर्वतदुर्गेषु नदीनां पुलिनेषु च । आयुश्चिरमिदं वीर त्वं मया सह रंश्यसे ॥ १६
एषमुक्तेस्तु कुपितः खड्गमुद्धृत्य लक्ष्मणः । कर्णनासस्तनं तस्या निचकर्तारिसूदनः ॥ १७
कर्णनासे निरुक्ते तु विस्वरं विननाद सा । यथागतं प्रदुद्राव राक्षसी घोरदर्शना ॥ १८
तस्यां गतायां गहनं व्रजन्तौ वनमोजसा । आसेदतुरमित्रघ्नौ भ्रातरौ रामलक्ष्मणौ ॥ १९

उदकदानम्, ततः पिण्डदानमिति क्रमो बोध्यः ॥ ३६ ॥
पुण्यां पुण्यैकलभ्याम् । अतएव सुखां सुखैकलभ्याम् ॥ ३७ ॥
पक्षिसत्तमे तद्विषये । पितरीवेत्यर्थः । स्थिरां बुद्धिं तस्मिन्पि-
तृषुबुद्धिं निधाय सीताधिगमे सीताप्राप्तिस्त्वचे निमित्ते मनः
प्रवेक्ष्य तादृशं निमित्तं दृष्ट्वा वनं जग्मतुः ॥ ३८ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्येऽरण्यकाण्डेऽष्टषष्ठितमः सर्गः ॥ ६८ ॥

पश्चिमामित्यत्रोक्तेरुत्तराश्वोके दक्षिणामित्युक्तेनैर्ऋती जग्मतु-
रिति लभ्यते ॥ १ ॥ अविप्रहतं जनाशुण्णम् ॥ २ ॥ गुल्मा-
दिभिः प्रवेष्टितम्, अतएव सर्वत आवृतम्, अतएव दुर्गं
दुष्प्रवेशं गहनं वनरूपं पन्थानं प्रतिपेदतुरित्यन्वयः ॥ ३ ॥
वेगेनातिक्रम्य चलित्वा तन्महारण्यं व्यतियातौ व्यतिक्रम्य गतौ
॥ ४ ॥ गम्य गत्वा । गहनं दुष्प्रवेशम् । क्रौञ्चारण्यं क्रौञ्च-
आख्यं गहनं वनमिति ज्ञा ॥ ५ ॥ अनेकमेघानां घनः समूह-

स्तप्रस्थं तद्वच्छायामम् । सर्वतः प्रहृष्टमिव । पुष्पविकासदिना
तद्व्रतजन्तुहर्षेण वा तस्य प्रहृष्टत्वव्यपदेशः ॥ ६ ॥ ७ ॥ क्रौञ्चा-
रण्यमतिक्रम्य तद्व्रनात्पूर्वेण त्रिकोशं गत्वान्तरे मध्येमार्गं मत-
ङ्गाश्रमं ददृशतुः । अथ घोरखादिविशेषणम् । तद्वनं मतङ्गाश्र-
मवनं दृष्ट्वा तत उच्यमानविशेषणां तत्र गिरौ दरीं ददृशाते
॥ ८ ॥ ९ ॥ १० ॥ तस्याविदूर इति संधिरार्षः । तद्वीर-
सीपे इत्यर्थः ॥ ११ ॥ बीभत्सां जुगुप्सिताम् । परुषत्वचं
कर्कशत्वचम् । करालीं तुङ्गशरीराम् । 'करालो भीषणे तुङ्गे'
॥ १२ ॥ विकटामतिस्थूलाकारां तत्र तत्रास्थानेऽपि । निम्नो-
न्नतां वा ॥ १३ ॥ भ्रातृ रामस्याग्रतो व्रजन्तम् । एहि रंस्या-
वहेत्युक्तेत्यत्र इकारलोः आर्षः । समालम्भत गृहीतवती
॥ १४ ॥ उपगृह्यालिङ्ग्य । अयोमुखीत्यन्वर्थं नाम । अहं ते
तव लाभो निध्यादिवल्लभरूपासि, त्वं च मे प्रियो भर्तासि
॥ १५ ॥ आयुश्चिरं चिरमायुः ॥ १६ ॥ कर्णनासस्तनमिति
समाहारद्वन्द्वः ॥ १७ ॥ कर्णनासे इति सप्तमी ॥ १८ ॥ तस्यां

लक्ष्मणस्तु महातेजाः सत्यवाञ्छीलवाञ्छुचिः । अन्नवीत्प्राञ्जलिर्वाक्यं भ्रातरं दीप्ततेजसम् ॥ २०
 स्पन्दते मे दृढं बाहुरुद्विग्नमिव मे मनः । प्रायशश्चाप्यनिष्ठानि निमित्तान्युपलक्ष्ये ॥ २१
 तस्मात्सज्जीभवार्यं त्वं कुरुष्व वचनं मम । ममैव हि निमित्तानि सद्यः शंसन्ति संप्रमम् ॥ २२
 एष वञ्चुलको नाम पक्षी परमदारुणः । आवयोर्विजयं युद्धे शंसन्निव विवर्दति ॥ २३
 तयोरन्वेषतोरेवं सर्वं तद्वनमोजसा । संजज्ञे विपुलः शब्दः प्रभञ्जनिव तद्वनम् ॥ २४
 संवेष्टितमिवात्यर्थं गहनं मातरिश्वना । वनस्य तस्य शब्दोऽभूद्वनमापूरयन्निव ॥ २५
 तं शब्दं काङ्क्षमाणस्तु रामः खड्गी सहानुजः । ददर्श सुमहाकायं राक्षसं विपुलोरसम् ॥ २६
 आसेदतुश्च तद्रक्षस्तावुभौ प्रमुखे स्थितम् । विवृद्धमशिरोग्रीवं कबन्धमुदरेमुखम् ॥ २७
 रोमभिर्निशितैस्तीक्ष्णैर्महागिरिमिवोच्छ्रितम् । नीलमेघनिभं रौद्रं मेघस्तनितनिःस्वनम् ॥ २८
 अग्निज्वालानिकाशेन ललाटस्थेन दीप्यता । महापक्ष्मेण पिङ्गेन विपुलेनायतेन च ॥ २९
 एकेनोरसि घोरेण नयनेन सुदर्शिना । महादंष्ट्रोपपन्नं तं लेलिहानं महामुखम् ॥ ३०
 भक्षयन्तं महाघोरानृक्षसिंहमृगद्विजान् । घोरौ भुजौ विकुर्वाणमुभौ योजनमायतौ ॥ ३१
 कराभ्यां विविधान्गृह्य ऋक्षान्पक्षिगणान्मृगान् । आकर्षन्तं विकर्षन्तमनेकान्मृगयूथपान् ॥ ३२
 स्थितमावृत्य पन्थानं तयोर्भ्रात्रोः प्रपन्नयोः । अथ तं समतिक्रम्य क्रोशमात्रं ददर्शतुः ॥ ३३
 महान्तं दारुणं भीमं कबन्धं भुजसंवृतम् । कबन्धमिव संस्थानादतिघोरप्रदर्शनम् ॥ ३४
 स महाबाहुरत्यर्थं प्रसार्य विपुलौ भुजौ । जग्राह सहितावेष राघवौ पीडयन्बलात् ॥ ३५
 खड्गिनौ दृढधन्वानौ तिग्मतेजौ महामुजौ । भ्रातरौ विवशं प्राप्तौ कृष्यमाणौ महाबलौ ॥ ३६
 तत्र धैर्याच्च शूरस्तु राघवो नैव विव्यथे । बाल्यादनाश्रयाच्चैव लक्ष्मणस्त्वभिविव्यथे ॥ ३७
 उवाच च विषण्णः सन्राघवं राघवानुजः । पश्य मां विवशं वीर राक्षसस्य वशगतम् ॥ ३८
 मयैकेन तु निर्युक्तः परिमुच्यस्व राघव । मां हि भूतबलिं दत्त्वा पलायस्व यथासुखम् ॥ ३९
 अधिगन्तासि वैदेहीमचिरेणेति मे मतिः । प्रतिलभ्य च काकुत्स्थ पितृपैतामहीं महीम् ॥ ४०
 तत्र मां राम राज्यस्थः सत्तुमर्हसि सर्वदा । लक्ष्मणेनैवमुक्तस्तु रामः सौमित्रिमब्रवीत् ॥ ४१
 मा स्म त्रासं वृथा वीर नहि त्वादृग्विषीदति । एतस्मिन्नन्तरे क्रूरो भ्रातरौ रामलक्ष्मणौ ॥ ४२
 तावुवाच महाबाहुः कबन्धो दानवोत्तमः । कौ युवां वृषभस्कन्धौ महाखड्गधनुर्धरौ ॥ ४३
 घोरं देशसिमं प्राप्तौ दैवेन मम चाश्रुषौ । वदतं कार्यसिंह वां किमर्थं चागतौ युवाम् ॥ ४४

गतायां पश्चाद्भ्रजन्तौ गहनं दुष्प्रवेशं वनमासेदतुः प्रापतुः ॥ १९
 ॥ २० ॥ बाहुर्वायः । अनिष्ठानि तत्सूचकानि ॥ २१ ॥ सज्जी-
 भव यतो भव । संप्रमं भयम् ॥ २२ ॥ ततः कंचिच्छकुनम-
 प्याह—एष इति । वञ्चुलकः कण्ठवालः । 'वञ्चुलकः' इत्यपि
 प्राठान्तरम् । अनेन युद्धमवश्यंभावि जयक्षेत्युभयं सूचितम्
 ॥ २३ ॥ अन्वेषतोः । सीतामिति शेषः । ओजसा सामर्थ्येन
 ॥ २४ ॥ तद्रहनं वनमत्यन्तं मातरिश्वना संवेष्टितं व्याप्तमिव
 ज्ञातम् । ततस्तस्य वनस्य मध्ये शब्दोऽभवत् ॥ २५ ॥ तं
 शब्दं काङ्क्षमाणः तदुत्पत्तिनिमित्तं काङ्क्षमाणः ॥ २६ ॥ आसे-
 दतुर्दृढशतुः । विवृद्धं विवृद्धाकारम् । अशिरोग्रीवमदृश्यमान-
 शिरोग्रीवम् । अतएव कबन्धमन्वर्थतन्नामकम् । उदरेमुखम् ।
 'अमूर्धमस्तकात्' इत्यल्लङ् ॥ २७ ॥ निशितैरित्यस्य विवर-
 णम्—तीक्ष्णैरिति । उपलक्षितमिति शेषः । 'रोमभिर्निविडे-
 स्तीक्ष्णैः' इति कचित्पाठः ॥ २८ ॥ उच्यमानविशेषणेन लला-
 टस्थैकेन नयनेनोः प्रदेशान्तर्गतशिरस्त्राहुरस्युरः प्रदेशोऽन्त-
 रुपलभ्यमानेन नयनेनोपलक्षितं मुखं लेलिहानम् । महापक्ष्मे-
 णेत्यादि ॥ २९ ॥ ३० ॥ विकुर्वाणं विक्षिपन्तम् ॥ ३१ ॥

आकर्षन्तमिष्टान्मृगानामिमुल्येन कर्षन्तम् । अनिष्ठान्मृगान्मु-
 खन्तम् ॥ ३२ ॥ प्रपन्नयोः । पन्थानमिति शेषः । आवृत्य
 स्थितं तं जाला तन्मुजवेष्टनं समतिक्रम्य दूरे स्थितौ तं क्रोश-
 मात्रं ददर्शतुः ॥ ३३ ॥ भुजाभ्यां जन्तुसंवृणोतीति भुजसं-
 वृतम् । संस्थानादेहस्थित्याऽशिरस्कललक्षणकबन्धवत्स्थितम्
 ॥ ३४ ॥ सहितौ । नैकमपि मुखेत्यर्थः ॥ ३५ ॥ तिग्म-
 तेजौ तीक्ष्णतेजसौ । तादृशवेषधरावित्यर्थः । विवशं प्राप्तौ
 बलात्कर्षणं प्राप्तौ ॥ ३६ ॥ तत्र तस्यामवस्थायाम् । अनाश्र-
 यात् । धैर्यस्येति शेषः । धैर्यानालम्बनादित्यर्थः । तत्र हेतु-
 र्बाल्यं बालबुद्धिर्लघुदृष्टसत्त्वाप्रधानत्वम् । 'अनाश्रयलात्' इति
 पाठे आश्रयभूतस्य रामस्यापि निर्योजितरक्षोबलिः संस्वं किञ्चि-
 ॥ ३७ ॥ ३८ ॥ निर्युक्तो निर्योजितरक्षोबलिः संस्वं किञ्चि-
 त्स्ववशात्मानं परिमुच्यस्व । पलायनेनेति शेषः । तस्यैव
 विवरणमुत्तरार्धम्—मां हीति । भूतबलिम् । महाभूताकाररक्षसे
 बलमित्यर्थः ॥ ३९ ॥ अधिगन्ता प्राप्तौ ॥ ४० ॥ ४१ ॥ एत-
 स्मिन्नन्तरे इति । लक्ष्मणविषादनिवृत्तिफलकरामाशंसनसमये
 इति शेषः ॥ ४२ ॥ ४३ ॥ दैवेन दैवगत्या । मम चाश्रुषौ

इमं देशमनुप्राप्तौ क्षुधार्तस्येह तिष्ठतः । सबाणचापखड्गौ च तीक्ष्णशृङ्गाविवर्षभौ ॥ ४५
 मां तूर्णमनुसंप्राप्तौ दुर्लभं जीवितं हि वाम् । तस्य तद्वचनं श्रुत्वा कबन्धस्य दुरात्मनः ॥ ४६
 उवाच लक्ष्मणं रामो मुखेन परिशुष्यता । कृच्छ्रात्कृच्छ्रतरं प्राप्य दारुणं सत्यविक्रम ॥ ४७
 व्यसनं जीवितान्ताय प्राप्तमप्राप्य तां प्रियाम् । कालस्य सुमहद्वीर्यं सर्वभूतेषु लक्ष्मण ॥ ४८
 त्वां च मां च नरव्याघ्र व्यसनैः पश्य मोहितौ । नहि भारोऽस्ति दैवस्य सर्वभूतेषु लक्ष्मण ॥ ४९
 शूराश्च बलवन्तश्च कृतास्त्राश्च रणाजिरे । कालाभिपन्नाः सीदन्ति यथा बालुकसेतवः ॥ ५०

इति ब्रुवाणो दृढसत्यविक्रमो महायशा दाशरथिः प्रतापवान् ।

अवेक्ष्य सौमित्रिमुदग्रविक्रमः स्थिरां तदा स्वां मतिमात्मनाकरोत् ॥ ५१

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

तौ तु तत्र स्थितौ दृष्ट्वा भ्रातरौ रामलक्ष्मणौ । बाहुपाशपरिक्षिप्तौ कबन्धो वाक्यमब्रवीत् ॥ १
 तिष्ठतः किं नु मां दृष्ट्वा क्षुधार्तं क्षत्रियर्षभौ । आहारार्थं तु संदिष्टौ दैवेन हतचेतनौ ॥ २
 तच्छ्रुत्वा लक्ष्मणो वाक्यं प्राप्तकालं हितं तदा । उवाचार्तिसमापन्नो विक्रमे कृतनिश्चयः ॥ ३
 त्वां स मां च पुरा तूर्णमादत्ते राक्षसाधमः । तस्मादसिभ्यामस्याशु बाहू छिन्दावहे गुरु ॥ ४
 भीषणोऽयं महाकायो राक्षसो भुजविक्रमः । लोकं ह्यतिजितं कृत्वा ह्यावां हन्तुमिहेच्छति ॥ ५
 निश्चेष्टानां वधो राजन्कुत्सितो जगतीपतेः । क्रतुमध्योपनीतानां पशुनामिव राघव ॥ ६
 एतत्संजल्पितं श्रुत्वा तयोः क्रुद्धस्तु राक्षसः । विदार्यास्यं ततो रौद्रं तौ भक्षयितुमारभत् ॥ ७
 ततस्तौ देशकालज्ञौ खड्गाभ्यामेव राघवौ । अच्छिन्दतां सुसंहृष्टौ बाहू तस्यांसदेशयोः ॥ ८
 दक्षिणो दक्षिणं बाहुमसकमसिना ततः । चिच्छेद् रामो वेगेन सव्यं वीरस्तु लक्ष्मणः ॥ ९
 स पपात महाबाहुश्छिन्नबाहुर्महास्वनः । खं च गां च दिशश्चैव नादयज्जलो यथा ॥ १०
 स निरुक्तौ भुजौ दृष्ट्वा शोणितौघपरिप्लुतः । दीनः पप्रच्छ तौ वीरौ कौ युवामिति दानवः ॥ ११
 इति तस्य ब्रुवाणस्य लक्ष्मणः शुभलक्षणः । शशंस तस्य काकुत्स्थं कबन्धस्य महाबलः ॥ १२
 अयमिक्ष्वाकुदायादो रामो नाम जनैः श्रुतः । तस्यैवावरजं विद्धि भ्रातरं मां च लक्ष्मणम् ॥ १३

त्रक्षुगोचरौ ॥ ४४ ॥ एवं कार्यादिकं पृष्ट्वा तदुपेक्ष्य स्वप्रयोजनं
 संपन्नमित्याह—इमं देशमिति । इह तिष्ठतः क्षुधार्तस्य मम
 भाग्यादिमं देशमनुप्राप्तौ ॥ ४५ ॥ ततः किं तत्राह—दुर्लभ-
 मिति ॥ ४६ ॥ मुखेन परिशुष्यतोपलक्षितं लक्ष्मणमुवाच—हे
 सत्यविक्रम, कृच्छ्रात्कृच्छ्रतरं राज्यभ्रंशवनवासप्रियापहारादि
 प्राप्य स्थितयोरावयोस्तां प्रियामप्राप्यैव जीवितान्तायेदं व्यसनं
 प्राप्तम् । यदेवमतः सर्वेष्वपि भूतेषु कालस्य वीर्यं सुमहतम् ।
 अनर्गलप्रचारमस्तीति शेषः ॥ ४७ ॥ ४८ ॥ कुतः, यतः—
 स्वां चेति । महाबलपराक्रमावपि व्यसनैर्दुःखैर्मोहितौ कालः
 करोतीति पश्य । उक्तार्थस्यैव प्रपञ्चः—नहीति । 'नाति' इति
 पाठान्तरम् ॥ ४९ ॥ ५० ॥ उदग्रविक्रम उक्तपराक्रमो रामः
 सौमित्रिमवेक्ष्य । दीनमिति शेषः । स्वां मतिमात्मनात्मवैभवेन
 स्थिरामकरोत् । ईषदपि विषादं न प्राप्तवानित्यर्थः । अत्र
 लक्ष्मणस्यापि लोकव्यवहारनाट्यवैलेख्ये ॥ ५१ ॥ इति श्रीरा-
 माभिरामे श्रीरामीये रामायणतिलके वाल्मीकीय आदिका-
 व्येऽरण्यकाण्ड एकोनसप्ततितमः सर्गः ॥ ६९ ॥

बाहुपाशपरिक्षिप्तौ बाहुभ्यां पाशाकारेण परितो व्याप्तौ

॥ १ ॥ क्षुधार्तं मां दृष्ट्वा भीतौ नु किं तिष्ठतम् । यतो मे आहा-
 रार्थं संदिष्टौ, अतो न जीवनसंभावेनेत्यर्थः ॥ २ ॥ ३ ॥ पुरा
 आदत्ते । आदास्यतीत्यर्थः ॥ ४ ॥ भुजमात्रेण विक्रमो यस्य ।
 न लायुधेनेत्यर्थः । अतिजितं सर्वथा पराजितम् ॥ ५ ॥
 अस्य बाहुच्छेद एव युक्तः, न तु प्राणवियोजनमित्याह—निश्चे-
 ष्टानामिति । शस्त्रादिभिर्विक्रमहीनानाम् । जगतीपतेः क्षत्रि-
 यस्य । क्रतुमध्यं प्राप्तानां पशूनां वध इव । स यथा स्वर्गफल-
 दोऽपि शास्त्रविहितोऽपि कुत्सितः । सांख्यपातजलाद्युक्तीत्या-
 ऽधर्मजनकलात् । लोकदृष्ट्या च कुत्सितः । एतेन तद्वधस्यापी-
 षत्पापफलदता सूचिता । केचित्तु—'क्रतुमध्यापनीतानाम्'
 इति पाठं श्रद्धाजाल्येन कल्पयित्वा क्रतुमध्यादन्यत्र नीतानां
 वधो यथा कुत्सित इति व्याचक्षते ॥ ६ ॥ तयोरेतत्संजल्पितं
 श्रुत्वेति संबन्धः । भक्षयितुमारभत् । हस्ताभ्यामाकुष्ठवानि-
 त्यर्थः ॥ ७ ॥ सुसंहृष्टौ कदलीकाण्डच्छेदेन तच्छेदेन हस्तसु-
 खलाभात् ॥ ८ ॥ दक्षिणः सस्यो दक्षिणपार्श्वस्यो वा ॥ ९ ॥
 गां भूमिम् ॥ १० ॥ कौ युवामिति पप्रच्छ । पूर्वमप्राप्तोऽवर-
 लात्पुनः प्रश्नः ॥ ११ ॥ १२ ॥ इक्ष्वाकुदायादौ दशम्य

मात्रा प्रतिहते राज्ये रामः प्रव्राजितो वनम् । मया सह चरत्येष भार्यया च महद्भनम् ॥ १४
 अस्य देवप्रभावस्य वसतो विजने वने । रक्षसापहता भार्या यामिच्छन्ताविहागतौ ॥ १५
 त्वं तु को वा किमर्थं वा कबन्धसदृशो वने । आस्येनोरसि दीप्तेन भग्नजङ्घो विचेष्टसे ॥ १६
 एवमुक्तः कबन्धस्तु लक्ष्मणेनोत्तरं वचः । उवाच वचनं प्रीतस्तदिन्द्रवचनं स्मरन् ॥ १७
 स्वागतं वां नरव्याघ्रौ दिष्ट्या पश्यामि वामहम् । दिष्ट्या चेमौ निकृत्तौ मे युवाभ्यां बाहुबन्धनौ ॥ १८
 विरूपं यच्च मे रूपं प्राप्तं ह्यविनयाद्यथा । तन्मे शृणु नरव्याघ्र तत्त्वतः शंसतस्तव ॥ १९

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्ततितमः सर्गः ॥ ७० ॥

एकसप्ततितमः सर्गः ।

पुरा राम महाबाहो महाबलपराक्रमम् । रूपमासीन्ममाचिन्त्यं त्रिषु लोकेषु विश्रुतम् ॥ १
 यथा सूर्यस्य सोमस्य शक्रस्य च यथा वपुः । सोऽहं रूपमिदं कृत्वा लोकवित्रासनं महत् ॥ २
 ऋषीन्वनगतान् राम त्रासयामि ततस्ततः । ततः स्थूलशिरा नाम महर्षिः कोपितो मया ॥ ३
 स चिन्वन्विविधं वन्यं रूपेणानेन धर्षितः । तेनाहमुक्तः प्रेक्ष्यैवं घोरशापाभिधायिना ॥ ४
 एतदेवं नृशंसं ते रूपमस्तु विगर्हितम् । स मया याचितः क्रुद्धः शापस्यान्तो भवेदिति ॥ ५
 अभिशापकृतस्येति तेनेदं भाषितं वचः । यदा छित्त्वा भुजौ रामस्त्वां दहेद्विजने वने ॥ ६
 तदा त्वं प्राप्स्यसे रूपं स्वमेव विपुलं शुभम् । श्रिया विराजितं पुत्रं दनोस्त्वं विद्धि लक्ष्मण ॥ ७
 इन्द्रशापादिदं रूपं प्राप्तमेवं रणाजिरे । अहं हि तपसोऽग्रेण पितामहमतोषयम् ॥ ८
 दीर्घमायुः स मे प्रादात्ततो मां विश्रमोऽस्पृशत् । दीर्घमायुर्मया प्राप्तं किं मां शक्रः करिष्यति ॥ ९
 इत्येवं बुद्धिमास्थाय रणे शक्रमधर्षयम् । तस्य बाहुप्रमुक्तेन वज्रेण शतपर्वणा ॥ १०
 सक्थिनी च शिरश्चैव शरीरे संप्रवेशितम् । स मया याच्यमानः सन्नानयद्यमसादनम् ॥ ११
 पितामहवचः सत्यं तदस्त्विति ममाब्रवीत् । अनाहारः कथं शक्तो भग्नसक्थिशिरोमुखः ॥ १२
 वज्रिणाभिहतः कालं सुदीर्घमपि जीवितुम् । स एवमुक्तः शक्रो मे बाहू योजनमायतौ ॥ १३
 तदा चास्यं च मे कुक्षौ तीक्ष्णदंष्ट्रमकल्पयत् । सोऽहं भुजाभ्यां दीर्घाभ्यां संक्षिप्यास्मिन्वनेचरान् ॥ १४
 सिंहद्वीपिमृगव्याघ्रान्भक्षयामि समन्ततः । स तु मामब्रवीदिन्द्रो यदा रामः सलक्ष्मणः ॥ १५
 छेत्स्यते समरे बाहू तदा स्वर्गं गमिष्यसि । अनेन वपुषा तात वनेऽस्मिन् राजसत्तम ॥ १६
 यद्यत्पश्यामि सर्वस्य ग्रहणं साधु रोचये । अवश्यं ग्रहणं रामो मन्येऽहं समुपैष्यति ॥ १७

पुत्रः ॥ १३ ॥ १४ ॥ यामिच्छन्तौ यामन्वेषयन्तौ ॥ १५ ॥
 विचेष्टसे । चेष्टमानस्तिष्ठसीत्यर्थः ॥ १६ ॥ प्रीतः शापमोक्ष-
 कालप्रत्यभिज्ञानात् । तदिन्द्रवचनं वक्ष्यमाणम् ॥ १७ ॥
 बाहोर्बन्धनं ययोरसदेशयोस्तौ बाहुबन्धनावंसदेशौ ॥ १८ ॥
 यथाऽविनयाद्याहशाविनयात्प्राप्तं तच्छृण्वित्यन्वयः ॥ १९ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे सप्ततितमः सर्गः ॥ ७० ॥

अचिन्त्यमचिन्त्यवैभवम् ॥ १ ॥ तदेवाह—यथेति । इदं
 रूपं रक्षोरूपं वैभवेन कृत्वा ॥ २ ॥ ऋषीन्त्रासयामीत्यन्वयः
 ॥ ३ ॥ एवमुक्तः ॥ ४ ॥ एवंशब्दार्थः—एतदेवेति । एतदेव
 रूपं नृशंसं क्रूरं विगर्हितं चास्त्वित्यवदत् ॥ ५ ॥ अभिशाप-
 कृतस्य मत्कर्तृकत्वप्रधर्षणे लया कृतस्यास्य शापस्यान्तो
 भवत्विति याचितः । तेनैवं याचितेन । तद्वच आह—यथेति ।
 तदा स्वं विपुलमुत्तमं श्रिया विराजितं रूपं प्राप्स्यस इति
 तेन भाषितमिति संबन्धः । एवंवृत्तं मां दनोः पुत्रं विदीप्स-

न्वयः । 'श्रिया विराजितं पुत्रं दनुं त्वं विद्धि लक्ष्मण' इति
 पाठान्तरम् । तदा श्रियाः श्रीनाम्नो दानवस्य पुत्रं दनुनामान-
 मित्यर्थः ॥ ६ ॥ ७ ॥ ननु कुत्सितरूपत्वे शापेऽपि कथं
 कबन्धरूपताप्राप्तिस्तत्राह—इन्द्रेति । तच्छापवीजमाह—
 अहमिति । ऋषिशापतो घोररूपप्राप्त्यनन्तरमुप्रेण तपसा
 पितामहमतोषयम् । स्वकुलारातीन्द्रादिभयेनेति शेषः ॥ ८ ॥
 विश्रमो गर्वः । तमेवाह—दीर्घमिति ॥ ९ ॥ शतपर्वणा
 शतधारेण ॥ १० ॥ सक्थिनी नाभ्यधोभागोपलक्षणम् ।
 शरीरे शरीरमध्यस्थ उदरभागे । एवंभूतेनोर्ध्वाधरव्यवहार-
 रहितेन मया मरणं याच्यमानोऽपि तन्नाकरोत् ॥ ११ ॥
 किमिति नाकरोत्तत्राह—पितामहेति । तद्वचो दीर्घायुर्दानक-
 पम् ॥ १२ ॥ वज्रिणा लयाभिहतो जीवितुं कथं शक इत्य-
 न्वयः । एवमुक्तः । अनाहारस्याक्रियस्य कथं जीवनमित्युक्तः
 ॥ १३ ॥ वनेचरान्वने संचारवतः ॥ १४ ॥ १५ ॥ १६ ॥
 सर्वस्य ग्रहणं साधु रोचये । न किञ्चिदप्यभक्ष्यमुपजा-

इमां बुद्धिं पुरस्कृत्य देहत्यासकृतश्रमः । स त्वं रामोऽसि भद्रं ते नाहमन्येन राघव ॥ १८
 शक्यो हन्तुं यथा तत्त्वमेवमुक्तं महर्षिणा । अहं हि मत्तिसाचिव्यं करिष्यामि नरर्षभ ॥ १९
 मित्रं चैवोपदेक्ष्यामि युवाभ्यां संस्कृतोऽग्निना । एवमुक्तस्तु धर्मात्मा दनुना तेन राघवः ॥ २०
 इदं जगाद वचनं लक्ष्मणस्य च पश्यतः । रावणेन हृता भार्या सीता मम यशस्विनी ॥ २१
 निष्क्रान्तस्य जनस्थानात्सह भ्रात्रा यथासुखम् । नाममात्रं तु जानामि न रूपं तस्य रक्षसः ॥ २२
 निवासं वा प्रभावं वा वयं तस्य न विद्महे । शोकार्तानामनाथानामेवं विपरिधावताम् ॥ २३
 कारुण्यं सदृशं कर्तुमुपकारेण वर्तताम् । काष्ठान्यानीय भग्नानि काले शुष्काणि कुञ्जरैः ॥ २४
 धक्ष्यामस्त्वां वयं वीर श्वघ्ने महति कल्पिते । स त्वं सीतां समावक्ष्व येन वा यत्र वा हृतः ॥ २५
 कुरु कल्याणमत्यर्थं यदि जानासि तत्त्वतः । एवमुक्तस्तु रामेण वाक्यं दनुरनुत्तमम् ॥ २६
 प्रोवाच कुशलो वक्ता वक्तारमपि राघवम् । दिव्यमस्ति न मे ज्ञानं नाभिजानामि मैथिलीम् ॥ २७
 यस्तां वक्ष्यति तं वक्ष्ये दग्धः स्वं रूपमास्थितः । योऽभिजानाति तद्रक्षस्तद्वक्ष्ये राम तत्परम् ॥ २८
 अदग्धस्य हि विज्ञातुं शक्तिरस्ति न मे प्रभो । राक्षसं तु महावीर्यं सीता येन हृता तव ॥ २९
 विज्ञानं हि महद्भ्रष्टं शापदोषेण राघव । स्वकृतेन मया प्राप्तं रूपं लोकविगर्हितम् ॥ ३०
 किंतु यावन्न यात्यस्तं सविता श्रान्तवाहनः । तावन्मामवटे क्षिप्त्वा दह राम यथाविधि ॥ ३१
 दग्धस्त्वयाहमवटे न्यायेन रघुनन्दन । वक्ष्यामि तं महावीर यस्तं वेत्स्यति राक्षसम् ॥ ३२
 तेन सख्यं च कर्तव्यं न्याय्यवृत्तेन राघव । कल्पयिष्यति ते वीर साहाय्यं लघुविक्रम ॥ ३३
 नहि तस्यास्त्यविज्ञातं त्रिषु लोकेषु राघव । सर्वान्परिवृतो लोकान्पुरा वै कारणान्तरे ॥ ३४

इत्यार्षे श्रीमन्नारायणे वाल्मीकीय आदिकाव्येऽरण्यकाण्ड एकसप्ततितमः सर्गः ॥ ७१ ॥

द्विसप्ततितमः सर्गः ।

एवमुक्तौ तु तौ वीरौ कबन्धेन नरेश्वरौ । गिरिप्रदरमासाद्य पावकं विससर्जतुः ॥ १
 लक्ष्मणस्तु महोल्काभिर्ज्वलिताभिः समन्ततः । चितामादीपयामास सा प्रज्ज्वाल सर्वतः ॥ २
 तच्छरीरं कबन्धस्य घृतपिण्डोपमं महत् । मेदसा पच्यमानस्य मन्दं दहत पावकः ॥ ३
 स विधूय चितामाशु विधूमोऽग्निरिवोत्थितः । अरजे वाससी विभ्रन्माल्यं दिव्यं महाबलः ॥ ४
 ततश्चिताया वेगेन भास्वरो विरजाम्बरः । उत्पपाताशु संहृष्टः सर्वप्रत्यङ्गभूषणः ॥ ५
 विमाने भास्वरे तिष्ठन्हंसयुक्ते यशस्करे । प्रभया च महातेजा दिशो दश विराजयन् ॥ ६

मीत्यर्थः । ऋषेरिन्द्रस्य च वाक्यविश्वासादवश्यं रामो मम हस्ते ग्रहणमेष्यतीति मन्ये मन्यमानस्तिष्ठामि ॥ १७ ॥ मम देहत्यासे देहत्यागे कृतश्रमः कृतयज्ञो रामो मम हस्ते ग्रहणमेष्यतीतीमां बुद्धिं पुरस्कृत्य सर्वस्य ग्रहणं साधु रोचये अयमेव रामो भवेदिति बुद्ध्या किमपि न त्यजामीत्याशयः ॥ १८ ॥ सर्वथा दाहोत्तरं तव बुद्धिं मित्रं चोपदेक्ष्यामि ॥ १९ ॥ दनुना दनुनाम्ना ॥ २० ॥ वह्निस्संस्कारं करिष्यामि मम साहाय्यं कुर्वित्याशयेनाह—इदमिति ॥ २१ ॥ यथासुखं हृतेत्यन्वयः । नाममात्रम् । आसस्य जटायोर्वाक्यादिति भावः ॥ २२ ॥ २३ ॥ उपकारेण परोपकारेण वर्ततामस्माकं सदृशमुचितं कारुण्यं सीताहर्तृदेशादिकथनरूपमुपकारं कर्तुं मर्हसि । दाहविषये लया चिन्ता न कार्येत्याह—काष्ठानीति । ॥ २४ ॥ कल्पिते इहैव कृते । येन कर्त्री । यत्र देशे ॥ २५ ॥ कल्याणं तत्त्वाख्यानरूपम् । दाह एव मे दिव्यज्ञानसाधनं

तत्कुरु । ततः परं सर्वं वक्ष्यामीत्याह—एवमिति ॥ २६ ॥ कुशलो वक्ता वक्ताचातुर्यवान् । वक्तारं प्रशस्तवक्तारम् ॥ २७ ॥ यस्ताम् । सखेति शेषः । तत्परं दाहात्परम् ॥ २८ ॥ २९ ॥ विज्ञानमतीन्द्रियविषयम् । स्वकृतेनानुचितकर्मणा ॥ ३० ॥ ३१ ॥ ३२ ॥ तेन यो राक्षसं ज्ञास्यति तेन । न्याय्यवृत्तेन नीतिमन्त्रिणेन ॥ ३३ ॥ कारणान्तरे कस्मिंश्चिन्मिसे जाते सतीत्यर्थः ॥ ३४ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्येऽरण्यकाण्ड एकसप्ततितमः सर्गः ॥ ७१ ॥

प्रदरं गर्तमासाद्य कबन्धं प्राप्य सर्वतः काष्ठानि दत्त्वा तत्राग्निं ददतुः ॥ १ ॥ २ ॥ मेदसा । पूर्णस्येति शेषः । मेदःपूर्णत्वान्मन्ददाहः । दहतादहत ॥ ३ ॥ अरजे निर्मले ॥ ४ ॥ चिताया उत्पपात । भास्वरः कान्तमान् । सर्वेषु प्रत्यङ्गेषु करचरणादिषु भूषणानि यस्य ॥ ५ ॥ हंसयुक्ते राम-

सोऽन्तरिक्षगतो वाक्यं कबन्धो राममब्रवीत् । शृणु राघव तत्त्वेन यथा सीतामवाप्स्यसि ॥ ७
 राम षड्युक्तयो लोके याभिः सर्वं विमृश्यते । परिमृष्टो दशान्तेन दशाभागेन सेव्यते ॥ ८
 दशाभागगतो हीनस्त्वं हि राम सलक्ष्मणः । यत्कृते व्यसनं प्राप्तं त्वया दारप्रधर्षणम् ॥ ९
 तदवश्यं त्वया कार्यः स सुहृत्सुहृदां वर । अकृत्वा नहि ते सिद्धिमहं पश्यामि चिन्तयन् ॥ १०
 श्रूयतां राम वक्ष्यामि सुग्रीवो नाम वानरः । भ्रात्रा निरस्तः क्रुद्धेन शलिना शक्रसूनुना ॥ ११
 ऋष्यमूके गिरिवरे पम्पापर्यन्तशोभिते । निवसत्यात्मवान्वीरश्चतुर्भिः सह वानरैः ॥ १२
 वानरेन्द्रो महावीर्यस्तेजोवानमितप्रभः । सत्यसंधो विनीतश्च धृतिमान्मतिमान्महान् ॥ १३
 दक्षः प्रगल्भो द्युतिमान्महाबलपराक्रमः । भ्रात्रा विवासितो वीर राज्यहेतोर्महात्मना ॥ १४
 स ते सहायो मित्रं च सीतायाः परिमार्गणे । भविष्यति हि ते राम मा च शोके मनः कृथाः ॥ १५
 भवितव्यं हि यच्चापि न तच्छक्यमिहान्यथा । कर्तुमिष्ट्वाकुशार्दूल कालो हि दुरतिक्रमः ॥ १६
 गच्छ शीघ्रमितो वीर सुग्रीवं तं महाबलम् । वयस्यं तं कुरु क्षिप्रमितो गत्वाद्य राघव ॥ १७
 अद्रोहाय समागम्य दीप्यमाने विभावसौ । न च ते सोऽवमन्तव्यः सुग्रीवो वानराधिपः ॥ १८
 कृतज्ञः कामरूपी च सहायार्थी च वीर्यवान् । शक्तौ ह्यद्य युवां कर्तुं कार्यं तस्य चिकीर्षितम् ॥ १९
 कृतार्थो वाकृतार्थो वा तव कृत्यं करिष्यति । स ऋक्षरजसः पुत्रः पम्पामटति शङ्कितः ॥ २०
 भास्करस्यौरसः पुत्रो वालिना कृतकिल्बिषः । संनिधायायुधं क्षिप्रमृष्यमूकालयं कपिम् ॥ २१
 कुरु राघव सत्येन वयस्यं धनचारिणम् । स हि स्थानानि कात्स्न्येन सर्वाणि कपिकुञ्जरः ॥ २२
 नरमांसाशिनां लोके नैपुण्यादधिगच्छति । न तस्याविदितं लोके किञ्चिदस्ति हि राघव ॥ २३
 यावत्सूर्यः प्रतपति सहस्रांशुः परंतप । स नदीर्विपुलाश्चैलान्गिरिदुर्गाणि कंदरान् ॥ २४
 अन्विष्य वानरैः सार्धं पत्नीं तेऽधिगमिष्यति । वानरांश्च महाकायान्प्रेषयिष्यति राघव ॥ २५
 दिशो विचेतुं तां सीतां त्वद्वियोगेन शोचतीम् । अन्वेष्यति वरारोहां मैथिलीं रावणालये ॥ २६

कृतसंस्कारप्रभावेण पूर्वतपःप्रभावेण चैवंभूतं विमानं प्राप्तः ॥ ६ ॥ तत्त्वेन । परमार्थत उच्यमानमिति शेषः ॥ ७ ॥
 अथ प्रतिज्ञातमुपायमाह—राम षडिति । षड्युक्तयः संधि-
 विग्रहयानासनद्वैधीभावसमाश्रयाख्या लोके सन्ति । याभिर्यु-
 क्तिभिः सर्वं वस्तुजातं राज्ञा विमृश्यते विमृश्य प्राप्यते । तत्र
 दशान्तेन दुर्दशापरिपाककालेन यः परिमृष्टः स दशाभागेन
 दशाभागं दुर्दशापरिपाकावस्थां प्राप्तेन सेव्यत इति नीतिः ।
 तस्मात्त्वयान्त्य उपायः समाश्रयः कार्य इत्यर्थः । 'परिमृष्टः'
 इति पाठे दशान्तेन दुर्दशापरिपाककालेनार्थाङ्गं इत्यर्थः
 ॥ ८ ॥ नन्वहं दशाभागं प्राप्त इति कथं लया निर्णीतं
 तत्राह—दशाभागगत इति । यतस्त्वं सलक्ष्मण एव हीनः ।
 राज्यादिनेत्यर्थः । यत्कृते यद्दशाभागनिमित्तं लया दारप्रधर्षणं
 प्राप्तं तेन त्वं ज्ञायते दुर्दशाभोगकालं प्राप्त इति ॥ ९ ॥
 यदेवमतस्त्वया स सुहृद्दशाभागप्राप्तः सुहृत्कार्यः । तत्कारणा-
 वश्यकत्वे हेतुमाह—अकृत्वेति ॥ १० ॥ तादृशः सुहृत्क
 इत्यत आह—श्रूयतामिति ॥ ११ ॥ पम्पापर्यन्तेन पम्पा-
 प्रदेशेन शोभिते । चतुर्भिः । मन्त्रिभिरिति शेषः ॥ १२ ॥
 तेजोवान्प्रतापी । अमितप्रभोऽपरिच्छिन्नकान्तिः ॥ १३ ॥ द्युति-
 मान् । तद्गुणानां वास्तवत्वबोधनायोकस्यापि कस्यचित्पुनः
 कथनम् ॥ १४ ॥ हे राम, ते भविष्यति । हिनिर्धये ॥ १५ ॥

यद्भवितव्यं राज्यभ्रंशदारापहारादिदुःखं तदन्यथा कर्तुं केनापि
 न शक्यमिति । अतः शोके मनो मा कृथा इति शेषः । ते
 इत्यादीनां पुनरुक्तिस्तु रामदुःखेन तस्यापि दुःखितचित्तत्वात्
 दोषाय ॥ १६ ॥ तं गच्छातं वयस्यं कुर्वित्यन्वयः ॥ १७ ॥
 परस्परं द्रोहपरिहारायामिसाक्षिकं सद्यं कार्यमित्याह—
 अद्रोहायेति ॥ १८ ॥ तस्य तिर्यक्त्वात्तदवमतिः कुतो न
 कार्येत्यत्र हेतुमाह—कृतज्ञ इति । ननु स किमर्थं मया सह
 मैत्रीं कुर्यादत आह—सहायार्थीति । नन्वावाभ्यामशकाभ्यां
 कस्तस्य सहायार्थ इत्यत आह—शक्तौ हीति । तस्य चिकी-
 र्षितं कार्यं कर्तुं युवां शक्तावित्यन्वयः ॥ १९ ॥ ननु तस्य
 तिरश्चोऽस्मत्साहाय्ये का शक्तिस्तत्राह—कृतार्थ इति । स
 कृतार्थस्त्वया कृतप्रयोजनः करिष्यमाणप्रयोजनोऽपि तव कार्यं
 सीतान्वेषणादिरूपं स करिष्यत्येव । तथासामर्थ्ये प्रयोजकं
 तस्य कुलीनत्वमाह—स ऋक्षेति । पुत्रः । क्षेत्रज इत्यर्थः
 ॥ २० ॥ तदेवाह—भास्करस्यौरस इति । कृतकिल्बिषः कृत-
 वैरः, अत एव वालिनः शङ्कितोऽटति । तमभिसंनिधायायुधं
 संनिधाय संस्थाप्य तेन सत्येन च तं कपिं वयस्यं कुरु । हि
 यतः स रक्षसां स्थानानि सर्वाणि जानाति ॥ २१ ॥ २२
 ॥ २३ ॥ २४ ॥ अधिगमिष्यति ज्ञास्यति ॥ २५ ॥ रावणालये
 शोचन्तीमिति संबन्धः । अनेन ज्ञायते सर्वदिक्षु रावणालयाः
 सन्ति । तत्र किदिकस्मिरावणालये इति ज्ञातुं सर्वदिक्षिचञ्च

स मेरुशृङ्गाप्रगतामनिन्दितां प्रविश्य पातालतलेऽपि वाश्रिताम् ।

प्लवङ्गमानामृषभस्तव प्रियां निहत्य रक्षांसि पुनः प्रदास्यति ॥

२७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्विसप्ततितमः सर्गः ॥ ७२ ॥

त्रिसप्ततितमः सर्गः ।

दर्शयित्वा तु रामाय सीतायाः परिमार्गणे । नाक्यमन्वर्थमर्थज्ञः कबन्धः पुनरब्रवीत् ॥ १
पथं राम शिवः पन्था यत्रैते पुष्पिता द्रुमाः । प्रतीचीं विशमाश्रित्य प्रकाशन्ते मनोरमाः ॥ २
जम्बूप्रियालपनसा न्यग्रोधप्लक्षतिन्दुकाः । अभ्युत्थाः कर्णिकाराश्च चूताश्चान्ये च पादपाः ॥ ३
धन्वना नागवृक्षाश्च तिलका नक्तमालकाः । नीलाशोकाः कदम्बाश्च करवीराश्च पुष्पिताः ॥ ४
अग्निमुख्या अशोकाश्च सुरक्ताः पारिभद्रकाः । तानारुह्याथवा भूमौ पातयित्वा स तान्बलात् ॥ ५
फलान्यमृतकल्पानि भक्षयित्वा गमिष्यथ । तदतिक्रम्य काकुत्स्थ बभूव पुष्पितपादपम् ॥ ६
नन्दनप्रतिमं त्वन्यत्कुरवस्तुतरा इव । सर्वकालफला यत्र पक्वा मधुरस्रवाः ॥ ७
सर्वे च ऋतवस्तत्र वने चैत्ररथे यथा । फलभारनतास्तत्र महाविटपधारिणः ॥ ८
शोभन्ते सर्वतस्तत्र मेघपर्वतसंनिभाः । तानारुह्याथवा भूमौ पातयित्वाथवा सुखम् ॥ ९
फलान्यमृतकल्पानि लक्ष्मणस्ते प्रदास्यति । चङ्क्रमन्तौ वराङ्गशैलाङ्गशैलाङ्गलं वनाद्वनम् ॥ १०
ततः पुष्करिणीं वीरौ पम्पां नाम गमिष्यथ । अशर्करामविभ्रंशां समतीर्थामशैवलाम् ॥ ११
राम संजातवालूकां कमलोत्पलशोभिताम् । तत्र हंसाः प्लवाः क्रौञ्चाः कुरराश्चैव राघव ॥ १२
वह्निगुराणि कूजन्ति पम्पासलिलगोचराः । नोद्विजन्ते नरान्दृष्ट्वा वधस्याकोविदाः पुरा ॥ १३
धृतपिण्डोपमान्स्थूलांस्तान्द्विजान्भक्षयिष्यथ । रोहितांश्चक्रतुण्डांश्च नलमीनांश्च राघव ॥ १४
पम्पायामिषुभिर्मत्स्यांस्तत्र राम वरान्हतान् । निस्त्वक्पक्षानयस्ततान्कृशानेककण्टकान् ॥ १५
तत्र भक्त्या समायुक्तो लक्ष्मणः संप्रदास्यति । भृशं तान्खादतो मत्स्यान्पम्पायाः पुष्पसंचये ॥ १६
पद्मगन्धि शिवं वारि सुखशीतमनामयम् । उद्धृत्य स तदा क्लिष्टं रूप्यस्फटिकसंनिभम् ॥ १७
अथ पुष्करपर्णेन लक्ष्मणः पाययिष्यति । स्थूलान्गिरिगुहाशय्यान्वानरान्वनचारिणः ॥ १८
सायाहे विचरन्राम दर्शयिष्यति लक्ष्मणः । अपां लोभादुपावृत्तान्बृषभानिव नर्दतः ॥ १९
स्थूलान्पीतांश्च पम्पायां द्रक्ष्यसि त्वं नरोत्तम । सायाहे विचरन्राम विटपी माल्यधारिणः ॥ २०
शिवोदकं च पम्पायां दृष्ट्वा शोकं विहास्यसि । सुमनोभिश्चितास्तत्र तिलका नक्तमालकाः ॥ २१
उत्पलानि च फुल्लानि पङ्कजानि च राघव । न तानि कश्चिन्मास्यानि तत्रारोपयिता नरः ॥ २२
न च वै ग्लानतां यान्ति न च शीर्यन्ति राघव । मतङ्गशिष्यास्तत्रासन्नृषयः सुसमाहिताः ॥ २३

नम् ॥ २६ ॥ अनिन्दितां निर्मलाम् । अनेन सीतायाः शुद्धत्वं ज्ञापितम् ॥ २७ ॥ इति श्रीरामाभिरामे श्रीरामीये रामा-
वणतिलके वाल्मीकीय आदिकाव्येऽरण्यकाण्डे द्विसप्ततितमः
सर्गः ॥ ७२ ॥

परिमार्गणे उपायं दर्शयित्वा पुनर्वाक्यमब्रवीत् ॥ १ ॥ यत्र
प्रकाशन्ते तत्र गन्तुमेष शिवोऽदुष्टः पन्थाः ॥ २ ॥ एते के
तत्राह—जम्बू इत्यादि ॥ ३ ॥ धन्वना धवाः । नागवृक्षो
नागकेशरः ॥ ४ ॥ अग्निमुख्योऽरुष्करः । रक्ता रक्तचन्दनाः ।
पारिभद्रको मन्दारः । बलातान्द्रक्षान्भूमौ पातयित्वा शाखां
प्लुता भूमिपर्यन्तं संनाम्य ॥ ५ ॥ ६ ॥ अन्यद्गमिष्यथेति शेषः ।
उत्तरकुरुवच ॥ ७ ॥ विटपाः शाखाः ॥ ८ ॥ ९ ॥ चङ्क्रमन्तौ
चङ्क्रममाणौ ॥ १० ॥ तीर्थमवतारमार्गः । अविभ्रंशां शैवला-
संबन्धेन पादभ्रंशाहेतुम् ॥ ११ ॥ संजातवालूकामिति वीर्यं

आर्षेः । प्लवा मण्डूकाः ॥ १२ ॥ वधस्याकोविदा वधमजानानाः
॥ १३ ॥ द्विजान्पक्षिणः । रोहिता मत्स्यविशेषाः । चक्रतुण्डा
नलमीनाश्च त एव ॥ १४ ॥ अयस्सत्ताञ्छूलाग्ने पक्वान् । अ-
कृशा अनेके च कण्टका येषां विद्यन्ते तान् ॥ १५ ॥ पुष्पसंचये
पद्मादिपुष्पसमूहे वर्तमानम् ॥ १६ ॥ अत एव पद्मगन्धिः । अ-
क्लिष्टं मलादिकमलहीनम् ॥ १७ ॥ पुष्करपर्णेन पद्मपर्णेनो-
द्धृत्य मत्स्यान्खादतो जलं पाययिष्यतीति संबन्धः । गिरि-
गुहासु शय्यासनं येषां तान् ॥ १८ ॥ १९ ॥ पीताञ्जलपानं
कृतवतः । विटपी विटपिनः । आर्षमेकत्वं प्रथमान्तलम् ।
माल्यधारिणः पुष्पवतस्तान्दृष्ट्वा शीतोदकं च दृष्ट्वा शोकं
हास्यसि ॥ २० ॥ अन्यान्यपि शोकहन्तृणि दर्शनीयान्याह—
सुमनोमिरिति ॥ २१ ॥ आरोपयिता गृहीता धारयिता ।
महावनलाम्मनुष्यसंचाराभावेनेत्यर्थः ॥ २२ ॥ अम्भानाशीर्णत्वे

तेषां भारभित्तानां वन्यमाहरता गुरोः । ये प्रपेतुर्महीं तूर्णं शरीरात्खेदविन्दवः ॥ २४
 तानि माल्यानि जातानि मुनीनां तपसा तदा । खेदविन्दुसमुत्थानि न विनश्यन्ति राघव ॥ २५
 तेषां गतानामद्यापि दृश्यते परिचारिणी । श्रमणी शबरी नाम काकुत्स्थ चिरजीविनी ॥ २६
 त्वां तु धर्मे स्थिता नित्यं सर्वभूतनमस्कृतम् । दृष्ट्वा देवोपमं राम स्वर्गलोकं गमिष्यति ॥ २७
 ततस्तद्राम पम्पायास्तीरमाश्रित्य पश्चिमम् । आश्रमस्थानमतुलं गुह्यं काकुत्स्थ पश्यसि ॥ २८
 न तत्राक्रमितुं नागाः शक्नुवन्ति तदाश्रमे । ऋषेस्तस्य मतङ्गस्य विधानात्तच्च काननम् ॥ २९
 मतङ्गवनमित्येव विश्रुतं रघुनन्दन । तस्मिन्नन्दनसंकाशे देवारण्योपमे वने ॥ ३०
 नानाविहगसंकीर्णं रस्यसे राम निवृत्तः । ऋष्यमूकस्तु पम्पायाः पुरस्तात्पुष्पितद्रुमः ॥ ३१
 सुदुःखारोहणश्चैव शिशुनागाभिरक्षितः । उदारो ब्रह्मणा चैव पूर्वकालेऽभिनिर्मितः ॥ ३२
 शयानः पुरुषो राम तस्य शैलस्य मूर्धनि । यः स्वप्ने लभते वित्तं तत्प्रबुद्धोऽभिगच्छति ॥ ३३
 यस्त्वेवं विपमाचारः पापकर्माधिरोहति । तत्रैव प्रहरन्त्येनं सुप्तमादाय राक्षसाः ॥ ३४
 ततोऽपि शिशुनागानामाक्रन्दः श्रूयते महान् । क्रीडतां राम पम्पायां मतङ्गाश्रमवासिनाम् ॥ ३५
 सक्ता रुधिरधाराभिः संहत्य परमद्विपाः । प्रचरन्ति पृथक्कीर्णा मेघवर्णास्तरस्विनः ॥ ३६
 ते तत्र पीत्वा पानीयं विमलं चारु शोभनम् । अत्यन्तसुखसंस्पर्शं सर्वगन्धसमन्वितम् ॥ ३७
 निवृत्ताः संविगाहन्ते वनानि वनगोचराः । ऋक्षांश्च द्वीपिनश्चैव नीलकोमलकप्रभान् ॥ ३८
 रुक्मपेतानजयान्दृष्ट्वा शोकं प्रहास्यसि । राम तस्य तु शैलस्य महती शोभते गुहा ॥ ३९
 शिलापिधाना काकुत्स्थ दुःखं चास्याः प्रवेशनम् । तस्या गुहायाः प्राग्द्वारे महाक्षीतोदको ह्रदः ४०
 बहुमूलफलो रम्यो नानानगसमाकुलः । तस्यां वसति धर्मात्मा सुग्रीवः सह वानरैः ॥ ४१
 कदाचिच्छिखरे तस्य पर्वतस्यापि तिष्ठति । कबन्धस्त्वनुशास्यैवं तावुभौ रामलक्ष्मणौ ॥ ४२
 स्वर्गी भास्करवर्णाभः खे व्यरोचत वीर्यवान् । तं तु खस्यं महाभागं तावुभौ रामलक्ष्मणौ ॥ ४३
 प्रस्थितौ त्वं व्रजस्वेति वाक्यमूचतुरन्तिके । गम्यतां कार्यसिद्ध्यर्थमिति तावब्रवीत्स च ॥ ४४
 सुग्रीतौ तावनुज्ञाप्य कबन्धः प्रस्थितस्तदा ॥ ४५

स तत्कबन्धः प्रतिपद्य रूपं वृत्तः श्रिया भास्वरसर्वदेहः ।

निदर्शयन् राममवेक्ष्य खस्थः सख्यं कुरुष्वेति तदाभ्युवाच ॥ ४६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिसप्ततितमः सर्गः ॥ ७३ ॥

हेतुः—मतङ्गस्यादि ॥ २३ ॥ भारेण तप्तानां गुर्वर्थे आह्रिय-
 माणवन्यभारेण श्रान्तानाम् ॥ २४ ॥ तानि माल्यानीति विधे-
 यापेक्षं क्लीबत्वम् ॥ २५ ॥ शबरी नाम शबरीत्याख्या । श्रमणी
 तापसी ॥ २६ ॥ त्वां दृष्ट्वा स्वर्गलोकं गमिष्यति । पूर्वार्जितत-
 पसस्त्वदर्शनस्य च माहात्म्यात्स्वर्गलोकोऽत्र ब्रह्मलोक इति
 वदन्ति । 'देवलोकम्' इति पाठेऽपि स एवार्थः ॥ २७ ॥
 तदाश्रमस्थानं शबरीवासरूपं मतङ्गाश्रमस्थानम् । गुह्यमाश्रमेण
 गुह्यम् ॥ २८ ॥ नागा गजाः । तत्र तदाश्रमे । तस्मिन्मतङ्गाश्रमे
 इत्यर्थः । यद्यपि तत्र विविधा नागाः सन्ति, तथापि मतङ्गस्य
 विधानात्प्रभावात्तदेकदेशमतङ्गाश्रमे न संचार इत्यर्थः ॥ २९ ॥
 ततस्तच्च वनं मतङ्गवनमित्येव विश्रुतम् । देवारण्यं नन्दनादि
 तत्सदृशम् ॥ ३० ॥ पम्पायाः । पम्पातीरवर्तिमतङ्गाश्रमादि-
 त्यर्थः ॥ ३१ ॥ सुदुःखारोहणोऽत्युच्चत्वात् । हेत्वन्तरमप्या-
 ह—शिशुभिर्नागैः संपैरभिरक्षितः । उदारो दाता । ब्रह्मणा
 पूर्वकाले सृष्टिकाले निर्मितो विद्योदार्यतपःप्राधान्येन नि-
 र्मितः ॥ ३२ ॥ औदार्यमेव दर्शयति—शयान इति ॥ ३३ ॥

अन्यमप्यतिशयमाह—य इति । तत्रैव पर्वतमूर्ध्वेव ॥ ३४ ॥
 शिशुनागानां बालगजानाम् ॥ ३५ ॥ रुधिरधाराभिरिषदक्ष-
 मदधाराभिः सक्ताः संबद्धाः संहत्य संभूय संचरन्ति पृथ-
 क्कीर्णाश्चरन्ति ॥ ३६ ॥ ३७ ॥ नीलमणिवर्कोमलकान्तीन्
 ॥ ३८ ॥ अपेतान्मनुष्यं दृष्ट्वा पलायितान् । अजयान्प्राणिजय-
 हीनान् । अनेनाक्रूरता । अथासाधारणं चिह्नमाह—रामेति
 ॥ ३९ ॥ शिलापिधानेति गुहानामेति तीर्थः । विशेषणमित्यन्ये
 ॥ ४० ॥ तस्यां गुहायाम् ॥ ४१ ॥ कदाचित्पर्वतस्य शिखरेऽपि
 तिष्ठति । अपिधानश्च ॥ ४२ ॥ ४३ ॥ प्रस्थितावावां सुग्रीव-
 समीपं प्रस्थितौ । त्वं व्रजस्व । पुण्यलोकमिति शेषः । अन्तिके
 समीपे वर्तमानं देवभूतं तावुवतुः । स ताभ्यां कृतानुमतिकः
 कबन्धः ॥ ४४ ॥ ४५ ॥ उक्तार्थोपसंहारः—स तदिति ।
 निदर्शयन् । मार्गादिकमिति शेषः । किंचिदूरं गत्वा पुनः राम-
 मवेक्ष्य सख्यं कुरुष्वेत्युवाच ॥ ४६ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डे त्रिसप्ततितमः सर्गः ॥ ७३ ॥

चतुःसप्ततितमः सर्गः ।

तौ कबन्धेन तं मार्गं पम्पाया दर्शितं वने । आतस्थतुर्दिशं गृह्य प्रतीचीं नृवरात्मजौ ॥ १
 तौ शैलेष्वाचितानेकान्क्षौद्रपुष्पफलद्रुमान् । वीक्षन्तौ जग्मतुर्द्रष्टुं सुग्रीवं रामलक्ष्मणौ ॥ २
 कृत्वा तु शैलपृष्ठे तु तौ वासं रघुनन्दनौ । पम्पायाः पश्चिमं तीरं राघवावुपतस्थतुः ॥ ३
 तौ पुष्करिण्याः पम्पायास्तीरमासाद्य पश्चिमम् । अपश्यतां ततस्तत्र शबर्या रम्यमाश्रमम् ॥ ४
 तौ तमाश्रममासाद्य द्रुमैर्बहुभिरावृतम् । सुरम्यमसिबीक्षन्तौ शबरीमभ्युपेतुः ॥ ५
 तौ दृष्ट्वा तु तदा सिद्धा समुत्थाय कृताञ्जलिः । पादौ जग्राह रामस्य लक्ष्मणस्य च धीमतः ॥ ६
 पाद्यमाचमनीयं च सर्वं प्रादाद्यथाविधि । तामुवाच ततो रामः श्रमणीं धर्मसंस्थिताम् ॥ ७
 कञ्चित्ते निर्जिता विघ्नाः कञ्चित्ते वर्धते तपः । कञ्चित्ते नियतः कोप आहारश्च तपोधने ॥ ८
 कञ्चित्ते नियमाः प्राप्ताः कञ्चित्ते मनसः सुखम् । कञ्चित्ते गुरुशुश्रूषा सफला चारुभाषिणि ॥ ९
 रामेण तापसी पृष्टा सा सिद्धा सिद्धसंमता । शशंस शबरी वृद्धा रामाय प्रत्यवस्थिता ॥ १०
 अद्य प्राप्ता तपःसिद्धिस्तव संदर्शनात्मया । अद्य मे सफलं जन्म गुरुवश्च सुपूजिताः ॥ ११
 अद्य मे सफलं तप्तं स्वर्गश्चैव भविष्यति । त्वयि देववरे राम पूजिते पुरुषर्षभ ॥ १२
 तवाहं चक्षुषा सौम्य पूता सौम्येन मानद । गमिष्याम्यक्षयांल्लोकांस्त्वत्प्रसादादरिदम् ॥ १३
 चित्रकूटं त्वयि प्राप्ते विमानैरतुलप्रभैः । इतस्ते दिवमारूढा यानहं पर्यचारिषम् ॥ १४
 तैश्चाहमुका धर्मैर्बैर्माभागैर्महर्षिभिः । आगमिष्यति ते रामः सुपुण्यमिममाश्रमम् ॥ १५
 स ते प्रतिप्रहीतव्यः सौमित्रिसहितोऽतिथिः । तं च दृष्ट्वा वरांल्लोकानक्षयांस्त्वं गमिष्यसि ॥ १६
 एवमुक्ता महाभागैस्तदाहं पुरुषर्षभ । मया तु संचितं वन्यं विविधं पुरुषर्षभ ॥ १७
 तवार्यं पुरुषव्याघ्र पम्पायास्तीरसंभवम् । एवमुक्तः स धर्मात्मा शबर्या शबरीमिदम् ॥
 राघवः प्राह विज्ञाने तां नित्यमवहिष्कृताम् । दनोः सकाशात्तत्त्वेन प्रभावं ते महात्मनाम् ॥ १९
 श्रुतं प्रत्यक्षमिच्छामि संद्रष्टुं यदि मन्यसे । एतत्तु वचनं श्रुत्वा रामवक्त्रविनिःसृतम् ॥ २०
 शबरी दर्शयामास तावुमौ तद्वनं महत् । पश्य मेघघनप्रख्यं मृगपक्षिसमाकुलम् ॥ २१
 मतङ्गवनमित्येव विश्रुतं रघुनन्दन । इह ते भावितात्मानो गुरवो मे महाद्युतेः ।
 जुहवांचकिरे नीडं मन्त्रवन्मन्त्रपूजितम् ॥ २२

यः कबन्धेन कथितस्तं मार्गं गृहीत्वा पम्पासुविद्य प्रतीचीं दिशमातस्थतुः प्रतस्थतुः ॥ १ ॥ आचितानेकान्विद्यमानानेकान् । माधुर्येण क्षौद्रं मधु तनुल्यपुष्पफलान् ॥ २ ॥ उपतस्थतुः प्रापतुः ॥ ३ ॥ ४ ॥ तं शबर्याश्रमम् ॥ ५ ॥ सिद्धा सिद्धयोगा ॥ ६ ॥ ७ ॥ विघ्नास्तपोविघ्नाः कामादयः । कोपो नियतो निगृहीतः । आहारश्च नियत इत्यनुकर्षः ॥ ८ ॥ ९ ॥ प्रत्यवस्थिता अभिमुखं स्थिता ॥ १० ॥ अद्य प्राप्ता तपःसिद्धिरित्यादिः शबर्या उपचारवत्परमार्थदशावादः ॥ ११ ॥ स्वर्गो ब्रह्मलोकः । देववरे सर्वान्तरात्मनि ॥ १२ ॥ अक्षयांल्लोकान्-पुनरावृत्तिकान्ब्रह्मलोकान् ॥ १३ ॥ चित्रकूटमिति । तदासक्ति-बैभवमात्रादित्यर्थः । इतोऽस्मदाश्रमात् ॥ १४ ॥ आगमिष्यति । अनुग्रहयेति शेषः ॥ १५ ॥ ते त्वया तं दृष्ट्वास्मत्सेवाफलभूतं तद्दर्शनं प्राप्य । अक्षयांल्लोकान्ब्रह्मलोकम् । अवयवाभिप्रायेण गुणामिप्रायेण वा बहुवचनम् ॥ १६ ॥ एवमुक्ताहं यतः, अतो मया त्वदर्थं वन्यं सम्यक्परीक्ष्य माधुर्ययुतं संचितमित्यर्थः । तद्वक्तुं पादौ शबरीं प्रत्यु-—प्रत्युद्गम्य प्रणम्याथ निवेद्य कुक्षविष्टरे । पादप्रक्षालनं कृत्वा ततोयं पापनाशनम् ॥ शिरसा

धार्य पीत्वा च वन्यैः पुष्पैरथार्चयत् । फलानि च सुपक्वानि मूलानि मधुराणि च ॥ खयमाखाद्य माधुर्यं परीक्ष्य परिभक्ष्य च । पश्चान्निवेदयामास राघवाभ्यां दृढव्रता ॥ फलान्याखाद्य काकुत्स्थस्तस्यै मुक्तिं परां ददौ ॥ इति ॥ १७ ॥ १८ ॥ विज्ञाने आगतानागतज्ञाने । अवहिष्कृताम् । तादृशज्ञानवतीमित्यर्थ इति तीर्थः । विज्ञाने ब्रह्मविद्यायां मैत्रेय्यादिवदवहिष्कृताम् । तत्राप्यधिकारिणीमित्यर्थ इति कतकः । विशिष्टं ज्ञानं येषां तेषां संबन्धो यस्यास्तत्संबोधनं हे विज्ञाने, इति संबोध्य । तां नित्यमवहिष्कृताम् । भोजनादिव्यवहारादिति शेषः । तद्वत्माहा-रायङ्गीकृत्येति च शेष इत्यन्ये । किमाह तदाह—दनोरिति । ते महात्मनां त्वदाचार्याणाम् । दनोः सकाशाच्छ्रुतं प्रत्यक्षं कर्तु-मिच्छामीति शेषः । संद्रष्टुं यदि मन्यसे । संदर्शयितुं योग्यं यदि मन्यस इत्यर्थः ॥ १९ ॥ २० ॥ मेघो वर्षुको यो घनस्तद्वन्नीलम् । 'मिह सेचने' बाहुलकाद्धत्वम् ॥ २१ ॥ मतङ्गवनं तत्तपोमहिम्ना विश्रुतं प्रसिद्धम् । ते प्रसिद्धाः । मन्त्रपूजितं मन्त्रस्य गायत्र्या ज-पेन पूजितमतिशुद्धम् । नीडं देहपञ्जरम् । 'तीर्थम्' इति पाठेऽपि स एवार्थः । मन्त्रवत्तद्वोममन्त्रवत् । जुहवांचकिरे हुतवन्तः ।

इयं प्रत्यक्स्थली वेदी यत्र ते मे सुसत्कृताः । पुष्पोपहारं कुर्वन्ति श्रमादुद्वेपिभिः करैः ॥ २३ ॥
 तेषां तपःप्रभावेण पद्याद्यापि रघूत्तम । द्योतयन्ती दिशः सर्वाः श्रिया वेद्यतुलप्रभा ॥ २४ ॥
 अशक्नुवद्भित्तैर्गन्तुमुपवासश्रमालसैः । चिन्तितेनागतान्पश्य समेतान्सप्त सागरान् ॥ २५ ॥
 कृताभिषेकैस्तैर्यस्ता वल्कलाः पादपेष्विह । अद्यापि न विशुष्यन्ति प्रदेशे रघुनन्दन ॥ २६ ॥
 देवकार्याणि कुर्वद्भिर्यानीमानि कृतानि वै । पुष्पैः कुवलयैः सार्धं म्लानत्वं न तु यान्ति वै ॥ २७ ॥
 कृत्स्नं वनमिदं दृष्टं श्रोतव्यं च श्रुतं त्वया । तदिच्छाम्यभ्यनुज्ञाता त्यक्ष्याम्येतत्कलेवरम् ॥ २८ ॥
 तेषासिच्छाम्यहं गन्तुं समीपं भावितात्मनाम् । मुनीनामाश्रमो येषामहं च परिचारिणी ॥ २९ ॥
 धर्मिष्ठं तु वचः श्रुत्वा राघवः सहलक्ष्मणः । प्रहर्षमतुलं लेभे आश्चर्यमिति चाब्रवीत् ॥ ३० ॥
 तामुवाच ततो रामः शबरीं संशितव्रताम् । अर्चितोऽहं त्वया भद्रे गच्छ कामं यथासुखम् ॥ ३१ ॥
 इत्येवमुक्ता जटिला चीरकृष्णाजिनाम्बरा । अनुज्ञाता तु रामेण हुत्वात्मानं हुताशने ॥ ३२ ॥
 ज्वलत्पावकसंकाशा स्वर्गमेव जगाम ह । दिव्याभरणसंयुक्ता दिव्यमाख्यानुलेपना ॥ ३३ ॥
 दिव्याम्बरधरा तत्र बभूव प्रियदर्शना । विराजयन्ती तं देशं विशुत्सौदामनी यथा ॥ ३४ ॥
 यत्र ते सुकृतात्मानो विहरन्ति महर्षयः । तत्पुण्यं शबरी स्थानं जगामात्मसमाधिना ॥ ३५ ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

दिवं तु तस्यां यातायां शबर्यां स्वेन तेजसा । लक्ष्मणेन सह भ्रात्रा चिन्तयामास राघवः ॥ १ ॥
 चिन्तयित्वा तु धर्मात्मा प्रभावं तं महात्मनाम् । हितकारिणमेकाग्रं लक्ष्मणं राघवोऽब्रवीत् ॥ २ ॥
 दृष्टो मयाश्रमः सौम्य ब्रह्माश्चर्यः कृतात्मनाम् । विश्वस्तमृगशार्दूलो नानाविहगसेवितः ॥ ३ ॥
 सप्तानां च समुद्राणां तेषां तीर्थेषु लक्ष्मण । उपस्पृष्टं च विधिवत्पितरश्चापि तर्पिताः ॥ ४ ॥
 प्रनष्टमशुभं यन्नः कल्याणं समुपस्थितम् । तेन त्वेतत्प्रहृष्टं मे मनो लक्ष्मण संप्रति ॥ ५ ॥
 हृदये मे नरव्याघ्र शुभमाविर्भविष्यति । तदागच्छ गमिष्यावः पम्पां तां प्रियदर्शनाम् ॥ ६ ॥
 ऋष्यमूको गिरिर्यत्र नातिदूरे प्रकाशते । यस्मिन्वसति धर्मात्मा सुग्रीवोऽशुमतः सुतः ॥ ७ ॥
 नित्यं वालिभयात्रस्तश्चतुर्भिः सह वानरैः । अहं त्वरे च तं द्रष्टुं सुग्रीवं वानरर्षभम् ॥ ८ ॥
 तदधीनं हि मे कार्यं सीतायाः परिमार्गणम् । इति ब्रुवाणं तं वीरं सौमित्रिरिदमब्रवीत् ॥ ९ ॥
 गच्छावस्त्वरितं तत्र ममापि त्वरते मनः । आश्रमात्तु ततस्तस्मान्निष्क्रम्य स विशांपतिः ॥ १० ॥

यद्वा तीर्थमध्वरं जुह्वांचकिरे । कृतवन्त इत्यर्थः ॥ २२ ॥ प्र-
 त्यक्स्थली तन्नाम्नी वेदी । यत्र यस्यां सुसत्कृतास्तन्तं पूज्या मे
 मत्संबन्धिनस्ते गुरवः श्रमादुद्वेपिभिः कम्पवद्भिरुद्धतरत्वात्करैः
 पुष्पोपहारं देवताभ्यः कुर्वन्ति ॥ २३ ॥ तेषां मदाचार्याणां
 प्रभावेणैयं वेदित्स्त्वृज्जाकाल इवाद्यापि सर्वा दिशो द्योतयन्त्यतु-
 लप्रभा दृश्यते पश्य ॥ २४ ॥ आश्चर्यान्तरं दर्शयति—अशक्नुव-
 द्भिरिति । सागरादितीर्थं गन्तुमशक्नुवद्भिरित्यर्थः । तत्र हेतुः—
 उपवासश्रमालसैः कृच्छ्रादिशास्त्रीयोपवासैर्जनितेन श्रमेणा-
 लसैः । ईदृशैस्तैश्चिन्तितेन तेषां ध्यानेन तदभिषेकतीर्थे आग-
 तान्सप्तसागरान्समेतान्पश्य ॥ २५ ॥ आश्चर्यान्तरमाह—
 कृताभिषेकैरिति । न विशुष्यन्ति । तीर्थवैभवात्तत्तपोवैभवाच्चेति
 भावः ॥ २६ ॥ आश्चर्यान्तरमाह—देवेति । कृतानि दत्तान्य-
 तिमृदुकुवलयसहितानि पुष्पाणि नाद्यापि म्लानत्वं यान्ति ।
 तत्तपःप्रभावादिति शेषः ॥ २७ ॥ उपसंहरति—कृत्स्नमिति ।
 दृष्टं ज्ञया मया दर्शितम् । श्रुतं ज्ञया मया श्रावितम् । अभ्य-

नुज्ञाता । त्वयेति शेषः । तत्तस्मादेतत्कलेवरं त्यक्ष्यामीती-
 च्छामि ॥ २८ ॥ येषां मुनीनामयमाश्रमो येषां चाहं परिचारिणी
 तेषां भावितात्मनां सदानुसंहितपरमात्मनां मुनीनां समीपं
 गन्तुमहमिच्छामीति चाब्रवीत् ॥ २९ ॥ श्रुतार्थमुद्दिश्येति
 शेषः ॥ ३० ॥ संशितव्रतां तीक्ष्णव्रताम् ॥ ३१ ॥ आत्मानं
 हुताशने हुत्वा । स्वाचार्योपदिष्टमार्गेणेत्यर्थः ॥ ३२ ॥ स्वर्गं
 ब्रह्मलोकमेव ॥ ३३ ॥ ३४ ॥ यत्र ब्रह्मलोके । तत्पुण्यस्थानम् ।
 शबर्यात्मसमाधिना जगाम । ब्रह्मसमाधिनेत्यर्थः ॥ ३५ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे चतुःसप्ततितमः सर्गः ॥ ७४ ॥

दिवं खिति ॥ १ ॥ महात्मनां प्रभावं शबर्युक्तम् ॥ २ ॥
 ॥ ३ ॥ तेषां मुनीनाम् । सप्तानां समुद्राणां तीर्थेषु कोकोप-
 काराय तैः स्थापितेषु । उपस्पृष्टं ज्ञातम् ॥ ४ ॥ तेन कल्या-
 णोपस्थानेन ॥ ५ ॥ शुभं मित्रलामादि ॥ ६ ॥ अशुमतः
 सूर्यस्य ॥ ७ ॥ त्वरे त्वरामि ॥ ८ ॥ ९ ॥ ममापि त्वरते ।

आजगाम ततः पम्पां लक्ष्मणेन सह प्रभुः । समीक्षमाणः पुष्पाढ्यं सर्वतो विपुलद्रुमम् ॥ ११
 क्रोयष्टिभिश्चार्जुनकैः शतपत्रैश्च कीचकैः । पतैश्चान्यैश्च बहुभिर्नादितं तद्वनं महत् ॥ १२
 स रामो विविधान्वृक्षान्सरांसि विविधानि च । पश्यन्कामाभिसंतप्तो जगाम परमं हृदम् ॥ १३
 स तामासाद्य वै रामो दूरात्पानीयवाहिनीम् । मतङ्गसरसं नाम हृदं समवगाहत् ॥ १४
 तत्र जग्मतुरव्यग्रौ राघवौ हि समाहितौ । स तु शोकसमाविष्टो रामो दशरथात्मजः ॥ १५
 विवेश नलिनीं रम्यां पङ्कजैश्च समावृताम् । तिलकाशोकपुंनागबकुलोद्दालकाक्षिनीम् ॥ १६
 रम्योपवनसंवाधां रम्यसंपीडितोदकाम् । स्फटिकोपमतोयां तां श्लक्ष्णवालुकसंतताम् ॥ १७
 मत्स्यकच्छपसंवाधां तीरस्थद्रुमशोभिताम् । सखीभिरेव संयुक्तां लताभिरनुवेष्टिताम् ॥ १८
 किंनोरगगन्धर्वयक्षराक्षससेविताम् । नानाद्रुमलताकीर्णां शीतवारिनिधिं शुभाम् ॥ १९
 पद्मसौगन्धिकैस्ताम्रां शुक्लां कुमुदमण्डलैः । नीलां कुवलयोद्घाटैर्बहुवर्णां कुथामिव ॥ २०
 अरविन्दोत्पलवतीं पद्मसौगन्धिकायुताम् । पुष्पितान्नवणोपेतां बहिर्णोद्बुधनादिताम् ॥ २१
 स तां दृष्ट्वा ततः पम्पां रामः सौमित्रिणा सह । विललाप च तेजस्वी रामो दशरथात्मजः ॥ २२
 तिलकैर्बीजपूरैश्च वटैः शुक्लद्रुमैस्तथा । पुष्पितैः करवीरैश्च पुंनागैश्च सुपुष्पितैः ॥ २३
 मालतीकुन्दगुल्मैश्च भण्डीरैर्निचुलैस्तथा । अशोकैः सप्तपर्णैश्च केतकैरतिमुक्तकैः ॥ २४
 अन्यैश्च विविधैर्वृक्षैः प्रमदेवोपशोभिताम् । अस्यास्तीरे तु पूर्वोक्तः पर्वतो धातुमण्डितः ॥ २५
 ऋण्यमूक इति ख्यातश्चित्रपुष्पितपादपः । हरिर्ऋक्षरजोनाम्नः पुत्रस्तस्य महात्मनः ॥ २६
 अध्यास्ते तु महावीर्यः सुग्रीव इति विश्रुतः । सुग्रीवमभिगच्छ त्वं वानरेन्द्रं नरर्षभ ॥ २७
 इत्युवाच पुनर्वाक्यं लक्ष्मणं सत्यविक्रमः । कथं मया विना सीता शक्यं लक्ष्मण जीवितुम् ॥ २८
 इत्येवमुक्त्वा मदनाभिपीडितः स लक्ष्मणं वाक्यमनन्यचेतनः ।
 विवेश पम्पां नलिनीमनोरमां तमुत्तमं शोकमुदीरयाणः ॥ २९
 क्रमेण गत्वा प्रविलोकयद्वनं ददर्श पम्पां शुभदर्शकाननाम् ।
 अनेकनानाविधपक्षिसंकुलां विवेश रामः सह लक्ष्मणेन ॥ ३०
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चसप्ततितमः सर्गः ॥ ७५ ॥

पम्पादर्शने ॥ १० ॥ ११ ॥ १२ ॥ १३ ॥ पानीयवाहिनीं
 पानार्हातिमधुरसुशीतनिर्मलजलवाहिनीम् । अनेन पम्पानदीति
 लभ्यते । वाहिनीमित्यस्य धारिणीमित्यर्थो वा । मतङ्गसरसमि-
 त्यकारान्तः । तच्च पम्पायामेव प्रदेशमेवो गङ्गायां मणिकर्णि-
 केव ॥ १४ ॥ १५ ॥ १६ ॥ श्लक्ष्णा मृदुस्पर्शाः ॥ १७ ॥ १८
 ॥ १९ ॥ कुवलयोद्घाटैः कुवलयसमूहैः । कुथा गजास्तर-
 णचित्रकम्बलः ॥ २० ॥ अरविन्दपद्मयो रक्तश्वेतविषयत्वेन
 भेदः ॥ २१ ॥ विललाप । सीतावियोगादिति शेषः ॥ २२ ॥
 शुक्लद्रुमो लोध्रः ॥ २३ ॥ भण्डीरो वटः । निचुलो वज्जुलः ।
 अतिमुक्तो माधवीलता ॥ २४ ॥ पूर्वोक्तः कबन्धोक्तः ॥ २५ ॥
 तस्य प्रसिद्धतरस्य ऋक्षरजोनामकस्य पुत्रो हरिर्वाणरः ॥ २६

॥ २७ ॥ इत्युवाचान्तरान्तरा सीताशोकम् ॥ २८ ॥ उपसं-
 हरति—इतीति । अनन्यचेतनो नास्त्यन्यत्र सीतायाश्चेतनं
 चित्तं यस्य सः । नलिनीभिर्मनोरमां पम्पां मतङ्गसरसः प्रदेश-
 वर्तिनीं विवेश ॥ २९ ॥ शुभदर्शं शुभदर्शनं काननं यस्यां तां
 पम्पां ददर्श । सर्वत इति शेषः । विवेश च । मतङ्गसरसोव-
 च्छेदेनेति बोध्यम् ॥ ३० ॥

विराधादिकबन्धांस्तान्दृष्ट्वा स्वपदमादिशत् ।

विचरन्दण्डकारण्ये भवारण्ये स मे गतिः ॥

इति श्रीरामाभिरामे श्रीरामीये रामायणतिलके वाल्मी-
 कीय आदिकाव्येऽरण्यकाण्डे पञ्चसप्ततितमः सर्गः ॥ ७५ ॥

इति श्रीरामायणे वाल्मीकीयेऽरण्यकाण्डं समाप्तम् ।



॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

तिलकाख्यया व्याख्यया समेतम् ।

किष्किन्धाकाण्डम् ।

प्रथमः सर्गः ।

स तां पुष्करिणीं गत्वा पद्मोत्पलझषाकुलाम् । रामः सौमित्रिसहितो विललापाकुलेन्द्रियः ॥ १
तत्र दृष्ट्वैव तां हर्षादिन्द्रियाणि चकम्पिरे । स कामवशमापन्नः सौमित्रिमिदमब्रवीत् ॥ २
सौमित्रे शोभते पम्पा वैदूर्यविमलोदका । फुलपद्मोत्पलवती शोभिता विविधैर्द्रुमैः ॥ ३
सौमित्रे पश्य पम्पायाः काननं शुभदर्शनम् । यत्र राजन्ति शैला वा द्रुमाः सशिखरा इव ॥ ४
मां तु शोकाभिसंतप्तमाधयः पीडयन्ति वै । भरतस्य च दुःखेन वैदेह्या हरणेन च ॥ ५
शोकार्तस्यापि मे पम्पा शोभते चित्रकानना । व्यवकीर्णा बहुविधैः पुष्पैः शीतोदका शिवा ॥ ६
नलिनैरपि संलब्ध्वा ह्यत्यर्थं शुभदर्शना । सर्पव्यालानुचरिता मृगद्विजसमः कुला ॥ ७
अधिकं प्रविभात्येतन्नीलपीतं तु शाद्वलम् । द्रुमाणां विविधैः पुष्पैः परिस्तोमैरिवार्पितम् ॥ ८
पुष्पभारसमृद्धानि शिखराणि समन्ततः । लताभिः पुष्पिताग्राभिरुपगूढानि सर्वतः ॥ ९
सुखानिलोऽयं सौमित्रे कालः प्रचुरमन्मथः । गन्धवान्सुरभिर्मासो जातपुष्पफलद्रुमः ॥ १०
पश्य रूपाणि सौमित्रे वनानां पुष्पशालिनाम् । सृजतां पुष्पवर्षाणि वर्षं तोयमुचामिव ॥ ११
प्रस्तरेषु च रम्येषु विविधाः काननद्रुमाः । वायुवेगप्रचलिताः पुष्पैरवकिरन्ति गाम् ॥ १२
पतितैः पतमानैश्च पादपस्थैश्च मारुतः । कुसुमैः पश्य सौमित्रे क्रीडतीव समन्ततः ॥ १३
विक्षिपन्विविधाः शाखा नगानां कुसुमोत्कटाः । मारुतश्चलितः स्थानैः पट्टपदैरनुगीयते ॥ १४

सुग्रीवस्यावनं तुर्ये इन्द्रसूनोश्च मर्दनम् ।

मारुतेर्मुद्रिकादानं कृतं येन स मे गतिः ॥

स विराधादिवधेन प्रसिद्धपराक्रमः पम्पादर्शनेद्दीपितकामो
वा तां सुग्रीवाधिष्ठितर्ष्यमूकसमीपगां पुष्करिणीं पम्पानद्यन्तर-
गतं पम्पाख्यं मतङ्गाख्यं वा सरोविशेषम् । विललाप पर्यदे-
वयत् ॥ १ ॥ तां पम्पां दृष्ट्वा तज्जन्यहर्षात्तस्येन्द्रियाणि
चकम्पिरे उद्रिक्तविकाराणीवाभूवन् । कामवशमापन्न इव
॥ २ ॥ वैदूर्यवत्तत्प्रभावाभिर्मलोदका पम्पा तदाख्यसरोवराव-
च्छिन्ना पम्पानदी । तज्जलस्यौपाधिकश्यामलप्रतिभासाद्वैदूर्यप्र-
भासादृश्यम् । उपाधिमाह—फुल्लेति । द्रुमादिच्छायाया तथा-
भानम् ॥ ३ ॥ पम्पायाः काननं तत्परिसरवर्तिकाननम् । यत्र
कानने सशिखरा इवोन्नताग्रशाखाभिः सशृङ्गा इव द्रुमाः शैला
वा शैला इव राजन्ति ॥ ४ ॥ शोकाभिसंतप्तं राज्यभ्रंशसीता-
वियोगादिना शोकतप्तम् । आधयः पीडयन्तीत्युक्तम् ।

तानाधीनाह—भरतस्येति । दुःखेन जटावलकलादिदुःखस्म-
रणेन ॥ ५ ॥ एवं शोकार्तस्यापि शोभते । सुखानुबन्धं वर्तते
इत्यर्थः ॥ ६ ॥ व्यालाः श्वापदाः ॥ ७ ॥ नीलानुबन्धं पीतं
नीलपीतम् । शाद्वलं हरितप्रदेशः । परिस्तोमैः कुशैरर्पितं
युक्तम् । 'परिस्तोमः कुथो द्वयोः' । 'द्रुमाणामुच्छ्रितैः' इति
पाठे उच्छ्रितगन्धैः । यद्वा परिस्तोमैः परिस्तोमभूतै राशीभूतैरिव
स्थितैः पुष्पैरर्पितं युक्तम् ॥ ८ ॥ शिखराणि द्रुमाग्राणि ।
उपगूढानि व्याप्तानि । सर्वतः सर्वावच्छेदेन ॥ ९ ॥ अयं
कालो वसन्तः । प्रचुरमन्मथः कामोद्दीपकः । अतएव
गन्धवान्कामोद्दीपनेन गर्ववान् । 'गन्धो गन्धक आमोदे लेशे
संबन्धगर्वयोः' इति । सुरभिर्मासो मधुमासः । जातानि
पुष्पफलानि यत्र तादृगद्रुमः ॥ १० ॥ ११ ॥ प्रस्तरेषु समशिला-
तलेषु ॥ १२ ॥ १३ ॥ कुसुमोत्कटा बहुकुसुमाः । 'कुसुमो-
त्कचाः' इति पाठे कुसुमैरुद्भूतकचाः संजातकेशा इवेत्यर्थः इति

मत्तकोकिलसंनादैर्नर्तयन्निव पादपान् । शैलकंदरनिष्क्रान्तः प्रगीत इव चानिलः ॥	१५
तेन विक्षिपतात्यर्थं पवनेन समन्ततः । अमी संसक्तशाखाप्रा ग्रथिता इव पादपाः ॥	१६
स एव सुखसंस्पर्शो वाति चन्दनशीतलः । गन्धमभ्यवहन्पुण्यं श्रमापनयनोऽनिलः ॥	१७
अमी पवनविक्षिप्ता विनदन्तीव पादपाः । षट्पदैरनुकूजझिर्वनेषु मधुगन्धिषु ॥	१८
गिरिप्रस्थेषु रम्येषु पुष्पवद्भिर्मनोरमैः । संसक्तशिखराः शैला विराजन्ति महाद्रुमैः ॥	१९
पुष्पसंच्छन्नशिखरा मारुतोक्षेपचञ्चलाः । अमी मधुकरोत्तंसाः प्रगीता इव पादपाः ॥	२०
सुष्पितास्तु पश्यैतान्कर्णिकारान्समन्ततः । हाटकप्रतिसंछन्नाभरान्पीताम्बरानिव ॥	२१
अयं वसन्तः सौमित्रे नानाविहगनादितः । सीतया विप्रहीणस्य शोकसंदीपनो मम ॥	२२
मां हि शोकसमाक्रान्तं संतापयति मन्मथः । हृष्टं प्रवदमानश्च समाह्वयति कोकिलः ॥	२३
एष दात्यूहको हृष्टो रम्ये मां वननिर्झरे । प्रणदन्मन्मथाविष्टं शोचयिष्यति लक्ष्मण ॥	२४
श्रुत्वैतस्य पुरा शब्दमाश्रमस्था मम प्रिया । मामाह्वय प्रमुदिता परमं प्रत्यनन्दत ॥	२५
एवं विचित्राः पतगा नानारावविराविणः । वृक्षगुल्मलताः पश्य संपतन्ति समन्ततः ॥	२६
विमिश्रा विहगाः पुंभिरात्मव्यूहाभिनन्दिताः । भृङ्गराजप्रमुदिताः सौमित्रे मधुरस्वराः ॥	२७
अस्याः कूले प्रमुदिताः सङ्घशः शकुनास्त्विह । दात्यूहरतिविक्रन्दैः पुंस्कोकिलरुतैरपि ॥	२८
स्वनन्ति पादपाश्वरे ममानङ्गप्रदीपकाः । अशोकस्तबकाङ्गारः षट्पदस्वननिःस्वनः ॥	२९
मां हि पल्लवताम्राचिर्वसन्ताग्निः प्रधक्ष्यति । नहि तां सूक्ष्मपक्ष्माक्षीं सुकेशीं मृदुभाषिणीम् ॥	३०
अपश्यतो मे सौमित्रे जीवितेऽस्ति प्रयोजनम् । अयं हि रुचिरस्तस्याः कालो रुचिरकाननः ॥	३१
कोकिलाकुलसीमान्तो दयिताया ममानघ । मन्मथायाससंभूतो वसन्तगुणवर्धितः ॥	३२
अयं मां धक्ष्यति क्षिप्रं शोकाग्निर्नचिरादिव । अपश्यतस्तां वनितां पश्यतो रुचिरान्द्रुमान् ॥	३३
ममायमात्मप्रभवो भूयस्त्वमुपयास्यति । अदृश्यमाना वैदेही शोकं वर्धयतीह मे ॥	३४
दृश्यमानो वसन्तश्च स्वेदसंसर्गदूषकः । मां हि सा मृगशावाक्षी चिन्ताशोकबलात्कृतम् ॥	३५
संतापयति सौमित्रे क्रूरश्चैत्रवनानिलः । अमी मयूराः शोभन्ते प्रनृत्यन्तस्ततस्ततः ॥	३६

कतकः । तादृशीः शाखा विक्षिप्तश्चालयन्मारुतश्चलितस्थानैस्तत्कुसुमस्थानतश्चलितैः । आहिताग्न्यादिरयम् । षट्पदैरनुगीयते । पुष्पं हरन्मारुतोऽनुसृत्य गीयत इत्यर्थः ॥ १४ ॥ मतेति । अत्र वायोर्गानकर्तृत्वेन नर्तकाचार्यसाधर्म्यमुच्यते । मत्तकोकिलकृतैः संनार्दैर्दृष्टादध्वनिमिर्नर्तयन्निव नृत्यं शिक्षयन्निव । शैलकंदरनिष्क्रान्तस्तन्निष्क्रमकाले ध्वनियुतत्वात्प्रगीतवानिव ॥ १५ ॥ तेन मन्दत्वादिगुणवता विक्षिपता वृक्षांश्चालयता ग्रथिताः कृतग्रथना इव ॥ १६ ॥ गन्धमभ्यवहन्वातीति संबन्धः ॥ १७ ॥ अनुकूजझिः षट्पदैर्विनदन्तीव ॥ १८ ॥ संसक्तशिखराः संपन्नशिखरा इवेत्यर्थः इति कतकः । गिरिप्रस्थेषु पुष्पजैर्द्रुमैः शैलाः संबद्धाप्रभागा इत्यर्थः इति तीर्थः ॥ १९ ॥ पुष्पैः संच्छन्नाः शिखराः शाखाप्रभागा येषाम् । मारुतकृतोक्षेपणेन चालनेन चञ्चला मधुकररूप उत्तंसश्चूडा येषां ते । प्रगीता इव । प्रारब्धनृत्यगीता इवेत्यर्थः ॥ २० ॥ कर्णिकारः पीतपुष्प इत्यनेन ज्ञायते ॥ २१ ॥ २२ ॥ हृष्टं यथा तथा प्रवदमानः कोकिलो मां समाह्वयति । स्पर्धयेवेत्यर्थः ॥ २३ ॥ दात्यूहको जलकुण्डः । हृष्टः कामावेशेन । वननिर्झरे वनमध्यगे प्रस्रवणे ॥ २४ ॥ मामाह्वय । प्रदर्शनार्थमिति शेषः । परममति-क्षयेन ॥ २५ ॥ पतगाः कर्तारो वृक्षादीन्कर्मभूतान्संपतन्ति

पश्य ॥ २६ ॥ पुंभिर्विहगैर्विमिश्राः संबद्धाः । आत्मव्यूहेषु स्वस्वजातिसमूहेषु । अभिनन्दिताः प्राप्तानन्दाः भृङ्गराजप्रमुदिताः प्रमुदितभृङ्गराजा इव मधुरस्वनाः । अस्याः कूले सन्तीति शेषः । यद्वा भृङ्गराजसंबन्धेन प्रमुदिता मधुरस्वरा भृङ्गश्चात्र सन्तीति शेषः ॥ २७ ॥ तथास्या इह कूले शकुनाश्च प्रमुदिताः सन्ति । दात्यूहानां रतिसंबन्धिनो विक्रन्दा दात्यूहरतिविक्रन्दास्तैः ॥ २८ ॥ अशोकस्तबकरूपा अङ्गारा यस्य । अग्नेः सशब्दलादाह—षट्पदस्वन इव निःस्वनो यस्य । पल्लवरूपा अर्चिषो यस्य ॥ २९ ॥ ३० ॥ अयं हीति । अयं कालो वसन्तकालस्तस्या मम दयिताया रुचिर इष्टः ॥ ३१ ॥ कोकिलैराकुलः सीमां वनसीमांमन्तो मध्यप्रदेशो येन सः । मन्मथायासेन कामपीडया संभूतो जनितः । वसन्तगुणैर्मन्दानिलपुष्पितकाननत्वादिरूपैर्वर्धितः प्रज्वलितः ॥ ३२ ॥ नचिरादिवेदानीमेव । 'अचिरादिव' इति पाठान्तरम् ॥ ३३ ॥ आत्मप्रभवः कामः । भूयस्त्वं वैपुल्यम् ॥ ३४ ॥ स्वेदसंसर्गः कामविकारजस्तेन दूषयति मलिनीकरोति तादृशः । यद्वा तं दूषयति नाशयति मल-यानिलसंबन्धात्तादृशः । चिन्ताशोकाभ्यां बलात्कृतं बला-त्कृतपीडम् ॥ ३५ ॥ चैत्रसंबन्धी वनानिलः ॥ ३६ ॥

स्वैः पक्षैः पवनोद्धतैर्गवाक्षैः स्फाटिकैरिव । शिखिनीभिः परिवृतास्त एते मदमूर्च्छिताः ॥ ३७
 मन्मथाभिपरीतस्य मम मन्मथवर्धनाः । पश्य लक्ष्मण नृत्यन्तं मयूरमुपनृत्यति ॥ ३८
 शिखिनी मन्मथार्तैषा भर्तारं गिरिसानुनि । तामेव मनसा रामां मयूरोऽप्यनुधावति ॥ ३९
 वितस्य रुचिरौ पक्षौ रुतरुपहसन्निव । मयूरस्य वने नूनं रक्षसा न हता प्रिया ॥ ४०
 तस्मान्नृत्यति रम्येषु वनेषु सह कान्तया । मम त्वयं विना वासः पुष्पमासे सुदुःसहः ॥ ४१
 पश्य लक्ष्मण संरागस्तिर्यग्योनिगतेष्वपि । अधुना शिखिनी कामाङ्गुलीरममिवर्तते ॥ ४२
 ममाप्येवं विशालाक्षी जानकी जातसंभ्रमा । मदनेनाभिवर्तते यदि नापहता भवेत् ॥ ४३
 पश्य लक्ष्मण पुष्पाणि निष्फलानि भवन्ति मे । पुष्पभारसमृद्धानां वनानां शिशिरात्यये ॥ ४४
 रुचिराण्यपि पुष्पाणि पादपानामतिश्रिया । निष्फलानि महीं यान्ति समं मधुकरोत्करैः ॥ ४५
 नदन्ति कामं शकुना मुदिताः सङ्घशः कलम् । आह्वयन्त इवान्योन्यं कामोन्मादक्या मम ॥ ४६
 वसन्तो यदि तत्रापि यत्र मे वसति प्रिया । नूनं परवशा सीता सापि शोचत्यहं यथा ॥ ४७
 नूनं न तु वसन्तस्तं देशं स्पृशति यत्र सा । कथं ह्यसितपद्माक्षी वर्तयेत्सा मया विना ॥ ४८
 अथवा वर्तते तत्र वसन्तो यत्र मे प्रिया । किं करिष्यति सुश्रोणी सा तु निर्मलसिता परैः ॥ ४९
 इयामा पद्मपलाशाक्षी मृदुभाषा च मे प्रिया । नूनं वसन्तमासाद्य परित्यक्ष्यति जीवितम् ॥ ५०
 दृढं हि हृदये बुद्धिर्मम संपरिवर्तते । नालं वर्तयितुं सीता साध्वी मद्विरहं गता ॥ ५१
 मयि भावो हि वैदेह्यास्तत्त्वतो विनिवेशितः । ममापि भावः सीतायां सर्वथा विनिवेशितः ॥ ५२
 एष पुष्पवहो वायुः सुखरूपशो हिमावहः । तां विचिन्तयतः कान्तां पावकप्रतिमो मम ॥ ५३
 सदा सुखमहं मन्ये यं पुरा सह सीतया । मारुतः स विना सीतां शोकसंजननो मम ॥ ५४
 तां विनाथ विहङ्गोऽसौ पक्षी प्रणदितस्तदा । वायसः पादपगतः प्रहृष्टमभिकूजति ॥ ५५
 एष वै तत्र वैदेह्या विहगः प्रतिहारकः । पक्षी मां तु विशालाक्ष्याः समीपमुपनेष्यति ॥ ५६

शिखिनीमिमयूरीभिः । मदमूर्च्छिता मत्ताः ॥ ३७ ॥ अ-
 भिपरीतस्य व्याप्तस्य ॥ ३८ ॥ अनुधावति नृत्यप्रसङ्गेनाग्रे गताम्
 ॥ ३९ ॥ रुतरुपहसन्निव । मामिति शेषः ॥ ४० ॥ यतो न हता
 तस्मान्नृत्यतीत्यर्थः । विना सीतां विनायं मम पुष्पमासे चैत्रे
 वासः सुदुःसहः । अतिपीडाजनकत्वात् ॥ ४१ ॥ नन्वेतावा-
 न्नागस्तवानुचितस्तत्राह—पश्येति । संरागोऽतिशयितो रागः ॥
 ४२ ॥ ४३ ॥ वन्यानि पुष्पाणि मे सीतावियोगाद्भोगसाधन-
 लाभावाभिष्फलानि भवन्ति ॥ ४४ ॥ उक्तस्यैव विवरणं
 पुष्पाणीत्यादि—अतिश्रिया रुचिराणीत्यन्वयः । मधुकरोत्क-
 रैर्मधुकरोत्कर्मैः ॥ ४५ ॥ आह्वयन्त इव नदन्तीत्यन्वयः ॥ ४६ ॥
 यदि सीतावासदेशेऽपि वसन्तोऽस्ति तदा मद्वदेव सापि
 शोचति । सामग्याः समत्वात् ॥ ४७ ॥ यद्यपि तत्र वसन्तो
 न भवेत्कदाचित्, तथापि मया विना सा कथं वर्तयेज्जीवेत् ।
 मद्विरह एव तत्राग्रे पर्याप्त इति भावः ॥ ४८ ॥ अथवा वर्तते
 तत्र वसन्तस्तथापि परैः शत्रुभिः पीडिता यतः सा,
 अतस्तस्या वसन्तः किं करिष्यति । परकृतपीडासत्त्वे कामपी-
 षानवकाशादिति भाव इति प्राश्नः । परे तु तत्र वसन्तो
 नास्त्येव । तत्सत्त्वे मया विना सा कथं तत्र तिष्ठेत् । आग-
 तैव स्यादित्यर्थः । तदेव सूचयन्नाह—अथवेति । परनिर्भर्त्स-
 नवशान्नायातीत्याशय इत्याहुः ॥ ४९ ॥ सर्वथा तस्याः
 कामपीडया नाश एव प्राप्त इत्याह—इयामेति ॥ ५० ॥

तदेव विवृणोति—इदमिति । साध्वी सीता मद्विरहं गता
 संप्राप्ता, वसन्तसत्त्वेऽसत्त्वे वा सर्वथा वर्तयितुं जीवितुं नालं
 न समर्था ॥ ५१ ॥ एवं निश्चयकारणं परस्परानुरागसाम्यं
 दर्शयति—मयि भाव इति ॥ ५२ ॥ हिमवहोऽपि पावकप्रति-
 मोऽप्युष्ण इति विरोधाभासः ॥ ५३ ॥ यं वायुम् । सीतया
 सह स्थितिकाले सदा सुखं मन्ये इत्यन्वयः ॥ ५४ ॥ तदा
 सीतासंयोगकालेऽसौ वायसः पक्षी विहङ्ग शाकाशगः सन्प्रण-
 दितस्तेन च तद्वियोगं सूचितवानित्याशयः । अथ तां विना
 तद्वियोगावस्थायां पादपगतः प्रहृष्टमभिकूजति तेन तत्संयोगं
 सूचयतीत्याशयः । तदेव विवृणोति—विहगः सन्प्रतिहारकः ।
 अपहारक इत्यर्थः । तु इदानीं तु स पक्षी तस्याः समीपं मां
 नेष्यतीत्यर्थः । कतकस्तु—‘पक्षी प्रणदितस्तथा’ इति, ‘विहगः
 प्रीतिकारकः’ इति च प्राचीनः पाठः । असौ पक्षी तथातिशुद्धं
 यथा भवति तथा विहगः सन्नाकाशगः प्रणदितो नाहं
 कृतवान् । अस्य पूर्वमिति शेषः । तत्संयोगकाले इत्यर्थः ।
 अथेदानीं तां विना तद्वियोगकाले । अन्यथेति शेषः ।
 दुःखनाद इत्यर्थः । अथ कंचिच्छकुनमाह—पादपगते वायसः
 प्रहृष्टं यथा कूजति । एष विहग एवनादनिच्छिद्यो विहगो
 वायसो यत्र सीता तिष्ठति तत्र तस्याः प्रीतिकारकोऽतिपीड-
 भावसूचकः । मां तु मां च तस्याः समीपं तत्समीपगमनद्वय-
 मुपनेष्यत्युपस्थापयिष्यतीत्यर्थ इत्याह ॥ ५५ ॥ ५६ ॥

पश्य लक्ष्मण संनादं वने मदविवर्धनम् । पुष्पिताग्रेषु वृक्षेषु द्विजानामवकूजताम् ॥	५७
विक्षिप्तां पवनेनेतामसौ तिलकमञ्जरीम् । पट्पदः सहसाभ्येति मदोद्धूतामिव प्रियाम् ॥	५८
कामिनामयमत्यन्तमशोकः शोकवर्धनः । स्तवकैः पवनोत्क्षिप्तैस्तर्जयन्निव मां स्थितः ॥	५९
अमी लक्ष्मण दृश्यन्ते चूताः कुसुमशालिनः । विभ्रमोत्सिक्तमनसः साङ्गरागा नरा इव ॥	६०
सौमित्रे पश्य पम्पायाश्चित्रासु वनराजिषु । किंनरा नरशार्दूल विचरन्ति यतस्ततः ॥	६१
इमानि शुभगन्धीनि पश्य लक्ष्मण सर्वशः । नलिनानि प्रकाशन्ते जले तरुणसूर्यवत् ॥	६२
एषा प्रसन्नसलिला पद्मनीलोत्पलायुता । हंसकारण्डवाकीर्णा पम्पा सौगन्धिकायुता ॥	६३
जले तरुणसूर्याभैः पट्पदाहतकेसरैः । पङ्कजैः शोभते पम्पा समन्तादभिसंवृता ॥	६४
चक्रवाकयुता नित्यं चित्रप्रस्थवगान्तरा । मातङ्गमृगयूथैश्च शोभते सलिलार्थभिः ॥	६५
पवनाहतवेगाभिरुर्मिभिर्विमलेऽम्भसि । पङ्कजानि विराजन्ते ताड्यमानानि लक्ष्मण ॥	६६
पद्मपत्रविशालाक्षीं सततं प्रियपङ्कजाम् । अपश्यतो मे वैदेहीं जीवितं नाभिरोचते ॥	६७
अहो कामस्य वामत्वं यो गतामपि दुर्लभाम् । स्मारयिष्यति कल्याणीं कल्याणतरवादिनीम् ॥	६८
शक्यो धारयितुं कामो भवेदभ्यागतो मया । यदि भूयो वसन्तो मां न हन्यात्पुष्पितद्रुमः ॥	६९
यानि स्मरणीयानि तथा सह भवन्ति मे । तान्येवारमणीयानि जायन्ते मे तथा विना ॥	७०
पद्मकोशपलाशानि द्रष्टुं दृष्टिर्हि मन्यते । सीताया नेत्रकोशाभ्यां सदृशानीति लक्ष्मण ॥	७१
पद्मकेसरसंस्पृष्टो वृक्षान्तरविनिःसृतः । निःश्वास इव सीताया वाति वायुर्मनोहरः ॥	७२
सौमित्रे पश्य पम्पाया दक्षिणे गिरिसानुषु । पुष्पितां कर्णिकारस्य यष्टिं परमशोभिताम् ॥	७३
अधिकं शैलराजोऽयं धातुभिस्तु विभूषितः । विचित्रं सृजते रेणुं वायुवेगविघट्टितम् ॥	७४
गिरिप्रस्थास्तु सौमित्रे सर्वतः संप्रपुष्पितैः । निष्पन्नैः सर्वतो रम्यैः प्रदीप्ता इव किंशुकैः ॥	७५
पम्पातीररुहाश्चेमे संसिक्ता मधुगन्धिनः । मालतीमल्लिकापद्मकरवीराश्च पुष्पिताः ॥	७६
केतक्यः सिन्दुवाराश्च वासन्यश्च सुपुष्पिताः । मातुलिङ्गाश्च पूर्णाश्च कुन्दगुल्माश्च सर्वशः ॥	७७
चिरिबिल्वा मधूकाश्च वज्रुला बकुलास्तथा । चम्पकास्तिलकाश्चैव नागवृक्षाश्च पुष्पिताः ॥	७८
पद्मकाश्चैव शोभन्ते नीलाशोकाश्च पुष्पिताः । लोभाश्च गिरिपृष्ठेषु सिंहकेसरपिञ्जराः ॥	७९
अङ्गोलाश्च कुरण्टाश्च चूर्णकाः पारिभद्रकाः । चूताः पाटलयश्चापि कोविदाराश्च पुष्पिताः ॥	८०
मुचुकुन्दार्जुनाश्चैव दृश्यन्ते गिरिसानुषु । केतकोद्दालकाश्चैव शिरीषाः शिंशपा धवाः ॥	८१
शाल्मल्यः किंशुकाश्चैव रक्ताः कुरवकास्तथा । तिनिशा नक्तमालाश्च चन्दनाः स्यन्दनास्तथा ॥	८२
हिन्तालास्तिलकाश्चैव नागवृक्षाश्च पुष्पिताः । पुष्पितान्पुष्पिताग्राभिलेताभिः परिवेष्टितान् ॥	८३
द्रुमान्पश्येह सौमित्रे पम्पाया रुचिरान्वहन् । वातविक्षिप्तविटपान्यथासन्नान्द्रुमानिमान् ॥	८४

पुनः कामपीडां नाटयति—प्रयेति । शृण्वित्यर्थः । अवकूजतां शब्दं कुर्वताम् ॥ ५७ ॥ मदोद्धूतां मदेन स्खलन्तीम् ॥ ५८ ॥ ॥ ५९ ॥ विभ्रमोत्सिक्तमनसः शृङ्गारोद्विक्तचित्ताः ॥ ६० ॥ विचरन्ति । किंनरीभिः सहेति शेषः । खनायिकासहितनायकान्तरदर्शनमुद्दीपनम् ॥ ६१ ॥ नलिनान्यत्र रक्तकमलानि ॥ ६२ ॥ नीलोत्पलैरासमन्ताद्युतः ॥ ६३ ॥ जले पट्पदाहतकेसरैर्जले भ्रमरपातितपुष्पधूलिभिरभिसंवृता व्याप्ता शोभते ॥ ६४ ॥ चित्रप्रस्थानि चित्रप्रदेशानि वनान्तराणि यस्याः सा ॥ ६५ ॥ पवनाहतवेगाभिः पवनाघातजनितवेगाभिः । अम्भसि पङ्कजानि विराजन्त इत्यन्वयः ॥ ६६ ॥ अपश्यतो मे । आत्मने इति शेषः । यद्वा कर्तुः शेषत्वविवक्षायां मे इति षष्ठी ॥ ६७ ॥ वामत्वं कौटिल्यं गतः । वियुक्तां दुर्लभामवाप्राप्यां स्मारयिष्यति स्मारयतीत्यर्थः । चित्तवैकल्यबोधनद्वारान्यथाप्रयोगो विरहपरिपोषाय ॥ ६८ ॥ कामः

कामकृततापः । भूयोऽधिकम् ॥ ६९ ॥ रमणीयानि भवन्ति स्म ॥ ७० ॥ पद्मकोशस्य पलाशानि दलानि कामोद्दीपकान्यपि तत्रैत्रकोशाभ्यां तत्रैत्रपुटाभ्यां सदृशानीति द्रष्टुं दृष्टिर्मन्यत इत्यर्थः ॥ ७१ ॥ पद्मकेसरेत्यादिना शैल्यसौरभ्ये । वृक्षान्तरेत्यादिना मान्यम् ॥ ७२ ॥ ७३ ॥ ७४ ॥ किंशुकैः प्रदीप्ता इवेत्यन्वयः ॥ ७५ ॥ पम्पातीररुहास्ततीरवृक्षाः । संसिक्तास्तजलसेकेन वर्धिताः । मालती जातिः ॥ ७६ ॥ वासनती हेमपुष्पिका ॥ ७७ ॥ चिरिबिल्वो नक्तमालः ॥ ७८ ॥ पद्मका गन्धवृक्षविशेषाः सिंहकेसराः पिञ्जरा यैस्ते ॥ ७९ ॥ चूर्णकाः शाल्मलीविशेषाः । पारिभद्रको मन्दारः ॥ ८० ॥ मुचुकुन्दाः । 'मुचिलिन्दाः' इति पाठान्तरम् ॥ ८१ ॥ ८२ ॥ पुष्पिताः । सन्तीति शेषः । तान्पश्येत्याह—पुष्पितानिति । समासोक्त्यलंकारः ॥ ८३ ॥ तानेवोपमानुखेनोपपादयति—वातेति

लताः समनुवर्तन्ते मत्ता इव वरस्त्रियः । पादपात्पादपं गच्छन्शैलान्छैलं वनाङ्गनम् ॥ ८५
वाति नैकरसाखादसंमोदित इवानिलः । केचित्पर्याप्तकुसुमाः पादपा मधुगन्धिनः ॥ ८६
केचिन्मुकुलसंवीताः श्यामवर्णा इवावभुः । इदं मृष्टमिदं स्वादु प्रफुल्लमिदमित्यपि ॥ ८७
रागरक्तो मधुकरः कुसुमेष्वेव लीयते । निलीय पुनरुत्पत्य सहसान्यत्र गच्छति । ८८
मधुलुब्धो मधुकरः पम्पातीरद्रुमेष्वसौ ॥ ८९
इयं कुसुमसंघातैरुपस्तीर्णा सुखाकृता । स्वयं निपतितैर्भूमिः शयनप्रस्तरेरिव ॥ ९०
विविधा विविधैः पुष्पैस्तैरेव नगसानुषु । विस्तीर्णाः पीतरक्ताभाः सौमित्रे प्रस्तराः कृताः ॥ ९१
हिमान्ते पश्य सौमित्रे वृक्षाणां पुष्पसंभवम् । पुष्पमासे हि तरवः संघर्षादिव पुष्पिताः ॥ ९२
आह्वयन्त इवान्योन्यं नगाः षट्पदनादिताः । कुसुमोत्तंसविटपाः शोभन्ते बहु लक्ष्मण ॥ ९३
एष कारण्डवः पक्षी विगाह्य सलिलं शुभम् । रमते कान्तया सार्धं काममुद्दीपयन्निव ॥ ९४
मन्दाकिन्यास्तु यदिदं रूपमेतन्मनोहरम् । स्थाने जगति विख्याता गुणास्तस्या मनोरमाः ॥ ९५
यदि दृश्येत सा साध्वी यदि चेह वसेमहि । स्पृहयेयं न शक्राय नायोध्यायै रघूत्तम ॥ ९६
न ह्येवं रमणीयेषु शाद्वलेषु तया सह । रमतो मे भवेच्चिन्ता न स्पृहान्येषु वा भवेत् ॥ ९७
अमी हि विविधैः पुष्पैस्तरवो विविधच्छदाः । काननेऽस्मिन्विना कान्तां चिन्तामुत्पादयन्ति मे ॥ ९८
पश्य शीतजलां चेमां सौमित्रे पुष्करायुताम् । चक्रवाकानुचरितां कारण्डवनिषेविताम् ॥ ९९
गृध्रैः क्रौञ्चैश्च संपूर्णां महामृगनिषेविताम् । अधिकं शोभते पम्पा विक्रजद्विर्विहंगमैः ॥ १००
दीपयन्तीव मे कामं विविधा मुदिता द्विजाः । श्यामां चन्द्रमुखीं स्मृत्वा प्रियां पद्मनिषेक्षणाम् । १०१
पश्य सानुषु चित्रेषु मृगीभिः सहितान्मृगान् ॥ १०२
मां पुनर्मृगशावाक्ष्या वैदेह्या विरहीकृतम् । व्यथयन्तीव मे चित्तं संचरन्तस्ततस्ततः ॥ १०३
अस्मिन्सानुनि रम्ये हि मत्तद्विजगणाकुले । पश्येयं यदि तां कान्तां ततः स्वस्ति भवेन्मम ॥ १०४
जीवेयं खलु सौमित्रे मया सह सुमध्यमा । सेवेत यदि वैदेही पम्पायाः पवनं शुभम् ॥ १०५
पद्मसौगन्धिकवहं शिवं शोकविनाशनम् । धन्या लक्ष्मण सेवन्ते पम्पाया वनमारुतम् ॥ १०६
इयामा पद्मपलाशाक्षी प्रिया विरहिता मया । कथं धारयति प्राणान्विवशा जनकात्मजा ॥ १०७
किं नु वक्ष्यामि धर्मज्ञं राजानं सत्यवादिनम् । जनकं पृष्टसीतं तं कुशलं जनसंसदि ॥ १०८
या मामनुगता मन्दं पित्रा प्रस्थापितं वनम् । सीता धर्मं समास्थाय क नु सा वर्तते प्रिया ॥ १०९
तथा विहीनः कृपणः कथं लक्ष्मण धारये । या मामनुगता राज्याङ्गष्टं विहतचेतसम् ॥ ११०
तच्चार्थञ्चितपद्माक्षं सुगन्धि शुभमव्रणम् । अपश्यतो मुखं तस्याः सीदतीव मतिर्मम ॥ १११
स्मितहास्यान्तरयुतं गुणवन्मधुरं हितम् । वैदेह्या वाक्यमतुलं कदा श्रोष्यामि लक्ष्मण ॥ ११२

॥ ८४ ॥ ८५ ॥ नैकरसाखादसंमोदित इवानेकरसाखादेन जातदृषे इव ॥ ८६ ॥ मधुलिप्सया पुष्पात्पुष्पान्तरं गच्छन् । उत्प्रेक्षते—इदं मृष्टमिति । मृष्टं मधुरम् ॥ ८७ ॥ ८८ ॥ स्वयं निपतितैः कुसुमसमूहैरुपस्तीर्णैः भूमिः । शयनप्रस्तारैः शयनार्थतल्पप्रसरणैरिव सुखाकृता सुखकरी । 'सुखप्रियादानुलोभ्ये' इति डाच् ॥ ८९ ॥ विविधैस्तैः पुष्पैर्नगसानुषु विस्तीर्णाः पीतरक्ताभाः, अतएव विविधाः प्रस्तराः शय्याः कृता इत्युत्प्रेक्षा ॥ ९० ॥ हिमान्ते शिशिरान्ते । पुष्पमासे चैत्रे । संघर्षः स्पर्धा ॥ ९१ ॥ नगा वृक्षाः । विटपाः शाखाः । कुसुमयुक्तशाखावन्त इत्यर्थः ॥ ९२ ॥ उद्दीपयन्निव । ममेति शेषः ॥ ९३ ॥ मन्दाकिन्यास्तत्सदृशपम्पायाः । अतिशयोक्तिश्च । यत इदं मनोरममतो यज्जगति तस्या गुणा विख्याता एतत्स्थाने । युक्तमित्यर्थः ॥ ९४ ॥ वसेमहि । तया सहेति शेषः । शक्राय शक्रपदप्राप्तये ॥ ९५ ॥ उक्तमेवापुराणाति-

शयेन पुनराह—नहीति । अन्येषु सुखान्तरेषु ॥ ९६ ॥ ९७ ॥ इमां पम्पाम् । पुष्करैरासमन्ताद्युताम् ॥ ९८ ॥ ९९ ॥ स्मृत्वा स्मारयित्वा दीपयन्तीवेत्यन्वयः ॥ १०० ॥ विरहीकृतं विरहितं कृतम् । पश्येत्यनुकर्षः । संचरन्तः । मृगीभिः सहिता मृगा इति शेषः ॥ १०१ ॥ १०२ ॥ स्वस्ति भवेदित्यस्यैव विवरणम्—जीवेयमिति । यदि सा मया सहैवंभूतं पद्मानां सौगन्धिकानां च गन्धवहं पवनं सेवेत तदा जीवेयमित्यन्वयः ॥ १०३ ॥ पम्पावनवायुं ये नायिकया सह सेवन्ते ते धन्या इत्यर्थः ॥ १०४ ॥ विवशा शत्रुवशत्वात् ॥ १०५ ॥ पृष्टा सीता केति येन तम् । किं नु कुशलं वक्ष्यामि ॥ १०६ ॥ मन्दं मन्दभाग्यम् ॥ १०७ ॥ धारये । प्राणानिति शेषः ॥ १०८ ॥ अश्विते पूजिते पद्मतुल्ये अक्षिणी यत्र तादृशम् ॥ १०९ ॥ स्मितेनेषदास्येन विनोदवचनेनान्तरे मध्ये एव

प्राप्य दुःखं वने श्यामा मां मन्मथविकर्षितम् । नष्टदुःखेव हृष्टेव साध्वी साध्वभ्यभाषत ॥ १११
 किं नु वक्ष्याम्ययोध्यायां कौसल्यां हि नृपात्मज । क सा कुबेति पृच्छन्तीं कथं चापि मनस्विनीम् ॥ ११२
 गच्छ लक्ष्मण पश्य त्वं भरतं भ्रातृवत्सलम् । नह्यहं जीवितुं शक्नुस्तामृते जनकात्मजाम् ॥ ११३
 इति रामं महात्मानं विलपन्तमनाथवत् । उवाच लक्ष्मणो भ्राता वचनं युक्तमव्ययम् ॥ ११४
 संस्तम्भ राम भद्रं ते मा शुचः पुरुषोत्तम । नेदृशानां मतिर्मन्दा भवत्यकलुषात्मनाम् ॥ ११५
 स्मृत्वा वियोगजं दुःखं त्यज स्नेहं प्रिये जने । अतिस्नेहपरिष्वङ्गाद्वर्तिराद्रापि दह्यते ॥ ११६
 यदि गच्छति पातालं ततोऽभ्यधिकमेव वा । सर्वथा रावणस्तात नभविष्यति राघव ॥ ११७
 प्रवृत्तिर्लभ्यतां तावत्तस्य पापस्य रक्षसः । ततो ह्रास्यति वा सीतां निधनं वा गमिष्यति ॥ ११८
 यदि याति दितेर्गर्भे रावणः सह सीतया । तत्राप्येनं हनिष्यामि न चेद्दास्यति मैथिलीम् ॥ ११९
 स्वास्थ्यं भद्रं भजस्वार्थं त्यज्यतां कृपणा मतिः । अर्थो हि नष्टकार्यार्थैरत्यन्तेनाधिगम्यते ॥ १२०
 उत्साहो बलवानार्थं नास्त्युत्साहात्परं बलम् । सोत्साहस्य हि लोकेषु न किञ्चिदपि दुर्लभम् ॥ १२१
 उत्साहवन्तः पुरुषा नावसीदन्ति कर्मसु । उत्साहमात्रमाश्रित्य प्रतिलप्स्याम जानकीम् ॥ १२२
 त्यज्यतां कामवृत्तत्वं शोकं संन्यस्य पृष्ठतः । महात्मानं कृतात्मानमात्मानं नावबुध्यसे ॥ १२३
 एवं संबोधितस्तेन शोकोपहतचेतनः । त्यज्य शोकं च मोहं च रामो धैर्यमुपागमत् ॥ १२४
 सोऽभ्यतिक्रामदव्यग्रस्तामचिन्त्यपराक्रमः । रामः परम्पां सुरचिरां रम्यां पारिप्लवदुमाम् ॥ १२५
 निरीक्षमाणः सहसा महात्मा सर्वं वनं निर्झरकंदरं च ।
 उद्विग्नचेताः सह लक्ष्मणेन विचार्य दुःखोपहतः प्रतस्थे ॥ १२६
 तं मत्तमातङ्गविलासगामी गच्छन्तमव्यग्रमना महात्मा ।
 स लक्ष्मणो राघवमिष्टचेष्टो ररक्ष धर्मेण बलेन चैव ॥ १२७
 तावृष्यमूकस्य समीपचारी चरन्ददर्शानुतदर्शनीयौ ।
 शाखाभृगाणामधिपस्तरस्वी वितत्रसे नैव विचेष्ट चेष्टम् ॥ १२८

युतम्, न लोष्टप्रदेशाद्बहिरिति पतिव्रतालक्षणसूचनम् । इदं
 पूर्ववर्णितमुखान्वयि । कश्चित्तु प्रसन्नहास्यविशेषेण युतमिति
 वाक्यविशेषणमाह । गुणवत्प्रसादवत् । मधुरमपरुषाक्षरम्
 ॥ ११० ॥ वने दुःखं प्राप्यापि नष्टदुःखेव ॥ १११ ॥ क
 सा कुषा, कथं किंप्रकारेति च पृच्छन्तीं किं नु वक्ष्यामि ।
 यथाजातं वक्ष्यामि वान्यथा वा । उभयमपि वक्तुं न शक्यत
 इत्यर्थः ॥ ११२ ॥ ११३ ॥ अव्ययमनपायार्थम् ॥ ११४ ॥
 संस्तम्भ । शोकं निरुन्धीत्यर्थः । अकलुषात्मनामपीदृशानां
 शोकमनसां मतिर्मन्दा नेति न, अपि तु मन्दैव ॥ ११५ ॥
 अतः—स्मृत्वेत्यादि । ‘संयोगा विप्रयोगान्ताः’ इति न्यायेन
 विप्रयोगविषयेऽवश्यंभावि वियोगदुःखं स्मृत्वा स्नेहं त्यज । विपक्षे
 बाधकमाह—अतिस्नेहेति । आर्द्रा जलसिक्तापि । एवं शान्त-
 मपि चित्तमतिस्नेहसंबन्धेन तद्वियोगजशोककरीपेन क्षीप्येतेवेति
 भावः ॥ ११६ ॥ ततोऽभ्यधिकं पातालादभ्यधिकं गुप्तदेशम् ।
 नभविष्यति । न जीविष्यतीत्यर्थः ॥ ११७ ॥ तावत्प्रथमम् ।
 प्रवृत्तिर्वासवृत्तान्तः ॥ ११८ ॥ दितेरसुरमातुः ॥ ११९ ॥
 स्वास्थ्यं धैर्यं स्वभावस्वरूपम् । नष्टः कार्योऽवश्यं सेव्योऽर्थो
 येषां तैः पुंभिः सोऽर्थोऽयत्ने यत्नाभावे सति नाधिगम्यते
 ॥ १२० ॥ अतः—उत्साह इति । बलवान्कार्यसाधनसमर्थः

॥ १२१ ॥ उत्साहमात्रं शत्रुसंहारे पौरुषम् ॥ १२२ ॥
 कामवृत्तत्वं कामपरतन्त्रत्वम् । शोकं पृष्ठतः संन्यस्य ।
 कामजशोकसेवने कामस्य वृद्धेस्तत्सेवने पृष्ठतः कृतेत्यर्थः ।
 महात्मानं रजस्तमोमलास्पृष्टचित्तं निरतिशयशौर्यधैर्यदिस्व-
 भावचित्तं च । कृतात्मानं श्रुतिस्मृत्यादिषु गुरुभिः शिक्षि-
 तस्वरूपम् । किं नावबुध्यसे । यद्यपीश्वरस्य लोकवद्-
 माधर्माश्रयं चित्तं नास्ति तथापि मायिकं तदाश्रयं तदस्ति ।
 तत्स्वीकारे बाधकाभावात् ॥ १२३ ॥ एवं द्वित्रिवचनमात्रेण
 शुद्धसत्त्वप्रकृतिकलादारोपितशोकादि संत्यज्य धैर्यमुपागमत् ।
 मोहः कामजो मोहजश्च शोकः ॥ १२४ ॥ अतिक्रामदत्यका-
 मत् । पारिप्लवा वायुवच्चलास्तीरदुमा यस्यां ताम् ॥ १२५ ॥
 विचार्य । लक्ष्मणोक्त्युत्कलमिति शेषः ॥ १२६ ॥ धर्मेण
 ‘संस्तम्भ राम’ इत्यादिनीतिरूपधर्मबोधनेन । बलेन ‘यदि गच्छति
 पातालम्’ इत्यादिस्वबलकथनेन च ॥ १२७ ॥ एवं वृत्तमनूय
 वर्तिष्यमाणं दर्शयति—ताविति । वितत्रसे वितत्रास ।
 बाल्यानीतलशङ्कया त्रासः । इष्टमिष्टभोजनादिविषयचेष्टामपि
 नैव विचेष्ट च न चकार च । ‘विभ्रान्तिमत्तस्य बभूव चित्तम्’
 इत्याधुनिकपाठे तस्य सुग्रीवस्य चित्तं तद्दर्शनेन विभ्रान्तिमत् ।
 भयवद्बभूवेत्यर्थः ॥ १२८ ॥ उक्तमेव विवृणोति—स ताविति ।

स तौ महात्मा गजमन्दगामी शाखामृगस्तत्र चरंश्चरन्तौ ।
दृष्ट्वा विषादं परमं जगाम चिन्तापरीतो भयभारभग्नः ॥
तमाश्रमं पुण्यसुखं शरण्यं सदैव शाखामृगसेवितान्तम् ।
त्रस्ताश्च दृष्ट्वा हरयो विजग्मुर्महौजसौ राघवलक्ष्मणौ तौ ॥

१२९

१३०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे प्रथमः सर्गः ॥ १ ॥

द्वितीयः सर्गः ।

तौ तु दृष्ट्वा महात्मानौ भ्रातरौ रामलक्ष्मणौ । वरायुधधरौ वीरौ सुग्रीवः शङ्कितोऽभवत् ॥
उद्विग्नहृदयः सर्वा दिशः समवलोकयन् । न व्यतिष्ठत कस्मिंश्चिद्देशे वानरपुंगवः ॥
नैव चक्रे मनः स्थातुं वीक्ष्यमाणौ महाबलौ । कपेः परमभीतस्य चित्तं व्यवससाद ह ॥
चिन्तयित्वा स धर्मात्मा विमृश्य गुरुलाघवम् । सुग्रीवः परमोद्विग्नः सर्वैस्तैर्वानरैः सह ॥
ततः स सचिवेभ्यस्तु सुग्रीवः प्लवगाधिपः । शशंस परमोद्विग्नः पश्यंस्तौ रामलक्ष्मणौ ॥
एतौ वनमिदं दुर्गं वालिप्रणिहितौ ध्रुवम् । छद्मना चीरवसनौ प्रचरन्ताविहागतौ ॥
ततः सुग्रीवसचिवा दृष्ट्वा परमधन्विनौ । जग्मुर्गिरितटात्तस्मादन्यच्छिखरमुत्तमम् ॥
ते क्षिप्रमभिगम्याथ यूथपा यूथपर्वभम् । हरयो वानरश्रेष्ठं परिवार्योपतस्थिरे ॥
एवमेकायनगताः प्लवमाना गिरेर्गिरिम् । प्रकम्पयन्तो वेगेन गिरीणां शिखराणि च ॥
ततः शाखामृगाः सर्वे प्लवमाना महाबलाः । वभञ्जुश्च नगांस्तत्र पुष्पितान्दुर्गमाश्रितान् ॥
आप्लवन्तो हरिवराः सर्वैतस्त्वं महागिरिम् । मृगमार्जारशार्दूलांश्चासयन्तो ययुस्तदा ॥
ततः सुग्रीवसचिवाः पर्वतेन्द्रे समाहिताः । संगम्य कपिमुख्येन सर्वे प्राञ्जलयः स्थिताः ॥
ततस्तु भयसंत्रस्तं वालिकिलिषशङ्कितम् । उवाच हनुमान्वाक्यं सुग्रीवं वाक्यकोविदः ॥
संभ्रमस्त्यज्यतामेष सर्वैर्वालिकृते महान् । मलयोऽयं गिरिवरो भयं नेहास्ति वालिनः ॥
यस्मादुद्विग्नचेतास्त्वं विद्रुतो हरिपुंगव । तं क्रूरदर्शनं क्रूरं नेह पश्यामि वालिनम् ॥
यस्मात्तव भयं सौम्य पूर्वजात्पापकर्मणः । स नेह वाली दुष्टात्मा न ते पश्याम्यहं भयम् ॥
अहो शाखामृगत्वं ते व्यक्तमेव प्लवंगम् । लघुचित्ततयात्मानं न स्थापयसि यो मत्तौ ॥
बुद्धिविज्ञानसंपन्न इङ्गितैः सर्वमाचर । नह्यबुद्धिं गतो राजा सर्वभूतानि शास्ति हि ॥

१

२

३

४

५

६

७

८

९

१०

११

१२

१३

१४

१५

१६

१७

१८

भयभारभग्नो भयभारेण भग्नोत्साहः ॥ १२९ ॥ तमाश्रमं
मतङ्गशापाद्वालिनो दुष्प्रवेशम्, अतएव शरण्यम् । सेवितान्तं
सेवितमर्थं सेवितप्रान्तं वा । तौ दृष्ट्वा त्रस्ता हरयो वालिप्रे-
रितबुद्ध्या भीता विजग्मुर्गताः ॥ १३० ॥ इति श्रीरामा-
भिरामे श्रीरामीये रामायणतिलके वाल्मीकीय आदिकाव्ये
किष्किन्धाकाण्डे प्रथमः सर्गः ॥ १ ॥

तदेव विस्तारयति—तौ खिति ॥ १ ॥ न व्यतिष्ठत न
व्यवस्थितोऽभूत् ॥ २ ॥ व्यवससाद विषण्णमभूत् ॥ ३ ॥ अव-
स्थितिप्रस्थानयोर्गुरुलाघवं विमृश्य सचिवैः सह विचार्य ॥ ४ ॥
ततो विचारानन्तरं प्रस्थानेच्छया सचिवेभ्यः शशंस । भयहे-
तुमिति शेषः ॥ ५ ॥ तमेवाह—एताविति । छद्मना । विश्वा-
सार्थं ऋषिवेषणैर्लथः । ध्रुवमित्युत्प्रेक्षायाम् । अतो ज्ञाला
प्रस्थातव्यमित्याशयः ॥ ६ ॥ ततः सुग्रीवोक्त्यनन्तरम् ।
सुग्रीवसचिवास्तौ परमधन्विनावतएव शङ्कासदौ दृष्ट्वा तस्मा-
त्पूर्वमधिष्ठिताद्विरितटादन्यत्तस्यैव गिरेः शिखरं जग्मुः ।
सुग्रीवेण सहेति शेषः । 'अन्यं शिखरम्' इति पाठे पुंस्त्वम्-

धम् ॥ ७ ॥ ते क्षिप्रं शिखरान्तरमभिकम्प्य प्राप्य यूथपर्व-
वानरश्रेष्ठं सुग्रीवं परिवार्योपतस्थिरे उपविष्टः ॥ ८ ॥ उक्त-
मेव विद्रुगिति—एवमिति । उक्तरीत्या स्थितिगतिभयाभय-
सुखदुःखादावेकायनमेकमार्गसमानत्वं गताः गिरेः प्रागधिष्णि-
तगिरिशृङ्गाद्विरितस्यैव शिखरान्तरं मृगत्रासादिकुर्वतो ययुर्ग-
तवन्तः ॥ ९ ॥ १० ॥ ११ ॥ सुग्रीवसचिवा हनुमदादयः
॥ १२ ॥ वालिकिलिषेण वालिप्रवर्तनया किलिषाद्वाच्छङ्कि-
तम् ॥ १३ ॥ संभ्रमश्चित्तशोभः । वालिकृते वालिनिमित्तम् ।
सर्ववानरैः मलयो मलयपर्यायो ऋष्यमूकः ॥ १४ ॥ यस्माद्वा-
लिनः ॥ १५ ॥ तदेवाह—आदराद्यस्मात्तवेति । पूर्वजाद्वा-
लिनः । इह पर्वते । तस्मात्ते भयं न पश्यामीत्यन्वयः ॥ १६ ॥
शाखामृगत्वं बहुचेष्टचपलचित्तमर्कटंलम् । तदेवाह—लघुचि-
त्तनयेति । लघु चपलम् ॥ १७ ॥ ननु ततो भयाभावेऽपि
तत्प्रेरितोद्भयम्, तत्राह—बुद्धीति । इङ्गितैरन्तराशयगमकै-
श्चेष्टाविशेषैर्बुद्ध्या निश्चयात्मकेन विज्ञानेन पारकयाशयज्ञानेन
संपन्नः संस्तदुचितं सर्वमाचर । सर्वभूतानि निजशास्यप्रज्ञा-

सुग्रीवस्तु शुभं वाक्यं श्रुत्वा सर्वं हनूमतः । ततः शुभतरं वाक्यं हनूमन्तमुवाच ह ॥	१९
दीर्घबाहू विशालाक्षौ शरचापासिधारिणौ । कस्य न स्याद्भयं दृष्ट्वा हेतौ सुरसुतोपमौ ॥	२०
वालिप्रणिहितावेव शङ्केऽहं पुरुषोत्तमौ । राजानो बहुमित्राश्च विश्वासो नात्र हि क्षमः ॥	२१
अरयश्च मनुष्येण विज्ञेयाश्छद्मचारिणः । विश्वस्तानामविश्वस्ताश्छिद्रेषु प्रहरन्त्यपि ॥	२२
कृत्येषु वाली मेधावी राजानो बहुदर्शिनः । भवन्ति परहन्तारस्ते ज्ञेयाः प्राकृतैर्नरैः ॥	२३
तौ त्वया प्राकृतेनेव गत्वा ज्ञेयौ प्लवंगम । इक्षितानां प्रकारैश्च रूपव्याभाषणेन च ॥	२४
लक्षयस्व तयोर्भावं प्रहृष्टमनसौ यदि । विश्वासयन्प्रशंसाभिरिक्षितैश्च पुनः पुनः ॥	२५
ममैवाभिमुखं स्थित्वा पृच्छ त्वं हरिपुंगव । प्रयोजनं प्रवेशस्य वनस्यास्य धनुर्धरौ ॥	२६
शुद्धात्मानौ यदि त्वेतौ जानीहि त्वं प्लवंगम । व्याभाषितैर्वा रूपैर्वा विज्ञेया दुष्टतानयोः ॥	२७
इत्येवं कपिराजेन संदिष्टो मारुतात्मजः । चकार गमने बुद्धिं यत्र तौ रामलक्ष्मणौ ॥	२८
तथेति संपूज्य वचस्तु तस्य कपिः सुभीतस्य दुरासदस्य ।	
महानुभावो हनुमान्ययौ तदा स यत्र रामोऽतिबली सलक्ष्मणः ॥	२९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वितीयः सर्गः ॥ २ ॥

तृतीयः सर्गः ।

वचो विज्ञाय हनुमान्सुग्रीवस्य महात्मनः । पर्वतादप्यमूकानु पुष्टुवे यत्र राघवौ ॥	१
कपिरूपं परित्यज्य हनुमान्मारुतात्मजः । भिक्षुरूपं ततो भेजे शठबुद्धितया कपिः ॥	२
ततश्च हनुमान्वाचा श्रुक्षण्या सुमनोज्ञया । विनीतवदुपागम्य राघवौ प्रणिपत्य च ॥	३
आबभाषे च तौ वीरौ यथावत्प्रशशंस च । संपूज्य विधिः पदौ हनुमान्वानरोत्तमः ॥	४
उवाच कामतो वाक्यं मृदु सत्यपराक्रमौ । राजर्षिदेवप्रतिमौ तापसौ संशितव्रतौ ॥	५
देशं कथमिमं प्राप्तो भवन्तौ वरवर्णिनौ । त्रासयन्तौ मृगगणानन्यांश्च वनचारिणः ॥	६
पम्पातीररुहान्वृक्षान्वीक्षमाणौ समन्ततः । इमां नदीं शुभजलां शोभयन्तौ तरस्विनौ ॥	७

जातम् ॥ १८ ॥ नेदं भयं चापलमूलमित्याह—सुग्रीव इति ॥ १९ ॥ तदेवाह—दीर्घेति ॥ २० ॥ ननु वनचारिणा वानरेण वालिना कुतो नयोः प्रवर्तना, तत्राह—राजान इति । बहुमित्रा जाल्यन्तरेष्वपि मित्रवन्तः, यथा दशरथो शृग्राजेन मित्रवान्, एवं वालिनापि नरमैत्र्यं संभावितमिति भावः ॥ २१ ॥ नन्वथापि तापसाभ्यां कुतो भयम्, तत्राह—अरयश्चेति । यतस्ते छद्मचारिणः, अतो विज्ञेयाः । यतश्च विश्वस्तानां वन्दनया प्राप्तविश्वासानामरीणां स्वयमविश्वस्ताश्छिद्रेषु प्रहारावकाशेषु प्रहरन्ति । अतो विज्ञेया इत्यर्थः ॥ २२ ॥ उक्तमुपनयति—कृत्येष्विति । राजानो बहुदर्शिनो नानाविधवच्चनोपायज्ञाः परहन्तारो भवन्ति । ते एते प्राकृतैः प्राकृतवैश्वरैर्ज्ञेया ज्ञातव्यान्तराशयाः ॥ २३ ॥ यत एवमतः—ताविति । प्राकृतेनेव । उदासीनेनेव । इक्षितानां प्रकारविशेषैः । रूपेण सौम्यासौम्याकारेण । व्याभाषणेन तत्तत्प्रसङ्गे दीयमानोत्तरेण च ॥ २४ ॥ तयोर्मनुष्ययोः । यदि लयि समीपस्थिते प्रहृष्टमनसावुत्तरप्रत्युत्तरादौ संतुष्टमनसौ तदा तयोरभिमुखं स्थित्वा ममेव प्रशंसाभिस्तद्वोधकवाक्यैरिक्षितैर्मामकाभिप्रायबोधनैर्मयि तौ विश्वासयन्त्यस्य वनस्य प्रवेशस्य प्रयोजनं पृच्छ ।

यद्वा ममैवाभिमुखं यथा तथा स्थित्वा प्रशंसाभिस्तयोः स्तुतिभिः, इक्षितैः स्वीयेस्तावत्तमनि मयि च विश्वासयन्पृच्छेत्स्वयम् । स्वाभिमुखस्थितिकथनमन्यादृशवचनकथनसंभावनया तन्निरासायेति बोध्यम् ॥ २५ ॥ २६ ॥ प्रश्नावसरं दर्शयति—शुद्धेति । यद्येतौ शुद्धात्मानावस्मात्तु द्वेषरहितौ जानीहि ज्ञास्यसि तर्ह्येवं तदभिमतं प्रयोजनं पृच्छ । उपसंहरति—व्याभाषितैरिति । दुष्टतादुष्टता चेति तन्त्रेण पदच्छेदः ॥ २७ ॥ २८ ॥ २९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे द्वितीयः सर्गः ॥ २ ॥

विज्ञाय तात्पर्यतो ज्ञात्वा ॥ १ ॥ भिक्षुरूपं प्राकृततापसरूपम् । शठबुद्धितया विश्वस्तबुद्धितया ॥ २ ॥ विनीतवद्विनीतयोग्यम् ॥ ३ ॥ यथावत्प्रशशंस । न तु मिथ्यास्तुतिरित्यर्थः । आबभाषे वक्तुमभिमुखीचकार । संपूज्य वाचा प्रशस्य ॥ ४ ॥ कामतः सुग्रीवोपदेशाविरुद्धस्वेच्छातः । राजर्षी च देवौ च तत्प्रतिमौ ॥ ५ ॥ वरवर्णिनौ ब्रह्मचारिश्रेष्ठौ । अन्याश्च रक्षोऽसुरादीन् ॥ ६ ॥ समन्ततो वीक्षमाणौ । किञ्चिद्वस्त्वन्वेवमाणाविवेक्यर्थः । इमां नदीमिति । सरस्यपि विस्तृतत्वेन नदीलोप-

धैर्यवन्तौ सुवर्णाभौ कौ युवां चीरवाससौ । निःश्वसन्तौ वरभुजौ पीडयन्ताविमाः प्रजाः ॥ ८
 सिंहविप्रेक्षितौ वीरौ महाबलपराक्रमौ । चक्रचापनिभे चापे गृहीत्वा शत्रुनाशनौ ॥ ९
 श्रीमन्तौ रूपसंपन्नौ वृषभश्रेष्ठविक्रमौ । हस्तिहस्तोपमभुजौ द्युतिमन्तौ नरर्षभौ ॥ १०
 प्रभया पर्वतेन्द्रोऽसौ युवयोर्वभासितः । राज्यार्हावमरप्रख्यौ कथं देशमिहागतौ ॥ ११
 पद्मपत्रेक्षणौ वीरौ जटामण्डलधारिणौ । अन्योन्यसदृशौ वीरौ देवलोकादिहागतौ ॥ १२
 यदृच्छयेव संप्राप्तौ चन्द्रसूर्यौ वसुंधराम् । विशालवक्षसौ वीरौ मानुषौ देवरूपिणौ ॥ १३
 सिंहस्कन्धौ महोत्साहौ समदाविव गोवृषौ । आयताश्च सुवृत्ताश्च बाहवः परिधोपमाः ॥ १४
 सर्वभूषणभूषार्हाः किमर्थं न विभूषिताः । उभौ योग्यावहं मन्ये रक्षितुं पृथिवीमिमाम् ॥ १५
 ससागरवर्णा कृत्स्नां विन्ध्यमेरुविभूषिताम् । इमे च धनुषी चित्रे इलक्ष्णे चित्रानुलेपने ॥ १६
 प्रकाशेते यथेन्द्रस्य वज्रे हेमविभूषिते । संपूर्णाश्च शितैर्बाणैस्तूणाश्च शुभदर्शनाः ॥ १७
 जीवितान्तकैर्योर्ज्वलद्भिरिव पद्मगैः । महाप्रमाणौ विपुलौ तप्तहाटकभूषणौ ॥ १८
 खड्गावेतौ विराजेते निर्मुक्तभुजगाविव । एवं मां परिभाषन्तं कस्माद्वै नाभिभाषथः ॥ १९
 सुग्रीवो नाम धर्मात्मा कश्चिद्वानरपुंगवः । वीरो विनिकृतो भ्रात्रा जगज्जमति दुःखितः ॥ २०
 प्राप्तोऽहं प्रेषितस्तेन सुग्रीवेण महात्मना । राज्ञा वानरमुख्यानां हनुमान्नाम वानरः ॥ २१
 युवाभ्यां स हि धर्मात्मा सुग्रीवः सख्यमिच्छति । तस्य मां सचिवं वित्तं वानरं पवनात्मजम् ॥ २२
 भिक्षुरूपप्रतिच्छन्नं सुग्रीवप्रियकारणात् । ऋष्यमूकादिह प्राप्तं कामगं कामचारिणम् ॥ २३
 एवमुक्त्वा तु हनुमांस्तौ वीरौ रामलक्ष्मणौ । वाक्यज्ञो वाक्यकुशलः पुनर्नोवाच किंचन ॥ २४
 एतच्छ्रुत्वा वचस्तस्य रामो लक्ष्मणमब्रवीत् । प्रहृष्टवदनः श्रीमान्भ्रातरं पार्श्वतः स्थितम् ॥ २५
 सचिवोऽयं कपीन्द्रस्य सुग्रीवस्य महात्मनः । तमेव काङ्क्षमाणस्य ममान्तिकमिहागतः ॥ २६
 तमभ्यभाष सौमित्रे सुग्रीवसचिवं कपिम् । वाक्यज्ञं मधुरैर्वाक्यैः ज्ञेहयुक्तमरिंदमम् ॥ २७
 नानुग्वेदविनीतस्य नायजुर्वेदधारिणः । नासामवेदविदुषः शक्यमेवं विभाषितुम् ॥ २८
 नूनं व्याकरणं कृत्स्नमनेन बहुधा श्रुतम् । बहुव्याहरतानेन न किंचिदपशब्दितम् ॥ २९
 न मुखे नेत्रयोश्चापि ललाटे च भ्रुवोस्तथा । अन्येष्वपि च सर्वेषु दोषः संविदितः क्वचित् ॥ ३०
 अविस्तरमसंदिग्धमविलम्बितमव्यथम् । उरस्थं कण्ठगं वाक्यं वर्तते मध्यमस्वरम् ॥ ३१

चार इति केचित् । नद्येवेत्यन्ये ॥ ७ ॥ शोभनो वर्ण आभा
 कान्तिश्च ययोस्तौ । निःश्वसन्तौ । किंचिदुःखवशेनेति
 शेषः । इमा वन्याः प्रजाः पीडयन्तौ । स्वरूपमात्रेणेति शेषः
 ॥ ८ ॥ ९ ॥ हस्तः शुण्डादण्डः ॥ १० ॥ राज्यार्हौ देवतुल्यौ ।
 देशं हिला कथमिहागतावित्यर्थः । आकारतो महाराजत्वनिश्च-
 यादेवमुक्तिः ॥ ११ ॥ देवलोकादिह भूतल आगताविव
 ॥ १२ ॥ १३ ॥ समदौ हृष्टौ गोवृषौ तरुणवृषभाविव ॥ १४ ॥
 ॥ १५ ॥ चित्रमनुलेपनं स्वर्णजलरूपणं ययोस्ते ॥ १६ ॥
 हेमभूषिते वज्रे यथा ॥ १७ ॥ १८ ॥ निर्मुक्तौ मुक्तकञ्चुकौ
 कस्माद्वै कस्मादेतोर्नाभिभाषथः । प्रत्युत्तरमिति शेषः ॥ १९ ॥
 ननु कस्त्वं कस्य वा यस्यास्माभिः प्रत्युत्तरं देयम्, तत्राह—
 सुग्रीव इति । सुग्रीवस्याश्वद्वलबोधनाय तत्सुतिपूर्वकमुक्तिः ।
 विनिकृतो निरस्तः ॥ २० ॥ २१ ॥ ननु त्वद्वाङ्मास्मत्समीपे
 प्रेषणं किमर्थम्, तत्राह—युवाभ्यामिति ॥ २२ ॥ वानरराज-
 सचिवस्य मानुषं रूपं कृतस्तत्राह—भिक्षुरूपेति । अनेन शुद्धं
 वानरत्वमेव नेत्यपि बोधितम् । ईदृशं वित्तमिति प्राक्तनेनान्वयः
 ॥ २३ ॥ २४ ॥ २५ ॥ तमेव सुग्रीवमेव काङ्क्षमाणस्येच्छत

इत्यर्थः ॥ २६ ॥ तमभ्यभाष । अभिभाषलेखि यावत् । वाक्येति
 वाक्यज्ञं वाक्यरचनाभिज्ञम् । मधुरैर्वाक्यैः ज्ञेहयुक्तमभ्यभाषे-
 त्यन्वयः ॥ २७ ॥ विनयः प्रातिशब्दादिज्ञानपूर्वकाभ्यासः ।
 ऋग्वेदविषये तद्धीनो यो न भवति तेन । एकैकानुवाकेऽनु-
 वाकान्तरसांकर्येण तद्धारणस्य दुष्करत्वाद्यजुर्वेदधारणाहीनभि-
 ज्ञेन । गायनविषयोहादेर्दुर्ज्ञेयत्वात्सामवेदज्ञानहीनभिज्ञेनैवं प्रभा-
 षितुं शक्यम् । न तद्धीनेनेत्यर्थः । षष्ठांशो, शेषे वा । यद्वा
 तद्धीनैरेवं प्रभाषितुं न शक्यम् । अशक्यमित्यर्थः । तेनायं
 सर्वथा तज्ज्ञ इति नोपेक्षार्ह इति व्यक्त्यम् ॥ २८ ॥ ननु वेद-
 मात्राध्यायिना न किंचिद्वाजमन्त्रादि ज्ञातुं शक्यं तत्राह—
 नूनमिति । कृत्स्नं पदतदर्थस्वरूपनिर्णयोपयोगिन्यायसहितम् ।
 व्याकरणबोध्यसाधुत्वस्यार्थघटितत्वात् । अनेन सर्वज्ञत्वं सूचि-
 तम् । तथा श्रवणे हेतुमाह—बह्विति ॥ २९ ॥ इक्षितैरप्यसौ
 विश्वासयोग्य इत्याह—न मुखे इति । दोषः संविदितः । व्यक्-
 त्वाकाले इति शेषः ॥ ३० ॥ अथ वचनरचनासौष्ठवमाह—
 अविस्तरमिति । नातिविस्तरमित्यर्थः । असंदिग्धमसंदिग्धा-
 र्थमसंदिग्धवाचकं च । अविलम्बितम् । अनेनास्त्वलङ्गीकृतम् ॥

संस्कारक्रमसंपन्नामद्रुतामविलम्बिताम् । उच्चारयति कल्याणीं वाचं हृदयहर्षिणीम् ॥	३२
अनया चित्रया वाचा त्रिस्थानव्यञ्जनस्थया । कस्य नाराध्यते चित्तमुद्यतासेररेरपि ॥	३३
एवंविधो यस्य दूतो न भवेत्पार्थिवस्य तु । सिद्ध्यन्ति हि कथं तस्य कार्याणां गतयोऽनघ ॥	३४
एवंगुणगणैर्युक्ता यस्य स्युः कार्यसाधकाः । तस्य सिद्ध्यन्ति सर्वेऽर्था दूतवाक्यप्रचोदिताः ॥	३५
एवमुक्तस्तु सौमित्रिः सुग्रीवसचिवं कपिम् । अभ्यभाषत वाक्यज्ञो वाक्यज्ञं पवनात्मजम् ॥	३६
विदिता नौ गुणा विद्वन्सुग्रीवस्य महात्मनः । तमेव चावां मार्गावः सुग्रीवं प्लवगेश्वरम् ॥	३७
यथा ब्रवीषि हनुमन्सुग्रीववचनादिह । तत्तथा हि करिष्यावो वचनात्तव सत्तम ॥	३८
तत्तस्य वाक्यं निपुणं निशम्य प्रहृष्टरूपः पवनात्मजः कपिः ।	
मनः समाधाय जयोपपत्तौ सख्यं तदा कर्तुमियेष ताभ्याम् ॥	३९
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे तृतीयः सर्गः ॥ ३ ॥	

चतुर्थः सर्गः ।

ततः प्रहृष्टो हनुमान्कृत्यवानिति तद्वचः । श्रुत्वा मधुरभावं च सुग्रीवं मनसा गतः ॥	१
भाव्यो राज्यागमस्तस्य सुग्रीवस्य महात्मनः । यदयं कृत्यवान्प्राप्तः कृत्यं चैतदुपागतम् ॥	२
ततः परमसंहृष्टो हनुमान्प्लवगोत्तमः । प्रत्युवाच ततो वाक्यं रामं वाक्यविशारदम् ॥	३
किमर्थं च वनं घोरं पम्पाकाननमण्डितम् । आगतः सानुजो दुर्गं नानाव्यालमृगायुतम् ॥	४
तस्य तद्वचनं श्रुत्वा लक्ष्मणो रामचोदितः । आचक्षे महात्मानं रामं दशरथात्मजम् ॥	५
राजा दशरथो नाम द्युतिमान्धर्मवत्सलः । चातुर्वर्ण्यं स्वधर्मेण नित्यमेवाभिपालयन् ॥	६
न द्वेष्टा विद्यते तस्य स तु द्वेष्टि न कंचन । स तु सर्वेषु भूतेषु पितामह इवापरः ॥	७
अग्निष्टोमादिभिर्यज्ञैरिष्टवानाप्तदक्षिणैः । तस्यायं पूर्वजः पुत्रो रामो नाम जनैः श्रुतः ॥	८
शरण्यः सर्वभूतानां पितुर्निर्देशपारगः । ज्येष्ठो दशरथस्यायं पुत्राणां गुणवत्तरः ॥	९
राजलक्षणसंयुक्तः संयुक्तो राज्यसंपदा । राज्याद्गृष्टो मया वस्तु वने सार्धमिहागतः ॥	१०
भार्यया च महाभाग सीतयानुगतो वशी । दिनक्षये महातेजाः प्रभयेव दिवाकरः ॥	११
अहमस्यावरो भ्राता गुणैर्दास्यमुपागतः । कृतज्ञस्य बहुज्ञस्य लक्ष्मणो नाम नामतः ॥	१२

अव्ययं न विद्यते श्रोतृश्रुतेर्व्यथा यस्मात्तद्वचः । तेनाश्रुतिक-
दुवर्णमित्यर्थः । उरस्थं मध्यमारूपेण, कण्ठं वैखरीरूपेण,
कण्ठविवराच्छ्रोत्रोत्रं गतम्, अतएव मध्यमस्वरं नात्युच्चैर्ना-
तिनीचैः ॥ ३१ ॥ संस्कारक्रमसंपन्नां संस्काराणां क्रमे क्रमेण
जनने संपन्नां समर्थाम् । विशिष्टानुपूर्वीविशेषणरूपेण पदादीनां
प्रहणाय क्रमवत्तत्तद्वर्णाकारसंस्कारानन्तःकरण उत्पाद्य तत्क-
मेण क्रमवद्गर्वावभासपदवाक्यज्ञानम् इति वाक्यप्रदीपादौ
स्पष्टम् । तेन मध्यमवृत्त्योच्चारणं सूचितम् । तदाह—अद्भुता-
मविलम्बितामिति । अतएव हृदयहर्षिणीम् ॥ ३२ ॥ त्रिस्था-
नव्यञ्जनस्थया त्रिषु स्थानेषूः कण्ठशिरःसु यद्यञ्जनमभिव्यक्ति-
स्तया तिष्ठति श्रोत्रग्राह्यस्वरूपं लभते तादृश्या । अनेन 'नित्य
एव स्फोटरूपः शब्दः' इति सूचितम् । नाराध्यते नानुकूल्यते
॥ ३३ ॥ कार्याणां गतयः परिपाकाः ॥ ३४ ॥ दूतवाक्यप्रचो-
दितास्तद्वाक्यबोधिताः ॥ ३५ ॥ एवमुक्तः रामेणेति शेषः
॥ ३६ ॥ नावावयोः । तमेव सुग्रीवमेव । मार्गावो मार्गावः
॥ ३७ ॥ यथा ब्रवीषि सख्यमिच्छतीति यदवादीः । तत्तथैव
करिष्याव इत्यर्थः ॥ ३८ ॥ जयोपपत्तौ । सुग्रीवस्येति शेषः ।

ताभ्यां रामसुग्रीवाभ्याम् ॥ ३९ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये किष्कि-
न्धाकाण्डे तृतीयः सर्गः ॥ २४ ॥

तद्वचः । 'सचिवोऽयं कपीन्द्रस्य सुग्रीवस्य महात्मनः ।
तमेव काङ्क्षमाणस्य ममान्तिकमुपागतः ॥' इति रामवचः 'महा-
त्मनः' इति सोपचारप्रयोगतः सुग्रीवविषये मधुरभावं सौम्य-
भावं श्रुत्वा 'तमेव काङ्क्षमाणः' इत्यनेन सुग्रीवे रामः किञ्चित्क-
ृत्यवानिति विज्ञाय प्रहृष्टः सुग्रीवं सुग्रीवाभिमतसिद्धिं मनस
गतो दृष्टवान् ॥ १ ॥ तदेव विवृणोति—भाव्य इति । अव-
श्यंभावीत्यर्थः । यदयं महापुरुषः कृतवान्, प्रयोजनवापेक्षः
प्राप्तः, एतत्कृत्यं चोपागतम् । सुग्रीवं प्राप्तमित्यर्थः ॥ २ ॥
एवं सुहृदयलमवगल्य स्वस्वाम्युक्तं पृच्छति—तत इति ॥ ३ ॥
पम्पाकाननेन मण्डितमलंकृतम् । घोरमन्यदिति शेषः ॥ ४ ॥
रामचोदितः । इङ्गितेनेति शेषः । आचक्षे बोधितवान् ॥ ५
॥ ६ ॥ पितामह इव । पालकत्वेनेत्यर्थः ॥ ७ ॥ ८ ॥ निर्देशो
नियोगस्तत्पारगः । तस्य समाप्तकल्पत्वादेवमुक्तम् ॥ ९ ॥
संयुक्तः संयुज्यमानः । भ्रष्टः किञ्चिन्निमित्तवशात् ॥ १० ॥
॥ ११ ॥ अवरः कनीयान् । दास्यमुपागतः । असेति शेषः

सुखार्हस्य महार्हस्य सर्वभूतहितात्मनः । ऐश्वर्येण विहीनस्य वनवासे रतस्य च ॥ १३
 रक्षसापहता भार्या रहिते कामरूपिणा । तच्च न ज्ञायते रक्षः पत्नी येनास्य वा हता ॥ १४
 दनुर्नाम दिते पुत्रः शापाद्राक्षसतां गतः । आख्यातस्तेन सुग्रीवः समर्थो वानराधिपः ॥ १५
 स ज्ञास्यति महावीर्यस्तव भार्यापहारिणम् । एवमुक्त्वा दनुः स्वर्गं भ्राजमानो दिवं गतः ॥ १६
 एतत्ते सर्वमाख्यातं याथातथ्येन पृच्छतः । अहं चैव च रामश्च सुग्रीवं शरणं गतौ ॥ १७
 एष दत्त्वा च वित्तानि प्राप्य चानुत्तमं यशः । लोकनाथः पुरा भूत्वा सुग्रीवं नाथमिच्छति ॥ १८
 सीता यस्य क्षुषा चासीच्छरण्यो धर्मवत्सलः । तस्य पुत्रः शरण्यस्य सुग्रीवं शरणं गतः ॥ १९
 सर्वलोकस्य धर्मात्मा शरण्यः शरणं पुरा । गुरुर्मे राघवः सोऽयं सुग्रीवं शरणं गतः ॥ २०
 यस्य प्रसादे सततं प्रसीदेयुरिमाः प्रजाः । स रामो वानरेन्द्रस्य प्रसादमभिकाङ्क्षते ॥ २१
 येन सर्वगुणोपेताः पृथिव्यां सर्वपार्थिवाः । मानिताः सततं राज्ञा सदा दशरथेन वै ॥ २२
 तस्यायं पूर्वजः पुत्रस्त्रिषु लोकेषु विश्रुतः । सुग्रीवं वानरेन्द्रं तु रामः शरणमागतः ॥ २३
 शोकाभिभूते रामे तु शोकार्ते शरणं गते । कर्तुमर्हति सुग्रीवः प्रसादं सह यूथपैः ॥ २४
 एवं ब्रुवाणं सौमित्रि करुणं साश्रुपातनम् । हनूमान्प्रत्युवाचेदं वाक्यं वाक्यविशारदः ॥ २५
 ईदृशा बुद्धिसंपन्ना जितक्रोधा जितेन्द्रियाः । द्रष्टव्या वानरेन्द्रेण दिष्ट्या दर्शनमागताः ॥ २६
 स हि राज्याच्च विभ्रष्टः कृतवैरश्च वालिना । हतदारो वने व्रस्तो भ्रात्रा विनिकृतो भृशम् ॥ २७
 करिष्यति स साहाय्यं युवयोर्भास्करात्मजः । सुग्रीवः सह चास्माभिः सीतायाः परिमार्गणे ॥ २८
 इत्येवमुक्त्वा हनूमाञ्छृङ्खणं मधुरया गिरा । वभाषे साधु गच्छामः सुग्रीवमिति राघवम् ॥ २९
 एवं ब्रुवन्तं धर्मात्मा हनूमन्तं स लक्ष्मणः । प्रतिपूज्य यथान्यायमिदं प्रोवाच राघवम् ॥ ३०
 कपिः कथयते हृष्टो यथायं मारुतात्मजः । कृत्यवान्सोऽपि संप्राप्तः कृतकृत्योऽसि राघव । ३१
 प्रसन्नमुखवर्णश्च व्यक्तं हृष्टश्च भाषते । नानृतं वक्ष्यते वीरो हनूमान्मारुतात्मजः ॥ ३२
 ततः स सुमहाप्राज्ञो हनूमान्मारुतात्मजः । जगामादाय तौ वीरौ हरिराजाय राघवौ ॥ ३३
 मिश्ररूपं परित्यज्य वानरं रूपमास्थितः । पृष्ठमारोप्य तौ वीरौ जगाम कपिकुञ्जरः ॥ ३४
 स तु विपुलयशाः कपिप्रवीरः पवनसुतः कृतकृत्यवत्प्रहृष्टः ।
 गिरिवरमुखविक्रमः प्रयातः स शुभमतिः सह रामलक्ष्मणाभ्याम् ॥ ३५

इत्याषं श्रीमद्रामायणे वाल्मीकीय आदिकाव्ये किङ्किन्धाकाण्डे चतुर्थः सर्गः ॥ ४ ॥

पञ्चमः सर्गः ।

ऋष्यमूकात्तु हनूमान्गत्वा तं मलयं गिरिम् । आचचक्षे तदा वीरौ कपिराजाय रामवौ ॥ १
 अयं रामो महाप्राज्ञः संप्राप्तो दृढविक्रमः । लक्ष्मणेन सह भ्रात्रा रामोऽयं सत्यविक्रमः ॥ २

॥ १२ ॥ १३ ॥ रहिते आवाभ्यां रहिते काले । न ज्ञायते ।
 विश्लिष्येति शेषः ॥ १४ ॥ दनुः कबन्धः 'स ज्ञास्यति' इत्या-
 ख्यातः ॥ १५ ॥ स्वर्गं गन्तुं दिवमाकाशं गत उत्पतितः
 ॥ १६ ॥ १७ ॥ नाथं रक्षकमिच्छति । दैवगलेति शेषः
 ॥ १८ ॥ यः शरण्यो धर्मवत्सलश्चासीदित्यर्थः ॥ १९
 ॥ २० ॥ २१ ॥ सर्वगुणोपेताः । मूर्धाभिषिक्ता इति यावत् ।
 सदा प्रतिदिनम् । सततमनुक्षणम् ॥ २२ ॥ २३ ॥ शोकाभि-
 भूते शोकाविष्टे । शोकार्ते शोकपीडिते ॥ २४ ॥ साश्रुपातन-
 मस्माकमप्यन्यशरणपेक्षेत्यश्रुपातनसहितम् ॥ २५ ॥ द्रष्टव्या
 द्रष्टुं योग्याः ॥ २६ ॥ स हीत्यनेन तस्यापि सहायापेक्षत्वं
 दर्शितम् ॥ २७ ॥ यदेवम्, अतः परिमार्गणे साहाय्यं करि-
 ष्यतीत्यन्वयः ॥ २८ ॥ २९ ॥ ३० ॥ सोऽपि तया कृत्य-
 वानिति यथा कथयते तथा जाने । एतं देशं संप्राप्तस्त्वं कृत-
 कृत्योऽसीत्यर्थः ॥ ३१ ॥ उक्तं समर्थयते—प्रसन्नोति ।
 मुखवर्णो मुखशोभा ॥ ३२ ॥ ३३ ॥ वानरं वानरस्येदम् ।
 आपोऽण् ॥ ३४ ॥ उक्तं संगृह्णाति—स त्विति । कृतकृत्यव-
 त्तदहम् । गिरिवरं ऋष्यमूकम् ॥ ३५ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किङ्कि-
 न्धाकाण्डे चतुर्थः सर्गः ॥ ४ ॥
 ऋष्यमूकादिति । ऋष्यमूके सुग्रीववासस्थाने राघवौ स्थाप-
 यित्वा, ततः सुग्रीवानयनार्थं ऋष्यमूकेकदेशं मलयाख्यं गिरिं
 गलेत्यन्वयः ॥ १ ॥ अयं रामः । मलयस्थसुग्रीवदृष्टिपथवर्ति-
 लादेवं निर्देशः । पुनराहादरात्—रामोऽयमिति । सत्यवि-
 क्रमलदृढलाभ्यां लच्छत्रुनिरसनक्षमता व्यज्यते ॥ २ ॥

इक्ष्वाकूणां कुले जातो रामो दशरथात्मजः । धर्मे निगदितश्चैव पितुर्निर्देशकारकः ॥	३
राजसूयाश्वमेधैश्च वह्निर्येनाभितर्पितः । दक्षिणाश्च तथोत्सृष्टा गावः शतसहस्रशः ॥	४
तपसा सत्यवाक्येन वसुधा तेन पालिता । स्त्रीहेतोस्तस्य पुत्रोऽयं रामोऽरण्यं समागतः ॥	५
तस्यास्य वसतोऽरण्ये नियतस्य महात्मनः । रावणेन हृता भार्या स त्वां शरणमागतः ॥	६
भवता सख्यकामौ तौ भ्रातरौ रामलक्ष्मणौ । प्रगृह्य चार्चयस्वैतौ पूजनीयतमाबुभौ ॥	७
श्रुत्वा हनूमतो वाक्यं सुग्रीवो वावराधिपः । दर्शनीयतमो भूत्वा प्रीत्योवाच च राघवम् ॥	८
भवान्धर्मविनीतश्च सुतपाः सर्वव्रत्सलः । आख्याता वायुपुत्रेण तत्त्वतो मे भवदुःखाः ॥	९
तन्ममैवैष सत्कारो लाभश्चैवोत्तमः प्रभो । यत्त्वमिच्छसि सौहार्दं वानरेण मया सह ॥	१०
रोचते यदि मे सख्यं बाहुरेष प्रसारितः । गृह्यतां पाणिना पाणिर्मर्यादा बध्यतां ध्रुवा ॥	११
एतच्च वचनं श्रुत्वा सुग्रीवस्य सुभाषितम् । संप्रहृष्टमना हस्तं पीडयामास पाणिना ॥	१२
हृष्टः सौहृदमालम्ब्य पर्यष्वजत पीडितम् । ततो हनूमान्संत्यज्य भिक्षुरूपमरिंदमः ॥	१३
काष्ठयोः स्वेन रूपेण जनयामास पावकम् । दीप्यमानं ततो वह्निं पुष्पैरभ्यर्च्य सत्कृतम् ॥	१४
तयोर्मध्ये तु सुग्रीतो निदधौ सुसमाहितः । ततोऽग्निं दीप्यमानं तौ चक्रतुश्च प्रदक्षिणम् ॥	१५
सुग्रीवो राघवश्चैव वयस्यत्वमुपागतौ । ततः सुग्रीतमनसौ ताबुभौ हरिराघवौ ॥	१६
अन्योन्यमभिवीक्षन्तौ न तृप्तिमभिजग्मतुः । त्वं वयस्योऽसि हृद्यो मे एकं दुःखं सुखं च नौ ॥	१७
सुग्रीवो राघवं वाक्यमित्युवाच प्रहृष्टवत् । ततः सुपर्णवहुलां भङ्क्त्वा शाखां सुपुष्पिताम् ॥	१८
सालस्यास्तीर्य सुग्रीवो निषसाद सराघवः । लक्ष्मणायाथ संहृष्टो हनुमान्मारुतात्मजः ॥	१९
शाखां चन्दनवृक्षस्य ददौ परमपुष्पिताम् । ततः प्रहृष्टः सुग्रीवः शृङ्गं मधुरया गिरा ॥	२०
प्रत्युवाच तदा रामं हर्षव्याकुललोचनः । अहं विनिकृतो राम चरामीह भयार्दितः ॥	२१
हृतभार्यो वने व्रस्तो दुर्गमेतदुपाश्रितः । सोऽहं व्रस्तो वने भीतो वसाम्युद्भ्रान्तचेतनः ॥	२२
वालिना निकृतो भ्रात्रा कृतवैरश्च राघव । वालिनो मे महाभाग भयार्तस्याभयं कुरु ॥	२३
कर्तुमर्हसि काकुत्स्थ भयं मे न भवेद्यथा । एवमुक्तस्तु तेजस्वी धर्मज्ञो धर्मवत्सलः ॥	२४
प्रत्यभाषत काकुत्स्थः सुग्रीवं प्रहसन्निव । उपकारफलं मित्रं विदितं मे महाकपे ॥	२५
वालिनं तं वधिष्यामि तव भार्यापहारिणम् । अमोघाः सूर्यसंकाशा ममेमे निशिताः शराः ॥	२६
तस्मिन्वालिनि दुर्वृत्ते निपतिष्यन्ति वेगिताः । कङ्कपत्रप्रतिच्छन्ना महेन्द्राशनिसंनिभाः ॥	२७
तीक्ष्णाग्रा ऋजुपर्वाणः सरोषा भुजगा इव । तमद्य वालिनं पश्य तीक्ष्णैराशीविषोपमैः ॥	२८

इक्ष्वाकूणामित्यनेन स्वरूपकथनम् । धर्मे स्वसत्यपरिपालन-
रूपधर्मेनमित्तम् । निगदितः प्रेरितः । पित्रेति शेषः । अतएव
तस्य पितुर्निर्देशकारकः ॥ ३ ॥ ४ ॥ स्त्रीहेतोः पित्रा स्त्रियै
दत्तस्य वरस्य पालनहेतोः ॥ ५ ॥ ६ ॥ प्रगृह्य दर्शनाकाङ्क्षि-
णोर्दर्शनं दत्त्वा ॥ ७ ॥ दर्शनीयतमो भूत्वा । इच्छावशादिति शेषः
॥ ८ ॥ धर्मविनीतो धर्मे शिक्षितः ॥ ९ ॥ एष मन्मैत्रीच्छारूपः ।
तदेवाह—यत्त्वमिति । वानरेण तिर्यग्योनिनापि ॥ १० ॥
रोचते यदीति । कार्यवशादिति शेषः । ध्रुवा मर्यादानुलङ्घनी-
योऽन्योन्यकार्यसंपादनविषयो निश्चयः । बध्यतां बुद्ध्या विचार्य
प्रतिज्ञायताम् ॥ ११ ॥ हस्तं पीडयामास दक्षिणहस्तेन दक्षि-
णहस्तं गृहीतवान् ॥ १२ ॥ पीडितं पर्यष्वजत गाढमालिङ्गि-
तवान् । कृतसौहार्दस्यैवायं दनूपदिष्टाभिषाक्षिकत्वसिद्धये च
रामप्रेरितहनूमतः प्रवृत्तिः—तत इति । भिक्षुरूपं परित्यज्य
'तौ त्वया प्राकृतेनेव गत्वा ज्ञेयौ ह्वंगम' इति सुग्रीवाज्ञाकरण-
प्रतीतये रामागमननिवेदनसमये पुनः कृतं भिक्षुरूपं परित्यज्य

॥ १३ ॥ स्वेन रूपेण वानररूपेण काष्ठयोररण्योरभि जनया-
मास । ततो दीप्यमानमग्निं तयोर्मध्ये निदधौ । निहितं च तं
पुष्पैरभ्यर्च्य सत्कृतं परिस्तरणादिसत्कृतं चाकरोत् ॥ १४ ॥
प्रदक्षिणं चक्रतुः । मैत्रीदाढ्यायेति शेषः ॥ १५ ॥ १६ ॥ हृद्यो
हृदयप्रियः । एकम् । समानमित्यर्थः ॥ १७ ॥ प्रहृष्टवत्प्रहृष्टः
सन्नेतावत्पर्यन्तं सम्यग्विश्वासाभावात्सुग्रीवः पृथगासनस्थ एवा-
सीदिति ज्ञायते । तदाह—ततः सुपर्णेति ॥ १८ ॥ आस्तीर्य ।
राघवायेति शेषः । सराघवो निषसाद । स्वयं तत्र स्थित इत्यर्थः
॥ १९ ॥ लक्ष्मणाया विषादपरिहारार्थं चन्दनशाखास्तरणदा-
नम् । अथ कार्यमर्यादाबन्धनाय प्रवृत्तिः—तत इति ॥ २० ॥
इह वने इत्यन्वयः ॥ २१ ॥ २२ ॥ अभयं कुर्वेभयप्रतिज्ञां
कुरु ॥ २३ ॥ तदेव दाढ्याय पुनराह—कर्तुमिति ॥ २४ ॥
लीलाविसृष्टेकेषु मात्रसाध्यत्वात्प्रहसन्निवेति । उपकारः फलं यस्य
तम् ॥ २५ ॥ २६ ॥ वेगिताः संजातवेगाः ॥ २७ ॥ २८ ॥

शरैर्विनिहतं भूमौ प्रकीर्णमिव पर्वतम् । स तु तद्वचनं श्रुत्वा राघवस्यात्मनो हितम् ।
सुग्रीवः परमप्रीतः परमं वाक्यमब्रवीत् ॥

२९

तव प्रसादेन नृसिंह वीर प्रियां च राज्यं च समाप्नुयामहम् ।
तथा कुरु त्वं नरदेव वैरिणं यथा न हिंस्यात्स पुनर्ममाग्रजम् ॥
सीताकपीन्द्रक्षणदाचराणां राजीवहेमज्वलनोपमानि ।
सुग्रीवरामप्रणयप्रसङ्गे वामानि नेत्राणि समं स्फुरन्ति ॥

३०

३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चमः सर्गः ॥ ५ ॥

षष्ठः सर्गः ।

पुनरेषाब्रवीत्प्रीतो राघवं रघुनन्दनम् । अयमाख्याति ते राम सेवको मन्त्रिसत्तमः ॥
हनूमान्यन्त्रिमित्तं त्वं निर्जनं वनमागतः । लक्ष्मणेन सह भ्रात्रा वसतश्च वने तव ॥
रक्षसापहृता भार्या मैथिली जनकात्मजा । त्वया विमुक्ता रुदती लक्ष्मणेन च धीमता ॥
अन्तरं प्रेम्सुना तेन हत्वा गृध्रं जटायुषम् । भार्यावियोगजं दुःखं प्रापितस्तेन रक्षसा ॥
भार्यावियोगजं दुःखं नचिरात्वं विमोक्ष्यसे । अहं तामानयिष्यामि नष्टां देवश्रुतीमिव ॥
रसातले वा वर्तन्तीं वर्ततीं वा नभस्तले । अहमानीय दास्यामि तव भार्यामरिदम् ॥
इदं तथ्यं मम वचस्त्वमवेहि च राघव । न शक्या सा जरयितुमपि सेन्द्रैः सुरासुरैः ॥
तव भार्या महाबाहो भक्ष्यं विषकृतं यथा । त्यज शोकं महाबाहो तां कान्तामानयामि ते ॥
अनुमानास्तु जानामि मैथिली सा न संशयः । ह्रियमाणा मया दृष्टा रक्षसा रौद्रकर्मणा ॥
क्रोशन्ती रामरामेति लक्ष्मणेति च विस्वरम् । स्फुरन्ती रावणस्याङ्गे पन्नगेन्द्रवधूर्यथा ॥
आत्मना पञ्चमं मां हि दृष्ट्वा शैलतले स्थितम् । उत्तरीयं तया त्यक्तं शुभान्याभरणानि च ॥
तान्यस्माभिर्गृहीतानि निहितानि च राघव । आनयिष्याम्यहं तानि प्रत्यभिज्ञातुमर्हसि ॥
तमब्रवीत्ततो रामः सुग्रीवं प्रियवादिनम् । आनयस्व सखे शीघ्रं किमर्थं प्र वेल्म्वसे ॥
पवमुक्तस्तु सुग्रीवः शैलस्य गहनां गुहाम् । प्रविवेश ततः शीघ्रं राघवप्रियकाम्यया ॥
उत्तरीयं गृहीत्वा तु स तान्याभरणानि च । इदं पश्येति रामाय दर्शयामास वानरः ॥
ततो गृहीत्वा वासस्तु शुभान्याभरणानि च । अभवद्वाष्पसंरुद्धो नीहारेणेव चन्द्रमाः ॥
सीतास्नेहप्रवृत्तेन स तु बाष्पेण दूषितः । हा प्रियेति रुदनैर्यमुत्सृज्य न्यपतत्क्षितौ ॥
हृदि कृत्वा स बहुशस्तमलंकारमुत्तमम् । निशश्वास भृशं सर्पो बिलस्थ इव रोषितः ॥
अविच्छिन्नाश्रुवेगस्तु सौमित्रि प्रेक्ष्य पार्श्वतः । परिदेवयितुं दीनं रामः समुपचक्रमे ॥
पश्य लक्ष्मण वैदेह्या संत्यक्तं ह्रियमाणया । उत्तरीयमिदं भूमौ शरीराद्भूषणानि च ॥
शाद्वलिन्यां ध्रुवं भूम्यां सीतया ह्रियमाणया । उत्सृष्टं भूषणमिदं तथा रूपं हि दृश्यते ॥

१

२

३

४

५

६

७

८

९

१०

११

१२

१३

१४

१५

१६

१७

१८

१९

२०

२१

॥ २९ ॥ मम वैरिणमग्रजं तथा कुरु, यथा पुनः स मम न हिं-
स्यात् ॥ ३० ॥ सीतादीनां राजीवादिभिः क्रमेणान्वयः ।
कपीन्द्रोऽत्र वाली । पुंसां वामनेत्रस्पन्दोऽशुभशंसी, स्त्रीणां स
शुभशंसी ॥ ३१ ॥ इति श्रीरामाभिरामे श्रीरामीये रामा-
भ्रजतिलके वाल्मीकीय आदिकाव्ये किष्किन्धाकाण्डे पञ्चमः
सर्गः ॥ ५ ॥

आख्यात्याख्यातवान् । तन्निमित्तमिति शेषः ॥ १ ॥
तर्हि तत्राह—यन्निमित्तमिति ॥ २ ॥ त्वया लक्ष्मणेन च
विमुक्ता तव भार्या सीताऽन्तरं प्रेम्सुना छिद्रं दिदृक्षुणा हृता,
तेन लोकावणेन रक्षसा त्वं भार्यावियोगजं दुःखं प्रापित इति
आख्यातवान् ॥ ३ ॥ ४ ॥ रामेण स्वकार्यसाधने प्रतिज्ञाते

सति स्वयमपि तत्कार्यसाधनं प्रतिजानीते—भार्येत्यादि । न
चिरान्नष्टा मधुकैटभहृता देवस्य धर्मस्य ब्रह्मणश्च ज्ञानसाधन-
भूता श्रुतिस्त्रयी तामिव । वीर्यं आर्षः ॥ ५ ॥ वर्तन्तीं वर्तमा-
नाम् ॥ ६ ॥ तथ्यम् । तथ्यमेवावेहीत्यन्वयः ॥ ७ ॥ विष-
कृतं विषमिश्रितम् ॥ ८ ॥ या दृष्टा सा मैथिलीत्यनुमाना-
त्स्वर्गार्थत्वानुमापकाद्रामेत्याक्रोशात्तिज्ञाज्जानामीत्यन्वयः ॥ ९
॥ १० ॥ आत्मना पञ्चमम् । मन्त्रिचतुष्टयसहितं मामित्यर्थः
॥ ११ ॥ आनयिष्याम्यानेष्यामि । दृष्टेयत्र प्रमाणप्रदर्शनमि-
दम् ॥ १२ ॥ १३ ॥ गहनां दुष्प्रवेशाम् ॥ १४ ॥ १५
॥ १६ ॥ हा प्रिये इतीत्यत्र संधिरार्षः ॥ १७ ॥ हृदीति प्रिया-
संबन्धेन प्रीत्यतिशयात् ॥ १८ ॥ १९ ॥ २० ॥ शाद्वलभू-

एवमुक्तस्तु रामेण लक्ष्मणो वाक्यमब्रवीत् । नाहं जानामि केयूरे नाहं जानामि कुण्डले ॥ २२
 नूपुरे त्वमिजानामि नित्यं पादाभिवन्दनात् । ततस्तु राघवो वाक्यं सुग्रीवमिदमब्रवीत् ॥ २३
 ब्रूहि सुग्रीव कं देशं ह्रियन्ती लक्ष्मिना त्वया । रक्षसा रौद्ररूपेण मम प्राणप्रिया हृता ॥ २४
 क वा वसति तद्रक्षो महद्वसनदं मम । यन्निमित्तमहं सर्वांश्चाशयिष्यामि राक्षसान् ॥ २५
 हरता मैथिलीं येन मां च रोषयता ध्रुवम् । आत्मनो जीवितान्ताय मृत्युद्वारमपावृतम् ॥ २६
 मम दयिततमा हृता वनाद्रजनिचरेण विमथ्य येन सा ।
 कथय मम रिपुं तमद्य वै ध्रुवगपते यमसंनिधिं नयामि ॥ २७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षष्ठः सर्गः ॥ ६ ॥

सप्तमः सर्गः ।

एवमुक्तस्तु सुग्रीवो रामेणार्तेन वानरः । अब्रवीत्प्राञ्जलिर्वाक्यं सबाष्पं बाष्पगद्गदः ॥ १
 न जाने नित्यं तस्य सर्वथा पापरक्षसः । सामर्थ्यं विक्रमं वापि दौष्कुलेयस्य वा कुलम् ॥ २
 सत्यं तु प्रतिजानामि त्यज शोकमरिन्दम । करिष्यामि तथा यत्नं यथा प्राप्स्यसि मैथिलीम् ॥ ३
 रावणं सगणं हत्वा परितोष्यात्मपौरुषम् । तथासि कर्ता न चिराद्यथा प्रीतो भविष्यसि ॥ ४
 अलं वैक्लव्यमालम्ब्य धैर्यमात्मगतं स्मर । त्वद्विधानां न सदृशमीदृशं बुद्धिलाघवम् ॥ ५
 मयापि व्यसनं प्राप्तं भार्याविरहजं महत् । नाहमेवं हि शोचामि धैर्यं न च परित्यजे ॥ ६
 नाहं तामनुशोचामि प्राकृतो वानरोऽपि सन् । महात्मा च विनीतश्च किं पुनर्धृतिमान्महान् ॥ ७
 बाष्पमापतितं धैर्याग्निप्रहीतुं त्वमहंसि । मर्यादां सत्त्वयुक्तानां धृतिं नोत्सृष्टुमहंसि ॥ ८
 व्यसने वार्थकृच्छ्रे वा भये वा जीवितान्तगे । विमृशंश्च स्वया बुद्ध्या धृतिमात्रावसीदति ॥ ९
 बालिशस्तु नरो नित्यं वैक्लव्यं योऽनुवर्तते । स मज्जत्यवशः शोके भाराक्रान्तेव नौर्जले ॥ १०
 एषोऽञ्जलिर्मया बद्धः प्रणयात्त्वां प्रसादये । पौरुषं श्रय शोकस्य नान्तरं दातुमर्हसि ॥ ११
 ये शोकमनुवर्तन्ते न तेषां विद्यते सुखम् । तेजश्च क्षयते तेषां न त्वं शोचितुमर्हसि ॥ १२
 शोकेनाभिप्रपन्नस्य जीविते चापि संशयः । स शोकं त्यज राजेन्द्र धैर्यमाश्रय केवलम् ॥ १३
 हितं वयस्यभावेन ब्रूमि नोपदिशामि ते । वयस्यतां पूजयन्मे न त्वं शोचितुमर्हसि ॥ १४
 मधुरं सान्त्वितस्तेन सुग्रीवेण स राघवः । मुखमश्रुपरिक्लिन्नं वस्त्रान्तेन प्रमार्जयत् ॥ १५

म्युत्सर्गे लिङ्गमाह—तथा रूपमिति । अभप्रतया यथा पूर्व-
 पमित्यर्थः ॥ २१ ॥ नाहमिति । ऊर्ध्वदृष्ट्या परस्त्रीत्वेन
 कदाप्यदर्शनादिति भावः ॥ २२ ॥ २३ ॥ कं देशम् ।
 उद्दिश्येति शेषः । प्राणप्रिया प्राणेभ्योऽपीष्टा । प्राणसंबन्धस्य
 तदधीनत्वादिति भावः ॥ २४ ॥ यन्निमित्तं प्रियापहारि
 तन्निमित्तम् ॥ २५ ॥ २६ ॥ विमथ्य वधयित्वा ॥ २७ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे षष्ठः सर्गः ॥

एवमिति ॥ १ ॥ तस्य पापरक्षसः पापं कृतवतो रक्षसो
 नित्यं निलयस्थानं गुप्तवासस्थानं सर्वथा न जाने । नहीदृशं
 पापं कर्म कृत्वा राजधान्यां वस्तुमर्हतीति भावः । सामर्थ्यं
 शौर्यादि । विक्रमं विशेषेण क्रामात् पादविक्षेपं करोति यत्र
 तद्वसनगरम् । दौष्कुलेयस्येत्यनेन रक्षःकुलजत्वं ध्वनितम् ।
 तज्जाने एवेति शेषः । वाशब्दस्त्वर्थे । अतएव लङ्काद्वीपं

निर्दिश्य । 'स हि देशस्तु वध्यस्य रावणस्य दुरात्मनः ।
 राक्षसाधिपतेर्वासः सदृशाक्षसमद्युतेः ॥' इति हनूमदादिप्रेषण-
 कालिकसुग्रीववचसा न विरोधः ॥ २ ॥ यद्यप्येतावज्जानामि,
 तथापि तदुपवर्णनं निष्फलम् । तावन्मात्रज्ञानेऽपि तद्वधासं-
 भवात् कचिद्भुते स्थितिसंभवात् । एतावत्त्ववगम्यतामि-
 त्याह—सत्यं त्विति ॥ ३ ॥ परितोष्यं भवतः परितोषार्हम् ।
 आत्मनः सपरिवारस्य मम । पौरुषमवलम्ब्येति शेषः ॥ ४ ॥
 न सदृशमयुक्तम् ॥ ५ ॥ ६ ॥ तां प्रियाम् ॥ ७ ॥ सत्त्व-
 युक्तानां सत्त्वगुणवताम् ॥ ८ ॥ व्यसने इष्टवियोगजे ।
 अर्थकृच्छ्रे धननाशे । भये चौरव्याघ्रादिजे । जीवितान्तगे
 जीवितनाशप्रापके । विमृशन् । प्रारब्धवेगमिति शेषः ॥ ९ ॥
 यो बालिशः, यश्च नित्यं वैक्लव्यमनुवर्तते, स मज्जति । दुश्चार्थे ।
 भाराक्रान्तातिभारवती ॥ १० ॥ अन्तरमवसरम् ॥ ११
 ॥ १२ ॥ १३ ॥ ब्रूमि ब्रवीमि ॥ १४ ॥ प्रमार्जयत्प्रामार्जयत्

प्रकृतिस्थस्तु काकुत्स्थः सुग्रीववचनात्प्रभुः । संपरिष्वज्य सुग्रीवमिदं वचनमब्रवीत् ॥ १६
 कर्तव्यं यद्वयस्येन स्निग्धेन च हितेन च । अनुरूपं च युक्तं च कृतं सुग्रीव तत्त्वया ॥ १७
 एष च प्रकृतिस्थोऽहमनुनीतस्त्वया सखे । दुर्लभो हीदृशो बन्धुरस्मिन्काले विशेषतः ॥ १८
 किं तु यत्तत्त्वया कार्यो मैथिल्याः परिमार्गणे । राक्षसस्य च रौद्रस्य रावणस्य दुरात्मनः ॥ १९
 मया च यदनुष्ठेयं विस्मयेन तदुच्यताम् । वर्षास्त्रिव च सुक्षेत्रे सर्वं संपद्यते तव ॥ २०
 मया च यदिदं वाक्यमभिमानात्समीरितम् । तत्त्वया हरिशार्दूल तत्त्वमित्युपधार्यताम् ॥ २१
 अनृतं नोक्तपूर्वं मे न च वक्ष्ये कदाचन । एतत्ते प्रतिजानामि सत्येनैव शपाम्यहम् ॥ २२
 ततः प्रहृष्टः सुग्रीवो वानरैः सचिवैः सह । राघवस्य वचः श्रुत्वा प्रतिज्ञातं विशेषतः ॥ २३
 एवमेकान्तसंपृक्तौ ततस्तौ नरवानरौ । उभावन्योन्यसदृशं सुखं दुःखमभाषताम् ॥ २४
 महानुभावस्य वचो निशम्य हरिर्नृपाणामधिपस्य तस्य ।
 कृतं स मेने हरिवीरमुख्यस्तदा च कार्यं हृदयेन विद्वान् ॥ २५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तमः सर्गः ॥ ७ ॥

अष्टमः सर्गः ।

परितुष्टस्य सुग्रीवस्तेन वाक्येन हर्षितः । लक्ष्मणस्याग्रजं शूरमिदं वचनमब्रवीत् ॥ १
 सर्वथाहमनुग्राह्यो देवतानां न संशयः । उपपन्नो गुणोपेतः सखा यस्य भवान्मम ॥ २
 शक्यं खलु भवेद्राम सहायेन त्वयानघ । सुरराज्यमभिप्राप्तुं स्वराज्यं किमुत प्रभो ॥ ३
 सोऽहं सभाज्यो बन्धूनां सुहृदां चैव राघव । यस्याग्निसाक्षिकं मित्रं लब्धं राघववंशजम् ॥ ४
 अहमप्यनुरूपस्ते वयस्यो ब्रह्मस्यै शनैः । न तु वक्तुं समर्थोऽहं त्वयि ह्यात्मगतान्गुणान् ॥ ५
 महात्मनां तु भूयिष्ठं त्वद्विधानां कृतात्मनाम् । निश्चला भवति प्रीतिर्यैर्मात्मवतां वर ॥ ६
 रजतं वा सुवर्णं वा शुभान्याभरणानि च । अविभक्तानि साधूनामवगच्छन्ति साधवः ॥ ७
 आढ्यो वापि दरिद्रो वा दुःखितः सुखितोऽपि वा । निर्दोषश्च सदोषश्च वयस्यः परमा गतिः ॥ ८
 धनत्यागः सुखत्यागो देशत्यागोऽपि वानघ । वयस्यार्थे प्रवर्तन्ते स्नेहं दृष्ट्वा तथाविधम् ॥ ९
 तत्तथेत्यब्रवीद्रामः सुग्रीवं प्रियदर्शनम् । लक्ष्मणस्याग्रतो लक्ष्म्या वासवस्येव धीमतः ॥ १०
 ततो रामं स्थितं दृष्ट्वा लक्ष्मणं च महाबलम् । सुग्रीवः सर्वतश्चक्षुर्वर्धने लोलमपातयत् ॥ ११
 स ददर्श ततः सालमविदूरे हरीश्वरः । सुपुष्पमीषपत्राढ्यं भ्रमरैरुपशोभितम् ॥ १२
 तस्यैकां पर्णबहुलां शाखां भङ्गत्वा सुशोभिताम् । रामस्यास्तीर्थं सुग्रीवो निषसाद् सराघवः ॥ १३

॥ १५ ॥ १६ ॥ कर्तव्यं यत् । शोकनाशार्थमिति शेषः ॥ १७ ॥
 प्रकृतिस्थः स्वभावस्थः । दुःखहीन इत्यर्थः । अस्मिन्काले
 व्यसनकाले ॥ १८ ॥ रावणस्य संहारे चेति शेषः ॥ १९ ॥
 मया च यदनुष्ठेयम् । तवेति शेषः । वर्षास्त्रिव । सुक्षेत्र उप्तं
 बीजमिति । शेषः संपद्यते । सफलं भविष्यतीत्यर्थः । शैट्र्य-
 प्रत्यायनाय वर्तमानप्रयोगः ॥ २० ॥ इदं वाक्यं वालिनं
 वधिष्यामीति वाक्यमभिमानात्तत इव ॥ २१ ॥ एतदनुव-
 चनाभावं सत्येन । तत्साक्षित्येत्यर्थः ॥ २२ ॥ २३ ॥ संपृक्तौ
 कृतसख्यसंपन्नौ । अभाषतामभाषताम् ॥ २४ ॥ २५ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे सप्तमः सर्गः ॥ ७ ॥
 तेन वाक्येन 'अनृतं नोक्तपूर्वं मे' इत्यादिवाक्येन ॥ १ ॥
 उपपन्नः संपन्नः ॥ २ ॥ ३ ॥ सभाज्यः पूज्यः । ब्रह्मणेन ।
 राघववंशजं मित्रं लब्धम् ॥ ४ ॥ अनुरूपो योगमः । ॥ ५ ॥

से । आनुरूप्यमिति शेषः । न तु वक्तुं समर्थः । 'आत्मप्रशंसा
 मरणं मम' इति न्यायात् ॥ ५ ॥ भूयिष्ठमधिकं प्रीतिर्निश्चला
 भवति । वयस्यानामिति शेषः । आत्मवतां स्वाधीना-
 नाम् ॥ ६ ॥ साधूनां वयस्यानाम् । साधवो वयस्याः ।
 रजतमित्याद्युपलक्षणम् ॥ ७ ॥ वयस्यः परमा गतिः । वयस्य-
 स्येति शेषः ॥ ८ ॥ तथाविधम् । स्वरसतो धनादित्यागप्रवर्त-
 कमित्यर्थः ॥ ९ ॥ तत्तथेति । यदुक्तं वयस्ययोर्धनविभागा-
 दिकं तन्ममापि संमतमित्यब्रवीदित्यर्थः । लक्ष्म्या कान्त्या
 युतो रामो वासवस्येव वासवसदृशस्य लक्ष्मणस्येत्यन्वयः ।
 लक्ष्मणस्याग्रत इत्यनेन यथा मम लक्ष्मणस्य मैत्री तथैव
 तवापीत्यपि सूचितम् ॥ १० ॥ ततस्तद्दिनापगमोत्तरम् ।
 द्वितीयदिन इत्यर्थः । स्थितं दृष्ट्वा । भूमाविति शेषः ॥ ११ ॥
 ईषत्सुपुष्पं पत्राढ्यं पत्रबहुलम् ॥ १२ ॥ सराघवः सुग्रीवो

तावासीनौ ततो दृष्ट्वा हनूमानपि लक्ष्मणम् । शालशाखां समुत्पाद्य विनीतमुपवेशयत् ॥ १४
 सुखोपविष्टं रामं तु प्रसन्नमुदधिं यथा । शालपुष्पावसंकीर्णं तस्मिन्गिरिवरोत्तमे ॥ १५
 ततः प्रहृष्टः सुग्रीवः शृङ्गण्या शुभया गिरा । उवाच प्रणयाद्रामं हर्षव्याकुलिताक्षरम् ॥ १६
 अहं विनिकृतो भ्रात्रा चरान्येष भयार्दितः । ऋष्यमूकं गिरिवरं हृतभार्यः सुदुःखितः ॥ १७
 सोऽहं व्रस्तो भये मग्नो वने संभ्रान्तचेतनः । वालिना निकृतो भ्रात्रा कृतवैरश्च राघव ॥ १८
 वालिनो मे भयार्तस्य सर्वलोकाभयंकर । ममापि त्वमनाथस्य प्रसादं कर्तुमर्हसि ॥ १९
 एवमुक्तस्तु तेजस्वी धर्मज्ञो धर्मवत्सलः । प्रत्युवाच स काकुत्स्थः सुग्रीवं प्रहसन्निव ॥ २०
 उपकारफलं मित्रमपकारोऽरिलक्षणम् । अद्यैव तं वधिष्यामि तव भार्यापहारिणम् ॥ २१
 इमे हि मे महाभाग पत्रिणस्तिग्मतेजसः । कार्तिकेयवनोद्भूताः शरा हेमविभूषिताः ॥ २२
 कङ्कपत्रपरिच्छन्ना महेन्द्राशनिसंनिभाः । सुपर्वाणः सुतीक्ष्णाग्राः सरोषा भुजगा इव ॥ २३
 वालिसंज्ञममित्रं ते भ्रातरं कृतकिल्बिषम् । शरैर्विनिहतं पश्य विकीर्णमिव पर्वतम् ॥ २४
 राघवस्य वचः श्रुत्वा सुग्रीवो वाहिनीपतिः । प्रहर्षमतुलं लेभे साधुसाध्विति चाब्रवीत् ॥ २५
 राम शोकामिभूतोऽहं शोकार्तानां भवान्गतिः । वयस्य इति कृत्वा हि त्वय्यहं परिदेवये ॥ २६
 त्वं हि पाणिप्रदानेन वयस्यो मेऽग्निसाक्षिकम् । कृतः प्राणैर्बहुमतः सत्येन च शपाभ्यहम् ॥ २७
 वयस्य इति कृत्वा च विस्त्रब्धः प्रवदाम्यहम् । दुःखमन्तर्गतं तन्मे मनो हरति नित्यशः ॥ २८
 एतावदुक्त्वा वचनं बाष्पदूषितलोचनः । बाष्पदूषितया वाचा नोच्चैः शक्नोति भाषितुम् ॥ २९
 बाष्पवेगं तु सहसा नदीवेगमिवागतम् । धारयामास धैर्येण सुग्रीवो रामसंनिधौ ॥ ३०
 स निगृह्य तु तं बाष्पं प्रमृज्य नयने शुभे । विनिःश्वस्य च तेजस्वी राघवं पुनरुचिवान् ॥ ३१
 पुराहं वालिना राम राज्यात्स्वादवरोपितः । परुषाणि च संश्राव्य निर्धूतोऽस्मि बलीयसा ॥ ३२
 हता भार्या च मे तेन प्राणेभ्योऽपि गरीयसी । सुहृदश्च मदीया ये संयता बन्धनेषु ते ॥ ३३
 यत्नवांश्च स दुष्टात्मा मद्भिनाशाय राघव । बहुशस्तत्प्रयुक्ताश्च वानरा निहता मया ॥ ३४
 शङ्कया त्वेतयाहं च दृष्ट्वा त्वामपि राघव । नोपसर्पाम्यहं भीतो भये सर्वे हि बिभ्यति ॥ ३५
 केवलं हि सहाया मे हनुमत्प्रमुखास्त्विमे । अतोऽहं धारयाम्यद्य प्राणान्कच्छ्रगतोऽपि सन् ॥ ३६
 एते हि कपयः स्निग्धा मां रक्षन्ति समन्ततः । सह गच्छन्ति गन्तव्ये नित्यं तिष्ठन्ति चास्थिते ॥ ३७
 संक्षेपस्त्वेष मे राम किमुक्त्वा विस्तरं हि ते । स मे ज्येष्ठो रिपुभ्राता वाली विश्रुतपौरुषः ॥ ३८
 तद्विनाशोऽपि मे दुःखं प्रमृष्टं स्यादनन्तरम् । सुखं मे जीवितं चैव तद्विनाशनिवन्धनम् ॥ ३९
 एष मे राम शोकान्तः शोकार्तेन निवेदितः । दुःखितः सुखितो वापि सख्युर्नित्यं सखा गतिः ॥ ४०
 श्रुत्वैतच्च वचो रामः सुग्रीवमिदमब्रवीत् । किंनिमित्तमभूद्वैरं श्रोतुमिच्छामि तत्त्वतः ॥ ४१

निषसाद ॥ १३ ॥ १४ ॥ सुखोपविष्टं रामं तु । दृष्ट्वेति शेषः ॥ १५ ॥ १६ ॥ अहं विनिकृत इति पूर्वदिवसोक्तार्थ-स्मारणं तदर्थस्यावश्यानुष्ठेयत्वाभिप्रायेण ॥ १७ ॥ १८ ॥ १९ ॥ २० ॥ ननु भ्रातृलमरित्वेन विरुद्धमिति जनाशङ्कायां स्वयमेवोत्तरयति—उपकारेत्यादि । उपकाररूपफलमेव मित्र-त्वे प्रयोजकम्, न त्वेकोदरे जन्मेत्याशयः ॥ २१ ॥ कार्तिके-यस्य स्कन्दस्योत्पत्तिक्षेत्रभूतं वनं शरवणं तत्रोत्पन्नका-ण्डाः ॥ २२ ॥ शोभनानि पर्वाणि येषां ते ॥ २३ ॥ भ्रातर-ममित्रमप्येकोदरजन्ममात्रेण तथा व्यवहृतं पश्य । द्वित्रैर्दिव-सैरिति शेषः ॥ २४ ॥ २५ ॥ दुःखाशयात्पुनराह—रामेत्यादि । शोकार्तगतिलाद्वयस्यलाच लयि देवनम् ॥ २६ ॥ वयस्यलमुपपादयन्करुणामुत्पादयति—त्वं हीति । अग्निसाक्षिकं पाणिप्रदानेन वयस्य इत्यन्वयः ॥ २७ ॥ अवक्तव्यमपि

वयस्य इति कृत्वा विस्त्रब्धो विश्वस्तो वदामि । हरति क्षीर्णं करोति ॥ २८ ॥ न शक्नोति नाशक्नोत् ॥ २९ ॥ ३० ॥ ३१ ॥ वालिविनिकारं संक्षेपेणाह—पुराहमिति । स्वाद्राज्या-द्विद्यमानज्येष्ठोचिताद्वानरराज्यात् । अवरोपितोऽपहृताधि-कारः । निर्धूतो भस्मितः ॥ ३२ ॥ बन्धनेषु बन्धनागारेषु । संयता बद्धाः ॥ ३३ ॥ तत्प्रयुक्ता मद्रथाय तत्प्रेरिताः ॥ ३४ ॥ एतया शङ्कया मद्रथाय वालिप्रेरितत्वशङ्कया । नोपसर्पामि नोपासर्पम् । भये यत्किंचिद्भव्यप्राप्ती । बिभ्यति । सर्वत एवेति शेषः ॥ ३५ ॥ ३६ ॥ ३७ ॥ संक्षेपस्त्वेष इत्येत-च्छब्दार्थः—स मे ज्येष्ठ इति ॥ ३८ ॥ तद्विनाशोऽपीति । यद्यपि भ्रातृनाशो दुःखाय, तथाप्यनन्तरं संप्रति विद्यमानं मे दुःखं तद्विनाशे एव प्रमृष्टं स्यात् । अपिरेवार्थः । तदेवाह—सुखमिति ॥ ३९ ॥ ४० ॥ तन्निमित्तं तत्त्वतः श्रोतुमिच्छा-

सुखं हि कारणं श्रुत्वा वैरस्य तव वानर । आनन्तर्यामिद्विधास्यामि संप्रधार्य बलाबलम् ॥ ४२
 बलवान्हि ममामर्षः श्रुत्वा त्वामवमानितम् । वर्धत हृदयोत्कम्पी प्रावृद्धेग इवाम्भसः ॥ ४३
 दृष्टः कथय विस्मयो यावदारोप्यते धनुः । सृष्टश्च हि मया बाणो निरस्तश्च रिपुस्तव ॥ ४४
 एवमुक्तस्तु सुग्रीवः काकुत्स्थेन महात्मना । प्रहर्षमतुलं लेभे चतुर्भिः सह वानरैः ॥ ४५
 ततः प्रहृष्टवदनः सुग्रीवो लक्ष्मणाग्रजे । वैरस्य कारणं तत्त्वमाख्यातुमुपचक्रमे ॥ ४६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टमः सर्गः ॥ ८ ॥

नवमः सर्गः ।

वाली नाम मम भ्राता ज्येष्ठः शत्रुनिपूदनः । पितुर्बहुमतो नित्यं मम चापि तथा पुरा ॥ १
 पितर्युपरते तस्मिंश्च्येष्टोऽयमिति मन्त्रिभिः । कपीनामीश्वरो राज्ये कृतः परमसंमतः ॥ २
 राज्यं प्रशासतस्तस्य पितृपैतामहं महत् । अहं सर्वेषु कालेषु प्रणतः प्रेष्यवत्स्थितः ॥ ३
 मायावी नाम तेजस्वी पूर्वजो दुन्दुभेः सुतः । तेन तस्य महद्वरं वालिनः स्त्रीकृतं पुरा ॥ ४
 स तु सुप्ते जने रात्रौ किष्किन्धाद्वारमागतः । नर्दति स्म सुसंरब्धो वालिनं चाह्वयद्रणे ॥ ५
 प्रसुप्तस्तु मम भ्राता नर्दतो भैरवस्वनम् । श्रुत्वा न ममृषे वाली निष्पपात जवात्तदा ॥ ६
 स तु वै निःसृतः क्रोधात्तं हन्तुमसुरोत्तमम् । वार्यमाणस्ततः स्त्रीभिर्मया च प्रणतात्मना ॥ ७
 स तु निर्धूय ताः सर्वा निर्जगाम महाबलः । ततोऽहमपि सौहार्दाग्निःसृतो वालिना सह ॥ ८
 स तु मे भ्रातरं दृष्ट्वा मां च दूरादवस्थितम् । असुरो जातसंत्रासः प्रदुद्राव तदा भृशम् ॥ ९
 तस्मिन्द्रवति संत्रस्ते ह्यावां द्रुततरं गतौ । प्रकाशोऽपि कृतो मार्गश्चन्द्रेणोद्गच्छता तदा ॥ १०
 स तृणैरावृतं दुर्गे धरण्या विवरं महत् । प्रविवेशासुरो वेगादावामासाद्य विष्टितौ ॥ ११
 तं प्रविष्टं रिपुं दृष्ट्वा बिलं रोषवशं गतः । मामुवाच ततो वाली वचनं क्षुभितेन्द्रियः ॥ १२
 इह तिष्ठाय सुग्रीव बिलद्वारि समाहितः । यावदत्र प्रविश्याहं निहन्मि समरे रिपुम् ॥ १३
 मया त्वेतद्वचः श्रुत्वा याचितः स परंतपः । शापयित्वा स मां पञ्चां प्रविवेश बिलं ततः ॥ १४
 तस्य प्रविष्टस्य बिलं साग्रः संवत्सरो गतः । स्थितस्य च बिलद्वारि स कालो व्यत्यवर्तत ॥ १५
 अहं तु नष्टं तं ज्ञात्वा स्नेहादागतसंभ्रमः । भ्रातरं न प्रपश्यामि पापशङ्कि च मे मनः ॥ १६
 अथ दीर्घस्य कालस्य बिलात्तस्माद्विनिःसृतम् । सफेनं रुधिरं दृष्ट्वा ततोऽहं भृशदुःखितः ॥ १७
 नर्दतामसुराणां च ध्वनिर्मे श्रोत्रमागतः । न रतस्य च सङ्ग्रामे क्रोशतोऽपि स्वनो गुरोः ॥ १८
 अहं त्ववगतो बुद्ध्या चिह्नैस्तैर्भ्रातरं हतम् । पिधाय च बिलद्वारं शिलया गिरिमात्रया ॥ १९

मीलन्वयः ॥ ४१ ॥ तव तेन वैरस्य कारणं श्रुत्वा युवयोर्ब-
 लाबलं च श्रुत्वा, आनन्तर्यात्तदनन्तरोत्पन्नविमर्शात्संप्रधार्य
 मिश्रित्य । हि निश्चयेन । तव सुखं त्वत्सुखसाधनं वालिवधं
 विधास्यामि ॥ ४२ ॥ अम्भःसंबन्धी प्रावृद्धकालिको वेग इव
 मेऽमर्षो वर्धते ॥ ४३ ॥ यावदारोप्यते आरोपयिष्यामि ।
 सृष्टो विदुष्टः रिपुर्निरस्तश्च । समुच्चयालंकारः । व्यङ्ग्यातिशयो-
 किश्च ॥ ४४ ॥ ४५ ॥ तत्त्वं तार्विकं वैरस्य कारणमित्य-
 न्वयः ॥ ४६ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये किष्किन्धाकाण्डेऽष्टमः सर्गः ॥ ८ ॥

उपक्रान्तमेवाह—वालीति । पितुः क्षेत्रिणः । मात्रैक्याच्च
 भ्रातृत्वं मीमार्जुनादिवत् ॥ १ ॥ कपीनां राज्ये इत्य-
 न्वयः ॥ २ ॥ पितृपैतामहम् । आर्षलादुत्तरपददृष्टिः ॥ ३ ॥
 मायावीत्यन्वर्थं नाम । पूर्वजो ज्येष्ठः । स्त्रीकृतं स्त्रीनिमित्तम् ।
 अयमितिहसः कचित्पुराणे शोधनीयो बहुदर्शिभिः ॥ ४ ॥

सुप्ते जने रात्रौ सुप्तजने भागेऽर्धरात्रे रणनिमित्तम् ॥ ५ ॥ ६
 ॥ ७ ॥ ८ ॥ ९ ॥ १० ॥ तृणैरावृतं छन्नं विवरं बिलमासाद्य
 प्राप्य विष्टितौ स्थितौ ॥ ११ ॥ बिलं प्रविष्टं दृष्ट्वा ॥ १२ ॥ १३ ॥
 एतद्वचो रिपुवधाय बिलप्रवेशवचनं याचितः । सहप्रवेशमिति
 शेषः । स्वपादाभ्यां शापयित्वा स्वपादशपथपूर्वं सहप्रवेशमिति
 यावन्मदागमनं तावद्विलद्वारि तिष्ठेति चोक्तवैत्यर्थः ॥ १४ ॥
 साग्रः संवत्सरः किञ्चिदधिकः संवत्सरः । द्वारि स्थितस्य च मम
 स कालः साग्रः संवत्सरो व्यत्यवर्ततातिक्रान्तः । तावत्पर्यन्तं मया
 तत्रैव स्थितमित्याशयः ॥ १५ ॥ ततो यदा हतं भ्रातरं न
 पश्यामि तदाहं भ्रातरं नष्टं दर्शनाविषयं जातम् । स्नेहादागत-
 संभ्रम आगतक्षोभो जातः । पापशङ्कि मरणशङ्कि मे स्वनो
 जातं च ॥ १६ ॥ १७ ॥ सङ्ग्रामे रतस्य निरतस्य
 क्रोशतोऽपि गुरोः स्वनो न श्रोत्रमागत इत्यनुक्त्यर्थः ॥ १८ ॥
 चिह्नैर्बिलद्वारि रुधिरनिःसरणासुरीयसङ्ग्रामक्रोशनादिभिर्भ्रातरं

शोकार्तश्चोदकं कृत्वा किष्किन्धामागतः सखे । गूहमानस्य मे तत्त्वं यत्नतो मन्त्रिभिः श्रुतम् ॥ २०
ततोऽहं तैः समागम्य समेतैरभिषेचितः । राज्यं प्रशासतस्तस्य न्यायतो मम राघव ॥ २१
आजगाम रिपुं हत्वा दानवं स तु वानरः । अभिषिक्तं तु मां दृष्ट्वा क्रोधात्संरक्तलोचनः ॥ २२
मदीयान्मन्त्रिणो बद्धा परुषं वाक्यमब्रवीत् । निग्रहे च समर्थस्य तं पापं प्रति राघव ॥ २३
न प्रावर्तत मे बुद्धिर्भ्रातृगौरवयन्त्रिता । हत्वा शत्रुं स मे भ्राता प्रविवेश पुरं तदा ॥ २४
मानयंस्तं महात्मानं यथावच्चाभिवादयम् । उक्ताश्च नाशिषस्तेन प्रहृष्टेनान्तरात्मना ॥ २५
नत्वा पादावहं तस्य मुकुटेनास्पृशं प्रभो । अपि वाली मम क्रोधान्न प्रसादं चकार सः ॥ २६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे नवमः सर्गः ॥ ९ ॥

दशमः सर्गः ।

ततः क्रोधसमाविष्टं संरब्धं तमुपागतम् । अहं प्रसादयांचक्रे भ्रातरं हितकाम्यया ॥ १
दिष्ट्यासि कुशली प्राप्तो निहतश्च त्वया रिपुः । अनाथस्य हि मे नाथस्त्वमेको नाथ नन्दन ॥ २
इदं बहुशलाकं ते पूर्णचन्द्रसिवोदितम् । छत्रं सवालव्यजनं प्रतीच्छस्व मया धृतम् ॥ ३
आर्तस्तस्य बिलद्वारि स्थितः संवत्सरं नृप । दृष्ट्वा च शोणितं द्वारि बिलाच्चापि समुत्थितम् ॥ ४
शोकसंविग्रहदयो भृशं व्याकुलितेन्द्रियः । अपिधाय बिलद्वारं शैलशृङ्गेण तत्तदा ॥ ५
तस्माद्देशादपाक्रम्य किष्किन्धां प्राविशं पुनः । विषादात्त्वह मां दृष्ट्वा पौरैर्मन्त्रिभिरेव च ॥ ६
अभिषिक्तो न कामेन तन्मे क्षन्तुं त्वमर्हसि । त्वमेव राजा मानार्हः सदा चाहं यथा पुरा ॥ ७
राजभावे नियोगोऽयं मम त्वद्विरहात्कृतः । सामात्यपौरनगरं स्थितं निहतकण्टकम् ॥ ८
न्यासभूतमिदं राज्यं तव निर्यातयाम्यहम् । मा च रोषं कृथाः सौम्य मम शत्रुनिषूदन ॥ ९
याचे त्वां शिरसा राजन्मया बद्धोऽयमञ्जलिः । बलादस्मिन्समागम्य मन्त्रिभिः पुरवासिभिः ॥ १०
राज्यभावे नियुक्तोऽहं शून्यदेशजिगीषया । स्निग्धमेवं ब्रुवाणं मां स विनिर्भर्त्स्य वानरः ॥ ११
धिकत्वामिति च मामुक्त्वा बहु तत्तदुवाच ह । प्रकृतीश्च समानीय मन्त्रिणश्चैव संमतान् ॥ १२
मामाह सुहृदां मध्ये वाक्यं परमगर्हितम् । विदितं वो मया रात्रौ मायावी स महासुरः ॥ १३
मां समाह्वयत कुद्धो युद्धाकाङ्क्षी तदा पुरा । तस्य तद्भाषितं श्रुत्वा निःसृतोऽहं नृपालयात् ॥ १४
अनुयातश्च मां तूर्णमयं भ्राता सुदारुणः । स तु दृष्ट्वैव मां रात्रौ सद्वितीयं महाबलः ॥ १५
प्राद्रवद्भयसंत्रस्तो वीक्ष्यावां समुपागतौ । अभिद्रुतस्तु वेगेन विवेश स महाबिलम् ॥ १६
तं प्रविष्टं विदित्वा तु सुघोरं सुमहद्विलम् । अयमुक्तोऽथ मे भ्राता मया तु क्रूरदर्शनः ॥ १७
अहत्वा नास्ति मे शक्तिः प्रतिगन्तुमितः पुरीम् । बिलद्वारि प्रतीक्ष त्वं यावदेनं निहन्म्यहम् ॥ १८

हतमवगतो ज्ञातवान् । पिधाय राक्षसनिर्गमशङ्कया ॥ १९ ॥
यत्नतो गूहमानस्यापि मे तत्त्वं वालिवृत्तान्तविषयं मन्त्रिभिर्वा-
लिमन्त्रिभिः श्रुतम् ॥ २० ॥ समेतैर्मिलितैः । तस्य राज्यमिति
बुद्ध्यैव न्यायतः प्रशासतो मम समीपमाजगाम स वानर इत्य-
न्वयः ॥ २१ ॥ २२ ॥ मदीयान्मदभिषेककर्तृन् । निग्रहे समर्थ-
स्यापि मे बुद्धिर्भ्रातृगौरवेण यन्त्रिता संकुचिता सती तं पापं
प्रति निग्रहाय न प्रावर्तत ॥ २३ ॥ उक्तानुवादपूर्वमवशिष्टव्या-
पारकथनम्—हत्वेत्यादि ॥ २४ ॥ २५ ॥ अपि । तथापीत्य-
र्थः ॥ २६ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये किष्किन्धाकाण्डे नवमः सर्गः ॥ ९ ॥
संरब्धं क्रोधावेशादेव क्षुभितचित्तम् । हितकाम्ययात्महिते-
च्छया ॥ १ ॥ २ ॥ ३ ॥ ४ ॥ ५ ॥ विषादात्प्राविशमित्य-
न्वयः ॥ ६ ॥ अभिषिक्तो बलाज कामेन न मदीयराज्ये-

च्छया । तत्तस्मान्मे दैवागतापराधं क्षन्तुमर्हसि । यथा पुरा
तव सेवकस्तथैव सदा । इदानीमपीत्यर्थः ॥ ७ ॥ राजभावे
राज्येऽयं मम नियोगो मन्त्रिभिस्त्वद्विरहात्कृतः । अमात्यपौर-
सहितं नगरं निहतकण्टकम् । अराजत्वप्रयुक्तदोषरहितं कर्तुं
मिति शेषः । तच्चेदं लवीयराज्यं मयि न्यासभूतं स्थितम् । अहं
तव निर्यातयामि, मा रोषं कृथा इत्यन्वयः ॥ ८ ॥ ९ ॥ १० ॥
शून्यदेशस्य राजहीनदेशस्य या परेषां जिगीषा तथा तन्निवृत्ति-
हेतुना । 'मशकार्थो धूमः' इतिवदयं प्रयोगः ॥ ११ ॥ तत्तदु-
वाच । अवाच्यवचनजातमित्यर्थः । प्रकृतीः स्त्रीप्रजाः ॥ १२ ॥
मां प्रति परमं गर्हितं वाक्यं सुहृदां मध्ये आह, मम विगर्ह-
णाहेतुं च सभासदानभ्येत्याह—विदितं व इति । युष्माकं
विदितं प्रत्यक्षसिद्धम् ॥ १३ ॥ १४ ॥ सद्वितीयं भ्रात्रा
ससहायम् ॥ १५ ॥ १६ ॥ १७ ॥ शक्तिरिच्छाशक्तिः ।

स्थितोऽयमिति मत्तः प्रविष्टस्तु दुरासदम् । तं मे मार्गयतस्तत्र गतः संवत्सरस्तदा ॥ १९
 स तु दृष्टो मया शत्रुरनिर्वेदाद्भयावहः । निहतश्च मया सद्यः स सर्वैः सह बन्धुभिः ॥ २०
 तस्यैव च प्रवृत्तेन रुधिरौघेण तद्विलम् । पूर्णमासीदुराक्रामं स्तनतस्तस्य भूतले ॥ २१
 सुदयित्वा तु तं शत्रुं विक्रान्तं तमहं सुखम् । निष्क्रामं नेह पश्यामि बिलस्य पिहितं मुखम् ॥ २२
 विक्रोशमानस्य तु मे सुग्रीवेति पुनः पुनः । यतः प्रतिवचो नास्ति ततोऽहं भृशदुःखितः ॥ २३
 पादप्रहारैस्तु मया बहुभिः परिपातितम् । ततोऽहं तेन निष्क्रम्य पथा पुरमुपागतः ॥ २४
 तत्रानेनास्मि संरुद्धो राज्यं मृगयतात्मनः । सुग्रीवेण नृशंसेन विस्मृत्य भ्रातृसौहृदम् ॥ २५
 एवमुक्त्वा तु मां तत्र वल्लेणैकेन वानरः । तदा निर्वासयामास वाली विगतसाध्वसः ॥ २६
 तेनाहमपविद्धश्च हतदारश्च राघव । तद्भयाच्च महीं सर्वा क्रान्तवान्सवनार्णवाम् ॥ २७
 ऋष्यमूकं गिरिवरं भार्याहरणदुःखितः । प्रविष्टोऽस्मि दुराधर्षं वालिनः कारणान्तरे ॥ २८
 एतत्ते सर्वमाख्यातं वैरानुकथनं महत् । अनागसा मया प्राप्तं व्यसनं पश्य राघव ॥ २९
 वालिनश्च भयात्तस्य सर्वलोकभयापह । कर्तुमर्हसि मे वीर प्रसादं तस्य निग्रहात् ॥ ३०
 एवमुक्तः स तेजस्वी धर्मज्ञो धर्मसंहितम् । वचनं वक्तुमारेमे सुग्रीवं प्रहसन्निव ॥ ३१
 अमोघाः सूर्यसंकाशा निशिता मे शरा इमे । तस्मिन्वालिनि दुर्वृत्ते पतिष्यन्ति रुषान्विताः ॥ ३२
 यावत्तं नहि पश्येयं तव भार्यापहारिणम् । तावत्स जीवेत्पापात्मा वाली चारित्रदूषकः ॥ ३३
 आत्मानुमानात्पश्यामि मग्नस्त्वं शोकसागरे । त्वामहं तारयिष्यामि बाढं प्राप्स्यसि पुष्कलम् ॥ ३४
 तस्य तद्वचनं श्रुत्वा हर्षपौरुषवर्धनम् । सुग्रीवः परमप्रीतः सुमहद्वाक्यमब्रवीत् ॥ ३५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे दशमः सर्गः ॥ १० ॥

एकादशः सर्गः ।

रामस्य वचनं श्रुत्वा हर्षपौरुषवर्धनम् । सुग्रीवः पूजयांचक्रे राघवं प्रशशंस च ॥ १
 असंशयं प्रज्वलितस्तीक्ष्णैर्मर्मातिगैः शरैः । त्वं दहेः कुपितो लोकान्युगान्त इव भास्करः ॥ २
 वालिनः पौरुषं यत्तद्यच्च वीर्यं धृतिश्च या । तन्ममैकमनाः श्रुत्वा विधत्स्व यदनन्तरम् ॥ ३
 समुद्रात्पश्चिमात्पूर्वं दक्षिणादपि चोत्तरम् । क्रामत्यनुदिते सूर्ये वाली व्यपगतक्लमः ॥ ४
 अग्राण्यारुह्य शैलानां शिखराणि महान्त्यपि । ऊर्ध्वमुत्पात्य तरसा प्रतिगृह्णाति वीर्यवान् ॥ ५
 बहवः सारवन्तश्च वनेषु विविधा द्रुमाः । वालिना तरसा भग्ना बलं प्रथयतात्मनः ॥ ६
 महिषो दुन्दुभिर्नाम कैलासशिखरप्रभः । बलं नागसहस्रस्य धारयामास वीर्यवान् ॥ ७
 स वीर्यात्सैकदुष्टात्मा वरदानेन मोहितः । जगाम स महाकायः समुद्रं सरितां पतिम् ॥ ८

प्रतीक्ष प्रतीक्षस्व ॥ १८ ॥ स्थितोऽयम् । बिलद्वारीति
 शेषः ॥ १९ ॥ अनिर्वेदात्संवत्सरान्वेषणेऽपि दर्शनाभावा-
 द्भयावहः । स तु कथंचिद्दृष्टो निहतश्च । समुच्चयालं-
 कारः ॥ २० ॥ भुवस्तलेऽधस्तले पाताले स्तनतः शब्दं
 कुर्वतस्तस्यास्यात्प्रवृत्तेन रुधिरौघेण पूर्णं तद्विलं दुराक्रममा-
 सीत् ॥ २१ ॥ विक्रान्तं शूरं तं प्रसिद्धं मायाविनं सुखं
 सुदयित्वा त्विहागन्तुं निष्क्रामं निर्गममार्गं न पश्यामि । यतो
 बिलस्य मुखं पिहितम् ॥ २२ ॥ २३ ॥ तेन पथा बिलद्वार-
 मार्गेण ॥ २४ ॥ आत्मनो राज्यं मृगयता मार्गयतानेन तत्र
 बिलद्वारे संरुद्धो निरुद्धगतिकः कृतः ॥ २५ ॥ एकेन
 वल्लेणेति । अन्यत्सर्वं मम हृत्वेत्यर्थः ॥ २६ ॥ अपविद्धो
 निरस्तः ॥ २७ ॥ ऋष्यमूकं प्रविष्टोऽस्म्यन्यत्र निर्भयस्थिति-
 मलभमानः । अत्र निर्भयस्थितिः कथं तत्राह—दुराधर्ष-
 मिति । मतङ्गशापलक्षणे कारणविशेषे सति वालिना दुराधर्ष

दुष्प्रवेशम् ॥ २८ ॥ वैरानुकथनं वैरकारणम् ॥ २९ ॥ वालिन
 इति पञ्चमी ॥ ३० ॥ ३१ ॥ रुषान्विता रुष्टेन मया
 पातिताः ॥ ३२ ॥ चारित्रदूषकः । निषिद्धानिषिद्धज्ञानवत्त्वे
 सति जीवतो भ्रातृभार्यापहारात् ॥ ३३ ॥ आत्मानुमानात् ।
 अयं शोकाब्धिमग्नो रिपुहृतदारत्वान्मद्वदित्यनुमानम् । बाढं
 प्राप्स्यसि भार्या पुष्कलं राज्यं च ॥ ३४ ॥ ३५ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे दशमः सर्गः ॥ १० ॥

इदानीं वालिनो बलमाह—रामस्येति वचनं वालिवध-
 विषयम् ॥ १ ॥ राघवं प्रशशंसेत्युक्तम्, तां प्रशंसामाह—
 असंशयमिति ॥ २ ॥ पौरुषं बलवैभवम् । वीर्यं परसंहार-
 शक्तः । धृती रणे धैर्यम् ॥ ३ ॥ अनुचिते सूर्ये क्रामति ।
 ब्राह्मे सुहृते उत्थायेत शेषः ॥ ४ ॥ ऊर्ध्वमुत्पात्य । कन्दुक-
 वदिति भावः ॥ ५ ॥ ६ ॥ महिषस्तद्रूपधरः ॥ ७ ॥ ८ ॥

ऊर्मिमन्तमतिक्रम्य सागरं रत्नसंचयम् । मम युद्धं प्रयच्छेति तमुवाच महार्णवम् ॥	९
ततः समुद्रो धर्मात्मा समुत्थाय महाबलः । अब्रवीच्च न राजन्नसुरं कालचोदितम् ॥	१०
समर्थो नास्मि ते दातुं युद्धं युद्धविशारद । श्रूयतां त्वभिधास्यामि यस्ते युद्धं प्रदास्यति ॥	११
शैलराजो महारण्ये तपस्विशरणं परम् । शंकरश्चशुरो नाम्ना हिमवानिति विश्रुतः ॥	१२
महाप्रसन्नवणोपेतो बहुकंदरनिर्झरः । स समर्थस्तव प्रीतिमनुलां कर्तुमर्हति ॥	१३
तं भीतमिति विज्ञाय समुद्रमसुरोत्तमः । हिमवद्वनमागम्य शरश्चापादिव च्युतः ॥	१४
ततस्तस्य गिरेः श्वेता राजेन्द्रप्रतिमाः शिलाः । चिक्षेप बहुधा भूमौ दुन्दुभिर्विननाद च ॥	१५
ततः श्वेताम्बुदाकारः सौम्यः प्रीतिकराकृतिः । हिमवानब्रवीद्वाक्यं स्व एव शिखरे स्थितः ॥	१६
क्लृष्टमर्हसि मां न त्वं दुन्दुमे धर्मवत्सल । रणकर्मस्वकुशलस्तपस्विशरणो ह्ययम् ॥	१७
तस्य तद्वचनं श्रुत्वा गिरिराजस्य धीमतः । उवाच दुन्दुभिर्वाक्यं क्रोधात्संरक्तलोचनः ॥	१८
यदि युद्धेऽसमर्थस्त्वं मद्भयाद्वा निरुद्यमः । तमाचक्ष्व प्रदद्यान्मे यो हि युद्धं युयुत्सतः ॥	१९
हिमवानब्रवीद्वाक्यं श्रुत्वा वाक्यविशारदः । अनुक्तपूर्वं धर्मात्मा क्रोधात्तमसुरोत्तमम् ॥	२०
वाली नाम महाप्राज्ञ शक्रपुत्रः प्रतापवान् । अध्यास्ते वानरः श्रीमान्किष्किन्धामतुलप्रभाम् ॥	२१
स समर्थो महाप्राज्ञस्तव युद्धविशारदः । द्वन्द्वयुद्धं स दातुं ते नमुचेरिव वासवः ॥	२२
तं शीघ्रमभिगच्छ त्वं यदि युद्धमिहेच्छसि । स हि दुर्मर्षणो नित्यं शूरः समरकर्मणि ॥	२३
श्रुत्वा हिमवतो वाक्यं कोपाविष्टः स दुन्दुभिः । जगाम तां पुरीं तस्य किष्किन्धां वालिनस्तदा ॥	२४
धारयन्माहिषं वेषं तीक्ष्णशृङ्गो भयावहः । प्रावृषीव महामेघस्तोयपूर्णो नभस्तले ॥	२५
ततस्तु द्वारमागम्य किष्किन्धाया महाबलः । ननर्द कम्पयन्भूमिं दुन्दुभिर्दुन्दुभिर्यथा ॥	२६
समीपजान्दुमान्भञ्जन्वसुधां दारयन्बुरैः । विषाणेनोल्लिखन्दर्पात्तद्वारं द्विरदो यथा ॥	२७
अन्तःपुरगतो वाली श्रुत्वा शब्दममर्षणः । निष्पयात सह स्त्रीभिस्ताराभिरिव चन्द्रमाः ॥	२८
मितं व्यक्ताक्षरपदं तमुवाच स दुन्दुभिम् । हरीणामीश्वरो वाली सर्वेषां वनचारिणाम् ॥	२९
किमर्थं नगरद्वारमिदं रुद्धा विनर्दसे । दुन्दुमे विदितो मेऽसि रक्ष प्राणान्महाबल ॥	३०
तस्य तद्वचनं श्रुत्वा वानरेन्द्रस्य धीमतः । उवाच दुन्दुभिर्वाक्यं क्रोधात्संरक्तलोचनः ॥	३१
न त्वं स्त्रीसंनिधौ वीर वचनं वक्तुमर्हसि । मम युद्धं प्रयच्छाद्य ततो ज्ञास्यामि ते बलम् ॥	३२
अथवा धारयिष्यामि क्रोधमद्य निशामिमाम् । गृह्यतामुदयः स्वैरं कामभोगेषु वानर ॥	३३
दीयतां संप्रदानं च परिष्वज्य च वानरान् । सर्वशाखामृगेन्द्रस्त्वं संसाधय सुहृज्जनम् ॥	३४
सुदृष्टां कुरु किष्किन्धां कुरुष्वान्मसमं पुरे । क्रीडस्व च समं स्त्रीभिरहं ते दर्पशासनः ॥	३५
यो हि मत्तं प्रमत्तं वा भग्नं वा रहितं कृशम् । हन्यात्स भूणहा लोके त्वद्विधं मदमोहितम् ॥	३६
स प्रहस्याब्रवीन्मन्दं क्रोधात्तमसुरेश्वरम् । विसृज्य ताः स्त्रियः सर्वास्ताराप्रभृतिकास्तदा ॥	३७
मत्तोऽयमिति मामंस्था यद्यभीतोऽसि संयुगे । मदोऽयं संप्रहारेऽस्मिन्वीरपानं समर्थ्यताम् ॥	३८

ऊर्मिमन्तमूर्तिमत्वाद्याकारवन्तं समुद्रमतिक्रम्याविगणय्य तं तदधिष्ठातृदेवतामुवाच ॥ ९ ॥ १० ॥ ११ ॥ १२ ॥ १३ ॥ १४ ॥ गजेन्द्र ऐरावतः ॥ १५ ॥ १६ ॥ १७ ॥ १८ ॥ युद्धे असमर्थ इति च्छेदः ॥ १९ ॥ अनुक्तपूर्वमितः पूर्व नोक्तो युद्धदातास्य तमसुरम् ॥ २० ॥ २१ ॥ एकः सशब्दः प्रसिद्धपराक्रमार्थकः ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ हरीणामीश्वरः । अहमस्मीति शेषः ॥ २९ ॥ नगरद्वारम् । मामकमिति शेषः । मे विदितोऽसि मया ज्ञात- बलोऽसि, अतः प्राणान् रक्ष ॥ ३० ॥ ३१ ॥ ३२ ॥ स्त्रीसमूहगतो युद्धाय नाद्धातव्य इति स्मृत्वा पक्षान्तरमाह—अथ-

वेति । स्वैरं कामभोगेषु दयस्तावत्पर्यन्तं कालो मत्प्रोक्तोऽवधि- गृह्यताम् । उदयपर्यन्तं तां प्रतीक्ष इत्यर्थः ॥ ३३ ॥ वानरान्परिष्वज्य तेभ्यः संप्रदानं प्रीतिदानं दीयताम् । संसाधयामन्त्रयस्व । पाठान्तरेऽप्युक्तार्थ एव ॥ ३४ ॥ सुदृष्टां पुनर्दर्शनासंभवात् । आत्मसमं पुत्रादिकं राज्यरक्षायै राजानं कुरुष्व । क्रीडस्व आ उदयम् ॥ ३५ ॥ मत्तं पाना- दिना । प्रमत्तमनवहितम् । रहितमायुधादिभिः । त्वद्विधं त्वामिव स्त्रीमध्यगम् । मदमोहितं स्त्रीभोगार्थं कृतमधुगानादि- तिकर्तव्यतामूढम् ॥ ३६ ॥ ३७ ॥ मदोऽयं स्त्रीगोष्ठीजनि- तोऽपि वीरपानम् । वीरै रणे मनसोत्साहार्थं क्रियमाणः

तमेवमुक्त्वा संक्रुद्धो मालामुत्क्षिप्य काञ्चनीम् । पित्रा दत्तां महेन्द्रेण युद्धाय व्यवतिष्ठत ॥ ३९
विषाणयोर्गृहीत्वा तं दुन्दुभि गिरिसंनिभम् । अविध्यत तदा वाली विनदन्कपिकुञ्जरः ॥ ४०
वाली व्यापादयांचक्रे ननर्द च महाखनम् । श्रोत्राभ्यामथ रक्तं तु तस्य सुस्त्राव पात्यतः ॥ ४१
तयोस्तु क्रोधसंरम्भात्परस्परजयैषिणोः । युद्धं समभवद्दोरं दुन्दुमेर्वालिनस्तथा ॥ ४२
अयुध्यत तदा वाली शक्रतुल्यपराक्रमः । मुष्टिभिर्गानुभिः पद्भिः शिलाभिः पादपैस्तथा ॥ ४३
परस्परं घ्नतोस्तत्र वानरासुरयोस्तदा । आसीद्दीनोऽसुरो युद्धे शक्रमनुव्यवर्धत ॥ ४४
तं तु दुन्दुभिमुद्यम्य धरण्यामभ्यपातयत् । युद्धे प्राणहरे तस्मिन्निष्पिष्टो दुन्दुभिस्तदा ॥ ४५
स्रोतोभ्यो बहु रक्तं तु तस्य सुस्त्राव पात्यतः । पपात च महाबाहुः क्षितौ पञ्चत्वमागतः ॥ ४६
तं तोलयित्वा बाहुभ्यां गतसत्त्वमचेतनम् । चिक्षेप वेगवान्वाली वेगेनैकेन योजनम् ॥ ४७
तस्य वेगप्रविद्धस्य वक्राक्षतजबिन्दवः । प्रपेतुर्मारुतोत्क्षिप्ता मतङ्गस्याश्रमं प्रति ॥ ४८
तान्दृष्ट्वा पतितांस्तत्र मुनिः शोणितविमुषः । क्रुद्धस्तस्य महाभाग चिन्तयामास को न्वयम् ॥ ४९
येनाहं सहसा स्पृष्टः शोणितेन दुरात्मना । कोऽयं दुरात्मा दुर्बुद्धिरकृतात्मा च बालिशः ॥ ५०
इत्युक्त्वा स विनेष्कम्य दृढशे मुनिसत्तमः । महिषं पर्यताकारं गतासुं पतितं भुवि ॥ ५१
स तु विज्ञाय तपसा वानरेण कृतं हि तत् । उत्सर्ज महाशापं क्षेतारं वानरं प्रति ॥ ५२
इह तेनाप्रवेष्टव्यं प्रविष्टस्य वधो भवेत् । वनं मत्संश्रयं येन दूषितं रुधिरस्रवैः ॥ ५३
क्षिपता पादपाश्रेमे संभग्नाश्चासुरीं तनुम् । समन्तादाश्रमं पूर्णं योजनं मामकं यदि ॥ ५४
आक्रमिष्यति दुर्बुद्धिर्यत्कं स नभविष्यति । ये चास्य सचिवाः केचित्संश्रिता मामकं वनम् ॥ ५५
न च तैरिह वस्तव्यं श्रुत्वा यान्तु यथासुखम् । तेऽपि वा यदि तिष्ठन्ति शपिष्ये तानपि ध्रुवम् ॥ ५६
वनेऽस्मिन्मामके नित्यं पुत्रवत्परिरक्षिते । पत्राङ्कुरविनाशाय फलमूलाभवाय च ॥ ५७
दिवसश्चाद्य मर्यादा यं द्रष्टा श्वोऽस्मि वानरम् । बहुवर्षसहस्राणि स वै शैलो भविष्यति ॥ ५८
ततस्ते वानराः श्रुत्वा गिरं मुनिसमीरिताम् । निश्चक्रमुर्वेनात्तस्मात्तान्दृष्ट्वा वालिब्रवीत् ॥ ५९
किं भवन्तः समस्ताश्च मतङ्गवनवासिनः । मत्समीपमनुप्राप्ता अपि स्वस्ति वनौकसाम् ॥ ६०
ततस्ते कारणं सर्वं तथा शापं च वालिनः । शशंसुर्वानराः सर्वे वालिने हेममालिने ॥ ६१
एतच्छ्रुत्वा तदा वाली वचनं वानरेरितम् । स महर्षिं समासाद्य याचते स्म कृताञ्जलिः ॥ ६२
महर्षिस्तमनादृत्य प्रवित्रेशाश्रमं प्रति । शापधारणभीतस्तु वाली विह्वलतां गतः ॥ ६३
ततः शापभयाद्भीतो ऋष्यमूकं महागिरिम् । प्रवेष्टुं नेच्छति हरिर्द्रष्टुं वापि नरेश्वर ॥ ६४
तस्याप्रवेशं ज्ञात्वाहमिदं राम महावनम् । विचरामि सहामात्यो विषादेन विवर्जितः ॥ ६५
एषोऽस्थिनिचयस्तस्य दुन्दुभेः संप्रकाशते । वीर्योत्सेकान्निरस्तस्य गिरिकूटनिभो महान् ॥ ६६
इमे च विपुलाः सालाः सप्त शाखावलम्बिनः । यत्रैकं घटते वाली निष्पन्नयितुमोजसा ॥ ६७

पानविशेषः । समर्थतां ज्ञायताम् ॥ ३८ ॥ उत्क्षिप्य कण्ठे प्रतिमुच्य । एषा हि माला सङ्ग्रामजयदा ॥ ३९ ॥ अविध्यत क्षिप्तवान् ॥ ४० ॥ व्यापादयांचक्रे पातितवान् । पात्यतः पात्यमानस्य ॥ ४१ ॥ अर्त्येव प्रपन्नः—तयोरित्यादि ॥ ४२ ॥ ४३ ॥ हीनो हीनबलः ॥ ४४ ॥ उद्यम्य हस्ताभ्यामूर्ध्वं कृत्य । 'उत्साद्य' इति पाठे उत्पाटितविषाणं वृत्तेत्यर्थः ॥ ४५ ॥ स्रोतोभ्यो नासादिद्वारेभ्यः ॥ ४६ ॥ तोलयित्वा हस्तग्रहणेन भारं ज्ञात्वा । योजनं तावद्दूरम् ॥ ४७ ॥ ४८ ॥ तस्य विमुषः कर्तारं को न्वयमिति चिन्तयामास ॥ ४९ ॥ चिन्ताया एवाभिनयः—येनेत्यादि ॥ ५० ॥ ५१ ॥ ५२ ॥ अप्रवेष्टव्यम् । न प्रवेष्टव्यमित्यर्थः ॥ ५३ ॥ आसुरीं तनुं क्षिपता येनेमे पादपाः संभग्ना इत्यन्वयः । स

यदि मामकमाश्रमं तदागमनमुद्दिश्य समन्तात्परिसरवर्ति पूर्णं योजनं तत्पथन्तम् ॥ ५४ ॥ आक्रमिष्यति पद्भ्यां स्पर्शयति तर्हि नभविष्यति । न जीविष्यतीत्यर्थः ॥ ५५ ॥ तैर्बालि-सचिवैः । श्रुत्वा मदुत्सृष्टं शापम् ॥ ५६ ॥ शापमेव हेतूपन्या-सपूर्वमाह—वने इति । फलाद्यभावाय तन्नाशाय जायन्ते यतः, अतः शपिष्यामि ॥ ५७ ॥ अद्य दिवसोऽयं दिवसः । मर्यादा दास्यमानशापस्य । तदेवाह—यमिति । अस्म्यहं यं वानरं बालिसंबन्धिनं श्वो द्रष्टा स शैलो भविष्यति ॥ ५८ ॥ ५९ ॥ ६० ॥ ६१ ॥ याचते स्मायाचत । शापमोक्षमिति शेषः ॥ ६२ ॥ शापधारणेन शापविषयदोषज्ञानेन ॥ ६३ ॥ ६४ ॥ ६५ ॥ अस्थि-निचयः शुष्ककायः ॥ ६६ ॥ इमे विपुला विशालमूलस्कन्धाः शाखाविलम्बिनः प्रशस्तबहुशाखावन्तः । यत्र येषु । एकमेक-

एतदस्यासमं वीर्यं मया राम प्रकाशितम् । कथं तं वालिनं हन्तुं समरे शक्यसे नृप ॥ ६८
 तथा ब्रुवाणं सुग्रीवं प्रहसल्लक्ष्मणोऽब्रवीत् । कस्मिन्कर्मणि निवृत्ते श्रद्धया वालिनो वधम् ॥ ६९
 तमुवाचाथ सुग्रीवः सप्त सालानिमान्पुरा । एवमेकैकशो वाली विव्याथाथ स चासकृत् ॥ ७०
 रामो निर्द्वारयेदेषां बाणेनैकेन च द्रुमम् । वालिनं निहतं मन्ये दृष्ट्वा रामस्य विक्रमम् ॥ ७१
 हतस्य महिषस्यास्थि पादेनैकेन लक्ष्मण । उद्यम्य प्रक्षिपेच्चापि तरसा द्वे धनुःशते ॥ ७२
 एवमुक्त्वा तु सुग्रीवो रामं रक्तान्तलोचनः । ध्यात्वा मुहूर्तं काकुत्स्थं पुनरेव वचोऽब्रवीत् ॥ ७३
 शूरश्च शूरमानी च प्रख्यातबलपारुषः । बलवान्वानरो वाली संयुगेष्वपराजितः ॥ ७४
 दृश्यन्ते चास्य कर्माणि दुष्कराणि सुरैरपि । यानि संचिन्त्य भीतोऽहमृष्यमूकमुपाश्रितः ॥ ७५
 तमजय्यमधृष्यं च वानरेन्द्रममर्षणम् । विचिन्तयन्नमुं चापि क्रष्यमूकमुं त्वहम् ॥ ७६
 उद्विग्नः शङ्कितश्चाहं विचरासि महावने । अनुरक्तैः सहामात्यैर्हनुमत्प्रमुखैर्वरैः ॥ ७७
 उपालब्धं च मे श्लाघ्यं सन्मित्रं मित्रवत्सल । त्वामहं पुरुषव्याघ्र हिमवन्तमिवाश्रितः ॥ ७८
 किं तु तस्य बलज्ञोऽहं दुर्ध्रातुर्बलशालिनः । अप्रत्यक्षं तु मे वीर्यं समरे तव राघव ॥ ७९
 न खल्वहं त्वां तुलये नावमन्ये न भीषये । कर्मभिस्तस्य भीमैश्च कातर्यं जनितं मम ॥ ८०
 कामं राघव ते वाणी प्रमाणं धैर्यमाकृतिः । सूचयन्ति परं तेजो भस्मच्छन्नमिवानलम् ॥ ८१
 तस्य तद्वचनं श्रुत्वा सुग्रीवस्य महात्मनः । स्मितपूर्वमतो रामः प्रत्युवाच हरिं प्रति ॥ ८२
 यदि न प्रत्ययोऽस्मासु विक्रमे तव वानर । प्रत्ययं समरे श्लाघ्यमहमुत्पादयामि ते ॥ ८३
 एवमुक्त्वा तु सुग्रीवं सान्त्वयँल्लक्ष्मणाग्रजः । राघवो दुन्दुभेः कायं पादाङ्गुष्ठेन लीलया ॥ ८४
 तोलयित्वा महाबाहुश्चिक्षेप दश योजनम् । असुरस्य तनुं शुष्कां पादाङ्गुष्ठेन वीर्यवान् ॥ ८५
 क्षितं दृष्ट्वा ततः कायं सुग्रीवः पुनरब्रवीत् । लक्ष्मणस्याग्रतो रामं तपन्तमिव भास्करम् ।
 हरीणामग्रतो वीरमिदं वचनमथैव ॥ ८६
 आर्द्रः समांसः प्रत्यग्रः क्षितः कायः पुरा सखे । परिश्रान्तेन मत्तेन भ्रात्रा मे वालिना तदा ॥ ८७
 लघुः संप्रति निर्मासस्तृणभूतश्च राघव । क्षित एवं प्रहर्षेण भवता रघुनन्दन ॥ ८८
 नात्र शक्यं बलं ज्ञातुं तव वा तस्य बाधिकम् । आर्द्रं शुष्कमिति ह्येतत्सुमहद्राघवान्तरम् ॥ ८९
 स एव संशयस्तात तव तस्य च यद्वलम् । सालमेकं विनिर्भेद्य भवेद्वाक्तिर्बलाबले ॥ ९०

कालमेव वाली ओजसा ओजोयुक्तकम्पनेन सर्वाङ्गिणप्रयितुं पत्र-
 हीनान्कर्तुं घटते चेष्टते । त इमे सप्त साला इत्यर्थः । अनेन वायो-
 रप्यधिकं बलं सूचितम् । नहि वायोयुगपत्कम्पनेन सकलाद्रपत्र-
 पातनं क्वचिदृष्टचरम् । कश्चित्तु निष्पत्रयितुम् । निष्पत्रो कर्तुमि-
 र्थः । एकं सालं शरेण भित्त्वा शरो निष्पत्रं यथा गच्छत तथा
 कर्तुम् । अतिव्यथयितुमिति यावत् । 'सपत्रनिष्पत्रादतिव्यथने'
 इति शास्त्रादप्राकृतकपिलाच्च बाणव्यापारस्यापि संभव इति
 व्याचक्षुः ॥ ६७ ॥ उक्तं वालिवीर्यमुपसंहरति—एतदिते
 ॥ ६८ ॥ प्रहसन । भगवद्भीर्यज्ञानादेवं वाद इति हासः ॥ ६९ ॥
 एवमुक्तप्रकारेणैकैकश एकैकस्मिन्काले सप्तापि स वाल्यस-
 कृद्विव्याथ पीडितवान् । आर्षं परस्परदम् । सकृत्कृतेः काक-
 तालीयलव्युदासायासकृदिति । 'विव्याथ' इति पाठान्तरम् ।
 तुल्योऽर्थः ॥ ७० ॥ एकेन बाणेनैवामेकं द्रुममपि चेज्जिर्दो-
 रयेत्तदापि वालिनं हतं मन्ये । तद्वधयोग्यतासंभावनेयति भावः ।
 पादेन । अश्वो हस्तेन स्पर्शयोग्यत्वात् । तरसा बलेन प्रक्षि-
 पेदपि चेत्तदापि रामस्य विक्रमं दृष्ट्वा वालिनं हतं मन्ये इति
 संबन्धः ॥ ७१ ॥ ७२ ॥ ध्यात्वा रामवीर्यस्याप्रत्यक्षलाभाभेन

वालिवधः शक्यो न वेति संचिन्त्य ॥ ७३ ॥ पुनर्भिन्नभा-
 वेनाह—शूरश्चेति ॥ ७४ ॥ यानि वालिकर्माणि संचिन्त्य ।
 भीतस्तेन सह रणाय भीतः ॥ ७५ ॥ उक्तमेव भीत्या पुन-
 राह—तमजय्यमिति ॥ ७६ ॥ ७७ ॥ त्वं मित्रभूतम् ॥ ७८ ॥
 यदि मामाश्रितस्तर्हि त्यज वालिभयम्, तत्राह—किं लिति ।
 तद्वत् ज्ञातं तद्वत् चाज्ञातमतो भयमित्यर्थः ॥ ७९ ॥ न तुलये ।
 तद्वत्परीक्षां न कुर्वे इति भावः । नावमन्ये न भीषये च,
 किं तु स्वकातर्योदेव पुनर्ब्रवीमीति भावः ॥ ८० ॥ वाणी वालि-
 वधावषया प्रमाणं विश्वसनीया । यतो धैर्यमकातर्येण तृणीकृत्य
 वादः । आकृतिरनुभवसिद्धो दिव्यविप्रद एते द्वे । परं तेजः
 सकलजगत्सहारकं तेजः काममतिशयेन सूचयन्ति सूचयतः ।
 भस्मच्छन्नानलोपमया गुप्तावस्थितमहाशक्तिमत्त्वं सूचितम्
 ॥ ८१ ॥ ८२ ॥ अस्मासु विक्रमंऽस्मिन्नविक्रमे । प्रत्ययो विश्वासः
 ॥ ८३ ॥ ८४ ॥ ८५ ॥ अर्थवदुपपत्तियुक्तमिदं वचनमब्रवीत् ।
 अनुत्पन्नप्रत्यय इति शेषः ॥ ८६ ॥ तदेवाह—आर्द्र इति ।
 प्रत्यग्रो नूननः । मत्तेन भोगार्थं पीतमदेन ॥ ८७ ॥ ८८ ॥
 बलाधिक्यनिर्णये हेतुमाह—आर्द्रमिति ॥ ८९ ॥ यद्वलम् ।

कृतवैतकार्मुकं सज्यं हस्तिहस्तमिवापरम् । आकर्णपूर्णमायम्य विमज्जख महाशरम् ॥ ९१
 इमं हि सालं प्रहितस्त्वया शरो न संशयोऽत्रास्ति विदारयिष्यति ।
 अलं विमर्शेन मम प्रियं ध्रुवं कुरुष्व राजन्प्रतिशापितो मया ॥ ९२
 यथा हि तेजःसु वरः सदा रविर्यथा हि शैलो हिमवान्महाद्रिषु ।
 यथा चतुष्पत्सु च केसरी वरस्तथा नराणामसि विक्रमे वरः ॥ ९३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकादशः सर्गः ॥ ११ ॥

द्वादशः सर्गः ।

एतच्च वचनं श्रुत्वा सुग्रीवस्य सुभाषितम् । प्रत्ययार्थं महातेजा रामो जग्राह कार्मुकम् ॥ १
 स गृहीत्वा धनुर्घोरं शरमेकं च मानदः । सालमुद्दिश्य चिक्षेप पूरयन्स रचर्दिशः ॥ २
 स विसृष्टो बलवता बाणः स्वर्णं रिष्कृतः । भित्त्वा तालान्गिरिप्रस्थं सप्त भूमिं विवेश ह ॥ ३
 सायकस्तु मुहूर्तेन तालान्भित्त्वा महाजवः । निष्पत्य च पुनस्तूणं तमेव प्रविवेश ह ॥ ४
 तान्दृष्ट्वा सप्त निर्भिन्नान्सालान्वानरपुंगवः । रामस्य शरवेगेन विस्मयं परमं गतः ॥ ५
 स मूर्ध्ना न्यपतद्भूमौ प्रलम्बीकृतभूषणः । सुग्रीवः परमप्रीतो राघवाय कृताञ्जलिः ॥ ६
 इदं चोवाच धर्मज्ञ कर्मणा तेन हर्षितः । रामं सर्वास्त्रविदुषां श्रेष्ठं शूरमवस्थितम् ॥ ७
 सेन्द्रानपि सुरासर्वास्त्वं बाणैः पुरुषर्षभ । समर्थः समरे हन्तुं किं पुनर्वालिनं प्रभो ॥ ८
 येन सप्त महाताला गिरिभूमिश्च दारिता । बाणेनैकेन काकुत्स्थ स्थाता ते को रणाग्रतः ॥ ९
 अद्य मे विगतः शोकः प्रीतिरद्य परा मम । सुहृदं त्वां समासाद्य महेन्द्रवरुणोपमम् ॥ १०
 तमद्यैव प्रियार्थं मे वैरिणं भ्रातृरूपिणम् । वालिनं जहि काकुत्स्थ मया वद्धोऽयमञ्जलिः ॥ ११
 ततो रामः परिष्वज्य सुग्रीवं प्रियदर्शनम् । प्रत्युवाच महाप्राज्ञो लक्ष्मणानुगतं वचः ॥ १२
 अस्माद्रच्छाम किष्किन्धां क्षेपं गच्छ त्वमग्रतः । गत्वा चाह्वय सुग्रीवं वालिनं भ्रातृगन्धिनम् ॥ १३
 सर्वे ते त्वरितं गत्वा किष्किन्धां वालिनः पुरीम् । वृक्षैरात्मानमावृत्य ह्यतिष्ठन्गहने वने ॥ १४
 सुग्रीवोऽप्यनदद्वोरं वालिनो ह्वानकारणात् । गाढं परिहितो वेगान्नादैर्भिन्दन्निवाम्बरम् ॥ १५
 तं श्रुत्वा निनदं भ्रातुः क्रुद्धो वाली महाबलः । निष्पपात सुसंरब्धो भास्करोऽस्ततटादिव ॥ १६
 ततः सुतुमुलं युद्धं वालिसुग्रीवयोरभूत् । गगने ग्रहयोर्घोरं बुधाङ्गारकयोरिव ॥ १७

तत्रेति शेषः । 'यद्वले' इति पाठे यदित्यव्ययम् । यः संशयो-
 ऽस्थिप्रक्षेपात्प्रारब्धविषय आसीत् सोऽयाप्यस्त्येवेत्यर्थः ।
 तर्हि किं ते प्रत्ययकारकं तत्राह—सालमेकमिति । एकं साल-
 मुक्तेषु विनिर्भिय बलाबलविषये व्यक्तिः प्रकटता भवेत् ॥ ९०
 ॥ ९१ ॥ त्वया प्रहितः क्षिप्तः शर इमं सालं विदारयिष्यति ।
 अत्र न संदेहः, तस्मात्त्वया विमर्शो विचारो न कर्तव्यः ।
 मया सख्या संप्रति शापितः शपथपूर्वं नियुक्तः, अतो मम
 प्रियं ध्रुवं कुरुष्वेत्यर्थः ॥ ९२ ॥ तेजःसु तेजस्विषु । विक्रमे
 वरः श्रेष्ठत्वेनाभिमतोऽसि । भवसीत्यर्थः । सालभेदने सतीति
 शेषः ॥ ९३ ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्ये किष्किन्धाकाण्ड एकादशः
 सर्गः ॥ ११ ॥

॥ १ ॥ २ ॥ स एकसालोद्देशेनैव क्षिप्तोऽपि बाणः सप्त-
 सालान्भित्त्वा तदाश्रमगिरिप्रस्थमपि भित्त्वा तदाधारभूमिमपि
 भित्त्वा सप्तभूमिरसातलं विवेशेत्यर्थः ॥ ३ ॥ निष्पत्य रसात-
 लपर्यन्तं गत्वा तत्रत्यागुरान्दृष्ट्वा तमेव तूणं पूर्वाधारं तूणम् ।

अनेन रामबाणानां चेतनपरशक्तिमद्देवताधिष्ठितत्वं सूचयति ।
 तदुक्तम्—'युगपत्सप्ततालांश्च रघुनाथो विभेद ह । पाताल-
 दानवान्दृष्ट्वा पुनस्तूणं विवेश च ॥' इति ॥ ४ ॥ ५ ॥ प्रल-
 म्बीकृतभूषणः । साष्टाङ्गप्रणामवशात्प्रलम्बमानावस्थापन्नोर-
 कण्ठादिवर्तिसकलभूषणः । कृताञ्जलिः । उत्थानानन्तरमिति
 शेषः ॥ ६ ॥ ७ ॥ ८ ॥ भूमिश्च । चात्सप्तपातालास्त्वर्तिनो-
 ऽसुराश्च ॥ ९ ॥ १० ॥ ११ ॥ लक्ष्मणानुगतम् । तत्सममि-
 त्यर्थः । यद्वा लक्ष्मणवत्प्रियत्वेनानुगतं स्वीकृतम् । सुग्रीवमि-
 त्यर्थः ॥ १२ ॥ अस्मादृष्यमूकात् । भ्रातृगन्धिनमनर्थक-
 भ्रातृव्यपदेशम् ॥ १३ ॥ आत्मानं स्वदेहान् ॥ १४ ॥ ह्वान-
 कारणादाह्वाननिमित्तं गाढं परिहितं वज्रं येनेत्यर्थः । वाससा
 दृढं कटिं बद्धेत्यर्थः । वेगान्नादाकारणप्राणवेगात् । उत्पन्नैरिति
 शेषः ॥ १५ ॥ भास्करोऽस्ततटादिति दूरमप्युदयपर्वतमत्यल्पेन
 कालेन याति, एवमदृश्यस्थानतया तत्तुल्यगुहातः क्षणेन बहि-
 रागत इत्यर्थः । यत्त्वत्पदेनोदयगिरिलक्षणम्, यद्यपि मेरु-
 त्तरावासिनोऽधिकृत्येयमुक्तिरिति व्याख्यानं तत्किष्टमसंग-
 चेति स्पष्टं सुधियाम् ॥ १६ ॥ बुधाङ्गारकयोरिव । 'वज्रगो-

तलैरशनिकल्पैश्च वज्रकल्पैश्च मुष्टिभिः । जघ्नतुः समरेऽन्योन्यं भ्रातरौ क्रोधमूर्च्छितौ ॥ १८
 ततो रामो धनुष्पाणिस्तावुभौ समुदैक्षत । अन्योन्यसदृशौ वीरावुभौ देवाविवाश्विनौ ॥ १९
 यन्नावगच्छत्सुग्रीवं वालिनं वापि राघवः । ततो न कृतवान्बुद्धिं मोक्षमन्तकरं शरम् ॥ २०
 एतस्मिन्नन्तरे भग्नः सुग्रीवस्तेन वालिना । अपश्यन्राघवं नाथमृष्यमूकं प्रदुदुवे ॥ २१
 क्लान्तो रुधिरसिक्ताङ्गः प्रहारैर्जर्जरीकृतः । वालिनाभिदुतः क्रोधात्प्रविवेश महावनम् ॥ २२
 तं प्रविष्टं वनं दृष्ट्वा वाली शापभयात्ततः । मुक्तो ह्यसि त्वमित्युक्त्वा स निवृत्तो महाबलः ॥ २३
 राघवोऽपि सह भ्रात्रा सह चैव हनूमता । तदेव वनमागच्छत्सुग्रीवो यत्र वानरः ॥ २४
 तं समीक्ष्यागतं रामं सुग्रीवः सहलक्ष्मणम् । हीमान्दीनमुवाचेदं वसुधामवलोकयन् ॥ २५
 आह्वयस्वेति मामुक्त्वा दर्शयित्वा च विक्रमम् । वैरिणा घातयित्वा च किमिदानीं त्वया कृतम् ॥ २६
 तामेव वेलां वक्तव्यं त्वया राघव तत्त्वतः । वालिनं न निहन्मीति ततो नाहमितो व्रजे ॥ २७
 तस्य चैवं ब्रुवाणस्य सुग्रीवस्य महात्मनः । करुणं दीनया वाचा राघवः पुनरब्रवीत् ॥ २८
 सुग्रीव श्रूयतां तात क्रोधश्च व्यपनीयताम् । कारणं येन बाणोऽयं स मया न विसर्जितः ॥ २९
 अलंकारेण वेषेण प्रमाणेन गतेन च । त्वं च सुग्रीव वाली च सदृशौ स्थः परस्परम् ॥ ३०
 स्वरेण वर्चसा चैव प्रेक्षितेन च वानर । विक्रमेण च वाक्यैश्च व्यक्तिं वां नोपलक्ष्ये ॥ ३१
 ततोऽहं रूपसादृश्यान्मोहितो वानरोत्तम । नोत्सृजामि महावेगं शरं शत्रुनिबर्हणम् ॥ ३२
 जीवितान्तकरं घोरं सादृश्यात्तु विशङ्कितः । मूलघातो न नौ स्याद्धि द्वयोरिति कृतो मया ॥ ३३
 त्वयि वीर विपन्ने हि अज्ञानाल्लाघवान्मया । मातुष्यं च मम बाल्यं च ख्यापितं स्यात्कपीश्वर ॥ ३४
 दत्ताभयवधो नाम पातकं महदद्भुतम् । अहं च लक्ष्मणश्चैव सीता च वरवर्णिनी ॥ ३५
 त्वदधीना वयं सर्वे वनेऽस्मिन्शरणं भवान् । तस्माद्युध्यस्व भूयस्त्वं मा माशङ्कीश्च वानर ॥ ३६
 एतन्मुहुर्ते तु मया पश्य वालिनमाहवे । निरस्तमिषुणैकेन चेष्टमानं महीतले ॥ ३७
 अभिज्ञानं कुरुष्व त्वमात्मनो वानरेश्वर । येन त्वामभिजानीयां द्वन्द्वयुद्धमुपागतम् ॥ ३८
 गजपुष्पीमिमां फुल्लमुत्पात्य शुभलक्षणाम् । कुरु लक्ष्मण कण्ठेऽस्य सुग्रीवस्य महात्मनः ॥ ३९
 ततो गिरितटे जातामुत्पात्य कुसुमायुताम् । लक्ष्मणो गजपुष्पीं तां तस्य कण्ठे व्यसर्जयत् ॥ ४०
 स तया शुशुमे श्रीमाल्लतया कण्ठसक्तया । मालयेव बलाकानां ससंध्य इव तोयदः ॥ ४१
 विभ्राजमानो वपुषा रामवाक्यसमाहितः । जगाम सह रामेण किष्किन्धां पुनराप सः ॥ ४२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वादशः सर्गः ॥ १२ ॥

कर्णयोर्धधा' इति पाठान्तरम् । वज्रगोक्रणौ तदाख्यपर्वतौ
 यथा तथेति शेषः ॥ १७ ॥ अशनिर्दम्भोलिः । वज्रं वज्रा-
 युधम् ॥ १८ ॥ १९ ॥ नावगच्छत् । विविच्येति शेषः
 ॥ २० ॥ राघवं नाथं रक्षकमित्यपश्यन्नजानन् ॥ २१ ॥ २२ ॥
 वनं प्रविष्टम् । ऋष्यमूकस्येति शेषः । स निवृत्तः परावृत्तः
 ॥ २३ ॥ २४ ॥ हीमान्पराभूतत्वात् ॥ २५ ॥ विक्रमं सालमेद-
 नेन । घातयित्वा युद्धप्रेरणद्वारा । किं कृतम् । अनुचितमेव
 कृतमित्यर्थः ॥ २६ ॥ तामेव वेलाम् । सप्तम्यर्थे द्वितीया ।
 वालिना युद्धप्रेरणवेलायाम् । ततस्तदैत्यर्थः । इतः । ऋष्यमूक-
 नादित्यर्थः ॥ २७ ॥ २८ ॥ स बाणो वालिसंहारको बाणः
 ॥ २९ ॥ तदेव कारणमाह—अलंकारेणेति ॥ ३० ॥ वर्चः शरी-
 रकान्तिः । वां युवयोः ॥ ३१ ॥ मोहित इति । नन्विदमनु-
 चितं यद्गवतो मोहः । अमोहे मोह इत्यनृतकथनं च । किं च
 पलायनसमये ऋष्यमूकाभिमुखधावनेन व्यकिरस्येवेति चेन्न ।
 वालिनं आयुर्दीयासमाप्त्या तथाकारेणोऽपि सुग्रीवसंतोषाय

खस्मिन्मानुष्यबुद्ध्यनुत्पादाय चात्मनि मोहोत्प्रेक्षया समाधा-
 नादक्षतेः मोहित इत्यस्येवेति शेषः । ईदृशे विषये एवंवि-
 धानृतवचनं न दोषायेत्यप्यनेन ध्वनितम् । नोत्सृजामि नोद-
 स्रजम् ॥ ३२ ॥ विशङ्कितः शङ्कवान् । हि निश्चयेन नावाव-
 योर्द्वयोरपि लज्जाशेन मूलघातो न स्यान्मा भूदित्येतदर्थं मया-
 कृतः शरानुत्सर्ग इति शेषः ॥ ३३ ॥ मूलघातमेव दर्शयति—
 लय्येति । मया विपन्ने मद्यापारतो नाशिते । अज्ञानमनि-
 श्वयप्रवृत्तिः । लाघवाच्चापल्यात् ॥ ३४ ॥ बाधकान्तरमाह—
 दत्तमभयमस्मै स दत्ताभयस्तस्य वधो महत्पातकमिति नाम
 प्रसिद्धम् । खमूलघातमप्याह—अहमिते ॥ ३५ ॥ मा माश-
 ङ्कीरित्यबाधायां द्विलम् ॥ ३६ ॥ ३७ ॥ ३८ ॥ गजपुष्पी
 नागपुष्पी लता । शुभं सम्यगलक्षयतीति शुभलक्षणा ताम्
 ॥ ३९ ॥ व्यसर्जयन्निसृष्टवान् । समर्पितवानित्यर्थः ॥ ४० ॥
 लतया शुक्रपुष्पनागपुष्पीलतया । संध्यारागसहिततोयद इव
 स्वयं बलाकानां मालयेव तथा लतया शुशुमे ॥ ४१ ॥ राम-

त्रयोदशः सर्गः ।

क्रण्यमूकात्स धर्मात्मा किष्किन्धां लक्ष्मणाग्रजः । जगाम सह सुग्रीवो वालिविक्रमपालिताम् ॥ १
 समुद्यम्य महत्पापं रामः काञ्चनभूषितम् । शरांश्चादित्यसंकाशान्गृहीत्वा रणसाधकान् ॥ २
 अग्रतस्तु ययौ तस्य राघवस्य महात्मनः । सुग्रीवः संहतग्रीवो लक्ष्मणस्य महाबलः ॥ ३
 पृष्ठतो हनुमान्बीरो नलो नीलश्च वीर्यवान् । तारश्चैव महातेजा हरियूथपयूथपः ॥ ४
 ते वीक्षमाणा वृक्षांश्च पुष्पभारावलम्बितः । प्रसन्नाम्बुवहाश्चैव सरितः सागरंगमाः ॥ ५
 कंदराणि च शैलांश्च निर्दराणि गुहास्तथा । शिखराणि च मुख्यानि दरीश्च प्रियदर्शनाः ॥ ६
 वैदूर्यविमलैस्तोयैः पद्मैश्चाकोशकुञ्जलैः । शोभितान्सजलान्मार्गे तटाकांश्चावलोकयन् ॥ ७
 कारण्डैः सारसैर्हंसैर्वज्रलैर्जलकुक्षुटैः । चक्रवाकैस्तथा चान्यैः शकुनैः प्रतिनादितान् ॥ ८
 मृदुशष्पाङ्कुराहाराभिर्भयान्वनचारिणाम् । चरतां सर्वतः पश्यन्स्थलीषु हरिणान्स्थितान् ॥ ९
 तटाकवैरणश्चापि शुक्लदन्तविभूषितान् । घोरानेकचरान्वन्यान्धिरदान्कूलघातिनः ॥ १०
 भत्तान्गिरितटोदुष्टान्पर्वतानिव जङ्गमान् । वानरान्धिरदप्रस्थान्महीरेणुसमुक्षितान् ॥ ११
 घने वनचरांश्चान्यान्खेचरांश्च विहंगमान् । पश्यन्तस्त्वारिता जग्मुः सुग्रीववशवर्तिनः ॥ १२
 तेषां तु गच्छतां तत्र त्वरितं रघुनन्दनः । द्रुमषण्डवनं दृष्ट्वा रामः सुग्रीवमब्रवीत् ॥ १३
 एष मेघ इवाकाशे वृक्षषण्डः प्रकाशते । मेघसंघातविपुल पर्यन्तकदलीवृतम् ॥ १४
 किमेतज्ज्ञातुमिच्छामि सखे कौतूहलं मम । कौतूहलापनयनं कर्तुमिच्छाम्यहं त्वया ॥ १५
 तस्य तद्वचनं श्रुत्वा राघवस्य महात्मनः । गच्छन्नवाचचक्षेऽथ सुग्रीवस्तन्महद्वनम् ॥ १६
 एतद्वाघव विस्तीर्णमाश्रमं श्रमनाशनम् । उद्यानवनसंपन्नं स्वादुमूलफलोदकम् ॥ १७
 अत्र सप्तजना नाम मुनयः शंसितव्रताः । सप्तैवासन्नधःशीषो नयतं जलशायिनः ॥ १८
 सप्तरात्रे कृताहारा वायुनाचलवासिनः । दिवं वर्षशतैर्याताः सप्तभिः सकलेवराः ॥ १९
 तेषामेतत्प्रभावेण द्रुमप्राकारसंवृतम् । आश्रमं सुदुराधर्वमपि सेन्द्रैः सुरासुरैः ॥ २०
 पक्षिणो वर्जयन्त्येतत्तथान्ये वनचारिणः । विशन्ति मोहाद्येऽप्यत्र न निवर्तन्ति ते पुनः ॥ २१
 विभूषणरवाश्चात्र श्रूयन्ते सकलाक्षराः । तूयं गीतस्वनश्चापे गन्धो दिव्यश्च राघव ॥ २२
 त्रेतायुगोऽपि दीप्यन्ते धूमो ह्येषः प्रदृश्यते । वेष्टयन्निव वृक्षान्कपोताङ्गारुणो घनः ॥ २३
 एते वृक्षाः प्रकाशन्ते धूमसंसक्तमस्तकाः । मेघजालप्रातच्छन्ना वैदूर्यगिरयो यथा ॥ २४
 कुरु प्रणामं धर्मात्मस्तेषामुद्दिश्य राघव । लक्ष्मणेन सह आत्रा प्रयतः संहताञ्जलिः ॥ २५
 प्रणमन्ति हि ये तेषामृषीणां भावितात्मनाम् । न तेषामशुभं किञ्चिच्छरीरं राम विद्यते ॥ २६

वाक्ये तत्करणे समाहित उद्युक्तः ॥ ४२ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डे द्वादशः सर्गः ॥ १२ ॥

क्रण्यमूकादिति ॥ १ ॥ २ ॥ संहतग्रीवो दृढबन्धवद्ग्रीवः
 हरियूथपानामपि यूथं पाति तादृशः ॥ ३ ॥ ४ ॥ ५ ॥
 कंदराणि मन्दिराकारपर्वतविवराणि । निर्दराणि शिलाविव-
 राणि । गुहा देवखातगिरिबिलाणि । दूर्यो गह्वराणि ॥ ६ ॥
 आकोशमप्रभागपर्यन्तं कुब्जलैर्मुकुलरूपेस्तेनेषद्विकसितैः पद्मैः
 शोभितानवलोकयन् ॥ ७ ॥ कारण्डैः कारण्डवैः ॥ ८ ॥
 शष्पं तृणम् ॥ ९ ॥ कूलघातिलादेव तटाकवैरिलम् । एकच-
 रानसहायचरान् ॥ १० ॥ द्विरदप्रस्थान्गजानुल्यान् ॥ ११
 ॥ १२ ॥ द्रुमाणां षण्डः समूहो यस्मिन्तादृशं वनम् ॥ १३ ॥
 वृक्षषण्डो वृक्षसमूहः । मेघेऽप्युत्तरान्वयि ॥ १४ ॥ लया

कर्त्रा । कौतूहलस्योत्सुक्यस्यापनयनं निवर्तनं कर्तुं कारयितु-
 मिच्छामि ॥ १५ ॥ १६ ॥ उद्यानैरुपवनैश्च संपन्नं
 युक्तम् ॥ १७ ॥ सप्तजना नाम सप्तजना इति प्रसिद्धा अधः-
 शीषा भूप्रतिष्ठापितशिरसः ॥ १८ ॥ केवलवायुनैव सप्तरात्रे
 गते कृताहाराः । सप्तभिर्वर्षशतैः सकलेवरा दिवं याताः
 ॥ १९ ॥ एतदाश्रमम् । अर्धर्चादिराश्रमशब्दः ॥ २० ॥ वर्ज-
 यन्ति न प्रविशन्ति पुनर्न निवर्तन्ति । अत्रैव म्रियन्त इत्यर्थः
 ॥ २१ ॥ सकलाक्षराः कलाक्षराभिर्मधुराक्षराभिर्वाग्भिः
 सहिता भूषणरवाः । अप्सरसामित शेषः । दिव्यो गन्धश्च
 तासामेवानुभूयत इति शेषः ॥ २२ ॥ न केवलं भोगभूमिः,
 कर्मभूमिरपीत्याह—त्रैतेत्यादि । कपोताङ्गवदण्डो धूसरो घन
 इव धूमो वृक्षान्वेष्टयन्त्यामुवन्दश्यते ॥ २३ ॥ २४ ॥ तेषा-
 मुद्दिश्य । तानुद्दिश्येति यावत् ॥ २५ ॥ तेषां प्रणमन्ति

ततो रामः सह भ्रात्रा लक्ष्मणेन कृताञ्जलिः । समुद्दिश्य महात्मानस्तानृषीन्भ्यवादयत् ॥ २७
अभिवाद्य च धर्मात्मा रामो भ्राता च लक्ष्मणः । सुग्रीवो वानराश्चैव जग्मुः संहृष्टमानसाः ॥ २८
ते गत्वा दूरमध्वानं तस्मात्सप्तजनाश्रमाम् । ददृशुस्तां दुराधर्षां किष्किन्धां वालिपालिताम् ॥ २९

ततस्तु रामानुजरामवानराः प्रगृह्य शस्त्राण्युदितोऽप्रतेजसः ।

पुरीं सुरेशात्मजवीर्यपालितां वधाय शत्रोः पुनरागतास्तिवह ॥

३०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयोदशः सर्गः ॥ १३ ॥

चतुर्दशः सर्गः ।

सर्वे ते त्वरितं गत्वा किष्किन्धां वालिनः पुरीम् । वृक्षैरात्मानमावृत्य व्यतिष्ठन्गहने वने ॥ १
विसार्य सर्वतो दृष्टिं कानने काननप्रियः । सुग्रीवो विपुलग्रीवः क्रोधमाहारयङ्कुशम् ॥ २
ततस्तु निनदं घोरं कृत्वा युद्धाय चाह्वयत् । परिवारैः परिवृतो नादैर्भिन्दन्निवाम्बरम् ॥ ३
गर्जन्निव महामेघो वायुवेगपुरःसरः । अथ बालार्कसदृशो दृप्तसिंहगतिस्ततः ॥ ४
इत्थं रामं क्रियादक्षं सुग्रीवो वाक्यमब्रवीत् । हरिवागुरया व्याप्तां तदा काञ्चनभूषणाम् ॥ ५
प्राप्ताः स ध्वजयन्त्राढ्यां किष्किन्धां वालिनः पुरीम् । प्रतिज्ञा या कृता वीरा त्वया वालिवधे पुरा ॥ ६
सफलां कुरु तां क्षिप्रं लतां काल इवागतः । एवमुक्तस्तु धर्मात्मा सुग्रीवेण स राघवः ॥ ७
तमेवोवाच वचनं सुग्रीवं शत्रुसूदनः । कृताभिज्ञानचिह्नस्त्वमनया गजसाह्वया ॥ ८
लक्ष्मणेन समुत्पाद्य एषा कण्ठे कृता तव । शोभसेऽप्यधिकं वीर लतया कण्ठसक्तया ॥ ९
विपरीत इवाकाशे सूर्यो नक्षत्रमालया । अद्य वालिसमुन्धं ते भयं वैरं च वानर ॥ १०
एकेनाहं प्रमोक्ष्यामि बाणमोक्षेण संयुगे । मम दर्शय सुग्रीव वैरिणं भ्रातृरूपिणम् ॥ ११
वाली विनिहतो यावद्वने पांसुषु चेष्टते । यदि दृष्टिपथं प्राप्तो जीवन्स विनिवर्तते ॥ १२
ततो दोषेण मा गच्छेत्सद्यो गर्ह्यं मां भवान् । प्रत्यक्षं सप्त ते ताला मया बाणेन दारिताः ॥ १३
ततो वेत्ति बलेनाद्य वालिनं निहतं रणे । अनृतं नोक्तपूर्वं मे चिरं कृच्छ्रेऽपि तिष्ठता ॥ १४
धर्मलोभपरीतेन न च वक्ष्ये कथंचन । सफलां च करिष्यामि प्रतिज्ञां जहि संभ्रमम् ॥ १५
प्रसृतं कलमक्षेत्रं वर्षणेव शतक्रतुः । तदाह्वाननिमित्तं च वालिनो हेममालिनः ॥ १६
सुग्रीव कुरु तं शब्दं निष्पतेद्येन वानरः । जितकाशी जयश्लाघी त्वया चाधर्षितः पुरात् ॥ १७
निष्पतिष्यत्यसङ्गन वाली स प्रियसंयुगः । रिपूणां धर्षितं श्रुत्वा मर्षयन्ति न संयुगे ॥ १८

तान्प्रणमन्ति ॥ २६ ॥ महात्मानो महात्मनस्तानृषीनुद्दिश्या-
भ्यवादयज्जमस्कृतवान् ॥ २७ ॥ वानरा हनुमदादयः । एतत्क-
थाप्रश्नादिकं वाल्यायुःसमाप्तिकाललाभाय ॥ २८ ॥ २९ ॥
शस्त्राणि । वानराणां शस्त्रं शिलादि ॥ ३० ॥ इति श्रीरामा-
भिरामे श्रीरामीये रामायणतिलके वाल्मीकीय आदिकाव्ये
किष्किन्धाकाण्डे त्रयोदशः सर्गः ॥ १३ ॥

गहने निविडे दुष्प्रवेशे ॥ १ ॥ २ ॥ ३ ॥ वायोर्वेगः
पुरःसरो यस्य स महामेघ इव । बालार्कसदृशो वर्णेन प्रतापेन
च ॥ ४ ॥ हरिरूपवागुरया व्याप्तां वागुराकारतया स्थितह-
रिकाम् ॥ ५ ॥ ध्वजैर्यन्त्रैः प्राकारयुद्धपेक्षितैराढ्याम् ॥ ६ ॥
यथा आगतः कालो ऋतुविशेषरूपो लतां प्राक्सपुष्पां ततः
सफलां करोति, तथा स्वकृतप्रतिज्ञां त्वमपि सफलां कुर्वित्यर्थः
॥ ७ ॥ गजसाह्वया गजेन समाना आह्वा नाम यस्यास्तया
॥ ८ ॥ ९ ॥ नक्षत्रमालयाकाशे विपरीतो विशेषेण परीतो
वेष्टितः सूर्य इव । कविविकल्पितोपमालीकोपमा । तेन तादृशः

सूर्यो यदि भवेत्तदा तरुणार्कवर्णस्य कण्ठसक्तशुक्लपुष्पमालस्यो-
पमा स्यादित्यतिशयोक्तिरत्र व्यख्या । केचित्तु विपरीते इति
सप्तम्यन्तम् । 'परीतं तु दिवा प्रोक्तं विपरीतं तु शर्वरी ।
पौर्णमासीगतश्चन्द्रः सूर्य इत्यभिधीयते ॥' इति व्याचक्षते
॥ १० ॥ प्रमोक्ष्यामि प्रमोचयिष्यामि ॥ ११ ॥ चेष्टते छुटि-
ष्यति । महर्शनानन्तरमेवेति शेषः ॥ १२ ॥ यदि महदृष्टिपथं
गतो जीवन्स विनिवर्तते ततस्तदा मा मां दोषेणोपलक्षितं गच्छेद-
वगच्छेन्मां गर्ह्यं च । किं च मद्वलस्य दृष्टत्वाद्वालिनं निहतमेवावे-
हीत्याह—प्रत्यक्षमिति ॥ १३ ॥ वेत्ति विद्धि । कृच्छ्रेऽपि
प्राणसंकटेऽपि । मे मया ॥ १४ ॥ धर्मलोभेन धर्मलिप्सया परी-
तेन व्याप्तचित्तेनेति पूर्वान्वयि ॥ १५ ॥ सफलां करिष्यामी-
त्यत्र दृष्टान्तः—प्रसूतमिति । अङ्कुरितमित्यर्थः । कलमक्षेत्र-
मिति । व्रीहिक्षेत्रमित्यर्थः ॥ १६ ॥ जितकाशी जितश्वासो
जितभयो वा । त्वया आधर्षितः सन्पुरायेन निष्पतेतं शब्दं
कुर्वित्यर्थः ॥ १७ ॥ ननु कृतेऽप्याह्वाने क्यादिसक्तो न निष्प-

जानन्तस्तु स्वकं वीर्यं स्त्रीसमक्षं विशेषतः । स तु रामवचः श्रुत्वा सुग्रीवो हेमपिङ्गलः ॥ १९
ननर्द क्रूरनादेन विनिर्मिन्दन्निवास्वरम् । तत्र शब्देन विव्रस्ता गावो यान्ति हतप्रभाः ॥ २०
राजदोषपरामृष्टाः कुलस्त्रिय इवाकुलाः । द्रवन्ति च मृगाः शीघ्रं भग्ना इव रणे हयाः ।
पतन्ति च खगा भूमौ क्षीणपुण्या इव ग्रहाः ॥ २१

ततः स जीमूतकृतप्रणादो नादं ह्यमुञ्चस्वरया प्रतीतः ।

सूर्यात्मजः शौर्यविवृद्धतेजाः सरित्पतिर्वानिलचञ्चलोर्मिः ॥ २२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्दशः सर्गः ॥ १४ ॥

पञ्चदशः सर्गः ।

अथ तस्य निनादं तं सुग्रीवस्य महात्मनः । शुश्रावान्तःपुरगतो वाली भ्रातुरमर्षणः ॥ १
श्रुत्वा तु तस्य निनदं सर्वभूतप्रकम्पनम् । मदश्चैकपदे नष्टः क्रोधश्चापादितो महान् ॥ २
ततो रोषपरीताङ्गो वाली स कनकप्रभः । उपरक्त इवादित्यः सद्यो निष्प्रभतां गतः ॥ ३
वाली दंष्ट्राकरालस्तु क्रोधाद्दीप्ताश्लोचनः । भ्रात्युत्पतितपद्माभः संमृणाल इव हृदः ॥ ४
शब्दं दुर्मर्षणं श्रुत्वा निष्पपात ततो हरिः । वेगेन च पदन्यासैर्दारयन्निव मेदिनीम् ॥ ५
तं तु तारा परिष्वज्य स्नेहाद्दर्शितसौहृदा । उवाच व्रत्तसंभ्रान्ता हितोदकमिदं वचः ॥ ६
साधु क्रोधमिमं वीर नदीवेगमिवागतम् । शयनादुत्थितः काल्यं त्यज भुक्तामिव स्रजम् ॥ ७
काल्यमेतेन सङ्ग्रामं करिष्यसि च वानर । वीर ते शत्रुबाहुल्यं फल्गुता वा न विद्यते ॥ ८
सहसा तव निष्कामो मम तावन्न रोचते । श्रूयतामभिधास्यामि यन्निमित्तं निवार्यते ॥ ९
पूर्वमापतितः क्रोधात्स त्वामाह्वयते युधि । निष्पत्य च निरस्तस्ते हन्यमानो दिशो गतः ॥ १०
त्वया तस्य निरस्तस्य पीडितस्य विशेषतः । इहैत्य पुनराह्वानं शङ्कां जनयतीव मे ॥ ११
दर्पश्च व्यवसायश्च यादृशस्तस्य नर्दतः । निनादस्य च संरम्भो नैतदल्पं हि कारणम् ॥ १२
नासहायमहं मन्ये सुग्रीवं तमिहागतम् । अवष्टब्धसहायश्च यमाश्रित्यैष गर्जति ॥ १३
प्रकृत्या निपुणश्चैव बुद्धिमांश्चैव वानरः । नापरीक्षितवीर्येण सुग्रीवः सख्यमेध्यति ॥ १४

तिष्ठति तत्राह—निपतियतीति । असङ्गेन । कृयादिसङ्ग-
परिखागेनेत्यर्थः । यतः प्रियसंयुगः । न मर्षयन्तीत्यस्य शरा
इति शेषः ॥ १८ ॥ विशेषतो न मर्षयन्तीत्यनुसङ्गः ॥ १९ ॥
गावो महान्तो वृषभाः । हतप्रभा हतशक्तयः ॥ २० ॥ राज-
दोषेण प्रजारक्षणाभावरूपेण राजदोषेण परैरन्यैरामृष्टा, अत-
एवाकुला व्याकुलाः कुलस्त्रिय इव गावो यान्ति । ग्रहा देवाः
॥ २१ ॥ जीमूतवत्कृतप्रणादः । प्रतीतः । रामे इति शेषः । शौर्यं
पराक्रमकरणे विवृद्धं तेजो यस्य । सरित्पतिर्ग समुद्र इव ॥ २२ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्डे चतुर्दशः सर्गः ॥ १४ ॥

अथेति ॥ १ ॥ एकपदे तत्क्षणे । आपादितः संपादितः
॥ २ ॥ कनकप्रभस्य । क्रोधादतिरक्ते सहजप्रभानाशेनोप-
रक्तादित्योपमेयता, एतदादीन्यासन्नमृत्युलक्षणानि ॥ ३ ॥
उत्पतितपद्मैलेकदेशे तन्मम् । उत्पतितैरुद्धतैः पद्मैरुत्पतितता
नष्टा पद्मकृतशोभा यस्य तादृशो मृणालसहितो हृद इव ।
दंष्ट्रा मृणालस्थानीया ॥ ४ ॥ दुर्मर्षणं दुःसहम् । वेगेन युक्तैः
पदन्यासैः ॥ ५ ॥ व्रत्तसंभ्रान्ता । कर्मधारये पुंवत्वम् । व्रत्ता
भीता । संभ्रान्ता क्षुभितचित्ता । हितोदकं हितरूपोत्तरकाल-

फलम् ॥ ६ ॥ काल्यं प्रातःकाले शयनादुत्थितो भुक्तां स्रजमिव
त्यज क्रोधम् ॥ ७ ॥ काल्यं प्रातःकाले सङ्ग्रामं कुरु । हे
वीर, यद्यपि सङ्ग्रामे शत्रोर्बाहुल्यं लक्ष आधिक्यं न
विद्यते, नापि तव फल्गुता लघुता विद्यते, अथापि सहसा
हठात्तवाद्य निष्कामो निष्कमणं मम न रोचते । कुत-
स्तत्राह—श्रूयतामिति ॥ ८ ॥ ९ ॥ पूर्वं क्रोधादापतितः
सुग्रीवो युद्धाय त्वामाह्वयत, तदा ते त्वया निष्पत्य निरस्तो
हन्यमानश्च दिशो गतः ॥ १० ॥ तस्य तथानिरस्तस्य पुनरे-
त्याह्वानं शङ्कां जनयत्येव ॥ ११ ॥ कुतस्तत्राह—दर्पश्च ।
दर्पो गर्वः । व्यवसायो युद्धविषयः । यादृशश्च नर्दतो निना-
दस्य संरम्भो वृद्धिरेतदेतस्य कारणं नाल्पम् । अयं दर्पदिः
कारणविशेषपूर्वकः, कार्यविशेषलादित्यनुमितम् ॥ १२ ॥ कार-
णविशेषं दर्शयति—नेति । अवष्टब्धसहायः परिगृहीतसहायः ।
सर्वथा सहायसंबन्धमूलोऽयं संरम्भ इति भावः ॥ १३ ॥
नन्विति तस्य बुद्धिः कुतस्तत्राह—प्रकृत्येति । निपुण उचित-
कृत्यनिष्ठादने समर्थस्तत्तमबुद्धिमांश्च । ननु सहायवन्तं वधि-
ध्यामीति चेत्तत्राह—अपरीक्षितशत्रुनाशकवीर्येण पुंसा सुग्रीवः
सख्यं नैष्यति । अतस्तत्सहायभूतः शङ्कनीय एव ॥ १४ ॥

पूर्वमेव मया वीर श्रुतं कथयतो वचः । अङ्गदस्य कुमारस्य वक्ष्याम्यद्य हितं वचः ॥ १५
 अङ्गदस्तु कुमारोऽयं वनान्तमुपनिर्गतः । प्रवृत्तिस्तेन कथिता चारैरासीन्निवेदिता ॥ १६
 अयोध्याधिपतेः पुत्रौ शूरौ समरदुर्जयौ । इक्ष्वाकूणां कुले जातौ प्रस्थितौ रामलक्ष्मणौ ॥ १७
 सुग्रीवप्रियकामार्थं प्राप्तौ तत्र दुरासदौ । स ते भ्रातृहिं विख्यातः सहायो रणकर्मणि ॥ १८
 रामः परबलामर्दी युगान्ताग्निरिवोत्थितः । निवासवृक्षः साधूनामापन्नानां परा गतिः ॥ १९
 आर्तानां संश्रयश्चैव यशसश्चैकभाजनम् । ज्ञानविज्ञानसंपन्नो निदेशे निरतः पितुः ॥ २०
 धातूनामिव शैलेन्द्रो गुणानामाकरो महान् । तत्क्षमो न विरोधस्ते सह तेन महात्मना ॥ २१
 दुर्जयेनाप्रमेयेण रामेण रणकर्मसु । शूर वक्ष्यामि ते किञ्चिन्न चेच्छाम्यभ्यसूयितुम् ॥ २२
 श्रूयतां क्रियतां चैव तव वक्ष्यामि यद्वितम् । यौवराज्येन सुग्रीवं तूर्णं साध्वभिषेचय ॥ २३
 विग्रहं मा कृथा वीर भ्रात्रा राजन्यवीयसा । अहं हि ते क्षमं मन्ये तेन रामेण सौहृदम् ॥ २४
 सुग्रीवेण च संप्रीतिं वैरमुत्सृज्य दूरतः । लालनीयो हि ते भ्राता यवीयानेष वानरः ॥ २५
 तत्र वा सन्निहस्थो वा सर्वथा बन्धुरेव ते । नहि तेन समं बन्धुं भुवि पश्यामि कंचन ॥ २६
 दानमानादिसत्कारैः कुरुष्व प्रत्यनन्तरम् । वैरमेतत्समुत्सृज्य तव पार्श्वे स तिष्ठतु ॥ २७
 सुग्रीवो विपुलग्रीवो महाबन्धुर्मतस्तव । भ्रातृसौहृदमालम्ब्य नान्या गतिरिहास्ति ते ॥ २८
 यदि ते मत्प्रियं कार्यं यदि चावैषि मां हिताम् । याच्यमानः प्रियत्वेन साधुवाक्यं कुरुष्व मे ॥ २९

प्रसीद पथ्यं शृणु जल्पितं हि मे न रोषमेवानुविधातुमर्हसि ।

क्षमो हि ते कोशलराजसूनुना न विग्रहः शक्रसमानतेजसा ॥ ३०

तदा हि तारा हितमेव वाक्यं तं वालिनं पथ्यमिदं बभाषे ।

न रोचते तद्वचनं हि तस्य कालाभिपन्नस्य विनाशकाले ॥ ३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चदशः सर्गः ॥ १५ ॥

षोडशः सर्गः ।

तामेवं ब्रुवतीं तारां ताराधिपनिभाननाम् । वाली निर्भर्त्सयामास वचनं चेदमब्रवीत् ॥ १
 गर्जतोऽस्य सुसंरब्धं भ्रातुः शत्रोर्विशेषतः । मर्षयिष्यामि केनापि कारणेन वरानने ॥ २
 अधर्षितानां शूराणां समरेष्वनिवर्तिनाम् । धर्षणामर्षणं भीरु मरणादतिरिच्यते ॥ ३
 सोढुं न च समर्थोऽहं युद्धकामस्य संयुगे । सुग्रीवस्य च संरम्भं हीनग्रीवस्य गर्जितम् ॥ ४
 न च कार्यो विषादस्ते राघवं प्रति मत्कृते । धर्मज्ञश्च कृतज्ञश्च कथं पापं करिष्यति ॥ ५

न केवलं मदनुमित एवायमर्थः, किंतु शब्दप्रमाणादप्यवगत इत्याह—पूर्वमेवेति । यन्मया पूर्वमङ्गदस्य कुमारस्य वचः श्रुतं तत्तव हितमद्य त्वां वक्ष्यामि ॥ १५ ॥ तदेवाह—अङ्गदस्त्विति । वनान्तं वनमर्थं या तस्मै चारैर्निवेदिता प्रवृत्तिरासीत् । प्रवृत्तिः सुग्रीववृत्तान्तः । सा तेन मम कथिता ॥ १६ ॥ १७ ॥ तत्र तयोर्मध्ये यस्तव भ्रातुः सहायो विख्यातः । हि यतः स परबलामर्दी । साधूनां निवासवृक्ष आश्रयः । आपन्नानां शरणगतानां गतिः शरणम् ॥ १८ ॥ १९ ॥ आर्तानां शत्रुपीडितानाम् । तन्नाशाय संश्रयः संश्रयार्हः । ज्ञानं ब्रह्मज्ञानम् । धर्मविषयं विज्ञानं शिल्पनैपुणं वा । निदेशे निरत इत्यनेन स्वराज्यमरक्षितवतः कुतः पररक्षणसामर्थ्यमित्यपास्तम् ॥ २० ॥ तत्तस्मात्तेनोच्यमानगुणकेन रामेण तव विरोधो न क्षमो न युक्तः ॥ २१ ॥ दुर्जयेनेत्याद्यर्थं पूर्वान्वयि । किञ्चिद्वक्ष्यमाणं लयाभ्यासूयितुं नेच्छामि । कथमियं मां प्रतिवदतीति मद-

सूया न कर्तव्येत्यर्थः । आर्षलादसमानकर्तृत्वेऽपि तुमुन् ॥ २२ ॥ २३ ॥ तेन बलीयसा रामेण ॥ २४ ॥ २५ ॥ तत्र तस्मिन्दूरदेशे वा सन्विद्यमानः, इहस्थस्त्वत्समीपस्थो वा भुवि न पश्यामि । तवेति शेषः ॥ २६ ॥ प्रत्यनन्तरं स्वाधीनम् ॥ २७ ॥ भ्रातृसौहृदमालम्ब्यैव तव गतिर्नान्या गतिरस्तीत्यर्थः ॥ २८ ॥ यदि ते । यदि त्वेत्यर्थः ॥ २९ ॥ ३० ॥ तदा हीत्यादि कविवाक्यम् ॥ ३१ ॥ इति श्रीरामायणरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे पञ्चदशः सर्गः ॥ १५ ॥

तामिति ॥ १ ॥ सुसंरब्धम् । भावे निष्ठा । सुसंरम्भमित्यर्थः । केनापि । न केनापि त्वदुत्कारणेनेत्यर्थः ॥ २ ॥ धर्षणामर्षणं सहनम् ॥ ३ ॥ संयुगे संरम्भम् । संयुगनिमित्तं संरम्भमित्यर्थः ॥ ४ ॥ राघवं प्रति राघवनिमित्तभयमालक्ष्य मत्कृते त्वया विषादो न कार्यः । यतो धर्मज्ञत्वादिगुणः सः

निवर्तस्व सह स्त्रीभिः कथं भूयोऽनुगच्छसि । सौहृदं दर्शितं तावन्मयि भक्तिस्त्वया कृता ॥ ६
 प्रतियोत्स्याम्यहं गत्वा सुग्रीवं जहि संभ्रमम् । दर्पं चास्य विनेष्यामि न च प्राणैर्वियोज्यते ॥ ७
 अहं ह्याजिस्थितस्यास्य करिष्यामि यदीप्सितम् । वृक्षैर्मुष्टिप्रहारैश्च पीडितः प्रतियास्यति ॥ ८
 न मे गर्वितमायस्तं सहिष्यति दुरात्मवान् । कृतं तारे सहायत्वं दर्शितं सौहृदं मयि ॥ ९
 शापितासि मम प्राणैर्निवर्तस्व जनेन च । अलं जित्वा निवर्तिष्ये तमहं भ्रातरं रणे ॥ १०
 तं तु तारा परिष्वज्य वालिनं प्रियवादिनी । चकार रुदती मन्दं दक्षिणा सा प्रदक्षिणम् ॥ ११
 ततः स्वस्त्ययनं कृत्वा मन्त्रविद्विजयैषिणी । अन्तःपुरं सह स्त्रीभिः प्रविष्टा शोकमोहिता ॥ १२
 प्रविष्टायां तु तारायां सह स्त्रीभिः स्वमालयम् । नगर्यां निर्ययौ क्रुद्धो महासर्प इव श्वसन ॥ १३
 स निःश्वस्य महारोषो वाली परमवेगवान् । सर्वतश्चारयन् दृष्टिं शत्रुदर्शनकाङ्क्षया ॥ १४
 स ददर्श ततः श्रीमान्सुग्रीवं हेमपिङ्गलम् । सुसंवीतमवष्टब्धं दीप्यमानमिवानलम् ॥ १५
 तं स दृष्ट्वा महाबाहुः सुग्रीवं पर्यवस्थितम् । गाढं परिदधे वासो वाली परमकोपनः ॥ १६
 स वाली गाढसंवीतो मुष्टिमुद्यम्य वीर्यवान् । सुग्रीवमेवाभिमुखो ययौ योद्धुं कृतक्षणः ॥ १७
 श्लिष्टं मुष्टिं समुद्यम्य संरब्धतरमागतः । सुग्रीवोऽपि समुद्दिश्य वालिनं हेममालिनम् ॥ १८
 तं वाली क्रोधताम्राक्षं सुग्रीवं रणकोविदम् । आपतन्तं महावेगमिदं वचनमब्रवीत् ॥ १९
 एष मुष्टिर्महान्बद्धो गाढः सुनियताङ्गुलिः । मया वेगविमुक्तस्ते प्राणानादाय यास्यति ॥ २०
 एवमुक्तस्तु सुग्रीवः क्रुद्धो वालिनमब्रवीत् । तव चैष हरन्प्राणान्मुष्टिः पततु मूर्धनि ॥ २१
 ताडितस्तेन तं क्रुद्धः समभिक्रम्य वेगतः । अभवच्छोणितोद्गारी सापीड इव पर्वतः ॥ २२
 सुग्रीवेण तु निःशङ्कं सालमुत्पाद्य तेजसा । गात्रेष्वभिहतो वाली वज्रेणैव महागिरिः ॥ २३
 स तु वृक्षेण निर्भग्नः सालताडनविह्वलः । गुरुभारभराक्रान्ता नौः ससार्येव सागरे ॥ २४
 तौ भीमबलविक्रान्तौ सुपर्णसमवेगितौ । प्रयुद्धौ घोरवपुषौ चन्द्रसूर्याविवाम्बरे ॥ २५
 परस्परमसिन्नौ छिद्रान्वेषणतत्परौ । ततोऽवर्धत वाली तु बलवीर्यसमन्वितः ॥ २६
 सूर्यपुत्रो महावीर्यः सुग्रीवः परिहीयत । वालिना भग्नदर्पस्तु सुग्रीवो मन्दविक्रमः ॥ २७
 वालिनं प्रति सामर्थ्यं दर्शयामास राघवम् । वृक्षैः सशाखैः शिखरैर्वज्रकोटिभिर्नखैः ॥ २८
 मुष्टिभिर्जानुभिः पद्भिर्बाहुभिश्च पुनः पुनः । तयोर्युद्धमभूद्धोरं वृत्रवासवयोरिव ॥ २९
 तौ शोणिताक्तौ युध्येतां वानरौ वनचारिणौ । मेघाविव महाशब्दैस्तर्जमानौ परस्परम् ॥ ३०
 हीयमानमथापश्यत्सुग्रीवं वानरेश्वरम् । प्रेक्षमाणं दिशश्चैव राघवः स मुहुर्मुहुः ॥ ३१
 ततो रामो महातेजा आर्तं दृष्ट्वा हरीश्वरम् । स शरं वीक्षते वीरो वालिनो वधकाङ्क्षया ॥ ३२
 ततो धनुषि संधाय शरमाशीविषोपमम् । पूरयामास तच्चापं कालचक्रमिवान्तकः ॥ ३३
 तस्य ज्यातलघोषेण तस्ताः पत्ररथेश्वराः । प्रदुदुबुधुर्गगाश्चैव युगान्त इव मोहिताः ॥ ३४

पापं मद्गुरूपम् ॥ ५ ॥ कथं भूयोऽनुगच्छसि । निवर्तस्वेत्यु-
 च्यमानापीति भावः । भक्तिरनुरागः ॥ ६ ॥ दर्पं च दर्पमेव ।
 वियोज्यते वियोजयिष्यते । सोदरत्वात् ॥ ७ ॥ उक्तमेव
 विशृणोति—ईप्सितं त्वदीप्सितम् । दर्पमोचनेनेत्यर्थः । वृक्षै-
 र्वृक्षप्रहारैः ॥ ८ ॥ गर्वितं दर्पम् । आयस्तं तत्प्रवृत्तं दृढयत्नम् ।
 भावे निष्ठा । सहायत्वं बुद्धिसाचिव्यम् ॥ ९ ॥ जनेन स्वपरि-
 वारजनेनालं जित्वा जयमात्रं कृत्वा निवर्तिष्ये । ननु वधमि-
 त्यर्थः । 'क्षहं जित्वा' इति पाठस्त्वसांप्रदायिकः ॥ १०
 ॥ ११ ॥ मन्त्रविद्विजयनमन्त्रवेत्त्री । देवांशत्वाद्देवनम्
 ॥ १२ ॥ १३ ॥ सर्वतो दृष्टिं चारयन् । स्थित इति शेषः
 ॥ १४ ॥ सुसंवीतं बद्धकच्छम् । अवष्टब्धं युयुत्सया दृढं भू-
 मिमाक्रम्य स्थितम् ॥ १५ ॥ १६ ॥ गाढं संवीतो दृढं बद्ध-

कच्छः ॥ १७ ॥ सुग्रीवोऽपि वालिनं समुद्दिश्य श्लिष्टं दृढबद्ध-
 मुष्टिमुद्यम्य किंचित्संमुखमागतः ॥ १८ ॥ १९ ॥ वेगविमुक्तः ।
 त्वदुपरीति शेषः ॥ २० ॥ एवमुक्तो वालिना तव प्राणान्हर-
 णेष मुष्टिर्मात्रमकस्तव मूर्ध्नि पतितव्यमब्रवीत् ॥ २१ ॥ सुग्रीवम-
 भिक्रम्य स्थितेन वालिना वेगतस्ताडितः सुग्रीवः सापीडः
 सनिर्द्धरः पर्वत इवाभवत् ॥ २२ ॥ निःशङ्कं शोणितोद्गारज-
 दुःखसंबन्धरहितं यथातथाभिहतो वाली सागरे नौरिव विह्व-
 लोऽभवत् ॥ २३ ॥ २४ ॥ सुपर्णेन समं वेगितं वेगो ययोस्तौ
 प्रकृष्टं युद्धं ययोस्तौ । चन्द्रसूर्याविवेति यद्यथार्थातिशयोक्तिरेषा
 ॥ २५ ॥ २६ ॥ परिहीयत । अडभाव आर्षः ॥ २७ ॥
 राघवं दर्शयामास । खहानिमिति शेषः ॥ २८ ॥ २९ ॥
 युध्येतामयुध्येताम् ॥ ३० ॥ ३१ ॥ स रामः शरं वीक्षतेस्म

मुक्तस्तु वज्रनिर्घोषः प्रदीप्ताशनिसंनिभः । राघवेण महाबाणो वालिवक्षसि पातितः ॥	३५
ततस्तेन महातेजा वीर्ययुक्तः कपीश्वरः । वेगेनाभिहतो वाली निपपात महीतले ॥	३६
इन्द्रध्वज इवोद्धतः पौर्णमास्यां महीतले । आश्वयुक्समये मासि गतसत्त्वो विचेतनः ।	
बाष्पसंरुद्धकण्ठस्तु वाली चार्तस्वरः शनैः ॥	३७
नरोत्तमः काल इवान्तकोपमं शरोत्तमं काञ्चनरूपभासितम् ।	
ससर्ज दीप्तं तमभिन्नमर्दनं सधूममग्निं मुखतो यथा हरः ॥	३८
अथोक्षितः शोणिततोयविस्त्रवैः प्रपुष्पिताशोक इवाचलोद्धतः ।	
विचेतनो वासवसूनुराहवे प्रभंशितेन्द्रध्वजवर्तिक्षतिं गतः ॥	३९
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षोडशः सर्गः ॥ १६ ॥	

सप्तदशः सर्गः ।

ततः शरेणाभिहतो रामेण रणकर्कशः । पपात सहसा वाली निकृत्त इव पादपः ॥	१
स भूमौ न्यस्तसर्वाङ्गस्तप्तकाञ्चनभूषणः । अपतद्देवराजस्य मुक्तरश्मिरिव ध्वजः ॥	२
तस्मिन्निपतिते भूमौ हर्यृक्षाणां गणेश्वरे । नष्टचन्द्रमिव व्योम न व्यराजत मेदिनी ॥	३
भूमौ निपतितस्यापि तस्य देहं महात्मनः । न श्रीर्जहाति न प्राणा न तेजो न पराक्रमः ॥	४
शकदत्ता वरा माला काञ्चनी रत्नभूषिता । दधार हरिमुख्यस्य प्राणांस्तेजः श्रियं च सा ॥	५
स तथा मालया वीरो हैमया हरियूथपः । संध्यानुगतपर्यन्तः पयोधर इवाभवत् ॥	६
तस्य माला च देहश्च मर्मघाती च यः शरः । त्रिवेध रचिता लक्ष्मीः पतितस्यापि शोभते ॥	७
तदस्त्रं तस्य वीरस्य स्वर्गमार्गप्रभावनम् । रामबाणासनक्षिप्तमावहत्परमां गतिम् ॥	८
तं तथा पतितं संख्ये गतार्चिषमिवानलम् । ययातिमिव पुण्यान्ते देवलोकादिह व्युत्तम् ॥	९
आदित्यमिव कालेन युगान्ते भुवि पातितम् । महेन्द्रमिव दुर्धर्षमुपेन्द्रमिव दुःसहम् ॥	१०
महेन्द्रपुत्रं पतितं वालिनं हेममालिनम् । व्यूढोरस्कं महाबाहुं दीप्तास्यं हरिलोचनम् ॥	११
लक्ष्मणानुचरो रामो ददर्शोपससर्प च । तं तथा पतितं वीरं गतार्चिषमिवानलम् ॥	१२
बहुमान्यं च तं वीरं वीक्षमाणं शनैरिव । उपयातौ महावीर्यौ भ्रातरौ रामलक्ष्मणौ ॥	१३
तं दृष्ट्वा राघवं वाली लक्ष्मणं च महाबलम् । अब्रवीत्परुषं वाक्यं प्रश्रितं धर्मसंहितम् ॥	१४
स भूमावल्पतेजोसुनिहतो नष्टचेतनः । अर्थसंहितया वाचा गर्वितं रणगर्वितम् ॥	१५
पराङ्मुखवधं कृत्वा कोऽत्र प्राप्तस्त्वया गुणः । यदहं युद्धसंघस्त्वत्कृते निधनं गतः ॥	१६
कुलीनः सत्त्वसंपन्नस्तेजस्वी चरितव्रतः । रामः करुणवेदी च प्रजानां च हिते रतः ॥	१७

॥ ३२ ॥ ३३ ॥ पत्ररथाः पक्षिणः ॥ ३४ ॥ मुक्तो बाणः ।
पातित इत्यर्थः ॥ ३५ ॥ ३६ ॥ आश्वयुक्समये । आश्वयुगा-
श्वयुजी पौर्णमासी यत्र मासे तस्मिन्नाश्विने मासि पौर्णमास्या-
मिन्द्रध्वजोत्सवान्ते उद्धत उल्लिख्य इन्द्रध्वजो यथा भूमौ
पपात तद्बाली ग्रीष्मान्ते पतित इत्यर्थः । अतएव सुग्रीवाभि-
षेक्समये श्रावणो मासोऽधुना वर्तते इति वचनेन न विरोधः
॥ ३७ ॥ उक्तमुपसंहरति—नरोत्तम इति । मुखतः । मुखस्थल-
लाटनेत्रेणेत्यर्थः ॥ ३८ ॥ शोणिततोयस्य विस्त्रवैः स्तुतिभिः ।
प्रभंशित उत्सवान्ते पातितः ॥ ३९ ॥ इति श्रीरामा-
भिरामे श्रीरामीवे रामायणतिलके वाल्मीकीय आदिकाव्ये
किष्किन्धाकाण्डे षोडशः सर्गः ॥ १६ ॥

तत इति ॥ १ ॥ मुक्तरश्मिर्मुक्तरथरज्जुबन्धनः ॥ २ ॥
मेदिनी तद्राज्यभूमिः ॥ ३ ॥ ४ ॥ प्राणाद्यहानेः कारणमाह—
शक्तेति ॥ ५ ॥ हैमया हैम्या । संध्याया संध्यारागेणानुगतः

पर्यन्तो यस्य । पयोधरसाम्यं तु वालिदेहस्य ॥ ६ ॥ त्रिधा
रचितेव त्रिधा विभक्तेव माला । देहशररूपा लक्ष्मीरिति या-
वत् ॥ ७ ॥ स्वर्गमार्गप्रभावनं तत्प्रकाशकं सत्परमां गतिं
ब्रह्मलोकमावहत्प्रापयति स्म । बाणा अस्यन्तेऽनेनेति बाणासनं
धनुः ॥ ८ ॥ ९ ॥ महेन्द्रमुपेन्द्रस्यैव वृत्रवधोत्तरमिदं नामे-
त्येके । महेन्द्र आजानदेवः । उपेन्द्रः कर्मदेव इत्यन्ये ॥ १० ॥
हरिलोचनं पीतनेत्रम् । हरिच्छब्दः पीतपर्यायः । 'हरिद्राभः
पालाशो हरितो हरित्' इति कोशः । आर्षेस्तलोपः ॥ ११ ॥
॥ १२ ॥ बहुमान्य संमान्य । शनैरेवोपयातौ समीपं गतौ
॥ १३ ॥ १४ ॥ अल्पं तेजोऽसवश्च यस्य सः । नष्टचेतनो
नष्टचेष्टः । गर्वितं गर्वोपेतं यथा भवति तथा रणगर्वितं राम-
मर्थयुक्तया वाचा परुषमब्रवीदित्यन्वयः ॥ १५ ॥ पराङ्मुख-
वधं युयुत्सया लदनभिमुखवधम् । तदेवाह—युद्धसंरुद्धो

सानुकोशो महोत्साहः समयज्ञो दृढव्रतः । इत्येतत्सर्वभूतानि कथयन्ति यशो भुवि ॥ १८
 दमः शमः क्षमा धर्मो धृतिः सत्त्वं पराक्रमः । पार्थिवानां गुणा राजन्दण्डश्चाप्यपकारिषु ॥ १९
 तान्गुणान्संप्रधार्याहमर्थं चाभिजनं तव । तारया प्रतिषिद्धः सन्मुग्रीवेण समागतः ॥ २०
 न मामन्येन संरब्धं प्रमत्तं वेद्नुमर्हसि । इति ते बुद्धिरुत्पन्ना बभूवादृशने तव ॥ २१
 स त्वां विनिहतात्मानं धर्मध्वजमधार्मिकम् । जाने पापसमाचारं तृणैः कूपमिवावृतम् ॥ २२
 सतां वेषधरं पापं प्रच्छन्नमिव पावकम् । नाहं त्वामभिजानामि धर्मच्छन्नाभिसंवृतम् ॥ २३
 विषये वा पुरे वा ते यदा पापं करोम्यहम् । न च त्वामवजानेऽहं कस्मात्त्वं हंस्यकिल्बिषम् ॥ २४
 फलमूलाशनं नित्यं वानरं वनगोचरम् । मामिहाप्रतियुध्यन्तमन्येन च समागतम् ॥ २५
 त्वं नराधिपतेः पुत्रः प्रतीतः प्रियदर्शनः । लिङ्गमप्यस्ति ते राजन्दृश्यते धर्मसंहितम् ॥ २६
 कः क्षत्रियकुले जातः श्रुतवान्नष्टसंशयः । धर्मलिङ्गप्रतिच्छन्नः क्रूरं कर्म समाचरेत् ॥ २७
 त्वं राघवकुले जातो धर्मवानिति विश्रुतः । अभव्यो भव्यरूपेण किमर्थं परिधावसे ॥ २८
 साम दानं क्षमा धर्मः सत्यं धृतिपराक्रमौ । पार्थिवानां गुणा राजन्दण्डश्चाप्यपकारिषु ॥ २९
 वयं वनचरा राम मृगा मूलफलाशिनः । एषा प्रकृतिरस्माकं पुरुषस्त्वं नरेश्वर ॥ ३०
 भूमिर्हिरण्यं रूपं च निग्रहे कारणानि च । तत्र कस्ते वने लोभो मदीयेषु फलेषु वा ॥ ३१
 नयश्च विनयश्चोभौ निग्रहानुग्रहावपि । राजवृत्तिरसंकीर्णा न नृपाः कामवृत्तयः ॥ ३२
 त्वं तु कामप्रधानश्च कोपनश्चानवस्थितः । राजवृत्तेषु संकीर्णः शरासनपरायणः ॥ ३३
 न तेऽस्त्यपचित्तिर्धर्मे नाथं बुद्धिरवस्थिता । इन्द्रियैः कामवृत्तः सन्कृष्यसे मनुजेश्वर ॥ ३४
 हत्वा बाणेन काकुत्स्थ मामिहानपराधिनम् । किं वक्ष्यसि सतां मध्ये कर्म कृत्वा जुगुप्सितम् ॥ ३५
 राजहा ब्रह्महा गोघ्नश्चोरः प्राणिवधे रतः । नास्तिकः परिवेत्ता च सर्वे निरयगासिनः ॥ ३६
 सूचकश्च कदर्यश्च मित्रघ्नो गुरुत्पगः । लोकं पापात्मनामेते गच्छन्ते नात्र संशयः ॥ ३७
 अधार्थं चर्म मे सङ्गी रोमाण्यस्थि च वर्जितम् । अभक्ष्याणि च मांसानि त्वद्विधैर्धर्मचारिभिः ॥ ३८
 पञ्च पञ्चनखा भक्ष्या ब्रह्मक्षत्रेण राघव । शल्यकः श्वाविधो गोधा शशः कूर्मश्च पञ्चमः ॥ ३९
 चर्म चास्थि च मे राम न स्पृशन्ति मनीषिणः । अभक्ष्याणि च मांसानि सोऽहं पञ्चनखो हतः ॥ ४०
 तारया वाक्यमुक्तोऽहं सत्यं सर्वज्ञया हितम् । तदतिक्रम्य मोहेन कालस्य वशमागतः ॥ ४१
 त्वया नाथेन काकुत्स्थ न सनाथा वसुंधरा । प्रमदा शीलसंपूर्णा पत्येव च विधर्मणा ॥ ४२

युद्धार्थमन्यस्यै कृतक्रोधः ॥ १६ ॥ १७ ॥ समयज्ञ उचिता-
 नुचितकालज्ञः ॥ १८ ॥ दमशमावन्तर्बाह्येन्द्रियनिग्रहः । क्षमा
 शक्यप्रतिक्रियापकारसहिष्णुता ॥ १९ ॥ तान्राजयोगयान् ।
 अभिजनं महाकुलप्रसूतलम् ॥ २० ॥ अन्येन संयुक्तम्,
 अतएव ते लयि प्रमत्तमसावधानं मां न वेद्नुमर्हसीति बुद्धि-
 स्तवादर्शने तव दर्शनात्प्रागुत्पन्ना ॥ २१ ॥ विनिहतात्मानमध-
 र्माचरणान्नष्टात्मानम् ॥ २२ ॥ प्रच्छन्नम् । भस्मनेति शेषः ।
 छद्म व्याजः ॥ २३ ॥ विषये देशे । यदा यस्मात्पापं न
 करोमि । नैत्यस्यानुकर्षः । त्वां नावजाने तवावज्ञां च न क-
 रोमि ॥ २४ ॥ २५ ॥ लिङ्गं जटावत्कलधरत्वमस्ति । मदहिंसा-
 साधनमिति शेषः । तच्च प्रत्यक्षदृश्यमेवेत्याह—दृश्यत इति
 ॥ २६ ॥ २७ ॥ अभव्योऽविनीतः ॥ २८ ॥ २९ ॥ एषा
 वनचरत्वादिरूपा प्रकृतिः स्वभावः । पुरुषस्त्वम्, तेन ग्रामवा-
 सित्वादजाशित्वं व्यङ्ग्यम् ॥ ३० ॥ रूपं रूप्यम् । कारणानि
 चेति । आहुरिति शेषः । वने विद्यमानेषु मदीयेषु मूलेषु
 फलेषु वा कस्ते लोभोऽपेक्षा । न कापीत्यर्थः । एवं च वनच-

रत्वपुरचरत्वमृगत्वमनुष्यत्वमूलाशनत्वान्नाशनत्वनरेश्वरत्ववान-
 रेश्वरत्वरूपवैधर्म्यान्नावयोर्विरोधप्रसक्तिरिति भावः ॥ ३१ ॥
 नयो नीतिः । विनयः प्रश्रयः । असंकीर्णा निग्रहानुग्रहादिवि-
 षये विपरीता ॥ ३२ ॥ शरासनपरायणो यत्र कापि शराणा-
 मसनं त्यागस्तपरायणः ॥ ३३ ॥ अपचित्तिः पूजा । काम-
 वृत्तः सज्जिन्द्रियैः कृष्यस इति संबन्धः ॥ ३४ ॥ ३५ ॥
 परिवेत्ता ज्येष्ठेऽकृतदारो कृतामिहोत्रे च कृतदारः कृतामिहो-
 त्रोऽनुजः ॥ ३६ ॥ गच्छन्ते गच्छन्ति । तेषु प्रकृते राजहत्वं
 दोषो बोध्यः ॥ ३७ ॥ यद्यपि क्षत्रियस्य मृगहननमप्यस्ति,
 तथापि मद्रिषयमिदमप्रयोजनमित्याह—अधार्थमिति । वर्जि-
 तम् । अस्पृश्यत्वेन स्मृतिषूक्तमित्यर्थः ॥ ३८ ॥ अभक्ष्याणी-
 त्यत्र प्रमाणमाह—पञ्च पञ्चेल्यादि । ब्रह्मक्षत्रेणेति समाहार-
 द्वन्द्वः । शल्यकः खत्री शुक्तिकाकारशल्यावृतसर्वाङ्गो जम्बु-
 विशेष इत्यन्ये । श्वाविधः कण्टकाकारवीर्यरोमभिः शुनां
 वेधको जन्तुः ॥ ३९ ॥ सोऽहं पञ्चनखो हतः । अभक्ष्यः
 पञ्चनखो हत इत्यर्थः ॥ ४० ॥ ४१ ॥ त्वं तु न राज्याहं

शठो नैकृतिकः क्षुद्रो मिथ्याप्रश्रितमानसः । कथं दशरथेन त्वं जातः पापो महात्मना ॥ ४३
छिन्नचारित्र्यकक्ष्येण सतां धर्मातिवर्तिना । त्यक्तधर्माङ्गशेनाहं निहतो रामहस्तिना ॥ ४४
अशुभं चाप्ययुक्तं च सतां चैव विगर्हितम् । वक्ष्यसे चेदृशं कृत्वा सद्भिः सह समागतः ॥ ४५
उदासीनेषु योऽस्मासु विक्रमोऽयं प्रकाशितः । अपकारिषु ते राम नैवं पश्यामि विक्रमम् ॥ ४६
दृश्यमानस्तु युध्येथा मया युधि नृपात्मज । अद्य वैवस्वतं देवं पश्येस्त्वं निहतो मया ॥ ४७
त्वयाऽदृश्येन तु रणे निहतोऽहं दुरासदः । प्रसुप्तः पन्नगेनेव नरः पापवशं गतः ॥ ४८
सुग्रीवप्रियकामेन यदहं निहतस्त्वया । मामेव यदि पूर्वं त्वमेतदर्थमचोदयः ।
मैथिलीमहमेकाह्वा तव चानीतवान्भवेः ॥ ४९
राक्षसं च दुरात्मानं तव भार्यापहारिणम् । कण्ठे बद्धा प्रदद्यां तेऽनिहतं रावणं रणे ॥ ५०
न्यस्तां सागरतोये वा पाताले वापि मैथिलीम् । आनयेयं तवादेशाच्छेतामश्वतरीमिव ॥ ५१
युक्तं यत्प्राप्तुयाद्राज्यं सुग्रीवः स्वर्गते मयि । अयुक्तं यदधर्मेण त्वयाहं निहतो रणे ॥ ५२
काममेवंविधो लोकः कालेन विनियुज्यते । क्षमं चेद्भवता प्राप्तमुत्तरं साधु चिन्त्यताम् ॥ ५३

इत्येवमुक्त्वा परिशुष्कवक्त्रः शराभिघाताद्भययितो महात्मा ।

समीक्ष्य रामं रविसंनिकाशं तूष्णीं बभौ वानरराजसूनुः ॥

इत्यार्षे श्रीमद्रामायणे वाल्मीकीय आदिकान्ये किष्किन्धाकाण्डे सप्तदशः सर्गः ॥ १७ ॥

अष्टादशः सर्गः ।

इत्युक्तः प्रश्रितं वाक्यं धर्मार्थसहितं हितम् । परुषं बालिना रामो निहतेन विचेतसा ॥ १
तं निष्प्रभमिवादित्यं मुक्ततोयमिवाम्बुदम् । उक्तवाक्यं हरिश्रेष्ठमुपशान्तमिवानलम् ॥ २
धर्मार्थगुणसंपन्नं हरीश्वरमनुत्तमम् । अधिक्षिप्तस्तदा रामः पश्चाद्बालिनमब्रवीत् ॥ ३
धर्ममर्थं च कामं च समयं चापि लौकिकम् । अविज्ञाय कथं बाल्यान्मामिहाद्य विगर्हसे ॥ ४
अपृष्ट्वा बुद्धिसंपन्नान्बुद्धानाचार्यसंमतान् । सौम्यं वानरचापल्यात्त्वं मां वक्नुमिहच्छसि ॥ ५
इक्ष्वाकूणामियं भूमिः सशैलवनकानना । मृगपक्षिमनुष्याणां निग्रहानुग्रहेष्वपि ॥ ६

इत्याह—त्वयेति ॥ ४२ ॥ शठो गूढविप्रियकृत् । निवृत्ति परापकारं चरतीति नैकृतिकः । मिथ्यैव प्रश्रितं मानसं यस्य सः । अजितान्तःकरण इति यावत् ॥ ४३ ॥ छिन्ना चारित्र्यस्य कक्ष्या मर्यादा येन स तथा । सतां धर्ममतिक्रान्तेन ॥ ४४ ॥ वक्ष्यसे । किं वक्ष्यसीत्यर्थः । किमित्यध्याहारः ॥ ४५ ॥ अपकारिषु दारापहारिषु ॥ ४६ ॥ ४७ ॥ अदृश्येनाप्राप्तदर्शनेन त्वया पन्नगवन्निहतः । अतस्त्वं पापवशं गत इत्यर्थः ॥ ४८ ॥ एतदर्थं सीताया आहरणमुद्दिश्य मामेव पूर्वं प्राप्य यद्यचोदयस्तदा तव मैथिलीमहमेकाह्वानीतवान्भवेः । भवेयमिति यावत् ॥ ४९ ॥ अनिहतम् । अनिहतमेवेत्यर्थः ॥ ५० ॥ सागरतोये तन्मध्यवर्तिद्वीपे । श्वेतामश्वतरीमिव श्वेताश्वतरीरूपिणीं श्रुतिं मधुकैटभाभ्यां पाताले निगृहीतां यथा हयग्रीवो भुवमानयति स्म तद्वत् ॥ ५१ ॥ ५२ ॥ लोकः सर्वोऽपि कालेन कालधर्मेण मृत्युना विनियुज्यते । एवंविधः स्वभावः काममस्तु । तस्मान्मे मरणकृतो न विषादः, अपि तु भवता राज्यं प्राप्तं चेत्तदा मद्बधकारणस्य त्वद्राज्यस्य लोकैः प्रप्रेक्ष्यं युक्तमुत्तरं साधु सम्यग्विचिन्त्यताम् ॥ ५३ ॥ उपसंहरति—इत्येवमिति । अस्य सर्गस्य तीर्थेन रामस्तुतिपरतया

यथोजनं तत्र कविनिबद्धस्य वक्तुर्बालिनस्तात्पर्यविषयभूतम् । 'यदयुक्तं मया पूर्वं प्रमादाद्वाक्यमप्रियम् । तत्रापि खलु मे दोषं कर्तुं नार्हसि राघव ॥' इत्यग्रे वार्युक्तेः । नापि वाल्मीकेः । तस्य दुरुक्त्यनुवादकत्वात् । अतात्पर्यविषयमपि बुद्धिवैभवाद्दक्षरा-र्थत्वेन वर्णयत इति चेत्काव्यान्तरमेव भगवतः स्तावकं क्रियताम्, किमनेन प्रयासेनेति दिक् ॥ ५४ ॥ इति श्रीरामाभि-भिरामे श्रीरामीये रामायणतिलके वाल्मीकीय आदिकान्ये किष्किन्धाकाण्डे सप्तदशः सर्गः ॥ १७ ॥

प्रश्रितं प्रश्रयाभासोपेतम् । एवं धर्मार्थसहितत्वं चाभास-पमेव । तत्र 'मामेव यदि पूर्वम्' इत्यादि हिताभासोऽर्थाभा-सश्च । धर्माभासो राजहेत्यादि । परुषत्वं तु मुख्यमेव । निहतेन विरुद्धेन ॥ १ ॥ २ ॥ धर्मार्थगुणसंपन्नमिवानलमिति क्रिया-विशेषणम् । अधिक्षिप्तः परुषमुक्तः ॥ ३ ॥ लौकिकं समयं लोकाचारम् ॥ ४ ॥ अविज्ञाने हेतुमाह—अपृष्टेति । आचार्य-संमतान्स्वस्वकुलाचारशिक्षकान् । वानरत्वादेवैतदभावः वा-नरत्वप्रयुक्तचापल्यादेवं वादस्तवेत्यर्थः । इच्छस्यैषीः ॥ ५ ॥ इयं भूमिरिक्ष्वाकूणां मनुनास्मत्कुलकूटस्थेन दत्तेत्यर्थः । तथा मृगादिपर्यन्तं निग्रहानुग्रहेष्वधिकारोऽपि दत्त इति शेषः

तां पालयति धर्मात्मा भरतः सत्यवानृजुः । धर्मकामार्थतत्त्वज्ञो निग्रहानुग्रहे रतः ॥ ७
 नयश्च विनयश्चोभौ यस्मिन्सत्यं च सुस्थितम् । क्रमश्च यथा दृष्टः स राजा देशकालवित् ॥ ८
 तस्य धर्मकृतादेशा वयमन्ये च पार्थिवाः । चरामो वसुधां कृत्वा धर्मसंतानमिच्छवः ॥ ९
 यस्मिन्पतिशार्दूले भरते धर्मवत्सले । पालयत्यखिलां पृथ्वीं कश्चरेद्धर्मविप्रियम् ॥ १०
 ते वयं मार्गविभ्रष्टं स्वधर्मे परमे स्थिताः । भरताज्ञां पुरस्कृत्य चिन्तयामो यथाविधि ॥ ११
 त्वं तु संक्लिष्टधर्मश्च कर्मणा च विगर्हितः । कामतन्त्रप्रधानश्च न स्थितो राजवर्त्मनि ॥ १२
 ज्येष्ठो भ्राता पिता वापि यश्च विद्यां प्रयच्छति । त्रयस्ते पितरो ज्ञेया धर्मे च पथि वर्तिनः ॥ १३
 यवीयानात्मनः पुत्रः शिष्यश्चापि गुणोदितः । पुत्रवत्ते त्रयश्चिन्त्या धर्मश्चैवात्र कारणम् ॥ १४
 सूक्ष्मः परमविज्ञेयः सतां धर्मः प्लवंगम । हृदिस्थः सर्वभूतानामात्मा वेद शुभाशुभम् ॥ १५
 चपलश्चपलैः सार्धं वानरैरकृतात्मभिः । जात्यन्ध इव जात्यन्धैर्मन्त्रयन्प्रेक्षसे नु किम् ॥ १६
 अहं तु व्यक्तामस्य वचनस्य ब्रवीमि ते । नहि मां केवलं रोषात्वं विगर्हितुमर्हसि ॥ १७
 तदेतत्कारणं पश्य यदर्थं त्वं मया हतः । भ्रातुर्वर्तसि भार्यायां त्यक्त्वा धर्मं सनातनम् ॥ १८
 अस्य त्वं धरमाणस्य सुग्रीवस्य महात्मनः । रुमायां वर्तसे कामात्कुषायां पापकर्मकृत् ॥ १९

॥ ६ ॥ तां पितृपितामहादिक्रमागतां भुवम् । निग्रहानुग्रहे ।
 दुष्टविष्टयोरिति शेषः ॥ ७ ॥ यथादृष्टोऽपरोक्षानुभवसिद्धः स
 राजास्मिन्काले । सर्वभूमेरिति शेषः ॥ ८ ॥ ततः किं त-
 त्राह—तस्येति । धर्माय कृत आदेशो नियोगो येषां ते ।
 धर्मसंतानं धर्मवृद्धिम् । धर्मपदमधर्मनिवृत्तेरप्युपलक्षणम् ॥ ९ ॥
 धर्मविप्रियं धर्मेनाशं कश्चरेदाचरितुं शक्नुयात् ॥ १० ॥ ते
 वयमिदानींतनमूलप्रभुभरताज्ञया मार्गविभ्रष्टं चिन्तयामो वि-
 चारयामः । 'निगृहीतः' इति पाठान्तरम् ॥ ११ ॥ ततः किं
 तत्राह—त्वं तु कर्मणा चारित्र्येण गर्हितो लोके निन्दितः,
 अतएव संक्लिष्टः पीडितो धर्मो येन तादृशः । कामतन्त्रं काम-
 रूपः पुरुषार्थः स एव प्रधानो मुख्यो यस्य सः ॥ १२ ॥
 तदुपपादयति—ज्येष्ठ इति । विद्यां त्रय्यादिविद्याम् । धर्मे च
 पथि वर्तिनो धर्ममार्गे वर्तो वर्तनं येषां तेषां ॥ १३ ॥ अत्र
 चिन्तने । तथा धर्मो धर्मज्ञानमेव कारणम् ॥ १४ ॥ तच्च
 न सर्वेषां सुलभमित्याह—सूक्ष्म इति । सतां सूक्ष्मो यो धर्मः
 स परा सद्गुरुपदेशादिजा मा शोभा येषां तैरेव विज्ञेयः,
 अन्यैः परमत्यर्थमविज्ञेय एव । किं चेश्वर एव तज्ज्ञ इत्याह
 —हृदिस्थ इति । सर्वभूतानामात्मा तत्त्वभूतो व्यापकश्च,
 अतएव सर्वप्राणिहृदिस्थः स सर्वभूतानां सर्वप्राणिनां शुभा-
 शुभं वेद । एवं चान्तर्यामिन्त्वात्तव पापमहं जाने इति व्यङ्ग्य-
 मत्र ॥ १५ ॥ त्वं तु धर्मज्ञानप्रसक्तिहीन एवेत्याह—चपल
 इति । जात्यन्धो जात्यन्धेरिव चपलैरकृतात्मभिराचार्याशि-
 क्षितैर्वानरैः सह मन्त्रयन्निश्चिन्तन्किं नु कथं नु प्रेक्षसे
 ज्ञास्यसि । धर्ममिति शेषः । 'रक्षसे नु किम्' इति पाठे रक्षणी-
 यप्रजाजातं किं नु रक्षसि, न किमपि । अतो धर्मप्रदो राज-
 दण्ड्यस्त्वमिति भावः ॥ १६ ॥ अथ धर्मभ्रष्टत्वं व्यक्तमेव
 वक्तुमाह—अहं त्विति । अस्य वचनस्य चपलश्चपलैरिति वच-
 नस्य व्यक्ताम् । व्यक्तोऽर्थोऽस्येत्यर्थावयजन्तं व्यक्तपदम् ।
 तद्भावो व्यक्ता तदर्थस्तं ब्रवीमि ॥ १७ ॥ पश्य युक्तमयुक्तं

वेति चिन्तय । वर्तसि वर्तसे ॥ १८ ॥ ननु 'भ्रातुर्ज्येष्ठस्य
 यो भार्या जीवतो महिषी प्रियाम् । धर्मेण मातरं यस्तु स्वीक-
 रोति जुगुप्सितः ॥' इत्यग्रे प्रायोपवेशसमयेऽज्ञादोके ।
 सुग्रीवस्यापि ज्येष्ठभ्रातुः पितृसमस्य भार्यावमर्शनं तुल्यमित्यत
 आह—अस्य त्वमिति । धरमाणस्य प्राणान्धारयत एव
 जीवतस्त्वया निश्चीयमानजीवनस्यैव पत्न्यां तव कुषाभूतायां
 रुमायां यतो वर्तसे, अतस्त्वं स्पष्टं पापकर्मकृत् । सुग्रीवस्तु
 तव जीवननिश्चयाभावात्स्वपत्न्यां तारायां प्रागवर्तिष्ठ । अतः
 परं वर्त्यति च । किंच त्रैवर्णिकेष्वपि देवरस्य मृतभ्रातृभ्रिया-
 मपुत्रायां वृत्तिदर्शनातिर्यग्योनिषु तस्यां वृत्तिर्न दोषः । तथा-
 वृत्तौ च मरणज्ञानमेव प्रयोजकं तिर्यक्ष्विति भगवदाशयः ।
 अनेन त्रैवर्णिकेतरस्त्रीणां मृतभर्तृकाणां तरुणीनां स्वजाती-
 यपुरुषाङ्गीकारो नाधर्म इति सूचितम् । दृश्यते च तथा व्यव-
 हारः शूद्रादिजातौ । न च मनुष्याधिकारस्य निषेधादिशास्त्रस्य
 कथं तिर्यक्षु प्रवृत्तिरिति वाच्यम् । तिर्यग्योनेरपि मनुष्यवद्रा-
 जादिव्यवहारदर्शनेन मनुष्यतुल्यज्ञानवत्त्वादस्त्येवायं दोष
 इत्याशयात् । किंच धर्मेऽनधिकारिणामपीन्द्रादीनां वृत्रवधादौ
 ब्रह्माहत्यादिदोषस्मरणेन निषेधेषु तदतिक्रमप्रायश्चित्तादौ च
 देवानामधिकारवदेषामप्यधिकारे बाधकाभावः । किंच देवा-
 दीनां स्वयजनीयेन्द्रान्तराभावादनधिकार इति पूर्वमीमांसायां
 निर्णीतम् । एवं च तदनपेक्षदानादिधर्मेषु ब्रह्मविद्यायां चाधि-
 कारोऽस्त्येत्युत्तरमीमांसायां स्पष्टम् । तद्वीदशानां ज्ञानवतां
 तिरश्चामप्यधिकारे बाधकाभावः । किंच सर्वदेवतावाचकपदा-
 नामन्तर्यामीश्वरवाचकत्वेन सर्वत्र देवानामधिकारोऽस्त्येव ।
 न च ब्राह्मणलाघवाभावात्तेषामनधिकारः । तेषामपि क्षत्रिय-
 लाद्वैवस्वतमन्वादेरिव । अतएव चन्द्रवरुणादीनां यज्ञः
 स्मर्यते पुराणेषु । तत्र तत्र कर्मण्यर्थवादतः फलकल्पनवत्पु-
 राणस्यार्थवादैस्तदधिकारस्यापि कल्पयितुं युक्तत्वात् । किंच
 'त्रैवर्णिकस्याधिकारः' इत्यत्र त्रैवर्णिकपदं वेदतदर्थज्ञानवत्तरम् ।

तद्व्यतीतस्य ते धर्मात्कामवृत्तस्य वानर । भ्रातृभार्याभिमर्शोऽस्मिन्दण्डोऽयं प्रतिपादितः ॥ २०
 नहि लोकविरुद्धस्य लोकवृत्तादपेयुषः । दण्डादन्यत्र पश्यामि निग्रहं हरियूथप ॥ २१
 न च ते मर्षये पापं क्षत्रियोऽहं कुलोद्भूतः । औरसीं भगिनीं वापि भार्यां वाप्यनुजस्य यः ॥ २२
 प्रचरेत नरः कामात्तस्य दण्डो वधः स्मृतः । भरतस्तु महीपालो वयं त्वादेशवर्तिनः ॥ २३
 त्वं च धर्मादतिक्रान्तः कथं शक्यमुपेक्षितुम् । गुरुधर्मव्यतिक्रान्तं प्राज्ञो धर्मेण पालयन् ॥ २४
 भरतः कामयुक्तानां निग्रहे पर्यवस्थितः । वयं तु भरतादेशावधिं कृत्वा हरीश्वर ।
 त्वद्विधान्भिन्नमर्यादान्निग्रहीतुं व्यवस्थिताः ॥ २५
 सुग्रीवेण च मे सख्यं लक्ष्मणेन यथा तथा । दारराज्यनिमित्तं च निःश्रेयसकरः स मे ॥ २६
 प्रतिज्ञा च मया दत्ता तदा वानरसंनिधौ । प्रतिज्ञा च कथं शक्या मद्विधेनानवेक्षितुम् ॥ २७
 तदेभिः कारणैः सर्वैर्महद्भिर्धर्मसंश्रितैः । शासनं तव यद्युक्तं तद्भवाननुमन्यताम् ॥ २८
 सर्वथा धर्म इत्येव द्रष्टव्यस्तव निग्रहः । वयस्यस्योपकर्तव्यं धर्ममेवानुपश्यता ॥ २९
 शक्यं त्वयापि तत्कार्यं धर्ममेवानुवर्तता । श्रूयते मनुना गीतौ श्लोकौ चारित्रवत्सलौ ।
 गृहीतौ धर्मकुशलैस्तथा तच्चरितं मया ॥ ३०
 राजभिर्धृतदण्डाश्च कृत्वा पापानि मानवाः । निर्मलाः स्वर्गमायान्ति सन्तः सुकृतिनो यथा ॥ ३१
 शासनाद्वापि मोक्षाद्वा स्तेनः पापात्प्रमुच्यते । राजा त्वशासन्पापस्य तदवाप्नोति किल्बिषम् ॥ ३२

अतो देवादीनां तदधिकारः सिद्ध इति भगवतो व्यासवाल्मी-
 किप्रभृतीनां वाशयः । जैमिनेस्त्वेतदंशेऽज्ञानमेव । अतएव
 तद्विपरिवर्तार्थं मार्कण्डेयेनात्मानं प्रति धर्मान्पृच्छतो जैमिने-
 र्विन्ध्यारण्यवासितत्त्वज्ञपक्षिमुखेन धर्मबोधनं कृतम् । तेन
 हि पक्षिणां ज्ञानानधिकार इति खोकेस्त्वस्याविश्वासे जाते-
 ऽन्यत्रापि व्यासादिविरुद्धे खोकेऽर्थे तस्याप्रामाण्यग्रहो भवि-
 ष्यतीति तदाशय इत्यन्यत्र विस्तरः । अतएव गृध्रराजस्य
 भगवता दाहादि कृतम्, अग्रे च संपातिना तद्वात्रा करिष्य-
 माणमुदकदानादि नासंमतमिति दिक् ॥ १९ ॥ उपसंहरति
 —तदिति । तस्माद्वर्माद्व्यतीतस्य धर्मग्रहस्य । एवं चेदंशे
 व्यवहारे प्राणान्तो दण्ड इति सूचितम् ॥ २० ॥ लोकवृत्ता-
 न्नोक्तव्यवहारमर्यादातोऽपेयुषोऽपगतवतः । दण्डादन्यत्र ।
 ततोऽन्यमित्यर्थः । केचित्तु—अनेन तिर्यग्योन्यव्यवहारमर्या-
 दाप्येषेवेति ध्वनितम् । दृश्यते च गृहे पाल्यमानेषु पारावता-
 दिष्वन्यं स्वभार्यासहितं दृष्टवत्सु परस्परं युद्धम् । भार्याया
 बहुप्रकारताडनादिदण्ड इत्याहुः ॥ २१ ॥ क्षत्रियोऽहम् ।
 दण्डाधिकारीत्यर्थः । दण्डादन्यत्र निग्रहं न पश्यामीत्युक्तेऽर्थे
 स्मृतिं प्रमाणयति—औरसीमिति ॥ २२ ॥ २३ ॥ गुरुम-
 हान्यो धर्मसं व्यतिक्रान्तं तत्प्रच्युतम् । निग्रमिति शेषः ।
 प्राज्ञो विद्वान्धर्मेण पालयन् । धर्मयुक्तमिति शेषः ॥ २४ ॥
 भरतादेशावधिं कृत्वा भरतादेशं तदाज्ञामवधिं प्रमाणं कृत्वा ।
 ननु भरतेन रामं प्रत्याज्ञाया अकृतत्वान्मृगोक्तिरेषेति चेज्ज्ञा
 अस्मादेव भगवद्वाक्यात्तथा भरतोक्तिरनुमानेनाक्षतेः । यद्वा
 राज्यमूलप्रभौ पर्यवस्थिते सर्वेषां तदीयानां दण्ड्यदण्डनादाव-
 नुक्तापि तदाज्ञा सिद्धेवेति न दोषः । अपि च स्वराज्ये भग-
 वता भरतस्य पालनाज्ञायां दत्तायामर्थत्वस्मिन्प्रधानराजपुरु-
 षत्वसिद्धौ तदाज्ञार्थसिद्धेवेति न दोषः ॥ २५ ॥ अथ कारणा-

न्तरमपि वालिवधे दर्शयति—सुग्रीवेणेति । लक्ष्मणेन यथा
 तथा सुग्रीवेणापि मम सख्यमस्ति । यस्मात्ततः स सुग्रीवो
 दारराज्यनिमित्तं स्वदारप्राप्त्यर्थं राज्यप्राप्त्यर्थं च मे मम
 निःश्रेयसकरो मन्निःश्रेयसविषये कृतप्रतिज्ञः ॥ २६ ॥ तत्प्र-
 तिज्ञोत्तरं मयापि तदभिमतविषया प्रतिज्ञा दत्ता कृता च ।
 सा प्रतिज्ञा मद्विधेन कथमनवेक्षितुमसमापयितुं शक्या ॥ २७ ॥
 एभिर्मुक्तैः कारणैरेकैकमेव तव वधे पर्याप्तम्, किं पुनर्मिलि-
 तानि । तस्माद्यत्तव मया शासनमिदं कृतम्, तद्युक्तं शास्त्र-
 संमतमिति भवानप्यनुमन्यतां चिन्तयतु । तव भ्रातृभार्यापहा-
 रकत्वेन दण्ड्यत्वात्सखिकार्यस्य स्वकार्यत्वात्क्षत्रियस्य तत्प्रति-
 ज्ञाहानौ च महतोऽधर्मस्य श्रवणात्त्वद्बोधो मे आवश्यको धर्म-
 श्रेयाशयः ॥ २८ ॥ सर्वथा मया यः कृतस्तव निग्रहः स
 धर्म एवेति त्वया द्रष्टव्यः । दुष्टनिग्रहफलकत्वादवतारग्रहण-
 सेत्याशयो गूढः । किं च धर्ममेवानुपश्यता जानता मित्रस्यो-
 पकर्तव्यम् । मित्रोपकारकरणमपि धर्म एवेति सुग्रीवोपकार-
 रूपत्वाद्बोधस्य धर्मत्वमिति भावः ॥ २९ ॥ किं चानुतापादिना
 धर्ममनुवर्तता एतद्दुष्कर्मप्रायश्चित्तरूपधर्मानुवृत्तिं कुर्वता ल-
 यापि तत्कार्यं मत्कृतनिग्रहरूपं कार्यं शक्यं राजप्रार्थनापूर्व
 कारयितुं शक्यम् । सत्यनुतापे लया प्रार्थनापूर्वमयं दण्डः
 स्वस्य कारणीय एवेति लत्करणीयस्यैव मया कृतत्वात्तत्र
 क्षोभः कार्य इति भावः । पापिनामेवं स्वदण्डप्रार्थना स्मृति-
 सिद्धेत्याह—श्रूयत इति । चारित्रवत्सलौ चरित्रप्रतिपादन-
 तत्परौ धर्मकुशलैर्गृहीतौ च भवतस्तत्तदर्थतलमेव तथा शास्त्रो-
 कप्रकारेणैव मया चरितं कृतम् ॥ ३० ॥ तौ श्लोकावाह—
 राजमिरिति । अनेन खकृतदण्डस्य शास्त्रसंमतत्वं दण्ड्य-
 हितत्वं चोक्तम् ॥ ३१ ॥ लयापि प्रार्थनापूर्वमयमर्थः
 कारणीयः स्यादित्यर्थप्रतिपादकं श्लोकमाह—शासनाद्वेति ।

आर्येण मम मांधात्रा व्यसनं घोरमीप्सितम् । श्रमणेन कृते पापे यथा पापं कृतं त्वया ॥ ३३
 अन्यैरपि कृतं पापं प्रमत्तैर्वसुधाधिपैः । प्रायश्चित्तं च कुर्वन्ति तेन तच्छाम्यते रजः ॥ ३४
 तदलं परितापेन धर्मतः परिकल्पितः । वधो वानरशार्दूल न वयं स्ववशे स्थिताः ॥ ३५
 शृणु चाप्यपरं भूयः कारणं हरिपुंगव । तच्छ्रुत्वा हि महद्भीरु न मन्युं कर्तुमर्हसि ॥ ३६
 न मे तत्र मनस्तापो न मन्युर्हरिपुंगव । वागुराभिश्च पाशैश्च कूटैश्च विविधैर्नराः ॥ ३७
 प्रतिच्छन्नाश्च दृश्याश्च गृह्णन्ति सुबहून्मृगान् । प्रधावितान्वा वित्रस्तान्विस्त्रब्धानतिविष्टितान् ॥ ३८
 प्रमत्तानप्रमत्तान्वा नरा मांसाशिनो भृशम् । विध्यन्ति विमुखांश्चापि न च दोषोऽत्र विद्यते ॥ ३९
 यान्ति राजर्षयश्चात्र मृगयां धर्मकोविदाः । तस्मात्त्वं निहतो युद्धे मया बाणेन वानर ।
 अयुध्यन्प्रतियुध्यन्वा यस्माच्छाखांमृगो ह्यसि ॥ ४०
 दुर्लभस्य च धर्मस्य जीवितस्य शुभस्य च । राजानो वानरश्रेष्ठ प्रदातारो न संशयः ॥ ४१
 तान्न हिंस्यान्न चाक्रोशेन्नाक्षिपेन्नाप्रियं वदेत् । देवा मानुषरूपेण चरन्त्येते महीतले ॥ ४२
 त्वं तु धर्ममविज्ञाय केवलं रोषमास्थितः । विदूषयसि मां धर्मे पितृपैतामहे स्थितम् ॥ ४३
 एवमुक्तस्तु रामेण बाली प्रव्यथितो भृशम् । न दोषं राघवे दध्यौ धर्मेऽधिगतनिश्चयः ॥ ४४
 प्रत्युवाच ततो रामं प्राञ्जलिर्वानरेश्वरः । यस्वमात्थ नरश्रेष्ठ तत्तथैव न संशयः ॥ ४५
 प्रतिवक्तुं प्रकृष्टे हि नापकृष्टस्तु शक्नुयात् । यदयुक्तं मया पूर्वं प्रमादाद्वाक्यमप्रियम् ॥ ४६
 तत्रापि खलु मां दोषं कर्तुं नार्हसि राघव । त्वं हि दृष्टार्थतत्त्वज्ञः प्रजानां च हिते रतः ।
 कार्यकारणसिद्धौ च प्रसन्ना बुद्धिरव्यया ॥ ४७
 मामप्यवगतं धर्माद्यतिक्रान्तपुरस्कृतम् । धर्मसंहितया वाचा धर्मज्ञ परिपालय ॥ ४८

पापोऽहं मे दण्डं कुर्वित्प्रार्थना स्वसमीपमागतस्य पापिनः
 शासनादण्डकरणाद्वा मोक्षाह्वयया विसर्जनाद्वा । स्तेन इति
 पापोपलक्षणम् । तत्र द्वितीयः पक्षो राज्ञो दोषायेत्याह—
 राजा त्विति । राजा तु पापस्याशासनापनिग्रहमकुर्वन् ।
 अनेन लण्डकरणमस्मादशामावश्यकमिति ध्वनितम् ॥ ३२ ॥
 अथात्रार्थे शिष्टाचारमपि प्रमाणयति—आर्येणेति । मम
 कूटस्थेन मांधात्रा लया यत्प्रकारं पापं कृतं तत्प्रकारे पापे
 केनचिच्छ्रमणेनार्हतेन कृते सति कर्तुमीप्सितं घोरं व्यसनं
 दण्डरूपं मांधात्रा कृतम् ॥ ३३ ॥ अन्यैरपि वसुधाधिपैः
 प्रमत्तपुरुषैः कृतं पापं प्रतिशुद्ध्यते । दण्डनं कृतमित्यध्याहारः ।
 न केवलं राजदण्ड एव पापप्रायश्चित्तम्, अन्यदपि मन्वाद्यु-
 कमित्याह—प्रायश्चित्तं च कुर्वन्ति । कृतपाप इति शेषः ।
 तेन कर्त्रनुष्ठितप्रायश्चित्तेन ॥ ३४ ॥ धर्मतः शास्त्रतः । न
 वयं स्ववशे स्थिताः, किंतु शास्त्राधीना इति शेषः । एतेना-
 दर्शनपूर्वकं वधोऽधर्म इति यदुक्तं तदपि समाहितम् ।
 दण्डार्थवधे दर्शनानपेक्षणात् । एवं बालिनः संध्योपासनाद्य-
 नुष्ठानेन शास्त्रज्ञत्वमवलम्ब्य समाहितम् ॥ ३५ ॥ अथ
 केवलशास्त्रामृगत्वमवलम्ब्यापि समाधत्ते—शृणु चापीति । छे-
 नानमिमुख्यस्य निःशङ्कवधे कारणं शृण्वित्यर्थः । तन्महत्कारणं
 श्रुत्वा मन्युं न कर्तुमर्हसि ॥ ३६ ॥ तत्र प्रच्छन्नवधे मन-
 स्तापः कथमेवं कृतमिति पश्चात्तापो न । नापि वधस्य कारणं
 मन्युर्मम क्रोधः यद्वा मन्युः शोकः । मृगाणां तादृशवधस्य
 राज्ञां स्वभावतया न दोष इत्याह—वागुराभिरिति । विविधैः
 कूटैस्तृणच्छन्नैश्चपादिसंपादनरूपैः ॥ ३७ ॥ पर्णीयाच्छादि-

तलादिरूपैः प्रतिच्छन्ना इत्यन्वयः । विस्त्रब्धान्विश्वस्तान् ।
 अतिविष्टितान्स्वपालितमृगैर्विष्टितान्विरोधेन स्थितान् । युध्यमा-
 नानिति यावत् ॥ ३८ ॥ ३९ ॥ न दोष इत्यत्र शिष्टाचारं
 प्रमाणयति—यान्तीति । मृगयां नानाप्रकारमृगवधयुक्तां कर्तुं
 राजर्षयो धर्मकोविदा यान्ति । प्रतियुध्यन्त्येन युद्धं कुर्वन् ।
 मांसादिलोभाभावेऽपि क्षत्रियस्वाभाव्यात्तव वधो मया कृतः
 इतरव्याघ्रादितिर्यग्जन्तुवत् । तत्र मे न कश्चिन्महान्दोषः ।
 अल्पसु प्राणायाममात्रापनेय इति भावः ॥ ४० ॥ शुभस्यै-
 दिकाभ्युदयस्य । राजानः क्षत्रियाः ॥ ४१ ॥ न हिंस्यात् ।
 रणव्यतिरेकेणेत्यर्थः । आक्रोशो निन्दा । आक्षेपोऽवमाननम् ।
 अप्रियवादः प्रतिकूलवचनम् । त्वं तु न तादृशो राजेति
 भावः । एतेन राज्ञो वधादौ ब्रह्मवधादिदोष इति सूचितम्
 ॥ ४२ ॥ ४३ ॥ प्रव्यथितो भगवति मिथ्यादोषोक्त्या प्रव्य-
 थितो न दोषं राघवे दध्यौ । तथा ध्यानस्यापि पापावहत्वा-
 दिति भावः । यद्वा ध्यानेनापि नाविन्दत् । शुद्धबुद्धमुक्तस्व-
 भावत्वादिति भावः । धर्मेऽधिगतनिश्चयो भगवद्वचनादेव
 धर्मविषये जातनिश्चयः ॥ ४४ ॥ ४५ ॥ प्रकृष्टे प्रकृष्टज्ञानै-
 श्वर्ये । अपकृष्टः । मादृश इति शेषः । यत्प्रमादाद्वाक्यमुक्तं
 तदयुक्तमेव ॥ ४६ ॥ तत्राप्यज्ञानजाप्रियोक्तावपि दोषं कर्तुं
 दोषं भावयितुम् । तत्र हेतुः—त्वं हीति । दृष्टेनापरोक्षानुभ-
 वेनार्थतत्त्वस्य धर्मादितत्त्वस्य ज्ञाता । कार्यं दण्डः, कारणं
 तद्वेतुभूतं पापम्, तयोः सिद्धौ निश्चये तव बुद्धिरन्तःकरणं
 प्रसन्ना निर्मला । वैषम्यरहितेत्यर्थः ॥ ४७ ॥ धर्मादेव व्यति-
 क्रान्तानां पुरस्कृतमग्रेसरम् । अवगतं तदग्रेसरत्वेन प्रसिद्धं

बाष्पसंरुद्धकण्ठस्तु वाली सार्तरवः शनैः । उवाच रामं संप्रेक्ष्य पङ्कलग्न इव द्विपः ॥ ४९
 न चात्मानमहं शोचे न तारां नापि बान्धवान् । यथा पुत्रं गुणज्येष्ठमङ्गदं कनकाङ्गदम् ॥ ५०
 स ममादर्शनाद्दीनो बाल्यात्प्रभृति लालितः । तटाक इव पीताम्बुरुदशोषं गमिष्यति ॥ ५१
 बालश्चाकृतबुद्धिश्च एकपुत्रश्च मे प्रियः । तारेयो राम भवता रक्षणीयो महाबलः ॥ ५२
 सुग्रीवे चाङ्गदे चैव विधत्स्व मतिमुत्तमाम् । त्वं हि गोप्ता च शास्ता च कार्याकार्यविधौ स्थितः ॥ ५३
 या ते नरपते वृत्तिर्भरते लक्ष्मणे च या । सुग्रीवे चाङ्गदे राजंस्तां चिन्तयितुमर्हसि ॥ ५४
 महोषकृतदोषां तां यथा तारां तपस्विनीम् । सुग्रीवो नावमन्येत तथावस्थानुमर्हसि ॥ ५५
 त्वया ह्यनुगृहीतेन शक्यं राज्यमुपासितुम् । त्वद्गशे वर्तमानेन तव चित्तानुवर्तिना ॥ ५६
 शक्यं दिवं चार्जयितुं वसुधां चापि शासितुम् । त्वत्तोऽहं वधमाकाङ्क्षन्वार्यमाणोऽपि तारया ॥ ५७
 सुग्रीवेण सह भ्रात्रा द्वन्द्वयुद्धमुपागतः । इत्युक्त्वा वानरो रामं विरराम हरीश्वरः ॥ ५८
 स तमाश्वासयद्रामो बालिनं व्यक्तदर्शनम् । साधुसंमतया वाचा धर्मतत्त्वार्थयुक्तया ॥ ५९
 न वयं भवता चिन्त्या नाप्यात्मा हरिसत्तम । वयं भवद्विशेषेण धर्मतः कृतनिश्चयाः ॥ ६०
 दण्डये यः पातयेद्दण्डं दण्ड्यो यश्चापि दण्ड्यते । कार्यकारणसिद्धार्थाबुधौ तौ नावसीदतः ॥ ६१
 तद्भवान्दण्डसंयोगादस्माद्विगतकल्मषः । गतः स्वां प्रकृतिं धर्म्यां दण्डदिष्टेन वर्त्मना ॥ ६२
 त्यज शोकं च मोहं च भयं च हृदये स्थितम् । त्वया विधानं हर्यग्र्य न शक्यमतिवर्तितुम् ॥ ६३
 यथा त्वय्यङ्गदो नित्यं वर्तते वानरेश्वर । तथा वर्तेत सुग्रीवे मयि चापि न संशयः ॥ ६४
 स तस्य वाक्यं मधुरं महात्मनः समाहितं धर्मपथानुवर्तितम् ।
 निशम्य रामस्य रणावमर्दिनो वचः सुयुक्तं निजगाद वानरः ॥ ६५
 शराभितप्तेन विचेतसा मया प्रभाषितस्त्वं यदजानता विभो ।
 इदं महेन्द्रोपमभीमविक्रम प्रसादितस्त्वं क्षम मे हरीश्वर ॥ ६६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टादशः सर्गः ॥ १८ ॥

मामपि पापिष्ठतरं धर्मसंहितया वाचा परिपालय । उत्तमलो-
 कान्प्राप्नुहीति वाचानुगृहाणेत्यर्थः ॥ ४८ ॥ उवाच । पुत्रादि-
 मायाकृष्टः सन्नुवाचेत्यर्थः ॥ ४९ ॥ न लात्मानम् । भगवता
 लया हतलाङ्गुक्तभोगत्वात् । न ताराम् । सुग्रीवस्यापि तस्या-
 मनुरागात् । न बान्धवान् । सुग्रीवतोऽपि सेवया जीवनला-
 भात् । पुत्रं शोचामि बालत्वात् ॥ ५० ॥ मया लालितः स
 ममादर्शनाच्छोषं गमिष्यति । पीताम्बुः सस्याद्युपयोजिताम्बुः
 ॥ ५१ ॥ तारेयस्तारापत्यम् । एकपुत्रत्वेनातिलालितत्वम् ॥ ५२ ॥
 मतिमुत्तमाम् । 'मरणान्तानि वैराणि' इति न्यायेनेति भावः ।
 सुग्रीवे च । तत्रैवेत्यर्थः । भ्रातृकैर्होद्बोधेन वा तत्राप्यनुग्रह-
 प्रार्थनम् । कार्यविधौ गोप्ता । अकार्यविधौ शास्ता ॥ ५३ ॥
 ॥ ५४ ॥ महोषकृतदोषां मत्कृतसुग्रीवापकारदोषानुसरणमात्रेण
 कृतदोषाम्, न तु स्वतः कृततदपकाराम् । तपस्विनीं शो-
 च्याम् । अवस्थानुमवस्थापयितुम् ॥ ५५ ॥ राज्यं वानरराज्यम्
 ॥ ५६ ॥ शक्यमिति । स्वाराज्यमपि लक्ष्मणादलभ्यमिति
 भावः । अहं लघुपदेशतस्त्वद्दर्शनतश्चेदानीं क्षीणपापस्त्वत्तो
 वधमुत्तमलोकराज्यफलकमाकाङ्क्षन्नेषमाण इदानीमस्मि । अत-
 स्तारया वार्यमाणोऽपि यन्नात्रा युद्धमुपागतः प्राप्तस्तत्पूर्वकृत-
 पुण्यपरिपाकेनेति शेषः ॥ ५७ ॥ ५८ ॥ व्यक्तदर्शनमुद्धुब्धबो-
 धम् ॥ ५९ ॥ न वयं गुप्तवधरूपाकृत्यकारित्वेन चिन्त्याः ।
 नाप्यात्मा भ्रातृभार्यापहरणरूपाकृत्यकारित्वेन । तत्र हेतुः—

वयमित्यादि । भवद्विशेषेण लक्ष्येक्षया विशेषेण विशेषज्ञत्वेन ।
 धर्मतो धर्मशास्त्रमार्गेण । कृते लक्ष्यतपापे स्वकृतवधयोक्तकल-
 रूपे व्यापारे च निश्चयोऽत्र पापेऽयमेव दण्ड इति निश्चयो येषां
 तादृशाः ॥ ६० ॥ अत्रार्थे स्मृतिमुपन्यस्यति—दण्ड्ये य इति ।
 कार्यकारणेति भावप्रधानो निर्देशः । कार्यत्वं दण्ड्यत्वम्, कार-
 णत्वं दण्डयितुत्वम्, ताभ्यां सिद्धार्थौ निष्पन्नपरलोकप्रयोजनौ,
 अतएव नावसीदतः । एवं न्याय्यदण्डकर्तृत्वान्नाहमकृत्यकारी,
 जातदण्डत्वाच्च लमपि न तथेति भावः ॥ ६१ ॥ तदेवाह—स्वां
 प्रकृतिं स्वकीयं शुद्धस्वभावत्वम् । दण्डदिष्टेन दण्डबोधकशा-
 स्त्रोक्तेन मार्गेण ॥ ६२ ॥ भयं भ्रातृभार्याहरणकर्मजनितनर-
 कभयं मद्दूषणनिमित्तपरलोकभयं च । दण्डेन कर्मणो नाशा-
 न्मद्दूषणस्य मया क्षान्तत्वाच्च । शोकमोहौ तारातारेयविषयौ ।
 विधानं प्राग्भवीयं कर्म । अत्रान्ते दण्डस्यैव संहारात्तिरश्वासमपि
 ज्ञानवतां शास्त्रार्थेऽधिकारो दृढः कृत इति बोध्यम् ॥ ६३ ॥
 तथा वर्तेत । पितृवदेव तं पालयिष्याव इति भावः । अस्म-
 तस्तथा वृत्तिं प्रामुयादित्यक्षरार्थः ॥ ६४ ॥ तस्य वाक्यमा-
 त्मनः सुगतैः पुत्रपालनस्य च प्रतिपादकम् ॥ ६५ ॥ इदं
 प्रभाषणम् ॥ ६६ ॥ इति श्रीरामाभिरामे श्रीरामीये रामाय-
 णतिलके वाल्मीकीय आदिकाव्ये किष्किन्धाकाण्डेऽष्टादशः
 सर्गः ॥ १८ ॥

एकोनविंशः सर्गः ।

स वानरमहाराजः शयानः शरपीडितः । प्रत्युक्तो हेतुमद्वाक्यैर्नोत्तरं प्रत्यपद्यत ॥ १
 अश्मभिः परिभिन्नाङ्गः पादपैराहतो भृशम् । रामबाणेन चाक्रान्तो जीवितान्ते मुमोह सः ॥ २
 तं भार्या बाणमोक्षेण रामवत्सेन संयुगे । हतं प्लवगशार्ङ्गलं तारा शुश्राव वालिनम् ॥ ३
 सा सपुत्राप्रियं श्रुत्वा वधं भर्तुः सुदारुणम् । निष्पपातं भृशं तस्मादुद्विग्ना गिरिकंदरात् ॥ ४
 ये त्वङ्गदपरीवारा वानरा हि महाबलाः । ते सकार्मुकमालोक्य रामं त्रस्ताः प्रदुनुवुः ॥ ५
 सा ददर्श ततस्तान्दहरीनापपतो द्रुतम् । यूथादिव परिभ्रष्टान्मृगान्नहतयूथपान् ॥ ६
 तमुवाच समासाद्य दुःखितान्दुःखिता सती । रामविश्रान्तितान्सर्वाननुबद्धानिवेषुभिः ॥ ७
 वानरा राजसिंहस्य यस्य यूयं पुरःसराः । तं विहाय सुवित्रस्ताः कस्माद्भवत दुर्गताः ॥ ८
 राज्यहेतोः स चेज्जाता भ्रात्रा क्रूरेण पातितः । रामेण प्रसृतैर्दूरान्मार्गैर्दूरपातिभिः ॥ ९
 कपिपत्न्या वचः श्रुत्वा कपयः कामरूपिणः । प्रातःकालमविश्लिष्टमूर्चुर्वचनमङ्गनाम् ॥ १०
 जीवपुत्रे निवर्तस्व पुत्रं रक्षस्व चाङ्गदम् । अन्तको रामरूपेण हत्वा नयति वालिनम् ॥ ११
 क्षिप्रान्वृक्षान्समाविध्य विपुलाश्च तथा शिलाः । वाली वज्रसमैर्बाणैर्वज्रेणैव निपातितः ॥ १२
 अभिभूतमिदं सर्वं विद्रुतं वानरं बलम् । अस्मिन्प्लवगशार्ङ्गले हते शक्रसमप्रभे ॥ १३
 रक्ष्यतां नगरी शूरैरङ्गदश्चाभिषिच्यताम् । पदस्थं वालिनः पुत्रं भजिष्यन्ति प्लवंगमाः ॥ १४
 अथवा रुचितं स्थानमिह ते रुचिरानने । आविशन्ति च दुर्गाणि क्षिप्रमद्यैव वानराः ॥ १५
 अभार्याः सहभार्याश्च सन्त्यत्र वनचारिणः । लुब्धेभ्यो विप्रलब्धेभ्यस्तेभ्यो नः सुमहद्भयम् ॥ १६
 अल्पान्तरगतानां तु श्रुत्वा वचनमङ्गना । आत्मनः प्रतिरूपं सा बभाषे चारुहासिनी ॥ १७
 पुत्रेण मम किं कार्यं राज्येनापि किमात्मना । कपिसिंहो महाभागे तस्मिन्भर्तरि नश्यति ॥ १८
 पादमूलं गमिष्यामि तस्यैवाहं महात्मनः । योऽसौ रामप्रयुक्तेन शरेण विनिपातितः ॥ १९
 एवमुक्त्वा प्रदुद्राव रुदती शोकमूर्च्छिता । शिरश्चारश्च बाहुभ्यां दुःखेन समभिघ्नती ॥ २०
 सा व्रजन्ती ददर्शाथ पतिं निपतितं भुवि । हन्तारं वानरेन्द्राणां समरेष्वनिवर्तिनाम् ॥ २१
 क्षेत्रारं पर्वतेन्द्राणां वज्राणामिव वासवम् । महावातसमाविष्टं महामेघौघनिःस्वनम् ॥ २२

हेतुमद्वाक्यैर्हेतुपन्थासयुतैर्वाक्यैः । प्रत्युक्त उक्तप्रत्युत्तरः ॥ १ ॥ जीवितान्ते तत्समये । मुमोह विसंशोऽभूत् ॥ २ ॥ ३ ॥ अप्रियमिति च्छेदः । सपुत्रा । पुत्रोऽङ्गदः । गिरिकन्दरे गिरिगह्वरं किष्किन्धाख्यम् ॥ ४ ॥ ५ ॥ सा तारा । आपततः पलायमानान् ॥ ६ ॥ इषुभिरनुबद्धानिवानुसृतानिव रामविश्रान्तितान् रामाद्वित्रस्तान् ॥ ७ ॥ वचनमाह—वानरा इति । यस्य वासिनः । दुर्गता वज्रादिकमपश्यन्तः ॥ ८ ॥ भ्राता प्रयोजककर्ता । रामः प्रयोज्यकर्ता । बाणाः करणम् । दूरादूरे स्थिता तैः स पातितोऽर्थे किं युष्माभिः पलायितमिति शेषः । तत्सेवयैव भवजीवनसंभवादिति भावः ॥ ९ ॥ प्रातःकालं कालोचितम् । अविश्लिष्टं सर्वसंमतिपूर्वकं रूपम् । 'अविश्लिष्टम्' इति पाठे व्यकमिल्यर्थः । अङ्गनाम् । वालिन इति शेषः ॥ १० ॥ पुत्रं रक्षस्व रामादिति शेषः । कुतः पुत्रस्य भयं तत्राह—अन्तक इत्यादि । नयति । यमपुरमिति शेषः ॥ ११ ॥ वृक्षान्वालिप्रहितान् । अयं सर्वोऽपि संभाव्यवादः । एवं बहुबाणस्यागबादोऽपि ॥ १२ ॥ अभिभूतमिव द्रुतम् । वानरं वानराणामिदम् ॥ १३ ॥ पदस्थं वानरराज्य-

पदस्थं पुत्रमङ्गदं भजिष्यन्ति । अन्यथाराजकेऽत्रास्माभिरवस्थातुमशक्यमिति भावः ॥ १४ ॥ अथवेति । सरामे सुग्रीवे किष्किन्धामागच्छत्यभिषिक्तेनाप्यङ्गदेनास्मत्पालनमशक्यमेवेति नेह स्थातुं योग्यमिति शेषः । हे रुचिरानने, यद्यपीदं स्थानं ते तुभ्यं रुचितमसीष्टम्, तथापीह किष्किन्धायां विद्यमानानि दुर्गाण्यद्यैव वानराः सुग्रीवहनुमदादय आविशन्ति । वर्तमानसामीप्ये लब्धः । तेषु प्रविष्टेषु येऽभार्याः सभार्याः वानराः सुग्रीवावलम्बिनः प्रागस्माभिः कृतवैरास्ते च प्रवेक्ष्यन्ति । ततश्च लुब्धेभ्यो राज्यादिविषये विप्रलब्धेभ्यः पूर्वमस्माभिर्विभ्रितेभ्योऽस्माकं तुमुलं महद्भयमस्ति । यत् इति शेषः । केचित्तु—इह ते स्थानमस्माकमरुचितमभिमतम् । इतरत्पूर्ववदित्याहुः ॥ १५ ॥ १६ ॥ अल्पान्तरगतानां नातिदुर्वर्तिनाम् । 'अवान्तरगतानाम्' इति पाठे मध्येमार्गमागतानामित्यर्थः । तेषां वानराणां वचनं श्रुत्वात्मनः प्रतिरूपं कालोचितं बभाषे ॥ १७ ॥ १८ ॥ १९ ॥ २० ॥ २१ ॥ पर्वतेन्द्राणां क्षेत्रारम् । रणेष्वाति शेषः । रणमेदमपेक्ष्य वज्राणामिति बहुवचनप्रयोगः । महता वातेन समं तुल्यमाविष्टमावेशो यस्य रणेऽ

शक्रतुल्यपराक्रान्तं वृष्टेवोपरतं घनम् । नर्दन्तं नर्दतां भीमं शूरं शूरेण पातितम् ।	
शार्दूलेनामिषस्यार्थं मृगराजमिवाहृतम् ॥	२३
अर्चितं सर्वलोकस्य सपताकं सवेदिकम् । नागहेतोः सुपर्णेन चैत्यमुन्मथितं यथा ॥	२४
अवष्टभ्यावतिष्ठन्तं ददर्श धनुरुर्जितम् । रामं रामानुजं चैव भर्तुश्चैव तथातुजम् ॥	२५
तानतीत्य समासाद्य भर्तारं निहतं रणे । समीक्ष्य व्यथिता भूमौ संभ्रान्ता निपपात ह ॥	२६
सुप्तेव पुनरुत्थाय आर्यपुत्रेति वादिनी । रुरोद सा पतिं दृष्ट्वा संवीतं मृत्युदामभिः ॥	२७
तामवेक्ष्य तु सुग्रीवः क्रोशन्तीं कुररीमिव । विषादमगमत्कष्टं दृष्ट्वा चाङ्गदमागतम् ॥	२८

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनविंशः सर्गः ॥ १९ ॥

विंशः सर्गः ।

रामचापविस्तृष्टेन शरेणान्तकरेण तम् । दृष्ट्वा विनिहतं भूमौ तारा ताराधिपानना ॥	१
सा समासाद्य भर्तारं पर्यष्वजत भामिनी । इषुणाभिहतं दृष्ट्वा वालिनं कुञ्जरोपमम् ॥	२
वानरं पर्वतेन्द्राभं शोकसंतप्तमानसा । तारा तरुमिवोन्मूलं पर्यदेवयतातुरा ॥	३
रणे दारुणविक्रान्त प्रवीर प्लवतां वर । किमिदानीं पुरोभागामद्य त्वं नाभिभाषसे ॥	४
उत्तिष्ठ हरिशार्दूल भजस्व शयनोत्तमम् । नैवंविधाः शरते हि भूमौ नृपतिसत्तमाः ॥	५
अतीव खलु ते कान्ता वसुधा वसुधाधिप । गतासुरपि तां गात्रैर्मा विहाय निषेवसे ॥	६
व्यक्तमद्य त्वया वीर धर्मतः संप्रवर्तता । किष्किन्धेव पुरी रम्या स्वर्गमार्गे विनिर्मिता ॥	७
यान्यस्माभिस्त्वया सार्धं वनेषु मधुगन्धिषु । विहृतानि त्वया काले तेषामुपरमः कृतः ॥	८
निरानन्दा निराशाहं निमग्ना शोकसागरे । त्वयि पञ्चत्वमापन्ने महायूथपयूथपे ॥	९
हृदयं सुस्थितं मह्यं दृष्ट्वा निपतितं भुवि । यत्र शोकाभिसंतप्तं स्फुटतेऽद्य सहस्रधा ॥	१०
सुग्रीवस्य त्वया भार्या हता स च विवासितः । यत्तत्तस्य त्वया व्युष्टिः प्राप्तेयं प्लवगाधिप ॥	११
निःश्रेयसपरा मोहात्त्वया चाहं विगर्हिता । यैषाब्रुवं हितं वाक्यं वानरेन्द्र हितैषिणी ॥	१२
रूपयौवनदृष्टानां दक्षिणानां च मानद । नूनमप्सरसामार्य चित्तानि प्रमथिष्यसि ॥	१३
कालो निःसंशयो नूनं जीवितान्तकरस्तव । बलाद्येनावपन्नोऽसि सुग्रीवस्यावशो वशी ॥	१४
अस्थाने वालिनं हत्वा युध्यमानं परेण च । न संतप्यति काकुत्स्थः कृत्वा कर्म सुगर्हितम् ॥	१५
वैधव्यं शोकसंतापं कृपणाकृपणा सती । अदुःखोपचिता पूर्वं वर्तयिष्याम्यनाथवत् ॥	१६

तम् ॥ २२ ॥ शक्रतुल्यं पराक्रान्तं पराक्रमो यस्य तम् । वृष्टेव जलमुत्सृज्य विरतम् । नर्दतां मध्ये भीमं नर्दन्तं मृगराजं प्रभूतमांसादिमत्त्वेन मृगश्रेष्ठम् । शार्दूलो व्याघ्रः ॥ २३ ॥ सर्वलोकस्य सर्वलोकेनार्चितम् । चैत्यं चतुष्पथवर्तिवल्मीकम् । नागहेतोरन्तर्विद्यमाननागभक्षणार्थं सुपर्णेन गरुडेन यथोन्मथितं तथा सुग्रीवस्य राज्यभोगहेतो रामेणोन्मथितमित्यर्थः ॥ २४ ॥ २५ ॥ तानतीत्य मार्गस्थानरामादीनतीत्य ॥ २६ ॥ संवीतं बद्धम् ॥ २७ ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्ड एकोनविंशः सर्गः ॥ १९ ॥

अन्तकरेण मृत्युकारिणा ॥ १ ॥ २ ॥ उन्मूलमुत्पाटितमूलम् । पतितमिति शेषः ॥ ३ ॥ प्लवतां वानराणां श्रेष्ठ, इदानीं पुरोभागामेतस्मिन्काले कृतापराधां मत्वाय नाभिभाषसे किमित्यन्वयः ॥ ४ ॥ ५ ॥ ६ ॥ हे वीर, धर्मतः संप्रवर्तता धर्मेण युद्धमाचरता लयाद्य स्वर्गमार्गे स्वर्गसाध-

नरणभूमौ किष्किन्धेवान्या रम्या पुरी निर्मिता । नो चेत्कथं किष्किन्धां विहायात्र शेष इत्यर्थः । कतकस्तु—धर्मतः प्रवर्तिता रक्षिता किष्किन्धेवान्यापि स्वर्गमार्गे स्वर्गरूपदेशे निर्मितेत्यर्थमाह ॥ ७ ॥ यानि लया सार्धं विहृतानि तेषामत्र काले लयोपरमः समाप्तिः कृता ॥ ८ ॥ ९ ॥ मह्यं मम हृदयं सुस्थितमतिदृढम्, यत्त्वां पतितं दृष्ट्वा न स्फुटते ॥ १० ॥ स विवसित इति यत्तत्प्रसिद्धं कर्म तस्य कर्मण इयं व्युष्टिः । परिपाकः प्राप्त इत्यर्थः ॥ ११ ॥ यैषाहं हितं वाक्यमब्रुवम्, सा लया मोहाद्विगर्हिता । अस्वीकृतवचना कृतेति यावत् ॥ १२ ॥ दक्षिणानां विदग्धानां समर्थानां वा चित्तानि प्रमथिष्यसि । प्राप्तदिव्यदेहेनाप्सरसां काममोहजननेनेति शेषः ॥ १३ ॥ कालः । प्राप्त इति शेषः । अवपन्नः प्रापितोऽसि । कालविशेषणं निःसंशय इति । तत्तदायुर्विषयसंदेहरहित इत्यर्थः ॥ १४ ॥ न संतप्यति तदस्थानेऽयुक्तम् ॥ १५ ॥ कृपणा-कृपणातिशयेन कृपणा । आबाधायां वा द्विलम् । पूर्वमदुःखोप-

लालितश्चाङ्गदो वीरः सुकुमारः सुखोचितः । वत्स्यते कामवस्थां मे पितृव्ये क्रोधमूर्च्छिते ॥ १७
 कुरुष्व पितरं पुत्र सुदृष्टं धर्मवत्सलम् । दुर्लभं दर्शनं तस्य तव वत्स भविष्यति ॥ १८
 समाश्वासय पुत्रं त्वं संदेशं संदिशस्व मे । मूर्ध्नि चैनं समाग्राय प्रवासं प्रस्थितो ह्यसि ॥ १९
 रामेण हि महत्कर्म कृतं त्वामभिनिघ्नता । आनृण्यं तु गतं तस्य सुग्रीवस्य प्रतिश्रवे ॥ २०
 सकामो भव सुग्रीव रुमां त्वं प्रतिपत्स्यसे । भुङ्क्ष्व राज्यमनुदिग्धः शस्तो भ्राता रिपुस्तव ॥ २१
 किं मामेवं प्रलपतीं प्रियां त्वं नाभिभाषसे । इमाः पश्य वरा बह्व्यो भार्यास्ते वानरेश्वर ॥ २२
 तस्या विलपितं श्रुत्वा वानर्यः सर्वतश्च ताः । परिगृह्याङ्गदं दीना दुःखार्ताः प्रतिबुक्नुयुः ॥ २३
 किमङ्गदं साङ्गदवीरबाहो विहाय यातोऽसि चिरं प्रवासम् ।
 न युक्तमेवं गुणसंनिभं विहाय पुत्रं प्रियचारुवेषम् ॥ २४
 यद्यप्रियं किञ्चिदसंप्रधार्य कृतं मया स्यात्तव दीर्घबाहो ।
 क्षमस्व मे तद्धरिवंशनाथ व्रजामि मूर्ध्ना तव वीर पादौ ॥ २५
 तथा तु तारा करुणं रुदन्ती भर्तुः समीपे सह वानरीभिः ।
 व्यवस्यत प्रायमनिन्द्यवर्णा उपोपवेष्टुं भुवि यत्र वाली ॥ २६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे विंशः सर्गः ॥ २० ॥

एकविंशः सर्गः ।

ततो निपतितां तारां च्युतां तारामिवाम्बरात् । शनैराश्वासयामास हनुमान्हरियूथपः ॥ १
 गुणदोषकृतं जन्तुः स्वकर्मफलहेतुकम् । अव्यप्रस्तदवाप्नोति सर्वं प्रेत्य शुभाशुभम् ॥ २
 शोच्या शोचसि कं शोच्यं दीनं दीनानुकम्पसे । कश्च कस्यानुशोच्योऽस्ति देहेऽस्मिन्बुद्धदोषमे ॥ ३
 अङ्गदस्तु कुमारोऽयं द्रष्टव्यो जीवपुत्रया । आयत्यां च विधेयानि समर्थान्यस्य चिन्तय ॥ ४
 जानास्यनियतामेवं भूतानामार्गतिं गतिम् । तस्माच्छुभं हि कर्तव्यं पण्डितेनेह लौकिकम् ॥ ५
 यस्मिन्हरिसहस्राणि शतानि नियुतानि च । वर्तयन्ति कृताशानि सोऽयं दिष्टान्तमागतः ॥ ६
 यदयं न्यायदृष्टार्थः सामदानक्षमापरः । गतो धर्मेजितां भूमिं नैनं शोचितुमर्हसि ॥ ७

चिता, अदुःखं दुःखरहितं यथा भवति तथोपचिता वर्धिता
 ॥ १६ ॥ मे मया लालितः कामवस्थां प्राप्य वत्स्यत इत्यर्थः
 ॥ १७ ॥ पितरं सुदृष्टं कुरुष्व ॥ १८ ॥ मूर्ध्नेनमुपाग्राय संदेशं
 कर्तव्योपदेशं संदिशस्वेल्यन्वयः । प्रस्थितः प्रस्थातुकामः
 ॥ १९ ॥ प्रतिश्रवे प्रतिज्ञाविषये । अनेन रामस्य वालिवध-
 विषयदोषाभावो ध्वनितः ॥ २० ॥ शस्तो हिंसितः ॥ २१
 ॥ २२ ॥ तस्य विलपितं ताराया विलापम् ॥ २३ ॥ किम-
 ङ्गदं साङ्गदवीरबाहो साङ्गदो वीरहन्ता बाहुर्व्यस्य तादृशः । गुण-
 संनिभं गुणैस्तव प्रत्यासन्नम् । प्रियश्चारुवेषो यस्य तं पुत्रं
 विहाय चिरं प्रवासं गन्तुं न युक्तमित्यन्वयः ॥ २४ ॥ असं-
 प्रधार्यविचार्य । हरिवंशानां वानरसमूहानां नाथ, व्रजामि ।
 स्पृहाशील्यर्थः ॥ २५ ॥ यत्र वाली तत्रोपभुवि तद्भूषमीपभुवि
 प्रायमुपवेष्टुं प्रायोपवेशं कर्तुं व्यवस्यत निश्चितवती ॥ २६ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे विंशः सर्गः ॥ २० ॥

तत इति ॥ १ ॥ जन्तुः फलहेतुकं स्वर्गनरकादिफलसाध-
 नम् । स्वार्थे कः । गुणैः शमादिभिः, दोषेण रागादिना वा

कृतं यत्स्वकर्मास्ति तत्तस्य शुभाशुभरूपं फलं प्रत्याव्यप्रोऽनाकु-
 लोऽवाप्नोति । गुणदोषकृतं ज्ञानाज्ञानकृतमित्यर्थः इति कश्चित्
 ॥ २ ॥ शोच्या पापपुण्यकर्मपाशवशगलेन शोचनीया । त्वं
 कमन्यं शोच्यं शोचसि । कर्मवशां भर्त्रादिकम् । कर्मफलव-
 शतो दीना त्वं कमन्यं पुत्रादिकमनुकम्पसे । बुद्धदोषमे देहे-
 ऽस्तीते कः कस्यानुशोच्योऽस्ति । उपलक्षणम् । कस्य कोऽनु-
 शोचकोऽस्तीत्यपि बोध्यम् । विदुषो नोचितः शोक इति भावः
 ॥ ३ ॥ द्रष्टव्यः वालिशोकनिवृत्त्यर्थमिति शेषः । अस्य वालिनो
 मरिच्यमाणस्यायत्यां मरणोत्तरकाले यानि विधेयानि कार्याणि
 समर्थानि श्रेष्ठानि तानि त्वं चिन्तय विचारय ॥ ४ ॥
 अनियतामव्यवस्थिताम् । तस्माच्छुभं परलोकमुखानर्हं यत्त-
 त्कर्तव्यम् । हे पण्डिते, इह पतिपित्रादिवियोगकाले न
 लौकिकं बहुरोदनादि कर्तव्यम् । प्रीतिमात्रबोधकतया मृतेष्टा-
 साधनलेन च तस्य लौकिकत्वम् ॥ ५ ॥ यस्मिन् । जीव-
 तीति शेषः । कृताशानि कृतभोग्याशानि । वर्तयन्ति जीवन्ति ।
 दिष्टान्तमायुर्दयारूपकल्पितकालान्तरम् ॥ ६ ॥ न्यायेन
 नीतिशास्त्रेण दृष्टोर्ध्वो राजकार्यं येन । सामादिपरो वानरेषु ।

सर्वे च हरिशार्दूलाः पुत्रश्चायं तवाङ्गदः । हर्यृक्षपतिराज्यं च त्वत्सनाथमनिन्दिते ॥	८
ताविमौ शोकसंतप्तौ शनैः प्रेरय भासिनि । त्वया परिगृहीतोऽयमङ्गदः शास्तु मेदिनीम् ॥	९
संततिश्च यथा दृष्टा कृत्यं यच्चापि सांप्रतम् । राज्ञस्तत्क्रियतां सर्वमेष कालस्य निश्चयः ॥	१०
संस्कार्यां हरिराजस्तु अङ्गदश्चाभिषिच्यताम् । सिंहासनगतं पुत्रं पश्यन्ती शान्तिमेष्यसि ॥	११
सा तस्य वचनं श्रुत्वा भर्तृव्यसनपीडिता । अन्नवीदुत्तरं तारा हनुमन्तमवस्थितम् ॥	१२
अङ्गदप्रतिरूपाणां पुत्राणामेकतः शतम् । हतस्याप्यस्य वीरस्य गात्रसंश्लेषणं वरम् ॥	१३
न चाहं हरिराज्यस्य प्रभवाम्यङ्गदस्य वा । पितृव्यस्तस्य सुग्रीवः सर्वकार्येष्वनन्तरः ॥	१४
न ह्येषा बुद्धिरास्थेया हनूमन्नङ्गदं प्रति । पिता हि बन्धुः पुत्रस्य न माता हरिसत्तम ॥	१५
नहि मम हरिराजसंश्रयात्क्षमतरमस्ति परत्र चेह वा ।	
अभिमुखहतवीरसेवितं शयनमिदं मम सेवितुं क्षमम् ॥	१६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकविंशः सर्गः ॥ २१ ॥

द्वाविंशः सर्गः ।

वीक्षमाणस्तु मन्दासुः सर्वतो मन्दमुच्छ्वसन् । आदावेव तु सुग्रीवं ददर्शानुजमग्रतः ॥	१
तं प्राप्तविजयं वाली सुग्रीवं प्लवगेश्वरम् । आभाष्य व्यक्तया वाचा सखेहमिदमब्रवीत् ॥	२
सुग्रीव दोषेण न मां गन्तुमर्हसि किल्बिषात् । कृष्यमाणं भविष्येण बुद्धिमोहेन मां बलात् ॥	३
युगपद्विहितं तात न मन्ये सुखमावयोः । सौहार्दं भ्रातृयुक्तं हि तदिदं जातमन्यथा ॥	४
प्रतिपद्य त्वमद्यैव राज्यमेषां वनौकसाम् । मामप्यद्यैव गच्छन्तं विद्धि वैवस्वतक्षयम् ॥	५
जीवितं च हि राज्यं च श्रियं च विपुलां तथा । प्रजहाम्येष वै तूर्णमहं चागर्हितं यशः ॥	६

धर्मजितां धर्मेण भूमिं जितवतां राज्ञां भूमिं स्थानं गतः ।
गन्तेत्यर्थः । अतो नैतच्छोक उचितः ॥ ७ ॥ त्वमपि न
शोककरणाहं—सर्वे चेति । त्वत्सनाथं त्वयैवैकया सना-
थम् ॥ ८ ॥ ताविमौ सुग्रीवाङ्गदौ शनैः प्रेरय । उत्तरकार्य-
करणायेति शेषः ॥ ९ ॥ संततिरङ्गदो यथा दृष्टा यत्प्रयो-
जनकतया शास्त्रे दृष्टा, यच्च राज्ञः सांप्रतं परलोकहितं कृत्यं
तत्क्रियताम् । एष कालस्येदानींतनकालस्योचितो निश्चयो-
ऽनुष्ठाननिश्चयः ॥ १० ॥ तदेवाह—संस्कार्य इति । रामबाण-
स्यामोघलान्मरणनिश्चयेनैवमुक्तिः ॥ ११ ॥ १२ ॥ यदुक्तम्
'पुत्रेण सुखिनी भव' इति, तत्प्रत्याख्याति तारा—अङ्गदेति ।
अङ्गदतुल्यानां पुत्राणां शतमेकतः सुखसाधनैककोटौ । हत-
स्यापि पत्युर्गात्रसंश्लेषोऽपरकोटौ । तयोर्मध्ये द्वितीयो वरमति-
शयितसुखसाधनम् । परलोके परमानन्दहेतुत्वात् । तस्मा-
त्सहगमनं करिष्य इति भावः ॥ १३ ॥ राज्यं लब्धधीनमिति
यदुक्तं तच्चिराच्छे—न चेति । न राज्यस्य प्रभवामि न
योग्या । स्त्रीत्वात् । अङ्गदस्य वा राज्यदाने न प्रभवामि ।
अनन्तरः समर्थो मत्तः प्रत्यासन्नश्च ॥ १४ ॥ एषा बुद्धिर्मत्क-
र्तृकामिषैकबुद्धिः । पिता तत्तुल्यः सुग्रीवो बन्धुः सुखदानाधि-
कारी न मातेत्यर्थः ॥ १५ ॥ १६ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये किष्कि-
न्धाकाण्ड एकविंशः सर्गः ॥ २१ ॥

सर्वतो वीक्षमाणः स आत्मजस्याग्रतः स्थितं सुग्रीवमे-
वादौ ददर्श ॥ १ ॥ आभाष्य सुग्रीवेति संबोध्य ॥ २ ॥
हे सुग्रीव, मां किल्बिषात्प्राग्भवीयदुष्कृतवशाद्भविष्येण भवि-
ष्यतावश्यंभाविना बुद्धिमोहेन त्वयि शत्रुबुद्धिरूपेण बलात्कृ-
ष्यमाणं मां ज्ञात्वा त्वं दोषेण स्वापकारदोषवत्त्वेन मां गन्तुम-
वगन्तुं नार्हसि ॥ ३ ॥ कार्यानुमितं कर्मप्राबल्यं दर्शयति—
युगपदिति । भ्रातृयुक्तं भ्रातृयुक्तमुचितं सौहार्दं सुखं च
राज्यसुखं चावयोः कर्मणा युगपन्न विहितमिति मन्ये, यत्-
स्तदिदमुचितमपि सौहार्दं सुखं चान्यथा जातम् । विघटित-
मित्यर्थः ॥ ४ ॥ अथ रामशरक्षीणपापलात्प्राप्तदिव्यप्रकृतिः
स्वयमेव सुग्रीवाय स्वानन्तरं प्राप्तं राज्यं ददाति—प्रति-
पद्येति । प्रतिपद्यत्यर्थः । वैवस्वतक्षयं यमगृहम् । ननु
राजनि मृते तत्पुत्र एव राज्याधिकारी, न तु तत्कनीया-
न्भ्रातेति चेन्न । पुत्रस्य बालत्वेन राज्यरक्षणसामर्थ्याद्वलव-
दाश्रितत्वाच्च पुत्रनाशो मा भूदिति तथोक्तः । भगवता रामे-
णापि राज्यरक्षणसामर्थ्येनाङ्गदस्य सुग्रीवोऽभिषिक्तो राज्ये,
यौवराज्ये चाङ्गदः । सुग्रीवानन्तरं लङ्गदस्यैव राज्याधिकारः,
न तु सुग्रीवपुत्राणामज्येष्ठपुत्रत्वादित्याहुः ॥ ५ ॥ अगर्हितं
यशः प्रशस्तं यशो वाली केनाप्यवध्य इत्येवम् । तच्च प्रज-
हामि । एकेनैव शरेण रामहतत्वादिति प्राश्नः । अन्ये—नु
चत्स्वर्थे यश इत्युत्तरं बोध्यः । अगर्हितं यशस्तु प्राप्नोमीति

अस्यां त्वहमवस्थायां वीर वक्ष्यामि यद्वचः । यद्यप्यसुकरं राजन्कर्तुमेव त्वमर्हसि ॥ ७
 सुखार्हं सुखसंवृद्धं बालमेनमबालिशम् । बाष्पपूर्णमुखं पश्य भूमौ पतितमङ्गदम् ॥ ८
 मम प्राणैः प्रियतरं पुत्रं पुत्रमिवौरसम् । मया हीनमहीनार्थं सर्वतः परिपालय ॥ ९
 त्वमप्यस्य पिता दाता परित्राता च सर्वशः । भयेष्वभयदश्चैव यथाहं प्लवगेश्वर ॥ १०
 एष तारात्मजः श्रीमांस्त्वया तुल्यपराक्रमः । रक्षसां च वधे तेषामग्रतस्ते भविष्यति ॥ ११
 अनुरूपानि कर्माणि विक्रम्य बलवान्रणे । करिष्यत्येष तारेयस्तेजस्वी तरुणोऽङ्गदः ॥ १२
 सुषेणदुहिता चैयमर्थसूक्ष्मविनिश्चये । औत्पातिके च विविधे सर्वतः परिनिष्ठिता ॥ १३
 यदेषा साध्विति ब्रूयात्कार्यं तन्मुक्तसंशयम् । नहि तारामतं किञ्चिदन्यथा परिवर्तते ॥ १४
 राघवस्य च ते कार्यं कर्तव्यमविशङ्कया । स्यादधर्मो ह्यकरणे त्वां च हिंस्यादमानितः ॥ १५
 इमां च मालामाधत्स्व दिव्यां सुग्रीव काञ्चनीम् । उदारा श्रीः स्थिता ह्यस्यां संप्रजह्यान्मृते मयि ॥ १६
 इत्येवमुक्तः सुग्रीवो बालिना भ्रातृसौहृदात् । हर्षं त्यक्त्वा पुनर्दीनो ग्रहग्रस्त इवोडराट् ॥ १७
 तद्बालिवचनाच्छान्तः कुर्वन्मुक्तमतन्द्रितः । जग्राह सोऽभ्यनुज्ञातो मालां तां चैव काञ्चनीम् ॥ १८
 तां मालां काञ्चनीं दत्त्वा दृष्ट्वा चैवात्मजं स्थितम् । संसिद्धः प्रेत्यभावाय केहादङ्गदमग्रवीत् ॥ १९
 देशकालौ भजस्वाद्य क्षममाणः प्रियाप्रिये । सुखदुःखसहः काले सुग्रीववशगो भव ॥ २०
 यथा हि त्वं महाबाहो लालितः सततं मया । न तथा वर्तमानं त्वां सुग्रीवो बहु मन्यते ॥ २१
 नास्यामिन्नैर्गतं गच्छेर्मा शत्रुभिररिदम् । भर्तुरर्थपरो दान्तः सुग्रीववशगो भव ॥ २२
 न चातिप्रणयः कार्यः कर्तव्योऽप्रणयश्च ते । उभयं हि महादोषं तस्मादन्तरद्वयम् ॥ २३
 इत्युक्त्वाथ विवृत्ताक्षः शरसंपीडितो भृशम् । विवृतैर्दशनैर्भीमैर्बभूवोत्क्रान्तजीवितः ॥ २४
 ततो विचुकुशुस्तत्र वानरा हतयूथपाः । परिदेवयमानास्ते सर्वे प्लवगसत्तमाः ॥ २५

शेषः । बाली भगवता रामेण च्छजेन हत इत्येवंरूपं च यथा
 इत्याहुः ॥ ६ ॥ अस्यामवस्थायां चरमदशायां यद्यप्यसुकरं
 मयात्यन्तमपकृतत्वात्, तथापि कर्तुमर्हस्येवेति योजना ।
 सार्विकत्वात्सात्त्विकसमाश्रयणाच्चेत्याशयः । स्वयं राज्यस्य
 दत्तलाजजन्मिति संबोधनम् ॥ ७ ॥ तदेवाह—सुखार्हमिति ।
 अबालिशं समर्थम् ॥ ८ ॥ प्राणैः प्राणैर्भ्यो मम पुत्रं स्वमौ-
 रसं पुत्रमिवाहीनार्थमक्षीणैहिकसकलप्रयोजनं यथा तथा
 सर्वतः सर्वत्र देशे काले च पालय । खानन्तरमस्यैव राज्यं
 देहीति व्यङ्ग्यम् ॥ ९ ॥ पालनप्रकारमेव दर्शयति—लम-
 पीति । सर्वत्र भवेति शेषः ॥ १० ॥ उक्तं स्वपुत्रस्याबालि-
 शलं दर्शयति—एष इति । रक्षसां वधे रामप्रत्युपकारप्रसङ्ग-
 प्राप्ते ॥ ११ ॥ अनुरूपानि मदनुरूपानि ॥ १२ ॥ ताराक्षणं
 तत उपकारमादर्श्य सूचयति—सुषेणेति । तदुहिता तारा ।
 अर्थानां मध्ये सूक्ष्मः परमदुर्ज्ञेयो योऽर्थस्तस्य निश्चये । औत्पा-
 तिके विविधे नानाप्रकारोत्पातसूचितापत्कालिकानुष्ठेयनि-
 श्चये, सर्वत्र ऐहिकामुष्मिकनिश्चये च परिनिष्ठितातिसमर्था
 ॥ १३ ॥ ततः किं तत्राह—यदिति । तत्कार्यं त्यक्तसंशयं
 कार्यमनुष्ठेयम् । तदेव ब्रूयति—नहीति । मदनुभवसिद्धमेत-
 दिति भावः । अनेन त्रैवर्णिकेतरत्वेन तरुणत्वेनावश्यं कर्त-
 व्यपुरुषान्तरस्वीकारायास्ताराया देवरत्नासुग्रीवस्य स्वीकारो-
 ऽप्यनुमत इति गम्यते ॥ १४ ॥ अथ भ्रात्रे वक्तव्यमुपदेश-
 माह—राघवस्येति । अकरणेऽधर्मः स्यात् । मिथ्याप्रतिज्ञ-
 लापतेरिति भावः । एवं पारलौकिकमनिष्टं प्रदर्श्यैहिकमपि

तदाह—त्वां चेति । मामिव धर्मभ्रष्टत्वादिति भावः ॥ १५ ॥
 अथ राज्यानुमतिं क्रिययापि दर्शयति—इमां चेति । उदारा
 प्रशस्ता श्रीर्जयलक्ष्मीरस्यां स्थिता । महेन्द्रानुग्रहात् । हि
 यतो मृते मयि शवस्पर्शदेनां सा श्रीर्जह्यात् । अत इदानी-
 मेवेमां गृह्णाणेति भावः ॥ १६ ॥ एवं बालिवचः श्रुत्वा, पूर्व
 वाली दुष्ट इति बुद्ध्या तद्वधे जातं हर्षमिदानीमेव सौमनस्य-
 दर्शनेन त्यक्त्वा दीनः । विषण्णोऽभूदित्यर्थः । ग्रहग्रस्तो
 राहुग्रस्तः ॥ १७ ॥ तद्बालिवचनात्तादृशबालिवचनेन शान्तः
 शान्तवैरो युक्तं भ्रातृस्नेहोचितदर्शनादिव्यवहारमतन्द्रितः कुर्व-
 न्मालाग्रहणे बालिनाभ्यनुज्ञातो मालां जग्राह ॥ १८ ॥
 प्रेत्यभावाय संसिद्धो निश्चितमरणः ॥ १९ ॥ देशकालौ तत्त-
 त्कर्माचितौ भजस्व जानीहि । प्रियाप्रिये इष्टानिष्टयोगजे काले
 सेवाकाले सुग्रीववशगस्तत्सेवापरो भव ॥ २० ॥ विपक्षे बाध-
 कमाह—यथा हीति । बालतया केवलं लालितो यथा सेवो-
 चितकालेऽपि सेवारहितोऽवतिष्ठ, तथा सेवाराहित्येन वर्तमानं
 त्वां सुग्रीवो न बहु मन्येत, अतः सेवां कुर्वित्युपदेशः ॥ २१ ॥
 किं चास्य सुग्रीवस्यामित्रैरनुपकारकैस्तथा शत्रुभिरपकारकैश्च
 गतं संगतं सख्यं मा गच्छेः मा गच्छ । भर्तुः सुग्रीवस्यार्थपरः
 प्रयोजनसाधनपरः ॥ २२ ॥ नातिप्रणयः पुत्रत्वात् । अप्रणयश्च न
 कार्यः । अस्मद्वधादि नान्तरदृक् । 'अत्यासत्तिर्विनाशाय लति-
 दूरं तु निष्फलम् । सेवा मध्यमभावेन राजवह्निगुरुजियाम् ॥'
 इति न्यायेन मध्यममार्गमवलम्ब्येत्याशयः ॥ २३ ॥ २४ ॥
 हतो यूथपो येषां तादृशाः परिदेवयमाना विचुकुशुरित्यन्वयः

किष्किन्धा ह्यद्य शून्या च स्वर्गते वानरेश्वरे । उद्यानानि च शून्यानि पर्वताः काननानि च ॥ २६
 हते प्लवगशार्दूले निष्प्रभा वानराः कृताः । येन दत्तं महद्युद्धं गन्धर्वस्य महात्मनः ॥ २७
 गोलमस्य महाबाहोर्वश वर्षाणि पञ्च च । नैव रात्रौ न दिवसे तद्युद्धमुपशाम्यति ॥ २८
 ततः षोडशमे वर्षे गोलमो विनिपातितः । तं हत्वा दुर्विनीतं तु वाली दंष्ट्राकरालवान् ।
 सर्वाभयंकरोऽस्माकं कथमेष निपातितः ॥ २९

हते तु वीरे प्लवगाधिपे तदा वनेचरास्तत्र न शर्म लेभिरे ।
 वनेचराः सिंहयुते महाबने यथा हि गावो निहते गवां पतौ ॥ ३०
 ततस्तु तारा व्यसनार्णवप्लुता मृतस्य भर्तुर्वदनं समीक्ष्य सा ।
 जगाम भूमिं परिरभ्य वालिनं महाद्रुमं छिन्नमिवाश्रिता लता ॥ ३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वाविंशः सर्गः ॥ २२ ॥

त्रयोविंशः सर्गः ।

ततः समुपजिघ्रन्ती कपिराजस्य तन्मुखम् । पतिं लोकश्रुता तारा मृतं वचनमब्रवीत् ॥ १
 शेषे त्वं विषमे दुःखमकृत्वा वचनं मम । उपलोपचिते वीर सुदुःखे वसुधातले ॥ २
 मत्तः प्रियतरा नूनं वानरेन्द्र मही तव । शेषे हि तां परिष्वज्य मां च न प्रतिभाषसे ॥ ३
 सुग्रीवस्य वशं प्राप्तो विधिरेष भवत्यहो । सुग्रीव एव विक्रान्तो वीर साहसिकप्रिय ॥ ४
 ऋक्षवानरमुख्यास्त्वां बलिनं पर्युपासते । तेषां विलपितं कृच्छ्रमङ्गदस्य च शोचतः ॥ ५
 मम चेमा गिरः श्रुत्वा किं त्वं न प्रतिबुध्यसे । इदं तस्मीरशयनं तत्र शेषे हतो युधि ॥ ६
 शायिता निहता यत्र त्वयैव रिपवः पुरा । विशुद्धसत्त्वाभिजन प्रिययुद्ध मम प्रिय ॥ ७
 मामनार्था विहायैकां गतस्त्वमसि मानद । शूराय न प्रदातव्या कन्या खलु विपश्चिता ॥ ८
 शूरभार्यां हतां पश्य सद्यो मां विधवां कृताम् । अवभग्नश्च मे मानो भग्ना मे शाश्वती गतिः ॥ ९
 अगाधे च निमग्नास्मि विपुले शोकसागरे । अश्मसारमयं नूनमिदं मे हृदयं दृढम् ॥ १०
 भर्तारं निहतं दृष्ट्वा यन्नाथ शतधा कृतम् । सुहृच्चैव च भर्ता च प्रकृत्या च मम प्रियः ॥ ११
 प्रहारे च पराक्रान्तः शूरः पञ्चत्वमागतः । पतिहीना तु या नारी कामं भवतु पुत्रिणी ॥ १२
 धनधान्यसमृद्धापि विधवेत्युच्यते बुधैः । स्वगात्रप्रभवे वीर शेषे रुधिरमण्डले ॥ १३
 कृमिरागपरिस्तोमे स्वकीये शयने यथा । रेणुशोणितसंवीतं गात्रं तव समन्ततः ॥ १४

॥ २५ ॥ अख्येव प्रपन्नः—किष्किन्धेत्यादि ॥ २६ ॥ २७ ॥
 गोलमस्य तदाख्यस्य । महद्युद्धं पञ्चदशवर्षावध्यहोरात्रमविश्रमं
 युद्धम् । तदेवाह—नैवेति ॥ २८ ॥ दंष्ट्राकरालवान् । आर्षः
 स्वार्थे मनुष्यः । दंष्ट्राकराल इत्यर्थः । अस्माकं सर्वाभयंकः
 सर्वेभ्योऽभयंकः स एष वीरः कथं निपातितः ॥ २९ ॥
 वनेचराः प्लवंगमा न शर्म लेभिरे इत्यन्वयः । अपरं वनेचरा
 इति गवां विशेषणम् ॥ ३० ॥ 'समीक्ष्य' इति पाठः ॥ ३१ ॥
 इति श्रीरामाभिरामे श्रीरामायणे रामायणतिलके वाल्मीकीय
 आदिकाव्ये किष्किन्धाकाण्डे द्वाविंशः सर्गः ॥ २२ ॥

अथ तारा मृतं दृष्ट्वा पुनः प्रलपति—तत इति । लोक-
 श्रुता लोकप्रसिद्धा ॥ १ ॥ उपलैः पाषाणैरुपचिते व्यासे ।
 सुदुःखे सुतरां दुःखकरे ॥ २ ॥ ३ ॥ एष विधी रामरूपः
 सुग्रीवस्य वशं प्राप्तोऽस्मीनो भवति । अहो इत्याख्ये । ननु
 सपुत्रायां प्राप्तो वेनाद्यैव भार्यया योजितः स्यादिति भावः ।

अतः सुग्रीव एव विक्रान्तोऽत्र राज्ये भवतेति शेषः । साह-
 सिकं साहसकर्म ॥ ४ ॥ पर्युपासते पर्युपासन्तः ॥ ५ ॥ यत्र खया
 निहता रिपवः शायितास्तदिदं वीरशयनम् । तत्र खमपि
 शेषे ॥ ६ ॥ विशुद्धसत्त्वाभिजन विशुद्धसत्त्ववंशभव । प्रिय-
 युद्ध । प्रिययुद्धलाद्युदेनैव मरणं जातमिति भावः ॥ ७
 ॥ ८ ॥ शूराय कन्याया अदाने हेतुः—शूरस्य तव भार्या
 मां विधवां कृतां पश्य । मानो राजपत्नीत्वाभिमानः । शाश्वती
 स्थिरा गतिः सुखप्राप्तिः ॥ ९ ॥ १० ॥ कृतम् । शोकेनेति
 शेषः । प्रकृत्यानुपाधितः ॥ ११ ॥ प्रहारे रणे पराक्रान्तः
 परेणाक्रान्तोऽभिभूतः पञ्चत्वमागतः एतदृष्ट्वापि यदुदयं न
 भिजमतो दृढमिति पूर्वेणान्वयः । ननु सपुत्रायाः कृते
 शोकः, अत आह—पतिहीनेत्यादि ॥ १२ ॥ १३ ॥ कृमेरि-
 न्द्रगोपादे राग इव रागो यस्य तादृशः परिलोम आस्तरणं
 यस्मिन् । कृमिरागे काक्षारागः । 'कृमिरागं वदन्मार्गं

परिरब्धुं न शक्नोमि भुजाभ्यां लुग्वर्षम् । कृतकृत्योऽद्य सुग्रीवो वैरेऽस्मिन्नतिदारुणे ॥ १५
 यस्य रामविमुक्तेन हृतमेकेषुणा भयम् । शरेण हृदि लग्नेन गात्रसंस्पर्शने तव ॥ १६
 वार्यामि त्वां निरीक्षन्ती त्वयि पञ्चत्वमागते । उद्वहर्ह शरं नीलस्तस्य गात्रगतं तदा ॥ १७
 गिरिगह्वरसंलीनं दीप्तमाशीविषं यथा । तस्य निष्कृष्यमाणस्य बाणस्यापि बभौ द्युतिः ॥ १८
 अस्तमस्तकसंनद्धरश्मेर्दिनकरादिव । पेतुः क्षतजधारास्तु व्रणेभ्यस्तस्य सर्वशः ॥ १९
 तान्नगैरिकसंपृक्ता धारा इव धराधरात् । अवकीर्णं विमार्जन्ती भर्तारं रणरेणुना ॥ २०
 अस्त्रैर्नयनजैः शूरं सिषेचास्त्रसमाहृतम् । रुधिरोक्षितसर्वाङ्गं दृष्ट्वा विनिहृतं पतिम् ॥ २१
 उवाच तारा पिङ्गाक्षं पुत्रमङ्गदमङ्गना । अवस्थां पश्चिमां पश्य पितुः पुत्र सुदारुणाम् ॥ २२
 संप्रसक्तस्य वैरस्य गतोऽन्तः पापकर्मणा । बालसूर्योऽवलतनुं प्रयातं यमसादनम् ॥ २३
 अभिवादय राजानं पितरं पुत्र मानदम् । एवमुक्तः समुत्थाय जग्राह चरणौ पितुः ॥ २४
 भुजाभ्यां पीनवृत्ताभ्यामङ्गदोऽहमिति ब्रुवन् । अभिवादयमानं त्वामङ्गदं त्वं यथा पुरा ॥ २५
 दीर्घायुर्भवं पुत्रेति किमर्थं नाभिभाषसे । अहं पुत्रसहाया त्वामुपासे गतचेतनम् ।
 सिंहेन पातितं सद्यो गौः सवत्सेव गोवृषम् ॥ २६
 दृष्ट्वा सङ्ग्रामयन्नेन रामप्रहरणाम्भसा । तस्मिन्नवभृथे ज्ञातः कथं पत्न्या मया विना ॥ २७
 या दत्ता देवराजेन तव तुष्टेन संयुगे । शातकौर्मिं प्रियां मालां तां ते पश्यामि मेह किम् ॥ २८
 राज्यश्रीर्न जहाति त्वां गतासुमपि मानद । सूर्यस्यावर्तमानस्य शैलराजमिव प्रभा ॥ २९
 न मे वचः पथ्यमिदं त्वया कृतं न चास्मि शक्ता हि निवारणे तव ।
 हता सपुत्रास्मि हतेन संयुगे सह त्वया श्रीर्विजहाति मामपि ॥ ३०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयोविंशः सर्गः ॥ २३ ॥

चतुर्विंशः सर्गः ।

तामाशु वेगेन दुरासदेन त्वभिष्टुतां शोकमहार्णवेन ।
 पश्यंस्तदा वाल्यनुजस्तरस्त्री भ्रातुर्वधेनाप्रतिमेन तेपे ॥ १
 स बाष्पपूर्णेन मुखेन पश्यन्क्षणेन निर्विण्णमना मनस्वी ।
 जगाम रामस्य शनैः समीपं भृत्यैर्वृतः संपरिदूयमानः ॥ २
 स तं समासाद्य गृहीतचापमुदात्तमाशीविषतुल्यबाणम् ।
 यशस्विनं लक्षणलक्षिताङ्गमवस्थितं राघवमित्युवाच ॥ ३

लाक्षिकं प्रियदर्शनम्' इत्युत्पलमालाकोशादित्यन्ये ॥ १४ ॥
 परिरब्धुमालिङ्गितुं न शक्नोमि । रेणुशोणितसंवीतलाच्छोकेन
 भुजयोर्वलाभावाच्च गात्रसंलग्नशरलाच्च । अस्मिन्वैरे बालिवि-
 षये वैरे । कृतकृत्यः कृतानुष्ठेयानुष्ठानः ॥ १५ ॥ शरेण
 तव गात्रसंस्पर्शने वार्या निवारिता भवामीत्यन्वयः ॥ १६ ॥
 एवं तद्वचः श्रुत्वा नीलः शरमुद्वहर्होऽकृतवान् । अस्य बाणस्या-
 तितेजस्विशत्रुवधेन तेजःक्षयाच्च पुनस्तूणगमनमिति बोध्यम्
 ॥ १७ ॥ १८ ॥ दिनकरादिति पञ्चमी षष्ठ्यर्थे । रुधिररक्त-
 त्वादिति भावः । व्रणेभ्यः शरक्षिलापादपजनितेभ्यः ॥ १९ ॥
 रणरेणुनावकीर्णं व्याप्तम् ॥ २० ॥ २१ ॥ पश्चिमावस्था मर-
 णम् ॥ २२ ॥ पापकर्मणा प्राचीनपापवशात्संप्रसक्तस्य प्राप्तस्य
 वैरस्यान्तोऽवसानं गतः प्राप्तवान् ॥ २३ ॥ २४ ॥ त्वाम-
 भिवादयमानम् । इदं तारावाक्यम् ॥ २५ ॥ उपासे समीपे

तिष्ठामि ॥ २६ ॥ रामस्य प्रहरणं बाणस्तद्रूपेणाम्भसा मया
 विना कथमवभृथे ज्ञातः ॥ २७ ॥ मालामिह न पश्यामि । किं
 न सुग्रीवाय मालादानस्यादर्शनं शोकवशाद्दृष्टस्यापि विसरणं
 चेलेवमुक्तिः ॥ २८ ॥ आवर्तमानस्यास्तं गच्छतः । शैलराजं
 तमेवास्ताचलम् ॥ २९ ॥ पथ्यमिदं वच इति स्मृतिसंनिहि-
 तस्य प्रागुपदिष्टस्य परामर्शः ॥ ३० ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे त्रयोविंशः सर्गः ॥ २३ ॥

तां ताराम् । आशुवेगेन शोकमहार्णवेनाभिष्टुतां खिन्नाम् ।
 अप्रतिमेनासहसेन । आत्मन इति शेषः ॥ १ ॥ बाष्पपूर्णेन
 मुखेनोपलक्षितां तारां पश्यन्निर्विण्णमनाः खिन्नः संपरिदूय-
 मानः सम्यगनुत्पद्यमानः ॥ २ ॥ उदात्तं धीरोदात्तस्वभावम् ।
 लक्षणैः सामुद्रिकशास्त्रोक्तराजलक्षणैर्लक्षितमङ्गं यस्य तम् ॥ ३ ॥

यथा प्रतिज्ञातमिदं नरेन्द्र कृतं त्वया दृष्टफलं च कर्म ।
 ममाद्य भोगेषु नरेन्द्रसूनो मनो निवृत्तं हतजीवितेन ॥ ४
 अस्यां महिष्यां तु भृशं रुदत्यां पुरेऽतिविक्रोशति दुःखतप्ते ।
 हते नृपे संशयितेऽङ्गदे च न राम राज्ये रमते मनो मे ॥ ५
 क्रोधादमर्षादतिविप्रधर्षाद्भ्रातुर्वधो मेऽनुमतः पुरस्तात् ।
 हते त्विदानीं हरियूथपेऽस्मिन्सुतीक्ष्णमिक्ष्वाकुवर प्रतप्ये ॥ ६
 श्रेयोऽद्य मन्ये मम शैलमुख्ये तस्मिन्निह वासश्चिरमृष्यमूके ।
 यथा तथा वर्तयतः स्ववृत्त्या नेमं निहत्य त्रिदिवस्य लाभः ॥ ७
 न त्वा जिघांसासि चरेति यन्मामयं महात्मा मतिमानुवाच ।
 तस्यैव तद्राम वचोऽनुरूपमिदं वचः कर्म च मेऽनुरूपम् ॥ ८
 भ्राता कथं नाम मया गुणस्य भ्रातुर्वधं राम विरोचयेत् ।
 राज्यस्य दुःखस्य च वीर सारं विचिन्तयन्कामपुरस्कृतोऽपि ॥ ९

वधो हि मे मतो नासीत्स्वमाहात्म्यव्यतिक्रमात् । ममासीद्बुद्धिदौरात्म्यात्प्राणहारी व्यतिक्रमः ॥ १०

द्रुमशाखावभग्नोऽहं मुहूर्तं परिनिष्टनन् । सान्त्वयित्वा त्वनेनोक्तो न पुनः कर्तुमर्हसि ॥ ११

भ्रातृत्वमार्थभावश्च धर्मश्चानेन रक्षितः । मया क्रोधश्च कामश्च कपित्वं च प्रदर्शितम् ॥ १२

अचिन्तनीयं परिवर्जनीयमनीप्सनीयं स्वनवेक्षणीयम् ।

प्राप्तोऽस्मि पाप्मानमिदं वयस्य भ्रातुर्वधात्त्वाष्ट्रवधादिवेन्द्रः ॥ १३

पाप्मानमिन्द्रस्य मही जलं च वृक्षाश्च कामं जगृहुः स्त्रियश्च ।

को नाम पाप्मानमिमं सहेत शाखामृगस्य प्रतिपत्तुमिच्छेत् ॥ १४

नार्हामि संमानमिमं प्रजानां न यौवराज्यं कुत एव राज्यम् ।

अधर्मयुक्तं कुलनाशयुक्तमेवंविधं राघव कर्म कृत्वा ॥ १५

पापस्य कर्तासि विगर्हितस्य क्षुद्रस्य लोकापकृतस्य लोके ।

शोको महान्मामभिवर्ततेऽयं वृष्टेर्यथा निम्नमिवाम्बुवेगः ॥ १६

दृष्टफलं राज्यभोगफलं कर्म बालिवधरूपम् । हतजीवितेन कुत्सितजीवितेन साध्येषु भोगेष्वित्यन्वयः ॥ ४ ॥ अस्यां तारायाम् । पुरे तत्स्थे जनेऽतिविक्रोशत्यत्यन्तं रुदति अङ्गदे संशयिते पेतृवियोगात्संशयितजीविते ॥ ५ ॥ अति-विप्रधर्षाद्भ्रातृकृताधिकपराभवाद्धेतोर्मोत्पन्नक्रोधादमर्षादस-हिष्णुतया च सुतीक्ष्णमतिशयेन प्रतप्ये तपामि ॥ ६ ॥ यथा-तथा येनकेनापि प्रकारेण । स्ववृत्त्या स्वजात्युचितवृत्त्या वर्त-यतो जीवत ऋष्यमूकवास एव श्रेयो मन्ये, न तु त्रिदिवस्य लाभ इत्यन्वयः ॥ ७ ॥ तद्वचस्तस्यैवानुरूपम् । ईषत्करघाते-ऽपि मयि तदकुलान्तरभ्रातृस्नेहबद्धतया त्वां न जिघांसासि । कदापि चर गच्छेति यत्तद्वच इत्यर्थः । इदं कर्म भ्रातृवधरूपम् । वचस्तदर्थमाकारणरूपम् ॥ ८ ॥ कामः पुरस्कृतो येन तादृशो-ऽपि भ्राता राज्यस्य तत्सुखस्य । दुःखस्य भ्रातृवधे भाविदुःखस्य सारं तारतम्यं विचिन्तयन्विचारयन्कथं भ्रातुर्वधं रोचयेत् । एवं चाहं तत्तारतम्यानमिह इति भावः ॥ ९ ॥ उक्तमेव विवृ-णोति—वधो हीति । मां हन्तुं तस्य मतिर्नासीदित्यर्थः । तत्र हेतुः—स्वमाहात्म्यव्यतिक्रमादनुचितकर्मकारी बालीत्ययशः-प्रसङ्गभयात् । प्राणहारी । भ्रातुरिति शेषः । व्यतिक्रमोऽन्यायः

॥ १० ॥ द्रुमशाखावभग्नः पलायितः, अत एव मुहूर्तं परिनिष्टनं-स्वामाक्रोशान्यदाभवं तदा तेन भ्रात्रा सान्त्वयित्वा पुनरेवं दुःखेष्टां कर्तुं नार्हसीत्युक्तः । न पुनर्मां हतवानित्यर्थः ॥ ११ ॥ अत एव भ्रातृत्वमित्यादि ॥ १२ ॥ अचिन्तनीयं चिन्तयि-तुमप्ययोग्यम्, अतएवायैर्नित्यं परिहरणीयं यत्किञ्चिदुपाधि-नाप्यनीप्सनीयम् । आत्मकर्तृकमपि सर्वधानवेक्षणीयं दर्शना-नर्हमिदं प्राप्तोऽस्मि । इदंपदार्थमाह—पाप्मानमिति । हे वयस्य, भ्रातुर्ज्येष्ठस्य भ्रातुर्वधात्पाप्मानम् । तद्रूपं वस्त्वित्यर्थः । त्वाग्नौ विश्वरूपः ॥ १३ ॥ प्रतिपत्तुं प्राप्तुं क इच्छेत्को वा सहेत । प्रहीतुं शक्नुयादित्यर्थः ॥ १४ ॥ प्रजानां संमानं तामिः क्रियमाणं स्वसंमाननमपि नार्हामि । पापस्तप्रत्वात् । न यौवराज्यम् । ज्येष्ठस्य पुत्रमङ्गदं राज्ये कृत्वा । यथाप्राप्तं यौवराज्यमित्यर्थः । एवंविधं कर्म कृत्वा राज्यं सर्वथा नार्हा-मीत्यन्वयः ॥ १५ ॥ क्षुद्रस्य क्षुद्रयोग्यस्य । लोके इहलोके विगर्हितस्य निन्दितस्य लोकापकृतस्य । परलोकेऽपरमार्थसाध-नस्य पापस्य कर्तासि । अतो महाशोको मामिव तथाभि-वर्तते । यथा वृष्टेरम्बुवेगो निम्नम् । इवशब्दस्तथाशब्दार्थे

सोदर्यघातापरगात्रवालः संतापहस्ताक्षिशिरोविषाणः ।	१७
एनोमयो मामभिहन्ति हस्ती दत्तो नदीकूलमिव प्रवृद्धः ॥	
अंहो बतेदं नृवराविषह्यं निवर्तते मे हृदि साधु वृत्तम् ।	१८
अग्नौ विवर्णं परितप्यमानं किं यथा राघव जातरूपम् ॥	
महाबलानां हरियूथपानामिदं कुलं राघव मन्निमित्तम् ।	१९
अस्याङ्गदस्यापि च शोकतापादर्धस्थितप्राणमितीव मन्ये ॥	
सुतः सुलभ्यः सुजनः सुवश्यः कुतस्तु पुत्रः सहशोऽङ्गदेन ।	२०
न चापि विद्येत स वीरदेशो यस्मिन्भवेत्सोदरसंनिकर्षः ॥	
अद्याङ्गदो वीरवरो न जीवेजीवेत माता परिपालनार्थम् ।	२१
विना तु पुत्रं परितापदीना सा नैव जीवेदिति निश्चितं मे ॥	
सोऽहं प्रवेक्ष्याम्यतिदीप्तमग्निं भ्रात्रा च पुत्रेण च सख्यमिच्छन् ।	२२
इमे विचेष्टयन्ति हरिप्रवीराः सीतां निदेशे परिवर्तमानाः ॥	
कृत्वां तु ते सेत्स्यति कार्यमेतन्मय्यप्यतीते मनुजेन्द्रपुत्र ।	२३
कुलस्य हन्तारमजीवनार्हं रामानुजानीहि कृतागसं माम् ॥	
इत्येवमार्तस्य रघुप्रवीरः श्रुत्वा वचो वालिजघन्यजस्य ।	२४
संजातबाष्पः परवीरहन्ता रामो मुहूर्तं विमना बभूव ॥	
तस्मिन्क्षणेऽभीक्ष्णमवेक्षमाणः क्षितिक्षमावान्भुवनस्य गोप्ता ।	२५
रामो रुदन्तीं व्यसने निमग्नां समुत्सुकः सोऽथ ददर्श ताराम् ॥	
तां चारुनेत्रां कपिसिंहनाथां पतिं समाश्लिष्य तदा शयानाम् ।	२६
उत्थापयामासुरदीनसत्त्वां मन्त्रिप्रधानाः कपिराजपत्नीम् ॥	
सा विस्फुरन्ती परिरभ्यमाणा भर्तुः समीपादपनीयमाना ।	२७
ददर्श रामं शरचापपाणिं स्वतेजसा सूर्यमिव ज्वलन्तम् ॥	
सुसंवृतं पार्थिवलक्षणैश्च तं चारुनेत्रं मृगशावनेत्रा ।	२८
अदृष्टपूर्वं पुरुषप्रधानमयं स काकुत्स्थ इति प्रजज्ञे ॥	
तस्येन्द्रकल्पस्य दुरासदस्य महाभुवनस्य समीपमार्या ।	२९
आर्तातिदूर्णं व्यसनं प्रपन्ना जगाम तारा परिविह्वलन्ती ॥	
तं सा समासाद्य विशुद्धसत्त्वं शोकेन संभ्रान्तशरीरभावा ।	३०
मनस्विनी वाक्यमुवाच तारा रामं रणोत्कर्षणलब्धलक्ष्यम् ॥	

॥ १६ ॥ सोदर्यघात एवापरगात्रभागो वालश्च यस्य । तजसं-
ताप एव हस्ताक्षिशिरोविषाणं यस्य सः । दत्तो मत्तः । प्रवृद्धो
महान् ॥ १७ ॥ हे नृवर, इदमंहः पापम् । बत खेदे ।
अविषह्यं सोढुमशक्यं प्राप्य मे हृदि स्थितं साधु वृत्तं जन्मा-
न्तरार्जितपुण्यं निवर्तते । विवर्णम्, अतएवाग्नौ परितप्यमानं
जातरूपमविषह्यमशक्यसहावस्थानं प्राप्य किं मलं यथा
निवर्तते तथेत्यर्थः । यथा बलवतोत्तमेनाधमः स्थातुं न शक्नो-
ति, तथा बलवताधमेन सहोत्तमोऽपीत्याशयः । एवं चानेन
पापेन सर्वपुण्यक्षयो जात इति तात्पर्यम् । केचित्तु—अग्नौ
परितप्यमानं जातरूपं स्वर्णं यथा विवर्णं विवर्णताकारकं किं
दाहकक्षारद्रव्यं प्राप्य निवर्तते भस्म भवति तथेत्यर्थ इत्याहुः
॥ १८ ॥ मन्निमित्तम् । मयैतत्स्वामिबधादिति भावः । अपि
चास्याङ्गदस्य शोकतापाच्च । इतीव मन्य इत्युत्प्रेक्षाबोधकम्

॥ १९ ॥ सुलभ्यः । सुलभ इत्यर्थः ॥ २० ॥ अङ्गदो न जीवेत् ।
यदि जीवेत्तदा माता तारा पुत्रपालनाय जीवेत् । तदभावे तु
सा सर्वथा न जीवेदित्यर्थः ॥ २१ ॥ सख्यं समानत्वम् ।
निदेशे त्वदाज्ञायाम् ॥ २२ ॥ अनुजानीहि । अग्निप्रवेशायेति
शेषः ॥ २३ ॥ संजातबाष्पो दुःस्त्रिप्राणिदर्शनेन । महतामयं
स्वभावः ॥ २४ ॥ तस्मिन्क्षणे तस्मिन्क्षणे तारां रुदन्ती-
मभीक्ष्णं वारंवारमवेक्षमाणो जीवन्तीमिच्छन्क्षितिरेव क्षमावा-
न्समुत्सुकः । शोकापनयनायेति शेषः ॥ २५ ॥ कपिसिंहना-
थां कपिसिंहानां स्वामिनीम् ॥ २६ ॥ २७ ॥ पुरुषप्रधानं
पुरुषश्रेष्ठम् । सोऽङ्गदोक्तः काकुत्स्थोऽयमिति प्रजज्ञे इति
संबन्धः ॥ २८ ॥ परिविह्वलन्ती कठेन स्खलनपूर्वं गच्छन्ती
॥ २९ ॥ संभ्रान्तो विस्मृतः शरीरभावो राज्ञीलादिर्यया सा ।
रणेषु युद्धेषूत्कर्षणेन सर्वाधिकोत्कर्षणं लक्ष्यं येन । सर्वतोऽधि-

त्वमप्रमेयश्च दुरासदश्च जितेन्द्रियश्चोत्तमधर्मकश्च ।	
अक्षीणकीर्तिश्च विचक्षणश्च क्षितिक्षमावान्क्षतजोपमाक्षः ॥	३१
त्वमात्तबाणासनबाणपाणिर्महाबलः संहननोपपन्नः ।	
मनुष्यदेहाभ्युदयं विहाय दिव्येन देहाभ्युदयेन युक्तः ॥	३२
येनैव बाणेन हतः प्रियो मे तेनैव बाणेन हि मां जहीहि ।	
हता गमिष्यामि समीपमस्य न मां विना वीर रमेत वाली ॥	३३
स्वर्गेऽपि पद्मामलपत्रनेत्र समेत्य संप्रेक्ष्य च मामपश्यन् ।	
नह्येष उच्चावचताम्रचूडा विचित्रवेषाप्सरसोऽभजिष्यत् ॥	३४
स्वर्गेऽपि शोकं च विवर्णतां च मया विना प्राप्स्यति वीर वाली ।	
रम्ये नगेन्द्रस्य तटावकाशे विदेहकन्यारहितो यथा त्वम् ॥	३५
त्वं वेत्थ तावद्वनिताविहीनः प्राप्नोति दुःखं पुरुषः कुमारः ।	
तत्त्वं प्रजानञ्जहि मां न वाली दुःखं ममादर्शनजं भजेत ॥	३६
यच्चापि मन्येत भवान्महात्मा स्त्रीघातदोषस्तु भवेन्न मह्यम् ।	
आत्मेयमस्येति हि मां जहि त्वं न स्त्रीवधः स्यान्मनुजेन्द्रपुत्र ॥	३७
शास्त्रप्रयोगाद्विविधान् वेदादनन्यरूपाः पुरुषस्य दाराः ।	
दारप्रधानास्त्रि न दानमन्यत्प्रदश्यते ज्ञानवतां हि लोके ॥	३८
त्वं चापि मां तस्य मम प्रियस्य प्रदास्यसे धर्ममवेक्ष्य वीर ।	
अनेन दानेन न लप्स्यसे त्वमधर्मयोगं मम वीर घातात् ॥	३९
आर्तामनाथामपनीयमानामेवंगतां नार्हसि मामहन्तुम् ।	
अहं हि मातङ्गविलासगामिना प्लवंगमानामृषभेण धीमता ॥	४०
विना वराहोत्तमहेमपालिना चिरं न शक्यामि नरेन्द्र जीवितुम् ।	
इत्येवमुक्तस्तु विभुर्महात्मा तारां समाश्वास्य हितं वभाषे ॥	४१

कवेय्यवेधक इत्यर्थः ॥ ३० ॥ अप्रमेयो देशतः कालतश्चाप-
रिच्छेद्यो गुणैयत्तया दुर्ज्ञेयश्च । दुरासदो योनिभिरपि प्राप्तु-
मशक्यः । उत्तमधर्मकः पुरुषोत्तमधर्मा । अक्षीणकीर्तिः । पा-
पवदाभासमानेनापि कर्मणेति शेषः । अत एव पुरुषोत्तमधर्मा ।
क्षतजोपमाक्षो रक्ताक्षः ॥ ३१ ॥ आत्तबाणासनश्चासौ बाण-
पाणिश्चेति कर्मधारयः । संहननं दृढगात्रता, तादृशेन लया
हतो वाली । मनुष्यदेहाभ्युदयं मनुष्यलोकवर्तिदेहप्राप्यमभ्यु-
दयमुखं विहाय दिव्यदेहेन प्राप्यो योऽभ्युदयस्तेन युक्तः ।
समास आर्षः ॥ ३२ ॥ अतः—येनैवेति । रमेत रंस्यते
॥ ३३ ॥ पद्मस्यामलं यत्पत्रं तद्वनेत्र, समेत्याप्सरभिस्ताः संप्रे-
क्ष्य, मामपश्यन् रमेतेत्यन्वयः । उच्चावचैर्नानाप्रकारैस्तापै
रक्तपुष्पैः कृतः शेखरो याभिस्ता अप्सरसो नाभजिष्यन्
भजिष्यति । रक्तपुष्पधारणं वालीवशीकरणाय ॥ ३४ ॥ तटा-
वकाशे तटदेशे ॥ ३५ ॥ यद्वनिताहीनो दुःखं प्राप्नोति तत्त्वं
वेत्थ अतस्तज्ज्ञानस्त्वं मां जहि । कुमारः सुन्दरः पुरुषः ।
यद्वा दुःखहेतुमाह—कुमार इति । कुत्सितो मारो यस्य ।
मारकलेन मदनस्य प्रसिद्धेः । अथवा कुत्सितो मारो मरणं
यस्य मरणादपि दुःखजनकलादेवमुक्तिः । भावे घञ् ॥ ३६ ॥
मह्यं स्त्रीघातदोषो भवेदिति भवान्महात्मा मन्येत तदपि न ।

इयं तारास्य वालिन आत्मेति ज्ञात्वा जहि । एवं च तदभि-
ज्ञत्वांन्मम न ते स्त्रीवधदोष इति भावः । महात्मेत्यनेन ताट-
कावधादिकृतवतः स्त्रीवधोऽकिंचित्कर इत्यपि सूचितम् ॥ ३७ ॥
स्त्रीणां पुरुषात्मत्वमेव साधयति—शास्त्रेति । शास्त्रे शास्त्रीयया-
गायनगुणाने प्रकर्षेण सहैव योगादधिकारात् । विविधान् वेदात् ।
‘अर्धो वा एष आत्मनो यत्पत्नी’ इति श्रुतेः । अनन्यरूपा
अभिन्नरूपाः । न केवलं दोषाभावमात्रम्, अपि तु स्त्रीदानफ-
लमपीत्याह—दारेति । अन्यदधिकं दानं नेति भावः ॥ ३८ ॥
त्वं चापीति । एवं च ‘धर्मेण पापमपनुदति’ इति न्यायेनापि
हे वीर, ते न मद्वधदोष इति भावः । यद्वा मम वीरस्य
पत्युदच्छलेन घातात्प्राप्तमधर्मसंबन्धं न लप्स्यते । किं च—
तत एव मच्छापतः प्राप्तमधर्मयोगधर्मफलयोगं स्त्रीवियोगरूपं न
लप्स्यसे । ममावधे तु लप्स्यस एव । अत एव क्वचित्पठ्यते—
‘अचिरेणैव कालेन त्वया वीर्यबलाहता । सा सीता मम शा-
पेन न चिरात्त्वयि वत्स्यति ॥’ इति ॥ ३९ ॥ अपनीयमानाम् ।
प्रियसकाशादन्यत इति शेषः । अहन्तुं नार्हसि । अपि तु
हन्तुमेवेत्यर्थः । तत्र हेतुः—अहं ह्रीति ॥ ४० ॥ वराहो-
त्तमहेमपालिना श्रेष्ठयोगोत्तमस्वर्णमालावता ॥ ४१ ॥

मा वीरभार्ये विमर्ति कुरुष्व लोको हि सर्वो विहितो विधात्रा ।
 तं चैव सर्वं सुखदुःखयोगं लोकोऽब्रवीत्तेन कृतं विधात्रा ॥
 त्रयोऽपि लोका विहितं विधानं नातिक्रमन्ते वशगा हि तस्य ।
 प्रीतिं परां प्राप्स्यसि तां तथैव पुत्रश्च ते प्राप्स्यति यौवराज्यम् ॥
 धात्रा विधानं विहितं तथैव न शूरपण्ड्यः परिदेवयन्ति ।
 आश्वासिता तेन महात्मना तु प्रभावयुक्तेन परंतपेन ।
 सा वीरपत्नी ध्वनता मुखेन सुवेषरूपा विरराम तारा ॥

४२

४३

४४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्विंशः सर्गः ॥ २४ ॥

पञ्चविंशः सर्गः ।

स सुग्रीवं च तारां च साङ्गदां सहलक्ष्मणः । समानशोकः काकुत्स्थः सान्त्वयन्निदमब्रवीत् ॥ १
 न शोकपरितापेन श्रेयसा युज्यते मृतः । यदत्रानन्तरं कार्यं सत्समाधातुमर्हथ ॥ २
 लोकवृत्तमनुष्ठेयं कृतं वो बाष्पमोक्षणम् । न कालादुत्तरं किञ्चित्परं कर्म उपासितुम् ॥ ३
 नियतिः कारणं लोके नियतिः कर्मसाधनम् । नियतिः सर्वभूतानां नियोगेष्विह कारणम् ॥ ४
 न कर्ता कस्यचित्कश्चिन्नियोगेनापि चेश्वरः । स्वभावे वर्तते लोकस्तस्य कालः परायणम् ॥ ५
 न कालः कालमत्येति न कालः परिहीयते । स्वभावं च समासाद्य न किञ्चिदतिवर्तते ॥ ६
 न कालस्यास्ति बन्धुत्वं न हेतुर्न पराक्रमः । न मित्रह्यतिसंबन्धः कारणं नात्मनोऽवशः ॥ ७

विमर्ति मरणविषयां विरुद्धमतिम् । सर्वो लोको विधात्रा विहितोऽहारादी सृष्टस्तं लोकं सुखदुःखाभ्यामवज्याभ्यां योगोऽस्य तं तेनैव विधात्रा कृतम् । लोकयतेऽनेनेति लोको वेदोऽब्रवीत् । 'न ह वै सशरीरस्य सतः प्रियाप्रिययोरपहतिरस्ति' इति श्रुतेः ॥ ४२ ॥ त्रयोऽपि लोका लोकत्रयवासिनोऽपि जना विधातृ-विहितं विधानं नातिक्रमन्ते । हि यतस्तस्य वशगा ब्रह्मादि-स्थावरान्ताः । वाली परां प्रीतिं स्वसंबन्धजां प्राप्स्यति मत्सं-कल्पात् । किं च भवत्यपि वालिसंबन्धजां प्रीतिं सुग्रीवसंबन्धात्प्राप्स्यति । ते पुत्रो यौवराज्यं प्राप्स्यति च । चेनाहमपि शार्पं प्राप्स्याम्येवेति ॥ ४३ ॥ धात्रेदं विधानं तथैव विहितम्, यथा मयोक्तं कृतं च । अनेन सर्वज्ञत्वशक्तिराविष्कृता । एव-मीश्वरकृतं सर्वं ज्ञात्वा शूरपण्ड्यो न शोचन्ति । ध्वनता मुखे-नोपलक्षिता विरराम त्यक्परिदेवनाभूत् ॥ ४४ ॥ इति श्री-रामाभिरामे श्रीरामीये रामायणतिलके वाल्मीकीय आदि-काव्ये किष्किन्धाकाण्डे चतुर्विंशः सर्गः ॥ २४ ॥

समानशोकः । सुग्रीवादिभिरिति शेषः ॥ १ ॥ शोकयुक्तः परितापस्तेन । शोकश्चित्तधर्मः । तावन्मात्रेणैव न मृतस्य श्रेयः । समाधातुमनुष्ठाय ॥ २ ॥ लोकवृत्तं लोकाचारोऽप्य-नुष्ठेय एव । तच्च बाष्पमोक्षणरूपं कृतम् । युष्माभिरिति शेषः । यद्वा कृतं पर्याप्तम् । बाष्पमोक्षणमिति द्वितीया तृती-यार्थे । यतः कालात् तत्तत्कर्मणि विहितात्कालादुत्तरं परम्, तस्मिन्मतिक्रान्त इति यावत् । किञ्चिदपि परं कर्म विहितं कर्मोपासितुं कर्तुमशक्यम् । कालस्योपादेयकारणत्वात् । अ-काले कृतस्याकृतप्रायत्वादिति भावः ॥ ३ ॥ कालस्य मुख्यत्वं

दर्शयति—नियतिरिति । नियतिः नियम्यतेऽनयेति नियतिः कालः । कालकृता व्यवस्था निमेषादिपरार्थान्ता । कालस्त्वेश्वर एव । लोके लोकसृष्ट्यादिव्यवहारे । कर्मणो लौकिकालौकि-ककर्मप्रवृत्तेर्दिनादिरूपेण कारणं काल एव । सर्वभूतानां नियो-गाधिकृतप्राणिमात्रस्य नियोगेषु ज्योतिष्टोमादिषु नियतिर्वस-न्तादिः कारणम् ॥ ४ ॥ कालातिरिक्तं न साक्षात्प्रवर्तकमि-त्याह—न कर्तव्यादि । कस्यचित्कृष्यादेः कश्चित्कर्ता न निय-तिनिरपेक्षः कश्चिद्विश्वरो न नियतिनिरपेक्षेण समर्थो न । यतो लोको लोकव्यवहारः स्वभावे ईश्वरसहिते प्राकृतस्वक-र्मणि वर्तते तदधीनो वर्तते । तस्य च स्वभावस्य कालः परायणम् । सहकारीत्यर्थः । तदुक्तं सूतसंहितायां शिववा-क्येन—'स्वभावादेव संभूतं समस्तमिति केचन । तच्च सि-ध्यति विप्रेन्द्रा देशकालाद्यपेक्षणात् ॥ मत्तः कर्मानुरूपेण जगज्जन्मादि जायते । एष स्वभावो विप्रेन्द्रा इति वेदार्थनि-र्णयः ॥ न मया केवलेनापि न च केवलकर्मणा । प्राणिनां कर्मपाकेन मया च मुनिसत्तमाः ॥ जगतः संभवो नाशः स्थितिश्च भवति द्विजाः ॥' इति ॥ ५ ॥ कालात्मा भगवानेव सर्वकर्मप्रवर्तक इत्याह—न काल इति । कालो भगवानीश्वरः कालं स्वकृतां कालव्यवस्थां जन्ममरणादिरूपां नात्येति नाति-क्रामति, स भगवान्कालो न परिहीयते । अनुक्षणं जगद्भानि-करस्य हानिकारणाभावात् । स्वभावमुक्तलक्षणं समासाद्य किञ्चि-दत्युत्कृष्टमपि जीवजातं नातिवर्तते । उत्पत्तियोग्यमुत्पन्नत्वे नश्वरं नश्यत्येवेत्यर्थः ॥ ६ ॥ स च भगवान् पश्यताम्

किं तु कालपरीणामो द्रष्टव्यः साधु पश्यता । धर्मश्चार्थश्च कामश्च कालक्रमसमाहिताः ॥	८
इतः स्वां प्रकृतिं वाली गतः प्राप्तः क्रियाफलम् । सामदानार्थसंयोगैः पवित्रं प्लवगेश्वरः ॥	९
स्वधर्मस्य च संयोगाजितस्तेन महात्मना । स्वर्गः परिगृहीतश्च प्राणानपरिरक्षता ॥	१०
एषा वै नियतिः श्रेष्ठा यां गतो हरियूथपः । तदलं परितापेन प्राप्तकालमुपास्यताम् ॥	११
वचनान्ते तु रामस्य लक्ष्मणः परवीरहा । अवदत्प्रश्रितं वाक्यं सुग्रीवं गतचेतसम् ॥	१२
कुरु त्वमस्य सुग्रीव प्रेतकार्यमनन्तरम् । ताराङ्गदाभ्यां सहितो वालिनो दहनं प्रति ॥	१३
समाज्ञापय काष्ठानि शुष्काणि च बहूनि च । चन्दनानि च दिव्यानि वालिसंस्कारकारणात् ॥	१४
समाश्वासय दीनं त्वमङ्गदं दीनचेतसम् । मा भूर्बालिशबुद्धिस्त्वं त्वदधीनमिदं पुरम् ॥	१५
अङ्गदस्त्वानयेन्माल्यं वस्त्राणि विविधानि च । घृतं तैलमथो गन्धान्यच्चात्र समनन्तरम् ॥	१६
त्वं तार शिबिकां शीघ्रमादायागच्छ संभ्रमात् । त्वरा गुणवती युक्ता ह्यस्मिन्काले विशेषतः ॥	१७
सज्जीभवन्तु प्लवगाः शिबिकावाहनोचिताः । समर्था बलिनश्चैव निर्हरिष्यन्ति वालिनम् ॥	१८
एवमुक्त्वा तु सुग्रीवं सुमित्रानन्दवर्धनः । तस्यै भ्रातृसमीपस्थो लक्ष्मणः परवीरहा ॥	१९
लक्ष्मणस्य वचः श्रुत्वा तारः संभ्रान्तमानसः । प्रविवेश गुहां शीघ्रं शिबिकासक्तमानसः ॥	२०
आदाय शिबिकां तारः स तु पर्यापतत्पुनः । वानरैरुह्यमानां तां शूरैरुद्धहनोचितैः ॥	२१
दिव्यां भद्रासनयुतां शिबिकां स्यन्दनोपमाम् । पक्षिकर्मभिराचित्रां द्रुमकर्मविभूषिताम् ॥	२२
आचितां चित्रपत्तीभिः सुनिविष्टां समन्ततः । विमानसिव सिद्धानां जालवातायनायुताम् ॥	२३
सुनियुक्तां विशालां च सुकृतां शिल्पिभिः कृताम् । दारुपर्वतकोपेतां चारुकर्मपरिष्कृताम् ॥	२४
वराभरणहारैश्च चित्रमाल्योपशोभिताम् । गुहागहनसंछन्नां रक्तचन्दनभूषिताम् ॥	२५
पुष्पाढ्यैः समभिच्छन्नां पद्ममालाभिरेव च । तरुणादित्यवर्णाभिर्भ्राजमानाभिरावृताम् ॥	२६
ईदृशीं शिबिकां दृष्ट्वा रामो लक्ष्मणमब्रवीत् । श्विप्रं विनीयतां वाली प्रेतकार्यं विधीयताम् ॥	२७

इत्याह—न कालयेति । न कालस्य बन्धुत्वमस्ति । प्राप्तकालं वस्तु सर्वथा संहारयेव । न तु पक्षपातेन किमपि त्यजतीत्यर्थः । न हेतुः । स्वसृज्ये स्वनाश्ये वा स्वकृतव्यवस्थातिरिक्तकारणनिरपेक्ष इत्यर्थः । यद्वा प्राप्तकालसंहारनिवर्तनेन कश्चिदपि हेतुर्मन्त्रतत्रौषधादिः प्रभवतीत्यर्थः । तस्यैव प्रपञ्चः—न पराक्रमः । महापराक्रमवतामपि काले प्राप्ते संहारो भवत्येव न मित्रज्ञातिसंबन्धो न बहुमित्रता न बहुज्ञातिता प्राप्तकालसंहारनिवर्तने हेतुः । सोऽपि भगवानात्मनः प्रत्यग्वर्गस्य जीवजातस्य न वशस्तदिच्छाधीनो न, किंतु परमस्वतन्त्र एव । तेन च भगवता कालेन क्रियमाणो नियत्यधीनः स्वस्वकर्मपरिणाम एव सर्वसुखदुःखादिलाभ इत्येव साधु पश्यता सुमतिना विवेकवता द्रष्टव्यो ज्ञातव्यः । नतु विषादहर्षौ कर्तव्यौ नापि, स्वसामर्थ्यनिन्देति भावः । एवं धर्मादयोऽपि, चादधर्मादयोऽपि, कालक्रमेणैव समाहिताः संपादिता भवन्ति ॥ ७ ॥ ८ ॥ प्रकृतमाह—इत इति । सामदानाभ्यामर्जितैरर्थसंयोगैरैश्वर्यैः पवित्रं शुभं क्रियाफलं भोगमिह लोके प्राप्तवान्वाली इतो लोकादेहाच्च गतोऽपगतः स्वां प्रकृतिं गतः प्राप्तः । कार्याणां कारणे लयात् । एवं चन्द्रलोकं गतो वालीति सूचितम् ॥ ९ ॥ स्वधर्मस्य संयोगात्तेन महात्मना वालिना पूर्वं स्वर्गो जितोऽर्जितः । युद्धे प्राणानपरिरक्षतेदानीं परिगृहीतश्च प्राप्तश्च ॥ १० ॥ एषा नियतिः कालकृतव्यव-

स्थाप्राप्तिः । प्राप्तकालम् । कर्मेति शेषः ॥ ११ ॥ १२ ॥ अस्य प्रेतकार्यं कुर्वित्यन्वयः । दहनं प्रति दहननिमित्तम् । यतस्वेति शेषः ॥ १३ ॥ बालिसंस्कारनिमित्तं काष्ठान्यानेतुं समाज्ञापयेति संबन्धः ॥ १४ ॥ त्वं सुग्रीव, अङ्गदं समाश्वासय ॥ १५ ॥ कः कुत्राज्ञापनीयस्तत्राह—अङ्गदस्त्विति । समनन्तरमपेक्षितम् ॥ १६ ॥ तारः सचिवः । संभ्रमाद्वेगात् । हि यतोऽस्मिन्काले विशेषतस्तरा युक्ता, सैव चेदशेषवसरे गुणवतीति संबन्धः ॥ १७ ॥ समर्था बलिनः शिबिकावाहनोचिता ये निर्हरिष्यन्ति ते सज्जीभवन्त्वित्यन्वयः । निर्हरो दहनदेशनयनम् ॥ १८ ॥ १९ ॥ २० ॥ २१ ॥ भद्रासनयुतां मध्ये राजोचितमहार्हासनवतीम् । पक्षिकर्मभिः पक्षिप्रतिकृतिभिरा समन्ताच्चित्रां चित्रवतीम् । द्रुमकर्मभिर्द्रुमप्रतिकृतिभिर्भूषिताम् ॥ २२ ॥ चित्रपत्तीभिश्चित्रपदातिभिः । रीर्ये आर्षः । सुनिविष्टां सुसंनिवेशाम् । जालवातायनयुतां जालवर्षिमितवातमार्गयुताम् ॥ २३ ॥ सुनियुक्तां सुश्लिष्टाम् । शिल्पिभिर्विशालां कृतामेवमुक्तरीत्या सुकृताम् । दारुनिर्मित-क्रीडापर्वतयुक्ताम् । चारुकर्मभिः परिष्कृत्याकर्मभिः परिष्कृताम् ॥ २४ ॥ तदेवाह—वराभरणहारैरिति । युक्तामिति शेषः । गुहागहनशन्देन शिबिकोपरि प्रसार्यमाणं पञ्जरमुच्यते ॥ २५ ॥ २६ ॥ विनीयताम् । दहनदेशमिति शेषः ॥ २७ ॥

ततो वालिनमुद्यम्य सुग्रीवः शिबिकां तदा । आरोपयत विक्रोशन्नङ्गदेन सहैव तु ॥ २८
 आरोप्य शिबिकां चैव वालिनं गतजीवितम् । अलंकारैश्च विविधैर्माल्यैर्वल्लैश्च भूषितम् ॥ २९
 आज्ञापयत्तदा राजा सुग्रीवः प्लवगेश्वरः । और्ध्वदेहिकमार्यस्य क्रियतामनुकूलतः ॥ ३०
 विश्राणयन्तो रत्नानि विविधानि बहुनि च । अग्रतः प्लवगा यान्तु शिबिका तदनन्तरम् ॥ ३१
 राक्षामुद्विशेषा हि दृश्यन्ते भुवि यादृशाः । तादृशैरिह कुर्वन्तु वानरा भर्तृसत्क्रियाम् ॥ ३२
 तादृशं वालिनः क्षिप्रं प्राकुर्वन्नौर्ध्वदेहिकम् । अङ्गदं परिरभ्याशु तारप्रभृतयस्तथा ॥ ३३
 क्रोशन्तः प्रययुः सर्वे वानरा हतबान्धवाः । ततः प्रणिहिताः सर्वा वानर्योऽस्य वशानुगाः ॥ ३४
 बुकुशुर्वीरवीरेति भूयः क्रोशन्ति ताः प्रियम् । ताराप्रभृतयः सर्वा वानर्यो हतबान्धवाः ॥ ३५
 अनुजग्मुश्च भर्तारं क्रोशन्त्यः करुणस्वनाः । तासां रुदितशब्देन वानरीणां वनान्तरे ॥ ३६
 वनानि गिरयश्चैव विक्रोशन्तीव सर्वतः । पुलिने गिरिनद्यास्तु विविक्ते जलसंवृते ॥ ३७
 चितां चक्रुः सुबहवो वानरा वनचारिणः । अवरोप्य ततः स्कन्धाच्छिबिकां वानरोत्तमाः ॥ ३८
 तस्थुरेकान्तमाश्रित्य सर्वे शोकपरायणाः । ततस्तारा पतिं दृष्ट्वा शिबिकातलशायिनम् ॥ ३९
 आरोप्याङ्गे शिरस्तस्य विललाप सुदुःखिता । हा वानरमहाराज हा नाथ मम वत्सल ॥ ४०
 हा महार्हं महाबाहो हा मम प्रिय पश्य माम् । जनं न पश्यसीमं त्वं कस्माच्छोकाभिपीडितम् ॥ ४१
 प्रहृष्टमिह ते वक्त्रं गतासोरपि मानद । अस्तार्कसमवर्णं च दृश्यते जीवतो यथा ॥ ४२
 एष त्वां रामरूपेण कालः कर्षति वानर । येन स विधवाः सर्वाः कृता एकेषुणा रणे ॥ ४३
 इमास्तास्तव राजेन्द्र वानर्योऽप्लवगास्तव । पादैर्विकृष्टमध्वानमागताः किं न बुध्यसे ॥ ४४
 तवेष्टा ननु चैवेमा भार्याश्चन्द्रनिभाननाः । इदानीं नेक्षसे कस्मात्सुग्रीवं प्लवगेश्वर ॥ ४५
 एते हि सचिवा राजेन्तारप्रभृतयस्तव । पुरवासिजनश्चायं परिवार्य विषीदति ॥ ४६
 विसर्जयैनान्सचिवान्यथापुरमरिंदम । ततः क्रीडामहे सर्वा वनेषु मदनोत्कटाः ॥ ४७
 एवं विलपतीं तारां पतिशोकपरीवृताम् । उत्थापयन्ति स तदा वानर्यः शोककर्षिताः ॥ ४८
 सुग्रीवेण ततः सार्धं सोऽङ्गदः पितरं रुदन् । चितामारोपयामासं शोकेनाभिप्लुतेन्द्रियः ॥ ४९
 ततोऽग्निं विधिवदत्त्वा सोपसव्यं चकार ह । पितरं दीर्घमध्वानं प्रस्थितं व्याकुलेन्द्रियः ॥ ५०
 संस्कृत्य वालिनं तं तु विधिवत्प्लवगर्भभाः । आजग्मुर्दकं कर्तुं नदीं शुभजलां शिवाम् ॥ ५१
 ततस्ते सहितास्तत्र अङ्गदं स्थाप्य चाग्रतः । सुग्रीवतारासहिताः सिषिचुर्वानरा जलम् ॥ ५२
 सुग्रीवेणेव दीनेन दीनो भूत्वा महाबलः । समानशोकः काकुत्स्थः प्रेतकार्याण्यकारयत् ॥ ५३

ततोऽथ तं वालिनमग्र्यपौरुषं प्रकाशमिक्ष्वाकुवरेषुणा हतम् ।

प्रदीप्य दीप्ताग्निसमौजसं तदा सलक्ष्मणं राममुपेयिवान्हरिः ॥

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चविंशः सर्गः ॥ २५ ॥

उद्यम्य दृष्ट्वाभ्यां भूमेरूर्ध्वं कृत्वा ॥ २८ ॥ शिबिकामारोप्य
 शिबिकायां स्थापयित्वा ॥ २९ ॥ आज्ञापनप्रकारः—और्ध्व-
 देहिकमित्यादि । और्ध्वदेहिकं तत्क्रियायोग्यं स्थानमनुकूलतो
 नवीतीरसमीपतः क्रियतामित्युत्तरमिति द्रष्टव्यम् ॥ ३० ॥
 विश्राणयन्तः क्षिपन्तः । इत्याज्ञापयदित्यन्वयः ॥ ३१ ॥
 तादृशैः ऋद्विशेषैः सत्क्रियां कुर्वन्तु ॥ ३२ ॥ ३३ ॥
 प्रणिहिताः समेताः ॥ ३४ ॥ ३५ ॥ ३६ ॥ विक्रोशन्तीव ।
 प्रतिध्वनिनेति शेषः । जलसंवृते समन्ताज्जलावृतभूदेशे ॥ ३७
 ॥ ३८ ॥ ३९ ॥ ४० ॥ महार्हं उत्तमभोगार्हं ॥ ४१ ॥ ४२ ॥
 रणे सुग्रीवेण सह युदे ॥ ४३ ॥ अल्लवगाः सुतगतिमजा-

नन्त्यः । विकृष्टं दूरम् ॥ ४४ ॥ ४५ ॥ ४६ ॥ यथापुरं
 यथापूर्वं क्रीडामहे । लया सहैति विललापेति शेषः ॥ ४७ ॥
 ४८ ॥ ४९ ॥ अपसव्यमपसव्यप्रदक्षिणम् ॥ ५० ॥ विधिव-
 देवांशत्वेन स्वयंज्ञातवेदलाज्ज्ञानवत् । तिर्यग्देहोचितवि-
 धिवदित्यर्थः । विधिवदभिहोत्रविधिनेत्यर्थ इत्यन्ये ॥ ५१
 ॥ ५२ ॥ प्रेतकार्याणि जलदानादिरुपाण्यकारयत् । तदितिकर्त-
 व्यतामुपदिष्टवानित्यर्थः ॥ ५३ ॥ ५४ ॥ इति श्रीरामा-
 मिरामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डे पञ्चविंशः सर्गः ॥ २५ ॥

षड्विंशः सर्गः ।

ततः शोकाभिसंतप्तं सुग्रीवं क्लिन्नवाससम् । शाखामृगमहामात्राः परिवार्योपतस्थिरे ॥ १
 अभिगम्य महाबाहुं राममक्लिष्टकारिणम् । स्थिताः प्राञ्जलयः सर्वे पितामहमिवर्षयः ॥ २
 ततः काञ्चनशैलाभस्तरुणार्कनिभाननः । अब्रवीत्प्राञ्जलिर्वाक्यं हनुमान्मारुतात्मजः ॥ ३
 भवत्प्रसादात्काकुत्स्थः पितृपैतामहं महत् । वानराणां सुदंष्ट्राणां संपन्नबलशालिनाम् ॥ ४
 महात्मनां सुदुष्प्रापं प्राप्तं राज्यमिदं प्रभो । भवता समनुज्ञातः प्रविश्य नगरं शुभम् ॥ ५
 संविधास्यति कार्याणि सर्वाणि ससुहृद्व्रणः । स्नातोऽयं विविधैर्गन्धैरौषधैश्च यथाविधि ॥ ६
 अर्चयिष्यति मास्यैश्च रत्नैश्च त्वां विशेषतः । इमां गिरिगुहां रम्यामभिगन्तुं त्वमर्हसि ॥ ७
 कुरुष्व स्वामिसंबन्धं वानरान्संप्रहर्षय । एवमुक्तो हनुमता राघवः परवीरहा ॥ ८
 प्रत्युवाच हनुमन्तं बुद्धिमान्वाक्यकोविदः । चतुर्दश समाः सौम्य ग्रामं वा यदि वा पुरम् ॥ ९
 न प्रवेक्ष्यामि हनुमन्पितुर्निर्देशपारगः । सुसमृद्धां गुहां दिव्यां सुग्रीवो वानरर्षभः ॥ १०
 प्रविष्टो विधिवद्भीरुः क्षिप्रं राज्येऽभिषिच्यताम् । एवमुक्त्वा हनुमन्तं रामः सुग्रीवमब्रवीत् ॥ ११
 वृत्तज्ञो वृत्तसंपन्नमुदारबलविक्रमम् । इममप्यङ्गदं वीरं यौवराज्येऽभिषेचय ॥ १२
 ज्येष्ठस्य हि सुतो ज्येष्ठः सदृशो विक्रमेण च । अङ्गदोऽयमदीनात्मा यौवराज्यस्य भाजनम् ॥ १३
 पूर्वोऽयं वार्षिको मासः श्रावणः सलिलागमः । प्रवृत्ताः सौम्य चत्वारो मासा वार्षिकसंज्ञिताः ॥ १४
 नायमुद्योगसमयः प्रविश त्वं पुरीं शुभाम् । अस्मिन्वत्स्याम्यहं सौम्य पर्वते सहलक्ष्मणः ॥ १५
 इयं गिरिगुहा रम्या विशाला युक्तमारुता । प्रभूतसलिला सौम्य प्रभूतकमलोत्पला ॥ १६
 कार्तिके समनुप्राप्ते त्वं रावणवधे यत । एष नः समयः सौम्य प्रविश त्वं स्वमालयम् ॥ १७
 अभिषिञ्चस्व राज्ये च सुहृदः संप्रहर्षय । इति रामाभ्यनुज्ञातः सुग्रीवो वानरर्षभः ॥ १८
 प्रविवेश पुरीं रम्यां किष्किन्धां बालिपालिताम् । तं वानरसहस्राणि प्रविष्टं वानरेश्वरम् ॥ १९
 अभिवार्य प्रविष्टानि सर्वतः मूढगेश्वरम् । ततः प्रकृतयः सर्वा दृष्ट्वा हरिगणेश्वरम् ॥ २०
 प्रणम्य मूर्ध्ना पतिता वसुधायां समाहिताः । सुग्रीवः प्रकृतीः सर्वाः संभाष्योत्थाप्य वीर्यवान् ॥ २१
 आतुरन्तःपुरं सौम्यं प्रविवेश महाबलः । प्रविष्टं भीमविक्रान्तं सुग्रीवं वानरर्षभम् ॥ २२
 अभ्यषिञ्चन्त सुहृदः सहस्राक्षमिवामराः । तस्य पाण्डुरमाजहुश्छत्रं हेमपरिष्कृतम् ॥ २३
 शुक्ले च बालव्यजने हेमदण्डे यशस्करे । तथा रत्नानि सर्वाणि सर्वबीजौषधानि च ॥ २४
 सक्षीराणां च वृक्षाणां प्ररोहान्कुसुमानि च । शुक्लानि चैव वस्त्राणि श्वेतं चैवानुलेपनम् ॥ २५
 सुगन्धीनि च माल्यानि स्थलजान्यम्बुजानि च । चन्दनानि च दिव्यानि गन्धांश्च विविधान्वहून् ॥ २६
 अक्षतं जातरूपं च प्रियङ्गुमधुसर्पिणी । दधि चर्म च वैयाघ्रं परार्घ्यौ चाप्युपानहौ ॥ २७
 समालम्भनमादाय गोरोचनं मनःशिलाम् । आजग्मुस्तत्र मुदिता वराः कन्याश्च षोडश ॥ २८
 ततस्ते वानरश्रेष्ठमभिषेकुं यथाविधि । रत्नैर्वस्त्रैश्च भक्ष्यैश्च तोषयित्वा द्विजर्षभान् ॥ २९
 ततः कुशपरिस्तीर्णं समिद्धं जातवेदसम् । मन्त्रपूतेन हविषा हुत्वा मन्त्रविदो जनाः ॥ ३०

क्लिन्नवाससमार्द्रवाससम् । शाखामृगमहामात्रा वानरबल-
 प्रधानाः ॥ १ ॥ २ ॥ ३ ॥ ४ ॥ ५ ॥ कार्याणि राजकार्या-
 णि । यथाविधिस्नातो राज्याभिषेकाभिषिक्तः ॥ ६ ॥ ७ ॥
 स्वामिसंबन्धं वानरस्वामित्वसंबन्धम् । सुग्रीवस्य राज्याभिषेके-
 नेति शेषः ॥ ८ ॥ ९ ॥ १० ॥ अभिषिच्यताम् । मदाज्ञया
 त्वयेति शेषः ॥ ११ ॥ १२ ॥ यतो ज्येष्ठस्य ज्येष्ठः सुतो
 विक्रमेण ज्येष्ठस्य सदृशश्च, तस्माद्यौवराज्ये योग्यः ॥ १३ ॥
 सीतान्वेषणोद्योगं सुग्रीवस्यालक्ष्याह—पूर्वोऽयमिति । ये च-
 त्वारो वार्षिकसंज्ञकाः प्रवृत्तास्तेषामयं पूर्वं इति योजना
 ॥ १४ ॥ १५ ॥ युक्तमारुता । मारुतेन युक्त्यर्थः । अस्यां

स्थात्यामीति शेषः ॥ १६ ॥ यत यतस्व । एष नः समय
 इति । आश्विनेऽतीतयज्ञारम्भरूपः संकेत इत्यर्थः ॥ १७
 ॥ १८ ॥ १९ ॥ २० ॥ मूर्ध्ना प्रणम्य नम्रीभूय वसुधायां दण्ड-
 वत्पतिताः । उत्थाप्य वसुधायां पतिता इति शेषः ॥ २१ ॥
 प्रविष्टं भीमविक्रान्तमिति । 'प्रविश्य लमिनिष्क्रान्तमिति' इति
 पाठे प्रविश्यान्तःपुरगतशोकादिकं दृष्ट्वाभिषेकाय तु पुनर्निष्क्रा-
 न्तं प्रतिनिवृत्तम् । सभामागतमित्यर्थः ॥ २२ ॥ २३ ॥ २४ ॥
 क्षीरवृक्षप्ररोहा अधोजटाः ॥ २५ ॥ गन्धान्धद्रव्याणि
 ॥ २६ ॥ २७ ॥ समालम्भनमनुलेपनद्रव्यम् । तदेवाह—गोरो-
 चनमित्यादि ॥ २८ ॥ २९ ॥ ततः—कुशेति । अनेनाभि-

ततो हेमप्रतिष्ठाने वरास्तरणसंवृते । प्रासादशिखरे रम्ये चित्रमाल्योपशोभिते ॥ ३१
 प्राङ्मुखं विधिवन्मन्त्रैः स्थापयित्वा वरासने । नदीनदेभ्यः संहृत्य तीर्थेभ्यश्च समन्ततः ॥ ३२
 आहृत्य च समुद्रेभ्यः सर्वेभ्यो वानरर्षभाः । अपः कनककुम्भेषु निधाय विमलं जलम् ॥ ३३
 शुभैर्कषमशूकैश्च कलशैश्चैव काञ्चनैः । शास्त्रदृष्टेन विधिना महर्षिविहितेन च ॥ ३४
 गजो गवाक्षो गवयः शरभो गन्धमादनः । मैन्दश्च द्विविदश्चैव हनूमाञ्जाम्बवांस्तथा ॥ ३५
 अभ्यविञ्चत सुग्रीवं प्रसन्नेन सुगन्धिना । सलिलेन सहस्राक्षं वसवो वासवं यथा ॥ ३६
 अभिषिक्ते तु सुग्रीवे सर्वे वानरपुंगवाः । प्रभुकुशुर्महात्मानो हृष्टाः शतसहस्रशः ॥ ३७
 रामस्य तु वचः कुर्वन्सुग्रीवो वानरेभ्यः । अङ्गदं संपरिष्वज्य यौवराज्येऽभ्यवेचयत् ॥ ३८
 अङ्गदे चाभिषिक्ते तु सानुक्रीशाः प्लवंगमाः । साधु साध्विति सुग्रीवं महात्मानो ह्यपूजयन् ॥ ३९
 रामं चैव महात्मानं लक्ष्मणं च पुनः पुनः । प्रीताश्च तुष्टुवुः सर्वे तादृशे तत्र वर्तिनि ॥ ४०
 दृष्टपुष्टजनाकीर्णा पताकाध्वजशोभिता । बभूव नगरी रम्या किष्किन्धा गिरिगङ्गरे ॥ ४१
 निवेद्य रामाय तदा महात्मने महाभिषेकं कषिवाहिनीपतिः ।
 क्त्वा च भार्यामुपलभ्य वीर्यवानवाप राज्यं त्रिदशाधिपो यथा ॥ ४२
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षड्विंशः सर्गः ॥ २६ ॥

सप्तविंशः सर्गः ।

अभिषिक्ते तु सुग्रीवे प्रविष्टे वानरे गुहाम् । आजगाम सह भ्रात्रा रामः प्रस्रवणं गिरिम् ॥ १
 शार्दूलमृगसंघुष्टं सिंहैर्भीमरवंवृतम् । नानागुल्मलतागूढं बहुपादपसंकुलम् ॥ २
 ऋक्षवानरगोपुच्छैर्मार्जारैश्च निषेवितम् । मेघराशिनिमं शैलं नित्यं शुचिकरं शिवम् ॥ ३
 तस्य शैलस्य शिखरे महतीमायतां गुहाम् । प्रत्यगृह्यत वासार्थं रामः सौमित्रिणा सह ॥ ४
 कृत्वा च समयं रामः सुग्रीवेण सहानघः । कालयुक्तं महद्वाक्यमुवाच रघुनन्दनः ॥ ५
 विनीतं भ्रातरं भ्राता लक्ष्मणं लक्ष्मिवर्धनम् । इयं गिरिगुहा रम्या विशाला युक्तमारुता ॥ ६
 अस्यां वत्स्याम सौमित्रे वर्षरात्रमरिंदम । गिरिशृङ्गमिदं रम्यमुत्तमं पार्थिवात्मज ॥ ७
 श्वेताभिः कृष्णताम्राभिः शिलाभिरुपशोभितम् । नानाधातुसमाकीर्णं नदीदुर्गसंयुतम् ॥ ८
 विविधैर्वृक्षपण्डैश्च चारुचित्रलतायुतम् । नानाविहगसंघुष्टं मयूरवरनादितम् ॥ ९
 मालतीकुन्दगुल्मैश्च सिन्दुवारैः शिरीषकैः । कदम्बार्जुनसर्जैश्च पुष्पितैरुपशोभितम् ॥ १०
 इयं च नलिनी रम्या फुलपङ्कजमण्डिता । नातिदूरे गुहाया नौ भविष्यति नृपात्मज ॥ ११
 प्रागुदकप्रवणे देशे गुहा साधु भविष्यति । पश्चाच्चैवोन्नता सौम्य निवातेयं भविष्यति ॥ १२
 गुहाद्वारे च सौमित्रे शिला समतला शिवा । कृष्णा चैवायता चैव मित्राञ्जनचयोपमा ॥ १३

साध्यकर्माधिकारं तेषां दर्शयति । मनुष्यसदृशसर्वव्यवहारा-
 द्वेदज्ञत्वाच्च ॥ ३० ॥ ३१ ॥ मन्त्रैः स्थापयित्वा । 'वसवस्त्वा-
 गायत्रेण च्छन्दसा' इत्यादिमन्त्रैरासने स्थापयित्वेत्यर्थः
 ॥ ३२ ॥ अप आहृत्य मिलिताः कृत्वा विमलं जलं कुम्भेषु नि-
 धायेति संबन्धः ॥ ३३ ॥ महर्षिविहितेन बौधायनादिविहि-
 तेन ॥ ३४ ॥ ३५ ॥ ३६ ॥ हृष्टाः प्रभुकुशुः किलकिला-
 शब्दं कृतवन्तः ॥ ३७ ॥ ३८ ॥ ३९ ॥ तादृशे तत्रवर्तिनि ।
 अभिषिक्ते सुग्रीवेऽङ्गदे च, तत्र किष्किन्धायां वर्तिनि । वर्त-
 माने सतीत्यर्थः ॥ ४० ॥ ४१ ॥ ४२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे षड्विंशः सर्गः ॥ २६ ॥

गुहां किष्किन्धाख्याम् । प्रस्रवणं तदाख्यम् ॥ १ ॥ गिरि-
 वर्णनम्—शार्दूलैति ॥ २ ॥ ३ ॥ प्रत्यगृह्यत प्रत्यग्रहीत्
 ॥ ४ ॥ समयं पूर्वोक्तम् । कालयुक्तं तत्कालोचितम् ॥ ५ ॥
 युक्तमारुतोचितवाता ॥ ६ ॥ वर्षरात्रम् । जातावेकवचनम् ।
 वार्षिका मासा इत्यर्थः ॥ ७ ॥ नदीसंबन्धिदुर्गः संयुतम्
 ॥ ८ ॥ वृक्षपण्डैश्चैव सुन्दरम् ॥ ९ ॥ १० ॥ गुहाया नाति-
 दूरे भविष्यति । भाविवारिपूरवृद्ध्या गुहा समीपवर्तिनी भवि-
 ष्यतीत्यर्थः ॥ ११ ॥ प्रागुदकप्रवण ईशानदिङ्मन्त्रवति देशे
 वर्तमाना गुहा साधु सम्यग्भविष्यति । सुखसाधनमिति शेषः ।
 पौरस्त्यवर्षवातप्रवेशाभावाच्च साधुत्वं बोध्यम् । तेन निर्ऋति-
 द्वारत्वं सूचितम् । पश्चाद्भागे चैवोन्नता, अतएव पुरोवातनिरो-
 धकत्वान्निवाता च ॥ १२ ॥ गुहाद्वारे इति । तेन बहिरुपवे-

गिरिशृङ्गमिदं तात पश्य चोत्तरतः शुभम् । भिन्नाजनचयाकारमम्भोधरमिवोदितम् ॥	१४
दक्षिणस्यामपि दिशि स्थितं श्वेतमिवाम्बरम् । कैलासशिखरप्रख्यं नानाधातुविराजितम् ॥	१५
प्राचीनवाहिनीं चैव नदीं भृशमकर्दमाम् । गुहायाः परतः पश्य त्रिकूटे जाह्नवीमिव ॥	१६
चन्दनैस्तिलकैः सालैस्तमालैरतिमुक्तकैः । पद्मकैः सरलैश्चैव अशोकैश्चैव शोभिताम् ॥	१७
वानीरैस्तिनिशैश्चैव बकुलैः केतकैरपि । हिन्तालैस्तिनिशैर्नापैर्वैतसैः कृतमालकैः ॥	१८
तीरजैः शोभिता भाति नानारूपैस्ततस्ततः । वसनाभरणोपेता प्रमदेवाभ्यलंकृता ॥	१९
शतशः पक्षिसङ्घैश्च नानानादविनादिता । एकैकमनुरक्तैश्च चक्रवाकैरलंकृता ॥	२०
पुलिनैरतिरम्यैश्च हंससारससेविता । प्रहसन्त्येव भात्येषा नानारत्नसमन्विता ॥	२१
कचिन्नीलोत्पलैश्छन्ना भाति रक्तोत्पलैः कचित् । कचिदाभाति शुक्लैश्च दिव्यैः कुमुदकुङ्जलैः ॥	२२
पारिल्लवशतैर्जुष्टा बहिर्कौशविनादिता । रमणीया नदी सौम्या मुनिसङ्घनिषेविता ॥	२३
पश्य चन्दनवृक्षाणां पङ्क्तिः सुरुचिरा इव । ककुभानां च दृश्यन्ते मनसैवोदिताः समम् ॥	२४
अहो सुरमणीयोऽयं देशः शत्रुनिषूदन । दृढं रंस्याव सौमित्रे साध्वत्र निवसावहे ॥	२५
इतश्च नातिदूरे सा किष्किन्धा चित्रकानना । सुग्रीवस्य पुरी रम्या भविष्यति नृपात्मज ॥	२६
गीतवादित्रनिर्घोषः श्रूयते जयतां वर । नदतां वानराणां च मृदङ्गाडम्बरैः सह ॥	२७
लब्ध्वा भार्यां कपिवरः प्राप्य राज्यं सुहृदतः । ध्रुवं नन्दति सुग्रीवः संप्राप्य महतीं श्रियम् ॥	२८
इत्युक्त्वा न्यवसत्तत्र राघवः सहलक्ष्मणः । बहुदृश्यदरीकुञ्जे तस्मिन्प्रस्रवणे गिरौ ॥	२९
सुसुखे हि बहुद्रव्ये तस्मिन्निधे धरणीधरे । वसतस्तस्य रामस्य रतिरल्पापि नाभवत् ॥	३०
हृतां हि भार्यां स्मरतः प्राणेभ्योऽपि गरीयसीम् । उदयाभ्युदितं दृष्ट्वा शशाङ्कं स विशेषतः ॥	३१
आविवेश न तं निद्रा निशासु शयनं गतम् । तत्समुत्थेन शोकेन बाष्पोपहतचेतनम् ॥	३२
तं शोचमानं काकुत्स्थं नित्यं शोकपरायणम् । तुल्यदुःखोऽब्रवीद्भाता लक्ष्मणोऽनुनयं वचः ॥	३३
अलं वीर व्यथां गत्वा न त्वं शोचितुमर्हसि । शोचतो ह्यवसीदन्ति सर्वार्था विदितं हि ते ॥	३४
भवान्क्रियापरो लोके भवान्देवपरायणः । आस्तिको धर्मशीलश्च व्यवसायी च राघव ॥	३५
नह्यव्यवसितः शत्रुं राक्षसं तं विशेषतः । समर्थस्त्वं रणे हन्तुं विक्रमे जिह्मकारिणम् ॥	३६
समुन्मूलय शोकं त्वं व्यवसायं स्थिरीकुरु । ततः सपरिवारं तं राक्षसं हन्तुमर्हसि ॥	३७
पृथिवीमपि काकुत्स्थ ससागरवनाचलाम् । परिवर्तयितुं शक्तः किं पुनस्तं हि रावणम् ॥	३८
शरत्कालं प्रतीक्षस्व प्रावृट्कालोऽयमागतः । ततः सराष्ट्रं सगणं रावणं तं वधिष्यसि ॥	३९
अहं तु खलु ते वीर्यं प्रसुप्तं प्रतिबोधये । दीप्तैराहुतिभिः काले भस्मच्छन्नमिवानलम् ॥	४०
लक्ष्मणस्य हि तद्वाक्यं प्रतिपूज्य हितं शुभम् । राघवः सुहृदं स्निग्धमिदं वचनमब्रवीत् ॥	४१
वाच्यं यदनुरक्तेन स्निग्धेन च हितेन च । सत्यविक्रमयुक्तेन यदुक्तं लक्ष्मण त्वया ॥	४२

शनसौकर्यम् ॥ १३ ॥ उत्तरत उत्तरभागे ॥ १४ ॥ श्वेतमि-
वाम्बरं श्वेतवस्त्रमिव स्थितम् । 'श्वेतमिवापरम्' इति पाठेऽपरं
शृङ्गं श्वेतमिव । रूप्यमिव स्थितमित्यर्थः ॥ १५ ॥ त्रिकूटे
पूर्वोषितत्रिकूटाचले । जाह्नवीपदेन तत्रत्या जाह्नवीसदृशी
मन्दाकिन्याख्या नदी ॥ १६ ॥ अतिमुक्तः पुण्ड्रकः । पद्मक-
श्चन्दनमेदः । सरलः पीतद्रुमः ॥ १७ ॥ १८ ॥ १९ ॥
एकैकमनुरक्तैः परस्परागुरागयुक्तैः ॥ २० ॥ २१ ॥ २२ ॥
पारिल्लवा जलपक्षिणः ॥ २३ ॥ सुरुचिरा इव । इवोऽप्यर्थः ।
शोभमानाश्चन्दनवृक्षपङ्क्तिरपि पश्य । मनसा संकल्पेन सममे-
वोदिताः । ककुभानां वृक्षविशेषाणां पङ्क्तय इति शेषः ॥ २४ ॥
॥ २५ ॥ २६ ॥ नातिदूरत्वगमकम्—गीतेत्यादि । मृदङ्गाड-
म्बरैर्मृदङ्गशब्दैः ॥ २७ ॥ २८ ॥ बहूनि दृश्यान्युत्तमवस्तूनि
६५

यत्र ता दर्यः कुञ्जाश्च यस्मिन्निति गिरिविशेषणम् ॥ २९ ॥
बहुद्रव्ये सुखसाधनबहुद्रव्यवति । रतिः सुखम् ॥ ३० ॥
उदये उदयपर्वतेऽभ्युदितमुदयं प्राप्तम् ॥ ३१ ॥ ३२ ॥
अनुनयमनुनयवत् ॥ ३३ ॥ व्यथां गत्वालम् । व्यथा मास्तिव-
त्यर्थः ॥ ३४ ॥ क्रियापरो नित्यकर्मानुष्ठाता । देवपरायणो
देवपूजकः । व्यवसाययुग्ममी ॥ ३५ ॥ अव्यवसितः । शोके-
नोद्यमहीनस्त्वं हन्तुं न समर्थः । विक्रमे विक्रमस्थाने रणे । जिह्म-
कारिणं कुटिलम् ॥ ३६ ॥ अतः शोकं समुन्मूलय । व्यवसा-
यमुद्योगम् ॥ ३७ ॥ परिवर्तनमधरोत्तरीकरणम् ॥ ३८ ॥
॥ ३९ ॥ दीप्तैः । दीपकैर्वाक्यैरिति शेषः । काले होमकाले
॥ ४० ॥ ४१ ॥ अनुरक्तेनानुरागयुक्तेन । स्निग्धेन तत्कालो-
चितप्रियपरेण । हितेनोदकहितैषिणा । सत्यविक्रमयुक्तेनामो वः

एष शोकः परित्यक्तः सर्वकार्यावसादकः । विक्रमेऽप्यप्रतिहतं तेजः प्रोत्साहयाम्यहम् ॥ ४३
 शरत्कालं प्रतीक्षिष्ये स्थितोऽस्मि वचने तव । सुग्रीवस्य नदीनां च प्रसादमनुपालयन् ॥ ४४
 उपकारेण वीरस्तु प्रतिकारेण युज्यते । अकृतज्ञोऽप्रतिकृतो हन्ति सत्त्वचतां मनः ॥ ४५
 तदेव युक्तं प्रणिधाय लक्ष्मणः कृताञ्जलिस्तत्प्रतिपूज्य भाषितम् । ४६
 उवाच रामं स्वभिरामदर्शनं प्रदर्शयन्दर्शनमात्मनः शुभम् ॥
 यथोक्तमेतत्तव सर्वमीप्सितं नरेन्द्र कर्ता नचिरात्तु वानरः । ४७
 शरत्प्रतीक्षः क्षमतामिमं भवाञ्जलप्रपातं रिपुनिग्रहे धृतः ॥
 नियम्य कोपं परिपालयतां शरत्क्षमस्व मासांश्चतुरो मया सह । ४८
 वसावलेऽस्मिन्मृगराजसेविते संवर्तयन्शत्रुवधे समर्थः ॥
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तविंशः सर्गः ॥ २७ ॥

अष्टाविंशः सर्गः ।

सं तदा वालिनं हत्वा सुग्रीवमभिषिच्य च । वसन्माल्यवतः पृष्ठे रामो लक्ष्मणमब्रवीत् ॥ १
 अयं स कालः संप्राप्तः समयोऽद्य जलागमः । संपश्य त्वं नभो मेघैः संवृतं गिरिसंनिभैः ॥ २
 नवमासधृतं गर्भं भास्करस्य गभस्तिभिः । पीत्वा रसं समुद्राणां द्यौः प्रसूते रसायनम् ॥ ३
 शक्यमम्बरमारुह्य मेघसोपानपङ्क्तिभिः । कुटजार्जुनमालाभिरलंकर्तुं दिवाकरः ॥ ४
 संध्यारागोत्थितैस्ताम्रैरन्तेष्वपि च पाण्डुभिः । स्निग्धैरभ्रपटच्छेदैर्बद्धव्रणमिवाम्बरम् ॥ ५
 मन्दमारुतनिःश्वासं संध्याचन्दनरञ्जितम् । आपाण्डुजलदं भाति कामातुरमिवाम्बरम् ॥ ६
 एषा धर्मपरिक्लिष्टा नववारिपरिष्कृता । सीतेव शोकसंतप्ता मही बाष्पं विमुञ्चति ॥ ७
 मेघोदरविनिर्मुक्ताः कर्पूरदलशीतलाः । शक्यमञ्जलिभिः पातुं वाताः केतकगन्धिनः ॥ ८
 एष फुल्लार्जुनः शैलः केतकैरभिवासितः । सुग्रीवं इव शान्तारिधाराभिरभिषिच्यते ॥ ९
 मेघकृष्णाजिनधरा धारायज्ञोपवीतिनः । मारुतापूरितगुहाः प्राधीता इव पर्वताः ॥ १०
 कशाभिरिव हैमीभिर्विद्युद्भिर्भताडितम् । अन्तस्तनितनिर्घोषं सवेदनमिवाम्बरम् ॥ ११

विक्रमयुक्तेन ॥ ४२ ॥ विक्रमकालेषु तेजः । सहजमिति
 शेषः । प्रोत्साहयामि वर्धयामि । अधुना लाञ्छनमिव तदिति
 भावः ॥ ४३ ॥ शरत्कालं तत्प्रान्तम् । सुग्रीवस्य प्रसादं चित्तसौ-
 मनस्यम् । नदीनां चामलोदकलरूपम् ॥ ४४ ॥ उपकारेण
 युक्तो वीरोऽवश्यं प्रतिकारेण प्रत्युपकारेण युज्यते । केनचि-
 त्कृतोपकारो वीरपुरुषोऽवश्यं प्रत्युपकरोत्येवेति भावः । कुत
 एवं निश्चयस्तत्राह—अकृतज्ञो भूत्वा यद्यप्रतिकृतोऽकृतप्रत्युप-
 क्रियो भवति, तदा सत्त्ववतामस्मादृशां मनो हन्ति मैत्रीं
 नाशयत्येव । अतो मित्रत्वादवश्यं स प्रत्युपकर्तेति भावः
 ॥ ४५ ॥ तदेव रामवाक्यमव युक्तं प्रणिधाय निश्चिन्त्यात्मनः
 शुभं दर्शनं शुभां बुद्धिं प्रदर्शयन्नुवाच ॥ ४६ ॥ जलप्रपातं
 वर्षाकालम् । धृतः स्थिरनिश्चयः ॥ ४७ ॥ किं तु सुग्रीवेणा-
 दैव रानणं हनिष्यामीत्युक्त्वा कुतो विलम्बयत इत्येवं कुदं
 राममालक्ष्याह—नियम्येति । शरत्तदन्तः संवर्तयन्नुक्तकालं
 क्षपयन् ॥ ४८ ॥ इति श्रीरामाभिरामे श्रीरामीये रामा-
 यणतिलके वाल्मीकीय आदिकाव्ये किष्किन्धाकाण्डे सप्त-
 विंशः सर्गः ॥ २७ ॥

स तदेति ॥ १ ॥ स विरहिप्रमाथकः । स कस्तत्राह—

अद्य जलागमः समयः संप्रवृत्तस्तं संपश्य । नभ आकाशम्
 ॥ २ ॥ समुद्राणां रसं जलं भास्करस्य गभस्तिभिर्द्यौः पीत्वा
 कार्तिकादिनवमासधृतं गर्भं जलरूपं रसायनं लोकजीवातुभूतं
 प्रसूते त्यजति । गर्भमाहात्म्यात्सामुद्रस्य क्षारस्यापि स्वादुता
 ॥ ३ ॥ दिवाकरोऽलंकर्तुं शक्यम् । सुकर इत्यर्थः ॥ ४ ॥
 संध्यारागोत्थितैरुद्भिन्नसंध्यारागैः । अतएव ताम्रैरन्तेषु पर्य-
 न्तभागेषु श्वतैः स्निग्धैः । किञ्चिजलसंबन्धात् । अभ्रपटच्छदै-
 रभ्ररूपेदिच्छन्नपटैर्बद्धव्रणमिवेत्युत्प्रेक्षा ॥ ५ ॥ मन्दमारुत एव
 नःश्वासो यस्य तम् । संध्यारूपेण चन्दनेन हरिचन्दनेन
 रञ्जितम् । आपाण्डुजलदं प्रान्तपाण्डुजलदम् । जलदस्थाने
 कामातुरस्य कपोलाद ॥ ६ ॥ धर्मेण रवितेजसा परिक्लिष्टा
 संतप्ता । बाष्पमूष्माणं, बाष्पं नेत्रजलं च ॥ ७ ॥ मेघैः खो-
 दराद्विनिर्मुक्ता इति मन्दता । कर्पूरलिप्तदलवच्छीतलाः केतक-
 गन्धिनो वाताः । अञ्जलिभिः पातुमित्यादरातिशयादुक्तिः । जल-
 वच्छान्तिहरत्वाच्च ॥ ८ ॥ फुल्लाः पुष्पिता अर्जुना यस्मिन् । धारा
 जलधाराः । अत्र शैलस्यारिवेनदाहकत्वाद्वावाभिः ॥ ९ ॥ धारा
 वर्षधारास्तद्रूपयज्ञोपवीतधराः । मारुतापूरितत्वेन शब्दवत्ता ।
 प्राधीताः । उपकान्ताध्ययना बटव इवेत्यर्थः ॥ १० ॥ अन्त-

नीलमेघाश्रिता विद्युत्स्फुरन्ती प्रतिभाति मे । स्फुरन्ती रावणस्याङ्गे वैदेहीव तपस्विनी ॥	१२
इमास्ता मन्मथवतां हिताः प्रतिहता दिशः । अनुलिप्ता इव घनेर्नष्टग्रहनिशाकराः ॥	१३
क्वचिद्वाष्पाभिसंरुद्धान्वर्षागमसमुत्सुकान् । कुटजान्पश्य सौमित्रे पुष्पिताग्निरिसानुषु ।	१४
मम शोकाभिभूतस्य कामसंदीपनान्स्थितान् ॥	१४
रजः प्रशान्तं सहिमोऽद्य वायुर्निदाघदोषप्रसराः प्रशान्ताः ।	
स्थिता हि यात्रा वसुधाधिपानां प्रवासिनो यान्ति नराः स्वदेशान् ॥	१५
संप्रस्थिता मानसवासलुब्धाः प्रियान्विताः संप्रति चक्रवाकाः ।	
अभीक्ष्णवर्षादकविक्षतेषु यानानि मार्गेषु न संपतन्ति ॥	१६
क्वचित्प्रकाशं क्वचिदप्रकाशं नभः प्रकीर्णाम्बुधरं विभाति ।	
क्वचित्क्वचित्पर्वतसंनिरुद्धं रूपं यथा शान्तमहार्णवस्य ॥	१७
व्यामिश्रितं सर्जकदम्बपुष्पैर्नवं जलं पर्वतधातुताम्रम् ।	
मयूरकेकाभिरनुप्रयातं शैलापगाः शीघ्रतरं वहन्ति ॥	१८
रसाकुलं षट्पदसंनिकाशं प्रभुज्यते जम्बुफलं प्रकामम् ।	
अनेकवर्णं पवनावधूतं भूमौ पतत्याम्रफलं विपक्वम् ॥	१९
विद्युत्पताकाः सबलाकमालाः शैलेन्द्रकूटाकृतिसंनिकाशाः ।	
गर्जन्ति मेघाः समुदीर्णनादा मत्ता गजेन्द्रा इव संयुगस्थाः ॥	२०
वर्षादकाप्यायितशाद्वलानि प्रवृत्तनृत्तोत्सववर्हिणानि ।	
वनानि निर्वृष्टबलाहकानि पश्यापराङ्मुखधिकं विभान्ति ॥	२१
समुद्रहन्तः सलिलातिभारं बलाकिनो वारिधरा नदन्तः ।	
महत्सु शृङ्गेषु महीधराणां विश्रम्य विश्रम्य पुनः प्रयान्ति ॥	२२
मेघाभिकामा परिसंपतन्ती संमोदिता भाति बलाकपङ्क्तिः ।	
वातावधूता वरपौण्डरीकी लम्बेव माला रुचिराम्बरस्य ॥	२३
बालेन्द्रगोपान्तरचित्रितेन विभाति भूमिर्नवशाद्वलेन ।	
गात्रानुपृक्तेन शुक्रप्रभेण नारीव लाक्षोक्षितकम्बलेन ॥	२४
निद्रा शनैः केशवमभ्युपैति द्रुतं नदी सागरमभ्युपैति ।	
दृष्टा बलाका घनमभ्युपैति कान्ता सकामा प्रियमभ्युपैति ॥	२५

र्गतस्वनितरूपो निर्घोषः कशाप्रहारे क्रियमाणः शब्दो यस्य तत् । सवेदनमित्यस्योत्तमाश्रमिति शेषः ॥ ११ ॥ १२ ॥ घनैरनुलिप्ता इव, अतएव नष्टा अदृश्या ग्रहादयो यासु ताः, प्रतिहताः प्रतिहतप्राचीत्वादिज्ञानाः इमा दिशो मन्मथवतां मन्मथोत्सवसावधानप्रियासहितानां हिताः सुखजनिकाः ॥ १३ ॥ वाष्पाभिसंरुद्धान्वर्षागमसमुत्सुकान् स्थितानित्यन्वयः ॥ १४ ॥ सहिमः सशीतः । निदाघस्य ग्रीष्मस्य दोषप्रसरास्तापादयः । स्थिता स्तब्धा । निवृत्तेति यावत् । स्वदेशान्यान्ति । प्रियाविशुक्तैः स्थातुमशक्यत्वात् ॥ १५ ॥ मानसं सरः । अभीक्ष्णमतिशयितं यद्वर्षादकं तेन विक्षतेषु क्लिष्टगमनेषु । मार्गेष्विति शेषः । यानानि रथादीनि न संपतन्ति न गच्छन्ति ॥ १६ ॥ शान्तमहार्णवस्य निस्तरंगसमुद्रस्य ॥ १७ ॥ सर्जदिपुष्पैर्मिश्रं पर्वतसंबन्धिधातुमिस्ताम्रं ताम्रवर्णं मयूरशब्दैरनुप्रयातमनुसृतं जलं नद्यः शीघ्रं वहन्ति समुद्रहन्ते ॥ १८ ॥ रसाकुलं रसवत् ।

षट्पदसंनिकाशं भ्रमरसदृशवर्णम् । प्रकाशं यथेच्छं यथा भवति तथा प्रभुज्यते । जनैरिति शेषः । आम्रफलस्यातिपक्वत्वात्स्वत एव भूमौ पातः ॥ १९ ॥ बलाकमालया तत्पङ्क्त्या सहिताः । कूटः शिखरं तदाकारसदृशाकाराः ॥ २० ॥ प्रवृत्तेत्यादि । नृत्तोत्सवप्रवृत्तमयूराणि । नितरां दृष्टा बलाहका येषु तानि ॥ २१ ॥ सलिलातिभारं सलिलरूपभारम् । भारवत्त्वाच्च विश्रम्य विश्रम्य गमनम् ॥ २२ ॥ गर्भार्थं मेघेष्वभिकामो यस्याः सा । परिसंपतन्ती नभसि गच्छन्ती, अत एव संमोदिता हर्षवती । बलाकपङ्क्तिरित्यार्षो ह्रस्वः । तदुत्प्रेक्षा—वातेत्यादि । वरा श्रेष्ठा पौण्डरीकी श्वेतपद्मसंबन्धिनी लम्बा रुचिराम्बरस्य मालेव ॥ २३ ॥ बालैरिन्द्रगोपैरन्तरे मध्ये मध्ये चित्रितेन शाद्वलेन युता भूमिः । स्वतः शुक्रवर्णेन मध्ये मध्ये लाक्षाविन्दुयुतेन कम्बलेन गात्रानुपृक्तेन गात्रसंपृक्तेन वृता नारीव ॥ २४ ॥ निद्रेति । आषाढ्यां स्वापोत्सवाद्दृष्टा गर्भधारणार्थम्

जाता वनान्ताः शिखिसुप्रवृत्ता जाताः कदम्बाः सकदम्बशाखाः ।	
जाता वृषा गोषु समानकामा जाता मही सस्यवनाभिरामा ॥	२६
वहन्ति वर्षन्ति नदन्ति भान्ति ध्यायन्ति नृत्यन्ति समाश्वसन्ति ।	
नद्यो घना मत्तगजा वनान्ताः प्रियाविहीनाः शिखिनः प्लवंगमाः ॥	२७
प्रहर्षिताः केतकिपुष्पगन्धमाघ्राय मत्ता वननिर्क्षरेषु ।	
प्रतापशब्दाकुलिता गजेन्द्राः सार्धं मयूरैः समदा नदन्ति ॥	२८
धारानिपातैरभिहन्यमानाः कदम्बशाखासु विलम्बमानाः ।	
क्षणार्जितं पुष्परसावगाढं शनैर्मदं षट्चरणास्त्यजन्ति ॥	२९
अङ्गारचूर्णोत्करसंनिकाशैः फलैः सुपर्याप्तरसैः समृद्धैः ।	
जम्बुदुमाणां प्रविभान्ति शाखा निपीयमाना इव षट्पदौघैः ॥	३०
तद्विपताकाभिरलंकृतानामुदीर्णगम्भीरमहारवाणाम् ।	
विभान्ति रूपाणि बलाहकानां रणोत्सुकानामिव वानराणाम् ॥	३१
मार्गानुगः शैलवनानुसारी संप्रस्थितो मेघरवं निशम्य ।	
युद्धाभिकामः प्रतिनादशङ्की मत्तो गजेन्द्रः प्रतिसंनिवृत्तः ॥	३२
क्वचित्प्रगीता इव षट्पदौघैः क्वचित्प्रवृत्ता इव नीलकण्ठैः ।	
क्वचित्प्रमत्ता इव वारणेन्द्रैर्विभान्त्यनेकाश्रयिणो वनान्ताः ॥	३३
कदम्बसर्जार्जुनकन्दलाढ्या वनान्तभूमिर्मधुवारिपूर्णा ।	
मयूरमत्ताभिरुतप्रवृत्तैरापानभूमिप्रतिमा विभाति ॥	३४
मुकासमामं सलिलं पतद्भि सुनिर्मलं पत्रपुटेषु लग्नम् ।	
हृष्टा विवर्णच्छदना विहंगाः सुरेन्द्रदत्तं तृषिताः पिबन्ति ॥	३५
षट्पादतन्त्रीमधुराभिधारं प्लवंगमोदीरितकण्ठतालम् ।	
आविष्कृतं मेघमृदङ्गनादैर्वनेषु संगीतमिव प्रवृत्तम् ॥	३६
क्वचित्प्रवृत्तैः क्वचिदुन्नदद्भिः क्वचिच्च वृक्षाग्रनिषण्णकायैः ।	
व्यालम्बबर्हाभरणैर्मयूरैर्वनेषु संगीतमिव प्रवृत्तम् ॥	३७
स्वनैर्घनानां प्लवगाः प्रबुद्धा विहाय निद्रां चिरसंनिरुद्धाम् ।	
अनेकरूपाकृतिवर्णनादा नवाम्बुधाराभिहता नदन्ति ॥	३८
नद्यः समुद्राहितचक्रवाकास्तटानि शीर्णान्यपवार्हाः त्वा ।	
दृष्टा नवप्रावृतपूर्णभोगादृतं स्वभर्तारमुपोपयन्ति ॥	३९

॥ २५ ॥ शिखिनां सुष्ठु प्रवृत्तं येषु ते । सकदम्बाः सकदम्ब-
मुष्पाः शाखा येषाम् । समानकामाः । उभयेऽपि कामवन्त-
इत्यर्थः । सस्यैवैश्वभिरामा ॥ २६ ॥ वहनादिक्रियाणां न-
द्यादीनां च क्रमेणान्वयाद्यथासंख्यमत्रालंकारः । प्लवंगमाः स-
माश्वसन्ति । सुधीवराज्यलाभात् ॥ २७ ॥ वननिर्क्षरे क्रीडया
केतकगन्धमाघ्राय प्रहर्षिताः । प्रपातशब्दः प्रपतन्निर्क्षरशब्दः
॥ २८ ॥ पुष्परसैस्तादासादैरवगाढं वृद्धं मदं क्षणेनोत्सवेना-
र्जितम् ॥ २९ ॥ अङ्गारः शान्तामिस्तचूर्णस्य य उत्करस्तत्समैः ।
अनेन फलानामतिमहत्त्वं सूचितम् । अत्युक्तिरत्रालंकारः
॥ ३० ॥ ३१ ॥ पृष्ठतो मेघरवं निशम्य श्रुत्वा प्रतिनादशङ्की
शत्रुभूतगजान्तरनादशङ्की प्रतिनिवृत्तः ॥ ३२ ॥ अनेकाश्रयिणो-
ऽनेकभावाश्रयिणः ॥ ३३ ॥ कन्दलं स्थलोत्पलम् । मधुवारि-
मधुसदृशवारि । आपानभूमिर्मधुपानभूमिस्तस्यामपि कदम्बा-
दिपुष्पाणि । मयूपूर्णता मत्तजनशब्दस्तद्वृत्त्यं च ॥ ३४ ॥ विवर्ण-
च्छदनाः जलसेकतो विवर्णपक्षाः ॥ ३५ ॥ षट्पदो भ्रमरस्त-
द्धनिरूपं तन्त्रीणां मधुरमभिधानं गीतं यस्मिन् । प्लवंगमानां
मेकानामुदीरितमेव कण्ठतालं सूत्रधारमुखशब्दतालो यस्मिन् ।
मेघशब्दा एव मृदङ्गनादास्तैराविष्कृतं प्रकटितं संगीतं वनेषु
प्रवृत्तमिव ॥ ३६ ॥ प्रवृत्तैरारब्धवृत्तैः । उन्नततो गायकास्तैः ।
वृक्षाग्रनिषण्णकायास्ते संगीतोपलक्षितनृत्यद्रष्टारः ॥ ३७ ॥
चिरसंनिरुद्धां चिरसंपादिताम् । शुष्कमृत्तिकास्विति शेषः ।
प्लवगा मेकाः । अनेकरूपाकृतिः संस्थानं वर्णो नीलपीतादिर्ना-
दश्च येषाम् ॥ ३८ ॥ कामातुरयुवतिवृत्तान्तं नदीष्वारोपयति
—नद्य इति । वारिपूरेण समुद्राहिता उन्नमिताश्चक्रवाकरूप-
स्तना याभिः । शीर्णानि तटानि रोधकजरतीस्थानीयान्यपवा-
हयिला निरस्य नवप्रावृतपूर्णभोगादृतं नवं प्रावृतं पुष्पाद्युपहा-

नीलेषु नीला नववारिपूर्णा मेघेषु मेघाः प्रतिभान्ति सक्ताः ।	
दधामिदग्धेषु दधामिदग्धाः शैलेषु शैला इव बद्धमूलाः ॥	४०
प्रमत्तसंनादितवर्हिणानि सशक्रगोपाकुलशाद्वलानि ।	
चरन्ति नीपार्जुनवासितानि गजाः सुरम्याणि वनान्तराणि ॥	४१
नवाम्बुधाराहतकेसराणि ध्रुवं परिष्वज्य सरोरुहाणि ।	
कदम्बपुष्पाणि सकेसराणि नवानि हृष्टा भ्रमराः पिबन्ति ॥	४२
मत्ता गजेन्द्रा मुदिता गवेन्द्रा वनेषु विक्रान्ततरा मृगेन्द्राः ।	
रम्या नगेन्द्रा निभृता नरेन्द्राः प्रकीडितो वारिधरैः सुरेन्द्रः ॥	४३
मेघाः समुद्रूतसमुद्रनादा महाजलौघैर्गगनावलम्बाः ।	
नदीस्तटाकानि सरांसि वापीर्महीं च कृत्स्नामपवाहयन्ति ॥	४४
वर्षप्रवेगा विपुलाः पतन्ति प्रवान्ति वाताः समुदीर्णवेगाः ।	
प्रनष्टकूलाः प्रवहन्ति शीघ्रं नद्यो जलं विप्रतिपन्नमार्गाः ॥	४५
नरैर्नरेन्द्रा इव पर्वतेन्द्राः सुरेन्द्रनीतैः पवनोपनीतैः ।	
घनाम्बुकुम्भैरभिषिच्यमाना रूपं श्रियं स्वामिव दर्शयन्ति ॥	४६
घनोपगूढं गगनं न तारा न भास्करो दर्शनमभ्युपैति ।	
नवैर्जलौघैर्धरणी वितृप्ता तमोविलिप्ता न दिशः प्रकाशाः ॥	४७
महान्ति कूटानि महीधराणां धाराविधौतान्यधिकं विभान्ति ।	
महाप्रमाणैर्विपुलैः प्रपातैर्मुक्ताकलापैरिव लम्बमानैः ॥	४८
शैलोपलप्रस्खलमानवेगाः शैलोत्तमानां विपुलाः प्रपाताः ।	
गुहासु संनादितवर्हिणासु हारा विकीर्यन्त इवावभान्ति ॥	४९
शीघ्रं प्रवेगा विपुलाः प्रपाता निर्धौतशृङ्गोपतला गिरीणाम् ।	
मुक्ताकलापप्रतिमाः पतन्तो महागुहोत्सङ्गतलैर्ध्रियन्ते ॥	५०
सुरतामर्दविच्छिन्नाः स्वर्गस्त्रीहारमौक्तिकाः । पतन्ति चातुला दिक्षु तोयधाराः समन्ततः ॥	५१
विलीयमानैर्विह्वलैर्निमीलद्भिश्च पङ्कजैः । विकसन्त्या च मालत्या गतोऽस्तं ज्ञायते रविः ॥	५२
वृत्ता यात्रा नरेन्द्राणां सेना पथ्येव वर्तते । वैराणि चैव मार्गाश्च सलिलेन समीकृताः ॥	५३
मासि प्रौष्ठपदे ब्रह्म ब्राह्मणानां विवक्षताम् । अयमध्यायसमयः सामगानामुपस्थितः ॥	५४
विवृत्तकर्मायतनो नूनं संचितसंचयः । आषाढीमभ्युपगतो भरतः कोशलाधिपः ॥	५५
नूनमापूर्यमाणायाः सरश्चा वर्धते रयः । मां समीक्ष्य समायान्तमयोध्याया इव स्वनः ॥	५६
हमां स्फीतगुणा वर्षा सुग्रीवः सुखमश्नुते । विजितारिः सदारश्च राज्ये महति च स्थितः ॥	५७

रात्पूर्णभोगायाहतं स्वीकृतम् । उपोपयान्ति । 'प्रसमुपोदः पादपूरणे' इति द्वित्वम् ॥ ३९ ॥ नीलेषु मेघेषु सक्ता नीलमेघाः प्रतिभान्ति । दधामिदग्धेषु शैलेषु तादृशाः शैला यदि सक्ता भवन्ति तदा त इव । बद्धमूला इत्युभयान्वयि ॥ ४० ॥ प्रमत्तशब्दवन्मयूरवन्ति । शक्रगोप इन्द्रगोपः ॥ ४१ ॥ ४२ ॥ गवेन्द्रा वृषभाः । निभृतास्त्यक्तोद्योगाः । सर्वत्र जाता इति शेषः । सुरेन्द्रो देवेन्द्रः प्रकीडितः । कर्तेरि निष्ठा ॥ ४३ ॥ समुद्रूतस्तिरस्कृतः समुद्रनादो यैः । अपवाहयन्ति प्रवहजलानि कुर्वन्ति ॥ ४४ ॥ वर्षप्रवेगा वृष्टयः । विप्रतिपन्नः प्रतिपन्नो मार्गो नृणां याभिस्ताः ॥ ४५ ॥ रूपं निर्मलमाकारम् । श्रियं विविधभूतयुक्तत्वरूपां दर्शयन्तीव ॥ ४६ ॥ घनोपगूढः धातुगनस्य तारारविदर्शनाभावः । वितृप्ता जासितां प्राप्ता

॥ ४७ ॥ प्रपातैर्निर्झरैः ॥ ४८ ॥ प्रपतन्तीति प्रपाता निर्झराः । विकीर्यन्तुच्छ्रयन्तः ॥ ४९ ॥ निर्धौतं क्षालितं शृङ्गाणामुपतलं यैस्ते ॥ ५० ॥ ५१ ॥ ज्ञायतेऽनुमीयते । अनुमानालंकारः ॥ ५२ ॥ वृत्ता निवृत्ता । 'पृक्ता' इति पाठेऽप्ययमेवार्थः । प्रस्थितापि सेना पथ्येव वर्तते । समीकृताः । निरुद्धत्वं साधारणधर्मः ॥ ५३ ॥ प्रौष्ठपदो भाद्रपदः । ब्रह्म वेदं विवक्षतामध्येतुमिच्छताम् । अध्यायसमय उपाकरणकालः ॥ ५४ ॥ निवृत्तं कर्म च्छादनादि कर्म यस्य तादृशमायतनं यस्य । संचिताः संचया जीवनसाधनानि येन स भरत आषाढी प्राप्याभ्युपगतः कृतयत्किंचिद्गतसंकल्पः ॥ ५५ ॥ मामायान्तं समीक्ष्य । वनतः प्रतिनिवृत्तमिति शेषः ॥ ५६ ॥ वर्षाः ।

अहं तु हतदाश्च राज्याच्च महतश्च्युतः । नदीकूलमिव क्लिन्नमवसीदामि लक्ष्मण ॥ ५८
 शोकश्च मम विस्तीर्णो वर्षाश्च भृशदुर्गमाः । रावणश्च महाङ्गुलुरपारः प्रतिभाति मे ॥ ५९
 अयात्रां चैव हृष्टेमां मार्गाश्च भृशदुर्गमान् । प्रणते चैव सुग्रीवे न मया किञ्चिदीरितम् ॥ ६०
 अपि चापिपरिक्लिष्टं चिराद्द्वारैः समागतम् । आत्मकार्यगरीयस्त्वादङ्कुं नेच्छामि वानरम् ॥ ६१
 स्वयमेव हि विश्रम्य ज्ञात्वा कालमुपागतम् । उपकारं च सुग्रीवो वेत्स्यते नात्र संशयः ॥ ६२
 तस्मात्कालप्रतीक्षोऽहं स्थितोऽस्मि शुभलक्षण । सुग्रीवस्य नदीनां च प्रसादमभिकाङ्क्षयन् ॥ ६३
 उपकारेण वीरो हि प्रतीकारेण युज्यते । अकृतज्ञोऽप्रतिकृतो हन्ति सत्त्ववतां मनः ॥ ६४

अथैवमुक्तः प्रणिधाय लक्ष्मणः कृताञ्जलिस्तत्प्रतिपूज्य भाषितम् ।

उवाच रामं स्वमिरामदर्शनं प्रदर्शयन्दर्शनमात्मनः शुभम् ॥

यदुक्तमेतत्तव सर्वमीप्सितं नरेन्द्र कर्ता नचिराद्धरीश्वरः ।

शरत्प्रतीक्षः क्षमतामिदं भवाञ्जलप्रपातं रिपुनिग्रहे धृतः ॥

इत्यार्षे श्रीमद्रामायणे वाल्मीकीय आदिकान्ये किष्किन्धाकाण्डेऽष्टाविंशः सर्गः ॥ २८ ॥

एकोनविंशः सर्गः ।

समीक्ष्य विमलं व्योम गतविद्युद्बलाहकम् । सारसाकुलसंघुष्टं रम्यज्योत्स्नानुलेपनम् ॥ १
 समृद्धार्थं च सुग्रीवं मन्दधर्मार्थसंग्रहम् । अत्यर्थं चासतां मार्गमेकान्तगतमानसम् ॥ २
 निवृत्तकार्यं सिद्धार्थं प्रमदाभिरतं सदा । प्राप्तवन्तमभिप्रेतान्सर्वानेव मनोरथान् ॥ ३
 स्वां च पत्नीमभिप्रेतां तारां चापि समीप्सिताम् । विहरन्तमहोरात्रं कृतार्थं विगतज्वरम् ॥ ४
 क्रीडन्तमिव देवेशं गन्धर्वाप्सरसां गणैः । मन्त्रिषु न्यस्तकार्यं च मन्त्रिणामनवेक्षकम् ॥ ५
 उच्छिन्नराज्यसंदेहं कामवृत्तमिव स्थितम् । निश्चिंतार्थोऽर्थतत्त्वज्ञः कालधर्मविशेषवित् ॥ ६
 प्रसाद्य वाक्यैर्विविधैर्हेतुमद्भिर्मनोरमैः । वाक्यविद्वान्यतत्त्वज्ञं हरीशं माहतात्मजः ॥ ७
 हितं तथ्यं च पथ्यं च सामधर्मार्थनीतिमत् । प्रणयप्रीतिसंयुक्तं विश्वासकृतनिश्चयम् ॥ ८
 हरीश्वरमुपागम्य हनूमान्वाक्यमब्रवीत् । राज्यं प्राप्तं यशश्चैव कौली श्रीरमिवार्थिता ॥ ९
 मित्राणां संग्रहः शेषस्तद्भवान्कर्तुमर्हति । यो हि मित्रेषु कालज्ञः सततं साधु वर्तते ॥ १०
 तस्य राज्यं च कीर्तिश्च प्रतापश्चापि वर्धते । यस्य कोशश्च दण्डश्च मित्राण्यात्मा च भूमिप । ११
 समान्येतानि सर्वाणि स राज्यं महदश्नुते ॥

प्राप्येति शेषः ॥ ५७ ॥ नदीकूलं कर्तुं ॥ ५८ ॥ वर्षाश्च वि-
 स्तीर्णा इत्यनुकर्षः । अपारो दुष्प्रापवैरनिर्यातनपारः ॥ ५९ ॥
 अयात्रां वर्षवशाद्यात्राभावम् । कार्योन्मुखतया सुग्रीवे प्रणते-
 ऽपि मया सीतान्वेषणाद्युद्दिश्य किञ्चिदपि नोक्तम् ॥ ६० ॥
 अपि च तदानीं गरीयसे आत्मकार्याय वक्तुमनुचितमित्याह
 —अपि चेति । अपिपरिक्लिष्टमतिपरिक्लिष्टम् । गरीयस्त्वादङ्कु-
 कालाल्पयज्ञासाध्यत्वात् । नेच्छामि नैषिषम् ॥ ६१ ॥ शेषं
 व्याख्यातम् ॥ ६२ ॥ ६३ ॥ ६४ ॥ ६५ ॥ ६६ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकान्ये किष्किन्धाकाण्डेऽष्टाविंशः सर्गः ॥ २८ ॥

इदं व्योम समीक्ष्य हरीश्वरमुपागम्य हनूमानब्रवीदित्यु-
 त्तरेण नवमश्लोकस्थेनान्वयः ॥ १ ॥ मन्दो धर्मार्थयोः संग्रहो
 यस्य तम् । असतां मार्गं कामप्रवृत्तिलक्षणम् । अत्यर्थमाश्रय-
 न्तमिति शेषः । एकान्तगतमानसं कामभोगाद्वैकान्तदेशगत-

चित्तम् ॥ २ ॥ निवृत्तकार्यं निष्पन्नवालिबधरूपस्वकार्यम् ।
 सिद्धार्थं प्राप्तराज्यम् । अभिप्रेतानीप्सितानर्थान्प्राप्तवन्तम्
 ॥ ३ ॥ स्वां पत्नीं रुमाम् ॥ ४ ॥ ५ ॥ उच्छिन्नराज्यसंदेहं
 मन्त्रिसौष्ठवेन नष्टराज्यपालनसंदेहम् । निश्चिंतार्थो निश्चितस-
 र्वशास्त्रार्थः, अतएवार्थतत्त्वज्ञः कर्तव्याकर्तव्यसकलार्थतत्त्वज्ञः ।
 कालेति । कालोचितं धर्मविशेषमनुष्ठेयं वेति तादृशः ॥ ६ ॥
 वाक्यैः प्रसादप्रयोजनैः ॥ ७ ॥ हितं तत्कालहितम् । पथ्यं
 कालान्तरहितम् । तथ्यं सत्यम् । सामादितुष्कवदेतच्चतुष्टयं
 वाक्यविशेषणम् । प्रणयत्वं प्राप्तया प्रीत्या संयुक्तम् । विश्वासे
 स्ववचनप्रामाण्ये कृतनिश्चयमीदृशं हरीश्वरमित्यन्वयः ॥ ८ ॥ तत्र
 प्रसादप्रयोजनवाक्याभ्याह—राज्यं प्राप्तमित्यादि । कौली कुल-
 क्रमागता ॥ ९ ॥ शेषः कर्तव्यशेषः । कालज्ञः प्रत्युपकारका-
 लज्ञः । साधु वर्तते साध्वनुष्ठानवान्वर्तते ॥ १० ॥ दण्ड्यते-
 ऽनेन दण्डः सैन्यम् । आत्मा सकरणप्राप्तः । समानि । स्ववशत्वेन

तद्भवान्वृत्तसंपन्नः स्थितः पथि निरत्यये । मित्रार्थमभिनीतार्थं यथावत्कर्तुमर्हति ॥ १२
 संत्यज्य सर्वकर्माणि मित्रार्थं यो न वर्तते । संभ्रमाद्विकृतोत्साहः सोऽनर्थेनावरुध्यते ॥ १३
 यो हि फालव्यतीतेषु मित्रकार्येषु वर्तते । स कृत्वा महतोऽप्यर्थान्न मित्रार्थेन युज्यते ॥ १४
 तदिदं मित्रकार्यं नः कालातीतमरिंदम । क्रियतां राघवस्यैतद्वैदेह्याः परिमार्गणम् ॥ १५
 न च कालमतीतं ते निवेदयति कालवित् । त्वरमाणोऽपि स प्राज्ञस्त्व राजन्वशानुगः ॥ १६
 कुलस्य हेतुः स्फीतस्य दीर्घबन्धुश्च राघवः । अप्रमेयप्रभावश्च स्वयं चाप्रतिमो गुणैः ॥ १७
 तस्य त्वं कुरु वै कार्यं पूर्वं तेन कृतं तव । हरीश्वर कपिश्रेष्ठानाज्ञापयितुमर्हसि ॥ १८
 नहि तावद्भवेत्कालो व्यतीतश्चोदनादृते । चोदितस्य हि कार्यस्य भवेत्कालव्यतिक्रमः ॥ १९
 अकर्तुरपि कार्यस्य भवान्कर्ता हरीश्वर । किं पुनः प्रतिकर्तुस्ते राज्येन च वधेन च ॥ २०
 शक्तिमानतिविक्रान्तो वानरर्क्षगर्जेश्वर । कर्तुं दाशरथेः प्रीतिमाज्ञायां किं नु सज्जसे ॥ २१
 कामं खलु शरैः शक्तः सुरासुरमहोरगान् । वशे दाशरथिः कर्तुं त्वत्प्रतिज्ञामवेक्षते ॥ २२
 प्राणत्यागाविशङ्केन कृतं तेन महत्प्रियम् । तस्य मार्गाम वैदेहीं पृथिव्यामपि चाम्बरे ॥ २३
 देवदानवगन्धर्वा असुराः समरुद्रणाः । न च यक्षा भयं तस्य कुर्युः किमिव राक्षसाः ॥ २४
 तदेवंशक्तियुक्तस्य पूर्वं प्रतिकृतस्तथा । रामस्यार्हसि पिङ्गेश कर्तुं सर्वात्मना प्रियम् ॥ २५
 नाधस्तादवनौ नाप्सु गतिर्नोपरि चाम्बरे । कस्यचित्सज्जतेऽस्माकं कपीश्वर तवाज्ञया ॥ २६
 तदाज्ञापय यः किं ते कुतो वापि व्यवस्यतु । हरयो ह्यप्रधृष्यास्ते सन्ति कोट्यग्रतोऽनघ ॥ २७
 तस्य तद्वचनं श्रुत्वा काले साधु निरूपितम् । सुग्रीवः सत्त्वसंपन्नश्चकार मतिमुत्तमाम् ॥ २८
 संदिदेशातिमतिमात्रीलं नित्यकृतोद्यमम् । दिक्षु सर्वासु सर्वेषां सैन्यानामुपसंग्रहे ॥ २९
 यथा सेना समग्रा मे यूथपालाश्च सर्वशः । समागच्छन्त्यसङ्गेन सेनाग्रयेण तथा कुरु ॥ ३०
 ये त्वन्तपालाः प्लवगाः शीघ्रग्रा व्यवसायिनः । समानयन्तु ते शीघ्रं त्वरिताः शासनान्मम ।
 स्वयं चानन्तरं कार्यं भवानेवानुपश्यतु ॥ ३१

समलम् । 'समवेतानि' इति पाठे मिलितानीत्यर्थः । न त्वेक-
 मपि पृथग्भूतमिति भावः ॥ ११ ॥ निरत्यये निरपाये । अ-
 भिनीतार्थं प्रतिज्ञातार्थम् ॥ १२ ॥ संभ्रमात्त्वरया । विशेषेण
 कृतोत्साहः । अन्यत्र कर्मणीति शेषः ॥ १३ ॥ कालव्यतीतेषु
 करणोचितकालमतिक्रान्तेषु पश्चात्तेषु वर्तते तत्सिद्ध्यर्थं यतते
 स मित्रस्य महतोऽर्थान्कृत्वापि मित्रार्थेन मित्रत्वप्रयोजनका-
 र्थेन न युज्यते । उचितकालेऽकृतम् । कृतमप्यकृतप्रायमिति
 भावः ॥ १४ ॥ तत्कालातीतम् । भविष्यतीति शेषः । तस्मा-
 दक्रियतामित्यादि ॥ १५ ॥ ननु तत्कार्यकालालययश्चेत्स तं ज्ञा-
 पयिष्यत्येवेत्याह—न चेति । कालवित्कालज्ञोऽपि स प्राज्ञत्वा-
 त्त्वदभिप्रायमेव केवलमनुगच्छेत् । तूष्णीं तिष्ठतीति भावः
 ॥ १६ ॥ त्वरीयस्य स्फीतस्य महतः कुलस्य हेतुर्वृद्धिहेतुः ।
 दीर्घबन्धुरिदानीं कालान्तरे च बन्धुः । स्वयं च । चालक्ष्मणः
 ॥ १७ ॥ कृतम् । तव कार्यमिति शेषः । आज्ञापयितुमर्हसि ।
 रामनियोगात्पूर्वमिति शेषः ॥ १८ ॥ नन्वेवमपि कालव्यति-
 क्रमस्युद्योत आह—नहीति । चोदनादृते रामप्रेरणां विना
 जातोऽपि कालातिक्रमो न दोषायेति भावः । तत्प्रेरणया यदि
 कार्यकरणं तदा कालव्यतिक्रमो भवेदेवेत्यर्थः ॥ १९ ॥ अक-
 र्तुरप्यनुपकर्तुरपि कार्यस्य कर्ता । अर्हं तृच् । प्रतिकर्तुंरुपकर्तुः
 ॥ २० ॥ आज्ञायां किं नु सज्जसे किमर्थं तदाज्ञाप्रतीक्षया वि-

लम्बसे ॥ २१ ॥ यद्यपि रामस्य न सहायापेक्षा, तथापि
 सपरिवारोऽहं सीतामन्वेषयिष्यामीति त्वत्प्रतिज्ञामवेक्षते ।
 सत्यासत्या वेति परीक्षत इत्यर्थः ॥ २२ ॥ प्राणत्यागाविशङ्के-
 नानपकारिवालिप्राणत्याजने तदनौचित्यशङ्कारहितेन मित्रकृत्यं
 स्वकृत्यमेवेति बुद्ध्या तव प्रियं कृतम् । मार्गामन्वेषयाम्
 ॥ २३ ॥ भयमिति । रणे इति शेषः ॥ २४ ॥ प्रतिकृतः
 कृतोपकारस्य । पिङ्गेश कपिराज ॥ २५ ॥ इदानीं सुग्रीवस्या-
 ज्ञावैभवं दर्शयति—नाधस्तादिति । तवाज्ञयाह्वाने सत्यस्माकं
 हरीणां मध्ये यः कश्चिदपि सज्जते विलम्बते तस्य कस्यचित्क-
 स्यापि बलिनो दुर्वलस्य बाधस्तात्पातालेऽन्यत्र वा गतिर्जीवनं
 नास्ति ॥ २६ ॥ यदेवं तदाज्ञापय । आज्ञाप्रकारं पृच्छति—
 कः कपिस्ते किं किं नियोगं कुतो वापि । सार्वविभक्तिकस्तसिः ।
 कुत्रापि स्थितो व्यवस्यत्वनुतिष्ठतु । आज्ञापनीया सेना क्रिय-
 त्यस्ति तत्राह—हरय इति । कोट्यग्रतः । कोटिघटितसं-
 ख्याया न्यवुदस्याग्र उपरि या संख्या समुद्राख्या तथा संख्य-
 येत्यर्थः ॥ २७ ॥ मतिं तदनुष्ठानविषयाम् ॥ २८ ॥ २९ ॥
 असङ्गेनाविलम्बेन । सेनाग्रयेण सेनानाथेन । सहेति शेषः
 ॥ ३० ॥ अन्तपाला दिगन्तवर्तिसेनापतयः । समानयन्तु स-
 मागच्छन्तु । अनन्तरमानयनानन्तरम् । कार्यं सेनादर्शनगण-

त्रिपञ्चरात्रादूर्ध्वं यः प्राप्नुयादिह वानरः । तस्य प्राणान्तिको दण्डो नात्र कार्या विचारणा ॥ ३२

हरींश्च वृद्धानुपयातु साङ्गदो भवान्ममाज्ञामधिकृत्य निश्चितम् ।

इति व्यवस्थां हरिपुंगवेश्वरो विधाय वेदम प्रविवेश वीर्यवान् ॥ ३३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनत्रिंशः सर्गः ॥ २९ ॥

त्रिंशः सर्गः ।

गृहं प्रविष्टे सुग्रीवे विमुक्ते गगने घनैः । वर्षरात्रे स्थितो रामः कामशोकाभिपीडितः ॥ १
पाण्डुरं गगनं दृष्ट्वा विमलं चन्द्रमण्डलम् । शारदीं रजनीं चैव दृष्ट्वा ज्योत्स्नानुलेपनाम् ॥ २
कामवृत्तं च सुग्रीवं नष्टं च जनकात्मजाम् । दृष्ट्वा कालमतीतं च मुमोह परमातुरः ॥ ३
स तु संज्ञामुपागम्य मुहूर्तान्मतिमावृपः । मनःस्थामपि वैदेहीं चिन्तयामास राघवः ॥ ४
दृष्ट्वा च विमलं व्योम गतविशुद्धलाहकम् । सारसारवसंधुष्टं विललापार्तया गिरा ॥ ५
आसीनः पर्वतस्याग्रे हेमधातुविभूषिते । शारदं गगनं दृष्ट्वा जगाम मनसा प्रियाम् ॥ ६
सारसारावसंनादैः सारसारावनानिनी । आश्रमे रमते बाला साद्य मे रमते कथम् ॥ ७
पुष्पितांश्चासनान्दृष्ट्वा काञ्चनानिब निर्मलान् । कथं सा रमते बाला पश्यन्ती मामपश्यती ॥ ८
या पुरा कलहंसानां कलेन कलभाषिणी । बुध्यते चारुसर्वाङ्गी साद्य मे रमते कथम् ॥ ९
निःस्वनं चक्रवाकानां निशम्य सहचारिणाम् । पुण्डरीकविशालाक्षी कथमेषा भविष्यति ॥ १०
सरांसि सरितो वापीः काननानि वनानि च । तां विना मृगशावाक्षीं चरन्नाद्य सुखं लभे ॥ ११
अपि तां मद्वियोगाच्च सौकुमार्याच्च भामिनीम् । सुदूरं पीडयेत्कामः शरद्गुणनिरन्तरः ॥ १२
एवमादि नरश्रेष्ठो विललाप नृपात्मजः । विहंग इव सारङ्गः सलिलं त्रिदशेश्वरात् ॥ १३
ततश्चञ्चर्यैरम्येषु फलार्थी गिरिसानुषु । ददर्श पर्युपावृत्तो लक्ष्मीवाङ्मुखोऽग्रजम् ॥ १४
स चिन्तया दुःसहया परीतं विसंभ्रमेकं विजने मनस्वी ।
भ्रातुर्विषादात्वरितोऽतिदीनः समीक्ष्य सौमित्रिरुवाच दीनम् ॥ १५
किमर्थं कामस्य वशंगतेन किमात्मपौरुष्यपराभवेन ।
अयं ह्रिया संहियते समाधिः किमत्र योगेन निवर्तते न ॥ १६

नादि । अनुपश्यतु । संपादयत्विति यावत् ॥ ३१ ॥ त्रिपञ्च-
रात्रात्पञ्चदशदिनादूर्ध्वं य आगच्छेत्तस्य दण्डस्तेन पक्षमध्ये
सर्वैरागतव्यमिति भावः । कार्तिकशुक्लादवियमाज्ञेति बोध्यम्
॥ ३२ ॥ वृद्धान्दरीन्साङ्गदो भवानुपयातु । संमाननार्थमिति
शेषः ॥ ३३ ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्ड एकोनत्रिंशः
सर्गः ॥ २९ ॥

॥ १ ॥ २ ॥ कालं सेनोद्योगकालम् । मुमोह व्याकुलचित्तो
बभूव ॥ ३ ॥ संज्ञां चित्तस्वास्थ्यम् । मनःस्थां मनःसंनिहिता-
मपि चिन्तयामास । जीवति न वा कथमेनां प्रत्यनेष्यामीति
चिन्ता ॥ ४ ॥ सारसशब्दैः संधुष्टं शब्दवद्भ्योम दृष्टेति संब-
न्धः ॥ ५ ॥ हेमवर्णा धातवो हेमधातवः ॥ ६ ॥ सारसना-
दसदृशनादवती या सारसानामारावाय परस्परसमाह्वानाय
कृतैर्नार्दयौ रमते आश्रमे ॥ ७ ॥ काञ्चनानिब काञ्चनपुष्पानिब
निर्मलानासनवृक्षान्दृष्ट्वा सौन्दर्यातिशयात्पुनः पुनस्तान्पश्यन्ती
तदा च मामपश्यन्ती कथं वर्तते ॥ ८ ॥ कलेन शब्देन बुध्यत
इत्यन्वयः । कलभाषिणी कोमलशब्दवती ॥ ९ ॥ निशम्य

श्रुत्वा ॥ १० ॥ काननवनयोः कान्तारोपवनात्मना भेदः ॥ ११ ॥
अपि तामित्यादि । शरद्गुणनिरन्तरः शरद्गुणैर्निरन्तरप्रवृत्तः
कामः मद्वियोगसौकुमार्यातिशयाभ्यां हेतुभ्यां सुदूरमतिशयेन
पीडयेदेव ॥ १२ ॥ सारङ्गाख्यचातकविहंगस्तृषितो यथा त्रि-
दशेश्वराजलं काङ्क्षमाणो विलपतिस्म एवं सीताप्राप्तिं काङ्क्षमाणो
विललाप ॥ १३ ॥ ततस्तत्र काले । रम्येषु गिरिसानुषु
चञ्चर्य भ्रातृदुःखेन गह्रितं चरित्वा । यद्भुङ्गन्तादार्षोऽसमासे
त्यप् । पर्युपावृत्तो लक्ष्मणोऽग्रजं रामं ददर्श ॥ १४ ॥ वि-
षादाद्विषाददर्शनात् ॥ १५ ॥ अथ लक्ष्मणः कर्मयोगज्ञान-
योगावेव पौरुषवृद्धये दुःखशान्तये चानुतिष्ठेति स्मारयति—
किमर्थेत्यादि । हे आर्य, कामस्य वशंगतेन त्वया किं कर्म
कृतं स्यात्, अपि चैवं कामवशात्त्वेनात्मपौरुषस्य स्वपौरुषस्या-
भिभवेन किं प्रयोजनं साधितं स्यात्, तस्मात्कामवशात्
त्यक्त्वा कर्मयोगं कुरु । किंच ज्ञानादिकर्मयोगोत्तरकालमवस-
रप्राप्तोऽयं समाधिर्ब्रह्मानुसंधानम् । ह्रिया हरतीति हीः शोक-
स्तेन किमर्थं संहियते । अत्रास्यामवस्थायां योगेन समाधिना ।
सर्वं दुःखमिति शेषः । किं न निवर्तते । अपि तु निवर्तत

क्रियाभियोगं मनसः प्रसादं समाधियोगानुगतं च कालम् ।	
सहायसामर्थ्यमदीनसत्त्वः स्वकर्महेतुं च कुरुष्व तात ॥	१७
न जानकी मानववंशनाथ त्वया सनाथा सुलभा परेण ।	
न चाग्निचूडां ज्वलितामुपेत्य न दह्यते वीरवरार्ह कश्चित् ॥	१८
स लक्षणं लक्ष्मणमप्रधृष्य स्वभावजं वाक्यमुवाच रामः ।	
हितं च पथ्यं च नयप्रसक्तं ससामधर्मार्थसमाहितं च ॥	१९
निःसंशयं कार्यमवेक्षितव्यं क्रियाविशेषोऽप्यनुवर्तितव्यः ।	
न तु प्रवृद्धस्य दुरासदस्य कुमारवीर्यस्य फलं च चिन्त्यम् ॥	२०
अथ पद्मपलाशाक्षीं मैथिलीमनुचिन्तयन् । उवाच लक्ष्मणं रामो मुखेन परिशुष्यता ॥	२१
तर्पयित्वा सहस्राक्षः सलिलेन वसुंधराम् । निर्वर्तयित्वा सस्यानि कृतकर्मा व्यवस्थितः ॥	२२
दीर्घगम्भीरनिर्घोषाः शैलद्रुमपुरोगमाः । विस्तृत्य सलिलं मेघाः परिशान्ता नृपात्मज ॥	२३
नीलोत्पलदलदयामाः श्यामीकृत्वा दिशो दश । विमदा इव मातंगाः शान्तवेगाः पयोधराः ॥	२४
जलगर्भा महामेघाः कुटजार्जुनगन्धिनः । चरित्वा विरताः सौम्य वृष्टिवाताः समुद्यताः ॥	२५
घनानां वारणानां च मयूराणां च लक्ष्मण । नादः प्रस्त्रवणानां च प्रशान्तः सहसानघ ॥	२६
अभिवृष्टा महामेघैर्मैललाञ्छित्रसानवः । अनुलिप्ता इवाभान्ति गिरयश्चन्द्ररश्मिभिः ॥	२७
शाखासु सप्तच्छदपादपानां प्रभासु तारार्कनिशाकराणाम् ।	
लीलासु चैवोत्तमवारणानां श्रियं विभज्याद्य शरत्प्रवृत्ता ॥	२८
संप्रत्यनेकाश्रयचित्रशोभा लक्ष्मीः शरत्कालगुणोपपन्ना ।	
सूर्याग्रहस्तप्रतिबोधितेषु पद्माकरेष्वभ्यधिकं विभाति ॥	२९
सप्तच्छदानां कुसुमोपगन्धी षट्पादवृन्दैरनुगीयमानः ।	
मत्तद्विपानां पवनानुसारी दर्पं विनेष्यन्नधिकं विभाति ॥	३०
अभ्यागतैश्चारुविशालपक्षैः स्मरप्रियैः पद्मरजोवकीर्णैः ।	
महानदीनां पुलिनोपयातैः क्रीडन्ति हंसाः सह चक्रवाकैः ॥	३१

इवेत्यर्थः । एवमेव पाङ्कः पाठ इति कतककृत् । पाठान्तरं त्वस्य योजनाशक्त्या कल्पितमिति च सः ॥ १६ ॥ उक्तमेव विवृणोति—क्रियाभियोगमिति । क्रियाणां शौचज्ञानादीनामभितः कालार्थेन योगमनुष्ठानं मनसः प्रसादं चास्थाय, कालं सर्वकालं समाधियोगानुगतं तेन संबद्धमेव कुरुष्व । तथादीनसत्त्वोऽक्षीणसत्त्वः सन्स्वकर्महेतुं पौरुषवृद्धेः कारणं सहायसामर्थ्यं तद्गटनरूपं स्वकर्म देवार्चनादिरूपकर्मयोगं च कुरुष्व । अनेन यावत्फलं निदिध्यासनजातकर्मसमुच्चय उक्तः ॥ १७ ॥ लया सनाथा नाथवती जानकी परेण न सुलभा न सुग्रहा । ज्वलितामग्निचूडामग्निशिखामुपेत्य स्पृष्ट्वा कश्चिदपि न दह्यते इति न, अपि तु बह्व्यतिरिक्तः सर्वोऽपि दह्यत एव । अतो या नीता सा तत्प्रतिकृतिरेव, सा तु त्वदुपासितामाविति व्यङ्ग्यम् ॥ १८ ॥ रामोऽप्रधृष्य न्यायोपेतत्वाद्वाचाल्यं स्वभावजं तत्त्वार्थकं वाक्यमुक्तवन्तं लक्षणसहितं लक्ष्मणमुवाच । किमुवाच—यत्त्वया प्रत्युक्तं वाक्यं तद्वितं तत्कालसुखम् । पथ्यं कालान्तरेऽपि सुखम् । नयप्रसक्तं राजनीत्युपेतम् । सामसहितधर्मार्थाभ्यां समाहितं संगतम् ॥ १९ ॥ तस्मात्त्वदुक्तं निःसंशयं कार्यं त्वद्वाक्यार्थोऽनुष्ठेय एव । अनुष्ठेयमाह—अवेक्षितव्यं समाधियोगेन भगवत्तत्त्वं द्रष्टव्यम् । क्रियावि-

शेषः कर्मयोगः, सोऽप्यनुवर्तितव्योऽनुष्ठेयः । हे कुमार, न तु कर्मज्ञानयोगौ हित्वा प्रकर्षेण वृद्धिं प्राप्तस्य, अत एव दुरासदस्य वीर्यस्य वीर्यवतः कर्मणः फलं च फलमेव चिन्त्यमपेक्षणीयम् । अनेन यावत्फलं निदिध्यासनकर्मसमुच्चय उक्तः ॥ २० ॥ लक्ष्मणवचसा तत्कालं स्वस्थस्यापि पुनर्मैथिलीं स्मृत्वा खिद्यमानस्य शरदनुभववर्णनम्—अथेत्यादि ॥ २१ ॥ निर्वर्तयित्वा संपाद्य । अहं त्वकृतकर्मैति व्यङ्ग्यम् ॥ २२ ॥ गच्छन्तीति गमाः । पचाद्यच् । शैलद्रुमपुर इति द्वितीयाबहुवचनान्तम् । तान्गच्छन्ति तथा भूत्वा सलिलं विस्तृत्य परिशान्ताः ॥ २३ ॥ नीलोत्पलदलदयामा इति पयोधरविशेषणम् । अहं त्वशान्तकामवेग इति व्यङ्ग्यम् । एवमग्रेऽप्युल्लम् ॥ २४ ॥ वृष्टिसहितवाताः समुद्यता अपि विरताः ॥ २५ ॥ २६ ॥ महामेघैरभिवृष्टाः, अत एव निर्मलाः ॥ २७ ॥ श्रियं विभज्येति । शाखाप्रभालीलासु त्रिधा विभागं कृत्वेत्यर्थः ॥ २८ ॥ अनेकपदार्थाश्रयाश्रितः शोभा यस्याः सा । अग्रहस्ताः प्रथमविस्तृतकिरणाः ॥ २९ ॥ पवनमनुसरति तच्छीलः । विनेष्यञ्जलं शोषयन् । शरत्काल इति शेषः । मत्तद्विपानां दर्पमधिकं कुर्वन्विभाति ॥ ३० ॥ मानससरस्वाः स्वेन सहा-

मदप्रगल्भेषु च वारणेषु गवां समूहेषु न दर्पितेषु ।	
प्रसन्नतोयासु च निम्नगासु विभाति लक्ष्मीर्बहुधा विभक्ता ॥	३२
नभः समीक्ष्याम्बुधरैर्विमुक्तं विमुक्तबर्हाभरणा वनेषु ।	
प्रियास्वरक्ता विनिवृत्तशोभा गतोत्सवा ध्यानपरा मयूराः ॥	३३
मनोज्ञगन्धैः प्रियकैरनल्पैः पुष्पाग्रभारावनताग्रशालैः ।	
सुवर्णगौरैर्नयनाभिरामैरुद्योतितानीव वनान्तराणि ॥	३४
प्रियान्वितानां नलिनीप्रियाणां वनप्रियाणां कुसुमोद्गतानाम् ।	
मदोत्कटानां मदलालसानां गजोत्तमानां गतयोऽद्य मन्दाः ॥	३५
व्यक्तं नभः शस्त्रविधौतवर्णं कृशप्रवाहानि नदीजलानि ।	
कह्लारशीताः पवनाः प्रवान्ति तमोविमुक्ताश्च दिशः प्रकाशाः ॥	३६
सूर्यातपक्रामणनष्टपङ्का भूमिश्चिरोद्घाटितसान्द्रेणुः ।	
अन्योन्यवैरेण समायुतानामुद्योगकालोऽद्य नराधिपानाम् ॥	३७
शरदुणाप्यायितरूपशोभाः प्रहर्षिताः पांसुसमुत्थिताङ्गाः ।	
मदोत्कटाः संप्रति युद्धलुब्धा वृषा गवां मध्यगता नदन्ति ॥	३८
समन्मथा तीव्रतरानुरागा कुलान्विता मन्दगतिः करेणूः ।	
मदान्वितं संपरिचार्य यान्तं वनेषु भर्तारमनुप्रयाति ॥	३९
त्यक्त्वा वराण्यात्मविभूषितानि बर्हाणि तीरोपगता नदीनाम् ।	
निर्भर्त्स्यमाना इव सारसौधैः प्रयान्ति दीना विमना मयूराः ॥	४०
वित्रास्य कारण्डवचक्रवाकान्महारवैर्भिन्नकटा गजेन्द्राः ।	
सरःसु बद्धाम्बुजभूषणेषु विशोभ्य विशोभ्य जलं पिबन्ति ॥	४१
अपेतपङ्कासु सवालुकासु प्रसन्नतोयासु सगोकुलासु ।	
ससारसारावविनादितासु नदीषु हंसा निपतन्ति हृष्टाः ॥	४२
नदीघनप्रस्रवणोदकानामतिप्रवृद्धानिलबर्हिणानाम् ।	
प्लवंगमानां च गतोत्सवानां ध्रुवं रवाः संप्रति संप्रनष्टाः ॥	४३
अनेकवर्णाः सुविनष्टकाया नवोदितेष्वम्बुधरेषु नष्टाः ।	
क्षुधादिता घोरविषा बिलेभ्यश्चिरोषिता विप्रसरन्ति सर्पाः ॥	४४
चञ्चलान्द्रकरस्पर्शहर्षोन्मीलिततारका । अहो रागवती संध्या जहातु स्वयमम्बरम् ॥	४५
रात्रिः शशाङ्कोदितसौम्यवक्त्रा तारागणोन्मीलितचारुनेत्रा ।	
ज्योत्स्नांशुकप्रावरणा विभाति नारीव शुक्लांशुकसंवृताङ्गी ॥	४६

भ्यागतैश्चक्रवाकैः सह क्रीडन्ति ॥ ३१ ॥ ३२ ॥ विमुक्तं त्यक्तं बह्वरूपमाभरणं यैः । अरक्ता रागरहिताः ॥ ३३ ॥ प्रियकैरसनवृक्षैः ॥ ३४ ॥ कुसुमोद्गतानां सप्तच्छदकुसुमाग्राणप्रवृत्तानाम् । 'उद्गतानाम्' इत्येव पाङ्कः पाठः । 'उद्गतानाम्' इति कल्पित इति कतककृतः । मदोत्कटा अधिकमदाः, अत एव मदलालसाः । मदशब्देन तज्जन्यः कामभोगस्तरेच्छावन्तः ॥ ३५ ॥ शस्त्रवदुत्तेजितासिवद्विधौतो विमलो वर्णो नैल्यं यस्य तत् । कह्लारशीताः । कह्लाराश्च शीताश्चेत्यर्थः ॥ ३६ ॥ सूर्यातपस्य क्रामणं संबन्धः । चिरेणोद्घाटितः प्रकाशितः सान्द्रो रेणुर्यया । अनेन शरदुत्तरार्धकालोऽयमिति ज्ञायते ॥ ३७ ॥ आप्यायिते वर्धिते रूपशोभे येषाम् । पांसुसमुत्थिताङ्गाः पांसुधुकाङ्गाः ॥ ३८ ॥ समन्मथत्वादिविशेषणचतुष्टयं करेणाः ।

करेणूरिति दीर्घत्वमार्षम् ॥ ३९ ॥ विभूषितं विभूषणम् । विमना मयूराः । मनःपर्यायो मनःशब्दोऽकारान्तोऽपि द्विरूपकोशात् ॥ ४० ॥ बुद्धाम्बुजानि विकसितकमलानि ॥ ४१ ॥ ससारसाश्च तास्तदारावविनादिताश्च तासु ॥ ४२ ॥ अतिप्रवृद्धानिलो महावायुः । बर्हिणा मयूराः । प्लवंगमा मेकाः ॥ ४३ ॥ अनेके वर्णा येषां ते । नवोदितेष्वम्बुधरेषु सुविनष्टकायाः सुतरां नष्टदेहयात्राः, अतएव नष्टा मृतप्रायाः ॥ ४४ ॥ चञ्चतां शोभमानानां चन्द्रकिरणानां स्पृशेन यो हर्षस्तेनोन्मीलिता ईषत्प्रकाशितास्तारका नक्षत्राणि नेत्रकनीनिका च यया सा । रागवती रक्तवर्णानुरक्ता च । अम्बरमाकाशं वर्त्तं च । समासोक्तिरलंकारः । कान्तकरस्पर्शसुखादधोन्मीलितनयनायास्तदनुरागवशात्सुखतो विगलितवसनायाः कामुक्या वृत्तान्तस्य संध्यायामारोपादिति बोध्यम् ॥ ४५ ॥ शशाङ्कोदितेति । उदितशशाङ्केत्यर्थः ।

विपक्वशालीप्रसवानि भुक्त्वा प्रहर्षिता सारसचारुपङ्क्तिः ।	
नमः समाक्रामति शीघ्रवेगा वातावधूता ग्रथितेव माला ॥	४७
सुप्तैकहंसं कुमुदैरुपेतं महाहृदस्थं सलिलं विभाति ।	
घनैर्विमुक्तं निशि पूर्णचन्द्रं तारागणाकीर्णमिवान्तरिक्षम् ॥	४८
प्रकीर्णहंसाकुलमेखलानां प्रबुद्धपद्मोत्पलमालिनीनाम् ।	
वाप्युत्तमानामधिकाद्य लक्ष्मीर्वैराङ्गनानामिव भूषितानाम् ॥	४९
वेणुस्वरव्यञ्जिततूर्यमिश्रः प्रत्यूषकालेऽनिलसंप्रवृत्तः ।	
संमूर्च्छितो गह्वरगोवृषाणामन्योन्यमापूरयतीव शब्दः ॥	५०
नवैर्नदीनां कुसुमप्रहासैर्व्याधूयमानैर्मृदुमारुतेन ।	
धौतामलक्षौमपटप्रकाशैः कूलानि काशैरुपशोभितानि ॥	५१
वनप्रचण्डा मधुपानशौण्डाः प्रियान्विताः षट्चरणाः प्रहृष्टाः ।	
वनेषु मत्ताः पवनानुयात्रां कुर्वन्ति पद्मासनरेणुगौराः ॥	५२
जलं प्रसन्नं कुसुमप्रहासं क्रौञ्चस्वनं शालिवनं विपक्वम् ।	
मृदुश्च वायुर्विमलश्च चन्द्रः शंसन्ति वर्षव्यपनीतकालम् ॥	५३
मीनोपसंद्दर्शितमेखलानां नदीवधूनां गतयोऽद्य मन्दाः ।	
कान्तोपभुक्तालसगामिनीनां प्रभातकालेष्विव कामिनीनाम् ॥	५४
सचक्रवाकानि सशैवलानि काशैर्दुकूलैरिव संवृतानि ।	
सपत्ररेखाणि सरोचनानि वधूमुखानीव नदीमुखानि ॥	५५
प्रफुल्लबाणासनचित्रितेषु प्रहृष्टषट्पादनिक्कजितेषु ।	
गृहीतचापोद्यतदण्डचण्डः प्रचण्डचापोऽद्य वनेषु कामः ॥	५६
लोकं सुवृष्ट्या परितोषयित्वा नदीस्तटाकानि च पूरयित्वा ।	
निष्पन्नसस्यां वसुधां च कृत्वा त्यक्त्वा नभस्तोयधराः प्रनष्टाः ॥	५७
दर्शयन्ति शरन्नद्यः पुलिनानि शनैःशनैः । नवसंगमसबीडा जघनानीव योषितः ॥	५८
प्रसन्नसलिलाः सौम्य कुरराभिविनादिताः । चक्रवाकगणाकीर्णा विभान्ति सलिलाशयाः ॥	५९
अन्योन्यबद्धवैराणां जिगीषूणां नृपात्मज । उद्योगसमयः सौम्य पार्थिवानामुपस्थितः ॥	६०
इयं सा प्रथमा यात्रा पार्थिवानां नृपात्मज । न च पश्यामि सुग्रीवमुद्योगं च तथाविधम् ॥	६१
असनाः सप्तपर्णाश्च कोविदाराश्च पुष्पिताः । दृश्यन्ते बन्धुजीवाश्च श्यामाश्च गिरिसानुषु ॥	६२
हंससाररुचक्राद्वैः कुररैश्च समंततः । पुलिनान्यवकीर्णानि नदीनां पश्य लक्ष्मण ॥	६३
चत्वारो वार्षिका मासा गता वर्षशतोपमाः । मम शोकाभितप्तस्य तथा सीतामपश्यतः ॥	६४

तारागणा एवोन्मीलितानि चारुणि नेत्राणि यस्याः सा ॥ ४६ ॥
 शालिप्रसवा ग्रीहयः । मालेव नमः समाक्रामति ॥ ४७ ॥ सुप्तैक-
 हंसमिति चन्द्रप्रतिबिम्बवत् ॥ ४८ ॥ प्रकीर्णा हंसा एवाकुला
 मेखला यासाम् । वाप्युत्तमानामुत्तमवापीनाम् ॥ ४९ ॥ वेणु-
 स्वररूपेण व्यञ्जितेन व्यक्तेन तूर्येण वाद्यघोषेण मिश्रः प्रत्यूष-
 काले प्रातःकालेऽनिलेन संप्रवृत्तस्तत्संबन्धेन जातः संमूर्च्छितो
 व्याप्तो गह्वराणां गिरिगह्वराणां गोवृषाणां च वनवर्तिनां शब्दो-
 ऽन्योन्यमापूरयतीव वर्धयतीव । गह्वरगोवृषशब्दाः साजात्यात्पर-
 स्परवर्धका इत्यर्थः । 'गह्वरगोवृषाणाम्' इति पाठः ॥ ५० ॥ नदीनां
 कूलानि मृदुमारुतेन व्याधूयमानैः कम्पितैः कुसुमप्रहासैः कुसु-
 मविकासर्थुतैः काशैरुपशोभितानि ॥ ५१ ॥ प्रचण्डाः प्रगल्भाः ।
 शौण्डा मत्ताः । पद्मानामसनपुष्पाणां च रेणुभिर्गौराः पीताः

पवनानुयात्रां कुर्वन्ति । गन्धलोभादिति भावः ॥ ५२ ॥ कु-
 सुमरूपः प्रहासो यस्य तम् । शालिवनं शालिसमूहः । वर्षस्य
 व्यपनीतं व्यपनयो यस्मिन् कालम् ॥ ५३ ॥ मीना एवोपसं-
 दर्शिता मेखला यासाम् ॥ ५४ ॥ चक्रवाकशैवलकाशा रोच-
 नापत्ररेखादुकूलस्थानीयाः ॥ ५५ ॥ सप्तम्यन्ते वनविशेषणे ।
 वनेष्विवति शेषः । गृहीतेन चापेनोद्यते आरब्धे विरहविषयके
 दण्डे । चण्डः प्रचण्डः । प्रचण्डश्चापो यस्य सः । इदं हेतुगर्भम्
 ॥ ५६ ॥ ५७ ॥ दर्शयन्तीति पद्ये समासोक्तिः स्पष्टैव व्य-
 ङ्ग्या ॥ ५८ ॥ ५९ ॥ ६० ॥ यात्रा । यात्राकाल इत्यर्थः ।
 तथाविधं यात्रोपयोगिनमुद्योगं च तस्य न पश्यामीत्यनुकर्षः
 ॥ ६१ ॥ श्यामास्तमालाः ॥ ६२ ॥ ६३ ॥ चलार इति ।
 यद्यपि चतुर्थो मासो विद्यत एव, तथापि तत्रोद्योगाभावेन

चक्रवाकीव भर्तारं पृष्ठतोऽनुगता वनम् । विषमं दण्डकारण्यमुद्यानमिव चाङ्गना ॥	६५
प्रियाविहीने दुःखातं हतराज्ये विवासिते । कृपां न कुरुते राजा सुग्रीवो मयि लक्ष्मण ॥	६६
अनाथो हतराज्योऽयं रावणेन च धर्षितः । दीनो दूरगृहः कामी मां चैव शरणं गतः ॥	६७
इत्येतैः कारणैः सौम्य सुग्रीवस्य दुरात्मनः । अहं वानरराजस्य परिभूतः परंतपः ॥	६८
स कालं परिसंख्याय सीतायाः परिमार्गणे । कृतार्थः समयं कृत्वा दुर्मतिर्नावबुध्यते ॥	६९
स किष्किन्धां प्रविश्य त्वं ब्रूहि वानरपुंगवम् । मूर्खं ग्राम्यसुखे सक्तं सुग्रीवं वचनान्मम ॥	७०
अर्थिनामुपपन्नानां पूर्वं चाप्युपकारिणाम् । आशां संश्रुत्य यो हन्ति स लोके पुरुषधमः ॥	७१
शुभं वा यदि वा पापं यो हि वाक्यमुदीरितम् । सत्येन परिगृह्णाति स वीरः पुरुषोत्तमः ॥	७२
कृतार्था ह्यकृतार्थानां मित्राणां न भवन्ति ये । तान्मृतानपि कन्यादाः कृतघ्नान्नोपभुञ्जते ॥	७३
नूनं काञ्चनपृष्ठस्य विकृष्टस्य मया रणे । द्रुष्टुमिच्छसि चापस्य रूपं विद्युद्गणोपमम् ॥	७४
घोरं ज्यातलनिर्घोषं क्रुद्धस्य मम संयुगे । निर्घोषमिव वज्रस्य पुनः संश्रोतुमिच्छसि ॥	७५
काममेवंगतेऽप्यस्य परिज्ञाते पराक्रमे । त्वत्सहायस्य मे वीर न चिन्ता स्यान्नृपात्मज ॥	७६
यदर्थमयमारम्भः कृतः परपुरंजय । समयं नाभिजानाति कृतार्थः प्लवगेश्वरः ॥	७७
वर्षाः समयकालं तु प्रतिज्ञाय हरीश्वरः । व्यतीतांश्चतुरो मासान्विहरन्नावबुध्यते ॥	७८
सामात्यपरिषत्कीडन्पानमेवोपसेवते । शोकदीनेषु नास्मासु सुग्रीवः कुरुते दयाम् ॥	७९
उच्यतां गच्छ सुग्रीवस्त्वया वीर महाबल । मम रोषस्य यद्रूपं ब्रूयाश्चैनमिदं वचः ॥	८०
न स संकुचितः पन्था येन वाली हतो गतः । समये तिष्ठ सुग्रीव मा वालिपथमन्वगाः ॥	८१
एक एव रणे वाली शरेण निहतो मया । त्वां तु सत्यादतिक्रान्तं हनिष्यामि सबान्धवम् ॥	८२
यदेवं विहिते कार्ये यद्धितं पुरुषर्षभ । तत्तद्ब्रूहि नरश्रेष्ठ त्वरा कालव्यतिक्रमः ॥	८३
कुरुष्व सत्यं मम वानरेश्वर प्रतिश्रुतं धर्ममवेक्ष्य शाश्वतम् ।	
मा वालिनं प्रेतगतो यमक्षये त्वमद्य पश्येर्मम चोदितः शरैः ॥	८४
स पूर्वजं तीव्रविवृद्धकोपं लालप्यमानं प्रसमीक्ष्य दीनम् ।	
चकार तीव्रांमतिमुग्रतेजा हरीश्वरे मानववंशवर्धनः ॥	८५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिंशः सर्गः ॥ ३० ॥

तस्यापि गतप्रायत्वाद्गता इत्युक्तिः ॥ ६४ ॥ का सा सीता त-
त्राह—चकेति । या विषमं दण्डकारण्यस्य वनमुद्यानमिव
ज्ञात्वा चक्रवाकी भर्तारमिव मां पृष्ठतोऽनुगता ॥ ६५ ॥ ६६ ॥
कृपाया अकरणे हेतुमुज्जयति—अनाथ इति । 'दूरग्रहः' इति
पाठे दूरवर्तिस्त्रीविषयो ग्रहो रावणोऽभिनिवेशो वा यस्येत्यर्थः
॥ ६७ ॥ वानरराजस्य वानरराजेन । शेषे षष्ठी ॥ ६८ ॥
परिसंख्याय गणयित्वा न बध्यते । समयमिति शेषः ॥ ६९
॥ ७० ॥ उपपन्नां बलवीर्यादियुक्तानामाशामभिमतार्थविष-
याम् । संश्रुत्य प्रतिज्ञाय ॥ ७१ ॥ सत्येनामोघतया ॥ ७२ ॥
न भवन्ति । कार्ययेति शेषः । कन्यादाः श्वादयः ॥ ७३ ॥ ७४ ॥
संश्रोतुमिच्छसीत्युत्तरमिति सुग्रीवं ब्रूहीति संबन्धः ॥ ७५ ॥
एवंगते इत्यस्य विवरणम्—पराक्रमे परिज्ञाते इति । त्वत्सहा-
यस्य मे पराक्रमे ज्ञातेऽप्यस्य सुग्रीवस्य चिन्ता वालिवन्मांमपि
मारयिष्यतीति चिन्ता कामं न स्यादित्याश्चर्यमिति भावः
॥ ७६ ॥ यदर्थं सीतान्वेषणार्थमयमारम्भ एतत्सख्यरूपः कु-

तस्तद्विषयं समयं कृतार्थं निष्पन्नस्वप्रयोजनो नाभिजानाति न
स्मरति ॥ ७७ ॥ वर्षाः वर्षोत्तरकालं समयकालं संकेतविषयं
कालं प्रतिज्ञाय । व्यतीतान्व्यतीतप्रायान् ॥ ७८ ॥ पानं मद्य-
पानम् ॥ ७९ ॥ उच्यतामित्युक्तम्, किं वक्तव्यमित्यत आह
—यद्रूपमिति । मम रोषस्य यद्रूपमुचितमिति शेषः । तद्ब्रूया
इदं वचश्च ब्रूयाः ॥ ८० ॥ तद्वच आह—नेति । समये तिष्ठ ।
समयं माहासीरित्यर्थः ॥ ८१ ॥ ८२ ॥ एवं तेन विहिते
कार्ये यद्यद्धितमस्माकं तस्य च तत्तद्ब्रूहि । त्वराहेतुः कालव्य-
तिक्रमः । जायत इति शेषः ॥ ८३ ॥ उपदेशसंक्षेपः—कुरु-
ष्वेति । प्रेतगतः प्रेतत्वं प्राप्तः । यमक्षये यमगृहे मा वालिनं
पश्येः । मम शरैश्चोदितः प्रेरितः । प्रेतत्वायेति शेषः । इति
ब्रूहीत्युन्वयः ॥ ८४ ॥ मानववंशवर्धनो लक्ष्मणः ॥ ८५ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्डे त्रिंशः सर्गः ॥ ३० ॥

एकत्रिंशः सर्गः ।

स कामिनं दीनमदीनसत्त्वं शोकाभिपन्नं समुदीर्णकामम् ।
 नरेन्द्रसूनुर्नरदेवपुत्रं रामानुजः पूर्वजमित्युवाच ॥ १
 न वानरः स्थास्यति साधुवृत्ते न मन्यते कर्मफलानुषङ्गान् ।
 न भोक्ष्यते वानरराज्यलक्ष्मीं यथा हि नातिक्रमतेऽस्य बुद्धिः ॥ २
 मतिक्षयाद्गाम्यसुखेषु सक्तस्तव प्रसादात्प्रतिकारबुद्धिः ।
 हतोऽग्रजं पश्यतु वीर वालिनं न राज्यमेवं विगुणस्य देयम् ॥ ३
 न धारये कोपमुदीर्णवेगं निहन्मि सुग्रीवमसत्यमद्य ।
 हरिप्रवीरैः सह वालिपुत्रो नरेन्द्रपुत्र्या विचयं करोतु ॥ ४
 तमात्तवाणासनमुत्पतन्तं निवेदितार्थं रणचण्डकोपम् ।
 उवाच रामः परवीरहन्ता स्ववीक्षितं सानुनयं च वाक्यम् ॥ ५
 नहि वै त्वद्विधो लोके पापमेवं समाचरेत् । कोपमार्येण यो हन्ति स वीरः पुरुषोत्तमः ॥ ६
 नेदमत्र त्वया ग्राह्यं साधुवृत्तेन लक्ष्मण । तां प्रीतिमनुवर्तस्व पूर्ववृत्तं च संगतम् ॥ ७
 सामोपहितया वाचा रूक्षाणि परिवर्जयन् । वक्तुमर्हसि सुग्रीवं व्यतीतं कालपर्यये ॥ ८
 सोऽग्रजेनानुशिष्टार्थो यथावत्पुरुषर्षभः । प्रविवेश पुरीं वीरो लक्ष्मणः परवीरहा ॥ ९
 ततः शुभमतिः प्राज्ञो भ्रातुः प्रियहिते रतः । लक्ष्मणः प्रतिसंरब्धो जगाम भवनं कपेः ॥ १०
 शक्रवाणासनप्रख्यं धनुः कालान्तकोपमम् । प्रगृह्य गिरिशृङ्गाभं मन्दरः सानुमानिव ॥ ११
 यथोक्तकारी वचनमुत्तरं चैव सोत्तरम् । बृहस्पतिसमो बुद्ध्या मत्वा रामानुजस्तदा ॥ १२
 कामक्रोधसमुत्थेन भ्रातुः क्रोधाग्निना वृतः । प्रभञ्जनो इवाप्रीतः प्रययौ लक्ष्मणस्ततः ॥ १३
 सालतालाश्वकर्णांश्च तरसा पातयन्बलात् । पर्यस्यन्गिरिकूटानि हुमानन्यांश्च वेगितः ॥ १४
 शिलाश्च शकलीकुर्वन्पङ्खां गज इवाशुगः । दूरमेकपदं त्यक्त्वा ययौ कार्यवशाद्भुतम् ॥ १५
 तामपश्यद्वलाकीर्णां हरिराजमहापुरीम् । दुर्गामिक्षिवाकुशार्दूलः किष्किन्धां गिरिसंकटे ॥ १६
 रोषात्प्रस्फुरमाणौष्ठः सुग्रीवं प्रति लक्ष्मणः । ददर्श वानरान्भीमान्किष्किन्धायां बहिश्चरान् ॥ १७
 तं दृष्ट्वा वानराः सर्वे लक्ष्मणं पुरुषर्षभम् । शैलशृङ्गाणि शतशः प्रवृद्धांश्च महीरुहान् ।
 जगृहुः कुञ्जरप्रख्या वानराः पर्वतान्तरे ॥ १८

स लक्ष्मणः ॥ १ ॥ साधुवृत्ते साधूनां वृत्ते स्थिरलेहताल-
 क्षणे । कर्मणा जनितान्फलानुषङ्गानकण्टकराज्यभोगसंबन्धाज
 मन्यते । सख्यमूलानिति शेषः । अतएव वानरराज्यलक्ष्मीं न
 भोक्ष्यते । हि यस्मात्तस्मात्तथा तत्प्रकारास्य बुद्धिः प्रेमपरिपा-
 लनेऽत्यन्तं न क्रमते । 'तथा हि नातिक्रमते' इति पाठः
 पाङ्क्तः ॥ २ ॥ तत्र हेतुमाह—मतिक्षयादिति । मतिक्षये हेतु-
 स्तव प्रसादः । अतस्तस्य प्रतिकारबुद्धिः प्रत्युपकारबुद्धिर्न
 वर्तत इति शेषः । न देयम् । दत्तं नानुपालनीयमित्यर्थः ॥ ३ ॥
 न धारये धारयितुं न शक्नोमि । वालिपुत्रोऽङ्गदो विचयमन्वे-
 षणम् । सुग्रीवं हत्वा तस्मै राज्यसमर्पणादिति भावः ॥ ४ ॥
 निवेदितार्थं विज्ञापितसुग्रीववधप्रवृत्तिम् । स्ववीक्षितं सुष्ठुवी-
 क्षितं समयोजितम् ॥ ५ ॥ त्वद्विधो धर्मज्ञः । पापं मित्रवधा-
 ध्ववसायरूपम् । आर्येण सम्यग्विवेकेन ॥ ६ ॥ इदं मित्रघा-
 तरूपं वस्तु न ग्राह्यं न निश्चयम् । साधुवृत्तं साधुत्वं तेन तां
 पूर्वकृतां प्रीतिमनुवर्तस्व । सुग्रीवे इति शेषः । पूर्ववृत्तं संगतं

च सख्यं च स्मरेति शेषः ॥ ७ ॥ कालपर्यये कालातिक्रमे
 व्यतीतमतिक्रममेव कालोऽतिक्रान्त इत्येव वक्तुमर्हसि । नापरं
 किञ्चिदित्यर्थः ॥ ८ ॥ अग्रजेन रामेण ॥ ९ ॥ भवनं प्रति-
 जगाम । संरब्धो नाटितकालातिक्रमजकोपः ॥ १० ॥ काला-
 न्तकोपमं कालादिवद्भयंकरम् । सानुमानमन्दर इव जगामेख-
 न्वयः ॥ ११ ॥ यथोक्तकारी । रामस्येति शेषः । वचनं सु-
 ग्रीवं प्रति स्वेन वक्तव्यम् । उत्तरं तदुपरि सुग्रीवेण वक्तव्यम् ।
 सोत्तरं तदुपरि स्ववक्तव्योत्तरसहितम् । मत्वालोच्य ॥ १२ ॥
 भ्रातृ रामस्य यः कामो मनोरथस्तज्जन्यो यः क्रोधस्तद्विघात-
 जन्यः क्रोधस्तत्समुत्थेन तज्जनेन क्रोधाग्निना वृतः अत
 एवाप्रीतः प्रभञ्जनो वायुरिव वेगेन प्रययौ ॥ १३ ॥ तरसोर-
 वेगेन । पर्यस्यन्निक्षपन् । वेगितः संजातवेगः ॥ १४ ॥ एकप-
 दमेकैकपदम् । दूरं यथा भवति तथा त्यक्त्वा कार्यवशाद्भुतं
 ययौ ॥ १५ ॥ बलाकीर्णां वानरसेनाव्याप्ताम् । गिरिसंकटे
 भूधरमध्ये वर्तमानाम् ॥ १६ ॥ १७ ॥ कुद्वलक्ष्मणदर्शनेन भीत्या

तान्गृहीतप्रहरणान्सर्वान्दृष्ट्वा तु लक्ष्मणः । बभूव द्विगुणं क्रुद्धो बह्विन्धन इवानलः ॥ १९
 तं ते भयपरीताङ्गाः श्रुत्वा दृष्ट्वा प्लवंगमाः । कालमृत्युगान्ताभं शतशो विद्रुता दिशः ॥ २०
 ततः सुग्रीवभवनं प्रविश्य हरिपुंगवाः । क्रोधमागमनं चैव लक्ष्मणस्य न्यवेदयन् ॥ २१
 तारया सहितः कामी सक्तः कपिवृषस्तदा । न तेषां कपिसिंहानां शुश्राव वचनं तदा ॥ २२
 ततः सचिवसंदिष्टा हरयो रोमहर्षणाः । गिरिकुञ्जरमेघाभा नगरान्निर्ययुस्तदा ॥ २३
 नखदंष्ट्रायुधाः सर्वे वीरा विकृतदर्शनाः । सर्वे शार्दूलदंष्ट्राश्च सर्वे विवृतदर्शनाः ॥ २४
 दशनागबलाः केचित्केचिदशगुणोत्तराः । केचिन्नागसहस्रस्य बभूवुस्तुल्यवर्चसः ॥ २५
 ततस्तैः कपिभिर्व्याप्तां द्रुमहस्तैर्महाबलैः । अपश्यल्लक्ष्मणः क्रुद्धः किष्किन्धां तां दुरासदाम् ॥ २६
 ततस्ते हरयः सर्वे प्राकारपरिखान्तरात् । निष्क्रम्योदग्रसत्त्वास्तु तस्थुराविष्कृतं तदा ॥ २७
 सुग्रीवस्य प्रमादं च पूर्वजस्यार्थमात्मवान् । दृष्ट्वा क्रोधवशं वीरः पुनरेव जगाम सः ॥ २८
 स दीर्घोष्णमहोच्छ्वासः कोपसंरक्तलोचनः । बभूव नरशार्दूलः सधूम इव पावकः ॥ २९
 बाणशल्यस्फुरजिह्वाः सायकासनभोगवान् । स्वतेजोविषसंभूतः पञ्चास्य इव पन्नगः ॥ ३०
 तं दीप्तमिव कालाग्निं नागेन्द्रमिव कोपितम् । समासाद्याङ्गदस्त्रासाद्विषादमगमत्परम् ॥ ३१
 सोऽङ्गदं रोषताम्राक्षः संदिदेश महायशाः । सुग्रीवः कथ्यतां वत्स ममागमनमित्युत ॥ ३२
 एष रामानुजः प्राप्तस्त्वत्सकाशमरिदम् । भ्रातुर्व्यसनसंतप्तो द्वारि तिष्ठति लक्ष्मणः ॥ ३३
 तस्य वाक्यं यदि रुचिः क्रियतां साधु वानरः । इत्युक्त्वा शीघ्रमागच्छ वत्स वाक्यमरिदम् ॥ ३४
 लक्ष्मणस्य वचः श्रुत्वा शोकाविष्टोऽङ्गदोऽब्रवीत् । पितुः समीपमागम्य सौमित्रिरयमागतः ॥ ३५
 अथाङ्गदस्तस्य सुतीव्रवाचा संभ्रान्तभावः परदीनवक्त्रः ।
 निर्गत्य पूर्वं नृपतेस्तस्मी ततो रुमायाश्चरणौ ववन्दे ॥ ३६
 संगृह्य पादौ पितुरुग्रतेजा जग्राह मातुः पुनरेव पादौ ।
 पादौ रुमायाश्च निपीडयित्वा निवेदयामास ततस्तदर्थम् ॥ ३७
 स निद्राक्लान्तसंवीतो वानरो न विबुद्धवान् । बभूव मदमत्तश्च मदनेन च मोहितः ॥ ३८
 ततः किलकिलां चकुर्लक्ष्मणं प्रेक्ष्य वानराः । प्रसादयन्तस्तं क्रुद्धं भयमोहितचेतसः ॥ ३९
 ते महौघनिभं दृष्ट्वा वज्राशनिसमस्वनम् । सिंहनादं समं चकुर्लक्ष्मणस्य समीपतः ॥ ४०
 तेन शब्देन महता प्रत्यबुध्यत वानरः । मदविह्वलताम्राक्षो व्याकुलः स्रग्विभूषणः ॥ ४१

शैलशृङ्गादिग्रहो वानराणाम् ॥ १८ ॥ द्विगुणं क्रुद्धः । मां दृष्ट्वेमे प्रणामं
 त्यक्त्वा प्रहरणं गृह्णन्तीति कोपद्वैगुण्यम् ॥ १९ ॥ २० ॥ २१
 ॥ २२ ॥ ततः सचिवसंदिष्टाः सुग्रीवं बोधयित्वा तदनुमत्या
 लक्ष्मणोऽस्माभिर्यावत्प्रवेश्यते तावद्धठल्लक्ष्मणप्रवेशं निरुन्धाना-
 स्तिष्ठत इत्येवं सचिवैर्हनुमदादिभिः संदिष्टा हरयो नगरान्नि-
 र्ययुः ॥ २३ ॥ विकृतदर्शना भीमदर्शनाः । विवृतदर्शनाः प्र-
 कटदर्शनाः ॥ २४ ॥ दशगुणोत्तराः । शतनागबला इत्यर्थः ।
 नागसहस्रस्य तुल्यवचसो नागसहस्रतेजस्तुल्यतेजसः ॥ २५ ॥
 दुरासदामपश्यदित्यन्वयः ॥ २६ ॥ प्राकाराद्विह्वलितं परिखा
 तदन्तरात्तद्वेधेऽपि बहिर्निष्क्रम्याविष्कृतं प्रकटितं यथा तथा
 तस्थुः ॥ २७ ॥ प्रमादं च । चाद्धानरप्रतिरोधं च । पूर्वजस्य
 रामस्यार्थं च दृष्ट्वा विचार्य ॥ २८ ॥ दीर्घ उष्णो महानुच्छ्वासो
 यस्य ॥ २९ ॥ बाणस्य शैल्यमिव स्फुरन्ती जिह्वा यस्य सः ।
 सायकासनं धनुरेव भोगो यस्य । स्वतेजोरूपविषेण संभूतो
 व्याप्तः ॥ ३० ॥ विषादमगमत् । एतावत्पर्यन्तं रामकार्यं न
 चिन्तितमिति विषादः ॥ ३१ ॥ इत्युत । एवंप्रकारेणेत्यर्थः

॥ ३२ ॥ तं प्रकारं दर्शयति—एष इति ॥ ३३ ॥ इदमुक्तं
 मम वाक्यं तस्मै इत्युक्तप्रकारेणोक्त्वा स वानरः सुग्रीवः साधु
 साधुकारी यथा भवति तथा क्रियताम् । अनन्तरं तस्यास्मासु
 यदि रुचिर्भवति तदा तस्य वाक्यं श्रुत्वा शीघ्रमागच्छ ॥ ३४
 ॥ ३५ ॥ 'लक्ष्मणस्य' इति श्लोकेन संक्षिप्योक्तस्यार्थस्य
 विस्तरः—अथेति । संभ्रान्तभावः संभ्रान्तचित्तः । परिदीन-
 वक्त्रः परमतिशयेन दीनं वक्त्रं यस्य सः । 'परिदीन-' इति
 पाठान्तरम् । निर्गत्य । लक्ष्मणसंनिहितदेशात्परावृत्त्येत्यर्थः ।
 पूर्वं नृपतेस्ततो रुमायाः । इदमुपलक्षणम् । तारायाश्चरणावि-
 ल्यन्वयः ॥ ३६ ॥ तदेव विस्तरयति—संगृह्येति । मातुस्त्वा-
 रायाः ॥ ३७ ॥ निद्रया क्लान्तः संवीतः । व्याप्तश्चेत्यर्थः । न
 विबुद्धवान् । तन्नतिं तद्वचनं चेत्यर्थः । यतो मदनेन मोहितो
 मदमत्तश्च बभूवासीत् ॥ ३८ ॥ ततोऽङ्गदस्य सुग्रीवसमीपगम-
 नानन्तरं वानराणां भयक्रोधादिजः शब्दसमूहः किलकिला । तं
 लक्ष्मणम् ॥ ३९ ॥ ते लक्ष्मणं दृष्ट्वा महौघनिभं तच्छब्दसदृ-
 शशब्दं वज्रादिसदृशशब्दं च समं सह सिंहनादं चक्रुः । सुग्री-

अथाङ्गदवचः श्रुत्वा तेनैव च समागतौ । मन्त्रिणौ वानरेन्द्रस्य संमतोदारदर्शनौ ॥ ४२
यक्षश्चैव प्रभावश्च मन्त्रिणावर्थधर्मयोः । वक्तुमुच्चावचं प्राप्तं लक्ष्मणं तौ शशंसतुः ॥ ४३
प्रसादयित्वा सुग्रीवं वचनैः सार्थनिश्चितैः । आसीनं पर्युपासीनौ यथा शक्रं मरुत्पतिम् ॥ ४४
सत्यसंधौ महाभागौ भ्रातरौ रामलक्ष्मणौ । मनुष्यभावं संप्राप्तौ राज्याहौ राज्यदायिनौ ॥ ४५
तयोरेको धनुष्पाणिर्द्वारि तिष्ठति लक्ष्मणः । यस्य भीताः प्रवेपन्तो नादान्मुञ्चन्ति वानराः ॥ ४६
स एष राघवभ्राता लक्ष्मणो वाक्यसारथिः । व्यवसायरथः प्राप्तस्तस्य रामस्य शासनात् ॥ ४७
अयं च तनयो राजंस्ताराया दयितोऽङ्गदः । लक्ष्मणेन सकाशं ते प्रेषितस्त्वरयानघ ॥ ४८
सोऽयं रोषपरीताक्षो द्वारि तिष्ठति वीर्यवान् । वानरान्वानरपते चक्षुषा निर्दहन्निव ॥ ४९
तस्य मूर्ध्ना प्रणामं त्वं सपुत्रः सहवान्धवः । गच्छ शीघ्रं महाराज रोषो ह्यद्योपशम्यताम् ॥ ५०
यथा हि रामो धर्मात्मा तत्कुरुष्व समाहितः । राजंस्तिष्ठ स्वसमये भव सत्यप्रतिश्रवः ॥ ५१
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकत्रिंशः सर्गः ॥ ३१ ॥

द्वात्रिंशः सर्गः ।

अङ्गदस्य वचः श्रुत्वा सुग्रीवः सचिवै सह । लक्ष्मणं कुपितं श्रुत्वा मुमोचासनमात्मवान् ॥ १
स च तानब्रवीद्वाक्यं निश्चित्य गुरुलाघवम् । मन्त्रज्ञानमन्त्रकुशलो मन्त्रेषु परिनिष्ठितः ॥ २
न मे दुर्व्याहृतं किञ्चिन्नापि मे दुरनुष्ठितम् । लक्ष्मणो राघवभ्राता क्रुद्धः किमिति चिन्तये ॥ ३
असुहृद्भिर्ममामित्रैर्नित्यमन्तरदर्शिभिः । मम दोषानसंभूताञ्चावितो राघवानुजः ॥ ४
अत्र तावद्यथाबुद्धिः सर्वैरेव यथाविधि । भावस्य निश्चयस्तावद्विज्ञेयो निपुणं शनैः ॥ ५
न खल्वस्ति मम त्रासो लक्ष्मणापि राघवात् । मित्रं त्वस्थानकुपितं जनयत्येव संभ्रमम् ॥ ६
सर्वथा सुकरं मित्रं दुष्करं प्रतिपालनम् । अनित्यत्वानु चित्तानां प्रीतिरल्पेऽपि भिद्यते ॥ ७
अतो निमित्तं त्रस्तोऽहं रामेण तु महात्मना । यन्ममोपकृतं शक्यं प्रतिकर्तुं न तन्मया ॥ ८
सुग्रीवेणैवमुक्ते तु हनूमान्हरिपुंगवः । उवाच खेन तर्केण मध्ये वानरमन्त्रिणाम् ॥ ९
सर्वथा नैतदाश्चर्यं यत्त्वं हरिगणेश्वर । न विस्मरस्यविस्रग्धमुपकारं कृतं शुभम् ॥ १०
राघवेण तु वीरेण भयमुत्सृज्य दूरतः । त्वत्प्रियार्थं हतो वाली शक्रतुल्यपराक्रमः ॥ ११

वोद्बोधनायेति शेषः ॥ ४० ॥ ४१ ॥ अथेति । वानरशब्देन प्रबुद्धस्य वानरेन्द्रस्य सुग्रीवस्य समीपमङ्गदवचः श्रुत्वा तेनाङ्गदेनैव सह मन्त्रिणौ वानरेन्द्रस्य समीपमागतौ । संमतौ च तावुदारदर्शनौ च संमतोदारदर्शनौ ॥ ४२ ॥ कौ तौ तत्राह—यक्ष इत्यादि । अर्थधर्मयोर्विषय उच्चावचं खराज्ञे वक्तुं प्राप्तं लक्ष्मणं शशंसतुः ॥ ४३ ॥ सार्थनिष्ठितैरर्थनिश्चयसहितैर्वचनैः प्रसादयित्वा शशंसतुरित्यन्वयः ॥ ४४ ॥ राज्याहौ त्रिलोकी-राज्याहौ । राज्यदायिनौ । तवेति शेषः । मनुष्यभावं प्राप्तवि-त्यनेन वस्तुनो न मनुष्याविति सूचितम् ॥ ४५ ॥ यस्य भीता यस्माद्धीताः ॥ ४६ ॥ वाक्यं रामवाक्यं सारथिर्यस्य । व्यवसायः कर्तव्यार्थनिश्चयः स रथो यस्य ॥ ४७ ॥ ४८ ॥ ४९ ॥ ५० ॥ धर्मात्मा । वदतीति शेषः । सत्यप्रतिश्रवः सत्यप्रतिज्ञः ॥ ५१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्ड एकत्रिंशः सर्गः ॥ ३१ ॥

अङ्गदस्येति ॥ १ ॥ गुरुलाघवम् । गुरुलघुत्वे इत्यर्थः ॥ २ ॥ दुर्व्याहृतमनुचितवचनमुक्तम् । दुरनुष्ठितमनुचितं कृतम् ।

कृतमिति शेषः ॥ ३ ॥ कोपकारणमुजयति—असुहृद्भिरिति । असुहृदः शत्रवः । अमित्रा अपकारिणः । अन्तरं छिद्रम् । असंभूताननुत्पन्नान् । आवितः । नूनमिति शेषः ॥ ४ ॥ अत्र लक्ष्मणकोपविषये ! तावत्प्रथमतः । यथा तत्त्वात्मिका बुद्धिर्ज्ञानं यस्मिन्निश्चये स भावस्य कोपस्य निश्चयस्तात्त्विककोपनिमित्तस्य निश्चयो विज्ञेयः कर्तव्यः ॥ ५ ॥ त्रासः । मदपराधमूल इति शेषः । कुतस्तर्हि त्रासोऽत आह—मित्रमिति । अस्थाने-ऽकाण्डे वास्तवापराधाभावेऽपि रिपुकृतमिथ्योपजापेन कुपितं संजातकोपं मित्रं संभ्रमं भयं जनयत्येव ॥ ६ ॥ रिपुजोपजा-पपरिहारेण सख्यपालनं दुष्करमित्याह—सर्वथेति । अल्पे-ऽपि । उपजापे इति शेषः ॥ ७ ॥ अतो निमित्तमस्मान्निमि-त्तात् । अथ स्वदोषशङ्कानिवृत्तये कृतज्ञतां मन्त्रिभ्यो वर्शयति—रामेण त्विति ॥ ८ ॥ अथ मुख्यमन्त्री हनूमान्कोपनिमित्तं निश्चित्याह—सुग्रीवेणेति । तर्को युक्तिः ॥ ९ ॥ अथ निश्चयं विवक्षुः स्वस्य गुणग्राहिलरूपं मन्त्रिलक्षणं प्रकटयति—सर्व-थेति ॥ १० ॥ उपकारमेवाह—राघवेणेति । भयं वालिपरा-

सर्वथा प्रणयात्कुद्धो राघवो नात्र संशयः । भ्रातरं संप्रहितवाँलक्ष्मणं लक्ष्मिवर्धनम् ॥ १२
 त्वं प्रमत्तो न जानीषे कालं कालविदां वर । फुलसप्तच्छन्त्यामा प्रवृत्ता तु शरच्छुभा ॥ १३
 निर्मलप्रहनक्षत्रा द्यौः प्रनष्टबलाहका । प्रसन्नाश्च दिशः सर्वाः सरितश्च सरांसि च ॥ १४
 प्राप्तमुद्योगकालं तु नावैषि हरिपुंगव । त्वं प्रमत्त इति व्यक्तं लक्ष्मणोऽयमिहागतः ॥ १५
 आर्तस्य हृतदारस्य परुषं पुरुषान्तरात् । वचनं मर्षणीयं ते राघवस्य महात्मनः ॥ १६
 कृतापराधस्य हि ते नान्यत्पश्याम्यहं क्षमम् । अन्तरेणाञ्जलिं बद्ध्वा लक्ष्मणस्य प्रसादनात् ॥ १७
 नियुक्तैर्मन्त्रिभिर्वाच्यो ह्यवश्यं पार्थिवो हितम् । इत एव भयं त्यक्त्वा ब्रवीम्यवधृतं वचः ॥ १८
 अभिकुद्धः समर्थो हि चापमुद्यम्य राघवः । सदेवासुरगन्धर्वं वशे स्थापयितुं जगत् ॥ १९
 न स क्षमः कोपयितुं यः प्रसाद्यः पुनर्भवेत् । पूर्वोपकारं स्मरता कृतज्ञेन विशेषतः ॥ २०
 तस्य मूर्ध्ना प्रणम्य त्वं सपुत्रः ससुहृज्जनः । राजस्तिष्ठ स्वसमये भर्तुर्भार्यैव तद्वशे ॥ २१
 न रामरामानुजशासनं त्वया कपीन्द्र युक्तं मनसाप्यपोहितम् ।
 मनो हि ते ज्ञास्यति मानुषं बलं स राघवस्यास्य सुरेन्द्रवर्चसः ॥ २२
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

अथ प्रतिसमादिष्टो लक्ष्मणः परवीरहा । प्रविवेश गुहां रम्यां किष्किन्धां रामशासनात् ॥ १
 द्वारस्था हरयस्तत्र महाकाया महाबलाः । बभूवुर्लक्ष्मणं दृष्ट्वा सर्वे प्राञ्जलयः स्थिताः ॥ २
 निःश्वसन्तं तु तं दृष्ट्वा कुञ्जं दशरथात्मजम् । बभूवुर्हरयस्त्रस्ता न चैनं पर्यवारयन् ॥ ३
 स तां रत्नमयीं दिव्यां श्रीमान्पुष्पितकाननाम् । रम्यां रत्नसमाकीर्णां ददर्श महतीं गुह्याम् ॥ ४
 हर्म्यप्रासादसंवाधां नानारत्नोपशोभिताम् । सर्वकामफलैर्वृक्षैः पुष्पितैरुपशोभिताम् ॥ ५
 देवगन्धर्वपुत्रैश्च वानरैः कामरूपिभिः । दिव्यमाल्याम्बरधरैः शोभितां प्रियदर्शनैः ॥ ६
 चन्दनागुरुपद्मानां गन्धैः सुरभिगन्धिताम् । मैत्रेयाणां मधूनां च संमोदितमहापथाम् ॥ ७
 विन्ध्यमेरुगिरिप्रख्यैः प्रासादैर्नैकभूमिभिः । ददर्श गिरिनद्यश्च विमलास्तत्र राघवः ॥ ८
 अङ्गदस्य गृहं रम्यं मैन्दस्य द्विविदस्य च । गवयस्य गवाक्षस्य गजस्य शरभस्य च ॥ ९
 विद्युन्मालेश्च संपातेः सूर्याक्षस्य हनूमतः । वीरबाहोः सुबाहोश्च नलस्य च महात्मनः ॥ १०
 कुमुदस्य सुषेणस्य तारजाम्भवतोस्तथा । दधिवक्रस्य नीलस्य सुपाटलसुनेत्रयोः ॥ ११
 एतेषां कपिमुख्यानां राजमार्गे महात्मनाम् । ददर्श गृहमुख्यानि महासाराणि लक्ष्मणः ॥ १२
 पाण्डुराभ्रप्रकाशानि गन्धमाल्ययुतानि च । प्रभूतधनधान्यानि स्त्रीरत्नैः शोभितानि च ॥ १३
 पाण्डुरेण तु शैलेन परिक्षिप्तं दुरासदम् । वानरेन्द्रगृहं रम्यं महेन्द्रसदनोपमम् ॥ १४

क्रमजं वालिनदछलेन वधकृतं लोकापवादजं वा ॥ ११ ॥
 प्रणयात्कुद्धः । न तु लद्विपूजापत इत्यर्थः ॥ १२ ॥ प्रणयको-
 पस्यापि निमित्ताभासं दर्शयति—त्वमिति । कालं प्रतिज्ञातं सी-
 तान्वेषणकालम् । प्रवृत्ता प्रकर्षेण वृत्ता । गतप्रायेति यावत्
 ॥ १३ ॥ १४ ॥ व्यक्तम् । ज्ञात्वेति शेषः ॥ १५ ॥ पुरुषा-
 न्तरालक्ष्मणाच्छ्रुतं परुषं वचनं ते त्वया मर्षणीयम् । तत्संभाव-
 नमालक्ष्यायमुपदेशः ॥ १६ ॥ १७ ॥ नियुक्तैः । हितोपदेश
 इति शेषः । भयं त्यक्त्वा ब्रवीमि राजानमपि कार्यवशात्परस्मा
 अञ्जलिं कुर्विति वचोऽवधृतं निश्चितं वदामि ॥ १८ ॥ १९ ॥
 यः पुनः प्रसाद्यो भवेत्स कोपयितुं न क्षमो न युक्तः ॥ २० ॥
 ॥ २१ ॥ अपोहितमुपेक्षितम् । सराघवस्य सलक्ष्मणस्यास्य
 रामस्य मानुषं मनुष्यमतिक्रान्तं बलं ते मनो ज्ञास्यति जाना-

त्येव । वालिवधादिनेति भावः ॥ २२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे द्वात्रिंशः सर्गः ॥ ३२ ॥

अथैवं हनुमद्वचनानन्तरम् । प्रतिसमादिष्टोऽङ्गदात्प्रतिसंदेशं
 प्राप्तः ॥ १ ॥ स्थिता हरयः प्राञ्जलयो बभूवुरित्यन्वयः
 ॥ २ ॥ पर्यवारयन् । भयेन लक्ष्मणं परिवार्य गन्तुं नाशकुव-
 त्रित्यर्थः ॥ ३ ॥ पुष्पितानि काननानि यस्यां सा ताम् । रत्नस-
 माकीर्णामनेकोत्तमवस्त्वाकान्ताम् ॥ ४ ॥ तस्यैव प्रपन्नः—
 हर्म्येति । सर्वकामफलैः सर्वदापेक्षितफलयुक्तैः ॥ ५ ॥ ६ ॥
 पद्मं पद्मकाल्यं गन्धद्रव्यम् । सुरभिगन्धितां सुगन्धिताम् ।
 मधूनां च सहैरिति शेषः ॥ ७ ॥ ८ ॥ ९ ॥ १० ॥ ११
 ॥ १२ ॥ १३ ॥ पाण्डुरेण शैलेन परिक्षिप्तं स्फटिकविलामयव-

शुक्लैः प्रासादशिखरैः कैलासशिखरोपमैः । सर्वकामफलैर्वृक्षैः पुष्पितैरुपशोभितम् ॥ १५
 महेन्द्रदत्तैः श्रीमद्भिनीलजीमूतसंनिभैः । दिव्यपुष्पफलैर्वृक्षैः शीतच्छायैर्मनोरमैः ॥ १६
 हरिभिः संवृतद्वारं बलिभिः शस्त्रपाणिभिः । दिव्यमाल्यावृतं शुभ्रं तप्तकाञ्चनतोरणम् ॥ १७
 सुग्रीवस्य गृहं रम्यं प्रविवेश महाबलः । अवार्यमाणः सौमित्रिर्महाभ्रमिव भास्करः ॥ १८
 स सप्तकक्ष्या धर्मात्मा यानासनसमावृताः । ददर्श सुमहद्भुतं ददर्शान्तःपुरं महत् ॥ १९
 हैमराजतपर्यङ्कैर्बहुभिश्च वरासनैः । महार्हास्तरणोपेतैस्तत्र तत्र समावृतम् ॥ २०
 प्रविशन्नेव सततं शुश्राव मधुरस्वनम् । तन्त्रीगीतसमाकीर्णं समतालपदाक्षरम् ॥ २१
 बह्वीश्च विविधाकारा रूपयौवनगर्विताः । स्त्रियः सुग्रीवभवने ददर्श स महाबलः ॥ २२
 दृष्ट्वाभिजनसंपन्नास्तत्र माल्यकृतस्त्रजः । वरमाल्यकृतव्यग्रा भूषणोत्तमभूषिताः ॥ २३
 नातृसान्नाति च व्यग्रान्नानुदात्तपरिच्छदान् । सुग्रीवानुचरांश्चापि लक्षयामास लक्ष्मणः ॥ २४
 कूजितं नूपुराणां च काञ्चीनां निःस्वनं तथा । स निशम्य ततः श्रीमान्सौमित्रिलज्जितोऽभवत् ॥ २५
 रोषवेगप्रकुपितः श्रुत्वा चाभरणस्वनम् । चकार ज्यास्वनं वीरो दिशः शब्देन पूरयन् ॥ २६
 चारित्रेण महाबाहुरपकृष्टः स लक्ष्मणः । तस्यावेकान्तमाश्रित्य रामकोपसमन्वितः ॥ २७
 तेन चापस्वनेनाथ सुग्रीवः प्लवगाधिपः । विज्ञायागमनं त्रस्तः स चचाल वरासनात् ॥ २८
 अङ्गदेन यथा मह्यं पुरस्तात्प्रतिवेदितम् । सुव्यक्तमेष संप्राप्तः सौमित्रिभ्रातृवत्सलः ॥ २९
 अङ्गदेन समाख्यातो ज्यास्वनेन च वानरः । बुबुधे लक्ष्मणं प्राप्तं मुखं चास्योपशुष्यत ॥ ३०
 ततस्तारां हरिश्रेष्ठः सुग्रीवः प्रियदर्शनाम् । उवाच हितमव्यग्रस्त्राससंध्रान्तमानसः ॥ ३१
 किं नु रुद्कारणं सुभ्रु प्रकृत्या मृदुमानसः । सरोष इव संप्राप्तो येनार्यं राघवानुजः ॥ ३२
 किं पश्यसि कुमारस्य रोषस्थानमनिन्दिते । न खल्वकारणे कोपमाहरेन्नरपुंगवः ॥ ३३
 यद्यस्य कृतमस्माभिर्बुद्ध्यसे किञ्चिदप्रियम् । तद्बुद्ध्या संप्रधार्याशु क्षिप्रमेवाभिधीयताम् ॥ ३४
 अथवा स्वयमेवैनं द्रष्टुमर्हसि भामिनि । वचनैः सान्त्वयुक्तैश्च प्रसादयितुमर्हसि ॥ ३५
 त्वद्दर्शने विशुद्धात्मा न स कोपं करिष्यति । नहि स्त्रीषु महात्मानः कचित्कुर्वन्ति दारुणम् ॥ ३६
 त्वया सान्त्वैरुपक्रान्तं प्रसन्नेन्द्रियमानसम् । ततः कमलपत्राक्षं द्रक्ष्याम्यहमरिदमम् ॥ ३७

सा प्रस्खलन्ती मदविह्वलाक्षी प्रलम्बकाञ्चीगुणहेमसूत्रा ।

सलक्षणा लक्ष्मणसंनिधानं जगाम तारा नमिताङ्गयष्टिः ॥ ३८

स तां समीक्ष्यैव हरीशपत्नीं तस्याबुदासीनतया महात्मा ।

अवाङ्मुखोऽभूमनुजेन्द्रपुत्रः स्त्रीसंनिकर्षाद्विनिवृत्तकोपः ॥ ३९

प्रेण वेष्टितम् ॥ १४ ॥ १५ ॥ महेन्द्रदत्तैर्वृक्षैः कल्पवृक्षैः
 ॥ १६ ॥ १७ ॥ १८ ॥ सप्तकक्ष्या इत्यस्यातिक्रम्येति शेषः
 ॥ १९ ॥ २० ॥ तन्त्रीगीतेन वीणावाद्यघोषेण सहितं मधुर-
 स्वनं मुरजादेः शुश्राव ॥ २१ ॥ २२ ॥ अभिजनसंपन्ना आभि-
 जात्ययुक्ताः । वरमाल्यकृतव्यग्रा वरमाल्यानामुत्तमसजां कृतं
 करणं तत्र व्यग्राः ॥ २३ ॥ अव्यग्रान्परिचर्याखरारहितान् । अनु-
 दात्तपरिच्छदान्प्रशस्यालंकाररहितान् ॥ २४ ॥ लज्जितोऽभवत् ।
 अयोध्यातोऽप्यधिकसौभाग्यदर्शनालज्जा । परस्त्रीदर्शनकृता लज्जे-
 ल्यन्ये ॥ २५ ॥ रोषवेगेन प्रकुपितः । इदानीमपि कामभोगं
 न त्यजतीति कोपवृद्धिः । 'रोषवेगप्रचलितः' इति पाठान्तरम् ।
 अर्थोल्लस्यः । आभरणस्वनं श्रुत्वा स्त्रीणां ततो निवृत्तये ज्यास्वनं
 चकार ॥ २६ ॥ तदेवाह—चारित्र्येणेति । चारित्र्येण स्त्रीगोष्ठ्यां
 प्रवेष्टुं नोचितमित्याचारपर्यालोचनयापकृष्टो निवर्तितान्तःपुरप्र-

वेशः सजेकान्तमाश्रित्य रामकोपसमन्वितो रामकार्याप्रवृ-
 त्तिदर्शनकोपेन समन्वितस्तस्थौ ॥ २७ ॥ २८ ॥ २९ ॥
 समाख्यातो बोधितलक्ष्मणागमनः । उपशुष्यतोपाशुष्यत ॥ ३०
 ॥ ३१ ॥ सरोष इव सरोष एव ॥ ३२ ॥ रोषस्थानं रोषका-
 रणम् । ममापराधमित्यर्थः ॥ ३३ ॥ अस्माभिः कृतं यत्किञ्चि-
 दित्यन्वयः ॥ ३४ ॥ निर्निमित्तकोपासंभवात्रिमित्तं चानिर्णीय
 स्वस्य समीपगमनमनुचितमिति पक्षान्तरं गृह्णाति—अथवेति ।
 स्वयमेव । मां विहायेत्यर्थः ॥ ३५ ॥ विशुद्धात्मा गतकोधचित्तः
 ॥ ३६ ॥ उपक्रान्तमुपक्रान्तक्षमापनम् ॥ ३७ ॥ प्रस्खलन्ती
 मदालसतया पदे पदे स्खलन्ती । मदविह्वलाक्षी भोगार्थं कृत-
 मशुपानमदेनालसचकितनेत्रा । प्रलम्बे काञ्चीगुणहेमसूत्र
 यस्याः । काञ्चीगुणो रशना । नमिताङ्गयष्टिः । स्तनभारेणेति
 शेषः ॥ ३८ ॥ हरीशपत्नीं सुग्रीवपत्नीं ताराम् ॥ ३९ ॥

सा पानयोगाच्च निवृत्तलज्जा दृष्टिप्रसादाच्च नरेन्द्रसूतोः ।
 उवाच तारा प्रणयप्रगल्भं वाक्यं महार्थं परिसान्त्वरूपम् ॥ ४०
 किं कोपमूलं मनुजेन्द्रपुत्र कस्ते न संतिष्ठति वाङ्निदेशे ।
 कः शुष्कवृक्षं वनमापतन्तं दवाग्निमासीदति निर्विशङ्कः ॥ ४१
 स तस्या वचनं श्रुत्वा सान्त्वपूर्वमशङ्कितः । भूयः प्रणयदृष्टार्थं लक्ष्मणो वाक्यमब्रवीत् ॥ ४२
 किमयं कामवृत्तस्ते लुप्तधर्मार्थसंग्रहः । भर्ता भर्तृहिते युक्ते न चैवमवबुध्यसे ॥ ४३
 न चिन्तयति राज्यार्थं सोऽस्माञ्शोकपरायणान् । सामान्यपरिषत्तारे काममेवोपसंवते ॥ ४४
 स मासांश्चतुरः कृत्वा प्रमाणं प्लवगेश्वरः । व्यतीतांस्तान्मदोदयो विहरन्नावबुध्यते ॥ ४५
 नहि धर्मार्थसिद्ध्यर्थं पानमेव प्रशस्यते । पानार्थश्च कामश्च धर्मश्च परिहीयते ॥ ४६
 धर्मलोपो महांस्तावत्कृते ह्यप्रतिकुर्वतः । अर्थलोपश्च मित्रस्य नाशे गुणवतो महान् ॥ ४७
 मित्रं ह्यर्थगुणश्रेष्ठं सत्यधर्मपरायणम् । तद्वयं तु परित्यक्तं न तु धर्मे व्यवस्थितम् ॥ ४८
 तदेवं प्रस्तुते कार्ये कार्यमस्माभिरुत्तरम् । तत्कार्यं कार्यतत्त्वज्ञे त्वमुदाहर्तुमर्हसि ॥ ४९
 सा तस्य धर्मार्थसमाधियुक्तं निशम्य वाक्यं मधुरस्वभावम् ।
 तारा गतार्थं मनुजेन्द्रकार्यं विश्वासयुक्तं तमुवाच भूयः ॥ ५०
 न कोपकालः क्षितिपालपुत्र न चापि कोपः स्वजने विधेयः ।
 त्वदर्थकामस्य जनस्य तस्य प्रमादमप्यर्हसि वीर सोढुम् ॥ ५१
 कोपं कथं नाम गुणप्रकृष्टः कुमार कुर्यादपकृष्टसत्त्वे ।
 कस्त्वद्विधः कोपवशं हि गच्छेत्सत्त्वावरुद्धस्तपसः प्रसूतिः ॥ ५२
 जानामि कोपं हरिवीरबन्धोर्जानामि कार्यस्य च कालसङ्गम् ।
 जानामि कार्यं त्वयि यत्कृतं नस्तच्चापि जानामि यदत्र कार्यम् ॥ ५३
 तच्चापि जानामि तथाविषह्यं बलं नरश्रेष्ठ शरीरजस्य ।
 जानामि यस्मिंश्च जनेऽवबद्धं कामेन सुग्रीवमसक्तमद्य ॥ ५४
 न कामतन्त्रे तव बुद्धिरस्ति त्वं वै यथा मन्युवशं प्रपन्नः ।
 न देशकालौ हि यथार्थधर्माववेक्षते कामरतिर्मनुष्यः ॥ ५५

प्रणयप्रगल्भं मैत्रीसमर्थनसमर्थम् । परिसान्त्वरूपं परितः
 सान्त्वरूपम् । 'पतिसान्त्व-' इति पाठः सुगमः ॥ ४० ॥ वाङ्-
 निदेशोऽनुशिष्टकार्यानुष्ठाने । आपतन्तं दग्ध्वा तिष्ठन्तम् ॥ ४१ ॥
 भूयोऽधिकं प्रणयप्रकाशपूर्वं दृष्टोऽर्थो यस्मिंस्तत् ॥ ४२ ॥
 अयं ते भर्ता लुप्तधर्मार्थसंग्रहो वर्तते । अर्थोऽत्र मित्ररूपः ।
 एनं किं न बुध्यसे ॥ ४३ ॥ लुप्तधर्मादिलमेवाह—नेति ।
 राज्यार्थं राज्यस्थैर्यर्थं सामान्या परिषदस्य तादृशः । भूलेति
 शेषः ॥ ४४ ॥ विहरंस्त्वया क्रीडन् ॥ ४५ ॥ ४६ ॥ पानाद-
 र्यादिनाशमुपपादयति—धर्मेति । महान्धर्मलोपः प्रतिज्ञाहानि-
 रूपः । कृते उपकारेऽप्रतिकुर्वतः प्रत्युपकारमकुर्वतः । ताव-
 त्प्रथमम् । ततो गुणवतो मित्रस्य मैत्रीनाशे महानर्थलोपो
 भवति ॥ ४७ ॥ अर्थगुणश्रेष्ठं मित्रार्थसाधनलक्षणश्रेष्ठगुणवत् ।
 सत्यधर्मपरायणमेतद्वृणद्वयवन्मित्रं हि प्रसिद्धम् । तद्वयं गुण-
 द्वयमपि तव भर्ता परित्यक्तम्, न तु धर्मे मैत्रीपालनरूपे धर्मे
 व्यवस्थितम् ॥ ४८ ॥ तत्तस्मादेवं सति प्रस्तुते कार्ये प्रस्तुतकार्य-
 सिद्धिनिमित्तमित उत्तरं यदस्माभिः कार्यं तत्कार्यमुदाहर्तुमर्हसि
 ॥ ४९ ॥ धर्मार्थसमाधियुक्तं तत्संबन्धयुक्तम् । अगतायै
 अष्टप्रयोजने मनुजेन्द्रकार्ये तद्विषये विश्वासयुक्तं यथा तथा

भूयः पुनरुवाच ॥ ५० ॥ न कोपकालः । अर्थस्थातीतत्वादिति
 भावः । प्रमादमज्ञानभूतमपराधम् ॥ ५१ ॥ तस्य सोढव्यतां
 समर्थयति—कोपं कथं नामेति । अपकृष्टसत्त्वे हीने सत्त्वावरुद्धः
 सहजसत्त्वगुणावरुद्धविपरीतव्यापारः । 'सत्त्वावरुद्धः' इति
 पाठे सहजगुणावरुद्धव्यापारः । अतएव तपसः प्रसूतिः
 ॥ ५२ ॥ जानामि कोपमिति । हरिवीरबन्धो रामस्य कोपं
 कोपनिमित्तं कार्यस्य कालसङ्गं विलम्बं च जानामि । लयि
 यदायत्तं नः कार्यं राज्यदानलक्षणं लया कृतं तदपि जानामि ।
 यदत्र विषये कार्यं प्रतिकर्तव्यरूपं तदपि जानामि ॥ ५३ ॥
 तव कोपस्यायुक्तत्वे हेतुमपि जानामीत्याह—तच्चापीति ।
 शरीरजस्य कामस्य तथाऽविषह्यं बलं तच्चापि जानामि । एवं
 सुग्रीवं यस्मिंश्च जनेऽवबद्धं कामेनावबद्धं संभावयसि तं च
 जानामि । तथाद्यान्यत्र कृतेऽसक्तमव्यापारं च जानामि ॥ ५४ ॥
 नन्वेवं सति मम कोपस्यायुक्ता कथमत आह—नेति । यथा
 त्वं वै निश्चयेन मन्युवशं प्रपन्नो दृश्यसे तथा जानामि । कामतन्त्रे
 कामस्वभावपरिज्ञाने तव बुद्धिर्नास्ति । चिरकालं स्त्रीसङ्गा-
 भावादिति भावः । तमेव कामस्वभावमाह—नेति । हि
 प्रसिद्धम् । यथा देशकालौ भोगायोग्यौ न जानाति तथार्थधर्मा-

तं कामवृत्तं मम संनिवृष्टं कामाभियोगाच्च विमुक्तलज्जम् ।
 क्षमस्व तावत्परवीरहन्तस्त्वज्जातरं वानरवंशनाथम् ॥ ५६
 महर्षयो धर्मतपोभिरामाः कामानुकामाः प्रतिबद्धमोहाः ।
 अयं प्रकृत्या चपलः कपिस्तु कथं न सज्जेत सुखेषु राजा ॥ ५७
 इत्येवमुक्त्वा वचनं महार्थं सा वानरी लक्ष्मणमप्रमेयम् ।
 पुनः सखेदं मदविह्वलाक्षी भर्तुर्हितं वाक्यमिदं बभावे ॥ ५८
 उद्योगस्तु चिराज्ज्ञतः सुग्रीवेण नरोत्तम । कामस्यापि विधेयेन तवार्थप्रतिसाधने ॥ ५९
 आगता हि महावीर्या हरयः कामरूपिणः । कोटीः शतसहस्राणि नानानगनिवासिनः ॥ ६०
 तदागच्छ महाबाहो चारित्रं रक्षितं त्वया । अच्छलं मित्रभावेन सतां दारावलोकनम् ॥ ६१
 तारया चाप्यनुज्ञातस्त्वरया वापि चोदितः । प्रविवेश महाबाहुरभ्यन्तरमरिंदमः ॥ ६२
 ततः सुग्रीवमासीनं काञ्चने परमासने । महार्हास्तरणोपेते ददर्शादित्यसंनिभम् ॥ ६३
 दिव्याभरणचित्राङ्गं दिव्यरूपं यशस्विनम् । दिव्यमाल्याम्बरधरं महेन्द्रमिव दुर्जयम् ॥ ६४
 दिव्याभरणमालाभिः प्रमदाभिः समन्ततः । संरब्धतररक्ताक्षो बभूवान्तकसंनिभः ॥ ६५
 क्मां तु वीरः परिरभ्य गाढं वरासनस्थो वरहेमवर्णः ।
 ददर्श सौमित्रिमदीनसत्त्वं विशालनेत्रः स विशालनेत्रम् ॥ ६६
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।

तमप्रतिहतं क्रुद्धं प्रविष्टं पुरुषर्षभम् । सुग्रीवो लक्ष्मणं दृष्ट्वा बभूव व्यथितेन्द्रियः ॥ १
 क्रुद्धं निःश्वसमानं तं प्रदीप्तमित्र तेजसा । भ्रातुर्व्यसनसंतप्तं दृष्ट्वा दशरथात्मजम् ॥ २
 उत्पपात हरिश्रेष्ठो हित्वा सौवर्णमासनम् । महान्महेन्द्रस्य यथा खलंकृत इव ध्वजः ॥ ३
 उत्पतन्तमनूपेतु रुमाप्रभृतयः स्त्रियः । सुग्रीवं गगने पूर्णं चन्द्रं तारागणा इव ॥ ४
 संरक्तनयनः श्रीमान्संचचार कृताञ्जलिः । बभूवावस्थितस्तत्र कल्पवृक्षो महानिव ॥ ५
 रुमाद्वितीयं सुग्रीवं नारीमध्यगतं स्थितम् । अग्रवीलक्ष्मणः क्रुद्धः सतारं शशिनं यथा ॥ ६
 सत्त्वाभिजनसंपन्नः सानुक्रोशो जितेन्द्रियः । कृतज्ञः सत्यवादी च राजा लोके महीयते ॥ ७
 यस्तु राजा स्थितोऽधर्मे मित्राणामुपकारिणाम् । मिथ्या प्रतिज्ञां कुरुते को नृशंसतरस्ततः ॥ ८
 शतमश्वानृते हन्ति सहस्रं तु गवानृते । आत्मानं स्वजनं हन्ति पुरुषः पुरुषानृते ॥ ९

वपि नावेक्षते । मनुष्य इति । मनुष्योऽपि न जानाति किमुत
 तिर्यग्जन्तुरिति भावः ॥ ५५ ॥ मम संनिवृष्टं स्वभार्याया
 मम समीपे कामवशाद्वर्तमानम् । कामाभियोगः कामावेशः ।
 क्षमस्वेति । परवशप्रवृत्तापराधलारस्वभ्रातृत्वाच्च क्षमंवात्र
 योग्या, न तु कोप इत्याशयः ॥ ५६ ॥ कामवशलं नास्त्यैवे-
 त्याह—महर्षय इति । कामे कामभोगेऽनुकामोऽभिलाषो येषां
 ते, अतएव स्त्रीषु प्रतिबद्धमोहाः । कपिस्तत्रापि राजा ॥ ५७ ॥
 भर्तुर्हितम् । उद्दिश्येति शेषः ॥ ५८ ॥ चिराज्ज्ञतः । लदागम-
 नात्पूर्वमेवेति शेषः ॥ ५९ ॥ कामविधेयस्योद्योगाज्ञापि न
 विश्वसनीयेत्यत आह—आगता इति । कोटीः । शतेत्यस्य बहुले
 तात्पर्यम् ॥ ६० ॥ चारित्रं रक्षितं झटित्यन्तःपुरागमनेन ।
 अच्छलं छलमधर्मः । स नेत्यर्थः । मित्रभावेन, ननु विकारेण
 ॥ ६१ ॥ लरया रामाज्ञाकरणलरया ॥ ६२ ॥ ६३ ॥ ६४ ॥
 प्रमदाभिः सभं ददर्शेत्यन्वयः । ततः संरब्धतररक्ताक्षो बभूवे-

त्यन्वयः ॥ ६५ ॥ परिरभ्यावस्थित एव सन्दर्शेत्यन्वयः
 ॥ ६६ ॥ इति श्रीरामाभिरामे श्रीरामीये रामायणति-
 लके वाल्मीकीय आदिकाव्ये किष्किन्धाकाण्डे त्रयस्त्रिंशः
 सर्गः ॥ ३३ ॥

तमिति । अप्रतिहतं केनाप्यप्रतिबद्धम् ॥ १ ॥ २ ॥
 महान्महेन्द्रध्वजो यथालंकृतः ॥ ३ ॥ अनूपेतुः पश्चादुत्थितवत्यः
 ॥ ४ ॥ संचचार संमुखमाजगाम । अवस्थितो बभूवेत्यस्य
 लक्ष्मण इति शेषः । कल्पवृक्षोपमया सर्वहितलं व्यङ्ग्यम्
 ॥ ५ ॥ सतारं शशिनमिव स्थितम् ॥ ६ ॥ सत्त्वाभिजनाभ्यां
 संपन्नः । तल्लक्षणानि सानुक्रोशलादीनि ॥ ७ ॥ अधर्मे स्थित
 इत्यन्वयः । अधर्ममार्गस्थः । नृशंसतरः क्रूरतरः ॥ ८ ॥
 प्रकृतोपयुक्तमसत्यदोषमाह—शतमिति । एकाश्वनिमित्तकेऽनृते
 दानादिप्रतिज्ञाविघाते सति सोऽनृतवाक् । शतं हन्ति शताश्व-
 हननदोषभाक् । गोविषयानृते गोसहस्रहननभाक् । एवं पुरुषानृते

पूर्वं कृतार्थो मित्राणां न तत्प्रतिकरोति यः । कृतघ्नः सर्वभूतानां स वध्यः प्लवगेश्वर ॥ १०
गीतोऽयं ब्रह्मणा श्लोकः सर्वलोकनमस्कृतः । दृष्ट्वा कृतघ्नं कुद्धेन तन्निबोध प्लवंगम ॥ ११
गोघ्ने चैव सुरापे च चौरैर्भग्नव्रते तथा । निष्कृतिर्विहिता सद्भिः कृतघ्ने नास्ति निष्कृतिः ॥ १२
अनार्यस्त्वं कृतघ्नश्च मिथ्यावादी च वानर । पूर्वं कृतार्थो रामस्य न तत्प्रतिकरोषि यत् ॥ १३
ननु नाम कृतार्थेन त्वया रामस्य वानर । सीताया मार्गणे यत्नः कर्तव्यः कृतमिच्छता ॥ १४
स त्वं ग्राम्येषु भोगेषु सक्तो मिथ्याप्रतिश्रवः । न त्वां रामो विजानीते सर्पं मण्डूकराविणम् ॥ १५
महाभागेन रामेण पापः करुणवेदिना । हरीणां प्रापितो राज्यं त्वं दुरात्मा महात्मना ॥ १६
कृतं चेन्नातिजानीषे राघवस्य महात्मनः । सद्यस्त्वं निशितैर्वाणैर्हतो द्रक्ष्यसि वालिनम् ॥ १७
न स संकुचितः पन्था येन वाली हतो गतः । समये तिष्ठ सुग्रीव मा वालिपथमन्वगाः ॥ १८
न नूनमिक्ष्वाकुवरस्य कार्मुकाच्छरांश्च तान्पश्यसि वज्रसंनिभान् ।
ततः सुखं नाम निषेवसे सुखी न रामकार्यं मनसाप्यवेशसे ॥ १९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्विंशः सर्गः ॥ ३४ ॥

पञ्चविंशः सर्गः ।

तथा ब्रुवाणं सौमित्रिं प्रदीप्तमिव तेजसा । अब्रवीलक्ष्मणं तारा ताराधिपनिभानता ॥ १
नैवं लक्ष्मण वक्तव्यो नायं परुषमर्हति । हरीणामीश्वरः श्रोतुं तव वक्त्राद्विशेषतः ॥ २
नैवाकृतज्ञः सुग्रीवो न शठो नापि दारुणः । नैवानृतकथो वीर न जिह्वश्च कपीश्वरः ॥ ३
उपकारं कृतं वीरो नाप्ययं विस्मृतः कपिः । रामेण वीर सुग्रीवो यदन्यैर्दुष्करं रणे ॥ ४
रामप्रसादात्कीर्तिं च कपिराज्यं च शाश्वतम् । प्राप्तवानिह सुग्रीवो रुमां मां स परंतप ॥ ५
सुदुःखशयितः पूर्वं प्राप्येदं सुखमुत्तमम् । प्राप्तकालं न जानीते विश्वामित्रो यथा मुनिः ॥ ६
घृताच्यां किल संसक्तो दश वर्षाणि लक्ष्मण । अहोऽमन्यत धर्मात्मा विश्वामित्रो महामुनिः ॥ ७
स हि प्राप्तं न जानीते कालं कालविदां वर । विश्वामित्रो महातेजाः किं पुनर्यः पृथग्जनः ॥ ८
देहधर्मगतस्यास्य परिश्रान्तस्य लक्ष्मण । अविदुस्तस्य कामेषु रामः क्षन्तुमिहार्हति ॥ ९
न च रोषवशं तात गन्तुमर्हसि लक्ष्मण । निश्चयार्थमविज्ञाय सहसा प्राकृतो यथा ॥ १०
सत्त्वयुक्ता हि पुरुषास्त्वद्विधाः पुरुषर्षभ । अविमृश्य न रोषस्य सहसा यान्ति वश्यताम् ॥ ११

पुरुषविषयककिंचित्प्रतिज्ञाहानौ स पुरुषः प्रथममात्मानं हन्या-
त्मघातदोषभाक् । निजं पुण्यलोकं नाशयति वा । तथा खजनस्य
पित्रादेः पुण्यलोकं च नाशयति ॥ ९ ॥ अथ कृतघ्नदोषमाह—
पूर्वमिति । कृतार्थः । मित्रैरिति शेषः । सर्वभूतानां
सर्वलोकानां वध्यः । सर्वलोकवहिष्कार्य इत्यर्थः ॥ १० ॥
नायमर्थः स्वल्पनामात्रकल्पित इत्याह—गीत इति । ब्रह्मणा
हिरण्यगर्भेणायं श्लोकः पूर्वोक्तः सर्वलोकनमस्कृतः । ब्रह्मदेव
सर्वस्मर्तृसंमत इत्यर्थः । अथ रामवचनमाह—त्वां कृतघ्नं
दृष्ट्वा कुद्धेन रामेण यदुक्तं तच्छृणु ॥ ११ ॥ किं तत्तत्राह—
गोघ्ने इति ॥ १२ ॥ कृतोऽहं कृतघ्नस्तत्राह—पूर्वमिति ॥ १३ ॥
मिथ्यावादिलं दर्शयति—नन्विति । यत्नः प्राक्प्रतिज्ञातः ।
कृतमिच्छता कृतस्य प्रतिकृतं कर्तुमिच्छता ॥ १४ ॥ मण्डूक-
राविणं स्वगृहीतमुखस्यमण्डूकशब्देन शब्दवन्तं सर्पं यथा
जनोऽनवलोकनान्मण्डूकमेव जानीते न तु सर्पम्, तथा
तव स्वरूपं रामो नाज्ञासीदिति भावः । कश्चित्तु—मण्डूकप्रह-
णार्थं सर्पो मण्डूकवद्वैति तेन खरेण खगण इति विस्तब्धः

खसमीपमागतो मण्डूकस्तेन गृह्यते । एवं वक्त्रकं त्वां नाज्ञासी-
दित्यर्थ इत्याह । तत्तु तथा लोकाप्रसिद्धोपेक्ष्यम् ॥ १५ ॥
पापस्त्वमित्यन्वयः ॥ १६ ॥ १७ ॥ १८ ॥ शराज्ञानं न
पश्यसि । यतो ग्राम्यसुखं निषेवसे तेन च सुखी सन्नामकार्यं
मनसापि नावेशसे ॥ १९ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये किष्किन्धाकाण्डे
चतुर्विंशः सर्गः ॥ ३४ ॥

॥ १ ॥ तवेति । तव सुहृदो वक्त्रात् । मुखदित्यर्थः
॥ २ ॥ नार्हतीत्यत्र हेतुः—नैवेत्यादि । अतृप्तकथोऽतृप्तवाक्
॥ ३ ॥ ४ ॥ ५ ॥ यदि न कृतघ्नः, कथं तर्हि कालात्ययानभि-
ज्ञस्तत्राह—सुदुःखेति । सुतरामनुभूतदुःखः । प्राप्तकालमवश्यं
कर्तव्यम् ॥ ६ ॥ घृताच्यामिति । अहो दिनम् । यद्यपि पूर्वं
बालकाण्डे मेनकासंबन्ध उक्तस्तथाप्येतद्वचनाद्भूताचीसंबन्धोऽपि
तस्य ज्ञेय इत्याहुः ॥ ७ ॥ ८ ॥ देहधर्मा आहारनिद्रामैथुनानि ।
‘पशुधर्म’ इति पाठोऽप्ययमेवार्थः ॥ ९ ॥ निश्चयार्थं कर्त-

प्रसादये त्वां धर्मज्ञ सुग्रीवार्थं समाहिता । महान्रोषसमुत्पन्नः संरम्भस्त्यज्यतामयम् ॥ १२
 रुमां मां चाङ्गदं राज्यं धनधान्यपशूनि च । रामप्रियार्थं सुग्रीवस्त्यजेदिति मतिर्मम ॥ १३
 समानेष्यति सुग्रीवः सीतया सह राघवम् । शशाङ्कमिव रोहिण्या हत्वा तं राक्षसाधमम् ॥ १४
 शतकोटिसहस्राणि लङ्कायां किल रक्षसाम् । अयुतानि स षट्त्रिंशत्सहस्राणि शनानि च ॥ १५
 अहत्वा तांश्च दुर्धर्षान्राक्षसान्कामरूपिणः । अशक्यं रावणं हन्तुं येन सा मैथिली हता ॥ १६
 ते न शक्या रणे हन्तुमसहायेन लक्ष्मण । रावणः क्रूरकर्मा च सुग्रीवेण विशेषतः ॥ १७
 एवमाख्यातवान्वाली स ह्यभिज्ञो हरीश्वरः । आगमस्तु न मे व्यक्तः श्रवात्तस्य ब्रवीम्यहम् ॥ १८
 त्वत्सहायनिमित्तं हि प्रेषिता हरिपुंगवाः । आनेतुं वानरान्युद्धे सुबहून्हरिपुंगवान् ॥ १९
 तांश्च प्रतीक्षमाणोऽयं विक्रान्तान्सुमहाबलान् । राघवस्यार्थं सिद्ध्यर्थं न निर्याति हरीश्वरः ॥ २०
 कृता सुसंस्था सौमित्रे सुग्रीवेण पुरा यथा । अद्य तैर्वानरैः सर्वैरागन्तव्यं महाबलैः ॥ २१
 ऋक्षकोटिसहस्राणि गोलाङ्गूलशतानि च । अद्य त्वामुपयास्यन्ति जहि कोपमर्दिदम् ।
 कोट्योऽनेकास्तु काकुत्स्थ कपीनां दीप्ततेजसाम् ॥ २२

तव हि मुखमिदं निरीक्ष्य कोपात्क्षतजसमे नयने निरीक्षमाणाः ।

हरिवरवनिता न यान्ति शान्तिं प्रथमभयस्य हि शङ्किताः स्म सर्वाः ॥ २३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ।

इत्युक्तस्तारया वाक्यं प्रश्रितं धर्मसंहितम् । मृदुस्वभावः सौमित्रिः प्रतिजग्राह तद्वचः ॥ १
 तस्मिन्प्रतिगृहीते तु वाक्ये हरिगणेश्वरः । लक्ष्मणाः सुमहत्त्रासं वल्लं क्लिन्नमिवात्यजत् ॥ २
 ततः कण्ठगतं माल्यं चित्रं बहुगुणं महत् । चिच्छेद विमदश्चासीत्सुग्रीवो वानरेश्वरः ॥ ३
 स लक्ष्मणं भीमबलं सर्ववानरसत्तमः । अग्रवीत्प्रश्रितं वाक्यं सुग्रीवः संप्रहर्षयन् ॥ ४
 प्रनष्टा श्रीश्च कीर्तिश्च कपिराज्यं च शाश्वतम् । रामप्रसादात्सौमित्रे पुनश्चाप्तमिदं मया ॥ ५
 कः शक्तस्तस्य देवस्य ख्यातस्य स्वेन कर्मणा । तादृशं प्रतिकुर्वीत अंशेनापि नृपात्मज ॥ ६

व्यार्थनिश्चयम् ॥ १० ॥ ११ ॥ रोषेण समुत्पन्नः संरम्भः क्षोभः
 ॥ १२ ॥ १३ ॥ १४ ॥ कथमयं रावणं हनिष्यतीत्यत्र तत्साहाय-
 कसाध्यलात्तद्वधयेत्याह—शतेति । एषा संख्या विवक्षितैव ।
 दशकोटिः समुद्रः शतकोटिर्मध्यं मध्यानां सहस्रं तथा षष्टिसहस्रा-
 धिकत्रिलक्षाणि । तदुपरि षट्त्रिंशत्सहस्राणि । तदुपरि तावन्ति
 शतानीत्यर्थः ॥ १५ ॥ १६ ॥ तावतां वधे परमशूरस्यापि सहा-
 यापेक्षास्तीत्याह—ते इति । यस्मादसहायेन रामेण ते हन्तुमश-
 क्या यस्माद्रावणश्च क्रूरकर्मा क्रूरपराक्रमस्तस्माद्विशेषतः सुग्रीवेण
 सहायेन प्रयोजनमस्ति । तत्समप्रतिसेनाघटनस्य सुग्रीवाधीनत्वा-
 त्सर्वेषां मनुष्यावध्यत्वाच्चेति भावः । यत्तु तीर्थः—सुग्रीवेण सहा-
 येन ते राक्षसा हन्तुमशक्याः, रावणश्च हन्तुमशक्यः इत्यन्वयं
 कृत्वा वाली किलोक्तवान्रावणवधाय सुग्रीवं वृथा प्रार्थयते
 रामस्तस्यासावशक्य इति कथां च कल्पयति, तदपार्थक्यम् ।
 रामस्य सहायापेक्षासमर्थनस्यैव प्रस्तुतत्वात् ॥ १७ ॥ नन्वेषा
 रक्षःसंख्या लया कथं ज्ञाता तत्राह—एवमिति । आगमस्तु
 न मे व्यक्तः, रावणस्यैवं बलप्राप्तिप्रकारस्तु न मया ज्ञातः ।
 संख्यामात्रं प्रसङ्गात्पूर्वं श्रुतम् । तस्य श्रवात्तन्मुखतो वाक्य-

श्रवणात् ॥ १८ ॥ ननु सहायसंपत्तिप्रवृत्तेरस्मिन्नदर्शनात्कोपो
 नेस्तत्राह—लदिति ॥ १९ ॥ राघवार्थं तान्प्रतीक्षमाणस्तद्वति,
 अतएवेदानीं न निर्याति ॥ २० ॥ ते तर्हि कदागमिष्यन्ति
 तत्राह—कृतेति । सुसंस्था शोभनागमनकालमर्यादा पुरा
 पूर्वं दूतप्रेषणसमये यथा कृता तथा तैः सर्वैरागन्तव्यम्
 ॥ २१ ॥ रक्षःसेनापेक्षया स्वसेनाधिक्यमाह—ऋक्षेति । शत-
 कोटिर्मध्यं तद्दशगुणात्मिका सहस्रकोटिस्तत्संख्या ऋक्षाः ।
 गोलाङ्गूलानां शतानि च शतकोटिः । अन्ये कपयोऽनेकाः
 कोट्यः । असंख्या इत्यर्थः ॥ २२ ॥ प्रथमभयस्य तत्सदृश-
 भयस्य बालिवधतत्सुग्रीववधभयस्य । षष्ठ्यार्षी ॥ २३ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे पञ्चत्रिंशः सर्गः ॥ ३५ ॥

इतीति ॥ १ ॥ तस्मिन्स्तारानुनयवाक्ये ॥ २ ॥ माल्यं
 मालाम् । बहुगुणं बहुविधकाममदकरम्, अत एव तच्छेदफलं
 विमदश्चासीदिति ॥ ३ ॥ लक्ष्मणं संप्रहर्षयन्नित्यन्वयः ॥ ४
 ॥ ५ ॥ शक्तः समर्थः । तस्य देवावतारस्य । स्वेन कर्मणा
 धनुर्भङ्गबालिवधादिना ख्यातस्य । तादृशं तज्जनितोपकारसद-

सीतां प्राप्स्यति धर्मात्मा वधिष्यति च रावणम् । सहायमात्रेण मया राघवः स्वेन तेजसा ॥ ७
 सहायकृत्यं किं तस्य येन सप्त महादुमाः । गिरिश्च वसुधा चैव बाणेनैकेन दारिताः ॥ ८
 धनुर्विस्फारयाणस्य यस्य शब्देन लक्ष्मण । सशैला कम्पिता भूमिः सहायैः किं नु तस्य वै ॥ ९
 अनुयात्रां नरेन्द्रस्य करिष्येऽहं नरर्षभ । गच्छतो रावणं हन्तुं वैरिणं सपुरःसरम् ॥ १०
 यदि किञ्चिदतिक्रान्तं विश्वासात्प्रणयेन वा । प्रेष्यस्य क्षमितव्यं मे न कश्चिन्नापराध्यति ॥ ११
 इति तस्य ब्रुवाणस्य सुग्रीवस्य महात्मनः । अभवलक्ष्मणः प्रीतः प्रेम्णा चेदमुवाच ह ॥ १२
 सर्वथा हि मम भ्राता सनाथो वानरेश्वर । त्वया नाथेन सुग्रीव प्रश्रितेन विशेषतः ॥ १३
 यस्ते प्रभावः सुग्रीव यच्च ते शौचमीदृशम् । अहस्त्वं कपिराज्यस्य श्रियं भोक्तुमनुत्तमाम् ॥ १४
 सहायेन तु सुग्रीव त्वया रामः प्रतापवान् । वधिष्यति रणे शत्रूनचिरान्नात्र संशयः ॥ १५
 धर्मज्ञस्य कृतज्ञस्य सङ्गामेष्वनिवर्तिनः । उपपन्नं च युक्तं च सुग्रीव तव भाषितम् ॥ १६
 दोषज्ञः प्रतिसामर्थ्यं कोऽन्यो भाषितुमर्हति । वर्जयित्वा मम ज्येष्ठं त्वां च वानरसत्तम ॥ १७
 सदृशश्चासि रामेण विक्रमेण बलेन च । सहायो दैवतैर्दत्तश्चिराय हरिपुंगव ॥ १८
 किं नु शीघ्रमितो वीर निष्क्रम त्वं मया सह । सान्त्वयस्व वयस्यं च भार्याहरणदुःखितम् ॥ १९
 यच्च शोकमिभूतस्य दृष्ट्वा रामस्य भाषितम् । मया त्वं परुषाण्युक्तस्तत्क्षमस्व सखे मम ॥ २०

इत्याषं श्रीमद्रामायणे वाल्मीकीय आदिकाव्ये किष्किन्धाकाण्डे षट्त्रिंशः सर्गः ॥ ३६ ॥

सप्तत्रिंशः सर्गः ।

एवमुक्तस्तु सुग्रीवो लक्ष्मणेन महात्मना । हनूमन्तं स्थितं पार्श्वे वचनं चेदमब्रवीत् ॥ १
 महेन्द्रहिमवद्विन्ध्यकैलासशिखरेषु च । मन्दरे पाण्डुशिखरे पञ्चशैलेषु ये स्थिताः ॥ २
 तरुणादित्यवर्णेषु भ्राजमानेषु नित्यशः । पर्वतेषु समुद्रान्ते पश्चिमस्यां तु ये दिशि ॥ ३
 आदित्यभवने चैव गिरौ संध्याभ्रसंनिभे । पद्माचलवनं भीमाः संश्रिता हरिपुंगवाः ॥ ४
 अञ्जनाम्बुदसंकाशाः कुञ्जरेन्द्रमहौजसः । अञ्जने पर्वते चैव ये वसन्ति प्लवंगमाः ॥ ५
 महाशैलगुहावासा वानराः कनकप्रभाः । मेरुपार्श्वगताश्चैव ये च धूम्रगिरिं श्रिताः ॥ ६
 तरुणादित्यवर्णाश्च पर्वते ये महारुणे । पिबन्तो मधु मैरेयं भीमवेगाः प्लवंगमाः ॥ ७
 वनेषु च सुरम्येषु सुगन्धिषु महत्सु च । तापसाश्रमरम्येषु वनान्तेषु समन्ततः ॥ ८
 तांस्तांस्त्वमानय क्षिप्रं पृथिव्यां सर्ववानरान् । सामदानादिभिः कल्पैर्वानरैर्वेगवत्तरैः ॥ ९
 प्रेषिताः प्रथमं ये च मयाज्ञाता महाजवाः । त्वरणार्थं तु भूयस्त्वं संप्रेषय हरीश्वरान् ॥ १०

॥ ६ ॥ सहायमात्रेणोपलक्षितम् । स्वयमेवार्थनिर्वाहकः, अहं तु परिकरमात्रमित्यर्थः ॥ ७ ॥ सहायकृत्यं सहायसाध्यं कृत्यम् । चेन पातालानि तत्स्यदैत्याश्च ॥ ८ ॥ ९ ॥ अनुयात्रां पश्चाद्गमनम् । सपुरःसरं युद्धाग्रे पुरःसरैः सहितं रावणम् ॥ १० ॥ विश्वासादयं न क्रूरोऽमित्र इति विश्वासात्प्रणयेन वा यदि किञ्चिदतिक्रान्तमपराधं तदुक्तेतुभ्यां प्रेष्यस्य दासस्य क्षमितव्यं क्षन्तव्यम् । यस्माद्यो दासो नापराध्यति तादृशदासासंभवः । स्वामिचित्तानुवर्तनस्य सर्वथासंभवात् ॥ ११ ॥ १२ ॥ १३ ॥ शौचमिन्द्रियनिग्रहः ॥ १४ ॥ १५ ॥ उपपन्नं योग्यम् । युक्तं युक्तियुक्तम् ॥ १६ ॥ दोषज्ञो विद्वान्को राम-सुग्रीवाभ्यामन्यो भवद्वाक्यसदृशं वाक्यं वक्तुमर्हति ॥ १७ ॥ १८ ॥ वयस्यं रामम् ॥ १९ ॥ स्लोक्तवाक्यानां रामोक्त-शङ्काव्यावृत्तये स्लोक्तमेव बोधयन्स्वापराधं क्षमापयति—यच्चेति । रामभाषितं सीतावियोगजविलापरूपम् ॥ २० ॥

इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे षट्त्रिंशः सर्गः ॥ ३६ ॥

अथ सुग्रीवेणापरिमितदूतप्रेषणमनेककोटिनिजसेनासंमेलनम्—एवमिति ॥ १ ॥ २ ॥ पर्वतेषूक्तातिरिक्तेषु । तथा पश्चिमस्यां तु ये दिशि । पश्चिमस्यामित्यार्षम् ॥ ३ ॥ आदित्यभवने गिरौ ये स्थिताः । उदयाचलास्ताचलयोरित्यर्थः । पद्माचलो गिरिविशेषः ॥ ४ ॥ ५ ॥ महाशैलस्तदाख्यपर्वतः ॥ ६ ॥ ७ ॥ तापसाश्रमरम्येषु रम्यतापसाश्रमेषु । यद्वा तै रम्येष्विति वनविशेषणम् ॥ ८ ॥ क्षिप्रमानयेत्युक्ते मयैव गन्तव्यमित्याशङ्काह—‘सामदानादिभिः कल्पैर्वानरैर्वेगवत्तरैः’ इत्यादिना दुष्टे दण्डः । कल्पैरुपायैः । आनयेत्यस्य चानाययेत्यर्थ इति कतकः ॥ ९ ॥ ननु प्रेषिता एव पूर्व दूता इत्यत्राह—प्रेषिता इति । प्रथमं पूर्व ये महाजवा दूताः प्रेषितास्ते मया ज्ञाता एव, तथापि तेषां त्वरणार्थमपराहरीश्वरा-

ये प्रसक्ताश्च कामेषु दीर्घसूत्राश्च वानराः । इहानयस्व ताञ्शीघ्रं सर्वानेव कपीश्वरान् ॥	११
अहोभिर्दशभिर्भयै च नागच्छन्ति ममाक्षया । हन्तव्यास्ते दुरात्मानो राजशासनदूषकाः ॥	१२
शतान्यथ सहस्राणि कोट्यश्च मम शासनात् । प्रयान्तु कपिसिंहानां निदेशे मम ये स्थिताः ॥	१३
मेघपर्वतसंकाशाश्छादयन्त इवाम्बरम् । घोररूपाः कपिश्रेष्ठा यान्तु मच्छासनादितः ॥	१४
ते गतिज्ञा गतिं गत्वा पृथिव्यां सर्ववानराः । आनयन्तु हरीन्सर्वोत्स्वरिताः शासनान्मम ॥	१५
तस्य वानरराजस्य श्रुत्वा वायुसुतो वचः । दिक्षु सर्वासु विक्रान्तान्प्रेषयामास वानरान् ॥	१६
ते पदं विष्णुविक्रान्तं पतन्निज्योतिरध्वगाः । प्रयाताः प्रहिता राज्ञा हरयस्तु क्षणेन वै ॥	१७
ते समुद्रेषु गिरिषु वनेषु च सरःसु च । वानरा वानरान्सर्वान्रामहेतोरचोदयन् ॥	१८
मृत्युकालोपमस्याज्ञां राजराजस्य वानराः । सुग्रीवस्याययुः श्रुत्वा सुग्रीवभयशङ्किताः ॥	१९
ततस्तेऽञ्जनसंकाशा गिरेस्तस्मान्महाबलाः । तिस्रः कोट्यः प्लवंगानां निर्ययुर्यत्र राघवः ॥	२०
अस्तं गच्छति यत्रार्कस्तस्मिन्निरिवरे रताः । संतप्तहेमवर्णाभास्तस्मात्कोट्यो दश च्युताः ॥	२१
कैलासशिखरेभ्यश्च सिंहकैसरवर्चसाम् । ततः कोटिसहस्राणि वानराणां समागमन् ॥	२२
फलमूलेन जीवन्तो हिमवन्तमुपाश्रिताः । तेषां कोटिसहस्राणां सहस्रं समवर्तत ॥	२३
अङ्गारकसमानानां भीमानां भीमकर्मणाम् । विन्ध्याद्वानरकोटीनां सहस्राण्यापतन्दुतम् ॥	२४
क्षीरोदवेलानिलयास्तमालवनवासिनः । नारिकेलसनाश्चैव तेषां संख्या न विद्यते ॥	२५
वनेभ्यो गह्वरेभ्यश्च सरिद्ध्यश्च महाबलाः । आगच्छद्वानरी सेना पिबन्तीव दिवाकरम् ॥	२६
ये तु त्वरयितुं याता वानराः सर्ववानरान् । ते वीरा हिमवच्छैले ददशुस्तं महाद्रुमम् ॥	२७
तस्मिन्निरिवरे पुण्ये यज्ञो माहेश्वरः पुरा । सर्वदेवमनस्तोषो बभूव सुमनोरमः ॥	२८
अन्ननिस्यन्दजातानि मूलानि च फलानि च । अमृतखादुकल्पानि ददशुस्तत्र वानराः ॥	२९
तदन्नसंभवं दिव्यं फलमूलं मनोहरम् । यः कश्चित्सकृदश्नाति मासं भवति तर्पितः ॥	३०
तानि मूलानि दिव्यानि फलानि च फलाशनाः । औषधानि च दिव्यानि जगृहुर्हरिपुंगवाः ॥	३१
तस्माच्च यज्ञायतनात्पुष्पाणि सुरभीणि च । आनिन्युर्वानरा गत्वा सुग्रीवप्रियकारणात् ॥	३२
ते तु सर्वे हरिवराः पृथिव्यां सर्ववानरान् । संचोदयित्वा त्वरितं यूथानां जग्मुर्ग्रतः ॥	३३
ते तु तेन मुहूर्तेन कपयः शीघ्रचारिणः । किष्किन्धां त्वरया प्राप्ताः सुग्रीवो यत्र वानरः ॥	३४
ते गृहीत्वौषधीः सर्वाः फलं मूलं च वानराः । तं प्रतिग्राहयामासुर्वचनं चेदमब्रुवन् ॥	३५
सर्वे परिसृताः शैलाः सरितश्च वनानि च । पृथिव्यां वानराः सर्वे शासनादुपयान्ति ते ॥	३६
एवं श्रुत्वा ततो हृष्टः सुग्रीवः प्लवगाधिपः । प्रतिजग्राह च प्रीतस्तेषां सर्वमुपायनम् ॥	३७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तत्रिंशः सर्गः ॥ ३७ ॥

न्प्रेषय ॥ १० ॥ कामेषु तद्भोगेषु प्रसक्ता ये च दीर्घसूत्रा
विलम्बितव्यापाराः । आनयस्वानायय ॥ ११ ॥ ये दूताः
॥ १२ ॥ प्रेषणीयदूतसंख्यामाह—शतानीति । एतेन दूता-
नन्यमुक्तम् ॥ १३ ॥ तदेव स्पष्टयति—छादयन्त इवाम्बर-
मिति ॥ १४ ॥ गतिं गत्वा वेगवत्तरां गतिं गत्वा ॥ १५
॥ १६ ॥ विष्णुविक्रान्तं पदमाकाशम् । पतन्निज्योतिरध्वगाः
पक्षिणां नक्षत्राणां च मार्गगाः ॥ १७ ॥ १८ ॥ मृत्युकालो-
पमस्य । निग्रहविषय इति शेषः ॥ १९ ॥ तस्माद्विरेरञ्जनगिरेः
॥ २० ॥ २१ ॥ २२ ॥ २३ ॥ २४ ॥ असंख्यं बलमित्याह—
तेषां संख्या न विद्यत इति ॥ २५ ॥ २६ ॥ ये च त्वरयितुं
याता हनुमत्प्रेषिता महाद्रुममतिप्रसिद्धभगवद्धामभूतं माहेश्वर-

यज्ञवाटस्थं ददशुः । पूर्वं नीलप्रेषितानूतांश्च ददशुरिति शेषः ।
अतस्तेषां तत एव परावृत्तिः ॥ २७ ॥ माहेश्वरो यज्ञो माह-
ेश्वरदेवत्यो दिव्योऽश्वमेध इति कतकः । सर्वदेवानां मनस्तोषो
यत्र सः ॥ २८ ॥ अन्ननिस्यन्दाद्धोमद्रव्याज्यादिस्त्रवणाज्जातानि
॥ २९ ॥ ३० ॥ औषधानि संजीवन्यादीनि ॥ ३१ ॥ ३२ ॥
ते तु सर्वे दूतरूपा यूथानामग्रतः । स्वप्रेरितवलानामागमनात्पूर्व-
मित्यर्थः ॥ ३३ ॥ ३४ ॥ ते हनुमत्प्रेष्यसहिता नीलप्रेषिता
दूताः ॥ ३५ ॥ ३६ ॥ ३७ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये किष्किन्धाकाण्डे
सप्तत्रिंशः सर्गः ॥ ३७ ॥

अष्टत्रिंशः सर्गः ।

प्रतिगृह्य च तत्सर्वमुपायनमुपाहृतम् । वानरान्सान्त्वयित्वा च सर्वानेव व्यसर्जयत् ॥	१
विसर्जयित्वा स हरीन्सहस्रान्कृतकर्मणः । मेने कृतार्थमात्मानं राघवं च महाबलम् ॥	२
स लक्ष्मणो भीमबलं सर्ववानरसत्तमम् । अब्रवीत्प्रश्रितं वाक्यं सुग्रीवं संप्रहर्षयन् ॥	३
किष्किन्धाया विनिष्क्राम यदि ते सौम्य रोचते । तस्य तद्वचनं श्रुत्वा लक्ष्मणस्य सुभाषितम् ॥	४
सुग्रीवः परमप्रीतो वाक्यमेतदुवाच ह । एवं भवतु गच्छाम स्थेयं त्वच्छासने मया ॥	५
तमेवमुक्त्वा सुग्रीवो लक्ष्मणं शुभलक्षणम् । विसर्जयामास तदा ताराद्याश्चैव योषितः ॥	६
एहीत्युच्चैर्हरिवरान्सुग्रीवः समुदाहरत् । तस्य तद्वचनं श्रुत्वा हरयः शीघ्रमाययुः ॥	७
बद्धाञ्जलिपुटाः सर्वे ये स्युः स्त्रीदर्शनक्षमाः । तानुवाच ततः प्राप्तान्राजाकंसदृशप्रभः ॥	८
उपस्थापयत क्षिप्रं शिविकां मम वानराः । श्रुत्वा तु वचनं तस्य हरयः शीघ्रविक्रमाः ॥	९
समुपस्थापयामासुः शिविकां प्रियदर्शनाम् । तामुपस्थापितां दृष्ट्वा शिविकां वानराधिपः ॥	१०
लक्ष्मणारुह्यतां शीघ्रमिति सौमित्रिमब्रवीत् । इत्युक्त्वा काञ्चनं यानं सुग्रीवः सूर्यसंनिभम् ॥	११
बहुभिर्हरिभिर्युक्तमारुरोह सलक्ष्मणः । पाण्डुरेणातपत्रेण ध्रियमाणेन मूर्धनि ॥	१२
शुक्लैश्च वालव्यजनैर्धूयमानैः समन्ततः । शङ्खमेरीनिनादैश्च बन्दिभिश्चाभिनन्दितः ॥	१३
निर्ययौ प्राप्य सुग्रीवो राज्यध्रियमनुत्तमाम् । स वानरशतैस्तीक्ष्णैर्बहुभिः शस्त्रपाणिभिः ॥	१४
परिकीर्णो ययौ तत्र यत्र रामो व्यवस्थितः । स तं देशमनुप्राप्य श्रेष्ठं रामनिषेवितम् ॥	१५
अवातरन्महातेजाः शिविकायाः सलक्ष्मणः । आसाद्य च ततो रामं कृताञ्जलिपुटोऽभवत् ॥	१६
कृताञ्जलौ स्थिते तस्मिन्वानराश्चाभवंस्तथा । तटाकमिव तं दृष्ट्वा रामः कुञ्जलपङ्कजम् ॥	१७
वानराणां महत्सैन्यं सुग्रीवे प्रीतिमानभूत् । पादयोः पतितं मूर्ध्ना तमुत्थाप्य हरीश्वरम् ॥	१८
प्रेम्णा च बहुमानाच्च राघवः परिष्वजे । परिष्वज्य च धर्मात्मा निषीदेति ततोऽब्रवीत् ॥	१९
निषण्णं तं ततो दृष्ट्वा क्षितौ रामोऽब्रवीत्ततः । धर्ममर्थं च कामं च काले यस्तु निषेवते ॥	२०
विभज्य सततं वीर स राजा हरिसत्तम । हित्वा धर्मं तथाथं च कामं यस्तु निषेवते ॥	२१
स वृक्षाग्रे यथा सुप्तः पतितः प्रतिबुध्यते । अमित्राणां वधे युक्तो मित्राणां संग्रहे रतः ॥	२२
त्रिवर्गफलभोक्ता च राजा धर्मेण युज्यते । उद्योगसमयस्त्वेष प्राप्तः शत्रुनिषूदन ॥	२३
संचिन्त्यतां हि पिङ्गेश हरिभिः सहमन्त्रिभिः । एवमुक्तस्तु सुग्रीवो रामं वचनमब्रवीत् ॥	२४
प्रनष्टा श्रीश्च कीर्तिश्च कपिराज्यं च शाश्वतम् । त्वत्प्रसादान्महाबाहो पुनः प्राप्तमिदं मया ॥	२५
तव देव प्रसादाच्च भ्रातुश्च जयतां वर । कृतं न प्रतिकुर्याद्यः पुरुषाणां हि दूषकः ॥	२६
एते वानरमुख्याश्च शतशः शत्रुसूदन । प्राप्ताश्चादाय बलिनः पृथिव्यां सर्ववानरान् ॥	२७
ऋक्षाश्च वानराः शूरा गोलाङ्गूलाश्च राघव । कान्तारवनदुर्गाणामभिज्ञा घोरदर्शनाः ॥	२८
देवगन्धर्वपुत्राश्च वानराः कामरूपिणः । स्रैः स्रैः परिवृताः सैन्यैर्वर्तन्ते पथि राघव ॥	२९
शतैः शतसहस्रैश्च वर्तन्ते कोटिभिस्तथा । अयुतैश्चावृता वीर शङ्खभिश्च परंतप ॥	३०

प्रतिगृहेति ॥ १ ॥ राघवं च कृतार्थमित्यनुषङ्गः ॥ २ ॥
 ॥ ३ ॥ विनिष्क्रामेति प्रार्थने लोद ॥ ४ ॥ स्थेयम् । तत्र
 हातव्यमित्यर्थः ॥ ५ ॥ ६ ॥ एहि । एतेत्यर्थः ॥ ७ ॥ स्त्रीदर्श-
 नक्षमाः स्त्रीसमूहेऽपि राजदर्शनक्षमाः । अत्याप्ता इति यावत्
 ॥ ८ ॥ ९ ॥ १० ॥ ११ ॥ हरिर्बाहूकैः । सलक्ष्मण
 इत्यनेनैकवाहनारोहणात्सख्यातिशयः सूचितः ॥ १२ ॥ १३ ॥
 ॥ १४ ॥ १५ ॥ १६ ॥ वानराश्च तथाभवन् । कृताञ्जलिपुटा
 अभवन्नित्यर्थः । आह्लादकलात्तटाकोपमा । तदुपमेयं वानराणां
 महत्सैन्यम् ॥ १७ ॥ १८ ॥ १९ ॥ २० ॥ २१ ॥ वृक्षाग्रे सुप्तः

पतितः सन्यथा प्रतिबुध्यते, तथा कामपरो राज्यत्रयः सन्प्र-
 तिबुध्यत इत्यर्थः ॥ २२ ॥ त्रिवर्गो धर्मार्थकामलक्षणस्तस्य
 तत्फलस्य च यथाकालं भोक्ता ॥ २३ ॥ संचिन्त्यताम् ।
 सीतान्वेषणादिप्रतिज्ञापरिपूर्त्युपायश्चिन्त्यतामित्यर्थः ॥ २४ ॥
 ॥ २५ ॥ हे देव, तव प्रसादात्तव भ्रातुः प्रसादाच्चेत्यर्थः ।
 पुरुषाणां मध्ये स एव दूषकः । धर्मेनाशक इत्यर्थः ॥ २६ ॥
 आदायाहूय ॥ २७ ॥ २८ ॥ २९ ॥ शतैरित्यादौ 'केचित्'
 इत्याद्याहारः । परिवृता इत्यर्थकम् 'आवृताः' इति च सर्वत्र
 योज्यम् । शतसहस्रं लक्षम् । लक्षशतं कोटिः । दशसहस्रम-

अर्बुदैर्बुदशतैर्मध्यैश्चान्यैश्च वानराः । समुद्राश्च परार्धाश्च हरयो हरियूथपाः ॥ ३१
 आगमिष्यन्ति ते राजन्महेन्द्रसमविक्रमाः । मेघपर्वतसंकाशा मेरुविन्ध्यकृतालयाः ॥ ३२
 ते त्वामभिगमिष्यन्ति राक्षसं योद्धुमाहवे । निहत्य रावणं युद्धे ह्यानयिष्यन्ति मैथिलीम् ॥ ३३
 ततः समुद्योगमवेक्ष्य वीर्यवान्हरिप्रवीरस्य निदेशवर्तिनः ।
 बभूव हर्षाद्बसुधाधिपात्मजः प्रबुद्धनीलोत्पलतुल्यदर्शनः ॥ ३४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

इति ब्रुवाणं सुग्रीवं रामो धर्मभृतां वरः । बाहुभ्यां संपरिष्वज्य प्रत्युवाच कृताञ्जलिम् ॥ १
 यदिन्द्रो वर्षते वर्षं न तच्चित्रं भविष्यति । आदित्योऽसौ सहस्रांशुः कुर्याद्व्रित्तिमिरं नभः ॥ २
 चन्द्रमा रजनीं कुर्यात्प्रभया सौम्य निर्मलाम् । त्वद्विधो वापि मित्राणां प्रीतिं कुर्यात्परंतप ॥ ३
 एवं त्वयि न तच्चित्रं भवेद्यत्सौम्य शोभनम् । जानाम्यहं त्वां सुग्रीव सततं प्रियवादिनम् ॥ ४
 त्वत्सनाथः सखे संख्ये जेतासि सकलानरीन् । त्वमेव मे सुहृन्मित्रं साहाय्यं कर्तुमर्हसि ॥ ५
 जहारात्मविनाशाय मैथिलीं राक्षसाधमः । वञ्चयित्वा तु पौलोमीमनुह्लादो यथा शचीम् ॥ ६
 नचिरात्तं वधिष्यामि रावणं निशितैः शरैः । पौलोम्याः पितरं दृष्टं शतक्रतुरिवारिहा ॥ ७
 एतस्मिन्नन्तरे चैव रजः समभिवर्तत । उष्णतीव्रां सहस्रांशोश्छादयद्गगने प्रभाम् ॥ ८
 दिशः पर्याकुलाश्चासंस्तमसा तेन दूषिताः । चचाल च मही सर्वा सशैलवनकानना ॥ ९
 ततो नरेन्द्रसंकाशैस्तीक्ष्णदंष्ट्रैर्महाबलैः । कृत्वा संछादिता भूमिरसंख्येयैः प्लवंगमैः ॥ १०
 निमेषान्तरमात्रेण ततस्तैर्हरियूथपैः । कोटीशतपरीवारैर्वानरैर्हरियूथपैः ॥ ११
 नादेयैः पार्वतैश्च सामुद्रैश्च महाबलैः । हरिभिर्मैघनिर्हार्दैरन्यैश्च वनवासिभिः ॥ १२
 तरुणादित्यवर्णैश्च शशिशौरैश्च वानरैः । पद्मकेसरवर्णैश्च श्वेतैर्हर्मकृतालयैः ॥ १३
 कोटीसहस्रैर्दशभिः श्रीमान्परिवृतस्तदा । वीरः शतबलिर्नाम वानरः प्रत्यदृश्यत ॥ १४
 ततः काञ्चनशैलाभस्ताराया वीर्यवान्पिता । अनेकैर्बहुसाहस्रैः कोटिभिः प्रत्यदृश्यत ॥ १५
 तथापरेण कोटीनां सहस्रेण समन्वितः । पिता रुमायाः संप्राप्तः सुग्रीवश्चगुरो विभुः ॥ १६
 पद्मकेसरसंकाशस्तरुणार्कनिभाननः । बुद्धिमान्वानरश्रेष्ठः सर्ववानरसत्तमः ॥ १७
 अनेकैर्बहुसाहस्रैर्वानराणां समन्वितः । पिता हनुमतः श्रीमान्केसरी प्रत्यदृश्यत ॥ १८
 गोलाङ्गुलमहाराजो गवाक्षो भीमविक्रमः । वृतः कोटिसहस्रेण वानराणामदृश्यत ॥ १९
 ऋक्षाणां भीमवेगानां धूम्रः शत्रुनिबर्हणः । वृतः कोटिसहस्राभ्यां द्वाभ्यां समभिवर्तत ॥ २०

युतम् । कोटिलक्षं शङ्कुः ॥ ३० ॥ शङ्कुसहस्रमर्बुदम् । अर्बु-
 दाद्दशगुणं मध्यम् । तस्माद्दशगुणोऽन्यः । ततो विंशतिगुणः
 समुद्रः । ततस्त्रिंशद्गुणः परार्धस्तेनासंख्यलमुक्तम् ॥ ३१
 ॥ ३२ ॥ ये आनयिष्यन्ति ते त्वामभिगमिष्यन्तीत्यन्वयः
 ॥ ३३ ॥ प्रबुद्धनीलोत्पलतुल्यदर्शनो विकसितनीलोत्पलसह-
 शनेत्रः ॥ ३४ ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्ये किष्किन्धाकाण्डेऽष्टत्रिंशः
 सर्गः ॥ ३८ ॥

इतीति ॥ १ ॥ उपकर्तुं तव सहजधर्म एवेति भगवा-
 न्सुग्रीवं स्तौति—यदिति । वर्षत इति यत्तत्र चित्रम् । स्वाभा-
 विकलादिति शेषः ॥ २ ॥ निर्मलां रविकिरणजतापरहि-
 ताम् । लब्धिवः सात्त्विको मित्राणां प्रत्युपकारेण प्रीतिं कुर्या-
 दिति यत्तदपि न चित्रम् ॥ ३ ॥ एवं त्वयि मित्रप्रत्युपका-

रार्थं सेनामेलनं यत्तत्र चित्रम् । हे सौम्य, शोभनं भद्रं जातम्
 ॥ ४ ॥ संख्ये युद्धे ॥ ५ ॥ यथा पौलोमीपितरं वञ्चयित्वा
 कृतानुमतिकं कृत्वा शचीं योऽनुह्लादो जहारात्मविनाशाय ।
 इन्द्रस्तपितरमनुमन्तारं हर्तारं चानुह्लादं हत्वा शचीं प्रत्या-
 नीतवानिति पुराणगाथा । एवं य आत्मविनाशाय मैथिलीं
 जहार मारीचेन मां वञ्चयित्वा तं नचिराच्छीघ्रमरिहेन्द्र इव
 वधिष्यामि । पौलोम्याः पितरमिवेलनेन रावणकृतो जान-
 क्यतिक्रमाभावः सूचितः ॥ ६ ॥ ७ ॥ अभिवर्तताभ्यवर्तत
 ॥ ८ ॥ ९ ॥ १० ॥ उक्तमेव प्रपञ्चयति—निमेषेति ॥ ११ ॥
 वनवासिभिर्हृतालादिवनवासिभिः ॥ १२ ॥ हेमा हेमाचलः
 ॥ १३ ॥ १४ ॥ तारापिता सुषेणः ॥ १५ ॥ रुमापिता
 तारः ॥ १६ ॥ १७ ॥ १८ ॥ गोलङ्गूलो वानरावान्तरजातिः
 ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६

महाबलनिर्घोरैः पनसो नाम यूथपः । आजगाम महावीर्यस्तिसृभिः कोटिभिर्वृतः ॥ २१
नीलाञ्जनचयाकारो नीलो नामैष यूथपः । अदृश्यत महाकायः कोटिभिर्दशभिर्वृतः ॥ २२
ततः काञ्चनशैलाभो गवयो नाम यूथपः । आजगाम महावीर्यः कोटिभिः पञ्चभिर्वृतः ॥ २३
दरीमुखश्च बलवान्यूथपोऽभ्याययौ तदा । वृतः कोटिसहस्रेण सुग्रीवं समवस्थितः ॥ २४
मैन्दश्च द्विविदश्चोभावश्चपुत्रौ महाबलौ । कोटिकोटिसहस्रेण वानराणामदृश्यताम् ॥ २५
गजश्च बलवान्वीरस्तिसृभिः कोटिभिर्वृतः । कुक्षराजो महातेजा जाम्बवान्नाम नामतः ॥ २६
कोटिभिर्दशभिर्व्याप्तः सुग्रीवस्य वशः स्थितः । रुमणो नाम तेजस्वी विक्रान्तैर्वानरैर्वृतः ॥ २७
आगतो बलवांस्तृण कोटीशतसमावृतः । ततः कोटीसहस्राणां सहस्रेण शतेन च ॥ २८
पृष्ठतोऽनुगतः प्राप्नो हरिभिर्गन्धमादनः । ततः पद्मसहस्रेण वृतः शङ्खशतेन च ॥ २९
युवराजोऽङ्गदः प्राप्नः पितुस्तुल्यपसक्रमः । ततस्ताराद्युतिस्तारो हरिभिर्भीमविक्रमैः ॥ ३०
पञ्चभिर्हरिकोटीभिर्द्वारतः पर्यदृश्यत । इन्द्रजानुः कविर्वीरो यूथपः प्रत्यदृश्यत ॥ ३१
एकादशानां कोटीनामीश्वरस्तैश्च संवृतः । ततो रम्भस्त्वनुप्राप्तस्तरुणादित्यसंनिभः ॥ ३२
अयुतेन वृतश्चैव सहस्रेण शतेन च । ततो यूथपतिर्वीरो दुर्मुखो नाम वानरः ॥ ३३
प्रत्यदृश्यत कोटीभ्यां द्वाभ्यां पस्विृतो बली । कैलासशिखराकारैर्वानरैर्भीमविक्रमैः ॥ ३४
वृतः कोटिसहस्रेण हनुमान्प्रत्यदृश्यत । नलश्चापि महावीर्यः संवृतो द्रुमवासिभिः ॥ ३५
कोटीशतेन संप्राप्तः सहस्रेण शतेन च । ततो दरीमुखः श्रीमान्कोटिभिर्दशभिर्वृतः ॥ ३६
संप्राप्तोऽभिनन्दस्तस्य सुग्रीवस्य महात्मनः । शरभः कुमुदो वह्निर्वानरो रम्भ एव च ॥ ३७
एते चान्ये च बहवो वानराः कामरूपिणः । आवृत्य पृथिवीं सर्वां पर्वतांश्च वनानि च ॥ ३८
यूथपाः समनुप्राप्ता येषां संख्या न विद्यते । आगताश्च निविष्टाश्च पृथिव्यां सर्ववानराः ॥ ३९
आप्लवन्तः प्लवन्तश्च गर्जन्तश्च प्लवंगमाः । अभ्यवर्तन्त सुग्रीवं सूर्यमभ्रगणा इव ॥ ४०
कुर्वाणा बहुशब्दांश्च प्रकृष्टा बाहुशालिनः । शिरोभिर्वानरेन्द्राय सुग्रीवाय न्यवेदयन् ॥ ४१
अपरे वानरश्रेष्ठाः संगम्य च यथोचितम् । सुग्रीवेण समागम्य स्थिताः प्राञ्जलयस्तदा ॥ ४२
सुग्रीवस्त्वरितो रामे सर्वांस्तांस्त्वरितांस्तदा । निवेदयित्वा धर्मज्ञः स्थितः प्राञ्जलिरब्रवीत् ॥ ४३
यथासुखं पर्वतनिर्झरेषु वनेषु सर्वेषु च वानरेन्द्राः ।
निवेशयित्वा विधिवद्वलानि बलं बलज्ञः प्रतिपत्तुमीष्टे ॥ ४४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

अथ राजा समुद्धार्यः सुग्रीवः प्लवगेश्वरः । उवाच नरशार्दूलं रामं परबलार्दनम् ॥ १
आगता विनिविष्टाश्च बलिनः कामचारिणः । वानरेन्द्रा महेन्द्राभा ये मद्रिषयवासिनः ॥ २
त इमे बहुविक्रान्तैर्बलिभिर्भीमविक्रमैः । आगता वानरा घोरा दैत्यदानवसंनिभाः ॥ ३
ख्यातकर्मापदानाश्च बलवन्तो जितक्लमाः । पराक्रमेषु विख्याता व्यवसायेषु चोत्तमाः ॥ ४

॥ २७ ॥ २८ ॥ २९ ॥ ताराद्युतिर्नक्षत्रप्रभः । अयं रुमा-
पितुरन्यस्तारः ॥ ३० ॥ ३१ ॥ ३२ ॥ ३३ ॥ ३४ ॥ ३५
॥ ३६ ॥ ३७ ॥ ३८ ॥ ३९ ॥ ४० ॥ शिरोभिर्न्यवेदयन् ।
बहुसंमर्दाहुरे स्थिला नमस्कारेणैवात्मानं न्यवेदयन्नित्यर्थः
॥ ४१ ॥ अपरे संगम्य समीपदेशं प्राप्य यथोचितं निवेद्य
जग्मुः । अपरे हनूमदङ्गदादयः समागम्य निकटमागल्य
स्थिताः ॥ ४२ ॥ धर्मज्ञो राजधर्मज्ञः । रामाभिमुखं प्राञ्जलिः
स्थितो भूत्वा सर्वान्यूथपतीन्निवेदयित्वा यूथपानब्रवीत् ॥ ४३ ॥
भो वानरेन्द्राः, पर्वतादिषु यथासुखं खानि बलानि निवेशयित्वा

तेषु यो बलज्ञो बलतत्त्वज्ञः प्रतिपत्तुं क आगतः को नागत इति
ज्ञातुमीष्टे ईशो भवेत् । लिङ्गं लक्ष्मं ॥ ४४ ॥ इति श्रीरा-
माभिरामे श्रीरामीये रामायणतिलके वाल्मीकीय आदि-
काव्ये किष्किन्धाकाण्ड एकोनचत्वारिंशः सर्गः ॥ ३९ ॥
अथेति ॥ १ ॥ विनिविष्टाश्चेति । स्वस्वसेनानिवेश इति
शेषः । निवेक्षिता इत्यर्थः । मद्रिषयवासिनो मम विषये वान-
रराज्ये वासिनः ॥ २ ॥ बहुविक्रान्तैर्बहुषु स्थलेषु कृतपरा-
क्रमैः । अतएव भीमविक्रमैः । स्वयूयैः सहेति शेषः ॥ ३ ॥
ख्यातं कर्मणि युद्धेऽपदानं शौर्यं येषाम् ॥ ४ ॥ अम्बुचराः

पृथिव्यम्बुचरा राम नानानगनिवासिनः । कोट्योघाश्च इमे प्राप्ता वानरास्तव किंकराः ॥	५
निदेशवर्तिनः सर्वे सर्वे गुरुहिते स्थिताः । अभिप्रेतमनुष्ठातुं तव शक्यन्त्यरिंदम ॥	६
त इमे बहुसाहस्रैरनेकैर्बहुविक्रमैः । आगता वानरा घोरा दैत्यदानवसंनिभाः ॥	७
यन्मन्यसे नरव्याघ्र प्राप्तकालं तदुच्यताम् । त्वत्सैन्यं त्वद्वशे युक्तमाज्ञापयितुमर्हसि ॥	८
काममेवमिदं कार्यं विदितं मम तत्त्वतः । तथापि तु यथायुक्तमाज्ञापयितुमर्हसि ॥	९
तथा ब्रुवाणं सुग्रीवं रामो दशरथात्मजः । बाहुभ्यां संपरिष्वज्य इदं वचनमब्रवीत् ॥	१०
ज्ञायतां सौम्य वैदेही यदि जीवति वा न वा । स च देशो महाप्राज्ञ यस्मिन्वसति रावणः ॥	११
अभिगम्य तु वैदेहीं निलयं रावणस्य च । प्राप्तकालं विधास्यामि तस्मिन्काले सह त्वया ॥	१२
नाहमस्मिन्प्रभुः कार्यं वानरेन्द्र न लक्ष्मणः । त्वमस्य हेतुः कार्यस्य प्रभुश्च प्लवगेश्वर ॥	१३
त्वमेवाज्ञापय विभो मम कार्यविनिश्चयम् । त्वं हि जानासि मे कार्यं मम वीर न संशयः ॥	१४
सुहृद्वितीयो विक्रान्तः प्राज्ञः कालविशेषवित् । भवानस्मद्विते युक्तः सुहृदाप्तोऽर्थवित्तमः ॥	१५
एवमुक्तस्तु सुग्रीवो विनतं नाम यूथपम् । अब्रवीद्रामसांनिध्ये लक्ष्मणस्य च धीमतः ॥	१६
शैलभं मेघनिर्घोषमूर्जितं प्लवगेश्वरम् । सोमसूर्यनिभैः सार्धं वानरैर्वानरोत्तम ॥	१७
देशकालनयैर्युक्तो विज्ञः कार्यविनिश्चये । वृतः शतसहस्रेण वानराणां तरखिनाम् ॥	१८
अधिगच्छ दिशं पूर्वां शैलवनकाननानाम् । तत्र सीतां च वैदेहीं निलयं रावणस्य च ॥	१९
मार्गध्वं गिरिदुर्गेषु वनेषु च नदीषु च । नदीं भागीरथीं रम्यां सरयूं कौशिकीं तथा ॥	२०
कालिन्दीं यमुनां रम्यां यामुनं च महागिरिम् । सरस्वतीं च सिन्धुं च शोणं मणिनिभोदकम् ॥	२१
महीं कालमहीं चापि शैलकाननशोभिताम् । ब्रह्ममालान्विदेहांश्च मालवान्काशिकोसलान् ॥	२२
मागधांश्च महाग्रामान्पुण्ड्रांस्त्वङ्गांस्तथैव च । भूमिं च कोशकाराणां भूमिं च रजताकराम् ॥	२३
सर्वं च तद्विचेतव्यं मृगयद्भिस्ततस्ततः । रामस्य दयितां भार्यां सीतां दशरथकुषाम् ॥	२४
समुद्रमवगाढांश्च पर्वतान्पत्तनानि च । मन्दरस्य च ये कोटिं संश्रिताः केचिदालयाः ॥	२५
कर्णप्रावरणाश्चैव तथा चाप्योष्ठकर्णकाः । घोरलोहमुखाश्चैव जवनाश्चैकपादकाः ॥	२६
अक्षया बलवन्तश्च तथैव पुरुषादकाः । किरातास्तीक्ष्णचूडाश्च हेमाभाः प्रियदर्शनाः ॥	२७
आममीनाशनाश्चापि किराता द्वीपवासिनः । अन्तर्जलचरा घोरा नरव्याघ्रा इति स्मृताः ॥	२८
एतेषामाश्रयाः सर्वे विचेयाः काननौकसः । गिरिभिर्ये च गम्यन्ते प्लवनेन प्लवने च ॥	२९

समुद्रमध्यद्वीपचराः । कोट्योघा इत्यसंख्यलोपलक्षणम् ॥ ५ ॥
 गुरुहिते स्वामिहिते । तवाभिप्रेतमनुष्ठातुं शक्यन्ति । समर्था
 इत्यर्थः ॥ ६ ॥ अनेकैः । सहेति शेषः ॥ ७ ॥ प्राप्तकालं
 कालोचितं तदुच्यताम् । मन्त्रियोगः कार्यं इत्यर्थः । नन्विदं
 त्वत्सैन्यं न मन्त्रियोज्यतामर्हति तत्राह—त्वत्सैन्यमिति ॥ ८ ॥
 इदं कार्यं सीतान्वेषणरूपम् ॥ ९ ॥ १० ॥ ११ ॥ तस्मि-
 न्काले वृत्तान्तावगमनन्तरकाले ॥ १२ ॥ अस्मिन्कार्ये वानर-
 प्रेषणरूपे । अस्य कार्यस्येति । सिद्धेरिति शेषः ॥ १३ ॥ मम
 कार्यविनिश्चयम् । ज्ञात्वेति शेषः । हे वीर, त्वं मम सुहृदि-
 त्यन्वयः ॥ १४ ॥ द्वितीयः सुहृद्वितीयोपेक्षया ॥ १५ ॥ १६ ॥
 सोमसूर्यनिभैस्तत्सदृशकान्तिभिः ॥ १७ ॥ नयो नीतिः ।
 विज्ञः । तज्ज्ञस्त्वमिति शेषः ॥ १८ ॥ निलयं रावणस्य निल-
 यस्थानम् । यद्वा चतुर्दिक्षु रावणवासस्थानमनेन सूचितम्
 ॥ १९ ॥ मार्गध्वमिति सामान्यतो नियोगः । विशेषेणाह—
 नदीमित्यादि । द्वितीयान्तानां प्राप्येति शेषः ॥ २० ॥ कालि-
 न्दीं यमुनाम् । यामुनो गिरिर्यमुनोत्पत्तिस्थानभूतः कालि-
 न्दगिरिः ॥ २१ ॥ महीकालमद्यौ नयौ । अथ प्राच्यदेशा-

नाह—ब्रह्ममालानिति । हिमवद्विन्ध्यमध्यवर्त्यायां वर्तापेक्षया प्रा-
 च्यादिविभागोऽत्र विवक्षित इत्याहुः ॥ २२ ॥ कोशकाराणां
 भूमिं कौशेयतन्तुत्पादकजन्तुत्पत्तिस्थानभूतां भूमिम् । रज-
 ताकरां रजतखनिम् ॥ २३ ॥ एतानि प्राप्य एतत्पूर्वोक्तं सर्वं
 सर्वावयवं विचेतव्यम् । तत्र किं विचेतव्यं तत्राह—रामस्य
 दयितामिति ॥ २४ ॥ समुद्रमवगाढान्समुद्रान्तर्गतान् । पत्तनानि
 समुद्रद्वीपवर्तानि । आलया ग्रामाः ॥ २५ ॥ कर्णप्रावरणाः
 प्रावरणं वस्त्रं तद्वद्विशालश्रवणपुटाः । ओष्ठकर्णका ओष्ठपर्यन्त-
 कर्णाः । लोहमुखा लोहवत्कठिनकृष्णमुखाः । एकपादपा
 एकपादाः सन्तो जवना वेगगतयः ॥ २६ ॥ अक्षया अक्ष-
 यसंतानाः । एते उक्ताः पुरुषाः । तथैव पुरुषादका रक्षो-
 भेदाः । तीक्ष्णसूच्यप्रसदृशतैक्ष्ण्यवती चूडा केशपाशो येषाम्
 ॥ २७ ॥ आममीनाशना अपकमत्स्यभुजः । नरव्याघ्रा अधः-
 प्रदेशे नराकारा एव सन्त उपरिभागे व्याघ्राकाराः, अतएव
 घोराः ॥ २८ ॥ काननौकस इति संबोधनम् । गिरिभिर्ये च
 गम्यन्ते गिरीनाक्रम्य ये देशा द्वीपाश्च गम्यन्ते, ये च
 प्लवनेन कूर्दनेन गम्यन्ते, ये च प्लवनेनोद्धपेन गम्यन्ते, ते च

यत्नवन्तो यवद्वीपं सप्तराज्योपशोभितम् । सुवर्णरूप्यकद्वीपं सुवर्णकरमण्डितम् ॥	३०
यवद्वीपमतिक्रम्य शिशिरो नाम पर्वतः । दिवं स्पृशति शृङ्गेण देवदानवसेवितः ॥	३१
एतेषां गिरिदुर्गेषु प्रपातेषु वनेषु च । मार्गध्वं सहिताः सर्वे रामपत्नीं यशस्विनीम् ॥	३२
ततो रक्तजलं प्राप्य शोणाख्यं शीघ्रवाहिनम् । गत्वा पारं समुद्रस्य सिद्धचारणसेवितम् ॥	३३
तस्य तीर्थेषु रम्येषु विचित्रेषु वनेषु च । रावणः सह वैदेह्या मार्गितव्यस्ततस्ततः ॥	३४
पर्वतप्रभवा नद्यः सुभीमबहुनिष्कुटाः । मार्गितव्या दरीमन्तः पर्वताश्च वनानि च ॥	३५
ततः समुद्रद्वीपांश्च सुभीमान्द्रष्टुमर्हथ । ऊर्मिमन्तं महारौद्रं क्रोशन्तमनिलोद्धतम् ॥	३६
तत्रासुरा महाकायाश्छायां गृह्णन्ति नित्यशः । ब्रह्मणा समनुज्ञाता दीर्घकालं बुभुक्षिताः ॥	३७
तं कालमेघप्रतिमं महोरगनिषेवितम् । अभिगम्य महानादं तीर्थेनेव महोदधिम् ॥	३८
ततो रक्तजलं भीमं लोहितं नाम सागरम् । गत्वा प्रेक्ष्यथ तां चैव बृहतीं कूटशाल्मलीम् ॥	३९
गृहं च वैनतेयस्य नानारत्नविभूषितम् । तत्र कैलाससंकाशं विहितं विश्वकर्मणा ॥	४०
तत्र शैलनिभा भीमा मन्देहा नाम राक्षसाः । शैलशृङ्गेषु लम्बन्ते नानारूपा भयावहाः ॥	४१
ते पतन्ति जले नित्यं सूर्यस्योदयनं प्रति । अभितप्ताः स सूर्येण लम्बन्ते स पुनः पुनः ॥	४२
निहता ब्रह्मतेजोभिरहन्यहनि राक्षसाः । ततः पाण्डुरमेघाभं क्षीरोदं नाम सागरम् ॥	४३
गत्वा द्रक्ष्यथ दुर्धर्षा मुक्ताहारमिवोर्मिभिः । तस्य मध्ये महाज्वलेतो ऋषभो नाम पर्वतः ॥	४४
दिव्यगन्धैः कुसुमितैराचितैश्च नगैर्वृतः । सरश्च राजतैः पद्मैर्ज्वलितैर्हमकेसरैः ॥	४५
नाम्ना सुदर्शनं नाम राजहंसैः समाकुलम् । विबुधाश्चारणा यक्षाः किंनराश्चाप्सरोगणाः ॥	४६
दृष्ट्वाः समधिगच्छन्ति नलिनीं तां रिरंसवः । क्षीरोदं समतिक्रम्य तदा द्रक्ष्यथ वानराः ॥	४७
जलोदं सागरं शीघ्रं सर्वभूतभयापहम् । तत्र तत्कोपजं तेजः कृतं हयमुखं महत् ॥	४८
अस्याद्भुतं महावेगमोदनं सचराचरम् । तत्र विक्रोशतां नादो भूतानां सागरौकसाम् ।	
श्रूयते चासमर्थानां दृष्ट्वाभूद्वडवामुखम् ॥	४९
खादूदस्योत्तरे तीरे योजनानि त्रयोदश । जातरूपशिलो नाम सुमहान्कनकप्रभः ॥	५०

विचेया इत्यन्वयः ॥ २९ ॥ ततः परं यत्नवन्तो भूला सप्त-
राज्योपशोभितं यवद्वीपम्, तथा सुवर्णद्वीपम्, रूप्यकद्वीपम् ।
निचेतव्यमिति शेषः । सुवर्णकरमण्डितमिति । सुवर्णं कु-
र्वन्ति ये तैः शोभितम् ॥ ३० ॥ ततः परं यवाख्यद्वीपम-
तिक्रम्य शिशिरनामा पर्वतोऽस्ति ॥ ३१ ॥ एतेषामुक्तद्वी-
पानाम् ॥ ३२ ॥ ततः समुद्रस्य पारं गत्वा रक्तवर्णजलम्,
अतएव शोणाख्यं नदं प्राप्य ॥ ३३ ॥ तस्य तीर्थेष्ववतार-
मेदेषु ॥ ३४ ॥ बहुनिष्कुटा बहुपवनप्रदेशाः । दरीमन्तो
दरीयुक्ताः ॥ ३५ ॥ समुद्रद्वीपानुक्तदेशात्परिवर्तीक्षुसमुद्रद्वी-
पान् । ऊर्मिमन्तम्, अतएव क्रोशन्तं महाघोषम् ॥ ३६ ॥
तत्रेक्षुसमुद्रे । समनुज्ञाताः समनुज्ञातच्छायाद्वारकग्रहणसाम-
र्थ्यादिमन्तः, छायागृहीतप्राणिभक्षणानुमतिक्राश्च ॥ ३७ ॥
इक्षुरसस्यापि श्यामत्वात्तदुदघेः कालमेघप्रतिमलम् । तीर्थेनो-
पायेनाभिगम्य प्राप्य ॥ ३८ ॥ तत इक्षुसागरात्परतः ।
रक्तजलं रक्तवर्णजलम् । अत एव लोहिताख्यं कूटशाल्मलीं
शाल्मलीद्वीपलप्रयोजकं वृक्षम् । जम्बुद्वीपे जम्बुवत् ॥ ३९ ॥
तत्र कूटशाल्मलीसमीपे ॥ ४० ॥ शैलशृङ्गेषु सुरासमुद्रान्तर्व-
र्तिशैलशृङ्गेषु । लम्बन्ते । अधोमुखा इति शेषः ॥ ४१ ॥
सूर्यस्योदयनं प्रति सूर्योदयं प्राप्योर्ध्वमुखाः सूर्येण सुध्यमानाः
सूर्येणाभितप्तास्तन्मण्डलब्रह्मतेजोभितप्ताः । ब्रह्मतेजोभिरह-

न्यहनि त्रैवर्णिकप्रवर्तितैर्ब्रह्मविद्यतेजोभिर्निहताः सन्तः सुरो-
दजले पतन्ति । ततः पुनरुज्जीविता लम्बन्ते स । शैलशृङ्गे-
ष्विति शेषः । अत्र कतककृतः—‘शैलशृङ्गेषु लम्बन्ते’
इत्यादि श्लोकद्वयं प्रक्षिप्तम् । ‘तानि रक्षांसि मन्देहारुणे द्वीपे
प्रक्षिपन्ति’ इति श्रुतावरुणद्वीपे तत्प्रक्षेपोक्तेरावुणद्वीपप्रस-
ङ्गाभावात्प्राचीनपुस्तकेष्वदर्शनाच्चेत्याहुः । ततः—पाण्डुरेति ।
अत्र सुराक्षीरोदयोर्मध्ये सर्पिर्दधिसमुद्रयोर्विवेचनानुक्तिस्तत्र
विचेतव्यदुर्गस्थलाभावादिति कतकः । अनुक्तमपि तदुभय-
विवेचनमर्थतोऽवगन्तव्यमिति तीर्थः ॥ ४२ ॥ ४३ ॥ मुक्ता-
हारमिव । ऊर्मिभिस्तद्वन्तमिवेत्यर्थः ॥ ४४ ॥ सरश्च नाम्ना
सुदर्शनमित्यन्वयः ॥ ४५ ॥ नामशब्दः प्रसिद्ध्यर्थः ॥ ४६ ॥
नलिनीम् । उक्तं सुदर्शनं सर इत्यर्थः ॥ ४७ ॥ जलोदं शुद्ध-
जलरूपोदकम् । तत्र जलसमुद्रे तत्कोपजमौर्वब्रह्मर्षिकोपजं
हयमुखं वडवामुखं तेजो ब्रह्मणा कृतमस्ति ॥ ४८ ॥ अस्या-
द्भुतं महावेगं सचराचरं सर्वं जगद्युगान्ते ओदनं वदन्ति ।
अनेन तस्य ब्रह्मरूपता सूचिता । तद्वडवामुखं दृष्ट्वा तत्र
पतनभीत्या विक्रोशतामसमर्थानाम्, चात्समर्थानामपि, साग-
रौकसां भूतानां यो नादोऽभूत्स श्रूयते ॥ ४९ ॥ खादूदस्य
शुद्धोदकस्य समुद्रस्य । ‘उत्तरे तीरे’ इति पाठः ॥ ५० ॥

तत्र चन्द्रप्रतीकाशं पन्नगं धरणीधरम् । पन्नपत्रविशालाक्षं ततो द्रक्ष्यथ वानराः ॥ ५१
 आसीनं पर्वतस्याग्रे सर्वदेवनमस्कृतम् । सहस्रशिरसं देवमनन्तं नीलवाससम् ॥ ५२
 त्रिशिराः काञ्चनः केतुस्तालस्तस्य महात्मनः । स्थापितः पर्वतस्याग्रे विराजति सवेदिकः ॥ ५३
 पूर्वस्यां दिशि निर्माणं कृतं तन्निर्देशेऽथैः । ततः परं हेममयः श्रीमानुदयपर्वतः ॥ ५४
 तस्य कोटिर्दिवं स्पृष्ट्वा शतयोजनमायता । जातरूपमयी दिव्या विराजति सवेदिका ॥ ५५
 सालैस्तालैस्तमालैश्च कर्णिकारैश्च पुष्पितैः । जातरूपमयैर्दिव्यैः शोभते सूर्यसंनिभैः ॥ ५६
 तत्र योजनविस्तारमुच्छ्रितं दशयोजनम् । शृङ्गं सौमनसं नाम जातरूपमयं ध्रुवम् ॥ ५७
 तत्र पूर्वं पदं कृत्वा पुरा विष्णुस्त्रिविक्रमे । द्वितीयं शिखरे मेरोश्चकार पुरुषोत्तमः ॥ ५८
 उत्तरेण परिक्रम्य जम्बूद्वीपं दिवाकरः । दृश्यो भवति भूयिष्ठं शिखरं तन्महोच्छ्रयम् ॥ ५९
 तत्र वैखानसा नाम वालखिल्या महर्षयः । प्रकाशमाना दृश्यन्ते सूर्यवर्णास्तपस्विनः ॥ ६०
 अयं सुदर्शनो द्वीपः पुरो यस्य प्रकाशते । तस्मिंस्तेजश्च चक्षुश्च सर्वप्राणभृतामपि ॥ ६१
 शैलस्य तस्य पृष्ठेषु कंदरेषु वनेषु च । रावणः सह वैदेह्या मार्गितव्यस्ततस्ततः ॥ ६२
 काञ्चनस्य च शैलस्य सूर्यस्य च महात्मनः । आविष्टा तेजसा संध्या पूर्वा रक्ता प्रकाशते ॥ ६३
 पूर्वमेतत्कृतं द्वारं पृथिव्या भुवनस्य च । सूर्यस्योदयनं चैव पूर्वा हेषा दिगुच्यते ॥ ६४
 तस्य शैलस्य पृष्ठेषु निर्झरेषु गुहासु च । राघवः सह वैदेह्या मार्गितव्यस्ततस्ततः ॥ ६५
 ततः परमगम्या स्याद्विकपूर्वा त्रिदशावृता । रहिता चन्द्रसूर्याभ्यामदृश्या तमसावृता ॥ ६६
 शैलेषु तेषु सर्वेषु कंदरेषु नदीषु च । ये च नोक्ता मयोद्देशा विचेया तेषु जानकी ॥ ६७
 एतावद्धानरैः शक्यं गन्तुं वानरपुंगवाः । अभास्करममर्यादं न जानीमस्ततः परम् ॥ ६८
 अभिगम्य तु वैदेहीं निलयं रावणस्य च । मासे पूर्णं निवर्तध्वमुदयं प्राप्य पर्वतम् ॥ ६९
 ऊर्ध्वं मासान्न वस्तव्यं वसन्वध्यो भवेन्मम । सिद्धार्थाः संनिवर्तध्वमधिगम्य च मैथिलीम् ॥ ७०
 महेन्द्रकान्तां वनपण्डमण्डितां दिशं चरित्वा निपुणेन वानराः ।
 अवाप्य सीतां रघुवंशजप्रियां ततो निवृत्ताः सुखिनो भविष्यथ ॥ ७१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चत्वारिंशः सर्गः ॥ ४० ॥

चन्द्रप्रतीकाशं श्वेतवर्णम् ॥ ५१ ॥ ५२ ॥ त्रिशिरः शिरः-
 प्रदेशवर्तित्रिस्कन्धवान् । सवेदिक आधारवेदिबन्धसहितः
 ॥ ५३ ॥ अयमेव तालः पूर्वस्यां दिशि पूर्वदिग्व्यवस्थाया
 निर्माणं कृतम् । अभिज्ञाशङ्कुवत्प्रमाणनिर्माणं कृतमित्यर्थः
 ॥ ५४ ॥ कोटिः शिखरम् । सवेदिका साधारणपर्वता ॥ ५५
 ॥ ५६ ॥ तत्र शतयोजनरीधे उदयगिरिशिखरे ॥ ५७ ॥
 तत्र सौमनसे शृङ्गे । त्रिविक्रमे त्रिभिः पदैस्त्रिलोक्या
 आक्रमणप्रस्तावे प्रथमं पदं तत्र कृत्वा द्वितीयं पदं मेरोः शिखरे
 चकार ॥ ५८ ॥ अस्तानन्तरमुत्तरेण जम्बूद्वीपं परिक्रम्य
 तन्महोच्छ्रयं शिखरं सौमनसाख्यं प्राप्य स्थितो दिवाकरो
 जम्बूद्वीपवर्तिनां भूयिष्ठं दृश्यो भवति । सौमनसे शिखरे
 इत्यर्थः । इदं सत्ययुगाभिप्रायम् । त्रेतायां क्षीरसागरमध्य-
 गस्य द्वापरे सुरोदमध्यगस्य कलौ लङ्कामध्यगस्य जम्बूद्वीपस्थ-
 मन्युष्यदृश्यताया अन्यत्रोक्तात् ॥ ५९ ॥ ६० ॥ यस्य
 पुरः पुरस्तात्समीप एवायं प्रागुक्तसुदर्शनसरश्चिह्नो द्वीपः प्रका-
 शते, तस्मिन्सौमनसशिखरे भगवत्युदिते सर्वप्राणभृतां प्राणिनां

तेजःसंबन्धो भवति, चक्षुश्च प्रकाशते ॥ ६१ ॥ ६२ ॥
 काञ्चनशैलस्य सूर्यस्य च तेजसाविष्टा समाकान्ता पूर्वा संध्यो-
 दयावच्छिन्ना पूर्वा दिग्गता सती प्रकाशते ॥ ६३ ॥
 तदेवाह—पूर्वमिति । चो हेतौ । यतो भुवनस्य प्रकाशनहेतोः
 सूर्यस्योदयनमवेक्ष्य पूर्वं प्रथमं पृथिव्या एतद्भारमूर्ध्वस्थानां
 पृथिवीप्रवेशस्य द्वारं पृथ्वीस्थानां भुवनस्य ब्रह्मभुवनं प्रवेश-
 द्वारमेतदुदयगिरिरूपं कृतम्, अत एषा पूर्वा दिगुच्यते ।
 अन्ये तु—एतद्भारमेतद्दिग्वर्तिमहद्भुविवरं सृष्टं ब्रह्मणा, तस्मा-
 देषा पूर्वा दिगुच्यते ॥ ६४ ॥ तस्य शैलस्योदयशैलस्य ॥ ६५ ॥
 ततः परमुदयादेः पुरस्तात्त्रिदशावृता तद्दिगधिष्ठात्रिन्द्रादित्रि-
 दशाधिष्ठिता । उदयाचलात्परमगम्यले हेतुमाह—रहितेति
 ॥ ६६ ॥ उक्तार्थोपसंहारः—शैलेष्वित्यादि ॥ ६७ ॥ ६८
 ॥ ६९ ॥ सिद्धार्थाः कृतान्वेषणकृत्याः ॥ ७० ॥ ७१ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

ततः प्रस्थाप्य सुग्रीवस्तन्महद्वानरं बलम् । दक्षिणां प्रेषयामास वानरानभिलक्षितान् ॥ १
नीलमग्निसुतं चैव हनूमन्तं च वानरम् । पितामहसुतं चैव जाम्बवन्तं महौजसम् ॥ २
सुहोत्रं च शरारिं च शरगुलं तथैव च । गजं गवाक्षं गवयं सुषेणं वृषभं तथा ॥ ३
मैन्दं च द्विविदं चैव सुषेणं गन्धमादनम् । उल्कामुखमनङ्गं च हुताशनसुतावुभौ ॥ ४
अङ्गदप्रमुखान्वीरान्वीरः कपिगणेश्वरः । वेगविक्रमसंपन्नान्संदिदेश विशेषवित् ॥ ५
तेषामग्रेसरं चैव बृहद्वलमथाङ्गदम् । विधाय हरिवीराणामादिशदक्षिणां दिशम् ॥ ६
ये केचन समुद्रशास्तस्यां दिशि सुदुर्गमाः । कपीशः कपिमुख्यानां स तेषां समुदाहरत् ॥ ७
सहस्रशिखरं विन्ध्यं नानाद्रुमलतायुतम् । नर्मदां च नदीं रम्यां महोरगनिपेविताम् ॥ ८
ततो गोदावरीं रम्यां कृष्णवेणीं महानदीम् । मेखलानुत्कलांश्चैव दशार्णनगराण्यपि ॥ ९
आव्रवन्तीमवन्तीं च सर्वमेवानुपश्यत । विदर्भानुष्टिकांश्चैव रम्यान्माहिपकानपि ॥ १०
तथा मत्स्यकलिङ्गांश्च कौशिकांश्च समन्ततः । अन्वीक्ष्य दण्डकारण्यं सपर्वतनदीगुहम् ॥ ११
नदीं गोदावरीं चैव सर्वमेवानुपश्यत । तथैवान्ध्रांश्च पुण्ड्रांश्च चोलान्पाण्ड्यांश्च केरलान् ॥ १२
अयोमुखश्च गन्तव्यः पर्वतो धातुमण्डितः । विचित्रशिखरः श्रीमांश्चित्रपुष्पितकाननः ॥ १३
सुचन्दनवनोद्देशो मार्गितव्यो महागिरिः । ततस्तामापगां दिव्यां प्रसन्नसलिलाशयाम् ॥ १४
तत्र द्रक्ष्यथ कावेरीं विहृतामप्सरोगणैः । तस्यासीनं नगस्याग्रे मलयस्य महौजसः ॥ १५
द्रक्ष्यथादित्यसंकाशमगस्त्यमृषिसत्तमम् । ततस्तेनाभ्यनुज्ञाताः प्रसन्नेन महात्मना ॥ १६
ताम्रपर्णीं ग्राह्युष्टां तरिष्यथ महानदीम् । सा चन्दनवनैश्चित्रैः प्रच्छन्नद्वीपवारिणी ॥ १७
कान्तेव युवती कान्तं समुद्रमवगाहते । ततो हेममयं दिव्यं मुक्तामणिविभूषितम् ॥ १८
युक्तं कवाटं पाण्ड्यानां गता द्रक्ष्यथ वानराः । ततः समुद्रमासाद्य संप्रधार्यार्थनिश्चयम् ॥ १९
अगस्तेनान्तरे तत्र सागरे विनिवेशितः । चित्रसानुनगः श्रीमान्महेन्द्रः पर्वतोत्तमः ॥ २०
जातरूपमयः श्रीमानवगाढो महार्णवम् । नानाविधैर्नगैः फुल्लैर्लताभिश्चोपशोभितम् ॥ २१
देवर्षियक्षप्रवरैरप्सरोगणैश्च शोभितम् । सिद्धचारणसङ्घैश्च प्रकीर्णं सुमनोरमम् ॥ २२
तमुपैति सहस्राक्षः सदा पर्वसु पर्वसु । द्वीपस्तस्यापरे पारे शतयोजनविस्तृतः ॥ २३
अगम्यो मानुषैर्दीप्तस्तं मार्गध्वं समन्ततः । तत्र सर्वात्मना सीता मार्गितव्या विशेषतः ॥ २४

तत इति । अभिलक्षितान्कार्यसमर्थत्वेन निर्णीतान् ॥ १ ॥
॥ २ ॥ ४ ॥ अयं सुषेणस्तारापितुरन्यः । हुताशनसुताविति ।
अमिलव्याप्यं हुताशनलमित्यमिहुताशनयोर्भेदः ॥ ४ ॥ विशेष-
विदन्वेष्टव्यदेशविशेषवित् ॥ ५ ॥ अग्रेसरं मुख्यम् ।
‘असंग्रहम्’ इति पाठेऽसंकोचप्रभुमित्यर्थः । दक्षिणां दिशमा-
दिशत । अन्वेष्टव्यत्वेनेति शेषः ॥ ६ ॥ तस्यां दिशि ये दुर्ग-
मास्तान्समुदाहरदुवाच ॥ ७ ॥ अत्राप्यार्यावर्तापेक्षया दक्षिणत्वं
तदाह—सहस्रशिखरं सहस्रशिखरम् ॥ ८ ॥ गोदावरीं विन्ध्यपूर्व-
प्रदेशवर्तिगोदावरीं नदीम् । मेखलादयो देशभेदाः ॥ ९ ॥ ‘कृष्टि-
कान्’ इति पाठः ॥ १० ॥ मत्स्याश्च कलिङ्गाश्च तान् ॥ ११ ॥
नदीं गोदावरीं दण्डकारण्यवर्तिगोदावरीप्रदेशम् ॥ १२ ॥ अयो-
मुख इति मलयस्य नामान्तरम् । सुचन्दनवनललिङ्गात् ॥ १३
॥ १४ ॥ तस्यायोमुखपर्यायस्य ॥ १५ ॥ अगस्त्यमिति ।
यद्यपि पञ्चवटीत उदरभागेऽगस्त्याश्रमः पूर्वमुक्तस्तथाप्यत्रापि
बोध्यः । वाल्मीकेरनेकदेशेष्वश्रमवत् । समाननामान्य
एवावमित्यन्ये ॥ १६ ॥ ग्राह्युष्टमित्यादि ताम्रपर्णीविशे-

षणम् । चन्दनैः प्रच्छन्नानि द्वीपानि वारि च यस्याः सा प्रच्छ-
न्नद्वीपवारिणी । प्रच्छन्नशरीरेति यावत् ॥ १७ ॥ अतएव
युवती कान्तेव ॥ १८ ॥ युक्तं पुरप्राकारघटितम् । अर्थे
समुद्रतरणरूपे । निश्चयं शकाशक्तनिश्चयम् । संप्रधार्य कृत्वा
॥ १९ ॥ तत्र प्लवनसाधनभूतः पर्वत उपदिश्यते—अग-
स्त्येनेति । सागरेऽन्तरे सागरखातसंबन्धिन्यन्तरेऽवकाशेऽग-
स्त्येन विनिवेशितः प्रतिष्ठापितो महेन्द्रः पर्वतोत्तमोऽस्ति ।
श्रीमान्मुन्दरः ॥ २० ॥ अवगाढः प्रविष्टैकपार्श्वः ॥ २१
॥ २२ ॥ तद्युक्तविशेषणविशिष्टम् । सहस्राक्ष उपैतीत्यनेन
महेन्द्राधिष्ठितत्वादन्वर्थनामकत्वं महेन्द्रस्य सूचितम् । अपरे
पारेऽपरे परतीरे । अपरशब्दो विशेषवाची परतीरविशेषे ।
प्रतिष्ठित इति शेषः । द्वीप इति । उत्तरभागे दक्षिणे लवणस-
मुद्र इति तस्य द्वीपत्वम् । सागरखातोऽप्येकदेशेनोदरभागे च
समुद्रसंबद्धः ॥ २३ ॥ सीतः । स्वर्णभूयिष्ठलात्तत्र द्वीपे ।
सर्वात्मना सर्वप्रकारेण । विशेषत एकदेशमप्यनुपेक्ष्य ॥ २४ ॥

स हि देशस्तु वध्यस्य रावणस्य दुरात्मनः । राक्षसाधिपतेर्वासः सहस्राक्षसमद्युतेः ॥	२५
दक्षिणस्य समुद्रस्य मध्ये तस्य तु राक्षसी । अङ्गारकेति विख्याता छायामाक्षिप्य भोजनी ॥	२६
एवं निःसंशयान्कृत्वा संशयान्नष्टसंशयाः । मृगयध्वं नरेन्द्रस्य पत्नीममिततेजसः ॥	२७
तमतिक्रम्य लक्ष्मीवान्समुद्रे शतयोजने । गिरिः पुष्पितको नाम सिद्धचारणसेवितः ॥	२८
चन्द्रसूर्योशुसंकाशः सागराम्बुसमाश्रयः । भ्राजते विपुलैः शृङ्गेरम्बरं विलिखन्निव ॥	२९
तस्यैकं काञ्चनं शृङ्गं सेवते यं दिवाकरः । न तं कृतघ्नाः पश्यन्ति न नृशंसा न नास्तिकाः ॥	३०
प्रणम्य शिरसा शैलं तं विमार्गथ वानराः । तमतिक्रम्य दुर्धर्षं सूर्यवान्नाम पर्वतः ॥	३१
अध्वना दुर्विगाहेन योजनानि चतुर्दश । ततस्तमप्यतिक्रम्य वैद्युतो नाम पर्वतः ॥	३२
सर्वकामफलैर्वृक्षैः सर्वकालमनोहरैः । तत्र भुक्त्वा वराहाणि मूलानि च फलानि च ॥	३३
मधूनि पीत्वा जुष्टानि परं गच्छत वानराः । तत्र नेत्रमनःकान्तः कुञ्जरो नाम पर्वतः ॥	३४
अगस्त्यभवनं यत्र निर्मितं विश्वकर्मणा । तत्र योजनविस्तारमुच्छ्रितं दशयोजनम् ॥	३५
शरणं काञ्चनं दिव्यं नानारत्नविभूषितम् । तत्र भोगवती नाम सर्पाणामालयः पुरी ॥	३६
विशालरथ्या दुर्धर्षा सर्वतः परिरक्षिता । रक्षिता पद्मगैर्धोरैस्तीक्ष्णदंष्ट्रैर्महाविषैः ॥	३७
सर्पराजो महाघोरो यस्यां वसति वासुकिः । निर्याय मार्गितव्या च सा च भोगवती पुरी ॥	३८
तत्र चानन्तरोद्देशा ये केचन समावृताः । तं च देशमतिक्रम्य महानृपभसंस्थितिः ॥	३९
सर्वरत्नमयः श्रीमानृषभो नाम पर्वतः । गोशीर्षकं पद्मकं च हरिद्रयामं च चन्दनम् ॥	४०
दिव्यमुत्पद्यते यत्र तच्चैवान्निसमप्रभम् । न तु तच्चन्दनं दृष्ट्वा स्पष्टव्यं तु कदाचन ॥	४१
रोहिता नाम गन्धर्वा घोरं रक्षन्ति तद्वनम् । तत्र गन्धर्वपतयः पञ्च सूर्यसमप्रभाः ॥	४२
शैलूषो ग्रामणीः शिक्षः शुको बभ्रुस्तथैव च । रविसोमाग्निवपुषां निवासः पुण्यकर्मणाम् ॥	४३
अन्ते पृथिव्या दुर्धर्षास्ततः स्वर्गजितः स्थिताः । ततः परं न वः सेव्यः पितृलोकः सुदारुणः ॥	४४
राजधानी यमस्यैषा कष्टेन तमसावृता । एतावदेव युष्माभिर्वीरवानरपुंगवाः ।	
शक्यं विचेतुं गन्तुं वा नातो गतिमतां गतिः ॥	४५
सर्वमेतत्समालोक्य यच्चान्यदपि दृश्यते । गतिं विदित्वा वैदेह्याः संनिवर्तितुमर्हथ ॥	४६
यश्च मासान्निवृत्तोऽग्रे दृष्टा सीतेति वक्ष्यति । मत्तुल्यविभवो भोगैः सुखं स विहरिष्यति ॥	४७
ततः प्रियतरो नास्ति मम प्राणाद्विशेषतः । कृतापराधो बहुशो मम बन्धुर्भविष्यति ॥	४८
अमितबलपराक्रमा भवन्तो विपुलगुणेषु कुलेषु च प्रसूताः ।	
मनुजपतिसुतां यथा लभध्वं तदधिगुणं पुरुषार्थमारभध्वम् ॥	४९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकचत्वारिंशः सर्गः ॥ ४१ ॥

॥ २५ ॥ समुद्रसंबद्धलात्सागरोऽपि समुद्रत्वेन समुद्रश्च सागरत्वेन व्यवहियत इत्यविरोधः । तस्य तु रावणस्य तु । भोजनी भोक्तृशीला ॥ २६ ॥ संशयान् संशयविषयान्देशान्निःसंशयान्सम्यगन्वेष्टेन कृत्वा, ततो नष्टसंशया आप्तसत्त्वासत्त्वनिश्चयास्तन्नासत्त्वे सति तं लङ्काद्वीपमतिक्रम्य मृगयध्वम् ॥ २७ ॥ क मार्गणीया तत्राह—लक्ष्मीवानिति ॥ २८ ॥ २९ ॥ तस्य काञ्चनं शृङ्गमस्ति । भगवान्सूर्यः सेवते नित्यं संनिहितो भवति । शृङ्गशब्दोऽर्धचर्दिः । अतश्चन्द्रसूर्याधिष्ठितत्वात् कृतघ्ना न पश्यन्ति ॥ ३० ॥ ३१ ॥ चतुर्दशेति । तैरुपलक्षित इत्यर्थः ॥ ३२ ॥ ३३ ॥ ३४ ॥ तत्र कुञ्जरपर्वते । अगस्त्यभवनवर्णनम्—योजनेत्यादि । इदं तृतीयमगस्त्यस्थानम् ॥ ३५ ॥ शरणं गृहम् । अगस्त्यस्येति शेषः । तत्र कुञ्जरपर्वत एव । आलयशब्दो नित्यं पुल्लिङ्गः । यद्यपि भोगवती रसातले प्रसिद्धा,

तथापि रावणस्य जनस्थानवत्सर्पाणामपि भोगवत्याख्यपुरं भूमावप्यस्तीति वासुकेर्भुव उपर्यपि योगवैभवात्स्थितिरिति चेत् एवावगन्तव्यम् । यथागस्त्यस्य कुञ्जरपर्वतावच्छिन्ने विश्वकर्मनिर्मितभवने नक्षत्रपदे मलये पञ्चवती दक्षिणभागे च वासस्तथेति ध्येयम् ॥ ३६ ॥ ३७ ॥ निर्याय विशेषतो गत्वा ॥ ३८ ॥ समावृता गुप्तास्ते च मार्गितव्याः । ऋषभसंस्थितिर्ऋषभाकारसंस्थानवान् ॥ ३९ ॥ गोशीर्षकादयश्चन्दनमेदाः ॥ ४० ॥ ४१ ॥ तच्चन्दनास्पृष्टे हेतुः—रोहिता इति ॥ ४२ ॥ ४३ ॥ ततः ऋषभात्परतः पृथिव्यां अन्ते पुण्यकर्मणां निवासस्तत्र स्वर्गजित एव स्थिता भवन्ति, अतो हेतोस्ततः परं पितृलोको न सेव्योऽगम्यः ॥ ४४ ॥ ४५ ॥ ४६ ॥ ४७ ॥ बहुशः कृतापराधोऽपीत्यर्थः ॥ ४८ ॥ लभध्वं लप्स्यध्वम् । तथा तत्कार्यमुद्दिश्याधिगुणमधिकगुणोपेतं

द्विचत्वारिंशः सर्गः ।

अथ प्रस्थाप्य स हरीन्सुग्रीवो दक्षिणां दिशम् । अब्रवीन्मेघसंकाशं सुपेणं नाम वानरम् ॥ १
 तारायाः पितरं राजा श्वशुरं भीमविक्रमम् । अब्रवीत्प्राञ्जलिर्वाक्यमभिगम्य प्रणम्य च ॥ २
 महर्षिपुत्रं मारीचमर्चिष्मन्तं महाकपिम् । वृत्तं कपिवरैः शूरैर्महेन्द्रसदृशद्युतिम् ॥ ३
 बुद्धिविक्रमसंपन्नं वैनतेयसमद्युतिम् । मरीचिपुत्रान्मारीचानर्चिर्माल्यान्महाबलान् ॥ ४
 ऋषिपुत्रांश्च तान्सर्वान्प्रतीचीमादिशद्दिशम् । द्वाभ्यां शतसहस्राभ्यां कपीनां कपिसत्तमाः ॥ ५
 सुपेणप्रमुखा यूयं वैदेहीं परिमार्गथ । सौराष्ट्रान्सहबाहीकांश्चन्द्रचित्रांस्तथैव च ॥ ६
 स्फीताञ्जनपदान्भ्यान्विपुलानि पुराणि च । पुंनागगहनं कुक्षिं बकुलोद्दालकाकुलम् ॥ ७
 तथा केतकखण्डांश्च मार्गध्वं हरिपुंगवाः । प्रत्यक्क्षोतोवहाश्चैव नद्यः शीतजलाः शिवाः ॥ ८
 तापसानामरण्यानि कान्तारगिरयश्च ये । तत्र स्थलीर्मरुप्राया अत्युच्चशिशिराः शिलाः ॥ ९
 गिरिजालावृतां दुर्गां मार्गित्वा पश्चिमां दिशम् । ततः पश्चिममागम्य समुद्रं द्रष्टुमर्हथ ॥ १०
 तिसिनकाकुलजलं गत्वा द्रक्ष्यथ वानराः । ततः केतकखण्डेषु तमालगहनेषु च ॥ ११
 कपयो विहरिष्यन्ति नारिकेलवनेषु च । तत्र सीतां च मार्गध्वं निलयं रावणस्य च ॥ १२
 वेलातलनिविष्टेषु पर्वतेषु वनेषु च । मुरचीपत्तनं चैव रम्यं चैव जटापुरम् ॥ १३
 अवन्तीमङ्गलेपां च तथा चालक्षितं वनम् । राष्ट्राणि च विशालानि पत्तनानि ततस्ततः ॥ १४
 सिन्धुसागरयोश्चैव संगमे तत्र पर्वतः । महान्सोमगिरिर्नाम शतशृङ्गो महाद्रुमः ॥ १५
 तत्र प्रस्थेषु रम्येषु सिंहाः पक्षगमाः स्थिताः । तिसिमत्स्यगजांश्चैव नीडान्यारोपयन्ति ते ॥ १६
 तानि नीडानि सिंहानां गिरिशृङ्गगताश्च ये । दत्तास्तृप्ताश्च मातङ्गास्तोयदखननिःखनाः ॥ १७
 विचरन्ति विशालेऽस्मिस्तोयपूर्णं समन्ततः । तस्य शृङ्गं दिवस्पर्शं काञ्चनं चित्रपादपम् ॥ १८
 सर्वमाशु विचेतव्यं कपिभिः कामरूपिभिः । कोटिं तत्र समुद्रस्य काञ्चनीं शतयोजनाम् ॥ १९
 दुर्दर्शां पारियात्रस्य गत्वा द्रक्ष्यथ वानराः । कोट्यस्तत्र चतुर्विंशद्रन्धर्वाणां तपस्विनाम् ॥ २०
 वसन्त्यग्निनिकाशानां घोराणां पापकर्मणाम् । पावकार्चिःप्रतीकाशाः समवेताः समन्ततः ॥ २१
 नात्यासादयितव्यास्ते वानरैर्भीमविक्रमैः । नादेयं च फलं तस्माद्देशात्किञ्चित्प्लवंगमैः ॥ २२
 दुरासदा हि ते वीराः सत्त्ववन्तो महाबलाः । फलमूलानि ते तत्र रक्षन्ते भीमविक्रमाः ॥ २३
 तत्र यत्नश्च कर्तव्यो मार्गितव्या च जानकी । नहि तेभ्यो भयं किञ्चित्कपित्वमनुवर्तताम् ॥ २४
 तत्र वैदूर्यवर्णाभो वज्रसंस्थानसंस्थितः । नानाद्रुमलताकीर्णो वज्रो नाम महानिरिः ॥ २५

पुरुषार्थं पुरुषयत्नमारभ्यम् ॥ ४९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्वाकाण्ड एकचत्वारिंशः सर्गः ॥ ४१ ॥

अथेति ॥ १ ॥ श्वशुरत्वात्प्राञ्जलिः प्रणम्याब्रवीत् । एत-
 द्विशेषकथनायैव पुनरब्रवीदित्युक्तिः ॥ २ ॥ महर्षिपुत्रं
 मारीचं महर्षेर्मरीचेः पुत्रम् । अर्चिष्मन्तमर्चिष्मदाख्यम् ।
 अयं तेषु प्रधानः । अर्चिर्माल्याख्या अन्येऽपि मरीचिपुत्राः
 ॥ ३ ॥ मारीचशब्दस्य व्युत्पत्त्यन्तरसंभवान्मरीचिपुत्रानित्यु-
 क्तम् ॥ ४ ॥ ५ ॥ परिमार्गथ मार्गध्वम् । चन्द्रचित्रानिति ।
 शूरान् । 'भीमान्' इति पाठान्तरम् । देशविशेषा इमे ॥ ६ ॥
 विपुलानि विशालानि । कुक्षिर्देशविशेषः ॥ ७ ॥ प्रत्यक्क्षो-
 तोवहाः पश्चिमाभिमुखप्रवाहाः ॥ ८ ॥ कान्तारगिरयः
 कान्तारयुक्ता गिरयः । स्थल्यकृत्रिमा भूः । शिबिराः
 शीतलाः ॥ ९ ॥ तत्रादर्शने ततः किञ्चित्पश्चिमं गत्वा समुद्रं
 द्रष्टुमर्हथ । तत्र समुद्रं द्रक्ष्यथेति निश्चय एव ॥ १० ॥

॥ ११ ॥ कपयो भवत्सैनिकाः ॥ १२ ॥ १३ ॥ अव-
 न्त्यङ्गलेपे पुयौ । आलक्षिताख्यं वनम् ॥ १४ ॥ महाद्रुमो
 महान्तो द्रुमाः यस्मिन्सः ॥ १५ ॥ सिंहास्तदाख्याः । पक्ष-
 गमाः पक्षिणः स्थिताः । ते पक्षिणस्तिमिमत्स्यगजाङ्गीडानि
 खवासस्थानान्यारोपयन्ति प्रापयन्ति ॥ १६ ॥ १७ ॥ तोय-
 पूर्णं प्रस्थे ॥ १८ ॥ कोटिं शृङ्गम् । समुद्रस्य । मध्ये इति
 शेषः ॥ १९ ॥ २० ॥ घोराणाम्, अतएव पापकर्मणां संह-
 र्तृणाम् । पावकार्चिःप्रतीकाशाः कोट्यः समवेता इत्यन्वयः
 ॥ २१ ॥ नात्यासादयितव्या न द्रष्टव्या नापराद्रव्या वा ।
 नादेयं न ग्राह्यम् ॥ २२ ॥ २३ ॥ यत्नः कर्तव्यः । मार्गण-
 इति शेषः । ननु पापकारिणास्तदनासादने कथं तत्र मार्गण-
 संभवः, अत आह—नहि तेभ्य इति । तद्देशे । मृगपक्ष्यादिव-
 त्प्राकृतमृगस्वभावे तिष्ठतामित्यर्थः । अतएव नापराद्रव्या
 इति पूर्व व्याख्यातम् ॥ २४ ॥ वैदूर्यवर्ण आभा च
 यस्य सः । वज्रवत्कठिनसंस्थानेन संस्थितः ॥ २५ ॥

श्रीमान्समुदितस्तत्र योजनानां शतं समम् । गुहास्तत्र विचेतव्याः प्रयत्नेन प्लवंगमाः ॥	२६
चतुर्भागे समुद्रस्य चक्रवाक्षाम पर्वतः । तत्र चक्रं सहस्रारं निर्मितं विश्वकर्मणा ॥	२७
तत्र पञ्चजनं हत्वा हयग्रीवं च दानवम् । आजहार ततश्चक्रं शङ्खं च पुरुषोत्तमः ॥	२८
तत्र सानुषु रम्येषु विशालासु गुहासु च । रावणः सह वैदेह्या मार्गितव्यस्ततस्ततः ॥	२९
योजनानि चतुःषष्टिर्वराहो नाम पर्वतः । सुवर्णशृङ्गः सुमहानगाधे वरुणालये ॥	३०
तत्र प्राग्ज्योतिषं नाम जातरूपमयं पुरम् । तस्मिन्वसति दुष्टात्मा नरको नाम दानवः ॥	३१
तत्र सानुषु रम्येषु विशालासु गुहासु च । रावणः सह वैदेह्या मार्गितव्यस्ततस्ततः ॥	३२
तमतिक्रम्य शैलेन्द्रं काञ्चनान्तरदर्शनम् । पर्वतः सर्वसौवर्णो धाराप्रस्रवणायुतः ॥	३३
तं गजाश्च वराहाश्च सिंहा व्याघ्राश्च सर्वतः । अभिगर्जन्ति सततं तेन शब्देन दर्पिताः ॥	३४
यस्मिन्हरिहयः श्रीमान्महेन्द्रः पाकशासनः । अभिषिक्तः सुरै राजा मेघो नाम स पर्वतः ॥	३५
तमतिक्रम्य शैलेन्द्रं महेन्द्रपरिपालितम् । षष्टिं गिरिसहस्राणि काञ्चनानि गमिष्यथ ॥	३६
तरुणादित्यवर्णानि भ्राजमानानि सर्वशः । जातरूपमयैर्वृक्षैः शोभितानि सुपुष्पितैः ॥	३७
तेषां मध्ये स्थितो राजा मेरुवत्तमपर्वतः । आदित्येन प्रसन्नेन शैलो दत्तवरः पुरा ॥	३८
तेनैवमुक्तः शैलेन्द्रः सर्व एव त्वदाश्रयाः । मत्प्रसादाद्भविष्यन्ति दिवा रात्रौ च काञ्चनाः ॥	३९
त्वयि ये चापि वत्स्यन्ति देवगन्धर्वदानवाः । ते भविष्यन्ति भक्ताश्च प्रभया काञ्चनप्रभाः ॥	४०
विश्वेदेवाश्च वसवो मरुतश्च दिवौकसः । आगत्य पश्चिमां संध्यां मेरुमुत्तमपर्वतम् ॥	४१
आदित्यमुपतिष्ठन्ति तैश्च सूर्योऽभिपूजितः । अदृश्यः सर्वभूतानामस्तं गच्छति पर्वतम् ॥	४२
योजनानां सहस्राणि दश तानि दिवाकरः । मुहूर्तार्धेन तं शीघ्रमभियाति शिलोच्चयम् ॥	४३
शृङ्गे तस्य महद्दिव्यं भवनं सूर्यसंनिभम् । प्रासादगणसंबाधं विहितं विश्वकर्मणा ॥	४४
शोभितं तरुभिश्चित्रैर्नानापक्षिसमाकुलैः । निकेतं पाशहस्तस्य वरुणस्य महात्मनः ॥	४५
अन्तरा मेरुमस्तं च तालो दशशिरा महान् । जातरूपमयः श्रीमान्भ्राजते चित्रवेदिकः ॥	४६
तेषु सर्वेषु दुर्गेषु सरःसु च सरित्सु च । रावणः सह वैदेह्या मार्गितव्यस्ततस्ततः ॥	४७
यत्र तिष्ठति धर्मज्ञस्तपसा स्वेन भावितः । मेरुसावर्णिरित्येष ख्यातो वै ब्रह्मणा समः ॥	४८
प्रष्टव्यो मेरुसावर्णिर्महर्षिः सूर्यसंनिभः । प्रणम्य शिरसा भूमौ प्रवृत्तिं मैथिलीं प्रति ॥	४९
एतावज्जीवलोकस्य भास्करो रजनीक्षये । कृत्वा वितिमिरं सर्वमस्तं गच्छति पर्वतम् ॥	५०
एतावद्भानरैः शक्यं गन्तुं वानरपुंगवाः । अभास्करममर्यादं न जानीमस्ततः परम् ॥	५१
अवगम्य तु वैदेहीं निलयं रावणस्य च । अस्तं पर्वतमासाद्य पूर्णं मासे निवर्तत ॥	५२
ऊर्ध्वं मासान्न वस्तव्यं वसन्वध्यो भवेन्मम । सहैव शूरो युष्माभिः श्वशुरो मे गमिष्यति ॥	५३
श्रोतव्यं सर्वमेतस्य भवद्भिर्दिष्टकारिभिः । गुरुरेष महाबाहुः श्वशुरो मे महाबलः ॥	५४

समुदितः प्रतिष्ठितः । समम् । आयामतो विस्तारतश्च शतयोजन इत्यर्थः ॥ २६ ॥ चतुर्भागे चतुर्थभागे । गत इति शेषः ॥ २७ ॥ तत्र चक्रवत्पर्वते । पञ्चजनं तदाख्यम्, हयस्येव ग्रीवा यस्य तं च ॥ २८ ॥ २९ ॥ ३० ॥ तत्र वराहपर्वते । जातरूपं स्वर्णम् ॥ ३१ ॥ ३२ ॥ काञ्चनान्तरदर्शनं काञ्चन-गर्भा अन्तरा निर्दरा यस्मिंस्तस्य दर्शनम् । भविष्यतीति शेषः ॥ ३३ ॥ तं प्राप्य स्थिता गजादयस्तेन शब्देन स्वध्वनिज-प्रतिध्वनिशब्देन दर्पिताः सर्वतोऽभिगर्जन्ति ॥ ३४ ॥ सः सौवर्ण इत्युक्तः ॥ ३५ ॥ ३६ ॥ ३७ ॥ तेषां षष्टिसहस्रपर्व-तानां मध्ये राजेव मेरुवत्काञ्चनः पर्वतोऽस्ति । एनं साव-र्णिमेरुरिति वदन्ति ॥ ३८ ॥ कीदृशो वरस्तत्राह—तेनैव-मिति । आदित्येनैवमुक्त इत्येवंशब्दार्थः सर्व एवेति ॥ ३९ ॥ ते भक्ताः । मयीति शेषः । काञ्चनप्रभाश्च भविष्यन्ति ॥ ४० ॥

विश्वेदेवादयस्तमुत्तमपर्वतं मेरुं सावर्णिमेरुमागत्य तत्र स्थित्वा पश्चिमां संध्यां प्राप्यादित्यमुपतिष्ठन्तीत्यग्निमेणान्वयः ॥ ४१ ॥ इतः पूर्वभागस्था अनुक्ता अपि द्वीपा विचेतव्या इत्यर्थतः सिद्धम् ॥ ४२ ॥ ततः परं दशयोजनसहस्रेऽस्ताचल इत्याह—योजनानामिति । तान्युक्तसंख्यायोजनानि । अतीत्येति शेषः । मुहूर्तार्धमेका घटी तथा तं शिलोच्चयमस्तमभियाति ॥ ४३ ॥ अथ वरुणपुरवर्णनम्—शृङ्ग इति ॥ ४४ ॥ ४५ ॥ दशशिरा दशस्कन्धः ॥ ४६ ॥ ४७ ॥ यत्र मेरौ । ब्रह्मणा समो महामेरुवर्तिप्रजापतिसमः ॥ ४८ ॥ मैथिलीं प्रति प्रवृत्तिं मै-थिलीसंबन्धिप्रवृत्तिं प्रष्टव्य इत्यन्वयः ॥ ४९ ॥ एतावदुदया-चलमारभ्य मेरुसावर्णिपर्यन्तम् ॥ ५० ॥ ५१ ॥ निवर्तत निवर्तन्वम् ॥ ५२ ॥ ५३ ॥ दिष्टं संदिष्टम् ॥ ५४ ॥ प्रमाणं

भवन्तश्चापि विक्रान्ताः प्रमाणं सर्व एव हि । प्रमाणमेनं संस्थाप्य पश्यध्वं पश्चिमां दिशम् ॥ ५५
कृतकृत्या भविष्यामः कृतस्य प्रतिकर्मणा । अतोऽन्यदपि यत्कार्यं कार्यस्यास्य प्रियं भवेत् ।
संप्रधार्य भवद्भिश्च देशकालार्थसंहितम् ॥ ५६

ततः सुषेणप्रमुखाः प्लवंगमाः सुग्रीववाक्यं निपुणं निशम्य ।

आमन्त्र्य सर्वे प्लवगाधिपास्ते जग्मुर्दिशं तां वरुणाभिगुप्ताम् ॥ ५७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

ततः संदिश्य सुग्रीवः श्वशुरं पश्चिमां दिशम् । वीरं शतबलं नाम वानरं वानरेश्वरः ॥ १
उवाच राजा सर्वज्ञः सर्ववानरसत्तमः । वाक्यमात्महितं चैव रामस्य च हितं तदा ॥ २
वृतः शतसहस्रेण त्वद्विधानां वनौकसाम् । वैवस्वतसुतैः सार्धं प्रविष्टः सर्वमन्त्रिभिः ॥ ३
दिशं ह्युदीचीं विक्रान्त हिमशैलावतंसिकाम् । सर्वतः परिमार्गध्वं रामपत्नीं यशस्विनीम् ॥ ४
अस्मिन्कार्ये विनिवृत्ते कृते दाशरथेः प्रिये । ऋणान्मुक्ता भविष्यामः कृतार्थार्थविदां वर ॥ ५
कृतं हि प्रियमस्माकं राघवेण महात्मना । तस्य चेत्प्रतिकारोऽस्ति सफलं जीवितं भवेत् ॥ ६
अर्थिनः कार्यनिवृत्तिमकर्तुरपि यश्चरेत् । तस्य स्यात्सफलं जन्म किं पुनः पूर्वकारिणः ॥ ७
एतां बुद्धिं समास्थाय दृश्यते जानकी यथा । तथा भवद्भिः कर्तव्यमस्तिप्रियहितैषिभिः ॥ ८
अयं हि सर्वभूतानां मान्यस्तु नरसत्तमः । अस्मासु च गतः प्रीतिं रामः परपुरंजयः ॥ ९
इमानि बहुदुर्गाणि नद्यः शैलान्तराणि च । भवन्तः परिमार्गन्तु बुद्धिविक्रमसंपदा ॥ १०
तत्र म्लेच्छान्पुलिन्दांश्च शूरसेनांस्तथैव च । प्रस्थलान्भरतांश्चैव कुरुंश्च सह मद्रकैः ॥ ११
काम्बोजयवनांश्चैव शकानां पत्तनानि च । अन्वीक्ष्य वरदांश्चैव हिमवन्तं विचिन्वथ ॥ १२
लोघ्रपद्मकखण्डेषु देवदारुवनेषु च । रावणः सह वैदेह्या मार्गितव्यस्ततस्ततः ॥ १३
ततः सोमाश्रमं गत्वा देवगन्धर्वसेवितम् । कालं नाम महासानुं पर्वतं तं गमिष्यथ ॥ १४
महत्सु तस्य शैलेषु पर्वतेषु गुहासु च । विचिन्वत महाभागां रामपत्नीमनिन्दिताम् ॥ १५
तमतिक्रम्य शैलेन्द्रं हेमगर्भं महागिरिम् । ततः सुदर्शनं नाम पर्वतं गन्तुमर्हथ ॥ १६
ततो देवसखा नाम पर्वतः पतगालयः । नानापक्षिसमाकीर्णो विविधद्रुमभूषितः ॥ १७
तस्य काञ्चनखण्डेषु निर्दरेषु गुहासु च । रावणः सह वैदेह्या मार्गितव्यस्ततस्ततः ॥ १८
तमतिक्रम्य चाकाशं सर्वतः शतयोजनम् । अपर्वतनदीवृक्षं सर्वसत्त्वविवर्जितम् ॥ १९
तत्तु शीघ्रमतिक्रम्य कान्तारं रोमहर्षणम् । कैलासं पाण्डुरं प्राप्य दृष्ट्वा यूयं भविष्यथ ॥ २०
तत्र पाण्डुरमेघाभं जाम्बूनदपरिष्कृतम् । कुबेरभवनं रम्यं निर्मितं विश्वकर्मणा ॥ २१
विशाला नलिनी यत्र प्रभूतकमलोत्पला । हंसकारण्डवाकीर्णा अप्सरोगणसेविता ॥ २२

कर्तव्याकर्तव्यनिश्चायकाः । अथाप्येनं सुषेणं विशिष्य प्रमाणं संस्थाप्य ॥ ५५ ॥ कृतस्य प्रतिकर्मणोपकारप्रत्युपकारेण । अस्य कार्यस्येति । रावणवधान्तरामकार्यस्येत्यर्थः ॥ ५६ ॥ ५७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे द्विचत्वारिंशः सर्गः ॥ ४२ ॥

तत इति ॥ १ ॥ सर्वज्ञो देशवृत्ताभिज्ञः ॥ २ ॥ वैवस्वत-सुतैर्यमसुतैः ॥ ३ ॥ विक्रान्तेति शतबलस्य संबुद्धिः । सर्वत इति सामान्यतो नियोगः ॥ ४ ॥ विनिवृत्ते विशेषेणानुष्ठिते । कृतार्थाः कृतकृत्याः । अर्थविदां लब्धामीष्टानाम् । संघिरार्षः ॥ ५ ॥ अस्मि क्रियेत ॥ ६ ॥ अर्थिनः स्वस्मात्प्रयोजना-

र्थिनः । कार्यनिर्वाहं तत्प्रयोजनानुष्ठानम् । अकर्तुः पूर्वमुप-काराकर्तुरपि यश्चरेत्कुर्यात् ॥ ७ ॥ ८ ॥ ९ ॥ इमानि वक्ष्यमाणानि ॥ १० ॥ प्रस्थला भरताश्च देशविशेषाः । कुरु-न्दक्षिणकुरुन् ॥ ११ ॥ १२ ॥ लोघ्रपद्मकखण्डेषु । हेमवते-ध्विति शेषः ॥ १३ ॥ तं कालाख्यं पर्वतम् ॥ १४ ॥ तस्य शैलेषु गण्डपर्वतेषु । पर्वतेषु ततो महत्सु तेषु ॥ १५ ॥ तं कालपर्वतम् ॥ १६ ॥ ततः सुदर्शनात्परतः । पतगाः पक्षिणः ॥ १७ ॥ १८ ॥ तं देवसखपर्वतमतिक्रम्याकाशं शून्यदेशम् । शून्यत्वोपपादकम्—अपर्वतेत्यादि ॥ १९ ॥ कान्तारमपर्वतव-नलादिना । रोमहर्षणं भयंकरत्वात् ॥ २० ॥ २१ ॥ नलिनी

तत्र वैश्रवणो राजा सर्वलोकनमस्कृतः । धनदो रमते श्रीमान्गुह्यकैः सह यक्षराट् ॥	२३
तस्य चन्द्रनिकाशेषु पर्वतेषु गुहासु च । रावणः सह वैदेह्या मार्गितव्यस्ततस्ततः ॥	२४
कौञ्चं तु गिरिमासाद्य बिलं तस्य सुदुर्गमम् । अप्रमत्तैः प्रवेष्टव्यं दुष्प्रवेशं हि तत्स्मृतम् ॥	२५
वसन्ति हि महात्मानस्तत्र सूर्यसमप्रभाः । देवैरभ्यर्थिताः सम्यग्देवरूपा महर्षयः ॥	२६
कौञ्चस्य तु गुहाश्चान्याः सानूनि शिखराणि च । दर्दराश्च नितम्बाश्च विचेतव्यास्ततस्ततः ॥	२७
अवृक्षं कामशैलं च मानसं विहगालयम् । न गतिस्तत्र भूतानां देवानां न च रक्षसाम् ॥	२८
स च सर्वैर्विचेतव्यः ससानुप्रस्थभूधरः । कौञ्चं गिरिमतिक्रम्य मैनाको नाम पर्वतः ॥	२९
मयस्य भवनं तत्र दानवस्य स्वयंकृतम् । मैनाकस्तु विचेतव्यः ससानुप्रस्थकंदरः ॥	३०
स्त्रीणामभ्वमुखीनां तु निकेतस्तत्र तत्र तु । तं देशं समतिक्रम्य आश्रमं सिद्धसेवितम् ॥	३१
सिद्धा वैखानसा यत्र वालखिल्याश्च तापसाः । वन्दितव्यास्ततः सिद्धास्तपसा वीत्कल्मषाः ॥	३२
प्रष्टव्या चापि सीतायाः प्रवृत्तिर्विनयान्वितैः । हिमपुष्करसंछिन्नं तत्र वैखानसं सरः ॥	३३
तरुणादित्यसंकाशैर्हसैर्विचरितं शुभैः । औपवाह्यः कुबेरस्य सार्वभौम इति स्मृतः ॥	३४
गजः पर्येति तं देशं सदा सह करेणुभिः । तत्सरः समतिक्रम्य नष्टचन्द्रदिवाकरम् ।	
अनक्षत्रगणं व्योम निष्पयोदमनादितम् ॥	३५
गभस्तिभिरिवार्कस्य स तु देशः प्रकाश्यते । विश्राम्यद्भिस्तपःसिद्धैर्देवकल्पैः स्वयंप्रभैः ॥	३६
तं तु देशमतिक्रम्य शैलोदा नाम निम्नगा । उभयोस्तीरयोस्तस्याः कीचका नाम वेणवः ॥	३७
ते नयन्ति परं तीरं सिद्धान्प्रत्यानयन्ति च । उत्तराः कुरवस्तत्र कृतपुण्यप्रतिश्रयाः ।	
ततः काञ्चनपद्माभिः पद्मिनीभिः कृतोदकाः ॥	३८
नीलवैदूर्यपत्राढ्या नद्यस्तत्र सहस्रशः । रक्तोत्पलवनैश्चात्र मण्डिताश्च हिरण्मयैः ॥	३९
तरुणादित्यसंकाशा भान्ति तत्र जलाशयाः । महार्हमणिरत्नैश्च काञ्चनप्रभकेसरैः ॥	४०
नीलोत्पलवनैश्चित्रैः स देशः सर्वतो वृतः । निस्तुलाभिश्च मुक्ताभिर्मणिभिश्च महाधनैः ॥	४१
उद्धूतपुलिनास्तत्र जातरूपैश्च निम्नगाः । सर्वरत्नमयैश्चित्रैरवगाढा नगोत्तमैः ॥	४२
जातरूपमयैश्चापि हुताशनसमप्रभैः । नित्यपुष्पफलास्तत्र नगाः पत्ररथाकुलाः ॥	४३
दिव्यगन्धरसस्पर्शाः सर्वकामान्स्त्ववन्ति च । नानाकाराणि वासांसि फलन्त्यन्ये नगोत्तमाः ॥	४४
मुक्तावैदूर्यचित्राणि भूषणानि तथैव च । स्त्रीणां यान्यनुरूपाणि पुरुषाणां तथैव च ॥	४५
सर्वर्तुसुखसेव्यानि फलन्त्यन्ये नगोत्तमाः । महार्हमणिचित्राणि फलन्त्यन्ये नगोत्तमाः ॥	४६
शयनानि प्रसूयन्ते चित्रास्तरणवन्ति च । मनःकान्तानि माल्यानि फलन्त्यत्रापरे द्रुमाः ॥	४७

सरसी ॥ २२ ॥ २३ ॥ तस्य कैलासस्य । पर्वतेषु गण्डपर्व-
तेषु ॥ २४ ॥ तस्य कौञ्चस्य । बिलं स्कन्दशक्तिकृतं विवरम्
॥ २५ ॥ तत्र कौञ्चगुहायाम् ॥ २६ ॥ २७ ॥ कामशैलं
कामतपःस्थानशैलम् । तद्विशेषणमवृक्षम् । मानसं तदाख्यम् ।
तत्र मानसपर्वते ॥ २८ ॥ स चेति । कौञ्चपर्वत इत्यर्थः ।
सामूनि प्रस्थाः, भूधराः पर्यन्तपर्वताः, तैः सहितः । मैनाक
इति । मैनाकोऽयं समुद्रमग्नान्यः ॥ २९ ॥ ३० ॥ ३१
॥ ३२ ॥ वैखानसं वैखानसानामिदम् ॥ ३३ ॥ विचरितं से-
वितम् । औपवाहो वाहनम् ॥ ३४ ॥ तत्सरोऽतिक्रम्य वर्त-
मानं व्योम । कियानवकाशश्चन्द्रादिसर्वज्योतिर्गणप्रकाशरहितः
॥ ३५ ॥ नापि साम्प्रकार इत्याह—गभस्तिभिरिवेति ।
चन्द्रादिज्योतीर्गभस्तिभिर्योभिभूयार्कगभस्तिरसदृशैः स्त्रीयैर्गभस्तिभिः प्र-
काश्यते । के ते । यैः खगभस्तिभिः प्रकाश्यते तत्राह—
विश्राम्यद्भिरिति । सुखोपविष्टैः स्वतपःसिद्धैः, अतएव देव-

कल्पैः सूर्यादिदेवतुल्यैः स्वयंप्रभैश्च सूर्यादिवत्स देशः प्रका-
श्यते । यन्तु तत्र चन्द्रादीनां संचाराभाव एवेति, तत्र । अग्रे
सुप्रसिद्धचन्द्रादिसंचारवदुत्तरकुरुणां तदूर्ध्वमुपदेशानुपपत्तेः
॥ ३६ ॥ निम्नगा । अस्तीति शेषः । अन्तःसुषिरो वेणुः कीचकाः
॥ ३७ ॥ परं तीरम् । शैलोदाया इति शेषः । कृतपुण्यानां
प्रतिश्रया निवासभूताः । पद्मिनीभिः सरसीभिः । कृतोदकाः
कृतोदककार्याः ॥ ३८ ॥ तत आरभ्योत्तरकुरुदेशस्य भोगभू-
मिलकथनम् । दिव्यनद्योऽपि तत्र सन्तीत्याह—नीलेत्यादि
॥ ३९ ॥ जलाशयास्तटाकादयः ॥ ४० ॥ निस्तुलाभिर्वस्तुलाभिः ।
'निस्तुलं वृत्तम्' इत्यमरः ॥ ४१ ॥ जातरूपैः स्वर्णैरुद्धूतपु-
लिना युक्तपुलिनाः । नगोत्तमैः पर्वतरवगाढा व्याप्ताः ॥ ४२ ॥
नगा वृक्षाः । पत्ररथैः पक्षिमिराकुला व्याप्ताः ॥ ४३ ॥ ४४ ॥
इत उत्तरं केचिच्छ्लोकाः 'रमन्ते सततं तत्र नापीभिर्भास्वर-
प्रभाः' इत्यन्ताः प्रक्षिताः, प्राचीनपुस्तकेष्वनुपलम्भादिति

पानानि च महार्हाणि भक्ष्याणि विविधानि च । स्त्रियश्च गुणसंपन्ना रूपयौवनलक्षिताः ॥ ४८
 गन्धर्वाः किन्नराः सिद्धा नागा विद्याधरास्तथा । रमन्ते सततं तत्र नारीभिर्भास्वरप्रभाः ॥ ४९
 सर्वे सुकृतकर्माणः सर्वे रतिपरायणाः । सर्वे कामार्थसहिता वसन्ति सह योषितः ॥ ५०
 गीतवादित्रनिर्घोषः सोऽकृष्टहसितस्वरैः । श्रूयते सततं तत्र सर्वभूतमनोरमः ॥ ५१
 तत्र नामुदितः कश्चिन्नात्र कश्चिदसत्प्रियः । अहन्यहनि वर्धन्ते गुणास्तत्र मनोरमाः ॥ ५२
 तमतिक्रम्य शैलेन्द्रमुत्तरः पयसां निधिः । तत्र सोमगिरिर्नाम मध्ये हेममयो महान् ॥ ५३
 स तु देशो विसूर्योऽपि तस्य भासा प्रकाशते । सूर्यलक्ष्याभिविज्ञेयस्तपतेव विवस्वता ॥ ५४
 भगवांस्तत्र विश्वात्मा शंभुरेकादशात्मकः । ब्रह्मा वसति देवेशो ब्रह्मर्षिपरिवारितः ॥ ५५
 न कथंचन गन्तव्यं कुरुणामुत्तरेण वः । अन्येषामपि भूतानां नानुकामति वै गतिः ॥ ५६
 स हि सोमगिरिर्नाम देवानामपि दुर्गमः । तमालोक्य ततः क्षिप्रमुपावर्तितुमर्हथ ॥ ५७
 एतावद्धानरैः शक्यं गन्तुं वानरपुंगवाः । अभास्करममर्यादं न जानीमस्ततः परम् ॥ ५८
 सर्वमेतद्विचेतव्यं यन्मया परिकीर्तितम् । यदन्यदपि नोक्तं च तत्रापि क्रियतां मतिः ॥ ५९

ततः कृतं दाशरथेर्महत्प्रियं महत्प्रियं चापि ततो मम प्रियम् ।

कृतं भविष्यत्यनिलानलोपमा विदेहजादर्शनजेन कर्मणा ॥

ततः कृतार्थाः सहिताः सबान्धवा मयार्चिताः सर्वगुणैर्मनोरमैः ।

चरिष्यथोर्वी प्रति शान्तशात्रवाः सहप्रिया भूतधराः प्लवंगमाः ॥

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

विशेषेण तु सुग्रीवो हनूमत्यर्थमुक्तवान् । स हि तस्मिन्हरिश्चेष्टे निश्चितार्थोऽर्थसाधने ॥ १
 अब्रवीच्च हनूमन्तं विक्रान्तमनिलात्मजम् । सुग्रीवः परमप्रीतः प्रभुः सर्ववनौकसाम् ॥ २
 न भूमौ नान्तरिक्षे वा नाम्बरे नामरालये । नाप्सु वा गतिसङ्गं ते पश्यामि हरिपुंगव ॥ ३
 सासुराः सहगन्धर्वाः सनागनरदेवताः । विदिताः सर्वलोकास्ते ससागरधराधराः ॥ ४
 गतिर्वैगश्र तेजश्च लाघवं च महांकपे । पितुस्ते सदृशं वीर माकृतस्य महौजसः ॥ ५
 तेजसा वापि ते भूतं न समं भुवि विद्यते । तद्यथा लभ्यते सीता तत्त्वमेवानुचिन्तय ॥ ६
 त्वय्येव हनुमन्नस्ति बलं बुद्धिः पराक्रमः । देशकालानुवृत्तिश्च नयश्च नयपण्डित ॥ ७

कृतकः ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥
 असद्विद्यमानं प्रियं यस्य तादृशः ॥ ५२ ॥ अत्र सुमेर्वन्वे-
 षणं नोक्तम्, तत्र रक्षसां वासासंभवादित्याहुः । मध्ये उत्तर-
 समुद्रमध्ये ॥ ५३ ॥ स तु देशो विसूर्योऽपि सूर्यसंचाररहि-
 तोऽपि तस्य भासा सोमगिरिप्रभया तपता विवस्वता युक्तदेश
 इव सूर्यलक्ष्या सूर्योपेतदेशश्रिया युक्तः प्रकाशते ॥ ५४ ॥
 विश्वमतति व्याप्नोतीति विश्वात्मा व्यापकस्तेन विष्णुरूपः ।
 'विष्णु व्याप्तौ' इत्यनुसारात् । स एव शंभुः शं भवत्यस्मात्स
 एवैकादशात्मक एकादशानुवाक्यैकादशरक्षात्मकः । स एव
 ब्रह्मा बृंहणलाजगत्सष्टृलात् । एवं रूपत्रयात्मा भगवांस्तत्र
 सोमगिरी । कार्यब्रह्मलोकत्वाद्वसतीत्यर्थः ॥ ५५ ॥ नानुका-
 मति वै गतिः । तस्य कार्यब्रह्मलोकत्वेन ब्रह्मर्षिव्यतिरिक्तस्य
 तत्रागतेः । ब्रह्मर्षिपदेन दहरादिमार्गेण ब्रह्मोपासका ऋषय
 उच्यन्ते ॥ ५६ ॥ तदाह—देवानामपि दुर्गम इति ॥ ५७
 ॥ ५८ ॥ तत्रापि मतिः क्रियतामिति । अन्वेषणायेति भावः

॥ ५९ ॥ प्रियमित्यस्य स्वस्येत्यादिः । विदेहजादर्शनजेन
 कर्मणा विदेहजादर्शनमुद्दिश्य जातेन कर्मणा । अन्वेषणकर्म-
 नेति यावत् ॥ ६० ॥ भूतधरा भूतैः प्राणिभिर्ध्रियन्ते ते भूत-
 धराः । प्राणिभिरुपजीव्या इत्यर्थः ॥ ६१ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डे त्रिचत्वारिंशः सर्गः ॥ ४३ ॥
 हनूमत्यर्थस्य सविशेषमुक्तौ हेतुः—स हीति । अर्थसाधने
 तद्विषये । निश्चितार्थः तादृशार्थतद्विषयकनिश्चयवान् ॥ १ ॥
 उक्तिप्रकारं दर्शयति—अब्रवीच्चेति । सर्ववनौकसाम् । मध्य
 इति शेषः ॥ २ ॥ अन्तरिक्षं पृथिव्यासन्नपक्षिमार्गः । अम्बरं
 मेघमार्गः । अमरालयः स्वर्गः । गतिसङ्गं गतिप्रतिबन्धम् ॥ ३ ॥
 सर्वलोकविशेषणम्—सासुरा इत्यादि ॥ ४ ॥ लाघवं क्षिप्रका-
 रितम् ॥ ५ ॥ भूतं प्राणी । तत्तस्माद्यथा सीता लभ्यते तद-
 र्थजातं त्वमेवानुचिन्तय ॥ ६ ॥ बलं शरीरम् । पराक्रम
 उत्साहः । देशकालानुवृत्तिस्तदुचितकर्मणुष्ठानम् । नये नीति-

ततः कार्यसमासङ्गमवगम्य हनूमति । विदित्वा हनुमन्तं च चिन्तयामास राघवः ॥	८
सर्वथा निश्चितार्थोऽयं हनूमति हरीश्वरः । निश्चितार्थतरश्चापि हनूमान्कार्यसाधने ॥	९
तदेव प्रस्थितस्यास्य परिज्ञातस्य कर्मभिः । भर्त्रा परिगृहीतस्य ध्रुवः कार्यफलोदयः ॥	१०
तं समीक्ष्य महातेजा व्यवसायोत्तरं हरिम् । कृतार्थ इव संहृष्टः प्रहृष्टेन्द्रियमानसः ॥	११
ददौ तस्य ततः प्रीतः स्वनामाङ्कोपशोभितम् । अङ्गुलीयमभिज्ञानं राजपुत्र्याः परंतपः ॥	१२
अनेन त्वां हरिश्रेष्ठ चिह्नेन जनकात्मजा । मत्सकाशादनुप्राप्तमनुद्विभ्रानुपश्यति ॥	१३
व्यवसायश्च ते वीर सस्वयुक्तश्च विक्रमः । सुग्रीवस्य च संदेशः सिद्धिं कथयतीव मे ॥	१४
स तद्ब्रूयाद् हरिश्रेष्ठः कृत्वा मूर्ध्नि कृताञ्जलिः । वन्दित्वा चरणौ चैव प्रस्थितः प्लवगर्षभः ॥	१५
स तत्प्रकर्षन्हरिणां महद्बलं बभूव वीरः पवनात्मजः कपिः ।	
गताम्बुदे व्योम्नि विशुद्धमण्डलः शशीव नक्षत्रगणोपशोभितः ॥	१६
अतिबल बलमाश्रितस्तवाहं हरिवर विक्रम विक्रमैरनल्पैः ।	
पवनसुत यथाधिगम्यते सा जनकसुता हनुमन्तथा कुरुष्व ॥	१७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।

सर्वाश्चाहूय सुग्रीवः प्लवगान्प्लवगर्षभः । समस्तांश्चाब्रवीद्राजा रामकार्यार्थसिद्ध्यै ॥	१
एवमेतद्विचेतव्यं भवद्भिर्वीनरोत्तमैः । तदुग्रशासनं भर्तुर्विज्ञाय हरिपुंगवाः ॥	२
शलभा इव संछाद्य मेदिनीं संप्रतस्थिरे । रामः प्रस्रवणे तस्मिन्व्यवसत्सहलक्ष्मणः ॥	३
प्रतीक्षमाणस्तं मासं सीताधिगमने कृतः । उत्तरां तु दिशं रम्यां गिरिराजसमावृताम् ॥	४
प्रतस्थे सहसा वीरो हरिः शतबलिस्तदा । पूर्वां दिशं प्रतिययौ विनतो हरियूथपः ॥	५
ताराङ्गदादिसहितः प्लवगः पवनात्मजः । अगस्त्याचरितामाशां दक्षिणां हरियूथपः ॥	६
पश्चिमां च दिशं घोरां सुषेणः प्लवगेश्वरः । प्रतस्थे हरिशार्दूलो दिशं वरुणपालिताम् ॥	७
ततः सर्वा दिशो राजा चोदयित्वा यथातथम् । कपिसेनापतिर्वीरो मुमोद सुखितः सुखम् ॥	८
एवं संचोदिताः सर्वे राज्ञा वानरयूथपाः । स्वां स्वां दिशमभिप्रेत्य त्वरिताः संप्रतस्थिरे ॥	९
नदन्तश्चोन्नदन्तश्च गर्जन्तश्च प्लवंगमाः । क्ष्वेडन्तो धावमानाश्च विनदन्तो महाबलाः ॥	१०
एवं संचोदिताः सर्वे राज्ञा वानरयूथपाः । आनयिष्यामहे सीतां हनिष्यामश्च रावणम् ॥	११
अहमेको वधिष्यामि प्राप्तं रावणमाहवे । ततश्चोन्मथ्य सहसा हरिष्ये जनकात्मजाम् ॥	१२

ज्ञात्वा । पण्डितेति संबुद्धिः ॥ ७ ॥ तत एवं सुग्रीववचना-
त्कार्यसमासङ्गं कार्यसिद्धिसंबन्धमवगम्य स्वयं च तत्सामर्थ्याद्य-
नुभवेन तस्मिन्कार्यसाधकत्वं विदित्वा, चात्तद्रम्यदेश एव
सीतां विदित्वा । चिन्तयामास अस्मिन्स्वरुतव्यसमर्पणं युक्त-
मिति विचारयामास ॥ ८ ॥ चिन्ताप्रकारमाह—सर्वथेति ।
निश्चितार्थ एतदर्थविषयकनिश्चयवान् । स्वतोऽप्ययमतिशयेन
कार्यसाधने निश्चितार्थः ॥ ९ ॥ प्रस्थितस्य भर्त्रा प्रस्थापितस्य ।
परिज्ञातस्य परीक्षितस्य । परिगृहीतस्य । श्रेष्ठतयेति शेषः ।
कार्यस्य फलोदयः सीतादर्शनप्राप्तिरूपः । स ध्रुवो निश्चिता-
र्थः ॥ १० ॥ व्यवसायोत्तरं कार्यसाधने श्रेष्ठं तं हरिं हनूमन्तं
समीक्ष्य प्रहृष्टेन्द्रियमानसो बभूव ॥ ११ ॥ ततो निश्चितका-
र्यसाधकत्वादेव हेतोः राजपुत्र्या अभिज्ञानं प्रत्यभिज्ञासाधनं
ददौ ॥ १२ ॥ १३ ॥ तावत्पर्यन्तं मद्गमननिश्चयः कथमत
आह—व्यवसायश्चेति ॥ १४ ॥ तदभिज्ञानपदार्थम् ॥ १५ ॥

स तद्धरिणाम् । दीर्घाभाव आर्षः । महद्बलं प्रकर्षन् ॥ १६ ॥
हरिवरविक्रम श्रेष्ठसिंहविक्रम, अतिबल, पवनसुत हनूमन्, तवैव
बलमाश्रितोऽहमस्मि, अतोऽनल्पैर्विक्रमैर्जनकसुता यथाधिग-
म्यते यथा कुरुष्व । इत्यब्रवीदिति शेषः । रामसुग्रीवयोः
साधारणमिदं वचः ॥ १७ ॥ कतकेन तु चतुर्दिशस्संख्यश्लोकः
सर्गोऽयमुक्तः ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्डे चतुश्चत्वारिं-
शः सर्गः ॥ ४४ ॥

सर्वानिति ॥ १ ॥ उक्तिप्रकारः—एवमिति ॥ २ ॥ प्राप्त-
नियोगानामुद्योगः—शलभा इवेति ॥ ३ ॥ यः सीताभ्यधिगमे
तद्दुतान्तज्ञानेऽवधिभूतः कृतस्तं मासमित्यन्वयः । गिरिराजो
हिमालयः ॥ ४ ॥ ५ ॥ ६ ॥ ७ ॥ यथातथम् । यथायोग्य-
मित्यर्थः । मुमोद चिक्रीड ॥ ८ ॥ अभिप्रेत्योद्दिश्य ॥ ९ ॥
नादादयः शब्दावान्तरमेदाः ॥ १० ॥ आनयिष्यामहे इत्यादेरु-

वेपमानां श्रमेणाद्य भवद्भिः स्वीयतामिति । एक एवाहरिष्यामि पातालादपि जानकीम् ॥ १३
विधमिष्याम्यहं वृक्षान्दारयिष्याम्यहं गिरीन् । धरणीं दारयिष्यामि क्षोभयिष्यामि सागरान् ॥ १४
अहं योजनसंख्यायाः प्लवेयं नात्र संशयः । शतयोजनसंख्यायाः शतं समधिकं ह्यहम् ॥ १५
भूतले सागरे वापि शैलेषु च वनेषु च । पातालस्यापि वा मध्ये न ममाच्छिद्यते गतिः ॥ १६
इत्येकैकस्तदा तत्र वानरा बलदर्पिताः । ऊचुश्च वचनं तस्य हरिराजस्य संनिधौ ॥ १७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चचत्वारिंशः सर्गः ॥ ४५ ॥

षट्चत्वारिंशः सर्गः ।

गतेषु वानरेन्द्रेषु रामः सुग्रीवमब्रवीत् । कथं भवान्विजानीते सर्वं वै मण्डलं भुवः ॥ १
सुग्रीवश्च ततो राममुवाच प्रणतात्मवान् । श्रूयतां सर्वमाख्यास्ये विस्तरेण वचो मम ॥ २
यदा तु दुन्दुभिं नाम दानवं महिषाकृतिम् । प्रतिकालयते वाली मलयं प्रति पर्वतम् ॥ ३
तदा विवेश महिषो मलयस्य गुहां प्रति । विवेश वाली तत्रापि मलयं तज्जिघांसया ॥ ४
ततोऽहं तत्र निक्षिप्तो गुहाद्वारि विनीतवत् । न च निष्कामते वाली तदा संवत्सरे गते ॥ ५
ततः क्षतजवेगेन आपुपूरे तदा बिलम् । तदहं विस्मितो दृष्ट्वा धातुः शोकविषादितः ॥ ६
अथाहं गतबुद्धिस्तु सुव्यक्तं निहतो गुरुः । शिला पर्वतसंकाशा बिलद्वारि मया कृता ॥ ७
अशकुवन्निष्क्रमितुं महिषो विनशिष्यति । ततोऽहमागां किष्किन्धां निराशस्तस्य जीविते ॥ ८
राज्यं च सुमहत्प्राप्य तारां च रुमया सह । मित्रैश्च सहितस्तस्य वसामि विगतज्वरः ॥ ९
आजगाम ततो वाली हत्वा तं वानरर्षभः । ततोऽहमददां राज्यं गौरवान्नययन्वितः ॥ १०
स मां जिघांसुर्दुष्टात्मा वाली प्रव्यथितेन्द्रियः । परिकालयते वाली धावन्तं सचिवैः सह ॥ ११
ततोऽहं वालिना तेन सोऽनुबद्धः प्रधावितः । नदीश्च विविधाः पश्यन्वनानि नगराणि च ॥ १२
आदर्शतलसंकाशा ततो वै पृथिवी मया । अलातचक्रप्रतिमा दृष्ट्वा गोष्पदवत्कृता ॥ १३
पूर्वां दिशं ततो गत्वा पश्यामि विविधान्दुमान् । पर्वतान्सदरीन्स्मरान्सरांसि विविधानि च ॥ १४
उदयं तत्र पश्यामि पर्वतं धातुमण्डितम् । क्षीरोदं सागरं चैव नित्यमप्सरसालयम् ॥ १५
परिकाल्यमानस्तु तदा वालिनाभिद्रुतो ह्यहम् । पुनरावृत्य सहसा प्रस्थितोऽहं तदा विभो ॥ १६
दिशस्तस्यास्ततो भूयः प्रस्थितो दक्षिणां दिशम् । विन्ध्यपादपसंकीर्णां चन्दनद्रुमशोभिताम् ॥ १७
द्रुमशैलान्तरे पश्यन्भूयो दक्षिणतोऽपराम् । अपरां च दिशं प्राप्तो वालिना समभिद्रुतः ॥ १८
स पश्यन्विबिधान्देशानस्तं च गिरिसत्तमम् । प्राप्य चास्तं गिरिश्रेष्ठमुत्तरं संप्रधावितः ॥ १९

शुरिल्यनेनान्वयः ॥ ११ ॥ १२ ॥ श्रमेण वेपमानामिति जनक-
जाविशेषणम् ॥ १३ ॥ १४ ॥ अहं योजनेत्येकस्य वाक्यम् ।
शतयोजनेत्यन्यस्य ॥ १५ ॥ १६ ॥ एकैकः । एकश
इत्यर्थः ॥ १७ ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्डे पञ्चचत्वारिं-
शः सर्गः ॥ ४५ ॥

गतेष्विति ॥ १ ॥ प्रणत आत्मा देहो यस्यास्तीति ॥ २ ॥
दुन्दुभिं नामेति । अत्र दुन्दुमिशब्देन महिषशब्देन च
तत्पुत्रो मायाविनामा दानव उच्यते । तद्वृत्तान्तस्यैवाग्रे वक्ष्य-
माणत्वात् । 'मायावी नाम तेजस्वी दुन्दुमेः पूर्वजः सुतः'
इति प्रागुक्तेस्तस्य तत्पुत्रत्वम्, पितुर्महिषाकारत्वात्तत्पुत्रस्य च
तदाकारत्वमिति च बोध्यम् ॥ ३ ॥ मलयं मलयगुहाम् ॥ ४
॥ ५ ॥ आपुपूरे पूर्णम् ॥ ६ ॥ निहत इति । गतबुद्धिः
प्राप्तबुद्धिः । जात इति शेषः । ततः—मयेत्यादि ॥ ७ ॥

विनशिष्यतीत्यस्येति बुद्ध्यति शेषः । तस्य वालिनः ॥ ८ ॥
तारां च प्राप्येति संबन्धः । वसाम्यवसम् ॥ ९ ॥ १० ॥
परिकालयते सचिवैः सह धावन्तमनुधावति स्म ॥ ११ ॥ तत-
स्तेन वालिना सोऽहमनुबद्धोऽनुद्रुतः प्रधावितः ॥ १२ ॥ ततो
वै तदनुधावनहेतोर्मया गोष्पदवत्परिभ्राम्यमाणं पृथिव्यलात-
चक्रप्रतिमादर्शतलसंकाशा च दृष्ट्वा । गोष्पदवदित्यनेन लब्ध-
नेऽप्रयास उक्तः । अलातचक्रेत्यनेन स्त्रीयो भ्रमणवेगः । आ-
दर्शतलेत्यनेन भूतलचक्रवर्तिपदार्थस्य स्पष्टमनुभव उक्तः
॥ १३ ॥ उक्तमेव विवृणोति—पूर्वां दिशमिति ॥ १४ ॥
अप्सरसशब्दोऽकारान्तोऽप्यार्षः ॥ १५ ॥ परिकाल्यमानः
परिकालयमानः । पलायमान इत्यर्थः । अकारलोप आर्षः ।
पुनरावृत्योदयगिरिभुवः ॥ १६ ॥ तस्या दिशं दिशं त्यक्त्वा
॥ १७ ॥ द्रुमान्तरे शैलान्तरे च तद्व्यवहितं वालिनं पश्यन्-
परां पश्चिमां दिशम् । समभिद्रुत इति शेषः ॥ १८ ॥ गिरिसत्त-

हिमवन्तं च मेरुं च समुद्रं च तथोत्तरम् । यदा न विन्दे शरणं वालिना समभिद्रुतः ॥ २०
ततो मां बुद्धिसंपन्नो हनुमान्वाक्यमब्रवीत् । इदानीं मे स्मृतं राजन्यथा वाली हरीश्वरः ॥ २१
मतङ्गेन तदा शप्तो ह्यस्मिन्नाश्रममण्डले । प्रविशेद्यदि वा वाली मूर्धास्य शतधा भवेत् ॥ २२
तत्र वासः सुखोऽस्माकं निरुद्धिग्नो भविष्यति । तत्र पर्वतमासाद्य ऋष्यमूकं नृपात्मज ॥ २३
न विवेश तदा वाली मतङ्गस्य भयात्तदा । एवं मया तदा राजन्प्रत्यक्षमुपलक्षितम् ।
पृथिवीमण्डलं सर्वं गुहामस्यागतस्ततः ॥ २४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

दर्शनार्थं तु वैदेह्याः सर्वतः कपिकुञ्जराः । व्यादिष्टा कपिराजेन यथोक्तं जगमुरञ्जसा ॥ १
ते सरांसि सरित्कक्षानाकाशं नगराणि च । नदीदुर्गास्तथा देशान्विचिन्वन्ति समन्ततः ॥ २
सुग्रीवेण समाख्याताः सर्वे वानरयूथपाः । तत्र देशान्विचिन्वन्ति सशैलवनकाननान् ॥ ३
विचित्र्य दिवसं सर्वे सीताधिगमने धृताः । समायान्ति स्म मेदिन्यां निशाकालेषु वानराः ॥ ४
सर्वतुकांश्च देशेषु वानराः सफलद्रुमान् । आसाद्य रजनीं शय्यां चक्रुः सर्वेष्वहःसु ते ॥ ५
तदहः प्रथमं कृत्वा मासे प्रस्रवणं गताः । कपिराजेन संगम्य निराशाः कपिकुञ्जराः ॥ ६
विचित्र्य तु दिशं पूर्वां यथोक्तां सचिवैः सह । अदृष्ट्वा विनयः सीतामाजगाम महाबलः ॥ ७
दिशमप्युत्तरां सर्वां विचित्र्य स महाकपिः । आगतः सह सैन्येन भीतः शतबलिस्तदा ॥ ८
सुषेणः पश्चिमामाशां विचित्र्य सह वानरैः । समेत्य मासे पूर्णे तु सुग्रीवमुपचक्रमे ॥ ९
तं प्रस्रवणपृष्ठस्थं समासाद्याभिवाद्य च । आसीनं सह रामेण सुग्रीवमिदमब्रुवन् ॥ १०
विचिताः पर्वताः सर्वे वनानि गहनानि च । निम्नगाः सागरान्ताश्च सर्वे जनपदाश्च ये ॥ ११
गुहाश्च विचिताः सर्वा याश्च ते परिकीर्तिताः । विचिताश्च महागुल्मा लताविततसंतताः ॥ १२
गहनेषु च देशेषु दुर्गेषु विषमेषु च । सत्त्वान्यतिप्रमाणानि विचितानि हतानि च ।
ये चैव गहना देशा विचितास्ते पुनः पुनः ॥ १३

उदारसत्त्वभिजनो हनूमान्स मैथिलीं ज्ञास्यति वानरेन्द्र ।

दिशं तु यामेव गता तु सीता तामास्थितो वायुसुतो हनूमान् ॥ १४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तचत्वारिंशः सर्गः ॥ ४७ ॥

मम् । अभिधावित इति शेषः ॥ १९ ॥ मेरुं महामेरुम् ।
न विन्दे न लभे ॥ २० ॥ किमब्रवीत्तदाह—इदानीमिति ।
मे मया स्मृतम् । किं स्मृतं तदाह—यथेति ॥ २१ ॥
तदा पूर्वकाले । अस्मिन्नाश्रममण्डले वाली यदा प्रविशेत्तदास्य
मूर्धा शतधा भवेदिति हरीश्वरो मतङ्गेन शप्तः ॥ २२ ॥ तत्र
मतङ्गाश्रमे । निरुद्धिग्नो निर्भयः । आसाद्य स्थितस्य मम ।
समीपमिति शेषः । न विवेशेत्यन्वयः ॥ २३ ॥ तदा । जात-
शापकृतादिति शेषः । गुहाम् । ऋष्यमूकस्येति शेषः ॥ २४ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्डे षट्चत्वारिंशः सर्गः ॥ ४६ ॥
यथोक्तम् । स्वस्नान्वेषणीयतयोक्तं देशमनतिक्रम्येत्य-
र्थः ॥ १ ॥ आकाशम् । वनगिर्यनावृतप्रदेशमित्यर्थः । नदीदुर्गा-
निति । नदीप्रवाहैर्गन्तुमशक्या देशा नदीदुर्गास्तान् ॥ २
॥ ३ ॥ दिवसमित्यत्यन्तसंयोगे द्वितीया । धृता उद्युक्ताः ।

मेदिन्यां सर्वाधारभूतायाम् । निद्रासौकर्यार्थमिति भावः ॥ ४ ॥
तेषु देशेषु सर्वतुकाभिलस्यसंनिहितसर्वतुयुक्तान्, अत एव
सदा सफलद्रुमान्सर्वेष्वहःसु विचयनसमये समासाद्य कामं
प्राप्य, रजनीं रज्यां शय्यां चक्रुः । तादृशवृक्षवत्त्वं च देशस्य
रामप्रसादात् ॥ ५ ॥ तदहः प्रस्थानदिवसं प्रथमं कृत्वा
गताः । पुनर्मासे गते निराशाः सीतालम्भे प्रस्रवणं गता आग-
ताः, कपिराजेन संगम्य स्थिता इत्यन्वयः ॥ ६ ॥ ७ ॥ ८ ॥
उपचक्रमे प्राप्तः ॥ ९ ॥ १० ॥ सागरान्ताः सागरमध्यवर्ति-
द्वीपाः ॥ ११ ॥ लताविततैर्लताप्रतानैः संतताः समन्ताद्भासा-
स्तादृशा महागुल्मा लताग्रहविशेषाः ॥ १२ ॥ १३ ॥ दिक्त्र-
यासत्त्वसिद्धनिश्चयमर्थमनुवदति—उदारेति ॥ १४ ॥ इति
श्रीरामाभिरामे श्रीरामीये रामायणतिलके वाल्मीकीय आ-
दिकाव्ये किष्किन्धाकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

सह ताराङ्गदाभ्यां तु सहसा हनुमान्कपिः । सुग्रीवेण यथोद्दिष्टं गन्तुं देशं प्रचक्रमे ॥ १
 स तु दूरमुपागम्य सर्वैस्तैः कपिसत्तमैः । ततो विचित्र्य विन्ध्यस्य गुहाश्च गहनानि च ॥ २
 पर्वताग्रनदीदुर्गान्सरांसि विपुलद्रुमान् । वृक्षखण्डांश्च विविधान्पर्वतान्वनपादपान् ॥ ३
 अन्वेषमाणस्ते सर्वे वानराः सर्वतोदिशम् । न सीतां ददृशुर्वीरा मैथिलीं जनकात्मजाम् ॥ ४
 ते भक्षयन्तो मूलानि फलानि विविधान्यपि । निर्जलं निर्जनं शून्यं गहनं घोरदर्शनम् ॥ ५
 तादृशान्यप्यरण्यानि विचित्र्य भृशपीडिताः । स देशश्च दुरन्वेष्टो गुहागहनवान्महान् ॥ ६
 त्यक्त्वा तु तं ततो देशं सर्वे वै हरियूथपाः । देशमन्यं दुराधर्षं विविशुश्चाकुतोभयाः ॥ ७
 यत्र वन्ध्यफला वृक्षा विपुष्पाः पर्णवर्जिताः । निस्तोयाः सरितो यत्र मूलं यत्र सुदुर्लभम् ॥ ८
 न सन्ति महिषा यत्र न मृगा न च हस्तिनः । शार्दूलः पक्षिणो वापि ये चान्ये वनगोचराः ॥ ९
 न चात्र वृक्षा नौषध्यो न वल्लयो नापि वीरुधः । स्निग्धपत्राः स्थले यत्र पद्मिन्यः फुलपङ्कजाः ॥ १०
 प्रेक्षणीयाः सुगन्धाश्च भ्रमरैश्च विवर्जिताः । कण्डुर्नाम महाभागः सत्यवादी तपोधनः ॥ ११
 महर्षिः परमार्थी नियमैर्दुष्प्रवर्धणः । तस्य तस्मिन्वने पुत्रो बालको दशवर्षिकः ॥ १२
 प्रनष्टो जीवितान्ताय कुद्धस्तेन महामुनिः । तेन धर्मात्मना शप्तं कृत्स्नं तत्र मद्वनम् ॥ १३
 अशरण्यं दुराधर्षं मृगपक्षिविवर्जितम् । तस्य ते काननान्तांस्तु गिरीणां कंदराणि च ॥ १४
 प्रभवाणि नदीनां च विचिन्वन्ति समाहिताः । तत्र चापि महात्मनो नापश्यन्नकात्मजाम् ॥ १५
 हर्तारं रावणं वापि सुग्रीवप्रियकारिणः । ते प्रविश्य तु तं भीमं लतागुल्मसमावृतम् ॥ १६
 ददृशुर्भीमकर्माणमसुरं सुरनिर्भयम् । तं दृष्ट्वा वानरा घोरं स्थितं शैलमिवासुरम् ॥ १७
 गाढं परिहिताः सर्वे दृष्ट्वा तं पर्वतोपमम् । सोऽपि तान्वानरान्सर्वाङ्गघातः स्थेत्यब्रवीद्वली ॥ १८
 अभ्यधावत संक्रुद्धो मुष्टिमुद्यम्य संगतम् । तमापतन्तं सहसा वालिपुत्रोऽङ्गदस्तदा ॥ १९
 रावणोऽयमिति ज्ञात्वा तलेनाभिजघान ह । स वालिपुत्राभिहतो वक्राच्छोणितमुद्रमन् ॥ २०
 असुरो न्यपतद्भूमौ पर्यस्त इव पर्वतः । ते तु तस्मिन्निरुच्छ्वासे वानरा जितकाशिनः ॥ २१
 विचिन्वन्प्रायशस्तत्र सर्वे ते गिरिगह्वरम् । विचितं तु ततः सर्वे सर्वे ते काननौकसः ॥ २२
 अन्यदेवापरं घोरं विविशुर्गिरिगह्वरम् । ते विचित्र्य पुनः खिन्ना विनिष्पत्य समागताः । २३
 एकान्ते वृक्षमूले तु निषेदुर्दानमानसाः ॥

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टचत्वारिंशः सर्गः ॥ ४८ ॥

प्रचक्रमे । अन्वेष्टुमिति शेषः ॥ १ ॥ २ ॥ ३ ॥ अन्वेष-
 माणास्ते विविधानि फलान्यपि भक्षयन्तः सीतां न ददृशुः
 ॥ ४ ॥ ५ ॥ यत्र निर्जललादिवद्गहनं तादृशान्यपि दुरन्वेष्ट्याणि
 विचित्र्येत्यन्वयः । भृशपीडिता निर्जलारण्यान्वेषणेन क्षुत्पिपा-
 साभ्यां पीडिताः । स देशो निर्जलादिदेशो यद्यपि दुरन्वेष्ट्यः,
 अथापि तं विचित्र्य ततस्त्वं देशं त्यक्त्वान्यदेशं विविशुरित्यभि-
 मेणान्वयः ॥ ६ ॥ ७ ॥ वन्ध्यफला अनुत्पन्नफलाः ॥ ८
 ॥ ९ ॥ वल्लयो वृक्षाद्याभ्रिताः । वीरुधो भूम्याधाराः । स्थले
 यत्र । स्थले नेत्यनुकर्षः ॥ १० ॥ भ्रमरैर्विवर्जिता विगतं
 वर्जितं यासु ताः । संयुक्ता इत्यर्थः । तादृशाः फुलपङ्कजाश्च
 यत्र न सन्ति । यत्र वने कण्डुर्नाम महर्षिरासीत् ॥ ११ ॥
 वने । पूर्वमिति शेषः । इदानीमुक्तलक्षणः ॥ १२ ॥ जीविता-

न्ताय जीवितान्तं गत्वा प्रनष्टस्तेन बालदुर्मरणेन कुद्धो मुनि-
 रभूत् । ततस्तेन धर्मात्मना शापानुग्रहसमर्थप्रबलधर्मवता ।
 तत्र काले शप्तमभूत् ॥ १३ ॥ शापस्वरूपमाह—अशरण्यम-
 नावासम् । ते वानरास्तस्य काननान्तान्विचिन्वन्तीत्यन्वयः
 ॥ १४ ॥ नदीनां प्रभवाण्युत्पत्तिस्थानानि ॥ १५ ॥ ते
 प्रविश्य । वनान्तरमिति शेषः । तमसुरं ददृशुरित्यन्वयः
 ॥ १६ ॥ सुरेभ्यो निर्भयः सुरनिर्भयः । तथावरदानादिति
 भावः ॥ १७ ॥ गाढं परिहिता दृढं परिवद्धवज्राः । संनद्धा
 इति यावत् ॥ १८ ॥ १९ ॥ २० ॥ २१ ॥ सर्वं विचितम् ।
 ज्ञावेति शेषः ॥ २२ ॥ २३ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये किष्किन्धाका-
 ण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

अथाङ्गदस्तदा सर्वान्वानरानिदमब्रवीत् । परिश्रान्तो महाप्राज्ञः समाश्वस्य शनैर्वचः ॥ १
 वनानि गिरयो नद्यो दुर्गाणि गहनानि च । दरी गिरिगुहाश्चैव विचिताः सर्वमन्ततः ॥ २
 तत्र तत्र सहास्राभिर्जानकी न च दृश्यते । तथा रक्षोऽपहर्ता च सीतायाश्चैव दुष्कृती ॥ ३
 कालश्च नो महान्यातः सुग्रीवश्चोग्रशासनः । तस्माद्भवन्तः सहिता निचिन्वन्तु समन्ततः ॥ ४
 विहाय तन्त्रीं शोकं च निद्रां चैव समुत्थिताम् । विचिनुध्वं तथा सीतां पश्यामो जनकात्मजाम् ॥ ५
 अनिवेदं च दाक्ष्यं च मनसश्चापराजयम् । कार्यसिद्धिकराण्यादुस्तस्मादेतद्वीम्यहम् ॥ ६
 अद्यापीदं वनं दुर्गं विचिन्वन्तु वनौकसः । खेदं त्यक्त्वा पुनः सर्वं वनमेव विचिन्वताम् ॥ ७
 अवश्यं कुर्वतां तस्य दृश्यते कर्मणः फलम् । परं निवेदमागम्य नहि नोन्मीलनं क्षमम् ॥ ८
 सुग्रीवः क्रोधनो राजा तीक्ष्णदण्डश्च वानरः । भेतव्यं तस्य सततं रामस्य च महात्मनः ॥ ९
 हितार्थमेतदुक्तं वः क्रियतां यदि रोचते । उच्यतां हि क्षमं यत्तत्सर्वेषामेव वानराः ॥ १०
 अङ्गदस्य वचः श्रुत्वा वचनं गन्धमादनः । उवाच व्यक्तया वाचा पिपासाश्रमखिन्नया ॥ ११
 सदृशं खलु वो वाक्यमङ्गदो यदुवाच ह । हितं चैवानुकूलं च क्रियतामस्य भाषितम् ॥ १२
 पुनर्मार्गमहे शैलान्कंदरांश्च शिलास्तथा । काननानि च शून्यानि गिरिप्रस्रवणानि च ॥ १३
 यथोद्दिष्टानि सर्वाणि सुग्रीवेण महात्मना । विचिन्वन्तु वनं सर्वं गिरिदुर्गाणि संगताः ॥ १४
 ततः समुत्थाय पुनर्वानरास्ते महाबलाः । विन्ध्यकाननसंकीर्णां विचेरुर्दक्षिणां दिशम् ॥ १५
 ते शारदाभ्रप्रतिमं श्रीमद्रजतपर्वतम् । शृङ्गवन्तं दरीवन्तमधिरुह्य च वानराः ॥ १६
 तत्र लोभ्रवनं रम्यं सप्तपर्णवनानि च । विचिन्वन्तो हरिवराः सीतादर्शनकाङ्क्षिणः ॥ १७
 तस्याग्रमधिरुढास्ते भ्रान्ता विपुलविक्रमाः । न पश्यन्ति स वैदेहीं रामस्य महिषीं प्रियाम् ॥ १८
 ते तु दृष्टिगतं दृष्ट्वा तं शैलं बहुकंदरम् । अध्यारोहन्त हरयो वीक्षमाणाः समन्ततः ॥ १९
 अवरुह्य ततो भूमिं भ्रान्ता विगतचेतसः । स्थिता मुहूर्तं तत्राथ वृक्षमूलमुपाश्रिताः ॥ २०
 ते मुहूर्तं समाश्वस्ताः किञ्चिद्भ्रमपरिश्रमाः । पुनरेवोद्यताः कृत्वा मार्गितुं दक्षिणां दिशम् ॥ २१
 हनुमत्प्रमुखास्तावत्प्रस्थिताः प्लवगर्भभाः । विन्ध्यमेवादितः कृत्वा विचेरुश्च समन्ततः ॥ २२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

सह ताराङ्गदाभ्यां तु संगम्य हनुमान्कपिः । विचिनोति च विन्ध्यस्य गुहाश्च गहनानि च ॥ १
 सिंहशार्दूलजुष्टांश्च गुहाश्च परितस्तदा । विषमेषु नगेन्द्रस्य महाप्रस्रवणेषु च ॥ २
 आसेदुस्तस्य शैलस्य कोटिं दक्षिणपश्चिमाम् । तेषां तत्रैव वसतां स कालो व्यत्यवर्तत ॥ ३
 स हि देशो दुरन्वेष्टो गुहागहनवान्महान् । तत्र वायुसुतः सर्वं विचिनोति स पर्वतम् ॥ ४

समाश्वस्य । वानरानिति शेषः ॥ १ ॥ २ ॥ रक्षस्तद्रूपो-
 ऽपहर्तैत्याद्यर्थः ॥ ३ ॥ नो महान्यातः । मासमध्य इति शेषः ।
 तन्मध्येऽल्पोऽवशिष्ट इति भावः । परावृत्य गमने महद्दिनष्ट-
 मित्याह—सुग्रीवश्चेति ॥ ४ ॥ तथा विचिनुध्वम्, यथा सीतां
 पश्याम इत्यन्वयः ॥ ५ ॥ अनिवेदमखेदम् । दाक्ष्यं सामर्थ्यम् ।
 अपराजयं कार्यापराङ्मुखत्वम् । एतद्वक्ष्यमाणम् ॥ ६ ॥ हे
 वनौकसः, इदं दुर्गवनमद्यापि विचिन्वन्तु भवन्तः । आदरा-
 त्युनराह—खेदं त्यक्त्वा पुनर्विचिन्वताम् ॥ ७ ॥ निवेदं
 खेदम् । नोन्मीलनमनुन्मीलनमनुयोग इति यावत् । न क्षमं
 न युक्तम् ॥ ८ ॥ तत्र हेतुः—सुग्रीव इति ॥ ९ ॥ यदि
 मदुक्तमेतज् रोचते तर्हि यदन्यत्क्षमं तदुच्यताम् ॥ १०

॥ ११ ॥ वो युष्माकम् । यदङ्गद उवाच तत्सदृशम् । तस्यैव-
 ति शेषः ॥ १२ ॥ १३ ॥ १४ ॥ १५ ॥ १६ ॥ १७ ॥ तस्य
 रजतपर्वतस्य ॥ १८ ॥ दृष्टिगतं दृष्टिगोचरम् । अध्यारोहन्त ।
 अवारोहन्तेत्यर्थः ॥ १९ ॥ २० ॥ २१ ॥ आदितस्तावद्विन्ध्यं
 विचेरुः । अन्वेषणायेति शेषः । तावच्छब्दो वाक्यालंकारे
 ॥ २२ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये किष्किन्धाकाण्ड एकोनपञ्चाशः
 सर्गः ॥ ४९ ॥

सहेति ॥ १ ॥ विषमेषु क्लेशजनकेषु ॥ २ ॥ दक्षिणपश्चि-
 मां कोटिं नैर्ऋत्यभागीयशृङ्गम् । स कालः सुग्रीवकल्पितः
 कालः । व्यत्यवर्तत व्यतिक्रान्तः ॥ ३ ॥ स देशो नैर्ऋत्यवि-

परस्परेण रहिता अन्योन्यस्याविदूरतः । गजो गवाक्षो गवयः शरभो गन्धमादनः ॥	५
मैन्दश्च द्विविदश्चैव हनूमाञ्जाम्बवानपि । अङ्गदो युवराजश्च तारश्च वनगोचरः ॥	६
गिरिजालावृतान्देशान्मार्गित्वा दक्षिणां दिशम् । विचिन्वन्तस्तत्तस्तत्र ददृशुर्विवृतं बिलम् ॥	७
दुर्गमृक्षबिलं नाम दानवेनाभिरक्षितम् । क्षुत्पिपासापरीतास्तु श्रान्ताश्च सलिलार्थिनः ॥	८
अवकीर्णं लतावृक्षैर्ददृशुस्ते महाबिलम् । तत्र क्रौञ्चाश्च हंसाश्च सारसाश्चापि निष्क्रमन् ॥	९
जलार्द्राश्चक्रवाकाश्च रक्ताङ्गाः पद्मरेणुभिः । ततस्तद्विलमासाद्य सुगन्धिं दुरतिक्रमम् ॥	१०
विस्मयव्यग्रमनसो बभूवुर्वानरर्षभाः । संजातपरिशङ्कास्ते तद्विलं प्लवगोत्तमाः ॥	११
अभ्यपद्यन्त संहृष्टास्तेजोवन्तो महाबलाः । नानासत्त्वसमाकीर्णं दैत्येन्द्रनिलयोपमम् ॥	१२
दुर्दर्शमिव घोरं च दुर्विगाहं च सर्वशः । ततः पर्वतकूटाभो हनूमान्मारुतात्मजः ॥	१३
अब्रवीद्धानरान्घोरान्कान्तारवनकोविदः । गिरिजालावृतान्देशान्मार्गित्वा दक्षिणां दिशम् ॥	१४
वयं सर्वे परिश्रान्ता न च पश्याम मैथिलीम् । अस्माच्चापि बिलाद्देशाः क्रौञ्चाश्च सह सारसैः ॥	१५
जलार्द्राश्चक्रवाकाश्च निष्पतन्ति स्म सर्वशः । नूनं सलिलवानत्र कूपो वा यदि वा हृदः ॥	१६
तथा चेमे बिलद्वारे स्निग्धास्तिष्ठन्ति पादपाः । इत्युक्तास्तद्विलं सर्वे विविशुस्तिमिरावृतम् ॥	१७
अचन्द्रसूर्यं हरयो ददृशु रौमहर्षणम् । निशाम्य तस्मात्सिंहांश्च तांस्तांश्च मृगपक्षिणः ॥	१८
प्रविष्टा हरिशार्दूला बिलं तिमिरसंवृतम् । न तेषां सज्जते दृष्टिर्न तेजो न पराक्रमः ॥	१९
वायोरिव गतिस्तेषां दृष्टिस्तमसि वर्तते । ते प्रविष्टास्तु वेगेन तद्विलं कपिकुञ्जराः ॥	२०
प्रकाशं चाभिरामं च ददृशुर्देशमुत्तमम् । ततस्तस्मिन्बिले भीमे नानापादपसंकुले ॥	२१
अन्योन्यं संपरिष्वज्य जग्मुर्योजनमन्तरम् । ते नष्टसंज्ञास्तृषिताः संभ्रान्ताः सलिलार्थिनः ॥	२२
परिपेतुर्बिले तस्मिन्कचित्कालमतन्द्रिताः । ते कृशा दीनवदनाः परिश्रान्ताः प्लवंगमाः ॥	२३
आलोकं ददृशुर्वीरा निराशा जीविते यदा । ततस्तं देशमागम्य सौम्या वितिमिरं वनम् ॥	२४
ददृशुः काञ्चनान्वृक्षान्दीप्तवैश्वानरप्रभान् । सालांस्तालांस्तमालांश्च पुनागान्वञ्जलान्धवान् ॥	२५
चम्पकाग्रागवृक्षांश्च कर्णिकारांश्च पुष्पितान् । स्तवकैः काञ्चनैश्चित्रै रक्तैः किसलयैस्तथा ॥	२६
आपीडैश्च लताभिश्च हेमाभरणभूषितान् । तरुणादित्यसंकाशान्वैदूर्यमयवेदिकान् ॥	२७
विभ्राजमानान्वपुषा पादपांश्च हिरण्मयान् । नीलवैदूर्यवर्णांश्च पद्मिनीः पद्मगैर्वृताः ॥	२८
महद्भिः काञ्चनैर्वृक्षैर्वृतं बालार्कसंनिभैः । जातरूपमयैर्मत्स्यैर्महद्भिश्चाथ पङ्कजैः ॥	२९
नलिनीस्तत्र ददृशुः प्रसन्नसलिलायुताः । काञ्चनानि विमानानि राजतानि तथैव च ॥	३०
तपनीयगवाक्षाणि मुकाजालावृतानि च । हैमराजतभौमानि वैदूर्यमणिमन्ति च ॥	३१

न्यकोटिप्रदेशः ॥ ४ ॥ परस्परेण रहिताः प्रत्येकमन्योन्य-
स्याविदूरतो भूत्वा हनूमान्गजादयश्च विचिन्वन्ति स्म ॥ ५
॥ ६ ॥ विवृतमनावृतद्वारम् ॥ ७ ॥ दुर्गं दुर्गमम् । दानवेन
मयेन ॥ ८ ॥ तत्र ततः । निष्क्रमन्निष्क्रमन् ॥ ९ ॥ सुगन्धिः ।
बिलान्तर्वेक्ष्यमाणदिव्यगन्धपुष्पसंबद्धवातसज्जात् ॥ १० ॥
संजातपरिशङ्काः संजातजलसंभावनाः ॥ ११ ॥ दैत्येन्द्रनिलयः
पातालम् ॥ १२ ॥ १३ ॥ कान्तारवनकोविदस्तत्प्रवेशादौ
समर्थः ॥ १४ ॥ १५ ॥ १६ ॥ इत्युक्ताः । हनूमतेति शेषः
॥ १७ ॥ निशाम्यावलोक्य ॥ १८ ॥ न सज्जते न प्रतिब-
ध्यते । तेजः प्रभावः । अन्ये तु—तेषां दृष्टिर्न सज्जते ।
तत्रत्यपदार्थेष्विति शेषः । तिमिरावृतत्वात्, अतएव तेजः-
पराक्रमयोरपि कुण्ठितगमनम् । यद्यपि वायोरिव गतिस्तथापि
यतो दृष्टिस्तमसि प्रतिबद्धा वर्तते, अतो वेगेन परस्परहस्त-
ग्रहणपूर्वकं प्रविष्टा इत्यर्थः । अतएव 'गृह्य हस्तैः परस्परम्'

इत्यग्रे हनुमदुक्तिरित्याहुः ॥ १९ ॥ २० ॥ २१ ॥ अन्योन्यं
संपरिष्वज्य । तिमिरदेशविनिर्गमजसंतोषवशादिति शेषः ।
यद्वा अन्योन्यं हस्तावलम्बनं कृत्वा । हस्तेन परस्परस्योरआदि स-
म्यग्वृत्तेति यावत् । पूर्वोक्तस्यैव विस्तरः । नष्टसंज्ञास्तृषावशा-
त्, तदाह—तृषिता इति ॥ २२ ॥ परिपेतुरिति । अधोमा-
र्गावलम्बनान्धकारे गताः ॥ २३ ॥ आलोकमेव ददृशुः न
तु जलम् । जीविते निराशा यदा बभूवुस्तदोच्यमानलक्षणं
देशमागम्य काञ्चनान्वृक्षांश्च ददृशुः । यद्वा जीविते निराशा
बभूवुस्तदा भगवत्कृपया आलोकं ददृशुरुच्यमानविशेषणे देशे
काञ्चनान्वृक्षान्ददृशुः ॥ २४ ॥ २५ ॥ २६ ॥ आपीडैः
स्तवकशेखरैर्लताभिश्च संयुक्तान्पादपान्ददृशुः ॥ २७ ॥ पद्मि-
नीः पद्मलताः ॥ २८ ॥ २९ ॥ पद्मादियुता नलिनीः सरांसि
च ददृशुः ॥ ३० ॥ मुकाजालैर्मुकाखचितजालैरावृतानि ।
हैमेत्यादि गृहमुख्यानीत्यस्य विशेषणम् ॥ ३१ ॥ ३२ ॥ ३३

ददृशुस्तत्र हरयो गृहमुख्यानि सर्वशः । पुष्पितान्फलिनो वृक्षान्प्रवालमणिसंनिभान् ॥ ३२
 काञ्चनभ्रमरांश्चैव मधूनि च समन्ततः । मणिकाञ्चनचित्राणि शयनान्यासनानि च ॥ ३३
 विविधानि विशालानि ददृशुस्ते समन्ततः । हैमराजतकांस्थानां भाजनानां च राशयः ॥ ३४
 अगुरुणां च दिव्यानां चन्दनानां च संचयान् । शुचीन्यभ्यवहाराणि मूलानि च फलानि च ॥ ३५
 महार्हाणि च यानानि मधूनि रसवन्ति च । दिव्यानामम्बराणां च महार्हाणां च संचयान् ॥ ३६
 कम्बलानां च चित्राणामजिनानां च संचयान् । तत्र तत्र विचिन्वन्तो बिले तत्र महाप्रभाः ॥ ३७
 ददृशुर्वानराः शूराः स्त्रियं कांचिददूरतः । तां च ते ददृशुस्तत्र चीरकृष्णाजिनाम्बराम् ॥ ३८
 तापसीं नियताद्वारां ज्वलन्तीमिव तेजसा । विस्मिता हरयस्तत्र व्यवतिष्ठन्त सर्वशः ।
 पप्रच्छ हनुमांस्तत्र कासि त्वं कस्य वा विलम् ॥ ३९

ततो हनूमाङ्गिरसंनिकाशः कृताञ्जलिस्तामभिवाद्य वृद्धाम् ।

पप्रच्छ का त्वं भवनं बिलं च रत्नानि चेमानि वदस्व कस्य ॥ ४०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चाशः सर्गः ॥ ५० ॥

एकपञ्चाशः सर्गः ।

इत्युक्त्वा हनुमांस्तत्र चीरकृष्णाजिनाम्बराम् । अब्रवीत्तां महाभागां तापसीं धर्मचारिणीम् ॥ १
 इदं प्रविष्टाः सहसा बिलं तिमिरसंवृतम् । क्षुत्पिपासापरिश्रान्ताः परिखिन्नाश्च सर्वशः ॥ २
 महद्दरण्या विवरं प्रविष्टाः स पिपासिताः । इमांस्त्वेवंविधान्भावान्विविधान्द्रुतोपमान् ॥ ३
 दृष्ट्वा वयं प्रव्यथिताः संभ्रान्ता नष्टचेतसः । कस्यैते काञ्चना वृक्षास्तरुणादित्यसंनिभाः ॥ ४
 शुचीन्यभ्यवहाराणि मूलानि च फलानि च । काञ्चनानि विमानानि राजतानि गृहाणि च ॥ ५
 तपनीयगवाक्षाणि मणिजालावृतानि च । पुष्पिताः फलवन्तश्च पुण्याः सुरभिगन्धयः ॥ ६
 इमे जाम्बूनदमयाः पादपाः कस्य तेजसा । काञ्चनानि च पद्मानि जातानि विमले जले ॥ ७
 कथं मत्स्याश्च सौवर्णा इदयन्ते सह कच्छपैः । आत्मनस्त्वनुभावाद्वा कस्य वैतत्तपोवनम् ॥ ८
 अजानतां नः सर्वेषां सर्वमाख्यातुमर्हसि । एवमुक्ता हनुमता तापसी धर्मचारिणी ॥ ९
 प्रत्युवाच हनूमन्तं सर्वभूतहिते रता । मयो नाम महातेजा मायावी वानरर्षभ ॥ १०
 तेनेदं निर्मितं सर्वं मायया काञ्चनं वनम् । पुरा दानवमुख्यानां विश्वकर्मा बभूव ह ॥ ११
 येनेदं काञ्चनं दिव्यं निर्मितं भवनोत्तमम् । स तु वर्षसहस्राणि तपस्तप्त्वा महद्भने ॥ १२
 पितामहाद्वरं लेभे सर्वमौशनसं धनम् । विधाय सर्वं बलवान्सर्वकामेश्वरस्तदा ॥ १३
 उवास सुखितः कालं कंचिदसिन्महावने । तमप्सरसि हेमायां सकं दानवपुंगवम् ॥ १४
 विक्रम्यैवाशनिं गृह्य जघानेशः पुरंदरः । इदं च ब्रह्मणा दत्तं हेमायै वनमुत्तमम् ॥ १५

॥ ३४ ॥ ३५ ॥ यानानि विविकावीनि ॥ ३६ ॥ ३७
 ॥ ३८ ॥ व्यवतिष्ठन्त तूष्णीमवस्थिता बभूवुः ॥ ३९ ॥
 पप्रच्छ हनूमानित्यर्थस्यैव सविशेषप्रतिपादनम्—ततो हनूमा-
 निति ॥ ४० ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्ये किष्किन्धाकाण्डे पञ्चाशः
 सर्गः ॥ ५० ॥

इत्युक्त्वा का त्वं कस्य भवनमित्यादि पृष्ट्वा ॥ १ ॥ किमब्रवीत्त-
 दाह—इदमिति । सहसा दृष्टात् ॥ २ ॥ उक्तमेवार्थं प्रपञ्च-
 यति—महदिति । भावान्पदार्थान् ॥ ३ ॥ ४ ॥ ५ ॥ ६ ॥
 कस्य तेजसा । संभूता इति शेषः ॥ ७ ॥ आत्मनः । तवेत्य-
 र्थः । कस्य वा । अन्यस्य वेत्यर्थः ॥ ८ ॥ अजानतामेतत्स्व-
 रूपमजानताम् ॥ ९ ॥ १० ॥ मायया विचित्रनिर्माणशक्त्या ।

को मय इत्याशङ्क्य तत्प्रसिद्धिमाह—पुरेति । विश्वकर्मा
 शिल्पी । इ प्रसिद्धम् ॥ ११ ॥ येनेदं निर्मितं स दानवानां
 विश्वकर्मेत्यन्वयः । निर्माणशक्तिबीजमाह—स त्विति ॥ १२ ॥
 वरं विचित्रसृष्टिसामर्थ्यरूपम् । अपि च सर्वमौशनसं धनं
 निर्माणसाधनपदार्थजातं निर्माणसाधनशिल्पं शास्त्रज्ञानं च
 लेभे । शिल्पशास्त्रस्यौशनःप्रणीतत्वात्तदनत्वव्यपदेशः । बलवा-
 नुत्तरूपबलवान् । सर्वकामेश्वरः स्वसृष्टाद्यभोग्यविशेषाणामीश्वरो
 भोक्ता ॥ १३ ॥ सुखितोऽत्रोवास । हेमायां तदाख्याप्सरसि
 सक्तम् ॥ १४ ॥ दानवपुंगवमशनिं गृह्य गृहीत्वा विक्रम्यैव
 युद्धं कृत्वैव पुरंदरो जघान । यथाप्यसुरशिल्पी मयो नित्य इति
 कथं हननं तस्य, तथापि य एवासुरशिल्पिपदस्थः सर्वोऽपि
 मयाख्य इति 'प्रवाहनिन्यतैव तस्येन्द्रवत् इति' न दोषः ।

शाश्वतः कामभोगश्च गृहं चेदं हिरण्यमयम् । दुहिता मेरुसावर्णेरहं तस्याः स्वयंप्रभा ॥ १६
 इदं रक्षामि भवनं हेमाया वानरोत्तम । मम प्रियसखी हेमा नृत्तगीतविशारदा ॥ १७
 तथा दत्तवरा चास्मि रक्षामि भवनं महत् । किं कार्यं कस्य वा हेतोः कान्ताराणि प्रपद्यथ ॥ १८
 कथं चेदं वनं दुर्गं युष्माभिरुपलक्षितम् । शुचीन्यभ्यवहाराणि मूलानि च फलानि च ।
 भुक्त्वा पीत्वा च पानीयं सर्वं मे वक्तुमर्हसि ॥ १९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

अथ तानब्रवीत्सर्वान्विश्रान्तान्हरियूथपान् । इदं वचनमेकाग्रा तापसी धर्मचारिणी ॥ १
 वानरा यदि वः खेदः प्रनष्टः फलभक्षणात् । यदि चैतन्मया श्राव्यं श्रोतुमिच्छामि तां कथाम् ॥ २
 तस्यास्तद्वचनं श्रुत्वा हनूमान्मारुतात्मजः । आर्जवेन यथातत्त्वमाख्यातुमुपचक्रमे ॥ ३
 राजा सर्वस्य लोकस्य महेन्द्रवरुणोपमः । रामो दाशरथिः श्रीमान्प्रविष्टो दण्डकावनम् ॥ ४
 लक्ष्मणेन सह भ्रात्रा वैदेह्या सह भार्यया । यस्य भार्या जनस्थानाद्रावणेन हृता बलात् ॥ ५
 वीरस्तस्य सखा राज्ञः सुग्रीवो नाम वानरः । राजा वानरमुख्यानां येन प्रस्थापिता वयम् ॥ ६
 अगस्त्यचरितामाशां दक्षिणां यमरक्षिताम् । सहैभिर्वानरैर्मुख्यैरङ्गदप्रमुखैर्वयम् ॥ ७
 रावणं सहिताः सर्वे राक्षसं कामरूपिणम् । सीतया सह वैदेह्या मार्गध्वमिति चोदिताः ॥ ८
 विचित्र्य तु वनं सर्वं समुद्रं दक्षिणां दिशम् । वयं बुभुक्षिताः सर्वे वृक्षमूलमुपाश्रिताः ॥ ९
 विवर्णवदनाः सर्वे सर्वे ध्यानपरायणाः । नाधिगच्छाम हे पारं मग्नाश्चिन्तामहाणवे ॥ १०
 चारयन्तस्ततश्चक्षुर्दृष्टवन्तो महद्विलम् । लतापादपसंपन्नं तिमिरेण समावृतम् ॥ ११
 अस्माद्धंसा जलक्लिन्नाः पक्षैः सलिलरेणुभिः । कुरराः सारसाश्चैव निष्पतन्ति पतत्रिणः ॥ १२
 साध्वन्न प्रविशामेति मया तूक्ताः प्लवंगमाः । तेषामपि हि सर्वेषामनुमानमुपागतम् ॥ १३
 अस्मिन्निपतिताः सर्वेऽप्यथ कार्यत्वरान्विताः । ततो गाढं निपतिता गृह्य हस्तैः परस्परम् ॥ १४
 इदं प्रविष्टाः सहसा विलं तिमिरसंवृतम् । एतन्नः कार्यमेतेन कृत्येन वयमागताः ॥ १५
 त्वां चैवोपगताः सर्वे परिभूना बुभुक्षिताः । आतिथ्यधर्मदत्तानि मूलानि च फलानि च ॥ १६
 अस्माभिरुपभुक्तानि बुभुक्षापरिपीडितैः । यत्त्वया रक्षिताः सर्वे प्रियमाणा बुभुक्षया ॥ १७
 ब्रूहि प्रत्युपकारार्थं किं ते कुर्वन्तु वानराः । एवमुक्ता तु सर्वज्ञा वानरैस्तैः स्वयंप्रभा ॥ १८
 प्रत्युवाच ततः सर्वानिदं वानरयूथपान् । सर्वेषां परितुष्टास्मि वानराणां तरस्विनाम् ॥ १९

तस्मिंश्च हते इदं वनं शाश्वतः कामभोग इदं गृहं च मयभुक्ता-
 ये हेमायै न्यायप्राप्तलाङ्गवता ब्रह्मणा दत्तमित्यर्थः । एतेन
 विचित्रनिर्माणसामर्थ्यगुणयोगादत्र ब्रह्मशब्दो मयदानवपर
 इत्यपास्तम् । हतेन दानासंभवात् ॥ १५ ॥ स्वयंप्रमेत्यन्वर्थ
 नाम तस्याः, तेन सूर्यावलोकभावेऽपि प्रकाशवत्त्वमुपपादि-
 तम् । तस्या हेमाया भवनमित्यन्वयः ॥ १६ ॥ ननु त्वं किमर्थं
 रक्षसि तत्राह—मम प्रियसखीति ॥ १७ ॥ दत्तवरा । रक्षण-
 सामर्थ्यवत्त्वात्सखित्वेन प्रार्थितरक्षणा च । एवं स्ववृत्तान्तमु-
 क्त्वा हनूमदादिवृत्तान्तं पृच्छति—किमिति ॥ १८ ॥ अभ्य-
 वहाराभ्यवहार्याणि ॥ १९ ॥ इति श्रीरामाभिरामे श्रीरामी-
 ये रामायणतिलके वाल्मीकीय आदिकाव्ये किष्किन्धाकाण्ड
 एकपञ्चाशः सर्गः ॥ ५१ ॥

इदं वचनं वक्ष्यमाणम् ॥ १ ॥ यदि चैतत्किं कार्यमित्यादि
 —प्राक्पृष्टार्थतत्त्वम् ॥ २ ॥ ३ ॥ सर्वलोकराजत्वेन तस्येश्वरत्वं

सूचितम् ॥ ४ ॥ बलाद्बलात्कारेण ॥ ५ ॥ ६ ॥ अङ्गदप्रमुखै-
 र्वानरैः सह वयं प्रस्थापिताः ॥ ७ ॥ सहिता मिलिताः सन्तो
 रावणं सीतया सह मार्गध्वमिति वयं चोदिताश्च स्मः ॥ ८ ॥
 तदाह—विचित्र्य त्विति । समुद्रं विचेतुकामा इति शेषः
 ॥ ९ ॥ नाधिगच्छाम । हे इति स्वयंप्रभासंबोधनम् । नाध्य-
 गच्छाम पारम् । चिन्तामहाणवस्येति शेषः ॥ १० ॥ ११ ॥
 सलिलरेणुभिः । सलिलपद्मरेणुयुक्तपक्षैरुपलक्षिता इत्यर्थः ।
 निष्पतन्ति निष्पतिताः ॥ १२ ॥ अनुमानं जलानुमापको
 हेतुरागतं मनःप्राप्तम् ॥ १३ ॥ अस्मिन्देशे ततो गच्छाम
 इत्युक्त्वा निबिडान्धकारत्वात्परस्परं हस्तैर्गाढं गृहीत्वा निपति-
 ताः । गुह्यमिति शेषः । 'हस्ते' इति पाठेऽपि हस्तैरित्येवार्थः ।
 परिष्वज्येति पूर्वोक्तस्वरसात् ॥ १४ ॥ एतत्सीतान्वेषणरू-
 पम् ॥ १५ ॥ यतो बुभुक्षिता अतः परिभूनाः क्षीणाः ॥ १६
 ॥ १७ ॥ किं ते कुर्वन्तु । प्रियमिति शेषः ॥ १८ ॥ परितु-

चरन्त्या मम धर्मेण न कार्यमिह केनचित् । एवमुक्तः शुभं वाक्यं तापस्या धर्मसंहितम् ॥ २०
 उवाच हनुमान्वाक्यं तामनिन्दितलोचनाम् । शरणं त्वां प्रपन्नाः स्मः सर्वे वै धर्मचारिणीम् ॥ २१
 यः कृतः समयोऽस्मासु सुग्रीवेण महात्मना । स तु कालो व्यतिक्रान्तो बिले च परिवर्तताम् ॥ २२
 सा त्वमस्माद्विलादस्मानुत्तारयितुमर्हसि । तस्मात्सुग्रीववचनादतिक्रान्ताङ्गायुषः ॥ २३
 त्रातुमर्हसि नः सर्वान्सुग्रीवभयशङ्कितान् । महच्च कार्यमस्माभिः कर्तव्यं धर्मचारिणि ॥ २४
 तच्चापि न कृतं कार्यमस्माभिरिह वासिभिः । एवमुक्ता हनुमता तापसी वाक्यमब्रवीत् ॥ २५
 जीवता दुष्करं मन्ये प्रविष्टेन निवर्तितुम् । तपसः सुप्रभावेण नियमोपाजितेन च ॥ २६
 सर्वानेव बिलादस्मात्तारयिष्यामि वानरान् । निमीलयत चक्षुषि सर्वे वानरपुङ्गवाः ॥ २७
 नहि निष्क्रमितुं शक्यमनिमीलितलोकनैः । ततो निमीलिताः सर्वे सुकुमाराङ्गलैः करैः ॥ २८
 सहसा पिदधुर्दृष्टिं दृष्ट्वा गमनकाङ्क्षया । वानरास्तु महात्मानो हस्तरुद्धमुखास्तदा ॥ २९
 निमेषान्तरमात्रेण बिलादुत्तारितास्तथा । उवाच सर्वोस्तांस्तत्र तापसी धर्मचारिणी ॥ ३०
 निःसृतान्विषमात्तस्मात्समाश्वस्येदमब्रवीत् । एष विन्ध्यो गिरिः श्रीमान्नानाद्रुमलतायुतः ॥ ३१
 एष प्रस्रवणः शैलः सागरोऽयं महोदधिः । स्वस्ति वोऽस्तु गमिष्यामि भवनं वानरर्षभाः ।
 इत्युक्त्वा तद्विलं श्रीमत्प्रविवेश स्वयंप्रभा ॥ ३२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

ततस्ते दृढशुर्घोरं सागरं वरुणालयम् । अपारमभिगर्जन्तं घोरैरूर्मिभिराकुलम् ॥ १
 मयस्य मायाविहितं गिरिदुर्गं विचिन्वताम् । तेषां मासो व्यतिक्रान्तो यो राज्ञा समयः कृतः ॥ २
 विन्ध्यस्य तु गिरेः पादे संप्रपुष्पितपादपे । उपविश्य महात्मानश्चिन्तामापेदिरे तदा ॥ ३
 ततः पुष्पातिभाराप्राङ्गलताशतसमावृतान् । द्रुमान्वासन्तिकान्दृष्ट्वा बभूवुर्भयशङ्किताः ॥ ४
 ते वसन्तमनुप्राप्तं प्रतिवेद्य परस्परम् । नष्टसंदेशकालार्था निपेतुर्धरणीतले ॥ ५
 ततस्तान्कपिवृद्धांश्च शिष्टांश्चैव वनौकसः । वाचा मधुरयाभाष्य यथावदनुमान्य च ॥ ६
 स तु सिंहवृषस्कन्धः पीनायतभुजः कपिः । युवराजो महाप्राज्ञ अङ्गदो वाक्यमब्रवीत् ॥ ७
 शासनात्कपिराजस्य वयं सर्वे विनिर्गताः । मासः पूर्णो बिलस्थानां हरयः किं न बुध्यत ॥ ८
 वयमाश्वयुजे मासि कालसंख्याव्यवस्थिताः । प्रस्थिताः सोऽपि चातीतः किमतः कार्यमुत्तरम् ॥ ९

ष्टासि । प्रत्युपचिकीर्षावचनेनैवेति भावः । धर्मेण चरन्त्या धर्मानुष्ठानेन वर्तमानायाः ॥ १९ ॥ अत्र कतकस्तु द्विपञ्चाशत्सर्गसमाप्तिमाह—एवमुक्त इति ॥ २० ॥ २१ ॥ समयः कालावधिमोसरूपः । बिले च बिले एव ॥ २२ ॥ तस्मादेतोरस्माद्विलादस्मानित्यन्वयः । गतायुषो नष्टजीवितान् । तत्र हेतुः—सुग्रीववचनादतिक्रान्तानिति । सुग्रीवाज्ञप्तकालादतिक्रान्तकालानित्यर्थः ॥ २३ ॥ २४ ॥ २५ ॥ प्रविष्टेनेदं बिलं प्रविष्टेन प्राणिना जीवतास्मान्निवर्तितुं दुष्करं मन्ये । तर्हि वयं किं कुर्मस्तत्राह—तपस इति ॥ २६ ॥ २७ ॥ निमीलिताः सन्तोऽकस्मादुन्मीलनमिया सुकुमाराङ्गलैः करैः ॥ २८ ॥ सहसा दृष्टिं पिदधुः ॥ २९ ॥ ३० ॥ इदमब्रवीत् । दिव्योद्देशान्तरमिति भावः ॥ ३१ ॥ प्रस्रवणः किष्किन्धासमीपप्रस्रवणद्वयोऽयमित्याहुः । अत्युच्चत्वात्ततोऽपि तस्य दर्शनमित्यन्ये । यत्रेच्छा तत्र गन्तव्यमिति तात्पर्यम् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय

आदिकाव्ये किष्किन्धाकाण्डे द्विपञ्चाशः सर्गः ॥ ५२ ॥

तत इति ॥ १ ॥ गिरिदुर्गं ऋक्षबिलाख्यम् । समयः कालावधिः ॥ २ ॥ तदा शिशिरारम्भसमये ॥ ३ ॥ पुष्पातिभारयुक्तान्यप्राणि येषाम् । वासन्तिकान्वसन्तकाले फलवत आम्नादीन् ॥ ४ ॥ भयकृतशङ्कां विवृणोति—ते इति । वसन्तमनुप्राप्तं प्रकृतशिशिरकालस्योत्तरकालमासन्नतया प्राप्तप्रायम् । नष्टः संदेशकाले राजसंदिष्टमासरूपे कालेऽनुष्ठेयोऽर्थो येषां ते ॥ ५ ॥ तान्मयेन भूतले पतितान् । शिष्टान्बुद्धेभ्योऽन्यान् । अनुमान्य संपूज्य ॥ ६ ॥ प्राज्ञ अङ्गद इत्यार्षम् ॥ ७ ॥ शासनव्यतिक्रमं दर्शयति—मास इति । अन्वेषणावधित्वेन दत्त इत्यर्थः । किं न बुध्यत नाबुध्यत । कालात्ययमिति शेषः ॥ ८ ॥ कालात्ययमेवाह—वयमिति । आश्वयुजे । अतीतप्राये इति शेषः । 'कार्तिके समनुप्राप्ते त्वं रावणवधे यत' इत्युक्तेः । ततः पञ्चदशरात्रकालसंख्याया प्रवर्तितवृत्तैर्व्यवस्थिता मिलिताः । एवं चामान्तमानेनाश्विनस्योत्तरे दीपोत्सवः

भवन्तः प्रत्ययं प्राप्ता नीतिमार्गविशारदाः । हितेष्वभिरता भर्तुर्निसृष्टाः सर्वकर्मसु ॥ १०
 कर्मस्वप्रतिमाः सर्वे दिक्षु विश्रुतपौरुषाः । मां सुस्कृत्य निर्याताः पिङ्गाक्षप्रतिचोदिताः ॥ ११
 इदानीमकृतार्थानां मर्तव्यं नात्र संशयः । हरिराजस्य संदेशमकृत्वा कः सुखी भवेत् ॥ १२
 अस्मिन्नतीते काले तु सुग्रीवेण कृते स्वयम् । प्रायोपवेशनं युक्तं सर्वेषां च वनौकसाम् ॥ १३
 तीक्ष्णः प्रकृत्या सुग्रीवः स्वामिभावे व्यवस्थितः । न क्षमिष्यति नः सर्वानपराधकृतो गतान् ॥ १४
 अप्रवृत्तौ च सीतायाः पापमेव करिष्यति । तस्मात्क्षममिहाद्यैव गन्तुं प्रायोपवेशनम् ॥ १५
 त्यक्त्वा पुत्रांश्च दारांश्च धनानि च गृहाणि च । ध्रुवं नो हिंसते राजा सर्वान्प्रतिगतानितः ॥ १६
 वधेनाप्रतिरूपेण श्रेयान्मृत्युरिहैव नः । न चाहं यौवराज्येन सुग्रीवेणाभिषेचितः ॥ १७
 नरेन्द्रेणाभिषिक्तोऽस्मि रामेणाक्लिष्टकर्मणा । स पूर्वं वृद्धवैरो मां राजा दृष्ट्वा व्यतिक्रमम् ॥ १८
 घातयिष्यति दण्डेन तीक्ष्णेन कृतनिश्चयः । किं मे सुहृद्भिर्व्यसनं पश्यद्भिर्जीवितान्तरे ।
 इहैव प्रायमासिष्ये पुण्ये सागररोधसि ॥ १९
 एतच्छ्रुत्वा कुमारेण युवराजेन भाषितम् । सर्वे ते वानरश्रेष्ठाः करुणं वाक्यमब्रुवन् ॥ २०
 तीक्ष्णः प्रकृत्या सुग्रीवः प्रियारक्तश्च राघवः । समीक्ष्याकृतकार्यस्तु तस्मिन् समये गते ॥ २१
 अदृष्टायां च वैदेह्यां दृष्ट्वा चैव समागतान् । राघवप्रियकामाय घातयिष्यत्यसंशयम् ॥ २२
 न क्षमं चापराधानां गमनं स्वामिपार्श्वतः । प्रधानभूताश्च वयं सुग्रीवस्य समागताः ॥ २३
 इहैव सीतामन्वीक्ष्य प्रवृत्तिमुपलभ्य वा । नो चेद्गच्छाम तं वीरं गमिष्यामो यमक्षयम् ॥ २४
 ध्रुवंगमानां तु भयार्दितानां श्रुत्वा वचस्तार इदं बभाषे ।
 अलं विषादेन बिलं प्रविश्य वसाम सर्वे यदि रोचते वः ॥ २५
 इदं हि मायाविहितं सुदुर्गमं प्रभूतपुष्पोदकभोज्यपेयम् ।
 इहास्ति नो नैव भयं पुरंदरान्न राघवाद्भानरराजतोऽपि वा ॥ २६

वामागुते पक्षे सर्वसेनागमनं किष्किन्धायाम् । रामस्य को-
 वस्तु तत्रैव पक्षे कार्तिकसंनिधावपि तदुद्यमाभावकृतः । ततः
 कार्तिकेऽवधिरन्वेषणस्य । ततो मार्गेशुक्ल इदं वचनम् । प्राय-
 स्तद्वर्षे पौषः क्षयमासः । 'कार्तिकादित्रये नान्यतः' इत्युक्तेः,
 अतो मार्गेशुक्ल एव आम्नादीनां पुष्पोद्गमः । उत्पाततो वा ।
 तादृशरीत्या पुष्पोद्गमं दृष्ट्वापि वसन्तासज्जतानुमानेन भयोप-
 पत्तिः । कृतकादयस्तु—अन्वेषणेऽवधित्वेन दत्तः पौषो मासः ।
 'आश्वयुजे' इत्यस्य तत्प्रत्यासज्जकार्तिकान्ते इत्यर्थः । कालसं-
 ख्येति । कार्तिकोत्तरं पञ्चदशरात्रसंख्याकालेनावधिना वानरा-
 नयनाय दूतप्रेषणम् । ततः पूर्णिमान्तमानेन मार्गेशुक्ले सर्व-
 वानरागमनम् । ततः पौषाद्यदिने दिक्ष्वन्वेषणाय वानरप्रस्था-
 नम् । तत्र पौषे माघकृष्णीयकिञ्चिद्दिनसहितेऽतीते इदं वाक्य-
 मित्याहुः । तेषां सीतानयनोत्तरं सीतां प्रति द्वादशमासा राव-
 णावधिरिति स्पष्टमेव, पम्पायां चैत्रे आगमनमित्यस्योक्तत्वात् ।
 ततः पूर्वं फाल्गुने सीतापहार इति च स्पष्टमेव । एवं च माघ-
 कृष्णे तच्छुक्लादौ वा हनूमतः सीतासमीपगमने हनूमन्तं प्रति
 'वर्तते दशमो मासो द्वौ तु शेषौ ध्रुवंगम' इति सीतोक्तिवि-
 रोधः । किं च हनूमतो लङ्काप्रवेशदिने प्रदोषसमय एव पूर्ण-
 कल्पचन्द्रोदयवर्णनं च विरोध इत्याहुः ॥ ९ ॥ उक्तमेव वि-
 स्तरेणाह—भवन्त इति । प्रत्ययमन्वेषणार्थराजनियोगं प्राप्ता
 ज्ञातवन्तो भवन्तो मां पुरस्कृत्य निर्याता इत्यन्वयः ॥ १०

॥ ११ ॥ तस्य कालस्य च बिले गतत्वादिदानीमकृतार्थानाम-
 स्माकं मर्तव्यं मरणमेवानुष्ठेयम् । कुतस्तत्राह—हरिराजस्येति
 ॥ १२ ॥ प्रायोपवेशनं युक्तम् । प्राणत्यागायेति शेषः ॥ १३ ॥
 स्वामिभावे निग्रहानुग्रहकृद्वाजभावे व्यवस्थितोऽपराधः काला-
 तिक्रमरूपः । गतान्स्वसमीपं प्राप्तान् ॥ १४ ॥ अप्रवृत्तौ प्रवृ-
 त्तिप्रतिपादनाभावे । पापं वधरूपम् ॥ १५ ॥ पुत्रादींस्त्यक्त्वा
 प्रायोपवेशनं गन्तुं कर्तुं क्षमं युक्तमित्यन्वयः । तत्र हेतुः—
 ध्रुवमिति ॥ १६ ॥ अप्रतिरूपेणापराधमूलत्वेनास्य वधस्याप्र-
 तिरूपत्वम् । ननु युवराजत्वेनाभिषिच्य कथमसौ त्वां हनिष्य-
 तीत्यत आह—न चाहमिति ॥ १७ ॥ पूर्वं मां प्रति बद्धवैरः
 स राजा सुग्रीवो व्यतिक्रममाशालङ्घनं दृष्ट्वा घातयिष्यत्येव
 ॥ १८ ॥ जीवितान्तरे राजाज्ञया जीवितनाशावधौ काले
 प्राप्ते मम व्यसनं पश्यद्भिरपि सुहृद्भिः किं कार्यमिति किं
 साध्यमित्यर्थकं शेषः । यदेवमतः—इहैवेति ॥ १९ ॥ २० ॥
 प्रियायां रक्तोऽनुरक्तः । तस्मिन्समयेऽन्वेषणावधिकाले ॥ २१
 ॥ २२ ॥ अपराधानां कृतापराधानाम् । स्वामिपार्श्वतः स्वा-
 मिपार्श्वे सुग्रीवस्य प्रधानभूताः सेवका वयमिह समागताः
 ॥ २३ ॥ उपलभ्य वा गच्छाम । नो चेदिहैव स्थित्वा यमगृहं
 गमिष्यामः ॥ २४ ॥ बिलं स्वयंप्रभाया बिलम् ॥ २५ ॥
 कथमत्र प्राणत्राणमत आह—इदं हीति । नो इति लोकोक्तौ

श्रुत्वाङ्गदस्यापि वचोऽनुकूलमूचुश्च सर्वे हरयः प्रतीताः ।
यथा न हन्येम तथा विधानमसक्तमद्यैव विधीयतां नः ॥

२७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

तथा ब्रुवति तारे तु ताराधिपतिवर्चसि । अथ मेने हृतं राज्यं हनूमानङ्गदेन तत् ॥ १
बुद्ध्या ह्यष्टाङ्गया युक्तं चतुर्बलसमन्वितम् । चतुर्दशगुणं मेने हनूमान्बालिनः सुतम् ॥ २
आपूर्यमाणं शश्वच्च तेजोबलपराक्रमैः । शशिनं शुक्लपक्षादौ वर्धमानमिव श्रिया ॥ ३
बृहस्पतिसमं बुद्ध्या विक्रमे सदृशं पितुः । शुश्रूषमाणं तारस्य शुक्रस्यैव पुरंदरम् ॥ ४
भर्तुरर्थं परिश्रान्तं सर्वशास्त्रविशारदः । अभिसंधातुमारेमे हनूमानङ्गदं ततः ॥ ५
स चतुर्णामुपायानां द्वितीयमुपवर्णयन् । भेदयामास तान्सर्वान्वानरान्वाक्यसंपदा ॥ ६
तेषु सर्वेषु भिन्नेषु ततोऽभीषयदङ्गदम् । भीषणैर्विविधैर्वाक्यैः कोपोपायसमन्वितैः ॥ ७
त्वं समर्थतरः पित्रा युद्धे तारेय वै ध्रुवम् । दृढं धारयितुं शक्तः कपिराज्यं यथा पिता ॥ ८
नित्यमस्थिरचित्ता हि कपयो हरिपुंगव । नाज्ञाप्यं विषहिष्यन्ति पुत्रदारं विना त्वया ॥ ९
त्वां नैते ह्यनुरञ्जयुः प्रत्यक्षं प्रवदामि ते । यथायं जाम्बवानीलः सुहोत्रश्च महाकपिः ॥ १०
नह्यहं त इमे सर्वे सामदानादिभिर्गुणैः । दण्डेन न त्वया शक्याः सुग्रीवादपकर्षितुम् ॥ ११
विगृह्यासनमप्याहुर्दुर्बलेन बलीयसा । आत्मरक्षाकरस्तस्मान्न विगृहीत दुर्बलः ॥ १२
यां चेमां मन्यसे धात्रीमेतद्वलमिति श्रुतम् । एतल्लक्ष्मणबाणानामीषत्कार्यं विदारणम् ॥ १३

॥ २६ ॥ अङ्गदस्यापि । अपिना तारस्य । असक्तमविलम्बम्
॥ २७ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये किष्किन्धाकाण्डे त्रिपञ्चाशः सर्गः
॥ ५३ ॥

ताराधिपतिवर्चसि तारे तथा ब्रुवति । तुशब्दादङ्गदे प्रति-
षेधाकरणात्तदनुमन्यमाने सति । अथानन्तरमङ्गदेन राज्यं
सुग्रीवीयं कपिराज्यं हृतमिति मेने । तद्राज्यं स्वयंप्रभाविलरा-
ज्यमित्यर्थं इत्यन्ये ॥ १ ॥ नन्वङ्गदे कथं राज्यापहारचिन्तात
आह—बुध्यते । अष्टाङ्गयाष्टगुण्या । तेऽत्र गुणाः । ‘शुश्रूषा
श्रवणं चैव ग्रहणं धारणं तथा । ऊहापोहार्थविज्ञानं तत्त्वज्ञानं
च धीगुणाः ॥’ इति प्रसिद्धाः । चतुर्बलम् । सामदानभेदनि-
ग्रहरूपोपायचतुष्टयम् । चतुर्दशगुणम् । ‘देशकालज्ञता दाढ्यं
सर्वक्लेशसहिष्णुता । सर्वविज्ञानता दाक्ष्यमूर्जः संवृतमन्त्रता ॥
अविशंवादिता शौर्यं भक्तिज्ञत्वं कृतज्ञता । शरणागतवात्सल्य-
ममर्षिलमचापलम् ॥’ इत्युक्तचतुर्दशगुणयुक्तम् ॥ २ ॥ ३ ॥
तारस्य वचः शुश्रूषमाणं यतोऽपश्यत्ततो राज्यं हृतं मेने ।
शुक्रस्यैव पुरंदरम् । विपरीतोपदेशग्रहे उपमैषा । शुक्रशब्दोऽत्र
बृहस्पतिपर इति कश्चित् ॥ ४ ॥ भर्तुः सुग्रीवस्यार्थेऽर्थकरणे
परिश्रान्तं विमुखम् । सर्वशास्त्रविशारद इति हनुमद्विशेषणम् ।
अभिसंधातुं तारादिभ्यो भेदयितुम् ॥ ५ ॥ स इति । अभि-
संधित्सुहृन्नुमानित्यर्थः । द्वितीय उपायो भेदस्तमुपवर्णयन् ।
हेतौ शता । तदुपायावलम्बनहेतुना तान्सर्वानङ्गदानुवर्तिनः ।
वाक्यसंपदा भेदजननक्षमन्यायोपेतेन । ‘हीनाश्रयो न कर्तव्यः
कर्तव्यो महदाश्रयः’ इत्यादिवाक्यसमूहेन ॥ ६ ॥ कोपोपायो

दण्डस्तत्समन्वितैः । ‘कोपोपायसमन्वितैः’ इति पाङ्कः पाठः ।
कोपापनयनसामर्थ्ययुक्तैरभीषयप्रदर्शनपूर्वं भयमुत्पादया-
मास ॥ ७ ॥ भीषणमेव स्तुतिपूर्वं करोति—त्वमिति । त्वं
पित्रा सुग्रीवेण युद्धे समर्थतरः । यद्वा त्वं पित्रा सदृश इति
शेषः । अतएव युद्धे समर्थतर इत्यर्थः । दृढं धारयितुं शक्तः ।
अस्य यदि सर्वे कपयस्त्वामनुवर्त्यन्तीति शेषः । कपिराज्यं
किष्किन्धायां वा ऋक्षबिले वा ॥ ८ ॥ न च तदस्तीत्याह—
नित्यमिति । स्वभावादिति भावः । अस्थैर्यं कारणान्तरमप्याह
—पुत्रदारं विनेति । पुत्रदाराणां किष्किन्धावर्तिनां सुग्रीवाय-
त्तत्वात्त्वया सह बिलेऽवस्थाने तद्वियोगस्य स्पष्टत्वात् । विगृह्य
स्थापनमप्यशक्यमित्याह—लयाज्ञाप्यं त्वत्कर्तृकमाज्ञापनं न स-
हिष्यन्ति । त्वत्तोऽप्यधिकबलत्वादिति भावः ॥ ९ ॥ पुत्रदारं
हित्वा एते त्वां नानुरञ्जयुस्त्वयि नानुरक्ता भवेयुः । उक्तमर्थं
स्पष्टं यथा भवति तथा प्रवदामि प्रदर्शयामि । तदेव दर्शयति
—अयं जाम्बवानिति ॥ १० ॥ अहमिति खनिर्देशः । ते
इमे सर्वे सामदानादिभिर्गुणैरुपायैस्त्वया सुग्रीवादपकर्षितुं
शक्या न हि । नापि दण्डेन ॥ ११ ॥ ननु गच्छत यूयमपि,
एकेनैव मया स्थेयमत आह—विगृह्येति । दुर्बलेन सह विगृह्य
बलीयसासनं स्थितिः शक्येत्याहुः । न तु दुर्बलस्य बलीयसा
विगृह्यासनं शक्यम् । तस्मादात्मरक्षाकर आत्मरक्षाकरणेच्छुः
पुरुषो दुर्बलः सन्बलीयसा न विगृहीत ॥ १२ ॥ नन्वेषा गुहा
न बलवतः साध्येत्याशङ्क्याह—यामिति । यामिमां गुहां धात्रीं
रक्षिकां मन्यसे । नेयं रक्षिकेति शेषः । कुतस्तत्राह—यदेत-
द्विलमृक्षबिलं निर्भयमिति ताराच्छ्रुतम् । एतदेतद्विषयविदारणं

स्वल्पं हि कृतमिन्द्रेण क्षिपता ह्यशनिं पुरा । लक्ष्मणो निशितैर्बाणैर्भिन्ध्यात्पत्रपुटं यथा ॥ १४
 लक्ष्मणस्य च नाराचा बहवः सन्ति तद्विधाः । वज्राशनिसमस्पर्शा गिरीणामपि दारकाः ॥ १५
 अवस्थानं यदैव त्वमासिष्यसि परंतप । तदैव हरयः सर्वे त्यक्ष्यन्ति कृतनिश्चयाः ॥ १६
 स्मरन्तः पुत्रदाराणां नित्योद्विग्ना बुभुक्षिताः । खेदिता दुःखशय्याभिस्त्वां करिष्यन्ति पृष्ठतः ॥ १७
 स त्वं हीनः सुहृद्भिश्च हितकामैश्च बन्धुभिः । तृणादपि भृशोद्विग्नाः स्पन्दमानाद्भविष्यसि ॥ १८
 अत्युग्रवेगा निशिता घोरा लक्ष्मणसायकाः । अपावृत्तं जिघांसन्तो महावेगा दुरासदाः ॥ १९
 अस्माभिस्तु गतं सार्धं विनीतवदुपस्थितम् । आनुपूर्व्यां तु सुग्रीवो राज्ये त्वां स्थापयिष्यति ॥ २०
 धर्मराजः पितृव्यस्ते प्रीतिकामो दृढव्रतः । शुचिः सत्यप्रतिज्ञश्च स त्वां जातु न नाशयेत् ॥ २१
 प्रियकामश्च ते मातुस्तदर्थं चास्य जीवितम् । तस्यापत्यं च नास्त्यन्यत्तस्मादङ्गद गम्यताम् ॥ २२
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुःपञ्चाशः सर्गः ॥ ५४ ॥

पञ्चपञ्चाशः सर्गः ।

श्रुत्वा हनुमतो वाक्यं प्रश्रितं धर्मसंहितम् । स्वामिसत्कारसंयुक्तमङ्गदो वाक्यमब्रवीत् ॥ १
 स्थैर्यमात्ममनःशौचमानृशंस्यमथाज्वम् । विक्रमश्चैव धैर्यं च सुग्रीवे नोपपद्यते ॥ २
 भ्रातृज्येष्ठस्य यो भार्या जीवतो महिषीं प्रियाम् । धर्मेण मातरं यस्तु स्वीकरोति जुगुप्सितः ॥ ३
 कथं स धर्मं जानीते येन भ्रात्रा दुरात्मना । युद्धायाभिनियुक्तेन विलस्य पिहितं मुखम् ॥ ४
 सत्यात्पाणिगृहीतश्च कृतकर्मा महायशः । विस्मृतो राघवो येन स कस्य सुकृतं स्मरेत् ॥ ५
 लक्ष्मणस्य भयेनेह नाधर्मभयभीरुणा । आदिष्टा मार्गितुं सीता धर्मस्तस्मिन्कथं भवेत् ॥ ६
 तस्मिन्पापे कृतघ्ने तु स्मृतिभिन्ने चलात्मनि । आर्यः को विश्वसेज्जातु तत्कुलीनो विशेषतः ॥ ७

लक्ष्मणबाणानामीषत्कार्यमीषत्करम् । खलभाव आर्षः ॥ १३ ॥
 पुरा पूर्वं मायया भूतलान्तर्निर्मितैतत्पुरवर्तिमयवधार्थमशनिं
 तत्प्रदेशभुवि क्षिपतेन्द्रेण स्वल्पमेव कृतं मयवधमात्रं कृतम्, न
 तु पुरं भग्नम् । लक्ष्मणस्तु निशितैर्बाणैरेतत्पुरमपि पत्रपुटमिव
 भिन्ध्यात् ॥ १४ ॥ कृतस्तत्राह—लक्ष्मणस्येति । तद्विधा इ-
 त्यस्य विवरणं वज्राशनीत्यादि—वज्रमिन्द्रकरस्थम् । अशनि-
 मेषस्थः । यद्वा तद्विधा बालिहन्तृबाणसदृशाः ॥ १५ ॥ यदै-
 वात्र बिले त्वमवस्थानमासिष्यसि प्राप्स्यसि तदैव सर्वे हरयः
 कृतनिश्चयास्त्वां त्यक्ष्यन्ति ॥ १६ ॥ नित्योद्विग्ना रामलक्ष्मण-
 सुग्रीवभ्यः । बुभुक्षिताः पुत्रदारादिजसुखभोगेच्छवस्त्वया दुःख-
 शय्याभिर्दुःखस्थित्यादिभिः खेदिताः सन्तस्त्वां पृष्ठतः करि-
 ष्यन्ति । सर्वथा त्यक्ष्यन्त्येवेत्यर्थः ॥ १७ ॥ स्पन्दमानात्तृणा-
 दपि लघुरिति शेषः । अतएव भृशोद्विग्नो भविष्यति । यद्वा
 तादृशतृणात्तद्दृष्ट्वा भृशोद्विग्नाः । रामाद्यागमनशङ्कयेति भावः
 ॥ १८ ॥ अतोऽत्युग्रवेगा निशिता घोरा लक्ष्मणसायका अपा-
 वृत्तं व्युत्थितं त्वां जिघांसन्तो भवेयुः । सर्वत्रात्र लक्ष्मणनाम-
 ग्रहणं तस्य क्रूरखभावत्वात्, ईदृशानां रामालक्ष्यत्वाच्च ॥ १९ ॥
 एवं वास्तवं भयं प्रदर्श्य सुग्रीवसमाश्रयणमेव हितमित्याह—
 अस्माभिरिति । आनुपूर्व्याज्येष्ठपुत्रत्वप्रयुक्तानुक्रमात् ॥ २० ॥
 राज्येऽवस्थाने हेतुमाह—धर्मेति । धर्मराजो धर्ममार्गवर्तो
 राजा तथा प्रीतिकाम एव लघि, न तु त्वद्वधकामः ॥ २१ ॥
 इतश्च सर्वथैवमेवेत्याह—प्रियकाम इति । अस्य जीवितम् ।

तदर्थं त्वन्मातुः प्रीतिसंपादनप्रयोजनम् । गम्यताम् । अस्मा-
 मिः सार्धमिति शेषः ॥ २२ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये किष्किन्धा-
 काण्डे चतुःपञ्चाशः सर्गः ॥ ५४ ॥
 प्रश्रितं विनीतम् । स्वामिसत्कारसंयुक्तं सुग्रीवसन्मानयुक्त-
 मिति हनुमद्वाक्यविशेषणम् ॥ १ ॥ आत्ममनसोः शौचं का-
 मादिदोषराहित्यम् ॥ २ ॥ तदनुपपत्तिमेव दर्शयति—भ्रातु-
 रिति । ज्येष्ठस्य भ्रातृभार्या धर्मेण मातरं धर्ममार्गेण वर्तमानां
 ज्येष्ठभ्रातृपत्नीं तां मातृतुल्यां जीवतो मम समक्षम् । अनेन
 'देवराच सुतोत्पत्तिः' इत्यतोऽपि धर्मत्वं वारितम् । यद्वा जी-
 वतो महिषीमिति महिषयुद्धकालिकस्वीकारपरम् । यः स्वीक-
 रोति कथं स धर्मं जानीत इत्यन्वयः । एतेन हनुमदुक्तं धर्म-
 राजत्वं प्रत्याख्यातम् । एतद्वचोऽङ्गदस्य केवलरोषमूलं त्रैवर्णि-
 कातिरिक्तधर्मास्मरणमूलकम् ॥ ३ ॥ स उक्तजुगुप्सितकर्म-
 कारी । धर्माज्ञाने उपपत्त्यन्तरमप्याह—युद्धाय युद्धार्थं गच्छता
 भ्रात्राभिनियुक्तेन । विलक्षणनियुक्तेनेत्यर्थः ॥ ४ ॥ सत्याद-
 भिसाक्षिकतया पाणिगृहीतो मित्रं कृतो राघवोऽपि येन वि-
 स्मृतः, स कस्य सुकृतमुपकारं स्मरेत् । न कस्यापीत्यतः कथं
 कृतञ्च इत्यर्थः ॥ ५ ॥ ननु तत्कार्ये प्रवृत्तत्वात्कथं न कृतशो-
 ऽत आह—लक्ष्मणस्येति । भयौपाधिक्येया प्रवृत्तिर्न धर्ममूलेति
 भावः । 'धर्ममस्मिन्' इति पाठे धर्मं धर्मवीमूलं प्रवर्तनमित्यर्थः
 ॥ ६ ॥ स्मृतिभिन्ने स्मृतिर्मन्वादीनां भिन्ना त्यक्ता येन ।
 चलात्मनि चञ्चलान्तःकरणे । तत्कुलीनो तज्ज्ञातिकोटिप्रविष्टः

राज्ये पुत्रं प्रतिष्ठाप्य सगुणो विगुणोऽपि वा । कथं शत्रुकुलीनं मां सुग्रीवो जीवयिष्यति ॥ ८
 भिन्नमन्त्रोऽपराद्धश्च भिन्नशक्तिः कथं ह्यहम् । किष्किन्धां प्राप्य जीवेयमनाथ इव दुर्बलः ॥ ९
 उपांशुदण्डेन हि मां बन्धनेनोपपादयेत् । शठः कूरो नृशंसश्च सुग्रीवो राज्यकारणात् ॥ १०
 बन्धनाच्चावसादान्मे श्रेयः प्रायोपवेशनम् । अनुजानन्तु मां सर्वे गृहं गच्छन्तु वानराः ॥ ११
 अहं वः प्रतिजानामि न गमिष्याम्यहं पुरीम् । इहैव प्रायमासिष्ये श्रेयो मरणमेव मे ॥ १२
 अभिवादनपूर्वं तु राजा कुशलमेव च । अभिवादनपूर्वं तु राघवौ बलशालिनौ ॥ १३
 वाच्यस्तातो यवीयान्मे सुग्रीवो वानरेश्वरः । आरोग्यपूर्वं कुशलं वाच्या माता रुमा च मे ॥ १४
 मातरं चैव मे तारामाश्वासयितुमर्हथ । प्रकृत्या प्रियपुत्रा सा सानुक्रोशा तपस्विनी ॥ १५
 विनष्टमिह मां श्रुत्वा व्यक्तं हास्यति जीवितम् । एतावदुक्त्वा वचनं वृद्धांस्तानभिवाद्य च ॥ १६
 विवेश चाङ्गदो भूमौ रुदन्दर्भेषु दुर्मुखः । तस्य संविशतस्तत्र रुदन्तो वानरर्षभाः ॥ १७
 नयनेभ्यः प्रमुमुचुरुष्णं वै वारि दुःखिताः । सुग्रीवं चैव निन्दन्तः प्रशशंसन्त वालिनम् ॥ १८
 परिचार्याङ्गदं सर्वे व्यवसन्प्रायमासितुम् । तद्वाक्यं वालिपुत्रस्य विज्ञाय प्लवगर्षभाः ॥ १९
 उपस्पृश्योदकं सर्वे प्राङ्मुखः समुपाविशन् । दक्षिणाग्रेषु दर्भेषु उदक्तीरं समाश्रिताः ॥ २०
 मुमुर्षवो हरिश्रेष्ठा एतत्क्षममिति स्म ह । रामस्य वनवासं च क्षयं दशरथस्य च ॥ २१
 जनस्थानवधं चैव वधं चैव जटायुषः । हरणं चैव वैदेह्या वालिनश्च वधं तथा । ॥ २२
 रामकोपं च वदतां हरीणां भयमागतम् ॥ २२

स संविशद्भिर्वहुभिर्महीधरो महाद्रिकूटप्रतिमैः प्लवंगमैः ।

बभूव संनादितनिर्झरान्तरो भृशं नदद्भिर्जलदैरिवाम्बरम् ॥ २३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चपञ्चाशः सर्गः ॥ ५५ ॥

षट्पञ्चाशः सर्गः ।

उपविष्टास्तु ते सर्वे यस्मिन्प्रायं गिरिस्थले । हरयो गृध्रराजश्च तं देशमुपचक्रमे ॥ १
 संपातिर्नाम नास्ति तु चिरजीवी विहंगमः । भ्राता जटायुषः श्रीमान्विल्यातबलपौरुषः ॥ २
 कंदरादभिनिष्क्रम्य स विन्ध्यस्य महागिरेः । उपविष्टान्हरीन्दृष्ट्वा दृष्टात्मा गिरमब्रवीत् ॥ ३
 विधिः किल नरं लोके विधानेनानुवर्तते । यथायं विहितो भक्ष्यश्चिरान्मह्यमुपागतः ॥ ४
 परम्पराणां भक्षिष्ये वानराणां मृतं मृतम् । उवाचैतद्वचः पक्षी तान्निरीक्ष्य प्लवंगमान् ॥ ५

॥ ७ ॥ तदेव विवृणोति—राज्ये इति । सुग्रीवः सगुणो निर्गुणो वास्तु, न मे तद्विचारेण किञ्चित्, अपि तु शत्रुकुलीनं मां पुत्रं राज्ये प्रतिष्ठाप्य कथं सुग्रीवो जीवयिष्यति । न कथमपीत्यर्थः ॥ ८ ॥ इतोऽपि न जीवयिष्यतीत्याह—भिन्नेति । भिन्नो बिलप्रवेशरूपो मन्त्रो यस्य सः । एवं मन्त्रस्य यस्यकस्यापि मुखाच्छ्रवणेऽवश्यं भाविनि स्पष्टमपराद्धश्च भवामि । हीनशक्तिः सुग्रीवापेक्षया हीनबलः । हनुमदुक्तीत्या सहायबलहीनश्च ॥ ९ ॥ उपांशुदण्डस्यैव रूपम्—बन्धनेनेति । पुत्र इति कृत्वा बन्धाभावः । अपराद्ध इति च बन्धननिश्चयः ॥ १० ॥ तदेव ब्रूयन्नाह—बन्धनादिति । अवसादो बन्धनजं दुःखम् ॥ ११ ॥ १२ ॥ राजा सुग्रीवः कुशलमेव वाच्य इत्यनुकर्षः । न त्जिदानीं दुःखवशादुक्तमित्यर्थः । राघवौ कुशलं वाच्यौ ॥ १३ ॥ अथ मातुः कुशलविज्ञापनाशेषतया, आरोग्यपूर्वकलविशेषाभिधित्तया च पुनः सुग्रीवे कुशलविज्ञापनमाह—वाच्यस्तात इति ॥ १४ ॥ १५ ॥ वृद्धाञ्जाम्बवदावीन् ॥ १६

॥ १७ ॥ सुग्रीवं निन्दन्तः । अङ्गदपक्ष्या इति शेषः ॥ १८ ॥ व्यवसन् । व्यवसायित्यर्थः ॥ १९ ॥ २० ॥ हरिश्रेष्ठा अपि एतत्प्रायोपवेशनमेवास्माकमद्य क्षमं युक्तमिति मन्यन्ते स्मेति शेषः । स्वामिनि प्रियमाणे तं परित्यज्यास्माकं गमनमयुक्तमिति तत्क्षमत्वव्यवसायः । रामस्य वनवासमित्यादिनाग्रिमसर्गा-र्थसंक्षेपः ॥ २१ ॥ भयमागतम् । संपातिजं वक्ष्यमाणं भयमित्यर्थः ॥ २२ ॥ मृशं नदद्भिः । संपातिजभयादिति शेषः ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे पञ्चपञ्चाशः सर्गः ॥ ५५ ॥

गिरिस्थले गिरिप्रदेशे ॥ १ ॥ २ ॥ ३ ॥ विधिः क्रियाफलम् । नरं प्राणिनं विधानेन प्राचीनकर्मानुसारेण । यथा । तद्यथा तथोच्यत इत्यर्थः । अयमाभिषरूपोऽस्माकं भक्ष्यश्चिरान्मह्यं खत एवोपागतः ॥ ४ ॥ यतः परम्पराणां पङ्क्ति उपविष्टानां वानराणां मध्ये मृतं मृतं क्रमाङ्गक्षिष्ये । तस्मादिति

तस्य तद्वचनं श्रुत्वा भक्ष्यलुब्धस्य पक्षिणः । अङ्गदः परमायस्तो हनूमन्तमथाब्रवीत् ॥	६
पश्य सीतापदेशेन साक्षाद्वैवस्वतो यमः । इमं देशमनुप्राप्तो वानराणां विपत्तये ॥	७
रामस्य न कृतं कार्यं न कृतं राजशासनम् । हरीणामियमज्ञाता विपत्तिः सहसागता ॥	८
वैदेह्याः प्रियकामेन कृतं कर्म जटायुषा । गृध्रराजेन यत्तत्र श्रुतं वस्तदशेषतः ॥	९
तथा सर्वाणि भूतानि तिर्यग्योनिगतान्यपि । प्रियं कुर्वन्ति रामस्य त्यक्त्वा प्राणान्यथा वयम् ॥ १०	१०
अन्योन्यमुपकुर्वन्ति स्नेहकारुण्ययन्त्रिताः । ततस्तस्योपकारार्थं त्यजतात्मानमात्मना ॥	११
प्रियं कृतं हि रामस्य धर्मेक्षेण जटायुषा । राघवार्थं परिश्रान्ता वयं संत्यक्तजीविताः ॥	१२
कान्ताराणि प्रपन्नाः स न च पश्याम मैथिलीम् । स सुखी गृध्रराजस्तु रावणेन हतो रणे ।	१३
मुक्तश्च सुग्रीवभयाद्गतश्च परमां गतिम् ॥	१४
जटायुषो विनाशेन राज्ञो दशरथस्य च । हरणेन च वैदेह्याः संशयं हरयो गताः ॥	१५
रामलक्ष्मणयोर्वासमरण्ये सह सीतया । राघवस्य च बाणेन वालिनश्च तथा वधम् ॥	१६
रामकोपादशेषाणां रक्षसां च तथा वधम् । कैकेय्या वरदानेन इदं च विकृतं कृतम् ॥	१७
तदसुखमनुकीर्तितं वचो भुवि पतितांश्च निरीक्ष्य वानरान् ।	१८
भृशचकितमतिर्महामतिः कृपणमुदाहृतवान्स गृध्रराजः ॥	१९
तत्तु श्रुत्वा तथा वाक्यमङ्गदस्य मुखोद्गतम् । अब्रवीद्वचनं गृध्रस्तीक्ष्णतुण्डो महास्वनः ॥	२०
कोऽयं गिरा घोषयति प्राणैः प्रियतरस्य मे । जटायुषो वधं भ्रातुः कम्पयन्निव मे मनः ॥	२१
कथमासीज्जनस्थाने युद्धं राक्षसगृध्रयोः । नामधेयमिदं भ्रातुश्चिरस्याद्य मया श्रुतम् ॥	२२
इच्छेयं गिरिदुर्गाच्च भवद्भिरवतारितुम् । यवीयसो गुणवत्स्य श्लाघनीयस्य विक्रमैः ॥	२३
अतिदीर्घस्य कालस्य परितुष्टोऽस्मि कीर्तनात् । तदिच्छेयमहं श्रोतुं विनाशं वानरर्षभाः ॥	२४
भ्रातुर्जटायुषस्तस्य जनस्थाननिवासिनः । तस्यैव च मम भ्रातुः सखा दशरथः कथम् ॥	२५
यस्य रामः प्रियः पुत्रो ज्येष्ठो गुरुजनप्रियः । सूर्याशुदग्धपक्षत्वान्न शक्नोमि विसर्पितुम् ।	२६
इच्छेयं पर्वतादस्मादवतर्तुमर्दिमाः ॥	२७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षटपचाशः सर्गः ॥ ५६ ॥

पूर्वेण संबन्धः ॥ ५ ॥ परमायस्तः परमखिन्नः ॥ ६ ॥ सीता-
पदेशेनेति । सीताव्याजेन प्राप्तप्रायोपवेशानामित्यर्थः ।
‘गृध्रापदेशेन’ इति पाठः सुगमः ॥ ७ ॥ अज्ञाताऽचिन्तिता
॥ ८ ॥ तिर्यग्योनिभूतानामस्माकमिव तिर्यग्योन्यन्तरस्यापि
सीतानिमित्तं विपत्तिर्जातेत्याह—वैदेह्या इति । प्रत्यक्षं द्विय-
भाषायां इति शेषः ॥ ९ ॥ रामस्य प्रियं कुर्वन्तीत्यनेन
तस्मिन्सर्वप्रमास्यदत्तं सूचयता सर्वात्मलं सूचितम् ॥ १० ॥
सार्वात्म्यमेव द्रढयति—अन्योन्यमिति । स्नेहकारुण्ययन्त्रिताः
रामे इति शेषः । सर्वस्य रामत्वात्तवीयस्नेहेनैव परस्योपकार-
करणमित्यर्थः । स्नेहविषयता रामातिरिक्तेनेत्यनेन सूचितम् ।
तत उक्तस्नेहादियन्त्रणतः । तस्य रामस्योपकारार्थमित्यस्य
प्रवृत्ता इति शेषः ॥ ११ ॥ ननु प्राणत्यागेन कथं रामस्य
संतोषः, अत आह—प्रियमिति । हि यतो जटायुषा प्राणास्त्य-
जता प्रियं कृतमिति रामस्य मतमिति शेषः । तथास्मन्मरणेनापि
रामस्तथा मंस्यतीति भावः ॥ १२ ॥ सुखीति । सुखिलमेव
परमगतिप्राप्त्या दर्शयति—रावणेनेत्यादि । मुक्तश्चेति ।
अनेन सर्वतिर्यग्योनिराजलं कपीन्द्रस्य सूचितम् । गतश्च
परमां गतिम् । रामानुप्रहादिति शेषः ॥ १३ ॥ जटायुषो

विनाशेन । प्राणिति शेषः । यदि पुनर्मुहूर्तमपि युद्धे रावणं
निरुन्ध्यात्तदा रामदृग्गोचरो रावणः सीतां न हरेदिति भावः ।
राज्ञो दशरथस्य च द्राविनराशेन । यदि पक्षमात्रमपि राजजीवनं
स्यात्तदा रामं प्रत्यानयेदेवेति भावः । वैदेहीहरणं तु स्पष्ट-
मेव वानराणां प्राणसंशयकारणम् ॥ १४ ॥ १५ ॥ विकृत-
मरण्यवासवालिबधरक्षोवधरूपम् । इदं चास्मन्मरणरूपं च ।
कैकेय्या वरदानेनैव कृतमित्यर्थः ॥ १६ ॥ भृशचकितमतिः
क्षुभितचित्तः । कृपणं दीनम् ॥ १७ ॥ अस्यैव प्रपन्नः—तत्त्विति
॥ १८ ॥ को घोषयति । स मया प्रष्टव्य इति शेषः ॥ १९ ॥
प्रश्नमेवाह—कथमिति ॥ २० ॥ गिरिदुर्गाच्च भवद्भिरवतारितुमि-
च्छेयम् । आत्मानमिति शेषः । अवतारणफलमाह—यवीयस्य
इति । कनिष्ठस्येत्यर्थः ॥ २१ ॥ श्रोतुमिच्छेयम् । गुप्तस्यभीषण-
गलेति शेषः । अन्ययस्तु—यस्य रामः प्रियः पुत्रः स दशरथो
मम भ्रातुस्तस्यैव जटायुषः सखा, अतस्तस्नेहात्प्रयतमानस्य तस्य
जनस्थानवासिनस्तस्य प्रसिद्धविक्रमस्य जटायुषो विनाशः कथम-
भवदिति तस्य विनाशं श्रोतुमिच्छेयमिति । कथं सखेलन्ययस्तु
नोचितः, तदुत्तरस्यापेक्षाभावात् ॥ २२ ॥ २३ ॥ स्वस्यावतारण-

सप्तपञ्चाशः सर्गः ।

शोकान्नुष्टस्वरमपि श्रुत्वा वानरयूथपाः । श्रद्धयुर्नैव तद्वाक्यं कर्मणा तस्य शङ्किताः ॥ १
 ते प्रायमुपविष्टास्तु दृष्ट्वा गृध्रं प्लवंगमाः । चक्रुर्बुद्धिं तदा रौद्रां सर्वाङ्गो भक्षयिष्यति ॥ २
 सर्वथा प्रायमासीनान्यदि नो भक्षयिष्यति । कृतकृत्या भविष्यामः क्षिप्रं सिद्धिमितो गताः ॥ ३
 एतां बुद्धिं ततश्चक्रुः सर्वे ते हरियूथपाः । अवतार्य गिरेः शृङ्गादृधमाद्वाङ्गदस्तदा ॥ ४
 बभूवर्क्षरजो नाम वानरेन्द्रः प्रतापवान् । ममार्यः पार्थिवः पक्षिन्धार्मिकौ तस्य चात्मजौ ॥ ५
 सुग्रीवश्चैव वाली च पुत्रौ घनबलाबुधौ । लोके विश्रुतकर्माभूद्राजा वाली पिता मम ॥ ६
 राजा कृत्स्नस्य जगत इक्ष्वाकूणां महारथः । रामो दाशरथिः श्रीमान्प्रविष्टो दण्डकावनम् ॥ ७
 लक्ष्मणेन सह भ्रात्रा वैदेह्या सह भार्यया । पितुर्निदेशनिरतो धर्मं पन्थानमाश्रितः ॥ ८
 तस्य भार्या जनस्थानाद्रावणेन हता बलात् । रामस्य तु पितुर्मित्रं जटायुर्नाम गृध्रराट् ॥ ९
 ददर्श सीतां वैदेहीं ह्रियमाणां विहायसा । रावणं विरथं कृत्वा स्थापयित्वा च मैथिलीम् ।
 परिश्रान्तश्च वृद्धश्च रावणेन हतो रणे ॥ १०
 एवं गृध्रो हतस्तेन रावणेन बलीयसा । संस्कृतश्चापि रामेण जगाम गतिमुत्तमाम् ॥ ११
 ततो मम पितृव्येण सुग्रीवेण महात्मना । चकार राघवः सख्यं सोऽवधीत्पितरं मम ॥ १२
 मम पित्रा निरुद्धो हि सुग्रीवः सचिवैः सह । निहत्य वालिनं रामस्ततस्तमभिषेचयत् ॥ १३
 स राज्ये स्थापितस्तेन सुग्रीवो वानरेश्वरः । राजा वानरमुख्यानां तेन प्रस्थापिता वयम् ॥ १४
 एवं रामप्रयुक्तास्तु मार्गमाणास्ततस्ततः । वैदेहीं नाधिगच्छामो रात्रौ सूर्यप्रभासिव ॥ १५
 ते वयं दण्डकारण्यं विचित्र्य सुसमाहिताः । अज्ञानात्तु प्रविष्टाः स्म धरण्या विवृतं बिलम् ॥ १६
 मयस्य मायाविहितं तद्विलं च विचिन्वताम् । व्यतीतस्तत्र नो मासो यो राज्ञा समयः कृतः ॥ १७
 ते वयं कपिराजस्य सर्वे वचनकारिणः । कृतां संस्थामतिक्रान्ता भयात्प्रायमुपासिताः ॥ १८
 क्रुद्धे तस्मिंस्तु काकुत्स्थे सुग्रीवे च सलक्ष्मणे । गतानामपि सर्वेषां तत्र नो नास्ति जीवितम् ॥ १९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

इत्युक्तः कुरुषं वाक्यं वानरैस्त्यक्तजीवितैः । सबाष्पो वानरान्गृध्रः प्रत्युवाच महास्वनः ॥ १
 यवीयान्स मम भ्राता जटायुर्नाम वानराः । यमाख्यात हतं युद्धे रावणेन बलीयसा ॥ २
 वृद्धभावदपक्षत्वाच्छृण्वंस्तदपि मर्षये । नहि मे शक्तिरस्त्यद्य भ्रातुर्वैरविमोक्षणे ॥ ३
 पुरा वृत्रवधे वृत्ते स चाहं च जयैषिणौ । आदित्यमुपयातौ खो ज्वलन्तं रश्मिमालिनम् ॥ ४

सापेक्षले हेतुमाह—सूर्येति । अवतर्तुमवतारयितुम् ॥ २४ ॥

इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे षट्पञ्चाशः सर्गः ॥ ५६ ॥

अष्टस्वरमपि । भक्षणवचनस्वरपेक्षया अष्टस्वरमित्यर्थः ।
 तेन स्वरेण यद्यपि स निश्चितशोकः परितुष्टोऽस्मीति श्रद्धेयव-
 चनो भवति तथापि न श्रद्धुः, यतस्तस्य कर्मणा शङ्किताः ।
 भक्षणार्थं वचनमेव करोतीति बुध्येति भावः ॥ १ ॥ तदेवाह
 —चक्रुरित्यादि । अस्यार्थस्येतीति शेषः ॥ २ ॥ सिद्धिं मर-
 णरूपाम् ॥ ३ ॥ एतां बुद्धिं भक्षणाभीष्टलबुद्धिम् ॥ ४ ॥ कोऽयं
 घोषवतीति प्रथमप्रश्नोत्तरमाह—बभूवेति । आर्यः पिता-
 महः । पार्थिवः । वानराणामिति शेषः ॥ ५ ॥ घनबलौ बहु-
 कस्य । ‘ओघबलौ’ इति पाठान्तरम् ॥ ६ ॥ ७ ॥ ८ ॥ ९ ॥

‘रावणेन विहायसि’ इति पाठे ह्रियमाणामिति शेषः । स्थाप-
 यित्वा । भूमाविति शेषः ॥ १० ॥ ११ ॥ १२ ॥ स्वपितृवधे
 कारणमाह—ममेति । निरुद्धो निरुद्धराज्यः ॥ १३ ॥ १४
 ॥ १५ ॥ १६ ॥ १७ ॥ १८ ॥ १९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे सप्तपञ्चाशः सर्गः ॥ ५७ ॥

त्यक्तजीवितैस्त्यक्तजीवनाशभयैः । सबाष्पोऽश्रुपूर्णनयनः ।
 ‘सबाष्पान्’ इति पाठान्तरम् ॥ १ ॥ आख्याताख्यातवन्तः
 ॥ २ ॥ तदपि भ्रातृवधमपि ॥ ३ ॥ अद्य शक्तिर्नास्तीत्यनेन
 पूर्वं महती शक्तिरास्तीदिति सूचितम् । तदेवाह—पुरेति ।
 पुरा पूर्वं वृत्रवधे वृत्ते सति सजटायुरहं च जयैषिणौ वृत्रवधे-
 नेन्द्रस्यातिप्रबलत्वं निर्णाय तजयैषिणौ भूत्वा प्रथममाकाश-
 मार्गेण स्वर्गं गतौ । ततो गरुडवद्भुशं जवेन तं विजित्वा दृष्ट्वा

आवृत्त्याकाशमार्गेण जवेन स्वर्गतौ भृशम् । मध्यं प्राप्ते तु सूर्ये तु जटायुरवसीदति ॥ ५
 तमहं भ्रातरं दृष्ट्वा सूर्यरश्मिभिरर्दितम् । पक्षाभ्यां छादयामास छेदात्परमविह्वलम् ॥ ६
 निर्दग्धपत्रः पतितो विन्ध्येऽहं वानरर्षभाः । अहमस्मिन्वसन्भ्रातुः प्रवृत्तिं नोपलक्षये ॥ ७
 जटायुषस्त्वेवमुक्तो भ्राता संपातिना तदा । युवराजो महाप्रज्ञः प्रत्युवाचाङ्गदस्तदा ॥ ८
 जटायुषो यदि भ्रात्रा श्रुतं ते गदितं मया । आख्याहि यदि जानासि निलयं तस्य रक्षसः ॥ ९
 अदीर्घदर्शिनं तं वै रावणं राक्षसाधमम् । अन्तिके यदि वा दूरे यदि जानासि शंस नः ॥ १०
 ततोऽब्रवीन्महातेजा भ्राता ज्येष्ठो जटायुषः । आत्मानुरूपं वचनं वानरान्संप्रहर्षयन् ॥ ११
 निर्दग्धपक्षो गृध्रोऽहं गतवीर्यः प्लवंगमाः । वाङ्मात्रेणापि रामस्य करिष्ये साह्यमुत्तमम् ॥ १२
 जानामि वारुणांल्लोकान्विष्णोस्त्रैविक्रमानपि । देवासुरविमर्दांश्च ह्यमृतस्य विमन्थनम् ॥ १३
 रामस्य यदिदं कार्यं कर्तव्यं प्रथमं मया । जरया च हृतं तेजः प्राणाश्च शिथिला मम ॥ १४
 तरुणी रूपसंपन्ना सर्वाभरणभूषिता । ह्रियमाणा मया दृष्ट्वा रावणेन दुरात्मना ॥ १५
 क्रोशन्ती रामरामेति लक्ष्मणेति च भामिनी । भूषणान्यपविध्यन्ती गात्राणि च विधुन्वती ॥ १६
 सूर्यप्रमेव शैलाग्रे तस्याः कौशेयमुत्तमम् । असिते राक्षसे भाति यथा विद्युदिवाम्बरे ॥ १७
 तां तु सीतामहं मन्ये रामस्य परिकीर्तनात् । श्रूयतां मे कथयतो निलयं तस्य रक्षसः ॥ १८
 पुत्रो विश्रवसः साक्षाद्भ्राता वैश्रवणस्य च । अध्यास्ते नगरीं लङ्कां रावणो नाम राक्षसः ॥ १९
 इतो द्वीपे समुद्रस्य संपूर्णे शतयोजने । तस्मिंल्लङ्का पुरी रम्या निर्मिता विश्वकर्मणा ॥ २०
 जाम्बूनदमयैर्द्वारैश्चित्रैः काञ्चनवेदिकैः । प्रासादैर्हैमवर्णैश्च महद्भिः सुसमा कृता ॥ २१
 प्राकारेणार्कवर्णेन महता च समन्विता । तस्यां वसति वैदेही दीना कौशेयवासिनी ॥ २२
 रावणान्तःपुरे रुद्धा राक्षसीभिः सुरक्षिता । जनकस्यात्मजां राज्ञस्तस्यां द्रक्ष्यथ मैथिलीम् ॥ २३
 ज्ञानेन खलु पश्यामि दृष्ट्वा प्रत्यागमिष्यथ । आद्यः पन्थाः कुलिङ्गानां ये चान्ये धान्यजीविनः ॥ २४
 द्वितीयो बलिभोजानां ये च वृक्षफलाशनाः । भासास्तृतीयं गच्छन्ति क्रौञ्चाश्च कुररैः सह ॥ २५
 इयेनाश्चतुर्थं गच्छन्ति गृध्रा गच्छन्ति पञ्चमम् । बलवीर्योपपन्नानां रूपयौवनशालिनाम् ॥ २६
 षष्ठस्तु पन्था हंसानां वैनतेयगतिः परा । वैनतेयाश्च नो जन्म सर्वेषां वानरर्षभाः ॥ २७

प्रत्यावृत्त्यादित्यं दर्पादुपयातो स्वः । अथ तमुपायातयोरावयो-
 मध्ये जटायुः सवितरि मध्यं प्राप्तेऽवसीदति स्मेति कतकः ।
 अन्ये तु—जयैषिणौ परस्परौ येनोत्पत्त्यादित्यः प्रथमं प्राप्यते
 स आवयोः प्रबल इति प्रतिज्ञापूर्वमिति शेष इत्याहुः । तेषामा-
 वृत्त्येति पदस्येन्द्रप्रसङ्गस्य चासंगतिः ॥ ४ ॥ ५ ॥ छादया-
 मास । अपरोक्षेऽपि लिङ्गुत्तम आर्षः ॥ ६ ॥ निर्दग्धपक्षः ।
 सूर्यकिरणैरिति शेषः । भ्रातुर्जटायुषः प्रवृत्तिमित्यन्वयः ॥ ७ ॥
 जटायुषो भ्रात्रेत्यन्वयः ॥ ८ ॥ यदि जटायुषो रामभक्तस्य
 भ्राता, यदि च मत्कथितं रामवृत्तान्तरूपं वस्तु ते खया श्रुतम्,
 यदि च तस्य रक्षसो निलयं जानासि तर्ह्यारख्याहीति प्रार्थने
 लोद ॥ ९ ॥ अदीर्घदर्शिनं भाव्यनर्थविचारासमर्थं रावणम-
 न्तिके दूरे वा तिष्ठन्तं यदि जानासि तदा नः शंस ॥ १०
 ॥ ११ ॥ रामस्य साह्यम् । रामकार्यप्रवृत्तानां युष्माकं सहाय-
 त्वमित्यर्थः ॥ १२ ॥ वारुणांल्लोकजलप्रधानांल्लोकान् । त्रैविक्र-
 मांस्त्रिविक्रमावतारे आक्रान्ताभूरादिलोकान् । देवासुरविमर्दा-
 स्तद्युद्धानि । हिंसायै । अमृतस्य मन्थनं च । अनेन च ब्रह्मा-
 हारादिक्षणमारभ्यैतत्क्षणपर्यन्तं सर्ववृत्तान्तज्ञत्वं स्वस्य निवेदि-
 तम् ॥ १३ ॥ रामस्येदं कार्यं प्रथममवश्यं मया कर्तव्यम्,

परंतु जरादिमत्त्वादशक्यमिति भावः ॥ १४ ॥ १५ ॥ १६
 ॥ १७ ॥ तां तु रावणह्रियमाणत्वेन दृष्ट्वा । सीतात्वेन ज्ञाने
 हेतुः—रामस्य परिकीर्तनम् ॥ १८ ॥ १९ ॥ स च लङ्केशः
 शतयोजने शतयोजनात्परतः स्थिते समुद्रस्य द्वीपे तिष्ठतीति
 शेषः । तस्मिन्द्वीपे सा लङ्कापुरी विश्वकर्मणा निर्मिता ॥ २०
 ॥ २१ ॥ २२ ॥ तस्यां मैथिलीं द्रक्ष्यथ ॥ २३ ॥ एतदग्रे
 'लङ्कायामभिगुप्तायां सागरेण समन्ततः । संप्राप्य सागर-
 स्यान्ते संपूर्णे शतयोजने ॥ आसाद्य दक्षिणं कूलं ततो
 द्रक्ष्यथ रावणम् । तत्र वै खरिताः क्षिप्रं विक्रमध्वं प्लवंगमाः ॥'
 इत्यादिश्लोकद्वयं प्रक्षिप्तमिति कतकः । देवयोनिलेन दिव्य-
 ज्ञानेन यूयं तां दृष्ट्वा प्रत्यागमिष्यथेत्यपि पश्यामि । अतो
 निःसंशयं गच्छतेति शेषः । अथ स्वस्य देवयोनिलप्रदर्शन-
 शेषतया पक्षिमार्गानाह—आद्य इति । पन्था आकाशमार्गः ।
 अन्ये धान्यजीविनः पारावतादयः ॥ २४ ॥ बलिभोजाः
 काकाः । वृक्षफलाशनाः शुकादयः । भासाः पक्षिविशेषाः
 ॥ २५ ॥ बलवीर्येत्यादि हंसविशेषणम् ॥ २६ ॥ वैनतेयादि-
 नतापुत्रादरुणात् । 'तस्माज्जातोऽहमरुणात्संपातिस्तु ममा-
 प्रजः' इत्यरण्ये जटायुवाक्यात् । एवं दिव्यज्ञानेन गुप्तवृत्त-

गर्हितं तु कृतं कर्म येन स्म पिशिताशिनः । प्रतिकार्यं च मे तस्य वैरं भ्रातृकृतं भवेत् ॥ २८
 इहस्थोऽहं प्रपश्यामि रावणं जानकीं तथा । अस्माकमपि सौपर्णं दिव्यं चक्षुर्बलं तथा ॥ २९
 तस्मादाहारवीर्येण निसर्गेण च वानराः । आयोजनशतात्साम्राज्यं पश्याम नित्यशः ॥ ३०
 अस्माकं विहिता वृत्तिर्निसर्गेण च दूरतः । विहिता वृक्षमूले तु वृत्तिश्चरणयोधिनाम् ॥ ३१
 उपायो दृश्यतां कश्चिल्लङ्घने लवणाभ्रसः । अभिगम्य तु वैदेहीं समृद्धार्थां गमिष्यथ ॥ ३२
 समुद्रं नेतुमिच्छामि भवद्भिर्वैरुणालयम् । प्रदास्याम्युदकं भ्रातुः स्वर्गतस्य महात्मनः ॥ ३३
 ततो नीत्वा तु तं देशं तीरे नदनदीपतेः । निर्दग्धपक्षं संपाति वानराः सुमहौजसः ॥ ३४
 तं पुनः प्रापयित्वा च तं देशं पतगेश्वरम् । बभ्रुवर्जानरा हृष्टाः प्रवृत्तिमुपलभ्य ते ॥ ३५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टपञ्चाशः सर्गः ॥ ५८ ॥

एकोनषष्ठितमः सर्गः ।

ततस्तदमृतास्वादं गृध्रराजेन भाषितम् । निशम्य वदतो हृष्टास्ते वचः प्लवगर्षभाः ॥ १
 जाम्बवान्वानरश्रेष्ठः सह सर्वैः प्लवंगमैः । भूतलात्सहस्रोत्थाय गृध्रराजानमब्रवीत् ॥ २
 क सीता केन वा दृष्टा को वा हरति मैथिलीम् । तदाख्यातु भवान्सर्वं गतिर्मेव वनौकसाम् ॥ ३
 को दाशरथिबाणानां वज्रवेगनिपातिनाम् । स्वयं लक्ष्मणमुक्तानां न चिन्तयति विक्रमम् ॥ ४
 स हरीन्प्रतिसंमुक्तान्सीताश्रुतिसमाहितान् । पुनराश्वासयन्प्रीत इदं वचनमब्रवीत् ॥ ५
 श्रूयतामिह वैदेह्या यथा मे हरणं श्रुतम् । येन चापि ममाख्यातं यत्र चायतलोचना ॥ ६
 अहमस्मिन्निरौ दुर्गे बहुयोजनमायते । चिरान्नपितितो वृद्धः क्षीणप्राणपराश्रमः ॥ ७
 तं मामेवंगतं पुत्रः सुपाश्वे नाम नामतः । आहारेण यथाकालं विभर्ति पततां वरः ॥ ८
 तीक्ष्णकामास्तु गन्धर्वास्तीक्ष्णकोपा भुजंगमाः । मृगाणां तु भयं तीक्ष्णं ततस्तीक्ष्णक्षुधा वयम् ॥ ९
 स कदाचित्क्षुधार्तस्य ममाहारामिकाङ्क्षिणः । गतः सूर्येऽहनि प्राप्तो मम पुत्रो ह्यनामिषः ॥ १०
 स मयाहारसंरोधात्पीडितः प्रीतिवर्धनः । अनुमान्य यथातस्वमिदं वचनमब्रवीत् ॥ ११

ज्ञानम् ॥ २७ ॥ युष्मत्सहायकरणं च वैरशुद्ध्या स्वप्रयोजन-
 मपीत्याह—गर्हितमिति । येन रावणेन परदारहरणरूपं
 गर्हितं कर्म कृतं तस्य पिशिताशिनी भ्रातृकृतं वैरमुद्दिश्य यत्प्र-
 तिकार्यं तच्च मे कृतं भवेत् । युष्मत्प्रवर्तनेनेति शेषः ॥ २८ ॥
 ननु कथं लङ्कास्था सीतेति ख्यातां तत्राह—इहस्थ इति ।
 सौपर्णं सुपर्णलिङ्गकचक्षुष्मतीविद्यासिद्धिजम् । सा च विद्या
 बभ्रुवज्राहणे तृतीयपक्षिकायामुक्ता ॥ २९ ॥ तस्मादुक्तवि-
 द्यासिद्धेः । निसर्गेणाहारवीर्येण च मांसविशेषाहारबलेन च ।
 आत्मविविधौ । साम्राट्किञ्चिदधिकारायोजनशतात् ॥ ३० ॥
 अस्माकं तु निसर्गेण जातिस्वभावेन दूरतो दूरवर्तिदर्शनबलसं-
 पादकेन भक्ष्यविशेषेण वृत्तिर्विहिता । धात्रेति शेषः । कुक्कु-
 टादीनां तु स्वावासवृक्षमूल एव तावद्दूरदृष्टिमात्रसंपादिका च
 वृत्तिर्विहिता ॥ ३१ ॥ गमिष्यथ । किष्किन्धामिति शेषः ॥ ३२ ॥
 नेतुं नायमिष्टम् ॥ ३३ ॥ ३४ ॥ ३५ ॥ इति श्रीरामाभि-
 रामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डेऽष्टपञ्चाशः सर्गः ॥ ५८ ॥

तत इति । ते प्लवगर्षभा अमृतास्वादं गृध्रराजाभिभाषितं
 निशम्य हर्षादेव तद्वदतोऽनुवदन्तो हृष्टा बभ्रुवर्जित्यर्थः ।
 वदत इत्यत्र नुमभाव आर्षः ॥ १ ॥ अब्रवीत् । लङ्कायां

सीतादर्शनं लदेकसाक्षिकमन्यसाक्षिकमपि वेति दाढ्यायापृच्छ-
 दित्यर्थः । भूतलादुत्थाय । प्रायोपवेशं त्यक्त्वेत्यर्थः ॥ २ ॥
 प्रश्नमेवाह—केति । सीतां को हरति स्म, हियमाणा च केन
 दृष्टा, ख्यान्येनापि वा, हता च क वा वर्तते इति सर्वं भवा-
 नाख्यातु । सामान्यतः श्रुत्वा प्रायोपवेशादुत्थितानां विशिष्य
 वदत्वित्यर्थः ॥ ३ ॥ को जानकीहर्ता स्वयं रामबाणानां विक्रमं
 न चिन्तयतीत्यन्वयः ॥ ४ ॥ प्रतिसंमुक्तास्त्यक्तप्रायोपवेशान् ।
 सीताश्रुतिसमाहितान्सीताविषयवृत्तान्तश्रवणे सावधानान्पुनरा-
 श्वासयन्नन्यसाक्षिकताप्रदर्शनेन भूयः खोकार्थं प्रत्यापयन्
 ॥ ५ ॥ वैदेह्या हरणं यथा मे मया श्रुतम्, येन च ममा-
 ख्यातम्, यत्र सायतलोचना वर्तते इति श्रुतम्, तदपीह-
 दानीं श्रूयताम् ॥ ६ ॥ तदेवाह—अहमिति । दुर्गे दुर्गमे ।
 क्षीणः प्राणो बलं पराक्रमश्च यस्य सः ॥ ७ ॥ ८ ॥ तीक्ष्ण-
 कामाः । 'स्त्रीकामा वै गन्धर्वाः' इति श्रुतेः । यथा कामादिवि-
 वये गन्धर्वादस्तैस्तेष्वं स्वभावात्त एव स्वभावादेव वयं पतगाः ।
 तीक्ष्णक्षुधा इत्यर्थः ॥ ९ ॥ 'यसादेवम्, अतः क्षुधार्तस्य,
 अतएवाहारकाङ्क्षिणो ममाहारार्थं सूर्येऽहन्त्यहि सूर्यं सूर्योदयकाले
 गतो मम पुत्रः सायमनामिषः प्राप्त आगतः ॥ १० ॥ यत
 एवम्, अतः स मम प्रीतिवर्धनो मयाहारसंरोधात्पीडितो

अहं तात यथाकालमामिपार्थी खमाप्नुतः । महेन्द्रस्य गिरेर्द्वारमावृत्य सुसमाश्रितः ॥	१२
तत्र सत्त्वसहस्राणां सागरान्तरचारिणाम् । पन्थानमेकोऽध्यवसं संनिरोद्धुमवाङ्मुखः ॥	१३
तत्र कश्चिन्मया दृष्टः सूर्योदयसमप्रभाम् । स्त्रियमादाय गच्छन्वै भिन्नाञ्जनचयोपमः ॥	१४
सोऽहमभ्यवहारार्थं तौ दृष्ट्वा कृतनिश्चयः । तेन साञ्जा विनीतेन पन्थानमनुयाचितः ॥	१५
नहि सामोपपन्नानां प्रहर्ता विद्यते भुवि । नीचेष्वपि जनः कश्चित्किमङ्ग बत मद्भिधः ॥	१६
स यातस्तेजसा व्योम संक्षिपन्निव वेगितः । अथाहं खेचरैर्भूतैरभिगम्य सभाजितः ॥	१७
दिष्ट्वा जीवति सीतेति अनुवन्मां महर्षयः । कथंचित्सकलत्रोऽसौ गतस्ते स्वस्त्यसंशयम् ॥	१८
एवमुक्तस्ततोऽहं तैः सिद्धैः परमशोभनैः । स च मे रावणो राजा रक्षसां प्रतिवेदितः ॥	१९
पश्यन्दाशरथेर्भायां रामस्य जनकात्मजाम् । भ्रष्टाभरणकौशेयां शोकवेगपराजिताम् ॥	२०
रामलक्ष्मणयोर्नाम क्रोशन्तीं मुक्तमूर्धजाम् । एष कालात्ययस्तात इति वाक्यविदां वरः ॥	२१
एतदर्थं समग्रं मे सुपार्श्वः प्रत्यवेदयत् । तच्छ्रुत्वापि हि मे बुद्धिर्नासीत्काचित्पराक्रमे ॥	२२
अपक्षो हि कथं पक्षी कर्म किंचित्समारमेत् । यत्तु शक्यं मया कर्तुं वाग्बुद्धिगुणवर्तिना ॥	२३
श्रूयतां तत्र वक्ष्यामि भवतां पौरुषाश्रयम् । वाङ्मतिभ्यां हि सर्वेषां करिष्यामि प्रियं हि वः ॥	२४
यद्धि दाशरथेः कार्यं मम तन्नात्र संशयः । तद्भवन्तो मतिश्रेष्ठा बलवन्तो मनस्विनः ॥	२५
प्रहिताः कपिराजेन देवैरपि दुरासदाः । रामलक्ष्मणबाणाश्च विहिताः कङ्कपत्रिणः ॥	२६
त्रयाणामपि लोकानां पर्याप्तास्त्राणनिग्रहे । वामं खलु दशग्रीवस्तेजोबलसमन्वितः ।	
भवतां तु समर्थानां न किंचिदपि दुष्करम् ॥	२७
तदलं कालसङ्गेन क्रियतां बुद्धिनिश्चयः । नहि कर्मसु सज्जन्ते बुद्धिमन्तो भवद्विधाः ॥	२८

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनषष्ठितमः सर्गः ॥ ५९ ॥

षष्ठितमः सर्गः ।

ततः कृतोदकं स्नातं तं गृध्रं हरियूथपाः । उपविष्टा गिरौ रम्ये परिवार्य समन्ततः ॥	१
तमङ्गदमुपासीनं तैः सर्वैर्हरिभिर्वृतम् । जनितप्रत्ययो हर्षोत्संपातिः पुनरब्रवीत् ॥	२

दुर्वचनेन खेदं प्रापितः सन्मामनुमान्य क्षमापयित्वा यथा-
त्त्वमिदं वक्ष्यमाणं वचनमब्रवीत् ॥ ११ ॥ सुसमाश्रितः
स्थितः ॥ १२ ॥ पन्थानं संनिरोद्धुमवसमित्यन्वयः ॥ १३ ॥
सूर्योदयसमप्रभामुदयकालिकसूर्यसमप्रभाम् ॥ १४ ॥ तौ स्त्रीपु-
रुषौ । कृतनिश्चयः । इमावेव हत्वा पितुरभ्यवहारार्थं नेष्ट्या-
मीति कृतनिश्चय इत्यर्थः । ततस्तेन विनीतेन सता साञ्जेव
पन्थानमभियाचितोऽस्मि । अत एवासौ त्यक्त इति शेषः
॥ १५ ॥ तत्र हेतुः—नहि सामेति ॥ १६ ॥ अथ सखी-
कस्य तस्य गमनानन्तरं खेचरैर्भूतैः सिद्धचारणादिभिः सभा-
जितः पूजितोऽस्मि ॥ १७ ॥ 'दिष्ट्वा जीवति सीता' इति
पाठः । दिष्ट्वा सीता लङ्गुष्टिपथं प्राप्ता जीवति स्म । त्वया
तद्धननल्येषत्करत्वात् । एवं पूजयित्वा मां महर्षयोऽब्रुवन् ।
असौ त्वया दृष्टः पुरुषः सकलत्रः कथंचित्कुशली गतः, अतो-
ऽसंशयं ते स्वस्त्यस्त्विति कतकः । अन्ये तु—'दिष्ट्वा जीवति
तातेति' इति पाठः । हे तात, त्वं दिष्ट्वा रावणं प्राप्यापि
जीवसीत्यब्रुवन् । यतोऽसौ सकलत्रः, अतोऽसंशयं त्वां
संशयमप्रापय्य गतः । अतस्ते स्वस्ति जातमित्यर्थमाहुः
॥ १८ ॥ अथ स हर्ता रावण इति सा रामभार्येति चाहं
प्रतिवेदितः ॥ १९ ॥ अतोऽहं भ्रष्टाभरणत्वादियुगां रामभार्या

पश्यन्स्थित इत्येष तावन्मे कालात्ययः कालातिपातहेतु-
रिति समग्रमेतदर्थं वाक्यविदां वरः सुपार्श्वे मे प्रत्यवेदयत् ।
तच्छ्रुत्वापीति । सामान्यतः पूर्वं मया दृष्टमपि पुत्रादृता
रावणो हता रामपत्नीति निश्चिन्त्य श्रुत्वापि ॥ २० ॥ २१
॥ २२ ॥ वाग्बुद्धिभ्यां साध्यो यो गुण उपकारलक्षणस्तन्मात्र-
वर्तनशीलेन ॥ २३ ॥ पौरुषाश्रयं पराक्रमप्रतिष्ठाभूतम् । किं
चैष उपकारो न केवलं भवत्प्रयोजन एव, अपि तु स्वप्रयो-
जनफलोऽपीत्याह—वाङ्मतिभ्यामिति । दाशरथेः कार्यमुद्दिश्य
वः सर्वेषां वाङ्मतिभ्यां यत्प्रियं करिष्यामि तन्ममैव कार्यम् ।
अत्र संशयो न ॥ २४ ॥ तत्तस्मान्मया भवतां कार्यसिद्धे-
रसंशयं दृष्ट्वाद्भवन्तोऽवश्यं कार्यं यतन्तामिति शेषः ॥ २५ ॥
विहिताः । विधात्रेति शेषः ॥ २६ ॥ त्राणनिग्रहे त्राणे निग्रहे
च पर्याप्ताः । समाहारद्वन्द्वः । यद्यपि दशग्रीवो लोकदृष्ट्या प्रबलः,
तथापि भवतां रामलक्ष्मणसहायत्वेनैव समर्थानां सुकरं एवेति
भावः ॥ २७ ॥ कालसङ्गः कालविलम्बः । सज्जन्तेऽलसा
भवन्ति ॥ २८ ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्ड एकोनष-
ष्ठितमः सर्गः ॥ ५९ ॥

तत इति ॥ १ ॥ जनितप्रत्यय एष्यन्त्यन्वेषका इति नि-

कृत्वा निःशब्दमेकाग्राः शृण्वन्तु हरयो मम । तथ्यं संकीर्तयिष्यामि यथा जानामि मैथिलीम् ॥ ३
 अस्य विन्ध्यस्य शिखरे पतितोऽस्मि पुरानघ । सूर्यतापपरीताङ्गो निर्दग्धः सूर्यरश्मिभिः ॥ ४
 लब्धसंज्ञस्तु षड्रात्राद्विवशो विह्वलन्निव । वीक्षमाणो दिशः सर्वा नाभिजानामि किञ्चन ॥ ५
 ततस्तु सागराश्चैलानदीः सर्वाः सरांसि च । वनानि च प्रदेशाश्च निरीक्ष्य मतिरागता ॥ ६
 दृष्टपक्षिगणाकीर्णः कंदरोदरकूटवान् । दक्षिणस्योदधेस्तीरे विन्ध्योऽयमिति निश्चितः ॥ ७
 आसीच्चात्राश्रमं पुण्यं सुरैरपि सुपूजितम् । ऋषिर्निशाकरो नाम यस्यिन्नग्रतपाभवत् ॥ ८
 अष्टौ वर्षसहस्राणि तेनास्मिन्नृषिणा गिरौ । वसतो मम धर्मज्ञे स्वर्गते तु निशाकरे ॥ ९
 अवतीर्य च विन्ध्याग्रात्कच्छेण विषमाच्छनैः । तीक्ष्णदर्भा वसुमतीं दुःखेन पुनरागतः ॥ १०
 तमृषिं द्रष्टुकामोऽस्मि दुःखेनाभ्यागतो भृशम् । जटायुषा मया चैव बहुशोऽधिगतो हि सः ॥ ११
 तस्याश्रमपदाभ्याशे ववुर्वाताः सुगन्धिनः । वृक्षो नापुष्पितः कश्चिदफलो वा न दृश्यते ॥ १२
 उपेत्य चाश्रमं पुण्यं वृक्षमूलमुपाश्रितः । द्रष्टुकामः प्रतीक्षे च भगवन्तं निशाकरम् ॥ १३
 अथ पश्यामि दूरस्थमृषिं ज्वलिततेजसम् । कृताभिषेकं दुर्धर्षमुपावृत्तमुदञ्जुखम् ॥ १४
 तमृक्षाः स्मरा व्याघ्राः सिंहा नानासरीसृपाः । परिचार्योपगच्छन्ति दातारं प्राणिनो यथा ॥ १५
 ततः प्राप्तमृषिं ज्ञात्वा तानि सत्त्वानि वै ययुः । प्रविष्टे राजनि यथा सर्वं सामात्यकं बलम् ॥ १६
 ऋषिस्तु दृष्ट्वा मां तुष्टः प्रविष्टश्चाश्रमं पुनः । मुहूर्तमात्राभिर्गम्य ततः कार्यमपृच्छत ॥ १७
 सौम्य वैकल्यतां दृष्ट्वा रोम्णां ते नावगम्यते । अग्निदग्धाविमौ पक्षौ प्राणाश्चापि शरीरके ॥ १८
 गृध्रौ द्वौ दृष्टपूर्वौ मे मातरिभ्यस्मौ जवे । गृध्राणां चैव राजानौ भ्रातरौ कामरूपिणौ ॥ १९
 ज्येष्ठोऽवितस्त्वं संपाते जटायुरनुजस्तव । मानुषं रूपमास्थाय गृहीतां चरणौ मम ॥ २०
 किं ते व्याधिसमुत्थानं पक्षयोः पतनं कथम् । दण्डो वायं धृतः केन सर्वमाख्याहि पृच्छतः ॥ २१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षष्ठितमः सर्गः ॥ ६० ॥

एकषष्ठितमः सर्गः ।

ततस्तद्धारणं कर्म दुष्करं सहसा कृतम् । आचचक्षे मुनेः सर्वं सूर्यानुगमनं तथा ॥ १
 भगवन्व्रणयुक्तत्वाल्लज्जया चाकुलेन्द्रियः । परिश्रान्तो न शक्नोमि वचनं परिभाषितुम् ॥ २

शाकरमुन्युक्तीत्या रामदूतागमनदर्शनाभिशाकरोक्तपक्षप्ररो-
 ह्मादिदर्शनाच्च निशाकरवचसि विश्वस्तः । हर्षात्पक्षलाभज-
 नितहर्षादात्मानमुपासीनमज्जदं प्रति पुनरब्रवीत् ॥ २ ॥ तथ्यं
 मैथिलीं जानामीति मद्वाक्यं सत्यं यथा भवद्भिः प्रतिपत्तव्यं
 तथा संकीर्तयिष्यामि ॥ ३ ॥ सूर्यरश्मिभिर्निर्दग्धः, अतएव
 विवशः । षड्रात्रात्परं लब्धसंज्ञा । विह्वलन्निव परमार्त एव
 सन् ॥ ४ ॥ ५ ॥ ६ ॥ कंदराण्युदरे यस्य स चासौ कूट-
 वान् । शृङ्गवानित्यर्थः ॥ ७ ॥ यस्मिन्नाश्रमे उग्रतपाभवदिति
 संक्षिप्तार्थः ॥ ८ ॥ निशाकरे ऋषौ स्वर्गते तेन विनात्र गिरौ
 वसतो ममाष्टौ वर्षसहस्राणि गतानीति शेषः ॥ ९ ॥ अथ
 तस्मिन्तिकालिकीं तद्दर्शनप्रवृत्तिमाह—अवतीर्येति । तीक्ष्णदर्भा
 तीक्ष्णाग्रा दर्भा यस्याम् ॥ १० ॥ तमृषिं द्रष्टुकामोऽस्मि ।
 द्रष्टुकामोऽभूवमित्यर्थः । अत एव दुःखेन तदभ्याशमभ्यागतः ।
 ननु तद्वासोऽत्रेति खया कथं ज्ञातमत आह—जटायुषेति ।
 अधिगतः प्राप्तः । सेवित इत्यर्थः ॥ ११ ॥ १२ ॥ १३ ॥ उद-
 ञ्जुखमुपावृत्तं समुद्रे झालोदञ्जुखतया प्रत्यावृत्तम् ॥ १४ ॥
 तस्य स्वसेवायोग्यलप्रदर्शनाय तिर्यग्योनिसेव्यत्वं तपोमहिमं

दर्शयति—तमृक्षा इति ॥ १५ ॥ प्राप्तमाश्रममागतम् ॥ १६
 ॥ १७ ॥ ते रोम्णां वैकल्यं दृष्ट्वा नावगम्यते । न प्रत्यभि-
 ज्ञायते भवानित्यर्थः । वैकल्यमेवाह—अग्निदग्धौ ताविव ।
 अतएव शरीरकेऽल्पे शरीरे । प्राणाः चाद्विक्रमबलेऽपि वै
 दग्धकल्पाः ॥ १८ ॥ अथ प्रत्यभिज्ञामूलमभिज्ञामाह—
 गृध्राविति ॥ १९ ॥ अवितो ज्ञातः । गृहीतामगृहीताम् ॥ २० ॥
 किं कीदृशम् । व्याधिसमुत्थानमिति षष्ठीतत्पुरुषः । अयं
 दण्डो व्रणकरः प्रहारः केन धृतः केन कृतः ॥ २१ ॥ इति
 श्रीरामाभिरामे श्रीरामीवे रामायणतिलके वाल्मीकीय-
 आदिकाव्ये किष्किन्धाकाण्डे षष्ठितमः सर्गः ॥ ६० ॥

तद्धारणं कर्मेन्द्रेण युद्धरूपमनेन दुष्करं सहसा दर्पात्कृतं
 प्रथममाचचक्षे । तथा तदनन्तरकृतं सूर्यानुगमनं सर्वं प्रकृत-
 विन्ध्यपतनप्रयोजनलेनाचचक्षे ॥ १ ॥ तदेवाह—भगव-
 निति । व्रणयुक्तादिन्द्रियुदे वज्रप्रहारव्रणयुक्तात्परिभ्रा-
 न्तस्तथा पक्षनाशफलकानुचितकर्मकरणजलज्याकुलितेन्द्रिय-
 श्चाहं प्रतिभाषितुं सम्यगुत्तरं दातुं न शक्नोमि, तथापि कथं-

अहं चैव जटायुश्च संघर्षाद्भवमोहितौ । आकाशं पतितौ दूराजिज्ञासन्तौ पराक्रमम् ॥ ३
 कैलासशिखरे बद्धा मुनीनामग्रतः पणम् । रविः स्यादनुयातव्यो यावदस्त्वं महागिरिम् ॥ ४
 अप्यावां युगपत्प्राप्तावपद्याव महीतले । रथचक्रप्रमाणानि नगराणि पृथक्पृथक् ॥ ५
 कचिद्वादित्रघोषश्च कचिद्भूषणनिःस्वनः । गायन्तीः स्नाङ्गना बह्वीः पद्यावो रक्तवाससः ॥ ६
 तूर्णमुत्पत्य चाकाशमादित्यपदमास्थितौ । आवामालोकयावस्तद्वनं शाद्वलसंस्थितम् ॥ ७
 उपलैरिव संछन्ना दृश्यते भूः शिलोच्चयैः । आपगाभिश्च संवीता सूत्रैरिव वसुंधरा ॥ ८
 हिमवांश्चैव विन्ध्यश्च मेरुश्च सुमहागिरिः । भूतले संप्रकाशन्ते नागा इव जलाशये ॥ ९
 तीव्रः खेदश्च खेदश्च भयं चासीत्तदावयोः । समाविशत मोहश्च ततो मूर्च्छा च दारुणा ॥ १०
 न च दिग्जायते याम्या न चाग्नेयी न वारुणी । युगान्ते नियतो लोको हतो दग्ध इवाग्निना ॥ ११
 मनश्च मे हतं भूयश्चक्षुः प्राप्य तु संश्रयम् । यत्नेन महता ह्यस्मिन्मनः संधाय चक्षुषी ॥ १२
 यत्नेन महता भूयो भास्करः प्रतिलोकितः । तुल्यः पृथ्वीप्रमाणेन भास्करः प्रतिभाति नौ ॥ १३
 जटायुर्मामनापृच्छ्य निपपात महीं ततः । तं दृष्ट्वा तूर्णमाकाशादात्मानं मुक्तवाहनम् ॥ १४
 पक्षाभ्यां च मया गुप्तो जटायुर्न प्रदह्यत । प्रमादात्तत्र निर्दग्धः पतन्वायुपथादहम् ॥ १५
 आशङ्के तं निपतितं जनस्थाने जटायुषम् । अहं तु पतितो विन्ध्ये दग्धपक्षो जडीकृतः ॥ १६
 राज्याच्च हीनो भ्रात्रा च पक्षाभ्यां विक्रमेण च । सर्वथा मर्तुमेवेच्छन्पतिष्ये शिखराद्विरेः ॥ १७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकषष्ठितमः सर्गः ॥ ६१ ॥

द्विषष्ठितमः सर्गः ।

एवमुक्त्वा मुनिश्रेष्ठमरुदं भृशदुःखितः । अथ ध्यात्वा मुहूर्तं च भगवानिदमब्रवीत् ॥ १
 पक्षौ च ते प्रपक्षौ च पुनरन्यौ भविष्यतः । चक्षुषी चैव प्राणाश्च विक्रमश्च बलं च ते ॥ २
 पुराणे सुमहत्कार्यं भविष्यं हि मया श्रुतम् । दृष्टं मे तपसा चैव श्रुत्वा च विदितं मम ॥ ३
 राजा दशरथो नाम कश्चिदिक्वाकुवर्धनः । तस्य पुत्रो महातेजा रामो नाम भविष्यति ॥ ४
 अरण्यं च सह भ्रात्रा लक्ष्मणेन गमिष्यति । तस्मिन्नर्थे नियुक्तः सन्पित्रा सत्यपराक्रमः ॥ ५
 नैर्ऋतो रावणो नाम तस्य भार्या हरिष्यति । राक्षसेन्द्रो जनस्थाने अवध्यः सुरदानवैः ॥ ६
 सा च कामैः प्रलोभ्यन्ती भक्ष्यैर्मोज्यैश्च मैथिली । न भोक्ष्यति महाभागा दुःखमग्ना यशस्विनी ॥ ७

चिद्वीमीति शेषः ॥ २ ॥ संघर्षात्पतनविषयसर्धातः । गर्व-
 मोहिताविन्द्रजयगर्वमोहितौ ॥ ३ ॥ पणं बद्धा प्रतिज्ञां
 कृत्वा । प्रतिज्ञामेवाह—रविरिति । रविर्यावदस्त्वं महादिं याया-
 ततः प्रागावाभ्यां रविरनुयातव्योऽनुप्राप्तव्य इति प्रतिज्ञा
 ॥ ४ ॥ युगपत्प्राप्तौ । आकाशमिति शेषः । अपद्याव दृष्टवन्तौ
 ॥ ५ ॥ कचिदूर्ध्वदिक्प्रदेशविशेषे ॥ ६ ॥ आकाशमाकाशप-
 थादर्वाक्यं भूवर्तिवनम् । शाद्वलसंस्थितं शाद्वलानां बालतुण-
 वदेशानामिव संस्थानं यस्य तत् ॥ ७ ॥ उपलैः सूक्ष्मपाषाणैः
 ॥ ८ ॥ नागा गजाः ॥ ९ ॥ तदा सवितरि मध्यं प्राप्ते मोहो
 दिव्योहस्ततो मोहादनन्तरं दारुणा मूर्च्छा । सेन्द्रियमन-
 उपह्वो मूर्च्छा ॥ १० ॥ मोहमूर्च्छं एव प्रकाशयति—न
 चेति । युगान्ते नियतो नियतदाहोऽपि लोक आवाभ्यां
 तत्कालेऽग्निना दग्धो हत इव दृष्टोऽभूत् ॥ ११ ॥ मनश्च मे
 भूयोऽभ्यधिकं संश्रयं चक्षुः प्राप्य तेन सह हतं सौरतेजसा
 प्रतिहतदर्शनशक्तिकमभूत् । अस्मिन्सूर्ये पुनश्चक्षुषी मनश्च
 संधाय ॥ १२ ॥ कथं सूर्यो दृष्ट इत्यत्र तत्प्रकारमाह—तुल्य

इति । पृथ्व्यत्र जम्बूद्वीपावच्छिन्ना बोध्या ॥ १३ ॥ ततः
 सूर्यदर्शनानन्तरम् । अनापृच्छ्य । मोहवशादिति शेषः । तं
 दृष्ट्वेति । मोहात्पतन्तं जटायुं दृष्ट्वाकाशादात्मानं मुक्तवानिति
 सूर्यसमीपवर्त्याकाशप्रदेशादात्मानं स्वशरीरं जटायुरक्षणार्थं
 मुक्तवान् । पक्षौ विस्तार्य पतितवानित्यर्थः ॥ १४ ॥ प्रमादा-
 जटायुपरित्राणविषयचित्ताभिषङ्गात् । तत्र तस्मिन्काले । निर्दग्धो
 निर्दग्धपक्षः । अथ वायुपथात्पतन्नहमाशङ्कोऽनुमितवान्, न तु
 प्रत्यक्षतो दृष्टवानित्यर्थः ॥ १५ ॥ १६ ॥ सर्वथा मर्तुमेवे-
 च्छन् । शिखरात्पतिष्य इत्याहेति शेषः ॥ १७ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्ड एकषष्ठितमः सर्गः ॥ ६१ ॥

एवमिति ॥ १ ॥ पक्षप्रपक्षौ सूक्ष्मपक्षमहापक्षौ । प्राणाः
 पुष्टप्राणाः । चक्षुषी उद्भूतशक्तिके ॥ २ ॥ पुराणे नारदादि-
 भिरुच्यमाने भविष्यरामचरितरूपे पुराणे शुक्ला विदितं तपसा
 दृष्टं च ॥ ३ ॥ किं तत्तत्राह—राजेत्यादि ॥ ४ ॥ तस्मिन्-
 र्थेऽरण्यगमनरूपे ॥ ५ ॥ ६ ॥ प्रलोभ्यन्ती प्रलोभ्यमाना

परमान्नं च वैदेह्या ज्ञात्वा दास्यति वासवः । यदन्नममृतप्रस्थं सुराणामपि दुर्लभम् ॥ ८
 तदन्नं मैथिली प्राप्य विज्ञायेन्द्रादिदं त्विति । अग्रमुद्धृत्य रामाय भूतले निर्वपिष्यति ॥ ९
 यदि जीवति मे भर्ता लक्ष्मणो वापि देवरः । देवत्वं गच्छतोर्वापि तयोरन्नमिदं त्विति ॥ १०
 एष्यन्ति प्रेषितास्तत्र रामदूताः प्लवंगमाः । आख्येया राममहिषी त्वया तेभ्यो विहंगम ॥ ११
 सर्वथा तु न गन्तव्यमीदृशः क्व गमिष्यसि । देशकालौ प्रतीक्षस्व पक्षौ त्वं प्रतिपत्स्यसे ॥ १२
 उत्सहेयमहं कर्तुमद्यैव त्वां सपक्षकम् । इहस्थस्त्वं हि लोकानां हितं कार्यं करिष्यसि ॥ १३
 त्वयापि खलु तत्कार्यं तयोश्च नृपपुत्रयोः । ब्राह्मणानां गुरुणां च मुनीनां वासवस्य च ॥ १४
 इच्छाम्यहमपि द्रष्टुं भ्रातरौ रामलक्ष्मणौ । नेच्छे चिरं धारयितुं प्राणांस्त्यक्ष्ये कलेवरम् ।
 महर्षिस्त्वब्रवीदेवं दृष्टतत्त्वार्थदर्शनः ॥ १५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

एतैरन्यैश्च बहुभिर्वाक्यैर्वाक्यविशारदः । मां प्रशस्याभ्यनुज्ञाप्य प्रविष्टः स स्वमालयम् ॥ १
 कंदराचु विसर्पित्वा पर्वतस्य शनैः शनैः । अहं विन्ध्यं समारुह्य भवतः प्रतिपालये ॥ २
 अद्य त्वेतस्य कालस्य वर्षं साग्रशतं गतम् । देशकालप्रतीक्षोऽस्मि हृदि कृत्वा मुनेर्वचः ॥ ३
 महाप्रस्थानमासाद्य स्वर्गते तु निशाकरे । मां निर्दहति संतापो वितर्कैर्बहुभिर्वृतम् ॥ ४
 उदितां मरणे बुद्धिं मुनिवाक्यैर्निवर्तये । बुद्धिर्यां तेन मे दत्ता प्राणानां रक्षणे मम ॥ ५
 सा मेऽपनयते दुःखं दीप्तिवाग्निशिखा तमः । बुद्ध्यता च मया वीर्यं रावणस्य दुरात्मनः ॥ ६
 पुत्रः संतर्जितो वाग्भिर्न ज्ञाता मैथिली कथम् । तस्या विलपितं श्रुत्वा तौ च सीतावियोजितौ ॥ ७

॥ ७ ॥ परमान्नं पायसम् । ज्ञात्वा । निराहारतामिति शेषः । वासवो दास्यति । स्वपुरुषद्वारेति शेषः ॥ ८ ॥ इन्द्रादिन्द्रपुरुषात्, न तु रावणपुरुषादिति विज्ञायाभूतलस्याशिलादिरूपैर्देवचिह्नैः राम आगल्येन हला त्वां नयिष्यति । संवत्सरतृप्तिकरमिदमन्नं भुक्त्वा देवकार्यसिद्धये मनुष्यभावं धृतवत्या प्राणा धर्तव्याः । 'देवैरपि मनुष्यभावे आहारं विना जीवितुं न शक्यते' इत्यादिवचनैश्च निश्चिद्येत्यर्थः । निर्वपिष्यति दास्यति । ननु त्रेतायामस्मिन् प्राणवासस्योक्तवाज्जीवितुं शक्यत एवेति चेन्न, तथा सत्यपि क्षीणतायां देहवैरूप्ये रावणस्यानु-रागभङ्गेन तत्पुण्यक्षये तस्य वधो न स्यादिति रूपलावण्याद्यहानाय तद्दानेनादोषात् । रावणस्य तु तथैव रूपादिदर्शनेन महता-हाराग्रहणेऽपि वन्यफलादीन्याहारं करोतीति बुद्ध्या तस्यां नामनुष्यत्वनिश्चयः । एतेनाहारं विनापि पूर्वरूपादिसत्त्वज्ञानेन तस्य तस्याममनुष्यत्वबुद्धौ तत्संबन्धाद्रामेऽपि तत्त्वबुद्धौ रामतो रावणवधो न स्यादित्युपास्तम् ॥ ९ ॥ दानमन्त्रः—यहीति । यदि जीवति तदाप्युपतिष्ठतु । कालान्तरे देवत्वं गच्छतोः प्राप्नुवतोर्प्युपतिष्ठत्विति शेषः ॥ १० ॥ तत्र लङ्कायाम् । गन्तुमेष्यन्त्यागमिष्यन्ति । इहेति शेषः ॥ ११ ॥ न गन्तव्यम् । इमं देशं विहायेति शेषः ॥ १२ ॥ उत्सहेयम् । यदि त्वया देवकार्यायेह स्थातव्यं स्यादिति शेषः । पक्षवत्त्वे हि नापल्याद्गन्तव्यमेवेतोऽन्यत्र त्वयेति भावः ॥ १३ ॥ लोकानामेवेत्येव न, अपि तु तयोर्नृपपुत्रयोस्तत्कार्यं दूतानां सी-

ताबोधनरूपं लयापि कार्यं तवापि कर्तुमर्हम् । तवापि देवांशत्वेन त्वद्विदितमपि तदिति भावः । तत्कार्यस्य लोकसंबन्धित्वं दर्शयति—ब्राह्मणानामिति । तत्कार्यमिति शेषः ॥ १४ ॥ इच्छाम्यहमिति । दृष्टतत्त्वार्थदर्शनो दृष्टं सिद्धं तत्त्वार्थदर्शनं यस्य स महर्षिरेवं भाव्यर्थमब्रवीत्, अतो हेतोरहमपि भ्रातरौ रामलक्ष्मणौ द्रष्टुमिच्छामि । यदि महर्षिरेवं मां प्रति नावक्ष्य-त्तदा प्राणांश्चिरं धारयितुं नेच्छे नैच्छम्, अपि तु कलेवरं त्यक्ष्ये इत्येवैच्छमित्यर्थ इति कतकः । अन्ये तु—निशाकरवा-क्यमेवेदम्, अहंपदार्थोऽपि स एवेत्याहुः ॥ १५ ॥ इति श्रीरामाभिरामे श्रीरामीये रामायणतिलके वाल्मीकीय आ-दिकाव्ये किष्किन्धाकाण्डे द्विषष्टितमः सर्गः ॥ ६२ ॥

एतैरिति । मां प्रशस्य भाविदेवकार्यसाधकत्वेन स्तुत्याभ्य-नुज्ञाप्यामक्य ॥ १ ॥ पर्वतकंदरादहं शनैः शनैर्विसर्पित्वा निः-सृत्य । विन्ध्यं विन्ध्यशिखरम् ॥ २ ॥ एतस्य कालस्य मुनि-संवादानन्तरकालस्य साग्रं वर्षशतं गतम् । शतशब्दोऽनन्त-वाची । तेन किंचिदधिकाष्टवर्षसहस्राणीत्यर्थः । प्राक्तनैव तेनोक्तः ॥ ३ ॥ वितर्कैर्विचारैः । संतापः पक्षादिद्वीनजीव-नजः ॥ ४ ॥ निवर्तये । स्मेति शेषः । मम प्राणानां रक्षणे तेन या मे बुद्धिर्देतेत्यन्वयः ॥ ५ ॥ रावणस्य वीर्यं बुद्ध्यता मत्पुत्रवीर्यादल्पमिति जानता ॥ ६ ॥ कथं न ज्ञातेति संत-र्जितः । ननु सीतेत्यज्ञानादरक्षणमत आह—तस्या इति । हा राम हा लक्ष्मणेत्येवमात्मकं तस्या विलपितं श्रुत्वा तौ

न मे दशरथस्नेहात्पुत्रेणोत्पादितं प्रियम् । तस्य त्वेवं ब्रुवाणस्य संहतैर्वानरैः सह ॥ ८
उत्पेतनुस्तदा पक्षौ समक्षं वनचारिणाम् । स दृष्ट्वा स्वां तनुं पक्षैरुद्रतैररुणच्छदैः ॥ ९
प्रहर्षमतुलं लेभे वानरांश्चेदमब्रवीत् । निशाकरस्य राजपैः प्रसादादमितौजसः ॥ १०
आदित्यरश्मिनिर्दग्धौ पक्षौ पुनरुपस्थितौ । यौवने वर्तमानस्य ममासीद्यः पराक्रमः ॥ ११
तमेवाद्यावगच्छामि बलं पौरुषमेव च । सर्वथा क्रियतां यत्नः सीतामधिगमिष्यथ ॥ १२
पक्षलाभो ममायं वः सिद्धिप्रत्ययकारकः । इत्युक्त्वा तान्हरीन्सर्वान्संपातिः पतगोत्तमः ॥ १३
उत्पपात गिरेः शृङ्गाज्जिह्वासुः खगमो गतिम् । तस्य तद्वचनं श्रुत्वा प्रतिसंहृष्टमानसाः । १४
बभूवुर्हरिशार्दूला विक्रमाभ्युदयोन्मुखाः ॥

अथ पवनसमानविक्रमाः प्लवंगवराः प्रतिलब्धपौरुषाः ।

अभिजिदभिमुखां दिशं ययुर्जनकसुतापरिमार्गणोन्मुखाः ॥ १५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिषष्ठितमः सर्गः ॥ ६३ ॥

चतुःषष्ठितमः सर्गः ।

आख्याता गृध्राजेन समुत्प्लुत्य प्लवंगमाः । संगताः प्रीतिसंयुक्ता विनेदुः सिंहविक्रमाः ॥ १
संपातेर्वचनं श्रुत्वा हरयो रावणक्षयम् । दृष्ट्वा सागरमाजगमुः सीतादर्शनकाङ्क्षिणः ॥ २
अभिमन्य तु तं देशं ददृशुर्भीमविक्रमाः । कृत्स्नं लोकस्य महतः प्रतिबिम्बमवस्थितम् ॥ ३
दक्षिणस्य समुद्रस्य समासाद्योत्तरां दिशम् । संनिवेशं ततश्चक्रुर्हरिवीरा महाबलाः ॥ ४
प्रसुप्तमिव चान्यत्र क्रीडन्तमिव चान्यतः । कश्चित्पर्वतमात्रैश्च जलराशिभिरावृतम् ॥ ५
संकुलं दानवेन्द्रैश्च पातालतलवासिभिः । रोमहर्षकरं दृष्ट्वा विषेदुः कपिकुञ्जराः ॥ ६
आकाशमिव दुष्पारं सागरं प्रेक्ष्य वानराः । विषेदुः सहिताः सर्वे कथं कार्यमिति ब्रुवन् ॥ ७
विषण्णां वाहिनीं दृष्ट्वा सागरस्य निरीक्षणात् । आश्वासयामास हरीन्भयार्तान्हरिसत्तमः ॥ ८
न विषादे मनः कार्यं विषादो दोषवत्तरः । विषादो हन्ति पुरुषं बालं क्रुद्धं ह्वोरगः ॥ ९
यो विषादं प्रसहते विक्रमे समुपस्थिते । तेजसा तस्य हीनस्य पुरुषार्थो न सिद्ध्यति ॥ १०
तस्यां राज्यां व्यतीतायामङ्गदो वानरैः सह । हरिवृद्धैः समागम्य पुनर्मन्त्रममन्त्रयत् ॥ ११
सा वानराणां ध्वजिनी परिवार्याङ्गदं बभौ । वासवं परिवार्येव मरुतां वाहिनीस्थितम् ॥ १२
कोऽन्यस्तां वानरीं सेनां शक्तः स्तम्भयितुं भवेत् । अन्यत्र वालितनयादन्यत्र च हनूमतः ॥ १३
ततस्तान्हरिवृद्धांश्च तच्च सैन्यमरिंदमः । अनुमान्याङ्गदः श्रीमान्वाक्यमर्थवदब्रवीत् ॥ १४
क इदानीं महातेजा लङ्घयिष्यति सागरम् । कः करिष्यति सुग्रीवं सत्यसंधमरिंदमम् ॥ १५

रामलक्ष्मणौ सीताविनाकृताविति सिद्धानां वचः श्रुत्वानया
विना कृतौ रामलक्ष्मणाविति सुज्ञानम् । एषा रामपत्नीति
च सुज्ञानमिति भावः ॥ ७ ॥ तस्माद्दशरथस्नेहादवश्यकर्तव्यं
प्रियं मे पुत्रेण नोत्पादितम् ॥ ८ ॥ अरुणच्छदैररुणवर्णपत्रैः
॥ ९ ॥ १० ॥ ११ ॥ १२ ॥ सिद्धिप्रत्ययः कार्यसिद्धिवि-
श्वासः ॥ १३ ॥ गतिं जिज्ञासुरस्थितपक्षैः प्राग्वत्स्वगतिं वि-
ज्ञातुमिच्छुः । विक्रमसाध्येऽभ्युदये सीताधिगमनरूप उन्मुखाः
॥ १४ ॥ प्रातलब्ध प्राप्त पौरुष पौरुषप्रवृत्तकालो यस्तं ।
अभिजिदभिमुखामभिजिदक्षत्रसंमुखां दिशं दक्षिणाम् ।
यद्वाभिजित् । बाहुलकात्कर्मेणि कृिप । अभिजेतव्यो रावणः
संमुखो यस्यां तां दिशम् ॥ १५ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये किष्कि-
न्धाकाण्डे त्रिषष्ठितमः सर्गः ॥ ६३ ॥

आख्याता आख्यातसीतावृत्तान्तः । संगता मिलिताः

॥ १ ॥ रावणक्षयं रावणनाशं रावणगृहं चोद्दिश्योक्तं वचनं
श्रुत्वा ॥ २ ॥ तं देशं सागरतीररूपं देशमभिगम्य । यत्रे-
त्यादिः । यत्र महतो लोकस्य सचन्द्रार्कग्रहस्य कृत्स्नं प्रति-
बिम्बं स्थितं तं समुद्रं ददृशुः । 'प्रतिबिम्बमवस्थितम्' इति
प्राचीनः पाठः । 'प्रतिबिम्बमिव स्थितम्' इत्याधुनिकपाठो न
युक्तः । कृत्स्नलोकप्रतिबिम्बभावाप्रसिद्धेः ॥ ३ ॥ तस्य च
दक्षिणसमुद्रस्योत्तरां दिशमाश्रित्य संनिवेशमवस्थितिस्त्वलं
चक्रुः ॥ ४ ॥ प्रसुप्तमिव चान्यत्र निस्तरङ्गप्रदेशे । अन्यतो-
ऽन्यत्र पर्वतमात्रैस्तत्सदृशैर्जलराशिभिरुर्मिभिः ॥ ५ ॥ ६ ॥
ब्रुवन्ब्रुवन् ॥ ७ ॥ हरिसत्तमोऽङ्गदः ॥ ८ ॥ विषादो दोषव-
त्तर इत्यस्य विवरणम्—विषादो हन्तीत्यादि ॥ ९ ॥ विषादं
प्रसहते प्रसह्य विषादे प्रवर्तते । तेजसा हीनस्य । विषादव-
शादिति भावः ॥ १० ॥ ११ ॥ १२ ॥ १३ ॥ अनुमान्या-
भिपूज्य ॥ १४ ॥ सत्यसंधं सत्या संधा सीताप्रत्यर्पणप्रतिज्ञा

को वीरो योजनशतं लङ्घयेत् प्लवंगमः । इमांश्च यूथपांसर्वान्मोचयेत्को महाभयात् ॥ १६
 कस्य प्रसादादारांश्च पुत्रांश्चैव गृहाणि च । इतो निवृत्ताः पश्येम सिद्धार्थाः सुखिनो वयम् ॥ १७
 कस्य प्रसादाद्रामं च लक्ष्मणं च महाबलम् । अभिगच्छेम संदृष्ट्वा सुग्रीवं च वनौकसम् ॥ १८
 यदि कश्चित्समर्थो वः सागरप्लवने हरिः । स ददातिवह नः शीघ्रं पुण्यामभयदक्षिणाम् ॥ १९
 अङ्गदस्य वचः श्रुत्वा न कश्चित्किंचिद्ब्रवीत् । स्तिमितेवाभवत्सर्वा सा तत्र हरिवाहिनी ॥ २०
 पुनरेवाङ्गदः प्राह तान्दरीन्हरिसत्तमः । सर्वे बलवतां श्रेष्ठा भवन्तो दृढविक्रमाः ।
 व्यपदेशकुले जाताः पूजिताश्चाप्यभीक्ष्णशः ॥ २१
 नहि वो गमने सङ्गः कदाचित्कस्यचिद्भवेत् । ब्रुवध्वं यस्य या शक्तिः प्लवने प्लवगर्षभाः ॥ २२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुःषष्टितमः सर्गः ॥ ६४ ॥

पञ्चषष्टितमः सर्गः ।

अथाङ्गदवचः श्रुत्वा ते सर्वे वानरर्षभाः । स्वं स्वं गतौ समुत्साहमूचुस्तत्र यथाक्रमम् ॥ १
 गजो गवाक्षो गवयः शरभो गन्धमादनः । मैन्दश्च द्विविदश्चैव अङ्गदो जाम्बवांस्तथा ॥ २
 आबभाषे गजस्तत्र प्लव्यं दशयोजनम् । गवाक्षो योजनान्याह गमिष्यामीति विंशतिम् ॥ ३
 शरभो वानरस्तत्र वानरांस्तानुवाच ह । त्रिंशतं तु गमिष्यामि योजनानां प्लवंगमाः ॥ ४
 ऋषभो वानरस्तत्र वानरांस्तानुवाच ह । चत्वारिंशद्गमिष्यामि योजनानां न संशयः ॥ ५
 वानरांस्तु महातेजा अब्रवीद्गन्धमादनः । योजनानां गमिष्यामि पञ्चाशत् न संशयः ॥ ६
 मैन्दस्तु वानरस्तत्र वानरांस्तानुवाच ह । योजनानां परं षष्टिमहं प्लवितुमुत्सहे ॥ ७
 ततस्तत्र महातेजा द्विविदः प्रत्यभाषत । गमिष्यामि न संदेहः सप्ततिं योजनान्यहम् ॥ ८
 सुषेणस्तु महातेजाः सत्त्ववान्कपिसत्तमः । अशीतिं प्रतिजानेऽहं योजनानां पराक्रमे ॥ ९
 तेषां कथयतां तत्र सर्वांस्ताननुमान्य च । ततो वृद्धतमस्तेषां जाम्बवान्प्रत्यभाषत ॥ १०
 पूर्वमस्माकमप्यासीत्कश्चिद्भ्रतिपराक्रमः । ते वयं वयसः पारमनुप्राप्ताः स्म सांप्रतम् ॥ ११
 किं तु नैवं गते शक्यमिदं कार्यमुपेक्षितम् । यदर्थं कपिराजश्च रामश्च कृतनिश्चयौ ॥ १२
 सांप्रतं कालमस्माकं या गतिस्तां निबोधत । नवतिं योजनानां तु गमिष्यामि न संशयः ॥ १३
 तांश्च सर्वान्हरिश्रेष्ठो जाम्बवानिदमब्रवीत् । न खल्वेतावदेवासीद्गमने मे पराक्रमः ॥ १४
 मया वैरोचने यज्ञे प्रभविष्णुः सनातनः । प्रदक्षिणीकृतः पूर्वं क्रममाणस्त्रिविक्रमः ॥ १५
 स इदानीमहं वृद्धः प्लवने मन्दविक्रमः । यौवने च तदासीन्मे बलमप्रतिमं परम् ॥ १६
 संप्रत्येतावदेवाद्य शक्यं मे गमने स्वतः । नैतावता च संसिद्धिः कार्यस्यास्य भविष्यति ॥ १७
 अथोत्तरमुदारार्थमब्रवीदङ्गदस्तदा । अनुमान्य तदा प्राज्ञो जाम्बवन्तं महाकपिम् ॥ १८
 अहमेतद्गमिष्यामि योजनानां शतं महत् । निवर्तने तु मे शक्तिः स्यान्न वेति न निश्चितम् ॥ १९
 तमुवाच हरिश्रेष्ठं जाम्बवान्वाक्यकोविदः । ज्ञायते गमने शक्तिस्तव हर्युक्षसत्तम ॥ २०
 कामं शतसहस्रं वा नह्येष विधिरुच्यते । योजनानां भवाञ्जशक्तो गन्तुं प्रतिनिवर्तितुम् ॥ २१

यस्य तादृशम् ॥ १५ ॥ १६ ॥ १७ ॥ १८ ॥ १९ ॥ २० ॥
 व्यपदेशकुले विगतोऽपदेशः कलङ्को यस्मात्तादृशे कुले ।
 पूजिता राज्ञा महाबलत्वेन सत्कृताः ॥ २१ ॥ सङ्गः प्रति-
 बन्धः । ब्रुवध्वं ब्रूध्वम् ॥ २२ ॥ इति श्रीरामाभिरामे श्री-
 रामीये रामायणतिलके वाल्मीकीय आदिकाव्ये किष्किन्धा-
 काण्डे चतुःषष्टितमः सर्गः ॥ ६४ ॥

अथेति ॥ १ ॥ २ ॥ ३ ॥ त्रिंशदित्यर्थे त्रिंशतमित्यार्षम्
 ॥ ४ ॥ ५ ॥ ६ ॥ ७ ॥ ८ ॥ पराक्रमे गमने ॥ ९ ॥ वृद्ध-

तमस्तेषामिति निर्धारणे षष्ठी ॥ १० ॥ स्म स्मः । इत्यर्थः
 ॥ ११ ॥ एवंगते कृच्छ्रप्राप्तौ । यदर्थं कृतनिश्चयावस्यप्रति-
 ष्ठिततथैतद्विषये कृतनिश्चयौ ॥ १२ ॥ सांप्रतं कालं संप्रति-
 काले ॥ १३ ॥ १४ ॥ १५ ॥ १६ ॥ एतावता प्लवनेन
 ॥ १७ ॥ १८ ॥ १९ ॥ २० ॥ काममिति । शतसहस्रमपि
 योजनानां गन्तुं त्वं कामं समर्थः, तथापि स्वामिनस्तवैष
 विधिः प्लवनं न युक्तमित्युच्यते । अस्माभिरिति शेषः ।
 इममेवार्थं प्रपद्यति—योजनानामिति । शतसहस्रमिति शेषः ।

नहि प्रेषयिता तात स्वामी प्रेष्यः कथंचन । भवतायं जनः सर्वः प्रेष्यः प्लवगसत्तम ॥ २२
 भवान्कलत्रमस्माकं स्वामिभावे व्यवस्थितः । स्वामी कलत्रं सैन्यस्य गतिरेषा परंतप ॥ २३
 अपि वै तस्य कार्यस्य भवान्मूलमरिंदम । तस्मात्कलत्रवत्तात प्रतिपाल्यः सदा भवान् ॥ २४
 मूलमर्थस्य संरक्ष्यमेष कार्यविदां नयः । मूले हि सति सिद्ध्यन्ति गुणाः सर्वे फलोदयाः ॥ २५
 तद्भवानस्य कार्यस्य साधनं सत्यविक्रम । बुद्धिविक्रमसंपन्नो हेतुरत्र परंतप ॥ २६
 गुरुश्च गुरुपुत्रश्च त्वं हि नः कपिसत्तम । भवन्तमाश्रित्य वयं समर्था ह्यर्थसाधने ॥ २७
 उक्तवाक्यं महाप्राज्ञं जाम्बवन्तं महाकपिः । प्रत्युवाचोत्तरं वाक्यं वालिसूनुरथाङ्गदः ॥ २८
 यदि नाहं गमिष्यामि नान्यो वानरपुंगवः । पुनः खल्विदमस्माभिः कार्यं प्रायोपवेशनम् ॥ २९
 न ह्यकृत्वा हरिपतेः संदेशं तस्य धीमतः । तत्रापि गत्वा प्राणानां न पश्ये परिरक्षणम् ॥ ३०
 स हि प्रसादे चात्यर्थकोपे च हरिरीश्वरः । अतीत्य तस्य संदेशं विनाशो गमने भवेत् ॥ ३१
 तत्तथा ह्यस्य कार्यस्य न भवत्यन्यथा गतिः । तद्भवानेव दृष्टार्थः संचिन्तयितुमर्हति ॥ ३२
 सोऽङ्गदेन तदा वीरः प्रत्युक्तः प्लवगर्षभः । जाम्बवानुत्तमं वाक्यं प्रोवाचेदं ततोऽङ्गदम् ॥ ३३
 तस्य ते वीर कार्यस्य न किञ्चित्परिहास्यते । एष संचोदयाम्येनं यः कार्यं साधयिष्यति ॥ ३४
 ततः प्रतीतं प्लवतां वरिष्ठमेकान्तमाश्रित्य सुखोपविष्टम् ।
 संचोदयामास हरिप्रवीरो हरिप्रवीरं हनुमन्तमेव ॥ ३५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चषष्ठितमः सर्गः ॥ ६५ ॥

षट्षष्ठितमः सर्गः ।

अनेकशतसाहस्रीं विषण्णां हरिवाहिनीम् । जाम्बवान्समुदीक्ष्यैवं हनुमन्तमथाब्रवीत् ॥ १
 वीर वानरलोकस्य सर्वशास्त्रविदां वर । तूष्णीमेकान्तमाश्रित्य हनुमन्किं न जल्पसि ॥ २
 हनुमन्हरिराजस्य सुग्रीवस्य समो ह्यसि । रामलक्ष्मणयोश्चापि तेजसा च बलेन च ॥ ३
 अरिष्टनेमिनः पुत्रो वैनतेयो महाबलः । गरुत्मानिव विख्यात उत्तमः सर्वपक्षिणाम् ॥ ४
 बहुशो हि मया दृष्टः सागरे स महाबलः । भुजंगानुद्धरन्पक्षी महाबाहुर्महाबलः ॥ ५
 पक्षयोर्यद्वलं तस्य भुजवीर्यबलं तव । विक्रमश्चापि तेजश्च न ते तेनापहीयते ॥ ६

गन्तुं प्रतिनिवर्तितुं च शक्त इत्यर्थः ॥ २१ ॥ प्रेषयिता
 स्वामी न प्रेष्यः । प्रेष्यैरिति शेषः ॥ २२ ॥ भवान्कलत्रम् ।
 कलत्रवद्दृढस्वीयत्वबुद्ध्या यावत्सप्राणबलं परिपाल्य इत्यर्थः ।
 स्वामिभावे स्वामित्वे । एतेन लोके कलत्रस्य भर्ता सं-
 सारव्यवहारविषये आज्ञाप्यस्तत्प्रभुत्वं च कलत्रस्येति दर्शि-
 तम् । तस्मात्स्वामी सैन्यस्य कलत्रवत्परिपाल्यः । स्वामिना च
 कलत्रेण भर्तेव सैन्यमाह्वयम् । एषा गतिः । लोकस्येति
 शेषः ॥ २३ ॥ तदेव स्पष्टमाह—तस्मात्कलत्रवदिति ॥ २४ ॥
 नयो निश्चयः । गुणा गुणभूताः । अप्रधानभूता इति यावत् ।
 तादृशाः फलोदयाः फलोत्पत्तयः सिद्ध्यन्ति ॥ २५ ॥ साधन-
 पदस्यैव व्याख्या—हेतुरिति ॥ २६ ॥ गुरुर्गुरुवराजत्वात्
 ॥ २७ ॥ ॥ २८ ॥ यद्यहं न गमिष्यामि, अन्यश्च न गमिष्यति,
 तदा पुनर्मरणमेव ज्याय इति भावः ॥ २९ ॥ तस्य धीमतो
 हरिपतेः संदेशमकृत्वा प्राणानां परिरक्षणं न पश्यामि । त-
 त्रपि लङ्कायामपि गत्वागमनशक्यभावात्तत्र पश्यामीत्यन्वयः
 ॥ ३० ॥ सुग्रीवः प्रसादेऽत्यर्थकोपे चेश्वरः । निग्रहानुग्रहा-
 विकृत इति भावः । गमने किष्किन्धागमने ॥ ३१ ॥ तत्त-

स्मादस्य कार्यस्य समुद्रलङ्घनस्य गतिः प्राप्तिरन्यथा यथा न भ-
 वत्यसिद्धा यथा न भवति । हि निश्चयेन । तथा भवानेव तदु-
 दिश्य संचिन्तयितुमर्हति । यतो भवान्दृष्टार्थः । बुद्धिमत्त्वाच्चि-
 रदृष्टत्वाच्चापरोक्षीकृतसमस्तकृत्वाकृत्यतत्त्वार्थ इत्यर्थः ॥ ३२
 ॥ ३३ ॥ कार्यस्य न परिहास्यते । शेषे षष्ठी । अनुष्ठानमिति
 शेषो वा । एषः । एषोऽहमित्यर्थः । एनं तम् ॥ ३४ ॥ एका-
 न्तमाश्रित्येति । यूषाद्बहिः क्वचिदिति शेषः ॥ ३५ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्ये किष्किन्धाकाण्डे पञ्चषष्ठितमः सर्गः ॥ ६५ ॥

अनेकेति ॥ १ ॥ एवमब्रवीदित्येवंशब्दार्थः—वीर वान-
 रेति । वानरलोकस्य वीरेत्यन्वयः । निर्धारणे षष्ठी । यद्वा हे
 वीर, वानरलोकस्य कृत्यमुदिश्य किं न जल्पसीत्यन्वयः ॥ २ ॥
 बलेन च सम इत्यनुकर्षः ॥ ३ ॥ अरिष्टनेमिनः काश्यपस्य ।
 नान्तत्वमार्षम्, सर्वपक्षिणामुत्तमो गरुत्मानिव भवान्सर्वोत्तमो
 विख्यात इत्यन्वयः ॥ ४ ॥ महाबल इत्येकत्र बलं साक्षिदं
 परत्रान्तरमिति भेदः ॥ ५ ॥ 'भुजवीर्यबलं तव' इति प्राची-
 नपाठे तस्य पक्षयोर्यद्वलं तव च भुजवीर्यबलम् । उभयं

बलं बुद्धिश्च तेजश्च सर्वं च हरिपुंगव । विशिष्टं सर्वभूतेषु किमात्मानं न सज्जसे ॥	७
अप्सरसाप्सरसां श्रेष्ठा विख्याता पुञ्जिकस्थला । अजनेति परिख्याता पत्नी केसरिणो हरेः ॥	८
विख्याता त्रिषु लोकेषु रूपेणाप्रतिमा भुवि । अभिशपादभूतात कपित्वे कामरूपिणी ॥	९
दुहिता वानरेन्द्रस्य कुञ्जरस्य महात्मनः । मानुषं विग्रहं कृत्वा रूपयौवनशालिनी ॥	१०
विचित्रमाल्याभरणा कदाचित्क्षौमधारिणी । अचरत्पर्वतस्याग्रे प्रावृडम्बुदर्सनिभे ॥	११
तस्या बलं विशालाक्ष्याः पीतं रक्तदशं शुभम् । स्थितायाः पर्वतस्याग्रे मारुतोऽपाहरच्छनैः ॥	१२
स ददर्श ततस्तस्या वृत्तावूरु सुसंहतौ । स्तनौ च पीनौ सहितौ सुजातं चारु चाननम् ॥	१३
तां बलादायतश्रोणीं तनुमध्यां यशस्विनीम् । दृष्ट्वैव शुभसर्वाङ्गीं पवनः काममोहितः ॥	१४
स तां भुजाभ्यां दीर्घाभ्यां पर्यष्वजत मारुतः । मन्मथाविष्टसर्वाङ्गो गतात्मा तामनिन्दिताम् ॥	१५
सा तु तत्रैव संभ्रान्ता सुव्रता वाक्यमब्रवीत् । एकपत्नीव्रतमिदं को नाशयितुमिच्छति ॥	१६
अजनाया वचः श्रुत्वा मारुतः प्रत्यभाषत । न त्वां हिंसामि सुश्रोणि माभूते मनसो भयम् ॥	१७
मनसास्मि गतो यत्त्वां परिष्वज्य यशस्विनि । वीर्यान्बुद्धिसंपन्नस्तव पुत्रो भविष्यति ॥	१८
महा सत्त्वो महातेजा महाबलपराक्रमः । लङ्घने प्लवने चैव भविष्यति मया समः ॥	१९
एवमुक्ता ततस्तुष्टा जननी ते महाकपे । गुहायां त्वां महाबाहो प्रजङ्घे प्लवगर्षभ ॥	२०
अभ्युत्थितं ततः सूर्यं बालो दृष्ट्वा महावने । फलं चेति जिघृक्षुस्त्वमुत्पत्याभ्युत्पतो दिवम् ॥	२१
शतानि त्रीणि गत्वाथ योजनानां महाकपे । तेजसा तस्य निर्धूतो न विषादं गतस्ततः ॥	२२
त्वामप्युपगतं तूर्णमन्तरिक्षं महाकपे । क्षितिसिन्द्रेण ते वज्रं कोपाविष्टेन तेजसा ॥	२३
तदा शैलाग्रशिखरे वामो हनुरभज्यत । ततोऽभि नामधेयं ते हनुमानिति कीर्तितम् ॥	२४
ततस्त्वां निहतं दृष्ट्वा वायुर्गन्धवहः स्वयम् । त्रैलोक्यं भृशसंकुद्धो न बबौ वै प्रभञ्जनः ॥	२५
संभ्रान्ताश्च सुराः सर्वे त्रैलोक्ये क्षुभिते सति । प्रसादयन्ति संकुद्धं मारुतं भुवनेश्वराः ॥	२६
प्रसादिते च पवने ब्रह्मा तुभ्यं वरं ददौ । अशस्त्रबध्यतां तात समरे सत्यविक्रम ॥	२७
वज्रस्य च निपातेन विरुजं त्वां समीक्ष्य च । सहस्रनेत्रः प्रीतात्मा ददौ ते वरमुत्तमम् ॥	२८
खच्छन्दतश्च मरणं तव स्यादिति वै प्रभो । स त्वं केसरिणः पुत्रः क्षेत्रज्ञो भीमविक्रमः ॥	२९

तुल्यमिति शेषः । ते विक्रमश्च तेजश्च तेन गरुत्मता नापही-
यते न न्यूनो भवति ॥ ६ ॥ विशिष्टमात्मानमभिजनबलप-
राक्रमवैभवविशिष्टमात्मानं किं न सज्जसे । समुद्रलङ्घनाय किं
न सजीकरोषीत्यर्थः ॥ ७ ॥ तदेव बोधयति—अप्सरसाप्सर-
सामिति । अप्सरा इत्येकवचनान्तोऽपि । संधिरार्षः । अ-
प्सरा इत्याबन्त आर्ष इत्यन्ये । पुञ्जिकस्थलेति नाम्ना या
विख्याता सैव केसरिणः पत्न्यजनेति नाम्ना ख्याता ॥ ८ ॥ तस्या
वानरपत्नीत्वे हेतुः—अभिशपादिति । ऋषिशपादानरीजन्म ।
कपित्वे । कपिशरीरत्वेऽपीत्यर्थः । कामरूपिणी । देवतास्वभा-
वाद्बुद्धौति भावः ॥ ९ ॥ कुत्र तजन्मेत्यत्राह—दुहितेति
॥ १० ॥ अभ्युदर्सनिभे इति पर्वताप्रविशेषणम् ॥ ११ ॥
रक्षा दशाः प्रान्ततन्तनो यस्य तत् ॥ १२ ॥ सुसंहतौ सुसं-
छिद्यौ सहितौ परस्परसंसक्तौ पीनौ च स्तनौ ददर्श ॥ १३ ॥
पवनः काममोहितः । आसीदिति शेषः ॥ १४ ॥ मारुतत्वां
पर्यष्वजत । मन्मथाविष्टसर्वाङ्गः कामाक्रान्तकृत्स्नज्ञानकर्मे-
न्द्रियः, अतएव तां गतात्मा तद्रूपप्रविष्टात्मतेजा बभूव ।
देवसाक्षिनापि योनिर्बन्धं निजतेजःप्रवेशनमिति बोध्यम्
॥ १५ ॥ एकः पतिर्विस्मयस्तत्र तं धर्मम् ॥ १६ ॥ त्वां न

हिंसामि योनिर्बन्धेन तावकमेकपत्नीव्रतं न नाशयामि ।
अनेन बलात्परपुरुषेणाहितनादावपि न पातित्रयभङ्गः, किं तु
योनिभोगेनैवेति सूचितम् ॥ १७ ॥ यद्यस्मात्त्वां परिष्वज्य
मनसा मानसभोगेनैव त्वां गतोऽस्मि स्वतेजसा त्वद्रूपं प्राप्तो-
ऽस्मि, तस्मादीदृशस्ते पुत्रो भविष्यति ॥ १८ ॥ मया मारु-
तेन ॥ १९ ॥ ततस्तुष्टा मनसा महादैवततेजःसंक्रमकथनात् ।
गुहायां तत्पर्वतगुहायाम् । तदानीमेवेति भावः ॥ २० ॥
फलमिति । जिघृक्षुस्त्वमुत्पत्या दिवमभ्युत्पतः । 'उत्पत्या-
भ्युत्थितो दिवम्' इति पाठान्तरे उत्प्लुत्य दिवमभ्युत्थित इति
योजना । उदयकालिकभास्करस्याप्रफलवद्रक्तवृत्तलात्फलबु-
द्धिविषयत्वम् । यथा जातमात्राजादिबालानां प्राचीनवासनया
स्तनपानादौ प्रवृत्तिः, तथैवायं जातमात्रस्य वानरोचितफला-
दानप्रवृत्तिरिति बोध्यम् ॥ २१ ॥ तस्य रवेस्तेजसा निर्धूतः
क्षितोऽपि ततो वायुबलवत्त्वाच्च विषादं गतः ॥ २२ ॥ तूर्णं
शीघ्रमन्तरिक्षमुपगतं प्राप्तं त्वां दृष्टेन्द्रेण ते तव शरीरे वज्रं
क्षितम् ॥ २३ ॥ तदा तस्मिन्काले ॥ २४ ॥ त्रैलोक्यं न बबौ
न गच्छति स्म ॥ २५ ॥ २६ ॥ २७ ॥ वज्रस्य निपातेन ।
चाक्षुरी निपातेन च । विरुजं तज्जनितपीडाभाववन्तम् ।

मारुतस्यौरसः पुत्रस्तेजसा चापि तत्समः । त्वं हि वायुसुतो वत्स ह्रवने चापि तत्समः ॥ ३०
 ध्यमद्य गतप्राणा भवानस्मासु सांप्रतम् । दाक्षयिणमसंपन्नः कपिराज इवापरः ॥ ३१
 त्रिविक्रमे मया तात सशैलवनकानना । त्रिःसप्तकृत्वः पृथिवी परिक्रान्ता प्रदक्षिणम् ॥ ३२
 तदा चौषधयोऽस्माभिः संचिता देवशासनात् । निर्मथ्यममृतं यामिस्तदानीं नो महद्वलम् ॥ ३३
 स इदानीमहं वृद्धः परिहीनपराक्रमः । सांप्रतं कालमस्माकं भवान्सर्वगुणान्वितः ॥ ३४
 तद्विजृम्भस्व विक्रान्तं ह्रवतामुत्तमो ह्यसि । त्वद्वीर्यं द्रष्टुकामा हि सर्वा वानरवाहिनी ॥ ३५
 उत्तिष्ठ हरिशार्दूल लङ्घयस्व महार्णवम् । परा हि सर्वभूतानां हनुमन्या गतिस्तव ॥ ३६
 विषण्णा हरयः सर्वे हनुमन्किमुपेक्षसे । विक्रमस्व महावेग विष्णुलीनविक्रमानिव ॥ ३७
 ततः कपीनामृषमेण चोदितः प्रतीतवेगः पवनात्मजः कपिः ।
 प्रहर्षयंस्तां हरिवीरवाहिनीं चकार रूपं पवनात्मजस्तदा ॥ ३८
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्षष्ठितमः सर्गः ॥ ६६ ॥

सप्तषष्ठितमः सर्गः ।

तं दृष्ट्वा जृम्भमाणं ते क्रमितुं शतयोजनम् । वेगेनापूर्यमाणं च सहसा वानरोत्तमम् ॥ १
 सहसा शोकमुत्सृज्य प्रहर्षेण समन्विताः । विनेदुस्तुष्टुश्चापि हनूमन्तं महाबलम् ॥ २
 प्रहृष्टा विस्मिताश्चापि ते वीक्षन्त समन्ततः । त्रिविक्रमं कृतोत्साहं नारायणमिव प्रजाः ॥ ३
 संस्तूयमानो हनुमान्व्यवर्धत महाबलः । समाविष्ट्य च लाङ्गलं हर्षाद्वलमुपेयिवान् ॥ ४
 तस्य संस्तूयमानस्य वृद्धैर्बानरपुंगवैः । तेजसापूर्यमाणस्य रूपमासीदनुत्तमम् ॥ ५
 यथा विजृम्भते सिंहो विवृते गिरिगह्वरे । मारुतस्यौरसः पुत्रस्तथा संप्रति जृम्भते ॥ ६
 अशोभत मुखं तस्य जृम्भमाणस्य धीमतः । अम्बरीषोपमं दीप्तं विधूम इव पावकः ॥ ७
 हंरीणामुत्थितो मध्यात्संप्रहृष्टतनूरुहः । अभिवाद्य हरीन्वृद्धान्हनूमानिदमब्रवीत् ॥ ८
 आरुजन्पर्वताप्राणि हुताशनसखोऽनिलः । बलवानप्रमेयश्च वायुराकाशगोचरः ॥ ९

तेनाप्यनुत्पादितव्यमिति यावत् ॥ २८ ॥ २९ ॥ मारुत-
 स्यौरस इति तथा दर्शितं प्राक् ॥ ३० ॥ कपिराजः सुग्रीवः
 ॥ ३१ ॥ त्रिविक्रमे त्रिविक्रमावतारसमये ॥ ३२ ॥ देव-
 शासनात्संचिताः । याभिः सागरे प्रक्षिप्यामृतं निर्मथ्यं निर्म-
 थनेन लभ्यम् ॥ ३३ ॥ सांप्रतं कालमिति सप्तम्यर्थे द्वितीया ।
 अस्माकमिति निर्धारणे षष्ठी । अस्मिन्कालेऽस्माकं मध्ये
 भवानेव सर्वगुणान्वित इत्यर्थः ॥ ३४ ॥ तद्विजृम्भस्व नि-
 क्षीमनिजबलविजृम्भणं कुरु ॥ ३५ ॥ उत्तिष्ठ लङ्घयस्व
 हेतुः — परा हीति । हनूमन्, परा श्रेष्ठतरा या तव गतिर्ल-
 ङ्कादीपगमनं सा सर्वभूतानामुपकाराय । न केवलमस्माकमे-
 वेति शेषः ॥ ३६ ॥ विषण्णा अर्थस्य स्वासाध्यत्वाद्दीनाः ।
 किमुपेक्षसे । तानिति शेषः ॥ ३७ ॥ कपीनामृषमेण । कपि-
 शब्दोऽत्र कृत्रिन्यायेन ऋक्षसाधारणः । रूपं समुद्रतरणोचि-
 तमहाविग्रहम् । प्रकृतेस्तद्वत्त्वाद्गुणमहत्स्वस्वल्पत्वकरणं नानुप-
 पन्नम् । एवं जाम्बवता हनुमदस्मिजनपराक्रमादिज्ञापनं तस्य
 सहजबलाविर्भावाय । तथाज्ञापनं हि तस्य तदाविर्भावकारण-
 मिति दैवकृतः समयः । यद्यपीतरविक्रयप्रेषितवानराणामपि
 सप्तसमुद्रपरबल्युदयास्ताबलादिपर्यन्तगमनमुपदिष्टं तथापि त-

न्मार्गे समुद्रमध्ये विंशतित्रिंशदादियोजनेषु पर्वतानां सत्त्वात्-
 दवलम्बेन ह्रवनेन तथा कष्टम्, इह तु निरवलम्बं शतयोजन-
 ह्रवनमन्यासाध्यमिति भावः । अत्रत्या मध्यपर्वतास्तु राक्षसैर्भ-
 ङ्क्त्वा मञ्जिता दुर्गसिद्धये । ह्रवाश्च मञ्जिताः, अतएवात्र सुग्री-
 वेण ते नोक्ताः, अतएव चत्वारिंशे सर्गे पूर्वदिक्प्रेषितवानरा-
 न्प्रति संसुद्रान्तरगतदेशमुपक्रम्य 'गिरिमियं च गम्यन्ते ह्रव-
 नेन च' इत्युक्तम् ॥ ३८ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्ये किष्किन्धाकाण्डे
 षट्षष्ठितमः सर्गः ॥ ६६ ॥

अथ गृहीतमहाविग्रहस्य हनूमतो वानरबलाश्वासनाय नि-
 जबलप्रख्यापनपूर्वं समुद्रलङ्घनाय महेन्द्रपर्वतारोहणमाह—
 तमिति । जृम्भमाणं वर्धमानम् । ते वानराः ॥ १ ॥ २ ॥
 कृतोत्साहम् । त्रिलोकीविक्रमणे इति शेषः ॥ ३ ॥ समावि-
 ष्टास्फाल्य ॥ ४ ॥ ५ ॥ ६ ॥ अम्बरीषं आर्षं तदुपमम्,
 अतएव दीप्तं प्रज्वलत् । अङ्गारवर्णप्रतप्तत्राणोपममिति यावत् ।
 खयं च विधूमः पावक इवाशोभत । 'अम्बरीषोपमं दीप्तं
 विधूम इव पावकः' इति प्राचीनः पाठः ॥ ७ ॥ ८ ॥ आरु-
 जन्त्यन्तं सिन्दमानः । हुताशनस्य सखोच्यमानगुणो यो वा-

तस्याहं शीघ्रवेगस्य शीघ्रगस्य महात्मनः । मारुतस्यौरसः पुत्रः प्लवनेनास्मि तत्समः ॥	१०
उत्सहेयं हि विस्तीर्णमालिखन्तमिवाम्बरम् । मेरुं गिरिमसङ्गेन परिगन्तुं सहस्रशः ॥	११
बाहुवेगप्रणुत्नेन सागरेणाहमुत्सहे । समाल्लावयितुं लोकं सपर्वतनदीद्वयम् ॥	१२
ममोरुजङ्घावेगेन भविष्यति समुत्थितः । समुत्थितमहाग्राहः समुद्रो वरुणालयः ॥	१३
पन्नगाशनमाकाशे पतन्तं पक्षिसेवितम् । वैनतेयमहं शक्तः परिगन्तुं सहस्रशः ॥	१४
उदयात्प्रस्थितं वापि ज्वलन्तं रश्मिमालिनम् । अनस्तमितमादित्यमहं गन्तुं समुत्सहे ॥	१५
ततो भूमिमसंपृष्ट्वा पुनरागन्तुमुत्सहे । प्रवेगेनैव महता भीमेन प्लवगर्षभाः ॥	१६
उत्सहेयमतिक्रान्तुं सर्वानाकाङ्क्षगोचरान् । सागराञ्छोषयिष्यामि दारयिष्यामि मेदिनीम् ॥	१७
पर्वतांश्चूरयिष्यामि प्लवमानः प्लवंगमाः । हरिष्याम्युरुवेगेन प्लवमानो महार्णवम् ॥	१८
लतानां विविधं पुष्पं पादपानां च सर्वशः । अनुयास्यति मामद्य प्लवमानं विहायसा ॥	१९
भविष्यति हि मे पन्थाः स्वातेः पन्था इवाम्बरे । चरन्तं घोरमाकाशमुत्पतिष्यन्तमेव च ॥	२०
द्रक्ष्यन्ति निपतन्तं च सर्वभूतानि वानराः । महामेरुप्रतीकाशं मां द्रक्ष्यध्वं प्लवंगमाः ॥	२१
दिवमावृत्य गच्छन्तं प्रसमानमिवाम्बरम् । विधमिष्यामि जीमूतान्कम्पयिष्यामि पर्वतान् ।	
सागरं शोषयिष्यामि प्लवमानः समाहितः ॥	२२
वैनतेयस्य वा शक्तिर्मम वा मारुतस्य वा । ऋते सुपर्णराजानं मारुतं वा महाबलम् ।	
न तद्भूतं प्रपद्यामि यन्मां हृतमनुव्रजेत् ॥	२३
निमेषान्तरमात्रेण निरालम्बनमम्बरम् । सहसा निपतिष्यामि घनाद्विशुद्वित्यता ॥	२४
भविष्यति हि मे रूपं प्लवमानस्य सागरम् । विष्णोः प्रक्रममाणस्य तदा त्रीन्विक्रमानिव ॥	२५
बुद्ध्या चाहं प्रपद्यामि मनश्चेष्टा च मे तथा । अहं द्रक्ष्यामि वैदेहीं प्रमोदध्वं प्लवंगमाः ॥	२६
मारुतस्य समो वेगे गरुडस्य समो जवे । अयुतं योजनानां तु गमिष्यामीति मे मतिः ॥	२७
वासवस्य सबजस्य ब्रह्मणो वा स्वयंभुवः । विक्रम्य सहसा हस्तादमृतं तदिहानये ॥	२८
लङ्कां वापि समुत्क्षिप्य गच्छेयमिति मे मतिः । तमेवं वानरश्रेष्ठं गर्जन्तममितप्रभम् ॥	२९
प्रहृष्टा हरयस्तत्र समुदैक्षन्त विसिताः । तच्चास्य वचनं श्रुत्वा ज्ञातीनां शोकनाशनम् ॥	३०
उवाच परिसंहृष्टो जाम्बवान्प्लवगेश्वरः । वीर केसरिणः पुत्र वेगवन्मारुतात्मज ॥	३१

युगमनशीलोऽनिलोऽस्ति ॥ ९ ॥ तस्य मारुतस्याहमौरसः
पुत्रः प्लवनेन गुणेन तत्समोऽस्मि ॥ १० ॥ मेरुं गिरिमसङ्गेन
मध्ये विश्रामाय क्वचित्क्षणमपि स्थितिरहित्येनैव सहस्रशः
परिगन्तुमुत्सहे । एकेनैव वेगेन सहस्रवारं प्रदक्षिणं कर्तुं शक्नो
मीत्याशयः ॥ ११ ॥ १२ ॥ समुत्थितोऽतिक्रान्तवेगः ॥ १३ ॥
पक्षिसेवितं पक्षिराजं वैनतेयमाकाशे पतन्तमहमपि सहस्रशः
परिगन्तुं शक्तः । तस्यैकपातं यावदहं सहस्रवारं पतितुं शक्त
इति यावत् ॥ १४ ॥ उदयगिरेः प्रस्थितमनस्तमितमेव गन्तुं
गङ्गा स्पृष्टुमुत्सहे ॥ १५ ॥ ततस्तं स्पृष्ट्वा पुनः प्रत्यावृत्य
भूपर्यन्तभागस्य भुवमस्पृष्ट्वैव पुनस्तदभिमुखं गन्तुमुत्सहे ।
प्लवगेन प्रस्तुतैकयत्नेन । एवं च शतयोजनगमनागमनयोर्येन
क्वचित्प्रयास इति ध्वनितम् ॥ १६ ॥ आकाशगोचरा प्रहर्षादयः
॥ १७ ॥ १८ ॥ लतानां विविधं पुष्पं पादपानां च पुष्पं
हरिष्यामीत्यन्वयः । तच्च पुष्पं बाहुवेगेनाहतं मामनुयास्यति
॥ १९ ॥ स्वातेः पन्था इति । स्वातिपथश्छायापथ इत्युच्यते ।
स तु प्रकीर्णबहुनक्षत्रः । मम पन्थापि प्रकीर्णबहुपुष्पकः
चरन्तं मार्गमध्ये इत्याकाशं अस्तुत्पतिष्यन्तमेव ॥ २० ॥

निपतन्तम् । परे पारे इति शेषः । द्रक्ष्यन्ति । अनेनोत्पतन-
पतनयोरेककालत्वोक्त्यातिवेगः सूचितः ॥ २१ ॥ अम्बरं
प्रसमानमिव मां द्रक्ष्यध्वमित्यन्वयः ॥ २२ ॥ वैनतेयस्य वेति ।
त्रयाणामेवैषा सर्वभूतातिशायिनी शक्तिर्नान्यस्येति भावः ।
हृतं मां तौ ऋते यदनुव्रजेत्तद्भूतं न पद्यामि ॥ २३ ॥ वि-
शुद्विपमया शैश्येण बहुदेश्यासिध्विन्यते ॥ २४ ॥ तदा
त्रिविक्रमावतारकाले ॥ २५ ॥ 'सतां हि संदेहपदेषु वस्तुषु
प्रमाणमन्तःकरणप्रवृत्तयः' इति न्यायेनाह—बुध्येति । निश्च-
यात्मकान्तःकरणेनेत्यर्थः । तथा मे मनश्चेष्टा मनोव्यापारोऽनु-
मानरूपः । किं पश्यसि किं विषया च ते मनश्चेष्टेत्यत्राह—
द्रक्ष्यामीति ॥ २६ ॥ वेषजवौ पर्यायौ । अयुतमित्यनेनाप्रमे-
यबलत्वं प्रकाशयते, न तु परिच्छेदः । वस्तुतस्तदभावात् ।
रावणोऽपि वक्ष्यति—'न मारुतेरस्ति गतिप्रमाणम्' इति
॥ २७ ॥ वासवस्येति । वासवहस्ते स्वर्गिभोग्यममृतं ब्रह्मणो
हस्ते च भोगिभोग्यममृतम् । तदानयनवचोऽत्युत्तयलंकारपरम्
॥ २८ ॥ समुत्क्षिप्य स्वस्थानादुत्पादनपूर्वकं गृहीत्वा । यदा
ततः परतोऽपि गच्छेयमित्यर्थः ॥ २९ ॥ ३० ॥ वेगवन्मिति

ज्ञातीनां विपुलः शोकस्त्वया तात प्रणाशितः । तव कल्याणरुचयः कपिमुख्याः समागताः ॥ ३२
 मङ्गलान्यर्थसिद्ध्यर्थं करिष्यन्ति समाहिताः । ऋषीणां च प्रसादेन कपिवृद्धमतेन च ॥ ३३
 गुरुणां च प्रसादेन संप्लव त्वं महार्णवम् । स्थास्यामश्चैकपादेन यावदागमनं तव ॥ ३४
 त्वद्गतानि च सर्वेषां जीवनानि वनौकसाम् । ततश्च हरिशार्दूलस्तानुवाच वनौकसः ॥ ३५
 कोऽपि लोके न मे वेगं प्लवने धारयिष्यति । एतानीह नगस्यास्य शिलासंकटशालिनः ॥ ३६
 शिखराणि महेन्द्रस्य स्थिराणि च महान्ति च । येषु वेगं गमिष्यामि महेन्द्रशिखरेष्वहम् ॥ ३७
 नानाद्रुमविकीर्णेषु धातुनिष्पन्दशोभिषु । एतानि मम वेगं हि शिखराणि महान्ति च ॥ ३८
 प्लवतो धारयिष्यन्ति योजनानामितः शतम् । ततस्तु मारुतप्रख्यः स हरिर्मारुतात्मजः ।
 आरुरोह नगश्रेष्ठं महेन्द्रमरिमर्दनः ॥ ३९
 वृतं नानाविधैः पुष्पैर्मृगसेवितशाद्वलम् । लताकुसुमसंबाधं नित्यपुष्पफलद्रुमम् ॥ ४०
 सिंहशार्दूलसहितं मत्तमातङ्गसेवितम् । मत्तद्विजगणोद्बुधं सलिलोत्पीडसंकुलम् ॥ ४१
 महद्भिरुच्छ्रितः शृङ्गैर्महेन्द्रस्य महाबलः । विचचार हरिश्रेष्ठो महेन्द्रसमविक्रमः ॥ ४२
 बाहुभ्यां पीडितस्तेन महाशैलो महात्मना । ररास सिंहमिहतो महान्मत्त इव द्विपः ॥ ४३
 मुमोच सलिलोत्पीडान्विप्रकीर्णशिलोच्चयः । वित्रस्तमृगमातङ्गः प्रकम्पितमहाद्रुमः ॥ ४४
 नानागन्धर्वमिथुनैः पानसंसर्गकर्कशैः । उत्पतद्भिर्विहंगैश्च विद्याधरगणैरपि ॥ ४५
 त्यज्यमानमहासानुः संनिलीनमहोरगः । शैलशृङ्गशिलोत्पातस्तदाभूत्स महागिरिः ॥ ४६
 निःश्वसद्भिस्तदा तैस्तु भुजगैरर्धनिःसृतैः । सपताक इवाभाति स तदा धरणीधरः ॥ ४७
 ऋषिभिस्त्राससंभ्रान्तैस्त्यज्यमानः शिलोच्चयः । सीदन्महति कान्तारे सार्थहीन इवाध्वगः ॥ ४८

स वेगवान्वेगसमाहितात्मा हरिप्रवीरः परवीरहन्ता ।

मनः समाधाय महानुभावो जगाम लङ्कां मनसा मनस्वी ॥ ४९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तषष्ठितमः सर्गः ॥ ६७ ॥

संबुद्धिः ॥ ३१ ॥ लतसंबन्धिन्यां कल्याणवृद्धौ रुचिरमिलाषो
 येषां ते । यद्वा तव कल्याणं वाञ्छितारः ॥ ३२ ॥ वृद्धमत-
 माशीर्वादः ॥ ३३ ॥ तव यावदागमनमेकपादेन स्थास्यामः ।
 त्वया प्रियं श्रोतुमेकपादेन स्थित्वा तपश्चरिष्याम इत्यर्थः
 ॥ ३४ ॥ ३५ ॥ प्लवने सति मम वेगं न कोऽपि धारयि-
 ष्यति । शिलासंकटं शिलासमूहः । अत एव एतानि स्थिराणि
 शिखराणीत्यन्वयः ॥ ३६ ॥ ३७ ॥ धातुनिष्पन्दो धातुसमूहः
 ॥ ३८ ॥ मरुतप्रख्यस्तत्सदृशः ॥ ३९ ॥ मृगैः सेवितं शा-
 द्वलं तृणवद्देशो यस्य ॥ ४० ॥ सलिलोत्पीडो निर्झरः ॥ ४१ ॥
 उच्छ्रितो महाबलो हनूमान्महेन्द्रस्य महद्भिः शृङ्गैर्विचचार शृ-

ज्ञाच्छृङ्गान्तरं जगाम ॥ ४२ ॥ ररास । खवर्तिप्राणिशब्देनेति
 शेषः ॥ ४३ ॥ ४४ ॥ पाने संसर्गं च कर्कशैरत्यासक्तैः ।
 गन्धर्वाणां तथात्वं च स्वभावः ॥ ४५ ॥ शैलशृङ्गस्य शिलाना-
 मुत्पातः पतनं यस्मिन्सः ॥ ४६ ॥ ४७ ॥ ४८ ॥ मनसा
 जगाम । सस्मारेत्यर्थः ॥ ४९ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये किष्किन्धा-
 काण्डे सप्तषष्ठितमः सर्गः ॥ ६७ ॥

स रामः प्रीयतां मह्यमन्तर्यामी कुजाधवः ।
 शबरी खपदं नीता येन पम्पावलोकिता ॥

इति श्रीरामायणे किष्किन्धाकाण्डं समाप्तम् ।





H. O. : VARANASI